

تکملہ
تفسیر رحمان القرآن

بِطَائِفِ الْبَيَانِ

لِلْإِمَامِ النَّبِيِّ مُحَمَّدٍ صَدِّيقِ الْحَسَنِ خَانَ الْقُنُوجِيِّ

تالیف

مولانا ذوالفقار احمد نقوی بھوپالی

(۱۲۶۲ - ۱۳۴۰ھ)

تصحیح و تنقیح و نظر ثانی

حفظہ اللہ

فضیلۃ الشیخ حافظ صلاح الدین یوسف علیہ السلام | حافظ عبد اللہ سلیم

تسہیل: محمد یحییٰ قریشی تخریج: حافظ حامد مشتاق فاضلہ مدنیہ یونیورسٹی

جلد ہفتم

مکتبہ قدوسیہ

دارالاجالہ الطیب

لِلْبَحْثِ وَالتَّحْقِيقِ

جملہ حقوق محفوظ ہیں!



تکمیلہ
تفسیر ترجمان القرآن

نام کتاب: _____

تالیف: _____ مولانا ذوالفقار احمد نقوی بھوپالی

قیمت: _____

طبع اول: _____ نومبر 2024ء



دارالبحر الطیب

لِلْبَحْثِ وَالتَّحْقِيقِ

گل روڈ، حمید کالونی گلی نمبر 5 گوجرانوالہ


www.darabitayyab.com @ darabitayyab1@gmail.com

www.facebook.com/darabitayyab/

+92-55-3823990

فهرست

13	* سورة الشورى
144	* سورة الزخرف
256	* سورة الدخان
316	* سورة الجاثية
359	* پاره نمبر 26
359	* سورة الاحقاف
452	* سورت محمد
529	* سورة الفتح
637	* سورة الحجرات
705	* سورت ق
771	* سورة الذاريات
801	* پاره نمبر 27



فہرست مضامین

13	* سورۃ الشوریٰ
14	* وحی اور عظمتِ الہی کا بیان:
24	* نزولِ قرآن کا مقصد، لوگوں کو خبردار کرنا:
33	* اللہ تعالیٰ ہی کارساز، حاکم اور خالق ہے:
39	* تمام انبیائے کرام ﷺ کا دین ایک ہی ہے:
49	* دس اوامر و احکام پر مشتمل آیتِ کریمہ:
51	* دین میں جھگڑا کرنے والوں کو تنبیہ اور وعید:
63	* دنیا و آخرت میں اللہ تعالیٰ کا رزق کی تقسیم کرنا:
64	* غیر اللہ کی دین سازی شرک ہے:
70	* مومنوں کے لیے جنت کی نعمتوں کی خوش خبری:
70	* ﴿إِلَّا الْبَوَدَّةَ فِي الْقُرْبَى﴾ کا مطلب و مفہوم:
77	* نبی مکرم ﷺ پر سے قرآن سازی کے الزام کی تردید:
86	* اللہ تعالیٰ ہی اپنے بندوں کی توبہ و دعا قبول کرتا ہے:
88	* رزق کی عدم فراخی میں حکمت:
89	* آسمانوں و زمین اور جانوروں کی تخلیق قدرتِ الہی کی ایک نشانی ہے:
99	* مصیبتیں نافرمانیوں کے سبب سے آتی ہیں:
104	* اللہ تعالیٰ کی قدرت کی ایک اور نشانی سمندر کی تسخیر اور بحری جہازوں کا چلنا:
110	* انعام و اکرامِ الہی کے مستحق لوگوں کی صفات:
116	* ظالم کو معاف کرنا بہتر ہے یا بدلہ لینا؟:
124	* نکتہ:
124	* نضیہ

- 124 حکایت: *
- 125 روزِ قیامت ظالموں کی بد حالی: *
- 129 قبلِ قیامت اطاعتِ الہی کی ترغیب: *
- 132 نکتہ: *
- 133 اللہ ہی اولاد دینے اور اس سے محروم کرنے کا مختار ہے: *
- 134 وحی کی کیفیت: *
- 138 نبی مکرم ﷺ کی طرف قرآن کی وحی: *
- 144 سورة الزخرف *
- 145 قرآن مجید پند و نصیحت سے بھرپور ایک عمدہ کتاب: *
- 146 قریش کی تکذیب پر نبی مکرم ﷺ کو تسلی: *
- 154 مشرکین کا توحیدِ خلق کو تسلیم کرنا: *
- 154 اللہ تعالیٰ کی قدرت کے شاہ کار: *
- 155 سواری کی دعائیں: *
- 157 اللہ تعالیٰ کی اولاد ٹھہرانے پر مشرکین کی تردید: *
- 164 مشرکین کی ٹیڑھی تقسیم کا بیان: *
- 170 تنبیہ: *
- 172 نکتہ: *
- 174 مشرکوں کے پاس شرک کی کوئی دلیل نہیں ہے: *
- 177 نکتہ: *
- 183 ابراہیم خلیل علیہ السلام کا اعلانِ توحید: *
- 184 رسول اللہ ﷺ پر اعتراض اور اس کا جواب: *
- 185 مال اللہ تعالیٰ کی خوشنودی کی علامت نہیں ہے: *
- 197 رحمان سے منہ موڑنے والے کا دوست شیطان ہے: *
- 199 رسول اللہ ﷺ کے دشمنوں سے انتقام ضرور لیا جائے گا: *
- 199 وحی کو مضبوط تھامنے کا حکم: *

- 207 * موسیٰ علیہ السلام کی فرعون اور اس کی قوم کی طرف بعثت:
- 208 * فرعون کا اپنی قوم سے خطاب اور اللہ تعالیٰ کی طرف سے مواخذہ:
- 213 * حکایت:
- 218 * قریش کی طرف سے عیسیٰ علیہ السلام کی توہین اور اللہ تعالیٰ کے ہاں ان کا مقام و مرتبہ:
- 224 * قیامت کا اچانک ظہور:
- 224 * جب اللہ کے سوا کسی اور کے لیے کی گئی رفاقت دشمنی میں بدل جائے گی:
- 233 * پرہیزگاروں کو روزِ قیامت جنت میں داخلے کی بشارت:
- 240 * مجرموں کا انجامِ بد:
- 242 * اللہ تعالیٰ کی کوئی اولاد نہیں ہے:
- 243 * توحیدِ باری تعالیٰ کا بیان:
- 244 * بتوں وغیرہ کی شفاعت کی نفی:
- 244 * مشرکین کا اعتراف کہ اللہ تعالیٰ ہی خالق ہے:
- 245 * رسول اللہ ﷺ کا اللہ تعالیٰ کے حضور شکوہ:
- 256 * سورة الدخان
- 256 * بیانِ فضیلت:
- 258 * قرآنِ مجید کا شبِ قدر میں نزول:
- 268 * مشرکین کو اس دن سے ڈراوا جس دن دھواں نکلے گا:
- 280 * بنی اسرائیل کی فرعون سے نجات کا ذکر:
- 296 * قیامت کے منکرین کی تردید:
- 296 * قومِ تبع کون تھے؟
- 299 * دنیا بے مقصد نہیں ہے:
- 305 * روزِ قیامت مشرکین کو دیے جانے والے عذاب:
- 307 * متقین کے لیے جنت کی نعمتیں:
- 316 * سورة الجاثیہ
- 317 * اللہ تعالیٰ کی قدرتوں پر غور و فکر کی دعوت:


- 320 * جھوٹے گناہ گار کی نشانیاں اور اس کی سزا:
- 325 * سمندر وغیرہ کی تسخیر بھی قدرتِ الہی کی ایک نشانی ہے:
- 325 * مشرکین کی ایذا رسانی پر صبر کرنے کا حکم:
- 331 * بنی اسرائیل پر اللہ تعالیٰ کا فضل و انعام:
- 332 * بنی اسرائیل کے طریقے پر نہ چل پڑنا:
- 332 * مومن و کافر برابر نہیں ہیں:
- 333 * حکایت:
- 339 * خواہشات کے پجاری:
- 347 * قیامت کے دن کی ہولناکیاں:
- 349 * مومنوں کی جزاء اور کافروں کی سزا:
- 359 * سورة الاحقاف
- 360 * قرآن مجید اللہ تعالیٰ کا نازل کردہ ہے:
- 361 * تردیدِ مشرکین:
- 367 * قرآن و صاحبِ قرآن کے بارے میں مشرکین کے اقوال کی تردید:
- 370 * قرآنِ کریم سچا کلامِ الہی:
- 379 * کافروں کا قرآن مجید کو نہ ماننے کا ایک بہانہ:
- 384 * والدین کے ساتھ حسنِ سلوک کی وصیت:
- 395 * نافرمان اولاد کا انجامِ بد:
- 404 * قومِ عاد کا قصہ:
- 414 * بطورِ عبرت تباہ شدہ قوموں کا ذکر:
- 422 * قصہ جنوں کے قرآن سننے کا:
- 444 * حیات بعد الممات کی دلیل اور کافروں کی جہنم پر پیشی:
- 452 * سورت محمد
- 453 * کافروں اور مومنوں کی سزا و جزاء:
- 458 * کافروں کی گردنیں مارنے کا حکم:

- 461 شہداء کی فضیلت: *
- 462 حدیث دیگر: *
- 462 جنت میں داخلے کا انداز: *
- 463 اللہ کی مدد کرو، وہ تمہاری مدد کرے گا: *
- 474 کفار کے لیے جہنم اور ابرار کے لیے جنت: *
- 478 عبادت گزار اور خواہش نفس کا پجاری برابر نہیں: *
- 478 جنت کی نہروں کا ذکر: *
- 486 منافقین کا حال اور توحید و استغفار کا حکم: *
- 497 حکم جہاد کے وقت سچے مومن اور منافق کا حال: *
- 498 صلہ رحمی پر وارد احادیث: *
- 507 نکتہ: *
- 507 تدبیر قرآن کا حکم: *
- 508 ارتداد کی مذمت: *
- 514 منافقین کی پردہ درگی کا بیان: *
- 517 حکایت: *
- 518 کفار کے اعمال کا ضائع ہونا: *
- 524 حقارت دنیا کا بیان: *
- 529 سورة الفتح *
- 529 سورة الفتح کی فضیلت: *
- 530 شان نزول: *
- 541 اللہ تعالیٰ کی طرف سے مومنوں پر سکینت کا نزول: *
- 545 نکتہ: *
- 548 صفات رسول ﷺ: *
- 549 ذکر بیعت رضوان کا: *
- 550 بیعت الرضوان میں شریک صحابہ کی تعداد کے بارے میں وارد احادیث: *

- 551 اس بیعتِ عظیمہ کے سبب کا ذکر: *
- 566 حدیبیہ سے پیچھے رہنے والوں کے جھوٹے بہانے اور ان کی وعیدِ شدید: *
- 570 حدیبیہ کے بھگوڑے: *
- 574 جہادِ مومنوں اور منافقوں کے درمیان خطِ امتیاز: *
- 578 بیعتِ رضوان کے شرکاء کے لیے بشارتیں: *
- 582 مومنوں کے لیے بہت سی غنیمتوں کا وعدہ: *
- 583 کفارِ حدیبیہ میں لڑتے تو بھاگ جاتے: *
- 590 صلحِ حدیبیہ کی حکمتیں: *
- 593 ذکرِ ان حدیثوں کا جو حدیبیہ اور صلح کے قصے میں وارد ہوئی ہیں: *
- 616 رسول اللہ ﷺ کے خواب کی سچائی: *
- 625 ایمان والوں کی صفات: *
- 636 خاتمہ: *
- 637 سورۃ الحجرات *
- 638 اللہ تعالیٰ اور رسول اللہ ﷺ سے پیش قدمی کی ممانعت: *
- 639 رسول اللہ ﷺ کی تعظیم کا حکم: *
- 643 عدم تعظیمِ رسول سے اعمال کے ضیاع کا خطرہ: *
- 648 رسول اللہ ﷺ کو حجروں کے باہر سے آواز دینے والوں کی مذمت: *
- 652 فاسق آدمی کی خبر بلا تحقیق قبول نہ کی جائے: *
- 656 اطاعتِ رسول کے ذریعے تعظیمِ رسول کا حکم: *
- 660 لطیفہ: *
- 661 مومن اگر لڑ پڑیں تو صلح کروادو: *
- 663 اخوتِ اسلامیہ کا بیان: *
- 669 کسی کا تمسخر اڑانے اور اسے حقیر جاننے کی ممانعت: *
- 672 برے نام رکھنے اور ان سے پکارنے کی ممانعت: *
- 673 فائدہ نفیسہ: *

- 674 * بدگمانی، جاسوسی اور غیبت کی ممانعت:
- 679 * طریق دیگر عن ابن عمر رضی اللہ عنہما:
- 682 * طریق دیگر:
- 689 * تمام انسان آدم وحواء علیہما السلام کی اولاد:
- 690 * اللہ تعالیٰ کے ہاں عزت کا معیار:
- 691 * حدیث دیگر:
- 697 * مومن و مسلم کے فرق کا بیان:
- 703 * خاتمہ:
- 705 * سورت ق
- 705 * مفصل سورتوں کا بیان:
- 706 * سورت ق کی فضیلت:
- 707 * حدیث دیگر:
- 708 * حروف مقطعات کا بیان:
- 709 * کفار کی طرف سے رسالت و آخرت پر تعجب اور ان کا رد:
- 716 * قدرت الہی کا شاہکار:
- 721 * نکتہ:
- 722 * اقوام عالم کی ہلاکت سے عبرت:
- 722 * دوبارہ پیدا کرنا زیادہ آسان ہے:
- 726 * اللہ تعالیٰ انسان کی ہر چیز کا احاطہ کیے ہوئے ہے:
- 729 * سکرات موت، نفخ صور اور حشر و نشر کا بیان:
- 739 * فرشتے کی گواہی اور کفار کو جہنم میں پھینکنے کا حکم:
- 741 * انسان و شیطان کا اللہ تعالیٰ کے ہاں جھگڑا:
- 746 * جنت و جہنم کے حالات و واقعات:
- 747 * حدیث دیگر:
- 756 * کفار کو دھمکی اور رسول اللہ ﷺ کو صبر و نماز کا حکم:

- 764 * قیامت کے دن کے بعض حقائق:
- 766 * رسول اللہ ﷺ کو تسلی:
- 771 * سورة الذاریات
- 772 * قیامت اور حساب کی خبر کی صداقت:
- 775 * مشرکین کی باتوں میں اختلاف:
- 782 * متقین کی جزا اور ان کی صفات:
- 787 * زمین میں اور نفسِ انسانی میں قدرتِ الہی کی نشانیاں:
- 795 * حکایت:
- 796 * قصہ ابراہیم علیہ السلام کے مہمانوں کا:
- 802 * قومِ لوط کی ہلاکت کے لیے فرشتوں کی آمد:
- 806 * اقوامِ عالم کے عبرت سے لبریز واقعات:
- 813 * توحیدِ باری تعالیٰ کے دلائل کا ذکر:
- 816 * ہر قوم کا اپنے رسول کی تکذیب کے لیے یکساں انداز:



بِسْمِ اللَّهِ الرَّحْمَنِ الرَّحِيمِ

سُورَةُ الشُّورَى

اس سورت مبارکہ کا نام شوریٰ بغیر الف لام کے (اس کو امام حنفیؒ نے ذکر کیا ہے اور باقی تین نام جملؒ نے بحوالہ بیضاوی لکھے ہیں) اور سورت ”حَمَّ عَسَقَ“ اور سورت ”عَسَقَ“ اور سورت ”حَمَّ سَقَ“ بھی ہے (امام بیضاویؒ نے کہا ہے کہ ”وَقُرِئَ حَمَّ سَقَ“) ^① اس کی تین اوپر پچاس (۵۳) آیتیں ہیں، یہ ساری سورت مکی ہے۔ سیدنا عبداللہ بن عباسؓ نے فرمایا کہ ”حَمَّ عَسَقَ“ مکہ میں نازل ہوئی۔ (اخرجه ابن مردويه) اور ابن مردويه نے عبداللہ بن الزبیرؓ سے بھی اسی کی مثل روایت کیا ہے ^② اور اسی طرح حسن، عکرمہ، عطاء اور جابرؓ نے کہا ہے۔ سیدنا عبداللہ بن عباسؓ اور قتادہؓ سے یہ بھی مروی ہے کہ مکی ہے، مگر اس کی یہ چار آیتیں مدینے میں نازل ہوئیں ہیں: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْبَوَدَّةَ فِي الْقُرْبَىٰ...﴾ ^③ کسی نے کہا ہے کہ اس میں مدنی سے یہ ہے: ﴿ذَٰلِكَ الَّذِي يُبَشِّرُ اللَّهَ عِبَادَهُ...﴾ ^④ اور یہ آیت: ﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ...﴾ ^⑤ (یہ قول تفسیر خازن میں ہے)۔

امام ابن جریر، ابن ابی حاتم، نعیم بن حماد اور خطیبؒ نے ارطاة بن منذر سے ایک طویل حدیث ”حَمَّ عَسَقَ“ کی تفسیر میں روایت کی ہے، یہ حدیث صحیح اور ثابت نہیں ہے۔ فتح البیان و فتح القدر میں فرمایا ہے: ہمارا ظن یہی ہے کہ من جملہ موضوعات مکذوبات ہے۔ وضع کرنے والے کو اس حدیث کے وضع کرنے پر وہ شے باعث ہوئی جو بہت لوگوں کے لیے واقع ہوتی ہے، یعنی اہل دول (ارباب حکومت) کی عداوت اور ان کی شان کی حقارت اور اُن پر عیب لگانا۔

اسی طرح وہ حدیث ہے جو امام ابو یعلیٰ اور ابن عساکرؒ نے ابو معاویہؒ سے روایت کی ہے۔ امام سیوطیؒ نے فرمایا: ”بِسْنَدٍ ضَعِيفٍ“ فتح البیان اور فتح القدر میں فرمایا: ”بِسْنَدٍ مَوْضُوعٍ وَمَتْنٍ مَكْذُوبٍ“ حافظ ابن کثیرؒ نے کہا ہے کہ پہلی حدیث غریب عجیب منکر ہے اور دوسری حدیث کے بارے میں یوں فرمایا کہ وہ پہلی سے اُغرب ہے۔ فتح البیان اور فتح القدر میں فرمایا ہے کہ ہمارے نزدیک دونوں موضوع و مکذوب ہیں ^⑥۔

إِنْ شَاءَ اللَّهُ تَعَالَى۔ ان کا ذکر آئے گا۔

سیدنا

③ تفسیر القرطبي (۱/۱۶)

② الدر المنثور (۳۳۵/۷)

① تفسیر البيضاوي (۱۲۱/۵)

⑤ ان دونوں روایتوں کی تخریج آگے آئے گی۔

④ تفسیر الخازن (۱۱۵/۶)

بِسْمِ اللَّهِ الرَّحْمَنِ الرَّحِيمِ

حَمْدٌ ۝ عَسَقٌ ۝ كَذَلِكَ يُوحَىٰ إِلَيْكَ وَإِلَى الَّذِينَ مِنْ
 قَبْلِكَ اللَّهُ الْعَزِيزُ الْحَكِيمُ ۝ لَهُ مَا فِي السَّمُوتِ وَمَا
 فِي الْأَرْضِ وَهُوَ الْعَلِيُّ الْعَظِيمُ ۝ تَكَادُ السَّمُوتُ
 يَتَفَطَّرْنَ مِنْ فَوْقِهِنَّ وَالْمَلَائِكَةُ يُسَبِّحُونَ بِحَمْدِ
 رَبِّهِمْ وَيَسْتَغْفِرُونَ لِمَنْ فِي الْأَرْضِ إِلَّا إِيَّاكَ اللَّهُ هُوَ
 الْغَفُورُ الرَّحِيمُ ۝ وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ
 حَفِيفٌ عَلَيْهِمْ ۖ وَمَا أَنْتَ عَلَيْهِمْ بِوَكِيلٍ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

حم ① عسق ② اللہ زبردست غالب و حکمت والا آپ کی طرف اور اُن لوگوں کی طرف، جو
 آپ سے پہلے تھے، اسی طرح وحی کرتا ہے ③ اسی کا ہے جو کچھ آسمانوں میں ہے اور جو کچھ
 زمین میں ہے اور وہ بلند مرتبہ، بڑی عظمت والا ہے ④ قریب ہے کہ آسمان (اللہ کی عظمت و
 جلال کے باعث) اپنے اوپر سے پھٹ جائیں اور تمام فرشتے اپنے رب کی حمد کے ساتھ تسبیح
 کرتے ہیں اور اہل زمین کے لیے مغفرت مانگتے ہیں۔ خبردار! بلاشبہ اللہ ہی بڑا بخشنے والا،
 نہایت رحم کرنے والا ہے ⑤ اور جن لوگوں نے اللہ کے سوا (دوسرے) کارساز بنا لیے ہیں،
 اللہ ان پر نگران ہے اور آپ ان کے ذمے دار نہیں ⑥

وحی اور عظمتِ الہی کا بیان:

آسمان پھٹ پڑیں رب کی عظمت کے زور سے، یا فرشتوں کے ذکر کی کثرت کا اثر ہو اور پھٹ پڑیں۔ نبی اکرم ﷺ
 نے فرمایا کہ آسمان میں چار انگشت جگہ بھی ایسی نہیں جہاں کوئی فرشتہ اپنا سر رکھے ہوئے سجدہ نہ کر رہا ہو۔ انتہی۔

حافظ ابن کثیر رحمہ اللہ کہتے ہیں کہ حروفِ مقطوعہ پر پہلے کلام گزر چکا ہے۔ امام ابن جریر رحمہ اللہ نے اس جگہ ایک
 غریب اور عجیب منکر اثر ارطاة بن منذر سے روایت کیا ہے، کہا کہ ایک شخص سیدنا عبداللہ بن عباس رضی اللہ عنہما کے پاس آیا
 اور ان کے پاس حذیفہ بن یمان رضی اللہ عنہ بیٹھے تھے، چنانچہ اس نے عرض کی کہ مجھے اللہ تعالیٰ کے قول ﴿حَمْدٌ ۝ عَسَقٌ﴾
 کی تفسیر کے متعلق بتائیں۔ راوی کہتا ہے کہ انھوں نے اپنا سر جھکا لیا اور اس سے اعراض کیا۔ اس نے پھر اپنی بات کو

دہرایا تو پھر اس سے اعراض کیا، پھر اسے کچھ جواب نہ دیا اور اس کے سوال کو ناپسند کیا۔ پھر اس نے تیسری بار اپنا سوال دہرایا، پھر بھی اس کو کچھ جواب نہ دیا، چنانچہ حذیفہ رضی اللہ عنہ نے اس سے کہا: میں تجھے اس کی خبر دیتا ہوں۔ میں پہچان گیا کہ انھوں نے اس کو کیوں ناپسند کیا، وہ ان کے اہل بیت میں سے ایک کے بارے میں اتری ہے، اس کو عبداللہ و عبداللہ کہتے ہیں، وہ مشرق کی نہروں میں سے ایک نہر پر اترے گا، اس پر دو شہروں کی بنیاد رکھی جائے گی، وہ ان کے درمیان پوری طرح سے شق کرے گا، یعنی ان میں اس نہر کو کاٹ کر لائے گا۔ پھر جب اللہ تعالیٰ ان کے ملک کے زوال اور ان کی حکومت اور مملکت کے زوال کا اذن دے گا تو اللہ عزوجل ان میں سے ایک شہر پر رات کو آگ بھیجے گا تو وہ شہر صبح تک سیاہ تاریک ہو جائے گا اور ایسا جل جائے گا گویا اپنی جگہ میں تھا ہی نہیں اور اس کے ساتھ کا شہر تعجب کرتا ہوا صبح کرے گا کہ وہ اچانک کیوں فنا کر دیا گیا، چنانچہ وہ دن ابھی پوری طرح سفید بھی نہ ہوا ہو گا کہ ان میں سے ہر جبار اور سرکش ایک جگہ جمع ہو جائے گا، پھر اللہ اس کو اور ان کو ایک ساتھ زمین میں دھنسا دے گا۔ چنانچہ وہ اللہ تعالیٰ کا یہ قول ہے: ”حَمَّ عَسَقٌ، يَعْنِي عَزِيمَةً مِنَ اللَّهِ تَعَالَى وَفِتْنَةً وَقَضَاءً، حَمَّ عَيْنٍ، يَعْنِي عَدْلًا مِنْهُ، سَيْنٌ، يَعْنِي سَيْكُونٌ، قَ، يَعْنِي وَاَقَعَ بِهَاتَيْنِ الْمَدِينَتَيْنِ“^①

اس اثر سے زیادہ غریب وہ حدیث ہے جس کو حافظ ابو یعلیٰ موصلی رضی اللہ عنہ نے سیدنا عبداللہ بن عباس رضی اللہ عنہما کے مسند کے جزو ثانی میں عن ابی ذر رضی اللہ عنہ عن النبی صلی اللہ علیہ وسلم روایت کیا ہے، لیکن اس کی اسناد انتہائی درجے کی ضعیف و منقطع ہے۔ (فانہ قالہ حدثنا أبو طالب عبد الجبار بن عاصم، حدثنا أبو عبد الله الحسن بن يحيى الخشني الدمشقي عن أبي معاوية... الخ)۔ امام ابو معاویہ رضی اللہ عنہ کہتے ہیں کہ عمر بن الخطاب رضی اللہ عنہ منبر پر چڑھے، پھر فرمایا: لوگو! کیا تم میں سے کسی نے رسول اللہ صلی اللہ علیہ وسلم کو ﴿حَمَّ عَسَقٍ﴾ کی تفسیر فرماتے ہوئے سنا ہے؟ تو سیدنا عبداللہ بن عباس رضی اللہ عنہما اٹھے اور کہا: میں نے سنا ہے۔ ﴿حَمَّ﴾ اللہ تعالیٰ کے اسماء میں سے ایک اسم ہے۔ حضرت عمر رضی اللہ عنہ نے فرمایا: پھر عین؟ کہا: ”عَاَيْنَ الْمُؤَلُّونَ عَذَابَ يَوْمَ بَذْرِ“، یعنی اعراض کرنے والوں نے بدر کے دن کے عذاب کا معائنہ کیا۔ فرمایا: پھر سین؟ کہا: ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [الشعراء: ۲۲۷] ”جنہوں نے ظلم کیا وہ بھی ابھی جان لیں گے کہ کس کروٹ الٹتے ہیں۔“ فرمایا: پھر ”ق“؟ تو سیدنا عبداللہ بن عباس رضی اللہ عنہما چپ ہو گئے، پھر ابو ذر رضی اللہ عنہ کھڑے ہوئے اور ویسی ہی تفسیر کی، جیسی سیدنا عبداللہ بن عباس رضی اللہ عنہما نے کی تھی اور کہا: قاف آسمان سے ایک قارعہ ہے جو لوگوں کو ڈھانک لے گا۔^②

① تفسیر الطبري (۵۰۰، ۴۹۹/۲۱) تفسیر ابن ابی حاتم (۳۲۷۴/۱۰) اس کی سند میں انقطاع ہے۔ ”ارطاة بن منذر“ کا سیدنا عبداللہ بن عباس رضی اللہ عنہما سے سماع ثابت نہیں ہے۔

② تفسیر ابن کثیر (۱۳۳/۴) اس کی سند میں ”حسن بن یحییٰ“ ضعیف راوی ہے، نیز سند میں انقطاع ہے۔ ”ابو معاویہ“ کا سماع سیدنا عمر اور سیدنا عبداللہ بن عباس رضی اللہ عنہما سے ثابت نہیں ہے۔

قوله تعالى: ﴿كَذَلِكَ يُوحَىٰ إِلَيْكَ وَإِلَى الَّذِينَ مِنْ قَبْلِكَ اللَّهُ الْعَزِيزُ الْحَكِيمُ﴾ کا مطلب یہ ہے کہ جس طرح تیری طرف یہ قرآن اتارا ہے اسی طرح اللہ تعالیٰ نے تجھ سے پہلے نبیوں پر اپنے صحیفوں اور کتابوں کو اتارا ہے۔ وہ اللہ تعالیٰ جو اپنے انتقام میں غالب ہے اور اپنے اقوال و افعال میں حکمت والا ہے۔ امام مالک رحمہ اللہ نے عائشہ رضی اللہ عنہا سے روایت کیا ہے کہ حارث بن ہشام رضی اللہ عنہ نے رسول اللہ ﷺ سے پوچھا: اے اللہ کے رسول! آپ پر وحی کس طرح آتی ہے؟ تو آپ ﷺ نے فرمایا: کبھی تو وہ مجھ پر گھنٹی کی آواز کی طرح آتی ہے اور یہ اس کی سب سے زیادہ سخت قسم ہے، پھر جب وہ کیفیت مجھ سے ختم ہو جاتی ہے اور میں یاد رکھتا ہوں جو کچھ فرشتے نے کہا اور کبھی فرشتہ میرے پاس انسانی شکل میں آتا ہے، وہ مجھ سے باتیں کرتا ہے اور میں یاد رکھتا ہوں جو وہ کہتا ہے۔ سیدہ عائشہ رضی اللہ عنہا نے کہا: پس البتہ میں نے آپ ﷺ کو دیکھا کہ آپ ﷺ پر وحی سخت سرد دن میں اترتی ہے۔ پھر وہ کیفیت آپ ﷺ سے ختم ہوتی ہے اور آپ ﷺ کی پیشانی پسینے سے ٹپکتی ہے۔ مطلب یہ ہے کہ نہایت سردی کے دن میں وحی کی شدت کی وجہ سے آپ ﷺ کی پیشانی مبارک سے پسینہ ٹپکنے لگتا تھا۔^(۱) (أخرجه في الصحيحين واللفظ للبخاري) (حدیث شریف میں لفظ جبین ہے۔ پیشانی کی ہڈی کے دونوں طرف کو جبین کہتے ہیں۔ ہر پیشانی میں دو جبین ہوتی ہیں)۔

امام طبرانی رحمہ اللہ نے عن عبد اللہ بن الامام احمد عن اسبہ بن سند خود عن عائشہ رضی اللہ عنہا عن الحارث بن ہشام رضی اللہ عنہ روایت کیا ہے کہ سیدنا حارث رضی اللہ عنہ نے رسول اللہ ﷺ سے پوچھا کہ آپ پر وحی کس طرح نازل ہوتی ہے؟ تو آپ ﷺ نے فرمایا: «مِثْلُ صَلَٰصَلَةِ جَرَسٍ...» یعنی گھنٹی کی آواز کی طرح، پھر وہ کیفیت مجھ سے ختم ہوتی ہے اور میں اس کو خوب یاد رکھتا ہوں جو اس نے کہا، یعنی فرشتے نے اور فرمایا: یہ وحی مجھ پر سب سے زیادہ سخت ہوتی ہے۔ فرمایا: اور کبھی میرے پاس فرشتہ آتا ہے اور وہ انسانی شکل میں ہوتا ہے اور وہ مجھ سے باتیں کرتا ہے، چنانچہ میں یاد رکھتا ہوں جو وہ کہتا ہے۔^(۲) امام احمد رحمہ اللہ نے عبد اللہ بن عمر رضی اللہ عنہما سے روایت کیا ہے کہ میں نے رسول اللہ ﷺ سے پوچھا اور عرض کی: یا رسول اللہ! کیا آپ کو وحی کا احساس ہو جاتا ہے؟ تو آپ ﷺ نے فرمایا: صلاصل کی، یعنی گھنٹی کی آوازوں کو سنتا ہوں، پھر میں اس وقت چپ ہو جاتا ہوں، میری طرف جب بھی وحی کی جاتی ہے تو میں گمان کرتا ہوں کہ میری جان قبض کی جاتی ہے۔^(۳) (تفرد به أحمد) حافظ ابن کثیر رحمہ اللہ فرماتے ہیں کہ ہم وحی آنے کی کیفیت شرح بخاری میں اس طرح سے بیان کر آئے ہیں کہ یہاں دوبارہ ذکر کرنے کی ضرورت نہیں۔ وَلِلَّهِ الْحَمْدُ وَالْمِنَّةُ.

(۱) صحيح البخاري، رقم الحديث (۲) صحيح مسلم، رقم الحديث (۲۳۳۳) الموطأ (۲۰۲/۱)

(۲) المعجم الكبير (۲۵۹/۳)

(۳) مسند أحمد (۲۲۲/۲) اس کی سند میں ”عمرو بن ولید“ مجہول اور ”ابن لہیعہ“ ضعیف راوی ہے۔ مزید دیکھیں: (السلسلة الضعيفة،

قوله تعالى: ﴿لَهُ مَا فِي السَّمَوَاتِ وَمَا فِي الْأَرْضِ﴾ یعنی جو کچھ آسمانوں میں ہے اور جو کچھ زمین میں ہے یہ سب اللہ کے بندے اور اس کی ملکیت ہیں۔ اس کے غلبے اور تصرف کے ماتحت ہیں۔ ﴿وَهُوَ الْعَلِيُّ الْعَظِيمُ﴾ یعنی اور وہی ہے سب سے بلند اور سب سے بڑا، جیسا کہ اللہ تعالیٰ نے فرمایا: ﴿الْكَبِيرُ الْمُتَعَالَى﴾ [الرعد: ۹] ”سب سے بڑا اور سب سے بلند و بالا۔“ اور ﴿وَهُوَ الْعَلِيُّ الْكَبِيرُ﴾ [سبا: ۲۳] ”اور وہ بلند و بالا اور بہت بڑا ہے۔“ اس بارے میں بہت سی آیتیں ہیں۔

قوله عز وجل: ﴿تَكَادُ السَّمَوَاتُ يَتَفَطَّرْنَ مِنْ فَوْقِهِنَّ﴾۔ سیدنا عبداللہ بن عباس رضی اللہ عنہما امام ضحاک، قتادہ، سدی اور کعب احبار رضی اللہ عنہم نے کہا ہے کہ ”فَرَقًا مِنَ الْعَظَمَةِ“ یعنی لگتا ہے کہ آسمان اپنے اوپر سے رب العالمین کی عظمت کے خوف کے مارے پھٹ پڑیں۔^① ﴿يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي الْأَرْضِ﴾ اس آیت کی طرح ہے: ﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَحْمَةً وَعِلْمًا﴾ [المومن: ۷] ”عرش کے اٹھانے والے اور آس پاس کے (فرشتے) اپنے رب کی تسبیح حمد کے ساتھ ساتھ بیان کرتے ہیں اور اس پر ایمان رکھتے ہیں اور ایمان والوں کے لیے استغفار کرتے ہیں، کہتے ہیں کہ اے ہمارے پروردگار! تو نے ہر چیز کو اپنی بخشش اور علم سے گھیر رکھا ہے۔“ قوله جل جلالہ: ﴿إِنَّا اللَّهُ هُوَ الْغَفُورُ الرَّحِيمُ﴾ ”إِعْلَامٌ بِذَلِكَ وَتَنْوِيهٌ بِهِ“ یعنی مقصود اس آیت سے اللہ پاک کی مغفرت اور رحمت کثیر کے بارے بتانا ہے اور اس کی شان بلند کرنا ہے۔ قوله تعالیٰ: ﴿وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِیْظٌ عَلَيْهِمْ﴾ یعنی اللہ پاک مشرکوں کے اعمال پر شہید ہے، ان کو خوب شمار کرتا ہے، ان کاموں کا ان کو پورا بدلے دے گا۔ ﴿وَمَا أَنْتَ عَلَيْهِمْ بِوَكِيلٍ﴾ ”أَيُّ: إِنَّمَا أَنْتَ نَذِيرٌ وَاللَّهُ عَلَى كُلِّ شَيْءٍ وَكِيلٌ“ یعنی تو تو صرف ڈرانے والا ہے اور اللہ ہر شے پر وکیل ہے۔^②

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿حَمْدٌ ۝ عَسَقٌ﴾ اس قسم کے سورت کے ابتدائی کلمات پر کلام گزر چکا ہے۔ عبدالمومن کہتے ہیں کہ میں نے حسن بن فضل (ایک نسخے میں حسین بن فضل ہے۔ قرطبی میں اسی طرح ہے۔ فتح القدر میں حسن ہے۔) سے پوچھا کہ ﴿حَمْدٌ﴾ کو ﴿عَسَقٌ﴾ سے کیوں جدا کیا گیا اور ﴿كَهَيْعَصٍ﴾ کیوں نہ جدا کیا گیا؟ تو کہا: اس لیے کہ یہ ان سورتوں کے درمیان واقع ہوا ہے جن کا اول ﴿حَمْدٌ﴾ ہے سو یہ اپنے قبل و بعد کے نظائر کی چال پر چلا۔ پس ﴿حَمْدٌ﴾ تو مبتداء ہے اور ﴿عَسَقٌ﴾ اس کی خبر ہے۔ دوسری وجہ یہ

ہے کہ ﴿حَمَّ ۱ عَسَق﴾ دو آیتیں گنی گئی ہیں، اور ان کی طرح کی اور مثالیں جیسے ﴿كَهَيْعَص﴾ اور ﴿الْمَر﴾ اور ﴿الْتَص﴾ ایک آیت شمار کی گئی ہیں، یعنی اس لیے ان میں فصل نہیں کی گئی اور کسی نے کہا: اس لیے کہ سارے حروف تہجی معنی میں ایک ہیں اس حیثیت سے کہ بیان اور کلام کی بنیاد ہیں۔^(۱) (کما ذکرہ الجرجانی) چنانچہ جب اس اعتبار سے ایک ٹھہرے تو یکجا لکھے جائیں اور ان میں فصل نہ ہو۔ تیسری وجہ یہ ہے کہ اہل تاویل نے اس میں اختلاف نہیں کیا کہ ﴿كَهَيْعَص﴾ اور اس کی امثال حروف تہجی ہیں اور کچھ نہیں اور ﴿حَمَّ﴾ میں اختلاف کیا ہے۔ پس کسی نے کہا ہے کہ اس کے معنی ”حُمَّ“ ہیں۔ ”أَيُّ: قَضَى مَا هُوَ كَائِنٌ“ یعنی جو کچھ ہونے والا ہے اس کا فیصلہ اور مقدر ہو چکا۔ چنانچہ اس کو فعل ٹھہرایا، تو جو فعل ٹھہرایا گیا اور جو فعل نہیں ٹھہرایا گیا، ان کے درمیان فصل کا مطلب یہ ہے کہ ﴿حَمَّ﴾ کو بعض نے حروف کے تحت سے نکالا اور اس کو فعل ٹھہرا کر کہا کہ اس کے معنی ”حَمَّ الْأَمْرُ“، یعنی ”قَضَى الْأَمْرُ“ ہیں اور ﴿عَسَق﴾ اپنی اصل، یعنی حروف تہجی پر قائم رہا۔

قاضی رحمہ اللہ نے کہا ہے کہ شاید ﴿حَمَّ﴾ اور ﴿عَسَق﴾ سورت کے دو نام ہیں، اسی لیے ان میں فصل کی گئی اور دو آیتیں شمار کی گئیں اور اگر یہ ایک نام ہو تو فصل باقی حوامیم کی مطابقت کے لیے ہے۔^(۲) انتہی۔ اول کی بنا پر دونوں خبر ہوں گی مبتدائے محذوف کی اور ثانی قول کی بنا پر بھی اسے مبتدائے محذوف کی خبر ٹھہرائیں گے، اس کے معنی میں کسی نے کہا ہے کہ ”حاء“ سے اللہ پاک کا علم مراد ہے اور ”میم“ سے اس کی مجد و بزرگی مراد ہے اور ”عین“ سے مراد اس کا علم اور ”سین“ سے مراد اس کی سنا و روشنی اور ”قاف“ سے مراد اس کی قدرت ہے۔ اس نے ان اشیاء کی قسم کھائی ہے، اس کے سوا اور بھی کچھ کہا ہے جو تکلف اور تعسف، یعنی بے راہ روی ہے، اس پر نہ کوئی دلیل ہے نہ حجت اور نہ شبہ حجت۔ اس میں جو بھی اصل قول روایت کیے گئے ہیں ان کو ہم پہلے ذکر کر آئے ہیں، حق وہی ہے جو سورۃ البقرہ کے ابتداء میں ذکر کیا گیا ہے۔ امام نے فرمایا: یہ بات جان رکھو کہ ایسے مواقع میں گفتگو تنگی کرتی ہے اور مجازفات، یعنی اُکُل پچو باتوں کا دروازہ کھولنا، اس قسم سے ہے جس کی طرف کوئی راہ نہیں ہے۔ لہذا زیادہ بہتر یہ ہے کہ اس کا علم اللہ پاک کے سپرد کیا جائے، وہی خوب جانتا ہے جو اس سے مراد ہے۔

سیدنا عبداللہ بن مسعود اور سیدنا عبداللہ بن عباس رضی اللہ عنہما نے ”حَمَّ سَق“ پڑھا ہے۔^(۳) ﴿كَذٰلِكَ يُوحٰى اِلَيْكَ وَاِلَى الَّذِیْنَ مِنْ قَبْلِكَ اللّٰهُ الْعَزِیْزُ الْحَكِیْمُ﴾ یہ کلام متناف ہے ماقبل سے متعلق نہیں ہے۔ اس سے منظور اس بات کا ثابت کرنا ہے کہ اس سورت کا مضمون ان مضامین کے مطابق ہے جو ان کتابوں میں ہیں جن کا نزول اگلے نبیوں پر ہوا ہے۔ اس میں موافقت یہ ہے کہ جیسا ان کتابوں میں توحید کی طرف بلانا تھا اور حق کی طرف راہ بتانا تھا، ویسا ہی اس میں ہے، یعنی ان معانی کی طرح جو اس سورت میں ہیں، تیری طرف وحی کی گئی اور باقی رسولوں کی

طرف وحی کی گئی۔ امام حنفاوی رحمہ اللہ نے کہا: مشابہت کی وجہ یہ ہے کہ جس شے کی ساری کتابوں میں وحی کی گئی، وہ تین باتیں ہیں: توحید، نبوت اور بعث۔ چنانچہ اس قدر قرآن شریف میں اور باقی کتب الہیہ میں موجود ہے۔

شیخ زادہ نے کہا ہے کہ مشابہت کی وجہ یہ ہے کہ ان چیزوں میں اشتراک ہے: توحید، نبوت اور معاد کی طرف بلانا، احوال دنیا کی برائی بیان کرنا اور آخرت کے امور میں رغبت دلانا۔ کسی نے کہا ہے کہ ﴿حَمْدٌ ۝ عَسَقٌ﴾ کی وحی آپ ﷺ سے پہلے انبیاء علیہم السلام کی طرف کی گئی۔ اس بنا پر ﴿كَذَلِكَ﴾ کا اشارہ ﴿حَمْدٌ ۝ عَسَقٌ﴾ کی طرف ہو گا۔ پہلی بات زیادہ بہتر ہے۔ امام حازن رحمہ اللہ نے سیدنا عبداللہ بن عباس رضی اللہ عنہما کا قول نقل کیا کہ نہیں ہے کوئی نبی صاحب کتاب، مگر حال یہ ہے کہ اس کی طرف ﴿حَمْدٌ ۝ عَسَقٌ﴾ کی وحی کی گئی، اسی لیے اللہ تعالیٰ نے فرمایا: ﴿كَذَلِكَ يُوحَىٰ إِلَيْكَ وَإِلَى الَّذِينَ مِنْ قَبْلِكَ اللَّهُ الْعَزِيزُ الْحَكِيمُ﴾^① واللہ اعلم۔ اس بنا پر ﴿حَمْدٌ ۝ عَسَقٌ﴾ کے وحی ہونے میں مشابہت ہوئی، یعنی جیسے اس کی وحی تیری طرف کی ویسی ہی اگلے نبیوں کی طرف کی۔

باجملہ ﴿كَذَلِكَ﴾ کا حرف کاف محل نصب میں ہے بنا بر صفت مفعول مطلق محذوف بہ معنی مثل: ”أَيُّ: إِحْيَاءٍ مِثْلَ ذَلِكَ الْإِيْحَاءِ الَّذِي أُوحِيَ إِلَى سَائِرِ الرُّسُلِ يُوحَىٰ إِلَيْكَ“ ... الآية، جمہور نے ﴿يُوحَىٰ﴾ بہ کسر حاء بہ صیغہ معروف پڑھا ہے اور فاعل ﴿اللَّهُ﴾ ہے اور ﴿الْعَزِيزُ الْحَكِيمُ﴾ اس کی دونوں صفتیں ہیں اور کاف بہ معنی مثل صفت ہے مفعول مطلق محذوف کی، جیسا کہ گزر چکا ہے اور امام مجاہد، ابن کثیر اور ابن محیسن رحمہم نے بہ فتح حاء بہ صیغہ مجہول پڑھا ہے،^② اس کے نائب فاعل میں تین وجہ ہیں: ایک یہ ہے کہ ضمیر مستتر ہے جو ﴿كَذَلِكَ﴾ کی طرف پھرتی ہے، کیوں کہ وہ مبتداء ہے۔ تقدیر یہ ہے: ”مِثْلُ ذَلِكَ الْإِيْحَاءِ يُوحَىٰ هُوَ إِلَيْكَ“ پس مثل ﴿كَذَلِكَ﴾ مبتداء ہے اور ”يُوحَىٰ هُوَ إِلَيْكَ“ اس کی خبر۔ دوسری وجہ یہ ہے کہ نائب فاعل ﴿إِلَيْكَ﴾ اور کاف منصوب محل ہے۔ پہلی دو وجہ کی بنا پر تیسری وجہ یہ ہے کہ جملہ ﴿اللَّهُ الْعَزِيزُ الْحَكِيمُ﴾ نائب فاعل ہے۔ ”أَيُّ: يُوحَىٰ إِلَيْكَ هَذَا اللَّفْظُ“ یعنی وحی کی جاتی ہے تیری طرف اس لفظ کی کہ اللہ عزیز حکیم ہے۔ لیکن بصریوں کے اصول اس کے مساعد (مددگار) نہیں ہیں، کیوں کہ جملہ نہ فاعل ہوتا ہے نہ نائب فاعل۔ یا نائب فاعل قرآن ہے یا مصدر ﴿يُوحَىٰ﴾۔ اس بنا پر ﴿اللَّهُ الْعَزِيزُ الْحَكِيمُ﴾ کا رفع اس بنیاد پر ہو گا کہ فعل محذوف کا فاعل ٹھہرے گا۔ کسی نے کہا: ”مَنْ يُوحَىٰ؟“ یعنی کون وحی کرتا ہے؟ تو کہیں گے ﴿اللَّهُ الْعَزِيزُ الْحَكِيمُ﴾ یعنی اللہ وحی کرتا ہے جو اپنے ملک میں اپنے قہر کے ساتھ غالب ہے۔ حکمت والا ہے اپنے کام میں اور اپنے قول و فعل میں سچا اور پختہ ہے۔ اس کی مثال کا بیان اللہ تعالیٰ کے اس قول میں گزر چکا ہے: ﴿يُسَبِّحُ لَهُ فِيهَا بِالْغُدُوِّ وَالْآصَالِ﴾ [النور: ۳۶] ”وہاں صبح و شام اللہ کی تسبیح بیان کرتے ہیں۔“

امام ابو حیوہ، اعمش اور ابان رحمہما اللہ نے ”نُوحِي“ بہ نون پڑھا ہے،^① اس صورت میں ﴿اللَّهُ الْعَزِيزُ الْحَكِيمُ﴾ محل نصب میں مفعول ہوگا۔ ”نُوحِي“ کے معنی یہ ہوں گے کہ وحی کرتے ہیں ہم تیری طرف اس لفظ کی کہ اللہ عزیز حکیم ہے، لیکن اس میں یہ خلل ہے کہ جملے کا بیان بغیر قول صریح کے لازم آتا ہے (زیادہ صحیح یہ ہے کہ یوں کہو کہ ﴿اللَّهُ﴾ مبتداء اور ﴿الْعَزِيزُ الْحَكِيمُ﴾ اس کی دو خبریں۔ یا ﴿اللَّهُ﴾ مبتداء اور ﴿الْعَزِيزُ الْحَكِيمُ﴾ اس کی صفتیں اور ﴿مَا فِي السَّمَوَاتِ وَمَا فِي الْأَرْضِ وَهُوَ الْعَلِيُّ الْعَظِيمُ﴾ اس کی خبریں ہیں،^② کما قالہ القاضی۔ اب ﴿يُوحِي﴾ کو اختلاف قراءت کے ساتھ دیکھو کہ مضارع ہے، اس کے معنی حال کے ہیں یا مستقبل کے۔ اگر اس کو اپنے معنی پر رکھو گے تو ﴿وَالَّذِينَ الَّذِينَ مِنْ قَبْلِكَ﴾ کو محذوف سے متعلق کرو گے۔ بایں تقدیر: ”وَأُوحِيَ إِلَى الَّذِينَ مِنْ قَبْلِكَ“ اور اگر ماضی کے معنی میں ٹھہراؤ گے تو ماضی کو مضارع کی صورت میں لانا بہ لحاظ تصویر حال ہوگا۔ یا یوں کہو کہ مضارع کا استعمال مستقبل میں تو حقیقت ہے اور ماضی میں مجاز۔ چنانچہ اس کا استعمال دونوں میں اس طرح ہو سکتا ہے کہ مستقبل میں تو بہ نظر اس قرآن کے ہے جو اس وقت نازل نہیں ہوا اور ماضی میں بہ نظر اس قرآن کے جو بالفعل نازل ہو چکا اور بہ نظر ان کتابوں کے جو پہلے انبیاء علیہم السلام پر نازل ہو چکیں۔ غرضیکہ اللہ پاک نے جو اپنی ذات مقدس کو عزت اور حکمت کے ساتھ موصوف کیا تو اس سے اس شے کی شان کی بلندی بیان کرنا منظور ہے جس کی وحی کی گئی، کیوں کہ جب وحی کرنے والے کی صفت عزیز ہوئی تو معلوم ہوا کہ وہ کامل قدرت والا ہے اور جب اس کی صفت حکیم ہوئی تو سمجھا گیا کہ اس کا علم کامل ہے اور یہ کھلی بات ہے کہ جو اثر ایسی ذات کی طرف منسوب ہو جو کمال قدرت اور علم کے ساتھ متصف ہے تو وہ علو شان اور رفعت قدر کے انتہائی مرتبے میں ہوگا۔

پھر اپنی ذات پاک کا اور وصف ذکر فرمایا: ﴿لَهُ مَا فِي السَّمَوَاتِ وَمَا فِي الْأَرْضِ﴾ یعنی اس کی کمال قدرت اور غلبے کا کیا ٹھکانا ہے، اس کی صفت تو یہ ہے کہ آسمان و زمین میں جو کچھ ہے وہ سب اسی کی ملکیت ہے اور ساری مخلوقات میں اسی کا تصرف ہے اور اس کی ذات اور شان اپنی خلق پر بہت بلند ہے اور اس کا مکان اور برہان عظیم اور کبیر ہے اور اس کی ہیبت اور جلال کا یہ حال ہے: ﴿تَكَادُ السَّمَوَاتُ يَتَفَطَّرْنَ مِنْ فَوْقِهِنَّ﴾ یعنی قریب ہے آسمان اپنے اوپر سے پھٹ پڑیں۔ جمہور نے ﴿تَكَادُ﴾ کو بہ تائے فوقیہ اور ﴿يَتَفَطَّرْنَ﴾ کو بہ تائے فوقیہ یا بے تحتیہ کے بعد ”طاء“ کی شد کے ساتھ پڑھا ہے اور امام نافع، کسائی اور ابن وثاب رحمہم اللہ نے ”يَكَادُ“ بہ یائے تحتیہ ”وَيَتَفَطَّرْنَ“ پڑھا ہے اور امام ابو عمرو، مفضل، ابو بکر اور ابو عبیدہ رحمہم اللہ نے ”يَنْفَطَرْنَ“ بہ نون بعد الیاء پڑھا ہے جو انفطار سے ماخوذ ہے،^③ جیسا کہ اللہ تعالیٰ کا فرمان ہے: ﴿إِذَا السَّمَاءُ انْفَطَرَتْ﴾ [الانفطار: ۱] ”جب آسمان پھٹ جائے گا۔“ ”تَفَطَّرَ“ بہ معنی ”تشقق“ ہے، یعنی شق ہونا، پھٹنا۔

اب رہی یہ بات کہ شق کیوں ہو تو اس کی وجہ میں کئی قول ہیں: امام شحاک اور سدی رحمہما اللہ تو کہتے ہیں کہ اللہ کی عظمت و جلال کے مارے پھٹ پڑیں۔^(۱) کسی نے یوں کہا کہ اللہ پاک کی علو شان اور عظمت کے مارے۔ اس معنی کی دلیل یہ بات ہے کہ اس کا ذکر ﴿وَهُوَ الْعَلِيُّ الْعَظِيمُ﴾ کے بعد آیا ہے تو معلوم ہوا کہ ان کا شق ہونا اللہ کی عظمت اور جلال کی وجہ سے ہے۔ کسی نے کہا ہے کہ فرشتوں کی کثرت کی وجہ سے جو آسمانوں پر ہیں۔ کسی نے کہا: معنی یہ ہیں کہ قریب ہے کہ ان میں ہر ایک اپنے سے متصل آسمان کے اوپر پھٹ پڑے مشرکوں کے یہ بات کہنے کے سبب سے کہ اللہ نے اپنی اولاد ٹھہرائی ہے۔ کسی نے کہا: ﴿مِنْ فَوْقِهِنَّ﴾ کے معنی ہیں: ”مِنْ فَوْقِ الْأَرْضَيْنِ“ یعنی زمینوں کے اوپر سے پھٹ پڑیں۔ پہلی بات زیادہ صحیح ہے۔ کلمہ ﴿مِنْ﴾ ابتداءً غایت کے لیے ہے، یعنی پھٹنے کی ابتداءً اوپر کی طرف سے ہو۔ امام انفس صغیر رحمہ اللہ نے کہا ہے کہ ﴿مِنْ فَوْقِهِنَّ﴾ کی ضمیر کفار کے اجتماعات کی طرف راجع ہے،^(۲) یعنی کفار کی جماعتوں کے اوپر سے پھٹ پڑے۔ یہ قول انتہائی بعید ہے۔ ”فَوْق“ کی جہت خاص کرنے کی وجہ یہ ہے کہ ”فَوْق“ کی جہت آیات عظیمہ اور مصنوعات باہرہ کے زیادہ قریب ہے، یا مبالغہ کے طور پر ہے۔ گویا کفار کی بات باوجود اس کے کہ نیچے کی طرف سے آئی ہے، اس نے ”فَوْق“ کی جہت میں اثر کیا تو اس کا اثر نیچے تو بطریق اولیٰ ہوگا۔

قولہ تعالیٰ: ﴿وَاللَّيْلُ يُسَبِّحُونَ بِحَمْدِ رَبِّهِمْ﴾ کلام مستأنف ہے، یعنی مشرکوں کی بے ادبیاں ایسی ہیں کہ آسمان پھٹ پڑیں، مگر فرشتے اپنے رب کی پاکی بیان کرتے ہیں اس شے سے جو اس کی بارگاہ عالی جاہ کے لائق نہیں اور اس پر ایسی بات کہنا جائز نہیں، اس حال میں کہ اس کی حمد کرتے ہیں اور اس کی خوبیاں بیان کرتے ہیں۔ ”سُبْحَانَ اللَّهِ، وَالْحَمْدُ لِلَّهِ“ یا ”سُبْحَانَ اللَّهِ وَبِحَمْدِهِ“ کہتے ہیں۔ کسی نے کہا ہے کہ اس جگہ تسبیح بجائے تعجب کے رکھی گئی ہے، یعنی مشرکین کے اللہ پاک پر جرأت کرنے سے تعجب کرتے ہیں۔ کسی نے کہا ہے کہ اپنے رب کے امر سے نماز پڑھتے ہیں۔ (قالہ السدی)

قولہ تعالیٰ: ﴿وَيَسْتَغْفِرُونَ لِمَنْ فِي الْأَرْضِ﴾ یعنی ان لوگوں کے لیے شفاعت کرتے ہیں جو زمین میں ہیں، یعنی اللہ پاک کے مومن بندے، جیسا کہ اس آیت میں فرمایا ہے: ﴿وَيَسْتَغْفِرُونَ لِلَّذِينَ آمَنُوا﴾ [المؤمن: ۷] ”اور ایمان والوں کے لیے استغفار کرتے ہیں۔“ مطلب یہ ہے کہ اس جگہ استغفار سے مراد مومنوں کے لیے شفاعت ہے۔ تو آیت ان کے ساتھ خاص ہوئی۔ یا یہ معنی ہیں کہ ہدایت طلب کرتے ہیں زمین والوں کے لیے۔ کسی نے کہا: فرشتوں کے استغفار کرنے کا یہ مطلب ہے کہ اس شے میں سعی کرتے ہیں جو ان کے لیے مغفرت کی درخواست ہوتی ہے اور ان کی سزا میں تاخیر کا سبب بنتی ہے، تاکہ کافروں میں ایمان لانے کا اور فاسق لوگوں کو توبہ

کرنے کا طمع پیدا ہو۔ اب یہ آیت عام ہوگی۔ چنانچہ ظاہر لفظ یہی ہے اور مومنین کے لیے خاص نہ ہوگی، اگرچہ وہ بھی اس میں یقینی طور پر داخل ہیں۔

قاضی بیضاوی اسی طرف گئے ہیں، بلکہ اگر استغفار کی تفسیر اس طرح کی جاتی کہ وہ کسی شے میں متوقع خلل کو دور کرنے کے لیے کوشش و سعی ہے تو یہ ہر جاندار کو عام ہو جاتی، بلکہ جمادات کو بھی، ^① مطلب یہ ہے کہ بطور عموم مجاز کے استغفار کے ایسے معنی لیے کہ کافرین اور مومنین کو شامل ہیں۔ وہ معنی یہ ہیں کہ اس شے میں سعی کرنا جو مستدعی (درخواست) ہوتی ہے ان کی مغفرت کی، وہ شے ایمان ہے۔ چنانچہ کافروں کے بارے میں ان کی استغفار یوں ہے کہ ان کے لیے ایمان طلب کرتے ہیں اور مومنین کے حق میں یوں ہے کہ ان کی سیئات سے درگزر کرانا چاہتے ہیں تو اب ان کی استغفار زمین کے عام لوگوں کے حق میں ہوگئی۔ یہ شیخ کے قول کا حاصل ہے۔

امام قرطبی رحمہ اللہ کا بیان یہ ہے کہ ضحاک رحمہ اللہ نے کہا ہے کہ ﴿لَيَسُنَّ فِي الْأَرْضِ﴾ سے مراد مومنین ہیں۔ امام سدی رحمہ اللہ نے کہا ہے کہ اس کا بیان سورۃ غافر میں ہے۔ ﴿وَيَسْتَغْفِرُونَ لِلَّذِينَ آمَنُوا﴾ [المؤمن: ۷] اس بنا پر کہ ﴿لَيَسُنَّ فِي الْأَرْضِ﴾ سے مراد مومنین ٹھہرے تو ملائکہ سے مراد عرش معلیٰ کے اٹھانے والے ہوں گے، کیوں کہ یہ خدمت انہی کی ہے۔ کسی نے کہا ہے کہ سارے فرشتے مراد ہیں۔ امام کلبی رحمہ اللہ کے قول سے یہی ظاہر ہے۔ امام وہب رحمہ اللہ کہتے ہیں کہ ”مَنْ فِي الْأَرْضِ“ کے لیے فرشتوں کا مغفرت مانگنا ﴿وَيَسْتَغْفِرُونَ لِلَّذِينَ آمَنُوا﴾ سے منسوخ ہے۔ امام مہدوی رحمہ اللہ کہتے ہیں کہ صحیح یہ ہے کہ منسوخ نہیں ہے، اس لیے کہ خبر ہے اور خبر میں نسخ نہیں ہوتا۔ نسخ احکام کا خاصہ ہے۔ یہ آیت مومنوں کے ساتھ خاص ہے۔

امام ابوالحسن بن حصار رحمہ اللہ کہتے ہیں کہ عرش معلیٰ کے حاملان مومنوں کے لیے استغفار کے لیے مخصوص ہیں۔ اور وہ اللہ پاک کے اور فرشتے ہیں جو زمین والوں کے لیے مغفرت مانگتے ہیں۔ امام ماوردی رحمہ اللہ نے کہا ہے کہ اس استغفار میں دو قول ہیں: ایک یہ ہے کہ گناہوں اور خطاؤں سے بخشش مانگتے ہیں۔ ظاہر قول امام مقاتل رحمہ اللہ یہی ہے۔ دوسرا قول یہ ہے کہ ان کے لیے رزق، روزی اور فراخی طلب کرتے ہیں۔ ^② (قالہ الکلبی) ظاہر تر قول یہی ہے، کیوں کہ ﴿لَيَسُنَّ فِي الْأَرْضِ﴾ عام ہے جس میں کافر وغیرہ شامل ہیں۔ اور امام مقاتل رحمہ اللہ کے قول کے مطابق کافر اس میں داخل نہ ہوگا۔ امام مطرف رحمہ اللہ فرماتے ہیں: ”وَجَدْنَا أَنْصَحَ عِبَادِ اللَّهِ لِعِبَادِ اللَّهِ الْمَلَائِكَةَ وَوَجَدْنَا أَغْشَ عِبَادِ اللَّهِ لِعِبَادِ اللَّهِ الشَّيَاطِينَ“ ^③ یعنی ہم نے اللہ کے بندوں کے لیے اللہ کے بندوں میں سے سب سے زیادہ خیر خواہ اللہ کے فرشتوں کو پایا اور ہم نے اللہ کے بندوں کے لیے اللہ کے بندوں میں سے سب سے زیادہ دغا باز شیاطین کو پایا۔

باجملہ جب اللہ پاک نے یہ ذکر کیا کہ فرشتے زمین والوں کے لیے بخشش مانگتے ہیں تو اس طرف اشارہ کیا کہ

وہ ان کی دعا کو قبول کرتا ہے اور وہی مغفرت فرماتا ہے۔ چنانچہ ارشاد کیا: ﴿اَلَا اِنَّ اللّٰهَ هُوَ الْغَفُوْرُ الرَّحِيْمُ﴾ یعنی سنتے ہو! بے شک اللہ ہی کثیر المغفرۃ والرحمۃ ہے اپنے فرماں بردار بندوں اور دوستوں کے لیے، یا اپنے سارے بندوں کے لیے، کیوں کہ کافروں اور گناہ گاروں کی سزا میں تاخیر کرنا، اللہ پاک کی مغفرت اور رحمت ہی کی ایک قسم ہے۔ دوسری یہ ہے کہ ہر مخلوق اس کی رحمت سے بہرہ مند ہے۔

بالجملہ آسمان کے شق ہونے کی جو دو تفسیریں پہلی گزر چکی ہیں: ایک یہ ہے کہ اللہ پاک کی عظمت کے مارے پھٹ پڑیں۔ دوسری یہ کہ مشرکین کی اس بدگوئی کے سبب سے شق ہوں کہ اللہ پاک کی اولاد ہے۔ نَعُوْذُ بِاللّٰهِ مِنْهُ۔ چنانچہ اول کی بنا پر تو ﴿وَالْمَلٰٓئِكَةُ يُسَبِّحُوْنَ بِحَمْدِ رَبِّهِمْ﴾ عظمت الہی کے لیے زیادت تقریر ہوگی، کیوں کہ اللہ سبحانہ کی مخلوقات دو قسم کی ہے: ایک تو عالم جسمانیات، ان میں سب سے بڑھ کر آسمان ہیں۔ دوسرا عالم روحانیات اور اس میں سب سے بڑھ کر فرشتے ہیں۔ چنانچہ پہلے یہ بیان کیا کہ جسمانیات پر اس کو کامل قدرت حاصل ہے تو فرمایا: لگتا ہے کہ آسمان اپنے اوپر سے اس کی عظمت کے مارے پھٹ پڑیں۔ پھر روحانیات کی طرف کلام کا رخ پھیرا تو فرمایا کہ ﴿وَالْمَلٰٓئِكَةُ يُسَبِّحُوْنَ بِحَمْدِ رَبِّهِمْ﴾۔

پھر جواہر روحانی کے دو تعلق ہیں: ایک تعلق تو عالم کبریا و جلال کے ساتھ فیض حاصل کرنے اور اس کے قبول کرنے کا ہے اور دوسرا تعلق عالم اجسام کے ساتھ دینی فیض اور تاثیر کا ہے۔ تو ﴿يُسَبِّحُوْنَ بِحَمْدِ رَبِّهِمْ﴾ اس تعلق کی طرف اشارہ ہے جو ان کو بارگاہ ذوالجلال والاکرام کے ساتھ ہے اور ﴿وَلِيَسْتَغْفِرُوْنَ لِسِنِّ فِي الْاَرْضِ﴾ اس تعلق کی طرف اشارہ ہے جو اُن کو عالم اجسام سے ہے۔ ﴿يُسَبِّحُوْنَ بِحَمْدِ رَبِّهِمْ﴾ جو فرمایا ہے اور ”يَحْمَدُوْنَ بِتَسْبِيْحِ رَبِّهِمْ“ نہ کہا تو اس لیے کہ تسبیح جو ہے وہ اللہ پاک کی ان امور سے پاکی کرنا ہے جو اس کے لائق نہیں اور تحمید جو ہے وہ اس کا اس بات کے ساتھ وصف کرنا ہے کہ وہ ساری نعمتوں خوبیوں کو عطا کرنے والا ہے اور اس کا فی ذاتہ ایسے امور سے پاک ہونا جو اس کے لائق نہیں رتبے میں اس بات پر مقدم ہے کہ وہ خیرات اور سعادات کا عطا کرنے والا ہے۔ دوسری تفسیر کی بنیاد پر ﴿يُسَبِّحُوْنَ بِحَمْدِ رَبِّهِمْ وَلِيَسْتَغْفِرُوْنَ لِسِنِّ فِي الْاَرْضِ﴾ اَلَا اِنَّ اللّٰهَ هُوَ الْغَفُوْرُ الرَّحِيْمُ اس امر کے بتانے کے لیے ہوگا کہ وہ اس بری بات سے پاک ہے جس کی نسبت اس کی طرف کی گئی اور اس بات پر وہ جلدی ان کو عذاب نہیں کرتا تو اس لیے کہ فرشتے مغفرت مانگتے ہیں اور اس لیے کہ اس کی مغفرت اور رحمت انتہا درجے کو پہنچی ہوئی ہے۔ (هذا خلاص الشیخ)

﴿وَالَّذِيْنَ اتَّخَذُوْا مِنْ دُوْنِهٖ اَوْلِيَاءَ اللّٰهُ حَفِيْظٌ عَلَيْهِمْ وَمَا اَنْتَ عَلَيْهِمْ بِوَكِيْلٍ﴾ کا یہ مطلب ہے کہ جنہوں نے اس کے ورے بت ٹھہرائے جن کو وہ پوجتے ہیں اور اُس کے لیے شرکاء اور انداد اور امثال ٹھہرائے تو

اللہ ان پر نگہبان ہے، یعنی ان کے اعمال کو محفوظ رکھتا ہے، اس طرح کہ ان میں سے کوئی شے غائب نہیں ہوتی، تاکہ ان اعمال کی ان کو جزا دے اور تو ان پر وکیل نہیں ہے۔ یعنی اس نے تجھ کو ان کا ذمہ دار نہیں بنایا، تاکہ تجھ سے ان کا مواخذہ ہو اور نہ تجھ کو ان کی ہدایت سپرد کی ہے۔ تو تو صرف احکام الہی پہنچا دینے والا ہے۔ کہا ہے کہ یہ آیت، آیتِ سیف سے منسوخ ہے۔^①

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِتُنْذِرَ أُمَّ الْقُرَى وَمَنْ حَوْلَهَا وَتُنْذِرَ يَوْمَ الْجَمْعِ لَا رَيْبَ فِيهِ فَرِيقٌ فِي الْجَنَّةِ وَفَرِيقٌ فِي السَّعِيرِ ۝ وَلَوْ شَاءَ اللَّهُ لَجَعَلَهُمْ أُمَّةً وَاحِدَةً وَلَكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ ۝ أَمِ اتَّخَذُوا مِنْ دُونِهِ أَوْلِيَاءَ فَأَلَّهُ هُوَ الْوَلِيُّ وَهُوَ يُحْيِي الْمَوْتَى وَهُوَ عَلَى كُلِّ شَيْءٍ قَدِيرٌ ۝

اور اسی طرح ہم نے آپ کی طرف ایک عربی قرآن وحی کیا، تاکہ آپ اہل مکہ اور اس کے گرد و پیش والوں کو ڈرائیں اور آپ جمع ہونے کے دن سے ڈرائیں، جس میں کوئی شک نہیں۔ ایک گروہ جنت میں ہوگا اور دوسرا بھڑکنے والی آگ میں ⑦ اور اگر اللہ چاہتا تو یقیناً ان (سب) کو ایک ہی اُمت کر دیتا، لیکن وہ جسے چاہتا ہے اپنی رحمت میں داخل کرتا ہے اور ظالموں کے لیے نہ کوئی دوست ہے اور نہ کوئی مددگار ⑧ کیا انھوں نے اس کے سوا (دوسرے) کارساز بنا لیے ہیں؟ درحقیقت اللہ ہی کارساز ہے اور وہی مردوں کو زندہ کرے گا اور وہ ہر چیز پر خوب قادر ہے ⑨

نزولِ قرآن کا مقصد، لوگوں کو خبردار کرنا:

﴿أُمَّ الْقُرَى﴾ یعنی بڑا گاؤں مکہ کو فرمایا کہ وہاں سارے عرب کا مجمع ہوتا ہے اور ساری دنیا میں اللہ کا گھر وہاں ہے۔ اس کے آس پاس پہلے عرب ہیں اور اس کے بعد ساری دنیا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ جیسے ہم نے تجھ سے پہلے نبیوں کو وحی کی ویسی ہی وحی ہم

نے قرآن عربی کی، یعنی قرآن واضح، جلی اور بین کی تیری طرف کی، تاکہ تو ﴿اُمُّ الْقُرَى﴾ کو ڈرائے، مراد مکہ مکرمہ ہے اور ان لوگوں کو جو آس پاس ہیں، یعنی اور باقی مشرق و مغرب کے شہر۔ مکہ کا نام ام القریٰ اس لیے رکھا ہے کہ یہ سارے شہروں سے اشرف ہے، اس کی بہت سی دلیلیں ہیں جو بجائے خود مذکور ہیں، ان میں سے نہایت مختصر اور پہلی دلیل یہ ہے جو امام احمد رحمہ اللہ نے ابوسلمہ بن عبد الرحمن سے روایت کی ہے کہ عبد اللہ بن عدی بن حمراء زہری رحمہ اللہ نے اس کو خبر دی کہ اس نے سنا کہ رسول اللہ ﷺ فرماتے تھے اور آپ ﷺ موضع حذورہ میں کھڑے ہوئے تھے جو مکہ کے بازار میں ایک جگہ ہے: ”واللہ! بے شک تو اللہ کی بہترین زمین ہے طرف اللہ کے اور اللہ کی زمین میں سے اللہ کی طرف محبوب ترین ہے اور اگر میں تجھ سے نکالا نہ جاتا تو نہ نکلتا۔“^(۱) (ہکذا رواية الترمذي والنسائي وابن ماجه من حديث الزهري به وقال الترمذي: حسن صحيح)

﴿يَوْمَ الْجَمْعِ﴾ سے مراد روزِ قیامت ہے۔ اللہ تعالیٰ اگلے پچھلے لوگوں کو ایک زمین میں جمع کرے گا، اس کے واقع ہونے میں کسی طرح کا شک نہیں ہے اور وہ ضرور ہی ہونے والا ہے۔ قولہ تعالیٰ: ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾، جیسا کہ اللہ تعالیٰ نے فرمایا: ﴿يَوْمَ يَجْمَعُكُم لِيَوْمِ الْجَمْعِ﴾ ذٰلِكَ يَوْمُ التَّغَابُنِ ﴿[التغابن: ۹]﴾ جس دن تم سب کو اس جمع ہونے کے دن جمع کرے گا وہی دن ہے ہار جیت کا۔ ”یعنی اہل جنت اہل نار کو مغبون کریں گے، جیسا کہ اللہ تعالیٰ نے فرمایا: ﴿إِنَّ فِي ذٰلِكَ لَآيَةً لِّمَن خَافَ عَذَابَ الْآخِرَةِ﴾ ذٰلِكَ يَوْمُ مَجْمُوعٍ لَهُ النَّاسُ وَذٰلِكَ يَوْمُ مَشْهُودٍ ﴿[ہود: ۱۰۳-۱۰۵]﴾ ”یقیناً اس میں ان لوگوں کے لیے نشانِ عبرت ہے جو قیامت کے عذاب سے ڈرتے ہیں۔ وہ دن جس میں سب لوگ جمع کیے جائیں گے اور وہ، وہ دن ہے جس میں سب حاضر کیے جائیں گے۔ اسے ہم جو ملتوی کرتے ہیں وہ صرف ایک مدتِ متعین تک ہے جس دن وہ آجائے گی مجال نہ ہوگی کہ اللہ کی اجازت کے بغیر کوئی بات بھی کرے، سو ان میں کوئی بد بخت ہوگا اور کوئی نیک بخت۔“ امام احمد رحمہ اللہ نے عبد اللہ بن عمرو رضی اللہ عنہما سے روایت کیا ہے، کہا: ہم پر رسول اللہ ﷺ نکلے اور آپ ﷺ کے ہاتھوں میں دو کتابیں تھیں۔ فرمایا: کیا تم جانتے ہو کہ یہ دو کتابیں کیا ہیں؟ ہم نے عرض کی: نہیں، مگر یہ کہ آپ ہم کو خبر دیں یا رسول اللہ! آپ ﷺ نے اپنے دائیں ہاتھ والی کتاب کے متعلق فرمایا: ﴿هٰذَا كِتَابٌ مِّن رَّبِّ الْعَالَمِينَ بِأَسْمَاءِ أَهْلِ الْجَنَّةِ وَأَسْمَاءِ آبَائِهِمْ وَقَبَائِلِهِمْ ثُمَّ أُجْمِلَ عَلَىٰ آخِرِهِمْ لَا يُزَادُ فِيهِمْ وَلَا يُنْقَصُ مِنْهُمْ أَبَدًا﴾ یعنی یہ کتاب رب العالمین کی طرف سے ہے، اس میں جنت والوں کے، ان کے باپوں کے اور ان کے قبیلوں کے نام ہیں۔ پھر ان کے آخر پر اجمال کیا گیا ہے، نہ کبھی ان میں زیادہ کیا جائے گا نہ ان سے کم کیا جائے گا۔

(۱) مسند أحمد (۳۰۵/۴) سنن الترمذي، رقم الحديث (۳۹۲۵) سنن النسائي الكبرى (۴۷۹/۲) سنن ابن ماجه، رقم الحديث (۳۱۰۸)

پھر آپ ﷺ نے اپنے بائیں ہاتھ والی کتاب کے متعلق فرمایا: «هَذَا كِتَابُ أَهْلِ النَّارِ بِأَسْمَائِهِمْ وَأَسْمَاءِ آبَائِهِمْ وَقَبَائِلِهِمْ، ثُمَّ أُجْمِلَ عَلَى آخِرِهِمْ لَا يُزَادُ فِيهِمْ وَلَا يُنْقَصُ مِنْهُمْ أَبَدًا» یعنی یہ اہل نار کی کتاب ہے جس میں ان کے نام اور ان کے باپوں کے اور قبائل کے نام دیے گئے ہیں اور ان کے آخر پر اجمال کیا گیا ہے کہ نہ کبھی ان میں زیادہ کیا جائے گا اور نہ ان سے کم کیا جائے گا۔ چنانچہ صحابہ کرام رضی اللہ عنہم نے عرض کی: اگر یہ ایک ایسا امر ہے کہ جس سے فراغت ہو چکی ہے تو پھر ہم کس شے کے لیے عمل کریں؟ آپ ﷺ نے فرمایا: «سَدِّدُوا وَقَارِبُوا» (یعنی اپنے اعمال میں سداد اور استقامت طلب کرو۔ سداد کام میں میانہ روی و عدل اختیار کرنا ہے، یا یہ معنی ہیں کہ افراط و تفریط کے درمیان صحیح راستہ طلب کرو اور اگر تم اس سے عاجز ہو جاؤ تو اس سے قریب ہو جاؤ۔ کسی نے کہا: «قَارِبُوا» کے معنی یہ ہیں کہ اللہ کی قربت کو طلب کرو۔ کسی نے کہا ہے کہ تم سارے اوقات کا استیعاب کر کے نہایت کونہ پہنچ سکو گے، بلکہ اپنی نشاط کے اوقات کو غنیمت جانو، وہ دن کا شروع اور آخر کا حصہ ہے اور کچھ رات کا حصہ۔ اور اس کے درمیان اپنی جانوں پر رحم کرو تا کہ وہ تم کو منقطع نہ کر دے۔ «تَبَلَّغُوا الْمَنْزِلَ» یعنی تم مقصد کو پہنچ جاؤ گے۔^① کذا فی مجمع البحار) چنانچہ جنت والے کا خاتمہ جنت کے عمل کے ساتھ کیا جاتا ہے، گو اس نے کوئی ساعمل کیا ہو اور بے شک نار والے شخص کا خاتمہ جہنم کے عمل کے ساتھ کیا جاتا ہے، اگرچہ اس نے کوئی ساعمل کیا ہو۔ پھر آپ ﷺ نے اپنے ہاتھ سے اشارہ کیا، چنانچہ اس کو بند کر لیا۔ پھر فرمایا: تمہارا رب عزوجل بندوں سے فارغ ہو گیا، پھر آپ ﷺ نے دائیں ہاتھ سے اشارہ کیا اور اس میں جو تھا اسے پھینک دیا اور فرمایا: «فَرِيقٌ فِي الْجَنَّةِ» اور بائیں ہاتھ سے پھینک دیا اور فرمایا: «وَفَرِيقٌ فِي السَّعِيرِ»^②۔

(وہكذا رواه الترمذي والنسائي جميعا عن قتيبة عن الليث بن سعد و بكر بن مضر كلاهما عن أبي قبيل عن شفي بن ماع الاصبحي عن عبد الله بن عمرو رضي الله عنه به وقال الترمذي: حسن صحيح غريب و ساقه البغوي في تفسيره بسنده بنحوه وعنده زيادات منها ثم قال: «فَرِيقٌ فِي الْجَنَّةِ وَفَرِيقٌ فِي السَّعِيرِ» عدل من الله عزوجل، و رواه ابن أبي حاتم بسنده ورواه ابن جرير بسنده عن شفي عن رجل من الصحابة رضي الله عنه فذكره ثم رواه عن عبد الله بن عمرو رضي الله عنه)

سیدنا عبد اللہ رضی اللہ عنہ کہتے ہیں کہ بے شک اللہ تعالیٰ نے جب آدم علیہ السلام کو پیدا کیا تو ان کو سلائی کے جھاڑنے کی طرح جھاڑا اور ان سے ان کی کل اولاد نکالی وہ ”نغف“ کی طرح نکلے (”نغف“ وہ کیڑے ہیں جو اونٹوں اور کبریوں کے ناکوں میں ہوتے ہیں، یہ ”نغفة“ کی جمع ہے)۔ یعنی ان کی اولاد باریک باریک کیڑوں کی طرح نکلے، پھر ان کی دو مٹھیاں بھریں، پھر فرمایا: «شَقِيٌّ وَسَعِيدٌ» [ہود: ۱۰۵] پھر دونوں کو ڈال دیا۔ پھر ان کی مٹھیاں بھریں،

① مجمع بحار الأنوار (۵۱/۳)

② مسند أحمد (۱۶۷/۲) سنن الترمذي، رقم الحديث (۲۱۴۱) سنن النسائي الكبرى (۴۵۲/۶) تفسير البغوي (۱۸۵/۷)

تفسير ابن أبي حاتم (۳۲۷۶/۱۰) تفسير الطبري (۵۰۴/۲۱) السلسلة الصحيحة، رقم الحديث (۸۴۸)

پھر فرمایا: ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾^① (وہذا الموقوف أشبه بالصواب واللہ سبحانہ وتعالیٰ أعلم)

امام احمد رحمہ اللہ نے ابو نصرہ سے روایت کیا ہے، کہا کہ اصحابِ نبی ﷺ میں سے ایک شخص جس کو ابو عبد اللہ رحمہ اللہ کہتے تھے، ان پر ان کے اصحاب داخل ہوئے، یعنی ان کی زیارت اور ملاقات کے لیے آئے تو ان کو روتا ہوا پایا، چنانچہ اس سے کہا: تجھے کس چیز سے رونا آ رہا ہے؟ کیا تجھے رسول اللہ ﷺ نے نہیں فرمایا: «خُذْ مِنْ شَارِبِكَ ثُمَّ أَقِرَّهُ حَتَّى تَلْقَانِي» کہا: کیوں نہیں؟ لیکن میں نے سنا کہ رسول اللہ ﷺ فرماتے تھے کہ بے شک اللہ تعالیٰ نے اپنے داہنے ہاتھ میں ایک مٹھی بھری اور بائیں ہاتھ میں ایک مٹھی بھری اور فرمایا: «هَذِهِ لِهَذِهِ، وَهَذِهِ لِهَذِهِ» یعنی یہ تو جنت کے لیے ہے اور یہ نار کے لیے اور میں پر دا نہیں کرتا۔ میں نہیں جانتا کہ میں کون سی مٹھی میں ہوں۔^② صحاح اور سنن اور مسانید میں قدر کے متعلق بہت سی حدیثیں ہیں، ان میں سے سیدنا علی، عبد اللہ بن مسعود اور عائشہ رضی اللہ عنہا اور ایک جماعت کثیر سے مروی حدیثیں ہیں۔

قولہ تبارک وتعالیٰ: ﴿وَلَوْ شَاءَ اللَّهُ لَجَعَلَهُمْ أُمَّةً وَاحِدَةً﴾ اور اگر اللہ چاہتا تو ان کو ایک امت کر دیتا، ہدایت پر یا ضلالت پر، لیکن اللہ تعالیٰ نے ان کے درمیان فرق کیا ہے۔ چنانچہ ہدایت کی حق کی طرف جس کو چاہتا ہے اور گمراہ کیا حق سے جس کو چاہتا ہے اور حکمت اور حجت بالغہ اسی کے لیے ہے۔ اسی لیے یوں فرمایا: ﴿وَلَكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ﴾۔ امام ابن جریر رحمہ اللہ نے ابن حجر سے روایت کیا ہے کہ ان کو یہ بات پہنچی ہے کہ موسیٰ علیہ السلام نے عرض کی: اے رب! تیری مخلوق جن کو تو نے پیدا کیا اور ان میں سے ایک فریق کو جنت میں ٹھہرایا اور ایک فریق کو آگ میں، تو نے ان سب کو جنت میں داخل کیوں نہ کیا؟ فرمایا: اے موسیٰ! تو اپنے کرتے کو اٹھا، تو انھوں نے اٹھایا اور عرض کی: میں نے اٹھا لیا۔ پھر فرمایا: اور اٹھا تو اٹھایا اور کچھ نہ چھوڑا۔ عرض کی: یا رب! میں نے مقرر اٹھا لیا۔ فرمایا: اٹھا، عرض کی: میں نے اٹھا لیا، سوائے اس کے جس میں خیر نہیں ہے، فرمایا: اسی طرح میں اپنی ساری مخلوق کو جنت میں داخل کرتا ہوں سوائے اس کے جس میں خیر نہیں ہے۔^③

قولہ تعالیٰ: ﴿أَمْ اتَّخَذُوا مِنْ دُونِهِ أَوْلِيَاءَ ۖ فَاللَّهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ﴾ اللہ پاک مشرکوں پر اس بات میں انکار کرتا ہے کہ انھوں نے اللہ پاک کے سوا معبود ٹھہرائے ہیں اور خبر دیتا ہے کہ وہی ولی حق ہے کہ تنہا اسی کی عبادت ہونی چاہیے، اس لیے کہ مردوں کے زندہ کرنے پر قادر ہے اور وہ ہر شے پر قدر ہے۔^④

① تفسیر الطبري (۵۰۴/۲۱) ② مسند أحمد (۱۷۶/۴) السلسلة الصحيحة، رقم الحديث (۵۰)

③ تفسیر الطبري (۵۰۵، ۵۰۴/۲۱) ④ تفسیر ابن کثیر (۱۳۶-۱۳۴/۴)

فتح البیان کا بیان:

﴿وَكَذَلِكَ أَوْحَيْنَا إِلَيْكَ قُرْآنًا عَرَبِيًّا﴾ میں دو وجہ ہیں: ایک یہ ہے کہ ”ذَلِك“ کا اشارہ ہے ﴿أَوْحَيْنَا﴾ کے مصدر کی طرف اور حرف کاف مثل کے معنی میں محل نصب میں ہے اس بنا پر کہ مفعول مطلق محذوف کی صفت ہے اور ﴿قُرْآنًا عَرَبِيًّا﴾ موصوف و صفت مل کر ﴿أَوْحَيْنَا﴾ کا مفعول بہ ہے۔ ”أَيُّ: وَأَوْحَيْنَا إِلَيْكَ إِيْحَاءً مِثْلَ ذَلِكَ الْإِيْحَاءِ الْمَذْكُورِ فِي قَوْلِهِ: يُوحِي إِلَيْكَ الْبَدِيعُ الْمُبِينُ الْمُفْهِمُ قُرْآنًا عَرَبِيًّا لَا لَبْسَ فِيهِ عَلَيْكَ وَلَا عَلَى قَوْمِكَ“ یعنی وحی کی ہم نے تیری طرف ایسا وحی کرنا کہ وہ اس وحی کرنے کی طرح ہے جس کا ذکر ﴿يُوحِي إِلَيْكَ﴾ میں ہے جو بدیع و نادر طاہر نئی طرز کا مطلب خود سمجھانے والا ہے قرآن عربی کا، جس میں تجھ پر کسی طرح کا شک و شبہ نہیں ہے، نہ تیری قوم پر ہے۔

مطلب یہ ہے کہ ہم نے قرآن کو عربی زبان میں نازل کیا جو تیری قوم کی زبان ہے، جس طرح کہ ہم نے ہر رسول کو اس کی قوم کی زبان میں بھیجا، تاکہ اس کی زبان خوب سمجھ میں آئے۔ بات چیت میں کسی طرح کا دھوکا نہ ہو۔ دوسری وجہ یہ ہے کہ ”ذَلِك“ کا اشارہ پہلی آیت کے معنی کی طرف ہے۔ (یعنی ﴿وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِیْظٌ عَلَيْهِمْ وَمَا أَنْتَ عَلَيْهِمْ بِوَكِيلٍ﴾) وہ معنی یہی ہیں کہ اللہ ان پر نگہبان ہے اور صرف ڈرانے والا ہے، اس بنا پر حرف کاف مفعول بہ ہو گا اور ﴿قُرْآنًا عَرَبِيًّا﴾ اس سے حال۔ چونکہ نبی مکرم ﷺ مشرکوں کے ایمان لانے کی حرص رکھتے تھے اور وہ جو شرک و گمراہی پر جمے رہتے تھے اس پر آپ کو غم اور رنج ہوتا تھا، اس لیے اللہ پاک نے اس بات کا اس قول سے انکار کیا: ﴿اللَّهُ حَفِیْظٌ عَلَيْهِمْ وَمَا أَنْتَ عَلَيْهِمْ بِوَكِيلٍ﴾ یعنی تیرے قابو میں یہ بات نہیں ہے کہ تو ایسے اصرار کرنے والوں کو ہدایت دے، صرف اللہ پاک اس پر قادر ہے اور تیرا ذمہ صرف ڈرانا ہے اور کچھ نہیں۔ پھر فرمایا: ﴿وَكَذَلِكَ أَوْحَيْنَا إِلَيْكَ قُرْآنًا عَرَبِيًّا﴾ یعنی اور اس آیت کی مثل ہم نے تیری طرف وحی کی اور اس مضمون کی مثل جو اس میں شامل ہے، یعنی تو جو ان کے ایمان پر نہایت حریص ہے، اس بات پر انکار کیا ہے اور اس قسم کا انکار قرآن میں بار بار دہرایا گیا ہے، حالاں کہ اس انکار پر جو شے دال ہے وہ عربی زبان کا قرآن ہے، اس کے معنی تجھ پر مخفی نہیں ہیں، کیوں کہ وہ تو تیری زبان ہے اور تو نے اس کو مبہم اور ملتبس کلام کی طرح ٹھہرایا ہے، جب تو ان کے ایمان لانے کی حرص کو نہیں چھوڑتا۔

﴿لِتُنْذِرَ أُمَّ الْقُرَى وَمَنْ حَوْلَهَا﴾ یعنی عربی قرآن کی وحی تیری طرف اس لیے کی ہے کہ تو ام القریٰ کو ڈرائے۔ یہاں مضاف اور مفعول ثانی محذوف ہے۔ ”أَيُّ: لِتُنْذِرَ أَهْلَ أُمِّ الْقُرَى الْعَذَابَ“ یعنی تاکہ تو ام القریٰ والوں کو ڈرائے اور ان لوگوں کو جو اس کے آس پاس ہیں، یعنی عرب اور ساری دنیا کے لوگ۔ ﴿وَتُنْذِرَ يَوْمَ الْجَمْعِ﴾ میں مفعول اول محذوف ہے ”أَيُّ: لِتُنْذِرَ النَّاسَ يَوْمَ الْجَمْعِ“ یعنی تو لوگوں کو روز قیامت سے ڈرائے۔ اول سے

ثانی اور ثانی سے اول مفعول جو حذف ہوا ہے، چنانچہ وہ تہویل و ایہام تعمیم کے لیے ہے۔

﴿اُمُّ الْقُرَى﴾ سے مراد مکہ مکرمہ ہے۔ عرب لوگ ہر شے کی اصل کا نام ”ام“ رکھتے ہیں۔ مکہ کو بستیوں کی اصل اس لیے ٹھہرایا کہ مقصود اس کی عزت اور تعظیم ہے، اس وجہ سے کہ اس میں اللہ پاک کا خانہ معظم و مکرم ہے اور مقام ابراہیم۔ یا اس لیے کہ زمین اس کے نیچے سے پھیلائی گئی ہے۔ قیامت کو ﴿يَوْمَ الْجَمْعِ﴾ اس لیے کہتے ہیں کہ اس میں تمام مخلوق جمع ہوگی۔ یا یہ مراد ہے کہ روہیں جسموں کے ساتھ ملائی جائیں گی۔ یا اس دن ظالم و مظلوم جمع ہوں گے۔ یا عمل کرنے والا اور اس کا عمل ایک جگہ ہوں گے۔

جملہ ﴿لَا رَيْبَ فِيهِ﴾ استیفاء یا حال ہے ﴿يَوْمَ الْجَمْعِ﴾ سے، یا جملہ معترضہ ہے، تقریر ماقبل کے لیے لایا گیا ہے۔ یہ اس کے نزدیک ہے جو جملہ معترضہ کو کلام کے آخر میں لانے کو جائز کہتا ہے۔ جمہور نے ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾ کو دونوں جگہ بہ رفع پڑھا ہے، اس بنا پر کہ مبتداء ہے اور جار و مجرور خبر ہے۔ ابتداء بہ نکرہ اس لیے جائز ہوئی ہے کہ یہ مقام تفصیل کا مقام ہے، یا یہ کہ فریق سے پہلے خبر مقدر ہے۔ ”أَيُّ مِنْهُمْ فَرِيقٌ فِي الْجَنَّةِ وَمِنْهُمْ فَرِيقٌ فِي السَّعِيرِ“ یا یوں کہو کہ مبتدائے محذوف کی خبر ہے۔ ”أَيُّ هُمْ فَرِيقٌ فِي الْجَنَّةِ وَفَرِيقٌ فِي السَّعِيرِ“ یہ ضمیر مجموعوں کی طرف راجع ہوگی جو ﴿يَوْمَ الْجَمْعِ﴾ معلوم ہوتا ہے، یعنی روز جمع جو لوگ جمع کیے جائیں گے، وہ ایک گروہ تو جنت میں ہے اور ایک گروہ دوزخ میں۔

زید بن علی نے دونوں جگہ ”فریقاً“ بہ نصب پڑھا ہے، اس بنا پر کہ جملہ محذوفہ سے حال ہے۔ ”أَيُّ: افْتَرَقُوا حَالاً كَوْنِهِمْ فَرِيقًا فِي الْجَنَّةِ وَفَرِيقًا فِي السَّعِيرِ“ یعنی وہ لوگ فرقے فرقے ہوں گے، درآنحالیکہ ایک فرقہ تو بہشت میں ہوگا اور ایک فرقہ نار میں۔ امام فراء اور کسائی رحمہما اللہ نے نصب کو جائز رکھا ہے، بایں تقدیر ”لِتُنْذَرَ فَرِيقًا“^① پہلے دو حدیثیں قدر کے بارے میں عبد اللہ بن عمرو رضی اللہ عنہما کی روایت سے گزر چکی ہیں، ایک مرفوع اور ایک موقوف۔ حافظ ابن کثیر رحمہ اللہ نے موقوف کو اشبہ بہ صواب ٹھہرایا تھا، وہی دونوں فتح البیان اور فتح القدیر میں بھی ہیں۔ فی الجملہ الفاظ کا فرق ہے، آخر میں کہا ہے: ”ابن جریر رحمہ اللہ نے اس کا ایک طرف عبد اللہ بن عمرو رضی اللہ عنہما پر موقوف روایت کیا ہے۔ ابن جریر رحمہ اللہ کا کہنا ہے کہ موقوف ہی زیادہ درست ہے۔“^②

صاحب فتح القدیر و فتح البیان رحمہما اللہ نے فرمایا ہے: ”بلکہ مرفوع روایت زیادہ درست ہے، اس لیے کہ ثقہ روایات نے اسے مرفوع روایت کیا ہے۔ اس کا مرفوع ہونا ایک صحیح طریق سے ثابت شدہ زیادت ہے۔ نیز ابن مردویہ کی تخریج کردہ درج ذیل روایت بھی اس کے مرفوع ہونے کے موقف کو مضبوط کرتی ہے۔ براء رضی اللہ عنہ کہتے ہیں کہ رسول اللہ ﷺ ہم پر نمودار ہوئے، درآنحالیکہ آپ ﷺ کے ہاتھ میں ایک کتاب تھی جس پر آپ ﷺ نظر کر رہے تھے۔ لوگوں نے

کہا: دیکھو تو آپ ﷺ نہ پڑھنے والے اُمی ہونے کے باوجود کتاب میں نظر فرما رہے ہیں۔ براء رضی اللہ عنہ کہتے ہیں کہ رسول اللہ ﷺ نے وضاحت فرمائی کہ یہ رب العالمین کی طرف سے ایک کتاب ہے جس میں جنتیوں کے نام ان کے قبیلوں کے نام سمیت لکھے ہوئے ہیں جس میں کسی قسم کی کمی بیشی نہ ہوگی۔ پھر فرمایا: ایک گروہ جنت میں اور ایک جہنم میں جائے گا۔ تمہارا رب بندوں کے افعال سے (ان کو لکھ کر) فارغ ہو چکا ہے۔^①

بالجملہ جب اللہ پاک نے یہ بیان کیا کہ سب جمع ہونے والے دو فریق ہیں تو ذکر کیا گیا کہ یہ اس کی مشیت سے ہے۔ چنانچہ فرمایا: ﴿وَلَوْ شَاءَ اللَّهُ لَجَعَلَهُمْ أُمَّةً وَاحِدَةً﴾۔ امام ضحاک رحمہ اللہ نے کہا: یعنی اگر اللہ چاہتا تو البتہ کر دیتا ان کو ایک دین والے یا ہدایت پر یا ضلالت پر،^② لیکن مشیتِ ازلیہ سے وہ مختلف دینوں پر متفرق ہو گئے۔ یہی اس قول کے معنی ہیں: ﴿وَلَكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ﴾ لیکن جس کو چاہتا ہے اپنی رحمت میں داخل کرتا ہے، یعنی دینِ حق میں، جس سے مراد اسلام ہے۔ سلمہ اللہ تعالیٰ۔ اور ظالمین اور مشرکین جو ہیں ان کے لیے کوئی ولی نہیں ہے جو ان سے عذاب کو دور کرے اور نہ کوئی مددگار کہ اس مقام میں ان کی مدد کرے۔ اسی جیسی یہ آیت ہے: ﴿وَلَوْ شِئْنَا لَآتَيْنَا كُلَّ نَفْسٍ هُدًى﴾ [السجدة: ۱۳] ”اگر ہم چاہتے تو ہر شخص کو ہدایت نصیب فرما دیتے۔“

مطلب یہ ہے کہ ہدایت و گمراہی مشیتِ الہی سے ہے۔ اللہ پاک نے جس کسی کے بارے میں ہدایت کا اختیار کرنا جان لیا ہے تو اس کو ہدایت کرتا ہے، پھر اس کے سبب سے اپنی جنت اور رحمت میں داخل فرماتا ہے اور جس سے گمراہی کا اختیار کرنا معلوم کر لیا ہے اس کو گمراہ کرتا ہے، پھر اس کی وجہ سے اس کو سعیر والوں میں ٹھہراتا ہے، یہاں ظاہر مقابلہ اس کا مقتضی ہے کہ یوں کہا جاتا: ”وَيُدْخِلُ مَنْ يَشَاءُ فِي غَضَبِهِ وَنَقْمَتِهِ“ لیکن ایسا نہ کہا، اس لیے کہ وعید میں مبالغہ کرنا منظور ہے، کیوں کہ ان کے متولی اور مددگار کی نفی کرنے میں اس بات پر دلیل ہے کہ ان کا عذاب میں ہونا ایک ایسا امر ہے جو معلوم ہے اور اس سے فراغت ہو چکی ہے۔ (کذا قالہ الکرخي)

اور مبالغہ کرنے کی وجہ یہ ہے کہ انداز، یعنی ڈرانے کا مقام ہے، ایسی جگہ وعید میں مبالغہ کرنا زیادہ مناسب ہوتا ہے۔ ”وَالْمُشْرِكُونَ“ کی جگہ ﴿وَالظَّالِمُونَ﴾ فرمایا۔ اس سے معلوم ہوا کہ شرک سب سے بڑا ظلم ہے۔ ﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] اور یہی ظلم اس بات کا سبب ہے کہ ان کے لیے ولی اور ناصر نہیں ہے۔ علامہ شوکانی رحمہ اللہ فرماتے ہیں: ”اس جگہ مختلف مذاہب کے لوگوں میں کافی بحثیں ہیں جو اپنے اسلاف کی حمایت میں مکھی پر مکھی مارتے چلے جاتے ہیں۔ یہاں ان کے بیان کا کوئی فائدہ نہیں ہے۔ جیسا کہ ہماری اس تفسیر میں عادت ہے، اس لیے کہ یہ نظم قرآنی کے مدلولات کی ترجمان کرنے والی حق کا ساتھ دینے والی ایک سلفی تفسیر ہے اور تعصب سے عاری لوگ اس سے بہ خوبی آگاہ ہیں۔“^③

قوله تعالى: ﴿أَمْ اتَّخَذُوا مِنْ دُونِهِ أَوْلِيَاءَ﴾ کلمہ ﴿أَمْ﴾ منقطعہ بہ معنی ”بَل“ ہے۔ ﴿فَاللَّهُ هُوَ الْوَلِيُّ﴾ شرط محذوف کا جواب ہے، مثلاً ”إِنْ أَرَادُوا وَلِيًّا بِحَقِّ فَاللَّهُ هُوَ الْوَلِيُّ بِالْحَقِّ“ اس بنا پر مطلب یہ ہے کہ اللہ پاک نے پہلے کافروں کا یہ وصف کیا کہ وہ ظالم ہیں، ان کا کوئی ولی اور ناصر نہیں ہے۔ پھر اس وصف سے دوسرے وصف کی طرف التفات کیا وہ یہ کہ انھوں نے اللہ تعالیٰ کے سوا بتوں سے اولیاء ٹھہرائے ہیں، ان کو پوجتے ہیں۔ یہ وصف عام وصف کے بعد بطور تخصیص کے ہے، کیوں کہ ظلم عام ہے اور شرک خاص ہے جو ظلم کی ایک قسم ہے۔ اس سے یہ بات بتانا منظور ہے کہ یہ خاص وصف، باوجود اس کے کہ اپنے ظلم ہونے میں عام ہے، اس حد تک پہنچا ہوا ہے کہ اس کے سبب سے اس عام کے شمار میں سے محدود ہونے کی وجہ سے نکل گیا ہے، یعنی کافر لوگ ظالم ہیں اور یہی ظلم ان کے لیے کوئی ولی و ناصر نہ ہونے کا سبب ہوا ہے، پھر اس سے بطور ترقی کے ادنیٰ سے اعلیٰ کی طرف اضراب کیا، بلکہ انھوں نے تو ایک ایسا بڑا ظلم کیا ہے کہ اپنی عظمت کی بدولت گویا ظلم کی جنس سے نکل گیا۔ وہ یہی ان کا اللہ کو چھوڑ کر بتوں کو اولیاء ٹھہرانا ہے۔ غرضیکہ شرک انتہا درجے کا ظلم ہے کہ اس سے بڑھ کر ظلم کا کوئی درجہ نہیں ہے۔

یہاں سے شرک کی برائی کو سمجھنا چاہیے کہ اللہ تعالیٰ نے کیسے مبالغہ اور حسن ادا سے اس کی برائی بیان فرمائی ہے۔ اگر وہ ولی برحق کا ارادہ کریں تو ولی برحق اللہ ہی ہے، اس کے سوا کوئی ولی برحق نہیں ہے، وہی اس کے قابل ہے کہ اسے ولی ٹھہرائیں، کیوں کہ خالق و رازق، ضار و نافع وہی ہے اور اس کی شان میں سے یہ بات ہے کہ وہ مردوں کو زندہ کرتا ہے اور وہی ہر مقدور پر قادر ہے۔ چنانچہ جو ذات پاک ان اوصافِ جلیلہ کا حامل ہے، وہی اس کا مستحق ہے کہ اس کو اُلُوہیت کے ساتھ خاص کریں اور تنہا اسی کو پوجیں نہ کہ مشرکوں کے یہ بت جن سے اپنی کھیاں تک اڑائی نہیں جاتیں۔ امام مکی رحمہ اللہ کہتے ہیں کہ حرفِ فاء صرف عطف کے لیے ہے،^① یعنی مابعد کا عطف ماقبل پر اور سبیت سے خالی ہے۔ امام کرخی رحمہ اللہ نے کہا ہے کہ محلی کی غرض زخشری رحمہ اللہ کا رد کرنا ہے کہ وہ شرط مقدر کا جواب ہے، جیسا کہ پہلے گزر چکا ہے۔ امام ابو حیان رحمہ اللہ نے کہا ہے کہ اس تقدیر کی کوئی حاجت نہیں ہے، اس لیے کہ اس کے بغیر کلام مکمل ہے۔^② کسی نے کہا ہے کہ ”أَمْ“ ہمزہ انکار کے معنی میں اور دھمکی کے طور پر ہے۔

پہلے اللہ پاک نے ان کا یہ وصف بیان کیا تھا کہ انھوں نے اس کے سوا اولیاء ٹھہرائے ہیں۔ پھر نبی اکرم صلی اللہ علیہ وسلم سے فرمایا کہ تو ان پر وکیل نہیں ہے اور ان کی ہدایت تیرے ذمے نہیں ہے اور اللہ چاہتا ہدایت کرتا۔ پھر جس ہاشم کے ساتھ ان کا پہلے وصف کیا تھا، اسی کی یہاں ان پر انکار اور ملامت کر کے ان کی طرف سے خبر دی، یعنی پھر انھوں نے اس کے سوا اولیاء ٹھہرائے ہیں۔ مطلب یہ ہے کہ جن کو انھوں نے اولیاء ٹھہرایا ہے وہ اس قابل نہیں ہیں، ولی تو اللہ ہی ہے، اس کا مستحق وہی ہے، کیوں کہ وہ مزدے زندہ کرتا ہے اور ہر شے کر سکتا ہے، چنانچہ جو ایسا ہے وہی اس لائق ہے کہ ولی بنایا جائے۔ کسی نے کہا ہے کہ یہ ”أَمْ“ ”بَل“ اور ہمزہ انکار کے معنی میں ہے۔ ”بَل“ تو اس لیے ہے کہ

پہلے بیان سے بعد کے بیان کی طرف پھریں۔ پہلے یہ بیان کیا تھا کہ ظالموں کا کوئی ولی اور ناصر نہیں ہے، یعنی ان کو اپنے عذاب میں بغیر ولی اور ناصر کے چھوڑ دے گا۔

پھر اس بیان سے دوسرے بیان کی طرف پھرا، وہ یہ ہے کہ کیا انھوں نے اس کے سوا اولیاء ٹھہرائے ہیں جن کو ولی ٹھہرایا ہے، وہ ولی نہیں ہیں۔ اس بنا پر یہ جملہ ماقبل کا مقرر و مؤكد ہے، کیوں کہ ماقبل میں ولی اور نصیر ہونے کی نفی تھی۔ اس جملے میں اس نفی کی، انکار اور ملامت کے طور پر، مزید تاکید کر دی۔ جب خوب یکے طور پر اس کا بیان ہو چکا کہ ظالموں کا کوئی ولی اور ناصر نہیں ہے تو فرمایا: ﴿قَالَ اللَّهُ هُوَ الْوَلِيُّ﴾ یعنی ولی برحق تو اللہ ہی ہے، اس کے سوا کوئی ولی نہیں۔ پھر جب اللہ پاک نے مشرکوں کو یوں ڈرایا کہ اللہ ان پر حفیظ ہے اور یہ کہ ظالموں کا کوئی ولی اور نصیر نہیں ہے۔ پھر یہ حکم لگایا کہ ولی برحق وہی ہے تو اس کے بعد وہ بات بیان فرمائی جو اس پر دال ہے کہ وہ مومنوں کا ولی ہے، ان کی مدد اور ثواب دینے کے لیے اور دین کے دشمنوں کو عذاب اور سزا کے ساتھ ذلیل کرنے والا ہے۔ چنانچہ ارشاد فرمایا: ^①

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ذَلِكُمُ
اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ۝ فَاطِرُ
السَّمٰوٰتِ وَالْاَرْضِ جَعَلَ لَكُمْ مِنْ اَنْفُسِكُمْ اَزْوَاجًا
وَمِنَ الْاَنْعَامِ اَزْوَاجًا يَذَرُوكُمْ فِيْهِ لَيْسَ كَمِثْلِهٖ شَيْءٌ ۚ وَهُوَ
السَّمِیْعُ الْبَصِیْرُ ۝ لَهُ مَقَالِیْدُ السَّمٰوٰتِ وَالْاَرْضِ یَبْسُطُ
الرِّزْقَ لِمَنْ یَّشَآءُ وَیَقْدِرُ ۚ اِنَّهٗ بِكُلِّ شَيْءٍ عَلِیْمٌ ۝

اور (دین کی) جس چیز میں بھی تم نے اختلاف کیا تو اس کا فیصلہ اللہ کے سپرد ہے، یہی اللہ میرا رب ہے، اسی پر میں نے بھروسہ کیا اور اسی کی طرف میں رجوع کرتا ہوں ^⑩ (وہ) آسمانوں اور زمین کا پیدا کرنے والا ہے، اس نے تمھارے لیے تمھاری ہی جنس سے جوڑے بنا دیے اور چوپایوں کے بھی (ان کی جنس سے) جوڑے بنائے، وہ تمھیں اس (زمین) میں پھیلاتا ہے، اس جیسی کوئی چیز نہیں، اور وہ خوب سننے والا، خوب دیکھنے والا ہے ^⑪ اسی کے پاس آسمانوں اور زمین کی کنجیاں ہیں، وہ جس کے لیے چاہے رزق کشادہ کرتا ہے اور وہی (جس کے لیے چاہے) تنگ کر دیتا ہے، بلاشبہ وہ ہر شے کو خوب جاننے والا ہے ^⑫

اللہ تعالیٰ ہی کارساز، حاکم اور خالق ہے:

حافظ ابن کثیر رحمہ اللہ کہتے ہیں کہ ساری اشیاء میں یہ اختلاف عام ہے، یعنی جس بات میں تم اختلاف کرو تو اس کا علم اللہ کے حوالے ہے، یعنی اس میں وہی حکم اور فیصلہ کرنے والا ہے اپنی کتاب کے ساتھ اور اپنے نبی اکرم صلی اللہ علیہ وسلم کی سنت کے ساتھ، جیسا کہ اللہ تعالیٰ نے فرمایا: ﴿فَإِنْ تَنَزَّعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ [النساء: ۵۹] ”پھر اگر کسی چیز میں اختلاف کرو تو اسے اللہ تعالیٰ کی طرف اور رسول کی طرف لوٹاؤ۔“ ﴿ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ﴾ یعنی ہر شے میں یہ فیصلہ کرنے والا اللہ ہے جو میرا رب ہے اسی پر میں نے بھروسہ کیا اور اسی کی طرف میں سارے امور میں رجوع ہوتا ہوں۔

﴿فَاطَرُ السَّمَوَاتِ وَالْأَرْضِ جَعَلَ لَكُمْ مِنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا﴾ یعنی وہی آسمانوں اور زمین کا اور اس شے کا جو ان کے درمیان میں ہے اس کا پیدا کرنے والا ہے، اس نے تم کو تمھاری جنس اور شکل سے جوڑے بنا دیا تم پر احسان رکھنے کے لیے اور اپنا فضل اور مہربانی کرنے کے لیے تمھاری جنس سے مرد و عورت بنا دیے اور چوپایوں کے بھی جوڑے بنا دیے، یعنی تمھارے لیے چوپایوں سے آٹھ جوڑے بنا دیے۔

﴿يَذَرُوكُمْ فِيهِ﴾ کا مطلب یہ ہے کہ مخلوق میں سے تم کو اس صفت پر ہمیشہ پیدا کرتا رہتا ہے، اس میں نر اور مادہ ہیں، ایک مخلوق کے بعد دوسری مخلوق اور ایک گروہ کے بعد دوسرا گروہ اور نسل بعد نسل کے آدمیوں اور چوپایوں میں سے۔ امام بغوی رحمہ اللہ نے کہا ہے کہ ﴿فِيهِ﴾ یعنی رحم میں۔ کسی نے کہا ہے کہ پیٹ میں۔ کسی نے کہا ہے کہ اس طرز کی خلقت میں۔ امام مجاہد رحمہ اللہ نے کہا ہے کہ ”نَسْلًا بَعْدَ نَسْلِ مِنَ النَّاسِ وَالْأَنْعَامِ“۔^① کسی نے کہا ہے کہ حرف ”فی“ بہ معنی باء ہے۔ ”أَي: يَذَرُوكُمْ بِهِ“ یعنی تم کو اس پیدائش کے سبب سے پھیلاتا ہے۔

﴿لَيْسَ كَمِثْلِهِ شَيْءٌ﴾ یعنی سارے جوڑوں کو پیدا کرنے والے کی طرح کوئی شے نہیں، کیوں کہ وہ تو اکیلا اور صمد ہے جس کی کوئی نظیر اور مثل نہیں ہے۔ ﴿وَهُوَ السَّمِيعُ الْبَصِيرُ﴾ یعنی اور وہ خوب سنتا اور دیکھتا ہے۔ قولہ تعالیٰ: ﴿لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ﴾ کی تفسیر سورۃ الزمر میں گزر چکی ہے^② حاصل اس کا یہ ہے کہ وہ آسمان و زمین میں حاکم اور متصرف ہے جس پر چاہتا ہے روزی فراخ کر دیتا ہے اور جس پر چاہتا ہے تنگ کر دیتا ہے۔ حکمت اور عدل اسی کے لائق ہے وہ ہر شے کو بہ خوبی جانتا ہے۔^③

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ یہ اختلاف عام ہے۔ ہر امر دین میں جس کے بارے

میں بندوں نے اختلاف کیا ہے، اس کے بارے میں حکم اور فیصلہ و مرجع اللہ ہی کی طرف ہے۔ وہی اپنے حکم سے قیامت کے دن اس میں حکم دے گا اور اس میں جھگڑنے والوں کے جھگڑے کا فیصلہ کر دے گا اور اس وقت حق والا باطل والے سے ظاہر ہو جائے گا اور جنت کا فریق آگ کے فریق سے علاحدہ ہو جائے گا۔ امام کلبی رحمہ اللہ کہتے ہیں کہ ﴿مِنْ شَيْءٍ﴾ سے امرِ دین مراد ہے، چنانچہ اس کا حکم اللہ کی طرف ہے، وہ اس میں فیصلہ کرے گا۔^(۱) قاضی بیضاوی رحمہ اللہ نے ”أَوْ أَمْرِ الدُّنْيَا“ اور بڑھایا ہے، یعنی دین کا امر ہو یا دنیا کا۔^(۲) کشاف میں دنیا کا لفظ زیادہ نہیں کیا ہے۔^(۳) امام محلی رحمہ اللہ نے اس کو یوں ذکر کیا ہے: ”مِنْ الدِّينِ وَغَيْرِهِ“۔^(۴)

غیر سے مراد وہ ہیں جیسے دنیا میں خصومات ہوتی ہیں۔ پہلی بات زیادہ صحیح ہے، یعنی امرِ دین، کیوں کہ یہ کچھ لازمی نہیں کہ مومنوں اور کافروں کے درمیان دنیاوی امور میں جھگڑے ہوں اور ایسے جھگڑے میں تحاکم الی اللہ نہیں بولتے۔^(۵) (کما أفاده الشهاب) شیخ زادے کا بیان یہ ہے کہ یہ آیت رسول ﷺ کے مومنین کے ساتھ قول کی حکایت ہے۔ گویا آپ نے امرِ دین وغیرہ میں فیصلے کو اللہ پاک کے سپرد کیا۔ چنانچہ اللہ پاک نے اس قول کو قرآن مجید میں نقل فرما دیا۔ اس بات پر آئندہ قول دال ہے، یعنی ﴿ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ﴾ انتہی۔

امام مقاتل رحمہ اللہ کہتے ہیں کہ بعض اہل مکہ نے تو قرآن شریف کا انکار کیا اور بعض اس پر ایمان لائے اس پر یہ آیت نازل ہوئی۔^(۶) عمومیت لفظ کا اعتبار ہوتا ہے نہ کہ خصوصیت سبب کا۔ اور ممکن ہے یوں کہیں کہ کلمہ ﴿إِلَى اللَّهِ﴾ کے یہ معنی ہیں کہ اس کا حکم کتاب اللہ کی طرف پھیرا جاتا ہے، کیوں کہ قرآن شریف اللہ کے بندوں کے درمیان حکم اور فیصلے پر مشتمل ہے، اس امر میں جس میں اختلاف کرتے ہیں۔ چنانچہ آیت امرِ دین سے متعلق ہر اختلاف کو عام ہو گی کہ اس کو کتاب اللہ کی طرف پھیرا گیا ہے۔ اسی کے مثل اللہ تعالیٰ کا یہ قول ہے: ﴿فَإِنْ تَنَزَّعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ [النساء: ۵۹] اور اللہ پاک یہ فیصلہ کر چکا ہے کہ دین جو ہے تو وہ اسلام ہی ہے اور قرآن شریف حق ہے اور مومن جنت میں ہیں، کافر آگ میں ہیں، لیکن چونکہ کفار اس کے حق ہونے کی تصدیق نہیں کرتے تھے، مگر دارِ آخرت میں کر لیں گے، اس لیے اللہ پاک نے ان کو اس لیے قیامت کے دن کا وعدہ دیا۔ کسی نے کہا: یہ معنی ہیں کہ جس بات میں اختلاف ہو اس کا فیصلہ رسول اللہ ﷺ سے کراؤ، کیوں کہ ان کا حکم اللہ کا حکم ہے اور ان کے حکم اور فیصلے پر غیر کے حکم اور فیصلے کو اختیار نہ کرو۔

﴿ذَلِكُمُ﴾ مبتداء ہے ﴿اللَّهُ﴾ خبرِ اول ہے ﴿رَبِّي﴾ خبرِ ثانی ﴿عَلَيْهِ تَوَكَّلْتُ﴾ تیسری خبر اور ﴿وَإِلَيْهِ﴾

① فتح القدیر (۶۹۰/۴) ② تفسیر البیضاوی (۱۲۳/۵) ③ الکشاف (۲۱۶/۴)

④ تفسیر الجلالین (۶۳۹/۱) ⑤ حاشیۃ الشہاب علی تفسیر البیضاوی (۴۱۱/۷) ⑥ فتح القدیر (۶۹۰/۴)

اُنَيْبُ ﴿ چوتھی خبر ہے، یعنی یہ حاکم عظیم الشان اس حکم کے ساتھ اللہ ہی میرا رب ہے، اس پر میں نے اپنے سارے کاموں میں بھروسہ کیا ہے نہ کہ اس کے غیر پر اور اپنے سارے امور اسی کے سپرد کر دیے اور میں اسی کی طرف ہر شے میں جو مجھے پیش آتی ہے رجوع ہوتا ہوں نہ کہ اس کے غیر کی طرف۔ جمہور نے ﴿فَاطِرُ السَّمٰوٰتِ وَالْاَرْضِ﴾ کو بہ رفع پڑھا ہے، اس بنا پر کہ پانچویں خبر ہے۔ یا خود مبتداء ہے اور اس کا مابعد اس کی خبر ہے۔ یا ﴿رَبِّي﴾ کی صفت ہے، اس لیے کہ اضافت محضہ ہے، اس بنیاد پر جملہ ﴿عَلَيْهِ تَوَكَّلْتُ وَإِلَيْهِ اُنَيْبُ﴾ صفت اور موصوف کے درمیان معترضہ ہوگا۔ زید بن علی نے ﴿فَاطِرُ﴾ کو بہ جر پڑھا ہے، اس بنا پر کہ اسم شریف کی صفت ہے جو ﴿إِلَى اللّٰهِ﴾ میں ہے اور ان کے مابین معترضہ ہے، یا اس بنا پر کہ ﴿عَلَيْهِ﴾ یا ﴿إِلَيْهِ﴾ کی ضمیر سے بدل ہے۔ امام کسائی رحمہ اللہ نے ندا کی بنا پر نصب جائز رکھا ہے اور غیر کسائی نے بنا بر مدح،^① یعنی ”أَمْدَحُ أَوْ أَعْنِي“۔ ﴿فَاطِرُ﴾ بہ معنی خالق مبدع (موجد) ہے۔ اس کی تحقیق پہلے گزر چکی ہے۔

﴿جَعَلَ لَكُم مِّنْ أَنْفُسِكُمْ أَزْوَاجًا﴾ چھٹی خبر ہے، یعنی تمہارے لیے تمہاری جنس سے عورتیں پیدا کیں، یا مراد بی بی حوا علیہا السلام ہیں، اس لیے کہ آدم علیہ السلام کی پسلی سے پیدا ہوئی ہیں۔ ﴿وَمِنَ الْأَنْعَامِ أَزْوَاجًا﴾ اور چوپایوں کے لیے انہیں کی جنس سے مادہ پیدا کی۔ یا یہ معنی ہیں کہ تمہارے لیے چوپایوں کی قسم سے نر اور مادہ پیدا کیے۔ یہ وہی آٹھ اصناف ہیں جن کا ذکر سورۃ الانعام میں کیا ہے۔ ﴿يَذَرُوكُم﴾، ”ذراء“ سے ماخوذ ہے۔ ”ذراء“ بہ معنی ”بَتَّ“ ہے، یعنی پھیلانا، یا بہ معنی ”خَلَقَ وَأَنْشَأَ“ ہے۔ ”کم“ کا خطاب آدمیوں کے مخاطب لوگوں کو ہے اور انعام کو، مگر اس میں عقلاء کو غیر عقلاء پر تغلیب دی گئی ہے۔ امام زمخشری رحمہ اللہ نے کہا ہے کہ یہ مسئلہ احکام ذات العلّٰتین سے ہے۔^②

شیخ کہتے ہیں کہ یہ ایک اصطلاح غریب ہے۔ اس سے مراد یہ ہے کہ جب خطاب اور غائب کے دونوں صیغے جمع ہوں تو خطاب کو تغلیب دی جائے۔ ﴿فِيهِ﴾ کی ضمیر ﴿جَعَلَ﴾ کی طرف راجع ہے جو ﴿جَعَلَ﴾ سے معلوم ہوتا ہے، یا مخلوق کی طرف راجع ہے، یا تدبیر کی طرف جن کا ذکر ہوا ہے۔ وہ یہ ہے کہ آدمیوں اور چوپایوں کے لیے جوڑے بنائے، تاکہ ان کے نر مادہ میں توالد اور تناسل ہو۔ کلمہ ”فی“ یا تو اپنے ظرفی معنی پر ہے، یعنی اس تدبیر سے تمہاری کثرت کرتا ہے، یعنی آبادی بڑھاتا ہے، یعنی یہ تدبیر آبادی کے پھیلنے اور کثرت کے لیے منبع اور معدن کی طرح ٹھہرائی گئی ہے، یا بابائے سبیہ کے معنی میں ہے، یعنی تم کو اس تدبیر کے سبب سے بڑھاتا ہے۔ امام فراء، زجاج اور ابن کيسان رحمہم اللہ نے کہا: ”يُكْثِرُكُمْ بِهِ“ یعنی تمہیں جوڑے بنا کر تمہاری کثرت کرتا ہے، کیوں کہ یہ نسل کا سبب ہے۔ امام ابن قتیبہ رحمہ اللہ نے کہا ہے کہ ”فِيهِ أَيُّ: فِي الزَّوْجِ“^③

قولہ: ﴿لَيْسَ كَمِثْلِهِ شَيْءٌ﴾ ساتویں خبر ہے۔ یہاں مثل کے ذکر سے نفی میں مبالغہ کرنا مراد ہے کنایہ کے طور پر، جس طرح کہ عرب کا یہ قول ہے: ”مِثْلُكَ لَا يَبْخُلُ وَغَيْرُكَ لَا يَجُودُ“، قائل کے مخاطب کا بخل نہ کرنا اور اس کی سخاوت کو نہایت مبالغہ اور خوبی سے ثابت کرنا ہے تو اس کو یوں ادا کیا کہ تیرا مثل بخل نہیں کرتا اور تیرا غیر سخاوت نہیں کرتا۔ اب دیکھو کہ مخاطب سے کس قدر مبالغے کے ساتھ بخل کی نفی ہوئی، جبکہ بخل کی نفی اس شخص سے کی گئی جو مخاطب سے مناسبت اور مثلیت رکھتا ہے تو اس سے تو بطریقِ اولیٰ اس کی نفی ہوئی۔ اور جب مخاطب کے غیر سے جود (سخاوت) کی نفی ہوئی تو کس مبالغے سے اس کے لیے جود کا ثبوت ہوا۔ یہ محاورہ اردو زبان میں بھی استعمال ہوتا ہے، مثلاً یوں کہتے ہیں کہ تمہارے جیسے آدمی سے یہ کام بعید ہے۔ غرض یہ کہ جو کوئی تمہاری مثل ہے، اس سے یہ کام بعید ہے تو خود تم سے تو نہایت بعید ہے۔ کسی نے کہا ہے کہ حرفِ کاف زائد ہے، تاکید کے لیے ہے، اس لیے کہ اللہ پاک کا کوئی مثل نہیں ہے۔ معنی یہ ہیں کہ اس کی مثل کوئی شے نہیں ہے۔ یہ وجہِ معرین کے نزدیک مشہور ہے۔ کسی نے کہا ہے کہ کلمہ ”مثل“ زائد ہے۔ ثعلب وغیرہ اسی کے قائل ہیں جس طرح کہ اس آیت میں لفظ مثل زائد آیا ہے ﴿فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا﴾ [البقرہ: ۱۳۷] ”اگر وہ تم، جیسا ایمان لائیں تو ہدایت پائیں۔“ ”أَيُّ: بِمَا آمَنْتُمْ بِهِ“ اسی بارے میں اوس بن حجر کا یہ قول ہے: ے

وَقَتْلَى كَمِثْلِ جُدُوعِ النَّخِيلِ يَغْشَاهُمْ مَطَرٌ مُنْهَمِرٌ^①

یعنی بہت سے مقتول کھجور کے تنوں کی طرح ہیں کہ ان کو بارانِ ریزندہ نے ڈھانک لیا۔ ”أَيُّ: كَجُدُوعِ النَّخِيلِ“ یہ قول جید نہیں ہے، بلکہ پہلا قول زیادہ بہتر ہے، اس لیے کہ کنایہ عرب کا ایک باب مسلوک ہے اور ان کے لیے یہ ایک جانی پہچانی شاہراہ ہے۔ مطلب یہ ہے کہ عرب لوگ کنایہ کا بہت استعمال کرتے ہیں۔ اس بارے میں ثعالبی کی تصنیف ”كتاب الكناية“ ایک بے مثل و بے مثال کتاب ہے۔ قرآن مجید و حدیث شریف اور اعلیٰ قسم کے عرب لوگوں کے اشعار میں سے اس میں کنایہ کی مثالیں بیان کی ہیں۔ زیادتِ مثل کے بارے میں کسی شاعر کا یہ شعر ہے: ے

لَيْسَ كَمِثْلِ الْفَتَى زُهَيْرٍ خَلَقَ يُوَازِيهِ فِي الْفَضَائِلِ

یعنی نہیں ہے مثل جوان کے کہ وہ زہیر ہے کوئی خلق کہ فضائل میں اس کے ہم پلہ ہو۔ کسی اور نے کہا:

عَلَى مِثْلِ لَيْلَى يَقْتُلُ الْمَرْءُ نَفْسَهُ وَإِنْ يَأْتِ مِنْ لَيْلَى اِغْلَى الْيَأْسِ طَاوِيًا

یعنی لیلیٰ پر آدمی اپنی جان قتل کرتا ہے اگرچہ وہ آئے لیلیٰ کی طرف سے ناامیدی پر گرسنہ ہو کر۔

کسی اور نے کہا ہے:

سَعْدُ بْنُ زَيْدٍ إِذَا أَبْصَرْتَ فَضْلَهُمْ فَمَا كَمِثْلِهِمْ فِي النَّاسِ مِنْ أَحَدٍ

یعنی تو جب قبیلہ سعد بن زید کے فضل و بزرگی کو دیکھے تو ان کی مثل لوگوں میں کوئی نہیں ہے۔

امام ابن قتیبہ رحمہ اللہ نے کہا ہے کہ عرب لوگ مثل کو نفس اور ذات کے مقام میں قائم کرتے ہیں تو یوں بولتے ہیں: ”مِثْلِي لَا يُقَالُ لَهُ هَذَا أَيُّ: أَنَا لَا يُقَالُ لِي هَذَا“ ^① یعنی مجھ جیسے آدمی سے یہ بات نہیں کہی جاتی۔ مطلب یہ ہے کہ میرے لیے نہیں کہی جاتی۔ کسی نے کہا ہے کہ مثل سے مراد صفت ہے۔ یہ یوں ہے کہ ”مِثْل“ بہ معنی ”مَثَل“ ہے اور ”مَثَل“ بہ معنی صفت ہے کہ قولہ تعالیٰ: ﴿مَثَلُ الْجَنَّةِ الَّتِي وُعدَ الْمُتَّقُونَ﴾ [الرعد: ۳۵] ”اس جنت کی صفت، جس کا وعدہ پرہیزگاروں کو دیا گیا ہے۔“ ”أَيُّ: صِفَةُ الْجَنَّةِ“ چنانچہ معنی یہ ہیں کہ نہیں ہے اللہ کی صفت کے مثل کوئی شے ان صفات سے جو اس کے غیر کے لیے ہیں۔ یہ قول ایک محمل سہل ہے۔

امام ابو البقاء رحمہ اللہ نے کاف کی زیادتی کو ترجیح دے کر کہا ہے کہ اگر وہ زائد نہ ہو تو مجال کی طرف مفضی ہوگا، کیوں کہ معنی یہ ہوں گے کہ اس کے واسطے مثل ہے اور اس کی مثل کے واسطے مثل نہیں ہے، حالانکہ اس میں تناقض ہے، کیوں کہ جب اس کے لیے مثل ہوا تو اس کی مثل کے واسطے بھی مثل ہوا اور وہ وہی ہے با آنکہ اللہ پاک کے لیے مثل کا اثبات محال ہے، ^② یہ تقریر خوب ہے۔ لیکن امام ابو البقاء رحمہ اللہ نے جو اعتراض وارد کیا ہے، وہ اس بات سے دور ہو جاتا ہے جو ہم ذکر کر آئے ہیں کہ کلام خارج ہوا ہے مخرج کناہ میں۔ امام راغب رحمہ اللہ فرماتے ہیں کہ جو الفاظ مشابہت کے لیے وضع کیے گئے ہیں، ان سب سے زیادہ عام لفظ مثل ہے۔ یہ اس طرح ہے کہ لفظ ”نِدَّ“ تو اس شے کے لیے کہا جاتا ہے جو صرف جوہر میں شریک ہے اور شبہ اس شے میں بولتے ہیں جو صرف کیفیت میں شریک ہے اور مساوی اس شے میں کہتے جو صرف کمیت (مقدار) میں شریک ہے اور شکل اس شے میں بولتے ہیں جو فقط قدر و مساحت میں اس کا شریک ہے اور مثل ان سب میں بولا جاتا ہے۔ اسی لیے جب اللہ پاک نے ہر وجہ سے مشابہت کی نفی کا ارادہ کیا تو خاص کر کے مثل کا کلمہ ذکر کیا۔ ^③

فرمایا: ﴿لَيْسَ كَمِثْلِهِ شَيْءٌ﴾۔ جو کوئی اس آیت کریمہ کو سمجھے گا، جیسا کہ اس کے سمجھنے کا حق ہے اور اس

کو سوچے گا، جیسا کہ سوچنے کا حق ہے تو جو لوگ صفات میں اختلاف کرتے ہیں، ان کے اختلاف کے وقت اس کی وجہ سے ایک نہایت روشن اور واضح راہ پر چلے گا اور اس کی بصیرت اور بھی بڑھ جائے گی، جبکہ ﴿وَهُوَ السَّيِّعُ الْبَصِيرُ﴾ کے معنی میں غور و تامل کرے گا، اس لیے کہ یہ اثبات مثال کی اس نفی کے بعد برد یقین و شفاۓ صدور و اثلاج قلوب پر مشتمل ہے، یعنی جب پہلے یوں کہا کہ اس کی مثل کوئی شے نہیں۔

پھر یہ فرمایا کہ وہ سمیع بصیر ہے تو صفات کے بارے میں جو شبہ اور شک سینے اور دل کو بے چین کرتے تھے، اس اثبات نے اس کو دور کر دیا اور یقین حاصل ہو گیا، سینوں کا روگ دور ہو گیا، شفا ہو گئی اور دل ٹھنڈے ہو گئے۔ اللہ تعالیٰ کی جو صفات جلیلہ قرآن شریف میں یا صحیح حدیثوں میں وارد ہوئی ہیں، وہ سب برحق ہیں، ان کی کیفیت اللہ پاک کو معلوم ہے۔ سلف کا طریقہ یہی ہے کہ ان کو بلا تکلیف و تشبیہ و تمثیل و تعطیل و تاویل مانیں اور ان کی کیفیت کو صاحب صفات کے حوالے کریں۔ اب اے طالب حق! تم اس روشن حجت اور برہان قوی کی قدر کرو، کیوں کہ اس سے تم بہت سی بدعتوں کو توڑ پھوڑ ڈالو گے اور ضلالت اور گمراہی کے سروں کو توڑ دو گے اور قاصرین متکلمین متکلفین متاولین کے گرد ہوں کے ناک کو اس سے خاک آلود کر دو گے، خصوصاً جبکہ تم نے اس کے ساتھ اللہ تعالیٰ کے اس قول کو ملا دیا: ﴿وَلَا يُحِيطُونَ بِهِ عِلْمًا﴾ [طہ: ۱۱۰] ”مخلوق کا علم اس پر حاوی نہیں ہو سکتا۔“ اب تو اس علم کی رسی کے دونوں سرے پکڑ لیے جس کا نام علم کلام و علم اصول الدین رکھتے ہیں۔

وَدَعْ عَنْكَ نَهْبًا صَبِيحَ فِي حُجْرَاتِهِ وَهَاتِ حَدِيثًا مَا حَدِيثُ الرَّوَاجِلِ
غرضیکہ ﴿وَهُوَ السَّمِيعُ الْبَصِيرُ﴾ آٹھویں خبر ہے اور ﴿لَهُ مَقَالِيدُ السَّمَوَاتِ وَالْأَرْضِ﴾ نویں خبر۔ ﴿مَقَالِيدُ﴾ جمع ہے ”مِقْلَادٌ“ کی یا ”مَقْلِيدٌ“ کی یا ”أَقْلِيدٌ“ کی۔ یہ جمع قیاس کے خلاف ہے۔ ”أَقْلِيدٌ“ بہ معنی مفتاح ہے، یعنی اسی کے لیے ہیں آسمانوں اور زمین کی کنجیاں یا ان کے خزانے، متراد بارش اور نباتات وغیرہ ہے، جیسے: وہ جواہر جو زمین سے نکالے جاتے ہیں۔ امام نحاس رحمہ اللہ نے کہا ہے کہ جو شخص کنجیوں کا مالک ہوتا ہے، وہی خزانوں کا بھی مالک ہوتا ہے۔^(۱) اس کی تحقیق سورۃ الزمر میں گزر چکی ہے۔^(۲) پھر جب اللہ پاک نے یہ ذکر کیا کہ آسمان و زمین کی کنجیاں اس کے ہاتھ میں ہیں تو اس کے بعد بسط اور قبض کا ذکر فرمایا: ﴿يَبْسُطُ الرِّزْقَ لِمَنْ يَشَاءُ وَيَقْدِرُ﴾ یہ دسویں خبر ہے، یعنی جس کے لیے چاہتا ہے روزی فراخ کرتا ہے، جیسے: روم و فارس اور جس کے لیے چاہتا ہے روزی تنگ کرتا ہے، جیسے: عرب۔ ﴿إِنَّهُ بِكُلِّ شَيْءٍ عَلِيمٌ﴾ یعنی وہ بے شک اشیاء میں سے ہر شے کو خوب جانتا ہے۔ چنانچہ اس پر کوئی مخفی شے بھی پوشیدہ نہیں ہے، اس کے علم نے ہر شے کو گھیر رکھا ہے، چنانچہ اس کے نیچے یہ بھی مندرج ہے کہ مطیع کی اطاعت کو اور عاصی کی معصیت کو جانتا ہے تو ہر ایک کو اس خیر و شر کے ساتھ جزا دے گا جس کا وہ مستحق ہوگا،^(۳) جبکہ اللہ پاک نے ﴿كَذَلِكَ يُوحِي إِلَيْكَ وَإِلَى الَّذِينَ مِنْ قَبْلِكَ اللَّهُ الْعَزِيزُ الْحَكِيمُ﴾ میں یہ ذکر کیا کہ اس نے رسول اللہ ﷺ کی طرف وحی کی تو اس سورت میں جو معانی بیان تھے ان کی تفصیل شروع کی، چنانچہ ارشاد فرمایا:

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا
 إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا
 الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ مَا
 تَدْعُوهُمْ إِلَيْهِ اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ
 مَنْ يُنِيبُ ﴿١٣﴾ وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ
 بَغْيًا بَيْنَهُمْ وَلَوْ لَا كَلِمَةٌ سَبَقَتْ مِنْ رَبِّكَ إِلَى أَجَلٍ مُّسَمًّى
 لَفَقَضَى بَيْنَهُمْ وَإِنَّ الَّذِينَ أُوْرَثُوا الْكِتَابَ مِنْ بَعْدِهِمْ لَفِي
 شَكٍّ مِّنْهُ مُرِيبٍ ﴿١٤﴾

اس نے تمہارے لیے وہی دین مقرر کیا ہے، جس کا حکم اس نے نوح کو دیا تھا اور جو ہم نے
 (اے نبی!) آپ کی طرف وحی کیا ہے اور جس کا (تاکیدی) حکم ہم نے ابراہیم، موسیٰ اور عیسیٰ
 کو دیا تھا کہ تم اس دین کو قائم رکھو اور تم اس میں فرقہ فرقہ نہ ہو جاؤ۔ یہی بات تو مشرکین پر
 گراں گزرتی ہے جس کی طرف آپ انھیں بلا تے ہیں، اللہ جسے چاہے اپنے لیے چن لیتا ہے
 اور ہدایت اسے دیتا ہے جو اس کی طرف رجوع کرے ﴿١٣﴾ اور وہ لوگ اپنے پاس علم آ جانے
 کے بعد صرف باہمی بغاوت و سرکشی کے باعث فرقہ بندی کا شکار ہوئے اور اگر آپ کے رب
 کی طرف سے ایک بات مقرر وقت تک پہلے سے طے نہ ہو چکی ہوتی تو ان (فرقہ بازوں)
 کے درمیان ضرور فیصلہ کر دیا جاتا اور بلاشبہ جو لوگ ان کے بعد اس کتاب کے وارث بنائے
 گئے، وہ اس کے متعلق گنجلک میں ڈالنے والے شک میں ہیں ﴿١٤﴾

تمام انبیائے کرام علیہم السلام کا دین ایک ہی ہے:

اصل دین ہمیشہ سے ایک ہی ہے، اس کے قائم کرنے کے طریق ہر وقت میں اللہ نے الگ الگ ٹھہرا دیے
 ہیں۔ پہلے لوگ تو ضد سے اپنی بات ثابت کرنے کے لیے کتاب کے معنی بدل گئے اور بعد والے مختلف باتیں دیکھتے
 ہیں تو حیران ہوتے ہیں کہ معنی اس طرح ہیں یا اس طرح۔ یہ اختلاف برا ہے اگر معنوں میں اختلاف نکلتا ہو اور اگر
 کئی طرح معنی کیے جائیں جن میں اختلاف نہیں نکلتا تو اس کی ممانعت نہیں۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ اس امت سے فرماتا ہے کہ تمہارے لیے دین میں سے وہ دین

مشروع کیا جس کی وصیت نوح علیہ السلام کو کی اور وہ دین جس کی وحی ہم نے تیری طرف کی۔ چنانچہ آدم علیہ السلام کے بعد پہلے رسول کا ذکر کیا، وہ نوح علیہ السلام ہیں اور آخری رسول کا وہ نبی اکرم ﷺ ہیں، پھر ان کے درمیان کے اولوا العزم رسولوں کا ذکر کیا: وہ ابراہیم، موسیٰ اور عیسیٰ بن مریم علیہم السلام ہیں۔ اس آیت میں پانچ رسولوں کے ذکر کو نظم کیا جس طرح کہ احزاب کی یہ آیت کریمہ ان پر مشتمل ہے: ﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ ۚ وَأَخَذْنَا مِنْهُم مِّيثَاقًا غَلِيظًا﴾ [الأحزاب: ۷] ”جب کہ ہم نے تمام نبیوں سے عہد کیا اور (بالخصوص) آپ سے اور نوح سے اور ابراہیم سے اور موسیٰ سے اور مریم کے بیٹے عیسیٰ سے۔“ اور وہ دین جس کو سارے رسول لائے، وہ یہی اللہ وحدہ لا شریک لہ کی عبادت ہے، جیسا کہ اللہ عزوجل نے فرمایا: ﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِيْهِ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵] ”تجھ سے پہلے جو بھی رسول ہم نے بھیجا اس کی طرف یہی وحی نازل فرمائی کہ میرے سوا کوئی معبود برحق نہیں پس تم سب میری ہی عبادت کرو۔“

حدیث شریف میں ہے کہ ہم خاص گروہ انبیاء علیہم السلام اولادِ علالت ہیں، ہمارا دین ایک ہے،^① یعنی انبیاء علیہم السلام کی باہم قدر مشترک یہی اللہ وحدہ لا شریک لہ کی عبادت ہے، گو ان کی شریعتیں اور طریقے مختلف ہوئے ہیں، جیسا کہ اللہ جل جلالہ نے فرمایا: ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا﴾ [المائدة: ۴۸] ”تم میں سے ہر ایک کے لیے ہم نے ایک دستور اور راہ مقرر کر دی ہے۔“ اسی لیے یہاں یوں فرمایا ہے: ﴿أَنْ أَقْسِمُوا الدِّينَ وَلَا تَتَفَرَّقُوا فِيهِ﴾ یعنی اللہ پاک نے سارے انبیاء علیہم السلام کو باہم اُلفت رکھنے اور اکٹھے رہنے کی وصیت فرمائی اور ان کو افتراق و اختلاف سے منع کیا۔

﴿كَبُرَ عَلَى الشُّرِكِيِّنَ مَا تَدْعُوهُمْ إِلَيْهِ﴾ کا مطلب یہ ہے کہ اے محمد! جس توحید کی طرف تو ان کو بلاتا ہے اس کو انھوں نے اوپرا (اجنبی) سمجھا ہے اور وہ ان پر گراں گزری ہے۔ پھر اللہ تعالیٰ نے فرمایا ﴿اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ﴾ یعنی اللہ تعالیٰ ہی ہدایت کو اس کے لیے مقدر کرتا ہے جو اس کا مستحق ہے اور لکھ دیتا ہے گمراہی اس پر جس نے راہ ہدایت کے بجائے اس کو اختیار کیا ہے۔ اس لیے یوں فرمایا: ﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ﴾ یعنی انھوں نے جو حق کی مخالفت کی تو اس کے بعد کی کہ وہ ان کے پاس پہنچ گیا اور ان پر حجت قائم ہو چکی اور ان کے لیے اس کا باعث سوائے ضد و دشمنی اور مخالفت اور کوئی شے نہیں ہوئی۔ چنانچہ اللہ عزوجل نے فرمایا: ﴿وَلَوْلَا كَلِمَةٌ سَبَقَتْ مِنْ رَبِّكَ إِلَىٰ أَجَلٍ مُّسَمًّى لَفُضِّ بَيْنَهُمْ﴾ یعنی اگر اللہ کا کلمہ نہ ہوتا جو پہلے سے طے ہو چکا ہے کہ بندوں کو حساب قائم کرنے کے دن تک مہلت دے گا تو ان پر جلدی سے دنیا ہی میں عذاب لا ڈالتا۔

قوله تعالى: ﴿وَالَّذِينَ أُورِثُوا الْكُتُبَ مِنْ بَعْدِهِمْ لَفِي شَكٍّ مِنْهُ مَرِيْبٌ﴾ یعنی قرن اول کے بعد والا گروہ جس نے حق کی تکذیب کی ہے، وہ اس سے شکِ مریب میں ہیں، یعنی وہ اپنے دین اور ایمان پر پختہ نہیں ہیں، وہ بغیر دلیل اور برہان کے اپنے آباء و اجداد اور اسلاف کے مقلد ہیں اور بغیر سوچے سمجھے ان کی پیروی کرتے ہیں اور اپنے کام کے بارے میں وہ حیرت میں ہیں اور شکِ مریب اور شقاقِ بعید (پرلے درجے کی مخالفت اور دشمنی) میں ہیں۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿شَرَعَ لَكُمْ﴾ گیارہویں خبر ہے اور ﴿شَرَعَ﴾ بہ معنی بین، واضح، سن اور اظہر ہے اور ﴿لَكُمْ﴾ کا خطاب نبی مکرم ﷺ کی امت کو ہے، یعنی اے امتِ محمدیہ! تمہارے لیے دین میں ایک واضح راستہ ظاہر اور واضح کیا اور ایک ایسے دین کی راہ ڈالی جس کے صحیح ہونے پر تمام انبیاء علیہم السلام کا اتفاق ہوا۔ وہ دین جس کی وصیت نوح علیہ السلام کو کی، یعنی توحید اور دینِ اسلام اور شریعتوں کے وہ اصول جن میں رسول مختلف نہیں ہوئے اور ان پر کتابیں آپس میں موافقت رکھتی تھیں اور وہ دین جس کی ہم نے تیری طرف وحی کی، یعنی قرآن اور شرائعِ اسلام اور شرک سے بے زار ہونا۔

مطلب یہ ہے کہ ہم نے نوح علیہ السلام اور تجھ کو اے محمد! ایک دین کی وصیت کی۔ خاص طور پر نوح علیہ السلام کا ذکر اس لیے کیا کہ وہ سب سے پہلے صاحبِ شریعت نبی ہیں۔ ان کے پہلے نبی ہونے کی دلیل وہ ہے جو صحیح حدیث میں ثابت ہوئی ہے کہ نبی کریم ﷺ نے شفاعتِ کبریٰ کی مشہور حدیث میں فرمایا ہے: لیکن تم نوح علیہ السلام کے پاس جاؤ، بے شک وہ پہلے رسول ہیں جن کو اللہ تعالیٰ نے زمین والوں کی طرف بھیجا۔^② یہ بات صحیح ہے، اس میں کوئی اشکال نہیں ہے کہ آدم علیہ السلام پہلے رسول ہیں، جو نبی کیے گئے، مگر اتنی بات ہے کہ آدم علیہ السلام کے پاس صرف نبوت تھی، ان کے لیے فرائض مقرر نہیں کیے گئے تھے اور نہ ان کے لیے محارم مشروع ہوئے تھے۔^③ (کذا قال القاضي أبو بکر بن العربي کما نقله القرطبي) ان کی شریعت تو صرف بعض امور پر تنبیہ تھی اور معاشی ضروریات اور حیات و بقا کے وظائف کا نچوڑ تھا۔ یہ شریعت نوح علیہ السلام کے وقت تک رہی۔

پھر اللہ پاک نے ماؤں، بیٹیوں اور بہنوں کے محرمات ہونے کے احکام دے کر ان کو بھیجا اور ان پر واجبات مقرر کیے اور آداب و دیانات کے اصول ان کے لیے واضح فرمائے اور یہ امر ہمیشہ رسولوں سے پختہ اور متاکد (موکد) ہوتا رہا اور نبیوں سے اس کام کی نصرت اور مدد ہوتی رہی۔ ایک نبی کے بعد دوسرا نبی آتا رہا اور ایک شریعت کے بعد دوسری شریعت قائم ہوتی رہی، یہاں تک کہ شریعتوں کو اللہ پاک نے بہترین ملت، یعنی ہماری ملتِ اسلام کے

① تفسیر ابن کثیر (۴/۱۳۶، ۱۳۷) ② صحیح البخاری، رقم الحدیث (۶۹۷۵) صحیح مسلم، رقم الحدیث (۱۹۳)

③ تفسیر القرطبي (۱۰/۱۶)

ساتھ ختم کیا، وہ ملت جو اکرمِ رسل ہمارے نبی محمد ﷺ کی زبانِ مبارک سے عطا کی گئی۔ غرضیکہ امتِ محمدیہ کے لیے وہ قدیم شریعت مشروع کی، جس کی وصیت نوح علیہ السلام کو کی، جس کی وحی نبی اکرم ﷺ کی طرف کی اور جس کی ابراہیم، موسیٰ اور عیسیٰ علیہم السلام کو وصیت فرمائی، یعنی یہ ایسی نفیس، عمدہ، برگزیدہ اور پاک شریعت ہے جس کی صحت پر سارے نبی اور ساری کتابیں متفق ہیں۔ خاص طور پر ان پانچ نبیوں کا ذکر اس لیے کیا کہ یہ ہستیاں اکابرِ انبیاء علیہم السلام ہیں اور شرائعِ معظمہ و اتباعِ کثیرہ والے ہیں اور اولوا العزم ہیں اور اس لیے کہ کافروں کے دل ان کی طرف مائل ہیں، کیوں کہ بعض کی نبوت پر تو سب کا اتفاق ہے، جیسے: نوح، ابراہیم اور موسیٰ علیہم السلام میں یہود اور عیسیٰ علیہ السلام میں نصاریٰ متفرد ہیں اور اس لیے کہ ان میں سے ہر ایک کے لیے ایک جدید شریعت ہے۔ ان کے علاوہ جو اور رسول ہیں، وہ اپنے سے پہلی شریعت پہنچانے کے لیے مبعوث ہوتے تھے۔ دیکھو شیث و ادریس علیہم السلام آدم علیہ السلام کی شریعت پہنچانے کے لیے بھیجے گئے تھے اور ہود اور صالح علیہم السلام جو ابراہیم اور موسیٰ علیہم السلام کے درمیان تھے، وہ ابراہیمی شریعت کی تبلیغ کے لیے مبعوث ہوئے تھے، اسی طرح موسیٰ اور عیسیٰ علیہم السلام کے درمیان جو ہوئے وہ موسوی شریعت کی تبلیغ کے لیے مبعوث ہوئے۔ فلیتأمل۔

اب یہاں پانچ امر سمجھنے کے قابل ہیں:

پہلا: یہ ہے کہ شروع میں ﴿مَا وَحَّيَ﴾ فرمایا۔ پھر ﴿وَالَّذِي أَوْحَيْنَا﴾ کہا، ”وَمَا أَوْحَيْنَا“ نہ کہا، اس کی وجہ یہ ہے کہ ﴿الَّذِي﴾ اصل موصولات ہے، سو اس اعتبار سے جس شے کی نبی اکرم ﷺ کی طرف وحی کی گئی، اس کی شان کی عظمت منظور ہے کہ جو کلمہ موصولات میں اصل تھا، اس کے ساتھ اس کو ادا کیا۔

دوسرا: امر یہ ہے کہ جو شے ہمارے نبی اکرم ﷺ کے لیے مشروع فرمائی، اس کو وحی کرنے کے ساتھ مخصوص کیا، باوجود اس کے کہ ماقبل اور مابعد میں وصیت کرنے کے لفظ کے ساتھ مذکور ہے۔ یعنی ”وَالَّذِي وَصَّيْنَاكَ بِهِ“ نہ کہا، بلکہ ﴿أَوْحَيْنَا﴾ فرمایا، چنانچہ اس کا نکتہ یہ ہے کہ آپ ﷺ کی رسالت کی تصریح کرنا مقصود ہے، کیسی تصریح جو کفار کے انکار کے لیے توڑنے والی اور بیخ کن ہے۔

تیسرا: امر یہ ہے کہ یہاں ﴿أَوْحَيْنَا﴾ فرمایا، ”أَوْحَى“ نہ کہا، جیسا کہ پہلے ﴿وَحَّيَ﴾ کہا تھا، بلکہ غائب سے صیغہ متکلم مع الغیر کی طرف التفات کیا، چنانچہ نکتہ یہ ہے کہ یہ بات بتانا منظور ہے کہ اللہ پاک کو آپ ﷺ کی طرف وحی کرنے کے ساتھ کمال اور انتہا درجے کا اہتمام ہے، جب تو یوں فرمایا کہ ہم نے تیری طرف وحی کی، جیسا کہ بلاشبہ بادشاہانِ دنیا کو جب کسی امر کا اہتمام جتنا منظور ہوتا ہے تو کہتے ہیں کہ مابدولت نے یہ کام کیا اور ہم نے یہ حکم دیا اور اس میں یہی بھید ہے کہ ﴿وَالَّذِي أَوْحَيْنَا﴾ کو اس کے مابعد پر مقدم کیا، باوجود اس کے کہ مابعد کا مضمون، یعنی ﴿وَمَا وَصَّيْنَاكَ بِهِ إِبْرَاهِيمَ وَمُوسَىٰ وَعِيسَى﴾ زمانے کے لحاظ سے اس سے پہلے ہے۔

چوتھا: امر یہ ہے کہ اگر ﴿وَالَّذِي أَوْحَيْنَا﴾ کی مابعد پر تقدیم اہتمام کے لیے ہے تو چاہیے تھا کہ ﴿مَا

وَصَّى بِهِ نُوحًا ﴿﴾ پر بھی مقدم کیا جاتا۔ چنانچہ اس کا نکتہ یہ ہے کہ نوح علیہ السلام کی وصیت کرنے کا ذکر اس لیے پہلے کیا کہ جو دین ان کے لیے مشروع کیا ہے، اس کا جلدی سے یہ بیان ہو جائے کہ وہ ایک قدیم دین ہے۔ پانچواں: امر یہ ہے کہ نبی کریم ﷺ کی طرف خطاب کو جو بطریق تلوین متوجہ کیا، یعنی پہلے ﴿شَرَعَ لَكُمْ﴾ فرمایا، گو خطاب امت کو ہے، مگر آپ سب مخاطبوں کے سردار ہیں تو گویا آپ اول مخاطب ہیں، بعد کو امت مخاطب ہے اور یہاں ﴿إِلَيْكَ﴾ فرمایا۔ چنانچہ یہ خطاب کی نیرنگی آپ ﷺ کی تشریف و تعظیم کے لیے ہے اور اس بات سے آگاہ کرنے کے لیے ہے کہ اللہ پاک نے اس دین متین کو آپ ﷺ کی زبان فیض ترجمان پر آپ ﷺ کی امت کے لیے مشروع کیا ہے۔ صَلَّى اللَّهُ عَلَيْهِ وَآلِهِ وَصَحْبِهِ وَأَتْبَاعِهِ وَبَارَكَ وَسَلَّمَ بَعْدُ مَعْلُومَاتِهِ إِلَى يَوْمِ الدِّينِ، آمین۔

پھر وہ شے بیان کی جس کی ان سب کو وصیت فرمائی۔ چنانچہ ارشاد فرمایا: ﴿أَنْ أَقِيمُوا الدِّينَ﴾ دین سے مراد اللہ پاک کی توحید ہے، یعنی زبان سے ایک کہنا اور دل سے ایک جاننا۔ کسی نے خوب کہا ہے:

یکے گویم یکے خوانم یکے دانم

”میں اللہ تعالیٰ کو ایک مانتا اور ایک کہتا ہوں۔“

اور اس پر ایمان لانا اور اس کے رسولوں کی اطاعت کرنا اور اس کی شریعتوں اور احکام کو ماننا۔ اس کے قائم کرنے سے مراد اس کے ارکان کی تعدیل (درستی) ہے اور اس کو اس سے محفوظ رکھنا کہ اس میں زلیغ (کجی) اور میلان واقع ہو۔ یا اس پر مواظبت و مداومت (ہیشگی) کرنا ہے اور اس کے لیے چاک و چوبند رہنا ہے اور اس کے احکام کی بجا آوری میں سعی و کوشش کرنا ہے۔ امام سدی رحمہ اللہ نے کہا: یہ معنی ہیں کہ اس پر عمل کرو۔^① کسی نے کہا کہ اللہ پاک کی توحید ہے اور اس پر ایمان لانا ہے اور اس کی کتابوں پر، اس کے رسولوں پر اور آخرت کے دن پر ایمان لانا ہے اور اللہ تعالیٰ کے اوامر و نواہی میں اس کی اطاعت کرنا اور باقی امور جن سے آدمی مسلمان ہوتا ہے اور وہ شریعتیں جو اُمتوں کے احوال کے مطابق درست طریقے ہیں، یہ مراد نہیں ہیں، کیوں کہ یہ مختلف و متفاوت ہوتی ہیں، جیسا کہ اللہ تعالیٰ نے کہا ہے: ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا﴾ [المائدة: ۴۸] ”تم میں سے ہر ایک کے لیے ہم نے ایک دستور اور راہ مقرر کر دی ہے۔“

امام مجاہد رحمہ اللہ کہتے ہیں کہ اللہ تعالیٰ نے کبھی کوئی نبی نہیں بھیجا مگر اس کو نماز کے قائم کرنے کی اور زکات دینے کی وصیت کی اور اس بات کی کہ وہ اللہ کی اطاعت کا اقرار کرے۔ چنانچہ یہ اس کا وہ دین ہے جو ان کے لیے مقرر کیا۔ امام قتادہ رحمہ اللہ نے کہا ہے کہ مراد حلال کو حلال جاننا اور حرام کو حرام جاننا ہے۔ امام قرطبی رحمہ اللہ نے کہا: معنی یہ ہیں

کہ اے محمد! ہم نے تجھ کو وصیت کی اور نوح علیہ السلام کو ایک دین کی، یعنی وہ دین ان اصول میں ایک ہے جن میں شریعتیں مختلف نہیں ہوتیں۔ وہ اصول یہ ہیں: توحید، نماز، زکات، روزہ، حج و تقرب الی اللہ حاصل کرنا عمل صالح سے اور صدق اور عہد کو پورا کرنا، امانت کا ادا کرنا، صلہ رحمی، کفر کو حرام کرنا، قتل اور زنا کو حرام کرنا اور خلق کو ایذا دینے کو، وہ کسی بھی طرح سے متصور ہو، حرام جاننا اور حیوان پر ظلم و زیادتی کرنے کو حرام جاننا، وہ کسی طرح سے ہو اور کمینگی میں گھسنے اور مردوات (احسان) کو قطع کرنے سے باز رہنا۔ چنانچہ یہ سب امور ایک دین ایک ملت کر کے مشروع کیے گئے اور انبیاء علیہم السلام کی زبانوں پر مختلف نہیں ہوئے، اگرچہ ان کے اعذار مختلف ہوئے۔ وہ اللہ تعالیٰ کا یہ قول ہے: ﴿أَنْ أَقِيْمُوا الدِّيْنَ﴾^① کلمہ ﴿أَنْ﴾ مصدر یہ ہے اور وہ اور اس کا مابعد محل رفع میں ہے، اس بنا پر کہ مبتداء محذوف کی خبر ہے اور جملہ مستانفہ ہے، سوالی مقدر کا جواب ہے۔ کسی نے کہا کہ وہ کیا شے ہے جو اللہ نے مشروع کی؟ تو اس کا یہ جواب دیا کہ ”هُوَ اِقَامَةُ الدِّيْنِ“ یعنی وہ شے دین کا قائم کرنا ہے۔ کسی نے کہا ہے کہ محل نصب میں ہے بنا بر بدل موصول سے یا محل جر میں ہے بنا بر بدل ﴿الدِّيْنِ﴾ سے، یا ضمیر ﴿يَه﴾ سے۔ (اس قول میں خلل ہے۔ امام ابوالسعود رحمہ اللہ نے اس کو خوب بیان کیا ہے)۔^② کسی نے کہا ہے کہ ﴿أَنْ﴾ تفسیر یہ ہے، اس لیے کہ اس سے قبل وہ شے ہے جس میں قول کے معنی ہیں، یعنی کلمہ ﴿وَحْصَى﴾ اور ﴿أَوْحَيْنَا﴾ تو صیہ و ایحاء دونوں میں قول کے معنی ہیں۔ پھر جب اللہ پاک نے ان کو دین کے قائم کرنے کا امر کیا تو اس میں اختلاف کرنے سے ان کو نہی کی۔ چنانچہ ارشاد فرمایا: ﴿وَلَا تَتَفَرَّقُوا فِيْهِ﴾ یعنی توحید میں اور اللہ پر ایمان لانے میں اور اس کے رسول کی اطاعت میں اور اس کے شرائع و احکام کے قبول کرنے میں اختلاف مت کرو، کیوں کہ یہ وہ امور ہیں جن پر تمام شریعتیں ایک دوسرے کے مطابق ہیں اور ان کے دین ان چیزوں میں متفق ہیں تو ایسے امور میں اختلاف کرنا صحیح نہیں ہے۔

اب رہے فروعی مسائل جن میں دلیلیں مختلف ہوتی ہیں اور حکومتیں، یعنی امارتیں باہم متعارض ہوتی ہیں اور ان کے فہموں میں دوری ہوتی ہے، تو وہ اس تفرق کی قسم سے نہیں ہیں، کیوں کہ وہ تو من جملہ مطارح اجتہاد (اجتہاد کی گفت و شنید) اور مواطن خلاف (ایسی جگہ جہاں لڑائی اور اختلاف ہو) ہیں۔ امام قرطبی رحمہ اللہ نے اس کی تفسیر میں یوں کہا ہے کہ تم دین کو قائم و دائم و مستمر و محفوظ و مستقر کرو، اس کے بغیر کہ اس میں اختلاف اور اضطراب کرو۔ سو مخلوق میں سے بعض نے تو اس عہد کو پورا کیا اور بعض نے توڑ ڈالا۔ اور جس نے توڑا تو اس کے توڑنے کا وبال اسی کی جان پر پڑے گا۔ غرض کہ جن امور کا ذکر ہو چکا ہے، وہ تو تمام دینوں میں متفق رہے، اس اعتبار سے سارے دین ایک دین ہیں۔ اور دین کے احکام میں شریعتوں کا اختلاف ہوا، سوائے مذکورہ امور کے حسب ارادہ الہی جس وقت میں جس حکم کے متعلق مصلحت کا تقاضا ہوا، وہی اس وقت کی امت کو دیا گیا اور جس بات کی جس زمانے میں حکمت

① تفسیر القرطبی (۱۱/۱۶) ② تفسیر أبي السعود (۲۶/۸)

موجب ہوئی، وہی بات اس زمانے کی امت کے لیے وضع کی گئی۔^① مطلب یہ ہے کہ امت اور زمانے کے لحاظ سے شریعتوں اور احکام کا اختلاف مصلحت اور حکمت الہی کے تقاضے کے تحت اور اللہ تعالیٰ کے ارادے سے ہوا۔ واللہ اعلم۔

امام قتادہ رحمہ اللہ نے تفسیر میں کہا ہے: ”أَلَا تَعْلَمُوا أَنَّ الْفُرْقَةَ هَلَكَةٌ وَأَنَّ الْجَمَاعَةَ ثِقَةٌ“^② یعنی خبردار ہو کہ جان لو کہ فرقت ہلاکت ہے اور جماعت اعتماد ہے۔ سیدنا علی رضی اللہ عنہ نے کہا ہے کہ جماعت رحمت ہے اور فرقت عذاب ہے۔^③ غرضیکہ جب اللہ پاک نے ایسا نفیس دین مشروع کیا جس پر سارے نبیوں کا اتفاق ہے اور اس کے قائم کرنے کا حکم دیا اور اس میں اختلاف کرنے سے نہی کی تو اب اس گروہ کا ذکر کیا جس پر وہ شاق ہوا۔ چنانچہ فرمایا: ﴿كَبُرَ عَلَى الْمُشْرِكِينَ مَا تَدْعُوهُمْ إِلَيْهِ﴾ یعنی وہ شے مشرکوں پر گراں اور شاق گزری جس کی طرف تو ان کو بلاتا ہے۔ مراد توحید ہے اور بتوں کا چھوڑنا ہے۔

امام قتادہ رحمہ اللہ نے کہا ہے کہ ان پر ”لَا إِلَهَ إِلَّا اللَّهُ وَحْدَهُ“ کی گواہی سخت گزری اور ابلیس اور اس کے لشکر اس بات سے تنگ ہوئے، چنانچہ اللہ نے انکار کیا، مگر اس بات کا کہ اس کی مدد کرے اور اس کو بلندی بخشے اور اس کو ان لوگوں پر ظاہر، غالب اور ظفر مند کرے جنہوں نے اس سے عداوت کی۔^④ امام قتادہ رحمہ اللہ کا دوسرا قول یہ ہے کہ مشرکوں نے اس بات سے تکبر کیا کہ ان کے لیے کہا گیا: ”لَا إِلَهَ إِلَّا اللَّهُ“۔^⑤ امام محلی اور بیضاوی رحمہما اللہ نے ﴿مَا تَدْعُوهُمْ إِلَيْهِ﴾ کی تفسیر ”مِنَ التَّوْحِيدِ“ کی ہے^⑥ اور امام خازن رحمہ اللہ نے ”مِنَ التَّوْحِيدِ وَرَفْضِ الْأَوْثَانِ“ کی ہے۔^⑦ اور علامہ نسفی رحمہ اللہ نے ”مِنُ إِقَامَةِ الدِّينِ وَالتَّوْحِيدِ“ کی ہے۔^⑧ یہ سب تفسیر بقرینہ مشرکین کی گئی ہے، لیکن زیادہ بہتر یہ ہے کہ اسے عام کے لیے کیا جائے، اس لیے کہ سیاق اسی تعمیم پر دال ہے اور خاص کر کے جو مشرکین کا ذکر کیا ہے، یہ اس کو مانع نہیں ہے۔^⑨ (کما لا يخفى كما أفاده صاحب فتح البيان و الكرخي)

پھر اللہ پاک نے اپنے اولیاء کو خاص فرمایا: ﴿اللَّهُ يَجْتَبِي إِلَيْهِ مَنْ يَشَاءُ﴾ یعنی اللہ اپنے نفس کے لیے جس کو چاہتا ہے خاص کرتا ہے۔ یہ قول امام مجاہد رحمہ اللہ کا ہے۔^⑩ ”اجْتَبَاء“ بہ معنی اختیار ہے بروزن افعال ”جِبَايَةٌ“ سے۔ ”جِبَايَةٌ“ کہتے ہیں جمع کو بر طریق ”إِصْطَفَاء“ کے۔ ”إِصْطَفَاء“ کہتے ہیں برگزیدہ و منتخب و پسند کرنے کو۔ اللہ کا بندے کو اجتباء و اختیار کرنا یہ ہے کہ اس کو فیض الہی کے ساتھ خاص کرتا ہے، تاکہ اس کو انواع و اقسام کی نعمتیں اس کی سعی و کوشش کے بغیر حاصل ہو جائیں۔ معنی یہ ہیں کہ اللہ اپنے بندوں میں سے جسے چاہتا ہے اپنی

③ تفسیر النسفی (۹۸/۴)

② تفسیر الطبری (۵۱۳/۲۱)

① تفسیر القرطبی (۱۱/۱۶)

⑥ تفسیر الجلالین (۶۳۹/۱) تفسیر البیضاوی (۱۲۵/۵)

⑤ الدر المنثور (۳۴۰/۷)

④ تفسیر الطبری (۵۱۴، ۵۱۳/۲۱)

⑨ فتح البیان (۲۸۶، ۲۸۵/۱۲)

⑧ تفسیر النسفی (۹۸/۴)

⑦ تفسیر الخازن (۱۱۹/۶)

⑩ الدر المنثور (۳۴۰/۷)

طرف سے اپنی توحید کے لیے اور اپنے دین میں داخل ہونے کے لیے چن لیتا ہے۔ ﴿وَيَهْدِي إِلَيْهِ مَنْ يُنِيبُ﴾ یعنی توفیق دیتا ہے اپنے دین کی اور اپنی عبادت کے لیے اس شخص کو خالص کر لیتا ہے جو اس کی اطاعت کی طرف اور اس کی عبادت کی طرف متوجہ ہوتا ہے۔ جملہ ﴿اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ﴾ متانفہ ہے، حق کی تحقیق کے لیے لایا گیا ہے۔ اور اس میں اس بات کی خبر دی ہے کہ ان میں سے وہ لوگ ہیں جو دعوت کو قبول کرتے ہیں۔

پھر جب اللہ پاک نے وہ شے ذکر کی جو ان کے لیے مشروع فرمائی، یعنی دین کا قائم کرنا اور فرقے نہ ہونا تو اس کے بعد تفرق اور اختلاف کا ذکر کیا جو واقع ہوا۔ چنانچہ ارشاد فرمایا: ﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ﴾ یعنی نہیں متفرق ہوئے، مگر اس بات کو جان کر کہ فرقہ بندی گمراہی ہے اور اس پر وعید کی گئی ہے۔ یا رسول اللہ ﷺ کے مبعوث ہونے کا علم ہونے کے بعد۔ یا اسباب علم کے آنے کے بعد کہ وہ رسول اور کتب وغیرہ ہیں، مگر ان کی طرف توجہ نہ کی اور متفرق ہوئے۔ کسی نے کہا ہے کہ متفرق ہونے والوں سے مراد قریش ہیں اور یہ وہ ہیں جو اپنے پاس علم آ جانے کے بعد متفرق ہوئے، یعنی محمد ﷺ کے تشریف لانے کے بعد بغی اور ضد کی وجہ سے اور آپ ﷺ کے آنے سے پہلے وہ بات کہا کرتے تھے، جو اللہ پاک نے ان کی طرف سے اس آیت میں نقل فرمائی ہے: ﴿وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَهُمْ نَذِيرٌ لَّيَكُونُنَّ أَهْدَىٰ مِنْ إِحْدَى الْأُمَمِ فَلَمَّا جَاءَهُمْ نَذِيرٌ مَّا زَادَهُمْ إِلَّا نُفُورًا﴾ [الفاطر: ۴۲] ”اور ان کفار نے بڑی زوردار قسم کھائی تھی کہ اگر ان کے پاس کوئی ڈرانے والا آئے تو وہ ہر ایک امت سے زیادہ ہدایت قبول کرنے والے ہوں گے۔ پھر جب ان کے پاس ایک پیغمبر آ پہنچے تو بس ان کی نفرت ہی میں اضافہ ہوا۔“

نیز اس آیت میں: ﴿فَلَمَّا جَاءَهُمْ مَّا عَرَفُوا كَفَرُوا بِهِ﴾ [البقرة: ۸۹] ”پھر جب وہ ان کے پاس آ گیا جس کو پہچان رکھا تھا تو اس سے کفر کرنے لگے۔“ کسی نے کہا کہ مراد پہلے نبیوں کی امتیں ہیں اور جب ان پر مدتیں دراز ہوئیں تو وہ آپس میں مختلف ہوئیں، چنانچہ ایک قوم تو ایمان لائی اور دوسری قوم کافر ہوئی۔ کسی نے کہا: خاصاً یہود و نصاریٰ مراد ہیں، جیسا کہ اس آیت میں آیا ہے: ﴿وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَةُ﴾ [البينة: ۴] ”اہل کتاب اپنے پاس ظاہر دلیل آ جانے کے بعد ہی (اختلاف میں پڑ کر) متفرق ہو گئے۔“

متفرق ہوئے بغی کے سبب سے، بعض کی بعض پر طلب ریاست کے لیے، چنانچہ ان کا متفرق ہونا کچھ اس لیے نہیں ہے کہ بیان میں اور حجتوں میں کوئی قصور ہے، لیکن بغی اور ظلم کے سبب سے اور دنیا اور جاہ اور حمیت میں مشغول ہونے کے سبب سے متفرق ہوئے۔ پھر اگر کوئی کہے کہ اختلاف کرنے والوں پر عذاب کیوں نہیں آیا تو اس کی

وجہ یہ ذکر فرمائی: ﴿وَلَوْلَا كَلِمَةٌ سَبَقَتْ مِنْ رَبِّكَ إِلَى أَجَلٍ مُّسْتَيِّ لَقَضَىٰ بَيْنَهُمْ﴾ یعنی اگر وہ بات نہ ہوتی جو تیرے رب سے سابق ہو چکی ہے مراد سزا کو ایک مدت مقرر تک، یعنی روزِ قیامت تک موخر کرنا تو البتہ جلدی سے ان پر عذاب نازل کر کے ان میں فیصلہ ہو چکا ہوتا، جیسا کہ اس آیت میں فرمایا ہے: ﴿بَلِ السَّاعَةُ مَوْعِدُهُمْ﴾ [القمر: ۴۶] ”بلکہ قیامت کی گھڑی ان کے وعدے کا وقت ہے۔“ کسی نے ﴿أَجَلٍ مُّسْتَيِّ﴾ سے وہ مدت مراد لی ہے جس کو اللہ پاک ان کے عذابِ دنیا کے لیے جاری کر چکا ہے جو قتل، قید، ذلت اور قہر کی صورت میں ہو گا۔ کسی نے کہا: معنی یہ ہیں کہ البتہ فیصلہ کر دیا جاتا اس شخص کے درمیان جو اُن میں سے ایمان لایا اور اس کے جو کافر ہوا اس طرح سے کہ کافروں پر تو عذاب نازل ہو جاتا اور مومنوں کو نجات ملتی۔

قولہ تعالیٰ: ﴿وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكٍّ مِنْهُ مُرِيبٍ﴾ یعنی اور بے شک وہ لوگ جو وارث کیے گئے کتابِ توریت و انجیل کے، مراد وہ یہود و نصاریٰ ہیں جو نبی مکرم ﷺ کے عہد شریف میں تھے ان یہود و نصاریٰ کے بعد جو ان سے پہلے تھے، جنہوں نے حق میں اختلاف کیا تھا۔ امام مجاہد رحمہ اللہ کہتے ہیں کہ ﴿مِنْ بَعْدِهِمْ﴾ بہ معنی ”مِنْ قَبْلِهِمْ“ ہے، یعنی مشرکین مکہ کے قبل اور وہ یہود و نصاریٰ ہیں۔^(۱) کسی نے کہا: ﴿الَّذِينَ أُورِثُوا الْكِتَابَ﴾ سے مراد کفارِ مشرکینِ عرب ہیں جو قرآن شریف کے وارث کیے گئے، اس کے بعد کہ اہل کتاب اپنی کتاب کے وارث کیے گئے۔ ان کا وصف اور حال یہ ہے کہ البتہ شک میں ہیں، ایسا شک جو ریبت میں واقع کرنے والا ہے۔ ریبت سے مراد قرآن سے یا نبی اکرم ﷺ سے نفس کا قلق اور اضطراب ہے۔ ان دو معنی کی بنا پر لفظ شک اپنے مشہور معنی پر نہیں ہے، اس کے مشہور معنی یہ ہیں کہ ذہن میں ”نقیضین“ کا اعتدال اور تساوی ہو، بلکہ شک نے مراد اس معنی سے عام تر معنی ہیں، یعنی صرف تردد۔ غرضیکہ وہ اس سے ایسے تردد میں ہیں جو اُن کے نفس کو بے چین کر رہا ہے، اسی لیے وہ ایمان نہیں لاتے۔ امام قرطبی رحمہ اللہ نے کہا ہے کہ ”لَفِي شَكٍّ مِنَ الَّذِي أُوصِيَ بِهِ الْأَنْبِيَاءُ“^(۲) یعنی ﴿مِنْهُ﴾ کی ضمیر اس دین کی طرف راجع ہے جس کی وصیت اللہ پاک نے انبیاء علیہم السلام کو کی۔ جمہور نے ﴿أُورِثُوا﴾ پڑھا ہے اور زید بن علی رحمہ اللہ نے ”وَرِثُوا“ بہ تشدیدِ راء پڑھا ہے ”تَوْرِيثٌ“ سے۔^(۳)

شیخ زادہ رحمہ اللہ کے بیان کا حاصل یہ ہے کہ جب اللہ پاک نے یہ بات بیان کی کہ اس نے سارے انبیاء کو اور امتوں کو امر فرمایا کہ وہ متفق علیہ دین کو لیں تو یہاں اس بات کا گمان تھا کہ کوئی یوں کہے: پھر ہم ان کو مختلف کیوں پاتے ہیں؟ تو اس کا یہ جواب دیا: ﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغِيًّا بَيْنَهُمْ﴾ یعنی وہ متفرق نہیں ہوئے، مگر اس کے بعد کہ ان کے پاس متفق علیہ دین کے قائم کرنے پر اجماع آ چکا اور اس سے انھیں بات معلوم ہو گئی کہ فرقہ بندی گمراہی ہے، لیکن انھوں نے بغی و ضد کی وجہ سے تفرق کیا اور اس حسد اور عداوت کے سبب

سے جو ان کے پاس جمی ہوئی تھی اور آپس میں اتفاق سے مانع تھی، چنانچہ اسی لیے ہر گروہ ایک مذہب کی طرف گیا اور لوگوں کو اس کی طرف بلایا اور دوسرے مذاہب کو برا بھلا کہا۔ یہ معنی تو اس بنا پر تھے کہ بغی کے معنی عداوت ہوں۔ یہ بھی احتمال ہے کہ بغی مصدر ہو ”بغاه“ کا جس کے معنی طلب ہیں، اس طرح سے معنی یہ ہوں کہ طلب دنیا و ریاست کے لیے متفرق ہوئے۔

پھر اللہ پاک نے یہ خبر دی کہ وہ لوگ اپنے تفرق کی وجہ سے عذاب کے مستحق ہوئے، مگر اللہ پاک نے اس عذاب کو ان سے مؤخر کیا، اس لیے کہ اس کے پاس ہر عذاب کے لیے ایک وقت مقرر ہے۔ قاضی بیضاوی رحمہ اللہ نے اصول دین میں متفق ہونے والوں کی تفسیر ان اُمتوں کے ساتھ کی ہے جو رسول اللہ ﷺ کے عہد مبارک پر سابق ہیں اور ﴿الَّذِينَ أُورِثُوا الْكِتَابَ مِنْ بَعْدِهِمْ﴾ کی تفسیر اہل کتاب کے ساتھ کی ہے جس میں سے ہر فریق ایک کتاب کے ساتھ منسوب ہو کر اپنے صاحب سے جدا ہوا۔ اس نے اپنے آپ کو دوسرے فریق کی کتاب کے ساتھ منتسب نہ کیا۔

لہذا ﴿مِنْ بَعْدِ مَا جَاءَهُمُ الْعِلْمُ﴾ کی تفسیر یوں کی کہ نہیں تفرق کیا، مگر اس کے بعد کہ ان کے پاس یہ علم آ گیا کہ تفرق گمراہی ہے، اس پر وعید کی گئی ہے۔ چنانچہ یہ تفسیر اس بنا پر کی گئی ہے کہ تفرق سے مراد اگلی اُمتوں کا اس اصل میں اختلاف ہے جو اصحاب شرائع کے درمیان مشترک ہے۔ یہ قول قاضی کا مختار ہے۔^(۱) پھر یہ تفسیر کہ اس کے بعد کہ ان کے پاس رسول اللہ ﷺ کے مبعوث ہونے کا علم آ گیا، اس بنا پر ہے کہ تفرق سے مراد اہل کتاب میں سے ہر فرقے کا صرف اپنی کتاب کی طرف منتسب ہو کر تفرق کرنا ہے، اب اس قول کی بنیاد پر ﴿تَفَرَّقُوا﴾ کی ضمیر اہل کتاب کی طرف راجع ہوگی اور ﴿الَّذِينَ أُورِثُوا الْكِتَابَ مِنْ بَعْدِهِمْ﴾ سے مراد مشرکین اہل مکہ ہوں گے اور کتاب سے قرآن شریف مراد ہوگا۔ اور ﴿كَفَىٰ شَكًّا مِّنْهُ﴾ کی ضمیر اہل کتاب کی کتاب کی طرف راجع ہے، یعنی وہ اپنی کتاب کو جانتے نہیں، جیسی کہ وہ ہے، یا اس پر اس طرح سے ایمان نہیں لاتے، جیسا کہ ایمان لانے کا حق ہے۔ اس قول کی بنا اس پر ہے کہ متفرقین سے مراد اگلے اہل کتاب ہیں اور ﴿الَّذِينَ أُورِثُوا الْكِتَابَ﴾ سے مراد وہ اہل کتاب ہیں جو آپ ﷺ کے ہم عصر تھے۔ یا ضمیر قرآن شریف کی طرف راجع ہے، اس بنا پر کہ متفرقین سے مراد صرف اہل کتاب ہیں اور ﴿الَّذِينَ أُورِثُوا﴾ سے مراد مشرکین مکہ ہیں۔^(۲)

فَلِذَلِكَ فَادَعُ، وَاسْتَقِمْ كَمَا أُمِرْتَ وَلَا تَتَّبِعْ أَهْوَاءَ هُمْ
وَقُلْ آمَنْتُ بِمَا أَنْزَلَ اللَّهُ مِنْ كِتَابٍ وَأُمِرْتُ لِأَعْدِلَ
بَيْنَكُمْ اللَّهُ رَبُّنَا وَرَبُّكُمْ لَنَا أَعْمَالُنَا وَلَكُمْ أَعْمَالُكُمْ لَا
حُجَّةَ بَيْنَنَا وَبَيْنَكُمْ اللَّهُ يَجْمَعُ بَيْنَنَا وَإِلَيْهِ الْمَصِيرُ

وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتَجِيبَ لَهُ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ ۝۱۵
 الَّذِي أَنْزَلَ الْكِتَابَ بِالْحَقِّ وَالْمِيزَانَ وَمَا يُدْرِيكَ لَعَلَّ السَّاعَةَ قَرِيبٌ ۝۱۶ يَسْتَعْجِلُ بِهَا الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ ۝۱۷ إِلَّا الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ ۝۱۸ اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ ۝۱۹

لہذا آپ اسی (دین) کی طرف (سب کو) بلائیں اور ثابت قدم رہیں، جیسے آپ کو حکم دیا گیا ہے اور ان کی خواہشات کی پیروی نہ کریں اور کہہ دیجئے: اللہ نے جو کتاب بھی نازل کی ہے، میں اس پر ایمان لایا ہوں اور مجھے حکم دیا گیا ہے کہ میں تمہارے درمیان انصاف کروں، اللہ ہی ہمارا رب ہے اور تمہارا بھی رب ہے، ہمارے لیے ہمارے اعمال ہیں اور تمہارے لیے تمہارے اعمال، ہمارے اور تمہارے درمیان کوئی جھگڑا نہیں، اللہ (روزِ قیامت) ہم سب کو جمع کرے گا اور اسی کی طرف لوٹ کر جانا ہے ⑮ اور جو لوگ اللہ کے بارے میں، اس کو تسلیم کر لیے جانے کے بعد، جھگڑا کرتے ہیں، ان کی دلیل ان کے رب کے نزدیک باطل ہے، اور ان پر (اللہ کا) غضب ہے اور ان کے لیے بہت سخت عذاب ہے ⑯ اللہ ہی ہے جس نے حق کے ساتھ کتاب اور ترازو نازل کی اور آپ کو کیا معلوم شاید قیامت قریب ہی ہو ⑰ جو لوگ اس (قیامت) پر ایمان نہیں رکھتے، وہ اس کے لیے جلدی مچاتے ہیں اور جو لوگ ایمان لائے وہ اس سے ڈرنے والے ہیں اور وہ جانتے ہیں کہ وہ برحق ہے۔ آگاہ رہو! بلاشبہ جو لوگ قیامت کے بارے میں جھگڑتے ہیں، وہ دور کی گمراہی میں (بتلا) ہیں ⑱ اللہ اپنے بندوں پر بہت مہربان ہے۔ وہ جسے چاہتا ہے رزق دیتا ہے اور وہ خوب طاقتور، نہایت غالب ہے ⑲

دس اوامر و احکام پر مشتمل آیتِ کریمہ:

پہلی کتابوں والوں سے اس طرح کلام کرنا چاہیے کہ ہمارا اللہ تعالیٰ کی نازل کردہ سب کتابوں پر ایمان ہے۔ یہ جو کہا کہ ان پر اللہ تعالیٰ کا غضب ہے اور سخت عذاب ہے تو یہ ان اہل کتاب سے کہا جو سمجھنے والے لوگوں کو شبہ

ڈال کر بہکاتے ہیں۔ ترازو دین حق کو فرمایا جس میں بات پوری ہے، نہ کم ہے نہ زیادہ۔ وہ بڑی طاقت بڑے غلبے والا ہے وہ جس کو چاہتا ہے اور جتنی چاہتا ہے روزی دیتا ہے۔ انتہی۔

حافظ ابن کثیر رحمہ اللہ کہتے ہیں کہ یہ آیت کریمہ دس مستقل کلموں پر مشتمل ہے، ان میں سے ہر کلمہ اپنے سے پہلے کلمے سے علاحدہ ہے اور ایک مستقل حکم ہے۔ آیۃ الکرسی کے سوا اس کی اور کوئی نظیر نہیں ہے، کیوں کہ وہ بھی اس طرح دس فصول ہے:

① قولہ عزوجل: ﴿فَلِذَلِكَ فَادْعُ﴾ یعنی تو لوگوں کو اسی دین کی طرف بلا جس کی ہم نے تیری طرف وحی کی اور جس کی وصیت ہم نے تجھ سے پہلے بڑے بڑے رسولوں کو کی جس کی پیروی کی گئی ہے، جیسا کہ اولوا العزم وغیرہم رسول ہیں۔

② قولہ عزوجل: ﴿وَأَسْتَقِمْ كَمَا أُمِرْتَ﴾ یعنی تو اور جس نے تیری پیروی کی اللہ تعالیٰ کی عبادت پر قائم رہو، جیسا کہ اللہ تعالیٰ نے تم کو حکم دیا ہے۔

③ قولہ تعالیٰ: ﴿وَلَا تَتَّبِعْ أَهْوَاءَهُمْ﴾ یعنی اور مشرکوں کی خواہشات پر نہ چل، یعنی بتوں کی عبادت میں جس کو انھوں نے اپنی طرف سے جھوٹ بنا لیا ہے۔

④ قولہ جل وعلا: ﴿وَقُلْ آمَنْتُ بِمَا أَنْزَلَ اللَّهُ مِنْ كِتَابٍ﴾ یعنی اور کہہ کہ میں نے ساری کتابوں کی جونیوں پر آسمان سے نازل کی گئیں، تصدیق کی۔ ہم ان میں سے کسی کے درمیان فرق نہیں کرتے۔

⑤ قولہ عظیم سلطانہ: ﴿وَأُمِرْتُ لِأَعْدِلَ بَيْنَكُمُ﴾ یعنی اور مجھ کو حکم ہے کہ میں تمھارے درمیان فیصلے میں انصاف کروں، جیسا کہ مجھ کو اللہ نے امر کیا ہے۔

⑥ قولہ جلت عظمتہ: ﴿اللَّهُ رَبُّنَا وَرَبُّكُمْ﴾ یعنی معبود اللہ ہی ہے، اس کے سوا کوئی معبود نہیں، سو ہم تو اختیاراً اس کا اقرار کرتے ہیں اور تم اگرچہ اختیاراً اس کو سجدہ نہیں کرتے ہو، مگر سارے جہانوں میں جو کوئی ہے وہ طوعاً و اجباراً اسی کو سجدہ کرتا ہے۔

⑦ قولہ تبارک وتعالیٰ: ﴿لَنَّا أَعْمَلْنَا وَلَكُمْ أَعْمَلُكُمْ﴾ یعنی ہم تم سے بری و بے زار ہیں، جیسا کہ اللہ سبحانہ و تعالیٰ نے فرمایا: ﴿وَإِنْ كَذَّبُوكَ فَقُلْ إِنِّي عَمِلْتُ وَلَكُمْ عَمَلُكُمْ أَنْتُمْ بَرِيءُونَ مِنَّا أَعْمَلُ وَأَنَا بَرِيءٌ مِمَّا تَعْمَلُونَ﴾ [یونس: ۴۱] ”اور اگر آپ کو جھٹلاتے رہیں تو یہ کہہ دیجیے کہ میرے لیے میرا عمل اور تمھارے لیے تمھارا عمل، تم میرے عمل سے بری ہو اور میں تمھارے عمل سے بری ہوں۔“

⑧ قولہ: ﴿لَا حُجَّةَ بَيْنَنَا وَبَيْنَكُمُ﴾ امام مجاہد رحمہ اللہ نے کہا: نہیں ہے کوئی جھگڑا ہمارے اور تمھارے درمیان۔^①

امام سیدنا ﷺ نے کہا ہے کہ یہ آیت سیف کے نزول سے پہلے تھا۔ یہ قول متجہ ہے، کیوں کہ یہ آیت مکی ہے اور آیت سیف ہجرت کے بعد نازل ہوئی ہے۔^①

⑨ قولہ عم نوالہ: ﴿اللَّهُ يَجْمَعُ بَيْنَنَا﴾ یعنی اللہ قیامت کے دن ہمارے اور تمہارے درمیان جمع کرے گا، جیسا کہ اللہ تعالیٰ نے فرمایا: ﴿قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ وَهُوَ الْفَتَّاحُ الْعَلِيمُ﴾ [سبا: ۲۶] ”انہیں خبر دیجیے کہ ہم سب کو ہمارا رب جمع کر کے، پھر ہم میں سچے فیصلے کر دے گا۔ وہ فیصلے چکانے والا اور دانائے۔“

⑩ قولہ جل جلالہ: ﴿وَالْيَهُ الْمَصِيرُ﴾ یعنی اسی کی طرف حساب کے دن لوٹ کر جانا اور ٹھکانا ہے۔

دین میں جھگڑا کرنے والوں کو تنبیہ اور وعید:

قولہ تعالیٰ: ﴿وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتُجِيبَ لَهُ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ﴾ اللہ پاک ان لوگوں کو وعید سناتا ہے جو اس شخص کو اللہ کی راہ سے روکتے ہیں جو اس پر ایمان لا چکا ہے، یعنی جو لوگ کہ مومنوں سے جھگڑتے ہیں جو اللہ کو اور اس کے رسول ﷺ کو ماننے والے ہیں، تاکہ ان کو اس راہ ہدایت سے روکیں جن پر وہ چل رہے ہیں۔ اللہ کے نزدیک ان کی حجت باطل ہے اور ان پر اس کی طرف سے غصہ ہے اور قیامت کے دن ان کے لیے سخت عذاب ہے۔

سیدنا عبداللہ بن عباس رضی اللہ عنہما نے اور امام مجاہد رحمہ اللہ نے کہا کہ وہ مومنوں سے جھگڑے اس کے بعد کہ وہ اللہ کو اور اس کے رسول کو مان چکے، تاکہ ان کو ہدایت سے روکیں اور اس بات کا طمع کیا کہ جاہلیت پھر لوٹ آئے۔ امام قتادہ رحمہ اللہ نے کہا ہے کہ یہ جھگڑنے والے یہود و نصاریٰ ہیں، انہوں نے مومنوں سے کہا کہ ہمارا دین تمہارے دین سے بہتر ہے اور ہمارا نبی تمہارے نبی سے پہلے ہے اور ہم تم سے بہتر ہیں اور ہمیں اللہ کے ساتھ تم سے زیادہ لگاؤ ہے،^② حالاں کہ وہ اس بات میں جھوٹ بولے۔

پھر اللہ پاک نے فرمایا: ﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ وَمَا يُدْرِيكُ﴾ یعنی اللہ وہی ہے جس نے اپنے نبیوں پر اپنے پاس سے کتابیں اتاریں اور میزان اتارا، یعنی عدل و انصاف۔^③ (قالہ مجاہد و قتادہ) یہ آیت اس آیت کی طرح ہے: ﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ [الحديد: ۵۲] ”یقیناً ہم نے اپنے پیغمبروں کو کھلی دلیلیں دے کر بھیجا اور ان کے ساتھ کتاب اور میزان (ترازو) نازل فرمایا، تاکہ لوگ عدل پر قائم رہیں۔“ نیز اس آیت کی طرح ہے: ﴿وَالسَّيِّئَةُ رَفَعَهَا وَوَضَعَ الْمِيزَانَ ۖ أَلَّا تَطْغَوْا فِي الْمِيزَانِ ۚ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ﴾ [الرحمن: ۷-۹] ”اسی نے آسمان کو بلند کیا اور اس نے ترازو رکھی، تاکہ تم تولنے میں تجاوز نہ کرو، انصاف کے ساتھ وزن کو ٹھیک رکھو اور تول میں کمی نہ کرو۔“

قولہ تعالیٰ: ﴿لَعَلَّ السَّاعَةَ قَرِيبٌ﴾ میں تین امر ہیں: ایک تو اس میں قیامت کی ترغیب ہے، دوسرے اس سے ترہیب ہے (خوف دلانا) اور تیسرے دنیا میں بے رغبت کرنا ہے۔ قولہ عزوجل: ﴿يَسْتَعْجِلُ بِهَا الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ﴾ یعنی قیامت کی جلدی وہ لوگ کرتے ہیں جو اس پر یقین نہیں رکھتے۔ کہتے ہیں: یہ وعدہ کب ہے اگر تم سچے ہو؟۔ اور یہ جو کہتے ہیں تو صرف تکذیب کے لیے اور بعید جاننے کے لیے اور کفر و عناد و دشمنی کے لیے۔ اور جو یقین رکھتے ہیں وہ اس کے واقع ہونے سے ڈرتے ہیں اور جانتے ہیں کہ وہ حق ہے، یعنی ضرور ہونے والی ہے، چنانچہ وہ اس کے لیے مستعد ہیں، تیاری کر رہے ہیں اور اس کے لیے عمل کرتے ہیں۔

احادیث صحاح، حسان، سنن اور مسانید میں ایک حدیث اتنے طریقوں سے مروی ہے کہ وہ تواتر کے درجے کو پہنچتی ہے، اس کے بعض الفاظ میں یہ ہے کہ ایک شخص نے بآواز بلند آپ ﷺ سے پوچھا اور آپ ﷺ اپنے کسی سفر میں تھے، چنانچہ اس نے آپ ﷺ کو پکارا تو آپ ﷺ نے اس کے مثل آواز سے فرمایا: «هَآؤُمُ» یعنی آؤ، چنانچہ اس نے عرض کی: قیامت کب ہے؟ تو رسول اللہ ﷺ نے اس سے فرمایا: تیری خرابی ہو! بے شک وہ تو ہونے والی ہے، پھر تو نے اس کے لیے کیا تیاری کی ہے؟ تو اس نے عرض کی کہ اللہ کی اور اس کے رسول ﷺ کی محبت تو آپ ﷺ نے فرمایا: «أَنْتَ مَعَ مَنْ أَحَبَّتَ»^(۱) یعنی تو اس کے ساتھ ہے جس سے تو نے محبت کی۔ چنانچہ حدیث شریف میں آپ کا قول: «الْمَرْءُ مَعَ مَنْ أَحَبَّ»^(۲) یہ لامحالہ متواتر ہے۔ غرض یہ ہے کہ آپ ﷺ نے اس کو قیامت کے وقت کے متعلق جواب نہیں دیا، بلکہ اس کو اس کے لیے تیاری کرنے کا حکم دیا۔

قولہ تعالیٰ: ﴿إِنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ﴾ یعنی خبردار! بے شک وہ لوگ جو قیامت کے وجود کے متعلق جھگڑتے اور اس کے واقع ہونے کا انکار کرتے ہیں، وہ البتہ کھلی جہالت میں ہیں، کیوں کہ جس نے آسمان و زمین بنائے وہ بطریق اولیٰ و احریٰ مردوں کو زندہ کرنے پر قادر ہے، جیسا کہ اللہ تعالیٰ نے فرمایا: ﴿وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ﴾ [الروم: ۲۷] ”وہی ہے جو پہلی بار مخلوق کو پیدا کرتا ہے، پھر اسے دوبارہ پیدا کرے گا اور یہ تو اس پر بہت ہی آسان ہے۔“

قولہ تعالیٰ: ﴿اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ﴾ اللہ پاک اپنے لطف و کرم اور محبت کی خبر دیتا ہے جو اس کو اپنی مخلوق کو روزی دینے میں ہے کہ وہ ساری خلق کو روزی دیتا ہے، ان میں سے کسی کو بھولتا نہیں۔ اس کی روزی میں نیکو کار اور بدکار دونوں برابر ہیں، جیسا کہ اللہ تعالیٰ نے فرمایا: ﴿وَمَا مِنْ دَابَّةٍ فِي

(۱) صحیح البخاری، رقم الحدیث (۳۴۸۵) صحیح مسلم، رقم الحدیث (۲۶۳۹)

(۲) صحیح البخاری، رقم الحدیث (۵۸۱۶) صحیح مسلم، رقم الحدیث (۲۶۴۰)

الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلُّ فِي كِتَابٍ مُبِينٍ ﴿١٥﴾ [ہود: ٦] ”زمین پر پھرنے والے جتنے جاندار ہیں، سب کی روزیاں اللہ تعالیٰ پر ہیں وہی ان کے رہنے سہنے کی جگہ کو جانتا ہے اور ان کے سونے جانے کی جگہ کو بھی، سب کچھ واضح کتاب میں موجود ہے۔“ اس آیت کے بہت سے نظائر ہیں۔ ﴿يَرْزُقُ مَنْ يَشَاءُ﴾ اس کے یہ معنی ہیں کہ روزی کی فراخی کرتا ہے جس پر چاہتا ہے اور وہ زور آور زبردست ہے، یعنی کوئی شے اس کو عاجز نہیں کرتی۔^①

فتح البیان کا بیان:

فتح البیان کا بیان وضاحت کے ساتھ یہ ہے ﴿فَلِذَلِكَ فَادْعُ﴾ وَاسْتَقِمْ كَمَا أُمِرْتَ وَلَا تَتَّبِعْ أَهْوَاءَهُمْ ﴿١٦﴾ ”ذَلِكَ“ کا اشارہ تفرق و شک کی طرف ہے، یا کتاب یا علم کی طرف یا دین مشروع کی طرف۔ ماقبل میں یہی اشیاء مذکور ہیں، یعنی تفرق اور شک کے سبب سے، یا کتاب کے سبب سے، یا اس علم کے سبب سے جو تجھے دیا گیا ہے، یا اس بات کے سبب سے کہ اللہ تعالیٰ نے دین کو مشروع کیا ہے جس کو مشروع کیا ہے، تو اللہ کی طرف اور اس کی توحید کی طرف دعوت دے اور اتفاق اور اُلفت اور ایک قوی ملت بننے کی طرف دعوت دے، یا اس شے کی پیروی کی طرف دعوت دے جو تجھے دی گئی۔ اس بنا پر جائز ہے کہ یہ لام ﴿إِلَى﴾ کے بجائے ہوتا کہ اس سے صلہ و تعلیل ظاہر ہو۔

امام فراء اور زجاج رحمہما اللہ کہتے ہیں: معنی یہ ہیں کہ ”فَالِیْ ذَلِکَ فَادْعُ“ جیسے تم بولتے ہو: ”دَعَوْتُ اِلٰی فُلَانٍ وَّلِفُلَانٍ“۔ اور ”ذَلِكَ“ کا اشارہ اس شے کی طرف ہے جس کی انبیاء علیہم السلام کو وصیت کی، یعنی توحید۔^② کسی نے کہا: کلام میں تقدیم و تاخیر ہے۔ معنی یہ ہیں: ”کَبُرَ عَلٰی الْمُشْرِکِیْنَ مَا تَدْعُوهُمْ اِلَیْهِ فَلِذٰلِکَ فَادْعُ“ یعنی گراں گزری مشرکوں پر وہ شے جس کی طرف تو ان کو بلاتا ہے۔ لہذا تو اسی طرف بلا اور اس شے پر خود بھی قائم رہ، جس کی طرف تو نے دعوت دی۔ امام راغب رحمہ اللہ نے استقامت کی تفسیر منہج مستقیم کے لزوم کے ساتھ کی ہے۔ یعنی سیدھی راہ پر جمارہ۔ جب اس کی یہ تفسیر ہوئی تو اب اس بات کی کوئی حاجت نہ رہی کہ استقامت کی تاویل استقامت پر دوام کے ساتھ کی جائے۔^③

امام قتادہ رحمہ اللہ نے کہا کہ اللہ کے امر پر مستقیم رہ۔ امام سفیان رحمہ اللہ نے کہا کہ قرآن پر جمارہ۔ امام ضحاک رحمہ اللہ نے کہا کہ رسالت کے پہنچانے پر قائم رہ،^④ جیسا کہ تجھ کو اللہ تعالیٰ کی طرف سے حکم کیا گیا ہے۔ اور مت پیروی کر ان کی خواہشوں کی، یعنی توحید کے چھوڑنے میں ان کی باطل خواہشوں اور ان کے تعصبات کا پیرو مت ہو جو حق سے پھرنے والے ہیں۔ اور اللہ کے دین میں جو کوئی تیرا مخالف ہوا ہے، اس کی مخالفت کی طرف دھیان نہ دے۔ امام محلی رحمہ اللہ

③ روح المعانی (۲۴/۲۵) ④ تفسیر القرطبی (۱۳/۱۶)

① تفسیر ابن کثیر (۱۳۷/۴-۱۳۹) ② فتح القدير (۶۹۵/۴)

کا بیان یہ ہے کہ اے محمد! تو اسی توحید کے لیے لوگوں کو بلا اور اس پر خود بھی قائم رہ اور اس کو چھوڑنے میں ان کی خواہشوں کی پیروی نہ کر۔^(۱) علامہ نسفی رحمہ اللہ کہتے ہیں کہ کفر کے شاخ شاخ ہو کر بہت شاخیں ہو جانے کی وجہ سے جو تفرق کے جب سے پیدا ہوئی ہیں، پس تو لوگوں کو آپس میں اتفاق اور اُلفت کی طرف ایک قوی اور حنفی ملت پر جمع ہونے کی دعوت دے اور خود بھی اس دعوت پر قائم رہ، جیسا کہ اللہ تعالیٰ نے تجھ کو حکم دیا ہے اور اُن کی مختلف باطل خواہشات کی پیروی مت کر۔ اسی کے مثل خازن نے بھی کہا ہے۔^(۲) قاضی صاحب مرحوم کا بیان یہ ہے کہ ”ذَلِك“ کا اشارہ ﴿تَفَرَّقُوا﴾ کے مصدر کی طرف ہے، یا کتاب کی طرف ہے جس سے مراد قرآن شریف ہے۔ یا دین مشروع کی طرف ہے جس کا یہ بیان کیا گیا ہے کہ وہ دین کے قائم کرنے کا امر ہے اور تفرق کی ممانعت ہے۔ یعنی اس تفرق کے لیے، یا کتاب کے لیے، یا علم کے لیے جو تجھ کو دیا گیا ہے تو متفق ہونے کی طرف ایک ملت پر اور اس شے کی پیروی کی طرف لوگوں کو دعوت دے جو تجھے دی گئی ہے۔ اس بنیاد پر کہ ”ذَلِك“ کا اشارہ کتاب کی طرف ہو یا علم کی طرف ہو تو ہو سکتا ہے کہ حرف لام بہ معنی ﴿إِلَى﴾ ہو، یہاں تک کہ ”أُدْعُ“ کا صلہ صریحاً مذکور ہو جائے اور تعطیل کے معنی بھی ظاہر کرے۔^(۳) امام فراء وزجاج رحمہما اللہ اس کی تفسیر میں فرماتے ہیں: ”فَالِیْ ذَلِكَ الدِّیْنِ الَّذِیْ وَصَّیْنَا بِہِ الْاَنْبِیَاءَ فَادْعُ النَّاسَ“^(۴) یعنی جس دین کی ہم نے انبیاء علیہم السلام کو وصیت کی تو لوگوں کو اس دین کی طرف بلا۔

﴿وَقُلْ اٰمَنْتُ بِمَا اَنْزَلَ اللّٰهُ مِنْ كِتٰبٍ﴾ یعنی اور کہہ دے کہ میں ساری کتابوں پر ایمان لایا جن کو اللہ تعالیٰ نے اپنے رسولوں پر اتارا ہے، نہ ان کی طرح جو ان میں سے بعض پر ایمان لائے ہیں اور بعض کے منکر ہوئے ہیں۔ اس میں حق کی تحقیق ہے اور اس بات کا بیان ہے کہ ساری کتابیں اصول دین میں متفق ہیں اور تورات و انجیل والوں کے دلوں کو مالوف کرنا ہے اور ان کے لیے تعریض (اشارہ) ہے کہ ہم تو سب کتابوں کو مانتے ہیں اور تم سب کو نہیں مانتے۔

﴿وَاٰمِرْتُ لِاَعْدِلَ بَيْنَكُمُ﴾ یعنی اور مجھے حکم ہے کہ جب تم میری طرف مراۃ کرو (اپنا مقدمہ پیش کرو) تو میں تمہارے درمیان اللہ کے احکام کے مطابق انصاف کروں اور تم پر ظلم نہ کروں اس طرح سے کہ جو حکم اللہ تعالیٰ نے مشروع فرمایا ہے، اس پر کچھ بڑھا دوں یا اس سے کم کر دوں اور جس شے کے پہنچانے کا اللہ تعالیٰ نے مجھ کو حکم دیا ہے اس کو جوں کا توں تمہاری طرف پہنچا دوں۔ حرف لام بہ معنی ”کَی“ ہے، یعنی میں مامور ہوا ہوں اس شے کے ساتھ کہ جس کے ساتھ مامور ہوا ہوں، تاکہ تمہارے درمیان عدل کروں۔ کسی نے کہا ہے کہ لام زائد ہے معنی ”اُمِرْتُ اَنْ اَعْدِلَ“ ہیں، یعنی مجھے اس بات کا حکم ہوا ہے کہ عدل کروں۔ کسی نے کہا ہے کہ بہ معنی باء ہے اور

(۱) تفسیر الجلالین (۶۴۰/۱) (۲) تفسیر النسفی (۹۹/۴) تفسیر الخازن (۱۱۹/۶)

(۳) تفسیر البیضاوی (۱۲۵/۵) (۴) فتح القدیر (۶۹۵/۴)

﴿أَنْ﴾ مصدر یہ مقدر ہے۔ ”أَيُّ بَأْسٍ أَعْدِلَ“، لیکن پہلا قول زیادہ مناسب ہے۔ امام ابو العالیہ رحمہ اللہ کہتے ہیں: میں حکم کیا گیا ہوں، تاکہ تمہارے دین میں برابری کروں اور ہر کتاب پر اور ہر رسول پر ایمان لاؤں۔^(۱) ظاہر یہ ہے کہ آیت کریمہ عام ہے ہر شے میں، یعنی مجھے حکم ہوا تاکہ تمہارے درمیان ہر شے میں عدل کروں۔

﴿اللَّهُ رَبُّنَا وَرَبُّكُمْ﴾ یعنی اللہ ہمارا معبود ہے اور تمہارا بھی معبود ہے اور ہمارا خالق ہے اور تمہارا خالق ہے ﴿لَنَّا أَعْمَلُنَا وَلَكُمْ أَعْمَلُكُمْ﴾ یعنی ہمارے اعمال کا ثواب اور عذاب ہمارے ساتھ خاص ہے اور تمہارے اعمال کا ثواب اور عذاب تمہارے ساتھ خاص ہے، چنانچہ ہر کوئی اپنے عمل کا بدلہ پائے گا۔ ﴿لَا حُجَّةَ بَيْنَنَا وَبَيْنَكُمْ﴾ یعنی ہمارے اور تمہارے درمیان کوئی خصومت (جھگڑا) نہیں، اس لیے کہ حق ظاہر و واضح ہو چکا، اب باہم جھگڑنے کی کوئی مجال نہیں رہی۔ ان کی باطل باتوں کو جو پیرایہ حجت میں ادا کیا تو یہ ان کے زعم باطل پر ان سے مقابلہ کرنے کے لیے ہے، ورنہ ان کی باتوں کا حجت سے کیا تعلق۔

سیدنا عبداللہ بن عباس رضی اللہ عنہما، امام مجاہد رحمہ اللہ نے فرمایا کہ خطاب یہود کو ہے۔ یہ قول امام قرطبی رحمہ اللہ نے نقل کیا ہے۔^(۲) کسی نے کہا ہے کہ خطاب علی العموم کفار کو ہے۔ فتح القدیر میں کہا ہے کہ یہ آیت سیف سے منسوخ ہے۔^(۳) امام محلی اور خازن رحمہ اللہ نے بھی اسی طرح کہا ہے۔^(۴) کسی نے کہا ہے کہ منسوخ نہیں ہے، اس لیے کہ برہانیں ظاہر ہو گئیں اور حجتیں قائم ہو چکیں، اب سوائے عناد و دشمنی کے اور کچھ باقی نہ رہا۔ اور عناد کے بعد نہ کوئی حجت ہے اور نہ کسی طرح کا جدال۔ صاحب فتح البیان رحمہ اللہ اور کرنی رحمہ اللہ نے کہا ہے کہ آیت میں نہیں ہے، مگر وہ شے جو دال ہے متارکت پر مقاولہ و محاجہ میں نہ مطلقاً تا آنکہ منسوخ ہو،^(۵) یعنی آیت میں اس بات کی دلیل ہے کہ باہم قیل و قال اور جھگڑا ترک کر دیا جائے، نہ کہ مطلقاً بات چیت ترک کی جائے، جب تک کہ منسوخ نہ ہو۔ قاضی صاحب مرحوم بھی اسی کے قائل ہیں۔ فرماتے ہیں: ”وَلَيْسَ فِي الْآيَةِ مَا يَدُلُّ عَلَى مَتَارَكَةِ الْكُفَّارِ رَأْسًا حَتَّى تَكُونَ مَنسُوخَةً بِآيَةِ الْقِتَالِ“۔^(۶) انتہی، ﴿اللَّهُ يَجْمَعُ بَيْنَنَا وَإِلَيْهِ الْمَصِيرُ﴾ یعنی اللہ محشر میں ہمیں جمع کرے گا، تاکہ ہمارے درمیان فیصلہ کرے اور اسی کی طرف قیامت کے دن لوٹ کر جانا ہے، پھر وہ ہر ایک کو اس کے عمل کی جزا دے گا۔

قولہ تعالیٰ: ﴿وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتُجِيبَ لَهُ﴾ میں ﴿لَهُ﴾ کی ضمیر اللہ کے دین کی طرف راجع ہے۔ کسی نے کہا ہے کہ اللہ پاک کی طرف راجع ہے۔ کسی نے کہا ہے کہ نبی مکرم ﷺ کی طرف راجع ہے۔ آپ ﷺ کا ذکر سیاق سے معلوم ہوتا ہے، فعل یعنی ﴿اسْتُجِيبَ﴾ اس پر دال ہے لیکن پہلا قول زیادہ بہتر ہے۔ یعنی وہ لوگ جو اللہ کے دین میں جھگڑتے ہیں، اس کے بعد کہ لوگوں نے اس کو مان لیا اور اس میں داخل ہو

① تفسیر القرطبی (۱۳/۱۶)

② تفسیر القرطبی (۱۳/۱۶)

③ فتح القدیر (۶۹۵/۴)

④ تفسیر الجلالین (۶۴۰/۱) تفسیر الخازن (۱۱۹/۶)

⑤ فتح البیان (۲۸۸/۱۲)

⑥ تفسیر البیضاوی (۱۲۶/۵)

چکے۔ امام مجاہد رحمہ اللہ نے کہا ہے کہ بعد اس کے کہ لوگ اسلام لے آئے۔ کہا: یہ لوگ ایک قوم ہیں، جنہوں نے یہ وہم کیا کہ جاہلیت لوٹ آئی۔

سیدنا عبداللہ بن عباس رضی اللہ عنہما فرماتے ہیں کہ یہ لوگ اہل کتاب ہیں، مسلمانوں سے جھگڑتے تھے اور ہدایت سے ان کو روکتے تھے، اس کے بعد کہ انہوں نے اللہ کو مان لیا۔ اور فرمایا کہ یہ ایک قوم ہیں اہل ضلالت سے اور یہ اس بات کا انتظار کرتے تھے کہ جاہلیت ان کے پاس آ جائے۔ امام قتادہ رحمہ اللہ کہتے ہیں کہ یہ لوگ یہود و نصاریٰ ہیں، ان کا جھگڑنا ان کا یہ قول ہے کہ ہمارا نبی تمہارے نبی سے پہلے ہے اور ہماری کتاب تمہاری کتاب سے پہلے ہے۔^① اور اپنے لیے اس بات کو فضیلت خیال کرتے تھے کہ وہ اہل کتاب ہیں اور انبیاء علیہم السلام کی اولاد ہیں۔ اور مشرکین یوں کہتے تھے: ﴿أَيُّ الْفَرِيقَيْنِ خَيْرٌ مَّقَامًا وَأَحْسَنُ نَدِيًّا﴾ [مریم: ۷۳] ”ہم تم دونوں جماعتوں میں سے کس کا مرتبہ زیادہ ہے۔“ اس پر یہ آیت نازل ہوئی۔ امام عکرمہ رحمہ اللہ سے مروی ہے کہ جب ﴿إِذَا جَاءَ نَصْرُ اللَّهِ وَالْفَتْحُ﴾ [النصر: ۱] نازل ہوئی تو مشرکوں نے ان مومنوں سے کہا جو ان کے درمیان میں تھے کہ لوگ تو اللہ کے دین میں فوج در فوج داخل ہو چکے تو اب تم ہمارے درمیان سے نکل جاؤ، اس پر یہ آیت نازل ہوئی۔^②

ان قولوں میں سے بعض قول پہلے گزر چکے ہیں، لیکن فی الجملہ الفاظ کا فرق ہے، غرضیکہ موصول مبتداء ہے اور اس کی خبر یہ جملہ ہے: ﴿حُجَّتُهُمْ دَاحِضَةً عِنْدَ رَبِّهِمْ﴾ یعنی مذکورہ لوگوں کی حجت اُن کے رب کے نزدیک پھسلنے والی ہے، اس کو کسی طرح کا ثبات اور قرار نہیں ہے، وہ ایسی شے کی طرح ہے جو اپنی جگہ سے پھسل رہی ہے۔ محاورے میں بولتے ہیں: ”دَحَضْتُ حُجَّتَهُ دُحُوضًا“ از باب ”خَضَعَ“ یعنی اس کی حجت باطل ہوئی۔ ”ادحاض“ بہ معنی ”ازلاق“ ہے، یعنی کسی شے کو پھسلانا اور پھسلنے کی جگہ کو ”مکان دحض“ بولتے ہیں: ”وَدَحَضْتُ رِجْلَهُ“ از باب ”قَطَعَ“ یعنی اس کا پاؤں پھسل گیا۔ ان کے جھگڑے کا نام حجت رکھا، گو وہ حجت نہیں ہے، شبہہ ہے، اس لیے کہ ان کے خیال میں وہ حجت ہے۔ ﴿وَعَلَيْهِمْ غَضَبٌ﴾ یعنی صرف یہی نہیں ہے کہ ان کی حجت باطل ہے، بلکہ ان پر اللہ پاک کی طرف سے بڑا غصہ ہے، اس وجہ سے کہ باطل کے ساتھ جھگڑے، پھر اس پر بھی قناعت نہیں، بلکہ ﴿وَلَهُمْ عَذَابٌ شَدِيدٌ﴾ یعنی ان کے لیے آخرت میں سخت عذاب ہے۔

امام رازی رحمہ اللہ نے یہود کے محاصمہ کے بیان میں فرمایا ہے کہ انہوں نے اللہ تعالیٰ کے دین میں اس طرح جھگڑا کیا۔ کہا: کیا تم یہ نہیں کہتے ہو کہ متفق علیہ دین کو اختیار کرنا واجب ہے، نہ کہ اس دین کا جس میں اختلاف ہے۔ موسیٰ علیہ السلام کی نبوت اور اُن کی کتاب کی حقیقت بالاتفاق معلوم ہے اور نبی کریم صلی اللہ علیہ وسلم کی نبوت متفق علیہ نہیں ہے تو یہ

بات واجب ہوئی کہ یہودیت کو اختیار کرنا زیادہ صحیح اور زیادہ واجب ہو۔ تو یہ ان کی حجت ہے اور اللہ پاک نے اس پر یہ حکم لگایا کہ وہ باطل ہے۔ اس کے باطل ہونے کی یہ وجہ ہے کہ یہود نے اس پر اجماع و اتفاق کیا ہے کہ موسیٰ علیہ السلام پر ایمان لانا صرف اس لیے واجب ہوا کہ اللہ تعالیٰ نے ان کی تصدیق اس طرح سے کی کہ ان کے ہاتھ پر معجزے ظاہر فرمائے اور جس کے دعوائے رسالت کی اللہ پاک اس طرح سے تصدیق کرے تو وہ اپنے دعوے میں سچا ہے اور اس پر ایمان لانا واجب ہے، چنانچہ ان کا یہ اجتماع ان کی حجت کے باطل ہونے کو لازم کرتا ہے، کیوں کہ رسول اللہ ﷺ نے رسالت کا دعویٰ کیا تو اللہ تعالیٰ نے آپ ﷺ کے دعوے کی تصدیق اس طرح سے کی کہ آپ ﷺ کے دست مبارک پر ظاہر و باہر معجزے پیدا فرمائے اور یہود نے ان معجزوں کا مشاہدہ کیا، پس اگر معجزے کا ظہور نبوت کے مدعی کے صدق پر دلیل ہے تو نبی اکرم ﷺ کی نبوت کا اقرار واجب ہے اور اگر وہ آپ ﷺ کے حق میں اس پر دلیل نہیں ہے تو موسیٰ علیہ السلام کے حق میں کیسے دلیل ہو سکتا ہے؟^①

چنانچہ اس کو ایک کے صدق پر تو دلیل ٹھہرانا اور دوسرے کی سچائی پر دلیل قرار نہ دینا صرف زبردستی ہے اور محض عناد و دشمنی ہے۔ جبکہ اللہ پاک نے ان معانی کی تعظیم کی جو اس سورتِ کریمہ میں شامل کیے گئے ہیں، اس طرح کہ ان مضامین کی قرآن مجید میں آپ ﷺ کی طرف بار بار وحی کی اور ان نبیوں کی طرف جو آپ ﷺ سے پہلے تھے اور اس طرح سے کہ ان کی وحی کی نسبت اللہ عزیز حکیم کی طرف کی۔

پھر مشرکوں کے ایمان لانے پر رسول اللہ ﷺ کی شدتِ حرص سے انکار کیا اور ان کے قصر نہ کرنے کا اوجہ ان کی طرف اس کی رسالت پہنچانے پر انکار کیا اور ان کے یوم الجمع سے اور اس میں گناہ گار کے لیے جو عذاب ہوگا، اس سے ڈرانے پر انکار کیا۔ یہ انکار ایسے طرز پر کیا جس میں ان کی تہدید (خوف دلانا) شامل ہے، اس طرح سے کہ اللہ ان پر نگہبان ہے اور ان کا کوئی ولی اور مددگار نہیں ہے۔

پھر یہ بیان کیا کہ وہ اس تہدید کے مستحق ہیں اس وجہ سے کہ جو دین شریعت والوں کے درمیان متفق علیہ ہے انھوں نے اس کی مخالفت کی وہ دین یہی ہے کہ جن امور پر ایمان لانا واجب ہے ان سب پر ایمان لانا اور جس کام کا اللہ پاک نے حکم دیا ہے اور جس سے منع کیا ہے، اس سب میں اللہ تعالیٰ کا فرمان بردار ہونا اور اس میں متفرق نہ ہونا تو اب یہ بیان کرنا شروع کیا کہ یہ متفق علیہ دین جو مشروع کیا ہے تو ایسی کتاب کے نازل کرنے کے سبب سے ہے جو طرح طرح اور قسم قسم کے دلائل اور بینات پر مشتمل ہے۔ چنانچہ ارشاد فرمایا: ﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾ کتاب سے مراد جنس ہے تو جو کتابیں رسولوں پر نازل کی گئی ہیں، وہ سب اس میں شامل ہوں گی۔ کسی

نے کہا کہ خاص قرآن شریف مراد ہے۔ ﴿بِالْحَقِّ﴾ محذوف سے متعلق ہے وہ حال ہے کتاب سے ”أَيُّ: مُتَلَبِّسًا بِالْحَقِّ“ حق سے مراد سچائی اور راستی ہے۔

﴿الْمِيزَان﴾ سے مراد عدل ہے۔ اکثر مفسرین نے اسی طرح کہا ہے۔ عدل کا نام میزان اس لیے رکھا کہ میزان مخلوق کے درمیان انصاف کا اور برابر کرنے کا آلہ ہے تو اب میزان سے عدل مراد لینا مجاز ٹھہرے گا۔ میزان جو عدل کا سبب تھا، اس کا عدل میں استعمال کیا جو مسبب ہے۔ یعنی اللہ تعالیٰ وہ ہے جس نے ساری کتابیں نازل کیں، یا خاص قرآن شریف اس حال میں کہ اپنے ساتھ صدق اور راستی کو لیے ہوئے ہے اور نازل کیا عدل، تاکہ مخلوق میں انصاف کیا جائے۔ کسی نے کہا کہ میزان سے وہ شے مراد ہے جو نازل شدہ کتب میں بیان کی گئی ہے، اس قسم سے جس کے ساتھ عمل کرنا ہر انسان پر واجب ہے۔ کسی نے کہا کہ میزان جزا ہے طاعت پر ثواب کے ساتھ اور معصیت پر سزا کے ساتھ۔

امام قتادہ رحمہ اللہ کہتے ہیں کہ میزان اس شے میں عدل ہے جس کا امر کیا اور اس شے میں جس سے منع کیا۔^① عدل کا نازل کرنا یہ ہے کہ اس کا امر فرمانا اور اس کے ساتھ مکلف کرنا۔ کسی نے کہا کہ میزان سے مراد خود میزان ہے، یعنی ترازو جس سے تولتے ہیں۔ نوح علیہ السلام کے وقت میں اللہ پاک نے آسمان سے اس کو نازل فرمایا اور بندوں کو اس سے تولنے کی تعلیم فرمائی، تاکہ ان کے آپس میں ظلم اور کمی نہ ہو۔ یا ترازو نازل کرنے کے یہ معنی ہیں کہ اس کے بنانے کا الہام کیا، یا وحی کی۔ یعنی تولنے کی چیزوں کو پورا تول کر لین دین کریں، حقوق میں کمی زیادتی نہ ہونے پائے، جس طرح کہ اس آیت میں ہے: ﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ [الحديد ۲۵] ”یقیناً ہم نے اپنے پیغمبروں کو کھلی دلیلیں دے کر بھیجا اور ان کے ساتھ کتاب اور میزان (ترازو) نازل فرمایا تاکہ لوگ عدل پر قائم رہیں۔

امام مجاہد رحمہ اللہ کہتے ہیں کہ ”هُوَ الَّذِي يُؤْذَنُ بِهِ“^② یعنی میزان سے مراد یہی حقیقی ترازو ہے جس سے تولتے ہیں۔ کسی نے کہا ہے کہ میزان سے مراد نبی اکرم ﷺ ہیں، وہ تمہارے درمیان اللہ تعالیٰ کی کتاب سے فیصلہ کرتے ہیں۔ پھر کتاب اور میزان کی اتباع میں اور ان کی حدود کے قائم کرنے میں ترغیب دی۔ ارشاد فرمایا: ﴿وَمَا يُذَرِّكَ لَعَلَّ السَّاعَةَ قَرِيبٌ﴾ یعنی تجھ کو کیا خبر ہے، شاید وہ گھڑی پاس ہو، لہذا تو کتاب کی پیروی کر اور شرع کے ساتھ عمل کر اور عدل و انصاف پر ہمیشہ قائم رہ، اس سے پہلے کہ تجھے اچانک وہ دن آ لے جس میں تیرے اعمال تولے جائیں اور تیری جزا پوری پوری دی جائے۔

کلمہ ﴿مَا﴾ استفہامیہ ہے اور استفہام انکاری ہے۔ امام محلی رحمہ اللہ نے یہاں دو ترکیبیں بیان کی ہیں: ایک یہ ہے کہ ﴿لَعَلَّ﴾ فعل کے عمل سے معلق ہے۔ دوسری یہ ہے کہ اس کا مابعد دو مفعول کے قائم مقام کیا گیا ہے۔^① امام حنّاوی رحمہ اللہ نے دوسری ترکیب کی شرح میں لکھا ہے کہ فعل تو ﴿يُذَرِّكَ﴾ ہے اور مابعد اس کا جملہ ﴿لَعَلَّ السَّاعَةَ قَرِيبٌ﴾ ہے، یعنی مفعول اول تو کاف ہوا، چنانچہ یہ فعل تین مفعول کی طرف متعدی ہے، اس لیے کہ مضارع ہے ”أدري“ کا جو معنی کے سبب سے تین کی طرف متعدی ہوتا ہے۔ انتہیٰ اس پر امام جمل رحمہ اللہ نے کہا کہ اس ترکیب کو اس ترکیب کے ساتھ دیکھنا چاہیے جو محلی رحمہ اللہ نے سورۃ القارعة میں لکھی ہے۔ وہاں یوں کہا کہ جملہ ﴿مَا الْقَارِعَةُ﴾ محل نصب میں ہے، قائم مقام مفعول ثانی کے،^② چنانچہ یہاں فعل کو دو مفعول کی طرف متعدی ٹھہرایا۔ اور امام سمین رحمہ اللہ نے جو یہاں اور سورۃ الانبیاء میں کہا ہے، اس کی غایت یہ ہے کہ جملہ ﴿لَعَلَّ السَّاعَةَ قَرِيبٌ﴾ فعل سے محل نصب میں ہے ﴿لَعَلَّ﴾ سے تعلق فعل کے سبب سے اور یہ نہیں ذکر کیا کہ وہ ایک مفعول کے قائم مقام ہے یا دو کے۔ حاصل یہ ہے کہ محلی رحمہ اللہ کے دونوں کلاموں میں مخالفت ہے۔ واللہ اعلم۔

معنی یہ ہیں: کون سی چیز تجھ کو کرتی ہے جاننے والا قیامت کا، عالم اس کے وقت کا شاید وہ قریب ہو، یعنی کوئی سبب نہیں ہے جو تجھ کو یہ جاننے کی طرف پہنچا دے کہ وہ قریب ہے مگر وہ وحی جو تجھ پر نازل کی جاتی ہے۔ ﴿قَرِيبٌ﴾ کی تذکیر میں وجہ ہیں: ایک وجہ یہ ہے کہ ساعت کی تائید حقیقی نہیں ہے۔ دوسری وجہ یہ ہے کہ قریب کا موصوف مقدر ہے: ”أَيُّ شَيْءٍ قَرِيبٌ“۔ تیسری وجہ یہ ہے کہ اس کا فاعل محذوف ہے: ”أَيُّ قَرِيبٌ مَجِيئُهَا أَوْ إِتْيَانُهَا“۔ چوتھی وجہ یہ ہے کہ بہ معنی ”ذات قرب“ ہے۔ پانچویں وجہ یہ ہے کہ ساعت بہ معنی بعث ہے، جیسا کہ امام زجاج رحمہ اللہ نے کہا: معنی یہ ہیں: ”لَعَلَّ الْبَعْثَ قَرِيبٌ“۔^③ چھٹی وجہ یہ ہے کہ مضاف محذوف ہے: ”أَيُّ قَرِيبٌ لَعَلَّ مَجِيئُ السَّاعَةِ قَرِيبٌ“۔ ساتویں وجہ یہ ہے کہ قریب مونث و مذکر دونوں کی صفت میں آتا ہے، جیسا کہ اللہ تعالیٰ نے فرمایا ہے: ﴿إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ﴾ [الأعراف: ۵۶] ”بے شک اللہ تعالیٰ کی رحمت نیک کام کرنے والوں کے نزدیک ہے۔“

یہ قول امام کسائی رحمہ اللہ کا ہے،^④ لیکن امام کرخی رحمہ اللہ نے اس پر اعتراض کیا ہے کہ قریب میں مذکر مونث برابر نہیں ہیں۔ اس لیے کہ یہاں فعیل بہ معنی فاعل ہے اور اس میں مذکر و مونث برابر نہیں ہوتا۔ خاکسار۔ عفا اللہ عنہ۔ نے اس کی پوری بحث کتاب ”المبتکر فی بیان المونث والمذکر“ میں لکھی ہے جو ایک رسالے کی مثل ہے اور اس میں اکابر علماء کے اقوال نقل کیے ہیں۔

① تفسیر الجلالین (۱/۶۴۱) ② تفسیر الجلالین (۱/۸۱۹) ③ معانی القرآن (۴/۳۹۶، ۳۹۷) ④ تفسیر القرطبی (۱۵/۱۶)

بالجملہ کہا ہے کہ نبی مکرم ﷺ نے قیامت کا ذکر فرمایا اور آپ ﷺ کے پاس مشرکین کی ایک قوم تھی تو اس کی تکذیب کرنے کے لیے بولے وہ کب قائم ہوگی؟ اس پر اللہ پاک نے یہ آیت نازل فرمائی۔ اس قول کی صحت پر یہ جملہ دال ہے: ﴿يَسْتَعْجِلُ بِهَا الَّذِينَ لَا يُؤْمِنُونَ بِهَا﴾ یعنی جلدی کرتے ہیں اس کی وہ لوگ جو اس پر ایمان نہیں لاتے۔ جلدی کرنا اس کے مذاق کے لیے اور اسے جھٹلانے کے لیے۔ چنانچہ وہ اس سے ڈرتے نہیں ہیں۔ ﴿وَالَّذِينَ آمَنُوا مُشْفِقُونَ مِنْهَا﴾ اور جو اس پر ایمان لائے ہیں وہ اس کے آنے سے خائف ہیں، یعنی وہ اس کی جلدی نہیں کرتے۔ امام مقاتل رحمہ اللہ نے کہا: اس لیے کہ وہ اس شے کو نہیں جانتے جس پر وہ اچانک آ جائیں گے۔ امام زجاج رحمہ اللہ نے کہا: اس لیے کہ وہ جانتے ہیں کہ ان سے محاسبہ ہوگا اور ان کو ان کے اعمال کی جزا دی جائے گی۔^(۱) ﴿وَيَعْلَمُونَ أَنَّهَا الْحَقُّ﴾ اور جانتے ہیں کہ وہ آنے والی ہے، اس میں کسی طرح کا شک نہیں ہے اور وہ ضرور ہی ہونے والی ہے۔ اسی کے مثل یہ آیت ہے: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ رَبِّهِمْ رَاجِعُونَ﴾ [المؤمنون: ۶۰] ”اور جو لوگ دیتے ہیں جو کچھ دیتے ہیں اور ان کے دل کپکپاتے ہیں کہ وہ اپنے رب کی طرف لوٹنے والے ہیں۔“ پھر اس میں جھگڑنے والوں یا شک کرنے والوں کی گمراہی بیان کی۔

ارشاد فرمایا: ﴿أَلَا إِنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ﴾. ﴿يُمَارُونَ﴾ یا تو ”مُماراة“ سے ماخوذ ہے ”مُماراة“، مخاصمہ اور مجادلہ کو کہتے ہیں۔ یا ”مِرْيَةٌ“ سے، ”مِرْيَةٌ“ بہ معنی شک و ریبیت ہے، یعنی سنتے ہو! بے شک جو لوگ قیامت کے بارے میں جھگڑتے ہیں، یا شک کرتے ہیں، وہ البتہ ایسی گمراہی میں ہیں جو حق سے نہایت درجہ دور ہے، کیوں کہ انھوں نے ان دلیلوں میں غور و فکر نہ کیا جو اس پر ایمان لانے کی موجب ہیں اور ان کے مشاہدے میں ہیں، ان کی آنکھوں کے سامنے کھڑے ہیں، ان کی عقلیں ان کو سمجھتی ہیں، اگر وہ غور و فکر کرتے تو ضرور جان لیتے کہ جس نے ان کو پہلی بار پیدا کیا ہے وہ دہرانے پر بھی قادر ہے۔ کتاب عزیز اور سنت مطہرہ اس کے واقع ہونے پر دال ہیں اور عقلیں اس بات پر گواہی دیتی ہیں کہ دار جزا کا ہونا ضروری ہے۔ بعثت زیادہ تر محسوس چیزوں کے مشابہ ہے، لہذا جو کوئی بعثت کے واقع ہونے کے بارے میں ایمان نہ لا سکا تو وہ اس سے دور کی چیز پر ایمان لانے سے اور دور ہوگا ﴿اللَّهُ لَطِيفٌ بِعِبَادِهِ﴾ یعنی اللہ پاک اپنے بندوں پر بہت لطف اور نرمی والا ہے اور نہایت رحمت اور مہربانی کرنے والا ہے۔

امام مقاتل رحمہ اللہ کہتے ہیں کہ نیک و بد کے ساتھ لطیف ہے، اس طرح سے کہ گناہوں کی وجہ سے بندوں کو بھوکا نہیں مارا۔ امام عکرمہ رحمہ اللہ نے کہا ہے کہ ﴿لَطِيفٌ﴾ بہ معنی نیک و احسان کرنے والا ہے۔ امام سدی رحمہ اللہ نے کہا ہے کہ بہ معنی رفیق ہے،^(۲) یعنی نرمی کرنے والا۔ کسی نے کہا ہے کہ بہ معنی ”حَفِيفِ“ ہے، یعنی نہایت مہربان۔

امام قرطبی رحمہ اللہ نے کہا ہے کہ ان کے پیش کیے جانے اور محاسبہ میں لطیف ہے۔^① کسی نے کہا کہ منافع کے پہنچانے اور آزمائشوں کو پھیرنے میں لطیف ہے۔ کسی نے کہا: لطیف ہے ساتھ باریکیوں کے اس کا علم اور جرائم سے اس کا حلم عظیم ہوا۔ کسی نے کہا: لطیف وہ ہے جو مناقب کو پھیلاتا ہے اور مثالب یعنی عیوب کو چھپاتا ہے۔ یا اس شخص کو معاف فرماتا ہے یا درگزر کرتا ہے جس سے لغزش ہو گئی ہے، یا بندے کو کفایت سے زیادہ دیتا ہے اور اس کی طاقت سے کم اطاعت کی اس کو تکلیف دیتا ہے۔ جنید رحمہ اللہ فرماتے ہیں کہ اپنے دوستوں کے ساتھ لطیف ہے تو انھوں نے اس کو پہچانا اور اگر وہ اپنے دشمنوں کے ساتھ لطف کرتا تو وہ اس کے منکر نہ ہوتے۔

امام جعفر صادق رحمہ اللہ فرماتے ہیں کہ ان کے ساتھ رزق میں دو وجہ سے لطف کرتا ہے: ایک تو یہ ہے کہ اس نے طبابت سے یعنی پاک اور حلال چیزوں سے تیری روزی ٹھہرائی۔ دوسرے یہ ہے کہ تجھ کو ایک ہی دفعہ نہیں دے دی کہ تو اس کو بے جا خرچ کر ڈالے۔ مطلب یہ ہے کہ ضرورت کے مطابق دیتا جاتا ہے۔ واقعی اس سے بڑھ کر اور کیا لطف اور مہربانی ہے۔ حسین بن الفضل نے کہا ہے کہ ان کے ساتھ قرآن میں اور اس کی تفصیل اور تفسیر میں لطیف ہے۔^② کسی نے کہا: لطیف وہ ہے کہ خوف نہ کیا جائے، مگر اس کے عدل کا اور امید نہ رکھی جائے مگر اس کے فضل کی۔ کسی نے کہا: ”هُوَ الَّذِي يُعِينُ عَلَى الْخِدْمَةِ وَيُكَثِّرُ الْمَدْحَةَ“ یعنی لطیف وہ ہے جو خدمت پر مدد کرتا ہے اور بہت مدح کرتا ہے۔ کسی نے کہا: ”هُوَ الَّذِي لَا يُعَاجِلُ مَنْ عَصَاهُ وَلَا يَخِيبُ مَنْ رَجَاهُ“ یعنی جو اس کی نافرمانی کرتا ہے، اس پر عذاب کی جلدی نہیں فرماتا اور جو اس سے اُمید رکھتا ہے، اس کی اُمید کو ضائع نہیں کرتا۔ کسی نے کہا: وہ ہے کہ اپنے سائل کو رو نہیں کرتا اور اپنے امیدوار کو نا امید نہیں کرتا۔ کسی نے کہا: وہ ہے جو رحم کرتا ہے اس شخص پر جو اپنی جان پر رحم نہیں کرتا۔ کسی نے کہا: ”هُوَ الَّذِي أَوْقَدَ لِلْعُلَمَاءِ مِنَ الْكِتَابِ وَالسُّنَّةِ سِرَاجًا وَجَعَلَ لَهُمُ الصِّرَاطَ الْمُسْتَقِيمَ وَالذِّينَ الْقَيِّمَ مِنْهَا جَا، وَأَنْزَلَ لَهُمْ مِنْ سَحَائِبِ بَرِّهِ وَمَنْهُ وَلُطْفِهِ وَكَرَمِهِ وَإِحْسَانِهِ مَاءً ثَجَّاجًا“ یعنی وہ ہے جس نے علماء کے لیے کتاب و سنت سے چراغ روشن کیا اور ان کے لیے سیدھی راہ کو اور دین کو چلنے کا مضبوط راستہ ٹھہرایا اور ان کے لیے اپنی برواحسان و لطف و کرم کی بدلیوں سے خوب برسنے والا پانی اتارا۔ کسی نے کہا: وہ ہے جو قلیل عمل کو قبول کرتا ہے اور عطا کرتا ہے کثیر۔ کسی نے کہا: ”هُوَ الَّذِي يَجْبُرُ الْكَسِيرَ وَيُسِّرُ الْعَسِيرَ“ یعنی وہ ہے جو ٹوٹے ہوئے کو جوڑتا ہے اور مشکل کو آسان کرتا ہے۔ محمد بن علی کتانی رحمہ اللہ کہتے ہیں کہ لطیف وہ ہے کہ جس نے اس کے بندوں میں سے اس کی پناہ پکڑی جب وہ مخلوق سے نا امید ہوا تو اس پر بھروسہ کیا اور اس کی طرف رجوع ہوا۔ چنانچہ اس وقت وہ اس کو قبول کرتا ہے اور اس پر متوجہ ہوتا ہے۔^③

حدیث شریف میں مروی ہے کہ اللہ تعالیٰ پرانی قبروں پر مطلع ہوتا ہے۔ پھر اللہ عزوجل فرماتا ہے کہ ان کے آثار مٹ گئے اور ان کی صورتیں مضحک ہو گئیں اور باقی رہا ان پر عذاب اور میں لطیف ہوں اور میں ارحم الراحمین ہوں تخفیف کرو ان سے۔^(۱) اس کے سوا کچھ اور بھی کہا ہے۔ حاصل معنی یہ ہے کہ اللہ پاک اپنے بندوں پر ان کے کل امور میں اپنا لطف جاری رکھتا ہے۔

من جملہ اس کے وہ رزق اور روزی ہے جس سے دنیا میں زندگی بسر کرتے ہیں اور یہ معنی ہیں اس قول کے: ﴿يَرْزُقُ مَنْ يَشَاءُ﴾ یعنی ان میں سے جس کو چاہتا ہے اور جس طرح چاہتا ہے روزی دیتا ہے۔ چنانچہ ایک پر تو فراخی کرتا ہے اور دوسرے پر تنگی۔ مال کے ساتھ کسی قوم کو فضیلت دینے میں حکمت ہے، تاکہ بعض بعض کی طرف محتاج ہوں، جیسا کہ اللہ سبحانہ و تعالیٰ نے فرمایا: ﴿لِيَتَّخِذَ بَعْضُهُمْ بَعْضًا سَخِرِيًّا﴾ [الزخرف: ۳۲] ”تاکہ ایک دوسرے کو ماتحت کر لے۔“ اور یہ بندوں پر ایک لطف ہوا تاکہ غنی کی فقیر کے ساتھ آزمائش کرے اور فقیر کی غنی کے ساتھ۔ کسی نے کہا: یہ معنی ہیں کہ روزی دیتا ہے جس کو چاہتا ہے اور جو چاہتا ہے مختلف قسم کی روزیوں سے۔ چنانچہ وہ اگرچہ ہر جاندار کو روزی دیتا ہے، لیکن اس نے مرزوقین (رزق دیے گئے) کے درمیان رزق میں کمی بیشی اور جنس اور قسم کا فرق رکھا ہے، کسی حکمت کے لیے جس کو وہی جانتا ہے۔

پھر فرمایا: ﴿وَهُوَ الْقَوِيُّ الْعَزِيزُ﴾ یعنی وہ عظیم قوت والا اور طاہر و باہر قدرت والا ایسا غالب ہے کہ ہر شے پر وہی غالب ہوتا ہے اور کوئی شے اس پر غالب نہیں ہوتی۔ پھر جب اللہ پاک یہ بیان کر چکا کہ وہ بندوں پر لطیف و مہربان ہے، بہت زیادہ اچھائی اور احسان کرنے والا ہے تو اس طرف اشارہ کیا کہ انسان جب تک دار کسب و اختیار، یعنی دنیا میں ہے تو اس کے لیے ضروری ہے کہ بھلائیوں کے طلب کرنے میں اور برائیوں سے بچنے میں سعی و کوشش کرے، کیوں کہ اس کا لطف و احسان اگرچہ بندے کی سعی و عمل کے مطابق مقدر نہیں، مگر اس کی عادت اس بات پر جاری ہوئی ہے کہ اس کو بندے کی سعی و کسب کے ساتھ وابستہ کیا ہے۔^(۲) چنانچہ ارشاد فرمایا:

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ
كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ
مِنْ نَّصِيبٍ ۖ أَمْ لَهُمْ شُرَكَاءُ شَرَعُوا لَهُمْ مِنَ الدِّينِ
مَا لَمْ يَأْذَنْ بِهِ اللَّهُ وَلَوْلَا كَلِمَةُ الْفَصْلِ لَفُضِيَ بَيْنَهُمُ

(۱) ان الفاظ کے ساتھ روایت نہیں ملی ہے، البتہ امام قرطبی رحمہ اللہ نے اپنی تفسیر (۱۶/۱۷) میں بغیر سند کے اسی طرح ذکر کیے ہیں۔

(۲) فتح البیان (۱۲/۲۸۷-۲۹۲)

وَإِنَّ الظَّالِمِينَ لَهُمْ عَذَابٌ أَلِيمٌ ۝ تَرَى الظَّالِمِينَ
 مُشْفِقِينَ مِمَّا كَسَبُوا وَهُوَ وَاقِعٌ بِهِمْ ۝ وَالَّذِينَ آمَنُوا وَعَمِلُوا
 الصَّالِحَاتِ فِي رَوْضَةٍ أَلْبَنَىٰ لَهُمْ مَا يَشَاءُونَ عِندَ رَبِّهِمْ ۝
 ذَلِكَ هُوَ الْفَضْلُ الْكَبِيرُ ۝

جو شخص آخرت کی کھیتی چاہتا ہے، ہم اس کے لیے اس کی کھیتی میں اضافہ کرتے ہیں اور جو شخص دنیا کی کھیتی چاہتا ہے، ہم اسے اس میں سے کچھ دے دیتے ہیں اور اس کے لیے آخرت میں کوئی حصہ نہیں ②۰ کیا ان کے لیے (اللہ کے سوا) شریک ہیں جنہوں نے ان کے لیے وہ دین مقرر کیا ہے جس کا اللہ نے حکم نہیں دیا؟ اور اگر (وعدے کے دن) فیصلہ کرنے کی بات نہ ہوتی تو اُن کے درمیان یقیناً (فوراً ہی) فیصلہ کر دیا جاتا اور بلاشبہ ظالم لوگوں کے لیے دردناک عذاب ہے ②۱ آپ ظالموں کو دیکھیں گے وہ ان (عملوں کی سزا) سے ڈر رہے ہوں گے جو انھوں نے کمائے، جب کہ وہ (سزا) ان پر آ کر رہے گی اور جو لوگ ایمان لائے اور انھوں نے نیک عمل کیے، وہ جنت کے باغات میں ہوں گے، ان کے لیے ان کے رب کے پاس وہ (سب کچھ) ہوگا جو وہ چاہیں گے، یہی بہت بڑا فضل ہے ②۲

دنیا و آخرت میں اللہ تعالیٰ کا رزق کی تقسیم کرنا:

جو دنیا کے لیے محنت کرے اس کو اپنی محنت کے مطابق ملے، پھر اس محنت کا آخرت میں فائدہ نہیں ہے۔ فیصلے کا وعدہ ہے اپنے وقت پر۔ انتہی۔

حافظ ابن کثیر رحمہ اللہ کہتے ہیں کہ یعنی جو کوئی آخرت کے عمل کا ارادہ کرے تو ہم اس کو قوت دیں اور اس عمل پر اس کی اعانت کریں جس کو کرنے کے لیے وہ تیار ہو رہا ہے اور ہم اس کے بڑھنے کو بہت کریں اور ہم اس کی ایک نیکی کا بدلہ اس کا دس گنا دیں، بلکہ سات سو گنا تک، اس تک جس کو اللہ چاہے۔ ﴿مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ بَشِيرٍ﴾ کا یہ مطلب ہے کہ جس کی سعی اس لیے ہو کہ اس کو دنیا سے کوئی شے حاصل ہو جائے اور آخرت کی طرف بالکل اس کو کوئی قصد اور فکر نہ ہو تو اللہ تعالیٰ اس کو آخرت سے محروم کرے گا اور اگر چاہے گا تو دنیا سے اس کو کچھ دے گا اور اگر نہ چاہے گا تو نہ یہ اس کو حاصل ہوگی اور نہ وہ، اور اس نیت سے دنیا اور آخرت میں خسارے میں رہے گا۔

اس پر دلیل یہ ہے کہ اس جگہ یہ آیت اس آیت کے مطابق ہے جو سورت سبحان میں ہے، یعنی قولہ تبارک و تعالیٰ: ﴿مَنْ كَانَ يُرِيدُ الْعَاجِلَةَ عَجَّلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَذْهُورًا ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝ كَلَّا لَبِئْسَ هَؤُلَاءِ وَهَؤُلَاءِ مِنْ عَطَاءِ رَبِّكَ وَمَا كَانَ عَطَاءُ رَبِّكَ مَحْظُورًا ۝ أَنْظِرْ كَيْفَ فَضَّلْنَا بَعْضَهُمْ عَلَىٰ بَعْضٍ ۚ وَلِلْآخِرَةِ أَكْبَرُ دَرَجَاتٍ وَأَكْبَرُ تَفْضِيلًا﴾ [بنی اسرائیل: ۱۸-۲۱] ”جس کا ارادہ صرف اس جلدی والی دنیا (فوری فائدہ) کا ہی ہو اسے ہم یہاں جس قدر جس کے لیے چاہیں سرِ دست دیتے ہیں بالآخر اس کے لیے ہم جہنم مقرر کر دیتے ہیں جہاں وہ برے حالوں دھتکارا ہوا داخل ہوگا۔ اور جس کا ارادہ آخرت کا ہو اور جیسی کوشش اس کے لیے ہونی چاہیے، وہ کرتا بھی ہو اور وہ با ایمان بھی ہو، پس یہی لوگ ہیں جن کی کوشش کی اللہ کے ہاں پوری قدر دانی کی جائے گی۔ ہر ایک کو ہم بہم پہنچائے جاتے ہیں انھیں بھی اور انھیں بھی تیرے پروردگار کے انعامات میں سے تیرے پروردگار کی بخشش رکی ہوئی نہیں ہے۔“ ثوری نے عن مغیرۃ عن ابی العالیہ عن ابی بن کعب رضی اللہ عنہ روایت کیا ہے کہ رسول اللہ ﷺ نے فرمایا ہے: بشارت دے اس امت کو سنا (روشنی)، بلندی، نصرت اور زمین میں غلبہ کی۔ چنانچہ جو کوئی ان میں دنیا کی خاطر آخرت کے عمل کرے تو اس کے لیے آخرت میں کچھ حصہ نہیں ہوگا۔^①

غیر اللہ کی دین سازی شرک ہے:

قولہ تعالیٰ: ﴿أَمْرٌ لَهُمْ شُرَكَاؤُا شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ﴾ کا مطلب یہ ہے کہ وہ لوگ اس دینِ قدیم کی پیروی نہیں کرتے جس کو اللہ تعالیٰ نے تیرے لیے مشروع کیا ہے، بلکہ اس شے کا اتباع کرتے ہیں جس کو شیاطین نے ان کے لیے مشروع کیا ہے، وہ شیاطین جو جنوں اور انسانوں سے ہیں۔ یعنی بحیرہ، سائبہ اور وصیلہ و حام کا حرام کرنا جن کو شیاطین نے ان پر حرام کیا ہے اور حلال کرنا مردار کے کھانے کا اور خون کا اور جوئے کا اور ان کے علاوہ اور گمراہی کے امور، مثلاً: حلال و حرام اور عباداتِ باطلہ و اموالِ فاسدہ کے بارے میں جہالتِ باطل جن کو انھوں نے اپنی جاہلیت میں اختراع کر لیا تھا۔ صحیح میں ثابت ہوا ہے کہ رسول اللہ ﷺ نے فرمایا ہے: میں نے عمرو بن لُحی بن قمعہ کو دیکھا کہ وہ اپنی آنتیں آگ میں کھینچ رہا ہے، اس لیے کہ پہلے پہل اسی نے ساند چھوڑے۔^② یہ شخص خزاعہ کے بادشاہوں میں سے ایک بادشاہ تھا اور اسی نے سب سے پہلے یہ چیزیں کیں اور اسی نے قریش کو بتوں کی عبادت پر آمادہ کیا۔ لعنہ اللہ وقبحہ۔ اور اسی لیے اللہ تعالیٰ نے یوں فرمایا: ﴿وَلَوْلَا كَلِمَةُ الْفَصْلِ لَفُضِيَ بَيْنَهُمْ﴾ یعنی اگر نہ ہوتی فیصلے کی بات، یعنی اگر قیامت کے دن تک مہلت دینا نہ ہوتا جو پہلے سے طے ہو چکا ہے تو جلدی سے ان پر عذاب ڈال دیا جاتا۔

① مسند أحمد (۱۳۴/۵) صحیح الجامع، رقم الحدیث (۲۸۲۵)

② صحیح البخاری، رقم الحدیث (۳۳۳۳) صحیح مسلم، رقم الحدیث (۲۸۵۶)

﴿وَإِنَّ الظَّالِمِينَ لَهُمْ عَذَابٌ أَلِيمٌ﴾ یعنی ظالموں کے لیے جہنم میں سخت درد دینے والا عذاب ہے اور لوٹ کر جانے کی بری جگہ ہے۔ پھر اللہ پاک نے فرمایا: ﴿تَرَى الظَّالِمِينَ مُشْفِقِينَ مِمَّا كَسَبُوا وَهُوَ وَاقِعٌ بِهِمْ﴾ یعنی تو قیامت کے عرصات میں دیکھے گا کہ ظالم اپنی کمائی سے ڈرتے ہوں گے اور وہ جس شے سے ڈرتے ہوں گے، وہ ان پر ضرور پڑنی ہے۔ یہ قیامت کے دن ان کا حال ہے اور وہ اس خوف و ہراس میں ہوں گے۔ اب مومنوں کے ٹھاٹھ کے متعلق سنو۔

﴿وَالَّذِينَ آمَنُوا وَعَمِلُوا الصَّالِحَاتِ فِي رَوْضَاتِ الْجَنَّاتِ لَهُمْ مَا يَشَاءُونَ عِنْدَ رَبِّهِمْ﴾ سو یہ کہاں اور وہ کہاں۔ یعنی کہاں وہ شخص جو عرصاتِ حشر میں ذلت و خواری اور خوف میں پڑا ہے اور یہ ذلت و خوف اس کے ظلم کو اس پر ثابت کر رہا ہے اور کہاں وہ شخص جو جنتوں کے چمنوں میں ہے اور کھانے پینے، پہننے، رہنے، بسنے، دیکھنے، جماع کرنے، لذت کی اشیاء میں خود مختار ہے جو چاہتا ہے، وہ کرتا ہے۔ ایسے مزے کے ساز و سامان میں ہے جو نہ کسی آنکھ نے دیکھا، نہ کسی کان نے سنا، نہ کسی بشر کے دل میں اس کا خیال گزرا۔ حسن بن عرفہ نے ابو طیبہ رضی اللہ عنہ سے روایت کیا ہے کہ بے شک اہل جنت کے شراب پینے والوں کی ایک جماعت پر ایک بدلی سایہ کرے گی۔ پھر ان سے پوچھے گی: میں تم پر کیا برساؤں؟ کہا: پھر اس قوم میں سے ہر ایک مانگنے والے پر وہ بدلی وہی چیز برسائے گی جو وہ مانگے گا، یہاں تک کہ ان میں سے ایک کہنے والا کہے گا کہ ہم پر کوا عجب اتراب برسادے، یعنی سینہ ابھری ہوئی ہم سن عورتیں۔^(۱) (رواہ ابن جریر عن الحسن بن عرفہ بہ) اور اسی لیے اللہ تعالیٰ نے یوں فرمایا ہے: ﴿ذَلِكَ هُوَ الْفَضْلُ الْكَبِيرُ﴾ یعنی یہی ہے عظیم کامیابی اور مکمل نعمت اور نعمتِ شامل و کامل و عام۔^(۲)

فتح البیان کا بیان:

فتح البیان کا بیان وضاحت کے ساتھ یہ ہے کہ ”حَرَثٌ“ لغت میں بہ معنی ”کسب“ ہے۔ محاورے میں بولتے ہیں: ”هُوَ يَحْرُثُ لِعِيَالِهِ وَيَحْتَرِثُ أَيُّ: يَكْتَسِبُ“ یعنی فلاں شخص اپنے بال بچوں کے لیے کمائی کرتا ہے۔ اسی معنی میں مرد کو حارث کہتے ہیں، اس لیے کہ وہ کماتا ہے۔ اصل میں ﴿حَرَثٌ﴾ کے معنی زمین میں بیج ڈالنے کے ہیں۔ پھر اعمال کے ثمرات اور فوائد پر ﴿حَرَثٌ﴾ کا اطلاق کیا گیا۔ بطور استعارہ اعمال کی تشبیہ بیج سے دی اور ثمراتِ اعمال کی تشبیہ غلہ سے دی جو بیج بونے سے حاصل ہوتا ہے۔ معنی یہ ہیں کہ جو کوئی اپنے اعمال و کسب سے ثوابِ آخرت کا ارادہ کرے تو اللہ اس کے لیے اس کی نیکی کو اس کے دس گنا سے لے کر سات سو گنا تک بڑھا دے گا۔ کسی نے کہا: یہ معنی ہیں کہ اس کی توفیق اور اعانت میں زیادتی کرے گا اور اس کے لیے خیر کی راہیں آسان کر دے گا۔ اور جو کوئی اپنے اعمال اور کسب سے ثوابِ دنیا کا ارادہ کرے، یعنی متاعِ دنیا کا اور اس میں سے وہ شے جو

اللہ تعالیٰ اپنے بندوں کو روزی دیتا ہے وہ مقصود ہو اور وہ دنیا کو آخرت پر اختیار کرنے والا ہے تو ہم اس کو اس میں سے وہ شے دیں گے جس کے متعلق ہماری مشیت جاری ہو چکی ہے اور ہماری قضا و قدر میں وہ چیز لکھی جا چکی ہے، اگر وہ اس میں سستی کرتا اور اس کو طلب نہ کرتا تو البتہ وہ اس کے پاس آتی۔

امام قتادہ رحمہ اللہ نے کہا: معنی یہ ہیں کہ ہم اس کے لیے وہ شے مقدر کریں جو اس کے لیے قسمت کی گئی ہے، جیسا کہ اللہ تعالیٰ نے فرمایا: ﴿عَجَلْنَا لَهُ فِيهَا مَا نَشَاءُ﴾ [بنی اسرائیل: ۱۸] ”اے ہم جلدی سے جتنا چاہیں دے دیں۔“ امام قتادہ رحمہ اللہ نے یہ بھی کہا ہے کہ اللہ تعالیٰ آخرت کی نیت پر امر دنیا سے وہ جو چاہتا ہے دیتا ہے اور دنیا کی نیت پر صرف دنیا ہی دیتا ہے۔ امام قشیری رحمہ اللہ کہتے ہیں کہ ظاہر یہ ہے کہ آیت کافر کے بارے میں ہے، حالاں کہ یہ کہنا تخصیص بغیر مخصص کے ہے۔^①

پھر اللہ پاک نے بیان کیا کہ یہ شخص جو اپنے عمل سے دنیا کا ارادہ کرتا ہے، اس کے لیے آخرت میں کچھ حصہ نہیں ہے۔ چنانچہ فرمایا: ﴿وَمَا لَهُ فِي الْآخِرَةِ مِنْ لُصِيبٍ﴾ اس لیے کہ اس نے آخرت کے لیے عمل نہیں کیا تو اب اس کے لیے اس میں کچھ حصہ نہیں ہے۔ سورۃ الاسراء میں اس کی تفسیر گزر چکی ہے۔^② سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے کہ آخرت کا حرث (کھیتی) آخرت کی عیش ہے اور فرمایا کہ جو شخص اپنی دنیا کو اپنی آخرت پر اختیار کرتا ہے تو اللہ اس کے لیے آخرت میں سوائے آگ کے کوئی حصہ نہیں کرتا اور وہ شخص اس کے سبب سے دنیا میں سے کوئی چیز زیادہ نہیں کر سکتا، مگر اپنا رزق جو پہلے سے اس کے لیے مقدر ہو چکا ہے۔^③ سیدنا ابی بن کعب رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ اس اُمت کو زمین میں روشنی اور رفعت اور مدد اور غلبے کی بشارت دی، جب تک انھوں نے آخرت کے عمل سے دنیا طلب نہ کی، پھر ان میں سے جس کسی نے آخرت کا عمل دنیا کے لیے کیا تو اس کے لیے آخرت سے کچھ حصہ نہ ہو گا۔^④ (أخرجه الإمام أحمد والحاكم وصححه وابن مردويه وابن حبان) یہ حدیث شریف پہلے گزر چکی ہے۔ لیکن وہ ناقص تھی اور یہ کامل ہے۔

سیدنا ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ﴿مَنْ كَانَ يُرِيدُ حَرْثَ الْآخِرَةِ... الْآيَةِ﴾ پڑھی، پھر فرمایا: اللہ تعالیٰ فرماتا ہے: اے ابن آدم! تو میری عبادت کے لیے فارغ ہو جا، میں تیرے سینے کو غنا سے بھر دوں گا اور تیرے فقر کو بند کر دوں گا اور اگر تو نہ کرے گا تو تیرے سینے کو شغل سے بھر دوں گا اور تیرے فقر کو بند نہ کروں گا۔^⑤ (أخرجه الحاكم وصححه والبيهقي في الشعب) سیدنا علی بن ابی طالب رضی اللہ عنہ سے مروی ہے کہ ﴿حَرْثٌ﴾ دو قسم کی ہے۔ دنیا کی حرث تو مال اور اولاد ہیں اور آخرت کی حرث باقیاتِ صالحات ہیں۔^⑥ (أخرجه ابن أبي الدنيا وابن عساکر)

① فتح القدیر (۶۹۸/۴) ② رقم الآیہ (۱۸) ③ الدر المنثور (۳۴۳/۷) ④ اس کی تخریج زیر تفسیر آیت میں گزر چکی ہے۔

⑤ مستدرک الحاکم (۴۸۱/۲) شعب الإیمان (۲۸۸/۷) امام حاکم اور امام ذہبی رحمہما اللہ نے اس کو صحیح کہا ہے۔

⑥ تاریخ دمشق (۵۰۲، ۵۰۳، ۵۰۴/۷) الدر المنثور (۳۴۴/۷)

باقیاتِ صالحات سے مراد اعمالِ صالحہ ہیں جن کا ثواب باقی رہتا ہے اور ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ“ کہنا ہے۔

بالجملہ امورِ دنیا و آخرت میں جو قانون تھا، جب اللہ پاک نے اس کو بیان کیا تو اس کے بعد وہ گناہِ عظیم بیان فرما دیا جو آگ کو واجب کرتا ہے۔ چنانچہ ارشاد فرمایا: ﴿أَمْ لَهُمْ شُرَكَاءُ شَرَعُوا لَهُمْ مِّنَ الدِّينِ مَا لَمْ يَأْذَنُ بِهِ اللَّهُ﴾ کلمہ ﴿أَمْ﴾ منقطعہ بہ معنی ”بل“ ہے یا متصلہ ہے اور ہمزہ استفہام کے مساوی ہے۔ تقدیر یہ ہے: ”أَيُّقْبَلُونَ مَا شَرَعَ اللَّهُ مِنَ الدِّينِ أَمْ لَهُمْ شُرَكَاءُ أَيُّ آلِهَةٍ“ کسی نے کہا ہے کہ ﴿أَمْ﴾ بہ معنی ”بل“ ہے جو انتقال کے لیے ہے اور بہ معنی ہمزہ جو ملامت اور ڈانٹ ڈپٹ کے لیے ہوتا ہے اور ﴿شَرَعُوا﴾ کی ضمیر ﴿شُرَكَاءُ﴾ کی طرف اور ﴿لَهُمْ﴾ کی ضمیر کفار کی طرف لوٹ رہی ہے۔ کسی نے اس کے برعکس کہا ہے لیکن پہلا قول صحیح ہے۔ غرضیکہ ﴿أَمْ﴾ میں تین قول ہوئے۔ پہلے قول کی بنا پر تو یوں کہیں گے کہ پہلے ایک مضمون بیان کیا۔ پھر اس سے ہٹ کر دوسرا مضمون بیان کیا۔ دوسرے قول کی بنا پر معنی یہ ہیں: کیا وہ قبول کرتے ہیں وہ دین جو اللہ نے مشروع کیا ہے، یا ان کے کوئی اور معبود ہیں۔ تیسرے قول کی بنیاد پر یہ معنی ہیں کہ پہلے کلام سے ہٹ کر دوسرا کلام بیان کیا اور ان کو ڈانٹ ڈپٹ کرنے کے لیے یوں فرمایا: کیا ان کے لیے معبود ہیں، جنہوں نے ان کے لیے ایسا دین نکالا، جس کا اللہ تعالیٰ نے اذن نہیں دیا۔ مراد شرک اور معاصی ہیں اور گمراہ کرنے والے طریقے اور قاعدے اور قیامت کا انکار اور دنیا کے لیے عمل کرنا۔ مطلب یہ ہے کہ یہ دین کے امور نہیں ہیں، بلکہ دین و دنیا کو بگاڑنے والے امور ہیں، اللہ تعالیٰ کے سوا کوئی معبود نہیں ہے جو دین مقرر کرے۔ سوالیہ انداز سے خطاب کرنے کا مقصد صرف ان کو سرزنش کرنا ہے۔ یہ آیت عام طور پر ہر اس شے کو شامل ہے جس کا اللہ پاک نے حکم نہیں کیا اور نہ ہی اس کے رسول ﷺ نے حکم دیا ہے۔

﴿وَلَوْلَا كَلِمَةُ الْفَصْلِ لَفُضِيَ بَيْنَهُمْ﴾ کلمہ فصل سے مراد ان کے عذاب میں تاخیر کرنا ہے، اس لیے کہ ﴿بَلِ السَّاعَةُ مَوْعِدُهُمْ﴾ [القمر: ۴۶] فرمایا ہے۔ ﴿بَيْنَهُمْ﴾ کی ضمیر مومنین اور مشرکین کی طرف راجع ہے یا مشرکین اور شرکاء کی طرف راجع ہے۔ ﴿وَإِنَّ الظَّالِمِينَ لَهُمْ عَذَابٌ أَلِيمٌ﴾ کو جمہور نے بہ کسر ﴿إِنَّ﴾ پڑھا ہے بنا بر استیناف اور امام مسلم، اعرج اور ابن ہرمز نے بالفتح پڑھا ہے بنا بر عطف بر ﴿كَلِمَةُ الْفَصْلِ﴾^① ”(أي: لولا كلمة الفصل وتقدير عذاب الظالمين في الآخرة لقضي بينهم في الدنيا فإن العذاب الأليم غالب في عذاب الآخرة“^② قاله القاضي) یعنی قضائے الہی میں ان کا عذاب قیامت کے دن پر موقوف نہ رکھا جاتا تو دنیا ہی میں مومنوں اور مشرکوں کے درمیان یا مشرکین اور شرکاء کے درمیان فیصلہ کر دیا جاتا اور ان پر

جلدی سے سزا آ جاتی، کیوں کہ ان کے کام اسی کے مقتضی تھے اور مشرکوں، کافروں اور جھٹلانے والوں کے لیے دنیا اور آخرت میں سخت دردناک عذاب ہے۔

﴿كَلِمَةُ الْفَصْلِ﴾ سے مراد اگر عذاب کو روز قیامت تک مؤخر کرنا ہے تو ﴿عَذَابٌ أَلِيمٌ﴾ سے مراد آخرت کا عذاب ہے اور اگر ﴿كَلِمَةُ الْفَصْلِ﴾ سے مراد دنیا کے عذاب میں تاخیر ہے تو ﴿عَذَابٌ أَلِيمٌ﴾ سے مراد دنیا اور آخرت کا عذاب ہوگا۔ امام قرطبی رحمہ اللہ فرماتے ہیں کہ ”أَمْ لَهُمْ شُرَكَاءُ أَيُّ: أَلَهُمْ شُرَكَاءُ“۔ حرف میم صلہ ہے، یعنی زائد ہے اور ہمزہ ڈرانے اور ملامت کرنے کے لیے ہے اور یہ ﴿شَرَعَ لَكُمْ مِنَ الدِّينِ مَا وَصَّى بِهِ نُوحًا﴾ اور ﴿أَلَلَّهُ الَّذِي أَنْزَلَ الْكِتَابَ بِالْحَقِّ وَالْيُزَانَ﴾ سے متصل ہے۔ وہ لوگ اس پر ایمان نہیں لاتے تھے، سو کیا ان کے معبود ہیں جنہوں نے ان کے لیے شرک کا طریقہ نکالا، جس کا اللہ نے اذن نہیں دیا اور جب یہ محال ہے تو اللہ پاک نے شرک کو مشروع نہیں کیا، پھر وہ کہاں سے اس کو دین ٹھہراتے ہیں۔^(۱) بالجملہ چونکہ عذاب الیم غالباً عذاب آخرت میں آتا ہے، اس لیے آخرت میں فریقین کا جو حال ہوگا اس کو بطور استیناف بیان کیا۔ پھر کفار کے حال سے ابتداء کی تو فرمایا: ﴿تَرَى الظَّالِمِينَ مُشْفِقِينَ مِمَّا كَسَبُوا وَهُوَ وَاقِعٌ بِهِمْ﴾ یہ ہر اس شخص کو خطاب ہے جو دیکھ سکتا ہے۔ ﴿هُوَ﴾ کی ضمیر ﴿مِمَّا كَسَبُوا﴾ کی طرف راجع ہے بہ تقدیر مضاف۔^(۲) (کما قالہ الزجاج) ”أَيُّ: وَجَزَاءُ مَا كَسَبُوا“ اور ﴿وَهُوَ وَاقِعٌ بِهِمْ﴾ جملہ حالیہ ہے، یعنی اے دیکھنے والے! تو ظالموں کو قیامت کے دن دیکھے گا کہ وہ ان گناہوں سے ڈر رہے ہوں گے جو انہوں نے دنیا میں کیے تھے، اس حال میں کہ ان گناہوں کی جزا ان پر ضرور نازل ہونے والی ہے، وہ ڈریں یا نہ ڈریں۔ واللہ أعلم۔

مطلب یہ ہے کہ خوف وہ غم ہے جو کسی ناپسندیدہ چیز کی توقع سے انسان کو لاحق ہوتا ہے، پھر وہ اس کو دور کرنے کی فکر میں رہتا ہے اور بسا اوقات اس سے رہائی پا جاتا ہے۔ سو ظالموں کا قیامت کے دن اپنے اعمال کی جزا ملنے سے ایسا خوف نہیں ہے کہ اس کو دور کرنے کی فکر کر کے اس سے بچا جاسکے، وہ جزا تو ضرور ملنی ہیں، وہ ڈریں یا نہ ڈریں۔ اس سے کسی طرح بھی رہائی ممکن نہیں ہے۔ یا یوں کہیں کہ اللہ تعالیٰ ان کے حال سے تعجب دلاتا ہے کہ اے مخاطب! بڑے تعجب کی بات ہے کہ تو ظالموں کو اپنے اعمال بد کی جزا ملنے سے ڈرتے ہوئے دیکھے گا اس حال میں کہ وہ جزا ان پر نازل ہو رہی ہوگی، اس وقت ڈرنے سے کیا فائدہ! ڈرنے کی جگہ تو دنیا تھی، جب وہاں نہ ڈرے تو قیامت میں جزا ملنے کی حالت میں ڈرنے سے کیا ہوتا ہے، ڈرنا نہ ڈرنا دونوں برابر ہیں۔

پھر مومنین کا حال ذکر فرمایا: ﴿وَالَّذِينَ آمَنُوا وَعَمِلُوا الصَّالِحَاتِ فِي رَوْضَاتِ الْجَنَّاتِ﴾ موصول مبتداء

ہے اور جار و مجرور اس کی خبر ہے۔ ﴿رَوْضَتِ﴾ ”رَوْضَةٌ“ کی جمع ہے۔ امام ابو حیان رحمہ اللہ کہتے ہیں کہ لغت کثیرہ واؤ کا سکون ہے اور ہذیل کی لغت واؤ کا فتح ہے۔^(۱) روضہ وہ جگہ ہے جس میں سبزی و تازگی بہت ہوتی ہے۔ سورت روم میں اس کی تفسیر گزر چکی ہے۔^(۲) ”رَوْضَةٌ“ جنت کا خوبصورت اور پاکیزہ مسکن ہے جس طرح کہ دنیا کا روضہ اس کے بہترین مکانات سے ہے۔ اس میں اس بات سے آگاہی ہے کہ مسلمین عاصمین اہل جنت میں سے ہیں، کیوں کہ مومنین جو صالح اعمال والے ہیں، ان کو اس بات کے ساتھ خاص کیا گیا کہ وہ روضات جنات میں ہیں اور جنت کے روضات تو بہت عمدہ اور عزت والی جگہیں ہیں اور ضروری ہے کہ جو جگہیں ان اوصاف سے کم درجے کی ہیں، وہ ان لوگوں کے لیے مخصوص ہوں جو صالح اعمال والے مومنوں سے کم درجے کے ہیں۔ معتزلہ سے کہو کہ دیکھو جناب حافظ شیراز رحمہ اللہ کیا خوب فرماتے ہیں:

رقیب در گزر و بیش ازیں مکن نخوت کہ ساکنان در دوست خاکسارانند
نصیب ماست بہشت اے خدا شناس برو کہ مستحق کرامت گناہ گارانند
”اے رقیب! در گزر کر اور اس سے زیادہ تکبر مت کر کہ محبوب کے دروازے پر ٹھہرنے والے لوگ نہایت متواضع اور عاجز اور غریب لوگ ہیں۔ اے خدا کو پہچاننے والے جا کہ بہشت تو ہمارا نصیب ہے، کیوں کہ نوازش کے حقدار تو گناہ گار ہوتے ہیں۔“

غرضیکہ عیش و آرام یہی ہے کہ مکان نفیس ہو اور لذت کی سب اشیاء مہیا ہوں۔ چنانچہ فرمایا کہ رہنے بسنے کے لیے جنت کے چمن ہیں اور کھانے پینے اور لذت لینے کی چیزوں کو ایسے مختصر اور جامع بیان سے ادا فرما دیا کہ اس سے بہتر کسی چیز کا تصور نہیں کیا جاسکتا۔ ﴿لَهُمْ مَا يَشَاءُونَ عِنْدَ رَبِّهِمْ﴾ یعنی ان کے لیے قسم قسم کی نعمتیں اور طرح طرح کی لذت دینے والی چیزیں جو وہ چاہیں اپنے رب کے پاس موجود ہیں۔ کلمہ ﴿عِنْدَ﴾ ظرف ہے ﴿يَشَاءُونَ﴾ کا، یا استقرار کا جو عامل ہے ﴿لَهُمْ﴾ میں، اور عندیت مجازی ہے۔ قاضی صاحب مرحوم کا مختار دوسرا قول ہے۔^(۳)

پھر فرمایا: ﴿ذَلِكَ هُوَ الْفَضْلُ الْكَبِيرُ﴾ یعنی یہ عیش و عشرت کا ساز و سامان جس کا مومنین کے واسطے ذکر کیا گیا، یہی بڑا فضل ہے جس کا نہ بیان ہو سکتا ہے اور نہ عقلیں اس کی صفت کی حقیقت تک پہنچ سکتی ہیں۔ بھلا جب حق تعالیٰ ﴿الْكَبِيرُ﴾ فرمائے تو پھر اس کی قدر و منزلت کا کون اندازہ کر سکتا ہے۔ شیخ فرماتے ہیں: یہ اس بات کی تصریح ہے کہ عمل صالح کی جو جزا مقرر ہوئی اس کا حصول اللہ کے فضل سے ہوا نہ کہ بطور استحقاق کے۔^(۴) اَللّٰهُمَّ ارْزُقْنَا بِمَحْضِ فَضْلِكَ وَفَتْحِ مِنْكَ وَصَرَفِ كَرَمِكَ يَا سَيِّدَنَا وَمَوْلَانَا وَمَا ذَلِكَ عَلَيْكَ بِعَزِيزٍ آمِينَ۔

ذَٰلِكَ الَّذِي يُبَشِّرُ اللَّهَ عِبَادَهُ الَّذِينَ آمَنُوا وَعَمِلُوا الصَّالِحَاتِ
 قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ
 وَمَن يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ
 شَكُورٌ ﴿٢٣﴾ أَمْ يَقُولُونَ افْتَرَىٰ عَلَى اللَّهِ كَذِبًا فَإِن
 يَشَاءِ اللَّهُ يَخْتِمْ عَلَى قَلْبِكَ وَيَمْحُ اللَّهُ الْبَاطِلَ وَيُحِقُّ
 الْحَقَّ بِكَلِمَاتِهِ إِنَّهُ عَلِيمٌ بِذَاتِ الصُّدُورِ ﴿٢٤﴾

یہی (فضل) ہے جس کی اللہ اپنے ان بندوں کو بشارت دیتا ہے جو ایمان لائے اور انہوں نے نیک عمل کیے۔ (اے نبی!) آپ کہہ دیجیے: میں تم سے اس (تبلیغ رسالت) پر کسی صلے کا سوال نہیں کرتا، مگر قرابت داری کی محبت (ضرور چاہتا ہوں۔) اور جو شخص کوئی نیکی کماتا ہے تو ہم اس کے لیے اس میں بھلائی بڑھا دیتے ہیں۔ بے شک اللہ بہت بخشنے والا، نہایت قدردان ہے ﴿23﴾ کیا وہ کہتے ہیں کہ اس نے اللہ پر جھوٹ گھڑ لیا ہے۔ سو اگر اللہ چاہے تو آپ کے دل پر مہر لگا دے۔ اور اللہ باطل کو مٹاتا ہے اور حق کو اپنے کلمات کے ذریعے سے ثابت کرتا ہے۔ بلاشبہ وہ سینوں کے راز خوب جانتا ہے ﴿24﴾

مومنوں کے لیے جنت کی نعمتوں کی خوش خبری:

اس پر میں تجھ سے کوئی بدلہ نہیں چاہتا، یعنی قرآن پہنچانے پر اجرت نہیں مانگتا مگر قرابت کی دوستی چاہتا ہوں، یعنی میں ذات میں تمہارا بھائی ہوں مجھ سے بدی نہ کرو۔ کیا وہ کہتے ہیں کہ پیغمبر نے اللہ پر جھوٹ باندھا ہے تو اللہ اپنے اوپر کسی کو جھوٹ بولنے کیوں دے، وہ دل کو بند کر دے اس دل میں کوئی مضمون ہی نہ آئے جس کو باندھے اور چاہے تو بغیر پیغام بھیجے کفر کو مٹا دے مگر وہ اپنی باتوں سے دین کو ثابت کرتا ہے، اس لیے نبی پر کلام بھیجتا ہے۔ انتہی۔

اللہ پاک نے جو ذکر فرمایا کہ صالح عمل کرنے والے مومنوں کے لیے روضات جنات ہیں تو اس کی طرف اشارہ کر کے فرماتا ہے: ﴿ذَٰلِكَ الَّذِي يُبَشِّرُ اللَّهَ عِبَادَهُ الَّذِينَ آمَنُوا وَعَمِلُوا الصَّالِحَاتِ﴾ یعنی یہ ان کو ضرور حاصل ہوگا، اس وجہ سے کہ اللہ پاک نے ان کو بشارت دی ہے۔

﴿إِلَّا الْمَوَدَّةَ فِي الْقُرْبَىٰ﴾ کا مطلب و مفہوم:

قولہ تعالیٰ: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾ یعنی اے محمد! تو ان کفار قریش کے مشرکوں سے کہہ دے کہ میں تم سے اس رسالت کے پہنچانے پر اور تمہاری خیر خواہی کرنے پر تم سے کچھ مال نہیں

مانگتا۔ میں تو تم سے یہ طلب کرتا ہوں کہ اس قرابت کے سبب سے جو میرے اور تمہارے درمیان ہے، تم اپنے شر کو مجھ سے روکو اور مجھے چھوڑ دو کہ میں اپنے رب کی رسالتیں پہنچاؤں۔ اگر تم میری مدد نہ کرو تو مجھے ایذا بھی مت دو۔

مرا بخیر تو امید نیست بد مرساں

”مجھے تیری طرف سے کسی خیر کی تو امید نہیں ہے، شر سے ہی رک جا۔“

امام بخاری رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ کسی نے ان سے ﴿إِلَّا الْمَوَدَّةَ فِي الْقُرْبَى﴾ کے متعلق پوچھا تو امام سعید بن جبیر رحمہ اللہ بول اٹھے کہ ”قُرْبَى آلِ مُحَمَّدٍ ﷺ“۔ تو سیدنا عبداللہ بن عباس رضی اللہ عنہما نے فرمایا: تو نے جلدی کی۔ قریش میں سے کوئی بطن نہ تھا جس کے ساتھ نبی اکرم ﷺ کی قرابت نہ ہو۔ چنانچہ فرمایا: مگر یہ کہ اس قرابت کو ملاؤ جو میرے اور تمہارے درمیان ہے۔^(۱) (انفرد به البخاري و رواه الإمام أحمد عن يحيى القطان عن شعبة به وهكذا روى عن عامر الشعبي والضحاك وعلي بن أبي طلحة والعوفي و يوسف بن مهران وغير واحد عن ابن عباس ﷺ مثله و به قال مجاهد و عكرمة و قتادة والسدي وأبو مالك و عبدالرحمن بن زيد بن أسلم وغيرهم)^(۲)

حافظ ابو القاسم طبرانی رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے کہ رسول اللہ ﷺ نے ان سے فرمایا: میں نہیں مانگتا تم سے اس پر کوئی مزدوری، مگر صرف یہ کہ تم میری قرابت کی وجہ سے مجھ سے میرے نفس میں دوستی رکھو اور میرے اور تمہارے درمیان جو قرابت ہے اس کا خیال رکھو۔^(۳) امام احمد رحمہ اللہ نے عن مجاہد عن ابن عباس رضی اللہ عنہما روایت کیا ہے کہ نبی مکرم ﷺ نے اس کی تفسیر میں فرمایا کہ میں تمہارے پاس بیانات اور ہدایت میں سے جو کچھ لایا ہوں، اس پر تم سے کچھ مزدوری نہیں مانگتا، مگر میرا تم سے صرف یہ مطالبہ ہے کہ تم اللہ سے دوستی رکھو اور اس کے ساتھ اس کی اطاعت کی بنا پر تقرب حاصل کرو۔^(۴) اسی طرح امام قتادہ رحمہ اللہ نے حسن بصری رحمہ اللہ سے اس کے مثل روایت کیا ہے^(۵) اور یہ گویا قول ثانی کے ساتھ تفسیر ہے۔ گویا یوں فرماتے ہیں: مگر یہ کہ تم اللہ کی اطاعت کے ساتھ عمل کرو جو تم کو اللہ کے نزدیک ہونے کا ایک درجہ قریب کرے۔ اور ایک تیسرا قول ہے: یہ وہ ہے جس کو امام بخاری رحمہ اللہ وغیرہ نے بروایت سعید بن جبیر حکایت کیا ہے۔ سعید بن جبیر رحمہ اللہ نے کہا: اس کے معنی یہ ہیں کہ تم میرے ساتھ میری قرابت میں دوستی کرو، یعنی تم ان کے ساتھ احسان و نیکی کرو۔ امام سدی رحمہ اللہ ابو الدیلم رحمہ اللہ سے روایت کرتے ہیں کہ جب علی، یعنی امام زین العابدین رحمہ اللہ فرزند ارجمند سیدنا حسین رضی اللہ عنہ کو قید کر کے لائے اور دمشق کی راہ پر کھڑے کیے گئے تو اہل شام میں سے ایک ملعون شخص کھڑا ہوا اور کہا: ”الْحَمْدُ لِلَّهِ الَّذِي قَتَلَكُمْ وَاسْتَأْصَلَكُمْ وَقَطَعَ قَرْنَ الْفِتْنَةِ“ یعنی تعریف ہے اس اللہ کی جس نے تم کو قتل کیا اور تم کو جڑ سے اکھاڑ ڈالا اور فتنے کے سنگ کو کاٹ ڈالا۔ تو

(۱) صحیح البخاری، رقم الحدیث (۴۵۴۱) مسند أحمد (۲۲۹/۱) (۲) تفسیر الطبری (۵۲۷-۵۲۵/۲۱)

(۳) المعجم الكبير (۴۳۵/۱۱) (۴) مسند أحمد (۲۶۸/۱) اس کی سند میں ”قرعہ بن سويد“ ضعیف راوی ہے۔

(۵) تفسیر الصنعانی (۱۹۱/۳)

علی بن الحسن رضی اللہ عنہ نے اس سے فرمایا: کیا تو نے قرآن پڑھا ہے؟ وہ بولا: ہاں! فرمایا: کیا تو نے آلِ حم پڑھی ہے؟ کہا: میں نے قرآن پڑھا ہے اور آلِ حم نہیں پڑھی۔ فرمایا: تو نے نہیں پڑھا: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾، وہ بولا: ”وَإِنَّكُمْ لَأَنْتُمْ هُمْ“ یعنی وہ تمہیں ہو؟ فرمایا: ہاں۔ امام ابو اسحاق سمیع رضی اللہ عنہ کہتے ہیں کہ میں نے عمرو بن شعیب سے اس آیت کے متعلق پوچھا: تو کہا: ”قُرْبَى النَّبِيِّ ﷺ“^① (رواہما ابن جریر)

پھر امام ابن جریر رضی اللہ عنہ نے بہ سند خود سیدنا عبداللہ بن عباس رضی اللہ عنہما سے روایت کیا ہے کہ انصار نے کہا: ”فَعَلْنَا وَفَعَلْنَا، وَكَانَتْهُمْ فَخَرُوا“، یعنی ہم نے یہ کام کیا، وہ کام کیا، گویا اپنے کاموں پر فخر کیا تو سیدنا عبداللہ بن عباس رضی اللہ عنہما یا عباس رضی اللہ عنہما بولے، (یہ شک عبدالسلام راوی کا ہے) فرمایا: ”لَنَا الْفَضْلُ عَلَيْكُمْ“، یعنی ہم کو تم پر فضیلت ہے۔ یہ بات رسول اللہ ﷺ کو پہنچی تو آپ ﷺ انصار کے پاس ان کی مجلسوں میں تشریف لائے۔ پھر فرمایا: اے گروہ انصار! کیا تم ذلیل نہ تھے، پھر اللہ نے تم کو میری وجہ سے عزت دی؟ وہ بولے: کیوں نہیں یا رسول اللہ! آپ ﷺ نے فرمایا: کیا تم گمراہ نہ تھے، پھر اللہ نے میری وجہ سے تم کو ہدایت دی؟ بولے: کیوں نہیں یا رسول اللہ! آپ ﷺ نے فرمایا: پھر تم مجھ کو جواب نہیں دیتے ہو۔ انھوں نے عرض کی: یا رسول اللہ! ہم کیا کہیں؟ فرمایا: تم یہ کیوں نہیں کہتے کہ تجھ کو تیری قوم نے نکالا اور ہم نے تجھے جگہ دی۔ کیا انھوں نے تجھ کو نہیں جھٹلایا اور ہم نے تیری تصدیق کی۔ کیا انھوں نے تجھ کو بے یار و مددگار نہیں چھوڑا، پھر ہم نے تیری مدد کی۔ پھر آپ ﷺ فرماتے رہے، یہاں تک کہ انصار گھٹنوں کے بل بیٹھ گئے اور عرض کی کہ ہماری اولاد اور جو کچھ ہمارے ہاتھوں میں ہے، وہ اللہ اور اس کے رسول کے لیے ہے، اس پر یہ آیت نازل ہوئی: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾^② (وکذا رواہ ابن ابی حاتم عن علی

بن الحسین عن عبد المؤمن بن علی عن عبد السلام عن یزید بن ابی زیاد وهو ضعیف بإسناده مثله أو قریبا منه وفي الصحيحین فی قسم غنائم حنین قریب من هذا السياق ولكن ليس فيه ذكر نزول هذه الآية وذكر نزولها في المدينة فيه نظر لأن السورة مكية وليس يظهر بين هذه الآية وهذا السياق مناسبة. والله أعلم)

امام ابن ابی حاتم رضی اللہ عنہ نے عن سعید بن جبیر عن ابن عباس رضی اللہ عنہما روایت کیا ہے، کہا: جب یہ آیت اتری تو صحابہ کرام رضی اللہ عنہم نے عرض کی: یا رسول اللہ! یہ کون لوگ ہیں؟ یعنی جن کی دوستی کا اللہ نے امر فرمایا ہے؟ فرمایا: ﴿فَاطِمَةُ وَوَلَدُهَا﴾^③ یعنی فاطمہ اور ان کی اولاد۔ یہ اسناد ضعیف ہے، اس میں ایک مجہول شخص غیر معروف ہے، وہ راوی ہے شیخ شیعہ مخترق سے اور وہ حسین اشقر ہے اور اس کی خبر اس موقعے میں مقبول نہیں ہے اور نزولِ آیت کا ذکر مدینے میں

① تفسیر الطبري (۵۲۸/۲۱، ۵۲۹)

② تفسیر الطبري (۵۲۸/۲۱) تفسیر ابن ابی حاتم (۳۲۷۶/۱۰) اس کی سند میں ”یزید بن ابی زیاد“ ضعیف راوی ہے۔

③ تفسیر ابن ابی حاتم (۳۲۷۶/۱۰) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: (السلسلة الضعيفة،

بعید ہے، اس لیے کہ سورت مکی ہے اور اس وقت فاطمہ رضی اللہ عنہا کے بالکل اولاد نہ تھی، کیوں کہ ان کا نکاح سیدنا علی رضی اللہ عنہ سے جنگ بدر کے بعد ۲ ہجری میں ہوا۔

حافظ ابن کثیر رحمہ اللہ فرماتے ہیں کہ اس آیت کی حقیقی تفسیر اس قول کے ساتھ ہے جس کے ساتھ حبر امت، ترجمان القرآن سیدنا عبداللہ بن عباس رضی اللہ عنہما نے اس کی تفسیر کی ہے جس طرح کہ امام بخاری رحمہ اللہ نے ان سے اس کو روایت کیا ہے^(۱) اور ہم اس کا انکار نہیں کرتے ہیں کہ رسول اللہ ﷺ نے اہل بیت کی وصیت فرمائی ہے اور ان کے ساتھ احسان کرنے کا اور ان کی عزت و اکرام کرنے کا حکم دیا ہے، کیوں کہ وہ تو ذریت طاہرہ سے ہیں اور فخر و حسب و نسب کے لحاظ سے روئے زمین پر اشرف خاندان اور اشرف جسد سے ہیں، خصوصاً جبکہ وہ سنت نبویہ صحیحہ واضحہ جلیلہ کے متبع ہوں جس طرح کہ ان کے سلف اس پر تھے، جیسے: عباس اور ان کے فرزند، سیدنا علی اور ان کے اہل بیت اور اولاد۔ رضی اللہ عنہم أجمعین۔^(۲)

صحیحین میں ثابت ہوا ہے کہ رسول اللہ ﷺ نے غدیر خم میں دیے گئے اپنے خطبہ مبارک میں فرمایا: «إِنِّي تَارِكٌ فِيكُمْ الثَّقَلَيْنِ: كِتَابَ اللَّهِ وَعِترَتِي. وَإِنَّهُمَا لَمْ يَتَفَرَّقَا حَتَّى يَرِدَا عَلَيَّ الْحَوْضَ»^(۳) یعنی بے شک میں چھوڑے جاتا ہوں تم میں دو گراں چیزیں: اللہ کی کتاب اور میری عترت، یعنی اولاد اور بے شک وہ جدا نہ ہوں گے یہاں تک کہ میرے پاس حوض پر وارد ہوں گے۔ (غدیر خم موضع بین مکة والمدينة تصب فيه عين هناك بينهما مسجد النبي ﷺ)۔^(۴) (کذا في مجمع البحار) (کتاب اللہ وعترت کا نام ثقلین اس لیے رکھا گیا ہے کہ ان دونوں کو اخذ کرنا اور ان پر عمل کرنا ثقیل ہے۔ ہر خطیر اور نفیس شے کو ثقل کہتے ہیں، اس لیے ان کی قدر و منزلت اور شان کی عظمت کے لیے ان دونوں کا نام ثقلین رکھا ہے۔^(۵) آدمی کی عترت اس کے خاص قریبی رشتے دار ہیں۔ یہ لوگ بنی عبدالمطلب ہیں۔ کسی نے کہا ہے کہ آپ ﷺ کے اقرب اہل بیت۔ یعنی آپ ﷺ کی اولاد اور علی رضی اللہ عنہ اور ان کی اولاد ہے۔ کسی نے کہا ہے کہ آپ ﷺ کی عترت اقرب و ابعد، یعنی قریب کے اور دور کے رشتے دار۔^(۶) (کذا في مجمع البحار: مخدوم جہانیاں رحمہ اللہ نے اپنے ملفوظ میں فرمایا ہے کہ میں نے عرب کے علماء سے سنا ہے کہ یہاں عترت سے مراد سنت مطہرہ ہے، کیوں کہ یہاں کتاب اللہ کا قرینہ موجود ہے۔ اس حدیث میں لفظ سنت صاحب مشکاة نے بحوالہ موطا ذکر کیا ہے۔^(۷) از مصحح سلمہ اللہ تعالیٰ یاد آتا ہے کہ کسی حدیث میں «كِتَابُ اللَّهِ

(۱) اس کی تخریج زیر تفسیر آیت میں گزر چکی ہے۔ (۲) تفسیر ابن کثیر (۴/۱۴۱، ۱۴۲)

(۳) صحیحین میں ان الفاظ کے ساتھ روایت نہیں ملتی ہے، البتہ اس کے ہم معنی روایت صحیح مسلم، رقم الحدیث (۲۴۰۸) میں مروی ہے

(۴) مجمع بحار الأنوار (۲/۱۱۴) (۵) مجمع بحار الأنوار (۱/۲۹۳، ۲۹۴)

(۶) مجمع بحار الأنوار (۳/۵۱۴) (۷) الموطا (۲/۸۹۹)

وَسُنَّةُ نَبِيِّكُمْ» آیا ہے۔ واللہ أعلم۔ آپ کی سنتِ مطہرہ آپ کی اولاد کی طرح ہے۔ «لَمْ يَفْتَرِقَا» کے حوالے سے اصل تفسیر ابن کثیر میں ”لم یفترقا“ ہے اور ظاہری طور پر ”لَنْ يَتَفَرَّقَا“ معلوم ہوتا ہے۔ واللہ أعلم۔

امام احمد رحمہ اللہ نے سیدنا عباس رضی اللہ عنہ سے روایت کیا ہے، کہا: میں نے عرض کی: اے اللہ کے رسول! قریش جس وقت ایک دوسرے سے ملتے ہیں تو خوب خوش ہو کر ملتے ہیں اور جب ہم سے ملتے ہیں تو ایسے چہرے سے ملتے ہیں کہ جو ہم کو پہچانتا نہیں ہے۔ کہا: پس رسول اللہ ﷺ سخت خفا ہوئے اور فرمایا: قسم ہے اس ذات کی جس کے ہاتھ میں میری جان ہے، کسی مرد کے دل میں ایمان اس وقت تک داخل نہ ہوگا جب تک کہ تم کو اللہ اور اس کے رسول کے لیے دوست نہ رکھے۔^① (اصل روایت میں ”لَقَوْنَا بوجه لا تعرفها“۔ واللہ أعلم۔ اس کے معنی صحیح نہیں بنتے۔ ظاہر یہ ہے کہ ”بوجه لا يعرفنا“ ہو، یا ”بوجوه لا تعرفنا“ ہو)۔

پھر امام احمد رحمہ اللہ نے عبدالمطلب بن ربیعہ سے روایت کیا ہے، کہا کہ سیدنا عباس رضی اللہ عنہ رسول اللہ ﷺ کے پاس آئے اور کہا: بے شک ہم نکلتے ہیں تو دیکھتے ہیں قریش کو کہ آپس میں باتیں کرتے ہیں، پھر جب ہم کو دیکھا تو خاموش ہو گئے۔ چنانچہ رسول اللہ ﷺ خفا ہوئے، یہاں تک کہ آپ ﷺ کی دونوں چشم مبارک کے درمیان ایک رگ ابھر آئی، پھر فرمایا: واللہ! کسی مردِ مسلمان کے دل میں ایمان داخل نہ ہوگا یہاں تک کہ تم کو اللہ کی خاطر اور میری قرابت کی وجہ سے دوست رکھے۔^② امام بخاری رحمہ اللہ نے عبد اللہ بن عمر رضی اللہ عنہما سے روایت کیا ہے، وہ ابو بکر رضی اللہ عنہ سے روایت کرتے ہیں، فرمایا: ”ارْقَبُوا مُحَمَّدًا ﷺ فِي أَهْلِ بَيْتِهِ“^③ یعنی نگاہ رکھو، محافظت کرو رسول اللہ ﷺ کی، آپ کے اہل بیت میں۔ مطلب یہ ہے کہ آپ ﷺ کی وجہ سے آپ ﷺ کے اہل بیت کی عزت و احترام کرو، ان کی تعظیم کرنا آپ ﷺ کی تعظیم کرنا ہے۔ اسی لیے بزرگانِ دین اپنے استاد اور پیر کے سبب سے ان کی اولاد کی تعظیم و تکریم کیا کرتے تھے۔

صحیح میں ہے کہ سیدنا ابو بکر صدیق رضی اللہ عنہ نے علی رضی اللہ عنہ سے فرمایا: واللہ! البتہ رسول اللہ ﷺ کی قرابت مجھ کو میری اپنی قرابت سے زیادہ محبوب ہے کہ میں اس سے وصل کروں۔^④ سیدنا عمر بن خطاب رضی اللہ عنہ نے عباس رضی اللہ عنہ سے فرمایا: واللہ! تیرا اسلام جس دن کہ تو اسلام لایا مجھے زیادہ محبوب تھا میرے باپ خطاب کے اسلام سے، اگر وہ اسلام لاتا، اس لیے کہ تیرا اسلام لانا رسول اللہ ﷺ کو خطاب کے اسلام لانے سے زیادہ محبوب تھا۔ چنانچہ ہر مسلمان پر یہی واجب ہے کہ اس کا حال شیخین (ابو بکر صدیق و عمر رضی اللہ عنہما) کے حال کی طرح ہو کہ وہ نبی کریم ﷺ کی قرابت کو

① مسند أحمد (۲۰۷/۱) اس کی سند میں ”یزید بن ابوزیاد“ ضعیف راوی ہے۔

② مسند أحمد (۲۰۷/۱) اس کی سند میں ”یزید بن ابوزیاد“ ضعیف راوی ہے۔

④ صحیح البخاری، رقم الحدیث (۳۵۰۸)

③ صحیح البخاری، رقم الحدیث (۳۵۰۹)

آپ ﷺ کی وجہ سے کیسے محبوب رکھتے تھے کہ ان کو اپنے والد اور اپنی اولاد سے بھی بڑھ کر سمجھتے تھے، یہی وجہ ہے کہ نبیوں اور رسولوں کے بعد تمام مومنوں سے افضل ہوئے۔ رضی اللہ عنہما و عن سائر الصحابة أجمعين۔

امام احمد رحمہ اللہ نے یزید بن حیان سے روایت کیا ہے، کہا کہ میں اور حصین بن سبرہ اور عمر بن مسلم زید بن ارقم رضی اللہ عنہ کے پاس گئے اور جب ہم ان کے پاس بیٹھ گئے تو حصین نے ان سے کہا: البتہ اے زید! تم واقعی خیر کثیر سے ملے، تم نے رسول اللہ ﷺ کو دیکھا، یعنی آپ ﷺ کے دیدارِ فالص الانوار سے مشرف ہوئے اور آپ ﷺ کی حدیث شریف سنی اور آپ ﷺ کے ساتھ مل کر جنگیں لڑیں اور آپ ﷺ کے ساتھ نماز پڑھی۔ اے زید! تم نے خیر کثیر دیکھی۔ اے زید! تم ہم کو حدیث کرو اس شے کی جو تم نے رسول اللہ ﷺ سے سنی ہے تو زید رضی اللہ عنہ نے فرمایا: اے بھتیجے! واللہ! البتہ میری عمر بڑی ہو گئی اور میرا زمانہ قدیم ہو گیا اور میں بعض چیزوں کو بھول گیا جن کو میں رسول اللہ ﷺ سے یاد رکھتا تھا، جو کچھ میں تم کو بیان کر چکا ہوں اس کو قبول کرو اور جس کو میں نے تم سے بیان نہیں کیا، اس کی تم مجھ کو تکلیف نہ دو۔

پھر زید رضی اللہ عنہ نے فرمایا کہ ایک دن رسول اللہ ﷺ ایک پانی والی جگہ پر ہمیں خطبہ دینے کے لیے کھڑے ہوئے، یہ جگہ مکہ اور مدینہ کے درمیان ہے۔ آپ ﷺ نے اللہ تعالیٰ کی حمد و ثنا کی اور وعظ و نصیحت فرمائی۔ پھر فرمایا: اما بعد! خبردار لوگو! میں جو ہوں پس ایک بشر ہوں، قریب ہے کہ میرے پاس میرے رب کا قاصد آئے اور میں اس کو جواب دوں (یعنی اس دنیا سے رخصت ہو جاؤں) اور بے شک میں تم میں ثقلین کو چھوڑنے والا ہوں۔ ان میں سے پہلی چیز تو اللہ تعالیٰ کی کتاب ہے، اس میں ہدایت اور نور ہے «فَخُذُوا بِكِتَابِ اللَّهِ وَاسْتَمْسِكُوا بِهِ» یعنی پس تم پکڑو اللہ کی کتاب کو اور خوب مضبوط پکڑو اس کو۔ چنانچہ کتاب اللہ پر آمادہ کیا اور اس میں خوب رغبت دلائی اور فرمایا: «وَأَهْلُ بَيْتِي أَذْكُرُكُمْ اللَّهُ فِي أَهْلِ بَيْتِي، أَذْكُرُكُمْ اللَّهُ فِي أَهْلِ بَيْتِي» یعنی اور میرے اہل بیت، میں تم کو اپنے اہل بیت میں اللہ یاد دلاتا ہوں، میں تم کو اپنے اہل بیت میں اللہ یاد دلاتا ہوں۔ چنانچہ حصین نے زید رضی اللہ عنہ سے کہا: اے زید! آپ ﷺ کے اہل بیت کون ہیں؟ کیا آپ ﷺ کی بیویاں آپ کے اہل بیت سے نہیں ہیں؟ زید رضی اللہ عنہ نے کہا: بے شک آپ ﷺ کی بیویاں آپ ﷺ کے اہل بیت سے ہیں، لیکن آپ کے اہل بیت وہ ہیں جن پر آپ ﷺ کے بعد صدقہ حرام کیا گیا ہے، کہا: وہ کون ہیں؟ زید رضی اللہ عنہ نے فرمایا: وہ آل علی رضی اللہ عنہ، آل عقیل رضی اللہ عنہ، آل جعفر رضی اللہ عنہ اور آل عباس رضی اللہ عنہ ہیں، یعنی ان سب کی اولاد۔ حصین نے کہا ہے کہ کیا ان سب پر صدقہ حرام کیا گیا ہے؟ زید رضی اللہ عنہ نے کہا: ہاں! (وہكذا رواه مسلم في الفضائل والنسائي من طرق عن يزيد بن حيان به)

امام ابو عیسیٰ ترمذی رحمہ اللہ نے زید بن ارقم رضی اللہ عنہ سے یہ حدیث ان الفاظ میں روایت کی ہے کہ رسول اللہ ﷺ

فرمایا ہے: «إِنِّي تَارِكٌ فِيكُمْ مَا إِن تَمَسَّكْتُمْ بِهِ لَنْ تَضِلُّوا بَعْدِي، أَحَدُهُمَا أَعْظَمُ مِنَ الْآخَرِ، كِتَابُ اللَّهِ حَبْلٌ مَمْدُودٌ مِنَ السَّمَاءِ إِلَى الْأَرْضِ وَالْآخِرُ عِثْرَتِي أَهْلُ بَيْتِي وَلَنْ يَتَفَرَّقَا حَتَّى يَرِدَا عَلَيَّ الْحَوْضَ فَانْظُرُوا كَيْفَ تُخْلِفُونِي فِيهِمَا»^① (تفرد بروایتہ الترمذی ثم قال: هذا حديث حسن غريب) یعنی میں تم میں وہ شے چھوڑنے والا ہوں کہ اگر تم میرے بعد اس کو خوب مضبوطی سے پکڑو گے تو ہرگز گمراہ نہ ہو گے ان میں سے ایک دوسرے سے بزرگ تر ہے: اللہ کی کتاب جو آسمان سے زمین تک تنی ہوئی ایک رسی ہے۔ دوسری میری عترت میرے اہل بیت ہیں اور ہرگز وہ جدا نہ ہوں گے، یہاں تک کہ حوض پر وارد ہوں گے۔ (یہ ترجمہ تو ”عَلَى الْحَوْضِ“ کا ہے۔ اور اگر ”عَلَى الْحَوْضِ“ ہے تو معنی یہ ہوں گے کہ وہ میرے پاس حوض پر وارد ہوں گے۔ واللہ أعلم) پس تم نظر کرو کہ ان دونوں میں تم میری کیسی خلافت کرتے ہو۔

ترمذی نے بہ سند خود عن زید بن الحسن عن جعفر بن محمد عن ابیہ عن جابر بن عبد اللہ رضی اللہ عنہما روایت کیا ہے، کہا کہ میں نے رسول اللہ ﷺ کو آپ کے حج میں عرفہ کے دن دیکھا اور آپ اپنی اونٹنی قصواء نامی پر خطبہ پڑھ رہے تھے، چنانچہ میں نے آپ ﷺ کو سنا کہ فرماتے تھے: لوگو! بے شک میں نے تم میں وہ شے چھوڑی جس کو تم اگر مضبوطی سے پکڑو گے تو ہرگز گمراہ نہ ہو گے، یعنی کتاب اللہ اور میری عترت، یعنی میرے اہل بیت۔^② (تفرد بہ الترمذی أيضًا وقال:

حسن غريب وفي الباب عن أبي ذر وأبي سعيد وزيد بن أرقم وحذيفة بن أسيد)

پھر ترمذی نے بہ سند خود عن علی بن عبد اللہ بن عباس عن ابیہ عن جدہ عن عبد اللہ بن عباس رضی اللہ عنہما سے روایت کیا ہے کہ رسول اللہ ﷺ نے فرمایا ہے: «أَحِبُّوا اللَّهَ تَعَالَى لِمَا يَغْذُوكُمْ مِنْ نِعَمِهِ وَأَحِبُّونِي بِحُبِّ اللَّهِ وَأَحِبُّوا أَهْلَ بَيْتِي بِحُبِّي»^③ (ثم قال: حسن غريب إنما نعرفه من هذا الوجه) یعنی دوست رکھو تم اللہ کو اس وجہ سے کہ وہ تم کو اپنی نعمتوں سے غذا دیتا ہے اور دوست رکھو مجھ کو اللہ کی محبت کے سبب سے اور دوست رکھو میرے اہل بیت کو بسبب میری محبت کے۔ حافظ ابن کثیر رحمہ اللہ فرماتے ہیں کہ قولہ تعالیٰ: ﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ [الأحزاب: ۳۳] ”اللہ تعالیٰ یہی چاہتا ہے کہ اے نبی کی گھر والو! تم سے وہ (ہر قسم کی) گندگی کو دور کر دے اور تمہیں خوب پاک کر دے۔“ کی تفسیر میں اور حدیثیں ہم اس قدر لائے ہیں کہ اس جگہ ان کے اعادے کی ضرورت نہیں ہے۔ وَلِلَّهِ الْحَمْدُ وَالْمِنَّةُ^④

① سنن الترمذی، رقم الحديث (۳۷۸۸) صحيح الجامع، رقم الحديث (۲۴۵۸)

② سنن الترمذی، رقم الحديث (۳۷۸۶) السلسلة الصحيحة، رقم الحديث (۱۷۶۱)

③ سنن الترمذی، رقم الحديث (۳۷۸۹) اس کی سند میں ”عبد اللہ بن سلیمان نوفلی“ مجہول راوی ہے۔ (ضعیف الجامع: ۱۷۶)

④ تفسیر ابن کثیر (۱۴۳/۴)

حافظ ابو یعلیٰ نے حنش سے روایت کیا ہے، کہا: میں نے ابو ذر رضی اللہ عنہ کو سنا اور وہ دروازے کا حلقہ پکڑے ہوئے تھے اور فرماتے تھے: لوگو! جس نے مجھے پہچانا تو اس نے واقعی مجھے پہچان لیا اور جس نے مجھے نہ پہچانا تو میں ابو ذر ہوں! میں نے رسول اللہ ﷺ کو سنا، وہ فرماتے تھے کہ سوا اس کے نہیں کہ میرے اہل بیت کی مثل تم میں سفینہ نوح علیہ السلام کی مثل ہے، جو کوئی اس میں داخل ہوا تو اس نے نجات پائی اور جو اس سے پیچھے رہا، وہ ہلاک ہوا۔^① یہ حدیث اس سند سے ضعیف ہے (وہ سند یہ ہے: قَالَ أَبُو يَعْلَى حَدَّثَنَا سُوَيْدُ بْنُ سَعِيدٍ حَدَّثَنَا مَفْضَلُ بْنُ عَبْدِ اللَّهِ عَنْ أَبِي إِسْحَاقَ عَنْ حَنْشٍ قَالَ: سَمِعْتُ أَبَا ذَرٍّ... الخ)۔

قولہ سبحانہ: ﴿وَمَنْ يَفْتَرِفْ حَسَنَةً نَّزِدْ لَهُ فِيهَا حُسْنًا﴾ یعنی جو کوئی نیکی کرے تو ہم اس کے لیے اس میں اجر و ثواب بڑھائیں اللہ تعالیٰ کے اس فرمان کی طرح ہے: ﴿إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكَ حَسَنَةً يُّضَعِفْهَا وَيُؤْتِ مَنْ لَّدُنْهُ أَجْرًا عَظِيمًا﴾ [النساء: ۴۰] ”بے شک اللہ تعالیٰ ایک ذرہ برابر ظلم نہیں کرتا اور اگر نیکی ہو تو اسے دوگنی کر دیتا ہے اور خاص اپنے پاس سے بہت بڑا ثواب دیتا ہے۔“ بعض سلف نے کہا ہے کہ ثوابِ حسنہ سے حسنہ ہے بعد اس کے اور جزائے سیئہ سے سیئہ ہے بعد اس کے۔ ﴿إِنَّ اللَّهَ غَفُورٌ شَكُورٌ﴾ یعنی سینات میں سے کثیر کو بخشتا ہے اور حسنات سے قلیل کو کثیر کرتا ہے، چنانچہ وہ پردہ پوشی کرتا ہے اور بخشتا ہے اور جزا کئی گنا کرتا ہے، لہذا قدر دانی فرماتا ہے۔

نبی مکرم ﷺ پر سے قرآن سازی کے الزام کی تردید:

﴿أَمْ يَقُولُونَ افْتَرَىٰ عَلَى اللَّهِ كَذِبًا فَإِنْ يَشِئِ اللَّهُ يَخْتِمْ عَلَىٰ قَلْبِكَ﴾ کا مطلب یہ ہے کہ اگر تو اللہ پر جھوٹ باندھ لیتا، جیسا کہ یہ جاہل لوگ کہتے ہیں تو وہ تیرے دل پر مہر لگا دیتا اور جو قرآن تجھ کو دیا ہے، اس کو تجھ سے سلب کر لیتا، جیسا کہ اللہ جل جلالہ کا ارشاد پاک ہے: ﴿وَلَوْ تَقَوَّلَ عَلَيْنَا بَعْضُ الْأَقَاوِيلِ ﴿٤٦﴾ لَأَخَذْنَا مِنْهُ بِالْيَمِينِ ﴿٤٧﴾ ثُمَّ لَقَطَعْنَا مِنْهُ الْوَتِينَ ﴿٤٨﴾ فَمَا مِنْكُمْ مِنْ أَحَدٍ عَنْهُ حَاجِزِينَ﴾ [الحاقة: ۴۴-۴۷] ”اور اگر مجھے اس سے روکنے والا نہ ہوتا۔“ یعنی البتہ ہم اس سے سخت انتقام لیتے اور لوگوں میں سے کسی کو قدرت نہ ہوتی کہ وہ اس سے روکے۔

قولہ تعالیٰ: ﴿وَيَمْنَحُ اللَّهُ الْبَطِلَ﴾ معطوف نہیں ہے ﴿يَخْتِمْ﴾ پر کہ مجزوم ہو، بلکہ مرفوع ہے بنا بر

① ان الفاظ کے ساتھ مسند ابی یعلیٰ میں روایت نہیں ملی ہے، البتہ حافظ ابن کثیر نے اپنی تفسیر ابن کثیر (۱۴۳/۴) میں امام ابو یعلیٰ رضی اللہ عنہ سے ذکر کیا ہے اور اس کی سند میں ”مفضل بن عبد اللہ“ ضعیف راوی ہے۔

ابتداء۔^(۱) (قالہ ابن جریر)۔ کہا اور اس کی کتابت سے رسم مصحفِ امام میں واؤ حذف کر دیا ہے جس طرح کہ ان دو آیتوں میں محذوف ہوا ہے: ﴿سَنَدْعُ الزَّبَانِيَةَ﴾ [العلق: ۱۸] ”ہم بھی (دوزخ کے) پیادوں کو بلا لیں گے۔“ نیز قولہ تعالیٰ: ﴿وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ﴾ [بنی اسرائیل: ۱۱] ”اور انسان برائی کی دعائیں مانگنے لگتا بالکل اس کی اپنی بھلائی کی دعا کی طرح۔“

قولہ تعالیٰ: ﴿وَيُحَقِّقُ الْحَقَّ بِكَلِمَاتِهِ﴾ معطوف ہے ﴿وَيَمْحُ اللَّهُ الْبَاطِلَ﴾ پر، یعنی وہ اپنی حجتوں اور برہانوں سے حق کو ثابت، ظاہر اور واضح کرتا ہے۔ ﴿إِنَّهُ عَلِيمٌ بِذَاتِ الصُّدُورِ﴾ یعنی وہ ان باتوں کو خوب جانتا ہے جن کو ضمیر چھپاتے ہیں اور جو بھید اُن میں لپٹے ہوتے ہیں۔^(۲) (کذا فی ابن کثیر)

فتح البیان کا بیان:

فتح البیان کا وضاحتی بیان یہ ہے کہ ﴿ذَلِكَ﴾ کا اشارہ فضلِ کبیر کی طرف ہے۔ جمہور نے ﴿يُبَشِّرُ﴾ کو بہ تشدید پڑھا ہے ”تَبَشِيرٌ“ سے اور امام مجاہد اور حمید بن قیس رضی اللہ عنہما نے ”إِبْشَارٌ“ سے بہ ضم تحتیہ و سکونِ موحده و کسرِ شین سے پڑھا ہے۔ یہ دونوں قراءتیں سبعیہ ہیں۔ اور بعض سبعیہ نے بہ فتح تحتیہ و ضم شین پڑھا ہے، اس لفظ کی قراءت کا بیان پہلے گزر چکا ہے۔^(۳) یعنی یہ فضلِ کبیر وہ ہے جس کی اللہ تعالیٰ اپنے بندوں کو بشارت دیتا ہے۔ پھر بندوں کا یہ وصف بیان کیا کہ وہ ہیں جو ایمان لائے اور بھلائیاں کیں۔ چنانچہ جن کو یہ بشارت دی گئی، وہ یہی لوگ ہیں جو ایمان لائے اور اس شے پر عمل کیا جس کا اللہ پاک نے حکم دیا اور اس شے کو چھوڑ دیا جس سے اس نے منع کیا۔

پھر جب اللہ پاک نے ان احکامِ شریفہ کا ذکر کیا، جن پر اس کی کتابِ عزیز مشتمل ہے، جن کی اپنے نبی اکرم صلی اللہ علیہ وسلم کو خبر دی ہے تو ان کو حکم دیا کہ ان سے کہیں کہ ان احکام کے پہنچانے کی ان سے کچھ اجرت نہیں چاہتے۔ ﴿قُلْ لَا أَسْأَلُكُمْ عَلَيْهِ أَجْرًا﴾ یعنی اے محمد! تو کہہ دے کہ میں تم سے اپنی خوش خبری اور ڈر سنانے والی رسالت پہنچانے پر اب تم سے کچھ مزدوری یا کوئی تھوڑا سا نفع طلب نہیں کرتا یا بعد میں بھی طلب نہیں کروں گا۔ ﴿إِلَّا الْمَوَدَّةَ فِي الْقُرْبَى﴾ یعنی مگر میں تم سے قرابت داری میں عظیم اور واسع محبت طلب کرتا ہوں۔ یعنی ایسی وسیع اور بڑی محبت جو قریبی رشتے داروں میں ہوتی ہے، اس طرح سے کہ قریبی اس کے لیے جگہ اور ظرف ہے جس سے تمہاری محبت میں کوئی شے خارج نہیں ہوتی ہے۔ یہ خطاب یا تو قریش کو ہے، اس لیے کہ آپ صلی اللہ علیہ وسلم کا سارے قبائلِ قریش میں رشتہ تھا۔ یہ قول امام عکرمہ، مجاہد، ابو مالک اور شعبی رضی اللہ عنہم کا ہے۔^(۴) یا یہ قریش کو اور انصار کو خطاب ہے، اس لیے کہ انصار آپ صلی اللہ علیہ وسلم کے انھیال والے لوگ ہیں۔ یا سارے عرب کو خطاب ہے، اس لیے کہ فی الجملہ وہ سب آپ صلی اللہ علیہ وسلم کے قریبی ہیں۔ اس آیت کے

(۱) تفسیر الطبري (۵۳۲/۲۱) (۲) تفسیر ابن کثیر (۱۴۰/۴-۱۴۴) (۳) فتح القدیر (۶۹۹/۴) (۴) تفسیر القرطبي (۲۱/۱۶)

معنی تین قول ہیں، چنانچہ پہلے یہ دلائل کے ساتھ گزر چکے ہیں، یہاں کسی اور طرز سے ان کا بیان کیا جاتا ہے۔ پہلا قول یہ ہے کہ قربی بہ معنی قرابت و رحم ہے، یعنی رشتہ جملہ مصادر قرب ضد بعد سے ہے۔ اس کی سند میں کئی قول عبداللہ بن عباس رضی اللہ عنہما سے مروی ہیں۔ ایک تو وہی ہے جو بہ روایت بخاری پہلے گزر چکا ہے، یہ قول بہ طریق طاؤس عن ابن عباس رضی اللہ عنہما ہے۔ دوسرا بہ طریق سعید بن جبیر رضی اللہ عنہ ان سے مروی ہے کہ رسول اللہ ﷺ نے فرمایا: میں تم سے اس پر کچھ مزدوری نہیں مانگتا، مگر یہ کہ میری قرابت کے سبب سے میرے نفس کے بارے میں مجھ سے مودت (دوستی) رکھو اور میرے اور تمہارے درمیان جو قرابت داری ہے، اسے محفوظ رکھو۔^(۱) تیسرا بہ طریق شعبی ان سے مروی ہے۔ شعبی رضی اللہ عنہ کہتے ہیں کہ لوگوں نے ہم پر اس آیت کے معنی پوچھنے میں کثرت کی تو ہم نے سیدنا عبداللہ بن عباس رضی اللہ عنہما کو لکھا کہ وہ ہمیں اس کے متعلق بتائیں تو انھوں نے کہا کہ رسول اللہ ﷺ قریش میں واسطہ النسب تھے۔ قریش میں کوئی قبیلہ ایسا نہ تھا جس سے آپ ﷺ کی قرابت نہ تھی۔ چنانچہ اللہ تعالیٰ نے فرمایا: تو ان سے کہہ دے کہ میں جس شے کی طرف تمہیں بلاتا ہوں، اس پر کوئی مزدوری نہیں مانگتا مگر مودت قربی میں، یعنی مگر یہ کہ تم میری قرابت کے سبب سے مجھ سے دوستی رکھو اور اس قرابت کی وجہ سے مجھے محفوظ رکھو۔^(۲)

مطلب یہ ہے کہ تم میری قوم ہو اور تم سب سے بڑھ کر اس کے مستحق ہو کہ مجھے مانو اور میری اطاعت کرو۔ پھر جب تم نے اس سے انکار کیا تو کم از کم حق قرابت کو تو جانو اور میرے ساتھ صلہ رحمی کرو اور ایذا نہ دو۔ چوتھا بہ طریق علی بن ابی طلحہ رضی اللہ عنہ ان سے مروی ہے کہ رسول اللہ ﷺ کی سارے قریش سے قرابت تھی اور جب انھوں نے آپ ﷺ کو جھٹلایا اور آپ ﷺ کی بیعت سے انکار کیا تو آپ ﷺ نے فرمایا کہ اے میری قوم! جب کہ تم نے میری بیعت، یعنی پیروی سے انکار کر دیا ہے تو کم از کم میری قرابت کا تو خیال کرو جو تم سے ہے، تاکہ تم سے بڑھ کر میری حفاظت اور مدد تمہارے علاوہ عرب کا کوئی اور شخص نہ کرے۔^(۳) غرضیکہ ان سب قولوں سے معلوم ہوا کہ قربی بہ معنی قرابت ہے۔ دوسرا قول یہ ہے کہ ”قربی“ بہ معنی اقارب ہے۔ بہ طریق مجاہد سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا: «قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ أَلْ تَحْفَظُونَنِي فِي أَهْلِ بَيْتِي وَتَوَدُّوهُمْ بِي» یعنی مگر یہ کہ تم مجھ کو میرے اہل بیت میں محفوظ رکھو اور ان سے میری وجہ سے محبت رکھو۔ اس کو دیلمی والی نعیم رحمہما اللہ نے روایت کیا ہے۔^(۴) بہ طریق سعید بن جبیر عبداللہ بن عباس رضی اللہ عنہما سے مروی ہے کہ جب یہ آیت نازل ہوئی تو صحابہ کرام رضی اللہ عنہم نے عرض کی: یا رسول اللہ! آپ کے یہ اقارب کون ہیں جن کی مودت واجب ہوئی ہے؟ تو آپ ﷺ نے فرمایا: «علی، فاطمہ اور ان کے دو بیٹے۔»^(۵) (اخرجه ابن المنذر وابن أبي حاتم والطبراني وابن مردويه قال السيوطي بسند ضعيف)

(۱) ان دونوں کی تخریج زیر تفسیر آیت میں گزر چکی ہے۔ (۲) مستدرک الحاکم (۲/۴۸۲)

(۴) الدر المنثور (۷/۳۴۸)

(۳) تفسیر الطبری (۲۱/۵۲۵)

(۵) المعجم الکبیر (۳/۴۷) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: (السلسلة الضعيفة: ۴۹۷۴)

امام کلبی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ نبی مکرم ﷺ جب مدینے میں تشریف لائے تو آپ ﷺ کو نواب (مصائب) اور حقوق پیش آتے تھے اور آپ ﷺ کے ہاتھ میں فراخی نہ تھی تو انصار بولے کہ اس شخص نے تم کو ہدایت کی ہے اور وہ تمہاری بہن کا بیٹا ہے اور تمہارے شہر میں تمہارا پڑوسی ہے، چنانچہ تم اس کے لیے اپنے اموال میں سے تھوڑا تھوڑا جمع کرو تو انھوں نے ایسا کیا اور اس مال کو لے کر آپ ﷺ کے پاس آئے تو آپ ﷺ نے وہ ان کو لوٹا دیا، یعنی قبول نہ کیا اور یہ آیت نازل ہوئی: ﴿قُلْ لَا أَسْأَلُكُمْ عَلَيْهِ أَجْرًا﴾ یعنی تو کہہ دے کہ میں تم سے ایمان لانے پر کچھ اجر نہیں مانگتا۔ ﴿إِلَّا الْمَوَدَّةَ فِي الْقُرْبَى﴾ یعنی مگر یہ کہ تم میری قرابت اور عترت سے مودت رکھو اور مجھے ان میں محفوظ رکھو۔^(۱) (ذکرہ الخطیب) اور بہ طریق مقسم سیدنا عبداللہ بن عباس رضی اللہ عنہما سے انصار کا قول ”فَعَلْنَا وَفَعَلْنَا“ پہلے گزر چکا ہے۔^(۲) اس کی اسناد میں یزید بن ابی زیاد راوی ضعیف ہے۔ زیادہ صحیح یہ ہے کہ آیت مکی ہے، مدنی نہیں ہے۔

تیسرا قول یہ ہے کہ ”قربى“ بہ معنی قرب و تقرب و زلفی ہے۔ اس کی دلیل وہ ہے جو بہ طریق مجاہد عن ابن عباس رضی اللہ عنہما عن النبی ﷺ اس کی تفسیر میں مزی ہے: ﴿قُلْ لَا أَسْأَلُكُمْ عَلَى مَا أَتَيْتُكُمْ بِهِ مِنَ الْبَيِّنَاتِ وَالْهُدَىٰ أَجْرًا إِلَّا أَنْ تَوَدُّوا اللَّهَ وَأَنْ تَتَقَرَّبُوا إِلَيْهِ بِطَاعَتِهِ﴾^(۳) اس کا ذکر بھی پہلے ہو چکا ہے حسن رحمہ اللہ کے الفاظ یہ ہیں: ﴿بِالطَّاعَةِ وَالْعَمَلِ الصَّالِحِ﴾^(۴) امام ابن ابی حاتم اور ابن مردويه رحمہما نے بہ طریق ضحاک عبداللہ بن عباس رضی اللہ عنہما سے روایت کیا ہے کہ یہ آیت مکہ میں نازل ہوئی اور مشرکین رسول اللہ ﷺ کو ایذا دیا کرتے تھے۔ اس پر اللہ تعالیٰ نے یہ آیت نازل فرمائی: یعنی اے محمد! تو ان سے کہہ دے کہ میں تمہیں جس چیز کی طرف بلاتا ہوں اس پر تم سے کوئی اجر، یعنی دنیا کا سامان نہیں مانگتا۔ ﴿إِلَّا الْمَوَدَّةَ فِي الْقُرْبَى﴾ یعنی مگر اپنے لیے اپنی قرابت کی حفاظت چاہتا ہوں جو تمہارے اندر ہے۔

پھر جب آپ ﷺ نے مدینے کی طرف ہجرت فرمائی تو اللہ پاک نے اس بات کو پسند فرمایا کہ آپ ﷺ کو دوسرے انبیاء علیہم السلام کے ساتھ ملا دے جو آپ ﷺ کے بھائی ہیں۔ چنانچہ فرمایا: ﴿قُلْ مَا سَأَلْتُكُمْ مِنْ أَجْرٍ فَهُوَ لَكُمْ ۚ إِنَّ أَجْرِيَ إِلَّا عَلَى اللَّهِ﴾ [سبا: ۴۷] ”کہہ دیجیے! کہ جو بدلہ میں تم سے مانگوں وہ تمہارے لیے ہے میرا بدلہ تو اللہ تعالیٰ ہی کے ذمے ہے۔“ یعنی آخرت میں اس کا ثواب اور عزت افزائی، جیسا کہ نوح علیہ السلام نے فرمایا: ﴿وَمَا أَسْأَلُكُمْ عَلَيْهِ مِنْ أَجْرٍ ۚ إِنَّ أَجْرِيَ إِلَّا عَلَى رَبِّ الْعَالَمِينَ﴾ [الشعراء: ۱۰۹] ”میں تم سے اس پر کوئی اجر نہیں چاہتا، میرا بدلہ تو صرف رب العالمین کے ہاں ہے۔“ اور جس طرح کہ ہود، صالح اور شعیب علیہم السلام نے فرمایا ہے، اجر کا استثناء نہیں کیا جیسا کہ

(۲) اس کی تخریج زیر تفسیر آیت میں گزر چکی ہے۔

(۱) تفسیر الرازی (۱۴۱/۲۷)

(۴) تفسیر الطبری (۲۵۲۹/۲۱)

(۳) اس کی تخریج زیر تفسیر آیت میں گزر چکی ہے۔

نبی مکرم ﷺ نے استثناء فرمایا ہے، چنانچہ اس کو ان پر رد کر دیا۔ اور یہ آیت منسوخ ہے۔^(۱) حسین بن فضل رحمہ اللہ بھی نسخ کے قائل ہیں اور اسی کو امام ابن جریر رحمہ اللہ نے ضحاک رحمہ اللہ سے روایت کیا ہے۔^(۲)

امام بغوی رحمہ اللہ نے کہا ہے کہ یہ قول پسندیدہ نہیں ہے، اس لیے کہ نبی اکرم ﷺ کی مودت اور آپ ﷺ سے ایذا کا روکنا اور آپ ﷺ کے اقارب کے ساتھ دوستی رکھنا اور اطاعت اور عمل صالح کے ساتھ اللہ پاک کی طرف تقرب کرنا دین کے فرائض سے ہے،^(۳) یہ بات انہیں تین اقوال کی بنا پر ہے، جن کا ذکر ہو چکا ہے۔ غرضیکہ حبر امت سیدنا عبداللہ بن عباس رضی اللہ عنہما سے اس آیت کی تفسیر میں بہ طریق مختلف جو مروی ہوا ہے، اس کا حاصل وہی ہے جو مذکور ہوا، لیکن جو معنی ان سے صحیح ہوئے ہیں، ان کے شاگردوں میں سے ایک کثیر جماعت نے وہ معنی ان سے روایت کیے ہیں، پھر ان کے بعد جو بہت لوگوں نے کہے ہیں، چنانچہ وہ وہی معنی ہیں جو سب سے پہلے بیان ہوئے اور ان سے جو نسخ مروی ہے، وہ اس کے منافی نہیں ہے، کیوں کہ اس سے کوئی مانع نہیں ہے کہ مکہ میں قرآن شریف یہ حکم لے کر نازل ہوا کہ کفارِ قریش آپ ﷺ سے دوستی کریں اس قرابت کے سبب سے جو آپ ﷺ کے اور ان کے درمیان ہے اور اس کی وجہ سے وہ آپ ﷺ کو محفوظ رکھیں۔

پھر یہ حکم منسوخ ہو جائے اور یہ استثناء اپنی اصل سے جاتا رہے جس طرح کہ اس پر وہ بات دال ہے جو ہم اس مضمون میں ذکر کر آئے ہیں، جو اس بات پر دلالت کرتا ہے کہ آپ نے تبلیغ رسالت پر علی الاطلاق کسی اجر کا سوال نہیں کیا۔ پھر اگر کہو کہ ”قربی“ کے معنی اہل بیت کے بھی تو ان سے مروی ہیں، وہ پہلے معنی کے معارض ہوں گے؟ تو کہیں گے کہ اس معنی کو معنی اول کے معارضے کی قوت نہیں ہے، اس لیے کہ معنی اول بہ طرق کثیرہ صحیح طور پر ان سے مروی ہیں اور اس معنی کی روایت کا جو حال ہے وہ تم کو پہلے معلوم ہو چکا ہے۔

دوسری بات یہ ہے کہ اہل بیت رضی اللہ عنہم کے لیے وہ فضائل جلیلہ و عزایا جمیلہ ہیں کہ اللہ پاک نے ان کی وجہ سے ان کو اس ضعیف روایت سے بے نیاز کر دیا ہے۔ چنانچہ بعض کا ذکر تو پہلے ہو چکا ہے اور آیت تطہیر میں پورے طور پر ان کا ذکر ہوا ہے۔ پھر اگر یہ کہو کہ سیدنا عبداللہ بن عباس رضی اللہ عنہما سے یہ بھی مروی ہے کہ مودت سے مراد یہ ہے کہ اللہ تعالیٰ سے مودت کریں اور اس کی طرف اس کی اطاعت کے ساتھ تقرب کریں،^(۴) یہ معنی پہلے معنی کے معارض ہوں گے تو کہیں گے کہ جس طرح ثانی معنی اس کے معارضے کی قوت نہیں رکھتے، اسی طرح یہ بھی اس کے معارضے پر قوی نہیں ہیں، لیکن اتنی بات ہے کہ اس معنی کے بازو کو یہ امر قوت دیتا ہے کہ یہ تفسیر نبی کریم ﷺ تک مرفوع ہے۔ (مسند امام احمد رحمہ اللہ میں اس مذکورہ روایت کی اسناد یہ ہے: ”حدثنا حسن بن موسیٰ، حدثنا قزعة بن سوید عن

(۱) تفسیر ابن ابی حاتم (۳۲۷۵/۱۰) الدر المنثور (۳۴۶/۷، ۳۴۷)

(۲) فتح القدیر (۶۹۹/۴)

(۳) اس کی تخریج زیر تفسیر آیت میں گزر چکی ہے۔

(۴) تفسیر البغوی (۱۹۲/۷)

ابن أبي نجیح عن مجاهد عن ابن عباس رضی اللہ عنہما أَنَّ النَّبِيَّ ﷺ فذَكَرَهُ“ ورواه ابن أبي حاتم عن أبيه عن مسلم بن إبراهيم عن قزعة بن كذا في فتح القدير)

﴿إِلَّا الْمَوَدَّةَ فِي الْقُرْبَى﴾ میں جائز ہے کہ استثناء متصل ہو اس طرح سے کہ اجر سے مراد مجازاً صرف نفع لیا جائے، کیوں کہ حقیقت میں اجر مالی نفع ہے جو عمل کے بدلے میں واجب ہوتا ہے اور کلمہ ﴿فِي﴾ بہ معنی لام ہے ﴿الْمَوَدَّةَ﴾ سے متعلق ہے اور ﴿الْقُرْبَى﴾ سے مراد قرابت بہ معنی رحم ہے یعنی میں تبلیغ پر تم سے کوئی نفع طلب نہیں کرتا مگر یہ نفع کہ تم مجھے اپنے ساتھ میری قرابت داری کی وجہ سے مجھے دوست رکھو۔ یا ”قُرْبَى“ کو مصدر رکھو ”زُلْفَى“ اور ”بُشْرَى“ کی طرح بہ معنی قرابت جس سے اقارب مراد ہوتے ہیں اور کلمہ ﴿فِي﴾ ظرف مستقر محذوف سے متعلق ہے بنا بر حال ﴿الْمَوَدَّةَ﴾ سے۔ کہو ”أَي: إِلَّا الْمَوَدَّةَ ثَابِتَةً فِي الْقُرْبَى مُتَمَكِّنَةً فِيهَا“ اس صورت میں کلمہ ﴿فِي﴾ اپنے ظرفی معنی پر رہے گا، گویا ”أقارب“ کو ”مودت“ کا مکان و مقرر ٹھہرایا، جیسے: ”لِي فِي فُلَانٍ مَوَدَّةٌ“ بولتے ہیں، جب انتہا درجے کی مودت کا اظہار منظور ہوتا ہے، یعنی فلاں میں میری محبت ہے۔

مطلب یہ ہے کہ وہ میری محبت کا گھر اور قرار گاہ ہے۔ دیکھو جو مبالغہ اس ترکیب میں ہے وہ اس میں نہیں کہ جب یوں کہو: ”إِلَّا مَوَدَّةَ الْقُرْبَى“ یا ”إِلَّا الْمَوَدَّةَ لِلْقُرْبَى“ معنی یہ ہیں مگر یہ نفع کہ تم خوب دوستی رکھو میرے قرابت والوں سے۔ اب اگر کوئی کہے کہ استثناء متصل کس طرح ٹھیک ہو سکتا ہے، حالاں کہ اس سے یہ نکلتا ہے کہ نبی اکرم ﷺ تبلیغِ وحی پر طالبِ اجر ہیں اور یہ کسی وجہ سے جائز نہیں ہے۔ اول تو یہ ہے کہ اللہ پاک نے اکثر انبیاء ﷺ سے طلبِ اجر کی نفی کی صراحت نقل فرمائی ہے۔ چنانچہ نوح، ہود، صالح، لوط اور شعیب ﷺ کے قصوں میں مذکور ہے اور ہمارے نبی کریم ﷺ افضل الانبیاء وسید المرسلین ہیں تو آپ ﷺ کی بلند شان کے لائق اجر کا مطلب کرنا کس طرح ہو سکتا ہے۔

دوسری وجہ یہ ہے کہ آپ ﷺ نے خود طلبِ اجر کی نفی کی تصریح فرمائی ہے: ﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾ [ص: ۸۶] ”کہہ دیجیے کہ میں تم سے اس پر کوئی بدلہ طلب نہیں کرتا اور نہ میں تکلف کرنے والوں میں سے ہوں۔“ اور دوسری آیت پہلے گزر چکی ہے۔ تیسری یہ ہے کہ تبلیغ آپ ﷺ پر واجب تھی: ﴿بَلِّغْ مَا أُنْزِلَ إِلَيْكَ مِنْ رَبِّكَ﴾ [المائدة: ۶۷] ”جو کچھ بھی آپ کی طرف آپ کے رب کی جانب سے نازل کیا گیا ہے پہنچا دیجیے۔“ اور جبکہ سب سے کم درجے کے انسان کے لیے یہ جائز نہیں کہ ایسی چیز پر اجر طلب کرے جس کا پہنچا دینا اس پر واجب ہے تو افضل الناس اور سید الکائنات کا کیا ذکر ہے!

چوتھی وجہ یہ ہے کہ متاعِ دنیا وحیِ الہی اور علمِ نبوت کی نسبت سب سے قلیل اور خسیس چیز ہے، پھر اشرفِ اشیاء کے مقابلے میں خسیس ترین چیز کا طلب کرنا عقلاً کیوں کر ٹھیک ہو سکتا ہے۔ پانچویں وجہ یہ ہے کہ اجر طلب کرنا موہم تہمت ہے اور قطعی طور پر نبوت کے منافی ہے، چنانچہ مندرجہ بالا وجوہ سے یہ بات ثابت ہوئی کہ نبی اکرم ﷺ

کے لیے تبلیغ پر اجر طلب کرنا ہرگز جائز نہیں ہے تو اب کہو کہ جو شے طلبِ اجر کے قائم مقام ہے، یعنی ”مودۃ فی القربی“ اس کا آپ ﷺ سے صادر ہونا کیسے صحیح ہو سکتا ہے؟ تو کہیں گے کہ یہ تو بڑے حسین پیرائے میں طلبِ اجر کی نفی ہے۔ دیکھو کسی شاعر نے کہا ہے:۔

وَلَا عَيْبَ فِيهِمْ غَيْرَ أَنَّ سُيُوفَهُمْ
بِهِنَّ فُلُولٌ مِنْ قَرَاعِ الْكَتَائِبِ

شاعر کسی قوم کی شجاعت کی تعریف کرتا ہے۔ کہتا ہے: ان میں کوئی عیب نہیں ہے سوائے اس کے کہ ان کی تلواروں میں لشکروں کے مارنے پٹنے سے دندانے پڑ گئے ہیں، حالاں کہ یہ عیب نہیں ہے، بلکہ بڑا ہنر ہے۔ اسی طرح یہاں سمجھو۔ حاصل یہ ہوا کہ میں تم سے کوئی اجر نہیں چاہتا ہوں مگر یہ اجر، یعنی مودت فی القربی، حالاں کہ حقیقت میں یہ اجر نہیں ہے، کیوں کہ اجر تو وہ ہے جو عمل کے مقابلے میں واجب ہوتا ہے اور قریش پر آپ ﷺ کی اور آپ ﷺ کے اقرباء کی مودت واجب تھی۔ گو یہ فرض کر لیا جائے کہ آپ ﷺ نبی بنا کر ان کی طرف نہیں بھیجے گئے اور نہ آپ ﷺ نے ان کو وحی الہی پہنچائی، کیوں کہ آپ ﷺ اور آپ ﷺ کے اقرباء ان کے رشتے دار تھے تو ان کی صلہ رحمی کرنا اور ان کی ایذا دہی سے باز رہنا بہ حکم مروتِ جہلی واجب تھا تو اب ان کی قربیٰ میں مودت تبلیغ کا اجر نہ ہوئی، اس لیے کہ تبلیغ سے قطع نظر اس کا وجوب ان پر تھا، چنانچہ آپ ﷺ تبلیغ پر طالبِ اجر نہ ہوئے، مگر آپ ﷺ نے مودت کا نام اجر رکھا اور مودت کو اجر کے ساتھ تشبیہ دے کر اجر سے اس کا استثناء کر لیا۔ اتصال کے صحیح ہونے پر اس قدر کافی ہے۔ دوسرا قول یہ ہے کہ استثناء منقطع ہے ﴿لَا أَسْأَلُكُمْ عَلَيْهِ أَجْرًا﴾ پر کلام مکمل ہو چکا۔

پھر فرمایا: ﴿إِلَّا الْمَوَدَّةَ فِي الْقُرْبَىٰ﴾ یعنی لیکن میں تم کو تم میں اپنی قرابت یاد دلاتا ہوں۔ امام زجاج رحمہ اللہ اسی کے قائل ہیں کہ منقطع ہے۔^① اس بنا پر معنی یہ ہیں کہ ”لَا أَسْأَلُكُمْ عَلَيْهِ أَجْرًا قَطُّ وَلَكِنْ أَسْأَلُكُمْ الْمَوَدَّةَ فِي الْقُرْبَىٰ الَّتِي بَيْنِي وَبَيْنَكُمْ ارْقُبُوا لِي فِيهَا وَلَا تَعْجَلُوا إِلَيَّ وَدَعُونِي وَالنَّاسَ“ یعنی تم سے اس پر ہرگز کوئی اجر نہیں مانگتا لیکن تم سے میں اس قرابت میں مودت کا سوال کرتا ہوں جو میرے اور تمہارے درمیان ہے۔ تم میری اس میں پاسداری کرو اور میری طرف جلدی مت کرو اور مجھے اور لوگوں کو چھوڑ دو۔ امام قتادہ رحمہ اللہ وغیرہ اسی معنی کے قائل ہیں۔ چنانچہ پہلے ذکر ہو چکا ہے۔ مطلب یہ ہے کہ اگر تم میری نبوت کے سبب سے اور میری رحمتِ عامہ ہونے کی وجہ سے تم میرا حق نہیں پہچانتے تو اس سے تو کم نہ ہو کہ قرابت کے سبب سے مجھ سے دوستی رکھو اور ہر شے داری کا پاس کرو۔

اب ذرا اس اختصار کے حسن کو دیکھو کہ ﴿إِلَّا الْمَوَدَّةَ فِي الْقُرْبَىٰ﴾ کو اس عبارت کے بجائے رکھا ہے:

”إِلَّا أَنْ تَوَدُّونِي لِقَرَابَتِي مِنْكُمْ“ چونکہ قرابت کی وجہ سے باہم محبت و مودت رکھنا ایک نیک بات ہے۔ اس لیے

فرمایا: ﴿وَمَنْ يَّقْتَرِفْ حَسَنَةً نَّزِدْ لَهُ فِيهَا حُسْنًا﴾ یعنی جو کماے کوئی طاعت تو ہم اس کے اس ﴿حَسَنَةً﴾ یعنی طاعت میں زیادہ کریں، یا جنت میں حسن کو اس کے ثواب کو کئی گنا کر کے زیادہ کریں۔ امام مقاتل رحمہ اللہ نے کہا: معنی یہ ہیں جو کوئی کماے ایک حسنہ تو ہم اس کے لیے اس میں زیادہ کریں اور اس کی حسنہ کو کئی گنا کر دیں، ایک کے بدلے میں دس اور اس سے بھی زیادہ۔^① کسی نے کہا ہے کہ اس حسنہ سے مراد وہی مودت فی القربیٰ ہے، لیکن عموم پر محمول کرنا زیادہ صحیح ہے اور مودت فی القربیٰ بہ دخولِ اولیٰ اس کے تحت میں داخل ہوگی، اس لیے کہ حسنہ کا ذکر مودت فی القربیٰ کے بعد ہوا ہے۔

سیدنا عبداللہ بن عباس رضی اللہ عنہما سے مروی ہے کہ یہ ﴿حَسَنَةً﴾ رسول اللہ ﷺ کی آل کے لیے مودت ہے۔^② یہ قول اسی ایک قول کی بنا پر ہے جو تین اقوال میں پہلے گزر چکا ہے۔ امام سدی رحمہ اللہ کہتے ہیں کہ یہ آیت ابو بکر صدیق رضی اللہ عنہ اور ان کی اہل بیت کے لیے مودت کے بارے میں نازل ہوئی،^③ لیکن آیت ظاہری طور پر عام ہے۔ ”اقتراف“ بہ معنی اکتساب ہے۔ ”قرف“ کی اصل کسب ہے۔ محاورے میں بولتے ہیں: ”فُلَانٌ يَقْرِفُ لِعِيَالِهِ أَيْ: يَكْسِبُ“ اس کا باب ”ضَرَبَ يَضْرِبُ“ ہے۔ قول عرب کے اس قول سے ماخوذ ہے: ”رَجُلٌ قَرِفَةٌ“ جبکہ وہ حیلہ گر اور تدبیر کار ہو۔ ﴿إِنَّ اللَّهَ غَفُورٌ شَكُورٌ﴾ یعنی جو کوئی کچھ نیکی کرے گا تو اللہ پاک اس کے اجر میں بڑھائے گا، اس لیے کہ بے شک اللہ البتہ بڑا بخشنے والا ہے گناہ گاروں کے لیے اور فرماں برداروں کے لیے بڑا قدر دان ہے۔ امام قتادہ رحمہ اللہ نے کہا ہے کہ ﴿غَفُورٌ﴾ ہے گناہوں کے لیے اور ﴿شَكُورٌ﴾ ہے نیکیوں کے لیے۔ امام سدی رحمہ اللہ نے کہا ہے کہ آلِ محمد ﷺ کے گناہوں کے لیے ﴿غَفُورٌ﴾ ہے اور قلیل کے لیے ﴿شَكُورٌ﴾ ہے^④ تو اس کو مضاعف (کئی گنا) کر دے گا۔

﴿أَمْ يَقُولُونَ افْتَرَىٰ عَلَى اللَّهِ كَذِبًا﴾ کلمہ ﴿أَمْ﴾ منقطع بہ معنی ”بَل“ و ہمزہ ہے۔ ”بَل“ تو کلام سابق سے دوسری طرف پھرنے کے لیے ہے اور ہمزہ تو نیچی ہے، یعنی بلکہ کیا وہ کہتے ہیں کہ اس نے اللہ پر جھوٹ باندھ لیا اس طرح سے کہ نبوت کا مدعی ہوا اور قرآن کی نسبت اللہ تعالیٰ کی طرف کی۔ پھر اللہ پاک نے اس بات کا یہ جواب دیا: ﴿فَإِنْ يَشَأْ اللَّهُ يُخْتِمْ عَلَىٰ قَلْبِكَ﴾ یعنی اگر وہ اللہ پر جھوٹ باندھتا تو البتہ اللہ تعالیٰ اس سے جھوٹ کو صادر نہ ہونے دیتا اور اس کے دل پر مہر کر دیتا اس طرح سے کہ اس کے دل میں ان چیزوں میں سے کسی کا خیال تک نہ ڈالتا جس میں اس نے جھوٹ بولا، جیسا کہ تمہارا خیال ہے۔

امام قتادہ رحمہ اللہ نے کہا ہے: اگر اللہ چاہے تو مہر لگا دے تیرے دل پر، پس بھلا دے تجھ کو قرآن، پس خبر دے ان کو اس بات کی کہ اگر وہ اللہ پر جھوٹ باندھتا تو اس کے ساتھ وہ معاملہ کرتا جس کی اس آیت میں ان کو خبر دی

ہے۔ مجاہد اور مقاتل رحمہما نے کہا ہے کہ پس اگر اللہ چاہے تو تیرے دل پر بندش کر دے ان کی ایذا پر صبر کرنے کے ساتھ، یہاں تک کہ ان کی بات سے تیرے دل کو کوئی تکلیف اور مشقت نہ ہو۔ کسی نے کہا ہے کہ یہ خطاب نبی اکرم ﷺ کو ہے اور مراد کفار ہیں، یعنی اگر تو چاہے تو کفار کے دلوں پر مہر کر دے اور جلدی سے ان پر عقوبت ڈال دے۔ یہ قول امام قشیری رحمہ اللہ نے ذکر کیا ہے۔ کسی نے کہا: معنی یہ ہیں کہ اگر تیرا جی تجھ سے یہ کہتا کہ تو اللہ پر جھوٹ باندھے تو البتہ وہ تیرے دل پر مہر کر دیتا، کیوں کہ جھوٹ کی جرأت وہی کرتا ہے جس کے دل پر مہر کی ہوتی ہے۔ پہلی بات زیادہ صحیح ہے۔ اس کلام سے مقصود نبی مکرم ﷺ سے ایسی بات صادر ہونے کو بعید قرار دینے میں مبالغہ کرنا ہے۔

﴿وَيَنْحُ اللَّهُ الْبَاطِلَ﴾ کلام متانف ہے۔ ماقبل میں جو انفرادی نفی ہے، اس کی تقریر اور تاکید کے لیے لایا گیا ہے، جزائے شرط میں داخل نہیں ہے، اس لیے کہ اللہ پاک باطل کو تو مطلقاً محو کر دیتا ہے، یعنی یہ کسی شرط کے ساتھ مشروط نہیں ہے۔ حرف واؤ لفظاً اس سے ساقط ہو گیا ہے اتقائے ساکنین کے سبب سے اور لفظ پر محمول کر کے خطا بھی گرا دیا ہے جس طرح کہ ﴿سَنَنْعُ الزَّبَانِيَةَ﴾ [العلق: ۱۸] ”ہم بھی (دوزخ کے) پیادوں کو بلا لیں گے۔“ کو بغیر واؤ کے لکھا ہے۔ (ذکرہ السمین)

امام ابن انباری رحمہ اللہ کہتے ہیں کہ ”يَخْتِمُ عَلَى قَلْبِكَ“ پر وقف تام ہے، یعنی اور مابعد اس کا کلام متانف ہے۔ امام کسائی رحمہ اللہ فرماتے ہیں ہے کہ اس میں تقدیم و تاخیر ہے۔ ”أَيُّ: وَاللَّهُ يَمْحُو الْبَاطِلَ“ اور یہ حکایت کیا ہے کہ بعض مصاحف میں ”يمحو“ سے واؤ ساقط ہوا ہے۔ امام زجاج رحمہ اللہ کہتے ہیں ہے کہ ﴿وَيَنْحُ اللَّهُ الْبَاطِلَ﴾ اس شخص پر حجت قائم کرنا ہے جس نے اس شے کا انکار کیا جس کو نبی مکرم ﷺ لائے۔ یعنی اگر وہ چیز باطل ہوتی جس کو وہ لائے تو البتہ اللہ تعالیٰ اس کو مٹا دیتا جس طرح کہ مفترین کے بارے میں اس کی ایسی ہی سنت جاری ہوئی ہے۔ ﴿وَيُحْيِي الْحَقَّ بِكَلِمَاتِهِ﴾ اور حق، یعنی اسلام کو اس شے کے ساتھ ثابت کرتا ہے جس کو اس نے قرآن پاک سے نازل کیا ہے۔ اور بے شک اللہ سبحانہ نے یہ کام کر دیا، چنانچہ ان کے باطل کو مٹایا اور اسلام کا بول بالا کیا۔

﴿إِنَّهُ عَلِيمٌ بِذَاتِ الصُّدُورِ﴾ یعنی بے شک اللہ پاک کو ان باتوں کا خوب علم ہے جو بندوں کے دلوں میں ہیں۔ علامہ نسفی رحمہ اللہ فرماتے ہیں ہے کہ ﴿عَلِيمٌ﴾ ہے اس شے کا جو تیرے سینے میں ہے اور ان کے سینوں میں ہے، چنانچہ وہ اسی کے مطابق امر کو جاری کرتا ہے۔^(۲) پھر جب اللہ سبحانہ نے مشرکوں پر انکار کیا اور انھیں اس بات پر ملامت اور ڈانٹ ڈپٹ کی کہ شیطانوں نے ان کے لیے جو دین مشروع کیا اس کی پیروی کی اور نبی کریم ﷺ کو

(۱) تفسیر القرطبي (۲۵/۱۶) فتح القدیر (۷۰۰/۴)

(۲) تفسیر النسفي (۱۰۲/۴) فتح البيان (۲۹۶/۱۲-۳۰۱)

”افترا علی اللہ تعالیٰ“ کی طرف منسوب کیا جو تمام افترا سے بڑھ کر عظیم اور برا ہے تو ان کو توبہ کی طرف بلایا اور ان کو یہ بات بتادی کہ وہ ہر گناہ گار سے توبہ کو قبول کرتا ہے، اگرچہ اس کا گناہ کیسا ہی بڑا ہو۔ چنانچہ ارشاد فرمایا:

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ
وَيَعْلَمُ مَا تَفْعَلُونَ ﴿٢٥﴾ وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ
وَيَزِيدُهُمْ مِنْ فَضْلِهِ وَالْكَافِرُونَ لَهُمْ عَذَابٌ شَدِيدٌ ﴿٢٦﴾ وَلَوْ
بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ
يُنْزِلُ بِقَدَرٍ مَا يَشَاءُ ۚ إِنَّهُ بِعِبَادِهِ خَبِيرٌ بَصِيرٌ ﴿٢٧﴾ وَهُوَ
الَّذِي يُنْزِلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ ۚ وَهُوَ
الْعَلِيُّ الْكَمِيلُ ﴿٢٨﴾ وَمِنْ آيَاتِهِ خَلْقُ السَّمَوَاتِ وَالْأَرْضِ
وَمَا بَثَّ فِيهِمَا مِنْ دَابَّةٍ ۚ وَهُوَ عَلَىٰ جَمْعِهِمْ إِذَا يَشَاءُ
قَدِيرٌ ﴿٢٩﴾

اور وہی تو ہے جو اپنے بندوں کی توبہ قبول کرتا ہے اور (ان کی) برائیوں سے درگزر فرماتا ہے اور جو کچھ تم کر رہے ہو، اُسے جانتا ہے ﴿25﴾ اور وہ ان لوگوں کی (دعا) قبول کرتا ہے جو ایمان لائے اور انھوں نے نیک عمل کیے اور وہ انھیں اپنے فضل سے زیادہ دیتا ہے اور کافروں کے لیے بہت سخت عذاب ہے ﴿26﴾ اور اگر اللہ اپنے (تمام) بندوں کے لیے رزق فراغ کر دیتا تو وہ زمین میں ضرور سرکشی کرتے، لیکن وہ اس انداز سے (رزق) نازل کرتا ہے جتنا چاہتا ہے۔ بلاشبہ وہ اپنے بندوں سے خوب باخبر ہے، (انھیں) خوب دیکھنے والا ہے ﴿27﴾ اور وہی ہے جو لوگوں کے نا اُمید ہو جانے کے بعد بارش نازل کرتا ہے اور وہ اپنی رحمت پھیلا دیتا ہے اور وہی کارساز، تعریف کیا ہوا ہے ﴿28﴾ اور اس کی نشانیوں میں سے ہے آسمانوں اور زمین کا پیدا کرنا اور جو بھی چلنے پھرنے والے اس نے ان دونوں میں پھیلا رکھے ہیں اور وہ جب بھی چاہے ان کے جمع کرنے پر قادر ہے ﴿29﴾

اللہ تعالیٰ ہی اپنے بندوں کی توبہ و دعا قبول کرتا ہے:

اور جو کچھ تم کر رہے ہو اللہ سب جانتا ہے، یعنی اسے معلوم ہے کہ نبی اس کا پیغام پہنچاتا ہے اور بندوں کو سب

معاملت اپنے رب سے ہے۔ انتہی۔

اللہ تعالیٰ اپنے بندوں پر اس بات کا احسان رکھتا ہے کہ جس وقت وہ توبہ کرتے ہیں اور اس کی طرف رجوع ہوتے ہیں تو وہ اُن کی توبہ قبول کرتا ہے، بے شک وہ اپنے کرم اور حلم سے معاف کرتا ہے اور درگزر فرماتا ہے اور پردہ پوشی کرتا ہے اور بخشتا ہے، جیسا کہ اللہ عزوجل کا فرمان ہے: ﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾ [النساء: ۱۱۰] ”جو شخص کوئی برائی کرے یا اپنی جان پر ظلم کرے، پھر اللہ سے استغفار کرے تو وہ اللہ کو بخشنے والا، مہربانی کرنے والا پائے گا۔“ صحیح مسلم میں ثابت ہوا ہے کہ اسحاق بن ابی طلحہ رضی اللہ عنہ نے اپنے چچا انس بن مالک رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ اللہ تعالیٰ کو اپنے بندے کی توبہ سے جبکہ وہ اس کی طرف رجوع ہوتا ہے، اس شخص سے زیادہ خوشی ہوتی ہے کہ جس کی کوئی سواری جنگل بیابان میں گم ہو جائے اور اس پر اس کے کھانے پینے کا سامان تھا، پھر وہ اس سے ناامید ہو گیا اور ایک درخت کے پاس آیا اور اسی ناامیدی کی حالت میں اس کے سائے میں لیٹ گیا، پھر اس اثنا میں کہ وہ ایسا تھا کہ اچانک دیکھتا ہے کہ وہ سواری اس کے پاس کھڑی ہے، پھر اس نے اس کی نکیل پکڑی اور خوشی کی شدت کے مارے اس طرح بول اٹھا: اے اللہ! تو میرا بندہ ہے اور میں تیرا رب ہوں، یعنی خوشی کی شدت کے مارے چوک گیا۔^(۱)

نیز صحیح میں بہ روایت عبد اللہ بن مسعود رضی اللہ عنہ اس کے مثل ثابت ہوا ہے۔^(۲) عبد الرزاق نے عن معمر عن الزہری اس تفسیر میں روایت کیا ہے کہ سیدنا ابو ہریرہ رضی اللہ عنہ نے کہا ہے کہ رسول اللہ ﷺ نے فرمایا کہ اللہ تعالیٰ کو اپنے بندے کی توبہ سے اس شخص سے زیادہ خوشی ہوتی ہے جو اپنی گئی ہوئی سواری کو ایسی جگہ میں ایسے وقت میں پائے، جب وہ ڈرتا ہے کہ پیاس اسے مار ڈالے گی۔^(۳) ہمام بن حارث رضی اللہ عنہ کہتے ہیں کہ عبد اللہ بن مسعود رضی اللہ عنہ سے کسی شخص نے اس شخص کے بارے میں پوچھا کہ جو عورت سے زنا کرتا ہے، پھر اس سے نکاح کر لیتا ہے؟ تو فرمایا: اس کا کچھ خوف نہیں اور یہ آیت پڑھی: ﴿وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ﴾^(۴) (رواہ ابن جریر وابن

أبي حاتم من حديث شريح القاضي عن إبراهيم بن مهاجر عن إبراهيم النخعي عن همام فذكره)

قولہ تعالیٰ: ﴿وَيَعْفُوا عَنِ السَّيِّئَاتِ﴾ یعنی توبہ قبول کرتا ہے آئندہ زمانے میں اور سیئات کو معاف کرتا ہے زمانہ ماضی میں۔ قولہ تعالیٰ: ﴿وَيَعْلَمُ مَا تَفْعَلُونَ﴾ یعنی وہ علام ہے ان سب کاموں کا جو تم نے کیے اور ان سب باتوں کا جو تم نے کہیں اور باوجود اس کے وہ اس شخص پر رجوع ہوتا ہے جو اس کی طرف رجوع ہوا۔ قولہ سبحانہ: ﴿وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ﴾ امام سدی رضی اللہ عنہ نے کہا: یعنی ”يَسْتَجِيبُ لَهُمْ“ اور اسی طرح

(۲) صحیح مسلم، رقم الحدیث (۲۷۴۴)

(۱) صحیح مسلم، رقم الحدیث (۲۷۴۷)

(۳) صحیح مسلم، رقم الحدیث (۲۶۷۵) تفسیر الصنعانی (۱۹۱/۳) (۴) تفسیر الطبری (۵۳۳/۲۱) تفسیر ابن کثیر (۱۴۴/۴)

امام ابن جریر رحمہ اللہ نے کہا ہے کہ اس کے معنی یہ ہیں کہ ان کی دعا کو قبول کرتا ہے جو وہ خود اپنے لیے اور اپنے دوستوں اور بھائیوں کے لیے کرتا ہے اور اس قول کو بعض نحو یوں سے حکایت کیا ہے اور اس کو اس آیت کریمہ کے مثل ٹھہرایا ہے: ﴿فَاسْتَجَابَ لَهُمْ رَبُّهُمْ﴾^① [آل عمران: ۱۹۵] ”پس ان کے رب نے ان کی دعا قبول فرمائی۔“

پھر امام ابن جریر اور ابن ابی حاتم رحمہما اللہ نے بہ حدیثِ اعمش عن شقیق عن سلمہ بن سبرہ روایت کیا ہے کہ معاذ رحمہ اللہ نے ملکِ شام میں ہم کو خطبہ سنایا، چنانچہ کہا: تم مومن ہو اور تم اہلِ جنت ہو۔ واللہ! بے شک میں البتہ اس بات کی امید رکھتا ہوں کہ اللہ تعالیٰ اس شخص کو جنت میں داخل کرے جس کو تم فارس اور روم میں قید کرتے اور یہ اس طرح سے ہے کہ تم میں کوئی اس شخص کو جو کوئی کام کرے تو یوں کہے: ”أَحْسَنْتَ رَحِمَكَ اللَّهُ“ یعنی تو نے اچھا کام کیا ہے اللہ تجھ پر رحم کرے! یا کہے: ”أَحْسَنْتَ بَارَكَ اللَّهُ فِيكَ“ یعنی تو نے خوب کام کیا اور اللہ تجھ میں برکت دے۔ پھر یہ آیت پڑھی: ﴿وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ وَيَزِيدُهُمْ مِّنْ فَضْلِهِ﴾^②۔

امام ابن جریر رحمہ اللہ نے بعض اہلِ عربیت سے حکایت کیا ہے کہ اس نے قولہ تعالیٰ: ﴿الَّذِينَ يَسْتَجِيبُونَ الْقَوْلَ﴾ [الزمر: ۱۸] ”جو بات کو کان لگا کر سنتے ہیں“ کو یعنی ”هُمُ الَّذِينَ يَسْتَجِيبُونَ لِلْحَقِّ وَيَتَّبِعُونَهُ“ کو اس آیت کے مثل ٹھہرایا ہے: ﴿إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ﴾ [الأنعام: ۳۶] ”وہی لوگ قبول کرتے ہیں جو سنتے ہیں اور مردوں کو اللہ زندہ کر کے اٹھائے گا۔“ پہلے معنی ظاہر تر ہیں، اس لیے کہ بعد میں یوں فرمایا ہے: ﴿وَيَزِيدُهُمْ مِّنْ فَضْلِهِ﴾ یعنی ان کی دعا قبول فرماتا ہے اور اس سے زیادہ اور ان کو عطا فرماتا ہے۔ اسی لیے امام ابن ابی حاتم رحمہما اللہ نے عبد اللہ بن مسعود رضی اللہ عنہ سے روایت کیا ہے کہ رسول اللہ ﷺ نے ﴿وَيَزِيدُهُمْ مِّنْ فَضْلِهِ﴾ کی تفسیر میں فرمایا ہے کہ شفاعت اس شخص کے لیے ہے جس کے لیے نار واجب ہو گئی ہے، ان لوگوں میں سے جنہوں نے ان کے ساتھ دنیا میں کوئی احسان کیا ہے۔^③ امام قتادہ رحمہ اللہ نے ابراہیم نخعی رحمہ اللہ سے ﴿وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ﴾ کی تفسیر میں روایت کیا ہے، کہا کہ اپنے بھائیوں کے حق میں شفاعت کریں گے۔ ﴿وَيَزِيدُهُمْ مِّنْ فَضْلِهِ﴾ کہا کہ شفاعت کریں گے اپنے بھائیوں کی بھائیوں کے بارے میں۔^④ قولہ عزوجل: ﴿وَالْكَافِرُونَ لَهُمْ عَذَابٌ شَدِيدٌ﴾ جب اللہ پاک نے مومنوں کا ذکر کیا اور اس ثوابِ جزیل کا ذکر کیا جو ان کے لیے ہے تو کافروں کا ذکر فرمایا اور اس عذابِ شدید اور دردِ دہندہ کا ذکر کیا جو قیامت اور حساب کے دن ان کے لیے اللہ کے نزدیک ہے۔

رزق کی عدم فراخی میں حکمت:

قولہ سبحانہ و تعالیٰ: ﴿وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ﴾ یعنی اگر اللہ تعالیٰ اپنے بندوں کو

① تفسیر ابن کثیر (۱۴۴/۴) ② تفسیر الطبري (۵۳۴/۲۱) تفسیر ابن ابی حاتم (۳۲۷۸/۱۰)

③ تفسیر ابن کثیر (۱۴۵/۴) اس کی سند میں ”اسماعیل بن عبد اللہ کندی“ سخت ضعیف راوی ہے۔ ④ تفسیر الطبري (۵۲۴/۲۱)

ان کی ضرورت سے زیادہ رزق عطا کرتا تو یہ ان کی بغاوت و طغیان اور سرکشی کا باعث ہوتا۔ وہ ناز و فخر کرنے کے لیے اور اترانے کے مارے ایک دوسرے پر بغاوت کرتے۔ امام قتادہ رحمۃ اللہ علیہ فرماتے ہیں: کہا جاتا تھا: ”خَيْرُ الْعَيْشِ مَا لَا يُلْهِيكَ وَلَا يُطْغِيكَ“ یعنی بہترین گزران وہ ہے کہ مولیٰ سے تجھے غافل نہ کرے اور اللہ کے بندوں پر تجھے باغی اور سرکش نہ بنائے۔^① (وذكر قتادة حديث: إنما أخاف عليكم ما يخرج الله تعالى من زهرة الحياة الدنيا وسوال السائل آياتي الخير بالشر، الحديث)

قوله جل و علا سبحان ربي الأعلى: ﴿وَلَكِنْ يُنْزِلُ بِقَدَرٍ مَا يَشَاءُ إِنَّهُ بِعِبَادِهِ خَبِيرٌ بَصِيرٌ﴾ یعنی لیکن روزی سے ان کو اتنی روزی دیتا ہے جس کو وہ پسند کرتا ہے، اس قسم سے جس میں اس کی بہتری ہے اور وہ اس کو خوب جانتا ہے، چنانچہ وہ اس شخص کو غنی کرتا ہے جو غنا کا مستحق ہے اور جو فقر کا مستحق ہو اسے فقیر کرتا ہے۔ چنانچہ حدیث شریف میں وارد ہوا ہے کہ بے شک میرے بندوں میں وہ ہے کہ اس کی اصلاح نہیں کرتی مگر غنا اور اگر میں اس کو فقیر کر دوں تو اس پر اس کے دین کو فاسد کر دوں اور بے شک میرے بندوں میں وہ ہے کہ اس کی اصلاح نہیں کرتا مگر فقر اور اگر میں اس کو غنی کر دیتا تو البتہ اس پر اس کا دین فاسد کر ڈالتا۔^②

قوله سبحانه: ﴿وَهُوَ الَّذِي يُنْزِلُ الْغَيْثَ مِنْ بَعْدِ مَا قَنَطُوا﴾ یعنی وہی ہے جو لوگوں کے پانی سے ناامید ہو جانے کے بعد اس کو ان پر اس وقت نازل کرتا ہے جب انھیں اس کی حاجت ہوتی ہے، جیسا کہ اللہ عزوجل نے فرمایا: ﴿وَإِنْ كَانُوا مِنْ قَبْلِ أَنْ يُنْزَلَ عَلَيْهِمْ مِنْ قَبْلِهِمْ لَمُبْلِسِينَ﴾ [الروم: ٤٩] ”یقین ماننا کہ بارش ان پر برسنے سے پہلے پہلے تو وہ ناامید ہو رہے تھے۔“ قوله جل جلاله: ﴿وَيَنْشُرُ رَحْمَتَهُ﴾ یعنی اس رحمت کے وجود کو اس قطر اور کنارے کے لوگوں پر عام کرتا ہے۔ امام قتادہ رحمۃ اللہ علیہ نے کہا: ہم سے ذکر کیا گیا ہے کہ ایک شخص نے عمر بن الخطاب رضی اللہ عنہ سے عرض کی: اے امیر المومنین! بارش رک گئی اور لوگ آس توڑ بیٹھے تو عمر رضی اللہ عنہ نے فرمایا: ”مُطِرْتُمْ“ یعنی اب تم پانی برسائے گئے۔ پھر یہ آیت پڑھی: ﴿وَهُوَ الَّذِي يُنْزِلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ﴾ وَهُوَ الْوَلِيُّ الْحَمِيدُ^③ یعنی اپنی خلق کے لیے اس شے کے ساتھ تصرف کرنے والا ہے جو ان کو دنیا اور آخرت میں نفع دیتی ہے اور وہی ان اشیاء میں جن کو مقدر فرماتا ہے اور ان کاموں میں جن کو کرتا ہے محمود العاقبہ، یعنی اچھے انجام والا ہے۔

آسمانوں و زمین اور جانوروں کی تخلیق قدرت الہی کی ایک نشانی ہے:

قوله سبحانه: ﴿وَمِنْ آيَاتِهِ خَلْقُ السَّمَوَاتِ وَالْأَرْضِ... الْآيَةِ﴾ یعنی جو نشانیاں اللہ پاک کی عظمت اور

① تفسیر الطبري (٥٣٦/٢١) البتہ مرفوع روایت صحیح البخاری، رقم الحديث (٦٠٦٣) اور صحیح مسلم: (١٠٥٢) میں مروی ہے۔

② حلیۃ الأولیاء (٣١٩، ٣١٨/٨) اس کی سند میں ”ہشام کنانی“ اور ”صدقہ دمشقی“ ضعیف راوی ہیں۔

③ تفسیر الطبري (٥٣٧/٢١)

قدرتِ عظیم اور سلطانِ قاہر پر دلالت کرتی ہیں، ان میں سے آسمانوں اور زمین کا پیدا کرنا ہے اور ان میں جتنے جانور بکھیرے ہیں، یعنی زمین و آسمان میں اور جو مخلوق پیدا کی ہے، وہ سب کچھ اس کی نشانیاں ہیں۔ یہ قول فرشتوں کو اور انسانوں و جنوں کو اور دوسرے تمام حیوانات کو شامل ہے، ان کی شکلوں، رنگوں، زبانوں، طبیعتوں، جنسوں اور قسموں کے مختلف ہونے کے ساتھ۔ اللہ پاک نے آسمان اور زمین کے اطراف و اکناف میں ان کو متفرق کیا اور اس کے باوجود وہ جب چاہے اکٹھا کرنے پر قادر ہے یعنی قیامت کے دن اگلوں اور پچھلوں کو اور ساری خلایق کو ایک ایسے میدان میں جمع کرے گا کہ پکارنے والا ان کو اپنی آواز سنائے گا اور ایک نظر میں ان کو دیکھ لے گا، پھر اپنے عدل و حق کے حکم سے ان میں فیصلہ کرے گا۔^(۱) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ وہی ہے جو اپنے گناہ گار بندوں سے توبہ قبول کرتا ہے، یعنی جو گناہ اور برائیاں انھوں نے کی ہیں، وہ جب ان سے توبہ کرتے ہیں تو ان کی توبہ کو قبول کر لیتا ہے۔ توبہ یہ ہے کہ معصیت پر نادم ہو اور اس سے باز رہے اور اس کو دوبارہ نہ کرنے کا عزم کرے۔ یہ تین شرطیں ہیں اس معصیت میں جو اس کے اور اللہ تعالیٰ کے درمیان ہے، چنانچہ جب یہ شرطیں حاصل ہو گئیں تو توبہ صحیح ہو گئی اور اگر ان میں سے ایک شرط کم ہوئی تو توبہ صحیح نہیں ہوئی۔ رہی وہ معصیت جو آدمی کے حق سے متعلق ہے تو اس کی چار شرطیں ہیں: تین تو یہی ہیں اور چوتھی شرط یہ ہے کہ جس شخص کے حق میں معصیت کی ہے، اس کے حق سے بری ہو۔ کسی نے کہا ہے کہ اپنے اولیاء اور اہل طاعت سے توبہ کو قبول کرتا ہے۔ پہلا قول زیادہ صحیح ہے، اس لیے کہ توبہ تو سارے بندوں سے مقبول ہے، وہ مسلم ہوں یا کافر جبکہ وہ صحیح ہو اور خلوص نیت اور صحیح عزم سے صادر ہوئی ہو۔ توبہ کے ذکر اور حکم میں بہت سی حدیثیں صحیحین وغیرہما میں وارد ہوئی ہیں، چنانچہ بعض کا ذکر پہلے ہو چکا ہے۔

تفسیر خازن میں ہے: کسی نے کہا کہ توبہ از روئے نیت و فعل معاصی سے منتقل ہونا اور از روئے نیت و فعل طاعات کی طرف متوجہ ہونا ہے۔ سہل بن عبد اللہ تستری رحمہ اللہ فرماتے ہیں کہ توبہ احوال مذموم سے احوال محمود کی طرف منتقل ہونا ہے۔^(۲) جنید رحمہ اللہ فرماتے ہیں کہ توبہ اللہ تعالیٰ کے سوا سے منہ پھیر لینا ہے۔^(۳) حقیقت میں یہ توبہ آخری درجے کی ہے۔ ایسی توبہ والوں کے ہاتھ میں مٹی سونا ہو جاتی ہے۔ قاضی صاحب رحمہ اللہ نے امیر المومنین علی رحمہ اللہ کا قول نقل فرمایا ہے کہ توبہ ایک اسم ہے جو چھ معنی پر واقع ہوتا ہے: گزشتہ گناہوں پر ندامت اور اس چیز کا استدراک جس کو فرائض میں سے ضائع کیا یا چھوڑا ہے اور اس کی قضا کی اور ردِ مظالم (اپنے ظلم کو لوٹانا) اور نفس کو طاعت میں گلانا، جس طرح کہ

(۱) تفسیر ابن کثیر (۱۴۶/۴) (۲) تفسیر الخازن (۱۲۳/۶) (۳) تفسیر النسفی (۱۰۲/۴)

تو نے معصیت میں اس کی پرورش کی اور اس کو معصیت کی تلخی چکھانا جس طرح تو نے اس کو معصیت کی حلاوت چکھائی اور اپنی سابقہ ہر ہنسی کے بدلے میں رونا۔^(۱) قبول مفعول ثانی کی طرف حرف ”من و عن“ سے متعدی کیا جاتا ہے۔ اس لیے کہ اس میں اخذ و ابانت (لینا اور ظاہر کرنا) کے معنی شامل ہیں۔

شیخ زادہ رحمہ اللہ فرماتے ہیں کہ اس میں اخذ کے معنی پائے جانے کی وجہ سے اس کو حرف ”من“ سے متعدی کیا جاتا ہے۔ محاورے میں بولتے ہیں: ”قَبِلْتُهُ أَيُّ: أَخَذْتُهُ“ اور ”إِبَانَةً“ کے معنی شامل ہونے کی وجہ سے یہ حرف ”عن“ سے متعدی ہوتا ہے۔ بولتے ہیں: ”قَبِلْتُهُ عَنْهُ أَيُّ: أَزَلْتُهُ وَأَبْنَتْهُ عَنْهُ ﴿وَيَعْفُوا عَنِ السَّيِّئَاتِ﴾“ یعنی اور معاف کرتا ہے سیئات سے علی العموم اس شخص کے لیے جس نے کسی گناہ سے توبہ کی اور عفو کرتا ہے۔ اس شخص کے لیے جس کے لیے چاہے بغیر توبہ کر کے بھی جبکہ وہ گناہ شرک کے علاوہ ہو۔

علامہ نسفی رحمہ اللہ نے سیئات کی تفسیر ”مَا دُونَ الشَّرِّ“ فرمائی ہے۔ یوں کہا ہے: ”هُوَ مَا دُونَ الشَّرِّ يَعْفُو لِمَنْ يَشَاءُ بِلَا تَوْبَةٍ وَيَعْلَمُ مَا تَفْعَلُونَ“^(۲) یعنی اور وہ اس خیر و شر کو جانتا ہے جو تم کرتے ہو، چنانچہ وہ ہر ایک کو بدلا دے گا جس کا وہ مستحق ہوگا۔ امام حمزہ، کسائی، حفص رحمہم اور خلف نے بتائے فوقیہ پڑھا ہے صیغہ حاضر کی بنا پر اور باقی قراء نے بہ یائے تحتیہ پڑھا ہے بنا بر خبر اور یہ دونوں سببیہ ہیں۔ ثانی کو امام ابو عبیدہ اور ابو حاتم رحمہم نے اختیار کیا ہے، اس لیے کہ یہ فعل دو خبروں کے درمیان واقع ہوا ہے۔^(۳)

﴿وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ﴾ موصول محل نصب میں ہے ”أَيُّ: يَسْتَجِيبُ الَّذِينَ“ ”أَجَابَ وَاسْتَجَابَ“ ایک معنی میں آتا ہے، حرف سین و تاء زائد ہے۔ نسفی رحمہ اللہ نے کہا: حرف سین ایسی جگہ میں تاکید فعل کے واسطے ہوتا ہے جیسے ”تَعْظَمُ وَاسْتَعْظَمَ“^(۴) معنی یہ ہیں کہ اللہ تعالیٰ دعا قبول کرتا ہے ان لوگوں کی جو ایمان لائے اور نیک کام کیے اور عطا کرتا ہے ان کو وہ چیز جو انھوں نے اس سے طلب کی۔ کسی نے کہا: معنی یہ ہیں کہ قبول کرتا ہے مخلصین کی عبادت۔ کسی نے کہا کہ تقدیر ”يَسْتَجِيبُ لِلَّذِينَ“ ہے حرف لام حذف کر دیا گیا ہے جس طرح کہ اس آیت میں محذوف ہوا ہے: ﴿وَإِذَا كَالُوهُمْ أَوْ وَزَنُوهُمْ يُخْسِرُونَ﴾ [المطففين: ۳] ”اور جب انھیں ناپ کر یا تول کر دیتے ہیں تو کم دیتے ہیں۔“ اصل میں ”كَالُوا لَهُمْ“ ہے۔ استجاب کی اصل یہ ہے کہ متعدی بہ حرف لام ہو جس طرح کہ اس آیت میں ہے: ﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ﴾ [الأنفال: ۲۴] ”اے ایمان والو! تم اللہ اور رسول کے کہنے کو بجا لاؤ، جب کہ رسول تم کو تمھارے زندگی بخش چیز کی طرف بلاتا ہو۔“ ”أَيُّ: أَجِيبُوا لِلَّهِ وَلِلرَّسُولِ“ اس لیے کہ ”استجاب“ اور ”أجاب“ کے ایک ہی

معنی ہیں۔ صاحب کشاف نے سورۃ القصص کی تفسیر میں کہا ہے کہ استجاب دعا کی طرف تو بہ نفسہ متعدی ہوتی ہے اور داعی کی طرف بہ حرف لام اور جب داعی کی طرف متعدی ہوتی ہے تو غالب استعمال میں دعا محذوف ہوتی ہے۔ چنانچہ یوں بولتے ہیں: ”اِسْتَجَابَ اللّٰهُ دُعَاءَهُ وَاسْتَجَابَ لَهُ“ اور ”اِسْتَجَابَ لَهُ دُعَاءُهُ“ نہیں بولتے۔^(۱) پھر اگر کوئی کہے کہ اس شعر میں استجاب داعی کی طرف بہ نفسہ متعدی ہوا ہے۔

وَدَاعٍ دَعَا يَا مَنْ يُجِيبُ النَّدَى فَلَمْ يَسْتَجِبْهُ عِنْدَ ذَاكَ مُجِيبٌ

یعنی بہت سے پکارنے والے ہیں کہ انھوں نے یوں کہہ کر پکارا کہ اے وہ شخص کہ جواب دے عطا کی طرف سو اس کو اس وقت کسی جواب دینے والے نے جواب نہیں دیا۔

تو کہیں گے: اس کے معنی یہ ہیں: ”فَلَمْ يَسْتَجِبْ دُعَاءَهُ مُجِيبٌ“ بنا بر حذف مضاف، مگر آیت میں حرف لام محذوف ہے۔ اس لیے کہ وہ معلوم ہے جس طرح کہ ﴿كَأَنَّهُمْ﴾ [المطففين: ۳] میں معلوم ہونے کے سبب سے حذف ہوا ہے۔ بالجملہ معانی مذکورہ کی بنا پر ﴿يَسْتَجِيبُ﴾ میں ضمیر فاعل کی مضمّر ہے، اللہ پاک کی طرف راجع ہے اور موصول مفعول بہ ہے۔ اب یہ سمجھنا چاہیے کہ اللہ پاک کے جواب دینے کے کیا معنی ہیں؟ چنانچہ کہیں گے کہ اجابت مجاز ہے اثابت سے، یعنی اللہ پاک مومنین عالمین صالحات کو طاعت پر ثواب دے گا۔ مجاز کی وجہ یہ ہے کہ جب طاعت دعا کے مشابہ ہوئی تو اس ثواب میں جو اس پر مترتب ہوتا ہے تو طاعت پر ثواب دینا ایسا ہوا، جیسا دعا کو قبول کیا۔ چنانچہ اس لیے اثابت کی تعبیر بطور استعارہ کے اجابت کے ساتھ کی جس طرح کہ طاعت کی تعبیر دعا کے ساتھ کی گئی۔ امام عطاء اللہ نے سیدنا عبداللہ بن عباس رضی اللہ عنہما سے اس کی تفسیر میں روایت کیا ہے کہ ان کو ان کی طاعت پر ثواب دے گا اور ان کو اپنے فضل سے اور زیادہ دے گا جو ان کے اعمال کے ثواب سے علاوہ ہوگا۔ یہ زیادتی ان پر از راہ تفضل و مہربانی ہوگی۔^(۲)

کسی نے کہا کہ موصول محل رفع میں ہے، اس بنا پر کہ فاعل ہے ﴿يَسْتَجِيبُ﴾ کا اور مفعول محذوف ہے ”أَيُّ: يَسْتَجِيبُونَ اللّٰهُ بِالطَّاعَةِ إِذَا دَعَاهُمْ إِلَيْهَا“ اس بنیاد پر کہ ”اِسْتَجَابَ“ بہ معنی ”أَطَاعَ“ ہے، یا ”أَجَابَ“، یعنی جواب دیتے ہیں اللہ کو طاعت کے ساتھ، جبکہ وہ ان کو اس کی طرف بلاتا ہے، یا اس کے مطیع ہوتے ہیں، جیسا کہ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا اسْتَجِيبُوا لِلّٰهِ وَلِلرَّسُولِ إِذَا دَعَاكُمْ﴾ [الأنفال: ۲۴]۔ اور امام ابراہیم بن ادھم رحمہ اللہ سے جو بات مروی ہے وہ بھی اسی کی تائید کرتی ہے کہ موصول ﴿يَسْتَجِيبُ﴾ کا فاعل ہے۔ کسی نے ان سے عرض کی: یا حضرت! ہمارا کیا حال ہے کہ ہم دعا کرتے ہیں، پھر وہ قبول نہیں کی جاتی؟ تو فرمایا کہ اس لیے کہ اس نے تم کو بلایا اور تم نے اس کو جواب نہ دیا۔ پھر یہ آیت پڑھی: ﴿وَاللّٰهُ يَدْعُوْا إِلَى دَارِ السَّلَامِ﴾ [یونس: ۲۵]

”اور اللہ تعالیٰ سلامتی کے گھر کی طرف تم کو بلاتا ہے۔“ یعنی اللہ تعالیٰ نے ان کو بلایا اور یہ آیت پڑھی: ﴿وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ﴾^① چنانچہ پہلی آیت سے تو اس طرف اشارہ کیا کہ اللہ تعالیٰ نے ان کو بلایا اور دوسری آیت سے اس طرف اشارہ کیا کہ اس کے بلانے کا جواب نہیں دیا، مگر بعض نے، وہ بعض یہی مومنین عالمین صالحات ہیں۔ حاصل یہ ہوا کہ جن لوگوں نے اللہ پاک کے بلانے کا جواب دیا اور اس کی طاعت کی تو وہ ان کی دعا قبول کرتا ہے جب وہ اس سے دعا مانگتے ہیں۔ سفاقی رحمۃ اللہ علیہ نے بھی قول ثانی کو قوت دی ہے۔ امام مبرد رحمۃ اللہ علیہ نے کہا ہے کہ معنی یہ ہیں: ﴿وَيَسْتَدْعِي الَّذِينَ آمَنُوا بِالْإِجَابَةِ﴾ یعنی مومنین اجابت کی استدعا کرتے ہیں۔ ”استفعل“ کے معنی کی حقیقت اسی طرح ہے، اس معنی میں بھی موصول محل رفع میں ہے۔ فتح القدیر اور فتح البیان میں بھی پہلے قول کو اولیٰ کہا ہے۔^②

﴿وَيَزِيدُهُمْ مِّنْ فَضْلِهِ﴾ یعنی اللہ پاک اپنے فضل سے ان کو اس شے سے زیادہ دے گا جو انھوں نے طلب کی، یا اس ثواب سے زیادہ دے گا جس کے وہ مستحق ہیں اپنی طرف سے اضافے کے طور پر۔ کسی نے کہا: زیادہ دینے کے معنی یہ ہیں کہ ان کی سفارش ان کے بھائیوں کے حق میں قبول کرے گا، چنانچہ پہلے گزر چکا ہے۔ علامہ نسفی رحمۃ اللہ علیہ فرماتے ہیں کہ اللہ پاک نے بندوں پر اس طرح سے احسان رکھا کہ جب وہ توبہ کرتے ہیں تو ان کی توبہ قبول کرتا ہے اور ان کی سیئات سے عفو و درگزر کرتا ہے اور جب وہ اس سے دعا کرتے ہیں تو اسے قبول کرتا ہے اور ان کو اس سے بھی زیادہ دیتا ہے، جس کا انھوں نے اس سے سوال کیا۔^③

قاضی صاحب مرحوم کے بیان کی وضاحت یہ ہے کہ جس صورت میں استجابت اللہ کا فعل ہو اور یہ معنی ہوں کہ اللہ مومنین کی دعا کو قبول کرتا ہے جب وہ کرتے ہیں اور اجابت اپنے اصلی معنی پر ہو تو ﴿وَيَزِيدُهُمْ مِّنْ فَضْلِهِ﴾ کے یہ معنی ہوں گے کہ وہ اپنے فضل سے اس شے سے بھی زیادہ دیتا ہے جس کا انھوں نے سوال کیا اور جب اجابت اللہ کا فعل ہو اور اس کے معنی ثواب دینے کے ہوں تو معنی یہ ہوں گے کہ وہ ان کو اپنے فضل سے اس ثواب سے بھی زیادہ دیتا ہے جس کے وہ مستحق ہیں اور جب استجابت مومنین کا فعل ہو اور اس کے معنی اطاعت ہوں تو معنی یہ ہوں گے کہ ان کو اپنے فضل سے اس شے سے بھی زیادہ دیتا ہے جس کے وہ اپنی اطاعت کے سبب سے مستوجب و مستحق ہیں۔ قاضی صاحب نے اس معنی کو نہایت ایجاز و حسن سے ادا کیا ہے، جیسا کہ ان کی عادت شریف ہے۔

باجملہ جب اللہ پاک نے مومنین کا حال ذکر کیا تو اس کے مقابلے میں کافروں کا حال یوں بیان فرمایا: ﴿وَالْكَافِرُونَ لَهُمْ عَذَابٌ شَدِيدٌ﴾ یعنی کافروں کے لیے سخت عذاب ہے، پھر چونکہ یہ بات وارد ہوتی تھی کہ اول آیت کا مقتضا ساری تقدیروں پر یہ ہے کہ مومن فراخی اور عیش میں ہو اس طرح سے کہ اللہ تعالیٰ اس کی دعا قبول فرمائے، یا وہ جس کرامت کا مستحق ہے اس سے زیادہ اس کو دے اور حال یہ ہے کہ مومن اکثر سختی اور طرح طرح کی

① روح المعانی (۳۷/۲۵) ② فتح القدیر (۷۰۱/۴) فتح البیان (۳۰۲/۱۲) ③ تفسیر النسفی (۱۰۳، ۱۰۲/۴)

آزمایشوں اور فقر میں مبتلا ہوتا ہے، یہاں تک کہ مر جاتا ہے اور اجابت اور زیادت کا اثر اس میں ظاہر نہیں ہوتا تو اس حالت میں اور آیت ﴿وَيَسْتَجِيبُ الَّذِينَ آمَنُوا﴾ میں جمع کیسے ہوگی؟ تو اللہ پاک نے اس کا یہ جواب دیا کہ اس کی شان تو یہی ہے، مگر یہ ضروری نہیں کہ استجابت کا اثر دنیا میں ظاہر ہو جائے، کیوں کہ وہ دنیا میں انسان کے کام کی تدبیر اس طرح سے کرتا ہے جو اس کی حکمت بالغہ کا تقاضا ہے۔

چنانچہ وہ فقیر کرتا ہے اور غنی کرتا ہے، تنگی کرتا ہے اور فراخی دیتا ہے۔ اگر سب کو غنی کر دیتا تو باغی ہو جاتے اور اگر سب کو فقیر کر دیتا تو مر جاتے۔ چنانچہ ارشاد فرمایا: ﴿وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ﴾ یعنی اگر سارے بندوں کے لیے ان کی روزی فراخ کر دیتا تو وہ سب کے سب زمین میں نافرمان اور سرکش ہو جاتے اور اتر جاتے، نعمت میں مست ہو جاتے اور تکبر کرتے اور وہ شے طلب کرتے جس کا طلب کرنا ان کے لائق نہیں، اس لیے کہ غنا مبطرہ و ماثرہ ہے، یعنی اترانے اور مال مستی کرنے کا گھر ہے۔ عبرت کے لیے قارون اور فرعون کا حال کافی ہے۔ کسی نے کہا کہ اگر سب کو رزق میں برابر کر دیتا تو بعض بعض کا مطیع اور فرماں بردار نہ ہوتا اور صنعتیں اور پیشے بے کار ہو جاتے۔ پہلا قول زیادہ مناسب ہے۔ آیت ظاہری طور پر تمام قسم کے رزق کے لیے عام ہے۔ کسی نے کہا ہے کہ خاص طور پر مطر (بارش) مراد ہے۔ یہ بات کہ رزق کی فراخی سرکشی کا باعث ہوتی ہے، اس کی کئی وجوہات ذکر کی ہیں، ان کے بیان کرنے میں طوالت ہے۔ ”بغی“ کی اصل اس شے کی مقدار یا کیفیت میں میا نہ روی سے تجاوز کرنا ہے جس کو حاصل کرنے کا ارادہ ہو۔ تفسیر قرطبی میں ہے کہ ”بغی“ یہ ہے کہ ایک منزلت کے بعد ایک اور منزلت کو طلب کریں اور ایک جانور کے بعد ایک اور جانور، ایک سواری کے بعد ایک اور سواری، ایک لباس کے بعد ایک اور لباس طلب کریں۔^①

﴿وَلَكِنْ يُنْزِلُ بِقَدَرٍ مَّا يَشَاءُ﴾ یعنی لیکن اپنے بندوں کے لیے اپنی مشیت اور حکمت بالغہ کے مطابق ایک اندازے سے روزی اتارتا ہے۔ ﴿يُنْزِلُ﴾ کو بہ تخفیف و تشدید پڑھا ہے اور دونوں سبب یہ ہیں۔ ﴿إِنَّهُ بِعِبَادِهِ خَبِيرٌ بَصِيرٌ﴾ یعنی بے شک اس کو اپنے بندوں کے احوال کی خوب خبر ہے اور جو چیز ان کی اصلاح کرتی ہے اسے خوب دیکھتا ہے، اسے خوب معلوم ہے کہ روزی کی فراخی فائدہ مند ہے یا تنگی۔ چنانچہ ان میں سے ہر ایک کے لیے وہی مقدر کرتا ہے جو اس کی اصلاح کرتی ہے اور اس کو زمین میں سرکشی اور فساد کرنے سے روکتی ہے، اور بندوں کے لیے وہی شے مقدر کرتا ہے جو اس کی حکمت کا تقاضا ہے۔ چنانچہ وہ فقیر کرتا ہے، غنی کرتا ہے، روکتا ہے، عطا فرماتا ہے، فراخی کرتا ہے اور تنگی کرتا ہے۔ اگر وہ سب کو غنی کر دیتا تو دھوم مچاتے اور اگر فقیر کر دیتا تو ہلاک ہو جاتے اور یہ جو دیکھتے ہو کہ کسی پر روزی کی فراخی ہے اور وہ بغاوت کرتا ہے اور کوئی ایسا ہے کہ بغیر فراخی کے بھی بغاوت کرتا ہے تو ایسا بہت کم ہوتا ہے۔ اور اس میں کوئی شک نہیں کہ فقر کے ساتھ بغاوت بہت کم ہے اور فراخی کے ساتھ بہت غالب اور اکثر ہے۔

امام ابو ہانی خولانی رحمہ اللہ سے مروی ہے، کہا: میں نے عمرو بن خریث رضی اللہ عنہ وغیرہ کو سنا وہ کہتے تھے کہ یہ آیت جو نازل ہوئی تو اصحاب صفہ کے بارے میں ہے۔ انھوں نے کہا تھا: ”لَوْ أَنَّ لَنَا“ یعنی کاش ہمارے لیے دنیا ہوتی تو انھوں نے دنیا کی تمنا کی۔ امام سیوطی رحمہ اللہ نے فرمایا کہ اس کی سند صحیح ہے^① اور سیدنا علی رضی اللہ عنہ سے بھی اس کے مثل مروی ہے۔^② پھر جب اللہ پاک نے یہ بیان کیا کہ وہ اپنی حکمت کے مقتضا سے زیادہ ان کو نہیں دیتا، کیوں کہ وہ جانتا ہے کہ زیادہ دینا ان کے دین میں ان کو نقصان کرے گا تو اب یہ بیان کیا کہ وہ جس رزق کے محتاج ہوتے ہیں تو ان کو رزق دیتا ہے اور ان کو بھوک سے نہیں مارتا۔

چنانچہ ارشاد فرماتا ہے: ﴿يُنْزِلُ الْغَيْثَ﴾ اور وہی ہے جو مینہ کو اتارتا ہے جو فائدہ میں رزق کی سب سے بلند اور عام قسم ہے اور نفع اور مصلحت کے لحاظ سے روزی کی تمام اقسام سے زیادہ ہے۔ خاص کر کے اسم ”غیث“ ذکر فرمایا ”مطر“ نہ کہا، اس لیے کہ ”غیث“ خاص طور پر وہ پانی ہے جو رحمت اور نفع کے لیے نازل ہوتا ہے۔ اس لیے کہ ”غیث“ اس مطر کا نام ہے جو خشک سالی سے لوگوں کی فریاد رسی کرتا ہے، اسی لیے ”غیث“ کو نفع دینے والے ”مطر“ کے ساتھ خاص کیا گیا ہے۔ چونکہ شدید آزمائش کے بعد نعمت کا حاصل ہونا فریاد رسی کا آخری مرتبہ ہوتا ہے اور اس سے بہت زیادہ فرحت اور مسرت حاصل ہوتی ہے، اس لیے اس کے بعد یہ فرمایا: ﴿مِنْ بَعْدِ مَا قَنَطُوا﴾ یہ مزید احسان رکھتے ہوئے اور استدعائے شکر کے طور پر کہا، یعنی اس کے بعد کہ پانی برسنے سے ناامید ہو گئے تھے تو اب ناامیدی کے بعد اس پانی کے برسنے سے رحمت الہی کی قدر پہچانیں اور جس نعمت پر شکر واجب ہے، اس پر اس کا شکر ادا کریں۔ ﴿قَنَطُوا﴾ کو عامہ نے بہ فتح نون پڑھا ہے اور کسی نے بہ کسر نون۔ یہ بھی ایک لغت ہے اور اسی پر ”لَا تَقْنَطُوا“ کو متواتر میں بہ فتح نون پڑھا ہے اور ماضی میں بہ کسر نون نہیں پڑھا گیا مگر بطور شاذ۔

کلمہ ﴿مَا﴾ مصدر یہ ہے، ”أَيُّ: بَعْدَ قُنُوطِهِمْ“ ﴿وَيَنْشُرُ رَحْمَتَهُ﴾ رحمت سے مراد غیث کے برکات اور منافع ہیں ہر شے میں، یعنی نرم زمین میں اور سنگستان میں اور روئیدگی و حیوانات میں اور ارزانی جو بارش سے ہوتی ہے۔ یا رحمت سے مراد رحمت واسعہ ہے جو اشیائے مذکورہ کو ایک انتظام کے تحت منظم کرنا ہے۔ یا رحمت سے مراد خود مطر ہے۔ مطر کے دو نام ذکر کیے: ایک تو غیث، اس لیے کہ وہ سختیوں سے فریاد رسی کرتا ہے۔ دوسرا نام رحمت اس لیے کہ وہ نرمی و مہربانی و احسان ہے۔ زادہ رحمہ اللہ کا بیان ہے ﴿رَحْمَتُهُ﴾ کی ضمیر اللہ پاک کی طرف راجع ہے۔ ﴿وَيَنْشُرُ رَحْمَتَهُ﴾ فرمایا بعد ﴿وَهُوَ الَّذِي يُنْزِلُ الْغَيْثَ﴾ کے، اس کے باوجود کہ غیث ایک رحمت بالغہ ہے، چنانچہ یہ تخصیص کے بعد تعمیم ہے، یعنی عطف عام بر خاص کے باب سے ہے۔ گویا یوں فرمایا گیا کہ نازل کرتا ہے

رحمت کو جو غیث ہے اور رحمت کی باقی قسموں کو بھی پھیلاتا ہے۔ یہ بھی جائز ہے کہ ﴿رَحْمَتُهُ﴾ کی ضمیر غیب کی طرف راجع ہو اور معنی یہ ہوں کہ غیث کی برکات اور منافع کو پھیلاتا ہے اور نصب (فراخی و آسودگی) کو جو اس سے حاصل ہوتی ہے۔

﴿وَهُوَ الْوَلِيُّ الْحَمِيدُ﴾ یعنی وہی ہے جو اپنے بندوں کا متولی ہے اس طرح سے کہ ان پر احسان کرتا ہے اور اپنی رحمت پھیلاتا ہے اور اس احسان و انعام و رحمت پر حمد کا مستحق ہے کہ بندے اس کی حمد کریں اور اس کے انعام کا شکر بجالائیں۔ یا یہ معنی ہیں کہ وہ اپنے صالح بندوں کا ولی ہے اس طرح سے کہ ان پر احسان کرتا ہے اور ان کے لیے منافع کھینچ لاتا ہے اور شران سے دور کرتا ہے اور اپنے انعام پر ان کی طرف سے حمد و ثنا کا مستحق ہے کہ ان پر جو خاص اور عام انعامات کیے ہیں ان کا شکر ادا کریں۔

چونکہ حاصل اس آیت کا یہ ہے کہ اس شے کا بیان کیا جائے جو اللہ پاک کی وحدانیت اور الوہیت کے لائق متفرد ہونے کی دلیل ہے، اس لیے ایک اور آیت بیان کی جو اس کی کمال قدرت کی دلیل ہے، کون سی قدرت جو اس کی توحید اور تفرد بہ الوہیت اور بعث اور نشور کے وعدے کے سچا ہونے کی دلیل ہے۔ چنانچہ فرمایا: ﴿وَمِنْ آيَاتِهِ خَلْقُ السَّمٰوٰتِ وَالْاَرْضِ﴾ یعنی اور اس کی قدرت کی نشانیوں میں سے آسمانوں اور زمین کا اس عجیب و غریب کیفیت اور کاریگری سے پیدا کرنا ہے جو صانع حکیم قادر کے وجود باوجود کو ظاہر ظہور بتا رہا ہے۔ اللہ تعالیٰ کے وجود پر استدلال کرنے میں علم کلام میں جو چار مسالک ثابت کیے ہیں، اس میں ان کی طرف اشارہ ہے، وہ یہ ہیں: جواہر کا حدوث اور جواہر کا امکان اور اعراض کا حدوث جو جواہر کے ساتھ قائم ہیں اور نیز اعراض کا امکان اور نیز اس میں اس طرف بھی اشارہ ہے کہ ﴿خَلْقُ﴾ کی اضافت ﴿السَّمٰوٰتِ وَالْاَرْضِ﴾ کی طرف صفت کی اضافت موصوف کی طرف ہے۔ ”أَيُّ: السَّمَاوَاتُ الْمَخْلُوقَةُ وَالْأَرْضُ الْمَخْلُوقَةُ“ (کما ذکرہ الکرخي)

﴿وَمَا بَثَّ فِيهِمَا مِنْ دَابَّةٍ﴾ میں دو وجہ ہیں: ایک یہ ہے کہ ﴿خَلْقُ﴾ پر معطوف ہے بہ تقدیر مضاف ”أَيُّ: وَخَلَقَ مَا بَثَّ“ دوسری وجہ یہ ہے کہ ”سَمَاوَاتُ“ پر معطوف ہے۔ قاضی نے اس وجہ کو مقدم ذکر کیا ہے۔^① معلوم ہوا کہ ان کے نزدیک مختار یہی ہے۔ شاید اختیار کی وجہ یہ ہے کہ اس میں تقدیر مضاف کی حاجت نہیں ہے۔ ﴿دَابَّةٍ﴾ ہر اس شے کو کہتے ہیں جو زمین پر چلتی ہے۔ دبیب کے معنی ہیں نرم رفتن، یعنی ہلکے ہلکے چلنا۔ جب ﴿دَابَّةٍ﴾ کے معنی کلام عرب میں یہ ہوئے تو اب کہو کہ ﴿فِيهِمَا﴾ کی ضمیر جو آسمان و زمین کی طرف راجع ہے تو زمین میں تو دابہ کا ہونا ٹھیک ہے آسمان میں دابہ کیسے ہو سکتا ہے؟ تو فراء کہتے ہیں کہ مراد ”مَا بَثَّ فِي الْأَرْضِ مِنْ دَابَّةٍ“ ہے، آسمان مراد نہیں ہے۔ اس کی سند یہ ہے کہ دیکھو اللہ پاک نے فرمایا: ﴿يَخْرُجُ مِنْهُمَا الدُّوَابُّ﴾

وَالْمَرْجَانُ ﴿﴾ [الرحمن: ۲۲] ”ان دونوں میں سے موتی اور مونگے برآمد ہوتے ہیں۔“ اس میں ﴿مِنْهُمَا﴾ ضمیر تشنیہ ہے اور موتی اور مرجان جو نکلتے ہیں وہ دریائے شور (کھارے) سے نکلتے ہیں شیریں دریا سے نہیں نکلتے۔ امام ابوعلی فارسی رحمہ اللہ فرماتے ہیں کہ تقدیر یہ ہے: ”وَمَا بَثَّ فِي أَحَدِهِمَا“ مضاف محذوف ہے۔^(۱) امام مجاہد رحمہ اللہ فرماتے ہیں کہ اس میں بلائکہ اور آدمی داخل ہیں^(۲) اور اللہ پاک نے فرما دیا ہے: ﴿وَيَخْلُقُ مَا لَا تَعْلَمُونَ﴾ [النحل: ۸] ”وہ ایسی بہت سی چیزیں پیدا کرتا ہے جن کا تمہیں علم بھی نہیں ہے۔“

امام کرخی رحمہ اللہ کہتے ہیں کہ زخشری رحمہ اللہ نے جو یہ جائز رکھا ہے کہ فرشتوں کے لیے پرندوں کے ساتھ چلنا ہو تو وہ موصوف بہ دبیب ہوں، جس طرح کہ انسان اس کے ساتھ موصوف ہوتے ہیں۔ یا اللہ تعالیٰ آسمانوں میں حیوانات پیدا فرمائے جو ان میں چلیں، جس طرح کہ انسان زمین میں چلتے ہیں۔^(۳) مگر یہ قول سمجھ سے بعید ہے، اس لیے کہ عرف عام کے خلاف ہے اور اس لیے کہ شے اسی وقت آیت ہوتی ہے جبکہ وہ معلوم ہو اور ظاہر و مکشوف ہو۔ اسی لیے قاضی صاحب مرحوم نے اس قول کو چھوڑ دیا۔ علامہ نسفی رحمہ اللہ نے آخر میں ”وَلَا يَبْعَدُ“ کہہ کر کے اس کو ذکر کیا ہے۔^(۴) پہلے یوں کہا ہے کہ دواب صرف زمین میں ہوتے ہیں، لیکن جائز ہے کہ ”شیء“ کی نسبت جمیع مذکور کی طرف کی جائے گو وہ شے کسی اور کے ساتھ مذکور ہو جس طرح کہ محاورے میں بولتے ہیں: ”بَنُو تَمِيمٍ فِيهِمْ شَاعِرٌ مَجِيدٌ“ حالاں کہ وہ شاعر انہی میں سے ایک فرد ہوتا ہے غرضیکہ محاورہ عرب میں مفرد کی جگہ تشنیہ اور تشبیہ کی جگہ مفرد بولتے ہیں۔ قاضی صاحب نے کہا ہے کہ ﴿دَابَّةٌ﴾ سے مراد ”حی“ ہے بطور مجاز، یعنی اسم مسبب کا اطلاق سبب پر کیا ہے۔^(۵) اس لیے کہ حیات دبیب کا سبب ہے، چنانچہ حیات پر اور ﴿دَابَّةٌ﴾ پر اسم دبیب کا اطلاق کیا گیا اور اس میں شک نہیں کہ فرشتے زندہ ہیں، چنانچہ اس لحاظ سے ﴿دَابَّةٌ﴾ میں فرشتے اور انسان و حیوان سب داخل ہیں۔ یا یوں کہو کہ ﴿دَابَّةٌ﴾ سے مراد اس کے لغوی معنی ہیں، یعنی ”مَا يَدْبُ عَلَى الْأَرْضِ“۔

چنانچہ اس معنی سے دابہ صرف زمین میں ”مبثوث“ ہے، لیکن اس کا رجوع اسی طرف ہے کہ وہ دونوں ”مبثوث“ ہے۔ اس بنا پر کہ جو شے ”أَحَدُ الشَّيْئَيْنِ“ میں ہوتی ہے تو اس پر یہ بات صادق آتی ہے کہ وہ ان دونوں میں ہے۔ کبھی ایسا ہوتا ہے کہ کوئی فعل جماعت میں سے کسی ایک سے صادر ہوا تو اس کی نسبت ساری جماعت کی طرف کی جاتی ہے، اس لیے کہ اس کا وقوع ان کے درمیان ہوا ہے، اس لیے اس طرح بولتے ہیں: ”بَنُو فُلَانٍ فَعَلُوا كَذَا“۔ حالانکہ اس فعل کو ان میں سے صرف ایک نے کیا ہے۔ غرضیکہ اس جگہ نزاع کا دار و مدار دو کلمے ہیں ایک تو ﴿فِيهِمَا﴾ اور دوسرا ﴿دَابَّةٌ﴾۔ پس ﴿دَابَّةٌ﴾ کو اپنے معنی پر رکھو تو ﴿فِيهِمَا﴾ نہیں بنتا۔ کسی نے تو

(۳) الکشاف (۲۲۹/۴)

(۲) تفسیر الطبري (۵۳۸/۲۱)

(۱) تفسیر القرطبي (۲۹/۱۶)

(۵) تفسیر البيضاوي (۱۳۱/۱)

(۴) تفسیر النسفي (۱۰۳/۴)

اس نزاع کا فیصلہ یہ کیا ہے کہ ﴿فِيهِمَا﴾ میں تصرف فرمایا اور ﴿دَابَّةٍ﴾ کو اپنے معنی پر رکھا۔

کسی نے ﴿دَابَّةٍ﴾ میں تصرف کیا اور ﴿فِيهِمَا﴾ کو اپنے حال پر رہنے دیا، چنانچہ اس کی ساری تفصیل بیان ہو چکی۔ نزاع کی وجہ صرف یہ ہوئی کہ ﴿فِيهِمَا﴾ کے یہ معنی سمجھے کہ ﴿دَابَّةٍ﴾ کا ظرف آسمان و زمین دونوں ہیں تو آسمان میں علاحدہ دواب ہوئے اور زمین میں علاحدہ، حالانکہ دواب زمین میں ہیں اور آسمان میں فرشتے ہیں جن کو دواب نہیں کہتے تو اب کل بٹھانے کی ضرورت ہوئی، اب اگر یوں کہیں کہ یہاں ﴿فِيهِمَا﴾ فرمایا ہے، اگر ”علیہما“ ہوتا تو آسمان اور زمین کے علاحدہ علاحدہ دواب کہنے پڑتے اور دقت پیش آتی۔ ﴿فِيهِمَا﴾ کو بہ معنی ”بَيْنَهُمَا“ کہو اور بے شک دواب و حیوانات آسمان اور زمین کے درمیان بکھیرے گئے ہیں، اس میں کسی طرح کی دقت نہیں۔ ﴿دَابَّةٍ﴾ اور ﴿فِيهِمَا﴾ دونوں اپنے حال پر رہے اور فیصلہ ہو گیا۔ وَلِلّٰهِ الْحَمْدُ وَاللّٰهُ اَعْلَمُ۔ یا یوں کہو کہ زمین و ما فیہا آسمان کے اندر ہے تو جو شے زمین پر ہے وہ بطریق اولیٰ آسمان میں ہوئی۔

بالجملہ جب یہ بیان کیا کہ اللہ پاک نے انواع و اقسام کے حیوان اور انسان روئے زمین پر متفرق کیے تو بیان کیا کہ ان کا متفرق کرنا عجز کی وجہ سے نہیں ہے، بلکہ ایک مصلحت کے لیے ہے اور جس طرح ان کو متفرق کیا ہے ان کو جمع کرنے پر بھی قادر ہے، وہ جس دقت ان کو حشر و جزا و حساب کے لیے جمع کرنا چاہے گا تو یہ کام ہو جائے گا۔

﴿وَهُوَ عَلَىٰ جَمْعِهِمْ إِذَا يَشَاءُ قَدِيرٌ﴾۔ کلمہ ﴿هُوَ﴾ مبتداء ہے اور ﴿قَدِيرٌ﴾ اس کی خبر ہے اور ﴿عَلَىٰ جَمْعِهِمْ﴾؛ ﴿قَدِيرٌ﴾ سے متعلق ہے اور ﴿إِذَا يَشَاءُ﴾، ﴿جَمْعِهِمْ﴾ کا ظرف ہے ﴿قَدِيرٌ﴾ کا نہیں ہے، اس لیے کہ ﴿إِذَا﴾ مستقبل کا ظرف ہے اور اللہ پاک کی قدرت ازلی ہے مشیت کے ساتھ متعلق نہیں ہے۔ مشیت کے ساتھ مقید اللہ تعالیٰ کا جمع کرنا ہے، اس کی قدرت مقید بہ مشیت نہیں ہے۔ امام ابوالبقاء رحمہ اللہ نے کہا: اس واسطے کہ اس سے یہ معنی ہو جائیں گے کہ وہ ان کے جمع کرنے پر قادر ہے، اس وقت کہ جب چاہے، تو اب قدرت مشیت کے ساتھ متعلق ہو جائے گی، حالاں کہ یہ بات محال ہے^① اور کلمہ ﴿إِذَا﴾ جب وقت کے معنی میں ہوتا ہے تو مضارع پر داخل ہوتا ہے جس طرح کہ ماضی پر آتا ہے۔

امام سمین اور شہاب الدین رحمہما کہتے ہیں کہ ہم نہیں جانتے کہ اہل سنت کے مذہب پر اس کے محال ہونے کی کیا وجہ ہے۔ اگر امام ابوالبقاء رحمہ اللہ معتزلہ کے اس قول کے قائل ہوں کہ قدرت اس شے کے ساتھ متعلق ہوتی ہے جس کو اللہ نے چاہا تو ان کی بات چل جائے گی، لیکن یہ قول تو ایک ردی مذہب ہے، اس کا اعتقاد جائز نہیں ہے۔^② بالجملہ جبکہ یہ جمع کرنا جو ﴿عَلَىٰ جَمْعِهِمْ﴾ میں مذکور ہے یہی حساب و جزا کے لیے جمع کرنا تھا، اس لیے اللہ پاک نے اس کے بعد یہ بیان کیا کہ بندہ مومن سے جو جنایات (گناہ) واقع ہوتے ہیں تو ان کو طرح طرح کی مصیبتیں اور

آزمائشیں دے کر اُن سے پاک صاف کرتا ہے، تاکہ اس کو قیامت کے دن ان کے بوجھ سے ہلکا پھلکا کر دے۔ چنانچہ ارشاد فرمایا: ①

وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا
عَنْ كَثِيرٍ ۖ وَمَا أَنْتُمْ بِمُعْجِزِينَ فِي الْأَرْضِ ۚ وَمَا لَكُمْ
مِّنْ دُونِ اللَّهِ مِنْ وَلِيٍّ وَلَا نَصِيرٍ ۚ

اور تمہیں جو بھی مصیبت پہنچتی ہے تو وہ تمہارے اپنے ہی کرتوتوں کی وجہ سے (پہنچتی ہے)، اور بہت سی باتوں سے تو وہ درگزر ہی فرماتا ہے ③۰ اور تم (اسے) زمین میں عاجز کرنے والے نہیں ہو اور تمہارے لیے اللہ کے سوا نہ کوئی کارساز ہے اور نہ کوئی مددگار ③۱

مصیبتیں نافرمانیوں کے سبب سے آتی ہیں:

یہ خطاب عاقل بالغ لوگوں کو ہے۔ وہ گناہ گار ہوں یا نیک۔ مگر نبی نہیں داخل اور بچے ان کو اور کچھ واسطے ہو گا۔ اور دنیا کی سختی بھی آگئی اور قبر کی اور آخرت کی بھی۔ انتہی۔
اللہ پاک فرماتا ہے: اے لوگو! تم پر جو کوئی مصیبت آتی ہے تو وہ گناہوں ہی کے سبب سے ہے جو تم سے ہو چکے ہیں اور وہ بہت سے گناہوں سے درگزر کرتا ہے سو ان پر تم کو جزا نہیں دیتا، بلکہ ان کو معاف کر دیتا ہے۔ ﴿يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَىٰ ظَهْرَهَا مِنْ ذَلِيلَةٍ﴾ [الفاطر: ۴۵] ”اور اگر اللہ تعالیٰ لوگوں پر ان کے اعمال کے سبب دار و گیر فرمانے لگتا تو روئے زمین پر ایک جاندار کو نہ چھوڑتا۔“ صحیح حدیث میں آیا ہے قسم ہے اس کی جس کے ہاتھ میں میری جان ہے! مومن کو کوئی رنج و بیماری و مشقت و تھکاوٹ و فکر و غم نہیں پہنچتا، مگر اللہ تعالیٰ اس کے سبب سے اس کی خطاؤں کا کفارہ کر دیتا ہے، یہاں تک کہ ایک کانٹا بھی اگر اسے چبھ جائے تو وہ بھی اس کی خطاؤں کا کفارہ ہو جاتا ہے۔ ②

امام ابن جریر رحمہ اللہ نے ایوب سے روایت کیا ہے، کہا: میں نے امام ابو قلابہ کی کتاب میں پڑھا کہ جب یہ آیت نازل ہوئی: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ [الزلزال: ۷]۔
[۸] ”پس جس نے ذرہ برابر نیکی کی ہوگی وہ اسے دیکھ لے گا اور جس نے ذرہ برابر برائی کی ہوگی وہ اسے دیکھ لے گا۔“ تو سیدنا ابو بکر رضی اللہ عنہ کھانا کھا رہے تھے تو رک گئے اور عرض کی: یا رسول اللہ! کیا میں اس شے کو دیکھوں گا جو میں نے خیر و شر سے کیا؟ پس آپ ﷺ نے فرمایا: «أَرَأَيْتَ مَا رَأَيْتَ مِمَّا تَكْرَهُ فَهُوَ مِنْ مِّثْقِيلِ ذَرِّ الشَّرِّ وَتَدَّخِرُ

مَثَاقِيلَ الْخَيْرِ» یعنی کیا تو نے دیکھا کہ جو شے تو نے اس شے سے دیکھی جس کو تو مکروہ سمجھتا ہے، پس وہ مثاقیل ذرِ شتر سے ہے اور مثاقیل خیر ذخیرہ کیے جائیں گے یہاں تک کہ تو وہ دیا جائے گا قیامت کے دن۔ ابو ادریس رضی اللہ عنہ کا کہنا ہے کہ میں اس کا مصداق کتاب اللہ کی اس آیت میں دیکھتا ہوں: ﴿وَمَا أَصْبَكُمْ مِنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾^① پھر ابن جریر طبری نے اسے دوسرے واسطے سے عن ابی قلابہ عن انس کے واسطے سے روایت کیا ہے کہ پہلا قول زیادہ صحیح ہے۔ امام ابن ابی حاتم رضی اللہ عنہ نے عن ابی خلیل عن علی رضی اللہ عنہ روایت کیا ہے فرمایا: کیا میں تم کو اللہ کی کتاب کی افضل آیت کی خبر نہ دوں اور ہم کو حدیث بیان کی اس کی کہ رسول اللہ ﷺ نے فرمایا: ﴿وَمَا أَصْبَكُمْ مِنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾ اور اے علی! ابھی میں تیرے لیے اس کی تفسیر کرتا ہوں کہ تم کو جو کوئی مرض یا سزا یا کوئی آزمائش دنیا میں تمہارے ہاتھوں کی کمائی کے بدلے میں پہنچے تو اللہ تعالیٰ اس سے زیادہ حلیم ہے کہ اس پر آخرت میں دوبارہ عذاب کرے اور جس شے سے اللہ تعالیٰ نے اس دنیا میں عفو کیا تو اللہ تعالیٰ اس سے زیادہ کریم ہے کہ اپنے معاف کرنے کے بعد عود کرے۔^② (وکذا رواه الإمام أحمد عن

مروان بن معاوية و عدة عن أبي سخيلا قال: قال علي رضي الله عنه فذكر نحوه مرفوعا)

پھر امام ابن ابی حاتم رضی اللہ عنہ نے یہ وجہ دیگر مثل اس کے ابو جحیفہ رضی اللہ عنہ سے موقوفاً روایت کیا ہے، کہا: میں سیدنا علی رضی اللہ عنہ کے پاس آیا تو انھوں نے فرمایا کہ ”میں تم کو ایک ایسی حدیث بیان نہ کروں کہ ہر مومن کو لائق ہے کہ اسے یاد رکھے۔“ پھر ہم نے ان سے پوچھا تو یہ آیت پڑھی: ﴿وَمَا أَصْبَكُمْ مِنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾ فرمایا: جس شے سے اللہ تعالیٰ نے دنیا میں عفو کیا تو اللہ تعالیٰ اس سے کریم تر ہے کہ قیامت کے دن اپنے عفو میں عود کرے۔^③ امام احمد رضی اللہ عنہ نے معاویہ بن ابی سفیان رضی اللہ عنہ سے روایت کیا ہے کہ میں نے رسول اللہ ﷺ کو سنا کہ فرماتے تھے: مومن کو کوئی تکلیف اس کے جسم میں نہیں پہنچتی مگر اللہ تعالیٰ اس کے سبب اس کے گناہوں کا کفارہ بنا دیتا ہے۔^④ امام احمد رضی اللہ عنہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ نے فرمایا کہ جب بندے کے گناہ بہت ہو جاتے ہیں اور کوئی ایسی شے نہیں ہوتی جو اس کے گناہوں کا کفارہ کرے تو اللہ تعالیٰ اسے ”حُزن“ (غم) میں مبتلا کرتا ہے، تاکہ ان گناہوں کا کفارہ کر دے۔^⑤ امام ابن ابی حاتم رضی اللہ عنہ نے حسن بصری رضی اللہ عنہ سے اس کی تفسیر میں روایت کیا ہے، کہا: جب یہ آیت نازل ہوئی تو رسول اللہ ﷺ نے فرمایا: «وَالَّذِي نَفْسُ مُحَمَّدٍ بِيَدِهِ مَا مِنْ خَدُشٍ

① تفسیر الطبري (۵۳۸/۲۱) یہ روایت مرسل ہے۔

② مسند أحمد (۸۵/۱) اس کی سند میں ”ابو خلیلہ اور خضر بن قواس“ مجہول اور ”ازہر بن راشد“ ضعیف راوی ہے۔

③ تفسیر ابن ابی حاتم (۳۲۷۸/۱۰) مسند أحمد (۹۸/۴) السلسلة الصحيحة، رقم الحديث (۲۲۷۴)

⑤ مسند أحمد (۱۵۷/۶) اس کی سند میں ”لیث بن ابی سلیم“ ضعیف راوی ہے۔ مزید دیکھیں: (السلسلة الضعيفة: ۲۶۹۵)

عُودٍ، وَلَا اخْتِلَاجَ عِرْقٍ وَلَا عَثْرَةَ قَدَمٍ إِلَّا بِذَنْبٍ» یعنی قسم ہے، اس ذات کی جس کے ہاتھ میں محمد کی جان ہے نہیں ہے کسی لکڑی کا خراش لگانا اور نہ کسی رگ کا حرکت اور اضطراب کرنا اور نہ قدم کا لڑکھڑانا مگر کسی گناہ کے سبب سے اور جن گناہوں کو اللہ تعالیٰ معاف کر دیتا ہے وہ بہت زیادہ ہیں۔^① نیز امام ابن ابی حاتم رحمہ اللہ نے عمران بن حصین رضی اللہ عنہ سے روایت کیا ہے کہ ان کے بعض ساتھی ان کے پاس آئے اور وہ اپنے جسم میں مبتلا کیے گئے تھے، یعنی انھیں کوئی بیماری تھی تو بعض اصحاب نے ان سے کہا کہ ہم اس بیماری کی وجہ سے جو تم میں دیکھ رہے ہیں، رنج کرتے ہیں۔ عمران بولے: تم رنجیدہ نہ ہو، بے شک جس شے کو تم دیکھتے ہو یہ کسی گناہ کے سبب سے ہے اور وہ شے جس سے اللہ تعالیٰ عفو کرتا ہے اکثر ہے۔ پھر یہ آیت پڑھی: ﴿وَمَا أَصْبَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾ نیز امام ابو البلاد رحمہ اللہ سے روایت کیا ہے، کہا: میں نے علاء بن بدر رحمہ اللہ سے ﴿وَمَا أَصْبَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾ کے بارے میں پوچھا اور میری بینائی جا چکی تھی جب کہ میں بچہ تھا۔ امام علاء رحمہ اللہ نے کہا ہے کہ یہ تیرے ماں باپ کے گناہوں کے سبب سے ہے۔ نیز امام ضحاک رحمہ اللہ سے روایت کیا، کہا کہ ہم نہیں جانتے کسی کو کہ اس نے قرآن یاد کیا، پھر وہ اس کو بھول گیا مگر کسی گناہ کے سبب سے۔ پھر ضحاک رحمہ اللہ نے یہ آیت پڑھی: ﴿وَمَا أَصْبَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾، پھر امام ضحاک رحمہ اللہ کہتے کہ قرآن کے بھولنے سے بڑی اور کون سی مصیبت ہے۔^② (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ کلمہ ﴿مَا﴾ شرطیہ ہے، اسی لیے جمہور کی قراءت میں حرف ”فاء“ اس کے جواب میں آیا ہے۔ نافع و ابن عامر رحمہما نے بغیر ”فاء“ پڑھا ہے۔ امام سیبویہ رحمہ اللہ کے نزدیک اس ”فاء“ کا حذف کرنا جائز نہیں۔ امام اخفش رحمہ اللہ اور بعض بغدادیوں نے حذف کو جائز رکھا ہے جس طرح کہ اس آیت میں ہے: ﴿وَإِنْ أَطَعْتُمُوهُمْ إِنَّكُمْ لَشُرِّكُونَ﴾^③ [الأنعام: ۱۲۱] ”اگر تم ان لوگوں کی اطاعت کرنے لگو تو یقیناً تم مشرک ہو جاؤ گے۔“ اور اس شعر میں ہے:

مَنْ يَفْعَلِ الْحَسَنَاتِ اللَّهُ يَشْكُرُهَا وَالشَّرَّ بِالشَّرِّ عِنْدَ اللَّهِ مِثْلَانِ

امام ابو البقاء رحمہ اللہ بھی اسی کے قائل ہیں۔^④ کسی نے کہا ہے کہ کلمہ ”ما“ موصولہ ہے تو اب حذف و اثبات

”فاء“ دونوں جائز ہوں گے۔ پہلا قول زیادہ مناسب ہے۔ امام زجاج رحمہ اللہ کہتے ہیں کہ ”فاء“ کا اثبات جید تر ہے،

① تفسیر ابن ابی حاتم (۳۲۷۸/۱۰) یہ روایت مرسل ہے۔

② تفسیر ابن ابی حاتم (۳۲۷۸/۱۰، ۳۲۷۹) تفسیر ابن کثیر (۱۴۷، ۱۴۶/۴)

③ تفسیر القرطبی (۳۰/۱۶) ④ التبیان فی إعراب القرآن (۱۱۳۳/۲)

اس لیے کہ ”فاء“ مجازاً جواب شرط ہے^(۱) اور جس نے ”فاء“ کو حذف کیا ہے سو اس بنا پر کہ ”ما“ بہ معنی ”الذی“ ہے۔ ”أَيُّ: الَّذِي أَصَابَكُمْ وَقَعَ بِمَا كَسَبَتْ أَيْدِيكُمْ“ یعنی مصائب میں سے جو کوئی مصیبت تم کو پہنچے کوئی بھی مصیبت ہو تو وہ ان گناہوں کے سبب سے ہے جو تمہارے ہاتھوں نے کمائے۔ گناہوں کی نسبت جو ہاتھوں کی طرف کی تو اس لیے کہ اکثر کام انہی ہاتھوں سے وقوع میں آتے ہیں۔ حسن رحمہ اللہ نے فرمایا کہ مصیبت اس جگہ وہ حدیں ہیں جو گناہوں پر لگائی جاتی ہیں۔^(۲) زیادہ صحیح یہ ہے کہ مصیبت کو عموم پر محمول کیا جائے۔ چنانچہ سیاقِ نفی میں نکرہ کا وقوع اور اس پر ”من“ استغراقی کا داخل ہونا اسی عموم کو ظاہر کرتا ہے۔ حسن رحمہ اللہ نے جو حدود کے ساتھ تفسیر فرمائی تو اس لیے کہ یہ بھی عام مصیبت ہی کی طرح ایک مصیبت ہے جو اکثر واقع ہوا کرتی ہے۔ ان کی غرض کسی خاص قسم کی مصیبت میں حصر کرنا نہیں ہے اور اکثر صحابہ و تابعین کی تفاسیر اسی قبیل سے ہوتی ہیں، چنانچہ ضحاک رحمہ اللہ نے قرآن شریف کے بھول جانے کو سب سے بڑی مصیبت ٹھہرایا ہے۔^(۳)

صاحبِ فتح البیان رحمہ اللہ نے فرمایا ہے کہ قرآن مجید کے نسیان کے ساتھ سنتِ مطہرہ کا نسیان بھی ملحق ہے اور اس پر عمل چھوڑ دینا اور سنتِ صحیحہ کے موجود ہونے کے باوجود رائے محض کو اس پر اختیار کرنا بھی شامل ہے۔ سیدنا علی رضی اللہ عنہ کی روایت، جس کا ذکر پہلے ہو چکا ہے، کے بعد یوں کہا ہے:^(۴) أخرجه أحمد وابن منيع وابن راهويه وعبد بن حميد و الحكيم الترمذي وأبو يعلى وابن المنذر وابن أبي حاتم وابن مردويه والحاكم. کسی نے کہا کہ ان مصائب سے مراد احوالِ مکروہ ہیں، جیسے: درذ اور بیماریاں اور قحط و آزمائش و غرق و جل جانا و صواعق وغیرہ مصائب۔ تناسخ کے قائل حضرات نے اس آیت کا دامن پکڑا اور یوں کہا کہ اگر اطفال کے لیے کوئی حالت نہ ہوتی جس پر وہ اس حالت سے پہلے تھے تو وہ درد و الم نہ پاتے۔ حق یہ ہے کہ ان کا تعلق اس آیت سے صحیح نہیں ہے یہ تو مکلف لوگوں کے ساتھ خاص ہے۔ سیاق و سباق دونوں اس تخصیص کے شاہدِ عدل ہیں۔

قولہ تعالیٰ: ﴿وَيَعْفُوا عَنْ كَثِيرٍ﴾ یعنی اللہ پاک بہت گناہوں سے، جن کو بندے کرتے ہیں، درگزر فرماتا ہے، چنانچہ ان پر عتاب نہیں کرتا، یا بہت سے لوگوں کو معاف کرتا ہے اور ان کو جلد سزا نہیں دیتا۔ آیت کے معنی یہ ہیں کہ بندے سے ان مصیبتوں کے سبب سے جو اس کو پہنچتی ہیں کفارہ کرتا ہے اور بہت سے گناہ معاف کر دیتا ہے۔ صحیح دلیلوں سے یہ بات ثابت ہو چکی ہے کہ دنیا میں ساری مصیبتیں جو انسان کو پہنچتی ہیں ان سب پر اس کو اجر ملے گا، یا اس سے اس کے گناہوں کا کفارہ کیا جائے گا۔ کسی نے کہا ہے کہ یہ آیت کافروں کے لیے خاص ہے، اس معنی سے کہ ان کو جو مصیبت ان کے گناہوں کے سبب سے پہنچتی ہے، اس کے بغیر ہے کہ ان کے کسی گناہ کا کفارہ ہو اور ان کے لیے

(۱) معانی القرآن (۳۹۹/۴) (۲) تفسیر القرطبي (۳۰/۱۶) (۳) تفسیر ابن أبي حاتم (۳۲۷۹)

(۴) فتح البیان (۳۰۵/۱۲) البتہ سیدنا علی رضی اللہ عنہ والی روایت کی تخریج زیر تفسیر آیت میں گزر چکی ہے۔

کوئی ثواب حاصل کرے، ان کے بہت سے گناہوں کی سزا چھوڑ رکھی جاتی ہے۔ دنیا میں ان پر سزا کی جلدی نہیں کرتا، بلکہ دارِ آخرت تک ان کو مہلت دیتا ہے۔ زیادہ صحیح یہ ہے کہ آیت کو عموم پر محمول کیا جائے اور عفو جس طرح گناہ کے مٹانے پر اور اس کے بارے میں پوچھ گچھ کے رفع کرنے پر صادق آتا ہے، اسی طرح عذاب کی تاخیر پر بھی صادق آتا ہے۔ امام واحدی رحمۃ اللہ علیہ فرماتے ہیں کہ اللہ پاک کی کتاب میں یہ آیت سب آیتوں سے بڑھ کر رجا اور امید کی ہے، اس لیے کہ اللہ سبحانہ نے مومنین کے گناہوں کی دو قسمیں کیں: ایک قسم کا تو ان کے مصائب کے سبب سے کفارہ کر دیا اور ایک قسم سے دنیا میں عفو کر دیا اور وہ کریم ہے، اپنی عفو میں رجوع نہیں کرتا۔ چنانچہ یہ تو اللہ پاک کا مومنوں کے ساتھ طریقہ ہے۔ رہا کافر تو اس کے گناہ کی سزا میں دنیا میں جلدی نہیں کرتا، یہاں تک کہ قیامت کے دن اس گناہ کو لے کر اس سے ملے گا۔^① امام ترمذی اور عبد بن حمید رحمۃ اللہ علیہ نے سیدنا ابو موسیٰ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ کسی بندے کو کوئی نکتہ (رنج و خواری) نہیں پہنچتی زیادہ یا کم مگر گناہ کے سبب سے اور جو اللہ اس سے معاف کر دیتا ہے وہ بہت زیادہ ہے، اور یہ آیت پڑھی: ﴿وَمَا أَصْبَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ﴾^② (نکتہ بالفتح رنج و رنج رسانیدن۔ کذا فی الصراح)۔ مجمع البحار میں کہا ہے: ”ما یصیب الإنسان من الحوادث“ دوسری حدیث کے ذیل میں کہا ہے: ”الجراحة بحجر أو شوكة“۔^③ امام ابن مردویہ رحمۃ اللہ علیہ نے سیدنا براء رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا: ﴿مَا عَثَرَةُ قَدَمٍ وَلَا اخْتِلَاجُ عِرْقٍ وَلَا خَدَشُ عَوْدٍ إِلَّا بِمَا قَدَّمْتُ أَيْدِيكُمْ وَمَا يَعْفُو اللَّهُ أَكْثَرُ﴾^④ اس کے معنی پہلے گزر چکے ہیں۔

تو لہ تعالیٰ: ﴿وَمَا أَنْتُمْ بِمُعْجِزِينَ فِي الْأَرْضِ﴾ یعنی تم اس شے سے جو اللہ تعالیٰ نے تم کو جاری کی ہے بھاگ کر نہ زمین میں فوت ہونے والے ہو اور نہ آسمان میں، اگر تم اس میں ہوتے، بلکہ اس نے جن مصائب کو تم پر جاری کیا ہے وہ ضرور تم پر واقع اور نازل ہوں گے۔ ﴿وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ﴾ یعنی اور تمہارے لیے اللہ کے سوا کوئی ولی نہیں ہے کہ تم سے دوستی کرے اور اللہ کی جاری کی ہوئی شے کو تم سے روکے اور نہ کوئی مددگار ہے کہ دنیا اور آخرت میں اللہ کے عذاب سے تمہاری مدد کرے۔ پھر اللہ سبحانہ نے ان بڑی نشانیوں میں سے ایک اور نشانی ذکر کی جو الہ قادر حکیم کے وجود پر اور اس کی توحید اور صدق وعدہ پر دال ہیں۔ چنانچہ ارشاد فرمایا:^⑤

وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ ۝ إِنَّ يَتَشَاءُ يَسْبِكِنَ
الرِّيحَ فَيَظْلِلْنَ رَوَاكِدَ عَلَى ظَهْرِهِ ۚ إِنَّ فِي ذَلِكَ

① فتح القدیر (۷۰۵/۴) ② سنن الترمذی، رقم الحدیث (۳۲۵۲) ③ مجمع بحار الأنوار (۷۷۹/۴)

④ الدر المنثور (۳۵۵/۷) ⑤ فتح البیان (۳۰۶-۳۰۴/۱۲)

لَا يَتْلِكُ صَبَّارٌ شَكُورٌ ۚ أَوْ يُوقِفُهُنَّ بِمَا كَسَبُوا وَيَعْفُ
عَنْ كَثِيرٍ ۚ وَيَعْلَمَ الَّذِينَ يُجَادِلُونَ فِي آيَاتِنَا مَا لَهُمْ
مِنْ مَحِيصٍ ۚ

اور اسی کی نشانیوں میں سے ہیں سمندر میں (چلنے والے) پہاڑوں جیسے جہاز (اور کشتیاں) ③۲
اگر وہ چاہے تو ہوا کو روک لے، پھر وہ (جہاز) سمندر کی سطح پر کھڑے رہ جائیں۔ بلاشبہ اس
میں ہر صابر شاکر کے لیے عظیم نشانیاں ہیں ③۳ یا وہ (چاہے تو) انھیں ان کے کرتوتوں کی وجہ
سے تباہ کر دے اور (چاہے تو) بہت سوں سے درگزر کرے ③۴ اور (تاکہ) وہ لوگ جان لیں
جو ہماری آیات میں جھگڑتے ہیں کہ ان کے لیے بھاگنے کی کوئی جگہ نہیں ③۵

اللہ تعالیٰ کی قدرت کی ایک اور نشانی سمندر کی تسخیر اور بحری جہازوں کا چلنا:

جو لوگ ہر چیز اپنی تدبیر سے سمجھتے ہیں اس وقت عاجز رہ جائیں گے۔ انتہیٰ۔

جو نشانیاں اللہ تعالیٰ کی قدرتِ باہر اور سلطانِ قاہر پر دلالت کرتی ہیں ان میں سے ایک نشانی یہ ہے کہ اس
نے سمندر کو مسخر کیا ہے، تاکہ اس میں اس کے حکم سے کشتیاں چلیں۔ وہ یہی جہاز ہیں پہاڑوں کی طرح جو سمندر میں
چلتے ہیں۔ یہ قول امام مجاہد، حسن، سدی اور ضحاک رحمہم اللہ کا ہے ① یعنی یہ جہاز سمندر میں اس طرح ہیں جیسے جنگل میں
پہاڑ ہوتے ہیں۔ ﴿إِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ﴾ کے معنی یہ ہیں کہ اللہ پاک چاہتا تو اس ہوا کو جو
جہازوں میں کو لے کر سمندر میں چلتی ہے، تھام دیتا یہاں تک کہ جہاز حرکت نہ کرتے اور تھمے ہوئے رہ جاتے، نہ
آتے نہ جاتے، بلکہ سمندر کی ظہر (پیٹھ) پر ٹھہرے رہتے۔

﴿عَلَى ظَهْرِهِ﴾ کے معنی ہیں بروئے آب۔ ﴿إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ﴾ یعنی بے شک

اس بات میں کہ اللہ پاک نے سمندر کو مسخر کیا اور اس قدر ہوا چلائی، جتنی ان کی ضرورت ہوتی ہے، البتہ اللہ پاک کی
ان نعمتوں کی نشانیاں ہیں جو اس کی مخلوق پر ہیں اور ہر اس شخص کے لیے ہیں جو سختیوں پر بڑا صبر کرنے والا اور
راحتوں میں بڑا شکر کرنے والا ہے۔ ﴿أَوْ يُوقِفُهُنَّ بِمَا كَسَبُوا﴾ یعنی اگر چاہتا تو ان لوگوں کے گناہوں کے سبب
سے جو ان میں سوار ہیں، وہ ان جہازوں کو تباہ کر دیتا اور غرق کر دیتا۔ ﴿وَيَعْفُ عَنْ كَثِيرٍ﴾ یعنی ان کے بہت
گناہوں سے درگزر کرتا ہے اور اگر ان کو پکڑتا ان کے سارے گناہوں کے سبب تو ہر ایک کو جو جہاز میں سوار ہے
ہلاک کر ڈالتا۔ بعض علمائے تفسیر نے کہا ہے کہ اس کے معنی یہ ہیں کہ اگر چاہتا تو زوردار سرکش ہوائیں بھیج دیتا، وہ

جہازوں کو پکڑ لیتی تو ان کو تباہی کی حالت میں سیدھی چال سے پھیر کر دائیں یا بائیں طرف کر دیتی، پھر وہ جہاز نہ کسی راہ پر چلتے اور نہ منزل مقصود کی طرف چلتے۔

اس قول میں ان کا ہلاک کرنا شامل ہے اور جو پہلی آیت کے مناسب حال ہے وہ یہ ہے کہ اگر چاہتا تو ہوا کو تھام دیتا تو جہاز ٹھہر جاتے، یا اس کو زور دار کر دیتا تو جہاز راستے سے بھٹک کر ادھر ادھر ہو جاتے اور ہلاک ہو جاتے، لیکن اللہ پاک اپنے لطف و کرم اور رحمت و محبت سے ہوا کو ضرورت کے مطابق بھیجتا ہے جس طرح کہ بارش کو بہ قدر کفایت بھیجتا ہے۔ اگر اس کو انتہائی درجہ کی تیز کر کے نازل کرتا تو مکانوں کو گرا دیتا، یا تھوڑا اتارتا تو نہ کھیتی اُگاتا نہ میوے، یہاں تک کہ جو زمین بلادِ مصر کی طرح ہے تو اور زمین سے اس کی طرف سیح (”سیح هو الماء الجاري المنسبط علی الأرض“ یعنی بہتا ہوا پانی زمین پر پھیلا ہوا۔ مصر کی زمین پر پانی نہیں برستا وہاں کی زمین نہایت نرم ہے بارش کے پانی کی منحل نہیں ہوتی۔ اگر وہاں پانی بر سے تو مکان گر جائیں۔ اس لیے اللہ پاک نے وہاں کا یہ انتظام کیا ہے کہ بلادِ حبش میں پانی برستا ہے اور دریائے نیل اس پانی کو مٹی کے ساتھ لاتا ہے، اس پر زراعت ہوتی ہے۔ کہیں کا پانی اور مٹی اور کھیتی کہیں ہو۔ فسبحن اللہ القادر الحکیم لا إله إلا هو ولا رب سواه) بھیجتا، اس لیے کہ ان کو بارش کی حاجت نہیں ہے اور اگر ان پر بارش کا پانی نازل کرے تو ان کے مکانات گرا دے اور ان کی دیواریں گرا دے۔ قولہ تعالیٰ ﴿وَيَعْلَمُ الَّذِينَ يُجِدُونَ... الْآيَةَ﴾ کا مطلب یہ ہے کہ ان کو ہمارے بآس اور نعمت سے بھاگنے کی کوئی جگہ نہیں کیوں کہ وہ تو ہماری قدرت کے سبب سے مقہور ہیں۔^(۱) (کذا فی ابن کثیر)

فتح البیان کا بیان:

امام نافع اور ابو عمرو نے ”الجواری“ وصل میں بہ اثبات یاء پڑھا ہے۔^(۲) رہا وقف (نافع و ابو عمرو رحمہما اللہ) نے بہ یاء حالت وصل میں نہ وقف میں اور ابن کثیر رحمہ اللہ نے بہ یاء حالت وصل و وقف میں اور باقی قراء نے بہ حذف یاء وصل و وقف میں پڑھا ہے، چنانچہ اثبات یاء بر اصل ہے اور حذف تخفیف کے لیے۔ ذکرہ شیخ زادہ رحمہ اللہ) تو اس کا اثبات اصل پر ہے اور حذف تخفیف کے لیے ہے، اس لیے کہ یاءات زوائد سے ہیں۔ غرضیکہ حذف یاء خط میں اور اثبات و حذف وصلاً و وقفاً قراءات سبعیہ ہیں۔ ”جواری“، ”جاریہ“ کی جمع ہے، یعنی چلنے والی کشتیاں۔ ”أعلام“، ”علم“ کی جمع ہے۔ ”علم“ پہاڑ کو کہتے ہیں۔ اسی معنی میں خساء کا اپنے بھائی صخر کے مرثیے میں یہ قول ہے:

وَإِنَّ صَخْرًا لَّتَأْتُمُ الْهُدَاةُ بِهِ كَأَنَّهُ عَلِمَ فِي رَأْسِهِ نَارُ

یعنی بے شک صخر البتہ پیروی کرتے ہیں اس کی راہ بتانے والے، گویا وہ ایک پہاڑ ہے کہ اس کے سر میں

آگ ہے۔

مروی ہے کہ نبی اکرم ﷺ نے اس کا یہ قصیدہ پڑھوایا، پھر جب راوی اس بیت تک پہنچا تو آپ ﷺ نے فرمایا: «قَاتَلَهَا اللَّهُ مَا رَضِيَتْ بِتَشْبِيهِهِ بِالْجَبَلِ حَتَّى جَعَلَتْ فِي رَأْسِهِ نَارًا»^① ”اللہ تعالیٰ اسے ہلاک کرے! وہ اسے پہاڑ سے تشبیہ دے کر راضی نہیں ہوئی کہ اس کے سر پر آگ بھی متعین کر دی۔“ (کذا فی شیخ زادہ) امام خلیل رحمہ اللہ نے کہا ہے کہ عرب کے نزدیک ہر مرتفع شے ”علم“ ہے۔ یعنی ہر بلند شے ہے۔ امام مجاہد رحمہ اللہ نے کہا ہے کہ ”اعلام قصور“ ہیں^② یعنی محل، واحد اس کا علم ہے۔ بالجملہ ”جواری“ کا موصوف محذوف ہے۔ ”أَيُّ: أَلْسَفُنُ الْجَوَارِي“۔ قرینہ ﴿فِي الْبَحْرِ﴾ کا موجود ہے اور ﴿فِي الْبَحْرِ كَالْأَعْلَمِ﴾ اس سے متعلق ہیں اور اگر ”جواری“ کو اسم جامد کہو گے تو یہ دونوں اس سے حال ہوں گے یا اس کی صفت۔

﴿إِنْ يَشَأْ﴾ کو جمہور نے بہ ہمزہ پڑھا ہے۔ اور ورش رحمہ اللہ نے نافع رحمہ اللہ سے ہمزہ کے بغیر پڑھا ہے۔ ﴿الزَّيْحِ﴾ کو جمہور نے مفرد اور نافع رحمہ اللہ نے ”الرَّيَاحُ“ جمع پڑھا ہے۔ ﴿فَيُظْلَنَ﴾ کو جمہور نے بہ فتح لام اولیٰ پڑھا ہے جو عین فعل ہے اور یہی قیاس ہے، اس لیے کہ ماضی بہ کسر عین ہے اور امام قتادہ رحمہ اللہ نے بہ کسر لام اولیٰ پڑھا ہے اور یہ شاذ ہے اور ایک لغت قلیل ہے۔^③ امام زحشری رحمہ اللہ نے کہا ہے کہ ”ظَل يَظُلُّ وَيُظَلُّ“ سے ہے، جیسے: ”ضَل يَضِلُّ وَيُضَلُّ“۔^④ شیخ نے کہا ہے کہ ایسا نہیں ہے، جیسا کہ امام زحشری رحمہ اللہ نے کہا ہے، اس لیے کہ ”يَضَلُّ“ بہ فتح عین ”ضَلَّيْتُ“ ماضی مکسور العین سے ہے اور ”يَضِلُّ“ بالکسر ”ضَلَّيْتُ“ ماضی مفتوح العین سے ہے اور یہ دونوں قیاسی ہیں، یعنی ان میں سے ہر ایک کی ایک اصل ہے کہ اس کی طرف رجوع ہوتا ہے بخلاف ”ضَلَّ“ کے، کیوں کہ اس کا ماضی فقط مکسور العین ہے۔

بالجملہ ”يُظْلَنَ“ افعال ناقصہ سے ہے، نون اس کا اسم ہے اور ﴿رَوَاكِدَ﴾ خبر۔ یہ بھی جائز ہے کہ ”ضَلَّ“ یہاں بہ معنی ”صار“ ہو، اس لیے کہ ”ظلول“ کا وقت دن کا وقت ہوتا ہے۔ چنانچہ یہ معنی نہیں کہ کشتیاں صرف دن میں سمندر کی پشت پر تھمی ہوئی رہ جائیں، بلکہ مطلب صرف اتنا ہے کہ اگر وہ ہوا کو تھام دے تو وہ سمندر کی پشت پر ٹھہری رہ جائیں، اس سے کچھ بحث نہیں کہ دن کو یا رات کو۔ یہ مضمون امام سمین رحمہ اللہ کا ہے۔ ﴿رَوَاكِدَ﴾ ”أَيُّ: فَيَصِرْنَ سَوَاكِنَ ثَوَابِتَ وَقُوفًا“، یعنی پھر وہ کشتیاں ساکن، ثابت اور ٹھہری ہوئی ہو جائیں۔ جب پانی اور ہوا اور کشتی ساکن ہو جاتی ہے تو بولتے ہیں: ”رَكَدَ الْمَاءُ وَرَكَدَتِ الرِّيحُ وَرَكَدَتِ السَّفِينَةُ رُكُودًا“ اور ہر شے جو کسی جگہ میں ثابت ہو تو وہ ”راكد“ ہے۔ ترازو جب برابر ہو جاتی ہے تو کہتے ہیں: ”رَكَدَ الْمِيزَانُ“ ”وَرَكَدَ الْقَوْمُ“ یعنی قوم ساکن ہو گئی۔ ”مَرَاكِدُ“ وہ جگہیں ہیں جن میں انسان وغیرہ ساکن ہوتے ہیں۔ ﴿عَلَى ظَهْرِهِ﴾

② تفسیر القرطبي (۳۲/۱۶)

① اللباب في علوم الكتاب (۲۰۳/۱۷)

④ الكشف (۲۳۱/۴)

③ فتح القدير (۷۰۶/۴)

کے یہ معنی ہیں کہ وہ کشتیاں سمندروں کی پشت پر ساکن ہو جائیں چلیں نہیں۔ سیدنا عبداللہ بن عباس رضی اللہ عنہما نے فرمایا ہے: ”يَتَحَرَّكُنَّ وَلَا يَجْرَيْنَ فِي الْبَحْرِ“ یعنی حرکت کریں، ہلیں چلیں اور سمندر میں چلیں نہیں۔

﴿إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ﴾ یعنی بے شک کشتی کے حال میں جس کا ذکر ہوا البتہ اس میں ہر اس شخص کے لیے بڑی دلائلیں ہیں جو آزمائش پر کثیر الصبر ہے اور نعمت پر کثیر الشکر ہے۔ کہا ہے کہ ایمان کے دو ٹکڑے ہیں: آدھا تو صبر ہے، یعنی معاصی سے باز رہنا اور آدھا شکر ہے، یعنی واجبات کو ادا کرنا۔ امام قطرب رحمہ اللہ فرماتے ہیں ﴿صَبَّارٍ شَكُورٍ﴾ وہ ہے کہ جب اس کو نعمت دی جائے تو شکر کرے اور جب آزمائش میں مبتلا ہو تو صبر کرے۔ عون بن عبداللہ کہتے ہیں کہ پس بہت سے نعمت یافتہ ناشکرے ہیں اور بہت سے آزمائش میں ڈالے گئے بے صبرے ہیں۔ ﴿أَوْ يُؤْبِقُهُنَّ﴾ ﴿يُسْكِنُ﴾ پر معطوف ہے۔ ”إِيْبَاق“ بہ معنی اہلاک ہے۔ محاورے میں بولتے ہیں: ”أَوْبَقَهُ أَيُّ أَهْلَكَهُ“ یعنی اس کو ہلاک کر ڈالا۔ معنی یہ ہیں، یعنی ان کشتیوں کو ڈبو کر ہلاک کر ڈالے۔ یہ قول سیدنا عبداللہ بن عباس رضی اللہ عنہما کا ہے^② مراد اہل کشتی ہیں۔

﴿بِمَا كَسَبُوا﴾ یعنی ان گناہوں کے سبب سے جو انھوں نے کمائے۔ کسی نے کہا: اس سبب سے کہ انھوں نے شرک کیا۔ پہلا قول زیادہ صحیح ہے، اس لیے کہ سمندر میں مشرک اور غیر مشرک دونوں ہلاک ہوتے ہیں۔ ﴿وَيَعْفُ عَنْ كَثِيرٍ﴾ یعنی اور عفو کرتا ہے بہت سے کشتی والوں سے اس طرح پر کہ ان کے گناہوں سے تجاوز فرماتا ہے اور ان کو غرق ہونے سے نجات دیتا ہے۔ جمہور نے ﴿يَعْفُ﴾ کو بہ جزم پڑھا ہے، جواب شرط پر عطف کیا ہے۔ امام قشیری رحمہ اللہ فرماتے ہیں کہ اس قراءت میں اشکال ہے، کیوں کہ معنی یہ ہیں کہ اگر چاہے تو ہوا کو تھام دے، چنانچہ وہ کشتیاں ٹھہری ہوئی رہ جائیں یا ان کو کشتی والوں کے گناہوں کے سبب سے ہلاک کر ڈالے۔ تو اب ﴿يَعْفُ﴾ کا عطف اس پر خوب نہیں ہے، اس لیے کہ معنی یہ ہو جائیں گے کہ اگر چاہے تو معاف کر دے، حالانکہ یہ معنی نہیں ہیں، بلکہ معنی تو عفو کی خبر دینا ہے بغیر مشیت کی شرط کے، چنانچہ اب عطف مجزوم پر ہوگا لفظ کے لحاظ سے نہ کہ معنی کے اعتبار سے اور ایک قوم نے ”ويعفو“ بہ رفع پڑھا ہے۔ یہ قراءت معنی میں جید ہے۔ شیخ ابو حیان رحمہ اللہ کہتے ہیں کہ قشیری نے جو یہ کہا، تو یہ جید نہیں ہے، اس لیے کہ ترکیب کے مدلول کو نہیں سمجھا، معنی یہ ہیں: مگر یہ کہ اللہ تعالیٰ اگر چاہے تو کچھ لوگوں کو ہلاک کر ڈالے اور کچھ لوگوں کو ان سے عفو کرتے ہوئے نجات دے۔^③ امام اعمش رحمہ اللہ نے ”يعفو“ بہ رفع پڑھا ہے^④ (فتح القدیر میں اعمش ہے اور جمل نے سمین سے اخفش نقل کیا ہے۔ واللہ اعلم)۔

اس میں دو احتمال ہیں: ایک یہ ہے کہ مثل مجزوم کے ہو اور حرف واؤ مجزوم میں ثابت رہے جس طرح کہ حرف یاء

① تفسیر القرطبی (۳۳/۱۶) ② تفسیر الطبری (۵۴۲/۲۱)

③ البحر المحیط (۴۹۸/۷) ④ فتح القدیر (۷۰۶/۴)

کا ثبوت ”مَنْ يَتَّقِي وَيَصْبِر“ میں ہے۔ دوسرا یہ ہے کہ فعل مرفوع ہو۔ اللہ پاک نے اس بات کی خبر دی کہ وہ بہت گناہوں سے عفو فرماتا ہے۔ بعض اہل مدینہ منورہ نے بہ نصب پڑھا ہے۔ واؤ کے بعد ”أَنْ“ ناصبہ مقدر کیا ہے جس طرح کہ ﴿فَيَغْفِرُ لِمَن يَشَاءُ﴾ [البقرة: ۲۸۴] میں حرف ”فاء“ کے بعد تین وجہ سے پڑھا گیا ہے اور یہ ”أَنْ“ مع فعل کے مَوَل بہ مصدر ہو کر اس مصدر پر معطوف ہوگا جو اگلے فعل سے متوہم ہے۔ تقدیر یہ ہے: ”أَوْ يَقَعُ إِبْرَاقٌ وَعَفُوٌّ عَنْ كَثِيرٍ“ چنانچہ یہ نصب کی قراءت معنی میں مثل قراءت جزم کے ہے، مگر اتنی بات ہے کہ نصب والی میں تو عطف مصدر مَوَل کا ہے مصدر متوہم پر اور جزم والے میں عطف فعل کا ہے اپنے مثل پر۔ (کذا فی السمین) اسی باب سے نابغہ کا شعر ہے:

فَإِنْ يَهْلِكُ أَبُو قَابُوسَ يَهْلِكُ رَبِيعُ النَّاسِ وَالشَّهْرُ الْحَرَامُ
وَنَأْخُذُ بَعْدَهُ بِذَنَابِ عَيْشٍ أَجَبَ الظَّهْرَ لَيْسَ لَهُ سِنَامُ

یہ نصب ”وَنَأْخُذُ“ (یعنی ”إِنْ يَهْلِكُ أَبُو قَابُوسَ يَكُنْ هَلَاكُ رَبِيعِ النَّاسِ وَالشَّهْرِ الْحَرَامِ وَأَخْذُنَا بَعْدَهُ بِأَذْنَابِ عَيْشٍ مَحْبُوبِ الظَّهْرِ لَيْسَ لَهُ سِنَامُ“) قولہ سبحانہ: ﴿وَيَعْلَمَ الَّذِينَ يُجِدُّونَ فِيْ أَيْتِنَا﴾ جمہور نے ﴿يَعْلَمَ﴾ کو منصوب پڑھا ہے۔ امام زجاج رحمہ اللہ نے کہا: بنا بر ”صرف“۔ ”صرف“ کے معنی پھیرنا۔ عطف علی اللفظ کا عطف علی المعنی کی طرف ہے۔ کہا: اور یہ اس طرح ہوا کہ جب ﴿وَيَعْلَمَ﴾ کا عطف مجزوم ہو کر ماقبل پر حسین نہ ٹھہرا، کیونکہ معنی یہ ہوتے ہیں کہ اگر چاہے تو جانیں وہ لوگ جو ہماری آیتوں میں جھگڑتے ہیں تو اس طرف عدول کیا کہ جو فعل ﴿يَعْلَمَ﴾ سے پہلے تھا، اس کے مصدر پر عطف ٹھہرایا اور یہ نہیں ہو سکتا ہے، مگر اس طرح سے کہ ﴿يَعْلَمَ﴾ سے پہلے حرف ”أَنْ“، مقدر کریں تاکہ ”أَنْ“ مع فعل کے اسم کی تاویل میں ہو جائے، چنانچہ اسی باب میں نابغہ کے شعر ہیں جن کا ذکر ہو چکا ہے۔ جس طرح امام زجاج رحمہ اللہ نے کہا ہے۔ اسی طرح امام مبرد اور ابو علی فارسی رحمہ اللہ نے بھی کہا ہے۔ اس وجہ پر ایسی بات سے اعتراض کیا گیا ہے جس کے تحت میں کچھ فائدہ نہیں ہے۔ کسی نے کہا ہے کہ اس کا نصب اس بنا پر ہے کہ تعلیل محذوف پر معطوف ہے۔ تقدیر یہ ہے: ”لَيَنْتَقِمَ مِنْهُمْ وَيَعْلَمَ“

شیخ ابو حیان اور حفناوی رحمہ اللہ نے اس پر یوں اعتراض کیا ہے کہ شرط پر ایک قوم کا اہلاک اور ایک قوم کی نجات مترتب ہوئی ہے تو اب ”لَيَنْتَقِمَ مِنْهُمْ“ کی تقدیر حسین نہ ہوگی،^(۱) کیوں کہ ماقبل میں دو امر تھے، یعنی اہلاک و نجات، چنانچہ ایک امر کی علت ہوئی اور ایک امر خالی رہ گیا۔ محلی رحمہ اللہ نے بھی نصب کی توجیہ میں یہی وجہ اختیار کی ہے۔ ”أَيُّ: يُغْرِقُهُمْ لَيَنْتَقِمَ مِنْهُمْ وَيَعْلَمَ“۔^(۲) امام کرخی رحمہ اللہ نے ابو حیان رحمہ اللہ پر رد کر کے کہا، بلکہ تقدیر ”لَيَنْتَقِمَ مِنْهُمْ“ کی حسین ہے جس طرح کہ ہمارے شیخ نے یعنی محلی رحمہ اللہ نے کہا ہے، اس لیے کہ مقصود صرف اہلاک کی تعلیل ہے جس کی تقدیر محلی رحمہ اللہ نے ”يُغْرِقُهُمْ“ کہہ کر کی ہے، اس لیے کہ ﴿وَيَعْلَمَ﴾ علتِ معطوفہ سے مناسب یہی ہے۔ واللہ اعلم۔

امام نافع اور ابن عامر رحمہ اللہ نے بہ رفع ﴿يَعْلَمَ﴾ پڑھا ہے بنا بر استیناف، ^① یعنی اس بنیاد پر کہ یہ جملہ فعلیہ ہو یا اسمیہ۔ چنانچہ فعلیہ ہونے پر تو موصول فاعل ہوگا ﴿يَعْلَمَ﴾ کا اور اسمیہ کی بنا پر مفعول ہوگا اور فاعل ﴿يَعْلَمَ﴾ کا ضمیر مستتر ہوگی راجع طرف مبتدائے مقدر کے۔ ”أَيُّ: وَهُوَ يَعْلَمُ الَّذِينَ“۔ یہ قراءت ظاہر واضح اللفظ ہے۔ کسی نے ﴿يَعْلَمَ﴾ کو بہ جزم پڑھا ہے ماقبل کے فعل مجزوم پر عطف کیا ہے، اس معنی میں کہ اگر اللہ چاہے تو اہلاک و نجات و تحذیر کے درمیان جمع کرے۔ (اگر کوئی کہے کہ ﴿وَيَعْلَمَ﴾ کو ﴿يَعْفُ﴾ پر معطوف کر کے جزم دیں تو یہ بات لازم آئے گی کہ علم نتیجہ اعصاف ریح سے ہو، حالانکہ یہ بات ظاہر نہیں ہے تو کہیں گے کہ قولہ تعالیٰ: ﴿وَيَعْلَمُ الَّذِينَ يُجْدِلُونَ فِي آيَاتِنَا﴾ ان کے لیے تحذیر ہے اور اس اعتبار سے اس کا نتائج اعصاف ریح سے ٹھہرانا ٹھیک ہے، معنی یہ ہیں کہ اگر اللہ پاک چاہے تو زور کی ہوا چلائے تو تین امر کے درمیان جمع کرے: ایک قوم کا اہلاک اور ایک قوم کی نجات اور دوسرے لوگوں کی تحذیر۔ اب یہاں تین فرقے ہوئے: فرقہ ہالکہ، فرقہ ناجیہ و فرقہ محذرہ، پہلے دو کے علاوہ اور اس کی تحذیر ہونے کی یہ وجہ ہے کہ ان کا اس بات کو جاننا ہوگا مگر اللہ تعالیٰ کے آگاہ کرنے سے اور اللہ سبحانہ کا ان کو آگاہ کرنا یہی ان کی تحذیر ہے۔ کذا قال شیخ زادہ رحمہ اللہ۔)

قولہ تعالیٰ: ﴿مَا لَهُمْ مِنْ مَّحِيصٍ﴾۔ ﴿مَا لَهُمْ﴾ خبر مقدم ہے اور ﴿مِنْ مَّحِيصٍ﴾ مبتداء مؤخر ہے بہ زیادتِ حرف ﴿مِنْ﴾ (کما قالہ الجمل) اور جملہ نفی دو ﴿يَعْلَمَ﴾ کے مفعول کے قائم مقام ہے اور نفی معلق ہے عمل سے۔ ^② (کما قالہ المحلی) امام قطرب رحمہ اللہ نے کہا: ”مَا لَهُمْ مِنْ فِرَارٍ وَلَا مَهْرَبٍ مِنَ الْعَذَابِ“، یعنی ان کے لیے نہ تو عذاب سے بھاگنا ہے اور نہ بھاگنے کی جگہ۔ امام سدی رحمہ اللہ نے کہا ہے کہ ان کے لیے کوئی ”ملجأ“ یعنی جائے پناہ نہیں ہے۔ ﴿مَّحِيصٍ﴾ اس قول عرب سے ماخوذ ہے: ”حَاصٌّ بِهِ الْبَعِيرُ حَيْصَةً إِذَا رَمَى بِهِ“ اور اسی معنی سے یہ قول ہے: ”فُلَانٌ يَحِيصُ عَنِ الْحَقِّ“۔ یعنی فلاں حق سے مائل ہوتا ہے۔ ^③ جب اللہ پاک اپنی وحدانیت اور کمالِ قدرت کے دلائل بیان کر چکا تو اس کے بعد دنیا سے نفرت دلانے کا ذکر کیا اور اس کی تحقیر شان کا، اس لیے کہ دلیل سے مانع یہی دنیا کی رغبت ہے۔ چنانچہ ارشاد فرمایا: ^④

فَمَا أُوتِيتُمْ مِّنْ شَيْءٍ فَمَتَاعُ الْحَيَاةِ الدُّنْيَا وَمَا عِنْدَ اللَّهِ خَيْرٌ وَأَبْقَى لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ ۚ وَالَّذِينَ يَجْتَنِبُونَ كَبِيرَ الْأَثَمِ وَالْفَوَاحِشِ وَإِذَا مَا غَضِبُوا هُمْ

② تفسیر الجلالین (۶۴۴/۱)

① تفسیر القرطبی (۳۴، ۳۳/۱۶)

④ فتح البیان (۳۰۷-۳۰۹)

③ تفسیر القرطبی (۳۴/۱۶)

يَغْفِرُونَ ﴿٣٧﴾ وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ
وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنفِقُونَ ﴿٣٨﴾ وَالَّذِينَ
إِذَا أَصَابَهُمُ الْبَغْيُ هُمْ يَنْتَصِرُونَ ﴿٣٩﴾

چناں چہ تمہیں جو بھی شے دی گئی ہے تو وہ دنیاوی زندگی کا (حقیر سا) سامان ہے اور جو کچھ اللہ کے پاس ہے، وہ ان لوگوں کے لیے کہیں بہتر اور بہت پائیدار ہے جو ایمان لائے اور وہ اپنے رب ہی پر بھروسہ کرتے ہیں ﴿36﴾ اور وہ لوگ جو کبیرہ گناہوں اور بے حیائی کے کاموں سے بچتے ہیں اور جب غصہ آئے تو وہ معاف کر دیتے ہیں ﴿37﴾ اور وہ لوگ جنہوں نے اپنے رب (کے حکم) کو مانا اور نماز قائم کی اور ان کا (ہر) کام باہمی مشورے سے ہوتا ہے اور ہم نے انہیں جو کچھ دیا ہے، وہ اس میں سے خرچ کرتے ہیں ﴿38﴾ اور وہ لوگ کہ جب ان پر بغاوت و عداوت ہو تو وہ بس بدلہ لیتے ہیں ﴿39﴾

انعام و اکرام الہی کے مستحق لوگوں کی صفات:

ان کا ہر کام آپ کے مشورے سے ہوتا ہے، یعنی وہ مشورے سے کام کرنا پسند کرتے ہیں، وہ کام دین کا ہو یا دنیا کا۔ وہ بدلہ لے لیتے ہیں، یعنی کافروں سے جہاد کرتے ہیں۔ انتہی۔
حافظ ابن کثیر رحمہ اللہ کہتے ہیں کہ اللہ تعالیٰ دنیا کی زندگی اور زینت کی تحقیر اور جو کچھ اس میں تازگی، رونق، عیش اور آرام فانی ہے، اس کی حقارت بیان فرماتا ہے کہ جو کچھ تم نے حاصل اور جمع کیا ہے، اس سے مغرور مت ہو، وہ تو اس وقت تک استعمال کے لیے ہے جب تک جینا ہے اور دنیا ایک دنی (ناقص) اور خسیس گھر ہے جو ضرور فانی اور زائل ہونے والا ہے اور جو اجر و ثواب اللہ تعالیٰ کے پاس ہے وہ دنیا سے بہتر ہے اور باقی رہنے والا اور سرمدی ہے، یعنی ہمیشگی والا ہے۔ چنانچہ تم فانی کو باقی رہنے والے پر مقدم نہ کرو۔ اسی لیے یوں فرمایا: ﴿لِلَّذِينَ آمَنُوا﴾ یعنی ان کے لیے جنہوں نے دنیا میں اپنی جانوں کو لذتوں کے چھوڑنے کا عادی بنایا۔ ﴿وَعَلَىٰ رَبِّهِمْ يَتَوَكَّلُونَ﴾ اور ان کے لیے جو اپنے رب پر بھروسہ کرتے ہیں، تاکہ ان کے ادائے واجبات پر صبر و استقلال اور محرمات کو ترک کرنے میں ان کی اعانت کرے۔

پھر فرمایا: ﴿وَالَّذِينَ يَجْتَنِبُونَ كَبِيرَ الْإِثْمِ وَالْفَوَاحِشِ﴾ یعنی اور وہ جو بڑے گناہوں سے اور بے حیائی سے بچتے ہیں۔ سورۃ الاعراف میں ”إثم“ اور ”فواحش“ پر کلام گزر چکا ہے۔ ﴿وَإِذَا مَا غَضِبُوا هُمْ يَغْفِرُونَ﴾ یعنی ان کی طبیعت ایسی ہے کہ لوگوں سے عفو و درگزر کرتے ہیں اور لوگوں سے بدلہ لینا ان کی عادت نہیں ہے۔ صحیح میں

ثابت ہوا ہے کہ رسول اللہ ﷺ نے کبھی اپنے نفس کے لیے انتقام نہیں لیا مگر صرف اس صورت میں کہ اللہ کی حرمتوں کی ہتک کی جائے۔^① دوسری حدیث شریف میں ہے کہ نبی اکرم ﷺ ہم میں سے کسی پر عتاب فرماتے تو کہتے: «مَا لَهُ تَرِبَتْ بِمِئْنَةٍ»^② یعنی کیا ہے اس کو، اس کا سیدھا ہاتھ خاک میں آلودہ ہو! یعنی ناراضی کے وقت صرف اسی قدر سرسری طور پر فرما دیتے تھے۔ امام ابن ابی حاتم رحمہ اللہ نے عن منصور عن ابراہیم روایت کیا ہے کہ مومنین اس بات کو مکروہ جانتے تھے کہ ذلیل سمجھے جائیں اور جب قادر ہوتے تو معاف کر دیتے تھے۔^③

قولہ تعالیٰ: ﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَىٰ بَيْنَهُمْ﴾ یعنی اور وہ جنہوں نے اپنے رب کے رسولوں کی پیروی کی اور اس کے حکم کو مانا اور اس کے منع کیے ہوئے کام سے بچے اور نماز قائم کی، یہ اللہ تعالیٰ کی بڑی عبادات میں سے ہے اور ان کا کام آپس کے مشورے سے طے ہوتا ہے، یعنی کوئی کام انجام نہیں دیتے، جب تک کہ اس کے بارے میں باہم مشورہ نہ کر لیں، تاکہ آپس میں اپنی رائے سے مدد لیں، مثلاً: لڑائیوں میں۔ یا ان جیسے اور کاموں میں مشورے سے کام کرتے ہیں، جیسا کہ اللہ سبحانہ و تعالیٰ نے فرمایا: ﴿وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ [آل عمران: ۱۵۹] ”اور کام کا مشورہ ان سے کیا کریں۔ پھر جب آپ کا پختہ ارادہ ہو جائے تو اللہ تعالیٰ پر بھروسہ کریں، بے شک اللہ تعالیٰ تو کل کرنے والوں سے محبت کرتا ہے۔“ اور اسی لیے نبی اکرم ﷺ جنگوں میں اور ان کی مثل اور کام میں صحابہ رضی اللہ عنہم سے مشورہ فرماتے تھے، تاکہ اس سے ان کے دل خوش ہو جائیں اور اسی طرح جبکہ عمر بن الخطاب رضی اللہ عنہ کو وفات حاضر ہوئی، جب ان کو خنجر مارا گیا تو اپنے بعد خلافت کے معاملے کے لیے چھ آدمیوں کی شوریٰ قرار دی۔ یہ لوگ سیدنا عثمان، علی، طلحہ، زبیر، سعد اور عبدالرحمان بن عوف رضی اللہ عنہم ہیں۔ چنانچہ سارے صحابہ رضی اللہ عنہم کی رائے اس پر متفق ہوئی کہ عثمان رضی اللہ عنہ کو سب پر مقدم کریں، چنانچہ یہی امر وقوع میں آیا۔ ﴿وَمِمَّا رَزَقْنَاهُمْ يُنفِقُونَ﴾ یعنی اور ہماری دی ہوئی روزی سے خرچ کرتے ہیں، اس طرح سے کہ اللہ کی مخلوق پر احسان کرتے ہیں، پہلے اس پر جو ان کے زیادہ قریب، پھر اسی طرح درجہ بدرجہ جس کو قرب اور رشتہ زیادہ ہے، اس کو مقدم کرتے ہیں۔

قولہ عز وجل: ﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ یعنی ان میں اس شخص سے بدلہ لینے کی قوت ہے جس نے ان پر ظلم و زیادتی کی ہے۔ نہ عاجز ہیں اور نہ ذلیل ہیں، بلکہ جس نے ان پر زیادتی کی ہے، اس سے انتقام لینے کی قدرت رکھتے ہیں، گو وہ ایسے ہیں پھر بھی جب قابو پاتے ہیں تو عفو کر دیتے ہیں، جس طرح کہ یوسف علیہ السلام نے اپنے بھائیوں سے فرمایا: ﴿لَا تَثْرِيْبَ عَلَيْكُمُ الْيَوْمَ يَغْفِرُ اللَّهُ لَكُمْ﴾ [یوسف: ۹۲] ”آج تم پر

① صحیح البخاری، رقم الحدیث (۳۳۶۷) صحیح مسلم، رقم الحدیث (۲۳۲۷)

② مسند ابی یعلیٰ (۴۲۲۰) ③ تفسیر ابن ابی حاتم (۳۲۷۹/۱۰)

کوئی ملامت نہیں ہے اللہ تمہیں بخشے۔“ باوجود اس کے کہ ان کو ان کے مواخذے پر قدرت حاصل تھی اور ان کے کام کا بدلہ لے سکتے تھے مگر بدلہ نہ لیا اور قصور معاف کر دیا اور جس طرح محمد ﷺ نے ان اسی (۸۰) آدمیوں سے عفو فرمایا جنہوں نے سالِ حدیبیہ میں آپ ﷺ کا قصد کیا تھا اور کوہِ متعمیم سے اتر آئے تھے۔ پھر جب آپ ﷺ نے ان پر قابو پایا تو ان پر احسان کیا، اس کے باوجود کہ آپ ﷺ کو انتقام لینے پر قدرت حاصل تھی اور اسی طرح نبی کریم ﷺ نے غوث بن الحارث سے عفو فرمایا، جس نے آپ ﷺ کو اچانک قتل کرنے کا ارادہ کیا تھا، جب اُس نے آپ ﷺ کی تلوار برہنہ کر لی تھی اور آپ ﷺ سو رہے تھے اور جاگ اٹھے اور ننگی تلوار اس کے ہاتھ میں تھی۔ پھر آپ ﷺ نے اس کو جھڑکا تو اس نے تلوار اپنے ہاتھ سے رکھ دی اور آپ ﷺ نے اس کے ہاتھ سے لے لی اور اپنے اصحاب رضی اللہ عنہم کو بلایا، پھر آپ ﷺ نے سارا ماجرا سنایا اور اس شخص کے بارے میں ان کو خبر دی اور اس کو معاف کر دیا۔ اور اسی طرح آپ ﷺ نے لبید بن اعصم سے عفو کیا، جس نے آپ ﷺ پر سحر کیا تھا اور اس کے باوجود نہ آپ ﷺ نے اس کے لیے کوئی تعریض کی اور نہ اس پر عتاب فرمایا، حالاں کہ آپ ﷺ کو اس پر قدرت حاصل تھی اور اسی طرح آپ ﷺ نے یہودی عورت سے عفو فرمایا۔ یہ عورت زینب نام کی تھی اور مرحب یہودی خیبری کی بہن تھی۔ اس شخص نے محمود بن مسلمہ رضی اللہ عنہ کو قتل کیا تھا، اس عورت نے بکری کی دستی میں خیبر کے دن زہر ملایا تھا، پھر دستی نے آپ ﷺ کو اس کی خبر دی تھی۔ آپ ﷺ نے اس عورت کو بلایا تو اس نے اقرار کر لیا۔ پھر آپ ﷺ نے فرمایا کہ یہ کام کرنے کے لیے تجھے کون سی شے باعث ہوئی؟ تو وہ بولی کہ میں نے ارادہ کیا کہ اگر آپ نبی ہیں تو زہر آپ کو نقصان نہ دے گا اور اگر آپ نبی نہیں ہیں تو ہم آپ سے راحت پا جائیں گے۔ پھر آپ ﷺ نے اس کو رہا کر دیا، لیکن جب بشر بن براء رضی اللہ عنہ اس زہر سے فوت ہو گئے تو آپ ﷺ نے ان کے عوض میں اس عورت کو قتل کیا۔ اس بارے میں بہت سی احادیث اور آثار ہیں۔^(۱) واللہ سبحانہ و تعالیٰ اعلم۔

فتح البیان کا بیان:

فتح البیان کا بیان وضاحت کے ساتھ یہ ہے: لوگو! تم کو رزق و روزی اور سامانِ دنیا میں جو آسودگی اور فراخی دی گئی ہے، وہ تو صرف ایک متاعِ قلیل ہے جس کو تھوڑے دنوں میں استعمال کر لیا جاتا ہے، پھر وہ ختم ہو جاتی اور زائل ہو جاتی ہے۔ کسی نے خوب کہا ہے:

إِنَّمَا الدُّنْيَا فَنَاءٌ لِّئْسَ لِلدُّنْيَا ثُبُوتٌ إِنَّمَا الدُّنْيَا كَبَيْتٍ نَسَجَتْهُ الْعَنْكَبُوتُ

یعنی دنیا تو یہی فنا ہے، دنیا کو کسی طرح کا جماؤ نہیں ہے، دنیا تو صرف اس گھر کی مثل ہے جس کو مکڑی نے تن بُن

دیا ہے۔ غرضیکہ دنیا کی تو یہ حالت ہے جو مذکور ہوئی۔

پھر اللہ پاک نے ان کو ثوابِ آخرت میں اور اس نعیمِ مقیم میں ان کو رغبت دلائی جو اس کے پاس ہے۔ چنانچہ ارشاد فرمایا: ﴿وَمَا عِنْدَ اللَّهِ خَيْرٌ وَأَبْقَى﴾ یعنی طاعات کا جو ثواب اللہ تعالیٰ کے پاس ہے اور ان پر روضاتِ جنات کی جو جزا ہے وہ متاعِ دنیا سے بہتر ہے اور باقی رہنے والی ہے، کیوں کہ وہ دائم ہے منقطع نہ ہوگی اور دنیا کی متاع جلد ختم ہو جاتی ہے۔

پھر اللہ پاک نے بیان کیا کہ یہ ثواب جو باقی رہنے والا ہے کن لوگوں کے لیے ہے، تو فرمایا: ﴿لِلَّذِينَ آمَنُوا﴾ یعنی ان لوگوں کے لیے ہے جنہوں نے اس شے کی تصدیق کی اور اس پر عمل کیا جس کو ایمان واجب کرتا ہے اور اپنے رب پر بھروسہ کرتے ہیں، نہ کہ اس کے غیر پر، یعنی اپنے کام اس کے سپرد کرتے ہیں اور تمام حالات میں اسی پر اعتماد رکھتے ہیں۔ کہا ہے کہ یہ آیت ابو بکر صدیق رضی اللہ عنہ کے حق میں نازل ہوئی ہے، جبکہ انہوں نے اپنا سارا مال خیرات کر دیا اور لوگوں نے ان کو ملامت کی۔ ﴿وَالَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ﴾ موصول محلِ جر میں ہے ﴿لِلَّذِينَ آمَنُوا﴾ پر معطوف ہے، یا اس سے بدل ہے، یا محلِ نصب میں ہے بنا بر اضمار ”أَعْنِي“ جب کہ پہلا قول زیادہ مناسب ہے۔ معنی یہ ہیں کہ جو ثواب اللہ تعالیٰ کے پاس ہے، وہ بہتر اور باقی رہنے والا ہے، ان کے لیے جو ایمان لائے اور ان کے لیے جو کبائرِ اثم اور فواحش سے بچتے ہیں۔ کبائر سے مراد ذنوب ہیں، یعنی گناہ۔ اس کی تحقیق سورۃ النساء میں گزر چکی ہے۔^①

شیخ شیوخنا علامہ شوکانی رحمہ اللہ نے ”إرشاد الفحول“ میں اس کی بحث خوب تحریر فرمائی ہے۔^② جمہور نے ”کبائر“ بہ جمع پڑھا ہے اور امام حمزہ اور کسائی رحمہ اللہ نے ”کبیر“ بہ افراد پڑھا ہے۔ جو مفاد کبائر کا ہے اسی کے لیے یہ بھی مفید ہے، کیوں کہ اضافت جنس کے لیے ہے مثل لام کے اور رسمِ کریم دونوں قراءتوں کی محتمل ہے۔ ﴿الْفَوَاحِشَ﴾ من جملہ ﴿كَبَائِرَ﴾ ہیں، لیکن یہ ان کے وصف کی وجہ سے ہیں۔ ”فواحش“ گویا ”کبائر“ سے اوپر ہیں، جیسے: زنا و قتل اور ان کے مثل۔ امام مقاتل رحمہ اللہ نے کہا ہے کہ فواحش وہ گناہ ہیں جو حدوں کو واجب کرنے والے ہیں۔ امام سدی رحمہ اللہ نے کہا ہے کہ زنا ہے۔^③ چنانچہ فواحش کا کبائر پر عطف، عام پر خاص کے عطف، یا بعض کا عام پر عطف کے باب سے ہے، اس لیے کہ کبائر پر کبھی کبھی حد واجب نہیں ہوتی، جیسے: غیبت و چغل خوری جو کبائر میں سے ہیں مگر ان پر حد واجب نہیں ہے۔

﴿وَإِذَا مَا غَضِبُوا هُمْ يَغْفِرُونَ﴾ یعنی اور جس وقت خفا ہوں تو وہ تجاوز اور درگزر کرتے ہیں اس گناہ

سے جو اُن کو غصے میں لایا ہے اور غصے کو پی جاتے ہیں اور اس شخص پر حلم کرتے ہیں جس نے ان پر ظلم کیا ہے۔ غضب کو غفران کے ساتھ اس لیے خاص کیا ہے کہ انسان کی طبیعت پر غضب کا استیلا و غلبہ بہت سخت ہوتا ہے۔ اس لیے جوشِ غضب کے وقت اس کو صرف وہی شخص بخشتا ہے، جس کے سینے کو اللہ پاک نے کھول دیا ہے اور اس کو حلم اور بردباری کی فضیلت اور شرف کے ساتھ خاص کیا ہے۔ اسی لیے اللہ پاک نے سورت آل عمران میں ان لوگوں کی یہ تعریف اور صفت بیان کی ہے: ﴿وَالْكَاظِمِينَ الْغَيْظَ وَالْعَافِينَ عَنِ النَّاسِ﴾ [آل عمران: ۱۳۴] ”وہ غصہ کو پینے والے اور لوگوں سے درگزر کرنے والے ہیں۔“ امام ابن زید رحمہ اللہ نے کہا ہے کہ اللہ پاک نے مومنین کی دو قسمیں ٹھہرائی ہیں: ایک قسم تو وہ ہے جو اپنے ظالم کو معاف کرتے ہیں، چنانچہ ابتداء ان کے ذکر سے کی اور ایک قسم وہ ہے جو اپنے ظالم سے بدلہ لیتے ہیں،^(۱) یہ وہ لوگ ہیں جن کا ذکر آگے آتا ہے۔

﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ﴾ یعنی وہ لوگ جنہوں نے اپنے رب کی وہ بات قبول کر لی جس کی طرف اس نے ان کو بلایا اور جو چیز ان پر واجب کی اس کو قائم کیا، یعنی فریضہ نماز۔ امام ابن زید رحمہ اللہ نے کہا: یہ لوگ مدینے کے انصار ہیں، انہوں نے رسول ﷺ پر ایمان لانے کی دعوت قبول کی جبکہ ہجرت سے پہلے ان کی طرف بارہ سردار روانہ کیے اور نماز کو اس کے وقتوں پر اور اس کی شرائط اور طریقوں کے ساتھ قائم کیا۔^(۲) (قالہ القرطبی ونحوہ فی البیضاوی)

﴿وَأَمْرُهُمْ شُورَى بَيْنَهُمْ﴾ یعنی وہ آپس میں مشورہ کرتے ہیں اور جلد بازی نہیں کرتے اور نہ رائے کے ساتھ منفرد ہوتے ہیں۔ ﴿شُورَى﴾ مصدر ہے ”شَاوَرَةً“ کا مثل ”بُشْرَى“ و ”قُرْبَى“۔ امام ضحاک رحمہ اللہ نے کہا ہے کہ یہ انصار کا مشورہ کرنا ہے جبکہ انہوں نے رسول اللہ ﷺ کے ظہور کی خبر سنی اور ان کی طرف سردار وارد ہوئے جس وقت کہ ابو ایوب انصاری رضی اللہ عنہ کے گھر میں انہوں نے اس رائے پر اتفاق کیا کہ رسول اللہ ﷺ پر ایمان لائیں اور آپ کی مدد کریں۔ کسی نے کہا ہے کہ مراد ان کا ہر کام میں، جو ان کو پیش آتا ہے، مشورہ کرنا ہے۔ چنانچہ ان میں سے کوئی کسی پر رائے کو ٹھونستا نہیں یا اختیار نہیں کرتا۔

امام ابن العربی رحمہ اللہ فرماتے ہیں: ”الشُّورَى أُلْفَةٌ لِلْجَمَاعَةِ وَسِبَارٌ لِلْعُقُولِ وَسَبَبٌ إِلَى الصَّوَابِ وَمَا تَشَاوَرَ قَوْمٌ قَطُّ إِلَّا هُدُوا“^(۳) یعنی شوری جماعت کے لیے الفت ہے، یہ عقلوں کو خوب جانچنے والا ہے اور صحیح راستے پر جانے کا سبب ہے۔ کبھی کسی قوم نے مشورہ نہیں کیا مگر ان کو ہدایت نصیب ہوئی۔ مطلب یہ ہے کہ جس کام میں مشورہ کرتے ہیں تو مشورے کی برکت سے اس کام کی سیدھی راہ مل جاتی ہے۔ چنانچہ اللہ پاک نے کاموں میں

(۲) تفسیر القرطبی (۳۶/۱۶) تفسیر البیضاوی (۱۳۳/۵)

(۱) تفسیر الطبری (۵۴۷/۲۱) فتح القدیر (۷۰۷/۴)

(۳) تفسیر القرطبی (۳۷، ۳۶/۱۶)

مشورہ کرنے کی تعریف فرمائی، ان لوگوں کی مدح کرنے کے سبب سے جو اس کا امتثال کرتے ہیں (حکم مانتے ہیں)۔
بشار بن برد نے کیا خوب کہا ہے:

إِذَا بَلَغَ الرَّأْيُ الْمَشُورَةَ فَاسْتَعِزْ بِرَأْيِ نَصِيحٍ أَوْ نَصِيحَةٍ حَازِمٍ
وَلَا تَعْجَلِ الشُّورَى عَلَيْكَ غَضَاضَةً فَإِنَّ الْخَوَافِي قُوَّةٌ لِلْقَوَادِمِ

رسول اللہ ﷺ اپنے اصحاب رضی اللہ عنہم سے اپنے امور میں مشورہ فرمایا کرتے تھے اور اللہ پاک نے آپ ﷺ کو اس کا امر فرمایا، چنانچہ ارشاد کیا: ﴿وَشَاوِرْهُمْ فِي الْأَمْرِ﴾^① [آل عمران: ۱۵۹] یہ مشورہ کرنا آراء میں بہت ہے۔ احکام میں آپ ﷺ ان سے مشورہ نہیں لیتے تھے، اس لیے کہ احکام اپنی تمام اقسام کے ساتھ، یعنی فرض، ندب (نفل)، مکروہ، مباح اور حرام اللہ پاک کے پاس سے نازل ہوئے ہیں۔ رہے آپ ﷺ کے بعد صحابہ کرام رضی اللہ عنہم تو وہ احکام میں مشورہ کیا کرتے تھے اور کتاب عزیز اور سنت مطہرہ سے ان کا استنباط فرماتے تھے۔

پہلے پہل جس کام میں صحابہ رضی اللہ عنہم نے مشورہ کیا، وہ امر خلافت ہے، کیوں کہ نبی مکرم ﷺ نے اس پر نص (صرح حکم) نہیں فرمائی تھی اور اہل ردت (مرتدین) کے بارے میں صحابہ رضی اللہ عنہم نے مشورہ کیا۔ چنانچہ خلیفہ اول ابو بکر رضی اللہ عنہ کی رائے ان سے قتال کرنے پر مستقر ہوئی، لہذا اسی پر عمل درآمد ہوا۔ آپ ﷺ کے بعد صحابہ رضی اللہ عنہم نے جنگوں کے بارے میں مشورہ کیا، یہاں تک کہ سیدنا عمر رضی اللہ عنہ نے ہرمزان سے مشورہ لیا، جب وہ مسلمان ہو کر ان کے پاس آیا۔ اس کا قصہ جمل میں مذکور ہے۔ آل عمران میں شوریٰ پر کلام گزر چکا ہے۔ ﴿وَمِمَّا رَزَقْنَاهُمْ يُنفِقُونَ﴾^③ یعنی اور ہماری دی ہوئی روزی سے راہ خیر میں کچھ خرچ کرتے ہیں اور اس کو محتاجوں پر خیرات کرتے ہیں۔

پھر اللہ پاک نے مومنوں کے اس گروہ کا ذکر کیا جو اپنے ظالموں سے بدلہ لیتا ہے۔ چنانچہ ارشاد فرمایا: ﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ یعنی اور وہ لوگ کہ جب ان کو اس شخص کی بغی پہنچے جس نے ان پر بغیر حق کے بغاوت کی تو وہ اپنے ظالم سے بغیر زیادتی کے انتقام لیتے ہیں۔ اللہ تعالیٰ نے جس طرح کہ تعریف کے طور پر غصے کے وقت مغفرت کا ذکر کیا ہے، اسی طرح ان بدلہ لینے والوں کا بھی تعریف کے طور پر ذکر کیا ہے، اس لیے کہ جس نے بغاوت کی ہے، اس کے لیے ذلیل ہونا ان لوگوں کی صفات میں سے نہیں ہے جن کے لیے اللہ تعالیٰ نے عزت رکھی ہے، جیسا کہ فرمایا ہے: ﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ [المنافقون: ۸] ”حالانکہ عزت تو صرف اللہ تعالیٰ کے لیے اور اس کے رسول کے لیے اور ایمان والوں کے لیے ہے۔“ جیسا کہ غصے کے وقت عفو کرنا فضیلت ہے ویسا ہی بغی کے وقت بدلہ لینا بھی فضیلت ہے۔

امام ابن العربی رحمہ اللہ فرماتے ہیں کہ اللہ پاک نے بغی میں بدلہ لینے کا ذکر تعریف کے ضمن میں کیا ہے اور

دوسری جگہ جرم کو معاف کرنے کا ذکر تعریف کے ضمن میں کیا ہے تو اب یہ احتمال ہے کہ دونوں میں سے ایک دوسرے کا رافع ہو، یا یہ بات دو حالتوں کی طرف راجع ہو: ایک تو یہ حالت ہے کہ باغی علانیہ طور پر اور ظاہری طور پر فجور کا ارتکاب کرتا ہو اور چھوٹے بڑے کو ایذا دیتا ہو تو اب اس سے بدلہ لینا افضل ہے۔ دوسری حالت یہ ہے کہ بغی کا وقوع اس شخص سے ہو جو معروف بہ زلت ہے اور مغفرت کا سوال کرتا ہو تو یہاں معاف کرنا افضل ہے۔ اسی طرح امام کیا الہر اسی ﷺ نے بھی اپنے احکام میں ذکر کیا ہے۔ امام نخعی رحمہ اللہ فرماتے ہیں کہ مومنین اس بات کو مکروہ جانتے تھے کہ اپنے نفوس کو ذلیل کریں تو سفہاء (کم عقل) اور فاسق لوگ ان پر جری ہو جائیں۔^① لیکن یہ بدلہ لینا اس شرط کے ساتھ مشروط ہے کہ اللہ پاک نے جو امر فہر ا دیا ہے، اس پر قصر کریں اور اس سے آگے نہ بڑھیں، چنانچہ خود اللہ پاک نے اس کے بعد ان کو یوں بیان فرمایا:^②

وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى
اللَّهِ إِنَّهُ لَا يُحِبُّ الظَّالِمِينَ ﴿٤٠﴾ وَلَمَنْ انْتَصَرَ بَعْدَ ظُلْمِهِ
فَأُولَٰئِكَ مَا عَلَيْهِمْ مِّنْ سَبِيلٍ ﴿٤١﴾ إِنَّمَا السَّبِيلُ عَلَى الَّذِينَ
يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ۚ أُولَٰئِكَ
لَهُمْ عَذَابٌ أَلِيمٌ ﴿٤٢﴾ وَلَمَنْ صَبَرَ وَغَفَرَ ۚ إِنَّ ذَلِكَ لَمِنْ
عَزْمِ الْأُمُورِ ﴿٤٣﴾

اور برائی کا بدلہ ویسی ہی برائی ہے، پھر جو معاف کر دے اور صلح کر لے تو اس کا اجر اللہ کے ذمے ہے، بلاشبہ اللہ ظالموں کو پسند نہیں کرتا^{④٠} اور البتہ جو شخص اپنے مظلوم ہونے کے بعد بدلہ لے تو ایسے لوگوں پر کوئی (ملامت کی) راہ نہیں^{④١} (ملامت کی) راہ تو بس ان لوگوں پر ہے جو دوسروں پر ظلم کرتے اور زمین میں ناحق سرکشی کرتے ہیں۔ یہی لوگ ہیں جن کے لیے دردناک عذاب ہے^{④٢} اور البتہ جو صبر کرے اور معاف کر دے تو بلاشبہ یہ ہمت کے کاموں میں سے ہیں^{④٣}

ظالم کو معاف کرنا بہتر ہے یا بدلہ لینا؟

حافظ ابن کثیر رحمہ اللہ کہتے ہیں کہ قولہ تبارک وتعالیٰ: ﴿وَجَزَاءُ سَيِّئَةٍ سَيِّئَةٌ مِّثْلُهَا﴾ اس آیت کی طرح

ہے: ﴿فَمَنْ اَعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اَعْتَدَى عَلَيْكُمْ﴾ [البقرة: ۱۹۴] ”جو تم پر زیادتی کرے تم بھی اس پر اسی کے مثل زیادتی کرو جو تم پر کی ہے۔“ اور اس آیت کریمہ کی طرح ہے: ﴿وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ﴾ [النحل: ۱۲۶] ”اور اگر بدلہ لو بھی تو بالکل اتنا ہی جتنا صدمہ تمہیں پہنچایا گیا ہو اور اگر صبر کر لو تو بے شک صابروں کے لیے یہی بہتر ہے۔“ چنانچہ اللہ پاک نے عدل کو مشروع کیا ہے، مراد بدلہ لینا ہے اور فضل کی طرف رغبت دلائی ہے اور وہ عفو ہے۔ اسی طرح اللہ تعالیٰ نے فرمایا: ﴿وَالْجُرُوحُ قِصَاصٌ فَمَنْ تَصَدَّقَ بِهِ فَهُوَ كَفَّارَةٌ لَهُ﴾ [المائدة: ۴۵] ”اور خاص زخموں کا بھی بدلہ ہے، پھر جو شخص اس کو معاف کر دے تو وہ اس کے لیے کفارہ ہے۔“ اور اسی لیے یہاں یوں فرمایا ہے: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾ یعنی یہ عفو کرنا اللہ کے پاس ضائع نہ ہوگا، چنانچہ یہ بات حدیث شریف میں صحیح ہوئی ہے: اور نہیں زیادہ کیا اللہ تعالیٰ نے کسی بندے کو بسبب معاف کرنے کے مگر عزت میں۔^①

قولہ تعالیٰ: ﴿إِنَّهُ لَا يُحِبُّ الظَّالِمِينَ﴾ ”أَيُّ: الْمُعْتَدِينَ“ یعنی اللہ زیادتی کرنے والوں کو دوست نہیں رکھتا۔ مراد وہ شخص ہے جو برائی کی ابتداء کرتا ہے۔ پھر اللہ جل وعلا نے فرمایا: ﴿وَلَكِنْ اِنْتَصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ﴾ یعنی اور البتہ جس شخص نے اپنے ظلم کے بعد بدلہ لیا سو ان لوگوں پر کوئی راہ نہیں ہے، یعنی جس شخص نے ان پر ظلم کیا ہے، اس سے بدلہ لینے میں ان پر کوئی گناہ نہیں۔

امام ابن جریر رحمہ اللہ نے ابن عون سے روایت کیا ہے، کہا: میں انتصار کے بارے میں پوچھا کرتا تھا۔ ﴿وَلَكِنْ اِنْتَصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ﴾ یعنی اس میں جو انتصار مذکور ہے، اس کے بارے میں لوگوں سے سوال کیا کرتا تھا۔ چنانچہ علی بن زید بن جعدان نے مجھے حدیث کی اُم محمد اپنے باپ کی بیوی سے، ابن عون رحمہ اللہ نے کہا: لوگوں نے زعم کیا ہے کہ وہ عورت عائشہ رضی اللہ عنہا اُم المومنین کے پاس جایا کرتی تھی۔ اس نے کہا: اُم المومنین رضی اللہ عنہا نے فرمایا کہ رسول اللہ ﷺ ہمارے پاس آئے اور ہمارے پاس بی بی زینب بن جحش رضی اللہ عنہا تھیں، چنانچہ آپ ﷺ اپنے دست مبارک سے کچھ کرنے لگے، آپ ﷺ کو بی بی زینب رضی اللہ عنہا کی خبر نہ تھی، چنانچہ میں نے آپ ﷺ کا ہاتھ پکڑا، یہاں تک کہ میں نے بی بی زینب رضی اللہ عنہا کے بارے میں آپ ﷺ کو خبر دی تو آپ ﷺ رک گئے (اس کی وجہ یہ ہے کہ رات کا وقت تھا اور چراغ نہ تھا)۔

بی بی زینب رضی اللہ عنہا متوجہ ہوئیں اور بی بی عائشہ رضی اللہ عنہا کو برا کہنے لگیں، چنانچہ آپ ﷺ نے بی بی زینب رضی اللہ عنہا کو منع فرمایا تو انھوں نے باز رہنے سے انکار کیا تو آپ ﷺ نے عائشہ رضی اللہ عنہا سے فرمایا کہ تو اس کو سب کر (”سب“ بہ معنی

”شتم“ ہے یعنی دشنام دینا۔ یہ دشنام وہی قذف و بہتان و دشنام محرم کے باب سے نہیں ہے، بلکہ جس طرح مرد اور عورتیں آپس میں لڑتی ہیں تو ایک دوسرے کو برا بھلا کہتی ہیں، پس یہاں ”سب“ سے مراد سخت باتیں کہنا ہے، دوسرے کی سخت باتوں کے مقابلے میں)۔ تو انھوں نے بی بی زینب رضی اللہ عنہا کو برا کہا، پھر وہ ان پر غالب ہو گئیں اور زینب رضی اللہ عنہا چلی گئیں اور سیدنا علی رضی اللہ عنہ کے پاس آئیں اور کہا کہ ”أَنَّ عَائِشَةَ تَقَعُ بِكُمْ وَتَفْعَلُ بِكُمْ“ یعنی عائشہ رضی اللہ عنہا تم کو سخت و درشت کہتی ہیں۔ چنانچہ فاطمہ رضی اللہ عنہا آئیں اور نبی اکرم صلی اللہ علیہ وسلم نے ان سے فرمایا: «إِنَّهَا حِبَّةُ أَبِيكَ وَرَبِّ الْكَعْبَةِ» یعنی بے شک رب کعبہ کی قسم! عائشہ تیرے والد کی محبوبہ ہے، چنانچہ فاطمہ رضی اللہ عنہا لوٹ گئیں اور علی رضی اللہ عنہ سے کہا کہ میں نے ان سے یعنی نبی مکرم صلی اللہ علیہ وسلم سے ایسا ایسا کہا تو انھوں نے ایسی ایسی بات فرمائی۔ راوی نے کہا: اور سیدنا علی رضی اللہ عنہ نبی اکرم صلی اللہ علیہ وسلم کے پاس آئے اور اس بارے میں آپ صلی اللہ علیہ وسلم سے گفتگو کی۔^(۱) (ہكذا أورد هذا السياق وعلي بن زيد بن جدعان يأتي في رواياته بالمنكرات غالبا وهذا فيه نكارة والصحيح خلاف هذا السياق كما رواه النسائي وابن ماجه من حديث خالد بن سلمة الفأفاء)

”عَنْ عَبْدِ اللَّهِ الْبَهِيِّ عَنْ عُرْوَةَ قَالَ: قَالَتْ عَائِشَةُ رضی اللہ عنہا مَا عَلِمْتُ حِينَ دَخَلْتُ عَلَيَّ زَيْنَبُ رضی اللہ عنہا بِغَيْرِ إِذْنٍ وَهِيَ غَضْبَى ثُمَّ قَالَتْ لِرَسُولِ اللَّهِ صلی اللہ علیہ وسلم: حَسْبَكَ إِذَا قَلَبْتَ لَكَ ابْنَةَ أَبِي بَكْرٍ دِرْعَهَا ثُمَّ أَقْبَلْتُ عَلَيَّ فَأَعْرَضْتُ عَنْهَا حَتَّى قَالَ النَّبِيُّ صلی اللہ علیہ وسلم: ”دُونِكَ فَانْتَصِرِي“ فَأَقْبَلْتُ عَلَيْهَا حَتَّى رَأَيْتُ رِيقَهَا قَدْ يَبَسَ فِي فَمِهَا مَا تَرُدُّ عَلَيَّ شَيْئًا فَرَأَيْتُ النَّبِيَّ صلی اللہ علیہ وسلم يَتَهَلَّلُ وَجْهَهُ“^(۲) (وهذا لفظ النسائي) یعنی سیدہ عائشہ رضی اللہ عنہا فرماتی ہیں کہ مجھے علم نہ ہوا کہ زینب رضی اللہ عنہا مجھ پر کب داخل ہوئیں اور وہ خفا تھیں، پھر رسول اللہ صلی اللہ علیہ وسلم سے کہا: کافی ہے آپ کو، جبکہ ابو بکر کی بیٹی اپنے کرتے کو لوٹ دیں۔ پھر وہ میری طرف متوجہ ہوئیں تو میں نے ان سے منہ پھیر لیا، یہاں تک کہ نبی مکرم صلی اللہ علیہ وسلم نے مجھ سے فرمایا، یعنی مقابلہ کر، پس بدلہ لے، پھر میں ان پر متوجہ ہوئی، یہاں تک کہ میں نے دیکھا کہ ان کے گلے کا تھوک خشک ہو گیا تھا، یعنی مجھے کوئی جواب نہیں لوٹاتی تھیں، یعنی ہار گئیں، اُن سے کچھ جواب نہ بنا، چنانچہ میں نے نبی کریم صلی اللہ علیہ وسلم کو دیکھا کہ آپ صلی اللہ علیہ وسلم کا چہرہ جھل جھلاتا تھا۔

فتح البیان کا بیان:

فتح البیان میں ہے کہ امام نسائی، ابن ماجہ اور ابن مردویہ رحمہم اللہ نے سیدہ عائشہ رضی اللہ عنہا سے روایت کیا ہے، فرمایا کہ بی بی زینب رضی اللہ عنہا مجھ پر داخل ہوئیں اور میرے پاس رسول اللہ صلی اللہ علیہ وسلم تھے، چنانچہ وہ مجھ پر متوجہ ہوئیں اور مجھے برا کہا۔ رسول اللہ صلی اللہ علیہ وسلم نے ان کو جھڑکا تو وہ باز نہ آئیں، پھر رسول اللہ صلی اللہ علیہ وسلم نے مجھ سے فرمایا کہ تو اس کو سب کر، چنانچہ میں نے ان کو برا کہا، یہاں تک کہ ان کا تھوک ان کے منہ میں خشک ہو گیا اور رسول اللہ صلی اللہ علیہ وسلم کا چہرہ مبارک خوشی سے جم چماتا تھا۔^(۳)

(۱) تفسیر الطبري (۵۴۹/۲۱) اس کی سند میں ”علی بن زید بن جدعان“ سخت ضعیف راوی ہے۔

(۲) سنن النسائي الكبرى (۴۵۳/۶) السلسلة الصحيحة (۱۸۶۲) (۳) سنن النسائي الكبرى (۴۵۳/۶) سنن ابن ماجه (۱۹۸۱)

امام احمد، مسلم، ابو داود، ترمذی اور ابن مردويه رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: «الْمُسْتَبَانِ مَا قَالَا مِنْ شَيْءٍ فَعَلَى الْبَادِي حَتَّى يَعْتَدِيَ الْمَظْلُومُ ثُمَّ قَرَأَ: ﴿وَجَزَاءُ سَيِّئَةٍ سَيِّئَةٌ مِّثْلُهَا﴾»^① انتہی۔ یعنی دو شخص جو آپس میں گالی دینے والے ہیں جو کچھ انھوں نے کہا، اس کا گناہ اس کے ابتداء کرنے والے پر ہے، یہاں تک کہ مظلوم زیادتی کرے (المستبان أي: اللذان يشتم كل منهما الآخر، وما شرطية أو موصولة فعلى البادئ جزاء أو خبر أي: إثم ما قالا على البادئ إذا لم يعتد المظلوم فإذا تعدى يكون عليهما.^② كذا في المجمع)۔ پھر آپ ﷺ نے آیت مذکورہ پڑھی۔ امام بزار رحمہ اللہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ نے فرمایا: جس شخص نے اس شخص پر بددعا کی جس نے اس پر ظلم کیا تو مقرر اس نے بدلہ لے لیا۔^③ (ورواه الترمذي من حديث أبي الأحوص عن أبي حمزة و اسمه ميمون ثم قال: لا نعرفه إلا من حديثه وقد تكلم فيه من قبل حفظه)

تو عزوجل: ﴿إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ﴾ یعنی حرج اور عنت (مشکل) جو ہے تو انہیں لوگوں پر ہے جو لوگوں پر ظلم کرتے ہیں اور زمین میں ناحق بغاوت کرتے ہیں، یعنی لوگوں پر ظلم کی ابتداء کرتے ہیں جس طرح کہ صحیح حدیث میں آیا ہے: «الْمُسْتَبَانِ مَا قَالَا فَعَلَى الْبَادِي مَا لَمْ يَعْتَدِ الْمَظْلُومُ»^④ ﴿أُولَٰئِكَ لَهُمْ عَذَابٌ أَلِيمٌ﴾ یعنی یہ لوگ جن کا ذکر ہوا انہی کے لیے سخت درد دینے والا عذاب ہے۔ امام ابو بکر بن ابی شیبہ رحمہ اللہ نے محمد بن واسع سے روایت کیا ہے، کہا: میں مکے کو آیا تو خندق کے پل کے پاس مجھے اچانک پکڑ لیا اور مروان بن مہلب کی طرف لے گئے یہ بصرے پر امیر تھا۔ اس نے کہا: اے ابو عبد اللہ! تیری کیا حاجت ہے؟ میں نے کہا کہ اگر تو میری حاجت کی طاقت رکھے تو ویسا ہو، جیسا کہ بنی عدی کا بھائی تھا۔ مروان نے کہا کہ بنی عدی کا بھائی کون ہے؟ میں نے کہا: علاء بن زیاد۔ اس نے ایک دفعہ اپنے کسی دوست کو عامل بنایا کسی عمل پر، یعنی اس کو کسی جگہ کی حکومت دی تھی، چنانچہ علاء نے اس کو یہ خط لکھا: «أَمَّا بَعْدُ! فَإِنْ اسْتَطَعْتَ أَنْ لَا تَبِيتَ إِلَّا وَظَهْرُكَ خَفِيفٌ وَبَطْنُكَ خَمِصٌ وَكَفُّكَ نَقِيَّةٌ مِنْ دِمَائِ الْمُسْلِمِينَ وَأَمْوَالِهِمْ فَإِنَّكَ إِنْ فَعَلْتَ ذَلِكَ لَمْ يَكُنْ عَلَيْكَ سَبِيلٌ» ﴿إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ» أُولَٰئِكَ لَهُمْ عَذَابٌ أَلِيمٌ﴾ یعنی بعد حمد و صلاۃ کے، پس اگر تو اس بات کی طاقت رکھے کہ رات اس حال میں بسر

① صحیح مسلم، رقم الحدیث (۲۵۸۷) مسند أحمد (۲/۲۳۵) سنن أبي داود، رقم الحدیث (۴۸۹۴) سنن الترمذی، رقم الحدیث

(۱۹۸۱) الدر المنثور (۷/۳۵۸) فتح البیان (۱۲/۳۱۲، ۳۱۳)

② مجمع بحار الأنوار (۱۱/۳)

③ سنن الترمذی، رقم الحدیث (۳۵۵۲) اس کی سند میں ”ابو حمزہ ميمون“ ضعیف راوی ہے۔ مزید دیکھیں: (السلسلة الضعيفة: ۴۵۹۳)

④ اس کی تخریج ز پر تفسیر آیت میں گزر چکی ہے۔

کرے کہ تیری پیٹھ ہلکی ہو اور تیرا پیٹ پتلا ہو اور تیری ہتھیلی مسلمانوں کے خون اور مال سے صاف ہو تو بے شک تو نے اگر یہ کیا تو نہیں ہے تجھ پر کوئی راہ، یعنی کسی طرح کا حرج و گناہ۔ راہ جو ہے تو انہیں پر ہے جو لوگوں پر ظلم کرتے ہیں۔“ الآية۔ چنانچہ مردان بولا: واللہ! اس نے سچ کہا اور نصیحت اور خیر خواہی کی۔ پھر کہا: اے ابو عبد اللہ! تیری کیا حاجت ہے؟ میں نے کہا: میری حاجت یہ ہے کہ تو مجھے میرے گھر والوں سے لاحق کر دے (ملا دے)۔ کہا: ہاں۔^(۱) (رواہ ابن ابی حاتم)

پھر جب اللہ تعالیٰ نے ظلم اور اہل ظلم کی مذمت فرمائی تو عفو و درگزر کرنے کی طرف رغبت دلائی۔ ارشاد فرمایا: ﴿وَلَمَنْ صَبَرَ وَغَفَرَ﴾ یعنی البتہ جس نے ایذا پر صبر کیا اور برائی کا ستر کیا (معاف کیا)۔ ﴿إِنَّ ذَلِكَ لَمِنْ عَزْمِ الْأُمُورِ﴾۔ سعید بن جبیر نے کہا ہے کہ پس بے شک یہ البتہ حق امور سے ہے جن کا اللہ تعالیٰ نے حکم فرمایا ہے، یعنی یہ امور مشکورہ اور افعال حمیدہ سے ہے جن پر بہت بڑا ثواب اور اچھی تعریف ہے۔^(۲) امام ابن ابی حاتم رحمہ اللہ نے عبد الصمد بن یزید فضیل بن عیاض رحمہ اللہ کے خادم سے روایت کیا ہے، کہا: میں نے فضیل رحمہ اللہ کو سنا کہ فرماتے تھے کہ جب تیرے پاس کوئی شخص کسی کی شکایت لے کر آئے تو تو کہہ: اے میرے بھائی! تو اس کو معاف کر دے، بے شک عفو تقویٰ کے بہت قریب ہے، پھر اگر وہ کہے کہ میرا دل عفو کی برداشت نہیں رکھتا، لیکن میں تو بدلہ لوں گا، جیسا کہ اللہ عز و جل نے مجھے امر فرمایا ہے تو تو اس سے کہہ کہ اگر تو اچھی طرح سے بدلہ لینا جانتا ہے تو بدلہ لے ورنہ، پھر دروازہ عفو کی طرف رجوع کر۔ چنانچہ بے شک عفو ایک فراخ دروازہ ہے، کیوں کہ جس شخص نے عفو کیا اور اصلاح کی تو اس کا اجر اللہ پر ہے۔ صاحب عفورات کو اپنے بستر پر سوتا ہے اور صاحب انتصار (بدلہ لینے والا) امور کو قلب (الٹا) کرتا ہے۔^(۳)

امام احمد رحمہ اللہ نے سیدنا ابو ہریرہ رحمہ اللہ سے روایت کیا ہے کہ ایک شخص نے ابو بکر صدیق رحمہ اللہ کو گالی دی اور نبی اکرم صلی اللہ علیہ وسلم تشریف فرما تھے تو نبی اکرم صلی اللہ علیہ وسلم تعجب کرنے اور تبسم فرمانے لگے، پھر جب اس شخص نے گالیوں کی کثرت کی تو ابو بکر صدیق رحمہ اللہ نے اس کی بعض بات کو اس پر لوٹایا، یعنی گالی کا جواب دیا، چنانچہ نبی اکرم صلی اللہ علیہ وسلم خفا ہوئے اور کھڑے ہو گئے۔ چنانچہ ابو بکر رحمہ اللہ آپ صلی اللہ علیہ وسلم سے جا ملے اور عرض کی: یا رسول اللہ! جب تک وہ مجھے گالی دیتا رہا آپ بیٹھے رہے، پھر جب میں نے اس کی بعض بات کا اس پر رد کیا تو آپ خفا ہو گئے اور کھڑے ہو گئے؟ فرمایا: بے شک حال یہ ہے کہ تیرے ساتھ ایک فرشتہ تھا، وہ تیری طرف سے رد کرتا تھا، پھر جب تو نے اس کی بعض بات کا اس پر رد کیا تو شیطان حاضر ہو گیا، چنانچہ نہیں ہوں میں کہ شیطان کے ساتھ بیٹھوں۔ پھر فرمایا: اے ابو بکر! تین باتیں ہیں: وہ کل حق ہیں: نہیں ہے کوئی بندہ کہ اس پر کوئی ظلم کیا جائے اور وہ اللہ کی خاطر اس سے چشم پوشی کرے مگر اللہ اس کے سبب سے اس کو عزت دیتا ہے اور اس کی مدد کرتا ہے۔ نہیں کھولا کسی شخص نے عطیہ (دینے) کا دروازہ اور اس سے

^(۱) مصنف ابن ابی شیبہ (۲۴۵/۷) تفسیر ابن ابی حاتم (۳۲۸۰، ۳۲۷۹/۱۰)

^(۲) تفسیر ابن کثیر (۱۵۰/۴) ^(۳) تفسیر ابن ابی حاتم (۳۲۸۰/۱۰)

اس کا ارادہ صلہ رحمی ہوتا ہے مگر اللہ اس کے سبب سے اس کے مال میں اور کثرت کر دیتا ہے۔ اور نہیں کھولا کسی شخص نے سوال کا دروازہ (یعنی لوگوں سے سوال کرتا ہے) جس سے اس کا ارادہ کثرت کا ہوتا ہے مگر اللہ عزوجل اس کے سبب سے اس کی قلت میں اضافہ کرتا ہے۔^① (وکذا رواہ أبو داود عن عبد الأعلى بن حمام عن سفیان عن عیینة قال: ورواہ صفوان بن عیسیٰ کلاهما عن محمد بن عجلان ورواہ من طریق اللیث عن سعید المقبری عن بشیر بن المحرر عن سعید بن المسیب مرسلًا وهذا الحديث في غاية الحسن في المعنى وهو سبب سبب الصديق عليه السلام) (محشی مصر نے ہامش ابن کثیر پر لکھا ہے: ”قوله: وهو سبب سبب للصديق... الخ كذا بالنسخ و حرر انتھی۔“)

فتح البیان کا بیان:

فتح البیان کا بیان فاتح وضاحت کے ساتھ یہ ہے: ﴿وَجَزَّوْا سَيِّئَةً سَيِّئَةً مِّثْلَهَا﴾ اللہ پاک نے بیان فرمایا کہ بدلے میں عدل یہی ہے کہ مساوات پر اکتفا کرے۔ اس کا ظاہر عموم ہے کوئی سا بھی قصور ہو اس کا بدلہ لینے میں برابری پر اکتفا کیا جائے۔ امام مقاتل، شافعی، ابو حنیفہ اور سفیان رحمہم اللہ فرماتے ہیں کہ یہ بدلہ لینا صرف مجروح (جس کو زخمی کیا جائے) کے لیے ہے کہ وہ زخمی کرنے والے سے انتقام لے قصاص کے ساتھ نہ کے اس کے سوا۔^② امام مجاہد اور سدی رحمہم اللہ کہتے ہیں کہ یہ جواب ہے نتیجے کا جب کوئی شخص کہے: ”أَخْزَاكَ اللَّهُ“ (اللہ تجھے ذلیل کرے) تو اس کے جواب میں کہے: ”أَخْزَاكَ اللَّهُ“^③ یعنی اللہ تجھے رسوا کرے بغیر اس کے کہ زیادتی کرے اور جب بدلہ لے لیا تو اپنی ظلامت بھرپور لے چکا اور پہلا شخص اس کے حق سے بری ہو گیا اور اس پر ابتداء کرنے کا گناہ، یعنی اللہ تعالیٰ کے حق کا گناہ باقی رہا۔ جزائے سیئہ کا نام جو سیئہ رکھا تو یا تو اس لیے کہ جس پر وہ واقع ہوتی ہے اسے بری لگتی ہے، یا مشاکلت کے طور پر، اس لیے کہ صورت میں دونوں آپس میں متشابہ ہیں۔

پھر جب اللہ پاک نے یہ بیان کر دیا کہ سیئہ کا بدلہ ویسی ہی سیئہ کے ساتھ لینا جائز حق ہے تو اس کے بعد عفو کی فضیلت بیان فرمائی۔ چنانچہ ارشاد فرمایا: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾ حرف ”فاء“ تفریع (ڈرانے) کے لیے ہے، یعنی جبکہ جزا میں مساوات کی رعایت بغیر زیادتی کے واجب ہے اور یہ رعایت انتہائی مشکل ہے تو زیادہ بہتر عفو اور اصلاح ہے، جبکہ وہ قابل اصلاح ہو۔ چنانچہ اب یہ اعتراض وارد نہ ہوگا کہ یہ اس قول کے مخالف ہے: ”الْحِلْمُ عَلَى الْعَاجِزِ مَحْمُودٌ وَعَلَى الْمُتَغَلِّبِ مَذْمُومٌ“ یعنی عاجز پر حلم کرنا اچھا ہے اور متغلب پر مذموم ہے۔ معنی یہ ہیں کہ جس شخص نے اس شخص کو معاف کیا جس نے اس پر ظلم کیا اور اپنے اور اپنے ظالم کے درمیان

① مسند أحمد (۴۳۶/۲) سنن أبي داود، رقم الحديث (۴۸۹۶، ۴۸۹۷) تفسیر ابن کثیر (۴/۱۴۹-۱۵۱) السلسلة الصحيحة،

رقم الحديث (۲۲۳۱)

③ تفسیر البغوي (۷/۱۹۸)

② تفسیر القرطبي (۱۶/۴۰)

عفو کے ساتھ اصلاح کی تو اس کا اجر اللہ پر ہے، یعنی وہ ضرور اس پر اس کو اجر دے گا۔ اجر کو جو مبہم رکھا تو اس لیے کہ اس کی شان کی تعظیم کرنا منظور ہے اور اس کی جلالت اور بزرگی سے آگاہ کرنا ہے، یعنی ایسا عظیم الشان اجر ہے کہ اس کی عظمت بیان سے باہر ہے۔ امام مقاتل رحمہ اللہ نے کہا ہے کہ پس عفو اعمالِ صالحہ سے ہوا۔^(۱) اس کا بیان سورت آل عمران میں گزر چکا ہے۔ آیت کا مقصد عفو پر لوگوں کو آمادہ کرنا ہے اور عفو اور بدلہ لینے کے درمیان توفیق پہلے تم کو معلوم ہو چکی ہے۔

امام ابن مردویہ رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ رسول اللہ ﷺ نے فرمایا: جب قیامت کا دن ہوگا تو اللہ تعالیٰ ایک منادی کو حکم دے گا اور وہ آواز لگائے گا: خبردار! وہ شخص کھڑا ہو جس کے لیے اللہ پر اجر ہے، چنانچہ کوئی کھڑا نہ ہوگا مگر وہ شخص جس نے دنیا میں عفو کیا ہے، وہ اللہ تعالیٰ کا یہ قول ہے: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾۔^(۲) امام بیہقی رحمہ اللہ نے عن انس عن النبی ﷺ روایت کیا ہے کہ آپ ﷺ نے فرمایا کہ ایک منادی ندا کرے گا کہ وہ شخص جس کے لیے اللہ پر اجر ہے اس کو چاہیے کہ جنت میں داخل ہو جائے۔ یہ ندا دوبار کرے گا۔ چنانچہ وہ شخص کھڑا ہوگا جس نے اپنے بھائی کو معاف کیا ہے۔ اللہ تعالیٰ نے فرمایا ہے: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾۔^(۳)

پھر اللہ سبحانہ نے یہ بات ذکر کی کہ ظالم لوگ اس کی محبت سے خارج ہیں، کون سی محبت جو کامیابی اور نجات کا سبب ہے۔ چنانچہ ارشاد فرمایا: ﴿إِنَّهُ لَا يُحِبُّ الظَّالِمِينَ﴾ امام مقاتل رحمہ اللہ نے کہا: یعنی ”مَنْ يَبْدَأُ بِالظُّلْمِ“۔ ”جو ظلم کی ابتداء کرے۔“ امام سعید بن جبیر رحمہ اللہ بھی اسی کے قائل ہیں۔^(۴) مطلب یہ ہے کہ جو لوگ ظلم کی پہل کرتے ہیں اللہ تعالیٰ ان کو دوست نہیں رکھتا، یعنی ان کو ظلم کی ابتداء کرنے کا بدلہ دے گا۔ کسی نے کہا: معنی یہ ہیں کہ اس شخص کو دوست نہیں رکھتا جو بدلہ لینے میں زیادتی کرتا ہے اور اس کی حد سے تجاوز کرتا ہے، اس لیے کہ حد سے بڑھنا ظلم ہے۔ پھر فرمایا کہ بدلہ لینے والے پر کچھ مواخذہ نہیں ہے۔

﴿وَلَمَنْ اتَّصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ﴾ مقرر مضاف ہے طرف مفعول کے ”أَيُّ: بَعْدَ أَنْ ظَلَمَهُ الظَّالِمُ“، یعنی البتہ جس شخص نے بدلہ لیا اس کے بعد کہ ظالم نے اس پر ظلم کیا تو ان لوگوں پر کوئی مواخذہ اور عقوبت نہیں ہے، کیوں کہ انھوں نے تو وہ کام کیا جو ان کے لیے جائز تھا۔ یہ حرف لام ابتداء کا لام ہے۔ امام حونی اور ابن عطیہ رحمہ اللہ نے کہا کہ لام قسم ہے، یہ قول جید نہیں ہے، بلکہ اولیٰ قول اول ہے۔ کلمہ ”مَنْ“ شرطیہ ہے اور اس کا جواب ﴿فَأُولَٰئِكَ مَا عَلَيْهِمْ مِّنْ سَبِيلٍ﴾ ہے۔ یہ بھی جائز ہے کہ موصولہ ہو۔ اس کے جواب میں جو حرف ”فاء“ آیا تو اس لیے کہ موصولہ کو شرطیہ سے تشبیہ دی ہے، لیکن اولیٰ قول اول ہے۔ تفسیر قرطبی میں

ہے کہ آیت اس بات پر دلیل ہے کہ مظلوم کے لیے یہ ہے کہ وہ خود انتصار کا استیفا کرے، یعنی خود اپنی ذات سے بدلہ لے۔ اس کی تین قسمیں ہیں جو تفسیر قرطبی میں مذکور ہیں۔^(۱) امام جمل رحمہ اللہ نے پوری عبارت نقل کی ہے، چونکہ ان کی جگہ کتب فقہ میں ہے، اس لیے ان کا یہاں ذکر نہیں کیا۔

جب اللہ پاک نے اس شخص سے مواخذے کی نفی کی جس نے اپنے اوپر ظلم کیے جانے کے بعد بدلہ لیا تو اس شخص کا بیان کیا جس پر سبیل ہے۔ چنانچہ فرمایا: ﴿إِنَّمَا السَّبِيلُ عَلَى الَّذِينَ يَظْلِمُونَ النَّاسَ﴾ یعنی سبیل ان لوگوں پر ہے جو لوگوں پر ابتداءً زیادتی کرتے ہیں۔ اکثر نے اسی طرح کہا ہے۔ امام ابن جریج رحمہ اللہ نے کہا ہے کہ یعنی ان پر شرک کے ساتھ ظلم کرتے ہیں جو ان کے دین کے مخالف ہے۔ ﴿وَيَبْغُونَ فِي الْأَرْضِ بِغَيْرِ الْحَقِّ﴾ یعنی نفوس و اموال میں ناحق عمل کرتے ہیں۔ اکثر نے اسی طرح کہا ہے۔ بغی فی الارض کو جو غیر حق کے ساتھ مقید کیا تو اس لیے کہ بغی کبھی درست ہوتی ہے، جیسے: وہ بدلہ لینا جس میں زیادتی نہیں ہوتی۔ امام مقاتل رحمہ اللہ نے کہا ہے کہ ان کی بغی یہ ہے کہ معاصی کے ساتھ عمل کرتے ہیں۔ کسی نے کہا ہے کہ تکبر و تجبر کرتے ہیں۔ امام ابو مالک رحمہ اللہ کہتے ہیں کہ بغی وہ شے ہے جس کی اہل مکہ امید رکھتے ہیں کہ مکہ میں اسلام کے علاوہ کوئی دین ہو۔ ﴿أُولَٰئِكَ لَهُمْ عَذَابٌ أَلِيمٌ﴾ یعنی وہ لوگ جو لوگوں پر ظلم کرتے ہیں ان کے لیے اس سبب سے سخت درد والا عذاب ہے۔

پھر اللہ سبحانہ و تعالیٰ نے صبر و عفو میں رغبت دلائی۔ چنانچہ فرمایا: ﴿وَلَمَنْ صَبَرَ وَغَفَرَ إِنَّ ذَٰلِكَ لَمِنْ عَزْمِ الْأُمُورِ﴾ صبر و عفو کی تکرار اس لیے فرمائی کہ صبر کی اہمیت کو ظاہر کرنا اور اس میں رغبت دلانا منظور ہے۔ اس جگہ صبر وہی اصلاح ہے جس کا ذکر ہو چکا، چنانچہ اس کا یہاں اعادہ کیا گیا ہے اور اس کو صبر کے پیرائے میں اس لیے ذکر کیا ہے کہ صبر اولو العزم اور ہمت والے لوگوں کی شان ہے اور اس طرف اشارہ ہے کہ عفو محمود وہ ہے جو تحمل اور برداشت سے پیدا ہوتا ہے نہ کہ وہ عفو جو عاجزی سے ہو۔ معنی یہ ہیں کہ جس شخص نے ایذا پر صبر کیا اور اللہ کی رضا مندی حاصل کرنے کے لیے اس شخص کے گناہ کو بخش دیا جس نے اس پر ظلم کیا اور بدلہ نہ لیا تو بے شک اس کا یہ صبر اور مغفرت البتہ عزم امور سے ہے۔ یہ اس شخص کے حق میں ہے کہ جس نے اس پر ظلم کیا ہے وہ مسلمان ہو۔ کلمہ لام اور ”مَنْ“ میں بعینہ وہی تقریر ہے جو ﴿وَلَمَنْ انْتَصَرَ﴾ میں ہے۔

جملہ ﴿إِنَّ ذَٰلِكَ لَمِنْ عَزْمِ الْأُمُورِ﴾ میں ”منہ“ محذوف ہے جس میں ضمیر کلمہ ”مَنْ“ کی طرف پھرتی ہے، چوں کہ ظاہراً مفہوم ہوتی ہے اس لیے اس کو حذف کر دیا ہے، جس طرح کہ ”الَسَّمَنْ مَنَوَانِ بِدِرْهَمٍ“ میں محذوف ہے: ”أَيُّ مِنْهُ“۔ امام مقاتل رحمہ اللہ نے کہا: ”مِنْ عَزْمِ الْأُمُورِ“ کے یہ معنی ہیں کہ ان امور سے ہے جن کا اللہ تعالیٰ نے امر فرمایا ہے۔ یا یہ معنی ہیں کہ اس قبیل سے ہے کہ عاقل کو لائق ہے کہ اس کو اپنے نفس پر واجب کرے

اور اس کے چھوڑ دینے میں رخصت نہ لے۔ امام زجاج رحمہ اللہ نے کہا ہے کہ صابر اپنے صبر کے سبب سے ثواب دیا جائے گا۔ چنانچہ ثواب میں رغبت کرنا ہی تو از روئے عزم مکمل خیر ہے۔ امام ابن زید رحمہ اللہ نے کہا ہے کہ یہ سب جہاد کے حکم سے منسوخ ہے اور مشرکوں کے ساتھ خاص ہے۔ امام قتادہ رحمہ اللہ نے کہا: یہ عام ہے۔ ظاہر نظم قرآنی یہی ہے۔^①

نکتہ:

یہاں تو بہ لام تاکید فرمایا اور سورت لقمان میں اس کے بغیر، اس لیے کہ اس مکروہ پر صبر کرنا جو ظلم کے نتیجے میں حادث ہوا، جیسے: قتلِ فرزند زیادہ سخت اور مشکل ہے، اس مکروہ پر صبر کی نسبت جو بغیر ظلم کے حادث ہوا ہے، جیسے: لڑکے کا مر جانا۔ جس طرح کہ پہلے مکروہ پر عزم دوسرے پر عزم کرنے سے زیادہ مؤکد (تاکید کیا گیا) ہے۔ اس جگہ جو عزم مذکور ہے وہ پہلی قسم سے ہے تو اس کی تاکید زیادہ مناسب ہوئی۔ اور سورت لقمان میں جس عزم کا ذکر ہے وہ دوسری قسم سے ہے تو اس کے لیے مناسب ہوا کہ تاکید نہ کی جائے۔ (أفاده الکرخي)۔

نفسیہ

ابوسعید قرشی رحمہ اللہ فرماتے ہیں کہ مکارہ پر صبر، یعنی شدائد اور تکالیف پر صبر کرنا علاماتِ انتباہ سے ہے۔ چنانچہ جس شخص نے اس مکروہ پر صبر کیا جو اس کو پہنچتا ہے اور جزع فزع نہ کیا، یعنی مضطرب و بے قرار نہ ہوا تو اللہ تعالیٰ اس کو وارث کرتا ہے، حالِ رضا کا اور یہ حال تمام حالتوں سے عمدہ اور بزرگ ہے اور جس نے مصیبتوں پر جزع و فزع کیا اور شکایت کی تو اللہ تعالیٰ اس کو اس کے نفس کے سپرد کر دیتا ہے، پھر اس کی شکایت اس کو نفع نہیں دیتی۔^②

حکایت:

نقل کرتے ہیں کہ حسن رحمہ اللہ کی مجلس میں ایک شخص نے ایک شخص کو گالی دی تو جس کو گالی دی تھی وہ غصے کو پیتا تھا اور پسینے پسینے ہو رہا تھا، چنانچہ وہ پسینے کو پونچھتا تھا، پھر وہ اٹھ کھڑا ہوا اور یہ آیت پڑھی: ﴿وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ﴾ حسن رحمہ اللہ نے فرمایا: ”عَقَلَهَا وَاللَّهِ وَفَهِمَهَا إِذْ ضَيَّعَهَا الْجَاهِلُونَ“^③ یعنی واللہ! اس نے اس کو سمجھا بوجھا، جبکہ جاہلوں نے اس کو ضائع کر دیا۔ بالجملہ عفو ایک ایسی نفیس شے ہے کہ اس کی طرف رغبت دلائی ہے۔ پھر بعض حالات میں کبھی اس کے برعکس بھی ہوتا ہے تو اس وقت عفو کو ترک کر دینا مندوب الیہ (امرِ مستحب) ہو جاتا ہے۔ چنانچہ پہلے گزر چکا ہے۔ یہ اس وقت ہوتا ہے کہ نبی کو بدکنے اور مادہ ایذا (ایذا دینے والی اصل چیز) کو ختم کرنے کی ضرورت ہوتی ہے۔ غرضیکہ ایذا پر صبر کرنا اور عفو و درگزر کرنا ہمت کا کام ہے اور اللہ پاک کی توفیق سے بندہ صالح کو نصیب ہوتا ہے۔^④ پھر فرمایا:

وَمَنْ يُضِلِلِ اللَّهُ فَمَا لَهُ مِنْ وَلِيٍّ مِنْ بَعْدِهِ وَتَرَى
الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِنْ
سَبِيلٍ ۖ وَتَرَاهُمْ يُعْرَضُونَ عَلَيْهَا خَشِيعَاتٍ مِنَ الدِّهَانِ
يَنْظُرُونَ مِنْ طَرْفٍ خَفِيٍّ وَقَالَ الَّذِينَ آمَنُوا إِنَّ الْخَسِرِينَ
الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ إِلَّا إِنْ
الظَّالِمِينَ فِي عَذَابٍ مُّقِيمٍ ۖ وَمَا كَانَ لَهُمْ مِنْ أَوْلِيَاءٍ
يَنْصُرُونَهُمْ مِنْ دُونِ اللَّهِ وَمَنْ يُضِلِلِ اللَّهُ فَمَا لَهُ مِنْ
سَبِيلٍ ۖ

اور جسے اللہ گمراہ کر دے تو اللہ کے بعد اس کے لیے کوئی کارساز نہیں اور آپ ظالموں کو دیکھیں گے کہ جب وہ عذاب دیکھیں گے تو کہیں گے: کیا واپسی کا کوئی راستہ ہے (44) اور آپ انھیں دیکھیں گے کہ وہ جہنم پر پیش کیے جائیں گے تو مارے ذلت کے جھکے جا رہے ہوں گے وہ نظریں چرا کر دیکھتے ہوں گے اور جو لوگ ایمان لائے تھے، وہ کہیں گے: بے شک خسارہ پانے والے تو وہی لوگ ہیں جنہوں نے روزِ قیامت اپنے آپ کو اور اپنے گھر والوں کو خسارے میں ڈالا، آگاہ رہو! بلاشبہ ظالم لوگ ہی دائمی عذاب میں ہوں گے (45) اور اُن کے لیے اللہ کے سوا، کوئی ایسے دوست نہیں ہوں گے جو اُن کی مدد کر سکیں اور جسے اللہ گمراہ کر دے تو اس کے لیے (ہدایت کا) کوئی راستہ ہی نہیں (46)

روزِ قیامت ظالموں کی بد حالی:

حافظ ابن کثیر رحمہ اللہ کہتے ہیں کہ اللہ تعالیٰ اپنے نفسِ کریم کی خبر دیتا ہے کہ جو کچھ اس نے چاہا وہ ہو گیا اور اس کا کوئی رد کرنے والا نہیں اور جو نہ چاہا وہ نہ ہوا، پھر اس کو وجود میں لانے والا کوئی نہیں۔ اور جس کو اس نے ہدایت دی، اس کو گمراہ کرنے والا کوئی نہیں اور جس کو اللہ گمراہ کرے، اسے راستے پر لانے والا کوئی نہیں، جیسا کہ اللہ عزوجل نے فرمایا: ﴿وَمَنْ يُضِلِلْ فَلَنْ تَجِدَ لَهُ وَلِيًّا مُّرْشِدًا﴾ [الكهف: ١٧] ”اور جسے وہ گمراہ کر دے تو ناممکن ہے کہ آپ اس کا کوئی کارساز اور راہنما پا سکیں۔“

پھر اللہ پاک نے ظالمین کے متعلق خبر دی: یہ وہ ہیں جو اللہ کے ساتھ شرک کرنے والے ہیں۔ یہ لوگ قیامت

کے دن جب عذاب کو دیکھیں گے تو دنیا کی طرف لوٹ جانے کی تمنا کریں گے، کہیں گے: کسی طرح لوٹ جانے کی بھی کوئی راہ ہوگی؟ جیسا کہ اللہ پاک نے فرمایا ہے: ﴿وَلَوْ تَرَىٰ إِذْ وَقَفُوا عَلَى النَّارِ فَقَالُوا يَلَيْتُنَا نُرَدُّ وَلَا نُكَذِّبُ بِآيَاتِ رَبِّنَا وَنَكُونُ مِنَ الْبَاطِلِينَ﴾ [الانعام: ۲۷-۲۸] ”اور اگر آپ اس وقت دیکھیں جب کہ یہ دوزخ کے پاس کھڑے کیے جائیں تو کہیں گے: ہائے کیا اچھی بات ہو کہ ہم پھر واپس بھیج دیے جائیں اور اگر ایسا ہو جائے تو ہم اپنے رب کی آیات کو جھوٹا نہ بتلائیں اور ہم ایمان والوں سے ہو جائیں۔ بلکہ جس چیز کو اس کے قبل چھپایا کرتے تھے وہ ان کے سامنے آ گئی ہے اور اگر یہ لوگ پھر واپس بھیج دیے جائیں تب بھی یہ وہی کام کریں گے جس سے ان کو منع کیا گیا تھا اور یقیناً یہ بالکل جھوٹے ہیں۔“

قولہ تعالیٰ: ﴿وَتَرَاهُمْ يُعْرَضُونَ عَلَيْهَا خَشِيعِينَ مِنَ الذَّلِيلِ يَنْظُرُونَ مِنْ طَرْفٍ خَفِيٍّ﴾ یعنی تو دیکھے ان کو کہ آگ پر اس حال میں پیش کیے گئے ہیں کہ اس ذلت اور خواری کے سبب سے جو ان پر چھا رہی ہے، وہ آنکھیں نیچی کیے ہوئے ہیں۔ یہ ذلت و خواری انھیں اللہ کی نافرمانی کی وجہ سے ملی ہے جس کو وہ دنیا میں کر گزرے ہیں اور اب طرفِ خفی سے، یعنی کن آنکھوں سے دیکھتے ہیں۔ امام مجاہد رحمہ اللہ نے کہا: یعنی ذلیل۔^(۱) مطلب یہ ہے کہ آگ سے ڈر کر اس کی طرف چور نظر سے دیکھیں گے، حالاں کہ جس شے سے ڈرتے ہیں وہ ضرور ان پر واقع ہونے والی ہے اور جو کچھ ان کے جی میں ہے، وہ اس سے بھی کہیں بڑھ کر ہوگی۔ أَجَارَنَا اللَّهُ مِنْ ذَلِكَ.

قولہ تعالیٰ: ﴿وَقَالَ الَّذِينَ آمَنُوا إِنَّ الْخَاسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ﴾ یعنی دنیا میں جو لوگ ایمان لے آئے تھے وہ قیامت کے دن یوں کہیں گے کہ یقیناً بڑے خسارے والے وہی لوگ ہیں جنہوں نے قیامت کے دن اپنے گھر والے اور اپنی جانیں گنوائیں۔ مطلب یہ ہے کہ ان کو آگ کی طرف لے گئے تو انہوں نے ابد الابد والے گھر میں اپنی لذت گم کر دی اور اپنی جانیں گنوائیں اور ان میں اور ان کے یار دوستوں اور گھر والوں اور رشتہ داروں میں جدائی کر دی گئی اور وہ ان کو گنوا بیٹھے۔ ﴿إِنَّ الظَّالِمِينَ فِي عَذَابٍ مُّقِيمٍ﴾ یعنی سنتے ہو! بے شک ظالم لوگ تو دائمی و ابدی عذاب میں ہیں جس سے ان کو نکلنا نصیب ہوگا اور نہ ہی اس سے بھاگنے کی کوئی وجہ ہے۔ قولہ تعالیٰ: ﴿وَمَا كَانَ لَهُمْ مِنْ أَوْلِيَاءَ يَنْصُرُونَهُمْ مِنْ دُونِ اللَّهِ وَمَنْ يُضْلِلِ اللَّهُ فَمَا لَهُ مِنْ سَبِيلٍ﴾ یعنی اور کوئی ان کے حمایتی نہ ہوئے اللہ کے سوا جو ان کو اس عذاب اور سزا سے چھڑاتے، جس میں وہ پڑے ہوئے ہیں اور جس کو اللہ تعالیٰ بھٹکا دے اس کو کسی طرح کا چھٹکارا نہیں ہے۔^(۲)

فتح البیان کا بیان:

فتح البیان کا وضاحتی بیان یہ ہے کہ جس کو اللہ تعالیٰ گمراہ کر دے، یعنی اس کو بے یار و مددگار چھوڑ دے تو اللہ کے سوا اس کا کام بنانے والا کوئی نہیں کہ اس کی ہدایت کا متولی ہو اور اس کی مدد کرے۔ ظاہری طور پر آیت عام ہے۔ کسی نے کہا ہے کہ یہ اس شخص کے ساتھ خاص ہے جس نے نبی اکرم ﷺ سے اعراض کیا (منہ پھیرا) اور آپ ﷺ نے اس کو جس شے کی طرف بلایا اس پر عمل نہ کیا۔ مراد اللہ پاک پر ایمان لانا اور اس شے پر عمل کرنا ہے جو اس نے مشروع فرمائی اور مودتِ قربیٰ میں، یعنی جس شخص کو اللہ پاک نے ان چیزوں سے گمراہ کیا تو کوئی ہدایت کرنے والا اس کو ہدایت نہیں کرتا ہے۔^(۱) (قالہ القرطبی والاول اولیٰ)

﴿تَرٰی﴾ کا خطاب دونوں جگہ ہر اس شخص کو ہے جس سے رویت ہو سکتی ہے اور دونوں جگہ میں رویت بصری ہے، یعنی سر کی آنکھ سے دیکھنا، یہ رویت ایک مفعول کی طرف متعدی ہوتی ہے، چنانچہ ﴿الظَّالِمِیْنَ﴾ اس کا مفعول ہے اور ہر ایک کے بعد کا جملہ حالیہ ہے۔ ظالمین سے مراد مشرکین اور قیامت کے جھٹلانے والے ہیں۔ ﴿رَاَوْا﴾ کے معنی ”یَرَوْنَ“ ہیں۔ ماضی کا صیغہ تحقق وقوع کے لیے اختیار کیا ہے۔ ﴿الْعَذَابِ﴾ سے مراد نار ہے، معنی یہ ہیں: اے دیکھنے والے! تو مشرکوں کو اور قیامت کے جھٹلانے والوں کو دیکھے گا کہ جس وقت وہ آگ کو دیکھیں گے۔ کسی نے کہا: جب موت کے وقت اس شے کو دیکھیں گے جو اللہ پاک نے ان کے لیے تیار کر رکھی ہے تو کہیں گے کہ کیا دنیا کی طرف لوٹ جانے کا کوئی راستہ ہے۔ مطلب یہ ہے کہ عذاب دیکھ کر دنیا کی طرف لوٹ جانے کی تمنا کریں گے حالاں کہ یہ تمنا بے سود ہے۔

﴿وَتَرٰهُمْ یُعْرَضُونَ عَلَیْهَا خٰشِعِیْنَ مِنَ الذَّلٰلِ یَنْظُرُوْنَ مِنْ طَرَفٍ خَفِیٍّ﴾ جملہ ﴿یُعْرَضُونَ عَلَیْهَا﴾ محل نصب میں ہے بنا بر حال، اس لیے کہ رویت بصری ہے چنانچہ پہلے گزر چکا ہے۔ ﴿خٰشِعِیْنَ﴾ حال ہے ﴿یُعْرَضُونَ﴾ کی ضمیر سے۔ ﴿مِنَ الذَّلٰلِ﴾ میں حرف ﴿مِنْ﴾ سیبہ ہے۔ ”أَیُّ: مِنْ أَجْلِ الذَّلٰلِ“ اور ﴿خٰشِعِیْنَ﴾ سے متعلق ہے۔ ﴿عَلِیْهَا﴾ کی ضمیر عذاب کی طرف راجع ہے گو عذاب مذکر ہے، مگر چونکہ اس سے مراد نار ہے، اس لیے اس کی طرف ضمیر مؤنث راجع کی ہے، یعنی اے مخاطب! تو ظالموں کو اس حال میں دیکھے گا کہ وہ آگ پر پیش کیے جا رہے ہوں گے، حالانکہ وہ ذلت کے سبب سے ساکن، متواضع اور فروتن ہوں گے اور کن انکھیوں سے آگ کی طرف دیکھ رہے ہوں گے۔

سیدنا عبداللہ بن عباس رضی اللہ عنہما نے فرمایا کہ ﴿خَفِیٍّ﴾ بہ معنی ذلیل ہے،^(۲) یعنی نیچی نگاہ سے دیکھتے ہوں گے۔

حرف ﴿مِنْ﴾ ابتدائے غایت کا ہے، یعنی ان کا آگ کی طرف دیکھنا آنکھ کے کنارے سے شروع ہوگا۔ یہ بھی جائز ہے کہ ﴿مِنْ﴾ تبعیض کا ہو، یعنی بعض لوگ پست نگاہ سے نظر کریں گے۔ مطلب یہ ہے کہ خوف کے مارے پوری پستی نگاہ سے بھی نظر نہ کریں گے، بلکہ پست نگاہ سے کچھ دیکھیں گے۔ یونس نے کہا ہے کہ ﴿مِنْ﴾ بہ معنی ”باء“ ہے۔ ”أَيُّ: يَنْظُرُونَ بِطَرْفٍ ضَعِيفٍ“ یعنی کمزور نگاہ سے نظر کریں گے مارے خوف و ذلت کے۔ امام انفس اللہ بھی اسی کے قائل ہیں۔^(۱) ﴿طَرْفٍ خَفِيفٍ﴾ وہ ہے جس کی نظر خفی ہوتی ہے جس طرح وہ شخص تلوار کی طرف دیکھتا ہے جس کو قتل کرنے کے لیے روک رکھا ہے۔ جو لوگ اس طرح دیکھیں گے وہ اس لیے کہ ان کو خوف اور ذلت لاحق ہوا ہے۔ امام مجاہد رحمہ اللہ کہتے ہیں کہ وہ تو اپنے دلوں سے نظر کریں گے، کیوں کہ وہ تو اندھے ہو کر اٹھائے جائیں گے اور دل کی آئینہ ﴿طَرْفٍ خَفِيفٍ﴾ ہے۔^(۲) امام قتادہ، سعید بن جبیر، سدی اور محمد بن کعب قرظی رحمہم اللہ کہتے ہیں کہ ”يُسَارِقُونَ النَّظَرَ إِلَى النَّارِ مِنْ شِدَّةِ الْخَوْفِ“^(۳) یعنی شدت خوف کے مارے چور نگاہ سے آگ کی طرف نظر کریں گے، بھری نگاہ سے بلا تکلف نہ دیکھیں گے۔

قوله تعالى: ﴿وَقَالَ الَّذِينَ آمَنُوا إِنَّ الْخٰسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ﴾ کا یہ مطلب ہے کہ مومنین کہیں گے: بے شک خسارے اور نقصان میں کامل اور بھرپور یہی لوگ ہیں، جنہوں نے اپنے لیے اور اپنے گھر والوں کے لیے نقصان اکٹھا کیا ہے کہ ان کو ہمیشہ کے لیے آگ میں بسایا۔ ﴿يَوْمَ الْقِيَمَةِ﴾ یا تو ﴿خَسِرُوا﴾ کا ظرف ہے، اس بنا پر یہ مومنین کا دنیا میں قول ہو گا یا ﴿قَالَ﴾ کا ظرف ہے تو قول قیامت میں ہو گا۔ اس کو ماضی کے صیغے میں اس لیے ادا کیا ہے کہ اس کا واقع ہونا حق معلوم ہو۔^(۴) (كما قاله أبو السعود)

یہاں دو خسران مذکور ہیں۔ پس انھوں نے اپنی جانوں کا نقصان تو یوں کیا کہ آگ میں چلے گئے اور وہاں معذب ہوئے۔ اور گھر والوں کا نقصان یہ ہے کہ اگر وہ ان کے ساتھ آگ میں ہیں تو ان سے کسی قسم کا فائدہ نہ اٹھا سکیں گے اور اگر وہ جنت میں ہیں تو ان کے اور ان کے درمیان حیلوت ہو گئی۔ کسی نے کہا ہے کہ اہل کا نقصان یہ ہے کہ اگر وہ ایمان لاتے تو جنت میں ان کے لیے حور عین میں سے گھر والے ہوتے۔ قوله تعالى: ﴿إِنَّ الظَّالِمِينَ فِي عَذَابٍ مُّقِيمٍ﴾ یا تو مومنین کے تتمہ کلام سے ہے، یا اللہ پاک کے کلام سے ہے، یعنی سنتے ہو! ظالمین بے شک عذاب دائم میں ہیں جو کبھی منقطع نہ ہوگا۔

﴿وَمَا كَانَ لَهُمْ مِنْ أَوْلِيَاءَ يَنْصُرُونَهُمْ مِنْ دُونِ اللَّهِ﴾ کا مطلب یہ ہے کہ اس جگہ اللہ کے سوا نہ ان کے لیے کوئی اعوان (معاون) ہیں کہ ان سے عذاب کو دور کریں اور نہ کوئی انصار اور مددگار کہ ان کی مدد کریں۔

(۱) تفسیر الطبري (۵۵۳/۲۱) (۲) تفسیر القرطبي (۴۶/۱۶)

(۳) تفسیر القرطبي (۴۵/۱۶) (۴) تفسیر أبي السعود (۳۶، ۳۵/۸)

بلکہ اللہ پاک ہی متصرف ہے جو اس نے چاہا وہ ہوا اور جو نہ چاہا وہ نہ ہوا۔ ﴿وَمَنْ يُضِلِلِ اللَّهُ فَمَا لَهُ مِنْ سَبِيلٍ﴾ کے یہ معنی ہیں کہ جس کو اللہ بھٹکا دے تو اس کے لیے کوئی راہ نہیں ہے جس پر چل کر نجات حاصل کرے۔^(۱) پھر جب اللہ سبحانہ نے وعدہ وعید کے ذکر میں اطناب (طول) کیا تو اس کے بعد وہ شے ذکر کی جو دونوں کے ذکر سے مقصود ہے۔ چنانچہ ارشاد فرمایا:

اِسْتَجِیْبُوا لِربِّكُمْ مِّنْ قَبْلِ اَنْ یَّآتِ یَوْمٌ لَا مَرَدَّ لَهُ
مِنْ اللّٰهِ مَا لَكُمْ مِّنْ مَّلْجَا یَوْمَیْذٍ وَمَا لَكُمْ مِّنْ
تَّكْوِیْنٍ ؕ فَاِنْ اَعْرَضُوْا فَمَا اَرْسَلْنَا عَلَیْهِمْ حَفِیْظًا اِنْ
عَلِیْكَ اِلَّا الْبَلٰغُ ؕ وَاِنَّا اِذَا اَذَقْنَا الْاِنْسَانَ مِنَّا رَحْمَةً
فَرِحَ بِهَا ؕ وَلَنْ تُصِیْبَهُمْ سَیِّئَةٌۭ بِمَا قَدَّمَتْ اَیْدِیْهِمْ ؕ فَاِنَّ
الْاِنْسَانَ كَفُوْرٌ ؕ

تم اپنے رب کا فرمان قبول کر لو اس سے پہلے کہ اللہ کی طرف سے وہ دن آجائے جو (کسی طرح بھی) ٹالا نہیں جاسکتا، اس دن تمہارے لیے کوئی جائے پناہ نہیں ہوگی اور نہ تم سے (گناہوں کا) انکار ہی بن پڑے گا۔^(۴۷) پھر اگر وہ اعراض کریں تو (اے نبی!) ہم نے آپ کو ان پر نگران (بنا کر) نہیں بھیجا، آپ کے ذمے تو پہنچا دینا ہی ہے اور بلاشبہ جب ہم انسان کو اپنی رحمت (کامزہ) چکھاتے ہیں تو وہ اس پر اترانے لگتا ہے اور اگر انھیں ان کے کرتوتوں کی وجہ سے کوئی تکلیف پہنچے تو بلاشبہ انسان بہت ہی ناشکرا ہے^(۴۸)

قبل قیامت اطاعتِ الہی کی ترغیب:

حافظ ابن کثیر رحمہ اللہ کہتے ہیں کہ جب اللہ پاک نے ان ہولناک اور بڑے بڑے امور کا ذکر کیا جو قیامت کے دن ہوں گے تو اس سے ڈرایا اور اس کے لیے تیاری کرنے کا حکم کیا۔ چنانچہ فرمایا: ﴿اِسْتَجِیْبُوا لِربِّكُمْ مِّنْ قَبْلِ اَنْ یَّآتِیَ یَوْمٌ لَا مَرَدَّ لَهُ مِنَ اللّٰهِ﴾ یعنی اپنے رب کا حکم مانو اس دن سے پہلے جس کو اللہ کے پاس سے پھرنا نہیں ہے، وہ ایسا دن ہے کہ جس وقت وہ اس کے ہونے کا حکم دے گا تو وہ پلک جھپکنے کی طرح ہو پڑے گا۔ اس کا نہ کوئی دور کرنے والا ہے اور نہ کوئی روکنے والا۔

﴿ مَا لَكُمْ مِّن مَّلَجٍ يَّوْمَئِذٍ وَمَا لَكُمْ مِّن نَّكِيرٍ ﴾ اس دن تمہارے لیے کوئی پناہ اور قلعہ نہیں ہے

کہ تم اس میں محفوظ ہو جاؤ اور کوئی ایسا مکان نہیں ہے جو تم کو چھپالے اور تم اس میں محفوظ ہو جاؤ اور اللہ تبارک و تعالیٰ کی نگاہ سے غائب ہو جاؤ، بلکہ وہ تو اپنے علم و بصیرت سے تمہیں گھیرنے والا ہے، چنانچہ اس سے کوئی پناہ نہیں مگر اس کی طرف۔ ﴿ يَقُولُ الْإِنْسَانُ يَوْمَئِذٍ أَيْنَ الْمَفْزُؤُ ۚ كَلَّا لَا وَزَرَ ۚ إِلَىٰ رَبِّكَ يَوْمَئِذٍ الْمُسْتَقَرُّ ۚ ﴾ [القيامة: ۱۰-۱۲] ”اس دن انسان کہے گا کہ آج بھاگنے کی جگہ کہاں ہے؟ نہیں نہیں کوئی پناہ گاہ نہیں آج تو تیرے پروردگار کی طرف ہی قرار گاہ ہے۔“

قولہ تعالیٰ: ﴿ فَإِنِ اعْرَضُوا فَمَا أَرْسَلْنَا عَلَيْهِمْ حَفِظًا ۚ ﴾ یعنی، پھر اگر مشرکین اعراض کریں تو ہم نے تجھے ان پر نگہبان بنا کر نہیں بھیجا، یعنی تو کچھ ان پر داروغہ نہیں ہے کہ خواہ مخواہ ان کو راستے پر لائے، جیسا کہ اللہ عز و جل نے فرمایا: ﴿ لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَن يَشَاءُ ۚ ﴾ [البقرہ: ۲۷۲] ”انہیں ہدایت پر لا کھڑا کرنا تیرے ذمے نہیں، بلکہ ہدایت اللہ تعالیٰ دیتا ہے جس کو چاہتا ہے۔“ اور فرمایا: ﴿ فَإِنَّمَا عَلَيْكَ الْبَلْغُ وَعَلَيْنَا الْحِسَابُ ﴾ [الرعد: ۴۰] ”آپ پر تو صرف پہنچا دینا ہی ہے، حساب تو ہمارے ذمے ہی ہے۔“ اور یہاں یوں فرمایا ہے: ﴿ إِنَّ عَلَيْكَ إِلَّا الْبَلْغُ ۚ ﴾ یعنی ہم نے تو تجھ کو صرف اس بات کا مکلف کیا ہے کہ اللہ تعالیٰ کی رسالت ان کو پہنچا دے۔

پھر فرمایا: ﴿ وَإِنَّا إِذَا أَذَقْنَا الْإِنْسَانَ مِنَّا رَحْمَةً فَرِحَ بِهَا ۚ وَإِنْ تُصِبْهُمْ سَيِّئَةٌ سَاءَ تَبَآءُهَا قَدَمَتْ أَيْدِيهِمْ فَإِنَّ الْإِنْسَانَ كَفُورٌ ﴾ یعنی جس وقت انسان کو از رانی اور نعمت پہنچے تو اس سے خوش ہوتا ہے اور اگر لوگوں کو کوئی برائی پہنچے یعنی قحط و تکلیف و آزمائش و سختی تو بے شک انسان بڑا ناشکرا ہے، یعنی جو نعمتیں اس سے پہلے گزر چکی ہیں ان کا منکر ہوتا ہے اور صرف موجودہ حالت کو پہچانتا ہے، یعنی پہلے انعامات سے چشم پوشی کرتا ہے اور اسی موجودہ حالت کو پیش نظر رکھتا ہے۔ اگر اس کو کوئی نعمت پہنچے تو اثر و بطر کرتا ہے، یعنی اتراتا ہے کہ ہم جیسا کوئی نہیں، ہم ہی ناز و نعم میں ہیں اور اگر اس کو کوئی تکلیف اور ایذا پہنچے تو نا امید ہو جاتا ہے، آس توڑ بیٹھتا ہے، جیسا کہ رسول اللہ ﷺ نے عورتوں سے ارشاد فرمایا کہ اے عورتوں کے گروہ! تم خیرات کرو، میں نے دیکھا ہے کہ اہل نار میں کثیر تعداد تمہاری ہے۔ ایک عورت بولی: یا رسول اللہ! یہ کیوں ہے؟ آپ ﷺ نے فرمایا: اس لیے کہ تم شکایت بہت کرتی ہو اور خاوندوں کی ناشکری کرتی ہو۔ ﴿ لَوْ أَحْسَنْتَ إِلَىٰ إِحْدَاهُنَّ الدَّهْرَ ثُمَّ تَرَكْتَ يَوْمًا قَالَتْ: مَا رَأَيْتُ مِنْكَ خَيْرًا قَطُّ ۚ ﴾^① یعنی آپ نے عورتوں کی طرف التفات کر کے غیر معین مرد کو مخاطب کر کے فرمایا: اے مخاطب! اگر تو کسی عورت پر ایک مدت دراز تک احسان کرے، پھر تو ایک دن احسان چھوڑ دے تو وہ کہے کہ میں نے تجھ سے کبھی کوئی خیر نہیں دیکھی۔

اکثر عورتوں کا یہی حال ہے، مگر وہ عورت جس کو اللہ تعالیٰ نے ہدایت کی اور اسے اس کی ہدایت کا الہام فرمایا اور وہ ایمان لانے والوں اور بھلائیاں کرنے والوں میں سے تھی۔ چنانچہ مومن ایسا ہوتا ہے جیسا کہ رسول اللہ ﷺ نے فرمایا ہے کہ اگر اس کو راحت پہنچے تو شکر کرے تو وہ اس کے لیے خیر ہو اور اگر اسے کوئی تکلیف پہنچے اور وہ صبر کرے تو اس کے لیے خیر ہو۔ یہ حال سوائے مومن کے اور کسی کا نہیں ہوتا۔^①

فتح البیان کا بیان:

فتح البیان کا وضاحتی بیان یہ ہے کہ تمہارے رب نے جو تم کو اس طرف بلایا ہے کہ تم اس پر اور اس کی کتابوں اور اس کے رسولوں پر ایمان لاؤ تو تم اس کی دعوت کو قبول کر دو اس سے پہلے کہ وہ دن آ جائے جس کو دور کرنے کی کسی میں قدرت نہیں۔ یہ تقدیر اس بنا پر ہے کہ معنی یہ ہوں کہ قبل اس کے کہ آئے اللہ کی طرف سے وہ دن جس کو کوئی رد نہ کرے۔ یا ﴿يَوْمٌ لَا مَرَدٍّ لَهُ مِنَ اللَّهِ﴾ کے معنی یہ ہیں کہ اللہ اس کو دور نہیں کرے گا، اس کے بعد کہ اپنے بندوں پر اس کا حکم دے چکا اور ان کو اس کا وعدہ دے چکا۔ اس دن سے مراد قیامت کا دن ہے یا موت کا دن۔ ﴿وَمَا لَكُمْ مِّنْ مَّلْجَا يَوْمٍ﴾ یعنی اس دن تمہارے لیے کوئی جائے پناہ نہیں کہ تم اس کی طرف پناہ حاصل کرو۔ ﴿وَمَا لَكُمْ مِّنْ نَّكِيرٍ﴾ کے معنی یہ ہیں اور اس دن تمہارے لیے کسی طرح کا انکار نہیں ہے، یعنی تم اپنے گناہوں کا اقرار کر لو گے، کیوں کہ وہ تو تمہارے نامہ اعمال میں درج ہوں گے اور تمہارے گواہ تم پر ان کی گواہی دیں گے۔

امام مجاہد رحمہ اللہ نے کہا: معنی یہ ہیں کہ ”مَا لَكُمْ مِّنْ نَّاصِرٍ يَّنصُرُكُمْ“،^② یعنی تمہارا کوئی مددگار نہیں جو تمہاری مدد کرے۔ کسی نے کہا ہے کہ ﴿نَكِيرٍ﴾ بہ معنی منکر ہے، جیسے: ﴿الْيَمِّ﴾ بہ معنی مؤلم ہے، یعنی اس دن تم اس عذاب کا کوئی منکر نہ پاؤ گے جو تم پر نازل ہوگا۔ امام ابن ابی حاتم رحمہ اللہ نے اس کو بیان کیا ہے اور امام کلبی رحمہ اللہ وغیرہ بھی اسی کے قائل ہیں، لیکن پہلا قول زیادہ مناسب ہے۔ امام زجاج رحمہ اللہ نے کہا: معنی یہ ہیں کہ وہ اس بات پر قادر نہ ہوں گے کہ ان گناہوں کا انکار کریں جن پر وہ واقف کیے جائیں گے۔^③ یہ معنی پہلے بیان کیے گئے معنی کے لگ بھگ ہیں۔

﴿فَإِنْ أَعْرَضُوا فَمَا أَرْسَلْنَاكَ عَلَيْهِمْ حَفِظًا﴾ کا یہ مطلب ہے، پھر اگر وہ اعراض کریں تو ہم نے تجھ کو ان پر حافظ اور نگہبان بنا کر نہیں بھیجا کہ جو اعمال ان سے صادر ہوتے ہیں تو ان پر نگاہ رکھے، یہاں تک کہ تو ان پر ان سے محاسبہ کرے اور نہ ہی ہم نے تجھے ان پر موکل و رقیب کر کے بھیجا ہے کہ تو ان کو اس شے کی بجا آوری پر مجبور کرے، جس کو دے کر ہم نے تجھے بھیجا ہے۔ ﴿إِنْ عَلَيْكَ إِلَّا الْبَلَاغُ﴾ یعنی تم پر اس شے کا پہنچا دینا ہے جس کو

① صحیح مسلم، رقم الحدیث (۲۹۹۹) تفسیر ابن کثیر (۱۵۲، ۱۵۱/۴)

② تفسیر الطبري (۵۵۵/۲۱)

③ تفسیر القرطبي (۴۷/۱۶)

پہنچانے کا تجھے حکم دیا ہے، اس کے سوا تجھ پر اور کچھ ذمے داری نہیں ہے۔ یہ حکم آیتِ سیف سے منسوخ ہے، اس لیے کہ یہ جہاد کے حکم سے پہلے تھا۔

﴿وَإِنَّا إِذَا أَذَقْنَا الْإِنْسَانَ مِنَّا رَحْمَةً فَحَرَّحْ بِهَا﴾ کا مطلب یہ ہے کہ جس وقت ہم انسان کو اپنی طرف سے رحمت چکھائیں، یعنی جب ہم اس کو ارزانی اور صحت اور آسودگی عطا کریں تو اس سے خوش ہو اور غرور کرے۔ دنیا کی نعمتیں گو عظیم کیوں نہ ہوں مگر آخرت کی نیک بختی کے مقابلے میں ایسی ہیں، جیسا دریا کے مقابلے میں ایک قطرہ۔ اسی لیے انعام کے لیے ازاقت کا لفظ استعمال کیا، یعنی دنیا کا انعام اگرچہ کتنا ہی بڑا ہو آخرت کے مقابلے میں ایسا ہے جیسے کسی کھانے کا صرف مزہ چکھ لینا۔

بالجملہ انسان سے مراد جنس ہے، اسی لیے ﴿وَإِنْ تُصِيبَهُمْ سَيِّئَةٌ بِمَا قَدَّمَتْ أَيْدِيهِمْ فَإِنَّ الْإِنْسَانَ كَفُورٌ﴾ میں اس کی طرف جمع کی ضمیر راجع فرمائی، یعنی اگر ان کو ان گناہوں کے سبب سے جن کو ان کے ہاتھ آگے بھیج چکے ہیں، آزمائش اور سختی اور بیماری و فقری پہنچے۔ ذات کو ہاتھوں کے پیرائے میں اس لیے ادا کیا ہے کہ اکثر افعال انہیں ہاتھوں سے انجام پاتے ہیں۔ بے شک انسان ان نعمتوں کا بڑا ناشکرا ہے جن کا اللہ پاک نے اس پر انعام فرمایا ہے، وہ ان پر اس کا شکر ادا نہیں کرتا۔ یہ بات انسانوں کی اکثریت کے متعلق ہے۔ اکثر ناشکرے ہیں شکر کرنے والے بہت کم ہیں، جیسا کہ اللہ تعالیٰ نے فرمایا: ﴿وَقَلِيلٌ مِّنْ عِبَادِيَ الشَّاكِرُونَ﴾ [سبا: ۱۳] ”میرے بندوں میں سے شکر گزار بندے کم ہی ہوتے ہیں۔“

نکتہ:

یہاں ”فَإِنَّهُ كَفُورٌ“ کہہ دینا کافی تھا، اس لیے کہ انسان کا ذکر پہلے ہو چکا ہے، مگر ایسا نہ کیا، بلکہ اسم ظاہر کو ضمیر کی جگہ رکھا، اس لیے کہ اس امر پر تبجیل کرنا منظور ہے کہ یہ جنس موسوم بہ کفرانِ نعمت ہے، جیسا کہ اللہ تعالیٰ نے فرمایا: ﴿إِنَّ الْإِنْسَانَ لَظَلُومٌ كَفَّارٌ﴾ [ابراہیم: ۳۴] ”یقیناً انسان بڑا ہی بے انصاف اور ناشکرا ہے۔“ معنی یہ ہیں کہ انسانوں میں سے اکثریت کا یہ حال ہے کہ آزمائش کو یاد کرتا ہے اور نعمتوں کو بھول جاتا ہے اور ان کو ڈھانکتا ہے۔ پھر اللہ سبحانہ و تعالیٰ نے اپنی وسعتِ ملک اور نفاذِ تصرف کا ذکر کیا تو ارشاد فرمایا: ①

لِلّٰهِ مُلْكُ السَّمٰوٰتِ وَالْاَرْضِ يَخْلُقُ مَا يَشَآءُ يَهَبُ لِمَنْ يَّشَآءُ
اِنَاثًا وَيَهَبُ لِمَنْ يَّشَآءُ الذَّكَوْرَ ۗ اَوْ يَزِيْزُ وُجُوْهُمْ ذُكْرًا
وَ اِنَاثًا وَيَجْعَلُ مَنْ يَّشَآءُ عَقِيْمًا ۗ اِنَّهٗ عَلِيْمٌ قَدِيْرٌ ۝۱۰۰

كَانَ لِبَشَرٍ اَنْ يُكَلِّمَهُ اللّٰهُ اِلَّا وَحِيًّا اَوْ مِنْ وَرَآئِ
حِجَابٍ اَوْ يُرْسِلَ رَسُوْلًا فَيُوحِیْ بِاِذْنِهٖ مَا يَشَآءُ ۚ اِنَّهٗ عَلِیُّ
حَكِیْمٌ ۝

آسمانوں اور زمین کی بادشاہی اللہ ہی کے لیے ہے۔ وہ جو چاہے پیدا کرتا ہے۔ جسے چاہے (صرف) بیٹیاں عطا کرتا ہے اور جسے چاہے (صرف) بیٹے عطا کرتا ہے ④۹ یا اُن کو بیٹے اور بیٹیاں ملا کر دیتا ہے اور جسے چاہے بے اولاد رکھتا ہے۔ بے شک وہ خوب جاننے والا، بہت قدرت والا ہے ⑤۰ اور یہ کسی بشر کے لائق نہیں کہ اللہ اس سے کلام کرے، مگر الہام (دل میں القاء) کر کے، یا پردے کے پیچھے سے، یا فرشتہ بھیج کر اور وہ (فرشتہ) اللہ کے حکم سے، جو اللہ چاہے، وحی کرتا ہے۔ بلاشبہ وہ بلند مرتبہ، خوب حکمت والا ہے ⑤۱

اللہ ہی اولاد دینے اور اس سے محروم کرنے کا مختار ہے:

موسیٰ علیہ السلام سے پردے کے پیچھے کلام ہوئے ہیں۔ انتہی۔

حافظ ابن کثیر رحمہ اللہ فرماتے ہیں کہ اللہ خبر دیتا ہے کہ وہ آسمانوں اور زمین کا خالق اور مالک ہے اور اُن میں تصرف کرنے والا ہے۔ اس نے جو چاہا وہ ہوا اور جو نہ چاہا وہ نہ ہوا۔ وہ جس کو چاہتا ہے دیتا ہے اور جس کو چاہتا ہے نہیں دیتا۔ کوئی اس شے کو روکنے والا نہیں ہے جو اس نے دی اور نہ کوئی اس شے کا دینے والا ہے جو اس نے نہ دی۔ اور وہ جو چاہتا ہے پیدا کرتا ہے جس کو چاہتا ہے صرف بیٹیاں بخشتا ہے۔ امام بغوی رحمہ اللہ کہتے ہیں کہ ان میں سے لوط علیہ السلام ہیں اور جس کو چاہتا ہے فقط بیٹے بخشتا ہے۔ امام بغوی رحمہ اللہ نے کہا ہے کہ جیسے ابراہیم علیہ السلام ہیں کہ ان کے ہاں کوئی بیٹی پیدا نہیں ہوئی، اور لوگوں میں سے جس کو چاہتا ہے جوڑے عطا کرتا ہے، یعنی بیٹے اور بیٹیاں۔ امام بغوی رحمہ اللہ نے کہا ہے کہ جیسے محمد صلی اللہ علیہ وسلم اور جس کو چاہتا ہے بانجھ کر دیتا ہے، یعنی اس کے نہ بیٹا ہوتا ہے اور نہ بیٹی۔ بغوی رحمہ اللہ فرماتے ہیں: جیسے یحییٰ اور عیسیٰ علیہما السلام ہیں۔ ① چنانچہ لوگوں کی چار قسمیں ٹھہرائیں: ان میں سے وہ ہے جس کو بیٹیاں عطا کرتا ہے اور ان میں سے وہ ہے جس کو بیٹے دیتا ہے اور ان میں سے وہ ہے جس کو دونوں قسموں میں سے عطا فرماتا ہے، بیٹے اور بیٹیاں، اور ان میں سے وہ ہے جس کو نہ بیٹا دیتا ہے نہ بیٹی، اس کو بانجھ کرتا ہے، نہ اس کی کوئی نسل ہے اور نہ اولاد۔

﴿اِنَّهٗ عَلِیْمٌ قَدِیْرٌ﴾ یعنی وہ اس شخص کو خوب جانتا ہے جو ان قسموں میں سے ہر قسم کا مستحق ہے۔ وہ بڑی

قدرت والا ہے، اس شے پر جس کو چاہتا ہے، یعنی اس بارے میں لوگوں کا فرق ہونا۔ یہ مقام اس مقام کے مشابہ ہے جس کی عیسیٰ علیہ السلام کی طرف سے خبر دی ہے: ﴿وَلَنَجْعَلَنَّ آيَةً لِلنَّاسِ﴾ [مریم: ۲۱] ”ہم تو اسے لوگوں کے لیے ایک نشانی بنا دیں گے۔“ یعنی اور تاکہ ہم اس کو اپنی قدرت کی ایک دلیل بنا دیں، اس طرح سے کہ اللہ پاک نے مخلوق کو چار قسم پر پیدا کیا: چنانچہ آدم علیہ السلام تو مٹی سے پیدا کیے گئے بغیر مرد و عورت کے اور حوا علیہا السلام مرد سے بغیر عورت کے پیدا ہوئیں اور باقی مخلوق عیسیٰ علیہ السلام کے علاوہ، مرد و عورت سے پیدا ہوئے اور عیسیٰ علیہ السلام عورت سے بغیر مرد کے پیدا ہوئے۔ چنانچہ عیسیٰ علیہ السلام کے پیدا کرنے سے قدرت پر دلالت مکمل ہو گئی اور اسی لیے یوں فرمایا: ﴿وَلَنَجْعَلَنَّ آيَةً لِلنَّاسِ﴾ [مریم: ۲۱] چنانچہ یہ مقام تو آباء میں سے ہے اور مقام اول ابناء میں اور ان میں ہر ایک چار قسم ہے۔ فسبحان العليم القدير۔

وحی کی کیفیت:

قوله تعالى: ﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا﴾ یہ اللہ تعالیٰ کی وحی کے مقامات کا ذکر ہے۔ وہ یہ ہے کہ کبھی تو اللہ تعالیٰ کوئی شے نبی مکرم ﷺ کے قلب مبارک میں ڈال دیتا ہے کہ وہ اس کے اللہ پاک کی طرف سے ہونے میں شک نہیں کرتے، جیسا کہ صحیح ابن حبان میں رسول اللہ ﷺ سے آیا ہے کہ آپ ﷺ نے فرمایا: «إِنَّ رُوحَ الْقُدُسِ نَفَثَ فِي رَوْعِي أَنَّ نَفْسًا لَنْ تَمُوتَ حَتَّى تَسْتَكْمِلَ رِزْقَهَا وَأَجَلَهَا فَاتَّقُوا اللَّهَ وَأَجْمِلُوا فِي الطَّلَبِ»^① یعنی بے شک جبرائیل علیہ السلام نے میرے دل میں یہ بات پھونک دی کہ کوئی نفس ہرگز نہیں مرے گا یہاں تک کہ اپنے رزق اور اجل کو پورا کر لے، چنانچہ تم اللہ سے ڈرو اور طلب میں اجمال کرو، یعنی جب یہ بات ٹھہر چکی کہ آدمی اپنی روزی مکمل کیے بغیر نہیں مرتا تو روزی کو سرسری طور پر اور دستور کے مطابق طلب کرو، اس کی طلب میں زیادہ منہمک مت ہو اور جان مت دے ڈالو، کیوں کہ جو لکھی ہے وہ ضرور ملنی ہے۔

قوله تعالى: ﴿أَوْ مِنْ وَرَآئِ حِجَابٍ﴾ جس طرح کہ موسیٰ علیہ السلام نے باتیں کیں، اس لیے کہ انھوں نے کلام کرنے کے بعد رویت (اللہ کو دیکھنے) کا سوال کیا تو اس سے روک دیے گئے۔ صحیح میں ہے کہ رسول اللہ ﷺ نے سیدنا جابر بن عبد اللہ رضی اللہ عنہما سے فرمایا کہ اللہ نے کسی سے کلام نہیں کیا مگر پردے کے پیچھے سے۔ «وَأِنَّهُ كَلَّمَ أَبَاكَ كَفَاحًا»^② (أي: مواجهة ليس بينهما حجاب ولا رسول.^③ كذا في مجمع البحار)۔ یعنی اور بے شک اس نے تیرے باپ سے بالمشافہ کلام کیا۔ حدیث شریف اسی طرح آئی ہے۔ عہد اللہ ﷺ اُحد کے دن شہید ہوئے تھے، لیکن یہ کلام عالم برزخ میں ہے اور آیت دار دنیا کے بارے میں ہے۔ قوله عز وجل: ﴿أَوْ يُرْسِلَ رَسُولًا فَيُوحِيَ بآذُنِهِ

① شعب الإيمان (۲۹۹/۷) صحيح ابن حبان (۳۲/۸) السلسلة الصحيحة، رقم الحديث (۲۸۶۶)

② سنن الترمذي، رقم الحديث (۳۰۱۰) سنن ابن ماجه، رقم الحديث (۱۹۰) صحيح الجامع، رقم الحديث (۷۹۰۵)

③ مجمع بحار الأنوار (۴/۴۱۵)

﴿مَا يَشَاءُ﴾ جس طرح کہ جبرائیل علیہ السلام وغیرہ فرشتے انبیاء علیہم السلام پر نازل ہوتے تھے۔ ﴿إِنَّهُ عَلَىٰ حَكِيمٍ﴾۔ فَهُوَ عَلِيٌّ عَلِيمٌ خَبِيرٌ حَكِيمٌ^①۔

فتح البیان کا بیان:

فتح البیان کا بیان وضاحت کے ساتھ یہ ہے کہ آسمان و زمین میں اسی کا تصرف ہے، اس شے کے ساتھ جس کا ارادہ کرتا ہے: ﴿لَا مَانِعَ لِمَا أَعْطَىٰ وَلَا مُعْطِيٍّ لِمَا مَنَعَ﴾۔ ﴿مُلْكُ﴾ بالضم مستولی ہونا ہے شے پر اور اس میں تصرف کرنے پر قادر ہونا ہے۔ مصباح میں ہے: ﴿وَمَلَكٌ عَلَى النَّاسِ أَمْرَهُمْ مَلَكًا مِنْ بَابِ ضَرَبَ إِذَا تَوَلَّى السُّلْطَنَةَ فَهُوَ مَلِكٌ وَالْإِسْمُ الْمُلْكُ بِضَمِّ الْمِيمِ﴾^② انتہی۔

﴿يَخْلُقُ مَا يَشَاءُ﴾ یعنی جو خلق چاہتا ہے پیدا کرتا ہے۔ ﴿يَهْبُ لِمَنْ يَشَاءُ إِنِ شَاءَ﴾ بدل مفصل ہے مجمل سے، یعنی جس کو چاہتا ہے بیٹیاں بخشتا ہے کہ ان کے ساتھ بیٹے نہیں ہوتے۔ یہ قول امام مجاہد، حسن، ضحاک، ابو مالک اور ابو عبیدہ رحمہم اللہ کا ہے۔^③ سیدنا عبداللہ بن عباس رضی اللہ عنہما سے مروی ہے کہ مراد لوط علیہ السلام اور شعیب علیہ السلام ہیں، اس لیے کہ ان کی صرف بیٹیاں تھیں۔ ﴿وَيَهْبُ لِمَنْ يَشَاءُ الذُّكُورَ﴾ اور جس کو چاہتا ہے بیٹے بخشتا ہے، ان کے ساتھ بیٹیاں نہیں ہوتیں، یہ قول بھی امام مجاہد رحمہ اللہ وغیرہ کا ہے۔ سیدنا عبداللہ بن عباس رضی اللہ عنہما نے فرمایا کہ مراد ابراہیم علیہ السلام ہیں، اس لیے کہ ان کے بیٹے ہی تھے۔^④ کسی نے کہا ہے کہ یہاں ”ذکور“ کو معرف بہ الف و لام اس لیے ذکر کیا ہے کہ ان کا ”اناث“ پر شرف بتانا منظور ہے۔ اس وجہ کی رد میں یوں کہہ سکتے ہیں کہ ”اناث“ کو پہلے ذکر کرنا مذکورہ وجہ سے معارض ہے تو اب آیت میں اس بات پر دلالت نہیں ہے کہ ”ذکور“ کو معرف بہ الف و لام ان کا ”اناث“ پر شرف بتانے کے لیے کیا ہے، کیوں کہ اگر یہ بات منظور تھی تو ”ذکور“ کا ذکر بھی پہلے کرتے، تاکہ ان کا شرف معلوم ہو، بلکہ آیت کا سیاق کسی اور معنی کے لیے ہوا ہے۔

رہا ”ذکور“ کا ”اناث“ پر شرف تو اس کی دلیل یہ آیت ہے: ﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَىٰ بَعْضٍ﴾ [النساء: ۳۴] ”مرد عورتوں پر حاکم ہیں اس وجہ سے کہ اللہ تعالیٰ نے ایک کو دوسرے پر فضیلت دی ہے۔“ اس کے سوا اور دلیلیں ہیں جو ”اناث“ پر ”ذکور“ کے شرف پر دلالت کرتی ہیں۔ اب اس کی وجہ کہ ”اناث“ کا ذکر پہلے کیوں کیا ہے؟ تو کسی نے کہا: اس لیے کہ ان کے باپوں کے دل خوش ہو جائیں، کیونکہ وہ بیٹیوں سے ناخوش ہوتے تھے۔ اس کے سوا اور وجہ بھی ذکر کی ہیں، جن کو بیان کرنے کی کوئی ضرورت نہیں ہے۔ چونکہ اللہ پاک نے ”اناث“ کا ذکر پہلے فرمایا تو اس سے معلوم ہوا کہ پہلے پہل لڑکی پیدا ہونا مبارک ہے۔ چنانچہ

① تفسیر ابن کثیر (۴/۱۵۲، ۱۵۳) ② المصباح المنیر (۱/۲۹۹)

③ تفسیر القرطبی (۱۶/۴۸) ④ تفسیر الرازی (۲۷/۱۵۹)

امام ابن مردويه اور ابن عساکر رحمہ اللہ نے عن وائل بن الاسقع عن النبی ﷺ روایت کیا ہے کہ آپ ﷺ نے فرمایا ہے: «مِنْ بَرَکَةِ الْمَرْأَةِ ابْتِكَارُهَا بِالْأُنْثَى لِأَنَّ اللَّهَ قَالَ: ﴿يَهَبُ لِمَنْ يَشَاءُ إِنْثًا وَيَهَبُ لِمَنْ يَشَاءُ الذَّكَورَ﴾»^① یعنی عورت کی برکت سے پہلے پہل اس کا لڑکی جتنا ہے۔

﴿أَوْ يُزَوِّجُهُمْ ذُكْرَانًا وَإِنْثًا﴾ یعنی یا قرآن کرتا ہے "إناث" اور "ذکور" کے درمیان اور ان کو جوڑے کرتا ہے، چنانچہ اپنی بعض خلق کو بیٹے اور بیٹیاں دونوں بخشتا ہے۔ مراد نبی کریم ﷺ ہیں۔ اس لیے کہ صحیح قول کی بنا پر آپ ﷺ کے تین تو فرزند تھے: قاسم، عبداللہ، ابراہیم رضی اللہ عنہم اور چار صاحبزادیاں تھیں: زینب، رقیہ، ام کلثوم اور فاطمہ رضی اللہ عنہا^② (کما قالہ ابن عباس)۔ امام مجاہد رحمہ اللہ کہتے ہیں: اس کے یہ معنی ہیں کہ عورت لڑکا جنے، پھر لڑکی، پھر لڑکا جنے، پھر لڑکی۔ امام محمد بن حنیفہ رحمہ اللہ فرماتے ہیں: یہ معنی ہیں کہ توام جنے، یعنی ایک ساتھ لڑکا اور لڑکی جنے۔ امام قتیبہ رحمہ اللہ کہتے ہیں کہ یہاں تزویج سے مراد بیٹوں اور بیٹیوں کے درمیان جمع کرنا ہے۔ عرب لوگ جب چھوٹے بڑے اونٹوں کو جمع کرتے ہیں تو اپنے محاورے میں بولتے ہیں: "زَوَّجْتُ إِبِلِي"^③ آیت کے معنی اس بات سے واضح تر ہیں کہ اس جیسے امر میں اختلاف کیا جائے، کیوں کہ اللہ پاک نے تو یہ خبر دی ہے کہ وہ اپنی بعض مخلوق کو تو بیٹیاں دیتا ہے اور بعض کو بیٹے اور بعض کو بیٹے بیٹیاں دونوں بخشتا ہے۔

﴿وَيَجْعَلُ مَنْ يَشَاءُ عَقِيمًا﴾ یعنی جس کو چاہتا ہے عقیم کر دیتا ہے کہ جس کے نہ لڑکا پیدا ہونہ لڑکی۔ سیدنا عبداللہ بن عباس رضی اللہ عنہما فرماتے ہیں: مراد یحییٰ اور عیسیٰ علیہ السلام ہیں۔^④ اکثر مفسرین نے کہا ہے کہ یہ بات بطور تمثیل ہے اور حکم سب لوگوں میں عام ہے۔ اس لیے کہ مقصد اس امر کا بیان کرنا ہے کہ اللہ پاک کی قدرت تامہ چیزوں کے وقوع پذیر ہونے میں نافذ ہے، جس طرح وہ چاہتا ہے اسی طرح ہوتا ہے تو اب تخصیص کے کوئی معنی نہیں ہیں۔ "عَقِيمٌ" وہ ہے جس کے بچہ نہیں ہوتا اس لفظ کا اطلاق مرد و عورت دونوں پر ہوتا ہے۔ "رَجُلٌ عَقِيمٌ وَامْرَأَةٌ عَقِيمٌ" بولتے ہیں: "عَقَمَتِ الْمَرْأَةُ تَعْقِمُ عَقْمًا"۔ "عقم" کی اصل قطع ہے۔ "وَيُقَالُ: نِسَاءٌ عَقُمٌ وَعَقْمَاءٌ وَعِقَامٌ" (قاموس اور مصباح سے یہ مفہوم ہے کہ "عقیم" جب مرد کی صفت ہو تو اس کی جمع "عَقْمَاءٌ وَعِقَامٌ وَعُقْمَى" آئے گی۔ مصباح میں صرف آخری کو ذکر نہیں کیا۔ اور "عقیم" جب عورت کی صفت ہو تو اس کی جمع "عَقَائِمٌ وَعُقْمٌ" آتی ہے)۔^⑤ ﴿إِنَّهُ عَلِيمٌ قَدِيرٌ﴾ یعنی بے شک اللہ پاک بلوغ العلم عظیم القدرت ہے، جو چاہتا ہے جس طرح چاہتا ہے پیدا کرتا ہے۔

① تاریخ دمشق (۲۲۵/۴۷) اس کی سند میں "حکیم بن حزام" سخت ضعیف راوی ہے۔ دیکھیں: (السلسلة الضعيفة، رقم الحديث: ۴۵۱۹)

② الباب فی علوم الکتاب (۲۲۰/۱۷)

③ تفسیر القرطبی (۴۸/۱۶)

④ تفسیر القرطبی (۴۹/۱۶)

⑤ المصباح المنیر (۲۱۰/۱) القاموس المحيط (۱۴۷۱/۱)

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحِيًّا﴾ یعنی کسی فرد کے لیے صحیح نہیں ہے افراد بشر سے، یہ کہ اس سے اللہ تعالیٰ ان طریقوں میں سے کسی ایک طریقے کے علاوہ بات کرے، مگر اس طرح سے کہ اس کی طرف وحی کرے یا اس کو خواب میں الہام کرے اور وہ بات اس کے دل میں ڈال دے۔ امام مجاہد رحمہ اللہ نے کہا ہے کہ ”نَفَثٌ يَنْفُثُ فِي قَلْبِهِ“ یعنی ایک پھونک ہے کہ اس کے دل میں پھونک دے، چنانچہ وہ اس کی طرف سے الہام ہو،^(۱) جس طرح کہ موسیٰ علیہ السلام کی والدہ کی طرف وحی کی اور ابراہیم علیہ السلام کی طرف وحی کی کہ اپنے بیٹے کو ذبح کریں۔ وحی کہتے ہیں: اشارہ، رسالت اور کتابت کو اور ہر وہ شے جس کو تو دوسرے کی طرف القا کرے، تاکہ وہ اس کو جان جائے تو وہ یہی وحی ہے کسی طرح سے ہو۔ (قالہ ابن فارس) وحی مصدر ہے: ”وَحَى إِلَيْهِ يَحْيِي“ کا باب ”وَعَى“ سے اور الف کے ساتھ ”أَوْحَى إِلَيْهِ“ بھی اس کے مثل ہے۔ پھر زیادہ تر وحی کا استعمال اس شے کے لیے کیا گیا جس کا اللہ تعالیٰ کے پاس سے انبیاء علیہم السلام کی طرف القا کیا جاتا ہے۔ قرآن شریف کا لغت فاش ”أَوْحَى“ بہ الف ہے۔

﴿أَوْ مِنْ وَرَآئِ حِجَابٍ﴾ یعنی یا پردے کے پیچھے سے جس طرح کہ موسیٰ علیہ السلام سے کلام کیا۔ مراد یہ ہے کہ اس کا کلام ایسی جگہ سے سنائی دیتا ہے کہ کہنے والا دکھائی نہیں دیتا۔ یہ محتجب بادشاہ کے حال کے ساتھ تمثیل ہے جو اپنے خاص لوگوں سے پردے کے پیچھے سے باتیں کرتا ہے۔ کسی نے کہا: مراد یہ ہے کہ سامع کو دنیا میں رویت سے محجوب رکھا گیا ہے۔ ﴿أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ﴾ یعنی یا کسی فرشتے کو بھیجے تو وہ رسول بشر کی طرف اللہ کے حکم اور تیسیر سے اس چیز کی وحی کرے جو اللہ اس کی طرف وحی کرنا چاہے۔

سیدنا عبداللہ بن عباس رضی اللہ عنہما سے آیت کی تفسیر میں مروی ہے: مگر یہ کہ بھیجے کسی فرشتے کو جو اس کے پاس سے اس کی طرف وحی کرے یا اس کو الہام کرے اور اس کے دل میں ڈال دے یا پردے کے پیچھے سے اس سے کلام کرے۔^(۲) امام زجاج رحمہ اللہ کہتے ہیں: معنی یہ ہیں کہ بشر کے لیے اللہ تعالیٰ کا کلام یا تو الہام کے ساتھ ہوتا ہے کہ اس کو الہام کر دیتا ہے یا اس سے پردے کے پیچھے سے کلام کرتا ہے جس طرح کہ موسیٰ علیہ السلام سے کلام کیا، یا اس کی طرف فرشتے کی رسالت سے کلام کرتا ہے۔ تقدیر کلام یہ ہے: ”مَا كَانَ لِبَشَرٍ أَنْ يُكَلِّمَهُ اللَّهُ إِلَّا أَنْ يُوحِيَ وَحِيًّا أَوْ يُكَلِّمَهُ مِنْ وَرَاءِ حِجَابٍ أَوْ يُرْسِلَ رَسُولًا“ اور جس نے ﴿يُرْسِلَ﴾ کو بہ رفع پڑھا ہے تو اس کی مراد ”وَهُوَ يُرْسِلُ“ ہے چنانچہ یہ ابتداء و استئناف ہے۔ انتہی۔

جمہور نے بہ نصب ﴿يُرْسِلَ﴾ اور بہ نصب ﴿فَيُوحِيَ﴾ پڑھا ہے بر تقدیر ”أَنْ“ اور ﴿أَنْ﴾ اور اس کا مدخول ﴿وَحِيًّا﴾ پر معطوف ہوگا اور ﴿وَحِيًّا﴾ محل حال میں ہوگا۔ تقدیر یہ ہے: ”إِلَّا مُوَحِّيًا“ اور ”مُرْسِلًا“

اور ﴿أَوْ يُرْسِلَ﴾ کا ﴿أَنْ يُكَلِّمَهُ اللَّهُ﴾ پر عطف صحیح نہیں ہے، اس لیے کہ تقدیر یہ ہوگی: ”وَمَا كَانَ لِبَشَرٍ أَنْ يُرْسِلَ اللَّهُ رَسُولًا“ حالاں کہ یہ فاسد ہے لفظاً و معنی۔ جمہور کی قراءت کی توجیہ میں اور بھی کچھ کہا ہے جو ضعف سے خالی نہیں ہے۔ امام نافع رحمہ اللہ نے ﴿أَوْ يُرْسِلَ﴾ کو بہ رفع پڑھا ہے اور اسی طرح ﴿فَيُوحِي﴾ کو بہ سکون پڑھا ہے، یا اس بنا پر کہ مبتدائے محذوف کی خبر ہے، بایں تقدیر ”أَوْ هُوَ يُرْسِلُ“، جیسا کہ امام زجاج رحمہ اللہ وغیرہ نے کہا ہے۔^(۱) ﴿إِنَّهُ عَلِيُّ حَكِيمٌ﴾ تعلیل ہے ماقبل کی، یعنی اللہ پاک بشر سے تین طرح پر کلام کرتا ہے جن کا ذکر ہوا، اس لیے کہ وہ صفات نقص سے برتر و بلند و بالا ہے اور اپنے تمام احکام میں حکیم ہے۔ مفسرین نے کہا ہے کہ اس آیت کا سبب نزول یہ ہے کہ یہود نے نبی کریم ﷺ سے کہا: تم اللہ سے کلام کیوں نہیں کرتے اور اس کی طرف نظر کیوں نہیں کرتے اگر تم نبی ہو، جس طرح کہ موسیٰ علیہ السلام نے اس سے کلام کیا؟ اس پر یہ آیت نازل ہوئی۔^(۲)

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۚ مَا كُنْتَ تَدْرِي مَا
الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَن نَّشَاءُ
مِّنْ عِبَادِنَا ۚ وَإِنَّكَ لَتَهْدِي إِلَى صِرَاطٍ مُّسْتَقِيمٍ ۚ صِرَاطِ اللَّهِ
الَّذِي لَهُ مَا فِي السَّمُوتِ وَمَا فِي الْأَرْضِ ۚ الْآِلَى اللَّهِ تَصِيرُ
الْأُمُورُ ۚ

اور اسی طرح ہم نے آپ کی طرف اپنے حکم سے ایک روح (قرآن) کی وحی کی۔ آپ نہیں جانتے تھے کہ کتاب کیا اور ایمان کیا ہے؟ لیکن ہم نے اسے نور بنا دیا، ہم اپنے بندوں میں سے جسے چاہیں اس کے ذریعے سے ہدایت دیتے ہیں اور بلاشبہ آپ سیدھے راستے ہی کی طرف راہنمائی کرتے ہیں^(۵۲) اس اللہ کے راستے کی طرف جو آسمانوں اور زمین کی ہر چیز کا مالک ہے۔ آگاہ رہو! اللہ ہی کی طرف تمام معاملات لوٹتے ہیں^(۵۳)

نبی مکرم ﷺ کی طرف قرآن کی وحی:

حافظ ابن کثیر رحمہ اللہ کہتے ہیں اور اسی طرح ہم نے اپنے حکم سے تیری طرف قرآن کی وحی کی۔ تو نہیں جانتا تھا کہ کتاب کیا ہے اور نہ ہی ایمان کو جانتا تھا، یعنی وہ تفصیل تجھے معلوم نہ تھی جو تیرے لیے قرآن میں مشروع کی گئی۔ لیکن ہم نے قرآن کو ایک روشنی کیا جس کے ساتھ ہم اپنے بندوں میں سے جس کو چاہتے ہیں راہ دیتے ہیں، جیسا کہ

اللہ تعالیٰ نے فرمایا: ﴿قُلْ هُوَ الَّذِيْنَ اٰمَنُوْا هُدٰى وَّشِفَاۗءٌ ۖ وَالَّذِيْنَ لَا يُؤْمِنُوْنَ فِيْٓ اٰذَانِهِمْ وَقُرْ وَّهُوَ عَلَيْهِمْ عَمًّۭى اُولٰٓئِكَ يُنَادُوْنَ مِنْ مَّكَانٍ بَعِيْدٍ﴾ [حَمَّ سَجْدہ: ۴۴] ”آپ کہہ دیجیے! کہ یہ تو ایمان والوں کے لیے ہدایت و شفا ہے اور جو ایمان نہیں لاتے ان کے کانوں میں تو (بہرا پن) اور بوجھ ہے اور یہ ان پر اندھا پن ہے، یہ وہ لوگ ہیں جو کسی بہت دور دراز جگہ سے پکارے جا رہے ہیں۔“ قولہ تعالیٰ: ﴿وَإِنَّكَ لَتَهْدِيْٓ اِلٰى صِرَاطٍ مُّسْتَقِيْمٍ﴾ یعنی اور بے شک اے محمد! البتہ تو سیدھی راہ، یعنی حق تویم کا راستہ بتاتا ہے۔ تویم و مستقیم کے ایک معنی ہیں، یعنی سیدھی راہ جو منزل مقصود کو پہنچا دے۔ قولہ تعالیٰ: ﴿وَإِنَّكَ لَتَهْدِيْٓ اِلٰى صِرَاطٍ مُّسْتَقِيْمٍ﴾ یعنی اور بے شک اے محمد! البتہ تو سیدھی راہ، یعنی حق تویم کا راستہ بتاتا ہے۔ تویم و مستقیم کے ایک معنی ہیں، یعنی سیدھی راہ جو منزل مقصود کو پہنچا دے۔

پھر اللہ پاک نے صراط کی یہ تفسیر فرمائی: ﴿صِرَاطِ اللّٰهِ الَّذِيْ لَهٗ مَا فِى السَّمٰوٰتِ وَمَا فِى الْاَرْضِ﴾ یعنی وہ سیدھی راہ اللہ کی شریعت ہے، جس کا اس نے امر فرمایا ہے، کون سا اللہ؛ جو آسمانوں اور زمین کا رب اور مالک ہے اور ان میں تصرف کرنے والا ہے اور ایسا زبردست حاکم ہے کہ کوئی اس کے حکم کو پیچھے ڈالنے والا نہیں ہے۔ ﴿اِلَّا اِلٰى اللّٰهِ تَصِيْرُ الْاُمُوْرُ﴾ یعنی خبردار کام اللہ ہی کی طرف رجوع ہوتے ہیں، پھر وہ ان کا فیصلہ کرے گا اور ان کے بارے میں حکم دے گا۔ سُبْحٰنَهُ وَتَعَالٰى عَمَّا يَقُوْلُ الظَّالِمُوْنَ وَالْجَا حِدُوْنَ عَلُوًّا كَبِيْرًا۔^①

فتح البیان کا بیان:

فتح البیان کا بیان وضاحت کے ساتھ یہ ہے: ﴿وَكَذٰلِكَ اَوْحَيْنَا اِلَيْكَ رُوْحًا مِّنْ اَمْرِنَا﴾ یعنی جس طرح ہم نے ان نبیوں کو وحی کی جو تجھ سے پہلے تھے اسی طرح ہم نے اپنے حکم سے تیری طرف روح کی وحی کی۔ روح سے مراد قرآن شریف ہے۔ یہ قول سیدنا عبداللہ بن عباس رضی اللہ عنہما کا ہے۔^② امام مقاتل رحمہ اللہ نے کہا ہے کہ یعنی ”الْوَحْيُ بِاَمْرِنَا“ اس کے معنی بھی قرآن ہیں۔ قرآن کو جو روح فرمایا تو اس لیے کہ لوگ اس سے ہدایت کی راہ پاتے ہیں۔ چنانچہ اس میں کفر کی موت سے حیات ہے۔ یا یوں کہو کہ جب قرآن دل میں حلول کرتا ہے تو دل ایمان کی حیات سے زندہ ہو جاتا ہے، جس طرح کہ حقیقی روح جس وقت جسم میں حلول کرتی ہے تو وہ حیاتِ روح سے زندہ ہو جاتا ہے۔ یا یوں کہو کہ قرآن کے سبب سے دل کو وہ شے حاصل ہو جاتی ہے جو حیات کے مثل ہے، یعنی علمِ نافع۔

امام مالک بن دینار رحمہ اللہ کا قول ہے کہ روح سے مراد قرآن ہے۔ کسی نے کہا ہے کہ اس سے مراد نبوت ہے۔ خطیب رحمہ اللہ نے اس قول کو سیدنا عبداللہ بن عباس رضی اللہ عنہما کی طرف منسوب کیا ہے۔ کسی نے کہا ہے کہ مراد جبرائیل علیہ السلام ہیں۔ خطیب رحمہ اللہ نے اس کو حسن رحمہ اللہ کی طرف سے منسوب کیا ہے۔ کسی نے کہا کہ مراد جبریل علیہ السلام ہیں۔ خطیب رحمہ اللہ نے اس قول کو ربیع کی طرف منسوب کیا ہے (اس معنی میں کہ ”أَرْسَلْنَاهُ اِلَيْكَ بِالْوَحْيِ“ یعنی ہم نے

جبرائیل علیہ السلام کو وحی دے کر تیری طرف بھیجا۔ ایک یہ قول امام سدی رحمہ اللہ کا نقل کیا ہے کہ وحی مراد ہے، ^① وحی کو روح اس لیے ٹھہرایا کہ وحی روح کی مدبر ہے، جس طرح کہ حقیقی روح بدن کی مدبر ہے۔

قولہ تعالیٰ: ﴿مِنْ أَمْرِنَا﴾ حال ہے ﴿رُوحًا﴾ سے اور کلمہ ﴿مِنْ﴾ تبعیض کا ہے۔ معنی یہ ہیں کہ ہم نے تیری طرف روح کی، یعنی قرآن کی وحی کی، در آنحالیکہ وہ ہمارے امر سے ہوئی ہے۔ تبعیض کی وجہ یہ ہے کہ جس شے کی نبی اکرم ﷺ کی طرف وحی کی گئی ہے، وہ قرآن شریف میں منحصر نہیں ہے، بلکہ قرآن کے سوا اور امور کی بھی آپ ﷺ کی طرف وحی کی گئی۔ پھر اللہ پاک نے اپنے رسول ﷺ کا حال جو وحی کے آنے سے پہلے تھا اس کا ذکر کیا۔ چنانچہ ارشاد فرمایا: ﴿مَا كُنْتَ تَدْرِي مَا الْكِتَابُ وَلَا الْيُسُنُ﴾ یعنی وحی آنے سے پہلے تو نہیں جانتا تھا کہ کتاب کیا شے ہے اور نہ ہی تو ایمان کو جانتا تھا، اس لیے کہ آپ تو اُمی تھے نہ پڑھتے تھے نہ لکھتے تھے۔

اس بات کو اعجاز (معجزے) میں زیادہ دخل ہے اور یہ آپ ﷺ کی نبوت کے صحیح ہونے کی دلیل ہے، کیوں کہ جس شخص کا یہ حال ہو، پھر وہ اچانک دنیا والوں میں سب سے زیادہ عالم ہو جائے تو یہ محض اللہ پاک کی طرف سے نہیں ہے تو پھر کیا ہے! جملہ استفہامیہ معلق ہے فعلِ درایت کا عمل سے، چنانچہ محلِ نصب میں ہے، اس لیے کہ ﴿تَدْرِي﴾ کے ہر دو فعل کے قائم مقام ہے اور جملہ منفیہ پورا محلِ نصب میں ہے بنا بر حال ﴿إِلَيْكَ﴾ کے کاف سے، یعنی ہم نے اپنے امر سے تیری طرف روح کی وحی کی، اس حال میں کہ تو نہ جانتا تھا کہ کتاب کیا ہے۔

﴿مَا الْكِتَابُ﴾ کا ﴿مَا﴾ استفہامیہ ہے اور مبتداء ہے اور ﴿الْكِتَابُ﴾ خبر ہے اور عبارت میں مضاف مقدر ہے۔ ”اَی: مَا كُنْتَ تَدْرِي“ جواب ﴿مَا الْكِتَابُ﴾، یعنی وحی آنے سے قبل تو اس سوال کا جواب نہیں جانتا تھا، کیوں کہ آپ پڑھے لکھے نہ تھے۔ اب اگر کوئی کہے کہ ﴿وَلَا الْيُسُنُ﴾ کس طرح فرمایا، حالاں کہ سارے انبیاء علیہم السلام وحی آنے سے پہلے اپنی عقلوں کے دلائل سے مومن تھے اور ہمارے نبی اکرم ﷺ ابراہیم علیہ السلام کے دین پر عبادت کرتے تھے اور حج اور عمرہ ادا فرماتے تھے اور خلیل جلیل علیہ السلام کی ملت کے متبع تھے؟ تو کہیں گے کہ یہ سب ٹھیک ہے، لیکن یہاں ایمان کے نہ جاننے سے یہ مراد ہے کہ آپ شریعتوں کی تفصیل کو نہیں جانتے تھے اور ان کے معالم، یعنی علامت و نشان اور احکام کی طرف راہ یاب نہیں ہوتے تھے، مثلاً: نماز، روزہ، زکات، ختنہ اور طلاق کا واقع کرنا، جنابت سے نہانا، نسب اور سسرال کی عورتوں میں سے جو محرم ہیں ان کی تحریم وغیرہ۔

حق بات یہی ہے کہ ایمان کا خاص طور پر اس لیے ذکر کیا ہے کہ وہ سارے شرائع و احکام کا راس و اساس ہے۔ کسی نے کہا ہے کہ یہاں ایمان سے مراد نماز ہے۔ اہل علم کی ایک جماعت اسی کی قائل ہے، ان میں امام الائمہ محمد بن اسحاق بن خزیمہ رحمہ اللہ بھی ہیں۔ (فتح البیان و فتح القدر میں اسی طرح ہے اور خازن میں یوں ہے: ”وقال

محمد بن إسحاق عن ابن خزيمة: الإيمان في هذا الموضع الصلاة و دليله وما كان الله ليضيع إيمانكم... الخ“ واللّٰهُ أعلم)۔ اور اس آیت سے حجت پکڑی ہے: ﴿وَمَا كَانَ اللَّهُ لِيُضِيعَ إِيمَانَكُمْ﴾^① [البقرہ: ۱۴۳] ”اللہ تعالیٰ تمہارے ایمان ضائع نہ کرے گا۔“

دیکھو یہاں نماز کا نام ایمان رکھا ہے۔ اور ایک جماعت اس طرف گئی ہے کہ اللہ تعالیٰ نے کوئی نبی نہیں بھیجا، مگر اس حال میں کہ وہ اس پر ایمان لانے والا تھا اور کہا کہ اس آیت کے معنی یہ تھے کہ وحی سے پہلے تو یہ نہ جانتا تھا کہ قرآن کو کس طرح پڑھے اور نہ یہ جانتا تھا کہ مخلوق کو ایمان کی طرف دعوت کس طرح دے۔ کسی نے کہا ہے کہ یہ حال بلوغت سے پہلے تھا، جبکہ آپ بچے تھے اور گہوارے میں تھے۔ حسین بن فضل رحمۃ اللہ علیہ کہتے ہیں کہ یہاں مضاف محذوف ہے: ”أَيُّ: وَلَا أَهْلَ الْإِيمَانِ“^② یعنی تو اہل ایمان کو نہ جانتا تھا۔ کسی نے کہا ہے کہ ایمان سے دین اسلام مراد ہے۔ کسی نے کہا ہے کہ یہاں ایمان عبارت ہے ہر اس شے کے اقرار کے ساتھ جس کا اللہ تعالیٰ نے بندوں کو مکلف کیا ہے۔ کوشی کہتے ہیں: جائز ہے کہ ایمان سے نفس کتاب مراد لی جائے۔

دونوں لفظوں کے مختلف ہونے کی وجہ سے ایک کا دوسرے پر عطف کر دیا ہے، معنی یہ ہیں کہ تو نہ تو قرآن کو پہچانتا تھا اور نہ ان حکموں کو جو اس میں ہیں۔ اس تاویل کی دلیل یہ ہے کہ ﴿جَعَلْنَاهُ﴾ میں واحد کی ضمیر ذکر کی ہے۔ کسی نے کہا ہے کہ ایمان سے وہ کلمہ مراد ہے جس کے ساتھ ایمان اور توحید کی دعوت ہوتی ہے، یعنی ”لَا إِلَهَ إِلَّا اللَّهُ“ محمد رسول اللہ“ اور آپ نے جو ایمان کو اس تفسیر کے ساتھ جانا تو وحی سے جانا عقل سے نہیں جانا۔ (قالہ الکرخي) امام ابو نعیم رحمۃ اللہ علیہ نے دلائل میں اور ابن عساکر رحمۃ اللہ علیہ نے سیدنا علی رضی اللہ عنہ سے روایت کیا ہے کہ نبی کریم صلی اللہ علیہ وسلم سے کہا گیا کہ آیا آپ نے کبھی کسی بت کو پوجا؟ آپ صلی اللہ علیہ وسلم نے فرمایا: نہیں۔ لوگوں نے کہا: پھر کیا آپ نے کبھی شراب پی؟ فرمایا: نہیں، اور میں ہمیشہ اس بات کو جانتا رہا کہ وہ جس شے پر ہیں، وہ کفر ہے اور میں نہیں جانتا تھا کہ کتاب کیا ہے اور نہ ہی ایمان کو جانتا تھا اور اسی بات کو قرآن لے کر نازل ہوا: ﴿مَا كُنْتُ تَدْرِي مَا الْكِتَابُ وَلَا الْإِيمَانُ﴾^③ قاضی رحمۃ اللہ علیہ نے اس کی تفسیر میں فرمایا ہے: یعنی وحی سے قبل اور یہ اس پر دلیل لے کہ نبوت سے پہلے آپ کسی شریعت کے ساتھ متعبد نہ تھے، اس لیے کہ تعبد شریعت کے ساتھ اس پر ایمان لانے کی فرع (شاخ) ہے۔ ایک قول بہ لفظ ”قیل“ یہ ذکر کیا ہے کہ مراد اس شے پر ایمان ہے جس کی طرف راہ نہیں ہے، مگر سمع^④ انتہی۔

مطلب یہ ہے کہ جو ایمان سمع پر موقوف ہے، اس کو آپ وحی سے پہلے نہیں جانتے تھے اور جو ایمان عقل سے معلوم ہوتا ہے، اس کو آپ جانتے تھے۔ علامہ نسفی رحمۃ اللہ علیہ کہتے ہیں: ﴿مَا الْكِتَابُ وَلَا الْإِيمَانُ﴾ یعنی تو نہیں جانتا تھا

② تفسیر القرطبي (۵۹/۱۶)

① فتح القدیر (۷۱۴، ۷۱۳/۴) فتح البیان (۳۲۲/۱۲) تفسیر الخازن (۱۲۹/۶)

④ تفسیر البيضاوي (۱۳۷/۵)

③ الدر المنثور (۳۶۴/۷)

کہ قرآن کیا ہے اور نہ ہی ایمان کے شرائع کو جانتا تھا۔ یا یہ معنی ہیں کہ تو ایمان بالکتاب کو نہیں جانتا تھا، اس لیے کہ جب آپ کو اس کا علم نہ تھا کہ کتاب آپ پر نازل ہوگی تو آپ اس کتاب کے بھی عالم نہ تھے۔ کسی نے کہا ہے کہ ایمان کئی چیزوں پر مشتمل ہے، ان میں سے بعض تو وہ ہیں جن کی طرف عقل کو راہ ہے، یعنی عقل سے معلوم ہوتی ہیں اور بعض سمع (سننے) سے معلوم ہوتی ہیں۔

چنانچہ یہاں جو ایمان کی نفی کی ہے، اس سے مراد وہی ہیں جو صرف سمع سے معلوم ہوتی ہیں، عقل سے ان کا علم نہیں ہوتا اور یہ وہی ہیں کہ آپ ﷺ کو ان کا علم نہ تھا، یہاں تک کہ ان کو وحی سے حاصل کیا۔^① یہ ان کے بیان کا حاصل ہے۔ غرضیکہ ﴿وَلَا إِلَٰهَ إِلَّا هُوَ﴾ کی وجوہ، جو یہاں تک بیان کی گئیں، ان کی بنا اس پر ہے کہ مسلمانوں کا اس بات پر اتفاق ہے کہ انبیاء علیہم السلام بعثت سے پہلے اور بعد میں کبار اور صغار سے معصوم ہیں جو لوگوں کی ان سے نفرت کا سبب ہیں۔ اہل کلام کا اس بات پر اجماع ہے کہ رسول وحی سے قبل مومن ہیں، چنانچہ پہلے بیان ہو چکا ہے۔

بالجملہ جب قرآن شریف روح ٹھہرا تو چاہیے تھا کہ ساری خلق کے دل اس سے زندہ ہو جاتے اور سب ایمان لے آتے اور راہ پر لگ جاتے، حالاں کہ واقع میں ایسا نہیں ہے، اس لیے یوں ارشاد فرمایا: ﴿وَلَكِنْ جَعَلْنَاهُ نُوْرًا نُّهْدِي بِهِ مَنْ نَّشَاءُ مِنْ عِبَادِنَا﴾ یعنی لیکن ہم نے اس روح کو جس کی تیری طرف وحی کی ایک روشنی کر دیا اور دلیل کیا۔ ہم اس سے اپنے بندوں میں سے جس کو چاہتے ہیں توحید و ایمان کی ہدایت دیتے ہیں۔ یہاں ہدایت سے مراد وہ ہدایت ہے جو مقصود کو پہنچا دیتی ہے۔ اس کی دلیل ﴿مَنْ نَّشَاءُ﴾ ہے۔ یعنی جس بندے کی ہدایت ہم چاہتے ہیں تو اس کو دین حق کی طرف راہ بتا دیتے ہیں، چنانچہ وہ راہ پالیتا ہے۔

﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ یہ ہدایت پہلی ہدایت سے عام ہے، یعنی اور بے شک تو ہر مکلف کو سیدھی راہ بتاتا ہے۔ مطلب یہ ہے کہ تیرا کام صرف دین حق کی راہ بتا دینا ہے اور بس، منزل مقصود تک پہنچا دینا ہمارا کام ہے۔ امام قتادہ، سدی و مقاتل رحمہما نے کہا ہے کہ اور بے شک تو البتہ اسلام کی طرف دعوت دیتا ہے، چنانچہ صراط مستقیم یہی ہے۔ جہور نے ﴿لَتَهْدِي﴾ بہ صیغہ معروف پڑھا ہے اور شہر بن حوشب رحمہ اللہ نے بہ صیغہ مجہول پڑھا ہے اور امام ابن سمیع رحمہ اللہ نے بہ ضم تاء ”أَهْدِي“ سے اور سیدنا ابی بنی اللہ کی قراءت میں ”إِنَّكَ لَتَدْعُو“ ہے۔^②

پھر اللہ پاک نے صراط مستقیم کا بیان کیا: ﴿صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ﴾ یہ صراط بدل ہے صراط اول سے، بدل معرفہ کا نکرہ سے۔ صراط کی اضافت جو اسم شریف کی طرف کی تو اس لیے کہ صراط کی تعظیم و اہمیت ظاہر ہو، چنانچہ وہ مخفی نہیں ہے، یعنی وہ صراط مستقیم جس کی طرف تو راہ بتاتا ہے، وہ اللہ کی راہ ہے۔

کون اللہ! وہ جس کی ملکیت ہے اور مخلوق اور غلام ہے ہر وہ شے جو آسمانوں میں اور زمین میں ہے اور وہ اس میں تصرف کرنے والا ہے۔ ﴿أَلَا إِلَى اللَّهِ تَصِيرُ الْأُمُورُ﴾ یعنی سنتے ہو! جس کا ان سب میں تصرف ہے اور جس کی یہ سب ملکیت ہیں اور غلام ہیں، اسی کی طرف قیامت کے دن خلاق کے سارے کام رجوع ہوں گے، اس طرح سے کہ سارے رشتے اور تعلقات دور ہو جائیں گے، کسی کا کوئی تعلق باقی نہ رہے گا۔ ﴿لَمِنَ الْمُلْكِ الْيَوْمَ لِلَّهِ الْوَحْدُ الْقَهَّارُ﴾ [المؤمن: ۱۶] ”آج کس کی بادشاہی ہے؟ فقط اللہ واحد و قہار کی۔“ کا ڈنکا بجے گا۔ اللہ ہی اللہ ہوگا۔

اس میں بعث کی وعید ہے جس سے جزا اور سزا کا لازم ہونا ظاہر ہوتا ہے اور نعمتوں والی جنات کا وعدہ ہے، چنانچہ نیک کو تو ثواب دے گا اور بد کو سزا دے گا۔ اس معنی کی بنا پر مضارع اپنے ظاہر پر ہے۔ کسی نے کہا ہے کہ اس مضارع سے مراد دیہومت ہے، یعنی دوام اور استمرار جس طرح کہ یہ قول ہے: ”زَيْدٌ يُعْطَى وَيَمْنَعُ“، یعنی اس کی شان سے عطا کرنا اور روکنا ہے، کسی زمانے کی قید نہیں۔ اسی طرح یہاں حقیقت مستقبل کی مراد نہیں ہے، کیوں کہ ہر وقت سارے امور اللہ تعالیٰ سے متعلق ہیں، اسی کے حکم و مشیت سے سب کچھ ہوتا ہے۔ سہیل بن ابی الجعد رحمہ اللہ کہتے ہیں کہ ایک مصحف جل گیا اور اس سے سوائے اس آیت کے کچھ باقی نہ رہا۔^① واللہ اعلم۔ (ذکرہ القرطبی)

الحمد لله و المنة کہ اس سورت مبارکہ کی تفسیر شب بستم و نہم (۲۹) ماہ مبارک رمضان شریف ۱۳۱۳ھ شب یک شنبہ (اتوار) وقت نہ ساعت محلہ امیر گنج میں تمام ہوئی۔ اللہ سبحانہ قبول فرمائے اور آئندہ لکھنے کی توفیق دے۔ اللهم اشرح لي صدري، ويسر لي أمري، واحلل عقدة من لساني، يفقهوا قولي. اللهم إنك عفو تحب العفو فاعف عنا، و اغفر لنا و ارحمنا وتب علينا، و أحسن عواقبتنا في الأمور كلها، و أجرنا من خزي الدنيا و عذاب الآخرة. ربنا آتنا في الدنيا حسنة وفي الآخرة حسنة وقنا عذاب النار. اللهم اغفر لي ولوالدي وللمن توالدا و ارحمنا ولأزواجي وذرياتي ولأساتذتي ولمشائخي ولأحبائي، وللمن أحسن إلي وللمن أساء إلي ولجميع المؤمنين والمؤمنات والمسلمين والمسلمات الأحياء منهم والأموات، يا أرحم الراحمين و إله الأكرمين و صلى الله على النبي الأمين محمد وعلى صحبه أجمعين، آمين، آمين، آمين. والحمد لله أولا و آخرًا وظاهرًا و باطنًا.

بِسْمِ اللَّهِ الرَّحْمَنِ الرَّحِيمِ

سُورَةُ الزُّحُرْفِ

اس سورت مبارکہ کی نواسی (۸۹) آیتیں ہیں۔ امام قرطبی رحمہ اللہ کہتے ہیں کہ یہ سورت بالا جماع مکی ہے۔^① امام ابن مردویہ رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ سورت حم الزخرف مکے میں نازل ہوئی ہے۔^② امام مقاتل رحمہ اللہ نے کہا ہے کہ سوائے اس آیت کے: ﴿وَسُئِلَ مَنْ أَرْسَلْنَا مِنْ قَبْلِكَ مِنْ رُسُلِنَا﴾^③ [الزخرف: ۴۵] یعنی یہ آیت مدینہ منورہ میں نازل ہوئی ہے۔

بِسْمِ اللَّهِ الرَّحْمَنِ الرَّحِيمِ
حَمْدُهُ ۝ وَالْكِتَابِ الْمُبِينِ ۝ إِنَّا جَعَلْنَاهُ قُرْآنًا عَرَبِيًّا لَعَلَّكُمْ
تَعْقِلُونَ ۝ وَإِنَّهُ فِي أُمِّ الْكِتَابِ لَدَيْنَا لَعَلٌّ حَكِيمٌ ۝ أَفَنَضْرِبُ
عَنْكُمُ الذِّكْرَ صَفْحًا أَنْ كُنْتُمْ قَوْمًا مُسْرِفِينَ ۝ وَكَمْ
أَرْسَلْنَا مِنْ نَبِيٍِّّ فِي الْأَوَّلِينَ ۝ وَمَا يَأْتِيهِمْ مِنْ نَبِيٍّ إِلَّا
كَانُوا بِهِ يَسْتَهْزِئُونَ ۝ فَاهْلِكْنَا أَشَدَّ مِنْهُمْ بَطْشًا وَمَضَى مَثَلُ
الْأَوَّلِينَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
 حم ① قسم ہے (اس) واضح کتاب کی ② بے شک ہم نے اسے عربی (زبان کا) قرآن بنایا ہے،
 تاکہ تم سمجھو ③ اور بلاشبہ وہ ہمارے پاس اصل کتاب (لوح محفوظ) میں، بہت بلند مرتبہ،
 نہایت حکمت والا ہے ④ کیا پھر ہم تم سے اس بنا پر منہ موڑ کر ذکر و نصیحت روک لیں گے کہ تم
 حد سے گزرنے والے لوگ ہو ⑤ اور ہم نے پہلے لوگوں میں کتنے ہی نبی بھیجے ⑥ اور ان کے
 پاس جو بھی نبی آتا، وہ اس سے مذاق ہی کرتے تھے ⑦ پھر ہم نے ان سے کہیں زیادہ زور
 آور لوگ ہلاک کر دیے، اور اگلے لوگوں کی مثال گزر چکی ہے ⑧

قرآن مجید پسند و نصیحت سے بھرپور ایک عمدہ کتاب:

کیا ہم اس نصیحت کو تم سے اس بنا پر ہٹالیں کہ تم حد سے گزر جانے والے لوگ ہو، یعنی اس وجہ سے کہ تم نہیں مانتے ہم حکم کو بھیجنا موقوف کر دیں گے۔ انتہی۔

اللہ پاک فرماتا ہے ﴿حَمْدٌ ۙ وَالْكِتَابِ الْمُبِينِ﴾ یعنی قسم ہے کتاب کی جو واضح اور ظاہر ہے، اس کے الفاظ و معانی جلی ہیں، اس لیے کہ عرب کی لغت میں اتاری گئی ہے، جو لوگوں کے درمیان بات چیت کرنے کے لیے فصیح ترین زبان ہے۔ اسی لیے یوں فرمایا ہے: ﴿إِنَّا جَعَلْنَاهُ قُرْءَانًا عَرَبِيًّا﴾ یعنی ہم نے اس کو قرآن عرب کی زبان میں اتارا جو فصیح زبان ہے۔ ﴿لَعَلَّكُمْ تَعْقِلُونَ﴾ یعنی شاید تم اس کو سمجھو بوجھو، جیسا کہ اللہ عزوجل نے فرمایا: ﴿بِلِسَانٍ عَرَبِيٍّ مُبِينٍ﴾ [الشعراء: ۱۹۵] ”صاف عربی زبان میں ہے۔“

پھر اللہ پاک نے ملائے اعلیٰ میں اس کا شرف بیان کیا، تاکہ زمین والے اس کی تعظیم و تکریم کریں اور اس کے مطیع ہوں۔ چنانچہ فرمایا: ﴿وَإِنَّهُ﴾ یعنی بے شک یہ قرآن ﴿فِي أُمِّ الْكِتَابِ﴾ یعنی لوح محفوظ میں ہے، جیسا کہ سیدنا عبداللہ بن عباس رضی اللہ عنہما اور امام مجاہد رحمہ اللہ نے کہا ہے۔ ﴿لَدَيْنَا﴾ ”آئی: عِنْدَنَا“ یہ قول قتادہ رحمہ اللہ وغیرہ کا ہے۔ ﴿لَعَلَّيْ﴾ ”آئی: ذُو مَكَانَةٍ عَظِيمَةٍ وَشَرَفٍ وَفَضْلٍ“ یہ قول بھی امام قتادہ رحمہ اللہ کا ہے، ^① یعنی ہمارے پاس بڑے رتبے اور فضیلت والا ہے۔ ﴿حَكِيمٌ﴾ یعنی محکم، پختہ مضبوط، درست اور استوار ہے، شبہہ اور ملاوٹ سے پاک ہے۔ یہ سب اوصاف بیان کر کے قرآن شریف کے شرف و فضیلت سے آگاہ فرمایا ہے، جیسا کہ اور جگہ اللہ پاک نے ارشاد فرمایا ہے: ﴿إِنَّهُ لَقُرْآنٌ كَرِيمٌ ۖ فِي كِتَابٍ مَّكْنُونٍ ۚ لَا يَمَسُّهُ إِلَّا الْمُطَهَّرُونَ ۚ تَنْزِيلٌ مِّن رَّبِّ الْعَالَمِينَ﴾ [الواقعة: ۷۷-۸۰] ”بے شک یہ قرآن بہت بڑی عزت والا ہے جو ایک محفوظ کتاب میں درج ہے جسے صرف پاک لوگ ہی چھو سکتے ہیں یہ رب العالمین کی طرف سے اترا ہوا ہے۔“ نیز فرمایا ہے: ﴿كَلَّا إِنَّهَا تَذْكِرَةٌ ۖ فَمِنْ شَاءَ ذَكَرَهُ ۚ فِي صُحُفٍ مُّكَرَّمَةٍ ۖ مَّرْفُوعَةٍ مُّطَهَّرَةٍ ۚ بِأَيْدِي سَفَرَةٍ ۖ كِرَامٍ بَرَرَةٍ﴾ [عبس: ۱۱-۱۶] ”یہ ٹھیک نہیں۔ قرآن تو نصیحت (کی چیز) ہے جو چاہے اس سے نصیحت لے۔ (یہ تو) پر عظمت صحیفوں میں (ہے)۔ جو بلند و بالا اور پاک صاف ہیں۔ ایسے لکھنے والوں کے ہاتھ میں ہے جو بزرگ اور پاکباز ہیں۔“

اسی لیے علمائے کرام نے ان دو آیتوں سے یہ مسئلہ استنباط کیا ہے کہ محدث، یعنی بے وضو شخص قرآن شریف کو نہ چھوئے۔ چنانچہ اس بارے میں ایک حدیث شریف وارد ہوئی ہے، اگر وہ صحیح ہو، اس لیے کہ ملائے اعلیٰ میں فرشتے ان مصاحف کی تعظیم کرتے ہیں جو قرآن پر مشتمل ہیں تو زمین والے تو اس کے زیادہ مستحق ہیں، کیوں کہ وہ ان پر

نازل ہوا ہے اور اس سے خطاب بھی انہیں کو ہے، پس ان کا زیادہ حق اور ذمے داری ہے کہ وہ اس سے تعظیم اور اکرام کے ساتھ پیش آئیں اور اس کو قبول کر کے اس کے مطیع اور فرماں بردار ہوں، اس لیے کہ اللہ سبحانہ اس کی شان میں یوں فرماتا ہے: ﴿وَإِنَّهُ فِي أُمِّ الْكِتَابِ لَدَيْنَا لَعَلِّي حَكِيمٌ﴾۔

قوله تعالیٰ: ﴿أَفَتَضْرِبُ عَنْكُمُ الذِّكْرَ صَفْحًا أَنْ كُنْتُمْ قَوْمًا مُّسْرِفِينَ﴾ اس کے معنی میں مفسرین نے اختلاف کیا ہے۔ چنانچہ کسی نے کہا: اس کے معنی یہ ہیں: کیا تم خیال کرتے ہو کہ ہم تم سے درگزر کریں اور تم کو عذاب نہ کریں اس بات پر کہ تم اس شے کو نہ کرو کہ جس کا تم کو حکم کیا گیا۔ یہ قول سیدنا عبداللہ بن عباس رضی اللہ عنہما، امام مجاہد، ابوصالح اور سدی رضی اللہ عنہم کا ہے اور اسی کو امام ابن جریر رضی اللہ عنہ نے اختیار کیا ہے۔ امام قتادہ رضی اللہ عنہ نے اس کے معنی میں یہ کہا ہے: واللہ! اگر یہ قرآن اٹھالیا جاتا، جب اس اُمت کے پہلے لوگوں نے اس کو رد کیا تو وہ ہلاک ہو جاتے، لیکن اللہ تعالیٰ نے اپنے احسان اور رحمت کی ان پر بارش کی اور اس قرآن کی ان پر تکرار کی اور بیس برس یا جس قدر اللہ تعالیٰ نے چاہا، ان کو اس کی طرف بلایا۔^① یہ قول امام قتادہ رضی اللہ عنہ کا ہے جو معنی کے لحاظ سے نہایت درجہ لطیف ہے۔ ان کے قول کا حاصل یہ ہے کہ اللہ پاک اپنے لطف و رحمت سے اپنی خلق کو خیر کی طرف اور ذکرِ حکیم، یعنی قرآن شریف کی طرف بلانا نہیں چھوڑنا، اگرچہ وہ مسرفین ہیں اور اس سے منہ موڑنے والے ہیں، بلکہ وہ اس کے ساتھ امر کیے جاتا ہے، تاکہ جس کے لیے ہدایت مقدر کی گئی ہے، وہ راہ پائے اور جس کی قسمت میں شقاوت (بدبختی) لکھی جا چکی ہے، اس پر حجت قائم ہو جائے۔

قریش کی تکذیب پر نبی مکرم ﷺ کو تسلی:

پھر اللہ پاک اپنے نبی مکرم ﷺ کو، ان لوگوں کے جھٹلانے پر جنہوں نے آپ ﷺ کی قوم میں سے آپ ﷺ کی تکذیب کی، تسلی دیتا ہے اور آپ ﷺ کو امر فرماتا ہے کہ ان کی ایذا پر صبر کریں۔ چنانچہ ارشاد فرمایا: ﴿وَكَمْ أَرْسَلْنَا مِنْ نَبِيِّ فِي الْأَوَّلِينَ ۖ وَمَا يَأْتِيهِمْ مِنْ نَبِيِّ إِلَّا كَانُوا بِهِ يَسْتَهْزِءُونَ﴾ یعنی ہم نے اگلی امتوں میں بہت نبی بھیجے اور جب بھی ان کے پاس کوئی نبی آتا تھا تو اس کو جھٹلاتے اور اس سے مسخر اپن کرتے تھے۔ ﴿فَأَهْلَكْنَا أَشَدَّ مِنْهُمْ بَطْشًا﴾ یعنی پھر ہم نے رسولوں کے جھٹلانے والوں کو ہلاک کر ڈالا، حالانکہ انے محمد! وہ ان لوگوں سے زیادہ سخت اور زور والے تھے، جنہوں نے آپ کی تکذیب کی، جیسا کہ اللہ عزوجل نے فرمایا: ﴿أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۖ كَانُوا أَكْثَرًا مِنْهُمْ وَأَشَدَّ قُوَّةً﴾ [المؤمن: ۸۲] ”کیا انھوں نے زمین میں چل پھر کر اپنے سے پہلوں کا انجام نہیں دیکھا؟ جو ان سے تعداد میں زیادہ تھے اور قوت میں سخت تھے۔“ اس بارے میں بہت آیات ہیں۔

توہ تعالیٰ: ﴿وَمَضَىٰ مَثَلُ الْأَوَّلِينَ﴾ امام مجاہد رحمہ اللہ نے کہا ہے کہ ”سُنَّةُ الْأَوَّلِينَ“۔ امام قتادہ رحمہ اللہ نے کہا ہے کہ ”عُقُوبَتُهُمْ“۔^(۱) ان کے علاوہ لوگوں نے کہا: ”عِبْرَتُهُمْ“ یعنی اگلوں کا طریقہ یا ان کی عقوبت یا ان کی عبرت اسی طرح چلی آئی ہے، یعنی ہم نے ان کو ان لوگوں کے لیے عبرت ٹھہرایا جو ان کے بعد تکذیب کرنے والے ہیں کہ ان کو وہ عذاب پہنچے جو اُن کو پہنچا، جس طرح کہ اللہ پاک نے اسی سورت کے آخر میں فرمایا ہے۔ ﴿فَجَعَلْنَاهُمْ سَلَفًا وَمَثَلًا لِلْآخِرِينَ﴾ ”پس ہم نے ان کو گویا گزار کر دیا اور پچھلوں کے لیے مثال بنا دی۔“ اور جیسا کہ اللہ تعالیٰ نے فرمایا: ﴿سُئِنَّا اللَّهُ الَّتِي قَدْ خَلَتْ فِي عِبَادَةٍ﴾ [المؤمن: ۸۵] ”اللہ نے اپنا معمول یہی مقرر کر رکھا ہے جو اس کے بندوں میں برابر چلا آرہا ہے۔“ نیز فرمایا: ﴿وَلَنْ تَجِدَ لِسُنَّةِ اللَّهِ تَبْدِيلًا﴾ [الأحزاب: ۶۲] ”اور تو اللہ کے دستور میں ہرگز رد و بدل نہ پائے گا۔“^(۲) (کذا فی ابن کثیر)

فتح البیان کا بیان:

﴿حَمَّ﴾ کے اعراب میں کلام ویسا ہے جیسا کہ ﴿لَيْسَ ۱ وَالْقُرْآنِ الْحَكِيمِ﴾ میں گزر چکا ہے۔ اگر ﴿حَمَّ﴾ قسم ٹھہرائی جائے گی تو ﴿وَالْكِتَابِ الْمُبِينِ﴾ میں حرف واو عاطفہ ہوگا اور اگر قسم قرار نہ دی جائے گی تو حرف واو قسم کا ہوگا۔ اور جواب قسم ﴿إِنَّا جَعَلْنَاهُ﴾ قرار پائے گا۔ امام ابن انباری رحمہ اللہ کہتے ہیں کہ جس نے ﴿حَمَّ﴾ کو ﴿وَالْكِتَابِ﴾ کا جواب ٹھہرایا ہے جس طرح کہ تم کہتے ہو: ”نَزَلَ وَاللَّهِ“، ”وَجَبَّ وَاللَّهِ“، تو اس نے ﴿وَالْكِتَابِ الْمُبِينِ﴾ پر وقف کیا ہے۔^(۳) ﴿الْمُبِينِ﴾ یا تو ”أَبَانَ“ متعدی سے ہے اور معنی یہ ہیں کہ اس کی قسم، یعنی قرآن شریف کی قسم جس نے ہدایت کی راہیں گمراہی کی راہوں سے ظاہر کر دیں اور اس شریعت کو بیان کر دیا جس کی کہ امت محتاج ہے۔ یا ”أَبَانَ“ لازم سے ہے، یعنی اس کتاب کی قسم جو سوچنے والوں کے لیے واضح اور ظاہر ہے! یہ قسم حسین اور انوکھی قسموں سے ہے، اس لیے کہ قسم و مقسم علیہ باہم متناسب ہیں، یعنی قرآن کی قسم کھائی اس پر کہ اس کو قرآن عربی کیا۔ اللہ تعالیٰ جو اشیاء کے ساتھ قسم کھاتا ہے تو اس سے مراد یہ ہے کہ ان میں جو مقسم علیہ پر دلیل ہے، اس سے استشہاد فرماتا ہے۔

عرب کے ہاں قسم و مقسم علیہ کا ایک وادی سے ہونا کلام کی بلاغت سے ہے۔ اس جگہ اگر کتاب مبین سے قرآن شریف مراد لو گے تو یہ مقام اسی قبیل سے ٹھہرے گا اور اگر کتاب سے مراد نازل شدہ کتابوں کی قسم مراد لو گے تو اس باب سے نہ ہوگا۔ اول کی بنا پر ضمیر ﴿جَعَلْنَاهُ﴾ میں کتاب کی طرف راجع ہوگی، کیوں کہ اس سے قرآن شریف مراد لیا ہے اور ثانی کی بنا پر ضمیر قرآن شریف کی طرف پھرے گی، کتاب کی طرف نہیں، کیوں کہ کتاب سے مراد نازل شدہ

کتابیں لی ہیں اور وہ عربی نہ تھیں، گو پہلے قرآن کے ذکر کی تصریح نہیں ہوئی، لیکن ﴿قُرْءَانًا عَرَبِيًّا﴾ سے تو بالضرور معلوم ہو جاتا ہے، چنانچہ اب قرآن کی طرف ضمیر پھیرنا ٹھیک ہے۔

بالجملہ یہ بات کہ قسم اور مقسم علیہ کا ایک جنس سے ہونا نادر قسموں میں سے ہے تو اس کی یہ وجہ ہے کہ جب کسی مدعا کو قوت دینا منظور ہوتا ہے تو عرب کی عادت ہے کہ کسی عظیم الشان شے کی قسم کھا کر اس مطلب کو بیان کرتے ہیں اور جب پرلے سرے کا مبالغہ کرنا ہوتا ہے تو خود اسی شے کی قسم کھا کر اس کا وصف کرتے ہیں، اس غرض سے کہ دنیا میں اس شے سے زیادہ عظیم القدر کوئی اور شے نہیں ہے کہ اس کی قسم کھائی جائے۔ اگر ہے تو وہی ہے، اس لیے اسی کی قسم کھا کر اس کا وصف کرتے ہیں، جیسے: کسی کی تعریف میں کہتے ہیں کہ فلاں خود اپنی نظیر ہے۔ مطلب یہ ہے کہ اس کا کوئی مثل نہیں ہے۔ دیکھو ابو تمام نے محبوبہ کے دانتوں کے حسن سے مبالغہ کرنا چاہا تو خود دانتوں کو مقسم بہ ٹھہرایا ان کی قسم کھا کر، پھر ان کی تعریف کی کہ ان سے بڑھ کر کوئی حسین چیز نہیں کہ ان کی تعریف کے لیے اس کی قسم کھائی جائے، چنانچہ کہا: ے

وَتَنَآيَاكِ إِنَّهَا إِغْرِیْضٌ وَلَآلٍ. تُوْمٌ وَبَرْقٌ وَمِیْضٌ

(اغریض و غریض طلع، ويقال هو كل أبيض طری ويقال: هو البرد یعنی أولا توْم جمع تُوْمَة وهي حبة تعمل من الفضة كالدرة وقيل: هي اللؤلؤة يقال: ومض البرق يمض فهو وميض إذا لمع لمعانا خفیفاً ولم يعترض في نواحي الغیم)۔ یعنی او محبوبہ! تیرے دانتوں کی قسم! بے شک وہ تو شگوفہ خرما ہیں، یعنی سفید و تروتازہ ہیں اور چاندی کے موتی ہیں اور چمکتی بجلی ہیں۔

اب یہاں سمجھو کہ قرآن کے مدعا کو عربی زبان میں نازل کرنا ہے، اس کے اثبات اور سچ ثابت کرنے کے لیے خود قرآن کی قسم کھائی تو اس قسم سے قرآن شریف کا شرف اور عزت بہت موثر اور واضح طور پر معلوم ہوا، کیوں کہ اس سے یہ بات معلوم ہوئی کہ اللہ پاک کے نزدیک اس سے بڑھ کر عظیم القدر اور بلند مرتبہ کوئی اور شے نہیں جس کی قسم کھائی جائے، جس طرح کہ اس کے اوصاف سے زیادہ اہم کوئی شے نہیں ہے کہ اس کے اثبات کا اہتمام کرنے کے لیے قسم کھائی جائے، اس لیے اس کا وصف کرنے کے لیے خود اسی کی قسم کھائی، تاکہ معلوم ہو جائے کہ اس سے اعلیٰ و برتر اور زیادہ بزرگ کوئی شے نہیں ہے۔ یعنی قسم ہے قرآن کی! ایسا قرآن جو ہدایت کی راہوں کو باطل کی راہوں سے ظاہر کرتا ہے اور اس شریعت کو بیان کرتا ہے جس کی امت کو ضرورت ہے اور اس بات پر کھلی دلیلیں واضح کرتا ہے کہ وہ نہ سحر ہے نہ شعر ہے اور نہ اللہ پر جھوٹ باندھا ہوا ہے اور نہ اگلوں کی کہانیاں ہیں۔

یہ تو قسم ہوئی اور جس مقصد کے لیے قسم کھائی وہ یہ ہے: ﴿إِنَّا جَعَلْنَاهُ قُرْءَانًا عَرَبِيًّا﴾۔ ایک تاکید تو قسم کی

ہوئی اور دوسری ”اِنَّ“ کی، تیسری جملہ اسمیہ کی۔ ان تاکیدوں کے ساتھ نہایت شد و مد کے ساتھ فرمایا کہ بے شک ہم ہی نے اس کو قرآنِ عربی نازل کیا ہے، یعنی خود اللہ پاک عظیم الشان، جلی البرہان، خالقِ زمین و آسمان، باریِ انس و جان اس کے نازل کرنے کا متولی ہوا ہے۔ عربی زبان میں کامل درجے کی فصاحت اور بلاغت میں اس کو اتارا ہے۔ قرآن شریف کے مذکورہ اوصاف اس بات کی پوری گواہی دیتے ہیں کہ وہ مالک الملک برحق کا اتارا ہوا ہے۔ حقیقت میں مقسم بہ مقسم علیہ سے نکلتا ہے۔ یعنی مقسم بہ میں مذکورہ اوصاف اس لیے ہیں کہ یہ ایسی عظیم الشان ذات کا اتارا ہوا ہے، جس ذات پاک کی یہ عظمت و عزت و قدرت ہے، اس کی اتاری ہوئی شے ایسی ہی نفع بخش و سود مند اور اعجاز والی ہوتی ہے۔ اسی نے اس کو یہ وصف بخشا ہے، اس کے سوا کوئی اس پر قادر نہیں ہے۔

﴿جَعَلْنَاهُ﴾ کے معنی ہیں: ”سَمَّيْنَاهُ“ یا ”وَصَفَّيْنَاهُ“ یا ”صَيَّرْنَاهُ“، اسی لیے دو مفعول کی طرف متعدی ہوا ہے، یعنی ہم نے اس کا نام رکھا یا وصف کیا یا ہم نے اس کو قرآنِ عربی کر دیا۔ امام سدی رحمہ اللہ نے کہا: ”أَيُّ: أَنْزَلْنَاهُ“ امام مجاہد رحمہ اللہ نے کہا: ”قُلْنَاهُ“۔ امام سفیان ثوری رحمہ اللہ نے کہا ہے: ”بَيَّنَّاهُ“، یعنی ہم نے اس کو اتارا یا کہا: ہم نے اس کو بیان کیا قرآنِ عربی۔ اسی طرح امام زجاج رحمہ اللہ نے کہا ہے، یعنی زبانِ عرب میں نازل کیا گیا، اس لیے کہ ہر نبی کی کتاب اس کی قوم کی زبان میں نازل کی گئی۔ امام مقاتل رحمہ اللہ نے کہا: اس لیے کہ اہل جنت کی زبان عربی ہے۔^① علامہ قاضی اور نسفی رحمہ اللہ نے ”صَيَّرْنَاهُ“ کو اختیار کیا ہے^② اور امام محلی رحمہ اللہ نے ”أَوْجَدْنَا الْكِتَابَ“ کہا ہے۔^③ ان سب معانی کا منشا گویا اس شے کا جواب ہے۔ کسی نے کہا کہ ﴿جَعَلْنَاهُ قُرْآنًا عَرَبِيًّا﴾ کس طرح فرمایا، حالاں کہ قرآن شریف مجہول نہیں ہے، کیوں کہ ﴿جَعَلَ﴾، ”خَلَقَ“ کے معنی میں آتا ہے، اسی معنی سے یہ آیت ہے: ﴿وَجَعَلَ الظُّلُمَاتِ وَالنُّورَ﴾ [الأنعام: ۱] ”اور اس نے تاریکیوں اور نور کو بنایا۔“

جواب کی وضاحت یہ ہے کہ ﴿جَعَلَ﴾ کچھ ”خَلَقَ“ ہی کے ساتھ مختص نہیں ہے، بلکہ وہ تو قرآن شریف میں کئی طرح سے آیا ہے: ”أُحْدِثَ“ اور ”أُنْشِأَ“ کے معنی میں آیا ہے، جس طرح کہ اس آیت میں ہے: ﴿وَجَعَلَ فِيهَا رَوْسِيَ﴾ [حم السجدة: ۱۰] ”اور اس نے زمین میں پہاڑ رکھ دیے۔“ اور ”بَعَثَ“ کے معنی میں آتا ہے، جیسا کہ اللہ تعالیٰ نے فرمایا: ﴿وَجَعَلْنَا مَعَهُ أَخَاهُ هَارُونَ وَزِيرًا﴾ [الفرقان: ۳۵] ”اور ان کے ہمراہ ان کے بھائی ہارون کو ان کا وزیر بنا دیا۔“ اور ”قال“ کے معنی میں آتا ہے، جیسا کہ اللہ تعالیٰ کا فرمان ہے: ﴿وَجَعَلُوا لَهُ مِنْ عِبَادِهِ جُزْءًا﴾ [الزخرف: ۱۵] ”اور انھوں نے اللہ کے بعض بندوں کو اس کا جزو ٹھہرا دیا۔“ چنانچہ آئندہ اس کا بیان آئے گا۔ اور

① تفسیر القرطبي (۶۱/۱۶) فتح القدير (۷۱۵/۴) ② تفسیر البيضاوي (۱۳۸/۵) تفسیر النسفي (۱۰۸/۴)

③ تفسیر الجلالين (۶۴۷/۱)

”صیر“ کے معنی میں آتا ہے: ﴿وَجَعَلْنَا عَلَى قُلُوبِهِمْ أَكِنَّةً﴾ [الأنعام: ۲۵] ”اور ہم نے ان کے دلوں پر پردہ ڈال رکھا ہے۔“ (کذا ذکرہ الکرخی)

امام سمین رحمہ اللہ نے کہا ہے کہ اس جگہ ﴿جَعَلَ﴾ بہ معنی ”تصصیر“ ہے۔ امام زمخشری رحمہ اللہ نے جو اس کو ”بَخْلَفْنَاهُ“ کے معنی میں تجویز کیا ہے تو اس نے خطا کی ہے۔ اس کی طرف توجہ نہ کی جائے۔ امام خطیب رحمہ اللہ نے حدیث قرآن کے قائل حضرات کے دلائل اور امام رازی رحمہ اللہ کا جواب ذکر کیا ہے، وہ جمل میں مسطور ہے۔ اہل سنت۔ کثرہم اللہ۔ کا مذہب منصور یہ ہے کہ قرآن مجید اللہ پاک کا کلام مجید غیر مخلوق ہے، اسی مسئلے کی بدولت عہد عباسیہ میں کیا فتنے اہل سنت میں برپا ہو گئے اور امام احمد رحمہ اللہ کو سخت ایذا پہنچی۔ متوکل علی اللہ عباسی تک یہ فتنہ باقی رہا۔ اس نے مسند خلافت پر جلوس فرما ہوتے ہی اس فتنے کو رفع کیا اور اہل سنت کی مدد کی، چنانچہ اسی اظہار سنت کے طفیل اللہ پاک نے اس کو بخش دیا، باوجود عیوب و نقصان اور مشکل و دشوار امور کے جو اس کے عہد میں واقع ہوئے، رحمہ اللہ تعالیٰ۔ درحقیقت اظہار سنت اور دفع بدعت عجیب نیکی ہے کہ یہ بہت سی نیکیوں سے بلند و بالا ہے۔

اللهم أحيينا على السنة وأمتنا عليها واحشرنا في زمرة أهل السنة آمين.

باجملہ، پھر اللہ پاک نے قرآن شریف کے عربی میں نازل کرنے کی یہ وجہ ذکر فرمائی: ﴿لَعَلَّكُمْ تَعْقِلُونَ﴾ یعنی ہم نے اس کو قرآن عربی اس لیے کیا، تاکہ تم اس کو اور اس کے معانی کو سمجھو بوجھو اور اس میں جو مطالب اور معانی ہیں، ان کا احاطہ کرو، کیوں کہ وہ عربی میں ہے اور تمہاری زبان بھی عربی ہے۔ امام ابن زید رحمہ اللہ نے کہا: ”لَعَلَّكُمْ تَتَفَكَّرُونَ“^① یعنی تاکہ تم فکر کرو، سوچو۔ چونکہ اللہ پاک کے حق میں ترجی (امید) و توقع کی حقیقت ممنوع ہے، کیوں کہ یہ دونوں خاص طور پر اس شخص کے ساتھ متعلق ہیں جو انجام کار کو نہیں جانتا اس لیے کلمہ ”لَعَلَّ“ کو لام کے معنی میں بطور استعارہ ٹھہرایا ہے۔ ”أَيُّ لِكَي تَفْهَمُوا“ اور امام زمخشری رحمہ اللہ نے بہ معنی ارادہ ٹھہرایا ہے: ”أَيُّ: إِرَادَةٌ أَنْ تَعْقِلُوا“^②

پھر قرآن شریف کا دوسرا وصف ذکر فرمایا: ﴿وَأَنَّهُ فِي أُمِّ الْكِتَابِ لَدَيْنَا لَعَلِّي حَكِيمٌ﴾ یعنی بے شک قرآن ہمارے نزدیک ﴿أُمِّ الْكِتَابِ﴾ میں البتہ ﴿لَعَلِّي حَكِيمٌ﴾ ہے، یعنی لوح محفوظ میں بلند قدر والا اور بہت منظم ہے اور بلاغت اور فصاحت کے اعلیٰ اور بلند ترین درجوں میں ہے، اس میں نہ کسی طرح کا اختلاف پایا جاتا ہے نہ کسی طرح کا تضاد۔ امام قتادہ رحمہ اللہ کہتے ہیں کہ قرآن شریف کے مقام و شرف و فضیلت کی خبر دی ہے، یعنی اے مکے والو! اگر تم نے اس کی تکذیب کی تو بے شک وہ ہمارے نزدیک تو باطل سے شریف و بلند مرتبہ اور محکم ہے، یعنی باطل سے محفوظ ہے۔ امام زجاج رحمہ اللہ کہتے ہیں: ”أُمُّ الْكِتَابِ“ بہ معنی ”أَصْلُ الْكِتَابِ“ ہر شے کی اصل اس شے کی ام ہے

اور قرآن اللہ تعالیٰ کے پاس لوح محفوظ میں ثبت کیا ہوا ہے، جیسا کہ اللہ عزوجل نے فرمایا: ﴿بَلْ هُوَ قُرْآنٌ مَّجِيدٌ ﴿۲۱﴾ فِي لَوْحٍ مَّحْفُوظٍ﴾^(۱) [البروج: ۲۱-۲۲] ”بلکہ یہ قرآن ہے بڑی شان والا۔ لوح محفوظ میں (لکھا ہوا)۔“

امام ابن جریج رحمہ اللہ فرماتے ہیں: ﴿وَإِنَّهُ فِي أُمِّ الْكِتَابِ لَدَيْنَا﴾ سے مراد مخلوق کے اعمال ہیں: ایمان، کفر، طاعت اور معصیت،^(۲) یعنی یہ سب اعمال لوح محفوظ میں ثبت ہیں۔ سیدنا عبداللہ بن عباس رضی اللہ عنہما سے مروی ہے کہ سب سے پہلے جو شے اللہ تعالیٰ نے پیدا کی وہ قلم ہے، پھر اس کو حکم دیا کہ قیامت کے دن تک جو کچھ ہونے والا ہے اسے لکھ لے اور وہ کتاب اللہ تعالیٰ کے پاس ہے، پھر یہ آیت پڑھی۔^(۳) امام ابن مردویہ رحمہ اللہ نے بھی انس رضی اللہ عنہ سے اس کے مثل مرفوعاً روایت کیا ہے۔^(۴) بالجملہ یہاں دو قول ہوئے: ایک یہ ہے کہ ﴿إِنَّهُ﴾ کی ضمیر قرآن شریف کی طرف راجع ہے تو یہ جملہ جواب قسم پر معطوف ہوگا اور قسم کے معنی کے تحت داخل ہوگا۔ یا جملہ ماقبل کا جملہ مستانفہ مقرر مؤکد ہوگا۔ دوسرا قول یہ ہے کہ مراد مخلوق کے اعمال ہیں، اس کی بنا پر ﴿لَعَلِّيْ حَكِيمٌ﴾ کے معنی شاید یہ ہوں کہ مخلوق کے اعمال لوح محفوظ میں ثبت کیے ہوئے ہیں، بلند جگہ میں محکم و محفوظ ہیں، ان کے تغیر و تبدل پر کسی کو قدرت نہیں۔ واللہ أعلم۔ تو اس صورت میں ماقبل سے علاحدہ ایک جملہ ہوگا۔

”إِنَّ“ کی خبر ﴿لَعَلِّيْ حَكِيمٌ﴾ ہے اور ﴿فِي أُمِّ الْكِتَابِ﴾ اس خبر سے متعلق ہے۔ مابعد لام کا ماقبل میں عمل کرنا اس لیے جائز ہوا کہ اصل اس کی یہی ہے کہ شروع میں ہو، یہاں اس کو آخر میں صرف ”إِنَّ“ کی وجہ سے رکھا ہے اور ﴿لَدَيْنَا﴾ بھی خبر سے متعلق ہے اور یہ بھی جائز ہے کہ ﴿أُمِّ الْكِتَابِ﴾ سے بدل ہو۔ یہ بھی جائز ہے کہ دونوں اپنے مابعد سے حال ہوں اس لیے کہ اصل میں وصف تھے۔ پھر جب ”عَلِيٌّ“ پر مقدم ہوئے تو بنا بر حال منصوب ہو گئے، چنانچہ محذوف سے متعلق ہوں گے اور یہ جائز نہیں ہے کہ ان میں سے کوئی ”إِنَّ“ کی خبر ہو۔ (کذا قال الشیخ) تقدیر یہ ہے: ”وَإِنَّ الْقُرْآنَ لَعَلِّيْ حَكِيمٌ فِي أُمِّ الْكِتَابِ لَدَيْنَا“ یعنی بے شک قرآن کتب آسمانی میں رفیع الشان ہے، اس لیے کہ ان میں سے معجز یہی ہے، صاحب حکمت بالغہ ہے۔ یا محکم ہے کوئی اور کتاب اس کو منسوخ نہیں کرتی، لوح محفوظ میں ہے، ہمارے پاس ہے، تغیر و تبدل سے محفوظ ہے۔

﴿أَفَنَضْرِبُ عَنْكُمْ الذِّكْرَ صَفْحًا﴾۔ ”ضرب“ کے صلے میں جب ”عن“ آتا ہے تو ترک و امساک کے معنی میں ہوتا ہے۔ جب تم کسی شے کو ترک کرو اور اس سے رک جاؤ تو یوں کہیں گے: ”ضَرَبْتُ عَنْهُ وَأَضْرَبْتُ عَنْهُ“ یعنی میں نے اس کو ترک کیا اور اس سے رک رہا۔ امام فراء اور زجاج رحمہما وغیرہ نے اسی طرح کہا ہے۔^(۵) ”صَفْحٌ“ مصدر ہے عرب کے اس قول کا کہ ”صَفَحْتُ عَنْهُ إِذَا أَعْرَضْتُ عَنْهُ“، یعنی صفح کے معنی اعراض کرنا

(۳) تفسیر الطبري (۵۶۶/۲۱)

(۲) تفسیر القرطبي (۶۱/۱۶)

(۱) معاني القرآن (۴/۴۰۵)

(۵) فتح القدير (۷۱۶/۴)

(۴) فتح القدير (۷۲۰/۴)

ہیں۔ اس کی یہ وجہ ہے کہ جب تم کسی سے اعراض کرتے ہو تو اپنے صفحہ روگردن کو اس کی طرف سے پھیر لیتے ہو۔ صفحہ بہ معنی جانب ہے۔ ﴿صَفْحًا﴾ کا نصب یا تو بنا بر مفعول مطلق ہے، اس لیے کہ ”نَضْرِبُ“ بہ معنی ”نُعْرِضُ“ ہے۔ یا بنا بر حال ”أَيُّ: صَافِحِينَ“۔ ﴿الذِّكْرُ﴾ سے یہاں مراد قرآن شریف ہے اور استفہام انکار اور ملامت کا ہے اور حرف فاء کا عطف ہے محذوف پر ”أَيُّ: أَنَّهُمِلُكُمْ فَنَضْرِبُ عَنْكُمْ“ کذا قال الحفناوي في فتح القدير

یعنی کیوں جی ہم تم کو مہمل و بے کار چھوڑ دیں، پھر تم سے اعراض کریں، یعنی قرآن کو تم سے دور کر لیں، یا اس حال میں کہ ہم اعراض کرنے والے ہوں۔ امام کسائی رحمہ اللہ نے کہا: معنی یہ ہیں کہ ”أَفَنَضْرِبُ عَنْكُمْ الذِّكْرَ طَيًّا“ یعنی کیا تم سے قرآن کو لپیٹ کر روک رکھیں نہ تم کو وعظ و نصیحت کریں نہ کسی چیز کا حکم کریں۔ امام مجاہد، ابو صالح اور سدی رحمہم اللہ نے کہا: ”أَفَنَضْرِبُ عَنْكُمْ الْعَذَابَ“^① یعنی کیا پھر روک رکھیں تم سے عذاب کو اور تمہاری زیادتی اور کفر پر تم کو سزا نہ دیں۔ امام قتادہ رحمہ اللہ نے کہا: یہ معنی ہیں کہ کیا پھر تم کو ہلاک کر ڈالیں اور نہ تم کو امر کریں نہ نہی۔ امام قتادہ رحمہ اللہ سے یہ معنی بھی مروی ہیں: کیا پھر ہم رک رہیں قرآن کے نازل کرنے سے اس وجہ سے کہ تم اس پر ایمان نہیں لاتے ہو۔ کسی نے کہا کہ ﴿الذِّكْرُ﴾ بہ معنی تذکیر ہے۔ گویا یوں کہا: کیا ہم تمہاری تذکیر اور وعظ و نصیحت کو چھوڑ دیں۔^②

﴿أَنْ كُنْتُمْ قَوْمًا مُّسْرِفِينَ﴾ امام نافع، حمزہ اور کسائی رحمہم اللہ نے بہ کسر ”إِنْ“ پڑھا ہے، اس بنا پر کہ ”إِنْ“ شرطیہ ہے اور جزا محذوف ہے، اس لیے کہ ماقبل اس پر دال ہے: ”أَيُّ: نَضْرِبُ عَنْكُمْ الذِّكْرَ صَفْحًا“ یعنی اگر تم قومِ مسرف ہو تو ہم قرآن کو موڑ کر تم سے پھیر دیں۔ باقی قراء کی قراءت بہ فتح ﴿أَنْ﴾ ہے تعلیل کی بنا پر ”أَيُّ: لِأَنْ كُنْتُمْ“ یعنی اس لیے کہ تم ایک اسراف میں انہماک کرنے والی قوم ہو اور اس پر جمے ہوئے ہو اور جہالت میں افراط کو پہنچنے والے اور گمراہی میں حد سے بڑھنے والے ہو۔ امام ابو عبیدہ رحمہ اللہ نے قراءتِ فتح کو اختیار کیا ہے۔^③ مطلب یہ ہے کہ ہم تمہارے اسراف کی وجہ سے قرآن کے نازل کرنے سے باز نہ رہیں گے۔ جس کی تقدیر میں ایمان لکھا ہوا ہے وہ ضرور ایمان لائے گا اور تم نہ مانو گے تو تم پر حجت قائم ہوگی۔

پھر اللہ پاک نے اپنے رسول ﷺ کی تسلی و تشفی فرمائی: ﴿وَكَمْ أَرْسَلْنَا مِنْ نَبِيِّ فِي الْآوَلِينَ﴾۔ ﴿كَمْ﴾ خبریہ بہ معنی کثیر ہے، یعنی ہم نے پہلی امتوں میں بہت نبی بھیجے، پھر ان کا یہ حال تھا: ﴿وَمَا يَأْتِيهِمْ مِنْ نَّبِيِّ إِلَّا كَانُوا بِهِ يَسْتَهْزِءُونَ﴾ یعنی جو نبی ان کے پاس آیا، اس سے ٹھٹھا کیا، جس طرح کہ تیری قوم تجھ سے ٹھٹھا کرتی ہے۔ ﴿فَاهْلَكْنَا أَشَدَّ مِنْهُمْ بَطْشًا﴾۔ ”بطش“ شدت سے پکڑنے کو کہتے ہیں اور یہ تمیز ہے یا حال ”أَيُّ: بَاطِشِينَ“ (فاعل ”أَهْلَكْنَا“ سے حال ہے: ”أَيُّ: أَهْلَكْنَاهُمْ بَاطِشِينَ“ یعنی ہم نے ان کو ہلاک کیا اس حال میں کہ ہم سخت گیر

(تھے)۔ اول بہتر ہے، یعنی پھر ہم نے اس قوم کو ہلاک کر ڈالا جو ان لوگوں میں زور اور قوت کے لحاظ سے بہت سخت تھی۔ ﴿وَمَقْصِي مَثَلُ الْأَوَّلِينَ﴾ یعنی قرآن میں بہت جگہ ان کا عجیب و غریب قصہ گزر چکا ہے جو اپنی شہرت کی وجہ سے اس بات کا مستحق ہے کہ وہ ایک مثال کی طرح مشہور ہو۔ کسی نے کہا: معنی یہ ہیں کہ ان کی صفت ہلاک کرنے میں مشہور رہی ہے۔ کلمہ ﴿مَثَلُ﴾ وصف اور خبر کے معنی میں آتا ہے۔ اس میں رسول اللہ ﷺ کے لیے تو وعدہ ہے اور کفار کے لیے سخت ملامت ہے۔ اس لیے کہ اس کلام میں یہ بات شامل ہے کہ پہلے لوگ رسولوں کی تکذیب کے سبب سے ہلاک کر دیے گئے اور اگر یہ لوگ تیری تکذیب پر جے رہیں گے اور تیرا انکار کرتے رہیں گے اس شے پر جو تو لے کر آیا ہے تو یہ بھی اُن کی طرح ہلاک ہوں گے۔^①

وَلِّينَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لِيَقُولُنَّ
خَلَقَهُنَّ الْعَزِيزُ الْعَلِيمُ ۝۹ الَّذِي جَعَلَ لَكُمْ الْأَرْضَ
مَهْدًا وَجَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ ۝۱۰ وَالَّذِي
نَزَّلَ مِنَ السَّمَاءِ مَاءً بِقَدَرٍ فَأَنشَرْنَا بِهِ بَلْدَةً مَّيْتًا ۚ كَذَلِكَ
تُخْرِجُونَ ۝۱۱ وَالَّذِي خَلَقَ الْأَزْوَاجَ كُلَّهَا وَجَعَلَ لَكُمْ
مِّنَ الْفُلْكِ وَالْأَنْعَامِ مَا تَرْكَبُونَ ۝۱۲ لِّتَسْتَوُوا عَلَى ظُهُورِهِ
ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ
الَّذِي سَخَّرْنَا هَذَا وَمَا كُنَّا لَهُ مُقْرِنِينَ ۝۱۳ وَإِنَّا إِلَىٰ رَبِّنَا
لَمُنْقَلِبُونَ ۝۱۴ وَجَعَلُوا لَهُ مِنْ عِبَادِهِ جُزْءًا ۚ إِنَّ الْإِنْسَانَ لَكَفُورٌ
مُّبِينٌ ۝۱۵

اور اگر آپ ان سے سوال کریں: کس نے آسمانوں اور زمین کو پیدا کیا؟ تو یقیناً وہ یہی کہیں گے کہ انھیں نہایت غالب، خوب جاننے والے نے پیدا کیا ⑨ وہ (اللہ) جس نے تمھارے لیے زمین کو بچھونا بنایا اور اس میں تمھارے لیے راستے بنائے، تاکہ تم راہ پاؤ ⑩ اور وہ (اللہ) جس نے آسمان سے پانی ایک اندازے سے نازل کیا، پھر ہم نے اس کے ذریعے سے مردہ شہر کو زندہ کر دیا، اسی طرح تم دوبارہ (قبروں سے) نکالے جاؤ گے ⑪ اور وہ جس نے سب جوڑے پیدا کیے اور تمھارے لیے کشتیاں اور چوپایے بنائے جن پر تم سوار ہوتے ہو ⑫ تاکہ تم

ان کی پیٹھ پر جم کر بیٹھو، پھر جب ان پر متوازن ہو کر بیٹھ جاؤ تو تم اپنے رب کی نعمت یاد کرو اور تم کہو: وہ (اللہ) پاک ہے، جس نے اسے ہمارے تابع کر دیا، ورنہ ہم اسے قابو میں کر لینے والے نہیں تھے ⑬ اور یقیناً ہم اپنے رب ہی کی طرف لوٹنے والے ہیں ⑭ اور انھوں نے اللہ کے بعض بندوں کو اس کا جز (اولاد) ٹھہرا دیا، بلاشبہ انسان تو کھلم کھلا ناشکرا ہے ⑮

مشرکین کا تو حیدِ خلق کو تسلیم کرنا:

زمین کو تمھارے لیے فرش بنایا اور اس میں تمھارے لیے راستے کر دیے، یعنی جہاں تک انسان بستے ہیں، آپس میں مل سکیں، ایک دوسرے کی طرف راہ پاسکیں۔ دنیا کے سفر سے آخرت کا سفر یاد کرو۔ نبی اکرم ﷺ جب سوار ہوتے تو یہی تسبیح پڑھتے تھے۔ انتہی۔

حافظ ابن کثیر رحمہ اللہ کہتے ہیں کہ اللہ سبحانہ و تعالیٰ فرماتا ہے: اے محمد! اگر تو ان لوگوں سے پوچھے جو اللہ کے ساتھ شرک کرتے ہیں اور اللہ کے ساتھ غیر اللہ کو پوجتے ہیں کہ آسمان و زمین کو کس نے بنایا ہے؟ تو کہیں گے کہ ان کو عزیز و علیم نے بنایا ہے، یعنی اقرار کریں گے کہ اس کا بنانے والا اللہ وحدہ لا شریک لہ ہے اور وہ اس اقرار کے باوجود اللہ کے ساتھ اس کے غیر کو جو اصنام اور انداد سے ہوتے ہیں، پوجتے ہیں۔

اللہ تعالیٰ کی قدرت کے شاہ کار:

پھر فرمایا: ﴿الَّذِي جَعَلَ لَكُمُ الْأَرْضَ مَهْدًا﴾ یعنی وہی ہے جس نے زمین کو تمھارے لیے بچھونا اور ٹھہرنے کی جمی ہوئی جگہ بنا دیا، جس پر تم چلتے پھرتے ہو، قائم ہوتے ہو، سوتے ہو اور اس میں تصرف کرتے ہو، اس کے باوجود کہ وہ پانی کے اوپر بنائی گئی ہے، لیکن اس نے پہاڑوں سے اس کو جما دیا ہے، تاکہ ادھر ادھر ہلے جلے نہیں۔ ﴿وَجَعَلَ لَكُمُ فِيهَا سُبُلًا﴾ یعنی اس میں تمھارے لیے راہیں بنا دیں پہاڑوں اور وادیوں کے درمیان ﴿لَعَلَّكُمْ تَهْتَدُونَ﴾ یعنی تاکہ تم راہ پاؤ۔ ایک شہر سے دوسرے شہر میں آنے جانے کے لیے اور ایک قطر سے دوسرے قطر کی طرف اور ایک اقلیم سے دوسری اقلیم کی طرف جانے کے لیے راستے پاؤ۔ ﴿وَالَّذِي نَزَّلَ مِنَ السَّمَاءِ مَاءً بِقَدَرٍ﴾ یعنی وہی ہے جس نے اندازے کے مطابق آسمان سے پانی اتارا، تاکہ وہ تمھارے کھیتوں اور پھلوں کے لیے اور تمھارے جانوروں کے پینے کے لیے کافی ہو۔ ﴿فَأَنْشَرْنَا بِهِ بَلْدَةً مَّيْتًا﴾ یعنی، پھر ہم نے اس سے ایک مردہ زمین کو ابھارا، پس جب اس پر پانی آیا تو وہ ہلی اور ابھری اور ہر قسم کی بارونق روئیدگی اُگائی۔ پھر اللہ پاک نے زمین کے زندہ کرنے سے اس بات سے آگاہ فرمایا کہ قیامت کے دن جسموں کو ان کے مرجانے کے بعد زندہ کرے گا۔ چنانچہ ارشاد فرمایا: ﴿كَذَلِكَ تُخْرَجُونَ﴾ یعنی اسی طرح تم نکالے جاؤ گے۔

پھر فرمایا: ﴿وَالَّذِي خَلَقَ الْأَزْوَاجَ كُلَّهَا﴾ یعنی اور جس نے سارے جوڑے بنا دیے، یعنی وہ روئیدگی اور کھیتوں کی اور پھلوں اور پھلوں کی ساری قسمیں جن کو زمین اُگاتی ہے اور حیوانات اپنی جنسوں اور قسموں کے مختلف ہونے کے ساتھ۔ ﴿وَجَعَلَ لَكُمْ مِنَ الْفُلْكِ وَالْأَنْعَامِ مَا تَرْكَبُونَ﴾ یعنی اور تمہارے لیے کشتیاں اور چوپائے بنا دیے جن پر تم سوار ہوتے ہو۔ مطلب یہ ہے کہ ان کو تمہارا فرماں بردار کر دیا اور انہیں تمہارے کھانے کے لیے میسر و مہیا کر دیا، تم ان کا گوشت کھاتے ہو، دودھ پیتے ہو اور ان کی پیٹھ پر سوار ہوتے ہو۔ اسی لیے یوں فرمایا: ﴿لِتَسْتَوُوا عَلَى ظُهُورِهِ﴾ تاکہ ان کی پشتوں پر بہ آسانی نفع لیتے ہوئے چڑھ بیٹھو۔ ﴿ظُهُورِهِ﴾ کی ضمیر جنس کی طرف راجع ہے، یعنی اس جنس کی پشتوں پر سوار ہو جاؤ۔

﴿ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ﴾، پھر جب تم ان چیزوں پر بیٹھ چکو جن کو تمہارا مسخر بنایا تو اپنے رب کا احسان یاد کرو۔ ﴿وَتَقُولُوا سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ﴾ اور کہو: وہ ذات پاک ہے جس نے ان کو ہمارے بس میں کر دیا اور ہم اس کی مقارنت (برابری) کرنے والے نہ تھے اور اگر اللہ ان کو ہمارا مسخر نہ کر دیتا تو ہم ان پر قابو نہ پاتے۔ سیدنا عبداللہ بن عباس رضی اللہ عنہما، امام قتادہ، سدی اور ابن زید رحمہم اللہ نے کہا ہے کہ ﴿مُقْرِنِينَ﴾ کے معنی ”مُطَيِّقِينَ“^① ہیں۔ یعنی طاقت رکھنے والے۔ ﴿وَإِنَّا إِلَى رَبِّنَا لَمُنْقَلِبُونَ﴾ اور بے شک ہم اپنے رب ہی کی طرف البتہ رجوع ہونے والے ہیں اپنے مرنے کے بعد اور اسی کی طرف ہمارا بڑا چلنا ہے اور یہ اس باب سے ہے کہ دنیا کے چلنے کے ساتھ آخرت کے چلنے پر آگاہی بخشی ہے جس طرح کہ دنیوی زادِ راہ سے اخروی زادِ راہ پر تنبیہ کی ہے، جیسا کہ اس آیت میں ہے: ﴿وَتَزَوَّدُوا فَإِنَّ خَيْرَ الزَّادِ التَّقْوَى﴾ [البقرة: ۱۹۷] ”اور اپنے ساتھ سفر خرچ لے لیا کرو، سب سے بہتر توشہ اللہ تعالیٰ کا ڈر ہے۔“ اور لباسِ دنیوی سے لباسِ اخروی پر تنبیہ کی ہے اس آیت کریمہ میں: ﴿وَرِيشًا وَلِبَاسُ التَّقْوَىٰ ذَٰلِكَ خَيْرٌ﴾ [الأعراف: ۲۶] ”تمہارا لباس موجبِ زینت ہے اور تقویٰ کا لباس یہ اس سے بڑھ کر ہے۔“

سواری کی دعائیں:

ان دعاؤں کا ذکر جو سواری پر پڑھی جاتی ہیں جن کا بیان احادیث میں آیا ہے:

[1] امیر المومنین علی رضی اللہ عنہ سے مروی حدیث: امام احمد رحمہ اللہ نے علی بن ربیعہ سے روایت کیا ہے (پوری سند یہ ہے:

”حدثنا يزيد، حدثنا شريك بن عبد الله عن أبي إسحاق عن علي بن ربيعة... الخ“) کہا میں نے دیکھا علی رضی اللہ عنہ کو کہ ان کے پاس ایک سواری کا جانور لائے، تو جب انھوں نے اپنا پاؤں رکاب میں

رکھا تو فرمایا: «بِسْمِ اللَّهِ»، پھر جب اس پر بیٹھ چکے تو فرمایا: «الْحَمْدُ لِلَّهِ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ، وَإِنَّا إِلَى رَبِّنَا لَمُنْقَلِبُونَ»، پھر تین بار اللہ کی حمد کی اور تین بار تکبیر کہی۔ پھر فرمایا: «سُبْحَانَكَ لَا إِلَهَ إِلَّا أَنْتَ قَدْ ظَلَمْتُ نَفْسِي فَاغْفِرْ لِي» پھر ہنسے تو میں نے عرض کی: اے امیر المومنین! آپ کس شے سے ہنسے؟ فرمایا کہ میں نے رسول اللہ ﷺ کو دیکھا کہ آپ ﷺ نے ایسا کیا، جیسا کہ میں نے کیا، پھر آپ ﷺ ہنسے تو میں نے عرض کی: یا رسول اللہ! آپ کس شے سے ہنسے؟ تو فرمایا کہ رب تبارک و تعالیٰ اپنے بندے سے تعجب کرتا ہے، جب وہ کہتا ہے: «رَبِّ اغْفِرْ لِي» (یعنی راضی ہوتا ہے اور ثواب دیتا ہے۔ واللہ أعلم بتعجبہ) اور فرماتا ہے کہ میرے بندے نے یہ جان لیا کہ میرے علاوہ گناہوں کو کوئی نہیں بخشتا۔^①

(وہكذا رواه أبو داود والترمذي والنسائي من حديث أبي الأخوص، زاد النسائي ومنصور عن أبي إسحاق السبيعي عن علي بن ربيعة الأسدي الوالبي به. وقال الترمذي: حسن صحيح، وقد قال عبدالرحمن بن مهدي عن شعبة قلت لأبي إسحاق السبيعي: ممن سمعت هذا الحديث؟ قال: من يونس بن خباب، فلقيت يونس بن خباب، فقلت: ممن سمعته؟ فقال: من رجل سمعه من علي بن ربيعة، ورواه بعضهم عن يونس بن خباب عن شقيق بن عقبة الأسدي عن علي بن ربيعة الوالبي به)

[2] عبد اللہ بن عباس رضی اللہ عنہما سے مروی حدیث: امام احمد رحمہ اللہ نے عبد اللہ بن عباس رضی اللہ عنہما سے روایت کیا ہے کہ رسول اللہ ﷺ نے ان کو اپنی سواری پر پیچھے بٹھایا، پھر جب آپ ﷺ اس پر بیٹھ چکے تو آپ ﷺ نے تین بار تکبیر کہی اور تین بار حمد اور تین بار تسبیح کی اور ایک بار تہلیل کی، پھر اس پر چپٹ لیٹ گئے اور ہنسے، پھر ان پر متوجہ ہوئے اور فرمایا: نہیں ہے کوئی مسلمان مرد کہ وہ کسی سواری کے جانور پر سوار ہو، پھر کرے جیسا میں نے کیا، مگر اللہ عز و جل اس پر متوجہ ہوتا ہے، پھر اس کی طرف ہنستا ہے، جیسا میں تیری طرف ہنسا۔^② ("ضحك" سے مراد رضا اور ارادہ خیر ہے۔ واللہ أعلم بضحكه). (تفرد به أحمد)

[3] عبد اللہ بن عمر رضی اللہ عنہما سے مروی حدیث: امام احمد رحمہ اللہ نے عبد اللہ بن عمر رضی اللہ عنہما سے روایت کیا ہے، کہا کہ نبی مکرم ﷺ جس وقت اپنی سواری پر سوار ہوتے تو تین بار تکبیر کہتے، پھر فرماتے: «سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ»^③ وَإِنَّا إِلَى رَبِّنَا لَمُنْقَلِبُونَ» پھر فرماتے: «اللَّهُمَّ إِنِّي أَسْأَلُكَ فِي سَفَرِي هَذَا الْبِرَّ وَالتَّقْوَى وَمِنَ الْعَمَلِ مَا تَرْضَى، اللَّهُمَّ هَوِّنْ عَلَيْنَا السَّفَرَ وَاطْوِلْنَا الْبُعْدَ، اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ، اللَّهُمَّ أَصْحَبْنَا فِي سَفَرِنَا وَاخْلُفْنَا فِي أَهْلِنَا» اور

① مسند أحمد (۹۷/۱) سنن أبي داود، رقم الحديث (۶۰۲) سنن الترمذي، رقم الحديث (۳۴۴۶) سنن النسائي، رقم الحديث (۲۴۸/۵)

② تفسیر ابن کثیر (۱۵۶/۴) السلسلة الصحيحة، رقم الحديث (۱۶۵۳)

③ مسند أحمد (۳۳۰/۱) امام بیہقی رحمہ اللہ فرماتے ہیں: "وفيه أبو بكر بن أبي مریم وهو ضعيف" (مجمع الزوائد: ۱۸۶/۱۰)

آپ ﷺ جب اپنے گھر کی طرف لوٹے تو فرماتے: «آئِبُونَ تَائِبُونَ إِنْ شَاءَ اللَّهُ عَابِدُونَ لِرَبِّنَا حَامِدُونَ» یعنی ہم رجوع ہونے والے ہیں، توبہ کرنے والے ہیں، اگر چاہے اللہ اپنے رب کی عبادت کرنے والے ہیں اور اپنے رب کی حمد کرنے والے ہیں۔^(۱) (وہکذا رواہ مسلم وأبو داود والنسائي من حديث ابن جريج

والترمذي من حديث حماد بن سلمة كلاهما عن أبي الزبير به)

[4] دوسری حدیث: امام احمد رحمہ اللہ نے ابولاس خزاعی رضی اللہ عنہ سے روایت کیا ہے، کہا کہ رسول اللہ ﷺ نے ہم کو حج پر جانے کے لیے صدقے کے اونٹوں پر سوار کیا تو ہم نے عرض کی کہ یا رسول اللہ! ہم نہیں دیکھتے کہ یہ اونٹ ہم کو اٹھالیں۔ آپ ﷺ نے فرمایا کہ نہیں ہے کوئی اونٹ مگر اس کے ذروے میں شیطان ہے (ذروہ اونٹ کی کوہان کا اوپر کا حصہ ہے اور ہر چیز کا ذروہ اس کی سب سے بلند جگہ ہے)۔ چنانچہ تم ان پر اللہ کا نام ذکر کرو جب تم ان پر سوار ہو، جس طرح کہ میں تم کو حکم دیتا ہوں، پھر ان کو اپنی جانوں کے لیے پست کرو، پس سوا اس کے نہیں کہ سوار کرتا ہے اللہ عزوجل۔^(۲) (اصل روایت کے الفاظ «امتهنوا لأنفسكم» ہیں، مطلب یہ ہے کہ اللہ کا نام لے کر ان سے اپنا کام لو)۔ ابولاس کا نام محمد بن الاسود بن خلف ہے۔

[5] اس معنی و مفہوم کی ایک اور حدیث: امام احمد رحمہ اللہ نے محمد بن حمزہ سے روایت کیا ہے کہ اس نے اپنے باپ کو سنا کہ وہ کہتا تھا کہ میں نے رسول اللہ ﷺ کو یہ فرماتے ہوئے سنا کہ ہر اونٹ کی پشت پر ایک شیطان ہے، لہذا جس وقت تم ان پر سواری کرو تو اللہ عزوجل کا نام لو، پھر اپنی ضروریات سے کوتاہی مت کرو۔^(۳)

اللہ تعالیٰ کی اولاد ٹھہرانے پر مشرکین کی تردید:

پھر اللہ پاک نے مشرکوں کی طرف سے خبر دی کہ انھوں نے افترا کیا اور جھوٹ باندھا اس بات میں کہ بعض چوپائے تو اپنے بتوں کے لیے ٹھہرائے اور بعض اللہ تعالیٰ کے لیے۔ جس طرح کہ اللہ عزوجل نے سورۃ الانعام میں ان کی طرف سے ذکر کیا ہے: ﴿وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ وَهَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ﴾ [الأنعام: ۱۳۶] اور اللہ تعالیٰ نے جو کھیتی اور مویشی پیدا کیے ہیں ان لوگوں نے ان میں سے کچھ حصہ اللہ کا مقرر کیا اور بزعم خود کہتے ہیں کہ یہ تو اللہ کا ہے اور یہ ہمارے معبودوں کا ہے، پھر جو چیز ان کے معبودوں کی ہوتی

① صحیح مسلم، رقم الحدیث (۱۳۴۲) مسند أحمد (۱۴۴/۲) سنن أبي داود، رقم الحدیث (۲۵۹۹) سنن الترمذی، رقم الحدیث (۳۴۴۷) سنن النسائي الكبرى (۱۴۱/۶)

② مسند أحمد (۲۲۱/۴) صحیح الجامع، رقم الحدیث (۵۶۹۹)

③ مسند أحمد (۴۹۴/۳) صحیح الجامع، رقم الحدیث (۴۰۳۱)

ہے وہ تو اللہ کی طرف نہیں پہنچتی اور جو چیز اللہ کی ہوتی ہے وہ ان کے معبودوں کی طرف پہنچ جاتی ہے۔ کیا برا فیصلہ وہ کرتے ہیں۔“ اور اسی طرح بیٹیوں اور بیٹوں میں جو خسیں تر اور ردی قسم تھی، یعنی بیٹیاں، وہ اللہ کے لیے ٹھہرائی، جیسا کہ اللہ تعالیٰ نے فرمایا: ﴿الْكُفْرُ الذِّكْرُ وَلَهُ الْأُنْثَىٰ ۚ تِلْكَ إِذَا قِسْمَةٌ ضِيزَىٰ﴾ [النجم: ۲۱-۲۲] ”کیا تمہارے لیے لڑکے اور اللہ کے لیے لڑکیاں ہیں؟ یہ تو اب بڑی بے انصافی کی تقسیم ہے۔“ اور اس جگہ یوں فرمایا: ﴿وَجَعَلُوا لَهُ مِنْ عِبَادَةٍ جُزْءًا﴾^①

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿لَیْنٌ﴾ کا لام تو طیہ قسم کا ہے اور ﴿لَیْقُولُنَّ﴾ قسم کا جواب ہے شرط کا نہیں ہے۔ اس قاعدے کی بنا پر کہ جب شرط اور قسم جمع ہوں تو پہلے کا جواب تو مذکور ہوتا ہے اور بعد والے کا جواب محذوف ہوتا ہے، چنانچہ یہاں پر قسم کا لام حرف شرط سے پہلے ہے، اس لیے قسم کا جواب مذکور ہوگا اور شرط کا جواب محذوف ہوگا۔ ﴿لَیْقُولُنَّ﴾ اصل میں ”لیقولونن“ ہے، نون رفع کا تو اس لیے محذوف ہوا کہ تین نون کا اکٹھا آنا ثقیل ہے اور واو جمع کا اس لیے محذوف ہوا کہ جمع کا واو اور نون مدغم دوساکن جمع ہو گئے، پس واو کو حذف کر دیا۔ ﴿خَلَقَهُنَّ﴾ کو تاکید کے لیے دوبارہ ذکر کیا، ورنہ اگر صرف ﴿الْعَزِيزُ﴾ ہوتا تو کافی تھا۔

مثلاً کوئی پوچھے: ”مَنْ قَامَ؟“ تم اس کے جواب میں کہو: ”زید“، تو یہ کافی ہے، کیوں کہ فعل تو سوال سے ظاہر معلوم ہوتا ہے، معنی یہ ہیں: اللہ کی قسم! اگر تو اپنی قوم کے ان کافروں سے پوچھے کہ آسمان و زمین یعنی یہ اجرام علوی و سفلی کس نے بنائے تو البتہ کہیں کہ ان کو صاحب عزت و صاحب علم نے بنایا، یعنی اقرار کر لیں کہ اللہ اُن کا خالق ہے اور اس کا انکار نہ کریں، یہ اقرار ان کے حال کو بد حال کرنے والا اور اُن کی سزا کو نہایت سخت کرنے والا ہے، کیوں کہ انھوں نے تو اللہ پاک کی بعض مخلوقات کو پوجا اور اس کو اس کا شریک ٹھہرایا، بلکہ مخلوقات میں سے اس مخلوق کی طرف قصد کیا جو نہ سنے نہ دیکھے اور نہ نفع دے نہ ضرر پہنچائے، یعنی یہی پتھر، چاندی اور سونے وغیرہ کے بت۔ چنانچہ ان کو عزیز، علیم، سمیع، بصیر، نافع، ضار کے لیے شریک ٹھہرایا۔ کفار کا جواب تو ﴿أَعْلِيْمُ﴾ پر پورا ہو چکا، پھر اللہ تعالیٰ نے اپنی ذات مقدس کے پانچ وصف ایسے ذکر فرمائے جو اس کی عظیم نعمت پر اور کمال قدرت پر دال ہیں، ان سے معلوم ہوتا ہے کہ اس کا بندوں پر احسان عظیم ہے اور مخلوقات میں اس کو پوری قدرت حاصل ہے۔

پہلا وصف یہ ہے: ﴿الَّذِي جَعَلَ لَكُمُ الْأَرْضَ مَهْدًا﴾ پہلے زمین سے شروع کیا، اس لیے کہ یہ سب سے قریب تر ہے، رہنا بسنا، کھانا پینا، چلنا پھرنا، مرنا جینا سب کچھ اسی میں ہوتا ہے۔ دیکھو زمین اس کی کیسی عظیم الشان

نعمت ہے کہ اس نے زمین کو تمھاری گزران کے لیے بچھونا بنایا، جیسے بچے کا گہوارہ ہوتا ہے کہ تم اس پر راحت و آرام سے بسر کرتے ہو اور اگر وہ چاہتا تو اس کو پھسلنی کر دیتا کہ اس میں کوئی شے نہ جمتی جس طرح کہ تم بعض پہاڑوں کو دیکھتے ہو اور اگر چاہتا تو اس کو ہلٹی ہوئی بنا دیتا، پس کھیتی اور مکانوں میں اس سے نفع لینا ممکن نہ ہوتا، اس سے جو نفع حاصل ہوا، وہ اسی لیے کہ وہ بچھی ہوئی اور ساکن ہے، یعنی برابر اور جمی ہوئی ہے۔ اس کا بیان پہلے ہو چکا ہے۔ جمہور نے ”مِهَادًا“ پڑھا ہے اور کوفیوں نے ﴿مَهْدًا﴾ پڑھا ہے، یہ آیت ابتدائے کلام ہے ماقبل سے متصل نہیں ہے اور اگر من جملہ مقولہ کفار ہوتی تو وہ یوں کہتے: ”الَّذِي جَعَلَ لَنَا الْأَرْضَ مِهَادًا“ چنانچہ پہلے اس طرف اشارہ ہو چکا ہے۔

دوسرا وصف یہ ہے: ﴿وَجَعَلَ لَكُمْ فِيهَا سُبُلًا﴾ یعنی اور تمھارے لیے اس میں راستے بنا دیے کہ تم ان میں چلتے ہو جس طرف چاہتے ہو اور اگر وہ چاہتا تو اس کو ایسا کر دیتا کہ اس کی کسی جگہ پر چلا نہ جاتا جس طرح کہ بعض پہاڑوں کو اسی طرح کا بنایا ہے۔ کسی نے کہا: ﴿سُبُلًا﴾ کے یہ معنی ہیں کہ ”مَعَاشٍ تَعِيشُونَ بِهَا“، یعنی اس میں تمھارے لیے معاش کمانے کی راہیں بنا دیں کہ تم ان سے گزران کرو۔ ﴿لَعَلَّكُمْ تَهْتَدُونَ﴾ یعنی شاید تم ان راستوں پر چل کر اپنے سفروں میں اپنے مقاصد اور منافع حاصل کرنے کی راہ پاؤ۔

﴿وَالَّذِي نَزَّلَ مِنَ السَّمَاءِ مَاءً بِقَدَرٍ﴾ یعنی اور وہ ہے جس نے آسمان سے بقدر ضرورت پانی اتارا، اس قدر جو مصلحت کا تقاضا ہے۔ تمھاری حاجت سے زیادہ نہیں اتارا کہ تمھاری کھیتوں کو تباہ کر دے اور گھروں کو گرا دے اور تم کو ڈبو کر ہلاک کر دے اور نہ ہی حاجت سے کم اتارا کہ تمھاری حاجت بھی پوری نہ ہو اور اپنی مشیت کے تقاضے کے مطابق کبھی تو اپنے بندوں کی روزی میں فراخی کے ساتھ اور کبھی تنگی کے ساتھ پانی اتارا، چونکہ پانی سے مردہ زمین کو زندہ کر دینا ایک عظیم الشان قدرت اور نعمت ہے، اس لیے صیغہ غائب سے صیغہ متکلم کی طرف التفات کر کے فرمایا: ﴿فَأَنْشَرْنَا بِهِ بَلْدَةً مَّيْتًا﴾ یعنی پھر ہم نے اس پانی سے ایک بستی کو زندہ کر دیا جو روئیدگی سے خالی پڑی ہوئی تھی۔ جمہور نے ﴿مَيِّتًا﴾ کو بہ تخفیف پڑھا اور عیسیٰ اور امام ابو جعفر علیہ السلام نے بہ تشدید پڑھا ہے۔

﴿كَذَلِكَ تُخْرَجُونَ﴾ یعنی اس زمین کے زندہ کرنے کی طرح کہ اس کی روئیدگی نکالی اس کے بعد کہ اس میں کچھ روئیدگی نہ تھی، تم بھی اپنی قبروں سے زندہ ہو کر اٹھائے جاؤ گے، کیوں کہ جو ذات پاک اس پر قادر ہے، وہ اس پر بھی قادر ہے۔ سورت آل عمران اور اعراف میں اس کا بیان گزر چکا ہے۔ جمہور نے ﴿تُخْرَجُونَ﴾ بہ صیغہ مجہول پڑھا ہے اور امام اعمش رحمہ اللہ وغیرہ (یحییٰ بن وثاب، حمزہ، کسائی، ابن ذکوان عن ابی عامر) نے بہ صیغہ معروف پڑھا ہے۔^①

﴿وَالَّذِي خَلَقَ الْأَزْوَاجَ كُلَّهَا﴾ اس جگہ ”أزواج“ سے مراد مختلف قسمیں ہیں، جیسے: میٹھا اور کٹھا، سفید

اور سیاہ۔ امام سعید بن جبیر رضی اللہ عنہ نے کہا ہے کہ ”الْأَصْنَافُ كُلُّهَا“۔ حسن رضی اللہ عنہ نے فرمایا: سردی و گرمی، شب و روز، آسمان و زمین، جنت و نار۔^(۱) کسی نے کہا: حیوان کے جوڑے نر و مادہ۔ کسی نے کہا: نبات کی قسمیں یعنی انواع و اقسام کی روئیدگی، جیسا کہ اللہ تعالیٰ نے فرمایا ﴿سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ﴾ [یس: ۳۶] ”وہ پاک ذات جس نے ہر چیز کے جوڑے پیدا کیے، خواہ وہ زمین کی اگائی ہوئی چیزیں ہوں، خواہ خود ان کے نفوس ہوں، خواہ وہ (چیزیں) ہوں جنہیں یہ جانتے بھی نہیں۔“ نیز فرمایا: ﴿وَأَنْبَتْنَا فِيهَا مِنْ كُلِّ زَوْجٍ بَهِيجٍ﴾ [ق: ۷] ”اور اس میں ہم نے قسم قسم کی خوشنما چیزیں اُگادی ہیں۔“ نیز اللہ تعالیٰ نے فرمایا: ﴿مِنْ كُلِّ زَوْجٍ كَرِيمٍ﴾ [لقمان: ۱۰] ”ہر قسم کے نفیس جوڑے۔“ کسی نے کہا: ”ازواج“ سے مراد وہ حالات ہیں جن میں انسان لوٹا پوٹا رہتا ہے، یعنی خیر و شر، ایمان و کفر، نفع و ضرر، فقر و غنا، صحت و بیماری۔ یہ قول اپنے عموم کے لحاظ سے سب قولوں کو عام ہے اور سب کا جامع ہے۔ کسی نے کہا: دوسرا قول اولیٰ ہے۔ بعض محققین نے کہا کہ کل شئی جو اللہ پاک کے سوا ہے وہ زوج ہے، جیسے: فوق و تحت، ربیع و خریف، یمین و یسار، قدام و خلف یعنی آگے پیچھے، ماضی و مستقبل، ذوات و صفات۔ ساری اشیاء کا ازواج ہونا اس پر دال ہے کہ وہ ممکن الوجود و محدث و مسبوق بعدم ہیں، رہا حق تعالیٰ تو وہ فرد و یکتا ہے ضد و ند، مقابل و معاضد سے منزہ و مبرا ہے۔

﴿وَجَعَلَ لَكُمْ مِنَ الْفُلْكِ وَالْأَنْعَامِ مَا تَرْكَبُونَ﴾ یعنی اور تمہارے واسطے کشتیاں اور چوپائے بنا دیے جن پر تم سوار ہوتے ہو دریا اور خشکی میں۔ اس جگہ انعام سے مراد وہ حیوان ہیں جن پر سوار ہوتے ہیں، یعنی اونٹ، گھوڑے، خچر اور گدھے۔ سورۃ النحل میں اس کا قرینہ یہ آیت ہے: ﴿وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً﴾ [النحل: ۸] ”گھوڑوں کو، خچروں کو، گدھوں کو اس نے پیدا کیا کہ تم ان کی سواری لو اور وہ باعثِ زینت بھی ہیں۔“ چنانچہ اب یہاں انعام میں تغلیب ہے، کیوں کہ ”انعام“ یہی اونٹ، گائے اور بکری ہے۔ شیخ شیوخنا علامہ شوکانی رحمۃ اللہ علیہ فرماتے ہیں کہ اس جگہ ”انعام“ سے مراد خاصاً اونٹ ہیں۔^(۲) کسی نے کہا: اونٹ اور گائے۔ پہلا قول صحیح مناسب ہے۔ انتہی۔

﴿لِتَسْتَوُوا عَلَى ظُهُورِهِ﴾ حرف لام علت کے لیے ہے اور یہی ظاہر ہے، یا صیرورت کے لیے ہے۔ امام ابن عطیہ رحمۃ اللہ علیہ نے جائز رکھا ہے کہ لام امر ہو۔^(۳) اس میں بُعد ہے، اس لیے کہ امر مخاطب پر لام کا دخول قلیل ہے۔ ﴿ظُهُورِهِ﴾ میں ضمیر ”ما“ کی طرف راجع ہے، یہ قول امام ابو عبید رحمۃ اللہ علیہ کا ہے۔ امام فراء رحمۃ اللہ علیہ نے کہا ہے کہ ظہور کی اضافت واحد کی طرف اس لیے کی کہ اس سے مراد جنس ہے تو اب واحد جمع کے معنی میں بہ منزلہ جنس ہو گیا، پس اسی وجہ سے اس کو مذکر رکھا گیا۔ ظہور کو جمع ذکر کیا، اس لیے کہ اس سے مراد اس جنس کی ظہور ہیں۔^(۴) استواء بہ معنی

(۱) تفسیر القرطبی (۶۵/۱۶) (۲) فتح القدیر (۷۱۸/۴) (۳) روح المعانی (۶۸/۲۵) (۴) تفسیر القرطبی (۶۵/۱۶)

استعلاء ہے، یعنی تاکہ تم اس شے کی پشتوں پر چڑھو جس پر تم کشتیوں اور چوپایوں میں سے سوار ہوتے ہو۔ ﴿تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ﴾ یعنی، پھر تم اپنے رب کی نعمت کو یاد کرو جس کا اس نے تم پر انعام کیا، وہ یہی ہے کہ دریا اور خشکی میں اس سواری کو تمہارا مسخر کر دیا۔ ﴿عَلَيْهِ﴾ میں بھی ”مَا“ کی رعایت کی، یعنی جب تم اس سواری پر بیٹھ چکو جس پر تم سوار ہوتے ہو۔ امام مقاتل اور کلبی رحمہما اللہ نے کہا ہے کہ نعمت کا ذکر کرنا یہ ہے کہ یوں کہو: ”الْحَمْدُ لِلَّهِ الَّذِي رَزَقَنِي هَذَا وَحَمَلَنِي عَلَيْهِ“ یعنی اس اللہ کی حمد ہے جس نے مجھے یہ عطا کیا اور اس پر مجھے سوار کیا۔

﴿وَتَقُولُوا سُبْحَنَ الَّذِي سَخَّرَ لَنَا هَذَا﴾ اور اپنی زبانوں سے یہ دعا کہو، تاکہ نعمت کا ذکر دل اور زبان دونوں سے جمع ہو جائے۔ سیدنا علی بن ابی طالب رحمہ اللہ نے یوں پڑھا ہے: ”سُبْحَانَ مَنْ سَخَّرَ لَنَا هَذَا“ امام قتادہ رحمہ اللہ نے کہا ہے کہ اللہ تعالیٰ نے تم کو سکھایا ہے کہ کس طرح سے کہو جب کہ تم سوار ہو۔ سیدنا عبداللہ بن عباس رحمہما اللہ اور امام کلبی رحمہ اللہ نے کہا: ﴿مُقَرَّنِينَ﴾ بہ معنی ”مُطَبِّقِينَ“ ہے۔ محاورے میں بولتے ہیں: ”أَقْرَنَ هَذَا الْبَعِيرَ إِذَا أَطَاقَهُ“ امام خفش اور ابو عبیدہ رحمہما اللہ نے کہا: بہ معنی ”ضَابِطِينَ“۔ کہتے ہیں: ^① ”فُلَانٌ مُقَرَّنٌ لِفُلَانٍ“ یعنی فلاں فلاں کا ضابط ہے۔ کسی نے کہا: ”مُمَاثِلِينَ“ یعنی قوت میں ہم اس کے مماثل نہیں تھے۔ یہ معنی اس محاورے سے ماخوذ ہیں کہ ”هُوَ قَرُنٌ فُلَانٍ“ یعنی وہ فلاں کا مماثل ہے جب کہ قوت میں اس جیسا ہو۔ معنی یہ ہیں: پاک ذات ہے وہ جس نے اس کو ہمارے لیے مسخر کیا اور ہمیں اس کی طاقت نہیں تھی اور بے شک ہم اپنے رب کی طرف رجوع ہونے والے ہیں۔ امام خطیب رحمہ اللہ نے کہا ہے کہ ”هَذَا أَيُّ: الَّذِي رَكِبْنَاهُ سَفِينَةً كَانَ أَوْ دَابَّةً“ یعنی پاک ذات ہے وہ جس نے ہمارے لیے اس مرکب کو ہمارے لیے تابع کر دیا جس پر ہم سوار ہوئے۔ یہ کشتی ہو یا چوپایہ۔ اس قول کا تقاضا یہ ہے کہ سوار ہونے کے وقت یہ دعا پڑھنی چاہیے، وہ سواری کشتی ہو یا چوپایہ۔ غیر خطیب نے کہا: یہ دعا چوپائے کے ساتھ خاص ہے۔ رہی کشتی تو اس پر سوار ہوتے وقت یوں کہے: ﴿بِسْمِ اللَّهِ مَجْرِبَهَا وَمُرْسَهَا﴾ [ہود: ٤١] ”اللہ ہی کے نام سے اس کا چلنا اور ٹھہرنا ہے۔“ (مدارک میں ”إِنْ رَبِّي لَغَفُورٌ رَحِيمٌ“ زیادہ کیا ہے ^②)۔

قولہ تعالیٰ: ﴿وَمَا كُنَّا لَهُ مُقَرَّنِينَ﴾ اس قول کا مؤید ہے، اس لیے کہ سرتابی، سرکشی، توحش اور امتناع جو حاصل ہوتا ہے وہ انہیں چوپایوں میں ہے، اگر اللہ پاک ان کو مسخر اور رام نہ کر دے۔ کشتیاں تو آدمی کی بنائی ہوئی چیزوں میں سے ہیں، اس لیے اپنی قوت کے سبب سے ان میں امتناع (انکار) نہیں، جیسے: چوپایوں میں ہوتا ہے۔

﴿وَإِنَّا إِلَىٰ رَبِّنَا لَمُنْقَلِبُونَ﴾ میں کفار کے قیامت کے انکار کرنے میں پردہ ہے۔ علامہ نسفی رحمہ اللہ فرماتے ہیں: کہا ہے کہ دنیا کی سواریوں پر سوار ہوتے وقت اپنی آخرت کی سواری کو یاد کریں اور وہ جنازہ ہے۔ حکایت کی گئی ہے کہ ایک قوم سوار ہوئی اور کہا: ﴿سُبْحَنَ الَّذِي سَخَّرَ لَنَا هَذَا﴾ اور ان میں ایک شخص ایسی اونٹنی پر سوار تھا جو لاغری کے مارے حرکت نہیں کرتی تھی، چنانچہ اس نے کہا کہ میں اس کا مقرن ہوں تو وہ اس سے گر پڑا اس کے جست لگانے کی وجہ سے اور اس شخص کی گردن ٹوٹ گئی۔ چاہیے یہ کہ عاقل کا سوار ہونا تماشے کے لیے اور لذت حاصل کرنے کے لیے نہ ہو، بلکہ عبرت لینے کے لیے ہو اور اس وقت یہ سوچے کہ وہ ضرور ہلاک ہونے والا ہے اور اللہ کی طرف رجوع ہونے والا ہے اور اس کی قضا سے چھٹنے والا نہیں ہے۔^①

امام قرطبی رحمہ اللہ فرماتے ہیں کہ اللہ سبحانہ و تعالیٰ نے ہمیں وہ بات سکھائی ہے جس کو ہم اسی وقت کہیں جب چوپایوں پر سوار ہوں۔ اور دوسری آیت میں نوح علیہ السلام کی زبان سے ہم کو وہ بات بتائی ہے جس کو ہم اس وقت کہیں جب ہم کشتیوں پر سوار ہوں۔ چنانچہ بہت سے چوپایوں کے سوار ایسے ہیں کہ وہ ان کو لے کر ٹھوکر کھا جاتے ہیں۔ یا سرکشی کرتے ہیں، یا بے سوچے سمجھے کہیں گھس پڑتے ہیں، یا خود سوار اُن کی پشت سے گر پڑتا ہے اور ہلاک ہو جاتا ہے۔ اور بہت سے کشتی کے سوار ہیں کہ وہ ان کو لے کر ٹوٹ گئی اور وہ ڈوب گئے۔

پھر جب چوپایہ اور کشتی پر سوار ہونا ایک خوفناک امر کا مباشر (ساتھ) ہونا ٹھہرا اور ہلاکت اور ضائع ہو جانے میں سے کسی سبب کے ساتھ متصل ہونا قرار پایا تو اس بات کا حکم دیا گیا کہ جس حال میں موت کا سبب اس کے ساتھ لگا ہوا ہے، اس وقت اپنی موت کو نہ بھولے اور اپنے دل اور زبان سے اس کی یاد کو ترک نہ کرے، یہاں تک کہ اللہ پاک کی قضا کے لیے دل سے تیار رہے اور اپنے نفس کی اصلاح کرے اس بات سے ڈر کر کہ کہیں اس کا یہی سوار ہونا، اللہ تعالیٰ کے علم میں اس کے اسباب موت میں سے ہو اور وہ اس سے غافل ہو۔ امام ابن العربی رحمہ اللہ کہتے ہیں کہ اس کا ذکر زبان سے واجب نہیں،^② بلکہ مستحب ہے۔ واجب جو ہے وہ دل سے اس کا اعتقاد ہے، لیکن زیادہ صحیح قول یہ ہے کہ جمع افضل ہے، یعنی دل سے اعتقاد کرے اور زبان سے بھی کہے۔

باجملہ اللہ پاک نے اپنی ذات مقدس کے پانچ وصف ذکر کیے جو ظاہری طور پر قدرت اور نعمت پر دال ہیں۔ اس سے منظور کفار کو ترک توحید پر ملامت اور سرزنش کرنا ہے کہ ایسے منعم و قادر کو چھوڑ کر بتوں کو پوجتے ہیں جو نہ سن سکیں نہ دیکھ سکیں اور نہ نفع و ضرر کی قدرت رکھیں۔ پھر جن کفار کا ذکر پہلے ہو چکا ہے انہیں کا ذکر پھر کیا، چنانچہ ارشاد فرمایا: ﴿وَجَعَلُوا لَهُ مِنْ عِبَادِهِ جُزْءًا﴾ ﴿أَيُّ: بَعْدَ ذَلِكَ الْإِعْتَرَاْفِ﴾ جیسا کہ قاضی رحمہ اللہ نے کہا ہے۔^③ یا ﴿مَعَ ذَلِكَ الْإِعْتَرَاْفِ﴾ جیسا کہ امام زحشری رحمہ اللہ نے فرمایا ہے۔^④ اور جملہ حالیہ ہے۔ یعنی حال یہ ہے کہ بس اقرار

کے بعد، یا اس اتراف کے ساتھ کہ خالق اللہ ہی ہے انھوں نے اس کے بندوں میں سے اس کا جزو ٹھہرایا۔

”جعل“ یہاں تصحیر قولی ہے۔ مطلب یہ ہے کہ یہ ٹھہرانا اور کر دینا ”جزء“ کا نفس الامری (حقیقی طور پر) نہیں

ہے، صرف زبانی جمع خرچ ہے۔ معنی یہ ہیں کہ حکم کیا اور ثابت کیا یا نام رکھا اور اعتقاد کیا کہ اس کے بندے اس کا جزو

ہیں۔ ”جزء“ سے مراد بیٹا ہے۔ ولد کا نام جو جزو رکھا تو اس سے منظور یہ بات بتانا ہے کہ جو معبود اپنی ذات میں واحد

ہے، اس کے لیے جزو کا ہونا محال ہے، کیوں کہ ”جزء“ اس شے کی ہوتی ہے جو مرکب ہو اور مرکب واحد الذات نہیں

ہوتا۔ نیز یہ بات ہے کہ جو مرکب ہوتا ہے، وہ اتصال وانفصال (مل جانا اور جدا کرنا)، اجتماع اور افتراق (اکٹھے ہونا اور علاحدہ

ہونا) کو قبول کرتا ہے اور جو شے ایسی ہے تو وہ محدث ہوتی ہے، پس وہ الہ قدیم نہیں ہو سکتی ہے۔ (کذا قال الکرخي)

امام قتادہ رحمہ اللہ نے کہا: ”جزء“ بہ معنی ”عدلا“ ہے،^(۱) یعنی جو شے اللہ کے سوا پوجی گئی، اس کو اللہ تعالیٰ کا

مثل اور ہمسر ٹھہرایا۔ امام زجاج اور مبرد رحمہما اللہ نے کہا ہے کہ اس جگہ ”جزء“ سے مراد بیٹیاں ہیں، کیوں کہ کفار

فرشتوں کو اللہ کی بیٹیاں کہتے تھے۔ اہل عربیت کے نزدیک کلمہ ”جزء“ بنات ہیں۔ جب عورت بیٹیاں جنتی ہے تو

محاورے میں بولتے ہیں: ”قَدْ أَجْزَأَتِ الْمَرْأَةُ“ یعنی اس عورت نے بیٹیاں جنیں۔ اسی معنی سے شاعر کا قول ہے

إِنْ أَجْزَأَتْ حُرَّةٌ يَوْمًا فَلَا عَجَبٌ قَدْ تُجْزِي الْحُرَّةُ الْمَذْكَارُ أَحْيَانًا

یعنی اگر کسی دن کوئی آزاد شریف عورت بیٹی جنے تو کچھ تعجب نہیں ہے، کیوں کہ جس آزاد عورت کی عادت

لڑکے جننے کی ہے اتفاقاً کبھی وہ بھی بیٹی جن دیتی ہے۔

صاحب کشاف نے ”جزء“ کی تفسیر بنات کے ساتھ بدع تفسیر (یعنی نئی تفسیر خلاف محاورہ عرب) سے ٹھہرائی

ہے اور تصریح کی کہ یہ عرب پر جھوٹ باندھی گئی ہے۔^(۲) اس کا یوں جواب دیں گے کہ اس کو تو امام زجاج اور مبرد رحمہما اللہ

نے روایت کیا ہے اور یہ دونوں عربی زبان کے امام اور حافظ ہیں اور اس کی معرفت میں ”جزء“ کی تفسیر بنات کے

ساتھ انہیں کی طرف منتہی ہوتی ہے۔ اس کی تائید یہ آیتیں کرتی ہیں جو آگے آتی ہیں: ﴿أَمِ اتَّخَذَ مِمَّا يَخْلُقُ بَنَاتٍ﴾

”کیا اللہ تعالیٰ نے اپنی مخلوق میں سے بیٹیاں تو خود رکھ لیں۔“ نیز فرمایا: ﴿وَإِذَا بُشِّرَ أَحَدُهُم بِمَا ضَرَبَ لِلرَّحْمَنِ

مَثَلًا﴾ ”ان میں سے کسی کو جب اس چیز کی خبر دی جائے جس کی مثال اس نے (اللہ) رحمان کے لیے بیان کی

ہے۔“ نیز فرمایا: ﴿وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمَنِ إِنثًا﴾ ”اور انھوں نے فرشتوں کو جو رحمان کے

عبادت گزار ہیں عورتیں قرار دے لیا۔“ کسی نے کہا کہ یہاں ”جزء“ سے مراد فرشتے ہیں، کیوں کہ کفار نے ان کو

اللہ کی اولاد ٹھہرایا ہے۔ سبحانہ و تعالیٰ۔ یہ قول امام مجاہد اور حسن رحمہما اللہ کا ہے۔ امام ازہری رحمہ اللہ کہتے ہیں کہ

آیت کے یہ معنی ہیں: انھوں نے اللہ کے لیے اس کے بندوں میں سے نصیب ٹھہرایا اس معنی میں کہ انھوں نے ولدان

سے اللہ کا نصیب (حصہ) ٹھہرایا۔^① ﴿إِنَّ الْإِنْسَانَ لَكَفُورٌ مُّبِينٌ﴾ یعنی بے شک انسان جو قولِ مذکور کا قائل ہے، البتہ بڑا ہی صریح ناشکرا ہے، یعنی ظاہر الکفران ہے۔ کفران اور ناشکری میں مبالغہ کرنے والا ہے۔ جس پاک ذات کی قدرت اور انعام کا ذکر پہلے ہو چکا ہے، اس کی یہ قدر کی کہ اس کے لیے اولاد میں سے بدتر قسم ٹھہرائی، اس سے بڑھ کر اور کیا ناشکری ہو گی؟! کہا ہے کہ یہاں انسان سے مراد کافر ہے، کیوں کہ جو اس پر اللہ تعالیٰ کی نعمتیں ہیں، ان کا کھلا انکار وہی کرتا ہے۔ پھر اللہ عزوجل نے ان کے قولِ مذکور کو رد کیا۔ چنانچہ ارشاد فرمایا:^②

أَمِ اتَّخَذَ مِمَّا يَخْلُقُ بَنَاتٍ وَأَصْفَاكُمْ بِالْبَنِينَ ۖ وَإِذَا
بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا
وَهُوَ كَظِيمٌ ۖ أَوْ مَنِ يُنْشَأُ فِي الْحِلْيَةِ وَهُوَ فِي الْخِصَامِ
غَيْرُ مُبِينٍ ۖ وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ
إِنَاثًا ۖ أَشْهَدُوا خَلْقَهُمْ سَتُكْتَبُ شَهَادَتُهُمْ وَيُسْأَلُونَ ۖ وَقَالُوا
لَوْ شَاءَ الرَّحْمَنُ مَا عَبَدْنَاهُمْ مَالَهُمْ بِذَلِكَ مِنْ عِلْمٍ إِنْ هُمْ إِلَّا
يَخْرُصُونَ ۖ

کیا اس نے ان میں سے جو وہ پیدا کرتا ہے (اپنے لیے تو) بیٹیاں بنالیں اور شہیں بیٹوں سے نواز دیا؟^{①⑥} اور جب ان میں سے کسی کو اس (بیٹی پیدا ہونے) کی بشارت دی جاتی ہے جس کی اس نے رحمان کے لیے مثال بیان کی، تو اس کا چہرہ سیاہ پڑ جاتا ہے، جبکہ وہ غم سے بھرا ہوتا ہے^{①⑦} کیا (وہ اللہ کی اولاد ہے؟) جس کی زیور میں پرورش کی جاتی ہے اور وہ جھگڑے میں اپنی بات واضح نہیں کر پاتی^{①⑧} اور انھوں نے فرشتوں کو، جو رحمان کے بندے ہیں، (رحمان کی) بیٹیاں ٹھہرایا ہے۔ کیا وہ ان کی پیدائش کے وقت حاضر تھے؟ ان کی شہادت ضرور لکھی جائے گی اور ان سے (اس چیز کی) پوچھ گچھ ہو گی^{①⑨} اور انھوں نے کہا: اگر رحمان چاہتا تو ہم ان (جھوٹے معبودوں) کی عبادت نہ کرتے۔ انھیں اس کے بارے میں کوئی علم نہیں۔ وہ تو صرف تیر تکے چلاتے ہیں^{②⑩}

مشرکین کی ٹیڑھی تقسیم کا بیان:

یہ جو فرمایا کہ رحمان کے بندے یعنی بیٹیاں نہیں اور معلوم ہوا کہ فرشتے اگرچہ نہ مرد ہیں نہ عورت پر بولی مردانی بولی۔

انہیں اس کی کچھ خبر نہیں۔ یعنی یہ تو سچ ہے کہ اللہ کے بغیر چاہے کوئی چیز نہیں ہوتی پر اس کا بہتر ہونا نہیں نکلتا۔ اسی نے قوت (کھانا) بھی پیدا کی اور زہر بھی۔ زہر کون کھاتا ہے۔ (ترجمہ قلمی میں یوں ہے: اس نے قوت بھی پیدا کیا اور زہر بھی) انتہی۔

حافظ ابن کثیر رحمہ اللہ کہتے ہیں کہ یہ ان پر انتہا درجے کا انکار (رد) ہے، پھر اللہ پاک نے تمام انکار کا ذکر کیا، چنانچہ ارشاد فرمایا: ﴿وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ﴾ یعنی جب ان میں سے کسی کو اس شے کی خوش خبری دی جائے جس کو انھوں نے اللہ کے لیے ٹھہرایا ہے، یعنی بیٹیاں تو اس سے انتہا درجے کی عار کرے اور جس شے کی اسے خوش خبری دینی گئی اس کی برائی کی وجہ سے اس کے چہرے پر رنج و کلفت چڑھ جائے اور اس کی ذلت کی وجہ سے قوم سے چھپتا پھرے۔ اللہ پاک فرماتا ہے: پھر جب تم اس سے عار کرتے ہو تو اللہ عز و جل کی طرف اس کی نسبت کیوں کرتے ہو؟!

پھر فرمایا: ﴿أَوْ مَنْ يُنشِئُوا فِي الْجَلِيلَةِ وَهُوَ فِي الْخِصَامِ غَيْرُ مُبِينٍ﴾ یعنی عورت ناقص ہوتی ہے، زیور پہنا کر اس کے نقص کو دور کیا جاتا ہے جب سے کہ وہ بچی ہوتی ہے، اور جب جھگڑتی ہے تو اپنے مافی الضمیر کو پورے طور پر ادا نہیں کر سکتی، بلکہ عاجز و بستہ دہن ہو جاتی ہے۔ بھلا جس کی یہ حالت ہو اس کی نسبت اللہ عظیم کی بارگاہ عالی جاہ کی طرف کس طرح کی جائے! پس عورت صورت اور معنی میں ظاہری اور باطنی طور پر ناقص ہے تو اس کے ظاہر اور شکل و صورت کا نقص تو زیور پہنا کر دور کیا جاتا ہے، جیسا کہ بعض شعرائے عرب نے کہا ہے

وَمَا الْحُلِيِّ إِلَّا زِينَةٌ مِنْ نَقِیْصَةٍ
يَتَمُّ مِنْ حُسْنٍ إِذَا الْحُسْنُ قَصْرًا
وَأَمَّا إِذَا كَانَ الْجَمَالُ مُوفِّرًا
كَحُسْنِكَ لَمْ يَحْتَجْ إِلَى أَنْ يُزَوَّرًا

یعنی نہیں ہے زیور مگر بناؤ ہے بسبب نقصان کے، وہ حسن کے نقصان کو پورا کرتا ہے جبکہ حسن نے کمی کی۔ اور جبکہ جمال بھرپور ہو، جیسا کہ تیرا حسن کامل ہے تو اس کی حاجت نہیں ہے کہ اس کی زیور سے آرائشی کی جائے۔

رہا نقص اس کے معنی کا تو وہ بدلہ لینے کے وقت بدلہ لینے سے ضعیف و عاجز ہے، نہ وہ اپنا مدعا ادا کر سکتی ہے نہ اس کو کچھ ہمت ہے، جیسا کہ بعض عرب نے کہا ہے جبکہ اس کو بیٹی کی خوش خبری دی گئی: ”مَا هِيَ بِنَعْمَ الْوَلَدِ نَصْرُهَا بُكَاءٌ وَبِرُّهَا سَرِقَةٌ“ (یعنی بیٹی کچھ اچھی اولاد نہیں ہے۔ مدد کرنا اس کا تو رو دینا ہے اور احسان و نیکی اس کی چوری ہے، یعنی نیک بیٹا تو اپنے مال سے ماں باپ کے ساتھ حسن سلوک کرتا ہے اور بیٹی کا یہ حال ہے کہ جو کچھ ماں باپ کے گھر سے ہاتھ لگتا ہے چرا کر خاوند کے گھر لے جاتی ہے)۔

قوله تعالیٰ: ﴿وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمَنِ إِنثَاءً﴾ یعنی کفار نے فرشتوں کے بارے میں اعتقاد کیا کہ وہ عورت ہیں تو اللہ پاک نے ان کی اس بات کو رد کرتے ہوئے فرمایا: ﴿أَشْهَدُوا خَلْقَهُمْ﴾ یعنی کیا انھوں نے ان کے پیدا کرنے کا مشاہدہ کیا ہے، اس حال میں کہ اللہ پاک نے ان کو عورت بنایا ہے۔ ﴿سَتُكْتَبُ

شَهِدَتْهُمْ وَيُسْأَلُونَ﴾ یعنی اس بات کی جو انھوں نے گواہی دی ہے اب لکھ رکھی جائے گی اور قیامت کے دن ان سے اس کے بارے میں پوچھا جائے گا۔ یہ ان کے لیے ایک تہدید شدید اور وعید اکید ہے۔

﴿وَقَالُوا لَوْ شَاءَ الرَّحْمَنُ مَا عَبَدْنَاهُمْ﴾ یعنی اگر اللہ چاہتا تو ہمارے اور ان بتوں کی عبادت کے درمیان حائل ہو جاتا، کون سے بت؟ جو فرشتوں کی صورت پر ہیں، کون سے فرشتے؟ جو اللہ تعالیٰ کی بیٹیاں ہیں، کیوں کہ وہ اس کو جانتا ہے اور ہم کو اس پر برقرار رکھتا ہے۔ کفار نے خطا کی بہت سی قسمیں جمع کیں: ایک خطا تو ان کا اللہ پاک کے لیے اولاد ٹھہرانا ہے، حالاں کہ وہ اس سے بالکل پاک اور مبرا ہے۔ دوسری خطا ان کا یہ دعویٰ ہے کہ اس نے بیٹوں پر بیٹیوں کو پسند کیا ہے، چنانچہ فرشتوں کو، جو رحمان کے بندے ہیں، عورت ٹھہرایا ہے۔ تیسری یہ ہے کہ باوجود اس سب کے ان کا بغیر کسی دلیل و برہان کے اور بغیر اللہ عزوجل کے اذن کے ان کو پوجنا ہے جو صرف اپنی رائے کا سد (کھوٹی رائے) اور خواہشِ فاسد سے اور اپنے سرداروں اور باپ دادوں کی تقلید سے اور جہلاء کی جاہلیت کے خبط سے کرتے ہیں۔

چوتھی خطا یہ ہے کہ انھوں نے اس پر از روئے قدر کے تقدیر کے ساتھ حجت پکڑی، حالاں کہ اس حجت پکڑنے میں بڑی نادانی کی، اس لیے کہ اللہ پاک نے اس کی سخت تردید کی، کیوں کہ اس نے جب سے رسول بھیجے اور کتابیں نازل کیں تو وہ اپنی عبادت کا حکم دیتا ہے کہ اکیلے اسی کو پوجیں، اس کے ساتھ کسی کو شریک نہ کریں اور اپنے علاوہ کسی اور کے پوجنے سے منع فرماتا ہے، جیسا کہ اللہ تعالیٰ نے فرمایا ہے: ﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا الطُّغُوتَ ۚ فَمِنْهُمْ مَّنْ هَدَى اللَّهُ وَمِنْهُمْ مَّنْ حَقَّتْ عَلَيْهِ الضَّلَالَةُ ۚ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكَذِّبِينَ﴾ [النحل: ۳۶] ”ہم نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں سے بچو۔ پس بعض لوگوں کو تو اللہ تعالیٰ نے ہدایت دی اور بعض پر گمراہی ثابت ہو گئی، پس تم خود زمین میں چل پھر کر دیکھ لو کہ جھٹلانے والوں کا انجام کیسا کچھ ہوا؟“ نیز اللہ عزوجل نے فرمایا: ﴿وَسَأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهَةً يُعْبُدُونَ﴾ [الزخرف: ۱۷] ”اور ہمارے ان نبیوں سے پوچھو! جنہیں ہم نے آپ سے پہلے بھیجا تھا کہ کیا ہم نے سوائے رحمان کے اور معبود مقرر کیے تھے جن کی عبادت کی جائے؟“ اور اس آیت میں ان کی حجت ذکر کرنے کے بعد فرمایا: ﴿مَا لَهُمْ بِذَلِكَ مِنْ عِلْمٍ﴾ یعنی جو بات انھوں نے کہی اور جس کے ساتھ حجت پکڑی اس کی صحت کا ان کو کچھ علم نہیں ہے۔ ﴿إِنْ هُمْ إِلَّا يَخْرُصُونَ﴾ یعنی نہیں ہیں وہ مگر جھوٹ بولتے ہیں اور زبردستی باتیں بناتے ہیں۔ امام مجاہد رحمہ اللہ نے اس کی تفسیر میں کہا ہے: یعنی اس پر اللہ تعالیٰ کی قدرت کو نہیں جانتے۔^①

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿أَمِ اتَّخَذَ مِمَّا يَخْلُقُ بَنَاتٍ﴾ میں تقریب و توہین کا استفہام ہے اور کلمہ ﴿أَمِ﴾ منقطعہ بہ معنی ہمزہ انکار ہے اور بعض نے اس کی تقدیر ”بل“ انتقالی کے ساتھ کی ہے اور بعض نے بل و ہمزہ دونوں کے ساتھ کی ہے اور سب قول صحیح ہیں، اس لیے کہ اس میں تین مذہب ہیں، جیسا کہ امام ابو حیان رحمہ اللہ نے اس کو نقل کیا ہے۔

جملہ ﴿وَأَصْفِكُمْ بِالْبَنِينَ﴾ ﴿إِتَّخَذَ﴾ پر معطوف ہے اور اس کے ساتھ انکار کے تحت میں داخل ہے۔ ”اصفاء“ بہ معنی ایثار و اخلاص ہے دیکھو جب تم کسی کو کسی شے کے ساتھ اختیار اور پسند کرو گے تو یوں کہو گے: ”إِصْفَيْتُهُ بِكَذَا“ یعنی میں نے اس کو فلاں شے کے ساتھ اختیار کیا اور جب کسی کے ساتھ خالص اور صاف دوستی کرو گے تو کہو گے: ”إِصْفَيْتُهُ الْوَدَّ“ یعنی میں نے اس کے لیے خالص دوستی کی۔ اس آیت کی طرح یہ آیت ہے: ﴿الْكُمُ الذَّكْرُ وَلَهُ الْأُنثَىٰ ۚ تِلْكَ إِذًا قِسْمَةٌ ضِيزَىٰ﴾ [النجم: ۲۱-۲۲] ”کیا تمہارے لیے لڑکے اور اللہ کے لیے لڑکیاں؟ یہ تو اب بڑی بے انصافی کی تقسیم ہے۔“ معنی یہ ہیں: کیا تم کہتے ہو کہ تمہارے رب نے اپنے لیے تو بیٹیاں ٹھہرائیں اور تم کو بیٹوں کے ساتھ خالص اور خاص کیا، پس دونوں قسموں میں سے جو ردی تھی وہ تو اپنی ذات کے لیے ٹھہرائی اور اُن میں سے فاضل (اعلیٰ) قسم تمہارے لیے ٹھہرائی۔

پھر ان کی ملامت میں اور زیادتی فرمائی: ﴿وَإِذَا بُشِّرَ أَحَدُهُم بِمَا ضَرَبَ لِلرَّحْمَنِ مَثَلًا﴾ یہ جملہ یا تو مستانفہ ہے یا حال ہے۔ ﴿مَثَلًا﴾ بہ معنی شبہ و مشابہ ہے عجیب و غریب صفت کے معنی میں نہیں ہے۔ اور صیغہ مخاطب سے صیغہ غائب کی طرف اس لیے التفات کیا کہ اس بات سے آگاہ کرنا مقصود ہے کہ ان کی برائیوں کا تقاضا ہے کہ ان سے اعراض کیا جائے اور ان کے غیر سے ان کو بیان کیا جائے، تاکہ وہ ان سے تعجب کریں۔ معنی یہ ہیں کہ اللہ پاک نے تو بیٹیاں رکھیں اور تم کو چن کر بیٹے دیے۔ لوگو! ان کی حماقت کو تو دیکھو اور اس سے تعجب کرو، کیوں کہ جو شے رحمان کے لیے ٹھہرائی ہے، اس کی حالت یہ ہے کہ جس وقت ان میں سے کسی کو یہ خوش خبری دی جاتی ہے کہ اس کے ہاں بیٹی پیدا ہوئی ہے تو اس خبر کو سن کر غمناک ہو جاتا ہے اور اس کا برا اثر اس کے چہرے سے ظاہر ہوتا ہے۔

یہی معنی ہیں اس قول کے کہ ﴿ظَلَّ وَجْهُهُ مُسْوَدًّا﴾ یعنی لڑکی پیدا ہونے کے سبب سے اس کا چہرا کالا ہو جاتا ہے، اس وجہ سے کہ اس کے ہاں لڑکی کے بجائے لڑکا نہ ہوا۔ ﴿وَهُوَ كَظِيمٌ﴾ جملہ حالیہ ہے۔ یعنی اس کا منہ سیاہ پڑ جاتا ہے، اس حال میں کہ وہ سخت رنجیدہ اور انتہائی بے قرار اور کبیدہ خاطر اور بے چینی اور بے قراری سے بھرا ہوا ہوتا ہے۔ امام قتادہ رحمہ اللہ نے کہا ہے کہ ﴿كَظِيمٌ﴾ بہ معنی حزین ہے۔ امام عکرمہ رحمہ اللہ نے کہا ہے: ”مکروب“ (بے چین)۔ کسی نے کہا ہے: ”ساکت“۔

پھر ان کی ملامت اور توبخ میں زیادتی فرمائی: ﴿أَوْ مَنْ يُنشِئُوا فِي الْحَلِيَّةِ﴾ یعنی کیا اللہ کے لیے بیٹی ٹھہراتے ہیں، جس کی یہ ردی صفت ہے کہ وہ اپنی کمی کی وجہ سے زیور اور زینت کے ساتھ پالی جاتی ہے، کیوں کہ وہ اگر اپنی ذات میں خود کامل ہوتی تو زینت کے ساتھ تکلفاً کمال حاصل نہ کرتی۔ ”نشوء“ بہ معنی تربیت ہے، یعنی پالنا پرورش کرنا۔ ”حلیۃ“ بہ معنی زینت اور کلمہ ﴿مَنْ﴾ سے مراد ”أنشی“ ہے اور ہمزہ انکار کا ہے اور حرف واؤ جملہ محذوف پر عطف کے لیے ہے اور ﴿مَنْ﴾ محل نصب میں ہے، فعل محذوف کا مفعول ہے۔ تقدیر یہ ہے: ”أَيَجْتَرُونَ وَيَبْلُغُونَ الْغَايَةَ فِي إِسَاءَةِ الْأَدَبِ وَيَجْعَلُونَ لِلَّهِ مَنْ يُنشِئُ فِي الْحَلِيَّةِ“ یعنی کیا جرات کرتے ہیں اور بے ادبی میں غایت کو پہنچتے ہیں اور اللہ کے واسطے اسی ”أنشی“ کو ٹھہراتے ہیں جو زینت میں پالی جاتی ہے۔

جمہور نے ”يُنشِئُ“ بہ فتح تحتیہ وسکون نون پڑھا ہے اور سیدنا عبداللہ بن عباس رضی اللہ عنہما وغیرہ (امام ضحاک، ابن وثاب، حفص، حمزہ، کسائی اور خلف رحمہم) نے بہ ضم یاء وفتح نون وتشدید شین پڑھا ہے۔ امام ابو حاتم رحمہ اللہ نے پہلی قراءت کو اختیار کیا ہے اور امام ابو عبید رحمہ اللہ نے دوسری کو پسند فرمایا ہے۔ امام ہروی رحمہ اللہ کہتے ہیں کہ فعل اول کی بنا پر لازم ہے اور دوسرے کی بنیاد پر متعدی ہے۔ امام مبرد رحمہ اللہ نے کہا ہے کہ آیت کی تقدیر یہ ہے: ”وَيَجْعَلُونَ لَهُ مَنْ يَنْبِتُ فِي الزَّيْنَةِ“ یعنی اور اس کے لیے اس شخص کو ٹھہراتے جو زیور میں اُگتا ہے اور پرورش پاتا ہے۔

یہ معنی جمہور کی قراءت کی بنیاد پر ہیں۔ ثانی کی بنا پر یہ معنی ہیں کہ ”يُرَبِّي وَيَكْبُرُ فِي الْحَلِيَّةِ“ یعنی پرورش کی جاتی ہے اور بڑی ہوتی ہے زیور میں۔ امام ابن زید اور ضحاک رحمہم اللہ نے کہا ہے کہ وہ جو زیور میں پرورش کیا جاتا ہے، ان کے بت ہیں جن کو سونے اور چاندی سے گھڑا ہے۔^(۱) سیدنا عبداللہ بن عباس رضی اللہ عنہما نے فرمایا کہ یہ عورتیں ہیں۔ ان کے لباس اور مردوں کے لباس میں فرق کیا ہے اور وراثت میں ان کو ناقص کیا اور گواہی میں بھی اور ان کو گھر میں بیٹھنے کا حکم کیا اور ان کا نام خوالف رکھا۔^(۲)

پھر دوسری ردی صفت بیان فرمائی: ﴿وَهُوَ فِي الْخِصَامِ غَيْرُ مُبِينٍ﴾ یعنی وہ اس بات سے عاجز ہے کہ اپنی ذات کے کام کے ساتھ قائم ہو اور جس وقت اس سے جھگڑا کیا جائے تو اپنی حجت کے قائم کرنے پر اور اپنے دعوے کو منوانے پر قادر نہ ہو اور جس کے ساتھ اس کا دشمن جھگڑتا ہے، اس کو اپنی عقل اور اپنی رائے کی کمزوری کے سبب سے دور نہ کر سکے۔ امام قتادہ رحمہ اللہ کہتے ہیں: بہت ہی کم ہے کہ کوئی عورت اپنی حجت کے ساتھ تکلم کرے، مگر وہ ایسی گفتگو کر بیٹھتی ہے کہ خود اس پر حجت قائم ہو جاتی ہے۔^(۳)

علامہ نسفی رحمہ اللہ کہتے ہیں اور جب وہ ضرورت پڑنے پر جھگڑنے والوں کے ساتھ دوزانو بیٹھے اور مردوں سے مقابلہ کرے تو غیر مبین ہوتی ہے، نہ اس کے پاس بیان ہوتا ہے نہ کوئی برہان لاتی ہے، یعنی اپنی عقل کی کمزوری کے

باعث اپنا مطلب خوش بیانی سے ادا نہیں کر سکتی۔ آیت سے یہ بات معلوم ہوتی ہے کہ زیور میں پرورش پانے کو ایک عیب ٹھہرایا ہے تو مرد پر لازم ہے کہ زیور اور زینت سے بچے اور لباسِ تقویٰ سے متزین ہو۔^(۱) انتہی۔

جملہ ﴿وَهُوَ فِي الْخِصَامِ غَيْرُ مُبِينٍ﴾ حالیہ ہے اور ﴿فِي الْخِصَامِ﴾ میں ہو سکتا ہے کہ محذوف سے متعلق ہو جس پر مابعد دال ہے۔ تقدیر یہ ہے: ”وَهُوَ لَا يَبِينُ فِي الْخِصَامِ“ اور یہ بھی جائز ہے کہ ﴿مُبِينٍ﴾ سے متعلق ہو اور مضاف الیہ کا ماقبل مضاف میں عمل کرنا جائز ہو، اس لیے کہ ﴿غَيْرُ﴾ بہ معنی ”لا“ ہے۔ (کما قال السمين) امام ابوالسعود رحمہ اللہ نے یوں کہا ہے کہ ﴿غَيْرُ﴾ کی اضافت اس کے مابعد کے اس جار میں عمل کرنے کو منع نہیں کرتی جو اس پر مقدم ہے، اس لیے کہ ﴿غَيْرُ﴾ بہ معنی نفی ہے۔^(۲) انتہی۔

پھر اللہ پاک نے کفار کی کفریات میں سے ایک اور نوع ذکر کی تو فرمایا: ﴿وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمَنِ إِنثَاءً﴾ یہاں ”جعل“ بہ معنی ”أَلْقَوْهُ وَالْحُكْمُ عَلَى الشَّيْءِ“ ہے، جس طرح تم یوں کہتے ہو: ”جَعَلْتُ زَيْدًا أَفْضَلَ النَّاسِ“ یعنی میں اس کا قائل ہوا کہ زید بہترین مردم ہے اور میں نے اس کے لیے اس کا حکم لگایا۔ اسی طرح اس جگہ ہے، یعنی انھوں نے نام رکھا اور حکم کیا اور اس بات کے قائل ہوئے کہ فرشتے عورت ہیں اور اپنے کفر میں تین کفر جمع کیے: ایک تو یہ ہے کہ اللہ پاک کی طرف اولاد کی نسبت کی۔ دوسرا یہ ہے کہ دونوں قسموں میں جو خسیس تر قسم تھی، اس کی نسبت اللہ کی طرف کی۔ تیسرا یہ ہے کہ اللہ پاک کے ملائکہ مکر میں کو عورت ٹھہرایا، چنانچہ ان کی سبکی کی۔

جمہور نے ﴿عِبْدُ﴾ بہ جمع پڑھا ہے اور سیدنا عبداللہ بن عباس رضی اللہ عنہما نے بھی یہی پڑھا ہے اور باقی قراء نے ”عِنْدَ الرَّحْمَانِ“ بہ نون ساکنہ پڑھا ہے۔ پہلی قراءت کو امام ابو عبیدہ رحمہ اللہ نے اختیار کیا ہے، اس لیے کہ اس میں اسناد اعلیٰ ہے اور اس لیے کہ اللہ پاک نے جو ان کی تکذیب کی ہے تو ان کے اس قول میں کی ہے کہ وہ اللہ کی بیٹیاں ہیں، چنانچہ ان کو یہ خبر دی کہ وہ اس کے بندے ہیں۔^(۳) علامہ نسفی رحمہ اللہ فرماتے ہیں: ”وَهُوَ أَلْزَمُ فِي الْحِجَا جَ مَعَ أَهْلِ الْعِنَادِ لِتَضَادِّ بَيْنِ الْعُبُودِيَّةِ وَالْوِلَادَةِ“۔^(۴) انتہی، یعنی یہ عناد والوں کے ساتھ جھگڑنے میں بڑا الزام ہے، اس لیے کہ عبودیت اور ولادت کے درمیان تضاد ہے اور اس قراءت کی مؤید یہ آیت ہے: ﴿بَلْ عِبَادٌ مُّكْرَمُونَ﴾ [الانبیاء: ۲۶] ”بلکہ وہ سب اس کے باعزت بندے ہیں۔“

امام ابو حاتم رحمہ اللہ نے دوسری قراءت کو اختیار کیا ہے اور کہا ہے کہ اس قراءت کی تصدیق یہ آیت کرتی ہے: ﴿إِنَّ الَّذِينَ عِنْدَ رَبِّكَ﴾ [الأعراف: ۲۰۶] ”یقیناً جو تیرے رب کے نزدیک ہیں۔“ امام سعید بن جبیر رحمہ اللہ کہتے ہیں کہ

(۱) تفسیر النسفی (۱۱۱/۴) (۲) تفسیر أبي السعود (۴۶/۸) (۳) تفسیر القرطبي (۷۲/۱۶)

(۴) تفسیر النسفی (۱۱/۴) (۵) تفسیر القرطبي (۷۲/۱۶)

میں اس حرف کو پڑھا کرتا تھا: ”الَّذِينَ هُمْ عِنْدَ الرَّحْمٰنِ اِنَاثًا“، پھر میں نے سیدنا عبداللہ بن عباس رضی اللہ عنہما سے پوچھا تو فرمایا: ﴿عِبْدُ الرَّحْمٰنِ﴾۔ میں نے عرض کی کہ وہ تو میرے مصحف میں ہے۔ فرمایا: اب اس کو مٹا دے اور اس کو ﴿عِبْدُ الرَّحْمٰنِ﴾ لکھ۔^①

پھر اللہ پاک نے اس پر ان کو ملامت اور ڈانٹ ڈپٹ کی۔ فرمایا: ﴿اَشْهَدُ وَاَخْلَقَهُمْ﴾ یہ شہادت بہ معنی حاضر ہونا ہے اور اضافت خلق کی مفعول کی طرف ہے، یعنی اللہ کا ان کو پیدا کرنا۔ مطلب یہ ہے کہ کفار جو فرشتوں کو اللہ کی بیٹیاں کہتے ہیں سو کیا یہ ان کے پیدا کرنے کے وقت حاضر تھے۔ اس میں ان کے ساتھ ٹھٹھا کرنا اور ان کو جاہل بنانا ہے۔ جمہور نے ﴿سَتُكْتَبُ شَهَادَتُهُمْ﴾ کو بہ ضم فوقیہ و بہ صیغہ مجہول و رفع ﴿شَهَادَتُهُمْ﴾ پڑھا ہے اور سلمیٰ وغیرہ (امام ابن کثیر عن حفص) نے بہ نون و بہ صیغہ معروف و نصب ”شَهَادَتُهُمْ“ پڑھا ہے اور امام ابو جابر اللہ نے ”شَهَادَتُهُمْ“ بہ جمع پڑھا ہے،^② یعنی اب ہم یہ شہادت ان کے نامہ اعمال میں لکھیں گے، جس کے ساتھ انھوں نے گواہی دی ہے، تاکہ اس پر ہم ان کو جزا دیں۔

﴿وَيُسْأَلُونَ﴾ یعنی قیامت کے دن آخرت میں ان سے اس گواہی کا سوال ہوگا۔ یہ وعید ہے۔ امام سلیمان جمل رحمہ اللہ نے خطیب رحمہ اللہ سے نقل کیا ہے کہ امام کلبی اور مقاتل رحمہ اللہ نے کہا ہے کہ جب کفار نے یہ بات کہی تو نبی مکرم صلی اللہ علیہ وسلم نے ان سے پوچھا کہ تم کو یہ کس نے معلوم کرایا کہ وہ عورتیں ہیں؟ کہا: ہم نے اپنے باپوں سے سنا ہے اور ہم گواہی دیتے ہیں کہ انھوں نے جھوٹ نہیں کہا۔ چنانچہ اللہ تعالیٰ نے فرمایا: ﴿سَتُكْتَبُ شَهَادَتُهُمْ وَيُسْأَلُونَ﴾ یعنی آخرت میں اسی کے بارے میں ان سے سوال ہوگا۔^③ یہ اس بات پر دال ہے کہ کوئی قول بغیر دلیل کے منکر ہے اور تقلید حرام ہے اور موجب ذم عظیم ہے۔

تنبیہ:

بقای کہتے ہیں: جائز ہے کہ سین میں توبہ کی طرف استعطاف ہو اس بات کے لکھنے سے پہلے جو انھوں نے کہی اور ان کو اس کا کچھ علم نہیں، اس لیے کہ سیدنا ابو امامہ رضی اللہ عنہ نے روایت کیا ہے کہ نبی مکرم صلی اللہ علیہ وسلم نے فرمایا: نیکیوں کو لکھنے والا مرد کے دائیں جانب پر ہے اور برائیوں کو لکھنے والا آدمی کی بائیں جانب پر ہے۔ اور نیکیوں کو لکھنے والا برائیوں کو لکھنے والے پر امین ہے۔ جب اس نے کوئی نیکی کی تو دائیں طرف والے نے اس کو دس گنا لکھ لیا اور جب اس نے کوئی برائی کی تو دائیں ہاتھ والے نے بائیں جانب والے سے کہا: اسے سات گھڑی چھوڑے رکھ، شاید وہ اللہ کی تسبیح کرے یا استغفار کرے۔^④ انتہی۔

① تفسیر ابن ابی حاتم (۳۲۸۱/۱۰) ② تفسیر القرطبی (۷۳/۱۶) ③ تفسیر البغوی (۲۰۹/۷)

④ شعب الإيمان (۳۹۰/۵) تفسیر البغوی (۳۵۹/۷) اس کی سند میں ”جعفر بن زبیر“ سخت ضعیف راوی ہے۔ دیکھیں: (السلسلۃ

اللہ پاک کے انعام کو اور اس کی مغفرت اور رحمت کو دیکھو کہ اپنے گناہ گار بندوں پر کس قدر ہے! اب اگر ہم خرافات بکنے کے بعد تسبیح اور استغفار نہ کریں تو ہمارا قصور ہے۔ غضب تو یہ ہے کہ ابلیس لعین نے ہم کو یہ دھوکا دے رکھا ہے کہ ہم جو واہیات بکتے ہیں اور لوگوں کی غیبت بغیر کسی شرعی ضرورت کے کرتے ہیں، اس کو برا نہیں سمجھتے، بلکہ نیکی سمجھتے ہیں تو اب کیوں مغفرت مانگیں۔ گناہ سمجھیں تو مغفرت مانگنے کا خیال ہو، نفس کے دھوکے سے اس کو شرعی ضرورت سمجھ لیتے ہیں، حالانکہ واللہ باللہ! کوئی شرعی ضرورت نہیں ہے، بلکہ نری خواہش نفس ہے، ایسی باتوں سے مزہ آتا ہے، نقل مجلس ہے۔ اب ہم کو یہ لازم ہے کہ ابلیس لعین کتنے ہی شرعی ضرورت کے دوسوے دل میں ڈالے تو ہم اس کو سیئہ (برائی) ہی سمجھیں اور حتی الامکان اس ذکر و فکر میں نہ پڑیں اور اگر ہو جائے تو ہر ذکر کے بعد استغفار کر لیا کریں، اس میں کیا برائی ہے۔ اگر ہم غور سے دیکھیں تو سیئہ کا تو کچھ ذکر ہی نہیں۔ ہمارے حسنات خود سیئہ سے بڑھے ہوئے ہیں۔ بہر حال کوئی ذکر ہو استغفار ضرور چاہیے، اسی لیے رحمۃ للعالمین نے کفارہ مجلس کا حکم دیا ہے۔ اللھم غفرا و توفیقاً۔

پھر اللہ پاک نے ان کے کفر کی ایک اور قسم ذکر فرمائی: ﴿وَقَالُوا لَوْ شَاءَ الرَّحْمٰنُ مَا عَبَدْنَاهُمْ﴾ یعنی استہزاء اور ٹھٹھا کے طور پر کہا کہ اگر تمہارے زعم کے مطابق رحمان فرشتوں کا پوجنا نہ چاہتا تو ہم ان فرشتوں کو نہ پوجتے، چنانچہ اللہ تعالیٰ نے جو ان فرشتوں کی عدم عبادت کو نہ چاہا، اس سے انھوں نے اس بات پر استدلال کیا کہ ان کی عبادت کی ممانعت نہیں ہے، یا ان کی عبادت کرنا اچھا ہے۔ مطلب یہ ہے کہ کفار نے کہا کہ اگر رحمان فرشتوں کا نہ پوجنا چاہتا تو ہم ان کو نہ پوجتے، حالاں کہ ہم نے ان کو پوجا تو معلوم ہوا کہ اس نے ہمارا فرشتوں کو پوجنا چاہا اور جب چاہا تو اس سے منع کرنا درست نہیں ہے اور ان کو پوجنا اچھا ہے، حالاں کہ ان کا یہ قول باطل ہے، اس لیے کہ مشیت تو بعض ممکنات کو بعض پر ترجیح دینا ہے، وہ ممکنات مامور ہوں (جن کا حکم دیا گیا) یا ممنوع ہوں، حسن ہوں یا غیر حسن۔ بالجملہ یہ ایک کلام حق ہے جس سے باطل کا ارادہ کیا ہے۔ اس کا بیان سورت انعام میں گزر چکا ہے۔

پھر اللہ پاک نے ان کی جہالت کا بیان کیا کہ ﴿مَا لَهُمْ بِذٰلِكَ مِنْ عِلْمٍ﴾ یعنی یہ بات جو انھوں نے کہی کہ اگر اللہ پاک ان کا فرشتوں کو پوجنا نہ چاہتا تو وہ ان کو نہ پوجتے سو اس کا ان کو کچھ علم نہیں ہے، بلکہ جہالت کے طور پر یہ بات کہی ہے اور جس بات کی صورت حق کی صورت ہے، اس سے باطل کا ارادہ کیا ہے اور یہ زعم کیا کہ جب اس نے چاہا تو وہ اس سے راضی ہوا۔ امام قتادہ، مقاتل اور کلبی رحمہم اللہ نے کہا ہے کہ ”ذٰلِكَ“ کا اشارہ اس قول کی طرف ہے: ﴿وَجَعَلُوا الْمَلٰٓئِكَةَ الَّذِيْنَ هُمْ عِبَادُ الرَّحْمٰنِ اِنْسَآءً﴾۔ امام مجاہد اور ابن جریج رحمہم اللہ نے کہا ہے کہ ”ذٰلِكَ“ کا اشارہ اوثان کی عبادت کی طرف ہے،^① یعنی بتوں کے پوجنے کا ان کو کچھ علم نہیں ہے۔ پھر ان کے

انتقائے علم کا یہ بیان فرمایا: ﴿اِنَّهُمْ اِلَّا يَخْرُصُوْنَ﴾ یعنی وہ اس بات میں صرف جھوٹ بولتے ہیں جو انھوں نے کہی اور باطل طور پر تکلف کرتے ہیں۔

نکتہ:

یہاں تو ﴿يَخْرُصُوْنَ﴾ فرمایا اور سورۃ الجاثیہ میں ﴿يُظُنُّوْنَ﴾ [الجاثیہ: ۲۴] فرمایا۔ اس کی یہ وجہ ہے کہ یہاں تو اس مضمون سے متصل ہے کہ فرشتے اللہ کی بیٹیاں ہیں اور اللہ نے ہم سے ان کا پوجنا چاہا ہے، حالانکہ یہ جھوٹ ہے، چنانچہ اس کے مناسب ﴿يَخْرُصُوْنَ﴾ ہوا اور وہاں کی آیت اس مضمون سے متصل ہے کہ انھوں نے صدق کو کذب کے ساتھ خلط کیا ہے، کیوں کہ ان کا یہ کہنا: ﴿نَمُوتُ وَنَحْيَا﴾ سچ ہے اور بعث کا انکار کیا اور کہا: ﴿وَمَا يُهْلِكُنَا اِلَّا الدَّهْرُ﴾ یہ جھوٹ ہے، لہذا اس کے لیے ﴿يُظُنُّوْنَ﴾ مناسب ہوا، یعنی اپنے قول میں شک کرتے ہیں۔ فرقہ معتزلہ نے اس آیت کے ظاہر سے اپنے اس مذہب پر استدلال کیا ہے کہ اللہ تعالیٰ نے کافر سے کفر نہیں چاہا جو چاہا پس وہ ایمان ہے۔

ان کی دلیل یہ ہے کہ دیکھو کفار نے یہ دعویٰ کیا کہ اللہ نے ان سے کفر چاہا اور بتوں کی عبادت کو چھوڑ دینا نہیں چاہا، اس لیے کہ انھوں نے یوں کہا: ﴿لَوْ شَاءَ الرَّحْمٰنُ مَا عَبَدْنَاهُمْ﴾ یعنی اگر اللہ ہم سے ترک عبادت اصنام چاہتا تو ہم کو ان کے پوجنے سے روک دیتا، لیکن اس نے ہم سے بتوں کا پوجنا چاہا، چنانچہ اللہ تعالیٰ نے ان کے قول و اعتقاد کو ان پر یوں رد کیا کہ ﴿مَا لَهُمْ بِذٰلِكَ مِنْ عِلْمٍ اِنَّهُمْ اِلَّا يَخْرُصُوْنَ﴾ یعنی وہ جھوٹ بولتے ہیں جب اللہ پاک نے ان کے قول کی تکذیب کی تو معلوم ہوا کہ اللہ تعالیٰ نے کافر سے کفر نہیں چاہا۔ اہل سنت - کثرہم اللہ تعالیٰ و ایدہم و نصرہم و اعلیٰ کلمتہم - فرماتے ہیں ہمارے نزدیک آیت کے معنی یہ ہیں کہ کفار کی مشیت سے رضا مراد ہے۔ انھوں نے یوں کہا کہ اگر اللہ اس سے راضی نہ ہوتا تو جلد ہم کو سزا دے دیتا، یا مقہور و مضطر کر کے ہم کو فرشتوں کے یا بتوں کے پوجنے سے روک دیتا اور جب اس نے یہ نہ کیا تو مقرر وہ اس سے راضی ہوا۔ پس اللہ تعالیٰ نے ان پر یوں رد فرمایا: ﴿مَا لَهُمْ بِذٰلِكَ مِنْ عِلْمٍ... الْاٰیۃ﴾ یا یہ معنی ہیں کہ کفار نے یہ بات بطور استہزاء کہی، ارادے اور اعتقاد سے نہیں کہی۔

چنانچہ اللہ تعالیٰ نے اس میں ان کو کاذب کہا اور جاہل قرار دیا، اس لیے کہ انھوں نے یہ بات اعتقاد سے نہیں کہی۔ دیکھو اس کی نظیر یہ بات ہے جس کی اللہ پاک نے کفار کی طرف سے خبر دی ہے: ﴿اَنْطَعُمْ مِّنْ لَّوْ يَشَاءُ اللّٰهُ اَطَعْتُمْ﴾ [یس: ۴۷] ”ہم انھیں کیوں کھلائیں؟ جنھیں اگر اللہ چاہتا تو خود کھلا پلا دیتا۔“ حالانکہ یہ بات اصل میں حق ہے لیکن جب انھوں نے بطور استہزاء کہی تو اللہ پاک نے اس میں ان کی یوں تکذیب فرمائی: ﴿اِنَّ اَنْتُمْ

إِلَّا فِي ضَلِيلٍ مُّبِينٍ ﴿٤٧﴾ [يس: ٤٧] ”تم تو ہو ہی کھلی گمراہی میں۔“ اسی طرح اللہ تعالیٰ نے منافقوں کی طرف سے یہ بات نقل کی: ﴿قَالُوا نَشْهَدُ إِنَّكَ لَرَسُولُ اللَّهِ﴾ ”کہیں کہ ہم اس بات کے گواہ ہیں کہ یقیناً آپ اللہ کے رسول ہیں۔“ فرمایا: ﴿وَاللَّهُ يَشْهَدُ إِنَّ الْمُنَافِقِينَ لَكَاذِبُونَ﴾ [المنافقون: ١] ”اور اللہ گواہی دیتا ہے کہ یہ منافق قطعاً جھوٹے ہیں۔“ یہ اس لیے فرمایا کہ انھوں نے یہ بات اعتقاداً نہیں کہی تھی۔ یہ مضمون علامہ نسفی رحمہ اللہ کا ہے۔^①

اہل سنت کا مذہب یہ ہے کہ ساری کائنات کی طاعت، معصیت، کفر اور ایمان اللہ پاک کے ارادے اور مشیت سے ہے اور بندوں کے افعال سے جو طاعت ہے تو وہ اللہ سبحانہ و تعالیٰ کی مشیت، ارادے، قضا، قدر، رضا، محبت اور امر سے ہے اور جو ان میں سے معصیت ہے تو وہ اس کی مشیت، ارادے، قضا اور قدر سے ہے اور اس کے امر، رضا اور محبت سے نہیں ہے۔ معتزلہ کا قول یہ ہے کہ معاصی اللہ تعالیٰ کے ارادے و مشیت سے نہیں ہے، بلکہ اس کی کراہت سے ہیں۔ (کذا فی شیخ زادہ)

اہل سنت کے علماء نے ان کے دلائل کے خوب مفصل جواب دیے ہیں جو کتب مبسوط میں لکھے ہوئے ہیں۔ علامہ نسفی رحمہ اللہ فرماتے ہیں کہ کفار نے مشیت کو اپنے لیے اس شے میں حجت ٹھہرایا جس کو اپنے اختیار سے کیا اور یہ گمان کیا کہ اللہ تعالیٰ ان کو سزا نہ دے گا اس شے پر جس کو انھوں نے اس کی مشیت سے کیا اور اپنے نفوس کو اس میں معذور ٹھہرایا۔ چنانچہ اللہ پاک نے ان پر اس بات کا یوں رد فرمایا:^②

أَمْ اتَيْنَهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ ﴿٢١﴾ بَلْ قَالُوا
إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ ﴿٢٢﴾ وَكَذَلِكَ
مَا أَرْسَلْنَا مِنْ قَبْلِكَ فِي قَرْيَةٍ مِنْ نَذِيرٍ إِلَّا قَالَ
مُتْرَفُوهُمْ إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ ﴿٢٣﴾
قُلْ أُولَٰئِكَ جِئْتُكُمْ بِأَمْدٍ مِمَّا وَجَدْتُمْ عَلَيْهِ آبَاءَكُمْ قَالُوا
إِنَّا بِمَا أُرْسِلْتُمْ بِهِ كَافِرُونَ ﴿٢٤﴾ فَانْتَقَمْنَا مِنْهُمْ فَأَنْظُرْ كَيْفَ
كَانَ عَاقِبَةُ الْمُكَذِّبِينَ ﴿٢٥﴾

یا ہم نے انھیں اس سے پہلے کوئی کتاب دی ہے، سو وہ اسے مضبوطی سے تھامے ہوئے ہیں؟^{②①} (نہیں) بلکہ انھوں نے کہا: بلاشبہ ہم نے اپنے باپ دادوں کو ایک طریقے پر پایا اور بے شک ہم تو انہی کے نقش قدم پر چلنے والے ہیں^{②②} اور اسی طرح آپ سے پہلے ہم نے جس بستی میں

بھی کوئی ڈرانے والا بھیجا، تو ان کے خوشحال لوگوں نے یہی کہا: بلاشبہ ہم نے اپنے باپ دادوں کو ایک طریقے پر پایا، اور ہم تو انہی کے نقش قدم کی پیروی کرنے والے ہیں (23) نبی نے کہا: اگرچہ میں تمہارے پاس اس سے زیادہ راستی کا طریقہ لایا ہوں جس پر تم نے اپنے باپ دادوں کو پایا؟ وہ کہنے لگے: یقیناً تمہیں جس کے ساتھ بھیجا گیا ہے، ہم تو اس کا انکار کرتے ہیں (24) چناں چہ ہم نے ان سے انتقام لیا، پھر دیکھیے جھٹلانے والوں کا کیا انجام ہوا؟ (25)

مشرکوں کے پاس شرک کی کوئی دلیل نہیں ہے:

حافظ ابن کثیر رحمہ اللہ کہتے ہیں کہ مشرکوں نے جو غیر اللہ کو بغیر کسی دلیل و برہان و حجت کے پوجا، تو اللہ پاک اس بارے میں ان پر اس طرح انکار فرماتا ہے: کیا ہم نے ان کے شرک کرنے سے پہلے ان کو کوئی کتاب دی ہے تو وہ اس کے ساتھ اس بات میں مضبوطی کرنے والے ہیں، جس میں وہ مبتلا ہیں۔ یعنی بات اس طرح نہیں ہے، جیسا کہ اللہ عزوجل نے فرمایا: ﴿أَمْ أَنْزَلْنَاهُ عَلَيْهِمْ سُلْطَانًا فَهُوَ يَتَكَلَّمُ بِمَا كَانُوا بِهِ يُشْرِكُونَ﴾ [الروم: 35] ”کیا ہم نے ان پر کوئی دلیل نازل کی ہے جو اسے بیان کرتی ہے جسے یہ اللہ کے ساتھ شریک کر رہے ہیں۔“ یعنی یہ نہیں ہوا۔

پھر فرمایا: ﴿بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ﴾ یعنی جس شرک میں وہ گرفتار ہیں اس میں ان کے پاس سوائے باپ دادوں کی تقلید کے کوئی سند نہیں ہے، اس طرح سے کہ وہ ایک امت، یعنی دین پر تھے۔ اور اس آیت میں فرمایا: ﴿وَإِنَّ هَذِهِ أُمَّتُكُمْ أُمَّةً وَاحِدَةً﴾ [المؤمنون: 52] ”یقیناً تمہارا یہ دین ایک ہی دین ہے۔“ اور ان کا یہ قول ﴿وَإِنَّا عَلَىٰ أَثَرِهِمْ﴾ أَيُّ: وَرَائِهِمْ ﴿فُهْتَدُونَ﴾ ان کی طرف سے ایک بے دلیل دعویٰ ہے۔

پھر اللہ پاک نے بیان کیا کہ جو بات ان کافروں نے کہی، ویسی ہی بات پہلی امتوں کے کافر پہلے کہہ چکے ہیں۔ جنہوں نے رسولوں کی تکذیب کی ہے، ان کے دل ایک دوسرے کے مشابہ ہوئے ہیں، چنانچہ انہوں نے بھی ان کے جیسی بات کہی، جیسا کہ اللہ تعالیٰ نے فرمایا: ﴿كَذَلِكَ مَا آتَىٰ الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجُنُّونٌ﴾ [الذاریات: 52-53] ”اسی طرح جو لوگ ان سے پہلے گزرے ہیں ان کے پاس جو بھی رسول آیا انہوں نے کہہ دیا کہ یا تو یہ جادوگر ہے یا دیوانہ ہے۔ کیا یہ اس بات کی ایک دوسرے کو وصیت کرتے گئے ہیں (نہیں)، بلکہ یہ سب کے سب سرکش ہیں۔“ اسی طرح اللہ پاک نے یہاں فرمایا ہے: ﴿وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِنْ نَذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُتَمِّدُونَ﴾

پھر اللہ عزوجل نے فرمایا: ﴿قُلْ أُولَٰئِكَ جُنُكُم بِأَهْدَىٰ مِمَّا وَجَدْتُمْ عَلَيْهِ آبَاءَكُمْ قَالُوا إِنَّا بِمَا أُرْسِلْتُمْ

يَهْ كُفْرُونَ ﴿﴾ (حافظ ابن کثیر رحمہ اللہ نے قراءت بہ صیغہ امر اختیار کی ہے) یعنی اے محمد! تو ان مشرکوں سے کہہ کہ اگر میں تم کو اس سے زیادہ سوچھ کی راہ بتا دوں، جس پر تم نے اپنے باپ دادوں کو پایا تو وہ یہی کہنے لگیں کہ ہم تو تمہارے ساتھ بھیجی ہوئی چیز کو نہیں مانتے، یعنی اگر وہ اس شے کی صحت کو جان لیتے اور اس پر یقین بھی کر لیتے جو تو ان کے پاس لایا ہے تو بھی وہ اس کے مطیع اور فرماں بردار نہ ہوتے، اپنے برے ارادے کی وجہ سے اور حق اور اہل حق کے ساتھ مکابرہ (مقابلہ) کرنے کی وجہ سے۔ اللہ پاک نے فرمایا: ﴿فَانْتَقَبْنَا مِنْهُمْ﴾ یعنی پھر ہم نے طرح طرح کا عذاب کر کے جھٹلانے والی اُمتوں سے بدلہ لیا جس طرح کہ اللہ سبحانہ نے ان کے قصوں میں اس کی تفصیل فرمائی ہے۔ ﴿فَانْظُرْ كَيْفَ كَانَ عَاقِبَةُ الْمُكَذِّبِينَ﴾ یعنی تو دیکھ کہ وہ کیسے ہلاک ہو کر مٹی ہو گئے اور کس طرح اللہ تعالیٰ نے مومنوں کو نجات دی۔^①

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ کلمہ ﴿أَمْ﴾ منقطعہ بہ معنی ”بَل“، و ہمزہ استفہام انکاری ہے اور ﴿مِنْ قَبْلِهِ﴾ کی ضمیر قرآن شریف کی طرف راجع ہے، یعنی بلکہ کیا ہم نے قرآن سے قبل ان کو کوئی کتاب دی ہے جس میں ان کا یہ مدعا ہے کہ غیر اللہ کو پوجیں، چنانچہ وہ اس شے میں سے یہ بات لیتے ہیں اور اس سے حجت پکڑتے ہیں اور اس کو اپنے لیے دلیل ٹھہراتے ہیں۔ ہرگز ان کو کوئی ایسی کتاب نہیں دی۔ پہلے یہ کہا تھا کہ ان کے پاس اپنے دعوے پر کوئی عقلی دلیل نہیں ہے۔ پھر اس سے انتقال کر کے (پھر کر) اب یہ فرمایا کہ کوئی نقلی دلیل بھی نہیں ہے۔ کسی نے کہا: ﴿مِنْ قَبْلِهِ﴾ کی ضمیر ان کے دعوے کی طرف پھرتی ہے، یعنی کیا ہم نے ان کو کوئی کتاب دی ہے، ان کے دعوئی کرنے سے پہلے جو اس شے کی صحت پر گواہ ہو جس کے وہ مدعی ہیں۔ کسی نے کہا: کلمہ ﴿أَمْ﴾ معادل (برابر، مساوی) ہے ”أشهدوا“ کا، تو اب متصل ہوگا۔ معنی یہ ہیں: کیا وہ فرشتوں کے پیدا کرنے کے وقت حاضر ہوئے، یا ہم نے ان کو اس دعوے کے قبل کوئی کتاب دی ہے جس میں یہ ہے کہ فرشتے عورت ہیں؟ یہ قول معنی و سیاق سے بعید ہے۔^② (کما أفاده الشهاب) چنانچہ زیادہ رائج اور بہتر قول پہلا ہے جس کی طرف اکثر مفسرین گئے ہیں۔ پھر اللہ تعالیٰ نے بیان کیا کہ ان کے ہاتھ میں نہ کوئی حجت ہے نہ شبہ حجت، لیکن انھوں نے گمراہی میں اپنے باپ دادوں کی پیروی کی ہے۔

چنانچہ فرمایا: ﴿بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّهْتَدُونَ﴾ یعنی بلکہ بولے کہ ہم نے اپنے باپ دادوں کو ایک طریقے اور مذہب پر پایا ہے اور ہم ان کے قدموں پر چل کر ان سے راہ پانے والے

① تفسیر ابن کثیر (۴/۱۵۸، ۱۵۹) ② حاشیۃ الشہاب علی تفسیر البیضاوی (۷/۴۳۷، ۴۳۸)

ہیں اور وہ غیر اللہ کو پوجا کرتے تھے اب اس کا اقرار کر لیا کہ ان کے پاس کچھ سند نہیں ہے۔ نہ تو صاف ظاہری طور پر اور نہ عقل کی رو سے اور نہ سمع و بیان کی رو سے، سوائے اپنے گمراہ باپ دادوں کی تقلید کے۔ امام ابو عبیدہ رضی اللہ عنہ نے کہا ہے کہ ﴿اُمَّةٌ﴾ بہ معنی طریقہ اور دین ہے۔ اسی کے سیدنا عبداللہ بن عباس رضی اللہ عنہما اور قتادہ رضی اللہ عنہ وغیرہ قائل ہیں۔ جوہری رضی اللہ عنہ نے کہا کہ ﴿اُمَّةٌ﴾ کے معنی طریقہ اور دین ہیں۔ محاورے میں بولتے ہیں: ”فُلَانٌ لَا اُمَّةَ لَهُ وَلَا نَحْلَةَ“ یعنی اس کا کوئی دین نہیں ہے، اسی معنی میں قیس بن حطیم کا شعر ہے:

وَكُنَّا عَلَى اُمَّةٍ اَبَائِنَا وَنَقْتَدِي بِالْاَوَّلِ الْاَوَّلِ

امام فراء رضی اللہ عنہ و قطرب رضی اللہ عنہ نے کہا ہے کہ بہ معنی قبلہ ہے۔ امام اخفش رضی اللہ عنہ نے کہا ہے کہ بہ معنی استقامت ہے

اور سند میں نابغہ کا قول پڑھا:

حَلَفْتُ فَلَمْ اَتْرُكْ لِنَفْسِكَ رِيْبَةً وَهَلْ يَأْتَمُنْ ذُو اُمَّةٍ وَهُوَ طَائِعٌ

یعنی میں نے قسم کھالی تو اب میں نے تیرے جی کے لیے کوئی شک نہیں چھوڑا اور آیا گناہ گار ہوتا ہے صاحب استقامت اور راستی کا اس حال میں کہ وہ مطیع ہو۔

جمہور نے ﴿اُمَّةٌ﴾ کو بہ ضم ہمزہ پڑھا ہے اور امام مجاہد اور قتادہ رضی اللہ عنہما نے اور عمر بن عبدالعزیز رضی اللہ عنہ نے بہ کسر ہمزہ پڑھا ہے۔ امام جوہری رضی اللہ عنہ فرماتے ہیں کہ ”اِمَّةٌ“ بالکسر نعمت ہے اور نیز ”اِمَّةٌ“ ایک لغت ہے ”اُمَّةٌ“ میں۔ اسی معنی سے عدی بن زید (یہ عدی نعمان بن منذر کا مصاحب ہے۔ یہ شعر اس کے اشعارِ پند آمیز میں سے ہے۔ کہتا ہے کہ پھر بعد فیروزی، ملک، سلطنت اور گروہ و جماعت کے چھپا لیا ان کو وہاں قبروں نے۔ یہاں شاید ”اِمَّةٌ“ بالکسر مروی ہوگا، ورنہ ﴿اُمَّةٌ﴾ بالضم بھی درست ہے۔ یہاں امت کے معنی گروہ کے بن سکتے ہیں اور اگر اس کو ”لَا اُمَّةٌ“ بہ معنی سلاح کہیں تو بھی معنی ٹھیک بن سکتے ہیں۔ شاید یہ بھی روایت ہو۔ واللہ اعلم) کا یہ قول ہے:

ثُمَّ بَعْدَ الْفَلَاحِ وَالْمَلِكِ وَالْاِمَّةِ وَارْتَهُم هُنَاكَ الْقُبُورُ^①

(سیدنا عبداللہ بن عباس رضی اللہ عنہما نے ”اُمَّةٌ“ بالفتح پڑھا ہے۔ ”اُمَّةٌ“ بالفتح ”مَرَّةٌ مِنَ الْاَمِّ“ ہے اور مراد اس

سے قصد و حال ہے۔ ذکرہ السمین امام سمین رضی اللہ عنہ نے جوہری رضی اللہ عنہ سے یوں نقل کیا ہے کہ ”اِمَّةٌ“ بالکسر طریقہ حسنہ ہے، ایک لغت ہے ”اُمَّةٌ“ بالضم میں)۔^② غرضیکہ ﴿اُمَّةٌ﴾ ماخوذ ہے ”اُمِّ“ بہ معنی ”قَصْدَ“ سے۔ چنانچہ ﴿اُمَّةٌ﴾ وہ طریقہ ہوا جس کا قصد کیا جاتا ہے۔ خازن نے اس آیتِ کریمہ کی تفسیر کے تحت کہا ہے کہ انھوں نے خود کو مہتدین ٹھہرایا، اپنے باپ داداؤں کی پیروی کرنے اور بغیر کسی حجت کے ان کی تقلید کرنے

کے سبب سے۔^① انتہی۔ مفتی امام ابو السعد رحمہ اللہ فرماتے ہیں کہ وہ نہ کوئی عقلی حجت لائے اور نہ نقلی، بلکہ اس بات کا اقرار کیا کہ ان کے لیے سوائے اپنے جاہل باپ دادوں کی تقلید کے کوئی سند نہیں ہے، وہ باپ دادا بھی ان کے مثل ہیں۔^② انتہی۔

نکتہ:

یہاں تو ﴿مُهْتَدُونَ﴾ کہا اور بعد میں ﴿مُقْتَدُونَ﴾؟ اس کی یہ وجہ ہے کہ پہلا تو ان کے نبی کریم ﷺ کے ساتھ جھگڑنے میں اور اس کا دعویٰ کرنے کے دوران میں واقع ہوا کہ ان کے آباء مہتدین تھے اور وہ خود اپنے آباء کی طرح مہتدین ہیں تو اس کے مناسب حال ﴿مُهْتَدُونَ﴾ ہوا اور دوسرا ایک قوم سے حکایت کے طور پر واقع ہوا، جنہوں نے اپنے آباء کی اقتدا کا دعویٰ کیا تھا نہ کہ ”اہتداء“ کا تو اس کے لیے ﴿مُقْتَدُونَ﴾ مناسب ہے۔ (أفاده الكرخي)

بالجملہ پھر اللہ پاک نے یہ خبر دی کہ ان کے سوا اور کفار اس بات کی طرف سبقت کر چکے ہیں اور اس کے قائل ہوئے ہیں۔ چنانچہ فرمایا: ﴿وَكَذَلِكَ﴾ یعنی امر ویسا ہے جو مذکور ہوا کہ حجت سے عاجز ہوئے اور تقلید سے تمسک کیا اور قولہ تعالیٰ: ﴿مَا أَرْسَلْنَا مِنْ قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ﴾۔ ”ذکر“ کا استیناف مبین ہے، اس بات پر دال ہے کہ ان کی آپس میں تقلید ایک قدیم گمراہی ہے، ان کے اسلاف کے لیے بھی سوائے تقلید کے اور کوئی سند نہ تھی۔^③ (كما قاله أبو السعود)

امام کرخی رحمہ اللہ کہتے ہیں کہ یہ آیت رسول اللہ ﷺ کے لیے تسلی ہے اور اس بات پر دلالت ہے کہ اس جیسی بات میں تقلید کرنا ایک پرانی گمراہی ہے اور اُن سے پہلے لوگوں کے لیے بھی کوئی سند نہیں تھی جس کی طرف نظر کی جائے۔ ”مُتْرَفِينَ“ کا ذکر خاص کر کے اس لیے کیا کہ منظور یہ بات بتانا ہے کہ ”تنعم“ (نعمتیں اور آسودہ حالی) موجب بطر (اترانا، گھمنڈ کرنا) کا ہوا اور اسی نے ان کو نظر وغور سے تقلید کی طرف پھیرا۔ انتہی۔ نسفی رحمہ اللہ نے فرمایا کہ یہ آیت تسلی ہے واسطے نبی کریم ﷺ کے اور بیان ہے اس بات کا کہ تقلید آباء ایک قدیم بیماری ہے۔^④ انتہی۔

”مُتْرَفُونَ“ سے مراد غنی، رئیس، سردار اور آسودہ حال لوگ ہیں، یہ ”مُتْرَف“ کی جمع ہے اور ”إِثْرَافٌ“ سے اسم مفعول ہے۔ ”أَتْرَفَتُهُ النُّعْمَةُ“ کے معنی یہ ہیں کہ نعمت نے اس کو متکبر اور سرکش کر دیا۔ ”تَرِفٌ كَفَرِيحٌ“ بہ معنی ”تنعم“ ہے۔ امام قنادہ رحمہ اللہ نے کہا ہے کہ ﴿مُقْتَدُونَ﴾ بہ معنی ”مُتَّبِعُونَ“ ہے۔^⑤

امام رازی رحمہ اللہ نے اپنی تفسیر میں فرمایا ہے کہ اگر کتاب اللہ میں تقلید کے غلط ثابت کرنے کے لیے صرف یہی

① تفسیر الخازن (۱۳۳/۶) ② تفسیر أبي السعود (۴۳/۸) ③ تفسیر أبي السعود (۴۴/۸)

④ تفسیر النسفی (۱۱۲/۴) ⑤ تفسیر الطبري (۵۸۷/۲۱) تفسیر القرطبي (۷۵/۱۶)

آیتیں ہوتیں تو کافی تھیں۔ یہ اس لیے کہ اللہ تعالیٰ نے بیان فرمایا کہ یہ کفار جس شے کی طرف گئے، اسے ثابت کرنے کے لیے نہ تو انھوں نے کوئی نقلی دلیل پکڑی اور نہ عقلی دلیل۔ پھر یہ بیان فرمایا کہ وہ جو اس طرف گئے تو یہ صرف آباء و اسلاف کی تقلید تھی۔ اور اللہ تعالیٰ نے جو ان معافی کا ذکر فرمایا ہے تو یہ مذمت اور تہجین (ذلیل کرنے) کے لیے ہے۔ یہ اس پر دال ہے کہ تقلید کی بات کرنا باطل ہے۔ اور عقلی لحاظ سے بھی جو باتیں اس پر دال ہیں، ان میں سے ایک یہ ہے کہ تقلید ایک ایسا امر ہے جو باطل اور حق کے درمیان مشترک ہے اور یہ اس لیے ہے کہ جس طرح اس گروہ میں ایک قوم مقلدہ سے حاصل ہوئی ہے، اسی طرح ان کی مخالفت کے لیے اقوام مقلدہ سے حاصل ہوئی ہیں۔

پس اگر تقلید حق ہوتی تو کسی چیز کا اور اس کی متضاد چیز کا حق ہونا واجب ہوتا، حالاں کہ یہ بات معلوم ہے کہ یہ باطل ہے۔ اور اللہ تعالیٰ نے یہ بیان کیا کہ جو بات تقلید کی طرف بلاتی ہے یا اس کا باعث ہوتی ہے، وہ یہی طیبات دنیا میں سے نعمتوں اور آسائشوں کی محبت ہے اور سستی، کاہلی اور بے کاری کی محبت ہے اور غور و فکر اور استدلال پر تحمل کرنے سے دشمنی ہے۔ اس لیے کہ اللہ تعالیٰ نے یوں فرمایا ہے: ﴿إِلَّا قَالُ مُتَرَفُّوْهَا﴾ اور مترفین وہی ہیں جن کو نعمتوں نے گھمنڈ میں ڈال دیا اور متکبر اور سرکش بنا دیا ہے، لہذا وہ انہیں شہوات اور کھیل کود کو دوست رکھتے ہیں اور طلب حق میں محنت و مشقت اٹھانے کو ناپسند کرتے ہیں۔^① انتہی۔

شیخنا وسیدنا ابو الوفاء الصدیق رضی اللہ عنہ فتح البیان میں فرماتے ہیں کہ فقہاء و اہل نظر میں سے ایک جماعت نے نظری و عقلی حجتوں سے اس شخص پر حجت قائم کی ہے جس نے تقلید کو جائز رکھا ہے۔ ان میں سے وہ دلیل ہے جو حافظ ابن القیم رضی اللہ عنہ نے ذکر کی ہے اور میں اس کو یہاں ذکر کرتا ہوں۔ حافظ صاحب نے فرمایا کہ جس شخص نے کسی مقبذے کا تقلید سے فیصلہ کیا اس سے یوں کہیں کہ کیا تمہارے لیے اس فیصلے کے لیے کوئی حجت ہے؟ پھر اگر وہ کہے کہ ہاں تو تقلید باطل ہوگئی، کیوں کہ اس کے نزدیک اس حکم کا موجب حجت ہوئی نہ کہ تقلید۔ اور اگر وہ کہے کہ میں نے اس کا فیصلہ بغیر دلیل و حجت کے کیا تو اس سے کہیں گے، پھر تم نے خون کیوں بہائے، شرمگاہیں کیوں مباح کیں اور مال کیوں تلف کیے، حالاں کہ اللہ تعالیٰ نے ان کو حجت کے بغیر حرام کیا ہے۔ اللہ عزوجل نے فرمایا ہے: ﴿إِنْ عِنْدَكُمْ مِّنْ سُلْطٰنٍ بِهٰذَا﴾ [یونس: ۶۸] ”تمہارے پاس اس پر کوئی دلیل نہیں۔“ ”أَيُّ مِّنْ حُجَّةٍ بِهٰذَا“

چنانچہ جب وہ یوں کہے: میں جانتا ہوں کہ واقعی میں صواب (صحیح فیصلے) کو پہنچا، اگرچہ میں نے حجت نہیں پہنچی، اس لیے کہ میں نے تو بہت سے علماء کی تقلید کی ہے اور وہ نہیں کہتے مگر حجت سے جو مجھ پر پوشیدہ رہی ہے تو اس سے کہیں گے کہ جب تیرے معلم کی تقلید جائز ہوئی، اس لیے کہ وہ صرف حجت سے کہتا ہے جو تجھ پر مخفی رہی ہے تو

تیرے معلم کے معلم کی تقلید تو زیادہ صحیح ہوئی، اس لیے کہ وہ نہیں کہتا ہے مگر حجت سے جو تیرے معلم پر مخفی رہی جس طرح کہ تیرے معلم نے نہیں کہا، مگر حجت سے جو تجھ پر مخفی رہی۔

اب اگر وہ کہے کہ ہاں تو اس نے اپنے معلم کی تقلید کو چھوڑا اور اپنے معلم کے معلم کی تقلید کی اور اسی طرح اس شخص کا حال ہے جو اس سے اوپر کے درجے میں ہے، یہاں تک کہ رسول اللہ ﷺ کے اصحاب تک انتہائی امر ہوگا اور اگر وہ اس کا انکار کرے تو اپنے قول کو توڑے گا اور اس سے کہیں گے کہ اس شخص کی تقلید کیسے جائز ہے جو علم میں کم تر ہے، حالاں کہ اس کی تقلید جائز نہ ہو جو علم میں کبیر تر اور اکثر ہے، حالاں کہ یہ تناقض (متضاد، ایک دوسرے کی ضد) ہے۔ پھر اگر وہ کہے کہ یہ اس لیے ہوا کہ میرا معلم گو صغیر تر ہے، اس نے اپنے علم کے ساتھ اس شخص کا علم جمع کیا ہے جو اس سے بلند مرتبہ ہے، چنانچہ جو بات اس نے لی ہے، اس کی اسے خوب بصیرت ہے اور جو بات اس نے چھوڑی ہے، اسے خوب جانتا ہے تو اس سے کہیں گے اور اسی طرح وہ شخص ہے جس نے تیرے معلم سے سیکھا ہے، چنانچہ اس نے اپنے علم کے ساتھ تیرے معلم کا علم اور اس سے بلند درجے والے کا علم جمع کیا ہے تو اب اسے لازم ہے کہ اس کی تقلید کرے اور تیرے معلم کی تقلید چھوڑ دے اور اسی طرح تو اس کا زیادہ مستحق ہے کہ اپنے معلم کی نسبت خود اپنی تقلید کرے، کیوں کہ تو نے اپنے علم کے ساتھ اپنے معلم کا علم جمع کیا ہے اور اس شخص کا علم جو اس سے بلند درجے کا ہے، چنانچہ اگر اس نے اپنے قول کی تقلید کی تو صغیر تر کو اور چھوٹے چھوٹے علماء کو جو پیدا ہوتے جائیں گے، تقلید کے لیے زیادہ صحیح ٹھہرایا بہ نسبت رسول اللہ ﷺ کے اصحاب رضی اللہ عنہم کے۔

اسی طرح جو مصاحب اس کے پاس ہے، اس کو تابع کی تقلید لازم ہے اور تابع کو اپنے سے نچلے درجے والے کی اور اعلیٰ کو ادنیٰ کی ہمیشہ ہمیشہ کے لیے اور جس قول کا نتیجہ یہ نکلے، وہ تضاد اور فساد کے لیے کافی ہے۔ امام ابو عمرو رحمہ اللہ کہتے ہیں کہ اہل علم و نظر نے کہا ہے کہ علم کی حد تبیین ہے اور ادراک ہے معلوم کا ”علی ما ہو بہ“۔ چنانچہ جس شخص کو شے ظاہر ہوگئی تو اس نے اس کو یقیناً جان لیا، کہا: اور مقلد کو کچھ علم نہیں ہے۔ اس بارے میں اختلاف نہیں کیا ہے۔ واللہ أعلم۔ اسی جگہ کے مناسب حال تجری نے یہ شعر کہے ہیں:

عَرَفَ الْعَالِمُونَ فَضْلَكَ بِالْعِلْمِ وَقَالَ الْجُهَّالُ بِالتَّقْلِيدِ
وَأَرَى النَّاسَ مُجْمِعِينَ عَلَى فَضْلِكَ مِنْ بَيْنِ سَيِّدٍ وَمَسْوُودٍ

ابو عبد اللہ بن خواز مند اد بصری مالکی رحمہ اللہ فرماتے ہیں کہ شرع میں تقلید کے معنی شریعت کے معاملے میں ایک ایسے قول کی طرف رجوع ہونا ہے جس کے قائل کے پاس کوئی حجت نہیں ہے اور شریعت میں اس سے منع کیا گیا ہے اور اتباع وہ ہے جس پر حجت ثابت ہوئی۔ اور اپنی کتاب میں دوسری جگہ پر یوں کہا ہے کہ ہر وہ شخص جس کے قول کا تو

نے اتباع کیا بغیر کسی دلیل کے جو اس کے قول کو ماننا واجب کرے، تو تو اس کا مقلد ہے۔ اور اللہ کے دین میں تقلید کرنا صحیح نہیں ہے۔ اور ہر وہ شخص جس کے قول کو ماننے پر تجھے دلیل نے مجبور کیا تو اس کا قبیح ہے۔ اور دین میں اتباع کرنا ”مُسَوِّغ“ (لازم، آسان کیا گیا) ہے اور تقلید ممنوع ہے۔ انتہی۔ ابن الحارث رحمہ اللہ نے کہا ہے کہ واللہ! یہ دین کامل اور عقل راجح ہے، نہ کہ اس شخص کی طرح جو ہڈیاں بکتا ہے اور چاہتا ہے کہ اس کے قول کو دلوں میں بہ منزلہ قرآن نازل کرے۔^(۱) انتہی۔

باجملہ پھر اللہ پاک نے اپنے رسول ﷺ کو حکم دیا کہ ان پر یوں رد کریں: ﴿قُلْ أَوَلَوْ جِئْتُكُمْ بِأَهْدَىٰ مِمَّا وَجَدْتُمْ عَلَيْهِ آبَاءَكُمْ﴾ یعنی تو کہہ: کیا تم اپنے باپ دادوں کی پیروی کرو گے اور ان کی تقلید کرو گے، اگرچہ میں تم کو ایک ایسا دین لا دوں جو تمہارے باپ دادوں کے دین سے زیادہ راہ بتانے والا ہو۔ امام زجاج رحمہ اللہ نے کہا: معنی یہ ہیں کہ تو ان سے کہہ کہ اگرچہ میں تمہارے پاس تمہارے باپ دادا کے دین سے زیادہ اچھی راہ بتانے والی شے لے آؤں تو تم پھر بھی اسی شے کی پیروی کرو گے جس پر تم نے اپنے آباء کو پایا، یعنی وہ گمراہی جس میں ہدایت کی کوئی بات نہیں ہے۔

جمہور نے ”قُلْ“ بہ صیغہ امر پڑھا ہے اور ابن عامر و حفص رحمہ اللہ نے ”قَالَ“ بہ صیغہ ماضی پڑھا ہے۔^(۲) اس کی وجہ یہ ہے کہ ”منذرين“ (ڈرانے والے رسول) اور ان کی قوموں کے درمیان جو معاملہ گزرا ہے اللہ پاک نے اس کو بیان فرمایا ہے۔ یعنی ان منذرين میں سے ہر منذر نے اپنی اپنی امت سے قول مذکور کہا۔ کسی نے کہا: دونوں قراءتیں اس ماجرا کا بیان ہے جو انبیاء علیہم السلام اور ان کی قوموں کے درمیان گزرا ہے۔ ان منذروں میں سے ہر منذر نے اپنی امت مقلد کو یہ بات کہی۔ گویا اللہ پاک نے ہر نبی سے یوں کہا: ”قُلْ“۔ اس کی دلیل یہ ہے کہ ﴿قَالُوا إِنَّا بِمَا أُرْسِلْتُمْ بِهِ كَافِرُونَ﴾ میں بہ صیغہ جمع ہے۔

قاضی بیضاوی رحمہ اللہ کے بیان کا حاصل یہ ہے کہ ”قُلْ“ امر ماضی کی حکایت ہے، جس کی وحی ﴿نَذِيرٍ﴾ کی طرف کی گئی۔ یا رسول اللہ ﷺ کو خطاب ہے۔ پہلی بات کی تائید اس بات سے ہوتی ہے کہ امام ابن عامر اور حفص رحمہ اللہ نے ﴿قُلْ﴾ پڑھا ہے۔^(۳) انتہی۔ شہاب نے اس کی وضاحت یوں کی ہے کہ جائز ہے کہ ”قُلْ“ کا مامور بہ ﴿نَذِيرٍ﴾ ہو تو اب ”قُلْ“ امر ماضی ہوگا اور پہلے گزرے ہوئے ﴿نَذِيرٍ﴾ سے متعلق ہوگا، جس کا بیان اللہ پاک نے اپنے نبی اکرم ﷺ سے کیا ہے، اس طرح سے کہ ”فَقُلْنَا لَهُ: قُلْ“ اور یہ بھی جائز ہے کہ امر حالی ہو، رسول اللہ ﷺ سے متعلق ٹھہرے۔^(۴) انتہی۔ پہلے قول کی مؤید قراءت ”قَالَ“ ہے اور جو ﴿إِنَّا بِمَا أُرْسِلْتُمْ﴾ کو بہ لفظ جمع کہا

(۲) فتح القدیر (۷۲۲/۴)

(۱) أعلام الموقعين (۱۹۸، ۱۹۶/۲) فتح البیان (۳۴۱، ۳۴۰/۱۲)

(۳) تفسیر البیضاوی (۱۴۳/۵) حاشیۃ الشہاب علی تفسیر البیضاوی (۴۳۸/۷)

ہے یہ بھی مؤید ہے، کیوں کہ اگر ”قُلْ“ کا خطاب نبی اکرم ﷺ کو ہوتا تو ظاہر یہ تھا کہ جواب میں یوں کہتے: ”إِنَّا بِمَا أُرْسِلْتُمْ بِهِ كَافِرُونَ“ (کذا قال الشيخ زاده)

امام ابو السعد و اللہ کا حاصل یہ ہے کہ ﴿قُلْ﴾ بیان ہے امرِ ماضی کا جس کی وحی ہر نذیر کو اپنے وقت میں کی گئی اور نبی مکرم ﷺ کو اس کا خطاب نہیں ہے، جیسا کہ بعض نے کہا ہے، اس لیے کہ ﴿إِنَّا بِمَا أُرْسِلْتُمْ بِهِ كَافِرُونَ﴾ قطعاً اُمتوں کی طرف سے حکایت ہے، یعنی ہر امت نے اپنے اپنے نذیر سے کہا: ”إِنَّا بِمَا أُرْسِلْتُمْ بِهِ كَافِرُونَ“ حکایت کے واسطے ایجاز کے طور پر اجمال کر کے جمع کا صیغہ کہہ دیا ہے۔ چنانچہ یہ بات ﴿يَا أَيُّهَا الرُّسُلُ كُلُّوَا مِنَ الطَّيِّبَاتِ﴾ [المؤمنون: ۵۱] ”اے نبیو! حلال چیزیں کھاؤ۔“ میں گزر چکی ہے۔

یہ کہنا کہ ”قُلْ“ کا خطاب نبی کریم ﷺ کو ہے اور ﴿إِنَّا بِمَا أُرْسِلْتُمْ﴾ آپ کی قوم کی طرف حکایت ہے اور آپ ﷺ کو باقی انبیاء علیہم السلام پر تغلیب دے کر آپ ﷺ کو بہ صیغہ جمع خطاب کرنا اور آپ ﷺ کے نہ ماننے کو سارے نبیوں کا نہ ماننا قرار دینا، یہ سب تکلفِ بعید ہے۔ ﴿فَأَنْتَقِمْنَا مِنْهُمْ﴾ اس قول کا بالکل رد کرتا ہے، کیوں کہ آپ ﷺ کی قوم کو استیصال (مکمل طور پر تباہ کرنا) کے عذاب سے کہاں ہلاک کیا گیا اور یہاں انتقام سے مراد وہی استیصال کا عذاب ہے۔ بعد کو فرمایا: ﴿فَأَنْظُرْ كَيْفَ كَانَ عَاقِبَةُ الْمُكَذِّبِينَ﴾^① یعنی دیکھو اگلی اُمتوں میں سے جھٹلانے والوں کا انجام کیسا ہوا۔ یہ وہی انتقام ہے جس کو اللہ تعالیٰ نے نوح علیہ السلام کی قوم اور عاد اور ثمود پر واقع کیا جس کے وہ اس لیے مستحق تھے کہ اپنے گمراہ آباء کی تقلید پر جمے رہے۔ چنانچہ تو اپنی قوم کے جھٹلانے کی کچھ پروا مت کر۔

”أَهْدَى“ اسم تفضیل ہے۔ اس سے معلوم ہوتا ہے کہ جس دین پر ان کے باپ دادا تھے وہ ہدایت ہے، حالاں کہ وہ گمراہی تھا۔ چنانچہ اس کی وجہ یہ ہے کہ ان کے ساتھ تنزل کرنے کو اور باگ ڈھیلی چھوڑنے کو کہا ہے جس طرح کہ سورۃ المؤمن میں ہے: ﴿وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ﴾ [المومن: ۲۸] ”اور اگر وہ سچا ہو تو جس (عذاب) کا وہ تم سے وعدہ کر رہا ہے، اس میں سے کچھ نہ کچھ تو تم پر آ پڑے گا۔“ فتح البیان میں اس جگہ تقلید کے بارے میں علامہ شوکانی رحمہ اللہ کی ایک نفیس تقریر مذکور ہے، طوالت کے خوف سے وہ یہاں نہیں لکھی۔^② پھر جب اللہ پاک نے اگلی آیت میں یہ بیان فرمایا کہ ان کافروں کو ان باطل قولوں کی طرف کوئی بلانے والا نہیں سوائے آباء و اسلاف کی تقلید کے اور بیان کیا کہ آباء کی تقلید ایک باطل طریقہ اور فاسد راستہ ہے اور دلیل کی طرف رجوع ہونا تقلید پر اعتماد کرنے سے زیادہ صحیح ہے تو اس کے بعد ابراہیم علیہ السلام کا قصہ بیان کیا جنہوں نے آباء کی تقلید چھوڑی اور دلیل کا اتباع کیا، چنانچہ فرمایا:^③

① تفسیر أبي السعود (۴۴/۸) ② فتح القدير (۷۲۲/۴، ۷۲۳) ③ فتح البيان (۳۳۸/۱۲-۳۴۴)

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ ﴿٢٦﴾
 إِلَّا الَّذِي فَطَرَنِي فَإِنَّهُ سَيَهْدِينِ ﴿٢٧﴾ وَجَعَلَهَا كَلِمَةً بَاقِيَةً فِي عَقِبِهِ
 لَعَلَّهُمْ يَرْجِعُونَ ﴿٢٨﴾ بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ
 الْحَقُّ وَرَسُولٌ مُّبِينٌ ﴿٢٩﴾ وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا
 بِهِ كَافِرُونَ ﴿٣٠﴾ وَقَالُوا لَوْلَا نَزَّلَ هَذَا الْقُرْآنُ عَلَىٰ رَجُلٍ مِّنَ
 الْقُرَيْتَيْنِ عَظِيمٍ ﴿٣١﴾ أَهَمْ يَقْسِمُونَ رَحْمَتَ رَبِّكَ نَحْنُ قَسَمْنَا
 بَيْنَهُم مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ
 دَرَجَاتٍ لِّيَتَّخِذَ بَعْضُهُم بَعْضًا سَخِرِيًّا ۖ وَرَحْمَتُ رَبِّكَ خَيْرٌ مِّمَّا يَجْمَعُونَ ﴿٣٢﴾
 وَلَوْلَا أَن يَكُونَ النَّاسُ أُمَّةً وَاحِدَةً لَّجَعَلْنَا لِمَن يَكْفُرُ
 بِالرَّحْمَنِ لِبُيُوتِهِمْ سُقْفًا مِّن فِضَّةٍ وَمَعَارِجَ عَلَيْهَا يَظْهَرُونَ ﴿٣٣﴾
 وَلِبُيُوتِهِمْ أَبْوَابًا وَسُرُرًا عَلَيْهَا يَتَكَبَّرُونَ ﴿٣٤﴾ وَزُخْرَفًا وَإِنَّ كُلَّ
 ذَٰلِكَ لَمَّا مَتَاعُ الْحَيَاةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ ﴿٣٥﴾

اور جب ابراہیم نے اپنے باپ اور اپنی قوم سے کہا: بلاشبہ میں ان (بتوں) سے بری الذمہ ہوں، جن کی تم عبادت کرتے ہو ﴿26﴾ سوائے اس (اللہ) کے جس نے مجھے پیدا کیا، تو بے شک وہی جلد میری راہنمائی فرمائے گا ﴿27﴾ اور ابراہیم اسی (کلمہ توحید) کو (اپنی اولاد میں) اپنے پیچھے ایک پائندہ و تابندہ بات بنا گئے، تاکہ وہ (اللہ کی طرف) رجوع کریں ﴿28﴾ بلکہ میں نے انہیں اور ان کے باپ دادوں کو فائدہ پہنچایا، حتیٰ کہ ان کے پاس حق اور کھول کر بیان کرنے والا رسول آگیا ﴿29﴾ اور جب ان کے پاس حق آیا تو انہوں نے کہا: یہ تو جادو ہے اور بلاشبہ ہم اس کے منکر ہیں ﴿30﴾ اور انہوں نے کہا: یہ قرآن ان دونوں شہروں میں سے کسی بڑے آدمی پر نازل کیوں نہیں کیا گیا؟ ﴿31﴾ کیا وہ آپ کے رب کی رحمت تقسیم کرتے ہیں؟ ہم نے دنیاوی زندگی میں ان کے درمیان ان کی روزی تقسیم کی ہے اور ہم نے درجات میں انہیں ایک دوسرے پر برتری دی ہے، تاکہ وہ ایک دوسرے کو خدمت گار بنا لیں، اور آپ کے رب کی رحمت اس سے بہت بہتر ہے، جو وہ جمع کرتے ہیں ﴿32﴾ اور اگر یہ اندیشہ نہ ہوتا کہ تمام لوگ

ایک ہی گروہ (کافر) ہو جائیں گے تو ہم ان لوگوں کے لیے جو رحمان کے ساتھ کفر کرتے ہیں، ان کے گھروں کی چھتیں چاندی کی بنا دیتے اور سیڑھیاں بھی، جن پر وہ چڑھتے (33) اور ان کے گھروں کے دروازے اور تخت بھی (چاندی کے بنا دیتے) جن پر وہ تکیے لگا کر بیٹھتے (34) اور سونے کے بھی، اور یہ سب کچھ تو بس دنیاوی زندگی کا ساز و سامان ہے اور آخرت آپ کے رب کے نزدیک متقین کے لیے ہے (35)

ابراہیم خلیل علیہ السلام کا اعلانِ توحید:

ابراہیم علیہ السلام نے اپنے باپ اور اپنی قوم سے، جو ان کی عبادت غیر اللہ سے بیزاری کا اظہار کیا تو یہاں یہ قصہ آ پڑا کہ تمہارے پیشوا نے باپ کی غلط راہ دیکھ کر چھوڑ دی تم بھی وہی کرو۔ یہ قرآن دو بستیوں، یعنی مکہ اور طائف کے کسی سردار پر کیوں نہ نازل کیا گیا؟ اللہ نے ان کی تجویز پر دنیا کی روزی تو نہیں بانٹی، پھر ان کی تجویز پر پیغمبری کیسے دے دے؟! کافر کو اللہ نے پیدا کیا کہیں تو اس کو آرام دے۔ آخرت میں تو عذاب ہے، دنیا ہی میں آرام ملتا، مگر ایسا ہو تو سب وہی کفر پکڑ لیں۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ اپنے بندے اور رسول و خلیل علیہ السلام کے بارے میں خبر دیتا ہے وہ خلیل جو یک رنگوں (یکسو ہو کر صرف اللہ کی عبادت کرنے والوں) کے پیشوا ہیں اور ان نبیوں کے والد ہیں جو ان کے بعد مبعوث ہوئے اور جن کی طرف قریش اپنے آپ کو نسباً و مذہباً منسوب کرتے ہیں۔ اس بات کی خبر کہ وہ اپنے باپ سے اور اس کی قوم سے اس بارے میں بے زار ہوئے کہ انھوں نے بتوں کو پوجا اور کہا کہ میں اس چیز سے بے زار ہوں جس کو تم پوجتے ہو، مگر وہ ذات جس نے مجھے پیدا کیا۔ چنانچہ بے شک وہ مجھے راہ بتائے گا اور اس کلمے کو اپنے عقب میں باقی ٹھہرایا۔ کلمے سے مراد اللہ وحدہ لا شریک لہ کی عبادت ہے اور اس شے کو جو اللہ کے سوا ہے بتوں سے اس کو چھوڑ دینا ہے اور وہ ”لا إله إلا الله“ یعنی اس کلمے کو اپنی اولاد میں دائم ٹھہرایا کہ اولادِ ابراہیم علیہ السلام میں سے وہ شخص جس کو اللہ تعالیٰ ہدایت کرے اس کلمے کی اقتدا کرے۔ شاید وہ اس کلمے کی طرف رجوع کریں۔ امام عکرمہ، مجاہد، ضحاک، قتادہ اور سدی رحمہم وغیرہ نے ﴿وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ﴾ کی تفسیر میں کہا ہے، یعنی ”لا إله إلا الله“ ان کی اولاد میں ہمیشہ رہے گا۔ اسی کی طرح سیدنا عبد اللہ بن عباس رضی اللہ عنہما سے مروی ہے۔ امام ابن زید رحمہ اللہ نے کہا: کلمۃ الاسلام۔^① یہ قول بھی اسی طرف راجع ہے جو جماعت مذکورہ نے کہا ہے۔

رسول اللہ ﷺ پر اعتراض اور اس کا جواب:

پھر اللہ عزوجل نے فرمایا: ﴿بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ﴾ یعنی، بلکہ فائدہ اٹھانے دیا میں نے ان مشرکوں کو اور ان کے باپ دادا کو، یعنی اپنی گمراہی میں ان کی عمریں دراز ہو گئیں، یہاں تک کہ ان کے پاس حق اور رسول مبین آیا، یعنی ایسا رسول جس کی رسالت و نذارت ظاہر و باہر تھی اور جب ان کے پاس حق آیا تو کہا: یہ جادو ہے اور ہم اس کے منکر ہیں، یعنی کفر، حسد اور سرکشی کے مارے اس کا مقابلہ اور عناد کیا اور صدور و رواح سے اس کو دور کیا۔^(۱) (کذا فی ابن کثیر) (لیکن صحیح رماح معلوم ہوتا ہے، یعنی اپنے سینوں اور نیزوں سے حق کو دفع کیا۔ واللہ اعلم)۔ اور جس شے کو اللہ تعالیٰ عزوجل نے نازل کیا اس پر اعتراض کر کے یوں کہا کہ یہ قرآن ان دو بستیوں کے کسی بڑے شخص پر نازل کیوں نہ ہوا، گویا اس پر اعتراض کر کے یوں کہا کہ اس قرآن کا نزول کسی ایسے شخص پر کیوں نہ ہوا جو ان کی نظروں میں عظیم و کبیر ہوتا۔ دو بستیوں سے مراد مکہ و طائف ہے۔

یہ قول سیدنا عبداللہ بن عباس رضی اللہ عنہما و عمرہ و محمد بن کعب قرظی و قتادہ و سدی و ابن زید رضی اللہ عنہم کا ہے۔ کئی ایک اہل علم نے ذکر کیا ہے جن میں سے قتادہ رضی اللہ عنہ بھی ہیں کہ ﴿عَلَىٰ رَجُلٍ مِّنَ الْقَرْيَتَيْنِ عَظِيمٍ﴾ سے ان کی مراد ولید بن مغیرہ اور عمرو بن مسعود ثقفی ہیں۔ امام مالک رضی اللہ عنہ نے زید بن اسلم، ضحاک اور سدی رضی اللہ عنہم سے روایت کیا ہے کہ ان کی مراد ولید بن مغیرہ اور مسعود بن عمرو ثقفی ہیں۔ امام مجاہد رضی اللہ عنہ سے مروی ہے کہ عمیر بن عمرو بن مسعود ثقفی ہے۔

امام مجاہد رضی اللہ عنہ سے ایک قول یہ مروی ہے کہ اس سے مراد عتبہ بن ربیعہ ہے۔ ان سے تیسرا قول یہ مروی ہے کہ عتبہ بن ربیعہ تو مکے میں اور ابن عبد یلیل طائف میں ہے۔ سیدنا عبداللہ بن عباس رضی اللہ عنہما سے مروی ہے کہ جابرہ قریش میں سے کوئی جبار ہے۔ ان کا دوسرا قول یہ ہے کہ اس سے مراد ولید بن مغیرہ اور حبیب بن عمرو بن عمیر ثقفی ہے۔ امام سدی رضی اللہ عنہ نے کہا ہے کہ اس سے مراد ولید بن مغیرہ اور کنانہ بن عمرو بن عمیر ثقفی ہے۔ ظاہر یہ ہے کہ ان کی مراد دونوں شہروں میں سے کسی شہر کا کوئی بڑا آدمی ہے۔^(۲)

اللہ تبارک و تعالیٰ نے ان کے اس اعتراض کو رد کر کے فرمایا: ﴿أَهُمْ يَقْسِمُونَ رَحْمَتَ رَبِّكَ﴾ یعنی یہ کام ان کے سپرد نہیں ہے، بلکہ اللہ کے حوالے ہے ﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ [الأنعام: ۱۲۴] ”اس موقع کو تو اللہ ہی خوب جانتا ہے کہ کہاں وہ اپنی پیغمبری رکھے۔“ یعنی اللہ تعالیٰ خوب جانتا ہے جہاں اپنے پیغام رکھتا ہے، کیوں کہ وہ ان کو صرف اسی شخص پر نازل کرتا ہے جو تمام مخلوق میں سے قلب و نفس میں سب سے زیادہ پاکیزہ ہوتا ہے اور اس کا تعلق سب سے زیادہ شریف خاندان کے ساتھ ہوتا ہے اور اصلیت کے لحاظ سے سب سے پاک ہوتا ہے۔

پھر فرمایا کہ اس نے اپنی خلق کو جو کچھ مال و رزق و عقل و فہم وغیرہ ظاہری اور باطنی قوی عطا فرمائے ہیں، ان میں ان کے درمیان فرق رکھا ہے۔ چنانچہ فرمایا: ﴿نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ یعنی اللہ پاک نے جس طرح یہ امور اپنے ذمے رکھے ہیں اسی طرح رسالت کا معاملہ بھی ہے، اس میں خلق کی رائے کا کچھ دخل نہیں ہے۔

قولہ تعالیٰ: ﴿لِيَتَّخِذَ بَعْضُهُمْ بَعْضًا سُخْرِيًّا﴾ کے یہ معنی ہیں تاکہ بعض ان کا بعض کو کام کاج کے لیے مسخر کرے اس سبب سے کہ وہ شخص اس کا محتاج ہے اور یہ اس کا محتاج ہے۔ یہ قول سدی رحمۃ اللہ وغیرہ کا ہے۔ امام قتادہ و ضحاک رحمۃ اللہ نے کہا: تاکہ مالک ہو ان کا بعض بعض کا،^(۱) یہ قول بھی پہلے قول کی طرف راجع ہے۔ پھر فرمایا: ﴿وَرَحِمَتْ رَبِّكَ خَيْرٌ مِّمَّا يَجْمَعُونَ﴾ یعنی اللہ کی جو رحمت اپنی خلق پر ہے وہ ان کے لیے اس مال و متاع سے بہتر ہے جو دنیا میں ان کے ہاتھوں میں ہے۔

مال اللہ تعالیٰ کی خوشنودی کی علامت نہیں ہے:

پھر فرمایا: ﴿وَلَوْلَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لَبُيُوتِهِمْ سُقْفًا مِّنْ فِضَّةٍ وَمَعَارِجَ عَلَيْهَا يَظْهَرُونَ﴾ یعنی اگر یہ بات نہ ہوتی کہ بہت سے جاہل لوگ یہ اعتقاد کر لیتے کہ ہمارا مال عطا کرنا، اس شخص کے ساتھ ہماری محبت کی دلیل ہے جو ہم نے عطا کیا، پھر وہ اس مال کے سبب سے کفر پر جمع ہو جاتے۔ یہ سیدنا عبداللہ بن عباس رضی اللہ عنہما، امام حسن، قتادہ اور سدی رحمۃ اللہ وغیرہم کے قول کے معنی ہیں۔ تو البتہ ہم ان لوگوں کے گھروں کی چھت چاندی کی کر دیتے جو رحمان کا انکار کرتے ہیں اور ان کی سیڑھیاں بھی چاندی کی کر دیتے جن پر وہ چڑھتے ہیں اور ان کے گھروں کے دروازے بھی اور تخت بھی جن پر وہ چڑھ بیٹھیں، یہ سب سامان چاندی اور سونے کا ہوتا۔ ﴿وَلِبُيُوتِهِمْ أَبْوَابًا﴾ ”آی: اَعْلَاقًا عَلَىٰ أَبْوَابِهِمْ“ (کذا فی ابن کثیر) ”غلق فی التحریک“ بہ معنی کلید ہے۔ (کذا فی الصراح) شاید یہ معنی ہوں کہ ان کے دروازوں کے قفل اور کنجیاں چاندی سونے کی ہوں۔ ظاہر یہ ہے کہ ابواب سے مراد کواڑ ہیں، یعنی ان کے دروازوں کے کواڑ چاندی سونے کے ہوتے۔ واللہ أعلم۔ سیدنا عبداللہ بن عباس رضی اللہ عنہما اور امام مجاہد، قتادہ، سدی اور ابن زید رحمۃ اللہ وغیرہم نے ﴿مَعَارِجَ﴾ کی تفسیر میں فرمایا ہے: ”سَلَالِمَ وَدَرَجَاتٍ مِّنْ فِضَّةٍ“ ﴿وَزُخْرَفًا﴾ ”آی: وَذَهَبًا“^(۲) یعنی چاندی اور سونے کی سیڑھیاں۔

پھر فرمایا: ﴿وَإِنْ كُلُّ ذَلِك لَبَمَّا مَتَّعَ الْحَيَاةِ الدُّنْيَا﴾ یعنی نہیں ہے یہ سب کچھ مگر دنیائے فانی و زایل کا برتا جو اللہ تعالیٰ کے نزدیک حقیر اور بے قدر ہے۔ مطلب یہ ہے کہ کھانے پینے کی چیزیں جلدی سے ان کو ان کی

نیکوں کے عوض دنیا میں دے دی جاتی ہیں۔ یہ چیزیں ان کو یہاں اس لیے دے دی جاتی ہیں کہ جب وہ آخرت میں آئیں تو ان کے لیے اللہ تعالیٰ کے پاس کوئی نیکی نہ ہو جس کا ان کو بدلے دے۔ چنانچہ یہ بات صحیح حدیث میں وارد ہوئی ہے۔^(۱) ایک اور حدیث شریف میں یوں مروی ہے کہ اگر اللہ کے نزدیک دنیا مچھر کے ایک پر کے برابر ہوتی تو اس سے کسی کافر کو پانی کا ایک گھونٹ نہ پلاتا۔^(۲) (اسندہ البغوی من روایة زکریا بن منظور عن ابي حازم عن سهل بن سعد رضی اللہ عنہ عن النبی صلی اللہ علیہ وسلم ان الفاظ سے اس کو روایت کیا ہے: «لَوْ عَدَلَتِ الدُّنْيَا عِنْدَ اللَّهِ جَنَاحَ بَعُوضَةٍ مَا أُعْطِيَ كَافِرًا مِنْهَا شَيْئًا»^(۳)

پھر اللہ سبحانہ و تعالیٰ نے ارشاد فرمایا: «وَالْآخِرَةُ عِنْدَ رَبِّكَ لِلْمُتَّقِينَ» یعنی آخرت خاص طور پر متقی لوگوں کے لیے ہے، اس میں کوئی ان کا شریک نہیں ہے۔ اسی لیے نبی مکرم صلی اللہ علیہ وسلم نے عمر رضی اللہ عنہ سے یوں فرمایا: اے ابن خطاب! کیا تو شک میں ہے؟ پھر فرمایا: «أُولَئِكَ قَوْمٌ عُجِّلَتْ لَهُمْ طَيِّبَاتُهُمْ فِي حَيَاتِهِمُ الدُّنْيَا»^(۴) یعنی یہ ایسے لوگ ہیں کہ ان کو ان کے مزے کی چیزیں ان کو جلدی سے دنیا کی زندگی میں دے دی گئی ہیں۔ ایک روایت میں اس طرح ہے: کیا تو اس بات پر راضی نہیں ہوتا کہ ان کے لیے تو دنیا ہو اور ہمارے لیے آخرت؟^(۵)

اس کا قصہ یہ ہے کہ آپ صلی اللہ علیہ وسلم نے اپنی بیبیوں سے ایلا کیا تھا، یعنی قسم کھائی تھی کہ مہینا بھر ان کے پاس تشریف نہ لائیں۔ آپ صلی اللہ علیہ وسلم ایک بالا خانے میں تھے۔ سیدنا عمر رضی اللہ عنہ آپ صلی اللہ علیہ وسلم کی طرف چڑھے تو آپ صلی اللہ علیہ وسلم کو دیکھا کہ ایک بورے کی بناوٹ پر بغیر بستر کے لیٹے ہوئے ہیں اور اس کے نشان آپ صلی اللہ علیہ وسلم کے پہلو مبارک پر پڑ گئے ہیں۔ اس حال کو دیکھ کر عمر رضی اللہ عنہ کی آنکھوں میں جلد ہی آنسو آ گئے اور عرض کی: یا رسول اللہ! یہ کسریٰ اور قیصر تو اس عیش و عشرت میں ہیں اور راحت میں ہیں کہ جس میں ہیں اور آپ اللہ کی مخلوق میں سے اس کے برگزیدہ ہیں۔ آپ صلی اللہ علیہ وسلم تکیہ لگائے ہوئے تھے تو بیٹھ گئے اور وہ بات فرمائی جس کا ذکر ابھی ہو چکا ہے۔

یہ بھی صحیحین وغیرہ میں ہے کہ رسول اللہ صلی اللہ علیہ وسلم نے فرمایا کہ سونے اور چاندی کے برتن میں نہ پیو اور نہ ان کی رکابیوں میں کھاؤ، بے شک وہ دنیا میں ان کے لیے ہیں اور آخرت میں ہمارے لیے ہیں^(۶) اور اللہ تعالیٰ نے جو ان کو دنیا میں عطا کیا ہے تو وہ ان چیزوں کے حقیر ہونے کے سبب سے دیا ہے، جس طرح کہ ترمذی اور ابن ماجہ نے من طریق

(۱) صحیح مسلم، رقم الحدیث (۲۸۰۸) /

(۲) سنن الترمذی، رقم الحدیث (۲۳۲۰) سنن ابن ماجہ (۴۱۰) تفسیر البغوی (۲۱۲/۷، ۲۱۳) السلسلة الصحيحة (۶۸۶)

(۳) المعجم الكبير (۱۷۸/۶) (۴) صحیح البخاری، رقم الحدیث (۲۳۳۶) صحیح مسلم، رقم الحدیث (۱۴۷۹)

(۵) صحیح البخاری، رقم الحدیث (۴۶۲۹) صحیح مسلم، رقم الحدیث (۱۴۷۹)

(۶) صحیح البخاری، رقم الحدیث (۵۱۱۰) صحیح مسلم، رقم الحدیث (۲۰۶۷)

ابی حازم عن سہل بن سعد رضی اللہ عنہ روایت کیا ہے کہ رسول اللہ ﷺ نے فرمایا ہے: «لَوْ كَانَتِ الدُّنْيَا تَزِنُ عِنْدَ اللَّهِ جَنَاحَ بَعُوضَةٍ مَا سَقَى مِنْهَا كَافِرًا شُرْبَةَ مَاءٍ أَبَدًا»^① (قال الترمذي: حسن صحيح)

فتح البیان کا بیان:

فتح البیان کا بیان وضاحت کے ساتھ یہ ہے کہ اللہ پاک نے نبی اکرم ﷺ کو امر فرمایا کہ اپنی قوم سے اس وقت کا ذکر کر کہ جس وقت ابراہیم علیہ السلام نے اپنے باپ کی تقلید کیے بغیر اپنے باپ اور قوم سے کہا، جنہوں نے اپنے آباء کی تقلید کی اور بتوں کو پوجا، کہ بے شک میں اس شے سے بے زار ہوں جس کو تم پوجتے ہو۔ تم نے بھی اپنے آباء کی اسی طرح تقلید کی ہے، جس طرح ابراہیم علیہ السلام کے باپ اور اس کی قوم نے کی تھی۔ ابراہیم علیہ السلام جو ان کے بڑے سے بڑے دادا ہیں اور جن پر ان کے فخر اور شرف کا انحصار ہے اور جن کی محبت اور جن کے دین کی حقیقت پر ان کا اور ان کے غیر کا اجماع و اتفاق ہے وہ تو اس دین سے بے زار ہوئے، جس پر ان کی قوم قائم تھی اور دلیل و برہان کو پکڑا۔ تمہیں چاہیے کہ استدلال میں ان کی، یعنی ابراہیم علیہ السلام کی چال چلو۔

کلمہ ﴿بَرَاءٌ﴾ مصدر ہے واحد، ثنی، جمع اور مذکر و مؤنث کے لیے برابر استعمال ہوتا ہے۔ امام جوہری رحمہ اللہ نے کہا: «وَتَبَرَّأْتُ مِنْ كَذَا وَأَنَا مِنْهُ بَرَاءٌ وَخَلَاءٌ»، یعنی میں فلاں شے سے بے زار ہوا اور میں اس سے بے زار ہوں۔ اس کا تشبیہ اور جمع نہیں کیا جاتا، اس لیے کہ اصل میں مصدر ہے۔^② امام کسائی، مبرد اور زجاج رحمہم اللہ بھی اسی کے قائل ہیں۔ یہاں ابراہیم علیہ السلام نے خود کو ﴿بَرَاءٌ﴾ کے ساتھ موصوف کیا۔ چاہیے یوں تھا کہ «إِنِّي بَرِيٌّ» فرماتے، کیوں کہ ﴿بَرَاءٌ﴾ مصدر ہے اور «بَرِيٌّ» صفت ہے۔ چنانچہ اس سے غرض مبالغہ ہے، یعنی میں اتنا بے زار ہوں کہ بے زاری کے مارے خود بے زاری بن گیا ہوں۔ زبان کی خوبی ملاحظہ فرمائیں کہ «بريٌّ» کی جگہ ﴿بَرَاءٌ﴾ کہہ دینے سے کس قدر مبالغہ ہو گیا۔

باجملہ پھر بے زاری سے اپنے خالق پاک کا استثناء کیا تو یوں بولے: ﴿إِلَّا الَّذِي فَطَرَنِي﴾۔ یہ استثناء منقطع ہے ﴿إِلَّا﴾ بہ معنی «لکن» ہے۔ یا کلمہ «ما» کے عموم سے متصل ہے، کیوں کہ وہ اللہ تعالیٰ کو اور بتوں کو پوجتے تھے، یعنی مگر اس ذات سے بے زار نہیں ہوں جس نے مجھے پیدا کیا ہے اور عدم کی تاریکی سے نکال کر وجود کا نور بخشا ہے۔ یا کلمہ ﴿إِلَّا﴾ صفت بہ معنی «غیر» ہے اور کلمہ «ما» نکرہ موصوفہ ہے۔^③ (كما قاله الزمخشري) یعنی میں بیزار ہوں اس شے سے جس کو تم پوجتے ہو ایسی شے جو اس ذات کے علاوہ ہے جس نے مجھے پیدا کیا ہے۔ ﴿فَأِنَّهُ سَيَهْدِينِ﴾ یعنی میں اس سے بے زار نہیں ہوں، اس لیے کہ وہ تو ضرور مجھے اپنے دین کی راہ بتائے گا اور اپنی اطاعت کی توفیق دے گا اور

① تفسیر ابن کثیر (۱۵۹/۴-۱۶۱) البتہ مرفوع روایت کی تخریج زیر تفسیر آیت میں گزر چکی ہے۔

② تفسیر القرطبي (۷۶/۲۱) ③ الکشاف (۲۵۰/۴)

حق پر ثابت رکھے گا۔ چونکہ اللہ پاک پر ان کو پورا اعتماد تھا اور ان کا یقین مضبوط تھا، اس لیے حتمی طور پر یوں خبر دی کہ ”سَيَهْدِيْنِي“ بہتر توجیہ یہ ہے کہ حرف سین تاکید کے لیے ہے تسویف (تاخیر) کے لیے نہیں ہے۔ اور مضارع کا صیغہ اس لیے ہے کہ استمرار معلوم ہو، یعنی وہ ضرور مجھے راہ بتاتا رہے گا۔

﴿وَجَعَلَهَا كَلِمَةً بَاقِيَةً فِي عَقِبِهِ﴾ میں ضمیر مَوْنُثِ ﴿الَّذِي فَطَرَنِي﴾ کی طرف راجع ہے۔ یہ جملہ توحید کے معنی میں ہے۔ گویا یوں کہا کہ کلمہ توحید کو اپنے عقب میں باقی ٹھہرایا۔ عقب سے مراد ان کی ذریت اور اولاد ہے۔ چنانچہ ان میں ہمیشہ وہ شخص رہے گا جو اللہ پاک کی توحید کرے گا۔ ﴿جَعَلَهَا﴾ کے فاعل ابراہیم علیہ السلام ہیں۔ اس لیے کہ انھوں نے اپنی اولاد کو توحید کی وصیت کی اور ان کو حکم دیا کہ توحید کو اپنا دین ٹھہرائیں، جیسا کہ اللہ تعالیٰ نے فرمایا ہے: ﴿وَوَصَّي بِهَا اِبْرٰهٖمَ بَنِيْهٖ وَيَعْقُوْبَ يٰۤاِبْرٰهٖمَ اِنِّیْۤ اَصْطَفٰی لَکُمُ الدِّیْنَ فَلَا تَمُوْثُنَّ اِلَّا وَاَنْتُمْ مُّسْلِمُوْنَ﴾ [البقرہ: ۱۳۲] ”اسی کی وصیت ابراہیم اور یعقوب علیہما السلام نے اپنی اولاد کو کی کہ ہمارے بچو! اللہ تعالیٰ نے تمھارے لیے اس دین کو پسند فرمالیا ہے، خبردار! تم مسلمان ہی مرنا۔“ کسی نے کہا کہ فاعل اللہ عزوجل ہے، یعنی اللہ پاک نے عقب ابراہیم میں کلمہ توحید کو ٹھہرایا اور عقب ”من بعد“ ہے، یعنی جو لوگ ان کے بعد ہوں گے۔ مجاہد اور قتادہ رحمہما نے کہا کہ کلمہ ”لا الہ الا اللہ“ ہے، ان کے عقب میں قیامت تک ہمیشہ وہ شخص رہے گا جو اللہ کو پوجے گا اور اس کی توحید کرے گا اور اس کی توحید کی طرف بلائے گا۔ امام عکرمہ رحمہ اللہ نے کہا ہے کہ کلمہ اسلام ہے۔ امام ابن زید رحمہ اللہ نے کہا کہ کلمہ ﴿اَسْلَمْتُ لِرَبِّ الْعٰلَمِیْنَ﴾ [البقرہ: ۱۳۱] ہے۔ سیدنا عبد اللہ بن عباس رضی اللہ عنہما نے فرمایا کہ کلمہ باقیہ ”لا الہ الا اللہ“ ہے اور عقب ابراہیم ان کی اولاد ہیں۔^①

﴿لَعَلَّهُمْ یَرْجِعُوْنَ﴾ تعلیل ہے جعل کی، یعنی اس کو باقی ٹھہرایا اس امید میں کہ اس شخص کے بلانے سے جو توحید کرتا ہے وہ شخص جو ان میں سے شرک کرتا ہے، اس کی طرف رجوع کرے۔ کسی نے کہا ہے کہ ﴿لَعَلَّهُمْ﴾ کی ضمیر اہل مکہ کی طرف راجع ہے، یعنی شاید مکہ والے تیرے دین کی طرف رجوع کریں جو ابراہیم علیہ السلام کا دین ہے۔ کسی نے کہا کہ کلام میں تقدیم و تاخیر ہے۔ تقدیر یہ ہے: ”فَاِنَّہٗ سَیْہْدِیْنِ لَعَلَّهُمْ یَرْجِعُوْنَ وَجَعَلَهَا ... الخ“۔ امام سدی رحمہ اللہ نے کہا ہے کہ شاید وہ توبہ کریں اور اس شے سے جس پر وہ ہیں اللہ کی عبادت کی طرف رجوع کریں۔^②

پھر اللہ پاک نے اپنی نعمت کا ذکر کیا جو قریش پر ہے اور ان کے ہم عصر کافروں پر ہے جو ان کے موافق ہیں۔ چنانچہ ارشاد فرمایا: ﴿بَلْ مَتَّعْتُ هٰؤُلَآءِ وَاٰبَآءَہُمْ حٰثِیْ جَآءَہُمْ الْحَقُّ وَرَسُوْلٌ مُّبِیْنٌ﴾ اللہ پاک نے پہلے کلام سے پھر کر اس شے کا ذکر کیا جس کے ساتھ ان کو دنیا کا عارضی فائدہ دیا، وہ یہی ان کے جان و مال اور گھر والے ہیں اور درازی عمر ہے اور طرح طرح کی نعمتیں اور بدن کی بلاؤں اور آفتوں سے سلامتی ہے۔ اسی طرح ان چیزوں سے

ان کے باپ دادا کو عارضی فائدہ دیا اور جلدی سے ان پر عذاب نہیں ڈالا تو وہ مہلت سے مغرور ہو گئے اور خواہشات کے پیچھے لگ گئے اور نعمتوں اور لذتوں اور عیش و عشرت کے سبب سے کلمہ توحید سے غافل ہو گئے اور تکبر کرنے لگے اور اترانے لگے اور باطل پر جم گئے، یہاں تک کہ ان کے پاس حق، یعنی قرآن شریف آ گیا اور رسولِ مبین، یعنی محمد ﷺ تشریف لے آئے جن کی رسالت ظاہر اور واضح ہے۔ یا ﴿مُبِينٌ﴾ کے یہ معنی ہیں کہ جس امرِ دین کی ان کو حاجت ہوتی ہے، اس کو ان کے لیے بیان کرنے والے ہیں، چنانچہ ایسے رسول کو نہ مانا اور جو کچھ ان پر نازل ہوا اس پر عمل نہ کیا۔

اس غایت میں خفا ہے۔ کشف میں اور اس کی شرحوں میں اس کو بیان کیا ہے۔ وہ یہ ہے کہ حق کا اور رسولِ مبین کا آنا تمتع کی انتہا نہیں ہے، اس لیے کہ دونوں میں کوئی مناسبت نہیں ہے، اس کے ساتھ کہ مخالفت اس کی مابعد کے واسطے ماقبل کے اس میں غیر مرعی ہے۔ جواب یہ ہے کہ تمتع سے مراد وہ شے ہے کہ جس کے سبب تمتع پڑی ہے۔ یعنی تمتع (فائدہ لینا) کے ساتھ ان کا منعم حقیقی کے شکر سے غافل ہو جانا۔ گویا یوں کہا کہ وہ تمتع کے سبب سے مشغول ہو گئے، یہاں تک کہ ان کے پاس حق اور رسولِ مبین آیا۔^① اور حقیقت میں یہ ان کے مشغول ہونے کی انتہا ہے، کیوں کہ حق اور رسول کا آنا اس قسم سے ہے کہ ان کو ہوشیار کرتا ہے اور تنبیہ کرتا ہے کہ لو کتاب آ گئی، رسول آ گیا اب تو ہوشیار ہو جاؤ اور منعم کا شکر ادا کرنے میں غفلت مت کرو، شرک چھوڑ دو، اپنے منعم کا شکر ادا کر کے موحد بن جاؤ، لیکن انھوں نے اپنی سرکشی کے مارے اس کے برعکس کیا، اب بھی ہوشیار نہ ہوئے اور اپنی گمراہی پر جمے رہے۔ چنانچہ یہ آیت اس آیت کی طرح ہے: ﴿وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَةُ﴾ [البینۃ: ۴]

”اہل کتاب اپنے پاس ظاہر دلیل آ جانے کے بعد ہی (اختلاف میں پڑ کر) متفرق ہو گئے۔“^② (کما أفاده الشہاب)

پھر حق آنے کے وقت انھوں نے جو کچھ کیا اللہ پاک نے اس کا ذکر فرمایا: ﴿وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ﴾ یعنی جب ان کے پاس حق آیا تو بولے کہ یہ جادو ہے اور ہم اس کے منکر ہیں۔ چنانچہ قرآن شریف کا نام تو جادو رکھا اور اس کے منکر ہوئے اور رسول اللہ ﷺ کی حقارت کی وجہ یہ ہے کہ جب انھوں نے اپنے گمراہ آباء و اسلاف کی تقلید پر اعتماد کیا تو دلیل میں فکر نہ کیا اور اللہ تعالیٰ نے جو دنیا کا ساز و سامان ان کو برتنے کے لیے دیا اور ان کو لمبی مہلت دی تو وہ اس سے مغرور ہو گئے اور حق سے اعراض کیا۔ اس کلام سے غرض اس شخص کو ملامت کرنا ہے جو اپنے گمراہ اور خطا کار آباء کا مقلد ہے۔

﴿وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ﴾ یعنی باطل کے ساتھ تحکم کر کے بولے:

کیوں نہیں اتارا گیا یہ قرآن دو بستیوں، یعنی مکہ اور طائف کے کسی بڑے آدمی پر۔ ”قَرْيَتَيْنِ“ کے معنی ”أَحَدُ الْقَرْيَتَيْنِ“ ہیں، یعنی دونوں بستیوں میں سے کسی ایک بستی کے کسی بڑے آدمی پر کیوں نہیں نازل کیا گیا؟ عرب کے

استعمال میں سے ایک یہ ہے کہ تشبیہ بولتے ہیں اور ایک مراد لیتے ہیں جس طرح کہ اس آیت میں ہے: ﴿يَخْرُجُ مِنْهُمَا اللُّؤْلُؤُ وَالْمَرْجَانُ﴾ [الرحمن: ۲۲] ”ان دونوں میں سے موتی اور مونگے برآمد ہوتے ہیں۔“ ﴿مِنْهُمَا﴾ سے مراد ”مِنْ أَحَدِهِمَا“ ہے، ورنہ مرجان کھارے دریا سے نکلتے ہیں۔

”رَجُلَيْنِ“ سے مراد مکے سے ولید بن مغیرہ اور طائف سے عروہ بن مسعود ثقفی ہے۔ امام قتادہ رحمہ اللہ وغیرہ نے اسی طرح کہا ہے۔^① باقی اقوال پہلے گزر چکے ہیں۔ ظاہر نظم قرآنی یہ ہے کہ دونوں بستیوں میں سے کسی ایک کا عظیم جاہ و جلال اور کثیر مال والا اپنی قوم کا سردار مراد ہے۔ ان کی غرض یہ ہے کہ اگر یہ قرآن ہوتا تو دونوں بستیوں میں سے کسی بڑے آدمی پر نازل ہوتا۔ ان مساکین نے کہا کہ اللہ کی رسالت کا منصب ایک شریف منصب ہے، جو کسی شریف مرد ہی کے لائق ہے۔ اس بات میں تو وہ سچے ہیں، مگر آفت یہ ہے کہ اس کے ساتھ ایک مقدمہ فاسد جوڑا، وہ یہ کہ ان کے نزدیک شریف مرد وہی ہے جو بڑے مال اور عزت والا ہو۔ اور نبی اکرم ﷺ ایسے نہیں ہیں۔

چنانچہ اللہ پاک نے ان کو اس بات کا یہ جواب دیا: ﴿أَهُمْ يَقْسِمُونَ رَحْمَتَ رَبِّكَ﴾۔ رحمت سے مراد نبوت ہے، یا وہ شے جو نبوت سے عام تر ہے۔ اور استفہام سے ان کی بات کا انکار کرنا اور ان کو مستقل طور پر جاہل بنانا منظور ہے۔ اور نبوت کے لائق شخص کو اختیار کرنے میں جو انھوں نے زبردستی کا دعویٰ کیا، اس پر تعجب دلانا ہے، یعنی اے لوگو! ان نادانوں کی نادانی تو دیکھو کہ نبوت کے جلیل القدر منصب کو اپنی پسند کے مطابق ٹھہراتے ہیں۔ کیا رب العالمین کی رحمت بانٹنے والے یہی ہیں؟! ہرگز نہیں۔ ان کی بات پر تعجب کرو، کہاں نبوت کا منصب اور کہاں ان جاہلوں کی پسند۔ امام مقاتل رحمہ اللہ کہتے ہیں کہ کیا ان کے ہاتھوں میں رسالت کی کنجیاں ہیں کہ جہاں چاہیں اس کو رکھیں۔^② انتہی۔

ہرگز نبوت میں ان کو کچھ دخل نہیں۔ نبوت تو ایک عظیم الشان منصب ہے جس پر دین و دنیا کی صلاح اور درستی موقوف ہے، بھلا اس میں ان جاہلوں کا کیوں داخل ہونے لگا۔ دنیا کے کاروبار جن سے ایک قلیل مدت کے لیے زندگی بسر کرتے ہیں، ان میں بھی ان کا کچھ اختیار نہیں ہے۔ اللہ پاک نے خود اپنی مرضی کے مطابق ان میں معیشت کی تقسیم کی ہے، اس لیے یوں فرمایا: ﴿نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا﴾ یعنی بندوں کے درمیان معیشت کا یہ فرق ہم نے پیدا کیا ہے، چنانچہ ہم نے کسی کو تو غنی کیا اور کسی کو فقیر، کسی کو مالک کیا اور کسی کو مملوک، کسی کو قوی بنایا اور کسی کو ضعف۔ یہ کام ہم نے ان کو نہیں سونپا اور نہ ہی بندوں میں سے کسی کو یہ حق پہنچتا ہے کہ کسی شے میں تحکم کرے (جبری طور پر حکم کرے)، بلکہ حکم تو خاص اللہ وحدہ لا شریک لہ کے لیے ہے۔ پھر جب اللہ پاک ہی نے ان کے درمیان ان کی روزیاں بانٹیں تو پھر امر نبوت میں اس کے بانٹنے کو کیوں تسلیم نہیں کرتے اور کیوں نہیں سمجھتے کہ

جس طرح اس نے اپنے اختیار سے بندوں میں رزق تقسیم کیا، اسی طرح اسے اختیار ہے کہ اپنی مخلوق میں سے جس کو چاہے نبوت کا منصب سونپ دے۔ جمہور نے ﴿مَعِيشَتَهُمْ﴾ بہ افراد پڑھا ہے اور سیدنا عبداللہ بن عباس رضی اللہ عنہما، امام مجاہد اور ابن جریس رضی اللہ عنہما نے ”مَعَايِشَتَهُمْ“ بہ جمع پڑھا ہے۔^①

تعبیہ: اس رحمت کا حرف ”تا“ رسم مصحف امام کی اتباع میں لمبا لکھا جاتا ہے جس طرح کہ ابن جزری رضی اللہ عنہ نے اس پر تصریح کی ہے۔ کلمہ ﴿رَحِمَتْ﴾ سات جگہ لمبے ”تا“ سے لکھا جاتا ہے: دو جگہ تو سورت زخرف میں تیسری جگہ سورت اعراف میں: ﴿إِنَّ رَحِمْتَ اللّٰهَ قَرِيبٌ مِّنَ الْمُحْسِنِينَ﴾ [الأعراف: ۵۶] ”بے شک اللہ کی رحمت نیک کام کرنے والوں کے نزدیک ہے۔“ چوتھی جگہ سورۃ الروم میں: ﴿فَانْظُرْ إِلَىٰ اثَرِ رَحِمَتِ اللّٰهِ﴾ [الروم: ۵۰] ”پس آپ رحمت الہی کے آثار دیکھیں۔“ پانچویں جگہ سورت ہود میں: ﴿رَحِمْتُ اللّٰهَ وَبَرَكَتُهُ عَلَيْكُمْ أَهْلَ الْبَيْتِ﴾ [ہود: ۷۳] ”اے اس گھر کے لوگو! تم پر اللہ کی رحمت اور اس کی برکتیں نازل ہوں۔“ چھٹی جگہ سورت مریم میں: ﴿رَحِمَتْ رَبِّكَ﴾ [مریم: ۲] ”تیرے رب کی مہربانی“ اور ساتویں جگہ سورۃ البقرہ میں: ﴿أُولَٰئِكَ يَرْجُونَ رَحِمَتَ اللّٰهِ﴾ [البقرہ: ۲۱۸] ”یہی لوگ اللہ کی رحمت کے امیدوار ہیں۔“ ان سات جگہوں کے علاوہ اور جگہ پر ”رحمة“ بہ تائے مدور لکھا گیا ہے۔ پھر فرمایا: ﴿وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ یعنی ہم نے بعض کو بعض پر درجوں میں بلند کیا۔ مطلب یہ کہ لوگوں کے درمیان تفاضل کیا ہے، یعنی دنیا میں بعض کو بعض سے افضل اور بہتر ٹھہرایا ہے، رزق، ریاست، قوت، حریت، عقل اور علم کے ساتھ۔ پھر رفع درجات کی یہ وجہ بیان فرمائی: ﴿لِيَتَّخِذَ بَعْضُهُمْ بَعْضًا سُلْخِيًّا﴾ یعنی تاکہ اس کا بعض دوسرے سے خدمت لے، چنانچہ غنی تو فقیر سے خدمت لے اور رئیس یعنی سردار مروس (ماتحت) سے خدمت لے، قوی ضعیف سے، آزاد غلام سے خدمت لے اور عقل مند اس شخص سے خدمت لے جو عقل میں اس سے کم ہے اور عالم جاہل سے خدمت لے۔

یہ بات اہل دنیا کے حالات میں عام ہے اور اسی سے ان کے مصالح پورے ہوتے ہیں اور ان کی معاش کا انتظام ہوتا ہے اور ان میں سے ہر ایک اپنا مطلب حاصل کرتا ہے، اس لیے کہ ہر دنیاوی پیشے کا یہ حال ہے کہ ایک قوم اس کو اچھی طرح سے انجام دے سکتی ہے اور دوسری قوم کو اس پر قدرت نہیں ہوتی۔ بعض کو بعض کا محتاج کیا گیا، تاکہ دنیا میں رہن سہن اور برتنے کے لیے ان کو آپس میں مواسات حاصل ہو (یعنی یاری اور غمخواری حاصل ہو)۔ ایک دوسرے کی مدد کریں، یہ شخص اس کا محتاج ہو اور وہ اس کا کام بنادے اور یہ اس کو دے۔

امام سدی وابن زید رضی اللہ عنہما نے کہا: ﴿سُخْرِيًّا﴾ ”خَوْلًا وَخَدَمًا“^② غنی لوگ فقراء کو مسخر کریں، یعنی ان سے کام لیں تو بعض بعض کے روزگار کا سبب بن جائیں۔ کسی نے کہا ہے کہ ﴿سُخْرِيًّا﴾ ماخوذ ہے ”سخریۃ“ بہ معنی

استہزاء سے۔ یہ قول اگرچہ لغوی معنی کے مطابق ہے، لیکن قرآن شریف کے معنی سے بعید ہے اور سیاق کلام سے جو بات مقصود ہے، اس کے منافی ہے۔ اس قول کی بنا پر حرف لام صیورت اور عاقبت کا ہوگا، علت اور سببیت کے لیے نہ ہوگا۔ غرضیکہ اللہ پاک نے جو بعض کو بعض پر رزق وغیرہ میں فضیلت دی تو اس سے مقصود یہ ہے کہ اپنی حاجتوں میں ایک دوسرے سے کام لیں۔ ایک تو کام کرے اور دوسرا اس کو اجرت دے، باہم ایک دوسرے سے فائدہ حاصل کریں، تاکہ دنیا کا نظام ٹھیک ہو۔

غنا اور فقر کا یہ فرق اس لیے نہیں ہے کہ جس پر روزی کی فراخی کی گئی اس میں کوئی کمال ہے اور جس پر تنگی کی گئی ہے اس میں کوئی نقص ہے، جیسا کہ کفار نے خیال کیا کہ جو بڑا مالدار ہے وہی اللہ کے نزدیک بڑا آدمی ہے۔ یہ ان کی بے عقلی ہے، بلکہ عظیم اور جلیل وہی ہے جس کو اپنے رب کی رحمت ملی ہے۔ اسی لیے یوں فرمایا: ﴿وَرَحْمَتُ رَبِّكَ خَيْرٌ مِّمَّا يَجْمَعُونَ﴾ یعنی تیرے رب کی رحمت اس مال و منال اور تمام متاع دنیا سے بہتر ہے جس کو وہ جمع کرتے ہیں، کیوں کہ دنیا تو اپنی ساری زینت اور تازگی کے ساتھ زوال اور انقراض (کٹ جانے) کے کنارے پر لگی ہوئی ہے اور اللہ پاک کا فضل اور رحمت ہمیشہ کے لیے باقی رہے گا۔ پھر بھلا باقی رہنے والی چیز کو فنا ہو جانے والی چیز کے ساتھ کیا نسبت ہے! رحمت سے مراد آخرت میں وہ باقی رہنے والی نعمتیں ہیں جن کو اللہ تعالیٰ نے اپنے صالح بندوں کے لیے تیار کر رکھا ہے۔ کسی نے کہا ہے کہ مراد نبوت ہے، اس لیے کہ اگلی رحمت سے یہی نبوت مراد ہے تو اس رحمت سے بھی وہی مراد ہونی چاہیے، حالاں کہ اس بات سے کوئی مانع نہیں ہے کہ ہر وہ شے مراد لی جائے جس پر اسم رحمت کا اطلاق بہ طور شمول کے یا بہ طریق بدل کے کیا جاتا ہے۔

چونکہ کفار دنیا ہی دنیا پر رتھ رہے تھے اور اسی کو فخر اور شرف کا سبب سمجھتے تھے، اس لیے اللہ پاک نے اس کی ذلت اور حقارت بیان کی کہ اس کے نزدیک وہ محض بے حقیقت ہے۔ چنانچہ ارشاد فرمایا: ﴿وَلَوْلَا أَنْ يَكُونَ النَّاسُ أُمَّةً وَاحِدَةً لَّجَعَلْنَا لِمَنْ يَكْفُرُ بِالرَّحْمَنِ لِبُيُوتِهِمْ سُقْفًا مِّنْ فِضَّةٍ وَمَعَارِجَ عَلَيْهَا يَظْهَرُونَ﴾ یعنی اگر یہ بات نہ ہوتی کہ لوگ دنیا اور اس کی زینت کی طرف مائل ہو کر کفر پر جمع ہو جائیں، یا اس میں رغبت کریں جب کفار کو عیش اور نعمتوں کی فراوانی میں دیکھیں تو ہم رحمان کے منکرین کے گھروں کی چھتوں کو چاندی کا کر دیتے۔ حسن اللہ نے فرمایا: معنی یہ ہیں کہ اگر یہ بات نہ ہوتی کہ ان کے دنیا کی طرف جھکنے اور آخرت کو بھول جانے کے سبب سے سب لوگ کافر ہو جاتے تو ہم البتہ ان کو وہ شے دنیا میں عطا کرتے جس کا ہم نے دنیا کی ذلت کا سبب بیان کیا جو ہمارے نزدیک ہے۔ اکثر مفسرین بھی اسی کے قائل ہیں۔ امام ابن زید رحمہ اللہ کہتے ہیں: اگر یہ بات نہ ہوتی کہ لوگ دنیا کی طلب میں اور آخرت پر اس کے اختیار کرنے میں ایک اُمت ہو جاتے تو ہم انہیں وہ عطا کرتے۔ امام کسائی رحمہ اللہ فرماتے ہیں:

معنی یہ ہیں کہ اگر نہ ہوتی یہ بات کہ کفار میں غنی اور فقیر ہوں اور اسی طرح مسلمانوں میں ہوں تو البتہ ہم کفار کو دنیا سے، یعنی اشیائے مذکورہ دیتے بہ سبب ذلتِ دنیا کے۔^①

”بیوتہم“ میں جمع کی ضمیر اور ﴿يَكْفُرُ﴾ میں واحد کی ضمیر کلمہ ”مَنْ“ کے معنی اور لفظ کے لحاظ سے ہے۔ ﴿لِيُبَيِّنَ لَهُمْ﴾ بدلِ اشتغال ہے موصول سے اور حرفِ لام اختصا ص کے لیے ہے۔ ”سُقْف“ جمع ہے ”سَقْف“ کی جیسے: ”رُهْن“ کی جمع ”رُهْن“ بہ ضمتین ہے۔ امام ابو عبیدہ رضی اللہ عنہ کہتے ہیں کہ ان کے سوا تیسرا کلمہ ایسا نہیں ہے۔ جمہور نے اسی طرح بہ ضم سین وقاف پڑھا ہے۔ امام فراء رضی اللہ عنہ کہتے ہیں کہ ”سَقِيف“ کی جمع ہے، جیسے: ”كَثِيب“ کی جمع ”كُثْب“ اور ”رَغِيف“ کی جمع ”رُغْف“۔ کسی نے کہا ہے کہ ”سُقُوف“ کی جمع ہے تو اب جمع الجمع ہوگی، یعنی ”سَقْف“ کی جمع ”سُقُوف“ اور ”سُقُوف“ کی جمع ”سُقْف“۔ امام ابن کثیر اور ابو عمرو رضی اللہ عنہما نے بہ فتح سین اور سکونِ قاف پڑھا ہے بنا بر افراد اور اس کے معنی جمع ہیں، اس لیے کہ جنس ہے۔^②

﴿وَمَعَارِجَ عَلَيْهَا يَظْهَرُونَ﴾ معطوف ہے ﴿سُقْفًا﴾ پر مع قید ﴿مِنْ فَضْةٍ﴾ کے، یعنی اور ہم ان کے گھروں کے لیے چاندی کی سیڑھیاں کر دیتے جن پر وہ اٹاریوں کی طرف چڑھتے۔ جمہور نے ﴿مَعَارِجَ﴾ پڑھا ہے، اور یہ ”مِعْرَاج“ بہ فتح و کسرِ میم کی جمع ہے۔ ”مِعْرَاج“ کہتے ہیں ”سُلَّم“ کو، یعنی سیڑھی۔ امام اخفش رضی اللہ عنہ نے کہا ہے کہ تم چاہو تو واحد کو ”مِعْرَاج و مِعْرَاج“ ٹھہراؤ۔ یعنی چاہو بہ فتح میم کہو چاہو بہ کسرِ میم۔ طلحہ نے ”معارِج“ پڑھا ہے ”معراج“ کی جمع۔^③ یہ بعض تمیم کا لغت ہے۔ یہ ایسا ہے، جیسے: ”مفتاح“، ”مفتح“ کی جمع ہے اور ”مفتاح“ ”مفتاح“ کی جمع ہے۔ بالجملہ ”معارج“ بہ معنی مصاعد ہے، یعنی چڑھنے کی جگہیں۔ یہ سیڑھی کی وہ لکڑیاں ہیں جو اس کے عرض میں لگتی ہیں، جن پر چڑھتے ہیں۔ ان کا نام ”معارج“ اس لیے رکھا ہے کہ ان پر چلنا ایسا ہوتا ہے، جیسا کہ لنگڑا چلتا ہے۔ گویا ”عرج“ سے ماخوذ ہے، ”عرج“ بہ معنی لنگڑا پن ہے۔ ﴿يَظْهَرُونَ﴾ بہ معنی ”يَرْتَقُونَ“ وَ يَصْعَدُونَ“ ہے۔ ”رقی و صعود“ چڑھنے کو کہتے ہیں۔ محاورے میں بولتے ہیں: ”ظَهَرْتُ عَلَى الْبَيْتِ، أَيُّ: عَلَوْتُ عَلَى سَطْحِهِ“ یعنی میں گھر کے بام پر چڑھ گیا، اسی معنی سے نابغہ کا قول ہے:

بَلَّغْنَا السَّمَاءَ مَجْدًا وَفَخْرًا وَسُودَدًا وَإِنَّا لَنَرُجُو فَوْقَ ذَلِكَ مَظْهَرًا^④

یعنی ہم آسمان کو پہنچ گئے از روئے بزرگی و فخر و سرداری کے اور اب ہم البتہ اس سے اوپر چڑھنے کی امید رکھتے ہیں۔ ﴿وَلِيُبَيِّنَ لَهُمْ أَبْوَابًا وَسُرًّا عَلَيْهَا يَتَكَبَّرُونَ﴾ یعنی اور ہم ان کے لیے ان کے دروازے چاندی کے کر دیتے اور تخت چاندی کے کر دیتے جن پر وہ ٹک کر بیٹھتے۔ لفظ ”بیوت“ کو دوبارہ زیادتِ تقریر کے لیے کہا۔ ”سرر“ جمع

① تفسیر القرطبی (۴۸/۱۶) ② تفسیر القرطبی (۸۴/۱۶)

③ تفسیر القرطبی (۸۵/۱۶) ④ فتح القدیر (۷۲۵/۴)

ہے ”سریر“ کی۔ کسی نے کہا ہے کہ ”أسرة“ کی جمع ہے تو اب جمع الجمع ہوگی۔ ”اتكاء و توکؤ“ ”تحامل علی الشیء“ ہے یعنی کسی شے پر بہ تکلف لد جانا، اس پر زور دینا۔ اسی معنی میں یہ آیت ہے: ﴿هِيَ عَصَائِي أَتَوَكُّؤًا عَلَيْهَا﴾ [طہ: ۱۸] ”یہ میری لاٹھی ہے، جس پر میں ٹیک لگاتا ہوں۔“ محاورے میں بولتے ہیں: ”إِتَّكَأَ عَلَى الشَّيْءِ تَوَكُّؤًا فَهُوَ مُتَّكِيٌ“ اور ظرف کا صیغہ ”مُتَّكَاً“ ہے، چپا کہ اللہ تعالیٰ نے فرمایا: ﴿وَاعْتَدْتُ لَهُنَّ مَثَكَا﴾ [یوسف: ۳۱] ”اور ان کے لیے ایک مجلس مرتب کی۔“

قولہ تعالیٰ: ﴿وَزُخْرُفًا﴾ یعنی اور ہم ان کے لیے سونا کر دیتے، تاکہ اس کو چھتوں میں اور سیڑھیوں میں لگائیں اور دروازوں میں اور تختوں میں لگائیں، تاکہ ان میں سے کوئی چیز چاندی کی ہو جاتی اور کوئی سونے کی، یا ہر چیز میں کچھ حصہ سونے کا ہو جاتا اور کچھ چاندی کا، اس لیے کہ اس میں انتہائی درجے کی زینت اور آرائش ہے۔ یہ معنی تو اس بنا پر تھے کہ ﴿زُخْرُفًا﴾ ”جَعَلْنَا“ کا مفعول ہو۔ کسی نے کہا ہے کہ اس کا نصب بہ نزع خافض ہے۔ ”أَيُّ: مِنْ زُخْرُفٍ“ یعنی ہم ان کے گھروں کے دروازے اور تخت چاندی اور سونے کے کر دیتے۔

پھر جب کلمہ ”مِنْ“ جار حذف کیا گیا تو ”زُخْرُفًا“ منصوب ہو گیا۔ ”زُخْرُفٌ“ سونے کو کہتے ہیں۔ کسی نے کہا ہے کہ زینت کے لیے، عام ہے سونا ہو یا اس کے علاوہ کچھ۔ امام ابن زید رحمہ اللہ کہتے ہیں: ”زخرف“ وہ امتعه و اثاث ہے (یعنی مال و اسباب) جس کو لوگ اپنے گھروں میں رکھتے ہیں۔ مطلب یہ ہے کہ گھروں میں انواع و اقسام کا سامان رکھ کر آرائش کرنے کا نام ”زخرف“ ہے۔ حسن رحمہ اللہ نے فرمایا: نقوش۔^① ”زخرف“ کی اصل زینت ہے۔ محاورے میں بولتے ہیں: ”زَخَرَفْتُ الدَّارَ زِينَتَهَا“ یعنی میں نے گھر کی آرائش کی۔ ”وَتَزَخَّرَفَ فُلَانٌ أَيْ: تَزَيَّنَ“ یعنی فلاں نے بناؤ کیا۔ سیدنا عبداللہ بن عباس رضی اللہ عنہما نے آیت کی تفسیر میں فرمایا ہے: اگر یہ بات نہ ہوتی کہ ہم سارے لوگوں کو کافر کر دیں تو البتہ ہم کفار کے گھروں کے چھت چاندی کے اور معارج یعنی سیڑھیاں چاندی کی کر دیتے، جن پر چڑھ کر وہ بالا خانوں پر جاتے اور ان کے تخت چاندی اور سونے کے کر دیتے۔^②

مستورد بن شداد رحمہ اللہ کہتے ہیں کہ میں ان شتر سواروں میں سے تھا جو رسول اللہ ﷺ کے ہمراہ بکری کے ایک مرے ہوئے بچے کے پاس ٹھہرے تو آپ ﷺ نے فرمایا: کیا تم اس کو دیکھتے ہو کہ اپنے لوگوں پر ذلیل ہوا ہے، جبکہ انھوں نے اس کو پھینک دیا ہے؟ عرض کی کہ یا رسول اللہ! انھوں نے اس کی ذلت کی وجہ سے اس کو پھینک دیا ہے۔ فرمایا: چنانچہ دنیا اللہ کے نزدیک اس بکری سے زیادہ ذلیل ہے۔^③ (أخرجه الترمذي وحسنه) سیدنا قتادہ بن نعمان رحمہ اللہ کہتے ہیں کہ رسول اللہ ﷺ نے فرمایا ہے کہ جب اللہ کسی بندے کو دوست رکھتا ہے تو اس کو دنیا سے اس طرح بچاتا

① تفسیر القرطبي (۸۷/۱۶) ② تفسیر ابن أبي حاتم (۳۲۸۲/۱۰)

③ سنن الترمذي، رقم الحديث (۲۳۲۱) سنن ابن ماجه، رقم الحديث (۴۱۱۱) السلسلة الصحيحة، رقم الحديث (۲۴۸۲)

ہے: ”كَمَا يَظِلُّ أَحَدُكُمْ يَحْمِي سَقِيمَهُ الْمَاءَ“ یعنی جس طرح تم سے کوئی دن بھر اپنے بیمار کو پانی سے بچاتا رہتا ہے۔^① (اخرجه الترمذی وقال: حسن غریب) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے: دنیا مومن کا قید خانہ ہے اور کافر کی جنت ہے۔^② (اخرجه مسلم) بقای رضی اللہ عنہ فرماتے ہیں کہ گھروں کی آرائش اور چھتوں کو زرو جواہرات سے مزین کرنا اور اُن کے سوا اور کام جو فتنے کا باعث ہیں جس کی طرف فاسق و جابر لوگ متوجہ ہوں گے کچھ بعید نہیں کہ اس کی وجہ سے قیامت کے قریب لوگ کفر پر اکٹھے ہو کر ایک اُمت ہو جائیں، تاکہ اللہ کا نام لینے والے پر قیامت قائم نہ ہو، یا یہ دجال کے زمانے میں ہو، کیوں کہ اس وقت حق پر باقی رہنے والے لوگ اس درجہ قلیل ہوں گے کہ کفار کے مقابلے میں ان کا کچھ بھی شمار و قطار نہ ہوگا۔ اس توجیہ کی وجہ یہ ہے کہ بادشاہوں کی بات حقیقت سے خالی نہیں ہوتی گو مخرج شرط میں خارج ہوئی ہو۔ پھر اللہ پاک کی بات، جو علی الاطلاق شہنشاہ ہے، کیوں کر خالی ہوگی۔^③

پھر اللہ پاک نے خبر دی کہ اس سب ساز و سامان سے تو صرف دنیا ہی میں برت لیا جاتا ہے، اس کے علاوہ اس کی کچھ حیثیت نہیں۔ چنانچہ ارشاد فرمایا: ﴿وَإِنْ كُلُّ ذَلِكْ لَمَّا مَتَّعُ الْحَيَاةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ﴾ یعنی نہیں ہے یہ سب مگر برتنا ہے زندگی کا اور تیرے رب کے نزدیک آخرت یعنی جنت ان لوگوں کے لیے ہے جو شرک اور معاصی سے بچے اور اکیلے اللہ پر ایمان لائے اور اس کی اطاعت کے ساتھ عمل کیا اور دنیا کو چھوڑا اور آخرت کو اختیار کیا، اس لیے کہ وہ ایسی باقی رہنے والی ہے کہ کبھی فنا نہ ہوگی اور اس کی نعمتیں ایسی لازوال ہیں کہ کبھی منقطع نہ ہوں گی۔ جمہور نے ﴿لَمَّا﴾ کو بہ تخفیف پڑھا ہے اور امام عاصم، حمزہ اور ہاشم رضی اللہ عنہم نے ابن عامر رضی اللہ عنہ سے بہ تشدید روایت کیا ہے۔ پس پہلی قراءت کی بنا پر تو ﴿إِنْ﴾ مخفف ہوگا مشغلہ سے اور دوسری قراءت کی بنا پر نافیہ ٹھہرے گا اور ﴿لَمَّا﴾ بہ معنی ”إِلَّا“، ”أَيُّ“: مَا كُلُّ ذَلِكَ إِلَّا مَا يُتَمَتُّعُ بِهِ فِي الدُّنْيَا“ اور امام ابو رجاء رضی اللہ عنہ نے بہ کسر لام ”لِمَا“ بنا کر لام علت اور ”ما“ موصولہ پڑھا ہے اور ”عائد“، ”محذوف“ ”أَيُّ“: لِلَّذِي هُوَ مَتَاعٌ“^④

باجملہ اللہ پاک نے یہ بیان کیا کہ دنیا کی زینت ایک برتنے کی چیز ہے کہ ذرا سی مدت میں انسان اس کو برت لیتا ہے، پھر وہ زائل ہو جاتی ہے۔ پھر یہ حکم لگایا کہ جنت اور آخرت کی نعمتیں ان کے لیے ہیں جو شرک اور معاصی سے بچتے ہیں۔ مشرکوں کے لیے نہیں ہیں جن کو دنیا کی خواہشوں میں منہمک رہنے نے، اس شے کے لیے سعی کرنے سے باز رکھا جو آخرت کی نیک بخشی کی طرف پہنچاتی ہے، کیوں کہ جس شے میں انھوں نے اپنی عمریں برباد کیں وہ تو ان سے ضائع ہو گئی اور وہ آخرت کی سعادت سے محروم ہوئے بہ خلاف متقی لوگوں کے کہ آخرت کی سعادت انہیں کے واسطے ہے۔

① سنن الترمذی، رقم الحدیث (۲۰۳۶) ② صحیح مسلم، رقم الحدیث (۲۹۵۶)

③ نظم الدرر للبقاعی (۲۷/۷) ④ تفسیر القرطبی (۸۸، ۸۷/۱۶) فتح القدیر (۷۲۶، ۷۲۵/۴)

چنانچہ معلوم ہوا کہ عظیم وہی ہے جو آخرت میں عظیم ہے، وہ نہیں ہے جو دنیا میں عظیم ہے، جیسا کہ کفار نے خیال کیا تھا۔ اب اگر کوئی کہے کہ جب یہ بات قرار پائی کہ کفار پر دنیا کی فراخی اس سبب سے ہے کہ لوگ کفر پر جمع ہو جائیں تو مومنوں پر دنیا کی وسعت کیوں نہ کی، تاکہ لوگ ایمان پر جمع ہو جاتے تو کہیں گے کہ جس طرح کراہت کے ساتھ کفار کے فتنے پر وسعت نہیں کی، اسی طرح مومنین پر بھی فراخی نہیں فرمائی، اس لیے کہ دنیا کی متاع اس کے قلیل المعاد اور ذلیل ہونے کے سبب سے اس لائق نہیں کہ مقصود بذاتہ ہو۔ اس کے ساتھ ہی یہ بات بھی ہے کہ وہ آخرت کے ثواب میں خلل انداز ہے اور اس کو ضائع کرنے والی ہے، اس لیے کہ اس میں آفتیں ہیں۔

من جملہ ان کے ایک آفت یہ ہے کہ اگر ان پر فراخی کی جاتی تو اس کو محبوب رکھتے اور اس کی وجہ سے اسلام کو اختیار کرتے نہ کہ اللہ تعالیٰ کے لیے اور اس کی رضا چاہنے کے لیے اور دلائل قطعی کی اتباع کرنے کے لیے۔ اور وہ خواہشات میں زیادہ حرص کرتے اور منہمک ہوتے اور یہ بات اس طرف پہنچاتی کہ اللہ تعالیٰ ان پر شیطان کو مسلط کرے کہ وہ ان کو باطل اچھا کر دکھائے اور راہ حق سے بہکائے اس سزا میں کہ انھوں نے باطل کو حق پر اختیار کیا، جس طرح کہ اللہ پاک نے اس کی طرف اس قول میں اشارہ فرمایا: ①

وَمَنْ يَعْشُ عَنْ ذِكْرِ الرَّحْمَنِ نُقَيِّضْ لَهُ شَيْطَانًا فَهُوَ لَهُ
 قَرِينٌ ۖ وَإِنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ ۖ
 حَتَّىٰ إِذَا جَاءَنَا قَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ
 الْقَرِينُ ۚ وَلَنْ نَنْفَعَكَ الْيَوْمَ إِذْ ظَلَمْتُمْ أَنْفُسَكُمْ فِي الْعَذَابِ
 مُشْتَرِكُونَ ۚ أَفَأَنْتَ تَسْمِعُ الصُّمَّ أَوْ تَهْدِي الْعُمْى
 وَمَنْ كَانَ فِي ضَلَالٍ مُّبِينٍ ۚ فَأَمَّا نَذَرَ هَبْنِ بِكَ فَأَمَّا مِنْهُمْ
 مُتَقِمُونَ ۚ أَوْ تُرِيكَ الَّذِي وَعَدْنَاهُمْ فَإِنَّا عَلَيْهِمْ مُّقْتَدِرُونَ ۚ
 فَاسْتَمْسِكْ بِالَّذِي أُوْحِيَ إِلَيْكَ إِنَّكَ عَلَىٰ صِرَاطٍ مُسْتَقِيمٍ ۚ وَإِنَّهُ
 لَذِكْرٌ لَّكَ وَلِقَوْمِكَ وَسَوْفَ تُسْأَلُونَ ۚ وَسَأَلْ مَنْ أَرْسَلْنَا
 مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ۚ

اور جو رحمان کے ذکر سے اندھا (غافل) ہو جائے تو ہم اس کے لیے ایک شیطان کو مقرر کر دیتے ہیں، پھر وہ اس کا ساتھی بن جاتا ہے ③۶ اور بلاشبہ وہ (شیاطین) انھیں (سیدھے)

راتے سے روکتے ہیں، جب کہ وہ خیال کرتے ہیں کہ بے شک وہ ہدایت پر ہیں ﴿37﴾ کہ جب وہ (گمراہ شخص) ہمارے پاس آئے گا تو (شیطان سے) کہے گا: کاش! میرے اور تیرے درمیان مشرق و مغرب کی دوری ہوتی، تو تُو بڑا بُرا ساتھی ہے ﴿38﴾ اور جب تم ظلم کر چکے ہو تو آج یہ بات تمہیں ہرگز نفع نہ دے گی کہ تم (سب) عذاب میں شریک ہو ﴿39﴾ کیا پھر آپ بہروں کو سنا سکتے ہیں، یا اندھوں کو راہ دکھا سکتے ہیں اور (ان کو) جو کھلی گمراہی میں ہیں؟ ﴿40﴾ پھر اگر ہم آپ کو (دنیا سے) لے جائیں تو بہر حال ہم ان سے انتقام لینے والے ہیں ﴿41﴾ یا ہم آپ کو وہ (عذاب) دکھا دیں، جس کا ہم نے ان سے وعدہ کیا ہے، تو بلاشبہ ہم ان پر قدرت رکھتے ہیں ﴿42﴾ لہذا آپ اس چیز کو مضبوطی سے تھام لیں جو آپ کی طرف وحی کی گئی ہے، یقیناً آپ سیدھے راستے پر ہیں ﴿43﴾ اور یقیناً یہ (قرآن) آپ کے لیے اور آپ کی قوم کے لیے ایک نصیحت ہے اور جلد تم لوگوں سے پوچھ گچھ ہوگی ﴿44﴾ اور ہم نے جو اپنے رسول آپ سے پہلے بھیجے تھے ان سے پوچھیے، کیا ہم نے رحمان کے سوا کوئی اور معبود مقرر کیا ہے کہ اُن کی عبادت کی جائے ﴿45﴾

رحمان سے منہ موڑنے والے کا دوست شیطان ہے:

جو شخص رحمان کی یاد سے غفلت کرے، ہم اس کا شیطان ساتھی مقرر کر دیتے ہیں، یعنی دنیا میں شیطان کے مشورے پر چلتا ہے اور آخرت میں اس کی صحبت سے پچھتائے گا، اس طرح کا شیطان ساتھی کسی کو جن ملتا ہے اور کسی کو آدمی۔ جب تم ظالم ٹھہر چکے تو آج تم سب کا عذاب میں شریک ہونا تمہیں کوئی فائدہ نہ دے گا، یعنی کافر کہیں گے کہ اچھا ہوا، انھوں نے ہم کو عذاب میں ڈلوایا، یہ بھی نہ بچے، لیکن دوسرے کے بھی پکڑے جانے سے اس کو کیا فائدہ ہوا۔ ہم نے کسی دین میں شرک جائز نہیں رکھا۔ ان سے پوچھ کر دیکھ لو، یعنی جس وقت ان کی روحوں سے ملاقات ہو، یا کتابوں میں سے ان کے احوال پڑھ کر تحقیق کر لو۔ انتہی۔

حافظ ابن کثیر رحمہ اللہ کہتے ہیں کہ ”عشی“ آنکھ کا ضعفِ بصر ہے اور اس جگہ ضعفِ بصیرت مراد ہے، یعنی جو شخص اندھا بنے اور رحمان کی یاد سے تغافل اور اعراض کرے تو ہم اس کے لیے ایک شیطان متعین کر دیں، وہ اس کا ساتھی ہو، جیسا کہ اللہ تعالیٰ نے فرمایا: ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾ [النساء: ۱۱۵] ”جو شخص باوجود راہِ ہدایت کے واضح ہو جانے کے بھی رسول (ﷺ) کا خلاف کرے اور تمام مومنوں کی راہ چھوڑ کر چلے، ہم اسے ادھر ہی متوجہ کر دیں گے

جدھر وہ خود متوجہ ہو اور دوزخ میں ڈال دیں گے، وہ پہنچنے کی بہت ہی بری جگہ ہے۔“ نیز فرمایا: ﴿فَلَمَّا زَاغُوا أَزَاغَ اللَّهُ قُلُوبَهُمْ﴾ [الصف: ۵] ”پس جب وہ لوگ ٹیڑھے ہی رہے تو اللہ نے ان کے دلوں کو (اور) ٹیڑھا کر دیا، اور اللہ تعالیٰ نافرمان قوم کو ہدایت نہیں دیتا۔“

نیز فرمایا: ﴿وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ وَحَقَّ عَلَيْهِمُ الْقَوْلُ فِي أُمِّهِمْ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ إِنَّهُمْ كَانُوا خَاسِرِينَ﴾ [حَمَّ السَّجْدَةِ: ۲۵] ”اور ہم نے ان کے کچھ ہم نشین مقرر کر رکھے تھے جنہوں نے ان کے اگلے پچھلے اعمال ان کی نگاہوں میں خوبصورت بنا رکھے تھے اور ان کے حق میں بھی اللہ کا قول ان امتوں کے ساتھ پورا ہوا جو ان سے پہلے جنوں انسانوں کی گزر چکی ہیں۔ یقیناً وہ زیاں کار ثابت ہوئے۔“ اسی لیے یہاں یوں فرمایا ہے: ﴿وَأَنَّهُمْ لَيَصْدُونَ عَنْ السَّبِيلِ وَيَحْسَبُونَ أَنَّهُمْ مُّهْتَدُونَ﴾ یعنی اور بے شک وہ شیاطین البتہ ان کو راہ سے روکتے ہیں اور خیال کرتے ہیں کہ وہ راہ پائے ہوئے ہیں یہاں تک کہ جس وقت یہ ہدایت سے تغافل کرنے والا شخص ہمارے پاس آئے گا تو ہم اس کے لیے شیاطین میں سے ایسے شیطان متعین کریں گے جو اس کو بہکائے گا اور اسے دوزخ کی راہ بتائے گا۔

پھر جب وہ قیامت کے دن اللہ کے سامنے حاضر ہو گا تو اس شیطان سے بے زار ہو گا جو اس پر متعین کیا گیا تھا اور کہے گا: اے کاش! مجھ میں اور تجھ میں مشرق اور مغرب جتنی دوری ہوتی، تو برا ساتھی ہے۔ بعض نے ”حتیٰ إِذَا جَاءَآْنَا“ بہ صیغہ تشبیہ پڑھا ہے، یعنی جس وقت ہمارے پاس آئیں گے وہ شخص اور اس کا قرین۔ امام سعید جریری رحمہ اللہ کہتے ہیں: ہم کو یہ بات پہنچی ہے کہ کافر جس وقت قیامت کے دن اپنی قبر سے اٹھایا جائے گا تو اس کے ہاتھ کے ساتھ ایک شیطان جوڑا جائے گا جو اس سے علاحدہ نہ ہو گا یہاں تک کہ اللہ عزوجل دونوں کو نار کی طرف پہنچا دے گا، چنانچہ وہ اس وقت کہے گا ﴿يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ﴾^① مشرقین سے اس جگہ وہ مسافت مراد ہے جو مشرق اور مغرب کے درمیان ہے، یہاں صرف تغلیب کے لیے اس کا استعمال کیا گیا ہے، جس طرح کہ چاند اور سورج کو ”قمران“ اور عمر اور صدیق رضی اللہ عنہما کو ”عمران“ اور ماں باپ کو ”أبوان“ بولتے ہیں۔ یہ قول امام ابن جریر رحمہ اللہ وغیرہ کا ہے۔^②

پھر فرمایا: ﴿وَلَنْ يَنْفَعَكُمُ الْيَوْمَ إِذْ ظَلَمْتُمْ أَنَّكُمْ فِي الْعَذَابِ مُشْتَرِكُونَ﴾ یعنی آج کے دن تمہارا عذاب نار میں جمع ہونا اور دردناک عذاب میں شریک ہونا ہر گز تمہارے کام نہ آئے گا۔ قولہ جلت عظمته: ﴿إِنِّي أَفَاقَتَ تُسْبِغُ الصُّمَّ أَوْ تَهْدِي الْعُتَى وَمَنْ كَانَ فِي ضَلَالٍ مُّبِينٍ﴾ یعنی بہروں کو سنانا اور اندھوں کو دکھانا اور صریح بہکوں

ہوؤں کو راہ پر لانا تیرے ذمے نہیں ہے۔ تیرے ذمے تو صرف ان کو پہنچا دینا ہے، ان کی ہدایت تجھ پر لازم نہیں ہے۔ لیکن اللہ تعالیٰ جس کو چاہتا ہے راہ پر لاتا ہے اور جس کو چاہتا ہے بہکاتا ہے اور وہ اس بات میں عادل حاکم ہے۔ رسول اللہ ﷺ کے دشمنوں سے انتقام ضرور لیا جائے گا:

پھر فرمایا: ﴿فَإِنَّمَا نَذْهَبَنَّ بِكَ فَإِنَّا مِنْهُمْ مُنْتَقِمُونَ﴾ یعنی یہ ضرور ہے کہ ہم ان سے انتقام لیں گے اور ان کو عذاب کریں گے، گو تو دنیا سے چلا جائے، یا ہم تجھ کو وہ شے دکھا دیں جس کا ہم نے ان کو وعدہ دیا ہے۔ چنانچہ ہم ان پر قدرت رکھنے والے ہیں، یعنی ہم دونوں باتوں پر قادر ہیں۔ اللہ پاک نے اپنے نبی کریم ﷺ کو اس دنیا سے نہیں اٹھایا، جب تک کہ آپ ﷺ کی چشم مبارک کو آپ ﷺ کے دشمنوں سے ٹھنڈا نہیں کیا اور آپ ﷺ کو ان کی چوٹیوں میں حاکم بنا دیا اور ان کے قلعوں میں جو کچھ سامان و اسباب تھا، اس سب کا آپ ﷺ کو مالک بنا دیا۔ وَلِلَّهِ الْحَمْدُ۔ یہ معنی امام سدی رحمہ اللہ کے قول کے ہیں اور اسی کو امام ابن جریر رحمہ اللہ نے اختیار کیا ہے۔ امام ابن جریر رحمہ اللہ نے معمر سے روایت کیا ہے، کہا ہے کہ امام قتادہ رحمہ اللہ نے یہ آیت پڑھی: ﴿فَإِنَّمَا نَذْهَبَنَّ بِكَ فَإِنَّا مِنْهُمْ مُنْتَقِمُونَ﴾۔

پھر کہا کہ نبی اکرم ﷺ چلے گئے اور انتقام باقی رہا اللہ تعالیٰ نے اپنے نبی مکرم ﷺ کو ان کی امت میں کوئی شے نہیں دکھائی جس کو آپ ﷺ ناپسند رکھیں یہاں تک کہ آپ ﷺ تشریف لے گئے اور کبھی کوئی نبی نہیں ہوا مگر اس نے اپنی امت میں عقوبت دیکھی مگر تمہارے نبی کریم ﷺ نے نہ دیکھی۔ اور ہم سے بیان کیا گیا ہے کہ رسول اللہ ﷺ کو وہ شے دکھا دی گئی تھی جو آپ ﷺ کے بعد آپ ﷺ کی امت کو پہنچے گی، پس آپ ﷺ ہنستے ہوئے یا خوش ہوتے ہوئے نہیں دیکھے گئے، یہاں تک کہ اللہ عزوجل نے آپ ﷺ کو قبض فرمایا۔

بروایت سعید بن ابی عروبہ عن قتادہ بھی اس کے مثل بیان کیا گیا ہے۔ پھر امام ابن جریر رحمہ اللہ نے حسن رحمہ اللہ سے بھی اس کے مثل روایت کیا ہے۔^(۱) حدیث شریف میں ہے: «النُّجُومُ أَمَنَةٌ لِلسَّمَاءِ فَإِذَا ذَهَبَتِ النُّجُومُ أَتَى السَّمَاءَ مَا تُوعَدُ وَأَنَا أَمَنَةٌ لِأَصْحَابِي فَإِذَا ذَهَبَتْ أَتَى أَصْحَابِي مَا يُوعَدُونَ»^(۲) یعنی تارے آسمان کے لیے امان ہیں، چنانچہ جب تارے جاتے رہیں گے تو آسمان کو وہ شے آ لے گی جس کا اس کو وعدہ دیا جاتا ہے اور میں اپنے اصحاب کے لیے امان ہوں، پھر جب میں چلا گیا تو میرے اصحاب کو وہ شے آ لے گی جس کا ان کو وعدہ دیا جاتا ہے۔

وحی کو مضبوط تھا منے کا حکم:

پھر اللہ عزوجل نے فرمایا: ﴿فَاسْتَمْسِكْ بِالَّذِي أُوحِيَ إِلَيْكَ إِنَّكَ عَلَى صِرَاطٍ مُسْتَقِيمٍ﴾ یعنی تو قرآن کو مضبوط پکڑ جو تیرے دل پر نازل کیا گیا ہے، بے شک وہی حق ہے اور جس شے کی طرف وہ راہ بتاتا ہے وہی حق ہے۔

اور اللہ تعالیٰ کے صراطِ مستقیم کی طرف پہنچا دیتا ہے جو جناتِ نعیم اور ہمیشہ قائم رہنے والی خیر کی طرف پہنچانے والا ہے۔ پھر اللہ جل جلالہ نے فرمایا: ﴿وَإِنَّهُ لَذِكْرٌ لَّكَ وَلِقَوْمِكَ ۖ﴾ یعنی بے شک قرآن البتہ تیرے لیے اور تیری قوم کے لیے شرف ہے۔ یہ قول سیدنا عبد اللہ بن عباس رضی اللہ عنہما، امام مجاہد، قتادہ، سدی اور ابن زید رضی اللہ عنہم کا ہے اور اسی کو ابن جریر رضی اللہ عنہ نے اختیار کیا ہے۔^(۱) اس کے سوا اور کوئی قول بیان نہیں کیا۔ امام بغوی رضی اللہ عنہ نے اس جگہ معاویہ رضی اللہ عنہ سے ایک حدیث روایت کی ہے، کہا: میں نے رسول اللہ ﷺ کو سنا کہ فرماتے تھے کہ بے شک یہ امر قریش میں ہے، اس بارے میں جو بھی ان سے جھگڑے گا، اس کو اللہ تعالیٰ منہ کے بل اوندھا کر دے گا، جب تک کہ وہ دین کو قائم رکھیں گے۔^(۲) (آخر جہ البخاری)

﴿ذِكْرٌ﴾ کے معنی یہ ہیں کہ ان کے لیے قرآن شریف ہے، اس لحاظ سے کہ وہ ان کی زبان میں اتارا گیا ہے، چنانچہ وہ سب لوگوں سے بڑھ کر اس کو سمجھتے ہیں، اس لیے کہ وہ سب سے بڑھ کر اس کے ساتھ قیام کرنے والے ہوں اور سب سے زیادہ اس کے مقتضا پر عمل کرنے والے ہوں۔ ان کے بہتر، برگزیدہ اور خاص لوگ اسی طرح کے تھے، مہاجرین سابقین اولین میں سے اور جو ان کے مشابہ و تابع ہیں۔ کسی نے کہا: اس کے یہ معنی ہیں کہ بے شک قرآن البتہ تذکیر (نصیحت) ہے، تیرے لیے اور تیری قوم کے لیے۔ اور خاص طور پر ان لوگوں کا ذکر کرنے سے ان کے سوا دوسرے لوگوں کی نفی نہیں ہوتی، جیسا کہ اللہ تعالیٰ کا فرمان ہے: ﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ﴾ [الانبیاء: ۱۰] ”یقیناً ہم نے تمہاری جانب کتاب نازل فرمائی ہے جس میں تمہارے لیے ذکر ہے، کیا پھر بھی تم عقل نہیں رکھتے؟“ اور اللہ تعالیٰ کا فرمان ہے: ﴿وَأَنْذِرْ عَشِيرَتَكَ الْأَقْرَبِينَ﴾ [الشعراء: ۲۱۴] ”اور اپنے قریبی رشتے داروں کو ڈرادے۔“ قولہ تعالیٰ: ﴿وَسَوْفَ تُسْأَلُونَ﴾ یعنی تم سے اس قرآن کے بارے میں پوچھا جائے گا کہ تم اس پر عمل کرنے میں کیسے تھے اور اس کے ماننے میں کیسے تھے۔

قولہ تعالیٰ: ﴿وَسْأَلُ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهَةً يُعْبَدُونَ﴾ یعنی سارے رسولوں نے اس شے کی طرف دعوت دی جس کی طرف تو نے لوگوں کو بلایا، یعنی اللہ وحدہ لا شریک لہ کو پوجنا اور بتوں کو پوجنے سے منع کیا، جیسا کہ اللہ سبحانہ و تعالیٰ نے فرمایا: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطُّغُوتَ﴾ [النحل: ۳۶] ”ہم نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں سے بچو۔“ امام مجاہد رضی اللہ عنہ نے کہا ہے کہ عبد اللہ بن مسعود رضی اللہ عنہ کی قراءت میں یوں ہے: ”وَأَسْأَلِ الَّذِينَ أَرْسَلْنَا إِلَيْهِمْ قَبْلَكَ رُسُلَنَا“ اور اسی طرح امام قتادہ، ضحاک اور سدی رضی اللہ عنہم نے بھی سیدنا عبد اللہ بن مسعود رضی اللہ عنہ سے اس کو روایت کیا ہے۔ گویا یہ تفسیر ہے تلاوت نہیں ہے۔ واللہ اعلم۔

عبدالرحمان بن زید بن اسلم رضی اللہ عنہ نے کہا: اور پوچھ اُن سے شبِ معراج میں، اس لیے کہ انبیاء علیہم السلام آپ کے لیے جمع کیے گئے تھے۔ امام ابن جریر رضی اللہ عنہ نے پہلے قول کو اختیار کیا ہے۔^① واللہ اعلم۔

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ”عَشَوْتُ إِلَى النَّارِ“ کے یہ معنی ہیں کہ میں نے آگ کا قصد کیا اور ”عَشَوْتُ عَنِ النَّارِ“ کے معنی یہ ہیں کہ میں نے آگ سے اعراض کیا جس طرح کہ ”عَدَلْتُ إِلَى فُلَانٍ“ کے معنی ہیں کہ میں فلاں کی طرف مائل ہوا اور ”عَدَلْتُ عَنْهُ“ کے معنی ہیں کہ میں اس سے مائل ہوا۔ امام فراء، زجاج، ابو الہیثم اور ازہری رضی اللہ عنہم نے اسی طرح کہا ہے۔ اس بنا پر یہ معنی ہیں کہ جو کوئی رحمان کی یاد سے اعراض کرے۔ امام زجاج رضی اللہ عنہ نے کہا: آیت کے معنی یہ ہیں کہ جو کوئی قرآن سے اور اس حکمت سے جو اس میں ہے، گمراہ کرنے والوں کے باطل کی طرف اعراض کرے تو اللہ تعالیٰ اس کو ایک شیطان کے ساتھ عقاب کرے گا کہ اس کو اس کے ساتھ متعین کر دے گا، یہاں تک کہ وہ اس کو گمراہ کرے گا اور ہر وقت اس کا ساتھی رہے گا۔ پھر وہ راہ نہ پائے گا واسطے اس کے جزا دینے کے جبکہ ظاہر حق پر باطل کو اختیار کیا۔ امام خلیل رضی اللہ عنہ کہتے ہیں کہ ”عشو“ کمزور نظر ہے۔

امام ابو عبیدہ اور اخفش رضی اللہ عنہ نے کہا کہ ﴿وَمَنْ يَعْشُ﴾ کے معنی ہیں: ”مَنْ تَظْلِمُ عَيْنُهُ“ یعنی جس کسی کی آنکھ تاریک ہو جائے۔ یہ قول امام خلیل رضی اللہ عنہ کے قول کی طرح ہے۔ یہ معنی جمہور کی قراءت کی بنا پر ہیں کہ انھوں نے ”يعش“ کو بہ ضم شین پڑھا ہے ”عَشَا يَعْشُو“ سے۔ سیدنا عبداللہ بن عباس رضی اللہ عنہما اور امام عکرمہ رضی اللہ عنہ نے بہ فتح شین پڑھا ہے اس محاورے سے کہ جب آدمی اندھا ہو جاتا ہے تو کہتے ہیں: ”عَشِيَ الرَّجُلُ يَعْشَى عَشْيًا“۔ امام جوہری رضی اللہ عنہ کہتے ہیں کہ ”عَشَا“ مقصور ”أَعْشَى“ کا مصدر ہے۔ ”عشى“ اس شخص کو کہتے ہیں جسے رات کو دکھائی نہیں دیتا اور دن کو دکھائی دیتا ہے اور ایسی عورت کو ”عَشْوَى“ کہتے ہیں۔ کسی نے ”يَعْشُوا“ واؤ کے ساتھ پڑھا ہے اس بنا پر کہ کلمہ ﴿مَنْ﴾ موصولہ ہے، اس میں شرط کے معنی شامل نہیں ہیں۔ جمہور نے ﴿لَقَيْضُ﴾ بہ نون پڑھا ہے اور سلمی وغیرہ، (ابن ابی اسحاق، یعقوب، عصمہ عن عاصم اور اعمش رضی اللہ عنہ) نے بہ یائے تحتیہ بہ صیغہ معروف پڑھا ہے اور سیدنا عبداللہ بن عباس رضی اللہ عنہما نے بہ یائے تحتیہ بہ صیغہ مجہول و رفع ”شیطان“ پڑھا ہے بنا بر نائب فاعل۔^②

حاصل یہ ہے کہ جو کوئی اعراض کرے اور اندھا بنے اور رحمان کی یاد سے تجاہل اور تغافل کرے، اس کے عذاب سے نہ ڈرے اور اس کے ثواب کا ارادہ نہ کرے، یا قرآن سے اپنی پیٹھ پھیرے تو اللہ تعالیٰ اس کے لیے ایک شیطان متعین کرے اس کے کفر کا بدلہ لینے کے لیے اور وہ شیطان اس کا ساتھی ہو دنیا میں تو اس کو حلال سے روکے

① تفسیر الطبري (٦١٢، ٦١١/٢١) تفسیر ابن کثیر (١٦٢، ١٦١/٤) ② تفسیر القرطبي (٩٠، ٨٩/١٦) فتح القدیر (٧٢٧، ٧٢٦/٤)

اور حرام پر آمادہ کرے اور اللہ کی اطاعت سے اس کو روکے اور معصیت کا اسے حکم دے اور اس سے جدا نہ ہو۔ یا یوں کہو کہ یہ شخص شیطان کا ملازم ہو، اس سے علاحدہ نہ ہو، بلکہ اپنے تمام معاملات میں اس کی پیروی کرے اور ہر دوسوے میں اس کا مطیع ہو۔ کسی نے کہا کہ آخرت میں جب اپنی قبر سے کھڑا ہوگا۔^(۱) یہ قول سعید جریری رحمہ اللہ کا ہے اور پہلے گزر چکا ہے۔ کسی نے کہا ہے کہ دنیا اور آخرت دونوں میں شیطان اس کے ساتھ ہو۔ امام قشیری رحمہ اللہ کہتے ہیں کہ صحیح قول یہی ہے۔

امام ابن ابی حاتم رحمہ اللہ نے محمد بن عثمان مخزومی سے روایت کیا ہے کہ قریش نے کہا کہ محمد ﷺ کے اصحاب میں سے ہر شخص کے لیے ایک آدمی کو متعین کرو کہ وہ اسے پکڑ لے۔ چنانچہ ابو بکر صدیق رحمہ اللہ کے لیے طلحہ بن عبید اللہ کو مقرر کیا تو وہ ان کے پاس آیا اور اس کے ساتھ اس کی قوم بھی تھی۔ سیدنا ابو بکر رحمہ اللہ نے فرمایا: تو مجھے کس چیز کی طرف دعوت دیتا ہے؟ طلحہ نے کہا کہ میں تجھے لات اور عزیٰ کی عبادت کی طرف بلاتا ہوں۔ سیدنا ابو بکر رحمہ اللہ بولے: لات کیا ہے؟ طلحہ نے کہا: اللہ کی اولاد۔ فرمایا: اور عزیٰ کیا ہے؟ کہا: اللہ کی بیٹیاں۔ فرمایا: پھر ان کی ماں کون ہے؟ طلحہ چپ ہو گیا اور کچھ جواب نہ دیا۔ پھر طلحہ نے اپنے ساتھیوں سے کہا کہ اس مرد کو جواب دو تو قوم چپ رہی۔ چنانچہ طلحہ نے کہا: اے ابو بکر! تو کھڑا ہو ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“ اس پر اللہ پاک نے یہ آیت نازل فرمائی۔^(۲)

صحیح مسلم وغیرہ میں ثابت ہوا ہے کہ ہر مسلمان کے ساتھ جنوں میں سے ایک ساتھی ہے۔^(۳) ﴿وَأَنَّهُمْ لَيَصْذُؤْنَهُمْ عَنِ السَّبِيلِ﴾ یعنی اور بے شک وہ شیاطین جن کو اللہ پاک ہر اس شخص کے لیے متعین کرتا ہے جو رحمان کی یاد سے اعراض کرتے ہیں۔ چنانچہ ﴿مَنْ﴾ کے معنی یہی ہیں، البتہ وہ ان کو راہ سے روکتے ہیں، یعنی ان کے اور راہ حق کے درمیان حائل ہوتے ہیں اور ان کو اس سے منع کرتے ہیں اور ان کے جی میں یہ دوسوہ ڈالتے ہیں کہ وہ ہدایت پر ہیں، یہاں تک کہ وہ ان کے دوسوے کو سچا سمجھیں۔ یہ اس قول کے معنی ہیں: ﴿وَيَحْسَبُونَ أَنَّهُمْ مُّهْتَدُونَ﴾ یعنی کفار یہ خیال کرتے ہیں کہ شیاطین راہ پائے ہوئے ہیں تو وہ اُن کی اطاعت کریں۔ یا اس دوسوے کے سبب سے کفار یہ خیال کرتے ہیں کہ وہ خود راہ پائے ہوئے ہیں۔

چار فعلوں میں صیغہ مضارع اس لیے ہے کہ استمرار تجدیدی معلوم ہو اس قول کے سبب سے: ﴿حَتَّىٰ إِذَا جَاءَنَا﴾ کیوں کہ اگرچہ ﴿حَتَّىٰ﴾ ابتدائیہ ہے اور جملہ شرطیہ پر داخل ہے، لیکن وجوباً اس بات کا مقتضی ہے کہ غایت ہو ایک امرِ ممتد کے لیے۔ چنانچہ یہ بات کئی بار گزر چکی ہے۔^(۴) (قالہ أبو السعود)

جمہور نے ”جاءاً“ بہ صیغہ تثنیہ پڑھا ہے، یعنی کافر اور اس کا ساتھی شیطان۔ جب کہ ابو عمرو وغیرہ (امام حمزہ، کسائی اور حفص رحمہم) نے بہ افراد پڑھا ہے، یعنی یہاں تک کہ جب کافر یا اُن میں سے ہر ایک ہمارے پاس آئے

(۲) تفسیر ابن ابی حاتم (۳۲۸۳/۱۰)

(۱) تفسیر الطبری (۶۰۷/۲۱)

(۳) صحیح مسلم، رقم الحدیث (۲۸۱۴) (۴) تفسیر ابی السعود (۴۷/۸)

گا تو کافر شیطان سے مخاطب ہو کر کہے گا: اے کاش! دنیا میں میرے اور تیرے درمیان اتنی دوری ہوتی جتنی مشرق اور مغرب کے درمیان ہے۔ مشرق کو مغرب پر تغلیب دے کر ﴿الْمَشْرِقَيْنِ﴾ فرمایا ہے۔ امام مقاتل رحمہ اللہ کہتے ہیں کہ کافر اس بات کی تمنا کرے گا کہ دونوں میں اتنی دوری ہوتی جتنی کہ سال میں مشرق اور مغرب کے سب سے دور والے کنارے میں ہوتی ہے۔ لیکن پہلا قول زیادہ مناسب ہے اور امام فراء رحمہ اللہ اسی کے قائل ہیں۔^(۱) ﴿فَيُتَسَّ الْقَرَيْنُ﴾ کا مخصوص بالذم محذوف ہے ”أَيُّ: أَنْتَ أَيُّهَا الشَّيْطَانُ“، یعنی چنانچہ اے شیطان! تو کیا برا ساتھی ہے۔ پھر اللہ تعالیٰ نے اس بات کی حکایت فرمائی جو قیامت کے دن ان سے کہی جائے گی۔

﴿وَلَنْ يَنْفَعَكُمْ الْيَوْمَ إِذْ ظَلَمْتُمْ أَنْكُمُ فِي الْعَذَابِ مُشْتَرِكُونَ﴾ جمہور نے ﴿أَنْكُمُ﴾ کو بہ فتح ”أَنَّ“ پڑھا ہے، اس بنا پر کہ ”أَنَّ“ مع اپنے مابعد کے محل رفع میں ہے بنا بر فاعلیت، یعنی دنیا میں تمہارے اپنی جانوں کو ظلم کرنے کے سبب سے تمہارا عذاب میں اکٹھے شریک ہونا کوئی فائدہ نہ دے گا۔ مفسرین نے کہا ہے کہ ان کے اشتراک کے سبب سے ان سے کچھ عذاب ہلکا نہ کیا جائے گا، اس لیے کہ کفار اور شیاطین میں سے ہر ایک کے لیے عذاب کا پورا پورا حصہ ہے۔ یہ معنی تو اس بنیاد پر تھے کہ کلمہ ﴿إِذْ﴾ سییہ ہے۔ کسی نے کہا ہے کہ ﴿إِذْ﴾ بدل ہے ﴿الْيَوْمَ﴾ سے، اگرچہ ﴿الْيَوْمَ﴾ حاضر کے لیے ہے اور ﴿إِذْ﴾ زمانہ ماضی کے لیے ہے، لیکن چونکہ اس دن یہ بات ظاہر ہو گئی کہ دنیا میں انہوں نے اپنی جانوں پر ظلم کیا، اس لیے بدل ہونا ٹھیک ہو سکتا ہے۔ یعنی تم کو تمہارا عذاب میں شریک ہونا ہرگز نفع نہ دے گا، اس وقت جب کہ تم پر یہ بات کھل گئی کہ دنیا میں تم نے اپنی جانوں پر ظلم کیا تھا۔ کسی نے کہا کہ کلمہ ”إِنْ“ فائدہ نہ ہونے کی وجہ بتانے کے لیے ہے، یعنی آج کے دن عذر کرنا اور پشیمان ہونا تم کو ہرگز فائدہ نہ دے گا، اس لیے کہ تم اور تمہارے ساتھی آج عذاب میں شریک ہو جیسے تم دنیا میں اس کام میں شریک تھے جو اس عذاب کا سبب بنا ہے۔ ”إِنْ“ کی قراءت بالکسر اس معنی کو تقویت دیتی ہے۔ (یہ قراءت ابن عامر رحمہ اللہ کی ہے۔ علی اختلاف علیہ فیہا۔)^(۲)

پھر اللہ پاک نے یہ بات بیان کی کہ جس شخص کے لیے بد بختی سابق ہو چکی ہے، اس کو وعظ و نصیحت کچھ فائدہ نہیں دیتی۔ چنانچہ فرمایا: ﴿أَفَأَنْتَ تُسْمِعُ الصُّمَّ أَوْ تَهْدِي الْعُمْى﴾ ہمزہ انکار اور تعجب کے لیے ہے۔ تعجب اس بات سے ہے کہ جو لوگ کفر کے خوگر ہو رہے ہیں اور گمراہی میں غرق ہیں یہاں تک کہ ان کی آنکھیں نابینا ہو گئی ہیں اور اس کے ساتھ بہرا پن مل گیا ہے۔ اس حالت کے بعد ہمارے چاہنے کے بغیر تو ان کی ہدایت پر قادر نہیں ہوگا، یعنی یہ کام تیرا نہیں ہے، چنانچہ اگر وہ کفر کریں تو تیرا سینہ تنگ نہ ہو۔ اس میں رسول اللہ ﷺ کی تسلی فرمائی ہے اور آپ ﷺ کو یہ خبر دی ہے کہ اللہ عزوجل کے سوا کوئی اور اس پر قدرت نہیں رکھتا۔ امام خطیب رحمہ اللہ نے ذکر کیا ہے، مروی ہے کہ آپ ﷺ ان کی دعا میں کوشش فرماتے تھے اور وہ کفر پر اور زیادہ جم جاتے تھے۔ چنانچہ یہ آیت نازل ہوئی۔ واللہ اعلم۔

﴿وَمَنْ كَانَ فِي ضَلَالٍ مُّبِينٍ﴾ معطوف ہے ﴿الْعَنَى﴾ پر مختلف عنوان کی وجہ سے، وگرنہ مصداق ایک ہے۔ آیت کے معنی یہ ہیں کہ یہ کافر بہروں کی طرح ہیں جو اس شے کو سمجھتے نہیں جسے تو لے کر آیا ہے اور اندھوں کی طرح ہیں جو دیکھتے نہیں، اس لیے کہ گمراہی میں بہت اونچے درجے کو پہنچ چکے ہیں اور جہالت پر خوب جمے ہوئے ہیں۔
 قوله تعالى: ﴿فَأَمَّا نَذَهَبَنَّ بِكَ فَإِنَّا مِنْهُمْ مُنْتَقِمُونَ﴾ یعنی، پھر اگر ہم تجھ کو لے جائیں اس طرح سے کہ تجھ کو ان پر عذاب نازل کرنے سے پہلے وفات دیں۔ کسی نے کہا ہے کہ مکے سے تجھ کو نکال لیں، بے شک ہم ان سے بدلہ لینے والے ہیں، یا تو دنیا میں یا آخرت میں۔ سیدنا علی رضی اللہ عنہ فرماتے ہیں کہ اللہ تعالیٰ اپنے نبی اکرم ﷺ کو لے گیا اور اس کا انتقام آپ ﷺ کے دشمنوں میں باقی رہا۔^①

﴿أَوْ نُرِيَنَّكَ الَّذِي وَعَدْنَاهُمْ فَإِنَّا عَلَيْهِمْ مُّقْتَدِرُونَ﴾ یعنی یا ہم تجھ کو تیری وفات سے پہلے وہ عذاب دکھا دیں جس کا ہم نے ان کو وعدہ دیا ہے، ہم ان پر قدرت رکھنے والے ہیں، جب چاہیں گے ان کو عذاب کریں گے۔ بہت سے مفسروں نے کہا ہے کہ واقعی اللہ تعالیٰ نے آپ کو یہ بدر کے دن دکھایا۔ سیدنا عبداللہ بن عباس رضی اللہ عنہما بھی اس کے قائل ہیں۔ امام حسن اور قتادہ رحمۃ اللہ علیہ کہتے ہیں کہ یہ آیت اسلام کے حق میں ہے،^② مراد وہ فتنے ہیں جو نبی اکرم ﷺ کے بعد ہوئے اور آپ ﷺ کے بعد سخت فتنہ ہوا۔ چنانچہ اللہ تعالیٰ نے اپنے نبی اکرم ﷺ کا اکرام کیا اور آپ ﷺ کو لے گیا اور اس میں سے آپ ﷺ کی اُمت میں کچھ نہیں دکھایا۔ جب کہ پہلا قول زیادہ صحیح ہے۔

﴿فَاسْتَمْسِكْ بِالَّذِي أُوحِيَ إِلَيْكَ﴾ یعنی جس عذاب کا ہم نے وعدہ کیا ہے، اس کو ہم جلدی نازل کر دیں، یا اس کو قیامت کے دن تک موخر کر دیں، کچھ بھی ہو، لیکن تو اس شے کو خوب پکڑے رہ جس کی تیری طرف وحی کی گئی ہے، یعنی قرآن شریف، اگرچہ اس کی تکذیب کی جس نے کی۔ ﴿إِنَّكَ عَلَىٰ صِرَاطٍ مُسْتَقِيمٍ﴾ یعنی اس لیے کہ بے شک تو ایک واضح راہ پر ہے۔ یہ وجہ ہے ”استمسك“ کی یا ”استمسك“ کے حکم کی۔

﴿وَإِنَّهُ لَذِكْرٌ لَّكَ وَلِقَوْمِكَ﴾ اور اے شک قرآن البتہ تیرے لیے اور تیری قوم قریش کے لیے شرف ہے، کیوں کہ وہ تجھ پر نازل ہوا ہے اور تو اُن میں سے ہے اور یہ تیری اور اُن کی زبان میں ہے۔ اسی طرح کی یہ آیت ہے: ﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ﴾ [الأنبياء: ۱۰] کسی نے کہا ہے کہ تیرے لیے اور تیری قوم کے لیے اس شے کا بیان ہے جس کی تم کو حاجت ہے۔ کسی نے کہا ہے کہ ایک تذکرہ ہے کہ اس سے دین کے امر کو یاد کرو اور اس پر عمل کرو۔

سیدنا علی اور عبداللہ بن عباس رضی اللہ عنہما فرماتے ہیں کہ رسول اللہ ﷺ مکہ کے قبائل کے سامنے اپنے آپ کو پیش کرتے تھے اور ان کو غلبے کا وعدہ دیتے تھے، پھر جب وہ کہتے کہ تمہارے بعد ملک کس کے لیے ہوگا؟ تو

آپ ﷺ خاموش ہو جاتے اور ان کو کچھ جواب نہ دیتے، اس لیے کہ اس بارے میں آپ ﷺ کو کچھ امر نہیں کیا گیا تھا، یہاں تک کہ یہ آیت نازل ہوئی: ﴿وَإِنَّهُ لَذِكْرٌ لَّكَ وَلِقَوْمِكَ﴾، پھر اس کے بعد جب آپ ﷺ سے پوچھا جاتا تو فرماتے کہ ملک قریش کے لیے ہوگا تو وہ اس کو قبول نہیں کرتے تھے، یہاں تک کہ انصار نے اس پر اس کو قبول کیا۔^(۱) (آخر جہ ابن عدی وابن مردويه) سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا ہے کہ یہ امر قریش میں ہمیشہ رہے گا، جب تک کہ ان میں دو افراد بھی باقی رہیں گے۔^(۲) (آخر جہ الشیخان)

قولہ تعالیٰ: ﴿وَسَوْفَ تُسْأَلُونَ﴾ یعنی عن قریب تم سے پوچھا جائے گا اس شرف کے متعلق جو اللہ تعالیٰ نے تمہارے لیے ٹھہرایا ہے۔ امام زجاج وکلبی رحمہما وغیرہ نے اسی طرح کہا ہے۔^(۳) کسی نے کہا ہے کہ قیامت کے دن ان سے اُن امور کے متعلق سوال کیا جائے گا جو اُن پر لازم ہیں، یعنی جو کچھ اس میں ہے اس پر قائم رہنا، اس پر عمل کرنا، اس کی تعظیم کرنا اور اس نعمت کا شکر ادا کرنا۔ غرضیکہ قرآن شریف جو قریش کے لیے شرف تھا، اس کو تو قبول نہ کیا اور توحید جو سارے رسولوں کا دین تھا، اس کو چھوڑا اور بغیر دلیل کے بتوں کی پرستش کی۔

اس لیے اللہ پاک نے مشرکین قریش کی ڈانٹ ڈپٹ اور ملامت کے لیے اپنے نبی مکرم ﷺ کو یہ ارشاد فرمایا: ﴿وَسَأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمٰنِ إِلٰهَةً يُعْبَدُونَ﴾ یعنی تو ہمارے ان رسولوں سے پوچھ جن کو ہم نے تجھ سے پہلے بھیجا کہ کیا ہم نے رحمان کے سوا اور معبود ٹھہرائے جو پوجے جائیں۔ امام زہری، سعید بن جبیر اور ابن زید رحمہم کہتے ہیں کہ یہ بات نبی کریم ﷺ سے جبرائیل علیہ السلام نے کہی، جب آپ ﷺ کو معراج ہوئی۔ چنانچہ انبیاء علیہم السلام سے اس وقت پوچھنا مراد ہے جب آپ ﷺ ان سے ملے۔ سلف کی ایک جماعت بھی اسی کی قائل ہے۔ امام مبرد اور زجاج رحمہما اور علماء کی ایک جماعت نے کہا: معنی یہ ہیں کہ ان رسولوں کی اُمتوں سے سوال کر جن کو ہم نے بھیجا۔ سیدنا عبداللہ بن عباس رضی اللہ عنہما، امام مجاہد، سدی، ضحاک، قتادہ، عطاء اور حسن رحمہم اسی کے قائل ہیں۔^(۴)

رہی یہ بات کہ سوال کو رسولوں پر واقع کیا اس کے باوجود کہ ان کی اُمتیں مراد ہیں، چنانچہ اس سے مقصود اس بات سے آگاہ کرنا ہے کہ جس بات کے متعلق پوچھا جاتا ہے، وہ بعینہ وہی چیز ہے جو رسولوں نے اپنی زبان سے ادا کی ہے نہ کہ وہ بات جس کو ان کے علماء اپنی طرف سے کہتے ہیں۔ پہلے قول کی بنا پر یہ آیت مکی ہوگی، کیوں کہ معراج شریف مکے میں واقع ہوئی ہے اور دوسرے قول کی بنیاد پر آیت مدنی ٹھہرے گی، اس لیے کہ اہل کتاب مدینے میں تھے۔

دونوں قولوں کی بنا پر آیت کے معنی ان سے یہ پوچھنا ہے کہ کیا اللہ تعالیٰ نے پہلی ملتوں میں سے کسی ملت میں

① الکامل لابن عدی (۴۳۵/۳) الدر المنثور (۳۸۰/۷)

② صحیح البخاری، رقم الحدیث (۳۳۱۰) صحیح مسلم، رقم الحدیث (۱۸۲۰)

③ فتح القدیر (۷۲۸/۴) ④ تفسیر القرطبی (۹۶، ۹۵/۱۶) فتح القدیر (۷۲۹، ۷۲۸/۴)

بت پوجنے کی اجازت دی ہے اور اُن میں سے کسی کے لیے اس کو جائز رکھا ہے۔ اس سوال کا مقصد مشرکین قریش کو اس طرح سے ڈانٹنا ہے کہ جس بات پر وہ جے ہوئے ہیں، وہ کسی ایک شریعت میں نہیں آئی۔ کسی نے کہا کہ رسولوں سے سوال سے حقیقی سوال مراد نہیں ہے، بلکہ مجاز ہے نظر سے، یعنی ان کے دینوں میں غور و فکر اور نظر کر اور ان کی ملتوں میں جستجو کر کہ کیا کبھی کسی نبی کی ملت میں بتوں کا پوجنا آیا ہے۔ آپ ﷺ کے لیے تو یہی تلاش و نظر کافی ہے کہ اللہ پاک کی کتاب معجز میں دیکھیں اور تلاش کریں کون سی کتاب؟ وہ جو اپنے سے پہلی کتابوں کی تصدیق کرتی ہے اور اللہ سبحانہ و تعالیٰ نے اس میں یہ خبر دی ہے کہ وہ اللہ کے سوا اس شے کو پوجتے ہیں جس کے ساتھ اللہ نے کوئی دلیل نازل نہیں کی اور خود یہی آیت کافی ہے، اس کے علاوہ کسی اور آیت کی ضرورت نہیں ہے۔

بالجملہ جبکہ اللہ پاک نے اپنے نبی ﷺ کو یہ خبر دی کہ وہ ان کے لیے ان کے دشمنوں سے انتقام لینے والا ہے اور تو حید پر تمام انبیاء علیہم السلام کے اتفاق کا ذکر کیا تو اس کے بعد موسیٰ علیہ السلام اور فرعون کا قصہ بیان کیا اور جو انتقام اور عذاب فرعون اور اس کی قوم پر نازل ہوا اس کا بیان کیا۔ یا یوں کہو کہ جب کفار قریش نے رسول اللہ ﷺ کی نبوت میں یہ طعن کیا کہ آپ فقیر ہیں اور جاہ و مال نہیں رکھتے تو اللہ پاک نے یہ بیان کیا کہ اس کے بعد کہ موسیٰ علیہ السلام اتنے زبردست معجزے لایا جن کی صحت میں کوئی عقل مند شک نہیں کرتا تو فرعون نے اس پر بھی شبہ وارد کیا جس کا ذکر کفار قریش نے کیا ہے۔ چنانچہ فرمایا: ^①

وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ الْعَالَمِينَ ﴿٥٦﴾ فَلَمَّا جَاءَهُمْ بِآيَاتِنَا إِذْ هُمْ مِنْهَا يَضْحَكُونَ ﴿٥٧﴾ وَمَا نُرِيهِمْ مِنْ آيَةٍ إِلَّا هِيَ أَكْبَرُ مِنْ أُخْتِهَا وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿٥٨﴾ وَقَالُوا يَا أَيُّهُ السَّحِرُ ادْعُ لَنَا رَبَّكَ بِمَا عَهِدَ عِنْدَكَ إِنَّنَا لَمُهْتَدُونَ ﴿٥٩﴾ فَلَمَّا كَشَفْنَا عَنْهُمْ الْعَذَابَ إِذْ هُمْ يَنْكُثُونَ ﴿٦٠﴾ وَنَادَىٰ فِرْعَوْنُ فِي قَوْمِهِ قَالَ يُقَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِنْ تَحْتِي أَفَلَا تُبْصِرُونَ ﴿٦١﴾ أَنَا خَيْرٌ مِنْ هَٰذَا الَّذِي هُوَ مِثْلِي وَلَا يُكَادُ يُبِينُ ﴿٦٢﴾ فَلَوْلَا أَلْقَىٰ عَلَيْهِ آسُورَةٌ مِّنْ ذَهَبٍ أَوْ جَاءَ مَعَهُ الْمَلِيقَةُ مُقْتَرِنِينَ ﴿٦٣﴾ فَاسْتَخَفَّ قَوْمَهُ فَأَطَاعُوهُ إِنَّهُمْ كَانُوا قَوْمًا فَسِيقِينَ ﴿٦٤﴾ فَلَمَّا آسَفُونَا

اِنْتَقَمْنَا مِنْهُمْ فَأَغْرَقْنَاهُمْ أَجْمَعِينَ ﴿٥٠﴾ فَجَعَلْنَاهُمْ سُلَافًا وَمَثَلًا لِّلْآخِرِينَ ﴿٥١﴾

اور بلاشبہ ہم نے موسیٰ کو اپنی نشانیوں کے ساتھ فرعون اور اس (کی قوم) کے سرداروں کی طرف بھیجا، چناں چہ موسیٰ نے کہا: بے شک میں رب العالمین کا رسول ہوں ﴿٤٦﴾ پھر جب وہ ان کے پاس ہماری نشانیاں لے کر آیا تو وہیں وہ ان کی ہنسی اڑانے لگے ﴿٤٧﴾ اور ہم انھیں جو بھی نشانی دکھاتے تھے، وہ اس جیسی (پہلی نشانی) سے زیادہ ہی بڑی ہوتی تھی اور ہم نے انھیں عذاب میں پکڑا، تاکہ وہ (کفر سے) باز آئیں ﴿٤٨﴾ اور انھوں نے کہا: اے ساحر! تیرے رب نے جو تجھ سے (دعا قبول کرنے کا) عہد کر رکھا ہے، اس کے مطابق تو ہمارے لیے اپنے رب سے دعا کر (اب) ہم ضرور ہدایت پانے والے ہیں ﴿٤٩﴾ پھر جب ہم ان سے عذاب دور کر دیتے تو وہیں وہ عہد توڑ دیتے ﴿٥٠﴾ اور فرعون نے اپنی قوم میں منادی کرائی، اس نے کہا: اے میری قوم! کیا میرے لیے مصر کی بادشاہی اور کیا یہ نہریں نہیں جو میرے (محلّات کے) نیچے بہتی ہیں؟ کیا پھر تم دیکھتے نہیں؟ ﴿٥١﴾ بلکہ میں تو اس (موسیٰ) سے کہیں بہتر ہوں جو حقیر ہے اور صاف بول بھی نہیں سکتا ﴿٥٢﴾ پھر اس پر سونے کے کنگن کیوں نہیں اُتارے گئے یا اس کے ساتھ فرشتے صفیں باندھے آتے؟ ﴿٥٣﴾ تب اس نے اپنی قوم کو ہلکا سمجھا (اور اس کی عقل ماردی) تو انھوں نے اس کی اطاعت کی۔ بلاشبہ وہی لوگ فاسق تھے ﴿٥٤﴾ پھر جب انھوں نے ہمیں غصہ دلایا تو ہم نے ان سے انتقام لیا اور سب کو ڈبو دیا ﴿٥٥﴾ تو یوں ہم نے انھیں گئے گزرے کر دیا اور پچھلوں کے لیے (عبرت کی) مثال بنا دیا ﴿٥٦﴾

موسیٰ علیہ السلام کی فرعون اور اس کی قوم کی طرف بعثت:

اس گرد و پیش کے ملک میں مصر کا حاکم بڑا ہوتا تھا اور نہریں اسی کی بنائی ہوئی تھیں۔ دریائے نیل کا پانی کاٹ کر اپنے باغ میں لایا تھا۔ یہ جو کہا کہ صاف بول بھی نہیں سکتا، یہ موسیٰ علیہ السلام کو کہا۔ یہ جو کہا کہ اس پر سونے کے کنگن کیوں نہیں آ پڑے، یہ اس لیے کہا کہ وہ خود کنگن پہنتا تھا جن میں جواہر جڑے ہوتے تھے وہ جس امیر پر مہربان ہوتا اس کو سونے کے کنگن پہناتا تھا اور اس کی فوج پر باندھ کر کھڑی ہوتی تھی۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ اپنے بندے اور رسول موسیٰ علیہ السلام کے بارے میں خبر دیتا ہے کہ اس نے ان کو فرعون اور اس کی جماعت کی طرف بھیجا، یعنی اس کے امراء، وزراء اور لشکر کے سرداروں کی طرف اور اس کے مطیع، فرمانبردار لوگوں اور بنی اسرائیل کی قبیلہ رعایا کی طرف بھیجا کہ ان کو اللہ وحدہ لا شریک لہ کی عبادت کی طرف بلائیں

اور ان کو اس کے سوا کی عبادت سے منع کریں۔ ان کے ساتھ بڑی بڑی نشانیاں بھیجیں، جیسے: یدِ بیضا وعصا اور ان کے سوا اور نشانیاں جو اُن کے ساتھ بھیجی گئی تھیں، جیسے: طوفان، ٹڈیاں، چیچڑیاں، خون، کھیتوں، جانوں اور پھلوں کا نقصان۔ اس سب کے باوجود انھوں نے ان نشانیوں کی پیروی کرنے اور ان کے لیے مطیع ہونے سے تکبر کیا اور اُن کی تکذیب کی اور اُن سے مسخرا پن کیا اور جو شخص اُن کو لے کر آیا تھا، اس سے ہنسی مذاق کیا۔ جو نشانی ان کے پاس آتی وہ دوسری سے بڑی ہوتی۔ اس کے باوجود وہ اپنی گمراہی اور جہالت اور فساد سے باز نہ آئے۔ جب کبھی ان نشانیوں میں سے کوئی نشانی ان کے پاس آتی تو موسیٰ علیہ السلام کے پاس آ کر زاری کرتے اور ان کے ساتھ لطافت اور نرمی سے پیش آتے اور یوں کہتے کہ اے ساحر! یعنی اے عالم! یہ قول امام ابن جریر رحمہ اللہ کا ہے۔^① ان کے وقت کے علماء ساحر لوگ تھے، ان کے زمانے میں ان کے نزدیک سحر قابلِ مذمت نہیں تھا۔ چنانچہ انھوں نے موسیٰ علیہ السلام کو جو ساحر کہا تو یہ ان کی طرف سے بطور تنقیص نہ تھا، کیوں کہ یہ حالت تو ان کی ضرورت کی حالت تھی، ایسی ضرورت کی حالت میں تنقیص مناسب نہیں ہے، ان کے زعم میں یہ ساحر کہنا موسیٰ علیہ السلام کی تعظیم ہی تھی۔

چنانچہ ہر دفعہ موسیٰ علیہ السلام سے یہ وعدہ کرتے کہ اگر ان سے یہ عذاب دور کر دیا جائے تو ایمان لے آئیں گے اور بنی اسرائیل کو اُن کے ساتھ بھیج دیں گے اور ہر بار اپنے عہد و پیمان کو توڑ ڈالتے تھے۔ یہ آیت اس آیت کی طرح ہے: ﴿فَارْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ وَالْدَّمَ آيَاتٍ مُّفَصَّلَاتٍ فَاسْتَكْبَرُوا وَكَانُوا قَوْمًا مُّجْرِمِينَ﴾^② وَلَمَّا وَقَعَ عَلَيْهِمُ الرِّجْزُ قَالُوا يُوسَىٰ ادْعُ لَنَا رَبَّكَ بِمَا عَهِدَ عِنْدَكَ لَئِنْ كَشَفْتَ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَءِيلَ ﴿١٣٤﴾ فَلَمَّا كَشَفْنَا عَنْهُمْ الرِّجْزَ إِلَىٰ أَجَلٍ هُمْ بِلُغْوِهِ إِذَا هُمْ يَنْكُثُونَ ﴿١٣٥﴾ [الأعراف: ١٣٣-١٣٥] ”پھر ہم نے ان پر طوفان بھیجا اور ٹڈیاں اور گھن کا کیڑا اور مینڈک اور خون کہ یہ سب کھلے کھلے معجزے تھے۔ سو وہ تکبر کرتے رہے اور وہ لوگ کچھ تھے ہی جرائم پیشہ۔ اور جب ان پر کوئی عذاب واقع ہوتا تو یوں کہتے کہ اے موسیٰ! ہمارے لیے اپنے رب سے اس بات کی دعا کر دیجیے! جس کا اس نے آپ سے عہد کر رکھا ہے اگر آپ اس عذاب کو ہم سے ہٹا دیں تو ہم ضرور ضرور آپ کے کہنے سے ایمان لے آئیں گے اور ہم بنی اسرائیل کو بھی (رہا کر کے) آپ کے ہمراہ کر دیں گے۔ پھر جب ان سے اس عذاب کو ایک خاص وقت تک کہ اس تک ان کو پہنچنا تھا ہٹا دیتے، تو وہ فوراً ہی عہد شکنی کرنے لگتے۔“

فرعون کا اپنی قوم سے خطاب اور اللہ تعالیٰ کی طرف سے مواخذہ:

پھر اللہ پاک نے فرعون کی اور اس کی سرکشی و کفر و عناد کی خبر دی کہ اس نے اپنی قوم کو جمع کیا، پھر مصر پر اپنی

حکومت اور غلبے پر خوش ہو کر اور فخر و ناز کر کے ان میں منادی کرائی کہ کیا میرے لیے ملک مصر کی بادشاہت نہیں ہے اور یہ جو نہریں میرے نیچے سے بہہ رہی ہیں؟ امام قتادہ رحمہ اللہ کہتے ہیں کہ ان کے باغ تھے اور پانی کی نہریں تھیں۔^① اور کہا: کیا تم میری اس عظمت اور حکومت کو نہیں دیکھتے جس میں کہ میں ہوں۔ مطلب یہ ہے کہ موسیٰ اور ان کے اتباع فقیر اور ضعیف ہیں۔ یہ آیت اس آیت کی طرح ہے: ﴿فَحَشَرَ فَنَادَى ۖ فَقَالَ أَنَا رَبُّكُمُ الْأَعْلَى ۚ فَآخَذَهُ اللَّهُ نَكَالَ الْآخِرَةِ وَالْأُولَى﴾ [النّازعات: ۲۳-۲۵] ”پھر سب کو جمع کر کے پکارا: میں تمہارا سب سے بڑا رب ہوں۔ تب اللہ نے بھی اسے آخرت کے اور دنیا کے عذاب میں گرفتار کر لیا۔“

امام سدی رحمہ اللہ کہتے ہیں کہ ﴿أَمْ أَنَا خَيْرٌ مِّنْ هَذَا الَّذِي هُوَ مَهِينٌ﴾ میں کلمہ ﴿أَمْ﴾ بہ معنی ”بل“ ہے، یعنی فرعون بولا: بلکہ میں اس شخص سے بہتر ہوں جو ذلیل ہے۔ اسی طرح بعض بصری نحویوں نے بھی کہا ہے کہ اس جگہ ﴿أَمْ﴾ بہ معنی ”بل“ ہے۔ اس کی تائید اس بات سے ہوتی ہے جو امام فراء رحمہ اللہ نے بعض قراء سے روایت کی ہے کہ انھوں نے یوں پڑھا ہے: ”أَمَّا أَنَا خَيْرٌ مِّنْ هَذَا الَّذِي هُوَ مَهِينٌ“۔ امام ابن جریر رحمہ اللہ کہتے ہیں کہ اگر یہ قراءت صحیح ہوتی تو اس کے معنی بھی صحیح اور واضح ہوتے، لیکن یہ قراءت امصار کے خلاف ہے، کیوں کہ انھوں نے ﴿أَمْ أَنَا خَيْرٌ﴾ پڑھا ہے بنا بر استفہام۔ حافظ ابن کثیر رحمہ اللہ فرماتے ہیں کہ ہر تقدیر پر فرعون۔ لعنہ اللہ۔ کی مراد یہی ہے کہ وہ موسیٰ علیہ السلام سے بہتر ہے، حالاں کہ اس نے اس بات میں صریح جھوٹ بولا ہے۔ فعليه لعائن الله المتتابعة إلى يوم القيامة۔^②

﴿مَهِينٌ﴾ سے اس کی مراد حقیر ہے، جیسا کہ سفیان رحمہ اللہ نے کہا ہے۔ امام قتادہ و سدی رحمہما اللہ نے کہا ہے کہ مراد ضعیف ہے۔ امام ابن جریر رحمہ اللہ نے کہا ہے کہ یعنی اس کے لیے نہ ملک ہے نہ سلطان اور نہ مال۔^③ ﴿وَلَا يَكَادُ يُبَيِّنُ﴾ یعنی وہ اپنی بات کو خوب صاف طور پر کہہ بھی نہیں سکتا، چنانچہ وہ غبی اور زباں بستہ (کند ذہن اور زباں بند) ہے۔ امام سدی رحمہ اللہ نے کہا ہے کہ ”لَا يَكَادُ يُفْهِمُ“، یعنی وہ اپنی بات دوسرے کو سمجھا نہیں سکتا۔ امام قتادہ، سدی اور ابن جریر رحمہم اللہ نے کہا ہے کہ یعنی ”عيسى اللسان“ ہے۔ مطلب یہ ہے کہ اس کی زبان بات کرنے سے عاجز ہے۔ امام سفیان رحمہ اللہ کہتے ہیں: مراد یہ ہے کہ اس انگارے کی وجہ سے جو موسیٰ علیہ السلام نے بچپن میں اپنے منہ میں رکھ لیا تھا، ان کی زبان میں کچھ نقص تھا۔^④ یہ جو فرعون نے کہا یہ بالکل جھوٹ ہے اور کفر و عناد سے اس کو بنایا ہے۔ وہ موسیٰ علیہ السلام کو کافر اور بد بخت کی آنکھ سے دیکھتا تھا، حالانکہ وہ جلالت اور عظمت اور رونق کی وجہ سے ایسی صورت میں تھے جو عقل والوں کو حیران کرتے تھے۔ اس کا موسیٰ علیہ السلام کو ﴿مَهِينٌ﴾ کہنا سراسر جھوٹ تھا، بلکہ پیدائش، اخلاق اور دین کے

① تفسیر الطبري (۶۱۷، ۶۱۶/۲۱) ② تفسیر الطبري (۶۱۸، ۶۱۷/۲۱) تفسیر ابن کثیر (۱۶۳/۴)

③ تفسیر الطبري (۶۱۸/۲۱) ④ تفسیر الطبري (۶۱۹/۲۱) تفسیر ابن کثیر (۱۶۴، ۱۶۳)

لحاظ سے وہی ﴿مَهِينٌ﴾ اور حقیر تھا اور شریف، رئیس، صادق، نیکو کار، راشد اور راہ یاب موسیٰ علیہ السلام ہی تھے اور اس کا ﴿وَلَا يَكَادُ يُبِينُ﴾ کہنا بھی افتراء اور جھوٹ تھا، اگرچہ ان کی کم سنی کی حالت میں اس انگارے سے ان کی زبان میں کچھ نقص ہو گیا تھا۔

چنانچہ انھوں نے اللہ عزوجل سے یہ دعا مانگی تھی کہ ان کی زبان سے ایک گرہ کھول دے، تاکہ لوگ ان کی بات سمجھ لیں۔ اللہ سبحانہ و تعالیٰ نے ان کی یہ دعا قبول فرمائی۔ چنانچہ اس کا ذکر اس آیت میں ہے: ﴿قَدْ أُوتِيتَ سُؤْلَكَ يَمُوسَى﴾ [طہ: ۳۶] ”اے موسیٰ! تیرے تمام سوالات پورے کر دیے گئے۔“ اور بر تقدیر اس کے کہ کوئی شے باقی رہ گئی جس کو دور کرنے کا سوال نہ کیا، جیسا کہ حسن بصری رحمہ اللہ نے کہا ہے اور صرف اس قدر زائل ہونے کا سوال کیا کہ اس کے ساتھ وہ رسالت کو پہنچا سکیں اور سمجھا سکیں۔ پھر بھی جو چیزیں پیدائشی ہوں اور بندے کے فعل سے نہیں ہیں، ان کے سبب سے عیب نہیں لگایا جاتا اور نہ ہی ان کی وجہ سے مذمت کی جاتی ہے۔ فرعون اگرچہ اس بات کو سمجھتا تھا اور اس کو عقل تھی، چنانچہ وہ اس کو جانتا تھا، لیکن اس نے صرف اپنی رعایا پر اس بات کا رواج دینا چاہا، اس لیے کہ وہ جاہل اور کند ذہن تھے۔ اسی طرح اس کی یہ بات ہے: ﴿فَلَوْلَا أُلْقِيَ عَلَيْهِ أَسْوِرَةٌ مِّنْ ذَهَبٍ﴾۔ ﴿أَسْوِرَةٌ﴾ وہ زیور ہے جو ہاتھوں میں ڈالا جاتا ہے، جیسا کہ سیدنا عبداللہ بن عباس رضی اللہ عنہما نے فرمایا ہے اور امام قتادہ رحمہ اللہ اور کئی ایک اہل علم نے کہا ہے کہ یعنی اس پر سونے کے کنگن کیوں نہیں ڈالے گئے۔^① ﴿أَوْ جَاءَ مَعَهُ الْمَلِيكَةُ مُقَاتِرِينَ﴾ یعنی یا اس کے ساتھ فرشتے آتے جو اس کی خدمت کے لیے اس کو گھیرے رہتے اور اس کی تصدیق کرتے اور راستی کی گواہی دیتے۔

یہ بات اس نے ظاہری شکل کی طرف نظر کر کے کہی اور اس کے معنی کی حقیقت کو نہیں سمجھا جو اس شے سے زیادہ ظاہر و واضح تھی، جس کی طرف اس نے نظر کی۔ اسی لیے اللہ پاک نے فرمایا: ﴿فَاسْتَخَفَّ قَوْمَهُ فَأَطَاعُوهُ﴾ یعنی ان کی عقلیں ہلکی کر دیں اور ان کو گمراہی کی طرف بلایا، چنانچہ انھوں نے اسی کا کہا مانا۔ ﴿إِنَّهُمْ كَانُوا قَوْمًا فَسِيقِينَ﴾ بے شک وہ نافرمان لوگ تھے۔ اللہ تعالیٰ نے فرمایا: ﴿فَلَبَّآ أَسْفُونَا ائْتَقَمْنَا مِنْهُمْ فَأَغْرَقْنَاهُمْ أَجْعَعِينَ﴾ علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے یہ لفظ روایت کیا ہے ”أَسْخَطُونَا“ اور ضحاک رحمہ اللہ نے ان سے ”أَغْضَبُونَا“ روایت کیا ہے اور اسی طرح سیدنا عبداللہ بن عباس رضی اللہ عنہما، امام عکرمہ، سعید بن جبیر، محمد بن کعب قرظی، قتادہ اور سدی رحمہم وغیرہ مفسرین نے بھی کہا ہے،^② یعنی پھر جب انھوں نے ہم کو خفا کیا تو ہم نے ان سب کو ڈبو دیا۔

امام ابن ابی حاتم رحمہ اللہ نے سیدنا عقبہ بن عامر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ جب تو دیکھے کہ اللہ تبارک و تعالیٰ بندے کو عطا کرے جو کچھ وہ چاہے، حالاں کہ وہ معاصی پر مقیم ہے تو یہ صرف اس کی طرف

سے اس کے لیے استدراج ہے، (یعنی بندے کو آہستہ آہستہ اتارنا کہ وہ معصیت کرتا رہے اور وہ اس کی مرضی کے مطابق نعمتیں اس کو دیتا رہے، تاکہ معاصی میں خوب غرقاب ہو جائے اور آخر کو پھر پکڑے۔) پھر آپ ﷺ نے یہ آیت پڑھی:

﴿فَلَمَّا أَسْفُونَا اِنْتَقَمْنَا مِنْهُمْ فَأَغْرَقْنَاهُمْ اَجْعَعِينَ﴾^① طارق بن شہاب رحمہ اللہ کی روایت کے دوسرے الفاظ یہ ہیں، کہا: میں عبد اللہ رضی اللہ عنہ کے پاس تھا تو ان کے پاس ناگہانی موت کا ذکر کیا گیا تو فرمایا کہ وہ مومن پر تخفیف ہے اور کافر پر حسرت ہے، پھر یہ آیت پڑھی: ﴿فَلَمَّا أَسْفُونَا اِنْتَقَمْنَا مِنْهُمْ فَأَغْرَقْنَاهُمْ اَجْعَعِينَ﴾^② عمر بن عبد العزیز رحمہ اللہ فرماتے ہیں کہ میں نے نعمت کو غفلت کے ساتھ پایا، یعنی اللہ تبارک و تعالیٰ کا یہ قول: ﴿فَلَمَّا أَسْفُونَا اِنْتَقَمْنَا مِنْهُمْ فَأَغْرَقْنَاهُمْ اَجْعَعِينَ﴾۔

قولہ تعالیٰ: ﴿فَجَعَلْنَاهُمْ سَلَفًا وَمَثَلًا لِّلْآخِرِينَ﴾ ابو مجلز رحمہ اللہ کہتے ہیں: پھر کر دیا ہم نے ان کو سلف اس شخص کے لیے جس نے ان کے عمل جیسا عمل کیا اور امام ابو مجلز اور مجاہد رحمہ اللہ نے کہا ہے کہ ﴿وَمَثَلًا﴾ یعنی اور اس شخص کے لیے عبرت جو ان کے بعد ہے۔^③ واللہ سبحانہ و تعالیٰ الموفق للصواب وإلیہ المرجع والمآب.

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ اللہ پاک فرماتا ہے کہ البتہ واقعی ہم نے موسیٰ علیہ السلام کو فرعون اور اس کے ملاء کی طرف اپنی نشانیاں دے کر بھیجا۔ یہ وہی نو نشانیاں ہیں جن کا بیان پہلے ہو چکا ہے۔ مراد قبط کے شرفاء ہیں۔ چنانچہ کہا: میں رب العالمین کا بھیجا ہوا ہوں، یعنی اسی نے مجھ کو تمہاری طرف بھیجا ہے۔ اس بات کے کہنے کے وقت جو جواب انھوں نے دیا، وہ محذوف ہے۔ ﴿فَلَمَّا جَاءَهُمْ بِآيَاتِنَا إِذَا هُمْ مِنْهَا يَضْحَكُونَ﴾ سے معلوم ہوتا ہے کہ وہ جواب یہ ہے کہ ان سے ان کے دعویٰ پر دلیل طلب کی اور معجزوں کا مطالبہ کیا، پھر جب وہ ان کے پاس ہماری نشانیاں لے کر آیا یعنی ان کے حسب فرمایش، تب وہ ان سے استہزاء اور ٹھٹھے کے طور پر ہنسنے لگے۔

”لَمَّا“ کا جواب ﴿إِذَا﴾ فجائیہ ہے۔ اس لیے تقدیر یہ ہے: ”فَاجَاءُوا وَقَتَ ضَحِكِهِمْ مِنْهَا“ یعنی معجزوں کے دیکھتے ہی بغیر سوچے سمجھے اور غور کیے ان سے مسخر اپن کرنے لگے۔ اور ہم ان کو جو بھی نشانیاں دکھاتے تھے وہ اس کے ساتھ والی، یعنی پہلی نشانی سے بڑی ہوتی تھی، یعنی موسیٰ علیہ السلام کے معجزوں میں سے ہر معجزہ پہلے والے معجزے سے بڑا تھا اور قدر کے لحاظ سے بڑا تھا، اس کے باوجود کہ پہلے والا معجزہ بھی فی نفسہ عظیم تھا۔

① تفسیر ابن ابی حاتم (۳۲۸۴، ۳۲۸۳/۱۰) اس کی سند میں ”ابن لہیعہ“ ضعیف راوی ہے، البتہ آیت کے ذکر کے علاوہ یہ روایت صحیح ہے۔ مزید تفصیل کے لیے دیکھیں: (السلسلة الصحيحة، رقم الحديث: ۴۱۳)

② تفسیر ابن ابی حاتم (۳۲۸۴/۲۱)

③ تفسیر الطبري (۶۲۴/۲۱) تفسیر ابن کثیر (۱۶۴-۱۶۲/۴)

کسی نے کہا: اس عبارت سے مراد یہ ہے کہ وہ سب معجزے بڑے تھے اور ایسے نہیں لگتے تھے کہ بڑائی میں ان میں کوئی فرق ہو۔ اسی معنی کی بنا پر لوگوں کا یہ قول ہے: ”هُمَا أَخَوَانِ كُلٌّ وَاحِدٍ مِنْهُمَا أَكْبَرُ مِنَ الْآخَرِ“ یعنی وہ دونوں دو بھائی ہیں، ان میں سے ہر ایک اکبر ہے دوسرے سے۔ مطلب یہ کہ بڑے پن میں دونوں برابر ہیں۔ کسی نے کہا: معنی یہ ہیں کہ پہلا معجزہ مقتضی ہے علم کا اور دوسرا بھی مقتضی ہے علم کا، پھر جب دوسرا پہلے کے ساتھ ملایا گیا تو اس کی وضاحت اور اظہار اور زیادہ ہو گیا۔ نشانیوں کے درمیان ”إِخْوَةٌ“ کے یہ معنی ہیں کہ موسیٰ علیہ السلام کی نبوت کی سچائی بتانے میں وہ سب معجزے باہم ہم شکل وہم صورت ہیں اور ایک دوسرے سے مناسبت اور مشابہت رکھتے ہیں جس طرح کہ بھائی بہنوں کے درمیان آپس میں مناسبت اور مشابہت ہوتی ہے جس طرح کہ بولتے ہیں: ”هَذِهِ صَاحِبَةُ هَذِهِ“ یعنی یہ عورت اس عورت کی مصاحبہ ہے۔ یعنی باہم ایک دوسرے سے مشابہ ہیں۔ اسی طرح یہاں ہے کہ ایک معجزہ مقصد کے لحاظ سے دوسرے کا قرین (ساتھی) ہے۔ کسی نے کہا ہے کہ نشانیوں میں سے ہر نشانی جب اکیلی ہو تو گمان کرنے والا یہ گمان کرے کہ وہ باقی نشانیوں سے بڑی ہے۔

قولہ تعالیٰ: ﴿وَأَخَذْنَاهُمْ بِالْعَذَابِ﴾ یعنی ہم نے ان کو عذاب کے ساتھ پکڑا اس سبب سے کہ انھوں نے ان نشانیوں کی تکذیب کی۔ عذاب سے مراد وہی قحط سالی، طوفان، جراد، قمل، صفادع، دم اور طمس ہے جس کا ذکر اللہ پاک نے اس آیت میں فرمایا ہے: ﴿وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصِ الْمَرْثِ لَعَلَّهُمْ يَذَّكَّرُونَ﴾ [الأعراف: ۱۳۰] ”اور ہم نے فرعون والوں کو مبتلا کیا قحط سالی میں اور پھلوں کی کم پیداواری میں، تاکہ وہ نصیحت قبول کریں۔“ پھر اللہ پاک نے ان کے پکڑنے کی وجہ بیان کی وہ یہ ہے کہ ﴿لَعَلَّهُمْ يَرْجِعُونَ﴾ یعنی تاکہ وہ کفر سے ایمان کی طرف رجوع کریں۔

پھر جب ظاہر ظاہر نشانیاں اور واضح واضح دلیلیں دیکھیں جن کو موسیٰ علیہ السلام ان کے پاس لائے تو خیال کیا کہ یہ سب سحر کے قبیل سے ہے اور بولے: ﴿يَا أَيُّهَا السَّاحِرُ﴾۔ وہ لوگ علماء کو ساحر کہتے تھے اور ان کی تعظیم و توقیر کیا کرتے تھے۔ ان کے نزدیک سحر ایسی صفت نہیں تھی جو مذموم ہو۔ امام زجاج رحمہ اللہ کہتے ہیں کہ انھوں نے موسیٰ علیہ السلام کو ساحر کے نام سے مخاطب کیا جو قوم کے نزدیک ان کے لیے مقدم ہو چکا ہے۔^① یا ان کو اس حال میں ساحر کہہ کر پکارا اپنی طبیعت کی سختی اور حماقت کے سبب سے، یعنی وہ انتہا درجے کے احمق اور سخت طبیعت والے تھے کہ ایسی حالت میں بھی شرارت سے باز نہ آئے اور خوشامد کے وقت بھی ساحر کہہ کر پکارا۔ زیادہ ظاہر یہ ہے کہ موسیٰ علیہ السلام کو پکارنا ان کے اسم علم کے ساتھ تھا، جیسا کہ سورت اعراف میں ہے: ﴿قَالُوا يَمُوسَىٰ ادْعُ لَنَا رَبَّكَ بِمَا عَهِدَ عِنْدَكَ﴾ [الأعراف: ۱۳۴]

اللہ پاک نے اس جگہ ان کا کلام ان کی عبارت سے نقل نہیں فرمایا، بلکہ ان کے اعتقاد کے مطابق ذکر کیا ہے جس کو ان کے دل چھپاتے تھے وہ یہی ہے کہ موسیٰ علیہ السلام ساحر ہیں، اس لیے کہ مقام تسلی اسی کا مقتضی ہے کہ یہاں ان کے اعتقاد کے مطابق ساحر کا کلمہ ذکر کیا جائے، کیوں کہ قریش نے نبی اکرم ﷺ کا نام ساحر اور قرآن شریف کا نام سحر رکھا تھا۔ (کما أفاده الكرخي) معنی یہ ہیں کہ اے ساحر! تو ہمارے لیے اپنے رب کو اس شے کے ساتھ پکار جس کی تو نے ہم کو خبر دی ہے کہ اس نے تجھ سے عہد کیا ہے کہ ہم جب ایمان لے آئیں تو ہم سے اس عذاب کو دور کر دے جو ہم پر نازل ہوا ہے۔ ﴿إِنَّا لَبُهِتْدُونَ﴾ یعنی بے شک ہم زمانہ آئندہ میں راہ پر آنے والے ہیں اور اس چیز پر ایمان لانے والے ہیں جس کو تو لے کر آیا ہے۔

﴿فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُتُونَ﴾ یہاں عبارت محذوف ہے۔ یعنی موسیٰ علیہ السلام نے اپنے رب کو پکارا تو اس نے ان سے عذاب دور کر دیا۔ پھر جب ان سے عذاب ہٹا دیا اسی وقت بلا تاخیر اپنے راہ پر آنے کے عہد کو توڑ دیا جس کو اپنی جانوں پر لازم ٹھہرایا تھا۔ ”نکت“ بہ معنی ”نقض“ اور ”نقض“ بہ معنی شکستن (توڑنا) ہے۔ ہر دفعہ کے عذاب میں عہد کرتے، پھر اس کو توڑ ڈالتے تھے۔

﴿وَنَادَىٰ فِرْعَوْنُ فِي قَوْمِهِ قَالَ يُقَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي﴾ کہتے ہیں کہ جب فرعون نے یہ نشانیاں دیکھیں تو ڈرا کہ کہیں میری قوم موسیٰ علیہ السلام کی طرف مائل نہ ہو جائے، چنانچہ ان کو جمع کیا اور انھیں اپنی آواز سے پکارا، یا کسی منادی کو حکم دیا کہ اس کے اس قول کی ندا کرے: اے میری قوم! کیا میرے لیے مصر کی بادشاہت نہیں ہے جس میں کوئی مجھ سے جھگڑنے والا اور مخالفت کرنے والا نہیں ہے اور حال یہ ہے کہ یہ نہریں میرے نیچے سے، یعنی میرے محل کے نیچے سے بہتی ہیں، مراد نیل کی نہریں ہیں۔ امام قتادہ رحمہ اللہ نے کہا: معنی یہ ہیں کہ میرے روبرو اور میرے باغوں میں بہتی ہیں۔ حسن رحمہ اللہ نے فرمایا کہ میرے حکم سے بہتی ہیں، یعنی میرے زیر حکم جاری ہیں۔ امام ضحاک رحمہ اللہ نے کہا کہ ﴿الْأَنْهَارُ﴾ سے مراد قواد (قائدین)، رؤسا اور جبارہ ہیں، یعنی لشکر کے افسر اور سردار اور جبار لوگ، یہ سب اس کے نشان (جھنڈے) کے نیچے چلتے تھے۔^① کسی نے کہا کہ ”أنهار“ سے مراد اموال ہیں، لیکن پہلا قول زیادہ مناسب ہے۔ ﴿أَفَلَا تُبْصِرُونَ﴾ یعنی کیا پھر تم اس کو نہیں دیکھتے ہو اور میرے ملک کی قوت اور میری قدر کی عظمت پر استدلال نہیں کرتے ہو اور اس بات پر کہ موسیٰ علیہ السلام میرے مقابلے سے عاجز ہے۔

حکایت:

ہارون الرشید سے مروی ہے کہ جس وقت انھوں نے یہ آیت پڑھی تو کہا کہ البتہ میں اپنے غلاموں میں سے

سب سے خیس غلام کو اس کا حاکم بناؤں گا، پھر خصب کو اس کا حاکم بنا دیا، یہ شخص ہارون کا خادم وضو تھا۔

حکایت:

عبداللہ بن طاہر سے مروی ہے کہ وہ مصر کے والی ہوئے تو اس کی طرف نکلے، پھر جب اس کے قریب پہنچے تو کہا: کیا یہ وہی گاؤں ہے جس کے ساتھ فرعون نے فخر کیا تھا، یہاں تک کہا کہ ﴿أَلَيْسَ لِي مُلْكُ مِصْرَ﴾ واللہ! البتہ وہ میرے نزدیک اس سے کم تر ہے کہ میں اس میں داخل ہوں، چنانچہ اپنی باگ موڑ لی۔^①

حکایت:

خاکسار۔ عفا اللہ عنہ۔ نے سنا ہے کہ شاہجہان رحمہ اللہ بادشاہ ہندوستان نے جب تخت طاؤسی کئی کروڑ روپے خرچ کر کے تیار کرایا اور اس کا شاہانہ جشن کیا تو پہلے شیخ عبدالحق محدث دہلوی۔ قدس سرہ۔ سے اس پر وعظ کہلوا یا، پھر خود یوں کہا کہ الہی! فرعون لعین نے مصر کی ذرا سی سلطنت پر فخر کر کے خدائی کا دعویٰ کیا اور اس عاجز کو تو نے اپنے فضل سے سارے ہندوستان کی بادشاہت عطا فرمائی اور یہ تیرا بندہ بندگی کا اقرار کرتا ہے، پھر سجدہ شکر ادا کیا، پھر تخت پر جلوس فرمایا۔ رحمہ اللہ تعالیٰ رحمة واسعة۔ دیکھو بادشاہان اسلام ایسے ہوتے ہیں کہ باوجود ملک کی وسعت اور دنیا کی جاہ کے اپنے رب کے سامنے عاجزی اور فروتنی کرتے ہیں اور آخری نعمت کے مقابلے میں دنیا کی ظاہری اور فانی رونق کو ہیج و حقیر سمجھتے ہیں۔

بالجملہ فرعون لعین نے مصر کی حکومت پر اور نہروں کے جاری ہونے پر فخر کر کے، پھر یوں کہا: ﴿أَمْ أَنَا خَيْرٌ مِّنْ هَذَا الَّذِي هُوَ مَهِينٌ﴾ بلکہ میں اس شخص سے بہتر ہوں جو اپنی ذات میں ضعیف، حقیر اور ذلیل ہے جس کی کچھ عزت نہیں، کیوں کہ وہ اپنے کام خود کرتا ہے نہ اس کی کوئی حکومت ہے، نہ کسی طرح کی قوت ہے کہ جس سے کوئی نہر جاری کرے اور کوئی حکم نافذ فرمائے۔

کلمہ ﴿أَمْ﴾ منقطعہ ہے جس کی تقدیر ”بل“ اضرابی کے ساتھ کی جاتی ہے ہمزہ انکاری کے بغیر۔ معنی ”بَلْ أَنَا خَيْرٌ“ ہیں۔ امام ابو عبیدہ رحمہ اللہ نے کہا کہ ﴿أَمْ﴾ بہ معنی ”بَلْ“ ہے۔ امام فراء رحمہ اللہ کہتے ہیں اگر تم چاہو تو ﴿أَمْ﴾ کو اس استفہام سے ٹھہراؤ جو ﴿أَمْ﴾ کے ساتھ کیا جاتا ہے ماقبل کے کلام کے ساتھ اس کے متصل ہونے کے لیے۔ کسی نے کہا کہ ﴿أَمْ﴾ زائد ہے۔ امام ابو زید رحمہ اللہ نے عرب سے نقل کیا ہے کہ وہ ﴿أَمْ﴾ کو زائد ٹھہراتے ہیں، معنی یہ ہیں: ﴿أَنَا خَيْرٌ مِّنْ هَذَا﴾ امام اخفش رحمہ اللہ نے کہا کہ کلام میں حذف ہے، معنی یہ ہیں: ”أَفَلَا تُبْصِرُونَ أَمْ تُبْصِرُونَ“ یعنی کیا پھر تم نہیں دیکھتے ہو یا دیکھتے ہو۔

یہ بات پورنی ہو گئی، پھر اور بات شروع کی تو کہا ﴿أَنَا خَيْرٌ﴾ یعنی میں بہتر ہوں۔ امام خلیل و سیبویہ رحمہما سے بھی انفس رحمہما کے قول کی طرح مروی ہے۔ اس کی تائید اس بات سے ہوتی ہے کہ عیسیٰ ثقفی اور یعقوب حضری رحمہما نے کلمہ ﴿أَمْ﴾ پر وقف کیا ہے بر تقدیر: ”أَمْ تُبْصِرُونَ“، پھر چونکہ پہلا ﴿تُبْصِرُونَ﴾ اس پر دال ہے، اس لیے اس کو حذف کر دیا۔ اس قول کی بنا پر ﴿أَمْ﴾ متصل ہو گا نہ منقطع، لیکن پہلا قول زیادہ مناسب ہے۔ امام فراء رحمہ اللہ نے کلمہ ﴿أَمْ﴾ بہ معنی ”بَلْ“ کی سند میں یہ شعر پڑھا ہے:

بَدَتْ مِثْلَ قَرْنِ الشَّمْسِ فِي رَوْنَقِ الضُّحَى وَصُورَتُهَا أَمْ أَنْتِ فِي الْعَيْنِ أَمْلَحُ

”أَيُّ: بَلْ أَنْتِ“۔ امام فراء رحمہ اللہ نے بعض قراء سے ”أَمَّا أَنَا خَيْرٌ“ نقل کیا ہے۔ ”أَيُّ: أَلَسْتُ خَيْرًا“^①

یعنی کیا میں بہتر نہیں ہوں، چنانچہ اس کا بیان پہلے گزر چکا ہے۔ غرضیکہ لعین نے اپنی عزت اور موسیٰ علیہ السلام کی ذلت اس سے ثابت کی کہ اس کے پاس دنیاوی جاہ و حکومت ہے جو ان کے پاس نہیں ہے۔ پھر ان کو ایک عیب لگایا، وہ یہ ہے: ﴿وَلَا يَكَادُ يُبِينُ﴾ یعنی اپنی بات صاف نہیں کہہ سکتا، یعنی اس گرہ کے سبب سے جو ان کی زبان میں تھی۔

سیدنا عبداللہ بن عباس رضی اللہ عنہما فرماتے ہیں کہ موسیٰ علیہ السلام کی زبان میں ”لثغة“ تھا۔^② ”لثغة“ بالضم یہ ہے کہ حرف راء غین یا لام ہو جائے یا حرف سین ثاء ہو جائے۔ اس کا فعل ”لثغ“ ہے باب طرب سے اور صفت ”لثغ“ ہے۔ کسی نے کہا: معنی یہ ہیں کہ وہ اس قابل نہیں کہ اپنی حجت کو بیان کرے، وہ حجت جو اس کی اس بات کی سچائی پر دلالت کرتی ہے جس کا دعویٰ کرتا ہے، اس کی یہ مراد نہیں ہے کہ بات کرنے پر اس کو قدرت نہیں ہے، لیکن قول اول زیادہ موزوں ہے۔

پھر لعین نے ایک اور شبہ وارد کیا، چنانچہ یوں کہا: ﴿فَلَوْلَا أُلْقِيَ عَلَيْهِ أَسْوِرَةٌ مِّنْ ذَهَبٍ﴾ یعنی اگر وہ عظیم و مقدم و سردار ہے تو اس پر سونے کے کنگن کیوں نہیں ڈالے گئے، اس کے بھیجنے والے کے پاس سے جس کا دعویٰ کرتا ہے کہ حقیقت میں بادشاہ وہی ہے۔ یہ بات اپنے یہاں کے قاعدے کی بنا پر کہی۔ امام مجاہد رحمہ اللہ کہتے ہیں کہ وہ جب کسی شخص کو سردار بناتے تو اسے دو کنگن پہناتے تھے اور سونے کا ایک طوق اس کی گردن میں ڈالتے تھے، اس کی سرداری کی علامت کے طور پر۔ اس پر کنگن ڈالنے سے ان کی مراد ملک کی کنجیوں کو اس کی طرف ڈالنا ہے۔ جمہور نے ”أَسْوِرَةٌ“ پڑھا ہے، یہ ﴿أَسْوِرَةٌ﴾ کی جمع ہے اور ﴿أَسْوِرَةٌ﴾ ”سِوَارٌ“ کی جمع ہے۔ امام ابو عمرو بن العلاء رحمہ اللہ کہتے ہیں کہ ”أَسْوِرَةٌ وَأَسَاوِيرُ وَأَسَاوِيرُ“ کا واحد ”أَسْوَارٌ“ ہے۔ یہ ”سِوَارٌ“ میں ایک لغت ہے اور امام حفص رحمہ اللہ نے ﴿أَسْوِرَةٌ﴾ پڑھا ہے جو ”سِوَارٌ“ کی جمع ہے۔ سیدنا ابی بنی اللہ نے ”أَسَاوِيرُ“ پڑھا ہے اور عبداللہ بن مسعود رضی اللہ عنہ نے ”أَسَاوِيرُ“ پڑھا ہے۔^③

پھر ملعون نے ایک اور شبہ ذکر کیا تو یوں کہا: ﴿أَوْ جَاءَ مَعَهُ الْمَلٰٓئِكَةُ مُقْتَرِنٰی﴾ یہ ﴿الْقٰی﴾ پر معطوف ہے، یعنی اس کے ساتھ فرشتے ایک دوسرے کے پے در پے ساتھی ہو کر کیوں نہیں آئے، اگر وہ سچا ہے تو وہ فرشتے اس کے کام پر اس کی اعانت کرتے یا اس کے لیے نبوت کی گواہی دیتے اور اس کے ساتھ چلتے، چنانچہ لعین نے اپنی قوم کے وہم میں یہ بات ڈالی کہ ضروری ہے کہ اللہ کے رسول جبارہ کی ہیئت پر ہوں اور فرشتے ان کو گھیرے ہوئے ہوں۔

اللہ پاک فرماتا ہے: ﴿فَاسْتَخَفَّ قَوْمَهُ فَاَطَاعُوْهُ﴾ یعنی فرعون نے اپنے مکر و فریب سے اپنی قوم کو جہالت اور کم عقلی پر آمادہ کیا اور ان کو اپنی بات سے بھڑکایا اور پھسلا دیا۔ اس کی بات نے ان پر اثر کیا تو انھوں نے اس کی ہر بات میں جو اس نے کہی اطاعت کی اور اس کی بات مان لی اور موسیٰ علیہ السلام کو جھٹلا دیا۔ کسی نے کہا: یہ معنی ہیں کہ اس نے اطاعت میں ان سے خفت طلب کی۔ خفت سرعت کرنے کو کہتے ہیں۔

امام ابن اعرابی رحمہ اللہ کہتے ہیں: معنی یہ ہیں کہ ”فَاسْتَخَفَّ قَوْمَهُ فَاَطَاعُوْهُ لِخِفَّةِ اَحْلَامِهِمْ وَقِلَّةِ عُقُوْلِهِمْ“ یعنی اپنی قوم کا جہل چاہا تو اپنی عقلوں کی خفت اور قلت کے سبب سے انھوں نے اس کی اطاعت کی۔ محاورے میں بولتے ہیں: ”اسْتَخَفَّ الْفَرَحُ اَيُّ: اَزْعَجَهُ وَاسْتَخَفَّهُ اَيُّ: حَمَلَهُ“۔ اسی معنی سے یہ آیت ہے: ﴿وَلَا يَسْتَخِفُّكَ الَّذِيْنَ لَا يُوقِنُوْنَ﴾ [الروم: ۶۰] ^① کسی نے کہا کہ ”اسْتَخَفَّ قَوْمَهُ“ کے معنی ہیں: ”وَجَدَهُمْ خِفَافَ الْعُقُوْلِ“ یعنی اپنی قوم کو کم عقل پایا، اس بنا پر استفعال کا صیغہ وجدان کے لیے ہے اور اس کی نسبت میں قوم کی طرف مجاز ہے، یعنی قوم کو خفیف پایا۔ مراد یہ ہے کہ ان کی عقلوں کو خفیف پایا۔ ﴿اِنَّهُمْ كَانُوْا قَوْمًا فٰسِقِيْنَ﴾ یعنی بے شک وہ اللہ تعالیٰ کی طاعت سے نکلنے والی ایک قوم تھی۔

قولہ سبحانه و تعالیٰ: ﴿فَلَبَّآ اَسْفُوْنَا اِنْتَقَمْنَا مِنْهُمْ﴾ مفسرین نے کہا ہے کہ ”اَغْضَبُوْنَا“۔ ”اَسَف“ بہ معنی ”غضب“ ہے۔ کسی نے کہا کہ ”اَشَدُّ غَضَبٍ“۔ کسی نے کہا: ”سَخَطٌ“، معنی یہ ہیں کہ پھر جب انھوں نے ہم کو خفا کیا، یعنی فساد اور نافرمانی میں زیادتی کے سبب سے۔ کسی نے کہا کہ ہمارے رسولوں کو خفا کیا تو ہم نے ان سے بدلہ لیا۔ پھر وہ عذاب بیان کیا جس کے ساتھ انتقام واقع ہوا۔ چنانچہ فرمایا: ﴿فَاَغْرَقْنٰهُمْ اَجْمَعِيْنَ﴾ یعنی پھر ہم نے ان سب کو دریا میں ڈبو دیا۔ ان کی ہلاکت جو غرق سے ہوئی، چنانچہ اس کی وجہ یہ ہے کہ ان کی ہلاکت اس چیز کے ساتھ ہوئی جس کے ساتھ انھوں نے اپنی عزت سمجھی تھی، یعنی پانی جس کا ذکر اس قول میں ہے: ﴿وَهٰذِهِ الْاَنْهٰرُ تَجْرِيْ مِنْ تَحْتِیْ﴾ چنانچہ اس میں اس بات کی طرف اشارہ ہے کہ جو کوئی اللہ کے سوا کسی اور شے کے ساتھ عزت حاصل کرنے کا دعویٰ کرتا ہے تو اللہ تعالیٰ اس کو اسی شے کے ساتھ ہلاک کرتا ہے۔ لعین نے موسیٰ علیہ السلام کو ضعیف سمجھا اور ان کو فقیر ہونے کا عیب لگایا تھا تو اللہ پاک نے انہیں کو اس پر مسلط کیا۔ اس سے منظور اس بات کی طرف اشارہ کرنا ہے

کہ جو کوئی کسی شے کو ضعیف سمجھتا ہے تو وہی شے اس پر غالب ہو جاتی ہے۔ (کما أفاده القشيري)

﴿فَجَعَلْنَاهُمْ سَلَفًا﴾ یعنی پس ہم نے ان کو اس شخص کے لیے پیشوا کر دیا جو کفار میں سے ان جیسے عمل کرے کہ وہ عذاب کا مستحق ہوگا۔ یہ بات ان کے عبرت لینے کے لیے ہے۔ جمہور نے ﴿سَلَفًا﴾ بہ فتح سین و لام پڑھا ہے ”سَالِفٌ“ کی جمع، جیسے: ”خَدَمٌ وَخَادِمٌ“ اور ”رَصَدٌ وَرَاصِدٌ“ اور ”هَرَسٌ وَحَارِسٌ“۔ جب کوئی متقدم ہو اور گزر جائے تو بولیں گے: ”سَلَفٌ“ یعنی وہ گزر گیا، اس کا مضارع ”يَسْلِفُ“ ہے۔ امام فراء رحمہ اللہ کہتے ہیں کہ ہم نے ان کو متقدم اور سابق کر دیا تاکہ بعد میں آنے والے اور ان کے ساتھ والے ان سے نصیحت حاصل کریں۔ امام حمزہ و کسائی رحمہ اللہ نے ”سُلْفًا“ بہ ضم سین و لام پڑھا ہے۔ امام فراء رحمہ اللہ کہتے ہیں: یہ ”سَلِيفٌ“ کی جمع ہے، جیسے: ”سُرُرٌ وَسَرِيرٌ“۔ امام ابو حاتم رحمہ اللہ کہتے ہیں کہ ”سَلَفٌ“ کی جمع ہے، جیسے: ”خَشَبٌ وَخُشْبٌ“۔ سیدنا علی اور ابن مسعود رضی اللہ عنہما امام علقمہ، ابو وائل، نخعی اور حمید بن قیس رحمہ اللہ نے بہ ضم سین و فتح لام پڑھا ہے، جمع ”سُلْفَةٌ“ کی، جیسے: ”غُرْفَةٌ وَغُرَفٌ“۔ ”سُلْفَةٌ“ فرقہ متقدم کو کہتے ہیں۔ نصر بن شميل رحمہ اللہ نے اسی طرح کہا ہے۔^(۱) سیدنا عبداللہ بن عباس رضی اللہ عنہما نے ﴿سَلَفًا﴾ کی تفسیر میں فرمایا ہے: ”أَهْوَاءٌ مُخْتَلِفَةٌ“^(۲)

قولہ تعالیٰ: ﴿وَمَثَلًا لِلْآخِرِينَ﴾ یعنی اور ہم نے ان کو ان لوگوں کے لیے عبرت اور موعظت کر دیا جو ان کے بعد آئیں گے، یا ایک عجیب قصہ کر دیا جو امثال کے قائم مقام ہوتا ہے۔ جب اللہ پاک نے ﴿وَسُئِلَ مَنْ أَرْسَلْنَا مِنْ قَبْلِكَ مِنْ رُسُلِنَا﴾ نازل کی تو مشرکین عیسیٰ علیہ السلام کے قصے سے متعلق ہوئے اور کہنے لگے کہ محمد تو صرف یہ چاہتا ہے کہ ہم اس کو معبود ٹھہرائیں، جیسا کہ نصاریٰ نے عیسیٰ بن مریم علیہ السلام کو ٹھہرایا ہے۔ اس پر اللہ پاک نے یہ آیت نازل فرمائی۔^(۳) (کذا قال مجاهد و قتادة)

وَلَمَّا ضَرَبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ ﴿٥٧﴾ وَقَالُوا
إِلٰهِنَا خَيْرٌ أَمْ هُوَ مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ
خَصِمُونَ ﴿٥٨﴾ إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي
إِسْرَءِيلَ ﴿٥٩﴾ وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ
يَخْلُقُونَ ﴿٦٠﴾ وَإِنَّهُ لَعِلْمٌ لِّلسَّاعَةِ فَلَا تَمْتَرُنَّ بِهَا وَاتَّبِعُونِ هَذَا
صِرَاطٌ مُسْتَقِيمٌ ﴿٦١﴾ وَلَا يَصُدُّكُمْ الشَّيْطَانُ إِنَّهُ لَكُمْ عَدُوٌّ مُّبِينٌ ﴿٦٢﴾

(۱) تفسیر القرطبي (۱۰۲/۱۶) فتح القدیر (۷۳۲/۴) (۲) تفسیر ابن أبي حاتم (۳۲۸۴)

(۳) تفسیر الطبري (۶۲۴/۲۱) فتح البیان (۳۶۵-۳۵۹/۱۲)

وَلَمَّا جَاءَ عِيسَىٰ بِالْبَيِّنَاتِ قَالَ قَدْ جِئْتُكُمْ بِالْحِكْمَةِ
وَلِأُبَيِّنَ لَكُمْ بَعْضَ الَّذِي تَخْتَلَفُونَ فِيهِ فَأَتَقُوا اللَّهَ وَاطِيعُونَ ﴿٦٣﴾
إِنَّ اللَّهَ هُوَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ ﴿٦٤﴾
فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ ظَلَمُوا مِنْ
عَذَابٍ يَوْمَ الْيَوْمِ ﴿٦٥﴾ هَلْ يَنْظُرُونَ إِلَّا السَّاعَةَ أَنْ تَأْتِيَهُمْ
بَغْتَةً وَهُمْ لَا يَشْعُرُونَ ﴿٦٦﴾ إِلَّا خِلَافَ يَوْمٍ مِنْ بَعْضِهِمْ
لِبَعْضٍ عَدُوٌّ إِلَّا الْمُتَّقِينَ ﴿٦٧﴾

اور جب (عیسیٰ) ابن مریم کی مثال بیان کی گئی تو آپ کی قوم اس (خوشی) سے چلا اٹھی ﴿٥٧﴾ اور انھوں نے کہا: کیا ہمارے معبود بہتر ہیں یا وہ (عیسیٰ؟) انھوں نے آپ سے یہ مثال محض جھگڑنے کے لیے بیان کی، بلکہ یہ لوگ نرے جھگڑالو ہیں ﴿٥٨﴾ وہ (عیسیٰ) تو صرف ایک بندہ ہے جس پر ہم نے انعام کیا اور اسے بنی اسرائیل کے لیے (اپنی قدرت کا) ایک نمونہ بنا دیا ﴿٥٩﴾ اور اگر ہم چاہتے تو تم سے فرشتے بنا دیتے جو زمین میں (تمہارے) جانشین ہوتے ﴿٦٠﴾ اور بے شک وہ (عیسیٰ) قیامت کی ایک نشانی ہے، لہذا تم اس (قیامت کے آنے) میں شک نہ کرو اور تم میری پیروی کرو، یہی سیدھا راستہ ہے ﴿٦١﴾ اور شیطان تمہیں (راہ حق سے) ہرگز نہ روک دے، بلاشبہ وہ تمہارا کھلا دشمن ہے ﴿٦٢﴾ اور جب عیسیٰ کھلی کھلی (نشانیوں) لے کر آیا تو اس نے کہا: تحقیق میں تمہارے پاس حکمت لایا ہوں اور تاکہ میں تم پر بعض وہ باتیں واضح کر دوں جن میں تم اختلاف کرتے ہو، لہذا تم اللہ سے ڈرو اور میری اطاعت کرو ﴿٦٣﴾ بلاشبہ اللہ ہی میرا اور تمہارا رب ہے، لہذا تم اسی کی عبادت کرو، یہی سیدھا راستہ ہے ﴿٦٤﴾ پھر انہی (بنی اسرائیل) میں سے جماعتوں نے باہم اختلاف کیا، تو جن لوگوں نے ظلم کیا ان کے لیے المناک دن کے عذاب سے ہلاکت ہے ﴿٦٥﴾ وہ قیامت ہی کا انتظار تو کر رہے ہیں کہ وہ ان پر اچانک آپڑے، جبکہ انھیں خبر تک نہ ہو ﴿٦٦﴾ اس دن متقین کے سوا تمام (جگری) دوست بھی ایک دوسرے کے دشمن بن جائیں گے ﴿٦٧﴾

قریش کی طرف سے عیسیٰ علیہ السلام کی توہین اور اللہ تعالیٰ کے ہاں ان کا مقام و مرتبہ:

قرآن میں عیسیٰ علیہ السلام کا ذکر آئے تو اعتراض کرتے ہیں کہ ان کو بھی تو لوگ پوجتے ہیں، انھیں خوبی سے کیوں

یاد کرتے ہو اور ہمارے بتوں کو برا کہتے ہو۔ عیسیٰ علیہ السلام ایک بندہ ہے، اس میں فرشتوں کے آثار تھے، اس سے وہ معبود نہیں بن گئے، ہم چاہیں تو تمہاری نسل سے بھی ایسے لوگ پیدا کر دیں۔ عیسیٰ علیہ السلام کا آنا قیامت کی نشانی ہے۔ یہود ان کے منکر ہوئے اور نصاریٰ قائل ہوئے، پھر بعد میں نصاریٰ کے کئی فرقے ہو گئے، کوئی عیسیٰ علیہ السلام کو اللہ کا بیٹا بتائیں، کوئی کہیں کہ تین اللہ ہیں، کوئی کچھ اور کہیں۔ اس دن دوست بھی ایک دوسرے کے دشمن بن جائیں گے، یعنی دوست سے دوست بھاگے گا کہ اس کے سبب سے کہیں میں نہ پکڑا جاؤں۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ قریش کے بارے میں خبر دیتا ہے کہ وہ اپنے کفر میں سرکش ہیں اور دشمنی اور جھگڑے کا ارادہ کرتے ہیں۔ کئی ایک اہل علم نے سیدنا عبداللہ بن عباس رضی اللہ عنہما، امام مجاہد، عکرمہ، ضحاک اور سدی رحمہم سے روایت کیا ہے کہ ﴿يَصْدُون﴾ بہ معنی ”يَضْحَكُونَ“ ہے۔ ”أَيُّ: أَعْجَبُوا بِذَلِكَ“۔ امام قتادہ رحمہ اللہ نے کہا ہے کہ ”يَجْزَعُونَ وَيَضْحَكُونَ“۔ امام ابراہیم نخعی رحمہ اللہ نے کہا: ”يُعْرِضُونَ“^①

﴿وَلَمَّا ضَرَبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُونَ﴾ کا سبب نزول وہ ہے جو محمد بن اسحاق رحمہ اللہ نے سیرت میں ذکر کیا ہے۔ کہا: جو بات مجھے پہنچی ہے، اس میں یہ ہے کہ ایک دن رسول اللہ ﷺ ولید بن مغیرہ کے ساتھ مسجد میں بیٹھے کہ نضر بن حارث آیا، یہاں تک کہ لوگوں کے ساتھ بیٹھ گیا۔ اس مجلس میں قریش کے بہت سے آدمی تھے۔ چنانچہ رسول اللہ ﷺ نے گفتگو کی تو نضر بن حارث آپ ﷺ کے سامنے آیا اور آپ ﷺ نے اس سے باتیں کیں، یہاں تک کہ اس کو خاموش کر دیا، پھر اس پر اور اہل مجلس پر یہ آیت پڑھی: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا وَرَدُونَ﴾⁹⁸ لَوْ كَانَ هَؤُلَاءِ إِلَهًا مَّا وَرَدُوهَا وَكُلٌّ فِيهَا خَالِدُونَ ﴿99﴾ لَهُمْ فِيهَا زَفِيرٌ وَهُمْ فِيهَا لَا يَسْمَعُونَ ﴿100﴾ [الأنبياء: 98-100] ”تم اور اللہ کے سوا جن جن کی عبادت کرتے ہو، سب دوزخ کا ایندھن بنو گے، تم سب دوزخ میں جانے والے ہو۔ اگر یہ (سچے) معبود ہوتے تو جہنم میں داخل نہ ہوتے، اور سب کے سب اسی میں ہمیشہ رہنے والے ہیں۔ وہ وہاں چلا رہے ہوں گے اور وہاں کچھ بھی نہ سن سکیں گے۔“

پھر آپ ﷺ اٹھ گئے اور عبداللہ بن زبیریؓ آئے، یہاں تک کہ بیٹھ گیا تو ولید بن مغیرہ نے اس سے کہا: واللہ! نضر بن حارث تو ابن عبدالمطلب کے واسطے کھڑا ہوا اور نہ بیٹھا۔ مطلب یہ ہے کہ ان کے مقابلے میں اس سے کچھ بات نہ بنی اور محمد ﷺ نے زعم کیا کہ ہم اور ہمارے یہ معبود جن کو ہم پوجتے ہیں دوزخ کا ایندھن ہیں۔ اس پر عبداللہ بولا: واللہ! اگر میں اس کو پاتا تو بحث میں اس پر غالب آتا۔ محمد ﷺ سے پوچھو: کیا ہر شے جو اللہ کے سوا پوجی جاتی ہے وہ اس شخص کے ساتھ جہنم میں ہے جس نے اس کو پوجا؟ ہم تو فرشتوں کو پوجتے ہیں اور یہود عزیر علیہ السلام کو اور نصاریٰ مسیح عیسیٰ بن مریم علیہ السلام کو پوجتے ہیں۔ چنانچہ عبداللہ کی بات سے ولید اور جو لوگ اس کے ساتھ مجلس میں تھے،

وہ سب خوش ہوئے اور خیال کیا کہ واقعی عبد اللہ نے حجت میں غلبہ پایا اور جھگڑا۔

پھر رسول اللہ ﷺ سے اس بات کا ذکر کیا گیا تو آپ ﷺ نے فرمایا کہ ہر وہ شخص جس نے اس بات کو دوست رکھا کہ وہ اللہ تعالیٰ کے سوا پوجا جائے تو وہ اس شخص کے ساتھ ہے جس نے اس کو پوجا، کیوں کہ وہ جو ہیں، وہ شیطان کو پوجتے ہیں اور اس کو پوجتے ہیں جس نے ان کو اپنے پوجنے کا حکم دیا ہے۔ اس پر اللہ عزوجل نے یہ آیت نازل فرمائی: ﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾ [الأنبياء: ۱۸] ”البتہ بے شک جن کے لیے ہماری طرف سے نیکی پہلے ہی ٹھہر چکی ہے وہ سب جہنم سے دور ہی رکھے جائیں گے۔“ یعنی عزیر اور عیسیٰ علیہما السلام اور جو احبار اور رہبان ان کے ساتھ پوجے گئے جو اللہ عزوجل کی اطاعت پر اس دنیا سے رخصت ہو گئے۔

پھر ان کے بعد کے گمراہ لوگوں نے اللہ کے سوا ان کو ارباب ٹھہرایا اور وہ جو یہ کہتے ہیں کہ وہ فرشتوں کو پوجتے ہیں اور وہ اللہ کی بیٹیاں ہیں تو اس بارے میں یہ آیت کریمہ نازل ہوئی ﴿وَقَالُوا اتَّخَذَ الرَّحْمَنُ وَلَدًا سُبْحَنَهُ ۚ بَلْ عِبَادٌ مُّكْرَمُونَ﴾ [الأنبياء: ۲۶] ”(مشرک لوگ) کہتے ہیں کہ رحمان اولاد والا ہے۔ (غلط ہے) اس کی ذات پاک ہے۔ بلکہ وہ سب اس کے باعزت بندے ہیں۔“ وہ کسی بات میں اللہ پر پیش دستی نہیں کرتے، بلکہ اس کے فرمان پر کاربند ہیں۔ عیسیٰ علیہ السلام کا حال جو ذکر کیا جاتا ہے اور وہ اللہ کے سوا پوجے جاتے ہیں۔ اور ولید اور جو لوگ اس کے پاس حاضر تھے عبد اللہ کی حجت اور خصومت سے خوش ہوئے، اس بارے میں یہ آیت نازل ہوئی: ﴿وَلَمَّا ضَرَبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ﴾ - ”أَيُّ: يَصِدُّونَ عَنْ أَمْرِكَ بِذَلِكَ مِنْ قَوْلِكَ۔“

پھر اللہ پاک نے عیسیٰ علیہ السلام کا ذکر فرمایا: ﴿إِنْ هُوَ إِلَّا عَبْدٌ أَنْعَمْنَا عَلَيْهِ... تَا... وَإِنَّهُ لَعِلْمٌ لِلْسَّاعَةِ﴾ یعنی جو نشانیاں ان کے ہاتھوں پر رکھی گئیں، یعنی مردوں کا زندہ کرنا اور بیماریوں کا اچھا کر دینا، چنانچہ علم ساعت پر یہی دلیل کافی ہے۔ فرماتا ہے: ﴿فَلَا تَمْتَرُنَّ بِهَا وَاتَّبِعُونَّ هَذَا صِرَاطٌ مُسْتَقِيمٌ﴾^۱ یعنی پس تم اس میں شک مت کرو اور میری پیروی کرو یہ سیدھی راہ ہے۔ امام ابن جریر رحمہ اللہ نے بروایت عوفی سیدنا عبد اللہ بن عباس رضی اللہ عنہما سے اس آیت کی تفسیر میں روایت کیا ہے: ﴿وَلَمَّا ضَرَبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ﴾ یعنی قریش جبکہ ان سے یہ کہا گیا کہ ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ أَنْتُمْ لَهَا وَرَدُونَ﴾^{۹۸} لَوْ كَانَ هَؤُلَاءِ إِلَهًا مَّا وَرَدُوهَا ۚ وَكُلٌّ فِيهَا خَالِدُونَ^{۹۹} لَهُمْ فِيهَا زَفِيرٌ وَهُمْ فِيهَا لَا يَسْمَعُونَ﴾ [الأنبياء: ۹۸-۱۰۰] تو قریش نے آپ ﷺ سے کہا، پھر ابن مریم کیا ہے؟ تو آپ ﷺ نے فرمایا کہ وہ اللہ کا بندہ ہے اور اس کا رسول ہے۔ چنانچہ وہ بولے کہ نہیں ارادہ کرتا یہ (محمد ﷺ) مگر یہ کہ ہم اس کو رب ٹھہرائیں، جیسا کہ نصاریٰ نے عیسیٰ بن مریم علیہ السلام کو رب ٹھہرایا ہے۔ چنانچہ اللہ عزوجل نے فرمایا: ﴿مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصَصُونَ﴾^{۱۰۰}

امام احمد رحمہ اللہ نے ابو یحییٰ مولائے ابن عقیل سے روایت کیا ہے، کہا: سیدنا عبداللہ بن عباس رضی اللہ عنہما نے فرمایا: البتہ قرآن کی ایک آیت مجھے معلوم ہے جس کے متعلق کبھی مجھ سے کسی شخص نے سوال نہیں کیا اور میں نہیں جانتا کہ کیا لوگوں نے اس کو جان لیا ہے، اس لیے اس کے متعلق نہیں پوچھا، یا اس کے بارے میں سوال کرنے کی ان کو خبر نہیں ہوئی۔ کہا: پھر انھوں نے ہم سے حدیث بیان کرنا شروع کیا، چنانچہ جب وہ کھڑے ہو گئے تو ہم نے ایک دوسرے کو اس بارے میں ملامت کی کہ ہم نے ان سے اس کے متعلق نہیں پوچھا، پھر میں نے کہا کہ میں اس کا ذمہ لیتا ہوں، جب وہ کل بعد زوال آئیں گے تو میں اُن سے پوچھوں گا۔ پھر جب وہ کل زوال کے بعد آئے تو میں نے عرض کی: اے ابن عباس! آپ نے کل یہ ذکر فرمایا تھا کہ قرآن کی ایک آیت ایسی ہے کہ کبھی کسی شخص نے اس کے بارے میں آپ سے سوال نہیں کیا، چنانچہ آپ نہیں جانتے کہ آیا لوگوں نے اس کو جان لیا ہے، یا وہ اس کے لیے ہوشیار نہیں ہوئے۔ چنانچہ میں عرض کرتا ہوں کہ آپ مجھے اس کے بارے میں بتائیں اور ان آیتوں کے بارے میں خبر دیں جو آپ نے اس سے قبل پڑھیں۔ فرمایا: ہاں بے شک رسول اللہ ﷺ نے قریش سے فرمایا: اے گروہ قریش! بے شک حال یہ ہے کہ نہیں کوئی جو اللہ کے سوا پوجا جاتا ہے کہ اس میں خیر ہو اور قریش اس بات کو جان چکے تھے کہ نصاریٰ عیسیٰ بن مریم علیہ السلام کو پوجتے ہیں اور اس شے کو جو نبی اکرم ﷺ کے حق میں کہتے ہیں تو قریش بولے: اے محمد! تو یہ زعم نہیں کرتا کہ عیسیٰ علیہ السلام نبی تھے اور اللہ کے بندوں میں سے ایک نیک بندے تھے، پھر اگر تو سچا ہے کہ ان کے معبود ویسے ہوں گے جیسے وہ کہتے ہیں، اس پر اللہ عزوجل نے یہ آیت نازل فرمائی: ﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ﴾۔ میں نے عرض کی کہ ﴿يَصِدُّونَ﴾ کے کیا معنی ہیں؟ فرمایا: ”يَضْحَكُونَ“ یعنی ہنستے ہیں۔ ﴿وَإِنَّهُ لَعَلْمٌ لِّلسَّاعَةِ﴾۔ فرمایا: یہ عیسیٰ علیہ السلام کا قیامت کے دن سے پہلے نکلنا ہے۔^① امام ابن ابی حاتم رحمہ اللہ نے بروایت عاصم بن ابی النجود عن ابی احمد مولی الانصار عن ابن عباس رضی اللہ عنہما روایت کیا ہے کہ رسول اللہ ﷺ نے فرمایا: اے گروہ قریش! بے شک حالت یہ ہے کہ نہیں ہے کوئی جو اللہ کے سوا پوجا جاتا ہے کہ اس میں خیر ہو۔ تو وہ بولے کیا تو یہ گمان نہیں کرتا کہ عیسیٰ علیہ السلام نبی اور ایک بندہ صالح تھے اللہ کے بندوں سے؟ چنانچہ بے شک وہ اللہ کے سوا پوجے جاتے تھے تو اس پر اللہ عزوجل نے آیت مذکورہ نازل فرمائی۔^② امام مجاہد رحمہ اللہ نے اس کی تفسیر میں یوں کہا ہے کہ قریش بولے کہ محمد تو یہی چاہتا ہے کہ ہم اسے پوجیں، جیسا کہ ایک قوم نے عیسیٰ علیہ السلام کو پوجا ہے؟ اسی کے مثل امام قتادہ رحمہ اللہ نے بھی کہا ہے۔^③

قولہ سبحانه: ﴿إِنَّا أَنشَأْنَاهُ خَيْرٌ أَمِّ هُوَ﴾ امام قتادہ رحمہ اللہ نے کہا: وہ کہتے ہیں کہ ہمارے معبود اس سے بہتر ہیں اور امام قتادہ رحمہ اللہ نے کہا کہ سیدنا عبداللہ بن مسعود رضی اللہ عنہ نے یوں پڑھا ہے: ”وَقَالُوا إِنَّا أَنشَأْنَاهُ خَيْرٌ أَمِّ هَذَا“۔

① مسند أحمد (۳۱۷/۱) السلسلة الصحيحة، رقم الحديث (۳۲۰۸)

② تفسیر ابن ابی حاتم (۳۲۸۴/۱۰) ③ تفسیر الطبري (۶۲۵، ۶۲۴/۲۱)

”هَذَا“ سے ان کی مراد رسول اللہ ﷺ ہیں۔^① قولہ تبارک تعالیٰ: ﴿مَا ضَرَبُوهُ لَكَ إِلَّا جَدَلًا﴾ یعنی انھوں نے یہ مثال تیرے لیے صرف جھگڑنے کے لیے بیان کی ہے، حالانکہ وہ جانتے ہیں کہ یہ مثال اس آیت پر وارد نہیں ہوتی، کیوں کہ کلمہ ﴿مَا﴾ غیر عاقل کے لیے بولا جاتا ہے، وہ آیت یہ ہے: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾ [الانبیاء: ۹۸]

پھر یہ آیت قریش کو خطاب ہے اور وہ انہیں اصنام اور انداد کو پوجتے تھے، مسیح علیہ السلام کے عابد نہ تھے، تاکہ اس مثل کو وارد کریں۔ اب یہ امر متعین ہو گیا کہ ان کی بات صرف جھگڑنے کے لیے تھی، وہ کچھ اس کے صحیح ہونے کے معتقد نہ تھے۔ امام احمد رحمہ اللہ نے سیدنا ابو امامہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ کوئی قوم گمراہ نہیں ہوئی بعد ہدایت کے جس پر وہ تھی مگر وارث کی گئی جدل کو، پھر آپ ﷺ نے یہ آیت پڑھی: ﴿مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصِيصُونَ﴾^② (وقد رواه الترمذي وابن ماجه وابن جرير من حديث حجاج بن دينار به ثم قال الترمذي: حسن صحيح لا نعرف إلا من حديثه كذا قال)

یہ حدیث دیگر وجوہ سے بھی کچھ زیادتی کے ساتھ سیدنا ابو امامہ رضی اللہ عنہ سے مروی ہے۔ چنانچہ امام ابن ابی حاتم رحمہ اللہ نے ان سے روایت کیا ہے، کہا کہ کوئی قوم اپنے نبی کے بعد گمراہ نہیں ہوئی، مگر اس کی پہلی گمراہی تقدیر کو جھٹلانے سے ہوئی اور نہیں گمراہ ہوئی کوئی اُمت اپنے نبی کے بعد مگر وہ دیے گئے جدل یعنی جھگڑنا، پھر آیت مذکورہ پڑھی۔ حماد راوی کہتے ہیں: میں نہیں جانتا کہ سیدنا ابو امامہ رضی اللہ عنہ نے اس حدیث کو مرفوع کہا ہے یا نہیں۔^③ نیز امام ابن جریر رحمہ اللہ نے ان سے روایت کیا ہے کہ رسول اللہ ﷺ لوگوں پر نکلے اور وہ قرآن کے بارے میں جھگڑ رہے تھے تو آپ ﷺ سخت خفا ہوئے، یہاں تک کہ ایسا لگا گویا آپ کے چہرہ مبارک پر سرکہ ڈالا گیا ہو۔ پھر فرمایا: اللہ کی کتاب کے بعض کو بعض کے ساتھ مت مارو، بے شک حال یہ ہے کہ کوئی قوم کبھی گمراہ نہیں ہوئی مگر وہ دی گئی جدل، پھر آیت مذکورہ پڑھی۔^④ قولہ تعالیٰ: ﴿إِنْ هُوَ إِلَّا عَبْدٌ أَنْعَمْنَا عَلَيْهِ﴾ یعنی نہیں تھے عیسیٰ علیہ السلام مگر اللہ عزوجل کے بندوں میں سے ایک بندے جن پر اللہ تعالیٰ نے نبوت اور رسالت کا انعام کیا تھا۔ ﴿وَجَعَلْنَاهُ مَثَلًا لِّبَنِي إِسْرَءِيلَ﴾ یعنی ہم نے اس کو اپنی قدرت پر ایک دلالت و حجت و برہان ٹھہرایا کہ ہم جو چاہتے ہیں کرتے ہیں۔

قولہ عزوجل: ﴿وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ﴾ یعنی اگر ہم چاہتے تو تمہارے

① تفسیر ابن کثیر (۱۶۶/۴)

② مسند أحمد (۲۵۶/۵) سنن الترمذي، رقم الحديث (۳۲۵۳) سنن ابن ماجه، رقم الحديث (۴۸) تفسیر الطبري (۶۲۹/۲۱)

صحيح الجامع، رقم الحديث (۵۶۳۳)

④ تفسیر الطبري (۶۲۹/۲۱)

③ تفسیر ابن ابی حاتم (۳۲۸۴/۱۰)

بدلے فرشتوں کو کرتے کہ وہ خلافت کرتے۔ امام سدی رحمہ اللہ نے کہا: یعنی وہ زمین میں تمہارے خلیفہ ہوتے۔ سیدنا عبداللہ بن عباس رضی اللہ عنہما اور امام قتادہ رحمہ اللہ نے کہا کہ بعض ان کا بعض کا خلیفہ ہوتا، جس طرح کہ بعض تمہارا بعض کا خلیفہ ہوتا ہے۔ یہ قول پہلے قول کو مستلزم ہے۔ امام مجاہد رحمہ اللہ نے کہا کہ تمہارے بدلے زمین کو آباد کرتے۔^(۱)

قولہ سبحانه وتعالى: ﴿وَإِنَّهُ لَعَلَّمُ لِلسَّاعَةِ﴾ امام ابن اسحاق رحمہ اللہ کی تفسیر پہلے گزر چکی ہے کہ اس سے مراد وہ معجزے ہیں جن کے ساتھ عیسیٰ علیہ السلام مبعوث ہوئے تھے، یعنی مردوں کا زندہ کرنا اور مادر زاد اندھے اور کوڑھی وغیرہ بیماروں کا اچھا کرنا۔ اس قول میں نظر ہے اور اس سے بھی زیادہ بعید وہ قول ہے جس کو امام قتادہ رحمہ اللہ نے امام حسن بصری اور سعید بن جبیر رحمہما سے روایت کیا ہے کہ ﴿إِنَّهُ﴾ کی ضمیر قرآن کی طرف راجع ہے۔^(۲) بلکہ صحیح قول یہ ہے کہ ضمیر عیسیٰ علیہ السلام کی طرف پھرتی ہے، اس لیے کہ کلام کا سیاق انہی کے ذکر میں ہے۔

پھر اس سے مراد قیامت سے قبل ان کا نزول ہے، جیسا کہ اللہ تبارک وتعالیٰ نے فرمایا: ﴿وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ﴾ [النساء: ۱۵۹] ”اہل کتاب میں ایک بھی ایسا نہ بچے گا جو عیسیٰ علیہ السلام کی موت سے پہلے ان پر ایمان نہ لا چکے۔“ یعنی عیسیٰ علیہ السلام کی موت سے پہلے۔ نیز فرمایا: ﴿وَيَوْمَ الْقِيَمَةِ يَكُونُ عَلَيْهِمْ شَهِيدًا﴾ [النساء: ۱۵۹] ”اور قیامت کے دن وہ خود ان پر گواہ ہوں گے۔“ اس معنی کی مؤید دوسری قراءت ”وَإِنَّهُ لَعَلَّمُ لِلسَّاعَةِ“ یعنی وہ قیامت کے وقوع پر علامت، نشانی اور دلیل ہیں۔ امام مجاہد رحمہ اللہ نے کہا: یعنی عیسیٰ بن مریم علیہ السلام کا روز قیامت کے قبل خروج قیامت کے لیے نشانی ہے۔ اسی طرح سیدنا ابو ہریرہ، عبداللہ بن عباس رضی اللہ عنہما، امام ابو العالیہ، ابو مالک، عکرمہ، حسن، قتادہ اور ضحاک رحمہم وغیرہم سے بھی مروی ہے۔^(۳) رسول اللہ صلی اللہ علیہ وسلم سے اس بات پر متواتر حدیثیں وارد ہوئی ہیں کہ آپ صلی اللہ علیہ وسلم نے عیسیٰ علیہ السلام کے روز قیامت سے قبل نزول کی خبر دی ہے کہ وہ امام عادل و حاکم مقسط ہو کر اتریں گے۔

قولہ عز وجل: ﴿فَلَا تَمْتَرُنَّ بِهَا وَاتَّبِعُونِ هَذَا صِرَاطٌ مُسْتَقِيمٌ﴾ یعنی پس تم اس میں شک مت کرو، بے شک وہ ضرور ہونے والی ہے اور اس بات میں جس کی تم کو خبر دیتا ہوں میری پیروی کرو۔ یہ سیدھی راہ ہے۔ شیطان تم کو اتباع حق سے نہ روکے، بے شک وہ تمہارا صریح دشمن ہے۔ اور جب عیسیٰ علیہ السلام کھلی نشانیاں لے کر آئے تو کہا کہ تحقیق میں تمہارے پاس حکمت لے کر آیا ہوں، یعنی نبوت، تاکہ تمہارے لیے بعض اس چیز کا بیان کروں جس میں تم پھوٹ رہے ہو۔ امام ابن جریر رحمہ اللہ نے کہا: یعنی بعض دینی امور نہ کہ دنیاوی امور۔ یہ بات جو امام ابن جریر رحمہ اللہ نے کہی، یہ حسن جید ہے۔ پھر جس نے یہ خیال کیا کہ اس جگہ ”بعض“ بہ معنی ”کل“ ہے، اس کی سند میں لبید شاعر کے اس قول کو شاہد ٹھہرایا ہے:

(۱) تفسیر الطبري (۲۱/۶۳۰، ۶۳۱) (۲) تفسیر الطبري (۲۱/۶۳۳) (۳) تفسیر الطبري (۲۱/۶۳۱، ۶۳۲)

تَرَاكَ أُمْكِنَةً إِذَا لَمْ أَرْضَهَا أَوْ يَعْثَلِقُ بَعْضَ النَّفُوسِ حِمَامُهَا

(یعنی میں مکانوں کا بڑا ترک کرنے والا ہوں جبکہ میں ان سے راضی نہ ہوؤں مگر یہ کہ میرے نفس کو اس کی موت آگے تو مجبوری ہے۔ شاعر اپنی جلادت، قوت و بے تعلقی بیان کرتا ہے، یعنی جس جگہ سے میں راضی نہیں ہوتا تو اسے چھوڑ دیتا ہوں اپنے نفع کا کچھ خیال نہیں کرتا، لیکن اگر وہاں موت آجائے تو پھر مجبوری ہے۔) اور اس کی تاویل یہ کی ہے کہ مراد جمیع نفوس ہیں۔ چنانچہ امام ابن جریر رحمہ اللہ نے اس قول کو رد کیا اور کہا ہے کہ بعض نفوس سے لبید کی مراد فقط اپنا نفس ہے۔ اس کی تعبیر بہ لفظ بعض سے کی ہے۔^① یہ بات جو امام ابن جریر رحمہ اللہ نے کہی محتمل ہے۔

قولہ تعالیٰ: ﴿فَاتَّقُوا اللَّهَ وَأَطِيعُوا﴾ یعنی پس تم اللہ سے اس بات میں ڈرو جس کا میں تم کو امر کرتا ہوں اور اس شے میں میرا کہا مانو جس کو میں تمہارے پاس لایا ہوں۔ بے شک اللہ وہی ہے میرا اور تمہارا رب، چنانچہ تم اس کو پوجو، یہ سیدھی راہ ہے، یعنی میں اور تم اس کے غلام ہیں، اسی کے محتاج ہیں اور اسی وحدہ لا شریک لہ کے پوجنے میں مشترک ہیں۔ یہ راہ جس کو میں لے کر تمہارے پاس آیا ہوں، یہی سیدھی راہ ہے، یعنی اکیلے رب جل وعلا کی عبادت کرنا۔ قولہ سبحانہ: ﴿فَاخْتَلَفَ الْأَحْزَابُ مِنْ بَيْنِهِمْ﴾ پھر ان فرقوں نے اختلاف کیا اور ان کے بارے میں فرقے فرقے ہو گئے۔ ان میں سے کوئی تو یہ اقرار کرتا ہے کہ وہ اللہ کے بندے اور رسول ہیں، حق یہی ہے اور ان میں سے کوئی یہ دعویٰ کرتا ہے کہ وہ اللہ کے فرزند ہیں اور کوئی یہ کہتا ہے کہ وہ اللہ ہیں۔ تعالیٰ اللہ عن قولہم علوا کبیرا۔ اور اسی لیے یوں فرمایا: ﴿فَوَيْلٌ لِلَّذِينَ ظَلَمُوا مِنْ عَذَابٍ يَوْمٍ إِلَیْمٍ﴾ یعنی پس ظالموں کے لیے دردناک دن کے عذاب سے خرابی ہے۔

قیامت کا اچانک ظہور:

قولہ تبارک وتعالیٰ سبحان ربی الاعلیٰ: ﴿هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ﴾ یعنی یہ مشرک اور رسولوں کی تکذیب کرنے والے نہیں انتظار کرتے مگر قیامت کا کہ وہ اچانک آجائے اور ان کو خبر نہ ہو، یعنی وہ تو ضرور ہی واقع ہونے والی ہے اور یہ اس سے غافل اور بے خبر ہو رہے ہیں اور اس کے لیے تیاری نہیں کر رہے، پس جب وہ آئے گی تو آ ہی جائے گی اور ان کو اس کی خبر نہ ہوگی تو اس وقت انتہا درجے کے نادام ہوں گے، جبکہ ندامت ان کو کوئی نفع نہ دے گی اور نہ ان سے کسی شے (تکلیف) کو دور کرے گی۔

جب اللہ کے سوا کسی اور کے لیے کی گئی رفاقت دشمنی میں بدل جائے گی:

قولہ: ﴿الْأَخِلَّاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ﴾ یعنی غیر اللہ کے لیے ہر قسم کی دوستی اور

یاری قیامت کے دن منقلب ہو کر دشمنی ہو جائے گی، مگر وہ دوستی جو صرف اللہ عزوجل کے لیے تھی تو وہ اس کے دوام کے ساتھ دائم و قائم رہے گی۔ یہ ویسی بات ہے جو ابراہیم علیہ السلام نے اپنی قوم سے فرمائی تھی: ﴿إِنَّمَا اتَّخَذْتُمْ مِّنْ دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّنْ مُّصْرِينَ﴾ [العنکبوت: ۲۵] ”تم نے جن بتوں کی پرستش اللہ کے سوا کی ہے انہیں تم نے اپنی آپس کی دنیوی دوستی کی بنا ٹھہرائی ہے، تم سب قیامت کے دن ایک دوسرے سے کفر کرنے لگو گے اور ایک دوسرے پر لعنت کرنے لگو گے اور تمہارا سب کا ٹھکانہ دوزخ ہوگا اور تمہارا کوئی مددگار نہ ہوگا۔“

امام عبدالرزاق رحمہ اللہ نے سیدنا علی رضی اللہ عنہ سے روایت کیا ہے، فرمایا: دو خلیل مومن ہیں اور دو خلیل کافر ہیں۔ دو مومنوں میں سے ایک وفات پا گیا اور جنت کی خوش خبری دیا گیا تو اپنے دوست کو یاد کیا اور کہا: اے اللہ! بے شک فلاں شخص میرا دوست تھا، وہ تیری اطاعت اور تیرے رسول کی اطاعت کا مجھے حکم کیا کرتا تھا اور خیر کا حکم دیتا تھا اور برائی سے مجھے منع کرتا تھا اور مجھے اس بات کی خبر دیتا تھا کہ میں تجھ سے ملنے والا ہوں۔ اے اللہ! تو میرے بعد اس کو گمراہ نہ کرنا، یہاں تک کہ تو اسے بھی وہ شے دکھائے جو تو نے مجھے دکھائی ہے اور تو اس سے ایسا راضی ہو، جیسا مجھ سے راضی ہوا۔ چنانچہ اس سے کہا جاتا ہے کہ تو جا، اب اگر تو اس شے کو جان لے جو اس کے لیے میرے پاس ہے تو البتہ تو ہنسے زیادہ اور روئے کم۔ فرمایا: پھر دوسرا دوست فوت ہوتا ہے تو اُن کی روحیں ملتی ہیں۔ پھر کہا جاتا ہے کہ تم ایک دوسرے کی تعریف کرو، چنانچہ ان میں سے ہر ایک اپنے ساتھی سے کہتا ہے تو کتنا اچھا بھائی ہے، کتنا اچھا یار ہے اور کیا عمدہ دوست ہے۔

اور جب دو کافروں میں سے ایک فوت ہوا اور آگ کی بشارت دیا گیا تو اس نے اپنے دوست کو یاد کیا۔ چنانچہ کہتا ہے کہ اے اللہ! بے شک میرا فلاں دوست مجھے تیری معصیت کا امر کرتا تھا اور تیرے رسول کی نافرمانی کا، مجھے برائی کا حکم دیتا تھا اور بھلائی سے منع کرتا تھا اور مجھے کہتا تھا کہ میں تم سے ملنے والا نہیں ہوں (یعنی قیامت کا انکار کرتا تھا)۔ اے اللہ! چنانچہ تو میرے بعد اس کو ہدایت نہ دینا، یہاں تک کہ تو اس کو بھی اس شے کے مثل دکھائے جو تو نے مجھے دکھائی اور تو اس پر ویسا ہی خفا ہو جیسا کہ تو مجھ پر خفا ہوا ہے۔ فرمایا: پھر دوسرا کافر مرتا ہے تو دونوں کی روحیں اکٹھی کی جاتی ہیں، پھر کہا جاتا ہے کہ تم میں سے ہر ایک دوسرے کی شاکرے تو ان میں سے ہر ایک اپنے ساتھی سے کہتا ہے: تو کیا برا بھائی ہے، کیا برا یار ہے اور کیا برا دوست ہے۔ اس کو امام ابن جریر رحمہ اللہ نے روایت کیا ہے۔^①

سیدنا عبداللہ بن عباس رضی اللہ عنہما امام مجاہد اور قتادہ رحمہ اللہ کہتے ہیں کہ قیامت کے دن ہر دوستی عداوت بن گئی سوائے متقین کی دوستی کے۔^② حافظ ابن عساکر رحمہ اللہ نے ترجمہ ہشام بن احمد میں سیدنا ابو ہریرہ رضی اللہ عنہ سے روایت کیا ہے کہ

رسول اللہ ﷺ نے فرمایا: «لَوْ أَنَّ رَجُلَيْنِ تَحَابَّا فِي اللَّهِ أَحَدُهُمَا بِالْمَشْرِقِ وَالْآخَرُ بِالْمَغْرِبِ لَجَمَعَ اللَّهُ تَعَالَى بَيْنَهُمَا يَوْمَ الْقِيَامَةِ يَقُولُ: هَذَا الَّذِي أَحْبَبْتُهُ فِيَّ»^① یعنی اگر دو آدمی آپس میں صرف اللہ کی خاطر محبت کریں ان میں ایک مشرق میں ہو اور دوسرا مغرب میں تو البتہ اللہ تعالیٰ قیامت کے دن دونوں کو جمع کر دے گا اور فرمائے گا کہ یہ وہ ہے جس کو تو نے میری خاطر دوست رکھا۔

فتح البیان کا بیان:

فتح البیان میں ﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ﴾ کی شانِ نزول کے بارے میں دو قول ذکر فرمائے ہیں: ایک قول تو وہی ہے جو اس آیت کی تمہید میں پہلے بیان ہو چکا ہے۔ دوسرا یہ ہے کہ امام واحدی رحمہ اللہ کہتے ہیں کہ اکثر مفسرین اس پر ہیں کہ یہ آیت مجادلہ ابن زبیری رحمہ اللہ کے بارے میں نازل ہوئی ہے۔ (زبیری بہ کسر زائے مجملہ و فتح بائے موحدہ و سکون عین و رائے مہملہ و الف مقصور، اس کے معنی ”سیء الخلق“ یعنی بد خلق ہیں) جو نبی مکرم ﷺ کے ساتھ واقع ہوا تھا، جب آیت ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ أَنْتُمْ لَهَا وَارِدُونَ﴾ [الانبیاء: ۹۸] نازل ہوئی۔ ابن زبیری بولا میں جھگڑنے میں تجھ پر غالب ہو گیا۔ رب کعبہ کی قسم! کیا نصاریٰ مسیح علیہ السلام کو اور یہود عزیر علیہ السلام کو اور بنی ملیح ملائکہ کو نہیں پوجتے۔ چنانچہ اگر یہ لوگ آگ میں ہیں تو بے شک ہم اس سے راضی ہوئے کہ ہم اور ہمارے معبودان کے ساتھ ہوں۔

قریش اس بات سے خوش ہوئے اور ہنسے اور ان کی آوازیں بلند ہوئیں۔ چنانچہ اللہ سبحانہ نے ﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾ [الانبیاء: ۱۰۱] نازل فرمائی اور یہ آیت جو اس جگہ مذکور ہے اتاری۔^② یہ پورا قصہ پہلے بیان ہو چکا ہے اور سورۃ الانبیاء میں بھی اس کا بیان ہوا ہے۔ یہ بات مخفی نہ رہے کہ ابن زبیری نے جو بات کہی وہ اصل سے مندرج (دور) ہے اور بالکل باطل ہے، اس لیے کہ اللہ پاک نے ﴿إِنَّكُمْ وَمَا تَعْبُدُونَ﴾ فرمایا ہے ”من تعبدون“ نہیں کہا، تاکہ اس میں عقلاء داخل ہوں، جیسے: مسیح علیہ السلام، عزیر علیہ السلام اور ملائکہ۔ امام شہاب خفاجی رحمہ اللہ کہتے ہیں کہ یہ ابن زبیری عبد اللہ نام صحابی مشہور ہیں۔ یہ قصہ اس کی صحت کی تقدیر پر ان کے مسلمان ہونے سے پہلے کا ہے۔^③

”قوم“ سے اس جگہ مراد کفارِ قریش ہیں۔ حاصل معنی یہ ہے کہ جب ابن مریم کی مثال بیان کی گئی تو اے محمد! اس مثال سے تیری قوم خوشی کے مارے چیخنے چلانے لگی، کیوں کہ کفارِ قریش نے یہ خیال کیا کہ ابن زبیری نے اس مثل سے نبی کریم ﷺ کو الزام دیا اور خاموش کر دیا۔ حالاں کہ آپ ﷺ نے تو صرف وحی کے انتظار میں خاموشی

① مختصر تاریخ دمشق (۷۹/۲۷) تفسیر ابن کثیر (۱۶۵/۴-۱۶۹) اس کی سند میں ”حکیم بن نافع“ ضعیف راوی ہے۔

② فتح القدیر (۷۳۳/۴) ③ حاشیۃ الشہاب علی تفسیر البیضاوی (۴۴۶/۷)

اختیار کی تھی۔ جمہور نے ﴿يَصِدُّونَ﴾ کو بہ کسرِ صاد اور نافع، ابن عامر اور کسائی رحمہ اللہ نے بہ ضمِ صاد پڑھا ہے۔ یہ دونوں قراءتیں سببیہ ہیں۔ امام کسائی، فراء، زجاج اور حفش رحمہ اللہ کہتے ہیں کہ یہ دونوں دولغت ہیں اور اُن کے معنی ”يَضِجُونَ“ ہیں۔ امام جوہری رحمہ اللہ نے کہا: ”صَدَّ يَصِدُّ صَدِيدًا أَيُّ: ضَجَّ“۔ امام قطرب رحمہ اللہ نے کہا کہ بالضم بہ معنی اعراض ہے اور بالکسر ”ضجيج“ سے ہے۔ ”ضج وضجيج“ بہ معنی ”بانگ و فریاد کردن“ ہے۔ امام ابو عبیدہ رحمہ اللہ کہتے ہیں کہ اگر یہ کلمہ ”صدود عن الحق“ سے ہوتا تو ”إِذَا قَوْمُكَ عَنْهُ يَصِدُّونَ“ فرماتا، یعنی بہ ضمِ صاد وصلہ عن۔ امام فراء رحمہ اللہ نے کہا ہے کہ ”منه وعنه“ دونوں برابر ہیں۔ امام ابو عبیدہ رحمہ اللہ نے کہا ہے کہ بالضم کے معنی ”يعدلون“ ہیں، یعنی حق سے مائل ہوتے ہیں اور بالکسر کے معنی ”يضعجون“ ہیں^① یعنی چیختے چلاتے ہیں۔

غرضیکہ ابن زبیری کی بات سے خوش ہو کر ہنسنے اور چلانے لگے اور یہ کہا: ﴿ءَالِهَتُنَا خَيْرٌ أَمْ هُوَ﴾ یعنی کیا تیرے نزدیک ہمارے معبود بہتر ہیں یا مسیح علیہ السلام (یعنی ہمارے معبود تیرے نزدیک عیسیٰ علیہ السلام سے بہتر نہیں ہیں، پھر جب عیسیٰ علیہ السلام صبا نار سے ہوئے تو ہمارے معبودوں کا حال تو سہل ہوگا۔^② کذا قال النسفي)۔ امام سدی اور ابن زید رحمہ اللہ کہتے ہیں کہ کفار نبی کریم ﷺ سے جھگڑے اور کہا کہ جو کوئی اللہ کے سوا پوجا گیا، اگر وہ نار میں ہے تو ہم اس سے راضی ہیں کہ ہمارے معبود عیسیٰ اور عزیر علیہما السلام اور ملائکہ کے ساتھ ہوں۔ امام قتادہ رحمہ اللہ نے کہا کہ کلمہ ﴿هُوَ﴾ سے ان کی مراد محمد ﷺ ہیں، یعنی کیا ہمارے معبود بہتر ہیں یا محمد ﷺ؟

اس قول کو تقویت دینے والی قراءت عبد اللہ بن مسعود رحمہ اللہ کی ہے۔ انھوں نے یوں پڑھا ہے: ”ءَالِهَتُنَا خَيْرٌ أَمْ هَذَا“ جمہور نے ﴿ءَالِهَتُنَا﴾ کو بہ تسہیلِ ہمزہ ثانیہ بین بین پڑھا ہے اور کوفیوں اور یعقوب نے بہ تحقیقِ ہمزہ پڑھا ہے۔^③ اللہ پاک نے فرمایا: ﴿مَا ضَرَبُوهُ لَكَ إِلَّا جَدَلًا﴾ یعنی انھوں نے یہ مثال تیرے لیے بیان کی، مگر اس لیے کہ تجھ سے جھگڑیں۔ یہ طلبِ حق کے لیے بیان نہیں کی کہ جب وہ واضح اور ظاہر ہو جائے تو اس کی وجہ سے اپنی گمراہی سے رجوع کریں۔ یہ معنی اس بنا پر ہیں کہ ﴿جَدَلًا﴾ منصوب ہے بنا بر علت، یا منصوب ہے بنا بر حال ”أَيُّ: مُجَادِلِينَ“، اس بنا پر کہ مصدر حال کے موضع میں واقع ہے۔ مقسم نے ”جَدَلًا“ پڑھا ہے۔

پھر اگر یہ خیال ہو کہ کفار نے یہی ایک مثل جھگڑنے کے لیے بیان کی ہمیشہ جھگڑنے کی عادت نہ ہو۔ اس لیے فرمایا: ﴿بَلْ هُمْ قَوْمٌ خَبِيثُونَ﴾ یعنی بلکہ یہ لوگ بڑے جھگڑالو ہیں، ان کی عادت جھگڑنے کی ہے۔ ”جَدَل“ یہی ہے کہ حق کو جان کر اپنے غلبے کے لیے جھگڑے اور حق بات کو نہ مانے۔ دیکھو ابن زبیری اہل زبان تھا اور خوب جانتا تھا کہ کلمہ ﴿مَا﴾ غیر زوی العقول کے لیے ہے اور ﴿مَا تَعْبُدُونَ﴾ سے فقط ان کے بت مراد ہیں، مگر جب

① تفسیر القرطبي (١٥٣/١٦) ② تفسیر النسفي (١١٨/٤) ③ تفسیر الطبري (٦٢٨/٢١) تفسیر القرطبي (١٥٤/١٦)

کہ اس نے کلامِ الہی کے لفظ کو وجہِ عموم کا محتمل دیکھا تو حیلے کی راہ پا کر لفظ کو شمول اور احاطے کی طرف پھیرا اور جھگڑنے اور بحث کرنے کی غرض سے اس سے ہر معبود غیر اللہ مراد لیا اور اس میں بے شرمی اور بے حیائی کی اور نبی مکرم ﷺ نے وقار کا برتاؤ کیا۔

یہاں تک کہ خود اللہ پاک نے ان کی طرف سے یہ جواب دیا: ﴿إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَءِيلَ﴾ یعنی عیسیٰ علیہ السلام رب نہیں ہے، وہ تو صرف ایک بندہ ہے کہ ہم نے نبوت کے ساتھ اس کا اکرام کیا ہے اور اس پر رفعتِ منزلت اور ذکر کے ساتھ انعام فرمایا ہے اور اس کو بنی اسرائیل کے لیے ایک آیت اور عبرت ٹھہرایا ہے کہ اس سے اللہ پاک کی قدرت کو پہچانیں، اس لیے کہ وہ بغیر باپ کے پیدا ہوئے اور مردوں کو زندہ کرتے تھے اور مادرِ زاد اندھے اور کوڑھی کو اور ہر بیمار کو اللہ کے اذن سے اچھا کرتے تھے، جب ان کے یہ اوصاف ہیں تو وہ ﴿إِنَّكُمْ وَمَا تَعْبُدُونَ﴾ میں کس طرح داخل ہوں گے۔ امام ابن مردویہ رحمہ اللہ نے سیدنا عبد اللہ بن عباس رضی اللہ عنہما سے روایت کیا ہے کہ مشرکین رسول اللہ ﷺ کے پاس آئے اور عرض کی کہ آپ ہم کو ان لوگوں کے متعلق خبر دیں جو اللہ تعالیٰ کے سوا پوجے جاتے ہیں کہ وہ کہاں ہیں؟ آپ ﷺ نے فرمایا کہ آگ میں۔ عرض کی کہ سورج اور چاند؟ فرمایا کہ سورج اور چاند۔ عرض کی: پھر عیسیٰ بن مریم علیہ السلام؟ فرمایا کہ اللہ تعالیٰ نے فرمایا ہے: ﴿إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَءِيلَ﴾^①

پھر قریش کو مخاطب کر کے فرمایا: ﴿وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُفُونَ﴾ یعنی اے قریش! ہم تم سے اور تمہاری عبادت سے بے نیاز ہیں، بلکہ اگر ہم چاہتے تو تم کو ہلاک کر دیتے اور تمہارے بدلے زمین میں ملائکہ مکر میں کو کر دیتے کہ وہ اس کو آباد کرتے اور ہماری عبادت کرتے۔ یہ قریش کو سرزنش اور ملامت ہے۔ آیت کا مقصود یہ ہے کہ اگر ہم چاہتے تو فرشتوں کو زمین میں بسا دیتے۔ ہم نے جو ان کو آسمان میں بسایا ہے، چنانچہ اس میں کوئی ایسا شرف نہیں ہے کہ اس کی وجہ سے ان کی عبادت کی جائے۔

امام سمین رحمہ اللہ نے کہا کہ کلمہ ”من“ میں اقوال ہیں: ایک یہ ہے کہ بہ معنی بدل ہے ”أَيُّ: لَجَعَلْنَا بِذَلِكَ“۔ اسی معنی سے یہ آیت ہے: ﴿أَرْضَيْتُمْ بِالْحَيَاةِ الدُّنْيَا مِنَ الْآخِرَةِ﴾ [التوبة: ۳۸] ”کیا تم آخرت کے عوض دنیا کی زندگانی پر ہی رتجھ گئے ہو۔“ دوسرا قول یہ ہے کہ ابتدا یہ ہے۔ مشہور یہی قول ہے، اس کی بنا پر آیت کی تاویل یہ ہے: اے مردو! اگر ہم چاہتے تو تم سے زمین میں فرشتے جنا دیتے، وہ تمہارے خلیفہ ہوتے جیسے تمہاری اولاد تمہاری خلیفہ ہوتی ہے۔ جس طرح کہ ہم نے عیسیٰ علیہ السلام کو عورت سے بغیر مرد کے جنا دیا۔ اس کہ امام زحشری رحمہ اللہ نے ذکر کیا ہے۔^② تیسرا قول یہ ہے کہ تبعیضیہ ہے۔ امام ابو البقاء رحمہ اللہ نے کہا: البتہ ہم بعض تمہارے کو فرشتے تحویل کر

دیتے^① (بنادیتے)۔ امام ابن عطیہ رحمہ اللہ نے بہ معنی بدل کہا ہے۔^② فتح القدیر میں اسی کو اولیٰ فرمایا ہے۔^③

توہ تعالیٰ: ﴿وَإِنَّهُ لَعَلَّمُ لِلسَّاعَةِ﴾ سیدنا عبداللہ بن عباس رضی اللہ عنہما فرماتے ہیں: عیسیٰ بن مریم علیہ السلام کا روزِ قیامت

سے پہلے خروج۔^④ (وأخرجه الحاكم وابن مردويه عنه مرفوعاً وعن أبي هريرة رضي الله عنه نحوه أخرجه عبد بن حميد) امام مجاہد، ضحاک، سدی اور قتادہ رحمہم کہتے ہیں کہ مراد مسیح علیہ السلام ہیں اور ان کا خروج،^⑤ یعنی نزول ان امور سے ہے جن سے قیامت کے قائم ہونے کا قرب معلوم ہوتا ہے، اس لیے کہ وہ قیامت کی نشانیوں میں سے ایک نشانی ہے، کیوں کہ اللہ پاک ان کو قیامت کے قائم ہونے سے پہلے آسمان سے نازل کرے گا جس طرح کہ دجال کا نکلنا قیامت کی علامتوں میں سے ہے۔ امام حسن اور سعید بن جبیر رحمہم کہتے ہیں کہ مراد قرآن شریف ہے،^⑥ اس لیے کہ وہ قربِ قیامت کی آمد پر دال ہے اور اس سے اس کے آنے کا وقت اور اس کی ہولناکیاں اور احوال معلوم ہوتے ہیں۔ کسی نے کہا کہ معنی یہ ہیں کہ مسیح علیہ السلام کا بغیر باپ کے پیدا ہونا اور ان کا مردوں کو زندہ کرنا، قیامت کے دن دوبارہ زندہ ہونے کے صحیح ہونے پر دلیل ہے۔ کسی نے کہا کہ ضمیر نبی اکرم صلی اللہ علیہ وسلم کی طرف راجع ہے، جب کہ پہلا قول زیادہ مناسب ہے۔

جمہور نے ﴿لَعَلَّمُ﴾ بہ صیغہ مصدر پڑھا ہے۔ مبالغہ کے لیے مسیح علیہ السلام کو علم ساعت ٹھہرایا ہے، اس لیے کہ ان کے نزول کے وقت قیامت کے حصول کا علم حاصل ہوگا۔ سیدنا عبداللہ بن عباس اور ابو ہریرہ رضی اللہ عنہما وغیرہم (ابو مالک غفاری، قتادہ، مالک بن دینار، ضحاک اور زید بن علی رحمہم) نے بہ فتح عین و لام پڑھا ہے، یعنی مسیح علیہ السلام کا خروج قیامت کی علامتوں میں سے ایک علامت ہے۔ امام ابونضرہ اور عکرمہ رحمہم نے ”لَلْعَلَّمُ لِلْسَّاعَةِ“ پڑھا ہے بہ دو لام مع فتح عین و لام، یعنی عیسیٰ علیہ السلام البتہ وہ علامت ہیں جس سے قیامت کا قائم ہونا پہچانا جاتا ہے۔^⑦

﴿فَلَا تَبْتَغُوا بِهَا وَاتَّبِعُونِ هَذَا صِرَاطٌ مُسْتَقِيمٌ﴾ پس تم قیامت کے وقوع میں شک مت کرو اور اس

کو مت جھٹلاؤ، کیوں کہ وہ تو ضرور ہی ہونے والی ہے اور جن کاموں کا میں تم کو حکم دیتا ہوں، ان میں میری پیروی کرو، یعنی توحید اور بطلانِ شرک کا، اور اللہ کے فرائض جن کو تم پر فرض کیا ہے ادا کرو۔ یہ شے جس کا میں تم کو امر کرتا ہوں اور اس کی طرف تم کو بلاتا ہوں ایک سیدھی راہ ہے جو حق کی طرف بلانے والی ہے۔ جمہور نے ﴿وَاتَّبِعُونِ﴾ کو بہ حذف یاء پڑھا ہے وصل و وقف میں اور اسی طرح ”أَطِيعُونِ“ کو بہ حذف یاء دونوں حال میں پڑھا ہے۔ ابو عمرو رحمہ اللہ نے بہ حذف یاء وصل میں نہ وقف میں پڑھا ہے اور نافع سے بھی یہ ایک روایت ہے۔^⑧

① التبيان في إعراب القرآن (۱۱۴۱/۲) ② البحر المحيط (۲۵/۸) ③ فتح القدیر (۷۳۴/۴)

④ مستدرک الحاكم (۲۷۸/۲) الدر المنثور (۳۸۷، ۳۸۶/۷) السلسلة الصحيحة، رقم الحديث (۳۲۰۸)

⑤ تفسیر الطبري (۶۳۲/۲۱) ⑥ تفسیر الطبري (۶۳۳/۲۱) تفسیر القرطبي (۱۰۵/۱۶)

⑦ تفسیر القرطبي (۱۰۵/۱۶) فتح القدیر (۷۳۴/۴) ⑧ فتح القدیر (۷۳۴/۴)

﴿وَلَا يَصُدُّكُمْ الشَّيْطَانُ﴾ یعنی تم کو شیطان ہرگز نہ روکے۔ مطلب یہ ہے کہ تم اس کے وسوسوں اور شہوں سے دھوکا مت کھاؤ جن کو وہ تمہارے دلوں میں ڈالتا ہے، تاکہ میری اتباع سے یا قیامت پر ایمان لانے سے تم کو روکے، اس لیے کہ جس شے کی طرف میں نے تم کو بلایا ہے وہ اللہ کا دین ہے جس پر اس کے رسولوں اور کتابوں کا اتفاق ہے۔ پھر اس ممانعت کی وجہ یہ بیان فرمائی: ﴿إِنَّهُ لَكُمْ عَدُوٌّ مُّبِينٌ﴾ یعنی تم اس سے دھوکا مت کھاؤ، اس لیے کہ بے شک وہ ایک بڑا دشمن ہے جو تمہارے لیے اپنی عداوت ظاہر کرنے والا ہے نہ اس سے تحاشی کرتا ہے (الگ ہوتا ہے) نہ اس کو چھپاتا ہے جس طرح کہ وہ قصہ اس پر دال ہے جو اس کے اور آدم علیہ السلام کے درمیان واقع ہوا اور وہ جو اس نے اپنے نفس پر سارے بنی آدم کو گمراہ کرنا لازم کر لیا سوائے اللہ کے مخلص بندوں کے۔

غرض یہ کہ عیسیٰ علیہ السلام نے اپنی قوم سے جو بات کہی اللہ پاک نے اس کا ذکر فرمایا: ﴿وَلَمَّا جَاءَ عِيسَىٰ بِالْبَيِّنَاتِ قَالَ قَدْ جِئْتُكُمْ بِالْحِكْمَةِ﴾ یعنی جب عیسیٰ علیہ السلام واضح معجزے اور روشن احکام لے کر بنی اسرائیل کی طرف آئے۔ امام قتادہ رحمہ اللہ نے کہا کہ اس جگہ ”بینات“ سے مراد انجیل ہے۔^(۱) تو کہا کہ میں یقیناً تمہارے پاس حکمت، یعنی نبوت لے کر آیا ہوں۔ کسی نے کہا: انجیل۔ کسی نے کہا: وہ شے جو نیک بات کی رغبت دلاتی ہے اور بری بات سے روکتی ہے۔ اور میں تمہارے پاس اس لیے آیا ہوں، تاکہ تمہارے لیے بعض اس شے کا بیان کروں جس میں تم اختلاف کرتے ہو۔ یعنی تورات کے احکام دین مراد ہے۔ امام قتادہ رحمہ اللہ نے کہا کہ ﴿بَعْضٌ﴾ سے مراد ان فرقوں کا اختلاف ہے جو عیسیٰ علیہ السلام کے بارے میں فرقے فرقے بن گئے۔ امام زجاج رحمہ اللہ نے کہا: وہ شے جس کو عیسیٰ علیہ السلام انجیل میں لائے، سوائے اس کے نہیں کہ وہ بعض ہے اس شے کی جس میں انہوں نے اختلاف کیا۔ چنانچہ عیسیٰ علیہ السلام نے انجیل کے علاوہ وہ شے بیان کی جس کی طرف وہ محتاج ہوئے۔ کسی نے کہا کہ بنی اسرائیل نے موسیٰ علیہ السلام کی موت کے بعد امر دین میں کئی باتوں میں اختلاف کیا۔ امام ابو عبیدہ رحمہ اللہ نے کہا کہ اس جگہ ﴿بَعْضٌ﴾ بہ معنی کل ہے جس طرح کہ اس آیت میں ہے: ﴿يُصِيبُكُمْ بَعْضُ الَّذِي يَعِدُكُمْ﴾ [المؤمن: ۲۸] ”جس (عذاب) کا وہ تم سے وعدہ کر رہا ہے، اس میں سے کچھ نہ کچھ تو تم پر آ پڑے گا۔“ (اس آیت میں بعض بہ معنی کل ہونے میں اختلاف ہے، بہتر یہ ہے کہ بعض اپنے معنی پر ہے)۔ امام مقاتل رحمہ اللہ نے کہا کہ یہ اس آیت کی طرح ہے: ﴿وَلَا جُلَّ لَكُمْ بَعْضُ الَّذِي حُرِّمَ عَلَيْكُمْ﴾^(۲) [آل عمران: ۵۰] ”اور میں اس لیے آیا ہوں کہ تم پر وہ بعض چیزیں حلال کروں جو تم پر حرام کر دی گئی ہیں۔“ یعنی وہ شے جو انجیل میں حلال کی گئی، ان چیزوں میں سے جو تورات میں حرام تھیں، جیسے: اونٹ کا گوشت اور ہر حیوان کی چربی اور ہفتے کے دن مچھلی کا شکار۔

﴿وَلَا بَيِّنَ لَكُمْ﴾ میں حرف لام معطوف ہے مقدر پر، گویا یوں کہا: ”قَدْ جِئْتُكُمْ بِالْحِكْمَةِ لِأَعْلَمَكُمْ إِيَّاهَا وَلَا بَيِّنَ لَكُمْ“ یعنی تحقیق میں تمہارے پاس حکمت لے کر آیا، تاکہ میں وہ تم کو سکھاؤں اور تاکہ تمہارے لیے بیان کروں۔ امام کرخی رحمہ اللہ نے کہا کہ ﴿بِالْحِكْمَةِ﴾ پر معطوف ہے۔ ”أَيُّ: وَجِئْتُكُمْ لِأَبَيِّنَ لَكُمْ“۔ حرف عطف اس لیے لایا گیا تاکہ علت کی شان کی اہمیت معلوم ہو اس طرح سے کہ اس کے لیے خاص طور پر علاحدہ فعل لائے۔ امام شہاب رحمہ اللہ نے اس مضمون کو اس طرح ادا کیا ہے کہ عطف کا ترک نہیں کیا گیا، تاکہ ماقبل سے متعلق ہو، اس لیے کہ علت کی اہمیت سے آگاہ کرنا منظور ہے، یہاں تک کہ گویا یہ علت ایک مستقل کلام ٹھہرائی گئی۔

پھر ان کو تقویٰ اور طاعت کا حکم دیا تو یوں کہا: ﴿فَاتَّقُوا اللَّهَ وَأَطِيعُوا﴾ پس تم اللہ کے معاصی سے بچو اور اس بات میں میرا کہا مانو جس کا میں تم کو حکم دیتا ہوں اور اللہ کی طرف سے وہ پہنچاتا ہوں، یعنی توحید اور شریعت کے احکام۔ پھر ان کو جس بات میں اطاعت کرنے کا امر فرمایا، اس کا یہ بیان کیا: ﴿إِنَّ اللَّهَ هُوَ رَبُّكُمْ فَأَعْبُدُوهُ﴾ یعنی بے شک اللہ وہی ہے جو میرا اور تمہارا رب ہے، لہذا تم اس کی عبادت کرو۔ ﴿هَذَا صِرَاطٌ مُسْتَقِيمٌ﴾ یعنی اکیلے اللہ کا پوجنا اور اس کی شریعت اور احکام پر عمل کرنا ہی سیدھی راہ ہے۔ یہ عیسیٰ علیہ السلام کے کلام کا تتمہ ہے، یا اللہ پاک کی طرف سے استیناف ہے۔ اس شے پر دال ہے جو اس بارے میں طاعت کی مقتضی ہے۔

﴿فَاخْتَلَفَ الْأَحْزَابُ مِنْ بَيْنِهِمْ﴾ امام مجاہد اور سدی رحمہما نے کہا کہ یہ احزاب اہل کتاب ہیں، یعنی یہود و نصاریٰ۔ امام کلبی و مقاتل رحمہما نے کہا ہے کہ یہ نصاریٰ کے فرقے ہیں جنہوں نے عیسیٰ علیہ السلام کے حال میں اختلاف کیا۔ امام قتادہ رحمہ اللہ نے کہا: معنی یہ ہیں کہ انہوں نے آپس میں اختلاف کیا۔^① بیان واضح یہ ہے کہ ﴿بَيْنِهِمْ﴾ کی ضمیر یا تو نصاریٰ کی طرف راجع ہے اور ﴿الْأَحْزَابُ﴾ بہ معنی فرقے اور طائفے ہے، یعنی عیسیٰ علیہ السلام کے بعد نصاریٰ نے ان کے بارے میں اختلاف کیا اور ان میں سے تین فرقے ہوئے: ایک تو نسٹوریہ، یہ کہتے ہیں کہ مسیح علیہ السلام ابن اللہ ہیں۔ دوسرا یعقوبیہ، یہ کہتے ہیں کہ اللہ وہی مسیح علیہ السلام ہے۔ تیسرا مثلثہ ہے، یہ تین اللہ بتاتے ہیں: مسیح علیہ السلام، ان کی ماں اور ان کے باپ۔ اور ایک گروہ مومن ہے یہ کہتے ہیں کہ مسیح علیہ السلام اللہ کے بندے اور رسول ہیں۔

اس بنا پر ﴿مِنْ بَيْنِهِمْ﴾ حال ہوگا ﴿الْأَحْزَابُ﴾ سے اور ﴿مِنْ﴾ تبعیض کا، یعنی فرقوں نے اختلاف کیا، درآنحالیکہ وہ نصاریٰ میں سے بعض ہیں، اس لیے کہ ان میں سے ایک فرقہ مومن ہے۔ یا ﴿الْأَحْزَابُ﴾ سے مراد یہود و نصاریٰ ہیں، یہ دونوں ان کے بارے میں فرقے فرقے بنے۔ یہود۔ لعنہم اللہ۔ نے تو ان کو ولد زنا ٹھہرایا اور نصاریٰ نے اللہ کا بیٹا کہا۔ اس بنیاد پر ﴿بَيْنِهِمْ﴾ کی ضمیر کل بنی اسرائیل کی طرف راجع ہوگی، اس لیے

کہ وہ نبوت کے ساتھ ان کی طرف مبعوث ہوئے تو انھوں نے سب کو خطاب کر کے کہا: ﴿قَدْ جِئْتُكُمْ بِالْحِكْمَةِ﴾۔ پھر ان میں سے بعض نے ان کو مانا اور بعض نے تکذیب کی اور یہودیت پر جمے رہے، اس معنی پر بھی ﴿مِنْ﴾ تبعیض کا ہوگا۔ ایک قول یہ ہے کہ ﴿مِنْ﴾ زائد ہے اور ضمیر ﴿الْأَحْزَابُ﴾ کی طرف راجع ہے، یعنی احزاب نے آپس میں اختلاف کیا۔

اللہ پاک نے فرمایا: ﴿فَوَيْلٌ لِلَّذِينَ ظَلَمُوا مِنْ عَذَابٍ يَوْمِهِ إِلَيْهِ﴾ پس ان لوگوں کی خرابی ہے جنھوں نے ان اختلاف کرنے والوں میں سے ظلم کیا۔ یہ وہی ہیں جنھوں نے اللہ کے ساتھ شرک کیا اور اس کی شریعت پر عمل نہ کیا اور عیسیٰ علیہ السلام کے بارے میں وہ بات کہی جس کے سبب سے کافر ہو گئے۔ اس دن کے عذاب سے جس کا عذاب دردناک ہے، مراد روزِ قیامت ہے۔ ﴿هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ﴾ استفہام انکاری ہے، یعنی یہ احزاب نہیں انتظار کرتے مگر قیامت کا کہ ان کو اچانک آ جائے اور ان کو خبر نہ ہو، اس لیے کہ وہ تو اپنے امورِ دنیا میں مشغول ہیں اور اس کا انکار کر رہے ہیں۔ یہ آیت اس آیت کی طرح ہے: ﴿تَأْخُذُهُمْ وَهُمْ يَخِصِّسُونَ﴾ [یس: ۴۹] ”وہ (سخت چیخ) انھیں پکڑے گی اور یہ باہم لڑائی جھگڑے میں ہی ہوں گے۔“ کسی نے کہا کہ ”احزاب“ سے مراد وہ لوگ ہیں جو نبی کریم ﷺ پر جمع ہوئے اور آپ ﷺ کی تکذیب کی اور یہی مراد ہے ﴿هَلْ يَنْظُرُونَ... الْآيَةَ﴾ سے، لیکن پہلا قول زیادہ بہتر ہے۔

غرضیکہ یہ فرقے جو جدا جدا بن گئے ہیں اور ہر فرقہ اپنے اپنے طریقے کو محبوب رکھتا ہے اور باہم دوست ہو رہا ہے، قیامت کے دن یہ دوستی دشمنی میں تبدیل ہو جائے گی، جیسا کہ اللہ تعالیٰ نے فرمایا: ﴿الْأَخِلَّاءُ يَوْمَئِذٍ بَعْضُهُمْ لِبَعْضٍ عَدُوٌّ﴾ یعنی دنیا میں باہم دوستی رکھنے والے جس دن ان پر قیامت قائم ہوگی تو ایک دوسرے کا دشمن ہو جائے گا، کیوں کہ ان کے آپس میں جو علاقے تھے وہ ٹوٹ گئے اور ان میں سے ہر ایک اپنی ذات کے کام میں مشغول ہو گیا اور جن باتوں میں دوستی تھی ان کو عذاب کا سبب پایا تو دشمن ہو گئے۔ پھر متقین کا استثناء فرمایا کہ ﴿إِلَّا الْمُتَّقِينَ﴾ یعنی مگر متقی لوگ کہ یہ دنیا اور آخرت میں دوست ہیں، اس لیے کہ ان کے درمیان جو دوستی تھی اس کو انھوں نے خیر اور ثواب کا سبب پایا تو وہ اپنے حال، یعنی دوستی پر باقی قائم رہے۔ سیدنا علی رضی اللہ عنہ سے مروی حدیث جو دو دوستوں کے متعلق وارد ہوئی ہے، اس کا بیان پہلے ہو چکا ہے۔^(۱) امام عبدالرزاق، عبد بن حمید اور حمید بن زنجویہ نے اپنی ترغیب میں اور امام ابن جریر، بیہقی، ابن مردویہ اور ابن ابی حاتم رحمہم اللہ نے اس کو روایت کیا ہے۔^(۲) غرضیکہ جو متقی لوگ خاص اللہ پاک کے لیے آپس میں دوستی اور محبت رکھتے ہیں تو ان کی عزت، شرف اور تکریم کے لیے اور ان کے دل خوش کرنے کے لیے قیامت کے دن ان سے یوں کہا جائے گا:

يَعْبَادِ لَا خَوْفٌ عَلَيْكُمْ الْيَوْمَ وَلَا أَنْتُمْ تَحْزَنُونَ ﴿٦٨﴾ الَّذِينَ آمَنُوا
بِآيَاتِنَا وَكَانُوا مُسْلِمِينَ ﴿٦٩﴾ ادْخُلُوا الْجَنَّةَ أَنْتُمْ وَأَزْوَاجُكُمْ
تُحِبُّونَ ﴿٧٠﴾ يُطَافُ عَلَيْهِمْ بِصِحَافٍ مِّنْ ذَهَبٍ وَأَكْوَابٍ وَفِيهَا
مَا تَشْتَهِيهِ الْأَنْفُسُ وَتَلَذُّ الْأَعْيُنُ وَأَنْتُمْ فِيهَا خَالِدُونَ ﴿٧١﴾ وَتِلْكَ
الْجَنَّةُ الَّتِي أَوْصَدْتُمُوهَا بِمَا كُنْتُمْ تَعْمَلُونَ ﴿٧٢﴾ لَكُمْ فِيهَا
فَاكِهَةٌ كَثِيرَةٌ مِّنْهَا تَأْكُلُونَ ﴿٧٣﴾

(انھیں کہا جائے گا:) اے میرے بندو! تم پر آج کوئی خوف نہیں اور نہ تم غمگین ہو گے ﴿68﴾ (یعنی) جو لوگ ہماری آیات پر ایمان لائے اور وہ فرماں بردار تھے ﴿69﴾ تم جنت میں داخل ہو جاؤ، تم اور تمھاری بیویاں خوش حال ہو گے ﴿70﴾ ان پر سونے کی رکابیوں اور ساغروں کے دور چل رہے ہوں گے، اور اس (جنت) میں جس شے کو ان کے دل چاہیں گے اور (ان کی) آنکھیں متلذذ ہوں گی (وہ موجود ہوگی) اور تم اس میں ہمیشہ رہو گے ﴿71﴾ اور یہی وہ جنت ہے جس کے تم وارث بنائے گئے ہو ان اعمال کے بدلے جو تم کرتے رہے ﴿72﴾ اس میں تمھارے لیے بہت سے پھل ہوں گے جن میں سے تم کھاؤ گے ﴿73﴾

پرہیزگاروں کو روزِ قیامت جنت میں داخلے کی بشارت:

یعنی چن چن کر۔ انتھی۔ اللہ پاک نے متقی لوگوں کو خوش خبری دی اور ان کو اپنی طرف منسوب کر کے فرمایا کہ اے میرے بندو! آج تم پر نہ کچھ ڈر ہے اور نہ تم غم کھاؤ اور خوش خبری دے کر ان کی صفت بیان کی کہ یہ وہ ہیں کہ جن کے دل اور باطن ہماری آیتوں پر ایمان لائے اور ان کے اعضاء اور ظاہری حصے ہماری شریعت کے مطیع اور فرماں بردار ہوئے۔ معتمر بن سلیمان رضی اللہ عنہ نے اپنے باپ سے روایت کیا ہے کہ جب قیامت کا دن ہوگا تو جس وقت لوگ مبعوث ہوں گے ان میں سے کوئی بھی ایسا نہیں ہوگا جو گھبرانہ جائے گا، پھر ایک پکارنے والا پکارے گا: ﴿يَعْبَادِ لَا خَوْفٌ عَلَيْكُمْ الْيَوْمَ وَلَا أَنْتُمْ تَحْزَنُونَ﴾ تو سارے لوگ اس کی امید کریں گے، اس کے بعد وہ یہ ندا کرے گا: ﴿الَّذِينَ آمَنُوا بِآيَاتِنَا وَكَانُوا مُسْلِمِينَ﴾ کہا: چنانچہ مومنوں کے سوا اور لوگ اس سے ناامید ہو جائیں گے۔ ^① ان سے کہا جائے گا: ﴿ادْخُلُوا الْجَنَّةَ أَنْتُمْ وَأَزْوَاجُكُمْ تُحِبُّونَ﴾ یعنی تم اور تمھاری شبیہ و نظیر جنت میں داخل ہو جاؤ، تم کو نعمتیں اور عیش و عشرت کا سامان ملے گا اور تمھیں سعادت اور بہرہ مندی نصیب ہوگی۔ اس کی تفسیر سورۃ الروم میں گزر چکی ہے۔

﴿يُطَافُ عَلَيْهِمْ بِصِحَافٍ مِّنْ ذَهَبٍ وَأَكْوَابٍ﴾ "صحاف" کھانے کے برتن اور ﴿أَكْوَابٍ﴾ پانی پینے کے برتن ہیں جن کی نہ تو ٹوٹیاں ہیں اور نہ کڑے۔ ان پر سونے کی رکابیاں اور آنخورے لیے پھریں گے۔ "وَفِيهَا مَا تَشْتَهِي الْأَنفُسُ" اور اس میں وہ چیز ہے جس کو جی چاہیں۔ بعض نے ﴿تَشْتَهِيهِ الْأَنفُسُ﴾ پڑھا ہے۔ ﴿وَتَلَذُّ الْأَعْيُنُ﴾ اور آنکھیں مزا پائیں۔ یعنی وہاں وہ شے ہے جو خوش مزہ، خوشبو اور خوش شکل خوبصورت ہے۔ امام عبد الرزاق رحمہ اللہ نے بروایت عکرمہ رحمہ اللہ مولائے سیدنا عبد اللہ بن عباس رضی اللہ عنہما سے روایت کیا ہے کہ رسول اللہ صلی اللہ علیہ وسلم نے فرمایا ہے کہ اہل جنت میں منزلت کے اعتبار سے سب سے ادنیٰ اور درجے کے لحاظ سے سب سے نیچے البتہ وہ شخص ہے کہ اس کے بعد جنت میں اور کوئی داخل نہ ہوگا۔ اس شخص کے لیے سو برس کی راہ تک اس کی نظر میں جگہ فراخ کی جائے گی، جس میں سونے کے محلات اور موتیوں کے خیمے ہوں گے، ان میں ایک بالشت بھر بھی جگہ ایسی نہیں ہوگی جو آباد نہ ہو۔ صبح و شام اس کے پاس سونے کی ستر ہزار رکابیاں لائی جائیں گی، ہر رکابی میں ایسا کھانا ہوگا جو کسی دوسری رکابی میں نہیں ہوگا۔ آخری رکابی میں بھی اس کی خواہش اور رغبت ایسی ہوگی جیسی کہ پہلی رکابی میں تھی، اگر اس کے پاس سارے زمین والے آجائیں تو یہ کھانا ان کے لیے بہت ہوتا اور اس سے اس شے میں اسے کچھ بھی کم نہ ہوتا جو اسے دی گئی۔^(۱)

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ سیدنا ابو امامہ رضی اللہ عنہ نے حدیث کی کہ رسول اللہ صلی اللہ علیہ وسلم نے ان کو حدیث کی اور جنت کا ذکر کیا۔ چنانچہ فرمایا: قسم ہے اس ذات کی جس کے ہاتھ میں محمد صلی اللہ علیہ وسلم کی جان ہے! تم میں سے ایک شخص اپنے منہ میں ایک لقمہ ڈالے گا، پھر اس کے دل میں کسی اور کھانے کا خیال آئے گا تو اس کے منہ میں جو کھانا ہے وہ اس کھانے میں تبدیل ہو جائے گا جس کو اس نے چاہا، پھر رسول اللہ صلی اللہ علیہ وسلم نے یہ آیت پڑھی: ﴿وَفِيهَا مَا تَشْتَهِيهِ الْأَنفُسُ﴾۔^(۲)

امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ بے شک اہل جنت میں سے از روئے منزلت ادنیٰ وہ شخص ہے کہ اس کے لیے سات درجے ہیں اور وہ چھٹے پر ہے اور اس سے اوپر ساتواں درجہ ہے اور بے شک اس کے لیے تین سو خادم ہیں اور ہر روز صبح و شام اس کے پاس تین سو رکابیاں لائی جائیں گے: "وَلَا أَعْلَمُهُ إِلَّا قَالَ مِّنْ ذَهَبٍ" یعنی سونے کی، ہر رکابی میں کھانے کی ایسی قسم ہوگی جو دوسری میں نہ ہوگی اور بے شک اس کا پہلا حصہ بھی ایسا ہی لذیذ ہوگا جیسا کہ آخری حصہ۔ اور پینے کی چیزوں میں سے تین سو برتن ہوں گے ہر برتن میں پینے کی ایسی قسم ہوگی جو دوسرے میں نہ ہوگی اور بے شک اس کا پہلا حصہ ایسا ہی لذیذ ہوگا

(۱) تفسیر الصنعانی (۲۰۱/۳) یہ روایت مرسل ہے۔

(۲) تفسیر ابن ابی حاتمہ (۳۲۸۶/۱۰) اس کی سند میں انقطاع ہے۔ حسن بھری رحمہ اللہ کا سماع سیدنا ابو ہریرہ رضی اللہ عنہ سے ثابت نہیں ہے۔

جیسا کہ آخری حصہ اور بے شک وہ البتہ کہے گا کہ اے میرے رب! اگر تو مجھے اذن دیتا تو البتہ میں اہل جنت کو کھلاتا اور پلاتا اور میرے پاس جو کچھ ہے، اس میں سے کچھ کم نہ ہوتا۔ اور بے شک اس کے لیے حورِ عین سے البتہ بہتر (۷۲) بیویاں ہیں جو دنیا میں اس کی بیویوں کے علاوہ ہوں گی اور بے شک ان میں سے ہر ایک اپنی نشست کے لیے زمین کی ایک میل جگہ کے برابر لے گی۔^①

تو لہ تعالیٰ: ﴿وَأَنْتُمْ فِيهَا خَالِدُونَ﴾ یعنی جنت والے جنت میں ہمیشہ ہمیشہ رہیں گے، نہ اس سے نکلیں گے اور نہ وہاں سے منتقل ہونا چاہیں گے۔ پھر فضل و کرم اور احسان کے طور پر ان سے کہا جائے گا: ﴿وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ﴾ یعنی تمہارے عمل صالح اس کے سبب ہوئے کہ اللہ پاک کی رحمت تم کو شامل ہوئی، اس لیے کہ کسی کو اس کا عمل جنت میں داخل نہیں کرے گا، لیکن اللہ تعالیٰ کی رحمت اور فضل سے اس میں داخل ہوگا۔

رہے اس کے درجے تو ان کا فرق ان کے اعمال صالح کے مطابق ہوگا۔ امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ ہر اہل نارِ حسرت کے طور پر جنت میں اپنی منزل کو دیکھے گا اور کہے گا کہ اگر اللہ مجھے ہدایت کرتا تو البتہ میں متقین میں سے ہوتا اور ہر اہل جنت نار میں اپنی منزل کو دیکھے گا تو کہے گا کہ اگر اللہ ہم کو ہدایت نہ کرتا تو ہم البتہ ہدایت نہ پاتے۔ اس کا یہ کہنا اس کے لیے شکر ہوگا۔ کہا: اور رسول اللہ ﷺ نے فرمایا کہ ہر شخص کے لیے ایک مقام جنت میں ہے اور ایک منزل نار میں۔ چنانچہ کافر مومن کا وارث ہوگا اس کی آگ والی منزل کا اور مومن کافر کا وارث ہوگا اس کی جنت والی منزل کا۔ وہ اللہ تعالیٰ کا یہ قول ہے: ﴿وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ﴾^②

تو لہ تعالیٰ: ﴿لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ﴾ یعنی تمہارے لیے بہت سی اقسام کے میوے ہیں، تم ان میں سے وہ کھاتے ہو جو تمہیں پسند ہوں اور جو تم چاہو۔ جب اللہ پاک نے کھانے پینے کا ذکر کیا تو اس کے بعد میوے کا بھی ذکر فرما دیا، تاکہ نعمت و غبطہ (رشک کرنا) اور خوشی پوری ہو جائے۔^③ وَاللَّهُ سُبْحَانَهُ وَتَعَالَىٰ أَعْلَمُ.

(کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿الَّذِينَ آمَنُوا بِآيَاتِنَا وَكَانُوا مُسْلِمِينَ﴾ ”عِبَادِی“ کی

① مسند أحمد (۵۳۷/۲) اس کی سند میں ”شہر بن حوشب اور سکین بن عبدالعزیز“ متکلم فیہ راوی ہیں۔ مزید دیکھیں: (السلسلة الضعيفة،

رقم الحديث: ۶۱۰۵)

③ تفسیر ابن کثیر (۱۷۰، ۱۶۹/۴)

② تفسیر ابن ابی حاتم (۳۲۸۶/۱۰) تفسیر ابن کثیر (۱۷۰/۴)

صفت ہو سکتی ہے، یا اس سے بدل ہو سکتا ہے کہ اس کا عطف بیان ہو، یا اس سے مقطوع ہو محل نصب میں بنا بر مدح، یا محل رفع میں ہو اس بنیاد پر کہ مبتداء ہو اور اس کی خبر ﴿أَدْخُلُوا الْجَنَّةَ﴾ ہو بر تقدیر: ”وَيُقَالُ لَهُمْ ادْخُلُوا الْجَنَّةَ“ لیکن پہلا قول زیادہ مناسب ہے اور زجاج رحمہ اللہ اسی کے قائل ہیں۔ امام مقاتل رحمہ اللہ کہتے ہیں کہ جس وقت قیامت کے دن خوف واقع ہوگا تو ایک منادی ندا کرے گا: ﴿لِعِبَادٍ لَا خَوْفٌ عَلَيْكُمُ الْيَوْمَ وَلَا أَنْتُمْ تَحْزَنُونَ﴾۔

پھر جب وہ ندائیں گے تو خلائق اپنے سر اٹھائیں گے، پھر کہا جائے گا: ﴿الَّذِينَ آمَنُوا بِآيَاتِنَا وَكَانُوا مُسْلِمِينَ﴾ تو مسلمین کے سوا بتوں والے اپنے سر جھکا لیں گے۔ امام نافع، ابن عامر، ابو عمرو اور ورش رحمہم نے ”یا عِبَادِي“ وصل و وقف میں بہ اثبات یا ئے ساکنہ پڑھا ہے اور امام ابو بکر اور زر بن حبیش رحمہم نے دونوں حال میں بہ اثبات و فتح یا ئے پڑھا ہے۔ باقی قراء نے بہ حذف یا ئے در ہر دو حال پڑھا ہے۔^① مطلب یہ ہے کہ قیامت کے دن جو لوگ متقی اللہ کے لیے دوستی رکھنے والے ہیں، ان کی تعظیم و تکریم کے لیے کہا جائے گا: اے میرے بندو! آج کے دن تم پر کچھ خوف نہیں اور نہ ہی تم غم کھاؤ، ایسے بندے جو ہماری آیتوں پر ایمان لائے اور وہ مسلمان تھے۔ یعنی اللہ پاک کے مطیع اور فرماں بردار تھے اور دین کے معاملے میں مخلص تھے۔ چنانچہ اس ندا کے سننے سے ان کا خوف اور حزن جاتا رہے گا۔ پھر ان سے کہا جائے گا کہ تم اور تمہاری ازواج جنت میں داخل ہو جاؤ۔ ازواج سے مراد ان کی مومن بیویاں ہیں۔ کسی نے کہا کہ مومنین میں سے ان کے ساتھی ہیں۔ کسی نے کہا کہ حور عین میں سے ان کی بیویاں ہیں۔

﴿تُحَبَّرُونَ﴾ کے معنی ”تُكْرَمُونَ“ ہیں، یعنی تمہارا اکرام کیا جائے گا۔ یا ”تُنْعَمُونَ“ یعنی تم کو عیش و آرام ملے گا۔ کسی نے کہا کہ ”تَفْرَحُونَ“۔ کسی نے کہا ہے کہ ”تُسَرُّونَ“۔ کسی نے کہا کہ ”تُعْجَبُونَ“ یعنی تم خوش کیے جاؤ گے۔ کسی نے کہا کہ ”تَلَذُّونَ بِالسَّمَاعِ“ یعنی تم کو سماع کی لذت دی جائے گی۔ زیادہ مناسب یہ ہے کہ اس کی تفسیر فرح اور سرور کے ساتھ کی جائے، یہ دونوں کرامت اور نعمت سے پیدا ہوتے ہیں۔ اللہ پاک نے چار چیزوں کے ساتھ ان کو نداء کی: پہلی تو خوف کی نفی۔ دوسری حزن کی نفی۔ تیسری جنت میں داخل ہونے کا حکم اور چوتھی سرور کی خوشخبری۔ اس کے بعد اس ساز و سامان کا ذکر کیا جو ان کو وہاں عطا کیا جائے گا۔

﴿يُطَافُ عَلَيْهِمْ بِصِحَافٍ مِّنْ ذَهَبٍ وَأَكْوَابٍ﴾ ”صحاف“، ”صحفة“ کی جمع ہے۔ ”صحفة“ واسع اور عریض قصعہ، یعنی چوڑے چکے پیالے کو کہتے ہیں۔ امام کسائی رحمہ اللہ کہتے ہیں قصاع میں سب سے بڑا جفنہ ہے۔ پھر قصعہ جو دس آدمیوں کو سیر کرتا ہے۔ پھر ”صحفة“ یہ پانچ کو سیر کرتا ہے۔ پھر مکیلہ یہ دو یا تین کا پیٹ بھرتا ہے۔ اکواب، ”کوب“ کی جمع ہے۔ امام جوہری رحمہ اللہ کہتے ہیں کہ ”کوب“ وہ کوزہ ہے جس کا دستہ نہیں ہوتا۔

امام قتادہ رضی اللہ عنہ نے کہا: ”کوب“ وہ ہے جو مدور، کوتاہ گردن، کوتاہ دستہ ہوتا ہے اور ابریق وہ ہے جس کی گردن لمبی اور دستہ بھی لمبا ہوتا ہے۔

امام حفص رضی اللہ عنہ کہتے ہیں کہ ”اکواب“ وہ ابریق ہیں جن کی ٹونٹیاں نہیں ہوتیں۔ امام قطرب رضی اللہ عنہ نے کہا ہے کہ ”اکواب“ وہ ابریق ہیں جن کے عروہ نہیں ہوتے۔^① عروہ وہ ہے جس سے اس کو پکڑتے ہیں اور اس کا نام ”اُذُن“ بھی ہے، مراد دستہ ہے۔ سیدنا عبداللہ بن عباس رضی اللہ عنہما نے فرمایا: ”الْأَكْوَابُ: الْجِرَارُ مِنَ الْفِضَّةِ“۔^② ”جِرَارُ“ جمع ”جرّہ“ بہ معنی ”سبوی“ ہے، یعنی چاندی کی مثکلیاں۔ مطلب یہ ہے کہ جنت میں ان کے لیے انواع و اقسام کے کھانے ہیں جن کو سونے کی رکابیوں میں ڈالے ہوئے ان پر پھریں گے اور ان کے وہاں پینے کی چیزیں ہیں جن کو ان کے لیے آنخوروں میں لیے ہوئے ان پر طواف کریں گے۔ چونکہ کھانے پینے پر عیش کا مدار ہے، اس لیے پہلے ان کا ذکر کیا اور اس کے بعد فرمایا: ﴿وَفِيهَا مَا تَشْتَهِيهِ الْأَنْفُسُ﴾۔

جمہور نے ”تَشْتَهِي“ پڑھا ہے اور نافع و ابن عامر و حفص رضی اللہ عنہم نے ﴿تَشْتَهِي﴾ پڑھا ہے بہ اثبات ضمیر جو موصول کی طرف راجع ہے اور اسی طرح عبد اللہ بن مسعود رضی اللہ عنہ کے مصحف میں بھی ہے (اس کے ساتھ ”تَلَذَّهَ الْأَعْيُنُ“ بھی ہے)۔^③ یعنی اور جنت میں وہ چیزیں ہیں جن کو جنت والوں کے جی چاہیں، یعنی انواع و اقسام کے کھانے پینے کی چیزیں اور اشیائے معقولہ و مسموعہ و ملموسہ اور ان کی طرح کی وہ شے جس کو جی چاہتا ہے اور اس کی خواہش کرتا ہے، وہ کوئی سی بھی چیز ہو۔ یہ اس کا بدلہ ہے کہ انھوں نے دنیا میں اپنی جانوں کو خواہشات سے روکا۔

﴿وَتَلَذُّ الْأَعْيُنُ﴾ یعنی اور وہاں وہ شے ہے جس سے آنکھیں لذت لیتی ہیں، یعنی کل لذت کی چیزیں جن سے لذت لی جاتی ہے اور ان کو دیکھنے کو جی چاہتا ہے۔ ان سب سے اعلیٰ رب العالمین کا دیدارِ فائز الانوار ہے۔ اللہم ارزقنا بکرمک یا مولانا و سیدنا آمین۔ یہ اشتیاق اور شوق کی ان مشقتوں کا بدلہ ہے جن کا انھوں نے دنیا میں تحمل کیا، یعنی اٹھائیں۔ غرضیکہ یہ ان قسم قسم کی نعمتوں کا حصر ہے، یعنی احاطہ کرنا ہے۔ وہ یا تو ”مشتہیات فی القلوب“ ہیں، یا ”مستلذات فی العیون“ ہیں۔

عبدالرحمان بن سابط رضی اللہ عنہ سے مروی ہے کہ ایک شخص نے عرض کی: یا رسول اللہ! کیا جنت میں گھوڑے ہیں، اس لیے کہ میں گھوڑوں کو محبوب رکھتا ہوں؟ فرمایا: اگر اللہ تجھے جنت میں داخل کرے گا تو کیا تو نہ چاہے گا کہ ایک یا قوت کے سرخ گھوڑے پر سوار ہوا، ۱۰۰ تجھے اڑا کر جس جنت میں تو چاہے لے جائے، مگر وہ تجھے لے جائے گا۔ ایک اور شخص نے آپ صلی اللہ علیہ وسلم سے سوال کیا اور کہا: یا رسول اللہ! کیا جنت میں اونٹ ہیں؟، کیوں کہ میں اونٹوں کو دوست رکھتا

① تفسیر القرطبی (۱۱۳/۱۶، ۱۱۴) فتح القدیر (۷۳۶/۴) ② تفسیر الطبری (۱۰۱/۲۳) ③ فتح القدیر (۷۳۶/۴)

ہوں، کہا: پھر آپ ﷺ نے اس سے وہ بات نہیں فرمائی جو اس کے ساتھی سے فرمائی تھی۔ چنانچہ فرمایا اگر اللہ تجھے جنت میں داخل کرے گا تو تیرے لیے وہ چیز ہوگی جس کو تیرا جی چاہے گا اور اس سے تیری آنکھ لذت لے گی۔^(۱) اس کو ترمذی نے روایت کیا ہے۔ ”لَذَّة“ بہ معنی مزہ ہے، اس کی جمع ”لذات“ ہے۔ ”لذاذ و لذاذة“ بہ معنی خوش مزہ یافتن ہے۔ محاورے میں بولتے ہیں: ”لَذَا الشَّيْءِ يَلْذُّ لَذَاذَا وَلَلَّذَاذَةُ إِذَا وَجَدَهُ لَذِيذًا أَوْ التَّذُّ بِهِ“

قولہ تعالیٰ: ﴿وَأَنْتُمْ فِيهَا خَالِدُونَ﴾ کے یہ معنی ہیں کہ تم نہ مرو گے نہ اس سے نکلو گے اور قیامت کے دن ان سے کہا جائے گا: ﴿وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ﴾ یعنی یہ وہ جنت ہے جو تمہاری طرف نقل کر آئی جس طرح کہ میراث وارث کی طرف نقل کر آتی ہے، ان اعمالِ صالحہ کے سبب سے جن کو تم دنیا میں کیا کرتے تھے۔ ﴿تِلْكَ﴾ مبتداء ہے اور ﴿الْجَنَّةُ﴾ اس کی صفت ہے اور موصول مع اپنے صلہ کے جنت کی صفت ہے اور ﴿بِمَا كُنْتُمْ تَعْمَلُونَ﴾ خبر ہے۔ کسی نے کہا کہ خبر موصول مع صلہ ہے، لیکن پہلا قول زیادہ مناسب ہے۔ اس آیت میں صیغہ غائب سے صیغہ خطاب کی طرف التفات ہے تشریف اور تکریم کے لیے اور مخاطب اہل جنت میں سے ہر ایک شخص ہے، چنانچہ اسی لیے ﴿تِلْكَ﴾ کے کاف کو مفرد ذکر کیا اور ”تِلْكُمْ“ نہ کہا جو ﴿أُورِثْتُمُوهَا﴾ کا مقتضا تھا، اس لیے کہ یہ بات بتانا منظور تھا کہ ہر ایک مقصود بذاتہ ہے۔

﴿لَكُمْ فِيهَا فَاكِهَةٌ كَثِيرَةٌ﴾ یعنی اس میں تمہارے لیے طعام و شراب کے علاوہ بہت سے انواع و اقسام کے میوے ہیں۔ ﴿فَاكِهَةٌ﴾ سے مراد سارے تر اور خشک میوے ہیں۔ کلمہ ﴿مِنْهَا﴾ کو ﴿تَأْكُلُونَ﴾ پر فاصلہ کی وجہ سے مقدم کر دیا ہے، حرف ”مِنْ“ تبعیض کا ہے، یا ابتداء کا۔ تبعیض کے یہ معنی ہیں کہ ان میووں میں سے بعض کو کھاؤ گے۔ ہر میوہ جو کھایا جائے گا اسی وقت اس جیسا اور میوہ اس کی جگہ لے لے گا، جیسے: ابلتا پانی کہ کتنا ہی اس کو استعمال کرو، وہ ویسا ہی رہتا ہے، اس میں سے کچھ کم نہیں ہوتا۔ جنت کے درخت میووں سے بھرے رہیں گے، کبھی میوے سے خالی نہ ہوں گے، پھر جب اللہ پاک وعدہ ذکر کر چکا تو قرآن شریف کے انداز کے مطابق وعید کا ذکر کیا۔ چنانچہ ارشاد فرمایا:^(۱)

إِنَّ الْمَجْرِمِينَ فِي عَذَابٍ جَهَنَّمَ خَالِدُونَ ۖ لَا يُفْتَرُونَ عَنْهُمْ وَهُمْ فِيهِ مُبْلِسُونَ ۖ وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ ۖ وَنَادُوا لِمَلِكٍ لِّيَقْضِ عَلَيْنَا رَبُّكَ ۖ قَالَ إِنَّكُمْ مُّكْثَرُونَ ۖ

(۱) تفسیر الطبري (۶۴۶/۲۱) یہ روایت مرسل ہے، البتہ امام ترمذی رحمہ اللہ نے اس کو اپنی سنن، رقم الحدیث (۲۵۴۳) میں مرفوعاً روایت کیا ہے۔ نیز اس کی سند میں ”عبدالرحمان بن عبداللہ مسعودی“ ضعیف راوی ہے۔

لَقَدْ جِئْنَاكُمْ بِالْحَقِّ وَلَكِنْ أَكْثَرَكُمْ لِلْحَقِّ كِرْهُونَ ﴿٧٤﴾
 أَمْرًا أَمْرًا فَإِنَّا مُبْرِمُونَ ﴿٧٥﴾ أَمْرٌ يَحْسَبُونَ أَنَّا لَا
 نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ ﴿٧٦﴾ قُلْ إِن
 كَانَ لِلرَّحْمَنِ وَلَدٌ ۖ فَأَنَا أَوَّلُ الْعَبِيدِ ۖ سُبْحَنَ رَبِّ السَّمَوَاتِ
 وَالْأَرْضِ رَبِّ الْعَرْشِ عَمَّا يَصِفُونَ ﴿٧٧﴾ فَذَرَهُمْ يَخَوْضُونَ وَيَلْعَبُونَ
 حَتَّىٰ يُلَاقُوا يَوْمَهُمُ الَّذِي يُوْعَدُونَ ﴿٧٨﴾ وَهُوَ الَّذِي
 فِي السَّمَاءِ إِلَهُ ۖ وَفِي الْأَرْضِ إِلَهُ ۖ وَهُوَ الْحَكِيمُ الْعَلِيمُ ﴿٧٩﴾
 وَتَبَرَّكَ الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا ۖ
 وَعِنْدَهُ عِلْمُ السَّاعَةِ ۖ وَإِلَيْهِ تُرْجَعُونَ ﴿٨٠﴾ وَلَا يَمْلِكُ الَّذِينَ
 يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَهُمْ
 يَعْلَمُونَ ﴿٨١﴾ وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ
 فَأَنَّىٰ يُؤْفَكُونَ ﴿٨٢﴾ وَقِيلَ لَهُ رَبِّ إِنَّا هَؤُلَاءِ قَوْمٌ لَا
 يُؤْمِنُونَ ﴿٨٣﴾ فَاصْفَحْ عَنْهُمْ وَقُلْ سَلَامٌ ۖ فَسَوْفَ يَعْلَمُونَ ﴿٨٤﴾

بے شک مجرم لوگ عذابِ جہنم میں ہمیشہ رہیں گے (74) ان سے وہ (عذاب) ہلکا نہیں کیا جائے گا اور وہ اس میں ناامید پڑے رہیں گے (75) اور ہم نے ان پر ظلم نہیں کیا، بلکہ خود ہی ظالم تھے (76) اور وہ (داروغہ جہنم کو) پکاریں گے: اے مالک! تیرا رب ہمارا کام ہی تمام کر دے، وہ کہے گا: بے شک تم تو ہمیشہ (اسی عذاب میں) رہو گے (77) بلاشبہ ہم تمہارے پاس حق لائے تھے، اور لیکن تمہارے اکثر لوگ حق کو ناپسند ہی کرنے والے تھے (78) کیا انھوں (مشرکین مکہ) نے (کسی اقدام کا) پختہ فیصلہ کر لیا ہے تو ہم بھی قطعی فیصلہ کرنے والے ہیں (79) کیا وہ خیال کرتے ہیں کہ بے شک ہم ان کی خفیہ باتیں اور سرگوشیاں نہیں سنتے۔ کیوں نہیں! اور ہمارے پیغمبر (بھیجے ہوئے فرشتے) ان کے پاس ہی لکھتے رہتے ہیں (80) (اے نبی!) آپ کہہ دیجیے: اگر رحمان کی کوئی اولاد ہوتی تو سب سے پہلے میں ہی (اس کی) عبادت کرنے والا ہوتا (81) آسمانوں اور زمین کا رب ہی عرش کا رب ہے، وہ ان باتوں سے پاک ہے جو وہ بیان کرتے

ہیں ⑧۲ چنانچہ آپ انہیں چھوڑ دیجیے، وہ (اپنے باطل خیالات میں) اُلجھے رہیں اور کھیل تماشے میں لگے رہیں، حتیٰ کہ وہ اپنے اس دن کو پالیں جس کا ان سے وعدہ کیا جاتا ہے ⑧۳ اور وہی (اللہ) آسمان میں بھی معبود ہے اور زمین میں بھی معبود ہے اور وہ بہت حکمت والا، خوب جاننے والا ہے ⑧۴ اور وہ بہت بابرکت ذات ہے جس کے لیے آسمانوں اور زمین کی اور جو کچھ ان کے درمیان ہے، اس (سب) کی بادشاہی ہے، اور اسی کے پاس قیامت کا علم ہے، اور تم اسی کی طرف لوٹائے جاؤ گے ⑧۵ اور وہ اللہ کو چھوڑ کر جنہیں پکارتے ہیں، وہ سفارش کا اختیار نہیں رکھتے، سوائے ان کے جنہوں نے حق کی گواہی دی اور وہ علم بھی رکھتے ہیں ⑧۶ اور اگر آپ ان سے پوچھیں کہ انہیں کس نے پیدا کیا تو وہ ضرور کہیں گے: اللہ نے! پھر وہ کہاں بہکائے جاتے ہیں؟ ⑧۷ اس (رسول) کے اس قول کی قسم ہے کہ اے میرے رب! بے شک یہ لوگ ایمان نہیں لائیں گے ⑧۸ لہذا (اے نبی!) ان سے عفو و درگزر کیجیے اور کہہ دیجیے: سلام ہے، پھر عن قریب وہ جان لیں گے ⑧۹

مجرموں کا انجام بد:

مالک فرشتے کا نام ہے جو دوزخ کا داروغہ ہے۔ کہتے ہیں کہ دوزخی ہزار برس چلائیں گے، تب وہ ایک جواب دے گا کہ تمہارے بارے میں فیصلہ ہو چکا، یعنی عذاب کی مار میں ڈال چکے۔ کیا انہوں نے مل کر کسی کام کا پختہ ارادہ کر لیا ہے، یہ اشارہ ہے اس بات کی طرف کہ کافروں نے مل کر مشورہ کیا کہ تمہاری غفلت کی وجہ سے اس نبی کی بات پھیلی ہے۔ اب جو کوئی اس کے دین میں آئے تو اس کے رشتے دار ہی اس کو مار مار کر اسے واپس اپنے دین میں پھیریں اور اگر کوئی شہر میں باہر سے اوپر آدمی آئے تو اس کو پہلے ہی سے بتا دو کہ اس شخص کے پاس نہ بیٹھے، چنانچہ اللہ تعالیٰ نے ان کی خرابی کا فیصلہ کیا۔ ہمارے بھیجے ہوئے ان کے پاس ہی لکھ رہے ہیں۔ ہر آدمی کے ساتھ فرشتے رہتے ہیں، اس کا ہر کام لکھ لیتے ہیں۔ شفاعت کے بارے میں کہا کہ شفاعت کرنے والے اتنی سفارش کر سکتے ہیں کہ جس نے کلمہ اسلام کہا ان کی خبر میں اس کی گواہی دیتے ہیں۔ اگر کسی نے کلمہ اسلام نہیں کہا تو ان کی سفارش بھی نہیں ہے۔ اتنی سفارش بھی نیک کریں گے۔ پیغمبر کا یہ کہنا کہ یہ لوگ ہیں جو ایمان نہیں لاتے، یعنی اس پر رحم کرتا ہے۔ انتہی۔

حافظ ابن کثیر رحمہ اللہ کہتے ہیں کہ اللہ پاک نے جب نیک بختوں کا حال بیان کیا تو اس کے بعد بد بختوں کا ذکر کیا۔ چنانچہ ارشاد کیا: ﴿إِنَّ الْمُجْرِمِينَ فِي عَذَابٍ جَهَنَّمَ خَالِدُونَ﴾ یعنی بے شک گناہ گار جہنم کے عذاب میں ہمیشہ رہنے والے ہیں۔ ان سے گھڑی بھر کے لیے بھی عذاب ہلکا نہ کیا جائے گا اور وہ اس میں ہر قسم کی خیر سے ناامید ہیں

اور ہم نے ان پر ظلم نہیں کیا۔ مگر وہی اپنے بد اعمال کے سبب سے ظالم تھے۔ اس کے بعد ان پر حجت قائم ہوئی اور ان کی طرف رسول بھیجے گئے تو انھوں نے تکذیب کی اور نافرمان ہوئے، چنانچہ وہ اس سبب سے پوری جزا دیے گئے۔ ﴿وَمَا رَبُّكَ بِظَلِيمٍ لِّلْعَالَمِينَ﴾ [حم السجدة: ۴۶] ”اور آپ کا رب بندوں پر ظلم کرنے والا نہیں۔“

امام بخاری رحمہ اللہ نے عن صفوان بن یعلیٰ عن ابیہ روایت کیا ہے، کہا: میں نے سنا رسول اللہ ﷺ کو کہ آپ ﷺ منبر پر پڑھتے تھے: ﴿وَنَادُوا يٰمَلِكُ لِيَقْضِ عَلَيْنَا رَبُّكَ﴾^① یعنی اے مالک! چاہیے کہ تیرا رب ہماری روحمیں قبض کر لے اور ہم کو اس شے سے راحت دے جس میں ہم ہیں، چنانچہ بے شک ان کا حال ویسا ہے جیسا کہ اللہ تعالیٰ نے فرمایا ہے: ﴿لَا يُقْضٰ عَلَيْهِمْ فَيَمُوتُوْا وَلَا يَخَفُ عَنْهُمْ مِّنْ عَذَابِهَآ﴾ [الفاطر: ۳۶] ”اور جو لوگ کافر ہیں ان کے لیے دوزخ کی آگ ہے نہ تو ان کی قضا ہی آئے گی کہ مر ہی جائیں اور نہ دوزخ کا عذاب ہی ان سے ہلکا کیا جائے گا۔“ نیز فرمایا ہے: ﴿وَيَتَجَنَّبُهَا الْاَشْقٰى ۝ الَّذِي يَصْلٰى النَّارَ الْكُبْرٰى ۝ ثُمَّ لَا يَمُوتُ فِيْهَا وَلَا يَحْيٰى﴾ [الاعلىٰ: ۱۱-۱۳] ”بد بخت اس سے گریز کرے گا جو بڑی آگ میں جائے گا، جہاں پھر نہ وہ مرے گا نہ جیے گا (بلکہ حالت نزع میں پڑا رہے گا)۔“ پھر جب انھوں نے مرنے کا سوال کیا تو مالک نے ان کو یہ جواب دیا کہ ﴿اَنْتُمْ مُّكْتُوْنَ﴾ سیدنا عبداللہ بن عباس رضی اللہ عنہما نے کہا ہے کہ ہزار برس ٹھہرے گا، پھر کہے گا ﴿اَنْتُمْ مُّكْتُوْنَ﴾ یعنی تم کو تو رہنا ہے۔^② (رواہ ابن ابی حاتم) مطلب یہ ہے کہ تم کو وہاں سے نکلنا نہیں ہے اور نہ تم کو اس سے بھاگنے کی کوئی جگہ ہے۔ پھر ان کی بد بختی کا سبب بیان کیا، وہ یہی حق سے ان کی مخالفت اور دشمنی ہے۔ چنانچہ فرمایا: ﴿لَقَدْ جِئْتَكُمْ بِالْحَقِّ﴾ یعنی البتہ یقیناً ہم نے تمہارے لیے حق کو بیان کر دیا اور اس کو ظاہر اور واضح کیا ﴿وَلٰكِنَّ اَكْثَرَكُمْ لِنَحِیْقِ كٰرِهُوْنَ﴾ یعنی لیکن تمہاری طبیعتیں اس کو قبول نہیں کرتی تھیں اور نہ اس پر متوجہ ہوتیں۔ وہ تو باطل کے لیے مطیع ہوتی تھیں اور اس کی تعظیم کرتی تھیں اور حق سے باز رہتیں اور اہل حق کے ساتھ بغض رکھتی تھیں، چنانچہ اب تم اپنی ہی جانوں کو ملامت کرو اور نادام اور پشیمان ہو، وایسی جگہ میں کہ ندامت تم کو کچھ فائدہ نہ دے گی۔

پھر اللہ تبارک و تعالیٰ نے فرمایا: ﴿اَمْ اَبْرَمُوْا اَمْرًا فَاِنَّا مُبْرِمُوْنَ﴾ امام مجاہد رحمہ اللہ نے کہا کہ انھوں نے بڑے مکر و فریب کا ارادہ کیا تو ہم نے ان سے کید کیا۔^③ یہ جو امام مجاہد رحمہ اللہ نے کہا، ایسا ہے، جیسا کہ اللہ تعالیٰ نے فرمایا ہے: ﴿وَمَكْرُوْا مَكْرًا وَّمَكْرَنَا مَكْرًا وَّهُمْ لَا يَشْعُرُوْنَ﴾ [النمل: ۵۰] ”انھوں نے مکر (خفیہ تدبیر) کیا اور ہم نے بھی اور وہ اسے سمجھتے ہی نہ تھے۔“ اور یہ اس لیے ہوا کہ مشرک لوگ باطل کے ساتھ حق کو رد کرنے میں حیلہ و مکر کرتے تھے اور اس کی تدبیریں سوچتے تھے، اس لیے اللہ تعالیٰ نے ان سے کید کیا اور اس کا وبال انہی پر لوٹا دیا۔ اسی لیے یوں فرمایا: ﴿اَمْ يَحْسَبُوْنَ اَنَّا لَا نَسْمَعُ سِرَّهُمْ وَنَجْوَاهُمْ﴾ یعنی کیا وہ خیال کرتے ہیں کہ ہم ان کی چھپی کھلی

③ تفسیر الطبری (۶۴۶/۲۱)

① صحیح البخاری، رقم الحدیث (۵۵۴۲) ② تفسیر ابن ابی حاتم (۳۲۸۶/۱۰)

باتوں کو نہیں سنتے؟ کیوں نہیں؟ ہمارے رسول ان کے پاس لکھتے ہیں، یعنی جس بات پر وہ ہیں اس کو ہم جانتے ہیں اور فرشتے بھی ان کے چھوٹے بڑے اعمال کو لکھتے ہیں۔

اللہ تعالیٰ کی کوئی اولاد نہیں ہے:

پھر اللہ عزوجل نے فرمایا: ﴿قُلْ إِنْ كَانَ لِلرَّحْمٰنِ وَلَدٌ فَأَنَا أَوَّلُ الْعَبْدِیْنَ﴾ یعنی اگر رحمان کی اولاد فرض کی جاتی تو البتہ میں اس کو پوجتا، کیوں کہ میں تو اس کے بندوں میں سے ایک بندہ ہوں اور جو کچھ وہ مجھے حکم کرتا ہے، اس سب کے لیے میں مطیع و فرماں بردار ہوں، میرے لیے اس کی عبادت سے کسی طرح کا تکبر اور انکار ممکن نہیں ہے، چنانچہ بالفرض اگر اولاد ہوتی تو پوجنا بھی ہوتا، لیکن یہ تو اس کے حق میں ممنوع ہے اور شرط سے نہ تو وقوع لازم آتا ہے نہ جواز، جیسا کہ اللہ تعالیٰ نے فرمایا: ﴿لَوْ أَرَادَ اللّٰهُ أَنْ يَتَّخِذَ وَلَدًا لَّاصْطَفٰی مِمَّا يَخْلُقُ مَا يَشَاءُ سُبْحٰنَہٗ ۚ هُوَ اللّٰهُ الْوَاحِدُ الْقَهَّارُ﴾ [الزمر: ۴] ”اگر اللہ تعالیٰ کا ارادہ اولاد ہی کا ہوتا تو اپنی مخلوق میں سے جسے چاہتا چن لیتا (لیکن) وہ تو پاک ہے، وہ وہی اللہ تعالیٰ ہے یگانہ اور قوت والا۔“

بعض مفسرین نے ﴿الْعَبْدِیْنَ﴾ کی تفسیر میں ”آئینین“ کہا ہے، ان میں سے امام سفیان ثوری رحمہ اللہ ہیں اور امام بخاری رحمہ اللہ نے اس قول کو روایت کیا ہے، یوں کہا ہے: ”وَيُقَالُ: ﴿أَوَّلُ الْعَبْدِیْنَ﴾ الْجَا حِدِیْنَ“ ماخوذ ”عَبْدٌ يَعْبُدُ“ سے۔^① امام ابن جریر رحمہ اللہ نے اس قول کے شواہد میں سے ایک یہ شاہد ذکر کیا ہے جس کو بہ سند خود نعبہ بن بدر جہنی سے روایت کیا ہے کہ قبیلہ جہینہ کی ایک عورت اپنے خاوند پر داخل ہوئی اور یہ شخص بھی انہی میں سے تھا، پھر اس عورت نے اپنے خاوند کے لیے چھ ماہ کا بچہ جنا تو اس کے خاوند نے عثمان رحمہ اللہ سے اس کا ذکر کیا، انھوں نے حکم دیا کہ وہ رجم کی جائے، پھر علی رحمہ اللہ ان کے پاس داخل ہوئے اور فرمایا کہ اللہ تعالیٰ اپنی کتاب میں یوں فرماتا ہے: ﴿وَحَمْلُهُ وَفِصْلُهُ ثَلَاثُونَ شَهْرًا﴾ [الأحقاف: ۱۵] ”اس کے حمل کا اور اس کے دودھ چھڑانے کا زمانہ تیس مہینے کا ہے۔“ نیز فرماتا ہے: ﴿وَفِصْلُهُ فِي عَامَيْنِ﴾ [لقمان: ۱۴] ”اور اس کی دودھ چھڑائی دو برس میں ہے۔“ راوی نے کہا: ”فَوَ اللّٰهُ مَا عَبَدَ عُثْمَانُ ۖ أَن بَعَثَ إِلَيْهِمَا تَرْدُ“، یعنی عثمان رحمہ اللہ نے عار نہ کیا اس بات سے کہ اس عورت کی طرف آدمی بھیجا کہ وہ پھیر لائی جائے۔ یونس رحمہ اللہ نے کہا کہ امام ابن وہب رحمہ اللہ نے کہا ہے: ”عَبْدٌ: اسْتَنْكَفَ“ یعنی عار و انکار کیا۔ اور شاعر نے کہا ہے:

مَتَى مَا يَشَاءُ ذُو الْوُدِّ يَصْرِمُ خَلِيلَهُ
وَيَعْبُدُ عَلَيْهِ لَا مَحَالَةَ ظَالِمًا^②

اس قول میں نظر ہے، اس لیے کہ شرط کے ساتھ یہ کس طرح جوڑے گا۔ تقدیر یہ ہوگی: ”إِنْ كَانَ هَذَا فَأَنَا مُمْتَنِعٌ مِنْهُ“ اس میں نظر ہے، اب چاہیے کہ اس میں غور کیا جائے، الہی مگر یوں کہیں کہ ﴿إِنْ﴾ شرطیہ نہیں ہے یہ

﴿إِنْ﴾ جو ہے تو یہ نافیہ ہے جس طرح کہ علی بن ابی طلحہ نے سیدنا عبداللہ بن عباس رضی اللہ عنہما سے اس کی تفسیر میں روایت کیا ہے کہ ”لَمْ يَكُنْ لِلرَّحْمَنِ وَلَدٌ فَأَنَا أَوَّلُ الشَّاهِدِينَ“ یعنی رحمان کے لیے اولاد نہیں ہے۔ چنانچہ میں اول شاہدین میں سے ہوں۔ امام قتادہ رحمہ اللہ کہتے ہیں کہ ﴿إِنْ كَانَ لِلرَّحْمَنِ وَلَدٌ﴾ کلام عرب سے ایک کلمہ ہے: ”أَيُّ: إِنْ ذَلِكَ لَمْ يَكُنْ فَلَا يَنْبَغِي“ یعنی یہ بات نہیں ہوئی تو یہ دوسری سزاوار نہیں ہے۔ امام ابو صحر رحمہ اللہ کہتے ہیں: ”أَيُّ: فَأَنَا أَوَّلُ مَنْ عِبَدَهُ بِأَنْ لَا وَلَدَ لَهُ وَأَوَّلُ مَنْ وَحَّدَهُ“ یعنی اگر رحمان کی اولاد ہو تو میں ان لوگوں میں سے اول ہوں جو اس کی یوں عبادت کریں کہ اس کی اولاد نہیں ہے اور ان لوگوں کا اول ہوں جو اس کی توحید کریں۔ اسی طرح امام عبد الرحمان بن زید بن اسلم رحمہ اللہ نے بھی کہا ہے۔ امام مجاہد رحمہ اللہ نے کہا: ”أَيُّ: أَوَّلُ مَنْ عِبَدَهُ وَوَحَّدَهُ وَكَذَّبَكُمْ“^① یعنی میں ان لوگوں کا اول ہوں جو اس کو پوجیں اور اس کی توحید کریں اور تم کو جھٹلائیں۔

امام بخاری رحمہ اللہ نے کہا: ﴿فَأَنَا أَوَّلُ الْعَبِيدِينَ﴾ ”الْأَنفِئِينَ“ یہ دو لغت ہیں: ”رَجُلٌ عَابِدٌ وَعَبْدٌ“^② یعنی دونوں کے ایک معنی ہیں اور اول قریب تر ہے، اس بنا پر کہ شرط و جزا ہیں، لیکن یہ ممتنع ہے۔ امام سدی رحمہ اللہ نے کہا: اگر رحمان کی اولاد ہوتی تو میں ان لوگوں میں سے پہلا ہوتا جو اس کو اس طرح سے پوجتے کہ اس کی اولاد ہے، لیکن اس کی تو کوئی اولاد نہیں ہے۔ یہ قول امام ابن جریر رحمہ اللہ نے اختیار کیا ہے^③ اور جس شخص نے یہ زعم کیا ہے کہ ﴿إِنْ﴾ نافیہ ہے، اس کے قول کو رد کیا ہے اور اسی لیے اللہ تعالیٰ نے یوں فرمایا ہے: ﴿سُبْحَنَ رَبِّ السَّمَوَاتِ وَالْأَرْضِ رَبِّ الْعَرْشِ عَمَّا يَصِفُونَ﴾ یعنی اشیاء کا پیدا کرنے والا بلند و بالا و متقدس و متزہ و برتر و پاک اس بات سے کہ اس کی اولاد ہو، کیوں کہ وہ تو فرد، احد، صمد ہے، یعنی اکیلا، ایک ہے۔ نہ اس کا کوئی نظیر ہے نہ اس کا کوئی جوڑ ہے تو اس کے لیے کوئی اولاد نہیں ہے۔

قولہ تعالیٰ: ﴿فَذَرَهُمْ يَخُوضُوا وَيَلْعَبُوا حَتَّى يُلْقُوا يَوْمَهُمُ الَّذِي يُوْعَدُونَ﴾ یعنی پس تو ان کو چھوڑ دے کہ وہ اپنی جہالت اور گمراہی میں خوض کریں اور اپنی دنیا میں کھیلیں، یہاں تک کہ اپنے اس دن سے ملاقات کریں جس کا ان کو وعدہ ملتا ہے۔ وہ دن قیامت کا دن ہے، یعنی پھر عن قریب انھیں معلوم ہو جائے گا کہ اس دن ان کا ٹھکانا اور انجام اور حال کیسا ہوگا۔

توحید باری تعالیٰ کا بیان:

﴿وَهُوَ الَّذِي فِي السَّمَاءِ إِلَهٌ وَفِي الْأَرْضِ إِلَهٌ وَهُوَ الْحَكِيمُ الْعَلِيمُ﴾ اور ان لوگوں کا معبود وہی ہے جو آسمان میں ہیں اور ان لوگوں کا معبود ہے جو زمین میں ہیں۔ آسمان اور زمین والے اس کو پوجتے ہیں اور وہ سب اس

③ تفسیر الطبري (٦٤٩/٢١-٦٥١)

① تفسیر الطبري (٦٤٨/٢١-٦٤٩) ② صحیح البخاری، رقم الحدیث (١٨٢١/٤)

کے سامنے ذلیل و پست ہیں اور وہ بڑی حکمت والا اور بڑا جاننے والا ہے۔ یہ آیت کریمہ اس آیت کی طرح ہے: ﴿وَهُوَ اللَّهُ فِي السَّمَوَاتِ وَفِي الْأَرْضِ يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ﴾ [الأنعام: ۳] ”وہ تمہارے پوشیدہ احوال کو بھی اور تمہارے ظاہر احوال کو بھی جانتا ہے اور تم جو کچھ عمل کرتے ہو اس کو بھی جانتا ہے۔“ یعنی وہی اللہ آسمانوں میں اور زمین میں پکارا جاتا ہے۔

﴿وَتَبَارَكَ الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا﴾ یعنی وہ خالق و مالک ہے آسمان و زمین اور ﴿وَمَا بَيْنَهُمَا﴾ کا اور ان میں بلا مدافعت و ممانعت کے تصرف کرنے والا ہے، یعنی اس کے تصرف کو کوئی دور نہیں کر سکتا، نہ منع کر سکتا ہے۔ چنانچہ وہ اولاد سے پاک اور برتر ہے۔ ﴿تَبَارَكَ﴾ کا مطلب یہ ہے کہ اس کا عیوب اور نقائص سے سلامت ہونا مقرر اور ثابت شدہ ہے، کیوں کہ وہ تو رب ہے بلند و برتر و عظیم ہے اور اشیاء کا مالک ہے، جس کے ہاتھ میں سب کاموں کی باگ ڈور ہے، یعنی سب کاموں کا توڑ پھوڑ اور جوڑ اس کے اختیار میں ہے۔ ﴿وَعِنْدَهُ عِلْمُ السَّاعَةِ﴾ یعنی قیامت کی خبر اس کے پاس ہے، وہی اس کو اس کے وقت پر ظاہر کرے گا۔ ﴿وَالْيَوْمِ تُرْجَعُونَ﴾ اور تم اسی کی طرف لوٹ کر جاؤ گے، پھر وہ ہر ایک کو اس کے عمل کا بدلہ دے گا۔

بتوں وغیرہ کی شفاعت کی نفی:

پھر فرمایا: ﴿وَلَا يَمْلِكُ الَّذِينَ يَدْعُونَ مِنْ دُونِهِ الشَّفَعَةَ﴾ یعنی اور بت وغیرہ جن کو وہ اللہ کے سوا پکارتے ہیں وہ سفارش کے مالک نہیں ہیں۔ مطلب یہ ہے کہ ان کو ان کے لیے سفارش کرنے کی قدرت نہیں ہے۔ ﴿إِلَّا مَنْ شَهِدَ بِالْحَقِّ وَهُمْ يَعْلَمُونَ﴾ یہ استثناء منقطع ہے، یعنی لیکن وہ شخص جس نے بصیرت اور علم کے ساتھ حق کی گواہی دی تو بے شک اس کی سفارش اللہ کے اذن سے اس کے پاس اس کو نفع دے گی۔

مشرکین کا اعتراف کہ اللہ تعالیٰ ہی خالق ہے:

پھر اللہ عز و جل نے فرمایا: ﴿وَلَيْنَ سَأَلْتَهُمْ مَنْ خَلَقَهُمْ لَيَقُولُنَّ اللَّهُ﴾ یعنی البتہ اگر تو ان مشرکوں سے پوچھے جو اللہ کے ساتھ شرک کرتے ہیں اور اس کے ساتھ اس کے غیر کو پوجتے ہیں کہ ان کو کس نے پیدا کیا؟ تو کہیں گے کہ اللہ نے، یعنی اس بات کا اقرار کریں گے کہ ساری اشیاء کا خالق وہی اللہ ہے جو اکیلا ہے، اس کام میں اس کا کوئی شریک نہیں ہے اور اس اقرار کے باوجود وہ اللہ کے ساتھ ان غیروں کو پوجتے ہیں جو نہ تو کسی شے کے مالک ہیں اور نہ ہی کسی شے پر قادر ہیں، چنانچہ وہ اس بات میں انتہا درجے کی جہالت اور کم عقلی میں ہیں، اسی لیے اللہ پاک نے یوں فرمایا: ﴿فَأَنَّى يُؤْفَكُونَ﴾ یعنی اس اقرار کے باوجود پھر کہاں سے پھیرے جاتے ہیں۔

رسول اللہ ﷺ کا اللہ تعالیٰ کے حضور شکوہ:

قوله تعالى: ﴿وَقِيلَ يَرْبِ إِنَّ هَؤُلَاءِ قَوْمٌ لَا يُؤْمِنُونَ﴾ «أَيُّ: وَقَالَ مُحَمَّدٌ قِيلَهُ»۔ یعنی اپنے رب کی طرف اپنی قوم کی شکایت کی جنہوں نے آپ کو جھٹلایا، چنانچہ کہا: ﴿يَرْبِ إِنَّ هَؤُلَاءِ قَوْمٌ لَا يُؤْمِنُونَ﴾ یعنی اے میرے رب! بے شک یہ لوگ ایک ایسی قوم ہے جو ایمان نہیں لاتے جس طرح کہ اللہ تعالیٰ نے دوسری آیت میں خبر دی ہے: ﴿وَقَالَ الرَّسُولُ يَرْبِ إِنَّ قَوْمِي اتَّخَذُوا هَذَا الْقُرْآنَ مَهْجُورًا﴾ [الفرقان: ۳۰] ”اور رسول کہے گا کہ اے میرے پروردگار! بے شک میری قوم نے اس قرآن کو چھوڑ رکھا تھا۔“ یہ جو ہم نے کہا یہ سیدنا عبد اللہ بن مسعود رضی اللہ عنہ کا اور امام مجاہد اور قتادہ رضی اللہ عنہ کا قول ہے اور اسی پر امام ابن جریر رضی اللہ عنہ نے تفسیر کی ہے۔^(۱) امام بخاری رضی اللہ عنہ کہتے ہیں کہ عبد اللہ، یعنی ابن مسعود رضی اللہ عنہ نے یوں پڑھا ہے: ”وَقَالَ الرَّسُولُ يَا رَبِّ“۔^(۲) امام مجاہد رضی اللہ عنہ نے اس کی تفسیر میں یوں کہا ہے: ”يُؤْثِرُ اللَّهُ عَزَّ وَجَلَّ قَوْلَ مُحَمَّدٍ“ امام قتادہ رضی اللہ عنہ نے کہا: ”هُوَ قَوْلُ نَبِيِّكُمْ ﷺ يَشْكُو قَوْمَهُ إِلَى رَبِّهِ عَزَّ وَجَلَّ“

پھر امام ابن جریر رضی اللہ عنہ نے ﴿وَقِيلَ يَرْبِ﴾ میں دو قراءتیں بیان کی ہیں: ایک تو نصب ہے، اس کی دو توجیہ ہیں: ایک یہ ہے کہ قولہ تعالیٰ: ﴿لَا تَسْمِعُ سِرَّهُمْ وَنَجْوَاهُمْ﴾ پر معطوف ہے۔ دوسری یہ ہے کہ فعل مقدر کیا جائے۔ ”وَقَالَ قِيلَهُ“۔ دوسری قراءت خض ہے ﴿وَعِنْدَهَا عِلْمُ السَّاعَةِ﴾ پر معطوف ہے۔ تقدیر یہ ہے: ”وَعِلْمُ قِيلَهُ“۔^(۳) قولہ تعالیٰ: ﴿فَاصْفَحْ عَنْهُمْ﴾ یعنی تو مشرکوں سے اعراض کر ﴿وَقُلْ سَلَامٌ﴾ یعنی وہ جس بری بات کے ساتھ تجھ کو خطاب کرتے ہیں تو ان کو ویسی بات کے ساتھ جواب مت دے، لیکن تو ان سے الفت کر اور فعل وقول میں ان سے درگزر کر ﴿فَسَوْفَ يَعْلَمُونَ﴾ چنانچہ وہ عن قریب جان لیں گے۔ یہ اللہ پاک کی طرف سے ان کو دھمکی ہے اسی لیے اس نے ان پر وہ عذاب نازل کیا جو رد نہیں کیا جاتا اور اپنے دین اور کلمے کو بلند کیا اور اس کے بعد جہاد اور جنگ کو مشروع فرمایا، یہاں تک کہ لوگ اللہ تعالیٰ کے دین میں گروہ درگروہ داخل ہو گئے اور مشارق و مغارب، یعنی دنیا کے چاروں طرف اسلام، سلمہ اللہ تعالیٰ، پھیل گیا۔ واللہ أعلم۔ آخر تفسیر سورة الزخرف۔^(۴)

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿الْمُجْرِمِينَ﴾ سے مراد جرم والے کفار ہیں، چنانچہ اس پر یہ بات دال ہے کہ ان کا ذکر ان مومنوں کے مقابلے میں کیا ہے جن کے لیے وہ شے ہے جس کا ذکر اللہ پاک نے

(۱) تفسیر الطبري (۲۱/۶۵۵، ۶۵۶) (۲) صحيح البخاري، رقم الحديث (۴/۱۸۲۱)

(۳) تفسیر الطبري (۲۱/۶۵۵، ۶۵۶) (۴) تفسیر ابن کثیر (۴/۱۷۰-۱۷۲)

اس سے پہلے فرمایا ہے، یعنی بے شک جرم والے کفار جہنم کے عذاب میں ہمیشہ رہنے والے ہیں، ان سے عذاب کبھی منقطع نہیں ہوگا۔ پھر اگر یہ خیال ہو کہ عذاب میں تو ہمیشہ رہیں گے، لیکن کبھی تخفیف کی جائے، اس لیے جملہ حالیہ کے ساتھ اس وہم کو بھی دور کر دیا اور یوں فرمایا: ﴿وَهُمْ فِيهِ مُبْلِسُونَ﴾ یعنی وہ اس حال میں ہوں گے کہ نجات سے ناامید ہوں گے۔ کسی نے کہا کہ یہ سکوت یا سسکت ہوں گے۔

اس کے معنی کی تحقیق سورۃ الانعام میں گزر چکی ہے،^① لیکن اس معنی پر یہ اشکال وارد ہوتا ہے کہ آگے ﴿وَنَادُوا يٰمَلِكُ﴾ آتا ہے تو پھر سکوت کیسے ٹھیک ہوگا، اس کا جواب یہ ہے کہ وہ تو ازمنہ مخطا دلہ (لمبی مدت) و احقاب ممتدہ (مدت دراز) ہیں تو وہاں ان کے حال مختلف ہوں گے۔ کبھی ان پر نا اُمیدی کا غلبہ ہوگا اور وہ جانیں گے کہ کسی طرح کی کشائش، یعنی نرمی نہیں ہے تو اس سبب سے سکوت کریں گے اور کبھی ان پر عذاب کی شدت ہوگی تو فریادری چاہیں گے۔ اس دوسری شق سے یہ معلوم ہوتا ہے کہ کبھی سختی ہوگی اور کبھی نہیں ہوگی، حالانکہ ﴿لَا يُفْتَرُ عَنْهُمْ﴾ سے برابر ہمیشہ کی سختی معلوم ہوتی ہے۔ ہاں اگر یوں کہو کہ عذاب کی شدت تو ہمیشہ رہے گی مگر کبھی چلاتے چلاتے تھک جائیں گے تو چپ ہو رہیں گے، پھر چلانے لگیں گے تو البتہ ٹھیک ہے۔ دوزخیوں کا چیخنا چلانا قرآن شریف میں مذکور ہے۔ عبد اللہ ﷺ نے ”هُمْ فِيْهَا“ پڑھا ہے۔ ”اَيُّ فِي النَّارِ“ اس لیے کہ عذاب نار پر دال ہے۔^②

غرضیکہ یہ خلود اور عذاب کی شدت کفار کے لیے ظلم نہیں ہے، بلکہ وہ اس کے مستحق ہیں، جیسا کہ اللہ تعالیٰ نے فرمایا: ﴿وَمَا ظَلَمْنَاهُمْ وَلٰكِنْ كَانُوْهُمْ اَطٰغِيٰیْنَ﴾ یعنی ہم نے ان کو بغیر گناہ کے عذاب نہیں کیا اور نہ ہی اس عذاب سے زیادہ عذاب دیا ہے جس کے وہ مستحق تھے۔ لیکن وہی اپنی جانوں پر ان گناہوں کے سبب سے ظلم کرتے تھے جو انھوں نے کیے۔ جمہور نے ﴿اَطٰغِيٰیْنَ﴾ بہ نصب پڑھا ہے، اس بنا پر کہ ”كَانَ“ کی خبر ہے اور ﴿هُمْ﴾ ضمیر فصل ہے اور ابو زید نحوی نے ”اَلْظَالِمُوْنَ“ بہ رفع پڑھا ہے، اس بنیاد پر کہ ضمیر مبتداء ہے اور اس کا مابعد خبر اور جملہ ”كَانَ“ کی خبر ہے۔^③ بالجملہ مجرم لوگ عذاب کی سختی کے مارے موت کا سوال کریں گے اور آگ کے داروغہ مالک کو پکاریں گے، جیسا کہ اللہ تعالیٰ نے فرمایا: ﴿وَنَادُوا يٰمَلِكُ لِيَقْضِ عَلَيْنَا رَبُّكَ﴾ یعنی اے مالک! چاہیے کہ تیرا رب ہم پر موت کا حکم جاری کر دے، مطلب یہ ہے کہ ہم کو مار ڈالے۔ یہ اس محاورے سے ماخوذ ہے کہ ”قَضٰی عَلَيْهِ اِذَا اَمَاتَهُ“، جیسا کہ اللہ تعالیٰ نے فرمایا: ﴿فَوَكَزَهُ مُوسٰی فَقَضٰی عَلَيْهِ﴾ [القصص: ۱۵] ”موسیٰ علیہ السلام نے اس کے مُکا مارا جس سے وہ مر گیا۔“

مجرموں نے آگ کے داروغہ کے ساتھ اللہ پاک کی طرف تو سل کیا تاکہ وہ ان کے لیے اس سے یہ سوال کرے کہ ان پر موت کا حکم جاری کر دے، تاکہ عذاب سے راحت پائیں۔ بیضاوی رحمہ اللہ نے کہا ہے کہ یہ ان کے

ابلاس (ناامیدی) کی نفی نہیں ہے، کیونکہ یہ تو جوار (تضرع و زاری) اور عذاب کی شدت کے مارے موت کی تمنا کرنا ہے۔^① ﴿نَادُوا﴾ میں صیغہ ماضی ﴿اَتَىٰ اَمْرُ اللّٰهِ﴾ کی طرح ہے، یعنی اس کی حقیقت کے لحاظ سے مستقبل کو ماضی کے پیرائے میں ادا کیا ہے۔ جمہور نے ”مَالِكُ“ کو بدون ترخیم (مختصر کیے بغیر) پڑھا ہے اور سیدنا علی اور عبداللہ بن مسعود رضی اللہ عنہما، امام یحییٰ بن وثاب اور اعمش رضی اللہ عنہما نے ”يَا مَالٍ“ ترخیم کے ساتھ پڑھا ہے۔^②

بالجملہ واللہ ان کا مالک کو اور اپنے رب کو پکارنا ذلیل ہوا۔ کہا ہے کہ سو برس ان کو جواب دینے سے مالک سکوت کرے گا۔ کسی نے کہا ہے کہ چالیس برس سکوت کرے گا، جیسا کہ خازن نے ذکر کیا ہے۔ کسی نے کہا: اتنی (۸۰) برس۔ سیدنا عبداللہ بن عباس رضی اللہ عنہما نے فرمایا کہ ہزار برس سکوت کرے گا۔ امام قرطبی رحمہ اللہ نے ذکر کیا ہے کہ برس تین سو ساٹھ دن کا اور دن ان برسوں کے ہزار برس کی طرح جن کو تم شمار کرتے ہو۔^③ پھر اس کے بعد ان کو یہ جواب دے گا کہ ﴿اِنَّكُمْ لَمَكِينُونَ﴾ یعنی تم کو تو عذاب میں رہنا ہے۔ امام خطیب رحمہ اللہ نے کہا کہ تم کو اس سے خلاصی نہیں ہے، نہ تو موت کے ساتھ نہ موت کے علاوہ کسی اور چیز کے ساتھ۔ امام قرطبی رحمہ اللہ کہتے ہیں کہ مالک آگ کے داروغوں کا سردار ہے، اس کی بات ان پر چلتی ہے، اس کا مقام نار کے درمیان میں ہے اور نار میں پل ہیں، عذاب کے فرشتے ان پر گزرتے ہیں، چنانچہ مالک نار کے پر لے سرے کو ایسے دیکھتا ہے جیسا کہ اس کے سب سے قریب والے سرے کو دیکھتا ہے۔^④

پھر اللہ سبحانہ و تعالیٰ نے مالک کا جواب بیان کیا اور آگ میں ان کے رہنے کا سبب بیان کیا اور ان کو ملامت اور ڈانٹ ڈپٹ کی۔ چنانچہ فرمایا: ﴿لَقَدْ جِئْنَاكُمْ بِالْحَقِّ﴾ یعنی نار میں تم ہمیشہ اس لیے رہو گے کہ البتہ مقرر ہم تمہارے پاس حق لائے۔ مطلب یہ ہے کہ ہم نے تمہاری طرف رسول بھیجے اور کتابیں نازل کیں اور انہوں نے تم کو حق کی طرف بلایا اور تم نے اس کو قبول نہ کیا اور نہ ہی تصدیق کی۔ یہ اس قول کے معنی ہیں: ﴿وَلَكِنَّ اَكْثَرَكُمْ لِلْحَقِّ كَرِهُونَ﴾ یعنی لیکن تم میں سے بہت سے لوگ حق کو برا جانتے ہیں۔ مطلب یہ ہے کہ اس کو قبول نہیں کرتے ہو اور اس سے نفرت کرتے ہو، اس لیے کہ باطل کے ساتھ راحت اور آرام ہے اور حق کے ساتھ محنت اور مشقت ہے۔ کسی نے کہا کہ ﴿اَكْثَرَكُمْ﴾ کے معنی ”کُلُّكُمْ“ ہیں۔ کسی نے کہا کہ مراد ان کے رؤسا اور پیشوا ہیں اور جو ان کے علاوہ ہیں وہ ان کے اتباع (پیروکار) ہیں۔ حق سے مراد ہر وہ شے ہے جس کا اللہ پاک نے اپنے رسولوں کی زبانوں سے ان کو حکم کیا اور اپنی کتابوں میں اس کو نازل فرمایا۔ کسی نے کہا کہ حق خاص ہے قرآن کے ساتھ۔ قولہ تعالیٰ: ﴿لَقَدْ جِئْنَاكُمْ بِالْحَقِّ وَلَكِنَّ اَكْثَرَكُمْ لِلْحَقِّ كَرِهُونَ﴾ میں دو احتمال ہیں: ایک یہ ہے کہ اللہ پاک کے

① تفسیر البیضاوی (۱۵۴/۵) ② تفسیر القرطبی (۱۱۶/۱۲) فتح القدیر (۷۳۸/۴)

③ تفسیر القرطبی (۱۱۷/۱۲) ④ تفسیر القرطبی (۱۱۷/۱۲)

کلام سے ہے، زیادہ ظاہر یہی ہے۔ دوسرا یہ ہے کہ مالک کے کلام سے ہے۔

قولہ تعالیٰ: ﴿اَمْ اَبْرَمُواْ اَمْرًا فَاِذَا مُبْرِمُونَ﴾ ایک کلام متانف ہے جو مشرکین کو اس مکر و فریب کی بری خبر سناتا ہے جو انھوں نے رسول اللہ ﷺ کے ساتھ کیا اور اس میں اہل نار کی ڈانٹ ڈپٹ سے اور ان کی حالت کے بیان سے پھر کر اس چیز کا بیان ہے جو ان مشرکوں سے واقع ہوتی ہے۔ ”ابرام“ بہ معنی اتقان و احکام ہے، یعنی کسی شے کا پختہ اور درست کرنا۔ محاورے میں بولتے ہیں: ”اَبْرَمْتُ الشَّيْءَ أَي: أَحْكَمْتُهُ وَانْقَضَتْهُ“، یعنی میں نے اس شے کو پختہ اور مضبوط کیا۔ جب کوئی شخص رسی کے بٹنے کو مضبوط کرے تو کہتے ہیں: ”اَبْرَمَ الْحَبْلَ“۔ کلمہ ﴿اَمْ﴾ منقطعہ بہ معنی ”بل“ و ہمزہ ہے۔ ”أَي: بَلْ اَبْرَمُواْ اَمْرًا“، یعنی، بلکہ کیا انھوں نے نبی کریم ﷺ کے لیے پکا فریب کیا، چنانچہ ہم بھی ان کے لیے فریب پختہ کرنے والے ہیں۔ یہ قول امام مجاہد، قتادہ اور ابن زید رحمہم اللہ کا ہے۔ اسی کے مثل یہ آیت ہے: ﴿اَمْ يَرِيدُونَ كَيْدًاۙ فَالَّذِينَ كَفَرُواْ هُمُ الْمَكِيدُونَ﴾ [الطور: ۴۲] ”کیا یہ لوگ کوئی فریب کرنا چاہتے ہیں؟ تو یقین کر لیں کہ فریب خوردہ وہ کافر ہی ہیں۔“ کسی نے کہا: معنی یہ ہیں: بلکہ کیا انھوں نے کوئی امر جاری کیا، چنانچہ ہم بھی ان پر عذاب کے ساتھ اپنا امر جاری کرنے والے ہیں۔ یہ قول کلبی رحمہ اللہ کا ہے۔^①

﴿اَمْ يَحْسَبُونَ اَنَّا لَا نَسْمَعُ سِرَّهُمْ وَنَجْوَاهُمْ﴾ یعنی، بلکہ کیا وہ خیال کرتے ہیں کہ ہم وہ بات نہیں سنتے جس کو وہ اپنے دلوں میں چھپاتے ہیں، یا وہ بات جس کے بارے میں کسی اکیلی جگہ میں سرگوشیاں کرتے ہیں اور وہ بات جس کے بارے میں اکیلے گفتگو کرتے ہیں۔ ﴿بَلَى﴾ یعنی کیوں نہیں، ہم اس کو سنتے ہیں اور جانتے ہیں۔ جملہ ﴿وَرُسُلَنَا لَدَيْهِمْ يَكْتُبُونَ﴾ محل نصب میں ہے بنا بر حال، یا اس جملے پر معطوف ہے جس پر ﴿بَلَى﴾ دال ہے، یعنی اور ان کے پاس ہمارے نگہبان فرشتے سارے قول و فعل جو ان سے صادر ہوتے ہیں، لکھتے ہیں۔

امام ابن جریر رحمہ اللہ نے محمد بن کعب قرظی رحمہ اللہ سے روایت کیا ہے، کہا کہ تین آدمی کعبہ کے اور اس کے پردوں کے درمیان تھے، دو قرشی اور ایک ثقفی، یا دو ثقفی اور ایک قرشی، ان میں سے ایک نے کہا: کیا تم خیال کرتے ہو کہ اللہ ہماری بات سنتا ہے؟ تو ایک نے کہا کہ جب تم اونچی آواز میں بات کرتے ہو تو سنتا ہے اور جب تم پوشیدہ کہتے ہو تو نہیں سنتا، اس پر یہ آیت نازل ہوئی۔^② امام یحییٰ بن معاذ رحمہ اللہ فرماتے ہیں کہ جس شخص نے لوگوں سے اپنے گناہ چھپائے اور ان کو اس شخص کے لیے ظاہر کیا جس پر کوئی شے مخفی نہیں رہتی تو تحقیق اس نے اس کو نظر کرنے والوں میں سے ذلیل تر ٹھہرایا جو اس کی طرف نظر کرتے ہیں اور یہ بات نفاق کی علامتوں میں سے ہے۔^③

پھر اللہ سبحانہ و تعالیٰ نے اپنے رسول ﷺ کو یہ حکم دیا کہ کفار سے ایک ایسی بات کہیں کہ جس سے ان پر حجت لازم

کریں اور جو شبہ وہ وارد کرتے ہیں، اس کو زائل کر دیں۔ چنانچہ ارشاد فرمایا: ﴿قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ یعنی اگر رحمان کے لیے اولاد ہو اور یہ قطعی برہان سے صحیح ہو، یا اگر تمہارے قول اور زعم میں رحمان کی اولاد ہو تو میں ان لوگوں میں سب سے پہلا ہوں جس نے اللہ وحدہ کو پوجا، کیوں کہ جس شخص نے اللہ وحدہ کو پوجا تو یقیناً اس نے اس بات کی تردید کی کہ اس کے لیے اولاد ہو۔ یہ قول امام ابن قتیبہ رحمہ اللہ کا ہے۔ امام حسن اور سدی رحمہما اللہ نے کہا: معنی یہ ہیں کہ رحمان کی اولاد نہیں ہے اور ﴿فَأَنَا أَوَّلُ الْعَبْدِينَ﴾ ابتدائے کلام ہے۔^(۱)

امام زید بن اسلم رحمہ اللہ سے مروی ہے کہ کلام عرب میں یہ بات معروف ہے کہ ”إِنْ كَانَ هَذَا الْأَمْرُ قَطُّ أَيُّ: مَا كَانَ“ یعنی محاورہ عرب میں یہ بات مشہور و معروف ہے کہ کلمہ ”إِنْ“ نافیہ بھی آتا ہے۔ امام قتادہ رحمہ اللہ سے زید رحمہ اللہ کے قول کی طرح مروی ہے۔ سیدنا عبداللہ بن عباس رضی اللہ عنہما فرماتے ہیں: ”إِنْ يَكُنْ لِلرَّحْمَنِ وَلَدٌ فَأَنَا أَوَّلُ الْعَابِدِينَ أَيُّ: شَاهِدِينَ“^(۲) کسی نے کہا: معنی یہ ہیں کہ اے محمد! تو کہہ دے کہ اگر اللہ کے لیے اولاد ثابت ہو جائے تو میں اُن لوگوں میں سب سے پہلا شخص ہوں گا جو اس اولاد کو پوجیں، جس کے ثبوت کا تمہیں زعم ہے، لیکن یہ تو محال ہے کہ اس کا ولد ہو۔ اس میں سب سے زیادہ مؤثر وجہ سے اور اتم عبارت اور احسن اسلوب پر اولاد کی نفی ہے اور نظم قرآنی سے بھی یہی ظاہر ہے، کیوں کہ یہ فرض کے طریق پر وارد ہے اور مراد اولاد کی نفی ہے اور یہ اس لیے کہ عبادت کو اس بات سے معلق کیا گیا ہے کہ اس کی اولاد ہو اور یہ اولاد کا ہونا فی نفسہ محال ہے تو جو شے اس کے ساتھ معلق کی گئی ہے وہ بھی اسی کی طرح محال ہوئی۔ اسی قبیل سے یہ آیت ہے: ﴿وَإِنَّا أَوْ إِيَّاكُمْ لَعَلَّ هُدًى أَوْ فِي ضَلَالٍ مُّبِينٍ﴾ [سبا: ۲۴] ”اور ہم یا تم یا تو یقیناً ہدایت پر ہیں یا کھلی گمراہی میں ہیں۔“ اسی طرح یہ اس شخص کے لیے کہا جاتا ہے جو کسی سے مناظرہ کرتا ہے کہ جو تو بات کہتا ہے اگر وہ دلیل سے ثابت ہو جائے تو میں اس کے معتقد اور قائل ہونے والے لوگوں میں سے پہلا شخص ہوں گا۔

پس ﴿إِنْ كَانَ﴾ میں کلمہ ﴿إِنْ﴾ شرطیہ ٹھہرے گا۔ ابن جریر رحمہ اللہ وغیرہ نے اسی قول کو ترجیح دی ہے۔^(۳) کسی نے کہا کہ ﴿الْعَبْدِينَ﴾ کے معنی ”آنِفِينَ مِنَ الْعِبَادَةِ“ ہیں، یعنی عبادت سے عار اور انکار کرنے والے۔ اور یہ ایک تکلف ہے جس کی طرف کوئی شے مضطر کرنے والی نہیں ہے۔ لیکن ابو عبد الرحمان یمانی نے ”الْعَبْدِينَ“ بغیر الف پڑھا ہے، جو اس محاورے سے ماخوذ ہے: ”عَبْدٌ يَعْبُدُ عَبْدًا بِتَحْرِيكِ: إِذَا أَنْفَ وَغَضِبَ فَهُوَ عَبْدٌ، وَالْإِسْمُ الْعَبْدَةُ مِثْلُ الْأَنْفَةِ“ جو شے قاری کو اس شاذ اور بعید قراءت کا باعث ہوئی وہ شاید ﴿فَأَنَا أَوَّلُ الْعَبْدِينَ﴾ کے معنی کا بعید جاننا ہے، حالاں کہ یہ نہ تو مستبعد ہے اور نہ مستنکر ہے۔

(۱) تفسیر القرطبی (۱۱۹/۱۶) فتح القدیر (۷۳۹/۴) (۲) تفسیر الطبری (۶۴۸، ۶۴۹/۲۱) (۳) تفسیر الطبری (۶۷/۲۱)

امام جوہری رحمہ اللہ نے ابو عمرو رحمہ اللہ سے ﴿الْعَبِيدِينَ﴾ کی تفسیر میں حکایت کیا ہے کہ یہ ”أَنْفٌ وَغَضِبٌ“ سے ماخوذ ہے۔ امام ماوردی رحمہ اللہ نے بھی کسائی اور قتیبی رحمہ اللہ سے اس کو حکایت کیا ہے اور امام فراء رحمہ اللہ بھی اسی کے قائل ہیں اور اسی طرح امام ابن الاعرابی رحمہ اللہ نے بھی کہا ہے کہ ﴿الْعَبِيدِينَ﴾ کے معنی ”الْغَضَابِ الْآنِفِينَ“ ہیں۔ امام ابو عبیدہ رحمہ اللہ نے کہا ہے کہ معنی ”جَا حِدِينَ“ ہیں اور یہ محاورہ بیان کیا کہ ”عَبَدَنِي حَقِّي أَيُّ: جَحَدَنِي“ یعنی اس نے میرے حق کا مجھ سے انکار کیا۔ اس میں کچھ شک نہیں کہ ”عَبَدَ وَأَعْبَدَ“ بہ معنی ”أَنْفٌ“ یا ”غَضِبٌ“ لغت عرب میں ثابت ہے اور ان اماموں کی نقل و حجت میں کافی ہے، لیکن قرآن شریف میں جو ہے، اس کو اسباب سے ٹھہرانا، اس تکلف سے ہے جس کی طرف کوئی ملجی نہیں اور تعسف واضح (بے راہ روی) کی قسم سے ہے۔ امام ابن عرفہ رحمہ اللہ نے ان لوگوں کے قول کو اس طرح رد کیا ہے کہ جو بولتے ہیں وہ ”عَبَدَ يَعْبُدُ فَهُوَ عَبْدٌ“ ہے اور ”عابد“ بہت ہی کم کہتے ہیں اور قرآن قلیل اور شاذ لغت کو نہیں لاتا ہے۔ جمہور نے ”ولد“ بہ افراد پڑھا ہے اور اہل کوفہ نے عاصم کے سوا بہ ضم واو و سکون لام ”وُلِدَ“ پڑھا ہے۔^①

﴿سُبْحَنَ رَبِّ السَّمَوَاتِ وَالْأَرْضِ رَبِّ الْعَرْشِ عَمَّا يَصِفُونَ﴾ یعنی اللہ پاک کے لیے تنزیہ، تقدیس اور پاکی ہے جو رب ہے آسمانوں اور زمین کا اور رب عرش کا، اس شے سے جو وہ جھوٹ کہتے ہیں کہ اس کے لیے اولاد ہے اور اس پر اس شے کا افتراء کرتے ہیں جو اس کی بارگاہ عالی جاہ کے لائق نہیں ہے۔ یہ آیت اگر اللہ پاک کے کلام سے ہے تو اس نے اپنے نفس کریم کی اس بات سے تنزیہ (پاکی) کی جو کفار نے کہی۔ اور اگر یہ بات نبی اکرم ﷺ کے تتمہ کلام سے ہے جس کے کہنے کا آپ ﷺ کو حکم دیا اس طرح کہ کفار کے زعم باطل میں جو بات ہے تو اس کی نقل کرنے کے ساتھ اپنے رب کی تنزیہ و تقدیس بھی شامل کر دے۔

﴿فَذَرَهُمْ يَخْضِبُونَ وَيَلْعَبُونَ حَتَّى يُلَاقُوا يَوْمَهُمُ الَّذِي يُوْعَدُونَ﴾ یعنی جس شے کے ساتھ تو نے کفار کو ہدایت کی، جب وہ اس سے راہ یاب نہ ہوئے اور نہ ہی انھوں نے اس شے میں تیرا کہا مانا، جس کی طرف تو نے ان کو دعوت دی تو تو ان کو چھوڑ دے کہ وہ اپنی باطل باتوں میں غلطاں و پیچاں رہیں اور اپنی دنیا میں کھیلتے رہیں، یہاں تک کہ اپنے اس دن سے آملیں جس کا ان کو وعدہ دیا جاتا ہے۔ اس دن سے قیامت کا دن مراد ہے، یا دنیا میں عذاب کا دن، یا موت کا دن، ظاہر یہی ہے، اس لیے کہ ان کا کھیل کود میں مشغول رہنا ان کی موت کے دن ہی میں ختم ہوگا۔ کسی نے کہا ہے کہ یہ آیت آیت سیف سے منسوخ ہے۔ کسی نے کہا ہے کہ منسوخ نہیں ہے صرف مخرج تہدید میں خارج کی گئی ہے، یعنی انھیں ملامت کی گئی ہے اور دھمکی دی گئی ہے۔ اس میں اس بات کی دلیل ہے کہ کفار جو کچھ

کہتے ہیں، وہ جہالت اور کھیل کود کی باتوں سے ہے۔ جمہور نے ﴿يُلْقُوا﴾ پڑھا ہے اور امام مجاہد رحمہ اللہ وغیرہ (یعنی ابن محسن، حمید اور ابن السميع رحمہم) نے ”يَلْقُوا“ پہ فتح یاء وسکون لام بغیر الف پڑھا ہے۔ (یہی قراءت ابو عمرو رحمہ اللہ سے بھی مروی ہے)۔^①

﴿وَهُوَ الَّذِي فِي السَّمَاءِ إِلَهٌ وَفِي الْأَرْضِ إِلَهٌ﴾ جار و مجرور دونوں جگہ ﴿إِلَهٌ﴾ سے متعلق ہے، اس لیے کہ معبود یا مستحق للعبادة کے معنی میں ہے، یعنی وہی آسمانوں میں معبود ہے اور زمین میں معبود ہے، یا آسمان میں عبادت کے لیے مستحق ہے اور زمین میں عبادت کا مستحق ہے۔ یہ بات جو قرار پائی کہ الہ سے مراد معبود ہے، اس سے وہ بات رد ہو گئی جو کہی ہے کہ یہ تعددِ آلہ کی مقتضی ہے، اس لیے کہ جب نکرہ کو دہرا کر نکرہ لاتے ہیں تو وہ متعدد ہوتا ہے، جیسے یہ قول ہے کہ ”أَنْتِ طَالِقٌ وَطَالِقٌ“ یعنی دو طلاقیں پڑیں گی، کیوں کہ جب نکرے کو لوٹا کر نکرہ لاتے ہیں تو دوسرا غیر اول ہوتا ہے اور اگر یوں کہو کہ ”أَنْتِ طَالِقٌ وَالطَّلَاقُ“ ایک طلاق پڑے گی، کیوں کہ جب نکرے کو عود کر کے معرفہ لاتے ہیں تو ثانی عین اول ہوتا ہے۔

اس اعتراض کے دفع ہونے کی توضیح یہ ہے کہ الہ اس جگہ بہ معنی معبود ہے اور اللہ تعالیٰ آسمان و زمین میں معبود ہے اور جو فرق ہے وہ صرف آسمانوں میں اس کی معبودیت اور زمین میں اس کی معبودیت میں ہے، اس لیے کہ معبودیت اضافی امور سے ہے تو اس میں تغایر احد الطرفين سے کافی ہو گا۔ پس جب آسمان میں عبادت کرنے والا زمین میں عبادت کرنے والے کا غیر، یعنی مختلف ہوا تو یہ بات سچ ہوئی کہ اس کی آسمان میں معبودیت زمین میں اس کی معبودیت سے مختلف ہوئی، اگرچہ معبود ایک ہی ہے۔ جار و مجرور کو جو ﴿إِلَهٌ﴾ سے پہلے رکھا تو اس میں اس بات کی دلالت ہے کہ الوہیت خاص طور پر صرف اسی کا حق ہے، اس لیے کہ تقدیم اختصاص پر دلالت کرتی ہے۔ (کما أفاده الكرخي)

امام ابو علی فارسی رحمہ اللہ کہتے ہیں کہ ﴿إِلَهٌ﴾ دونوں جگہ مرفوع ہے، اس بنا پر کہ مبتدائے محذوف کی خبر ہے۔ ”أَيُّ: هُوَ الَّذِي فِي السَّمَاءِ هُوَ إِلَهٌ وَفِي الْأَرْضِ هُوَ إِلَهٌ“۔ طولِ کلام کی وجہ سے مبتداء کا حذف حسین ہوا۔ کہا اور معنی ”عَلَى الْإِخْبَارِ بِالْإِلَهِيَّةِ“ ہیں نہ ”عَلَى الْكَوْنِ فِيهِمَا“^② یعنی اس سے منظور الہیت کی خبر دینا ہے کہ آسمان و زمین میں معبود وہی ہے، دونوں جگہ اسی کی عبادت ہوتی ہے، یہ خبر دینا منظور نہیں ہے کہ اس کا ہونا دونوں میں ہے۔ امام قتادہ رحمہ اللہ نے کہا ہے کہ وہ آسمان اور زمین میں عبادت کیا جاتا ہے۔^③ کسی نے کہا کہ ﴿فِي﴾ بہ معنی ”علی“ ہے، یعنی وہ آسمان پر اور زمین پر قادر ہے جس طرح کہ اس آیت میں ہے: ﴿وَلَا صَلْبَبَكُمْ فِي جُدُوعِ النَّخْلِ﴾ [طہ: ۷۱] ”تم سب کو میں کھجور کے تنوں میں سولی پر لٹکوا دوں گا۔“ ”أَيُّ: عَلَى جُدُوعِ النَّخْلِ“ سیدنا عمر، علی اور ابن مسعود رضی اللہ عنہم نے یوں پڑھا ہے: ”وَهُوَ الَّذِي فِي السَّمَاءِ اللَّهُ وَفِي الْأَرْضِ اللَّهُ“ اس بنا پر

③ تفسیر الطبري (۶۵۳/۲۱)

② فتح القدیر (۷۴۰/۴)

① تفسیر القرطبي (۱۲۱/۱۶) فتح القدیر (۷۴۰/۴)

کہ علم کو مشتق کے معنی میں شامل کیا ہے کہ اس حیثیت سے جار و مجرور اس سے متعلق ہو جائے۔ ﴿وَهُوَ الْحَكِيمُ الْعَلِيمُ﴾ یعنی اور وہی بلیغ الحکمت اور کثیر العلم ہے۔ ﴿تَبَارَكَ﴾ تفاعل کا وزن ہے برکت سے۔ برکت کا معنی خیرات کی کثرت ہے۔ ﴿الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا﴾ یعنی بابرکت ہے وہ ذات جس کے لیے آسمانوں اور زمین کی سلطنت ہے اور اس چیز کی جو ان کے درمیان میں ہے۔ مراد ہوا اور وہ حیوانات ہیں جو اس میں ہیں۔

﴿وَعِنْدَهُ عِلْمُ السَّاعَةِ﴾ یعنی اسی کے پاس اس وقت کا علم ہے جس میں قیامت قائم ہوگی ﴿وَالْيَوْمِ تُرْجَعُونَ﴾ اور اسی کی طرف تم پھرے جاؤ گے، پھر وہ ہر ایک کو اس خیر و شر کی جزا دے گا جس کا وہ مستحق ہوگا۔ اس میں سخت قسم کی وعید ہے۔ جمہور نے بہ تائے فوقیہ پڑھا ہے، تاکہ صیغہ غائب سے صیغہ حاضر کی طرف التفات ہو جائے۔ امام ابن کثیر، حمزہ اور کسائی رحمہما نے بہ یائے تختیہ پڑھا ہے ﴿وَلَا يَمْلِكُ الَّذِينَ يَدْعُونَ مِنْ دُونِهِ الشَّفْعَةَ﴾ یعنی وہ لوگ جن کو وہ اللہ کے سوا پکارتے ہیں، یعنی اصنام وغیرہ، وہ اللہ کے نزدیک شفاعت کے مالک نہیں ہیں جس طرح کہ کافروں کا یہ زعم ہے کہ وہ ان کی شفاعت کریں گے۔ جمہور نے ﴿يَدْعُونَ﴾ کو بہ یائے تختانی پڑھا ہے اور امام سلمیٰ اور ابن وثاب رحمہما نے بہ تائے فوقانی پڑھا ہے۔^①

﴿إِلَّا مَنْ شَهِدَ بِالْحَقِّ وَهُمْ يَعْلَمُونَ﴾ یعنی مگر وہ شخص جس نے توحید کی گواہی دی اور اسے اس شے کا علم اور بصیرت بھی حاصل ہے جس کی گواہی دی۔ اس استثناء میں احتمال ہے کہ متصل ہو اور معنی یہ ہوں کہ مگر وہ جنہوں نے حق کے ساتھ گواہی دی۔ یہ لوگ مسیح علیہ السلام، عزیر علیہ السلام اور ملائکہ ہیں، اس لیے کہ یہ اس شخص کی شفاعت کے مالک ہوں گے جو اس کا مستحق ہے۔ کسی نے کہا کہ منقطع ہے۔ معنی یہ ہیں: لیکن وہ شخص جس نے حق کی گواہی دی اس کے بارے میں یہ لوگ شفاعت کریں گے۔ یہ بھی جائز ہے کہ مستثنیٰ منہ محذوف ہو، یعنی کسی کے حق میں شفاعت کے مالک نہ ہوں گے، سوائے اس شخص کے جس نے حق کی گواہی دی۔ کسی نے کہا کہ اس استثناء میں اتصال کا مدار اس بات پر ہے کہ ﴿الَّذِينَ يَدْعُونَ﴾ عام ٹھہرایا جائے ہر اس شے کے لیے جو اللہ کے سوا پوجی جاتی ہے اور انقطاع کا مدار اس پر ہے کہ اس کو بتوں کے ساتھ خاص ٹھہرائیں۔ امام سعید بن جبیر رحمہ اللہ وغیرہ نے کہا ہے کہ آیت کے معنی یہ ہیں کہ یہ لوگ شفاعت کے مالک نہیں ہوں گے مگر اس شخص کے لیے جس نے حق کی گواہی دی اور علم و بصیرت پر ایمان لایا۔ امام قتادہ رحمہ اللہ نے کہا ہے کہ وہ اپنے پوجنے والوں کے لیے شفاعت نہ کریں گے، بلکہ اس شخص کے لیے شفاعت کریں گے جس نے وحدانیت کی گواہی دی۔^②

﴿وَلَيْنَ سَأَلْتَهُمْ مَنْ خَلَقَهُمْ﴾ میں حرف لام تو طے قسم کا ہے اور ﴿لَيَقُولَنَّ اللَّهُ﴾ میں جواب قسم کا اور جواب شرط کا بنا بر قاعدہ محذوف ہے، یعنی قسم ہے اللہ کی! اگر تو ان مشرکوں بتوں کے پوجنے والوں سے پوچھے کہ ان کو کس نے پیدا کیا؟ تو البتہ وہ کہیں گے کہ اللہ نے، یعنی اس بات کا اعتراف اور اقرار کریں کہ ان کا خالق اللہ پاک ہے اور اس بات کے واضح اور جلی ہونے کے سبب سے اس امر کا انکار نہ کر سکیں۔ ﴿فَأَلَى يَوْمُكُونَ﴾ یعنی جب اللہ پاک کے خالق ہونے کا اقرار کر چکے تو اللہ کی عبادت سے کس طرح منحرف ہو کر اس کے غیر کی عبادت کی طرف پھرتے ہیں، باوجود اس اقرار کے، کیوں کہ جو شخص اس بات کا اقرار کرتا ہے کہ اس کا خالق اللہ ہے، پھر جب وہ کسی بت یا حیوان کی طرف قصد کرے اور اللہ کے ساتھ اس کو بھی پوجے یا صرف اسی کو پوجے تو واقعی اس نے اللہ کی بعض مخلوقات کو پوجا، اس میں وہ جہالت اور نادانی ہے جس کا اندازہ نہیں ہو سکتا۔ کسی نے کہا: معنی یہ ہیں کہ اگر تو مسیح علیہ السلام، عزیر علیہ السلام اور ملائکہ کے متعلق پوچھے کہ ان کو کس نے پیدا کیا؟ تو وہ کہیں گے کہ اللہ نے، پھر یہ کفار کہاں سے پھیرے جاتے ہیں اس بات میں کہ ان کو اپنا معبود بناتے ہیں۔ کسی نے کہا: معنی یہ ہیں کہ اگر تو عابدین اور معبودین دونوں کے متعلق پوچھے کہ ان کو کس نے بنایا؟ تو وہ کہیں گے کہ اللہ نے۔ ”إِفْك“ کے معنی ”قَلْب و صَرْف“ ہے، یعنی کسی شے کا کسی شے سے پھیر دینا۔ يُقَالُ: أَفَكُهُ يَأْفِكُهُ إِفْكًا إِذَا قَلَبَهُ وَصَرَفَهُ عَنِ الشَّيْءِ۔

قولہ تعالیٰ: ﴿وَقِيلَ لَهُ يَرْبِّ إِنَّ هَؤُلَاءِ قَوْمٌ لَا يُؤْمِنُونَ﴾ ”قَوْلٌ وَقَالَ وَقِيلَ وَمَقَالٌ“ یہ سب ان وزنوں پر مصدر ہیں اور اُن کے معنی ایک ہی ہیں، یعنی کہنا۔ امام ابو عبیدہ رحمہ اللہ کہتے ہیں: محاورے میں بولتے ہیں: ”قُلْتُ قَوْلًا وَقَالَ وَقِيلًا“^① بالجملہ ﴿وَقِيلَ﴾ میں تین قراءتیں ہیں: نصب، جر اور رفع۔ جمہور نے بہ نصب پڑھا ہے، اس کی توجیہ میں کئی وجہیں ہیں: ایک یہ ہے کہ ”السَّاعَةُ“ کے محل پر معطوف ہے، گو لفظ میں مجرور ہے مگر محل اس کا نصب ہے بنا بر مفعول علم۔ گویا یوں کہا گیا کہ ”إِنَّهُ يَعْلَمُ السَّاعَةَ وَيَعْلَمُ قِيلَهُ“، یعنی اللہ قیامت کو جانتا ہے اور اپنے رسول کی بات کو جانتا ہے۔

دوسری وجہ یہ ہے کہ ﴿سِرَّهُمْ وَنَجْوَاهُمْ﴾ پر معطوف ہے۔ ”أَيُّ يَعْلَمُ سِرَّهُمْ وَنَجْوَاهُمْ وَيَعْلَمُ قِيلَهُ“، یعنی وہ کفار کی پوشیدہ باتوں کو اور ان کی سرگوشی کو جانتا ہے اور اپنے رسول کی بات کو جانتا ہے۔ تیسری وجہ یہ ہے کہ ﴿يَكْتُبُونَ﴾ کے مفعول محذوف پر معطوف ہے: ”أَيُّ يَكْتُبُونَ ذَلِكَ وَيَكْتُبُونَ قِيلَهُ“، یعنی ہمارے فرشتے جو ان کے پاس ہیں وہ ان کے سارے اقوال و افعال کو لکھتے ہیں اور رسول کی بات کو لکھتے ہیں۔ چوتھی وجہ یہ ہے کہ ﴿يَعْلَمُونَ﴾ کے مفعول محذوف پر معطوف ہے: ”أَيُّ يَعْلَمُونَ ذَلِكَ وَيَعْلَمُونَ قِيلَهُ“، یعنی مگر وہ جنہوں

نے حق کی گواہی دی، وہ حق کو جانتے ہیں اور رسول کی بات کو جانتے ہیں۔ پانچویں وجہ یہ ہے کہ فعل محذوف کا مفعول مطلق ہے: ”أَيُّ: قَالَ قِيلَهُ يَعْنِي قَالَ مُحَمَّدٌ ﷺ“ قولہ: ﴿يَرْبُّ إِنَّ هَؤُلَاءِ قَوْمٌ لَا يُؤْمِنُونَ﴾ نداء اور اس کا مابعد ”قيل“ کا معمول ہے۔ چھٹی وجہ یہ ہے کہ بہ اضمار فعل منصوب ہے: ”أَيُّ: اللَّهُ يَعْلَمُ قِيلَ رَسُولِهِ“ یعنی اللہ اپنے رسول کی بات کو جانتا ہے۔ ساتویں وجہ یہ ہے کہ ﴿بِالْحَقِّ﴾ کے محل پر معطوف ہے: ”أَيُّ: إِلَّا مَنْ شَهِدَ بِالْحَقِّ وَبِقِيلِهِ“ آٹھویں وجہ یہ ہے کہ بنا بر حذف حرف قسم منصوب ہے۔ من جملہ وجہ اول کے مجوزین امام مبرد اور ابن انباری رحمہما اللہ ہیں اور وجہ ثانی کے امام فراء اور اخفش رحمہما اللہ۔ اور نصب بہ مفعول مطلق کے قائل بھی یہی دونوں ہیں۔ امام حمزہ اور عاصم رحمہما اللہ نے بہ جر پڑھا ہے، اس کی دو وجہیں ہیں: ایک یہ ہے کہ ﴿السَّاعَةِ﴾ کے لفظ پر معطوف ہے: ”أَيُّ: وَعِنْدَهُ عِلْمُ السَّاعَةِ وَعِلْمُ قِيلِهِ“ دوسرے یہ ہے کہ حرف واؤ قسم کا ہے۔

امام قتادہ رحمہ اللہ وغیرہ، (یعنی امام مجاہد، حسن، ابو قلابہ، اعرج، ابن ہرمر اور مسلم بن جندب رحمہم اللہ) نے بہ رفع ہا ہے۔ اس کی دو وجہیں ہیں: ایک یہ ہے کہ ﴿عِلْمُ السَّاعَةِ﴾ پر معطوف ہے: ”أَيُّ: وَعِنْدَهُ عِلْمُ السَّاعَةِ وَعِنْدَهُ قِيلُهُ“ دوسری یہ ہے کہ ”قِيلُهُ“ مبتداء ہے اور اس کی خبر مابعد کا جملہ ہے۔ یا خبر محذوف ہے، تقدیر یہ ہے: ”وَقِيلُهُ كَيْتَ وَكَيْتَ“ یا ”وَقِيلُهُ مَسْمُوعٌ“ ﴿وَقِيلِهِ﴾ کی ضمیر نبی ﷺ کی طرف راجع ہے۔^① امام قتادہ رحمہ اللہ کہتے ہیں کہ یہ تمہارے نبی ہیں کہ اپنے رب سے اپنی قوم کا شکوہ فرماتے ہیں۔^② کسی نے کہا: ضمیر مسیح علیہ السلام کی طرف پھرتی ہے دونوں وجہوں پر۔ معنی یہ ہیں کہ اپنے رب کو نداء کر کے کہا: اے میرے رب! بے شک یہ لوگ جن کی طرف تو نے مجھے بھیجا یہ ایک قوم ہے جو ایمان نہیں لاتی۔

پھر جب اپنے رب کو پکار کر یہ کہا تو اس نے ان کو یہ جواب دیا: ﴿فَاصْفَحْ عَنْهُمْ وَقُلْ سَلَامٌ﴾ یعنی پس تو ان کی دعوت سے اعراض کر اور کہہ ”سَلَامٌ“ ”أَيُّ: أَمْرِي تَسْلِيمٌ مِنْكُمْ وَمُتَارَكَةٌ لَكُمْ“ یعنی میرا کام تم سے تسلیم اور تم کو چھوڑنا ہے۔ امام فراء رحمہ اللہ کہتے ہیں کہ ”سَلَامٌ“ بہ اضمار ”عليكم“ مرفوع ہے۔ امام عطاء رحمہ اللہ کہتے ہیں کہ مراد ”مداراة“ ہے، یہاں تک کہ میرا حکم نازل ہو، اس کے معنی ”متاركة“ ہیں، جیسا کہ اللہ تعالیٰ کا فرمان ہے: ﴿سَلَامٌ عَلَيْكُمْ لَا تَبْتَغِي الْجَاهِلِينَ﴾ [القصص: ۵۵] ”تم پر سلام ہو، ہم جاہلوں سے (الجہنم) نہیں چاہتے۔“

اس آیت میں کفار پر سلام کرنے کی مشروعیت نہیں ہے، جیسا کہ کسی نے کہا ہے، بلکہ یہ سلام تو ترک معاملہ کا ہے جس طرح کہ کہتے ہیں کہ تم کو سلام ہے۔ مطلب یہ ہے کہ ہمارا تم سے کوئی تعلق نہیں ہے۔ امام قتادہ رحمہ اللہ کہتے ہیں کہ اللہ پاک نے ان سے اعراض کرنے کا آپ ﷺ کو امر فرمایا۔ پھر آپ ﷺ کو ان سے لڑنے کا حکم دیا تو آیت سیف سے نسخ منسوخ ہو گیا۔ کسی نے کہا ہے کہ آیت محکم ہے منسوخ نہیں ہوئی۔ ﴿فَسَوْفَ يَعْلَمُونَ﴾

میں اللہ عزوجل کی طرف سے کفار کو سخت دھمکی اور بڑی وعید ہے اور نبی اکرم ﷺ کے لیے تسلی ہے یعنی تم صبر کرو اور تسلی رکھو، وہ عن قریب اپنے اعمال کی سزا جان لیں گے۔ جمہور نے ﴿يَعْلَمُونَ﴾ کو بہ یائے تحتیہ پڑھا ہے اور امام نافع اور ابن عامر رحمہما نے بہ تائے فوقیہ پڑھا ہے۔^①

الحمد لله الذي بنعمته تتم الصالحات وبحوله وقوته تقضى الحاجات وبفضله وكرمه تنال الدرجات، وقت نصف شب يك شنبه (اتور) بست ششم (۲۶) ماہ ذی قعدہ ۱۳۱۳ ہجری کو اس سورت مبارکہ کی تفسیر مکمل ہوئی۔ اللہم تقبلہ بفضلک وکرمک یا مولانا وسیدنا، وبحولک وقوتک وطولک یسرلنا تحریر باقیہ بصحة وعافیة فی الجوارح والأولاد والأهل والأقارب والأحباب، ووفقنا للأعمال الصالحات، واغفرلنا وارحمنا وتب علينا وأحسن عواقبتنا فی الأمور کلها وأجرنا من خزي الدنيا وعذاب الآخرة، آمین، وصل وسلم علی النبی الامین محمد. وعلى آله وصحبه وأشیاعه أجمعین إلى يوم الدين، الحمد لله أولا وآخرا وظاهراً وباطناً.

① فتح القدیر (۷۴۲/۴) فتح البیان (۳۷۵/۱۲-۳۸۳)

بِسْمِ اللَّهِ الرَّحْمَنِ الرَّحِيمِ

سُورَةُ الدُّخَانِ

اس سورت مبارکہ کی ستاون (۵۷) یا انسٹھ (۵۹) آیتیں ہیں۔ امام قرطبی رحمۃ اللہ علیہ نے کہا ہے کہ یہ سورت بالاتفاق مکی ہے سوائے اس آیت کے: ﴿إِنَّا كَاشِفُو الْعَذَابِ قَلِيلًا﴾^①۔ امام ابن مردویہ رحمۃ اللہ علیہ نے سیدنا عبداللہ بن عباس اور سیدنا عبداللہ بن زبیر رضی اللہ عنہ سے روایت کیا ہے کہ سورۃ الدخان مکے میں نازل ہوئی۔^②

بیان فضیلت:

① ترمذی اور بیہقی نے شعب میں ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: جس شخص نے رات کو ﴿حَمَّ﴾ الدخان پڑھی، وہ صبح کو اس حال میں اٹھے گا کہ اس کے لیے ستر ہزار فرشتے بخشش مانگتے ہوں گے۔ ترمذی نے اس حدیث کو روایت کرنے کے بعد یوں کہا ہے: ”غَرِيبٌ لَا نَعْرِفُ إِلَّا مِنْ هَذَا الْوَجْهِ، وَعُمَرُ بْنُ أَبِي خَتْعَمٍ يُضَعَّفُ، قَالَ الْبُخَارِيُّ: مُنْكَرُ الْحَدِيثِ“^③۔

② امام ترمذی، محمد بن نصر، ابن مردویہ اور بیہقی رحمۃ اللہ علیہ نے عن الحسن عن ابی ہریرہ رضی اللہ عنہ روایت کیا ہے کہ رسول اللہ صلی اللہ علیہ وسلم نے فرمایا: جس شخص نے جمعے کی شب میں ﴿حَمَّ﴾ الدخان پڑھی تو وہ صبح کو اس حال میں اٹھے گا کہ اس کی بخشش کی گئی ہوگی (فتح القدر وفتح البیان کے الفاظ: ”أَصْبَحَ مَغْفُورًا لَهُ“ ہیں اور حافظ ابن کثیر رحمۃ اللہ علیہ کے الفاظ ”غفر له“ ہیں)۔

ترمذی نے اس حدیث کی روایت کے بعد یہ کہا ہے: ”غَرِيبٌ لَا نَعْرِفُهُ إِلَّا مِنْ هَذَا الْوَجْهِ وَهَشَامُ بْنُ الْمِقْدَامِ يُضَعَّفُ وَالْحَسَنُ لَمْ يَسْمَعْ مِنْ أَبِي هُرَيْرَةَ رضی اللہ عنہ كَذَا قَالَ أَيُّوبُ وَيُونُسُ بْنُ عُبَيْدٍ وَعَلِيُّ بْنُ زَيْدٍ“ (فتح القدر وفتح البیان میں ”هشام بن المقدام“ اور تفسیر ابن کثیر میں ”هشام أبو المقدام“ ہے)۔ اس حدیث کی شاہد اور کئی حدیثیں ہیں۔ ایک وہ ہے جس کو امام ابن ضریس اور بیہقی رحمۃ اللہ علیہ نے سیدنا ابو ہریرہ رضی اللہ عنہ سے

① تفسیر القرطبی (۱۲۵/۱۶) ② الدر المنثور (۳۹۷/۷)

③ سنن الترمذی، رقم الحدیث (۲۸۸۸) شعب الإیمان (۴۸۴/۲) اس کی سند میں ”عمر بن ابی ختم“ سخت ضعیف راوی ہے۔

(ضعیف الجامع، رقم الحدیث: ۵۷۶۶)

روایت کیا ہے: ”قَالَ: قَالَ رَسُولُ اللَّهِ ﷺ وَذَكَرَهُ“۔ دوسری وہ ہے جس کو ابن ضریس نے ”عن الحسن مرفوعاً بنحوہ“ روایت کیا ہے اور وہ مرسل ہے۔^①

تیسری وہ ہے جس کو امام دارمی و محمد بن نصر رحمہما نے ابورافع رحمہ اللہ سے بایں لفظ روایت کیا ہے: ”مَنْ قَرَأَ الدُّخَانَ فِي لَيْلَةِ الْجُمُعَةِ أَصْبَحَ مَغْفُورًا لَهُ وَزَوْجَ مِنَ الْحُورِ الْعِينِ“^② چوتھی وہ ہے جس کو امام ابن مردویہ نے سیدنا ابوامامہ رحمہ اللہ سے روایت کیا ہے کہ رسول اللہ ﷺ نے فرمایا ہے: جس شخص نے سورت دخان شب جمعہ میں یا روز جمعہ میں پڑھی تو اللہ اس کے لیے اس کے عوض جنت میں ایک گھر بنائے گا۔^③ (كذا في فتح البيان وفتح القدير) حافظ ابن کثیر رحمہ اللہ کہتے ہیں کہ مسند بزار میں بروایت ابوالطفیل عامر بن واثلہ عن زید بن حارثہ رحمہ اللہ مروی ہے کہ رسول اللہ ﷺ نے ابن صیاد سے فرمایا: ”إِنِّي قَدْ خَبَأْتُ خَبَاءً فَمَا هُوَ؟“ یعنی میں نے ایک شے پوشیدہ رکھی ہے؟ پس وہ کیا ہے اور آپ ﷺ نے اس کے لیے سورۃ الدخان پوشیدہ کی تھی۔ چنانچہ اس نے کہا: ”هُوَ الدُّخَانُ“ یعنی وہ پوشیدہ شے دُخ ہے۔ پھر آپ ﷺ نے فرمایا: ”إِحْسَاءُ مَا شَاءَ اللَّهُ كَانَ“^④ یعنی تو چپ رہ جو کچھ اللہ نے چاہا وہ ہوا۔ مطلب یہ ہے کہ آپ ﷺ نے اپنے جی میں ﴿يَوْمَ تَأْتِي السَّمَاءُ بِدُخَانٍ مُبِينٍ﴾ مضمحل کیا تھا، تاکہ اس کو آزمائیں کہ وہ اس مضمحل کو جانتا ہے یا نہیں، تاکہ اس کا حال ظاہر ہو جائے کہ وہ ساحر ہے یا کاہن۔ یا ان میں سے ہے جن کے پاس جن آتا ہے، چنانچہ اس نے دُخ کہا، اس سے زیادہ کہنے کی اسے قدرت نہ ہوئی۔

امام شہاب رحمہ اللہ نے سورۃ الواقعہ میں کہا ہے کہ امام بیضاوی رحمہ اللہ نے سورتوں کے فضائل میں قرآن کے شروع سے یہاں تک کوئی حدیث غیر موضوع ذکر نہیں کی سوا اس کے جو اس جگہ ہے اور وہ جو سورت یس اور سورۃ الدخان میں گزر چکا ہے۔^⑤ مطلب یہ ہے کہ سورت یس، سورۃ الدخان اور سورۃ الواقعہ میں حدیث غیر موضوع ذکر کی ہے، ان کے سوا اور سب سورتوں کے فضائل میں موضوع حدیثیں وارد کی ہیں۔

—————

① سنن الترمذی، رقم الحدیث (۲۸۸۹) شعب الإیمان (۴۸۴/۲) فتح القدير (۷۴۳/۴) فتح البيان (۳۸۵/۱۲) تفسیر ابن کثیر (۱۷۳/۴) اس کی سند میں ”ہشام“ ضعیف راوی ہے، نیز حسن رحمہ اللہ کا سماع سیدنا ابوہریرہ رحمہ اللہ سے ثابت نہیں ہے۔ (ضعیف الجامع، رقم الحدیث: ۵۷۶۷)

② سنن الدارمی (۵۵۰/۲)

③ المعجم الكبير (۲۶۴/۸) فتح القدير (۷۴۳/۴) فتح البيان (۳۸۵/۱۲) اس کی سند میں ”فضال بن جبیر“ ضعیف راوی ہے۔ ویکھیں: (السلسلة الضعيفة، رقم الحدیث: ۵۱۱۲)

④ مسند البزار (۱۶۸/۴) تفسیر ابن کثیر (۱۷۳/۴) ⑤ حاشیۃ الشہاب علی تفسیر البیضاوی (۱۵۱/۸)

بِسْمِ اللَّهِ الرَّحْمَنِ الرَّحِيمِ

حَمِّٓ ۝۱ وَالْكِتَابِ الْمُبِينِ ۝۲ إِنَّا أَنْزَلْنَاهُ فِي لَيْلَةٍ مُّبَارَكَةٍ
إِنَّا كُنَّا مُنْذِرِينَ ۝۳ فِيهَا يُفْرَقُ كُلُّ أَمْرٍ حَكِيمٍ ۝۴ أَمْرًا
مِّنْ عِنْدِنَا إِنَّا كُنَّا مُرْسِلِينَ ۝۵ رَحْمَةً مِّنْ رَبِّكَ إِنَّهُ هُوَ
السَّمِيعُ الْعَلِيمُ ۝۶ رَبِّ السَّمَوَاتِ وَالْأَرْضِ وَمَا بَيْنَهُمَا
إِنَّ كُنْتُمْ مُّوقِنِينَ ۝۷ لَا إِلَهَ إِلَّا هُوَ يُحْيِي وَيُمِيتُ رَبُّكُمْ
وَرَبُّ آبَائِكُمُ الْأَوَّلِينَ ۝۸

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

حم ① قسم ہے واضح کتاب کی ② بلاشبہ ہم نے اسے ایک بابرکت رات میں نازل کیا، بے شک ہم ڈرانے والے ہیں ③ اسی (رات) میں ہر محکمہ معاملے کا فیصلہ کیا جاتا ہے ④ خاص ہمارے حکم سے، بے شک ہم ہی (رسول) بھیجنے والے ہیں ⑤ آپ کے رب کی خاص رحمت ہے، بلاشبہ وہی خوب سننے والا، خوب جاننے والا ہے ⑥ جو آسمانوں اور زمین کا رب ہے، اور (ان کا بھی) جو کچھ ان دونوں کے درمیان ہیں، اگر تم یقین کرنے والے ہو ⑦ اس کے سوا کوئی سچا معبود نہیں، وہی زندہ کرتا ہے اور وہی مارتا ہے، وہی تمہارا اور تمہارے اگلے باپ دادوں کا رب ہے ⑧

قرآن مجید کا شب قدر میں نزول:

ہم ڈرانے والے ہیں، یعنی ہمیشہ سے یہ دستور رہا ہے۔ برکت کی رات شب قدر ہے جیسا کہ ﴿إِنَّا أَنْزَلْنَاهُ﴾ میں فرمایا۔ اسی رات میں ہر ایک مضبوط کام کا فیصلہ ہوتا ہے، یعنی لوح محفوظ میں سے جدا کر کے اس کام والوں کو لکھ دیتے ہیں۔ ہم ہی رسول بنا کر بھیجنے والے ہیں، یعنی فرشتوں کو ہر کام پر بھیجتے ہیں۔ انتہیٰ!

حافظ ابن کثیر رحمہ اللہ کہتے ہیں کہ اللہ پاک خبر دیتا ہے کہ اس نے قرآن عظیم کو لیلہ مبارکہ میں نازل فرمایا۔ یہ برکت والی رات شب قدر ہے، جیسا کہ اللہ عزوجل نے فرمایا: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] اور قرآن شریف کا نزول ماہ رمضان میں ہوا، جیسا کہ اللہ تبارک و تعالیٰ نے فرمایا: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرہ: ۱۸۵] ”ماہ رمضان وہ ہے جس میں قرآن اتارا گیا۔“

اس بارے میں جو حدیثیں وارد ہوئی ہیں، ان کو ہم نے سورۃ البقرہ میں اس طرح ذکر کیا ہے کہ یہاں ان کو

دوبارہ ذکر کرنے کی ضرورت نہیں ہے اور جس شخص نے کہا کہ وہ رات نصف شعبان کی رات ہے، جیسا کہ عکرمہ رحمۃ اللہ علیہ سے مروی ہے^(۱) تو بے شک اس نے ابعادِ نجہ کیا ہے (حقیقت سے دور نکل گیا ہے)، کیوں کہ قرآن شریف نے اس پر نص کی ہے کہ وہ رمضان میں ہے اور وہ حدیث جو عثمان بن محمد بن مغیرہ بن اخنس سے مروی ہے کہ رسول اللہ صلی اللہ علیہ وسلم نے فرمایا ہے کہ شعبان سے شعبان تک اجلیس قطع کی جاتی ہیں، یہاں تک کہ بے شک ایک مرد البتہ نکاح کرتا ہے اور اس کے لیے بچہ پیدا کیا جاتا ہے، حالاں کہ اس کا نام مردوں میں نکل چکا ہوتا ہے۔^(۲) چنانچہ یہ حدیث مرسل ہے، ایسی حدیث سے نصوص کا معارضہ (مقابلہ) نہیں کیا جاتا۔

﴿إِنَّا كُنَّا مُنْذِرِينَ﴾ کا مطلب یہ ہے کہ ہم لوگوں کو شرعی طور پر اس شے سے آگاہ کرنے والے ہیں جو ان کو نفع و نقصان دیتی ہے، تاکہ اللہ کی حجت بندوں پر قائم ہو جائے۔ ﴿فِيهَا يُفَرَّقُ كُلُّ أَمْرٍ حَكِيمٍ﴾ کے یہ معنی ہیں کہ سال بھر کا کام لوح محفوظ سے شب قدر میں لکھنے والوں کی طرف جدا کیا جاتا ہے، اور جو اجلیس اور مخلوق کی روزیاں اس سال میں ہوتی ہیں یا جو کام اس میں آخر سال تک ہونا ہوتا ہے، اس کا فیصلہ کر دیا جاتا ہے۔ اسی طرح سیدنا عبداللہ بن عمر رضی اللہ عنہما، امام مجاہد، ابو مالک، ضحاک اور بہت سے سلف رضی اللہ عنہم سے مروی ہے۔^(۳)

﴿كُلُّ أَمْرٍ حَكِيمٍ﴾ کے یہ معنی ہیں کہ ہر محکم اور پختہ کام جو نہ بدلا جائے اور نہ اس کا تغیر کیا جائے۔ اسی لیے اللہ پاک نے یوں فرمایا: ﴿أَمْرًا مِّنْ عِندِنَا﴾ یعنی سب کچھ جو ہوتا ہے اور جس کو اللہ تعالیٰ مقدر کرتا ہے اور جس کی وحی فرماتا ہے، یہ سب اسی کے امر و اذن اور علم سے ہے۔ ﴿إِنَّا كُنَّا مُرْسِلِينَ﴾ یعنی بے شک ہم لوگوں کی طرف رسول بھیجنے والے ہیں جو ان پر اللہ تعالیٰ کی کھلی آیتیں پڑھتا ہے، اس لیے کہ اس بات کی ضرورت تھی۔ اسی لیے یوں فرمایا: ﴿رَحْمَةً مِّنْ رَبِّكَ إِنَّهُ هُوَ السَّمِيعُ الْعَلِيمُ﴾ یعنی جس ذات پاک نے قرآن نازل کیا، وہ آسمانوں کا اور زمین کا اور جو شے ان کے درمیان ہے ان سب کا وہ رب، خالق اور مالک ہے۔ ﴿إِنْ كُنْتُمْ مُوقِنِينَ﴾ یعنی اگر تم یقین کرنے والے اور اس کو سچ جاننے والے ہو۔

پھر اللہ سبحانہ نے فرمایا: ﴿لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ﴾ یہ آیت اس آیت کی طرح ہے: ﴿قُلْ يَٰ أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ﴾ [الأعراف: ۱۵۸] ”آپ کہہ دیجیے کہ اے لوگو! میں تم سب کی طرف اس اللہ تعالیٰ کا بھیجا ہوا ہوں، جس کی بادشاہی تمام آسمانوں اور زمین میں ہے، اس کے سوا کوئی عبادت کے لائق نہیں، وہی زندگی دیتا ہے اور وہی موت دیتا

(۱) تفسیر الطبری (۱۰/۲۲) (۲) تفسیر الطبری (۱۰/۲۲) یہ روایت مرسل ہے۔

(۳) تفسیر الطبری (۱۰، ۹/۲۲) تفسیر ابن ابی حاتم (۳۲۷۸/۱۰)

ہے، چنانچہ اللہ تعالیٰ پر ایمان لاؤ اور اس کے نبی اُمی پر جو اللہ تعالیٰ پر اور اس کے احکام پر ایمان رکھتے ہیں اور ان کا اتباع کرو، تاکہ تم راہ پر آ جاؤ۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ اس سے پہلے ﴿حَمَّ﴾ پر کلام نزر چکا ہے۔ اللہ تعالیٰ ہی اس سے اپنی مراد کو خوب جانتا ہے۔ ﴿وَالْكِتَابِ﴾ میں حرف واؤ قسم کا ہے اور کتاب سے مراد قرآن شریف ہے۔ ﴿الْمُبِينِ﴾ یعنی قسم ہے قرآن کی جو اس شے کے بیان پر مشتمل ہے جس کی طرف اپنے دین و دنیا میں لوگوں کو حاجت ہے۔ ﴿إِنَّا أَنْزَلْنَاهُ﴾ قسم کا جواب ہے اور اگر ﴿حَمَّ﴾ کو جواب ٹھہراؤ گے تو یہ جملہ مستانفہ ہوگا۔ بعض نحویوں نے انکار کیا ہے کہ یہ جملہ قسم کا جواب ہو۔ یہ تو مقسم بہ کی صفت ہے اور مقسم بہ کی صفت قسم کا جواب نہیں ہوتی ہے۔ ﴿حَمَّ﴾ میں کئی قول ہیں۔ سورت غافر میں ان کا بیان ہو چکا ہے، ان میں سے ایک معنی یہ ہیں: ”حَمَّ أَمْرُ اللَّهِ أَيُّ: قَرَبَ نَصْرُهُ لِأَوْلِيَاءِهِ وَانْتِقَامُهُ مِنْ أَعْدَائِهِ“ اس معنی کی بنا پر ﴿حَمَّ﴾ جواب مقدم ہے اور ﴿وَالْكِتَابِ الْمُبِينِ﴾ قسم موخر اور کہا کہ قسم کا جواب ﴿إِنَّا كُنَّا مُنْذِرِينَ﴾ ہے۔

امام ابن عطیہ رحمہ اللہ نے اسی کو اختیار کیا ہے^② اور یہ بھی کہا ہے کہ جملہ ﴿إِنَّا أَنْزَلْنَاهُ﴾ معترضہ ہے جس کا مقصد کتاب کی تعظیم ہے۔ پہلے قول کو اس لیے ترجیح دی ہے کہ وہ سابق ہے اور سابق لاحق کی نسبت اس کا زیادہ مستحق ہے کہ جواب ہو۔ ترجیح کی دوسری وجہ یہ ہے کہ اول من جملہ بدائع ہے، یعنی قرآن کا نازل کیا جانا ایک ایسا عظیم الشان امر ہے کہ اس کو بیان کرنے کے لیے سوائے قرآن کے کوئی شے اس لائق نہیں کہ اس کی قسم کھائی جائے، اس قسم کی قسم بدیع ہوتی ہے۔ تیسری وجہ یہ ہے کہ قول اول میں فک لظم (بد نظمی) سے سلامتی ملتی ہے، کون فک؟ جو امام ابن عطیہ رحمہ اللہ کے اختیار کردہ قول پر لازم آتا ہے، کیوں کہ ﴿فِيهَا يُفَرَّقُ كُلُّ أَمْرٍ حَكِيمٍ﴾ بقیہ جملہ معترضہ سے ہے اور دونوں کے درمیان میں مقسم علیہ متخلل ہو گیا۔ کسی نے کہا کہ ﴿إِنَّا كُنَّا مُنْذِرِينَ﴾ جواب ثانی ہے، یا جملہ مستانفہ ہے، انزال کے لیے مقرر و مؤکد ہے اور اس کے لیے حکم علت میں ہے۔ گویا یوں فرمایا کہ ہم نے اس کو نازل کیا، اس لیے کہ ہماری شان بزرگ ہے۔

﴿أَنْزَلْنَاهُ﴾ میں ضمیر کتاب، یعنی قرآن شریف کی طرف راجع ہے۔^③ امام بیضاوی رحمہ اللہ نے اسی پر اکتفا کیا ہے۔ اور جلال محلی رحمہ اللہ نے بھی انہیں کی پیروی اختیار کی ہے۔^④ اس بنیاد پر اللہ تعالیٰ نے اس بات پر قسم کھائی کہ اس نے قرآن نازل فرمایا۔ اس قسم کا کلام قرآن شریف کی انتہائی عظمت پر دلالت کرتا ہے، جب کوئی شخص کسی ایسے شخص

① تفسیر ابن کثیر (۱۷۴، ۱۷۳/۴) ② فتح القدیر (۷۴۴/۴) ③ تفسیر البیضاوی (۱۵۷/۵) ④ تفسیر الجلالین (۶۵۶/۱)

کی تعظیم کا ارادہ کرتا ہے جس کی طرف اس کو حاجت ہوتی ہے تو یوں کہتا ہے: ”أَتَشْفَعُ بِكَ إِلَيْكَ“ (تشفیع شفاعت کردن)۔ یہاں مشفوع بہ اور مشفوع الیہ تعظیم کے لیے ایک ہی کو ٹھہرایا ہے۔

مطلب یہ ہے کہ تو ایسا عظیم الشان ہے کہ تیرے سوا کوئی اس رُتبے کا نہیں ہے کہ تیرے پاس شفاعت کرے، اس لیے میں تجھی کو تیری طرف شفیع کرتا ہوں اور ”أُقْسِمُ بِحَقِّكَ عَلَيْكَ“ میں مقسم بہ اور مقسم علیہ ایک ہی قرار دیا ہے، یعنی تجھ سے بڑھ کر عالی رتبہ کوئی شے نہیں ہے کہ تجھ پر اس کی قسم کھاؤں۔ چنانچہ میں تیرے حق کی قسم تجھ پر کھاتا ہوں۔ حدیث شریف میں آیا ہے: ”أَعُوذُ بِرِضَاكَ مِنْ سَخِطِكَ وَبِعَفْوِكَ مِنْ عِقُوبَتِكَ، وَأَعُوذُ بِكَ مِنْكَ لَا أُحْصِي ثَنَاءً عَلَيْكَ“^① (”أَيُّ: وَأَعُوذُ بِكَ مِنْكَ“ یعنی تو عظیم الشان مالک ہے تیرے مقابلے کا کوئی نہیں کہ اس کے ساتھ تجھ سے پناہ مانگوں سو میں تیرے ساتھ تجھی سے پناہ مانگتا ہوں)۔ کسی نے کہا کہ کتاب سے مراد باقی نازل شدہ کتابیں ہیں اور ﴿أَنْزَلْنَاهُ﴾ کی ضمیر قرآن کی طرف راجع ہے اس معنی میں کہ اللہ پاک نے تمام نازل شدہ کتابوں کی قسم کھائی، اس بات پر کہ اس نے قرآن نازل فرمایا، لیکن پہلا قول زیادہ مناسب ہے، اس لیے کہ قرآن کی جو خوبی اور تعظیم اس قول میں ہے، وہ دوسرے قول میں کہاں ہے۔ اس آیت سے ایسی وجوہ سے حدوثِ قرآن پر استدلال کیا ہے جن میں حدوث پر کسی طرح کی دلیل نہیں ہے۔ نَعُوذُ بِاللَّهِ مِنْ سُوءِ الْفَهْمِ۔

﴿لَيْلَةِ مُبَرَّكَتٍ﴾ میں دو قول پر اختلاف ہے: پہلا قول یہ ہے کہ مراد لیلة القدر ہے۔ امام قتادہ اور ابن زید رحمہما اور اکثر مفسر اسی کے قائل ہیں۔^② اس قول کی دلیلیں یہ ہیں:

① اللہ پاک نے فرمایا ہے: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] چنانچہ واجب ہے کہ ﴿إِنَّا أَنْزَلْنَاهُ فِي لَيْلَةِ مُبَرَّكَتٍ﴾ سے مراد وہی رات ہو جس کا نام لیلة القدر رکھا گیا ہے، تاکہ تضاد پیدا نہ ہو۔

② اللہ پاک نے فرمایا ہے: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵] ”رمضان کا مہینا وہ ہے جس میں قرآن نازل کیا گیا۔“ چنانچہ اس جگہ جو یہ فرمایا ہے: ﴿إِنَّا أَنْزَلْنَاهُ فِي لَيْلَةِ مُبَرَّكَتٍ﴾ تو واجب ہے کہ یہ لیلہ مبارکہ رمضان میں ہو۔ اس لیے ثابت ہوا کہ وہ لیلة القدر ہے۔

③ اللہ پاک نے لیلة القدر کی صفت میں فرمایا: ﴿تَنَزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ﴾ [القدر: ۴] ”اس میں (ہر کام) کے سرانجام دینے کو اپنے رب کے حکم سے فرشتے اور روح (جبرائیل) اترتے ہیں۔“ اور یہاں یوں فرمایا: ﴿فِيهَا يُفَرَّقُ كُلُّ أَمْرٍ حَكِيمٍ﴾ نیز اس جگہ فرمایا: ﴿رَحْمَةً مِّنْ رَبِّكَ﴾ اور لیلة القدر میں فرمایا: سلام ہے اور جب اوصاف باہم ایک جیسے ہوئے تو اس بات کا قائل ہونا واجب ہوا کہ ان

دونوں میں بیان کی گئی ایک ہی رات ہے، یعنی وہی دوسری۔

[4] محمد بن جریر طبری رحمہ اللہ نے اپنی تفسیر میں امام قتادہ رحمہ اللہ سے نقل کیا ہے کہ ابراہیم علیہ السلام کے صحیفے رمضان کی پہلی رات میں نازل ہوئے اور تو رات رمضان کی چھٹی رات میں نازل ہوئی اور زبور اس کی بارہویں رات میں نازل ہوئی اور قرآن شریف اس کی چوبیسویں رات میں نازل ہوا^① اور لیلۃ مبارکہ لیلۃ القدر ہی ہے۔

[5] لیلۃ القدر کا جو یہ نام رکھا گیا تو اسی لیے کہ اللہ تعالیٰ کے نزدیک اس کی قدر و منزلت اور بزرگی عظیم ہے اور یہ بات معلوم ہے کہ اس کی قدر اور بزرگی زمانے کے سبب سے نہیں ہے، اس لیے کہ زمانہ تو ذات اور صفات میں ایک شے ہے، چنانچہ یہ صحیح نہیں کہ بعض زمانہ بعض سے اشرف ہو تو اب یہ بات ثابت ہوگئی کہ زمانے کی بزرگی اور قدر و منزلت اس سبب سے ہے کہ اس میں کچھ ایسے شریف امور حاصل ہوئے کہ ان کی بڑی قدر ہے۔

یہ بھی معلوم ہوا کہ دین کا مقام دنیا کے مناصب سے سب سے عظیم ہے اور دین میں از راہ شعب، یعنی شاخوں کے لحاظ سے، سب چیزوں سے بڑھ کر عظیم اور شریف قرآن مجید ہے، اس لیے کہ اسی سے نبی کریم ﷺ کی نبوت ثابت ہوئی اور اسی سے حق و باطل میں فرق ظاہر ہوا جس طرح کہ اللہ پاک نے اس کی صفت میں فرمایا ہے: ﴿وَمُهَيِّئْنَا عَلَيْهِ﴾ [المائدة: ۴۸] اور اسی سے سعادت والوں کے درجات اور بد بخت لوگوں کے طبقات ظاہر ہوئے۔ چنانچہ اس تقریر کی بنا پر کوئی شے ایسی نہیں ہے کہ قرآن شریف اپنی قدر و منزلت میں اس سے اعظم نہیں ہے اور ذکر میں اعلیٰ نہیں ہے اور منصب میں بزرگ تر نہیں ہے۔ اور جب اس پر اتفاق ہو گیا کہ لیلۃ القدر وہی ہے جو رمضان میں واقع ہوئی ہے تو ہم نے جان لیا کہ قرآن شریف اسی رات میں نازل کیا گیا۔ یہ دلائل واضح و ظاہر ہیں۔ دوسرا قول یہ ہے کہ ﴿لَيْلَةُ مُبَارَكَةٍ﴾ شب براءت ہے، یعنی نصف شعبان کی شب۔ امام عکرمہ رحمہ اللہ اور ایک گروہ اسی کا قائل ہے،^② اس قول والوں کے دلائل یہ ہیں:

[1] اس رات کے چار نام ہیں: ”لیلۃ المبارکۃ“، ”لیلۃ البراءۃ“، ”لیلۃ الصک“ (صک، چک کا معرب ہے۔ چک بہ معنی رقعہ ہے۔ چونکہ اس شب میں روزی اور اجل وغیرہ کی چھٹیاں تقسیم ہوتی ہیں اس لیے اس کا نام لیلۃ صک رکھا) اور ”لیلۃ الرحمة“۔

[2] یہ رات پانچ خصلتوں کے ساتھ مختص ہے: پہلی خصلت تو یہ آیت: ﴿فِيهَا يُفْرَقُ كُلُّ أَمْرٍ حَكِيمٍ﴾ ہے۔ دوسری یہ ہے کہ اس میں عبادت کی فضیلت ہے۔ امام زحشری رحمہ اللہ نے روایت کیا ہے کہ نبی کریم ﷺ نے فرمایا ہے کہ جو کوئی اس رات میں سو رکعتیں پڑھے تو اللہ تعالیٰ اس کی طرف سو فرشتے بھیجے، تمیں تو اس کو جنت کی بشارت دیں اور تمیں اس کو آگ کے عذاب سے امن دیں (بچائیں) اور تمیں اس سے دنیا کی آفتیں دور کریں اور اس سے شیطان کے مکر و فریب اور چالیں دور کریں۔ تیسری خصلت نزول رحمت ہے، نبی کریم ﷺ نے

فرمایا ہے کہ بے شک اللہ اس رات میں میری امت پر بنی کلب کی بکریوں کے بالوں کی تعداد کے برابر رحم کرتا ہے۔ چوتھی خصلت یہ ہے کہ اس میں مغفرت حاصل ہوتی ہے۔ نبی مکرم ﷺ نے فرمایا ہے کہ بے شک اللہ اس رات میں سارے مسلمانوں کی مغفرت فرماتا ہے، سوائے کاہن و جادوگر اور ہمیشہ شراب پینے والے اور اپنے ماں باپ کے نافرمان اور زنا پر اصرار کرنے والے کے۔ پانچویں خصلت یہ ہے کہ اللہ تعالیٰ نے اس رات میں رسول اللہ ﷺ کو آپ ﷺ کی امت میں تمام شفاعت عطا فرمائی ہے۔ امام زنجیری رحمہ اللہ نے کہا: اس کی یہ وجہ ہے کہ آپ ﷺ نے شعبان کی تیرہویں رات میں اپنی امت کے حق میں سوال کیا تو اس میں آپ ﷺ کو تہائی دی گئی۔ پھر آپ ﷺ نے چودھویں رات کو سوال کیا تو دو تہائی دی گئی، پھر پندرہویں رات کو سوال کیا تو ساری دے دی گئی ”إِلَّا مَنْ شَرَّدَ عَنِ اللَّهِ شَرَّدَ الْبَعِيرِ“^① یعنی مگر وہ شخص جو اللہ سے بدکا اونٹ کے بدکنے کی طرح۔ (کذا ذکر الخطیب علی ما نقله الجمل)

باجملہ نووی رحمہ اللہ نے شرح مسلم کے ”بَابُ صَوْمِ التَّطَوُّعِ“ میں کہا ہے کہ نصف شعبان کی شب کے بارے میں قول خطا ہے۔ صحیح یہ ہے کہ ﴿لَيْلَةُ مُبْرَكَةٍ﴾ لیلة القدر ہے، علماء اس کے قائل ہیں۔ اللہ تعالیٰ نے فرمایا ہے: ﴿إِنَّا أَنْزَلْنَاهُ فِي لَيْلَةِ مُبْرَكَةٍ﴾ نیز فرمایا: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] چنانچہ دوسری آیت پہلی آیت کا بیان ہے۔ لیلة القدر اس کا نام اس لیے رکھا ہے کہ اللہ پاک اس میں اپنے امر سے جو کچھ چاہتا ہے آئندہ سال کی لیلة القدر تک کے معاملات مقدر کرتا ہے۔ یعنی موت و اجل و رزق کے متعلق یہاں تک کہ بیت اللہ کے حاجی اپنے ناموں اور اپنے باپ دادوں کے ناموں کے ساتھ لکھے جاتے ہیں اور ان کو فرشتوں کے سپرد کر دیا جاتا ہے جو ان امور کو انجام دیتے ہیں، یعنی اسرافیل، میکائیل، عزرائیل اور جبرائیل علیہم السلام۔ یہ قول امام سعید بن جبیر رحمہ اللہ کا ہے۔ سیدنا عبداللہ بن عباس رضی اللہ عنہما سے مروی ہے کہ اللہ تعالیٰ فیصلوں کی نصف شعبان کی شب میں قضا کرتا ہے اور ان کو ان کے انجام دینے والوں کے سپرد لیلة القدر میں کرتا ہے۔^② (ذکرہ الکرخي)

تفسیر قرطبی میں ہے: کسی نے کہا کہ لوح محفوظ سے اس کے لکھنے کی ابتدا شبِ براءت میں کی جاتی ہے اور لیلة القدر میں کام مکمل کر کے فراغت حاصل ہوتی ہے۔ پھر ارزاق (روزیوں) کا نسخہ تو میکائیل علیہ السلام کو دے دیا جاتا ہے اور لڑائیوں کا نسخہ جبریل علیہ السلام کو دیا جاتا ہے اور اسی طرح زلازل، صق و دھف (زلزلوں، بجلیوں اور زمین میں دھنسانے یعنی عذاب) کا نسخہ بھی انہی کے حوالے ہوتا ہے اور اعمال کا نسخہ اسماعیل علیہ السلام کو دیا جاتا ہے۔ یہ صاحبِ سمائے دنیا اور ملکِ عظیم ہے۔^③ امام ابن عادل رحمہ اللہ کہتے ہیں کہ اسرافیل علیہ السلام کو، اور مصائب کا نسخہ ملک الموت علیہ السلام کو دیا جاتا ہے۔^④ علامہ نسفی رحمہ اللہ نے ﴿لَيْلَةُ مُبْرَكَةٍ﴾ کے بارے میں کہا ہے کہ لیلة القدر ہے، یا نصف شعبان کی شب۔

① الکشاف (۲۷۲/۴، ۲۷۳) ② تفسیر القرطبی (۱۳۰/۲۰)

③ تفسیر القرطبی (۱۲۸/۱۶) ④ اللباب فی علوم الكتاب (۳۱۱/۱۷)

کسی نے کہا ہے کہ اس کے اور لیلۃ القدر کے درمیان چالیس راتیں ہیں۔ جمہور پہلے قول پر ہیں، ان کی دلیل آیت: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] اور آیت ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵] ہے۔ اور اکثر اقوال کے مطابق لیلۃ القدر ماہ رمضان میں ہے۔^(۱) انتہی۔

فتح البیان میں ہے کہ حق وہی ہے جس طرف جمہور گئے ہیں کہ یہ ﴿لَيْلَةُ مُبْرَكَةٍ﴾ وہی لیلۃ القدر ہے، نصف شعبان کی شب نہیں ہے، اس لیے کہ اللہ پاک نے یہاں تو اس کو مجمل رکھا ہے اور سورۃ البقرہ میں اس کو اس قول سے بیان فرمایا ہے: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵] اور سورۃ القدر میں اس قول سے بیان فرمایا ہے: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] چنانچہ اب اس واضح بیان کے بعد کوئی شے باقی نہ رہی جو اس میں کسی قسم کے اختلاف اور شبہ کا موجب ہو۔^(۲)

رہی یہ حدیث جس کو امام ابن زنجویہ اور دیلمی رحمہما اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا: «يُقْطَعُ الْأَجَالُ مِنْ شَعْبَانَ إِلَى شَعْبَانَ...» [إلى آخره كما تقدم] (وأخرجه ابن أبي الدنيا و ابن جرير عن عثمان بن محمد) چنانچہ یہ روایت مرسل ہے، اس کے ساتھ حجت قائم نہیں ہوتی اور نہ ہی ایسی حدیث کے ساتھ قرآن شریف کے صریح احکام کا معارضہ (مقابلہ) کیا جاتا ہے اور اس بارے میں جو مروی ہے تو وہ یا تو مرسل ہے یا غیر صحیح۔ صاحب درمنثور نے اس کو وارد کیا ہے اور جو نصف شعبان کی شب کی فضیلت میں وارد ہوا ہے، اس کو بھی لائے ہیں۔ چنانچہ اس سب سے یہ لازم نہیں آتا کہ وہ ﴿لَيْلَةُ مُبْرَكَةٍ﴾ میں مراد ہے، یعنی اس کی فضیلت بجائے خود ثابت ہی ہوا کرے اس سے کیا ہوتا ہے۔ یہ لازم نہیں آتا کہ ﴿لَيْلَةُ مُبْرَكَةٍ﴾ سے وہی مراد ٹھہرے۔ واللہ اعلم۔ غرضیکہ اللہ پاک نے قرآن شریف کو لیلۃ القدر میں نازل فرمایا۔ امام قتادہ رحمہ اللہ کہتے ہیں کہ سارا قرآن لیلۃ القدر میں نازل کیا گیا۔ ”أم الكتاب“ یعنی لوح محفوظ سے بیت العزت کی طرف جو آسمان دنیا میں ہے۔

پھر اللہ پاک نے اپنے نبی کریم ﷺ پر تیس ۲۳ برس کی مدت میں طرح طرح کے واقعات اور حادثات میں حالات کے مطابق کبھی راتوں کو اور کبھی دنوں میں نازل فرمایا۔^(۳) اس کی تحقیق سورۃ البقرہ میں ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵] کی تفسیر کے تحت گزر چکی ہے۔ امام مقاتل رحمہ اللہ کہتے ہیں کہ لوح محفوظ سے ہر لیلۃ القدر میں وحی کے ذریعے اتنی مقدار میں نازل ہوتا تھا کہ جس کو لے کر جبریل علیہ السلام سال بھر میں دوسری لیلۃ القدر تک نازل ہوتے۔^(۴) کسی نے کہا ہے کہ نزول قرآن کی ابتداء لیلۃ القدر میں تھی۔ سیدنا عبداللہ بن عباس رضی اللہ عنہما نے فرمایا کہ قرآن شریف لیلۃ القدر میں نازل کیا گیا اور جبریل علیہ السلام اس کو لوگوں کے جواب کے لیے ٹکڑے ٹکڑے لے کر نازل ہوئے۔^(۵)

(۱) تفسیر النسفي (۱۲۲/۴) (۲) فتح البیان (۳۸۹/۱۲، ۳۹۰) (۳) اس کی تخریج زہری تفسیر آیت میں گزر چکی ہے۔

(۴) تفسیر القرطبي (۱۲۶/۱۶) (۵) فتح القدير (۷۴۴/۴) (۶) الدر المنثور (۳۹۸/۷)

بالجملہ اللہ پاک نے اس رات کا یہ وصف کیا کہ وہ مبارک ہے، اس لیے کہ اس میں قرآن نازل ہوا اور وہ دین و دنیا کے مصالح پر مشتمل ہے اور اس لیے کہ اس میں ملائکہ اور روح نازل ہوتے ہیں، جس طرح کہ۔ اِنْ شَاءَ اللّٰہ۔ سورۃ القدر میں آئے گا۔ کسی نے کہا کہ ”مبارک“ بہ معنی کثیر الخیر ہے اور اس رات میں خیر و برکت نازل ہوتی ہے اور دعا قبول کی جاتی ہے، اس لیے اس کو مبارک کہا اور اگر اس رات میں انزالِ قرآن کے سوا اور کچھ نہ پایا جاتا تو اسی کی برکت کافی ہوتی۔

جملہ ﴿اِنَّا كُنَّا مُنْذِرِيْنَ﴾ مستانفہ ہے، یا جوابِ ثانی ہے قسم کا بغیر عاطف کے، یعنی جس قرآن کو ہم نے برکت والی رات میں نازل کیا ہے، ہم اس کے ساتھ بندوں کو اپنی سزا سے ڈرانے والے ہیں۔ پھر اللہ پاک نے اس رات کی برکات میں سے ایک یہ برکت بیان فرمائی کہ ﴿فِيْهَا يُفَرَّقُ كُلُّ اَمْرٍ حَكِيْمٍ﴾۔ ”فرق“ اس محاورے سے ماخوذ ہے: ”فَرَقْتُ الشَّيْءَ اَفْرَقُهُ فَرَقًا“ یعنی میں نے اس شے کو جدا کیا۔ مطلب یہ ہے کہ اس رات ہر محکم و مبرم (پکا) اور پختہ کام جدا کیا جاتا ہے اور بیان کیا جاتا ہے جس میں نہ کچھ تغیر حاصل ہوتا ہے اور نہ کسی طرح کا نقص (انقطاع) واقع ہوتا ہے۔ اس کی وجہ یہ ہے کہ اللہ پاک اس رات میں سال بھر میں ہونے والے کام، ان کے اوقات اور جگہیں لکھتا ہے، یعنی جینا، مرنا، خیر و شر، رزق اور روزی کی تنگی و فراخی، اجل و فتی و شکست و ارزانی و قحط و غیرہ مختلف قسم کے حادثات اور اُن کے جزئیات وغیرہ فرشتوں کے لیے بیان کرتا ہے، اس سال سے لے کر آئندہ سال تک، پھر وہ اس کو برابر پاتے ہیں تو ان کا ایمان اور زیادہ ہوتا ہے۔ امام مجاہد، قتادہ اور حسن رضی اللہ عنہم وغیرہم نے اسی طرح کہا ہے۔^①

سیدنا عبداللہ بن عباس رضی اللہ عنہما نے اس کی تفسیر میں فرمایا ہے کہ لیلة القدر میں ام الکتاب میں سے وہ شے لکھی جاتی جو سال میں واقع ہونا ہوتی ہے، یعنی رزق، موت، حیات اور بارش، یہاں تک کہ حاجی لکھے جاتے ہیں کہ فلاں فلاں حج کرے گا۔ سیدنا عبداللہ بن عمر رضی اللہ عنہما نے فرمایا کہ ایک سال سے لے کر دوسرے سال تک کا کام لکھا جاتا ہے، سوائے شقاوت (بدبختی) اور سعادت (نیک بختی) کے، چنانچہ بے شک وہ اللہ کی کتاب میں ہے نہ بدلا جاتا ہے نہ تبدیل کیا جاتا ہے۔^② (اخرجه ابن أبي حاتم)

امام عبد بن حمید رضی اللہ عنہ وغیرہ نے سیدنا عبداللہ بن عباس رضی اللہ عنہما سے روایت کیا ہے کہ بے شک تو البتہ دیکھتا ہے کسی آدمی کو کہ بازاروں میں چلتا پھرتا ہے، حالاں کہ اس کا نام مردوں میں شامل ہو چکا ہے۔ چنانچہ اس رات میں دنیا کا کام جو اگلے سال اسی رات تک ہونا ہے، وہ جدا کیا جاتا ہے، یعنی موت یا حیات یا رزق اور دنیا کا کل کام اس رات میں جدا کیا جاتا ہے اگلے سال کی اسی رات تک۔ کسی نے کہا ﴿حَكِيْمٍ﴾ کے معنی یہ ہیں کہ وہ کام حکمت

کے تقاضے کے مطابق کیا جاتا ہے۔ اور ﴿أَمْرٌ﴾ کو جو ﴿حَکِیْمٌ﴾ کہا تو یہ اسنادِ مجازی کے باب سے ہے، کیوں کہ حقیقت میں حکیم تو امر دینے والا ہے اور امر کو اس کے ساتھ مجازاً موصوف کیا ہے۔ یہ جملہ یا تو ﴿لَیْلَةٍ﴾ کی دوسری صفت ہے اور جو کچھ دونوں صفتوں کے مابین ہے وہ معترضہ ہے۔ یا جملہ مستانفہ ہے جو ماقبل کی تقریر کے لیے آیا ہے۔ جمہور نے ﴿یُفَرِّقُ﴾ کو بہ ضم یا ئے تحتیہ و فتح رائے مخفف پڑھا ہے اور امام حسن، اعرج اور اعمش رحمہم اللہ نے بہ فتح یاء و ضم راء اور ﴿کُلُّ أَمْرٍ﴾ کو بہ نصب اور ﴿حَکِیْمٌ﴾ کو بہ رفع پڑھا ہے، اس بنا پر کہ فاعل ہے۔

قولہ تعالیٰ: ﴿أَمْرًا مِّنْ عِنْدِنَا﴾ کا نصب ﴿یُفَرِّقُ﴾ سے ہے۔ ”أَيُّ: يُفَرِّقُ فَرَقًا“ اس لیے کہ ﴿أَمْرًا﴾ بہ معنی ”فَرَقًا“ ہے، یعنی ہر امر حکیم ہمارے پاس سے پوری طرح جدا کیا جاتا ہے۔ معنی یہ ہیں کہ ہم اس کے جدا کرنے اور بیان کرنے کا حکم دیتے ہیں، یعنی لوح محفوظ سے نقل کرنے کا امر کرتے ہیں۔ اس بنا پر ﴿أَمْرًا﴾ منصوب ہے بنا بر مصدریت ”يَضْرِبُ ضَرْبًا“ کی طرح۔ یہ قول امام زجاج اور فراء رحمہم اللہ کا ہے۔ امام مبرد رحمہم اللہ کہتے ہیں کہ ﴿أَمْرًا﴾ موضع مصدر میں ہے، تقدیر یہ ہے: ”أَنْزَلْنَاهُ أَنْزَالًا مِّنْ عِنْدِنَا“ یعنی ہم نے قرآن کو اپنے پاس سے اتارا جس طرح کہ اتارا جاتا ہے۔

امام اخفش رحمہم اللہ فرماتے ہیں کہ ﴿أَمْرًا﴾ کا نصب بنا بر حال ہے۔ ”أَيُّ: أَمْرَيْنِ مِّنْ عِنْدِنَا“ یعنی ہم نے قرآن کو اس حال میں نازل کیا کہ ہم اپنے پاس سے امر کرنے والے ہیں۔ کسی نے کہا کہ اختصاص کی بنا پر منصوب ہے۔ ”أَيُّ: أَعْنِي بِهَذَا الْأَمْرِ أَمْرًا حَاصِلًا مِّنْ عِنْدِنَا“ یعنی اس امر سے میں وہ امر مراد لیتا ہوں جو ہمارے پاس سے حاصل ہوتا ہے۔ امام مبرد اور اخفش رحمہم اللہ کے قول میں شانِ قرآن کی تعظیم اور بڑائی ہے۔ بعض اہل علم نے ﴿أَمْرًا﴾ کے نصب میں بارہ وجہیں ذکر کی ہیں، ان میں سے ظاہر وہی ہیں جو ہم نے ذکر کی ہیں۔ زید بن علی رحمہم اللہ نے ”أَمْرٌ“ بہ رفع پڑھا ہے: ”أَيُّ: هُوَ أَمْرٌ مِّنْ عِنْدِنَا“^①

جملہ ﴿إِنَّا كُنَّا مُرْسِلِينَ﴾ یا تو ﴿إِنَّا كُنَّا مُنْذِرِينَ﴾ کا بدل ہے، یا قسم کا تیسرا جواب ہے، یا مستانفہ ہے، یعنی بے شک ہم رسولوں کو بھیجنے والے ہیں اور نبی مکرم ﷺ اور ان کو بھیجنے والے ہیں جو ان سے پہلے گزر چکے ہیں۔ امام رازی رحمہم اللہ فرماتے ہیں: معنی یہ ہیں کہ ہم نے یہ انداز اس لیے کیا کہ ہم نبیوں کو بھیجنے والے ہیں۔^② امام ابن خطیب رحمہم اللہ نے بھی اسی طرح کہا ہے۔ ﴿رَحْمَةً﴾ کا نصب بنا بر علت ہے۔ ”أَيُّ: أَنْزَلْنَاهُ لِلرَّحْمَةِ“ یعنی ہم نے قرآن کو رحمت کے لیے نازل کیا۔ یہ قول زجاج رحمہم اللہ کا ہے۔ امام مبرد رحمہم اللہ کہتے ہیں کہ ﴿مُرْسِلِينَ﴾ کا مفعول ہے، یعنی ہم رحمت کو بھیجنے والے ہیں۔ کسی نے کہا کہ موضع حال میں مصدر ہے: ”أَيُّ: رَاجِمِينَ“ یہ امام اخفش رحمہم اللہ کا قول ہے، یعنی ہم بھیجنے والے ہیں اس حال میں کہ ہم رحم کرنے والے ہیں۔ کسی نے کہا کہ فعل مقدر

کا مفعول مطلق ہے ”أَيُّ: رَحِمْنَا رَحْمَةً“، یعنی ہم نے رحمت کی جس طرح رحمت کرنا چاہیے۔ حسن اللہ نے ﴿رَحْمَةً﴾ کو بہ رفع پڑھا ہے^①: ”أَيُّ: هِيَ رَحْمَةٌ بِالْمُرْسَلِ إِلَيْهِمْ“، یعنی رسولوں کو بھیجنا ان لوگوں پر رحمت ہے جن کی طرف رسول بھیجے گئے۔

﴿مِنْ رَبِّكَ﴾ متعلق ہے ﴿رَحْمَةً﴾ سے۔ یا محذوف سے متعلق ہے، اس بنا پر کہ وہ صفت ہے: ”أَيُّ: رَحْمَةً كَائِنَةً مِنْ رَبِّكَ“، اس میں صیغہ حاضر سے صیغہ غائب کی طرف التفات ہے۔ اگر ماقبل کے طریقے پر کام چلتا تو ”رَحْمَةً مِنَّْا“ ہوتا۔ معنی یہ ہیں کہ ہماری طرف سے ہماری مخلوق پر رحمت ورافت و نعمت ہے رسولوں کے سبب سے جن کو ہم نے ان کی طرف بھیجا۔ ذکرِ رب میں اس طرف اشارہ ہے کہ رسولوں کا مخلوق کی طرف بھیجنا آثارِ ربوبیت سے ہے۔ پھر خطاب کے کاف کی طرف اس کی اضافت کی، اس سے یہ بات بتانا منظور ہے کہ جس نے تجھے رسول بنا کر بھیجا ہے، وہ تیری تربیت کرے گا جس طرح کہ پہلے رسولوں کی تربیت کی ہے۔

پھر فرمایا: ﴿إِنَّهُ هُوَ السَّمِيعُ الْعَلِيمُ﴾ یعنی بے شک وہ ایسا رب ہے کہ پکارنے والے کی پکار کو خوب سنتا ہے اور ہر شے کو خوب جانتا ہے۔ پھر اپنی ذاتِ مقدس کو ایسی صفت کے ساتھ موصوف کیا جو بڑی ظاہر و باہر قوت پر دال ہے۔ چنانچہ ارشاد فرمایا: ﴿رَبِّ السَّمَوَاتِ وَالْأَرْضِ وَمَا بَيْنَهُمَا﴾ جمہور نے بہ رفع پڑھا ہے، اس بنا پر کہ عطفِ بیان ہے ﴿السَّمِيعُ الْعَلِيمُ﴾ کا، یا مبتداء ہے اور ﴿لَا إِلَهَ إِلَّا هُوَ﴾ اس کی خبر ہے۔ یا مبتدائے محذوف کی خبر ہے۔ ”أَيُّ: هُوَ رَبُّ السَّمَوَاتِ“ کو فیوں نے زیر سے پڑھا ہے، اس بنیاد پر کہ ﴿رَبِّكَ﴾ سے بدل ہے۔ یا اس کا بیان ہے، یا نعت ہے ﴿إِنْ كُنْتُمْ مُوقِنِينَ﴾ کی، یعنی اگر تم اس بات کا یقین کرنے والے ہو کہ وہ آسمانوں کا اور زمین کا رب ہے اور اس چیز کا جو ان کے درمیان میں ہے اور وہ اس کا اقرار کرنے والے تھے۔ چنانچہ اللہ پاک نے بہت جگہ ان سے اس اقرار کو نقل فرمایا ہے تو تم اس بات کا یقین کرو کہ محمد ﷺ اس کے رسول ہیں۔

جملہ ﴿لَا إِلَهَ إِلَّا هُوَ﴾ مستانفہ ہے جو اپنے ماقبل کی تقریر و تاکید کرتا ہے۔ یا ﴿رَبِّ السَّمَوَاتِ﴾ کی خبر ہے، جیسا کہ گزر چکا ہے اور اسی طرح جملہ ﴿يُحْيِي وَيُمِيتُ﴾ بھی مستانفہ ہے اور ماقبل کی تقریر کرتا ہے۔ ﴿رَبُّكُمْ وَرَبُّ آبَائِكُمُ الْأَوَّلِينَ﴾ کو جمہور نے بہ رفع پڑھا ہے بنا بر استیناف بہ تقدیر مبتداء ”أَيُّ: هُوَ رَبُّكُمْ“، یا بدل ہے ﴿رَبِّ السَّمَوَاتِ﴾ سے، یا اس کا بیان ہے، یا اس کی نعت اور کسائی وغیرہ (”فی رواية الشيرازي عنه وابن محيصة وابن أبي إسحاق وأبو حيوة وحسن“) نے بہ جر پڑھا ہے، اس کی وجہ وہی ہے جو ﴿رَبِّ السَّمَوَاتِ﴾ کی قراءتِ جر میں مذکور ہوئی ہے^② اور انطا کی نے بہ نصب بنا بر مدح پڑھا ہے۔^③

③ روح المعاني (۱۱۶/۲۵) فتح البیان (۳۸۷/۱۲-۳۹۱)

② فتح القدير (۷۴۵/۴)

① فتح القدير (۷۴۵/۴)

بَلْ هُمْ فِي شَكٍّ يَلْعَبُونَ ﴿٩﴾ فَارْتَقِبْ يَوْمَ تَأْتِي السَّمَاءُ بِدُخَانٍ
 مُّبِينٍ ﴿١٠﴾ يَغْشَى النَّاسَ ۚ هَذَا عَذَابٌ أَلِيمٌ ﴿١١﴾ رَبَّنَا
 اكْشِفْ عَنَّا الْعَذَابَ إِنَّا مُؤْمِنُونَ ﴿١٢﴾ أَتَى لَهُمُ الذِّكْرَى وَقَدْ
 جَاءَهُمْ رَسُولٌ مُّبِينٌ ﴿١٣﴾ ثُمَّ تَوَلَّوْا عَنْهُ وَقَالُوا مُعَلَّمٌ
 مَجْنُونٌ ﴿١٤﴾ إِنَّا كَاشِفُو الْعَذَابِ قَلِيلًا إِنَّكُمْ عَائِدُونَ ﴿١٥﴾ يَوْمَ نَبْطِشُ
 الْبَطْشَةَ الْكُبْرَى إِنَّا مُنتَقِمُونَ ﴿١٦﴾

(مگر کفار کو یقین نہیں) بلکہ وہ شک و شبہ میں پڑے کھیل رہے ہیں ﴿٩﴾ تو آپ اس دن کا انتظار کیجیے جب آسمان صاف دھواں لائے گا ﴿١٠﴾ جو لوگوں کو ڈھانپ لے گا (کہا جائے گا): یہ ہے دردناک عذاب! ﴿١١﴾ (کافر کہیں گے:) اے ہمارے رب! ہم سے یہ عذاب ہٹا دے، بلاشبہ ہم ایمان لانے والے ہیں ﴿١٢﴾ ان کے لیے نصیحت کیوں کر ہوگی جبکہ ان کے پاس ایک ظاہر و باہر رسول آگیا ﴿١٣﴾ پھر وہ اس سے پھر گئے اور (بعض نے) کہا: یہ تو سکھایا پڑھایا ہے (اور بعض نے کہا:) دیوانہ ہے ﴿١٤﴾ بے شک ہم تھوڑی دیر کے لیے عذاب دور کرنے والے ہیں، بلاشبہ تم لوٹنے والے ہو ﴿١٥﴾ جس دن ہم بہت بڑی پکڑ پکڑیں گے، یقیناً ہم انتقام لینے والے ہیں ﴿١٦﴾

مشرکین کو اس دن سے ڈراوا جس دن دھواں نکلے گا:

جس دن آسمان دھواں لائے گا۔ اس سے معلوم ہوتا ہے کہ قیامت کے دن کے دھوئیں کا ذکر ہے کہ اس وقت سمجھ نہیں آتا۔ قیامت میں یہ دھواں گھیر لے گا، نیک آدمی کو زکام سا ہوگا اور بد آدمی کو سر میں چڑھ جائے گا، وہ بے ہوش ہو کر زمین پر گر پڑے گا۔ ہم عذاب کو تھوڑا دور کر دیں گے تو تم پھر اپنی اسی حالت پر آ جاؤ گے، یعنی عادت اسی طرح سے ہے۔ آخرت کا عذاب بالکل نہیں ٹلتا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: بلکہ یہ مشرک شک میں پڑے کھیل رہے ہیں، یعنی ان کے پاس تو حق یقین آچکا اور وہ اس میں شک و شبہ کر رہے ہیں اور اس کی تصدیق نہیں کرتے۔ پھر اللہ عز و جل ان کو وعید پہناتا ہے اور ملامت کرتا ہے، چنانچہ تورہ دیکھ، یعنی انتظار کر جس دن کہ آسمان صریح دھواں لائے۔ سلیمان بن مہران الحمشی عن ابی الضحیٰ مسلم بن صبیح عن مسروق روایت کرتے ہیں کہ ہم منقش دروازوں کے پاس کوفہ کی مسجد میں داخل ہوئے تو کیا دیکھتے ہیں کہ ایک شخص اپنے ساتھیوں کو ﴿يَوْمَ تَأْتِي السَّمَاءُ بِدُخَانٍ مُّبِينٍ﴾ کے متعلق وعظ کر رہا

ہے کہ کیا تم جانتے ہو: یہ دخان کیا ہے؟ یہ ایک دھواں ہے جو قیامت کے دن آئے گا تو منافقوں کے کانوں اور آنکھوں کو پکڑے گا اور مومنین کو اس سے صرف زکام سا ہوگا۔

امام سروق رحمہ اللہ کہتے ہیں، پھر ہم سیدنا عبداللہ بن مسعود رضی اللہ عنہ کے پاس آئے اور ہم نے ان سے اس کا ذکر کیا اس حال میں کہ وہ لیٹے ہوئے تھے۔ وہ گھبرا گئے اور اٹھ بیٹھے اور کہا کہ اللہ عزوجل نے تمہارے نبی کریم ﷺ سے فرمایا ہے: ﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾ [ص: ۸۶] ”کہہ دیجیے کہ میں تم سے اس سے کوئی بدلہ طلب نہیں کرتا اور نہ میں تکلف کرنے والوں میں سے ہوں۔“ بے شک یہ بات علم سے ہے کہ آدمی جس شے کو نہیں جانتا، اس کے متعلق یہ کہہ دے: ”اللَّهُ أَعْلَمُ“ یعنی میں نہیں جانتا اللہ خوب جانتا ہے۔

میں ابھی تم سے اس کا قصہ بیان کرتا ہوں۔ جب قریش نے اسلام لانے میں دیر کی اور رسول اللہ ﷺ پر سرکش ہوئے تو آپ ﷺ نے ان پر بددعا فرمائی کہ ان پر یوسف علیہ السلام کے زمانے کے قحط جیسے سال آئیں۔ تو سخت تکلیف اور گرسنگی سے ان کی نوبت یہاں تک پہنچی کہ ہڈیاں اور مردار کھا گئے اور اپنی آنکھیں جب آسمان کی طرف اٹھاتے تو اپنے اور آسمان کے درمیان سخت مشقت کی وجہ سے دھواں ہی دھواں دیکھتے۔ اللہ تعالیٰ نے فرمایا:

﴿فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ ۝ يَغْشَى النَّاسَ ۚ هَذَا عَذَابٌ أَلِيمٌ﴾

پھر لوگ رسول اللہ ﷺ کے پاس آئے اور آپ ﷺ سے عرض کی: یا رسول اللہ! آپ مضر کے لیے اللہ سے پانی مانگیں، وہ تو ہلاک ہو گئے۔ چنانچہ آپ ﷺ نے ان کے لیے پانی مانگا تو ان کو پانی ملا، اس پر یہ آیت نازل ہوئی: ﴿إِنَّا كَاشِفُوا الْعَذَابِ قَلِيلًا ۖ إِنَّكُمْ عَائِدُونَ﴾ سیدنا عبداللہ بن مسعود رضی اللہ عنہ نے فرمایا: کیا پھر قیامت کے دن ان سے عذاب کھولا جائے گا۔ پھر جب ان کو رفاہیت پہنچی (فائدہ ہوا) تو وہ اپنے حال کی طرف لوٹ گئے، اس پر اللہ عزوجل نے یہ آیت نازل فرمائی: ﴿يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ﴾ کہا: یعنی بدر کے دن۔

سیدنا عبداللہ بن مسعود رضی اللہ عنہ فرماتے ہیں کہ پانچ چیزیں گزر چکیں: ”دخان، روم، قمر، بطشہ اور لزام“ یہ حدیث صحیحین میں ہے۔^(۱) (ورواہ الإمام أحمد في مسنده وهو عند الترمذي والنسائي في تفسيرهما وعنه ابن جرير وابن أبي حاتم من طريق متعددة عن الأعمش به) اس آیت کی یہ تفسیر اور دخان گزر چکا۔ سلف کی ایک جماعت نے اس میں عبداللہ بن مسعود رضی اللہ عنہ کی موافقت کی ہے، جیسے: امام مجاہد، ابو العالیہ، ابراہیم نخعی، ضحاک، عطیہ عوفی اور ابن جریر رحمہم اللہ نے بھی اسی کو اختیار کیا ہے۔^(۲)

—————

(۱) صحیح البخاری، رقم الحدیث (۴۴۹۶) صحیح مسلم، رقم الحدیث (۲۷۹۸) مسند أحمد (۳۸۰/۱) سنن الترمذی،

رقم الحدیث (۳۲۵۴) سنن النسائي الكبرى (۴۵۵/۶) تفسیر الطبري (۱۴، ۱۳/۲۲)

(۲) تفسیر الطبري (۱۸، ۱۶/۲۲)

امام ابن ابی حاتم رحمہ اللہ نے عبدالرحمان اعرج رحمہ اللہ سے اس کی تفسیر میں روایت کیا ہے کہ یہ فتح مکہ کے دن تھا۔^(۱) یہ قول انتہائی غریب، بلکہ منکر ہے۔ دوسروں نے کہا ہے کہ دخان ابھی تک نہیں گزرا، بلکہ یہ علاماتِ قیامت سے ہے، چنانچہ ابوسریحہ حدیفہ بن اسید غفاری رحمہ اللہ کی حدیث سے گزر چکا ہے کہ رسول اللہ ﷺ اپنے حجرے سے نکل کر ہمارے پاس آکھڑے ہوئے اور ہم آپس میں قیامت کا ذکر کر رہے تھے تو آپ ﷺ نے فرمایا کہ اس وقت تک قیامت قائم نہ ہوگی جب تک تم دس نشانیاں نہ دیکھ لو: سورج کا اپنے مغرب سے نکلنا، دخان و دابہ، یاجوج و ماجوج کا نکلنا، عیسیٰ بن مریم علیہ السلام کا نکلنا، دجال کا نکلنا، تین حسف: ایک حسف مشرق میں، ایک حسف مغرب میں، ایک حسف جزیرہ عرب میں (حسف کے معنی زمین میں دھنسیا جانا) اور قعرِ عدن سے ایک آگ نکلے گی جو لوگوں کو ہانک لے جائے گی یا لوگوں کو حشر کرے گی، وہ رات بسر کرے گی، جہاں لوگ رات بسر کریں گے اور قیلولہ کرے گی ان کے ساتھ جہاں وہ قیلولہ کریں گے۔^(۲) (تفرد بإخرجه مسلم)

صحیحین میں ہے کہ رسول اللہ ﷺ سے ابن صیاد سے فرمایا: میں نے تیرے لیے ایک پوشیدہ شے پوشیدہ کی ہے، اس نے کہا: وہ دخ ہے تو آپ ﷺ نے اس سے فرمایا: «إِحْسَاءُ» یعنی چپ رہ تو ہرگز اپنی قدر سے تجاوز نہ کرے گا۔ راوی نے کہا: رسول اللہ ﷺ نے اس کے لیے: «فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ» پوشیدہ کیا تھا۔ اس حدیث میں اس بات کی سمجھ آتی ہے کہ دخان منتظر و مرتقب کے جملے سے ہے۔ ابن صیاد کا ہنوں کے طریقے پر کاشف تھا جنوں کی زبان میں۔ یہ لوگ عبارت کی تقریظ کرتے ہیں، یعنی اس پر رائے دیتے ہیں، اس لیے اس نے کہا کہ وہ دخ ہے، یعنی دخان، چنانچہ رسول اللہ ﷺ نے اس کلمے کے کہنے کے وقت اس کے مادے کو پہچان لیا اور جان لیا کہ وہ شیطانی مادہ ہے تو آپ ﷺ نے اس سے فرمایا: «إِحْسَاءُ فَلَنْ تَعْدُوَ قَدْرَكَ»^(۳)

پھر امام ابن جریر رحمہ اللہ نے حدیفہ بن یمان رحمہ اللہ سے روایت کیا ہے (سند یہ ہے: "حدثني عصام بن رواد بن الجراح، حدثنا أبي، حدثنا سفيان بن سعيد الثوري، حدثنا منصور بن المعتمر عن ربعي بن حراش قال: سمعت حذيفة بن يمان رَضِيَ اللَّهُ عَنْهُ يقول: قال رسول الله ﷺ... الخ) کہ رسول اللہ ﷺ نے فرمایا ہے: بے شک ان نشانیوں میں سے پہلی نشانی دجال ہے، پھر عیسیٰ علیہ السلام کا نزول اور ایک آگ جو قعرِ عدن سے نکلے گی اور لوگوں کو محشر کی طرف ہانک لے جائے گی، وہ ان کے ساتھ قیلولہ کرے گی جب وہ قیلولہ کریں گے اور دخان۔ حدیفہ رحمہ اللہ نے کہا: یا رسول اللہ! دخان کیا ہے؟ تو آپ ﷺ نے یہ آیت پڑھی: «فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ»^(۱۰) يَغْشَى النَّاسَ هَذَا عَذَابٌ أَلِيمٌ

(۱) تفسیر ابن ابی حاتم (۳۲۸۷/۱۰) (۲) صحیح مسلم، رقم الحدیث (۲۹۰۱)

(۳) صحیح البخاری، رقم الحدیث (۲۸۹۰) صحیح مسلم، رقم الحدیث (۲۹۳۰)

پھر دخان سے مابین مشرق و مغرب کو چالیس رات دن تک بھر دے گا۔ مومن کو تو اس سے زکام کی طرح تکلیف پہنچے گی اور رہا کافر تو وہ مست کی طرح ہوگا، اس کے دونوں نتھنوں سے اور کانوں سے اور پیٹھ سے نکلے گا۔^① امام ابن جریر رحمہ اللہ کہتے ہیں: اگر یہ حدیث صحیح ہوتی تو البتہ فاصل ہوتی اور میں جو اس کی صحت کی گواہی نہیں دیتا تو اس لیے کہ محمد بن خلف عسقلانی نے محمد سے بیان کیا کہ اس نے رواد سے اس حدیث کے متعلق پوچھا تھا کہ کیا اس نے اس کو سفیان سے سنا ہے؟ تو رواد نے محمد سے کہا کہ نہیں۔ محمد نے کہا: پھر میں نے کہا: کیا تو نے اس کو سفیان پر پڑھا ہے؟ کہا: نہیں۔ کہا: پھر میں نے کہا: کیا یہ اس پر تیری موجودگی میں پڑھی گئی؟ تو کہا: نہیں۔ چنانچہ میں نے اس سے کہا: پھر تو اس کو کہاں سے لایا؟ تو کہا: اس کو ایک قوم میرے پاس لائی اور اس کو مجھ پر عرض کی۔ اور مجھ سے کہا: تو اس کو ہم سے سن لے۔ چنانچہ انھوں نے اس کو مجھ پر پڑھا۔ پھر وہ لوگ چلے گئے، چنانچہ لوگوں نے اس کی مجھ سے حدیث کی، یا جیسا کہا۔^② حافظ ابن کثیر رحمہ اللہ کہتے ہیں کہ یہاں اس حدیث کے بارے میں امام ابن جریر رحمہ اللہ نے عمدہ بات کہی، کیوں کہ یہ حدیث تو اس سند سے موضوع ہے، اس تفسیر میں کئی جگہ امام ابن جریر رحمہ اللہ نے اس حدیث کے سیاق کو کثرت سے ذکر کیا ہے اور اس میں بہت سی منکرات ہیں، خصوصاً سورت بنی اسرائیل کے شروع میں مسجد اقصیٰ کے ذکر میں۔^③ واللہ اعلم۔

امام ابن جریر رحمہ اللہ نے ابو مالک اشعری رحمہ اللہ سے روایت کیا ہے کہ رسول اللہ ﷺ نے فرمایا ہے: بے شک تمہارے رب نے تم کو تین چیزوں سے ڈرایا ہے: ایک تو دخان ہے جو مومن کو زکام کی طرح پکڑے گا اور کافر کو اس طرح پکڑے گا کہ وہ پھول جائے گا، یہاں تک کہ اس کے ہر سوراخ سے نکلے گا۔ دوسری چیز دایہ ہے اور تیسری دجال۔^④ (ورواہ الطبرانی عن ہاشم بن یزید عن محمد بن اسماعیل بن عیاش بہ و هذا إسناد جيد)۔ امام ابن ابی حاتم رحمہ اللہ نے عن الحسن عن ابی سعید الخدری رحمہ اللہ روایت کیا ہے کہ رسول اللہ ﷺ نے فرمایا ہے: دھواں ان لوگوں کو برا بیچختہ کرے گا، لیکن مومن تو اس کو وہ مثل زکام کے پکڑے گا اور لیکن کافر تو وہ اس کو پھلا دے گا، یہاں تک کہ اس کے ہر سوراخ سے نکلے گا۔^⑤ (ورواہ سعید بن ابی عروبہ عن قتادة عن الحسن عن أبي سعيد الخدري موقوفا و روی سعید بن عوف عن الحسن قوله)^⑥

① تفسیر الطبری (۱۸: ۱۷/۲۲) اس کی سند میں ”رواد بن الجراح عن سفیان الثوری“ سخت ضعیف راوی ہے۔

② تفسیر الطبری (۱۸/۲۲) ③ تفسیر ابن کثیر (۱۷۶، ۱۷۵/۴)

④ تفسیر الطبری (۱۸/۲۲) المعجم الکبیر (۲۹۲/۳) اس کی سند میں انقطاع ہے۔ شرح ابن عبید کا سیدنا ابو مالک رحمہ اللہ سے اور محمد بن اسماعیل کا اپنے والد سے سماع ثابت نہیں ہے۔

⑤ تفسیر ابن ابی حاتم (۳۲۸۸، ۳۲۸۷/۱۰) اس کی سند میں انقطاع ہے ”حسن رحمہ اللہ کا سماع سیدنا ابو سعید خدری رحمہ اللہ سے ثابت نہیں ہے۔

⑥ تفسیر الطبری (۱۷/۲۲)

امام ابن ابی حاتم رحمہ اللہ نے سیدنا علی رضی اللہ عنہ سے روایت کیا ہے کہ دخان کی نشانی ابھی تک نہیں گزری، وہ مومن کو زکام کی صورت میں پکڑے گا اور کافر کو پھلائے گا یہاں تک کہ نافذ ہوگا۔^(۱) امام ابن جریر رحمہ اللہ نے سیدنا عبداللہ بن عمر رضی اللہ عنہما سے روایت کیا ہے کہ دخان نکلے گا اور وہ مومن کو زکام کی صورت میں پکڑے گا اور کافر و منافق کے تمام سوراخوں میں سے داخل ہوگا، یہاں تک کہ وہ ایسے ہو جائے گا جیسے گرم پتھر پر بھنا ہوا سر ہوتا ہے۔

پھر امام ابن جریر رحمہ اللہ نے عبداللہ بن ابی ملیکہ رحمہ اللہ سے روایت کیا ہے، کہا: میں ایک دن صبح کو سیدنا عبداللہ بن عباس رضی اللہ عنہما کے پاس آیا تو انھوں نے فرمایا کہ میں آج کی رات نہیں سویا، یہاں تک کہ صبح ہوگئی۔ میں نے عرض کی: کیوں؟ فرمایا: لوگوں نے کہا کہ دُمدار تارا طلوع ہوا تو میں اس سے ڈرا کہ دخان رات کو آگیا ہو، اس لیے میں نہ سویا، یہاں تک کہ صبح ہوگئی۔^(۲) (وہکذا رواہ ابن ابی حاتم عن أبیہ عن ابن عمر عن سفیان عن عبداللہ بن أبی یزید عن عبداللہ بن أبی ملیکہ عن ابن عباس رضی اللہ عنہما و هذا إسناد صحيح إلى ابن عباس رضی اللہ عنہما و ترجمان القرآن، و ہکذا قول من وافقه من الصبیحابة و التابعین مع الأحادیث المرفوعة الصحاح و الحسان و غیرہما التي أوردوها مما فیہ مقنع و دلالة ظاهرة على أن الدخان من الآيات المنتظرة مع أنه ظاهر القرآن)

اللہ تبارک و تعالیٰ نے فرمایا ہے: ﴿فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ﴾ یعنی پس تو اس دن کا انتظار کر جس دن آسمان ظاہر و واضح دھواں لائے جس کو ہر کوئی دیکھے گا۔ اور سیدنا عبداللہ بن مسعود رضی اللہ عنہ نے جو اس کی تفسیر کی ہے، اس کی بنا پر صرف وہ ایک خیال ہے جس کو انھوں نے سخت مشقت اور شدید تکلیف کے مارے اپنی آنکھوں سے دیکھا۔ اور اسی طرح یہ آیت ہے: ﴿يَغْشَى النَّاسَ﴾ یعنی وہ دھواں سب لوگوں کو ڈھانک لے گا اور اگر وہ مشرکین مکہ کے ساتھ ایک خیالی امر ہوتا تو اس کے متعلق ﴿يَغْشَى النَّاسَ﴾ نہ کہا جاتا۔

قولہ تعالیٰ: ﴿هَذَا عَذَابٌ أَلِيمٌ﴾ یعنی ان کی ڈانٹ ڈپٹ اور ملامت کے لیے ان سے کہا جائے گا کہ یہ ہے درد دینے والا عذاب، جیسا کہ اللہ تعالیٰ نے فرمایا: ﴿يَوْمَ يُدْعَوْنَ إِلَىٰ نَارِ جَهَنَّمَ دَعَاً ۚ هَٰذِهِ النَّارُ الَّتِي كُنْتُمْ بِهَا تُكَذِّبُونَ﴾ [الطور: ۱۳-۱۴] ”جس دن وہ دھکے دے دے کر آتشِ جہنم کی طرف لائے جائیں گے۔ یہی وہ آتشِ دوزخ ہے جسے تم جھوٹ بتلاتے تھے۔“ یا یہ معنی ہیں کہ یہ بات بعض بعض سے کہیں گے۔

قولہ تعالیٰ: ﴿رَبَّنَا اكْشِفْ عَنَّا الْعَذَابَ إِنَّا مُؤْمِنُونَ﴾ یعنی جب کفار اللہ پاک کے عذاب اور سزا کو دیکھ لیں گے تو اس کو دور کرنے کا سوال کریں گے، جیسا کہ اللہ تعالیٰ نے فرمایا ہے: ﴿وَلَوْ تَرَىٰ إِذْ وَقَفُوا عَلَى النَّارِ فَقَالُوا يَلَيْتُنَا نُرَدُّ وَلَا نَكْذِبَ بِآيَاتِ رَبِّنَا وَنَكُونُ مِنَ الْمُؤْمِنِينَ﴾ [الأنعام: ۲۷] ”اور اگر آپ اس وقت دیکھیں جب کہ یہ دوزخ کے پاس کھڑے کیے جائیں گے تو کہیں گے ہائے! کیا اچھی بات ہو کہ ہم پھر واپس بھیج دیے جائیں اور اگر

ایسا ہو جائے تو ہم اپنے رب کی آیات کو جھوٹا نہ بتلائیں اور ہم ایمان والوں میں سے ہو جائیں۔“ نیز فرمایا: ﴿وَأَنذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخْرِنَا إِلَىٰ أَجَلٍ قَرِيبٍ نُّجِبْ دَعْوَتَكَ وَنَتَّبِعِ الرَّسُولَ ۖ أَوَلَمْ تَكُونُوا أَقْسَمْتُمْ مِّنْ قَبْلُ مَا لَكُم مِّنْ زَوَالٍ﴾ [ابراہیم: ۴۴] ”لوگوں کو اس دن سے ہوشیار کر دے جب کہ ان کے پاس عذاب آجائے گا، اور ظالم کہیں گے کہ اے ہمارے رب! ہمیں بہت تھوڑے قریب کے وقت تک کی ہی مہلت دے کہ ہم تیری تبلیغ مان لیں اور تیرے پیغمبروں کی تابعداری میں لگ جائیں۔ کیا تم اس سے پہلے بھی قسمیں نہیں کھا رہے تھے کہ تمہارے لیے دنیا سے ٹلنا ہی نہیں؟“

نیز اسی طرح اللہ جل جلالہ نے یہاں فرمایا ہے: ﴿أَنَّىٰ لَهُمُ الذِّكْرَىٰ وَقَدْ جَاءَهُمْ رَسُولٌ مُّبِينٌ ۖ ثُمَّ تَوَلَّوْا عَنْهُ وَقَالُوا مُعَلَّمٌ مَّجْنُونٌ﴾ یعنی اب ان کے لیے کیسے نصیحت پذیر ہونا ہے حالانکہ ہم تو ان کی طرف ایسا رسول بھیج چکے جس کی رسالت و نذارت ظاہر و باہر تھی اور اس کے باوجود انہوں نے اس سے اعراض کیا اور اس کی موافقت نہ کی، بلکہ اس کو جھٹلایا اور کہا کہ سکھایا ہوا دیوانہ ہے۔ یہ آیت اس آیت کی طرح ہے: ﴿يَوْمَئِذٍ يَتَذَكَّرُ الْإِنْسَانُ وَأَنَّىٰ لَهُ الذِّكْرَىٰ﴾ [الفجر: ۲۳] ”اس دن انسان کو سمجھ آئے گی مگر آج اس کے سمجھنے کا فائدہ کہاں؟!“

نیز اللہ عزوجل نے فرمایا: ﴿وَلَوْ تَرَىٰ إِذْ فَرَغُوا فَلَا قُوَّةَ وَاتَّخَذُوا مِنْ مَّكَانٍ قَرِيبٍ ۖ وَقَالُوا آمَنَّا بِهِ وَأَنَّىٰ لَهُمُ التَّنَافُسُ مِنْ مَّكَانٍ بَعِيدٍ ۚ وَقَدْ كَفَرُوا بِهِ مِنْ قَبْلُ وَيَقْذِفُونَ بِالْغَيْبِ مِنْ مَّكَانٍ بَعِيدٍ ۚ وَحِيلَ بَيْنَهُمْ وَبَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِّنْ قَبْلُ إِنَّهُمْ كَانُوا فِي شَكٍّ مُّرِيبٍ﴾ [سبا: ۵۱-۵۴] ”اور اگر آپ (وہ وقت) ملاحظہ کریں جبکہ یہ کفار گھبرائے پھریں گے، پھر نکل بھاگنے کی کوئی صورت نہ ہوگی اور قریب کی جگہ سے گرفتار کر لیے جائیں گے۔ اس وقت کہیں گے کہ ہم اس قرآن پر ایمان لائے لیکن اس قدر دور جگہ سے (مطلوبہ چیز) کیسے ہاتھ آسکتی ہے۔ اس سے پہلے تو انہوں نے اس سے کفر کیا تھا، اور دور دراز سے بن دیکھے ہی پھینکتے رہے۔ ان کی چاہتوں اور ان کے درمیان پردہ حائل کر دیا گیا جیسے کہ اس سے پہلے بھی ان جیسوں کے ساتھ کیا گیا، وہ بھی (انہیں کی طرح) شک و تردد میں (پڑے ہوئے) تھے۔“

قولہ تعالیٰ: ﴿إِنَّا كَاشَفُوا الْعَذَابَ قَلِيلًا ۖ إِنَّكُمْ عَائِدُونَ﴾ دو معنی کا احتمال ہے: ایک معنی یہ ہیں: اگر ہم تم سے عذاب کھول دیتے اور تم کو دارِ دنیا کی طرف پھیر لے جاتے تو جس کفر و تکذیب میں تم تھے اسی کی طرف پھر رجوع کرتے، جیسا کہ اللہ تعالیٰ نے فرمایا: ﴿وَلَوْ رَحِمْنَاهُمْ وَكَشَفْنَا مَا بِهِمْ مِّنْ ضُرٍّ لَّالْبَجْوَاءُ فِي طُعْنِهِمْ يَعْتَهُونَ﴾ [المؤمنون: ۷۵] ”اور اگر ہم ان پر رحم فرمائیں اور ان کی تکلیفیں دور کر دیں تو یہ تو اپنی اپنی سرکشی میں جم کر بہکنے لگیں۔“ اور فرمایا: ﴿وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ﴾ [الأنعام: ۲۸] ”اور اگر یہ لوگ پھر واپس بھیج دیے جائیں تب بھی یہ وہی کام کریں گے جس سے ان کو منع کیا گیا تھا اور یقیناً یہ بالکل جھوٹے ہیں۔“

دوسرے معنی یہ ہیں: مراد یہ ہے کہ ہم تم سے عذاب کی تاخیر کرنے والے ہیں اس کے اسباب کے منعقد ہونے کے تھوڑے دنوں کے بعد اور اس کے تمہاری طرف پہنچنے کے بعد اور تم اس سرکشی اور گمراہی پر ہی جمے رہنے والے ہو جس میں کہ تم ہو۔ ان سے عذاب کے کشف (دور کرنا) سے یہ لازم نہیں آتا کہ وہ عذاب ان کو مباشر ہوا ہو، یعنی پہنچا ہو، جیسا کہ اللہ تعالیٰ نے فرمایا: ﴿إِلَّا قَوْمَ يُونُسَ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ﴾ [یونس: ۹۸] ”سوائے یونس علیہ السلام کی قوم کے جب وہ ایمان لے آئے تو ہم نے رسوائی کے عذاب کو دنیوی زندگی میں ان پر سے ٹال دیا اور ان کو ایک وقت (خاص) تک کے لیے زندگی سے فائدہ اٹھانے کا (موقع) دیا۔“

حالانکہ عذاب ان کو مباشر اور متصل نہیں ہوا تھا، بلکہ اس کا سبب ان پر منعقد ہو چکا تھا۔ اور یہ بھی لازم نہیں آتا کہ وہ اپنے کفر سے باز آئے، پھر اس کی طرف رجوع ہوئے، دیکھو اللہ پاک نے شعیب علیہ السلام کی طرف سے خبر دی ہے کہ انھوں نے اپنی قوم سے کہا جب ان کی قوم نے ان سے یوں کہا: ﴿لَنُخْرِجَنَّكَ لِشُعَيْبٍ وَالَّذِينَ آمَنُوا مَعَكَ مِنْ قَرْيَتِنَا أَوْ لَتَعُودَنَّ فِي مِلَّتِنَا قَالَ أَوَلَوْ كُنَّا كَرِهِينَ ۖ قَدْ افْتَرَيْنَا عَلَى اللَّهِ كَذِبًا إِنَّ عُدْنَا فِي مِلَّتِكُمْ بَعْدَ إِذْ نَجَّيْنَا اللَّهَ مِنْهَا﴾ [الأعراف: ۸۸-۸۹] ”ہم آپ کو اور جو آپ کے ہمراہ ایمان لائے ہیں ان کو اپنی بستی سے نکال دیں گے الا یہ کہ تم ہمارے مذہب میں پھر آ جاؤ، شعیب علیہ السلام نے جواب دیا کہ کیا ہم تمہارے مذہب میں آ جائیں گو ہم اس کو مکروہ ہی سمجھتے ہوں؟ ہم تو اللہ تعالیٰ پر جھوٹی تہمت لگانے والے ہو جائیں گے اگر ہم تمہارے دین میں آ جائیں اس کے بعد کہ اللہ تعالیٰ نے ہم کو اس سے نجات دی۔“ حالانکہ شعیب علیہ السلام کبھی ان کی ملت اور طریقے پر نہ تھے۔ امام قتادہ رحمہ اللہ نے کہا ہے کہ ﴿إِنَّكُمْ عَائِدُونَ﴾ کے معنی یہ ہیں کہ تم عذاب اللہ کی طرف رجوع کرنے والے ہو۔^①

قولہ تعالیٰ: ﴿يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ﴾ سیدنا عبد اللہ بن مسعود رضی اللہ عنہ نے اس کی تفسیر روزِ بدر سے کی ہے اور یہ قول ان لوگوں کی ایک جماعت کا ہے جنہوں نے عبد اللہ بن مسعود رضی اللہ عنہ کی تفسیر دُخان پر موافقت کی ہے جس کا ذکر پہلے ہو چکا ہے اور بروایت عوفی سیدنا عبد اللہ بن عباس رضی اللہ عنہما سے بھی مروی ہے اور ابی بن کعب رضی اللہ عنہ سے اور ایک جماعت، جو ان سے روایت کرتی ہے،^② سے اس قول کا بھی احتمال ہے لیکن ظاہر یہ ہے کہ بطشہ قیامت میں ہوگا، اگرچہ روزِ بدر بھی یومِ بطشہ تھا۔ امام ابن جریر رحمہ اللہ نے بروایت عکرمہ سیدنا عبد اللہ بن عباس رضی اللہ عنہما سے روایت کیا ہے، فرماتے ہیں کہ سیدنا عبد اللہ بن مسعود رضی اللہ عنہ نے کہا کہ بطشہ کبریٰ روزِ بدر ہے اور میں کہتا ہوں کہ وہ روزِ قیامت کو ہوگا۔ یہ قول بہ اسناد صحیح ان سے مروی ہے اور امام حسن بصری اور عکرمہ رحمہ اللہ اسی کے قائل ہیں^③ ان صحیح روایتوں کے مطابق جو ان سے مروی ہیں۔^④ واللہ اعلم۔

① تفسیر الطبري (۲۱/۲۲) ② تفسیر الطبري (۲۳، ۲۲/۲۲)

③ تفسیر الطبري (۲۳/۲۲) ④ تفسیر ابن کثیر (۱۷۷-۱۷۴/۴)

فتح البیان کا بیان:

فتح البیان کا بیان فاتح یہ ہے کہ اللہ پاک نے کفار کے موقنین ہونے سے اعراض کر کے فرمایا: ﴿بَلْ هُمْ فِي شَكٍّ﴾ یعنی وہ اللہ تعالیٰ کے ﴿رَبِّ السَّمَوَاتِ وَالْأَرْضِ وَمَا بَيْنَهُمَا﴾ ہونے کا کیا یقین کریں گے، بلکہ وہ تو توحید اور بعث کے بارے میں اور اس اقرار میں کہ اللہ ان کا اور ساری مخلوق کا خالق ہے، شک میں ہیں۔ یہ جو کہتے ہیں تو بغیر علم و یقین کے صرف اپنے باپ دادوں کی تقلید میں کہتے ہیں۔ ﴿يَلْعَبُونَ﴾ یعنی اس کے کہنے میں کھیلتے ہیں، ان کا یہ کہنا دین کے ساتھ کھیل اور مذاق کے طور پر ہے۔ جو کچھ اُن کو ظاہر ہو جاتا ہے بغیر حجت کے وہ کہہ دیتے ہیں، ایسا نہیں کہ یقین کامل سے کہتے ہوں۔ ﴿يَلْعَبُونَ﴾ کا محل رفع ہے، اس بنا پر کہ ﴿هُمْ﴾ کی خبر ثانی ہے، یا نصب ہے بنا بر حال۔

قولہ تعالیٰ: ﴿فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ﴾ میں حرف فاء مابعد کی ترتیب ماقبل پر کے لیے ہے، اس لیے کہ ان کے شک اور لعب میں ہونے کا تقاضا ہے کہ نبی اکرم ﷺ سے یوں کہا جائے کہ اب تو اُن کے لیے اس دن کا انتظار کر کہ آسمان صریح دھواں لائے۔ کسی نے کہا: معنی یہ ہیں کہ تو ان کی اس بات کو محفوظ رکھ، تاکہ تو ان پر اس دن گواہی دے جس دن آسمان صریح دھواں لائے۔ یہ دخان جو یہاں مذکور ہے، اس کے بارے میں اختلاف ہے کہ کب آئے گا۔ کسی نے تو کہا کہ قیامت کی علامات سے ہے اور زمین میں چالیس دن ٹھہرے گا۔ صحیح میں یہ ثابت ہوا ہے کہ دس نشانیوں میں سے ہے جو قیامت سے پہلے ہوں گی۔^① کسی نے کہا کہ یہ ایک امر ہے جو ہو چکا ہے۔ یہ وہی ہے جو نبی اکرم ﷺ کی دعا سے قریش کو پہنچا تھا جب کہ آدمی زمین و آسمان کے درمیان دھواں دیکھتا تھا۔ یہ بات صحیحین وغیرہما میں ثابت ہے^② اور اسی کے امام فراء اور زجاج رحمہما اللہ قائل ہیں۔

کسی نے کہا کہ فتح مکہ کے دن ہوا۔ امام ابن قتیبہ رحمہ اللہ نے کہا ہے کہ اس میں دو وجہیں ہیں: پہلی یہ ہے کہ قحط کے سال میں بارش کے نہ ہونے کی وجہ سے زمین انتہا درجے کی خشک ہوتی ہے اور غبار بہت زیادہ اُٹھتا ہے اور ہوا تاریک ہو جاتی ہے اور یہ دھوئیں کے مشابہ ہو جاتا ہے اور محاورے میں بولتے ہیں: "كَانَ بَيْنَنَا أَمْرٌ اِرْتَفَعَ لَهُ دُخَانٌ" یعنی ہمارے درمیان ایک ایسا امر ہوا کہ اس کے لیے دھواں بلند ہو گیا اور اسی لیے قحط کے سال کو "غبراء" کہتے ہیں۔ دوسری وجہ یہ ہے کہ عرب غالب شے کا نام دخان رکھتے ہیں۔ اس میں سبب یہ ہے کہ جب آدمی کا خوف اور ضعف سخت ہوتا ہے تو اس کی آنکھیں تاریک ہو جاتی ہیں اور دنیا کو ایسے دیکھتا ہے جیسے آنکھیں دھوئیں سے بھری ہوں۔^③ اس کے بعد بہ تخریج بخاری و مسلم وغیرہما بروایت ابن مسعود رضی اللہ عنہ وغیرہ قریش کا قصد ذکر کیا ہے۔^④

① اس کی تخریج زیر تفسیر آیت میں گزر چکی ہے۔

② صحیح البخاری، رقم الحدیث (۴۵۳۱) صحیح مسلم، رقم الحدیث (۲۷۹۸)

③ اللباب فی علوم الکتاب (۳۱۵/۱۷) ④ اس کی تخریج زیر تفسیر آیت میں گزر چکی ہے۔

پھر کہا ہے: ”عبداللہ بن مسعود رضی اللہ عنہ سے کئی طریق سے اس طرح روایت کیا گیا ہے اور تابعین رضی اللہ عنہم کی ایک جماعت سے بھی اس طرح مروی ہے، جیسے: مقاتل اور مجاہد۔

پھر وہی امام ابن ابی ملیکہ رضی اللہ عنہ کی روایت ذکر کی ہے، اس کے بعد کہا ہے: حافظ ابن کثیر رضی اللہ عنہ کا کہنا ہے کہ یہ اسناد صحیح ہے اور اسی طرح سیوطی نے اسے صحیح کہا ہے۔^(۱) پھر کہا ہے: لیکن اس میں یہ نہیں ہے کہ آیت کے نزول کا سبب یہی ہے۔ ہم تم کو بتا چکے ہیں کہ اس کے درمیان کہ یہ آیت نازل ہو اس دخان کے بارے میں جو قریش کو بھوک کی شدت کے مارے دکھائی دیتا تھا اور اس کے کہ دخان قیامت کی علامات و آیات اور اشراط سے ہو کوئی تضاد نہیں۔ صحیح، حسن اور ضعیف حدیثیں اس بارے میں وارد ہو چکی ہیں اور ان میں یہ بات نہیں ہے۔ آیت کے نزول کا یہ سبب ہے تو اب کوئی ضرورت نہیں کہ ان روایات کو بیان کر کے طول دیں۔

واجب یہ ہے کہ جو بات صحیحین وغیرہما میں ثابت ہوئی ہے اس کے ساتھ تمسک کریں، وہ یہ ہے کہ آیت کے نزول کا سبب دخان قریش ہے جو مشقت اور تکلیف کے وقت ان کو دکھائی دیتا تھا۔ اس سے تم جان لو گے کہ جس کسی نے اس بات کو ترجیح دی ہے کہ یہ وہی دخان ہے جو قیامت کی علامات سے ہے، اس کی ترجیح دور ہو گئی، جس طرح کہ حافظ ابن کثیر رضی اللہ عنہ نے اپنی تفسیر میں اور دیگر مفسرین نے اپنی تفسیر میں ترجیح دی ہے۔^(۲) اسی طرح اس شخص کا قول بھی رد ہوتا ہے جس نے کہا ہے کہ یہ وہ دخان ہے جو فتح مکہ کے دن ہوا، اس حدیث سے تمسک کر کے جس کو ابن سعد رضی اللہ عنہ نے سیدنا ابو ہریرہ رضی اللہ عنہ سے روایت کیا ہے کہ فرمایا: فتح مکہ کے دن دخان تھا۔^(۳) اور وہ اللہ تعالیٰ کا یہ قول ہے: ﴿فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ﴾ کیوں کہ یہ حدیث اپنی صحت اسناد کی بنا پر اس بات کا مقابلہ نہیں کر سکتی جو صحیحین میں ثابت ہو چکی ہے۔

دوسرے یہ احتمال بھی ہے کہ وہ دخان جو فتح مکہ کے دن واقع ہوا، اس سے سیدنا ابو ہریرہ رضی اللہ عنہ نے یہ گمان کر لیا ہو کہ اس آیت سے وہی مراد ہے اور اسی لیے یہ تصریح نہیں کی کہ وہ اس آیت کے نزول کا سبب ہے۔ بالجملہ قولہ تعالیٰ: ﴿يَغْشَى النَّاسَ﴾ دخان کی صفت ثانی ہے، یعنی وہ ایسا دخان ہے کہ لوگوں کو شامل و محیط ہوگا۔ ﴿هَذَا عَذَابٌ أَلِيمٌ﴾ یعنی لوگ کہیں گے کہ یہ عذاب الیم ہے۔ یا وہ دخان لوگوں کو گھیر لے گا اس حال میں کہ وہ کہتے ہوں گے: ﴿هَذَا عَذَابٌ أَلِيمٌ﴾ یا اللہ تعالیٰ ان سے یہ فرمائے گا۔

﴿رَبَّنَا اكْشِفْ عَنَّا الْعَذَابَ إِنَّا مُؤْمِنُونَ﴾ یعنی وہ لوگ کہیں گے کہ اے ہمارے رب! تو ہم سے اس عذاب کو کھول دے بے شک ہم ایمان لانے والے ہیں۔ مروی ہے کہ وہ نبی اکرم ﷺ کے پاس آئے اور عرض کی کہ اگر اللہ ہم سے عذاب کو کھول دے گا تو ہم اسلام لے آئیں گے اور عذاب سے مراد وہی بھوک ہے جس کے سبب سے

(۱) اس کی تخریج زیر تفسیر آیت میں گزر چکی ہے۔

(۲) تفسیر ابن کثیر (۴/۱۷۶)

(۳) الطبقات لابن سعد (۲/۱۴۲)

دخان دیکھتے تھے، یا یہ بات اسی وقت کہیں گے جب اس دخان کو دیکھیں گے جو قیامت کی علامات سے ہے، یا جب اس کو فتح مکہ کے دن دیکھیں گے اقوال کے اس اختلاف کی بنا پر جن کا پہلے ذکر ہو چکا ہے۔ ان میں سے رائج قول یہ ہے کہ یہ وہی دخان ہے جس کو وہ اس بھوک اور شدت تکلیف کی وجہ سے خیال کرتے تھے جو ان پر نازل ہوئی تھی۔ اس قول کو ترجیح دینا اس کے منافی نہیں جو وارد ہوا ہے کہ دخان علامات قیامت سے ہے، کیوں کہ وہ اور دخان ہے، اسی طرح اس قول کے بھی منافی نہیں ہے جو کہا گیا ہے کہ وہ فتح مکہ کے دن تھا، اس لیے کہ بالفرض اس کی صحت وقوع کے وہ اور دخان ہے۔

﴿اَتَى لَهُمُ الذِّكْرُ وَقَدْ جَاءَهُمْ رَسُولٌ مُّبِينٌ﴾ یعنی وہ اس بلا سے کیوں کر نصیحت پذیر ہوں گے جو ان پر نازل ہوئی، حالانکہ ان کے پاس تو ایسا رسول آچکا جو حاجت مند کے لیے دنیا و دین کے امور میں سے ہر شے خوب کھول کر بیان کرتا ہے۔ ﴿ثُمَّ تَوَلَّوْا عَنْهُ﴾ یعنی جو رسول ان کے پاس آیا اس سے اعراض کیا، اس کی بات نہ سنی اور صرف اعراض کرنے پر ہی بس نہ کیا، بلکہ اس سے بھی آگے بڑھے اور بولے: ﴿مُعَلِّمٌ مَّجْنُونٌ﴾ یعنی ایسے خیر خواہ خوش بیان رسول کے بارے میں کبھی تو یوں کہا کہ اس کو تو کوئی بشر ہی قرآن سکھاتا ہے (یہ بشر ایک نصرانی لوہار تھا، نبی کریم ﷺ اس کے پاس جاتے تھے، اس کا نام جبر تھا اور یہ عامر بن الحضرمی کا غلام تھا۔ کسی نے کہا ہے کہ جبر و یسار مکے میں دو شخص تھے جو تلواریں بنایا کرتے تھے اور تورات اور انجیل پڑھتے تھے اور نبی کریم ﷺ ان کے پاس جاتے تھے اور ان کا پڑھنا سنتے تھے۔ کسی نے کچھ اور بھی کہا ہے)۔ اور کبھی یوں بولے کہ وہ تو دیوانہ ہے۔ یا یہ معنی ہیں کہ بعض نے وہ بات کہی اور بعض نے یہ بات کہی۔ چنانچہ جب ان لوگوں نے اللہ کے رسول صادق کی یہ قدر کی تو کس طرح نصیحت پذیر ہوں گے اور کہاں سے ان کو نصیحت نفع دے گی!

پھر جب اللہ پاک سے یہ دعا کی کہ عذاب کو ان سے کھول دے اور جس وقت وہ اس کو ان سے دور کر دے گا تو ایمان لے آئیں گے۔ اللہ سبحانہ و تعالیٰ نے اس کا ان کو یہ جواب دیا: ﴿إِنَّا كَاشِفُوا الْعَذَابَ قَلِيلًا إِنَّكُمْ عَائِدُونَ﴾ یہ جواب ﴿رَبَّنَا اكْشِفْ عَنَّا الْعَذَابَ إِنَّا مُؤْمِنُونَ﴾ کا ہے جو اللہ پاک کی طرف سے التفات کے طور پر اور مزید ڈانٹ اور دھمکی کے لیے ہے۔ سوال اور جواب کے درمیان کی عبارت جملہ معترضہ ہے، یعنی اے لوگو جو عذاب کے دور ہونے پر ایمان کا وعدہ کرتے ہو! تو ہم اس کو تم سے تھوڑی مدت کے لیے روزِ بدر تک دور کر دیں گے۔ یا اس مدت تک جو تمہاری عمروں میں باقی رہ گئی ہے، لیکن تم اس شرک سے باز نہ آؤ گے جس پر تم تھے اور نہ ہی ایمان لانے کے وعدے کو پورا کرو گے۔ تم تو اسی شرک کی طرف رجوع کرو گے جس پر تم تھے، چنانچہ ایسا ہی ہوا کہ جس وقت اللہ پاک نے عذاب کو ان سے کھول دیا تو اسی کفر و عناد کی طرف پھر گئے جس پر وہ تھے۔ کسی نے کہا: معنی یہ ہیں کہ تم ہماری

طرف بعث و نشور کے ساتھ لوٹ کر آنے والے ہو۔ لیکن پہلا قول زیادہ مناسب ہے۔

﴿يَوْمَ نَبُطِشُ الْبَطْشَةَ الْكُبْرَىٰ إِنَّا مُنتَقِمُونَ﴾ جمہور نے بہ فتح نون و کسر طاء پڑھا ہے: ”أَيُّ: نَبُطِشُ

بِهِمْ“ اور امام حسن اور ابو جعفر رضی اللہ عنہما نے بہ ضم طاء پڑھا ہے، یہ بھی ایک لغت ہے اور امام ابو رجاء اور طلحہ رضی اللہ عنہما نے بہ ضم نون و کسر طاء پڑھا ہے۔^① کلمہ ﴿يَوْمَ﴾ منصوب ہے ”أُذْكَرُ“ محذوف سے۔ کسی نے کہا ہے کہ ﴿يَوْمَ تَأْتِي السَّمَاءُ﴾

سے بدل ہے۔ کسی نے کہا ہے کہ ﴿مُنْتَقِمُونَ﴾ سے متعلق ہے۔ کسی نے کہا ہے کہ اس فعل سے متعلق ہے جس پر

﴿مُنْتَقِمُونَ﴾ دال ہے، یعنی ”نَنْتَقِمُ“۔ ”بطشة کبریٰ“ روزِ بدر ہے۔ یہ اکثر کا قول ہے۔ معنی یہ ہیں کہ جب

انھوں نے عذاب ہٹ جانے کے بعد کفر اور تکذیب کی طرف عود کیا تو اللہ پاک نے جنگِ بدر میں ان سے انتقام لیا۔

امام حسن اور عکرمہ رضی اللہ عنہما نے کہا ہے کہ اس سے مراد قیامت کے دن آگ کا عذاب ہے۔ امام زجاج رضی اللہ عنہ نے

اسی کو پسند کیا ہے،^② لیکن پہلا قول زیادہ مناسب ہے۔ سیدنا عبداللہ بن عباس رضی اللہ عنہما کا قول پہلے گزر چکا ہے کہ

عبداللہ بن مسعود رضی اللہ عنہ نے کہا ہے کہ بطشہ کبریٰ روزِ بدر ہے اور میں کہتا ہوں: وہ روزِ قیامت ہے۔ حافظ ابن کثیر رضی اللہ عنہ

نے کہا تھا کہ یہ اسناد صحیح ہے۔^③ امام ابن الخطیب رضی اللہ عنہ نے کہا ہے کہ یہ قول زیادہ صحیح ہے، اس لیے کہ روزِ بدر اس مرتبے

کو نہیں پہنچتا جو اس وصفِ عظیم کے ساتھ موصوف ہو۔ پورا انتقام جو حاصل ہوگا تو وہ قیامت ہی کے دن ہوگا۔ اس

لیے کہ اللہ تعالیٰ نے اس کے بارے میں یوں فرمایا ہے: ﴿الْيَوْمَ تُجْزَىٰ كُلُّ نَفْسٍ بِمَا كَسَبَتْ﴾ [المؤمن: ۱۷]

”آج ہر نفس کو اس کی کمائی کا بدلہ دیا جائے گا۔“

پہلے گزر چکا ہے کہ حافظ ابن کثیر رضی اللہ عنہ نے روزِ قیامت کے قول کو ظاہر کہا ہے۔ شیخ شیوخنا شوکانی رضی اللہ عنہ فرماتے

ہیں: بلکہ ظاہر یہ ہے کہ وہ روزِ بدر ہے، اگرچہ روزِ قیامت ہر بطشے سے بڑا بطشہ ہے، اس لیے کہ سیاقِ کلام قریش کے

ساتھ ہے تو اس کی تفسیر اس بطشے کے ساتھ زیادہ بہتر ہے جو قریش کے لیے خاص ہے، بہ نسبت بطشے کی اس تفسیر سے

جو قیامت کے دن انسانوں اور جنوں میں سے ہر گناہ گار کے لیے ہوگا۔^④ انتھی۔

جب اللہ تعالیٰ نے یہ بات بیان کی کہ کفار مکہ یقین کرنے والے نہیں ہیں، بلکہ شک میں رہ کر لہو و لعب کرتے

ہیں اور نبی مکرم صلی اللہ علیہ وسلم کو حکم دیا کہ اس دن کا انتظار کریں جس دن کہ آسمان شدت اور بھوک کو لائے تو اس کے بعد یہ

بیان کیا کہ بہت سے پہلے لوگ بھی ایسے ہی تھے اور ان میں سے قومِ فرعون ہے۔ چنانچہ ارشاد فرمایا:

② تفسیر القرطبی (۱۳۴/۱۶)

① فتح القدیر (۷/۴۶۶)

④ فتح القدیر (۷/۴۸۸) فتح البیان (۱۲/۳۹۲-۳۹۶)

③ اس کی تخریج زیر تفسیر آیت میں گزر چکی ہے۔

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ۚ أَنْ
 أَذُوا إِلَىٰ عِبَادِ اللَّهِ إِنِّي لَكُمْ رَسُولٌ أَمِينٌ ۚ وَأَنْ لَا
 تَعْلُوا عَلَى اللَّهِ إِنِّي آتِيكُمْ بِسُلْطَنِ مُّبِينٍ ۚ وَإِنِّي
 عُذْتُ بِرَبِّي وَرَبِّكُمْ أَنْ تَرْجُمُونِ ۚ وَإِنْ لَمْ تُؤْمِنُوا
 لِي فَاعْتَرِلُونِ ۚ فَدَعَا رَبَّهُ أَنْ هُوَلَاءِ قَوْمٌ مُّجْرِمُونَ ۚ
 فَاسْرِ بِعِبَادِي لَيْلًا إِنَّكُمْ مُّتَّبِعُونَ ۚ وَاتْرُكِ الْبَحْرَ رَهْوًا ۚ
 إِنَّهُمْ جُنْدٌ مُّغْرَقُونَ ۚ كَمْ تَرَكَوْا مِنْ جَنَّتٍ وَعُيُُونٍ ۚ وَزُرُوعٍ
 وَمَقَامٍ كَرِيمٍ ۚ وَنَعْمَةً كَانُوا فِيهَا فَكِهِينَ ۚ كَذَلِكَ
 وَأَوْرَثْنَاهَا قَوْمًا آخَرِينَ ۚ فَمَا بَكَتْ عَلَيْهِمُ السَّمَاءُ وَالْأَرْضُ
 وَمَا كَانُوا مُنْظَرِينَ ۚ وَلَقَدْ نَجَّيْنَا بَنِي إِسْرَءِيلَ مِنَ الْعَذَابِ
 الْمُهِينِ ۚ مِنْ فِرْعَوْنَ إِنَّهُ كَانَ عَالِيًا مِنَ الْمُسْرِفِينَ ۚ وَلَقَدْ
 اخْتَرْنَاهُمْ عَلَىٰ عِلْمٍ عَلَى الْعُلَمَاءِ ۚ وَآتَيْنَاهُمْ مِنْ آيَاتِ
 مَا فِيهِ بَلَاءٌ مُّبِينٌ ۚ

اور البتہ ان سے پہلے ہم نے قوم فرعون کو آزمایا اور ان کے پاس ایک معزز رسول آیا تھا ①۷
 (اس نے کہا:) کہ اللہ کے بندوں (بنی اسرائیل) کو میرے حوالے کر دو، بے شک میں
 تمہارے لیے امانت دار رسول ہوں ①۸ اور یہ کہ تم اللہ کے مقابلے میں سرکشی نہ کرو، بلاشبہ
 میں تمہارے سامنے واضح دلیل پیش کرتا ہوں ①۹ اور بلاشبہ میں نے اپنے رب اور تمہارے
 رب کی پناہ لی ہے، اس سے کہ تم مجھے سنگسار کر دو ②۰ اور اگر تم میری بات پر ایمان نہیں لاتے
 تو تم مجھ سے الگ ہو جاؤ ②۱ پھر اس نے اپنے رب کو پکارا کہ بلاشبہ یہ لوگ تو مجرم ہیں ②۲
 (حکم ہوا کہ) اب میرے بندوں کو راتوں رات لے چل، یقیناً تمہارا پیچھا کیا جائے گا ②۳ اور تو
 سمندر کو ساکن و خشک چھوڑ جا، بلاشبہ یہ لوگ (آل فرعون) غرق شدہ لشکر ہیں ②۴ وہ کتنے ہی
 باغات اور چشمے چھوڑ گئے ②۵ اور کھیتیاں اور شاندار محل ②۶ اور سامان عیش جن میں وہ مزے کر
 رہے تھے ②۷ اسی طرح (ہوا) اور ہم نے ایک دوسری قوم کو ان (سب) کا وارث بنا دیا ②۸ پھر

ان پر آسمان اور زمین نہ روئے، اور نہ انھیں مہلت دی گئی (29) اور یقیناً ہم نے بنی اسرائیل کو رسوا کن عذاب سے نجات دی (30) (یعنی) فرعون سے، بلاشبہ وہ بڑا ہی سرکش (اور) حد سے گزرنے والوں میں سے تھا (31) اور بے شک ہم نے بنی اسرائیل کو جانتے بوجھتے ہوئے جہانوں پر ترجیح دی (32) اور ہم نے انھیں نشانیاں دی تھیں، جن میں کھلی آزمائش تھی (33)

بنی اسرائیل کی فرعون سے نجات کا ذکر:

اللہ تعالیٰ کے بندوں کو میرے حوالے کر دو، یعنی بنی اسرائیل کو رخصت کر دو۔ شاید وہ ڈرتے ہوں گے کہ کہیں مجھے سنگسار نہ کر دیں اس لیے اللہ تعالیٰ کی پناہ طلب کی۔ مجھ سے الگ رہو، یعنی میں اپنی قوم کو لے جاؤں تم راستے میں نہ روکو۔ ان سب کا وارث دوسری قوم کو بنا دیا، یعنی بنی اسرائیل کو، جیسا کہ سورۃ الشعراء میں ہے۔ معلوم ہوتا ہے کہ فرعون کے غرق ہونے کے بعد بنی اسرائیل مصر میں داخل ہوئے۔ ان پر نہ زمین و آسمان روئے اور نہ انھیں مہلت ملی۔ حدیث میں فرمایا ہے کہ مسلمان کے مرنے پر آسمان کا وہ دروازہ روتا ہے جس سے اس کی روزی اترتی تھی اور زمین روتی ہے جہاں وہ نماز پڑھتا ہے۔⁽¹⁾ ہم نے بنی اسرائیل کو دنیا جہاں والوں پر فوقیت دی، یعنی اگرچہ ان میں کچھ برائیاں بھی تھیں۔ اور ہم نے ان کو ایسی نشانیاں دیں جن میں صریح آزمائش تھی، یعنی موسیٰ علیہ السلام کے ہاتھ سے وہ نشانیاں دیں۔ انتہیٰ۔

اللہ تعالیٰ فرماتا ہے کہ ان مشرکوں سے پہلے ہم فرعون کی قوم کی آزمائش کر چکے ہیں۔ یہ لوگ مصر کے قبطنی تھے اور ان کے پاس عزت والا رسول آیا، یعنی موسیٰ کلیم اللہ علیہ السلام، یہ بات لے کر کہ اللہ کے بندوں کو یعنی بنی اسرائیل کو میرے سپرد کرو، جیسا کہ اللہ تعالیٰ نے فرمایا: ﴿فَارْسِلْ مَعَنَا بَنِي إِسْرَءِيلَ وَلَا تَحْذِبْهُمْ ۖ قَدْ جِئْنَاكَ بِآيَةٍ مِّن رَّبِّكَ ۖ وَالسَّلَامُ عَلَىٰ مَنِ اتَّبَعَ الْهُدَىٰ﴾ [طہ: ۷۷] ”تو ہمارے ساتھ بنی اسرائیل کو بھیج دے، ان کی سزائیں موقوف کر۔ ہم تو تیرے پاس تیرے رب کی طرف سے نشانی لے کر آئے ہیں اور سلامتی اسی کے لیے ہے جو ہدایت کا پابند ہو جائے۔“

قولہ تعالیٰ: ﴿إِنِّي لَكُمْ رَسُولٌ أَمِينٌ﴾ یعنی بے شک میں تمہارے لیے ایسا رسول ہوں جو اس پیغام پر امانت دار بنایا گیا ہے، جسے میں تم کو پہنچاتا ہوں۔ ﴿وَأَن لَّا تَعْلُوا عَلَى اللَّهِ﴾ اور یہ کہ اس کی آیتوں کی پیروی کرنے اور اس کی حجتوں کا مطیع ہونے اور اس کی برہانوں پر ایمان لانے سے تکبر نہ کرو، جیسا کہ اللہ عزوجل نے فرمایا: ﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ [المؤمن: ۶۰] ”یقین مانو کہ جو لوگ میری عبادت سے خود سری کرتے ہیں وہ ابھی ابھی ذلیل ہو کر جہنم میں پہنچ جائیں گے۔“

(1) اس کی تخریج زیر تفسیر آیت میں آگے آئے گی۔

قوله تعالى: ﴿إِنِّي أَنَا إِلَهُكُمْ بِسُلْطَانٍ مُّبِينٍ﴾ یعنی میں تمہارے پاس ظاہر اور واضح حجت لاتا ہوں، یہ وہی کھلی نشانیاں اور قطعی دلیلیں ہیں جن کے ساتھ اللہ تعالیٰ نے ان کو بھیجا تھا۔ ﴿وَإِنِّي عُذْتُ بِرَبِّي وَرَبِّكُمْ أَنْ تَرْجُمُون﴾ سیدنا عبداللہ بن عباس رضی اللہ عنہما اور امام ابو صالح رحمہ اللہ نے کہا ہے کہ اس رجم سے مراد ”رجم باللسان“ ہے، یعنی گالی گلوچ۔ امام قتادہ رحمہ اللہ نے کہا ہے کہ مراد ”رجم بالحجارة“ ہے، ^① یعنی میں اللہ کے ساتھ پناہ مانگتا ہوں جس نے مجھے اور تمہیں پیدا کیا، اس سے کہ تم برے قول اور فعل کے ساتھ میری طرف پہنچو۔ ﴿وَإِنْ لَّمْ تُوْمِنُوا لِي فَأَعْتَزِلُون﴾ یعنی اگر تم مجھ پر یقین نہیں کرتے تو مجھ سے کچھ تعرض مت کرو اور میرے اور اپنے درمیان کام کو صحیح سالم جوں کا توں چھوڑ دو، یہاں تک کہ اللہ تعالیٰ ہمارے اور تمہارے درمیان فیصلہ کر دے۔

پھر جب موسیٰ علیہ السلام کا قیام ان کے درمیان دراز ہوا اور ان پر اللہ تعالیٰ کی جہتیں قائم کر چکے اور اس سب سے ان کے کفر اور عناد میں اضافہ ہی ہوا تو اپنے رب سے ان پر ایسی بددعا کی جو ان میں نفوذ کر گئی، جیسا کہ اللہ تبارک و تعالیٰ فرماتا ہے: ﴿وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّنَا عَنْ سَبِيلِكَ رَبَّنَا اطْمِسْ عَلَىٰ أَمْوَالِهِمْ وَاشْدُدْ عَلَىٰ قُلُوبِهِمْ فَلَا يُؤْمِنُوا حَتَّىٰ يَرَوُا الْعَذَابَ الْأَلِيمَ ۝٨٨﴾ [یونس: ۸۸-۸۹] ”اور موسیٰ علیہ السلام نے عرض کی: اے ہمارے رب! تو نے فرعون کو اور اس کے سرداروں کو سامانِ زینت اور طرح طرح کے مال دنیاوی زندگی میں دیے۔ اے ہمارے رب! (اسی واسطے دیے ہیں کہ) وہ تیری راہ سے گمراہ کریں۔ اے ہمارے رب! ان کے مالوں کو نیست و نابود کر دے اور ان کے دلوں کو سخت کر دے سو یہ ایمان نہ لانے پائیں یہاں تک کہ دروناک عذاب کو دیکھ لیں۔ حق تعالیٰ نے فرمایا کہ تم دونوں کی دعا قبول کر لی گئی، لہذا تم ثابت قدم رہو۔“ اسی طرح اس جگہ فرمایا: ﴿فَدَعَا رَبَّهُ أَنَّ هَؤُلَاءِ قَوْمٌ مُّجْرِمُونَ﴾

چنانچہ اس وقت اللہ پاک نے ان کو حکم دیا کہ بنی اسرائیل کو لے کر ان کے درمیان سے نکل جائیں فرعون کے حکم اور اس سے مشورہ کیے بغیر اور اس کی اجازت کے بغیر۔ اسی لیے اللہ سبحانہ و تعالیٰ نے یوں فرمایا: ﴿فَأَسْرِ بِعِبَادِي لَيْلًا إِنَّكُمْ مُّتَّبِعُونَ﴾ جیسا کہ اللہ تعالیٰ نے فرمایا ہے: ﴿وَلَقَدْ أَوْحَيْنَا إِلَىٰ مُوسَىٰ أَنْ أَسْرِ بِعِبَادِي فَاصْرِبْ لَهُمْ طَرِيقًا فِي الْبَحْرِ يَبَسًا لَا تَخَفْ دَرَكًا وَلَا تَخْشَىٰ﴾ [طہ: ۷۷] ”ہم نے موسیٰ علیہ السلام کی طرف وحی نازل فرمائی کہ تو راتوں رات میرے بندوں کو لے چل اور اُن کے لیے دریا میں خشک راستہ بنالے، پھر نہ تجھے کسی کے آپکڑنے کا خطرہ ہو گا نہ ڈر۔“ اور اس جگہ اللہ عز و جل کا یہ قول: ﴿وَأَتْرِكُ الْبَحْرَ رَهَوًا ۖ إِنَّهُمْ جُنْدٌ مُّغْرَقُونَ﴾۔

اس کے یہ معنی ہیں کہ جب موسیٰ علیہ السلام اور بنی اسرائیل دریا کے پار ہو گئے تو موسیٰ علیہ السلام نے چاہا کہ دریا کو اپنے عصا سے ماریں کہ پھر ویسا ہی ہو جائے، جیسا کہ تھا، تاکہ ان کے اور فرعون کے درمیان حائل ہو جائے تو وہ اُن کی

طرف نہ پہنچ سکے، اس پر اللہ تعالیٰ نے ان کو یہ حکم دیا کہ تو دریا کو اپنے حال پر تھا ہوا چھوڑ دے اور ان کو یہ مژدہ سنایا کہ وہ تو ایک ڈوبتے والا لشکر ہے اور وہ اُن کے پیچھا کرنے کا خوف نہ کریں۔ سیدنا عبداللہ بن عباس رضی اللہ عنہما نے فرمایا: ﴿وَأَتْرُكُ الْبَحْرَ رَهْوًا﴾ کَهِیْتِهِ وَامْضِهِ، یعنی دریا کو اس کی ہیئت پر چھوڑ دے اور چلا جا۔ امام مجاہد رحمہ اللہ نے کہا: ﴿رَهْوًا﴾ ”طَرِيقًا یَسِّرًا کَهِیْتِهِ یَقُولُ: لَا تَأْمُرُهُ یَرْجِعُ، أَتْرُكُهُ حَتَّى یَرْجِعَ آخِرُهُمْ“ اسی طرح امام عکرمہ، ربیع بن انس، ضحاک، قتادہ، ابن زید، کعب احبار اور سماک بن حرب رحمہم اللہ اور کئی ایک اہل علم نے بھی کہا ہے۔^①

پھر اللہ پاک نے غرق کے بعد کا حال ذکر فرمایا: ﴿كَمْ تَرَكُوا مِنْ جَلَّتٍ وَعُيُونٍ﴾ جنات تو باغ ہوئے اور ﴿عُيُونٍ﴾ سے مراد نہریں اور کنویں ہیں اور ﴿مَقَامٍ کَرِیْمٍ﴾ سے مراد عمدہ عمدہ رہنے بسنے کی جگہیں اور حسین اور خوبصورت مکانات ہیں۔ امام مجاہد اور سعید بن جبیر رحمہم اللہ نے کہا ہے کہ ﴿مَقَامٍ کَرِیْمٍ﴾ منبر ہیں۔^② امام ابن لہیعہ رحمہ اللہ نے عن وہب بن عبداللہ المغافری عن عبداللہ بن عمرو رضی اللہ عنہما روایت کیا ہے، فرمایا کہ نیل مصر سید الانہار ہے۔ اللہ تعالیٰ نے اس کے لیے مشرق و مغرب کے درمیان ہر نہر کو مسخر کر دیا ہے۔ چنانچہ جب اللہ عزوجل ارادہ کرتا ہے کہ نیل مصر کو جاری کرے تو ہر نہر کو امر فرماتا ہے کہ اس کو مدد دے، چنانچہ وہ نہریں اپنے پانی سے اس کو مدد دیتی ہیں اور اللہ تبارک و تعالیٰ نے اس کے لیے زمین کو پھوڑ کر چشمے نکال دیے ہیں۔

پھر جب اس کا بہاؤ وہاں تک پہنچتا ہے جہاں تک کہ اللہ تعالیٰ نے ارادہ کیا ہے تو ہر پانی کو وحی کرتا ہے کہ اپنے عنصر کی طرف لوٹ جائے۔ اور ﴿فَاَخْرَجْنَاهُمْ مِّنْ جَلَّتٍ وَعُيُونٍ﴾ [الشعراء: ۵۷] کی تفسیر میں فرمایا ہے کہ نہر نیل کے دونوں کناروں پر باغ تھے جس کے شروع سے لے کر آخر تک دونوں اطراف میں اسوان سے لے کر رشید تک اور اس کی نو خلیجیں تھیں (محشی مصر نے لکھا ہے کہ ہمارے پاس جو حافظ ابن کثیر رحمہ اللہ کے اصل نسخے موجود ہیں، ان میں اسی طرح ہے، نو کا عدد پورا نہیں ہے، گنتی میں چھ خلیجیں ہوتی ہیں۔ واللہ اعلم)۔ خلیج اسکندریہ، خلیج دمیاط، خلیج سردوس، خلیج منف، خلیج فیوم، خلیج منتہی، یہ سب متصل تھیں، ان میں سے کوئی کسی سے منقطع نہیں ہوتی تھی، کھیتیاں تھیں، سب کی سب دو پہاڑوں کے درمیان تھیں، مصر کے شروع سے لے کر آخر تک جہاں تک پانی پہنچتا ہے اور مصر کی ساری زمین سیراب ہوتی تھی، سولہ ذراع سے ان پلوں اور خلیجوں کے ذریعے سے جن کو اندازہ اور تدبیر کر کے بنایا گیا تھا۔^③

﴿وَنَعْمَ كَانُوا فِيهَا فِكْهِينَ﴾ یعنی اور اس عیش و عشرت سے جس میں باتیں بنایا کرتے تھے، جو چاہتے کھاتے تھے اور جو پسند کرتے وہ پہنتے تھے، اپنے مالوں اور جاہ و جلال اور شہروں میں اپنی حکومت کے ساتھ تھے۔ ایک صبح ان سے یہ سب کچھ چھین لیا گیا اور وہ دنیا سے مفارقت کر گئے اور جہنم کی طرف جا پہنچے جو لوٹ کر جانے کی کیا بری

① تفسیر الطبری (۲۹، ۲۹/۲۲) تفسیر ابن کثیر (۱۷۸/۴) ② تفسیر الطبری (۳۲، ۳۱/۲۲) ③ تفسیر ابن کثیر (۱۷۹، ۱۷۸/۴)

جگہ ہے۔ اور بلادِ مصر پر اور ان فرعونی حوصل اور قبلی ممالک پر بنی اسرائیل مستولی ہو گئے، یعنی غالب ہو گئے، جیسا کہ اللہ تعالیٰ نے فرمایا: ﴿كَذَلِكَ وَأَوْرَثْنَاهَا بَنِي إِسْرَءِيلَ﴾ [الشعراء: ۵۹] ”اسی طرح ہوا اور ہم نے ان (تمام) چیزوں کا وارث بنی اسرائیل کو بنا دیا۔“ نیز دوسری آیت میں فرمایا: ﴿وَأَوْرَثْنَا الْقَوْمَ الَّذِينَ كَانُوا يُسْتَضَفُونَ مَشْرِقَ الْأَرْضِ وَمَغربَهَا أَلَيْسَ بِرُكْنًا فِيهَا ۚ وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَءِيلَ بِمَا صَبَرُوا ۖ وَدَمَرْنَا مَا كَانَ يَصْنَعُ فِرْعَوْنُ وَقَوْمُهُ وَمَا كَانُوا يَعْرِشُونَ﴾ [الأعراف: ۱۳۷] ”اور ہم نے ان لوگوں کو جو بالکل کمزور شمار کیے جاتے تھے۔ اس سرزمین کے پورب پچھم کا مالک بنا دیا، جس میں ہم نے برکت رکھی ہے اور آپ کے رب کا نیک وعدہ بنی اسرائیل کے حق میں ان کے صبر کی وجہ سے پورا ہو گیا اور ہم نے فرعون کے اور اس کی قوم کے ساختہ پرداختہ کارخانوں کو اور جو کچھ وہ اونچی اونچی عمارتے بنواتے تھے، سب کو درہم برہم کر دیا۔“ اور اس جگہ یوں فرمایا ہے: ﴿وَأَوْرَثْنَاهَا قَوْمًا آخَرِينَ﴾ یہ قوم بنی اسرائیل ہیں، جیسا کہ پہلے بیان ہوا۔

﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ یعنی ان کے اعمالِ صالح نہ تھے کہ آسمان کے دروازوں میں سے اوپر چڑھتے اور ان کے گم ہونے پر وہ روئیں اور نہ زمین میں ان کے لیے ایسے قطعات تھے جن میں اللہ تعالیٰ کی عبادت کی ہو کہ وہ ان کو گم پائیں، چنانچہ اسی لیے اس کے مستحق ہوئے کہ ان کو ان کے کفر، گناہوں اور سرکشی و عناد کے سبب سے مہلت اور تاخیر نہ دی جائے۔

حافظ ابو یعلیٰ نے اپنی مسند میں انس بن مالک رضی اللہ عنہ سے روایت کیا ہے، وہ نبی اکرم صلی اللہ علیہ وسلم سے راوی ہیں کہ آپ صلی اللہ علیہ وسلم نے فرمایا: نہیں ہے کوئی بندہ مگر حال یہ ہے کہ اس کے لیے آسمان میں دو دروازے ہیں: ایک وہ دروازہ ہے جس سے اس کا رزق نکلتا ہے اور ایک وہ دروازہ ہے جس سے اس کا عمل اور کلام داخل ہوتا ہے۔ پھر جب وہ مرتا ہے تو اس کو گم پاتے ہیں اور اس پر روتے ہیں اور یہ آیت پڑھی: ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ اور ذکر کیا ہے کہ انھوں نے زمین پر کوئی عمل صالح نہیں کیا تھا کہ وہ ان پر روئے اور نہ ان کا کوئی کلام پاک اور عمل صالح آسمان کی طرف چڑھا تھا کہ وہ ان کو گم پاتا اور ان پر روتا۔^① (رواہ ابن ابی حاتم من حدیث موسیٰ بن عبیدہ وهو الربذی)

امام ابن جریر رضی اللہ عنہ نے شرح بن عبید حضرمی سے روایت کیا ہے کہ رسول اللہ صلی اللہ علیہ وسلم نے فرمایا ہے: بے شک اسلام غریب شروع ہوا اور عن قریب پھر غریب ہو جائے گا، جیسا کہ شروع ہوا تھا۔ خبردار! نہیں ہے کوئی غربت سخی مومن پر۔ نہیں مرا کوئی مومن غربت میں کہ اس پر رونے والیاں غائب ہوئیں، مگر اس پر آسمان رویا اور زمین روئی۔

① مسند ابی یعلیٰ (۱۶۰/۷) تفسیر ابن ابی حاتم (۳۲۸۸/۱۰، ۳۲۸۹) اس کی سند میں ”یزید رقاشی اور موسیٰ بن عبیدہ ربذی“ ضعیف راوی ہیں۔

پھر آپ ﷺ نے یہ آیت پڑھی: ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ پھر فرمایا: وہ دونوں کافر پر نہیں روتے۔^①

امام ابن ابی حاتم رحمہ اللہ نے عباد بن عبد اللہ سے روایت کیا ہے، کہا کہ ایک شخص نے علی رضی اللہ عنہ سے پوچھا کہ کیا آسمان و زمین کسی پر روتے ہیں؟ تو آپ رضی اللہ عنہ نے اس سے فرمایا کہ تو نے مجھ سے ایک ایسی شے کے بارے میں پوچھا ہے کہ تجھ سے پہلے اس کے متعلق کسی نے مجھ سے نہیں پوچھا، بے شک حال یہ ہے کہ نہیں ہے کوئی بندہ مگر اس کے لیے زمین میں جائے نماز ہے، یعنی نماز پڑھنے کی جگہ اور آسمان میں اس کے اعمال کے چڑھنے کی جگہ ہے۔ اور بے شک آل فرعون کے لیے نہ تو زمین میں کوئی عمل صالح تھا اور نہ کوئی ایسا عمل تھا جو آسمان میں چڑھے، پھر سیدنا علی رضی اللہ عنہ نے یہ آیت پڑھی: ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾^②

امام ابن جریر رحمہ اللہ نے سعید بن جبیر رحمہ اللہ سے روایت کیا ہے کہ سیدنا عبد اللہ بن عباس رضی اللہ عنہما کے پاس ایک شخص آیا۔ پھر عرض کی: اے عبد اللہ بن عباس! آپ مجھے اللہ تعالیٰ کے قول ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ کے متعلق خبر دیں تو کیا آسمان و زمین کسی پر روتے ہیں؟ فرمایا: ہاں۔ حال یہ ہے کہ خلّاق میں سے کوئی نہیں ہے مگر حال یہ ہے کہ اس کے لیے آسمان میں ایک دروازہ ہے جس سے اس کا رزق اترتا ہے اور جس میں اس کا عمل چڑھتا ہے، جب مومن مرتا ہے تو آسمان میں وہ دروازہ بند کر دیا جاتا ہے جس میں اس کا عمل چڑھتا تھا اور جس سے اس کا رزق اترتا تھا، پھر وہ دروازہ اسے گم پاتا ہے تو اس پر روتا ہے اور جس وقت زمین میں سے اس کی نماز کی جگہ جب اسے گم پاتی ہے جس میں وہ نماز پڑھتا تھا اور اللہ عز و جل کا ذکر کیا کرتا تھا تو اس پر روتی ہے اور بے شک قوم فرعون کے لیے زمین میں نہ کچھ آثارِ صالح تھے اور نہ اللہ عز و جل کی طرف ان سے کوئی خیر چڑھتی تھی، چنانچہ آسمان و زمین ان پر نہ روئے۔

عوفی نے بھی سیدنا عبد اللہ بن عباس رضی اللہ عنہما سے اس کے مثل روایت کیا ہے۔ امام سفیان ثوری رحمہ اللہ نے عن ابی یحییٰ القنات عن مجاہد عن ابن عباس رضی اللہ عنہما روایت کیا ہے، فرمایا: کہا جاتا تھا کہ زمین مومن پر چالیس صبح روتی ہے۔ اسی طرح امام مجاہد اور سعید بن جبیر رحمہ اللہ اور کئی ایک اہل علم نے بھی کہا ہے۔^③ نیز امام مجاہد رحمہ اللہ کہتے ہیں: نہیں مرا کوئی مومن مگر آسمان و زمین چالیس صبح اس پر روئے۔ امام ابو یحییٰ رحمہ اللہ نے کہا ہے کہ چنانچہ میں نے مجاہد رحمہ اللہ سے عرض کی: کیا زمین روتی ہے؟ تو فرمایا: کیا تو تعجب کرتا ہے، حالاں کہ زمین کے لیے کیا ہے کہ وہ ایسے بندے پر نہ روئے جو اپنے رکوع و سجود سے اس کو آباد رکھا کرتا تھا اور کیا ہے آسمان کے لیے کہ وہ ایسے بندے پر نہ روئے جس کی تکبیر و تسبیح کے لیے اس میں مہوک کی بھنھناہٹ کی طرح ایک بھنھناہٹ تھی۔^④

① تفسیر الطبری (۳۵/۲۲) یہ روایت مرسل ہے۔

② تفسیر ابن ابی حاتم (۳۲۸۹/۱۰) تفسیر ابن کثیر (۱۷۹/۴) (۱۸۰)

③ تفسیر الطبری (۳۵/۲۲) (۳۵، ۳۴/۲۲)

④ تفسیر ابن کثیر (۱۸۰)

امام قتادہ رضی اللہ عنہ کہتے ہیں کہ اللہ عزوجل کے نزدیک قوم فرعون ذلیل تر تھی اور اس قابل نہ تھی کہ آسمان وزمین ان پر روئیں۔ مستورد بن سابق کہتے ہیں کہ میں نے اپنے استاد عبید مکتب سے کہا، جو ابراہیم سے راوی ہیں، کیا آسمان وزمین مومن پر نہیں روتے ہیں؟ امام عبید رضی اللہ عنہ نے کہا کہ یہ تو اس کا وہ مقام ہے جہاں سے اس کا عمل چڑھتا ہے۔ کہا اور تو جانتا ہے کہ آسمان کا رونا کیا ہے؟ میں نے کہا: نہیں۔ کہا: ”تَحْمَرُ وَتَصِيرُ وَرْدَةً كَالدَّهَانِ“ یعنی سرخ ہو اور گلابی ہو جائے، جیسے: تیل کی تلچھٹ۔ بے شک یحییٰ بن زکریا علیہ السلام جب قتل کیے گئے تو آسمان سرخ ہو گیا اور خون ٹپکایا اور بے شک سیدنا حسین رضی اللہ عنہ جب قتل کیے گئے تو آسمان سرخ ہو گیا۔^(۱) نیز ابن ابی حاتم نے یزید بن ابی زیاد سے روایت کیا کہ جب سیدنا حسین رضی اللہ عنہ قتل کیے گئے تو آسمان کے اطراف چار مہینے سرخ رہے۔ یزید رضی اللہ عنہ نے کہا: اس کا سرخ ہونا اس کا رونا ہے۔ اسی طرح امام سدی کبیر رضی اللہ عنہ نے بھی کہا ہے۔

امام عطا خراسانی رضی اللہ عنہ کہتے ہیں کہ اس کا رونا یہ ہے کہ اس کے اطراف سرخ ہو جائیں^(۲) اور سیدنا حسین رضی اللہ عنہ کے قتل میں یہ بھی ذکر کیا ہے کہ اس دن نہیں لوٹا جاتا تھا کوئی پتھر مگر اس کے نیچے تازہ خون پایا جاتا تھا اور سورج کو گہن لگا اور اُفق سرخ ہو گیا اور پتھر گر پڑے۔ حافظ ابن کثیر رضی اللہ عنہ کہتے ہیں: ان سب قولوں میں نظر ہے۔ ظاہر یہ ہے کہ یہ سب شیعہ کے خسف اور کذب سے ہے، تاکہ اس امر کی عظمت بیان کریں۔ اور کچھ شک نہیں کہ یہ ایک امر عظیم ہے، لیکن یہ بات جو اپنی طرف سے بنائی اور جھوٹ کہی واقع نہیں ہوئی۔

دیکھو جو امر حسین رضی اللہ عنہ کے قتل سے زیادہ عظیم تھا وہ واقع ہو چکا ہے، حالاں کہ یہ باتیں جو ذکر کی ہیں، ان میں سے کوئی بھی واقع نہیں ہوئی، کیوں کہ سیدنا حسین رضی اللہ عنہ کے والد ماجد علی رضی اللہ عنہ قتل کیے گئے اور وہ بالا جماع ان سے افضل تھے، حالاں کہ ان امور میں سے کوئی امر بھی واقع نہ ہوا اور عثمان بن عفان رضی اللہ عنہ محصور و مظلوم ہو کر قتل کیے گئے اور ان میں سے کچھ نہ ہوا اور سیدنا عمر رضی اللہ عنہ صبح کی نماز میں محراب میں قتل کیے گئے اور مسلمانوں پر اس سے پہلے کوئی مصیبت نہیں آئی، حالاں کہ ان میں سے کچھ نہ ہوا۔ اور خود نبی اکرم صلی اللہ علیہ وسلم، حالانکہ دنیا اور آخرت میں سید البشر ہیں، جس دن آپ صلی اللہ علیہ وسلم نے وفات پائی تو امور مذکورہ میں سے کوئی امر نہیں ہوا۔ اور جس دن ابراہیم رضی اللہ عنہ فرزند نبی کریم صلی اللہ علیہ وسلم نے انتقال کیا، اس دن سورج گہن لگا تو لوگ بولے کہ ابراہیم رضی اللہ عنہ کی موت کی وجہ سے اس کو گہن لگا۔ چنانچہ رسول اللہ صلی اللہ علیہ وسلم نے ان کو کسوف کی نماز پڑھائی اور ان کو خطبہ سنایا اور ان سے یہ بات بیان کر دی کہ سورج اور چاند کو کسی کی موت کے سبب سے اور کسی کی حیات کے سبب سے گہن نہیں لگتا۔^(۳)

کاتب الحروف۔ عفا اللہ عنہ۔ عرض کرتا ہے کہ طی الفرائخ میں بھی آسمان وزمین کے رونے کا ذکر ہے اور

(۱) تفسیر ابن ابی حاتم (۳۲۸۹/۱۰) (۲) تفسیر الطبری (۳۳/۲۲)

(۳) صحیح البخاری، رقم الحدیث (۱۰۱۱) صحیح مسلم، رقم الحدیث (۹۱۵) تفسیر ابن کثیر (۱۸۱، ۱۸۰/۴)

سیدنا حسین رضی اللہ عنہ کی شہادت سے آسمان کا سرخ ہونا مذکور ہے۔ شرح الصدور و شرح برزخ سے وہ اقوال لکھے گئے ہیں اور شاہ عبدالعزیز صاحب۔ قدس سرہ۔ نے بھی یہی اقوال سر الشہادتین میں تحریر فرمائے ہیں، لیکن اس وقت حافظ ابن کثیر رحمہ اللہ کی تحقیق پر اطلاع نہ تھی کہ یہ بھی وہاں لکھ دی جاتی، چونکہ یہ تقریر نہایت عمدہ ہے، اس لیے عرض ہے کہ جن لوگوں کے پاس طی الفرائخ ہے وہ اقوال مذکورہ کے بعد اس تقریر کو ضرور لکھ دیں ”وَالسَّلَامُ عَلٰی مَنْ اَتَّبَعَ الْهُدٰى وَتَجَنَّبَ عَنْ سَبِيلِ الْغَيِّ وَالرَّوٰى“

قوله تعالى: ﴿وَلَقَدْ نَجَّيْنَا بَنِي إِسْرَءِيلَ مِنَ الْعَذَابِ الْمُهِينِ ﴿٣٠﴾ مِنْ فِرْعَوْنَ﴾ کا مطلب یہ ہے کہ اللہ پاک بنی اسرائیل پر اس انعام کا احسان رکھتا ہے کہ فرعون نے جو ان کو ذلیل و خوار کیا تھا اور ذلیل اور دشوار کام کے بیگار میں ان کو لگا رکھا تھا، اس سب سے ان کو نجات دی۔ ﴿اِنَّهٗ كَانَ عَلِيًّا﴾ کے یہ معنی ہیں کہ فرعون مستکبر اور جبار عید تھا، جیسا کہ اللہ تعالیٰ نے فرمایا: ﴿اِنَّ فِرْعَوْنَ عَلَا فِي الْاَرْضِ﴾ [القصص: ٤] ”یقیناً فرعون نے زمین میں سرکشی کر رکھی تھی۔“ نیز فرمایا: ﴿فَاسْتَكْبَرُوا وَكَانُوا قَوْمًا عَالِيْنَ﴾ [المؤمنون: ٤٦] ”چنانچہ انھوں نے تکبر کیا اور تھے ہی وہ سرکش لوگ۔“ قوله تعالى: ﴿مِنَ الْمُسْرِفِيْنَ﴾ کا مطلب یہ ہے کہ اپنے کام میں حد سے بڑھنے والا اور اپنے نفس پر خیف الراى (کم عقل) تھا۔

قوله تعالى: ﴿وَلَقَدْ اخْتَرْنَاهُمْ عَلٰى عِلْمٍ عَلٰى الْعَالِيْنَ﴾ امام مجاہد رحمہ اللہ نے کہا ہے کہ یعنی ہم نے ان کو جان بوجھ کر ان لوگوں پر پسند کیا جن کے درمیان میں وہ تھے۔ امام قتادہ رحمہ اللہ نے کہا: اپنے اس زمانے کے لوگوں پر اختیار کیے گئے اور کہا جاتا تھا کہ ہر زمانے کے لیے ایک عالم ہے۔^① یہ آیت اس آیت کی طرح ہے: ﴿قَالَ يٰمُوسٰى اِنِّىْ اصْطَفَيْتُكَ عَلٰى النَّاسِ﴾ [الاعراف: ١٤٤] ”ارشاد ہوا کہ اے موسیٰ! میں نے اور لوگوں پر تم کو امتیاز دیا ہے۔“ یعنی اے موسیٰ! میں نے تیرے اس زمانے کے لوگوں پر تجھ کو پسند کیا جیسا کہ اللہ تعالیٰ نے مریم علیہا السلام سے کہا تھا: ﴿وَاصْطَفٰكِ عَلٰى نِسَاءِ الْعَالَمِيْنَ﴾ [آل عمران: ٤٢] ”اور سارے جہاں کی عورتوں میں سے تیرا انتخاب کر لیا۔“

مراد ان کے زمانے کی عورتیں ہیں، اس لیے کہ سیدہ خدیجہ رضی اللہ عنہا یا تو مریم علیہا السلام سے افضل ہیں یا فضیلت میں ان کے برابر ہیں اور اسی طرح آسیہ بنت مزاحم زین فرعون۔ اور سیدہ عائشہ رضی اللہ عنہا کی عورتوں پر فضیلت اس طرح ہے جس طرح ثرید کی فضیلت باقی طعام پر ہے۔ قوله تعالى: ﴿وَاتَيْنَاهُمْ مِّنَ الْاٰيٰتِ مَا فِيْهِ بَلٰوًا مُّبِيْنٌ﴾ یعنی اور دی ہم نے ان کو حجتوں، برہانوں اور خوارقِ عادات سے وہ شے جس میں اس شخص کے لیے ظاہر اور واضح آزمائش ہے جو اس

سے راہ یاب ہو۔ (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿فَتَنَّا﴾ کو کسی نے بہ تشدید پڑھا ہے مبالغے کی بنا پر، یا نکشیر کی بنا پر اس کے متعلق کی کثرت کے لیے، یعنی البتہ مقرر ہم نے ان عرب لوگوں سے پہلے فرعون کی قوم کو فرعون کے ساتھ جانچا، تاکہ ان کی گذشتہ خبر ان کے لیے عبرت ہو جائے۔ اس جگہ فتنے کے معنی یہ ہیں کہ اللہ پاک نے فرعون والوں کی طرف اپنے رسول بھیجے اور جو امور ان کے لیے مشروع کیے، ان کا ان کو امر کیا۔ چنانچہ قوم نے ان کو جھٹلایا۔ یا یہ معنی ہیں کہ ان پر روزی فراخ کی، جس سے وہ طاغی، باغی اور سرکش ہو گئے۔

امام زجاج رحمہ اللہ نے کہا ہے کہ ”بَلَّوْنَاهُمْ“ یعنی ہم نے ان کا امتحان کیا اور ان کے ساتھ ممتحن جیسا سلوک کیا، یعنی آزمانے والے کا سا ان سے معاملہ کیا، اس طرح سے کہ ان کی طرف رسول بھیجے اور زمین میں ان کو جماؤ دیا، جیسا کہ اللہ تعالیٰ نے فرمایا: ﴿وَجَاءَهُمْ رَسُولٌ كَرِيمٌ﴾ یعنی ان کے پاس رسول آیا جو عزت والا تھا اللہ تعالیٰ کے نزدیک اور اپنی قوم میں باعزت تھا، یعنی اپنی ذات میں حسب نسب والا تھا، اس لیے کہ اللہ تعالیٰ نے کوئی نبی نہیں بھیجا مگر اپنی قوم کے سردار اور شریف لوگوں میں سے۔ امام مقاتل رحمہ اللہ نے کہا ہے کہ ”حَسَنُ الْخُلُقِ بِالتَّجَاوُزِ وَالصَّفْحِ“ یعنی کریم کے یہ معنی ہیں کہ خوش خلق تھا، قوم کی لغزشوں سے عفو و درگزر کرتا تھا۔ امام فراء رحمہ اللہ نے کہا ہے کہ اپنے رب پر کریم تھا، اس لیے کہ نبوت اور اپنا کلام سنانے کے ساتھ اس کو مختص کیا تھا۔^(۱) سید ظہ عبداللہ بن عباس رضی اللہ عنہما فرماتے ہیں کہ یہ رسول موسیٰ علیہ السلام ہیں۔^(۲)

﴿أَنْ أَدُّوا إِلَيَّ عِبَادَ اللَّهِ﴾ کلمہ ﴿أَنْ﴾ تفسیر یہ ہے، اس لیے کہ جو شے قول کے معنی میں ہے وہ سابق ہو چکی ہے، یعنی رسول کریم ﷺ کا آنا۔ یا ﴿أَنْ﴾ مخففہ ہے ثقیلہ سے۔ ”أَيُّ: أَنَّ الشَّانَ وَالْحَدِيثَ أَدُّوا“۔ یا مصدر یہ ہے: ”أَيُّ: بِأَنْ أَدُّوا“ مطلب یہ ہے کہ اس رسول نے قوم فرعون سے یہ درخواست کی کہ بنی اسرائیل کو اس کے سپرد کر دیں جن کو فرعون نے غلام بنا لیا تھا۔ چنانچہ ان کا ادا کرنا اطلاق اور ارسال کے معنی میں استعارہ ہے، یعنی بنی اسرائیل کو رہا کر دیں اور اس کے ساتھ بھیج دیں۔ امام مجاہد رحمہ اللہ کہتے ہیں: معنی یہ ہیں کہ میرے ساتھ اللہ کے بندوں کو بھیج دو اور ان کو عذاب سے رہا کر دو۔^(۳) اس بنا پر ﴿عِبَادَ اللَّهِ﴾ مفعول بہ ہے، جیسا کہ سورت طہ کی اس آیت میں ہے: ﴿فَارْسِلْ مَعَنَا بَنِي إِسْرَءِيلَ وَلَا تَعْدِبْهُمْ﴾ [طہ: ۴۷] ”ہمارے ساتھ بنی اسرائیل کو بھیج دے اور ان کی سزائیں موقوف کر۔“ کسی نے کہا: معنی یہ ہیں کہ اے اللہ کے بندو! میری طرف ادا کرو اللہ کے وہ حق جو تم پر واجب ہوئے ہیں۔ اس بنا پر ﴿عِبَادَ اللَّهِ﴾ منصوب ہے، اس وجہ سے کہ منادی مضاف ہے اور ﴿عِبَادَ﴾

سے مراد قبطی ہیں۔ کسی نے کہا ہے کہ میری طرف اپنے کان پہنچاؤ، تاکہ میں تم کو اپنے رب کی رسالت پہنچاؤں۔
 سیدنا عبداللہ بن عباس رضی اللہ عنہما فرماتے ہیں: میری پیروی کرو اس حق کی طرف جس کی طرف میں تم کو بلاتا ہوں۔^(۱) پھر امر مذکور کی وجہ یہ بیان کی: ﴿إِنِّي لَكُمْ رَسُولٌ أَمِينٌ﴾ یعنی یہ کام اس لیے کرو کہ بے شک میں تمہاری طرف اللہ کے پاس سے بھیجا گیا ہوں، رسالت پر امانت دار ہوں اور تہمت کیا ہوا نہیں ہوں۔ ﴿وَأَنْ لَا تَعْلُوا عَلَى اللَّهِ﴾ یعنی اور وہ رسول کریم ان کے پاس یہ بات لے کر آیا کہ اللہ پر تجبر و تکبر اور زور اور بڑائی مت کرو، اس طور سے کہ اپنی جانوں کو اس کی اطاعت سے اور اس کے رسولوں کی پیروی کرنے سے بڑا سمجھو اور اس کی وحی کی اہانت (توہین) کرو۔ یہ معنی زیادہ واضح ہیں۔ کسی نے کہا: ”لَا تَبْغُوا عَلَى اللَّهِ“ یعنی اللہ پر بغاوت نہ کرو۔ کسی نے کہا: اس پر افتراء مت کرو۔ یہ قول سیدنا عبداللہ بن عباس رضی اللہ عنہما سے مروی ہے۔^(۲)

فتح القدیر و فتح البیان میں پہلے قول کو زیادہ بہتر کہا ہے۔^(۳) بغی اور افتراء میں فرق یہ ہے کہ بغی تو فعل سے ہوتی ہے اور افتراء قول سے۔ سیدنا عبداللہ بن عباس رضی اللہ عنہما سے ایک قول ”لَا تَعْتُوا“ بھی مروی ہے،^(۴) یعنی فساد مت ڈالو۔ امام ابن جریج رحمہ اللہ نے کہا: ”لَا تَتَعَظَّمُوا“ یعنی اللہ پر بڑے مت بنو۔ یحییٰ بن سلام نے کہا: ”لَا تَسْتَكْبِرُوا“ دونوں قولوں میں فرق یہ ہے کہ تعظم تو مقتدر کا تطاول (تکبر کرنا، گردن اونچی کرنا) ہے اور استکبار، مختقر کا ترفع (حقیر آدمی کا بلندی کو ڈھونڈنا) ہے۔^(۵) (أفاده الماوردي)

پھر اس نہی کی وجہ یہ ذکر فرمائی: ﴿إِنِّي آتِيكُمْ بِسُلْطَنِ مُبِينٍ﴾ یعنی تم یہ کام مت کرو، اس لیے کہ بے شک میں تمہارے پاس ایک ایسی ظاہر اور واضح حجت لانے والا ہوں جس کی صحت کا ہر عاقل اقرار کرے گا اور اس کے انکار کی طرف کوئی راہ نہ ہوگی۔ امام قتادہ رحمہ اللہ اور سیدنا عبداللہ بن عباس رضی اللہ عنہما نے فرمایا: ”بِعُذْرٍ بَيِّنٍ“ یعنی ایک کھلا ہوا عذر۔^(۶) جب کہ پہلا قول زیاد مناسب ہے اور یحییٰ بن سلام نے بھی یہی کہا ہے۔ جمہور نے ﴿إِنِّي﴾ بہ کسرِ ہمزہ اور کسی نے بہ فتحِ ہمزہ بہ تقدیر لام پڑھا ہے۔ پھر جب ان کو قتل کی وعید سنائی تو اللہ سے پناہ مانگی اور کہا: ”وَإِنِّي عُدْتُ بِرَبِّي وَرَبِّكُمْ أَنْ تَرْجُمُونِ، أَيُّ مِنْ أَنْ“ یعنی میں اپنے اور تمہارے رب کی پناہ میں آیا اس سے کہ تم مجھے قتل کرو۔ باقی اقوال پہلے گزر چکے ہیں۔

﴿وَإِنْ لَمْ تَوَفُّوْا لِي فَاعْتَرِزُوا﴾ یعنی اگر تم میری تصدیق نہیں کرتے اور میری نبوت کا اقرار نہیں کرتے اور بہ سبب میری برہان کے اللہ تعالیٰ پر ایمان نہیں لاتے۔ اس بنا پر ﴿لِي﴾ میں حرف لام لام الاجل ہے، یعنی علت کا لام۔ کسی نے کہا: لام بہ معنی حرف باء ہے، جیسا کہ اس آیت میں ہے: ﴿فَأَمِنْ لَهُ لُوطُ﴾ [العنکبوت: ۲۶]

(۳) فتح القدیر (۷۴۹/۴) فتح البیان (۳۹۷/۱۲)

(۲) تفسیر الطبری (۲۶/۲۲)

(۱) تفسیر الطبری (۲۴/۲۲)

(۶) تفسیر الطبری (۲۶/۲۲) فتح القدیر (۷۵۲/۴)

(۵) فتح القدیر (۷۵۲/۴)

(۴) تفسیر القرطبی (۱۳۵/۱۶)

”پس ابراہیم علیہ السلام پر لوط علیہ السلام ایمان لائے۔“ ”آئی: بہ“ یعنی اگر تم مجھ پر ایمان نہیں لاتے تو مجھے چھوڑ دو اور مجھ سے ایذا کے ساتھ پیش نہ آؤ۔ امام مقاتل رحمہ اللہ نے کہا: ”دَعُونِي كِفَافًا لَا عَلَيَّ وَلَا لِي“^(۱) یعنی مجھے برابر برابر چھوڑ دو، نہ مجھے ضرر نہ نفع پہنچاؤ۔ کسی نے کہا: تم مجھ سے کنارے ہو جاؤ اور میں تم سے کنارے ہو جاؤں، یہاں تک کہ اللہ تعالیٰ ہمارے درمیان فیصلہ کرے۔ کسی نے کہا کہ میری راہ چھوڑ دو۔

یہ قول سیدنا عبداللہ بن عباس رضی اللہ عنہما کا ہے^(۲) اور اس کے معنی ایک دوسرے کے قریب ہیں۔ پھر جب فرعون کی قوم نے ان کی تصدیق نہ کی اور نہ ہی ان کی دعوت کا جواب دیا تو دعا کرنے کے لیے اپنے رب کی طرف رجوع ہوئے، جس طرح کہ اللہ پاک نے ان کی طرف سے بیان فرمایا ہے: ﴿فَدَعَا رَبَّهُ أَنَّ هَؤُلَاءِ قَوْمٌ مُّجْرِمُونَ﴾۔ جمہور نے یہ فتحِ ہمزہ پڑھا ہے بنا بر اضمار حرف جر ”آئی: بَأْن“ اور حسن رحمہ اللہ وغیرہ، (یعنی امام ابن ابی اسحاق اور عیسیٰ بن عمر رضی اللہ عنہما) نے یہ کسر ”إِنْ“ بنا بر اضمار قول ”آئی: قَالَ: إِنْ“ پڑھا ہے۔ اس جگہ کلام میں حذف ہے: ”آئی: فَكَفَرُوا وَدَعَا رَبَّهُ“^(۳) اور ﴿مُّجْرِمُونَ﴾ سے مراد ”کافرون“ ہے، یعنی پھر قوم فرعون نے کفر کیا تو اس نے اپنے رب کو یوں پکارا کہ بے شک یہ لوگ ایک کافر قوم ہیں۔ اس قول کا نام دعا رکھا باوجود اس کے کہ انھوں نے ذکر نہیں کیا مگر صرف ان کے مجرم ہونے کا، تو اس لیے کہ وہ اس کی وجہ سے بددعا کے مستحق ہو چکے تھے۔ کسی نے کہا: ان کی دعا یہ تھی: ”اللَّهُمَّ عَجِّلْ لَهُمْ مَا يَسْتَحِقُّونَهُ بِأَجْرَامِهِمْ“ یعنی اے اللہ! ان کے لیے وہ شے جلدی کر جس کے وہ اپنے جرموں کے سبب سے مستحق ہیں۔ کسی نے کہا: وہ دعا یہ ہے: ﴿رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ﴾ [یونس: ۸۵] پہلا قول زیادہ مناسب ہے۔

باجملہ اللہ پاک نے ان کی دعا قبول فرمائی اور یہ حکم دیا: ﴿فَأَسْرِ بِعِبَادِي لَيْلًا إِنَّكُم مُّتَّبِعُونَ﴾ یہ جملہ بہ تقدیر قول ہے: ”آئی: فَقَالَ اللَّهُ لِمُوسَى: أَسْرِ بِعِبَادِي... الخ“ یعنی پھر اللہ تعالیٰ نے موسیٰ علیہ السلام سے فرمایا: میرے بندوں کو یعنی بنی اسرائیل کو رات میں لے نکل، بے شک فرعون اور اس کے لشکر تمہارا پیچھا کریں گے۔ فرعون کا ان کے بعد نکلنا کئی جگہ گزر چکا ہے۔ محاورے میں ”سَرَى“ اور ”أَسْرَى“ بولتے ہیں: دونوں لغتِ جید ہیں۔ جمہور نے ”أَسْرَ“ بہ قطعِ ہمزہ پڑھا ہے ”أَسْرَى“ سے اور اہلِ حجاز نے بہ وصلِ ہمزہ پڑھا ہے ”سَرَى“ سے۔ دونوں قراءتیں سببیہ ہیں۔ امام ابن کثیر رحمہ اللہ نے اہلِ حجاز کی موافقت کی ہے۔

پھر دوسرا امر فرمایا: ﴿وَأَتْرُكُ الْبَحْرَ رَهَوًّا﴾ یعنی اور چھوڑ دو دریا کو ساکن۔ جب دریا تھا ہوتا ہے ہلتا نہیں ہے تو بولتے ہیں: ”رَهَا يَرَهُو رَهَوًّا“۔ امام جوہری رحمہ اللہ کہتے ہیں: ”يُقَالُ: افْعَلْ ذَلِكَ رَهَوًّا أَي: سَاكِناً عَلَى“

هَيْئَتِكَ“ یعنی تو اس کام کو کر اس حال میں کہ تو اپنی ہیئت پر ساکن ہو اور ”عَيْشٌ رَاهُ أَيُّ: سَاكِنٌ وَرَهَا الْبَحْرُ، سَكَنَ“ امام ہروی رحمہ اللہ وغیرہ نے کہا ہے کہ لغت میں یہی معنی معروف ہیں، یعنی تو دریا کو اس کی صفت پر ساکن چھوڑ اس کے بعد کہ تو نے اپنے عصا سے اس کو مارا ہے اور اس کو یہ حکم مت دے کہ جیسا تھا ویسا ہو جائے، تاکہ تیرے بعد اور بنی اسرائیل کے بعد جب آل فرعون اس میں داخل ہوں تو وہ ان پر برابر ہو جائے اور وہ ڈوب جائیں۔

امام ابو عبیدہ رحمہ اللہ نے کہا: ”رَهَا بَيْنَ رَجُلَيْهِ يَرْهُو رَهْوًا أَيُّ: فَتَحَ“ یعنی اس نے اپنے دونوں پاؤں کو کشادہ کیا، کہا اور اسی باب سے ﴿وَأَتْرُكُ الْبَحْرَ رَهْوًا﴾ ہے، یعنی تو اس کو اسی طرح منفرج اور کشادہ چھوڑ، جیسا وہ تمہارے اس میں داخل ہونے کے بعد تھا۔ اسی طرح امام ابو عبیدہ رحمہ اللہ نے بھی کہا ہے اور امام مجاہد رحمہ اللہ وغیرہ اسی کے قائل ہیں۔ امام ابن عرفہ رحمہ اللہ کہتے ہیں: یہ دونوں قول ایک معنی کی طرف راجع ہیں گو ان کے الفاظ مختلف ہیں، اس لیے کہ جب دریا کا بہنا ساکن ہوا تو وہ منفرج ہو گیا۔ امام ہروی رحمہ اللہ کہتے ہیں: یہ بھی جائز ہے کہ ﴿رَهْوًا﴾ موسیٰ علیہ السلام کی نعت ہو۔ ”أَيُّ: سِرُّ سَاكِنًا عَلَى هَيْئَتِكَ“ یعنی تو اپنی ہیئت پر تھا ہوا چل۔ کعب اور حسن رحمہ اللہ نے کہا: ﴿رَهْوًا﴾ ”طَرِيقًا“۔

امام ضحاک اور ربیع رحمہ اللہ نے کہا: ”سَهْلًا“۔ امام عکرمہ رحمہ اللہ نے کہا ہے کہ ”يَبَسًا“^(۱) اس قول کی طرح: ﴿فَاضْرِبْ لَهُمْ طَرِيقًا فِي الْبَحْرِ يَبَسًا﴾ ”اور ان کے لیے دریا میں خشک راستہ بنالے۔“ ہر تقدیر معنی یہ ہیں: ”أَتْرُكُهُ ذَا رَهْوٍ أَوْ أَتْرُكُهُ رَهْوًا“ یعنی تو دریا کو صاحب سکون چھوڑ، یا تو اس کو چھوڑ، سکون اس بنا پر کہ مصدر کے ساتھ وصف کرنے میں مبالغہ کیا مثل ”زَيْدٌ عَدْلٌ“ کے۔ سیدنا عبداللہ بن عباس رضی اللہ عنہما کا ایک قول ﴿رَهْوًا﴾ کی تفسیر میں ”سَمْتًا“ ہے^(۲) (سمت بہ معنی راہ و روش نیکو۔ کذا فی الصراح)۔ ایک قول پہلے گزر چکا ہے اور ایک یہ ہے: ”أَنْ يَتْرُكَ كَمَا كَانَ“ یعنی ویسا چھوڑ دیا جائے، جیسا تھا۔ پھر امر مذکور کی یہ علت بیان فرمائی: ﴿إِنَّهُمْ جُنْدٌ مُّغْرَقُونَ﴾ ”اِنَّ“ کو کسی نے بہ فتح پڑھا ہے بر تقدیر ”لَا نَهُمُ“ یعنی تو دریا کو ویسا ہی چھوڑ دے، جیسا ہے، اس لیے کہ فرعون اور اس کا لشکر تمہارے نکلنے کے بعد ایک غرق کیا ہوا گمروہ ہے۔ مطلب یہ ہے کہ وہ ڈوبنے کے وصف میں خوب کامل ہیں، گو ان کا ایک وصف قوت اور جتھہ بندی ہے جس کی شان قوت اور دلیری ہے جو کاموں میں علو اور غلبہ کی موجب ہوتی ہے مگر یہ وصف ان کے کچھ کام نہ آئے گا اور وہ اس قوت و شوکت کے باوجود سب کے سب دریا برد ہوں گے۔ جمہور نے ﴿إِنَّهُمْ﴾ بالکسر پڑھا ہے بنا بر استیناف، غرق کی خبر دینے کے لیے۔ اللہ پاک نے اس کی خبر دی تاکہ ان کا دل ساکن اور مطمئن ہو جائے۔

﴿كَمْ تَرَكَوْا مِنْ جَلْتٍ وَغِيُونٍ﴾ کلمہ ﴿كَمْ﴾ خبریہ مفید تکثیر اور مفعول بہ ہے۔ ”أَيُّ: تَرَكَوْا أُمُورًا

كَثِيرَةً“ اس سے پہلے ”فَاغْرِقُوا“ مقدر ہے، یعنی پھر وہ سب ڈبو دیے گئے اور پانی سے سیدھے جہنم رسید ہوئے اور اپنا بہت سائیش و عشرت کا ساز و سامان دوسروں کے لیے چھوڑ گئے جس کا بیان اللہ سبحانہ و تعالیٰ نے اپنے کلام سے یوں فرمایا ہے: ﴿مِنْ جَلْتٍ وَغِيُونٍ﴾ یعنی ہرے بھرے اور میوں سے لدے ہوئے باغ اور بہتے ہوئے چشمے اور مقامِ کریم۔

جمہور نے ”مَقَامُ“ بہ فتح میم پڑھا ہے، اس بنا پر کہ اسم مکان ہے، یعنی قیام گاہ خاص اور امام ابن ہرمر، قتادہ اور ابن سمیع رحمہم نے بہ ضم میم پڑھا ہے بنا بر اسم مکان اقامت۔^(۱) سیدنا عبداللہ بن عباس رضی اللہ عنہما سے مروی ہے کہ ﴿مَقَامِہِ کَرِیْمِہِ﴾ منابر ہیں۔^(۲) سیدنا جابر رضی اللہ عنہ سے بھی اس کے مثل مروی ہے۔^(۳) کسی نے کہا: ﴿مَقَامِہِ کَرِیْمِہِ﴾ سے مراد منازلِ حسنہ، مجالس شریفہ اور محافلِ مزینہ ہیں جو اُن کے واسطے تھے۔ ﴿نَعْمَہِ﴾ بہ فتح نون بہ معنی تنعم و نصارت و لذاتِ عیش ہے، یعنی آرام و آسائش کی تر و تازگی و لذت و مزہ۔ ”یُقَالُ: نَعْمَہُ اللّٰهُ وَنَاعِمَہُ فَتَنَعَمَ“ اور بہ کسر نون بہ معنی منت ہے اور وہ شے جس کا تجھ پر انعام کیا گیا۔ ”وَفَلَانٌ وَاسِعُ النِّعْمَہِ أَيْ: وَاسِعُ الْمَالِ“

امام جوہری رحمہ اللہ نے اس کے یہ معنی ذکر کیے ہیں۔ امام محلی رحمہ اللہ نے ﴿نَعْمَہِ﴾ کی تفسیر ”مُتَّعَہِ“ ذکر کی ہے،^(۴) یعنی وہ امور جن سے تمتع و نفع لیتے ہیں، جیسے: پوشاک اور سواری۔ جمہور نے ”فَاكِهَيْنَ“ بہ الف پڑھا ہے اور امام ابورجاء رحمہ اللہ وغیرہ (یعنی حسن، ابوالا شہب، اعرج، ابو جعفر اور شبہ رحمہم) نے بغیر الف پڑھا ہے۔ پہلی قراءت کی بنا پر معنی یہ ہیں: ”مُتَّعِمِينَ طَبِیَّۃً اَنْفُسِهِمْ“ یعنی وہ عیش و عشرت جس میں مزے اٹھاتے تھے اور خوش دل تھے۔ اور دوسری قراءت کی بنا پر ”اَشْرِیْنَ بِطَرِیْنِ“ یعنی وہ نعمت جس میں تبختر اور مال مستی کرتے اور اتراتے تھے، ہوش و حواس باختہ و سرگشتہ ہو رہے تھے۔ امام جوہری رحمہ اللہ فرماتے ہیں: ”فَكِهَ الرَّجُلُ بِالْكَسْرِ فَهُوَ فَكِهٌ اِذَا كَانَ طَبِیْبَ النَّفْسِ مَزَاحًا وَالفَكِهَ اَيْضًا الْاَشْرُ الْبَطْرُ فَقَالَ: وَفَاكِهَيْنَ أَيْ: نَاعِمِينَ“ یعنی ”فَكِهَ“ بہ دون الف مردِ خوش طبع و ظریف کو کہتے ہیں اور متبخر و مال مست کو بھی۔ اور ”فَاكِهَہُ“ بہ الف وہ ہے جو عیش و آرام میں بسر کرتا ہے۔ امام ثعلبی رحمہ اللہ کہتے ہیں: ”فَاكِہٌ وَفَكِہٌ“ دو لغت ہیں، جیسے: ”حَاذِرٌ وَحَذِرٌ وَفَارِہٌ وَفَرِہٌ“ کسی نے کہا ہے کہ ”فَاكِہٌ“ وہ ہے جو انواعِ لذت سے نفع لیتا ہے، جس طرح کہ آدمی انواعِ فاکہہ سے تمتع اٹھاتا ہے۔

﴿كَذٰلِكَ﴾ محل رفع میں ہے بنا بر خبر مبتدائے محذوف۔ امام زجاج نے کہا ہے کہ ”أَيُّ: الْأَمْرُ كَذٰلِكَ“^(۵)

یعنی حال ایسا ہی ہے کہ وہ سب اشیاء چھوڑ گئے۔ یہ بھی جائز ہے کہ محل نصب میں ہو بنا بر صفت مفعول مطلق محذوف اور ”ذٰلِكَ“ کا اشارہ مصدر فعل کی طرف ہو جس پر کہ ﴿تَرَكَوْا﴾ وال ہے۔ ”أَيُّ: مِثْلَ ذٰلِكَ السَّلْبِ سَلَبْنَاهُمْ اِيَّاهَا“

(۳) الدر المنثور (۷/۴۱۱)

(۲) تفسیر ابن ابی حاتم (۱۰/۳۲۸۸)

(۱) فتح القدیر (۴/۷۵۰)

(۵) تفسیر القرطبی (۱۶/۱۳۹) فتح القدیر (۴/۷۵۰)

(۴) تفسیر الجلالین (۱/۶۵۸)

یعنی ہم نے ان سے وہ چیزیں چھین لیں اس چھیننے کی طرح۔ کسی نے کہا ہے کہ ”مِثْلَ ذَلِكَ الْإِخْرَاجِ أَخْرَجْنَاهُمْ مِنْهَا“ یعنی ہم نے ان کو ان اشیاء سے اس طرح نکال دیا جس طرح نکالنے کا حق ہے۔ کسی نے کہا: ”مِثْلَ ذَلِكَ الْإِهْلَاكِ أَهْلَكْنَاهُمْ“ یعنی ہم نے ان کو ہلاک کیا جس طرح ہلاک کرنے کا حق ہے۔

چنانچہ پہلی وجہ کی بنا پر ﴿وَأَوْرَثْنَاهَا قَوْمًا آخَرِينَ﴾، ﴿تَرَكُونَا﴾ پر معطوف ہوگا اور ﴿كَذَلِكَ﴾ جملہ معترضہ ٹھہرے گا ماقبل کی تقریر و تاکید کے لیے اور اس پر وقف ہوگا۔ معنی یہ ہیں کہ فرعون والے بہت سی اشیاء چھوڑ گئے اور ہم نے اس کا وارث ایک قوم کو کر دیا۔ اور باقی تین وجہوں پر فعل مقدر پر معطوف ہوگا اور ان صورتوں میں ﴿كَذَلِكَ﴾ پر وقف نہ ہوگا، یعنی فرعون والے بہت سی اشیاء چھوڑ گئے۔ ہم نے ان چیزوں کو ان سے چھین لیا جس طرح کہ چھیننے کا حق ہے اور ہم نے ان کا وارث ایک اور قوم کو کر دیا، اسی کے مثل دو وجہ باقی کے معنی ہیں۔ ﴿قَوْمًا آخَرِينَ﴾ سے مراد بنی اسرائیل ہیں، اس لیے کہ اللہ پاک نے ان کو مصر کا مالک بنا دیا، اس کے بعد کہ وہ اس میں غلام بنے ہوئے تھے، پھر وہ اس کے وارث ہو گئے۔ وارث ہونے کے یہ معنی ہیں کہ مصر ان کو ایسے بلا تکلف مل گیا، جیسے وارث کو میراث ملتی ہے۔ یہ قول حسن اللہ کا ہے۔ کسی نے کہا کہ بنی اسرائیل مصر کی طرف لوٹ کر نہیں آئے اور ﴿قَوْمًا آخَرِينَ﴾ بنی اسرائیل کے سوا کوئی اور قوم ہے۔ یہ قول نہایت درجہ ضعیف ہے۔ (کما قالہ البکری)

قولہ تعالیٰ: ﴿فَمَا بَكَتْ عَلَيْهِمُ السَّمَاءُ وَالْأَرْضُ﴾ معنی میں ”فَاغْرَقُوا“ پر معطوف ہے جو ﴿كَمْ تَرَكَوْنَا﴾ سے قبل مقدر ہے، یعنی چنانچہ وہ غرق کر دیے گئے اور بہت سی اشیائے مذکورہ چھوڑ گئے، پھر نہ ان پر آسمان رویا اور نہ زمین۔ یہ اس بات کا بیان ہے کہ ان کے ہلاک ہونے کی کسی کو کچھ پروا نہ ہوئی اور نہ ان کا وجود کسی شمار و قطار میں تھا، جیسے اس کی ضد میں بولتے ہیں: ”بَكَتْ عَلَيْهِمُ السَّمَاءُ وَكَسَفَتْ لِمَهْلِكِهِمُ الشَّمْسُ“ یعنی آسمان ان پر رویا اور ان کے ہلاک ہونے کی وجہ سے سورج گہن ہو گیا۔ آیت کا مقصد ان کی بے قدری کو بیان کرنا ہے، کیوں کہ لوگوں میں یہ دستور ہے کہ جس شخص کے نزدیک جس آدمی کی قدر و منزلت ہوتی ہے تو اس کے مرنے پر وہ روتا ہے اور جس کی اس کو کچھ پروا نہیں ہوتی تو اس کے مرنے پر نہیں روتا۔ چنانچہ رونا اور نہ رونا مسبب ہے اور پروا اور عدم پروا سبب ہیں۔ یہاں نہ رونے سے بے پروائی اور بے قدری مراد لی تو یہ مجاز مرسل ہوا کہ مسبب ذکر کیا اور سبب مراد لیا۔

پھر اس کے ساتھ ہی یہ امر ضروری ہے کہ آیت کو استعارہ بالکنایہ کے باب سے ٹھہرائیں، اس طور پر کہ آسمان و زمین کو ایک شخص کے ساتھ تشبیہ دیں کہ جس سے پروا اور عدم پروا درست ہو سکتی ہے اور اس شخص مشبہ بہ کا ذکر نہ کریں یہ استعارہ بالکنایہ ہوا۔ پھر پروا اور عدم پروا جو مشبہ بہ کے لوازم سے ہے، اس کی نسبت ان کی طرف کریں یہ استعارہ تخیلیہ ہوا۔ عرب کی عادت تھی کہ اپنے سردار کے مرنے کے وقت یوں کہا کرتے تھے: ”بَكَتْ لَهُ السَّمَاءُ وَالْأَرْضُ“ یعنی وہ ایسا عزت والا تھا کہ اس کے لیے آسمان و زمین روئے۔ مطلب یہ ہے کہ اس کی مصیبت عام ہوئی اس بنا پر یہ معنی ہوئے کہ قوم فرعون بے قدر تھی اس لائق نہ تھی کہ اس کے حق میں آسمان و زمین کا رونا ذکر کیا

جائے۔ حسن اللہ فرماتے ہیں کہ کلام میں مضاف محذوف ہے۔ ”أَيُّ: فَمَا بَكَى عَلَيْهِمْ أَهْلُ السَّمَاءِ وَالْأَرْضِ مِنَ الْمَلَائِكَةِ وَالنَّاسِ“^(۱) یعنی پھر ان پر آسمان اور زمین والے نہ روئے، مراد فرشتے اور آدمی ہیں۔

مطلب یہ ہے کہ ان کے گم ہونے اور ہلاک ہونے سے آسمان اور زمین والوں میں سے کوئی بھی رنجیدہ خاطر نہ ہوا، کیوں کہ وہ بے قدر تھے۔ امام زنجری رحمہ اللہ فرماتے ہیں کہ آسمان اور زمین کے رونے کا ذکر بطور مذاق کیا ہے۔ مراد یہ ہے کہ وہ اپنی جانوں کو عظیم سمجھتے تھے اور یہ اعتقاد رکھتے تھے کہ اگر وہ مریں تو آسمان و زمین ان پر روئیں، حالاں کہ وہ اس مرتبے کے نہ تھے، بلکہ اس سے کم تر تھے، چنانچہ یہ بات ان سے حریہ کرنے کے لیے ذکر کی۔^(۲) غرضیکہ آسمان و زمین کے رونے میں دو وجہ ہیں: ایک یہی وجہ ہے جس کا بیان کئی طور پر ہوا۔ دوسری وجہ بکائے معروف (عام طور پر رونا) حیوان کا ہے۔ جو احادیث کے لحاظ سے زیادہ ظاہر اور موافق ہے اور نظم قرآن کے مطابق یہی وجہ ہے۔ اس بارے میں حدیثیں پہلے گزر چکی ہیں۔

بالجملہ اللہ پاک نے قوم فرعون کو غرق کر دیا اور بنی اسرائیل کو ان کے مال اسباب کا مالک بنا دیا اور آسمان و زمین ان پر نہ رویا، جیسا کہ مومن پر روتا ہے اور ان کو مہلت نہ ملی، جیسا کہ اللہ پاک نے فرمایا: ﴿وَمَا كَانُوا مُنظَرِينَ﴾ یعنی ان کو نہ توبہ کے لیے تاخیر دی گئی اور نہ ہی کسی اور وقت تک مہلت ملی، بلکہ ان کے کفر کی زیادتی اور عناد کی شدت کے سبب سے ان کو جلد سزا دی گئی۔ غرضیکہ جب ان کو ہلاک کرنے کا وقت آگیا تو نہ توبہ کے لیے مہلت ملی اور نہ ہی اپنے گناہوں کے تدارک کے لیے وقت ملا۔ چونکہ بنی اسرائیل کا قبطیوں کے ہاتھوں سے رہا کرنا ایک بہت بعید الوقوع کام تھا، اس کا کیا ذکر کہ وہ رہائی ان کے دشمنوں کو ہلاک کر کے حاصل ہو۔ اس لیے اللہ پاک نے اس کا ذکر یہ بتانے کے لیے کیا کہ اللہ تعالیٰ اس بات پر قادر ہے کہ ایسا ہی اس نبی اور اس کے تبعین کے ساتھ کرے، گو مشرکین اس کو محال سمجھتے ہیں۔ چنانچہ ارشاد فرمایا: ﴿وَلَقَدْ نَجَّيْنَا بَنِي إِسْرَءِيلَ مِنَ الْعَذَابِ الْهَيْنِ﴾ یعنی البتہ واقعی ہم نے بنی اسرائیل کو رہائی بخشی اور ان کے دشمن کو ہلاک کر کے انھیں اس ذلیل کرنے والے عذاب سے نجات دی جس میں وہ مبتلا تھے، اس طرح کہ فرعون نے ان کو غلام بنا لیا تھا، ان کے لڑکوں کو قتل کر دیتا تھا اور ان کی عورتوں کو زندہ رکھتا تھا اور مشقت کے کاموں کی ان کو تکلیف دیتا تھا۔

﴿مِنْ فِرْعَوْنَ﴾ بدل ہے عذاب سے، یا تو بنا بر حذف مضاف ”أَيُّ: مِنْ عَذَابِهِ“ یعنی فرعون کے عذاب سے یا بنا بر مبالغہ۔ گویا خود فرعون ہی عذاب ہے، یا حال ہے عذاب سے، یعنی در آنحالیکہ وہ عذاب مہین فرعون سے صادر ہونے والا تھا۔ سیدنا عبداللہ بن عباس رضی اللہ عنہما نے ﴿مِنْ فِرْعَوْنَ﴾ بہ فتح میم پڑھا ہے بنا بر استفہام تحقیری جس طرح کہ کوئی شخص اپنے حسب یا نسب کے ساتھ فخر کرے تو اس سے کہیں ”مَنْ أَنْتَ“^(۳) یعنی تو کون ہے؟ اسی طرح

یہاں ہے، یعنی کون فرعون؟ حقیر و ذلیل و بے قدر۔

پھر اللہ پاک نے فرعون لعین کا حال بیان فرمایا: ﴿إِنَّهُ كَانَ عَلِيًّا﴾ یعنی بے شک وہ تکبر و تجبر میں بلند ہونے والا تھا۔ ﴿وَمِنَ السُّرِفِينَ﴾ یعنی کفر کرنے میں حد سے بڑھنے والوں میں سے تھا اور اس کے ساتھ معاصی کے ارتکاب میں بھی بہت بڑھا ہوا تھا۔ جیسے اللہ تعالیٰ کے اس فرمان میں ہے: ﴿إِنَّ فِرْعَوْنَ عَلَا فِي الْأَرْضِ﴾ [القصص: ۴] ”یقیناً فرعون نے زمین میں سرکشی کر رکھی تھی۔“ اس کے اسراف میں سے ایک یہ ہے کہ اس نے اپنی حقارت، خست اور ذلت کے باوجود خدائی کا دعویٰ کیا۔

پھر جب اللہ پاک نے بنی اسرائیل سے ضرر دور کرنے کی کیفیت بیان کی تو جس شے کے ساتھ ان کا اکرام کیا اس کا ذکر کیا۔ چنانچہ فرمایا: ﴿وَلَقَدْ اخْتَرْنَاهُمْ عَلَىٰ عِلْمٍ عَلَىٰ الْعَالَمِينَ﴾ یعنی البتہ ہم نے بنی اسرائیل کے مومنین کا حال جان بوجھ کر ان کو ان کے زمانے کے لوگوں پر یقیناً برگزیدہ کیا۔ وہ حال یہ ہے کہ وہ برگزیدہ کرنے کے لائق ہیں، یا یہ کہ کجروی کریں گے اور بعض احوال میں ان سے لغزشیں واقع ہوں گی۔ اور ان کو اختیار کرنے سے یہ مراد نہیں کہ ان کو سارے عالموں پر اختیار کیا اس آیت کے مطابق: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ [آل عمران: ۱۱۰] ”تم بہترین امت ہو جو لوگوں کے لیے پیدا کی گئی ہے۔“ یعنی نبی مکرم ﷺ کی امت مرحومہ سب سے افضل ہے۔ کسی نے کہا کہ ﴿الْعَالَمِينَ﴾ سے مراد کل عالمین ہیں، اس لیے کہ انبیاء علیہم السلام کی کثرت بنی اسرائیل ہی میں ہوئی، یہ انھیں کا خاصا ہے غیر کے لیے نہیں ہے۔ اس قول کو امام ابن عیسیٰ اور زمخشری رحمہما اللہ وغیرہ نے حکایت کیا ہے۔^① کسی نے کہا: یہ اختیار اس طرف راجع ہے کہ ان کو غرق ہونے سے بچایا اور فرعون کے بعد مصر کی سرزمین کا ان کو وارث کیا، لیکن پہلا قول زیادہ بہتر ہے۔ ﴿عَلَىٰ عِلْمٍ﴾ کا محل نصب ہے بنا بر حال فاعل ﴿اخْتَرْنَاهُمْ﴾ سے ”أَيُّ: حَالٍ كَوْنٍ اخْتِيَارِنَا لَهُمْ عَلَىٰ عِلْمٍ مِنَّا“ اور ﴿عَلَىٰ الْعَالَمِينَ﴾، ﴿اخْتَرْنَاهُمْ﴾ سے متعلق ہے۔

﴿وَأَتَيْنَاهُم مِّنَ الْآيَاتِ مَا فِيهِ بَلَاءٌ مُّبِينٌ﴾ یعنی ہم نے ان کو موسیٰ علیہ السلام کے ہاتھ پر ایسے معجزے عطا فرمائے جن میں ظاہری امتحان اور واضح آزمائش تھی، تاکہ ہم دیکھیں کہ وہ کیسے اعمال کرتے ہیں۔ امام قتادہ رحمہ اللہ کہتے ہیں: آیات یہ ہیں کہ ان کو دریا میں غرق ہونے سے بچانا اسے پھاڑ کر، بادل کا ان پر سایہ کرنا، ان کے لیے من و سلویٰ کا نازل کرنا۔^② امام ابن زید رحمہ اللہ فرماتے ہیں کہ آیات سے مراد وہ شر ہے جس سے ان کو روکا اور وہ خیر جس کا ان کو حکم دیا۔ امام حسن اور قتادہ رحمہما اللہ کا یہ قول ہے کہ ﴿بَلَاءٌ مُّبِينٌ﴾ نعمت ظاہرہ ہے جس طرح کہ اس آیت میں ہے: ﴿وَلِيُبْلِيَ الْمُؤْمِنِينَ مِنْهُ بَلَاءٌ حَسَنًا﴾^③ [الأنفال: ۱۷] ”اور تاکہ مسلمانوں کو اپنی طرف سے ان کی محنت کا

① تفسیر القرطبي (۱۴۳/۱۶) ② تفسیر الطبري (۳۸/۲۲) ③ فتح القدیر (۷۵۱/۴)

خوب عوض دے۔“ اور اللہ تعالیٰ کا فرمان ہے: ﴿وَنَبِّئُكُمْ بِالْشَّرِّ وَالْخَيْرِ فِتْنَةً﴾^① [الانبیاء: ۳۵] ”ہم بہ طریق امتحان تم میں سے ہر ایک کو برائی بھلائی میں مبتلا کرتے ہیں۔“

بالجملہ جب اللہ پاک نے مشرکین قریش سے یہ بات نقل کی کہ انھوں نے نبی اکرم ﷺ سے اعراض کیا اور آپ سے طعن و تشنیع کی اور اس پر ان کو بطشہ کبریٰ کی تہدید سنائی اور عبرت کے لیے فرعون کی قوم کا قصہ اور ان کی ہلاکت کا ذکر کیا تو اس کے بعد مشرکین کی فبیج باتوں میں سے وہ شے بیان کی جو پہلے سے بھی زیادہ بڑی ہے، وہ یہ ہے کہ اللہ سبحانہ و تعالیٰ کی تکذیب کرتے ہیں۔ کہتے ہیں نہ مر کر دوبارہ اٹھنا ہے نہ حساب و جزا ہے۔ چنانچہ ارشاد فرمایا:

إِنَّ هَؤُلَاءِ لَيَقُولُونَ^{۳۴} إِنَّ هِيَ إِلَّا مَوْتَتُنَا الْأُولَىٰ وَمَا نَحْنُ بِمُنْشَرِينَ^{۳۵} فَاتُوا بِآيَاتِنَا إِنَّ كُنْتُمْ صَادِقِينَ^{۳۶} أَهْمُ خَيْرٌ أَمْ قَوْمُ تُبَّعٍ^{۳۷} وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ^{۳۸} وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعِبَادٍ^{۳۹} مَا خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ^{۴۰} إِنَّ يَوْمَ الْفَصْلِ مِيقَاتُهُمْ أَجْمَعِينَ^{۴۱} يَوْمَ لَا يُغْنِي مَوْلَىٰ عَنْ مَوْلَىٰ شَيْئًا وَلَا هُمْ يُنصَرُونَ^{۴۲} إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ^{۴۳}

بلاشبہ یہ لوگ تو بڑے عزم سے کہتے ہیں: ^{③۴} ہمیں مرنا تو بس پہلی بار ہے، اور ہمیں دوبارہ تو نہیں اٹھایا جائے گا ^{③۵} پھر اگر تم سچے ہو تو ہمارے باپ دادوں کو لے آؤ ^{③۶} کیا یہ لوگ بہتر ہیں یا قوم تبع اور وہ لوگ جو اُن سے پہلے ہوئے؟ ہم نے انھیں ہلاک کر دیا، بلاشبہ وہ مجرم تھے ^{③۷} اور ہم نے آسمانوں اور زمین کو اور جو کچھ اُن کے درمیان ہے، اسے کھیل تماشا کے طور پر پیدا نہیں کیا ^{③۸} ہم نے یہ دونوں تو حق (ایک مقصد) ہی کے ساتھ پیدا کیے ہیں اور لیکن ان میں سے اکثر نہیں جانتے ^{③۹} بلاشبہ فیصلے کا دن ان سب کے لیے طے شدہ ہے ^{④۰} اس دن کوئی دوست کسی دوست کے کچھ کام نہیں آئے گا اور نہ ان کی مدد ہی کی جائے گی ^{④۱} سوائے اس کے جس پر اللہ نے رحم کیا۔ بلاشبہ وہ نہایت غالب، خوب رحم کرنے والا ہے ^{④۲}

قیامت کے منکرین کی تردید:

تبع یمن کا بادشاہ تھا، اس کی سب قوم بت پرست تھی۔ اس کو تورات پر یقین آیا، اپنی قوم کے سامنے آزمایا کہ سچا دین کون سا ہے، ایک بڑی آگ جلائی۔ یہود کے دو حبر (عالم) تورات بغل میں لے کر اس میں گھس گئے وہ جلے نہیں۔ بت پرست بت کو بغل میں لے کر چلے تو جلنے لگے، اُلٹے بھاگے۔ اس کی قوم اس کی دشمن ہو گئی۔ بالآخر خراب ہوئی۔ انتہی۔ حافظ ابن کثیر رحمۃ اللہ علیہ کہتے ہیں کہ اللہ پاک مشرکوں کا اس بات میں رد کرتا ہے کہ بعثت اور معاد کا انکار کرتے ہوئے وہ کہتے ہیں کہ وہاں اس دنیا کی حیات کے سوا اور کچھ نہیں ہے اور مرنے کے بعد کوئی حیات نہیں ہے، نہ جی کر اٹھنا ہے اور نہ قبروں سے نکلنا ہے اور ان کے اگلے باپ دادا جو گئے تو پھر لوٹ کر نہیں آئے۔ ان سے حجت پکڑتے ہیں اور کہتے ہیں کہ اگر مر کر دوبارہ زندہ ہونا حق ہے تو ہمارے باپ دادا کو لے آؤ، اگر تم سچے ہو۔ یہ ایک باطل حجت اور غلط قسم کا شبہ ہے، کیوں کہ معاد جو ہے وہ قیامت کے دن ہوگا، دنیا میں نہ ہوگا، بلکہ اس دنیا کے اپنے انجام کو پہنچ جانے اور فنا ہو جانے کے بعد اللہ تعالیٰ ایک نئی پیدائش کر کے عالم کے لوگوں کو دوبارہ لائے گا اور ظالموں کو آتش دوزخ کا ایندھن بنائے گا جس دن اے مسلمانو! تم گواہ ہو گے لوگوں پر اور رسول تم پر گواہ ہوگا۔

قوم تبع کون تھے؟

پھر اللہ سبحانہ و تعالیٰ نے ان کو وعید و تہدید کی اور اپنے عذاب اور سزا سے ان کو ڈرایا، کون سا عذاب؟ جو ہرگز نہیں ملے گا، جیسا کہ ان کی طرح کے مشرکین اور قیامت کے منکرین پر عذاب نازل ہو چکا ہے، جیسے: تبع کی قوم۔ یہ لوگ سبا والے ہیں۔ جب اللہ پاک نے ان کو ہلاک کیا اور ان کے شہروں کو اُجاڑ ڈالا اور ان کو اور شہروں سے بھگا کر تتر بتر کر دیا، چنانچہ یہ بات سورت سبا میں گزر چکی ہے۔ اس کا شروع مشرکین اور قیامت کے منکرین کے انکار سے کیا گیا ہے، اسی طرح یہاں ان کی تشبیہ قوم تبع سے دی ہے۔ وہ لوگ عرب تھے اور قحطان سے تعلق رکھتے تھے، جیسے: یہ لوگ عرب ہیں اور عدنان سے تعلق رکھتے ہیں۔ حمیر، یعنی سبا میں جب کبھی کوئی شخص بادشاہ ہوتا تو اس کا نام تبع رکھتے تھے، جیسے: فرس کے بادشاہ کو کسریٰ کہتے ہیں اور روم کے بادشاہ کو قیصر کہتے ہیں اور جو کوئی کافر مصر کا بادشاہ ہوتا تو اس کو فرعون کہتے اور حبشہ کے ملک کے بادشاہ کو نجاشی کہتے تھے، ان کے سوا اور اعلام اور اجناس تھے، لیکن ان بتابعہ میں کوئی تبع اتفاقاً یمن سے نکلا اور شہروں میں چلا پھرا، یہاں تک کہ سمرقند پہنچا اور اس کا ملک اور غلبہ اور لشکر بہت قوی اور عظیم ہوا اور اس کی بادشاہت وسیع شہروں پر پھیل گئی اور اس کی رعایا بہت کثیر ہو گئی، یہی وہ شخص ہے جس نے حیرہ کو شہر بنایا۔

پھر یہ اتفاق ہوا کہ اس نے مدینہ نبویہ پر گزر کیا۔ یہ زمانہ جاہلیت میں ہوا، پھر اس نے مدینے والوں سے لڑنا چاہا تو انھوں نے اس کو منع کیا اور دن میں اس سے لڑے اور رات کو اس کی مہمانی کرنے لگے تو وہ ان سے شرمایا اور

ان سے باز رہا اور یہودیوں کے احبار میں سے دوجہر (عالم) اپنے ہمراہ لے گیا، ان دونوں نے اس کو نصیحت کی تھی اور یہ خبر دی تھی کہ اس شہر پر اس کے لیے کوئی راہ نہیں ہے۔ یہ تو اس نبی کی ہجرت گاہ ہے جو آخر زمانے میں ہو گا۔ اس پر وہ وہاں سے واپس آ گیا اور ان دونوں کو اپنے ساتھ بلادِ یمن میں لے گیا۔ پھر جب مکہ مکرمہ سے گزرا تو کعبہ مکرمہ کو گرانا چاہا، اس سے بھی انہیں دونوں نے اس کو منع کیا اور اس کو اس گھر کی عظمت کے بارے میں خبر دی اور کہا کہ یہ ابراہیم خلیل علیہ السلام کی بنیاد سے ہے اور آئندہ اس کی ایک عظیم شان ہوگی، اس نبی کے ہاتھوں سے جو آخر زمانے میں مبعوث ہوگا۔

پھر اس نے اس کی تعظیم کی اور اس کا طواف کیا اور اس کو ملاء و وصال و حبر پہنائے، پھر یمن کی طرف لوٹ گیا اور وہاں کے لوگوں کو اپنے ساتھ یہودی بننے کی دعوت دی۔ اس وقت موسیٰ علیہ السلام کا دین تھا، اس دین پر وہ شخص ہوتا جو ہدایت پر ہوتا، یہ مسیح علیہ السلام کی بعثت سے پہلے تھا۔ چنانچہ عام اہل یمن اس کے ساتھ یہودی ہو گئے۔ امام محمد بن اسحاق رحمہ اللہ نے اپنی کتاب سیرت میں اس قصے کو تفصیل سے ذکر کیا ہے۔ حافظ ابن عساکر نے اپنی تاریخ میں تبع کا بڑا ترجمہ لکھا ہے، اس میں بہت سی چیزیں ذکر کی ہیں، ان میں وہ باتیں بھی ہیں جو ہم نے ذکر کی ہیں اور وہ بھی ہیں جو ذکر نہیں کیں۔ اور یہ ذکر کیا ہے کہ وہ مصر کا بادشاہ ہوا اور جب گھوڑوں کی حاضری لینا چاہتا تو اس کے لیے دمشق سے یمن تک ان کی صفیں باندھی جاتی تھیں۔

پھر بہ سند خود عن ابی ہریرہ رضی اللہ عنہ عن النبی صلی اللہ علیہ وسلم روایت کیا، فرمایا: میں نہیں جانتا کہ اپنے اہل کے لیے حدودِ طہارت ہیں کہ نہیں اور میں نہیں جانتا کہ تبع لعین تھا یا نہیں اور میں نہیں جانتا کہ ذوالقرنین نبی تھا یا بادشاہ اور ان کے علاوہ کسی اور نے کہا ہے کہ آیا عزیر نبی تھا یا نہیں۔^(۱) (کذا رواہ ابن ابی حاتم عن محمد بن حماد الظہرانی عن عبد الرزاق قال الدارقطني: تفرد به عبد الرزاق) پھر امام ابن عساکر رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے کہ میں نہیں جانتا کہ کیا عزیر نبی تھا یا نہیں اور میں نہیں جانتا کہ تبع کو لعنت کروں یا نہیں۔^(۲) پھر جو اس کو برا بھلا کہنے اور لعنت کرنے کی ممانعت میں آیا ہے، اس کا ذکر کیا ہے۔ کما سیأتی ان شاء اللہ تعالیٰ۔ واللہ اعلم۔

گویا وہ (تبع) کافر تھا، پھر مسلمان ہو گیا اور دینِ کلیم علیہ السلام کی پیروی کی اس شخص کے ہاتھوں پر جو اس وقت احبارِ یہود میں سے حق پر تھا اور مسیح علیہ السلام کی بعثت سے پہلے تھا اور زمانہ جرمین میں بیت اللہ کا حج کیا اور اس کو ریشم کے ملاء اور وصال اور حبر پہنائے اور اس پر چھ ہزار اُونٹ قربان کیے اور اس کی تعظیم اور تکریم کی۔ پھر یمن کی طرف لوٹ گیا۔ حافظ ابن عساکر رحمہ اللہ نے اس کا قصہ متعدد طرق سے تفصیل کے ساتھ ذکر کیا ہے۔ ان لوگوں میں سے ابی بن کعب رضی اللہ عنہ اور عبداللہ بن سلام رضی اللہ عنہ اور عباس رضی اللہ عنہما اور کعب احبار رضی اللہ عنہ ہیں۔ اس سب میں مرجع

[۱] سنن ابی داود، رقم الحدیث (۶۷۴) مستدرک الحاکم (۱۷/۲) امام حاکم اور امام ذہبی جہالت نے اس کو صحیح کہا ہے۔

[۲] تاریخ دمشق (۱۱/۳-۵)

انہیں کی طرف ہے اور عبداللہ بن سلام رضی اللہ عنہ کی طرف بھی اور یہ اثبت، اکرم اور اعلم ہیں اور اسی طرح اس کا قصہ امام وہب بن منبہ اور محمد بن اسحاق رحمہما نے سیرت میں ذکر کیا، جیسا کہ وہ اس میں مشہور ہے۔ بعض سیاقات میں اس تبع کا ترجمہ حافظ ابن عساکر رحمہ اللہ پر مختلط ہو گیا ہے دوسرے تبع کے ترجمے کے ساتھ جو اس سے ایک طویل زمانے کے بعد ہوا ہے، کیوں کہ یہ تبع جس کی طرف قرآن شریف میں اشارہ کیا گیا ہے، اس کی قوم اس کے ہاتھ پر مسلمان ہو گئی، پھر جب وہ مر گیا تو اس کے بعد اس کی قوم پھر سے آگ اور بتوں کی پوجا کرنے لگی تو اللہ تعالیٰ نے ان کو عذاب کیا، چنانچہ سورت سبا میں اس کا ذکر کیا ہے اور ہم نے وہاں پر ان کا قصہ تفصیل کے ساتھ لکھا ہے۔ وَلِلّٰهِ الْحَمْدُ وَالْمِنَّةُ۔

امام سعید بن جبیر رحمہ اللہ نے کہا کہ تبع نے کعبہ کو لباس پہنایا۔ سعید اس کے برا کہنے سے منع کرتے تھے۔^① یہ تبع تبع اوسط ہے، اس کا نام اسعد ابو کرب بن مللیکرب یمانی ہے۔ ذکر کیا ہے کہ اس نے اپنی قوم پر تین سو چھپیس برس بادشاہت کی۔ حمیر میں اس سے بڑھ کر کوئی طویل المدت نہیں تھا۔ نبی کریم ﷺ کے مبعوث ہونے کے قریب سات سو برس پہلے اس نے وفات پائی۔ ذکر کیا ہے کہ جب مدینے کے یہود میں سے دو حبر (عالم) نے اس سے ذکر کیا کہ یہ شہر نبی آخر الزمان کی ہجرت گاہ ہے، جن کا نام مبارک احمد ہے تو اس نے اس بارے میں شعر کہے اور اہل مدینہ کے پاس امانت رکھے، یہ لوگ ان کے وارث ہوتے اور خلف ان کو سلف سے روایت کرتے رہتے تھے۔ جو لوگ ان کو یاد رکھتے تھے، ان میں ابو ایوب خالد بن زید رضی اللہ عنہ ہیں جن کے گھر میں رسول اللہ ﷺ نے نزول فرمایا۔ وہ شعر یہ ہیں: —

شَهِدْتُ عَلَى أَحْمَدَ أَنَّهُ رَسُولٌ مِنَ اللَّهِ بَارِي النَّسَمِ
فَلَوْ مَدَّ عُمُرِي إِلَى عُمُرِهِ لَكُنْتُ وَزِيرًا لَهُ وَابْنَ عَمِّ
وَجَاهَدْتُ بِالسَّيْفِ أَعْدَاءَهُ وَفَرَجْتُ عَنْ صَدْرِهِ كُلَّ غَمِّ

”میں نے احمد رضی اللہ عنہ پر اس بات کی گواہی دی کہ بے شک وہ اس اللہ کی طرف سے رسول ہیں جو جانوں کا پیدا کرنے والا ہے۔ چنانچہ اگر میری عمر ان کی عمر تک دراز کی جاتی تو البتہ میں ان کا وزیر اور ان کے چچا کا بیٹا ہوتا اور ان کے دشمنوں سے تلوار کے ساتھ جہاد کرتا اور ان کے سینے سے ہر غم دور کر دیتا۔“

امام ابن ابی الدنیا رحمہ اللہ نے ذکر کیا ہے کہ صنعا میں ایک قبر کھودی گئی، اسلام کے زمانے میں تو اس میں دو عورتوں کو صحیح و سالم پایا گیا، ان کے سر کے پاس چاندی کی ایک تختی تھی جس پر سونے سے یہ لکھا ہوا تھا: ”هَذَا قَبْرُ حُبَى وَلَمَيْسَ وَرُوي حُبَى وَتَمَاضِرُ ابْنَتِي تَبِعَ مَاتَا وَهُمَا تَشْهَدَانِ لَا إِلَهَ إِلَّا اللَّهُ وَلَا تُشْرِكُ بِهِ شَيْئًا وَعَلَى ذَلِكَ مَاتَ الصَّالِحُونَ قَبْلَهُمَا“ یعنی یہ حبی اور لمیس کی قبر ہے اور مروی ہے کہ حبی و تماضر، تبع کی دو بیٹیاں تھیں، جو اس حال میں مریں کہ اس کی گواہی دیتی تھیں کہ نہیں ہے کوئی معبود مگر اللہ اور اس کے ساتھ کسی شے

کو شریک نہ کرتی تھیں اور اسی پر ان سے پہلے کے نیک لوگ مرے۔ ہم نے سورت سبا میں اس بارے میں سبا کے شعر بھی ذکر کیے ہیں۔^①

امام قتادہ رحمہ اللہ کہتے ہیں: ہم سے ذکر کیا گیا ہے کہ کعب کہتے تھے: تبع میں نعت ہے۔ نعت کیا گیا مرد صالح۔ اللہ تعالیٰ نے اس کی قوم کی مذمت کی ہے، اس کی مذمت نہیں کی۔ کہا اور سیدہ عائشہ رضی اللہ عنہا فرمایا کرتی تھیں کہ تبع کو گالی مت دو، اس لیے کہ بے شک وہ ایک صالح مرد تھا۔^② امام ابن ابی حاتم رحمہ اللہ نے سہل بن سعد رضی اللہ عنہ سے روایت کیا ہے کہ رسول اللہ ﷺ نے فرمایا ہے: مت گالی دو تبع کو، چنانچہ بے شک واقعی وہ اسلام لایا تھا۔^③ (ورواہ الإمام أحمد في مسنده عن حسن بن موسى عن ابن لهيعة به) طبرانی نے عن عكرمة عن ابن عباس رضی اللہ عنہما عن النبی ﷺ روایت کیا ہے: «لَا تَسْبُوا تَبَعًا فَإِنَّهُ قَدْ أَسْلَمَ»^④ عبدالرزاق نے عن ابی ہریرہ رضی اللہ عنہ مرفوعاً روایت کیا ہے، میں نہیں جانتا کہ تبع نبی تھا یا غیر نبی۔^⑤ (وقد تقدم بهذا السند من رواية ابن أبي حاتم كما أورده ابن عساكر لا أدري تبع كان لعينا أم لا، فالله أعلم ورواه ابن عساكر من طريق زكريا بن يحيى المدني عن عكرمة عن ابن عباس موقوفا) عبدالرزاق نے عطاء بن ابی رباح سے روایت کیا ہے کہ تبع کو مت گالی دو، چنانچہ بے شک نبی مکرم ﷺ نے اس کو گالی دینے سے منع کیا ہے۔^⑥ وَاللَّهُ تَعَالَى أَعْلَمُ.

دنیا بے مقصد نہیں ہے:

قوله تعالى: ﴿وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعَيْنٍ﴾ اللہ پاک اپنے عدل کی اور اپنی ذات کے لعب و بے فائدہ اور باطل سے پاک ہونے کی خبر دیتا ہے، جیسا کہ اللہ تعالیٰ نے فرمایا: ﴿وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَطْلًا ۚ ذَلِكَ ظَنُّ الَّذِينَ كَفَرُوا ۚ فَوَيْلٌ لِلَّذِينَ كَفَرُوا مِنَ النَّارِ﴾ [ص: ۲۷] ”اور ہم نے آسمان اور زمین اور ان کے درمیان کی چیزوں کو ناحق پیدا نہیں کیا، یہ گمان تو کافروں کا ہے چنانچہ کافروں کے لیے خرابی ہے آگ کی۔“ نیز فرمایا: ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾^⑦ فَتَعَلَى اللَّهِ الْبَلَاءُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ﴿[المؤمنون: ۱۱۵-۱۱۶] ”کیا تم یہ گمان کیے ہوئے ہو کہ ہم نے تمہیں یونہی بے کار پیدا کیا ہے اور یہ کہ تم ہماری طرف لوٹائے ہی نہ جاؤ گے، اللہ تعالیٰ بادشاہ ہے وہ بڑی بلندی والا ہے، اس کے سوا کوئی معبود نہیں، وہی بزرگ عرش کا مالک ہے۔“

پھر فرمایا: ﴿إِنَّ يَوْمَ الْفَصْلِ مِيقَتُهُمْ أَجْعَلِينَ﴾ یعنی قیامت کے دن اللہ تعالیٰ خلاق کے درمیان فیصلہ کر

② تفسیر الطبري (۴۰/۲۲)

① تفسیر ابن کثیر (۱۸۲/۴، ۱۸۳)

③ مسند أحمد (۳۴۰/۵) تفسیر ابن ابی حاتم (۳۲۸۹/۱۰) السلسلة الصحيحة، رقم الحديث (۲۴۲۳)

④ المعجم الكبير (۲۹۶/۱۱) السلسلة الصحيحة، رقم الحديث (۲۴۲۳)

⑥ تفسیر الصنعاني (۲۰۹/۳)

⑤ اس کی تخریج زیر تفسیر آیت میں گزر چکی ہے۔

دے گا، پھر کافروں کو عذاب کرے گا اور مومنوں کو ثواب دے گا۔ ﴿مِنْقَلَبُهُمْ اَجْعَيْنَ﴾ کا یہ مطلب ہے کہ ان کے اگلے پچھلے سب لوگوں کو جمع کرے گا، جس دن کوئی قریبی کسی قریبی کو نفع نہ دے گا، جیسا کہ اللہ سبحانہ و تعالیٰ نے فرمایا ہے: ﴿فَاِذَا لُفِّخَ فِي الصُّورِ فَلَا اَنْسَابَ بَيْنَهُمْ يَوْمَئِذٍ وَلَا يَتَسَاءَلُوْنَ﴾ [المؤمنون: ۱۰۱] ”پس جب کہ صور پھونک دیا جائے گا اس دن نہ تو آپس کے رشتے ہی رہیں گے نہ آپس کی پوچھ گچھ۔“ اور جیسا کہ فرمایا ہے: ﴿وَلَا يَسْئَلُ حَبِيْمٌ حَبِيْمًا ۝۱۵ يُبْصَرُوْنَ لَهُمْ﴾ [المعارج: ۱۰] ”اور کوئی دوست کسی دوست کو نہ پوچھے گا، حالانکہ ایک دوسرے کو دکھا دیے جائیں گے۔“ یعنی اپنے بھائی سے اس کا حال نہ پوچھے گا، حالانکہ ظاہری طور پر اس کو دیکھتا ہوگا۔ ﴿وَلَا هُمْ يُبْصَرُوْنَ﴾ کے یہ معنی ہیں کہ کوئی قریبی اپنے قریبی کی مدد نہ کرے گا اور نہ اس کو کسی اور جگہ یعنی باہر سے کوئی مدد آئے گی۔ ﴿اِلَّا مَنْ رَحِمَ اللّٰهُ اِنَّهُ هُوَ الْعَزِيْزُ الرَّحِيْمُ﴾ یعنی اس دن نفع نہ دے گی کوئی شے مگر اللہ عز و جل کی رحمت اپنی مخلوق پر، بے شک وہ غالب ہے اور وسیع رحمت والا ہے۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ بے شک یہ کفارِ قریش البتہ کہتے ہیں کہ یہی جو ہماری پہلی موت ہے کہ ہم دنیا میں مریں گے، اس کے بعد نہ کوئی حیات ہے نہ بعث ہے۔ یہ ﴿وَمَا نَحْنُ بِمُنْشَرِّیْنَ﴾ کے معنی ہیں، یعنی ہم مبعوث نہ ہوں گے۔ بشر کے معنی بعث ہیں۔ ”یُقَالُ: اَنْشَرَ اللّٰهُ الْمَوْتٰی وَنَشَرَهُمْ اِذَا بَعَثَهُمْ“ اس کلام میں دوسری موت کو ثابت کرنے کا ارادہ نہیں، بلکہ مراد یہ ہے کہ انجام اور انتہا بس یہی پہلی موت ہے جو دنیا کی زندگی کو ختم کرنے والی ہے۔ امام رازی اور ابن الخطیب رحمہما نے کہا ہے کہ معنی یہ ہیں کہ ہمیں سخت احوال پیش آنے سے پہلے موت آجائے گی۔ یہ کلام اس پر دال ہے کہ دوسری موت ان کو ہرگز نہیں آئے گی تو اب اس تکلف کی حاجت نہیں ہے جو امام زحشری رحمہ اللہ نے اس جگہ ذکر کیا ہے۔^②

پھر جس شخص نے ان کو بعث کا وعدہ دیا، اس پر وہ شے وارد کی جس کو انھوں نے دلیل سمجھا، حالاں کہ وہ ایک بیکار حجت ہے۔ چنانچہ یوں بولے: ﴿فَاتُّوْا بِاٰبَائِنَا اِنْ كُنْتُمْ صٰدِقِیْنَ﴾ یعنی اگر تم سچے ہو بعث کے عقیدے میں جس کے تم قائل ہو اور جس کی ہم کو خبر دیتے ہو تو ہمارے باپ دادوں کو ان کے مرنے کے بعد دنیا میں پھیر لاؤ۔ امام فراء رحمہ اللہ کہتے ہیں کہ ﴿فَاتُّوْا﴾ کا خطاب صرف رسول اللہ ﷺ کو ہے۔^③ رہا جمع کا صیغہ تو یہ ﴿رَبِّ اَرْجِعُوْنَ﴾ [المؤمنون: ۹۹] کی طرح ہے، یعنی خطاب تو ایک کو ہے مگر کثرت خطاب کے لحاظ سے جمع کا صیغہ استعمال کیا ہے۔ زیادہ مناسب یہ ہے کہ خطاب نبی اکرم ﷺ اور آپ کے پیرو مسلمانوں کو ہے، تاکہ جمع کا صیغہ بلا تکلف صحیح ہو جائے۔

③ تفسیر القرطبی (۱۶/۱۴۴)

② تفسیر الرازی (۲۷/۲۱۳)

① تفسیر ابن کثیر (۴/۱۸۱-۱۸۳)

پھر اللہ پاک نے ان پر اپنے اس قول سے رد کیا: ﴿أَهُمْ خَيْرٌ أَمْ قَوْمُ تُبَّعٍ﴾ یعنی کیا وہ قوت اور نعمت میں بہتر ہیں یا تبع حمیری کی قوم جس نے اپنے لشکر لے کر دنیا کا گشت کیا اور اس کے لوگوں کو مغلوب و مقہور کیا اور حیرہ کو شہر بنایا اور سمرقند کی بنیاد ڈالی۔ کسی نے کہا کہ اس کو گرا دیا۔ یہ شخص موم بھی تھا اور اس کی قوم کافر تھی اور یمن کے بادشاہوں میں سے تھا۔ اس کے متبعین کی کثرت کی وجہ سے اس کا نام تبع رکھا گیا۔ کسی نے کہا ہے کہ یمن کے بادشاہوں میں سے ہر ایک کا نام تبع رکھا جاتا ہے، اس لیے کہ وہ اپنے صاحب کا اتباع کرتا ہے جو اس سے پہلے تھا جس طرح کہ اسلام میں خلیفہ نام رکھا جاتا ہے اور یہ تبع آگ کو پوجا کرتا تھا، پھر مسلمان ہو گیا اور اپنی قوم حمیر کو اسلام کی طرف بلایا تو انھوں نے اس کو جھٹلایا۔ کسی نے کہا ہے کہ قوم تبع سے مراد سارے تابعہ ہیں، ایک مخصوص تبع مراد نہیں ہے۔

امام حنفاوی رحمہ اللہ نے ذکر کیا ہے کہ تبع مسلمان ہوا اور آپ ﷺ کی ولادت سے نو سو سال پہلے نبی اکرم ﷺ پر ایمان لایا، جبکہ یہود نے اس کو اپنی کتاب میں سے آپ ﷺ کی خبر دی۔ شہاب نے کہا ہے کہ تبع اکبر ابو کرب ہے، اس کا نام اسعد ہے اور انصار اسی کی طرف منسوب ہیں اور اس کی وصیت کو اپنے باپ دادوں سے محفوظ رکھنے کے سبب سے اسلام کی طرف مبادرت (جلدی، سبقت) کی۔ اور سب سے پہلے اسی نے کعبہ کو لباس پہنایا۔^① امام قرطبی رحمہ اللہ کہتے ہیں کہ خط اور شعر ابو ایوب خالد بن زید رحمہ اللہ کے پاس تھے۔ شعر وہی ہیں جو پہلے گزر چکے ہیں۔

امام ابن اسحاق رحمہ اللہ وغیرہ نے روایت کیا ہے کہ جو خط اس نے لکھا تھا، اس میں یہ تھا: اما بعد! پس بے شک میں ایمان لایا تجھ پر اور تیری کتاب پر جو تجھ پر نازل کی جائے گی اور میں تیرے دین اور ملت پر ہوں اور میں ایمان لایا تیرے رب پر اور ہر شے کے رب پر اور میں ایمان لایا ہر اس شے پر جو تیرے رب سے آئی شرائع اسلام میں سے، پھر اگر میں نے تجھے پالیا، تو خوب ہے، اور اگر میں نے تجھے نہ پایا تو تو میرے لیے شفاعت کرنا اور قیامت کے دن مجھے مت بھولنا، چنانچہ بے شک میں تیری اول امت سے ہوں اور میں نے تیرے آنے سے قبل تجھ سے بیعت کی اور میں تیری اور تیرے باپ ابراہیم علیہ السلام کی ملت پر ہوں، پھر اس پر مہر لگائی اور اس پر یہ نقش کیا۔ ”لِلّٰهِ الْأَمْرُ مِنْ قَبْلُ وَمِنْ بَعْدُ“ اور اس کے عنوان پر یہ لکھا: ”إِلَى مُحَمَّدٍ بْنِ عَبْدِ اللَّهِ نَبِيِّ اللَّهِ وَرَسُولِهِ خَاتَمَ النَّبِيِّينَ وَرَسُولِ رَبِّ الْعَالَمِينَ ﷺ مَنْ تَبَعَ الْأَوَّلَ“ اس دن سے جس دن تبع مرا اس دن تک جس میں رسول اللہ ﷺ مبعوث ہوئے ہزار برس تھے نہ زیادہ نہ کم۔ اس میں اختلاف ہے کہ نبی تھا یا بادشاہ۔

چنانچہ سیدنا عبد اللہ بن عباس رحمہ اللہ نے فرمایا کہ تبع نبی تھا اور کعب نے کہا ہے کہ تبع بادشاہوں میں سے ایک بادشاہ تھا اور اس کی قوم کہاں تھی اور ان کے ساتھ اہل کتاب میں سے ایک اور قوم تھی۔ پھر اس نے دونوں فریق کو حکم دیا کہ ہر فریق ایک قربانی کرے تو انھوں نے ایسا کیا، چنانچہ اہل کتاب کی قربانی قبول کی گئی تو وہ مسلمان ہو گیا۔ کلبی

نے کہا ہے کہ یہ تبع ابوکرب اسعد بن ملکیہ ب ہے، اس کا نام تبع صرف اس لیے رکھا کہ اس نے اس شخص کی پیروی کی جو اس سے پہلے تھا۔ کسی نے کہا ہے کہ ان کے پہلے کا نام تبع اس لیے رکھا گیا کہ اس نے قرن شمس کا اتباع کیا اور لشکروں کے ساتھ مشرق میں سفر کیا۔^(۱) انتہی۔

توہ تعالیٰ: ﴿وَالَّذِينَ مِنْ قَبْلِهِمْ﴾ سے مراد عاد و ثمود اور ان کی طرح کی کافر امتیں ہیں۔ ﴿أَهْلَكْنَاهُمْ﴾ جملہ متانفہ ہے جو ان کے حال اور انجام کار کے بیان کے لیے ہے۔ ﴿إِنَّهُمْ كَانُوا مُجْرِمِينَ﴾ ان کی ہلاکت کی وجہ ہے۔ اس آیت میں وعید شدید اور تہدید اکید ہے، یعنی کیا قریش دنیا کی قوت اور شان و شوکت اور مال اور عزت کی کثرت اور تعداد میں بہتر ہیں یا قوم تبع اور ان سے پہلے کے لوگ۔ ہرگز نہیں ان کی نسبت قریش انتہائی ضعیف اور قلیل ہیں۔ اللہ پاک نے ان کو ہلاک کر ڈالا اس سبب سے کہ وہ کافر تھے اور بعث کے منکر تھے۔ چنانچہ جو ان سے بھی ضعیف اور کمزور اور کم قدرت رکھنے والا ہے تو وہ مجرم ہونے کی وجہ سے اپنی ہلاکت کا زیادہ مستحق ہے۔

پھر جب اللہ پاک نے بعث اور جزا کے صحیح ہونے کی قطعی دلیل ذکر فرمائی تو ارشاد فرمایا: ﴿وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعَيْنٍ﴾ یعنی ہم نے آسمان و زمین اور جو شے ان کے درمیان ہے، اس کو اس لیے نہیں بنایا کہ ہم کھیلنے والے ہوں، یعنی ان کو کسی صحیح غرض کے بغیر نہیں بنایا۔ امام مقاتل رحمہ اللہ نے کہا: ہم نے ان کو اس حال میں نہیں بنایا کہ ہم عبث کرنے والے ہوں اور اس کا کوئی مقصد نہ ہو۔ امام کلبی رحمہ اللہ نے کہا: ”لَا هَيْئَ“۔ کسی نے کہا ہے کہ ”غَافِلِينَ“ یعنی اس حال میں کہ ہم غفلت کرنے والے ہوں، جمہور نے ﴿مَا بَيْنَهُمَا﴾ پڑھا ہے اور امام عمرو بن عبید رحمہ اللہ نے ”وَمَا بَيْنَهُنَّ“ پڑھا ہے، اس لیے کے ﴿السَّمَوَاتِ وَالْأَرْضَ﴾ جمع ہے۔

﴿مَا خَلَقْنَاهُمْ إِلَّا بِالْحَقِّ﴾ استثناء مفرغ ہے اعم احوال سے، مگر اس حال میں کہ وہ امر حق کے ساتھ ملتبس ہیں۔ امام کلبی رحمہ اللہ نے کہا ہے کہ مگر واسطے حق کے۔ اسی طرح امام حسن رحمہ اللہ نے بھی فرمایا ہے۔ کسی نے کہا ہے کہ مگر حق کے قائم اور ظاہر کرنے کے لیے۔^(۲) کسی نے کہا ہے کہ عدل کے ساتھ، یعنی طاعت پر ثواب اور معصیت پر سزا دینے کے لیے۔ کسی نے کہا ہے کہ ”بِالْجَدِّ“ ضد لعب، یعنی مگر ارادے اور قصد کے ساتھ نہ کہ کھیل کے طور پر۔

﴿وَلَكِنْ أَكْثَرُهُمْ لَا يَعْلَمُونَ﴾ یعنی ان کے اکثر لوگ اپنی قلتِ نظر و غور و فکر کے سبب سے یہ بات نہیں جانتے کہ امر ایسا ہے کہ یہ سب کارخانہ حق بنایا گیا ہے۔ یہ مشرکین ہیں اور اس میں بعث اور حشر کا انکار کرنے والوں کی بڑی جہالت ظاہر ہوتی ہے، اس لیے کہ ان کے انکار سے یہ بات ظاہر ہوتی ہے کہ ساری کائنات ہی باطل ہے اور وہ اس کو ایک معمولی اور آسان بات سمجھتے ہیں، حالاں کہ اللہ تعالیٰ کے نزدیک یہ ایک عظیم الشان بات ہے۔ اس آیت کریمہ میں حشر کے صحیح ہونے اور واقع ہونے پر دلیل ہے، اس لیے کہ اگر بعث اور جزا نہ ہوتی تو یہ سب مخلوق

بے فائدہ ہوتی، کیوں کہ اللہ تعالیٰ نے نوع انسان کو پیدا کیا اور ان چیزوں کو پیدا کیا جن سے انسان کی زندگی بسر کرنے کے اسباب منتظم ہوتے ہیں، یعنی یہ آسمان جو ایک اونچا چھت ہے اور زمین کا بچھا ہوا بچھونا اور وہ عجیب مصنوعات اور بدائع احوال جو ان دونوں میں اور ان کے درمیان ہیں، بنائے۔

پھر ان کو ایمان لانے اور اطاعت کرنے کا مکلف ٹھہرایا تو اس بات کا تقاضا تھا کہ اطاعت کرنے والا اور نافرمانی کرنے والا الگ ہو جائیں، اس طرح سے کہ اس کے فضل و احسان کا تعلق تو اطاعت کرنے والے کے ساتھ ہو اور اس کے عدل اور سزا کا تعلق نافرمان سے ہو۔ اور یہ معاملہ دنیا میں تو ہوتا نہیں، اس لیے کہ اس کا زمانہ تھوڑا ہے اور اس کے فوائد ہیچ ہیں جو کسی گنتی اور شمار میں نہیں ہوتے، کیوں کہ اس میں طرح طرح کی آزمائشیں اور تکالیف بھی ملی ہوئی ہیں، چنانچہ ضروری ہوا کہ دوبارہ جی اٹھنا ہو، تاکہ ہر نفس کو اس عمل کا بدلہ دیا جائے جو اس نے کیا ہے۔

﴿إِنَّ يَوْمَ الْفَصْلِ مِيقَتُهُمْ أَجْعَبِينَ﴾ یعنی بے شک روزِ قیامت ہی ہے جس میں حق باطل سے جدا کیا جائے گا۔ اس بنا پر کہ اضافت بہ معنی ”فی“ ہے، لیکن ظاہر یہ ہے کہ بہ معنی لام ہے، یعنی فیصلے کا دن ان سب کا میقات ہے، ان میں سے کوئی بھی اس سے خارج نہ ہوگا۔ یعنی وہ ایسا وقت ہے جو نیک کو بد سے اور حق پر چلنے والے کو باطل پر چلنے والے سے علاحدہ کرنے کے لیے مقرر کیا گیا ہے۔ قراء نے ﴿مِيقَتُهُمْ﴾ کے رفع پر اتفاق کیا ہے، اس بنا پر کہ ﴿إِنَّ﴾ کی خبر ہے اور اس کا اسم ﴿يَوْمَ الْفَصْلِ﴾ ہے۔ امام کسائی اور فراء رحمہما اللہ نے اس کا نصب جائز رکھا ہے، اس بنا پر کہ اس کا اسم ہے اور ﴿يَوْمَ الْفَصْلِ﴾ خبر ہے۔^①

باجملہ پھر اللہ پاک نے اس دن کا یہ وصف بیان فرمایا: ﴿يَوْمَ لَا يُغْنِي مَوْلَى عَنْ مَوْلَى شَيْئًا﴾ یعنی وہ ایسا دن ہے کہ کوئی قریبی کسی قریبی کو کوئی فائدہ نہ دے، نہ ہی اس سے کچھ دور کر سکے گا۔ ﴿يَوْمَ﴾ بدل ہے ﴿يَوْمَ الْفَصْلِ﴾ سے، یا اس فعل سے منصوب ہے جس پر فصل دال ہے۔ ”أَيُّ: يَفْصِلُ بَيْنَهُمْ يَوْمَ لَا يُغْنِي“ اور فصل کا معمول نہیں ہو سکتا، اس لیے کہ دونوں میں اجنبی کے ساتھ فصل واقع ہو گئی ہے۔ ﴿مَوْلَى﴾ کا اطلاق ولی پر کیا جاتا ہے اور وہ قریب اور ناصر ہے۔ مختار میں کہا ہے کہ مولیٰ معتق، معتق، ابن عم، ناصر، جار اور حلیف،^② یعنی ابن عم اپنے ابن عم سے کچھ دور نہ کرے گا اور نہ ہی دوست اپنے دوست سے دور کرے گا، پہلا ﴿مَوْلَى﴾ مرفوع بہ فاعلیت اور دوسرا مجرور بہ ﴿عَنْ﴾۔ دونوں کا اعراب اسم مقصور کا اعراب ہے مثل ”فَتَى وَعَصَا وَرَحَى“ کے۔

﴿وَلَا هُمْ يُنْصَرُونَ﴾ میں ضمیر ﴿مَوْلَى﴾ کی طرف راجع ہے، گو لفظ میں مفرد ہی ہو، کیوں کہ معنی میں تو جمع ہے، اس لیے کہ نکرہ نفی کے تحت میں واقع ہے اور یہ من جملہ صیغہ ہائے عموم ہوتا ہے اور اس مولیٰ سے مراد دوسرا مولیٰ ہے، کیوں کہ اس سے مراد کافر ہے اور پہلے مولیٰ سے مراد مومن ہے۔ معنی یہ ہیں کہ جس دن کام نہ آئے مومن مولیٰ کافر مولیٰ کے کچھ۔ چنانچہ یہ آیت اس آیت کی نظیر ہے: ﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ

مِنْهَا شَفَعَةٌ وَلَا يُؤْخَذُ مِنْهَا عَدْلٌ وَلَا هُمْ يُنْصَرُونَ ﴿٤٨﴾ [البقرة: ٤٨] یہ جملہ ماقبل کی تاکید ہے، یعنی مومن کافر کی کوئی مدد نہ کرے گا، گودنیا میں ان کا آپس میں قرابت کا یا دوستی کا کوئی تعلق ہو، یا اس کے سوا اور کسی قسم کا تعلق ہو، جیسا کہ امام قرطبی رحمہ اللہ نے اس طرف اشارہ کیا ہے۔ مطلب یہ ہے کہ کفار کو اللہ کے عذاب سے کوئی نہ بچائے گا۔

﴿إِلَّا مَنْ رَحِمَ اللَّهُ﴾ امام کسائی رحمہ اللہ نے کہا ہے کہ استثناء منقطع ہے۔ ”أَيُّ: لَكِنْ مَنْ رَحِمَ اللَّهُ“، یعنی لیکن وہ شخص جس پر اللہ مہربان ہو۔ اسی طرح امام فراء رحمہ اللہ نے بھی کہا ہے۔ ^① کسی نے کہا متصل ہے، معنی یہ ہیں کہ کوئی قریبی کسی قریبی کے کام نہ آئے گا مگر مومنین، کیوں کہ ان کو شفاعت کا اذن دیا جائے گا تو وہ اپنے بعض کے حق میں شفاعت کریں گے۔ یا مرفوع المحل ہے بنا بر بدل اول ﴿مَوْلَى﴾ سے اور ﴿يُغْنِي﴾ بہ معنی ”ینفع“ ہے۔ (کما قاله الحوفي) یا مرفوع المحل ہے بنا بر بدل ﴿يُنْصَرُونَ﴾ کے واو سے، یعنی اللہ کے عذاب سے روکا نہ جائے مگر وہ شخص جس پر اللہ نے رحم کیا۔ (کما ذكره السمين)

﴿إِنَّهُ هُوَ الْعَزِيزُ الرَّحِيمُ﴾ یعنی بے شک وہ ایسا غالب ہے کہ وہ جس کے عذاب کا ارادہ کرتا ہے تو اس کی کوئی مدد نہیں کر سکتا۔ وہ اپنے بندوں پر مہربان ہے۔ اَللّٰهُمَّ ارْحَمْنَا بِرَحْمَتِكَ الَّتِي وَسِعَتْ كُلَّ شَيْءٍ آمِينَ۔ پھر جب یومِ فصل کی صفت بیان کر چکا تو اس کے بعد کفار کی وعید کا ذکر فرمایا: ^②

إِنَّ شَجَرَتَ الزَّقْوَمِ طَعَامٌ لِّلْأَشِيمِ ۖ ۝۴۳ ۖ كَالْمُهْلِ يَغْلِي فِي
الْبُطُونِ ۖ ۝۴۴ ۖ كَغَلِي الْحَمِيمِ ۖ ۝۴۵ ۖ خَذَوهُ فَأَعْتَلُوهُ إِلَىٰ سَوَاءِ
الْبَحِيمِ ۖ ۝۴۶ ۖ ثُمَّ صُبُّوا فَوْقَ رَأْسِهِ مِنْ عَذَابِ الْحَمِيمِ ۖ ۝۴۷ ۖ
ذُقْ إِنَّكَ أَنْتَ الْعَزِيزُ الْكَرِيمُ ۖ ۝۴۸ ۖ إِنَّ هَذَا مَا كُنْتُمْ
بِهِ تَمْتَرُونَ ۖ ۝۴۹ ۖ إِنَّ الْمُتَّقِينَ فِي مَقَامٍ أَمِينٍ ۖ ۝۵۰ ۖ فِي جَنَّاتٍ
وَعُيُونٍ ۖ ۝۵۱ ۖ يَلْبَسُونَ مِنْ سُنْدُسٍ وَإِسْتَبْرَقٍ مُّتَقَابِلِينَ ۖ ۝۵۲ ۖ
كَذَٰلِكَ وَرَوَّجْنَهُمْ بِحُورٍ عِينٍ ۖ ۝۵۳ ۖ يَدْعُونَ فِيهَا بِكُلِّ
فَاكِهَةٍ آمِنِينَ ۖ ۝۵۴ ۖ لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ
وَوَقَّعَهُمْ عَذَابِ الْجَحِيمِ ۖ ۝۵۵ ۖ فَضَلًّا مِّن رَّبِّكَ ذَٰلِكَ هُوَ
الْفَوْزُ الْعَظِيمُ ۖ ۝۵۶ ۖ فَإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ ۖ ۝۵۷ ۖ
فَارْتَقِبْ إِنَّهُمْ مُّرْتَقِبُونَ ۖ ۝۵۸ ۖ

بے شک تھوہر کا درخت ④۳ گناہ گار کا کھانا ہے ④۴ پگھلے تانے (یا تلچھٹ) کے مانند، وہ پیٹوں میں کھولے گا ④۵ تیز گرم پانی کے کھولنے کی طرح ④۶ (حکم ہوگا:) اسے پکڑو اور گھسیٹتے ہوئے جہنم کے درمیان لے جاؤ ④۷ پھر اس کے سر پر تیز گرم پانی کا عذاب انڈیلو ④۸ (مزہ) چکھ! بے شک تو بڑا عزت والا، بڑا تکریم والا (بنا پھرتا) تھا ④۹ بلاشبہ یہی وہ (عذاب) ہے جس میں تم شک کرتے تھے ⑤۰ بے شک متقین سکھ چین کی جگہ ہوں گے ⑤۱ باغات اور چشموں میں ⑤۲ وہ باریک اور موٹا ریشم پہنیں گے، آمنے سامنے بیٹھے ہوں گے ⑤۳ اسی طرح ہوگا۔ اور ہم غزال چشم (بڑی بڑی آنکھوں والی) حوروں کو ان کی بیویاں بنا دیں گے ⑤۴ وہاں وہ اطمینان سے ہر قسم کا پھل طلب کریں گے ⑤۵ وہاں وہ موت (کا مزہ) نہ چکھیں گے، سوائے پہلی موت کے اور وہ (اللہ) انھیں دوزخ کے عذاب سے بچالے گا ⑤۶ (یہ) آپ کے رب کا فضل ہوگا۔ یہی بہت بڑی کامیابی ہے ⑤۷ بس (اے نبی!) ہم نے تو اس (قرآن) کو آپ کی زبان میں آسان کر دیا ہے، تاکہ وہ نصیحت پکڑیں ⑤۸ لہذا (اب) آپ انتظار کیجیے۔ بلاشبہ وہ بھی منتظر ہیں ⑤۹

روزِ قیامت مشرکین کو دیے جانے والے عذاب:

یہ جو کہا کہ تو تو بڑا ذی عزت اور بڑے اکرام والا تھا، یہ اس لیے کہ وہ دنیا میں اپنے آپ کو ایسا ہی سمجھتا تھا۔ انتہی! حافظ ابن کثیر رحمہ اللہ کہتے ہیں کہ اللہ پاک اس شے کی خبر دیتا ہے، جس کے ساتھ ان لوگوں کو عذاب کیا جائے گا جو اس سے ملاقات کے منکر ہیں۔ بے شک زقوم کا درخت اس شخص کا کھانا ہوگا جو اپنے قول و فعل میں گناہ گار ہے، یعنی کافر۔ کئی ایک اہل علم نے ذکر کیا ہے کہ یہ شخص ابو جہل ہے۔ اس میں کچھ شک نہیں کہ وہ بھی اس آیت میں داخل ہے، لیکن یہ آیت صرف اسی کے ساتھ خاص نہیں ہے۔

امام ابن جریر رحمہ اللہ نے ہمام بن حارث سے روایت کیا ہے کہ سیدنا ابو درداء رضی اللہ عنہ ایک شخص کو یہ پڑھاتے تھے: ﴿إِنَّ شَجَرَةَ الزَّقُّومِ ④۳ طَعَامُ الْأَثِيمِ ④۴﴾ تو اس نے کہا: ”طعام الیتیم“ تو سیدنا ابو درداء رضی اللہ عنہ نے فرمایا: تو پوچھ کہہ: ”إِنَّ شَجَرَةَ الزَّقُّومِ طَعَامُ الْفَاجِرِ“ یعنی اس کے لیے اس کے سوا اور کوئی کھانا نہیں ہے۔ امام مجاہد رحمہ اللہ نے کہا کہ اگر اس کا ایک قطرہ زمین پر گر پڑتا تو زمین والوں پر ان کے معاش کو بگاڑ ڈالتا۔ ① اسی کے مثل مرفوعاً بھی گزر چکا ہے۔ ② ﴿كَالْمُهْلِ يَغْلِي فِي الْبُطُونِ ④۵ كَغَلْيِ الْحَبِيمِ ④۶﴾ کہا ہے کہ تیل کے تلچھٹ کی طرح پیٹوں میں کھولتا ہے اپنی حرارت اور رداءت کی وجہ سے، گرم پانی کے کھولنے کی طرح ہے۔ ﴿خُذُوهُ ④۷﴾ یعنی اس کافر کو پکڑو۔ وارد ہوا ہے

کہ جس وقت اللہ تعالیٰ زبانیہ (فرشتوں) سے کہے گا کہ ﴿خُذُوهُ﴾ تو ان میں سے ستر ہزار اس پر دوڑ پڑیں گے۔ ﴿فَاغْتُلُوهُ﴾ یعنی پھر اس کو گھسیٹ کر اور اس کی پیٹھ میں دھکے دے کر اسے ہانکو۔ امام مجاہد رحمہ اللہ نے کہا: ﴿خُذُوهُ فَاغْتُلُوهُ﴾ ”اَی: خُذُوهُ فَادْفَعُوهُ“^① یعنی اس کو پکڑو، پھر اس کو دھکیلو۔ فرزدق نے کہا ہے:

لَيْسَ الْكَرَامُ بِنَاجِيكَ أَبَاهُمْ
حَتَّى تَرِدَ إِلَى عَطِيَّةٍ تُعْتَلُ

﴿إِلَى سَوَاءِ الْجَحِيمِ﴾ یعنی اس کو وسطِ دوزخ کی طرف دھکیلو، پھر اس کے سر کے اوپر گرم پانی ڈالو، جیسا کہ اللہ عزوجل نے فرمایا: ﴿يُصَبُّ مِنْ فَوْقِ رُءُوسِهِمُ الْحَمِيمُ^② يُصْهَرُ بِهِ مَا فِي بُطُونِهِمْ وَالْجُلُودُ﴾ [الحج: ۱۹-۲۰] ”اور ان کے سروں کے اوپر سے سخت کھولتا ہوا پانی بہایا جائے گا جس سے ان کے پیٹ کی سب چیزیں اور کھالیں گلا دی جائیں گی۔“ پہلے گزر چکا ہے کہ فرشتہ لوہے کی موگری سے اس کو مارے گا تو وہ اس کے دماغ کو کھول دے گی، پھر اس کے سر پر گرم پانی ڈالا جائے گا تو وہ اس کے بدن میں اتر جائے گا، پھر وہ اس کے پیٹ سے آنتوں کو سونت ڈالے گا، یہاں تک کہ اس کے ٹخنوں سے نکل پڑیں گی۔ اَعَاذَنَا اللَّهُ تَعَالَى مِنْ ذَلِكَ۔

قولہ تعالیٰ: ﴿ذُقْ إِنَّكَ أَنْتَ الْعَزِيزُ الْكَرِيمُ﴾ یعنی اس سے ملامت اور استہزاء کے طور پر یہ بات کہو۔ امام ضحاک رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، یعنی تو نہ عزیز ہے اور نہ کریم ہے۔^③ اموی نے اپنی مغازی میں عکرمہ سے روایت کیا ہے کہ رسول اللہ ﷺ ابو جہل۔ لعنہ اللہ۔ سے ملے تو آپ ﷺ نے فرمایا کہ اللہ تعالیٰ نے مجھے حکم دیا ہے کہ میں تجھ سے یہ کہوں: ﴿أَوَّلَى لَكَ فَأَوَّلَى^④ ثُمَّ أَوَّلَى لَكَ فَأَوَّلَى﴾ [القیامۃ: ۳۴-۳۵] ”افسوس ہے تجھ پر حسرت ہے تجھ پر۔ وائے ہے خرابی ہے تیرے لیے۔“ کہا: پھر اس نے اپنا کپڑا آپ ﷺ کے ہاتھ سے کھینچا اور کہا کہ تو اور تیرا صاحب میرے لیے کوئی طاقت نہیں رکھتا اور البتہ تو نے جان لیا ہے کہ میں اہل بطحاء میں سے منع (سب سے زیادہ قوی، سخت) ہوں اور میں عزیز اور کریم ہوں۔ کہا: پھر اللہ تعالیٰ نے بدر کے دن اس کو قتل کیا اور ذلیل کیا اور اس کی بات کے ساتھ اس کو عار دلائی اور یہ آیت نازل فرمائی: ﴿ذُقْ إِنَّكَ أَنْتَ الْعَزِيزُ الْكَرِيمُ﴾^⑤

قولہ تعالیٰ: ﴿إِنَّ هَذَا مَا كُنْتُمْ بِهِ تَمْتَرُونَ﴾ یعنی بے شک یہ وہ شے ہے جس میں تم شک کرتے تھے، جیسا کہ اللہ تعالیٰ نے فرمایا: ﴿يَوْمَ يُدْعَوْنَ إِلَى نَارِ جَهَنَّمَ دَعَاً^⑥ هَذِهِ النَّارُ الَّتِي كُنْتُمْ بِهَا تُكَذِّبُونَ^⑦ أَفَسِحْرٌ هَذَا أَمْ أَنْتُمْ لَا تُبْصِرُونَ﴾ [الطور: ۱۳-۱۵] ”جس دن وہ دھکے دے دے کر آتشِ جہنم کی طرف لائے جائیں گے۔ یہی وہ آتشِ دوزخ ہے جسے تم جھوٹ بتلاتے تھے (اب بتاؤ) کیا یہ جادو ہے؟ یا تم دیکھتے ہی نہیں ہو۔“ اور اسی لیے یہاں یوں فرمایا: ﴿إِنَّ هَذَا مَا كُنْتُمْ بِهِ تَمْتَرُونَ﴾

① تفسیر الطبري (۴۷/۲۲) ② تفسیر ابن ابی حاتم (۳۲۹۰/۱۰) ③ تفسیر ابن کثیر (۱۸۴/۴) یہ روایت مرسل ہے۔

متقین کے لیے جنت کی نعمتیں:

پھر جب اللہ پاک نے بد بختوں کا ذکر کیا تو اس کے بعد نیک بخت لوگوں کا بیان کیا اور اسی لیے قرآن شریف کا نام مثانی رکھا گیا ہے۔ چنانچہ فرمایا: ﴿إِنَّ الْمُتَّقِينَ فِي مَقَامٍ أَمِينٍ﴾ یعنی بے شک دنیا میں اللہ سے ڈرنے والے آخرت میں مقامِ امین میں ہیں، یعنی جنت میں کہ اس میں جا کر موت اور اس سے نکلنے سے امن میں ہو گئے اور ہر رنج و غم، گھبراہٹ اور ماندگی اور تھکاوٹ سے اور شیطان اور اس کے مکر اور ساری آفتوں اور مصیبتوں سے بے خوف ہو گئے۔ ﴿فِي جَنَّاتٍ وَعُيُونٍ﴾ یعنی باغوں میں اور چشموں میں۔ یہ اس کے مقابلے میں فرمایا ہے کہ دوزخ والے زقوم کھائیں گے اور گرم پانی پیئیں گے۔

﴿يَلْبَسُونَ مِنْ سُندُسٍ وَإِسْتَبْرَقٍ﴾ ﴿سُنْدُسٍ﴾ رفیع حریر (ریشم) ہے جو کرتوں اور اس جیسے لباس کی طرح ہے۔ اور ﴿إِسْتَبْرَقٍ﴾ وہ ہے جس میں چمک دمک ہوتی ہے، جیسے: ریش اور وہ لباس جو کپڑوں کے اوپر پہنا جاتا ہے۔ ﴿مُتَقَابِلِينَ﴾ یعنی تختوں پر ایک دوسرے کے سامنے بیٹھے ہوں گے، ان میں سے کوئی اس طرح نہ بیٹھے گا کہ اس کی پشت اپنے ساتھی کی طرف ہو۔ ﴿كَذَلِكَ وَزَوَّجْنَاهُمْ بِحُورٍ عِينٍ﴾ یعنی یہ عطا اور بخشش ہے ان بیبیوں کے ہمراہ جو حورِ عین خوبصورت حسین و جمیل ہیں۔ ﴿لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ﴾ [الرحمن: ۵۶] ”ان کو ان سے پہلے کسی جن و انس نے ہاتھ نہیں لگایا۔“ ﴿كَأَنَّهُنَّ الْيَاقُوتُ وَالْمَرْجَانُ﴾ [الرحمن: ۵۸] ”وہ حوریں مثل یاقوت اور مونگے کے ہوں گی۔“ ﴿هَلْ جَزَاءُ الْإِحْسَنِ إِلَّا الْإِحْسَنُ﴾ [الرحمن: ۶۰] ”احسان کا بدلہ احسان کے سوا کیا ہے۔“ امام ابن ابی حاتم رحمہ اللہ نے انس رضی اللہ عنہ سے مرفوعاً روایت کیا ہے کہ اگر ایک حور بحرِ لُجی میں تھوک دیتی تو البتہ اس کی تھوک کی شیرینی کے سبب سے وہ پانی شیریں ہو جاتا۔^①

﴿يَدْعُونَ فِيهَا بِكُلِّ فُكْهَةٍ آمِنِينَ﴾ یعنی میوں کے اقسام میں سے جو قسم طلب کریں گے وہ ان کے لیے حاضر کر دی جائے گی اور وہ اس کے انقطاع اور ختم ہو جانے سے بے خوف ہوں گے، بلکہ وہ ان کی طرف حاضر کر دی جائیں گی جس وقت وہ ارادہ کریں گے۔ ﴿لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ﴾ یہ استثناء نفی کی تاکید کرتا ہے، اس لیے کہ یہ استثناء منقطع ہے، اس کے معنی یہ ہیں کہ وہ اس میں موت کو کبھی نہ چکھیں گے، چنانچہ صحیحین میں ثابت ہوا ہے کہ رسول اللہ ﷺ نے فرمایا ہے کہ قیامت کے دن موت ایک چتکبرے دنبے کی شکل میں جنت اور دوزخ کے درمیان لائی جائے گی، پھر ذبح کر دی جائے گی اور کہا جائے گا: اے جنت والو! خلود ہے (ہمیشہ کا ٹھکانا)

① تفسیر ابن ابی حاتم (۳۲۹۰/۱۰) اس کی سند میں ایک راوی مجہول ہے اور اس کا نام نہیں لیا گیا، نیز سند میں ”نصر بن مزاحم عطار“ سخت ضعیف راوی ہے۔

اور کوئی موت نہیں اور اے دوزخ والو! خلود ہے اور کوئی موت نہیں ہے۔^① حدیث سورت مریم میں گزر چکی ہے۔^②

عبدالرزاق نے ابوسعید اور ابو ہریرہ رضی اللہ عنہما سے روایت کیا ہے کہ رسول اللہ ﷺ نے فرمایا ہے کہ اہل جنت سے کہا جائے گا: بے شک تمہارے لیے یہ ہے کہ تم تندرست رہو کبھی بیمار نہ ہو اور بے شک تمہارے لیے یہ ہے کہ تم جیو، پھر کبھی نہ مرو اور بے شک تمہارے لیے یہ ہے کہ آسودہ رہو اور کبھی محتاج نہ ہو اور بے شک تمہارے لیے یہ ہے کہ جوان رہو اور کبھی بوڑھے نہ ہو۔^③ (رواہ مسلم عن إسحاق بن راهويه و عبد بن حميد كلاهما عن عبد الرزاق به هكذا يقول أبو إسحاق وأهل العراق أبو مسلم الأعز وأهل المدينة يقولون أبو عبد الله الأعز) (اصل سند یہ ہے: "قال عبدالرزاق: حدثنا سفيان الثوري عن أبي إسحاق عن أبي مسلم الأعز عن أبي سعيد... الخ")۔ امام ابوبکر عن ابی داود سجستانی رضی اللہ عنہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا: جو شخص اللہ سے ڈرا، وہ جنت میں داخل ہوا، وہ اس میں آسودہ حال رہے گا، محتاج نہ ہوگا، اس میں زندہ رہے گا اور نہ مرے گا، اس کے کپڑے بوسیدہ نہ ہوں گے اور اس کی جوانی فنا نہ ہوگی۔^④

امام ابو القاسم طبرانی رضی اللہ عنہ نے سیدنا جابر رضی اللہ عنہ سے روایت کیا ہے کہ نبی اکرم ﷺ سے کسی نے پوچھا: کیا اہل جنت سوئیں گے؟ تو آپ ﷺ نے فرمایا کہ خواب برادر مرگ ہے اور اہل جنت نہ سوئیں گے۔^⑤ اسی طرح امام ابوبکر بن مردویہ رضی اللہ عنہ نے اپنی تفسیر میں سیدنا جابر رضی اللہ عنہ سے روایت کیا ہے کہ رسول اللہ ﷺ نے فرمایا ہے: «الَنُّومُ أَخُو الْمَوْتِ وَأَهْلُ الْجَنَّةِ لَا يَنَامُونَ»^⑥ امام ابوبکر بزار رضی اللہ عنہ نے اپنی مسند میں جابر رضی اللہ عنہ سے روایت کیا ہے کہ عرض کی گئی: یا رسول اللہ! کیا اہل جنت سوتے ہیں؟ آپ ﷺ نے فرمایا: نہیں، «الَنُّومُ أَخُو الْمَوْتِ»۔ پھر امام بزار رضی اللہ عنہ نے کہا: ہمارے علم کے مطابق اسے ابن المنکدر رضی اللہ عنہ عن جابر رضی اللہ عنہ کے واسطے سے صرف ثوری ہی نے روایت کیا ہے اور ثوری سے صرف فریابی نے۔^⑦ انھوں نے ایسے ہی کہا ہے جب کہ اس کے برخلاف پہلے گزر چکا ہے۔

قولہ تعالیٰ: ﴿وَوَقَّعَهُمْ عَذَابَ الْجَحِيمِ﴾ یعنی باوجود اس عظیم و مقیم نعمت کے اللہ تعالیٰ نے ان کو بچایا اور سلامت رکھا اور ان کو عذاب الیم سے نجات دی اور اس سے دور رکھا اور انھیں جہنم کے طبقات میں جانے نہیں دیا۔ چنانچہ جس چیز کی طلب تھی وہ تو ان کے لیے حاصل کر دی اور جس چیز کا خوف تھا اس سے ان کو نجات دی۔ اسی لیے یوں فرمایا: ﴿فَضْلًا مِّنْ رَبِّكَ ذَلِكَ هُوَ الْفَوْزُ الْعَظِيمُ﴾ یعنی یہ سب جو ہوا تو محض اللہ کے فضل و احسان کے سبب

① صحیح البخاری، رقم الحدیث (۴۴۵۳) صحیح مسلم، رقم الحدیث (۲۸۴۹) ② رقم الآیة (۳۹)

③ صحیح مسلم، رقم الحدیث (۲۸۳۷) ④ المعجم الأوسط (۸۶/۸)

⑤ المعجم الأوسط (۲۸۲/۱) السلسلة الصحيحة، رقم الحدیث (۱۰۸۷)

⑥ حلیۃ الأولیاء (۹۰/۷) ⑦ کشف الاستار عن زوائد البزار (۱۹۳/۴)

مے ہوا، چنانچہ صحیح میں رسول اللہ ﷺ سے ثابت ہوا ہے کہ آپ ﷺ نے فرمایا: «إِعْمَلُوا وَسَدُّوْا وَقَارِبُوا وَاعْلَمُوا أَنَّ أَحَدًا لَّنْ يَدْخِلُهُ عَمَلُهُ الْجَنَّةَ» قَالُوا: وَلَا أَنْتَ يَا رَسُولَ اللَّهِ، قَالَ: ﷺ: «وَلَا أَنَا إِلَّا أَنْ يَتَغَمَّدَنِي اللَّهُ بِرَحْمَتِهِ مِنْهُ وَفَضْلٍ»^①

تو بھانہ و تعالیٰ: ﴿فَاتَّبَعْنَا بِسَرِّهِ لِسَانَكَ لَعَلَّهُمْ يَتَذَكَّرُونَ﴾ یعنی سوا اس کے نہیں کہ ہم نے آسان کیا اس قرآن کو جس کو ہم نے نازل کیا آسان، واضح اور ظاہر کھلا ہوا تیری زبان میں جو سب زبانوں سے زیادہ فصیح و جلی و شیریں اور بلند تر ہے، شاید وہ سمجھیں اور عمل کریں۔ پھر جب باجود اس وضاحت اور بیان کے لوگوں میں ایسے تھے جنہوں نے کفر اور مخالفت اور دشمنی کو اختیار کیا تو اللہ پاک نے اپنے رسول ﷺ کو تسلی دی اور آپ ﷺ کو مدد اور کامیابی کا وعدہ دیا اور جھٹلانے والوں کو ہلاکت اور تباہی کی وعید سنائی۔ چنانچہ ارشاد فرمایا: ﴿فَازْتَقِبْ إِنَّهُمْ مُّرْتَقِبُونَ﴾ یعنی تو انتظار کر وہ بھی انتظار کرتے ہیں، چنانچہ وہ عن قریب جان لیں گے کہ اللہ کی مدد اور کامیابی کس کے لیے ہوگی اور دنیا اور آخرت میں بول بالا کس کا ہوگا۔ بے شک وہ اے محمد! تیرے لیے ہے اور تیرے بھائی انبیاء و مرسلین علیہم السلام کے لیے ہے اور مومنوں کے لیے ہے، جنہوں نے تیری پیروی کی ہے، جیسا کہ اللہ تعالیٰ نے فرمایا ہے: ﴿كَتَبَ اللَّهُ لَاغْلِبَنَّ أَنَا وَرُسُلِي إِنَّ اللَّهَ قَوِيٌّ عَزِيزٌ﴾ [المجادلة: ۲۱] ”اللہ تعالیٰ لکھ چکا ہے کہ بے شک میں اور میرے پیغمبر غالب رہیں گے۔ یقیناً اللہ تعالیٰ زور آور اور غالب ہے۔“ نیز فرمایا: ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ﴾^② ”یوم لا ینفع الظالمین معذرتھم ولھم اللعنة ولھم سوء الدار“ [المؤمن: ۵۱-۵۲] ”یقیناً ہم اپنے رسولوں کی اور ایمان والوں کی مدد زندگی دنیا میں بھی کریں گے اور اس دن بھی جب گواہی دینے والے کھڑے ہوں گے جس دن ظالموں کو ان کی (عذر) معذرت کچھ نفع نہ دے گی ان کے لیے لعنت ہی ہوگی اور ان کے لیے برا گھر ہوگا۔“ آخر تفسیر سورة الدخان ولله الحمد والمنة وبه التوفيق والعصمة۔^③

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿شَجَرَتِ الزَّقُومِ﴾ وہ درخت ہے جس کو اللہ تعالیٰ نے شجر دنیا کی شکل پر جہنم میں پیدا کیا ہے اور اس کا نام شجرہ ملعونہ رکھا ہے۔ زقوم اس کا پھل ہے اور زقوم ہر طعام ثقیل ہے۔ شجرہ زقوم کا بیان سورة الصافات میں گزر چکا ہے۔^④ غرضیکہ دوزخ والے جب بھوکے ہوں گے تو اس کی طرف مضطر ہوں گے، پھر اس سے کھائیں گے۔ ”شجرت“ بہ تائے مجرورہ لکھا جاتا ہے۔ امام ابو عمرو، ابن کثیر اور کسائی رحمہم نے بہ ہاء لکھا اور اس پر وقف کیا ہے اور باقی قراء نے بہ تاء بنا بر رسم پڑھا ہے۔ (قالہ الخطیب)

① صحیح البخاری، رقم الحدیث (۶۱۰۲) صحیح مسلم، رقم الحدیث (۲۸۱۶)

② تفسیر ابن کثیر (۴/۱۸۴-۱۸۶) ③ رقم الآیة (۶۲)

تفسیر قرطبی میں ہے کہ ہر شجرہ جس کا ذکر قرآن شریف میں ہے تو اس پر ہاء کے ساتھ وقف ہے سوائے سورۃ الدخان کے ایک حرف کے ﴿إِنَّ شَجَرَتَ الزَّقُّومِ﴾^① انتہی۔ یعنی اس پر بہ تاء اور ہاء کے ساتھ دونوں طرح وقف جائز ہے۔ قاموس میں ”زَقُمٌ“ اور ”زَقُومٌ“ پر بہت تفصیل سے کلام ہے، اگر طالب کو زیادہ تحقیق منظور ہو تو اس کی طرف رجوع فرمائے۔ ”اِثِمٌ“ بہ معنی ”کثیر الاثم“ ہے۔ صحاح میں ہے ”اِثِمَ الرَّجُلُ بِالْكَسْرِ يَأْثِمُ اِثْمًا وَمَاثِمًا إِذَا وَقَعَ فِي الْاِثْمِ فَهُوَ اِثِمٌ وَاِثِمٌ وَمَاثُومٌ“^② چنانچہ ﴿طَعَامُ الْاِثِمِ﴾ کے معنی ”طَعَامُ ذِي الْاِثِمِ“ ہیں، یعنی گناہ والے کا کھانا۔

”مُهِلٌ“ تیل کی تلچھٹ ہے اور قطران کی تلچھٹ۔ کسی نے کہا: پگھلا ہوا تانبا۔ کسی نے کہا: ہر شے جو آگ میں پگھلتی ہے سونا یا چاندی اور ہر پگھلنے والی شے برابر ہے وہ پیتل ہو یا لوہا یا سیسہ۔ کسی نے کہا: پیپ۔ ﴿يَغْلِي فِي الْبُطُونِ﴾ کو جمہور نے بہ تاء پڑھا ہے، اس بنا پر کہ فاعل ضمیر ہے اور شجرہ کی طرف راجع ہے اور جملہ خبر ثالث ہے، یا حال ہے، یا خبر ہے مبتداء محذوف کی۔ ”أَيُّ: هُوَ يَغْلِي“ یا ”هِيَ تَغْلِي“ اور ابن کثیر رحمہ اللہ وغیرہ، (یعنی حفص، ابن محیسن اور ورش عن یعقوب) نے بہ یائے تحتیہ پڑھا ہے، اس بنا پر کہ فاعل ضمیر طعام کی طرف راجع ہے^③ اور طعام شجرہ کے معنی میں شامل ہے۔ ”مُهِلٌ“ کی طرف ضمیر پھیرنا درست نہیں ہے، اس لیے کہ ”مُهِلٌ“ کے ساتھ تو تشبیہ دی گئی ہے اور جو شے جوش مارتی ہے وہ وہ ہے جس کی ”مُهِلٌ“ سے تشبیہ دی گئی ہے۔ ﴿كَغَلِي الْحَمِيمِ﴾ صفت ہے مصدر محذوف کی۔ ”أَيُّ: غَلِيًا كَغَلِي الْحَمِيمِ“

﴿خُذُوهُ﴾ یعنی ان فرشتوں سے کہا جائے گا جو جہنم کے داروغے ہیں کہ اس اِثِم کو پکڑو۔ ﴿فَاعْتَلَوْهُ﴾ ”عتل“ سختی سے کھینچنے کو کہتے ہیں، جب کوئی کسی کو کھینچ کر مکروہ کی طرف لے جائے تو یوں بولتے ہیں کہ ”عَتَلَهُ يَعْتَلُهُ“۔ کسی نے کہا: ”عتل“ یہ ہے کہ تو آدمی کے کپڑے کے اطراف کو پکڑے، پھر اس کو کھینچے۔ جمہور نے بہ کسر تاء پڑھا ہے اور امام نافع، ابن کثیر اور ابن عامر رحمہم نے بہ ضم تاء پڑھا ہے۔ دونوں دولغت ہیں^④ اور دونوں سبعیہ ہیں۔ ﴿سَوَاءٌ﴾ بہ معنی وسط و معظم ہے، جیسا کہ اللہ تعالیٰ کے قول: ﴿فَرَأَاهُ فِي سَوَاءِ الْجَحِيمِ﴾ [الصَّافَات: ۵۵] ”اے بیچوں جہنم میں (جلتا ہوا) دیکھے گا۔“

کلمہ ﴿مِنْ﴾ تبغیضیہ ہے اور عذاب کی اضافت بیانی ہے، یعنی اس کے سر کے اوپر بعض اس قسم کا عذاب ڈالو کہ وہ حمیم ہے۔ حمیم نہایت درجہ گرم پانی کو کہتے ہیں، یا موصوف کی طرف صفت کی اضافت ہے، یعنی ایسا حمیم کہ عذاب ہے، یا مسبب کی اضافت سبب کی طرف ہے۔ پس جو شے ڈالی گئی وہ حمیم ہے نہ کہ عذاب حمیم۔ ”صب“ عذاب کا استعارہ ہے، جیسا کہ اللہ تعالیٰ کے اس قول میں ہے: ﴿أَفْرِغْ عَلَيْنَا صَدِيرًا﴾ [البقرة: ۲۵۰] ”ہمیں صبر دے۔“

① تفسیر القرطبی (۱۴۸/۱۶) ② الصحاح (۱۳۵/۶)

③ تفسیر القرطبی (۱۴۹/۱۶) ④ فتح القدير (۷۵۵/۴)

عذاب کو مانع رقیق شے سے تشبیہ دی، پھر اس کی طرف تخیل کے طور پر ”صب“ کی نسبت کی گئی۔ ﴿ذُقْ إِنَّكَ أَنْتَ الْعَزِيزُ الْكَرِيمُ﴾ میں حکم تو ہیں کے لیے ہے۔ کہتے ہیں: ابو جہل یہ زعم کرتا تھا کہ وہ سارے مکے والوں سے بڑھ کر عزت والا اور کریم ہے۔ چنانچہ فرشتوں سے کہا جائے گا کہ اس سے ہنسنے اور سرزنش کرنے کے لیے یوں کہو کہ اے اپنے زعم میں عزیز کریم بننے والے! اور اسی قسم کی بات جو تو کہتا تھا تو اب عذاب چکھ۔ امام فراء رحمہ اللہ نے کہا: اس بات کے سبب سے جو تو نے دنیا میں کہی۔ جمہور نے ﴿إِنَّكَ﴾ بہ کسر ہمزہ پڑھا ہے اور امام کسائی رحمہ اللہ نے بہ فتح ہمزہ اور سیدنا علی رضی اللہ عنہ سے بھی مروی ہے۔ ”أَيُّ: لِأَنَّكَ“^①

﴿إِنَّ هَذَا مَا كُنْتُمْ بِهِ تَمْتَرُونَ﴾ میں عذاب کی طرف یا امر کی طرف اشارہ ہے۔ جمع کا صیغہ ”أَنتُمْ“ کی جنس کے اعتبار سے ہے، یعنی بے شک یہ عذاب، یا یہ امر وہ شے ہے جس میں تم شک کرتے تھے، جبکہ دنیا میں تھے۔ پھر جب اللہ پاک بدوں کا حال بیان کر چکا تو قرآن شریف کی عادت کے مطابق نیکوں کے مقام کا ذکر فرمایا کہ بے شک جو لوگ کفر و معاصی سے بچے وہ امن والی جگہ میں ہیں۔ جمہور نے ﴿مَقَامٍ﴾ بہ فتح میم پڑھا ہے، یعنی قیام کی جگہ نافع دابن عامر نے بہ ضم میم پڑھا ہے اقامت کے معنی میں۔ یہ کسائی وغیرہ کا قول ہے اور دونوں قراءتیں سببیہ ہیں۔ امام جوہری رحمہ اللہ کہتے ہیں: ان دونوں میں سے ہر ایک کبھی تو اقامت کے معنی میں ہوتا ہے اور کبھی قیام کی جگہ کے معنی میں اور مراد مکان ہے اور یہ من جملہ اس خاص کے ہے جو عموم کے معنی میں مستعمل ہوا ہے۔ پھر ﴿مَقَامٍ﴾ کو ﴿أَمِينٍ﴾ کے ساتھ موصوف فرمایا ہے، یعنی ایسا مقام جس میں جانے والا ساری خوفناک چیزوں سے امن پاتا ہے۔ علامہ نسفی رحمہ اللہ فرماتے ہیں: ﴿أَمِينٍ﴾ اس محاورے سے ماخوذ ہے کہ ”أَمِنَ الرَّجُلُ أَمَانَةً فَهُوَ أَمِينٌ“ یہ ﴿أَمِينٍ﴾ خائن کی ضد ہے۔ اس کے ساتھ مکان کو موصوف کیا استعارے کے طور پر اس لیے کہ خوفناک مکان کو یا اپنے صاحب کی خیانت کرتا ہے ان تکلیفات کے سبب سے جو اس کو اس مکان میں پیش آتی ہیں۔^② انتھی۔

امن کی اصل نفس کی طمانینت اور خوف کا دور ہو جانا ہے اور امن و امان و امانت اصل میں مصدر ہیں اور امان کبھی تو اسم مستعمل ہوتا ہے، اس حالت کے لیے جس میں انسان امن میں ہوتا ہے اور کبھی اس شے کے لیے استعمال کیا جاتا ہے جس پر انسان امین بنایا جاتا ہے، جیسا کہ اللہ تعالیٰ نے فرمایا: ﴿وَتَخُونُوا أَمْنِيَكُمْ﴾ [الأنفال: ۲۷] اور اپنی قابل حفاظت چیزوں میں خیانت مت کرو۔ ”أَيُّ: مَا أَتَيْتُمْ عَلَيْهِ“

قولہ تعالیٰ: ﴿فِي جَنَّتٍ وَعُيُونٍ﴾ بدل ہے مقام امین سے۔ اس سے یہ بات بتانا مقصود ہے کہ وہ مقام ایسا ہے جو بے خوف ہے اور صاف پاک ہے اور کھانے پینے کی چیزوں پر مشتمل ہے جن سے لذت لی جاتی ہے۔ یا اس کا بیان ہے، یا ”إِنَّ“ کی خبر ثانی ہے۔ بالجملہ جب کھانے وغیرہ کا ذکر کیا تو لباس کا بیان فرمایا: ﴿يَلْبَسُونَ مِنْ سُنْدُسٍ

﴿اِسْتَبْرَقَ﴾ خبر ثانی یا ثالث ہے، یا حال ہے جار و مجرور کے متعلق کی ضمیر مستکن سے، یعنی دنیا میں مومنوں کو حریر پہننے سے منع فرمایا تھا اور جنت میں باریک اور موٹے حریر کی نفیس پوشاک پہنیں گے جو کبھی فنا پذیر نہیں ہوگی۔

﴿سُنْدُیْب﴾ باریک ریشی کپڑے کو کہتے ہیں جس کا تانا بانا دونوں ریشی ہوں۔ ﴿اِسْتَبْرَقَ﴾ وہ ہے جو اس قسم کا گاڑھا ہو۔ یہ لفظ ”استبر“ کا معرب ہے اور لفظ جب معرب کیا جاتا ہے تو عجی نہیں رہتا، کیوں کہ معرب کرنے کے یہ معنی ہیں کہ اس کو عربی کر لیں اس طرح سے کہ اس میں تصرف کریں اور اس کی راہ و روش سے اس کو بگاڑ ڈالیں اور اعراب کے طریقوں پر اس کو جاری کریں۔ جب یہ سب کچھ ہوا تو قرآن عربی میں اس کا واقع ہونا درست ہو گیا، اس کی تفسیر سورۃ الکہف میں گزر چکی ہے۔^① اور امام سیوطی رحمہ اللہ مرحوم نے معرب الفاظ کی بحث اتقان میں خوب لکھی ہے۔^②

﴿مُتَقَبِّلَیْنِ﴾ حال ہے ﴿یَلْبَسُوْنَ﴾ کی ضمیر سے۔ یعنی ریشی لباس پہن کر اپنی مجلسوں میں آنے سامنے بیٹھیں گے، ایک دوسرے کی طرف نظر کرتے ہوں گے، اس حالت میں انھیں پورا پورا انس اور سرور حاصل ہو گا، یہ کہنا کہ اس طریقے سے بیٹھنا وحشت میں ڈالنے والا ہے، اس لیے کہ جب کم ثواب والا بہت ثواب والے کا حال معلوم کرے گا تو اس کا عیش دھندلا ہو جائے گا، حالانکہ آنے سامنے بیٹھنے کا مقصد یہ تھا کہ ایک کو دوسرے سے انس ہو۔ چنانچہ یہ ٹھیک نہیں ہے، اس لیے کہ آخرت کے احوال دنیا کے احوال کے برعکس ہیں، ہر جنتی اپنی نعمت پر راضی اور خوش دل ہو گا۔ حسد وغیرہ بری صفات تو پہلے سے ہی ان کے دل سے دور کر دی جائیں گی، وہاں تو سرور ہی سرور ہو گا۔ ان باتوں کے لیے تو دنیا ہے جو دار الامتحان ہے اور ہمیشہ کی زندگی کا گھر تو دار الرضوان (رضا مندی) کا گھر ہے۔ اس قسم کے ادھام تو صرف قیاس مع الفارق سے پیدا ہوتے ہیں۔ امام محلی رحمہ اللہ نے اس کی تفسیر میں فرمایا ہے کہ کوئی کسی کی گدی کی طرف نظر نہیں کرے گا، اس لیے کہ تخت ان کو لے کر دور کریں گے۔^③

﴿كَذٰلِكَ﴾ میں کاف یا تو مصدر محذوف کی صفت ہے۔ ”أَيُّ: نَفَعْلٌ بِالْمُتَّقِيْنَ فِعْلًا كَذٰلِكَ“، یعنی ہم پر ہیزگاروں کے ساتھ ایسا معاملہ کرتے ہیں جس کا ذکر ہوا۔ یا مبتدائے محذوف کی خبر ہے۔ ”أَيُّ: الْأَمْرُ كَذٰلِكَ“، یعنی بات ایسی ہے جو مذکور ہوئی کہ کفر و معاصی سے بچنے والے ایک ایسی قیام گاہ میں ہیں، جہاں کوئی خوف نہیں، وہ ہرے بھرے باغوں میں ہیں جن میں چشمے بہہ رہے ہیں۔ وہ قیمتی ریشی لباس پہنے ہوئے آنے سامنے مجلسوں میں جلوس فرمائیں گے۔

جب اس سب عیش و عشرت کا ذکر ہو چکا تو جو چیز اس سارے عیش کا راس اور رئیس ہے، اس کا ذکر فرمایا: ﴿وَزَوَّجْنٰهُمْ بِحُورٍ عِیْنٍ﴾ یعنی ہم نے ان کا اکرام اس طرح سے کیا کہ حور عین سے ان کا نکاح کر دیا۔ ”حُورٌ“

جمع ہے ”حَوْرَاءُ“ کی ”حَوْرَاءُ“ گوری عورت کو کہتے ہیں۔ ﴿عَيْنٍ﴾ ”عَيْنَاءُ“ کی جمع ہے۔ ”عَيْنَاءُ“ فراخ چشم عورت کو بولتے ہیں۔ امام مجاہد رحمہ اللہ کہتے ہیں: ”حَوْرَاءُ“ کا نام حوراء اس لیے رکھا ہے کہ اس کی آنکھ حسن میں حیرت کرتی ہے۔ کسی نے کہا ہے کہ حور عین سے ماخوذ ہے۔ حور یہ ہے کہ آنکھ کی سیاہی میں سفیدی شدید ہو۔ امام ابو عبیدہ رحمہ اللہ نے اسی طرح کہا ہے۔ مطلب یہ ہے کہ آنکھ کی سفیدی اور سیاہی خوب گہری ہو۔ امام اسمعی رحمہ اللہ کہتے ہیں: میں نہیں جانتا کہ آنکھ میں حور کیا شے ہے۔ امام ابو عمر رحمہ اللہ فرماتے ہیں: حور یہ ہے کہ آنکھ ساری سیاہ ہو، جس طرح کہ ہرن اور وحشی گائے کی آنکھیں ہوتی ہیں۔ کہا: اور بنی آدم میں حور نہیں ہے۔ اور عورتوں کو جو حور کہتے ہیں وہ اس لیے کہ انھیں ہرنوں اور وحشی گائے سے تشبیہ دی ہے۔ کسی نے کہا ہے کہ ﴿زَوَّجْنَهُمْ﴾ سے مراد ”قَرَنَّاھُمْ“ ہے، یعنی ہم نے ان کو حور عین کے ساتھ قرین (ساتھی) کر دیا۔ یہ تزویج عقد تزویج سے نہیں ہے، اس لیے کہ محاورے میں ”زَوَّجْتُهُ بِامْرَأَةٍ“ نہیں بولتے۔

امام ابو عبیدہ رحمہ اللہ کہتے ہیں کہ ہم نے متقیوں کو ان کے لیے ازواج کر دیا جس طرح کہ بعل کو بعل کے ساتھ جوڑا کیا جاتا ہے، یعنی ہم نے ان کو دو دو کر دیا۔ اسی طرح امام اخفش رحمہ اللہ نے بھی کہا ہے۔ اس بات میں اختلاف کیا ہے کہ دونوں میں سے افضل کون ہیں۔ جنت میں بنی نوع انسان کی عورتیں یا حوریں؟ امام ابن مبارک رحمہ اللہ نے ذکر کیا ہے کہ آدمی عورتیں جو جنت میں داخل ہوئی ہیں، ان کو حور عین پر فضیلت دی گئی ہے، اس عمل کے سبب سے جو انھوں نے دنیا میں کیا ہے۔ مرفوعاً مروی ہے کہ آدمی عورتیں حور عین سے ستر ہزار گناہ افضل ہیں۔^(۱) کسی نے کہا ہے کہ حور عین افضل ہیں، اس لیے کہ نبی مکرم ﷺ نے ایک شخص کے حق میں یوں فرمایا: ﴿فَأَبْدَلُہُ زَوْجًا خَيْرًا مِنْ زَوْجِہِ﴾^(۲) واللہ اعلم ﴿يَدْعُونَ فِيهَا بِكُلِّ فُكْهَةٍ آمِنِينَ﴾ کا یہ مطلب ہے کہ مومن جنت میں ہر قسم کے میوے جو ان کا جی چاہے گا حاضر کرنے کا حکم دیں گے، اس حال میں کہ ان کو تخمہ (بد ہضمی) اور بیماری اور درد کا ڈر نہیں ہوگا برعکس دنیا کے کہ بعض وقت زیادہ میوہ کھانے سے تخمہ وغیرہ کا ڈر ہوتا ہے۔ امام قتادہ رحمہ اللہ نے کہا ہے کہ موت و وصب (بیماری) اور شیطان سے امن سے ہوں گے۔^(۳) کسی نے کہا: جن نعمتوں میں وہ ہوں گے، ان کے منقطع ہونے کا کوئی خوف نہ ہوگا۔

﴿لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ﴾^(۴) یعنی وہاں کبھی نہ مریں گے سوائے اس موت کے جس کو دنیا میں چکھ چکے۔ یہ استثناء منقطع ہے۔ ”أَيُّ: لَكِنَّ الْمَوْتَةَ“۔ امام زجاج اور فراء رحمہ اللہ وغیرہما نے اسی طرح کہا ہے۔^(۵) یہ آیت اس آیت کے مثل ہے: ﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ﴾ [النساء: ۲۲] ”اور ان عورتوں سے نکاح نہ کرو جن سے تمہارے باپوں نے نکاح کیا ہے مگر جو گزر چکا ہے۔“ کسی نے کہا کہ

(۲) صحیح مسلم، رقم الحدیث (۹۶۳)

(۱) تفسیر القرطبی (۱۵۴، ۱۵۳/۱۶) فتح القدیر (۷۵۶-۷۵۵/۴)

(۴) فتح القدیر (۷۵۶/۴)

(۳) تفسیر الطبري (۵۳/۲۲)

﴿إِلَّا﴾ بہ معنی ”بعد“ ہے۔ امام طبری رحمہ اللہ نے اس کو پسند کیا ہے جس طرح کہ تم یوں بولتے ہو: ”مَا كَلَمْتُ رَجُلًا الْيَوْمَ إِلَّا رَجُلًا عِنْدَكَ، أَيُّ: بَعْدَ رَجُلٍ عِنْدَكَ“^① یعنی میں نے آج اس شخص کے بعد جو تیرے پاس ہے کسی شخص سے بات نہیں کی۔

جمہور نے اس کا انکار کیا ہے، اس لیے کہ ﴿إِلَّا﴾ کا بعد کے معنی میں آنا ثابت نہیں ہوا۔ کسی نے کہا کہ ﴿إِلَّا﴾ بہ معنی ”سوی“ ہے۔ ”أَيُّ: سِوَى الْمَوْتَةِ الْأُولَى“ امام طبری نے اس قول کو نقل کیا ہے اور ضعیف کہا ہے۔^② امام ابن عطیہ رحمہ اللہ کہتے ہیں کہ اس کو ضعیف کہنا صحیح نہیں ہے، بلکہ ﴿إِلَّا﴾ کا ”سوی“ کے معنی میں ہونا صحیح اور منسق ہے۔ امام ابن قتیبہ رحمہ اللہ کہتے ہیں کہ موتِ اولیٰ کا جو استثناء کیا، حالاں کہ وہ دنیا میں ہے تو اس لیے کہ نیک بخت لوگ جب مرتے ہیں تو اللہ تعالیٰ کے لطف و کرم اور قدرت سے جنت کے اسباب کی طرف جاتے ہیں، روح اور ریحان سے ملتے ہیں اور جنت میں اپنی منازل کو دیکھتے ہیں اور اس کے دروازے ان کے لیے کھلتے ہیں، چنانچہ جب وہ دنیا میں مرے تو گویا جنت میں مرے، اس لیے کہ ان کو اس کے اسباب کے ساتھ اتصال ہوا اور انھوں نے اس کا مشاہدہ کیا، چنانچہ اس بنا پر استثناء متصل ہوگا۔^③

امام زنجیری رحمہ اللہ فرماتے ہیں: پھر اگر تم کہو کہ پہلی موت جس کو جنت میں داخل ہونے سے پہلے چکھا، اس کا استثناء کیسے کیا اس موت سے جس کے چکھنے کی جنت میں نفی کی گئی ہے؟ تو ہم کہیں گے کہ مراد یہ ہے کہ یوں کہیں کہ ہرگز اس میں موت نہ چکھیں گے۔ اس کے بجائے ﴿إِلَّا الْمَوْتَةَ الْأُولَى﴾ کو رکھا، اس لیے کہ گذشتہ موت کا آئندہ میں چکھنا محال ہے۔ تو یہ بات تعلیق محال کے باب سے ہے، گویا یوں کہا کہ اگر گذشتہ موت کا آئندہ میں چکھنا ٹھیک ہوتا ہے تو وہ بھی اس کو جنت میں چکھیں گے۔^④ انتہی۔ فتح البیان میں فرمایا ہے کہ اس کا نام علمائے بیان کے ہاں ”نَفْيُ الشَّيْءِ بِدَلِيلِهِ“ ہے۔^⑤

﴿وَوَقَّعَهُمْ عَذَابَ الْجَحِيمِ﴾ یعنی اللہ پاک نے جنت والوں کا اکرام کیا اور ان کو باقی نعمتیں عطا فرمائیں اور ایک یہ بڑا انعام کیا کہ ان کو عذابِ جحیم سے بچایا۔ جمہور نے ﴿وَقَّعَهُمْ﴾ بہ تخفیف اور امام ابو حیوہ رحمہ اللہ نے بہ تشدید پڑھا ہے بنا بر مبالغہ،^⑥ یعنی بالکل ان کو بچا لیا۔ ﴿فَضْلًا مِّنْ رَبِّكَ﴾ مفعول لہ ہے ﴿يَدْعُونَ﴾ کا، یا ﴿أَمِينِينَ﴾ کا، یا ﴿وَقَّعَهُمْ﴾ کا، یا فعل محذوف کا مفعول مطلق ہے۔ ”أَيُّ: تَفَضَّلْنَا فَضْلًا أَيُّ: تَفَضَّلَا مِن رَّبِّكَ“ یعنی ہم نے تفضل کیا جس طرح تفضل کرنا چاہیے تیرے رب کی طرف سے۔ یا مصدر محذوف کی صفت ہے۔ ”أَيُّ: أَعْطَاهُمْ ذَلِكَ عَطَاءً فَضْلًا مِن رَّبِّكَ“ یعنی ان کو یہ سب عیش و عشرت کا سامان عطا کیا، جس طرح عطا کرنے کا حق ہے جو تیرے رب کے فضل سے ہے۔

③ فتح القدیر (۷۵۶/۴)

② تفسیر الطبری (۵۳/۲۲)

① تفسیر الطبری (۵۴/۲۲)

⑥ فتح القدیر (۷۵۶/۴)

⑤ فتح البیان (۴۱۳/۱۲)

④ الکشاف (۲۸۶/۴)

﴿ذٰلِكَ هُوَ الْفَوْزُ الْعَظِيْمُ﴾ یعنی عذاب کا پھیرنا اور جنت میں داخل ہونا یہی عظیم کامیابی ہے کہ جس سے بڑھ کر کوئی کامیابی نہیں ہے۔ وہ عظمت میں انتہا کو پہنچی ہوئی ہے، کیوں کہ تکالیف سے خلاصی پانا ہے اور اپنے مقاصد میں کامیاب ہونا ہے۔ پھر جب اللہ پاک دلائل کا بیان کر چکا اور وعد و وعید کا ذکر کر چکا تو ارشاد فرمایا: ﴿قَاتِلْنَا يَسِّرُنَا﴾ یہ اس تفصیل کا اجمال ہے جو اس سورت میں بیان ہوئی ہے، کیوں کہ اللہ پاک نے پہلے کتابِ مبین کی قسم کھائی، اس بات پر کہ اس نے اس کو لیلہ مبارکہ میں نازل کیا اور جو شے اس کے نازل کرنے کی مقتضی تھی اس کا بیان کیا اس طرح سے کہ یہ اس کا دستور ہے کہ وہ رسول بھیجتا ہے اور آسمانی کتابوں سے ان کی تائید کرتا ہے اپنے بندوں پر رحمت کرنے کے لیے اس طرح سے کہ جو شے اُن کو نیک بخت کرتی ہے، اس کو اس شے سے واضح کر کے بیان کر دیتا ہے جو اُن کو بد بخت کرتی ہے۔ پھر آخر سورت تک اس کی تفصیل اور تشریح کی، پھر اس سب کا اجمال اس بات کے ساتھ کیا جس کے یہ معنی ہیں کہ تو اپنی قوم کو کتابِ مبین کے ساتھ وعظ و نصیحت کر، اس لیے کہ ہم نے اس کو تیری اور ان کی زبان میں نازل کیا ہے اور اس کی تلاوت تجھ پر آسان کر دی ہے اور اس کو ان کو پہنچانا سہل کر دیا ہے، شاید وہ نصیحت حاصل کریں تو ایمان لے آئیں، لیکن وہ ایمان نہیں لاتے۔

﴿فَاَرْتَقِبْ اِنَّهُمْ مُّرْتَقِبُوْنَ﴾ یعنی تو ان پر مدد کیے جانے کا انتظار کر اور ان کے تیرے ہاتھ پر ہلاک ہونے کا انتظار کر جس کا ہم نے تجھ سے وعدہ کیا ہے۔ وہ بھی اس شے کا انتظار کرنے والے ہیں جو تجھ پر نازل ہو، موت یا اور کچھ۔ کسی نے کہا: معنی یہ ہیں کہ تو اس بات کا انتظار کر کہ اللہ تیرے اور اُن کے درمیان فیصلہ کرے، کیوں کہ وہ بھی زمانے کے حوادث کا تجھ پر نازل ہونے کا انتظار کر رہے ہیں۔ دونوں قولوں کے معنی ایک دوسرے کے قریب ہیں۔ امام محلی رحمہ اللہ کہتے ہیں: یہ حکم جہاد کے حکم سے پہلے کا ہے۔^(۱) مطلب یہ ہے کہ یہ حکم منسوخ ہے غور کرو! اسی طرح بعض نے بھی کہا ہے، حالاں کہ یہ صحیح نہیں ہے، کیوں کہ رفعِ اباحتِ اصلیہ کا نسخ نہیں ہوتا ہے۔ نسخ جو ہے وہ اس حکم کا رفع ہے جو شرع میں ثابت ہوا ہے اسی قسم کے اور حکم کے ساتھ۔^(۲) (مگر یہ تعلیل محلِ تامل میں ہے، کیوں کہ صفحہ و عفو و ہجرانِ اباحتِ اصلیہ سے نہیں، بلکہ محکوم بہا کتاب اللہ میں ہیں، چنانچہ اب نسخ میں کوئی اشکال باقی نہ رہا۔ مصحح سلمہ اللہ تعالیٰ و عافاہ آمین)۔ (کذا قال الجمل)

الحمد لله والمنه کہ سورۃ الدخان کی تفسیر ۲۹ محرم ۱۳۱۴ ہجری بعد نصف شب بروز اتوار مکمل ہوئی۔ اللہ پاک قبول فرمائے اور آئندہ تحریر کی توفیق دے۔ لا حول ولا قوۃ الا باللہ العلی العظیم وصلى اللہ تعالیٰ وبارک علی خیر خلقہ سیدنا محمد وعلی آلہ وصحبہ و ذریۃہ وأتباعہ عدد ما علم وزنہ ما علم، وملاً ما علم، آمین۔

بِسْمِ اللَّهِ الرَّحْمَنِ الرَّحِيمِ

سُورَةُ الْجَاثِيَةِ

اس کو شریعہ بھی کہتے ہیں، جیسا کہ خازن نے ذکر کیا ہے۔^① اس کی چھتیس (۳۶) یا سینتیس (۳۷) آیتیں ہیں۔ امام حسن، جابر اور عکرمہ رضی اللہ عنہم کے قول کے مطابق یہ ساری سورت مکی ہے۔^② امام ابن مزدویہ رحمہ اللہ نے سیدنا عبداللہ بن عباس اور عبداللہ بن زبیر رضی اللہ عنہما سے روایت کیا ہے کہ مکے میں نازل ہوئی ہے۔^③ سیدنا عبداللہ بن عباس رضی اللہ عنہما اور قتادہ سے یہ بھی مروی ہے کہ اس میں سے ایک آیت کے سوا جو یہ ہے: ﴿قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ﴾۔ چنانچہ یہ آیت عمر بن الخطاب رضی اللہ عنہ کے حق میں مدینے میں نازل ہوئی ہے۔ امام ماوردی رحمہ اللہ نے اس کا ذکر کیا ہے۔ امام مہدوی اور نحاس رضی اللہ عنہما کہتے ہیں کہ سیدنا عمر رضی اللہ عنہ کے بارے میں نازل ہوئی، جبکہ ہجرت سے پہلے مکے میں مشرکوں میں سے ایک شخص نے ان کو گالی دی تو انھوں نے چاہا کہ اس پر دباؤ ڈالیں، اس پر اللہ تعالیٰ نے یہ آیت نازل فرمائی: ﴿قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ﴾ پھر یہ آیت، آیتِ قتال سے منسوخ ہو گئی۔ چنانچہ اس بنا پر یہ ساری سورت بغیر استثناء کے مکی ہے۔^④

بِسْمِ اللَّهِ الرَّحْمَنِ الرَّحِيمِ
حَمْدُهُ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۝۱
الْسَّمَوَاتِ وَالْأَرْضِ لَا إِلَهَ إِلَّا اللَّهُ ۝۲
يَبْتُ مِنْ دَابَّةٍ آتٍ لِقَوْمٍ يُوقِنُونَ ۝۳
وَالنَّهَارِ وَمَا أَنْزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ ۝۴
الْأَرْضَ بَعْدَ مَوْتِهَا وَتَصْرِيفِ الرِّيحِ آتٍ لِقَوْمٍ يَعْقِلُونَ ۝۵

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

حم ① اس کتاب کا نزول اللہ کی طرف سے ہے جو بڑا زبردست، نہایت حکمت والا ہے ②

① تفسیر الخازن (۱۵۰/۶)

② تفسیر القرطبی (۱۵۶/۱۶)

③ الدر المنثور (۴۲۳/۷)

④ تفسیر القرطبی (۱۵۶/۱۶)

بلاشبہ آسمانوں اور زمین میں مومنوں کے لیے واقعی نشانیاں ہیں ③ اور تمھاری پیدائش میں اور ان چلنے پھرنے والوں میں جو وہ پھیلاتا ہے، ان لوگوں کے لیے نشانیاں ہیں جو یقین رکھتے ہیں ④ اور رات اور دن کے آنے جانے میں، اور اس رزق (پانی) میں جو اللہ نے آسمان سے اتارا، پھر اس کے ذریعے سے زمین کو، اس کے مردہ ہو جانے کے بعد، زندہ کیا، اور ہواؤں کے (رُخ) بدلنے میں ان لوگوں کے لیے نشانیاں ہیں جو عقل رکھتے ہیں ⑤

اللہ تعالیٰ کی قدرتوں پر غور و فکر کی دعوت:

اللہ پاک اپنی خلق کو غور و فکر کی طرف راہ بتاتا ہے کہ اس کی نعمتوں میں اور عظیم قدرت میں غور و فکر کریں جس سے اس نے آسمانوں کو اور زمین کو بنایا ہے اور ان مخلوقات کو بنایا ہے جو ان میں ہیں جن کی قسمیں مختلف ہیں، یعنی فرشتے، جن اور انسان، چوپائے زمین پر چلنے والے جانور، پرندے، وحشی جانور، درندے، زمین کے کیڑے مکوڑے اور گونا گوں قسم کی مخلوق جو دریا میں ہیں۔ اور رات اور دن کا اختلاف کہ ہمیشہ ایک کے پیچھے دوسرا آتا رہتا ہے۔ رات اپنی تاریکی کو لاتی رہتی ہے اور دن اپنی روشنی کو لاتا رہتا ہے، وہ دونوں اس کام میں سست نہیں ہوتے۔ ضرورت کے وقت بادلوں سے پانی نازل کیا۔ بارش کا نام رزق اس لیے رکھا کہ رزق اس سے حاصل ہوتا ہے، پھر اس سے زمین کو زندہ کیا، اس کے بعد کہ وہ مردہ تھی، دبی پڑی تھی، نہ اس میں روئیدگی تھی نہ کچھ اور شے تھی۔ اور ہواؤں کو گردش دینا، کوئی ہوا جنوبی ہے کوئی شمالی، کوئی مغربی کوئی مشرقی، کوئی جنگلی کوئی مہیا کی، کوئی رات کی کوئی دن کی۔ کوئی ان میں سے بادل کے باردار کرنے کی ہوا ہے اور کوئی ریحوں کی غذا ہے، کوئی عقیق ہے کہ کچھ نتیجہ نہ دے۔

اللہ پاک نے پہلے تو ﴿لَاٰیٰتٍ لِّلْمُؤْمِنِيْنَ﴾ فرمایا، پھر ﴿يُوقِنُوْنَ﴾، پھر ﴿يَعْقِلُوْنَ﴾ فرمایا۔ یہ عزت کی حالت سے اس حالت کی طرف ترقی ہے جو اس سے اشرف اور اعلیٰ ہے۔ یہ آیتیں آیت بقرہ کے مشابہ ہیں۔ وہ آیت یہ ہے: ﴿اِنَّ فِيْ خَلْقِ السَّمٰوٰتِ وَالْاَرْضِ وَاٰخِثِ الْيَلِّ وَالنَّهَارِ وَالْفُلْكِ الَّتِيْ تَجْرِيْ فِي الْبَحْرِ بِمَا يَنْفَعُ النَّاسَ وَمَا اَنْزَلْنَا مِنْ السَّمَاءِ مِنْ مَّاءٍ فَاحْيَا بِهٖ الْاَرْضَۃَۤ اٰتٰتٍ مُّوْتٰتٍۭا وَبَثَّ فِيْهَا مِنْ كُلِّ دَآبَّةٍۭ وَتَصْرِیْفِ الرِّیْحِ وَالسَّحَابِ الْمُسَخَّرٰتِ بَيْنَ السَّمَاءِ وَالْاَرْضِ لَاٰیٰتٍ لِّقَوْمٍ يَعْقِلُوْنَ﴾ [البقرہ: ۱۶۴] ”آسمانوں اور زمین کی پیدائش، رات دن کا ہیر پھیر، کشتیوں کا لوگوں کو نفع دینے والی چیزوں کو لیے ہوئے سمندروں میں چلنا، آسمان سے پانی اتار کر مردہ زمین کو زندہ کر دینا، اس میں ہر قسم کے جانوروں کو پھیلا دینا، ہواؤں کے رخ بدلنا، اور بادل، جو آسمان اور زمین کے درمیان مسخر ہیں، ان میں عقل مندوں کے لیے قدرت الہی کی نشانیاں ہیں۔“ انسان کا اخلاط اربعہ

سے پیدا کرنا۔ امام ابن ابی حاتم رحمہ اللہ نے اس بارے میں امام وہب بن منبہ رحمہ اللہ سے ایک طویل اور عجیب و غریب اثر اس جگہ روایت کیا ہے۔ واللہ اعلم۔^(۱) (کذا فی ابن کثیر)

فتح البیان کا بیان:

﴿حَمْدٌ﴾ پر سورت غافر میں اور اس کے بعد کی سورتوں میں کلام گزر چکا ہے۔ اس سے جو مراد ہے اس کو اللہ پاک ہی خوب جانتا ہے۔ کتاب کا، یعنی قرآن شریف کا اتارنا اللہ پاک کی طرف سے ثابت ہے جو اپنے ملک میں غالب ہے اور اپنے کام میں حکمت والا ہے۔ جب یہ بات معلوم ہو گئی کہ قرآن اللہ ہی کا نازل کیا ہوا ہے تو اس کے بعد وہ بات بیان کی جو اس کی قوت ظاہرہ و باہرہ پر دلالت کرتی ہے۔ چنانچہ فرمایا: بے شک آسمانوں کے اور زمین کے پیدا کرنے میں البتہ نشانیاں ہیں جو ایمان والوں کے لیے اللہ تعالیٰ کی قدرت اور وحدانیت پر دلالت کرتی ہیں۔ امام زجاج رحمہ اللہ کہتے ہیں: یہ بات کہ ﴿فِي السَّمَوَاتِ وَالْأَرْضِ﴾ سے مراد ”فِي خَلْقِ السَّمَوَاتِ وَالْأَرْضِ“ ہے، اس پر یہ قول دال ہے: ﴿وَفِي خَلْقِكُمْ﴾ یعنی آسمان و زمین کے بنانے میں اور خود تمہارے بنانے میں مختلف طوروں پر نشانیاں ہیں۔

امام مقاتل رحمہ اللہ کہتے ہیں کہ مٹی سے، پھر نطفے سے، یہاں تک کہ انسان ہو جاتا ہے۔^(۲) جو دلائل یہاں پر مذکور ہیں ان کا حاصل چھ دلیلیں ہیں تین وقفوں سے: اول ﴿لِلْمُؤْمِنِينَ﴾، دوسرا ﴿يُوقِنُونَ﴾، تیسرا ﴿يَعْقِلُونَ﴾۔ ان کے آپس میں مختلف ہونے کی وجہ یہ ہے کہ انصاف کرنے والا جب آسمانوں اور زمین میں بذات خود غور کرے گا اور یہ سوچے گا کہ ان کا بنانے والا کوئی ہے تو ایمان لے آئے گا اور جب اپنے آپ میں اور دوسری ایسی مخلوق کی پیدائش میں غور کرے گا تو ایمان زیادہ ہو گا اور یقین لے آئے گا اور جب باقی حوادث میں غور و فکر کرے گا تو جان لے گا اور اس کا علم مستحکم ہو جائے گا۔

﴿وَمَا يَبْثُ مِنْ دَابَّةٍ إِلَّا لِقَوْمٍ يُوقِنُونَ﴾ یعنی تمہارے پیدا کرنے میں اور ان جانوروں کے پیدا کرنے میں جن کو بکھیرتا ہے اور متفرق و منتشر کرتا ہے، ان لوگوں کے لیے نشانیاں ہیں جو اس بات کا یقین کرتے ہیں کہ اس کے سوا کوئی معبود نہیں۔ ﴿إِلَّا﴾ کا رفع اس بنا پر ہے کہ مبتداء موخر ہے اور خبر اس کے ماقبل کا ظرف ہے۔ جمہور نے بہ رفع پڑھا ہے اور امام حمزہ اور کسائی رحمہ اللہ نے بہ نصب۔ اسم ﴿إِنَّ﴾ پر عطف کیا ہے اور خبر ﴿وَفِي خَلْقِكُمْ﴾ ہے۔ گویا یوں کہا گیا: ”وَإِنَّ فِي خَلْقِكُمْ وَمَا يَبْثُ مِنْ دَابَّةٍ آيَاتٍ“۔ یا اس بنا پر کہ آیات اولیٰ کی تاکید ہے۔^(۳)

﴿وَاخْتَلَفَ اللَّيْلُ وَالنَّهَارُ﴾ یعنی اور شب و روز کے تعاقب میں، یا ان کے طول اور قصر (کم ہونا) کے فرق

میں اور تاریکی و روشنی کے درمیان فرق اور ان کے جانے اور آنے میں۔ ﴿وَمَا أَنزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا وَتَصْرِيفِ الرِّيحِ آيَةٌ لِّقَوْمٍ يَعْقِلُونَ﴾ معطوف ہے ﴿اِخْتِلَافٍ﴾ پر، یعنی اور اس شے میں جو اللہ نے روزی آسمان سے نازل کی، پھر اس سے زمین کو اس کے مرنے کے بعد زندہ کیا اور ہواؤں کو ان کے چلنے کی جگہوں میں گردش دینے میں، یعنی کبھی تو ایک طرف سے چلتی ہے، کبھی دوسری طرف سے چلتی ہے اور کبھی گرم ہوتی ہے، کبھی سرد، کبھی نفع دینے والی اور کبھی ضرر پہنچانے والی ہوائیں۔ جہت کے لحاظ سے افق چار ہیں، یعنی ان سب باتوں میں ان لوگوں کے لیے نشانیاں ہیں جو اللہ پاک کی کتاب میں بیان کی گئی مراد کو سمجھتے ہیں اور دلیل کو سمجھتے ہیں تو ایمان لے آتے ہیں۔ ﴿رِزْقٍ﴾ سے مراد مطر (بارش) ہے، اس لیے کہ وہ ہر اس شے کا سبب ہے جس کے ساتھ اللہ تعالیٰ اپنے بندوں کو روزی دیتا ہے۔ زمین کے زندہ کرنے سے مراد اس کی روئیدگی نکالنا ہے اور زمین کی موت اس کا روئیدگی سے خالی ہونا اور اس کا خشک ہونا ہے۔

جمہور نے ﴿آيَةٌ لِّقَوْمٍ يَعْقِلُونَ﴾ کو بہ رفع پڑھا ہے اور امام حمزہ اور کسائی رحمہ اللہ نے بہ نصب پڑھا ہے۔ مع اس کے کہ ﴿وَإِخْتِلَافٍ﴾ کے جر پر سب متفق ہیں۔ جر ﴿وَإِخْتِلَافٍ﴾ کا بر تقدیر حرف جر ہے ”أَيُّ: وَفِي إِخْتِلَافِ اللَّيْلِ... الْخ“ چنانچہ جس نے آیات کو رفع دیا ہے تو اس بنا پر کہ وہ مبتداء ہے اور ”فِي إِخْتِلَافِ“ اس کی خبر ہے۔ اور جس نے نصب دیا ہے تو وہ عطف علی معمولین عاملین مختلفین کے باب سے ہے۔ امام فراء رحمہ اللہ نے کہا ہے کہ رفع بنا بر استیناف ہے۔ اس جگہ نحو یوں کا طویل کلام ہے اور معمولین عاملین مختلفین پر عطف کرنے کے مسئلے میں بحث ہے، اس کے مجوزین کی جہتیں اور مانعین کے جوابات علم نحو کی مطول کتابوں میں تفصیل سے موجود ہیں۔^(۱) (کذا فی فتح البیان)

تِلْكَ آيَةُ اللَّهِ نَتْلُوهَا عَلَيْكَ بِالْحَقِّ فَبِأَيِّ حَدِيثٍ بَعْدَ
اللَّهِ وَآيَتِهِ يُؤْمِنُونَ^(۶) وَيْلٌ لِّكُلِّ أَفَّاكٍ أَثِيمٍ^(۷) يَسْمَعُ آيَةُ
اللَّهِ تُتْلَى عَلَيْهِ ثُمَّ يُصِرُّ مُسْتَكْبِرًا كَانُ لَمْ يَسْمَعْهَا^(۸)
فَبَشِّرْهُ بِعَذَابٍ أَلِيمٍ^(۹) وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا^(۱۰)
أُولَئِكَ لَهُمْ عَذَابٌ مُّهِينٌ^(۱۱) مَنْ وَرَّاهُمْ جَهَنَّمَ وَلَا يُغْنِي
عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ^(۱۲)
وَلَهُمْ عَذَابٌ عَظِيمٌ^(۱۳) هَذَا هُدًى وَالَّذِينَ كَفَرُوا بِآيَاتِ رَبِّهِمْ
لَهُمْ عَذَابٌ مِّن رَّجْزٍ أَلِيمٍ^(۱۴)

یہ اللہ کی آیات ہیں، ہم آپ پر حق کے ساتھ ان کی تلاوت کرتے ہیں، پھر اللہ اور اس کی آیات کے بعد وہ کس بات پر ایمان لائیں گے؟ ⑥ ہر سخت جھوٹے، گناہ گار کے لیے ہلاکت ہے ⑦ جو اللہ کی آیات سنتا ہے، جب کہ وہ اس پر تلاوت کی جاتی ہیں، پھر وہ تکبر کرتے ہوئے (اپنی بات پر) اڑ جاتا ہے، گویا اس نے سنا ہی نہیں، تو (اے نبی!) آپ اُسے دردناک عذاب کی خوش خبری دے دیجیے ⑧ اور جب اس نے ہماری کچھ آیات جان لیں تو انھیں مذاق بنالیا، یہی لوگ ہیں جن کے لیے رسوا کن عذاب ہے ⑨ ان کے آگے جہنم ہے اور جو کچھ انھوں نے کمایا ہے ان کے کچھ بھی کام نہ آئے گا اور نہ وہ (دیوتا کام آئیں گے) جنھیں انھوں نے اللہ کے سوا کارساز بنا لیا اور ان کے لیے بہت بڑا عذاب ہے ⑩ یہ (قرآن) تو ہدایت ہے اور وہ لوگ جنھوں نے اپنے رب کی آیات کا انکار کیا، ان کے لیے سخت قسم کا دردناک عذاب ہے ⑪

جھوٹے گناہ گار کی نشانیاں اور اس کی سزا:

حافظ ابن کثیر رحمہ اللہ کہتے ہیں یہ اللہ کی آیتیں ہیں، یعنی قرآن شریف مع ان حجتوں اور کھلی دلیلوں کے جو اس میں ہیں۔ ہم ان کو تجھ پر پڑھتے ہیں اس حال میں کہ وہ حق تعالیٰ کی طرف سے ہیں اور جو کچھ ان میں بیان ہے وہ بھی حق ہے۔ پھر جب وہ ان پر ایمان نہیں لاتے اور نہ اُن کے لیے مطیع ہوتے ہیں تو پھر اللہ اور اس کی آیتوں کے بعد کون سی حدیث کے ساتھ ایمان لائیں گے۔ پھر اللہ پاک نے فرمایا: ﴿وَيُلْ لِّكُلِّ أَفَّاكٍ أَثِيمٍ﴾ یعنی ہر اس شخص کے لیے خرابی ہے جو بڑا جھوٹ بنانے والا ہے، اپنی بات میں بڑا جھوٹا ہے، بڑا قسم کھانے والا، ذلیل اور بڑا گناہ گار ہے۔ اپنے فعل اور دل میں اللہ کی آیتوں کا منکر ہے۔ اسی لیے یوں فرمایا کہ وہ اللہ کی آیتوں کو سنتا ہے جو اس پر پڑھی جاتی ہیں، پھر اپنے کفر اور انکار پر جما رہتا ہے تکبر اور عناد کی وجہ سے گویا اس نے ان کو سنا ہی نہیں۔ تو تو اس کو اس بات کی خبر دے کہ اس کے لیے قیامت کے دن اللہ تعالیٰ کے پاس درد دینے والا عذاب ہے۔

﴿وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا ۚ أُولَٰئِكَ لَهُمْ عَذَابٌ مُّهِينٌ﴾ یعنی اور جب قرآن میں سے کسی شے کا علم ہوا اور یاد رکھا تو اس کا منکر ہوا اور اس کو ٹھٹھا ٹھہرایا، ایسے لوگوں کے لیے ذلیل کرنے والا عذاب ہے، یعنی اس کے اس فعل کے مقابلے میں کہ قرآن کی اہانت کی اور اس کا ٹھٹھا کیا۔ اسی لیے امام مسلم رحمہ اللہ نے اپنی صحیح میں سیدنا عبداللہ بن عمر رضی اللہ عنہما سے روایت کیا ہے کہ رسول اللہ ﷺ نے اس بات سے منع فرمایا ہے کہ قرآن کو لے کر

دشمن کی زمین کی طرف سفر کیا جائے، اس خوف سے کہ کہیں دشمن نہ اس کو پالے۔^①

پھر اس کے معاد (لوٹنے) کے دن جو عذاب اس کو حاصل ہوگا اس کی تفسیر کی، چنانچہ فرمایا: ﴿مِنْ وَرَائِهِمْ جَهَنَّمُ﴾ یعنی وہ لوگ جو اس صفت کے مالک ہیں، وہ عن قریب قیامت کے دن جہنم کی طرف جائیں گے۔ ﴿وَلَا يُغْنِي عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ﴾ وَلَهُمْ عَذَابٌ عَظِيمٌ﴾ یعنی ان کے مال و اولاد ان کو کوئی فائدہ دیں گے اور نہ ہی وہ معبود کوئی فائدہ دیں گے جن کو اللہ کے سوا پوجا تھا اور ان کے لیے بڑا عذاب ہے۔ پھر اللہ تبارک و تعالیٰ نے فرمایا: ﴿هَذَا هُدًى﴾ یعنی یہ قرآن شریف ہدایت ہے اور وہ لوگ جو اپنے رب کی آیتوں کے منکر ہوئے ان کے لیے بے چین کرنے والا اور درد دینے والا عذاب ہے۔^② وَاللَّهُ سُبْحَانَهُ وَتَعَالَى أَعْلَمُ۔

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ یہ آیتیں جن کا ذکر کیا گیا یہ اللہ تعالیٰ کی حجیت اور برہانیں ہیں جن کو ہم تجھ پر اس حال میں پڑھتے ہیں کہ ہم حق بیان کرنے والے ہیں۔ یا وہ آیتیں متلبس ہیں ساتھ حق کے، یا بہ سبب حق کے ﴿فَبِأَيِّ حَدِيثٍ بَعْدَ اللَّهِ وَآيَتِهِ يُؤْمِنُونَ﴾ یعنی پھر اللہ کی حدیث اور اس کی حجیتوں کے بعد اور کون سی حدیث کے ساتھ ایمان لائیں گے۔ کسی نے کہا: مقصود یہ ہے کہ اللہ کی آیتوں کے بعد پھر کون سی حدیث کے ساتھ ایمان لائیں گے۔ اسم شریف کا ذکر آیت کی تعظیم کے لیے ہے۔ اس بنا پر یہ ترکیب ”أَعْجَبَنِي زَيْدٌ وَكَرَمُهُ“ کے باب سے ہوگی۔ کسی نے کہا: مراد ”بعد حدیث اللہ“ ہے اور ﴿حَدِيثٍ﴾ سے مراد قرآن شریف ہے جس طرح کہ اس آیت میں ہے: ﴿اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانًى﴾ [الزمر: ۲۳] ”اللہ تعالیٰ نے بہترین کلام نازل فرمایا ہے جو ایسی کتاب ہے کہ آپس میں ملتی جلتی اور بار بار دھرائی ہوئی آیتوں کی ہے۔“ اور یہی مراد آیات سے بھی ہے تو اس سورت میں ”بعد حدیث اللہ و آیتہ“ دونوں ایک ہوئے، عطف صرف عنوان مختلف ہونے کی وجہ سے ہے۔ جمہور نے ”تُؤْمِنُونَ“ بہ تائے فوقیہ پڑھا ہے۔ امام حمزہ اور کسائی نے بہ تائے تحتیہ پڑھا ہے، معنی ”يُؤْمِنُونَ بِأَيِّ حَدِيثٍ“ ہیں۔ ﴿فَبِأَيِّ حَدِيثٍ﴾ کو ﴿يُؤْمِنُونَ﴾ سے پہلے اس لیے رکھا کہ استفہام کے لیے صدر کلام ہوتا ہے۔ ﴿وَيْلٌ﴾ جہنم میں ایک وادی ہے۔ أَعَاذَنَا اللَّهُ مِنْهَا۔ یا کلمہ عذاب ہے۔

﴿أَفَّاكٌ﴾ بہ معنی کذاب ہے۔ ﴿أَثِيمٌ﴾ یعنی ”كَثِيرُ الْإِثْمِ“ ہے، اس شے کا مرتکب ہے جو اثم کا موجب ہوتی ہے۔ پھر اس ﴿أَفَّاكٌ﴾ کی ایک اور صفت بیان فرمائی وہ یہ ہے کہ ﴿يَسْمَعُ آيَاتِ اللَّهِ﴾ یعنی ایسا افاک ہے کہ قرآن شریف کو سنتا ہے۔ کسی نے کہا ہے کہ محل نصب میں ہے بنا بر حال، یعنی افاک اس حال میں کہ قرآن کو سنتا

ہے۔ یا استیناف ہے اور پہلی بات زیادہ بہتر ہے اور ﴿تُثَلِّ عَلَيْهِ ثُمَّ يُصِرُّ مُسْتَكْبِرًا﴾ محل نصب میں ہے بنا بر حال، یعنی اللہ کی آیتوں کو سنتا ہے، اس حال میں کہ وہ اس پر پڑھی جاتی ہیں، پھر اپنے کفر پر اصرار کرتا ہے اور جس حال پر تھا اسی پر جما رہتا ہے، اس طرح سے کہ اپنے کفر پر قائم رہتا ہے، ایمان سے تکبر کرتا ہے اور اپنے آپ کو حق کا تابع ہونے سے ماوراء، یعنی بڑا سمجھتا ہے۔

”إصرار“ ماخوذ ہے: ”إِصْرَارُ الْحِمَارِ عَلَى الْعَانَةِ“ سے ”وَهُوَ أَنْ يُنْحَى عَلَيْهَا صَارًا أَذْنِيهِ“۔ کلمہ ﴿ثُمَّ﴾ عقل کے نزدیک رتبے کی سمجھ میں تاخیر کے لیے ہے، یعنی اس کے کفر پر جمے رہنے کی وجہ سے باوجود اس کے کہ اس کے لیے مذکورہ دلائل بیان کیے گئے اور اس نے سن لیے، مگر اس کی عقل میں بات نہیں آتی۔ امام مقاتل رحمہ اللہ کہتے ہیں کہ جس وقت قرآن کی آیات میں سے کوئی چیز سنتا ہے تو ان کو ٹھٹھا ٹھہراتا ہے۔^①

جملہ ﴿كَانَ لَمْ يَسْمَعْهَا﴾ محل نصب میں ہے بنا بر حال۔ یا مستانفہ ہے اور کلمہ ”أَنْ“ مخففہ ہے مثقلہ سے اور اس کا اسم ضمیر شان محذوف ہے۔ ”أَيُّ: كَأَنَّ الشَّانَ لَمْ يَسْمَعْهَا“ یعنی گویا شان یہ ہے کہ ان کو سنا ہی نہیں۔ ﴿فَبَشِّرْهُ بِعَذَابٍ أَلِيمٍ﴾ بشارت کا ذکر تکبر اور ٹھٹھا کرنے کے باب سے ہے، یعنی اس نے جو کفر پر اصرار کیا اور ایمان سے تکبر کیا اور آیتوں کے سننے کے لیے کان نہ رکھا تو اس پر تو اس کو سخت درد والے عذاب کی خوش خبری دے۔ کہا ہے کہ یہ آیت نصر بن حارث کے بارے میں نازل ہوئی ہے، اس لیے کہ وہ عجم کے قصے کہانیاں خریدتا تھا اور ان کے ذریعے سے لوگوں کی توجہ قرآن کے سننے سے ہٹاتا تھا۔ آیت عام اور ہر اس شخص کے حق میں ہے جو اللہ کے دین کو نقصان پہنچانے والا ہو۔

﴿وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا﴾ یعنی جس وقت اس کے پاس کوئی شے پہنچی اور اس نے جان لیا کہ وہ اللہ کی آیتوں سے ہے تو ان آیتوں کو ٹھٹھا ٹھہرایا۔ کسی نے کہا کہ ﴿اتَّخَذَهَا﴾ کی ضمیر شے کی طرف راجع ہے، اس لیے کہ اس سے مراد آیات ہیں، لیکن پہلی بات زیادہ مناسب ہے کہ ضمیر ﴿آيَاتٍ﴾ کی طرف پھرتی ہے۔ جمہور نے ﴿عَلِمَ﴾ بہ صیغہ معروف پڑھا ہے اور امام قتادہ اور مطر وراق رحمہما نے بہ صیغہ مجہول پڑھا ہے۔^② ﴿أُولَئِكَ لَهُمْ عَذَابٌ مُهِينٌ﴾ ”کل أفاك“ کی طرف اشارہ ہے جو اوصاف مذکورہ کا حامل ہے تو اب جمع ٹھیک ہوگی، یعنی یہ سب چھوٹے بڑے جن میں مذکورہ اوصاف پائے جاتے ہیں، ان کے لیے عذاب مہین ہے جو اذلال اور فضیحت پر مشتمل ہے، یعنی ذلت آمیز ہے، وہ اس سبب سے ہے کہ انھوں نے کفر پر اصرار کیا اور اللہ کی آیتوں کو سننے سے تکبر کیا اور ان کو ٹھٹھا ٹھہرایا۔

﴿مِنْ ذُرِّيَّتِهِمُ الْجَاهِلُونَ﴾ یعنی جس حال میں وہ ہیں کہ دنیا میں عزت دار بن رہے ہیں اور حق سے تکبر کر رہے ہیں اس حالت کے پرے جہنم ہے، کیوں کہ وہ ان کے آگے ہے، اس لیے کہ وہ اس کی طرف متوجہ ہونے والے ہیں۔ یہاں ”قدام“ کی تعبیر ”وراء“ کے ساتھ کی ہے، جیسا کہ اللہ تعالیٰ کا قول ہے: ﴿مِنْ ذُرِّيَّتِهِمُ الْجَاهِلُونَ﴾۔ ”وراء“ بہ معنی ”امام“ (آگے) مستعمل ہوتا ہے جس طرح کہ بہ معنی ”خلف“ استعمال کیا جاتا ہے، دونوں معنوں میں مشترک ہے، چنانچہ کسی چیز اور اس کی ضد میں استعمال کیا جاتا ہے، جیسے: کلمہ ”جون“ کہ سفید و سیاہ میں مشترک استعمال کیا جاتا ہے۔ کسی نے کہا: اس اعتبار سے کہ انھوں نے اس سے اعراض کیا اس کو ایسا ٹھہرایا، گویا وہ ان کے پیچھے ہے۔ کسی نے کہا: ”وراء“ اس جہت کا نام ہے جس کو آدمی چھپاتا ہے پیچھے سے یا آگے سے۔ یہ تو مسلم ہے کہ کلمہ ”وراء“ اضداد میں سے ہے، ”امام و خلف“ دونوں میں مستعمل ہوتا ہے، مگر یہاں جو کلمہ ضد لایا گیا، اس کے لیے شاید کوئی حسین نکتہ ضرور ہے۔ واللہ اعلم۔

وہ نکتہ یہ ہو کہ وہ تو یہ خیال کرتے ہیں کہ اب تو خوب مزے سے گزر رہی ہے، دنیا میں خوب عیش میسر ہے، اگر جہنم ہو بھی تو آگے ہو اور واقع میں بھی وہ آگے ہے، مگر ان کے کروتات ایسے برے ہیں کہ ضرور ہی جہنم میں پہنچائیں گے، چنانچہ اس کے آگے ہونے کو ایسے کلمے سے بیان کیا جس کے دونوں معنی ہیں۔ یعنی گو وہ آگے ہے، مگر تمہارے کام ایسے ہیں کہ گویا وہ تمہارے ورے ہے اور تم کو گھیر رہی ہے اور تم اس میں پہنچ چکے، اس میں انتہا درجے کی ملامت اور دھمکی ہے جو ”امامکم“ کہنے میں نہیں ہے۔ دیکھیے اس کی نظیر کلمہ ﴿شَرَوْهُ﴾ ہے جو سورت یوسف میں ہے۔ ”شراء“ بہ معنی خرید و فروخت آتا ہے، یہاں ﴿شَرَوْهُ﴾ بہ معنی ”باعوہ“ ہے جو خوبی یہاں ﴿شَرَوْهُ﴾ میں ہے وہ ”باعوہ“ میں ہرگز نہیں۔ اس سے مراد برادران یوسف کی تویخ ہے۔ یعنی شفقت برادرانہ کا تقاضا تو یہ ہے کہ اگر اپنے بھائی کو کسی نے پکڑ لیا ہو اور اس کو بیچتا ہو تو اسے خرید لے اور تم نے اس کے برعکس کیا کہ خود اپنے بھائی کو بیچا اور بیچا بھی کھوٹے داموں، یہ اور تویخ ہوئی۔ غرضیکہ ایک دوسرے کے ضد کلمات جو وضع کیے گئے ان کے استعمال کے مقام حسین و جمیل ہیں، ہر جگہ ان کا نیا رنگ نیا ڈھنگ ہے۔ واللہ اعلم وَعِلْمُهُ اَتَمُّ۔

غرضیکہ کفار کو جو چیز قرآن شریف کے نہ ماننے کا باعث ہوئی وہ یہی مال و متاع اور اولاد اور دنیوی شان و شوکت ہے، اس لیے فرمایا: ﴿وَلَا يُغْنِي عَنْهُمْ مَا كَسَبُوا شَيْئًا﴾ یعنی ان کے مال و اولاد جو انھوں نے کمائے اور جن پر ان کو ناز اور فخر ہے وہ ان سے نہ تو اللہ کا عذاب کچھ بھی دور کریں گے اور نہ ان کو کسی طرح کا فائدہ دیں گے۔ دوسرا باعث یہ تھا کہ اپنے بتوں پر اعتماد کیا تھا کہ اگر کوئی بلا آئے گی تو وہ دور کریں گے، اس لیے فرمایا: ﴿وَلَا مَا اتَّخَذُوا مِنْ دُونِ اللَّهِ أَوْلِيَاءَ﴾ یعنی جن بتوں کو انھوں نے اللہ کے سوا اپنا حمایتی ٹھہرایا ہے وہ ان کے کچھ کام نہ آئیں گے۔ ﴿وَلَهُمْ عَذَابٌ عَظِيمٌ﴾ یعنی نہ مال و اولاد کام آئے گا اور نہ ہی بت، اور ان کے لیے بڑا عذاب

ہے، اس جہنم میں جو ان کے آگے ہے۔ کلمہ ﴿مَا﴾ دونوں جگہ یا مصدر یہ ہے یا موصولہ اور دوسرے جملے میں جو کلمہ ”لا“ زیادہ کیا ہے وہ تاکید کے لیے ہے۔

﴿هَذَا هُدًى﴾ جملہ مستانفہ ہے، یعنی کفار جو قرآن شریف کو نہیں مانتے وہ بے شک نہ مانیں وہ اپنا ہی برا کریں گے۔ یہ قرآن تو ان لوگوں کے لیے ایک بڑی ہدایت ہے جو راہ پاتے ہیں۔ ﴿وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزٍ أَلِيمٌ﴾ یعنی اور جو لوگ اپنے رب کی آیات قرآنی سے منکر ہوئے ان کے لیے سخت درد دینے والا عذاب ہے۔ ﴿رَجْزٍ﴾ سخت تر عذاب کو کہتے ہیں۔ جمہور نے ﴿أَلِيمٌ﴾ کو بہ جر پڑھا ہے بنا بر صفت ﴿رَجْزٍ﴾ اور امام ابن کثیر، حفص اور ابن حیصن رحمہم نے بہ رفع پڑھا ہے بنا بر صفت عذاب۔^① پھر اللہ سبحانہ و تعالیٰ نے اپنے اوصاف و انعام ذکر فرمائے:

اللَّهُ الَّذِي سَخَّرَ لَكُمُ الْبَحْرَ لَتَجْرِيَ الْفُلُكُ فِيهِ
بِأَمْرِهِ وَلِتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿١٢﴾ وَسَخَّرَ
لَكُمْ مَّا فِي السَّمُوتِ وَمَا فِي الْأَرْضِ جَمِيعًا مِّنْهُ إِنَّ فِي
ذَٰلِكَ لَآيَاتٍ لِّقَوْمٍ يَّتَفَكَّرُونَ ﴿١٣﴾ قُلْ لِلَّذِينَ آمَنُوا
يَغْفِرُوا لِلَّذِينَ لَا يَرْجُونَ أَيَّامَ اللَّهِ لِيَجْزِيَ قَوْمًا بِمَا
كَانُوا يَكْسِبُونَ ﴿١٤﴾ مَنْ عَمِلَ صَالِحًا فَلِنَفْسِهِ وَمَنْ أَسَاءَ
فَعَلَيْهَا ثُمَّ إِلَىٰ رَبِّكُمْ تُرْجَعُونَ ﴿١٥﴾

اللہ وہی ہے جس نے سمندر کو تمہارے تابع کر دیا، تاکہ اس کے حکم سے اس میں کشتیاں چلیں اور تاکہ تم اس کا فضل تلاش کرو اور تاکہ تم شکر کرو^⑫ اور اس نے اپنی طرف سے جو کچھ آسمانوں میں اور جو کچھ زمین میں ہے، سب تمہارے تابع کر دیا۔ بے شک اس میں ان لوگوں کے لیے نشانیاں ہیں جو غور و فکر کرتے ہیں^⑬ (اے نبی!) آپ ایمان والوں سے کہہ دیجیے: کہ وہ ان لوگوں سے عفو و درگزر کریں، جو اللہ کے ایام (گرفت کے دنوں) کی اُمید نہیں رکھتے، تاکہ اللہ کچھ لوگوں کو ان (اعمال) کی سزا دے، جو وہ کماتے رہے^⑭ جس نے نیک عمل کیا تو اپنے (فائدے کے) لیے ہی کیا اور جس نے برا کیا تو اس کا وبال اسی پر ہے، پھر تم اپنے رب ہی کی طرف لوٹائے جاؤ گے^⑮

سمندر وغیرہ کی تسخیر بھی قدرتِ الہی کی ایک نشانی ہے:

درگزر کریں، یعنی اپنے بدلے کا فکر نہ کریں اللہ پر چھوڑ دیں۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ کی جو نعمتیں اس کے بندوں پر ہیں ان کا ذکر فرماتا ہے، اس بات میں کہ اس نے دریا ان کے قابو میں کر دیا کہ اس میں اس کے حکم سے جہاز چلیں، کیوں کہ اسی نے دریا کو حکم دیا ہے کہ جہازوں کو اٹھالیں اور تاکہ تم اس کے فضل کو تلاش کرو، یعنی تجارتوں میں اور کمائیوں میں اور شاید اس کا شکر کرو ان منافع کے حاصل ہونے پر جو دور دراز کے ملکوں اور اطراف سے تمہاری طرف کھینچ کر لائے جاتے ہیں۔ پھر فرمایا کہ تمہارے کام میں وہ شے لگا دی جو آسمانوں میں ہے اور جو زمین میں ہے، یعنی تارے اور پہاڑ اور دریا اور ندیاں اور ساری چیزیں جن سے تم فائدہ حاصل کرتے ہو، یعنی سب اس کے فضل اور احسان و امتنان سے ہے۔ اسی لیے یوں فرمایا: ﴿جَمِيعًا مِنْهُ﴾ یعنی یہ سب کچھ اسی اکیلے کے پاس سے ہے، اس میں اس کا کوئی شریک نہیں ہے، جیسا کہ فرمایا ہے: ﴿وَمَا بِكُمْ مِنْ نِعْمَةٍ فَمِنَ اللَّهِ ثُمَّ إِذَا مَسَّكُمُ الضُّرُّ فَإِلَيْهِ تَجْءُونَ﴾ [النحل: ۵۳]

”تمہارے پاس جتنی بھی نعمتیں ہیں، سب اسی کی دی ہوئی ہیں، اب بھی جب تمہیں کوئی مصیبت پیش آجائے تو اسی کی طرف نالہ و فریاد کرتے ہو۔“

امام ابن جریر رحمہ اللہ نے بہ طریقِ عوفی عبد اللہ بن عباس رضی اللہ عنہما سے ﴿وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ﴾ کی تفسیر میں روایت کیا ہے کہ ہر شے اللہ ہی سے ہے اور اس اسم میں اس کے اسماء سے ایک اسم ہے، چنانچہ یہ سب اسی سے ہے اور نزاع کرنے والے اس میں اس سے نزاع نہیں کرتے اور یقین کر لیا ہے کہ وہ ایسا ہی ہے۔^① امام ابن ابی حاتم رحمہ اللہ نے ابو ابراہیم سے روایت کیا ہے، کہا: ایک شخص نے عبد اللہ بن عمر رضی اللہ عنہما (ابن کثیر میں) اسی طرح عبد اللہ بن عمر رضی اللہ عنہما راء کے بعد بغیر واؤ کے واقع ہوا ہے اور فتح البیان میں عبد اللہ بن عمرو بن عاص رضی اللہ عنہما واقع ہوا ہے۔ اس روایت سے معلوم ہوتا ہے کہ ابن کثیر میں ناخ سے کتابت میں واؤ رہ گیا۔ واللہ اعلم) سے پوچھا کہ مخلوق کس شے سے پیدا کی گئی؟ فرمایا: نور و نار و ظلمات و تاری سے۔ کہا: میں نے دیکھا عبد اللہ بن عباس رضی اللہ عنہما کو، چنانچہ اس نے ان سے سوال کیا، پھر وہ ان کے پاس آیا تو اس سے ایسا ہی کہا، پھر کہا: تو اس کی طرف لوٹ جا اور اس سے پوچھ کہ یہ سب کس شے سے پیدا کیا گیا تو وہ ان کی طرف لوٹ کر آیا اور ان سے سوال کیا تو انھوں نے یہ آیت پڑھی: ﴿وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ جَمِيعًا مِنْهُ﴾^② یہ اثر غریب ہے اور اس میں نکارت ہے۔

مشرکین کی ایذا رسانی پر صبر کرنے کا حکم:

قوله تعالیٰ: ﴿قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ﴾ یعنی چاہیے کہ ان سے اعراض کریں

اور ان کی ایذا رسانی پر تحمل کریں۔ یہ ابتدائے اسلام میں تھا، ان کو حکم ہوا تھا کہ مشرکوں اور اہل کتاب کی ایذا پر صبر کریں، تاکہ ان کے لیے یہ بات تالیف (الفت پیدا کرنے) کی طرح ہو جائے۔ پھر جب انھوں نے عناد اور دشمنی پر اصرار کیا تو اللہ تعالیٰ نے مومنوں کو لڑنے بھڑنے کی اجازت دے دی۔ سیدنا عبداللہ بن عباس رضی اللہ عنہما اور قتادہ رضی اللہ عنہ سے بھی اسی طرح مروی ہے۔ امام مجاہد رضی اللہ عنہ نے کہا: ﴿لَا يَرْجُونَ أَيَّامَ اللَّهِ﴾: ”لَا يَنَالُونَ نِعَمَ اللَّهِ تَعَالَى“^① (اس ترجمے کا حاصل یہ ہے کہ ”ایام“ بہ معنی ”نعم“ ہے۔ مصحح سلمہ اللہ تعالیٰ وعافاہ۔ آمین)۔

قولہ تعالیٰ: ﴿لِيَجْزِيَ قَوْمًا بِمَا كَانُوا يَكْسِبُونَ﴾ یعنی جس وقت انھوں نے ان سے دنیا میں اعراض کیا تو اللہ عزوجل ان کو ان کے اعمال بد کی جزا آخرت میں دینے والا ہے اور اسی لیے یوں فرمایا: ﴿مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ﴾ یعنی تم قیامت کے دن اس کی طرف لوٹائے جاؤ گے، پھر تم اس پر اپنے اعمال کے ساتھ پیش کیے جاؤ گے اور وہ تم کو تمھارے اچھے برے اعمال کی جزا دے گا۔^② واللہ سبحانہ وتعالیٰ أعلم۔

فتح البیان کا بیان:

فتح البیان کا بیان وضاحت کے ساتھ یہ ہے: اللہ وہ ہے جس نے دریا کو ایسی صفت عطا فرمائی، جس سے تم اس پر سوار ہونے کے قابل ہوتے ہو اس طرح سے کہ اس کو اٹس لسطح بنایا، یعنی اس کے اجزاء متساوی بنائے کہ جو شے اس میں متخلخل (پریشان) ہوتی ہے، وہ اس کی سطح پر چڑھ آتی ہے، جیسے: لکڑیاں، اور وہ دریا غوطہ مارنے کو منع نہیں کرتا، اگر ایسا نہ ہوتا تو کشتیاں اوپر نہ چل سکتیں۔ پھر دریا کے مسخر کرنے کے فائدے بیان فرمائے: ایک یہ ہے کہ اس میں کشتیاں اس کے حکم سے چلیں اور اسی کی دی ہوئی قدرت سے تم ان کشتیوں کو چلا سکو۔ دوسرا فائدہ یہ ہے کہ اس کے فضل میں سے تلاش کرو، کبھی تجارت کر کے اور کبھی موتیوں کے لیے غوطہ لگا کر، کبھی شکار کے لیے جال وغیرہ ڈال کر اور کبھی اس کے سوا اور کچھ کر کے۔ تیسرا فائدہ یہ ہے: تاکہ تم ان نعمتوں کا شکر کرو جو اس تسخیر کے سبب سے تم کو حاصل ہوتی ہیں۔

پھر ایک اور انعام ذکر فرمایا اور وہ یہ ہے کہ اپنے بندوں کے لیے ان تمام چیزوں کو مسخر کر دیا جن کو آسمانوں میں اور زمین میں پیدا کیا، جن کے ساتھ بندوں کے مصالح (فائدے) متعلق ہوتے ہیں اور جن سے ان کی گزران اور زندگی بسر کرنے کی چیزیں قائم ہوتی ہیں۔ آسمانوں کی مخلوقات میں سے جو چیزیں ان کے لیے مسخر کیں ان میں سے سورج، چاند، چمکتے تارے، پانی، بادل اور ہوائیں ہیں۔ ﴿جَمِيعًا﴾ حال ہے ﴿مَا فِي السَّمَوَاتِ﴾ سے، یا اس کی

① تفسیر الطبري (٢٢/٦٦، ٦٧) ② تفسیر ابن کثیر (٤/١٨٨)

تاکید ہے اور ﴿مِنْهُ﴾ محذوف سے متعلق ہے جو ﴿جَمِيعًا﴾ کی صفت ہے۔ ”أَيُّ: كَائِنًا مِنْهُ“ یعنی آسمان وزمین کی ساری چیزیں، ایسی ساری چیزیں جو ہونے والی ہیں اس سے، یا متعلق ہے ﴿سَخَّرَ﴾ سے، یعنی مسخر کیا تمہارے لیے ﴿مَا فِي السَّمَوَاتِ وَمَا فِي الْأَرْضِ﴾ کو اپنی طرف سے، یا حال ہے ﴿مَا فِي السَّمَوَاتِ﴾ سے، یعنی مسخر کیا ﴿مَا فِي السَّمَوَاتِ﴾ کو اس حال میں کہ وہ ہونے والا ہے اس کی طرف سے۔ یا مبتدائے محذوف کی خبر ہے۔ ”أَيُّ: إِنَّ كُلَّ ذَلِكَ رَحْمَةً مِنْهُ لِعِبَادِهِ“ یعنی یہ سب اس کی طرف سے اپنے بندوں کے لیے رحمت ہے۔

سیدنا عبداللہ بن عباس رضی اللہ عنہما کی تفسیر میں فرماتے ہیں: یعنی اسی سے ہے نور اور سورج چاند، اور ہر شے اللہ ہی کی طرف سے ہے۔^(۱) طاؤس کہتے ہیں: ایک شخص عبداللہ بن عمرو بن العاص رضی اللہ عنہما کی طرف آیا اور اُن سے سوال کیا کہ مخلوق کس شے سے پیدا کی گئی ہے؟ فرمایا: پانی اور نور اور ظلمت و ہوا اور مٹی سے۔ کہا: پھر یہ چیزیں کس شے سے پیدا کی گئیں؟ فرمایا: میں نہیں جانتا۔ پھر وہ شخص سیدنا عبداللہ بن زبیر رضی اللہ عنہما کے پاس آیا اور ان سے سوال کیا تو انھوں نے سیدنا عبداللہ بن عمرو رضی اللہ عنہما کے قول کی طرح کہا۔ پھر وہ شخص عبداللہ بن عباس رضی اللہ عنہما کے پاس آیا تو ان سے پوچھا کہ مخلوق کسی چیز سے پیدا کی گئی؟ فرمایا: پانی، نور، ظلمت، ہوا اور مٹی سے۔ کہا پھر یہ چیزیں کس شے سے پیدا کی گئیں؟ تو سیدنا عبداللہ بن عباس رضی اللہ عنہما نے یہ آیت پڑھ دی: ﴿وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ جَمِيعًا مِنْهُ﴾ چنانچہ وہ شخص بولا: ”مَا كَانَ لِيَأْتِي بِهَذَا إِلَّا رَجُلٌ مِنْ أَهْلِ بَيْتِ النَّبِيِّ ﷺ“^(۲) یعنی یہ بات وہی شخص لا سکتا ہے جو نبی کریم ﷺ کے گھر والوں سے ہے۔

﴿إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ﴾ یعنی بے شک یہ تسخیر جس کا ذکر ہوا اس میں البتہ رب العالمین کی توحید کی نشانیاں ہیں ان لوگوں کے لیے جو سوچتے ہیں۔ سوچنے والوں کا خاص کر کے اس لیے ذکر کیا کہ ان سے وہی شخص نفع لیتا ہے جو ان میں غور و فکر کرتا ہے، کیوں کہ تفکر سے فائدہ اسی شخص کو حاصل ہوتا ہے جو اُن سے توحید پر استدلال کرے۔

پھر جب اللہ پاک نے توحید کے دلائل اور کامل علم اور اپنی قدرت بالغہ بیان کی تو اس کے بعد اخلاق اور افعال حمیدہ کا ذکر کیا۔ چنانچہ ارشاد فرمایا: ﴿قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ﴾ اس آیت کی شان نزول میں اختلاف ہے۔ سیدنا عبداللہ بن عباس رضی اللہ عنہما نے فرمایا کہ عمر رضی اللہ عنہ کے حق میں نازل ہوئی۔ اس کا قصہ یہ ہے کہ غزوہ بنی المصطلق میں لوگ ایک کنویں پر اترے جس کو مرسیع کہتے تھے۔ چنانچہ عبداللہ بن ابی نے اپنے غلام کو بھیجا، تاکہ پانی بھر لائے، چنانچہ اس نے اس کے پاس آنے میں دیر لگائی، پھر جب وہ اس کے پاس آیا تو اس نے پوچھا کہ تجھے کس شے نے روکا؟ غلام بولا کہ عمر کنویں کے کنارے پر بیٹھا تھا اور اس نے اس وقت تک کسی کو پانی

(۱) تفسیر الصنعانی (۲۱۳/۳) تفسیر الطبري (۶۵/۲۲) (۲) مستدرک الحاکم (۴۹۰/۲)

بھرنے نہیں دیا جب تک کہ اس نے نبی کریم ﷺ کی مشکیں اور ابو بکر رضی اللہ عنہ کی مشکیں نہ بھر لیں تو عبد اللہ بولا کہ نہیں ہے ہماری مثل اور ان لوگوں کی مثل مگر جیسا کہا گیا ہے: ”سَمَنْ كَلْبِكَ يَا كُتْلُكَ“ یعنی اپنے کتے کو موٹا کر کہ تجھے کھالے، چنانچہ یہ بات سیدنا عمر رضی اللہ عنہ کو پہنچی تو انھوں نے اپنی تلوار گلے میں ڈالی اور اس کی طرف متوجہ ہونے کا ارادہ کرتے تھے، اس پر اللہ تعالیٰ نے یہ آیت نازل فرمائی، چنانچہ اس بنا پر یہ آیت مدنی ہوگی۔^①

امام مقاتل رحمہ اللہ کہتے ہیں کہ بنی غفار کے ایک شخص نے سیدنا عمر رضی اللہ عنہ کو مکے میں گالی دی، چنانچہ انھوں نے ارادہ کیا کہ اس پر دباؤ ڈالیں، اس پر یہ آیت معافی اور درگزر کا حکم لے کر نازل ہوئی۔^② میمون بن مہران نے روایت کیا ہے کہ جس وقت آیت: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ [البقرة: ۲۴۵] ”ایسا بھی کوئی ہے جو اللہ تعالیٰ کو اچھا قرض دے۔“ نازل ہوئی تو فحاص یہودی نے کہا کہ محمد ﷺ کا رب محتاج ہوا۔ جب سیدنا عمر رضی اللہ عنہ نے یہ بات سنی تو اپنی تلوار گلے میں ڈالی اور اس کی تلاش میں نکلے، چنانچہ نبی اکرم ﷺ نے ان کی طرف آدمی بھیجا جو ان کو واپس لایا۔^③ امام قرظی اور سدی رحمہما نے کہا ہے کہ کچھ لوگوں کے حق میں نازل ہوئی ہے جو مکے والے اصحاب رسول اللہ ﷺ میں سے تھے۔ یہ لوگ مشرکین کی طرف سے بہت ایذا میں تھے، اس سے پہلے کہ ان کو جہاد کا حکم ہو، چنانچہ انھوں نے رسول اللہ ﷺ سے اس کی شکایت کی، اس پر یہ آیت نازل ہوئی۔ پھر آیت قال نے اس کو منسوخ کیا۔^④ (کذا ذکر الخطیب) اس بنیاد پر یہ آیت مکی ٹھہرے گی۔

بالجملہ ﴿يَغْفِرُوا﴾ کے مجزوم ہونے میں تین قول ہیں: ایک یہ ہے کہ ﴿قُلْ﴾ کا جواب ہے، شرط اور جزاء کے ساتھ اس کو تنبیہ دی ہے، جیسے: ”قُمْ تُصِيبُ خَيْرًا“ یعنی تو کھڑا رہ خیر کو پہنچے گا۔ دوسرا یہ ہے کہ لام امر محذوف ہے۔ ”أَيُّ: لِيَغْفِرُوا“۔ تیسرا قول یہ ہے کہ امر محذوف کا جواب ہے جو ﴿قُلْ﴾ کا مقولہ ہے، چونکہ جواب اس پر دال ہے اس لیے اس کو حذف کر دیا ہے۔ ”أَيُّ: قُلْ اغْفِرُوا يَغْفِرُوا“ یہ قول علی بن عیسیٰ رحمہ اللہ کا ہے اور اسی کو امام ابن العربی رحمہ اللہ نے اختیار کیا ہے۔

﴿آيَاتِ اللَّهِ﴾ سے مراد ”وَقَائِعَ اللَّهِ“ ہیں جن میں اس نے اپنے اعداء کو ہلاک کیا ہے۔ ماخوذ ہے اس قول سے کہ ایام العرب ان کے وقائع کو بولتے ہیں جن میں ان کے باہم لڑائیاں ہوئی ہیں، جس طرح کہ ﴿وَذَكِّرْهُمْ بِآيَاتِ اللَّهِ﴾ [ابراہیم: ۵] کی تفسیر میں گزر چکا ہے۔ اس بنا پر ﴿لَا يَرْجُونَ﴾ کے معنی ”لَا يَتَوَقَّعُونَ“ ہوں گے، یعنی رجا کے معنی مجازاً توقع کے لیے جائیں گے، اس لیے کہ ”رجا“ محبوب کے ساتھ مختص ہوتی ہے اور وہ اس معنی کی بنا پر غیر مناسب ہے، اسی لیے امام مقاتل رحمہ اللہ نے یہ معنی کیے ہیں: ”لَا يَخْشَوْنَ مِثْلَ عَذَابِ اللَّهِ لِلْأَمَمِ الْخَالِيَةِ“^⑤

① تفسیر القرطبی (۱۶۱/۱۶) ② تفسیر البغوي (۲۴۲/۷، ۲۴۳) ③ تفسیر القرطبی (۱۶۱/۱۶)

④ تفسیر البغوي (۲۴۳/۷) ⑤ فتح القدیر (۸/۵)

یعنی وہ گزشتہ اُمتوں کے عذاب کی طرح کے عذاب سے نہیں ڈرتے اور یہ اس لیے کہ وہ اس پر ایمان نہیں لاتے تو اس کے عقاب سے نہیں ڈرتے۔ کسی نے کہا کہ بعث کا خوف نہیں رکھتے۔ مطلب یہ ہے کہ ”رجا“ بہ معنی خوف ہے۔

دوسرا قول یہ ہے کہ ”رجا“ اپنے حقیقی معنی پر ہے، یعنی امید اور ﴿آيَاتٍ﴾ سے مراد مطلق اوقات ہیں، یعنی امید نہیں رکھتے ان وقتوں کی جن کو اللہ تعالیٰ نے مومنین کی مدد اور ثواب کے لیے مقرر کر رکھا ہے اور ان سے وعدہ کیا ہے۔ کسی نے کہا: معنی یہ ہیں: ”لَا يَأْمَلُونَ نَصْرَ اللَّهِ لِأَوْلِيَائِهِ وَإِيقَاعِهِ بِأَعْدَائِهِ“ یعنی اس بات کی امید نہیں رکھتے کہ اللہ اپنے دوستوں کی مدد کرنے اور اپنے دشمنوں کو برائی میں ڈالنے اور انہیں ضرر پہنچائے۔ کچھ بھی ہو حاصل یہ ہے کہ اللہ تعالیٰ نبی کریم ﷺ کو حکم دیتا ہے کہ تو مومنوں سے کہہ دے کہ وہ مذکورہ لوگوں سے عفو و درگزر کریں، ان کی ایذا پر صبر کریں، ان سے بدلہ نہ لیں۔ کہا گیا ہے کہ یہ آیت آیت سیف سے منسوخ ہے۔ قریب تر بات یہ ہے کہ یوں کہیں کہ یہ آیت اس بات پر محمول ہے کہ ان کے ساتھ جھگڑنا ترک کریں اور ان ایذا دینے والے کلمات سے، جو ان سے صادر ہوتے ہیں، درگزر کریں۔ سیدنا عبداللہ بن عباس رضی اللہ عنہما سے اس کی تفسیر میں مروی ہے کہ نبی اکرم ﷺ مشرکین سے اعراض فرماتے تھے جب وہ آپ ﷺ کو ایذا دیتے اور آپ ﷺ سے ٹھٹھا کرتے اور آپ ﷺ کی تکذیب کرتے تھے۔ پھر اللہ تعالیٰ نے آپ ﷺ کو حکم دیا کہ سارے مشرکین سے لڑیں، چنانچہ یہ منسوخ ہو گیا^① اور زیادہ مناسب قول یہ ہے کہ منسوخ نہیں ہوا۔

قولہ تعالیٰ: ﴿لِيَجْزِيَ قَوْمًا بِمَا كَانُوا يَكْسِبُونَ﴾ یہ وجہ ہے کہ درگزر کرنے کا حکم کیوں دیا گیا۔ اور قوم سے مراد وہ مومنین ہیں جن کو معاف کرنے کا حکم ہو۔ اس بنا پر قوم پر تنوین تعظیم کے لیے ہے، یعنی تم مشرکوں کو معاف کرو اور درگزر کرو، تاکہ اللہ ایک معظم قوم کو قیامت کے دن ان نیک اعمال کی جزا دے جو وہ دنیا میں کرتے تھے، ان اعمال میں سے کفار کی اذیت پر صبر کرنا اور چشم پوشی کرنا ہے، غصہ کو پی کر اور برائی کو برداشت کر کے۔ کسی نے کہا: قوم سے مراد کفار ہیں۔ اس بنا پر تنوین تحقیر کے لیے ہوگی، یعنی اللہ ایک حقیر قوم کو، جو کفار ہیں، ان کے برے کاموں کا بدلہ دے جو وہ کیا کرتے تھے۔ گویا یوں کہا کہ تم خود ان سے مکافات مت کرو (بدلہ نہ لو)، تاکہ ہم خود ان سے مکافات کریں اور پورا پورا بدلہ لیں۔ کسی نے کہا: قوم سے مراد مومنین اور کافرین ہیں، اس بنا پر تنوین تنوید (دونوں قسم) کی ہوگی، پہلی بات زیادہ بہتر ہے۔

﴿بِمَا﴾ میں حرف باء سببیہ ہے، یا مقابلہ کے لیے ہے، یا ”یجزی“ کا صلہ ہے بہ حذف مضاف ”أَيُّ: بِمِثْلِ كَسْبِهِمْ“۔ امام ابن عامر، حمزہ اور کسائی رحمہم نے ”لِنَجْزِي“ بہ نون پڑھا ہے۔ ”أَيُّ: لِنَجْزِي نَحْنُ“ اور باقی سب نے بہ یائے تحتیہ بہ صیغہ معروف پڑھا ہے۔ امام ابو جعفر، شیبہ اور عاصم رحمہم نے بہ تحتیہ بہ صیغہ مجہول

پڑھا ہے مع نصب ﴿قَوْمًا﴾ کے، چنانچہ نائب فاعل یا تو مصدر فعل ہے۔ ”أَيُّ: لِيَجْزِيَ الْجَزَاءَ قَوْمًا“ یا جار و مجرور ہے۔ امام خفش رحمہ اللہ اور کوفیوں نے اس کو جائز رکھا ہے اور بھریوں نے منع کیا ہے۔^(۱)

بالجملہ پھر اللہ پاک نے مومنین کا اور ان کے اعمال کا اور مشرکین کا اور ان کے اعمال کا ذکر کیا، چنانچہ فرمایا: ﴿مَنْ عَمِلْ صَالِحًا فَلِنَفْسِهِ وَمَنْ أَسَاءَ فَعَلَيْهَا﴾ یعنی ہر گروہ کا عمل اچھا ہو یا برا اس کے عمل کرنے والے کے لیے ہے، اس سے ہٹ کر اس کے غیر کی طرف نہ جائے گا۔ اس میں ترغیب اور ترہیب ہے اور جملہ مستانفہ ہے جزاء کی کیفیت بیان کرنے کے لیے۔ ﴿ثُمَّ إِلَىٰ رَبِّكُمْ تُرْجَعُونَ﴾ یعنی پھر تم اپنے ہی رب کی طرف پھر کر جاؤ گے اور وہ ہر ایک کو اس کے عمل کا بدلہ دے گا، خیر ہے تو خیر اور شر ہے تو شر۔^(۲)

پھر اللہ تبارک و تعالیٰ نے بنی اسرائیل کا قصہ بیان فرمایا، اس سے یہ بات بتانا منظور ہے کہ نبی مکرم ﷺ کی قوم کا طریقہ ویسا ہی ہے جیسا کہ اگلی امتوں کا طریقہ تھا، کیوں کہ اللہ پاک نے بنی اسرائیل پر دین و دنیا کی بہت سی نعمتوں کا انعام کیا اور اس کے باوجود انھوں نے ان نعمتوں کا شکر نہ کیا، بلکہ سرکشی اور حسد کے طور پر دین کے معاملے میں مختلف ہو گئے اس کے بعد کہ ان کو حقیقت حال کا علم ہو چکا، اس لیے کہ ہر فریق نے چاہا کہ وہی سب سے بڑا متبوع (جس کی اتباع کی جائے) ہو۔ حسد اور خواہشات کی پیروی کے مارے نوبت یہاں تک پہنچی کہ آپس میں عداوت اور مار پیٹ ہوئی، انبیاء علیہم السلام کو قتل کیا۔ حقیقت حال کا علم ہو جانے کے بعد چاہیے تو یہ تھا کہ حق پر متفق ہو جاتے اور آپس کے اختلافات دور کر دیتے مگر وہ علم ان کے باہمی اختلاف کا سبب بن گیا۔ اسی طرح آپ ﷺ کی قوم کا حال ہے کہ ان کے پاس کھلی کھلی دلیلیں آئیں جو آپ ﷺ کے دین کے سچا ہونے پر دال تھیں، لیکن انھوں نے کفر پر اصرار کیا اور حسد اور عداوت کے مارے ایمان اور اطاعت سے تکبر کیا، چنانچہ اللہ پاک نے ارشاد فرمایا:

وَلَقَدْ آتَيْنَا بَنِي إِسْرَءِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ
مِّنَ الطَّيِّبَاتِ وَفَضَّلْنَاهُمْ عَلَى الْعَالَمِينَ ۖ وَآتَيْنَاهُمْ بَيِّنَاتٍ
مِّنَ الْأَمْرِ فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ
بَغْيًا بَيْنَهُمْ ۚ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا
فِيهِ يَخْتَلِفُونَ ۖ ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا
تَتَّبِعْ أَهْوَاءَ الَّذِينَ لَا يَعْلَمُونَ ۚ إِنَّهُمْ لَكَا بُغْنُوا عَنْكَ
مِنَ اللَّهِ شَيْئًا ۚ وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ

وَلِىُّ الْمُتَّقِينَ ﴿١٦﴾ هَذَا بَصَائِرُ لِلنَّاسِ وَهُدًى وَرَحْمَةٌ لِّقَوْمٍ
يُوقِنُونَ ﴿١٧﴾ أَمْرٌ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ
آمَنُوا وَعَمِلُوا الصَّالِحَاتِ سَوَاءٌ مَّحْيَاهُمْ وَمَمَاتُهُمْ سَاءَ مَا يَحْكُمُونَ ﴿١٨﴾

اور یقیناً ہم نے بنی اسرائیل کو کتاب اور حکومت اور نبوت دی اور ہم نے انھیں پاکیزہ چیزوں سے رزق دیا اور ہم نے انھیں جہانوں پر فضیلت دی ﴿١٦﴾ اور ہم نے انھیں دین کی بابت واضح واضح (نشانیاں) دیں، پھر انھوں نے اپنے پاس علم آ جانے کے بعد ہی، محض آپس کی بغاوت و عداوت سے، اختلاف کیا۔ بے شک آپ کا رب روزِ قیامت ان کے درمیان ان باتوں کا فیصلہ کرے گا، جن میں وہ اختلاف کرتے رہے ہیں ﴿١٧﴾ پھر ہم نے (اے نبی!) آپ کو دین کے (واضح) راستے پر لگا دیا، لہذا آپ اس کی پیروی کریں اور ان لوگوں کی خواہشات کی پیروی نہ کریں جو علم نہیں رکھتے ﴿١٨﴾ بلاشبہ وہ اللہ (کے عذاب) سے آپ کے کچھ بھی کام نہیں آئیں گے۔ اور بے شک ظالم لوگ ایک دوسرے کے دوست ہیں۔ اور اللہ متقین کا دوست ہے ﴿١٩﴾ یہ (قرآن) لوگوں کے لیے بصیرت افروز دلائل پر مشتمل ہے اور ان لوگوں کے لیے ہدایت اور رحمت ہے جو یقین رکھتے ہیں ﴿٢٠﴾ کیا جن لوگوں نے برائیوں کا ارتکاب کیا، وہ یہ خیال کرتے ہیں کہ ہم انھیں ان لوگوں کے مانند کر دیں گے جو ایمان لائے اور انھوں نے نیک عمل کیے، ان کا جینا اور مرنا برابر ہے۔ برا ہے جو وہ فیصلہ کرتے ہیں ﴿٢١﴾

بنی اسرائیل پر اللہ تعالیٰ کا فضل و انعام:

حافظ ابن کثیر رحمہ اللہ کہتے ہیں کہ اللہ تعالیٰ اس انعام کا ذکر کرتا ہے جو اس نے بنی اسرائیل پر کیا کہ ان پر کتابیں نازل کیں، ان کی طرف رسول بھیجے، ان میں حکومت رکھی، اسی لیے یوں فرمایا: ﴿وَلَقَدْ آتَيْنَا بَنِي إِسْرَءِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ مِّنَ الطَّيِّبَاتِ﴾ یعنی ان کو کھانے پینے کی چیزیں دیں۔ ﴿وَفَضَّلْنَاهُمْ عَلَى الْعَالَمِينَ﴾ یعنی اور ان کو ان کے زمانے میں فضیلت دی۔ ﴿وَآتَيْنَاهُمْ بَيِّنَاتٍ مِّنَ الْأَمْرِ﴾ اور ان کو جہتیں برہانیں اور قطعی دلیلیں دیں، چنانچہ جہتیں ان پر قائم ہو گئیں۔ پھر انھوں نے قیامِ حجت کے بعد اختلاف کیا اور یہ جو ہوا تو اس لیے کہ ان میں سے ایک نے دوسرے پر زیادتی کی۔ اے محمد! تیرا رب ان کے درمیان اس بات میں فیصلہ کرے گا جس میں وہ اختلاف کرتے تھے، یعنی عن قریب اپنے حکم عدل سے ان میں فیصلہ کر دے گا۔

بنی اسرائیل کے طریقے پر نہ چل پڑنا:

اس میں اس اُمت کے لیے تحذیر (دھمکی) ہے کہ کہیں ان کی راہ چلیں اور ان کے راستے کا قصد کریں۔ اسی لیے یوں فرمایا: ﴿ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا﴾ یعنی تو اس شے کا اتباع کر جو تیرے رب کی طرف سے تیری طرف وحی کی گئی ہے، اس کے سوا کوئی معبود نہیں اور مشرکوں سے اعراض کر۔ اور اس جگہ اللہ جل جلالہ نے فرمایا: ﴿وَلَا تَتَّبِعْ أَهْوَاءَ الَّذِينَ لَا يَعْلَمُونَ ۖ إِنَّهُمْ لَنُغْنُوا عَنْكَ مِنَ اللَّهِ شَيْئًا ۖ وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ ۖ﴾ یعنی ان کی آپس کی دوستی ان کو کیا کام آئے گی، کیوں کہ وہ تو ایک دوسرے کو نقصان اور ہلاکت ہی زیادہ کریں گے اور اللہ ڈرنے والوں کا رفیق ہے اور وہ ان کو اندھیروں سے روشنی کی طرف نکالتا ہے اور جو منکر ہیں ان کے رفیق طاغوت ہیں جو ان کو روشنی سے اندھیروں کی طرف نکالتے ہیں۔ پھر فرمایا: ﴿هَذَا بَصِيرُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ﴾ یعنی یہ قرآن لوگوں کے لیے عقل اور سمجھنے بوجھنے کی باتیں ہیں اور جو یقین رکھتے ہیں ان کے لیے ہدایت، مہر و محبت اور رحمت ہے۔

مومن و کافر برابر نہیں ہیں:

قولہ تعالیٰ: ﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ﴾ یعنی مومن اور کافر برابر نہیں ہوتے، جیسا کہ اللہ تعالیٰ نے فرمایا: ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمُ الْفَائِزُونَ﴾ [الحشر: ۲۰] ”اہلِ نار اور اہلِ جنت (باہم) برابر نہیں۔ جو اہلِ جنت ہیں وہی کامیاب ہیں (اور جو اہلِ نار ہیں وہ ناکام ہیں)۔“ اور یہاں یوں فرمایا: ﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ﴾ یعنی کیا ان لوگوں نے جنہوں نے برائیاں کمائیں، یہ خیال کیا کہ ہم ان کو ان لوگوں کے برابر کر دیں گے جو ایمان لائے اور بھلائیاں کیں اور ان کا جینا اور مرنا برابر کر دیں گے، یعنی ہم دنیا اور آخرت میں ان دونوں کو برابر کر دیں گے۔ ان کا یہ خیال جو انہوں نے ہمارے بارے میں کیا اور ہمارے عدل کے ساتھ کیا برا ہے کہ ہم نیکوں اور بدوں کے درمیان دنیا میں اور آخرت میں برابری کر دیں۔

حافظ ابو یعلیٰ رحمہ اللہ نے ابو ذر رضی اللہ عنہ سے روایت کیا ہے کہ اللہ تعالیٰ نے اپنے دین کی بنیاد چار ارکان پر کی ہے، چنانچہ جس نے ان کے ساتھ صبر کیا اور نہ ان پر عمل کیا تو وہ اللہ سے فاسقین میں سے ہو کر ملے گا۔ کہا گیا: اے ابو ذر! وہ کیا رکن ہیں؟ فرمایا: ”يُسَلَّمُ حَلَالِ اللَّهِ لِلَّهِ وَحَرَامِ اللَّهِ لِلَّهِ، وَأَمْرَ اللَّهِ لِلَّهِ، وَنَهْيَ اللَّهِ لِلَّهِ، لَا يُؤْتَمَنُ عَلَيْهِنَ إِلَّا اللَّهُ“، یعنی اللہ کے حلال کو اللہ کے لیے تسلیم کرے۔ اور اللہ کے حرام کو اللہ کے لیے تسلیم کرے اور اللہ کے امر کو اللہ کے لیے تسلیم کرے اور اللہ کی نہی کو اللہ کے لیے تسلیم کرے امین نہیں بنایا جاتا ان پر مگر اللہ۔

ابوالقاسم رحمۃ اللہ علیہ نے فرمایا: جیسی یہ بات ہے کہ کانٹوں سے انگور نہیں چنا جاتا، ایسے ہی بدکار لوگ نیکوکاروں کے مقام کو نہیں پہنچیں گے۔^(۱) اس وجہ سے یہ حدیث غریب ہے۔ محمد بن اسحاق نے ”کتاب السیرۃ“ میں ذکر کیا ہے کہ لوگوں نے مکے میں کعبے کی بنیاد کے اندر ایک پتھر پایا، اس پر یہ لکھا ہوا تھا: ”تَعْمَلُونَ السَّيِّئَاتِ وَتَرْجُونَ الْحَسَنَاتِ؟ أَجَلُ كَمَا يُجْنَى مِنَ الشَّوْكِ الْعِنَبُ“^(۲) یعنی تم برائیاں کرتے ہو اور بھلائیوں کی امید کرتے ہو، جیسے: کانٹوں سے انگور چنے جاتے ہیں، یعنی ایسا ہرگز نہیں ہوتا، بلکہ جیسا کرو گے ویسا پاؤ گے۔ کسی نے خوب کہا ہے:۔

از مکافاتِ عمل غافل مشو گندم از گندم بروید جو ز جو
”گندم ہمیشہ گندم ہی سے اُگتی اور جو سے جو پیدا ہوتا ہے۔ (اس لیے) اپنے عمل کی پاداش سے غافل نہ رہ۔“
کسی اور نے کہا ہے:۔

يَرْجُوا النَّجَاةَ وَلَا يَسْأَلُكَ مَسْلَكَهَا إِنَّ السَّفِينَةَ لَا تَجْرِي عَلَى الْيَابِسِ
یعنی:

رکھے امیدِ نجات اور چلے نہ اس کی راہ خیال اس کا ہے یہ جو ہوا بڑا گمراہ
مثال اس کی کہوں تجھ سے اے ہنر پرور چلے ہے بیٹھ کے کشتی میں سوئے خشکی و بر

حکایت:

امام طبرانی رحمۃ اللہ علیہ نے مسروق سے روایت کیا ہے کہ تمیم داری رحمۃ اللہ علیہ نے ایک رات قیام کیا، یہاں تک کہ صبح کر دی اور اس آیت کو بار بار پڑھتے رہے: ﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ﴾^(۳) اسی لیے اللہ پاک نے یوں فرمایا: ﴿سَاءَ مَا يَحْكُمُونَ﴾^(۴) یعنی برے دعوے ہیں جو وہ کرتے ہیں۔

فتح البیان کا بیان:

فتح البیان کا بیان وضاحت کے ساتھ یہ ہے کہ ”کتاب“ سے مراد تورات شریف ہے۔ کشاف میں اسی طرح ہے۔^(۵) قاضی بیضاوی رحمۃ اللہ علیہ نے بھی اسی کا اتباع فرمایا ہے۔^(۶) شاید زیادہ مناسب یہ ہے کہ کتاب کو جنس پر محمول کیا جائے، تاکہ کتاب میں انجیل اور زبور بھی شامل ہو جائے، لیکن جمہور مفسرین اس جگہ اسی بات پر ہیں کہ کتاب کی تفسیر تورات کے ساتھ کی ہے۔ اس کی وجہ یہ ہے کہ تورات کے بعد حکم اور نبوت کا ذکر کیا گیا ہے اور انجیل و زبور میں حکم نہیں ہے، اس لیے کہ زبور تو دعائیں اور مناجات ہے اور انجیل کے احکام نہایت تھوڑے ہیں۔ عیسیٰ علیہ السلام کو تورات پر عمل کرنے کا حکم کیا گیا تھا اور ”حکم“ سے مراد فہم اور فقہ ہے جن سے لوگوں کے درمیان حکم اور ان کے جھگڑوں کا

(۳) المعجم الكبير (۵۰/۲)

(۲) السيرة النبوية لابن هشام (۱۸/۲)

(۱) تفسیر ابن کثیر (۱۸۹/۴)

(۶) تفسیر البيضاوي (۱۷۰/۵)

(۴) تفسیر ابن کثیر (۱۹۰، ۱۸۹/۴) (۵) الکشاف (۲۹۲/۴)

فیصلہ ہوتا ہے اور نبوت سے مراد وہ انبیاء علیہم السلام ہیں جن کو اللہ پاک نے ان میں مبعوث فرمایا تھا۔ غرضیکہ پہلے تو دینی نعمتوں کا ذکر کیا، وہ یہی کتاب اور حکم و نبوت ہے۔

پھر دنیاوی نعمتوں کا ذکر فرمایا، وہ یہ ہیں کہ اللہ سبحانہ و تعالیٰ نے بنی اسرائیل کو کھانے پینے کی لذیذ چیزیں عطا فرمائیں جن کو ان کے لیے حلال کیا، ان میں سے من و سلویٰ ہیں۔ دینی اور دنیوی نعمتوں کے ذکر کے بعد فرمایا کہ ان کے وقت کے لوگوں پر ہم نے ان کو اس طرح سے فضیلت دی کہ ہم نے جو کچھ اُن کو دیا وہ ان کے غیر کو نہیں دیا۔ یعنی ان میں سے انبیاء علیہم السلام کی کثیر تعداد کی۔ دریا ان کے لیے پھاڑا، ان کے دشمن کو غرق کر دیا اور اس طرح کے اور امور جن کا بیان سورۃ الدخان میں گزر چکا ہے۔^(۱) سیدنا عبداللہ بن عباس رضی اللہ عنہما فرماتے ہیں کہ ان کے وقت میں جہان والوں میں سے اللہ کے نزدیک کوئی ان سے بڑھ کر عزت والا نہ تھا اور نہ ہی ان سے زیادہ اس کو کوئی محبوب تھا۔^(۲)

﴿بَيِّنَاتٍ مِّنَ الْأَمْرِ﴾ سے مراد حلال و حرام کے متعلق واضح احکام تھے، یا کھلے کھلے معجزے۔ کسی نے کہا کہ مراد نبی اکرم ﷺ کے مبعوث ہونے کا علم اور آپ ﷺ کی نبوت کے شواہد اور آپ ﷺ کی ہجرت گاہ کی تعیین ہے۔ پھر اس امر میں ان کے درمیان اختلاف واقع نہیں ہوا، مگر اس کے بعد کہ ان کے پاس علم آچکا تھا، اس طرح سے کہ اس کو بیان کر دیا گیا اور اس کے معنی واضح کر دیے گئے، چنانچہ انھوں نے اس چیز کو، جو اختلاف کو دور کرنے کا موجب تھی، اختلاف پیدا کرنے کا سبب بنا لیا۔ کسی نے کہا کہ ﴿الْعِلْمُ﴾ سے مراد یوشع بن نون علیہ السلام ہیں۔ اس لیے کہ ان میں سے بعض تو اُن پر ایمان لے آئے اور بعض ان کے منکر ہوئے۔ کسی نے کہا کہ مراد نبی کریم ﷺ کی نبوت ہے، چنانچہ حسد اور بغی (ضد) کے مارے اس میں اختلاف کیا۔ کسی نے کہا کہ ان کے بعض کی بعض پر طلب ریاست کے سبب سے ضد کے مارے اختلاف کیا۔ اللہ پاک نے فرمایا: بے شک تیرا رب قیامت کے دن اُن کے درمیان اس امر دین کے بارے میں فیصلہ کرے گا جس میں وہ اختلاف کرتے تھے۔ پھر نیک کو اس کی نیکی کی جزا دے گا اور بد کو اس کی بدی کی سزا دے گا۔

﴿ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ﴾ کلمہ ﴿ثُمَّ﴾ استیناف کے لیے ہے، یعنی یہاں سے ایک الگ کلام شروع ہوا۔ ﴿شَرِيعَةٍ﴾ لغت میں مذہب، ملت اور منہاج کو کہتے ہیں، یعنی راستہ۔ ”مشرعة الماء“ کو بھی ﴿شَرِيعَةٍ﴾ کہتے ہیں، یعنی پانی کا گھاٹ جس پر اس کے پینے والے وارد ہوتے ہیں۔ اسی معنی سے راہ کو شارع کہتے ہیں اس لیے کہ وہ مقصد کی طرف ایک راستہ ہے۔ ﴿شَرِيعَةٍ﴾ کی جمع ”شرائع“ ہے۔ پھر دین کے لیے اس کا استعارہ کیا گیا، اس لیے کہ بندے اس شے پر وارد ہوتے ہیں جس سے ان کے نفوس زندہ ہوتے ہیں۔

مطلب یہ ہے کہ جس طرح پانی کے گھاٹ پر وارد ہونے سے پیاس بجھتی ہے، جان بچتی ہے، بدن زندہ رہتا ہے، اسی طرح دین کے گھاٹ پر وارد ہونے سے نفس زندہ ہوتا ہے۔ چنانچہ اس جگہ شریعت سے مراد وہ دین ہے جس کو اللہ تعالیٰ نے اپنے بندوں کے لیے مشروع کیا ہے۔ معنی یہ ہیں: اے محمد! ہم نے تجھ کو دین کی ایک ایسی واضح اور ظاہر راہ پر قائم کیا ہے جو تجھے حق کی طرف پہنچا دے۔

سیدنا عبداللہ بن عباس رضی اللہ عنہما نے فرمایا: ”عَلَى هُدًى مِنْ أَمْرِ دِينِهِ“ یعنی اللہ تعالیٰ نے اپنے امردین سے ایک بڑی ہدایت پر تجھ کو قائم کیا ہے۔ امام قتادہ رحمہ اللہ کہتے ہیں کہ شریعت امر و نہی و حدود اور کھلے کھلے فرائض ہیں۔ اس لیے کہ یہ سب امور حق کی طرف راہ ہیں۔ امام کلبی رحمہ اللہ نے کہا ہے کہ سنت ہے، اس لیے کہ آپ ﷺ اپنے سے پہلے کے نبیوں کے طریقے کا اقتداء کرتے ہیں۔ امام ابن زید رحمہ اللہ نے کہا ہے کہ دین ہے، اس لیے کہ یہ نجات کی طرف جانے کا راستہ ہے۔ امام ابن العربی رحمہ اللہ فرماتے ہیں کہ امر لغت میں دو معنی میں وارد ہوتا ہے: ایک تو بہ معنی شان، یعنی حال، جیسا کہ اللہ تعالیٰ کا فرمان ہے: ﴿فَاتَّبِعُوا أَمْرَ فِرْعَوْنَ وَمَا أَمْرُ فِرْعَوْنَ بِرَشِيدٍ﴾ [ہود: ۹۷] ”پھر بھی ان لوگوں نے فرعون کے احکام کی پیروی کی اور فرعون کا کوئی حکم درست تھا ہی نہیں۔“ دوسرا کلام کی قسموں میں سے ایک قسم ہے جو نہی کی ضد ہے، یہاں دونوں معنی کا مراد ہونا صحیح ہے۔ اس کی تقدیر یہ ہے کہ پھر ہم نے تجھ کو دین کے ایک طریقے پر کیا اور وہ ملت اسلام ہے، جیسا کہ اللہ تعالیٰ نے فرمایا: ﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا﴾ [النحل: ۱۲۳] ”پھر ہم نے آپ کی جانب وحی بھیجی کہ آپ ملت ابراہیم حنیف کی پیروی کریں۔“

اس میں کچھ اختلاف نہیں ہے کہ اللہ تعالیٰ نے مختلف شریعتوں کے عقائد، یعنی توحید، اخلاقیات اور مصالح میں کوئی فرق نہیں کیا۔ ان کے درمیان جو اختلاف ہے وہ فروع میں ہے، اس بات کے مطابق جس کو اللہ پاک جان چکا ہے۔ ﴿فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ﴾ یعنی پس تو اس شریعت کے احکام پر عمل کر جو تیری امت کے لیے ہیں اور ان لوگوں کی خواہشوں کی پیروی نہ کر جو اللہ کی توحید کو نہیں جانتے اور اس شریعت کو نہیں مانتے جس کو اس نے اپنے بندوں کے لیے مشروع فرمایا ہے۔ یہ لوگ کفارِ قریش ہیں اور جو لوگ ان کے موافق ہیں۔

پھر اس نہی کی علت یہ ذکر فرمائی کہ وہ ہرگز تجھ سے کسی ایسی شے کو دور نہ کر سکیں گے جس کا اللہ تیرے ساتھ ارادہ کرے اگر تو نے ان کی خواہشوں کی پیروی کی۔ ﴿وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ﴾ یعنی بعض ظالم بعض کے انصار ہیں، ایک دوسرے کی مدد کرتے ہیں، اس لیے کہ جنسیت انضمام (آپس میں ملنے) کی علت (باعث) ہوتی ہے، جیسا کہ کہا گیا: ۔

کند ہم جنس با ہم جنس پرواز کبوتر با کبوتر زاغ با زاغ

”ہم جنس اپنے ہم جنس سے مل کر پرواز کرتا ہے۔ کبوتر کبوتر کے ساتھ اور زاغ (کو) زاغ کے ساتھ۔“

امام ابن زید رحمہ اللہ نے کہا ہے کہ منافقین یہود کے اولیاء ہیں۔^① ﴿وَاللّٰهُ وَلِيُّ الْمُنٰفِقِيْنَ﴾ اور اللہ متقین کا ناصر و مددگار ہے۔ ان سے مراد وہ ہیں جو شرک و معاصی سے بچے۔ ﴿هٰذَا بَصِيْرٌ لِلنَّاسِ وَهُدًى وَرَحْمَةٌ لِّقَوْمٍ يُوقِنُوْنَ﴾، ﴿هٰذَا﴾ مبتداء ہے اور ﴿بَصِيْرٌ﴾ خبر ہے۔ خبر کو جمع لانا تعدد آیات و براہین کے اعتبار سے ہے جو مبتداء میں ہے۔ کسی نے ”ہذہ“ پڑھا ہے: ”أَيُّ: هَذِهِ الْآيَاتِ“۔ اس لیے کہ قرآن بہ معنی آیات ہے، جیسا کہ شاعر نے کہا ہے: ع

سَائِلُ بَنِي أَسَدٍ مَا هَذِهِ الصَّوْتُ

اس لیے کہ ”صوت“ بہ معنی ”صیحة“ ہے۔ معنی یہ ہیں کہ یہ قرآن، یا اتباع شریعت، یا یہ آیات لوگوں کے لیے احکام دین میں برہانیں اور دلیلیں ہیں جن کی ان کو ضرورت ہوتی ہے اور کھلی کھلی باتیں ہیں جو ان کو فلاح اور کامیابی کا چہرہ دکھاتی ہیں اور ایسے نشان اور علامات ہیں کہ احکام و حدود میں ان سے بصیرت اور بینائی و راہنمائی لیتے ہیں۔ واضح دلائل کو بصائر فی القلوب کی طرح ٹھہرایا، تاکہ ان میں سے ہر ایک کو عرفان و یقین حاصل کرنے کا ذریعہ سمجھا جائے۔ غرض یہ ہے کہ بصائر کا اطلاق دلائل واضح پر مجازاً ہے، لیکن مختار میں کہا ہے کہ بصیرت حجت اور کسی شے کی بصیرت حاصل کرنا ہے^② اور قاموس میں ہے کہ بصیرت عقيدة القلب و فطنة (دانائی) و حجت ہے۔^③ اس بنا پر مجاز نہیں ہے، بلکہ خود بصیرت کے معانی میں سے ایک معنی حجت ہیں۔ بالجملہ قرآن شریف روشن دلائل ہے اور رشد و ہدایت ہے اور ایک ایسی راہ ہے کہ جس نے اس پر عمل کیا، اس کو جنت کی طرف پہنچا دیتا ہے اور آخرت میں ان کے لیے اللہ کی طرف سے رحمت ہے جن کا حال یہ ہے کہ وہ یقین رکھتے ہیں اور شک و شبہ میں نہیں پڑتے اور اس سے متزلزل نہیں ہوتے۔

﴿أَمْ حَسِبَ الَّذِينَ اجْتَرَحُوا السَّيِّئَاتِ﴾ کلمہ ﴿أَمْ﴾ منقطعہ ہے جو بل و ہمزہ کے ساتھ تقدیر کیا جاتا ہے اور اس میں جو ”بل“ کے معنی ہیں وہ بیان ثانی کی طرف پھرنے کے لیے ہیں اور اس میں جو ہمزہ کے معنی ہیں تو وہ حسان کے انکار کے لیے ہیں، اس کے واقع ہونے سے انکار کے طور پر اور اس کو برا سمجھنے کے طور پر اور اس پر توبیخ کرنے کے طور پر۔ ”اجتراح“ بہ معنی اکتساب ہے، یعنی کمانا۔ اسی معنی سے ”جوارح“ بہ معنی اعضاء ہیں، اس لیے کہ ان سے کسب کیا جاتا ہے۔ سورۃ المائدہ میں اس کا بیان گزر چکا ہے۔^④

یہ جملہ مستانفہ ہے، اس سے یہ بیان کرنا منظور ہے کہ بدکاروں کا حال نیکوکاروں کے حال سے مختلف ہے، یہ ظالموں اور متقیوں کا حال بیان کرنے کے بعد واضح ہوتا ہے۔ یہ معنی ہیں اس قول کے: ﴿أَنْ تَجْعَلَهُمْ كَالَّذِينَ آمَنُوا

وَعَمِلُوا الصَّالِحَاتِ﴾ یعنی کیا سِنَات کمانے والوں نے یہ خیال کیا ہے کہ ہم برابری کریں گے درمیان ان کے باوجود ان کی برائیاں کرنے کے اور درمیان مومنین اہلِ حسنات کے، ان کا دنیا میں جینا مرنا اور آخرت کی زندگی ہرگز برابر نہیں۔ ان میں سے کسی شے میں وہ برابر نہ ہوں گے، اس لیے کہ دونوں جہانوں میں نیکوکاروں کا حال بدبختوں کے حال کی طرح نہیں ہے۔ نیکوکار تو دنیا میں ایمان اور طاعت کی عزت و شرف میں ہیں اور مرنے میں اللہ تعالیٰ کی رحمت اور رضوان میں ہیں اور یہ لوگ دنیا میں ذلت و خواری میں ہیں اور مرنے میں اللہ تعالیٰ کی لعنت اور ہمیشہ کے عذاب میں ہیں، دونوں فرقوں میں بڑا فرق ہے۔ کسی نے کہا: انکار ہے اس بات کا کہ وہ مرنے میں برابر ہوں جیسے زندگی میں برابر ہوئے۔ کہا ہے کہ یہ آیت مشرکوں میں سے ایک قوم کے بارے میں نازل ہوئی۔ کسی نے کہا کہ بدکار لوگ تو یہ ہیں: عتبہ اور شیبہ فرزندِ ان ربیعہ اور ولید بن عتبہ اور نیک لوگ یہ ہیں: سیدنا علی، حمزہ اور عبیدہ بن الحارث رضی اللہ عنہم جبکہ بدر کے دن اُن کے ساتھ مقابلے کے لیے میدان میں آئے اور ان کو قتل کر دیا، لیکن عام معنی لینا زیادہ مناسب ہے اگرچہ نزول کا سبب خاص ہو۔

جمہور نے ﴿سَوَاءٌ﴾ کو بہ رفع پڑھا ہے، اس بنا پر کہ خبر مقدم ہے اور متبداء ﴿مَحْيَاهُمْ وَمَمَاتُهُمْ﴾ ہے۔ معنی یہ ہیں کہ ان کے اس خیال کا انکار ہے کہ ان کا جینا اور مرنا برابر ہے۔ امام حمزہ، کسائی اور حفص رضی اللہ عنہم نے بہ نصب پڑھا ہے، اس بنیاد پر کہ ﴿كَالَّذِينَ آمَنُوا﴾ کے جار و مجرور میں جو ضمیر مستتر ہے اس سے حال ہے، یا اس بنا پر کہ ﴿حَسِبَ﴾ کا مفعول ثانی ہے۔ امام ابو عبیدہ رضی اللہ عنہ نے قراءتِ نصب کو اختیار کیا ہے اور کہا کہ اس کے معنی یہ ہیں: ”نَجْعَلَهُمْ سَوَاءً“ یعنی ہم ان کو برابر کریں گے۔ امام اعمش اور عیسیٰ بن عمر رضی اللہ عنہما نے ﴿مَحْيَاهُمْ وَمَمَاتُهُمْ﴾ پڑھا ہے بہ نصب اس معنی میں ”سَوَاءٌ فِي مَحْيَاهُمْ وَمَمَاتِهِمْ“ چنانچہ جب حرف جر گر گیا تو منصوب ہو گیا، یا بنا بر بدل ﴿نَجْعَلَهُمْ﴾ کے مفعول سے بدلِ اشتمال۔

﴿سَاءَ مَا يَحْكُمُونَ﴾ یعنی برا ہے ان کا حکم یہ جس کے ساتھ انھوں نے حکم کیا۔^(۱) امام مجاہد رضی اللہ عنہ نے اس آیت کی تفسیر میں کہا ہے کہ مومن دنیا اور آخرت میں مومن ہے اور کافر دنیا اور آخرت میں کافر ہے۔^(۲) امام مسروق رضی اللہ عنہ کہتے ہیں کہ مکے والوں میں سے ایک شخص نے مجھ سے کہا: یہ تیرے بھائی تمیم داری کا مقام ہے اور البتہ میں نے واقعی اس کو دیکھا کہ ایک رات قیام کیا، یہاں تک کہ صبح کر دی۔ یا قریب تھا کہ صبح کر دے کتاب اللہ کی ایک آیت پڑھتا تھا، اسی کے ساتھ رکوع و سجدہ کرتا تھا اور روتا تھا، وہ آیت یہ تھی: ﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءٌ مَحْيَاهُمْ وَمَمَاتُهُمْ سَاءَ مَا يَحْكُمُونَ﴾۔

حکایت:

سیدنا فضیل رضی اللہ عنہ سے مروی ہے کہ وہ اس آیت پر پہنچے تو اس کو بار بار پڑھنے لگے اور روتے اور کہتے تھے:

(۱) تفسیر القرطبی (۱۶/۱۶۵، ۱۶۶) فتح القدیر (۱۱/۵) (۲) تفسیر الطبری (۷۳/۲۲)

”يَا فَضِيلُ لَيْتَ شِعْرِي مِنْ أَيِّ الْفَرِيقَيْنِ أَنْتَ“^① یعنی اے فضیل! کاش میں جان لیتا کہ تو دونوں فریق میں سے کس فریق میں ہے۔

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلِتُجْزَىٰ كُلُّ نَفْسٍ
بِمَا كَسَبَتْ وَهُمْ لَا يُظْلَمُونَ ﴿٢٢﴾ أَفَرَأَيْتَ مَنْ اتَّخَذَ إِلَهَهُ هَوَاهُ
وَاضْلَلَهُ اللَّهُ عَلَىٰ عِلْمٍ وَنَحْتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ
بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ ﴿٢٣﴾ وَقَالُوا
مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ
وَمَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ ﴿٢٤﴾ وَإِذَا تُتْلَىٰ
عَلَيْهِمْ آيَاتُنَا بَيِّنَاتٍ مَّا كَانَ حُجَّتَهُمْ إِلَّا أَنْ قَالُوا اتَّبُوا بِآبَائِنَا إِنْ
كُنْتُمْ صَادِقِينَ ﴿٢٥﴾ قُلِ اللَّهُ يُحْيِيكُمْ ثُمَّ يُمِيتُكُمْ ثُمَّ يَجْمَعُكُمْ
إِلَىٰ يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا
يَعْلَمُونَ ﴿٢٦﴾

اور اللہ نے آسمانوں اور زمین کو حق وعدل کے ساتھ پیدا کیا، تاکہ ہر شخص کو اس کے بدلے میں ٹھیک ٹھیک جزا دی جائے، جو اس نے کمایا اور ان پر ظلم نہیں کیا جائے گا^② کیا پھر آپ نے اسے دیکھا جس نے اپنی خواہش نفس کو اپنا معبود بنا لیا اور اللہ نے اسے گمراہ کر دیا، جبکہ اسے (حق کا) علم تھا اور اس کے کانوں اور اس کے دل پر مہر لگا دی اور اس کی آنکھوں پر پردہ ڈال دیا، پھر کون ہے جو اللہ کے بعد اسے ہدایت دے؟ کیا پھر تم نصیحت نہیں پکڑتے؟^③ اور انھوں نے کہا: بس یہی ہماری دنیا کی زندگی ہے، ہم مرتے اور زندہ ہوتے ہیں اور ہمیں بس زمانہ ہی ہلاک کرتا ہے اور انھیں اس کا کوئی علم نہیں، وہ تو بس گمان کرتے ہیں^④ اور جب ان پر ہماری آیات تلاوت کی جاتی ہیں، جو واضح ہوتی ہیں تو ان کی دلیل بس یہی ہوتی ہے کہ وہ کہتے ہیں: اگر تم سچے ہو تو ہمارے باپ دادوں کو لاؤ^⑤ (اے نبی!) آپ کہہ دیجیے: اللہ ہی تمہیں زندہ کرتا ہے، پھر وہی تمہیں مارتا ہے، پھر وہی تمہیں روز قیامت جمع کرے گا، جس میں کوئی شک نہیں اور لیکن اکثر لوگ نہیں جانتے^⑥

خواہشات کے پجاری:

زمانہ دھر کا نام ہے وہ کچھ کام کرنے والا نہیں مگر کسی اور چیز کو کہتے ہیں جو معلوم نہیں ہوتی اور دنیا میں تصرف اس کا چلتا ہے۔ پھر اللہ ہی کو کیوں نہ کہیں۔ ایسے معنی پر حدیث میں آیا ہے کہ ”دھر“ اللہ ہے اس کو برا نہ کہیے، انتہی۔ حافظ ابن کثیر رحمہ اللہ کہتے ہیں کہ اللہ نے آسمان و زمین کو عدل کے ساتھ بنایا۔ ﴿أَفَرَأَيْتَ مَنِ اتَّخَذَ إِلَهَهُ هَوَاهُ﴾ کا مطلب یہ ہے: کیا پھر تو نے اس شخص کو دیکھا جو اپنی خواہش کا کہا مانتا ہے جس شے کو اچھا خیال کیا اس کو کر لیا اور جسے برا خیال کیا اسے چھوڑ دیا۔ اس آیت کریمہ سے کبھی معتزلہ پر دلیل قائم کی جاتی ہے ان کے اس قول میں کہ کسی شے کو اچھا یا برا سمجھنا عقل سے تعلق رکھتا ہے، شرع کا اس میں کوئی دخل نہیں ہے، ان کی یہ بات صحیح نہیں ہے، کیوں کہ ساری اشیاء ایسی نہیں ہیں کہ ان کی اچھائی اور برائی صرف عقل سے معلوم ہو جائے، بلکہ بہت سی چیزیں ایسی ہیں کہ ان کی خوبی اور نقص عقل سے معلوم نہیں ہو سکتی، بلکہ شریعت سے معلوم ہوتی ہے، اگر صرف عقل سے معلوم ہوتی تو اللہ تعالیٰ اس کی کیوں مذمت فرماتا۔ اس کی بحث علم عقائد وغیرہ میں خوب تفصیل کے ساتھ موجود ہے۔ بالجملہ امام مالک رحمہ اللہ سے جو تفسیر مروی ہے اس میں اس کی یہ تفسیر ہے کہ ”لَا يَهْوِي شَيْئًا إِلَّا عَبْدُهُ“^① یعنی نہیں خواہش کرتا کسی شے کی مگر اس کو پوجتا ہے، مطلب یہ ہے کہ جو شے جی کو اچھی لگی اسے پوجنے لگا۔

قولہ تعالیٰ: ﴿وَأَضَلَّهُ اللَّهُ عَلَىٰ عِلْمِهِ﴾ میں دو قول کا احتمال ہے: ایک یہ ہے کہ اللہ نے اس کو گمراہ کیا، اس بات کو جاننے کے سبب سے کہ وہ گمراہ کرنے کا مستحق ہے۔ دوسرا قول یہ ہے کہ اللہ تعالیٰ نے اس کو اس کے بعد گمراہ کیا کہ علم اس کو پہنچ گیا اور اس پر حجت قائم ہو چکی۔ دوسرا قول پہلے قول کا لازمی نتیجہ ہے، اس کے برعکس نہیں۔ ﴿وَحَتَمَ عَلَىٰ سَعْدِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً﴾ یعنی پھر وہ نہ اس شے کو سنتا ہے جو اسے فائدہ دے اور نہ اس شے کو یاد رکھتا ہے جس سے ہدایت پائے اور نہ اس حجت کو دیکھتا ہے جس سے روشنی حاصل کرے۔ اسی لیے اللہ پاک نے یوں فرمایا ہے: ﴿فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ﴾ جیسا کہ اللہ تعالیٰ نے فرمایا: ﴿مَنْ يُضِلِلِ اللَّهُ فَلَا هَادِيَ لَهُ وَيَذَرُهُمْ فِي طُغْيَانِهِمْ يَعْمَهُونَ﴾ [الأعراف: ۱۸۶] ”جس کو اللہ تعالیٰ گمراہ کر دے، اس کو کوئی راہ پر نہیں لاسکتا اور اللہ تعالیٰ ان کو ان کی گمراہی میں بھٹکتے ہوئے چھوڑ دیتا ہے۔“

پھر اللہ پاک دھریوں کے قول کی خبر دیتا ہے جو کفار میں سے ہیں اور مشرکین عرب میں سے قیامت کا انکار کرنے میں جو ان کے موافق ہیں: ﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا﴾ یعنی وہاں نہیں ہے مگر یہی گھر کہ ایک قوم مرتی ہے اور دوسری جیتی ہے اور وہاں نہ کچھ معاد ہے نہ قیامت ہے۔ یہ بات مشرکین عرب کہتے ہیں جو

قیامت کے منکر ہیں اور فلاسفہ بھی اسی کے قائل ہیں اور ان میں سے کہیں ہیں، یہ لوگ بداء و رجعت (لوٹائے جانے) کے منکر ہیں اور اسی کے قائل فلاسفہ، دہریہ دور یہ ہیں جو خالق و پروردگار کے منکر ہیں اور یہ اعتقاد رکھتے ہیں کہ ہر چھتیس ہزار برس میں ہر شے اس حال کی طرف لوٹ کر آتی ہے جس میں وہ تھی اور گمان کیا ہے کہ یہ عمل کئی بار ہو چکا ہے اور یہ سلسلہ ختم نہیں ہوتا، چنانچہ ان لوگوں نے معقول شے کا مقابلہ کیا اور منقول شے کو جھٹلایا، اسی لیے یوں کہا: ﴿وَمَا يُهْلِكُنَا إِلَّا الدَّهْرُ﴾

اللہ تعالیٰ نے فرمایا: ﴿وَمَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ﴾ یعنی ان کو اس کی کچھ خبر نہیں ہے، وہ تو یہی وہم اور خیال کرتے ہیں، انکل پچو باتیں بناتے ہیں۔ اب رہی وہ حدیث شریف جس کو صاحب صحیح، ابو داود اور نسائی رحمہم نے بہ سند خود پاسیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا کہ اللہ تعالیٰ فرماتا ہے: مجھ کو ابن آدم ایذا دیتا ہے، وہ دھر کو گالی دیتا ہے اور میں دھر ہوں، میرے ہاتھ میں کام ہے، میں اسل کے شب و روز کو لوٹا پوٹا ہوں۔^(۱) ایک روایت میں ہے کہ دھر کو گالی مت دو، چنانچہ بے شک اللہ تعالیٰ ہی دھر ہے۔^(۲) اور امام ابن جریر رحمہ اللہ نے نہایت درجے کے غریب سیاق سے عن ابی ہریرۃ رضی اللہ عنہ عن النبی ﷺ اس کو روایت کیا ہے، فرمایا کہ اہل جاہلیت کہا کرتے تھے کہ ہم کو تو یہی شب و روز ہلاک کرتا ہے اور یہی وہ ہے جو ہم کو ہلاک کرتا ہے مارتا ہے اور ہم کو زندہ کرتا ہے۔

پس اللہ تعالیٰ نے اپنی کتاب میں فرمایا: ﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ﴾ اور دھر کو گالی دیتے تھے تو اللہ عزوجل نے فرمایا کہ دھر کو ابن آدم گالی دیتا ہے اور میں دھر ہوں، اس طرح مجھے تکلیف دیتا ہے۔ میرے ہاتھ میں کام ہے، میں شب و روز کو الٹ پلٹ کرتا ہوں۔^(۳) (وکذا رواہ ابن ابی حاتم عن أحمد بن منصور عن شريح بن النعمان عن أبي عيينة مثله) پھر عن ابن وہب عن یونس عن الزہری عن ابی سلمۃ عن ابی ہریرۃ رضی اللہ عنہ روایت کیا ہے، کہا: میں نے سنا کہ رسول اللہ ﷺ فرماتے تھے: اللہ تعالیٰ نے فرمایا کہ ابن آدم دھر کو گالی دیتا ہے اور میں دھر ہوں، میرے ہاتھ میں شب و روز ہیں۔^(۴) (وأخرجه صاحب الصحيح و النسائي من حديث يونس بن يزيد به)

محمد بن اسحاق نے عن العلاء بن عبد الرحمن عن ابیہ عن ابی ہریرۃ رضی اللہ عنہ روایت کیا ہے کہ رسول اللہ ﷺ نے فرمایا ہے: اللہ تعالیٰ فرماتا ہے کہ میں نے اپنے بندے سے قرض مانگا اور اس نے مجھے نہیں دیا اور میرے بندے نے مجھے

^(۱) صحیح البخاری، رقم الحدیث (۴۵۴۹) صحیح مسلم، رقم الحدیث (۲۲۴۶) سنن أبی داود، رقم الحدیث (۵۲۷۴) سنن النسائي الكبرى (۴۵۷/۶)

^(۲) صحیح مسلم، رقم الحدیث (۲۲۴۶) ^(۳) تفسیر الطبری (۷۹/۲۲)

^(۴) صحیح البخاری، رقم الحدیث (۵۸۲۷) صحیح مسلم، رقم الحدیث (۲۲۴۶) سنن النسائي الكبرى (۴۵۷/۶)

گالی دی، وہ کہتا ہے: «وَا دَهْرَاهُ وَأَنَا الدَّهْرُ» یعنی زمانے کو روتا اور کوستا ہے اور میں دھر ہوں۔^(۱) (یہ جملہ بہ ظاہر جواب شرط ہے اور جملہ شرطیہ اوپر گزر چکا ہے۔ اس کا ترجمہ یوں کیا گیا ہے اب رہی وہ حدیث الخ)۔

چنانچہ امام شافعی اور ابو عبیدہ رحمہما نے من جملہ ائمہ تفسیر میں نبی کریم ﷺ کے اس قول «لَا تَسْبُوا الدَّهْرَ فَإِنَّ اللَّهَ هُوَ الدَّهْرُ» کے متعلق کہا ہے کہ عرب اپنی جاہلیت میں جب ان کو کوئی سختی یا آزمائش یا خواری پہنچتی تو کہتے تھے: «يَا خَيْبَةَ الدَّهْرِ» چنانچہ ان افعال کی نسبت دھر کی طرف کرتے اور اس کو گالیاں دیتے تھے، حالانکہ ان کا کرنے والا اللہ تعالیٰ ہی ہے تو گویا انھوں نے اللہ عز وجل ہی کو گالی دی، اس لیے کہ حقیقتاً ان کا کرنے والا وہی ہے، اسی لیے دھر کو گالی دینے سے منع کیا گیا، اس لحاظ سے کیوں کہ اللہ تعالیٰ ہی وہ دھر ہے جس کو وہ مراد رکھتے تھے اور اس کی طرف ان افعال کی نسبت کرتے تھے۔ یہ قول ان قولوں میں سے بہتر اور خوب تر ہے جو اس کی تفسیر میں کہے گئے ہیں اور یہی مراد ہے۔ واللہ أعلم۔

امام ابن حزم رحمہ اللہ نے اور ظاہر یہ میں سے اس شخص نے جو ان کی چال چلا ہے، اس بات میں غلطی کی کہ اس حدیث شریف سے اخذ کر کے دھر کو اسمائے حسنیٰ میں شمار کیا،^(۲) یعنی اس لیے کہ اللہ پاک کے نام توقیفی ہیں، جب تک کہ شارع علیہ سے کسی نام کی تصریح نہ آجائے تب تک اس کا اطلاق درست نہیں ہے، گو قرآن شریف ہی سے ماخوذ کیوں نہ ہو۔ مثلاً ”ماہد“ یا ”زارع“، ﴿الْمِهْدُونَ﴾ اور ﴿الزَّرْعُونَ﴾ سے اخذ کر کے اطلاق نہ کریں گے۔

تو لہ تعالیٰ: ﴿وَإِذَا تُتْلَىٰ عَلَيْهِمْ آيَاتُنَا بَيِّنَاتٍ مَّا كَانَ حُجَّتَهُمْ﴾ کا مطلب یہ ہے کہ جس وقت ان پر دلیل قائم کی جائے اور ان سے حق بیان کیا جائے اور یہ کہ اللہ تعالیٰ بدنوں کے فنا اور متفرق ہو جانے کے بعد ان کے دہرانے پر قادر ہے تو ان کی حجت یہی ہوتی ہے کہ ہمارے باپ دادوں کو لے آؤ، یعنی اگر وہ بات جو تم کہتے ہو سچ ہے تو ان کو زندہ کر دو۔ اللہ پاک نے فرمایا: تو کہہ دے کہ اللہ تم کو زندہ کرتا ہے، پھر تم کو مارتا ہے، یعنی جس طرح تم اس کا مشاہدہ کر رہے ہو کہ تم کو عدم سے وجود کی طرف نکالا، کیوں کر منکر ہوتے ہو اللہ کے، حالاں کہ تم مردے تھے پھر اس نے تم کو زندہ کیا، پھر تم کو مارے گا، پھر زندہ کرے گا۔

یعنی جو ذات پاک ابتداء پر قادر ہے، وہی بہ طریق اولیٰ لوٹانے پر بھی قادر ہے اور وہی ہے جو مخلوق کو پہلی دفعہ بناتا ہے، پھر اس کو دہرائے گا اور یہ دہرانا اس پر بہت آسان ہے، پھر تم کو روز قیامت کی طرف جمع کرے گا جس میں کوئی شک نہیں ہے، یعنی وہ تو تم کو قیامت ہی کے دن جمع کرے گا، تم کو دنیا کی طرف نہیں لوٹائے گا یہاں تک کہ تم یوں کہو: ﴿إِنْتُوا يَا بَابِئِنَّا إِن كُنْتُمْ صَادِقِينَ﴾ جیسا کہ اللہ سبحانہ و تعالیٰ نے فرمایا: ﴿يَوْمَ يَجْمَعُكُمْ لِيَوْمِ الْجَمْعِ﴾ [التغابن: ۹] ”جس دن تم سب کو اس جمع ہونے کے دن جمع کرے گا۔“ نیز فرمایا: ﴿لَا إِلَهَ إِلَّا يَوْمَ أُجِّلَتْ﴾ [۱۲]

﴿لِيَوْمِ الْقَضِ﴾ [المزملات: ۱۲-۱۳] ”کس دن کے لیے (ان سب کو) موخر کیا گیا ہے؟ فیصلے کے دن کے لیے۔“ نیز فرمایا: ﴿وَمَا تُؤَخِّرُهُ إِلَّا لِأَجَلٍ مُّعَدُّودٍ﴾ [ہود: ۱۰۴] ”اسے ہم جو ملتوی کرتے ہیں وہ صرف ایک مدت معین تک ہے۔“ نیز اس جگہ یوں فرمایا ہے: ﴿ثُمَّ يَجْمَعُكُمْ إِلَى يَوْمِ الْقِيَمَةِ لَا رَيْبَ فِيهِ﴾ یعنی اس میں کسی طرح کا شک نہیں ہے، لیکن اکثر لوگ نہیں جانتے، یعنی اسی لیے معاد کا انکار کرتے ہیں اور جسموں کے اٹھنے کو بعید سمجھتے ہیں۔ اللہ تعالیٰ نے فرمایا ہے: ﴿إِنَّهُمْ يَرَوْنَهُ بَعِيدًا ۖ وَتَرَاهُ قَرِيبًا﴾ [المعارج: ۶-۷] ”بے شک یہ اس (عذاب) کو دور سمجھ رہے ہیں اور ہم اسے قریب ہی دیکھتے ہیں۔“ یعنی وہ تو اس کے واقع ہونے کو بعید خیال کرتے ہیں اور مومنین اس کو آسان اور قریب اعتقاد کرتے ہیں۔^①

فتح البیان کا بیان:

فتح البیان کا بیان مع توضیح و اتقان یہ ہے کہ ﴿وَخَلَقَ اللَّهُ السَّمَوَاتِ وَالْأَرْضَ بِالْحَقِّ﴾ نفی استواء (برابر نہ ہونا) کے لیے دلیل کی طرح ہے جس کا ذکر پہلے ہوا ہے۔ اور ﴿بِالْحَقِّ﴾ محل نصب میں ہے بنا بر حال فاعل سے یا مفعول سے۔ یا حرف باء سیبہ ہے، یعنی مومنین اور کافرین مرنے اور جینے میں برابر نہ ہوں گے، اس لیے کہ اللہ تعالیٰ نے آسمانوں اور زمین کو بنایا ہے، اس حال میں کہ وہ حق ہیں، یا وہ دونوں حق کے ساتھ متلبس ہیں جو اس بات کا مقتضی ہے کہ بندوں کے درمیان عدل کیا جائے۔ یا ان کو بہ سبب حق کے پیدا کیا ہے اور ﴿وَلِتُجْزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ﴾ معطوف ہے ﴿بِالْحَقِّ﴾ پر، اس لیے کہ ان میں سے ہر ایک سبب ہے تو سبب کا سبب پر عطف کیا ہے۔ یہ بھی جائز ہے کہ محذوف پر معطوف ہو ”أَيُّ: خَلَقَ اللَّهُ السَّمَوَاتِ وَالْأَرْضَ، لِيُدَلَّ بِهِمَا عَلَىٰ قُدْرَتِهِ“ ﴿وَلِتُجْزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ﴾ یعنی اللہ نے آسمان و زمین کو حق کے ساتھ بنایا تاکہ ان سے اپنی قدرت بتائے اور تاکہ ہر نفس اس شے کا بدلہ دیا جائے جو اس نے کمائی، معصیت اور طاعت۔ امام ابن عطیہ رحمہ اللہ نے جائز رکھا ہے کہ حرف لام صیروت کے لیے ہو ”أَيُّ: صَارَ الْأَمْرُ مِنْ حَيْثُ اهْتَدَىٰ بِهَا قَوْمٌ وَضَلَّ بِهَا قَوْمٌ آخَرُونَ“^② یعنی اللہ نے آسمان و زمین کو حق کے ساتھ بنایا اور اس لیے کہ ہر شخص اپنی کمائی کا بدلہ دیا جائے۔ یعنی آسمان و زمین کے بنانے کا انجام کاریہ ہو گیا کہ ہر جی کو اس کی کمائی کا بدلہ ملے اس لحاظ سے کہ ایک قوم نے تو ان سے ہدایت پائی، وہ سمجھے کہ ان کا بنانے والا کوئی عظیم القدرت ذات ہے تو اس پر ایمان لائے، اس کی توحید کے مطیع اور فرماں بردار ہوئے اور نیکیاں کیں۔ اور ایک قوم کے لوگ ان سے گمراہ ہو گئے، وہ سمجھ بیٹھے کہ جو کچھ ہے یہی ہے، اس کا کوئی بنانے والا نہیں، یہ کارخانہ ہمیشہ سے یوں ہی چلا آتا ہے تو وہ صالح اور مالک کے اور روزِ معاد کے منکر ہوئے۔

چونکہ جزا کا ذکر ہوا تو شاید یہ وہم ہو کہ جزا ہو، مگر پوری پوری نہ ہو، اس لیے فرمایا ﴿وَهُمْ لَا يُظْلَمُونَ﴾ یعنی وہ تمام نفوس ظلم نہ کیے جائیں گے، اس طرح سے کہ ثواب میں کمی یا عذاب میں زیادتی ہو، ایسا ہرگز نہ ہوگا، بلکہ پوری پوری کانٹے کی تول جزا ملے گی۔ اہل سنت۔ کَثَرَهُمُ اللّٰهُ تَعَالٰی۔ کے ہاں قاعدہ ہے کہ مالک کو اپنے ملک پر اختیار ہے، وہ جو چاہے اس میں تصرف کرے، وہ ظالم نہیں کہ اسے اختیار ہے جس کے ثواب میں چاہے کمی کر دے اور جس کو چاہے اس کا عذاب زیادہ کر دے۔ اللہ پاک کے حق میں یہ ہرگز ظلم نہیں۔ چنانچہ اس قاعدے کی بنا پر ثواب کی کمی اور عذاب کی زیادتی کا نام ظلم رکھ کر اس کی نفی کرنے کی ضرورت نہ تھی۔ اس کی وجہ یہ ہے کہ اس بات کا بیان کرنا منظور ہے کہ اللہ پاک کے لطف و کرم کی بارگاہ عالی جاہ اس امر سے حد درجہ منزہ اور پاک ہے۔ اس کے بے پایاں لطف و کرم کو ملاحظہ کرو کہ جو شے اس کے حق میں ظلم نہیں ہے، اس کو ظلم کے قائم مقام ٹھہرایا، کون سا ظلم جس کا اس سے صادر ہونا محال ہے، پھر اس کی نفی کی، یا اس کا نام ظلم رکھا بہ نظر اس کے کہ اس کا صدور ہم سے ہوتا ہے جس طرح کہ ابتلاء و اختبار میں ہے، یعنی بہ نسبت اللہ تعالیٰ کے کوئی فعل ظلم نہیں ہوتا اور وہ لوگوں کے ساتھ وہ فعل نہیں کرتا کہ اگر اس کو اس کے علاوہ کوئی اور کرے تو وہ ظلم ہو، چنانچہ ابتلاء و اختبار سے مراد اس شے کا کرنا ہے کہ اگر اس کو کوئی اور کرتا تو وہ ابتلاء و اختبار ہوتا۔

بالجملہ پھر اللہ پاک نے کفار کے حال کی اور ان کی قباحتوں کی تشریح کرنا شروع کیا اور ان کے حال سے، تعجب دلایا، چنانچہ ارشاد فرمایا: ﴿اَفَرَأَيْتَ مَنِ اتَّخَذَ الْاِلٰهَةَ هَوٰٓىٕهُ﴾ یعنی کیا پھر تو نے اس شخص کو دیکھا جس نے اپنی خواہش کو اپنا معبود ٹھہرایا۔ امام حسن اور قتادہ رحمہما فرماتے ہیں: یہ کافر ہے کہ اس نے اپنا دین اس شے کو ٹھہرایا جس کو وہ چاہتا ہے اور جو اس کے جی کی خواہش ہے۔ چنانچہ وہ جس شے کی خواہش کرتا ہے اس پر سوار ہو جاتا ہے۔ امام عکرمہ رحمہ اللہ نے کہا ہے کہ وہ اس شے کو پوجتا ہے جس کی خواہش کرتا ہے، یا اس کو مستحسن سمجھتا ہے، چنانچہ جب کسی شے کو اچھا سمجھا اور اس کی خواہش کی تو اس کو معبود ٹھہرایا۔ امام سعید بن جبیر رحمہ اللہ کہتے ہیں کہ ان میں سے ایک پتھر کو پوجا کرتا، پھر جب کوئی ایسا پتھر دیکھتا جو اس سے خوبصورت ہے تو اس کو پھینک دیتا اور دوسرے کو پوجنے لگتا تھا۔ سیدنا عبداللہ بن عباس رضی اللہ عنہما فرماتے ہیں: یہ کافر ہے کہ اس نے اپنا دین اللہ کی ہدایت کے اور کسی برہان کے بغیر ٹھہرایا۔^(۱) علامہ نسفی رحمہ اللہ نے کہا ہے کہ وہ نفسانی خواہش کا بڑا مطیع ہے، وہ اس شے کی پیروی کر لیتا ہے جس طرف اس کی خواہش اسے بلاتی ہے تو گویا وہ اس کو پوجتا ہے جس طرح کہ آدمی اپنے معبود کو پوجتا ہے۔^(۲)

﴿وَاَضَلَّهٗ اللّٰهُ عَلٰی عِلْمِهٖ﴾ یعنی اور اللہ تعالیٰ نے اس کو اس علم پر بہکایا جس کو وہ جان چکا ہے۔ سیدنا عبداللہ بن عباس رضی اللہ عنہما فرماتے ہیں: اس کو اللہ نے اپنے سابق علم میں بہکایا۔^(۳) کسی نے کہا ہے کہ اللہ نے اس کو ثواب سے

[۱] تفسیر الطبري (۷۶/۲۲) تفسیر القرطبي (۱۶۷، ۱۶۶/۱۶) [۲] تفسیر النسفي (۱۳۲/۴) [۳] تفسیر الطبري (۲۶/۲۲)

بہکایا، اس سے اس بات کو جان لینے پر کہ وہ اس ثواب کا مستحق نہیں ہے۔ امام مقاتل رحمہ اللہ نے کہا ہے کہ اس سے اس بات کو جان لینے پر کہ وہ گمراہ ہے، اس لیے کہ وہ یہ جانتا ہے کہ بت نہ نفع دیتا ہے نہ ضرر۔ امام زجاج رحمہ اللہ نے کہا: ”عَلَى سَبْقِي فِي عِلْمِهِ أَنَّهُ ضَالٌّ قَبْلَ أَنْ يَخْلُقَهُ“^① یعنی اللہ تعالیٰ نے اس کو بہکایا، اس کے علم میں اس کی پیدائش سے پہلے یہ بات سابق ہونے پر کہ وہ گمراہ ہے۔ امام کرنی رحمہ اللہ کہتے ہیں: ”أَضَلَّهُ وَهُوَ عَالِمٌ بِالْحَقِّ“ یعنی اس کو اللہ نے گمراہ کیا اس حال میں کہ وہ شخص حق کا عالم تھا۔ یہ بات اس پر زیادہ سخت سرزنش کی ہے۔ اس معنی کی بنا اس پر ہے کہ ﴿عَلَى عِلْمِهِ﴾ حال ہے ﴿أَضَلَّهُ﴾ کی ضمیر مفعول سے، اس پر کہ سب معانی کی بنیاد اس پر تھی کہ حال ہے فاعل سے۔

﴿وَحَتَمَ عَلَى سَمْعِهِ وَقَلْبِهِ وَجَعَلَ عَلَى بَصَرِهِ غِشْوَةً﴾ یعنی اس کے کان پر مہر لگا دی کہ وعظ نہ سنے اور اس کے دل پر مہر لگا دی تاکہ ہدایت کو نہ سمجھے بوجھے اور اس کی آنکھ پر ظلمت کا پردہ ڈال دیا کہ سیدھی راہ کو نہ دیکھ سکے۔ جمہور نے ﴿غِشْوَةً﴾ بہ الف مع کسر غین پڑھا ہے اور امام حمزہ اور کسائی رحمہ اللہ نے ”غَشْوَةٌ“ بغیر الف مع فتح غین پڑھا ہے اور سیدنا عبداللہ بن مسعود رضی اللہ عنہ اور امام اعظم رحمہ اللہ نے جمہور کی قراءت کی طرح مع فتح غین پڑھا ہے، یہ ربیعہ کا لغت ہے اور امام حسن اور اعظم رحمہ اللہ نے بہ ضم غین پڑھا ہے یہ عکمل کا لغت ہے۔^② ﴿فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ﴾ یعنی پھر کون اس کو اللہ کے بے راہ کرنے کے بعد راہ پر لائے، یعنی وہ راہ پر نہ آئے گا، کیا پھر تم سوچے نہیں ہو عبرت کی نگاہ سے، تاکہ تم حقیقت حال کو جان لو۔

پھر اللہ پاک نے بعث کے منکرین کی بعض جہالات اور ضلالات بیان کیں۔ چنانچہ فرمایا: ﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا﴾ یعنی بعث کے منکروں نے کہا: نہیں ہے حیات مگر وہی جس میں ہم مرتے ہیں اور جیتے ہیں، یعنی دنیا میں ہم کو موت اور حیات پہنچتی ہے اور اس کے سوا کوئی حیات نہیں ہے۔ کسی نے کہا ہے کہ ہم خود تو مرتے ہیں اور ہماری اولاد اس میں زندہ رہتی ہے۔ کسی نے کہا ہے کہ ہم نطفہ مردہ ہوتے ہیں، پھر ہم زندہ ہو جاتے ہیں۔ کسی نے کہا ہے کہ آیت میں تقدیم و تاخیر ہے ”أَيُّ: نَحْيٍ وَنَمُوتُ“ اور سیدنا عبداللہ بن مسعود رضی اللہ عنہ نے اسی طرح پڑھا ہے۔^③ ہر تقدیر پر اس قول سے ان کی مراد بعث کا انکار اور آخرت کی تکذیب ہے۔ کسی نے کہا ہے کہ یہ بات تنازع والوں کے کلام سے ہے، یعنی آدمی مرتا ہے، پھر اس کی روح کسی مردے میں رکھی جاتی ہے تو وہ اس سے زندہ ہو جاتا ہے۔

﴿وَمَا يُهْلِكُنَا إِلَّا الدَّهْرُ﴾ اصل میں ”دھر“ بقائے عالم کی مدت کو کہتے ہیں۔ یہ ماخوذ ہے: ”دَهْرُهُ إِذَا غَلَبَهُ“ سے۔ قاموس میں ہے: ”دَهْرُهُمْ أَمْرٌ كَمَنْعٍ: نَزَلَ بِهِمْ مَكْرُوهٌ فَهُمْ مَذْهُورٌ بِهِمْ وَمَذْهُورُونَ“^④

① فتح القدیر (۱۱/۵) ② فتح القدیر (۱۱/۵) ③ تفسیر القرطبی (۱۷۰/۱۶) ④ القاموس المحيط (۵۰۵/۱)

کسی نے ”إِلَّا ذَهْرٌ يَّمُرُّ“ پڑھا ہے۔ معنی یہ ہیں کہ نہیں ہلاک کرتا ہم کو مگر راتوں کا اور دنوں کا گزرنا۔ امام مجاہد رحمہ اللہ نے کہا ہے کہ یعنی برسوں کا اور دنوں کا گزرنا۔ امام قتادہ رحمہ اللہ نے کہا ہے کہ ”إِلَّا الْعُمُرُ“ یعنی مگر عمر کا گزرنا، معنی ایک ہی ہیں۔ امام قطرب رحمہ اللہ نے کہا ہے کہ ”مَا يُهْلِكُنَا إِلَّا الْمَوْتُ“ یعنی ہلاک نہیں کرتی ہم کو مگر موت۔ امام عکرمہ رحمہ اللہ نے کہا ہے کہ مگر اللہ۔^① اس کی بنا اس پر ہے کہ ”دھر“ اسمائے حسنیٰ میں سے ہے۔ وفیہ ما فیہ۔ چنانچہ پہلے گزر چکا ہے۔

بالجملہ اس حصر سے ان کی مراد اس بات کا انکار ہے کہ موت ملک الموت کے واسطے سے ہو۔ وہ ملک الموت کا اور اللہ کے اذن سے روحوں کے قبض کرنے کا انکار کرتے تھے اور ہر حادثہ جو رونما ہوتا، اس کی نسبت دھر اور زمانے کی طرف کرتے۔ دیکھو ان کے اشعار شکوہ روزگار سے پُر ہیں اور وہ یہ خیال کرتے تھے کہ جانوں کے ہلاک ہونے میں اسی شب و روز کے گزرنے کا اثر ہے۔ اللہ پاک نے فرمایا: ﴿وَمَا لَهُمْ بِذَلِكَ مِنْ عِلْمٍ﴾ یعنی وہ جو مستقل طور پر حادثات کی نسبت افلاک کی حرکت کی طرف کرتے ہیں اور اس شے کی طرف جو اس سے متعلق ہے تو ان کو اس کا کچھ علم نہیں ہے۔

پھر بیان فرمایا کہ یہ بات ان سے علم کے بغیر صادر ہوئی ہے: ﴿إِنْ هُمْ إِلَّا يَظُنُّونَ﴾ یعنی وہ نہیں ہیں مگر ایک ہی قوم کہ جو کچھ اُن کے پاس ہے وہ یہی ظن ہے، چنانچہ اسی کے ساتھ گفتگو کرتے ہیں اور اس کی سند لاتے ہیں، اس کی حقیقت کو نہیں جانتے۔ پھر ان کی ایک اور جہالت ذکر فرمائی: ﴿وَإِذَا تُتْلَىٰ عَلَيْهِمْ آيَاتُنَا بَيِّنَاتٍ مَّا كَانَ حُجَّتَهُمْ﴾ یعنی جب ان پر قرآن کی آیتیں اس حال میں پڑھی جاتی ہیں کہ ان کے معنی ظاہر ہیں اور بعث پر کھلی کھلی دلالت کرتے ہیں، یا وہ اس شے کو بیان کرتے ہیں جو ان کے اعتقاد کے خلاف ہے۔ (کما قالہ الکرخی)

تو ان کی حجت صرف یہی ہوتی ہے کہ ہمارے آباء کو زندہ کر کے لے آؤ، اگر تم اس بات میں سچے ہو کہ ہم موت کے بعد مبعوث ہوں گے۔ یعنی ان کے پاس کوئی ایسی حجت اور سند نہیں ہوتی جس سے وہ حق کا مقابلہ کریں، سوائے اسی قولِ باطل کے جس کا حجت سے کچھ تعلق نہیں۔ اس کا نام جو حجت رکھا، باوجود اس کے کہ یہ کوئی حجت نہیں ہے تو صرف اس لیے کہ انھوں نے اس کو اس طرح سے پیش کیا ہے جس طرح کہ حجت کرنے والا اپنی حجت پیش کرتا ہے اور حجت کی جگہ اس کو لائے ہیں، چنانچہ بطور سخریہ (مذاق) اس کا نام حجت رکھ دیا ہے، یا اس لیے کہ ان کے خیال اور اندازے کے مطابق وہ حجت ہے۔

پھر اللہ پاک نے اپنے رسول صلی اللہ علیہ وسلم کو امر فرمایا کہ ان کی بات کو یوں رد کر دیں: ﴿قُلِ اللَّهُ يُحْيِيكُمْ ثُمَّ يُمَيِّتُكُمْ ثُمَّ يُجْمَعُكُمْ إِلَىٰ يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا يَعْلَمُونَ﴾ یعنی تو کہہ دے کہ اللہ تم کو دنیا میں زندگی بخشتا ہے، پھر تمھاری اجلوں کے پورا ہو جانے پر تم کو مارتا ہے، پھر تم کو قیامت کے دن بعث اور نشور (زندہ اور کھڑا کر کے) کے ساتھ جمع کرے گا۔ تمھارے جمع کرنے میں کسی طرح کا شک نہیں ہے، اس لیے کہ جو

ذات پاک تمھاری پہلی دفعہ پیدائش پر قائل ہے، وہی اس کے اعادے پر بھی قادر ہے۔ اس میں ان کے اس قول کا رد ہے: ﴿وَمَا يُهْدِكُنَا إِلَّا الدَّهْرُ﴾ لیکن اکثر لوگ اس کو نہیں جانتے، اس لیے کہ انھوں نے دلیلوں میں غور و فکر کرنے سے اعراض کیا، اسی لیے ان کو بعث میں شک ہوا ہے اور اس کو دور کرنے میں ایسی دلیل لائے جو مٹری کے جالے سے بھی بڑھ کر کمزور ہے اور اگر وہ اس طرح غور کرتے، جیسا کہ غور کرنے کا حق ہے تو ان کو علم یقین حاصل ہو جاتا اور وہ اپنی جان کو شک و حیرت میں ڈالنے سے بچا لیتے۔ پھر جب اللہ پاک مشرکوں کی حجت اور اس کا جواب ذکر کر چکا تو بادشاہت کے ساتھ اپنی خصوصیت کا ذکر کیا، چنانچہ ارشاد فرمایا: ①

وَلِلَّهِ مُلْكُ السَّمَوَاتِ وَالْأَرْضِ وَيَوْمَ تَقُومُ السَّاعَةُ يُومِذُ
يُخْسِرُ الْمُبْطِلُونَ ۝ وَتَرَى كُلَّ أُمَّةٍ جَاثِيَةً كُلُّ أُمَّةٍ تُدْعَى إِلَى كِتَابِهَا
الْيَوْمَ تُجْزَوْنَ مَا كُنتُمْ تَعْمَلُونَ ۝ هَذَا كِتَابُنَا يَنْطِقُ عَلَيْكُمْ بِالْحَقِّ
إِنَّا كُنَّا نَسْنِخُ مَا كُنتُمْ تَعْمَلُونَ ۝ فَأَمَّا الَّذِينَ آمَنُوا وَعَمِلُوا الصَّالِحَاتِ
فَيُدْخِلُهُمْ رَبُّهُمْ فِي رَحْمَتِهِ ذَلِكَ هُوَ الْفَوْزُ الْمُبِينُ ۝ وَأَمَّا
الَّذِينَ كَفَرُوا أَفَلَمْ تَكُنْ آيَتِي تُتْلَىٰ عَلَيْكُمْ فَاسْتَكْبَرْتُمْ وَكُنتُمْ
قَوْمًا مُّجْرِمِينَ ۝ وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَا رَيْبَ
فِيهَا قُلْتُمْ مَا نَدْرِي مَا السَّاعَةُ ۚ إِنَّ نَظْنَ إِلَّا ظَنًّا وَمَا
نَحْنُ بِمُستَيْقِنِينَ ۝ وَبَدَأَ لَهُمْ سَيِّئَاتٍ مَا عَمِلُوا وَحَاقَ بِهِمْ مَا
بِهِ كَانُوا يَسْتَهْزِئُونَ ۝ وَقِيلَ الْيَوْمَ نَنسِكُمْ كَمَا نَسِيتُمْ لِقَاءَ
يَوْمِكُمْ هَذَا وَمَأْوِكُمُ النَّارُ وَمَالَكُمْ مِّنْ نَّصِيرِينَ ۝ ذَلِكُمْ
بِأَنكُمُ اتَّخَذْتُمْ آيَاتِ اللَّهِ هُزُوعًا وَغَرَّكُمْ الْحَيَاةُ الدُّنْيَا
فَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ ۝ فَلِلَّهِ الْحَمْدُ رَبِّ
السَّمَوَاتِ وَرَبِّ الْأَرْضِ رَبِّ الْعَالَمِينَ ۝ وَلَهُ الْكِبَرِيَاءُ فِي
السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ۝

اور اللہ ہی کے لیے آسمانوں اور زمین کی بادشاہی ہے اور جس دن قیامت برپا ہوگی، اس دن

باطل پرست خسارے میں رہیں گے ②۷ اور آپ ہر امت گھٹنوں کے بل (گری) دیکھیں گے، ہر امت اپنے نامہ اعمال کی طرف بلائی جائے گی (انھیں کہا جائے گا:) آج تمہیں ان (اعمال) کا بدلہ دیا جائے گا جو عمل تم کرتے رہے تھے ②۸ (کہا جائے گا:) یہ ہماری کتاب ہے، یہ تمہارے متعلق سچ بولتی ہے۔ بلاشبہ ہم لکھواتے تھے جو تم عمل کرتے رہے تھے ②۹ لیکن جو لوگ ایمان لائے اور انھوں نے نیک عمل کیے، تو اللہ انھیں اپنی رحمت (جنت) میں داخل کرے گا۔ یہی واضح کامیابی ہے ③۰ اور ہاں! جن لوگوں نے کفر کیا (ان سے کہا جائے گا:) کیا پھر تم پر میری آیات تلاوت نہیں کی جاتی تھیں؟ تو تم نے تکبر کیا اور تم مجرم لوگ تھے ③۱ اور جب (تم سے) کہا جاتا کہ بلاشبہ اللہ کا وعدہ سچا ہے اور قیامت (کے آنے) میں کوئی شک نہیں تو تم کہتے تھے: ہم نہیں جانتے قیامت کیا ہے ہمیں (قیامت کا) یونہی خیال سا آتا ہے اور ہم (اس پر) یقین نہیں کر سکتے ③۲ اور ان کے سامنے ان کے اعمال کی برائیاں ظاہر ہو جائیں گی اور انھیں وہ عذاب گھیر لے گا، جس کا وہ مذاق اڑایا کرتے تھے ③۳ اور (ان سے) کہا جائے گا: آج ہم تمہیں بھول جائیں گے، جیسے تم اپنے اس دن کی ملاقات کو بھول گئے تھے اور تمہارا ٹھکانا آگ ہے اور تمہارا مددگار کوئی نہیں ③۴ یہ اس لیے کہ بے شک تم نے اللہ کی آیات کو مذاق بنا لیا اور تمہیں دنیاوی زندگی نے دھوکے میں ڈال دیا تھا، لہذا آج وہ اس (آگ) سے نہیں نکالے جائیں گے اور نہ ان سے اللہ کو راضی کرنے کا مطالبہ ہی کیا جائے گا ③۵ چنانچہ تمام تعریف اللہ ہی کے لیے ہے جو آسمانوں کا رب ہے اور زمین کا رب ہے، جہانوں کا رب ہے ③۶ اور آسمانوں اور زمین میں اسی کے لیے بڑائی ہے اور وہی نہایت غالب، خوب حکمت والا ہے ③۷

قیامت کے دن کی ہولناکیاں:

ہر امت زانو پر گری ہوئی ہے، یعنی عاجزی کرنے کے لیے گھٹنوں پر بیٹھے ہیں۔ یہ جو کہا کہ آج ہم تمہیں بھلا دیں گے، یعنی پھر تم پر مہربانی نہ کریں گے۔ دنیا کی زندگی نے تمہیں دھوکے میں ڈال رکھا تھا کہ جیسے ہم کافر دنیا میں مسلمانوں کے مقابلے میں زور آور ہیں، وہاں پر بھی یہی زور چلے گا۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ خبر دیتا ہے کہ وہ آسمانوں کا اور زمین کا مالک ہے اور دنیا اور آخرت میں ان کا حاکم ہے۔ اسی لیے یوں فرمایا اور جس دن قیامت قائم ہوگی اس دن جھٹلانے والے لوگ نقصان میں ہوں

گے، یہ وہ ہیں جنہوں نے اللہ کے ساتھ کفر کیا اور اس نے جو آیاتِ بینات اور واضح دلائل اپنے رسولوں پر نازل کیے ان کا انکار کیا۔ امام ابن ابی حاتم رحمہ اللہ کہتے ہیں کہ سفیان ثوری رحمہ اللہ مدینے میں آئے تو انہوں نے معافری کو سنا کہ وہ کچھ باتیں کر کے لوگوں کو ہنساتا ہے، تو سفیان رحمہ اللہ نے اس سے کہا: اے شیخ! کیا تم نے جانا کہ اللہ کے لیے ایک دن ہے کہ اس میں مبطل لوگ زیاں کار ہوں گے، پھر اس بات کا اتنا اثر ہوا کہ معافری پر پہچانا جاتا تھا، یہاں تک کہ وہ اللہ تعالیٰ سے ملے۔^(۱) یعنی اس بات کی تاثیر اس کے جی میں رہی اور اس کا اثر معلوم ہوتا تھا، کیوں کر نہ ہو سفیان جیسا واعظ اور ایسی موثر تبلیغ اور جس کو کہا گیا وہ ایسا قابلِ مادہ اور اللہ پاک کی تائید۔ رَحِمَهُ اللّٰهُ تَعَالٰی۔

پھر فرمایا اور دیکھے تو ہر گروہ کو کہ اپنے گھٹنوں کے بل بیٹھے ہیں مارے شدت و عظمت کے۔ کہتے ہیں: یہ اس وقت ہو گا جب جہنم کو لائیں گے تو وہ ایک ایسی چیخ مارے گی کہ کوئی نہ بچے گا مگر وہ اپنے گھٹنوں کے بل بیٹھ جائے گا، یہاں تک کہ ابراہیم خلیل علیہ السلام بھی اور کہیں گے: ”نَفْسِيْ نَفْسِيْ نَفْسِيْ“ یعنی آج میں تجھ سے سوال نہیں کرتا ہوں مگر اپنے نفس کا اور یہاں تک کہ عیسیٰ علیہ السلام البتہ کہیں گے: آج میں سوال نہیں کرتا مگر اپنے نفس کا اور سوال نہیں کرتا تجھ سے مریم علیہا السلام کا جس نے مجھے جنا ہے۔ امام مجاہد، کعب احبار اور حسن بصری رحمہم اللہ فرماتے ہیں: ﴿كُلُّ أُمَّةٍ جَاثِيَةٌ﴾ ”أَيُّ: عَلَى الرُّكْبِ“ یعنی ہر گروہ اپنے گھٹنوں پر بیٹھے گا۔ امام عکرمہ رحمہ اللہ نے کہا ہے کہ ﴿جَاثِيَةٌ﴾ ”مُتَمَيِّزَةٌ عَلَى نَاحِيَّتِهَا وَلَيْسَ عَلَى الرُّكْبِ“^(۲) یعنی جاثیہ سے یہ مراد ہے کہ ہر فرقہ اپنے کنارے پر جدا جدا بیٹھا ہو گا۔ گھٹنوں پر بیٹھنا مراد نہیں ہے۔ لیکن پہلا قول زیادہ مناسب ہے، اس لیے کہ لغوی معنی کے مطابق ہے۔ امام ابن ابی حاتم رحمہ اللہ نے عبد اللہ بن باباہ رحمہ اللہ سے روایت کیا ہے کہ رسول اللہ ﷺ نے فرمایا ہے: «كَأَنِّيْ أَرَاكُمْ جَاثِيْنَ بِالْكَوْمِ دُوْنَ جَهَنَّمَ»^(۳) ”کوم“ بالفتح ”کومة“ کی جمع ہے، یعنی متفرق بلند جگہیں۔ یعنی گویا میں تم کو دیکھ رہا ہوں کہ جہنم کے پاس متفرق بلند جگہوں پر بیٹھے ہوئے ہو۔ اسماعیل بن رافع مدینی عن محمد بن کعب عن ابی ہریرہ رحمہم اللہ مرفوعاً حدیثِ صورت میں راوی ہیں: ”فَيَتَمَيِّزُ النَّاسُ وَتَجُثُّوْا الْأُمَمُ“ یعنی جدا جدا ہو جائیں گے لوگ اور اُمّتیں گھٹنوں کے بل بیٹھیں گی۔ یہ وہی ہے جو اللہ تعالیٰ فرماتا ہے: ﴿وَتَرَى كُلَّ أُمَّةٍ جَاثِيَةً كُلُّ أُمَّةٍ تُدْعٰى إِلَى كِتَابِهَا﴾^(۴) اس قول میں جمع بین القولین ہے اور کچھ تضاد نہیں ہے۔ واللہ اعلم۔

قوله تعالى: ﴿وَتَرَى كُلَّ أُمَّةٍ جَاثِيَةً كُلُّ أُمَّةٍ تُدْعٰى إِلَى كِتَابِهَا﴾ ”أَيُّ: كِتَابِ أَعْمَالِهَا“ یعنی ہر امت اپنے نامہ اعمال کی طرف بلائی جائے گی، جیسا کہ اللہ تعالیٰ نے فرمایا: ﴿وَوُضِعَ الْكِتَابُ وَجُئِيَ بِالنَّبِيِّنَ

(۱) تفسیر ابن کثیر (۱۹۱/۴) (۲) تفسیر الطبري (۸۲/۲۲) تفسیر ابن کثیر (۱۹۲/۴)

(۳) تفسیر ابن ابی حاتم (۳۲۹۲/۱۰) یہ روایت مرسل ہے۔

(۴) تفسیر ابن کثیر (۱۹۲/۴) اس کی سند میں ”اسماعیل بن رافع“ ضعیف راوی ہے۔

وَالشُّهَدَاءُ ﴿[الزمر: ۶۹] ”اور نامہ اعمال حاضر کیے جائیں گے، نبیوں اور گواہوں کو لایا جائے گا۔“ اسی لیے اللہ سبحانہ نے فرمایا ہے: ﴿الْيَوْمَ تُجْزَوْنَ مَا كُنْتُمْ تَعْمَلُونَ﴾ یعنی آج تم اپنے اعمال کے خیر و شر کا بدلہ دیے جاؤ گے، جیسا کہ اللہ تعالیٰ نے فرمایا: ﴿يُنَبِّئُوا الْإِنْسَانَ يَوْمَئِذٍ بِمَا قَدَّمَ وَأَخَّرَ ﴿۱۳﴾ بَلِ الْإِنْسَانُ عَلَىٰ نَفْسِهِ بَصِيرَةٌ ﴿۱۴﴾ وَلَوْ أَلْقَىٰ مَعَاذِيرَهُ﴾ [القیامۃ: ۱۳-۱۵] ”آج انسان کو اس کے آگے بھیجے ہوئے اور پیچھے چھوڑے ہوئے سے آگاہ کیا جائے گا۔ بلکہ خود انسان اپنے اوپر آپ حجت ہے اگرچہ کتنے ہی بہانے پیش کرے۔“

اسی لیے اللہ جل جلالہ نے یوں فرمایا: ﴿هَذَا كِتَابُنَا يَنْطِقُ عَلَيْكُمْ بِالْحَقِّ﴾ یعنی تمہارے سارے اعمال بغیر کی بیشی کے حاضر کیے جائیں گے، جیسا کہ اللہ سبحانہ و تعالیٰ نے فرمایا: ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوَيْلَتَنَا مَا لِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾ [الكهف: ۴۹] ”اور نامہ اعمال سامنے رکھ دیے جائیں گے پس تو دیکھے گا کہ گناہ گار اس کی تحریر سے خوفزدہ ہو رہے ہوں گے اور کہہ رہے ہوں گے: ہائے ہماری خرابی یہ کیسی کتاب ہے جس نے کوئی چھوٹا بڑا بغیر گھیرے کے باقی ہی نہیں چھوڑا، اور جو کچھ انھوں نے کیا تھا سب موجود پائیں گے اور تیرا رب کسی پر ظلم و ستم نہ کرے گا۔“

قولہ عز وجل: ﴿إِنَّا كُنَّا نَسْتَنْسِخُ مَا كُنْتُمْ تَعْمَلُونَ﴾ یعنی ہم نگہبان فرشتوں کو حکم کرتے تھے کہ تمہارے اعمال تم پر لکھتے جائیں۔ سیدنا عبداللہ بن عباس رضی اللہ عنہما وغیرہ فرماتے ہیں کہ فرشتے بندوں کے اعمال لکھتے ہیں، پھر ان کو لے کر آسمان کی طرف چڑھتے ہیں، پھر ان فرشتوں سے مقابلہ کرتے ہیں جو اعمال کے دفتر میں ہیں اس شے پر جو فرشتوں کے ہاتھوں میں ہے، اس شے کے ساتھ جس کو لوح محفوظ سے ان کے لیے ظاہر کیا ہے۔ ہر رات میں اس شے کے اندازے کے مطابق جس کو اللہ تعالیٰ بندوں کو پیدا کرنے سے پہلے ہی ان کے ہر قدم کے بارے میں لکھ چکا ہے، پھر نہ تو ایک حرف کو زیادہ کرتا ہے نہ کم کرتا ہے، پھر یہ آیت پڑھی: ﴿إِنَّا كُنَّا نَسْتَنْسِخُ مَا كُنْتُمْ تَعْمَلُونَ﴾^①

مومنوں کی جزاء اور کافروں کی سزا:

قولہ سبحانہ و تعالیٰ: ﴿فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ﴾ اللہ پاک اپنی خلق میں جو حکم قیامت کے دن کرے گا اس کی خبر دیتا ہے۔ چنانچہ فرمایا: پھر وہ لوگ جن کے دل ایمان لائے اور ان کے اعضاء نے وہ اعمال صالح کیے جو خالص اسی کے لیے ہیں اور شریعت کے مطابق ہیں تو ان کو اپنی رحمت یعنی بہشتِ عنبر نرشت میں داخل کرے گا، جیسا کہ صحیح میں ثابت ہوا ہے کہ اللہ تعالیٰ نے جنت سے فرمایا: تو میری رحمت ہے، میں تیرے ساتھ اس شخص پر رحم کرتا ہوں جس کو چاہتا ہوں۔^② ﴿ذَلِكَ هُوَ الْفَوْزُ الْمُبِينُ﴾ یعنی جنت میں

داخل ہونا یہی ہے کہ ظاہر اور واضح مراد مل جائے۔

پھر فرمایا: ﴿وَأَمَّا الَّذِينَ كَفَرُوا أَفَلَمْ تَكُنْ آيَتِي عَلَيْكُمْ فَاسْتَكْبَرْتُمْ وَكُنْتُمْ قَوْمًا مُّجْرِمِينَ﴾

یعنی جو منکر ہوئے ان کو ڈانٹ ڈپٹ اور دھمکانے کے لیے یوں کہیں گے: کیا تم پر اللہ کی آیتیں نہیں پڑھی گئیں، پھر تم نے ان کی پیروی کرنے سے تکبر کیا اور ان کے سننے کے وقت منہ موڑا اور تم اپنے افعال کے لحاظ سے ایک مجرم قوم تھے، اس تکذیب کے ساتھ جس پر تمہارے دل مشتمل تھے۔ ﴿وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ إِنَّ نُظُنُّ إِلَّا ظَنًّا﴾ کا مطلب یہ ہے کہ جس وقت تم سے کہا جاتا، یعنی مومن لوگ تم سے کہتے کہ اللہ کا وعدہ ٹھیک ہے اور قیامت میں کچھ دھوکا نہیں ہے تو تم کہتے کہ ہم ساعت کو پہچانتے نہیں ہیں ہم تو اس کے واقع ہونے کا وہم نہیں کرتے مگر ایک تو ہم مرجوح (جھولے کی طرح کا وہم)۔ اسی لیے یوں کہا: ﴿وَمَا نَحْنُ بِمُتَّبِعِينَ﴾ یعنی ہم تو اس کے یقین کرنے والے اور حق سمجھنے والے نہیں ہیں۔

اللہ تعالیٰ نے فرمایا: ﴿وَبَدَا لَهُمْ سَيِّئَاتٍ مَّا عَمِلُوا وَحَاقَ بِهِمْ مَّا كَانُوا بِهِ يَسْتَهْزِءُونَ﴾ یعنی ان کو ان

کے بد اعمال کی سزا ظاہر ہو گئی اور ان کو اس عذاب اور تکلیف نے گھیر لیا جس کے ساتھ ٹھٹھا کیا کرتے تھے۔ ﴿وَقِيلَ الْيَوْمَ نَنْسِفُكُمْ كَمَا نَسِفْنَا لِقَاءَ يَوْمِكُمْ هَذَا وَمَا وَكُمُ النَّارُ وَمَا لَكُمْ مِّنْ نَّصْرِينَ﴾ اور کہا گیا: آج ہم تم سے اس شخص کا سا معاملہ کریں گے جو تم کو جہنم کی آگ میں بھول جائے، جیسے: تم اس دن کے ملنے کو بھول گئے تھے۔ یعنی پھر تم نے اس دن کے لیے عمل نہ کیا، اس لیے کہ تم نے اس کی تصدیق نہیں کی اور تمہارا ٹھکانا آگ ہے اور تمہارا کوئی مددگار نہیں ہے۔ صحیح میں ثابت ہوا ہے کہ اللہ تعالیٰ بعض بندوں سے قیامت کے دن فرمائے گا: کیا میں نے تیری شادی نہیں کر دی؟ کیا میں نے تیرا اکرام نہیں کیا؟ کیا میں نے تیرے لیے گھوڑے اور اونٹ مسخر نہیں کر دیے تھے؟ ﴿وَأَذْرُكَ تَرَأْسُ وَتَرْبَعُ﴾ (”وَأَلَمْ أَذْرُكَ“ معلوم ہوتا ہے۔ واللہ أعلم)۔ یعنی اور کیا میں نے تجھ کو اس حال میں نہیں چھوڑا کہ تو سرداری کرتا ہے؟ اور چار زانو ہو کر مسند پر بیٹھتا ہے؟ تو وہ عرض کرے گا: ہاں، یا رب! پھر فرمائے گا: کیا پھر تو نے یہ خیال کیا کہ تو مجھ سے ملنے والا ہے؟ تو وہ کہے گا: نہیں۔ چنانچہ اللہ تعالیٰ فرمائے گا: پس آج میں تجھ کو بھولتا ہوں جس طرح تو مجھ کو بھولا۔^①

اللہ تعالیٰ نے فرمایا: ﴿ذَلِكُمْ بِأَنكُمُ اتَّخَذْتُمْ آيَاتِ اللَّهِ هُزُوًا﴾ یعنی ہم نے جو تم کو یہ بدلہ دیا، وہ اس لیے کہ

اللہ کی جو جتیں تم پر تھیں، تم نے ان کو ٹھٹھا ٹھہرایا، یعنی تم ان سے ہنسی اور ٹھٹھا کرتے تھے اور تم کو دنیا کی زندگی نے مغرور کر دیا، یعنی اس نے تم کو فریب دیا اور تم اس کی طرف سے مطمئن ہو بیٹھے، اس لیے تم زیاں کاروں میں سے

ہو گئے۔ اسی لیے یوں فرمایا: ﴿فَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ﴾ یعنی پس آج وہ آگ سے نہ نکلیں گے اور نہ اُن سے کوئی منانا (وضاحت) طلب کیا جائے گا، بلکہ بغیر حساب کتاب کے عذاب کیے جائیں گے، جس طرح کہ مومنوں کا ایک گروہ بغیر حساب و عذاب کے جنت میں داخل ہو گا۔

پھر جب اللہ پاک مومنوں اور کافروں کے بارے میں اپنا حکم اور فیصلہ بیان کر چکا تو ارشاد فرمایا: ﴿قُلِ لِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ﴾ یعنی سب تعریف اللہ ہی کے لیے ہے جو آسمانوں اور زمین کا مالک ہے اور اس شے کا مالک ہے جو ان دونوں میں ہے۔ اسی لیے فرمایا: ﴿رَبِّ الْعَالَمِينَ﴾ یعنی جو مالک ہے سارے جہانوں کا۔ پھر اللہ جل جلالہ نے فرمایا: ﴿وَلَهُ الْكِبْرِيَاءُ فِي السَّمَوَاتِ وَالْأَرْضِ﴾ امام مجاہد رحمہ اللہ نے کہا ہے کہ ”اَیُّ: سُلْطَانٌ“ یعنی اسی کے لیے سلطان اور غلبہ ہے آسمانوں اور زمین میں، یعنی وہی ایسا عظیم مجدد (بزرگی دیا ہوا) ہے کہ جس کے سامنے ہر شے ذلیل و پست ہے اور اس کی طرف محتاج ہے۔ صحیح حدیث میں وارد ہوا ہے کہ اللہ تعالیٰ فرماتا ہے: «الْعُظْمَةُ إِزَارِي وَالْكِبْرِيَاءُ رِدَائِي فَمَنْ نَازَعَنِي وَاحِدًا مِنْهُمَا أُسْكَنْتُهُ نَارِي»^① یعنی عظمت میرا تہ بند ہے اور بڑائی میری چادر ہے، پس جس نے مجھ سے اس میں سے کسی ایک کو چھینا تو اس کو میں اپنی آگ میں بساؤں گا۔ (رواہ مسلم

من حدیث الأعمش عن أبي إسحاق عن الأغر بن مسلم عن أبي هريرة رَضِيَ اللَّهُ عَنْهُ وأبي سعيد رَضِيَ اللَّهُ عَنْهُ عن النبي ﷺ بنحوه)

قولہ تعالیٰ: ﴿وَهُوَ الْعَزِيزُ الْحَكِيمُ﴾ یعنی وہی ایسا عزیز و غالب ہے کہ نہ کوئی اس پر غلبہ کر سکتا ہے اور نہ اس کو روکنے کی طاقت رکھتا ہے۔ وہ اپنے اقوال و افعال و شرع و قدرت میں حکمت والا ہے۔ تعالیٰ و تقدس لا إله إلا هو^②۔ آخر تفسیر سورۃ الجاثیۃ، ولله الحمد والمنة وبه التوفيق والعصمة۔ گیارہ پنج شنبہ (جمعرات) شب جمعہ وقت وہ ساعت (دس بجے) ماہ صفر ۱۳۱۴ ہجری محلہ امیر گنج میں مکمل ہوئی۔ اللہ سبحانہ قبول فرمائے۔

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ اللہ پاک ہی اکیلا آسمانوں اور زمین میں تصرف کرنے والا ہے، جس طرح اس نے ارادہ کیا۔ بندوں میں سے اس کا کوئی شریک نہیں ہے۔ پہلے خاص قدرت کا ذکر کیا تھا کہ وہ زندہ کرنے، مارنے اور اکٹھا کرنے پر قادر ہے، اب خاص قدرت کے بعد عام قدرت کا ذکر فرمایا کہ آسمان و زمین میں اسی کا تصرف و غلبہ ہے، اس میں زندہ کرنا، مارنا اور اس کے بعد جمع کرنا شامل ہے اور دوبارہ زندہ کرنا اور اٹھانا شامل ہے اور مخاطبین و غیر مخاطبین وغیرہ کو شامل ہے۔ پھر اہل باطل کو وعید سنائی کہ جس دن قیامت قائم ہوگی، اس دن باطل لوگ خائب و خاسر ہوں گے، یہ وہی ہیں جنہوں نے تکذیب کی اور کفر کیا اور باطل باتوں سے چپٹے رہے۔ اس دن ان کا خسران اور نقصان کھل جائے گا، اس لیے کہ وہ آگ کی طرف جائیں گے۔

① صحیح مسلم، رقم الحدیث (۲۶۲۰) سنن أبي داود، رقم الحدیث (۴۰۹۰) ② تفسیر ابن کثیر (۴/۱۹۱-۱۹۳)

کلمہ ﴿يَوْمَ﴾ میں عامل ﴿يَخْسَرُ﴾ ہے اور ﴿يَوْمَينِ﴾ اس سے بدل ہے اور تنوین مضاف الیہ کے عوض ہے جو ﴿يَوْمَ﴾ مبدل منہ کے مضاف الیہ سے معلوم ہوتا ہے تو اب تقدیر عبارت یہ ہوئی: ”وَيَوْمَ تَقُومُ السَّاعَةُ“ چنانچہ یہ بدل تاکید ہوگا۔ زیادہ بہتر یہ ہے کہ ﴿يَوْمَ﴾ میں عامل ﴿مُلْكُ﴾ ہو۔ ”أَيُّ: وَلِلَّهِ مُلْكُ يَوْمَ تَقُومُ السَّاعَةُ“ یعنی اللہ ہی کے لیے ہے ملک اس دن جس دن قیامت قائم ہوگی اور ﴿يَوْمَينِ﴾، ﴿يَخْسَرُ﴾ کا معمول ہوگا اور یہ جملہ من حیث اللفظ مستانفہ ہو، گو معنی کی جہت سے اس کو ماقبل سے تعلق ہے۔ (کما أفاده السمين)

مطلب یہ ہے کہ پہلی صورت میں کوئی زیادہ فائدہ نہیں، بدل صرف تاکید ہے اور دوسری صورت میں ایک جدید فائدہ ہے، اس لیے کہ قیامت ایک تیسری حالت ہے کہ وہ نہ آسمان سے ہے نہ زمین سے، کیوں کہ یہ دونوں تو بدل جائیں گے تو گویا یوں کہا گیا کہ آسمانوں اور زمین کی اور اس دن کی بادشاہت، جس دن قیامت قائم ہوگی، اللہ کے لیے ہے اور ﴿يَوْمَينِ﴾، ﴿يَخْسَرُ﴾ کا معمول ہو کر علاحدہ جملہ ہو جائے گا۔ علامہ تفتازانی رحمہ اللہ فرماتے ہیں کہ یہ زیادہ تر تاکید کے مشابہ ہے، یہ کیسے ہو سکتا ہے کہ دوسرا ﴿يَوْمَ﴾ تو مقصود بہ نسبت ہے اور پہلا ﴿يَوْمَ﴾ نہیں ہے۔ علامہ کی غرض یہ ہے کہ ﴿يَوْمَينِ﴾، ﴿يَوْمَ تَقُومُ﴾ کا بدل تاکید ہے اور یہی ٹھیک ہے، کیوں کہ بدل میں اصل یہی ہے کہ مقصود بہ نسبت ہو اور یہ اس جگہ کیسے ہو سکتا ہے کہ مقصود بہ نسبت پہلا ﴿يَوْمَ﴾ نہیں ہے اور دوسرا ﴿يَوْمَ﴾ ہے، کیوں کہ وہ ایک ہی دن ہے تو معلوم ہوا کہ دوسرا ﴿يَوْمَ﴾ صرف پہلے ﴿يَوْمَ﴾ کی تاکید ہے۔

اس پر امام کرخی رحمہ اللہ کے شیخ نے کہا ہے کہ بدل میں ﴿يَوْمَ﴾ بہ معنی وقت ہے۔ معنی یہ ہیں کہ جس وقت قیامت قائم ہوگی اور اس میں مردے حشر کیے جائیں گے، یہ وقت ﴿يَوْمَ تَقُومُ السَّاعَةُ﴾ کا ایک جزو ہے، کیوں کہ وہ ایک وسیع دن ہے، اس کی ابتداء فتح اولیٰ سے ہے تو ﴿يَوْمَينِ﴾، ﴿يَوْمَ تَقُومُ﴾ کے بعض کا بدل ہوا اور عائد مقدر ہے: ”أَيُّ: يَوْمَينِ يَخْسَرُ الْمُبْطِلُونَ فِيهِ“ اور جبکہ کفار کا خسران ان کے حشر کے وقت میں تھا تو مقصود بہ نسبت وہی ہوا۔ (کما ذکرہ الکرخي) اس سے غرض علامہ پر رد ہے۔

﴿تَرَى﴾ کا خطاب ہر اس شخص کو ہے جو اس کی صلاحیت رکھتا ہے، یا نبی ﷺ کو خطاب ہے۔ ﴿أُمَّةٍ﴾ بہ معنی ملت ہے اور روایت بصری ہے یا علمی۔ ﴿جَاثِيَةً﴾ حال یا صفت ہے، اس بنا پر کہ روایت بصری ہو اور مفعول ثانی ہے اگر روایت علمی ہو اور اس میں بُعد ہے۔ ﴿جَاثِيَةً﴾ میں پانچ تاویل ہیں: پہلی یہ ہے کہ بہ معنی ”مُسْتَوْفِزَةٌ“ ہے۔ امام سفیان رحمہ اللہ نے کہا ہے کہ ”مستوفز“ وہ شخص ہے کہ اس کے اعضاء میں سے صرف دونوں گھٹنے اور اس کے پوروں کے کنارے زمین پر لگیں۔ امام ضحاک رحمہ اللہ نے کہا ہے کہ یہ بیٹھنا حساب کے وقت ہے۔ دوسری تاویل بہ معنی ”مجتمعة“ ہے۔ (قالہ ابن عباس)

امام فراء رحمہ اللہ نے کہا: معنی یہ ہیں کہ تو ہر دین والے کو دیکھے گا کہ مجمع ہونے والے ہیں۔ تیسری تاویل بہ معنی ”متمیزة“ ہے۔ امام عکرمہ رحمہ اللہ نے کہا ہے کہ ہر اُمت کو متمیز ہونے والی اپنے غیر سے۔ چوتھی تاویل بہ معنی ”خاضعة“ ہے۔ مورج نے کہا ہے کہ یہ قریش کے لغت میں ہے۔ پانچویں تاویل بہ معنی ”باركة على الركب“ ہے۔ (قاله الحسن) ”جثو“ زانو پر بیٹھنے کو کہتے ہیں۔ محاورے میں بولتے ہیں: ”جَثَا يَجْثُو وَيُجْثِي جَثْوًا وَجِثِيًّا إِذَا جَلَسَ عَلَى رُكْبَتَيْهِ“ فتح البیان میں ہے کہ پہلی بات زیادہ بہتر ہے۔^(۱) اس لفظ کا زبان عرب میں اور معنی پر آنا ممنوع نہیں ہے۔ لغت عرب میں ”جثوة“ کا اطلاق ہر شے کی جماعت پر وارد ہوا ہے۔ اسی بارے میں طرفہ کا قول ہے، وہ دو قبروں کا وصف کرتا ہے: —

تَرَى جُثُوتَيْنِ مِنْ تُرَابٍ عَلَيْهِمَا صَفَائِحُ صُصٍّ مِنْ صَفِيحٍ مَنْصُودٍ^(۲)

عبداللہ بن باباہ رحمہ اللہ کی روایت پہلے گزر چکی ہے: «كَأَنِّي أَرَاكُمْ بِالْكُومِ دُونَ جَهَنَّمَ جَاثِينَ...» الخ^(۳) (أخرجه البيهقي في البعث و عبد الله بن أحمد في زوائد الزهد و ابن أبي حاتم و سعيد بن منصور) سیدنا عبداللہ بن عمر رحمہما اللہ سے اس کی تفسیر میں مروی ہے کہ ہر اُمت اپنے نبی کے ساتھ ہوگی، یہاں تک کہ رسول اللہ صلی اللہ علیہ وسلم کوم پر تشریف لائیں گے، یعنی ٹیلے پر تمام مخلوق سے بلند ہوں گے، یہ وہی مقام محمود ہے۔^(۴)

بالجملہ ظاہر آیت یہ ہے کہ مذکورہ صفت ہر امت کے لیے ہوگی اور امتوں میں ان لوگوں کے درمیان جو دین والے ہیں، یعنی رسولوں کے پیرو ہیں اور ان کے علاوہ کے درمیان جو مشرکین ہیں کوئی فرق نہ ہوگا۔ یحییٰ بن سلام کہتے ہیں کہ مذکورہ صفت کافروں کے ساتھ خاص ہے،^(۵) لیکن پہلا قول زیادہ بہتر ہے۔ اسی کی تاکید اللہ پاک کے اس قول سے ہوتی ہے: ﴿كُلُّ أُمَّةٍ تُدْعَى إِلَى كِتَابِهَا﴾ اور اگلے قول سے: ﴿فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ﴾۔ ﴿إِلَى كِتَابِهَا﴾ کے یہ معنی ہیں کہ ہر اُمت اپنی کتاب کی طرف بلائی جائے گی جو اس پر نازل کی گئی۔ کسی نے کہا ہے کہ اپنے نامہ اعمال کی طرف۔ کسی نے کہا ہے کہ اپنے حساب کی طرف۔ کسی نے کہا ہے کہ مراد لوح محفوظ ہے۔ پہلی بات زیادہ مناسب ہے۔ جمہور نے ﴿كُلُّ أُمَّةٍ﴾ کو بہ رفع پڑھا ہے بنا بر ابتداء، اس کی خبر ﴿تُدْعَى﴾ ہے اور یعقوب حضرمی رحمہ اللہ نے بہ نصب پڑھا ہے، بنا بر بدل ﴿كُلُّ أُمَّةٍ﴾ ہے۔^(۶)

بالجملہ پھر ان سے کہا جائے گا: ﴿الْيَوْمَ تُجْزَوْنَ مَا كُنْتُمْ تَعْمَلُونَ﴾ یعنی آج تم اس خیر و شر کا بدلہ دیے جاؤ گے جو تم کرتے تھے۔ ﴿هَذَا كِتَابُنَا يَنْطِقُ عَلَيْكُمْ بِالْحَقِّ﴾ یہ بھی من جملہ اس بات کے ہے جو اُن سے کہی جائے گی، اس کے کہنے والے فرشتے ہیں۔ کسی نے کہا ہے کہ اللہ پاک کے قول سے ہے، یعنی یہ ہماری کتاب تم پر

(۳) اس کی تخریج زیر تفسیر آیت میں گزر چکی ہے۔

(۲) تفسیر القرطبي (۱۷۴/۱۶)

(۱) فتح البیان (۴۳۲/۱۲)

(۶) تفسیر القرطبي (۱۷۵/۱۶)

(۵) فتح القدير (۱۴/۵)

(۴) الدر المنثور (۴۲۹/۷)

بولتی ہے اور بتاتی ہے کہ تم نے کون سا کام کیا اور اس میں کوئی کمی یا زیادتی نہیں کرتی۔ یہاں ﴿كِتَبْنَا﴾ فرمایا اور پہلے ﴿كِتَبَهَا﴾ کہا تو اس میں کوئی تضاد نہیں، اس لیے کہ وہ ان کی کتاب ہے، اس معنی میں کہ ان کے اعمال پر مشتمل ہے اور اللہ کی کتاب اس معنی میں ہے کہ اسی نے فرشتوں کو اس کے لکھنے کا حکم دیا ہے۔ تقریر میں اسی طرف اشارہ کیا ہے۔ (کما قالہ الکرخي)

﴿يَنْطِقُ﴾ کے معنی ”يَشْهَدُ“ ہیں بطور استعارہ، یعنی وہ تم پر گواہی دیتی ہے۔ محاورے میں بولتے ہیں: ”نَطَقَ الْكِتَابُ بِكَذَا“ یعنی کتاب نے فلاں بات بیان کی۔ کسی نے کہا ہے کہ وہ اس کو پڑھیں گے تو وہ اُن کو وہ کام یاد دلائے گی جو انھوں نے کیے، گویا وہ ان پر بولتی ہے۔ اس کی دلیل یہ آیت ہے: ﴿وَيَقُولُونَ يَوْمَئِذٍ إِنَّ هَذَا الْكِتَابُ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾ [الكهف: ٤٩] ”وہ کہہ رہے ہوں گے: ہائے ہماری خرابی یہ کیسی کتاب ہے جس نے کوئی چھوٹا بڑا بغیر گھیرے کے باقی ہی نہیں چھوڑا، اور جو کچھ انھوں نے کیا تھا سب موجود پائیں گے اور تیرا رب کسی پر ظلم و ستم نہ کرے گا۔“

سیدنا عبداللہ بن عباس رضی اللہ عنہما نے فرمایا کہ مراد اُم الکتاب ہے، اس میں بنی آدم کے اعمال ہیں۔^③ کسی نے کہا ہے کہ حافظین کا دفتر ہے۔ ﴿يَنْطِقُ﴾ کا محل نصب ہے بنا بر حال، یا رفع ہے اس بنا پر کہ اسم اشارے کی دوسری خبر ہے اور جملہ ﴿إِنَّا كُنَّا نَسْتَنْسِخُ مَا كُنْتُمْ تَعْمَلُونَ﴾ تعلیل ہے نطق بحق کی، یعنی کتاب تم پر حق کے ساتھ بولتی ہے، اس لیے کہ ہم فرشتوں کو تمہارے اعمال کو لکھنے کا اور ثابت کرنے کا حکم دیتے تھے۔ نسخ سے مراد کسی شے کو مٹانا اور اس کی جگہ دوسری شے کو قائم کرنا نہیں ہے، کیوں کہ یہ بات وارد ہوئی ہے کہ فرشتہ جس وقت عمل لے کر چڑھتا ہے تو اس کو حکم کیا جاتا ہے کہ جو شے لوح محفوظ میں ہے، اس سے اس کا مقابلہ کیا جائے۔

امام واحدی رحمہ اللہ فرماتے ہیں کہ اکثر مفسرین اس بات پر ہیں کہ یہ استنساخ لوح محفوظ سے ہے، اس لیے کہ فرشتے اس میں سے وہ شے لکھتے ہیں جو بنی آدم کے اعمال سے ہوتی ہے، پھر وہ اس کو اس شے کے موافق پاتے ہیں جس کو بنی آدم کرتے ہیں۔ کہا یہ اس لیے ہے کہ استنساخ صرف اصل سے ہوتا ہے۔^② کسی نے کہا ہے کہ فرشتے ہر روز وہ شے لکھتے ہیں جس کو بندہ کرتا ہے، پھر جس وقت وہ لوٹ کر اپنے مقام کی طرف جاتے ہیں تو اس سے حسنات اور سیئات کو لکھ لیتے ہیں اور مباحات کو چھوڑ دیتے ہیں۔ کسی نے کہا ہے کہ جس وقت فرشتے بندوں کے اعمال اللہ سبحانہ و تعالیٰ کی طرف اٹھا کر لے جاتے ہیں تو اللہ عز و جل حکم فرماتا ہے کہ اس کے پاس ان میں سے وہ شے ثبت کی جائے جس میں ثواب اور عقاب ہے اور اس میں سے وہ شے ساقط کر دی جائے جس میں نہ کچھ ثواب ہے اور نہ عقاب۔

سیدنا عبداللہ بن عباس رضی اللہ عنہما نے فرمایا کہ فرشتے اعمالِ بنی آدم کو استنساخ کرتے ہیں، چنانچہ ایک شخص کھڑا ہوا اور عرض کی: اے عبداللہ بن عباس! ہم نہیں خیال کرتے تھے کہ اس کو ہر روز و شب میں فرشتے لکھتے ہیں تو انھوں نے فرمایا: تم کیا قومِ عرب نہیں ہو؟ نہیں استنساخ کی جاتی شے مگر کتاب سے۔ مطلب یہ ہے کہ استنساخ عربی زبان میں یہ ہے کہ لکھے ہوئے سے نقل کرنا جیسے کاتب ایک کتاب سے دوسری کتاب نقل کرتا ہے۔ علی رضی اللہ عنہ سے مروی ہے کہ فرشتے ہر روز کوئی شے لے کر اترتے ہیں، اس میں بنی آدم کے اعمال لکھتے ہیں۔^① سیدنا عبداللہ بن عمر رضی اللہ عنہما سے عبداللہ بن عباس رضی اللہ عنہما کے قول کی مثل مروی ہے۔ نیز سیدنا عبداللہ بن عباس رضی اللہ عنہما سے اس آیت کی تفسیر میں یہ بھی مروی ہے کہ نگہبان فرشتے اُم الکتاب سے اس چیز کو استنساخ کرتے ہیں جسے بنی آدم کرتے ہیں۔ چنانچہ انسان وہی عمل کرتا ہے جس کو فرشتہ اُم الکتاب سے نقل کر لایا ہے۔^② (وَأَخْرَجَ نَحْوَهُ الْحَاكِمُ عَنْهُ وَصَحَّحَهُ)

امام طبرانی رحمہ اللہ نے اس کی تفسیر میں ان سے یہ بھی روایت کیا ہے کہ اللہ تعالیٰ نے فرشتوں کو مقرر فرما دیا ہے، وہ ایک سال کے رمضان کی شب قدر سے لے کر دوسرے سال کی شب قدر تک زمین میں ہونے والے حادثات کو لکھتے ہیں، پھر وہ ہر پنج شنبہ کے عشیہ میں یعنی ہر جمعرات کی شام کو اس کا مقابلہ اللہ کے ان فرشتوں سے کرتے ہیں جو بندوں پر نگہبان ہیں تو جو نگہبان فرشتے اٹھا کر لے گئے ہیں، اس کو اس شے کے مطابق پاتے ہیں جو ان کی اس کتاب میں ہے تو اس میں نہ زیادتی ہوتی ہے نہ کمی۔^③

غرضیکہ جن کے اعمال لکھے جاتے ہیں وہ یا تو مومن ہیں یا کافر ہیں، چنانچہ اللہ پاک نے ان کی جزا کا فرق بیان کیا، چنانچہ ارشاد فرمایا: ﴿فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ﴾ یعنی پھر وہ لوگ جو ایمان لائے اور بھلائیاں کیں تو ان کو ان کا رب اپنی رحمت میں داخل کرے گا جس کے جملے میں جنت ہے۔^④ (كما قاله البيضاوي) اور امام محلی رحمہ اللہ نے زنجیری رحمہ اللہ کی طرح رحمت کی تفسیر نفسِ جنت سے کی ہے۔^⑤ یہ تفسیر زیادہ ظاہر ہے۔ ﴿ذَلِكَ هُوَ الْفَوْزُ الْمُبِينُ﴾ یعنی یہ اپنی رحمت میں داخل کرنا ہی ظاہری اور واضح طور پر مراد کا ملنا ہے، اس لیے کہ وہ ان کدورتوں اور ملونیوں سے پاک ہے جو اس میں ملیں۔

یہ تو مومنین کے فریق کا حال ہوا۔ پھر دوسرے فریق کا حال ذکر فرمایا: ﴿وَأَمَّا الَّذِينَ كَفَرُوا﴾ یعنی اور وہ لوگ جو منکر ہوئے تو ان سے کہا جائے گا: ﴿أَفَلَمْ تَكُنْ آيَتِي تُنْثَلِ عَلَيْكُمْ﴾ آیات سے مراد قرآن شریف ہے، یا اللہ کی نازل کردہ آیات ہیں۔ اور استفہام ملامت کا ہے، اس لیے کہ رسول ان کے پاس آئے اور ان پر اللہ تعالیٰ کی آیتیں پڑھیں تو انھوں نے ان کی تکذیب کی اور ان پر عمل نہ کیا، یعنی کیا پھر میری آیتیں تم پر پڑھی نہیں جاتی تھیں؟

② الدر المنثور (۴۳۰/۷) فتح القدیر (۱۶/۵) ③ المعجم الكبير (۲۴۷/۱۰)

① تفسیر الطبري (۸۵، ۸۴/۲۲)

⑤ تفسیر الجلالین (۶۶۴/۱) الکشاف (۲۹۶/۴)

④ تفسیر البيضاوي (۱۷۴، ۱۷۳/۵)

﴿فَاسْتَكْبَرْتُمْ﴾ تو تم نے ان کو قبول کرنے اور ان پر ایمان لانے سے تکبر کیا۔ ﴿وَكُنْتُمْ قَوْمًا مُّجْرِمِينَ﴾ اور تم اہل اجرام میں سے تھے۔ ”اجرام“ آثام کے معنی میں ہے، یعنی گناہ۔ ”اجترام“ بہ معنی اکتساب ہے۔ جب کوئی شخص اپنے گھر والوں کا کمائی کرنے والا ہو تو محاورے میں بولتے ہیں کہ فلاں اپنے اہل کا جریمہ ہے۔ چنانچہ مجرم وہ ہوا جس نے معاصی کر کے گناہ کمائے۔

﴿وَإِذَا قِيلَ إِنَّ وَعْدَ اللَّهِ حَقٌّ﴾ جمہور نے بہ کسر ﴿إِنَّ﴾ پڑھا ہے، اس لیے کہ محکی بالقول ہے اور کسی نے بہ فتح پڑھا ہے لغتِ سلیم کی بنا پر۔ یہ لوگ قول کو مطلقاً ظن کے قائم مقام کرتے ہیں۔ (کما قالہ السمین) جمہور نے ﴿وَالسَّاعَةِ﴾ بہ رفع پڑھا ہے بنا بر ابتداء یا بنا بر عطف موضع اسم پر اور حمزہ نے بہ نصب پڑھا ہے بنا بر عطف بر اسم ﴿إِنَّ﴾، معنی یہ ہیں کہ تم ایسے تھے کہ جس وقت تم سے کہا جاتا تھا کہ اے کافرو! اللہ کا بعث و حساب و جزا کا اور تمام امور کا وعدہ جن کا اس نے وعدہ کیا ہے وہ ضرور ہی واقع ہونے والا ہے اور قیامت کے واقع ہونے میں کسی طرح کا شک نہیں ہے تو تم اس کو غریب اور بعید سمجھ کر اور اس کا انکار کر کے کہتے تھے کہ ہم نہیں جانتے کہ قیامت کیا چیز ہے۔ ﴿إِنْ تَظُنُّ إِلَّا ظَنًّا﴾ یعنی ہم تو اسے ایک تخمین اور وہم سمجھتے ہیں۔ امام مبرد رحمہ اللہ نے کہا ہے کہ اس کی تقدیر یہ ہے: ﴿إِنْ نَحْنُ إِلَّا نَظْنُ ظَنًّا﴾^① یعنی ہم نہیں ہیں مگر گمان ہی کرتے ہیں۔

مطلب یہ ہے کہ صرف گمان ہی گمان ہے اعتقاد کا آتا پتا نہیں۔ کسی نے کہا ہے کہ تقدیر یہ ہے: ﴿إِنْ نَظْنُ إِلَّا أَنْكُمْ تَظُنُّونَ ظَنًّا﴾ یعنی ہم نہیں گمان کرتے ہیں مگر یہ کہ اے مومنو! تم صرف گمان ہی کرتے ہو۔ کسی نے کہا ہے کہ ”ظن“ میں ”نعتقد“ کے معنی شامل ہیں، یعنی ہم اعتقاد نہیں کرتے مگر ظن کا نہ کہ علم کا۔ کسی نے کہا ہے کہ ﴿ظَنًّا﴾ کی ایک صفت مقدر ہے: ”أَيُّ: إِلَّا ظَنًّا بَيِّنًا“، یعنی ہم گمان نہیں کرتے مگر ایک ظاہر گمان۔ کسی نے کہا ہے کہ ظن بہ معنی علم و شک ہوتا ہے تو گویا یوں کہا کہ ہم کو اعتقاد نہیں ہے مگر شک کا اور شاید یہ اُن کے بعض کا قول ہے۔ حیران ہو گئے اس شے کے درمیان جس کو اپنے دادوں سے سنا اور اس شے کے جو ان پر پڑھی گئی ساعت کے بارے میں۔ ﴿وَمَا نَحْنُ بِمُتَّبِعِينَ﴾ یعنی ہم کو اس کا کچھ یقین نہیں ہے اور ہمارے پاس سوائے مجرد ظن کے سوا کچھ نہیں کہ قیامت آنے والی ہے۔

﴿وَبَدَأَ لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ﴾ یعنی ان کے لیے ان کے اعمال کی

برائیاں ظاہر ہو گئیں اس صورت پر جس پر وہ تھے۔ یعنی جزائے اعمال اور ان کو گھیر لیا اور اُن پر ان کے اعمال کی جزا اس طرح نازل ہوئی کہ وہ آگ میں داخل ہو گئے۔ اور کہا گیا کہ آج ہم تم کو بھولیں گے جس طرح تم اپنے اس دن کے ملنے کو بھولے تھے، یعنی ہم تم کو آگ میں چھوڑ رکھیں گے، جیسا تم نے اس دن کے لیے عمل کرنا چھوڑا تھا۔ نسیان سے

مراد بطور مجاز ترک لیا گیا، یا تو سمیت کے اعتبار سے یا بے پروائی میں اس کی تشبیہ کے سبب سے۔ ﴿لِقَاءَ﴾ کی اضافت ﴿يَوْمَ﴾ کی طرف اس کا وسیع مفہوم لینے کے لیے کی۔ اس لیے کہ شے کی طرف اس چیز کی اضافت کی جو اس میں واقع ہے۔ جیسے ”مَكْرُ اللَّيْلِ“ میں ”مَكْرُ“ کی اضافت ”لَّيْلِ“ کی طرف اس لیے کی کہ مکریل میں واقع ہے۔ ﴿وَمَا وَكُمُ النَّارُ﴾ کا مطلب یہ ہے کہ تمہارا مسکن و مستقر جس کی طرف تم ٹھکانا پکڑو گے، وہ آگ ہے۔ ﴿وَمَا لَكُمْ مِّنْ لِّصْرِينَ﴾ اور تمہارے لیے کوئی مددگار نہیں ہیں جو تمہاری مدد کریں اور عذاب کو تم سے روکیں۔

﴿ذَلِكُمْ بِأَنكُمُ اتَّخَذْتُمْ آيَاتِ اللَّهِ هُزُوًا وَغَرَّبْتُمْ الْحَيَاةَ الدُّنْيَا﴾ فالْيَوْمَ لَا يُخْرَجُونَ مِنْهَا﴾ یعنی یہ عذاب عظیم اس سبب سے ہے کہ تم نے قرآن شریف کو مذاق اور بازی ٹھہرایا اور تم کو دنیا کی زندگی نے فریب دیا اور تم اپنی زینتوں اور باطل چیزوں میں مشغول ہو کر یہ گمان کر بیٹھے کہ اس کے سوا کوئی اور گھر نہیں ہے اور نہ بعث ہے نہ نشور ہے۔ چنانچہ آج وہ آگ سے نکالے نہ جائیں گے۔ جمہور نے ﴿لَا يُخْرَجُونَ﴾ بہ ضم یا ئے تحتیہ وفتح راء بہ صیغہ مجہول پڑھا ہے اور امام حمزہ اور کسائی رحمہ اللہ نے بہ فتح یاء وضم راء بہ صیغہ معروف پڑھا ہے^① اور دونوں سببیہ ہیں۔ صیغہ غائب سے صیغہ حاضر کی طرف جو پھرے تو اس سے ان کی تحقیر منظور ہے اور یہ بتانا منظور ہے کہ ان کو رتبہ خطاب سے گرایا ہے۔ ﴿وَلَا هُمْ يُسْتَعْتَبُونَ﴾ یعنی اور نہ ان سے رضا چاہی جائے گی اور نہ ان سے طاعت الہی کی طرف رجوع طلب کیا جائے گا، کیوں کہ وہ ایک ایسا دن ہے کہ اس میں نہ توبہ قبول کی جائے گی نہ اس میں کوئی معذرت فائدہ دے گی۔

﴿فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ﴾ چنانچہ اس پر تمام تعریفیں اللہ ہی کے لیے ہیں کہ اس نے مکذبین کے حق میں اپنا وعدہ پورا کیا، کون سا اللہ؟ وہ جو آسمانوں کا اور زمین کا اور سارے جہان کا خالق ہے، اس کے سوا حمد کے لائق کوئی نہیں۔ عالم ماسوی اللہ کو کہتے ہیں، اس کی مختلف قسمیں ہونے کی وجہ سے اس کو جمع کے صیغے سے ذکر کیا ہے۔ جمہور نے تینوں جگہ ﴿رَبِّ﴾ کو بہ جر پڑھا ہے، اس بنا پر کہ اسم شریف کی صفت ہے، یا بیان ہے یا بدل ہے۔ امام مجاہد، حمید اور ابن محیسن رحمہم اللہ نے تینوں کو بہ رفع پڑھا ہے بر تقدیر مبتداء ”أَيُّ: هُوَ رَبُّ السَّمَوَاتِ... الخ“^②

﴿وَلَهُ الْكِبْرِيَاءُ فِي السَّمَوَاتِ وَالْأَرْضِ﴾ یعنی آسمانوں میں اور زمین میں جلال و عظمت و سلطان اسی کے لیے ہے۔ ﴿السَّمَوَاتِ﴾ اور ﴿الْأَرْضِ﴾ کا ذکر خاص طور پر اس لیے کیا کہ ان میں کبریائی کے آثار اور احکام ظاہر ہیں۔ چنانچہ دونوں میں مظروف آثار کبریا ہے اور یہ آثار قہر و تصرف، یعنی غلبہ ہے نفس کبریا مظروف نہیں ہے، اس لیے کہ وہ تو رب تعالیٰ کی ایک ذاتی صفت ہے۔ ﴿السَّمَوَاتِ وَالْأَرْضِ﴾ کا موضع اضمار میں ذکر کیا، یعنی ”وَلَهُ الْكِبْرِيَاءُ فِيهِمَا“ نہ کہا تو اس سے منظور شان کبریا کی بڑائی مقصود ہے۔ یعنی دیکھو کہ اس کی کیا عظیم الشان کبریائی ہے

کہ جس کے آثار، یعنی قہر اور مکمل غلبہ اس بلند اور وسیع آسمان میں اور پست و فراخ زمین میں ظاہر و باہر ہیں کہ اس کے حکم کے بغیر ایک پتہ بھی نہیں ہلتا۔

نبارد ہوا تا نہ گوئی بار زمین نہ آورد تا گوئی بار

”ہوا بارش نہیں برساتی جب تک تو نہ کہے کہ بارش برسا۔ زمین اگاتی نہیں جب تک تو نہ کہے کہ اگا۔“

مَرُّ اورا رسد کبرياء و منی کہ ملکش قدیم ست و ذاتش غنی

”بزرگی اور تکبر خاص کر اسی (اللہ) کو سزاوار ہے۔ کہ اس کی بادشاہت قدیم اور اس کی ذات بے پروا ہے۔“

﴿وَهُوَ الْعَزِيزُ الْحَكِيمُ﴾ یعنی وہی اپنے سلطان اور غلبے میں عزیز و غالب ہے۔ چنانچہ کوئی غلبہ کرنے والا

اس پر غالب نہیں ہو سکتا اور وہ اپنے تمام اقوال و افعال میں حکیم ہے اور اپنے حکموں میں دانا ہے اور ایسا حکمت والا ہے کہ ہر شے کو اپنی جگہ میں رکھتا ہے اور کسی شے کو بے جا نہیں رکھتا جس طرح کہ اس نے اپنے امر و نہی کو اور ساری شریعت کو محکم کیا اور اس قرآن شریف کی نظم کو اور اس کے جملوں، آیتوں، فاصلوں اور غایتوں کو محکم اور پختہ فرمایا، اس کے بعد کہ اس کے معانی و تنزیل کی تحریر و تہذیب فرمائی تو وہ اپنے نظم اور معنی میں اعجاز والا ہو گیا۔^(۱) فأقول کما قال

سیدنا أبو الوفاء التوفیق غفر الله لنا وله وجعل القرآن لنا وله خير رفيق آمین۔

حضرت فرقان من برد دل و جان من حضرت فرقان من برد دل و جان من

”میری حق و باطل کی تمیز (روشنی) نے مجھے اپنا گرویدہ بنا لیا۔ میری حق و باطل میں فرق کرنے والی روشنی

(قرآن مجید) نے اپنا قیدی بنا لیا۔“

الحمد لله و المنة کہ ۱۲/۱۳ صفر ۱۳۱۴ ہجری وقت نصف شب ہفتے کو اس سورت کی تفسیر محلہ امیر گنج میں

تمام ہوئی۔ اللہ سبحانہ قبول فرمائے اور آئندہ لکھنے کی ہمت اور قوت دے۔ فلا حول ولا قوة إلا بالله، اللهم

اغفر لنا ولوالدینا ولأشیائنا وللمن أخذ عنا ولأحبائنا وللحافظ محمد حسن الشاب الصالح

البر التقي، فإنه مات في التاريخ المذكور بعد صلاة الجمعة ودفن بعد المغرب في مقبرة

قلندر شاہ، ولجميع المؤمنين والمؤمنات والمسلمين والمسلمات الأحياء منهم والأموات،

اللهم ادفع عنا البلیا کلها ببركة کلامك القديم، وصل وسلم وبارک علی نبینا محمد و علی

آله وصحبه أجمعین إلى يوم الدين. آمین۔

بِسْمِ اللَّهِ الرَّحْمَنِ الرَّحِيمِ

سُورَةُ الْحَقَّافِ

اس سورت مبارکہ کی چونتیس (۳۴) یا پینتیس (۳۵) آیتیں ہیں۔ اس اختلاف کی بنا اس پر ہے کہ ﴿حَمَّ﴾ آیت ہے یا نہیں۔ یہ مکی سورت ہے۔ امام قرطبی رحمہ اللہ نے کہا: سب کے قول کے مطابق ^① امام ابن مردویہ رحمہ اللہ نے سیدنا عبداللہ بن عباس اور عبداللہ بن الزبیر رضی اللہ عنہ سے روایت کیا ہے کہ مکے میں نازل ہوئی ہے۔ ^② امام محلی رحمہ اللہ نے کہا ہے کہ مکی ہے سوائے اس آیت کے: ﴿قُلْ أَرَأَيْتُمْ إِنْ كَانَ مِنْ عِنْدِ اللَّهِ وَكُفْرْتُمْ بِهِ وَشَهِدَ شَاهِدٌ مِنْ بَنِي إِسْرَءِيلَ عَلَى مِثْلِهِ فَأَمَنْ وَاسْتَكْبَرْتُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾ [الأحقاف: ۱۰] اور سوائے اس آیت کے: ﴿فَاصْبِرْ كَمَا صَبَرَ أُولُوا الْعِزْمِ مِنَ الرُّسُلِ﴾ [الأحقاف: ۳۵] اور سوائے اس آیت کے: ﴿وَوَصَّيْنَا الْإِنْسَانَ بِوَلَدَيْهِ... الثَّلَاثَ آيَاتٍ﴾ یعنی ان کا آخر یہ ہے: ﴿إِلَّا أَسْطِيزُ الْآوَلَيْنِ﴾ [الأحقاف: ۱۷] ^③

سیدنا عبداللہ بن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے مجھے سورۃ الاحقاف پڑھائی اور دوسرے شخص کو پڑھائی، چنانچہ اس کی قراءت مختلف کی تو میں نے کہا: تجھے یہ کس نے پڑھائی؟ اس نے کہا کہ رسول اللہ صلی اللہ علیہ وسلم نے پڑھائی تو میں نے کہا: واللہ! البتہ مجھ کو رسول اللہ صلی اللہ علیہ وسلم نے اس کے سوا پڑھائی۔ پھر ہم رسول اللہ صلی اللہ علیہ وسلم کے پاس آئے اور میں نے عرض کی: اے اللہ کے رسول! کیا آپ نے مجھ کو ایسے ایسے نہیں پڑھایا؟ آپ صلی اللہ علیہ وسلم نے فرمایا: کیوں نہیں۔ اور دوسرے شخص نے کہا: کیا آپ نے مجھ کو ایسے ایسے نہیں پڑھایا؟ آپ صلی اللہ علیہ وسلم نے فرمایا: کیوں نہیں۔ چنانچہ رسول اللہ صلی اللہ علیہ وسلم کا چہرہ متغیر ہو گیا۔ پھر فرمایا کہ تم میں سے ہر ایک وہ پڑھے جو اس نے سنا، سوا اس کے نہیں کہ ہلاک ہوئے وہ لوگ جو تم سے پہلے تھے اختلاف کے سبب سے۔ ^④ (أخرجہ ابن الضریس والحاکم وصححہ) احقاف یمن میں ایک وادی ہے جس میں عاد کے مکانات تھے۔ کسی نے کہا: یہ ”حقف“ کی جمع ہے، ”حقف“ ریت کے ٹیلے کو کہتے ہیں۔

﴿﴾

② الدر المنثور (۷/۴۳۳)

① تفسیر القرطبی (۱۶/۸۷۸۔ دار الکتب المصریۃ، القاہرۃ)

④ مسند أحمد (۵/۱۸) الدر المنثور (۷/۴۳۳)

③ تفسیر الجلالین (۱/۶۶۵)

بِسْمِ اللَّهِ الرَّحْمَنِ الرَّحِيمِ

حَمْ ۝ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۝ مَا خَلَقْنَا
 السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى وَالَّذِينَ
 كَفَرُوا عَمَّا أُنذِرُوا مُعْرِضُونَ ۝ قُلْ أَرَأَيْتُمْ مَا تَدْعُونَ
 مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ
 شِرْكٌ فِي السَّمَوَاتِ إِيْتُونِي بِكِتَابٍ مِّنْ قَبْلِ هَذَا أَوْ أَثَرٍ
 مِّنْ عِلْمٍ إِنْ كُنْتُمْ صَادِقِينَ ۝ وَمَنْ أَضَلُّ مِمَّن يَدْعُوا
 مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنِ
 دُعَائِهِمْ غَفِلُونَ ۝ وَإِذَا حُشِرَ النَّاسُ كَانُوا لَهُمْ أَعْدَاءً
 وَكَانُوا بِعِبَادَتِهِمْ كَافِرِينَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

حم ① (اس) کتاب کا نزول اللہ غالب و حکمت والے کی طرف سے ہے ② ہم نے آسمانوں
 اور زمین کو اور (اس کو) جو کچھ ان دونوں کے درمیان ہے، صحیح صحیح (غرض و غایت) اور مقررہ
 مدت کے لیے پیدا کیا ہے۔ اور جن لوگوں نے کفر کیا، وہ ان چیزوں سے اعراض کیے ہوئے ہیں،
 جن سے انھیں ڈرایا گیا ہے ③ آپ کہہ دیجیے: بھلا بتاؤ تو! جن کو تم اللہ کے سوا پکارتے ہو،
 مجھے دکھاؤ کہ انھوں نے زمین میں سے کیا چیز پیدا کی ہے۔ یا ان کا آسمانوں میں کوئی حصہ ہے۔
 اس (قرآن) سے پہلے کی (نازل شدہ) کوئی کتاب یا علمی اثاثہ میرے پاس لاؤ، اگر تم سچے
 ہو ④ اور اس سے زیادہ گمراہ کون شخص ہے، جو اللہ کے سوا اس کو پکارتا ہے جو اُسے قیامت تک
 جواب نہیں دے سکتا؟ جبکہ وہ ان کی پکار ہی سے غافل ہیں ⑤ اور جب لوگ اکٹھے کیے جائیں
 گے تو وہ (جھوٹے معبود) ان کے دشمن ہوں گے، اور وہ ان کی عبادت کے منکر ہوں گے ⑥

قرآن مجید اللہ تعالیٰ کا نازل کردہ ہے:

حافظ ابن کثیر رحمہ اللہ کہتے ہیں کہ اللہ پاک خبر دیتا ہے کہ اس نے اپنے بندے اور رسول محمد ﷺ - دائماً الی

یوم الدین۔ پر اپنی کتاب نازل فرمائی اور اپنی ذات مقدس کو ایسی عزت کے ساتھ موصوف کیا کہ جس کا قصد نہیں کیا

جاتا اور اقوال و افعال میں حکمت کے ساتھ موصوف کیا۔ پھر فرمایا کہ ہم نے آسمان و زمین کو اور جو ان کے درمیان میں ہے صرف حق کے ساتھ پیدا کیا ہے، یعنی بے فائدہ اور باطل طور پر پیدا نہیں کیا اور ان کو ایک مقررہ مدت تک کے لیے بنایا جو نہ زیادہ ہو نہ کم۔ قولہ تعالیٰ: ﴿وَالَّذِينَ كَفَرُوا عَمَّا أُنذِرُوا مُعْرِضُونَ﴾ یعنی اور وہ لوگ جو منکر ہوئے وہ کھیل کود میں ہیں اور اس شے سے غافل ہیں جس کا ان کے ساتھ ارادہ کیا جاتا ہے۔ حالانکہ اللہ تعالیٰ ان کی طرف کتاب نازل کر چکا اور رسول بھیج چکا اور ان کا یہ حال ہے کہ وہ اس سب سے منہ موڑنے والے ہیں اور عن قریب وہ اس کے بعد جان لیں گے۔

تردید مشرکین:

پھر فرمایا: ﴿قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۚ إِيْتُونِي بِكِتَابٍ مِّنْ قَبْلِ هَذَا أَوْ أَثَرَةٍ مِّنْ عِلْمٍ إِن كُنْتُمْ صَادِقِينَ﴾ یعنی تو ان مشرکوں سے کہہ جو اللہ تعالیٰ کے ساتھ غیر کو پوجتے ہیں کہ تم زمین میں سے مجھے وہ جگہ دکھاؤ جو صرف تمہارے معبودوں نے، اللہ تعالیٰ کے سوا، پیدا کی ہے یا ان کی آسمانوں میں کچھ شرکت ہے، یعنی نہ تو ان کی کوئی شرکت آسمانوں میں ہے نہ زمین میں۔ وہ تو ایک قطمیر کے بھی مالک نہیں۔ سارا ملک اور تصرف (قبضہ) اللہ عز و جل ہی کا ہے تو پھر اس کے ساتھ اس کے غیر کو کیوں پوجتے ہو اور اس کے ساتھ شریک کرتے ہو۔

اس بات کی طرف کس نے تم کو راہ بتائی ہے اور کس نے تمہیں اس طرف بلایا ہے اور اس کا حکم دیا ہے؟ یا یہ کوئی ایسی شے ہے جو خود تم نے اپنی طرف سے نئی نکال لی ہے؟ اسی لیے یوں فرمایا کہ میرے پاس اس قرآن سے پہلے کی کوئی کتاب لاؤ، یعنی اللہ کی کتابوں میں سے جو انبیاء علیہم السلام پر نازل کی گئی ہیں، کوئی ہی ایسی کتاب لاؤ جو تم کو ان باتوں کے پوجنے کا حکم کرتی ہے، یا کوئی کھلی دلیل اس راہ پر چلنے کی لاؤ جس پر تم چل رہے، اگر تم سچے ہو۔ یعنی تمہارے پاس اس کے لیے نہ کوئی نقلی دلیل ہے نہ عقلی۔ اسی لیے اور لوگوں نے یوں پڑھا ہے: ”أَوْ أَثَرَةٍ مِّنْ عِلْمٍ“ یعنی یا کوئی صحیح علم جس کو تم پہلے لوگوں سے نقل کرتے آئے ہو جیسا کہ مجاہد نے اس کی تفسیر میں کہا ہے: ”أَوْ أَحَدٌ يَأْتُرُ عِلْمًا“ یعنی یا کوئی ایسا ہے جو علم کو نقل کرتا ہے۔

امام عوفی رحمہ اللہ سے سیدنا عبداللہ بن عباس رضی اللہ عنہما کے یہ الفاظ مروی ہیں: ”أَوْ بَيِّنَةٍ مِّنَ الْأَمْرِ“۔^① امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے اور ”أَوْ أَثَرَةٍ مِّنْ عِلْمٍ“ فرمایا کہ خط۔ سفیان امام احمد رحمہ اللہ کے استاذ الاستاذ کہتے ہیں: میں اس کو نہیں جانتا مگر نبی کریم ﷺ سے۔^② یعنی میرے علم میں یہ تفسیر مرفوع ہے۔

امام ابوبکر بن عیاش رضی اللہ عنہ نے کہا: ”أَوْ بَقِيَّةٍ مِنْ عِلْمٍ“ امام حسن بصری رضی اللہ عنہ نے فرمایا: ”أَوْ أَثَارَةَ شَيْءٍ يَسْتَخْرِجُهُ فَيُثِيرُهُ“ سیدنا عبداللہ بن عباس رضی اللہ عنہ امام مجاہد رضی اللہ عنہ نیز ابوبکر عیاش رضی اللہ عنہ نے کہا: یعنی ”الخط“۔ امام قتادہ رضی اللہ عنہ نے کہا: ”خَاصَّةٌ مِنْ عِلْمٍ“ ^(۱) یہ سب اقوال ایک دوسرے کے قریب ہیں اور اس قول کی طرف راجع ہیں جو ہم نے کہا ہے اور وہی امام ابن جریر رضی اللہ عنہ نے اختیار کیا ہے۔ ^(۲) رَحِمَهُ اللَّهُ وَأَكْرَمَهُ وَأَحْسَنَ مَثْوَاهُ۔

تو تبارک و تعالیٰ: ﴿وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنِ دُعَائِهِمْ غَفِلُونَ﴾ یعنی اس سے بڑھ کر کون گمراہ ہے جو بتوں کو پکارتا ہے اور ان سے وہ شے طلب کرتا ہے جس کو وہ قیامت تک نہ کر سکیں گے اور وہ اس بات سے غافل ہیں جو وہ کہتا ہے۔ نہ وہ سنتے ہیں نہ دیکھتے، کیوں کہ وہ تو جمادات ہیں، یعنی سخت پتھر ہیں۔ یہ تو دنیا کا حال ہے اور آخرت میں یہ گت ہے کہ جس وقت لوگ حشر کیے جائیں گے تو وہ اُن کے دشمن ہو جائیں گے اور ان کے پوجنے کے منکر ہوں گے۔ جیسا کہ اللہ تعالیٰ نے فرمایا: ﴿وَاتَّخَذُوا مِنْ دُونِ اللَّهِ آلِهَةً لِيَكُونُوا لَهُمْ عِزًّا ۖ كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا﴾ [مریم: ۸۱-۸۲] ”انھوں نے اللہ کے سوا دوسرے معبود بنا رکھے ہیں کہ وہ ان کے لیے باعثِ عزت ہوں۔ لیکن ایسا ہرگز ہونا نہیں۔ وہ تو ان کی پوجا سے منکر ہو جائیں گے، اور اُلٹے ان کے دشمن بن جائیں گے۔“ یعنی عن قریب وہ ان کو دعا دیں گے ایسے وقت میں کہ ان کو ان کی سخت ضرورت ہوگی۔

نیز خلیل جلیل علیہ السلام نے فرمایا: ﴿إِنَّمَا اتَّخَذْتُمْ مِنْ دُونِ اللَّهِ أَوْثَانًا مَوَدَّةَ بَيْنِكُمْ فِي الْحَيَاةِ الدُّنْيَا ۖ ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّنْ نُصِيرِينَ﴾ [العنکبوت: ۲۵] ”تم نے جن بتوں کی پرستش اللہ کے سوا کی ہے انھیں تم نے اپنی آپس کی دنیوی دوستی کی بنا ٹھہرائی ہے، تم سب قیامت کے دن ایک دوسرے سے کفر کرنے لگو گے اور تمھارا سب کا ٹھکانا دوزخ ہو گا اور تمھارا کوئی مددگار نہ ہو گا۔“ ^(۳)

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿حَمْدٌ﴾ کا بیان پورے طور پر پہلے ہو چکا ہے اور یہ بات بھی بیان ہو چکی ہے کہ سورتوں کے ابتدائی کلمات ان تشابہات میں سے ہیں جس کے علم کو اللہ تعالیٰ ہی کے سپرد کرنا واجب کیا ہے، جس نے ان کو نازل کیا ہے، اسی لیے بہتر یہ ہے کہ یوں کہیں کہ اللہ تعالیٰ کی جو اس سے مراد ہے وہی اس کو خوب جانتا ہے۔ ﴿إِلَّا بِالْحَقِّ﴾ استثنائے مفرغ ہے اعم احوال سے۔ ﴿وَأَجَلٍ مُّسْتَقَرٍّ﴾ معطوف ہے

﴿بِالْحَقِّ﴾ پر بر تقدیر مضاف ”أَيُّ: وَبِتَقْدِيرِ أَجَلٍ مُّسَمًّى“ یعنی نہیں بنایا اللہ نے آسمانوں کو اور زمین کو اور اس ساری مخلوق کو جو ان کے درمیان ہے کسی بھی حال میں مگر اس کو اللہ تعالیٰ نے حق کے ساتھ بنایا ہے جو اس کی مشیت کا تقاضا تھا اور اس کو ایک مقررہ مدت تک کے لیے بنایا ہے، تاکہ یہ سب اس کی قدرت اور وحدانیت پر دلالت کرے۔

﴿أَجَلٍ﴾ سے مراد روزِ قیامت ہے، اس لیے کہ آسمان و زمین اور جو کچھ ان کے درمیان میں ہے وہ اس دن میں ختم ہو جائیں گے اور اس زمین و آسمان کو دوسرے زمین و آسمان سے تبدیل کر دیا جائے گا۔ کسی نے کہا کہ ﴿أَجَلٍ مُّسَمًّى﴾ سے مراد تمام مخلوقات میں سے ہر ایک کی انتہائے اجل ہے، لیکن پہلا قول زیادہ مناسب ہے۔ اس آیت کریمہ میں اس طرف اشارہ ہے کہ قیامت ہوگی اور دنیا کی مدت ختم ہو جائے گی۔ اور اللہ پاک نے اپنی مخلوق کو باطل و عبث و بے فائدہ نہیں بنایا، بلکہ اس کو ثواب و عقاب کے لیے پیدا کیا ہے۔

جملہ ﴿وَالَّذِينَ كَفَرُوا عَمَّا أُنْذِرُوا مُعْرِضُونَ﴾ محلِ نصب میں ہے بنا بر حال، یعنی اللہ پاک نے تو مخلوق کو بے کار نہیں بنایا اور حال یہ ہے کہ کفار اس کو بے کار سمجھتے ہیں اور قرآن شریف میں جو ان کو بعت و حساب و جزا و عذاب کا خوف دلایا گیا ہے اس سے اعراض کرتے ہیں اور اس کے لیے تیاری نہیں کرتے اور آمادہ نہیں ہوتے اور نہ ہی اس پر ایمان لاتے ہیں۔ ﴿عَمَّا﴾ میں کلمہ ”ما“ موصولہ ہے اور مصدر یہ بھی ہو سکتا ہے۔ بالجملہ جب آسمان و زمین اور جو کچھ ان میں ہے اللہ پاک کا بنایا ہوا ہے تو مشرکین غیر اللہ کو اللہ کے ساتھ کیوں شریک کرتے ہیں؟ کیا بتوں نے کوئی قطعہ زمین بنایا ہے، یا آسمانوں میں کسی طرح کی ان کی شرکت ہے کہ اس کی وجہ سے عبادت کے لائق ہوئے ہیں؟ ہرگز نہیں۔

چنانچہ اللہ پاک نے کفار کی سرزنش کے لیے اور ان کو عاجز کرنے کے لیے نبی ﷺ کو ارشاد فرمایا کہ تم ان سے یوں کہو: ﴿أَرَأَيْتُمْ مَّا تَدْعُونَ مِنْ دُونِ اللَّهِ... الْآيَةُ﴾ یعنی تم مجھے اس شے کی خبر دو جس کو تم پکارتے ہو اور اللہ تعالیٰ کے سوا پوجتے ہو، یعنی بت وغیرہ۔ تم مجھے دکھاؤ کہ انھوں نے زمین سے کیا چیز پیدا کی، بلکہ کیا ان کی آسمانوں میں کچھ شرکت ہے۔ جب وہ ایسے نہیں تو پھر اللہ تعالیٰ کے ساتھ ان کو شریک کرنے کی کیا وجہ ہے؟! یہ تو عقلی دلیل ہوئی۔

پھر نقلی دلیل کی طرف اشارہ فرمایا کہ تم میرے پاس کوئی کتاب لاؤ جو اس قرآن سے پہلے اتاری گئی ہو، کیونکہ اس نے تو اس بات کی تصریح کر دی کہ شرک باطل ہے اور اللہ وحدہ لا شریک لہ ہے اور قیامت حق ہے، اس میں کوئی شک نہیں ہے، پھر کیا مشرکوں کے پاس کوئی کتاب اس کتاب کے مخالف ہے، یا کوئی حجت اس حجت کے خلاف ہے، یا کچھ پہلے لوگوں کے علم میں سے کچھ بقیہ ہے۔ اگر تم اپنے اس دعوے میں سچے ہو کہ اللہ کا شریک ہے، یا اللہ نے بتوں کو پوجنے کا تم کو حکم دیا ہے۔ چنانچہ جب ان چیزوں میں سے کوئی چیز نہ لائے تو ظاہر ہو گیا کہ ان کا قول باطل ہے، اس لیے کہ عقلی اور نقلی دلیلیں اس کے خلاف قائم ہیں۔ ﴿أَرُونِي﴾ یا تو ﴿أَرَأَيْتُمْ﴾ کی تاکید ہے: ”أَيُّ: أَخْبِرُونِي“۔

﴿أَرُونِي﴾ اور ﴿أَرَأَيْتُمْ﴾ کا مفعول ثانی ”مَاذَا“ ہے: ”أَيُّ: أَيُّ شَيْءٍ“

یہ بھی احتمال ہے کہ تاکید نہ ہو بلکہ تنازع کے باب سے ٹھہرے، اس لیے کہ ﴿أَرَأَيْتُمْ﴾ تو مفعولِ ثانی چاہتا ہے اور اسی طرح ﴿أَدُونِي﴾ بھی۔ کلمہ ﴿أَمْرٌ﴾ مقطعہ مقدر بہ ”بل و همزة“ ہے: ”أَيُّ: بَلْ أَلْهَمُ شِرْكَهٗ مَعَ اللَّهِ فِيْهَا“ اور استفہام سرزنش اور ملامت کے لیے ہے۔ شرک کو جو ﴿الْأَسْمُوتِ﴾ کے ساتھ خاص کیا عام نہ کیا کہ زمین کے ساتھ بھی شامل ہو جاتا تو اس کا مقصد یہ ہے کہ اس بات سے بچا جائے کہ کہیں یہ وہم نہ ہو کہ حوادثِ سفلی کے پیدا کرنے میں وساطتِ شریک ہیں۔

﴿إِيْتُونِي﴾ میں حکم ان کی سرزنش کے لیے اور اس بات کو ظاہر کرنے کے لیے ہے کہ وہ کتاب کے لانے سے عاجز و قاصر ہیں۔ صحاح میں کہا ہے کہ ﴿أَثَرٌ مِّنْ عِلْمٍ﴾ کے معنی ”بَقِيَّةٌ مِّنْ عِلْمٍ“ ہیں اور اسی طرح ﴿أَثَرٌ﴾ بہ تحریک ہے۔ امام ابن قتیبہ رحمہ اللہ نے کہا ہے: ”أَيُّ: بَقِيَّةٌ مِّنْ عِلْمٍ الْأَوَّلِينَ“۔ امام فراء اور مبرد رحمہما اللہ نے کہا ہے کہ ”مَا يُؤْتَرُ عَنْ كُتُبِ الْأَوَّلِينَ“ یعنی وہ شے جو اگلوں کی کتابوں سے نقل کی جاتی ہے۔ امام واحدی رحمہ اللہ کہتے ہیں کہ قولِ مفسرین کے یہ معنی ہیں۔ امام عطاء رحمہ اللہ نے کہا: یا کوئی شے جس کو تم نبی کریم صلی اللہ علیہ وسلم سے پہلے کے کسی نبی سے نقل کرتے ہو۔ امام مقاتل رحمہ اللہ نے کہا: یا انبیاء سے علم کی کوئی روایت۔ امام زجاج رحمہ اللہ نے کہا: ﴿أَوْ أَثَرٌ﴾ ”أَيُّ: عَلَامَةٌ“۔ ﴿أَثَرٌ﴾ مصدر ہے، جیسے: ”سَمَاحَةٌ وَشَجَاعَةٌ“ اصل کلمہ ”أَثَرَ“ سے ماخوذ ہے۔ اثر روایت کو کہتے ہیں۔ جب تم حدیث کو اپنے غیر سے ذکر کرو گے تو محاورے میں یوں کہو گے: ”أَثَرْتُ الْحَدِيثَ، أَثَرُهُ أَثَرَةٌ وَأَثَارَةٌ وَأَثَرًا“

جمہور نے ”أَثَارَةٌ“ پڑھا ہے بنا بر مصدر مثل ”سَمَاحَةٌ وَغَوَايَةٌ“ کے اور سیدنا عبداللہ بن عباس رضی اللہ عنہما وغیرہ (یعنی زید بن علی، عکرمہ، سلمیٰ، حسن اور ابو رجا رحمہم اللہ) نے ”أَثَرَةٌ“ بہ فتح ہمزہ و ثاء بہ دون الف پڑھا ہے اور امام کسائی رحمہ اللہ نے ”أُثْرَةٌ“ بہ ضم ہمزہ و سکونِ ثاء پڑھا ہے۔^① امام احمد، ابن منذر اور ابن ابی حاتم رحمہم اللہ وغیرہ نے بطریق ابوسلمہ بن عبدالرحمان سیدنا عبداللہ بن عباس رضی اللہ عنہما سے ﴿أَثَرٌ﴾ کی تفسیر میں خطر روایت کیا ہے۔^② چنانچہ پہلے گزر چکا ہے۔ سیدنا ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: «كَانَ نَبِيٌّ مِنَ الْأَنْبِيَاءِ (قِيلَ: ذَلِكَ النَّبِيُّ إِدْرِيسُ وَقِيلَ: دَانِيَالُ، سُئِلَ ﷺ عَنِ الْخَطِّ فَقَالَ: كَانَ نَبِيٌّ مِنَ الْأَنْبِيَاءِ يَخْطُ فَمَنْ وَافَقَ خَطُّهُ عِلْمٌ مِّثْلَ عِلْمِهِ رُويَ فَمَنْ وَافَقَ خَطُّهُ فَذَلِكَ خَطُّهُ بِالنَّصْبِ عَلَى الْمَشْهُورِ وَرُويَ بِالرَّفْعِ فَالْمَفْعُولُ مَحْذُوفٌ»^③ كَذَا فِي مَجْمَعِ الْبَحَارِ وَذَكَرَ فِيهِ تَفْسِيرُ الْخَطِّ مَنْ شَاءَ فَلْيَرْجِعْ إِلَيْهِ) يَخْطُ فَمَنْ صَادَفَ مِثْلَ خَطِّهِ عِلْمٌ»^④ (اخرجه عبد بن حميد وابن مردويه) اور اس کے معنی صحیح میں ثابت ہیں۔

② اس کی تخریج زیر تفسیر آیت میں گزر چکی ہے۔

① تفسیر القرطبي (۱۸۲/۱۶) فتح القدیر (۱۸/۵)

④ الدر المنثور (۴۳۴/۷)

③ مجمع بحار الأنوار (۶۳، ۶۲/۲)

اہل علم کی اس میں مختلف تفسیریں ہیں۔ ہم کو کہاں سے معلوم ہو سکتا ہے کہ یہ رمل کے خطوط اس خط کے موافق ہیں اور اس نبی تک یا ہمارے نبی تک اس کی سند کہاں ہے کہ یہ خط اسی فلاں صورت پر ہے۔ اب جو کچھ اہل رمل کرتے ہیں یہ سوائے جہالتوں اور گمراہیوں کے اور کچھ نہیں ہے۔ امام ابن مردویہ رحمہ اللہ کے الفاظ یہ ہیں: ”عَنْ أَبِي سَعِيدٍ رَضِيَ اللَّهُ عَنْهُ عَنِ النَّبِيِّ ﷺ ﴿أَوْ أَثَرُهُ مِنْ عِلْمٍ﴾ کی تفسیر میں ”حَسَنُ الْخَطِّ“ ہے ^① اور سیدنا عبداللہ بن عباس رضی اللہ عنہما سے مروی ہے، فرمایا کہ ایک خط تھا جس کو عرب زمین میں لکھا کرتے تھے۔ ^②

بالجملہ جب یہ بات ثابت ہو گئی کہ مشرکین کے پاس شرک پر کوئی عقلی و نقلی دلیل نہیں ہے تو اللہ پاک نے ان کی گمراہی بیان کی۔ چنانچہ فرمایا: ﴿وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُمْ﴾ سوالیہ انداز ڈانٹ ڈپٹ اور ملامت کے لیے ہے، یعنی اس سے بڑھ کر کوئی گمراہ اور جاہل نہیں ہے جو اللہ تعالیٰ کے سوا اس شخص کو پکارتا ہے جو اسے قیامت تک جواب نہ دے گا، کیوں کہ اس نے تو ایسے کو پکارا ہے جو سنتا ہی نہیں، پھر وہ اس کے جواب دینے کا طمع کیسے کرتا ہے، نفع پہنچانے اور تکلیف کو دور کرنے کا تو ذکر ہی کیا۔ تو اب یہ بات ظاہر ہو گئی کہ وہ سب جاہلوں اور گمراہوں سے بڑھ کر جاہل اور گمراہ ہے۔

﴿إِلَى يَوْمِ الْقِيَمَةِ﴾ جواب نہ دے سکنے کی آخری حد ہے، اس سے مراد ہے کہ ابد تک وہ جواب نہیں دے سکتا، جیسا کہ اللہ تعالیٰ کا فرمان ہے: ﴿وَإِنَّ عَلَيْكَ لَعَنَتِي إِلَى يَوْمِ الدِّينِ﴾ [ص: ۷۸] ”اور تجھ پر قیامت کے دن تک میری لعنت و پھٹکار ہے۔“ ^③ (کذا قال الشہاب) صاحب انتصاف نے کہا ہے کہ اس غایت میں ایک نکتہ ہے، وہ یہ ہے کہ اللہ پاک نے ان کے جواب نہ دے سکنے کی انتہا یوم قیامت تک بٹھرائی تو اس سے موثر اور مکمل طور پر یہ خبر دی کہ قیامت کے دن تو جواب دینا نہ ہوگا اور اس کو ایسا واضح کر دیا کہ اس کو ایک انتہا درجے کی ظاہر شے کے ساتھ ملا دیا وہ شے جس کے ذکر کی ضرورت ہی نہیں، اس لیے کہ وہاں تو معبودوں اور عابدوں کے درمیان عداوت اور دوری ہو جائے گی اور وہ آپس میں ایک دوسرے کے دشمن ہو جائیں گے۔

پھر اگر یہ خیال ہو کہ معبود عابدوں کے پکارنے کا اگرچہ جواب نہیں دیتے مگر اس کو مانتے ہیں اور قیامت کے دن ان کے سفارشی ہو جائیں گے، اس لیے فرمایا: ﴿وَهُمْ عَنْ دُعَائِهِمْ غَفُلُونَ﴾ پہلی ضمیر اضماع کی اور دوسری عابدوں کی ہے، یعنی بت جن کو مشرک لوگ پکارتے ہیں مشرکوں کے پکارنے سے غافل ہیں۔ نہ وہ سنتے ہیں نہ سمجھتے ہیں، اس لیے کہ وہ جمادات ہیں اور ان کو سننے سمجھنے کی اصلاً صلاحیت ہی نہیں ہے۔ اس لیے غفلت سے ان کے فہم نہ ہونے کی طرف اشارہ کیا ہے۔ ”مَنْ“ کے معنی کے اعتبار سے دونوں ضمیروں میں جمع کا لفظ استعمال کیا ہے

اضام کے لیے عقلاء کی ضمیر اس لیے ذکر کی کہ مشرک اعتقاد رکھتے تھے کہ ان میں عقل ہے۔

یہ تو دنیا کا حال ہے کہ بت مشرکوں کی پکار کو سنتے اور سمجھتے نہیں ہیں اور قیامت کے دن یہ کیفیت ہے: ﴿وَإِذَا حُشِرَ النَّاسُ كَانُوا لَهُمْ أَعْدَاءً﴾ یعنی جس وقت بتوں کو پوجنے والے حشر کیے جائیں گے تو وہ بت اپنے عابدوں کے دشمن ہو جائیں گے، ایک دوسرے سے بیزار ہوں گے اور ایک دوسرے پر لعنت کریں گے۔ کہا ہے کہ اللہ تعالیٰ بتوں میں زندگی پیدا کر دے گا تو وہ اپنے عابدوں کی تکذیب کریں گے۔ کسی نے کہا ہے کہ زبانِ حال سے ان کی تکذیب کریں گے اور ان سے دشمنی کا اظہار کریں گے نہ کہ زبانِ مقال سے۔ رہے فرشتے اور مسیح اور عزیر علیہم السلام اور شیاطین تو یہ سب قیامت کے دن اپنے عابدوں سے بیزار ہوں گے، جیسا کہ اللہ تعالیٰ کے اس فرمان میں ہے: ﴿تَبَرَّأْنَا إِلَيْكَ مَا كَانُوا إِلَّا آئِنًا يَعْبُدُونَ﴾ [الفصص: ۶۳] ”ہم تیری سرکار میں اپنی دست برداری کرتے ہیں، یہ ہماری عبادت نہیں کرتے تھے۔“

قولہ تعالیٰ: ﴿وَكَانُوا بِعِبَادَتِهِمْ كُفْرِينَ﴾ یعنی معبود لوگ اس بات کا انکار اور تکذیب کریں گے کہ مشرکوں نے ان کو پوجا ہے۔ کسی نے کہا ہے کہ ﴿كَانُوا﴾ کی ضمیر عابدوں کی طرف راجع ہے جیسا کہ اللہ تعالیٰ کے اس قول میں ہے: ﴿وَاللَّهُ رَبَّنَا مَا كُنَّا مُشْرِكِينَ﴾ [الأنعام: ۲۳] ”قسم اللہ کی اپنے پروردگار کی! ہم مشرک نہ تھے۔“ پہلی بات بہتر ہے۔^(۱) پھر اللہ پاک نے مشرکوں کی ایک اور جہالت کا ذکر فرمایا:

وَإِذَا تُلِيٰ عَلَيْهِمُ آيَاتُنَا بَِيِّنَاتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ هَذَا سِحْرٌ مُّبِينٌ ۖ أَمْ يَقُولُونَ افْتَرَاهُ قُلْ إِنِ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا ۖ هُوَ أَعْلَمُ بِمَا تُفِيضُونَ فِيهِ ۚ كَفَىٰ بِهِ شَهِيدًا بَيْنِي وَبَيْنَكُمْ ۚ وَهُوَ الْغَفُورُ الرَّحِيمُ ۚ قُلْ مَا كُنْتُ بِدْعًا مِّنَ الرُّسُلِ وَمَا أَدْرِي مَا يُفْعَلُ بِي وَلَا بِكُمْ ۚ إِنِ أَتَّبِعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ ۚ قُلْ أَرَأَيْتُمْ إِن كَانَتْ مِنِّي آيَةٌ مِّنْ عِندِ اللَّهِ وَكَفَرْتُمْ بِهِ وَشَهِدَ شَاهِدٌ مِّنْ بَنِي إِسْرَءِيلَ عَلَىٰ مِثْلِهِ فَأَمَنَ وَاسْتَكْبَرْتُمْ ۚ إِنَّ اللَّهَ لَا يَهْدِي الْقَوْمَ الظَّالِمِينَ ۚ

اور جب ان پر ہماری واضح آیات تلاوت کی جاتی ہیں تو کافر لوگ، اس حق (قرآن) کے

بارے میں جب کہ وہ ان کے پاس آچکا، کہتے ہیں: یہ تو کھلا جادو ہے ⑦ بلکہ وہ کہتے ہیں: اس نے یہ خود گھڑ لیا ہے۔ آپ کہہ دیجیے: اگر میں نے یہ خود گھڑا ہے تو تم مجھے اللہ (کے عذاب) سے بچانے کا کوئی اختیار نہیں رکھتے۔ جو گفتگو تم اس (قرآن) کے بارے میں کرتے ہو، وہ اس کو خوب جانتا ہے۔ وہ میرے اور تمہارے درمیان (بطور) گواہ کافی ہے۔ اور وہ نہایت بخشنے والا، خوب رحم کرنے والا ہے ⑧ کہہ دیجیے: میں رسولوں سے انوکھا نہیں، اور میں نہیں جانتا کہ میرے ساتھ اور تمہارے ساتھ کیا کیا جائے گا۔ میں تو بس اسی کی پیروی کرتا ہوں جو میری طرف وحی کی جاتی ہے اور میں تو فقط صاف صاف ڈرانے والا ہوں ⑨ کہہ دیجیے: بھلا بتاؤ تو! اگر یہ (قرآن) اللہ ہی کی طرف سے ہو اور تم نے اس کا انکار کر دیا (تو تمہارا انجام کیا ہوگا؟) اور بنی اسرائیل کا ایک گواہ اس جیسی (کتاب اترنے) کی گواہی دے چکا، پھر وہ ایمان لے آیا اور تم نے تکبر کیا، بے شک اللہ ظالم لوگوں کو ہدایت نہیں دیتا ⑩

قرآن و صاحب قرآن کے بارے میں مشرکین کے اقوال کی تردید:

مکے میں یہود کا ایک عالم کسی کام سے آیا تو اس سے کافروں نے پوچھا۔ اس نے بتایا کہ اس شہر میں سے ایک رسول اور کتاب کا آنا یقینی ہے، یہ وہی بنی اسرائیل کا گواہ لگتا ہے جس کا ان آیات میں ذکر ہے۔ انتہی۔ حافظ ابن کثیر رحمہ اللہ کہتے ہیں کہ اللہ عز و جل مشرکوں کے کفر و عناد کی خبر دیتا ہے کہ جس وقت ان پر اللہ کی ظاہر و باہر اور واضح و روشن آیتیں پڑھی جاتی ہے تو کہتے ہیں کہ یہ کھلا جادو ہے، حالاں کہ وہ اس بات میں جھوٹ، افتراء پر داز، گمراہ اور کافر ہیں۔ کیا وہ کہتے ہیں کہ اس کو محمد ﷺ بنا لایا ہے۔ اللہ عز و جل نے فرمایا کہ آپ کہہ دیں کہ اگر میں اس کو بنا لایا تو تم میرے لیے اللہ سے کسی شے کے مالک نہ ہوتے، یعنی اگر میں اللہ پر جھوٹ بناتا اور وہ یہ دعویٰ کرتا کہ اس نے مجھ کو بھیجا اور درحقیقت ایسا نہ ہوتا تو وہ مجھ کو سخت سزا دیتا تو پھر پوری زمین والوں میں کوئی بھی، نہ تم نہ کوئی اور، اس بات پر قادر نہ ہوتا کہ اس سے مجھ کو بچا لیتا، جیسا کہ اللہ تعالیٰ نے فرمایا ہے: ﴿قُلْ إِنِّي لَنْ يُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحِداً﴾ (٢٢) ﴿إِلَّا بَلَاغًا مِّنَ اللَّهِ وَرِسَالَاتٍ﴾ [الجن: ٢٢، ٢٣] ”کہہ دیجیے کہ مجھے ہرگز کوئی اللہ سے بچا نہیں سکتا اور میں ہرگز اس کے سوا کوئی جائے پناہ بھی پا نہیں سکتا۔ البتہ (میرا کام) اللہ کی بات اور اس کے پیغامات (لوگوں کو) پہنچا دینا ہے۔“

نیز فرمایا: ﴿وَلَوْ تَقَوَّلَ عَلَيْنَا بَعْضُ الْأَقَاوِيلِ﴾ (٤٤) ﴿لَا خِذْنَا مِنْهُ بِالْبَیِّنِ﴾ (٤٥) ﴿ثُمَّ لَقَطَعْنَا مِنْهُ الْوَتِينَ﴾ (٤٦) ﴿فَمَا مِنْكُمْ مِنْ أَحَدٍ عَنْهُ حَاجِزِينَ﴾ [الحاقة: ٤٤-٤٧] ”اور اگر یہ ہم پر کوئی بھی بات بنا لیتا تو البتہ ہم اس کا داہنا

ہاتھ پکڑ لیتے، پھر اس کی شہ رگ کاٹ دیتے۔ پھر تم میں سے کوئی بھی مجھے اس سے روکنے والا نہ ہوتا۔“ اس لیے اس جگہ یوں فرمایا ہے: ﴿قُلْ إِنْ افْتَرَيْتُمْ فَلَا تَسْلُكُونِ لِي مِنْ اللَّهِ شَيْئًا...﴾ (الآیۃ) یہ ان کے لیے سرزنش اور سخت وعید اور دھمکی ہے۔

نیز ﴿وَهُوَ الْغَفُورُ الرَّحِيمُ﴾ ان کو توبہ کرنے اور رجوع الی اللہ کی ترغیب ہے، یعنی اس سب کے باوجود اگر تم رجوع ہو اور توبہ کرو تو اللہ تمہاری توبہ قبول کر لے گا اور تم کو معاف کر دے گا اور مغفرت اور رحم فرمائے گا۔ یہ آیت سورۃ الفرقان کی اس آیت کی طرح ہے: ﴿وَقَالُوا أَسَاطِيرُ الْأَوَّلِينَ اكْتَتَبَهَا فَهِيَ تُمْلَى عَلَيْهِ بُكْرَةً وَأَصِيلًا ۝ قُلْ أَنْزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا رَحِيمًا﴾ [الفرقان: ۵-۶] ”اور یہ بھی کہا کہ یہ تو اگلوں کے افسانے ہیں جو اس نے لکھا رکھے ہیں، بس وہی صبح و شام اس کے سامنے پڑھے جاتے ہیں۔ کہہ دیجیے کہ اسے تو اس اللہ نے اتارا ہے جو آسمان و زمین کی تمام پوشیدہ باتوں کو جانتا ہے۔ بے شک وہ بڑا ہی بخشنے والا مہربان ہے۔“

قولہ تعالیٰ: ﴿قُلْ مَا كُنْتُ بِدُعَاءِ مِنَ الرُّسُلِ﴾ یعنی تو کہہ کہ میں کوئی پہلا رسول نہیں ہوں جو عالم میں آیا، بلکہ مجھ سے پہلے رسول آئے، پس میں کوئی ایسا امر نہیں ہوں کہ اس کی کوئی نظیر نہ ہو کہ تم مجھے اوپر سمجھو اور بعید جانو۔ اللہ نے مجھے تمہاری طرف بھیجا ہے، چنانچہ بے شک وہ مجھ سے پہلے سارے نبیوں کو اپنی اُمتوں کی طرف بھیج چکا ہے۔ سیدنا عبد اللہ بن عباس رضی اللہ عنہما، امام مجاہد اور قتادہ رحمہما نے کہا ہے: ”مَا أَنَا بِأَوَّلِ رَسُولٍ“^① امام ابن جریر اور ابن ابی حاتم رحمہما نے اس کے سوا اور کوئی قول نقل نہیں کیا۔

﴿وَمَا أَدْرِى مَا يُفْعَلُ بِي وَلَا بِكُمْ﴾ علی بن ابی طلحہ رحمہ اللہ نے سیدنا عبد اللہ بن عباس رضی اللہ عنہما سے اس آیت کے متعلق روایت کیا ہے کہ اس کے بعد یہ آیت نازل ہوئی۔ ﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ [الفتح: ۲] ”تاکہ جو کچھ تیرے گناہ آگے ہوئے اور جو پیچھے سب کو اللہ تعالیٰ معاف فرمائے۔“ اسی طرح امام عکرمہ، حسن اور قتادہ رحمہما نے بھی کہا ہے۔ یہ آیت ﴿لِيَغْفِرَ لَكَ اللَّهُ...﴾ (الآیۃ) سے منسوخ ہے۔ ان سب نے کہا: جب یہ آیت نازل ہوئی تو مسلمانوں میں سے ایک شخص نے عرض کی: اے اللہ کے رسول! آپ کے ساتھ جو کچھ اللہ تعالیٰ کرنے والا ہے وہ تو اس نے یہ بیان کر دیا، پھر وہ شے کیا ہے جو ہمارے ساتھ کرنے والا ہے۔ اس پر اللہ تعالیٰ نے یہ آیت نازل فرمائی: ﴿لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ﴾ [الفتح: ۵] ”تاکہ مومن مردوں اور عورتوں کو ان جنتوں میں لے جائے جن کے نیچے نہریں بہ رہی ہیں۔“ (ہكذا قال) اور صحیح میں جو بات ثابت ہوئی ہے وہ یہ ہے کہ مومنوں نے کہا: اے اللہ کے رسول! آپ کو مبارک ہو، پھر ہمارے لیے کیا ہے تو اللہ پاک نے یہ آیت نازل فرمائی۔^③

① تفسیر الطبري (۹۹، ۹۸/۲۲) تفسیر ابن ابی حاتم (۳۲۹۳/۱۰) ② تفسیر الطبري (۱۰۰، ۹۹/۲۲)

③ صحيح البخاري، رقم الحديث (۳۹۳۹)

امام ضحاک رحمہ اللہ نے ﴿وَمَا أَدْرِى مَا يُفْعَلُ بِي وَلَا بِكُمْ﴾ کی تفسیر میں کہا ہے: میں نہیں جانتا کہ اس کے بعد مجھے کیا حکم ہو اور کس چیز سے منع کیا جائے۔ امام ابو بکر ہذلی رحمہ اللہ نے حسن بصری رحمہ اللہ سے روایت کیا ہے، فرمایا کہ آخرت میں تو معاذ اللہ یقیناً آپ ﷺ جان چکے ہیں کہ جنت میں ہیں، لیکن آپ ﷺ نے فرمایا کہ دنیا میں نہیں جانتا کہ میرے ساتھ اور تمہارے ساتھ کیا کیا جائے گا۔ کیا نکالا جاؤں گا جیسے کہ مجھ سے پہلے انبیاء علیہم السلام نکالے گئے، یا قتل کیا جاؤں گا جیسے کہ مجھ سے پہلے انبیاء علیہم السلام قتل کیے گئے اور میں نہیں جانتا کہ تم دھنسا دیے جاؤ گے یا پتھروں سے مارے جاؤ گے۔ امام ابن جریر رحمہ اللہ نے اسی قول پر اعتماد کیا ہے^① اور اس کے سوا جائز نہیں ہے اور بے شک نبی کریم ﷺ کے ساتھ یہی لائق ہے، کیوں کہ آخرت کے متعلق تو آپ کو حتمی طور پر معلوم ہے کہ آپ ﷺ جنت میں جائیں گے اور وہ لوگ بھی جنہوں نے آپ ﷺ کی پیروی کی ہے۔

رہا دنیا میں تو آپ ﷺ کو معلوم نہیں کہ آپ ﷺ کا حال اور مشرکین عرب کا حال کیسا ہوگا، وہ ایمان لائیں گے یا کافر رہیں گے تو عذاب کیسے جائیں گے اور اپنے کفر کے سبب سے جڑ سے اکھاڑ ڈالے جائیں گے۔ اب رہی وہ حدیث جس کو امام احمد رحمہ اللہ نے بروایت خارجہ بن زید بن ثابت ام العلاء سے روایت کیا ہے جو انصار کی عورتوں میں سے ایک عورت ہے، اس نے خارجہ کو خبر دی اور اس نے رسول اللہ ﷺ سے بیعت کی تھی۔ یہ بی بی کہتی ہے کہ جس وقت انصار نے مہاجرین کے بسانے پر قرعہ ڈالا، یعنی جس مہاجر کا جس انصاری کے گھر میں رہنے کے لیے قرعہ پڑے وہی اس کے گھر میں رہے تو اس عورت کے گھر والوں پر عثمان بن مظعون رضی اللہ عنہ کا قرعہ پڑا، پھر عثمان بیمار ہو گئے تو ہم نے ان کی تیمارداری کی، یہاں تک کہ جب ان کا انتقال ہو گیا تو ہم نے ان کو کفن پہنایا۔ پھر رسول اللہ ﷺ ہمارے گھر میں داخل ہوئے تو میں نے کہا: اے ابوالسائب! تجھ پر اللہ کی رحمت ہو، میری تجھ پر گواہی ہے کہ البتہ یقیناً اللہ عزوجل نے تیرا اکرام کیا، چنانچہ رسول اللہ ﷺ نے فرمایا: تجھے کس نے بتایا کہ اللہ تعالیٰ نے اس کا اکرام کیا؟ تو میں نے عرض کی کہ میرے ماں باپ آپ پر فدا ہوں! میں نہیں جانتی، چنانچہ آپ ﷺ نے فرمایا: لیکن وہ جو ہے تو واقعی اس کو اپنے رب کی طرف سے یقین یعنی موت آئی اور بے شک میں البتہ اس کے لیے امید رکھتا ہوں خیر کی، واللہ! میں نہیں جانتا، حالانکہ میں اللہ کا رسول ہوں کہ میرے ساتھ کیا کیا جائے گا۔ وہ بی بی کہتی ہے: پھر میں نے کہا: واللہ! اس کے بعد میں کبھی کسی کا تزکیہ نہ کروں گی اور اس بات نے مجھے رنج میں ڈالا اور میں سو گئی۔ پھر میں نے عثمان رضی اللہ عنہ کے لیے ایک جاری چشمہ دیکھا، پھر میں رسول اللہ ﷺ کی طرف آئی اور میں نے آپ ﷺ کو اس کی خبر دی، چنانچہ آپ ﷺ نے فرمایا کہ یہ اس کا عمل ہے۔^② اس حدیث کے اخراج کے ساتھ امام بخاری رحمہ اللہ منفرد ہیں امام مسلم رحمہ اللہ کے علاوہ۔

① تفسیر الطبری (۲۲/۱۰، ۱۱) ② صحیح البخاری، رقم الحدیث (۳۷۱۴) مسند أحمد (۶/۴۳۶)

اس حدیث کی ایک روایت میں یوں ہے: «مَا أَدْرِي وَأَنَا رَسُولُ اللَّهِ ﷺ مَا يُفَعَلُ بِهِ» یعنی میں نہیں جانتا اور میں اللہ کا رسول ہوں کہ اس کے ساتھ کیا کیا جائے گا۔ یہ روایت اس کے زیادہ مشابہ ہے کہ یہی محفوظ ہو اس دلیل سے کہ اس بی بی نے یوں کہا: «فَأَحْزَنَنِي ذَلِكَ» یعنی آپ ﷺ کے اس فرمانے نے مجھے غمگین کیا۔ اس حدیث میں اور اس جیسی اور حدیثوں میں اس بات کی دلیل ہے کہ کسی معین شخص کے لیے قطعی طور پر جنت کی گواہی نہ دی جائے، سوائے ان لوگوں کے جن کے تعین پر شارع ﷺ نے نص فرمادی ہے، جیسے: عشرہ مبشرہ، یعنی دس صحابی جن کو جنت کی خوش خبری دے دی گئی اور ابن سلام، عمیصاء، بلال، سراقہ، عبداللہ بن عمرو بن حرام والد جابر اور سترقاری جو بزم معونہ میں شہید ہوئے اور زید بن حارثہ، جعفر، ابن رواحہ اور جو ان کے مشابہ ہیں رضی اللہ عنہم۔

قولہ تعالیٰ: ﴿إِنْ أَتَّبِعْ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ﴾ یعنی میں جو ہوں تو اسی وحی کی پیروی کرتا ہوں جس کو اللہ مجھ پر نازل کرتا ہے اور میں نہیں ہوں مگر کھول کر ڈرانے والا۔ ہر عقل والے پر میرا حال ظاہر و واضح ہے۔ واللہ اعلم۔

قرآن کریم سچا کلام الہی:

قولہ تعالیٰ: ﴿قُلْ أَرَأَيْتُمْ إِنْ كَانَتْ مِنْ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ مِّنْ بَنِي إِسْرَءِيلَ عَلَىٰ مِثْلِهِ﴾ اللہ تعالیٰ فرماتا ہے: اے محمد! تو ان مشرکوں قرآن کے منکروں سے کہہ کہ تم مجھے خبر دو اگر یہ قرآن اللہ کے پاس سے ہے اور تم نے اس کا انکار کیا۔ یعنی تمہارا کیا خیال ہے کہ اللہ تمہارے ساتھ کیا کرنے والا ہے، اگر یہ کتاب جس کو میں لے کر تمہارے پاس آیا ہوں، اللہ نے اس کو مجھ پر نازل کیا ہے، تاکہ میں اسے تم تک پہنچاؤں اور تم نے اس کا انکار کیا اور اس کو جھٹلایا، حالانکہ بنی اسرائیل میں سے ایک گواہ اس کی گواہی دے چکا، یعنی اگلی کتابیں جو مجھ سے پہلے انبیاء علیہم السلام پر نازل کی گئی، اس کی سچائی اور درست ہونے کی گواہی دے چکیں اور اس کی بشارت دی اور اس شے کے مثل خبر دی جس کی اس قرآن نے خبر دی ہے۔

قولہ عز وجل: ﴿فَأَمَّنَ﴾ یعنی پھر ایمان لے آیا یہ شخص جس نے بنی اسرائیل میں سے اس کی حقیقت کو پہچان کر اس کے صدق کی گواہی دی۔ ﴿وَاسْتَكْبَرْتُمْ﴾ یعنی اور تم نے اس کے اتباع سے تکبر کیا۔ امام مسروق رحمہ اللہ کہتے ہیں، یعنی پھر یہ گواہ اپنے نبی اور کتاب پر ایمان لے آیا اور تم نے اپنے نبی اور کتاب کا انکار کیا۔ ﴿إِنَّ اللَّهَ لَا يَهْدِي الْقَوْمَ الظَّالِمِينَ﴾ یعنی بے شک اللہ ظالم قوم کو ہدایت نہیں کرتا۔ یہ شاید اسم جنس ہے، عام ہے، یہ عبداللہ بن سلام رحمہ اللہ اور ان کے علاوہ دوسروں کو بھی شامل ہے، اس لیے کہ یہ آیت مکی ہے اور عبداللہ بن سلام رحمہ اللہ کے اسلام سے پہلے نازل ہوئی ہے۔

یہ آیت اس طرح ہے: ﴿وَإِذَا يُتْلَىٰ عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ﴾ [القصص: ۵۳] ”اور جب اس کی آیتیں ان کے پاس پڑھی جاتی ہیں تو وہ کہہ دیتے ہیں کہ اس کے ہمارے رب کی طرف سے حق ہونے پر ہمارا ایمان ہے ہم تو اس سے پہلے ہی مسلمان ہیں۔“ نیز اللہ تعالیٰ نے فرمایا: ﴿إِنَّ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَىٰ عَلَيْهِمْ يَخِرُّونَ لِلْآذِقَانِ سُجَّدًا ۖ وَيَقُولُونَ سُبْحَنَ رَبِّنَا إِن كَانَ وَعْدُ رَبِّنَا لَمَفْعُولًا﴾ [بنی اسرائیل: ۱۰۷-۱۰۸] ”جنہیں اس سے پہلے علم دیا گیا ہے ان کے پاس تو جب بھی اس کی تلاوت کی جاتی ہے تو وہ ٹھوڑیوں کے بل سجدے میں گر پڑتے ہیں اور کہتے ہیں کہ ہمارا رب پاک ہے، ہمارے رب کا وعدہ بلا شک و شبہ پورا ہو کر رہنے ہی والا ہے۔“

امام مسروق اور شعبی رحمہما اللہ کہتے ہیں کہ یہ شاہد عبداللہ بن سلام رحمہ اللہ نہیں ہیں، یہ آیت مکی ہے اور عبداللہ بن سلام رحمہ اللہ کا اسلام مدینے میں ہوا ہے۔^① امام ابن جریر اور ابن ابی حاتم رحمہما اللہ نے اس قول کو دونوں سے روایت کیا ہے اور امام ابن جریر رحمہ اللہ نے اس کو پسند فرمایا ہے۔^② امام مالک رحمہ اللہ نے ”عن أبي النضر عن عامر بن سعد عن أبيه“ روایت کیا ہے، کہا: میں نے نہیں سنا کہ رسول اللہ صلی اللہ علیہ وسلم کسی ایسے شخص کے لیے فرماتے ہوں جو روئے زمین پر چلتا ہے کہ وہ اہل جنت سے ہے مگر عبداللہ بن سلام رحمہ اللہ کے لیے اور انہیں کے حق میں یہ آیت نازل ہوئی۔ ﴿وَشَهِدَ شَاهِدٌ مِّنْ بَنِي إِسْرَءِيلَ عَلَىٰ مِثْلِهِ﴾^③ (رواہ البخاری و مسلم و النسائی من حدیث مالک بہ) اور اسی طرح سیدنا عبداللہ بن عباس رحمہما اللہ، امام مجاہد، ضحاک، قتادہ، عکرمہ، یوسف بن عبداللہ بن سلام، ہلال بن یساف، سدی، ثوری، مالک بن انس اور ابن زید رحمہم ان سب نے کہا کہ عبداللہ بن سلام رحمہ اللہ ہیں۔^④

فتح البیان کا بیان:

فتح البیان کا بیان وضاحت کے ساتھ یہ ہے جس وقت ان پر ہماری یعنی قرآن کی آیتیں پڑھی جاتی ہیں، اس حال میں کہ ان کے معانی ظاہر ہیں اور ان کی دلائیں اپنی مراد پر واضح ہیں تو کافر لوگوں کے پاس جب حق آگیا تو بغیر غور و فکر کیے ہوئے کہتے ہیں کہ یہ ایسا جادو ہے جس کا جادو ہونا صاف ظاہر ہے اور اس کا باطل ہونا واضح ہے۔ حق سے مراد آیات ہیں، جیسا کہ قاضی نے کہا ہے مثل کشف کے اور اسی طرف تقریر میں اشارہ کیا ہے۔^⑤ یہاں جو دو ضمیروں کی جگہ دو اسم ظاہر کیے ہیں، کیوں کہ اصل یہ ہے کہ ”قَالُوا لَهَا“، تو اس سے منظور یہ ہے کہ آیتوں پر تو حکم لگایا جائے کہ وہ حق ہیں اور جن پر وہ پڑھی جاتی ہیں، ان کے بارے میں یہ حکم لگانا ہے کہ وہ کافر ہیں اور گمراہی میں منہمک ہو

① تفسیر الطبری (۱۰۲/۱۰۳، ۲۲/۱۰۷) ② تفسیر الطبری (۲۲/۱۰۷)

③ صحیح البخاری، رقم الحدیث (۳۶۱) صحیح مسلم، رقم الحدیث (۲۴۸۳) سنن النسائی الکبریٰ (۷/۷۰)

④ تفسیر الطبری (۲۲/۱۰۴-۱۰۶) تفسیر ابن کثیر (۴/۱۹۵-۱۹۷) ⑤ تفسیر البیضاوی (۵/۱۷۷) الکشاف (۴/۳۰۰)

رہے ہیں۔ چونکہ ان باتوں کا اظہار منظور تھا اس لیے ضمیروں کے بجائے ظاہر نام لیا۔

بالمجملہ پہلے تو اللہ پاک نے کفار کے بارے میں یہ ذکر کیا کہ انھوں نے آیاتِ الہی کا نام سحر رکھا، پھر اس سے ایسی بات کی طرف پھر گئے جو اس سے بھی بڑھ کر ہے۔ چنانچہ فرمایا: ﴿أَمْ يَقُولُونَ افْتَرَاهُ﴾ یعنی بلکہ کیا وہ کہتے ہیں کہ اللہ تعالیٰ کے رسول ﷺ نے اس شے کا افتراء کیا جس کو وہ لے کر آیا ہے۔ کلمہ ﴿أَمْ﴾ مقطوعہ بہ معنی ”بل و ہمزہ“ ہے۔ چنانچہ ”بل“ تو ایک بات سے دوسری طرف پھرنے کے لیے ہے۔ سو یہاں اس بات سے کہ انھوں نے آیات کا نام سحر رکھا، اس بات کی طرف پھرنا ہے کہ کہتے ہیں کہ اللہ تعالیٰ کے رسول ﷺ نے افتراء کیا اور یہ بات پہلی بات سے زیادہ سخت اور بدتر ہے، اس لیے کہ انھوں نے جو آیات کا نام سحر رکھا تو اس میں اس بات کا اقرار ہے کہ وہ ان سے عاجز ہوئے جیسی تو سحر کہا اور اگر عاجز نہ ہوتے تو سحر نہ کہتے، ویسی آیتیں بنا لاتے۔ ظاہر ہے کہ افتراء علی اللہ کا سحر سے زیادہ ہونا محتاج بیان نہیں اگرچہ یہ دونوں کفر ہیں۔

رہا ہمزہ تو وہ استفہامِ انکار کے لیے اور تعجب کرنے کے لیے ہے، اس لیے کہ قرآن ایک اعجاز والا کلام ہے جو بشر کی قدرت سے باہر ہے، یعنی قرآن کو سحر کہا، چنانچہ کہا کہ اس سے بھی بڑھ کر ایک اجنبی کی بات یہ سنو۔ کہتے ہیں کہ رسول نے اس کو اللہ پر باندھ لیا ہے، حالاں کہ وہ تو معجزہ ہے اور بشر کی طاقت سے باہر ہے، پھر رسول ﷺ نے اس کو کیسے بنا لیا!! اس میں جو سرزنش اور ملامت ہے وہ پوشیدہ نہیں ہے۔ مطلب یہ ہے کہ کفار کی یہ باتیں باطل ہیں۔ قرآن نہ جادو ہے نہ ہی رسول ﷺ نے اپنی طرف سے بنایا ہے، بلکہ بے شک سچا پکا اللہ پاک کا کلام ہے۔ اس نے اپنے رسول ﷺ پر نازل کیا ہے۔

پھر اللہ پاک نے اپنے رسول ﷺ کو حکم فرمایا کہ کفار کو یوں جواب دیں: ﴿قُلْ إِنْ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا﴾ یعنی تو کہہ کہ بالفرض اگر میں اس کو بنا لایا ہوں، جیسا کہ تم دعویٰ کرتے ہو تو تم میں اس بات کی طاقت نہیں ہے کہ اللہ کے عذاب کو مجھ سے ہٹا سکو، پھر میں تمھارے لیے اللہ پر کیوں افتراء کروں گا، حالانکہ تم اس پر قادر نہیں ہو کہ اس کے عذاب کو مجھ سے دور کرو۔

﴿هُوَ أَعْلَمُ بِمَا تُفِيضُونَ فِيهِ﴾ یعنی وہ اس تکذیب کو خوب جانتا ہے جس میں تم غور و فکر کر رہے ہو۔ ”أَفَاضَهُ فِي الشَّيْءِ“ کے معنی ہیں: شے میں غور و فکر و اندفاع (غور شروع) کرنا۔ ”يُقَالُ: أَفَاضُوا فِي الْحَدِيثِ، أَي: اِنْدَفَعُوا فِيهِ“ یعنی بات چیت میں گھسے اور لگ گئے۔ ”أَفَاضَ الْبَعِيرُ“ اس وقت بولتے ہیں جب اونٹ اپنی اوجھ سے اپنی جگالی کو دفع کرتا ہے، معنی یہ ہیں کہ اللہ تعالیٰ اس شے کو خوب جانتا ہے جو تم قرآن کے بارے میں کہتے ہو اور اس میں غور و فکر کرتے ہو، یعنی اس کو جھٹلاتے ہو اور کہتے ہو کہ وہ سحر ہے، کہانت ہے۔

﴿كُفِيَ بِهِ شَهِيدًا بَيْنِي وَبَيْنَكُمْ﴾ یعنی وہ میرے اور تمہارے درمیان گواہ کافی ہے، کیوں کہ میرے لیے تو یہ گواہی دیتا ہے کہ قرآن اس کے پاس سے ہے اور اس بات کی کہ واقعی میں نے تم کو پہنچا دیا اور تم پر تمہارے انکار اور تکذیب کی گواہی دیتا ہے۔ اس میں اس بات کی سخت وعید ہے کہ ان کے خوض کرنے کا ان کو بدلہ دیا جائے گا۔ ﴿وَهُوَ الْغَفُورُ الرَّحِيمُ﴾ اور وہ اس شخص کے لیے بڑا بخشنے والا بڑا مہربان ہے جس نے توبہ کی اور ایمان لایا اور قرآن کی تصدیق کی اور جو کچھ اس میں ہے اس پر عمل کیا، یعنی وہ کثیر اور وسیع رحمت و مغفرت والا ہے، اس میں اس بات کو سمجھایا گیا ہے کہ اللہ پاک ان سے حلم کرتا ہے باوجود اس بات کے کہ ان کا جرم عظیم ہے۔

جب اللہ پاک نے کفار سے یہ بات نقل فرمائی کہ جو آیتیں ان پر پڑھی گئیں، انھوں نے ان میں طعن کیا اور ان کی شان میں کہا کہ سحرِ مبین ہے اور جس نے ان کو ان پر پڑھا اس کے بارے میں کہا کہ اس نے اپنی طرف سے ان کو بنا لیا ہے اور اللہ کی طرف ان کو منسوب کر دیا ہے اور وہ رسالت کے دعوے میں جھوٹا ہے، اس کے سوا اور بھی باطل باتیں کہا کرتے تھے، جیسے یہ قول کہ: ﴿أَبْعَثَ اللَّهُ بَشَرًا رَسُولًا﴾ [بنی اسرائیل: ۹۴] ”کیا اللہ نے ایک انسان کو ہی رسول بنا کر بھیجا؟“ اور کہا: ﴿مَالِ هَذَا الرَّسُولِ يَأْكُلُ الطَّعَامَ وَيَنْشِئُ فِي الْأَسْوَاقِ﴾ [الفرقان: ۷] ”یہ کیسا رسول ہے کہ کھانا کھاتا ہے اور بازاروں میں چلتا پھرتا ہے۔“ نیز کہا: ﴿أَجْعَلِ الْآلِهَةَ إِلَهًا وَاحِدًا إِنَّ هَذَا لَشَيْءٌ عُجَابٌ﴾ [ص: ۵] ”کیا اس نے اتنے سارے معبودوں کا ایک ہی معبود کر دیا یہ بہت ہی عجیب بات ہے۔“

بڑے بڑے معجزوں کی آپ ﷺ سے فرمایش کرتے اور غیب کی جن باتوں کی آپ ﷺ کی طرف وحی نہیں کی گئی ان کا آپ ﷺ سے سوال کرتے تھے تو اللہ پاک نے آپ ﷺ کو حکم دیا کہ ان سے یوں کہہ دیں: ﴿مَا كُنْتُ بِدْعًا مِّنَ الرُّسُلِ﴾ یعنی میں کوئی پہلا بھیجا ہوا نہیں ہوں کہ بشر کی طرف بھیجا گیا، کیوں کہ اللہ تعالیٰ نے مجھ سے پہلے بہت سے رسول بھیجے ہیں اور ان میں سے ہر ایک کھاتا پیتا، بازاروں میں چلتا پھرتا تھا اور وہ توحید کی طرف بلاتے تھے اور شرک اور بتوں کی پرستش سے منع کرتے تھے اور عام عادات سے ہٹ کر وہی خارق اور معجزہ لاتے تھے جو اللہ نے اپنی نشانوں سے ان کو دیا تھا اور ان سے جو غیب کی خبریں پوچھتے تھے ان سب کے بارے میں نہیں بتاتے تھے اور صرف اسی بات کی خبر دیتے تھے جس کی ان کی طرف وحی کی جاتی تھی اور میں ان میں سے ایک ہوں، پھر تم میرے دعوئے رسالت کو اوپر کیوں سمجھتے ہو اس کے ساتھ کہ میں بشر ہوں اور بشریت کے لوازمات مجھ میں موجود ہیں اور میں تم کو توحید کی طرف دعوت دیتا ہوں اور شرک سے منع کرتا ہوں اور میں تمہاری ساری فرمائشیں پورا کرنے پر قادر نہیں ہوں جس طرح وہ قادر نہ تھے۔ چنانچہ یہ امور میری نبوت میں قاذح (عیب لگانے والے) نہیں ہیں جیسے ان کی نبوت میں قاذح نہ تھے۔

”بدع“ ہر شے سے مبداء (شروع کرنے کی جگہ) ہے۔ کسی نے کہا کہ ”بدع“ کے معنی ”بدیع“ ہیں، جیسے ”خف و خفیف“۔ ”بدیع“ وہ شے ہے جس کے لیے مثل نہ دیکھی گئی ہو۔ ”ابتداع“ سے ماخوذ ہے اور بہ معنی اختراع ہے۔ ”شَيْءٌ بِدْعٌ“ بالکسر بہ معنی مبتدع ہے، یعنی نوپید ”أَوْ فُلَانٌ بِدْعٌ فِي هَذَا الْأَمْرِ أَي: بِدِيعٌ“۔ امام انھش رحمۃ اللہ علیہ نے اسی طرح کہا ہے۔ یعنی فلاں شخص اس کام میں نادرہ روزگار ہے۔ امام عکرمہ، ابو حیوہ، ابن ابی عبسہ رحمۃ اللہ علیہ نے بہ فتح دال بر تقدیر مضاف پڑھا ہے، اس بنا پر کہ مصدر ہے۔ ”أَي: مَا كُنْتُ ذَا بِدْعٍ“ ^(۱) (قالہ أبو البقاء) امام مجاہد رحمۃ اللہ علیہ نے بہ فتح باء و کسر دال بنا بر وصف پڑھا ہے، ^(۲) مثل ”حَذِرَ“۔

﴿وَمَا أَدْرِى مَا يُفْعَلُ بِنِّ وَلَا بِكُمْ﴾ یعنی میں نہیں جانتا کہ میرے ساتھ آئندہ زمانے میں کیا کیا جائے گا۔ آیا مکے میں باقی رکھا جاؤں گا یا اس سے نکالا جاؤں گا اور آیا مروں گا یا مارا جاؤں گا، جیسا کہ مجھ سے پہلے انبیاء علیہم السلام کے ساتھ کیا گیا اور میں نہیں جانتا کہ تمہارے ساتھ کیا کیا جائے گا، آیا تمہارے ساتھ جلد ہی عقوبت کی جائے گی، ان جھٹلانے والوں کی طرح جو تم سے پہلے تھے یا تم کو مہلت ملے گی۔ یہ تو صرف دنیا میں ہے، رہا آخرت میں تو یقیناً آپ صلی اللہ علیہ وسلم جان چکے ہیں کہ آپ صلی اللہ علیہ وسلم اور آپ صلی اللہ علیہ وسلم کی امت جنت میں ہیں اور کافر لوگ آگ میں ہیں۔ کسی نے کہا: معنی یہ ہیں کہ میں نہیں جانتا کہ قیامت کے دن میرے ساتھ اور تمہارے ساتھ کیا کیا جائے گا۔

جس وقت یہ آیت نازل ہوئی تو مشرکوں نے عیب جوئی کی اور کہا کہ ہم ایسے نبی کی پیروی کیوں کریں جو یہ بھی نہیں جانتا کہ اس کے ساتھ اور ہمارے ساتھ کیا کیا جائے گا اور اس کو ہم پر کسی طرح کی فضیلت نہیں ہے، اس پر یہ آیت نازل ہوئی: ﴿لِيُغْفَرَ لَكَ اللَّهُ... الْآيَةُ﴾ [الفتح: ۲] اور پہلی بات زیادہ مناسب ہے۔ سیدنا عبداللہ بن عباس رضی اللہ عنہما سے مروی ہے، پھر اللہ تعالیٰ نے اس کے بعد یہ آیت نازل فرمائی: ﴿لِيُغْفَرَ لَكَ اللَّهُ... الْآيَةُ﴾ [الفتح: ۲] اور یہ آیت ﴿لِيُدْخِلَ الْمُؤْمِنِينَ... الْآيَةُ﴾ [الفتح: ۵]۔ چنانچہ اللہ پاک نے اپنے نبی صلی اللہ علیہ وسلم کو وہ شے معلوم کرا دی جو ان کے ساتھ اور مومنین کے ساتھ کی جائے گی، دونوں کا حال بتا دیا ^(۳) اور کافروں کی ناک خاک میں آلودہ کر دی۔

امام ابوداؤد نے اپنی ناخ میں ان سے روایت کیا ہے کہ یہ آیت ﴿لِيُغْفَرَ لَكَ اللَّهُ... الْآيَةُ﴾ سے منسوخ ہے ^(۴) اور ام العلاء رضی اللہ عنہا سے مروی حدیث پہلے گزر چکی ہے۔ ^(۵) ﴿يُفْعَلُ﴾ بہ صیغہ معروف و مجہول پڑھا گیا ہے اور حرف ﴿مَا﴾ استفہامیہ ہے، جیسا کہ امام محلی رحمۃ اللہ علیہ نے کہا ہے۔ ^(۶) یا موصولہ ہے جیسا کہ رحمۃ اللہ علیہ نے جائز رکھا ہے۔ ^(۷) ﴿إِنْ أَتَّبِعْ إِلَّا مَا يُوحَىٰ إِلَيَّ﴾ جمہور نے بہ صیغہ مجہول پڑھا ہے اور امام ابن ابی بن علی رحمۃ اللہ علیہ

(۲) فتح القدیر (۲۰، ۱۹/۵)

(۱) التبیان فی إعراب القرآن (۱۱۵۴/۲)

(۳) تفسیر ابن ابی حاتم (۳۲۹۳/۱۰) الدر المنثور (۴۳۵/۷) (۴) الدر المنثور (۴۳۶، ۴۳۵/۷)

(۵) تفسیر الجلالین (۶۶۷/۱) (۶) الکشاف (۳۰۲/۴)

(۷) اس کی تخریج زیر تفسیر آیت میں گزر چکی ہے۔

نے بہ صیغہ معروف پڑھا ہے اور فاعل اللہ تعالیٰ ہے،^① یعنی میں پیروی نہیں کرتا مگر قرآن کی اور اپنے پاس سے کوئی نئی شے نہیں نکالتا، مراد آپ ﷺ کے افعال کو وحی پر قصر کرنا ہے نہ کہ آپ ﷺ کے اتباع کا وحی پر قصر کرنا۔ ﴿وَمَا أَنَا إِلَّا نَذِيرٌ مُّبِينٌ﴾ یعنی میں تم کو واضح طور پر اللہ کی سزا سے ڈراتا ہوں اور اس کے عذاب سے خوف دلاتا ہوں۔

جب اللہ پاک نے کفار کی طرف سے یہ بات نقل کی کہ انھوں نے قرآن کی شان میں کہا کہ ﴿هَذَا سِحْرٌ﴾، ﴿هَذَا مُفْتَرًى﴾ تو اپنے نبی ﷺ کو حکم فرمایا کہ تو ان سے یوں کہہ: ﴿أَرَأَيْتُمْ إِنْ كَانُ مِنْ عِنْدِ اللَّهِ...﴾ (الآیۃ) یعنی تم مجھے خبر دو کیا حال ہے تمہارا اگر وہ قرآن جس کی میری طرف وحی کی گئی اللہ کے پاس سے ہے۔ کسی نے کہا کہ مراد نبی کریم ﷺ ہیں، یعنی اگر وہ درحقیقت اللہ کے پاس سے بھیجا ہوا ہے اور حال یہ ہے کہ تم نے واقعی اس کا انکار کیا اور بنی اسرائیل میں سے ایک عالم نے گواہی دی جو اس شے کے عالم ہیں جس کو اللہ تعالیٰ نے تورات میں نازل کیا ہے۔ وہ گواہی قرآن کی طرح کے ان معانی پر دی جو تورات میں موجود ہیں اور قرآن کے مطابق ہیں، یعنی توحید و بعث و نشور وغیرہ کے اثبات کی گواہی۔ یہ مثلیت معانی کی مطابقت کے لحاظ سے ہے اگرچہ الفاظ مختلف ہیں۔

امام جرجانی رحمہ اللہ فرماتے ہیں کہ کلمہ مثل زاید ہے۔ ”أَيُّ: شَهِدَ شَهِدٌ عَلَيْهِ أَنَّهُ مِنْ عِنْدِ اللَّهِ“، یعنی ایک گواہ نے قرآن پر اس بات کی گواہی دی کہ وہ اللہ کے پاس سے ہے۔ اسی طرح امام واحدی نے بھی کہا ہے۔^② ﴿فَأَمِنْ﴾ یعنی پھر وہ شاید قرآن پر ایمان لایا، جب اس کو یہ بات ظاہر ہو گئی کہ وہ اللہ کے کلام سے ہے اور اس شے کی جنس سے ہے جس کو اللہ اپنے اصولوں پر نازل کرتا ہے۔ ﴿وَاسْتَكْبَرْتُمْ﴾ یعنی تم نے ایمان لانے سے تکبر کیا۔ جواب شرط میں اختلاف ہے۔ چنانچہ امام زجاج رحمہ اللہ نے کہا ہے کہ محذوف ہے۔ تقدیر یہ ہے: ”أَتُؤْمِنُونَ“،^③ یعنی کیا تم ایمان لاؤ گے۔ کسی نے کہا ہے کہ تقدیر یہ ہے: ”فَقَدْ ظَلَمْتُمْ“، یعنی تو واقعی تم نے ظلم کیا۔ اس تقدیر پر ﴿إِنَّ اللَّهَ لَا يَهْدِي الْقَوْمَ الظَّالِمِينَ﴾ دال ہے۔

کسی نے کہا: ”فَمَنْ أَضَلُّ مِنْكُمْ“، ہے، یعنی تو تم سے بڑھ کر کون گمراہ ہے جس طرح کہ اس آیت میں ہے: ﴿أَرَأَيْتُمْ إِنْ كَانُ مِنْ عِنْدِ اللَّهِ ثُمَّ كَفَرْتُمْ بِهِ مَنْ أَضَلُّ مِمَّنْ هُوَ فِي شِقَاقٍ بَعِيدٍ﴾ [حم السجدة: ۵۲] ”نبھلا یہ تو بتاؤ کہ اگر یہ قرآن اللہ کی طرف سے آیا ہوا ہو، پھر تم نے اسے نہ مانا بس اس سے بڑھ کر بہکا ہوا کون ہوگا جو مخالفت میں (حق سے) دور چلا جائے۔“ امام ابوعلی فارسی رحمہ اللہ نے کہا: تقدیر یہ ہے: ”أَتَأْمِنُونَ عُقُوبَةَ اللَّهِ“،^④ یعنی کیا تم اللہ کی عقوبت سے بے خوف ہو گے۔ کسی نے کہا: ﴿فَأَمِنْ وَاسْتَكْبَرْتُمْ﴾ ہے۔ کسی نے کہا: ”أَلَسْتُمْ ظَالِمِينَ“، ہے، یعنی کیا تم ظالم نہیں ہو۔ ﴿إِنَّ اللَّهَ لَا يَهْدِي الْقَوْمَ الظَّالِمِينَ﴾ چنانچہ اللہ پاک نے ان کو اس

سبب سے ہدایت سے محروم کر دیا کہ انھوں نے کفر کر کے اپنی جانوں پر ظلم کیا، اس کے بعد کہ وجوب ایمان پر ظاہری حجت قائم ہو گئی اور جس نے اپنے لیے اللہ کی ہدایت گم کی تو وہ گمراہ ہوا۔

بنی اسرائیل کے شاہد سے مراد عبد اللہ بن سلام رضی اللہ عنہ ہیں، جیسا کہ امام حسن رضی اللہ عنہ وغیرہ نے کہا ہے اور پہلے گزر چکا ہے۔^① اس قول میں نظر ہے، اس لیے کہ سورت بالا جماع مکی ہے اور عبد اللہ بن سلام رضی اللہ عنہ کا اسلام ہجرت کے بعد ہوا تو شاہد سے مراد بنی اسرائیل کا کوئی اور شخص ٹھہرے گا جو مکہ میں قرآن پر ایمان لایا اور اس کی تصدیق کی۔ امام ابن جریر رضی اللہ عنہ نے اس قول کو اختیار کیا ہے۔^②

فتح البیان میں فرمایا ہے کہ رائج یہ ہے کہ عبد اللہ بن سلام رضی اللہ عنہ ہیں اور یہ آیت مدنی ہے مکی نہیں۔ امام مسروق رضی اللہ عنہ سے مروی ہے کہ اس شخص سے مراد موسیٰ علیہ السلام ہیں اور ان کی شہادت وہ ہے جو تورات میں رسول اللہ ﷺ کی صفت اور تعریف میں ہے۔^③ سیدنا عبد اللہ بن سلام رضی اللہ عنہ کے شاہد ہونے پر جو امور دال ہیں ان میں سے یہ ہے کہ بخاری و مسلم وغیرہما نے سعد بن ابی وقاص رضی اللہ عنہ سے روایت کیا ہے، کہا: میں نے نہیں سنا کہ رسول اللہ ﷺ کسی ایسے شخص کے بارے میں، جو روئے زمین پر چلتا پھرتا ہے، یہ فرماتے ہوں کہ وہ اہل جنت میں سے ہے سوائے عبد اللہ بن سلام رضی اللہ عنہ کے اور انہیں کے بارے میں یہ آیت نازل ہوئی: ﴿وَشَهِدَ شَاهِدٌ مِّنْ بَنِي إِسْرَءِيلَ عَلَىٰ مِثْلِهِ﴾^④

امام ترمذی، ابن جریر اور ابن مردویہ رحمہم نے سیدنا عبد اللہ بن سلام رضی اللہ عنہ سے روایت کیا ہے کہ میرے حق میں کتاب اللہ میں سے یہ آیتیں نازل ہوئیں: ﴿وَشَهِدَ شَاهِدٌ مِّنْ بَنِي إِسْرَءِيلَ﴾ (آیت باب) اور: ﴿قُلْ كَفَىٰ بِاللّٰهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾^⑤ [الرعد: ۴۳] ”آپ کہہ دیجیے کہ مجھ میں اور تم میں اللہ گواہی دینے والا کافی ہے اور وہ جس کے پاس کتاب کا علم ہے۔“ اور سیدنا عبد اللہ بن عباس رضی اللہ عنہما سے بھی مروی ہے کہ وہ عبد اللہ بن سلام رضی اللہ عنہ ہیں^⑥ اور اسی طرح تابعین رحمہم کی ایک جماعت سے مروی ہے۔ اس میں اس بات پر دلیل ہے کہ یہ آیت مدنی ہے۔

چنانچہ مفسرین کا یہ قول کہ ساری سورۃ الاحقاف مکی ہے، تو اس کا عموم اس آیت کے ساتھ خاص کیا جائے گا اور اسی کو کواشی نے ذکر کیا ہے اور اس کا خبر دینا واقع ہونے سے پہلے ظاہر کے خلاف ہے، اسی لیے کہا گیا ہے کہ کوئی اس طرف نہیں گیا کہ یہ آیت مکی ہے جبکہ ﴿شَاهِدٌ﴾ کی تفسیر عبد اللہ بن سلام رضی اللہ عنہ سے کی جائے اور اس میں بحث ہے، اس لیے کہ قولہ تعالیٰ: ﴿وَشَهِدَ شَاهِدٌ﴾ معطوف ہے شرط پر کہ جس سے ماضی مستقبل ہو جاتی ہے تو اب آیت

① تفسیر الطبري (۱۰۶/۲۲) ② تفسیر الطبري (۱۰۷/۲۲)

③ فتح البیان (۱۷/۱۳) ④ اس کی تخریج زیر تفسیر آیت میں گزر چکی ہے۔

⑤ سنن الترمذی، رقم الحدیث (۳۲۵۶) تفسیر الطبري (۱۰۴/۲۲) الدر المنثور (۴۳۸/۷) ⑥ تفسیر الطبري (۱۰۵، ۱۰۴/۲۲)

کے نزول کے بعد شاہد کی شہادت میں کوئی ضرر نہیں ہے۔ یہ دعویٰ کرنا کہ سلف میں سے کوئی اس کا قائل نہیں ہے باوجود شروح کشاف میں اس کے ذکر کے، تو اس کی کوئی وجہ نہیں ہے سوائے اس کے کہ سلف سے مفسرین مراد لیے جائیں۔^① (کذا قال الشہاب)

سیدنا عوف بن مالک اشجعی رضی اللہ عنہ سے مروی ہے کہ نبی کریم صلی اللہ علیہ وسلم چلے اور میں آپ صلی اللہ علیہ وسلم کے ساتھ تھا، یہاں تک کہ ہم کنیسہ یہود میں ان کی عید کے دن داخل ہوئے تو انھوں نے ہمارے داخل ہونے کو ناپسند کیا۔ چنانچہ رسول اللہ صلی اللہ علیہ وسلم نے ان سے فرمایا: تم مجھے بارہ مرد دکھاؤ جو اس بات کی گواہی دیتے ہوں کہ ”لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“ تو اللہ تعالیٰ ہر اس یہودی سے جو آسمان کے زیر سایہ ہے غضب کو اتار دے گا، تو یہود خاموش رہے، پھر کسی نے ان میں سے آپ صلی اللہ علیہ وسلم کو جواب نہ دیا، پھر آپ صلی اللہ علیہ وسلم نے دوبارہ وہی فرمایا تو بھی آپ صلی اللہ علیہ وسلم کو کسی نے جواب نہ دیا، تین بار ایسا ہی ہوا تو آپ صلی اللہ علیہ وسلم نے فرمایا: تم نے انکار کیا، پس قسم ہے اللہ کی! میں حاشر ہوں اور میں عاقب ہوں اور میں مقفی ہوں، تم ایمان لاؤ یا تکذیب کرو۔ (حاشر یعنی لوگ آپ صلی اللہ علیہ وسلم کے پیچھے حشر کیے جائیں گے اور آپ صلی اللہ علیہ وسلم کی ملت پر نہ کہ آپ صلی اللہ علیہ وسلم کے غیر کی ملت پر، کیوں کہ آپ صلی اللہ علیہ وسلم کے بعد کوئی نبی نہیں ہے، عاقب یعنی آپ صلی اللہ علیہ وسلم آخر انبیاء صلی اللہ علیہ وسلم ہیں۔ مقفی اسم فاعل ہے بہ معنی مولیٰ ذاہب، یعنی آپ صلی اللہ علیہ وسلم آخر انبیاء ہیں، ان کے متبع ہیں۔ مراد یہ ہے کہ آپ کے یہ نام ان کتابوں میں ہیں جو ان اُمتوں پر نازل کی گئی ہیں جنھوں نے آپ صلی اللہ علیہ وسلم کی نبوت کی تکذیب کی، یہ نام ان پر حجت ہیں)۔

پھر آپ صلی اللہ علیہ وسلم لوٹے اور میں آپ صلی اللہ علیہ وسلم کے ساتھ تھا، یہاں تک کہ ہم قریب تھے کہ نکلیں تو اچانک ایک شخص آپ صلی اللہ علیہ وسلم کے پیچھے ہے، پھر اس نے کہا: ”كَمَا أَنْتَ يَا مُحَمَّد“ یعنی آپ یہاں ٹھہرے رہیں تو آپ صلی اللہ علیہ وسلم متوجہ ہوئے، پھر اس شخص نے کہا: اے گروہ یہود! تم اپنے اندر مجھ کو کیسا شخص جانتے ہو؟ تو وہ بولے: واللہ! ہم اپنے اندر کسی اور شخص کو تم سے زیادہ اللہ تعالیٰ کی کتاب کا جاننے والا اور تم سے زیادہ فقیہ نہیں جانتے اور نہ تیرے باپ سے زیادہ اور نہ تیرے دادا سے زیادہ عالم اور فقیہ کوئی اور تھا تو وہ بولا: پس میں تو اللہ تعالیٰ کے ساتھ اس بات کی گواہی دیتا ہوں کہ بے شک وہ نبی ہے جس کو تم تورات اور انجیل میں لکھا ہوا پاتے ہو۔ وہ بولے: تو نے جھوٹ کہا، پھر اس پر رد کیا اور برا کہا، چنانچہ رسول اللہ صلی اللہ علیہ وسلم نے فرمایا: تم نے جھوٹ کہا، تم سے تمھاری بات ہرگز قبول نہ کی جائے گی، پھر ہم نکلے تو ہم تین تھے، رسول اللہ صلی اللہ علیہ وسلم اور میں اور ابن سلام رضی اللہ عنہ، اس پر اللہ تعالیٰ نے یہ آیت نازل فرمائی: ﴿قُلْ أَرَأَيْتُمْ إِنْ كَانَ مِنَ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ مِنْ بَنِي إِسْرَءِيلَ عَلَى مِثْلِهِ فَأَمَنْ وَاسْتَكْبَرْتُمْ﴾

إِنَّ اللَّهَ لَا يَهْدِي الْقَوْمَ الظَّالِمِينَ^① (اخرجه أبو يعلى وابن جرير والطبراني والحاكم وصححه السيوطي)

﴿أَرَأَيْتُمْ﴾ کے دونوں مفعول محذوف ہیں، تقدیر یہ ہے: ”أَرَأَيْتُمْ حَالَكُمْ إِنْ كَانَ كَذَا أَلَسْتُمْ الظَّالِمِينَ“ اور شرط کا جواب بھی محذوف ہے، تقدیر یہ ہے: ”فَقَدْ ظَلَمْتُمْ“۔ اس کی اور تقادیر پہلے گزر چکی ہیں۔

امام ابن عطیہ رحمہ اللہ نے کہا ہے کہ ﴿أَرَأَيْتُمْ﴾ ایک لفظ موضوع ہے سوال و استفہام کے لیے، مفعول کا مقتضی نہیں ہے اور اس قول کی طرف امام قرطبی رحمہ اللہ گئے ہیں اور یہ بھی احتمال ہے^② کہ جملہ ﴿إِنْ كَانَ﴾ اور اس کے معمول سے مل کر ﴿أَرَأَيْتُمْ﴾ کے دو مفعول کے قائم مقام ہو^③ اور جملہ ﴿كَفَرْتُمْ بِهِ﴾ حالیہ ہے بہ تقدیر ”قد“ اور بعض ”قد“ کی تقدیر نہیں کرتے اور جب یہ جملہ حالیہ ٹھہرایا جائے گا تو اس کے بعد کے تین جملے بھی اسی طرح حالیہ ٹھہریں گے اور بعض نے چاروں جملے فعل شرط پر معطوف ٹھہرائے ہیں۔ (کذا في الجمل) بالجملہ پھر اللہ پاک نے کفار کی باطل باتوں میں سے، جو انھوں نے قرآن کے بارے میں اس پر ایمان لانے والوں کے بارے میں کہی ہیں، ایک اور قسم کا ذکر فرمایا:^④

وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَّا سَبَقُونَا إِلَيْهِ وَإِذْ لَمْ يَهْتَدُوا بِهِ فَسَيَقُولُونَ هَذَا أَفْكٌ قَدِيمٌ^① وَمِنْ قَبْلِهِ كُتِبَ مُوسَى إِمَامًا وَرَحْمَةً^② وَهَذَا كِتَابٌ مُصَدِّقٌ لِّسَانًا عَرَبِيًّا لِّنُنذِرَ الَّذِينَ ظَلَمُوا^③ وَبُشْرَى لِّلْمُحْسِنِينَ^④ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفٌ عَلَيْهِمْ وَلَا هُمْ يَحْزَنُونَ^⑤ أُولَٰئِكَ أَصْحَابُ الْجَنَّةِ خَالِدِينَ فِيهَا جَزَاءٌ بِمَا كَانُوا يَعْمَلُونَ^⑥

اور کفر کرنے والوں نے ایمان لانے والوں سے کہا: اگر وہ (دین) بہتر ہوتا تو وہ (عام لوگ) اس (کو قبول کرنے) میں ہم سے پہلے نہ کرتے اور جب انھوں نے اس (قرآن) کے ذریعے سے ہدایت نہ پائی تو اب وہ ضرور کہیں گے کہ یہ قدیم جھوٹ ہے^① اور اس (قرآن) سے پہلے موسیٰ کی کتاب پیشوا اور رحمت تھی اور یہ (قرآن) عربی زبان میں تصدیق کرنے والی

① تفسیر الطبري (۱۰۷، ۱۰۶/۲۲) المعجم الكبير (۴۶/۱۸) مستدرک الحاكم (۴۶۹/۳) امام پیشی رحمہ اللہ فرماتے ہیں ”رواہ الطبرانی

ورجالہ رجال الصحیح“ (مجمع الزوائد: ۲۳۳/۷)

② تفسیر القرطبي (۱۸۹/۱۶) ③ روح المعاني (۱۲/۲۶) ④ فتح البیان (۱۸-۱۳/۱۳)

کتاب ہے، تاکہ وہ ان لوگوں کو ڈرائے جنہوں نے ظلم کیا اور نیکی کرنے والوں کے لیے خوش خبری ہے ⑫ بے شک جن لوگوں نے کہا: ہمارا رب اللہ ہے، پھر وہ (اس پر) قائم رہے تو ان پر نہ کوئی خوف ہے اور نہ وہ غمگین ہوں گے ⑬ یہی لوگ جنتی ہیں، وہ اس میں ہمیشہ رہیں گے۔ (یہ) ان اعمال کی جزا ہے جو وہ کیا کرتے تھے ⑭

کافروں کا قرآن مجید کو نہ ماننے کا ایک بہانہ:

قدیمی جھوٹ ہے۔ ہمیشہ لوگ ایسی باتیں کہا کرتے ہیں۔ انتہی۔

حافظ ابن کثیر رحمہ اللہ کہتے ہیں کہ قولہ تعالیٰ: ﴿وَقَالَ الَّذِينَ كَفَرُوا لِلَّذِينَ آمَنُوا﴾ یعنی کافروں نے ایمان لانے والوں کی شان میں کہا کہ اگر قرآن کچھ بہتر ہوتا تو یہ لوگ اس کی طرف ہم سے سبقت نہ کرتے۔ مراد سیدنا بلال، عمار، صہیب اور خباب رضی اللہ عنہم ہیں۔ ان کی طرح کے ضعیف لوگوں میں سے غلاموں اور لونڈیوں سے یہ بات صرف اس لیے کہی کہ وہ لوگ اپنے جی میں اعتقاد رکھتے تھے کہ اللہ کے نزدیک ان کی وجاہت ہے، اس لیے ان کے حال پر اس کی عنایت ہے، حالاں کہ اس میں انہوں نے سخت غلطی کی اور ظاہری طور پر خطا کی، جیسا کہ اللہ تعالیٰ نے فرمایا: ﴿وَكَذَلِكَ فَتَنَّا بَعْضَهُم بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا﴾ [الأنعام: ۵۳] ”اور اسی طرح ہم نے بعض کو بعض کے ذریعے سے آزمائش میں ڈال رکھا ہے تاکہ یہ لوگ کہا کریں، کیا یہ لوگ ہیں کہ ہم سب میں سے ان پر اللہ تعالیٰ نے فضل کیا ہے۔“

یعنی وہ تعجب کرتے ہیں کہ ان لوگوں نے ہمارے سوا کیوں کر ہدایت پائی اور اسی لیے یوں کہا: ﴿لَوْ كَانَ خَيْرًا مَّا سَبَقُونَا إِلَيْهِ﴾ اہل سنت و جماعت۔ نَصَرَهُمُ اللَّهُ تَعَالَى۔ جو ہیں تو کہتے ہیں کہ ہر وہ قول اور فعل جو صحابہ رضی اللہ عنہم سے ثابت نہیں ہوا وہ بدعت ہے، اس لیے اگر وہ کچھ بہتر ہوتا تو وہ اس کی طرف ہم سے سبقت کرتے، کیوں کہ انہوں نے خیر کی باتوں اور خصلتوں میں سے کوئی خصلت نہیں چھوڑی مگر حال یہ ہے کہ اس کی طرف دوڑے۔ قولہ تعالیٰ: ﴿وَإِذْ لَمْ يَهْتَدُوا بِهِ فَيَقُولُونَ هَذَا إِفْكٌ قَدِيمٌ﴾ یعنی جب انہوں نے قرآن سے ہدایت نہ پائی تو اب کہیں گے کہ یہ پرانا جھوٹ ہے، یعنی پہلے لوگوں سے نقل ہوتا چلا آیا ہے۔ چنانچہ قرآن کو اور قرآن والوں کو گھٹاتے ہیں۔ یہ وہی تکبر ہے جس کے متعلق رسول اللہ ﷺ نے فرمایا ہے: «بَطَرُ الْحَقِّ وَغَمَطُ النَّاسِ» ① یعنی حق کو نہ ماننا اور لوگوں کو حقیر جاننا۔ پھر اللہ پاک نے فرمایا: ﴿وَمِنْ قَبْلِهِ كَتَبْتُ مُوسَى إِمَامًا وَرَحْمَةً وَهَذَا كِتَابٌ مُصَدِّقٌ لِّسَانًا عَرَبِيًّا لِّيُنْذِرَ الَّذِينَ ظَلَمُوا وَبُشْرَى لِّلْمُحْسِنِينَ﴾ یعنی اس سے پہلے موسیٰ علیہ السلام کی

کتاب پیشوا اور رحمت ہے، مراد تورات ہے۔ اور یہ کتاب یعنی قرآن شریف عربی زبان میں ان کتابوں کی تصدیق کرنے والا ہے جو اس سے پہلی ہیں۔ یعنی فصاحت والا اور وضاحت والا ہے، تاکہ ان لوگوں کو ڈرائے جنہوں نے ظلم کیا اور خوش خبری ہو نیکی کرنے والوں کے لیے، یعنی یہ دو باتوں پر مشتمل ہے، کافروں کو ڈراتا ہے اور مومنوں کو خوش خبری دیتا ہے۔

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا﴾ کی تفسیر سورت حم السجدہ میں گزر چکی ہے۔^(۱) ﴿فَلَا خَوْفٌ عَلَيْهِمْ وَلَا هُمْ يَحْزَنُونَ﴾ یعنی ان پر زمانہ آئندہ پر کچھ خوف نہیں ہے اور نہ ہی اس کا غم ہے جس کو پیچھے چھوڑا۔ یہ جنت کے لوگ ہیں اور اس میں ہمیشہ رہنے والے ہیں۔ یہ اس چیز کا بدلہ ہے جو وہ کرتے تھے، یعنی جو انہوں نے رحمت پائی اور اس کی جو کثرت ان پر ہوئی اس کا سبب ان کے اعمال ہیں۔^(۲) واللہ اعلم۔

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿لِلَّذِينَ آمَنُوا﴾ میں حرف لام تعلیل کا ہے۔ ”اٰی: لَا جُلُوهُمْ“ یا بمعنی ”فی“ ہے۔ ”اٰی: فِي حَقِّهِمْ“ یا خطاب سے صیغہ غائب کی طرف لام تبلیغ والتفات کا ہے، کیوں کہ اگر مقتضائے خطاب پر چلتے تو یوں کہتے: ”مَا سَبَقْتُمُونَا اِلَيْهِ“ لیکن التفات کیا تو کہا: ”مَا سَبَقُونَا اِلَيْهِ“۔ ﴿كَانَ﴾ اور ﴿اِلَيْهِ﴾ میں دونوں ضمیریں قرآن کی طرف راجع ہیں یا ”مَا جَاءَ بِهِ الرُّسُلُ“ کی طرف، یا رسول کی طرف، یعنی کفار مکہ نے مومنوں کے حق میں کہا ہے کہ اگر قرآن و نبوت جس کو محمد ﷺ لے کر آئے ہیں، کچھ بہتر ہوتا تو وہ اس کی طرف ہم سے سبقت نہ کرتے، اس لیے کہ عالی مرتبے کے کام رذیل لوگوں کے ہاتھ نہیں پہنچتے، کیوں کہ یہ لوگ گرے ہوئے ہیں، ان کے عام لوگ تو فقیر، محتاج، غلام اور چرواہے ہیں۔

یہ بات اس لیے کہی کہ اپنے متعلق یہ خیال کیا کہ ہر بزرگی کی طرف سبقت کرنے میں مستحق وہی ہیں اور دینی ریاست و سرداری اس قسم سے ہے کہ دنیاوی اسباب سے ہاتھ آتی ہے اور یہ بات ان کے خیال سے جاتی رہی کہ وہ تو نفسانی کمالات اور روحانی ملکات سے وابستہ ہے جن کی بنیاد دنیا کے فانی کی زینت و آرائش میں منہ موڑنا اور آخرت پر متوجہ ہونا ہے اور جو کوئی نفسانی کمالات سے بہرہ مند ہوا تو یقیناً اس نے پوری ریاست دینی کو پالیا اور جو اس سے محروم رہا تو اس کے لیے اس میں سے کچھ حصہ نہیں ہے اور یہ نہ جانا کہ اللہ پاک جس کو چاہتا ہے اپنی رحمت کے ساتھ خاص فرماتا ہے اور جس کو چاہتا ہے عزت دیتا ہے اور جس کو چاہتا ہے ذلیل کرتا ہے اور جس کو چاہتا ہے اپنے دین کے لیے چن لیتا ہے، اس میں کسی کا زور نہیں ہے۔

تا نہ بخشد خدائے بخشنده

ایں سعادت بزورِ بازو نیست

”یہ خوش قسمتی کسی کے بازوؤں کی طاقت، یعنی کوشش کا نتیجہ نہیں، جب تک عطا کرنے والا عطا نہ کرے۔“

امام قتادہ رحمہ اللہ سے مروی ہے کہ مشرکوں میں سے کچھ لوگوں نے کہا کہ ہم زیادہ عزت والے ہیں، ہم ایسے ہیں، ہم ایسے ہیں، اگر وہ کچھ بہتر ہوتا تو فلاں فلاں اس کی طرف ہم سے سبقت کرتے؟! اس پر یہ آیت نازل ہوئی۔^(۱) عون بن ابی شداد رحمہ اللہ سے مروی ہے کہ سیدنا عمر بن خطاب رحمہ اللہ کی ایک لونڈی تھی، وہ ان سے پہلے مسلمان ہو گئی، اس کا نام زنیرہ تھا اور سیدنا عمر رحمہ اللہ اسلام لانے پر اس کو مارتے تھے اور کفارِ قریش کہتے تھے کہ اگر وہ کچھ بہتر ہوتا تو زنیرہ اس کی طرف ہم سے سبقت نہ کرتی، اس پر اللہ تعالیٰ نے اس کی شان میں یہ آیت اتاری۔^(۲) سیدنا سمرہ بن جندب رحمہ اللہ سے مروی ہے کہ رسول اللہ صلی اللہ علیہ وسلم نے فرمایا کہ بنو غفار و اسلم بہت سے لوگوں کے لیے فتنہ ہو گئے، کہتے ہیں اگر وہ خیر ہوتا تو اللہ اس میں ان کو پہلے شامل ہونے والے لوگوں میں سے نہ کرتا۔^(۳)

﴿وَإِذْ لَمْ يَهْتَدُوا بِهِ فَمَسِيْقُوْنَ هَذَا أَفْكَ قَدِيْمٌ﴾ کا یہ مطلب ہے کہ جب قرآن سے ہدایت نہ پائی، یا نبی اکرم صلی اللہ علیہ وسلم سے، یا ایمان کے ساتھ، تو اب کہیں گے کہ انھوں نے اس کی بھلائی کی نفی کرنے پر ہی بس نہ کیا، بلکہ کہا کہ یہ افکِ قدیم ہے، چنانچہ قرآن کی بھلائی کی نفی کرنے سے بڑھ کر اس دعوے کی طرف گئے کہ وہ کذبِ قدیم ہے، جیسا کہ اس کے حق میں ﴿أَسْطِيْرُ الْأَوَّلِيْنَ﴾ [الأحقاف: ۱۷] کہا۔ کلمہ ﴿إِذْ﴾ میں عاملِ مقدر ہے ”أَيُّ: ظَهَرَ عِنَادُهُمْ“ (امام ابو السعود رحمہ اللہ نے اس کو ”لَيْسَ بِذَاكَ“ کہا ہے)^(۴) یعنی قرآن سے ہدایت نہ پائی تو ان کا عناد کھل کر سامنے آ گیا۔

یہ جائز نہیں ہے کہ ﴿فَمَسِيْقُوْنَ﴾ اس میں عمل کرے، کیوں کہ دوزمانوں، یعنی ماضی و مستقبل کا تضاد ہے اور حرفِ فاء کے سبب سے بھی۔ (یہ قول تو امام سمین رحمہ اللہ کا تھا۔ امام کرخی رحمہ اللہ نے کہا: یوں کہہ سکتے ہیں کہ ﴿إِذْ﴾ ظرف کا نہ ہو تعلیل کا ہو، یا یوں کہیں کہ ﴿فَمَسِيْقُوْنَ﴾ تینوں زمانوں میں استمرار کے لیے ہے اور سین صرف تاکید کا ہے اور حرفِ فاء ماقبل میں عمل کرنے سے مانع نہیں ہے۔ رضی وغیرہ نے اس پر نص کی ہے۔ سمین نے کہا تھا کہ ”ظَهَرَ عِنَادُهُمْ“ سے ﴿فَمَسِيْقُوْنَ﴾ متسبب ہوا ہے۔ اس پر امام کرخی رحمہ اللہ نے کہا: ہو سکتا ہے کہ یہ تسبب ان کے کفر سے ہو) کسی نے کہا: اس میں عاملِ فعلِ مقدر ہے فعلِ مذکور کی جنس سے ”أَيُّ: لَمْ يَهْتَدُوا“، یعنی جب قرآن سے راہ نہ پائی تو راہ نہ پائی۔

امام ابو السعود رحمہ اللہ کہتے ہیں کہ ﴿إِذْ﴾ محذوف کا ظرف ہے جس پر ماقبل دال ہے اور اس کا مابعد اس پر مترتب ہے۔ ”أَيُّ: وَإِذْ لَمْ يَهْتَدُوا بِالْقُرْآنِ قَالُوا مَا قَالُوا فَمَسِيْقُوْنَ غَيْرَ مُكْتَفِيْنَ بِنَفْيِ خَيْرِيَّتِهِ هَذَا

(۲) الدر المنثور (۷/۴۴۰)

(۱) تفسیر الطبری (۲۲/۱۰۸، ۱۰۹) الدر المنثور (۷/۴۴۰)

(۴) تفسیر ابی السعود (۸/۸۱)

(۳) المعجم الكبير (۷/۲۶۸) اس کی سند میں ایک سے زیادہ وجہ ضعف ہیں۔

إِفْكٌ قَدِيمٌ كَمَا قَالُوا أَسَاطِيرُ الْأَوَّلِينَ“۔^① امام خطیب رحمہ اللہ نے کہا: ﴿إِفْكٌ قَدِيمٌ﴾ کے یہ معنی ہیں کہ آپ کے غیر نے اس کو بنایا ہے اور آپ نے اس پر اطلاع پائی اور اس کو لائے اور اللہ کی طرف اس کی نسبت کی، جیسا کہ ﴿أَسَاطِيرُ الْأَوَّلِينَ﴾ [الأحقاف: ۱۷] کہا۔

﴿وَمِنْ قَبْلِهِ كِتَابُ مُوسَى﴾ جمہور نے ﴿مِنْ﴾ کو بہ کسرِ میم پڑھا ہے اس بنا پر کہ حرف جر ہے اور ﴿مِنْ﴾ اپنے مجرور کے ساتھ خبرِ مقدم ہے اور ﴿كِتَابُ مُوسَى﴾ مبتدائے موخر اور جملہ محلِ نصب میں ہے بنا بر حال، یا مستانفہ ہے، اس کلام ہے ان کے اس قول کا رد منظور ہے کہ ﴿هَذَا إِفْكٌ قَدِيمٌ﴾ یعنی قرآن اِفْکِ قدیم کس طرح ہو سکتا ہے، اس سے پہلے تو کتابِ موسیٰ، یعنی تورات نازل ہو چکی ہے اور شرعی اصولوں میں دونوں ایک جیسی ہیں تو اس سے معلوم ہوا کہ قرآن حق ہے اور وہ جو اس کو ﴿إِفْكٌ قَدِيمٌ﴾ کہتے ہیں، ان کا یہ کہنا باطل ہے۔ کسی نے کہا ”مَنْ“ کو بہ فتحِ میم پڑھا ہے، اس بنا پر کہ ”مَنْ“ موصولہ ہے اور ﴿كِتَابُ﴾ کو نصب دیا ہے (یہ قراءت امام کلبی رحمہ اللہ سے مروی ہے) ”أَيُّ: وَآتَيْنَا مَنْ قَبْلِهِ كِتَابُ مُوسَى“ یعنی ہم نے اس شخص کو جو اس سے پہلے ہے کتابِ موسیٰ دی۔ قولہ تعالیٰ: ﴿إِمَامًا وَرَحْمَةً﴾ منصوب ہیں بنا بر حال۔ یہ قول امام زجاج رحمہ اللہ وغیرہ کا ہے، یعنی قرآن سے پہلے کتابِ موسیٰ ہے درآنحالیکہ امام ہے، دین میں اس کی پیروی کی جاتی ہے اور اس شخص کے لیے رحمت ہے جو اس پر ایمان لایا۔ امام حفص رحمہ اللہ نے کہا ہے کہ منصوب ہیں بنا بر قطع ”أَيُّ: أَعْنِي إِمَامًا وَرَحْمَةً“ امام ابو عبیدہ رحمہ اللہ نے کہا: ”أَيُّ: جَعَلْنَاهُ إِمَامًا وَرَحْمَةً“^② یعنی ہم نے کتابِ موسیٰ کو امام و رحمت کیا ہے۔ ﴿وَهَذَا كِتَابٌ مُصَدِّقٌ﴾ یعنی اور یہ قرآن ایک تصدیق کرنے والی کتاب ہے کتابِ موسیٰ کی جو امام اور رحمت ہے اور اس کے سوا اور کتبِ الہیہ کی تصدیق کرنے والی کتاب ہے۔ کسی نے کہا ہے کہ نبی اکرم ﷺ کی تصدیق کرنے والی ہے۔

﴿لِسَانًا عَرَبِيًّا﴾ کا نصب بنا بر حال موطئہ ہے اور ذوالحال ﴿مُصَدِّقٌ﴾ میں ضمیر ہے جو کتاب اللہ کی طرف راجع ہے۔ یعنی تصدیق کرنے والی ہے وہ کتاب درآنحالیکہ عربی زبان میں ہے۔ امام ابو البقاء رحمہ اللہ نے جائز رکھا ہے کہ ﴿مُصَدِّقٌ﴾ کا مفعول ہو،^③ یعنی وہ کتاب تصدیق کرنے والی ہے زبانِ عربی کو، لیکن پہلا قول بہتر ہے۔ کسی نے کہا ہے کہ بنا بر حذف مضاف ”أَيُّ: ذَا لِسَانٍ عَرَبِيٍّ“ یعنی تصدیق کرنے والی ہے عربی زبان والے کی، مراد نبی اکرم ﷺ ہیں۔ کسی نے کہا ہے کہ بنا بر اسقاط حرف جر ”أَيُّ: بِلِسَانٍ عَرَبِيٍّ“ یہ قول ضعیف ہے۔ ﴿لِيُنْذِرَ الَّذِينَ ظَلَمُوا﴾ یعنی تاکہ وہ کتاب یا اللہ یا رسول اللہ ﷺ ان لوگوں کو ڈرائے جنہوں نے ظلم کیا۔ پہلی بات بہتر ہے۔

جمہور نے ﴿لِيُنْذِرَ﴾ بہ یائے تحتیہ پڑھا ہے اور امام نافع، ابن عامر اور بزی رحمہم نے بہ تائے فوقیہ پڑھا

ہے، اس بنا پر کہ فاعل نبی اکرم ﷺ ہیں۔ اس کو امام ابو حاتم اور ابو عبید اللہ نے اختیار کیا ہے۔^(۱) ﴿وَبُشْرَىٰ لِّلْمُحْسِنِينَ﴾ محل نصب میں ہے اور معطوف ہے ﴿لِيُنْذَرَ﴾ کے محل پر، اس لیے کہ وہ مفعول لہ ہے۔ یہ قول امام زحشری رحمہ اللہ کا ہے اور امام ابو البقاء رحمہ اللہ نے اس کی پیروی کی ہے۔^(۲) تقدیر یہ ہے: ”لِلْإِنْدَارِ وَالْبُشْرَى“ کسی نے کہا ہے کہ فعل محذوف سے مصدریت کی بنا پر منصوب ہے: ”أَيُّ: وَيُبَشِّرُ بُشْرَى“ امام زجاج رحمہ اللہ نے کہا: زیادہ بہتر یہ ہے کہ محل رفع میں ہے ”أَيُّ: وَهُوَ بُشْرَى“ کسی نے کہا ہے کہ محل رفع میں ہے، معطوف ہے ﴿مُصَدِّقٌ﴾ پر اور ﴿لِلْمُحْسِنِينَ﴾ ﴿بُشْرَى﴾ سے متعلق ہے اور ﴿لِيُنْذَرَ﴾ ﴿مُصَدِّقٌ﴾ سے متعلق ہے۔

غرضیکہ ایمان کی دعوت قبول کرنے میں لوگوں کا حال مختلف ہے۔ بعض تو سرکشی اور نافرمانی کرتے ہیں، چنانچہ ان کا ذکر پہلے گزر چکا ہے، اب ان کا ذکر ہے جنہوں نے ایمان کی دعوت قبول کی اور اس پر جمے رہے۔ ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا فَلَا خَوْفٌ عَلَيْهِمْ وَلَا هُمْ يَحْزَنُونَ﴾ یعنی بے شک وہ لوگ جنہوں نے عقیدہ توحید، جو علم کا خلاصہ ہے اور شریعت پر قائم رہنے کے عمل کو، جو علم کا اصل مقصد ہے، اپنا یا یعنی ان دونوں کو جمع کیا تو ان پر نہ تو اس بات کا کچھ خوف ہے کہ آخرت میں کوئی مکروہ ان کو پہنچے اور نہ ہی دنیا میں کسی پسندیدہ شے کے فوت ہونے کا غم کھائیں گے اور یہ بات دائم اور مستقل رہے گی۔ کلمہ ﴿ثُمَّ﴾ سے یہ بات معلوم ہوئی کہ عمل کا رتبہ بعد میں ہے اور وہ توحید پر موقوف ہے۔ حرف فاء موصول کی خبر میں زیادہ اس لیے ہے کہ اس میں شرط کے معنی ہیں اور ﴿إِنَّ﴾ نے اس سے منع نہیں کیا، اس لیے کہ ابتداء کے معنی باقی ہیں بخلاف ”لَيْتَ“ و ”لَعَلَّ“ و ”كَأَنَّ“ کے۔

﴿أُولَٰئِكَ أَصْحَابُ الْجَنَّةِ خَالِدِينَ فِيهَا﴾ یعنی یہ لوگ جو مذکورہ اوصاف کے حامل ہیں، وہ اصحاب جنت ہیں جو مومنوں کا گھر ہے۔ اس حال میں کہ اس میں ہمیشہ ہمیشہ رہنے والے ہیں۔ اس آیت میں ایک عظیم ترغیب ہے، اس لیے کہ ہمیشہ کے لیے خوف اور غم کا دور ہو جانا اور جنت میں ہمیشہ کے لیے مقیم ہو جانا اس قسم کی نعمتوں میں سے ہے کہ سوا اس کے جانیں اور کچھ طلب نہیں کرتیں اور روئیں اس کے سوا کسی چیز کا شوق نہیں رکھتیں۔ ﴿جَزَاءً بِمَا كَانُوا يَعْمَلُونَ﴾ یعنی اپنے ان اعمال کے سبب سے جو انہوں نے دنیا میں کیے، یعنی اللہ تعالیٰ کی اطاعت اور عبادت کی اور اس کی نافرمانیوں کو ترک کیا، وہ جزا دیے جائیں گے۔ چونکہ اللہ کی خوشی والدین کی خوشی میں ہے اور اس کی ناراضی والدین کی ناراضی میں ہے، جیسا کہ حدیث میں وارد ہوا ہے،^(۳) اس لیے اللہ پاک نے اس کی ترغیب دلائی، چنانچہ فرمایا:^(۴)

[۱] تفسیر القرطبی (۱۹۱/۱۶) [۲] الکشاف (۳۰۵/۴) التبیان فی إعراب القرآن (۱۱۵۵/۲) [۳] معانی القرآن (۴۴۱/۴)

[۴] سنن الترمذی، رقم الحدیث (۱۸۹۹) السلسلة الصحيحة، رقم الحدیث (۵۱۶) [۵] فتح البیان (۲۱-۱۸/۱۳)

وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا
وَوَضَعَتْهُ كُرْهًا وَحَمْلُهُ وَفِصْلُهُ ثَلَاثُونَ شَهْرًا حَتَّىٰ إِذَا بَلَغَ
أَشُدَّهُ وَبَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ
نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ
صَالِحًا تَرْضَاهُ وَأَصْلَحْ لِي فِي ذُرِّيَّتِي ۚ إِنِّي تُبْتُ إِلَيْكَ
وَإِنِّي مِنَ الْمُسْلِمِينَ ﴿١٥﴾ أُولَٰئِكَ الَّذِينَ نَتَقَبَّلُ عَنْهُمْ أَحْسَنَ
مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَ
الصَّادِقِ الذِّي كَانُوا يُوْعَدُونَ ﴿١٦﴾

اور ہم نے انسان کو اس کے والدین کے ساتھ حسن سلوک کا حکم دیا، اس کی ماں نے اسے تکلیف سے پیٹ میں اٹھائے رکھا اور تکلیف سے جنا اور اس کا حمل اور دودھ چھڑانا تیس ماہ (کی مدت) ہے، حتیٰ کہ جب وہ اپنی قوت و طاقت (کمال جوانی) کو پہنچا اور چالیس برس کا ہو گیا تو اس نے دعا کی: اے میرے رب! تو مجھے توفیق دے کہ میں تیری اس نعمت کا شکر کروں جو تو نے مجھ پر اور میرے والدین پر کی اور یہ کہ میں نیک عمل کروں جو تو پسند کرے اور تو میرے لیے میری اولاد میں اصلاح کر، بلاشبہ میں نے تیری طرف توبہ کی اور بلاشبہ میں مسلمانوں میں سے ہوں ﴿15﴾ یہ وہ لوگ ہیں جن سے ہم اچھے عمل قبول کرتے ہیں، جو انھوں نے کیے، ان کی برائیوں سے ہم درگزر کرتے ہیں، (تو یہ) جنتیوں میں ہوں گے۔ (یہ) سچا وعدہ ہے جو ان سے کیا جاتا رہا ہے ﴿16﴾

والدین کے ساتھ حسن سلوک کی وصیت:

حمل کا پیٹ میں رہنا اور دودھ چھڑانا تیس مہینے میں ہے۔ بچہ اگر قوی ہو تو اکیس مہینے میں دودھ چھوڑتا ہے اور نو مہینے حمل کے۔ یہ آیت کسی کے حال کا بیان نہیں ہے۔ نبی کریم ﷺ نے ماں باپ کے حق میں دعا نہیں کی۔ صدیق اکبر رضی اللہ عنہ چالیس برس کی عمر میں مسلمان ہوئے اور ان کے ماں باپ بھی مسلمان ہوئے، یہ بات اور کسی صحابی کو میسر نہیں ہوئی۔ لیکن باپ اس وقت مسلمان نہیں ہوا تو یہ احوال فرضی ہے، یعنی سعادت مند لوگ ایسے ہی ہوتے ہیں۔ انتہی۔

حافظ ابن کثیر رحمہ اللہ کہتے ہیں کہ جب پہلی آیت میں اللہ تعالیٰ نے اپنی توحید اور اخلاص میں عبادت و استقامت

کا ذکر کیا تو اس کے بعد والدین کے بارے میں وصیت کی جیسا کہ قرآن کی کئی آیتوں میں اس کا ذکر ہے جو ایک دوسرے سے ملتی جلتی آیات ہیں، جیسا کہ اللہ تعالیٰ نے فرمایا: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ [بنی اسرائیل: ۲۳] ”اور تیرا رب صاف صاف حکم دے چکا ہے کہ تم اس کے سوا کسی اور کی عبادت نہ کرنا اور ماں باپ کے ساتھ احسان کرنا۔“ نیز فرمایا: ﴿إِنِ اشْكُرْ لِي وَلِوَالِدَيْكَ﴾ [لقمان: ۱۴] ”کہ تو میری اور اپنے ماں باپ کی شکرگزاری کر۔“ ان کے سوا اور بہت سی آیتیں ہیں۔

اس جگہ اللہ پاک نے یوں فرمایا: ﴿وَوَصَّيْنَا الْإِنْسَانَ بِوَالِدَيْهِ إِحْسَانًا﴾ یعنی ہم نے آدمی کو حکم دیا ہے کہ اپنے والدین کے ساتھی نیکی اور شفقت کرے۔ امام ابو داؤد طیالسی رحمہ اللہ نے سیدنا سعد رضی اللہ عنہ سے روایت کیا ہے کہ ام سعد نے کہا: کیا اللہ نے والدین کی اطاعت کا حکم نہیں فرمایا ہے؟ تو میں نے کچھ کھاؤں گی نہ پیوں گی، یہاں تک کہ تو اللہ کے ساتھ کفر کرے، پھر وہ کھانے پینے سے باز رہی، یہاں تک کہ گھر والے لکڑی سے اس کا منہ کھولنے لگے اور یہ آیت نازل ہوئی: ﴿وَوَصَّيْنَا الْإِنْسَانَ بِوَالِدَيْهِ إِحْسَانًا﴾^① (ورواہ مسلم و اہل السنن إلا ابن ماجہ من حدیث شعبۃ بإسناد نحوہ و أطول منه)

قولہ تعالیٰ: ﴿حَمَلَتْهُ أُمُّهُ كُرْهًا وَوَضَعَتْهُ كُرْهًا﴾ یعنی اس کی ماں نے حمل کی حالت میں اس کے سبب سے مشقت و تھکان اٹھائی اور اکوئی (حاملہ عورت کی متلی) اور متلی و گرائی و بے قراری کی تکلیف برداشت کی۔ اس کے سوا تکلیف اور مشقت کے اور امور جو حاملہ عورتوں کو لاحق ہوتے ہیں اور اس کو جنا بھی، جس کے لیے درِ زہ اور مشقت اور تکلیف کی شدت اٹھائی۔ ﴿وَحَمْلُهُ وَفِطْلُهُ ثَلَاثُونَ شَهْرًا﴾ یعنی اس کا حمل اور دودھ چھڑانا تیس مہینے میں ہے، اس مدت میں بھی تکلیف اور مشقت سے خالی نہیں رہتی۔

سیدنا علی رضی اللہ عنہ نے اس آیت سے اور سورت لقمان کی آیت سے ﴿وَفِطْلُهُ فِي عَامَيْنِ﴾ [لقمان: ۱۴] اور آیت: ﴿وَالْوَالِدَاتُ يُرْضَعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ﴾ [البقرة: ۲۳۳] ”مائیں اپنی اولاد کو دو سال کامل دودھ پلائیں جن کا ارادہ دودھ پلانے کی مدت بالکل پوری کرنے کا ہو۔“ سے اس بات پر استدلال کیا ہے کہ حمل کی کم سے کم مدت چھ ماہ ہے۔ یہ استنباط مضبوط اور صحیح ہے اور سیدنا عثمان رضی اللہ عنہ نے اور صحابہ رضی اللہ عنہم کی ایک جماعت نے اس پر سیدنا علی رضی اللہ عنہ کی موافقت کی ہے۔

امام محمد بن اسحاق رحمہ اللہ نے بہ سند خود بیچہ بن عبد اللہ جہنی رحمہ اللہ سے روایت کیا ہے کہ ہم میں سے ایک شخص نے جہینہ کی ایک عورت سے نکاح کیا، پھر چھ مہینے گزرنے کے بعد اس نے اس کا ایک بچہ جنا تو اس کا خاوند سیدنا عثمان رضی اللہ عنہ کی طرف گیا اور اس کا ان سے ذکر کیا تو انھوں نے اس عورت کی طرف آدمی بھیجا، چنانچہ جب وہ کھڑی

ہوئی کہ اپنے کپڑے پہنے تو اس کی بہن نے رو دیا۔ اس نے کہا: تجھے رونا کیوں آیا، پس اللہ کی قسم! اللہ تعالیٰ کی مخلوق میں سے اس کے سوا کبھی کوئی مجھ سے نہیں لگا تو اللہ سبحانہ و تعالیٰ میرے حق میں جو چاہے گا فیصلہ کرے گا، پھر جب اس کو سیدنا عثمان رضی اللہ عنہ کے پاس لائے تو انھوں نے اس کے رجم کا حکم دیا۔

پھر سیدنا علی رضی اللہ عنہ کو یہ خبر پہنچی تو وہ اُن کے پاس آئے اور ان سے فرمایا: تم کیا کرتے ہو؟ سیدنا عثمان رضی اللہ عنہ بولے کہ اس نے پورے چھ مہینے میں بچہ جنا ہے اور کیا ایسا ہوتا ہے، یعنی ایسا نہیں ہوتا تو سیدنا علی رضی اللہ عنہ نے فرمایا: کیا تم قرآن نہیں پڑھتے ہو؟ کہا: کیوں نہیں۔ سیدنا علی رضی اللہ عنہ نے کہا: کیا تم نے اللہ عزوجل کو نہیں سنا کہ فرماتا ہے: ﴿وَحَمْلُهُ وَفِصْلُهُ ثَلَاثُونَ شَهْرًا﴾^① نیز فرمایا ہے: ﴿حَوْلَيْنِ كَامِلَيْنِ﴾ اب باقی صرف چھ مہینے رہے۔ راوی نے کہا: چنانچہ سیدنا عثمان رضی اللہ عنہ نے فرمایا: واللہ! میں اس کو نہیں سمجھا تھا، اس عورت کو میرے پاس لے آؤ، پھر اس کو پایا کہ اس سے فراغت ہو چکی تھی۔ راوی نے کہا: پھر معمر نے کہا: پس قسم ہے اللہ کی! کوا کوے سے اور انڈا انڈے سے اتنا مشابہ نہیں ہوتا، جتنا وہ بچہ اپنے باپ سے مشابہ تھا، پھر جب اس کو اس کے باپ نے دیکھا تو کہا: واللہ! یہ میرا بیٹا ہے، میں اس میں شک نہیں کرتا ہوں۔ کہا اور اللہ تعالیٰ نے قرحہ آکلہ (ایسا زخم جو انسان کو کھاتا جائے) میں اس کو مبتلا کر دیا جو اس کے چہرے میں ظاہر ہوا، وہ اس کو کھاتا رہا، یہاں تک کہ مر گیا۔^② (رواہ ابن ابی حاتم)

حافظ ابن کثیر رحمہ اللہ نے ﴿فَإِنَّا أَوَّلُ الْعَبْدَيْنِ﴾ [الزخرف: ۸۱] کی تفسیر میں بہ وجہ دیگر اس کو ذکر کیا ہے۔ امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما روایت کیا ہے کہ جب عورت نو مہینے میں جنے تو اکیس مہینے تک دودھ پلانا اس کے لیے کافی ہے اور جب سات مہینے کا جنے تو اس کو تیس ۲۳ ماہ تک دودھ پلانا کافی ہے اور جب چھ مہینے کا جنے تو پورے دو سال تک دودھ پلانا چاہیے، اس لیے کہ اللہ تعالیٰ فرماتا ہے: ﴿وَحَمْلُهُ وَفِصْلُهُ ثَلَاثُونَ شَهْرًا﴾^③ قولہ تعالیٰ: ﴿حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً﴾ یعنی یہاں تک کہ جس وقت قوی اور جوان ہوا اور مرد بنا اور چالیس برس کی عمر کو پہنچا، یعنی اس کی عقل انتہا کو پہنچی اور اس کا فہم اور حلم کامل ہو گیا۔ کہتے ہیں کہ غالباً چالیس برس کا آدمی جس حالت پر ہوتا ہے اس سے متغیر نہیں ہوتا۔ امام ابو بکر بن عیاش رحمہ اللہ نے عن اعمش عن قاسم بن عبد الرحمن روایت کیا ہے کہ میں نے امام مسروق رحمہ اللہ سے کہا کہ مرد کب اپنے گناہوں سے پکڑا جاتا ہے؟ کہا: جب تو چالیس برس کی عمر کو پہنچے تو اپنا بچاؤ کرے۔^④

حافظ ابو یعلیٰ موصلی رحمہ اللہ نے عن عثمان عن النبی ﷺ روایت کیا ہے (اس کی سند میں ایک راوی عزہ بن قیس ازہری سو برس کی عمر کو پہنچے تھے) کہ بندہ مسلم جس وقت چالیس برس کی عمر کو پہنچتا ہے تو اللہ تعالیٰ اس کے حساب کو ہلکا

① تفسیر ابن ابی حاتم (۳۲۹۴، ۳۲۹۳/۱۰) ② تفسیر ابن ابی حاتم (۳۲۹۴/۱۰) ③ تفسیر ابن ابی حاتم (۳۲۹۴/۱۰) ④

کرتا ہے اور جب وہ ساٹھ برس کو پہنچتا ہے تو اللہ تعالیٰ اس کو اپنی طرف انابت عطا فرماتا ہے (یہاں پچاس برس کا ذکر نہیں ہے۔ واللہ اعلم۔ رہ گیا ہے یا اس روایت میں یوں ہی ہے۔ غرضیکہ تفسیر ابن کثیر میں نہیں ہے، لیکن طی الفرائخ، شرح برزخ میں بہ روایت حاکم عن انس عن النبی ﷺ یوں ہے کہ جس شخص کو اللہ تعالیٰ اسلام میں چالیس برس زندہ رکھتا ہے، اس سے جذام، برص، جنون اور عتق شیطان کو پھیر دیتا ہے اور جس کو پچاس برس کی عمر دیتا ہے۔ اس کے لیے حساب آسان کرتا ہے۔ اس کے بعد نوے برس تک کا ذکر ہے اور نوے میں پچھلے گناہ کا ذکر نہیں ہے)۔ اور جب وہ ستر برس کی عمر کو پہنچتا ہے تو اس کو آسمان والے دوست رکھتے ہیں اور جب وہ اسی برس کو پہنچتا ہے تو اللہ تعالیٰ اس کی نیکیوں کو ثبت کرتا ہے اور اس کی برائیوں کو مٹاتا ہے اور جب نوے برس کی عمر کو پہنچتا ہے تو اللہ تعالیٰ اس کے اگلے اور پچھلے گناہ بخش دیتا ہے اور اللہ تعالیٰ اس کی اپنے گھر والوں کے بارے میں شفاعت قبول کرتا ہے اور آسمان میں لکھتا ہے کہ وہ اللہ کا اس کی زمین میں قیدی ہے۔^(۱) (وقد روي هذا من غير هذا الوجه وهو في مسند الإمام أحمد) حجاج بن عبد اللہ حلیمی دمشق میں امراء بنی اُمیہ میں سے ایک امیر تھے، یہ کہتے ہیں کہ میں نے چالیس برس تک تو لوگوں سے شرما کر معاصی اور گناہ ترک کیے۔ پھر اللہ عزوجل سے حیا کر کے ان کو چھوڑا۔ کسی شاعر نے کیا خوب کہا ہے:

صَبَا مَا صَبَا حَتَّى عَلَا الشَّيْبُ رَأْسَهُ فَلَمَّا عَلَاهُ قَالَ لِلْبَاطِلِ اِبْعِدِ^(۲)

”لڑکپن میں کیا جو کچھ کیا، یہاں تک کہ بڑھاپا اس پر چڑھ آیا، پھر جب وہ اس پر چڑھ آیا تو باطل سے کہہ دیا کہ دور ہو۔“

قوله تعالى: ﴿قَالَ رَبِّ اَوْزِعْنِيْ اَنْ اَشْكُرَ نِعْمَتَكَ الَّتِيْ اَنْعَمْتَ عَلَيَّ وَعَلَىٰ وِلَدَيَّ وَاَنْ اَعْمَلَ طٰلِحًا تَرْضٰهُ وَاَصْلِحْ لِيْ فِيْ ذُرِّيَّتِيْ ۖ اِنِّيْ تُبْتُ اِلَيْكَ وَاِنِّيْ مِنَ الْمُسْلِمِيْنَ﴾ یعنی جب چالیس برس کو پہنچا تو کہا: اے رب! تو مجھے اس بات کا الہام کر کہ میں تیری نعمت کا شکر کروں جس کا تو نے مجھ پر انعام کیا ہے اور میرے والدین پر اور اس بات کا الہام کر کہ میں آئندہ نیک عمل کروں جس کو تو پسند کرے اور میرے لیے میری نسل اور اولاد کی اصلاح کر، بے شک میں تیری طرف رجوع ہوا اور بے شک میں مسلمانوں میں سے ہوں۔ اس میں اس شخص کو جو چالیس برس کی عمر کو پہنچ جائے، یہ نصیحت کی گئی ہے کہ اللہ عزوجل سے توبہ کرنے اور اس کی طرف رجوع کرنے کی تجدید کرے اور اس پر پختہ اور محکم ہو۔

امام ابو داود نے اپنی سنن میں سیدنا عبد اللہ بن مسعود رضی اللہ عنہ سے روایت کیا ہے کہ رسول اللہ ﷺ ان کو، یعنی صحابہ کرام رضی اللہ عنہم کو تعلیم فرماتے تھے کہ تشہد میں اس طرح کہیں: ”اَللّٰهُمَّ اَلْفُ بَيْنَ قُلُوْبِنَا وَاَصْلِحْ ذَاتَ بَيْنِنَا“

(۱) تفسیر ابن کثیر (۱۹۹/۴) امام بیہقی رحمہ اللہ فرماتے ہیں ”رواہ ابو یعلیٰ فی الکبیر وفیہ عزرة بن قیس الأزدي وهو ضعيف“

(مجمع الزوائد: ۳۴۲/۱۰)

(۲) تفسیر ابن کثیر (۱۹۹/۴)

وَاهْدِنَا سُبُلَ السَّلَامِ وَنَجِّنَا مِنَ الظُّلُمَاتِ إِلَى النُّورِ وَجَنِّبْنَا الْفَوَاحِشَ مَا ظَهَرَ مِنْهَا وَمَا بَطَنَ وَبَارِكْ لَنَا فِي أَسْمَاعِنَا وَأَبْصَارِنَا وَقُلُوبِنَا وَأَرْوَاجِنَا وَذُرِّيَّاتِنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ، وَاجْعَلْنَا شَاكِرِينَ لِنِعْمَتِكَ، مُشِينِينَ بِهَا قَابِلِيهَا وَأَتِمِّمَهَا عَلَيْنَا،^① اللہ عز وجل نے فرمایا: ﴿أُولَئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ﴾ یعنی یہ لوگ جو مذکورہ اوصاف کے حامل ہیں جو اللہ کی طرف توبہ کرنے والے اور رجوع کرنے والے ہیں اور توبہ و استغفار کے ساتھ اپنی گزشتہ لغزشوں کا تدارک کرنے والے ہیں، وہی جن سے ہم بہتر سے بہتر عمل قبول کر لیں گے جو انھوں نے کیا اور اُن کے گناہوں سے درگزر کریں گے، چنانچہ ان کی بہت سی لغزشوں کو بخش دیں گے اور ان کا ذرا سا عمل بھی قبول کر لیں گے۔

﴿فِي أَصْحَابِ الْجَنَّةِ﴾ یعنی وہ جنت والوں کے جملے میں ہیں اور اللہ کے نزدیک ان کے بارے میں یہ حکم ہے، جیسا کہ اللہ عز وجل نے اس شخص سے وعدہ کیا ہے جس نے اس کی طرف توبہ و انابت کی اور اسی لیے یوں فرمایا ہے: ﴿وَعَدَ الصِّدِّيقُ الْاَلَيْ كَانُوا يُوعَدُونَ﴾ امام ابن جریر رحمہ اللہ نے عن ابن عباس رضی اللہ عنہما عن رسول اللہ صلی اللہ علیہ وسلم عن الروح الامین علیہ السلام روایت کیا ہے، کہا ہے کہ بندے کی نیکیاں اور بدیاں لائی جائیں گی، پھر ان کے بعض کا بعض سے بدلہ لیا جائے گا، پھر اگر ایک نیکی باقی رہ جائے گی تو اللہ تعالیٰ جنت میں وسعت دے گا۔ ”قَالَ: فَدَخَلْتُ عَلَى يَزْدَادَ فَحَدَّثَ بِمِثْلِ هَذَا قَالَ: قُلْتُ: فَأَيْنَ ذَهَبَتِ الْحَسَنَةُ؟ قَالَ: ﴿أُولَئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَ الصِّدِّيقُ الْاَلَيْ كَانُوا يُوعَدُونَ﴾“^② (وہكذا رواه ابن أبي حاتم عن أبيه عن محمد بن عبد الأعلى الصنعاني عن المعتمر بن سليمان بإسناده مثله وزاد وعن الروح الأمين قال: قال الرب -جل جلاله- ”يؤتى بحسنات العبد وسيئاته“ فذكره، وهو حديث غريب وإسناده جيد لا بأس به)

امام ابن ابی حاتم رحمہ اللہ نے عن یوسف بن سعد عن محمد بن حاطب رضی اللہ عنہ روایت کیا ہے۔ یوسف نے کہا ہے کہ محمد میرے گھر میں اترے، جبکہ سیدنا علی رضی اللہ عنہ بصرہ پر غالب ہوئے تو محمد نے ایک دن مجھ سے کہا کہ البتہ ایک دن میں امیر المومنین علی رضی اللہ عنہ کے پاس حاضر ہوا اور ان کے پاس عمار، صعصعہ، اشتر اور محمد بن ابی بکر رضی اللہ عنہم تھے تو اُن سب نے عثمان رضی اللہ عنہ کا ذکر کیا اور اُن کی برائی کی تو سیدنا علی رضی اللہ عنہ تخت پر تھے اور اُن کے ہاتھ میں ایک لکڑی تھی۔ ان میں سے ایک قائل نے کہا کہ تمہارے پاس وہ شخص ہے جو تم میں فیصلہ کر دے گا، پھر ان سے پوچھا تو علی رضی اللہ عنہ نے فرمایا کہ سیدنا عثمان رضی اللہ عنہ ان میں سے تھے جن کے بارے میں اللہ تعالیٰ نے فرمایا ہے: ﴿أُولَئِكَ الَّذِينَ نَتَقَبَّلُ ... الآية﴾ کہا: واللہ! سیدنا عثمان رضی اللہ عنہ اور اصحاب عثمان۔ اس کو تین بار کہا۔ یوسف کہتے ہیں: پھر میں نے محمد حاطب سے کہا: قسم ہے اللہ کی! کیا تو نے اس کو سیدنا علی رضی اللہ عنہ سے سنا؟ تو کہا کہ اللہ کی قسم! البتہ میں نے اس کو سیدنا علی رضی اللہ عنہ سے سنا۔^③

① سنن أبي داود، رقم الحديث (٩٦٩) ② تفسير الطبري (١١٦/٢٢) تفسير ابن أبي حاتم (٣٢٩٤)

③ تفسير ابن أبي حاتم (٣٢٩٥/١٠) تفسير ابن كثير (٢٠٠-١٩٨/٤)

فتح البیان کا بیان:

فتح البیان کا بیان وضاحت کے ساتھ یہ ہے کہ جمہور نے ”حُسْنًا“ بہ فہمِ حاء و سکونِ سین پڑھا ہے اور سیدنا علی اور سلمیؓ نے بہ فتح ہر دو پڑھا ہے اور سیدنا عبداللہ بن عباسؓ اور کوفیوں نے ﴿إِحْسَانًا﴾ پڑھا ہے۔^① سورة العنکبوت میں ﴿وَوَصَّيْنَا الْإِنْسَانَ بِوَلَدَيْهِ حُسْنًا﴾ [العنکبوت: ۸] گزر چکا ہے، جس کے متعلق قراء میں کوئی اختلاف نہیں ہے۔ اور سورة الانعام اور سورت بنی اسرائیل میں ﴿وَبِالْوَالِدَيْنِ إِحْسَانًا﴾ گزر چکا ہے، چنانچہ شاید اس جگہ کی قراءت اور ان سب قراءتوں کی بنیاد پر قاریوں کے درمیان اختلاف ہوا ہو۔

اس کا نصب مصدریت کی بنا پر ہے: ”أَيُّ: وَصَّيْنَاهُ أَنْ يُحْسِنَ إِلَيْهِمَا حُسْنًا أَوْ إِحْسَانًا“ یعنی ہم نے انسان کو اس بات کی وصیت کی کہ ان کے ساتھ اچھی طرح نیکی کرے۔ مطلب یہ ہے کہ ان سے بہت ہی اچھا برتاؤ کرے۔ کسی نے کہا ہے کہ نصب بنا بر مفعول بہ ہے اور ﴿وَصَّيْنَا﴾ میں ”الْزَمْنَا“ کے معنی شامل ہیں، یعنی ہم نے انسان پر اپنے ماں باپ کے ساتھ نیکی کرنے کو لازم کر دیا۔ کسی نے کہا ہے کہ بنا بر مفعول لہ ہے، یعنی ہم نے انسان کو اس کے ماں باپ کے ساتھ احسان کرنے کی وصیت کی۔ حسن، فتح (برائی) کے متضاد کو کہتے ہیں اور احسان، اساءت کے متضاد کو کہتے ہیں اور توصیہ بہ معنی حکم ہے۔

”کُرْہ“ کو جمہور نے دونوں جگہ بہ ضمِ کاف پڑھا ہے اور امام ابو عمرو اور اہلِ حجاز نے بہ فتحِ کاف پڑھا ہے۔ امام کسائیؒ نے کہا ہے کہ یہ دو لغت ہیں، ایک ہی معنی ہیں۔ امام ابو حاتمؒ نے کہا ہے کہ ”کُرْہ“ بالفتح خوب نہیں ہے، کیوں کہ اس کے معنی غضب اور غلبہ کے ہیں اور امام ابو عبیدہؒ نے فتح کو اختیار کیا ہے اور کہا: یہ اس لیے کہ پورے قرآن میں ”کُرْہ“ کا لفظ بالفتح ہے سوائے اس کے جو سورة البقرہ میں ہے: (امام ابو البقاءؒ نے کلیات میں کہا ہے: ”كُلُّ مَا فِي الْقُرْآنِ مِنَ الْكُرْهِ جَازَ فِيهِ الْفَتْحُ إِلَّا قَوْلُهُ: ﴿وَهُوَ كُرْهُ لَكُمْ﴾“^②) ﴿كُتِبَ عَلَيْكُمُ الْقِتَالُ وَهُوَ كُرْهُ لَكُمْ﴾^③ [البقرہ: ۲۱۶] ”تم پر جہاد فرض کیا گیا، گو وہ تمہیں دشوار معلوم ہو۔“ کسی نے کہا ہے کہ ”کُرْہ“ بالضم وہ ہے جس کو آدمی اپنے نفس پر اٹھاتا ہے اور بالفتح وہ ہے جس کو اپنے غیر پر لادتا ہے۔

بالجملہ جملہ ﴿حَصَلَتْهُ أُمُّهُ كُرْهًا وَوَضَعَتْهُ كُرْهًا﴾ تعلیل ہے توصیہ مذکورہ کی اور اس میں صرف ماں کا ذکر کرنے پر اکتفا اس لیے کیا کہ اس کا حق بہت زیادہ ہے اور اسی لیے اس کے ساتھ نیکی کرنے کے دو تہائی حصے ہیں، جیسا کہ الخطیب نے کہا۔ اور ماں کے حمل اور وضع حمل کا جو ذکر فرمایا تو اس سے اس کے ساتھ احسان کو واجب کرنے کی تاکید کرنا منظور ہے۔ کون سا احسان؟ وہ احسان جس بنی اللہ پاک نے وصیت فرمائی ہے۔ معنی یہ ہیں:

③ فتح القدیر (۲۳/۵)

② کتاب کلیات (۷۴۱/۱)

① فتح القدیر (۲۳/۵)

”إِنَّهَا حَمَلَتْهُ ذَاتَ كُرْهِ وَوَضَعَتْهُ ذَاتَ كُرْهِ“ یعنی ہم نے انسان کو اپنے ماں باپ سے نیکی کرنے کی وصیت کی، اس لیے کہ اس کی ماں نے اس کو پیٹ میں رکھا، اس حال میں کہ وہ مشقت اٹھانے والی تھی اور اس کو جتنا اس حال میں کہ تکلیف پہننے والی تھی۔ یہ معنی تو اس بنیاد پر تھے کہ ﴿كُرْهًا﴾ حال ہے ﴿حَمَلَتْهُ﴾، ﴿وَضَعَتْهُ﴾ سے۔ ﴿كُرْهًا﴾ مصدر محذوف کی صفت ہے: ”أَيُّ: حَمَلًا كُرْهًا وَوَضَعًا كُرْهًا“ مطلب یہ ہے کہ ماں کا حق سب سے بڑا ہے، اس لیے کہ حمل کے دوران میں اس نے ایذا اٹھائی اور جننے کے وقت مشقت کھینچی۔

پھر اللہ پاک نے انسان کے حمل اور فصال کی مدت ذکر فرمائی: ﴿وَحَمْلُهُ وَفِصْلُهُ ثَلَاثُونَ شَهْرًا﴾ یہاں مضاف مقدر ہے: ”أَيُّ: مُدَّةُ حَمْلِهِ“ یعنی ان دونوں کی مدت تیس مہینے ہیں، ابتدائے حمل سے لے کر دودھ چھڑانے تک۔ اس میں اس طرف اشارہ ہے کہ ماں کا حق باپ کے حق سے زیادہ ہے، کیوں کہ اس نے اس کو پیٹ میں اٹھایا تو مشقت کی اور جب جتنا تو مشقت کی اور اتنی مدت اس کو رنج اور تکلیف سے دودھ پلایا۔ اور ان کاموں میں سے کسی کام میں باپ اس کا شریک نہیں ہوتا۔ جمہور نے ”فِصَالُهُ“ الف کے ساتھ پڑھا ہے اور امام حسن رحمہ اللہ وغیرہ نے (یعنی امام یعقوب قتادہ اور محمد بن حنفیہ رحمہما اللہ) نے ”فَصْلُهُ“ پڑھا ہے بہ فتح فاء وسكون صاد بغیر الف کے۔^① ”فصل وفصال“ کے ایک ہی معنی ہیں، جیسے: ”فطم وفطام“ اور ”قطف وقطاف“ (میوہ چننا)۔

اس آیت کریمہ سے اس بات پر استدلال کیا ہے کہ حمل کی کم سے کم مدت چھ مہینے ہیں، اس لیے کہ رضاع کامل (دودھ پلانے کی پوری) مدت دو سال ہے، جیسا کہ اللہ تعالیٰ کے اس فرمان میں ہے: ﴿حَوْلَيْنِ كَامِلَيْنِ﴾ لِمَنْ أَرَادَ أَنْ يُتِمَّ الرَّضَاعَةَ... [البقرة: ۲۳۲] پس اللہ پاک نے اس آیت میں حمل کی کم سے کم مدت اور دودھ پلانے کی زیادہ سے زیادہ مدت ذکر فرمائی ہے۔

امام نافع بن جبیر رحمہ اللہ سے مروی ہے کہ سیدنا عبداللہ بن عباس رضی اللہ عنہما نے اسے خبر دی، البتہ میں اس عورت کے قصے کو خوب جانتا ہوں جس کو سیدنا عمر رضی اللہ عنہ کے پاس لائے، وہ میرے روبرو ہوا ہے، میں نے اس کے مقدمے میں فیصلہ کیا ہے۔ اس نے پورے چھ ماہ میں بچہ جتنا تھا اور لوگوں نے اس کو اوپر سمجھا۔ چنانچہ میں نے سیدنا عمر رضی اللہ عنہ سے کہا: آپ کیوں ظلم کرتے ہیں؟ فرمایا: کیسے؟ میں نے کہا: آپ پڑھیں: ﴿وَحَمْلُهُ وَفِصْلُهُ ثَلَاثُونَ شَهْرًا﴾۔ اور ﴿وَالْوِلْدَاتُ يُرْضَعْنَ أَوْلَدَهُنَّ حَوْلَيْنِ كَامِلَيْنِ﴾ حول کتنی ہے؟ فرمایا: ایک برس۔ میں نے کہا: برس کتنا ہے؟ فرمایا: بارہ مہینے۔ میں نے کہا: تو چوبیس مہینے کے پورے دو سال ہوئے اور اللہ تعالیٰ موخر کرتا ہے حمل سے جو چاہتا ہے اور مقدم کرتا ہے جو چاہتا ہے۔ چنانچہ سیدنا عمر رضی اللہ عنہ نے میرے قول کی طرف راحت لی۔^②

”أَشَدُّ“ جمع ہے، اس کا واحد اس کے لفظ سے نہیں ہے۔ امام سیبویہ رحمہ اللہ کہا کرتے تھے کہ اس کا واحد ”شدة“ ہے۔ بلوغ اشد انسان کی عقل اور قوت کے استحکام اور اس کے شباب اور استواء کی انتہاء ہے اور یہ ہے کہ ادھیڑ ہو جائے اور اس عمر کو پورا کر لے جس میں اس کی قوت اور عقل مستحکم ہوتی ہے، یہ اس وقت ہوتا ہے جب تیس برس سے آگے بڑھتا ہے اور چالیس برس کے لگ بھگ ہوتا ہے، اس کا بیان پورے طور پر پہلے گزر چکا ہے۔ کسی نے کہا ہے کہ اٹھارہ برس کی عمر ہے۔ کسی نے کہا ہے کہ ”الْأَشَدُّ: الْحُلُمُ“ ہے۔ یہ قول امام شعنی اور ابن زید رحمہما اللہ کا ہے۔

امام حسن رحمہ اللہ نے فرمایا کہ بلوغ اشد چالیس برس کی عمر کو پہنچنا ہے۔^① لیکن پہلا قول بہتر ہے اللہ تعالیٰ کے اس فرمان کی دلیل سے: ﴿وَبَلَغَ أَرْبَعِينَ سَنَةً﴾ اس لیے کہ اس سے یہ بات ظاہر ہوتی ہے کہ چالیس برس کو پہنچنا بلوغ اشد کے بعد ایک شے ہے، جیسا تو اس کے بعد اس کا ذکر کیا۔ مفسرین نے کہا ہے کہ اللہ تعالیٰ نے کبھی کوئی نبی مبعوث نہیں فرمایا مگر چالیس برس کی عمر کے بعد، سوائے دو خالہ زاد بھائیوں کے، یعنی عیسیٰ اور یحییٰ علیہما السلام۔

بالجملہ یہاں ایک جملے کی تقدیر ضرور ہے کہ ”حتی“ اس کی غایت ہو۔ ”أَيُّ: عَاشَ وَاسْتَمَرَّتْ حَيَاتُهُ حَتَّى إِذَا بَلَغَ أَشُدَّهُ“ الایۃ“ مطلب یہ ہے کہ اس کی ماں نے اسے مشقت سے پیٹ میں رکھا اور مشقت سے جنا اور اس کا حمل اور فصال تیس ماہ کی مدت میں ہوا اور زندہ رہا اور اس کی حیات قائم رہی، یہاں تک کہ جب وہ اپنی عقل کی پختگی کو پہنچا، چالیس برس کی عمر کو تو کہا: اے رب! تو مجھ کو الہام کر اور رغبت دے اور توفیق دے (”إِزَاع“ بہ معنی الہام ہے۔ امام جوہری رحمہ اللہ کہتے ہیں: ”اسْتَوْزَعْتُ اللَّهَ فَأَوْزَعَنِي، أَيِ اسْتَلْهَمْتُهُ فَأَلْهَمَنِي“،^② یعنی میں نے اللہ تعالیٰ سے الہام طلب کیا تو اس نے مجھے الہام کیا) اس بات کی کہ میں تیری نعمت کا شکر ادا کروں جس کا تو نے مجھے انعام کیا، یعنی تو نے مجھ پر ہدایت کا انعام فرمایا اور میرے ماں باپ پر کہ انھوں نے مجھ پر شفقت اور مہربانی کی، جب کہ میں چھوٹا سا تھا اور مجھے پالا پوسا۔

کسی نے کہا ہے کہ مجھ پر تو صحت اور عافیت کا انعام کیا اور میرے والدین پر غنا اور ثروت کا کہ انھوں نے اپنا مال صرف کر کے میری پرورش کی۔ بہتر یہ ہے کہ اس کی نعمت اور اس کے والدین کی نعمت کسی خاص نعمت کے ساتھ مقید نہ کی جائے، تاکہ ہر قسم کی نعمت اس میں شامل ہو جائے۔ اور مجھے اس بات کا الہام کر کہ میں نیک عمل کروں، جس کو تو مجھ سے پسند کرے اور میرے لیے میری اولاد میں اصلاح کر، یعنی ان کو صالح اور نیک بنا کہ وہ نیکی کرنے میں خوب پکے اور مضبوط ہوں۔ مطلب یہ ہے کہ ظاہر یہ تھا: ﴿أَصْلِيحْ لِي فِي ذُرِّيَّتِي﴾ اس لیے کہ اصلاح خود متعدی ہے، جیسا کہ اللہ تعالیٰ کے اس فرمان میں ہے: ﴿وَأَصْلَحْنَا لَهُ زَوْجَهُ﴾ [الانبیاء: ۹۰] ”اور ان کی بیوی کو ان کے لیے درست کر دیا۔“

اس کا نکتہ یہ ہے کہ ”اصلاح“ کو کلمہ ﴿رَفِي﴾ سے متعدی کیا، اس لیے کہ اس میں ”لطف“ کے معنی شامل ہیں ”أَيُّ: اللُّطْفُ بِي فِي ذُرِّيَّتِي“ یا یوں کہو کہ اس کو بہ منزلہ لازم ٹھہرایا، پھر اسے کلمہ ﴿رَفِي﴾ سے متعدی کیا، تاکہ اس سے یہ ظاہر ہو کہ صلاح ان میں جاری و ساری ہو اور وہ صلاح کے لیے طرف کی طرح ہو جائیں، صلاح کے ان میں جگہ پکڑنے کے سبب سے۔ ﴿إِنِّي تُبْتُ إِلَيْكَ وَإِنِّي مِنَ الْمُسْلِمِينَ﴾ یعنی بے شک میں اپنے گناہوں سے تیری طرف رجوع ہوا اور بے شک میں ان لوگوں میں سے ہوں جو تیرے مطیع ہیں اور تیری طاعت کے لیے منقاد (فرمانبردار) ہیں اور تیری توحید کے لیے مخلص ہیں۔

اس آیت کریمہ میں اس بات کی دلیل ہے کہ جس کی عمر چالیس سال کی ہو جائے تو اس کو ضروری ہے کہ یہ دعائیں بہت کیا کرے۔ ﴿أُولَئِكَ﴾ ”انسان“ مذکور کی طرف اشارہ ہے ﴿أُولَئِكَ﴾ مبتداء اور ﴿الَّذِينَ...﴾ الخ (خبر ہے) جمع اس لیے کہا کہ اس سے مراد جنس ہے۔ ﴿الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ﴾ یعنی یہ وہ لوگ ہیں جن سے ہم بہترین اعمالِ خیر کو قبول کرتے ہیں جو انھوں نے دنیا میں کیے۔ ﴿أَحْسَنَ﴾ سے مراد حسن ہے، جیسا کہ اللہ تعالیٰ کا فرمان ہے: ﴿وَاتَّبِعُوا أَحْسَنَ مَا أُنْزِلَ إِلَيْكُمْ﴾ [الزمر: ۵۵] ”اور پیروی کرو اس بہترین چیز کی جو تمھاری طرف تمھارے پروردگار کی طرف سے نازل کی گئی ہے۔“

چنانچہ قبولیت صرف ان کی افضل اور احسن عبادات کے لیے ہی نہیں ہے، بلکہ ان کی تمام طاعاتِ فاضل و مفضول کے لیے عام ہے اور قبولِ عمل سے مراد راضی ہونا اور اس پر ثواب دینا ہے۔ کسی نے کہا ہے کہ اسم تفضیل اپنے معنی پر ہے اور اس سے وہ اعمال مراد ہیں جن پر بندے کو ثواب دیا جاتا ہے نہ کہ وہ جن پر ثواب نہیں دیا جاتا، جیسے مباح کہ وہ حسن ہے احسن نہیں ہے۔ اور ہم ان کی برائیوں سے درگزر کرتے ہیں اور ان پر ان کو سزا نہیں دیتے۔ جمہور نے ”يَتَقَبَّلُ وَيَتَجَاوَزُ“ بہ صیغہ مجہول پڑھا اور امام حمزہ اور کسائی رحمہ اللہ نے دونوں کو بہ نون پڑھا ہے،^① اس بنا پر کہ ان کی اسناد اللہ پاک کی طرف ہے۔ ”تجاوز“ بہ معنی غفران ہے، اس کی اصل ”جُزْتُ الشَّيْءَ“ سے ہے، یعنی میں اس شے سے گزر گیا، جبکہ تو اس پر ٹھہرے نہیں۔ ﴿فِي أَصْحَابِ الْجَنَّةِ﴾ کے یہ معنی ہیں کہ وہ اصحابِ جنت میں شمار ہونے والے ہیں اور ان کی لڑی میں پروئے ہوئے ہیں۔ چنانچہ جار و مجرد محل نصب میں ہے بنا بر حال جیسے تم کہو: ”أَكْرَمَنِي الْأَمِيرُ فِي الصَّحَابَةِ، أَيُّ: كَانِنَا مِنْ جُمْلَتِهِمْ“ کسی نے کہا ہے کہ ﴿فِي﴾ بہ معنی ”مَعَ“ ہے ”أَيُّ: مَعَ أَصْحَابِ الْجَنَّةِ“۔ کسی نے کہا ہے کہ مبتدائے محذوف کی خبر ہے: ”أَيُّ: هُمْ فِي أَصْحَابِ الْجَنَّةِ“

قرآن تعالیٰ: ﴿وَعَدَ الصِّدِّيقُ الَّذِي كَانُوا يُوعَدُونَ﴾ جملہ سابقہ کے مضمون کے لیے مصدر مؤکد ہے، اس لیے کہ قرآن تعالیٰ: ﴿أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ﴾ وعدہ تقبل و تجاوز کے معنی میں ہے۔ یہ بھی ہو سکتا ہے کہ فعل محذوف کے لیے مصدر ہو۔ ”أَيُّ: وَعَدَهُمُ اللَّهُ وَعَدَ الصِّدِّيقُ الَّذِي كَانُوا يُوعَدُونَ“ یعنی ان سے اللہ نے سچا وعدہ کیا جس کا ان کو دنیا میں رسولوں کی زبان پر وعدہ دیا جاتا تھا۔ سیدنا عبداللہ بن عباس رضی اللہ عنہما سے مروی ہے کہ یہ آیت سیدنا ابوبکر صدیق رضی اللہ عنہ کے حق میں نازل ہوئی ہے۔

چنانچہ اللہ تعالیٰ نے ان کی دعا قبول فرمائی تو ان کے ساتھ ان کے ماں باپ اور ان کے اخوان اور ان کی ماری اولاد مسلمان ہو گئے اور یہ آیت بھی ان کی شان میں نازل ہوئی: ﴿فَأَمَّا مَنْ آغَىٰ وَآثَقَىٰ ۖ وَصَدَّقَ بِالْحُسْنَىٰ ۖ فَسَنِيْسِرُهُ لِلْيُسْرَىٰ ۚ وَأَمَّا مَنْ بَخِلَ وَاسْتَغْنَىٰ ۖ وَكَذَّبَ بِالْحُسْنَىٰ ۖ فَسَنِيْسِرُهُ لِلْعُسْرَىٰ ۚ وَمَا يُغْنِي عَنْهُ مَالُهُ إِذَا تَرَدَّىٰ ۚ إِنَّ عَلَيْنَا لَلْهُدَىٰ ۚ وَإِنَّ لَنَا لَلْآخِرَةَ وَالْأُولَىٰ ۚ فَأَنْذَرْتُكُمْ نَارًا تَلَظَّىٰ ۚ لَا يَصْلُهَا إِلَّا الْأَشْقَى ۖ الَّذِي كَذَّبَ وَتَوَلَّىٰ ۖ وَسَيُجَنَّبُهَا الْأَتْقَى ۖ الَّذِي يُؤْتِي مَالَهُ يَتَزَكَّىٰ ۖ وَمَا لِأَحَدٍ عِنْدَهُ مِنْ نِعْمَةٍ تُجْزَىٰ ۖ إِلَّا ابْتِغَاءَ وَجْهِ رَبِّهِ الْأَعْلَىٰ ۚ وَلَسَوْفَ يَرْضَىٰ ۖ﴾ [الب: ۵-۲۱] ”جس نے دیا (اللہ کی راہ میں) اور ڈرا (اپنے رب سے)۔ اور نیک بات کی تصدیق کرتا رہے گا۔ تو ہم بھی اس کو آسان راستے کی سہولت دیں گے۔ لیکن جس نے بخیلی کی اور بے پروائی برتی۔ اور نیک بات کی تکذیب کی۔ تو ہم بھی اس کی تنگی و مشکل کے سامان میسر کریں گے۔ جس کا مال اسے (اوندھا) کرنے کے وقت کچھ کام نہ آئے گا۔ بیشک راہ دکھا دینا ہمارے ذمے ہے۔ اور ہمارے ہی ہاتھ آخرت اور دنیا ہے۔ میں نے تو تمہیں شعلے مارتی ہوئی آگ سے ڈرا دیا ہے۔ جس میں صرف وہی بد بخت داخل ہوگا جس نے جھٹلایا اور (اس کی پیروی سے) منہ پھیر لیا۔ اور اس سے ایسا شخص دور رکھا جائے گا جو بڑا پرہیزگار ہوگا۔ جو پاکی حاصل کرنے کے لیے اپنا مال دیتا ہے۔ کسی کا اس پر کوئی احسان نہیں کہ جس کا بدلہ دیا جا رہا ہو۔ بلکہ صرف اپنے پروردگار بزرگ و بلند کی رضا چاہنے کے لیے۔ یقیناً وہ (اللہ بھی) عنقریب رضامند ہو جائے گا۔“ (آخر جہ ابن مردویہ)

علامہ نسفی رحمہ اللہ فرماتے ہیں: کہا ہے کہ یہ آیت سیدنا ابوبکر رضی اللہ عنہ کے بارے میں اور ان کے والد ابوقحافہ رضی اللہ عنہما اور ان کی والدہ ام الخیر رضی اللہ عنہما اور ان کی اولاد کے بارے میں نازل ہوئی اور ان کے حق میں ان کی دعا قبول ہونے کے متعلق نازل ہوئی، اس لیے کہ وہ نبی کریم ﷺ پر سی و ہشت (۳۸) سال کی عمر میں ایمان لائے اور چالیس سال کی عمر میں اپنے والدین کے لیے دعا کی۔ سیدنا ابوبکر صدیق رضی اللہ عنہ کے سوا مہاجرین و انصار صحابہ رضی اللہ عنہم میں سے کوئی بھی ایسا نہیں ہوا کہ وہ اور اس کے والدین، بیٹے اور بیٹیاں اسلام لائے ہوں۔^②

باجملہ جب اللہ پاک نے اس شخص کا ذکر کیا جس نے اللہ تعالیٰ کی اس نعمت کا شکر ادا کیا جو اس پر اور اس کے والدین پر تھی تو اس کے بعد اس شخص کا ذکر فرمایا جس نے والدین سے ایسی بات کہی جو ان سے ملول ہونے پر دال ہے، جبکہ انھوں نے اس کو ایمان کی طرف بلایا۔ چنانچہ ارشاد فرمایا: ①

وَالَّذِي قَالَ لِيُوالِدَيْهِ أَفٍّ لَّكُمْمَا اتَّعِدْنِيَّ أَنْ أَخْرَجَ وَقَدْ خَلَتِ
الْقُرُونُ مِنْ قَبْلِيَّ وَهُمَا يَسْتَغِيثَانِ اللَّهَ وَيْلَكَ آمِنْ ۖ إِنَّ
وَعْدَ اللَّهِ حَقٌّ ۖ فَيَقُولُ مَا هَذَا إِلَّا آسَاطِيرُ الْأَوَّلِينَ ۝
أُولَئِكَ الَّذِينَ حَقَّ عَلَيْهِمُ الْقَوْلُ فِي أُمَمٍ قَدْ خَلَتْ مِنْ
قَبْلِهِمْ مِنَ الْجِنِّ وَالْإِنْسِ إِنَّهُمْ كَانُوا خَسِرِينَ ۝ وَلِكُلِّ
دَرَجَةٍ مِمَّا عَمِلُوا وَلِيُوفيَهُمْ أَعْمَالَهُمْ وَهُمْ لَا يُظْلَمُونَ ۝
وَيَوْمَ يُعْرَضُ الَّذِينَ كَفَرُوا عَلَى النَّارِ أذهبتم
طيباتكم في حياتكم الدُّنْيَا وَاسْتَمْتَعْتُمْ بِهَا ۖ فَالْيَوْمَ تُجْرَوْنَ
عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ
وَبِمَا كُنْتُمْ تَفْسُقُونَ ۝

اور جس نے اپنے والدین سے کہا: تم دونوں پر اُف (افسوس) ہے! کیا تم دونوں مجھے وعدہ دیتے ہو کہ مجھے (قبر سے) نکالا جائے گا، حالاں کہ مجھ سے پہلے بہت سی اُمتیں گزر چکی ہیں، جبکہ وہ دونوں اللہ سے فریاد کرتے (اور کہتے) ہیں: تو ہلاک ہو جائے! ایمان لے آ، بے شک اللہ کا وعدہ سچا ہے، تب وہ کہتا ہے: یہ تو بس اگلے لوگوں کی کہانیاں ہیں ①۷ یہ وہ لوگ ہیں جن پر (اللہ کے عذاب کی) بات ثابت ہو گئی، جنوں اور انسانوں کے ان گروہوں کے ساتھ جو ان سے پہلے گزرے ہیں، بے شک وہ خسارہ پانے والے تھے ①۸ اور ہر ایک کے لیے اس کے اعمال کے مطابق درجے ہیں، تاکہ وہ (اللہ) انھیں ان کے اعمال کا پورا بدلہ دے اور ان پر ظلم نہیں کیا جائے گا ①۹ اور جس دن اہل کفر کو آگ کے سامنے پیش کیا جائے گا، (تو کہا جائے گا:) تم نے دنیاوی زندگی ہی میں اپنی لذتوں کا (پورا) حصہ لے لیا، اور تم نے ان سے فائدہ

اٹھالیا، چنانچہ آج تمہیں ذلت کے عذاب کی سزا دی جائے گی، اس لیے کہ تم زمین میں ناحق تکبر کرتے رہے، اور اس لیے کہ تم فسق و فجور کرتے رہے ﴿۲۰﴾

نافرمان اولاد کا انجام بد:

ان آیات میں اس شخص کا حال بیان ہوا ہے جو کافر ہے اور ماں باپ ایمان کی بات سمجھاتے ہیں اور وہ نہیں سمجھتا۔ جس طرح جنت والوں کے کئی درجے ہیں اسی طرح دوزخ والے بھی اپنے اپنے اعمال کے مطابق سزا پائیں گے۔ جن لوگوں نے آخرت نہ چاہی فقط دنیا ہی چاہی ان سب کو نیکیوں کا بدلہ اسی دنیا میں مل چکا۔ انتہی۔

حافظ ابن کثیر رحمہ اللہ کہتے ہیں کہ جب اللہ پاک نے ان لوگوں کا حال بیان کیا جو والدین کے لیے دعا کرنے والے اور ان کے ساتھ نیکی کرنے والے ہیں اور ان کے لیے جو کامیابی اور نجات اس کے پاس ہے، اس کا بیان کیا تو اس کے بعد ان شقی اور بد بخت لوگوں کا ذکر کیا جو والدین کی نافرمانی کرنے والے ہیں۔ چنانچہ فرمایا: ﴿وَالَّذِي قَالَ لَوْلَاذِيهِ اِنْ لَّكُمَّا﴾ یہ عام ہے ہر اس شخص کے بارے میں جس نے یہ بات کہی اور جس کا یہ زعم ہے کہ عبدالرحمان بن ابی بکر رضی اللہ عنہ کے حق میں نازل ہوئی ہے، اس کا قول ضعیف ہے، اس لیے کہ عبدالرحمان بن ابی بکر رضی اللہ عنہ اس کے بعد اسلام لائے اور اس کا اسلام اچھا ہوا اور وہ اپنے زمانے کے بہترین لوگوں میں سے تھے۔ امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ سیدنا ابوبکر صدیق رضی اللہ عنہ کے ایک فرزند کے حق میں نازل ہوئی ہے، ﴿۱﴾ اس قول کی صحت میں نظر ہے۔ واللہ تعالیٰ اعلم۔

امام ابن جریج رحمہ اللہ امام مجاہد رحمہ اللہ سے روایت کرتے ہیں کہ عبداللہ بن ابی بکر رضی اللہ عنہما کے بارے میں نازل ہوئی ہے۔ امام ابن جریج رحمہ اللہ نے کہا اور دوسروں نے کہا کہ عبدالرحمان بن ابی بکر رضی اللہ عنہما کے حق میں نازل ہوئی ہے۔ امام سدی رحمہ اللہ کا بھی یہی قول ہے۔ (یعنی جیسے عوفی کی روایت ہے ویسے ہی یہ بھی ہے۔ امام سدی صغیر رحمہ اللہ کا قول ہے کہ یہ سخت ضعیف ہے۔ کما فی کتب الرجال واللہ اعلم) یہ آیت جو ہے سو عام ہے ہر اس شخص کے بارے میں ہے جس نے اپنے والدین کی نافرمانی کی اور حق کو جھٹلایا، چنانچہ اپنے ماں باپ سے کہا: ﴿اِنْ لَّكُمَّا﴾ ان کی نافرمانی کی۔ ﴿۲﴾

امام ابن ابی حاتم رحمہ اللہ نے عبداللہ مدینی سے روایت کیا ہے (فتح الباری میں عبداللہ مدنی ہے۔ واللہ اعلم) کہا: میں البتہ مسجد میں تھا، جب مروان نے خطبہ پڑھا اور کہا: بے شک اللہ تعالیٰ نے واقعی امیر المؤمنین کو یزید کے حق میں ایک رائے خوب دکھائی ہے۔ اگر وہ اس کو خلیفہ بنائیں تو سیدنا ابوبکر اور عمر رضی اللہ عنہما خلیفہ بنا چکے، اس پر سیدنا ابوبکر رضی اللہ عنہ کے صاحبزادے عبدالرحمان رضی اللہ عنہ بولے: کیا ہر قلی طریقہ ہے۔ بے شک سیدنا ابوبکر رضی اللہ عنہ نے واللہ خلافت کو اپنی اولاد

میں سے یا اپنے گھروالوں میں سے کسی کے لیے نہیں ٹھہرایا اور سیدنا معاویہ رضی اللہ عنہ نے اس کو اپنے بیٹے کے لیے صرف رحمت و کرامت کے لیے ٹھہرایا۔ (تفسیر ابن کثیر میں یوں ہے: ”وَلَا جَعَلَهَا مُعَاوِيَةَ فِي وَلَدِهِ إِلَّا رَحْمَةً وَكَرَامَةً لِّوَلَدِهِ“ لیکن یہ غلط ہے۔ فتح الباری میں یوں ہے: ”وَمَا جَعَلَهَا مُعَاوِيَةَ إِلَّا كِرَامَةً لِّوَلَدِهِ“ یہ صحیح ہے۔)

چنانچہ مروان بولا: کیا تو وہ نہیں ہے جس نے اپنے والدین سے کہا: ﴿أَفِ لَكُمْ﴾ تو سیدنا عبدالرحمان رضی اللہ عنہ نے کہا: کیا تو اس لعین کا بیٹا نہیں ہے کہ رسول اللہ صلی اللہ علیہ وسلم نے تیرے باپ پر لعنت کی۔ راوی نے کہا اور ان دونوں کو سیدہ عائشہ رضی اللہ عنہا نے سنا تو وہ بولیں: اومروان! تو نے عبدالرحمان رضی اللہ عنہ سے ایسا ایسا کہا ہے جو جھوٹ ہے، یہ آیت اس کے بارے میں نہیں اتری، بلکہ یہ تو فلاں بن فلاں کے متعلق نازل ہوئی ہے۔ پھر مروان نے نالہ و فریاد کی اور منبر سے اتر پڑا، پھر وہ ان کے حجرے کے دروازے پر آیا اور ان سے باتیں کرنے لگا، یہاں تک کہ لوٹ گیا۔^①

امام بخاری رحمۃ اللہ علیہ نے دوسرے الفاظ کے ساتھ دوسری سند سے یوسف بن ماہک سے اس کو روایت کیا ہے، کہا کہ مروان کو حجاز پر معاویہ بن ابی سفیان رضی اللہ عنہ نے عامل بنایا تھا۔ چنانچہ اس نے خطبہ پڑھا اور یزید بن معاویہ کا ذکر کیا، تاکہ اس کے باپ کے بعد اس کی بیعت کی جائے، تو عبدالرحمان بن ابی بکر رضی اللہ عنہ نے اس سے کچھ کہا (یعنی یہ کہا: ”مَا هِيَ إِلَّا هِرْقَلِيَّةُ“ یعنی نہیں ہے یہ طریقہ مگر ہرقلی کہ اپنے بعد اپنی اولاد کو بادشاہ بناتے ہیں، کسی روایت میں یہ ہے کہ ”سُنَّةُ هِرْقُلٍ وَقَيْصَرَ“^② کسی روایت میں یہ ہے: ”أَجِثْتُمْ بِهَا هِرْقَلِيَّةً تَبَايَعُونَ لِابْنَائِكُمْ“)^③۔ تو اس نے کہا: اس کو پکڑو تو وہ سیدہ عائشہ رضی اللہ عنہا کے گھر میں گھس گئے، پھر وہ ان پر قادر نہ ہوئے تو مروان نے کہا: بے شک یہ وہ ہے جس کے بارے میں یہ آیت نازل کی گئی ہے: ﴿وَالَّذِي قَالَ لَوْلَدِيهِ أَفِ لَكُمْ﴾ اتعدا اننی ان اخرج وقد خلت القرون من قبلي، چنانچہ سیدہ عائشہ رضی اللہ عنہا پر دے کے پیچھے سے بولیں کہ اللہ تعالیٰ نے ہمارے بارے میں قرآن میں سے کوئی شے نازل نہیں کی، مگر یہ کہ اللہ تعالیٰ نے میرا عذر نازل کیا ہے۔^④

دوسرے طریق سے امام نسائی رحمۃ اللہ علیہ نے محمد بن زیاد سے روایت کیا ہے، کہا: جب سیدنا معاویہ رضی اللہ عنہ نے اپنے بیٹے کے لیے بیعت لی تو مروان بولا کہ یہ سیدنا ابی بکر اور عمر رضی اللہ عنہما کی سنت ہے۔ پس عبدالرحمان بن ابی بکر رضی اللہ عنہ نے کہا ہے کہ یہ ہرقل اور قیصر کی سنت ہے۔ تو مروان بولا: یہ وہ ہے جس کے بارے میں اللہ تعالیٰ نے نازل کیا ہے: ﴿وَالَّذِي قَالَ لَوْلَدِيهِ أَفِ لَكُمْ﴾ پھر جب سیدہ عائشہ رضی اللہ عنہا کو یہ بات پہنچی تو فرمایا: مروان نے جھوٹ کہا، واللہ! وہ یہ نہیں اور اگر میں چاہتی کہ اس کا نام لے دوں جس کے بارے میں یہ آیت نازل کی گئی ہے تو البتہ میں اس کا نام

① تفسیر ابن ابی حاتم (۳۲۹۵/۱۰) فتح الباری (۵۷۷/۸) تفسیر ابن کثیر (۲۰۱، ۲۰۰/۴) سنن النسائي الكبرى (۴۵۸/۶)

③ تفسیر القرطبي (۱۹۷/۱۶) ④ صحيح البخاري، رقم الحديث (۴۵۰)

لے دیتی، لیکن رسول اللہ ﷺ نے مروان کے باپ پر لعنت کی ہے اور مروان اس کی پیٹھ میں تھا۔ ”فَمَرَوَانُ فَضْضٌ مِنْ لَعْنَةِ اللَّهِ“^① یعنی مروان ایک ٹکڑا ہے اللہ کی لعنت سے (”فضض“ بالتحریک شکستہ وریزہ ریزہ۔ ”أنت فضض من لعنة الله“ یعنی ”ما انفضض من نطفة الرجل وتردد في صلبه أي: قطعة من لعنة الله“۔
 قولہ تعالیٰ: ﴿الْعِدَانِيَّ أَنْ أُخْرَجَ... الْآيَةَ﴾ یعنی کیا تم مجھ کو اس کا وعدہ دیتے ہو کہ میں اٹھایا جاؤں گا، حالاں کہ مجھ سے پہلے لوگ گزر چکے ہیں اور ان میں سے کوئی بھی لوٹ کر نہیں آیا کہ آ کر خبر دیتا۔ اور وہ دونوں اللہ تعالیٰ سے سوال کرتے ہیں کہ اسے ہدایت دے اور اپنے بیٹے سے کہتے ہیں کہ خرابی ہو تیری تو ایمان لے آ، بے شک اللہ کا وعدہ سچا ہے تو وہ کہتا ہے کہ یہ تو صرف اگلے لوگوں کی نقلیں ہیں۔ فرمایا: ﴿أُولَئِكَ الَّذِينَ حَقَّ عَلَيْهِمُ الْقَوْلُ فِيْ أُمِّهِ قَدْ خَلَتْ... الْآيَةَ﴾ یعنی یہ وہ ہیں جن پر یہ بات ثابت ہوئی کہ وہ اپنی طرح کے کافروں کے زمرے میں داخل ہوئے جو جنوں اور انسانوں میں سے ان سے پہلے گزر چکے ہیں جو قیامت کے دن اپنی اور اپنے گھروالوں کی جانوں کو گنوانے والے ہیں۔

قولہ تعالیٰ: ﴿أُولَئِكَ الَّذِينَ﴾ جو ﴿وَالَّذِي قَالَ﴾ کے بعد ہے، اس بات کی دلیل ہے جو ہم بیان کر آئے ہیں کہ وہ ہر اس شخص کے لیے عام ہے جو ایسا ہے۔ امام حسن اور قتادہ رحمہما نے کہا ہے کہ یہ وہ کافر اور فاجر ہے جو اپنے والدین کا نافرمان ہے اور بعث کا منکر اور جھٹلانے والا ہے۔^② امام ابن عساکر رحمہ اللہ نے ترجمہ سہل بن داود میں ابو امامہ باہلی رضی اللہ عنہ سے روایت کیا ہے کہ نبی اکرم ﷺ نے فرمایا کہ چار آدمی ایسے ہیں جن پر اللہ تعالیٰ نے اپنے عرش کے اوپر سے لعنت کی ہے اور فرشتوں نے اس پر آمین کہی ہے۔ مساکین کو بہکانے والا۔

خالد راوی نے کہا ہے کہ وہ وہ شخص ہے جو اپنے ہاتھ سے مسکین کی طرف اشارہ کرتا ہے اور کہتا ہے کہ تو آ میں تجھے دوں گا اور جب وہ اس کے پاس آیا تو کہا کہ میرے پاس کچھ نہیں ہے۔ اور وہ جو نابینے بندے کو کہے کہ چار پائے سے بچو، جب کہ اس کے آگے کوئی چیز نہ ہو۔ اور آدمی کسی قوم کا گھریا پتا پوچھتا ہے تو اس کے سوا کوئی اور گھر اس کو بتا دیتے ہیں اور وہ شخص جو اپنے والدین کو مارتا ہے، یہاں تک کہ وہ استغاثہ یعنی فریاد کرتے ہیں۔^③ یہ حدیث شریف نہایت درجہ غریب ہے۔

قولہ تعالیٰ: ﴿وَلِكُلِّ دَرَجَتٌ مِّمَّا عَمِلُوا وَلِيُوفِّيَهُمْ أَعْمَالَهُمْ وَهُمْ لَا يُظْلَمُونَ﴾ یعنی ہر ایک کے لیے اس کے عمل کے مطابق عذاب ہے اور البتہ ان کے اعمال کا پورا بدلہ دے گا اور ظلم نہ کیے جائیں گے، یعنی ان پر ذرہ

② تفسیر الطبري (۱۱۸/۲۲)

① سنن النسائي الكبرى (۴۵۸/۶)

③ المعجم الكبير (۹۹/۸) مختصر تاريخ دمشق (۲۲۱/۱۰) امام یحییٰ رحمہ اللہ فرماتے ہیں ”حماد بن عبد الرحمن العکلی عن

خالد بن الزبرقان كلاهما ضعيف“ (مجمع الزوائد: ۴/۴۶۱)

برابر یا اس سے بھی کم ظلم نہ کرے گا۔ عبدالرحمان بن زید بن اسلم نے کہا کہ جہنم کے درجے تو نیچے جاتے ہیں اور جنت کے درجے اوپر جاتے ہیں۔^① قولہ تعالیٰ: ﴿وَيَوْمَ يُعْرَضُ الَّذِينَ كَفَرُوا عَلَى النَّارِ﴾ یعنی جس دن کافر آگ پر پیش جائیں گے تو ملامت اور سرزنش کے لیے ان سے کہا جائے گا کہ تم نے اپنے مزے کی چیزیں دنیا میں استعمال کر لیں اور انھیں ضائع کر دیا۔ امیر المومنین عمر بن الخطاب رضی اللہ عنہ نے بہت سی کھانے پینے کی مزے دار چیزوں سے تورع و تنزه (پرہیز) کیا اور فرماتے تھے: میں ڈرتا ہوں کہ کہیں ان لوگوں میں سے ہو جاؤں جن کے لیے اللہ تعالیٰ نے فرمایا اور ان کو سرزنش اور ملامت کی ہے کہ ﴿أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَبْتَعْتُمْ بِهَا﴾ امام ابو جعفر رضی اللہ عنہ نے کہا ہے کہ کئی قومیں ان نیکیوں کو گم پائیں گی جو ان کی تھیں دنیا میں تو ان سے کہا جائے گا: ﴿أَذْهَبْتُمْ طَيِّبَاتِكُمْ... الْآيَةُ﴾^② قولہ تعالیٰ: ﴿فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ﴾ یعنی ان کو ان کے عمل کی جس سے بدلہ دیا جائے گا، چنانچہ جس طرح انھوں نے دنیا میں اپنی جانوں کو عیش اور آرام میں رکھا اور حق کے اتباع سے تکبر کیا اور فسق و معاصی میں ڈوبے رہے، اسی طرح اللہ تبارک و تعالیٰ نے ان کو ان چیزوں سے جزا دی: عذاب، توہین اور رسوائی اور پے در پے حسرات اور جہنم کے مختلف طبقات میں ڈالا جانا۔ أَجَارَنَا اللَّهُ سُبْحَانَهُ وَتَعَالَى مِنْ ذَلِكَ كُلِّهِ۔ آمین۔^③

فتح البیان کا بیان:

فتح البیان کا بیان وضاحت کے ساتھ یہ ہے کہ موصول سے مراد جس ہے جو اس بات کی کہنے والی ہو، اسی لیے اس کی خبر جمع ذکر فرمائی ہے۔ ﴿أَفِ﴾ ایک کلمہ ہے جو انسان سے اس وقت صادر ہوتا ہے جب اس پر کوئی شے وارد ہوتی ہے اور جب اس سے ملول ہوتا ہے اور اکتاتا ہے۔ امام نافع اور حفص رضی اللہ عنہما نے بہ کسر فاء مع تنوین پڑھا ہے اور امام ابن کثیر، ابن عامر اور ابن محیسن رضی اللہ عنہم نے بہ فتح فاء بہ دون تنوین پڑھا ہے اور باقی قراء نے بہ کسر فاء بغیر تنوین پڑھا ہے، یہ تین لغت ہیں اور تینوں سبعیہ ہیں اور ہمزہ سب میں مضموم ہے۔ اس کا بیان سورت بنی اسرائیل میں گزر چکا ہے۔ ﴿لَكُمَّا﴾ میں حرف لام ”موفف لہ“ کے بیان کے لیے ہے، یعنی جس سے یہ کلمہ کہا گیا جیسا کہ ﴿هَيْتَ لَكَ﴾ میں ہے۔ جمہور نے ﴿أَتَعِدَّالْنِي﴾ کو دونوں نونوں کے ساتھ مخفف پڑھا ہے اور اہل مدینہ اور مکہ نے اس کے حرف یاء کو فتح دیا ہے۔ باقی قراء نے اس کو بہ سکون پڑھا ہے اور امام ابو حیوہ، مغیرہ اور ہشام رضی اللہ عنہم نے بہ ادغام ایک کو دوسرے میں مدغم کیا ہے۔ یہ قراءت نافع سے بھی مروی ہے اور حسن رضی اللہ عنہ وغیرہ (امام شیبہ، ابو جعفر، عبدالوارث عن ابی عمرو رضی اللہ عنہ) نے

① تفسیر الطبري (۱۱۹/۲۲) ② تفسیر الطبري (۱۲۰) تفسیر ابن کثیر (۲۰۲/۴)

③ تفسیر ابن کثیر (۲۰۲-۲۰۰/۴)

بہ فتح نونِ اولیٰ، گویا تو اولین مثلین مکسورین سے بھاگے۔ جمہور نے ﴿اَنْ اُخْرِجَ﴾ کو بہ صیغہ مجہول پڑھا ہے اور امام حسن رحمہ اللہ وغیرہ (امام نصر، ابو العالیہ، اعلمش اور ابو عمر رحمہم اللہ) نے بہ صیغہ معروف پڑھا ہے۔^①

﴿وَقَدْ خَلَّتِ الْقُرُونُ مِنْ قَبْلِي﴾ کا جملہ محل نصب میں ہے بنا بر حال اور اسی طرح جملہ ﴿وَهُمَا يَسْتَغِيثَانِ اللّٰهَ﴾ بھی حالیہ ہے۔ استغاث کبھی تو بہ نفسہ متعدی ہوتا ہے اور کبھی حرفِ باء کے ساتھ ”اِسْتَغَاثَ اللّٰهَ“ اور ”اِسْتَغَاثَ بِهِ“ دونوں طرح بولتے ہیں۔ امام رازی رحمہ اللہ فرماتے ہیں: معنی یہ ہیں: ”يَسْتَغِيثَانِ بِاللّٰهِ مِنْ كُفْرِهِ“ پھر جب حرفِ جار حذف کیا گیا تو فعل وصل کیا گیا۔^② کسی نے کہا ہے کہ استغاثہ دعا ہے تو اب حرفِ باء کی کچھ حاجت نہیں ہے۔ امام فراء رحمہ اللہ نے کہا: یوں بولتے ہیں کہ ”اَجَابَ اللّٰهُ دُعَاۃً وَغَوَاثَۃً“،^③ امام ابن مالک کا خیال یہ ہے کہ بہ نفسہ متعدی ہوتا ہے فقط اور نحو یوں کے قول مستغاث بہ کو معیوب کہا ہے۔

فتح البیان میں فرمایا ہے، لیکن قرآن شریف میں نہیں آیا ہے مگر متعدی بہ نفسہ۔ قال تعالیٰ: ﴿اِذْ تَسْتَغِيثُ رَبِّكَ﴾ [الأنفال: ۹] ”اس وقت کو یاد کرو جب کہ تم اپنے رب سے فریاد کر رہے تھے۔“ نیز فرمایا: ﴿فَاَسْتَغَاثَهُ الَّذِي مِنْ شِيعَتِهِ﴾ [القصص: ۱۵] ”اس کی قوم والے نے اس سے فریاد کی۔“ نیز فرمایا: ﴿وَإِنْ يَسْتَغِيثُوا يُغَاثُوا بِمَاءٍ كَالْمُهْلِ﴾ [الكهف: ۲۹] ”اگر وہ فریاد رسی چاہیں گے تو ان کی فریاد رسی اس پانی سے کی جائے گی جو تیل کی تلچھٹ جیسا ہوگا۔“

قولہ تعالیٰ: ﴿وَيْلَكَ﴾ بہ تقدیر قول ہے: ”أَيُّ: يَقُولَانِ لَهُ: وَيْلَكَ“ اس سے مراد اس پر بد دعا نہیں ہے، بلکہ اس کو ایمان پر آمادہ کرنا ہے، اسی لیے اس سے یوں کہا کہ ﴿أَمِنْ إِنَّ وَعْدَ اللّٰهِ حَقٌّ﴾ جمہور نے بہ کسر ﴿إِنَّ﴾ پڑھا ہے بنا بر استیناف یا تعلیل۔ اور عمر بن فائد نے اور اعرج رحمہم اللہ نے بہ فتح ”أَنَّ“ پڑھا ہے اس بنیاد پر کہ ﴿أَمِنْ﴾ کا معمول ہے بہ تقدیر حرفِ باء ”أَيُّ: آمِنْ بِأَنَّ وَعْدَ اللّٰهِ حَقٌّ لَا خُلْفَ فِيهِ“^④

یہ قول من جملہ مقولہ والدین ہے۔ معنی یہ ہیں: اور جس نے اپنے ماں باپ سے کہا: اف ہے تم کو! کیا تم مجھ کو اس بات کا وعدہ دیتے ہو کہ میں موت کے بعد اٹھایا جاؤں گا اور حال یہ ہے کہ جو لوگ مجھ سے پہلے مر چکے ہیں، انھیں زمانے گزر چکے ہیں اور ان میں سے کوئی بھی نہیں اٹھایا گیا اور حال یہ ہے کہ ماں باپ اس کے لیے ایمان کی توفیق طلب کرتے ہیں، اس سے کہتے ہیں: تیری خرابی ہو تو بعث پر ایمان لا اور اس کا اقرار اور تصدیق کر، اس لیے کہ اللہ کا وعدہ سچا ہے، یا اس بات پر ایمان لا کہ اللہ کا بعث اور نشور کے متعلق وعدہ سچا ہے، اس میں کسی طرح کا خلاف نہیں تو وہ اس وقت ان کی بات کو جھٹلا کر کہتا ہے کہ یہ بعث جس کا تم ذکر کرتے ہو یہ سوائے پہلے لوگوں کے قصے

① تفسیر القرطبی (۱۹۷/۱۶) فتح القدیر (۲۷/۵)

② تفسیر الرازی (۲۱/۲۸)

⑤ فتح القدیر (۲۷/۵)

④ فتح البیان (۲۷/۱۳)

کہانیوں کے اور کچھ نہیں جن کو انھوں نے کتابوں میں لکھ رکھا ہے، اس کے بغیر کہ ان کی کچھ حقیقت ہو۔

اللہ پاک نے فرمایا: ﴿أُولَٰئِكَ الَّذِينَ حَقَّ عَلَيْهِمُ الْقَوْلُ فِي أُمِّهِ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ إِنَّهُمْ كَانُوا خَسِرِينَ﴾ یعنی یہ لوگ جو اس قسم کی باتیں کہنے والے ہیں وہی ہیں جن پر عذاب واجب ہو چکا ہے۔ اللہ پاک کے اس قول کے مطابق جو ابلیس سے فرمایا: ﴿لَا مَلَأَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ﴾ [ص: ۸۵] ”میں (بھی) تجھ سے اور تیرے تمام ماننے والوں سے جہنم کو بھر دوں گا۔“ جس طرح کہ یہ قول اس بات کو ظاہر کرتا ہے: ﴿فِي أُمِّهِ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ﴾

اور ﴿إِنَّهُمْ كَانُوا خَسِرِينَ﴾ کا جملہ ماقبل کی تعلیل ہے، یعنی ان پر عذاب واجب و ثابت ہو چکا ہے جنوں اور انسانوں کی ان اُمتوں کے جملے میں جو اُن سے پہلے گزر چکی ہیں اور واجب اس لیے ہو چکا ہے کہ وہ خسارہ پانے والے تھے، یعنی وہ اسی کے مستحق تھے کہ ان پر عذاب واجب ہو۔ پہلے جو گزر چکا ہے کہ آیت کا سبب نزول عبدالرحمان بن ابی بکر رضی اللہ عنہما بن ابی بکر رضی اللہ عنہما ہیں اور انھوں نے والدین سے قول مذکور کہا، سو یہ آیت اس کو رد کرتی ہے، اس لیے کہ عبدالرحمان رضی اللہ عنہ فضیلت والے مومنین میں سے ہیں اور اسی طرح عبداللہ رضی اللہ عنہ ہیں اور وہ ان میں سے نہیں ہیں جن پر عذاب کا کلمہ واجب ہوا۔ صحیح یہ ہے کہ آیت سے کوئی معین شخص مراد نہیں ہے، بلکہ اس سے مراد ہر وہ شخص ہے جس میں یہ صفت پائی جاتی ہو، یعنی ہر شخص جس کو اس کے والدین نے صحیح دین اور قیامت پر ایمان لانے کی طرف بلایا اور اس نے انکار کیا۔ کسی نے کہا کہ ہر کافر کے حق میں نازل ہوئی ہے جو اپنے والدین کا نافرمان ہے۔

قولہ تعالیٰ: ﴿وَلِكُلِّ دَرَجَةٍ مِمَّا عَمِلُوا﴾ یعنی دشمن اور کافروں کے ہر فریق کے لیے اور نیکوکاروں اور جبروں کے ہر فریق کے لیے، وہ جنوں سے ہوں یا انسانوں سے، اللہ کے نزدیک قیامت کے دن ان کے اعمال کے سبب سے ان کے مراتب ہیں۔ اس کا تقاضا یہ ہے کہ اہل نار کے مراتب کو جحیم کے درجات کہیں، چنانچہ اسی بنا پر ابن زید نے دونوں پر درجات کا اطلاق کیا ہے^① اور حدیث شریف میں ان کو درجات فرمایا ہے؟ تو اس کا جواب یوں دیں گے کہ اہل نار کے مراتب حقیقت میں درجات ہی ہیں، مگر یہاں پر تغلیب کے طور پر ان پر درجات کا اطلاق کیا گیا ہے۔ یا ان سے مراد مطلقا مراتب ہیں، وہ اوپر کی طرف ہوں یا نیچے کی طرف۔

﴿وَلِيُؤْفِيَهُمْ أَعْمَالَهُمْ﴾ جملہ محذوف کی تعلیل ہے ”أَيُّ: وَجَازَاهُمْ بِذَلِكَ لِيُؤْفِيَهُمْ“ اور مضاف مقدر ہے ”أَيُّ: جَزَاءُ أَعْمَالِهِمْ“ یعنی اللہ تعالیٰ نے ان کو یہ جزا دی، اس لیے کہ ان کو ان کے اعمال کی پوری جزا دے اور ان کے حقوق کو کم نہ کرے۔ ان کی جزاء کا ان کے اعمال کے مطابق ان کے حقوق کو اندازہ کیا ہے۔ چنانچہ ثواب

کو تو درجات ٹھہرایا اور عقاب کو درکات۔ جمہور نے ”لِنُؤْفِيَهُمْ“ بہ نون پڑھا ہے اور ابن کثیر رحمہ اللہ وغیرہ (امام ابن محیسن، عاصم، ابو عمرو اور یعقوب رحمہم) نے بہ یائے تحتیہ پڑھا ہے۔ امام ابو عبیدہ رحمہ اللہ نے پہلی قراءت کو اور امام ابو حاتم رحمہ اللہ نے دوسری قراءت کو اختیار کیا ہے۔^①

جملہ ﴿وَهُمْ لَا يُظْلَمُونَ﴾ حالیہ موکدہ یا مستانفہ مقرر ماقبل ہے، یعنی وہ ظلم نہ کیے جائیں گے، اس طرح سے کہ نہ تو گناہ گار کے گناہوں میں زیادتی کی جائے گی اور نہ نیک کی نیکیوں سے کچھ کم ہوگا۔ بلکہ ہر فریق کو وہی خیر اور شر پورا دیا جائے گا جس کا وہ مستحق ہے۔ ﴿وَيَوْمَ يُعْرَضُ الَّذِينَ كَفَرُوا عَلَى النَّارِ﴾ ظرف محذوف سے متعلق ہے ”أَيُّ: اذْكُرْ لَهُمْ يَا مُحَمَّدُ يَوْمَ يَنْكَشِفُ الْغِطَاءُ“ یعنی اے محمد! تو ان سے اس دن کا ذکر کر جس میں پردہ کھل جائے گا تو آگ کی طرف نظر کریں گے اور اس سے قریب ہوں گے۔

مطلب یہ ہے کہ کفار آگ پر پیش کیے جائیں گے، کیوں کہ کسی شخص کا آگ پر پیش کیا جانا اس کی سخت ذلت اور توہین ہے، کیوں کہ اس کا آگ پر پیش کیا جانا اس بات کو ظاہر کرتا ہے کہ وہ ایندھن کی طرح ہے جو جلنے کے لیے پیدا کیا گیا ہے۔ کسی نے کہا ہے کہ چونکہ جس پر کوئی شے پیش کی جائے، وہ ذی شعور ہوتا ہے اور آگ ذی شعور نہیں ہے اس لیے ”يُعْرَضُونَ“ کے معنی ”يُعَذَّبُونَ“ ہیں اور یہ اس محاورے سے ماخوذ ہے کہ ”عُرِضَ بَنُو فُلَانٍ عَلَى السَّيْفِ“ یہ اس وقت بولتے ہیں جب وہ تلوار سے مارے جائیں۔ یہ معنی تو بطور مجاز ہوئے۔ یا عرض کو اپنے اصلی معنی پر رکھیں اور کلام کو قلب پر محمول کریں، اصل یہ ہے: ”تُعْرَضُ النَّارُ عَلَيْهِمْ“ یعنی آگ کفار پر ظاہر کی جائے گی۔ لو اب معروض علیہ ذی شعور ہوا۔

امام زمخشری رحمہ اللہ نے بھی اس کو باب قلب سے ٹھہرایا ہے۔^② اس کی امام ابو حیان رحمہ اللہ نے اس طرح تردید کی ہے کہ قلب ضرورت میں ہوتا ہے،^③ یعنی ضرورت شعری میں کلام کو قلب پر محمول کرتے ہیں نثر میں کیا ضرورت ہے! لیکن شیخ نے یہ خیال نہیں کیا کہ یہاں قلب کے اعتبار کرنے میں بلاغت ہے، یعنی مبالغہ ہے اس طرح سے کہ اس بات کا دعویٰ کیا کہ نار صاحب تمیز و قہر و غلبہ ہے۔

قولہ تعالیٰ: ﴿أَذْهَبْنَاهُمْ طَبِيبَتِكُمْ﴾ کو جمہور نے بہ یک ہمزہ پڑھا ہے اور حسن رحمہ اللہ وغیرہ (امام نصر، ابو العالیہ، یعقوب اور ابن کثیر رحمہم) نے بہ دو ہمزہ مخفف پڑھا ہے، ایک ہمزہ استفہام کا ہے اور استفہام کا معنی یہاں سرزنش اور ملامت کے لیے ہیں۔ فراء اور زجاج رحمہم نے کہا: عرب لوگ استفہام اور بغیر استفہام کے تو بیخ کرتے ہیں تو دونوں قراءتوں کی بنا پر تو بیخ ہو جائے گی۔ اس کے قبل قول مقدر ہے: ”أَيُّ: يُقَالُ لَهُمْ ذَلِكَ“ اور بعض کے نزدیک یہی قول ظرف کا ناصب ہے، چنانچہ امام سمین رحمہ اللہ اس طرف گئے ہیں، لیکن پہلا قول بہتر ہے۔ امام کلبی رحمہ اللہ

نے کہا ہے کہ ”طیبات“ سے مراد لذات ہیں اور وہ عیش و عشرت کی چیزیں جن میں تم پڑے تھے، یعنی ہر وہ شے جو تمہارے لیے لذات و طیبات میں سے مقدر کی گئی تھی، چنانچہ تم نے اس کو لے لیا اور اس سے نفع اٹھالیا اب ان میں سے پورا حصہ لینے کے بعد تمہارے لیے کچھ باقی نہیں رہا۔ کسی نے کہا ہے کہ تم نے کفر و معاصی میں اپنی جوانی فنا کر دی۔ امام ابن بحر رحمہ اللہ نے کہا ہے کہ ”طیبات“ جوانی اور قوت ہے جو عرب کے اس قول سے ماخوذ ہے: ”ذَهَبَ أَطْيَبَاهُ، أَي: شَبَابُهُ وَقُوَّتُهُ“ امام ماوردی رحمہ اللہ کہتے ہیں کہ میں نے ضحاک رحمہ اللہ کو پایا کہ وہ بھی یہی کہتے ہیں۔

فتح البیان میں ہے کہ پہلا قول سب سے زیادہ ظاہر ہے اور دوسرے میں بعد ہے۔^① مطلب یہ ہے کہ کفار نے شہوات و لذات کی پیروی کی جو اللہ پاک کی نافرمانیوں میں ہیں اور گناہ کی کچھ پروا نہ کی، اس لیے کہ ثواب و عقاب اور حساب کا وعدہ جس کو رسول لائے اسے جھٹلایا۔ ﴿فَالْيَوْمَ تُجْزَوْنَ عَذَابَ الْهُونِ﴾ یعنی آج تم کو اس عذاب کی جزا دی جائے گی جس میں تمہاری ذلت اور رسوائی ہے۔ امام مجاہد اور قتادہ رحمہ اللہ نے کہا ہے کہ لغت قریش میں ”هُون“ بمعنی ”ہوان“ ہے۔^②

﴿بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ﴾ یعنی اللہ کی عبادت سے اور اس پر ایمان لانے سے اور اس کی توحید سے تکبر کرنے کے سبب سے اور اس سبب سے کہ تم اللہ کی طاعت سے نکلتے تھے اور اس کی نافرمانی والے عمل کرتے تھے۔ ان کے عذاب کا سبب دو امر ٹھہرائے گئے ہیں: ایک تو اتباع حق سے تکبر، دوسرے اللہ تعالیٰ کی نافرمانیاں۔ یہ کافروں کی شان ہے، اس لیے کہ ان میں یہ دونوں باتیں موجود ہیں۔ کہا ہے: چونکہ طیبات کے ساتھ متمتع ہونے کے سبب سے کفار کو اللہ پاک نے توبیخ فرمائی، اس لیے نبی اکرم صلی اللہ علیہ وسلم نے اور آپ کے اصحاب رضی اللہ عنہم نے اور ان کے بعد صالحین رضی اللہ عنہم نے دنیا میں لذات سے اجتناب کیا، تاکہ آخرت میں ثواب کی امید رکھیں۔

اس بارے میں اخبار و آثار ہیں جو دنیا کی لذات کے تمتع کی مذمت کرتے ہیں، چنانچہ سیدنا عمر رضی اللہ عنہ کا قول پہلے گزر چکا ہے۔^③ بالجملہ ”عرض“ میں پہلے دو قول گزر چکے ہیں: ایک تو عرض اپنے اصل معنی پر ہے اور کلام میں قلب ہے۔ دوسرا عرض بہ معنی عذاب ہے مجازاً اور قلب نہیں ہے۔ چنانچہ پہلے کی بنا پر قول مذکور کفار سے آگ میں داخل ہونے سے پہلے کہا جائے گا، جب وہ اس کو دیکھ لیں گے اور دوسرے کی بنیاد پر ان سے اس حال میں کہا جائے گا کہ وہ آگ کے اندر ہوں گے۔ واللہ أعلم۔ أَجَارَنَا اللَّهُ مِنَ النَّارِ وَأَصْحَابِ النَّارِ. آمین۔

بالجملہ جب اللہ پاک نے یہ بات ذکر فرمائی کہ کفار مکہ لذات دنیا میں منہمک ہونے کی وجہ سے شرک پر جے ہوئے ہیں، چنانچہ ان کے حق میں جو یہ فرمایا کہ ﴿أَذْهَبَتْكُمْ طَبِيبَتُكُمْ﴾ تو اس کے بعد عاد کا قصہ ذکر فرمایا، تاکہ وہ عبرت لیں اور ڈریں کہ کہیں ان کا حال بھی ویسا ہی ہو، کیوں کہ عاد کی قوم مال و قوت و جاہ میں اہل مکہ سے کہیں بڑھی

② تفسیر القرطبی (۲۰۰/۱۶)

① تفسیر القرطبی (۲۰۰، ۱۹۹/۱۶) فتح القدیر (۲۸/۵) فتح البیان (۲۹/۱۳)

③ اس کی تخریج زیر تفسیر آیت میں گزر چکی ہے۔

ہوئی تھی۔ بایں ہمہ اللہ پاک نے ان پر عذاب مسلط کر دیا ان کے کفر کے سبب سے تو چاہیے کہ ان کے حال سے عبرت حاصل کریں اور دنیا کی آرائش و زینت جو ان کے پاس ہے، اس سے مغرور نہ ہوں اور دین حق کی طلب پر متوجہ ہوں، کیوں کہ مراد پانے والا وہی ہے جس نے حق کا اتباع کیا نہ کہ وہ جس نے خواہشات نفس کی پیروی کی۔ چنانچہ نبی کریم ﷺ کو ارشاد فرمایا کہ اپنی قوم سے اس قصے کا ذکر کریں: ^①

وَإِذْ كُنَّا خَاِعَادٍ إِذْ أَنْذَرَ قَوْمَهُ بِالْأَحْقَافِ وَقَدْ خَلَّتِ
النُّذُرُ مِنْ بَيْنِ يَدَيْهِ وَمِنْ خَلْفِهِ أَلَّا تَعْبُدُوا إِلَّا اللَّهَ إِنِّي
أَخَافُ عَلَيْكُمْ عَذَابَ يَوْمٍ عَظِيمٍ ^{٢١} قَالُوا أَجِئْتَنَا لِنَأْفِكَنَّ
عَنِ إِلَهِنَا فَأَتَيْنَا بِمَا تَعِدُنَا إِنْ كُنْتَ مِنَ الصَّادِقِينَ ^{٢٢}
قَالَ إِنَّمَا الْعِلْمُ عِنْدَ اللَّهِ وَأُبَلِّغُكُمْ مَا أُرْسِلْتُ بِهِ وَلَكِنِّي
أَرَاكُمْ قَوْمًا تَجْهَلُونَ ^{٢٣} فَلَمَّا رَأَوْهُ عَارِضًا مُسْتَقْبِلَ
أَوْدِيَتِهِمْ قَالُوا هَذَا عَارِضٌ مُمْطِرُنَا بَلْ هُوَ مَا اسْتَعْجَلْتُمْ
بِهِ رِيحٌ فِيهَا عَذَابٌ أَلِيمٌ ^{٢٤} تَدْمِرُ كُلَّ شَيْءٍ بِأَمْرِ رَبِّهَا
فَاصْبَحُوا لَا يَرَى إِلَّا مَسَكِنُهُمْ كَذَلِكَ نَجْزِي الْقَوْمَ
الْمُجْرِمِينَ ^{٢٥}

اور عاد کے بھائی (ہود) کو یاد کیجیے جب اس نے احقاف (یمن) میں اپنی قوم کو ڈرایا اور یقیناً اس سے پہلے بھی کئی ڈرانے والے گزر چکے اور اس کے بعد بھی، یہ کہ تم اللہ کے سوا کسی کی عبادت نہ کرو۔ بلاشبہ میں تم پر ایک بہت بڑے دن کے عذاب سے ڈرتا ہوں ^{②۱} انھوں نے کہا: کیا تو ہمارے پاس اس لیے آیا ہے کہ تو ہمیں ہمارے معبودوں (کی پرستش) سے پھیر دے۔ چنانچہ اگر تو سچوں میں سے ہے تو ہمارے پاس وہ (عذاب) لے آ، جس کا تو ہمیں وعدہ دیتا ہے ^{②۲} (ہود نے) کہا: بس (اس کا) علم تو اللہ ہی کے پاس ہے اور میں تمہیں وہ چیز پہنچا رہا ہوں جس کے ساتھ مجھے بھیجا گیا اور لیکن میں تمہیں ایسے لوگ دیکھتا ہوں کہ تم جہالت کرتے ہو ^{②۳} پھر جب انھوں نے اس (عذاب) کو دیکھا کہ ان کی وادیوں کے سامنے ایک

بادل چلا آ رہا ہے تو وہ کہنے لگے: یہ بادل ہم پر بارش برسانے والا ہے (ہود نے کہا: نہیں!) بلکہ یہ تو وہ (عذاب) ہے جسے تم جلدی طلب کرتے تھے۔ (یہ) آندھی ہے، اس میں نہایت دردناک عذاب ہے ⁽²⁴⁾ وہ اپنے رب کے حکم سے ہر چیز کو تباہ کر دے گی، پھر وہ ایسے ہو گئے کہ ان کے گھروں کے سوا وہاں کچھ بھی دکھائی نہ دیتا تھا، ہم مجرموں کو اسی طرح سزا دیتے ہیں ⁽²⁵⁾

قوم عاد کا قصہ:

ہود علیہ السلام نے جو یہ کہا کہ میں تم پر بڑے دن کے عذاب سے خوف کھاتا ہوں تو اس سے اپنی قوم عاد کو ڈرایا۔ احقاف یمن میں ایک ضلع ہے، اس کے معنی ریت کا ٹیلہ ہیں۔ انتھی۔

حافظ ابن کثیر رحمہ اللہ کہتے ہیں کہ اللہ پاک نبی کریم ﷺ کو تسلی دیتا ہے ان لوگوں کے جھٹلانے پر جنہوں نے آپ ﷺ کی قوم میں سے آپ ﷺ کی تکذیب کی اور فرماتا ہے کہ عاد کے بھائی، یعنی ہود علیہ السلام کا ذکر کر۔ اللہ عزوجل نے ان کو عادِ اولیٰ کی طرف بھیجا تھا، وہ لوگ احقاف میں بستے تھے۔ ”أحقاف“ ”حقف“ کی جمع ہے، ”حقف“ ریت کے پہاڑ کو کہتے ہیں۔ یہ امام ابن زید رحمہ اللہ کا قول ہے۔ ⁽¹⁾ امام عکرمہ رحمہ اللہ نے کہا ہے کہ ”أحقاف“ پہاڑ اور غار ہے۔

سیدنا علی بن ابی طالب رضی اللہ عنہ فرماتے ہیں کہ ”أحقاف“ حضرموت میں ایک وادی ہے، اس کو برہوت کہتے ہیں، اس میں کفار کی روحمیں ڈالی جاتی ہیں۔ ⁽²⁾ امام قتادہ رحمہ اللہ نے کہا ہے کہ ہم سے ذکر کیا گیا ہے کہ عاد یمن میں ریت والے دریا کے کنارے پر ایک قبیلہ تھا جس جگہ پر یہ قبیلہ آباد تھا، اس کو شحر کہتے ہیں۔ ⁽³⁾ امام ابن ماجہ رحمہ اللہ نے ”بَاب: إِذَا دَعَا فَلْيَبْدَأْ بِنَفْسِهِ“ میں سیدنا عبد اللہ بن عباس رضی اللہ عنہما سے روایت کیا ہے کہ رسول اللہ ﷺ نے فرمایا ہے: ”يَرْحَمُنَا اللَّهُ وَأَخَا عَادٍ“ ⁽⁴⁾ یعنی اللہ ہم پر اور عاد کے بھائی پر رحم کرے۔

قرآن تعالیٰ: ﴿وَقَدْ خَلَّتِ التُّدُرُ مِنْ بَيْنِ يَدَيْهِ وَمِنْ خَلْفِهِ﴾ کا مطلب یہ ہے کہ اللہ تعالیٰ نے ان کے بلاد کے آس پاس کی بستیوں میں رسول اور نذیر بھیجے، یہ آیت اس آیت کی طرح ہے: ﴿فَجَعَلْنَاهَا نَكَالًا لِّبَا بَيْنَ يَدَيْهَا وَمَا خَلْفَهَا﴾ [البقرة: ۶۶] ”اسے ہم نے اگلوں پچھلوں کے لیے عبرت کا سبب بنا دیا۔“ اور اس آیت کی طرح: ﴿فَإِنْ أَعْرَضُوا فَقُلْ أَنْذَرْتُكُمْ صُغِقَةً مِّثْلَ صُغِقَةِ عَادٍ وَثَمُودَ﴾ ^(۱۳) اِذْ جَاءَتْهُمْ الرُّسُلُ مِنْ بَيْنِ

(۱) تفسیر الطبري (۱۲۵/۲۲)

(۲) تفسیر ابن ابی حاتم (۳۲۹۶/۱۰)

(۳) تفسیر الطبري (۱۲۴/۲۲)

(۴) سنن ابن ماجہ، رقم الحدیث (۳۸۵۲) اس کی سند میں ”زید بن الحباب عن الثوري“ متکلم فیہ راوی ہے۔ دیکھیں: (السلسلة الصحيحة،

أَيْدِيهِمْ وَمِنْ خَلْفِهِمْ أَلَّا تَعْبُدُوا إِلَّا اللَّهَ ۖ ﴿حَمَّ السَّجْدَةُ: ۱۳-۱۴﴾ ”اب بھی یہ روگرداں ہوں تو آپ کہہ دیجیے کہ میں تمہیں اس کڑک (عذابِ آسمانی) سے ڈراتا ہوں جو مثلِ عادیوں اور شمودیوں کی کڑک کے ہوگی۔ ان کے پاس جب ان کے آگے پیچھے سے پیغمبر آئے کہ تم اللہ کے سوا کسی کی عبادت نہ کرو۔“

﴿إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ یعنی ہود علیہ السلام نے اپنی قوم سے کہا کہ مت پوجو مگر اللہ کو، بے شک میں تم سے ایک بڑے دن کے عذاب سے ڈرتا ہوں۔ تو قوم نے ان کو یہ جواب دیا: کیا تو ہمارے پاس اس لیے آیا ہے کہ ہم کو ہمارے معبودوں سے روکے تو ہمارے پاس اس شے کو لے آ جس کا تو ہم کو وعدہ دیتا ہے اگر تو سچوں میں سے ہے۔ اللہ تعالیٰ کے عذاب و سزا کے واقع ہونے کو بعید سمجھ کر اس کی جلدی چاہی۔ جیسا کہ اللہ تعالیٰ نے کہا: ﴿يَسْتَعْجِلُ بِهَا الَّذِينَ لَا يُؤْمِنُونَ بِهَا﴾ [الشوریٰ: ۱۸] ”اس کی جلدی انہیں پڑھی ہے جو اسے نہیں مانتے۔“

﴿قَالَ إِنَّمَا الْعِلْمُ عِنْدَ اللَّهِ﴾ یعنی اللہ تم کو خوب جانتا ہے اگر تم تعجلِ عذاب کے مستحق ہو تو وہ جلد تم پر عذاب لے آئے گا۔ ﴿وَأُبَلِّغُكُمْ مَا أُرْسِلْتُ بِهِ وَلَكِنِّي أَرَاكُمْ قَوْمًا تَجْهَلُونَ﴾ اور میری شان یہ ہے کہ میں تم کو وہ شے پہنچا دوں جس کو دے کر میں بھیجا گیا ہوں، لیکن میں تم کو ایک ایسی قوم دیکھتا ہوں جو نادانی کرتی ہے۔ یعنی سمجھتے بوجھتے نہیں ہو۔ اللہ تعالیٰ نے فرمایا: ﴿فَلَمَّا رَأَوْهُ عَارِضًا مُّسْتَقْبِلَ أَوْدِيَّتِهِمْ قَالَوا هَذَا عَارِضٌ مُّطْرِنًا﴾

یعنی پھر جب عذاب کو آتے ہوئے دیکھا تو سمجھے کہ وہ ہارش کی بدلی ہے اور اس سے خوش و خرم ہوئے اور وہ قحط زدہ اور پانی کے محتاج تھے۔

اللہ تعالیٰ نے فرمایا: ﴿بَلْ هُوَ مَا اسْتَعْجَلْتُمْ بِهِ رِيحٌ فِيْهَا عَذَابٌ أَلِيمٌ﴾ یعنی بلکہ وہ تو وہ عذاب ہے جس کے لیے تم نے کہا تھا: ﴿فَاتِنَا بِمَا تَعِدُنَا إِن كُنْتَ مِنَ الصّٰدِقِيْنَ﴾ ایک ہوا ہے جس میں دردناک عذاب ہے۔ ﴿تَذِصُّرُ كُلُّ شَيْءٍ بِأَمْرِ رَبِّهَا﴾ یعنی وہ ایسی ہوا ہے جو ان کے بلاد کی ہر شے کو خراب کرتی ہے۔

اللہ تعالیٰ نے اس بارے میں اس کو اذن دیا ہے جیسا کہ اللہ سبحانہ و تعالیٰ نے فرمایا: ﴿مَا تَذِرُ مِنْ شَيْءٍ أَتَتْ عَلَيْهِ إِلَّا جَعَلْتَهُ كَالرَّمِيمِ﴾ [الذاریات: ۴۲] ”وہ جس جس چیز پر گرتی تھی اسے بوسیدہ ہڈی کی طرح (چورا چورا) کر دیتی تھی۔“ ”أَيُّ: كَالشَّيْءِ الْبَالِي“ یعنی بوسیدہ شے کی طرح، اسی لیے اللہ عز و جل نے یہاں پر یوں فرمایا: ﴿فَاصْبَحُوا لَا يُرَى إِلَّا مَسْكِنُهُمْ﴾ یعنی پھر وہ صبح کو ایسے رہ گئے کہ ان کے گھروں کے سوا کچھ دکھائی نہیں دیتا تھا۔ مطلب یہ ہے کہ سب کے سب ناس ہو گئے اور ان میں سے کوئی نہ بچا۔

﴿كَذٰلِكَ نَجْزِي الْقَوْمَ الْمُجْرِمِيْنَ﴾ یعنی یہ ہمارا اس کے بارے میں حکم ہے جس نے ہمارے رسولوں کی تکذیب کی اور ہمارے حکم کا مخالف ہوا۔ ایک حدیث جو غریب اور افرادِ حدیثوں میں سے نہایت غریب ہے، ان کے قصے میں وارد ہوئی ہے، جو امام احمد رحمہ اللہ نے حارث بکری رحمہ اللہ سے روایت کی ہے، کہا: میں نکلتا تھا کہ علاء بن حضرمی رحمہ اللہ

کی شکایت رسول اللہ ﷺ کے پاس لے جاؤں تو میں ربذہ پر گزرا (ربذہ بالتحریک مدینے کے قریب ایک بستی ہے جو اس سے تین منزل پر ہے۔ ر. م.) سیدنا ابو ذر رضی اللہ عنہ کی قبر ہے) تو کیا دیکھتا ہوں کہ وہاں بنو تمیم کی ایک بڑھیا سفر سے منقطع ہو کر بیٹھی ہے، اس نے مجھ سے کہا: اے اللہ کے بندے! بے شک رسول اللہ ﷺ سے مجھے ایک کام ہے تو کیا تو مجھے ان تک پہنچا دے گا؟ کہا: پھر میں نے اس کو اپنی سواری پر بٹھالیا اور اسے مدینے میں لے آیا تو کیا دیکھتا ہوں کہ مسجد اپنے لوگوں سے بھری ہوئی ہے اور ایک سیاہ جھنڈا لہرا رہا ہے اور سیدنا بلال رضی اللہ عنہ گلے میں تلوار ڈالے رسول اللہ ﷺ کے روبرو کھڑے ہیں تو میں نے کہا: لوگوں کا کیا حال ہے؟ کہا کہ آپ عمرو بن العاص رضی اللہ عنہ کو کسی طرف بھیجنے کا ارادہ کرتے ہیں۔ یعنی کہا: پھر میں بیٹھ گیا۔

چنانچہ آپ ﷺ اپنے گھر میں داخل ہوئے تو میں نے آپ پر اذن چاہا، آپ ﷺ نے مجھے اذن دیا تو میں اندر گیا اور میں نے سلام کیا، آپ ﷺ نے فرمایا: کیا تمہارے اور تمیم کے درمیان کچھ تھا؟ میں نے کہا: ہاں اور ہمارے لیے ان پر غلبہ تھا اور میں بنو تمیم کی ایک بڑھیا کے پاس سے گزرا جو سفر سے منقطع ہو رہی تھی، اس نے مجھ سے درخواست کی کہ میں اس کو سوار کر کے آپ کے پاس لے آؤں، چنانچہ لیجیے وہ بڑھیا دروازے پر ہے، چنانچہ اس کو اذن دیا تو وہ اندر آئی اور میں نے عرض کی کہ اے اللہ کے رسول! اگر آپ کی یہ رائے ہو کہ ہمارے اور تمیم کے درمیان کوئی حاجز (پردہ اور آڑ) ٹھہرا دیں تو دہنا (تمیم میں ایک موضع) کو ٹھہرا دیجیے، اس پر وہ بڑھیا غصے کے مارے گرم ہوئی اور پاؤں کے سروں پر بیٹھ گئی (اصل روایت کا لفظ ”استوفزت“ ہے۔ ”استیفاز“ کے معنی اکڑوں یا پاؤں کے پوروں پر بیٹھنا، مضطر ہو کر اور غیر مطمئن طور پر بیٹھنا) اور بولی: اے اللہ کے رسول! ”فَالِیْ اَیْنٍ یَضْطَرُّ مُضْطَرُّكَ“ یعنی پھر آپ کا پناہ پکڑنے والا کہاں پناہ پکڑے گا۔

راوی کہتا ہے: بے شک میری مثل وہ ہے جو پہلے نے کہی ہے کہ ”مَعْزٰی حَمَلْتُ حَتْفَهَا“ یعنی بکری خود اپنی موت کو لاد لائی، میں اس کو لاد لایا، حالاں کہ میں نہیں جانتا تھا کہ وہ میری خصم (مدعی، جھگڑا کرنے والی) ہے۔ میں اللہ اور اس کے رسول کے ساتھ پناہ مانگتا ہوں کہ میں مثل واندِ عاد کے ہوں۔ آپ ﷺ نے مجھ سے فرمایا: کیا ہے واندِ عاد کا، حالانکہ آپ ﷺ اس قصے کو اس سے زیادہ جانتے تھے (راوی نے خود کو غائب کر کے کہا ہے، ورنہ سیاقِ کلام یہ ہے کہ مجھ سے ہو۔ واللہ اعلم)، لیکن اس سے چاہا کہ وہ قصہ بیان کرے اور آپ ﷺ کو اپنے بیان کا مزہ چکھائے۔ میں نے کہا کہ عاد قحط میں مبتلا ہوئے تو انھوں نے اپنے ایک واند کو بھیجا، جس کو قیل کہتے تھے۔ (واند وہ ہے جو شہروں میں جاتا ہے، امراء سے ملاقات کرتا ہے اور ان سے عطا کا طالب ہوتا ہے۔ بہ معنی قاصد و ایچی بھی ہے)۔

اس کا گزر معاویہ بن بکر پر ہوا تو اس کے پاس مہینا بھر ٹھہرا، وہ اس کو شراب پلاتا تھا اور دو لونڈیاں اس کو گانا سناتی تھیں، ان کو جراتین کہتے تھے، پھر جب مہینا گزر چکا تو وہ مہرہ کے پہاڑوں کی طرف نکلا (مہرہ بن حیدان ایک

قبیلے کا باپ ہے) اور کہا: الہی! بے شک تو جانتا ہے کہ میں کسی بیمار کی طرف نہیں آیا کہ اس کا علاج کروں، نہ کسی قیدی کی طرف آیا ہوں کہ اس کا فدیہ دوں۔ اے اللہ! تو عاد کو وہ پانی پلا جو تو اس کو پلایا کرتا تھا، چنانچہ اس پر کالی بدلیاں گزریں، پھر ان میں سے اس کو ندا کی گئی کہ اختیار کر! تو اس نے ان میں سے ایک سیاہ بدلی کی طرف اشارہ کیا، پھر ان میں سے اس کو ندا کی گئی کہ ”خُذْهَا رَمَادًا وَمَدَدًا لَا تَبْقِي مِنْ عَادٍ أَحَدًا“ (یعنی ہلاک کہ راکھ کی طرح کر دے۔ اور مدد بہ معنی ناصر و معاون ہے، اس کی جمع امداد ہے، گویا یہ بدلی ہلاک کرنے والی اور ہلاک کی مددگار ہے۔ واللہ أعلم)۔ یعنی لے تو اس بدلی کو اس حال میں کہ وہ راکھ ہے اور ہلاک کی مدد کرنے والی ہے، باقی نہ چھوڑے گی عاد میں سے کسی کو۔

راوی نے کہا: چنانچہ جو بات مجھے پہنچی ہے، وہ یہ ہے کہ ان پر ہوا اس مقدار یا اندازے کے برابر بھیجی گئی جو میری اس انگٹھی میں سے جاری ہوتی ہے (یعنی بقدرِ جوف انگشتی)، یہاں تک کہ وہ سب ہلاک ہو گئے۔ ابو وائل جو حارث بنے راوی ہیں، کہتے ہیں کہ حارث نے سچ کہا، مرد و عورت جس وقت اپنے واد کو بھیجتے تو کہتے کہ وادِ عاد کی طرح مت ہو۔^(۱) (ورواه الترمذی والنسائی وابن ماجہ كما تقدم في سورة الأعراف)

امام احمد رحمہ اللہ نے سیدہ عائشہ رضی اللہ عنہا سے روایت کیا ہے کہ میں نے رسول اللہ ﷺ کو پورا ہنستے ہوئے نہیں دیکھا، جس سے میں آپ ﷺ کے لہوات، یعنی حلق کے کوئے کو دیکھوں۔ آپ ﷺ تو صرف مسکراتے تھے اور فرمایا کہ جس وقت آپ ﷺ بدلی کو یا ہوا کو دیکھتے تو اس کا اثر آپ ﷺ کے چہرہ مبارک پر پہچانا جاتا تھا۔ کہا: اے اللہ کے رسول! لوگ تو جب بدلی کو دیکھتے ہیں تو خوش ہوتے ہیں، اس امید سے کہ اس میں بارش ہو اور میں آپ کو دیکھتی ہوں کہ جس وقت آپ اس کو دیکھتے ہیں تو آپ کے چہرہ مبارک میں کراہیت پہچانتی ہوں۔ چنانچہ آپ ﷺ نے فرمایا: اے عائشہ! مجھے اس بات سے کون سی چیز امن دیتی ہے کہ اس میں عذاب ہو۔ ایک قوم کو تو واقعی ہوا سے عذاب ہوا اور واقعی ایک قوم نے عذاب دیکھا اور کہا: یہ بدلی ہے ہم کو پانی دے گی۔^(۲) (وأخرجاه من حديث ابن وهب)

بہ طریق دیگر امام احمد رحمہ اللہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ جس وقت ناشی کو دیکھتے (ناشی وہ بدلی ہے جس کا اجتماعِ ازلِ کامل نہیں ہوا ہے، اول ہی اول میں اٹھی ہے) آسمان کے کناروں میں سے کسی کنارے میں تو اپنا کام چھوڑ دیتے، گواپنی نماز میں ہوتے، پھر فرماتے: ”اللَّهُمَّ إِنِّي أَعُوذُ بِكَ مِنْ شَرِّ مَا فِيهِ“ یعنی اے اللہ! میں اس برائی سے جو اس میں ہے تیری پناہ مانگتا ہوں۔ چنانچہ اگر اللہ تعالیٰ نے اس کو کھول دیا تو اللہ عزوجل کی حمد کرتے اور اگر برسا تو فرماتے: ”اللَّهُمَّ صَيِّبًا نَافِعًا“^(۳) یعنی اے اللہ تو اس بارش کو نافع کر۔

[۱] مسند أحمد (۴۸۲/۳) سنن الترمذی، رقم الحديث (۳۲۷۴) سنن النسائی الکبریٰ (۱۸۱/۵)

[۲] صحيح البخاري، رقم الحديث (۴۵۵۱) صحيح مسلم (۸۹۹) مسند أحمد (۶۶/۶) [۳] مسند أحمد (۱۹۰/۶)

بہ طریق دیگر امام مسلم رحمہ اللہ نے اپنی صحیح میں سیدہ عائشہ رضی اللہ عنہا سے روایت کیا ہے کہ رسول اللہ ﷺ کی عادت شریف تھی کہ جس وقت تیز ہوا چلتی تو فرماتے: «اللَّهُمَّ إِنِّي أَسْأَلُكَ خَيْرَهَا وَخَيْرَ مَا فِيهَا وَخَيْرَ مَا أُرْسِلْتُ بِهِ، وَأَعُوذُ بِكَ مِنْ شَرِّهَا وَشَرِّ مَا فِيهَا وَشَرِّ مَا أُرْسِلْتُ بِهِ» یعنی اے اللہ! میں تجھ سے اس کی خیر کو مانگتا ہوں اور اس شے کی خیر کو جو اس میں ہے اور اس شے کی خیر جس کے ساتھ وہ بھیجی گئی ہیں اور تیری پناہ مانگتا ہوں، اس کی برائی سے اور اس شے کے شر سے جو اس میں ہے اور اس شے کے شر سے جس کے ساتھ وہ بھیجی گئی ہے۔

فرمایا: «وَإِذَا تَخَيَّلْتَ السَّمَاءَ» یعنی جس وقت آسمان گرجتا چمکتا یہ خیال ہوتا کہ اس میں پانی ہے تو آپ ﷺ کبھی باہر آتے اور کبھی اندر آتے، آگے آتے پیچھے جاتے، پھر جب بادل برس پڑتا تو یہ کیفیت آپ ﷺ سے دور ہو جاتی۔ چنانچہ سیدہ عائشہ رضی اللہ عنہا اس بات کو پہچان گئیں تو آپ ﷺ سے پوچھا۔ آپ ﷺ نے فرمایا: اے عائشہ! شاید وہ ویسا ہو، جیسا کہ قوم عاد نے کہا تھا: ﴿فَلَمَّا رَأَوْهُ عَارِضًا مُسْتَقْبِلَ أَوْدِيَّتِهِمْ قَالُوا هَذَا عَارِضٌ مُّطَرِنًا﴾^① حافظ ابن کثیر رحمہ اللہ فرماتے ہیں کہ ہم نے قوم عاد کے ہلاک ہونے کا قصہ سورۃ الاعراف اور سورت ہود میں اس طرح سے بیان کیا ہے کہ اس جگہ اس کو دہرانے کی ضرورت نہیں ہے۔^② وَلِلَّهِ الْحَمْدُ وَالْمِنَّةُ۔

امام طبرانی رحمہ اللہ نے عن مجاہد وسعيد بن جبیر عن ابن عباس رضی اللہ عنہما روایت کیا ہے کہ رسول اللہ ﷺ نے فرمایا ہے کہ نہیں کھولا گیا عاد پر ہوا سے مگر ایک انگوٹھی کی جگہ جتنی، پھر وہ جنگل سے شہر تک چھوڑی گئی، پھر جب اس کو شہر والوں نے دیکھا تو کہا کہ یہ ہم کو پانی دینے والی بدلی ہے ہمارے نالوں کے سامنے۔ اور جنگل والے ان نالوں میں تھے تو جنگل والوں کو شہر والوں پر ڈال دیا، یہاں تک کہ سب ہلاک ہو گئے۔ کہا: وہ اپنے داروغوں پر سرکش ہو گئے تھے، یہاں تک کہ دروازوں کی دراڑوں سے نکل گئے۔^③ وَاللَّهُ سُبْحَانَهُ وَتَعَالَى أَعْلَمُ۔

فتح البیان کا بیان:

فتح البیان کا بیان وضاحت کے ساتھ یہ ہے کہ اے محمد! تو اپنی قوم سے عاد کے بھائی کا ذکر کر۔ اس سے مراد ہود بن عبد اللہ بن رباح ہیں۔ یہ نسب میں ان کے بھائی تھے، دین میں ان کے بھائی نہ تھے۔ ﴿إِذْ أَنْذَرَ قَوْمَهُ﴾ بدلِ اشتمال ہے ﴿أَخَا عَادٍ﴾ سے: «أَيُّ: وَقْتُ أَنْذَرِهِ إِيَّاهُمْ» یعنی اس وقت کا ذکر کر جس میں ہود علیہ السلام نے احقاف میں اپنی قوم کو ڈرایا۔ «أحقاف» دیارِ عاد ہیں، جمع ہے «حقف» کی۔ «حقف» بڑی لمبی ٹیڑھی ریت کو کہتے ہیں۔ یہ قول امام خلیل رحمہ اللہ وغیرہ کا ہے۔ ان لوگوں نے اپنی قوت سے زمین والوں کو مغلوب کر دیا تھا۔

① صحیح مسلم، رقم الحدیث (۸۹۹) ② تفسیر ابن کثیر (۲۰۴/۴)

③ المعجم الكبير (۴۲/۱۲) تفسیر ابن کثیر (۲۰۴-۲۰۲/۴) امام ترمذی رحمہ اللہ فرماتے ہیں «فيه مسلم الملائي وهو ضعيف» (مجمع

مطلب یہ ہے کہ اللہ پاک نے نبی اکرم ﷺ کو حکم دیا کہ اپنی قوم سے ان کا قصہ بیان کریں، تاکہ وہ نصیحت پذیر ہوں اور ڈریں اور عبرت حاصل کریں کہ ان لوگوں نے اپنے رسول کی تکذیب کی تو اس کا پھل پایا، کہیں ایسا ہی معاملہ ان کے ساتھ بھی ہو۔ کسی نے کہا: معنی یہ ہیں کہ اللہ نے آپ ﷺ کو حکم دیا کہ اپنی ذات میں وہ قصہ یاد کریں جو ہود علیہ السلام کے ساتھ واقع ہوا، تاکہ آپ ہود علیہ السلام کی اقتداء کریں اور آپ ﷺ کی قوم کی تکذیب آپ پر سہل ہو۔ امام عطاء اللہ نے کہا: ”أحقاف“ بلاد شحر کی ریت کے ٹیلے ہیں اور شحر عدن سے قریب ہے۔ قاموس میں ہے کہ بروزن ”منع“ منہ کھولنا ہے اور عمان و عدن کے درمیان دریا کا کنارہ ہے۔^(۱)

امام مقاتل رحمہ اللہ نے کہا ہے کہ ”أحقاف“ ملک یمن کے شہر حضرموت میں ہے۔ امام ابن زید رحمہ اللہ نے کہا ہے کہ لمبے دریا کے کنارے پہاڑوں کی طرح کے ریت کے اونچے ٹیلے بچھے ہوئے ہیں، مگر اس درجے کو نہیں پہنچے کہ پہاڑ ہو جائیں۔ کسی نے کہا ہے کہ ”أحقاف“ وہ ہے جو ریت سے مستدیر ہو گیا ہو۔ سیدنا عبد اللہ بن عباس رضی اللہ عنہما نے فرمایا: ”أحقاف“ شام میں ایک پہاڑ ہے۔ کسی نے کہا ہے کہ عمان اور مہرہ کے درمیان ایک وادی ہے اور اہل مہرہ یہ اسی کی طرف منسوب ہیں۔ کسی نے کہا ہے کہ عاد قبیلہ ارم سے تھے۔

﴿وَقَدْ خَلَّتِ النَّذْرُ مِنْ بَيْنِ يَدَيْهِ وَمِنْ خَلْفِهِ﴾ کے یہ معنی ہیں کہ ہود علیہ السلام سے پہلے اور بعد میں رسول گزر چکے ہیں۔^(۲) امام فراء رحمہ اللہ وغیرہ نے اسی طرح کہا ہے۔ سیدنا عبد اللہ بن مسعود رضی اللہ عنہ کی قراءت میں ”مِنْ بَيْنِ يَدَيْهِ وَمِنْ بَعْدِهِ“ ہے۔ یہ جملہ بنا بر حال محل نصب میں ہے۔ یہ بھی جائز ہے کہ معترضہ ہو ہود علیہ السلام کے انذار اور ان کے اس قول کے درمیان جو اپنی قوم سے کہا: ﴿إِنِّي أَخَافُ عَلَيْكُمْ﴾ لیکن پہلا قول بہتر ہے۔ معنی یہ ہیں کہ اللہ پاک نے ان کو یہ خبر دی کہ جو رسول ہود علیہ السلام سے پہلے بھیجے گئے اور جو ان کے بعد آئندہ بھیجے جائیں گے وہ سب کے سب ان کے ڈرانے کی طرح ڈرانے والے ہیں۔

چنانچہ ہود علیہ السلام سے پہلے تو چار ہیں: آدم، شیث، ادریس اور نوح علیہم السلام اور ان کے بعد والے، جیسے: صالح، ابراہیم، اسماعیل، اسحاق علیہم السلام اور اسی طرح بنی اسرائیل کے سارے انبیاء علیہم السلام۔ پھر ہود علیہ السلام کا وہ کلام نقل فرمایا جو انھوں نے اپنی قوم سے کہا: ﴿أَلَا تَعْبُدُونَ إِلَّا اللَّهَ﴾ یعنی قوم کو اس طرح سے ڈرایا کہ ان سے یوں کہا: مت پوجو مگر اللہ وحدہ کو۔ پھر اس کی یہ علت بیان کی: ﴿إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ یعنی اس لیے کہ میں تمھارے شرک کے سبب سے تم پر ایک بڑے دن کے عذاب سے ڈرتا ہوں۔

﴿عَظِيمٍ﴾ بہ معنی ”ہائل“ ہے، جیسا کہ قاضی نے کہا ہے۔^(۳) اس میں اس کی طرف اشارہ ہے کہ ﴿عَظِيمٍ﴾

مجاز ہے ”ہائل“ سے، کیوں کہ ہول بڑے پن کو لازم ہے۔ اس لحاظ سے ﴿يَوْمٍ عَظِيمٍ﴾ کہا اور روزِ ہولناک مراد لیا۔ قوم نے ان کے ڈرانے کا جواب یہ دیا: ﴿اَجَعْتَنَا لِتَاْفِكُنَا عَنْ اِلٰهِنَا﴾ ”اُئی: لِتَصْرِفَنَا“ یا ”لِتَزِيلَنَا“ یا ”لِتَمْنَعَنَا“ یہ سب معانی ایک دوسرے کے لگ بھگ ہیں۔ یعنی کیا تو ہمارے پاس اس لیے آیا ہے کہ ہم کو اپنے معبودوں کے پوجنے سے پھیر دے، یا پھسلا دے، یا روک دے۔ اسی معنی میں عروہ بن اذینہ کا قول ہے۔

إِنْ تَكُ عَنْ حُسْنِ الصَّنِيعَةِ مَأْمُورًا فَوَكَّا فَفِي آخِرِينَ قَدْ أَفْكُوا^①

یعنی اگر تو ایسا ہے کہ نیک کام سے روکا گیا ہے تو تو اور لوگوں میں ہے کہ وہ روکے گئے ہیں۔

مطلب یہ ہے کہ اگر تجھے احسان کی توفیق نہیں دی گئی تو تُو ایسی قوم میں ہے کہ وہ اس سے روکے گئے ہیں۔ غرضیکہ ہم تو اپنے معبودوں سے پھرنے والے نہیں ہیں، تجھے جو کرنا ہے کر ڈال۔ ﴿فَاْتِنَا بِمَا تَعِدُنَا اِنْ كُنْتَ مِنَ الصّٰدِقِيْنَ﴾ یعنی ہم پر یومِ عظیم کا عذاب لے آ جس کا تو ہم کو وعدہ دیتا ہے اگر تو اپنے وعدے میں سچوں میں سے ہے۔ ہود علیہ السلام نے جواب دیا: ﴿اِنَّمَا الْعِلْمُ عِنْدَ اللّٰهِ وَاُبَلِّغُكُمْ مَّا اُرْسِلْتُ بِهٖ وَلٰكِنِّيْ اَرٰكُمْ قَوْمًا تَجْهَلُوْنَ﴾ یعنی اس کے آنے کا جو وقت ہے وہ اللہ ہی کے پاس ہے۔ میرے پاس نہیں ہے کہ میں اس کی جلدی چاہوں۔ اور میں جو ہوں تو میرا کام صرف اس چیز کو پہنچا دینا ہے جو میں تمہارے رب کی طرف سے دے کر بھیجا گیا ہوں، وہ چیز یہی عذاب سے ڈرانا اور اللہ کی حجت پہنچا کر عذر کو دور کرنا ہے اور بس۔ میرا کام عذاب لے آنا نہیں، کیوں کہ وہ میرے مقدور کی بات نہیں ہے، بلکہ وہ تو اللہ تعالیٰ کے مقدورات میں سے ہے، لیکن میں تو تم کو خیال کرتا ہوں کہ تم ایک نادان قوم ہو، اس لیے کہ تم اپنے کفر پر جمنے والے ہو اور جس شے کو لے کر میں تمہارے پاس آیا ہوں تم نے اس سے راہ نہ پائی، بلکہ مجھ سے اس شے کی فرمائش کی جو رسولوں کے اختیار سے نہیں ہے۔

امام ابو عمرو رحمہ اللہ نے ﴿اُبَلِّغُكُمْ﴾ کو بہ سکونِ بائے موحده و تخفیفِ لام پڑھا ہے باقی قراء نے بہ فتح و تشدید لام پڑھا ہے اور امام نافع، بزی اور ابو عمرو رحمہم اللہ نے ﴿لٰكِنِّيْ﴾ کی یاء کو بہ فتح اور باقیوں نے بہ سکونِ یاء پڑھا ہے اور ورش نے الف کا بعد لام کے امالہ بین بین اور امام ابو عمرو، حمزہ اور کسائی رحمہم اللہ نے امالہ محضہ کیا ہے اور باقی قراء نے بہ فتح پڑھا ہے۔ غرضیکہ قوم نے ہود علیہ السلام کی ایک نہ سنی اور اپنے کفر پر جمے رہے اور قائم رہے تو اللہ پاک نے ان پر عذاب نازل کیا۔

﴿فَلَمَّا رَاَوْهُ عَارِضًا﴾ ضمیر کلمہ ”ما“ کی طرف راجع ہے جو ﴿بِمَا تَعِدُنَا﴾ میں ہے۔ کوئی یہ وہم نہ کرے کہ اس بنا پر یہ معنی ہیں کہ ”لَمَّا رَاَوْا مَا تَعِدُنَا“ حالانکہ یہ ٹھیک نہیں ہے، اس لیے کہ ”مَا تَعِدُنَا“ سے مراد عذاب ہے، چنانچہ یہ معنی ہوئے: ”فَلَمَّا رَاَوْا الْعَذَابَ“ اور ﴿عَارِضًا﴾ حال یا تمیز ہے۔ ”عارض“ سحاب کو کہتے ہیں

جیسا کہ سیدنا عبداللہ بن عباس رضی اللہ عنہما نے فرمایا ہے، اس لیے کہ وہ آسمان کے عرض میں ظاہر ہوتا ہے۔ امام جوہری رحمۃ اللہ علیہ بھی اسی کے قائل ہیں کہ سحاب کے معنی میں آتا ہے، اتنا زیادہ کیا ہے: ”يَعْتَرِضُ فِي الْأُفُقِ“ ^(۱) یعنی عارض وہ بادل ہے جو آسمان کے افق میں معترض ہوتا ہے، اسی معنی سے قولہ تعالیٰ: ﴿هَذَا عَارِضٌ مُّهِيطٌ﴾ ہے۔ معنی یہ ہیں: پھر جب اس عذاب کو دیکھا دریاں حالیکہ وہ ایک بدلی تھی یا بدلی کی طرح۔ مطلب یہ ہے کہ جب عذاب کی بدلی دیکھی۔

بالجملہ محلی رحمۃ اللہ علیہ بھی اسی کے قائل ہیں کہ ضمیر ”ما“ کی طرف راجع ہے۔ ^(۲) امام مبرد اور زجاج رحمۃ اللہ علیہما فرماتے ہیں کہ ضمیر مذکور کی طرف پھرتی ہے، یعنی ضمیر مبہم ہے اور اس کا بیان ﴿عَارِضًا﴾ سے کیا ہے تو اب سحاب کی طرف راجع ہوگی: ”أَيُّ: فَلَمَّا رَأَوْا السَّحَابَ عَارِضًا“ چنانچہ ﴿عَارِضًا﴾ منصوب ہوگا بنا بر تکریر بہ معنی تفسیر۔ ^(۳) امام زحشری رحمۃ اللہ علیہ نے بھی ان دو اماموں کے قول پر اعتماد کر کے اس کو جائز رکھا ہے اور کہا ہے کہ ضمیر مبہم ہو اور اس کا ابہام ﴿عَارِضًا﴾ سے رفع کیا گیا، تمیز یا حال ڈال کر اور یہ وجہ اعراب واضح ہے، ^(۴) یعنی اس لیے کہ اس کے ابہام کے بعد بیان اور ترمیم کے بعد ایضاح ہے، لیکن امام کرخی رحمۃ اللہ علیہ نے اس وجہ میں یہ فی (غلطی) نکالی ہے کہ جس ضمیر کی اس کا ما بعد تفسیر کرتا ہے، وہ ”رب ونعم وبئس“ میں محصور ہے اور یہ ان میں سے نہیں ہے اور کوئی اس بات کا قائل نہیں ہے کہ حال یا تمیز ضمیر کی تفسیر کرتے ہیں، امام کرخی رحمۃ اللہ علیہ کا کلام تمام ہوا۔

دیکھو امام کرخی رحمۃ اللہ علیہ تو یہ کہتے ہیں کہ کوئی قائل نہیں ہے، حالاں کہ امام زجاج اور مبرد رحمۃ اللہ علیہما کا قول ابھی گزر چکا ہے۔ خیر یہاں تو امام زحشری رحمۃ اللہ علیہ کے ساتھ دو امام ہیں اور بالفرض اگر کوئی بھی نہ ہو صرف وہی کسی بات کے ساتھ منفرد ہوں تو وہ خود عربیت میں ایک امام ہیں، ان کی بات مانی جائے گی، مگر اتنی شرط ہے کہ اعتزال کی بات نہ ہو، اس لیے کہ آدمی اپنے مذہب کی پیچ میں مضطرب ہوتا ہے تو خواہ مخواہ اس کو بناتا ہے گو نفس الامر میں نہ بنے اور عقل سلیم اسے قبول نہ کرے۔ اَللّٰهُمَّ وَفَّقْنَا آمِيْنَ۔

قولہ تعالیٰ: ﴿مُسْتَقْبِلَ اَوْدِيَّتِهِمْ﴾ صفت ہے ﴿عَارِضًا﴾ کی، اس لیے کہ صفت کی اپنے معمول کی طرف اضافت لفظی ہوتی ہے معنوی نہیں ہوتی تو اب اس کے ساتھ نکرہ کا موصوف کرنا صحیح ہوا۔ اسی طرح ﴿مُهِيطُنَا﴾ بھی ﴿عَارِضٌ﴾ کی صفت ہے۔ مفسرین نے فرمایا ہے کہ ان سے ایک زمانے کے لیے بارش روک دی گئی تھی، پھر اللہ پاک ان کی طرف ایک سیاہ بدلی ہانک لایا۔ ان کی ایک وادی تھی جسے معتب کہتے تھے، وہ بدلی اس وادی سے ان پر نکلی، جب اس کو دیکھا کہ ایک بدلی ہے، ایسی بدلی جو ان کی وادیوں کی طرف آرہی ہے تو خوش ہوئے اور بولے کہ یہ ایک ایسی بدلی ہے جس میں پانی ہے۔

(۱) تفسیر القرطبي (۲۰۵/۱۶)

(۲) تفسیر الجلالين (۶۷۰/۱)

(۳) فتح القدیر (۳۰/۵)

(۴) الکشاف (۳۱۱/۴)

پھر جب وہ یہ بولے تو ہود علیہ السلام نے یا اللہ عزوجل نے ان کو یہ جواب دیا: ﴿بَلْ هُوَ مَا اسْتَعْجَلْتُمْ بِهِ رِيحٌ﴾ ﴿رِيحٌ﴾ بدل ہے ﴿مَا﴾ سے، یا مبتدائے محذوف کی خبر ہے ”اُی: هُوَ“۔ اور ﴿فِيهَا عَذَابٌ أَلِيمٌ﴾ ﴿رِيحٌ﴾ کی صفتِ اول ہے اور ﴿تُدْمِرُ كُلَّ شَيْءٍ بِأَمْرِ رَبِّهَا﴾ ﴿رِيحٌ﴾ کی صفتِ ثانی ہے، یعنی بارش نہیں ہے جیسا تم خیال کرتے ہو، بلکہ وہ عذاب ہے جس کی تم نے جلدی چاہی تھی جبکہ تم نے یوں کہا تھا: ﴿فَأَتَيْنَا بِمَا تَعَدُّنَا﴾ وہ ایک ایسی ہوا ہے کہ اس میں دردناک ہوا ہے، ایسی ہوا ہے جو ہر اس شے کو ہلاک کر ڈالتی ہے جس پر گزرے، یعنی عادی جان و مال کو۔ یہ ہوا اسی بدلی سے اٹھی تھی جس کو انھوں نے دیکھا۔ ”تدمیر و دمار“ ہلاک کرنے کے معنی میں ہے۔ کسی نے ”یدمر“ بہ یائے تحتیہ مفتوحہ و سکونِ دال و ضمِ میم و رفعِ لفظ ”کل“ بنا بر فاعلیت پڑھا ہے ”دَمَرَ دَمَارًا“ سے اس بنا پر ”دَمَرَ“ لازم بہ معنی ”هَلَكَ“ ہوگا۔ ﴿بِأَمْرِ رَبِّهَا﴾ کے یہ معنی ہیں کہ یہ کام اللہ پاک کی قضا و قدر سے ہوتا ہے۔ غرضیکہ ان پر ہوا آئی اور ان کو ہلاک کر ڈالا۔

﴿فَاصْبَحُوا لَا يُرَى إِلَّا مَسْكِنُهُمْ﴾ یعنی ان کے مالوں کے خراب ہونے اور جانوں کے چلے جانے کے بعد ایسے ہو گئے کہ ان کے گھروں کے سوا کچھ دکھائی نہیں دیتا تھا۔ امام حمزہ اور عاصم رحمہما اللہ نے بہ تحتیہ مضمومہ بہ صیغہ مجہول و رفع ﴿مَسْكِنُهُمْ﴾ پڑھا ہے۔ امام سیبویہ رحمہ اللہ نے کہا: اس کے یہ معنی ہیں کہ ان کے اشخاص دکھائی نہیں دیتے تھے اور صرف ان کے گھر دکھائی دیتے تھے۔ امام کسائی اور زجاج رحمہما اللہ نے کہا: یہ معنی ہیں کہ کوئی شے دکھائی نہ دیتی تھی سوائے ان کے گھروں کے، چنانچہ یہ اس معنی پر محمول ہے جیسے تم کہو کہ ”مَا قَامَ إِلَّا هِنْدُ أَيْ: مَا قَامَ أَحَدٌ إِلَّا هِنْدٌ“ جمہور نے ”لَا تَرَى“ بہ تائے خطاب و نصب ”مَسَاكِنُهُمْ“ پڑھا ہے۔^(۱) یہ نبی کریم ﷺ کو خطاب ہے، یا ہر اس شخص کو جو دیکھنے کی صلاحیت رکھتا ہے۔

﴿كَذَلِكَ نَجْزِي الْقَوْمَ الْمُجْرِمِينَ﴾ یعنی اس جزاء کی طرح ہم مجرموں کو جزاء دیتے ہیں۔ سیدنا عبداللہ بن عباس رضی اللہ عنہما نے اس کی تفسیر میں فرمایا ہے، پہلے پہل جو انھوں نے پہچانا کہ وہ عذاب ہے وہ اس طرح سے کہ انھوں نے اپنے آدمیوں اور مویشیوں کو جو باہر تھے دیکھا کہ آسمان وزمین کے درمیان پروں کی طرح اڑ رہے ہیں تو وہ اپنے گھروں میں گھس گئے اور دروازے بند کر لیے، ہوا آئی تو اس نے ان کے دروازے کھول ڈالے اور ریت لے کر ان پر جھکی تو وہ ریت کے نیچے دب گئے سات رات اور آٹھ دن۔

پھر اللہ تعالیٰ نے ہوا کو حکم دیا تو ان سے ریت کھول دی اور ان کو دریا میں پھینک دیا، چنانچہ وہ اللہ تعالیٰ کا یہ قول ہے: ﴿فَاصْبَحُوا لَا يُرَى إِلَّا مَسْكِنُهُمْ كَذَلِكَ نَجْزِي الْقَوْمَ الْمُجْرِمِينَ﴾^(۲) یہ بھی ان سے مروی ہے کہ اللہ تعالیٰ نے عاد پر ہوا صرف میری اس انگٹھی کے پیٹ (سوراخ) کے برابر بھیجی۔^(۳) اس قصے کی تفسیر سورۃ الاعراف میں

گزر چکی ہے۔^① شیخ زادے نے مذکورہ قصہ بڑی تفصیل سے لکھا ہے، اس کے آخر میں کہا ہے کہ سوائے ہود علیہ السلام اور ان لوگوں کے جو ایمان لائے تھے کوئی بھی باقی نہ بچا۔ یہ لوگ ان سے کنارے ہو گئے تھے اور ایک حظیرے (قبرستان کی چار دیواری) میں گھس گئے تھے، جو ہوا ان کو لگتی تھی وہ ایک خوش کن اور ساکن ہوا تھی۔ ان کے حق میں ہوا کا ایسا ہونا اور کفار کے حق میں ایسی شدت کے ساتھ ہونا ہود علیہ السلام کا ایک معجزہ ہے۔ غرضیکہ اللہ پاک نے رسول کے ساتھ کفر اور تکذیب کرنے کے سبب عادی جیسی قوی اور زور آور اور مال دار طویل العمر قوم کو ہلاک کر ڈالا۔ مکے والے تو کسی بات میں بھی ان کے مثل نہیں ہیں، پھر کیوں کفر و شرک اور رسول کی تکذیب کیے جاتے ہیں۔ اگر یہ باز نہ آئیں گے تو ان کو بھی اپنے کیے کی سزا ملے گی، اس لیے یوں ارشاد فرمایا:

وَلَقَدْ مَكَّنَّهُمْ فِيمَا إِنْ مَكَّنَّاكُمْ فِيهِ وَجَعَلْنَا لَهُمْ سَمْعًا
وَأَبْصَارًا وَآفِئَةً ۖ فَمَا أَغْنَىٰ عَنْهُمْ سَمْعُهُمْ وَلَا أَبْصَارُهُمْ
وَلَا آفِئَتُهُمْ مِنْ شَيْءٍ ۚ إِذْ كَانُوا يَجْحَدُونَ بِآيَاتِ اللَّهِ وَحَاقَ
بِهِمْ مَا كَانُوا بِهِ يَسْتَهْزِءُونَ ۚ وَلَقَدْ أَهْلَكْنَا مَا حَوْلَكُمْ
مِّنَ الْقُرَىٰ وَصَرَّفْنَا الْآيَاتِ لَعَلَّهُمْ يَرْجِعُونَ ۚ فَلَوْلَا
نَصْرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آلِهَةً ۚ بَلْ
ضَلُّوا عَنْهُمْ وَذَلِكِ إِفْكَهُمُ وَمَا كَانُوا يَفْتَرُونَ ۚ

اور یقیناً ہم نے قوم عاد کو اس چیز کی قدرت دی تھی، جس کی تمہیں قدرت نہیں دی اور ہم نے انہیں کان اور آنکھیں اور دل دیے تھے، تو ان کے کانوں اور ان کی آنکھوں اور ان کے دلوں نے انہیں کوئی فائدہ نہ دیا، جبکہ وہ اللہ کی آیات کا انکار کرتے رہے اور انہیں اس (عذاب) نے گھیر لیا، جس کا وہ مذاق اڑاتے تھے^② اور البتہ تحقیق ہم نے تمہارے آس پاس کی بستیاں ہلاک کر دیں، اور ہم نے آیات پھیر پھیر کر بیان کیں، تاکہ وہ (ہماری طرف) رجوع کریں^③ پھر ان لوگوں نے ان کی مدد کیوں نہ کی جنہیں انہوں نے قرب الہی حاصل کرنے کے لیے اللہ کو چھوڑ کر معبود بنا رکھا تھا، بلکہ وہ (معبود) ان سے گم ہو گئے، اور یہ تھا ان کا جھوٹ اور جو یہ افتراء بازی کرتے تھے^④

بطور عبرت تباہ شدہ قوموں کا ذکر:

ان کو دل اور کان اور آنکھ دی تھی، یعنی دنیا کے کام میں عقلمند تھے۔ وہ عقل کام نہ آئی۔ انتہی۔
حافظ ابن کثیر رحمہ اللہ کہتے ہیں: اللہ تعالیٰ فرماتا ہے کہ ہم نے پہلی امتوں کو دنیا میں مال و اولاد سے مقدور (بہت کچھ) دیا تھا اور ان چیزوں میں سے ان کو وہ شے عطا کی تھی جس کی مثل تم کو عطا نہیں کی اور نہ اس کے قریب تم کو عطا کی۔ ان کو کان اور آنکھیں اور دل دیے تھے مگر نہ تو ان کے کان ان کے کام آئے، نہ ان کی آنکھیں اور نہ ان کے دل کسی شے میں ان کے کام آئے جب وہ اللہ کی آیتوں کا انکار کرتے تھے اور ان کو عذاب اور سزا نے گھیر لیا جس کی تکذیب کرتے تھے اور جس کے وقوع کو بعید سمجھتے تھے۔ یعنی اے مخاطب لوگو! تم اس سے بچو کہ تم ان جیسے ہو جاؤ اور تمہیں بھی ان جیسا عذاب دنیا اور آخرت میں پہنچے جیسا ان کو پہنچا۔

قولہ تعالیٰ: ﴿وَلَقَدْ أَهْلَكْنَا مَا حَوْلَكُمْ مِّنَ الْقُرَى﴾ کا مطلب یہ ہے کہ جو بستیاں مکہ کے آس پاس رسولوں کو جھٹلانے والی تھیں، ان کو اللہ پاک نے ہلاک کر ڈالا، جیسے قوم عاد کو جو یمن کے نزدیک حضرموت کے احقاف میں تھی اور ثمود جن کے منازل ان کے اور شام کے درمیان تھے۔ اسی طرح سبا، یہ لوگ یمن والے تھے اور مدین، یہ غزہ کی طرف مکے والوں کی راہ اور گزر میں تھا۔ اسی طرح قوم لوط کا بحیرہ اس پر سے بھی مکے والے گزرا کرتے تھے، غرضیکہ ارد گرد کی عذاب شدہ بستیوں پر سے گزرتے ہیں اور عذاب کے آثار دیکھتے ہیں، پھر کفر اور تکذیب سے باز کیوں نہیں آتے۔
قولہ تعالیٰ: ﴿وَصَرَّفْنَا الْآيَاتِ لَعَلَّهُمْ يَرْجِعُونَ﴾ ²⁷ ﴿فَلَوْلَا نَصَرَهُمُ الَّذِينَ اتَّخَذُوا مِن دُونِ اللَّهِ قُرْبَانًا آلِهَةً بَلْ ضَلُّوا عَنْهُمْ﴾ یعنی ہم نے خوب واضح اور ظاہر کر کے آیتیں سنائیں شاید کہ وہ کفر سے باز آجائیں، پھر اس کے باوجود وہ باز نہ آئے تو عذاب آیا اور سب کو ہلاک کر ڈالا۔ اللہ تعالیٰ فرماتا ہے پھر ان کی مدد کیوں نہیں کی ان لوگوں نے جن کو درجے قریب کرنے کے لیے معبود ٹھہرایا تھا، یعنی انھوں نے ان کی مدد کیوں نہ کی جبکہ پوچنے والوں کو ان کی سخت حاجت تھی جن کو معبود ٹھہرایا تھا بلکہ وہ ان سے غائب ہو گئے، جاتے رہے اس حال میں کہ جس وقت وہ سب سے بڑھ کر ان کے محتاج تھے۔ ﴿ذَلِكَ إِفْكُهُمْ وَمَا كَانُوا يَفْتَرُونَ﴾ یعنی یہ اس بات میں ان کا جھوٹ اور افتراء ہے کہ انھوں نے ان کو معبود ٹھہرایا اور ان کو پوج کر اور ان پر اعتماد کر کے نہایت خائب و خاسر اور زیاں کار اور نامراد ہوئے۔ ¹ واللہ أعلم بالصواب۔

فتح البیان کا بیان:

فتح البیان کا بیان فاتح وضاحت کے ساتھ یہ ہے: امام مبرد رحمہ اللہ کہتے ہیں کہ قولہ تعالیٰ ﴿فِيمَا﴾ میں کلمہ ”مَا“

بہ منزلہ ”الذی“ ہے اور کلمہ ﴿إِنْ﴾ بمنزلہ مائے نافیہ ہے، تقدیر یہ ہے: ”وَلَقَدْ مَكَّنَّاهُمْ فِي الَّذِي مَا مَكَّنَّاهُمْ فِيهِ“^① یعنی ہم نے عاد کو اس شے میں مقدور دیا تھا کہ اس میں ہم نے تم کو مقدور نہیں دیا، اس سے مراد مال کی کثرت اور عمر کی درازی اور جسمانی قوت ہے۔ مطلب یہ ہے کہ وہ ان سب امور میں تم سے بڑھے ہوئے تھے۔

سیدنا عبداللہ بن عباس رضی اللہ عنہما کی تفسیر بھی اسی معنی کی تائید کرتی ہے۔ وہ ﴿فِيمَا إِنْ مَكَّنَّاكُمْ فِيهِ﴾ کی تفسیر میں فرماتے ہیں: ”لَمْ نُمَكِّنْكُمْ“^②۔ ان کا دوسرا قول یہ ہے کہ عاد کو زمین میں اس سے افضل شے کا مقدور دیا گیا جس کا اس امت کو مقدور دیا گیا اور وہ قوت میں زیادہ سخت تھے اور ان کے پاس مال بھی زیادہ تھے اور ان کی عمریں بھی زیادہ لمبی تھیں۔^③ کسی نے کہا ہے کہ کلمہ ”إِنْ“ زاید ہے۔ تقدیر یہ ہے: ”وَلَقَدْ مَكَّنَّاهُمْ فِيمَا مَكَّنَّاكُمْ فِيهِ“ امام قتیبی رحمہ اللہ اسی کے قائل ہیں اور اسی کے مثل شاعر کا قول ہے: ے

فَمَا إِنْ طَبْنَا جُبْنَ وَلَكِنْ مَنَائِنَا وَدَوْلَةُ آخِرِينَا^④

یعنی ہماری خو نامردی و بزدلی نہیں ہے لیکن ہم کیا کریں ہم کو تو موتوں نے آلیا اور دوسروں کا غلبہ ہو گیا۔ پہلا قول زیادہ مناسب ہے، اس لیے کہ اس میں زیادہ تر مبالغہ ہے، کفار قریش اور ان جیسے لوگوں کی توبیخ اور ڈانٹ ڈپٹ ہے۔ ﴿وَجَعَلْنَا لَهُمْ سَبْعًا وَابْصَرًا وَآفِئَةً﴾^⑤ یعنی انھوں نے حجت کو قبول کرنے سے اعراض کیا اور نصیحت پذیر نہ ہوئے، باوجود اس کے کہ اللہ پاک نے ان کو حواس اور فہم کے تمام آلات عطا کیے تھے جن سے دلیلوں کو سمجھا جاتا ہے اور اسی لیے یوں فرمایا: ﴿فَمَا أَغْنَىٰ عَنْهُمْ سَبْعُهُمْ وَلَا أَبْصَرُهُمْ وَلَا آفِئَتُهُمْ مِنْ شَيْءٍ﴾^⑥ ﴿مِنْ شَيْءٍ﴾ میں کلمہ ﴿مِنْ﴾ زاید ہے اور استغراق کے لیے ہے۔ تقدیر یہ ہے: ”فَمَا أَغْنَىٰ عَنْهُمْ شَيْئًا مِنَ الْإِغْنَاءِ وَلَا نَفَعَهُمْ بِوَجْهِهِ مِنْ وَجْهِهِ النَّفْعِ“ یعنی یہ حواس جو اللہ تعالیٰ نے ان کو عطا کیے تھے تو ان کے کچھ کام نہ آئے اور نہ ہی ان کو کچھ فائدہ دیا، اس لیے کہ ان سے وہ توحید اور وعد و وعید کے اعتقاد کی صحت کی طرف نہ پہنچے، جیسا کہ اللہ تعالیٰ نے فرمایا: ﴿إِذْ كَانُوا يَجْحَدُونَ بِآيَاتِ اللَّهِ﴾

طرف ﴿أَغْنَىٰ﴾ سے متعلق ہے اور اس میں تعلیل کے معنی ہیں: ”أَيُّ: لِأَنَّهُمْ كَانُوا جَاحِدِينَ“ یعنی وہ حواس ان کے کچھ کام نہ آئے، اس لیے کہ وہ اللہ تعالیٰ کی آیتوں کا انکار کرتے تھے۔ مطلب یہ ہے کہ ان اس لیے دیے تھے کہ ان سے وعظ و نصیحت سنتے اور آنکھیں اس لیے عطا کی تھیں کہ ان سے اللہ تعالیٰ کی قدرتیں دیکھتے، دل اس لیے دیے تھے کہ ان سے دلیلیں سمجھتے اور ان سب کو توحید کا اور اللہ تعالیٰ کے وعد و وعید کو سچا سمجھنے کا وسیلہ ٹھہراتے، مگر انھوں نے یوں نہ کیا، ان سے کچھ کام نہ لیا، ان کو بے کار چھوڑ دیا اور اللہ کی آیتوں کا انکار کیا تو جو انکار کی سزا ہے اس نے آدبایا۔

﴿وَحَاقَ بِهِمْ مَا كَانُوا بِهِ يَسْتَهْزِءُونَ﴾ یعنی اور ان کو اس عذاب نے گھیر لیا جس کی استہزاء کے طور پر

جلدی چاہتے تھے، جب کہ یہ کہا تھا: ﴿فَأْتِنَا بِمَا تَعِدُنَا﴾۔ سمع کو واحد ذکر کیا، اس لیے کہ اس سے صرف آواز کا اور جو اس کے تابع ہے، اس کا ادراک کیا جاتا ہے، اس کے خلاف بصر سے بہت سی اشیاء کا ادراک کیا جاتا ہے، بعض کا بالذات اور بعض کا بالواسطہ اور فواد کا ادراک ہر شے کو عام ہے۔ (ذکرہ الکرخی) سمع کو واحد ذکر کرنے اور بصر کو جمع ذکر کرنے پر پہلے ایسے طور پر کلام گزر چکا ہے کہ اس جگہ اس کے اعادے کی ضرورت نہیں۔ یہ تو عاد کا قصہ ہو چکا کہ وہ رسول کی تکذیب اور کفر کی وجہ سے ہلاک کر دیے گئے۔

پھر فرمایا کہ تمہارے ارد گرد کی بستیاں بھی اسی سبب سے ہلاک ہو چکی ہیں، وہ بستیاں جن کو تم جانتے بوجھتے ہو اور ان کی خبریں متواتر سنتے ہو۔ چنانچہ ارشاد کیا: ﴿وَلَقَدْ أَهْلَكْنَا مَا حَوْلَكُمْ مِّنَ الْقُرَىٰ﴾ خطاب اہل مکہ کو ہے اور قرئی سے مراد ثمود کی بستیاں ہیں، یعنی حجر اور سدوم، قوم لوط کے قریات شام میں اور ان کی طرح کی اور بستیاں جو بلاد حجاز کے ہمسائے ہیں اور ان کی خبریں مکے والوں کے نزدیک متواتر ہیں۔

پھر اگر یہ وہم ہو کہ سرسری طور پر ان کی فہمائش ہوئی ہو خوب ٹھونک بجا کرنے سمجھایا ہو تو فرما دیا: ﴿وَصَرَّفْنَا الْآيَاتِ لَعَلَّهُمْ يَرْجِعُونَ﴾ یعنی ہم نے خوب کھول کھول کر حجتیں بیان کیں اور ہم نے ان کو رنگا رنگ کے پیرایوں میں ادا کیا اس امید پر کہ وہ اپنے کفر سے باز آجائیں، لیکن وہ باز نہ آئے اور عذاب کے مستحق ہو گئے تو ان پر عذاب آ گیا۔ پھر اللہ پاک نے ذکر کیا کہ کسی مددگار نے مدد کر کے ان کو اللہ کے عذاب سے نہیں چھڑایا، چنانچہ ارشاد فرمایا: ﴿فَلَوْلَا نَصْرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آلِهَةً﴾ یعنی جب ان پر عذاب آ گیا اور کسی نے ان کو نہ بچایا، جن کو اللہ کے ساتھ شفاعت کی غرض سے پوجتے تھے وہ کچھ کام نہ آئے۔

اللہ سبحانہ فرماتا ہے کہ پھر ان کی مدد ان معبودوں نے کیوں نہیں کی جن کے ساتھ اللہ کی طرف تقرب چاہتے تھے اپنے خیال اور دعوے میں، تاکہ وہ ان کے لیے سفارش کریں، جبکہ انھوں نے کہا تھا کہ ﴿هَؤُلَاءِ شُفَعَاؤُنَا عِنْدَ اللَّهِ﴾ [یونس: ۱۸] یعنی یہ لوگ اللہ کے پاس ہمارے سفارشی ہیں اور ان کو اس ہلاکت سے کیوں نہیں روکا جو ان پر واقع ہوئی۔ فرمایا: ﴿بَلْ ضَلُّوا عَنْهُمْ﴾ یعنی کوئی نہیں، وہ کیا مدد کریں گے، بلکہ وہ تو ان کی مدد سے غائب ہو گئے اور جس وقت ان کی ضرورت تھی اس وقت وہ بالکل حاضر نہ ہوئے۔ کسی نے کہا ہے: بلکہ ہلاک ہو گئے۔ کسی نے کہا ہے کہ ﴿ضَلُّوا﴾ میں ضمیر کفار کی طرف راجع ہے، یعنی کفار نے بتوں کو چھوڑ دیا اور ان سے بے زار ہو گئے۔ پہلا قول زیادہ بہتر ہے۔

﴿وَذَلِكِ إِفْكُهُمْ﴾ یعنی اور یہ ضلال اور ضیاع ان کے افک کا اثر ہے، وہ افک یہ ہے کہ انھوں نے ان کو معبود ٹھہرایا اور یہ خیال کیا کہ وہ ان کو اللہ کے قریب کر دیں گے۔ ﴿وَمَا كَانُوا يَفْقَهُونَ﴾ معطوف ہے ﴿إِفْكُهُمْ﴾ پر، یعنی ان کے افتراء کا اثر ہے، یا اس شے کا اثر ہے جس کا وہ افتراء کرتے تھے۔ معنی یہ ہیں کہ یہ ان کا جھوٹ ہے، وہ کہتے تھے کہ وہ ان کو اللہ کے قریب کر دیں گے اور ان کے لیے سفارشی ہوں گے اور وہ شے ہے جو جھوٹ کہتے ہیں کہ وہ معبود ہیں۔

امام کسائی رحمہ اللہ نے کہا ہے کہ ”قُرْبَان“ ہر وہ شے ہے جس کے ساتھ اللہ کا قرب حاصل کیا جاتا ہے طاعت و نیکہ یعنی ذبیحہ، اس کی جمع ”قَرَابِیْنُ“ ہے، جیسے: ”رُہْبَانُ“ و ”رہَابِیْنُ“۔^(۱) اور ﴿اِتَّخَذُوا﴾ کا ایک مفعول تو ضمیر محذوف راجع طرف موصول کے ہے اور دوسرا مفعول ﴿الْهَةِ﴾ ہے اور ﴿قُرْبَانًا﴾ حال ہے۔ اور یہ صحیح نہیں ہے کہ ﴿قُرْبَانًا﴾ مفعول ثانی ہو اور ﴿الْهَةِ﴾ اس سے بدل ٹھہرے بہ سبب فسادِ معنی کے۔ کسی نے کہا ہے کہ یہ صحیح ہے اور معنی فاسد نہیں ہیں۔ امام ابن عطیہ، ابو البقاء اور ابو حیان رحمہم نے اسی کو ترجیح دی ہے اور یہ انکار کیا ہے کہ اس وجہ پر معنی میں فساد ہو۔^(۲)

جمہور نے ﴿اِفْكُهُمْ﴾ بہ کسرِ ہمزہ و سکونِ فاء پڑھا ہے مصدر ”اَفَكَ يَأْفِكُ اِفْكَاً اَي: كَذِبُهُمْ“۔ سیدنا عبداللہ بن عباس، عبداللہ بن الزبیر رضی اللہ عنہما، امام مجاہد رحمہ اللہ نے بہ فتحِ ہمزہ و فاء و کاف بنا بر فعل پڑھا ہے: ”اَي: ذَلِكَ الْقَوْلُ“۔ ”صَرَفَهُمْ عَنِ التَّوْحِيدِ“ یعنی اس قول نے ان کو توحید سے پھیرا ہے اور امام عکرمہ رحمہ اللہ نے بہ فتحِ ہمزہ و تشدیدِ فاء پڑھا ہے۔ ”اَي: صَيَّرَهُمْ اَفْكِيْنَ“ امام ابو حاتم رحمہ اللہ نے کہا: یعنی ”قَلَبَهُمْ عَمَّا كَانُوا عَلَيْهِ مِنَ النَّعِيمِ“ یعنی اس بات نے ان کو اس عیش سے لوٹ دیا جس میں وہ تھے۔ سیدنا عبداللہ بن عباس رضی اللہ عنہما سے یہ بھی مروی ہے کہ انھوں نے بہ مدِ ہمزہ و کسرِ فاء پڑھا ہے، بہ معنی ”صَارَفَهُمْ“۔^(۳) جب اللہ پاک نے یہ بات بیان کی کہ آدمیوں میں وہ لوگ ہیں جو ایمان لائے اور ان میں وہ ہیں جو کافر ہوئے تو بیان کیا کہ جنوں میں بھی اسی طرح دو فریق ہیں۔ چنانچہ ارشاد فرمایا:^(۴)

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ
فَلَمَّا حَضَرُوهُ قَالُوا أَنْصِتُوا فَلَمَّا قُضِيَ وَلَّوْا إِلَىٰ قَوْمِهِمْ
مُنْذِرِينَ ﴿٢٩﴾ قَالُوا يَقَوْمُنَا إِنَّا سَمِعْنَا كِتَابًا أُنْزِلَ مِنْ بَعْدِ
مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَى
طَرِيقٍ مُّسْتَقِيمٍ ﴿٣٠﴾ يَقَوْمُنَا ادْعِ اللَّهَ وَامْنُوا بِهِ
يَغْفِرْ لَكُمْ مِّنْ ذُنُوبِكُمْ وَيُجِرْكُمْ مِّنْ عَذَابِ الْيَمِّ ﴿٣١﴾
وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ
وَلَيْسَ لَهُ مِنْ دُونِهِ أَوْلِيَاءُ أُولَٰئِكَ فِي ضَلَالٍ مُّبِينٍ ﴿٣٢﴾

اور (یاد کیجیے) جب ہم نے جنوں کی ایک جماعت کو آپ کی طرف متوجہ کیا، جب کہ وہ قرآن

(۱) التبیان فی إعراب القرآن (۲/۱۲۵۸) البحر المحیط (۸/۶۶)

(۲) تفسیر القرطبی (۱۶/۲۰۹)

(۳) فتح البیان (۱۳/۳۳-۳۶)

(۴) تفسیر القرطبی (۱۶/۲۰۹، ۲۱۰) فتح القدیر (۵/۳۲)

سننے تھے، پھر جب وہ اس (کی تلاوت سننے) کو حاضر ہوئے، تو (ایک دوسرے سے) کہا: خاموش رہو، چناں چہ جب (تلاوت) ختم ہوگئی تو وہ اپنی قوم کی طرف ڈرانے والے بن کر پھرے (29) انھوں نے کہا: اے ہماری قوم! بے شک ہم نے ایک کتاب سنی ہے جو موسیٰ کے بعد نازل کی گئی ہے، وہ ان کتابوں کی تصدیق کرتی ہے جو اس سے پہلے کی ہیں، وہ حق کی طرف اور صراطِ مستقیم کی طرف راہنمائی کرتی ہے (30) اے ہماری قوم! اللہ کے داعی کی بات کو قبول کر لو اور اس پر ایمان لے آؤ، وہ تمہارے لیے تمہارے (کچھ) گناہ بخش دے گا اور وہ تمہیں نہایت دردناک عذاب سے پناہ دے گا (31) اور جو کوئی اللہ کے داعی کی بات قبول نہیں کرے گا تو وہ زمین میں (اللہ کو) عاجز نہیں کر سکے گا اور اللہ کے سوا اس کے کوئی حمایتی نہیں ہوں گے، یہی لوگ کھلی گمراہی میں ہیں (32)

نبی کریم ﷺ حج کے دنوں میں مکے سے باہر صبح کی نماز اپنے یاروں کے ساتھ پڑھنے لگے، اس وقت کئی جن قرآن سن گئے اور مسلمان ہو گئے، پھر اپنی قوم کو جا کر سمجھایا، اس وقت نبی اکرم ﷺ سے نہیں ملے، پھر بہت سے لوگ (جن) مسلمان ہو کر ایک رات مکے سے باہر آئے، آپ ﷺ اکیلے باہر گئے، سب نے قرآن سیکھا اور دین قبول کیا۔ سورۃ الجن میں ان کی باتیں تفصیل سے دی گئی ہیں اور جب سے نبی اکرم ﷺ پر وحی آئی ہے، تب سے جنوں پر آسمان کی خبر بند ہوئی، ان کو اس کا سبب معلوم نہ تھا۔ جب قرآن سنا تو سمجھ گئے کہ اس کا نزول ہوتا ہے، اسی سے خبر بند کی ہے۔ سلیمان علیہ السلام کے وقت سے ان میں تورات مشہور تھی۔ زمین میں بھاگنا اس طرح ہے کہ اوپر سے فرشتے مارتے ہیں تو زمین ہی کو بھاگتے ہیں۔ انتہی۔

فتح البیان کا بیان:

فتح البیان کا بیان وضاحت کے ساتھ یہ ہے کہ کلمہ ﴿إِذْ﴾ میں عامل ”أذْکُرُ“ محذوف ہے اور ”نَفَر“ کا کلمہ دس سے کم میں بولا جاتا ہے۔ ﴿مِّنَ الْجِنَّ﴾ صفتِ اول ہے ”نَفَر“ کی اور ﴿يَسْتَمِعُونَ الْقُرْآنَ﴾ دوسری صفت ہے ”نَفَر“ کی، یا حال ہے ”نَفَر“ سے، اس لیے کہ گویہ نکرہ ہے، مگر پہلی صفت سے اس کی تخصیص ہوگئی تو اب ذوالحال ہو سکتا ہے۔ معنی یہ ہیں کہ اس وقت کو یاد کرو جس وقت ہم نے جنوں کے ایک گروہ کو تیری طرف متوجہ کیا اور ہم نے ان کو قرآن سننے کے لیے تیری طرف بھیجا۔

﴿فَلَمَّا حَضَرُوهُ قَالُوا أَنْصِتُوا﴾ یعنی پھر جب وہ قرآن کے پاس اس کی تلاوت کے وقت حاضر ہوئے۔

کسی نے کہا: پھر جب نبی کریم ﷺ کے پاس حاضر ہوئے اس قول کی بنا پر کلام میں التفات ہو گا خطاب سے غیبت کی طرف۔ پہلا قول زیادہ مناسب ہے، تو بعض نے بعض سے کہا کہ چپ رہو، ایک نے دوسرے کو چپ رہنے کا امر اس لیے کیا تاکہ قرآن سنیں۔ ﴿فَلَمَّا قُضِيَ وَلَوْ إِلَىٰ قَوْمِهِمْ مُنْذِرِينَ﴾ جمہور نے ﴿قُضِيَ﴾ بہ صیغہ مجہول پڑھا ہے: ”أَيُّ: فَرَغَ مِنْ تِلَاوَتِهِ“ اور حبیب بن عبد الزبیر، لاحق بن حمید اور ابو مجلز نے بہ صیغہ معروف پڑھا ہے: ”أَيُّ: فَلَمَّا فَرَغَ النَّبِيُّ ﷺ“۔

پہلی قراءت اس بات کی تائید کرتی ہے کہ ﴿حَضْرُوهُ﴾ کی ضمیر قرآن شریف کی طرف راجع ہے اور دوسری قراءت اس کی تائید کرتی ہے کہ ضمیر نبی کریم ﷺ کی طرف پھرتی ہے۔^(۱) ﴿مُنْذِرِينَ﴾ کا نصب بنا بر حالِ مقدرہ ہے (اس لیے کہ زمانہ قولی اور انداز کا ایک نہیں ہے، بلکہ جب اپنی قوم کے پاس پہنچے تب ان کو ڈرایا۔) ”أَيُّ: مُقَدِّرِينَ الْإِنْدَارَ“ معنی یہ ہیں: پھر جب قرآن کی تلاوت سے فراغت کی گئی، یا پھر جب نبی کریم ﷺ اس کے پڑھنے سے فارغ ہو چکے تو وہ (جن) اپنی قوم کے ان لوگوں کی طرف لوٹے جو ان کے پیچھے تھے اس حال میں کہ ان کو قرآن کی مخالفت سے ڈراتے اور خوف دلاتے تھے۔ یہ بات اس پر دال ہے کہ وہ نبی اکرم ﷺ پر ایمان لے آئے۔ یہ جن یہود تھے اور مسلمان ہوئے (یہ عطاء اللہ کا قول ہے)^(۲)۔ جیسے آدمیوں میں ملتیں اور مذہب ہیں، ویسے ہی جنوں میں بھی ہیں۔ چنانچہ ان میں یہود و نصاریٰ، مجوس اور بت پرست ہیں اور ان کے مسلمانوں میں بدعتی ہیں اور قدر و خلق قرآن کے قائل ہیں اور ان جیسے اور مذاہب اور بدعات کے عامل ہیں۔^(۳) (کما قالہ الخازن)

﴿قَالُوا يٰقَوْمَنَا إِنَّا سَمِعْنَا كِتَابًا أُنْزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَى طَرِيقٍ مُسْتَقِيمٍ﴾ یہاں حذف ہے۔ ”أَيُّ: فَوَصَلُوا إِلَىٰ قَوْمِهِمْ فَقَالُوا“، یعنی پھر وہ اپنی قوم کی طرف پہنچے اور کہا: اے ہماری قوم! بے شک ہم نے ایک کتاب سنی ہے، یعنی قرآن شریف، جو موسیٰ علیہ السلام کے بعد اتاری گئی ہے، وہ ان کتابوں کی تصدیق کرتی ہے جو اس سے پہلے اتاری گئی ہیں، جیسے: تورات، انجیل، زبور اور صحفِ ابراہیم علیہ السلام وغیرہ اور دینِ حق، یعنی صحیح عقائد کی طرف راہنمائی کرتی ہے اور اللہ کی راہ کی طرف جو سیدھی ہے، یعنی شرائعِ فرعیہ اور احکامِ دینیہ۔ امام مقاتل رحمہ اللہ کہتے ہیں کہ اللہ تعالیٰ نے محمد ﷺ سے پہلے کوئی نبی جنوں اور انسانوں کی طرف نہیں بھیجا،^(۴) اس کی مناسب بحث آئندہ آئے گی۔ اِنْ شَاءَ اللّٰهُ.

﴿يَقَوْمَنَا اٰجِبُوْا دَاعِيَ اللّٰهِ وَاٰمِنُوْا بِهٖ﴾ یعنی اے ہماری قوم! اللہ کے بلانے والے کو قبول کرو اور اس پر ایمان لاؤ، یعنی نبی کریم ﷺ یا قرآن شریف کو۔ ﴿يَغْفِرْ لَكُمْ مِّنْ ذُنُوبِكُمْ﴾ جواب ہے امر کا اور کلمہ ﴿مِّنْ﴾ تبغیضیہ

ہے، یعنی تمہارے لیے تمہارے بعض گناہ بخشے گا، اس سے مراد وہ گناہ ہیں جو حقوق العباد کے علاوہ ہیں، کیوں کہ حقوق العباد حق والے اصحاب کی رضا کے زیرِ بخشہ نہیں جاتے۔ کسی نے کہا ﴿مِنْ﴾ اس جگہ ابتدائے غایت کا ہے، یعنی بخشش کی ابتداء گناہوں سے ہوگی، پھر اس کی انتہا ان کی بخشش پر ہوگی جو اولیٰ کے ترک کر دینے پر گناہ ہوں گے۔ کسی نے کہا ہے کہ ﴿مِنْ﴾ زاید ہے۔ مفعول میں ﴿مِنْ﴾ زاید ہوتا ہے۔ ”أَيُّ: يَغْفِرُ لَكُمْ ذُنُوبَكُمْ“ لیکن پہلا قول زیادہ بہتر ہے، اس لیے کہ اعمال بہتر ہے اہمال (یوں ہی چھوڑ دینے) سے۔ ﴿وَيُجْرِكُمْ مِّنْ عَذَابِ آلَيْنِ﴾ یعنی اور تم کو دردناک عذاب، یعنی آگ کے عذاب سے بچائے گا۔

آیتِ کریمہ میں اس بات پر دلیل ہے کہ ثواب اور عقاب اور ادا و نواہی کے ساتھ متعبد ہونے میں جنوں کو بھی انسانوں کی طرح مکلف کیا گیا ہے، یعنی ان کو ایک جیسا حکم ہے۔ امام حسن رضی اللہ عنہ فرماتے ہیں کہ مومن جنوں کے لیے آگ کے عذاب سے نجات کے سوا کوئی ثواب نہیں ہے۔ اسی کے امام ابوحنیفہ رضی اللہ عنہ بھی قائل ہیں اور پہلے قول کے قائل امام مالک، امام شافعی اور ابن ابی لیلی رحمہم اللہ ہیں۔ فتح البیان اور فتح القدیر میں قولِ اول کو زیادہ مناسب فرمایا ہے۔ دوسرے قول کی بنا پر اس کے قائلین نے کہا ہے کہ آگ سے ان کے نجات پانے کے بعد ان سے کہا جائے گا کہ مٹی ہو جاؤ، جیسے جانوروں سے کہا جائے گا۔ پہلا قول زیادہ قابلِ ترجیح ہے۔ ^① دیکھو اللہ تعالیٰ نے جنوں اور انسانوں کو خطاب کر کے یوں فرمایا ہے: ﴿وَلَمَن خَافَ مَقَامَ رَبِّهِ جَنَّاتٍ ۖ فَبِأَيِّ آلَاءِ رَبِّكُمَا تُكَذِّبَانِ﴾ [الرحمن: ۴۶-۴۷] ”اور اس شخص کے لیے جو اپنے رب کے سامنے کھڑا ہونے سے ڈرے جنتیں ہیں۔ پس تم اپنے رب کی کس کس نعمت کو جھٹلاؤ گے؟“ اللہ پاک نے ثقلین (جنوں اور انسانوں) کے لیے یہ احسان کیا ہے کہ اس نے ان کے نیک کی جزاء جنت ٹھہرائی اور یہاں جو ان کے عذابِ الیم سے بچانے پر اکتفا فرمایا ہے تو یہ اس کے منافی نہیں ہے۔ اس کی مویذات میں سے ایک یہ ہے کہ اللہ پاک نے ان کے کافر کو تو نار کی جزاء دی، یہ مقامِ عدل ہے تو ان کے نیک کو جنت کی جزاء کیوں کر نہ دے گا، حالاں کہ وہ مقامِ فضل ہے۔ اس کی مویذات میں سے یہ بھی ہے جو بہت جگہ قرآن کریم میں آیا ہے کہ مومنین کی جزاء جنت ہے اور عاملِ صالحات کی جزاء جنت ہے اور ”لَا إِلَهَ إِلَّا اللَّهُ“ کہنے والے کی جزاء جنت ہے، ان کے سوا اور اطلاقات کثیر ہیں جو کتابِ عزیز اور سنتِ مطہرہ میں وارد ہوئے ہیں۔ اہلِ علم نے اس بات میں اختلاف کیا ہے کہ اللہ تعالیٰ نے جنوں کی طرف ان میں سے کوئی رسول بھیجا ہے یا نہیں؟

آیاتِ قرآنیہ سے ظاہر یہ بات ہے کہ رسول آدمیوں میں سے ہیں، جیسا کہ اس آیتِ کریمہ میں ہے: ﴿وَمَا أَرْسَلْنَا مِنْ قَبْلِكَ إِلَّا رِجَالًا نُّوْحِي إِلَيْهِمْ مِنْ أَهْلِ الْقُرَىٰ﴾ [یوسف: ۱۰۹] ”آپ سے پہلے ہم نے بستی والوں

میں جتنے رسول بھیجے ہیں سب مرد ہی تھے جن کی طرف ہم وحی نازل فرماتے گئے۔“ نیز فرمایا: ﴿وَمَا أَرْسَلْنَا قَبْلَكَ مِنَ الْمُرْسَلِينَ إِلَّا إِنَّهُمْ لَيَأْكُلُونَ الطَّعَامَ وَيَمْشُونَ فِي الْأَسْوَاقِ﴾ [الفرقان: ۲۰] ”ہم نے آپ سے پہلے جتنے رسول بھیجے سب کے سب کھانا کھاتے تھے اور بازاروں میں بھی چلتے پھرتے تھے۔“ نیز اللہ پاک نے ابراہیم علیہ السلام کے متعلق یہ فرمایا ہے: ﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: ۲۷] ”اور ہم نے نبوت اور کتاب ان کی اولاد میں ہی کر دی۔“ چنانچہ ہر نبی جس کو اللہ تعالیٰ نے ابراہیم علیہ السلام کے بعد مبعوث فرمایا تو وہ ان کی اولاد میں سے ہے۔

اب رہی وہ آیت جو سورۃ الانعام میں ہے: ﴿يَعْبُدُونَ الْجِنَّ وَالْإِنْسَ أَلَمْ يَأْتِكُمْ رُسُلٌ مِّنكُمْ﴾ [الأنعام: ۱۳۰] ”اے جنات اور انسانوں کی جماعت! کیا تمہارے پاس تم میں سے ہی پیغمبر نہیں آئے تھے۔“ (منکم أي: من مجموع الجنسين و صدق على أحدهما وهم الإنس)۔ کسی نے کہا ہے کہ ”مجموع الجنسين“ سے مراد وہ ہے جس پر ایک دو جنسوں کا صادق آنا ہے اور وہ انس ہے، جیسا کہ اللہ تعالیٰ کا فرمان ہے: ﴿يَخْرُجُ مِنْهُمَا الذُّلُومُ وَالْمَرْجَانُ﴾ [الرحمن: ۲۲] ”ان دونوں میں سے موتی اور مونگے برآمد ہوتے ہیں۔“ ”أَيُّ: مِنْ أَحَدِهِمَا“ (یہ کلام عرب کا محاورہ ہے)۔

غرضیکہ پھر جنوں نے کہا: ﴿وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ﴾ یعنی جو کوئی اللہ کے بلانے والے کو قبول نہ کرے گا تو وہ اللہ کی دسترس سے باہر نہیں ہوگا اور نہ اس سے آگے بڑھ جائے گا اور نہ اس سے بھاگنے پر قادر ہوگا اور اگر وہ ہر بھاگنے کی جگہ میں بھاگے پھر بھی وہ زمین ہی میں رہے گا، اس سے نکلنے کا اسے کوئی راستہ نہ ملے گا۔ کسی نے کیا خوب کہا ہے:۔

ہر زمین کہ رسیدیم آسماں پیدااست

یہ تو اس کا بیان ہوا کہ اس کو خود اپنی جان کا بچانا محال ہے۔ اب یہ بیان کیا کہ کسی اور کے واسطے سے بھی اس کی نجات محال ہے۔ چنانچہ کہا: ﴿وَلَيْسَ لَهُ مِنْ دُونِهِ أَوْلِيَاءُ﴾ یعنی اس کے لیے اس کے سوا کوئی مددگار نہیں ہیں جو اس کو اللہ کے عذاب سے روکیں۔ اس میں ایک سخت ترہیب (ڈراوا) ہے، مطلب یہ ہے کہ وہ اللہ تعالیٰ سے کسی طرح نہیں بچ سکتا۔ ﴿أُولَئِكَ فِي ضَلَالٍ مُّبِينٍ﴾ یعنی یہ لوگ جو اللہ کے بلانے والے کو قبول نہیں کرتے بڑی واضح اور ظاہر گمراہی میں ہیں۔ یہ ان جنوں کی آخری بات ہے جنہوں نے قرآن سنا۔ غریبہ: اس جگہ دو ہمزہ مضموم دو کلموں سے جمع ہوئے ہیں، ان کی نظیر قرآن شریف میں اس کے سوا اور نہیں ہے۔ ایک ہمزہ تو ﴿أَوْلِيَاءُ﴾ کے آخر کا اور دوسرا ہمزہ ﴿أُولَئِكَ﴾ کے شروع کا۔

قصہ جنوں کے قرآن سننے کا:

لو یہ بیان توفیح البیان کا سن چکے،^① اب حافظ ابن کثیر رحمہ اللہ کا طویل بیان سنو۔

(1) امام احمد رحمہ اللہ نے عکرمہ عن الزبیر رحمہ اللہ سے ان الفاظ میں روایت کیا ہے: ﴿وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ﴾ یعنی اور جب ہم نے جنوں کا ایک گروہ تیری طرف قرآن سننے کے لیے متوجہ کیا۔ کہا کہ نخلہ (ایک جگہ کا نام ہے۔ کذا فی مجمع البحار) میں رسول اللہ ﷺ عشاء کی آخر کی نماز پڑھ رہے تھے۔ ﴿كَادُوا يَكُونُونَ عَلَيْهِ لِبَدًا﴾ [الجن: ۱۹] یعنی قریب تھا کہ آپ ﷺ پر اس طرح ہو جائیں جیسے کوئی ایک دوسرے سے چمٹ جائے۔ امام احمد رحمہ اللہ کے استاد سفیان رحمہ اللہ فرماتے ہیں: «الْبَدَ بَعْضُهُمْ عَلَى بَعْضٍ كَاللَّبَدِ بَعْضُهُ عَلَى بَعْضٍ» کہ ان کا بعض بعض سے چپک گیا تھا، جیسے نمدہ کہ اس کا بعض بعض پر ہوتا ہے۔ مطلب یہ ہے کہ جنوں کے ٹھٹھ لگے تھے۔^② (تفرد به أحمد و سیأتي من رواية ابن جرير عن عكرمة عن

ابن عباس رضی اللہ عنہما: إنهم سبعة من جن نصيبين)

(2) امام احمد رحمہ اللہ نے اور امام بیہقی رحمہ اللہ نے ”دلائل النبوة“ میں عن سعید بن جبیر عن ابن عباس رضی اللہ عنہما روایت کیا ہے کہ رسول اللہ ﷺ نے نہ جنوں پر پڑھا اور نہ ان کو دیکھا۔ رسول اللہ ﷺ اپنے اصحاب رضی اللہ عنہم کے ایک گروہ کے ساتھ بازارِ عکاظ کی طرف جانے کے ارادے سے چلے اور شیطانوں اور آسمانوں کی خبر کے درمیان رکاوٹ پیدا کی گئی تھی اور ان پر شعلے بھیجے گئے تھے تو شیاطین اپنی قوم کی طرف لوٹے۔ قوم نے کہا: تمہیں کیا ہے؟ تو وہ بولے کہ ہمارے اور آسمان کی خبر کے درمیان رکاوٹ ڈال دی گئی اور ہم پر شعلے بھیجے گئے۔ قوم نے کہا کہ تمہارے اور آسمان کی خبر کے درمیان کوئی خاص شے واقع ہوئی، اس لیے تم زمین کے مشرق و مغرب کی جانب پھرو اور دیکھو کہ یہ کون سی شے ہے جو تمہارے اور آسمان کی خبر کے درمیان حائل ہو گئی ہے تو وہ پھرے اور زمین کے چاروں طرف پھرتے اور اس شے کی تلاش کرتے تھے جو ان کے اور آسمان کی خبر کے درمیان حائل ہوئی۔ پھر جو گروہ تہامہ کی طرف گیا تھا وہ رسول اللہ ﷺ کی طرف متوجہ ہوا اور آپ ﷺ موضعِ نخلہ میں تھے اور بازارِ عکاظ کی طرف جانے کا ارادہ رکھتے تھے اور آپ ﷺ اپنے اصحاب کو فجر کی نماز پڑھا رہے تھے، چنانچہ جب انھوں نے قرآن سنا تو اس کی طرف کان لگایا، پھر بولے: واللہ! یہ ہے جو تمہارے اور آسمان کی خبر کے درمیان حائل ہوا ہے، چنانچہ جب وہاں سے اپنی قوم کی طرف لوٹے تو کہا: ﴿فَقَالُوا إِنَّا سَمِعْنَا قُرْآنًا عَجَبًا ۖ يَهْدِي إِلَى الرُّشْدِ فَآمَنَّا بِهِ وَلَكِنْ لُّشْرِكَ بَرِينًا أَحَدًا﴾ [الجن: ۱-۲] ”اور کہا کہ ہم نے عجیب قرآن سنا ہے جو راہِ راست کی

① فتح البیان (۳۶/۱۳-۳۹)

② مسند أحمد (۱۲۷/۱) اس کی سند میں انقطاع ہے ”عکرمہ رحمہ اللہ کا سماع سیدنا زبیر رحمہ اللہ سے ثابت نہیں ہے۔“

طرف راہنمائی کرتا ہے ہم اس پر ایمان لا چکے (اب) ہم ہرگز کسی کو بھی اپنے رب کا شریک نہ بنائیں گے۔“ نیز اللہ تعالیٰ نے اپنے نبی کریم ﷺ پر یہ آیت نازل فرمائی: ﴿قُلْ أُوحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ﴾ [الجن: ۱] ”(اے محمد!) آپ کہہ دیں کہ مجھے وحی کی گئی ہے کہ جنوں کی ایک جماعت نے (قرآن) سنا۔“ اور آپ کی طرف جو وحی کی گئی وہ جن کا قول ہے۔^(۱) (رواہ البخاری عن مسدد بنحوہ و أخرجه مسلم عن شيبان بن

فروخ عن أبي عوانة به و رواه الترمذي والنسائي في التفسير من حديث أبي عوانة)

(۳) امام احمد رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے کہ جن وحی کو سننے کے لیے کان لگاتے تھے تو جو کلمہ سن لیتے اس میں دس کلمے بڑھا لیتے تو جو سنا تھا وہ حق ہوتا اور جو اس میں بڑھایا وہ باطل ہوتا تھا اور اس سے پہلے تاروں سے ان کو مارنے کے لیے شعلے نہیں پڑتے تھے۔ پھر جب رسول اللہ ﷺ مبعوث ہوئے تو ان میں کا ایک جب اپنی بیٹھک میں آتا تو شعلے سے مارا جاتا، جو ہر اس شے کو جلا ڈالتا جس کو وہ لگتا تھا تو انھوں نے ابلیس سے اس کی شکایت کی تو وہ بولا کہ یہ کسی ایسے امر کی وجہ سے ہے جو ابھی نیا واقع ہوا ہے، پھر اس نے اپنے لشکر پھیلانے کو کیا دیکھتے ہیں کہ نبی اکرم ﷺ نخلہ کے دو پہاڑوں کے درمیان نماز پڑھ رہے ہیں، چنانچہ وہ ابلیس کے پاس آئے اور اسے بتایا، اس نے کہا: یہ ہے وہ نئی بات جو دنیا میں پیدا ہوئی ہے۔^(۲) (رواہ الترمذي والنسائي في كتابي التفسير من سننهما من حديث إسرائيل به، وقال الترمذي: حسن صحيح، وهكذا رواه أيوب عن سعيد بن جبير عن ابن عباس رضي الله عنهما وكذا رواه العوفي عن ابن عباس رضي الله عنهما أيضا بمثل هذا السياق بطوله) اور اسی طرح حسن بصری رحمہ اللہ نے کہا ہے کہ نبی اکرم ﷺ کو ان کے حال کی خبر نہ ہوئی، یہاں تک کہ اللہ تعالیٰ نے ان کی خبر آپ ﷺ پر نازل فرمائی۔^(۳)

(۴) امام محمد بن اسحاق رحمہ اللہ نے عن یزید بن رومان عن محمد بن کعب القرظی نبی اکرم ﷺ کا قصہ ذکر کیا ہے کہ آپ ﷺ طائف کی طرف نکلے اور ان کو اللہ عزوجل کی طرف بلایا اور انھوں نے آپ ﷺ کا کہنا نہ مانا، پھر قصہ بطولہا ذکر کیا ہے اور یہ دعائے حسن وارد کی ہے: ”اللَّهُمَّ إِلَيْكَ أَشْكُو ضَعْفَ قُوَّتِي وَقِلَّةَ حِيلَتِي وَهَوَانِي عَلَى النَّاسِ يَا أَرْحَمَ الرَّاحِمِينَ، أَنْتَ أَرْحَمُ الرَّاحِمِينَ وَأَنْتَ رَبُّ الْمُسْتَضْعَفِينَ، وَأَنْتَ رَبِّي إِلَى مَنْ تَكَلِّمُنِي إِلَى عَدُوٍّ بَعِيدٍ يَتَجَهَّمُنِي أَمْ إِلَى صَدِيقٍ قَرِيبٍ مَلَكَتْهُ أُمْرِي إِنْ لَمْ يَكُنْ بِكَ غَضَبٌ عَلَيَّ فَلَا أَبَالِي غَيْرَ أَنَّ عَافِيَتَكَ أَوْسَعُ لِي، أَعُوذُ بِنُورِ وَجْهِكَ الَّذِي أَشْرَقَتْ

(۱) صحيح البخاري، رقم الحديث (۷۳۹) صحيح مسلم، رقم الحديث (۴۴۹) سنن الترمذي، رقم الحديث (۳۳۲۳) سنن

النسائي الكبرى (۴۹۹/۶) مسند أحمد (۲۵۲/۱) دلائل النبوة (۲/۲۲۵، ۲۲۶)

(۲) مسند أحمد (۲۷۴/۱) سنن الترمذي، رقم الحديث (۳۳۲۴) سنن النسائي الكبرى (۵۰۰/۶) (۳) تفسير الطبري (۱۳۶/۲۲)

لَهُ الظُّلُمَاتُ وَصَلَحَ عَلَيْهِ أَمْرُ الدُّنْيَا وَالْآخِرَةِ أَنْ يَنْزِلَ بِيْ غَضَبِكَ أَوْ يَجِلَّ بِيْ سَخَطُكَ وَلَكَ الْعُتْبَى حَتَّى تَرْضَى وَلَا حَوْلَ وَلَا قُوَّةَ إِلَّا بِكَ“ ”اپنی کمزوری، بے سروسامانی اور کس میرسی کی شکایت صرف تیرے سامنے کرتا ہوں۔ اے ارحم الراحمین! تو دراصل سب سے زیادہ رحم و کرم کرنے والا ہے اور کمزوروں کا رب تو ہی ہے، میرا پالنے والا بھی تو ہی ہے، تو مجھے کسی کو سوپ رہا ہے، کسی دوری والے دشمن کو جو مجھے عاجز کر دے یا کسی قریبی دوست کو جسے تو نے میرے بارے میں اختیار دے رکھا ہو، اگر تیری کوئی خفگی مجھ پر نہ ہو تو مجھے اس درد دکھ کی کوئی پروا نہیں، لیکن تاہم اگر تو مجھے عافیت کے ساتھ ہی رکھے تو وہ میرے لیے بہت راحت رساں ہے، میں تیرے چہرے کے اس نور کے باعث جس کی وجہ سے تمام اندھیریاں جگمگا اٹھی ہیں اور دین و دنیا کے تمام امور کی اصلاح کا مدار اس پر ہے تجھ سے اس بات کی پناہ طلب کرتا ہوں کہ مجھ پر تیرا عتاب اور تیرا غصہ نازل ہو یا تیری ناراضی مجھ پر آجائے، میری تیری ہی رضا مندی اور خوشنودی درکار ہے اور نیکی کرنے اور بدی سے بچنے کی طاقت تیری ہی مدد سے ہے۔“ کہا: پھر جب ان کی طرف سے لوٹے تو موضعِ نخلہ میں رات بسر کی، چنانچہ آپ ﷺ نے اس رات قرآن میں سے پڑھا تو نصیبین والے جنوں نے اس کو سنا۔^① یہ صحیح ہے، لیکن یہ قول کہ جنوں نے اس رات سنا اس میں نظر ہے، اس لیے کہ جنوں کا سنا تو ابتدائے وحی میں ہوا ہے۔ چنانچہ سیدنا عبداللہ بن عباس رضی اللہ عنہما سے مروی حدیث اس پر دال ہے اور آپ ﷺ کا طائف کی طرف نکلنا آپ ﷺ کے چچا کی وفات کے بعد واقع ہوا تھا اور یہ واقعہ ہجرت سے ایک یا دو سال قبل تھا، جیسا کہ امام ابن اسحاق رحمہ اللہ وغیرہ نے اس کو ثابت کیا ہے۔ واللہ اعلم۔

⑤ ابو بکر بن ابی شیبہ رحمہ اللہ نے سیدنا عبداللہ بن مسعود رضی اللہ عنہ سے روایت کیا ہے، کہا: وہ اترے نبی اکرم ﷺ پر اور آپ ﷺ بطنِ نخلہ میں قرآن پڑھ رہے تھے، پھر جب انھوں نے اس کو سنا تو کہا: ﴿أَنْصِتُوا﴾۔ راوی نے کہا: ”صہ“ یعنی چپ رہو اور یہ لوگ نو تھے، ان میں سے ایک زوبعہ ہے۔ چنانچہ اللہ عزوجل نے یہ آیت نازل فرمائی: ﴿وَإِذْ صَرَفْنَا إِلَيْكَ... تَا... فِي ضُلَلٍ مُّبِينٍ﴾^② چنانچہ یہ اس چیز کے ساتھ جو سیدنا عبداللہ بن عباس رضی اللہ عنہما سے مروی اس بات کو مقتضی ہے کہ اس بار میں رسول اللہ ﷺ کو ان کے حاضر ہونے کی خبر نہ ہوئی اور انھوں نے صرف آپ کی قراءت سنی پھر اپنی قوم کی طرف لوٹ گئے۔

پھر اس کے بعد آپ ﷺ کے پاس گروہ گروہ ہو کر آئے۔ ایک قوم کے بعد دوسری قوم اور ایک گروہ کے بعد دوسرا گروہ، چنانچہ آئندہ اس کے متعلق اخبار و آثار بجائے خود آئیں گے، اس جگہ ہم ان کو۔ إن شاء اللہ تعالیٰ۔ وارد کریں گے اور اسی پر اعتماد ہے۔ چنانچہ بخاری و مسلم نے جو معن بن عبد الرحمن سے روایت کیا ہے کہ میں

① السيرة النبوية لابن هشام (۲/۲۶۷) یہ روایت مرسل ہے۔

② مستدرک الحاکم (۲/۴۹۵) امام حاکم اور امام ذہبی بیہک نے اس کو صحیح کہا ہے۔

نے اپنے باپ کو یہ کہتے سنا کہ میں نے امام مسروق رضی اللہ عنہ سے پوچھا کہ نبی کریم صلی اللہ علیہ وسلم کو کس نے خبر دی جس رات انھوں نے قرآن سنا؟ تو امام مسروق رضی اللہ عنہ نے کہا: مجھے تیرے باپ نے، یعنی عبداللہ بن مسعود رضی اللہ عنہ نے حدیث بیان کی کہ ایک درخت نے آپ صلی اللہ علیہ وسلم کو ان کی خبر دی۔^①

چنانچہ اس روایت میں تین احتمال ہیں: ایک یہ ہے کہ یہ پہلی بار میں ہوا اور اثبات سیدنا عبداللہ بن عباس رضی اللہ عنہما کی نفی پر مقدم ٹھہرا۔ دوسرا یہ ہے کہ یہ پہلی بار میں ہوا، لیکن آپ صلی اللہ علیہ وسلم کو ان کی خبر نہ ہوئی ان کے سننے کی حالت میں یہاں تک کہ درخت نے آپ صلی اللہ علیہ وسلم کو ان کی خبر دی، یعنی ان کے جمع ہونے کا آپ صلی اللہ علیہ وسلم کو بتایا۔ واللہ اعلم۔ تیسرا احتمال یہ ہے کہ یہ اخیر کے بعض مرات میں ہو۔ واللہ اعلم۔ حافظ بیہقی رحمۃ اللہ علیہ فرماتے ہیں: یہ جو سیدنا عبداللہ بن عباس رضی اللہ عنہما نے نقل فرمایا ہے تو یہ وہی ہے جو پہلے پہل جنوں نے رسول اللہ صلی اللہ علیہ وسلم کی قراءت سنی اور آپ صلی اللہ علیہ وسلم کا حال جانا، اس وقت نہ آپ صلی اللہ علیہ وسلم نے ان پر پڑھا اور نہ ان کو دیکھا، پھر اس کے بعد جنوں کا داعی آپ صلی اللہ علیہ وسلم کے پاس آیا تو آپ صلی اللہ علیہ وسلم نے ان پر قرآن پڑھا اور ان کو اللہ عزوجل کی طرف دعوت دی، جیسا کہ عبداللہ بن مسعود رضی اللہ عنہ نے اس کو روایت کیا ہے۔^②

اس روایت کا ذکر جو ان سے اس بارے میں آئی:

① امام احمد رحمۃ اللہ علیہ نے علقمہ سے روایت کیا ہے، کہا: میں نے عبداللہ بن مسعود رضی اللہ عنہ سے عرض کی: آیا جنوں کی رات میں تم میں سے کوئی رسول اللہ صلی اللہ علیہ وسلم کے ساتھ گیا تھا؟ تو فرمایا کہ ہم میں سے کوئی بھی آپ صلی اللہ علیہ وسلم کے ہمراہ نہیں گیا تھا، لیکن مکے میں ہم نے آپ صلی اللہ علیہ وسلم کو ایک رات گم پایا تو ہم نے کہا: ”أُغْتِيلَ؟ أَسْتَطِيرَ؟ مَا فَعَلَ؟“ یعنی آپ خفیہ قتل کیے گئے، سرعت آپ کو لے گئے، گویا پری اٹھالے گئی، آپ صلی اللہ علیہ وسلم کا کیا حال ہوا؟ کہا: پھر ہم نے بہت ہی بُری رات بسر کی جو کسی قوم نے بسر کی ہو، یعنی ہمارے لیے رات بہت لمبی ہو گئی۔ ”فَلَمَّا كَانَ فِي وَجْهِ الصُّبْحِ أَوْ قَالَ فِي السَّحْرِ إِذَا نَبَحْنُ بِهِ يَجِيءُ مِنْ قَبْلِ حِرَاءٍ“ یعنی پھر جب رات اخیر ہوئی اور چہرہ صبح نمودار ہوا یا کہا: سحر کا وقت ہوا تو کیا دیکھتے ہیں کہ ہم آپ صلی اللہ علیہ وسلم کے ساتھ موجود ہیں، آپ صلی اللہ علیہ وسلم کو حِرَاء کی جانب سے تشریف لا رہے ہیں تو ہم نے عرض کی: اے اللہ کے رسول! پھر آپ سے اپنی کیفیت بیان کی تو آپ صلی اللہ علیہ وسلم نے فرمایا: قصہ دراصل یہ ہے کہ جنوں کا ایک قاصد میرے پاس آیا مجھے بلانے کے لیے تو میں اُن کے پاس چلا گیا اور ان پر پڑھا، پھر آپ صلی اللہ علیہ وسلم چلے اور ہم کو ان کے نشان اور ان کی آگوں کے نشان دکھائے۔ داود راوی نے کہا ہے کہ شععی رضی اللہ عنہ نے کہا: ”سَأَلُوهُ الزَّادَ“ یعنی جنوں نے آپ صلی اللہ علیہ وسلم سے توشے کا سوال کیا۔ عامر، یعنی شععی رضی اللہ عنہ نے کہا کہ آپ صلی اللہ علیہ وسلم سے مکے میں سوال کیا اور وہ جزیرے کے جنوں میں سے تھے

تو آپ ﷺ نے فرمایا کہ ہر ہڈی جس پر اللہ کا نام ذکر کیا گیا «يَقَعُ فِي أَيْدِيكُمْ أَوْ فَرَ مَا يَكُونُ لَحْمًا» یعنی وہ تمہارے ہاتھوں میں اس حال میں پڑے گی کہ اس کا گوشت بہت وافر اور کثیر ہو۔ مطلب یہ ہے کہ وہ خوب پُر گوشت ہو کر تم کو ملے گی (یعنی کھانے کے بعد جو گوشت ہڈی پر باقی رہ جاتا ہے، اس سے وہ خوب پُر گوشت ہو جائے گی، ظاہر تر یہی ہے۔ یہ بھی احتمال ہے کہ اللہ تعالیٰ اس پُر خوب گوشت پیدا کر دے گا۔ اس کی بحث پوری تفصیل کے ساتھ ”مجمع البحار“ میں ہے)۔ اور ہر میٹھی یا روشہ (”روث رجیع ذوات الحافر“ کو کہتے ہیں، یعنی پس افگندہ سم والوں کا اور روشہ اخس ہے، توروث لید ہوئی۔^① کذا فی مجمع البحار۔ صراح میں کہا ہے: روشہ سرقین) تمہارے جانوروں کا چارہ ہے۔ پس استنجا مت کرو ان دونوں سے، بے شک وہ تمہارے جن بھائیوں کا زاد ہے۔^② (وہکذا رواہ مسلم فی صحیحہ عن علی بن حجر عن إسماعیل بن علیہ بہ نحوہ)

② نیز امام مسلم رحمہ اللہ نے عامر، یعنی شععی رحمہ اللہ سے روایت کیا ہے، کہا: میں نے علقمہ سے پوچھا کہ کیا سیدنا عبداللہ بن مسعود رضی اللہ عنہ رسول اللہ ﷺ کے ساتھ جنوں کی رات میں موجود تھے؟ کہا: تو علقمہ نے کہا کہ میں نے عبداللہ بن مسعود سے پوچھا کہ کیا تم میں سے کوئی جنوں سے ملاقات کی رات میں رسول اللہ ﷺ کے ساتھ تھا؟ فرمایا: نہیں، لیکن ایک رات ہم رسول اللہ ﷺ کے پاس تھے کہ ہم نے آپ ﷺ کو گم پایا تو ہم نے آپ ﷺ کو وادیوں اور پہاڑوں کے دروں میں ڈھونڈا۔ فَقِيلَ: أَسْتَطِير؟ أَعْتِيل؟ قَالَ: فَبِتْنَا بِشَرِّ لَيْلَةٍ بَاتَ بِهَا قَوْمٌ، فَلَمَّا أَصْبَحْنَا إِذَا هُوَ جَاءَ مِنْ قِبَلِ حِرَاءَ، قَالَ: فَقُلْنَا: يَا رَسُولَ اللَّهِ فَقَدْنَاكَ فَطَلَبْنَاكَ فَلَمْ نَجِدْكَ فَبِتْنَا بِشَرِّ لَيْلَةٍ بَاتَ بِهَا قَوْمٌ فَقَالَ: ﷺ: «أَتَانِي دَاعِي الْجِنِّ فَذَهَبْتُ مَعَهُمْ فَقَرَأْتُ عَلَيْهِمُ الْقُرْآنَ» قَالَ: فَانْطَلَقَ بِنَا فَأَرَانَا آثَارَهُمْ وَآثَارَ نِيرَانِهِمْ وَسَأَلُوهُ الزَّادَ، فَقَالَ ﷺ: «كُلُّ عَظْمٍ ذَكَرَ اسْمُ اللَّهِ عَلَيْهِ يَقَعُ فِي أَيْدِيكُمْ أَوْ فَرَ مَا يَكُونُ لَحْمًا وَكُلُّ بَعْرَةٍ أَوْ رَوْثَةٍ عِلْفٌ لِدَوَابِّكُمْ» قَالَ رَسُولُ اللَّهِ ﷺ: «فَلَا تَسْتَنْجُوا بِهِمَا فَإِنَّهُمَا طَعَامُ إِخْوَانِكُمْ»۔^③ اس کا ترجمہ پہلے کی طرح ہے۔

③ طریق دیگر: امام ابن جریر رحمہ اللہ نے عبید اللہ سے روایت کیا ہے، کہا کہ عبداللہ بن مسعود رضی اللہ عنہ نے کہا کہ میں نے سنا، رسول اللہ ﷺ فرماتے تھے کہ میں نے آج کی رات جنوں کے درمیان جھون میں بسر کی (جھون بہ فتح حائے مہملہ مکہ معظمہ میں ایک جگہ کا نام ہے) اور میں ان پر پڑھتا تھا۔^④

④ طریق دیگر: اس میں یہ ہے کہ سیدنا عبداللہ بن مسعود رضی اللہ عنہ جنوں سے ملاقات کی رات میں آپ ﷺ کے ساتھ تھے۔ امام ابن جریر رحمہ اللہ نے ابو عثمان بن شبہ خزاعی سے روایت کیا ہے، یہ شخص اہل شام میں سے تھا، کہا کہ

① مجمع بحار الأنوار (۳۸۶/۲) ② صحیح مسلم (۴۵۰) مسند أحمد (۴۳۶/۱) ③ صحیح مسلم، رقم الحديث (۴۵۰)

④ تفسیر الطبري (۱۳۸/۲۲) اس کی سند میں انقطاع ہے۔ عبید اللہ کا سماع سیدنا عبداللہ بن مسعود رضی اللہ عنہ سے ثابت نہیں ہے۔

سیدنا عبداللہ بن مسعود رضی اللہ عنہ نے کہا ہے کہ رسول اللہ ﷺ نے اپنے اصحاب سے فرمایا اور آپ ﷺ کے میں تھے کہ تم میں سے کوئی اگر آج کی رات جنوں کے امر میں حاضر ہونا پسند کرے تو چاہیے کہ آئے تو اُن میں سے میرے سوا کوئی حاضر نہ ہوا، پھر ہم چلے، یہاں تک کہ جب ہم مکہ کی بلند جگہ پر پہنچے تو آپ ﷺ نے میرے لیے اپنے پاؤں سے ایک لکیر کھینچی، پھر مجھے حکم دیا کہ میں اس میں بیٹھ جاؤں، پھر آپ ﷺ چلے، یہاں تک کہ آپ ﷺ کھڑے ہوئے تو آپ ﷺ نے قرآن شریف کی تلاوت شروع کی تو آپ ﷺ کو ایک اسودہ کثیرہ نے ڈھانک لیا، یعنی بہت سے اشخاص یا بہت سی جماعتوں نے؛ وہ میرے اور آپ ﷺ کے درمیان میں حائل ہو گئے، یہاں تک کہ میں آپ ﷺ کی آواز نہیں سنتا تھا، پھر وہ بادل کے ٹکڑوں کی طرح ٹکڑے ٹکڑے ہونے لگے، یعنی جانے لگے، یہاں تک کہ ان میں سے ایک گروہ باقی رہ گیا، پھر رسول اللہ ﷺ فجر کے ساتھ فارغ ہوئے، ”فَانْطَلَقَ فَتَبَرَّزَ“ یعنی آپ ﷺ چلے اور قضائے حاجت سے فارغ ہوئے، پھر میرے پاس آئے، پھر فرمایا: کیا کیا اس گروہ نے؟ میں نے عرض کی: وہ یہ ہیں اے اللہ کے رسول! پھر آپ ﷺ نے ان کو ہڈی اور روٹ عطا فرمایا، پھر آپ ﷺ نے اس بات سے منع کیا کہ کوئی لید یا ہڈی سے استنجا کرے۔^(۱) (ورواہ ابن جریر

عن محمد بن عبد اللہ بن الحکم عن ابي زرعة وهب بن راشد عن يونس بن يزيد الأيلي به ورواه البيهقي في الدلائل من حديث عبد الله بن صالح كاتب الليث عن يونس به وقد روى إسحاق بن راهويه عن جرير عن قابوس بن أبي ظبيان عن أبيه عن ابن مسعود رضي الله عنه فذكر نحوها تقدم ورواه الحافظ أبو نعيم من طريق موسى بن عبيدة عن سعيد بن الحارث عن أبي المعلى عن ابن مسعود رضي الله عنه عنه فذكر نحوها أيضا)

(۵) طریق دیگر: امام ابو نعیم رحمہ اللہ نے عبداللہ بن مسعود رضی اللہ عنہ سے روایت کیا ہے، کہا: مجھ کو رسول اللہ ﷺ نے تابع بنایا اور ہم چلے یہاں تک کہ فلاں فلاں جگہ پر آئے تو آپ ﷺ نے میرے لیے ایک خط کھینچا، پھر فرمایا کہ اس قطعے کے درمیان رکے رہنا، اس سے باہر مت نکلنا۔ بے شک اگر تو اس سے نکلے گا تو ہلاک ہو جائے گا۔^(۲) پھر لمبی حدیث ذکر کی، اس میں سخت غرابت ہے۔

(۶) طریق دیگر: ابن جریر نے عبداللہ بن عمرو بن غیلان ثقفی سے روایت کیا ہے کہ عبداللہ بن مسعود رضی اللہ عنہ سے کہا کہ تم ہم سے بیان کرو کہ کیا تم اس رات رسول اللہ ﷺ کے ساتھ تھے جس رات آپ ﷺ نے جنوں کے ایلیچیان سے ملاقات کی؟ فرمایا: ہاں، عبداللہ نے کہا، پھر کیسے ہوا؟ تو انھوں نے ساری حدیث بیان کی اور یہ کہا کہ نبی کریم ﷺ نے ان پر ایک خط کھینچا اور فرمایا کہ اس قطعے سے باہر نہ نکلنا، پھر بیان کیا کہ ایک سیاہ غبار کی طرح کسی چیز نے رسول اللہ ﷺ کو ڈھانک لیا تو وہ گھبرائے، تین بار یہاں تک کہ جس وقت صبح کا وقت قریب ہوا تو نبی اکرم ﷺ میرے پاس آئے اور فرمایا: کیا تو سو گیا تھا؟ میں نے کہا: واللہ! نہیں اور البتہ میں

^(۱) تفسیر الطبری (۱۳۸/۲۲) دلائل النبوة (۲۳۰/۲)

^(۲) مسند أحمد (۳۹۹/۱) اس کی سند میں انقطاع ہے، عمرو بکالی کا سماع سیدنا عبداللہ بن مسعود رضی اللہ عنہ سے ثابت نہیں ہے۔

نے کئی بار ارادہ کیا کہ لوگوں سے فریاد رسی چاہوں، یہاں تک کہ میں نے آپ کی آواز سنی، آپ اپنے عصا سے ان کو ڈانٹتے تھے، فرماتے تھے کہ بیٹھ جاؤ۔ چنانچہ آپ ﷺ نے فرمایا کہ اگر تو باہر نکلتا تو مجھے ڈرتھا کہ ان میں سے کوئی تجھے جھپٹ لے۔ پھر فرمایا: کیا تو کوئی شے دکھایا گیا؟ میں نے کہا: میں نے سیاہ مرد دیکھے جو سفید کپڑوں کے لنگوٹ چڑھائے ہوئے تھے۔ آپ ﷺ نے فرمایا: یہ نصیبین کے جن ہیں، انھوں نے مجھ سے متاع کا سوال کیا۔ متاع زاد ہے، چنانچہ میں نے ان کو ہر عظیم حائل کا توشہ دیا (یعنی ہر ہڈی جو پرانی ہو کر متغیر ہو گئی) یا میٹنی یا لید کا۔ چنانچہ میں نے عرض کی: یہ ان کے کیا کام آئے گا؟ آپ ﷺ نے فرمایا کہ وہ نہ پائیں گے کسی ہڈی کو مگر اس پر اتنا گوشت پائیں گے جس دن وہ کھائی گئی تھی اور نہ لید کو پائیں گے مگر اس کے دانے ایسے ہوں گے جس دن وہ کھائی گئی، چنانچہ تم میں سے جب کوئی پاخانے سے نکلے تو کسی ہڈی یا میٹنی یا لید کے ساتھ استنجانہ کرے۔^①

⑦ طریق دیگر: حافظ ابو بکر بیہقی رحمہ اللہ نے عبد اللہ بن مسعود رضی اللہ عنہ سے روایت کیا ہے، کہا: مجھ کو رسول اللہ ﷺ نے تابع بنایا اور فرمایا کہ جنوں کا ایک گروہ ہے پندرہ اشخاص جو بھائیوں کے اور چچا کے بیٹے ہیں، وہ آج کی رات میرے پاس آئیں گے، میں اُن پر قرآن پڑھوں گا۔ پھر میں آپ ﷺ کے ساتھ چلا اس جگہ کی طرف جس کا آپ ﷺ نے ارادہ کیا۔ پھر آپ ﷺ نے میرے لیے ایک خط کھینچ دیا اور مجھے اس میں بیٹھا دیا اور مجھ سے فرمایا تو اس جگہ سے مت نکلتا، چنانچہ میں نے اس میں رات بسر کی، یہاں تک کہ سحر ہوتے ہی رسول اللہ ﷺ میرے پاس آئے۔ آپ ﷺ کے ہاتھ میں عظیم حائل، روشہ اور حمہ تھا (یعنی بوسیدہ ہڈی، روشہ یعنی لید اور حمہ یعنی کونکہ اس کے ساتھ استنجانہ کرنے کو منع کیا، اس لیے کہ اس میں جنوں کا رزق ٹھہرایا، اس میں سے رزق حاصل ہونے کی کیفیت بیان نہیں کی۔ رزق کچھ کھانے ہی میں منحصر نہیں ہے، شاید وہ کسی اور طریقے سے نفع لیتے ہیں)۔ پھر فرمایا: جب تو پاخانے کی طرف جائے تو اُن چیزوں میں سے کسی چیز کے ساتھ استنجانہ مت کرنا۔ کہا: پھر جب صبح کو اٹھا تو میں نے کہا: البتہ میں جان لوں اس جگہ کو جہاں رسول اللہ ﷺ تھے۔ کہا: پھر میں گیا تو میں نے ساٹھ اونٹوں کے بیٹھنے کی جگہ دیکھی۔^②

⑧ طریق دیگر: امام بیہقی رحمہ اللہ نے عبد اللہ بن مسعود رضی اللہ عنہ سے روایت کیا ہے، کہا: میں رسول اللہ ﷺ کے ہمراہ چلا جنوں کی رات یہاں تک کہ موضع حجون میں آئے تو میرے لیے ایک خط کھینچ دیا، پھر آپ ﷺ ان کی طرف آگے بڑھے تو انھوں نے آپ ﷺ پر ازدحام کیا، چنانچہ ان کے ایک سردار نے جس کو وردان کہتے تھے، کہا کہ میں ان کو تمھاری طرف سے کوچ کرا دوں گا، پھر اس نے کہا: ”إِنِّي لَنْ يُجِيرَنِي مِنَ اللَّهِ أَحَدٌ“^③

① تفسیر الطبري (۱۳۸، ۱۳۷/۲۲) اس کی سند میں ”عبد اللہ ثقفی“ مجہول راوی ہے۔

② دلائل النبوة (۲۳۱/۲) اس کی سند میں ”روح بن صلاح“ ضعیف راوی ہے۔

③ دلائل النبوة (۲۳۲، ۲۳۱/۲) اس کی سند میں انقطاع ہے ”ابو الجوزاء“ کا سماع سیدنا عبد اللہ بن مسعود رضی اللہ عنہ سے ثابت نہیں ہے۔

⑨ طریق دیگر: امام احمد رحمہ اللہ نے ان سے روایت کیا ہے کہ جب جنوں کی شب ہوئی تو آپ ﷺ نے مجھ سے فرمایا: تیرے ساتھ پانی ہے؟ میں نے کہا: میرے ساتھ پانی نہیں ہے، لیکن میرے ساتھ ایک چھاگل ہے، اس میں نبیذ ہے تو آپ ﷺ نے فرمایا: «تَمْرَةٌ طَيِّبَةٌ وَمَاءٌ طَهُورٌ» یعنی کھجور پاک ہے اور پانی پاک ہے۔^① (ورواہ ابو داود والترمذی وابن ماجہ من حدیث ابن زید بہ)

⑩ طریق دیگر: امام احمد رحمہ اللہ نے عن ابن عباس رضی اللہ عنہما عن ابن مسعود رضی اللہ عنہ روایت کیا ہے کہ وہ شبِ جن میں رسول اللہ ﷺ کے ہمراہ تھے تو آپ ﷺ نے فرمایا: اے عبداللہ! کیا تیرے ساتھ پانی ہے؟ عرض کی کہ میرے ساتھ چھاگل میں نبیذ ہے۔ آپ ﷺ نے فرمایا: مجھ پر ڈال، چنانچہ آپ ﷺ نے وضو کیا۔ پھر فرمایا: اے عبداللہ! «شَرَابٌ وَطَهُورٌ» یعنی پینے کی شے اور وضو کرنے کی شے ہے۔^② (تفرد بہ أحمد من هذا الوجه وقد أورده الدارقطني من طريق آخر عن ابن مسعود رحمہ اللہ بہ)

⑪ طریق دیگر: امام احمد رحمہ اللہ نے عن میناء عن عبداللہ رضی اللہ عنہ روایت کیا ہے، کہا: میں شبِ ایلیچیان جن رسول اللہ ﷺ کے ہمراہ تھا، پھر جب لوٹے تو لمبی سانس لی۔ چنانچہ میں نے عرض کی: آپ کا کیا حال ہے؟ فرمایا: مجھے میرے نفس کی موت کی خبر سنائی گئی اے ابن مسعود۔ حافظ ابن کثیر رحمہ اللہ کہتے ہیں میں نے مسند احمد میں اسی طرح اس کو مختصر کیا ہے۔^③ اور حافظ ابو نعیم رحمہ اللہ نے اپنی کتاب ”دلائل النبوة“ میں بہ سند خود عن میناء عن ابن مسعود رضی اللہ عنہ اس کو روایت کیا ہے، کہا: میں شبِ ایلیچیان جن میں رسول اللہ ﷺ کے ہمراہ تھا، چنانچہ آپ ﷺ نے سانس کھینچی تو میں نے عرض کی: اے اللہ کے رسول! آپ کو کیا ہوا؟ فرمایا: اے ابن مسعود! مجھے میرے نفس کی موت کی خبر سنائی گئی۔ میں نے عرض کی: آپ خلیفہ بنائیں۔ فرمایا: کس کو؟ میں نے کہا: ابوبکر رضی اللہ عنہ، کو، کہا: پھر آپ ﷺ خاموش رہے۔ پھر گھڑی بھر چلے، پھر آپ ﷺ نے سانس کھینچی تو میں نے عرض کی: میرے ماں باپ آپ پر فدا ہوں! آپ کا کیا حال ہے اے اللہ کے رسول؟ فرمایا: مجھے میرے نفس کی موت کی خبر سنائی گئی اے ابن مسعود! میں نے کہا: آپ خلیفہ بنائیں، فرمایا: کس کو؟ میں نے عرض کی: عمر رضی اللہ عنہ، کو تو آپ ﷺ خاموش رہے۔ پھر گھڑی بھر چلے پھر سانس کھینچی تو میں نے کہا: آپ کا کیا حال ہے؟ فرمایا: مجھے میرے نفس کی موت کی خبر سنائی گئی۔ میں نے کہا: آپ خلیفہ بنائیں، فرمایا: کس کو؟ میں نے کہا: علی بن ابی طالب رضی اللہ عنہ، کو۔ آپ ﷺ نے فرمایا: خبردار! قسم ہے اس کی جس کے ہاتھ میں میری جان ہے! البتہ اگر وہ اطاعت کریں اس کی تو البتہ

① مسند أحمد (۴۴۹/۱) سنن أبي داود، رقم الحديث (۸۴) سنن الترمذی، رقم الحديث (۸۸) سنن ابن ماجہ، رقم الحديث (۳۸۴) اس کی سند میں ”ابوزید“ مجہول راوی ہے۔

② مسند أحمد (۳۹۸) اس کی سند میں ”ابن لہیعہ“ ضعیف راوی ہے۔

③ مسند أحمد (۴۴۹/۱) تفسیر ابن کثیر (۲۰۹/۴) اس کی سند میں ”ضیاء بن ابی میناء“ سخت ضعیف راوی ہے۔

داخل ہوں جنت میں ”أَجْمَعِينَ أَكْتَعِينَ“^① یعنی سب کے سب۔ یہ حدیث نہایت درجہ غریب ہے اور اس کے لائق ہے کہ محفوظ نہ ہو اور بر تقدیر اس کی صحت کے پس ظاہر یہ ہے کہ یہ قصہ اس کے بعد کا ہے کہ جن مدینے میں آپ ﷺ کی طرف آئے، اس بیان کی بنا پر جس کو ہم۔ ان شاء اللہ تعالیٰ۔ آئندہ بیان کریں گے، اس لیے کہ یہ قصہ اس وقت آخر میں ہوا ہے جبکہ مکہ فتح ہو گیا اور آدمی اور جن اللہ کے دین میں گروہ در گروہ داخل ہوئے۔ سورت ﴿إِذَا جَاءَ نَصْرُ اللَّهِ وَالْفَتْحُ﴾ نازل ہوئی۔ یہ وہی سورت ہے جس میں آپ کے نفسِ کریمہ کی موت کی خبر دی گئی، چنانچہ سیدنا عبداللہ بن عباس رضی اللہ عنہما نے اس پر نص فرمائی ہے اور سیدنا عمر رضی اللہ عنہ نے اس پر ان کی موافقت کی ہے۔^② (وقد ورد في ذلك حديث سنورده إن شاء الله تعالى عند تفسيرها والله أعلم وقد رواه أبو نعيم أيضا عن الطبراني بسنده عن ابن مسعود رضي الله عنه فذكره وذكر فيه قصة الاستخلاف وهذا إسناد غريب و سياق عجيب).

⑫ طریق دیگر: امام احمد رحمہ اللہ نے عن ابی رافع عن ابن مسعود رضی اللہ عنہ روایت کیا ہے: ”أَنَّ رَسُولَ اللَّهِ ﷺ خَطَّ حَوْلَهُ فَكَانَ أَحَدُهُمْ مِثْلَ سَوَادِ النَّحْلِ (یعنی مثل پرہ زنبور) وَقَالَ: لَا تَبْرَحْ مَكَانَكَ فَأَقْرَبَهُمْ كِتَابَ اللَّهِ فَلَمَّا رَأَى الْمَرْعَى قَالَ: كَأَنَّهُمْ هَوُلَاءِ وَقَالَ النَّبِيُّ ﷺ أَمَعَكَ مَاءٌ؟ قُلْتُ: لَا، قَالَ: أَمَعَكَ نَبِيذٌ قُلْتُ: نَعَمْ، فَتَوَضَّأَ بِهِ“^③

⑬ طریق دیگر مرسل: امام ابن ابی حاتم رحمہ اللہ نے عکرمہ سے ﴿وَإِذْ صَرَفْنَا إِلَيْكَ نَفَرًا... الْآيَةَ﴾ کی تفسیر میں روایت کیا ہے، کہا: وہ بارہ ہزار تھے، جزیرہ موصل سے آئے تھے، چنانچہ نبی اکرم ﷺ نے عبداللہ بن مسعود رضی اللہ عنہ سے فرمایا: تو میرا انتظار کرنا، یہاں تک کہ میں تیرے پاس آؤں اور ان پر ایک خط کھینچ دیا اور فرمایا کہ یہاں سے مت ٹلنا، یہاں تک کہ میں تیرے پاس آؤں، پھر سیدنا عبداللہ بن مسعود رضی اللہ عنہ ان سے ڈرے اور قریب تھا کہ چلے جائیں، پھر آپ ﷺ کا فرمانا یاد کیا تو وہاں سے نہ ٹلے، چنانچہ نبی اکرم ﷺ نے ان سے فرمایا: اگر تو جاتا تو قیامت تک ہم نہ ملتے۔^④

⑭ طریق دیگر نیز مرسل: امام سعید بن ابی عروبہ رحمہ اللہ نے قتادہ رحمہ اللہ سے ﴿وَإِذْ صَرَفْنَا إِلَيْكَ نَفَرًا... الْآيَةَ﴾ کی تفسیر میں روایت کیا ہے کہ ہم سے ذکر کیا گیا ہے کہ وہ آپ ﷺ کی طرف پھیر لائے گئے تھے غنیوی سے اور نبی کریم ﷺ نے فرمایا کہ مجھے واقعی امر کیا گیا ہے کہ میں جنوں پر پڑھوں، چنانچہ تم میں سے کون میرے ساتھ چلتا ہے؟ سب نے سر نیچا کر لیا۔ آپ ﷺ نے پھر ان سے ساتھ چلنے کی درخواست کی تو سب نے سر نیچا کر لیا، پھر تیسری بار ساتھ چلنے کی درخواست کی تو ایک شخص نے کہا: اے اللہ کے رسول! ”إِنَّ ذَاكَ لَذُو نُدْبَةٍ“

① المعجم الكبير (٦٧/١) اس کی سند میں ”ضیاء بن ابی میناء“ سخت ضعیف راوی ہے۔

② صحيح البخاري (٣٤٢٨) مسند أحمد (٤٥٥/١) اس کی سند میں ”علی بن زید بن جعدان“ ضعیف راوی ہے۔

③ تفسیر ابن ابی حاتم (٣٢٩٦/١) یہ روایت مرسل ہے، نیز سند میں ”حفص بن عمر عدنی“ ضعیف راوی ہے۔

(شاید یہ معنی ہوں کہ یہ کام ندبہ والے کا ہے، یعنی جو کوئی جائے گا وہ زندہ واپس نہیں آئے گا اور اس کے گھر والے اسے روئیں گے۔ واللہ اعلم)۔ پھر سیدنا عبداللہ بن مسعود رضی اللہ عنہما (یعنی قبیلہ ہذیل کے ایک شخص ہیں) آپ ﷺ کے ساتھ گئے، کہا: پھر نبی اکرم ﷺ ایک پہاڑی درے میں داخل ہوئے، اس کو شعب الحجون کہتے ہیں۔ آپ ﷺ نے اپنے اوپر اور عبداللہ بن مسعود رضی اللہ عنہما پر ایک خط کھینچا، تاکہ اس سے ان کو مضبوط کریں۔ سیدنا عبداللہ بن مسعود رضی اللہ عنہما کہتے ہیں: پھر میں ہول کھانے لگا اور میں ان کو دیکھتا تھا کہ گدوں کی طرح اپنے پروں پر چل رہے ہیں اور میں نے ایک سخت شور و غل سنا، یہاں تک کہ مجھے نبی کریم ﷺ کے بارے میں خوف ہوا، پھر آپ ﷺ نے قرآن پڑھا، چنانچہ جب آپ ﷺ لوٹے تو میں نے پوچھا: اے اللہ کے رسول! وہ شور کیا تھا جو میں نے سنا؟ آپ ﷺ نے فرمایا کہ وہ ایک مقتول کے بارے میں جھگڑتے تھے، چنانچہ ان میں حق کے ساتھ فیصلہ کیا گیا۔^(۱) (رواہ ابن جریر و ابن ابی حاتم)

چنانچہ یہ سارے طریق اس بات پر دال ہیں کہ نبی اکرم ﷺ قصداً جنوں کی طرف گئے اور ان پر قرآن شریف پڑھا اور ان کو اللہ عز و جل کی طرف بلایا اور اللہ تعالیٰ نے آپ ﷺ کی زبان پر ان کے لیے وہ شے مشروع فرمائی جس کی طرف وہ اس وقت محتاج تھے۔ یہ بھی احتمال ہے کہ پہلی بار انھوں نے آپ ﷺ کو قرآن پڑھتے سنا، آپ ﷺ کو ان کی خبر نہ ہوئی، جیسا کہ سیدنا عبداللہ بن عباس رضی اللہ عنہما نے فرمایا ہے۔ پھر اس کے بعد آپ ﷺ کی طرف ایچی ہو کر آئے، جیسا کہ عبداللہ بن مسعود رضی اللہ عنہ نے روایت کیا ہے۔ لیکن عبداللہ بن مسعود رضی اللہ عنہ اس حالت میں رسول اللہ ﷺ کے ساتھ نہ تھے جس میں آپ ﷺ نے جنوں سے باتیں کیں اور ان کو دعوت دی۔ وہ جو تھے وہ آپ ﷺ سے دور تھے اور ان کے سوا آپ ﷺ کے ساتھ کوئی نہیں نکلا اور اس کے باوجود جنوں سے خطاب کی حالت میں وہ حاضر نہ ہوئے۔ یہ طریق تو بیہقی رضی اللہ عنہ کا ہے۔

یہ بھی احتمال ہے کہ آپ ﷺ پہلی بار جنوں کی طرف نکلے اور آپ ﷺ کے ساتھ نہ عبداللہ بن مسعود رضی اللہ عنہ تھے نہ ان کے علاوہ کوئی اور جیسا کہ امام احمد رضی اللہ عنہ کے طریق سے پہلی روایت کا ظاہری مساق ہے اور وہ روایت امام مسلم رضی اللہ عنہ کی ہے۔ پھر اس کے بعد کسی اور رات کو آپ ﷺ کے ساتھ نکلے ہوں۔ واللہ اعلم۔ جیسا کہ امام ابن ابی حاتم رضی اللہ عنہ نے ﴿قُلْ أُوحِيَ﴾ کی تفسیر میں امام ابن جریج رضی اللہ عنہ کی حدیث سے روایت کیا ہے۔ امام ابن جریج رضی اللہ عنہ کہتے ہیں کہ عبدالعزیز بن عمر رضی اللہ عنہ نے کہا ہے کہ جو جن موضع نخلہ میں آپ ﷺ سے ملے، وہ نینوی کے جن تھے اور جو جن مکہ میں آپ ﷺ سے ملے وہ نصیبین کے جن تھے۔^(۲) امام بیہقی رضی اللہ عنہ نے اس کی تاویل کی ہے باوجود اس کے کہ عبداللہ بن مسعود رضی اللہ عنہ کہتے ہیں: ”فَبِتْنَا بِشَرِّ لَيْلَةٍ بَاتَ بِهَا قَوْمٌ“ کہا کہ اس کا قائل عبداللہ بن مسعود رضی اللہ عنہ کے سوا کوئی اور ہے ان لوگوں میں سے جن کو آپ ﷺ کے جنوں کی طرف نکلنے کا علم نہیں ہوا۔^(۳) یہ ایک بعید احتمال ہے۔ واللہ اعلم۔

(۱) تفسیر الطبری (۱۳۶/۲۲) یہ روایت مرسل ہے۔ (۲) تفسیر ابن ابی حاتم (۳۲۹۶/۱۰) (۳) دلائل النبوة (۲۳۱، ۲۳۰/۲)

حافظ ابو بکر سیہتی رضی اللہ عنہ نے سعید بن عمرو سے روایت کیا ہے، کہا کہ سیدنا ابو ہریرہ رضی اللہ عنہ رسول اللہ صلی اللہ علیہ وسلم کے وضو اور حاجت کے لیے چھاگل لے کر آپ صلی اللہ علیہ وسلم کے پیچھے پیچھے جایا کرتے تھے۔ ایک دن انھوں نے آپ صلی اللہ علیہ وسلم کو پالیا تو فرمایا: یہ کون ہے؟ عرض کی کہ میں ہوں ابو ہریرہ۔ آپ صلی اللہ علیہ وسلم نے فرمایا: میرے پاس کچھ پتھر لے کر آ میں ان سے استنجا کروں اور میرے پاس ہڈی اور لید لے کر نہ آنا۔ تو میں کئی پتھر اپنے کپڑے میں ڈال کر آپ کے پاس لایا اور ان کو آپ صلی اللہ علیہ وسلم کے پہلو کی طرف رکھ دیا یہاں تک کہ جب آپ صلی اللہ علیہ وسلم فارغ ہوئے اور کھڑے ہو گئے تو میں آپ صلی اللہ علیہ وسلم کے پیچھے ہولیا۔ پھر میں نے عرض کی: یا رسول اللہ! ہڈی اور لید کا کیا حال ہے؟ فرمایا کہ میرے پاس نصیبین کے جنوں کے ایچی آئے اور مجھ سے زاد کا سوال کیا، چنانچہ میں نے اللہ تعالیٰ سے ان کے لیے دعا کی کہ وہ نہ گزریں کسی لید پر اور نہ کسی ہڈی پر، مگر اس کا طعام پائیں۔^(۱) (أُخْرِجَهُ الْبُخَارِيُّ فِي صَحِيحِهِ عَنْ مُوسَى بْنِ إِسْمَاعِيلَ عَنْ عَمْرِو بْنِ يَحْيَىٰ بِإِسْنَادِهِ قَرِيبًا مِنْهُ) چنانچہ یہ ماتقدم کے ساتھ اس پر دال ہے کہ وہ آپ صلی اللہ علیہ وسلم کے پاس اس کے بعد آئے اور ہم عن قریب وہ بات ذکر کریں گے جو اس کی تکرار پر دال ہے۔

سیدنا عبداللہ بن عباس رضی اللہ عنہما سے جو مروی ہو چکا ہے اس کے سوا اور جید وجہ سے مروی ہے۔ چنانچہ امام ابن جریر رضی اللہ عنہ نے عن عکرمہ عن ابن عباس رضی اللہ عنہما ﴿وَإِذْ صَرَفْنَا إِلَيْكَ نَفَرًا... الْآيَةَ﴾ کی تفسیر میں روایت کیا ہے کہ وہ اہل نصیبین میں سے سات نفر تھے، چنانچہ رسول اللہ صلی اللہ علیہ وسلم نے ان کو ان کی قوم کی طرف پیامبر ٹھہرایا،^(۲) چنانچہ یہ اس پر دال ہے کہ سیدنا عبداللہ بن عباس رضی اللہ عنہما نے دونوں قصے روایت کیے ہیں۔ امام ابن ابی حاتم رضی اللہ عنہ نے عن ابن جریج عن مجاہد روایت کیا ہے کہ وہ اہل نصیبین کے سات نفر تھے، چنانچہ رسول اللہ صلی اللہ علیہ وسلم نے ان میں سے تین کو اہل حران سے اور چار کو اہل نصیبین سے قرار دیا اور ان کے نام یہ تھے: حی، حسی، مسی، شاصر، ناصر اردو ابیان، اہم۔^(۳)

امام ابو حمزہ شمالی نے ذکر کیا ہے کہ جنوں کے اس قبیلے کو بنو شیبان کہتے تھے، یہ گنتی میں سب جنوں سے بڑھ کر تھے اور نسب میں سب سے زیادہ شریف تھے اور عام جنود ابلیس تھے۔ امام سفیان ثوری رضی اللہ عنہ نے عن عاصم عن زر عن ابن مسعود رضی اللہ عنہ روایت کیا ہے کہ وہ نو تھے، ایک ان کا زوبہ ہے، وہ اصل نخلہ سے آپ صلی اللہ علیہ وسلم کے پاس آئے تھے اور ان سے پہلے گزر چکا ہے کہ پندرہ تھے (یعنی ابن مسعود رضی اللہ عنہ سے اصل میں ”تقدم عنہم“ ہے، لیکن ”عنه“ صحیح معلوم ہوتا ہے۔ واللہ اعلم)۔ ایک اور روایت میں ہے کہ ساٹھ سواریوں پر تھے اور ان سے گزر چکا ہے کہ ان کے سردار کا نام وردان تھا۔ کسی کے کہا ہے کہ تین سو تھے اور امام عکرمہ رضی اللہ عنہ سے گزر چکا ہے کہ بارہ ہزار تھے۔^(۴)

(۱) صحیح البخاری، رقم الحدیث (۳۶۴۷) دلائل النبوة (۲/۲۳۳) (۲) تفسیر الطبری (۲۲/۱۳۵)

(۴) تفسیر ابن کثیر (۴/۲۱۱)

(۳) تفسیر ابن ابی حاتم (۱۰/۳۲۹۷)

شاید یہ اختلاف اس پر دلیل ہو کہ وہ آپ ﷺ کے پاس بار بار آئے۔ جو امور تکرار پر دال ہیں ان میں سے ایک وہ ہے جو امام بخاری رحمہ اللہ نے اپنی صحیح میں عبد اللہ بن عمر رضی اللہ عنہما سے روایت کیا ہے، کہا کہ میں نے عمر رضی اللہ عنہ کو کبھی کسی شے کے لیے یہ کہتے ہوئے نہیں سنا کہ بے شک البتہ میں اس کو ایسے گمان کرتا ہوں، مگر وہ ویسے ہی ہوتی، جیسے وہ گمان کرتے۔ اس اثنا میں کہ عمر بن الخطاب رضی اللہ عنہ بیٹھے ہوئے تھے کہ اچانک ان کے پاس سے ایک خوبصورت شخص گزرا، فرمایا: البتہ واقعی میرا ظن خطا کر گیا، یا تو یہ شخص اپنے دین پر ہے جاہلیت میں، یا البتہ یہ مقرر ان کا کاہن تھا۔ اس شخص کو میرے پاس لاؤ۔ پھر وہ ان کے لیے بلایا گیا تو اس سے یہ بات کہی تو اس نے کہا ہے کہ میں نے آج کے دن کی طرح نہیں دیکھا کہ کسی مسلمان مرد کو اس کا سامنا ہوا ہو۔ (یعنی جیسا یہ دن مجھے پیش آیا کسی مسلمان کو کبھی پیش نہیں آیا۔ مطلب یہ ہے کہ وہ بات اُسے بُری لگی اس کو انوکھا سمجھا)۔ فرمایا: بے شک میں تجھے قسم دیتا ہوں کہ تو مجھے خبر دے۔ کہا میں جاہلیت میں ان کا کاہن تھا، فرمایا: پھر کیا زیادہ تعجب کی بات ہے جس کو تیری جنیہ تیرے پاس لائی، کہا: اس اثنا میں کہ ایک دن میں بازار میں تھا کہ وہ میرے پاس اس حال میں آئے کہ اس کے اندر خوف اور گھبراہٹ پہچان رہا ہوں، پھر اس نے کہا:

أَلَمْ تَرَ الْجِنَّ وَابِلَاسَهَا
وَيَأْسَهَا مِنْ بَعْدِ إِنْكَاسِهَا
وَلَحُوقِهَا بِالْقَلَاصِ وَأَحْلَاسِهَا

(کیا نہیں دیکھا تو نے جنوں کو اور ان کے تجرد و دہشت کو اور ان کے ناامید ہونے کو، ان کے اپنے کام سے منقلب ہونے کے بعد آسمان کی خبریں سننے سے اور ان کے جوان اُونٹنیوں کے ساتھ ملنے کو اور ان کے ٹاٹوں کے ساتھ ملنے کو، یعنی وہ اسلام کی کراہت سے متفرق ہوں گے اور بھاگیں گے۔

مجمع البحار میں ”بَعْدَ أَيْنَاسِهَا“ ہے، یعنی ان کے ناامیدی کو آسمان کی خبر سننے سے بعد اس کے کہ اس کے مالوف ہو رہے تھے۔ کسی نے کہا ہے کہ قلوں سے مراد اہل قلوں ہیں، یہ کنایہ ہے عرب سے۔^(۱) سیدنا عمر رضی اللہ عنہ نے فرمایا کہ اس نے سچ کہا اس اثنا میں کہ میں ان کے معبودوں کے پاس سوتا تھا کہ ایک شخص ایک پھڑالا یا، پھر اس نے اس کو ذبح کیا، پھر اس سے ایک چلانے والا چلایا، اس سے زیادہ سخت آواز سے چلانے والے کو میں نے نہیں سنا، وہ یوں کہہ رہا ہے: ”يَا جَلِيحُ أَمْرٌ نَجِيحٌ رَجُلٌ فَصِيحٌ يَقُولُ: لَا إِلَهَ إِلَّا اللَّهُ“، ”جلح“ ایک شخص کا نام ہے، اس کو پکارا: اے جلح! ایک امر سریع ہے یا ظفر مند ہے، ایک خوش بیان مرد کہتا ہے کہ کوئی معبود نہیں مگر اللہ)۔ فرمایا: پھر قوم اُٹھ کھڑی ہوئی تو میں نے کہا: میں نہ ٹلوں گا یہاں تک کہ جان لوں اس شے کو جو اس سے پرے ہوگی، پھر اس نے ندا کی: ”يَا جَلِيحُ أَمْرٌ نَجِيحٌ رَجُلٌ فَصِيحٌ يَقُولُ: لَا إِلَهَ إِلَّا اللَّهُ“، چنانچہ میں کھڑا ہوا، پھر ہم نہ ٹھہرے کہ کہا گیا: یہ نبی ہے، یعنی یہ قصہ واقع ہوا، پھر بعد میں مشہور ہو گیا کہ نبی اکرم ﷺ مبعوث ہوئے۔^(۲) (ہذا سیاق البخاری

وقد رواه البيهقي من حديث ابن وهب مثله)

پھر کہا: اس روایت کا ظاہر یہ خیال پیدا کرتا ہے کہ خود سیدنا عمر رضی اللہ عنہ نے اس چلانے والے کو سنا کہ وہ اس پچھڑے سے چلاتا ہے جو ذبح کیا گیا اور اسی طرح یہ بات سیدنا عمر رضی اللہ عنہ سے ایک روایت میں صریح ہے۔ اور باقی روایتیں اس پر دال ہیں کہ کاہن نے اسے اس کی خبر دی اپنے دیکھنے اور سننے کی^①۔ واللہ اعلم۔ یہ بات جو امام بیہقی رحمہ اللہ نے کہی، متجہ یہی ہے اور یہ شخص سواد بن قارب ہے۔ میں نے اس کو سیدنا عمر رضی اللہ عنہ کی سیرت میں پورے طور پر ذکر کیا ہے۔ جو کوئی اسے دیکھنا چاہے اسے چاہیے کہ وہاں سے اخذ کرے۔ وَلِلّٰهِ الْحَمْدُ وَالْمِنَّةُ۔

امام بیہقی رحمہ اللہ نے کہا ہے کہ حدیث سواد بن قارب اس کے مشابہ ہے کہ یہ وہی کاہن ہو جس کا نام حدیث صحیح میں مذکور نہیں ہوا۔ پھر اس حدیث کو بہ سند خود سیدنا براء رضی اللہ عنہ سے روایت کیا ہے، کہا: اس اثنا میں کہ سیدنا عمر بن خطاب رضی اللہ عنہ لوگوں کو منبر رسول پر خطبہ سنا رہے تھے کہ ایک دم فرمایا: لوگو! کیا تم میں سواد بن قارب ہے؟ تو اس برس کسی نے ان کو جواب نہ دیا، پھر آئندہ سال جب آیا تو فرمایا: لوگو! کیا تم میں سواد بن قارب ہے؟ سیدنا براء رضی اللہ عنہ کہتے ہیں: میں نے عرض کی: اے امیر المومنین! سواد بن قارب کیا ہے؟ راوی نے کہا: پھر عمر رضی اللہ عنہ نے براء رضی اللہ عنہ سے کہا کہ سواد بن قارب کی ابتداء اسلام ایک عجیب شے ہے۔

سیدنا براء رضی اللہ عنہ نے کہا: پھر اس اثنا میں کہ ہم اسی طرح تھے کہ اچانک سواد بن قارب ظاہر ہوا، کہا: تو سیدنا عمر رضی اللہ عنہ نے فرمایا: سواد! تو ہم سے اپنے ابتداء اسلام کا قصہ بیان کر کہ کیسے ہوا؟ سواد رضی اللہ عنہ نے کہا: بے شک میں ہند میں نزول کرنے والا تھا اور جنوں میں سے میرا ایک تابع تھا، کہا کہ اس دوران میں کہ ایک رات میں سو رہا تھا کہ اچانک وہ خواب میں میرے پاس آیا اور کہا: کھڑا ہو ”فَافْهَمُ وَاعْقِلْ“ یعنی پھر سمجھ اور بوجھ اگر تو عقل رکھتا ہے، واقعی ایک رسول لوطی بن غالب سے معبوث ہو گیا، پھر وہ یہ شعر پڑھنے لگا:

عَجِبْتُ لِلْجِنِّ وَتَحْسَاسِهَا وَشَدَّهَا الْعَيْسَ بِأَحْلَاسِهَا

یعنی میں نے جنوں کے لیے تعجب کیا اور ان کی جستجو کی اور ان کے اونٹوں کو ان کے ٹائوں سے باندھنے کی جستجو کی۔

تَهْوِيْ إِلَى مَكَّةَ تَبْغِي الْهُدٰى مَا خَيْرُ الْجِنِّ كَأَنْحَاسِهَا

یعنی مکے کی طرف جھکتے ہیں ہدایت کو ڈھونڈتے ہوئے، نہیں ہیں بہترین جن مثل ان کے منحوسوں کے۔

فَانهَضُ إِلَى الصَّفْوَةِ مِنْ هَاشِمٍ وَاسْمُ بَعَيْنِيْكَ إِلَى رَاسِهَا

یعنی پس تو کوچ کر روانہ ہو برگزیدہ و چیدہ شخص کی طرف قبیلہ بنی ہاشم سے اور اپنی آنکھوں کو اس کے سردار کی طرف اونچا کر۔

کہا: پھر اس نے مجھے بیدار کر دیا تو مجھے گھبرا دیا اور کہا: اوسود بن قارب! بے شک اللہ عزوجل نے ایک نبی مبعوث کیا ہے پس تو اس کی طرف روانہ ہو، راہ یاب ہوگا اور ہدایت پائے گا۔ پھر جب دوسری رات ہوئی تو میرے پاس آیا اور مجھے بیدار کیا اور یہ شعر پڑھنے لگا:

عَجِبْتُ لِلْجِنِّ وَتَطْلَابِهَا وَشَدَّهَا الْعِيسَى بِأَقْتَابِهَا
 ("اقتاب" جمع "قتب" بہ معنی پالان)

تَهْوِيْ إِلَى مَكَّةَ تَبْغِي الْهُدَى وَلَيْسَ قَدَمَاهَا كَأَذْنَابِهَا
 فَانْهَضْ إِلَى الصَّفْوَةِ مِنْ هَاشِمٍ وَاسْمُ بَعَيْنِكَ إِلَى قَابِهَا
 ("قدماء" شاید اس سے یہ مراد ہو کہ ان کے پیشوا ان کے تابع کے مثل نہیں ہیں۔ واللہ أعلم "قابہا" بہ معنی مقدار ہے اور قاب بہ معنی صدر بھی آیا ہے، یعنی تو اپنی آنکھ کو بلند کر بنی ہاشم صدر اور سردار کی طرف۔ واللہ أعلم) پھر جب تیسری رات ہوئی تو میرے پاس آیا، پھر مجھے جگایا اور کہا:

عَجِبْتُ لِلْجِنِّ وَتَخْبَارِهَا وَشَدَّهَا الْعِيسَى بِأَكْوَارِهَا
 تَهْوِيْ إِلَى مَكَّةَ تَبْغِي الْهُدَى لَيْسَ ذُووُ الشَّرِّ كَأَخْيَارِهَا
 ("أكوار" جمع "کور"۔ "کور" بالضم "الرحل بأداتہ" یعنی کجاوہ و پالان مع اپنے ساز و سامان کے) یعنی شروالے ان کے اختیار کی طرح نہیں ہیں۔

فَانْهَضْ إِلَى الصَّفْوَةِ مِنْ هَاشِمٍ مَا مُؤْمِنُوا الْجِنِّ كَكُفَّارِهَا
 یعنی جنوں کے مومنین اُن کے کفار کی طرح نہیں ہیں۔ راوی کہتا ہے: میں نے کہا: اس کو میں نے بار بار ایک رات کے بعد دوسری رات کو سنا تو میرے دل میں اسلام کی محبت اور رسول اللہ ﷺ کی محبت پیدا ہوئی، جیسا کہ اللہ نے چاہی۔ کہا: پھر میں اپنے پالان کی طرف چلا اور میں نے اپنی سواری پر کسا، پھر میں نے نہ کوئی تسمہ کھولا اور نہ دوسرا باندھا یہاں تک کہ رسول اللہ ﷺ کے پاس آیا تو اس وقت وہ مدینے میں تھے، یعنی مکے میں تھے، (دیہات کی نسبت مکے کو مدینہ کہا۔ مدینہ مطلق شہر کو کہتے ہیں)۔ اور لوگ آپ پر ایال گھوڑے کی طرح تھے، یعنی مجتمع ہو رہے تھے اور جب آپ ﷺ نے مجھے دیکھا تو فرمایا: "مَرْحَبًا بِكَ يَا سَوَادَ بْنَ قَارِبٍ" یعنی ایک سواد بن مقارب تجھے خوش آمدید ہو۔ مقرر ہم نے جان لی وہ شے جو تجھے لائی ہے، کہا: میں نے عرض کی: یا رسول اللہ! مقرر میں نے شعر کہے ہیں تو آپ مجھ سے ان کو لیجیے۔ آپ ﷺ نے کہا: اے سواد! کہہ: پھر میں نے کہا:

أَتَانِي رِئِي بَعْدَ لَيْلٍ وَهَجْعَةٍ وَلَيْمَ يَكُ فِيمَا قَدْ بَلَوْتُ بِكَاذِبٍ

ثَلَاثَ لَيَالٍ قَوْلُهُ كُلَّ لَيْلَةٍ
فَشَمَرْتُ عَنْ سَاقِي الْإِزَارَ وَوَسَّطْتُ
فَاشْهَدُ أَنَّ اللَّهَ لَا شَيْءَ غَيْرُهُ
وَإِنَّكَ أَدْنَى الْمُرْسَلِينَ شَفَاعَةً
فَمُرْنَا بِمَا يَأْتِيكَ يَا خَيْرَ مُرْسَلٍ
وَكَنْ لِي شَفِيعًا يَوْمَ لَا دُورَ شَفَاعَةٍ
أَتَاكَ رَسُولٌ مِنْ لُؤْيٍ بْنِ غَالِبٍ
بِی الدَّعْلِبِ الْوَجْنَاءُ بَيْنَ السَّبَاسِبِ
وَأَنَّكَ مَأْمُونٌ عَلَى كُلِّ غَائِبٍ
إِلَ اللَّهِ يَا ابْنَ الْأَكْرَمِينَ الْأَطَايِبِ
وَإِنْ كَانَ فِيمَا جَاءَ شَيْبُ الذَّوَائِبِ
سِوَاكَ بِمُغْنٍ عَنْ سَوَادِ بْنِ قَارِبٍ

(”رئی“ بروزن ”کمی“ فعلیل یا فعلول ہے، تابع جن کو کہتے ہیں، اس لیے کہ وہ اپنے متبوع کو دکھائی دیتا ہے۔ اس کے حرفِ راء کو مابعد کی تبعیت میں کسرہ بھی دیتے ہیں)۔ یعنی میرے پاس میرا تابع جن رات کے وقت سونے کے بعد آیا تین رات اور وہ اس بات میں جھوٹا نہیں تھا جس میں، میں نے آزمایا۔ اس کا قول ہر رات یہی تھا کہ تیرے پاس لوی بن غالب سے رسول آئے۔ پس میں نے اپنی پنڈلی سے تہہ چڑھایا، یعنی مستعد اور آمادہ ہوا۔ اور مجھ کو میری تیز اور بڑے بڑے گال والی اونٹنی جنگلوں کے پیچوں بیچ میں سے لائی۔

مطلب یہ ہے کہ ایسی قوی و تیز رفتار مادہ شتر پر سوار ہو کر جنگلوں میں سے سفر کرتا ہوا حاضر ہوا ہوں۔ سو میں گواہی دیتا ہوں اس بات کی کہ بے شک اللہ کے سوا کوئی شے نہیں ہے اور اس بات کی کہ آپ ہر غائب شے پر امین بنائے گئے ہیں اور اس بات کی کہ آپ سب رسولوں سے بڑھ کر شفاعت میں اللہ کے قریب ہیں۔ اے فرزندِ ارجمند لوگوں کے بزرگ و پاک کے پس اے بہترین پیغمبر! آپ مجھے اس شے کا امر فرمائیں جو آپ کے پاس آتی ہے، اگرچہ جو شے آئی ہے اس سے بال سفید ہوتے ہوں، یعنی اگرچہ ایسا سخت اور دشوار کام ہو، اس کی شدت سے آدمی بوڑھا ہو جائے تو بھی آپ ہم کو اس کا حکم دیں، ہم بسر و چشم اس حکم کی بجا آوری کریں گے اور آپ میرے لیے شفیع ہوں جس دن کہ آپ کے سوا کوئی شفاعت کرنے والا سواد بن قارب کے کام نہ آئے گا۔

کہا: پھر نبی اکرم ﷺ ہنسے، یہاں تک کہ آپ ﷺ کی کچلیاں ظاہر ہو گئیں اور مجھ سے فرمایا: ”أَفْلَحْتَ يَا سَوَادُ“ یعنی اے سواد! تو نے مراد پالی۔ چنانچہ سیدنا عمر رضی اللہ عنہ نے سواد رضی اللہ عنہ سے فرمایا: کیا اب تیرا تابع جن تیرے پاس آتا ہے؟ تو اس نے عرض کی کہ جب سے میں نے قرآن شریف پڑھا ہے، وہ میرے پاس نہیں آیا۔ ”وَنَعْمَ الْعِوَضُ كِتَابُ اللَّهِ عَزَّ وَجَلَّ مِنَ الْجَنِّ“ یعنی اللہ عزوجل کی کتاب جن کا بہتر عوض ہے۔^(۱) (ثم أسنده البيهقي من وجهين آخرين)

جو حدیثیں اس پر دال ہیں کہ مدینے کی طرف ہجرت کرنے کے بعد جن آپ ﷺ کے پاس آئے، ان میں سے وہ حدیث ہے جس کو حافظ ابو نعیم رحمہ اللہ نے کتاب ”دلائل النبوة“ میں عبد اللہ بن مسعود رضی اللہ عنہ سے روایت کیا

[۱] دلائل النبوة (۲/۲۴۹-۲۵۱) اس کی سند میں ایک سے زیادہ راویوں کا ترجمہ نہیں ملا، البتہ صحیح بخاری کی روایت اس سے مستغنی کرتی ہے۔

ہے۔ عمرو بن غیلان ثقفی رضی اللہ عنہ کہتے ہیں کہ میں سیدنا عبداللہ رضی اللہ عنہ کے پاس آیا، پھر میں نے اُن سے عرض کی کہ آپ نے یہ حدیث بیان کی تھی کہ جن کی شب میں آپ رسول اللہ ﷺ کے ہمراہ تھے؟ کہا: ہاں۔ میں نے عرض کی: آپ مجھے بیان کریں کہ اس کا حال کس طرح تھا؟ چنانچہ فرمایا کہ اہل صفہ میں سے ہر ایک شخص کو ایک ایک شخص نے لے لیا تھا کہ اس کو شام کا کھانا کھلائے گا اور میں چھوڑا گیا۔ مجھے ان میں سے کسی نے نہیں لیا۔

پھر میرے پاس سے رسول اللہ ﷺ گزرے اور فرمایا: یہ کون ہے؟ میں نے عرض کی کہ میں ہوں ابن مسعود! تو فرمایا: تجھے کسی نے شام کو کھانا کھلانے کے لیے نہیں لیا؟ میں نے کہا: نہیں۔ آپ ﷺ نے فرمایا: چل شاید میں تیرے لیے کوئی شے پاؤں، پھر ہم چلے، یہاں تک کہ آپ ﷺ حجرہ ام سلمہ رضی اللہ عنہا پر آئے اور مجھے کھڑا کر کے اپنے اہل کی طرف داخل ہوئے، پھر لونڈی نکلی اور کہا: اے ابن مسعود! رسول اللہ ﷺ نے تیرے لیے رات کا کھانا نہیں پایا لہذا تو اپنے بستر کی طرف لوٹ جا اور میں مسجد کی طرف لوٹ آیا۔ میں نے مسجد کی کنکریاں جمع کیں اور ان کا تکیہ بنایا اور اپنے کپڑے میں لپیٹ گیا۔

پھر میں نہیں ٹھہرا مگر تھوڑی دیر کہ لونڈی آئی اور کہا: ”أَجِبْ رَسُولَ اللَّهِ“ یعنی رسول اللہ ﷺ تجھے یاد فرماتے ہیں۔ چنانچہ میں اس کے پیچھے ہولیا اور میں شام کے کھانے کی اُمید رکھتا تھا، یہاں تک کہ اپنے کھڑے رہنے کی جگہ پر پہنچا۔ رسول اللہ ﷺ نکلے اور آپ ﷺ کے دست مبارک میں کھجور کی ایک شاخ تھی تو آپ ﷺ نے اس کو میرے سینے پر آڑا رکھا، پھر فرمایا: کیا تو میرے ساتھ چلتا ہے جہاں میں چلوں؟ میں نے عرض کی: جو کچھ اللہ تعالیٰ چاہے، پھر آپ ﷺ نے تین بار مجھ سے یہی بات کہی، میں ہر بار ماشاء اللہ کہتا تھا۔ پھر آپ ﷺ چلے اور میں آپ ﷺ کے ہمراہ چلا، یہاں تک کہ ہم بقیع الغرقہ میں آئے تو آپ ﷺ نے اپنے عصا سے خط کھینچا اور فرمایا: اس میں بیٹھ جا اور یہاں سے ٹلنا نہیں جب تک میں تیرے پاس آؤں، پھر آپ ﷺ چلے، آپ ﷺ جاتے رہے اور میں کھجوروں کے درمیان میں آپ ﷺ کی طرف دیکھتا تھا، یہاں تک کہ جس وقت ایسی جگہ پر پہنچے جہاں سے مجھے نظر نہیں آتے تھے تو آپ ﷺ کی طرف سیاہ غبار اُٹھا۔

چنانچہ میں ڈرا اور اپنے جی میں کہا کہ رسول اللہ ﷺ سے جا ملوں، اس لیے کہ مجھے خیال آیا کہ قبیلہ ہوازن نے رسول اللہ ﷺ کے ساتھ مکر کیا تھا کہ آپ ﷺ کو قتل کر ڈالیں۔ میں نے سوچا کہ میں گھروں کی طرف دوڑوں اور لوگوں سے فریاد رسی چاہوں۔ پھر مجھے یاد آیا کہ رسول اللہ ﷺ نے مجھے یہ وصیت کی ہے کہ میں اپنی جگہ سے نہ ٹلوں جس میں ہوں، پھر میں نے آپ ﷺ کی آواز سنی کہ اپنی لکڑی سے ان کو ڈانٹ رہے ہیں اور فرماتے ہیں کہ بیٹھو، پھر وہ بیٹھ گئے، یہاں تک کہ قریب تھا کہ صبح کا ستون شق ہو، یعنی صبح کاذب، پھر وہ اٹھ کھڑے ہوئے اور چل دیے۔ آپ ﷺ میرے پاس آئے اور فرمایا: تو میرے بعد سو گیا تھا؟ میں نے عرض کی: نہیں اور البتہ میں پہلے تو گھبرا

گیا، یہاں تک کہ میں نے خیال کیا کہ گھروں میں جا کر لوگوں سے استغاثہ کروں، یہاں تک کہ میں نے آپ کو سنا کہ آپ ان کو اپنے عصا سے ڈانٹتے تھے اور میں ان کو ہوازن کی طرح خیال کرتا تھا کہ انھوں نے رسول اللہ ﷺ کے ساتھ مکر کیا ہے کہ ان کو مار ڈالیں۔

چنانچہ آپ ﷺ نے فرمایا: اگر تو اس حلقے سے نکلتا تو میں تجھ سے بے خوف نہ ہوتا اس سے کہ ان میں سے بعض تجھے جھپٹ لیں۔ پھر کیا تو نے ان سے کوئی شے دیکھی؟ تو میں نے عرض کی کہ میں نے کالے مرد دیکھے سفید کپڑوں کے لنگوٹ چڑھائے ہوئے تو آپ ﷺ نے فرمایا: یہ لوگ نصیبین کے جنوں کے ایلچی تھے جو میرے پاس آئے اور مجھ سے زاد و متاع کا سوال کیا تو میں نے ان کے برتنے کے لیے ہر متغیر ہڈی یا لید یا میٹنی دی۔

میں نے عرض کی: پھر یہ کیا ان کے کام آئے گا؟ آپ ﷺ نے فرمایا: بے شک وہ نہ پائیں گے کسی ہڈی کو مگر اس پر وہ گوشت پائیں گے جو اس پر تھا جس دن وہ کھایا گیا تھا اور نہ پائیں گے لید کو مگر اس میں اس کے دانے ہوں گے جو اس میں تھے جس دن وہ کھائی گئی تھی۔ چنانچہ تم میں سے کوئی کسی ہڈی سے یا کسی میٹنی سے استنجانہ کرے۔^① یہ اسناد نہایت درجے کی غریب ہے، لیکن اس میں ایک مرد مبہم ہے جس کا نام نہیں لیا گیا (لفظ لیکن کا استعمال اس جگہ مناسب نہیں ہے۔ از مصحح سلمہ اللہ تعالیٰ) واللہ تعالیٰ اعلم۔

حافظ ابو نعیم رحمہ اللہ نے زبیر بن العوام رضی اللہ عنہ سے روایت کیا ہے، کہا کہ رسول اللہ ﷺ نے مدینے کی مسجد میں ہم کو صبح کی نماز پڑھائی، پھر جب فارغ ہوئے تو فرمایا: تم میں سے آج کی رات میرے ساتھ ایلچیان جن کی طرف کون چلے گا؟ تو لوگ چپ رہے۔ آپ ﷺ نے اس کلمے کو تین بار فرمایا، پھر آپ ﷺ میرے پاس آئے اور میرا ہاتھ پکڑ لیا، چنانچہ میں آپ ﷺ کے ساتھ چلنے لگا، یہاں تک کہ مدینے کے سارے پہاڑ ہم سے روکے گئے اور ہم ایک وسیع زمین میں پہنچے تو وہاں دیکھا کہ دراز قد کے مرد ہیں، گویا نیزے ہیں، اپنے پاؤں کے درمیان اپنے کپڑوں سے لنگوٹ چڑھائے ہوئے۔ پھر جب میں نے ان کو دیکھا تو مجھے سخت کپکپی آئی، یعنی میں خوب کانپنے لگا۔ پھر عبداللہ بن مسعود رضی اللہ عنہ کی بیان کردہ حدیث کی طرح بیان کیا۔^② یہ حدیث غریب ہے۔ واللہ اعلم۔

جنوں کے وفود کے متعلق جو امور ہیں ان میں سے ایک وہ ہے جس کو حافظ ابو نعیم نے ابراہیم سے روایت کیا ہے، کہا کہ عبداللہ رضی اللہ عنہ کے اصحاب کا ایک گروہ حج کے ارادے سے نکلا، یہاں تک کہ جب راستے میں ایک جگہ پہنچے تو کیا دیکھتے ہیں کہ ایک سفید سانپ راستے پر بیچ کھا رہا ہے اور اس سے منہ کی خوشبو آرہی ہے تو میں نے اپنے ساتھیوں سے کہا کہ تم چلے جاؤ، میں تو یہاں سے ٹلنے والا نہیں ہوں اس وقت تک جب تک کہ میں دیکھوں کہ یہ

① تفسیر ابن کثیر (۴/۲۱۳، ۲۱۴) اس کی سند میں ایک راوی مجہول ہے اور اس کا نام نہیں لیا گیا۔

② المعجم الکبیر (۱/۱۲۵) اس کی سند میں ”قنافہ بن ربیعہ اور نمیر بن زید“ مجہول راوی ہیں۔

سانپ کیا کرتا ہے۔ کہا کہ پھر میں ٹھہرا تو وہ سانپ مر گیا تو میں نے ایک سفید کپڑا لیا اور اس کو اس میں لپیٹ لیا، پھر اس کو راستے سے ایک طرف کو لے گیا اور اس کو دفن کر دیا اور میں اپنے ساتھیوں کے پاس شام کے کھانے تک پہنچ گیا۔ قسم ہے اللہ کی! بے شک ہم بیٹھے ہوئے تھے کہ اچانک مغرب کی جانب سے چار عورتیں آئیں اور ان میں سے ایک نے کہا کہ تم میں سے کس نے عمرو کو دفن کیا؟ ہم نے کہا: کون عمرو؟ وہ بولی کہ تم میں سے کس نے سانپ کو دفن کیا؟ کہا: تو میں بولا کہ میں نے۔ اس نے کہا: خبردار رہو، واللہ! البتہ یقیناً تو نے ایک بڑے روزے رکھنے والے تہجد پڑھنے والے کو دفن کیا، وہ اس شے کے ساتھ حکم کرتا تھا جو اللہ تعالیٰ نے نازل کی ہے اور البتہ وہ واقعی تمہارے نبی پر ایمان لایا تھا اور اس نے ان کے معبود ہونے سے چار سو سال پہلے ان کی صفت آسمان سے سنی تھی۔ اس شخص نے کہا: ہم نے اللہ تعالیٰ کی حمد کی، پھر ہم نے اپنا حج ادا کیا، پھر میں مدینہ میں سیدنا عمر بن الخطاب رضی اللہ عنہ کے پاس گیا اور ان کو سانپ کے قصے کی خبر دی تو انھوں نے فرمایا: تو نے سچ کہا، میں نے رسول اللہ ﷺ کو سنا، وہ فرماتے تھے: البتہ مقرر مجھ پر میرے معبود ہونے سے چار سو سال پہلے مجھ پر ایمان لایا۔^① یہ حدیث نہایت درجہ غریب ہے۔ واللہ أعلم۔

حافظ ابو نعیم رحمہ اللہ کہتے ہیں کہ امام سفیان ثوری رحمہ اللہ نے ”عن أبي إسحاق عن الشعبي عن رجل من ثقیف بنحوه“ روایت کیا ہے۔ اور عبد اللہ بن احمد و ظہرائی نے صفوان بن معطل سے روایت کیا ہے کہ یہ وہی شخص ہے کہ صحابہ میں سے اترا اور اس سانپ کو دفن کیا (یعنی اپنے اصحاب میں سے۔ واللہ أعلم)۔ اور انھوں نے کہا کہ یہ جن مرنے میں ان نوجنوں میں سے سب سے آخری ہے جو رسول اللہ ﷺ کے پاس آئے تھے اور قرآن سنتے تھے۔^②

حافظ ابو نعیم رحمہ اللہ نے معاذ بن عبد اللہ بن معمر سے روایت کیا ہے کہ میں سیدنا عثمان رضی اللہ عنہ کے پاس بیٹھا ہوا تھا کہ ایک شخص آیا اور عرض کی: اے امیر المومنین! بے شک میں ایک بیابان میں تھا، پھر کہا کہ اس نے دواثر دے دیکھے جوڑے اور ایک نے دوسرے کو مار ڈالا، کہا: میں ان کی لڑائی کی جگہ میں گیا تو میں نے بہت سے مقتول سانپ پائے اور دیکھا کہ بعض سانپوں سے مشک کی خوشبو آ رہی تھی۔ تو میں ان کو سونگھنے لگا ایک ایک کر کے، یہاں تک کہ میں نے وہ خوشبو ایک زرد باریک سانپ میں سے نکلتی ہوئی پائی۔ میں نے اس کو اپنے عمامے سے لپیٹا اور اس کو دفن کر دیا۔ اس اثنا میں کہ میں چل رہا تھا کہ اچانک مجھے ایک پکارنے والے نے پکارا: اے اللہ کے بندے! البتہ واقعی تو ہدایت کیا گیا، یہ جنوں کے دو قبیلے ہیں: بنو شعبیان و بنو قیس۔ دونوں لڑے تو مقتولوں میں سے وہ ہیں جو تو نے دیکھے اور وہ شہید کیا گیا جس کو تو نے دفن کیا اور وہ ان میں سے تھا جنھوں نے رسول اللہ ﷺ سے وحی سنی۔ پھر عثمان رضی اللہ عنہ نے اس شخص سے فرمایا: اگر تو سچا ہے تو واقعی تو نے ایک عجیب بات دیکھی اور اگر تو جھوٹا ہے تو تیرا قول تجھی پر ہے۔^③

① دلائل النبوة لأبي نعیم (۳۶۲/۱) اس کی سند میں ”حصین بن عمر“ سخت ضعیف راوی ہے۔

② تفسیر ابن کثیر (۲۱۴/۴) ③ دلائل النبوة لأبي نعیم (۳۶۱/۱)

قوله تعالى: ﴿وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا﴾^① ”نفر“ سے مراد ایک گروہ ہے۔ ﴿أَنصِتُوا﴾ سے مراد ”اسْتَمِعُوا“ ہے، یعنی قرآن کے سننے کے لیے کان لگاؤ، یہ ان کی طرف سے ادب ہے۔ حافظ بیہقی رحمہ اللہ نے سیدنا جابر بن عبد اللہ رضی اللہ عنہما سے روایت کیا ہے، کہا کہ رسول اللہ ﷺ نے سورۃ الرحمن پڑھی، یہاں تک کہ اس کو ختم کیا۔ پھر فرمایا کہ مجھے کیا ہے کہ میں تم کو خاموش دیکھتا ہوں۔ ”لَلْجِنُّ كَانُوا أَحْسَنَ مِنْكُمْ رَدًّا“ یعنی تم سے تو جن رد کرنے میں (جواب دینے میں) بہتر تھے۔ میں نے ان پر یہ آیت جب بھی پڑھی: ﴿فَبِأَيِّ آلَاءِ رَبِّكُمَا تُكَذِّبَانِ﴾ تو انھوں نے کہا: ”وَلَا بِشَيْءٍ مِّنْ آيَاتِكَ أَوْ نِعَمِكَ رَبَّنَا نَكْذِبُ فَلَكَ الْحَمْدُ“^② (و رواہ الترمذی فی التفسیر عن أبي مسلم عبد الرحمن بن واقد عن الوليد بن مسلم به قال: خرج رسول الله ﷺ على أصحابه فقرأ عليهم سورة الرحمن فذكره، ثم قال الترمذی: غریب لا نعرفه إلا من حدیث الوليد عن زهير كذا قال وقد رواه البيهقي من حدیث مروان بن محمد الطاطري عن زهير بن محمد به مثله).

قوله عز وجل: ﴿فَلَمَّا قُضِيَ وَلَوْ إِلَى قَوْمِهِمْ مُنْذِرِينَ﴾ بہ معنی ”فرغ“ ہے۔ کقولہ تعالیٰ ﴿فَإِذَا قُضِيَتِ الصَّلَاةُ﴾ [الجمعة: ۱۰] ”پھر جب نماز ہو چکے۔“ نیز فرمایا: ﴿فَقَضَاهُنَّ سَبْعَ سَعَاتٍ﴾ [حَمَّ السَّجْدَةِ: ۱۲] ”پس سات آسمان بنا دیے۔“ نیز فرمایا: ﴿فَإِذَا قُضِيَتْهُم مِّنَاسِكُمْ﴾ [البقرة: ۲۰۰] پھر جب تم ارکان حج ادا کر چکو۔“ یعنی پھر جب فراغت کی گئی تو اپنی قوم کی طرف لوٹے اور اُن کو اس کے ساتھ ڈرایا جس کو رسول اللہ ﷺ سے سنا تھا، جیسا کہ اللہ تعالیٰ نے فرمایا: ﴿لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾ [التوبة: ۱۲۲] ”تاکہ وہ دین کی سمجھ بوجھ حاصل کریں اور تاکہ یہ لوگ اپنی قوم کو جب کہ وہ ان کے پاس آئیں، ڈرائیں تاکہ وہ ڈر جائیں۔“

اس آیت کریمہ سے اس بات پر استدلال کیا ہے کہ جنوں میں ڈرانے والے ہیں اور اُن میں رسول نہیں ہیں، بلا شک اللہ پاک نے جنوں میں سے کوئی رسول معبوث نہیں فرمایا، اس لیے کہ اللہ سبحانہ نے یوں ارشاد فرمایا: ﴿وَمَا أَرْسَلْنَا مِنْ قَبْلِكَ إِلَّا رَجَالًا نُوحِي إِلَيْهِمْ مِنْ أَهْلِ الْقُرَىٰ﴾ [يوسف: ۱۰۹] ”اور آپ سے پہلے ہم نے مرد ہی (رسول بنا کر) بھیجے، ان کی طرف ہم وحی کرتے تھے (اور) وہ بستیوں کے رہنے والوں میں سے تھے۔“ ﴿وَمَا أَرْسَلْنَا قَبْلَكَ مِنَ الْمُرْسَلِينَ إِلَّا إِنَّهُمْ لَيَأْكُلُونَ الطَّعَامَ وَيَشْفُونَ فِي الْأَسْوَاقِ﴾ [الفرقان: ۲۰] ”ہم نے آپ سے پہلے جتنے رسول بھیجے سب کے سب کھانا بھی کھاتے تھے اور بازاروں میں بھی چلتے پھرتے ہیں۔“ اور حضرت خلیل جلیل ﷺ کی شان میں فرمایا ہے: ﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنكبوت: ۲۷] ”اور ہم نے نبوت اور کتاب ان کی اولاد میں ہی کر دی۔“ چنانچہ ہر نبی جس کو اللہ پاک نے ابراہیم علیہ السلام کے بعد معبوث فرمایا، وہ انہی کی ذریت و نسل سے ہے۔

① سنن الترمذی، رقم الحدیث (۳۲۹۱) دلائل النبوة للبيهقي (۲/۲۳۲) السلسلة الصحيحة، رقم الحدیث (۲۱۵۰)

اب رہی سورۃ الانعام کی یہ آیت: ﴿يَمَعْشَرَ الْجِنَّ وَالْإِنْسِ أَلَمْ يَأْتِكُمْ رُسُلٌ مِّنْكُمْ﴾ [الأنعام: ۱۳۰] ”اے جنات اور انسانوں کی جماعت! کیا تمہارے پاس تم میں سے ہی پیغمبر نہیں آئے تھے۔“ مراد مجموعہ جنسین سے ہے، چنانچہ یہ دونوں میں سے ایک جنس پر صادق آتا ہے اور وہ جنس انس ہے، جیسا کہ اللہ تعالیٰ کے اس فرمان میں ہے: ﴿يَخْرُجُ مِنْهُمَا الذُّلُومُ وَالْمَرْجَانُ﴾ [الرحمن: ۲۲] ”ان دونوں میں سے موتی اور مونگے برآمد ہوتے ہیں۔“ ”أَيُّ: مِنْ أَحَدِهِمَا“

پھر جنوں نے جو اپنی قوم کو جا کر ڈرایا تو اللہ پاک نے اس کی تفسیر فرمائی، ان کی طرف سے یہ خبر دی: ﴿قَالُوا يَقُومَنَا إِنَّا سَمِعْنَا كِتَابًا أُنْزِلَ مِنْ بَعْدِ مُوسَى﴾ یعنی قوم سے جا کر کہا: اے ہماری قوم! ہم نے ایک کتاب سنی ہے جو موسیٰ علیہ السلام کے بعد اتاری گئی ہے۔ عیسیٰ علیہ السلام کا ذکر نہیں کیا، اس لیے کہ ان پر انجیل نازل کی گئی جس میں وعظ اور رقت کی باتیں ہیں اور حلال اور حرام کے احکام کم ہیں۔ وہ حقیقت میں ایسی ہے، جیسے: تورات کی مکمل شریعت تو عمدہ کتاب تورات ہی ہے، اسی لیے جنوں نے ﴿أُنْزِلَ مِنْ بَعْدِ مُوسَى﴾ کہا اور اسی طرح جب کہ نبی کریم ﷺ نے ورقہ بن نوفل کو جبریل علیہ السلام کے پہلی بار نازل ہونے کی خبر دی تو اس نے کہا: ”بَخْ بَخْ هَذَا النَّامُوسُ الَّذِي كَانَ يَأْتِي مُوسَى يَا لَيْتَنِي أَكُونُ فِيهَا جَذَعًا“ یعنی واہ واہ! یہ تو وہی صاحب سر ہے جو موسیٰ علیہ السلام کے پاس آیا کرتا تھا، کاش میں ان دنوں میں قوی ہوتا۔ مطلب یہ ہے کہ ورقہ نے بھی بہ وجہ مذکور موسیٰ علیہ السلام ہی کا ذکر کیا۔

﴿مُصَدِّقًا لِّمَا بَيْنَ يَدَيْهِ﴾ یعنی ایسی کتاب ہے کہ اپنے سے پہلے کی کتابوں کی تصدیق کرتی ہے جو نبیوں پر نازل کی گئی ہیں۔ ﴿يَهْدِي إِلَى الْحَقِّ﴾ یعنی اعتقاد و اخبار میں حق کی طرف راہ بتاتی ہے۔ ﴿وَالِى طَرِيقِ مُسْتَقِيمٍ﴾ اور اعمال میں سیدھی راہ کی طرف، اس لیے کہ قرآن دو چیزوں پر مشتمل ہے: ایک خبر، دوسری طلب۔ اس کی خبر تو صدق ہے اور اس کی طلب عدل ہے، جیسا کہ اللہ تعالیٰ نے فرمایا ہے: ﴿وَتَمَّتْ كَلِمَتُ رَبِّكَ صِدْقًا وَعَدْلًا﴾ [الأنعام: ۱۱۵] ”آپ کے رب کا کلام سچائی اور انصاف کے اعتبار سے کامل ہے۔“ نیز فرمایا ہے: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ﴾ [التوبة: ۳۳] ”اسی نے اپنے رسول کو ہدایت اور سچے دین کے ساتھ بھیجا ہے۔“ پس ہدی تو علم نافع ہے اور دین حق عمل صالح ہے۔ اسی طرح جنوں نے کہا کہ وہ کتاب اعتقادات میں حق کی طرف راہ بتاتی ہے۔ اور عملیات میں طریق مستقیم کی طرف راہنمائی کرتی ہے۔

﴿يَقُومَنَا أَجِيبُوا دَاعِيَ اللَّهِ وَآمِنُوا بِهِ﴾ یعنی اے ہماری قوم! اللہ کے بلانے والے کو جواب دو۔ اس میں اس بات پر دلالت ہے کہ اللہ تعالیٰ نے نبی اکرم ﷺ کو ثقلین یعنی جنوں اور انسانوں کی طرف بھیجا ہے، جیسا کہ آپ نے ان کو اللہ تعالیٰ کی طرف بلایا اور ان پر وہ سورت پڑھی جس میں فریقین کو خطاب ہے اور ان کے لیے احکام، وعدے اور وعید ہیں۔ وہ سورت سورۃ الرحمن ہے اور اسی لیے یوں کہا: ﴿أَجِيبُوا دَاعِيَ اللَّهِ وَآمِنُوا بِهِ﴾۔

قوله تعالى: ﴿يَغْفِرْ لَكُمْ مِّنْ ذُنُوبِكُمْ﴾ کسی نے کہا: حرف ﴿مِّنْ﴾ اس جگہ زائد ہے، اس میں نظر ہے، اس لیے کہ اثبات میں ﴿مِّنْ﴾ کی زیادتی بہت کم ہے۔ کسی نے کہا ہے کہ تبعیض کے لیے ہے۔ ﴿وَيُجْزِيكُمْ مِّنْ عَذَابِ آلِيمٍ﴾ یعنی تمہارے کچھ گناہ بخشے گا اور تم کو دردناک عذاب سے بچائے گا۔ اس آیت کریمہ سے ان لوگوں نے استدلال کیا ہے جو علماء میں سے اس طرف گئے ہیں کہ مومن جتن جنت میں داخل نہ ہوں گے اور صرف ان کے نیک لوگوں کا یہ بدلہ ہوگا کہ قیامت کے دن وہ عذابِ الیم سے بچائے جائیں گے۔ اور اسی لیے انہوں نے اس مقام میں یہ کہا، حالاں کہ یہ مقام فراخی اور مبالغہ کا ہے، چنانچہ اگر ان کے لیے ایمان کی کوئی جزاء اس سے بڑھ کر ہوتی تو وہ ضرور اس کا ذکر کرتے۔

امام ابن ابی حاتم رحمہ اللہ نے عن مجاہد عن ابن عباس رضی اللہ عنہما روایت کیا ہے کہ جنوں کے مومن جنت میں داخل نہ ہوں گے۔ اس لیے کہ وہ ابلیس کی اولاد سے ہیں اور ابلیس کی اولاد جنت میں داخل نہ ہوگی۔^① حق یہ ہے کہ ان کا مومن انسانوں کے مومن کی طرح ہے، وہ جنت میں داخل ہوں گے۔ چنانچہ سلف میں سے ایک جماعت کا یہی مذہب ہے۔ بعض نے اس کے لیے اس آیت سے استدلال کیا ہے: ﴿لَمْ يَطْمِئْهُمْ نَسْ قَبْلَهُمْ وَلَا جَانٌّ﴾ [الرحمن: ۷۴] ”ان کو ہاتھ نہیں لگایا کسی انسان یا جن نے اس سے قبل۔“ لیکن اس استدلال میں نظر ہے اس سے خوب تر یہ آیت ہے: ﴿وَلَمِنْ خَافَ مَقَامَ رَبِّهِمْ جَنَّاتٍ ۖ فَبِأَيِّ آلَاءِ رَبِّكُمَا تُكَذِّبَانِ﴾ [الرحمن: ۴۶-۴۷] ”اور اس شخص کے لیے جو اپنے رب کے سامنے کھڑا ہونے سے ڈرنا دو جنتیں ہیں پس تم اپنے رب کی کس کس نعمت کو جھٹلاؤ گے؟“

چنانچہ اللہ پاک نے ثقلین پر یہ احسان رکھا کہ اس نے ان کے نیک کی جزاء جنت ٹھہرائی ہے اور زبانی شکر کے ساتھ جنوں نے انسانوں سے بڑھ کر اس آیت کا مقابلہ کیا، چنانچہ یوں کہا: ”وَلَا بِشَيْءٍ مِّنْ آلَائِكَ رَبَّنَا نُكَذِّبُ فَلَكَ الْحَمْدُ“ یعنی اے ہمارے رب! ہم تیری نعمتوں سے کسی نعمت کی تکذیب نہ کریں گے، پس تیرے لیے سب تعریفیں ہیں۔ سو اللہ پاک ایسا نہیں ہے کہ ان پر اس جزاء کا احسان رکھے جو ان کو حاصل نہ ہوگی۔ اور نیز بات یہ ہے کہ جب ان کا کافر آگ کے ساتھ جزاء دیا جائے، حالانکہ یہ مقامِ عدل ہے تو بطریقِ اولیٰ و احریٰ ضروری ہیں کہ ان کے مومن کو جنت کے ساتھ جزاء دی جائے، حالانکہ یہ مقامِ فضل ہے۔ اور نیز جو دلائل اس پر دال ہیں ان میں سے اس آیت کریمہ کا موم ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا﴾ [الکہف: ۱۰۷] ”جو لوگ ایمان لائے اور انہوں نے کام بھی اچھے کیے، یقیناً ان کے لیے الفردوس کے باغات کی مہمانی ہے۔“ اور اس طرح کی اور عام آیتیں ہیں۔

حافظ ابن کثیر رحمہ اللہ فرماتے ہیں کہ میں نے اس مسئلے کو ایک جز میں علاحدہ لکھا ہے۔ وَلِلّٰهِ الْحَمْدُ وَالْمِنَّةُ۔ اور دیکھو یہ جنت جس میں ہمیشہ بہت سی جگہ بچی رہے گی، یہاں تک کہ اللہ تعالیٰ اس کے لیے ایک اور مخلوق ایجاد فرمائے گا، پھر بھلا کیا اس میں ان کو نہ بسائے گا جو اس پر ایمان لائے اور بھلائیاں کیں۔ اور جنوں نے جو یہاں پر ایمان کی جزاء گناہوں کا مٹانا اور عذابِ الیم سے بچانا ذکر کی ہے تو یہ خود جنت میں داخل ہونے کو لازم ہے، اس لیے کہ آخرت میں اور کچھ نہیں ہے، جنت ہے یا نار ہے اور جو کوئی نار سے بچا لیا گیا، وہ ضرور جنت میں داخل ہوگا اور ہمارے لیے شارع علیہ السلام سے کوئی نصِ صریح و ظاہر اس بات پر وارد نہیں ہوئی کہ جنوں کے مومن جنت میں داخل نہ ہوں گے، اگرچہ نار سے بچائے جائیں اور اگر وہ صحیح ہوتے تو ہم ضرور اس کے قائل ہوتے۔ واللہ اعلم۔

دیکھو نوح علیہ السلام اپنی قوم سے یہ فرماتے ہیں: ﴿يَغْفِرْ لَكُمْ مِنْ ذُنُوبِكُمْ وَيُخْرِجْكُمْ إِلَىٰ آجَلٍ مُّسْتَمَيٍّ﴾ [نوح: ٤] ”وہ تمہارے گناہ بخش دے گا اور تمہیں ایک وقت مقررہ تک چھوڑے گا۔“ اور بلا خوف ان کی قوم کے مومن جنت میں ہیں تو اسی طرح یہ جن لوگ بھی ہیں۔ جنوں کے بارے میں کئی غریب قول نقل کیے گئے ہیں، عمر بن عبدالعزیز رحمہ اللہ سے مروی ہے کہ جن جنت کے بچوں بچ داخل نہ ہوں گے وہ تو صرف اس کے ارد گرد، آس پاس اور اس کے اطراف میں ہوں گے۔ بعض کا یہ خیال ہے کہ وہ جنت میں ہیں، بنی آدم ان کو دیکھیں گے اور وہ بنی آدم کو نہ دیکھیں گے، اس حالت کے برعکس جس میں وہ دنیا میں تھے۔ بعض نے یہ کہا ہے کہ جنت میں وہ نہ کھائیں گے اور نہ پیئیں گے، ان کو تو کھانے پینے کے عوض صرف تسبیح، تحمید اور تقدیس کا الہام کیا جائے گا فرشتوں کی طرح، اس لیے کہ وہ انہیں کی جنس سے ہیں۔ ان سب قولوں میں نظر ہے اور ان پر کوئی دلیل نہیں ہے۔

پھر ان کی طرف سے یہ خبر دی: ﴿وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِنْ دُونِهِ أَوْلِيَاءُ أُولَٰئِكَ فِي ضَلَالٍ مُّبِينٍ﴾ یعنی اور جو کوئی اللہ کے بلانے والے کو جواب نہ دے تو وہ زمین میں عاجز کرنے والا نہیں ہے، بلکہ اللہ کی قدرت اس کو شامل ہے اور اس کو گھیرے ہوئے ہیں اور ان کے لیے اس کے سوا کوئی مددگار نہیں ہے۔ یعنی ان کو ترغیب و ترتیب کے ساتھ بلایا اسی لیے ان کے بہت لوگوں پر اس کا اثر ہوا اور وہ اپنی ہی ہو کر رسول اللہ ﷺ کی طرف آئے، چنانچہ اس کا بیان پہلے ہو چکا ہے۔^① وَلِلّٰهِ الْحَمْدُ وَالْمِنَّةُ، وَاللّٰهُ أَعْلَمُ۔ پھر اللہ سبحانہ نے بعث پر ایک اور دلیل ذکر فرمائی:

اَوَلَمْ يَرَوْا اَنَّ اللّٰهَ الَّذِي خَلَقَ السَّمٰوٰتِ وَالْاَرْضَ
 وَلَمْ يَعْ يَخْلُقْهُنَّ بِقَدْرِ عَلٰى اَنْ يُحْيِيَ الْمَوْتٰىۙ بَلٰى
 اِنَّهٗ عَلٰى كُلِّ شَيْءٍ قَدِيْرٌۙ وَيَوْمَ يُعْرَضُ الَّذِيْنَ
 كَفَرُوْا عَلٰى النَّارِ اَلَيْسَ هٰذَا بِالْحَقِّۙ قَالُوْا بَلٰى وَرَبِّنَاۙ قَالَ
 فَذُوْقُوْا الْعَذَابَ بِمَا كُنْتُمْ تَكْفُرُوْنَۙ فَاصْبِرْۙ كَمَا صَبَرَ
 اُولُو الْعِزْمِ مِنَ الرُّسُلِ وَلَا تَسْتَعْجِلْ لَّهْمۡۙ كَانْتُمْ يَوْمَ
 يَرُوْنَ مَا يُوْعَدُوْنَ لَمْ يَلْبَثُوْا اِلَّا سَاعَةًۭ مِّنْ نَّهَارٍۙ بَلٰعٌۭ
 فَهَلْ يُهْلِكُۙ اِلَّا الْقَوْمَ الْفٰسِقُوْنَۙ

کیا انھوں نے دیکھا (جانا) نہیں کہ بے شک اللہ، جس نے آسمانوں اور زمین کو پیدا کیا اور وہ ان کے پیدا کرنے سے اکتایا نہیں، اس پر قادر ہے کہ مردوں کو زندہ کرے۔ کیوں نہیں! بلاشبہ وہ ہر چیز پر خوب قادر ہے (33) اور جس دن اہل کفر آگ کے سامنے پیش کیے جائیں گے (تو ان سے کہا جائے گا:) کیا یہ (دوزخ) حق نہیں ہے؟ تو وہ کہیں گے: کیوں نہیں، ہمارے رب کی قسم! (یہ حق ہے) اللہ فرمائے گا: اب تم اپنے کفر کی وجہ سے عذاب (کے مزے) چکھو (34) تو (اے نبی!) آپ صبر کریں جس طرح عزم و ہمت والے رسولوں نے صبر کیا اور ان کے لیے جلدی (عذاب) طلب نہ کریں، گویا کہ وہ (کافر) جس دن اس (عذاب) کو دیکھیں گے جس کا ان سے وعدہ کیا جاتا ہے (تو سمجھیں گے کہ) وہ تو (دنیا میں) دن کی بس ایک گھڑی ہی ٹھہرے۔ یہ (تو پیغام) پہنچا دینا ہے، چناں چہ نافرمان لوگوں کے سوا کوئی ہلاک نہیں کیا جائے گا (35)

حیات بعد الممات کی دلیل اور کافروں کی جہنم پر پیشی:

دنیا میں ڈھیل نہ پائی تھی مگر ایک گھڑی، یعنی اب تو دیر سمجھتے ہیں کہ عذاب جلد کیوں نہیں آتا، اس دن جانیں گے کہ بہت جلدی آگیا، دنیا میں ہم ایک ہی گھڑی رہے۔ یا قبر میں رہنے کا زمانہ ایک گھڑی معلوم ہوگا۔ یہ دستور ہے کہ گزری ہوئی مدت تھوڑی معلوم ہوتی ہے۔ انتھی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ ان لوگوں نے جو قیامت کے دن معبوث ہونے کا انکار

کرتے ہیں اور معاد کے دن جسموں کے اٹھنے کو بعید سمجھتے ہیں، یہ نہیں دیکھا کہ وہ اللہ جس نے آسمان و زمین بنائے اور ان کا بنانا اس پر سخت نہیں گزرا، بلکہ ان سے کہہ دیا کہ ہو جاؤ تو وہ بلا ممانعت و بلا مخالف ہو گئے، بلکہ اطاعت کرتے ہوئے، مانتے ہوئے ڈرتے، کانپتے اور لرزتے ہوئے وجود میں آ گئے۔ کیا پھر یہ ذات پاک جس کی یہ قدرت ہے اس پر قادر نہیں ہے کہ مردوں کو زندہ کر دے، جیسا کہ اللہ عزوجل نے دوسری آیت میں فرمایا ہے: ﴿لَخَلْقِ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ وَلٰكِنَّ اَكْثَرَ النَّاسِ لَا يَعْلَمُوْنَ﴾ [المؤمن: ٥٧] ”آسمان و زمین کی پیدائش یقیناً انسان کی پیدائش سے بہت بڑا کام ہے، لیکن (یہ اور بات ہے کہ) اکثر لوگ بے علم ہیں۔“ اس لیے یہاں یوں فرمایا: ﴿بَلٰی اِنَّهُ عَلٰی كُلِّ شَيْءٍ قَدِيْرٌ﴾ یعنی کیوں نہیں وہ ہر شے کر سکتا ہے۔

پھر جو لوگ اس کے منکر ہیں ان کو یہ تہدید و وعید سنائی: ﴿وَيَوْمَ يُعْرَضُ الَّذِيْنَ كَفَرُوْا عَلٰی النَّارِ اَلَيْسَ هٰذَا بِالْحَقِّ﴾ یعنی ان سے کہا جائے گا: کیا یہ ٹھیک نہیں ہے، کیا پھر یہ جاود ہے یا تم نہیں دیکھتے ہو؟ کہیں گے: ﴿بَلٰی وَرَبِّنَا﴾ کیوں نہیں، قسم ہے ہمارے رب کی! یعنی ان کو سوائے اقرار کے اور کچھ نہ بنے گا۔ فرمایا: ﴿فَلَوْ قُوْا الْعَذَابَ بِمَا كُنْتُمْ تَكْفُرُوْنَ﴾ یعنی تو اب عذاب چکھو، یہ بدلہ ہے اس کا جو تم انکار کرتے تھے۔

پھر اللہ تبارک و تعالیٰ نے اپنے رسول ﷺ کو امر کیا کہ قوم میں سے جس نے ان کی تکذیب کی ہے اس کی تکذیب پر صبر کریں: ﴿فَاَصْبِرْ كَمَا صَبَرَ اُولُو الْعَزْمِ مِنَ الرُّسُلِ﴾ یعنی تو صبر کر جیسا کہ رسولوں میں سے اولوا العزم رسولوں نے اپنی اپنی قوم کی تکذیب پر صبر کیا ہے۔ اولوا العزم کی تعداد میں کئی اقوال کی بنا پر اختلاف کیا گیا ہے۔ زیادہ مشہور یہ قول ہے کہ وہ نوح، ابراہیم، موسیٰ، عیسیٰ علیہ السلام اور سارے نبیوں کے خاتم محمد رسول اللہ ﷺ ہیں۔ اللہ پاک نے سورۃ الاحزاب اور سورۃ الشوریٰ کی دو آیتوں میں سارے نبیوں میں سے ان کے ناموں پر نص فرمائی ہے۔ یہ بھی احتمال ہے کہ اولوا العزم سے مراد سارے رسول ہیں تو اس بنا پر قولہ تعالیٰ: ﴿مِنَ الرُّسُلِ﴾ میں حرف ﴿مِنْ﴾ بیان جنس کے لیے ٹھہرے گا۔ واللہ اعلم۔

امام ابن ابی حاتم رحمہ اللہ نے مسروق رحمہ اللہ سے روایت کیا ہے، کہا کہ سیدہ عائشہ رضی اللہ عنہا نے مجھ سے فرمایا کہ رسول اللہ ﷺ دن بھر روزہ رکھے رہے، پھر اس کو خالی شکم طے کیا، پھر دن بھر روزہ دار رہے، پھر اس کو خالی شکم طے کیا، پھر دن بھر صائم رہے۔ فرمایا: اے عائشہ! بے شک دنیا لائق نہیں ہے محمد کے لیے اور نہ آل محمد کے لیے۔ اے عائشہ! بے شک اللہ تعالیٰ رسولوں میں سے اولوا العزم سے راضی نہ ہوا مگر تکالیف پر صبر کرنے اور اپنی پسندیدہ چیز سے باز رہنے کی وجہ سے۔ پھر وہ مجھ سے راضی نہ ہوا مگر یہ کہ مجھ کو اس شے کا مکلف کرے جس کا ان کو مکلف کیا۔ چنانچہ فرمایا: ﴿فَاَصْبِرْ كَمَا صَبَرَ اُولُو الْعَزْمِ مِنَ الرُّسُلِ﴾ اور بے شک میں واللہ! البتہ صبر کروں گا، جیسا کہ انھوں نے

صبر کیا، اپنی طاقت کے مطابق اور نہیں ہے کسی طرح کی قوت مگر اللہ کے ساتھ۔^①

﴿وَلَا تَسْتَعْجِلْ لَهُمْ﴾ یعنی ان کے لیے عذاب نازل ہونے کو جلدی طلب نہ کر، جیسا کہ اللہ تبارک و تعالیٰ نے فرمایا: ﴿وَذَرْنِي وَالْكَافِرِينَ أُولَى النَّعْمَةِ وَمَهْلَهُمْ قَلِيلًا﴾ [المزمل: ۱۸] ”اور مجھے اور ان جھٹلانے والے آسودہ حال لوگوں کو چھوڑ دے اور انہیں ذرا سی مہلت دے۔“ نیز فرمایا: ﴿فَمَهْلُ الْكَافِرِينَ أَمَهُلُهُمْ رُوَيْدًا﴾ [الطارق: ۱۷] ”تو کافروں کو مہلت دے انہیں تھوڑے دنوں چھوڑ دے۔“

قوله تعالیٰ: ﴿كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ﴾ جیسا کہ اللہ تعالیٰ کا فرمان ہے: ﴿كَأَنَّهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا﴾ [النازعات: ۴۶] ”جس روز یہ اسے دیکھ لیں گے تو ایسا معلوم ہوگا کہ صرف دن کا آخری حصہ یا اول حصہ ہی (دنیا میں) رہے ہیں۔“ نیز جیسا کہ اللہ تعالیٰ کا فرمان ہے: ﴿وَيَوْمَ يُخْشَرُهُمْ كَأَن لَّمْ يَلْبَثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ قَدْ خَسِرَ الَّذِينَ كَذَّبُوا بِلِقَاءِ اللَّهِ وَمَا كَانُوا مُهْتَدِينَ﴾ [یونس: ۴۵] ”اور ان کو وہ دن یاد دلائیے جس میں اللہ ان کو (اپنے حضور) جمع کرے گا (تو ان کو ایسا محسوس ہوگا) کہ گویا وہ (دنیا میں) سارے دن کی ایک آدھ گھڑی رہے ہوں گے اور آپس میں ایک دوسرے کو پہچاننے کو ٹھہرے ہوں۔ واقعی خسارے میں پڑے وہ لوگ جنہوں نے اللہ تعالیٰ کے پاس جانے کو جھٹلایا اور وہ ہدایت پانے والے نہ تھے۔“

قوله جل جلالہ: ﴿بَلَاغٌ﴾ امام ابن جریر رحمہ اللہ نے کہا: دو معنی کا محتمل ہے: ایک معنی تو یہ ہیں کہ تقدیر اس کی یہ ہے: ”وَذَلِكَ لِبَلَاءِ بَلَاغٌ“ (یہ توجیہ تامل کے لائق ہے)۔ دوسرے معنی یہ ہیں کہ تقدیر اس کی یہ ہو ”هَذَا الْقُرْآنُ بَلَاغٌ“^② قوله تعالیٰ: ﴿فَهَلْ يُهْلِكُ إِلَّا الْقَوْمَ الْفَاسِقُونَ﴾ یعنی ہلاک نہیں ہوتا ہے اللہ پر مگر ہلاک ہونے والا اور یہ اللہ عزوجل کے عدل سے ہے کہ وہ عذاب صرف اسی کو کرتا ہے جو عذاب کا مستحق ہے۔^③ وَاللَّهُ سُبْحَانَهُ أَعْلَمُ.

فتح البیان کا بیان:

فتح البیان کا بیان وضاحت کے ساتھ یہ ہے کہ رویت یہاں قلبی ہے جو ”علم“ کے معنی میں ہوتی ہے اور ہمزہ انکار کے لیے ہے اور حرف واو مقدر پر عطف کے لیے ہے: ”أَيُّ: أَلَمْ يَتَفَكَّرُوا وَلَمْ يَعْلَمُوا أَنَّ الَّذِي خَلَقَ هَذِهِ الْأَجْرَامَ الْعِظَامَ مِنَ السَّمَاوَاتِ وَالْأَرْضِ ابْتَدَاءً“ ﴿وَلَمْ يَعْنِ﴾ مجزوم ہے بہ حذف الف۔ جمہور نے بہ سکون عین و فتح یا ئے محستہ پڑھا ہے، ”عَیْنِ“ کا صیغہ مضارع اور حسن رحمہ اللہ نے بہ کسر عین و سکون یاء پڑھا ہے،^④ معنی یہ ہیں: ”لَمْ يَتَعَبْ وَلَمْ يَنْصِبْ وَلَمْ يَعْجِزْ عَنْ ذَلِكَ وَلَا ضَعُفَ عَنْهُ“

① تفسیر ابن ابی حاتم (۳۲۹۷/۱۰) اس کی سند میں ”مجالد بن سعید“ ضعیف راوی ہے۔

② تفسیر الطبري (۱۴۶/۲۲) ③ تفسیر ابن کثیر (۲۱۸، ۲۱۷/۴) ④ تفسیر القرطبي (۲۱۹/۱۶)

محاورے میں بولتے ہیں: ”عَيَّ بِالْأَمْرِ وَعَيَّ إِذَا لَمْ يَهْتَدِ لَوَجْهِهِ“ جب کوئی کسی کام کی راہ نہ پائے تو اس وقت کہتے ہیں کہ اس کام سے عاجز ہو گیا۔ امام شہاب رحمہ اللہ نے کہا ہے کہ عدم عی مجاز ہے عدم انقطاع و نقص سے، ^(۱) یعنی اس کو قدرت واجب ہے نہ ناقص ہوتی ہے اور نہ کبھی ایجاد سے منقطع ہوتی ہے۔ امام ابو عبیدہ اور انفس رحمہ اللہ نے کہا کہ ﴿يَقْدِرُ﴾ میں حرف باء زائد ہے تاکید کے لیے ہے جس طرح کہ ﴿كَفَى بِاللّٰهِ شَهِيدًا﴾ [الفتح: ۲۸] میں زائد ہے۔ امام کسائی، فراء اور زجاج رحمہم اللہ نے کہا ہے کہ عرب لوگ حرف باء کو حمد و استفہام کے ساتھ داخل کرتے ہیں تو یوں بولتے ہیں: ”مَا أَظُنُّكَ بِقَائِمٍ“۔ حمد سے مراد نفی ہے۔ جار و مجرور محل رفع میں ہے، اس بنا پر کہ ﴿إِنَّ﴾ کی خبر ہے عبد اللہ بن مسعود رضی اللہ عنہ وغیرہ (یعنی عیسیٰ بن عمرو، اعرج، جدری، ابن ابی اسحاق، یعقوب اور زید بن علی رحمہم اللہ) نے ”يَقْدِرُ“ بہ صیغہ مضارع پڑھا ہے۔ امام ابو عبیدہ رحمہ اللہ نے اول قراءت کو اختیار کیا ہے اور امام ابو حاتم رحمہ اللہ نے دوسری کو۔ ^(۲) کہا: اس لیے کہ حرف یاء کا ﴿أَنَّ﴾ کی خبر میں دخول قبیح ہے۔

﴿بَلَىٰ إِنَّهُ عَلَىٰ كُلِّ شَيْءٍ قَدِيرٌ﴾ تعلیل ہے اس شے کی جس کا ﴿بَلَىٰ﴾ نے فائدہ دیا، یعنی تعلیل خاص کی ساتھ عام کے۔ معنی یہ ہیں: کیا انھوں نے فکر نہ کی اور اس بات کو نہ جانا کہ وہ اللہ جس نے پہلے پہل آسمان وزمین کے یہ بڑے بڑے جسم پیدا کیے اور اُن کو بنانے سے تھکا اور نہ عاجز اور کمزور ہوا، وہ اس بات پر قادر ہے کہ مردے زندہ کرے۔ ہاں اس کو کوئی چیز عاجز نہیں کرتی، اس لیے کہ وہ ہر شے پر بڑی قدرت رکھتا ہے۔ جب اللہ پاک بعث کو ثابت کر چکا تو بعث کے دن جو ہولناک امور پیش آئیں گے، ان میں سے بعض کا ذکر کیا۔

چنانچہ ارشاد فرمایا: ﴿وَيَوْمَ يُعْرَضُ الَّذِينَ كَفَرُوا عَلَى النَّارِ﴾ کلمہ ﴿يَوْمَ﴾ قولِ مقدر سے متعلق ہے: ”أَيُّ: يُقَالُ ذَلِكَ الْيَوْمَ لِلَّذِينَ كَفَرُوا“، اور جملہ ﴿أَلَيْسَ هَذَا بِالْحَقِّ﴾ محکی بالقول ہے، یعنی قولِ مقدر کا مقولہ ہے، معنی یہ ہیں: اور جس دن کافر آگ پر پیش کیے جائیں گے، اس دن کہا جائے گا: کیا یہ حق نہیں ہے؟ یعنی ان کی زجر و توبیخ کرنے کے لیے یہ بات ان سے کہی جائے گی۔ ﴿هَذَا﴾ کا اشارہ اس شے کی طرف ہے جس کو وہ مشاہدہ کر رہے ہوں گے جس دن اُن کو آگ پر پیش کریں گے۔ ”أَلَيْسَتْ هَذِهِ النَّارُ بِالْحَقِّ“ نہ کہا، بلکہ صرف اشارے پر اکتفا کیا تو اس میں مشارالیه کی جو ہولناکی اور تعظیم ہے، وہ مخفی نہیں ہے۔ گویا وہ ایک ایسا ہولناک اور عظیم الشان امر ہے کہ وہ الفاظ سے ادا نہیں ہو سکتا۔

مطلب یہ ہے کہ اس کی ہولناکی اور عظمت و دہشت بیان سے باہر ہے۔ غرضیکہ جس وقت ان سے قولِ مذکور کہا جائے گا تو وہ جواب دیں گے: ﴿بَلَىٰ وَرَبِّنَا﴾ یعنی ہمارے رب کی قسم! کیوں نہیں؟ وہ حق ہے۔ اب اقرار کیا

تو ایسے وقت میں جب اقرار کرنا ان کو بالکل فائدہ نہ دے گا۔ اقرار کا فائدہ تو دنیا میں تھا اب تو دیکھا بھالا سودا ہو گیا۔ آنکھوں سے دیکھ کر اقرار کیا تو اس کا کیا فائدہ! اپنے اس اقرار کی تاکید جو قسم سے کی تو وہ اس لیے کہ مشاہدہ تو وہ حق الیقین ہے جس کا انکار ممکن نہیں ہے اور اس لیے کہ خلاصی کے لیے وہ طمع کرتے ہیں کہ جس حال میں ہیں اس کی حقیقت کا اقرار کر لیں تو اس کی وجہ سے چھٹکارا ہو جائے گا۔ یہ بالکل بے سود طمع ہے۔ اقرار کریں یا نہ کریں۔ ”فَالنَّارُ مَثْوًى لَّهُمْ“ یعنی بہر حال ان کا ٹھکانا تو دوزخ ہے۔

فرمایا: ﴿فَذُوقُوا الْعَذَابَ بِمَا كُنْتُمْ تَكْفُرُونَ﴾ یعنی تو اب تم عذاب چکھو اس سبب سے کہ دنیا میں تم اس کا کفر و انکار کرتے تھے۔ یہ جو ان کے عذاب کے چکھنے کا حکم کیا، اس میں انتہائی درجے کی توبیخ اور ان کا بڑا تمسخر ہے۔ پھر جب اللہ پاک نبوت اور توحید اور معاد پر دلائل بیان کر چکا اور ان کو اچھی طرح سے ثابت کر دیا تو اپنے رسول ﷺ کو صبر کا حکم دیا: ﴿فَاصْبِرْ كَمَا صَبَرَ أُولُوا الْعِزْمِ مِنَ الرُّسُلِ﴾ صبر اللہ تعالیٰ کے حکم کے ساتھ وثوق اور اعتماد ہے اور بغیر غم اور رنج کے اور کراہت اور ناخوشی کے وثوق اور اعتماد کرنا ہے۔ (کما قالہ القشیری) حرف ”فاء“ شرط محذوف کا جواب ہے: ”أَيُّ: إِذَا عَرَفْتَ ذَلِكَ وَقَامَتْ عَلَيْهِ الْبَرَاهِينُ وَلَمْ يَنْجَحْ فِي الْكَافِرِينَ فَاصْبِرْ كَمَا صَبَرَ أَرْبَابُ الثُّبَاتِ وَالْحُزْمِ وَأُولُو الْجِدِّ وَالصَّبْرِ فَإِنَّكَ مِنْهُمْ“ یعنی جبکہ تو نے اس کو پہچان لیا اور اس پر دلیلیں قائم ہو چکیں اور کافروں کو کچھ اثر نہ ہوا تو اب تو صبر کر جیسا کہ ان لوگوں نے صبر کیا جو ثبات و حزم و جد و صبر والے تھے، بیشک تو انہیں میں سے ہے۔

امام مجاہد رحمہ اللہ کہتے ہیں کہ اولوا العزم من الرسل پانچ ہیں: نوح، ابراہیم، موسیٰ، عیسیٰ علیہم السلام اور نبی کریم ﷺ۔ یہ سب اصحاب شرائع ہیں۔ یہی قول سیدنا عبداللہ بن عباس رضی اللہ عنہما کا بھی ہے۔ امام ابو العالیہ رحمہ اللہ فرماتے ہیں کہ نوح، ہود اور ابراہیم علیہم السلام ہیں۔ چنانچہ اللہ تعالیٰ نے اپنے رسول ﷺ کو امر فرمایا کہ آپ ان کے چوتھے ہوں۔ امام سدی رحمہ اللہ نے کہا: پیچھے ہیں: ابراہیم، موسیٰ، داود، سلیمان، عیسیٰ علیہم السلام اور نبی اکرم ﷺ۔ کسی نے کہا ہے کہ نوح، ہود، صالح، شعیب، لوط، عیسیٰ علیہم السلام اور نبی ﷺ۔ کسی نے کہا ہے کہ نوح، ہود، صالح، شعیب، لوط اور موسیٰ علیہم السلام ہیں۔ امام ابن جریج رحمہ اللہ نے کہا ہے کہ ان میں سے اسماعیل، یعقوب، ایوب علیہم السلام ہیں اور یونس علیہ السلام ان میں سے نہیں ہیں۔ امام شععی اور کلبی رحمہم اللہ نے کہا ہے کہ یہ وہ ہیں جن کو جنگ کرنے کا حکم ہوا تو انھوں نے مکاشفہ کا اظہار کیا اور کافروں سے لڑے۔ کسی نے کہا ہے کہ وہ نبجائے رسل ہیں جن کا سورۃ الانعام میں ذکر کیا گیا ہے۔ یہ سب اٹھارہ ہیں: ابراہیم، اسحاق، یعقوب، نوح، داود، سلیمان، ایوب، یوسف، موسیٰ، ہارون، زکریا، یحییٰ، عیسیٰ، اسماعیل، الیاس، الیسع، یونس اور لوط علیہم السلام۔

اس قول کو حسین بن الفضل نے اختیار کیا ہے، اس لیے اللہ پاک نے انبیائے مذکورین کے ذکر کے بعد یوں فرمایا ہے: ﴿أُولَٰئِكَ الَّذِينَ هَدَى اللَّهُ فَبِهِدَاهُمْ أَقْتَدَ﴾ [الأنعام: ۹۰] ”یہی لوگ ایسے تھے جن کو اللہ تعالیٰ

نے ہدایت کی تھی، چنانچہ آپ بھی ان ہی کے طریقے پر چلیں۔“ کسی نے کہا کہ سارے رسول اولوا العزم ہیں، اللہ عزوجل نے کوئی نبی مبعوث نہیں فرمایا، مگر وہ صاحبِ عزم و حزم و رائے و کمالِ عقل تھا۔ یہ قول پہلے بھی گزر چکا ہے۔ کسی نے کہا ہے کہ یہ بارہ نبی ہیں جو بنی اسرائیل کی طرف بھیجے گئے تھے۔ امام حسن رضی اللہ عنہ نے فرمایا کہ چار ہیں: ابراہیم، موسیٰ، داود اور عیسیٰ علیہم السلام۔^(۱) عبداللہ بن عباس رضی اللہ عنہما سے مروی ہے کہ یہ وہ ہیں جن کو قتال کا حکم ہوا، یہاں تک کہ اس پر گزر گئے: نوح، ہود، صالح، موسیٰ، داود اور سلیمان علیہم السلام۔ سیدنا جابر رضی اللہ عنہ عبداللہ رضی اللہ عنہ سے مروی ہے، کہا: مجھے یہ بات پہنچی ہے کہ اولوا العزم رسولوں میں سے تین سوتیرہ تھے۔^(۲) (محلّی رضی اللہ عنہ نے ذکر کیا ہے کہ ”من“ بیانہ ہے تو سارے رسول اولوا العزم تھے۔ کسی نے کہا ہے کہ ”من“ تبعیض کا ہے تو ان میں سے آدم علیہ السلام نہیں تھے۔ لقولہ تعالیٰ: ﴿وَلَمْ نَجِدْ لَهُ عَزْمًا﴾ [طہ: ۱۱۵] ”اور ہم نے اس میں کوئی عزم نہیں پایا۔“ اور نہ ہی یونس علیہ السلام ہیں۔ لقولہ تعالیٰ: ﴿وَلَا تَكُنْ كَصَاحِبِ الْحُوتِ﴾^(۳) [القلم: ۴۸] ”اور مچھلی والے کی طرح نہ ہو جا۔“ کسی نے کہا ہے کہ یہ آیت، آیتِ سیف سے منسوخ ہے۔ کسی نے کہا ہے کہ محکم ہے۔ امام قرطبی رحمۃ اللہ علیہ فرماتے ہیں کہ ظاہر تر یہ ہے کہ منسوخ ہے، اس لیے کہ سورت مکی ہے۔

امام مقاتل رحمۃ اللہ علیہ نے ذکر کیا ہے کہ یہ آیت اُحد کے دن رسول اللہ صلی اللہ علیہ وسلم پر نازل ہوئی، چنانچہ اللہ تعالیٰ نے آپ صلی اللہ علیہ وسلم کو یہ امر کیا کہ اس شے پر صبر کریں جو آپ کو پہنچی ہے۔ جیسا کہ اولوا العزم نے صبر کیا ہے۔ آپ صلی اللہ علیہ وسلم پر تکلیف کو آسان کرنے کے لیے اور آپ صلی اللہ علیہ وسلم کو ثابت قدم رکھنے کے لیے یہ امر کیا۔^(۳)

قولہ تعالیٰ: ﴿وَلَا تَسْتَعْجِلْ لَهُمْ﴾ حرفِ لام تعلیل کا ہے: ”أَيُّ: لِأَجْلِهِمْ“ اور مفعول محذوف ہے، یعنی اے محمد! کفار کے لیے عذاب کو جلدی مت مانگ، کیوں کہ وہ تو ضرور ان پر نازل ہونے والا ہے، اگرچہ اس کے نزول میں تاخیر ہو۔ کسی نے کہا ہے کہ آپ صلی اللہ علیہ وسلم قوم سے ملول ہو گئے تو ان پر جلد عذاب چاہا۔ اللہ پاک نے منع فرمایا کہ عذاب کی جلدی مت چاہو، وہ تو ضرور ہی آئے گا۔ کسی نے کہا کہ اللہ پاک نے جو آپ صلی اللہ علیہ وسلم کو صبر کا حکم دیا اور قوم کے لیے جلدی عذاب مانگنے سے منع کیا تو اس اُمید پر کہ وہ ایمان لے آئیں۔ واللہ اعلم۔

﴿كَانَهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَاغٌ﴾ یعنی گویا وہ جس دن آخرت میں اس کا عذاب دیکھیں گے جس کا دنیا میں ان کو وعدہ دیا جاتا ہے۔ وہ نہ ٹھہرے مگر دن کی ایک گھڑی، یعنی دنوں کی گھڑیوں میں سے ایک گھڑی، جتنا اس کے طول کے سبب سے اور اس ہولِ عظیم اور بلائےِ مقیم کے جس کا وہ مشاہدہ کریں گے۔ مطلب یہ ہے کہ اس دن کی ہولناکی اور بلاء اور طول کی وجہ سے دنیا میں رہنے کی مدت کتنی ہی لمبی ہوئی ہو، ایسی معلوم ہوگی جیسے دن کی ایک گھڑی کی مدت ہوتی ہے۔ اس لیے عذاب کے جلدی مانگنے کی کیا ضرورت ہے۔

دنیا کی ساری مدت گو کسی قدر لمبی ہو آخرت میں اس کی یہ حالت ہے کہ گھڑی بھر نظر آتی ہے، جمہور نے ﴿بَلَّغْ﴾ بہ رفع پڑھا ہے۔ اس بنا پر کہ مبتدائے محذوف کی خبر ہے۔ ”أَيُّ: هَذَا الَّذِي وَعَظْتَهُمْ بَلَاغٌ أَوْ تِلْكَ السَّاعَةُ بَلَاغٌ أَوْ هَذَا الْقُرْآنُ بَلَاغٌ“ یعنی یہ شے جس کے ساتھ تو نے ان کو وعظ کیا، پہنچا دینا ہے، یا یہ معنی ہیں کہ وہ گھڑی پہنچا دینا ہے، یعنی دنیا میں رہنے کی ساری مدت آخرت میں ایسی معلوم ہوگی کہ ایک گھڑی تھی کہ اس نے دنیا سے آخرت میں پہنچا دیا یا یہ معنی ہیں کہ یہ قرآن اللہ سے لوگوں کی طرف پہنچا دینا ہے یا یوں کہ ﴿بَلَّغْ﴾ مبتداء ہے اور خبر ﴿لَهُمْ﴾ کا کلمہ ہے جو ﴿لَا تَسْتَعْجِلْ﴾ کے بعد واقع ہوا ہے۔ ”أَيُّ: لَهُمْ بَلَاغٌ“ اس بنا پر ﴿وَلَا تَسْتَعْجِلْ﴾ پر وقف ہوگا، لیکن یہ قول سخت ضعیف ہے، اس لیے کہ خبر و مبتداء کے جملہ تشبیہ کے درمیان فصل واقع ہے۔ دوسرے ﴿لَهُمْ﴾ کا استعجال کے ساتھ تعلق ظاہر ہے۔ ظاہر کو چھوڑ کر غیر ظاہر کو اختیار کرنے سے کیا حاصل۔

امام زید بن علی، حسن اور عیسیٰ رضی اللہ عنہما نے بہ نصب پڑھا ہے بنا بر مفعول مطلق ”أَيُّ: بَلَّغْ بَلَاغًا“ یعنی پہنچا دے اچھی طرح سے، اس کی مؤید ابو مجلز کی قراءت بہ صیغہ امر ہے۔ کسی نے بہ صیغہ فعل ماضی بھی پڑھا ہے، یعنی پہنچا دیا۔ ”بلاغا“ کا نصب یوں بھی جائز ہے کہ ﴿سَاعَةً﴾ کی صفت ہو۔ امام حسن رضی اللہ عنہ نے ”بلاغ“ بہ جر بھی پڑھا ہے، اس کی توجیہ یہ ہے کہ نہار کی صفت ہے بنا بر حذف مضاف ”أَيُّ: مِنْ نَهَارٍ ذِي بَلَاغٍ“ یا زمانے کا وصف بلاغ سے کیا بطور مبالغہ کے۔

﴿فَهَلْ يُهْلِكُ إِلَّا الْقَوْمَ الْفَاسِقُونَ﴾ جمہور نے ﴿يُهْلِكُ﴾ بہ صیغہ مجہول پڑھا ہے۔ اور امام ابن محیسن رضی اللہ عنہ نے بہ صیغہ معروف پڑھا ہے، یعنی بہ فتح یاء و کسر لام۔ ان سے بہ فتح لام بھی مروی ہے، یہ بھی ایک لغت ہے اور ماضی ”هَلِكَ“ بہ کسر لام۔ امام ابن جنی رضی اللہ عنہ کہتے ہیں کہ یہ لغت مرغوب عنہا ہے اور زید بن ثابت رضی اللہ عنہ نے بہ ضم یاء و کسر لام پڑھا ہے اور فاعل اللہ تعالیٰ ہے اور ”الْقَوْمَ الْفَاسِقِينَ“ منصوب بہ مفعول بہ اور ”نُهْلِكُ“ بہ نون و نصب ”قوم“،^① معنی یہ ہیں: چنانچہ ہلاک نہیں کیے جاتے اللہ کے عذاب سے مگر وہ لوگ کہ طاعت سے نکلنے والے اور اللہ کے معاصی میں واقع ہونے والے ہیں۔

امام قتادہ رضی اللہ عنہ کہتے ہیں کہ ہلاک نہیں ہوتا ہے اللہ تعالیٰ پر مگر ہلاک مشرک۔^② کسی نے کہا کہ یہ آیت باب رجا میں قوی تر ہے۔ امام زجاج رضی اللہ عنہ نے کہا ہے کہ اس کی تاویل یہ ہے کہ اللہ تعالیٰ کی رحمت اور فضل کے ساتھ سوائے فاسقوں کی قوم کے کوئی ہلاک نہیں ہوتی۔^③ یہ اللہ تعالیٰ کے فضل و کرم کی بے پایاں وسعت کا طمع دلانا ہے۔ امام قرطبی رضی اللہ عنہ نے ذکر کیا ہے کہ سیدنا عبداللہ بن عباس رضی اللہ عنہما نے فرمایا ہے کہ جس وقت عورت پر اس کے بچے کی

① الباب فی علوم الکتاب (۲۲/۱۷) ② تفسیر القرطبی (۲۲۲/۱۶) ③ معانی القرآن (۴۴۸/۴)

ولادت مشکل ہو تو یہ دو آیتیں اور دو کلمے ایک رکابی میں لکھے جائیں، پھر وہ دھوئی جائے اور اس کو پلا دیا جائے:

بِسْمِ اللَّهِ الرَّحْمَنِ الرَّحِيمِ، لَا إِلَهَ إِلَّا اللَّهُ الْعَظِيمُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ
وَرَبِّ الْأَرْضِ وَرَبِّ الْعَرْشِ الْعَظِيمِ. ﴿كَانَ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا﴾ [النازعات: ٤٦]
”جس روز یہ اسے دیکھ لیں گے تو ایسا معلوم ہوگا کہ صرف دن کا آخری حصہ یا اول حصہ ہی (دنیا میں) رہے۔“ اور
﴿كَانَ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَّغٌ فُهِلَ يُهْلِكُ إِلَّا الْقَوْمَ الْفَاسِقُونَ﴾.
صَدَقَ اللَّهُ الْعَظِيمُ.^① وَاللَّهُ أَعْلَمُ.

الْحَمْدُ لِلَّهِ وَالْمِنَّةُ کہ سورۃ الاحقاف کی تفسیر دہم ماہ ربیع الاول ۱۳۱۴ھ بہ وقت نصف شب جمعہ محلہ امیر گنج
میں مکمل ہوئی۔ اللہ پاک قبول فرمائے اور آئندہ لکھنے کی توفیق دے۔ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ،
وَصَلَّى اللَّهُ عَلَى سَيِّدِ الْمُرْسَلِينَ وَعَلَى آلِهِ وَصَحْبِهِ أَجْمَعِينَ. آمِينَ.

بِسْمِ اللَّهِ الرَّحْمَنِ الرَّحِيمِ

سُورَةُ مُحَمَّدٍ

اس سورت مبارکہ کو سورۃ القتال اور سورۃ ﴿الَّذِينَ كَفَرُوا﴾ بھی کہتے ہیں۔ اس کی اڑتیس (۳۸) یا انتالیس (۳۹) یا چالیس (۴۰) آیتیں ہیں۔ اختلاف اس آیت میں ہے: ﴿حَتَّى تَضَعَ الْحَرْبُ أَوْزَارَهَا﴾ [محمد: ۴] ”یہاں تک کہ لڑائی اپنے ہتھیار رکھ دے۔“ اور اس آیت میں: ﴿لَذِئَّةٍ لِلشَّارِبِينَ﴾ [محمد: ۱۵] ”جن میں پینے والوں کے لیے بڑی لذت ہے۔“ یہ سورت مدنی ہے۔ امام ماوردی رحمہ اللہ نے کہا ہے کہ سب کے قول کے مطابق مگر سیدنا عبداللہ بن عباس رضی اللہ عنہما اور قتادہ رحمہ اللہ، چنانچہ ان دونوں نے کہا: مگر اس کی ایک آیت حجتہ الوداع کے بعد نازل ہوئی، جب آپ ﷺ مکے سے نکلے اور بیت اللہ کی طرف نظر کرنے لگے اور اس پر رنج کر کے روتے تھے تو یہ آیت نازل ہوئی: ﴿وَكَايْنٍ مِّنْ قَرْيَةٍ هِيَ أَشَدُّ قُوَّةً مِّنْ قَرْيَتِكَ﴾ [محمد: ۱۳] ”ہم نے کتنی بستیوں کو جو طاقت میں تیری اس بستی سے زیادہ تھیں۔“

اس کی بنا اس پر ہے کہ مکہ میں نازل ہوئی، گو ہجرت کے بعد ہو اور مشہور قول وہ ہے جو ہجرت سے پہلے نازل ہوئی اور مدنی وہ ہے جو ہجرت کے بعد اتری، گو مکہ ہی میں نازل ہوئی ہو۔ تو اس بنا پر یہ آیت مدنی ہوگی اور اس سب کی بنا اس نقل پر ہے جو اس جگہ ماوردی رحمہ اللہ نے نقل کی ہے اور اس جگہ قرطبی رحمہ اللہ نے بھی اس کو نقل کیا ہے۔ اور خازن رحمہ اللہ اور خطیب رحمہ اللہ نے اور ان کے علاوہ نے بلکہ اور قرطبی رحمہ اللہ نے بھی اس کو نقل کیا ہے وہ یہ ہے کہ یہ آیت اس وقت نازل ہوئی جب آپ ﷺ مہاجر ہو کر مکے سے غار کی طرف نکلے۔ صحیح یہی نقل ثانی ہے۔ اب رہی پہلی نقل تو اس کی بنا پر یہ وعید ظاہر نہیں ہے، اس لیے کہ حجتہ الوداع میں تو آپ ﷺ نے مختار ہو کر مکے سے مفارقت کی ہے اس کے بعد کہ وہ دارالاسلام ہو چکا تھا اور اس کے سارے لوگ مسلمان ہو گئے تھے اور سنہ ۸ھ میں اس کی فتح کی ابتداء کی گئی تھی۔

امام ثعلبی رحمہ اللہ نے کہا ہے کہ یہ سورت مکہ ہے اور ابن ہبہ اللہ نے امام ضحاک اور سعید بن جبیر رحمہ اللہ سے اس کو نقل کیا ہے،^(۱) حالانکہ یہ ایک غلط قول ہے، پس سورت مدنی ہے۔ کَمَا لَا يَخْفَى۔ امام ابن ضریس رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ سورۃ القتال مدینے میں نازل ہوئی۔ امام نحاس، ابن مردویہ اور بیہقی رحمہ اللہ

نے دلائل میں ان سے روایت کیا ہے کہ سورت محمد مدینے میں نازل ہوئی۔ امام ابن مردویہ رحمہ اللہ نے سیدنا عبداللہ بن زبیر رضی اللہ عنہما سے روایت کیا ہے کہ سورۃ ﴿الَّذِينَ كَفَرُوا﴾ مدینے میں اتری ہے۔^① امام طبرانی رحمہ اللہ نے ”الأوسط“ میں سیدنا عبداللہ بن عمر رضی اللہ عنہما سے روایت کیا ہے کہ نبی کریم صلی اللہ علیہ وسلم اپنے صحابہ رضی اللہ عنہم کے ساتھ مغرب میں پڑھتے تھے:

﴿الَّذِينَ كَفَرُوا وَصَدُّوا عَنْ سَبِيلِ اللَّهِ﴾^②

بِسْمِ اللَّهِ الرَّحْمَنِ الرَّحِيمِ
الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَالَهُمْ ۝
وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ ۝
وَهُوَ الْحَقُّ مِنْ رَبِّهِمْ كَفَّرَ عَنْهُمْ سَيِّئَاتِهِمْ وَأَصْلَحَ ۝
بِأَلْهِمُهُمْ ذَلِكَ بِأَنَّ الَّذِينَ كَفَرُوا اتَّبَعُوا الْبَاطِلَ وَأَنَّ ۝
الَّذِينَ آمَنُوا اتَّبَعُوا الْحَقَّ مِنْ رَبِّهِمْ كَذَلِكَ يَضْرِبُ اللَّهُ ۝
لِلنَّاسِ أَمْثَالَهُمْ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

جن لوگوں نے کفر کیا اور (دوسروں کو) اللہ کی راہ سے روکا، اللہ نے ان کے عمل ضائع کر دیے^① اور جو لوگ ایمان لائے اور انھوں نے نیک عمل کیے اور وہ اس (قرآن) پر بھی ایمان لائے، جو محمد صلی اللہ علیہ وسلم پر نازل کیا گیا، اور وہ ان کے رب کی طرف سے حق ہے، اللہ نے ان سے ان کی برائیاں دور کر دیں اور ان کے حال کی اصلاح کر دی^② یہ اس لیے کہ بے شک جن لوگوں نے کفر کیا انھوں نے باطل کی پیروی کی اور بلاشبہ جو لوگ ایمان لائے انھوں نے اپنے رب کی طرف سے حق کی پیروی کی، اللہ اسی طرح لوگوں کے لیے ان کی مثالیں بیان کرتا ہے^③

کافروں اور مومنوں کی سزا و جزاء:

پہلے زمانے میں ایک شریعت سب لوگوں کے لیے نہیں ہوتی تھی۔ اب تمام جہان کے لیے ایک ہی حکم ہے، اب سچا دین یہی ہے اور اچھے اور برے کام مسلمان بھی کرتے ہیں اور کافر بھی۔ لیکن سچا دین ماننے کو یہ قبولیت ہے

① الدر المنثور (۷/۴۵۶)

② المعجم الأوسط (۲/۲۰۶) امام بیہقی رحمہ اللہ فرماتے ہیں ”رجالہ رجال الصبیح“ (مجمع الزوائد: ۲/۲۹۷)

کہ نیکی ثابت ہو اور برائی معاف اور نہ ماننے کی یہ سزا ہے کہ نیکی برباد اور گناہ لازم۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ جنہوں نے اللہ تعالیٰ کی آیتوں کا انکار کیا اور دوسروں کو اللہ کے راستے سے روکا تو اس نے ان کے اعمال باطل کر دیے اور کھودیے اور ان کے لیے نہ تو ثواب ٹھہرایا اور نہ جزاء۔ جیسا کہ اللہ تعالیٰ کا فرمان ہے: ﴿وَقَدْ مَنَّآ إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا﴾ [الفرقان: ۲۳] ”اور انہوں نے جو جو اعمال کیے تھے ہم نے ان کی طرف بڑھ کر انہیں پراگندہ ذروں کی طرح کر دیا۔“ اور جن کے قلوب اور سرائر ایمان لائے اور ان کے اعضاء و طواہر اللہ کی شریعت کے مطیع اور فرمانبردار ہوئے۔ ﴿وَأَمِنُوا بِمَا نُنَزِّلُ عَلَىٰ مُحَمَّدٍ﴾ یعنی اور ایمان لائے اس شے پر جو اتاری گئی محمد صلی اللہ علیہ وسلم پر، یہ عطف خاص ہے عام پر اور یہ اس بات پر دلیل ہے کہ آپ صلی اللہ علیہ وسلم کے مبعوث ہونے کے بعد ﴿مَا نُنَزِّلُ عَلَىٰ مُحَمَّدٍ﴾ پر ایمان لانا ایمان کی درستی کے لیے شرط ہے۔ قولہ تعالیٰ: ﴿وَهُوَ الْحَقُّ مِنْ رَبِّهِمْ﴾ جملہ معترضہ حسنہ ہے اور اسی لیے اللہ جل جلالہ نے فرمایا ہے: ﴿كَفَرَّ عَنْهُمْ سَيِّئَاتِهِمْ وَأَصْلَحَ بَالَهُمْ﴾ سیدنا عبداللہ بن عباس رضی اللہ عنہما نے فرمایا ہے کہ ﴿بَالَهُمْ﴾ کے معنی ”أَمْرَهُمْ“ ہیں۔ امام مجاہد رحمہ اللہ نے کہا ہے کہ ”شَأْنُهُمْ“ ہیں۔ امام قتادہ و ابن زید رضی اللہ عنہما نے کہا ہے کہ ”حَالَهُمْ“ ہیں۔^① یہ سب معانی ایک دوسرے کے قریب ہیں۔ اور چھینکنے والے کا جواب دینے والی حدیث میں آیا ہے: ﴿يَهْدِيكُمْ اللَّهُ وَيُصْلِحُ بَالَكُمْ﴾^② یعنی اللہ تمہیں ہدایت کرے اور تمہارے حالات درست کرے۔

پھر اللہ عز وجل نے فرمایا: ﴿ذَلِكَ بِأَنَّ الَّذِينَ كَفَرُوا﴾ یعنی ہم نے کافروں کے اعمال باطل کر دیے اور نیک لوگوں کی برائیوں سے جو درگزر کی تو اس لیے کہ جو منکر ہوئے انہوں نے باطل کو اختیار کیا حق پر اور جو یقین لائے انہوں نے اپنے رب کی طرف سے حق کی پیروی کی۔ اس طرح سے اللہ تعالیٰ ان لوگوں کے اعمال کا انجام بیان کرتا ہے اور یہ بتاتا ہے کہ قیامت کے دن کس شے کی طرف لوٹ کر جائیں گے۔^③ وَاللَّهُ سُبْحَانَهُ وَتَعَالَىٰ أَعْلَمُ۔

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿الَّذِينَ كَفَرُوا﴾ سے مراد کفار قریش ہیں۔ انہوں نے اللہ کے ساتھ کفر کیا اور اپنے آپ کو اور دوسروں کو اللہ کی راہ، یعنی دین اسلام سے اس طرح سے روکا ہے کہ لوگوں کو اسلام میں داخل ہونے سے روکا۔ امام مجاہد، سدی رحمہ اللہ اور سیدنا عبداللہ بن عباس رضی اللہ عنہما نے اسی طرح کہا ہے۔ امام ضحاک رحمہ اللہ نے کہا ہے کہ ﴿سَبِيلُ اللَّهِ﴾ کے معنی بیت اللہ ہیں کہ اس کی طرف قصد کرنے والوں کو روکا اور منع کیا۔^④ کسی نے کہا ہے کہ ان سے مراد اہل کتاب ہیں، یا ہر اس شخص کے لیے لگام ہے جس نے کفر کیا اور روکا۔

① تفسیر الطبري (۱۵۲/۲۲) ② صحيح البخاري (۵۸۷۰) ③ تفسیر ابن کثیر (۲۱۸/۴) ④ تفسیر القرطبي (۲۳۳/۱۶)

موصول مبتداء ہے اور اس کی خبر ﴿أَصْلًا أَعْمَلَهُمْ﴾ ہے، یعنی جنہوں نے یہ دو کام کیے اللہ پاک نے ان کو اس کا یہ بدلہ دیا کہ ان کے اعمال کو باطل اور ضائع کر دیا، یعنی ان کو جبط اور رائیگاں کر دیا۔ امام ضحاک رحمۃ اللہ علیہ نے کہا ہے کہ معنی یہ ہیں کہ ان کے مکر و فریب کو جو انہوں نے نبی اکرم صلی اللہ علیہ وسلم کے ساتھ کیا تھا، اس کو باطل کر دیا اور ان کے کفر میں سرگرداں رہنے کو اور ان کے دائرے اور بلا کو انہیں پر ڈال دیا۔^(۱) کسی نے کہا ہے کہ ان کے وہ اعمال باطل کر دیے جو انہوں نے کفر میں کیے اور جن کا نام مکارم اخلاق رکھتے تھے، یعنی صلہ رحمی کرنا، قیدیوں کو چھڑانا، کھانا کھلانا، مسجد حرام کو آباد رکھنا، پناہ چاہنے والوں کو پناہ دینا، مہمانوں کی مہمان نوازی کرنا اور ان کی طرح کے اور کام جن کو وہ اچھا سمجھتے تھے۔

یہ اعمال اگرچہ اصل ہی سے باطل تھے، لیکن معنی یہ ہیں کہ اللہ نے ان اعمال پر بطلان کا حکم لگا دیا تو اب وہ آخرت میں ان کا کچھ ثواب نہ دیکھیں گے اور اللہ تعالیٰ کے فضل سے دنیا میں ان کا بدلہ ان کو دے دیا جائے گا۔ سیدنا عبداللہ بن عباس رضی اللہ عنہما نے فرمایا کہ ان کے لیے اعمال فاضلہ تھے۔ اللہ تعالیٰ کفر کے ساتھ کوئی عمل قبول نہیں کرتا۔^(۲) اللہ تعالیٰ نے جب کافروں کے فریق کا ذکر کیا تو اس کے بعد مومنین کے فریق کا بیان کیا۔ چنانچہ ارشاد فرمایا: ﴿وَالَّذِينَ آمَنُوا وَعَمِلُوا الصَّالِحَاتِ﴾۔

اس کا ظاہر عموم ہے تو اس کے تحت میں ہر مومن داخل ہوگا جو نیک کام کرتا ہے اور اس عموم سے اس کا خصوص سبب مانع نہیں ہے جو کہا گیا ہے کہ انصار کے حق میں نازل ہوئی ہے، جیسا کہ سیدنا عبداللہ بن عباس رضی اللہ عنہما نے کہا ہے۔^(۳) اور کسی نے کہا ہے کہ قریش کے کچھ لوگوں کے بارے میں اتری ہے اور کسی نے کہا ہے کہ اہل کتاب کے مومنین کی شان میں اس آیت کا نزول ہوا ہے، لیکن اعتبار لفظ کی عمومیت کا ہوتا ہے نہ کہ سبب کے خاص ہونے کا۔ جمہور نے ﴿نُزِّلَ﴾ کو بہ صیغہ مجہول پڑھا ہے اور زید بن علی اور ابن مقسم رضی اللہ عنہما نے بہ صیغہ معروف پڑھا ہے، فاعل اللہ تعالیٰ ہے۔ امام اعمش رحمۃ اللہ علیہ نے ”أُنْزِلَ“ بہ ہمزہ تعدیہ بہ صیغہ مجہول پڑھا ہے^(۴) اور کسی نے ”نَزَلَ“ ثلاثی مجرد بہ صیغہ معروف پڑھا ہے۔

قولہ تعالیٰ: ﴿وَأَمِنُوا بِمَا نُنَزِّلُ عَلَىٰ مُحْتَدٍ﴾ سے مراد قرآن شریف ہے تو اب یہ عطف خاص بر عام کے باب سے ہوا، اس لیے کہ بلا شک جس شے پر ایمان لانا واجب ہے، اس کے من جملہ افراد اس شے پر ایمان لانا ہے جو نبی کریم صلی اللہ علیہ وسلم پر نازل کی گئی۔ پھر جب کہ اس ایمان میں شال ہے جس کا اس سے پہلے ذکر کیا گیا ہے تو خاص کر اس کا ذکر کرنے کی وجہ یہ ہے کہ اس کے شرف اور علو مکیا (۱۰) سے آگاہ کیا جائے اور یہ بتایا جائے کہ اس کے بغیر ایمان مکمل نہیں ہوتا اور ایمان کی اصل یہی چیز ہے۔ اور اسی لیے اس قول سے اس کی تاکید کی ہے: ﴿وَهُوَ الْحَقُّ مِنْ رَبِّهِمْ﴾

(۱) تفسیر القرطبی (۲۲۳/۱۶) (۲) الدر المنثور (۴۵۷/۷) (۳) تفسیر الطبری (۱۵۲/۲۲) (۴) روح المعانی (۳۸/۲۶)

یہ جار و مجرور محل نصب میں ہے بنا بر حال اور مبتداء کے درمیان، یعنی ﴿الَّذِينَ آمَنُوا﴾ کے درمیان جملہ معترضہ ہے۔ اور یہ خبر دی: ﴿كَفَرَ عَنْهُمْ سَيِّئَاتِهِمْ﴾ کہ وہ لوگ جو ایمان لائے اور بھلائیاں کیں اور اس قرآن پر ایمان لائے جو محمد ﷺ پر اتارا گیا اور یہی حق ہے، کیوں کہ وہ ان کے رب کی طرف سے ثابت ہے، ان سے ان کی وہ برائیاں دور کر دیں جو زمانہ ماضی میں کی تھیں۔ بلاشبہ ایمان اور عمل صالح کی وجہ سے ان کی برائیوں کو ان کی خاطر بخش دیا۔ حق ہونے کے یہ معنی ہیں کہ اس دین نے اپنے سے پہلے کے دین منسوخ کر دیے ہیں اور اس قرآن نے پہلے کی کتابوں کو منسوخ کر دیا ہے اور نہ اب دین نے منسوخ ہونا ہے اور نہ ہی قرآن نے منسوخ ہونا ہے۔ اب قیامت تک اسلام اور قرآن کے سوا نہ کوئی دین ہے اور نہ کوئی کتاب۔ اَللّٰهُمَّ اَنْصُرْ مَنْ نَصَرَ دِيْنَ مُحَمَّدٍ وَاَخْذُلْ مَنْ خَذَلَ دِيْنَ مُحَمَّدٍ ﷺ آمین۔

﴿وَاَصْلَحَ بِاَلِهَمَّ﴾ ”بال“ کے تین معنی پہلے گزر چکے ہیں۔ امام مبرد رحمہ اللہ نے کہا ہے کہ اس جگہ ”بال“ بہ معنی حال ہے، یعنی اور اللہ تعالیٰ نے اُن کے حال کی اصلاح کر دی۔ کسی نے کہا ہے کہ اللہ تعالیٰ نے ان کو ان کی زندگی میں معاصی سے بچایا اور اعمال خیر کی طرف ان کی راہنمائی فرمائی اور یہ مراد نہیں ہے کہ ان کی دنیا کے حال کی اصلاح کی کہ ان کو مال دیا۔ اس کے مثل نقاش نے کہا۔ معنی یہ ہیں کہ ان کی نیتیں درست کر دیں۔^(۱) امام بیضاوی رحمہ اللہ نے کہا ہے کہ دین و دنیا میں ان کے حال کی اصلاح کر دی اپنی توفیق اور تائید کے ساتھ۔^(۲)

”بال“ مثل مصدر کے ہے فعل اس سے معروف نہیں ہے اور عرب شعر کی ضرورت کے علاوہ اس کی جمع نہیں کرتے۔ کبھی ”بال“ بہ معنی ”قلب“ ہوتا ہے۔ محاورے میں بولتے ہیں: ”مَا يَخْطُرُ فُلَانٌ عَلَى بَالِيْ اَيُّ قَلْبِي“ یعنی فلاں میرے دل پر نہیں گزرتا۔ امام جوہری رحمہ اللہ نے کہا ہے کہ ”بال“ بہ معنی رخائے عیش بھی ہے۔ ”يُقَالُ: فُلَانٌ رَخِيَ الْبَالِ اَيُّ رَخِيَ الْعَيْشِ“ یعنی فلاں فراخ عیش ہے، اس کی گزران فراخی سے ہوتی ہے اور ”بال“، حوتِ عظیم ہے حیان بحر سے، یہ لفظ عربی نہیں ہے۔^(۳) (كذا في القرطبي) قاموس میں ہے کہ ”بالة“ بہ معنی ”قارورة“ ہے یعنی شیشی اور بہ معنی ”جراب“ ہے یعنی توشہ دان اور بہ معنی وعائے طیب یعنی ظرفِ خوشبو اور حجاز میں ایک جگہ کا نام ہے۔^(۴) انتھی۔

﴿ذٰلِكَ﴾ مبتداء ہے اس کی خبر ﴿يَاۤاَيُّهَا الَّذِيْنَ كَفَرُوْا اتَّبِعُوا الْبٰطِلَ وَاِنَّ الَّذِيْنَ اٰمَنُوْا اتَّبَعُوا الْحَقَّ مِنْ رَّبِّهِمْ﴾ ہے۔ یا ﴿ذٰلِكَ﴾ مبتدائے محذوف کی خبر ہے۔ ”اَيُّ: اَلَا مَرُّ ذٰلِكَ“ یعنی یہ بات جس کا ذکر ہوا کہ کفار کو وعید سنائی اور مومنوں کو خیر کا وعدہ دیا، یہ اس وجہ سے ہے کہ جو لوگ منکر ہوئے انھوں نے باطل کی پیروی کی اور جو ایمان لائے انھوں نے اپنے رب کی طرف سے حق کا اتباع کیا۔ چنانچہ باطل تو کفر و شرک ہے اور حق تو حید و ایمان

ہے۔ مطلب یہ ہے کہ کافروں کے اعمال کا ضائع کرنا اس سبب سے ہے کہ انھوں نے باطل کی پیروی کی جو اللہ تعالیٰ کے ساتھ شریک کرنا اور اس کے معاصی کے ساتھ عمل کرنا ہے اور مومنوں کی برائیوں کو دور کرنا اور اُن کے حال کو سنوارنا اس سبب سے ہے کہ انھوں نے اس حق کا اتباع کیا جس کے اتباع کا اللہ تعالیٰ نے حکم دیا ہے، وہ حق توحید و ایمان و عمل طاعات ہے۔

﴿كَذَلِكَ يَضْرِبُ اللَّهُ لِلنَّاسِ أَمْثَلَهُمْ﴾ یعنی اس طرح سے اللہ تعالیٰ لوگوں کے لیے فریقین کے احوال بیان کرتا ہے جو عجیب و غریب اور نادر ہونے میں امثال کے قائم مقام ہے۔ امام زجاج رحمہ اللہ نے کہا ہے کہ اللہ تعالیٰ ان کے لیے مثالیں بیان کرتا ہے جو مومنوں کی نیکیوں کی ہیں اور کافروں کے اعمال کے ضائع کرنے کی ہیں، ^(۱) یعنی جو کوئی کافر ہوگا اللہ اس کے عمل کو باطل کر دے گا اور جو کوئی مومن ہوگا تو اس کی برائیاں مٹا دے گا، یا یوں کہو کہ اضلال کو کفار کی خبیث یعنی نقصان کی طرح ٹھہرایا گیا اور سیئات کی تکفیر (مٹا دینا) کو ابرار کی کامیابی کی مثل ٹھہرایا گیا۔ جب اللہ پاک فریقین کا حال بیان کر چکا ہے تو کفار کے ساتھ جہاد کا حکم دیا، چنانچہ فرمایا: ^(۲)

فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا
أَتَخْتُمُوهُمْ فَشُدُّوا الْوَثَاقَ ۖ فَمَا مَتًّا بَعْدُ ۖ وَإِمَّا فِدَاءً
حَتَّىٰ تَضَعَ الْحَرْبُ أَوْزَارَهَا ۚ ذَٰلِكَ وَلَوْ يَشَاءُ اللَّهُ لَا نَتَّصِرَ
مِنْهُمْ وَلَٰكِن لِّيَبْلُوَ بَعْضَكُمْ بِبَعْضٍ ۖ وَالَّذِينَ قُتِلُوا فِي
سَبِيلِ اللَّهِ فَلَن يُضِلَّ أَعْمَالَهُمْ ۖ سَيَهْدِيهِمْ وَيُصْلِحُ
بَالَهُمْ ۖ وَيُدْخِلُهُمُ الْجَنَّةَ عَرَّفَهَا لَهُمْ ۖ يَا أَيُّهَا الَّذِينَ آمَنُوا
إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ ۖ وَالَّذِينَ
كَفَرُوا فَتَعَسَّ أَعْمَالَهُمْ ۖ وَأَضَلَّ أَعْمَالَهُمْ ۖ ذَٰلِكَ بِأَنَّهُمْ كَرِهُوا
مَا أَنْزَلَ اللَّهُ ۖ فَلَحَبَطْ أَعْمَالَهُمْ ۖ أَفَلَمْ يَسِيرُوا فِي
الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ
دَمَّرَ اللَّهُ عَلَيْهِمْ وَلِلْكَافِرِينَ أَمْثَالُهُمْ ۖ ذَٰلِكَ بِأَنَّ اللَّهَ
مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ ۖ

چناں چہ جب تم (جہاد میں) ان لوگوں سے ملو جنھوں نے کفر کیا تو (ان کی) گردنیں مارو، حتیٰ

کہ جب تم انھیں خوب قتل کر چکو تو (قیدیوں کو) بیڑیوں میں مضبوطی سے باندھ دو، پھر یا تو اس کے بعد ان پر احسان کرنا ہے یا فدیہ (تاوان) لینا ہے، حتیٰ کہ لڑائی اپنے ہتھیار ڈال دے، (حکم) یہی ہے اور اگر اللہ چاہتا (تو خود ہی) ان سے بدلہ لے لیتا، لیکن (اس نے تمہیں حکم دیا ہے) تاکہ وہ تمہیں ایک دوسرے سے آزمائے، اور جو لوگ اللہ کی راہ میں قتل (شہید) کیے گئے، تو اللہ ان کے اعمال ہرگز ضائع نہیں کرے گا ④ وہ جلد ان کی راہنمائی کرے گا اور اُن کے حال کی اصلاح کرے گا ⑤ اور وہ انھیں (اس) جنت میں داخل کرے گا جس کی ان کو خوب پہچان کروا چکا ہے ⑥ اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا اور تمہارے قدم ثابت رکھے گا ⑦ اور جن لوگوں نے کفر کیا، تو ان کے لیے ہلاکت ہے اور وہ (اللہ) ان کے اعمال ضائع کر دے گا ⑧ یہ اس لیے کہ بے شک انھوں نے اس چیز کو ناپسند کیا، جو اللہ نے نازل کی، پھر انھوں نے بھی ان کے (نیک) اعمال ضائع کر دیے ⑨ کیا پھر وہ زمین میں چلے پھرے نہیں کہ دیکھتے ان لوگوں کا انجام کیسا ہوا جو اُن سے پہلے تھے؟ اللہ نے ان پر تباہی ڈال دی اور کافروں کے لیے اسی طرح کی سزائیں ہیں ⑩ یہ اس لیے کہ بے شک اللہ ان لوگوں کا مددگار ہے جو ایمان لائے اور بے شک (جو) کافر ہیں، ان کا کوئی مددگار نہیں ⑪

کافروں کی گردنیں مارنے کا حکم:

جب تک کافروں کا زور نہیں ٹوٹتا، تب تک ان کو قتل ہی کرنا چاہیے اور جب زور ٹوٹ چکا تب قید ہی کافی ہے، تاکہ ڈر کر مسلمان ہوں یا احسان رکھ کر چھوڑ دیں، تاکہ ہمیشہ احسان مانیں اور دین کی محبت پیدا ہو یا چھڑوائی لے کر چھوڑیں تو دو فائدے ہیں۔ اب اختلاف ہے اس بات میں کہ کافر قید میں آئے تو اس کو اپنے گھر جانے دیا جائے یا نہیں۔ اگر چھوڑیں تو اس طرح کہ رعیت ہو کر رہے۔ اگر اللہ تعالیٰ چاہے تو خود ہی کافروں کو مسلمان کر ڈالے، مگر یہ بھی منظور نہیں، ان کو آزمانا منظور ہے۔ سو بندے کی طرف سے کمر باندھنا اور اللہ تعالیٰ کی طرف سے کام بنانا۔ انتہیٰ!

اللہ تعالیٰ مومنوں کو وہ طریقہ اور تدبیر بتاتا ہے جس کے ساتھ مشرکوں سے لڑائیاں کریں اور اس طریقے پر اعتماد کریں اور اس پر چلیں، چنانچہ جب تم منکرین اور کفار کے مقابلے میں اور آمنے سامنے آؤ تو ان کو تلواروں سے خوب کاٹو جس طرح کھیتی کاٹتے ہیں، یہاں تک کہ ان کو قتل سے ہلاک کر چکو، تو جن کو تم قید کرو ان کو خوب مضبوطی سے باندھو۔ پھر جب ان کے ساتھ لڑائی اور مقابلہ ختم ہو جائے تو اُن کے بارے میں تم کو اختیار دیا گیا ہے کہ چاہے تو ان کے قیدیوں کو مفت چھوڑ کر ان پر احسان کرو اور چاہے تو فدیے میں ان سے مال لے لو اور اس پر ان سے شرائط لگا دو۔

ظاہر یہ ہے کہ یہ آیت واقعہ بدر کے بعد نازل ہوئی، اس لیے کہ اس دن مومنوں نے فدیہ لینے کی غرض سے کم لوگوں کو قتل کیا اور زیادہ لوگوں کو قید کیا، اس پر اللہ نے ان پر ناراضی کا اظہار کیا، چنانچہ فرمایا: ﴿مَا كَانَ لِنَبِيِّ أَنْ يَكُونَ لَهُ أَسْرَى حَتَّى يُفْخِنَ فِي الْأَرْضِ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ﴾ [الأنفال: ۶۷-۶۸] ”نبی کے ہاتھ میں قیدی نہیں چاہئیں جب تک کہ ملک میں اچھی خون ریزی کی جنگ نہ ہو جائے۔ تم تو دنیا کے مال چاہتے ہو اور اللہ کا ارادہ آخرت کا ہے اور اللہ زور آور باحکمت ہے۔ اگر پہلے ہی سے اللہ کی طرف سے بات لکھی ہوئی نہ ہوتی تو جو کچھ تم نے لیا ہے اس بارے میں تمہیں کوئی بڑی سزا ہوتی۔“

بعض علماء نے یہ دعویٰ کیا ہے کہ یہ آیت جس میں اختیار دیا گیا ہے کہ قیدی سے فدیہ لے لیا جائے، یا اس پر احسان کیا جائے، اس آیت سے منسوخ ہے: ﴿فَإِذَا النُّصْرَةُ الْأَشْهُرُ الْحَرُمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”پھر حرمت والے مہینوں کے گزرتے ہی مشرکوں کو جہاں پاؤ قتل کرو۔“ امام عوفی رحمہ اللہ نے اس کو سیدنا عبداللہ بن عباس رضی اللہ عنہما سے روایت کیا ہے اور امام قتادہ، ضحاک، سدی اور ابن جریج رحمہم اللہ بھی اس کے قائل ہیں۔^① دوسروں نے کہا اور یہ ان سے زیادہ ہیں کہ منسوخ نہیں ہے۔ پھر بعض نے کہا ہے کہ صرف امام کو اختیار دیا گیا ہے کہ قیدی پر احسان کرے یا اس سے فدیہ لے کر چھوڑ دے اور امام کے لیے جائز نہیں کہ اس کو قتل کرے۔

ان میں سے دوسروں نے یہ کہا ہے کہ امام کے لیے جائز ہے کہ اگر چاہے تو اسے قتل کرے، اس پر یہ حدیث دلیل ہے کہ نبی اکرم ﷺ نے بدر کے قیدیوں میں سے نصر بن حارث اور عقبہ بن ابی معیط کو قتل کیا اور جب رسول اللہ ﷺ نے ثمامہ بن اثال سے فرمایا: اے ثمامہ! تیرے پاس کیا ہے تو اس نے عرض کی: اگر آپ قتل کریں گے تو ذودم کو، یعنی مستحق کو قتل کریں گے (یا یہ معنی ہیں کہ اگر مجھ کو قتل کیا تو ایسے شخص کو قتل کیا کہ جس کا خون طلب کیا جائے گا) اور اگر آپ احسان کریں گے تو ایک شکر گزار پر احسان کریں، یعنی میں آپ کے احسان کا شکر کروں گا اور اگر آپ مال چاہتے ہیں تو مانگیے آپ کو اس سے دیا جائے گا جو آپ چاہیں گے۔^② امام شافعی رحمہ اللہ نے اتنا زیادہ فرمایا ہے کہ امام کو ان امور میں اختیار دیا گیا ہے کہ قیدی کو قتل کرے یا اس پر احسان کرے یا اس کا فدیہ لے یا اس کو غلام بنائے۔ یہ مسئلہ علم فروع میں تحریر کیا گیا ہے۔ حافظ ابن کثیر رحمہ اللہ فرماتے ہیں: ہم نے بھی کتاب الأحکام میں اس کے دلائل بیان کر دیے ہیں۔^③ وَلِلَّهِ الْحَمْدُ وَالْمِنَّةُ.

قولہ تعالیٰ: ﴿حَتَّى تَضَعَ الْحَرْبُ أَوْزَارَهَا﴾ امام مجاہد رحمہ اللہ نے کہا: یہاں تک کہ عیسیٰ بن مریم علیہ السلام نازل

ہوں۔^(۱) مجاہد نے یہ معنی گویا نبی ﷺ کے اس قول پاک سے اخذ کیے ہیں: «لَا تَزَالُ أُمَّتِي ظَاهِرِينَ عَلَى الْحَقِّ حَتَّى يُقَاتِلَ آخِرُهُمُ الدَّجَالُ»^(۲) امام احمد رحمہ اللہ نے جبیر بن نفیر رحمہ اللہ سے روایت کیا ہے، کہا کہ سلمہ بن نفیل رحمہ اللہ نے لوگوں کو اس بات کی خبر دی کہ وہ رسول اللہ ﷺ کے پاس آیا اور عرض کی: بے شک میں نے گھوڑے چھوڑ دیے اور ہتھیار ڈال دیے اور لڑائی نے اپنے اوزار رکھ دیے اور میں نے اپنے جی میں کہا کہ لڑائی نہیں ہے تو نبی اکرم ﷺ نے اس سے فرمایا: «الآنَ جَاءَ الْقِتَالُ» یعنی اب آئی لڑائی، میری امت کا ایک گروہ لوگوں پر ہمیشہ غالب رہے گا۔ اللہ تعالیٰ کئی قوموں کے دل مائل کر دے گا (یعنی حق سے باطل کی طرف پھیر دے گا) تو وہ گروہ اُن سے لڑیں گے اور روزی دے گا ان کو اللہ تعالیٰ ان سے، یہاں تک کہ اللہ کا امر آ جائے گا اور وہ اس حال پر ہوں گے۔ خبردار! مومنین کا عقد (حکومت، یعنی حکومت کے نشان قائم کرنا) شام میں ہے: «وَالْخَيْلُ مَعْقُودٌ فِي نَوَاصِيهَا الْخَيْرُ إِلَى يَوْمِ الْقِيَامَةِ» یعنی قیامت تک گھوڑوں کی پیشانیوں کے بالوں میں خیر بندھی ہوئی ہے۔^(۳) (وہكذا رواه النسائي من طريقين عن جبیر بن نفیر عن سلمة بن نفیل السكوني به)

امام ابو القاسم بغوی رحمہ اللہ نے سیدنا نواس بن سمعان رحمہ اللہ سے روایت کیا ہے کہ جب رسول اللہ ﷺ پر ایک فتح کی گئی تو لوگوں نے کہا: اے اللہ کے رسول! گھوڑے چھوڑ دیے گئے اور ہتھیار رکھ دیے گئے اور لڑائی نے اپنے اوزار رکھ دیے۔ لوگوں نے کہا کہ لڑائی نہیں ہے۔ آپ ﷺ نے فرمایا کہ انھوں نے جھوٹ کہا، لڑائی تو اب آئی۔ اللہ تعالیٰ ہمیشہ ایک قوم کے دل مائل کرتا رہے گا، وہ ان سے لڑیں گے تو اللہ ان کو ان سے روزی دے گا یہاں تک کہ اللہ کا امر آ جائے گا اور وہ اس پر ہوں گے۔ اور دارِ مسلمین کا عقد شام میں ہے۔^(۴) (وہكذا رواه الحافظ أبو يعلى الموصلي عن داود بن رشيد به والمحمفوظ أنه من رواية سلمة بن نفيل كما تقدم)۔

یہ اس قول کو تقویت دیتا ہے جو منسوخ نہ ہونے کے متعلق ہے۔ یہ حکم لڑائی میں مشروع کیا گیا ہے، یہاں تک کہ لڑائی باقی نہ رہے گی۔ امام قتادہ رحمہ اللہ نے کہا: یہاں تک کہ شرک باقی نہ رہے۔^(۵) یہ قول اس آیت کریمہ کی طرح ہے: ﴿وَقَتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ﴾ [البقرة: ۱۹۳] ”ان سے لڑو جب تک کہ فتنہ نہ مٹ جائے اور اللہ تعالیٰ کا دین غالب نہ آ جائے۔“ اور بعض نے کہا: یہاں تک کہ لڑائی اپنے اوزار رکھ دے، یعنی لڑنے والوں کے اوزار، یعنی مشرکین کے اوزار، اس طرح سے کہ اللہ عزوجل کی طرف توبہ کریں۔ کسی نے کہا: یہاں تک کہ لڑائی اپنے لوگوں کے اوزار رکھ دے اس طرح سے کہ وہ اپنی طاقت اللہ کی اطاعت میں خرچ کریں۔

(۱) تفسیر الطبري (۱۵۷/۲۲) (۲) سنن أبي داود، رقم الحديث (۲۴۸۴) صحيح الجامع (۷۲۹۴)

(۳) سنن النسائي، رقم الحديث (۳۵۶۱) مسند أحمد (۱۰۴/۴) السلسلة الصحيحة، رقم الحديث (۱۹۳۵)

(۴) صحيح ابن حبان (۲۹۶/۱۶) (۵) تفسیر الطبري (۱۵۷/۲۲)

قوله تعالى: ﴿ذَلِكَ وَلَوْ يَشَاءُ اللَّهُ لَانْتَصَرَ مِنْهُمْ وَلَكِنْ لِيَبْلُوَا بَعْضَكُمْ بِبَعْضٍ﴾ ”اُی: هَذَا وَلَوْ شَاءَ اللَّهُ لَانْتَقَمَ“ یعنی یہ بات جو مذکور ہوئی، اس کو سن چکے ذہن میں رکھو، اب دوسری سنو اور اگر چاہتا تو اپنے پاس کی عقوبت اور نکال ڈال کر کافروں سے بدلہ لیتا، لیکن اس نے تمہارے لیے جہاد اور دشمنوں سے جنگ کرنا مشروع کیا ہے، تاکہ تم کو آزمائے اور تمہارے اخبار و احوال جانچے، چنانچہ جہاد کے مشروع کرنے میں جو اللہ پاک کی حکمت ہے وہ خود اس نے سورت آل عمران اور سورت براءت کی آیتوں میں بیان کی ہے۔ سورت آل عمران میں فرمایا ہے: ﴿أَمْرٌ حَسِبْتُمْ أَنْ تَدْخُلُوا الْجَنَّةَ وَلَكِنَّا نَعْلَمُ اللَّهُ الَّذِينَ جَاهِدُوا مِنْكُمْ وَيَعْلَمُ الصَّابِرِينَ﴾ [آل عمران: ۱۴۲] ”کیا تم یہ سمجھ بیٹھے ہو کہ تم جنت میں چلے جاؤ گے، حالانکہ اب تک اللہ تعالیٰ نے یہ ظاہر نہیں کیا کہ تم میں سے جہاد کرنے والے کون ہیں اور صبر کرنے والے کون ہیں۔“

نیز سورت براءت میں اشارہ کیا ہے: ﴿قَاتِلُوهُمْ يُعَذِّبَهُمُ اللَّهُ بِأَيْدِيكُمْ وَيُخْزِهِمْ وَيَنْصَرِّكُمْ عَلَيْهِمْ وَيَكْشِفُ صُدُورَ قَوْمٍ مُؤْمِنِينَ ۝ وَيَذْهَبُ غِيظُ قُلُوبِهِمْ وَيَتُوبُ اللَّهُ عَلَى مَنْ يَشَاءُ ۚ وَاللَّهُ عَلِيمٌ حَكِيمٌ﴾ [التوبة: ۱۴، ۱۵] ”ان سے تم جنگ کرو اللہ تعالیٰ انہیں تمہارے ہاتھوں عذاب دے گا، انہیں ذلیل و رسوا کرے گا، تمہیں ان پر مدد دے گا اور مسلمانوں کے کلیجے ٹھنڈے کرے گا۔ اور ان کے دل کا غم و غصہ دور کرے گا اور وہ جس کی طرف چاہتا ہے رحمت سے توجہ فرماتا ہے اللہ جانتا بوجھتا حکمت والا ہے۔“

شہداء کی فضیلت:

پھر چونکہ جنگ کے حال میں سے یہ بات تھی کہ بہت سے مومن بھی قتل کیے جائیں، اس لیے ان کی تسلی اور سکون کی خاطر یہ ارشاد فرمایا: ﴿وَالَّذِينَ قَاتَلُوا فِي سَبِيلِ اللَّهِ فَلَنْ يُضِلَّ أَعْمَالُهُمْ﴾ یعنی اور جو لوگ اللہ کی راہ میں مارے گئے، وہ ان کے اعمال کو ہرگز ضائع نہ کرے گا بلکہ ان کو کثیر کرے گا اور بڑھائے گا اور کئی گنا کرے گا اور ان میں سے وہ شخص ہے کہ جب تک وہ عالم بزرخ میں ٹھہرا رہے گا، اس کا عمل اس پر جاری رہے گا، جیسا کہ اس حدیث شریف میں وارد ہوا ہے جس کو امام احمد رحمہ اللہ نے قیس خزاعی رضی اللہ عنہ (یہ ایک شخص ہیں جن کو شرف صحبت حاصل ہوا ہے) سے روایت کیا ہے کہ رسول اللہ ﷺ نے فرمایا ہے کہ شہید چھ خصلتیں دیا جاتا ہے: اس کے خون کے پہلے قطرے کے وقت اس کا ہر گناہ مٹا دیا جاتا ہے اور جنت میں اپنا ٹھکانا دکھایا جاتا ہے اور حور عین کے ساتھ اس کا نکاح کیا جاتا ہے، عذاب قبر اور فزع اکبر، یعنی روز قیامت کی گھبراہٹ سے امن میں ہوتا ہے اور ایمان کا حلہ پہنایا جاتا ہے۔^(۱) (تفرد بہ احمد)

(۱) مسند احمد (۲۰۰/۴) امام البانی رحمہ اللہ نے اس کی سند کو حسن کہا ہے۔ تفصیل کے لیے دیکھیں: (السلسلة الصحيحة: ۳۲۱۳)

حدیث دیگر:

امام احمد رحمہ اللہ نے مقدم بن معدیکرب کندی رحمہ اللہ سے روایت کیا ہے کہ رسول اللہ ﷺ نے فرمایا ہے کہ بے شک شہید کے لیے اللہ کے نزدیک چھ خصلتیں ہیں: یہ کہ اس کے خون کے اول دفعہ میں اس کی بخشش کی جاتی ہے (اصل روایت میں اسی طرح ہے، لیکن ”مجمع البحار“ میں ”أول دفعة بقاء“ ہے، یعنی اول صبة، مراد خون کا پہلا قطرہ گرنا ہے) ^(۱) اپنا ٹھکانا جنت میں دکھایا جاتا ہے اور ایمان کا حلہ پہنایا جاتا ہے اور حور عین سے نکاح کیا جاتا ہے، عذاب قبر سے پناہ دیا جاتا ہے اور فزع اکبر سے امن میں ہوتا ہے اور اس کے سر پر وقار، یعنی حلم کا تاج جو موتی اور ایسے یا قوت سے جڑا ہوتا ہے جو دنیا و ما فیہا سے بہتر ہے پہنایا جاتا ہے۔ اور بہتر (۷۲) حور عین بیویوں سے اس کا نکاح کر دیا جاتا ہے۔ ”وَيُسَفَّعُ فِي سَبْعِينَ إِنْسَانًا مِنْ أَقَارِبِهِ“ ^(۲) (اصل میں اسی طرح ہے اور یہ الفاظ زائدہ معلوم ہوتے ہیں)۔ (وقد أخرجه الترمذي و صححه ابن ماجه)

صحیح مسلم میں سیدنا عبداللہ بن عمرو اور ابو قتادہ رضی اللہ عنہما سے مروی ہے کہ رسول اللہ ﷺ نے فرمایا کہ شہید کے لیے ہر شے بخشی جاتی ہے سوائے قرض کے۔ ^(۳) (وروی من حدیث جماعة من الصحابة) سیدنا ابو الدرداء رضی اللہ عنہ نے کہا کہ رسول اللہ ﷺ نے فرمایا ہے کہ شہید کی شفاعت اپنے گھر والوں میں سے ستر (۷۰) آدمیوں کے حق میں قبول کی جاتی ہے۔ ^(۴) (ورواه أبو داود) شہید کی فضیلت میں نہایت درجہ کثرت سے حدیثیں ہیں۔

جنت میں داخلے کا انداز:

قولہ تعالیٰ: ﴿سَيَهْدِيهِمْ﴾ یعنی ان کو جنت کی طرف راہ بتائے گا، جیسا کہ اللہ تعالیٰ کا فرمان ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ﴾ [یونس: ۹] ”یقیناً جو لوگ ایمان لائے اور انھوں نے نیک کام کیے ان کا رب ان کو ان کے ایمان کے سبب ان کے مقصد تک پہنچا دے گا نعمت کے باغوں میں جن کے نیچے نہریں جاری ہوں گی۔“

قولہ عز وجل: ﴿وَيُصْلِحُ بَالَهُمْ﴾ یعنی اور درست کرے گا ان کے حال کو۔ ﴿وَيُدْخِلُهُمُ الْجَنَّةَ عَرَفَهَا لَهُمْ﴾ یعنی وہ ان کو اس جنت میں داخل کرے گا جو اس نے ان کو پہنچوا دی ہے اور ان کو اس کی راہ بتا دی ہے۔ امام مجاہد رحمہ اللہ نے کہا ہے کہ اہل جنت اپنے گھروں اور رہنے بسنے کی جگہوں کی طرف اور اس جگہ کی طرف راہ پائیں گے

① مجمع بحار الأنوار (۱۸۷/۲)

② مسند أحمد (۱۳۱/۴) سنن الترمذي، رقم الحديث (۱۶۶۳) سنن ابن ماجه (۲۷۹۹) السلسلة الصحيحة (۳۲۱۳)

③ صحيح مسلم، رقم الحديث (۱۸۸۶) ④ سنن أبي داود، رقم الحديث (۲۵۲۲) صحيح الجامع (۸۰۹۳)

جو اللہ تعالیٰ نے ان کی قسمت میں کر دی ہے۔ وہ ان جگہوں میں پہنچنے میں غلطی نہیں کریں گے، گویا کہ وہ جب سے پیدا کیے گئے ہیں، انھیں میں رہتے بستے تھے، کسی سے ان کا راستہ نہیں پوچھیں گے۔^① امام مالک رحمہ اللہ نے زید بن اسلم رحمہ اللہ سے اسی کے مثل روایت کیا ہے۔ امام محمد بن کعب رحمہ اللہ کہتے ہیں کہ اپنے گھروں کو پہچان لیں گے جب وہ جنت میں داخل ہوں گے، جیسے تم اپنے گھروں کو پہچانتے ہو جب جمعہ سے لوٹتے ہو۔

امام مقاتل بن حیان رحمہ اللہ نے کہا: ہم کو یہ بات پہنچی ہے کہ دنیا میں جو فرشتہ اس کے اعمال کی حفاظت پر مقرر کیا گیا تھا، وہ جنت میں اس کے آگے آگے چلے گا اور ابن آدم اس کے پیچھے پیچھے چلے گا، یہاں تک کہ وہ اس منزل کے پرلے کنارے پر آجائے گا جو اس کے لیے ہے اور اس کو ہر وہ شے بتا دے گا جو اللہ تعالیٰ نے اس کو جنت میں عطا فرمائی ہے، پھر جب وہ جنت میں اپنی منزل کے پرلے سرے تک پہنچے گا تو اپنی منزل اور بیسیوں کے پاس داخل ہو جائے گا اور فرشتہ واپس چلا جائے گا۔ امام ابن ابی حاتم رحمہ اللہ نے اس کو ذکر کیا ہے^② اور اس بارے میں صحیح حدیث بھی وارد ہوئی ہے۔

امام بخاری رحمہ اللہ نے اس کو حدیث قتادہ سے عن ابی التوکل الناجی عن ابی سعید الخدری رحمہ اللہ روایت کیا ہے کہ رسول اللہ ﷺ نے فرمایا کہ جس وقت آگ سے خلاصی پالیں گے تو جنت اور جہنم کے درمیان ایک پل پر روکے جائیں گے، وہ آپس میں ان مظالم کا مطالبہ کریں گے جو دنیا میں ان کے درمیان تھے، یہاں تک کہ جب خوب پاک صاف کر دیے جائیں گے تو ان کے لیے جنت میں داخل ہونے کا اذن دیا جائے گا، قسم ہے اس کی جس کے ہاتھ میں میری جان ہے! ان میں سے ہر کوئی اپنے گھر کے راستے کو اس سے زیادہ جانتا ہو گا جتنا کہ وہ دنیا میں اپنے گھر کے راستے کو پہچانتا تھا۔^③ مطلب یہ ہے کہ دنیا میں آدمی اپنے گھر کے راستے کو خوب جانتا ہے اور بلا تکلف اپنے گھر میں چلا جاتا ہے، جنت میں اس سے بھی بڑھ کر اپنے گھر کو پہچان لے گا، گویا کہ وہ ہمیشہ سے اس میں رہتا بستا تھا۔

اللہ کی مدد کرو، وہ تمھاری مدد کرے گا:

پھر اللہ عزوجل نے فرمایا: ﴿يَا أَيُّهَا الَّذِينَ آمَنُوا إِن تَنصُرُوا اللَّهَ يَنْصُرْكُمْ﴾ یعنی اے ایمان والو! اگر تم اللہ کی مدد کرو گے تو وہ تمھاری مدد کرے گا جیسا کہ اللہ تعالیٰ نے فرمایا: ﴿وَلَيَنْصُرَنَّ اللَّهُ مَنْ يَنْصُرُهُ﴾ [الحج ۴۰] ”جو اللہ کی مدد کرے گا اللہ بھی ضرور اس کی مدد کرے گا۔“ یہ اس لیے فرمایا کہ جزا عمل کی جنس سے ہوتی ہے۔ اس لیے یہ ارشاد کیا ہے: ﴿وَيُثَبِّتْ أَقْدَامَكُمْ﴾ اور تمھارے پاؤں جمادے گا جیسا کہ حدیث شریف میں آیا ہے کہ جو شخص صاحب حکومت کو اس شخص کی حاجت پہنچا دے جو اس کے پہنچانے کی طاقت نہیں رکھتا تو اللہ تعالیٰ قیامت کے

دن اس کے دونوں پاؤں پل صراط پر جمادے گا۔^①

پھر اللہ تعالیٰ نے فرمایا: ﴿وَالَّذِينَ كَفَرُوا فَتَعَسَا لَهُمْ﴾ اور جو منکر ہوئے تو ان کو ٹھوکر لگے۔ یہ مومنین کے قدم جمانے کا عکس ہے جو اللہ تعالیٰ کی اور اس کے رسول کی مدد کرنے والے ہیں۔ حدیث شریف میں رسول اللہ ﷺ سے ثابت ہوا کہ آپ ﷺ نے فرمایا ہے: «تَعَسَ عَبْدُ الدِّينَارِ، تَعَسَ عَبْدُ الدَّرْهَمِ، تَعَسَ عَبْدُ الْخَمِيصَةِ، تَعَسَ وَانْتَكَسَ وَإِذَا شَيْئَكَ فَلَا انْتِقَاشَ»^② یعنی بندہ دینار کو ٹھوکر لگے، بندہ درہم کو ٹھوکر لگے، کملی کے بندے کو ٹھوکر لگے، اسے ٹھوکر لگے اور سرنگوں کیا جائے اور جب اس کو کاٹنا چھپے تو نکالا نہ جائے۔ مطلب یہ ہے کہ اللہ تعالیٰ اسے شفا نہ دے جس کی خوشی اور ناخوشی دنیائے فانی کی اشیاء دینے اور نہ دینے پر ہے۔ شارع علیہ السلام نے ان کو ان اشیاء کا بندہ ٹھہرایا اور ان پر ہلاکت کی دعا کی۔ غرض یہ ہے کہ جو مومن اور مخلص چاک و چوبند ہو کر اللہ تعالیٰ کی مدد کے لیے کمر باندھیں گے تو وہ بھی ان کی مدد کرے گا اور ان کے پاؤں جمادے گا اور اس کے برعکس منکروں کے پاؤں اکھاڑ دے گا، وہ بھاگتے نظر آئیں گے وہ مقہور اور ذلیل و خوار ہوں گے۔

قولہ سبحانہ و تعالیٰ: ﴿وَأَضَلَّ أَعْمَالَهُمْ﴾ یعنی منکر لوگوں کے اعمال جن کو وہ اپنے خیال میں اچھے سمجھتے تھے، اللہ پاک نے ان کو ضائع اور بے کار کر دیا، اس لیے یوں فرمایا: ﴿ذَلِكَ بِأَنَّهُمْ كَرِهُوا مَا أُنْزَلَ اللَّهُ فَأَحْبَطَ أَعْمَالَهُمْ﴾ یعنی یہ اعمال کا باطل کرنا اس وجہ سے ہے کہ انھوں نے اس شے کو ناپسند کیا جو اللہ نے نازل کی، یعنی اس کا ارادہ نہیں کرتے نہ اس کو دوست رکھتے ہیں تو اس نے ان کے اعمال ضائع کر دیے۔^③

فتح البیان کا بیان:

فتح البیان کا بیان فاتح و ضاحت کے ساتھ یہ ہے کہ حرف فاء اس لیے آیا ہے کہ جو امر اس کے تحت میں ہے اس کو اپنے ماقبل پر مرتب کر دے، اس لیے کہ کافروں کے اعمال کا ضائع ہونا اور ان کا خائب و خاسر ہونا اور مومنوں کے حالات کی بہتری اور فلاح اور درستی، یہ باتیں اس قسم سے ہیں جو اس بات کو واجب کرتی ہیں کہ دونوں قسم کے لوگوں میں سے ہر ایک پر وہ احکام مرتب ہوں جو اس کے لائق ہیں، یعنی جب معاملہ ویسا ہے جیسا کہ مذکور ہوا تو جس وقت تم لڑائی میں مشرکوں سے ملو اور لڑو اور ان لوگوں سے لڑو جو اہل کتاب ہیں اور ان کے ساتھ تمھارا کوئی معاہدہ نہیں ہے اور نہ ہی وہ ذمی ہیں۔

﴿فَضْرَبَ الرِّقَابَ﴾ منصوب ہے اس بنا پر کہ فعل محذوف کا مفعول مطلق ہے۔ امام زجاج رحمہ اللہ نے کہا: «أَيُّ: فَاضْرِبُوا الرِّقَابَ ضَرْبًا»^④ یعنی تو گردنوں کو مارو اچھی طرح سے۔ مطلب یہ ہے کہ خوب قتل کرو۔ کسی نے

① ان الفاظ کے ساتھ روایت نہیں ملی ہے، البتہ تفسیر ابن کثیر (۲۲۱/۴) میں اسی طرح ذکر ہے۔

② صحیح البخاری (۲۷۳۰)

③ تفسیر ابن کثیر (۲۲۱-۲۱۹/۴)

④ معانی القرآن (۶/۵)

کہا ہے کہ منصوب بنا بر اغراء ہے ”أَيُّ: اِلْزَمُوا ضَرْبَ الرِّقَابِ“ یعنی لازم کرو گردنوں کا مارنا۔ ابو عبیدہ رضی اللہ عنہ نے کہا: یہ عرب کے قول کی طرح ہے: ”يَا نَفْسُ صَبْرًا“^(۱) کسی نے کہا ہے کہ تقدیر یہ ہے: ”اِقْصِدُوا ضَرْبَ الرِّقَابِ“ بہر حال نصب کی کوئی وجہ ہو، مراد قتل ہے۔ خاص کر کے رقاب کا ذکر اس لیے کیا کہ اکثر اوقات قتل گردن کے کاٹنے سے ہوتا ہے، یہ مراد نہیں کہ خاص طور پر گردن مارنا واجب ہے، کیوں کہ لڑائی کی حالت میں ممکن نہیں کہ ایسا ہو اور جو کام بن آتا ہے وہ قتل ہے، وہ اعضاء میں کسی جگہ میں ہو۔ کسی نے کہا ہے کہ گردن مارنے کی وجہ تخصیص یہ ہے کہ قتل کو گردن کے مارنے کے پیرائے میں ادا کرنے میں جوشدت اور سختی ہے، وہ صرف قتل کے لفظ میں نہیں ہے، کیونکہ ضرب رقاب کیا ہے؟ یہ گردن کو کاٹ دینا ہے اور اس عضو کا اڑا دینا ہے جو بدن کا راس اور سردار ہے اور اس کا عضو تمام اعضاء میں سے عالی اور احسن ہے۔

﴿حَتَّىٰ إِذَا أَتَخْتَنُمُوهُمْ﴾ ماخوذ ہے ”شے ٹخنیں“ ”أَيُّ: غَلِيظٌ“ سے، یعنی گاڑھی اور موٹی سخت شے کو ٹخنیں کہتے ہیں۔ مصباح میں کہا ہے کہ ”أَتَخَنَ فِي الْأَرْضِ إِتْخَانًا“ کے یہ معنی ہیں کہ دشمنوں کی طرف چلا اور ان کو وسعت اور فراخی سے قتل کیا۔ ”أَتَخَنَتْهُ“ کے یہ معنی ہیں کہ میں نے اس کو زخم سے کمزور اور ضعیف کر ڈالا۔^(۲) اس کے معنی کی تحقیق سورۃ الانفال میں گزر چکی ہے۔^(۳) ”وَوَثَاقٌ“ بالفتح قید اور رسی کو کہتے ہیں اور بالکسر بھی آتا ہے۔ ”وَوَثَاقٌ“ اس شے کا نام ہے جس سے کسی چیز کو باندھتے ہیں، جیسے: رباط۔

امام جوہری رضی اللہ عنہ نے کہا: ”وَأَوْثَقَهُ فِي الْوَثَاقِ أَيُّ: شَدَّهُ“^(۴) یعنی اس شے کو رسی وغیرہ سے باندھا۔ کہا اور ”وَوَثَاقٌ“ بالکسر ”وَوَثَاقٌ“ میں ایک لغت ہے، اس کی جمع ”وَوَثَاقٌ“ ہے، جیسے: ”رِبَاطٌ“ کی جمع ”رِبَاطٌ“ اور ”عِنَاقٌ“ کی جمع ”عُنُقٌ“۔ جمہور نے ”شَدُّوا“ کو بہ ضم شین پڑھا ہے اور سلمیٰ نے بہ کسر شین پڑھا ہے۔ غرضیکہ ”حَتَّىٰ ضَرْبَ الرِّقَابِ“ کے حکم کی انتہا ہے۔ غایت قتل کے بیان کے لیے نہیں ہے اور ﴿فَشَدُّوا الْوَثَاقَ﴾ سے پہلے دو جملے مقدر ہیں: ”أَيُّ: فَاْمَسِكُوا عَنْهُمْ وَأَسِرُوهُمْ وَاحْفَظُوهُمْ بِالْوَثَاقِ“

اللہ پاک نے جوشد و وثاق کا حکم دیا تو اس لیے کہ وہ فوت نہ ہو جائیں اور چھٹ نہ جائیں، معنی یہ ہیں کہ تم کو ان کی گردنیں مارنے کا حکم دیا، یہاں تک کہ جس وقت تم نے ان کو بھاری کر دیا اور قتل اور زخموں نے ان کو چور کر ڈالا اور ان کو اٹھنے اور حرکت کرنے سے روک دیا اور ان کے قتل میں خوب زیادتی کی اور ان میں قتل کی کثرت کر دی تو اب ان سے رک جاؤ اور ان کو قید کرو اور ان کو قید کر کے محفوظ رکھو۔ ﴿فَاْمَا مَنَّا بَعْدُ وَاْمَا فِدَاءٌ﴾ جمہور نے بہ مد پڑھا ہے اور ابن کثیر رضی اللہ عنہ نے ”فَدَى“ بہ قصر پڑھا ہے^(۵) دونوں منصوب ہیں بنا بر مفعول مطلق فعل مقدر سے۔ تقدیر

(۱) تفسیر القرطبي (۲۲۵/۱۶) (۲) المصباح المنير (۴۶/۱) (۳) رقم الآية (۶۷)

(۴) الصحاح (۲۴۹/۵) (۵) فتح القدير (۴۰/۵)

یہ ہے: ”فَإِمَّا أَنْ تَمُتُوا عَلَيْهِمْ بَعْدَ الْإِسْرَاءِ وَشَدَّ الْوَتَاقِ مِنَّا وَإِمَّا أَنْ تَفْدُوا فِدَاءً“ یعنی یا تو تم ان کو قید کرنے کے بعد اور مضبوط باندھ لینے کے بعد ان پر بڑا احسان کرو گے، یا ان سے خوب فدیہ لے کر چھوڑ دو گے۔

مطلب یہ ہے کہ ان کو قید کر لینے کے بعد تم کو ان دو باتوں میں اختیار ہے۔ ”مَنْ“ سے مراد مفت چھوڑ دینا ہے بغیر معاوضہ لینے کے۔ اور ﴿فِدَاءً﴾ وہ شے ہے جس کو دے کر قیدی اپنے آپ کو قید سے چھڑاتا ہے۔ یہاں قتل کا ذکر نہ کیا، اس لیے کہ پہلے اس کا ذکر ہو چکا ہے، اس پر کفایت کی تو تین باتوں کا اختیار دیا گیا۔ ”مَنْ“ کو ﴿فِدَاءً﴾ سے پہلے اس لیے رکھا کہ ”مَنْ“ جملہ مکارمِ اخلاق ہے اور اسی واسطے عرب لوگ اس کے ساتھ فخر کیا کرتے تھے، جیسا کہ ان کے شاعر نے کہا ہے:

وَلَا نَقْتُلُ الْأَسْرَى وَلَكِنْ نَفْكُهُمْ إِذَا أَثْقَلَ الْأَعْنَاقَ حَمْلُ الْمَغَارِمِ

یعنی ہم وہ کریم الاخلاق لوگ ہیں کہ قیدیوں کو قتل نہیں کرتے، لیکن ان کو چھوڑ دیتے ہیں، جبکہ قرضوں کے لادنے سے گردنیں بھاری ہو جاتی ہیں۔

مطلب یہ ہے کہ باوجود قرض کے بوجھ کے بھی قیدیوں سے نہ فدیہ لیتے ہیں نہ ان کو قتل کرتے ہیں، بلکہ ان کو مفت رہا کر دیتے ہیں، واہ کیا عالی ہمت ہیں! بالجملہ سیدنا عبداللہ بن عباس رضی اللہ عنہما نے اس کی تفسیر میں فرمایا ہے کہ اللہ تعالیٰ نے نبی اکرم ﷺ کو اور مومنوں کو قیدیوں کے بارے میں اختیار دیا ہے کہ چاہیں تو ان کو قتل کر دیں، چاہیں ان کو غلام بنالیں، چاہیں ان سے فدیہ لیں۔^① ان کا دوسرا قول اس کے منسوخ ہونے کے متعلق پہلے گزر چکا ہے۔ امام حسن رضی اللہ عنہ سے مروی ہے کہ حجاج کے پاس قیدی لائے گئے تو اس نے سیدنا عبداللہ بن عمر رضی اللہ عنہما کو ایک قیدی دیا کہ اسے قتل کریں تو انھوں نے کہا کہ اس کا تو ہم کو حکم نہیں دیا گیا۔

اللہ تعالیٰ نے جو فرمایا ہے، وہ صرف یہ ہے: ﴿حَتَّىٰ إِذَا أَتَخَسُّوهُمْ فَشُدُّوا الْوَثَاقَ فَإِمَّا مَنًّا بَعْدُ وَإِمَّا فِدَاءً﴾^۵ ان کی غرض یہ ہے کہ اس میں قتل کا ذکر نہیں ہے، صرف ”من“ اور ”فداء“ کا ذکر ہے۔ لیٹ سے مروی ہے کہ میں نے امام مجاہد رحمۃ اللہ علیہ سے کہا: مجھے یہ بات پہنچی ہے کہ سیدنا عبداللہ بن عباس رضی اللہ عنہما کہتے ہیں کہ قیدیوں کا قتل حلال نہیں ہے، اس لیے کہ اللہ تعالیٰ نے فرمایا ہے: ﴿فَأِمَّا مَنًّا بَعْدُ وَإِمَّا فِدَاءً﴾ تو امام مجاہد رحمۃ اللہ علیہ نے کہا: تو اس کی پروا مت کر، میں نے رسول اللہ صلی اللہ علیہ وسلم کے اصحاب کو پایا ہے کہ وہ سب اس کا انکار کرتے ہیں اور کہتے ہیں کہ یہ منسوخ ہے۔ یہ تو صرف اس صلح میں تھی جو رسول اللہ صلی اللہ علیہ وسلم اور مشرکوں کے درمیان ہوئی تھی۔ پس لیکن آج کے دن یعنی اس وقت میں وہ نہیں ہے۔ اللہ تعالیٰ فرماتا ہے: ﴿فَاقْتُلُوا الشِّرْكَائِیْنَ حَیْثُ وَجَدْتُمُوهُمْ﴾ [التوبة: ۵]

”مشرکوں کو جہاں پاؤ قتل کرو۔“

نیز اللہ تعالیٰ فرماتا ہے: ﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ﴾ اگر مشرکین عرب ہیں تو ان سے قبول نہ کیا جائے گا مگر اسلام اور اگر وہ اسلام نہ لائیں تو قتل ہے اور ان کے علاوہ جو لوگ ہیں وہ اگر قید کیے جائیں تو مسلمانوں کو ان کے بارے میں اختیار ہے چاہیں تو ان کو قتل کریں چاہیں ان کو زندہ رکھیں اور اگر وہ اپنا دین چھوڑ کر مسلمان نہ ہوں تو چاہیں تو ان سے فدیہ لیں اور اگر وہ اسلام ظاہر کریں تو ان سے فدیہ نہ لیا جائے اور رسول اللہ ﷺ نے بچوں اور عورتوں اور بوڑھے مردوں کو قتل کرنے سے منع فرمایا ہے۔^①

پھر اللہ پاک نے ان چار امورِ مذکورہ (یعنی قتل و قید اور احسان رکھ کر چھوڑ دینا اور فدیہ لینا) کی انتہا کا ذکر فرمایا: ﴿حَتَّى تَضَعَ الْحَرْبُ أَوْزَارَهَا﴾ یعنی امورِ مذکورہ اس وقت تک رہیں کہ لڑائی اپنے آلات و ہتھیار رکھ دے کہ جن کے بغیر اس کا قیام نہیں ہوتا مراد ہتھیار اور گھوڑے ہیں۔ وضع کی نسبت جو لڑائی کی طرف کی، حالانکہ وضع لڑائی کرنے والوں کا کام ہے تو یہ بطور مجاز ہے۔

مطلب یہ ہے کہ مسلمانوں کو ان امورِ مذکورہ میں اختیار دیا گیا اس حد تک کہ کفار کے ساتھ جنگ نہ ہو اس طور سے کہ ان کی شان و شوکت باقی نہ رہے۔ مجاہد رحمہ اللہ نے کہا: معنی یہ ہیں کہ یہاں تک کہ کوئی دین سوائے دینِ اسلام کے نہ رہے۔ امام حسن اور کلبی رحمہما اللہ بھی اسی کے قائل ہیں۔ یہ قول پہلے بھی گزر چکا ہے۔ امام کسائی رحمہ اللہ کہتے ہیں کہ یہاں تک کہ مخلوق مسلمان ہو جائے۔ امام فراء رحمہ اللہ نے کہا: یہاں تک کہ ایمان لے آئیں اور کفر جاتا رہے، یعنی صرف مسلم یا مسلم یعنی صلح کرنے والا باقی رہ جائے۔ کسی نے کہا ہے کہ یہ معنی ہیں: یہاں تک کہ لڑنے والے ہزیمت یا موادعت، یعنی صلح کے ساتھ اپنے ہتھیار رکھ دیں۔ امام حسن اور عطاء رحمہما اللہ سے مروی ہے، دونوں نے کہا کہ آیت میں تقدیم و تاخیر ہے۔ معنی یہ ہیں: ”فَضَرْبَ الرِّقَابِ حَتَّى تَضَعَ الْحَرْبُ أَوْزَارَهَا فَإِذَا أَتَخْتَمُوهُمْ فَشُدُّوا الْوَتَاقَ“^②

علماء نے اس آیت میں اختلاف کیا ہے کہ آیا محکم ہے یا منسوخ ہے۔ کسی نے کہا ہے کہ اہل اوثان کے حق میں منسوخ ہے اور یہ جائز نہیں کہ ان سے فدیہ لیا جائے اور نہ ہی ان پر احسان کیا جائے۔ اس کی ناسخ یہ آیت ہے: ﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] اور یہ آیت ہے: ﴿فَإِمَّا تَثْقَفَنَّهُمْ فِي الْحَرْبِ فَشَرِّدْ بِهِمْ مِّنْ خَلْفَهُمْ لَعَلَّهُمْ يَذَّكَّرُونَ﴾ [الأنفال: ۵۷] ”پس جب کبھی تو لڑائی میں ان پر غالب آجائے انہیں ایسی مار مار کہ ان کے پچھلے بھی بھاگ کھڑے ہوں، ہو سکتا ہے کہ وہ عبرت حاصل کریں۔“ اور یہ آیت ہے: ﴿وَقَاتِلُوا الْمُشْرِكِينَ كَافَّةً﴾ [التوبة: ۳۶] ”اور تم تمام مشرکوں سے جہاد کرو۔“

امام قتادہ، ضحاک، سدی اور ابن جریج رحمہم اللہ اور بہت سے کوفین اسی کے قائل ہیں۔ ان لوگوں نے کہا ہے کہ سورۃ المائدہ سب سے آخری سورت ہے جو نازل کی گئی تو یہ واجب ہے کہ ہر مشرک کو قتل کیا جائے سوائے اس کے

جس کو چھوڑ دینے کی دلیل ہے، جیسے: عورتیں اور بچے اور وہ جن سے جزیہ لیا جاتا ہے۔ امام ابو حنیفہ رحمہ اللہ کے مذہب سے یہی قول مشہور ہے۔ کسی نے کہا ہے کہ یہ آیت ناسخ ہے: ﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] کی۔ یہ قول امام عطاء رحمہ اللہ وغیرہ سے مروی ہے۔ اور بہت سے علماء نے کہا ہے کہ آیت محکم ہے اور امام کو قتل کرنے اور قید کرنے کا اختیار دیا گیا ہے اور قید کے بعد احسان کے اور فدیے کے درمیان اختیار دیا گیا ہے۔ امام مالک، امام شافعی، ثوری، اوزاعی اور ابو عبیدہ رحمہم وغیرہم اسی کے قائل ہیں۔

فتح البیان میں فرمایا ہے کہ رائج یہی قول ہے، اس لیے کہ نبی کریم ﷺ نے اور آپ ﷺ کے بعد خلفائے راشدین رضی اللہ عنہم نے اس کو کیا ہے۔^① امام سعید بن جبیر رحمہ اللہ نے کہا ہے کہ فداء و اسراء نہیں ہوتا مگر اشخان اور قتل بالسيف کے بعد، اس کی دلیل یہ آیت ہے: ﴿مَا كَانَ لِنَبِيِّ أَنْ يُكُونَ لَهُ أَسْرَى حَتَّى يُشْخِنَ فِي الْأَرْضِ﴾ [الأنفال: ۶۷] ”نبی کے ہاتھ میں قیدی نہیں چاہئیں جب تک کہ ملک میں اچھی خوزیزی کی جنگ نہ ہو جائے۔“ پھر جب اس کے بعد قید کرے تو جائز ہے کہ امام جو چاہے حکم کرے، یعنی ان کو قتل کرے یا نہ کرے۔^② سیدنا ابو ہریرہ رضی اللہ عنہ نبی اکرم ﷺ سے راوی ہیں کہ آپ ﷺ نے فرمایا کہ قریب ہے کہ تم میں سے جو شخص زندہ رہے وہ عیسیٰ علیہ السلام کو ملے، اس حال میں کہ وہ امام مہدی اور حاکم عادل ہوں گے، چنانچہ وہ صلیب کو توڑیں گے اور خنزیر کو قتل کریں گے اور جزیہ کو رکھ دیں گے اور لڑائی اپنے اوزار رکھ دے گی۔^③ (رواہ عبد بن حمید و ابن ابی حاتم و ابن مردويه و روی ابن مردويه و ابن سعد و أحمد و النسائي و البغوي و الطبراني عن سلمة بن نفيل رَضِيَ اللَّهُ عَنْهُ عَنِ النَّبِيِّ ﷺ مِنْ حَدِيثِ)

آپ ﷺ نے فرمایا کہ نہ رکھے گی لڑائی اپنے اوزار یہاں تک کہ نکلیں گے یا جوج اور ماجوج۔^④ امام شافعی رحمہ اللہ کے نزدیک بالجملہ ”حتی“ چار امور میں سے ایک کے لیے، یا سب کے لیے آخری حد ہے۔ اب رہے امام ابو حنیفہ رحمہ اللہ تو ان کے نزدیک اگر حرب کو حرب بدر پر محمول کیا جائے تو وہ احسان اور فدیے کے لیے آخری حد ہے اور اگر جنس پر محمول کیا جائے تو وہ ضرب و شد کے لیے آخری حد ہے۔ وضع سے مراد لڑائی کا ترک کرنا ہے، گو کوئی شخص اپنا ہتھیار گلے میں لٹکائے ہوئے ہو۔ ﴿ذَلِكَ﴾ محل رفع میں ہے اس بنا پر کہ مبتدائے محذوف کی خبر ہے: ”أَيُّ: الْأَمْرُ ذَلِكَ“ یعنی بات یہ ہے جس کا ذکر ہوا یا مفعولیت کی بنا پر محل نصب میں ہے بتقدیر فعل: ”أَيُّ: اِفْعَلُوا ذَلِكَ“ یعنی اس کام کو کرو جو مذکور ہوا۔ یا مبتداء ہے اور خبر محذوف ہے جس پر ما تقدم دال ہے: ”أَيُّ: ذَلِكَ حُكْمُ الْكُفَّارِ“ یعنی اس کام کو کرو جو مذکور ہو چکا۔

اب دوسری بات سنو: ﴿وَلَوْ يَشَاءُ اللَّهُ لَانْتَصَرَ مِنْهُمْ وَلَكِنْ لِيَبْلُوَا بَعْضَكُمْ بِبَعْضٍ﴾ کا مطلب یہ

② تفسیر القرطبي (۲۲۷/۱۶)

① فتح القدیر (۴۱، ۴۰/۵) فتح البیان (۵۲، ۵۱/۱۳)

④ سنن النسائي الكبرى (۲۱۸/۵) المعجم الكبير (۵۳/۷)

③ الدر المنثور (۴۶۰/۷)

ہے کہ اللہ تعالیٰ اس بات پر قادر ہے کہ کفار سے بدلہ لے اور ان کو ہلاک کرے اور عذاب کی قسموں میں سے جس قسم کے ساتھ چاہے ان کو عذاب کرے، مثلاً: زمین میں دھنسا دینا، یا زلزلہ آنا، یا اس کے سوا کسی اور طرح کا عذاب جو قتل کے علاوہ ہو، لیکن اس نے تم کو ان سے لڑنے کا حکم دیا، تاکہ تمہارے بعض کی بعض کے ساتھ آزمائش کرے تو اپنی راہ میں جہاد کرنے والوں کو اور اپنی آزمائش پر صبر کرنے والوں کو جان لے اور اُن کو بہت بڑا ثواب عطا کرے اور ان کے ہاتھوں سے کفار کو عذاب دے۔

پھر جو لوگ اس کی راہ میں شہید ہوئے ان کی جزا ذکر فرمائی: ﴿وَالَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ﴾ جمہور نے ”قَاتَلُوا“ بہ صیغہ معروف پڑھا ہے اور امام ابو عمرو اور حفص رضی اللہ عنہما نے ”قُتِلُوا“ بہ صیغہ مجہول، یعنی بہ تخفیف پڑھا ہے اور امام حسن رضی اللہ عنہ نے بہ تشدید بہ صیغہ مجہول پڑھا ہے۔ اور محمد بن عیسیٰ بن عمر اور ابو حیوہ رضی اللہ عنہما نے ”قُتِلُوا“ بہ صیغہ معروف مع التحفیف بہ دوں الف پڑھا ہے۔^① پہلے اور چوتھے کی بنا پر یہ معنی ہیں کہ اللہ کی راہ میں جہاد کرنے والوں کا ثواب ضائع نہیں ہوتا۔ اور دوسرے اور تیسرے کی بنیاد پر یہ معنی ہیں کہ جو اللہ کی راہ میں مارے گئے ہیں، اسی طرح اللہ پاک ان کا اجر ضائع نہیں کرتا۔ امام قتادہ رضی اللہ عنہ نے کہا ہے: ہم سے یہ ذکر کیا گیا ہے کہ یہ آیت اُحد کے دن نازل ہوئی اور مسلمانوں میں قتل اور زخم فاش (بڑے بڑے زخم) ہوئے تھے۔^②

پھر اللہ پاک نے اس ثوابِ جزیل کا ذکر کیا جو اُن کے لیے اس کے پاس موجود ہے، چنانچہ ارشاد فرمایا: ﴿سَيَهْدِيهِمْ﴾ یعنی اللہ سبحانہ ان کو دنیا میں رشد کی راہ بتائے گا۔ رشد سے مراد عملِ صالح ہے اور اس میں اخلاص کرنا ہے اور آخرت میں ان کو ثواب عطا فرمائے گا۔ امام ابو العالیہ رضی اللہ عنہ کہتے ہیں کہ کبھی ہدایت وارد ہوتی ہے اور اس سے مراد مومنوں کو جنت کے مسالک کی طرف راہنمائی کرنا اور ان راہوں کی طرف چلانا ہوتا ہے جو جنتوں کی طرف پہنچانے والی ہوتی ہیں۔ امام ابن زیاد رضی اللہ عنہ کہتے ہیں کہ ان کو قبر میں منکر و نکیر کے سوالوں کے جواب بتائے گا۔^③ مطلب یہ ہے کہ وہ ان کو پورا پورا جواب دیں گے، لیکن اس قول میں اتنی بات ہے کہ صحیح حدیثوں میں آچکا ہے کہ شہداء سے قبر میں سوال نہیں ہوتا تو پھر محاجہ منکر و نکیر کی طرف ہدایت کرنے کے کیا معنی ہیں؟ ہاں! اگر ابن زیاد کے نزدیک شہید سے سوال ہوتا ہے تو ٹھیک ہے۔ واللہ اعلم۔

﴿وَيُصْلِحْ بَالَهُمْ﴾ یعنی اور سنوار دے گا ان کے حال اور معاملے کو۔ کسی نے کہا ہے کہ ان سے جھگڑنے والوں کو راضی کر دے گا اور اُن کے اعمال قبول کرے گا۔ ﴿وَيُدْخِلُهُمُ الْجَنَّةَ﴾ اور ان کو جنت میں داخل کرے گا۔ جملہ ﴿عَرَفَهَا لَهُمْ﴾ متانفہ ہے، یا حالیہ ہے بہ تقدیر ”قد“، یا بہ دوں تقدیر ”قد“ کے۔ (کما قالہ السمین) یعنی اللہ پاک نے ان کے لیے جنت کو بیان کر دیا، یہاں تک کہ انہوں نے کسی سے پوچھنے کے بغیر اس کو پہچان لیا۔

یہ اس طرح ہے کہ جس وقت وہ جنت میں داخل ہوں گے تو اپنے منازل کی طرف متفرق ہو جائیں گے۔ امام واحدی رحمۃ اللہ علیہ کہتے ہیں: یہ عام مفسرین کا قول ہے۔

امام حسن رحمۃ اللہ علیہ فرماتے ہیں کہ اللہ پاک نے دنیا میں ان کے لیے جنت کا وصف بیان کر دیا ہے، لہذا جب وہ اس میں داخل ہوں گے تو اس کی صفت سے اسے پہچان لیں گے۔ کسی نے کہا ہے کہ اس میں حذف مضاف ہے: ”أَيُّ: عَرَفَ طَرُقَهَا وَمَسَاكِنَهَا وَبُيُوتَهَا“ یعنی اس نے اس کے راستوں اور اس کے مساکن اور اس کے گھروں کی پہچان کرادی ہے۔ کسی نے کہا ہے کہ یہ پہچان کرانا ایک راہ بتانے والے کے ذریعے سے ہے جو اُن کو جنت بتا دے گا، یعنی وہ فرشتہ جو بندے پر متعین کیا گیا ہے، وہ اس کے آگے آگے چلے گا، یہاں تک کہ اس کو اس کی منزل میں داخل کر دے گا۔

امام مقاتل رحمۃ اللہ علیہ نے اسی طرح کہا ہے،^① لیکن اس قول کو وہ حدیث رد کرتی ہے جس کو امام بخاری رحمۃ اللہ علیہ نے سیدنا ابوسعید خدری رضی اللہ عنہ سے روایت کیا ہے اور پہلے گزر چکی ہے،^② یہ حدیث پہلے قول کی صحت پر دال ہے، یعنی جنت والے جب جنت میں داخل ہوں گے تو بلا تکلف بغیر بتائے ہوئے اپنے اپنے گھروں کو پہچان لیں گے۔ کسی نے کہا: ﴿عَرَفَهَا لَهُمْ﴾ کے یہ معنی ہیں کہ ”طَبَّيْهَا بِأَنْوَاعِ الْمَلَاذِ“، یعنی اس کو ان کے لیے طرح طرح کی مزیدار چیزوں سے خوشبودار کیا، ماخوذ ہے ”عرف“ سے۔ ”عرف“، خوشبو کو کہتے ہیں۔ کسی نے کہا ہے کہ ”حَدَّدَهَا لَهُمْ“ یعنی ان کے لیے جنت کی حدیں مقرر کر دیں، اس طرح سے کہ ہر ایک کے لیے ایک علاحدہ اور الگ جنت ہوگی۔ کسی نے کہا ہے کہ آسمان والوں کو یہ بات معلوم کرادی ہے کہ وہ جنت ان کے واسطے ہے۔ کسی نے کہا ہے کہ اس کی ان کو پہچان کرادی، تاکہ اس میں ان کی کرامت ظاہر ہو۔ کسی نے کہا ہے کہ مطیع لوگوں کو اُن کے اعمال کی پہچان کرا دی۔ پہلی بات زیادہ مناسب ہے۔

پھر اللہ پاک نے ان کو وعدہ دیا کہ اگر وہ اس کے دین کی مدد کریں گے تو اللہ ان کی مدد کرے گا۔ چنانچہ ارشاد فرمایا: ﴿يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ﴾ یعنی اے ایمان والو! اگر تم اللہ کے دین کی مدد کرو گے تو وہ کفار پر اور تمہارے دشمنوں پر تمہاری مدد کرے گا اور تم کو فتح دے گا۔ امام قطرب رحمۃ اللہ علیہ نے کہا ہے کہ اگر تم اللہ کے نبی کی مدد کرو گے تو وہ تمہاری مدد کرے گا۔^③ ﴿وَيُثَبِّتْ أَقْدَامَكُمْ﴾ اور تمہارے پاؤں جمادے گا اور لڑنے کے وقت میدانِ جنگ میں تم کو ثابت قدم رکھے گا۔ پس اقدام سے مراد لڑنے والوں کی پوری ذات ہے۔ ذات کو قدم کے پیرائے میں اس لیے ادا کیا کہ ثابت قدمی اور تزلزل (پھسلنا) کا ظہور پاؤں میں ہوتا ہے۔ کسی نے کہا ہے کہ قدموں کی تثبیت سے مراد جنگ کے میدانوں میں مدد اور معاونت ہے۔ کسی نے کہا ہے کہ تمہارے قدم اسلام پر

③ تفسیر القرطبی (۲۳۲/۱۶)

② اس کی تخریج زیر تفسیر آیت میں گزر چکی ہے۔

① فتح القدیر (۴۱/۵)

ثابت رکھے گا۔ کسی نے کہا ہے کہ پل صراط پر۔

﴿وَالَّذِينَ كَفَرُوا فَتَعَسَا لَهُمُ﴾ موصول محل رفع میں ہے بنا بر مبتداء اور خبر محذوف ہے۔ ”فَتَعَسُوا“

(یعنی منہ کے بل گرائے جائیں) بہ دلیل مابعد۔ حرف فاء کا خبر میں دخول اس لیے ہے کہ مبتداء کو شرط سے تشبیہ دی ہے اور ”تَعَسَا“ کا نصب اس بنا پر ہے کہ مفعول مطلق ہے فعل مقدر کا جو خبر ہے۔ امام فراء رحمہ اللہ نے کہا ہے کہ مثل ”سَقِيَا لَهُمْ وَرَعِيَا لَهُمْ“ ہے: ”أَيُّ: سَقَاهُ اللَّهُ سَقِيًّا وَرَعَاهُ اللَّهُ رَعِيًّا“۔ ”تَعَسُ“ کی اصل انحطاط اور عثار ہے، یعنی پشت ہونا اور ٹھوکر کھانا۔ امام ابن سکیت نے کہا کہ ”تَعَسُ“ یہ ہے کہ اپنے منہ کے بل کھینچا جائے اور ”نَكَسُ“ یہ ہے کہ اپنے سر کے بل کھینچا جائے۔ کہا: ”تَعَسُ“ بہ معنی ہلاک بھی ہے۔ امام جوہری رحمہ اللہ نے کہا ہے کہ ”تَعَسُ“ کی اصل ”كَب“ ہے اور ”كَب“ ضد ہے ”انتعاش“ کی۔ (”انتعاش“ کے معنی گرے ہوئے کا اٹھ کھڑا ہونا) اسی معنی سے مجمع بن ہلال کا قول ہے: —

تَقُولُ وَقَدْ أَفْرَدْتُهَا عَنْ حَلِيلِهَا
تَعِسْتُ كَمَا أَتَّعَسْتَنِي يَا مُجَمِّعُ

یعنی وہ عورت کہتی ہے اس حال میں کہ میں نے اس کو اس کے خاوند سے علاحدہ کیا اور مجمع تو منہ کے بل گریو، جیسا کہ تو نے مجھے منہ کے بل گرایا۔ امام مبرد رحمہ اللہ نے کہا: ”أَيُّ: مَكْرَهَا لَهُمْ“ یعنی ان کو مکروہ اور ناخوش شے لگی۔ امام ابن جریج رحمہ اللہ نے کہا: ”أَيُّ: بُعْدًا لَهُمْ“ یعنی ان کو ہر خیر سے دوری ہو۔ امام سدی رحمہ اللہ نے کہا: ”أَيُّ: خِزْيًا لَهُمْ“ یعنی ان کو رسوائی ہو۔ امام ابن زید رحمہ اللہ نے کہا: ”شِقَاءٌ لَهُمْ“ یعنی ان کو بدبختی ہو۔ امام حسن رحمہ اللہ نے فرمایا: ”شَتْمًا لَهُمْ“ یعنی ان کو دشنام ہو۔ امام ثعلب رحمہ اللہ نے کہا: ”هَبْلًا لَهُمْ“ یعنی ان کو ہلاکت ہو۔ امام ضحاک اور ابن زید رحمہ اللہ نے کہا: ”خَبِيَّةٌ لَهُمْ“ یعنی ان کو نقصان اور زیاں ہو۔ کسی نے کہا ہے کہ ”قُبْحًا لَهُمْ“ یعنی ان کو زبونی و زشتی ہو۔ اس قول کو نقاش رحمہ اللہ نے بیان کیا ہے۔

نیز امام ضحاک رحمہ اللہ نے کہا: ”رُعْمًا لَهُمْ“ یعنی ان کی ناک خاک آلود ہو۔ نیز امام ثعلب رحمہ اللہ نے کہا: ”شَرًّا لَهُمْ“ یعنی ان کو برائی لگے۔ امام ابو العالیہ رحمہ اللہ نے کہا: ”شَقْوَةٌ لَهُمْ“^① یعنی ان کو بدبختی ہو۔ ”سَقُوطًا لَهُمْ“^② بھی ان سے مروی ہے، یعنی وہ گرے رہیں۔ کسی نے کہا: ”وَالْتَعَسُ فِي الدُّنْيَا: الْعَثْرَةُ وَفِي الْآخِرَةِ التَّرْوِي فِي النَّارِ“ یعنی تعس دنیا میں تو ٹھوکر کھانا اور آخرت میں نیچے گرنا ہے آگ میں۔

﴿لَهُمْ﴾ میں حرف لام بیان کے لیے ہے، جیسے: ﴿هَيْتَ لَكَ﴾ میں ہے۔ قولہ تعالیٰ ﴿وَاضَلَّ أَعْيُنَهُمْ﴾

ما قبل پر معطوف ہے اور موصول کی خبریت میں داخل ہے، یعنی اور باطل کر دیے اللہ پاک نے ان کے اعمال، اس لیے

کہ وہ شیطان کی اطاعت میں تھے۔ ﴿ذَلِكَ﴾ مبتدائے محذوف کی خبر ہے: ”أَيُّ: الْأَمْرِ ذَلِكُ“ یا مبتداء ہے اور اس کی خبر محذوف ہے: ”أَيُّ: ذَلِكُ الْأَمْرِ“ یعنی بات یہ ہے کہ ان کو ہلاکت ہے اور ان کے اعمال ضائع کر دیے۔ پھر اس کی علت ذکر فرمائی: ﴿بِأَنَّهُمْ كَرِهُوا مَّا أُنْزَلَ اللَّهُ﴾ یعنی یہ اس سبب سے ہوا کہ انہوں نے اس شے کو ناپسند کیا جو اللہ تعالیٰ نے اپنے رسول ﷺ پر نازل کی، یعنی قرآن شریف جو شرعی احکام پر مشتمل ہے۔ ناپسندیدگی کی وجہ یہ ہے کہ وہ اپنی مزین کی گئی خواہشوں میں مطلق العنانی اور آزادی کے عادی ہو رہے تھے۔ پھر جب قرآن ان چیزوں کو ترک کرنے کا حکم لے کر آیا تو اس کو مکروہ سمجھا اور اس سے ناخوش ہوئے۔ یا ﴿مَّا أُنْزَلَ اللَّهُ﴾ سے مراد وہ کتابیں ہیں جن کو اللہ تعالیٰ نے اپنے رسولوں پر نازل کیا، اس لیے کہ جو توحید اور بعث قرآن میں ہے، اسی پر وہ بھی مشتمل تھیں۔ ﴿فَاحْبَطَ أَعْمَالَهُمْ﴾ چنانچہ اللہ پاک نے اس سبب سے ان کے اعمال اکارت کر ڈالے۔ اعمال سے مراد وہ کام ہیں جو وہ کیا کرتے تھے، جن کی صورت خیر کی تھی اگرچہ وہ شروع ہی سے باطل تھے، اس لیے کہ کافر کا اس کے اسلام سے پہلے کا عمل مقبول نہیں ہوتا۔

پھر اللہ پاک نے کافروں کو ڈار یا اور ارشاد کیا کہ اگلے لوگوں کے حال سے عبرت لیں۔ چنانچہ فرمایا: ﴿أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ﴾ یعنی کیا یہ لوگ قوم عاد، قوم ثمود اور قوم لوط وغیرہم کی زمین میں چلے پھرے نہیں، تاکہ عبرت لیں اور دیکھیں کہ ان سے پہلے کے کافروں کا کیا حال ہوا، اس لیے کہ ان کے گھروں میں عذاب کے آثار اب تک باقی ہیں۔ پھر اللہ پاک نے پہلے کافروں کے ساتھ جو معاملہ کیا اس کا بیان فرمایا: ﴿دَمَّرَ اللَّهُ عَلَيْهِمْ﴾ تدبیر بہ معنی ہلاک ہے، یعنی اللہ تعالیٰ نے ان کو ہلاک کر ڈالا اور جڑ سے اکھاڑ پھینکا۔ ”يُقَالُ: دَمَرَهُ وَدَمَّرَ عَلَيْهِ“ دونوں کے ایک معنی ہیں اور دوسرے میں مبالغہ زیادہ ہے اس عموم کے سبب سے جو اس میں ہے، یعنی جان و مال اور اس کی طرح کی اور اشیاء تھیں جو ان کے ساتھ خاص تھیں، ان سب کو ہلاک کر دیا۔

کلمہ ”علی“ اس لیے ذکر کیا ہے کہ ”دمر“ میں ”أطبق“ کے معنی شامل ہیں اور ”أطبق“ کا صلہ ”علی“ آتا ہے۔ مطلب یہ ہے کہ ان پر ہلاکت کو واقع کیا، اس حال میں کہ وہ ان کو احاطہ کیے ہوئے اور گھیرے ہوئے تھی، گویا کہ ہلاکت کا گھٹا ٹوپ ان پر اور ان کی ساری اشیاء پر ڈال دیا تھا اور ان کی کوئی چیز ہلاکت کے دائرے سے باہر نہ رہی۔ یہ جملہ متانفہ ہے جو سوالیہ مقدر کا جواب ہے۔ گویا کسی نے کہا ہے کہ ان کے ساتھ کیا معاملہ ہوا تو یہ اس کا جواب ہے کہ ﴿دَمَّرَ اللَّهُ عَلَيْهِمْ﴾

پھر اللہ پاک نے مشرکین مکہ کو وعید سنائی: ﴿وَالْكَافِرِينَ أَمْثَلُهَا﴾ یعنی ان کافروں کے لیے جو اگلے کافروں کی چال چلنے والے ہیں: ”أَمْثَالُ عَاقِبَةِ مَنْ قَبْلَهُمْ مِنَ الْأُمَمِ الْكَافِرَةِ“ ہے، یعنی جیسا انجام ان سے پہلی کافر

اُمّتوں کا ہوا، اسی کے مثل ان کا انجام ہونا ہے۔ امام زجاج رحمہ اللہ اور ابن جریر رحمہ اللہ نے کہا ہے کہ ﴿أَمْثَلُهَا﴾ کی ضمیر ﴿عِقْبَةُ الَّذِينَ مِنْ قَبْلِهِمْ﴾ کی طرف راجع ہے۔^(۱) ”امثال“ کو بہ صیغہ جمع صرف اس لیے ذکر کیا کہ عذاب کی گئی اُمّتوں کی تعداد کے لحاظ سے ان کے انجام مختلف ہیں۔ کسی نے کہا ہے کہ ضمیر عقوبت کی طرف راجع ہے۔ کسی نے کہا: ”ہلکۃ“ کی طرف راجع ہے۔ کسی نے کہا ہے کہ ”تدمیرۃ“ کی طرف پھرتی ہے۔ لیکن پہلا قول زیادہ مناسب ہے، اس لیے کہ معنی صحیح ہونے کے باوجود ضمیر اسی شے کی طرف پھرتی ہے جو اس سے پہلے مذکور ہے۔ پھر جو شے مذکور نہیں ہے اس کی طرف پھرنے کی کیا ضرورت ہے۔ سیدنا عبداللہ بن عباس رضی اللہ عنہما فرماتے ہیں کہ یعنی اے محمد! تیری قوم کے کافروں کے لیے مثال اس شے کی ہے جس کے ساتھ میں نے بستیوں کو ہلاک کیا ہے۔ پھر وہ تلوار سے ہلاک کیے گئے۔^(۲)

﴿ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ﴾ یعنی یہ جو ذکر کیا گیا کہ ان کافروں کے لیے امثال عاقبتہ من قبلہم بہ سبب اس کے ہے کہ اللہ مومنوں کا ناصر اور ولی ہے اور بہ سبب اس کے کہ کافروں کا کوئی ناصر نہیں ہے کہ اُن سے عذاب کو دور کرے۔ دوسرے ﴿مَوْلَى﴾ سے مراد مددگار ہے، جیسا کہ اس کے مقابل سے لیا جاتا ہے اور یہ آیت کے مخالف نہیں ہے۔ ﴿ثُمَّ رُدُّوْا اِلَى اللّٰهِ مَوْلٰهُمْ الْحَقُّ﴾ [الأنعام: ۶۲] ”پھر سب اپنے مالک حقیقی کے پاس لائے جائیں گے۔“ اس لیے کہ اس میں ﴿مَوْلَى﴾ بہ معنی مالک ہے، بہ معنی ناصر نہیں ہے۔

سیدنا عبداللہ بن مسعود رضی اللہ عنہ نے ﴿مَوْلَى الَّذِينَ﴾ کے بجائے ”وَلِيُّ الَّذِينَ“ پڑھا ہے۔^(۳) امام قتادہ رحمہ اللہ نے کہا ہے کہ یہ آیت اُحد کے دن نازل ہوئی۔^(۴) حافظ ابن کثیر رحمہ اللہ کہتے ہیں: کیا یہ اللہ کے ساتھ شریک کرنے والے اور اس کے رسول کو جھٹلانے والے زمین میں پھرے نہیں، تاکہ دیکھیں کہ ان لوگوں کا انجام کیسا ہوا جو اُن سے پہلے تھے۔ اللہ تعالیٰ نے ان کے کفر اور تکذیب کی وجہ سے ان کو عذاب کیا اور مومنوں کو اُن کے درمیان سے نجات دی اور اسی لیے یوں فرمایا: ﴿وَاللَّكَفِرِينَ أَمْثَلُهَا﴾۔

پھر فرمایا: ﴿ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ﴾ اور اسی لیے جبکہ ابوسفیان صحر بن حرب جو اُحد کے دن مشرکوں کا رئیس تھا، اس نے کہا جب اس نے نبی اکرم صلی اللہ علیہ وسلم اور ابوبکر اور عمر رضی اللہ عنہما کے بارے میں پوچھا اور اس کو کسی نے جواب نہ دیا اور اس نے کہا کہ یہ لوگ تو واقعی ہلاک ہو چکے اور سیدنا عمر رضی اللہ عنہ نے اس کو جواب دیا اور فرمایا: اے اللہ کے دشمن! تو نے جھوٹ کہا، بلکہ اللہ تعالیٰ نے تیرے لیے وہ شے باقی رکھی ہے جو تجھے بری لگے اور بے شک جن لوگوں کا تو نے شمار کیا ہے، البتہ وہ زندہ ہیں۔ چنانچہ ابوسفیان بولا: ”يَوْمَ يَوْمٍ“

(۲) الدر المنثور (۷/۶۶۳)

(۱) معانی القرآن (۵/۸) تفسیر الطبري (۲۲/۱۶۳)

(۴) تفسیر القرطبي (۱۶/۲۳۴) فتح البیان (۱۳/۴۹-۵۷)

(۳) تفسیر الطبري (۲۲/۱۶۳)

وَالْحَرْبُ سِجَالٌ“ یعنی یہ دن اُحد کا روزِ بدر کے عوض ہے اور لڑائی ڈول ہے، کبھی ہمارے ہاتھ میں کبھی تمہارے ہاتھ میں، خرددار! بے شک اب تم مثلاً پاؤ گے یعنی مقتولوں میں تم کو ناک کان کٹے لوگ ملیں گے، نہ تو میں نے اس کا حکم دیا اور نہ وہ مجھے برا لگا۔ پھر رجز پڑھنے لگا اور کہنے لگا: ”أَعْلُ هُبْلُ أَعْلُ هُبْلُ“ (”اعل علا یعلو“ سے صیغہ امر ہے اور ”ہبل“ بہ ضم ہاء اُن کے ایک بت کا نام ہے) یعنی اے ہبل! تو بلند رتبہ ہو، تیرے پوجنے والوں کو فتح ہوئی۔ چنانچہ رسول اللہ ﷺ نے فرمایا: تم اس کو جواب کیوں نہیں دیتے؟ صحابہ نے عرض کی: اے اللہ کے رسول! ہم کیا کہیں؟ آپ ﷺ نے فرمایا: یوں کہو: «اللَّهُ أَعْلَى وَأَجَلٌ» یعنی اللہ بلند تر و بزرگ تر ہے۔ پھر ابوسفیان بولا: ”لَنَا الْعُزَى وَلَا عُزَى لَكُمْ“ چنانچہ آپ ﷺ نے فرمایا: تم اس کو جواب کیوں نہیں دیتے؟ صحابہ کرام رضی اللہ عنہم نے عرض کی: اے اللہ کے رسول! ہم کیا کہیں؟ آپ ﷺ نے فرمایا کہو: «اللَّهُ مَوْلَانَا وَلَا مَوْلَى لَكُمْ»^① یعنی اللہ ہمارا ناصر ہے اور تمہارا کوئی ناصر نہیں ہے۔ غرضیکہ اللہ تعالیٰ نے جو یہ ذکر کیا کہ اللہ مومنوں کا مولیٰ ہے تو اس کے بعد اپنی ولایت کا بیان کیا اور اس کا ثمرہ اخروی ذکر فرمایا:

إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مَشْوَى لَهُمْ^② وَكَأَيْنَ مِنْ قَرْيَةٍ هِيَ أَشَدُّ قُوَّةً مِنْ قَرْيَتِكَ الَّتِي أَخْرَجَتْكَ أَهْلُكُنْهُمْ فَلَا نَاصِرَ لَهُمْ^③

بلاشبہ جو لوگ ایمان لائے اور انھوں نے نیک عمل کیے، اللہ انھیں ایسے باغات میں داخل کرے گا جن کے نیچے نہریں بہہ رہی ہیں اور جن لوگوں نے کفر کیا، وہ (دنیا ہی کا) فائدہ اٹھاتے ہیں اور وہ یوں (بے فکرے ہو کر) کھاتے ہیں، جیسے چوپائے کھاتے ہیں، اور آگ ہی اُن کا ٹھکانا ہے^② اور کتنی ہی بستیاں کہ وہ آپ کی اس بستی (مکہ) سے، جس (کے باشندوں) نے آپ کو نکال دیا ہے، کہیں زیادہ طاقتور تھیں، ہم نے انھیں ہلاک کر دیا، پھر کوئی بھی اُن کی مدد کرنے والا نہ تھا^③

کفار کے لیے جہنم اور ابرار کے لیے جنت:

چوپایوں کی طرح کھانا یہ ہے کہ لالچ سے کھانا اور مسلمان ضرورت کو پورا کرنے کے لیے کھاتے ہیں۔ انتہیٰ!

① صحیح البخاری، رقم الحدیث (۲۸۷۴) تفسیر ابن کثیر (۴/۲۲۱، ۲۲۲)

حافظ ابن کثیر رحمہ اللہ کہتے ہیں کہ اللہ تعالیٰ ان لوگوں کو جو ایمان لائے اور اچھے کام کیے، قیامت کے دن ایسے باغات میں داخل کرے گا جن کے نیچے نہریں بہتی ہیں اور جو منکر ہوئے وہ اپنی دنیا میں ہی کھاتے ہیں اور تمام چیزیں برتتے ہیں اور اُن سے نفع اٹھاتے ہیں اور منہ بھر کر اور دانتوں کے کناروں سے کھاتے ہیں، اس طرح جیسے جانور کھاتے ہیں، کھانے پینے کے علاوہ ان کا کوئی کام اور فکر نہیں ہے۔ اس لیے صحیح میں ثابت ہوا ہے کہ مومن ایک آنت میں کھاتا ہے اور کافرسات آنتوں میں کھاتا ہے۔^(۱) پھر اللہ تعالیٰ نے فرمایا: ﴿وَالنَّارُ مَشْهُوِي لَّهُمْ﴾ یعنی اور آگ ان کی جزا کے دن اُن کی قیام گاہ ہے۔

اور کتنی بستیاں تھیں جو تیری اس بستی سے زیادہ زور اور طاقت والی تھیں جس نے تجھ کو نکالا، مراد مکہ معظمہ ہے۔ ہم نے ان کو برباد کر دیا اور اُن کا کوئی بھی مددگار نہ تھا۔ یہ اہل مکہ کے لیے ایک سخت دھمکی اور وعید اکید ہے اس بارے میں کہ انھوں نے رسول اللہ صلی اللہ علیہ وسلم کی تکذیب کی، حالاں کہ آپ تمام رسولوں کے سردار اور خاتم انبیاء ہیں۔ جب اللہ عزوجل نے ان اُمتوں کو ہلاک کر ڈالا جنھوں نے آپ صلی اللہ علیہ وسلم سے پہلے کے رسولوں کی تکذیب کی اور اُن کی تکذیب کی وجہ سے ان کو تباہ و برباد کر دیا، حالانکہ وہ اُمتیں زور اور قوت میں ان لوگوں سے کہیں زیادہ بڑھی ہوئی تھیں تو پھر ان لوگوں کا کیا خیال ہے کہ دنیا اور آخرت میں ان کے ساتھ کیا کچھ معاملہ کرے گا۔ اگر رسول نبی الرحمة کے وجود کی برکت کے سبب سے دنیا میں ان کے بہت سوں سے عذاب اُٹھا لیا گیا تو جو اُن کے منکر ہیں ان پر قیامت کے دن تو ضرور عذاب کیا جائے گا اور اُن کے لیے دو گناہ عذاب کیا جائے گا۔ ﴿مَا كَانُوا يَسْتَطِيعُونَ السَّبْعَ وَمَا كَانُوا يُبْصِرُونَ﴾ [ہود: ۲۰]

”قریہ“ سے مراد قریہ والے ہیں، یعنی وہ لوگ جنھوں نے تجھ کو اپنے درمیان سے نکالا۔ امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما روایت کیا ہے کہ نبی اکرم صلی اللہ علیہ وسلم جب مکے سے غار کی طرف نکلے اور اس میں آئے تو مکے کی طرف منہ کیا اور فرمایا کہ تو اللہ کے سبب شہروں سے زیادہ اللہ کو محبوب ہے اور تو اللہ کے سبب شہروں سے بڑھ کر مجھے محبوب ہے اور اگر مشرک مجھے نہ نکالتے تو میں تجھ سے نہ نکلتا۔ سب دشمنوں سے بڑھ کر وہ دشمن ہے جس نے اللہ پر اس کے حرم میں زیادتی کی، یا کسی کو ناحق قتل کیا، یا کینہ و عداوت اور جاہلیت کے سبب سے قتل کیا۔ اس پر اللہ تعالیٰ نے اپنے نبی اکرم صلی اللہ علیہ وسلم پر یہ آیت نازل فرمائی: ﴿وَكَأَيِّنْ مِنْ قَرْيَةٍ﴾^(۲) (فتح البیان کے الفاظ یہ ہیں: ”لما خرج من مكة إلى الغار التفت إلى مكة وقال: أنت أحب بلاد الله إلي ولو لا أن أهلك

(۱) صحیح البخاری، رقم الحدیث (۵۰۸۷) صحیح مسلم، رقم الحدیث (۲۰۶۰)

(۲) تفسیر الطبری (۱۶۵/۲۲) تفسیر ابن کثیر (۲۲۲/۴) اس کی سند میں ”حنش حسین بن قیس“ سخت ضعیف راوی ہے۔

أخرجوني منك لم أخرج. فأعتى الأعداء من عتا على الله في حرمه أو قتل غير قاتله أو قتل بذحول (الذحل الحقد و العداوة يقال: طلب بذحله أي: بشأره و الجمع ذحول^① صحاح) الجاهلية فأنزل الله وكأين من قرية الآية“)

فتح البیان کا بیان:

فتح البیان کا بیان وضاحت کے ساتھ یہ ہے کہ آیت: ﴿إِنَّ اللَّهَ يُدْخِلُ الَّذِينَ آمَنُوا﴾ کی تفسیر کئی جگہ گزر چکی ہے اور اسی طرح باغوں کے نیچے نہریں بہنے کی کیفیت بیان ہو چکی ہے۔ ﴿وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ﴾ کا مطلب یہ ہے کہ جو لوگ منکر ہیں عاقبت میں غور و فکر نہ کر کے تھوڑے دنوں کے لیے متاع دنیا سے نفع اٹھاتے ہیں، اسی طرح کھاتے ہیں جس طرح سے جانور اپنی چراگاہ میں چرتے اور کھاتے ہیں اور نحر اور ذبح ہونا جو ان کو عنقریب پیش آنے والا ہے، اس سے غافل ہو رہے ہیں۔ معنی یہ ہیں کہ گویا وہ جانور ہیں کہ سوا اپنے شکموں اور شرم گاہوں کے اور کچھ ان کو فکر نہیں ہے اور اپنے انجام سے غافل ہیں اور جس عیش و عشرت میں لگے ہیں، اس میں مشغول ہو رہے ہیں، آخرت کی طرف توجہ نہیں کرتے۔^②

جملہ ﴿وَالنَّارُ مَثْوًى لَّهُمْ﴾ محل نصب میں ہے بنا بر حال یہ مستانفہ ہے، یعنی یہ سب کچھ کر رہے ہیں، حالاں کہ آگ ان کا مقام ہے جس میں اقامت کریں گے اور منزل ہے جس میں نزول کریں گے اور جائے قرار ہے اس میں قرار پکڑیں گے، یا مثلاً: کسی نے پوچھا کہ اس کے بعد ان کا انجام کیا ہے؟ تو اس کا جواب یہ ہے کہ آگ ان کی قیام گاہ ہے۔ أَعَاذَنَا اللَّهُ مِنَ النَّارِ وَأَهْلِ النَّارِ بِفَضْلِهِ وَكَرَمِهِ وَرَحْمَتِهِ الَّتِي وَسِعَتْ كُلَّ شَيْءٍ صَلَّى اللَّهُ عَلَى مُحَمَّدٍ وَعَلَى آلِهِ وَصَحْبِهِ أَجْمَعِينَ إِلَى يَوْمِ الدِّينِ، آمِينَ۔

پھر اللہ پاک نے کفار کو خوف دلایا کہ جو قوت میں ان سے بڑھ کر تھے، ان کو ہلاک کر چکا ہے۔ چنانچہ فرمایا: ﴿وَكَايْنٍ مِّنْ قَرْيَةٍ﴾۔ پہلے گزر چکا ہے کہ ”کاین“ مرکب ہے کاف اور کلمہ ”آی“ سے اور بہ معنی کم خبر یہ ہے (محل اس کا رفع بابتداء ہے اور ﴿مِّنْ قَرْيَةٍ﴾ اس کی تمیز ہے اور ﴿هِيَ أَشَدُّ قُوَّةً مِّنْ قَرْيَتِكَ... الخ﴾ ﴿قَرْيَةٍ﴾ کی صفت ہے اور ﴿الَّتِي أَخْرَجْتَكَ﴾ صفت ہے ﴿مِّنْ قَرْيَتِكَ﴾ کی اور ﴿أَهْلَكْنَاهُمْ﴾ خبر مبتداء ہے۔^③ کما فی

أبي السعود) ”آی: کَم مِّنْ قَرْيَةٍ“۔ امام انفش رحمہ اللہ نے اس کی سند میں لبید کا شعر پڑھا ہے:

وَكَايْنُ زَايِنَا مِنْ مُلُوكٍ وَسُوقَةٍ وَمِفْتَاحٍ قَيْدٍ لِلْأَسِيرِ الْمُكَبَّلِ^④

یعنی ہم نے بہت سے بادشاہوں کو اور رعایا کو دیکھا ہے اور ان لوگوں کو دیکھا ہے جو ان قیدیوں کی

بیڑیاں کھولنے والے تھے جن کو بیڑیاں پڑی ہوئی تھیں۔

مضاف محذوف ہے، جیسا کہ ”وَاسْتَلَّ الْقَرْيَةَ“ میں ہے: ”أَيُّ: وَكَمْ مِنْ أَهْلِ قَرْيَةٍ“ یعنی بہت سے بستیوں والے تھے کہ وہ زور اور قوت میں تیری بستی والوں سے زیادہ سخت تھے، جنہوں نے تجھ کو اس سے نکالا۔ ہم نے ان کو ہلاک کر ڈالا۔ پس اسی طرح ہم تیری بستی والوں کے ساتھ کریں گے، لہذا تو صبر کر جیسا کہ ان بستیوں والوں کے رسولوں نے صبر کیا۔ امام مقاتل رحمہ اللہ نے کہا ہے کہ ہم نے ان کو عذاب سے ہلاک کیا، جب انہوں نے اپنے رسولوں کو جھٹلایا ^① ﴿فَلَا نَاصِرَ لَهُمْ﴾ یعنی پھر ان کا کوئی مددگار نہیں تو قریش اہل مکہ، جو نبی کریم ﷺ کے بستی والے ہیں اور پہلی امتوں سے زیادہ ضعیف اور کمزور ہیں، بالاولیٰ ہلاک ہوں گے اور اُن کا کوئی مددگار نہ ہوگا۔

پہلے تو اللہ تعالیٰ نے ﴿أَهْلَكْنَاهُمْ﴾ سے یہ بیان کیا کہ ہم نے ان کو ہلاک کیا اور وہ خود اپنی جانوں سے عذاب کو دور نہ کر سکے، اس سے ان کو خلاصی نہ ہوئی۔ اس کے بعد ﴿فَلَا نَاصِرَ لَهُمْ﴾ سے یہ بیان فرمایا کہ اعوان اور انصار کے واسطے سے بھی ان کو عذاب سے رہائی نصیب نہ ہوئی۔ اور حرف فاء سے ترتیب مقصود ہے ذکر عدم ما بالغیر کے عدم ما بالذات پر۔ قاعدہ یہ ہے کہ آدمی بلا کو خود آپ دور کرتا ہے اور آپ سے دور نہیں ہوتی تو کوئی مددگار اس کو دور کر دیتا ہے، چنانچہ نہ خود ان سے عذاب دور ہوا اور نہ کسی مددگار سے۔ اور یہ جملہ حالی ماضی کی حکایت ہے، کیوں کہ ظاہر یہ تھا کہ یوں کہتے: ”فَلَمْ يَنْصُرْهُمْ نَاصِرٌ“ اس لیے کہ یہ قصہ ماضی کی خبر دینا ہے۔ پھر اللہ پاک نے مومنوں اور کافروں کے فریق کا حال بیان کرنا شروع کیا اور یہ کہا کہ پہلا فریق تو اعلیٰ علیین میں ہے اور دوسرا فریق اسفل سافلین میں ہے اور ان میں سے ہر ایک کا جو حال ہے اس کی علت ذکر کی، چنانچہ فرمایا: ^②

أَفَمَنْ كَانَ عَلَىٰ بَيِّنَةٍ مِّنْ رَبِّهِ كَمَنْ زُيِّنَ لَهُ سُوءُ عَمَلِهِ
وَاتَّبَعُوا أَهْوَاءَهُمْ ۖ مَثَلُ الْجَنَّةِ الَّتِي وَعَدَ الْمُتَّقُونَ فِيهَا
أَنْهَارٌ مِّنْ مَّاءٍ غَيْرِ آسِنٍ وَأَنْهَارٌ مِّنْ لَّبَنٍ لَّمْ يَتَغَيَّرْ طَعْمُهُ
وَأَنْهَارٌ مِّنْ خَمْرٍ لَّذَّةٍ لِلشَّرِيبِينَ وَأَنْهَارٌ مِّنْ عَسَلٍ مُّصَفًّى
وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّنْ رَبِّهِمْ ۚ كَمَنْ
هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ ۖ

کیا پھر وہ شخص جو اپنے رب کی طرف سے واضح دلیل پر ہو، اس شخص کے مانند ہو سکتا ہے جس کے لیے اس کی بد عملی پر کشش بنا دی گئی اور انہوں نے اپنی خواہشات کی پیروی کی؟ ^④ اس

جنت کی صفت جس کا متقین سے وعدہ کیا گیا ہے، یہ ہے کہ اس میں (ایسے) پانی کی نہریں ہیں، جو بدلنے والا نہیں، اور ایسے دودھ کی نہریں ہیں، جس کا ذائقہ (کبھی) تبدیل نہ ہوا ہوگا، اور ایسی شراب کی نہریں ہیں، جو پینے والوں کے لیے لذیذ ہے اور صاف شفاف شہد کی نہریں ہیں، اور وہاں ان (مستقین) کے لیے ہر طرح کے پھل ہوں گے اور ان کے رب کی طرف سے مغفرت ہوگی۔ (کیا یہ لوگ) ان لوگوں کے مانند ہو سکتے ہیں، جو آگ میں ہمیشہ رہنے والے ہیں اور انھیں گرم کھولتا ہوا پانی پلایا جائے گا، تو وہ اُن کی آنتیں ٹکڑے ٹکڑے کر دے گا؟^(۱۵)

عبادت گزار اور خواہش نفس کا پجاری برابر نہیں:

وہاں کی شراب بامزہ ہے اور یہاں کی شراب بدمزہ ہے، بہشت میں ہر کسی کے گھر میں چار نہریں مقرر ہیں اور بعضوں کو اور زیادہ نہریں نصیب ہوں گی۔ انتہیٰ۔

حافظ ابن کثیر رحمہ اللہ کہتے ہیں: اللہ تعالیٰ فرماتا ہے کہ کیا پھر وہ شخص جو اللہ کے امر اور دین میں بصیرت اور یقین پر ہے اس ہدایت اور علم کے سبب سے جس کو اللہ تعالیٰ نے اپنی کتاب میں نازل کیا ہے اور اس فطرتِ مستقیم کے سبب سے جس پر اللہ نے اس کو پیدا کیا ہے اس شخص کی طرح ہے جس کو اس کا برا انجام بھلا کر کے دکھایا گیا اور اس نے اپنی خواہشوں کی پیروی کی۔ یعنی وہ شخص اس جیسا نہیں ہے، جیسا کہ اللہ تعالیٰ نے فرمایا: ﴿أَفَمَنْ يَعْلَمُ أَكْبَارَ أَنْزَلِ إِلَيْكَ مِنْ رَبِّكَ الْحَقُّ كَمَنْ هُوَ أَعْمَى﴾ [الرعد: ۱۹] ”کیا وہ ایک شخص جو یہ علم رکھتا ہو کہ آپ کی طرف آپ کے رب کی جانب سے جو اتارا گیا وہ حق ہے، اس شخص جیسا ہو سکتا ہے جو اندھا ہو۔“ نیز فرمایا: ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمْ الْفَائِزُونَ﴾ [الحشر: ۲۰] ”اہلِ نار اور اہلِ جنت (باہم) برابر نہیں۔ جو اہلِ جنت ہیں وہی کامیاب ہیں۔“

جنت کی نہروں کا ذکر:

پھر اللہ تعالیٰ نے فرمایا: ﴿مَثَلُ الْجَنَّةِ الَّتِي وَعَدَ الْمُتَّقُونَ﴾ امام عکرمہ رحمہ اللہ نے کہا: ”أَيُّ: نَعْتُهَا“ یعنی مثل کے معنی نعت اور صفت کے ہیں۔ سیدنا عبداللہ بن عباس رضی اللہ عنہما، امام حسن اور قتادہ رحمہ اللہ نے کہا ہے کہ ﴿غَيْرِ اسِين﴾ سے مراد غیر متغیر ہے۔ امام قتادہ، ضحاک اور عطا خراسانی رحمہ اللہ نے کہا: ”غَيْرِ مُنْتَبِنٍ“ یعنی وہ پانی بدبودار نہیں ہے۔ جب پانی کی بو متغیر ہو جاتی ہے تو عرب لوگ اپنے محاورے میں کہتے ہیں: ”أَسِنَّ الْمَاءُ“۔^(۱) حدیثِ مرفوع میں آیا ہے جس کو امام ابن ابی حاتم رحمہ اللہ نے وارد کیا ہے کہ مراد صاف پانی ہے کہ جس میں کسی طرح کا کدر نہیں ہے۔^(۲)

[۱] تفسیر الطبري (۲۲/۱۶۶، ۱۶۷) تفسیر ابن کثیر (۴/۲۲۲)

[۲] الدر المنثور (۷/۵۴۰، ۵۴۱) یہ روایت مرسل ہے، نیز سند میں ”ابو معاذ سلیمان بن ارقم بصری“ ضعیف راوی ہے۔

امام ابن ابی حاتم رحمہ اللہ نے امام مسروق رحمہ اللہ سے روایت کیا ہے کہ سیدنا عبداللہ رحمہ اللہ نے فرمایا ہے کہ جنت کی نہریں مشک کے پہاڑ سے پھوٹی ہیں۔^(۲) اور دودھ کی نہریں ہیں جن کا مزہ نہیں بدلا، یعنی نہایت درجے کی سفیدی، شیرینی اور چکنائی میں بالکل نہیں بدلیں۔

ایک مرفوع حدیث میں ہے کہ وہ دودھ ماشیہ کے تھنوں سے نہیں نکلا۔^(۳) اور شراب کی نہریں ہیں جس میں پینے والوں کے لیے مزہ ہے۔ یعنی اس کا مزہ اور بو کر یہ (برا) نہیں، جیسے: دنیا کی شراب ہوتی ہے، بلکہ اس کی صورت اور مزہ اور بوسب کچھ بہترین ہے، جیسا کہ اللہ تعالیٰ نے فرمایا: ﴿لَا فِيهَا غَوْلٌ وَلَا هُمْ عَنْهَا يُنْزَفُونَ﴾ [الصافات: ۴۷] ”اور نہ اس سے سرد درد ہو اور نہ اس کے پینے سے بہکیں۔“ نیز فرمایا: ﴿لَا يَصْذَعُونَ عَنْهَا وَلَا يُنْزَفُونَ﴾ [الواقعة: ۱۹] ”جس سے نہ سر میں درد ہو اور نہ عقل میں فتور آئے۔“ ﴿بَيْضَاءَ لَذَّةٍ لِلشَّارِبِينَ﴾ [الصافات: ۴۶] حدیث مرفوع میں ہے کہ مردوں نے اپنے پاؤں سے اس کو نہیں نچوڑا ہے۔^(۴) اور نہریں ہیں شہد کی جھاگ اتارا ہوا، یعنی انتہا درجے کی صفائی ہے اس کے رنگ، مزے اور خوشبو میں۔

مرفوع حدیث میں ہے کہ مہوک (شہد کی مکھی) کے پیٹوں سے نہیں نکلا۔^(۵) امام احمد رحمہ اللہ نے عن حکیم بن معاویہ عن ابیہ روایت کیا ہے کہ میں نے سنا کہ رسول اللہ ﷺ فرماتے تھے: جنت میں دودھ کا دریا ہے اور پانی کا دریا ہے اور شہد کا دریا ہے اور شراب کا دریا ہے، پھر ان میں سے نہریں پھوٹی ہیں۔^(۶) (رواہ الترمذی فی صفة الجنة عن محمد بن بشار عن یزید بن ہارون عن سعید بن ایاس الجریری بہ وقال: حسن صحیح) امام ابو بکر بن مردویہ رحمہ اللہ نے عن یزید بن عبداللہ بن قیس عن ابیہ روایت کیا ہے کہ رسول اللہ ﷺ نے فرمایا ہے کہ یہ نہریں جنت عدن کے ایک حوض سے بہتی ہیں، پھر اس کے بعد نہریں ہو کر پھٹتی ہیں۔^(۷) صحیح میں ہے کہ جس وقت تم اللہ تعالیٰ سے سوال کرو تو اس سے فردوس کا سوال کرو، بے شک وہ اوسط الجنة و اعلیٰ الجنة ہے، یعنی افضل جنت ہے اور جنت کی نہریں اسی سے پھوٹی ہیں اور اس کے اوپر رحمان کا عرش ہے۔^(۸)

حافظ ابو القاسم طبرانی رحمہ اللہ نے عاصم بن لقیط سے روایت کیا ہے، کہا کہ لقیط بن عامر رحمہ اللہ اپنی لہجہ ہو کر رسول اللہ ﷺ کی طرف نکلا، میں نے عرض کی: اے اللہ کے رسول! ”فَعَلَى مَا يَطْلُعُ مِنَ الْجَنَّةِ“ یعنی پس

① تفسیر ابن ابی حاتم (۶۶/۱)

② الدر المنثور (۵۴۱، ۵۴۰/۷) یہ روایت مرسل ہے، نیز سند میں ”ابومعاذ سلیمان بن ارقم بصری“ ضعیف راوی ہے۔

③ الدر المنثور (۵۴۱، ۵۴۰/۷) یہ روایت مرسل ہے، نیز سند میں ”ابومعاذ سلیمان بن ارقم بصری“ ضعیف راوی ہے۔

④ الدر المنثور (۵۴۱، ۵۴۰/۷) یہ روایت مرسل ہے، نیز سند میں ”ابومعاذ سلیمان بن ارقم بصری“ ضعیف راوی ہے۔

⑤ سنن الترمذی، رقم الحدیث (۲۵۷۱) مسند أحمد (۵/۵) صحیح الجامع، رقم الحدیث (۲۱۲۲)

⑥ تفسیر ابن کثیر (۲۲۳/۴) ⑦ صحیح البخاری، رقم الحدیث (۲۶۳۷)

کون سی شے پر طلوع کرتا ہے، یعنی ظاہر ہوتا ہے جنت سے؟ آپ ﷺ نے فرمایا: غسلِ مصفیٰ کی نہروں پر اور شراب کی نہروں پر کہ جس میں نہ سردرد ہے اور نہ ندامت ہے اور دودھ کی نہروں پر جس کا مزہ نہیں بگڑا اور ایسے پانی پر جو خراب نہیں ہوا اور میوے پر، البتہ قسم ہے تیرے معبود کی! جو کچھ تم جانتے ہو اور بہتر ہے اس کی مثل سے اور پیمیاں پاک۔ میں نے عرض کی: اے اللہ کے رسول! کیا ہمارے لیے اس میں مصلحات بیویاں ہیں؟ فرمایا: صالحات واسطے صالحین کے، تم اُن سے اس طرح لذت لو گے جس طرح دنیا میں تمھاری لذت ہوتی تھی اور وہ لذت لیں گی تم سے سوائے اس کے کہ تو والد نہیں ہے، یعنی اولاد پیدا نہیں ہوگی۔^①

امام ابوبکر عبداللہ بن محمد بن ابی الدنیا رحمہ اللہ نے سیدنا انس بن مالک رضی اللہ عنہ سے روایت کیا ہے۔ فرمایا: شاید تم خیال کرتے ہو کہ جنت کی نہریں زمین کے گڑھے میں بہتی ہیں۔ واللہ! بے شک وہ البتہ روئے زمین پر چلتی ہوئی بہتی ہیں، ان کے کناروں پر موتیوں کے قبة ہیں اور ان کی مٹی مشک ہے تیز خوشبو۔^② (وقد رواہ أبو بکر بن مردويه من حديث مهدي بن حكيم عن يزيد بن هارون به مرفوعاً)

قوله تعالى: ﴿وَلَهُمْ مِنْ كُلِّ الثَّمَرَاتِ﴾ اس آیت کریمہ کی طرح ہے: ﴿يَدْعُونَ فِيهَا بِكُلِّ فَاكِهَةٍ آمِنِينَ﴾ [الدخان: ۵۵] ”وہ دل جمعی کے ساتھ وہاں ہر طرح کے میوؤں کی فرمائش کرتے ہوں گے۔“ نیز فرمایا: ﴿فِيهِمَا مِنْ كُلِّ فَاكِهَةٍ زَوْجَانِ﴾ [الرحمن: ۵۲] ”ان دو جنتوں میں ہر قسم کے میوؤں کی دو قسمیں ہوں گی۔“

قوله تعالى: ﴿وَمَغْفِرَةٌ مِّن رَّبِّهِمْ﴾ یعنی باوجود اس سب عیش و عشرت کے ان کے رب کی طرف سے مغفرت ہے۔ قوله تعالى: ﴿كَمَنْ هُوَ خَلِدٌ فِي النَّارِ﴾ یعنی کیا یہ لوگ جن کا جنت میں مرتبہ ہم نے بیان کیا اس کی طرح ہیں جو ہمیشہ آگ میں رہنے والا ہے، یعنی وہ لوگ ان کی طرح نہیں ہیں اور وہ شخص جو درجات میں ہے اس کی طرح نہیں ہے جو درجات میں ہے۔ ﴿وَسُقُوا مَاءً حَمِيمًا فَقَطَّعَ أَمْعَاءُهُمْ﴾ یعنی اور نہایت درجہ گرم پانی پلائے گئے جس کی طاقت نہیں رکھی جاتی، پھر اس گرم پانی نے ان کے پیٹ کے اندر تمام چیزوں، یعنی انتڑیوں کو ٹکڑے ٹکڑے کر دیا۔ عِيَاذًا بِاللَّهِ مِنْ ذَلِكَ.^③

فتح البیان کا بیان:

فتح البیان کا بیان وضاحت اور تفصیل کے ساتھ یہ ہے کہ ﴿أَفْسَنُ﴾ میں ہمزہ انکار کا ہے اور حرف فاء مقدر پر عطف کے لیے ہے، جیسا کہ اس کے نظائر میں ہوا کرتا ہے۔ تقدیر یہ ہے: ”أَلَيْسَ الْأَمْرُ كَمَا ذُكِرَ“ ﴿أَفْسَنُ﴾ كَانَ عَلَى بَيْنَةٍ مِّن رَّبِّهِ ﴿مَنْ﴾ مبتداء ہے اور اس کی خبر ﴿كَمَنْ زُتِنَ لَهُ سُوءُ عَمَلِهِ﴾ ہے۔

① المعجم الكبير (۲۱۱/۱۹) مسند أحمد (۱۳/۴) اس کی سند میں ”عبدالرحمان بن عیاش، ولہم اور اسود“ مجہول راوی ہیں۔

② حلیۃ الأولیاء (۲۰۵/۶) ③ تفسیر ابن کثیر (۲۲۲/۴-۲۲۴)

اس میں لفظ ﴿مَنْ﴾ کا لحاظ کر کے فعلوں اور ضمیروں کو مفرد ذکر کیا ہے اور ﴿وَاتَّبَعُوا أَهْوَاءَهُمْ﴾ میں ﴿مَنْ﴾ کے معنی کی رعایت کر کے فعل اور ضمیر کو جمع ذکر کیا ہے۔ معنی یہ ہیں: کیا بات ویسی نہیں ہے جیسی کہ ذکر کی گئی ہے، لہذا جو شخص کہ قرار پکڑنے والا اور اپنے رب کی طرف سے یقین پر جمنے والا ہے اور اللہ کے پاس سے حجت اور دلیل پر مستقر ہے، اس شخص کی طرح ہے جس کا برا عمل اس کے لیے اچھا کر دکھایا گیا ہے۔

برے عمل سے مراد بتوں کو پوجنا اور اللہ کے ساتھ شریک کرنا اور اللہ کی نافرمانیوں کے ساتھ عمل کرنا ہے، اور بتوں کے پوجنے میں اپنی خواہشوں کی پیروی کی اور طرح طرح کی گمراہیوں میں بغیر کسی شبہ اور شک کے منہمک ہوا، روشن دلیل کا تو ذکر ہی کیا۔ مطلب یہ ہے کہ یہ دونوں شخص برابر نہیں ہیں۔

پھر جب اللہ تعالیٰ دونوں فریقوں کے ہدایت یافتہ ہونے اور گمراہ ہونے میں فرق بیان کر چکا کہ ایک تو راہ پانے والا ہے اور دوسرا گمراہ ہے تو اس کے بعد اُن کے لوٹ کر جانے کی جگہ اور انجام کا فرق بیان کیا۔ چنانچہ فرمایا: ﴿مَثَلُ الْجَنَّةِ الَّتِي وُعدَ الْمُتَّقُونَ﴾^۱ یہ جملہ مستانفہ ہے اور اس لیے لایا گیا ہے کہ جنت کی خوبیوں کی تشریح کرے اور اس میں جو عجیب و غریب اشیاء ہیں ان کو بیان کرے، کون سی جنت؟ وہ جنت جس کا مومنوں کو وعدہ دیا گیا ہے۔ ﴿مَثَلُ﴾ سے مراد وہ عجیب صفت ہے جو غرابت اور ندرت میں ”مثَل“ کی طرح ہے۔ اس کی ترکیب میں کئی وجہ ہیں۔ ایک یہ ہے کہ ﴿مَثَلُ الْجَنَّةِ﴾ مبتداء ہے اور اس کی خبر مقدر ہے، پس نصر بن شمس نے تو خبر کی تقدیر ”مَا تَسْمَعُونَ“ کی ہے۔

نیز قولہ تعالیٰ: ﴿فِيهَا أَنْهَارٌ﴾ خبر کا مفسر ہے، یعنی اس جنت کا عجیب وصف، جس کا متقیوں کو وعدہ دیا گیا ہے، وہ ہے جو تم سنتے ہو۔ اس میں فلاں فلاں شے کی نہریں ہیں۔ امام سیبویہ رحمہ اللہ نے یہ تقدیر کی ہے: ”فِيمَا يُتْلَى عَلَيْكُمْ مَثَلُ الْجَنَّةِ“^۱ اور اس کے بعد کا جملہ بھی مثل کا مفسر ہے، یعنی جنت کی صفت اس شے میں ثابت ہے جو تم پر پڑھی جاتی ہے، وہ یہ ہے کہ اس میں فلاں فلاں شے کی نہریں ہیں۔ دوسری وجہ یہ ہے کہ کلمہ ﴿مَثَلُ﴾ زائد ہے۔ تقدیر یہ ہے: ”الْجَنَّةُ الَّتِي وُعدَ الْمُتَّقُونَ فِيهَا أَنْهَارٌ“۔ تیسری وجہ یہ ہے کہ ﴿مَثَلُ الْجَنَّةِ﴾ مبتداء ہے اور ﴿فِيهَا أَنْهَارٌ﴾ خبر ہے، لیکن یہ وجہ قابل امتناع ہے، اس لیے کہ اس جملے میں عائد نہیں ہے کہ مبتداء کی طرف راجع ہو۔ رہا مضاف الیہ کی طرف ضمیر کا پھرنا تو وہ نافع نہیں ہے۔

چوتھی وجہ یہ ہے کہ ﴿مَثَلُ الْجَنَّةِ﴾ مبتداء ہے اور ﴿كَمَنْ هُوَ خَلِدٌ فِي النَّارِ﴾ اس کی خبر ہے۔ امام ابن عطیہ رحمہ اللہ نے اس کی یہ تقدیر کی ہے: ”أَمَثَلُ أَهْلِ الْجَنَّةِ كَمَنْ هُوَ خَالِدٌ“ چنانچہ حرف انکار اور مضاف مقدر مانا

ہے، تاکہ صحیح ہو جائے۔^① امام زکھری رحمہ اللہ نے اس وجہ کے بنانے کو یہ تقدیر کی ہے: ”کَمَثَلِ جَزَاءٍ مَنْ هُوَ خَالِدٌ“^② اب اس وجہ کی بنا پر جملہ ﴿فِيهَا أَنْهَارٌ﴾ میں تین وجہ ہیں: ایک یہ ہے کہ یہ جملہ حال ہے جنت سے: ”أَيُّ: مُسْتَقَرَّةٌ فِيهَا أَنْهَارٌ“ یعنی مثل جنت کے کہ اس میں نہریں قرار پذیر ہیں۔ دوسری وجہ یہ ہے کہ مبتدائے محذوف کی خبر ہے: ”أَيُّ: فِيهَا أَنْهَارٌ“ گویا کسی کہنے والے نے کہا ہے کہ اس کی مثل کیا ہے؟ تو کہا گیا کہ ﴿فِيهَا أَنْهَارٌ﴾۔ تیسری وجہ یہ ہے کہ یہ جملہ صلہ کے لیے تکرار ہو، اس لیے یہ صلہ کے حکم میں ہے، کیا تم دیکھتے نہیں کہ تمہارا یہ قول صحیح ہے: ”الَّتِي فِيهَا أَنْهَارٌ“

بالجملہ چوتھی وجہ یہ ٹھہری کہ مثل سے پہلے ہمزہ مقدر اور جنت سے پہلے ”أهل“ مضاف محذوف اور مجموعہ مل کر مبتداء اور خبر ﴿كَمَنْ هُوَ خَالِدٌ فِي النَّارِ﴾ ہے، جیسا کہ امام ابن عطیہ رحمہ اللہ نے کہا ہے۔ یا: ﴿مَثَلُ الْجَنَّةِ﴾ کو جوں کا توں رہنے دو اور خبر کے جملے کی یہ تقدیر کرو: ”کَمَثَلِ جَزَاءٍ مَنْ هُوَ خَالِدٌ فِي النَّارِ“ جیسے کہ امام زکھری رحمہ اللہ نے کی ہے۔ اب یہ بتاؤ کہ جب تقدیر یوں ٹھہری تو مثل کو حرف انکار سے کیوں خالی کیا اور ”أهل“ کا کلمہ کیوں محذوف ہوا؟ یا ”مثل“ اور ”جزا“ کا کلمہ کس لیے حذف کیا گیا؟ آخر اس کا کوئی نکتہ ہونا چاہیے، چنانچہ وہ نکتہ یہ ہے کہ جو شخص یہ مکابرہ (مقابلہ) کرتا ہے کہ ان دو شخصوں میں برابری کرتا ہے، ایک تو دلیل اور برہان پر ہے اور دوسرا ہوائے نفس کا تابع ہے تو منظور اس کے مکابرے کی تصویر بیان کرنا ہے، اس شخص کے مکابرے کے ساتھ جو جنت اور نار کے درمیان برابری کرتا ہے۔

وہ جنت جس کی صفاتِ جلیلہ بیان ہوئیں اور وہ نار جس کی اوصافِ قبیحہ ہیں۔ ﴿أَسِنَّ﴾ بہ مد اور ”أَسِنَّ“ بہ قصر دونوں قراءتِ سبعیہ ہیں اور دولخت ہیں، یعنی ایک معنی ہیں۔ امام انحفش رحمہ اللہ کہتے ہیں کہ ممدود سے مراد استقبال ہوتا ہے اور مقصور سے مراد حال۔ پہلے کا فعل ”أَسَنَّ يَأْسِنُ“ مثل ”ضَرَبَ يَضْرِبُ“ ہے اور دوسرے کا فعل مثل ”حَذَرَ يَحْذَرُ“ ہے۔ ”يُقَالُ: أَسَنَّ الْمَاءُ يَأْسِنُ أَسُونًا إِذَا تَغَيَّرَتْ رَائِحَتُهُ“ اسی کے مثل ”أَجِنَ“ وزناً و معنًا ہے۔ مد کے ساتھ جمہور کی قراءت ہے اور قصر کے ساتھ حمید و ابن کثیر رحمہما کی۔^③ سیدنا عبداللہ بن عباس رضی اللہ عنہما نے فرمایا: ”غَيْرِ مُتَغَيِّرٍ“^④ یعنی دنیا کے پانی کے برخلاف، جو کسی عارض سے متغیر ہو جاتا ہے۔

﴿لَمْ يَتَغَيَّرْ طَعْمُهُ﴾ یعنی اس دودھ کا مزہ نہیں بدلا۔ ترش نہیں ہوا، جیسے کہ دنیا کے دودھ متغیر ہو جاتے ہیں، اس لیے کہ وہ اونٹ، گائے یا بکری کے تھنوں سے نہیں نکلا۔ اس لیے وہ نہ حامض ہو جاتا ہے اور نہ قارص اور نہ اس کا کوئی اور مکروہ مزہ ہو جاتا ہے (حامض کے معنی ہیں ترش اور قارص جو ترشی کی وجہ سے زبان کو کاٹتا ہے)۔ ﴿لَذَّةٍ

① الکشاف (۳۲۴/۴)

② اللباب فی علوم الکتاب (۴۴۱/۱۷)

③ فتح القدیر (۴۵/۵)

④ تفسیر الطبری (۱۶۷، ۱۶۶/۲۲)

لِّلشَّرِبِیْنَ ﴿﴾ جمہور نے بہ جر پڑھا ہے، اس بنا پر کہ ﴿خَمِرٌ﴾ کی صفت ہے اور کسی نے بہ نصب پڑھا ہے، اس بنا پر کہ مفعول مطلق ہے، یا مفعول لہ ہے اور کسی نے بہ رفع پڑھا ہے بنا بر صفت ﴿أَنَّهُدُ﴾۔ محاورے میں بولتے ہیں ”شَرَابٌ لَذٌّ وَلَذِیذٌ وَفِیْهِ لَذَّةٌ“ بہ یک معنی۔ یعنی وہ شراب پینے والوں کے لیے لذیذ و مزیدار و خوش گوار ہوگی، اس سے کراہت نہ کریں گے بہ خلاف دنیا کی شراب کے جو پینے کے وقت کر یہ ہوتی ہے۔

مطلب یہ ہے کہ اس میں نہ ترشی ہے نہ تندہی مزہ نہ تلخی ہے نہ گلو گیری ہے۔ اس کو نہ تو روندنے سے پاؤں نے میلا کیا ہے اور نہ نچوڑنے سے ہاتھوں نے چرک آلود کیا ہے۔ اس کے پینے سے نہ عقل جاتی ہے اور نہ دردِ سر ہوتا ہے، نہ خمار ہوتا ہے اور نہ شراب کی آفتوں میں سے کوئی اور آفت ہوتی ہے، بلکہ دنیا کی شرابوں کے ساتھ اس کی نسبت صرف لذت لینے اور طبیعت خوش کرنے کے لیے ہے اور بس۔

﴿عَسَلٍ مُّصَفًّی﴾ یعنی شہد میں جو موم اور کچرا اور تلچھٹ اور کدر ملا ہوا ہوتا ہے، وہ شہد اُن سب نے پاک و صاف ہے۔ علمائے لغت نے کلمہ ﴿عَسَلٍ﴾ میں تذکیر و تانیث نقل کی ہے اور قرآن شریف میں مذکر آیا ہے، دیکھو اس کی صفت میں ﴿مُصَفًّی﴾ صیغہ مذکر فرمایا ہے۔ مصباح میں کہا ہے: ”الْعَسَلُ یَذْکُرُ وَیُؤَنَّثُ“ اور تانیث اکثر ہے۔ ”عُسَيْلَةٌ“ اس کی تصغیر کی جاتی ہے۔ لغت تانیث کی بنا پر اس طرف گئے ہیں کہ وہ جنس سے ایک قطعہ و طائفہ ہے۔^① مختار میں بھی اسی طرح ہے اور یہ کہا ہے کہ عامل وہ شخص ہے جو مکھیوں کے چھتے سے شہد نکالتا ہے اور ”النَّحْلَةُ عُسَالَةٌ“^② امام کعب رضی اللہ عنہ سے مروی ہے کہ نہر نیل نہر عسل ہے جنت میں اور نہر دجلہ جنت میں نہر لبْن ہے اور نہر فرات جنت میں نہر خمر ہے اور نہر سیحان جنت میں نہر ماء ہے۔^③ (أَخْرَجَهُ حَارِثُ بْنُ أَبِي أُسَامَةَ فِي مُسْنَدِهِ وَابْنُ بَيْهَقٍ)

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ سیحان و جیحان و نیل و فرات ہر ایک جنت کی نہروں میں سے ہے۔^④ (أَخْرَجَهُ مُسْلِمٌ)۔ امام نووی رحمہ اللہ فرماتے ہیں کہ سیحان و جیحان غیر سیحون و جیحون ہیں اور وہ دونوں جو جنت سے ہیں سو وہ بلادِ ارمن میں ہیں، چنانچہ سیحان تو نہرِ اروند ہے اور جیحان نہرِ مصیصہ ہے۔ یہ دونوں بہت بڑی نہریں ہیں، ان میں سے بڑی جیحان ہے۔ ان کے مقام کے بارے میں یہی قول صحیح ہے۔ پھر اس کے بعد ایک طویل کلام ذکر کیا ہے۔ پھر کہا ہے: اب رہا ان نہروں کا آبِ جنت سے ہونا تو اس میں دو تاویلیں ہیں، صحیح تاویل دوسری ہی ہے کہ وہ اپنے ظاہر پر ہیں اور اُن کے لیے جنت سے ایک مادہ ہے جو آج مخلوق و موجود ہے۔ یہ اہل سنت کا مذہب ہے۔^⑤

﴿وَلَهُمْ فِيهَا مِنْ كُلِّ الثَّمَرَاتِ﴾ کلمہ ﴿مِنْ﴾ زائد ہے جو تاکید کے لیے ہے، یعنی جنت میں اہل جنت

① المصباح المنیر (۲۱۲/۱) ② مختار الصحاح (۴۶۷/۱) ③ بغیۃ الباحث عن زوائد مسند الحارث (۹۴۴/۲)

⑤ المعناهج للنووی (۱۷۷، ۱۷۶/۱۷)

④ صحیح مسلم، رقم الحدیث (۲۸۳۹)

کے لیے ان پینے کی چیزوں کے علاوہ جن کا ذکر ہوا پھلوں کی تمام اقسام ہیں۔ مشروب کے بعد جو ثمرات کا ذکر کیا تو اس میں اس طرف اشارہ ہے کہ اہل جنت کا کھانا حاجت کے لیے نہیں ہے، بلکہ لذت کے لیے ہے۔ اسی لیے پھلوں کا ذکر مشروب کے بعد کیا گیا ہے، کیوں کہ میوے تفکہ اور لذت کے لیے ہوتے ہیں۔ ﴿وَمَغْفِرَةٌ مِّن رَّبِّهِمْ﴾ حرفِ واو مطلق جمع کے لیے ہے۔ وہ ترتیب اور مہلت کے لیے بالکل نہیں ہے۔ اور تنکیر تعظیم کے لیے ہے، یعنی ان کے لیے بڑی مغفرت ہے جو اُن کے رب کی طرف سے اُن کے جنت میں داخل ہونے سے پہلے ان کے گناہوں کے لیے ہونے والی ہے۔

مطلب یہ ہے کہ اہل جنت پر جو انعامات ہیں ان کا ذکر ہے کہ اُن کے لیے جنت میں قسم قسم کی پینے کی چیزیں ہیں اور طرح طرح کے میوے ہیں اور جنت میں داخل ہونے سے پہلے اُن کے گناہ بخش دیے گئے۔ یہی گناہوں کی بخشش ہی تو اُن کے جنت میں پہنچنے کا سبب بنی اور ہمیشہ کی عیش اور نعمتوں کی فراوانی نصیب ہوئی۔ شاید یہی وجہ ہے کہ مغفرت کا ذکر بعد میں کیا، اب یہ شبہ نہ ہوگا کہ مغفرت تو جنت میں داخل ہونے سے پہلے ہوتی ہے نہ کہ جنت میں داخل ہونے کے بعد۔ یا یوں کہو کہ مغفرت سے مراد رضا ہے، یعنی اللہ پاک جنت والوں کو طرح طرح کی نعمتیں عطا فرمائے گا اور اس کے ساتھ ساتھ ان سے راضی ہوگا۔

بہ خلاف اس کہ دنیا میں کبھی غلاموں کا مالک غلاموں پر احسان کرتا ہے اور ان پر خفا رہتا ہے۔ مگر جنت میں ایسا نہیں ہے، بلکہ وہاں تو روح و ریحان و رضائے رحمان ہے، یا یوں کہو کہ جنت والے وہاں پر جو کھائیں پیں گے ان سے رفعِ تکلیف ہوگی بہ خلاف دنیا کے کہ اس کے کھانے پینے پر حساب و سزا مترتب ہوتے ہیں اور جنت کی نعمتوں پر نہ کچھ حساب ہے نہ اس پر کسی طرح کا عقاب ہے۔ تو مغفرت کے معنی تکلیف رفع کرنے کے ہوئے، لو اب تو عین جنت میں مغفرت ہونا درست ہو گیا۔

تو لہ تعالیٰ: ﴿كَمَنْ هُوَ خَالِدٌ فِي النَّارِ﴾ مبتدائے محذوف کی خبر ہے: ”أَيُّ: أَمَّنْ هُوَ فِي نَعِيمِ الْجَنَّةِ عَلَى هَذِهِ الصِّفَةِ خَالِدًا فِيهَا كَمَنْ هُوَ خَالِدٌ فِي النَّارِ“ کیا وہ شخص جو جنت میں ہمیشہ ہمیشہ کے عیش و آرام میں ہے، اس شخص کی طرح ہے جو آگ میں ہمیشہ رہنے والا ہے؟ ہرگز یہ دونوں برابر نہیں ہیں۔ یا خبر ہے ﴿مَثَلُ الْجَنَّةِ﴾ کی، جیسا کہ پہلے گزر چکا ہے۔ امام فراء رحمہ اللہ نے پہلی وجہ کو ترجیح دی ہے۔ چنانچہ کہا: مراد یہ ہے: ”أَمَّنْ كَانَ فِي هَذَا النَّعِيمِ كَمَنْ هُوَ خَالِدٌ فِي النَّارِ“ کواشی نے یہ تقدیر کی ہے ”أَمَثَلُ هَذَا الْجَزَاءِ الْمَوْصُوفِ كَمَثَلِ جَزَاءِ مَنْ هُوَ خَالِدٌ“ یہ تقدیر لفظ سے ماخوذ ہے تو یہ بہت خوب ہے۔

امام زجاج رحمہ اللہ نے کہا: ”أَيُّ: أَفَمَنْ كَانَ عَلَى بَيِّنَةٍ مِنْ رَبِّهِ وَأَعْطِيَ هَذِهِ الْأَشْيَاءَ كَمَنْ زُيِّنَ لَهُ سُوءُ

عَمَلِهِ وَهُوَ خَالِدٌ فِي النَّارِ“ یعنی کیا وہ شخص جو اپنے رب کی طرف سے روشن دلیل پر ہے اور یہ چیزیں دیا گیا، وہ اس شخص کی طرح ہے جس کو اس کا برا عمل اچھا دکھایا گیا اور وہ آگ میں ہمیشہ رہنے والا ہے۔ امام ابن کیسان رحمہ اللہ نے کہا: ”لَيْسَ مَثَلُ الْجَنَّةِ الَّتِي فِيهَا الثَّمَارُ وَالْأَنْهَارُ كَمَثَلِ النَّارِ الَّتِي فِيهَا الْحَمِيمُ وَالزَّقُومُ وَلَيْسَ مَثَلُ أَهْلِ الْجَنَّةِ فِي النَّعِيمِ كَمَثَلِ أَهْلِ النَّارِ فِي الْعَذَابِ الْأَلِيمِ“^① یعنی اس جنت کی صفت جس میں میوے ہیں اور نہریں ہیں اس آگ کی صفت کی طرح نہیں ہے جس میں کھولتا ہوا پانی ہے اور زقوم کا درخت ہے اور اہل جنت کا وصف نعمتوں میں اہل نار کے عذابِ الیم میں وصف کی طرح نہیں ہے۔ اس کے سوا اور بھی کہا ہے۔

﴿وَسُقُوا مَاءً حَبِيصًا﴾ معطوف ہے صلہ پر۔ عطف جملہ فعلیہ کا جملہ اسمیہ پر، لیکن پہلے میں لفظ ”من“ کی رعایت کی ہے اور دوسرے میں ”من“ کے معنی کی رعایت کی ہے۔ ”حمیم“ گرم اور سخت جوش مارنے والا پانی ہے، لہذا جب وہ اس کو پیئیں گے تو وہ اُن کی آنتوں کو ٹکڑے ٹکڑے کر دے گا۔ یہ اس قول کے معنی ہیں: ﴿فَقَطَّعَ أَمْعَاءَهُمْ﴾ یعنی ان کے مصارین کو قطع کر دے گا (مصارین جمع ہے ”مصران“ کی۔ اور ”مصران“ ”مصیر“ کی جمع ہے جیسے ”رغیف ورغفان“ ”مصیر“ بمعنی رودہ۔) تو وہ اُن کی دبروں سے نکل پڑیں گے اس کی گرمی کی وجہ سے۔ ”أمعاء“ جمع ہے ”معی“ بالقصر کی اس کا الف مبدل ہے یاء سے، اس لیے کہ اس کے ثنیہ میں ”معیان“ بولتے ہیں۔ ”أمعاء“ وہ حوایا ہیں جو پیٹوں میں ہیں۔^② (”حوایا“ جمع ”حویۃ“ بہ معنی چرب رودہ)

وَمِنْهُمْ مَنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ
قَالُوا لِلَّذِينَ أُوتُوا الْعِلْمَ مَاذَا قَالَ آنِفًا ۚ أُولَٰئِكَ الَّذِينَ
طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ ۖ وَالَّذِينَ
اهْتَدَوْا زَادَهُمْ هُدًى وَاتَّبَعُوا تَقْوَاهُمْ ۖ فَهَلْ يَنْظُرُونَ إِلَّا
السَّاعَةَ أَنْ تَأْتِيَهُمْ بَغْتَةً ۖ فَقَدْ جَاءَ أَشْرَاطُهَا ۚ فَإِنَّا لَهُمْ
إِذَا جَاءَتْهُمْ ذِكْرُهُمْ ۖ فَأَعْلَمَ أَنَّهُ لَا إِلَهَ إِلَّا اللَّهُ وَاسْتَغْفِرُ
لِذَنبِكَ وَلِلْمُؤْمِنِينَ وَالْمُؤْمِنَاتِ ۚ وَاللَّهُ يَعْلَمُ مُتَقَلَّبَكُمْ وَمَثْوَاكُمْ ۖ

اور ان (منافقین) میں سے بعض وہ ہیں جو آپ کی طرف کان لگاتے ہیں، حتیٰ کہ جب وہ آپ کے پاس سے نکلتے ہیں تو ان لوگوں سے، جنہیں علم دیا گیا ہے، کہتے ہیں: اس (نبی) نے ابھی کیا کہا تھا؟ یہی لوگ ہیں جن کے دلوں پر اللہ نے مہر لگا دی ہے اور انھوں نے اپنی

خواہشات کی پیروی کی ①۶ اور جن لوگوں نے ہدایت پائی ہے، اللہ نے انھیں ہدایت میں زیادہ کیا اور انھیں ان کا تقویٰ عطا فرمایا ①۷ چنانچہ یہ لوگ تو بس قیامت ہی کے منتظر ہیں کہ وہ ان کے پاس اچانک آجائے، یقیناً اس کی نشانیاں آچکی ہیں، تو جب قیامت ان کے پاس آ پہنچے گی تو ان کے لیے کہاں ہوگا نصیحت حاصل کرنا ①۸ پس (اے نبی!) آپ جان لیجیے کہ بلاشبہ اللہ کے سوا کوئی سچا معبود نہیں اور اپنے گناہ کی بخشش مانگیے اور مومن مردوں اور عورتوں کے لیے بھی، اور اللہ تمھاری نقل و حرکت اور تمھارے ٹھکانے کو جانتا ہے ①۹

منافقین کا حال اور توحید و استغفار کا حکم:

انھیں ہدایت میں اور بڑھا دیا ہے، یعنی نبی اکرم ﷺ کے کلام کا اثر ہوا اور گناہوں سے بچنے لگے۔ قیامت کی علامتوں میں سے بڑی نشانی تو ہمارے نبی ﷺ کا پیدا ہونا ہے۔ سب نبی خاتم النبیین کی راہ دیکھتے تھے، جب وہ آچکے تو اب قیامت ہی باقی رہ گئی۔ اللہ کو تمھارے رہنے سہنے کی جگہ معلوم ہے، یعنی جتنے پردوں میں تم پھرو گے پھر جنت یا دوزخ میں اپنے اپنے گھر میں پہنچو گے۔ انتھی۔

حافظ ابن کثیر رحمہ اللہ کہتے ہیں کہ اللہ تعالیٰ منافقوں کی بے پروائی اور کم فہمی کی خبر دیتا ہے کہ وہ رسول اللہ ﷺ کے پاس بیٹھتے تھے اور آپ ﷺ کی بات سنتے تھے مگر اس میں سے کچھ بھی نہیں سمجھتے تھے، پھر جب آپ ﷺ کے پاس سے نکلتے تھے تو صحابہ کرام رضی اللہ عنہم سے کہتے تھے جن کو علم دیا گیا تھا کہ اس شخص نے کیا کہا؟ ابھی جو کہا جاتا تھا اس کو نہ سمجھتے تھے اور نہ اس کی کچھ پروا کرتے تھے۔ اللہ تعالیٰ نے فرمایا: ﴿أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ﴾ یعنی یہ وہ لوگ ہیں جن کے دلوں پر اللہ نے مہر لگا دی ہے اور انھوں نے اپنی خواہشوں کی پیروی کی، لہذا نہ تو ان میں فہم ہے اور نہ ان کا سمجھنے کا ارادہ ہے۔ پھر اللہ عزوجل نے فرمایا: ﴿وَالَّذِينَ اهْتَدَوْا زَادَهُمْ هُدًى﴾ یعنی اور جنھوں نے ہدایت کا قصد کیا تو اللہ تعالیٰ نے ان کو اس کی توفیق دی، پھر اس کی طرف ان کو راہ بتائی اور اس پر ان کو ثابت رکھا اور اس سے ان کو زیادہ دیا۔ ﴿وَأَتَتْهُمْ تَقْوَاهُمْ﴾ یعنی اور ان کو ان کی ہدایت کا الہام کیا۔

قولہ تعالیٰ: ﴿فَهَلْ يَنْظُرُونَ إِلَّا السَّاعَةَ﴾ یعنی اب جو لوگ ہدایت کے اسباب آجانے کے بعد اس کا ارادہ نہیں رکھتے تو وہ بس اس گھڑی کی راہ دیکھتے ہیں کہ ان پر اچانک آجائے اور وہ اس سے غافل ہوں، کیونکہ اس کے قریب ہونے کی نشانیاں آچکی ہیں، جیسا کہ اللہ تعالیٰ کے ان فرامین میں ہے: ﴿هَٰذَا نَذِيرٌ مِّنَ النَّذِرِ الْأُولَىٰ﴾ ﴿٥٦﴾ ﴿الْأَزْفَةِ﴾ ﴿النجم: ٥٦-٥٧﴾ ”یہ (نبی) ڈرانے والے ہیں پہلے ڈرانے والوں میں سے۔ آنے والی گھڑی قریب آگئی ہے۔“ نیز فرمایا: ﴿إِقْتَرَبَتِ السَّاعَةُ وَانْشَقَّ الْقَمَرُ﴾ ﴿[القمر: ١]﴾ ”قیامت قریب آگئی اور چاند پھٹ گیا۔“ نیز فرمایا:

﴿إِنِّي أَمْرُ اللَّهِ فَلَا تَسْتَعْجِلُوهُ﴾ [النحل: ۱] ”اللہ تعالیٰ کا حکم آپہنچا، اب اس کی جلدی نہ مچاؤ۔“ نیز فرمایا: ﴿إِن تَرَبَّ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾ [الانبیاء: ۱] ”لوگوں کے حساب کا وقت قریب آ گیا پھر بھی وہ بے خبری میں منہ پھیرے ہوئے ہیں۔“

چنانچہ رسول اللہ ﷺ کا مبعوث ہونا قیامت کی نشانیوں میں سے ہے، اس لیے کہ آپ ﷺ وہ خاتم رسل ہیں جن کے ساتھ اللہ تعالیٰ نے دین کو کامل کر دیا اور دنیا کے لوگوں پر اُن سے حجت قائم کر دی اور خود آپ ﷺ نے قیامت کی علامتوں کی خبر دی اور ان کو ایسا واضح طور پر بیان کر دیا کہ ویسی وضاحت آپ ﷺ سے پہلے کسی نبی کو نہیں دی گئی۔ چنانچہ اس کا بیان بجائے خود مبسوط (پھیلا ہوا) ہے۔ امام حسن بصری رحمہ اللہ فرماتے ہیں کہ محمد ﷺ کی بعثت قیامت کی نشانیوں میں سے ہے۔ بات ویسی ہی ہے جیسی انھوں نے فرمائی، اسی لیے آپ ﷺ کے اسمائے مبارک میں آیا ہے کہ آپ ﷺ نبی التوبہ ہیں اور نبی المہمہ اور حاشر ہیں جن کے قدموں پر لوگ حشر کیے جائیں گے اور عاقب ہیں کہ جن کے بعد کوئی نبی نہیں ہے۔^①

امام بخاری رحمہ اللہ نے سہل بن سعد رضی اللہ عنہ سے روایت کیا ہے، کہا: میں نے رسول اللہ ﷺ کو دیکھا کہ آپ ﷺ نے اپنی دو انگلیوں سے اس طرح اشارہ کر کے فرمایا، یعنی بیچ کی انگلی اور اس کے ساتھ والی انگلی سے کہ میں اور قیامت مثل ان دو انگلیوں کے بھیجے گئے۔^② پھر اللہ تعالیٰ نے فرمایا: ﴿فَإِنِّي لَهُمْ إِذَا جَاءَتْهُمْ ذِكْرُهُمْ﴾ یعنی پھر کافروں کو نصیحت پذیر ہونا کیسے نصیب ہوگا جبکہ اُن پر قیامت آپہنچی، کیوں کہ یہ ان کو کچھ فائدہ نہ دے گا۔ جیسا کہ اللہ تعالیٰ نے فرمایا: ﴿يَوْمَ يَذَّكَّرُ الْأُنْسُ وَإِنِّي لَهُ الذِّكْرَى﴾ [الفجر: ۲۳] ”اس دن انسان کو سمجھ آئے گی مگر آج اس کے سمجھنے کا فائدہ کہاں؟“ نیز فرمایا: ﴿وَقَالُوا آمَنَّا بِهِ وَإِنَّا لَهُمُ التَّنَاوُشُ مِنْ مَّكَانٍ بَعِيدٍ﴾ [سبا: ۵۲] ”اس وقت کہیں گے کہ ہم اس قرآن پر ایمان لے آئے لیکن اس قدر دور جگہ سے (مطلوبہ چیز) کیسے ہاتھ آ سکتی ہے۔“

قولہ عز وجل: ﴿فَاعْلَمْ أَنَّهُ لَا إِلَهَ إِلَّا اللَّهُ﴾ اس بات کی خبر دیتا ہے کہ نہیں کوئی معبود مگر اللہ۔ اس سے یہ نہیں بنتا (اس جگہ امر کا نہ ہونا محلِ خفا میں ہے۔ جب معتبر تفاسیر کی تاویل کو اختیار کیا جائے تو اس جگہ پر امر کا کوئی مانع نہیں۔ نیز حافظ ابن کثیر رحمہ اللہ کی یہ عبارت جو آگے تحریر ہے: ”ولهذه عطف عليه بقوله واستغفر لذنبيك“ اور بھی تعجب خیز ہے، کیوں کہ یہ عطف پہلے جملے کے امر ہونے کی تائید کرتا ہے، پھر اس سے امر نہ ہونے کی تائید کیسے ہو سکتی ہے، اس جگہ جو تفاسیر میں تاویل کی ہے، وہ یہ ہے کہ امر بہ علم سے مراد امر دوام و ثبات بہ علم ہے یا مخاطب آپ ہیں اور مراد امت ہے۔ از مصحح سلمہ اللہ تعالیٰ) کہ اللہ پاک لا الہ الا اللہ کے جاننے کا آپ کو امر

کرے، یعنی اس لیے کہ انبیاء تو نبوت سے پہلے ہی موحّد ہوتے ہیں نبوت کے بعد کا ذکر کیا ہے اور اسی لیے اس پر اس قول کا عطف فرمایا ہے: ﴿وَاسْتَغْفِرْ لِدُنْيِكَ وَلِلْمُؤْمِنِينَ وَالْمُؤْمِنَاتِ﴾۔

صحیح میں آیا ہے کہ رسول اللہ ﷺ فرمایا کرتے تھے: «اللَّهُمَّ اغْفِرْ لِي خَطِيئَتِي وَجَهْلِي وَإِسْرَافِي فِي أَمْرِي وَمَا أَنْتَ أَعْلَمُ بِهِ مِنِّي اللَّهُمَّ اغْفِرْ لِي هَزْلِي وَجِدِّي وَخَطَايَايَ وَعَمَدِي وَكُلُّ ذَلِكَ عِنْدِي»^① یعنی اے اللہ! تو بخش دے میرے لیے میرا گناہ اور میری نادانی اور اپنے کام میں میرا حد سے بڑھنا اور وہ شے جس کو تو مجھ سے بڑھ کر جانتا ہے۔ اے اللہ تو میرے لیے ہزل کو بخش دے اور میرے جد (کوشش) کو اور میری خطا کو اور میرے عہد کو اور یہ سب میرے پاس ہے۔

صحیح میں ہے کہ آپ ﷺ نماز کے آخر میں فرمایا کرتے تھے: «اللَّهُمَّ اغْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَسْرَفْتُ وَمَا أَنْتَ أَعْلَمُ بِهِ مِنِّي، أَنْتَ إِلَهِي لَا إِلَهَ إِلَّا أَنْتَ»^② یعنی اے اللہ! تو بخش دے میرے لیے وہ شے جو میں نے آگے کی ہے اور وہ شے جو میں نے پیچھے کی ہے اور وہ شے جو پوشیدہ کی ہے اور وہ شے جو ظاہر کی ہے اور وہ شے جو حد سے بڑھ کر کی ہے اور وہ شے جس کو تو مجھ سے زیادہ جانتا ہے، تو میرا معبود ہے، نہیں ہے کوئی معبود مگر تو۔ صحیح میں ہے کہ آپ ﷺ نے فرمایا: لوگو! توبہ کرو اپنے رب کی طرف، بے شک میں مغفرت مانگتا ہوں اور توبہ کرتا ہوں اس کی طرف ایک دن میں ستر بار سے زیادہ۔^③

امام احمد رحمہ اللہ نے عبد اللہ بن سرجس رحمہ اللہ سے روایت کیا ہے کہ میں رسول اللہ ﷺ کے پاس آیا تو میں نے کھایا آپ ﷺ کے ساتھ آپ ﷺ کے کھانے میں سے، پھر میں نے کہا: «غَفَرَ اللَّهُ لَكَ يَا رَسُولَ اللَّهِ» یعنی اللہ آپ کو بخشنے اے رسول اللہ! تو آپ ﷺ نے فرمایا: «وَلَكَ» یعنی اور تجھے بھی۔ چنانچہ میں نے عرض کی کہ میں آپ کے لیے مغفرت مانگوں؟ تو رسول اللہ ﷺ نے فرمایا: «نَعَمْ وَلَكُمْ» یعنی ہاں اور اپنے لیے بھی اور یہ آیت پڑھی: ﴿وَاسْتَغْفِرْ لِدُنْيِكَ وَلِلْمُؤْمِنِينَ وَالْمُؤْمِنَاتِ﴾ پھر میں نے آپ کے دائیں کندھے کی طرف نظر کی یا بائیں کندھے کی طرف (یہ شک کرنے والے شعبہ ہیں جو امام احمد رحمہ اللہ کے استاذ الاستاذ ہیں) «فَإِذَا هُوَ كَهَيْئَةِ الْجُمُعِ عَلَيْهِ النَّالِيلُ»

”جُمُع“ بہ ضم جیم یہ ہے کہ آدمی اپنی انگلیاں اکٹھی کرے۔ پھر ان کو ہتھیلی کے اندر کی طرف موڑے، یعنی میں نے جو دیکھا تو مہر نبوت بند مٹھی کی طرح تھی اس پر مسی تھی۔ ”نالیل“ جمع ہے ”ثولول“ کی۔ ”ثولول“ وہ دانہ ہے جو دائہ نخود کی طرح یا اس سے چھوٹا ہے، یہ تشبیہ جو بند مٹھی کے ساتھ دی ہے، یہ شکل میں ہے یا مقدار میں اور مراد

① صحیح البخاری، رقم الحدیث (۶۰۳۶) ② صحیح البخاری، رقم الحدیث (۷۰۶۰) صحیح مسلم (۷۷۱، ۷۶۹)

③ صحیح البخاری، رقم الحدیث (۵۹۴۸) صحیح مسلم، رقم الحدیث (۲۷۰۲)

ہیت ہے، تاکہ کبوتری کے انڈے کے برابر ہو جائے، یعنی کسی روایت میں اس کی تشبیہ کبوتری کے انڈے سے دی ہے۔ اس وقت ”جُمع“ سے مراد ہیت میں تشبیہ لی جائے گی تو دونوں روایتیں موافق ہو جائیں گی۔ مطلب یہ ہے کہ اس کی صورت ایسی تھی، جیسے بند مٹھی کی ہوتی ہے۔^① (کذا فی مجمع البحار و رواہ مسلم و الترمذی والنسائی وابن جریر و ابن ابی حاتم من طرق عن عاصم الأحول بہ)

دوسری حدیث میں آیا ہے جس کو امام ابو یعلیٰ رضی اللہ عنہ نے عن ابی بکر الصدیق عن رسول اللہ صلی اللہ علیہ وسلم روایت کیا ہے فرمایا: لازم پکڑو تم ”لا إله إلا الله“ کو اور استغفار کرو۔ ”فَاكْثِرُوا مِنْهَا“ یعنی ان کی کثرت کرو، بے شک ابلیس نے کہا ہے کہ میں نے لوگوں کو گناہوں سے ہلاک کیا اور انہوں نے مجھے ﴿لَا إِلَهَ إِلَّا اللَّهُ﴾ سے اور استغفار سے ہلاک کیا، پھر جب میں نے یہ دیکھا تو ان کو ”أهواء“ سے ہلاک کیا، چنانچہ وہ خیال کرتے ہیں کہ وہ راہ پاتے ہیں۔^② ﴿أَهْوَاءٌ﴾ جمع ہے ”ہوی“ کی۔ ”ہوی“ وہ ہے جس کی طرف نفس بلاتا ہے اور وہ اس کی خواہش اور چاہت ہے۔ اہل سنت کے سوا، کَثَرَهُمُ اللَّهُ تَعَالَى، سارے مذاہب اہل ہویٰ کے ہیں، طرح طرح کے فاسد عقیدے لوگوں کے دلوں میں جمادیے ہیں، ان کو ہدایت سمجھتے ہیں اور ان کی طرف سے لڑتے بھڑتے ہیں، ان میں سے ہر مذہب والا دوسرے کو گمراہ اور خود کو ہدایت یافتہ جانتا ہے اور غور سے دیکھو تو وہ ہدایت کہاں گمراہی ہے:

جنگ ہفتاد و دو ملت ہمہ را عذر بند چوں نہ دیدند حقیقت رہ افسانہ زدند

”ملت کے بہتر فرقوں، سب کا عذر قبول کر، جب حقیقت کو نہ پاسکے تو جھوٹ کے راہزن بن گئے۔“

اللَّهُمَّ أَحِينَا عَلَى السُّنَّةِ وَالْجَمَاعَةِ، وَأَمِتْنَا عَلَيْهَا وَاحْشُرْنَا فِي زُمْرَتِهَا وَاعْفِرْ لَنَا وَارْحَمْنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ، أَنْتَ إِلَهِي لَا إِلَهَ إِلَّا أَنْتَ وَحْدَكَ لَا شَرِيكَ لَكَ، وَصَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ وَصَحْبِهِ وَاتَّبَاعِهِ إِلَى يَوْمِ الدِّينِ. آمِينَ.

اثر مروی ہے کہ ابلیس نے کہا: قسم ہے تیری عزت اور جلال کی! میں ہمیشہ ان کو بہکاتا رہوں گا، جب تک ان کی روئیں ان کے جسموں میں ہیں تو اللہ عز و جل نے فرمایا: میری عزت اور میرے جلال کی قسم! میں ان کو ہمیشہ بخشتا رہوں گا، جب تک وہ مجھ سے بخشش طلب کرتے رہیں گے۔^③ استغفار کی فضیلت میں بہت سی حدیثیں ہیں۔

قوله تعالى: ﴿وَاللَّهُ يَعْلَمُ مُتَقَلَّبَكُمْ وَمَثْوَاكُمْ﴾ یعنی اللہ دن میں تمہارے تصرف کو جانتا ہے، یعنی تمہارے

① صحیح مسلم، رقم الحدیث (۲۳۴۶) سنن الترمذی، رقم الحدیث (۳۲۵۹) سنن النسائی الکبریٰ (۶/۴۶۰) تفسیر الطبری

(۱۷۴/۲۲) مسند أحمد (۸۲/۵)

② مسند أبی یعلیٰ (۱۲۳/۱) امام بیہقی رحمۃ اللہ علیہ فرماتے ہیں ”فیہ عثمان بن مطر وهو ضعیف“ (مجمع الزوائد: ۱۰/۳۴۶)

③ مسند أحمد (۲۹/۳) السلسلة الصحيحة، رقم الحدیث (۱۰۴)

چلنے پھرنے اور کام کاج کرنے کو اور تمھاری رات کی قرار گاہ کو جانتا ہے، جیسا کہ اللہ تبارک و تعالیٰ کا فرمان ہے: ﴿وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ﴾ [الأنعام: ٦٠] ”اور وہ ایسا ہے کہ رات میں تمھاری روح کو (ایک گونہ) قبض کر دیتا ہے اور جو کچھ تم دن میں کرتے ہو اس کو جانتا ہے۔“ نیز اللہ تعالیٰ کا فرمان ہے: ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا﴾ [هود: ٦] ”زمین میں چلنے پھرنے والے جتنے جاندار ہیں سب کی روزیاں اللہ پر ہیں وہی ان کے رہنے سہنے کی جگہ کو جانتا ہے اور ان کے سونپے جانے کی جگہ کو بھی۔“ امام ابن جریج رحمہ اللہ اس قول کی طرف گئے ہیں اور یہی امام ابن جریر رحمہ اللہ نے اختیار کیا ہے۔ سیدنا عبد اللہ بن عباس رضی اللہ عنہما سے مروی ہے: ”مُتَقَلِّبُكُمْ فِي الدُّنْيَا وَمَثْوَاكُمْ فِي الْآخِرَةِ“^① تمھارا لوٹنا پوٹنا دنیا میں اور آخرت میں تمھاری جائے اقامت۔ امام سدی رحمہ اللہ نے کہا: ”متقلب“ تمھارا دنیا میں اور ”مثوی“ تمھارا قبور میں، پہلی بات زیادہ مناسب ہے اور ظاہر ہے۔^②

فتح البیان کا بیان:

فتح البیان کا بیان فاتح وضاحت اور تشریح کے ساتھ یہ ہے کہ یعنی یہ کافر جو استعمال کرتے ہیں اور جانوروں کی طرح کھاتے ہیں، ان میں سے وہ شخص بھی ہے جو تیری طرف کان رکھتا ہے۔ اس سے مراد منافق لوگ ہیں۔ ضمیر کو لفظ ﴿مَنْ﴾ کے اعتبار سے واحد استعمال کیا ہے جس طرح کہ ﴿حَتَّىٰ إِذَا خَرَجُوا مِنْ عِندِكَ﴾ میں ﴿مِنْ﴾ کے معنی کے اعتبار سے ضمیر کو جمع فرمایا ہے۔ مطلب یہ ہے کہ جمعہ کے دن جہاں رسول اللہ ﷺ وعظ و نصیحت فرماتے تھے اور مومنین کو خطبے لکھایا کرتے تھے، وہاں منافق لوگ حاضر ہوتے تھے۔ اس معنی کی بنا پر یہ آیت مدنی ٹھہرے گی، بلکہ اسی طرح اس کے بعد کی آیتیں بھی مدنی ٹھہریں گی تو یہ اس قول سے مستثنیٰ ہوں گی کہ سورت مکی ہے۔

﴿قَالُوا لِلَّذِينَ أُوتُوا الْعِلْمَ﴾ یعنی یہاں تک کہ جب وہ نبی اکرم ﷺ کے پاس سے نکلتے تھے تو ان لوگوں سے کہتے ہیں جو علم دیے گئے ہیں، یعنی صحابہ کرام رضی اللہ عنہم کے علماء سے کہتے ہیں۔ کسی نے کہا ہے کہ سیدنا عبد اللہ بن عباس رضی اللہ عنہما سے، کسی نے کہا کہ سیدنا عبد اللہ بن مسعود رضی اللہ عنہ سے اور کسی نے کہا کہ سیدنا ابو الدرداء رضی اللہ عنہ سے کہتے ہیں۔ پہلی بات زیادہ مناسب ہے، یعنی اہل علم سے سوال کرتے ہیں تو استہزاء کے طور پر ان سے یوں کہتے ہیں: ﴿مَاذَا قَالَ إِنْفَاءً﴾ یعنی ابھی ابھی نبی اکرم ﷺ نے کیا بات کہی؟ مطلب یہ ہے کہ ہم نے ان کی بات کی طرف توجہ نہیں کی اور نہ ہم ان کی بات کی طرف رجوع ہوئے۔

امام بزی رحمہ اللہ نے اس کے خلاف ”إِنْفَاءً“ بہ قصر بر وزن ”حَذِرَ“ پڑھا ہے اور باقی قاریوں نے مد کے

ساتھ بروزن ”حَازِرٌ“ پڑھا ہے۔ یہ دونوں دولت ہیں اور دونوں اسم فاعل ہیں، ان کا فعل مجرد مستعمل نہیں ہے، بلکہ ”إِئْتَنَفَ يَأْتِنَفُ وَاسْتَأْنَفَ يَسْتَأْنَفُ“ مستعمل ہے۔ ”إِئْتَنَفَ وَاسْتَيْنَفَ“ بہ معنی ابتداء ہے۔^(۱) اس میں دو وجہ ہیں: ایک یہ ہے کہ منصوب ہے بنا بر حال ضمیر ﴿قَالَ﴾ سے۔ امام ابوالبقاء رحمہ اللہ نے اس کی یہ تقدیر کی ہے: ”مَاذَا قَالَ مُؤْتِنَفًا“^(۲) اور دوسرے نے یہ تقدیر کی ہے: ”أَيُّ: مَا الْقَوْلُ الَّذِي إِئْتَنَفَهُ الْآنَ قَبْلَ انْفِصَالِنَا عَنْهُ“ دوسری وجہ یہ ہے کہ بنا بر ظرف منصوب ہے: ”أَيُّ: مَاذَا قَالَ السَّاعَةَ“ یہ قول امام زخشری رحمہ اللہ کا ہے۔^(۳)

شیخ ابو حیان رحمہ اللہ نے اس کا انکار کیا، کہا: اس لیے ہم نہیں جانتے کہ کسی نے اس کو ظروف میں سے شمار کیا ہو۔^(۴) اس کے معنی میں مفسرین کی عبارتیں مختلف ہیں۔ چنانچہ امام زخشری رحمہ اللہ کی عبارت کا ظاہر یہ ہے کہ ظرف حال ہے: مثل ”الآن“ کے۔ اسی لیے اس کی تفسیر ”السَّاعَةَ“ کی ہے۔ امام ابن عطیہ رحمہ اللہ نے کہا ہے کہ مفسرین کہتے ہیں: ﴿إِنْفًا﴾ کے معنی ہیں: ”السَّاعَةُ الْمَاضِيَةُ الْقَرِيبَةُ مِنَّا“ یہ تفسیر بالمعنی ہے۔^(۵) امام زجاج رحمہ اللہ نے کہا: ”إِسْتَأْنَفْتُ الشَّيْءَ إِذَا ابْتَدَأْتُهُ“ سے ہے: ”أَيُّ: مَاذَا قَالَ فِي أَوَّلِ وَقْتٍ يَقْرَبُ مِنَّا“^(۶) اس کی اصل ”أَنَفُ الشَّيْءِ“ سے ماخوذ ہے جو شے اس شے سے مقدم ہو، اس کو ”أَنَفُ الشَّيْءِ“ کہتے ہیں، یعنی اس کی ناک۔ ”أَنَفُ“ سے استعارہ کیا گیا ہے۔ ”أَنَفُ“ بہ معنی بٹنی ہے۔ ”أَمْرٌ أُنْفُ“ بہ معنی متأنف ہے اور ”رَوْضَةٌ أُنْفُ“ وہ سبزہ زار ہے جس کو کسی نے نہیں چرا۔

بالجملہ سیدنا عبداللہ بن عباس رضی اللہ عنہما سے مروی ہے، فرمایا: ”كُنْتُ فِيمَنْ يُسْأَلُ“^(۷) ان کی روایت کے دوسرے الفاظ یہ ہیں کہ ”أَنَا مِنْهُمْ“^(۸) یعنی میں ان لوگوں میں سے تھا جن سے سوال کیا جاتا تھا۔ امام عکرمہ رحمہ اللہ نے کہا ہے کہ لوگ رسول اللہ صلی اللہ علیہ وسلم پر داخل ہوتے، یعنی آپ صلی اللہ علیہ وسلم کے پاس سے نکلتے تو سیدنا عبداللہ بن عباس رضی اللہ عنہما سے کہتے: ﴿مَاذَا قَالَ إِنْفًا﴾ تو وہ کہتے کہ آپ نے ایسا ایسا فرمایا ہے،^(۹) یعنی آپ صلی اللہ علیہ وسلم کی بات لوگوں کو سمجھاتے تھے اور عبداللہ بن عباس رضی اللہ عنہما قوم کے کم سن آدمی تھے، اس پر اللہ تعالیٰ نے یہ آیت نازل فرمائی، چنانچہ وہ ان میں سے ہیں جو علم دیے گئے ہیں۔

اس میں سیدنا عبداللہ بن عباس رضی اللہ عنہما کے لیے ایک بڑی منقبت ہے، اس لیے کہ وہ اس وقت بچے تھے، کیونکہ نبی اکرم صلی اللہ علیہ وسلم نے جب وفات پائی تو وہ سن بلوغ میں تھے، چنانچہ لوگوں کا ان سے نبی کریم صلی اللہ علیہ وسلم کی حیات میں قرآن کے معانی کا پوچھنا اور اللہ پاک کا ان لوگوں کے بارے میں جن سے پوچھا جاتا تھا یہ فرمانا: ﴿الَّذِينَ أُوتُوا الْعِلْمَ﴾

[۱] اللباب فی علوم الکتاب (۴۴۷، ۴۴۶/۱۷) [۲] التبیان فی إعراب القرآن (۱۱۶۲/۲) [۳] الکشاف (۳۲۵/۴)

[۴] البحر المحيط (۷۹/۸) [۵] اللباب فی علوم الکتاب (۴۴۶/۱۷) [۶] معانی القرآن (۱۰/۵)

[۷] مستدرک الحاکم (۴۹۶/۲) [۸] تفسیر الطبری (۱۶۹/۲۲) [۹] تفسیر ابن أبی حاتم (۳۲۹۸/۱۰)

اور سیدنا عبداللہ بن عباس رضی اللہ عنہما ان لوگوں میں سے ہیں، یہ ان کی وسعتِ علم اور اللہ کی کتاب اور اس کے رسول کی سنتِ مطہرہ کی سمجھ رکھنے کی بہت بڑی دلیل ہے، اس کے باوجود کہ ان کے ہم عمر بچے اس وقت لڑکوں کے ساتھ کھیلتے تھے۔ ابن بریدہ سے مروی ہے کہ وہ سیدنا عبداللہ بن مسعود رضی اللہ عنہ ہیں۔ سیدنا عبداللہ بن عباس رضی اللہ عنہما سے مروی ہے کہ وہ سیدنا عبداللہ بن مسعود رضی اللہ عنہ ہیں۔^(۱) ﴿أُولَٰئِكَ﴾ مبتداء ہے اور اس کی خبر ﴿طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ﴾ ہے، یعنی یہ منافق لوگ جن کا ذکر ہوا وہ لوگ ہیں جن کے دلوں پر اللہ نے کفر کی مہر لگا دی ہے، چنانچہ وہ نہ ایمان لائے اور نہ ان کے دل کسی خیر کی طرف متوجہ ہوئے اور انھوں نے کفر و عناد میں اپنی خواہشوں کی پیروی کی۔

پھر اللہ پاک نے ان کی اضداد کا حال بیان کیا، چنانچہ فرمایا: ﴿وَالَّذِينَ اهْتَدَوْا زَادَهُمْ هُدًى﴾ یعنی اور وہ لوگ جنھوں نے راہِ خیر کی طرف راہ پائی، تو وہ اللہ پر ایمان لائے اور جس شے کا ان کو حکم دیا گیا، اس پر عمل کیا تو اللہ تعالیٰ نے ان کو ہدایت کی اور زیادہ توفیق دی۔ کسی نے کہا ہے کہ ان کو نبی اکرم ﷺ نے زیادہ ہدایت کی۔ کسی نے کہا ہے کہ قرآن شریف نے کی۔ کسی نے کہا ہے کہ منافقوں کے منہ پھیرنے اور استہزاء نے ان کی ہدایت کو زیادہ کیا۔ کسی نے کہا ہے کہ ناسخ کے نازل ہونے نے کی۔ ہر تقدیر پر مراد یہ ہے کہ ان کو ایمان و علم اور دین کی بصیرت میں زیادہ کیا۔ سیدنا عبداللہ بن عباس رضی اللہ عنہما نے اس کی تفسیر میں فرمایا کہ جب قرآن نازل کیا گیا تو اس پر ایمان لائے اور وہ ہدایت تھا، پھر جب ناسخ منسوخ سے ظاہر ہوا تو اس نے ان کو ہدایت زیادہ کی۔^(۲)

﴿وَأَتَتْهُمْ تَقْوَاهُمْ﴾ یعنی ان کو تقویٰ کا الہام کیا اور اس پر ان کی اعانت کی اس معنی میں کہ تقویٰ کو ان میں پیدا کر دیا، یا ان کے تقویٰ کا انھیں ثواب و جزا عطا کیا۔ پہلا قول زیادہ مناسب ہے اور تالیفِ نظم کے زیادہ مطابق ہے، اس لیے کہ اس سورتِ کریمہ کی زیادہ تر آیتوں میں مقابلے کا لحاظ رکھا گیا۔ چنانچہ طبع کا مقابلہ تو زیادتِ ہدیٰ سے کیا، اس لیے کہ طبع کا حصول زنگ کے زیادہ ہونے سے ہوتا ہے اور اس چیز کے پے در پے آنے سے جو کفر میں زیادتی کرتی ہے۔ اور اتباعِ ہوئی کا مقابلہ ایتائے تقویٰ سے کیا گیا، چنانچہ یہ کمالِ تقویٰ پر محمول ہوگا۔ تقویٰ کا کمال یہ ہے کہ عارف اس شے سے پرہیز کرے جو اس کے سر کو حق سے مشغول کرتی ہے اور سب طرف سے بالکل ٹوٹ کر اسی کی طرف متوجہ ہو جائے۔

حقیقی تقویٰ یہی ہے جو ﴿إِتَّقُوا اللَّهَ حَقَّ تَقَاتِهِ﴾ [آل عمران: ۱۰۲] ”اللہ تعالیٰ سے اتنا ڈرو جتنا اس سے ڈرنا چاہیے۔“ سے مراد ہے، کیوں کہ جو شے مزید ہدیٰ پر مزید ہے، یہ ایسا مزید ہے کہ اس سے زیادہ کا تصور نہیں کیا جاتا۔ امام مقاتل رحمہ اللہ نے کہا ہے کہ توفیق دینا ہے اس عمل کے لیے جس کو اللہ تعالیٰ پسند کرتا ہے۔ کسی نے کہا ہے کہ

ناسخ پر عمل کرنا اور منسوخ کو چھوڑنا۔ امام ربیع رحمہ اللہ نے کہا ہے کہ تقویٰ خشیت ہے، یعنی اللہ پاک سے ڈرنا۔ امام سدی رحمہ اللہ نے کہا ہے کہ ثوابِ آخرت ہے۔ کسی نے کہا ہے کہ رخصتوں کو ترک کرنا اور عزیزیتوں کو اخذ کرنا۔ ﴿فَهَلْ يَنْظُرُونَ إِلَّا السَّاعَةَ﴾۔ قولہ تعالیٰ: ﴿أَنْ تَأْتِيَهُمْ بَغْتَةً﴾ بدلِ اشتغال ہے ﴿السَّاعَةَ﴾ سے، یعنی کفار مکہ نہیں انتظار کرتے مگر قیامت کا، یعنی امر نہیں ہے مگر یہ کہ وہ ان پر اچانک آجائے۔ اس میں کفار کو سخت وعید ہے۔ امام ابو جعفر روا سی رحمہ اللہ نے ﴿أَنْ تَأْتِيَهُمْ﴾ کو ”بأن“ شرطیہ پڑھا ہے۔^①

سیدنا ابو ہریرہ رضی اللہ عنہ نے کہا ہے کہ رسول اللہ ﷺ نے فرمایا ہے کہ سات چیزوں سے اعمال کے ساتھ جلدی کرو۔ پس کیا انتظار کرتے ہو، یعنی نہیں راہ دیکھتے ہو مگر ایسے فقر کی جو بھلا دے، یا ایسی غناء کی جو سرکش کر دے، یا ایسے مرض کی جو فاسد کر دے، یا ایسے بڑھاپے کی جو بٹھا دے، یا موت کی جو اچانک آجائے، یا دجال کی۔ چنانچہ برا غائب ہے جس کا انتظار کیا جاتا ہے۔ یا قیامت کی راہ دیکھتے ہو اور قیامت ﴿أَذْهَى وَأَمْرٌ﴾ [القمر: ۴۶] ہے، یعنی انتہائی ہولناک اور کڑوی ہے۔^② (أخرجه الترمذي وحسنه)

قولہ تعالیٰ: ﴿فَقَدْ جَاءَ أَشْرَاطُهَا﴾ یعنی پس یقیناً قیامت کی علامات آگئیں اور اہل کتاب اپنی کتابوں میں پڑھ چکے تھے کہ نبی اکرم ﷺ آخری نبی ہیں، چنانچہ آپ ﷺ کی بعثت قیامت کی نشانیوں میں سے ہے، جیسا کہ امام حسن اور ضحاک رحمہ اللہ نے کہا ہے۔ کسی نے کہا ہے کہ اس جگہ اشراطِ ساعت سے مراد اس کے وہ اسباب ہیں جو اس کے بڑے اسباب سے کم درجے کے ہیں۔ کسی نے کہا ہے کہ قیامت کی نشانیوں سے مراد انشقاقِ قمر اور دخان ہے۔ امام حسن رحمہ اللہ نے اسی طرح کہا ہے۔ امام کلبی رحمہ اللہ نے کہا ہے کہ مال اور تجارت کی کثرت اور جھوٹی گواہی اور قطع رحمی اور شریف لوگوں کی کمی اور ملامت کیے گئے لوگوں کی زیادتی ہے۔

فتح البیان میں فرمایا ہے: جیسا کہ اب اور اس وقت میں مشاہدہ ہو رہا ہے۔^③ واللہ المستعان۔ سیدنا عبداللہ بن عباس رضی اللہ عنہما نے اس کی تفسیر میں فرمایا ہے: ”أَوَّلُ السَّاعَاتِ“^④ صحیحین وغیرہما میں سیدنا انس رضی اللہ عنہ سے مروی حدیث سے ثابت ہوا ہے: قَالَ: قَالَ رَسُولُ اللَّهِ ﷺ: «بُعِثْتُ أَنَا وَالسَّاعَةُ كَهَاتَيْنِ» وَأَشَارَ بِالسَّبَابَةِ وَالْوُسْطَى،^⑤ یعنی میں اور قیامت ان دو کے مثل بھیجے گئے اور کلمے اور بیچ کی انگلی سے اشارہ فرمایا۔ اسی کے مثل سہل بن سعد رضی اللہ عنہ سے مروی حدیث ہے جو پہلے گزر چکی ہے۔^⑥ ”أَشْرَاطُ“ ”شرط“ کی جمع ہے۔ ”شرط“ بہ سکون وفتح رائے

① فتح القدیر (۴۷، ۴۶/۵)

② سنن الترمذی، رقم الحدیث (۲۳۰۶) اس کی سند میں ”محرر بن ہارون“ ضعیف راوی ہے۔ دیکھیں: (السلسلة الضعيفة: ۱۶۶۶)

③ تفسیر القرطبی (۲۴۰/۱۶) فتح البیان (۶۵/۱۳)

④ الدر المنثور (۴۶۷/۷)

⑤ صحیح البخاری (۶۱۳۹) صحیح مسلم (۲۹۵۱) ⑥ اس کی تخریج زیر تفسیر آیت میں گزر چکی ہے۔

مہملہ کے بہ معنی علامت ہے (اسی معنی سے ابو زید اسود رضی اللہ عنہ کا قول ہے:

فَإِنْ كُنْتَ قَدْ أَرْمَعْتَ بِالصُّرْمِ بَيْنَنَا فَقَدْ جَعَلْتَ أَشْرَاطُ أَوَّلِهِ تَبْدُو^①

یعنی اگر تو آپس میں قطع تعلق کا عزم کر چکی ہے تو واقعی اس کے شروع کی علامتیں ظاہر ہونے لگی ہیں۔)

یہ جملہ مفاجاتِ ساعت کی تعلیل (وجہ) ہے، یا اس کے آنے کی وہ جہاں پر سے بھی ہو۔ یعنی قطع نظر مفاجات (اچانک آ جانا) یا غیر مفاجات سے، یا یہ فعل کے لیے علت کے مثل ہے بہ اعتبار تعلقِ فعل کے بدل سے، اس لیے کہ کسی شے کی علامت کا ظہور اس کے انتظار کا موجب ہوتا ہے۔ غرض کہ کفار جو ایمان نہیں لاتے تو معلوم ہوتا ہے کہ اب صرف قیامت کے آنے کے منتظر ہیں، اس لیے کہ اس کی علامتیں تو آ چکیں، نبی آخر الزمان اس جہان میں تشریف لا چکے، اب یہی انتظار ہے کہ قیامت آ جائے اور وہ جب آ گئی تو ان کو کیا فائدہ؟!

﴿فَأَنذَرْتُ لَهُمْ إِذَا جَاءَتْهُمْ ذِكْرُهُمْ﴾ یعنی پھر ان کے لیے نصیحت پذیر ہونا کہاں ہے اور توبہ و اخلاص کہاں ہے جبکہ اچانک ان پر قیامت آ گئی، کیونکہ یہ سب تو اس وقت فائدہ دیتا ہے جب کہ اس سے پہلے ہو اور اس کے بعد کچھ بھی نہیں۔ ﴿ذِكْرُهُمْ﴾ مبتداءِ موخر ہے اور ﴿فَأَنذَرْتُ لَهُمْ﴾ خبرِ مقدم اور ﴿إِذَا جَاءَتْهُمْ﴾ جملہ معترضہ ہے مبتداء اور خبر کے درمیان۔ قیامت کی علامات کے بیان میں بہت سی حدیثیں آئی ہیں ان میں ان علامتوں کا بیان ہے جو واقع ہو چکیں اور ان نشانیوں کا جو آئندہ بیان ہوں گی۔ یہ اتنی حدیثیں ہیں کہ ایک مستقل کتاب میں آتی ہیں، یہاں ان کے بیان کرنے میں طوالت ہے، اس بارے میں کتاب ”الْإِشَاعَةُ لِأَشْرَاطِ السَّاعَةِ“ انتہائی نفیس کتاب ہے۔

سیدنا ابو الوفاء الصدیق رضی اللہ عنہ صاحبِ فتح البیان نے اس بارے میں تین نہایت عمدہ کتابیں تالیف فرمائی ہیں: ”حجج الکرامۃ فی آثار القیامۃ“ بہ زبانِ فارسی، ”إِذَاعَةُ لِمَا كَانَ وَمَا يَكُونُ بَيْنَ يَدَيِ السَّاعَةِ“ بہ زبانِ عربی اور ”اقترب الساعة“ بہ زبانِ اردو۔ یہ تینوں طبع ہو کر شائع ہو چکی ہیں۔ فَجَزَاهُ اللَّهُ عَنَّا وَعَنْ سَائِرِ الْمُسْلِمِينَ خَيْرًا، وَجَعَلَهَا لَهُ ذُخْرًا وَأَجْرًا. آمین۔

﴿فَاعْلَمْ أَنَّهُ لَا إِلَهَ إِلَّا اللَّهُ﴾ یعنی جب تو یہ جان چکا کہ خیر کا دار و مدار توحید و اطاعت پر ہے اور شر کا دار و مدار شرک اور اللہ تعالیٰ کی معاصی پر ہے اور مومنوں کی سعادت اور کافروں کی شقاوت (بدبختی) معلوم کر چکا تو یہ جان رکھ کہ اللہ کے سوا کوئی معبود نہیں اور نہ اس کے سوا کوئی رب ہے۔ مطلب یہ ہے کہ اس جاننے پر قائم اور ثابت قدم رہ اور وحدانیت کے علم پر ہمیشہ یقین رکھ جس پر تو قائم ہے، اس لیے کہ قیامت کے دن فائدہ دینے والا یہی علم ہے۔ یہ مطلب اس لیے کہ نبی صلی اللہ علیہ وسلم اس حکم سے پہلے اس بات کے جاننے والے تھے کہ ﴿لَا إِلَهَ إِلَّا اللَّهُ﴾۔ یہ بات کہ توحید کا علم قیامت کے دن فائدہ دینے والا ہے، اس پر آپ صلی اللہ علیہ وسلم کا یہ فرمان دال ہے: «مَنْ مَاتَ وَهُوَ

يَعْلَمُ أَنْ لَا إِلَهَ إِلَّا اللَّهُ دَخَلَ الْجَنَّةَ»^① (رواہ مسلم) یعنی جو کوئی مرا اور وہ جانتا ہے کہ نہیں ہے کوئی معبود مگر اللہ تو وہ جنت میں داخل ہوا۔ کسی نے کہا: یہ معنی ہیں کہ جس شے کو تو نے استدلال سے جانا ہے تو اب اس کو خبر یقین سے جان رکھ۔ کسی نے کہا: یہ معنی ہیں کہ پس تو ﴿لَا إِلَهَ إِلَّا اللَّهُ﴾ کا ذکر کر۔

ذکر کو علم کے پیرائے میں ادا فرمایا ہے۔ کسی نے کہا ہے کہ ان آیتوں میں حرف فاء ایک جملے کے دوسرے جملے پر عطف کے لیے ہے جن جملوں کے آپس میں ایک قسم کا اتصال (تعلق) ہے۔ ﴿وَاسْتَغْفِرْ لِدُنْيِكَ﴾ یعنی اور اللہ سے اس بات پر بخشش مانگ کہ کوئی گناہ تجھ سے واقع ہو۔ یا یہ معنی ہیں کہ اللہ سے مغفرت مانگ، تاکہ وہ تجھے معصوم رکھے یا اولیٰ چیز کو ترک کرنے پر، جو کبھی کبھی تجھ سے صادر ہو جاتا ہے، اللہ سے مغفرت مانگ۔ قاضی عیاض رحمہ اللہ فرماتے ہیں کہ اس ”ذنب“ سے مراد ذکر سے فترات و غفلات ہیں، وہ ذکر جس پر آپ ﷺ کا حال و شان و دوام تھا۔ چنانچہ جب اس میں کسی قسم کا فتور یا غفلت ہوئی تو وہ ذنب شمار کیا گیا اور اس سے مغفرت مانگی۔^② کسی نے کہا ہے کہ یہ بھی احتمال ہے کہ آپ ﷺ کا استغفار شکر کے لیے ہو، لیکن ﴿لِدُنْيِكَ﴾ کا کلمہ اس سے مانع ہے۔ کسی نے کہا ہے کہ اپنے اہل بیت کے گناہوں کے لیے مغفرت مانگ۔ یہ ایک ایسا تکلف ہے جس کی کوئی وجہ نہیں ہے۔ کسی نے کہا ہے کہ آپ ﷺ کو استغفار کا حکم اس لیے ہوا تاکہ اس میں آپ کی اُمت آپ ﷺ کی اقتداء اور پیروی کرے۔ کسی نے کہا ہے کہ خطاب تو آپ ﷺ کو ہے اور مراد اُمت ہے۔

لیکن قولہ تعالیٰ: ﴿وَالْمُؤْمِنِينَ وَالْمُؤْمِنَاتِ﴾ اس سے مانع ہے، کیوں کہ اس سے مراد آپ ﷺ کا اپنی اُمت کے گناہوں کے لیے مغفرت مانگنا ہے، اس طرح سے کہ اُن کے لیے ان گناہوں کی بخشش مانگیں جو اُن سے ہو گئے ہیں۔ یہ اللہ عز و جل کی طرف سے اس اُمتِ مرحومہ کے لیے ایک بڑا اکرام ہے کہ اس نے اپنے نبی اکرم ﷺ کو حکم دیا کہ اُن کے گناہوں کے لیے مغفرت مانگیں اور آپ ﷺ ایسے شفیع ہیں کہ آپ ﷺ کی شفاعت و دعا اُن کے حق میں مجاب و مقبول ہے۔ ان شاء اللہ تعالیٰ

لبِ گوہر فشاں وا ہوں گے جب عرضِ شفاعت کو

تماشا گاہِ محشر میں نکلیں گے نیک منہ بد کا

امام طبرانی، ابن مردویہ اور دیلمی رحمہم نے عن ابن عمرو عن النبی ﷺ روایت کیا ہے کہ افضل ذکر ”لا إله إلا الله“ ہے اور افضل دعا استغفار ہے۔ پھر یہ آیت پڑھی: ﴿فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِدُنْيِكَ وَالْمُؤْمِنِينَ وَالْمُؤْمِنَاتِ﴾۔^③ سیدنا ابو ہریرہ رضی اللہ عنہ سے ﴿اسْتَغْفِرْ لِدُنْيِكَ﴾ کی تفسیر میں مروی ہے کہ رسول اللہ ﷺ نے فرمایا ہے:

① صحیح مسلم، رقم الحدیث (۲۶) ② المنہاج للنووی (۲۳/۱۷)

③ الدر المنثور (۴۹۳/۷) امام بیہقی رحمہ اللہ فرماتے ہیں ”رواہ الطبرانی وفيہ الإفريقي وغيره من الضعفاء“ (مجمع الزوائد: ۴۳۷/۱)

”بے شک میں البتہ اللہ تعالیٰ سے دن میں ستر بار مغفرت مانگتا ہوں۔“ (رواہ عبدالرزاق و عبد بن حمید و الترمذی وصححه و ابن المنذر و ابن ابی حاتم و ابن مردویہ و البیہقی فی الشعب) اس کی اصل بخاری شریف میں ہے۔ ایک روایت میں ستر بار سے زیادہ ہے۔^① امام مسلم رحمہ اللہ نے اغرمزنی رحمہ اللہ سے روایت کیا ہے، کہا: میں نے رسول اللہ ﷺ کو سنا کہ فرماتے تھے: «إِنَّهُ لَيُغَانُ عَلَى قَلْبِي حَتَّى أَسْتَغْفِرَ اللَّهَ فِي الْيَوْمِ مِائَةً مَرَّةً»^② اس غین میں علماء کا ایک لمبا بیان ہے، یہ جگہ اس کے بیان کی گنجائش نہیں رکھتی۔ اس بارے میں کہ نبی اکرم ﷺ اپنے لیے اور اپنی امت کے لیے استغفار فرماتے اور استغفار میں ترغیب دیتے تھے، حدیثیں وارد ہوئی ہیں۔

﴿وَاللَّهُ يَعْلَمُ مُتَقَلَّبَكُمْ وَمَثْوَاكُمْ﴾ یعنی اللہ تعالیٰ جانتا ہے تمہارا متقلب (چلنا پھرنا) دنیا میں اپنے کاموں میں اور اپنی معاش اور محنت مزدوری میں اور مٹوئی (ٹھکانا) تمہارا آخرت میں۔ کسی نے کہا ہے کہ دن کو تمہارا اپنے کاموں میں متقلب اور تمہارا تمہاری راتوں میں سوتے ہوئے مٹوئی، یعنی ٹھکانا۔ کسی نے کہا ہے کہ وہ تمہارا اپنے آباء کی پشتوں سے تمہاری ماؤں کے رحموں میں لوٹنا پوٹنا جانتا ہے اور زمین میں تمہارا مٹوئی، یعنی مقام جانتا ہے۔ امام ابن کیسان رحمہ اللہ کہتے ہیں کہ دنیا میں تمہارا ایک پشت سے ایک شکم میں منتقل ہونا اور قبروں میں ٹھکانا۔^③ کسی نے کہا ہے کہ تمہارا اپنے کاموں میں چلنا پھرنا اور تمہارا جنت یا نار کی طرف لوٹنا۔

مطلب یہ ہے کہ وہ تمہارے سارے احوال کو جاننے والا ہے، اس میں سے کوئی شے اس پر مخفی نہیں ہے، گو کتنی ہی باریک اور چھپی ہوئی ہو۔ جس کے علم کا یہ حال ہے، وہ اس لائق ہے کہ اس سے ڈریں اور اس سے گناہوں اور خطاؤں کی بخشش طلب کریں۔ اَللّٰهُمَّ نَسْتَغْفِرُكَ لِذُنُوبِنَا مَا نَعْلَمُ وَمَا لَا نَعْلَمُ، اَللّٰهُمَّ فَاعْفِرْ لَنَا بِجُودِكَ وَكَرَمِكَ وَرَحْمَتِكَ الَّتِي وَسِعَتْ كُلَّ شَيْءٍ، اَللّٰهُمَّ فَصَلِّ وَسَلِّمْ وَبَارِكْ عَلَى مُحَمَّدٍ وَعَلَى آلِهِ وَصَحْبِهِ وَأَشْيَاعِهِ، آمین۔

مومنوں نے اپنے رب عزوجل سے یہ سوال کیا کہ اپنے رسول ﷺ پر کوئی ایسی سورت نازل فرمائے جس میں ان کو کفار کے ساتھ جنگ کرنے کا حکم دے۔ اس سوال سے جہاد کی حرص اور اس اجر عظیم کا پانا مقصود تھا جو اللہ تعالیٰ نے مجاہدین کے لیے مہیا کر رکھا ہے۔ چنانچہ اس سوال کو اللہ تعالیٰ نے اپنے اس قول میں نقل فرمایا:^④

① صحیح البخاری، رقم الحدیث (۵۹۴۸) سنن الترمذی، رقم الحدیث (۳۲۵۹) شعب الإيمان (۴۳۷/۱)

② صحیح مسلم، رقم الحدیث (۲۷۰۲) ③ تفسیر القرطبی (۲۴۳/۱۶) ④ فتح البیان (۶۷-۶۲/۱۳)

وَيَقُولُ الَّذِينَ آمَنُوا لَوْلَا نُزِّلَتْ سُورَةٌ فَإِذَا أُنْزِلَتْ سُورَةٌ مُّحْكَمَةٌ وَذَكَرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَّرَضٌ يَنْظُرُونَ إِلَيْكَ نَظَرَ الْمَغْشَى عَلَيْهِ مِنَ الْمَوْتِ فَأُولَئِكَ لَهُمْ طَاعَةٌ وَقَوْلٌ مَّعْرُوفٌ فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَّهُمْ ۚ فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ ۗ أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَارَهُمْ ۗ

اور جو لوگ ایمان لائے، وہ کہتے ہیں: (جہاد کے متعلق) کوئی سورت کیوں نہیں نازل کی گئی؟ پھر جب کوئی محکم سورت نازل کی جاتی ہے اور اس میں قتال (جہاد) کا ذکر کیا جاتا ہے تو آپ ان لوگوں کو دیکھتے ہیں جن کے دلوں میں روگ ہے کہ وہ آپ کی طرف اس شخص کی طرح دیکھتے ہیں، جس پر موت کے باعث غشی طاری ہو، چٹاں چہ ان کے لیے ہلاکت ہے ②۰ اطاعت کرنا اور بھلی بات کہنا (بہتر ہے)، پھر جب (جہاد کا) قطعی فیصلہ ہو جاتا ہے، تو اگر وہ اللہ سے سچے رہیں تو یہ ان کے لیے بہتر ہے ②۱ پھر (اے منافقو!) تم سے یہی امید ہے کہ اگر تم حکمران بن جاؤ تو تم زمین میں فساد کرو اور اپنے رشتے ناتے توڑ ڈالو ②۲ یہی وہ لوگ ہیں جن پر اللہ نے لعنت کی ہے، پھر اس نے انھیں بہرا کر دیا اور ان کی آنکھیں اندھی کر دیں ②۳

حکم جہاد کے وقت سچے مومن اور منافق کا حال:

مسلمان سورت مانگتے تھے، یعنی کافروں کی ایذا دہی سے تنگ آ کر آرزو کرتے تھے کہ اللہ جہاد کا حکم دے تو جو ہو سکے گا، کر گزریں گے۔ جب جہاد کا حکم آیا تو کچے ایمان والے لوگوں پر یہ حکم بہت بھاری پڑا، مردے کی طرح بے رونق آنکھوں سے دیکھتے کہ کاش! ہمیں اس حکم سے معاف رکھیں۔ بہت زیادہ خوف میں بھی آنکھوں کی رونق نہیں رہتی، جیسے: مرتے وقت۔ شریعت کا حکم ماننا بہت بہتر ہے اگر نہیں مانو گے تو کافر ہو جاؤ گے۔ رسول بھی جانتا ہے کہ نامردوں کو کیوں لڑائے اور اگر بہت ہی تاکید ہوگی تو ضرور لڑنا پڑے گا، وگرنہ لڑنے والے اور بہت ہیں۔ تم جان سے تنگ ہو کر جہاد کی آرزو کرتے ہو اور اگر اللہ تم ہی کو غالب کر دے تو فساد برپا نہ کرنا۔ یعنی حکومت کے غرور میں ظلم کرنے لگ جاؤ اور کسی کے سمجھانے سے نہ سمجھو۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ مومنوں کے بارے میں خبر دیتا ہے کہ انھوں نے جہاد کی اجازت کی تمنا کی، پھر جب اللہ عزوجل نے اس کو فرض کر دیا اور اس کا حکم دیا تو بہت سے لوگ اس سے باز رہے، جیسا کہ اللہ تعالیٰ نے فرمایا: ﴿الَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَى أَجَلٍ قَرِيبٍ قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى وَلَا تظْلِمُونَ فَتِيلًا﴾ [النساء: ۷۷] ”کیا تم نے انھیں نہیں دیکھا جنھیں حکم دیا گیا تھا کہ اپنے ہاتھوں کو روکے رکھو اور نمازیں پڑھتے رہو اور زکاۃ ادا کرتے رہو، پھر جب انھیں جہاد کا حکم دیا گیا تو اسی وقت ان کی ایک جماعت لوگوں سے اس قدر ڈرنے لگی جیسے اللہ تعالیٰ کا ڈر ہو، بلکہ اس سے بھی زیادہ اور کہنے لگے اے ہمارے رب! تو نے ہم پر جہاد کیوں فرض کر دیا؟ کیوں ہمیں تھوڑی سی زندگی اور نہ جینے دی؟ آپ کہہ دیجئے کہ دنیا کی سود مندی تو بہت ہی کم ہے اور پرہیزگاروں کے لیے تو آخرت ہی بہتر ہے اور تم پر ایک دھاگے کے برابر بھی ستم روا نہ رکھا جائے گا۔“

اور یہاں اللہ عزوجل نے فرمایا: ﴿وَيَقُولُ الَّذِينَ آمَنُوا لَوْلَا نُزِّلَتْ سُورَةٌ﴾ یعنی مومن کہتے ہیں: کیوں ایسی سورت نہ اتاری گئی جس میں قتال کا حکم ہوتا۔ اسی لیے فرمایا: ﴿فَإِذَا أَنْزِلَتْ سُورَةٌ مُحْكَمَةٌ وَذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ﴾ یعنی پھر جب ایک سورت محکم اتاری گئی اور اس میں لڑنے کا ذکر کیا گیا تو ان کو تو دیکھے جن کے دلوں میں بیماری ہے کہ دشمنوں کے ساتھ مل بھڑکے خوف سے تیری طرف اس شخص کی طرح دیکھتے ہیں جس پر موت کی بے ہوشی طاری ہو۔ پھر اُن کو شجاع اور بہادر بنانے کے لیے یوں فرمایا: ﴿فَأُولَئِكَ لَهُمْ ۖ طَاعَةٌ وَقَوْلٌ مَعْرُوفٌ﴾ یعنی اس موجودہ حالت میں ان کے لیے زیادہ بہتر اور لائق تھا کہ وہ حکم کو سنتے اور مانتے۔

﴿فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَهُمْ﴾ یعنی پھر جب کام کی تاکید ہوتی اور حال کی جلدی ہوتی اور لڑائی حاضر ہوتی تو اگر وہ نیت کو اللہ کے لیے خالص کرتے تو اُن کے لیے بہتر ہوتا۔ ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾ یعنی پھر کیا تم قریب ہو، اگر تم نے جہاد سے منہ موڑا اور اس طرح سے باز رہے، اس بات کے کہ ملک میں فساد کرو اور اپنے رشتے ناتے توڑ دو، یعنی پھر اسی جاہلیت کی طرف رجوع ہو جاؤ جس میں تھے کہ خون بہاؤ اور ناتے توڑو۔

صلہ رحمی پر وارد احادیث:

اسی لیے یوں فرمایا: ﴿أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَرَهُمْ﴾ یعنی یہ وہ لوگ ہیں جن پر

اللہ نے لعنت کی پھر ان کو بہرا کر دیا اور ان کی آنکھیں اندھی کر دیں۔ یہ زمین میں فساد کرنے کی عام طور پر اور ناتے توڑنے کی خاص طور پر ممانعت ہے۔ بلکہ اللہ تعالیٰ نے حکم دیا ہے کہ زمین میں اصلاح اور درستی کی جائے اور ناتوں کو جوڑا جائے۔ صلہ ارحام یہ ہے کہ گفتار و کردار اور مال خرچ کرنے میں رشتے داروں کے ساتھ احسان کرے۔ اس بارے میں بہت طرق اور کثیر وجوہ کے ساتھ صحیح اور حسن حدیثیں رسول اللہ ﷺ سے وارد ہوئی ہیں۔

امام بخاری رحمہ اللہ نے عن ابی ہریرہ رضی اللہ عنہ عن النبی ﷺ روایت کیا ہے کہ اللہ تعالیٰ نے مخلوق پیدا کی، پھر جب اس سے فارغ ہوا تو رحم کھڑا ہوا۔ «فَأَخَذْتُ بِحَقْوِي الرَّحْمَنِ عَزَّ وَجَلَّ، فَقَالَ: مَهْ فَقَالَتْ: هَذَا مُقَامُ الْعَائِدِ بِكَ مِنَ الْقَطِيعَةِ، فَقَالَ تَعَالَى: أَلَا تَرْضَيْنَ أَنْ أَصِلَ مَنْ وَصَلَكَ وَأَقْطَعَ مَنْ قَطَعَكَ؟ قَالَتْ: بَلَى! قَالَ: فَذَلِكَ لَكَ، قَالَ أَبُو هُرَيْرَةَ رَضِيَ اللَّهُ عَنْهُ: اقْرَأُوا إِنَّ شِئْتُمْ ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾»^① ”حقوی“ تشبیہ ہے ”حقو“ بہ فتح حائے مہملہ و سکون قاف کا۔ کبھی اس کا حرف ہاء مکسور بھی آتا ہے۔ اصل میں ”حقو“ تہم باندھنے کی جگہ کو کہتے ہیں، یعنی کمر۔ کبھی مجاورت کے لحاظ سے خود تہم کو بھی ”حقو“ بولتے ہیں، جب کوئی شخص کسی سے پناہ چاہے تو اس وقت محاورہ عرب میں کہتے ہیں: ”عَاذَ بِحَقْوِي فَلَانٍ“ یعنی اس نے فلاں سے پناہ چاہی۔ کمر پکڑنا یا تہم پکڑنا مجاز ہے پناہ چاہنے سے۔

یہاں حقوی رحمان سے مراد ”کنفی رحمتمہ“ ہے، یعنی رحم کھڑا ہوا، پھر اس نے رحمان کی رحمت کے دو جانب پکڑے۔ مطلب یہ ہے کہ اس نے اس کی عزت کے ساتھ اس بات پر پناہ پکڑی کہ کوئی اس کو قطع کرے۔ چنانچہ فرمایا: پناہ پکڑنے سے باز رہ، تجھے کیا ہے تو نے کس سبب سے میرے ساتھ پناہ مانگی؟ تو رحم بولا: یہ تیرے ساتھ پناہ چاہنے والے کا مقام ہے، یعنی میرے پناہ مانگنے کا سبب، اس بات کا خوف ہے کہ کوئی مجھے قطع کرے۔ چنانچہ فرمایا: کیا تو اس سے راضی نہیں ہوتا کہ میں وصل کروں اس کو جو تجھے وصل کرے اور قطع کروں اس کو جو تجھے قطع کرے؟ عرض کی: کیوں نہیں، فرمایا: تو یہ تیرے لیے ہے، یعنی میں کروں گا جو میں نے کہا ہے۔ سیدنا ابو ہریرہ رضی اللہ عنہ نے کہا: تم اگر چاہو تو پڑھو: ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾۔

اس حدیث شریف سے صاف معلوم ہوتا ہے کہ یہ سوال و جواب واقعی ہوا۔ کسی نے کہا ہے کہ یہ ایک مثال بیان کی اور اس سے مراد رحم کی شان کی تعظیم ہے اور اس کے وصل کرنے والوں کی عظمت ہے اور اس کے قطع کرنے والوں کے گناہ کی عظمت ہے۔ (کذا فی مجمع البحار ثم رواہ البخاری من طریقین آخرین عن معاویۃ ابن ابی مزدربہ قال: قال رسول اللہ ﷺ: اقْرَأُوا إِنَّ شِئْتُمْ ﴿فَهَلْ عَسَيْتُمْ﴾) إلا و رواہ مسلم من حدیث معاویۃ بن ابی مزدربہ^② امام احمد رحمہ اللہ نے سیدنا ابوبکرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ کوئی گناہ نبی اور قطع رحمی سے (نبی کی اصل

① صحیح البخاری، رقم الحدیث (۴۵۵۲) ② صحیح البخاری، رقم الحدیث (۴۵۵۲) صحیح مسلم (۲۵۵۴)

مجاوزت حد ہے، یعنی ظلم میں حد سے بڑھنا اور امام کی طاعت سے نکلنا) زیادہ اس لائق نہیں کہ اللہ تعالیٰ اس کی سزا میں دنیا ہی میں جلدی کرے، اس کے ساتھ ساتھ جو آخرت کے لیے ذخیرہ کرے۔^(۱) (رواہ ابو داود والترمذی وابن ماجہ من حدیث إسماعیل بن ابی حمزہ عن ابی ہریرۃ عن رسول اللہ ﷺ: هذا حدیث صحیح)

امام احمد نے عن ثوبان بن عبد اللہ عن رسول اللہ ﷺ روایت کیا ہے: «مَنْ بَسَرَهُ النِّسَاءُ فِي الْأَجَلِ وَالزِّيَادَةُ فِي الرِّزْقِ فَلْيَصِلْ رَحِمَهُ»^(۲) (تفرد بہ احمد ولہ شاهد فی الصحیح) یعنی جو شخص چاہے کہ اس کی عمر لمبی ہو اور رزق زیادہ ہو تو چاہیے کہ صلہ رحمی کرے۔ مطلب یہ ہے کہ صلہ رحمی سے عمر بڑھتی ہے اور روزی میں زیادتی ہوتی ہے۔ نیز امام احمد نے عن عمرو بن شعیب عن ابیہ عن جدہ روایت کیا ہے کہ ایک شخص رسول اللہ ﷺ کے پاس آیا اور کہا: یا رسول اللہ! بے شک میرے ذوی ارحام، یعنی رشتے دار ہیں، میں تو وصل کرتا ہوں اور وہ قطع کرتے ہیں اور میں بخشتا ہوں اور وہ ظلم کرتے ہیں اور میں نیکی کرتا ہوں اور وہ بدی کرتے ہیں، کیا پھر میں اُن سے مکافات کروں، یعنی ان کو بدلہ دوں؟ فرمایا: «إِذَنْ تَتْرُكُونَ جَمِيعًا» (واللہ أعلم۔ اس جواب کے معنی یہ ہیں کہ تو مکافات مت کر، بلکہ اپنے احسانات پر قائم رہ اور اگر تو اپنے ان احسانات کو چھوڑ دے گا اور وہ لوگ تو پہلے سے ان خصال حمیدہ کے تارک ہیں تو اس وقت تم سب مکارم اخلاق کے تارک ہو جاؤ گے اور یہ بات مناسب نہیں ہے۔ یا یہ معنی ہیں کہ اگر تو بھی بدلہ لینے کے خیال سے ان اچھی عادات کا عامل نہ ہو گا تو اس وقت تم سب اللہ کی طرف سے متروک اور صواب سے محروم ہو جاؤ گے، یعنی تمہارا طرز عمل صحیح نہیں رہے گا) لیکن تو سخاوت کر اور اُن سے صلہ رحمی کر، بے شک ایسا ہو گا کہ جب تک تو اس پر کار بند رہے گا تو ہمیشہ اللہ عزوجل کی طرف سے ایک مددگار تیرے ساتھ رہے گا۔^(۳) (تفرد بہ احمد من هذه الوجه وله شاهد من وجه آخر)

امام احمد رحمہ اللہ نے عن مجاہد عن عبد اللہ بن عمرو رضی اللہ عنہ روایت کیا ہے کہ رسول اللہ ﷺ نے فرمایا ہے کہ بے شک رحم عرش سے لٹکا ہوا ہے، واصل وہ نہیں ہے، یعنی رشتہ جوڑنے والا وہ نہیں ہے جو بدلہ لینے والا ہے، لیکن واصل وہ ہے کہ جس وقت کوئی اس سے قطع رحمی کرے تو وہ اس کو وصل کرے۔^(۴) (رواہ البخاری) امام احمد رحمہ اللہ نے سیدنا عبد اللہ بن عمرو رضی اللہ عنہ سے روایت کیا ہے کہ نبی کریم ﷺ نے فرمایا ہے کہ قیامت کے دن رحم رکھا جائے گا۔ «لَهَا حُجْنَةٌ كَحُجْنَةِ

① مسند أحمد (۳۸/۵) سنن أبي داود، رقم الحديث (۴۹۰۲) سنن الترمذی، رقم الحديث (۲۵۱۱) سنن ابن ماجہ، رقم الحديث (۴۲۱۱) السلسلة الصحيحة، رقم الحديث (۹۱۸)

② مسند أحمد (۲۷۹/۵) صحيح البخاري، رقم الحديث (۱۹۶۱) صحيح مسلم، رقم الحديث (۲۵۵۷)

③ مسند أحمد (۱۲۱/۲) اس کی سند میں ”حجاج بن ارطاة“ مدلس راوی ہے، البتہ اس کی اصل سیدنا ابو ہریرہ رضی اللہ عنہ سے صحیح مسلم، رقم الحديث (۲۵۵۸) میں مروی ہے۔

④ صحيح البخاري، رقم الحديث (۵۶۴۵) مسند أحمد (۱۶۳/۲)

(أَيُّ: "صِنَارَتُهُ وَهِيَ الْمَعْوَجَةُ الَّتِي فِي رَأْسِهِ") الْمِغْزَلِ تَكَلَّمَ بِلسَانٍ طَلَقِي ذَلَقَ، یعنی اس کے لیے ایک سرکج ہو گا تکلے کے سرکج کی طرح وہ تیز اور فصیح و بلیغ زبان کے ساتھ بات کرے گا، پھر وہ کاٹ دے گا اس کو جس نے اس کو قطع کیا اور وصل کرے گا اس کو جس نے اس کو وصل کیا ہے۔^①

امام احمد نے عبد اللہ بن عمرو رضی اللہ عنہما سے مروی روایت کیا ہے، فرمایا: رحم کرنے والے، رحم کرتا ہے ان پر رحمان۔ تم زمین والوں پر رحم کرو آسمان والے تم پر رحم کریں گے۔ اور رحم ایک فحجہ (ٹہنی) ہے رحمان سے جس نے اس کو وصل کیا تو وہ اس کو وصل کرے گا اور جس نے اس کو قطع کیا تو وہ اسے قطع کرے گا۔^② (وقد رواه أبو داود والترمذي من حديث سفیان بن عیینة عن عمرو بن دينار به وهذا هو الذي يروى بتسلسل الأولیة وقال الترمذي: حسن صحيح) "شجنة" بالکسر والضم درخت کی شاخ کا ایک شعبہ ہے، یعنی رحم ایک قرابت متشبکہ ہے اشتباک عروق کی طرح، یعنی درخت کی جڑوں یا ٹہنیوں کی طرح گتھی ہوئی۔ اس سے واصل قرابت کی تشبیہ دی ہے۔ کسی نے کہا ہے کہ اس کے شین کا فتح بھی نقل کیا گیا ہے، معنی یہ ہے کہ رحمان سے مشتق ہے، یعنی اس کے آثار رحمت سے ایک اثر ہے، اس کے ساتھ متشبک (گتھا ہوا) ہے۔^③ (كذا في المجمع)

امام احمد رحمہ اللہ نے عبد اللہ بن قارظ سے روایت کیا ہے کہ وہ عبد الرحمان بن عوف رضی اللہ عنہ کے پاس داخل ہوئے اور وہ بیمار تھے تو عبد الرحمان رضی اللہ عنہ نے ان سے کہا: وصل کرے تجھ کو رحم، بے شک رسول اللہ ﷺ نے فرمایا ہے کہ اللہ عزوجل نے فرمایا: میں رحمان ہوں، پیدا کیا میں نے رحم اور میں نے اس کے لیے ایک نام اپنے نام سے چیر کر رکھا، لہذا جو کوئی اس کو وصل کرے گا تو میں اس کو وصل کروں گا: "وَمَنْ يَقْطَعُهَا أَقْطَعُهُ فَأَبَتْهُ أَوْ قَالَ مَنْ بَتَّهَا أَبَتْهُ"، یعنی اور جو کوئی قطع کرے گا اس کو تو میں اس کو قطع کروں گا۔^④ (تفرد به أحمد من هذه الوجه ورواه أحمد أيضا من حديث الزهري عن أبي سلمة عن الرداد أو أبي الرداد عن عبد الرحمن بن عوف به ورواه أبو داود والترمذي من رواية أبي سلمة عن أبيه، والأحاديث فيه كثيرة)

امام طبرانی رحمہ اللہ نے سلمان رضی اللہ عنہ سے روایت کیا ہے کہ رسول اللہ ﷺ نے فرمایا ہے: «الْأَرْوَاحُ جُنُودٌ مُجَنَّدَةٌ فَمَا تَعَارَفَ مِنْهَا ائْتَلَفَ وَمَا تَنَافَرَ مِنْهَا اخْتَلَفَ»^⑤ وَبِهِ قَالَ رَسُولُ اللَّهِ ﷺ: «إِذَا ظَهَرَ الْقَوْلُ وَخُزِنَ الْعَمَلُ وَائْتَلَفَتِ الْأَلْسِنَةُ وَتَبَاغَضَتِ الْقُلُوبُ وَقَطَعَ كُلُّ ذِي رَحِمٍ رَحِمَهُ فَعِنْدَ ذَلِكَ لَعَنَهُمُ اللَّهُ

① مسند أحمد (۱۸۹/۲) اس کی سند میں "ابو ثمامہ النخعی" مجہول راوی ہے۔

② مسند أحمد (۱۶۰/۲) سنن أبي داود، رقم الحديث (۴۹۴۱) سنن الترمذي، رقم الحديث (۱۹۲۴) صحيح الجامع (۳۵۲۲)

③ مجمع بحار الأنوار (۱۸۲/۳)

④ مسند أحمد (۱۹۱/۱) سنن أبي داود، رقم الحديث (۱۶۹۴) سنن الترمذي، رقم الحديث (۱۹۰۷) السلسلة الصحيحة (۵۲۰)

⑤ المعجم الكبير (۲۶۳/۶) اس کی اصل صحيح البخاري، رقم الحديث (۳۱۵۸) صحيح مسلم (۲۶۳۸) میں مروی ہے۔

وَأَصَمَّهُمْ وَأَعَمَّى أَبْصَارَهُمْ^① وَالْأَحَادِيثُ فِي هَذِهِ كَثِيرَةٌ. وَاللَّهُ أَعْلَمُ.^② اس حدیث شریف میں وجودِ ارواح کے مبدء اور ان کے جسموں سے مقدم ہونے کی خبر دی ہے، یعنی روحیں اپنی اول پیدائش میں دو قسم پر پیدا ہوئیں، اختلاف و اختلاف، جیسے: لشکر جمع کیے ہوئے جس طرح ہم ایک دوسرے کے مقابل ہوتے ہیں۔

تقابلِ ارواح کے معنی وہی سعادت اور شقاوت (بدبختی) کے ہیں جس پر وہ پیدا کی گئیں۔ مطلب یہ ہے کہ جن جسموں میں روحیں ہیں، وہ دنیا میں ملتی ہیں تو اُن کے آپس میں اختلاف (الفت) اور اختلاف ہوتا ہے، اس شے کے مطابق جس پر وہ پیدا کی گئیں، اسی لیے تم دیکھتے ہو کہ نیک تو نیکوں کو دوست رکھتا ہے اور شریر شریروں کو دوست رکھتا ہے اور اُن کی طرف مائل ہوتا ہے۔ کسی نے کہا: معنی یہ ہیں کہ وہ مجتمع مخلوق ہوئیں، یعنی اکٹھی پیدا کی گئیں، پھر اپنے اپنے جسموں میں علاحدہ علاحدہ کی گئیں، پس جو شخص صفت میں موافق ہوا تو اس سے الفت کی اور جو بعید ہوا اس سے نفرت کی۔ امام خطابی رحمۃ اللہ علیہ نے کہا ہے کہ روحیں جسموں سے پہلے پیدا کی گئیں، چنانچہ وہ آپس میں ملتی جلتی تھیں، پھر جب وہ جسموں کے ساتھ مل گئیں تو اسے پہلے ذکر کی وجہ سے آپس میں تعارف ہوا، چنانچہ ہر ایک اسی پہلے وقت کی بنا پر شناسا اور ناشناسا ہوتا ہے۔^③ (کذا فی المجمع) اس کے سوا اور بھی کچھ کہا ہے۔ واللہ اعلم۔

فتح البیان کا بیان:

فتح البیان کا بیان فاتح یہ ہے کہ قولہ تعالیٰ: ﴿وَيَقُولُ الَّذِينَ آمَنُوا﴾ سے لے کر آخر سورت تک ظاہر یہی ہے کہ یہ مدنی ہے، اس لیے کہ قتال مدینے ہی میں مشروع ہوا ہے اور اسی طرح نفاق کا ظہور بھی اسی میں ہوا تو اب ماقبل میں جو کہا ہے کہ سورت مکی ہے تو یہ قول اس کے اغلب و اکثر پر محمول ہوگا اور اسی طرح اس کے مدنی ہونے کا قول اس کے بعض پر محمول ٹھہرے گا۔ بالجملہ مومنین کہتے ہیں: کیوں نہیں اتاری گئی ایک سورت جس میں قتال کا حکم ہوتا اور جہاد پر آمادہ کرنے کا امر مذکور ہوتا۔ پھر جب ایک ایسی سورت جہاد کے حکم کے ساتھ اتاری گئی جو محکم ہے، یعنی نہ منسوخ ہونے والی اور اس میں قتال ذکر کیا گیا، یعنی جہاد کا فرض ہونا ذکر ہوا۔ امام قتادہ رحمۃ اللہ علیہ کہتے ہیں کہ ہر سورت جس میں جہاد کا ذکر کیا گیا، وہ محکم ہے اور یہ سورت منافقوں پر پورے قرآن میں سے زیادہ سخت ہے،^④ اس لیے کہ نسخ اس پر وارد نہیں ہوتا، اس لیے کہ درگزر کرنے اور مہاونت کے حکم کو قتال نے منسوخ کر دیا اور روزِ قیامت تک وہ غیر منسوخ ہے۔ سیدنا عبداللہ بن مسعود رضی اللہ عنہ کی قراءت میں ”فَإِذَا أَنْزِلَتْ سُورَةٌ مُّحَدَّثَةٌ“^⑤ ہے، یعنی ”مُحَدَّثَةُ النُّزُولِ“، مطلب یہ ہے کہ اس کا نزول محدث ہے، نئی اتری ہے۔ یہ معنی نہیں کہ وہ سورت خود محدث ہے۔ اس لیے کہ سارا قرآن شریف اللہ پاک کا کلامِ قدیم ہے۔ مخلوق اور محدث نہیں ہے۔ اس کا بیان سورۃ الانبیاء میں گزر چکا ہے۔ جمہور

② تفسیر ابن کثیر (۴/۲۲۵-۲۲۷)

① المعجم الكبير (۶/۲۶۳) اس کی سند میں ایک سے زیادہ وجہ ضعف ہے۔

⑤ تفسیر القرطبي (۱۶/۲۴۳)

③ مجمع بحار الأنوار (۱/۴۰۰) ④ تفسیر الطبري (۲۲/۱۷۴، ۱۷۵)

نے ﴿اُنْزِلَتْ﴾ اور ﴿ذِكْرٌ﴾ کو بہ صیغہ مجہول پڑھا ہے اور زید بن علی و ابن عمیر نے بہ صیغہ معروف و بہ نصب ﴿اَلْقِتَالُ﴾ پڑھا ہے۔^① ﴿رَاَيْتَ الَّذِيْنَ فِيْ قُلُوْبِهِمْ مَّرَضٌ﴾ یعنی تو تو دیکھے ان کو جن کے دلوں میں شک ہے، یعنی منافقین، یا دین میں ضعف ہے، یعنی کچے مسلمان۔ ﴿مَّرَضٌ﴾ کی اصل فتور ہے، یعنی سستی، چنانچہ دلوں کا مرض ان کا ست ہونا ہے حق کے قبول کرنے سے۔ ظاہر تر اور قرآن کریم کے نظم کے مطابق تو پہلا قول ہی ہے۔

﴿يَنْظُرُوْنَ اِلَيْكَ نَظْرَ الْمَغْشٰى عَلَيْهِ مِنَ الْمَوْتِ﴾ یعنی تیری طرف اس شخص کی طرح نظر کرتے ہیں جس کی نظر موت کے وقت اوپر کو چڑھ گئی ہو۔ یہ اس لیے کہ قتال سے بزدل ہو رہے ہیں اور کفار کی طرف مائل ہیں۔ یا یوں کہو کہ آنکھ کو اوپر چڑھا کر نظر کرتے ہیں، جیسا وہ شخص نظر کرتا ہے جس کی نگاہ موت کو دیکھ کر اوپر کو چڑھنے والی ہے، اس لیے کہ وہ جہاد کو مکروہ سمجھتے ہیں اور دشمن کے ملنے سے بزدل ہوتے ہیں، یا یوں سمجھو کہ تو ان کو دیکھے کہ بزدلی اور قلق کے مارے ان کی نگاہیں اوپر کو چڑھی جاتی ہیں، اس شخص کی طرح جس کو موت کی بے ہوشی طاری ہو۔

امام ابن قتیبہ اور زجاج رحمہما اللہ کہتے ہیں: مراد یہ ہے کہ وہ تیری طرف اپنی آنکھیں بلند کرتے ہیں اور تیری طرف سخت نظر کرتے ہیں، جیسے: وہ شخص نظر کرتا ہے جس کی آنکھ موت کے وقت اوپر کو چڑھنے والی ہے۔ غرضیکہ جن کا یہ حال ہے اللہ پاک نے ان کو یہ وعید سنائی: ﴿فَاَوَّلٰى لَهُمْ﴾ یعنی خرابی ہے ان کی۔ امام جوہری رحمہ اللہ کہتے ہیں کہ عرب کا قول ”أَوَّلٰى لَكَ“ تہدید اور وعید ہے۔ اسی طرح امام مقاتل، کلبی اور قتادہ رحمہم اللہ نے بھی کہا ہے۔ امام اصمعی رحمہ اللہ فرماتے ہیں: تہدید میں ان کا قول ”أَوَّلٰى لَكَ“ ہے، اس کے یہ معنی ہیں: ”وَلَيْكَ وَقَارَبَكَ مَا تَكْرَهُ“، یعنی لگے تجھ کو اور قریب ہو تجھ سے وہ شے جس کو تو ناپسند کرتا ہے۔ اس بنا پر ”أَوَّلٰى“ فعل ماضی ہے۔ امام اصمعی رحمہ اللہ نے اس کی سند میں یہ شعر پڑھا ہے

فَعَادَى بَيْنَ هَادِيَتَيْنِ مِنْهَا وَأَوَّلٰى أَنْ يَزِيدَ عَلَى الثَّلَاثِ

”أَيُّ: قَارَبَ أَنْ يَزِيدَ“ امام ثعلب رحمہ اللہ کہتے ہیں کہ اصمعی رحمہ اللہ نے جو بات ”أَوَّلٰى“ میں کہی، اس سے زیادہ بہتر کوئی بات نہیں کہی گئی۔ امام مبرد رحمہ اللہ نے کہا ہے کہ جس شخص نے غصے کا قصد کیا، پھر اس سے رہا ہوا تو محاورے میں اس سے یوں کہتے ہیں: ”أَوَّلٰى لَكَ أَيُّ: قَارَبَكَ الْغَضَبُ“ یعنی غصہ تجھ سے قریب ہو۔ یہ قول بھی امام اصمعی رحمہ اللہ کے قول کی طرح ہے۔ امام جر جانی رحمہ اللہ نے کہا ہے کہ ”ویل“ سے ماخوذ ہے: ”أَيُّ: فَوَيْلٌ لَهُمْ“ اسی طرح کشاف میں بھی کہا ہے۔^② نیز امام قتادہ رحمہ اللہ نے کہا: گویا یوں فرمایا: ”الْعِقَابُ أَوَّلٰى لَهُمْ“^③ یعنی ان کو عذاب لائق تر ہے۔ اس بنیاد پر اسم ہو گا فعل نہ ہو گا، اکثر اسی پر ہیں۔

غرضیکہ کلمہ ”أَوَّلٰى“ میں لغوین اور نحوین کا اختلاف ہے۔ امام اصمعی رحمہ اللہ کا تو یہ قول ہوا کہ فعل ماضی ہے۔

”أُولَى لَهُ“ کے معنی ”قَارِبُهُ مَا يُهْلِكُهُ“ ہیں اور اکثر کا قول یہ ہوا کہ اسم ہے۔ پھر انھوں نے اختلاف کیا کہ کس سے مشتق ہے۔ چنانچہ کسی نے تو کہا ہے کہ مشتق ہے ”وَلِيٍّ“ بہ معنی ”قَرَبَ“ سے۔ کسی نے کہا ہے کہ ”وَيْلٌ“ سے۔ یہ تو وہ بات ہے جو اس کے اشتقاق اور معنی سے متعلق تھی۔ اب رہا اس کا اعراب تو اگر تم اس کے اسم ہونے کے قائل ہو گے تو اس میں تین وجہ ہیں: ایک یہ ہے کہ ”أُولَى“ مبتداء ہے اور ”لَهُمْ“ اس کی خبر ہے۔ تقدیر یہ ہے کہ ”فَالْهَلَاكُ لَهُمْ“ یعنی ان کے لیے ہلاکت ثابت ہے۔ دوسری وجہ یہ ہے کہ ”أُولَى“ خبر ہے مبتدائے مقدر کی تقدیر یہ ہے کہ ”الْعِقَابُ أَوِ الْهَلَاكُ أُولَى لَهُمْ أَيُّ: أَقْرَبُ وَأَدْنَى“ یعنی عذاب یا ہلاکت ان کے قریب تر ہے۔ یہ بھی جائز ہے کہ حرف لازم بہ معنی حرف باء ہو: ”أَيُّ: أَحَقُّ وَأُولَى بِهِمْ“ یعنی عذاب ان کو لائق تر ہے۔

تیسری وجہ یہ ہے کہ ”أُولَى“ مبتداء اور ”لَهُمْ“ اس سے متعلق ہے اور حرف لام بہ معنی باء اور ﴿طَاعَةٌ﴾ اس کی خبر ہے۔ تقدیر یہ ہے: ”فَأُولَى بِهِمْ طَاعَةٌ دُونَ غَيْرِهَا“ یعنی زیادہ لائق ان کو طاعت ہی ہے نہ اس کے علاوہ اور کچھ۔ اور اگر امام اقصیٰ کے قول کے قائل ہو گے تو ”أُولَى“ فعل ماضی ہے اور اس کا فاعل مضمَر ہے۔ سیاق کلام اس پر دال ہے۔ گویا یوں کہا گیا: ”فَأُولَى هُوَ“ یعنی پس ہلاکت ان کو قریب ہو۔ امام زبیری رحمہ اللہ کی عبارت ظاہر یہی ہے، کیوں کہ اس نے یوں کہا ہے کہ اس کے معنی ان پر اس کا یہ بددعا کرنا ہے کہ قریب ہو ان کو ہلاکت۔ (كذا قال السمين) قولہ تعالیٰ: ﴿طَاعَةٌ وَقَوْلٌ مَعْرُوفٌ﴾ ایک کلام متانف ہے ﴿طَاعَةٌ﴾ اور اس کا ما بعد مبتدائے محذوف کی خبر ہے۔ ”أَيُّ: أَمْرُهُمْ طَاعَةٌ“ یعنی ان کا کام مطیع ہونا اور اچھی بات کہنا ہے، یا مبتداء ہے اور خبر محذوف ہے: ”أَيُّ: طَاعَةٌ وَقَوْلٌ مَعْرُوفٌ خَيْرٌ لَّكُمْ“ یعنی تمہارے لیے مطیع ہونا اور دستور کی بات کہنا بہتر ہے۔ امام سیبویہ اور خلیل رحمہ اللہ نے کہا: تقدیر یہ ہے: ”طَاعَةٌ وَقَوْلٌ مَعْرُوفٌ أَحْسَنُ وَأَمْثَلُ بِكُمْ“^① یعنی کہنا ماننا اور اچھی بات کہنا تمہارے لیے خوب اور بہتر ہے کوئی اور بات کہنے سے۔

امام سمین رحمہ اللہ کا بیان ہے کہ اس میں کئی وجہ ہیں: ایک یہ ہے کہ اولیٰ کی خبر ہے، جیسا کہ گزر چکا ہے، یعنی ان کو زیادہ مناسب یہ ہے کہ تیری اطاعت کریں اور بہتر بات کے ساتھ تجھ سے بات چیت کریں جو اذیت سے خالی ہو۔ دوسری وجہ یہ ہے کہ سورت کی صفت ہے: ”أَيُّ: فَإِذَا أَنْزَلْتُ سُورَةً مُحْكَمَةً طَاعَةً أَيُّ: ذَاتُ طَاعَةٍ أَوْ مُطَاعَةٍ“ امام مکی اور ابو البقاء رحمہ اللہ نے اس کو ذکر کیا ہے، اس میں بعد ہے، اس لیے کہ فاصلوں کے درمیان میں کثرت ہے۔^② تیسری وجہ وہی ہے جو تقدیر امام سیبویہ رحمہ اللہ ہے اور مکی رحمہ اللہ نے اس کی تقدیر ”مِنَّا طَاعَةٌ“ نکالی ہے، خبر کو تقدیر میں مقدم کیا ہے۔ چوتھی وجہ وہی اول ہے مگر تقدیر یوں کی ہے: ”أَمْرُنَا طَاعَةٌ“۔ پانچویں وجہ یہ ہے کہ ﴿لَهُمْ﴾ خبر مقدم اور ﴿طَاعَةٌ﴾ مبتدائے مؤخر ہے اور وقف وابتداء وجوہ مذکورہ میں غور کرنے سے تم کو معلوم ہو

جائے گا۔ فتح البیان اور فتح القدیر میں ہے کہ زیادہ مناسب پہلی وجہ ہے۔^①

﴿فَإِذَا عَزَمَ الْأَمْرُ﴾ عزم قصد اور ارادہ کرنے کو کہتے ہیں۔ ﴿عَزَمَ﴾ کی ﴿الْأَمْرُ﴾ کی طرف نسبت مجاز ہے، کیوں کہ عزم اصحابِ امر کا کام ہے نہ کہ خود ”امر“ کا۔ امر سے مراد قتال ہے اور جواب ﴿فَإِذَا﴾ کا کہا ہے کہ ﴿فَلَوْ صَدَقُوا اللَّهَ لَكَانَ خَيْرًا لَّهُمْ﴾ ہے۔ مطلب یہ ہے کہ پہلے تو قتال کا حکم نازل ہونے کی تمنا کی، پھر جب حکم نازل ہوا تو بزدلی کے مارے آنکھیں پھاڑ کر دیکھنے لگے۔ لہذا جن کا یہ حال ہے، ان کا برا ہو۔ چاہیے تو یوں تھا کہ جب تمنا کے مطابق حکم نازل ہوا اور اُمید پوری ہوئی تو حکم مانتے اور اچھی بات کہتے کہ خوب ہوا، ہماری تمنا پوری ہوئی، ہم رسول کے ساتھ ہو کر خوب لڑیں گے، یہ کام تو حکم نازل ہونے کے وقت کا تھا۔

پھر جب لڑائی والے لڑائی کا عزم کر لیتے تو اگر اللہ کے وعدے میں سچے رہتے تو ان کے لیے یہ سچا رہنا معصیت اور مخالفت سے بہتر ہوتا۔ کسی نے کہا ہے کہ ﴿فَإِذَا﴾ کا جواب محذوف ہے، تقدیر یہ ہے کہ ”كَرِهُوا“۔ ﴿عَزَمَ الْأَمْرُ﴾ کے معنی ہیں: ”جَدَّ الْأَمْرُ أَي: جَدَّ الْقِتَالُ وَوَجَبَ وَفَرَضَ“ مفسرین نے کہا: اس کے معنی یہ ہیں: ”إِذَا جَدَّ الْأَمْرُ وَلَزِمَ فَرَضُ الْقِتَالِ خَالَفُوا وَتَخَلَّفُوا، فَلَوْ صَدَقُوا اللَّهَ فِي إِظْهَارِ الْإِيمَانِ وَالطَّاعَةِ لَكَانَ خَيْرًا لَّهُمْ مِنَ الْمَعْصِيَةِ وَالْمُخَالَفَةِ“ یعنی پھر جب قتال پختہ اور مضبوط ہو گیا اور لڑنا لازم، واجب اور فرض ہو گیا تو اس کو ناپسند کیا اور حکم کی مخالفت کی اور لڑائی سے پیچھے ہٹ کر بیٹھ رہے۔ چنانچہ اگر ایمان و طاعت کے ظاہر کرنے میں اللہ کے ساتھ سچے رہتے تو یہ ان کے لیے نافرمانی اور مخالفت سے بہتر تھا۔

پھر اللہ پاک نے ملامت اور ڈانٹ ڈپٹ اور تشدید کے لیے صیغہ غائب سے صیغہ خطاب کی طرف کلام کو پھیرا اور بیمار دل والے لوگوں کو مخاطب کر کے یوں ارشاد فرمایا: ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾ جمہور نے ﴿تَوَلَّيْتُمْ﴾ بہ صیغہ معروف پڑھا ہے، اس میں دو احتمال ہیں: ایک یہ ہے کہ ”تَوَلَّى“ بہ معنی اعراض ہے، اس کی بنا پر معنی یہ ہیں، پھر کیا تم سے توقع کی جاتی ہے، اگر تم ایمان سے اعراض کرو، جس ایمان کے ساتھ تم ظاہر میں ملتبس ہوئے ہو۔ یعنی ظاہری طور پر ایمان لائے ہو، یہ توقع کہ تم زمین میں طرح طرح کے فساد کرو۔

امام قتادہ رحمہ اللہ نے کہا ہے کہ اگر تم اللہ عزوجل کی کتاب کی اطاعت سے اعراض کرو، اس طرح کہ زمین میں خون ریزی کر کے فساد کرو۔ امام ابن جریج رحمہ اللہ نے کہا: اگر تم طاعت سے اعراض کرو، یہ کہ زمین میں معاصی کر کے فساد کرو۔ کسی نے کہا ہے کہ اگر تم اعراض کرو قتال سے اور اس کے احکام سے مفارقت کرو، پھر تم اپنی جاہلیت کی

طرف غور کرو۔ دوسرا احتمال یہ ہے کہ ”تَوَلَّی“ بہ معنی حکومت سے ماخوذ ہے۔ اس کی بنیاد پر امام کلبی رحمہ اللہ نے معنی کیے ہیں کہ پھر کیا اگر تم امرِ امت کے والی اور حاکم ہو تو تم سے یہ توقع کی جاتی ہے کہ تم زمین میں ظلم کے ساتھ فساد کرو۔ امام کعب رحمہ اللہ نے کہا: یہ کہ بعض تمہارا بعض کو قتل کرے، یا اگر تم حکم کے والی ہو، پھر تم حاکم بنائے جاؤ تو زمین میں رشوت لے کر فساد کرو۔

سیدنا علی بن ابی طالب رضی اللہ عنہ نے ”تَوَلَّیْتُمْ“ کو بہ ضم تائے فوقیہ و واو کسر لام بہ صیغہ مجہول پڑھا ہے۔ (وَبِهَا قَرَأَ ابْنُ أَبِي إِسْحَاقَ وَوَرِثَ عَنْ يَعْقُوبَ). اس کے معنی یہ ہیں: پھر کیا توقع رکھی جاتی ہے تم سے اگر تم پر ظالم والیان والی بنائے جائیں تو تم اُن پر فتنے میں خروج کرو اور اُن سے لڑو اور بغی، ظلم اور قتل کے ساتھ اپنے ظلم ناتے توڑو۔ جمہور نے ”تَقَطَّعُوا“ کو بہ تشدید پڑھا ہے بنا برکتشیر اور ابو عمرو نے ایک روایت میں جو قطع سے ہے بہ تحفیف پڑھا ہے۔ (اسی طرح سلام، عیسیٰ اور یعقوب نے بھی پڑھا ہے) محاورہ عرب میں ”عَسَيْتُ إِنْ أَفْعَلُ كَذَا“ بہ فتح و کسر سین بولتے ہیں، یہ دولت ہیں۔^(۱) (کذا ذکر الجوهري) اور یہ دونوں قراءتیں سبعیہ ہیں۔

﴿أَنْ تُفْسِدُوا﴾ خبر ہے ﴿عَسَيْتُمْ﴾ کی اور جملہ شرطیہ معترضہ ہے اسم و خبر کے درمیان۔ چونکہ ﴿فَهَلْ عَسَيْتُمْ﴾ جیسی ترکیب میں متکلم کی طرف سے توقع ظاہر ہوتی ہے، حالاں کہ یہاں متکلم اللہ پاک ہے اور وہ ”مَا كَانَ وَمَا يَكُونُ“ کا عالم ہے، اس کے کلام میں توقع بن نہیں سکتی، اس لیے امام کرخی رحمہ اللہ نے کہا ہے کہ توقع کے معنی کا مرجع خلق کی طرف ہے، جس طرح کہ ﴿وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ﴾ [الصافات: ۱۴۷] ”اور ہم نے انہیں ایک لاکھ بلکہ اور زیادہ آدمیوں کی طرف بھیجا۔“ میں مرجع شک کا مخلوق کی طرف ہے۔ اس بات کی توضیح قاضی صاحب کا قول کرتا ہے۔ انہوں نے کہا ہے: معنی یہ ہیں کہ وہ لوگ دین میں اپنے ضعف کے سبب سے اور دنیا پر حریص ہونے کی وجہ سے اس بات کے مستحق ہیں کہ جس شخص نے ان کا حال پہچانا ہے، وہ اس کی ان سے توقع کرے اور ان سے کہے: ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾.

﴿أُولَئِكَ﴾ کا اشارہ مخاطبین سابقین کی طرف ہے اور مبتدا ہے، اس کی خبر ﴿الَّذِينَ لَعَنَهُمُ اللَّهُ فَاصَّهَهُمْ وَاعْلَىٰ أَبْصَرَهُمْ﴾ ہے، چونکہ ان کے گناہوں کا ذکر اس بات کا موجب ہوا کہ رتبہ خطاب سے گرا دیے جائیں اور اُن کا حال ان کے غیر کے لیے نقل کیا جائے، اس لیے خطاب سے ہٹ کر اسم اشارہ سے ان کی طرف اشارہ فرمایا، یعنی لوگو! سنتے ہو، یہ مفسد وہ لوگ ہیں جن کو اللہ تعالیٰ نے اپنی رحمت سے دور کر دیا ہے، چنانچہ حق کے سننے سے ان کو بہرا کیا اور اُن کی آنکھوں کو اس شے کو دیکھنے سے اندھا کر دیا جس کے ساتھ توحید اور بعث پر استدلال کریں اور باقی ساری اشیاء کی حقیقت پر دلیل قائم کریں جن کی طرف رسول اللہ ﷺ نے ان کو بلایا ہے۔

نکته:

”فَأَصَمَّ أَذَانَهُمْ“ نہ کہا، جیسا کہ ﴿وَأَعْلَىٰ أَبْصَرَهُمْ﴾ کہا ہے اور ”أَعْمَاهُمْ“ نہ فرمایا، اس لیے کہ کانوں کے چلے جانے سے سننے کا جانا لازم نہیں آتا، اس لیے کانوں سے تعرض نہ کیا اور آنکھوں کے جانے سے ابصار کا جانا لازم ہوتا ہے، اس لیے ان کا ذکر کیا۔^(۲)

أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا ۚ إِنَّ الَّذِينَ
ارْتَدُّوا عَلَىٰ أَدْبَارِهِمْ مِن بَعْدِ مَا تَبَيَّنَ لَهُمُ الْهُدَىٰ
الشَّيْطَانُ سَوَّلَ لَهُمْ وَأَمْلَىٰ لَهُمْ ۚ ذَٰلِكَ بِأَنَّهُمْ قَالُوا لِلَّذِينَ
كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأُمْرِ ۚ وَاللَّهُ يَعْلَمُ
إِسْرَارَهُمْ ۚ فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ
وُجُوهَهُمْ وَأَدْبَارَهُمْ ۚ ذَٰلِكَ بِأَنَّهُمْ اتَّبَعُوا مَا اسَخَطَ اللَّهُ
وَكَرِهُوا رِضْوَانَهُ فَأَحْبَطَ أَعْمَالَهُمْ ۚ

کیا پھر وہ لوگ قرآن میں غور و فکر نہیں کرتے یا اُن کے دلوں پر تالے (لگے ہوئے) ہیں؟ ②۴

بے شک جو لوگ، بعد اس کے کہ ان پر ہدایت ظاہر ہو گئی، اپنی پیٹھوں کے بل پلٹ گئے، شیطان نے ان کے لیے (ان کے عمل) مزین و خوشنما بنا دیے، اور (اللہ نے) انھیں ڈھیل دے دی ②۵ یہ اس لیے کہ بے شک انھوں نے ان لوگوں (یہود) سے، جنھوں نے اس چیز (قرآن) کو ناپسند کیا جو اللہ نے نازل کی، کہا کہ بعض امور میں ہم آپ کی بات مانیں گے اور اللہ ان کے راز جانتا ہے ②۶ پھر کیا حال ہو گا جب فرشتے ان کو فوت کریں گے؟ جبکہ وہ ان کے چہروں اور ان کی پیٹھوں پر مارتے ہوں گے ②۷ یہ (مار) اس لیے کہ بے شک انھوں نے اس چیز کی پیروی کی، جس نے اللہ کو ناراض کر دیا، اور انھوں نے اس (اللہ) کی رضا مندی ناپسند کی، لہذا اللہ نے ان کے اعمال برباد کر دیے ②۸

تذکرہ قرآن کا حکم:

قرآن میں غور و فکر نہیں کرتے، یعنی منافق قرآن نہیں سمجھتے کہ جہاد میں کتنے فائدے ہیں اور قرآن ایمان سے

پھرے جاتے ہیں کہ لڑائی میں نہ جائیں گے تو دیر تک زندہ رہیں گے۔ یہ جو کہا کہ ہم عن قریب بعض کاموں میں تمہارا کہا مانیں گے۔ منافقوں نے کافروں سے کہا کہ ہم مسلمان ہوئے ہیں، لیکن تم سے نہیں لڑیں گے۔ جب فرشتے ان کی روح کو قبض کریں گے، تب وہ موت سے کیسے بچیں گے اور اس وقت نفاق کا مزہ چکھیں گے۔ انتہیٰ!

حافظ ابن کثیر رحمہ اللہ کہتے ہیں کہ اللہ تعالیٰ قرآن شریف کے سوچنے سمجھنے کا امر کرتا ہے اور اس سے اعراض کرنے سے منع فرماتا ہے۔ چنانچہ فرماتا ہے: کیا وہ قرآن کو سوچتے نہیں، بلکہ ان کے دلوں پر قفل ہیں جس سے وہ بند کیے گئے ہیں، اس کے معانی میں سے کوئی شے ان کی طرف نہیں پہنچتی۔ امام ابن جریر رحمہ اللہ نے عروہ رحمہ اللہ سے روایت کیا ہے کہ ایک دن رسول اللہ صلی اللہ علیہ وسلم نے یہ آیت پڑھی: ﴿أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا﴾ تو یمن والوں میں سے ایک جوان نے کہا: بلکہ ان پر ان کے قفل ہیں، یہاں تک کہ اللہ تعالیٰ ہی ہو کہ ان کو کھولے یا ان کی کشائش کرے، چنانچہ وہ جوان ہمیشہ سیدنا عمر رضی اللہ عنہ کے جی میں رہا، یہاں تک کہ وہ والی بنائے گئے، پھر انھوں نے اس سے استعانت کی^(۱) (شاید یہ مطلب ہو کہ اس جوان نے چونکہ ایک سمجھ کی بات کہی، اس لیے وہ عمر رضی اللہ عنہ کے جی میں اثر کر گیا اور ان کو پسند آیا، پھر جو کام اس کے کرنے کا تھا، اس سے اس میں مدد ملی۔ واللہ اعلم۔ یہ حدیث مرسل ہے، عروہ رحمہ اللہ کبار تابعین میں سے ہیں، نبی اکرم صلی اللہ علیہ وسلم کو نہیں پایا، کیونکہ ان کی ولادت ۲۲ ہجری میں ہوئی۔ اس حدیث کو بغوی رحمہ اللہ نے بھی بہ اسنادِ ثعلبی روایت کیا ہے^(۲)۔

ارتداد کی مذمت:

پھر اللہ تعالیٰ نے فرمایا: ﴿إِنَّ الَّذِينَ ارْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ الشَّيْطَانُ سَوَّلَ لَهُمْ وَأَمْلَىٰ لَهُمْ﴾ یعنی جن لوگوں نے ایمان سے مفارقت کی اور کفر کی طرف رجوع ہوئے اس کے بعد کہ ان پر ہدایت کھل گئی، شیطان نے ان کو یہ کام مزین، حسین اور جمیل کر دکھایا اور ان کو فریب دیا۔ ﴿ذَٰلِكَ بِأَنَّهُمْ قَالُوا لِلَّذِينَ كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأُمْرِ﴾ یعنی یہ اس لیے کہ انھوں نے خفیہ طور پر باطل میں کافروں کی معاونت اور خیر خواہی کی کہ ہم بعض کاموں میں تمہاری بات بھی مانیں گے۔ یہ منافقوں کی حالت ہے کہ جو ظاہر کرتے ہیں وہ باطن کے خلاف ہوتا ہے، اسی لیے اللہ عزوجل نے فرمایا: ﴿وَاللَّهُ يَعْلَمُ إِسْرَارَهُمْ﴾ یعنی جو مشورہ وہ چھپاتے ہیں اللہ اس پر مطلع ہے اس کو جانتا ہے، جیسا کہ اللہ تعالیٰ نے فرمایا: ﴿وَاللَّهُ يَكْتُبُ مَا يُبَيِّتُونَ﴾ [النساء: ۸۱] ”ان کی راتوں کی بات چیت اللہ لکھ رہا ہے۔“

پھر فرمایا: ﴿فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ﴾ یعنی پھر ان کا حال کیسا ہوگا، جبکہ

فرشتے اُن کے پاس روح قبض کرنے کے لیے آئیں گے اور روحیں ان کے جسموں سے نکلنے سے انکار کریں گی اور فرشتے سختی، درشتی اور زبردستی سے اور مار کر ان کو نکالیں گے، جیسا کہ اللہ سبحانہ تعالیٰ نے فرمایا: ﴿وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ وَذُوقُوا عَذَابَ الْحَرِيقِ﴾ [الأنفال: ۵۰] ”کاش کہ تو دیکھتا جب کہ فرشتے کافروں کی روح قبض کرتے ہیں ان کے منہ پر اور سرینوں پر مارتے ہیں (اور کہتے ہیں) تم جلنے کا عذاب چکھو۔“

نیز فرمایا: ﴿وَلَوْ تَرَىٰ إِذْ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا أَنْفُسَكُمُ الْيَوْمَ تُجْزَوْنَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُونَ﴾ [الأنعام: ۹۳] ”اور اگر آپ اس وقت دیکھیں جب کہ یہ ظالم لوگ موت کی سختیوں میں ہوں گے اور فرشتے اپنے ہاتھ بڑھا رہے ہوں گے کہ ہاں اپنی جانیں نکالو۔ آج تم کو ذلت کی سزا دی جائے گی، اس سبب سے کہ تم اللہ تعالیٰ کے ذمے جھوٹی باتیں لگاتے تھے، اور تم اللہ کی آیات سے تکبر کرتے تھے۔“ اور اسی لیے یہاں یوں فرمایا: ﴿ذَلِكَ بِأَنَّهُمْ اتَّبَعُوا مَا اسَخَطَ اللَّهُ وَكَرِهُوا رِضْوَانَهُ فَاحْبَبْتَ عَلَيْهِمْ﴾^①

اللہ پاک نے پہلے فرمایا: ﴿فَاصْبِهِمْ وَاَعْلَىٰ أَبْصَرَهُمْ﴾ یعنی حق کے سننے سے ان کو بہرا کر دیا اور ہدایت کے دیکھنے سے ان کی آنکھیں اندھی کر دیں۔ پھر فرمایا: ﴿أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا﴾ اس پر کوئی کہہ سکتا ہے کہ جب اللہ پاک نے ان کو ویسا کر دیا تو پھر غور و فکر کے چھوڑ دینے پر ان کو توبیخ کیوں کرتا ہے یہ تو ایسا ہوا جیسا کوئی اندھے سے کہے کہ دیکھ اور بہرے سے کہے کہ سن!؟

علماء نے اس کے تین جواب دیے ہیں: ایک یہ ہے کہ تکلیف مالا یطاق ہمارے ہاں جائز ہے۔ جس کو اللہ تعالیٰ جان چکا ہے کہ وہ ایمان نہ لائے گا پھر اس کو ایمان کا امر کیا ہے، چنانچہ اس لیے باوجود بہرا اور اندھا کرنے کے غور و فکر کے چھوڑ دینے پر اُن کو توبیخ کی۔ ”وَاللَّهُ يَفْعَلُ مَا يُرِيدُ“۔ اس پر کسی کو اعتراض نہیں پہنچتا۔ دوسرا یہ ہے کہ ﴿يَتَذَكَّرُونَ﴾ میں ضمیر ناس کی طرف راجع ہے، اس قید کے بغیر کہ ان کو بہرا، اندھا کیا۔ تیسرا جواب یہ ہے کہ یہ آیت اگلی آیت کے معنی کی تحقیق کے لیے وارد ہوئی ہے، یعنی جب اللہ پاک نے فرمایا: ﴿أُولَٰئِكَ الَّذِينَ لَعَنَهُمُ اللَّهُ فَاصْبِهِمْ وَاَعْلَىٰ أَبْصَرَهُمْ﴾ تو ﴿أَفَلَا يَتَذَكَّرُونَ الْقُرْآنَ﴾ تہیج کی مثل ہوا، یعنی ان کو اس کفر کے ترک پر آمادہ کرنا ہے جس میں غرق ہو رہے ہیں اور جس کے سبب سے لعنت کے مستحق ہوئے ہیں، یا مثل تبکیت کے ہے کہ جس کفر پر وہ جمے ہوئے ہیں اُن پر اُن کو توبیخ اور سرزنش فرماتا ہے۔ واللہ أعلم بمراده۔

یا یوں کہو: گویا اللہ تعالیٰ نے فرمایا: ﴿أُولَٰئِكَ الَّذِينَ لَعَنَهُمُ اللَّهُ﴾ یعنی وہ لوگ ہیں جن کو اللہ تعالیٰ نے خود سے دور کیا ہے، یا صدق سے یا خیر سے، یا اُن کے سوا اور اچھے کاموں سے دور کیا، پھر ان کو بہرا کیا کہ کلام کی حقیقت کو نہیں سنتے اور اندھا کیا کہ طریقہ اسلام کو نہیں دیکھتے۔ تو اب وہ دو باتوں کے درمیان ہوئے یا تو وہ قرآن شریف کو نہیں سوچتے، چنانچہ اس سے دور ہوتے ہیں، اس لیے کہ اللہ تعالیٰ نے ان کو خیر و صدق سے ملعون و مبعذ کیا ہے اور قرآن شریف ان دلوں میں سے ہے، بلکہ ان سے اشرف اور اعلیٰ ہے اور یا تدبیر کرتے ہیں، لیکن اس کے معنی ان کے دلوں میں نہیں گھستے، اس لیے کہ ان پر قفل پڑے ہوئے ہیں۔ یہ سب مضمون خطیب اور خازن سے ماخوذ ہے۔ تدبیر کی اصل شے کے انجام میں غور و فکر کرنا ہے اور اس شے میں غور کرنا ہے جس کی طرف اس امر کا رجوع ہوتا ہے اور قرآن میں غور نہیں ہوتا مگر پڑھتے وقت حضورِ قلب، ارادہ اور فکر کے اکٹھے ہونے کے ساتھ۔ اس میں شرط یہ ہے کہ حلال خرچ کرے، تھوڑی غذا لے اور نیت خالص ہو۔^(۱) (کذا فی الخازن)

فتح البیان کا بیان:

ہمزہ استفہام انکار کے لیے ہے، معنی یہ ہیں کہ کیا پھر خوب تکلف اور کوشش کر کے قرآن کو سمجھتے نہیں، تاکہ اس کے اندر جو نصائح اور ظاہری حجتیں اور قطعی براہین ہیں، ان کو جان لیں۔ یہ ایسی نصائح اور براہین ہیں کہ جسے فہم اور عقل ہے، اس کے لیے کافی ہوتی ہیں اور وہ نصائح اور براہین اسے اللہ کے ساتھ کفر اور شرک کرنے سے اور اس کے معاصی پر عمل کرنے سے روکتے اور ڈراتے ہیں۔ پھر ایک دھمکی سے دوسری دھمکی کی طرف انتقال کیا۔ چنانچہ فرمایا: ﴿أَمْرٌ عَلَىٰ قُلُوبٍ أَقْفَالُهَا﴾ کلمہ ﴿أَمْرٌ﴾ بہ معنی بل و ہمزہ استفہام ہے، یعنی بلکہ کیا ان کے دلوں پر قفل ہیں کہ وہ سمجھتے بوجھتے نہیں۔ امام مقاتل رحمہ اللہ نے کہا ہے کہ مراد اس سے یہ ہے کہ ان پر مہر کر دی ہے^(۲) اور ”أَقْفَالٌ“ اس بات کی طرف اشارہ ہے کہ دل معرفتِ حق کے لیے بند ہیں، کہ ان پر مہر لگا دی ہے اور ”أَقْفَالٌ“ استعارہ ہے واسطے بند ہونے دل کے معرفتِ حق سے۔ تنکیرِ قلوب یا تو دلوں کے ڈر اور خوف کے لیے ہے یا تفتیحِ شانِ قلوب (دلوں کی تنگی اور گھٹن) کے لیے ہے، گویا یوں کہا گیا کہ ایسے دلوں پر جو منکر ہیں جن کا حال معلوم نہیں ہے، یا اس لیے کہ ان سے بعض لوگوں کے دل مراد ہیں اور وہ بعض لوگ منافق ہیں۔

اقفال کی اضافت جو قلوب کی طرف کی تو اس سے منظور اس بات سے آگاہ کرنا ہے کہ اقبال سے مراد وہ شے ہے جو دلوں کے لیے ایسی ہے جیسے دروازوں کے قفل ہوتے ہیں، یا یہ کہ وہ ایسے قفل ہیں جو خاص طور پر دلوں کے لیے ہیں اور اُن کے لیے مناسب ہیں۔ مطلب یہ ہے کہ ان کے دلوں میں نہ تو ایمان داخل ہوتا ہے اور نہ کفر و شرک

ان سے نکلتا ہے، اس لیے کہ اللہ پاک نے ان پر مہر لگا دی ہے۔ آیت کریمہ بالعموم ہر اس شخص کے بارے میں ہے جو قرآن شریف میں تدبر اور غور نہیں کرتا اور اس کا پیر نہیں ہوتا اور جن کے حق میں نازل ہوئی ہے وہ تو بہ دخولِ اولیٰ اس میں داخل ہیں۔ جمہور نے ﴿أَقْفَالُهَا﴾ بہ صیغہ جمع پڑھا ہے اور کسی نے بہ کسرِ ہمزہ پڑھا ہے بنا بر مصدر مثل ”إقبال“۔

﴿إِنَّ الَّذِينَ ارْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ﴾ یعنی جو لوگ کہ لوٹ کر کفار ہو گئے جیسے کہ شروع شروع میں تھے، اس کے بعد کہ ان پر ہدایت ان معجزاتِ ظاہرہ و آیاتِ قاہرہ و دلائلِ واضحہ و براہینِ باہرہ کے سب سے کھل گئی جن کو لے کر نبی اکرم ﷺ اُن کے پاس تشریف لائے۔ ﴿الشَّيْطَانُ سَوَّلَ لَهُمْ وَأَمْلَىٰ لَهُمْ﴾ یہ جملہ ﴿إِنَّ﴾ کی خبر ہے، یعنی شیطان نے ان کے لیے ان کے گناہوں کو اچھا کر دکھایا۔ اور اُن کے لیے اُن گناہوں میں واقع ہونے کو آسان کر دیا اور کبیرہ گناہوں پر عمل پیرا ہونے کو سہل کر دیا اور اُن کے لیے لمبی لمبی اُمیدیں اور آرزوئیں کر دیں اور اُن کو درازی عمر کا وعدہ دیا۔ کسی نے کہا ہے کہ جس نے ان کو ڈھیل دی، وہ اللہ عزوجل ہے، اس طرح سے کہ ان پر عذاب کی جلدی نہیں کی۔ اس قول کو امام فراء اور مفضل رحمہما نے اختیار کیا ہے۔ زیادہ بہتر اس قول کو اختیار کرنا ہے کہ وہ شیطان ہے، اس لیے کہ اس کا ذکر ابھی ابھی گزر چکا ہے۔

جمہور نے ﴿أَمْلَىٰ﴾ بہ صیغہ معروف پڑھا اور امام ابو عمرو رحمہ اللہ وغیرہ (یعنی ابن ابی اسحاق، عیسیٰ بن عمرو، ابو جعفر اور شبیبہ رحمہ اللہ) نے بہ صیغہ مجہول پڑھا ہے۔ اس کی بنا پر فاعل اللہ تعالیٰ ہوگا، یا شیطان پہلی قراءت کی طرح۔^(۱) بالجملہ امام قتادہ رحمہ اللہ نے کہا ہے کہ ﴿الَّذِينَ ارْتَدُّوا﴾ سے مراد اہل کتاب کے کفار ہیں کہ نبی اکرم ﷺ کی صفت پہچان لینے کے بعد اُن کا انکار کیا۔ امام ابن جریج رحمہ اللہ بھی اسی کے قائل ہیں۔ سیدنا عبداللہ بن عباس رحمہما نے فرمایا کہ اہل نفاق ہیں۔ امام ضحاک اور سدی رحمہما نے کہا ہے کہ منافقین ہیں، قتال سے پیچھے ہٹ کر بیٹھ رہے۔^(۲) یہ زیادہ مناسب ہے، اس لیے کہ سیاقِ کلام منافقوں کے بارے میں ہے۔

﴿ذٰلِكَ بِأَنَّهُمْ قَالُوا لِلَّذِينَ كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأَمْرِ﴾ یعنی یہ ارتداد یا تسویل و املاء، لیکن پہلا زیادہ مناسب ہے، بہ سبب اس کے ہے کہ یہ منافق جو اپنی پیٹھ پر پھر گئے، انھوں نے ان لوگوں سے کہا جنھوں نے اللہ کے نازل کیے ہوئے حکم کو ناپسند کیا، مراد مشرکین ہیں کہ ہم بعض کام میں تمہارا کہنا مانیں گے۔ اب بعض کام سے مراد رسول اللہ ﷺ کی عداوت ہے اور اس شے کی مخالفت ہے جس کو لے کر آپ آئے۔ کسی نے کہا: معنی یہ ہیں کہ منافقوں نے یہود سے کہا: ہم بعض کام میں تمہاری اطاعت کریں گے، جیسے: جہاد سے بیٹھ رہنا اور اگر وہ نکلیں تو اُن کے ساتھ نکلنا اور باہم مل کر رسول اللہ ﷺ کے خلاف ایک دوسرے کی مدد کرنا۔ کسی نے کہا ہے کہ یہ کہنے والے تو یہود ہیں اور ﴿لِلَّذِينَ كَرِهُوا﴾ منافقین ہیں۔

یہ بات کہ قائلین تو منافق ہیں اور کارہین یہود ہیں، اس کی تائید اس آیت سے ہوتی ہے: ﴿الْمُتَوَكِّلِينَ﴾^۱ الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَیْنُ أَخْرِجْتُمْ لَنَخْرُجَنَّ مَعَكُمْ وَلَا نُطِيعُ فِیكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ﴾ [الحشر: ۱۱] ”کیا تو نے منافقوں کو نہ دیکھا؟ کہ اپنے اہل کتاب بھائیوں سے کہتے ہیں اگر تم جلا وطن کیے گئے تو ضرور بالضرور ہم بھی تمہارے ساتھ نکل کھڑے ہوں گے اور تمہارے بارے میں ہم کبھی بھی کسی کی بات نہ مانیں گے اور اگر تم سے جنگ کی جائے گی تو بخدا ہم تمہاری مدد کریں گے۔“ چونکہ منافقوں کی یہ بات یہود سے پوشیدہ طور پر ہوئی تھی، اس لیے اللہ تعالیٰ نے فرمایا: ﴿وَاللَّهُ يَعْلَمُ أَسْرَارَهُمْ﴾ یعنی اگرچہ انھوں نے یہ مشورہ پوشیدہ طور پر کیا ہے، لیکن اللہ تعالیٰ ان کے اسرار کو جانتا ہے، اس سے کوئی شے چھپی نہیں ہے۔ جمہور نے ”أسرار“ بہ فتحِ ہمزہ پڑھا ہے بنا بر جمع سر۔ امام ابو عبیدہ اور ابو حاتم رحمہما نے اس کو اختیار کیا ہے اور کوفیوں وغیرہ، (یعنی امام حمزہ، کسائی، حفص عن عاصم، ابن وثاب اور اعمش رحمہم) نے بہ کسرِ ہمزہ پڑھا ہے بنا بر مصدر^۱ یعنی ”إخفاءہم“۔

﴿فَكَيْفَ إِذَا تَوَفَّتْهُمُ الْمَلَائِكَةُ﴾ حرف فاء مابعد کی ماقبل پر ترتیب کے لیے ہے۔ اور ”کیف“ محل رفع میں ہے، اس بنا پر کہ خبر مقدم ہے۔ تقدیر یہ ہے کہ ”فَكَيْفَ عَلِمَهُ بِأَسْرَارِهِمْ إِذَا تَوَفَّتْهُمُ الْمَلَائِكَةُ“ یا محل نصب میں ہے بہ فعل محذوف: ”أَيُّ: فَكَيْفَ يَصْنَعُونَ“ یا خبر ہے ”کان“ مقدر کی: ”أَيُّ: فَكَيْفَ يَكُونُونَ“ اور طرف معمول ہے فعل مقدر کا۔

جمہور نے ﴿تَوَفَّتْهُمُ﴾ پڑھا ہے اور امام اعمش رحمہ اللہ نے ”تَوَفَّاهُمْ“ پڑھا ہے۔^۲ یہ یا تو جمہور کی قراءت کی طرح ماضی ہے، یا مضارع ہے، ایک حرف تاء حذف کر دیا گیا ہے۔ اور جملہ ﴿يَضْرِبُونَ وَجُوهَهُمْ وَأَدْبَارَهُمْ﴾ محل نصب میں ہے بنا بر حال ﴿تَوَفَّتْهُمُ﴾ کے فاعل سے، یا اس کے مفعول سے، یعنی جب کہ اللہ تعالیٰ ان کے اسرار کو جانتا ہے تو کیسا ہوگا اس کو جاننا اُن کے اسرار کو، یا وہ کیوں کر کریں گے، یا وہ کیسے ہوں گے جب فرشتے ان کو وفات دیں گے اس حال میں کہ ان کے چہروں اور پیٹھوں کو لوہے کے گرزوں سے مارتے جاتے ہوں گے۔ اس میں سخت قسم کی دھمکی ہے۔

مطلب یہ ہے کہ اگر عذاب کی ان سے تاخیر ہوئی تو عن قریب اُن کا یہ حال ہونے والا ہے، یہ تصویر ہے اس زبوں حالی اور تکلیف کی جو اُن کو وفات دینے کے وقت ہوگی۔ کہا ہے کہ جو شخص بھی اللہ کی معصیت پر وفات دیا جاتا ہے، فرشتے اس کے چہرے اور پیٹھ پر مارتے ہیں۔ کسی نے کہا ہے کہ یہ حال جنگ کے وقت ہوگا جب فرشتے رسول اللہ ﷺ کی مدد کریں گے۔ کسی نے کہا ہے کہ قیامت کے دن ہوگا۔ لیکن پہلا قول زیادہ بہتر ہے۔ شیخ زادہ رحمہ اللہ نے فرمایا کہ انھوں نے جو قتال کو ناپسند کیا اور اس کا کہا مانا جس نے ان کو اس کے چھوڑنے اور اس سے ہٹ کر بیٹھ

رہنے کا امر کیا اور صرف اس خوف سے کہ اگر لڑائی میں ثابت رہے تو منہ کی طرف سے مارے جائیں گے اور اگر بھاگے تو پیٹھ کی طرف سے مارے جائیں گے۔

چنانچہ اللہ تعالیٰ نے فرمایا کہ اگر تم نے کافروں کے ساتھ جنگ کرنے کو ناپسند کیا جس کا تم کو حکم ہوا، اس خوف سے کہ چہروں اور پیٹھوں کی طرف سے مارے جاؤ تو تم اس شے سے بچنے کے لیے جس سے ڈرتے ہو اس وقت کیا حیلہ کرو گے جب فرشتے تم کو اس حال میں وفات دیں گے کہ تمہارے چہروں اور پیٹھوں کو مارتے جاتے ہوں گے، کیوں کہ جو شخص کسی معصیت پر وفات دیا جاتا ہے تو عذاب کے فرشتے اس کی روح کو قبض نہیں کرتے، مگر اس کے بعد کہ اس کے چہرے اور پیٹھ کو مارتے ہیں، جیسا کہ یہ سیدنا عبداللہ بن عباس رضی اللہ عنہما سے مروی ہے۔

﴿ذَلِكَ بِأَنَّهُمْ اتَّبَعُوا مَا آسَخَطَ اللَّهُ وَكَرِهُوا رِضْوَانَهُ فَأَحْبَطَ أَعْمَالَهُمْ﴾ یعنی اس صورت پر وفات دینا جس کا ذکر کیا گیا اس وجہ سے ہے کہ انہوں نے اس کفر اور معاصی کی پیروی کی جو اللہ کو ناخوش کرتا ہے۔ کسی نے کہا ہے کہ ان کا چھپانا ہے ہمارے نبی ﷺ کی صفات اور تعریف کو جو تورات میں مذکور ہے، لیکن زیادہ مناسب پہلا قول ہے، اس عموم کے سبب سے جو کلمہ ”ما“ میں ہے۔ اور ناپسند کیا ایمان و توحید و طاعت کو کہ جس کو اللہ تعالیٰ پسند کرتا ہے تو اس سبب سے اس نے ان کے اعمال باطل کر دیے۔ مراد وہ اعمال ہیں جن کی صورت طاعت کی صورت تھی، ورنہ کافر کے لیے کوئی عمل نہیں ہے یا مراد وہ خیر ہے جو انہوں نے مرتد ہونے سے پہلے کی تھی۔^①

أَمْرٍ حَسِبَ الَّذِينَ فِي قُلُوبِهِمْ مَرَضٌ أَنْ لَنْ يُخْرِجَ اللَّهُ أَضْغَانَهُمْ ۖ وَلَوْ نَشَاءُ لَارَيْنَكُمْ فَلَخَرَفْتَهُمْ بِسِيمِهِمْ وَلِتَعْرِفَنَّهُمْ فِي لَحْنِ الْقَوْلِ وَاللَّهُ يَعْلَمُ أَعْمَالَكُمْ ۖ وَلِتَبْلُوَنَكُمْ حَتَّى نَعْلَمَ الْمُجْتَهِدِينَ مِنْكُمْ وَالصَّابِرِينَ وَتَبْلُوا أَخْبَارَكُمْ ۖ

کیا ان لوگوں نے جن کے دلوں میں رُوک ہے، یہ سمجھ رکھا ہے کہ اللہ ان کے کینے ہرگز ظاہر نہیں کرے گا^② اور اگر ہم چاہتے تو یقیناً آپ کو وہ (منافق) دکھا دیتے، پھر آپ انہیں ان کے چہرے کی علامتوں سے ضرور پہچان لیتے، اور یقیناً آپ انہیں گفتگو کے لب و لہجے سے پہچان لیں گے، اور اللہ تمہارے اعمال جانتا ہے^③ اور ہم تمہیں ضرور آزمائیں گے، حتیٰ کہ تم میں سے مجاہدین کو اور صبر کرنے والوں کو جان لیں، اور ہم تمہارے حالات جانچ لیں^④

منافقین کی پردہ دری کا بیان:

حافظ صاحب رحمہ اللہ کہتے ہیں: کیا منافق لوگ اس بات کا اعتقاد رکھتے ہیں کہ اللہ تعالیٰ ان کا حال اپنے بندوں سے نہ کھولے گا، بلکہ وہ تو عن قریب ان کے کام کو واضح اور ظاہر کر دے گا، یہاں تک کہ بصیرت رکھنے والے ان کو سمجھ جائیں گے۔ اور واقعی اس کے متعلق اللہ پاک نے سورت براءت نازل فرمائی اور اس میں ان کی فضیحتیں اور وہ افعال بیان کر دیے جو ان کے نفاق پر دال تھے، جن کا وہ قصد کر رہے تھے، اسی لیے اس سورت کا نام فاضحہ رکھا جاتا ہے، ”أَضْغَانٌ“ ”ضَغْنٌ“ کی جمع ہے، ”ضَغْنٌ“ وہ حسد اور کینہ ہے جو ان کے دلوں میں اسلام اور اہل اسلام کے لیے اور ان لوگوں کے لیے تھا جو اسلام کی مدد کے لیے قائم رہتے تھے۔

﴿وَلَوْ نَشَاءُ لَأَرَيْنَهُمْ﴾ یعنی اے محمد! اگر ہم چاہتے تو تجھے ان کے اشخاص دکھا دیتے تو تو ان کو دیکھ کر پہچان لیتا، لیکن اللہ تعالیٰ نے سارے منافقوں میں یہ کام نہیں کیا، اس لیے کہ اپنی مخلوق کا ستر رکھنا اور معاملات کا ان کے ظاہر پر محمول رکھنا اور سرائر کا ان کے عالم کی طرف رد کرنا منظور ہے۔ ﴿فَلَعَرَفْتَهُمْ بِسِينِهِمْ﴾ وَلَتَعْرِفَنَّهُمْ فِي لَحْنِ الْقَوْلِ﴾ یعنی تو ان کو ان کے چہروں سے پہچان چکا ہے اور آگے چل کر ان کو اس شے سے پہچان لے گا جو ان کے کلام سے ظاہر ہوتی جو ان کے مقاصد پر دال ہے۔ کلام کرنے والا اپنے کلام کے معانی اور مطلب سے پہچان لیا جاتا کہ وہ دو گروہوں میں سے کس کے ساتھ تعلق رکھتا ہے۔

لحْنِ قول سے مراد یہی معنی ہیں، جیسا کہ امیر المومنین سیدنا عثمان بن عفان رضی اللہ عنہ نے فرمایا ہے کہ نہیں پوشیدہ کی کسی نے کوئی پوشیدہ بات مگر اللہ تعالیٰ اس کو ظاہر کر دیتا ہے، اس کے چہرے پر اور اس کی زبان کے فلتات پر^① (”فلتات“ ”فلتة“ کی جمع ہے، ”فلتة“ ہر وہ شے ہے جو بغیر فکر کے کی جاتی ہے، مثلاً جو بات بے سوچے سمجھے بے اختیار زبان سے نکل جاتی ہے، وہ فلتہ ہوئی) حدیث شریف میں ہے: «مَا أَسْرَّ أَحَدٌ سَرِيرَةً إِلَّا كَسَاهُ اللَّهُ تَعَالَى جِلْبَابَهَا إِنَّ خَيْرًا فَخِيرٌ وَإِنْ شَرًّا فَشَرٌّ»^② جس شے سے آدمی کے نفاق پر استدلال کیا جاتا ہے، ہم اس کا ذکر کر چکے ہیں اور عمل اور اعتقاد کے نفاق کا بھی بیان کر چکے ہیں۔ بخاری کی شرح کے شروع میں اس طرح پر کلام کیا ہے کہ یہاں اس کے دوبارہ ذکر کرنے کی ضرورت نہیں ہے۔ حدیث میں منافقوں کی ایک جماعت کا تعین وارد ہوا ہے۔

امام احمد رحمہ اللہ نے سیدنا ابو مسعود عقبہ بن عمرو رضی اللہ عنہ سے روایت کیا ہے، کہا کہ رسول اللہ ﷺ نے ہم کو ایک خطبہ سنایا تو اللہ تعالیٰ کی حمد اور اس کی ثنا کی۔ پھر فرمایا: بے شک تم میں سے منافق ہیں، چنانچہ میں جس کا نام لوں اس کو

① تفسیر ابن کثیر (۲۲۸/۴)

② المعجم الكبير (۱۷۱/۲) اس کی سند میں ”محمد بن عبید اللہ اور حامد بن آدم“ سخت ضعیف راوی ہیں۔ دیکھیں: (السلسلة الضعيفة: ۲۳۷)

چاہیے کہ اٹھ کھڑا ہو۔ پھر فرمایا: اے فلاں! اٹھ کھڑا ہو، اے فلاں! اٹھ کھڑا ہو، یہاں تک کہ آپ نے چھتیس مردوں کے نام لیے، پھر فرمایا کہ یقیناً تم میں یا تم میں سے منافق ہیں، چنانچہ اللہ سے ڈرو، پھر سیدنا عمر رضی اللہ عنہ ان لوگوں میں سے جن کا نام لیا گیا تھا، ایک شخص کے پاس سے گزرے، یہ شخص منہ پر مقنع (خود-نقاب) ڈالے ہوئے تھا، وہ اس کو پہچانتے تھے، فرمایا: تجھے کیا ہوا؟ اس نے ان سے وہ بات بیان کی جو رسول اللہ ﷺ نے فرمائی تو سیدنا عمر رضی اللہ عنہ نے فرمایا: ”بُعْدًا لَكَ سَائِرَ الْيَوْمِ“^(۱) یعنی تجھے دوری ہو سارے دنوں میں۔

توبہ عزوجل: ﴿وَلَنَبْلُوَنَّكُمْ حَتَّىٰ نَعْلَمَ الْمُجْتَهِدِينَ مِنْكُمْ وَالصَّابِرِينَ وَنَبْلُوَ أَخْبَارَكُمْ﴾ یعنی البتہ ہم تم کو ادا امر و نواہی کے ساتھ آزمائیں گے، یہاں تک کہ تم میں سے جہاد کرنے والوں اور صبر کرنے والوں کو جان لیں اور تمہاری خبریں جانچیں گے۔ اللہ تعالیٰ کا پہلے سے ہی اس شے کا علم رکھنا جو ہونے والی ہے، یہ کہ وہ عن قریب ہونے والی ہے، اس میں کچھ شک و شبہ نہیں ہے۔ چنانچہ مراد یہ ہے، یہاں تک کہ ہم جانیں اس کے واقع ہونے کو۔ اسی لیے سیدنا عبداللہ بن عباس رضی اللہ عنہما اس کے مثل فرماتے ہیں: ”إِلَّا لِنَعْلَمَ أَيُّ لِنَرَى“^(۲)

فتح البیان کا بیان:

کلمہ ﴿أَمْرٌ﴾ منقطع بہ معنی بل و ہمزہ ہے اور ﴿أَنَّ لَنْ﴾ میں ﴿أَنَّ﴾ مخففہ مثقلہ سے ہے اور اسم اس کا ضمیر شان مقدر: ”أَيُّ: أَنَّهُ لَنْ“ اور ”لَنْ“ مع اپنے ماتحت کے ”أَنَّ“ کی خبر ہے اور ”أَنَّ“ مع اسم و خبر قائم مقام ہر دو مفعول ”حَسْبُ“ ہے۔ ”اخراج“ بہ معنی ”اظہار“ ہے۔ ”أَضْغَانُ“ جمع ”ضغن“۔ ”ضغن“ وہ مکروہ ہے جو جی میں پوشیدہ رکھا جاتا ہے۔ اس کے معنی میں اختلاف ہے۔ چنانچہ کسی نے تو کہا ہے کہ وہ عشق ہے۔ کسی نے کہا ہے کہ حسد ہے۔ کسی نے کہا ہے کہ حقد ہے، یعنی کینہ۔ امام جوہری رحمہ اللہ نے کہا ہے کہ ”ضغن و ضغينة“ حقد ہے۔ امام قطرب رحمہ اللہ نے کہا ہے کہ ”ضغن“ اس آیت میں عداوت کے معنی میں ہے۔^(۳) سیدنا عبداللہ بن عباس رضی اللہ عنہما نے فرمایا: ﴿أَضْغَنَهُمْ﴾ ان کے اعمال، اُن کا خبث اور حسد جو اُن کے دلوں میں ہے۔

پھر اس کے بعد اللہ تعالیٰ نے نبی اکرم ﷺ کو منافقوں پر دلالت فرمادی تو آپ منافقوں میں کے مرد کا نام لے کر پکارتے تھے،^(۴) معنی یہ ہیں: بلکہ کیا وہ لوگ خیال کرتے ہیں جن کے دلوں میں بیماری ہے مراد وہی منافق ہیں جن کے احوال کی تفصیل کی گئی اور ان کے پہلے وصف کے سبب سے اس وصف کے ساتھ موصوف ہوئے جو اُن کے متعلق بری خبر دینے کا مدار ہے اس قول کے ساتھ: ﴿أَنَّ لَنْ يُخْرِجَ اللَّهُ أَضْغَنَهُمْ﴾ یعنی کیا انھوں نے یہ خیال کیا ہے کہ اللہ ان کے کینے، حسد یا دشمنی اور عداوت کو ہرگز ظاہر نہ کرے گا۔ مطلب یہ ہے کہ ان کا خیال باطل ہے،

(۱) مسند أحمد (۲۷۳/۵) اس کی سند میں ”عیاض بن عیاض عن أبیہ“ دونوں راوی مجہول ہیں۔

(۲) تفسیر ابن کثیر (۲۲۹، ۲۲۸/۴) (۳) تفسیر القرطبی (۲۵۱، ۲۵۲/۱۶) (۴) تفسیر ابن ابی حاتم (۳۲۹۹/۱۰)

ان کا کینہ مومنوں پر ضرور ظاہر کر دے گا، جیسا کہ سیدنا عبداللہ بن عباس رضی اللہ عنہما کے قول میں بھی مذکور ہو چکا ہے۔
﴿وَلَوْ نَشَاءُ لَادْرَيْنَاكُمْ فَلَعَرَفْتَهُمْ بِسْمِهِمْ﴾ یعنی اور اگر ہم چاہتے تو البتہ ہم تجھ کو ان کے بارے میں بتا دیتے اور تجھ کو ان کی پہچان کر دیتے۔ ”بِأَعْيَانِهِمْ وَأَشْخَاصِهِمْ“ ایسی پہچان جو دیکھنے کے قائم مقام ہوتی۔
عرب لوگ اراءت بہ معنی اعلام بولتے ہیں، جیسے کہتے ہیں: ”سَأَرَيْكَ مَا أَصْنَعُ أَيُّ: سَأَعْلَمُكَ“ یعنی اب میں تجھے معلوم کرا دوں گا جو کچھ کروں گا۔ صیغہ غائب سے نونِ عظمت کی طرف جو التفات فرمایا تو اس سے مراد یہ ہے کہ ہم تجھے ان کی پوری پوری معرفت دے دیتے تو تُو ان کو اُن کی خاص علامت سے پہچان لیتا جو اُن کا امتیازی نشان ہوتی۔

امام زجاج رحمہ اللہ کہتے ہیں معنی یہ ہیں: اگر ہم چاہتے تو البتہ ہم منافقوں پر ایک علامت ظاہر کر دیتے اور وہ سہما ہے، چنانچہ تو اُن کو اس علامت سے پہچان لیتا۔^① حرف فاء اراءت پر ترتیب معرفت کے لیے ہے۔ اور فاء کا مابعد معطوف ہے ﴿لَوْ﴾ کے جواب پر۔ حرف لام کی تکرار تاکید کے لیے یا مبالغے کے لیے ہے۔ امام خازن رحمہ اللہ نے کہا ہے کہ قولہ تعالیٰ: ﴿فَلَعَرَفْتَهُمْ﴾ فائدے کی زیادتی کے لیے ہے، وہ یہ ہے کہ تعریف کبھی بولی جاتی ہے اور اس سے حقیقی معرفت لازم نہیں آتی، جیسے بولتے ہیں: ”عَرَفْتُهُ فَلَمْ يَعْرِفْ“ یعنی میں نے اس کو پہچنوا یا اور اس نے نہ پہچانا تو گویا اس جگہ معنی یہ ہیں کہ ہم تجھ سے اُن کی وہ تعریف بیان کرتے کہ تو اس سے اُن کو پہچان لے، چنانچہ اس میں اس تعریف کی قوت کی طرف اشارہ ہے کہ اس کے ساتھ کوئی شک و شبہ واقع نہیں ہوتا۔^② سیدنا انس رضی اللہ عنہ نے فرمایا کہ اس آیت کے بعد منافقوں میں سے کوئی بھی رسول اللہ ﷺ پر مخفی نہ رہا اور آپ اُن کو ان کے چہروں سے پہچانتے تھے۔^③

﴿وَلَتَعْرِفَنَّهُمْ فِي لَحْنِ الْقَوْلِ﴾ میں حرف لام قسم محذوف کا جواب ہے۔ مفسرین نے کہا ہے کہ لحن قول، قول کا مطلب اور مقصد ہے، یعنی اللہ کی قسم! البتہ تو پہچان لے گا ان کو بات کے مقصد و مطلب میں اور اس شے میں جس کے ساتھ وہ تیرا اور مسلمانوں کا کام حقارت کے ساتھ پیش کرتے ہیں۔ اس کے بعد جب بھی کوئی منافق آپ ﷺ کے پاس آ کر گفتگو کرتا تو آپ ﷺ اس کو پہچان لیتے تھے۔ امام ابو زید رحمہ اللہ نے کہا: ”لَحْنُ لَهُ اللَّحْنُ“ یہ اس وقت کہو گے جب تم کسی سے کوئی بات کہو اور وہ تو اس کو تم سے سمجھ لے، مگر دوسروں پر وہ مخفی رہے۔ اسی بارے میں شاعر کا قول ہے جس میں وہ کسی کی تعریف کرتا ہے:

مَنْطِقٌ صَائِبٌ وَتَلَحُّنٌ أَحْيَانًا وَخَيْرُ الْكَلَامِ مَا كَانَ لَحْنًا^④

یعنی تیری بات راست اور درست ہوتی ہے اور کبھی تو لحن کرتا ہے۔ بہترین کلام وہ ہے جو تعریضاً ہو کہ

مخاطب تو اپنی ذہانت سے اس کو سمجھ لے اور دوسرا نہ سمجھے۔

﴿لَحْنٌ﴾ کی اصل کلام کا مائل کرنا اور اسے کسی غرض کے لیے اس طرح سے پھیرنا کہ اس کا اعراب زائل کیا جائے یا اس کی تصحیف (غلطی) کی جائے۔ پہلی قسم تو اچھی ہے اور دوسری قسم مذموم ہے۔ امام ابن مردویہ اور ابن عساکر رحمہما نے سیدنا ابوسعید خدری رضی اللہ عنہ سے روایت کیا ہے کہ اس کی تفسیر میں فرمایا ہے: ”لَحْنُ الْقَوْلِ بِبُغْضِهِمْ عَلَيَّ ابْنِ أَبِي طَالِبٍؑ“^① یعنی البتہ تو ان کو بات کے ڈھب سے ان کے علی رضی اللہ عنہ سے بغض رکھنے کو پہچان لے گا۔ ﴿وَاللّٰهُ يَعْلَمُ أَعْمَلَكُمْ﴾ یعنی اللہ تعالیٰ تمہارے اعمال کو جانتا ہے، ان میں سے کوئی پوشیدہ کام اس پر مخفی نہیں ہے تو تم کو ان کا بدلہ دے گا۔ اس میں منافقوں کو تو سخت وعید ہے اور مومنوں کو وعدہ ہے اور اس بات کی خبر دینا ہے کہ ان کا حال منافقوں کے حال کے برخلاف ہے۔

﴿وَلَنَبْلُوَنَّكُمْ حَتَّىٰ نَعْلَمَ الْجُهِدِينَ مِنْكُمْ وَالصَّابِرِينَ﴾ کا مطلب یہ ہے کہ البتہ ہم تم سے ایسا معاملہ کریں گے کہ تمہیں جانچیں، اس طرح سے کہ تم کو جہاد کا حکم دیں گے، یہاں تک کہ ہم اس شخص کو ظاہری طور پر جان لیں جس نے جہاد کی بجائے آوری کی اور اپنے دین پر صبر کیا اور جس حکم کا اس کو پابند کیا گیا، اس کی مشقتوں پر صابر رہا۔ ﴿وَنَبْلُواْ أَخْبَارَكُمْ﴾ یعنی تمہارے آزمانے کے لیے تمہاری خبروں اور حالتوں کا اظہار اور کشف کریں گے، تاکہ لوگوں پر یہ ظاہر ہو جائے کہ کس نے اس بات میں اللہ کی اطاعت کی جس کا اسے حکم دیا گیا اور کس نے نافرمانی کی اور حکم کو نہ مانا۔ جمہور نے افعال ثلاثہ کو نون کے ساتھ پڑھا ہے اور امام ابوبکر رضی اللہ عنہ نے عن عاصم بنیوں کو یہ یائے تحتیہ پڑھا ہے اور جمہور نے ”نَبْلُوا“ کو بہ نصب واو پڑھا ہے اس بنا پر کہ ﴿حَتَّىٰ نَعْلَمَ﴾ پر عطف کیا ہے اور ورش نے عن یعقوب بہ سکون واو پڑھا ہے اس بنیاد پر کہ ما قبل سے اس کو قطع کیا ہے۔

حکایت:

فضیل بن عیاض رضی اللہ عنہ سے مروی ہے کہ وہ جب اس آیت کریمہ کو پڑھتے تو روتے اور کہتے: ”اَللّٰهُمَّ لَا تَبْلِنَا فَاِنَّكَ اِنْ بَلَوْتَنَا فَضَحْتَنَا وَهَتَكْتَ اُسْتَارَنَا وَعَذَّبْتَنَا“^② یعنی الہی! تو ہم کو مت جانچ، بے شک تو اگر ہم کو جانچے گا تو ہم کو رسوا کرے گا اور ہمارے پردے پھاڑے گا اور ہم کو عذاب کرے گا۔^③ (کذا فی فتح البیان) اس حکایت کو امام کرنی رضی اللہ عنہ نے بھی ذکر کیا ہے۔ ”روض الریاحین“ امام یافعی رضی اللہ عنہ اور اس کے اردو ترجمہ ”محاسن المحسنین“ میں بھی ہے۔ اَللّٰهُمَّ غَفِّرًا۔

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ
 مِنْ بَعْدِ مَا تَبَيَّنَ لَهُمُ الْهُدَىٰ لَنْ يَضُرُّوا اللَّهَ شَيْئًا
 وَسَيُحْبِطُ أَعْمَالُهُمْ ۖ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا
 الرَّسُولَ وَلَا تُبْطِلُوا أَعْمَالَكُمْ ۚ إِنَّ الَّذِينَ كَفَرُوا وَصَدُّوا عَنْ
 سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ اللَّهُ لَهُمْ ۚ فَلَا
 تَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ ۗ وَاللَّهُ مَعَكُمْ وَلَنْ
 يَتْرَكَمُ أَعْمَالَكُمْ ۚ

بے شک جن لوگوں نے کفر کیا اور (دوسروں کو) اللہ کی راہ سے روکا اور ان پر ہدایت واضح ہو جانے کے بعد رسول (ﷺ) کی مخالفت کی وہ اللہ کا کچھ بھی نہیں بگاڑ سکیں گے، اور عن قریب وہ ان کے اعمال برباد کر دے گا ③۲ اے ایمان والو! تم اللہ کی اطاعت کرو اور رسول کی اطاعت کرو، اور اپنے عملوں کو باطل نہ کرو ③۳ بلاشبہ جن لوگوں نے کفر کیا، اور (دوسروں کو) اللہ کی راہ سے روکا، پھر وہ اسی حالت کفر میں مر گئے تو اللہ انہیں ہرگز نہیں بخشے گا ③۴ چناں چہ تم کمزور نہ پڑو اور نہ تم صلح کی طرف بلاؤ، جبکہ تم ہی غالب ہو، اور اللہ تمہارے ساتھ ہے اور وہ تم سے تمہارے عملوں (کے ثواب) کو ہرگز کم نہیں کرے گا ③۵

کفار کے اعمال کا ضائع ہونا:

جہاد کرنا اور کچھ محنت کرنا اسی وقت قبول ہے جبکہ حکم کے مطابق ہو۔ اپنی مرضی سے کوئی کام نہ کرے۔ یہ جو کہا کہ بودے بن کر صلح نہ کرو، اس کا مطلب ہے کہ محنت سے بھاگ کر صلح نہیں کرنی چاہیے اور اگر اس میں بہتری نظر آئے تو درست ہے۔ اس کا بیان آگے سورۃ الفتح میں آئے گا۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ اس بات کی خبر دیتا ہے کہ جس نے کفر کیا، اللہ کی راہ سے روکا، رسول کا مخالف ہوا، اس سے کنارہ کش ہوا اور ایمان سے پھر گیا، اس کے بعد کہ اس پر راہ کھل چکی، وہ اللہ کا کچھ نہ بگاڑ سکے گا اور وہ تو اپنی ہی جان کا نقصان کرے گا اور اسے قیامت کے دن ہار بیٹھے گا اور اللہ اس کا عمل ضائع کر دے گا، چنانچہ جس عمل کے بعد وہ ایمان سے پھر گیا ہے اس سے پہلے کا عمل جو ہو چکا ہے اس کو اس پر ثواب نہ دے گا پھر کے برابر بھی، بلکہ اس عمل کو بالکل باطل کر دے گا اور اسے مٹا دے گا جس طرح کہ نیکیاں بدیوں کو لے جاتی ہیں، اسی

طرح اس کے مرتد ہونے کی یہ بدی اس کی ساری نیکیوں کو باطل کر دے گی۔

امام محمد بن نصر مروزی رحمہ اللہ نے ”کتاب الصلاة“ میں عن ربیع بن انس عن ابی العالیہ روایت کیا ہے، کہا ہے کہ رسول اللہ ﷺ کے اصحاب یہ اعتقاد رکھتے تھے کہ ”لا إله إلا الله“ کے ساتھ کوئی گناہ ضرر نہیں کرتا، جیسا کہ شرک کے ساتھ کوئی عمل فائدہ نہیں دیتا۔ پھر یہ آیت نازل ہوئی: ﴿أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ تو اس بات سے ڈرے کہ گناہ عمل کو باطل کر دے گا۔

پھر عن نافع عن ابن عمر رضی اللہ عنہما روایت کیا ہے، کہا کہ ہم خاص رسول اللہ ﷺ کے اصحاب کا گروہ تھے جو اس بات کا اعتقاد رکھتے تھے کہ نہیں ہے کوئی شے حسنات میں سے مگر وہ مقبول ہے، یہاں تک کہ یہ آیت نازل ہوئی: ﴿أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ تو ہم نے کہا: یہ کیا شے ہے جو ہمارے اعمال کو باطل کرتی ہے؟ تو ہم نے کہا کہ وہ کبیرہ گناہ اور فواحش ہیں، یہاں تک کہ یہ آیت اتری: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸] ”یقیناً اللہ تعالیٰ اپنے ساتھ شریک ہوئے جانے کو نہیں بخشتا اور اس کے سوا جسے چاہے بخش دیتا ہے۔“

پھر جب یہ آیت نازل ہوئی تو اس بارے میں گفتگو کرنے سے ہم رک گئے، چنانچہ وہ اس شخص کے بارے میں ڈرتے تھے جو کبیرہ گناہوں اور فواحش کا مرتکب ہوتا تھا اور اس شخص کے لیے اُمید رکھتے تھے جو ان سے بچتا تھا۔^① پھر اللہ تبارک و تعالیٰ نے اپنے مومن بندوں کو اپنی اور اپنے رسول کی طاعت کا حکم دیا کیسی اطاعت؟ جو دنیا اور آخرت میں ان کی سعادت ہے اور ان کو ارتداد (ایمان سے پھر جانا) سے منع کیا جو اعمال کو باطل کر دیتا ہے۔ اسی لیے یوں فرمایا: ﴿وَلَا تُبْطِلُوا أَعْمَالَكُمْ﴾ یعنی ایمان سے پھر کر اپنے اعمال کو باطل مت کرو اور اسی لیے اس کے بعد یہ فرمایا: ﴿إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ اللَّهُ لَهُمْ﴾ جیسا کہ اللہ سبحانہ و تعالیٰ کا قول ہے: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾۔

پھر اللہ جل جلالہ نے اپنے مومن بندوں سے فرمایا: ﴿فَلَا تَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ﴾ یعنی تم دشمنوں کے سامنے ضعیف نہ ہوئے جاؤ اور صلح پکارنے لگو، یعنی مہاد نہ مسالمہ (اپنی سلامتی چاہنا) اور اپنے اور کفار کے درمیان لڑائی کو موقوف کرنا اس حال میں کہ تم کو قوت ہو اور تمہارے پاس لڑنے والوں کی اور ساز و سامان کی کثرت ہو۔ اسی لیے یوں فرمایا: ﴿فَلَا تَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ﴾ یعنی تم کمزوری مت دکھاؤ کہ صلح پکارنے لگو اس حال میں کہ تم کو اپنے دشمنوں پر برتری اور غلبہ ہو۔

اب رہی یہ بات کہ جس وقت کفار میں قوت اور کثرت ہو سارے مسلمانوں کی نسبت اور امام مہاد نہ و معاہدہ میں کوئی مصلحت دیکھے تو اس کو جائز ہے کہ وہ یہ کام کرے، جیسا کہ رسول اللہ ﷺ نے اس وقت کیا، جب کفار قریش نے آپ ﷺ کو مکے سے روکا اور آپ ﷺ کو صلح کی طرف بلایا اور اس طرف کہ ان میں اور آپ ﷺ میں دس برس کے لیے لڑائی موقوف رہے۔ چنانچہ آپ ﷺ نے ان کی یہ بات مان لی۔ قولہ تعالیٰ: ﴿وَاللَّهُ مَعَكُمْ﴾ اس میں اعداء پر مدد اور کامیابی کی ایک بشارت عظیم ہے۔ ﴿وَلَنْ يَتْرَكَهُ أَعْمَلُكُمْ﴾ یعنی ہرگز تمہارے اعمال کو ضائع اور باطل اور سلب نہ کرے گا، بلکہ تم کو ان کا بھرپور ثواب دے گا اور ان میں سے کچھ کم نہ کرے گا۔^① واللہ سبحانہ أعلم۔

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ﴾ سے مراد منافقین ہیں۔ کسی نے کہا ہے کہ اہل کتاب ہیں۔ کسی نے کہا ہے کہ مشرکوں میں سے روزِ بدر کے مطعمین ہیں (مراد وہ غنی مشرکین ہیں جو اپنی طرف کے لوگوں کو کھانا دیتے تھے کہ نبی اکرم ﷺ سے لڑو۔ بدر کی لڑائی قحط کے سال میں ہوئی تھی، اس کی تفصیل جمل نے مواہب و شرح مواہب سے خوب لکھی ہے) کسی نے کہا ہے کہ بنو قریظہ اور نضیر کے بارے میں نازل ہوئی۔ ﴿صَدُّوا﴾ کے معنی یہ ہیں کہ انھوں نے لوگوں کو اسلام سے اور رسول اللہ ﷺ کی پیروی کرنے سے روکا۔ مشاقت رسول کا یہ مطلب ہے کہ اللہ کے رسول سے دشمنی کی اور اس کے مخالف ہوئے۔ ﴿مِنْ بَعْدِ مَا تَبَيَّنَ لَهُمُ الْهُدَى﴾ کا یہ مطلب ہے کہ بعد اس کے کہ یہ باہت جان چکے کہ آپ ﷺ اللہ سبحانہ و تعالیٰ کے پاس سے نبی ہیں۔ یہ بات اس سبب سے جانی کہ واضح حجتوں اور قطعی دلیلوں اور معجزوں کو دیکھ لیا، وہ اللہ کو اور اس کے رسول کو اس بات سے ہرگز ضرر نہ دیں گے کہ ایمان ترک کیا اور کفر پر جے رہے اور اپنی ہی جانوں کا نقصان کیا اور اللہ ان کے اعمال کو باطل کر دے گا۔ ان اعمال سے مراد وہ ہیں جو اعمالِ خیر کی طرح ہیں، جیسے: کھانا کھانا، صلہ رحمی کرنا اور اس کے علاوہ اور خیر کے کام جو وہ کیا کرتے تھے، گو وہ اصل ہی سے باطل تھے، اس لیے کہ کفر مانع ہے۔ کسی نے کہا: اعمال سے مراد وہ مکر و فریب ہیں جن کو اللہ کے دین کو باطل کرنے کے لیے کیا تھا اور وہ دھوکے بازیاں ہیں جن کو رسول اللہ ﷺ کے ساتھ کرنا چاہتے تھے۔

پھر اللہ تعالیٰ نے اپنے مومن بندوں کو اپنی اور اپنے رسول ﷺ کی اطاعت کا حکم دیا، چنانچہ فرمایا: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ﴾ یعنی اے لوگو جو ایمان لائے ہو! کہا مانو اللہ تعالیٰ کا اور کہا مانو رسول کا ان شرائع و احکام میں جن کا تم کو امر کیا گیا ہے جو کتاب اللہ میں اور سنت رسول اللہ ﷺ میں مذکور ہیں۔

پھر ان کو اس بات سے منع کیا کہ اپنے اعمال کو باطل کریں جس طرح کہ کفار نے کفر پر اصرار کر کے اپنے اعمال باطل کر دیے۔ چنانچہ فرمایا: ﴿وَلَا تُبْطِلُوا أَعْمَالَكُمْ﴾ امام حسن رضی اللہ عنہ نے فرمایا: یعنی مت باطل کرو اپنی نیکیاں معاصی سے۔ امام زہری رضی اللہ عنہ نے کہا ہے کہ کبار سے۔ زیادہ بہتر یہی ہے۔ امام کلبی اور ابن جریج رضی اللہ عنہ نے کہا ہے کہ ریاکاری اور دکھاوے سے۔ امام مقاتل رضی اللہ عنہ نے کہا ہے کہ احسان جتلانے سے۔ امام عطاء رضی اللہ عنہ نے کہا ہے کہ نفاق اور شرک سے۔^① فتح البیان میں فرمایا ہے کہ ظاہری ممانعت ہے ہر اس سبب کی جو اعمال کے بطلان کی طرف لے جائے، وہ کوئی سبب ہو، اس کے بغیر کہ کسی مقرر قسم کے ساتھ تخصیص کی جائے۔^②

سیدنا عبداللہ بن عمر رضی اللہ عنہما کا قول جو پہلے گزر چکا ہے، اس میں یہاں اتنا زیادہ ہے، چنانچہ ہم جب کسی ایسے شخص کو دیکھتے جو کبیرہ گناہوں اور فواحش میں سے کسی ایک کا ارتکاب کرتا تو ہم کہتے کہ وہ یقیناً ہلاک ہوا، یہاں تک کہ یہ آیت نازل ہوئی: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾۔ پھر جب یہ آیت نازل ہوئی تو ہم اس بارے میں گفتگو کرنے سے رک گئے اور ہم ایسے ہو گئے کہ جب ہم کسی کو دیکھتے کہ وہ ان گناہوں میں سے کسی کو پہنچا تو ہم اس پر خوف کرتے اور ان میں سے کسی شے کو نہ پہنچا تو اس کی امید کرتے۔^③ جو شخص ابطالِ نوافل کو جائز نہیں کہتا، اس نے اس آیت سے استدلال کیا ہے، یہاں تک کہ اگر وہ نفلی نماز میں ہو یا نفلی روزے میں ہو تو اس کو اس عمل کا باطل کرنا اور اس سے نکلنا جائز نہیں ہے۔

امام ابو حنیفہ رضی اللہ عنہ اسی کے قائل ہیں اور امام شافعی رضی اللہ عنہ کے نزدیک جائز ہے۔ اس آیت میں ان کے لیے دلیل کھرجت نہیں ہے، اس لیے کہ سنت مبین ہوتی ہے، حالاں کہ صحیحین میں ثابت ہوا ہے کہ نبی اکرم صلی اللہ علیہ وسلم صبح کو روزہ دار اٹھے، پھر جب گھر کی طرف لوٹے تو حیس پایا، چنانچہ سیدہ عائشہ رضی اللہ عنہا سے فرمایا، اس کو قریب کر دے، البتہ میں نے صبح کی صائم ہو کر، پھر آپ صلی اللہ علیہ وسلم نے تناول فرمایا۔^④ اس حدیث شریف کے معنی ہیں، بلفظ نہیں ہے۔ (مگر اس حدیث صحیحین میں قضا سے تعرض ہے اور قضا کے ساتھ افطارِ صوم و قطعِ صلاۃ بالاتفاق درست ہے۔ از مصحح سلمہ اللہ تعالیٰ)

اس آیت کریمہ میں کبیرہ گناہوں سے نیکیوں کے ضائع ہو جانے کی دلیل نہیں ہے، جیسا کہ امام زنجیری رضی اللہ عنہ نے معتزلہ اور خوارج کے زعم کی بنا پر خیال کیا ہے۔^⑤ ان کے جمہور اس پر ہیں کہ ایک کبیرہ گناہ ساری نیکیوں کو برباد کر دیتا ہے، یہاں تک کہ جس شخص نے اپنی تمام عمر اللہ کی عبادت کی، پھر اس نے ایک گھونٹ شراب کا پی لیا تو وہ اس شخص کی طرح ہے جس نے کبھی اللہ کی عبادت ہی نہیں کی۔ واہ کیا تقویٰ ہے! تقویٰ کا ہیضہ اسی کو کہتے ہیں، باوجود اس تقویٰ اور طہارت کے حدیث شریف میں خارجیوں کو «کِلَابُ النَّارِ» (آگ کے کتے) فرمایا ہے۔^⑥ اَللّٰهُمَّ

② فتح البیان (۷۷/۱۳)

① تفسیر البغوي (۲۹۰/۷) تفسیر القرطبي (۲۵۵، ۲۵۴/۱۶)

⑤ الکشاف (۳۳۱/۴)

④ صحيح مسلم، رقم الحديث (۱۱۵۴)

③ الدر المنثور (۵۰۵/۷)

⑥ سنن ابن ماجه، رقم الحديث (۱۷۳) صحيح الجامع، رقم الحديث (۳۳۴۷)

أَجْرُنَا مِنَ النَّارِ وَأَصْحَابِ النَّارِ وَأَحْيَيْنَا عَلَى السُّنَّةِ وَالْجَمَاعَةِ وَأَمِتْنَا عَلَيْهَا وَاحْشُرْنَا فِي زُمْرَتِهَا، آمِينَ۔
 پھر اللہ پاک نے بیان کیا کہ جو لوگ کفر اور اللہ کی راہ سے روکنے پر اصرار کرنے والے ہیں ان کو نہ بخشے گا۔
 چنانچہ فرمایا: ﴿إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ﴾ چنانچہ اللہ پاک نے بخشش نہ کرنے کو کفر پر مرنے کے
 ساتھ مشروط کیا ہے، اس لیے کہ اس شخص پر جو زندہ ہے توبہ کا دروازہ اور مغفرت کا راستہ بند نہیں کیا جاتا۔ آیت کا
 ظاہر عام ہے گو سبب خاص ہے کہ یہ اصحابِ قلب کے بارے میں نازل ہوئی ہے، جیسا کہ امام محلی رحمہ اللہ نے فرمایا۔^①
 لیکن اس کا حکم ہر اس کافر کے لیے عام ہے جو اپنے کفر پر مر گیا۔

پھر اللہ پاک نے مومنوں کو وہن اور ضعف سے منع کیا، چنانچہ فرمایا: ﴿فَلَا تَهِنُوا وَتَدْعُوا إِلَى السَّلَامِ وَأَنْتُمْ
 الْأَعْلَوْنَ﴾ خطاب تو نبی اکرم ﷺ کے اصحاب کو ہے اور حکم سارے مسلمانوں کے لیے عام ہے، یعنی تم قتال سے
 کمزوری مت دکھاؤ اور اپنی طرف سے ابتداء کر کے کفار کو صلح کی طرف مت بلاؤ، کیونکہ یہ صرف ضعف کے وقت ہوتا
 ہے۔ امام زجاج رحمہ اللہ نے کہا: اللہ تعالیٰ نے مومنوں کو اس بات سے منع کیا ہے کہ کفار کو صلح کی طرف بلائیں اور ان کو
 حکم دیا ہے کہ ان سے لڑیں، یہاں تک کہ وہ مسلمان ہو جائیں۔^② امام قتادہ رحمہ اللہ کہتے ہیں: آیت کے معنی یہ ہیں کہ تم
 دو گروہ میں سے ایسے پہلے گروہ نہ ہوؤ، جس نے اپنے ساتھ والے کی طرف زاری کی۔^③

اہل علم نے اس بارے میں اختلاف کیا ہے کہ آیا یہ آیت محکم ہے یا منسوخ ہے۔ چنانچہ کسی نے تو کہا ہے کہ
 محکم ہے اور اس آیت کو منسوخ کرنے والی ہے: ﴿وَإِنْ جَنَحُوا لِلسَّلَامِ فَاجْنَحْ لَهَا﴾ [الأنفال: ٦١] ”اگر وہ صلح
 کی طرف جھکیں تو تو بھی صلح کی طرف جھک جا۔“ کسی نے کہا ہے کہ اس آیت سے منسوخ ہے۔ یہ مخفی نہ رہے کہ قول
 بالفتح کا کوئی مقتضا نہیں ہے، اس لیے کہ اس آیت میں تو اللہ تعالیٰ نے مسلمانوں کو اس سے نہی فرمائی ہے کہ خود ابتداءً
 صلح کی طرف بلائیں اور صلح کو قبول کرنے سے منع نہیں فرمایا، جبکہ مشرکین اس کی طرف مائل ہوں تو اب دونوں آیتیں
 محکم ہیں اور ایک موقع پر وارد نہیں ہوئیں کہ اس سے نسخ کے دعویٰ کی یا اس کو نسخ کے ساتھ مخصوص کرنے کی ضرورت
 پیش آئے، بلکہ دونوں دو مختلف حالات میں نازل ہوئی ہیں۔

جملہ ﴿وَأَنْتُمْ الْأَعْلَوْنَ﴾ حالیہ ہے، یا مستانفہ ہے جو نہی ماقبل کی تقریر کرتا ہے، یعنی سیف و حجت سے تم ہی
 قاہر اور غالب ہو۔^④ امام کلبی رحمہ اللہ نے کہا ہے کہ آخر الامر، یعنی انجام کار تمہارے ہی لیے ہے، گو بعض اوقات میں وہ
 تم پر غالب ہو جائیں۔ ﴿وَاللَّهُ مَعَكُمْ﴾ اور اللہ ان پر نصرت اور معونت کے ساتھ تمہارے ساتھ ہے۔ ﴿وَلَنْ
 يَتَّوَكَّلَ عَلَيْكُمْ﴾ یعنی تمہارے اعمال کے ثواب میں سے کچھ کم نہ کرے گا۔ جب کوئی کسی کا حق کم کرتا ہے تو عرب
 کے محارے میں بولتے ہیں: ”وَتَرَهُ يَتَرُّهُ وَتَرًّا إِذَا نَقَصَهُ حَقُّهُ“ اس کی اصل ”وَتَرْتُ الْوَجُلَ“ سے ہے۔ یہ اس

① تفسیر الجلالین (٦٧٧/١) ② معانی القرآن (١٦/٥) ③ تفسیر الطبري (١٨٨/٢٢) ④ تفسیر البغوي (٢٩٠/٧)

وقت کہے گا، جب تو اس کے کسی قریبی کو قتل کر ڈالے، یا اس کا مال لوٹ لے۔ جب کسی کے لیے کوئی مقتول مارا جائے اور اس کے خون کا عوض نہ لیا جائے تو اس وقت یوں کہیں گے کہ ”فُلَانٌ مَّائُتُورٌ“۔

امام جوہری رحمہ اللہ فرماتے ہیں کہ ہرگز تمہارے اعمال میں سے کم نہ کرے گا، جیسے تم کہتے ہو: ”دَخَلْتُ الْبَيْتَ“ اور مراد اس سے ”فِي الْبَيْتِ“ ہے۔ امام فراء رحمہ اللہ نے کہا ہے کہ ”وتر“ بہ معنی ”ذحل“ سے مشتق ہے^(۱) ”ذحل“ بہ معنی کینہ و دشمنی کسی نے کہا ہے کہ ”وتر“ بہ معنی ”فرذ“ سے مشتق ہے (وتر بالکسر بہ معنی تنہا و طاق اور بالفتح کینہ یہ اہل عالیہ ستہ کی لغت ہے و بالکسر ”لأهل الحجاز في الثاني وبالفتح في الأول ولبني تيمم بالكسر فيها كذا في الصراح“) تو یہ معنی ہوئے کہ ”وَلَنْ يُفْرِدَكُمْ بِغَيْرِ ثَوَابٍ“ یعنی تم کو بغیر ثواب کے تنہا نہ کرے گا۔ سیدنا عبداللہ بن عباس رضی اللہ عنہما نے فرمایا: ﴿يَتْرُكُكُمْ﴾^(۲) ”يُظْلِمُكُمْ“^(۳) یعنی ہرگز تم پر تمہارے اعمال کا ظلم نہ کرے گا، مطلب یہ ہے کہ مثلاً کوئی عمل بغیر جزا کے چھوڑ دے، یا مقرر ثواب سے کم دے، ایسا نہ ہوگا، بلکہ پورا پورا ثواب ملے گا۔^(۴) پھر اللہ پاک نے دنیا کی حقارت اور آخرت کی طلب کے لیے ترغیب بیان کی، چنانچہ فرمایا:

إِنَّمَا الْحَيَاةُ الدُّنْيَا لَعِبٌ وَلَهُمْ وَإِنْ تَوَمَّنُوا وَتَتَّقُوا
يُؤْتِكُمْ أَجُورَكُمْ وَلَا يَسْأَلُكُمْ أَمْوَالَكُمْ^(۵) إِنْ يَسْأَلْكُمْ مَوْهَا
فِيْخَفِكُمْ تَبْخَلُوا وَيُخْرِجْ أَضْغَانَكُمْ^(۶) هَآأَنْتُمْ هَآؤُلَآءِ
تُدْعُونَ لِتُنْفِقُوا فِي سَبِيلِ اللّٰهِ فَمِنْكُمْ مَنْ يَبْخَلُ
وَمَنْ يَبْخَلْ فَإِنَّمَا يَبْخَلْ عَن نَّفْسِهِ وَاللّٰهُ الْغَنِيُّ وَأَنْتُمُ
الْفُقَرَاءُ^(۷) وَإِنْ تَتَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا
يَكُونُوا أَمْثَالَكُمْ^(۸)

بس دنیاوی زندگی تو محض ایک کھیل اور تماشہ ہے اور اگر تم ایمان لاؤ اور تقویٰ اختیار کرو (تو) اللہ تمہیں تمہارے اجر دے گا اور وہ تم سے تمہارے (تمام) مال نہیں مانگے گا^(۳۶) اگر اللہ تم سے اس مال کا سوال کرے، پھر وہ (اس پر) اصرار کرے تو تم بخل کرو گے اور وہ تمہارے کینے نکال باہر کرے گا^(۳۷) سنو! تم تو وہ لوگ ہو کہ تمہیں دعوت دی جاتی ہے کہ تم اللہ کی راہ میں خرچ کرو، پھر تم میں سے بعض وہ ہیں جو بخل کرتے ہیں اور جو بخل کرتا ہے تو بس وہ اپنے آپ ہی

سے بخل کرتا ہے اور اللہ بے نیاز ہے اور تم محتاج ہو، اور اگر تم پھرو گے تو اللہ تمہارے سوا دوسرے لوگ بدل لائے گا، پھر وہ تم جیسے (نافرمان) نہ ہوں گے ③۸

حقارتِ دنیا کا بیان:

حق تعالیٰ نے مسلمانوں کے لیے ملک فتح کر دیے اور تھوڑے ہی دنوں خرچ کرنا پڑا اور جتنا خرچ کیا تھا، اس سے سو گنا مال ہاتھ لگا، اسی لیے فرمایا ہے کہ اللہ کو قرض دو۔ مال خرچ کرنے کی تاکید کی جاتی ہے، اس سے یہ نہ سمجھو کہ اللہ یا اس کا رسول مانگتا ہے، یہ تو تمہارے بھلے کے لیے فرماتا ہے، پھر ایک ایک کے بدلے ہزار ہزار پاؤ گے اور اللہ کو اور اس کے رسول کو کیا پروا ہے۔ انتہی۔

حافظ ابن کثیر رحمہ اللہ فرماتے ہیں کہ اللہ تعالیٰ دنیا کا حقیر ہونا اور اس کی حالت کی ذلت کا بیان فرماتا ہے کہ ﴿إِنَّمَا الْحَيَاةُ الدُّنْيَا لَعِبٌ وَلَهْوٌ﴾ یعنی دنیا کے جینے کا حاصل تو یہی کھیل تماشا ہے مگر وہ جو اس میں سے خاص اللہ عزوجل کے لیے ہے، اس لیے یوں فرمایا: ﴿وَإِنْ تَوَمَّنَا وَتَتَّقُوا يُؤْتِكُمْ أَجُورَكُمْ وَلَا يَسْأَلْكُمْ أَمْوَالَكُمْ﴾ یعنی اگر تم ایمان لاؤ اور تقویٰ اختیار کرو گے تو تم کو تمہارے اجر دے گا اور تم سے تمہارے مال نہ مانگے گا۔ مطلب یہ ہے کہ وہ تم سے بے نیاز ہے تم سے کوئی شے طلب نہیں کرتا اور یہ جو اموال پر صدقات تم پر فرض کیے ہیں تو یہ صرف تمہارے محتاج بھائیوں کی خبر گیری کے لیے ہے، تاکہ اس کا فائدہ بھی تمہیں پہنچے اور اس کا ثواب تمہاری ہی طرف پھر کر آئے۔ پھر فرمایا: ﴿إِنْ يَسْأَلْكُمْ بِهَا فَيُحْفِكُمْ تَبَخَّلُوا وَبَخَّلُوا وَيُخْرِجْ أَصْغَانَكُمْ﴾ یعنی اگر وہ تم سے مال مانگے، پھر تم کو حرج میں ڈالے، یعنی تنگ کرے تو تم بخیل ہو جاؤ اور تمہارے دل کی خفکیاں نکال دے۔ امام قتادہ رحمہ اللہ کہتے ہیں کہ اللہ تعالیٰ جان چکا ہے کہ اموال کے نکالنے میں دل کی خفکیوں کا نکالنا ہے۔ امام قتادہ رحمہ اللہ نے سچ کہا، اس لیے کہ مال آدمی کو محبوب ہے، وہ اس کو خرچ نہیں کرتا، مگر اسی شے میں جو اس سے بڑھ کر اس کو محبوب ہوتی ہے۔^①

قولہ تعالیٰ: ﴿هَآؤُلَآءِ تَدْعُونَ لِنُفَقُوا فِي سَبِيلِ اللَّهِ فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَبْخُلْ عَنْ نَفْسِهِ وَاللَّهُ الْغَنِيُّ﴾ یعنی تم سنتے ہو لوگ تم کو بلاتے ہیں کہ اللہ کی راہ میں خرچ کرو، پھر تم میں سے کوئی بخل کرتا ہے، یعنی اس بلانے کا جواب نہیں دیتا، اس کو قبول نہیں کرتا اور جو کوئی بخل کرے گا وہ اپنی ہی جان سے بخل کرے گا، یعنی وہ اپنا ہی نقصان کرے گا اور اس کا وبال اسی پر رجوع کرے گا اور اللہ اپنے ماسوا ہر ایک سے بے نیاز ہے اور ہر شے ہمیشہ اس کی محتاج ہے، اسی لیے یوں فرمایا: ﴿وَأَنْتُمْ الْفُقَرَاءُ﴾ اور تم بالذات اسی کے محتاج ہو، چنانچہ اس کا غنا کے ساتھ وصف تو یہ اس کا وصف لازم ہے اور مخلوق کا وصف فقر کے ساتھ کیا یہ ان کا لازم وصف ہے، وہ کبھی اس سے جدا نہیں ہوتے۔

قوله سبحانه وتعالى: ﴿وَأَنْ تَتَوَلَّوْا يَسْتَبَدِّلَ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ﴾ یعنی اگر تم اس کی اطاعت سے اور اس کی شرع کی پیروی کرنے سے پھر دے گے تو وہ تمہاری جگہ کسی اور قوم کو بدل دے گا، پھر وہ تمہاری طرح کے نہ ہوں گے، یعنی لیکن وہ اس کے ہوں گے اور اس کے حکموں کو سننے اور ماننے والے ہوں گے۔ امام ابن ابی حاتم رحمہ اللہ اور امام ابن جریر رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے یہ آیت پڑھی: ﴿وَأَنْ تَتَوَلَّوْا يَسْتَبَدِّلَ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ﴾ تو صحابہ کرام رضی اللہ عنہم نے عرض کی: اے اللہ کے رسول! یہ کون لوگ ہیں کہ اگر ہم پھر جائیں تو ہمارے عوض میں ان کو بدل لے، پھر وہ ہماری طرح کے نہ ہوں؟ کہا: آپ نے اپنا دست مبارک سیدنا سلمان فارسی رضی اللہ عنہ کے شانے پر مارا، پھر فرمایا: یہ اور اس کی قوم اور اگر دین ثریا کے نزدیک ہوتا تو البتہ لے لیتے اس کو فارس کے لوگ۔^(۱) (اس حدیث کی سند یہ ہے: حدثنا یونس بن عبد الأعلى حدثنا ابن وهب أخبرني مسلم بن خالد عن العلاء بن عبد الرحمن عن أبيه عن أبي هريرة رضي الله عنه قال: ... الخ) (تفرد به مسلم بن خالد الزنجي ورواه عنه غير واحد وقد تكلم فيه بعض الأئمة والله أعلم) آخر تفسیر سورة القتال ولله الحمد والمنة.^(۲)

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ دنیا کا جینا تو محض ایک باطل اور دھوکا ہے، اس میں سے کسی شے کی نہ کچھ اصل ہے نہ اس کو کسی طرح کا ثبات اور نہ اس کا کچھ شمار و قطار، نہایت جلد منقطع ہو جاتی ہے، پھر کچھ اس کا اتنا پتا نہیں ملتا، یعنی دنیا تم کو طلبِ آخرت سے کس طرح باز رکھتی ہے، حالاں کہ تم جان چکے ہو کہ وہ سب کی سب لہو و لعب ہے، سوائے اس کے جو اس میں سے اللہ عز و جل کی عبادت اور اطاعت ہے۔ لعب وہ شے ہے جو انسان کو مشغول رکھتی ہے اور اس میں کوئی فائدہ نہیں، نہ حال میں نہ انجام کار میں۔ پھر جب آدمی اس کا استعمال کرے اور وہ اس کو اپنے علاوہ کسی اور سے مشغول نہ کرے اور نہ اس کو اس کے مہم اشغال بھلائے تو وہ لعب ہے اور اگر اس کو اپنے نفس کی مہمات سے باز رکھے تو وہ لہو ہے۔ اس کے بارے میں اس کے علاوہ اور بھی اقوال ہیں، پہلے ان کا ذکر ہو چکا ہے۔

پھر دنیائے فانی کی جو چیز آخرت میں فائدہ دینے والی ہے اس کا ذکر فرمایا: ﴿وَأِنْ تُؤْمِنُوا وَتَتَّقُوا يُؤْتِكُمْ أَجُورَكُمْ وَلَا يَسْأَلْكُمْ أَمْوَالَكُمْ﴾ یعنی اگر تم اللہ پر ایمان لاؤ گے اور کفر و معاصی سے بچو گے تو تم کو اس کی آخرت میں جزا دے گا۔ طاعت پر جو ثواب ملتا ہے اس کو اجر کہتے ہیں اور وہ تم سے تمہارے مال نہیں مانگتا، یعنی تم کو یہ حکم نہیں دیتا کہ اپنے سارے مال زکاۃ میں اور طاعت کی اور چیزوں میں خرچ کر دو، بلکہ تم کو یہ امر فرمایا ہے کہ ان میں سے تھوڑا سا نکالو، ”غِيْضًا مِنْ فَيْضٍ“ یعنی بہت سے مال میں سے ذرا سا۔ مراد دسویں حصے کا چوتھائی حصہ ہے، زکات یہی ہے۔

(۱) تفسیر ابن ابی حاتم (۳۲۹۹/۱۰) تفسیر الطبري (۲۳۰/۴) سنن الترمذي، رقم الحديث (۳۲۶۰) السلسلة الصحيحة (۱۰۱۷)

(۲) تفسیر ابن کثیر (۲۳۰/۴)

امام ابن عیینہ رحمہ اللہ وغیرہ کا قول یہی ہے۔^(۱) کسی نے کہا: معنی یہ ہیں کہ وہ تم سے تمہارے مال نہیں مانگتا، وہ تو تم سے اپنے مال مانگتا ہے، کیوں کہ ان کا بڑا مالک تو وہی ہے اور وہی ان کو عطا کر کے تم پر انعام کرتا ہے۔ کسی نے کہا ہے کہ تم سے محمد ﷺ رسالت پہنچانے کے لیے اجر کے طور پر تمہارے مال نہیں مانگتے، جیسا کہ اس آیت میں ہے: ﴿مَا أَسْأَلُكُمْ عَلَيْهِ مِنْ أَجْرٍ﴾ [الفرقان: ۵۷] ”میں قرآن کے پہنچانے پر تم سے کوئی بدلہ نہیں چاہتا۔“ قول اول بہتر ہے۔ غرضیکہ پھر سارے مال کے نہ مانگنے کی وجہ بیان فرمائی: ﴿إِنْ يَسْأَلُكُمْ بِهَا فَيُحْفِكُمْ تَبَخَّلُوا وَبُخْرَجَ أَصْغَنَكُمْ﴾ یعنی اگر وہ تم سے تمہارے سارے مال مانگے، پھر اس کے مانگنے میں تم سے مبالغہ کرے۔

مفسرین کہتے ہیں کہ تم کو مشقت میں ڈالے اور سارے مال کا سوال کر کے تم پر الحاف و اصرار کرے (زبردستی کرے) تو تم ان کا بخل کرو اور حکم ماننے سے باز رہو اور دین اسلام کے لیے تمہارے کینے ظاہر کر دے، اس انداز سے کہ مال کی محبت جبلی و طبعی (فطری) ہوتی ہے اور جس سے اس کی محبوب شے میں جھگڑا کیا جائے تو وہ اپنے جی کی بات جس کو چھپاتا ہے کھول دیتا ہے۔ اسی لیے امام قتادہ رحمہ اللہ نے کہا ہے کہ اللہ تعالیٰ جان چکا ہے کہ مال کے سوال میں کینوں کا نکلنا ہے، یعنی ظاہر ہونا۔^(۲) یہ قول پہلے بھی گزر چکا ہے۔ ”إحفاء“ کے معنی ہیں مبالغہ کرنا۔ محاورے میں بولتے ہیں: ”أَحْفَا بِالْمَسْأَلَةِ وَالْحَفَّ وَالْحَجَّ“ تینوں کے ایک معنی ہیں، یعنی مانگنے میں مبالغہ کیا، خوب چمٹ کر سوال کیا۔ مٹی کہتے ہیں: ”مستقصی فی السؤال“ کو، یعنی سوال میں خوب مبالغہ کرنے والا ”الإحفاء“ استقصاء فی الکلام ہے، یعنی بات کرنے میں خوب مبالغہ کرنا۔ اسی معنی میں ”إحفاء الشوارب“ ہے: ”أَيُّ: اسْتِصْصَالُهَا“ یعنی مونچھوں کا خوب رگڑ کر کترنا۔

﴿إِنْ يَسْأَلُكُمْ بِهَا﴾ شرط ہے ﴿فَيُحْفِكُمْ﴾ اس پر معطوف ہے ﴿تَبَخَّلُوا﴾ جواب شرط ہے ﴿وَيُخْرِجُ﴾ معطوف ہے جواب شرط پر، اسی لیے جمہور نے اس کو بہ جزم پڑھا ہے اور ابو عمرو رحمہ اللہ سے اس کا رفع مروی ہے بنا بر استیناف اور بہ فتح یاء و ضم راء و رفع ﴿أَصْغَنَكُمْ﴾ بھی ان سے مروی ہے اور یعقوب حضرمی رحمہ اللہ سے ”نُخْرِجُ“ بہ نون روایت کیا گیا ہے اور سیدنا عبداللہ بن عباس رضی اللہ عنہما وغیرہ، یعنی امام مجاہد، ابن حمین اور حمید نے ”تُخْرِجُ“ بہ تائے فوقیہ مع ضم راء پڑھا ہے۔^(۳) جمہور کی قراءت پر فاعل ضمیر اللہ تعالیٰ کی طرف راجع ہے، یا فاعل بخل ہے جو ﴿تَبَخَّلُوا﴾ سے معلوم ہوتا ہے۔ ”أَصْغَنَ“ ”ضَغَنَ“ کی جمع بہ معنی کینہ ہے، جیسا کہ پہلے گزر چکا ہے۔

﴿هَآنَتْهُ هَؤُلَاءِ﴾ یعنی اے مخاطب لوگو! سنتے ہو تم یہ لوگ ہو جن کا وصف پہلے بیان کیا گیا، جملہ تمام ہو گیا۔ ﴿تُدْعُونَ لِتُنْفِقُوا فِي سَبِيلِ اللَّهِ﴾ جملہ متانفہ ہے جو ماقبل کی تقریر و تاکید کرتا ہے، اس لیے کہ دونوں کے معنی کا

محصل ایک ہے، یعنی تم بلائے جاتے ہو، تاکہ جہاد میں اور خیر کی راہوں میں خرچ کرو۔ ﴿فَمِنْكُمْ مَنْ يَبْخُلُ﴾ چنانچہ تم میں سے وہ ہے جو اس شے کا بخل کرتا ہے جو اس سے طلب کی جاتی ہے اور جس کی طرف وہ بلایا جاتا ہے، یعنی اللہ کی راہ میں خرچ کرنا اور جبکہ تم میں سے وہ ہے جو ذرا سے مال کا بخل کرتا ہے تو بہت سے مال کا بخل کیسے نہیں کرے گا، یعنی سارا مال دینے کے لیے۔ اس جملے کا مقابل یہ ہے کہ ”وَمِنْكُمْ مَنْ يَجُودُ“، یعنی اور تم میں سے وہ ہے جو جود (سخاوت) کرتا ہے، اس کو اس لیے حذف کیا کہ مراد بخل پر استدلال کرنا ہے۔ پھر اللہ پاک نے بیان کیا کہ بخل کا نقصان خود بخیل کی جان پر پھر کر آتا ہے۔ چنانچہ فرمایا: ﴿وَمَنْ يَبْخُلْ فَإِنَّمَا يَبْخُلْ عَنْ نَفْسِهِ﴾ یعنی اور جو بخل کرتا ہے تو اپنے ہی نفس سے اپنے بخل کے سبب سے اجر و ثواب کو روکتا ہے۔

بخل اور ضنّ دونوں کبھی تو بہ کلمہ ”علی“ متعدی ہوتے ہیں اور کبھی بہ کلمہ ”عن“ اس لیے کہ ان میں امساک و تعدی کے معنی شامل کیے جاتے ہیں۔ امام سمین رحمہ اللہ نے کہا ہے کہ زیادہ بہتر یہ ہے کہ دونوں میں کلمہ ”عن“ سے متعدی کر کے امساک کے معنی شامل کیے جائیں۔ کسی نے کہا: یہ معنی ہیں: ”يَبْخُلُ عَنْ دَاعِي نَفْسِهِ لَا عَنْ دَاعِي رَبِّهِ“ یعنی اپنے نفس کے باعث کی وجہ سے بخل کرتا ہے نہ اپنے رب کے داعی کی جہت سے۔ ﴿وَاللَّهُ الْغَنِيُّ وَأَنْتُمُ الْفُقَرَاءُ﴾ یعنی اللہ تعالیٰ غنی مطلق ہے، متزہ، مقدس اور پاک ہے اس سے کہ تمہارے مالوں کی طرف محتاج ہو اور تم محتاج ہو اللہ پاک کی طرف اور اس خیر اور رحمت کی طرف جو اس کے پاس ہے۔

جملہ ﴿وَإِنْ تَتَوَلَّوْا﴾ معطوف ہے شرطیہ مقدمہ پر، یعنی ﴿وَإِنْ تَوَلَّوْا وَتَقَوُّوا يُؤْتِكُمْ أَجُورَكُمْ وَلَا يَسْأَلْكُمْ أَمْوَالَكُمْ﴾ یعنی اگر تم ایمان اور تقویٰ سے اعراض کرو گے تو وہ اور لوگوں کو تمہاری جگہ لے آئے گا، وہ تم سے بڑھ کر اللہ کے مطیع اور فرمانبردار ہوں گے۔ ﴿ثُمَّ لَا يَكُونُ لَكُمْ أَمْثَلُكُمْ﴾ یعنی پھر وہ ایمان اور تقویٰ سے اعراض کرنے میں تمہاری طرح کے نہ ہوں گے، بلکہ اللہ عز و جل کے مطیع ہوں گے۔ امام ابن جریر رحمہ اللہ نے کہا ہے کہ اللہ کی راہ میں خرچ کرنے کے ساتھ بخل کرنے میں تمہاری طرح نہ ہوں گے۔^①

کلمہ ﴿ثُمَّ﴾ سے یہ بات بتانا منظور ہے کہ اس کا مدخول اس قبیل سے ہے جس کو مخاطب لوگ بعید سمجھتے ہیں، اس لیے کہ لوگ احوال میں ایک دوسرے کے قریب ہونے اور مال کی طرف مائل ہونے میں مشترک ہوتے ہیں۔ سیدنا عبداللہ بن عباس رضی اللہ عنہما سے مروی ہے کہ جب یہ آیت نازل ہوئی تو صحابہ کرام رضی اللہ عنہم نے عرض کی: یہ کون لوگ ہیں؟ اور سلمان رضی اللہ عنہ اس وقت نبی اکرم ﷺ کی جانب کی طرف تھے تو آپ ﷺ نے فرمایا: وہ فرس ہیں یہ اور اس کی قوم۔ (وفی إسنادہ مسلم الزنجی قد تفرد به وفيه مقال معروف) اس حدیث شریف کے کئی طریق صحیح میں ہیں۔

سیدنا ابو ہریرہ رضی اللہ عنہ سے مروی حدیث پہلے گزر چکی ہے، اس میں یہاں یہ الفاظ ہیں: «وَالَّذِي نَفْسِي بِيَدِهِ لَوْ كَانَ الْإِيمَانُ مَنْوُطًا بِالثَّرِيَّا لَتَنَاولَهُ رِجَالٌ مِنْ فَارِسٍ» ^(۱) (اخرجه الترمذي و ابن مردويه من حديث جابر والطبراني في الأوسط والبيهقي في الدلائل و عبد بن حميد و عبد الرزاق وفي إسناده أيضا مسلم بن خالد الزنجي نحوه) امام عکرمہ رضی اللہ عنہ نے کہا: وہ فارس اور روم ہیں۔ امام حسن رضی اللہ عنہ نے فرمایا: وہ عجم ہیں۔ امام شریح بن عبید رضی اللہ عنہ نے کہا: اہل یمن ہیں۔ کسی نے کہا ہے کہ انصار ہیں۔ کسی نے کہا ہے کہ ملائکہ ہیں۔ کسی نے کہا ہے کہ تابعین ہیں۔ امام مجاہد رضی اللہ عنہ نے کہا ہے کہ ”هُم مَن شَاءَ اللَّهُ تَعَالَى مِنْ سَائِرِ النَّاسِ“ یعنی وہ ہیں جو تمام لوگوں میں سے اللہ چاہے۔ امام کلبی رضی اللہ عنہ نے کہا ہے کہ کندہ اور نخع ہیں یمن کے عرب میں سے۔ محاسبی فرماتے ہیں کہ تمام عجمی لوگوں میں سے سوائے فارس کے لوگوں کے کوئی دین میں بہت خوب اور علماء نہیں ہوئے، جن کا شمار کیا جائے۔ سیدنا ابو موسیٰ اشعری رضی اللہ عنہ سے مروی ہے کہ جب یہ آیت نازل ہوئی تو رسول اللہ صلی اللہ علیہ وسلم اس سے خوش ہوئے اور فرمایا کہ یہ مجھ کو دنیا سے بھی زیادہ محبوب ہے۔ واللہ أعلم۔ امام قرطبی رضی اللہ عنہ نے اس حدیث کو مخرج کے ذکر کے بغیر بیان کیا ہے، ^(۲) اسی لیے فتح البیان میں فرمایا ہے۔ وَلَيُنْظَرُ فِي سَنَدِهِ وَاللَّهُ سُبْحَانَهُ وَتَعَالَى أَعْلَمُ بِمُرَادِهِ ^(۳)۔

الحمد لله والمنة کہ اس سورت مبارکہ کی تفسیر سیوم ربیع الثانی ۱۳۱۴ ہجری روز جمعہ شبِ شنبہ (ہفتہ) قریب دو ساعت مکمل ہوئی۔ اللہ سبحانہ قبول فرمائے اور آئندہ لکھنے کی توفیق دے۔ اللهم اني ضعيف فقوني في رضاك، اللهم نستعين بك على طاعتك لا حول ولا قوة إلا بالله العلي العظيم، والحمد لله الذي بتعمته تتم الصالحات، والصلاة والسلام على سيدنا ومولانا محمد وعلى آله وصحبه وذريته وأهل بيته وأشياعه وأتباعه إلى يوم الدين، والحمد لله أولا وآخرا وظاهرا وباطنا.

(۱) اس کی تخریج زیر تفسیر آیت میں گزر چکی ہے۔ (۲) تفسیر القرطبی (۲۵۸/۱۶) (۳) فتح البیان (۷۹/۱۳-۸۲)

بِسْمِ اللَّهِ الرَّحْمَنِ الرَّحِيمِ

سُورَةُ الْفَتْحِ

اس سورت مبارکہ کی انتیس (۲۹) آیتیں ہیں اور یہ مدنی ہے۔ امام قرطبی رحمہ اللہ نے کہا ہے کہ بالا جماع مدنی ہے۔^① سیدنا عبداللہ بن عباس رضی اللہ عنہما نے فرمایا کہ سورۃ الفتح مدینے میں نازل ہوئی۔ (أخرجہ ابن الضریس والنحاس وابن مردويه والبيهقي) امام ابن مردويه رحمہ اللہ نے سیدنا عبداللہ بن الزبیر رضی اللہ عنہما سے بھی اس کے مثل روایت کیا ہے۔^② مسور بن مخرمہ رضی اللہ عنہ اور مروان کہتے ہیں کہ سورۃ الفتح مکہ اور مدینہ کے درمیان اول سے آخر تک حدیبیہ کی شان میں نازل ہوئی۔^③ (أخرجہ ابن إسحاق والحاكم وصححه والبيهقي في الدلائل) اس کے مدنی ہونے پر جو اجماع ہے، یہ قول اس کے خلاف نہیں ہے، اس لیے کہ مدنی سورتوں سے مراد وہ سورتیں ہیں جو مکے سے ہجرت کرنے کے بعد نازل ہوئی ہیں۔

سورۃ الفتح کی فضیلت:

سیدنا عبداللہ بن مغفل رضی اللہ عنہ فرماتے ہیں کہ فتح کے سال رسول اللہ صلی اللہ علیہ وسلم نے اپنے سفر میں سواری پر سورۃ الفتح پڑھی، چنانچہ آپ صلی اللہ علیہ وسلم نے اس میں ترجیع فرمائی (ترجیع تردید آواز کو کہتے ہیں، ترجیع کی حکایت آواز کے بڑھانے سے کی گئی ہے، جیسے آا اا سے پہلے ہمزہ ہے پھر الف۔ واللہ أعلم۔ یہ آواز اس لیے پیدا ہوئی کہ آپ سوار تھے اور اونٹنی آپ صلی اللہ علیہ وسلم کو حرکت دیتی تھی تو ترجیع پیدا ہو گئی۔ ایک حدیث میں ہے کہ آپ صلی اللہ علیہ وسلم ترجیع نہیں کرتے تھے۔ اس کی وجہ یہ ہے کہ اس وقت آپ صلی اللہ علیہ وسلم سوار نہ تھے کے بارے میں اور قول بھی ہیں)^④ (أخرجہ البخاري ومسلم وغيرهما) صحیحین میں عن زید بن اسلم عن ابیہ مردی ہے کہ رسول اللہ صلی اللہ علیہ وسلم اپنے کسی سفر میں چل رہے تھے اور عمر بن خطاب رضی اللہ عنہ بھی رات کو آپ صلی اللہ علیہ وسلم کے ہمراہ جا رہے تھے۔ چنانچہ سیدنا عمر رضی اللہ عنہ نے آپ صلی اللہ علیہ وسلم سے کسی شے کا سوال کیا تو رسول اللہ صلی اللہ علیہ وسلم نے جواب نہ دیا، پھر ان سے سوال کیا تو بھی ان کو جواب نہ دیا، پھر آپ صلی اللہ علیہ وسلم سے سوال کیا، پھر بھی ان کو جواب نہ دیا، چنانچہ عمر رضی اللہ عنہ نے کہا: ہلاک ہو عمر کی ماں! تو نے تین بار رسول اللہ صلی اللہ علیہ وسلم سے سوال کیا اور وہ تجھے جواب نہیں دیتے۔ چنانچہ سیدنا عمر رضی اللہ عنہ نے کہا: پھر میں نے اپنے اونٹ کو حرکت دی اور میں لوگوں سے آگے بڑھ گیا اور میں اس بات سے ڈرا کہ میرے حق میں کچھ قرآن نازل ہو، پھر تھوڑی ہی دیر ہوئی تھی کہ میں نے ایک

① تفسیر القرطبي (۲۵۹/۱۶) ② الدر المنثور (۵۰۷/۷) ③ مستدرک الحاکم (۴۹۸/۲)

④ صحیح البخاري، رقم الحديث (۴۰۳۱) صحیح مسلم، رقم الحديث (۷۹۴)

پکارنے والے کو سنا کہ مجھے اونچی آواز سے پکارتا ہے تو میں نے اپنے جی میں کہا: البتہ میں واقعی ڈرا تھا کہ میرے حق میں کچھ قرآن نازل ہو۔ پھر میں رسول اللہ ﷺ کے پاس آیا اور آپ ﷺ کو سلام کیا۔ چنانچہ آپ ﷺ نے فرمایا: البتہ اتاری گئی مجھ پر ایک سورت جو مجھے ہر اس شے سے زیادہ محبوب ہے جس پر سورج طلوع ہوا، یعنی ساری دنیا سے زیادہ محبوب ہے۔ پھر آپ ﷺ نے فرمایا: ﴿إِنَّا فَتَحْنَا لَكَ فَتْحًا مُّبِينًا﴾^①۔

صحیح مسلم میں امام قتادہ رحمہ اللہ سے مروی ہے کہ سیدنا انس بن مالک رحمہ اللہ نے ان کو حدیث بیان کی (صحابہ کو یا تابعین کو) کہا کہ حدیبیہ سے واپس پلٹنے کے دوران میں یہ آیات نازل ہوئی: ﴿إِنَّا فَتَحْنَا لَكَ فَتْحًا مُّبِينًا﴾^① لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا^② وَيَنْصُرَكَ اللَّهُ نَصْرًا عَزِيزًا^③ هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ إِيْمَانِهِمْ^④ وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا^⑤ لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفِّرُ عَنْهُمْ سَيِّئَاتِهِمْ^⑥ وَكَانَ ذَلِكَ عِنْدَ اللَّهِ فَوْزًا عَظِيمًا^⑦ [الفتح: ۱-۵] اور اس وقت ان (صحابہ کرام رضی اللہ عنہم) کو رنج اور غم سے شکستگی اور بد حالی پہنچ چکی تھی اور وہ حدیبیہ میں اپنی قربانی کر چکے تھے تو آپ ﷺ نے فرمایا کہ البتہ مقرر مجھ پر ایک آیت اتاری گئی جو مجھے ساری دنیا سے زیادہ پیاری ہے۔^②

بِسْمِ اللَّهِ الرَّحْمَنِ الرَّحِيمِ

إِنَّا فَتَحْنَا لَكَ فَتْحًا مُّبِينًا^① لِيَغْفِرَ لَكَ اللَّهُ مَا تَقَدَّمَ مِنْ
ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا
مُسْتَقِيمًا^② وَيَنْصُرَكَ اللَّهُ نَصْرًا عَزِيزًا^③

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

(اے نبی!) بلاشبہ ہم نے آپ کو فتح مبین دی^① تاکہ اللہ آپ کے لیے آپ کی اگلی پچھلی ہر غلطی معاف کر دے اور آپ پر اپنی نعمت پوری کرے، اور آپ کو صراطِ مستقیم کی ہدایت دے^② اور (تاکہ) اللہ آپ کی بڑی زبردست مدد کرے^③

شان نزول:

ہجرت کے چھ برس بعد نبی اکرم ﷺ نے خواب دیکھا کہ مکے میں عمرہ کرنے کے لیے گئے ہیں اور فارغ ہونے کے بعد حلق کرتے ہیں (سر کے بال مونڈتے ہیں) آپ نے عمرے کا ارادہ کیا، اگرچہ قریش کے ساتھ دشمنی تھی،

لیکن دستور تھا کہ دشمن کو بھی عمرے اور حج سے منع نہیں کرتے تھے اور حرم میں دشمنی نہیں لیتے تھے۔ آپ ﷺ پندرہ سو آدمیوں کے ساتھ چلے۔ قریش نے لوگوں کو جمع کیا اور شہر سے باہر لڑنے کے لیے تیار ہو گئے۔ جب نبی اکرم ﷺ ایسی جگہ پر پہنچ گئے جہاں سے مکہ نظر آیا تو سواری کی اونٹنی بیٹھ گئی، وہ اونٹنی کو تیار ہی نہ ہوئی، اس وقت نبی کریم ﷺ نے قسم کھائی کہ میں کعبے کا ادب رکھوں گا، اگرچہ یہ لوگ بڑھ چڑھ کر بولیں، تب وہ اونٹنی اٹھی، نبی کریم ﷺ مقابلہ چھوڑ کر حدیبیہ میں اترے اور پیغام دیا کہ اگر چاہو تو مجھ سے صلح کر لو اور ایک مدت تک رک جاؤ۔ اتنی دیر میں اور لوگوں کو مسلمان کر لیں، پھر اگر تم چاہو تو مسلمان ہو جانا اور چاہو تو لڑائی کرنا، آخر صلح ہوئی، لیکن اس سال عمرہ نہ کرنے دیا، اگلے سال عمرہ پورا کیا، اس صلح کے بعد یہ سورت اتری۔ اس صلح سے تمہارے درجے بڑھے۔ یہ بات اللہ نے کسی بندے کو نہیں فرمائی کہ اگلے پچھلے گناہ بخش دیے، اگرچہ بخشے گئے اور بہت سے بندے ہیں، اس میں بے خوف کر دینا ہے۔ انتہی۔

حافظ ابن کثیر رحمہ اللہ کہتے ہیں کہ امام احمد رحمہ اللہ نے معاویہ بن قرہ رحمہ اللہ سے روایت کیا ہے، کہا: میں نے عبداللہ بن مغفل رضی اللہ عنہ کو سنا، کہتے تھے کہ رسول اللہ ﷺ نے فتح کے سال اپنے سفر کے دوران میں اپنی سواری پر سورۃ الفتح پڑھی، پھر اس میں ترجیع کی۔ معاویہ رضی اللہ عنہ نے کہا: اگر یہ بات نہ ہوتی کہ میں ناپسند کرتا ہوں کہ لوگ ہم پر جمع ہو جائیں تو البتہ میں آپ ﷺ کی قراءت کو بیان کرتا۔^(۱) (أخرجاه من حديث شعبة به)

یہ سورت کریمہ اس وقت نازل ہوئی جب رسول اللہ ﷺ ماہ ذی قعدہ ۶ ہجری میں حدیبیہ سے لوٹے، جب مشرکوں نے آپ ﷺ کو مسجد حرام کی طرف جانے سے روکا، تاکہ وہاں اپنا عمرہ ادا کریں اور مشرک آپ ﷺ کے اور اس کام کے درمیان حائل ہوئے، پھر مصالحت و مہادنت کی طرف مائل ہوئے اور یہ بات کہی کہ اس سال واپس چلے جائیں اور اگلے سال آئیں، چنانچہ آپ ﷺ نے اُن کی یہ بات مان لی، باوجود اس کے کہ صحابہ کی ایک جماعت نے جس میں عمر رضی اللہ عنہ بھی تھے، اس بات کو ناپسند کیا، چنانچہ اس کی تفصیل اس سورت کی تفسیر میں آئندہ آئے گی۔ إن شاء اللہ تعالیٰ۔

پھر جب آپ ﷺ نے اپنی قربانیاں اس جگہ نحر کر ڈالیں، جہاں روکے گئے تھے اور واپس چلے گئے تو اللہ عزوجل نے یہ سورت نازل فرمائی، اس بارے میں جو آپ ﷺ کے اور اُن کے درمیان ماجرا گزرا اور اس صلح کو اس مصلحت کی وجہ سے، جو اس میں تھی، فتح ٹھہرایا اور جو کچھ بالآخر انجام ہوا، جیسا کہ سیدنا عبداللہ بن مسعود رضی اللہ عنہ وغیرہ سے مروی ہے کہ تم مکے کی فتح کو فتح شمار کرتے ہو اور ہم حدیبیہ کی صلح کو فتح شمار کرتے ہیں۔^(۲) امام اعمش رحمہ اللہ نے عن ابی سفیان عن جابر رضی اللہ عنہ روایت کیا ہے، کہا ہے کہ ہم شمار نہ کرتے تھے فتح مگر حدیبیہ کے دن کو۔^(۳)

امام بخاری رحمہ اللہ نے سیدنا براء رضی اللہ عنہ سے روایت کیا ہے، کہا کہ تم تو فتح مکہ کو فتح شمار کرتے ہو اور یقیناً مکے کی

^(۱) صحیح البخاری، رقم الحدیث (۴۰۳۱) صحیح مسلم، رقم الحدیث (۷۹۴) مسند أحمد (۵/۵۴)

^(۲) تفسیر ابن کثیر (۴/۲۳۱) ^(۳) تفسیر الطبری (۲۲/۲۰۱، ۲۰۲)

فتح ایک فتح تھی اور ہم حدیبیہ کے دن بیعت الرضوان کو فتح شمار کرتے تھے۔ ہم رسول اللہ ﷺ کے ہمراہ چودہ سو آدمی تھے اور حدیبیہ ایک کنواں تھا۔ ہم نے اس کو کھینچ ڈالا اور اس میں پانی کا ایک قطرہ نہ چھوڑا۔ پھر رسول اللہ ﷺ کو یہ خبر پہنچی تو آپ ﷺ اس پر تشریف لائے اور اس کے کنارے پر بیٹھے، پھر پانی کا ایک برتن منگوا یا اور آپ ﷺ نے وضو کیا اور کلی کی اور دعا فرمائی اور اس پانی کو کنوئیں میں ڈالا، پھر ہم نے اس کو تھوڑی دیر کے لیے چھوڑ رکھا، پھر اس کنوئیں نے ہم کو اور ہماری سواریوں کو لوٹا دیا جو ہم نے چاہا،^① یعنی نبی ﷺ کی کلی کی برکت سے اس میں اتنا پانی بڑھ گیا کہ ہم اور ہماری سواریاں خوب سیراب ہو کر وہاں سے اپنی منازل پر لوٹ آئے۔ محاورہ عرب میں جو کوئی پانی پر آتا ہے، اس کو وارد کہتے ہیں اور جو کوئی پانی پی کر یا بھر کر لوٹتا ہے، اس کو صادر بولتے ہیں۔ ”أُصْدَرَتْنَا الْبُئْرُ“ کے یہ معنی ہیں کہ کنوئیں نے ہم کو سیراب کر کے لوٹا دیا۔

امام احمد رحمہ اللہ نے عن زید بن اسلم عن ابیہ عن عمر بن الخطاب رضی اللہ عنہ روایت کیا ہے، کہا: ہم ایک سفر میں رسول اللہ ﷺ کے ہمراہ تھے، چنانچہ میں نے آپ ﷺ سے تین بار کسی شے کا سوال کیا تو آپ ﷺ نے مجھے جواب نہ دیا، پھر میں نے اپنے جی سے کہا: اے خطاب کے بیٹے عمر! تجھے تیری ماں روئے تو نے تین بار رسول اللہ ﷺ سے الحاج وزاری کی، یعنی سوال کیا اور انھوں نے تجھے جواب نہ دیا! کہا: پھر میں نے اپنے اونٹ کو حرکت دی اور میں اس خوف سے آگے بڑھ گیا کہ کہیں میرے بارے میں کوئی آیت نازل ہو۔ کہا کہ اچانک میں نے سنا کہ ایک بلانے والا یا عمر! کہہ کر پکار رہا ہے، کہا: پھر میں لوٹا اور یہ خیال کرتا تھا کہ یقیناً میرے بارے میں کچھ نازل ہوا، پھر نبی اکرم ﷺ نے فرمایا: آج کی رات (حدیث شریف کا لفظ مبارکہ «بارحة» ہے۔ «بارحة» «برح» سے ماخوذ ہے بہ معنی «زال» سے۔ «بارحة» وہ قریبی رات ہے جو گزر گئی۔ فارسی میں اس کا ترجمہ شبِ گذشتہ اور بارحہ اولیٰ کا ترجمہ دی شبِ صراح میں اسی طرح لکھا ہے۔ میرے نزدیک «بارحة» کا ترجمہ امشب اور بارحہ اولیٰ کا ترجمہ دی شب چاہیے، کیوں کہ قریبی رات جو گزر گئی وہی ہے جس کی صبح کو تم یوں کہو کہ میں نے آج کی رات یہ کام کیا۔ دیکھو حدیث شریف میں کہ جس رات سورت اتری، عین اسی رات میں آپ ﷺ نے بارحہ فرمایا، اسی رات کے اجزاء کے اعتبار سے جو گزر گئی۔ دیکھو خالق باری میں کہا ہے: امشب آج رات جو یہی دی شبِ کل رات جو گئی۔ اس سے بھی معلوم ہوا کہ بارحہ کا ترجمہ امشب چاہیے۔ واللہ أعلم۔ اس کی بحث «لف القمط» تالیف سیدنا ابو الوفاء الصدیق رحمہ اللہ میں خوب تفصیل سے لکھی ہے) مجھ پر ایک ایسی سورت نازل ہوئی جو مجھ کو دنیا و مافیہا سے زیادہ محبوب ہے: ﴿إِنَّا فَتَحْنَا لَكَ فَتْحًا مُّبِينًا ۝ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ ۝﴾ (رواہ البخاری والترمذی والنسائی من طرق عن

① صحیح البخاری، رقم الحدیث (۳۹۱۹)

② صحیح البخاری، رقم الحدیث (۳۹۴۳) سنن الترمذی (۳۲۶۲) سنن النسائی الکبریٰ (۴۶۱/۶) مسند أحمد (۳۱/۱)

مالك بن النخعي قال علي بن المديني رحمه الله: هذا (قال الإمام أحمد: حدثنا أبو نوح حدثنا مالك بن أنس رحمه الله عن زيد بن أسلم عن أبيه عن عمر بن الخطاب رحمه الله: إسناده مدني جيد لم نجده إلا عندهم)

امام احمد رحمہ اللہ نے سیدنا انس بن مالک رضی اللہ عنہ سے روایت کیا ہے کہ حدیبیہ سے لوٹتے وقت نبی اکرم ﷺ پر ﴿لِيُخَفِّرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ نازل ہوئی۔ نبی اکرم ﷺ نے فرمایا: البتہ مجھ پر ایک ایسی آیت اتاری گئی جو مجھے ان تمام چیزوں سے زیادہ پیاری ہے جو روئے زمین پر ہیں۔ پھر آپ ﷺ نے وہ آیت ان پر پڑھی تو وہ بولے: ”هَئِنَا مَرِيئًا يَا نَبِيَّ اللَّهِ“ یعنی وہ آپ کو مبارک ہو، اللہ عزوجل جو آپ کے ساتھ کرے گا، وہ اس نے بیان کر دیا، پھر وہ کیا ہے جو ہمارے ساتھ کرے گا، اس پر نبی کریم ﷺ پر یہ آیت نازل ہوئی: ﴿لِيُدْخِلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفِّرُ عَنْهُمْ سَيِّئَاتِهِمْ وَكَانَ ذَلِكَ عِنْدَ اللَّهِ فَوْزًا عَظِيمًا﴾^(۱) [الفتح: ۵] (أُخْرِجَهُ فِي الصَّحِيحِينَ مِنْ رَوَايَةِ قَتَادَةَ بِهِ)

امام احمد رحمہ اللہ نے مجمع بن جاریہ انصاری رحمہ اللہ سے روایت کیا ہے، یہ ان قاریوں میں سے ایک ہیں جنہوں نے قرآن شریف پڑھا، کہا: ہم حدیبیہ میں حاضر ہوئے، پھر جب ہم وہاں سے لوٹے تو دیکھا کہ لوگ اونٹوں کو اٹھا رہے ہیں، چنانچہ بعض لوگوں نے بعض سے کہا کہ لوگوں کو کیا ہوا ہے؟ وہ بولے کہ رسول اللہ ﷺ کی طرف وحی کی گئی ہے، پھر ہم لوگوں کے ساتھ نکلے اس حال میں کہ ہم بے چین تھے۔ چنانچہ دیکھا کہ رسول اللہ ﷺ کراع غمیم کے پاس اپنی سواری پر ہیں (غمیم بہ فتح غین وکسر میم اور بہ ضم غین وفتح میم بھی ہے، یہ مکے سے دو منزل پر ایک وادی ہے) تو لوگوں نے آپ ﷺ جگہ جگہ کر لیا، چنانچہ آپ ﷺ نے ان پر پڑھا: ﴿إِنَّا فَتَحْنَا لَكَ فَتْحًا مُبِينًا﴾۔ کہا: پھر آپ ﷺ کے اصحاب میں سے ایک شخص نے عرض کی: اے اللہ کے رسول! کیا وہ فتح ہے؟ آپ ﷺ نے فرمایا: ہاں قسم ہے اس کی جس کے ہاتھ میں محمد کی جان ہے! بے شک البتہ وہ فتح ہے۔ بانٹی گئی خیبر حدیبیہ والوں پر، داخل نہ ہوا ان کے ساتھ اس میں کوئی مگر وہ جو حدیبیہ میں حاضر ہوا، پھر آپ ﷺ نے خیبر کو اٹھا رہے حصوں میں بانٹا اور کل لشکر ایک ہزار پانچ سو تھا، ان میں سے تین سو سوار تھے۔ چنانچہ سواروں کو تو دو حصے دیے اور پیدل کو ایک حصہ۔^(۲) (ورواہ أبو داود في الجهاد عن محمد بن عيسى عن مجمع بن يعقوب به)

امام ابن جریر رحمہ اللہ نے عبدالرحمان بن ابی علقمہ سے روایت کیا ہے کہ میں نے عبداللہ بن مسعود رضی اللہ عنہ کو سنا، وہ

^(۱) صحيح البخاري، رقم الحديث (۳۹۳۹) صحيح مسلم، رقم الحديث (۱۷۸۶) مسند أحمد (۱۹۷/۳)

^(۲) مسند أحمد (۴۲۰/۳) سنن أبي داود، رقم الحديث (۲۷۳۶) اس کی سند میں ”يعقوب بن مجمع“ مجہول راوی ہے۔ دیکھیں:

(ضعيف أبي داود: ۳۵۷/۲)

کہتے تھے کہ جب ہم حدیبیہ سے متوجہ ہوئے تو آخر رات کو اترے، پھر ہم سو گئے، پھر ہم اس وقت جاگے جب سورج طلوع ہو گیا تھا، پھر ہم بیدار ہوئے اور رسول اللہ ﷺ سو رہے تھے۔ کہا: پھر ہم نے کہا کہ آپ ﷺ کو جگاؤ تو آپ ﷺ جاگ اٹھے۔ چنانچہ فرمایا کہ تم وہ کرو جو کرتے تھے اور اس شخص کی طرح کرو جو سو رہا یا بھول گیا، مطلب یہ کہ قضا نماز پڑھ لو۔ کہا اور ہم نے رسول اللہ ﷺ کی اونٹنی کو گم پایا، پھر ہم نے اس کو ڈھونڈا تو اس کو کسی درخت کے پاس پایا جس میں اس کی نکیل اٹک گئی تھی، پھر میں اس کو لے کر آیا تو آپ ﷺ اس پر سوار ہوئے۔ پھر اس اثنا میں کہ ہم جا رہے تھے کہ آپ ﷺ کو وحی آئی، کہا کہ جس وقت آپ ﷺ کو وحی آتی تھی تو آپ ﷺ پر سخت ہوتی تھی، پھر جب وہ حالت آپ سے دور ہو گئی تو آپ ﷺ نے ہم کو خبر دی کہ آپ پر یہ نازل کیا گیا: ﴿إِنَّا فَتَحْنَا لَكَ فَتْحًا مُّبِينًا﴾^① (وقد رواه أحمد وأبو داود والنسائي من غير وجه عن جامع بن شداد به)

امام احمد رحمہ اللہ نے زیاد بن علاقہ سے روایت کیا ہے، کہا: میں نے مغیرہ بن شعبہ رضی اللہ عنہ کو سنا، وہ کہتے تھے کہ نبی کریم ﷺ نماز پڑھتے یہاں تک کہ آپ ﷺ کے پاؤں پر ورم آ جاتا تھا تو آپ ﷺ سے کہا گیا: کیا اللہ آپ کے اگلے پچھلے گناہ نہیں بخش چکا؟ تو آپ ﷺ نے فرمایا: کیا پھر میں شکر گزار بندہ نہ ہو جاؤں۔^② (أخرجه وبقية الجماعة إلا أبا داود من حديث زياد به) امام احمد رحمہ اللہ نے عن عروہ بن زبیر عن عائشہ رضی اللہ عنہا روایت کیا ہے، کہا کہ رسول اللہ ﷺ جس وقت نماز پڑھتے تو آپ ﷺ کے پاؤں مبارک پھٹنے لگتے تھے، اس پر سیدہ عائشہ رضی اللہ عنہا نے آپ سے عرض کی: اے اللہ کے رسول! کیا آپ یہ کرتے ہیں، حالانکہ اللہ تو آپ کے اگلے پچھلے گناہ بخش چکا ہے؟ تو فرمایا: اے عائشہ! کیا پھر میں شکر گزار بندہ نہ ہو جاؤں۔^③ (أخرجه مسلم في الصحيح من رواية عبد الله بن وهب به)

امام ابن ابی حاتم رحمہ اللہ نے عن قتادہ عن انس رضی اللہ عنہ روایت کیا ہے کہ رسول اللہ ﷺ نماز میں کھڑے ہوئے، یہاں تک کہ آپ کے دونوں قدم مبارک پر ورم آ گیا۔ یا کہا: آپ کی دونوں پنڈلیوں پر ورم آ گیا، پھر آپ ﷺ سے کہا گیا: کیا اللہ آپ کے اگلے پچھلے گناہ نہیں بخش چکا؟ آپ ﷺ نے فرمایا: پھر کیا میں عبد شکور نہ ہو جاؤں۔^④ (غريب من هذه الوجه) چنانچہ ﴿إِنَّا فَتَحْنَا لَكَ فَتْحًا مُّبِينًا﴾ کے یہ معنی ہیں کہ یقیناً ہم نے تیرے واسطے ظاہری فتح کر دی۔ اس فتح سے مراد حدیبیہ کی صلح ہے، اس لیے کہ اس سے خیر کثیر حاصل ہوئی اور لوگ ایمان لے آئے اور بعض بعض کے ساتھ جمع ہو گئے اور مومن نے کافر کے ساتھ گفتگو کی اور علم نافع اور ایمان پھیل گیا۔

① تفسیر الطبري (۱۹۹/۲۲) مسند أحمد (۴۶۴/۱) سنن أبي داود، رقم الحديث (۴۴۷) سنن النسائي الكبرى (۲۶۷/۵)

② صحيح البخاري، رقم الحديث (۱۰۷۸) صحيح مسلم، رقم الحديث (۲۸۱۹) سنن الترمذي، رقم الحديث (۴۱۲) سنن

النسائي، رقم الحديث (۱۶۴۴) سنن ابن ماجه، رقم الحديث (۱۴۱۹) مسند أحمد (۲۵۵/۴)

③ صحيح مسلم، رقم الحديث (۲۸۲۰) مسند أحمد (۱۱۵/۶)

④ مسند أبي يعلى (۲۸۰/۵) امام بیہقی رحمہ اللہ فرماتے ہیں ”رجالہ رجال الصحیح“ (مجمع الزوائد: ۵۵۲/۲)

قوله تعالى: ﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ﴾ یہ آپ ﷺ کی خصوصیتوں میں سے ہے جن میں کوئی اور آپ ﷺ کا شریک نہیں ہے، ثواب اعمال کی کسی صحیح حدیث میں آپ ﷺ کے غیر کے واسطے نہیں ہے کہ اس کے اگلے پچھلے گناہ بخش دیے گئے۔ اس میں رسول اللہ ﷺ کے لیے ایک عظیم شرف ہے اور آپ ﷺ اپنے سارے کاموں میں اطاعت اور نیکی اور استقامت پر تھے جن کو آپ ﷺ کے سوا کوئی بشر نہیں پہنچا، نہ پہلے لوگوں میں سے اور نہ بعد والوں میں سے اور آپ ﷺ علی الاطلاق کامل ترین بشر ہیں اور دنیا اور آخرت میں ان کے سردار ہیں۔ اور چونکہ آپ ﷺ ساری مخلوق سے بڑھ کر اللہ تعالیٰ کے مطیع تھے اور سب سے زیادہ اللہ پاک کے اوامرو نواہی کی تعظیم کرنے والے تھے، اس لیے جب اونٹنی آپ کو لے کر بیٹھ گئی تو آپ ﷺ نے فرمایا: «حَبَسَهَا حَابِسُ الْفِيلِ» یعنی فیل کے روکنے والے نے اس کو روکا ہے۔

پھر فرمایا: قسم ہے اس کی جس کے ہاتھ میں میری جان ہے! وہ آج مجھ سے جس کسی شے کا سوال کریں گے اور اس سے اللہ کی حرمتوں کی تعظیم کریں گے تو میں وہ ان کو دوں گا۔^(۱) پھر جب آپ ﷺ نے اس باب میں اللہ کی اطاعت کی اور صلح مان لی تو اللہ تعالیٰ نے آپ سے فرمایا: ﴿إِنَّا فَتَحْنَا لَكَ فَتْحًا مُبِينًا ۖ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ﴾ یعنی اور تاکہ دنیا اور آخرت میں تجھ پر اپنی نعمت پوری کرے۔ ﴿وَيَهْدِيكَ صِرَاطًا مُسْتَقِيمًا﴾ یعنی اور بتا دے تجھ کو سیدھی راہ اس شرع عظیم و دینِ تویم کے سبب سے جس کو تیرے لیے مشروع فرمائے گا۔

﴿وَيَنْصُرَكَ اللَّهُ نَصْرًا عَزِيزًا﴾ یعنی تو نے جو اللہ عزوجل کے امر کے لیے خضوع و فروتنی کی اس سبب سے اللہ تجھ کو رفعت دے گا اور تیری مدد کرے گا تیرے دشمنوں پر، جیسا کہ صحیح حدیث میں آیا ہے: نہیں زیادہ کی اللہ نے کسی بندے کو بہ سبب عفو کے مگر عزت اور جس کسی نے اللہ عزوجل کے لیے عاجزی کی، اس کو اللہ تعالیٰ نے رفعت دی۔^(۲) سیدنا عمر رضی اللہ عنہ سے مروی ہے: نہیں سزا دی تو نے کسی کو جس نے تیرے حق میں اللہ تعالیٰ کی نافرمانی کی مثل اس کے کہ تو اللہ تبارک و تعالیٰ کی اس کے حق میں اطاعت کرے۔^(۳)

فتح البیان کا بیان:

فتح اصل میں بہ معنی کشادن ہے، جیسے: محاورے میں بولتے ہیں: «فَتَحْتُ بَابَ الدَّارِ» یعنی میں نے گھر کا دروازہ کھولا، پھر فتح کا اطلاق کیا گیا شہر کے ظفر پانے پر، یہ ظفر پانا بہ طور عنوہ و غلبہ ہو، یا بہ طریق صلح لڑائی سے ہو، یا بغیر لڑائی کے خراج سے ہو، یا بغیر خراج کے۔ ظفر کو فتح کہنے کی یہ وجہ ہے کہ جب تک شہر پر ظفر نہ پائی تھی، تب تک وہ

(۱) صحیح البخاری، رقم الحدیث (۲۵۸۱) (۲) صحیح مسلم، رقم الحدیث (۲۵۸۸) (۳) تفسیر ابن کثیر (۴/۲۳۰-۲۳۳)

مُغْلَق تھا، جیسے بند دروازہ اور جب اس پر ظفر پائی تو وہ فتح کیا گیا، جیسے بند دروازے کو کھول دیا۔ فتح کے ایک معنی قناعت و حکم و قضاء کے ہیں جس طرح کہ اس آیت میں ہے: ﴿رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ﴾ [الأعراف: ۸۹] ”اے ہمارے پروردگار! ہمارے اور ہماری قوم کے درمیان حق کے موافق فیصلہ کر دے۔“

فتح کے ایک معنی صلح کے بھی ہے۔ اس فتح کے تعین میں اختلاف ہے کہ اس سے مراد کیا ہے، چنانچہ اکثر کا قول تو اس قول کی بنا پر ہے جو صحیح بخاری میں ہے کہ مراد صلح حدیبیہ ہے۔^(۱) کبھی صلح کا نام فتح رکھتے ہیں۔ امام فراء رحمہ اللہ نے کہا ہے کہ فتح کبھی صلح ہوتی ہے۔ لغت میں فتح کے معنی فتح مغلق کے ہیں، یعنی بند شے کا کھولنا۔ حدیبیہ میں جو صلح مشرکوں کے ساتھ ہوئی وہ بندھی ہوئی اور مشکل تھی، یہاں تک کہ اللہ تعالیٰ نے اس کو کھول دیا۔ امام زہری رحمہ اللہ نے کہا ہے کہ کوئی فتح صلح حدیبیہ سے زیادہ عظیم نہ تھی، یہ اس لیے کہ مشرکین مسلمانوں سے ملے جلے اور اُن کی بات چیت سنی، چنانچہ اسلام ان کے دلوں میں جم گیا۔ تین برس میں ایک خلق کثیر ایمان لے آئی اور اُن سے اسلام کی جماعت کثیر ہو گئی۔ شعبی کہتے ہیں کہ رسول اللہ ﷺ کو جو شے حدیبیہ میں ملی، وہ کسی غزوے میں نہیں ملی۔^(۲)

اللہ تعالیٰ نے آپ ﷺ کے اگلے پچھلے گناہ بخش دیے اور بیعت الرضوان کی گئی اور خیبر کی کھجوریں کھلائی گئیں اور ہدی اپنے محل کو پہنچا اور روم فارس پر غالب ہوئے تو مجوس پر اہل کتاب کے غالب ہونے سے مومن خوش ہوئے۔ امام زجاج رحمہ اللہ نے کہا ہے کہ فتح حدیبیہ میں ایک بڑا معجزہ ہوا، کنویں کا پانی کھینچ ڈالا گیا اور اس کنوئیں میں ایک قطرہ باقی نہ رہا، چنانچہ رسول اللہ ﷺ نے مضمضہ (کلی) کی، پھر اس کو کنوئیں میں ڈالا تو وہ پانی سے بہنے لگا، یہاں تک کہ سب لوگوں نے پیا۔^(۳) اس بارے میں حدیثیں پہلے گزر چکی ہیں۔^(۴) ارجح قول یہی ہے اور وہ بات اسی کی تائید کرتی ہے جو اس سے پہلے ہم ذکر کر آئے ہیں کہ یہ سورت حدیبیہ کی شان میں نازل کی گئی ہے۔ ایک قوم نے کہا: مراد فتح مکہ ہے۔

امام ابن مردودہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ نے فرمایا: ﴿إِنَّا فَتَحْنَا لَكَ فَتْحًا مُّبِينًا﴾ فتح مکہ ہے^(۵) اور سیدنا انس رضی اللہ عنہ سے بھی اس کی مثل مروی ہے۔ اب اگر یوں کہو کہ آیت تو راستے میں نازل میں ہوئی، جبکہ آپ ﷺ حدیبیہ سے لوٹے۔ یہ واقعہ ۶ ہجری کا ہے اور مکہ اس وقت فتح نہیں ہوا تھا، پھر ﴿فَتَحْنَا﴾ صیغہ ماضی میں کیوں فرمایا تو کہیں گے کہ ﴿فَتَحْنَا﴾ بہ معنی ”قَضَيْنَا“ ہے، یعنی ہم ازل میں حکم جاری کر چکے تھے کہ آئندہ مکہ حدیبیہ کے بعد فتح ہوگا، چنانچہ ماضی اپنی حقیقت پر ہے، اس لیے کہ قضائے ازل کی خبر دی ہے۔ یا یوں کہیں گے کہ ماضی مضارع کے معنی میں ہے، یا یہ مکے کی فتح کا وعدہ ہے۔

ماضی کے پیرائے میں اس کو اس لیے ادا کیا ہے کہ اللہ کا وعدہ اپنے سچ ہونے اور ثابت ہونے میں اس طرح

(۳) معانی القرآن (۱۹/۵)

(۲) فتح القدير (۵۹/۵)

(۱) اس کی تخریج زیر تفسیر آیت میں گزر چکی ہے۔

(۵) الدر المنثور (۵۱۰/۷)

(۴) اس کی تخریج زیر تفسیر آیت میں گزر چکی ہے۔

ہوتا ہے، جیسے وہ امر واقع ہو چکا۔ اور اس میں جس بات کی خبر دی گئی ہے، یعنی فتح کی شان کی، وہ بلندی اور عظمت ہے جو مخفی نہیں ہے، یعنی وہ فتح ایسی عظیم الشان باہر البرہان اور قطعی یقینی ہے کہ گویا ہو گئی، باوجود اس کے کہ ابھی وقوع میں نہیں آئی۔ امام ابو حنیفہ رحمہ اللہ کا مذہب یہ ہے کہ مکہ بطور عنوہ و غلبہ فتح ہوا اور امام شافعی رحمہ اللہ کا مذہب یہ ہے کہ بطور صلح مفتوح ہوا۔ بوہلی میں ہے کہ مکہ کے اسفل کو تو سیدنا خالد رحمہ اللہ نے عنوہ فتح کیا اور اس کے اعلیٰ کو سیدنا زبیر رحمہ اللہ نے بہ طور صلح فتح فرمایا اور رسول اللہ صلی اللہ علیہ وسلم اسی طرف سے داخل ہوئے اور حکم اسی کے لیے ہو گیا۔ جن خبروں کا بہ ظاہر تعارض ہے، وہ اس تقریر سے جمع ہو جاتے ہیں۔

ایک قول یہ ہے کہ ﴿فَتَحْنَا﴾ سے صلح حدیبیہ کی خبر دی ہے۔ اس صلح کا نام فتح صرف اس لیے رکھا کہ آپ صلی اللہ علیہ وسلم کے مشرکوں پر غالب ہونے کے بعد ہوئی جب کہ انھوں نے آپ صلی اللہ علیہ وسلم سے صلح کا سوال کیا تو یہ صلح فتح مکہ کا سبب بن گئی اور آپ صلی اللہ علیہ وسلم اس کی وجہ سے باقی عربوں کے لیے فارغ ہو گئے اور ان پر چڑھائی کی اور کئی جگہیں فتح کر ڈالیں اور ایک خلق عظیم کو اسلام میں داخل کیا۔ اس بنا پر ﴿فَتَحْنَا﴾ کے معنی یہ ہیں کہ ”أَوْجَدْنَا لَكَ سَبَبُ الْفَتْحِ“ یعنی ہم تیرے لیے فتح کا سبب وجود میں لائے۔

یہ سبب وہی حدیبیہ کی صلح ہے، کیوں کہ مکہ کی فتح میں سبب وہی ہے۔ کسی نے کہا ہے کہ مراد فتح خیبر ہے۔ یہ قول امام مجاہد اور عوفی رحمہما اللہ کا ہے، جیسا کہ امام قرطبی رحمہ اللہ نے ذکر کیا ہے۔^(۱) کسی نے کہا ہے کہ فتح روم ہے۔ کسی نے کہا ہے کہ اس فتح سے مراد ساری فتوح ہیں جن کو اللہ تعالیٰ نے اپنے رسول صلی اللہ علیہ وسلم کے لیے فتح کیا۔ کسی نے کہا ہے کہ مراد نبوت اور دعوت الی الاسلام ہے جو آپ صلی اللہ علیہ وسلم کے لیے فتح کی گئی۔

غرضیکہ اکثر کا قول یہ ہے کہ صلح حدیبیہ ہے جیسا کہ اول مفصل گزر چکا ہے۔ اور اللہ پاک نے فتح کی نسبت اپنی طرف فرمائی، اس لیے کہ بندوں کے کام خلق اور ایجاد میں اسی کی طرف منسوب ہیں اور خطاب خاص نبی کریم صلی اللہ علیہ وسلم کو ہے۔ یعنی ہم نے تیرے لیے فتح کر دی فتح کرنا ظاہر و واضح و مکشوف بغیر قتال و تکلیف و رنج و کلفت کے۔ بالجملہ ﴿فَتَحْنَا﴾ تو بہ صیغہ متکلم مع الغیر اظہار عظمت کے لیے۔

فرمایا: پھر اسم مبارک اللہ کی طرف التفات کیا جو ساری صفات کا جامع ہے، چنانچہ فرمایا: ﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ﴾ چنانچہ اس سے یہ بات بتانا مقصود ہے کہ چار امور سے ہر امر جو لام غایت کے تحت میں داخل ہیں، اللہ تعالیٰ سے ایک الگ جہت سے صادر ہے اور صفات الہیہ میں سے ایک صفت پر مرتب ہے، مثلاً: ذنوب کی مغفرت تو اس جہت سے ہے کہ اللہ پاک غفار ہے اور صراط کی ہدایت اس حیثیت

سے ہے کہ وہ ہادی ہے اور نعمت کا اتمام اس جہت سے ہے کہ وہ منعم ہے اور نصرِ عزیز عطا کرنا اس حیثیت سے ہے کہ وہ ناصر اور عزیز ہے اور اُن سب صفات کا جامع اللہ کا اسم مبارک ہے، اس لیے کہ یہ نام اس ذات پاک کا ہے جو جمیع صفات کا حامل ہے۔ یہ تو التفات کا نکتہ ہے۔

اب اس لام کے بارے میں مفسرین نے مختلف معنی بیان کیے ہیں۔ امام بیضاوی رحمۃ اللہ علیہ تو فرماتے ہیں کہ فتح کی علت ہے اس جہت سے کہ فتح مسبب ہے ان امور سے کفار کے ساتھ جہاد کرنا، دین کے بلند کرنے میں سعی و کوشش کرنا، شرک کا دور کرنا اور نفوسِ ناقصہ کو کامل بنانا۔^(۱) امام بغوی رحمۃ اللہ علیہ کہتے ہیں کہ لام کی ہے۔^(۲) امام ابن الانباری رحمۃ اللہ علیہ فرماتے ہیں کہ میں نے ابو العباس مبرد سے اس لام کا پوچھا تو کہا کہ لام کی ہے،^(۳) اس کے معنی یہ ہیں کہ ہم نے تیرے واسطے فتح کی فتح ظاہر، تاکہ مغفرت کے ساتھ تمام نعمت فتح میں تیرے لیے جمع ہو جائے، پھر جب مغفرت کی طرف ایک شے حادث واقع مل گئی تو کسی کے معنی حسین ہو گئے اور جس نے یہ کہا ہے کہ فتح مغفرت کا سبب نہیں ہے، اس کی تعلیط کی ہے۔

امام جلال محلی رحمۃ اللہ علیہ کہتے ہیں کہ لام علتِ غائی کے لیے ہے۔ چنانچہ مدخول اس کا مسبب ہے، سبب نہیں ہے،^(۴) اس کا مطلب یہ ہے کہ لام علتِ باعثہ کے لیے نہیں ہے کہ اللہ کو کوئی شے کسی شے پر باعث نہیں ہوتی، بلکہ علتِ غائی کے لیے ہے، چنانچہ مدخول اس کا مسبب ہے، سبب نہیں ہے، کیوں کہ سبب وہ شے ہے جس کی طرف حکم اضافت کیا جاتا ہے، جیسے: وجوبِ ظہر کے لیے زوالِ سبب ہے اور مغفرت ایسی نہیں ہے، چنانچہ یہ بات بجائے خود ثابت کی گئی ہے۔ امام زنجیری رحمۃ اللہ علیہ کہتے ہیں کہ اگر تم کہو کہ مکے کی فتح مغفرت کی علت کیوں ٹھہرائی گئی؟ تو ہم کہیں گے: مغفرت کی علت نہیں ٹھہرائی گئی، لیکن وہ تو ان چار امور کے اجتماع کی علت ہے جن کا شمار کیا گیا ہے، وہ یہ ہیں: مغفرت، اتمامِ نعمت، ہدایتِ صراطِ مستقیم اور نصرِ عزیز۔ گویا یوں کہا گیا ہے کہ میسر کر دی ہم نے تیرے لیے مکے کی فتح اور ہم نے تیرے دشمنوں پر تیری مدد کی، تاکہ تیرے لیے دونوں جہاں کی عزت جمع کریں اور تیری عاجل اور آجل کی غرضیں جمع کریں۔

یہ بھی جائز ہے کہ فتح مکہ اس جہت سے مغفرت اور ثواب کا سبب ہو کہ وہ دشمنوں کے ساتھ جہاد ہے۔^(۵) امام ابن عادل رحمۃ اللہ علیہ وغیرہ نے کہا ہے کہ یہ ایک کلام غیر جید ہے اور ظاہرِ آیت کے مخالف ہے، اس لیے کہ لام تو داخل ہوا ہے مغفرت پر تو وہ فتح کی علت ہوگی اور فتح معلل بہ مغفرت ہے، چنانچہ چاہیے یہ تھا کہ یوں کہتا: فتح مکہ معلل بہ مغفرت کیوں کر ٹھہرائی گئی؟ پھر جواب میں یوں کہتا کہ معلل نہیں ٹھہرائی گئی۔^(۶) امام رازی رحمۃ اللہ علیہ تعلیل کی توجیہ میں

(۱) تفسیر البیضاوی (۱۹۹/۵)

(۲) تفسیر البغوی (۲۹۷/۷)

(۳) فتح القدیر (۵۹/۵)

(۴) اللباب فی علوم الكتاب (۴۷۶/۱۷)

(۵) الکشاف (۳۳۴/۴)

(۶) تفسیر الجلالین (۶۷۸/۱)

فرماتے ہیں کہ ﴿لِيَغْفِرَ لَكَ اللَّهُ﴾ سے مراد تعریف بہ مغفرت ہے۔ تقدیر یہ ہے: ”إِنَّا فَتَحْنَا لَكَ لِتَعْرِفَ أَنَّكَ مَغْفُورٌ لَكَ مَعْصُومٌ“ یعنی ہم نے تیرے لیے فتح کی، تاکہ تو اس بات کو پہچان لے کہ تیری مغفرت کی گئی اور تو معصوم ہے، کیوں کہ لوگوں نے عام الفیل کے بعد یہ جان لیا کہ مکے کو اللہ کا دشمن نہیں لے گا اس کو جو فتح کرے گا، وہ اللہ کا حبیب ہے۔^①

امام ابن عطیہ رحمہ اللہ نے کہا: مراد یہ ہے کہ اللہ نے تیرے لیے فتح کی، تاکہ فتح کو اپنے تجھ کو بخشنے کی ایک علامت ٹھہرائے تو گویا یہ صیرورت کا لام ہے۔ امام ابو حاتم رحمہ اللہ نے کہا ہے کہ لام قسم کا ہے، اس کی اصل ”لیغفرن“ ہے، پھر لام کی سے تشبیہ دے کر اس لام کو کسرہ دیا گیا اور نون کو حذف کیا۔ یہ قولی خطا ہے، اس لیے کہ قسم کا لام نہ تو مکسور ہوتا ہے اور نہ وہ مضارع کو نصب دیتا ہے۔^② امام ابن عادل رحمہ اللہ نے کہا: یوں کہہ سکتے ہیں کہ یہ نصب نہیں ہے یہ تو صرف اس فتح کا بقا ہے جو نون تاکید کے قبل تھا، باقی رہا، تاکہ اس پر دال ہو، لیکن یہ ایک مردود قول ہے،^③ اس کے سوا اور کچھ بھی کہا ہے۔ اسلم وہ قول ہے جس پر محلی رحمہ اللہ نے اقتصار کیا ہے۔ واللہ اعلم۔

قولہ تعالیٰ: ﴿مَا تَقَدَّمَ مِنْ ذَنْبِكَ وَمَا تَأَخَّرَ﴾ اس کے معنی میں اختلاف کیا ہے۔ چنانچہ کسی نے تو کہا ہے کہ تیرا وہ گناہ جو رسالت سے پہلے گزر چکا ہے اور جو پیچھے ہوا بعد اس کے۔ اس کے قائل امام مجاہد، سفیان ثوری، ابن جریر اور واحدی رحمہم ہیں۔ امام عطاء رحمہ اللہ نے کہا ہے کہ ﴿مَا تَقَدَّمَ مِنْ ذَنْبِكَ﴾ یعنی ”ذَنْبِ أَبَوَيْكَ آدَمَ وَحَوَّاءَ وَمَا تَأَخَّرَ مِنْ ذُنُوبِ أُمَّتِكَ“^④ یہ قول قرآن کے معنی سے انتہائی بعید ہے۔ کسی نے کہا ہے کہ ﴿مَا تَقَدَّمَ﴾ سے مراد تیرے باپ ابراہیم کا ذنب ہے اور ﴿وَمَا تَأَخَّرَ﴾ سے مراد ان کے بعد کے انبیاء کے ذنوب ہیں۔ یہ بھی مثل ما قبل کے ہے۔ کسی نے کہا ﴿مَا تَقَدَّمَ﴾ سے مراد ذنب روزِ بدر ہے اور ﴿وَمَا تَأَخَّرَ﴾ سے مراد ذنب روزِ حنین ہے، یہ بھی بعد میں پہلے دو قولوں کی مثل ہے۔ کسی نے کہا ہے کہ اگر کوئی گناہ پرانا یا نیا ہوتا تو البتہ ہم اس کو تیرے لیے بخش دیتے، اس کے سوا اور کچھ بھی کہا ہے جس کی کوئی وجہ نہیں ہے۔ پہلا قول زیادہ مناسب ہے اور بعد رسالت کے ذنب سے مراد ”تَرَكُ مَا هُوَ الْأُولَى“ ہوگا۔

آپ ﷺ کی جلالتِ قدر کی جہت سے آپ ﷺ کے حق میں اس کا نام ذنب رکھا گیا، گو وہ آپ ﷺ کے علاوہ کسی اور کے لیے گناہ نہیں ہے۔ چنانچہ وہ ”حَسَنَاتُ الْأَبْرَارِ سَيِّئَاتُ الْمُقَرَّبِينَ“ کے باب سے ہے، جیسا کہ شیخ الاسلام زکریا انصاری نے ”شرح طوابع“ میں کہا ہے۔ کسی نے کہا ہے کہ غفران کے معنی یہ ہیں کہ آپ ﷺ کے اور ذنوب سب کے درمیان حائل ہو جانا، تاکہ آپ ﷺ سے کوئی ذنب صادر نہ ہو، اس لیے کہ ”غفر“ بہ معنی ستر ہے

② فتح القدیر (۵/۵۹)

① تفسیر الرازی (۶۸/۲۷)

④ تفسیر القرطبی (۱۶/۲۶۲، ۲۶۳)

③ اللباب فی علوم الكتاب (۱۷/۴۷۷)

اور ستر یا تو بندے اور گناہ کے درمیان ہوتا ہے، یا گناہ اور اس کی سزا کے درمیان ہوتا ہے۔ چنانچہ آپ ﷺ کے اور باقی انبیاء کے لائق اول ہے اور ثانی امتوں کے لائق ہے۔ یہ قول برماوی کا ہے

یا ﴿مَا تَقَدَّمَ﴾ ﴿وَمَا تَأَخَّرَ﴾ مبالغہ ہے، جیسے یوں کہو کہ ”زَيْدٌ يَضْرِبُ مَنْ يَلْقَاهُ وَمَنْ لَا يَلْقَاهُ“ یعنی ضرب کے مبالغے میں بولتے ہیں کہ زید مارتا ہے اسے جو اس کو ملتا ہے اور اس کو جو اس سے نہیں ملتا، باوجود اس کے کہ جو اس سے ملتا نہیں، اس کو مارنا غیر ممکن ہے۔ محلی رحمہ اللہ نے خوب کہا ہے کہ یہ موول (تاویل کیا گیا) ہے، اس لیے کہ انبیاء علیہم السلام کی گناہوں سے عصمت بہ دلیل عقلی قاطع ہے۔^① امام حفاوی نے ”ذنب“ کی تفسیر میں کہا ہے کہ نبوت سے پہلے اور بعد کے گناہ جو صغیرہ ہوں یا کبیرہ، عمداً کیے ہوں یا سہواً سب معصوم، یعنی معاف کیے گئے ہیں اور تاویل وہی ہے جو پہلے گزر چکی ہے۔

﴿وَيُتِمَّ نِعْمَتَهُ عَلَيْكَ﴾ اور تاکہ پوری کرے تجھ پر اپنی نعمت اس طرح سے کہ تیرے دین کو سارے دینوں پر غالب کر دے۔ کسی نے کہا ہے کہ اپنی نعمت جنت کے ساتھ پوری کرے۔ کسی نے کہا ہے کہ نبوت اور حکمت کے ساتھ۔ کسی نے کہا ہے کہ مکہ، طائف اور خیبر کی فتح سے۔ زیادہ مناسب یہ ہے کہ معنی اس طرح سے ہوں، تاکہ فتح کے ساتھ تمام نعمت مغفرت اور ہدایت کے ساتھ جمع ہو جائے۔ صراطِ مستقیم سے مراد دینِ اسلام ہے۔

﴿وَيَهْدِيكَ صِرَاطًا مُسْتَقِيمًا﴾ یعنی اور تاکہ تجھ کو سیدھی راہ بتا دے، یعنی تجھ کو دینِ اسلام پر ثابت رکھے۔ کسی نے کہا ہے کہ ہدایت پر، یہاں تک کہ تجھ کو اپنی طرف قبض کرے۔ امام بیضاوی رحمہ اللہ نے کہا ہے کہ تجھ کو رسالت کے پہنچانے میں اور مراسمِ ریاست قائم کرنے میں سیدھی راہ بتا دے۔^② چنانچہ ہدایت اپنی حقیقت پر ہے، اب یہ جو کہا ہے کہ مراد ہدایت کا زیادہ کرنا یا ہدایت پر ثابت رکھنا ہے، اس کی ضرورت نہیں۔

﴿وَيَنْصُرَكَ اللَّهُ نَصْرًا عَظِيمًا﴾ یعنی اور اللہ تیری مدد کرے جو غالب، قوی اور عزت والا ہے اور ایسی عزت جو انتہا کو پہنچنے والی ہو جس کے پیچھے کسی طرح کی ذلت نہ ہو۔ کسی نے کہا ہے کہ یہاں ﴿عَظِيمًا﴾ ”نصر“ کی صفت واقع ہوئی ہے، حالاں کہ عزیز وہ ہے جس کے لیے نصر ہوتی ہے نہ کہ خود نصر۔ پھر عزیز کی ضمیر نصر کی طرف کیسے منسوب کی گئی ہے؟ اس کا جواب یہ دیا کہ یہاں فعلیل کا صیغہ نسبت کے لیے ہے تو عزیز بہ معنی ذوالعزت ہے، چنانچہ معنی یہ ہیں کہ ”نَصْرًا ذَا عِزٍّ وَمَنْعَةً لَا ذُلَّ فِيهِ“ نصر کے ذو منعت ہونے کے یہ معنی ہیں کہ اس کو اس سے منع کرے کہ اس سے کوئی برائی پہنچے اور اس کو کوئی مکروہ لگے۔ اب ان معنی کے ساتھ عزیز کی نسبت نصر کی ضمیر کی طرف حقیقت ہے۔ (کما قال شیخ زادہ)۔ یہ فتح البیان وغیرہ سے خلط ملط کر کے لکھا گیا ہے۔^③

هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا
 إِيمَانًا مَعَ إِيْمَانِهِمْ ۖ وَلِلّٰهِ جُنُودُ السَّمٰوٰتِ وَالْأَرْضِ ۚ وَكَانَ
 اللّٰهُ عَلِيْمًا حَكِيْمًا ۝ لِّيُدْخِلَ الْمُؤْمِنِينَ وَالْمُؤْمِنَاتِ جَنَّاتٍ
 تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفِّرَ عَنْهُمْ سَيِّئَاتِهِمْ
 وَكَانَ ذَلِكَ عِنْدَ اللّٰهِ فَوْزًا عَظِيْمًا ۝ وَيُعَذِّبُ الْمُنَافِقِينَ وَالْمُنَافِقَاتِ
 وَالْمُشْرِكِينَ وَالْمُشْرِكَاتِ الظَّالِمِينَ بِاللّٰهِ ظَنَّ السَّوْءَ عَلَيْهِمْ دَآئِرَةُ
 السَّوْءِ ۖ وَغَضِبَ اللّٰهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ
 مَصِيرًا ۝ وَلِلّٰهِ جُنُودُ السَّمٰوٰتِ وَالْأَرْضِ ۚ وَكَانَ اللّٰهُ عَزِيزًا
 حَكِيْمًا ۝

وہی ہے جس نے مومنوں کے دلوں میں طمانیت و تسکین نازل کی، تاکہ ان کے ایمان میں اور ایمان کا اضافہ ہو، اور آسمانوں اور زمین کے (سب) لشکر اللہ ہی کے ہیں، اللہ خوب جاننے والا، خوب حکمت والا ہے ④ (یہ سب اس لیے کیا) تاکہ وہ مومن مردوں اور مومن عورتوں کو ایسے باغات میں داخل کرے، جن کے نیچے نہریں بہہ رہی ہیں، وہ ان میں ہمیشہ رہیں گے، اور (تاکہ) ان سے ان کی برائیاں دور کر دے اور یہ اللہ کے ہاں بہت بڑی کامیابی ہے ⑤ اور (تاکہ) منافق مردوں اور منافق عورتوں اور مشرک مردوں اور مشرک عورتوں کو عذاب دے، جو اللہ کے متعلق برے گمان کرتے ہیں، بری گردش انہی پر ہے اور اللہ ان پر ناراض ہوا، اور اس نے ان پر لعنت کی، اور اس نے ان کے لیے جہنم تیار کر رکھا ہے اور وہ لوٹنے کی بری جگہ ہے ⑥ اور آسمانوں اور زمین کے (سب) لشکر اللہ ہی کے لیے ہیں اور اللہ نہایت غالب، خوب حکمت والا ہے ⑦

اللہ تعالیٰ کی طرف سے مومنوں پر سکینت کا نزول:

مسلمانوں کے دلوں میں سکون ڈال دیا، یعنی رسول کے حکم پر رہے، ضدیوں کے ساتھ ضد نہ کرنے لگے، اس میں ان کے ایمان کا درجہ بڑھا۔ اللہ کے نزدیک بڑی کامیابی ہے۔ لوگ جو کہتے ہیں کہ جنت کی طلب میں نقصان ہے، یہاں سے معلوم ہوا کہ اللہ کے ہاں یہی بڑا کمال ہے۔ اللہ تعالیٰ کے بارے میں بدگمانیاں رکھنے والے ہیں۔ مدینے سے چلتے وقت منافق بھانے بنا کر بیٹھ رہے، یہ سمجھا کہ لڑائی میں وطن سے دور تباہ ہوں گے، فوج کم ہے اور

دشمن کے ملک میں جانا ہے۔ کافروں نے یہ سمجھا کہ عمرے کی غرض سے آئے ہیں چاہتے ہیں کہ دھوکے سے مکہ کے شہر پر قبضہ کر لیں۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: وہی ہے جس سے سکینت اتاری: ”أَيُّ: جَعَلَ الطَّمَانِينَةَ“ دوسرا لفظ ”الرَّحْمَةَ“ ہے۔ یہ قول سیدنا عبداللہ بن عباس رضی اللہ عنہما کا ہے۔^(۱) امام قتادہ رحمہ اللہ نے کہا: ”الْوَقَارُ فِي قُلُوبِ الْمُؤْمِنِينَ“^(۲) یعنی وہی ہے جس نے مومنوں کے دلوں میں حدیبیہ کے دن تسلی و تسکین اور رحمت و بردباری رکھی۔ مومنوں سے مراد صحابہ کرام رضی اللہ عنہم ہیں، جنہوں نے اللہ کا اور اس کے رسول کا کہنا مانا اور اُن کے حکم کے مطیع اور فرمانبردار ہوئے۔ پھر جب اُن کے دلوں نے اس سے قرار اور چین پکڑا تو اس نے اُن کے ایمان کے ساتھ اور ایمان بڑھایا۔ امام بخاری رحمہ اللہ وغیرہ ائمہ نے اس سے اس بات پر استدلال کیا ہے کہ دلوں میں ایمان کا تقاضا ہوتا ہے۔^(۳)

پھر اللہ پاک نے ذکر کیا کہ اگر وہ چاہتا تو کافروں سے خود بدلہ لے لیتا، چنانچہ فرمایا: ﴿وَلِلَّهِ جُنُودُ السَّمَوَاتِ وَالْأَرْضِ﴾ یعنی اللہ کے لشکر آسمانوں اور زمین میں ہیں۔ وہ اگر اُن پر ایک فرشتہ بھیج دیتا تو وہ ان کی جماعت کا ستیاناس کر دیتا، لیکن اس نے اپنے مومن بندوں کے لیے جہاد و قتال مشروع کیا ہے، اس حکمت بالغہ، قطعی حجتوں اور براہین کے ذریعے جو اس میں ہیں۔ اسی لیے یوں فرمایا: ﴿وَكَانَ اللَّهُ عَلِيمًا حَكِيمًا﴾ یعنی وہ بڑا جاننے والا اور حکمت والا ہے، وہی اپنے کام کی حکمت کو خوب جانتا ہے۔

پھر فرمایا: ﴿لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ﴾ سیدنا انس رضی اللہ عنہ سے مروی حدیث پہلے گزر چکی ہے جبکہ صحابہ کرام رضی اللہ عنہم نے عرض کی: اے اللہ کے رسول! آپ کو مبارک ہو یہ تو آپ کے لیے ہے، پھر ہمارے لیے کیا ہے؟ اس پر اللہ تعالیٰ نے یہ آیت نازل فرمائی: ﴿لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ﴾^(۴) یعنی تاکہ مومن مردوں اور عورتوں کو باغوں میں داخل کرے جن کے نیچے نہریں بہتی ہیں، وہ ہمیشہ ہمیشہ کے لیے ان میں رہیں بسیں اور دور کرے ان سے ان کی خطائیں اور گناہ اور ان کو ان پر عذاب نہ کرے، بلکہ معاف اور درگزر کرے اور بخش دے اور ستر پوشی کرے اور رحم و قدر دانی فرمائے۔

﴿وَكَانَ ذَلِكَ عِنْدَ اللَّهِ قَوْزًا عَظِيمًا﴾ یعنی اور یہ اللہ کے نزدیک بڑی کامیابی ہے۔ جیسا کہ اللہ تعالیٰ نے فرمایا: ﴿فَمَنْ زُحْخِجَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾ [آل عمران: ۷۵]

(۱) تفسیر الطبري (۲۲/۲۰۳) (۲) تفسیر ابن کثیر (۴/۲۳۳)

(۳) صحيح البخاري (۱/۷) (۴) صحيح البخاري، رقم الحديث (۳۹۳۹)

”پس جو شخص آگ سے ہٹا دیا جائے اور جنت میں داخل کر دیا جائے بے شک وہ کامیاب ہو گیا اور دنیا کی زندگی تو صرف دھوکے کی جنس ہے۔“

قرآن تعالیٰ: ﴿وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنَّ السَّوْءِ﴾ یعنی اور عذاب کرے منافق مردوں اور عورتوں کو اور مشرک مردوں اور عورتوں کو جو اللہ تعالیٰ کو اس کے حکم میں تہمت لگاتے ہیں اور رسول اللہ ﷺ کے اور ان کے اصحاب رضی اللہ عنہم کے بارے میں یہ گمان رکھتے ہیں کہ قتل کیے جائیں گے اور بالکل تباہ ہو جائیں گے۔ اسی لیے اللہ پاک نے یوں فرمایا: ﴿عَلَيْهِمْ دَآئِرَةُ السَّوْءِ ۖ وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ ۖ وَسَاءَتْ مَصِيرًا﴾ یعنی انہیں پر ہو پھیر مصیبت کا اور اللہ ان پر خفا ہوا اور ان کو اپنی رحمت سے دور کیا اور ان کے لیے جہنم تیار کی جو پھر جانے کی بری جگہ ہے۔ پھر اللہ عزوجل نے اپنی قدرت انتقام کی تاکید کرنے کے لیے فرمایا: ﴿وَلِلَّهِ جُنُودُ السَّمٰوٰتِ وَالْاَرْضِ ۚ وَكَانَ اللَّهُ عَلِيْمًا حَكِيْمًا﴾ یعنی کافر و منافق جو اس کے دشمن ہیں ان سے انتقام لینے پر اس کو پوری قدرت ہے، کیوں کہ اس کے آسمانوں اور زمین کے لشکر ہیں اور اللہ زبردست حکمت والا ہے۔^①

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ وہی ہے جس نے مومنوں کے دلوں میں سکون و طمانیت اور وقار اتارا، یعنی حدیبیہ والے مومن اس فتح کے سبب سے جو ان کے لیے میسر کر دی، تاکہ ان کے جی نہ اکھڑیں اور وہ اس شے سے بے قرار اور بے چین نہ ہوں جو ان پر وارد ہو۔ سیکینہ کے بارے میں سیدنا عبداللہ بن عباس رضی اللہ عنہما وغیرہ کے قول پہلے گزر چکے ہیں۔ کسی نے کہا ہے کہ قرآن شریف میں جو بھی سیکینہ مذکور ہوا اس سے مراد طمانیت ہے سوائے اس سیکینہ کے جو سورۃ البقرہ میں ہے۔ اس کی تفسیر بجائے خود گزر چکی ہے: ﴿لِيَزِدَّ اٰیْمَانًا مَّعَ اٰیْمِنِهِمْ﴾ یعنی اس سکینت کے سبب سے جو انہیں اور ایمان نصیب ہوا، اسے اس ایمان کے ساتھ ملائیں جو پہلے ان کو حاصل تھا۔

سیدنا عبداللہ بن مسعود رضی اللہ عنہ نے فرمایا: تصدیق ملائیں اپنی تصدیق کے ساتھ۔^② امام کلبی رحمہ اللہ نے کہا ہے کہ ہر بار جو آیت آسمان سے نازل ہوئی اور اس کی تصدیق کی تو یہ اپنی تصدیق کے ساتھ اور تصدیق زیادہ کی۔ امام ربیع بن انس رحمہ اللہ نے کہا ہے کہ خشیت اپنی خشیت کے ساتھ ملائیں۔ امام ضحاک رحمہ اللہ نے کہا ہے کہ یقین اپنے یقین کے ساتھ۔^③ امام ابن جریر، ابن منذر، طبرانی، ابن مردویہ اور بیہقی رحمہم نے دلائل میں سیدنا عبداللہ بن عباس رضی اللہ عنہما سے روایت کیا ہے کہ بے شک اللہ تعالیٰ نے اپنے نبی کریم ﷺ کو ”لا إله إلا الله“ کی گواہی دے کر بھیجا، پھر جب مومنوں نے اس کی تصدیق کر لی تو نماز ان پر فرض کی، پھر جب اس کی تصدیق کر چکے تو ان پر روزے بڑھا دیے،

① تفسیر ابن کثیر (۲۳۴، ۲۳۳/۴) ② الدر المنثور (۵۱۴/۷) ③ تفسیر القرطبی (۲۶۴/۱۳) فتح القدیر (۶۰/۵)

پھر جب اس کی تصدیق کر چکے تو ان پر زکات کا اضافہ کیا، پھر جب اس کو مان چکے تو حج اُن پر زیادہ کیا، پھر جب اس کی تصدیق کر چکے تو جہاد ان پر بڑھایا، پھر ان کا دین ان کے لیے کامل کر دیا، چنانچہ فرمایا: ﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ [المائدة: ۳] ”آج میں نے تمہارے لیے دین کو کامل کر دیا اور تم پر اپنا انعام بھرپور کر دیا اور تمہارے لیے اسلام کے دین ہونے پر رضا مند ہو گیا۔“ سیدنا عبداللہ بن عباس رضی اللہ عنہما نے فرمایا: آسمان والوں اور زمین والوں کا سب سے مضبوط اور سب سے سچا اور سب سے مکمل ایمان ”لا إله إلا الله“ کی گواہی ہے۔^①

﴿وَلِلّٰهِ جُنُودُ السَّمٰوٰتِ وَالْاَرْضِ وَكَانَ اللّٰهُ عَلِيْمًا حَكِيْمًا﴾ یعنی اللہ کے فرشتے ہیں انسان، جن اور شیاطین، وہ اُن کے کام کی جس طرح چاہتا ہے تدبیر کرتا ہے اور ان کے بعض کو بعض پر مسلط کرتا ہے اور بعض کی بعض کے ساتھ حفاظت کرتا ہے اور اللہ کثیر اور بلغ العلم ہے اپنی خلق کے ساتھ اور اپنی کاریگری اور اقوال و افعال کے ساتھ حکمت والا ہے۔ ﴿لِيَدْخُلَ الْمُؤْمِنِيْنَ وَالْمُؤْمِنَاتُ جَنَّتٍ تَجْرِيْ مِنْ تَحْتِهَا الْاَنْهٰرُ خٰلِدِيْنَ فِيْهَا وَيُكَفَّرُ عَنْهُمْ سَيِّئَاتِهِمْ﴾ میں حرف لام محذوف سے متعلق ہے: ”أَيُّ: أَمْرٍ بِالْجِهَادِ“

﴿لِيَدْخُلَ﴾ یعنی اللہ تعالیٰ نے جہاد کا امر فرمایا، تاکہ مومن مردوں اور عورتوں کو ایسے باغوں میں داخل کرے جن میں نہریں بہتی ہیں، وہ ان میں ہمیشہ رہیں اور ان سے ان کی برائیوں کو ڈھانک دے ان کو ظاہر نہ کرے اور نہ ان کے سبب سے ان کو عذاب کرے۔ کسی نے کہا ہے کہ یہ لام اس محذوف سے متعلق ہے جس پر ماقبل دال ہے: ”أَيُّ: يَبْتَلِيْ بِتِلْكَ الْجُنُودِ مَنْ شَاءَ“ یعنی وہ ان لشکروں کے ساتھ جس کو چاہتا ہے آزماتا ہے، چنانچہ خیر والوں سے خیر کو قبول کرتا ہے اور شر اس شخص سے جس کے بارے میں وہ اس کا حکم جاری کر چکا ہے کہ اسے آگ میں داخل کرے اور عذاب کرے۔ کسی نے کہا ہے کہ ﴿إِنَّا فَتَحْنَا﴾ کے متعلق ہے۔ گویا یوں کہا ہے کہ ہم نے فتح کیا تیرے لیے جو کچھ فتح کیا، تاکہ داخل کرے اور عذاب کرے۔ کسی نے کہا ہے کہ ﴿يَنْصُرَكَ﴾ کے متعلق ہے، یعنی اللہ تعالیٰ نے مومنوں کے ساتھ تیری مدد کی، تاکہ داخل کرے اور عذاب کرے۔ کسی نے کہا ہے کہ ﴿لِيَزِدَادُوا﴾ سے متعلق ہے یعنی اپنے ایمان کے ساتھ ایمان زیادہ کریں، تاکہ داخل کرے اور عذاب کرے غرضیکہ لام کے متعلق پانچ قول ہیں۔

پہلا قول محلی رضی اللہ عنہ نے اختیار کیا ہے اور فتح البیان میں پہلے اسی کو لکھا ہے،^② اس لیے کہ قول مختار یہی ہے۔ فتح القدیر میں دوسرے قول کو زیادہ بہتر کہا ہے۔^③ تیسرے قول کے بارے میں امام کرنی رضی اللہ عنہ نے کہا ہے کہ صحیح نہیں ہے اس بنا پر کہ ﴿لِيُغْفَرَ﴾ ﴿فَتَحْنَا﴾ سے متعلق ہو، اس لیے کہ دو حرف جر جن کے ایک معنی ہوں، ان میں ایک

③ فتح القدیر (۶/۵)

② تفسیر الطبري (۲۲/۲۰۳، ۲۰۴) ② تفسیر الجلالين (۱/۶۷۹) فتح البیان (۱۳/۹۰)

فعل بغیر عطف یا بدل یا تاکید کے عمل نہیں کرتا۔ باوجود اس خرابی کے معنی کے لحاظ سے بھی اس میں بُعد ہے۔ پانچواں قول بھی مردود ہے، کیوں کہ ﴿وَيُعَذِّبُ﴾ ﴿لِيَغْفِرَ﴾ پر معطوف ہے اور یہ مناسب نہیں ہے کہ ایمان کا زیادہ ہونا منافقین کو عذاب کرنے کی علت ہو۔

امام ابو حیان رحمہ اللہ کہتے ہیں کہ ایمان کا زیادہ ہونا کفار کی تعذیب کا سبب نہیں ہوتا۔ اس کا یوں جواب دیا کہ اس کا ذکر اس لیے کیا ہے کہ یہ مومن کے لیے مقصود ہے۔ گویا یوں کہا گیا ہے کہ تمہارے ازدیادِ ایمان کے سبب سے تم کو جنت میں داخل کرے گا اور تمہارے ہاتھوں سے دنیا میں کافروں کو عذاب کرے گا۔^① علامہ نسفی رحمہ اللہ نے یہ تقدیر کی ہے کہ آسمانوں اور زمین کے لشکر اللہ کے ہیں اور وہ بعض کو بعض پر مسلط کرتا ہے جس طرح کہ اس کے علم اور حکمت کا تقاضا ہے اور اسی قضیہ سے یہ ہے کہ اس نے حدیبیہ کی صلح سے مومنوں کو چین دیا اور ان کو اس بات کا وعدہ دیا کہ ان کے لیے فتح کر دے گا اور یہ جو فیصلہ کیا تو صرف اس لیے کہ مومن لوگ اللہ کی نعمت کو پہچان لیں اور اس کا شکر کریں تو ان کو ثواب دے گا اور کافروں اور منافقوں کو عذاب کرے، اس لیے کہ یہ بات ان کو غیظ میں لائے اور اس کو ناپسند رکھا۔^②

نکتہ:

وجود میں ترکیب اس طرح ہے کہ سیئات کی تکفیر پہلے ہوتی ہے، اس کے بعد جنت میں داخلہ ہے، یہاں ذکر میں اس کا الٹ ہے، پس یا تو اس لیے ہے کہ حرفِ واؤ ترتیب کا مقتضی نہیں ہوتا، یا اس لیے کہ سیئات کی تکفیر اور مکلف کی مغفرت اہل جنت میں ہونے کے توابع سے ہے۔ چنانچہ ذکر میں جنت میں داخل ہونے کو پہلے رکھا، اس معنی میں کہ وہ اہل جنت میں سے ہے۔ مطلب یہ ہے کہ جو اعلیٰ مطالب اور واضح مقصد تھا، اس کو بیان کرنے میں مسارعت (جلدی) کی۔ یہ تو فنونِ بلاغت میں سے ہے کہ مقامِ ترغیب میں جو شے ترغیب کا اصل مقصود ہوتی ہے، اس کو تیزی سے بیان کرتے ہیں۔

﴿وَكَانَ ذَلِكَ عِنْدَ اللَّهِ فَوْزًا عَظِيمًا﴾ یعنی یہ جو جنت میں داخل کرنا اور گناہوں کا مٹانا مذکور ہوا، اللہ تعالیٰ کے علم و قضا و حکم میں ایک عظیم کامیابی تھی۔ یعنی ہر مطلب پر فتح یا ب ہونا ہر غم سے نجات ملنا ہر نفع کو حاصل کرنا ہر ضرر کو دفع کرنا عظیم کامیابی یہی ہے۔ ﴿عِنْدَ﴾ ظرف ہے محذوف سے متعلق ہے، اس بنیاد پر کہ ﴿فَوْزًا﴾ سے حال ہے، اس لیے کہ اصل میں تو اس کی صفت تھا، پھر جب مقدم کیا گیا تو حال ہو گیا: ”أَيُّ: كَائِنًا مِنْ عِنْدِ اللَّهِ“ یعنی یہ ایک عظیم کامیابی تھی، درآنحالیکہ اللہ تعالیٰ کے پاس سے ہونے والی ہے۔ یہ جملہ معترضہ ہے جو ماقبل کی تقریر و تاکید کرتا ہے، معطوف اور معطوف علیہ کے درمیان میں آیا ہے، یعنی ”یدخل و یعذب“ اور مومنین کی جزا اور منافقین و مشرکین

کی سزا کے درمیان حائل ہوا ہے، حسین موقع پر واقع ہوا ہے کہ باوجود تقریر ماقبل کے ایک یہ جدید فائدہ دیا کہ جیسے دونوں کے جزا میں باعتبار نفس الامر کے بعد اور مفارقت ہے، ویسی ہی اس جملے نے دونوں کے ذکر میں بھی مفارقت کر دی۔

باجملہ اللہ پاک نے جس شے کا اپنے صالح بندوں کو وعدہ دیا، جب ان کے بیان سے فارغ ہو چکا تو اس شے کا ذکر کیا جس کے مستحق ان کے غیر ہیں، چنانچہ ارشاد فرمایا: ﴿وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ﴾۔ ”یدخل“ پر معطوف ہے، یعنی اور تا کہ عذاب کرے منافق مردوں اور عورتوں کو اور مشرک مردوں اور عورتوں کو، دنیا میں تو اس طرح سے کہ ان کو غم اور رنج پہنچائے گا اس سبب سے کہ مسلمانوں کا بول بالا ہو گا اور اسلام کے ظہور اور غلبے کا مشاہدہ کریں گے اور اس کے مخالف مغلوب ہوں گے اور نبی کریم ﷺ کو ان پر مسلط کرے گا تو وہ ان کو ماریں گے، قید کریں گے اور غلام بنائیں گے اور آخرت میں جہنم کے عذاب سے ان کو سزا دے گا۔

یہاں منافقوں کا ذکر مشرکوں سے پہلے کیا، اس لیے کہ مومنوں پر ان کا ضرر اُن کافروں سے بھی زیادہ سخت تھا جو ظاہر ظہور کافر تھے، کیوں کہ مومن ظاہری کافر سے بچتا تھا اور منافق سے ملتا جلتا تھا، یہ گمان کر کے کہ وہ مومن ہے اور اپنا بھید اس سے ظاہر کرتا تھا۔ اور اس تقدیم سے معلوم ہوتا ہے کہ اُن کے لیے کافروں سے بڑھ کر سخت عذاب ہے اور وہ اُن سے زیادہ اس چیز کے مستحق ہیں جن کا ان کو وعدہ دیا ہے۔ پھر ان دونوں فرقوں کا یہ وصف بیان فرمایا: ﴿الظَّالِمِينَ بِاللَّهِ ظَنَ السَّوْءِ﴾ یعنی کون سے منافق و مشرک؟ وہ جو اللہ کے ساتھ برا گمان رکھنے والے ہیں، وہ گمان یہ ہے کہ نبی اکرم ﷺ مغلوب ہوں گے اور کفر کا اسلام پر بول بالا ہو گا۔

ان کی بدگمانی والی باتوں میں سے وہ بات ہے جو اللہ تعالیٰ نے ان سے اس آیت میں نقل فرمائی ہے: ﴿بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا﴾ [الفتح: ۱۲] ”(نہیں) بلکہ تم نے تو یہ گمان کر رکھا تھا کہ پیغمبر اور مسلمانوں کا اپنے گھروں کی طرف لوٹ آنا قطعاً ناممکن ہے۔“ ”سوء“ موصوف محذوف کی صفت ہے: ”أَيُّ: ظَنَّ الْأَمْرِ السَّوْءِ“ یعنی گمان برے امر کا۔

﴿عَلَيْهِمْ دَائِرَةُ السَّوْءِ﴾ یہ ان پر وقوع سوء کی خبر دی ہے۔ یعنی جس شے کا وہ مومنوں کے ساتھ ظن اور انتظار کرتے ہیں، وہ انھیں پر چکر کھانے والی ہے، انہیں پر نازل ہونے والی ہے یا یہ ان پر بد دعا ہے، یعنی وہ تو مومنوں کے لیے مصیبت کے پھیر کا خیال کرتے ہیں، اللہ پاک نے ان پر بد دعا کی کہ یہ مصیبت کا چکر انہیں پر ہو۔ ﴿دَائِرَةُ﴾ مصدر ہے بروزن فاعل، جیسے: ”عافية وعاقبة“۔ یا اسم فاعل کا صیغہ ہے ”دَارَ يَدُورُ“ سے۔ ”دائرة“ عاقبة الزمان کا نام رکھا، یعنی زمانے کے حادثے کو دائرہ بولتے ہیں۔

﴿دَائِرَةُ﴾ اصل میں اس خط سے عبارت ہے جو مرکز کو گھیرے ہوئے ہوتا ہے۔ پھر اس کا اس حادثے پر

استعمال کیا گیا جو محیط ہو اس شخص کو جس پر وہ واقع ہو۔ ”مکر“ اس کا استعمال اکثر مکروہ میں ہوتا ہے۔ جمہور نے ”سوء“ بہ فتح سین پڑھا ہے اور امام ابو عمرو اور ابن کثیر رحمہما نے بہ ضم سین پڑھا ہے، یہ دونوں دو لغت ہیں۔^① کرنی اللہ نے کہا کہ مضموم تو بہ معنی عذاب و ہزیمت و شر ہے اور مفتوح بہ معنی ذم جیسا کہ تقریر میں اس طرف اشارہ کیا ہے۔ تفسیر بیضاوی میں ہے کہ فتح و ذم دو لغت ہیں سوائے اس بات کے کہ مفتوح غالب ہے اس میں کہ اس کی طرف اس شے کی اضافت کی جاتی ہے جس کی مذمت کا ارادہ کیا جاتا ہے۔ اور مفہوم جاری مجری شر کا ہے اور دونوں اصل میں مصدر ہیں۔^② امام خلیل اور سیبویہ رحمہما نے کہا ہے کہ ”سوء“ اس جگہ فساد ہے۔^③ اضافت ﴿دَائِرَةُ السَّوْءِ﴾ میں عام کی خاص کی طرف اضافت کے باب سے ہے تو یہ بیانی ہوگی، جیسے کہ ”خَاتَمُ فَضَّةٍ“ میں ہے۔

جب اللہ پاک نے یہ بیان کیا کہ ﴿دَائِرَةُ السَّوْءِ﴾ دنیا میں انہیں پر ہے تو اس کے ساتھ اس غضب و لعنت و عذابِ جہنم کا بیان فرمایا جس کے وہ مستحق ہیں۔ چنانچہ ارشاد کیا: ﴿وَعَصَبَ اللَّهِ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا﴾۔ ﴿وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَزِيزًا حَكِيمًا﴾ یعنی اللہ کے لیے فرشتے، انسان، جن، شیاطین، صیغہ، رجبہ، حجارۃ، زلزال، حسف، غرق اور اس طرح کی اور اشیاء۔ یہ اللہ پاک کے لشکر ہیں جس کے ساتھ چاہتا ہے اس کے ساتھ جس کو چاہتا ہے عذاب کرتا ہے۔

اس آیت کی تکرار یا تو تاکید کے لیے ہے یا پہلے اس بنا پر مذکور ہوئی کہ اس سے مراد یہ ہے کہ اللہ پاک اپنی حکمت کے تقاضے کے طور پر مخلوقات کے کام کی تدبیر کرنے والا ہے، چنانچہ اسی لیے ﴿عَلِيمًا حَكِيمًا﴾ سے اس کی تذلیل کی اور اس جگہ اس سے مراد اُن کو دھمکی دینا ہے کہ وہ منتقم کی قدرت کے قبضے میں ہیں۔ اسی لیے ﴿عَزِيزًا حَكِيمًا﴾ سے اس کی تذلیل فرمائی، (اس کے ذیل میں ذکر کیا) تو اب کچھ تکرار نہیں ہے۔ کسی نے یوں کہا ہے کہ جنود دو قسم کے ہیں: جنودِ رحمت اور جنودِ عذاب۔ چنانچہ یہاں پر ثانی ہے اور اسی عزت کا وصف ذکر کیا ہے جو غلبے پر دال ہے۔

کسی نے اس مضمون کو یوں ادا کیا ہے کہ جب آسمانوں اور زمین کے لشکروں میں رحمت کے لشکر اور عذاب کے لشکر ہیں اور اللہ پاک نے مومنوں کی کمزوری جانی تو مناسب ہوا کہ پہلی آیت کو ﴿عَلِيمًا حَكِيمًا﴾ پر ختم کیا جائے اور جب کافر اور منافق کے عذاب میں اور اس کی شدت میں مبالغہ کیا تو مناسب ہوا کہ دوسری آیت کو ﴿وَكَانَ اللَّهُ عَزِيزًا حَكِيمًا﴾ پر ختم کیا جائے، چنانچہ یہ اس آیت کی طرح ہے: ﴿الَيْسَ اللَّهُ بِعَزِيزٍ ذِي انْتِقَامٍ﴾ [الزمر: ۳۷] ”کیا اللہ تعالیٰ غالب اور بدلہ لینے والا نہیں ہے۔“ نیز قولہ تعالیٰ: ﴿فَاَخَذْنَاهُمْ أَخَذَ عَزِيزٌ مُّقْتَدِرٌ﴾ [القمر: ۴۲] ”ہم نے انہیں بڑے غالب قوی پکڑنے والے کی طرح پکڑ لیا۔“

مطلب یہ ہے کہ اللہ پاک غالب ہے اس کا عذاب رد نہیں کیا جاتا، وہ حکمت والا ہے اس شے میں جس کی

تدبیر کی، یعنی وہ ہمیشہ ان صفتوں کے ساتھ متصف ہے۔ پھر اللہ پاک نے اپنے رسول ﷺ پر یہ احسان رکھا کہ اس نے ان کو رسالت کا شرف بخشا اور ساری مخلوق کی طرف مبعوث کیا اور اپنی اُمت کے اعمال پر گواہ بنایا، چنانچہ ارشاد فرمایا: ^①

إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۖ لِّتُؤْمِنُوا بِاللَّهِ
وَرَسُولِهِ ۖ وَتَعَزَّوْهُ وَتُقِرُّوهُ ۖ وَتُسَبِّحُوهُ بُكْرَةً وَأَصِيلًا ۚ إِنَّ
الَّذِينَ يُبَايِعُونَكَ إِنَّمَا يُبَايِعُونَ اللَّهَ ۖ يَدُ اللَّهِ فَوْقَ أَيْدِيهِمْ ۖ
فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ ۖ وَمَنْ أَوْفَىٰ بِمَا عَاهَدَ
عَلَيْهِ اللَّهُ فَسَيُؤْتِيهِ أَجْرًا عَظِيمًا ۚ

(اے نبی!) بلاشبہ ہم نے آپ کو گواہی دینے والا، اور بشارت دینے والا اور ڈرانے والا بنا کر بھیجا ہے ^⑧ تاکہ تم اللہ اور اس کے رسول پر ایمان لاؤ اور تم اس کی مدد کرو اور اس کا ادب کرو اور تم صبح اور شام اس (اللہ) کی پاکی بیان کرو ^⑨ بلاشبہ جو لوگ آپ سے بیعت کرتے ہیں، وہ تو بس اللہ سے بیعت کرتے ہیں، اللہ کا ہاتھ ان کے ہاتھوں کے اوپر ہے، پھر جس نے عہد شکنی کی تو بس وہ اپنی ہی ذات کے خلاف عہد شکنی کرے گا، اور جس نے (وہ) عہد پورا کیا جو اس نے اللہ سے باندھا تھا، تو عن قریب وہ اسے بہت بڑا اجر دے گا ^⑩

صفاتِ رسول ﷺ:

بیعت کا مطلب ہاتھ ملاتے تھے قول پکا کرتے وقت۔ پہلے مسلمانی کا قول ہوتا تھا، پھر جس بات کا تقید منظور ہوا۔ اس کا قول لڑائیوں میں یہ ہوتا تھا کہ مرتے دم تک نہ بھاگیں گے۔ انتہیٰ۔

حافظ ابن کثیر رحمہ اللہ کہتے ہیں کہ اللہ تعالیٰ اپنے نبی اکرم ﷺ سے فرماتا ہے: ﴿إِنَّا أَرْسَلْنَاكَ شَهِدًا وَمُبَشِّرًا وَنَذِيرًا﴾ یعنی ہم نے تجھ کو مخلوق پر گواہی دینے والا بھیجا اور مومنوں کو بشارت دینے والا اور کافروں کو ڈرانے والا۔ اس کی تفسیر سورۃ الاحزاب میں گزر چکی ہے، ^② تاکہ تم لوگ اللہ پر اور اس کے رسول پر ایمان لاؤ۔ ﴿وَتُعَزِّرُوهُ﴾ سیدنا عبداللہ بن عباس رضی اللہ عنہما اور کئی ایک اہل علم نے کہا: ”تُعَظِّمُوهُ“ ^③ یعنی اور اس کی تعظیم کرو۔ ﴿وَتُقِرُّوهُ﴾ توقیر سے ماخوذ ہے۔ توقیر احترام، اجلال اور اعظام کو کہتے ہیں، یعنی اور اس کی توقیر اور بزرگی کرو۔ ﴿وَتُسَبِّحُوهُ﴾ یعنی اور تسبیح کرو اللہ کی، پاکی بولو، دن کے شروع میں اور آخر میں۔

ذکر بیعت رضوان کا:

پھر اللہ عزوجل نے اپنے رسول ﷺ کی تشریف، تعظیم اور تکریم کے لیے فرمایا: ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾، جیسا کہ اللہ تعالیٰ نے فرمایا: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰] ”اس رسول (ﷺ) کی جو اطاعت کرے، اسی نے اللہ تعالیٰ کی فرمانبرداری کی۔“ یعنی رسول سے بیعت کرنا بعینہ اللہ سے بیعت کرنا ہے، جیسے: رسول کی اطاعت بعینہ اس کی اطاعت ہے۔

﴿يَدُ اللَّهِ فَوْقَ أَيْدِيهِمْ﴾ کا یہ مطلب ہے کہ وہ ان کے ساتھ حاضر ہے، ان کی باتیں سنتا ہے اور ان کے مکان کو دیکھتا ہے اور ان کے دلوں کی باتوں کو اور ظاہر کے کاموں کو جانتا ہے۔ چنانچہ رسول اللہ ﷺ کے واسطے سے اللہ تعالیٰ ہی سے بیعت کی جاتی ہے، جیسا کہ اللہ سبحانہ و تعالیٰ نے فرمایا ہے: ﴿إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ ۚ وَذَلِكَ هُوَ الْفَوْزُ الْعَظِيمُ﴾ [التوبة: ۱۱۱] ”بلاشبہ اللہ تعالیٰ نے مسلمانوں سے ان کی جانوں کو اور ان کے مالوں کو اس بات کے عوض میں خرید لیا ہے کہ ان کو جنت ملے گی۔ وہ لوگ اللہ کی راہ میں لڑتے ہیں جس میں قتل کرتے ہیں اور قتل کیے جاتے ہیں، اس پر سچا وعدہ کیا گیا ہے تو رات میں اور انجیل میں اور قرآن میں اور اللہ سے زیادہ اپنے عہد کو کون پورا کرنے والا ہے تو تم لوگ اپنی اس بیعت پر جس کا تم نے معاملہ ٹھہرایا ہے خوشی مناؤ اور یہ بڑی کامیابی ہے۔“

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ جس شخص نے اللہ کی راہ میں اپنی تلوار ننگی کی تو مقرر اس نے اللہ سے بیعت کی۔^① اور عن سعید بن جبیر عن ابن عباس رضی اللہ عنہما روایت کیا ہے کہ رسول اللہ ﷺ نے حجر اسود کے بارے میں فرمایا ہے: قسم ہے اللہ کی! البتہ اللہ عزوجل اس کو قیامت کے دن مبعوث کرے گا، اس کی دو آنکھیں ہوں گی جن سے دیکھے گا اور ایک زبان جس سے بولے گا اور گواہی دے گا اس پر جس نے حق کے ساتھ اس کا بوسہ لیا ہے۔ چنانچہ جس نے اس کا بوسہ لیا تو یقیناً اس نے اللہ تعالیٰ سے بیعت کی، پھر آپ ﷺ نے یہ آیت پڑھی: ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ﴾^② اور اسی لیے اللہ تعالیٰ نے اس جگہ یوں فرمایا ہے: ﴿فَمَنْ نَّكَثَ فَإِنَّمَا يَنكُثُ عَلَىٰ نَفْسِهِ﴾ یعنی بیعت توڑنے والے کا وبال توڑنے والے ہی پر عائد ہوگا اور اللہ اس سے بے نیاز ہے۔

① تفسیر ابن کثیر (۲۳۴/۴) اس کی سند میں ”فضل بن یحییٰ“ مہمل راوی ہے۔ (ضعیف الجامع، رقم الحدیث: ۵۶۳۱)

② سنن الترمذی، رقم الحدیث (۹۶۱) صحیح الجامع، رقم الحدیث (۷۰۹۸) سنن ترمذی میں آیت کے ذکر کے بغیر روایت مروی ہے، البتہ تفسیر ابن کثیر (۲۳۴/۴) میں ابن ابی حاتم رحمہ اللہ سے نقل کرتے ہوئے آیت کے ذکر کے ساتھ روایت مروی ہے۔

﴿وَمَنْ أَوْفَى بِمَا عَاهَدَ عَلَيْهِ اللَّهُ فَمِثْقَاتِ حَبِّ كَثِيرٍ﴾ یعنی اور جس نے وہ قول پورا کیا جس پر اللہ سے عہد کیا تھا تو وہ اس کو ثواب کثیر دے گا۔ یہ بیعت بیعتہ الرضوان ہے، حدیبیہ میں بول کے درخت کے نیچے ہوئی تھی۔ جن صحابہ کرام رضی اللہ عنہم نے رسول اللہ ﷺ سے اس دن بیعت کی تھی، کہا ہے کہ تیرہ سو تھے۔ کسی نے کہا ہے کہ چودہ سو تھے۔ کسی نے کہا ہے کہ پندرہ سو تھے۔ درمیان والا قول زیادہ صحیح ہے۔

بیعت الرضوان میں شریک صحابہ کی تعداد کے بارے میں وارد احادیث:

امام بخاری رحمہ اللہ نے سیدنا جابر رضی اللہ عنہ سے روایت کیا ہے کہ ہم حدیبیہ کے دن ایک ہزار چار سو تھے۔^① (رواہ مسلم من حدیث سفیان بن عیینہ بہ) نیز صحیحین میں روایت اعمش عن سالم بن ابی الجعد عن جابر رضی اللہ عنہ مروی ہے، کہا: اس دن ہم ایک ہزار چار سو تھے اور آپ ﷺ نے اپنا دست مبارک اس پانی میں رکھا تو آپ ﷺ کی مبارک انگلیوں کے درمیان سے پانی ابلنے لگا، یہاں تک کہ سب کے سب سیراب ہو گئے۔^②

یہ حدیث مختصر ہے ایک اور سیاق سے جبکہ صحابہ کی پیاس کا قصہ ذکر کیا ہے جو حدیبیہ کے دن ہوئی تھی اور رسول اللہ ﷺ نے اپنے ترکش سے ایک تیران کو دیا تھا جس کو انھوں نے حدیبیہ کے کنوئیں میں رکھا تو اس نے پانی سے جوش مارا، یہاں تک کہ وہ کنواں ان کو کافی ہوا، پھر سیدنا جابر رضی اللہ عنہ سے کہا گیا: تم اس دن کتنے تھے؟ فرمایا کہ ہم ایک ہزار چار سو تھے اور اگر ہم ایک لاکھ ہوتے تو بھی وہ ہم کو کافی ہوتا۔ صحیحین کی ایک روایت میں سیدنا جابر رضی اللہ عنہ سے یوں مروی ہے کہ وہ ”خَمْسَ عَشْرَةَ مِائَةً“^③ تھے، یعنی پندرہ سو۔

امام بخاری رحمہ اللہ نے قتادہ رحمہ اللہ کی حدیث سے روایت کیا ہے کہ میں نے سعید بن مسیب رحمہ اللہ سے کہا کہ جو لوگ بیعتہ الرضوان میں حاضر ہوئے وہ کتنے تھے؟ کہا: ”خَمْسَ عَشْرَةَ مِائَةً“۔ میں نے کہا کہ سیدنا جابر بن عبد اللہ رضی اللہ عنہ نے تو کہا ہے کہ ”أَرْبَعَ عَشْرَ مِائَةً“ تھے۔ سعید رحمہ اللہ نے کہا کہ اللہ جابر پر رحم کرے، انھوں نے وہم کیا، خود انھوں نے ہی مجھ سے حدیث بیان کی کہ وہ ”خَمْسَ عَشْرَةَ مِائَةً“ تھے۔ امام بیہقی رحمہ اللہ کہتے ہیں کہ یہ روایت اس بات پر دال ہے کہ وہ قدیم میں ”خَمْسَ عَشْرَةَ مِائَةً“ کہتے تھے (مطلب یہ ہے کہ محاورے میں اگر پندرہ سو کہنا ہو تو ”ألف و خمس مائة“ اور چودہ سو کہنا ہو تو ”ألف و أربع مائة“ کہیں گے) پھر وہم کا ذکر کیا تو کہا: ”أَرْبَعَ عَشْرَةَ مِائَةً“^④ یعنی چودہ سو۔

① صحیح البخاری، رقم الحدیث (۴۵۶۰) صحیح مسلم، رقم الحدیث (۱۸۵۶)

② صحیح البخاری، رقم الحدیث (۵۳۱۶) صحیح مسلم، رقم الحدیث (۱۸۵۶)

③ صحیح البخاری، رقم الحدیث (۳۳۸۳) صحیح مسلم، رقم الحدیث (۱۸۵۶)

④ صحیح البخاری، رقم الحدیث (۳۹۲۲) دلائل النبوة للبیہقی (۹۷/۴)

امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ایک ہزار پانچ سو پچیس تھے۔^(۱) اور مشہور قول جو اُن سے کئی ایک نے روایت کیا ہے، وہ چودہ سو کا ہے اور یہ وہی قول ہے جس کو بیہقی رحمہ اللہ نے بہ سند خود عن قتادہ عن سعید بن المسیب عن ابیہ روایت کیا ہے کہ ہم درخت کے نیچے رسول اللہ ﷺ کے ساتھ ایک ہزار چار سو تھے^(۲) اور اسی طرح سیدنا سلمہ بن اکوع، معقل بن یسار اور براء بن عازب رضی اللہ عنہم کی روایت میں بھی یہی ہے اور اصحابِ مغازی و سیر میں سے کئی ایک اسی کے قائل ہیں۔

صحیحین میں شعبہ کی روایت سے عن عمرو بن مرہ روایت کیا ہے کہ کہا: میں نے عبداللہ بن ابی اوفی رضی اللہ عنہما کو سنا، وہ کہتے تھے کہ اصحابِ شجرہ ایک ہزار چار سو تھے اور اس دن قبیلہ اسلم مہاجرین کا آٹھواں حصہ تھا^(۳) (حاشیہ ابن کثیر رحمہ اللہ مطبوعہ مصر پر صحیح نے لکھا ہے: ”قوله عن عروة بن مرة في نسخة عمرو بن مرة و حرر“ انتھی) محمد بن اسحاق رحمہ اللہ نے سیرت میں عن زہری عن عروة ابن الزبیر عن المسور بن مخرمہ و مروان بن الحکم روایت کیا ہے، ان دونوں نے عروہ کو حدیث کی کہ حدیبیہ کے سال رسول اللہ ﷺ بیت اللہ کی زیارت کے ارادے سے نکلے، ان کا لڑنے کا ارادہ نہ تھا اور اپنے ساتھ قربانی کے ستر بد نے (اونٹ) ہانک کر لے گئے اور لوگ نو سو مرد تھے۔ ہر بدنہ دس مردوں کے لیے۔ سیدنا جابر رضی اللہ عنہ کی روایت سے جو بات مجھے پہنچی ہے، اس میں یہ ہے: وہ کہتے تھے کہ ہم حدیبیہ والے چودہ سو تھے۔^(۴) امام ابن اسحاق رحمہ اللہ نے اسی طرح کہا ہے، یہ بات اُن کے اوہام سے شمار کی گئی ہے، اس لیے کہ صحیحین میں جو محفوظ ہے وہ یہ ہے کہ ”بِضْعَ عَشْرَةِ مِائَةٍ“ تھے، یعنی دس سو سے کچھ اوپر، جیسا کہ آئندہ ان شاء اللہ تعالیٰ آئے گا۔

اس بیعتِ عظیمہ کے سبب کا ذکر:

امام محمد بن اسحاق بن یسار رحمہ اللہ نے سیرت میں کہا ہے: پھر رسول اللہ ﷺ نے سیدنا عمر بن الخطاب رضی اللہ عنہ کو بلایا، تاکہ مکے کی طرف اُن کو بھیجیں اور جس کام کے لیے آپ ﷺ آئے ہیں، وہ کام آپ ﷺ کی طرف سے اشرافِ قریش کو پہنچا دیں، چنانچہ سیدنا عمر رضی اللہ عنہ نے عرض کی: اے اللہ کے رسول! مجھے قریش سے اپنی جان کا ڈر ہے اور بنی عدی بن کعب میں سے مکے میں کوئی وہ شخص نہیں ہے جو مجھے منع کرے، یعنی اگر قریش میرے ساتھ برا ارادہ کریں تو مجھے ان سے بچا لے۔ میری جو عداوت قریش سے ہے اور اُن پر میری جو درشتی ہے، وہ اس کو خوب پہچان چکے ہیں۔ لیکن میں آپ کو ایک ایسا شخص بتاتا ہوں جو اس میں مجھ سے بڑھ کر عزت والا ہے، یعنی سیدنا عثمان بن عفان رضی اللہ عنہ، چنانچہ آپ ﷺ نے ان کو ابوسفیان اور اشرافِ قریش کی طرف بھیجا کہ ان کو جا کر بتائیں کہ آپ ﷺ لڑائی کے لیے نہیں آئے اور صرف اس گھر کی زیارت کے لیے اور اس کی تعظیم کرتے ہوئے آئے ہیں۔

(۲) دلائل النبوة (۹۸/۴)

(۱) تفسیر ابن کثیر (۲۳۵/۴)

(۴) السيرة النبوة لابن هشام (۲۷۵/۴)

(۳) صحيح البخاري (۳۹۲۴) صحيح مسلم (۱۸۵۷)

پھر سیدنا عثمان رضی اللہ عنہ کے کی طرف نکلے تو ابان بن سعید بن العاص ان سے ملا، جب وہ مکے میں داخل ہوئے یا مکے میں داخل ہونے سے پہلے۔ چنانچہ ابان نے سیدنا عثمان رضی اللہ عنہ کو اپنے آگے سوار کر لیا اور ان کو پناہ دی، یہاں تک کہ انھوں نے رسول اللہ ﷺ کا پیغام پہنچایا، پھر سیدنا عثمان رضی اللہ عنہ چلے، یہاں تک کہ ابوسفیان اور قریش کے سرداروں کے پاس آئے اور آپ ﷺ کا پیغام ان کو پہنچایا، چنانچہ جب سیدنا عثمان رضی اللہ عنہ آپ ﷺ کا پیغام دے کر فارغ ہو گئے تو قریش نے ان سے کہا کہ اگر تو بیت اللہ کا طواف کرنا چاہتا ہے تو کر لے۔ انھوں نے کہا کہ میں ایسا نہیں ہوں کہ رسول اللہ ﷺ کے بغیر اس کا طواف کروں، چنانچہ قریش نے ان کو اپنے پاس روکے رکھا۔ پھر رسول اللہ ﷺ اور مسلمانوں کو یہ خبر پہنچی کہ سیدنا عثمان رضی اللہ عنہ تو مار ڈالے گئے۔

امام ابن اسحاق رحمہ اللہ کہتے ہیں کہ عبد اللہ بن ابی بکر رضی اللہ عنہما نے مجھ سے حدیث کی کہ جس وقت رسول اللہ ﷺ کو یہ خبر پہنچی کہ سیدنا عثمان رضی اللہ عنہ مار ڈالے گئے تو آپ ﷺ نے فرمایا کہ ہم یہاں سے نہیں جائیں گے، جب تک کہ قوم سے مبارزہ نہ کریں، یعنی لڑائی نہ کر لیں، چنانچہ آپ نے لوگوں کو بیعت کے لیے بلایا تو بیعت الرضوان اس درخت کے نیچے ہوئی۔ چنانچہ لوگ کہتے تھے کہ رسول اللہ ﷺ نے موت پر ان سے بیعت کی، یعنی اس بات پر کہ یہاں سے نہ بھاگیں گے، یہاں تک کہ اپنے دشمنوں پر فتح یاب ہوں یا مارے جائیں نہ یہ کہ فی نفسہ موت مقصود ہے۔^(۱) (کذا فی مجمع البحار) اور سیدنا جابر بن عبد اللہ رضی اللہ عنہما کہتے تھے کہ آپ ﷺ نے موت پر ان سے بیعت نہیں کی، لیکن ہم سے اس بات پر بیعت کی کہ نہیں بھاگیں گے۔ چنانچہ آپ ﷺ نے لوگوں سے بیعت کی اور جو مسلمان اس میں حاضر تھے، ان میں سے کوئی پیچھے نہ رہا، مگر جد بن قیس برادر بنی سلمہ۔ چنانچہ سیدنا جابر رضی اللہ عنہ کہتے تھے: واللہ! البتہ گویا میں ابھی اس کی طرف دیکھ رہا ہوں کہ اپنی اونٹنی کی بغل سے چپک رہا ہے، اس کی طرف جھک گیا ہے، اس کے ساتھ لوگوں سے چھپ رہا ہے۔ پھر رسول اللہ ﷺ کے پاس یہ خبر آئی کہ جو اطلاع عثمان رضی اللہ عنہ کے بارے میں آئی ہے، وہ باطل ہے۔^(۲)

امام ابن لہیعہ رحمہ اللہ نے عن ابی الاسود عن عروۃ بن زبیر رحمہ اللہ لگ بھگ اسی سیاق کے ذکر کیا ہے اور اپنے سیاق میں یہ بڑھایا ہے کہ قریش نے سہیل بن عمرو، حویطب بن عبد العزیٰ اور مرکز بن حفص کو رسول اللہ ﷺ کی طرف بھیجا، اس حال میں کہ سیدنا عثمان رضی اللہ عنہ انھیں کے پاس تھے، چنانچہ اس دوران میں کہ یہ لوگ مسلمانوں کے پاس تھے کہ اچانک بعض مسلمانوں اور بعض کافروں میں کچھ بات ہو گئی اور آپس میں تیر اور پتھر چلنے لگے اور دونوں فریق چلا اٹھے اور فریقین میں سے ہر فریق نے جس کے پاس جو قاصد تھے ان کو رہن رکھ لیا اور رسول اللہ ﷺ کے منادی نے یہ

① مجمع بحار الأنوار (۲۴۳/۱)

② السیرۃ النبویۃ لابن ہشام (۲۸۲/۴-۲۸۳) اس کی سند میں ایک راوی مجہول ہے اور اس کا نام نہیں لیا گیا ہے، البتہ یہ واقعہ دیگر صحیح

آواز دی کہ خبردار! بے شک روح القدس واقعی رسول اللہ ﷺ پر نازل ہوا اور بیعت کا حکم دیا، چنانچہ تم اللہ تعالیٰ کے نام پر نکلو اور بیعت کرو۔ مسلمان رسول اللہ ﷺ کی طرف چلے اور آپ ﷺ اس درخت کے نیچے تھے اور آپ ﷺ سے بیعت کی اس بات پر کہ کبھی نہ بھاگیں گے۔ چنانچہ اس بات نے مشرکوں کو مرعوب کر دیا اور جو مسلمان ان کے پاس تھے، ان کو چھوڑ دیا اور آپس میں معاہدہ اور صلح کی طرف بلایا۔^①

حافظ ابو بکر بیہقی رحمہ اللہ نے سیدنا انس بن مالک رضی اللہ عنہ سے روایت کیا ہے، کہا ہے کہ جب رسول اللہ ﷺ کو بیعت الرضوان کا حکم کیا گیا تو سیدنا عثمان رضی اللہ عنہ مکے والوں کی طرف آپ ﷺ کے پیام بر تھے، آپ ﷺ نے لوگوں سے بیعت کی۔ پھر آپ ﷺ نے فرمایا: اے اللہ! بے شک عثمان اللہ تعالیٰ کی حاجت میں ہے اور اس کے رسول کی حاجت میں، پھر آپ ﷺ نے اپنا ایک ہاتھ دوسرے ہاتھ پر مارا، چنانچہ سیدنا عثمان رضی اللہ عنہ کے لیے رسول اللہ ﷺ کا دست مبارک لوگوں کے اپنی جانوں کے واسطے اپنے ہاتھوں سے بہتر تھا۔^②

امام ابن ہشام رحمہ اللہ نے سیدنا عبداللہ بن عمر رضی اللہ عنہما سے روایت کیا ہے کہ نبی اکرم ﷺ نے سیدنا عثمان رضی اللہ عنہ کے لیے بیعت کی اور اپنا ایک ہاتھ دوسرے پر مارا۔ عبدالملک بن ہشام نے شععی رحمہ اللہ سے ان الفاظ کے ساتھ روایت کی ہے کہ جس نے سب سے پہلے رسول اللہ ﷺ سے بیعت رضوان کی، وہ ابوسنان اسدی رضی اللہ عنہ ہیں۔^③ ابو بکر عبداللہ بن الزبیر حمیدی رحمہ اللہ کے الفاظ شععی رحمہ اللہ سے مروی یہ ہیں کہ جب رسول اللہ ﷺ نے لوگوں کو بیعت کی طرف بلایا تو جو سب سے پہلے آپ ﷺ کے پاس پہنچے، وہ ابوسنان اسدی رضی اللہ عنہ تھے اور کہا: آپ اپنا ہاتھ پھیلائیں کہ میں آپ سے بیعت کروں تو آپ ﷺ نے فرمایا: «عَلَامَ تَبَايَعُنِي» یعنی تو کس شے پر مجھ سے بیعت کرتا ہے؟ ابوسنان رضی اللہ عنہ نے عرض کی: اس شے پر جو آپ کے دل میں ہے۔^④ یہ شخص ابوسنان وہب اسدی رضی اللہ عنہ ہیں۔

امام بخاری رحمہ اللہ نے نافع رضی اللہ عنہ سے روایت کیا ہے کہ لوگ باتیں کرتے ہیں کہ عبداللہ بن عمر رضی اللہ عنہما سیدنا عمر رضی اللہ عنہ سے پہلے ایمان لائے، حالانکہ ایسا نہیں ہے، لیکن حدیبیہ والے دن سیدنا عمر رضی اللہ عنہ نے عبداللہ رضی اللہ عنہ کو اپنے ایک گھوڑے کی طرف بھیجا جو انصار میں سے کسی شخص کے پاس تھا کہ اس کو لے آئیں، تاکہ اس پر لڑیں اور رسول اللہ ﷺ اس درخت کے پاس بیعت لے رہے تھے اور سیدنا عمر رضی اللہ عنہ اس سے بے خبر تھے سو عبداللہ رضی اللہ عنہ نے آپ ﷺ سے بیعت کر لی، پھر گھوڑے کی طرف گئے اور اس کو سیدنا عمر رضی اللہ عنہ کے پاس لے آئے اور عمر رضی اللہ عنہ لڑائی کے لیے زرہ پہن رہے تھے، یا ہتھیار لگا رہے تھے۔ چنانچہ عبداللہ رضی اللہ عنہ نے ان کو خبر دی کہ رسول اللہ ﷺ تو اس درخت کے نیچے بیعت لے رہے

① دلائل النبوة للبيهقي (١٣٣/٤-١٣٤) یہ روایت مرسل ہے۔

② سنن الترمذي، رقم الحديث (٣٧٠٢) اس کی سند میں ”حکم بن عبد الملک“ ضعیف راوی ہے۔

③ السيرة النبوة لابن هشام (٢٨٣/٤) ④ دلائل النبوة للبيهقي (١٣٧/٤)

ہیں تو وہ چلے اور عبداللہ رضی اللہ عنہ کے ساتھ گئے، یہاں تک کہ رسول اللہ ﷺ سے بیعت کی۔ یہ وہی قصہ ہے جو لوگ بیان کرتے ہیں کہ سیدنا عبداللہ بن عمر رضی اللہ عنہما سیدنا عمر رضی اللہ عنہ سے پہلے اسلام لائے۔^①

پھر بخاری رحمہ اللہ نے عن نافع عن ابن عمر رضی اللہ عنہما (بخاری رحمہ اللہ نے یوں کہا ہے: ”وقال هشام بن عمار: حدثنا الوليد بن مسلم، حدثنا عمرو بن محمد العمري، أخبرني نافع عن ابن عمر رضی اللہ عنہما... الخ“) روایت کیا ہے کہ لوگ رسول اللہ ﷺ کے ساتھ تھے، درختوں کے سائے میں متفق ہو گئے تھے، اچانک دیکھا کہ لوگ نبی اکرم ﷺ کو گھیر رہے ہیں تو سیدنا عمر رضی اللہ عنہ بولے: اے عبداللہ! تو جا کر دیکھ کہ لوگوں کا کیا حال ہے کہ رسول اللہ ﷺ کو گھیر لیا ہے؟ چنانچہ عبداللہ رضی اللہ عنہ نے ان کو پایا کہ بیعت کر رہے ہیں تو انھوں نے بیعت کر لی، پھر سیدنا عمر رضی اللہ عنہ کی طرف لوٹ کر آئے تو وہ نکلے اور پھر بیعت کی۔^② (وقد أسنده البيهقي عن أبي عمرو الأديب عن أبي بكر

الإسماعيلي عن الحسن بن سفيان عن دحيم حدثني الوليد بن مسلم فذكره)

اور لیث نے عن ابی الزبیر عن جابر رضی اللہ عنہ روایت کیا ہے، کہا: ہم حدیبیہ کے دن ایک ہزار چار سو تھے، چنانچہ ہم نے آپ ﷺ سے بیعت کی اور سیدنا عمر رضی اللہ عنہ آپ کا دست مبارک پکڑنے والے تھے، اس درخت کے نیچے اور وہ سمرہ ہے، یعنی بھول (”هي شجرة كانت عندهابيعة الرضوان بضم ميم شجر الطلح“^③ (كذا في مجمع البحار) مادہ طلح میں یوں کہا ہے: ”وهو لغة“ یعنی ”طلحة واحدة الطلح شجر عظام من شجرة العضاة له نور طيب الرائحة“^④ اور عضاہ کے ماوے میں یوں کہا ہے: ”العضاة شجر أم غيلان وكل شجر عظيم له شوك جمع عضة بالتاء وأصله عضة وقيل: جمع عضاة“۔ اس سے تیسری سطر میں کہا ہے: ”العضاة بالهاء كل شجر عظيم له شوك وهو على ضربين خالص كالطلح والسلم والسلاء يعني شوك النخل وغير خالص كالنبع والشوحط ولا الشرى و ما صغر من شجرة الشوك فهو الغصن“^⑤ والشرى الحنظل أو ورقة، قولان جمع شرية وأما الشريان بالكسر والفتح فشجر يعمل منه القسي،^⑥ وسلم هو شجر العضاة واحدا سلمة بفتح و ورقها القرظ يدبغ به ويجمع على سلمات“ یہ سب تو ”مجمع البحار“ کے مختلف مقامات سے تھیں۔^⑦ ”مختار الصحاح“ میں ہے: ”سمرة بضم الميم من شجر الطلح والجمع سمر مثل رجل و سمرات“^⑧ والطلح بوزن النخل شجر عظام من شجر العضاة الواحدة طلحة والطلح أيضا لغة في

① صحيح البخاري، رقم الحديث (٣٩٥٠) ② صحيح البخاري، رقم الحديث (٣٩٥١)

③ مجمع بحار الأنوار (١١٥/٣) ④ مجمع بحار الأنوار (٤٥٢/٣) ⑤ مجمع بحار الأنوار (٦١٦، ٦١٥/٣)

⑥ مجمع بحار الأنوار (٢١٥/٣) ⑦ مجمع بحار الأنوار (١٠٨/٣) ⑧ مختار الصحاح (١٣١/١)

الطلع،^① والعضاة كل شجر يعظم وله شوك واحدا عضاهة، وعضهة وعضة بحذف الهاء الأصلية،^② ان سب نقول میں غور فرما کر سمجھ لیجیے، اساتذہ سے ”سمرہ“ بہ معنی بھول سنا ہے۔ والسلاہ) اور کہا: ہم نے آپ ﷺ سے بیعت کی اور اس بات پر کہ نہ بھاگیں اور موت پر بیعت نہیں کی۔^③ (رواہ مسلم عن قتیبہ عنہ) امام مسلم رحمہ اللہ نے سیدنا معقل بن یسار رضی اللہ عنہ سے روایت کیا ہے، کہا: البتہ مقرر میں نے اپنے آپ کو دیکھا شجرہ کے دن اور نبی کریم ﷺ لوگوں سے بیعت کر رہے تھے اور میں اس درخت کی ٹہنیوں میں سے ایک ٹہنی آپ ﷺ کے سر مبارک سے اٹھائے ہوئے تھا اور ہم چودہ سو تھے۔ اور ہم نے آپ ﷺ سے موت پر بیعت نہیں کی، لیکن ہم نے اس بات پر بیعت کی کہ نہیں بھاگیں گے۔^④

امام بخاری رحمہ اللہ نے سلمہ بن الاکوع رضی اللہ عنہ سے روایت کیا ہے، کہا: میں نے رسول اللہ ﷺ سے اس درخت کے نیچے بیعت کی۔ یزید راوی نے کہا ہے کہ میں نے کہا: اے ابو مسلم! تم اس دن کس شے پر بیعت کرتے تھے؟ کہا: موت پر۔^⑤ بخاری رحمہ اللہ نے ان سے دوسری روایت ان الفاظ سے کی ہے کہ حدیبیہ کے دن رسول اللہ ﷺ سے میں نے بیعت کی، پھر میں کنارے ہو گیا تو آپ ﷺ نے فرمایا: اور سلمہ کیا تو بیعت نہیں کرتا؟ میں نے عرض کی کہ میں تو بیعت کر چکا۔ آپ ﷺ نے فرمایا: آگے آ پھر بیعت کر تو میں قریب ہوا، پھر میں نے آپ ﷺ سے بیعت کی۔ یزید کہتے ہیں: میں نے کہا: سلمہ! تم نے آپ ﷺ سے کس شے پر بیعت کی؟ کہا: موت پر۔^⑥ (وأخرجه مسلم من وجه آخر عن یزید بن أبی عبید)

اسی طرح بخاری رحمہ اللہ نے عباد بن تمیم رضی اللہ عنہ سے روایت کیا ہے، انھوں نے آپ ﷺ سے موت پر بیعت کی۔^⑦ امام بیہقی رحمہ اللہ نے بہ سند خود سلمہ بن الاکوع رضی اللہ عنہ سے روایت کیا ہے، کہا: ہم حدیبیہ میں رسول اللہ ﷺ کے ہمراہ آئے اور ہم چودہ سو تھے اور اس پر پچاس بکریاں تھیں، اس کنوئیں میں اتنا پانی نہیں تھا کہ وہ ان کو سیراب کرتا۔ یعنی اس میں پانی بہت کم تھا۔ ”فَقَعَدَ رَسُولُ اللَّهِ ﷺ عَلَى جَبَاهَا“ (”جبا بالقصر والمد ماحول البئر والرکي البئر الغير المطوي“) یعنی ”الرکي“ یعنی اس کنوئیں کے گرد جو شے منڈیر وغیرہ تھی، اس پر آپ ﷺ بیٹھ گئے۔ پھر یا تو آپ ﷺ نے دعا فرمائی یا اس میں تھوک دیا تو وہ جوش مارنے لگا۔ چنانچہ ہم نے جانوروں کو پانی پلایا اور پانی بھر لیا۔ پھر رسول اللہ ﷺ نے اس درخت کے نیچے بیٹھ کر لوگوں کو بیعت کی طرف بلایا تو سب لوگوں سے پہلے میں نے آپ ﷺ سے بیعت کی اور لوگوں نے یکے بعد دیگرے بیعت کی، یہاں تک کہ جب آپ ﷺ لوگوں کے

① مختار الصحاح (۱/۱۶۶) ② مختار الصحاح (۱/۱۸۴) ③ صحيح مسلم (۱۸۵۶)

④ صحيح مسلم (۱۸۵۸) ⑤ صحيح البخاري (۲۸۰۰) ⑥ صحيح البخاري (۲۸۰۰، ۶۷۸۲)

⑦ صحيح البخاري، رقم الحديث (۲۷۹۹)

درمیان میں ہوئے تو آپ ﷺ نے فرمایا: اوسلمہ! تو مجھ سے بیعت کر۔ میں نے عرض کی: اے اللہ کے رسول! میں تو شروع کے لوگوں میں آپ سے بیعت کر چکا ہوں (اول یوں ہے: ”فبايعته أولى الناس“ اور یہاں ”فی اول الناس“ ہے۔ غرض یہ ہے کہ جب سب سے اول بیعت کی تو اولیٰ زمرے میں ہوئی یا ”فبايعته اول الناس“ بمعنی ”فی اول الناس“ ہے۔ واللہ أعلم) اور بھی کہا اور آپ ﷺ نے مجھے بغیر ہتھیار کے دیکھا تو مجھے جحفہ دیا یا درقہ عطا فرمایا (دونوں کے معنی سپر ہیں، یعنی ڈھال)

پھر آپ ﷺ نے بیعت کی، یعنی لوگوں سے، یہاں تک کہ جب آپ ﷺ آخر لوگوں میں ہوئے تو فرمایا اوسلمہ! کیا تو بیعت نہیں کرتا؟ میں نے عرض کی: اے اللہ کے رسول! میں تو شروع اور درمیان والے لوگوں میں آپ سے بیعت کر چکا، فرمایا اور بھی، پھر میں نے تیسری بار آپ سے بیعت کی۔ پھر فرمایا: اے سلمہ! تیرا جحفہ یا تیرا درقہ، جو میں نے تجھے عطا کیا تھا، وہ کہاں ہے؟ میں نے عرض کی: اے اللہ کے رسول! عامر مجھے بغیر ہتھیار کے ملا تو وہ میں نے اسے دے دیا، چنانچہ آپ ﷺ ہنسے اور فرمایا: «إِنَّكَ كَالَّذِي قَالَ الْأَوَّلُ، اَللّٰهُمَّ ابْغِنِي حَبِيبًا هُوَ أَحَبُّ إِلَيَّ مِنْ نَفْسِي» یعنی الہی! تو مجھے ایسا دوست عطا کر جو مجھے اپنے نفس سے بھی زیادہ محبوب ہو۔ پھر مکے کے مشرکوں نے صلح کے بارے میں ہم سے مراسلت (پیغام رسانی) کی، یہاں تک کہ بعض ہمارے بعض میں چلے، پھر ہم نے صلح کر لی۔ کہا: میں طلحہ بن عبید اللہؓ کا خادم تھا۔ ”أَسْقِي فَرَسَهُ وَأَحْسُهُ وَأَكُلُ مِنْ طَعَامِهِ“ (واللہ أعلم۔ اصل میں اسی طرح ہے، لیکن یہ ”أَحْسُهُ“ کی تصحیف یعنی کتابت کی غلطی ہے۔ ”حس“ بہ معنی خریدن ”ستور بشانہ“ یعنی ”محسہ“ بہ معنی شانہ ستور خار ہے) یعنی ان کے گھوڑے کو پانی پلاتا تھا اور ان کے کھانے میں سے کھاتا تھا اور اللہ اور رسول کی طرف مہاجر ہو کر اپنے گھر والوں کو اور مال کو چھوڑ آیا تھا۔

پھر ہم نے اور مکے والوں نے آپس میں صلح کر لی اور بعض ہمارا بعض میں خلط ملط ہو گیا تو میں ایک درخت کے پاس آیا، پھر اس کے کانٹے جھاڑے، یعنی علاحدہ کر دیے، پھر اس کی جڑ میں اس کے سائے میں لیٹ گیا تو اہل مکہ کے مشرکوں میں سے چار آدمی میرے پاس آئے اور وہ رسول اللہ ﷺ کی برائی کرنے لگے تو میں نے ان کو مبغوض جانا، یعنی ناپسند کیا اور ایک اور درخت کی طرف اٹھ کر چلا گیا، پھر انھوں نے اپنے ہتھیار لٹکا دیے، لیٹ رہے، پس اس اثنا میں کہ وہ اسی طرح تھے کہ ایک پکارنے والے نے آواز لگائی: ”يَا آلَ الْمُهَاجِرِينَ“ ابن زبیم مارا گیا (اصل میں اسی طرح ہے، کلمہ استغاثہ ہے تو ”یا للمہاجرین“ چاہیے۔ واللہ أعلم) تو میں نے اپنی تلوار سوتی اور ان چاروں پر حملہ کیا اور وہ سوتے تھے، چنانچہ میں نے ان کے ہتھیار لیے اور اپنے ہاتھ میں ان کا گٹھا کر کے رکھا، پھر میں نے کہا: قسم ہے اس ذات کی جس نے محمد ﷺ کے چہرے کی تکریم کی! تم میں سے اگر کسی نے اپنا سراٹھایا تو میں اس شے کو ماروں گا جس میں اس کی دونوں آنکھیں ہیں، پھر میں ان کو ہانکتا ہوا رسول اللہ ﷺ کے پاس لایا اور

میرا چچا عامر عملات کے ایک شخص کو لایا جس کو مرکز کہتے تھے (عملات بہ فتح عین وہائے موحده قریش میں امیہ صغریٰ کا نام ہے۔ امیہ اور اس کے دو بھائی نوفل اور عبداللہ بن عبد شمس تھے، یہ منسوب ہیں، اپنی ماں کی طرف جس کا نام عبلہ ہے، ان کی طرف نسبت عبلہ بہ سکون ہوتی ہے۔^① کذا فی المجمع) یہ مشرکوں میں سے تھا، یہاں تک کہ ہم ان کو لے کر کھڑے ہوئے رسول اللہ ﷺ کے پاس، یہ مشرکوں کے ستر آدمی تھے۔ چنانچہ آپ ﷺ نے ان کی طرف دیکھا اور فرمایا کہ ان کو چھوڑ دو، ”وَيَكُنْ لَهُمُ بَدَأُ الْفُجُورِ وَثَنًا“ (یعنی بد عہدی کا اول و آخر انھیں کے لیے ہو)

پھر آپ ﷺ نے ان سے عفو فرمایا اور اللہ عزوجل نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ وَكَانَ اللَّهُ بِمَا تَعْمَلُونَ بَصِيرًا﴾ [الفتح: ۲۴] ”وہی ہے جس نے خاص مکہ میں کافروں کے ہاتھوں کو تم سے اور تمہارے ہاتھوں کو ان سے روک لیا، اس کے بعد کہ اس نے تمہیں ان پر غلبہ دے دیا تھا اور تم جو کچھ کر رہے ہو اللہ اسے دیکھ رہا ہے۔“^② (وہ کذا رواہ مسلم عن اسحاق بن ابراہیم بن راہویہ بسندہ نحوہ أو قریبا منه)

صحیحین میں من حدیث ابی عوانہ عن طارق عن سعید بن المسیب ثابت ہوا ہے، کہا: میرے والد ان لوگوں میں سے تھے جنہوں نے درخت کے نیچے رسول اللہ ﷺ سے بیعت کی تھی، کہا: پھر ہم آئندہ سال حج کرنے کے لیے چلے تو اس درخت کی جگہ ہم سے مخفی ہو گئی، اب اگر وہ تمہارے لیے ظاہر کر دیا گیا ہے تو تم زیادہ دانا ہو۔^③ (یہ بات بطور طعن کہی یعنی جو لوگ اس بیعت میں حاضر تھے اور آئندہ سال آئے ان کو تو اس درخت کی جگہ نہ ملی اور تم اس بیعت کے وقت نہ تھے اور ایک مدت دراز گزری اور تم اس درخت کی جگہ بتاؤ کہ یہاں تھا یا وہاں تھا تو تم بڑے دانا ہو۔ یعنی تم کو بالکل خبر نہیں۔ صرف اٹکل پچو باتیں بناتے ہو) ابوبکر حمیدی رحمہ اللہ نے سیدنا جابر رضی اللہ عنہ سے روایت کیا ہے: (حدثنا سفیان، حدثنا أبو الزبیر عن جابر ... الخ) کہا ہے کہ رسول اللہ ﷺ نے جس وقت لوگوں کو بیعت کی طرف بلایا تو ہم نے اپنے میں سے ایک شخص کو دیکھا جس کو جد بن قیس کہتے تھے کہ اپنے اونٹ کی بغل کے نیچے چھپ رہا تھا۔^④ (رواہ مسلم من حدیث ابن جریج عن ابن الزبیر بہ)

نیز امام ابوبکر حمیدی رحمہ اللہ نے کہا ہے کہ سفیان نے ہم کو حدیث بیان کی عمرو سے کہ اس نے جابر رضی اللہ عنہ کو سنا کہ انھوں نے کہا ہے کہ حدیبیہ کے دن ہم ایک ہزار چار سو تھے تو رسول اللہ ﷺ نے ہمارے لیے فرمایا کہ آج کے دن تم تمام زمین والوں میں سب سے اچھے ہو۔ سیدنا جابر رضی اللہ عنہ نے فرمایا کہ اگر میں بینائی رکھتا ہوتا تو البتہ اس درخت کی جگہ

① مجمع بحار الأنوار (۵۱۰/۳) ② صحیح مسلم، رقم الحدیث (۱۸۰۷) دلائل النبوة للبيهقي (۱۴۱-۱۳۸/۴)

③ صحیح البخاری، رقم الحدیث (۳۹۳۰) صحیح مسلم، رقم الحدیث (۱۸۵۹)

④ صحیح مسلم، رقم الحدیث (۱۸۵۶) مسند الحمیدی (۵۳۷/۲)

تم کو دکھا دیتا۔ سفیان نے کہا ہے کہ انھوں نے اس کی جگہ کے بارے میں اختلاف کیا تھا۔^(۱) (آخر جاء من حديث سفیان) امام احمد رحمہ اللہ نے سیدنا جابر رضی اللہ عنہ سے روایت کیا ہے، وہ رسول اللہ ﷺ سے راوی ہیں کہ آپ ﷺ نے فرمایا کہ ان لوگوں میں سے کوئی آگ میں داخل نہ ہوگا، جنھوں نے اس درخت کے نیچے بیعت کی۔^(۲) امام ابن ابی حاتم رحمہ اللہ نے سیدنا جابر رضی اللہ عنہ سے روایت کیا ہے کہ رسول اللہ ﷺ نے فرمایا کہ جنھوں نے اس درخت کے نیچے بیعت کی، وہ سب کے سب جنت میں داخل ہوں گے مگر سرخ اونٹ والا، چنانچہ ہم جلدی جلدی سے چلے اس کی طرف تو دیکھا کہ ایک شخص تھا جس کا اونٹ گم ہو گیا تھا، ہم نے اس سے کہا کہ آ کر بیعت کر تو اس نے کہا کہ میں اپنا اونٹ پالوں، یہ میرے لیے بیعت کرنے سے بہتر ہے۔^(۳)

عبداللہ بن امام احمد رحمہ اللہ نے عن جابر رضی اللہ عنہ عن النبی ﷺ روایت کیا ہے کہ آپ ﷺ نے فرمایا: «مَنْ يَصْعَدُ لَشَيْئَةٍ ثَنِيَّةَ الْمُرَارِ فَإِنَّهُ يُحْطُّ عَنْهُ مَا حُطَّ عَنْ بَنِي إِسْرَائِيلَ» «ثَنِيَّةَ الْمُرَارِ» کی گھاٹی حدیبیہ کے پاس ہے مشہور بضم میم ہے اور بعض نے مکسور کہا ہے۔^(۴) (کذا فی المجمع) یعنی جو کوئی مرار کی گھاٹی پر چڑھے گا تو حالت یہ ہے کہ بے شک گرائی جائے گی اس سے وہ شے جو بنی اسرائیل سے گرائی گئی (یعنی گناہ اتارے جائیں گے) چنانچہ اُن میں سے سب سے پہلے جو لوگ چڑھے وہ خزرج کا ایک گروہ تھا، پھر اس کے بعد اور لوگوں نے مبادرت کی (جلدی کی)۔ نبی اکرم ﷺ نے فرمایا: «كُلُّكُمْ مَغْفُورٌ لَهُ إِلَّا صَاحِبَ الْجَمَلِ الْأَحْمَرِ» یعنی تم سب کی مغفرت کی گئی مگر سرخ اونٹ والا۔ چنانچہ ہم نے کہا تو آتیرے لیے رسول اللہ ﷺ مغفرت مانگیں تو وہ بولا: واللہ! البتہ مجھے یہ چیز زیادہ بہتر ہے اور پسند ہے کہ میں اپنے گم شدہ کو پالوں بہ نسبت اس کے کہ تمہارا صاحب میرے لیے مغفرت مانگے، چنانچہ پھر وہ ایسا شخص تھا جو گم شدہ کو ڈھونڈتا تھا۔^(۵) (رواہ مسلم عن عبید اللہ بہ)

امام ابن جریج رحمہ اللہ نے کہا ہے کہ ابوالزبیر نے مجھے خبر دی کہ اس نے جابر رضی اللہ عنہ کو سنا کہ وہ کہتے تھے کہ ام مبشر نے مجھے خبر دی کہ اس نے رسول اللہ ﷺ کو سنا کہ آپ ﷺ حفصہ رضی اللہ عنہا کے پاس فرما رہے تھے کہ ان شاء اللہ اصحابِ شجرہ میں سے جنھوں نے اس کے نیچے بیعت کی تھی، ان میں کوئی شخص آگ میں داخل نہ ہوگا۔ سیدہ حفصہ رضی اللہ عنہا نے عرض کی: اے اللہ کے رسول! کیوں نہیں؟ تو آپ ﷺ نے ان کو جھڑکا، چنانچہ وہ بولیں: «وَإِنْ مِنْكُمْ إِلَّا وَارِدُهَا» [مریم: ۷۰] ”تم میں سے ہر ایک وہاں ضرور وارد ہونے والا ہے۔“ تو آپ ﷺ نے فرمایا کہ اللہ تعالیٰ نے یہ بھی فرمایا ہے: «ثُمَّ لَنُنَبِّئَ الَّذِينَ اتَّقَوْا وَنَذَرُ الظَّالِمِينَ فِيهَا جِثْيًا» [مریم: ۷۲] ”پھر ہم پرہیزگاروں کو تو بچا

(۱) صحیح البخاری، رقم الحدیث (۳۹۲۳) صحیح مسلم، رقم الحدیث (۱۸۵۶) مسند الحمیدی (۵۱۴/۲)

(۲) سنن أبی داود (۴۶۵۳) سنن الترمذی (۳۸۶۰) مسند أحمد (۳۵۰/۳) صحیح الجامع (۷۶۸۰)

(۳) تفسیر ابن کثیر (۲۳۹، ۲۳۸/۴) (۴) مجمع بحار الأنوار (۵۶۲/۴) (۵) صحیح مسلم، رقم الحدیث (۲۷۸۰)

لیں گے اور نافرمانوں کو اسی میں گھٹنوں کے بل گرا ہوا چھوڑ دیں گے۔“ (رواہ مسلم)

نیز اس میں عن قتیبہ عن الیث عن ابی الزبیر عن جابر رضی اللہ عنہ یہ ہے کہ حاطب بن ابی بلتعہ کا غلام حاطب کی شکایت کرتا ہوا آیا اور عرض کی: اے اللہ کے رسول! داخل ہو گا حاطب نار میں۔ آپ ﷺ نے فرمایا: تو نے جھوٹ کہا، وہ اس میں داخل نہ ہوگا، بے شک وہ واقعی حاضر ہوا ہے بدر اور حدیبیہ میں۔^(۲) اور اسی لیے اللہ تعالیٰ نے ان کی تعریف کرتے ہوئے یوں فرمایا ہے: ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ فَمَنْ نَكَثَ فَإِنَّمَا يَنكُثُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهُ فَمِا عَظِيمًا﴾ جیسا کہ اللہ عزوجل نے دوسری آیت میں فرمایا: ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنزَلَ السَّكِينَةَ عَلَيْهِمْ وَأَثَبَهُمْ فَتْحًا قَرِيبًا﴾^(۳) [الفتح: ۱۸] ”یقیناً اللہ تعالیٰ مومنوں سے خوش ہو گیا جبکہ وہ درخت تلے تجھ سے بیعت کر رہے تھے۔ ان کے دلوں میں جو تھا اسے اس نے معلوم کر لیا اور ان پر اطمینان نازل فرمایا اور انھیں قریب کی فتح عنایت فرمائی۔“

فتح البیان کا بیان:

فتح البیان کا بیان وضاحت کے ساتھ یہ ہے کہ بے شک ہم نے تجھ کو اپنی امت پر اس بات کی گواہی دینے والا بھیجا کہ رسالت ان کو پہنچا دے اور فرمانبردار لوگوں کو جنت کی خوش خبری دینے والا اور معصیت والوں کو آگ سے ڈرانے والا۔ ﴿شَهِدًا وَمُبَشِّرًا وَنَذِيرًا﴾ کا نصب بنا بر حال مقدرہ ہے۔ جمہور نے ﴿لِتُؤْمِنُوا﴾ بہ تائے فوقیہ پڑھا ہے اور امام ابن کثیر اور ابو عمرو بن العباس نے بیائے تحتیہ پڑھا ہے۔^(۴) اول کی بنا پر تو رسول اللہ ﷺ کو اور آپ ﷺ کی امت کو خطاب ہے اور دوسرے کی بنیاد پر ان لوگوں کی طرف ہے جن کو خوش خبری سنائی گئی اور ڈرائے گئے۔ دونوں قراءتیں سببیہ ہیں۔ قولہ تعالیٰ: ﴿وَتَعَزَّوْهُ وَتُقَرِّوْهُ وَتُسَبِّحُوْهُ بُكْرَةً وَأَصِيْلًا﴾ ان تینوں فعلوں کے بارے میں قراء کے درمیان ویسا ہی اختلاف ہے، جیسا کہ ﴿لِتُؤْمِنُوا﴾ میں تھا۔ ﴿تَعَزَّوْهُ﴾ کے معنی ”تَنْصُرُوْهُ وَتُفَخِّمُوْهُ“ ہیں۔ یہ قول امام حسن اور کلبی رحمہما کا ہے۔ ”تعزیر“ بہ معنی توقیر و تعظیم ہے۔ امام قتادہ رحمہ اللہ نے کہا: ”تَنْصُرُوْهُ وَتَمْنَعُوْا مِنْهُ“ یعنی رسول کی مدد کرو اور دشمنوں کو اس سے روکو۔ امام عکرمہ رحمہ اللہ نے کہا ہے کہ اس کے ساتھ ہو کر تلوار سے لڑو۔^(۵) سیدنا عبداللہ بن عباس رضی اللہ عنہما نے فرمایا کہ مراد جلال ہے۔ ان کے دوسرے الفاظ یہ ہیں کہ مارو اس کے آگے تلوار سے۔ سیدنا جابر رضی اللہ عنہ سے مروی ہے کہ جس وقت رسول اللہ ﷺ پر یہ آیت نازل ہوئی: ﴿وَتَعَزَّوْهُ﴾ تو آپ ﷺ نے اپنے اصحاب سے فرمایا: یہ کیا ہے؟ انھوں نے عرض کی کہ اللہ اور اس کے رسول زیادہ جانتے ہیں،

① صحیح مسلم، رقم الحدیث (۲۴۹۶) ② صحیح مسلم، رقم الحدیث (۲۴۹۵) ③ تفسیر ابن کثیر (۲۳۹-۲۳۴/۴)

④ تفسیر القرطبی (۲۶۶/۱۶) ⑤ تفسیر الطبری (۲۰۸، ۲۰۷/۲۲) تفسیر القرطبی (۲۶۷، ۲۶۶/۱۶)

فرمایا: تاکہ تم اس کی مدد کرو۔^(۱) (رواہ ابن عدی و ابن مردویہ و الخطیب و ابن عساکر فی تاریخہ)

﴿تَوْقَرُوهُ﴾ کے معنی ”تَعْظُمُوهُ“ ہیں۔ امام سدی رحمہ اللہ نے کہا: ”تُسَوِّدُوهُ“،^(۲) یعنی اس کو سردار بناؤ۔ سیدنا عبداللہ بن عباس رضی اللہ عنہما نے فرمایا کہ مراد تعظیم ہے۔^(۳) کہا ہے کہ دونوں فعلوں میں دونوں ضمیریں نبی کریم ﷺ کی طرف راجع ہیں اور یہاں وقف تام ہے۔ پھر ﴿وَتَسْبِّحُوهُ﴾ سے کلام کی ابتداء ہے، یعنی اللہ عزوجل کی پاکی بیان کرو صبح و شام۔ تسبیح میں دو وجہ ہیں: ایک یہ ہے کہ مراد پاکی سے یاد کرنا ہے اللہ عزوجل کو اور اس کو سارے نقائص سے منزہ کرنا ہے۔ دوسری وجہ یہ ہے کہ ”سبحۃ“ سے ماخوذ ہے اور ”سبحۃ“ بہ معنی نماز ہے، یعنی اس کے لیے نماز پڑھو۔ کسی نے کہا ہے کہ تینوں فعلوں میں کل ضمیریں اللہ تعالیٰ کی طرف پھرتی ہیں، اب معنی یہ ہوں گے کہ ثابت کرو اس کے لیے توحید کو اور نفی کرو اس سے شریکوں کی۔ کسی نے کہا ہے کہ مدد کرو اس کے دین کی اور اس کے رسول کے ساتھ ہو کر لڑو۔ امام زنجیری رحمہ اللہ نے اتنا زیادہ کہا اور جس نے ضمیروں میں فرق کیا تو یقیناً وہ دور جا پڑا۔ اسی طرح مدارک میں بھی ہے۔^(۴) امام حفاوی رحمہ اللہ کہتے ہیں کہ یہ قول بہت ظاہر ہے، تاکہ ضمیریں ایک طرز پر ہو جائیں۔

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾ اللہ پاک نے خبر دی کہ یہ بیعت جو اس کے رسول کے لیے ہے یہ دراصل اسی (اللہ) کے لیے ہے، کیوں کہ مومنوں نے اپنی جانیں جنت کے عوض اللہ کو بیچ ڈالیں۔ بیعت کی اصل وہ عقد ہے جس کو آدمی اپنے نفس پر عقد کرتا ہے، یعنی امام کے لیے اپنی اطاعت کو صرف کرنا اور اس عہد کو پورا کرنا جس کو اس کے لیے لازم کر لیا ہے۔ یہاں بیعت سے مراد بیعت الرضوان ہے جو حدیبیہ میں ہوئی تھی، کیوں کہ مومنین نے قریش سے لڑنے کے لیے درخت کے نیچے آپ ﷺ سے بیعت کی تھی۔ پھر ان میں سے ایک جماعت نے تو موت پر بیعت کی تھی ان میں سے سلمہ بن اکوع رضی اللہ عنہ ہیں۔ اور ایک جماعت نے اس بات پر بیعت کی تھی کہ وہ بھاگیں گے نہیں۔ ان میں سے سیدنا معقل بن یسار رضی اللہ عنہ ہیں۔

حدیبیہ ایک گاؤں ہے جو کچھ بڑا نہیں۔ اس کے اور مکے کے درمیان ایک منزل سے کم فاصلہ ہے۔ وہاں ایک کنواں تھا، اس کے نام پر اس گاؤں کا نام حدیبیہ رکھا گیا۔ حدیث شریف میں مروی ہے کہ حدیبیہ ایک کنواں ہے۔^(۵) امام مالک رحمہ اللہ نے فرمایا ہے کہ حرم سے ہے۔ امام ابن القصار نے کہا ہے کہ اس کا بعض حل سے ہے۔ یعنی حرم نہیں ہے۔ اس کے لفظ میں تخفیف و تشدید یا دونوں جائز ہیں، لیکن پہلی قراءت یعنی تخفیف زیادہ فصیح ہے اور عامہ محدثین اس کو تشدید کے ساتھ پڑھتے ہیں۔^(۶)

(۲) تفسیر القرطبی (۲۶۷/۱۶)

(۱) الدر المنثور (۵۱۶/۷)

(۴) الکشاف (۳۳۷/۴) تفسیر النسفی (۱۵۳/۴)

(۳) تفسیر الطبری (۲۰۷/۲۲)

(۶) تفسیر الخازن (۱۹۱/۶)

(۵) صحیح البخاری (۳۳۸۴) صحیح مسلم (۱۸۵۶)

جملہ ﴿يَدُ اللَّهِ فَوْقَ أَيْدِيهِمْ﴾ متانفہ ہے جو ماقبل کی تقریر کے لیے لایا گیا ہے، بر طریق تخیل یا محل نصب میں ہے بنا بر حال اور اس ترکیب میں استعارہ تصریحہ تبعیہ ہے فعل میں اور مکنیہ ہے اسم کریم میں اور تخیلیہ ہے اس بات میں کہ اس کے لیے یہ ثابت کیا ہے اور اس میں مشککہ ہے، اس طرح سے کہ اس کے ”ید“ کا ان کے ”ایدی“ سے مقابلہ کیا جاتا ہے۔ بیان واضح یہ ہے کہ جب اللہ پاک نے یہ بیان کیا کہ نبی کریم ﷺ مرسل ہیں تو یہ بیان فرمایا کہ اس کے نزدیک ان کی قدر و منزلت ایسی ہے کہ جس نے صورتاً ان سے بیعت کی تو اس نے حقیقتاً ان سے بیعت کی، کیوں کہ جس نے آپ سے اس بات پر بیعت کی کہ جنگ کی جگہ سے نہ بھاگے گا، یہاں تک کہ مارا جائے یا اللہ فتح نصیب کرے، اگرچہ ظاہر میں اس نے اپنی بیعت سے رسول اللہ ﷺ کی رضا کا قصد کیا، لیکن حقیقت میں وہ اس سے صرف رحمان کی رضا اور ثواب اور جنت کا قصد کرتا ہے۔ اس معاہدے کا نام مبايعہ رکھا، کون سا مبايعہ؟ جو اس کے مال سے مال کا تبادلہ ہے۔

اس سے اس بات میں تشبیہ دی کہ ان میں سے ہر ایک مبادلہ کے معنی پر مشتمل ہے، اس لیے کہ یہ معاہدہ بھی مبادلے پر مشتمل ہے، اس طرح سے کہ کفار کی لڑائی میں ثابت قدمی کا لازم کر لینا، اس کے مقابلے میں نبی کریم ﷺ کی ضمانت ہے کہ اللہ تعالیٰ ان لوگوں سے راضی ہوگا اور ان کو جناتِ نعیم کا ثواب دے گا، چنانچہ استعارے کے طور پر اس معاہدے پر مبايعت کا اسم بولا گیا۔ پھر جب یہ بات تھی کہ لڑائی میں ثابت قدم رہنے کا ثواب اللہ کی طرف سے ان کو پہنچتا تھا تو نبی اکرم ﷺ کے ساتھ مبايعت کرنے سے اللہ کے ساتھ مبايعت کرنا مقصود ہوا، اس لیے کہ آپ ﷺ تو سفیر ہیں اور جب رسول کے ساتھ مبايعت اللہ کے ساتھ مبايعت ٹھہرائی گئی اور اللہ تعالیٰ کے مبالغے سے تشبیہ دی گئی تو لفظ ”ید“ کو جو حقیقتاً مبالغے کے لوازم سے ہے، بطور استعارہ تخیلیہ اس کو اللہ تعالیٰ کے لیے ثابت کیا۔

مطلب یہ ہے کہ اللہ تعالیٰ اعضاء و جوارح سے پاک ہے، اس لیے امام زنجیری اور کرنی رحمہ اللہ نے کہا ہے کہ معنی یہی ہے کہ رسول کے ساتھ عقدِ میثاق اللہ کے ساتھ عقدِ میثاق کی طرح ہے، دونوں میں کچھ فرق نہیں ہے۔^(۱) محلی نے کہا ہے کہ اللہ کو ان کی مبايعت کا علم ہے تو وہ ان کو اس پر جزا دے گا۔^(۲) کسی نے کہا ہے کہ اللہ کا ہاتھ ان کے ہاتھوں کے اوپر ہے اس خیر کو پورا کرنے کے ساتھ جس کا ان سے وعدہ کیا ہے۔

امام سدی رحمہ اللہ نے کہا ہے کہ وہ لوگ رسول اللہ ﷺ کا ہاتھ پکڑا کرتے، پھر آپ ﷺ سے بیعت کرتے تھے اور مبايعت میں اللہ کا ہاتھ ان کے ہاتھوں کے اوپر ہے،^(۳) یہ اس لیے کہ جب بايع اور مشتری بیع میں ایک دوسرے کی طرف ہاتھ بڑھاتے ہیں اور ان کے درمیان کوئی تیسرا شخص ہوتا ہے تو وہ اپنا ہاتھ ان کے ہاتھوں پر رکھ دیتا ہے اور ان کو محفوظ رکھتا ہے، یہاں تک کہ عقد مکمل ہو جائے اور ایک دوسرے کا ہاتھ نہ چھوڑے، یہاں تک کہ عقد لازم ہو جائے

اور دونوں عقد کو فسخ نہ کریں، چنانچہ ہاتھوں پر ہاتھ رکھنا بیعت کی حفاظت کا سبب ہو گیا۔ اللہ تعالیٰ نے فرمایا: ﴿يَدُ اللَّهِ فَوْقَ أَيْدِيهِمْ﴾ یعنی اللہ ان کو بیعت پر محفوظ رکھے گا جس طرح کہ درمیان والا شخص بائع اور مشتری کے ہاتھوں کو محفوظ رکھتا ہے۔

فتح البیان میں امام رازی رحمہ اللہ کا قول ذکر کیا ہے، اس کے بعد فرمایا ہے کہ یہ اہل تاویل و کلام کا مذہب ہے اور اس آیت میں سلف کا مذہب اور اس جیسی اور آیتوں میں تاویل سے سکوت اختیار کرنا ہے اور آیات الہی اور احادیث رسول پناہی جو صفات ربانی کے متعلق ہیں، ان کو جیسے آئی ہیں ویسے ہی ماننا، بمع اس کے کہ ان پر بغیر تشبیہ کے ایمان لانا اور بغیر تکلیف اور بغیر تعطیل و تحریف کے اور اُن کو ظاہر سے پھیرے بغیر اور بغیر تاویل کے ماننا ہے اور یہ حق ہے۔^(۱)

بالجملہ جب یہ ذکر ہو چکا کہ رسول سے بیعت بعینہ اللہ سے بیعت ہے تو پہلے تو اس کے توڑنے والے کو وعید فرمائی، ارشاد کیا: ﴿فَمَنْ تَكَلَّفَ فَإِنَّمَا يَنْكُثُ عَلَى نَفْسِهِ﴾ یعنی جو اس بیعت کو توڑتا ہے جو اس نے باندھی، تو وہ اپنی جان کے برے کو توڑتا ہے، کیوں کہ اس کا ضرر اسی کی طرف پھرے گا، اس کے غیر کی طرف تجاوز نہیں کرے گا۔

پھر بیعت پوری کرنے والے کا وعدہ ذکر فرمایا: ﴿وَمَنْ أَوْفَى بِمَا عَاهَدَ عَلَيْهِ اللَّهُ فَسَيُؤْتِيَهُ أَجْرًا عَظِيمًا﴾ یعنی اور جو کوئی اس بات کے پورا کرنے پر جس کا رسول اللہ ﷺ کی بیعت میں اللہ سے وعدہ کیا تھا، ثابت رہا تو عن قریب اس کو اجر عظیم دے گا۔ مراد یہ ہے کہ جنت دے گا، محاورے میں ”وَفِيَتْ بِالْعَهْدِ وَأَوْفِيَتْ بِهِ“ دونوں طرح بولتے ہیں، اسی بات سے یہ آیت ہے: ﴿وَأَوْفُوا بِعَهْدِ اللَّهِ﴾ [النحل: ۹۱] ”اللہ کے عہد کو پورا کرو۔“ اور یہ آیت: ﴿وَالْمُؤْفُونَ بِعَهْدِهِمْ﴾ [البقرة: ۱۷۷] ”اور اپنے وعدے کو پورا کرنے والے۔“

جمہور نے ﴿عَلَيْهِ﴾ کو بہ کسر ہاء پڑھا ہے اور امام حفص اور زہری رحمہما اللہ نے بہ ضم ہاء پڑھا ہے اور ﴿فَسَيُؤْتِيهِ﴾ کو جمہور نے بہ یائے تحتیہ اور امام نافع، ابن کثیر اور ابن عامر رحمہم اللہ نے بہ نون پڑھا ہے۔ امام ابو عبیدہ اور ابو حاتم رحمہما اللہ نے پہلی قراءت کو اور امام فراء رحمہ اللہ نے دوسری قراءت کو اختیار کیا ہے^(۲) اور دونوں سببیہ ہیں۔ اس آیت کریمہ سے بیعت کی مشروعیت نکلی۔ نبی کریم ﷺ سے بہت سی بیعتیں صادر ہوئیں۔

صحیحین وغیرہما کتب حدیث شریف میں جو حدیثیں وارد ہوئی ہیں، اُن میں اُن کا ذکر ہے اور اُن میں یہ ہے کہ کبھی تو لوگ ہجرت اور جہاد پر آپ ﷺ سے بیعت کرتے تھے اور کبھی ارکان اسلام کے قائم کرنے پر اور کبھی کفار کے ساتھ لڑائیوں میں ثابت قدمی اور قرار پر بیعت کرتے تھے اور کبھی فواحش اور منکرات کو چھوڑنے پر اور کبھی سنت پر تمسک کرنے اور بدعت سے بچنے پر اور طاعات کی حرص اختیار کرنے پر بیعت کرتے تھے جس طرح کہ انصار کی کچھ عورتوں نے اس پر بیعت کی تھی کہ نوحہ نہ کریں گی اور فقراء مہاجرین میں سے کچھ لوگوں نے اس پر بیعت کی تھی کہ

لوگوں سے کسی شے کا سوال نہ کریں گے۔ چنانچہ ان میں سے کسی کا کوڑا گر پڑتا تو خود اپنے گھوڑے سے اترتا اور اس کو اٹھا لیتا اور کسی سے سوال نہ کرتا تھا۔^(۱) (رواہ ابن ماجہ فی سننہ)

بیعت پر کتابِ عزیز ناطق ہے جس طرح کہ اس آیت میں ارشاد ہے اور اس آیت کریمہ میں ﴿إِذَا جَاءَكَ الْمُؤْمِنَاتُ يُبَايِعْنَكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعُهُنَّ وَاسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ﴾ [الممتحنة: ۱۲] ”جب مسلمان عورتیں آپ سے ان باتوں پر بیعت کرنے آئیں کہ وہ اللہ کے ساتھ کسی کو شریک نہ کریں گی، چوری نہ کریں گی، زنا کاری نہ کریں گی، اپنی اولاد کو نہ مار ڈالیں گی اور کوئی ایسا بہتان نہ باندھیں گی جو خود اپنے ہاتھوں پیروں کے سامنے گھڑ لیں اور کسی نیک کام میں تیری بے حکمی نہ کریں گی تو آپ ان سے بیعت کر لیا کریں، اور ان کے لیے اللہ سے مغفرت طلب کریں، بے شک اللہ تعالیٰ بخشنے اور معاف کرنے والا ہے۔“ جن باتوں میں کسی طرح کا شک و شبہ نہیں ہے ان میں سے یہ ہے کہ جب رسول اللہ ﷺ سے کوئی فعل بر طریق عبادت و اہتمام ثابت ہو تو وہ اس سے باہر نہیں ہوتا کہ دین میں سنت ٹھہرے۔

رہا یہ کہ نبی اکرم ﷺ میں اللہ تعالیٰ کے خلیفہ تھے اور جو قرآن و حکمت اللہ تعالیٰ نے نازل کی، اس کے عالم تھے اور کتاب و سنت کے معلم، اور امت کو ردائل سے صاف و پاک کرنے والے تھے، چنانچہ جو کام آپ ﷺ نے بر طریق خلافت کیا تو وہ خلفاء کے لیے سنت ہوا اور جو کام کتاب و سنت کے معلم ہونے کے لحاظ سے کیا اور امت کو پاک صاف کرنے کے طریق پر کیا، وہ علمائے راسخین کے لیے سنت ٹھہرا۔ دیکھو صحیح بخاری اس بات پر شاہد ہے کہ جریر رضی اللہ عنہ سے بیعت لیتے وقت ان پر یہ شرط لگائی: «وَالنُّصْحَ لِكُلِّ مُسْلِمٍ»^(۲) یعنی ہر مسلمان کی خیر خواہی کرنا اور انصار کی ایک قوم سے بیعت لی تو یہ شرط لگائی کہ اللہ کے بارے میں کسی ملامت کرنے والے کی ملامت سے نہ ڈریں^(۳) اور حق بات کہیں جہاں کہیں بھی ہوں، چنانچہ کوئی اُن میں سے امراء اور ملوک پر کھلم کھلا رد و انکار (تنقید) کرتا تھا۔ اس کے سوا اور امور ہیں اور یہ سب تزکیہ اور امر بالمعروف اور نہی عن المنکر کے باب سے ہے۔

چنانچہ بیعت کئی قسم کی ہے، ان میں سے خلافت کی بیعت ہے اور اُن میں سے اسلام کی بیعت ہے اور اس بات کی بیعت ہے کہ تقوے کی رسی کو خوب مضبوطی سے پکڑے رہیں اور ہجرت و جہاد کی بیعت ہے اور جہاد میں پختہ اور مضبوط رہنے کی بیعت ہے۔ خلفاء کے زمانے میں اسلام کی بیعت متروک تھی، ان میں سے خلفائے راشدین کے

① صحیح مسلم، رقم الحدیث (۱۰۴۳) سنن ابن ماجہ، رقم الحدیث (۲۸۶۷)

② صحیح البخاری، رقم الحدیث (۵۷) صحیح مسلم، رقم الحدیث (۵۶)

③ صحیح البخاری، رقم الحدیث (۶۷۷۴) صحیح مسلم، رقم الحدیث (۱۷۰۹)

وقت میں تو اس لیے کہ ان کے عہد میں لوگوں کا اسلام میں داخل ہونا غلبے اور تلوار سے تھا۔ تالیفِ قلوب اور اظہارِ برہان سے نہ تھا اور نہ بطور طوع اور رغبت کے تھا۔ اور رہے غیر راشدین خلفاء کے وقت میں تو اس لیے کہ اکثر اوقات وہ ظالم و فاسق تھے، اہتمام نہیں کرتے تھے۔ اسی طرح تقوے کی رسی کو مضبوطی سے تھامنے کی بیعت بھی متروک تھی۔

خلفائے راشدین کے وقت میں تو اس لیے کہ صحابہ کی کثرت تھی جو نبی اکرم ﷺ کی بابرکت صحبت سے روشن دل ہو گئے تھے اور آپ ﷺ کے حضور میں باادب ہو چکے تھے چنانچہ وہ خلفاء کی بیعت کے نیاز مند نہیں ہوتے تھے۔ رہے غیر راشدین کے وقت میں تو افتراقِ کلمہ کے خوف سے اور اس ڈر سے کہ کہیں خلافت کی بیعت کا ان پر خیال کیا جائے تو فتنے اٹھیں، مختلف قسم کی بیعتیں نہیں تھیں۔ پھر جب یہ خلفاء میں مندرس (پرانا، گھسا ہوا) ہو گئے تو اکابر علماء اور مشائخ نے فرصت نکالی اور بیعت کی سنت کو پکڑا۔

مباہعتِ متصوفین جس کے صوفیائے کرام خوگر ہیں، اس میں وہ شے ہے جو مقبول ہے اور وہ شے ہے جو مردود ہے، یہ بات اس وقت ظاہر ہوتی ہے، جب ان کے طریقے کو قرآن و سنت پر پیش کیا جائے، چنانچہ جو ان کے موافق ہے تو وہ سنت ہے اور درست ہے اور جو ان کے خلاف ہے، وہ خطا ہے اور ہلاکت ہے۔ اور یہ بیعت صرف ایک سنت ہے اور واجب نہیں ہے، اس لیے کہ لوگوں نے رسول اللہ ﷺ سے بیعت کی اور اس سے اللہ تعالیٰ کی طرف تقرب کیا اور اس پر کوئی دلیل دلالت نہیں کرتی ہے کہ اس کے چھوڑنے والے کو گناہ گار کہیں۔ ائمہ میں سے کسی نے اس شخص پر انکار نہیں کیا جو اس کا تارک ہو، چنانچہ یہ ایسے ہو گیا جیسے اس بات پر اتفاق ہو کہ وہ واجب نہیں ہے۔ اب بیعت لینے والے کی شرط سنو۔

یہ چند امر ہیں: ایک تو کتاب و سنت کا علم ہے کہ ان دونوں کا عالم ہو، یہ بات ہم نے صرف اس لیے شرط کی ہے کہ بیعت سے غرض یہ ہے کہ اس کو نیک بات کا حکم کریں اور اسے بری بات سے منع کریں اور اس کو راہ بتائیں کہ سیکنے باطنہ حاصل کرے اور رذیل باتوں کو مٹائے اور اچھی باتیں حاصل کرے اور قرآن کریم اور حدیث شریف کے ظاہر کی پابندی کرے۔ جو کوئی کتاب و سنت کا عالم نہ ہوگا اور جس شے کو ان دونوں نے واجب کیا ہے، اس پر عامل نہ ہوگا، اس سے اس کام کا کبھی تصور نہیں کیا جاسکتا۔ مشائخ کا کلمہ اس بات پر متفق ہو چکا ہے کہ لوگوں کو وعظ و نصیحت نہ کرے مگر وہ شخص جس نے حدیث شریف لکھی اور قرآن شریف پڑھا، یعنی کتاب و سنت کا عالم ہو۔ دوسری شرط عدالت، تقویٰ، صدق اور ضبط ہے، چنانچہ واجب ہے کہ وہ کبار سے بچنے والا ہو اور صغائر پر مصر نہ ہو، یعنی انھیں مستقل طور پر اختیار نہ کرے۔

تیسری یہ ہے کہ دنیا میں بے رغبت اور آخرت میں راغب ہو۔ طاعاتِ موکدہ پر ہمیشگی کرنے والا ہو اور ان اذکار پر جو صحیح حدیثوں میں منقول ہیں اور ہمیشہ اپنے دل کو اللہ پاک کے ساتھ متعلق رکھتا ہو۔ چوتھی یہ ہے کہ امر بالمعروف اور نہی عن المنکر کرتا ہو، اپنی مستقل رائے رکھتا ہو، ائمہ نہ ہو کہ جس کی نہ رائے ہو نہ کوئی امر۔ صاحبِ مروت و عقل تام ہو جس پر ہر اس شے میں اعتماد کرتا ہو جس کا امر کرتا ہے اور جس سے روکتا ہے۔ اللہ تعالیٰ نے تو گواہ کے

حق میں فرمایا ہے: ﴿مِمَّنْ تَرْضَوْنَ مِنَ الشُّهَدَاءِ﴾ [البقرة: ۲۸۲] ”جنہیں تم گواہوں میں سے پسند کر لو۔“ پھر صاحب بیعت کے متعلق تمہارا کیا خیال ہے۔

پانچویں یہ ہے کہ علمائے کتاب و سنت کی صحبت میں رہا ہو اور ایک مدت دراز تک ان سے ادب سیکھا ہو اور ان سے ظاہری علم اور باطنی نور اور سکینت حاصل کی ہو، یہ اس لیے ہے کہ اللہ تعالیٰ کا طریقہ اسی طرح جاری ہے کہ آدمی فلاح نہیں پاتا، مگر جبکہ فلاح پانے والوں کو دیکھتا ہے۔ اس بارے میں کرامات اور خوارقِ عادات کا ظاہر ہونا شرط نہیں ہے اور نہ ہی اپنے پیشے اور کام کو چھوڑ دینا ہے، اس لیے کہ اول چیز تو اپنی کوششوں اور محنتوں کا پھل لینا ہے کمال کی شرط نہیں ہے۔ اور دوسری شرعِ مطہر کے خلاف ہے۔ جو لوگ کہ اپنے احوال میں مغلوب ہیں ان کے فعل سے دھوکا مت کھانا اور ماثور (نقل کی ہوئی) بات یہی ہے کہ تھوڑی پر قناعت ہو شکوک و شبہات سے پاک ہو۔ جب یہ بات تمہارے لیے ثابت ہو چکی تو تمہیں صاف اور گدلے کی پہچان ہو گئی اور اب تم اس کو خوب اپنے قبضے میں رکھو اور اس کے سوا کسی طرف توجہ مت دو، باللہ التوفیق۔ بالجملہ جب اللہ پاک نے بیعت الرضوان والوں کا ذکر کیا اور اُن کو اللہ تعالیٰ کی طرف منسوب فرمایا تو اُن لوگوں کا ذکر کیا جو اس بارگاہ سے غائب رہے اور اس عمرے میں حاضر ہونے سے پیچھے رہ گئے۔ چنانچہ ارشاد فرمایا: ^①

سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا
وَأَهْلُونَا فَاسْتَغْفِرْ لَنَا يَقُولُونَ بِالسِّنْتِهِمْ مَا لَيْسَ فِي
قُلُوبِهِمْ قُلْ فَمَنْ يَمْلِكُ لَكُمْ مِنْ اللَّهِ شَيْئًا إِنْ أَرَادَ
بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ
خَبِيرًا ۝ بَلْ ظَنَنْتُمْ أَنْ لَّنْ يَنْقَلِبَ الرَّسُولُ وَالْمُؤْمِنُونَ
إِلَىٰ أَهْلِيهِمْ أَبَدًا وَزُيِّنَ ذَٰلِكَ فِي قُلُوبِكُمْ وَظَنَنْتُمْ
ظَنَّ السَّوْءِ ۖ وَكُنْتُمْ قَوْمًا بُورًا ۝ وَمَنْ لَّمْ يُؤْمِنْ بِاللَّهِ وَرَسُولِهِ
فَإِنَّا أَعْتَدْنَا لِلْكَافِرِينَ سَعِيرًا ۝ وَلِلَّهِ مُلْكُ السَّمٰوٰتِ وَالْأَرْضِ
يَغْفِرُ لِمَنْ يَشَاءُ وَيُعَذِّبُ مَنْ يَشَاءُ ۚ وَكَانَ اللَّهُ غَفُورًا رَحِيمًا ۝

دیہاتیوں میں سے پیچھے چھوڑے جانے والے لوگ آپ سے ضرور کہیں گے: ہمارے مالوں اور ہمارے اہل و عیال نے ہمیں مشغول کر دیا تھا، لہذا آپ ہمارے لیے مغفرت طلب کریں،

وہ اپنی زبانوں سے وہ (بات) کہیں گے جو اُن کے دلوں میں نہیں ہے، آپ کہہ دیجیے: پھر کون تمہارے لیے اللہ سے کسی شے کا اختیار رکھتا ہے، اگر وہ تمہیں کوئی نقصان پہنچانا چاہے یا کوئی نفع دینا چاہے؟ (کوئی بھی نہیں) بلکہ اللہ اس سے خوب باخبر ہے، جو تم عمل کرتے ہو ⑪ بلکہ تم نے گمان کیا تھا کہ رسول اور مومنین اپنے اہل و عیال کی طرف ہرگز نہیں پلٹیں گے اور یہ بات تمہارے دلوں میں پرکشش بنا دی گئی تھی اور تم نے برا گمان کیا تھا اور تم لوگ تھے ہی ہلاک ہونے والے ⑫ اور جو شخص اللہ اور اس کے رسول پر ایمان نہیں لایا تو بلاشبہ ہم نے ایسے کافروں کے لیے خوب بھڑکتی ہوئی آگ تیار کر رکھی ہے ⑬ اور آسمانوں اور زمین کی بادشاہی اللہ ہی کے لیے ہے۔ وہ جسے چاہے معاف کرے اور جسے چاہے عذاب دے اور اللہ بڑا بخشنے والا، نہایت مہربان ہے ⑭

حدیبیہ سے پیچھے رہنے والوں کے جھوٹے بہانے اور ان کی وعیدِ شدید:

حافظ ابن کثیر رحمہ اللہ کہتے ہیں کہ اللہ تعالیٰ اپنے رسول ﷺ کو اس عذر کی خبر دیتا ہے جس کو پیچھے رہنے والے گنوار پیش کریں گے جنہوں نے اس بات کو پسند کیا کہ اپنے گھروں میں اور کاروبار میں ٹھہرے رہیں اور رسول اللہ ﷺ کے ہمراہ جانا چھوڑا۔ انہوں نے اپنے مال اور گھر میں مصروفیت کا عذر پیش کیا اور درخواست کی کہ رسول اللہ ﷺ اُن کے لیے مغفرت مانگیں۔ یہ ان کی طرف سے صرف ایک بات تھی یہ کہ بطور اعتقاد کے تھی، بلکہ تقیہ اور مصانعت کی وجہ سے تھی (یعنی بناوٹ اور مطلب برآری کے لیے تھی)۔

اسی لیے اللہ تعالیٰ نے یوں فرمایا کہ کہتے ہیں اپنی زبانوں سے وہ جو اُن کے دلوں میں نہیں ہے تو پھر اگر اللہ تعالیٰ تمہیں کوئی تکلیف دینا چاہے یا کوئی فائدہ پہنچانا چاہے تو تمہارے لیے اللہ سے کسی شے کا کون مالک ہو سکتا ہے، یعنی کوئی اس پر قادر نہیں کہ اللہ تعالیٰ تمہارے حق میں جس چیز کا ارادہ کرے تو اس کو وہ پھیر دے۔ وہ برتر اور پاک ہے اور وہ تمہارے بھیدوں کو اور دل کی باتوں کو خوب جانتا ہے گو تم ہم سے مصانعت اور منافقت کا برتاؤ کرو، اسی لیے یہ فرمایا: بلکہ اللہ تمہارے کام سے خبردار ہے۔ پھر فرمایا: کوئی نہیں، تم نے خیال کیا کہ رسول اللہ ﷺ اور مسلمان اپنے گھر کبھی لوٹ کر نہ آئیں گے، یعنی تمہارا پیچھے رہنا کسی معذوری اور نافرمانی کی بنا پر نہیں تھا، بلکہ نفاق کا پیچھے رہنا تھا۔

﴿بَلْ ظَنَنْتُمْ أَنْ لَّنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا وَزَيَّنَ ذَٰلِكَ فِي قُلُوبِكُمْ﴾ یعنی تم

نے یہ اعتقاد کیا کہ رسول اور مومنین مارے جائیں گے اور بالکل تباہ ہوں گے اور اُن کی طرف سے کوئی خبر لوٹ کر نہیں آئے گا (اصل روایت کے الفاظ یہ ہیں: ”تستأصل شأفتهم وتستباعد خضرأهم“ اس سے مراد بالکل

ناس ہونا ہے۔ اس کا بیان پہلے کسی جگہ پر ہو چکا ہے۔ ﴿وَلَقَدْ عَلِمْتُمُ الظَّنَّ السَّوْءَ وَكُنْتُمْ قَوْمًا بُورًا﴾ سیدنا عید اللہ بن عباس رضی اللہ عنہما، امام مجاہد رحمہ اللہ اور کئی ایک اہل علم نے کہا ہے کہ ﴿بُورًا﴾ بہ معنی ”ہلکی“ ہے۔ امام قتادہ رحمہ اللہ نے کہا: ”فاسدین“۔^(۱) کسی نے کہا ہے کہ یہ عمان کا لغت ہے۔

پھر اللہ پاک نے فرمایا: ﴿وَمَنْ لَّمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا﴾ یعنی جو کوئی اللہ تعالیٰ کے لیے اخلاص عمل نہ کرے ظاہر و باطن میں تو بے شک اللہ تعالیٰ اس کو دہکتی آگ میں عذاب کرے گا، گو وہ لوگوں کے سامنے وہی ظاہر کرے جو اُن کا اعتقاد ہے اور حقیقت میں وہ اُن کے خلاف اعتقاد رکھے۔ پھر اللہ پاک نے یہ بیان فرمایا کہ وہ حاکم، مالک اور متصرف ہے، آسمان اور زمین والوں میں سے جس کو چاہتا ہے بخشتا ہے اور جس کو چاہتا ہے عذاب کرتا ہے اور اللہ بخشنے والا اور مہربان ہے، یعنی اس شخص کے لیے جو اس کے سامنے خضوع اور فروتنی کرے اور اس کی طرف رجوع کرے۔^(۲)

فتح البیان کا بیان:

فتح البیان کا بیان وضاحت کے ساتھ یہ ہے کہ ”اعراب“ (دیہاتی) گنوار لوگوں کو کہتے ہیں۔ امام مجاہد رحمہ اللہ وغیرہ نے کہا ہے کہ مراد غفار و مُزینہ و جُہینہ و اَسلم و اَشجع و دَکَل کے اعراب ہیں اور یہ وہی گنوار ہیں جو مدینہ منورہ کے گرد تھے۔^(۳) ”مخلف“ متروک کے معنی میں ہے، یعنی اللہ پاک نے اپنے رسول کے ہمراہ جانے سے ان کو پیچھے چھوڑ رکھا، جب آپ ﷺ حدیبیہ کے سال عمرے کے لیے نکلے۔ کسی نے کہا ہے کہ یہ لوگ رسول اللہ ﷺ سے پیچھے رہ گئے تھے، جب آپ ﷺ نے فتح کے سال مکے کی طرف سفر کیا، حالانکہ آپ ﷺ نے ان کے ساتھ چلنے کی درخواست کی تھی۔ وہ اس بات سے ڈرے کہ لڑائی ہو اور کہا کہ رسول اللہ ﷺ ایسی قوم کی طرف جا رہے ہیں جنہوں نے عین اُن کے گھر میں مدینے پر چڑھائی کی اور اُن کے اصحاب کو قتل کیا، اُن کی اس سے مراد جنگِ اُحد ہے۔

غرضیکہ یہ دو قول ہیں کہ حدیبیہ سے پیچھے رہے، یا فتح مکہ سے۔ اللہ تعالیٰ فرماتا ہے کہ جب تو لوٹ کر مدینے کی طرف جائے گا تو عن قریب یہ پھسڈی لوگ اپنے پیچھے رہنے کا تجھ سے یہ عذر کریں گے کہ ہم کو ہمارے مالوں اور ہمارے گھر والوں نے باز رکھا، یعنی ہم کو تیرے ساتھ نکلنے سے اس شے نے روکا جو ہمارے لیے ہے، یعنی مال اور عورتیں اور اولاد، کیوں کہ ہمارا کوئی ایسا نہیں تھا جو اُن کا بندوبست کرتا، ان کو سنبھالتا اور اُن پر ہمارا خلیفہ ہوتا اور اگر ہم ان کو چھوڑ جاتے تو وہ ضائع ہو جاتے، حالاں کہ تو نے ہم کو مال کے ضائع کرنے سے اور اہل و عیال کے حق میں کوتاہی کرنے سے منع کیا ہے، پس تو ہمارے لیے مغفرت مانگ، تاکہ یہ پیچھے رہنا، جو ہم سے ان وجوہ کی بنا پر واقع ہو گیا ہے، اللہ اس کو ہمارے لیے بخش دے۔

﴿سَيَقُولُ﴾ کے حرفِ سین کا فائدہ یہ ہے کہ ہم تجھ سے ایسا وعدہ کرتے ہیں جس میں کسی طرح کا خلاف نہیں ہے کہ وہ ضرور تجھ سے یہ عذر پیش کریں گے۔ ﴿لَكَ﴾ کا فائدہ یہ ہے کہ وہ خاص تجھی سے عذر کریں گے، کیوں کہ وہ جانتے ہیں کہ تو بڑا رحم دل، رفیق اور شفیق ہے۔ چنانچہ وہ جو اس میں طمع رکھتے ہیں کہ تو ان کا جھوٹا عذر قبول کرے گا، وہ اس میں تیرے سوا خالص مومنوں سے طمع نہیں رکھتے۔ چونکہ ان کا استغفار طلب کرنا اعتقاد کے طور پر نہ تھا، بلکہ یہ استہزاء کے طور پر تھا اور اُن کا باطن اُن کے ظاہر کے خلاف تھا، اس لیے اللہ پاک نے ان کو یہ کہہ کر رسوا فرمایا: ﴿يَقُولُونَ بِالسِّنْتِهِمْ مَا لَيْسَ فِي قُلُوبِهِمْ﴾ یعنی اپنی زبانوں سے وہ کہتے ہیں جو اُن کے دلوں میں نہیں ہے (یہ کام منافقوں کا ہے) مراد استغفار طلب کرنا اور عذرِ مذکور ہے۔ چنانچہ وہ اپنے عذر کرنے میں اور استغفار طلب کرنے میں جھوٹے ہیں۔

یہ جملہ متانفہ ہے اس سے مقصود اس شے کا بیان ہے جس پر اُن کا باطن منطوی (لپٹنے والا) ہے یا پہلے جملے سے بدل ہے۔ پھر اللہ پاک نے اپنے رسول ﷺ کو امر فرمایا کہ ان کو یہ جواب دیں: ﴿قُلْ فَمَنْ يَمْلِكُ لَكُمْ مِنَ اللَّهِ شَيْئًا﴾ یعنی تو کہہ: پھر کون منع کرے گا تم کو اس خیر و شر اور نفع و نقصان سے جس کا اللہ نے تمہارے ساتھ ارادہ کیا۔ یہ استفہام نفی کے معنی میں ہے، یعنی تمہارے لیے اس کی مشیت و قضا میں سے کسی شے پر کوئی قدرت نہیں رکھتا۔ چنانچہ ﴿مِنْ اللَّهِ﴾ مجاز ہے ”مَنْ مَشِيَّتِهِ وَقَضَائِهِ“ سے۔

غرضیکہ پہلے تو بطور اجمال فرمایا کہ کوئی اللہ کے ارادے کو تم سے روک نہیں سکتا، پھر اس کی تفصیل کی کہ ﴿إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا﴾ یعنی اگر وہ اس شے کو نازل کرنا چاہے جو تم کو نقصان پہنچائے، اس سے مراد تمہارے پیچھے رہنے پر تمہارے مالوں کا ضائع ہونا، یا گھر والوں کا ہلاک ہونا اور قتل اور ہزیمت اور عقوبت ہنے، یا تمہارے ساتھ کسی نفع کا یا مدد کرنے کا اور غنیمت کا ارادہ کرے۔ یہ اُن کی اس بات کی تردید ہے جب انہوں نے یہ خیال کیا کہ رسول اللہ ﷺ سے پیچھے رہ جانا؛ ان سے نقصان اور تکلیف کو دور کرے گا اور اُن کے لیے نفع کو کھینچ لائے گا۔ جمہور نے ﴿ضَرًّا﴾ بہ فتحِ ضاد پڑھا ہے، یہ مصدر ہے۔ ”ضَرَرْتُهُ ضَرًّا“ کا اور امام حمزہ اور کسائی رحمہ اللہ نے بہ ضمِ ضاد پڑھا ہے۔^① ”ضَرًّا“ اس شے کا اسم ہے جو ضرر پہنچاتی ہے۔ کسی نے کہا ہے کہ دونوں دو لغت ہیں اور دونوں سببیہ ہیں۔

پھر اللہ پاک نے اس سے اضراب کر کے (ہٹ کر) فرمایا: ﴿بَلْ كَانَ اللَّهُ بِمَا تَعْمَلُونَ خَبِيرًا﴾ یعنی تمہارا پیچھے رہنا اس وجہ سے نہیں ہے جو تمہارا زعم ہے، بلکہ جو اعمال تم کرتے ہو جن میں سے تمہارا پیچھے رہنا ہے ان سب کو اللہ تعالیٰ خوب جانتا ہے اور وہ جان چکا ہے کہ تمہارا پیچھے رہنا اس وجہ سے نہیں ہے، بلکہ یہ شک اور نفاق کی وجہ

سے ہے اور اُن فاسد خیالات کے سبب سے ہے جو تمہارے دل میں گزرے اور اللہ پر بھروسہ نہ کرنے پر پیدا ہوئے۔ اسی لیے اللہ پاک نے یوں فرمایا: ﴿بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا﴾ یہ جملہ تفسیر کرتا ہے جملہ ﴿بَلْ كَانَ اللَّهُ بِمَا تَعْمَلُونَ خَبِيرًا﴾ کی، اس لیے کہ اس میں ابہام تھا، یعنی بلکہ تم نے یہ خیال کیا کہ دشمن مومنوں کو بالکل جڑ سے اکھاڑ دے ڈالے گا تو اُن میں کوئی بھی اپنے گھر پر نہ آئے گا، اس لیے کہ تمہارے دل میں مشرکوں کی عظمت اور مومنوں کی حقارت تھی، چنانچہ تم اس لیے پیچھے رہ گئے نہ اس وجہ سے جو تم نے ذکر کی، یعنی باطل عذر پیش کیے۔

﴿وَزَيَّنَ ذَٰلِكَ فِي قُلُوبِكُمْ﴾ جمہور نے ﴿زَيَّنَ﴾ کو بہ صیغہ مجہول پڑھا ہے اور کسی نے بہ صیغہ معروف پڑھا ہے، یعنی اور اچھا کر دکھایا گیا یہ گمان، یا شیطان نے تمہارے دلوں میں اچھا کر دکھایا تو تم نے اس کو قبول کر لیا۔ ﴿وَلَقَدْ ظَنَّ الْمُنَافِقُ﴾ یعنی اور تم نے برا گمان کیا، وہ یہ کہ اللہ اپنے رسول کی مدد نہ کرے گا۔ یہ ظن یا تو وہی پہلا ظن ہے اور اس کو دوبارہ لانا تاکید اور ملامت کے لیے ہے، یا اس سے مراد وہ ظن ہے جو پہلے ظن سے عام ہے تو پہلا ظن بہ دخولِ اولیٰ اس میں داخل ہوگا۔

﴿وَكُنْتُمْ قَوْمًا بُورًا﴾ امام زجاج رحمہ اللہ نے کہا: اور تم اللہ کے نزدیک ایک ہلاک ہونے والی قوم تھے۔ اسی طرح امام مجاہد رحمہ اللہ نے بھی کہا ہے۔ امام جوہری رحمہ اللہ کہتے ہیں کہ ”بور“ وہ فاسد اور ہلاک ہونے والا شخص ہے جس میں کسی طرح کی بھلائی نہیں ہوتی۔ امام ابو عبیدہ رحمہ اللہ نے کہا: ﴿بُورًا﴾ بہ معنی ”هَلَكِي“ ہے۔ ”بُورٌ“، ”بَائِرٌ“ کی جمع ہے، جیسے: ”حَائِلٌ وَحُولٌ“ ہے معتل میں، اور ”بَازِلٌ وَبِزْلٌ“ صحیح میں۔ ”قَدْ بَارَ فُلَانٌ“ بہ معنی ”هَلَكَ“ اور ”أَبَارَ اللَّهُ“ بہ معنی ”أَهْلَكَهُ“ ہے۔ ^① کسی نے کہا ہے کہ ”بُورٌ“ بہ معنی ”هَلَاكٌ“ مصدر ہے، جمع سے اس کے ساتھ خبر دی ہے۔ مصدر میں واحد اور ثنیہ جمع برابر ہوتا ہے۔

قولہ تعالیٰ: ﴿وَمَنْ لَّمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا﴾ اللہ پاک کی طرف سے کلامِ مستأنف ہے اور جس بات کے کہنے کا نبی اکرم ﷺ کو امر فرمایا ہے، اس میں داخل نہیں ہے، یعنی اور جو اللہ پر اور اس کے رسول پر ایمان نہ لائے، جیسا کہ اُن پیچھے رہنے والوں نے کیا ہے تو اس کا بدلہ وہ ہے جو اللہ نے اس کے لیے تیار کر رکھا ہے، یعنی سعیر کا اور سخت آگ کا عذاب۔ یہاں ﴿لِلْكَافِرِينَ﴾ کہا، ”لہم“ نہ فرمایا، ضمیر کی جگہ اسمِ ظاہر رکھا، مقصد اس بات سے آگاہ کرنا ہے کہ جو کوئی اللہ پر ایمان لانے اور اس کے رسول پر ایمان لانے کو جمع نہ کرے تو کافر ہے، سعیر کا مستحق ہے۔ ﴿سَعِيرًا﴾ کو نکرہ ذکر کیا، اس لیے کہ وہ ایک مخصوص نار ہے جس طرح کہ ﴿نَارًا﴾

تَلْظِي ﴿[اللیل: ۱۴] کو نکرہ ذکر کیا ہے۔ یا یہ تہول و تخویف (ڈر اور خوف دلانے) کے لیے ہے۔

﴿وَلِلّٰهِ مُلْكُ السَّمٰوٰتِ وَالْاَرْضِ﴾ یعنی اور اللہ ہی کا راج ہے آسمانوں اور زمین کا وہ جس طرح چاہتا ہے اپنی مخلوق میں اس کا تصرف کرتا ہے، وہ کسی کا محتاج نہیں ہے اور مخلوق کو جو ادا امر و نواہی کے ساتھ مکلف کیا ہے تو صرف اس لیے کہ جو اچھا کام کرے اس کو ثواب دے اور جو برا کام کرے اس کو سزا دے۔ اسی لیے یوں فرمایا: ﴿يَغْفِرُ لِمَن يَّشَاءُ وَيُعَذِّبُ مَن يَّشَاءُ﴾ یعنی وہ بخشتا ہے جس کو بخشنا چاہتا ہے اور عذاب کرتا ہے اس کو جس کو عذاب کرنا چاہتا ہے، اس کو کوئی پوچھنے والا نہیں ہے اور مخلوق سے پوچھ گچھ ہوگی۔ مخالفین جو خالی اس بات کا طمع رکھتے تھے کہ نبی اکرم ﷺ اُن کے لیے مغفرت مانگیں، چنانچہ اس آیت میں اس طمع کو ختم کر دیا۔

﴿وَكَانَ اللّٰهُ غَفُوْرًا رَّحِيْمًا﴾ یعنی اللہ بہت زیادہ اور وسیع مغفرت اور رحمت والا ہے، وہ اپنی مغفرت و رحمت کے ساتھ جس کو چاہتا ہے اپنے بندوں میں سے خاص کرتا ہے اور مومنوں میں سے اس کو خاص کرتا ہے جس کی مغفرت کے لیے اس کی حکمت کا تقاضا ہوتا ہے نہ کہ ان کے سوا کافر لوگ وہ تو اس سے قطعاً علاحدہ ہیں۔^①

سَيَقُوْلُ الْمُخَلَّفُوْنَ اِذَا انْطَلَقْتُمْ اِلٰى مَغَانِمَ لِتَاْخُذُوْهَا ذُرُوْنَا
نَتَّبِعْكُمْ يَّرِيْدُوْنَ اَنْ يُبَدِّلُوْا كَلِمَ اللّٰهِ قُلْ لَنْ تَتَّبِعُوْنَا
كَذٰلِكُمْ قَالَ اللّٰهُ مِنْ قَبْلُ فَيَقُوْلُوْنَ بَلْ تَحْسُدُوْنَآ بَلْ كَاْنُوْا
لَا يَفْقَهُوْنَ اِلَّا قَلِيْلًا ۝۱۵

عن قریب جب تم مالِ غنیمت حاصل کرنے کے لیے چلو گے تو پیچھے چھوڑے جانے والے لوگ کہیں گے: ہمیں بھی چھوٹ (اجازت) دیجیے ہم بھی تمہارے پیچھے پیچھے چلتے ہیں، وہ چاہتے ہیں کہ اللہ کا کلام (وعدہ) بدل دیں، کہہ دیجیے: تم ہرگز ہمارے پیچھے نہیں چلو گے، اللہ نے پہلے ہی سے یہ فرما دیا ہے۔ پھر وہ یقیناً کہیں گے: (نہیں) بلکہ تم ہم سے حسد کرتے ہو، (ایسا نہیں) بلکہ وہ لوگ کم ہی سمجھتے ہیں^{①۵}

حدیبیہ کے بھگوڑے:

جب مکے سے پھرے، وہاں سے حکم ہوا کہ خیبر چلو اور اُن لوگوں کے سوا کوئی ساتھ نہ چلے۔ مدینے میں تین دن رہ کر ارادہ کیا۔ جو لوگ پہلے سفر میں ڈر کر رہ گئے تھے، لالچ کے لیے اس سفر میں تیار ہوئے ان کو اللہ تعالیٰ نے ممانعت کر دی، خیبر میں یہود تھے جو جنگِ احزاب میں لوگوں کو چڑھالائے تھے۔ انتہیٰ

حافظ ابن کثیر رحمہ اللہ کہتے ہیں کہ اللہ تعالیٰ ان گنواروں کی خبر دیتا ہے جو غزوہ حدیبیہ میں رسول اللہ ﷺ سے پیچھے رہ گئے تھے۔ جب آپ ﷺ اور آپ ﷺ کے اصحاب خیبر کو فتح کرنے کے لیے اس کی طرف چلے، خبر یہ ہے کہ وہ درخواست کریں گے کہ ان کے ساتھ غنیمت کی طرف نکلیں، حالاں کہ جو وقت دشمنوں سے لڑنے کا اور ان کے مقابلے میں ثابت قدم رہنے کا تھا، اس وقت تو وہ پیچھے رہ چکے تھے۔ چنانچہ اللہ پاک نے رسول اللہ ﷺ کو امر فرمایا کہ اس میں ان کو اجازت نہ دیں، تاکہ جس قسم کا ان کا گناہ ہے اسی قسم کا ان کو عقاب ہو، اس لیے کہ اللہ تعالیٰ نے تنہا حدیبیہ والوں سے خیبر کی غنیمت کا وعدہ کیا ہے کہ ان کے علاوہ وہ گنوار جو پیچھے رہ گئے تھے، وہ اس میں ان کے شریک نہ ہوں، چنانچہ شرع اور قدر دونوں میں اس کے سوا اور کچھ واقع نہ ہو۔

اللہ تعالیٰ نے فرمایا: یہ چاہتے ہیں کہ اللہ کی بات کو بدلیں۔ امام مجاہد، قتادہ اور جوہر رحمہم اللہ نے کہا: یہ بات وہی وعدہ ہے جو حدیبیہ والوں سے کیا اور اسی کو امام ابن جریر رحمہ اللہ نے اختیار کیا ہے۔ امام ابن زید رحمہ اللہ نے کہا ہے کہ وہ کلام اللہ تعالیٰ کا یہ قول ہے: ﴿فَإِنْ رَجَعَكَ اللَّهُ إِلَى طَائِفَةٍ مِنْهُمْ فَاسْتَأْذِنُوكَ لِلْخُرُوجِ فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا إِنَّكُمْ رَضِيتُمْ بِالْقُعُودِ أَوَّلَ مَرَّةٍ فَاقْعُدُوا مَعَ الْخُلَفَاءِ﴾ [التوبة: ۸۳]

”پس اگر اللہ تعالیٰ آپ کو ان کی کسی جماعت کی طرف لوٹا کر واپس لے آئے، پھر یہ آپ سے میدان جنگ میں نکلنے کی اجازت طلب کریں تو آپ کہہ دیجیے کہ تم میرے ساتھ ہرگز چل نہیں سکتے اور نہ میرے ساتھ تم دشمنوں سے لڑائی کر سکتے ہو۔ تم نے پہلی مرتبہ ہی بیٹھ رہنے کو پسند کیا تھا پس تم پیچھے رہ جانے والوں میں ہی بیٹھے رہو۔“

یہ بات جو امام ابن زید رحمہ اللہ نے کہی، اس میں نظر ہے، اس لیے کہ یہ آیت جو سورت براءت میں ہے غزوہ تبوک میں نازل ہوئی اور یہ غزوہ حدیبیہ سے پیچھے ہے۔^(۱) ابن جریج رحمہ اللہ نے کہا: چاہتے ہیں کہ اللہ کی بات کو بدلیں یعنی بہ سبب باز رکھنے اپنے کے مسلمانوں کو جہاد سے باز رکھنا۔ اللہ تعالیٰ نے فرمایا: تو کہہ تم ہمارے ساتھ نہ چلو گے، یونہی کہہ دیا اللہ نے پہلے سے، یعنی اللہ نے حدیبیہ والوں سے وعدہ کر دیا، اس سے پہلے کہ تم نے ان کے ساتھ نکلنے کی درخواست کی، پھر اب کہیں گے: نہیں تم ہمارا حسد کرتے ہو اس بات پر کہ ہم غنیمتوں میں تمہارے شریک ہوں۔ بات ایسی نہیں جیسا کہ ان کا خیال ہے، بلکہ وہ سمجھتے نہیں مگر تھوڑا۔ ان کو کچھ سمجھ نہیں ہے۔^(۲)

فتح البیان کا بیان:

فتح البیان کا بیان وضاحت کے ساتھ یہ ہے کہ کلمہ ﴿إِذَا﴾ ﴿سَيَقُولُ﴾ سے متعلق ہے، یعنی اب وہی لوگ جو پیچھے رہنے والے تھے اور جن کا ذکر ہو چکا ہے، اے مسلمانو! تمہارے خیبر کی غنیمتوں کو حاصل کرنے کے لیے

جاتے وقت یہ کہیں گے کہ ہم کو چھوڑ دو، تاکہ ہم تمہارے ساتھ چلیں اور غزوہ خیبر میں تمہارے ساتھ حاضر ہوں۔ اصل قصہ یہ ہے کہ جب نبی کریم ﷺ اور آپ ﷺ کے ہمراہی مسلمان ماہ ذی الحجہ ۶ ہجری میں حدیبیہ سے لوٹ کر آئے تو ماہ ذی الحجہ کے باقی ایام اور محرم ۷ ہجری کے ابتدائی ایام میں مدینہ منورہ میں قیام کیا۔ اللہ تعالیٰ نے ان کو فتح خیبر کا وعدہ دیا اور اس کی غنیمتوں کے لیے ان لوگوں کو خاص کیا جو حدیبیہ میں حاضر ہوئے تھے۔ پھر جب وہ اس کی طرف روانہ ہوئے تو اُن خلفین (حدیبیہ سے پیچھے رہ جانے والوں) نے کہا کہ تم ہم کو چھوڑ دو، ہم بھی تمہارے ساتھ چلیں۔

اس پر اللہ پاک نے فرمایا: ﴿يُرِيدُونَ أَن يُبَدِّلُوا كَلِمَ اللَّهِ﴾ یعنی وہ چاہتے ہیں کہ اللہ کی بات کو بدل دیں۔ اس کلام سے مراد اہل حدیبیہ سے وہ اللہ کے وعدے ہیں کہ خیبر کی غنیمت خاص انہیں کو ملے گی۔ امام مقاتل رحمہ اللہ نے کہا مراد اللہ کا امر ہے اپنے رسول ﷺ کو کہ خلفین میں سے کوئی ان کے ساتھ نہ چلے۔ امام ابن زید رحمہ اللہ کا قول پہلے گزر چکا ہے۔ امام ابن جریر رحمہ اللہ وغیرہ نے اس پر یہ اعتراض کیا ہے کہ غزوہ تبوک فتح خیبر کے بعد اور فتح مکہ کے بعد ہوا ہے۔ چنانچہ پہلا قول زیادہ صحیح ہے اور اسی کے قائل امام مجاہد اور قتادہ رحمہ اللہ ہیں اور امام ابن جریر رحمہ اللہ وغیرہ نے اسی کو ترجیح دی ہے^① اور اس پر عام اہل تاویل ہیں۔ جمہور نے ﴿كَلِمَ اللَّهِ﴾ پڑھا ہے اور امام حمزہ اور کسائی رحمہ اللہ نے ”كَلِمَ اللَّهِ“۔ امام جوہری رحمہ اللہ کہتے ہیں کہ ”كَلَامٌ“ اسم جنس ہے قلیل اور کثیر پر واقع ہوتا ہے اور ”كَلِمٌ“ تین کلموں سے کم نہیں ہوتا، اس لیے کہ کلمہ کی جمع ہے، جیسے: ”نَبَقٌ وَنَبَقَةٌ“^②۔

پھر اللہ پاک نے اپنے رسول ﷺ کو حکم کیا کہ اپنے ساتھ نکلنے سے ان کو منع کریں، چنانچہ فرمایا: ﴿لَن تَتَّبِعُونَا كَذَلِكُمْ قَالَ اللَّهُ مِنْ قَبْلُ﴾ یہ نفی مبالغے کے لیے نفی کے معنی میں ہے۔ معنی یہ ہیں کہ تم ہمارے ساتھ مت چلو۔ یہ اللہ تعالیٰ نے حدیبیہ سے لوٹنے سے پہلے ہی فرمایا ہے کہ خیبر کی غنیمت اُن لوگوں کے لیے ہے جو حدیبیہ میں حاضر ہوئے، ان کے علاوہ اور کسی کا اس میں کچھ حصہ نہیں ہے۔ چونکہ منافق لوگ کسی شے کا اعتقاد نہیں رکھتے تھے، بلکہ یہ خیال کرتے تھے کہ یہ بات صرف ایک حیلہ ہے جس سے دنیوی مرادیں حاصل ہوتی ہیں، اس لیے اللہ پاک نے ان کے فاسد خیالات کے بارے میں آگاہ کرنے کے لیے فرمایا: ﴿فَسَيَقُولُونَ بَلْ تَحْسُدُونَنَا﴾ یعنی اب وہ منافق کہیں گے کہ بات ویسی نہیں جیسی مذکور ہوئی کہ وہ اللہ کا قول ہے، بلکہ صرف تم نے کہہ دی ہے، اس لیے کہ تم ہم پر اس کا حسد کرتے ہو کہ غنیمت میں ہم تمہارے شریک ہوں۔ چنانچہ کلمہ ﴿بَلْ﴾ اضراب ہے محذوف سے جو مقولہ قول ہے، جیسا کہ ترجمے سے تم کو معلوم ہو چکا ہے۔

مطلب یہ ہے کہ ﴿لَن تَتَّبِعُونَا﴾ سننے کے وقت کہیں گے کہ ہمارا تمہارے ساتھ نہ چلنے کے لیے اللہ کا حکم

نہیں ہے، جیسا کہ تمہارا زعم ہے، بلکہ اس سے تم کو سوائے حسد کے اور کوئی مانع نہیں ہے، تاکہ ہم غنیمت میں تمہارے شریک نہ ہوں۔ پھر اللہ پاک نے ان پر یوں رد فرمایا: ﴿بَلْ كَانُوا لَا يَفْقَهُونَ إِلَّا قَلِيلًا﴾ یعنی بلکہ وہ جانتے نہیں مگر تھوڑا سمجھنا۔ یہ وہی ان کی ظاہری کارروائی ہے جو باطن کے برعکس نفاق کے طور پر کرتے ہیں۔

یہاں دو اضراب ہیں: اول اضراب تو منافقوں کی طرف سے ہے، انہوں نے اس بات کی تردید کی کہ ان کا مومنوں کے ساتھ نہ جانے کا حکم اللہ تعالیٰ کا ہو اور مومنوں کا حسد ثابت کیا۔ دوسرا اضراب اللہ پاک کی طرف سے ہے، منافقوں نے حسد کی نسبت جو مومنوں کی طرف کی تھی، اللہ تعالیٰ نے اس کا رد فرمایا اور منافقوں کا ایک ایسے وصف کے ساتھ وصف کیا جو حسد سے عام تر ہے، یعنی جہالت اور کم عقلی۔ اس سے یہ نکلا کہ مذمت میں انتہاء جہالت ہے اور دنیا کی محبت کسی عالم اور عاقل کی خصلت نہیں ہے۔^①

قُلْ لِّلْمُخَلَّفِينَ مِنَ الْأَعْرَابِ سُدُّعُونَ إِلَىٰ قَوْمٍ أُولِي بَأْسٍ
شَدِيدٍ تُقَاتِلُونَهُمْ أَوْ يُسْلِمُونَ فَإِنْ تُطِيعُوا يُؤْتِكُمُ اللَّهُ أَجْرًا
حَسَنًا وَإِنْ تَتَوَلَّوْا كَمَا تَوَلَّيْتُمْ مِّنْ قَبْلُ يُعَذِّبْكُمْ عَذَابًا
أَلِيمًا ۚ لَيْسَ عَلَى الْأَعْمَىٰ حَرَجٌ وَلَا عَلَى الْأَعْرَجِ حَرَجٌ
وَلَا عَلَى الْمَرِيضِ حَرَجٌ ۚ وَمَن يُطِيعِ اللَّهَ وَرَسُولَهُ يَدْخُلْهُ
جَنَّتِ تَجْرِي مِنْ تَحْتِهَا الْأَنْهَارُ ۚ وَمَن يَتَوَلَّ يَُعَذِّبْهُ عَذَابًا
أَلِيمًا ۚ

آپ ان پیچھے چھوڑے جانے والے دیہاتیوں سے کہہ دیجیے: عن قریب تم ایک سخت جنگجو قوم کی طرف بلائے جاؤ گے، تم ان سے لڑو گے یا وہ مسلمان ہو جائیں گے۔ پھر اگر تم اطاعت کرو گے تو اللہ تمہیں نیک اجر دے گا اور اگر تم پھرو گے، جیسا کہ اس سے پہلے تم پھرے تو وہ تمہیں نہایت دردناک عذاب دے گا^{①⑥} (جہاد سے پیچھے رہنے میں) اندھے پر کوئی گناہ نہیں، اور نہ لنگڑے پر کوئی گناہ ہے اور نہ مریض پر کوئی گناہ ہے۔ اور جو شخص اللہ اور اس کے رسول کی اطاعت کرے، اللہ اسے ایسے باغات میں داخل کرے گا جن کے نیچے نہریں بہہ رہی ہیں اور جو شخص (حق سے) پھرے گا تو وہ اسے نہایت دردناک عذاب دے گا^{①⑦}

جہاد مومنوں اور منافقوں کے درمیان خط امتیاز:

اللہ تعالیٰ جنگجو قوم فارس کے لوگوں کو فرماتا ہے، ان کی سلطنت ہمیشہ زبردست رہی، سیدنا عمر اور عثمان رضی اللہ عنہما کے وقت فارس کا ملک فتح ہوا اور کچھ لوگ بغیر لڑے ہوئے مسلمان ہوئے، وہاں سے بہت سی غنیمتیں ہاتھ لگیں۔ اندھے، لنگڑے اور بیمار پر کوئی حرج نہیں یعنی ان معذور لوگوں پر جہاد فرض نہیں۔ انتہی۔

حافظ ابن کثیر رحمہ اللہ کہتے ہیں کہ یہ جنگجو قوم جن کی طرف وہ بلائے جائیں ان میں مفسرین نے کئی قول پر اختلاف کیا ہے، ایک یہ ہے کہ وہ ہوازن ہیں۔ (رواہ شعبۃ عن ابی بشر عن سعید بن جبیر أو عکرمۃ أو جمیعاً ورواہ ہشیم عن ابی بشر عنہما وبہ قال قتادۃ فی روایۃ عنہ) دوسرا قول یہ ہے کہ وہ قوم ثقیف ہے، یہ قول ضحاک رحمہ اللہ کا ہے۔ تیسرا قول یہ ہے کہ بنو حنیفہ ہیں، یہ قول امام جوہر رحمہ اللہ کا ہے۔ (و رواہ محمد بن إسحاق عن الزہری وروی مثله عن سعید وعکرمۃ) چوتھا یہ ہے کہ وہ اہل فارس ہیں۔ (رواہ علی بن ابی طلحۃ عن ابن عباس رضی اللہ عنہما وبہ یقول عطاء ومجاہد وعکرمۃ فی إحدى الروایات عنہ)

امام کعب احبار رحمہ اللہ نے کہا کہ وہ روم ہیں۔ امام ابن ابی لیلیٰ، عطاء، حسن اور قتادہ رحمہم سے مروی ہے کہ وہ فارس اور روم ہیں اور امام مجاہد رحمہ اللہ سے مروی ہے کہ وہ اہل اوٹان ہیں، یعنی بت پرست۔ امام مجاہد رحمہ اللہ سے یہ بھی مروی ہے کہ وہ ”رجال أولو بأس شدید“ ہیں اور کسی فرقے کا تعین نہیں کیا، اسی کے امام ابن جریج رحمہ اللہ بھی قائل ہیں اور یہی قول امام ابن جریر رحمہ اللہ کا مختار ہے۔ امام ابن ابی حاتم رحمہ اللہ نے عن معمر عن الزہری روایت کیا ہے کہ وہ قوم ابھی تک تیری طرف نہیں آئی ہے۔ امام ابن ابی حاتم رحمہ اللہ کی دوسری روایت کے الفاظ سیدنا ابو ہریرہ رضی اللہ عنہ سے یہ ہیں کہ وہ بارزون ہیں۔^①

ان کی تیسری روایت سیدنا ابو ہریرہ رضی اللہ عنہ عن النبی صلی اللہ علیہ وسلم یہ ہے کہ قیامت قائم نہ ہوگی، یہاں تک کہ تم ایک ایسی قوم سے لڑو جن کی آنکھیں چھوٹی، ناکیں چپٹی، گویا چہرے ان کے سپرہائے مطرقہ ہیں۔ سفیان نے کہا: یہ لوگ ترک ہیں^② (اس کی اسناد یہ ہے: ”حدثنا سفیان عن الزہری عن سعید بن المسیب عن ابی ہریرۃ عن النبی صلی اللہ علیہ وسلم“) سیدنا عبداللہ بن عمر رضی اللہ عنہما نے کہا: میں نے ایک جگہ یوں پایا: ”حدثنا ابن ابی خالد عن أبیہ“ (پورا اسناد یہ ہے: ”حدثنا ابی حدثنا ابن ابی عمر حدثنا سفیان عن ابن ابی خالد عن أبیہ عن ابی ہریرۃ رضی اللہ عنہ“) کہا کہ سیدنا ابو ہریرہ رضی اللہ عنہ ہم پر اترے، پھر انھوں نے رسول اللہ صلی اللہ علیہ وسلم کے اس قول کی تفسیر کی کہ تم ایک ایسی قوم سے لڑو گے جن کی جوتیاں بال ہیں، کہا: وہ بارزون ہیں، یعنی اکراد۔^③

① تفسیر الطبری (۲۲۱-۲۱۹/۲۲) تفسیر ابن کثیر (۲۴۱، ۲۴۰/۴)

② صحیح البخاری، رقم الحدیث (۲۷۷۱) صحیح مسلم، رقم الحدیث (۲۹۱۲)

③ تفسیر ابن کثیر (۲۴۱/۴)

قوله تعالى: ﴿تُقَاتِلُوهُمْ أَوْ يُسَلِّمُوا﴾ یعنی تمہارے لیے ان کا جہاد و قتال مشروع کیا گیا، پھر وہ ہمیشہ ان پر مستمر رہے گا اور تمہاری اُن پر مدد کی جائے گی یا وہ مسلمان ہو جائیں گے اور بغیر لڑائی کے اختیاری طور پر تمہارے دین میں داخل ہو جائیں گے۔ پھر اللہ عزوجل نے فرمایا: ﴿فَإِنْ تَطِيعُوا يُؤْتِكُمُ اللَّهُ أَجْرًا حَسَنًا﴾ یعنی پھر اگر تم اطاعت کرو گے اور جہاد میں چلو گے اور اس حق کو ادا کرو گے جو اس میں تم پر ہے تو تم کو اللہ اچھا اجر دے گا اور اگر پلٹ جاؤ گے جیسے پہلی بار پلٹ گئے، یعنی زمانہ حدیبیہ میں جبکہ تم بلائے گئے تھے اور تم پیچھے رہ گئے تھے تو تم کو دردناک عذاب دے گا۔

پھر اللہ پاک نے جہاد کو ترک کرنے کے عذر بیان کیے، ان میں سے ایک عذر تو مستقل ہے، جیسے: اندھا پن اور لنگڑا پن جو ہمیشہ رہے اور ایک عذر عارضی ہے، جیسے: وہ بیماری جو آتی ہے اور دور ہو جاتی ہے۔ چنانچہ وہ اپنی بیماری کی حالت میں لازمی عذر والوں کے ساتھ شامل ہے، یہاں تک کہ اچھا ہو جائے۔ پھر اللہ تبارک و تعالیٰ نے جہاد میں اور اپنی اور اپنے رسول کی اطاعت میں رغبت دلائی اور فرمایا کہ جو کوئی اللہ کا اور اس کے رسول کا حکم مانے، وہ اس کو باغوں میں داخل کرے گا جن کے نیچے ندیاں بہتی ہیں اور جو کوئی جہاد سے منہ پھیرے اور معاش پر متوجہ ہو تو اس کو دنیا میں ذلت کے ساتھ دردناک عذاب کرے گا اور آخرت میں آگ کے ساتھ عذاب کرے گا۔^(۱) واللہ تعالیٰ اعلم۔

فتح البیان کا بیان:

فتح البیان کا بیان وضاحت کے ساتھ یہ ہے کہ ”مخلفین من الأعراب“ کا ذکر اس نام سے دوبارہ کیا، اس کی دو وجہ ہیں: ایک تو مذمت میں مبالغہ کرنے کے لیے، دوسرے اس بات سے آگاہ کرنے کے لیے کہ تخلف (جہاد سے پیچھے رہ جانا) بہت بری شے ہے۔ یعنی اللہ پاک نے ان کی مذمت کی، پھر دوبارہ مذمت فرمائی، جیسا کہ تقریر میں اس طرف اشارہ کیا ہے۔ تو معلوم ہوا کہ یہ لوگ برے ہیں اور اُن کا فعل قابلِ مذمت ہے۔

امام عطاء بن ابی رباح، مجاہد، ابن ابی لیلیٰ اور عطاء خراسانی رحمہم اللہ نے کہا ہے کہ ﴿قَوْمٍ أُولَىٰ بَائِسٍ﴾ شاید فارس ہیں۔ امام کعب، حسن اور ابن ابی لیلیٰ رحمہم اللہ (شاید اس قول میں بھی یہ شریک ہوں) نے کہا ہے کہ روم ہیں۔ امام سعید بن جبیر رحمہ اللہ نے کہا ہے کہ ہوازن و ثقیف ہیں۔ امام قتادہ رحمہ اللہ نے کہا ہے کہ ہوازن و غطفان ہیں حنین کے دن۔ امام زہری اور مقاتل رحمہم اللہ نے کہا ہے کہ بنو حنیفہ یمامہ والے اصحابِ مسلمہ ہیں۔ امام واحدی رحمہ اللہ نے اس قول کو اکثر مفسرین سے حکایت کیا ہے۔^(۲) سیدنا ابو ہریرہ رضی اللہ عنہ سے مروی ہے کہ اکراد ہیں۔^(۳) سیدنا عبداللہ بن عباس رضی اللہ عنہما

(۱) تفسیر ابن کثیر (۴/۲۴۰، ۲۴۱) (۲) تفسیر القرطبی (۱۶/۲۷۲) فتح القدیر (۵/۶۷) (۳) تفسیر ابن ابی حاتم (۱۰/۳۳۰)

نے فرمایا کہ فارس اور روم ہیں۔ ان کا دوسرا قول یہ ہے کہ ہوازن اور بنو حنیفہ ہیں،^(۱) یعنی مرتد لوگ جن سے صدیق رضی اللہ عنہ لڑے، اس لیے کہ مشرکین عرب اور مرتد وہی لوگ ہیں جن سے مقبول نہیں ہوتا مگر اسلام یا سیف۔

سیدنا ابو ہریرہ رضی اللہ عنہ نے کہا ہے کہ ابھی تک اس آیت کی تاویل نہیں آئی۔^(۲) آیت ظاہری طور پر اس بات کو رد کرتی ہے۔ ان اقوال میں سے اکثر پہلے گزر چکے ہیں۔ آیت کریمہ میں سیدنا ابوبکر صدیق رضی اللہ عنہ اور عمر رضی اللہ عنہ کی امامت کے درست ہونے پر دلیل ہے۔ اس لیے کہ سیدنا ابوبکر صدیق رضی اللہ عنہ نے تو بنی حنیفہ کے ساتھ جنگ کرنے کے لیے ان کو بلایا اور سیدنا عمر رضی اللہ عنہ نے فارس اور روم کے ساتھ جنگ کرنے کی طرف بلایا۔ امام خازن رحمہ اللہ نے کہا ہے کہ ان قولوں میں سے قوی تر قول یہ ہے کہ وہ ہوازن اور ثقیف ہیں، اس لیے کہ داعی رسول باللہ ﷺ ہیں اور سب سے بعید قول یہ ہے کہ وہ بنو حنیفہ ہیں۔

پھر پہلے قول کی صحت پر دلیل بیان کی ہے^(۳) اور اس میں طول دیا ہے، حالاں کہ وہ صحیح نہیں ہے، اس لیے کہ یوں فرمایا ہے: ﴿لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا﴾ [التوبة: ۸۳] سو یہ اس پر دال ہے کہ داعی رسول اللہ ﷺ کا غیر ہے۔ اور یہ بات معلوم ہے کہ نبی اکرم ﷺ کے بعد اس قوم کو نہیں بلایا مگر ابوبکر صدیق اور عمر رضی اللہ عنہما نے۔ ﴿تُقَاتِلُونَهُمْ أَوْ يُسْلِمُونَ﴾ کے معنی یہ ہیں کہ تم ان سے لڑو گے یا وہ مسلمان ہو جائیں گے تو ان سے نہ لڑو گے، یعنی ان دو باتوں سے ایک ہو گا یا تو لڑنا یا اسلام، اور ان کا کوئی تیسرا امر نہیں ہے۔ یہ ان کافروں کا حکم ہے جن سے جزیہ نہیں لیا جاتا۔ امام زجاج رحمہ اللہ کہتے ہیں کہ تقدیر یہ ہے: ”أَوْ هُمْ يُسْلِمُونَ“ سیدنا ابی رضی اللہ عنہ کی قراءت میں ہے: ”أَوْ يُسْلِمُوا أَيُّ: حَتَّى يُسْلِمُوا“^(۴)

قرآن تعالیٰ: ﴿فَإِنْ تَطِيعُوا يُؤْتِكُمُ اللَّهُ أَجْرًا حَسَنًا ۖ وَإِنْ تَتَوَلَّوْا كَمَا تَوَلَّيْتُمْ مِمَّنْ قَبْلُ يُعَذِّبْكُمْ عَذَابًا أَلِيمًا﴾

یعنی پھر اگر تم ان کے لڑنے کی طرف مطیع ہو گئے تو تم کو اللہ تعالیٰ دنیا میں اچھا اجر دے گا، یعنی غنیمت اور آخرت میں جنت عطا فرمائے گا۔ اور اگر تم اعراض کرو گے، جیسا کہ تم نے پہلی بار اعراض کیا، یعنی حدیبیہ کے سال، تو تم کو دنیا میں قتل و قید و قہر کے ساتھ دردناک عذاب کرے گا اور آخرت میں عذابِ نار سے تمہیں عذاب دے گا، یہ تمہارے جرم کے مضاعف ہونے کے سبب سے ہو گا۔

پھر اللہ پاک نے معذور لوگوں کا ذکر فرمایا، یعنی جو لوگ مذکورہ وجوہات کے سبب سے معذور ہیں، ان پر کوئی حرج نہیں ہے کہ جنگ سے پیچھے رہ جائیں اور جہاد ترک کریں، اپنی استطاعت کے نہ ہونے کے سبب سے۔ امام مقاتل رحمہ اللہ کہتے ہیں کہ اللہ تعالیٰ نے اپنا ج لوگوں کو اس آیت سے معذور رکھا ہے جو حدیبیہ کی طرف جانے سے رہ

[۱] الدر المنثور (۵۲۰/۷) [۲] تفسیر الطبري (۲۲۱/۲۲) [۳] تفسیر الخازن (۱۹۴/۶) [۴] تفسیر القرطبي (۲۷۳/۱۶)

گئے تھے۔^① سیدنا زید بن ثابت رضی اللہ عنہ کہتے ہیں کہ میں رسول اللہ ﷺ کے لیے لکھا کرتا تھا اور بے شک میں اپنے قلم کو اپنے کان پر رکھا کرتا تھا کہ ناگاہ آپ کو قتال کا حکم دیا گیا، اس وقت ایک نابینا آیا اور عرض کی کہ میرے لیے جہاد کیسے ہے؟ حالاں کہ میں نابینا ہوں۔ اس پر یہ آیت نازل ہوئی: ﴿لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ﴾^② کہا: یہ جہاد کے بارے میں ہے اور اُن پر جہاد فرض نہیں۔ جب کہ وہ طاقت نہ رکھیں۔^③ (آخر جہ الطبرانی قال السيوطي بسند حسن)

﴿حَرْجٌ﴾ سے مراد ”إثم“ ہے، یعنی ترک جہاد میں ان لوگوں پر کوئی گناہ نہیں ہے۔ یہ عذر صحیح اور ظاہری ہیں، یہ عذر والے کر وفر پر قدرت نہیں رکھتے۔ یہاں اور بھی عذر ہیں جن کا امام خازن رحمہ اللہ وغیرہ نے ذکر کیا ہے۔ ان کی جگہ فقہ کی کتابیں ہیں نہ کہ تفسیر کے صفحات۔ ﴿وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يُعَذِّبْهُ عَذَابًا أَلِيمًا﴾ کا مطلب یہ ہے کہ جو کوئی اللہ کا کہا مانے اور اس کے رسول کا اس بات میں جس کا انھوں نے امر کیا ہے اور جس بات سے منع فرمایا ہے تو اس کو اللہ ایسے باغوں میں داخل کرے گا جن کے نیچے ندیاں بہتی ہیں اور جو کوئی اطاعت سے منہ موڑے اور اپنے کفر و نفاق پر جمار ہے تو اس کو سخت عذاب کرے گا۔

وعید کو دوبارہ اس لیے ذکر فرمایا کہ یہ مقام ترہیب، یعنی ڈرانے کے لیے زیادہ مناسب ہے اور وعدے کی تفصیل ذکر کی اور وعید کو اجمالی طور پر ذکر فرمایا، وعدے میں مبالغہ کرنے کے لیے، اس لیے کہ غفران اور رحمت تو اس کی عادت سے ہے برخلاف عذاب کرنے کے۔ جمہور نے ﴿يُدْخِلْهُ﴾ بہ یائے تحتیہ پڑھا ہے اور امام ابو حاتم اور ابو عبیدہ رحمہما نے اس کو اختیار کیا ہے اور نافع اور ابن عامر رحمہما نے نون کے ساتھ پڑھا ہے۔^④ پھر اللہ پاک نے ان لوگوں کا ذکر کیا ہے جنھوں نے اپنی نیتیں خالص کیں اور بیعت الرضوان میں حاضر ہوئے۔ چنانچہ ارشاد فرمایا:^⑤

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ
فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ
فَتْحًا قَرِيبًا وَمَغَانِمَ كَثِيرَةً يَأْخُذُونَهَا وَكَانَ اللَّهُ
عَزِيزًا حَكِيمًا

البتہ تحقیق اللہ مومنوں سے راضی ہو گیا جب وہ درخت کے نیچے آپ سے بیعت کر رہے تھے،

① تفسیر القرطبی (۲۷۴، ۲۷۳/۱۶)

② المعجم الكبير (۱۵۵/۵) الدر المنثور (۵۲۱/۷) امام بیہقی رحمہ اللہ فرماتے ہیں ”فیہ محمد بن جابر السحیمی وهو ضعیف“

(مجمع الزوائد: ۲۳۶/۷)

③ تفسیر القرطبی (۲۷۴/۱۶) ④ فتح البیان (۱۰۵-۱۰۲/۱۳)

چنانچہ ان کے دلوں میں جو (خلوص) تھا، وہ اس نے جان لیا، تو اس نے ان پر طمانینت و تسکین نازل کی اور بدلے میں انھیں قریب کی فتح دی^① اور بہت سی غنیمتیں بھی (عطا کیں) جو وہ حاصل کریں گے۔ اور اللہ نہایت غالب، خوب حکمت والا ہے^②

بیعتِ رضوان کے شرکاء کے لیے بشارتیں:

جب صلح کی بات چیت چل رہی تھی تو نبی اکرم ﷺ نے سیدنا عثمان رضی اللہ عنہ کو مکے میں بھیجا۔ یہاں جھوٹی خبر اڑا دی کہ ان کو مار ڈالا۔ نبی اکرم ﷺ نے کہا ہے کہ اب میرے لیے لڑنا حلال ہو گیا، کیوں کہ پہلے مکے والوں نے کی اور وہ خبر جھوٹی تھی۔ مکے والوں کے لشکر کے اسی ۸۰ آدمی آئے کہ اکیلے اکیلے مسلمانوں کو ماریں، ان سب کو جیتے جی پکڑ لیا، اس پر نبی اکرم ﷺ نے لڑنے کا ارادہ کیا۔ آپ ﷺ ایک کیکر کے نیچے بیٹھ گئے اور کہا کہ مجھ سے پکا قول کرو کہ مرنے تک کوتاہی نہ کرو گے، سب نے قول دیا۔ ایک منافق تھا جد بن قیس اس کے سوا کوئی ایسا مسلمان نہ رہا، یعنی جس نے بیعت نہ کی ہو۔ وہ بیعت اللہ کے ہاں بہت مقبول ہوئی، اللہ تعالیٰ نے ان کے دل کی حالت جان لی، یعنی ظاہری اندیشہ اور دل کا توکل جان لیا اور انھیں فتح کا انعام دیا، یعنی فتحِ خیبر کی خوش خبری دی، اس سے مسلمان آسودہ حال ہو گئے اور غنیمتوں کا جو وعدہ کیا وہ بھی انعام میں داخل ہے اور نبی اکرم ﷺ نے فرمایا کہ یہ بیعت کرنے والا کوئی شخص دوزخ میں نہ جائے گا۔^① انتھی۔

حافظ ابن کثیر رحمہ اللہ کہتے ہیں کہ اللہ تعالیٰ ان مومنوں کے ساتھ خوش ہونے کی خبر دیتا ہے جنہوں نے اس درخت کے نیچے رسول اللہ ﷺ سے بیعت کی۔ ان کی تعداد کا ذکر پہلے گزر چکا ہے، وہ ایک ہزار چار سو تھے اور وہ درخت حدیبیہ کی سرزمین میں سرہ، یعنی کیکر کا تھا جس کو دہلی کی زبان میں بھول کہتے ہیں۔ امام بخاری رحمہ اللہ نے طارق بن عبد الرحمن رضی اللہ عنہ سے روایت کیا ہے کہ انھوں نے کہا: میں حج کر کے چلا تو ایک قوم کے پاس سے گزرا جو نماز پڑھ رہے تھے۔ میں نے کہا: کیا یہ مسجد ہے؟ انھوں نے کہا کہ یہ وہ درخت ہے جہاں رسول اللہ ﷺ نے بیعتِ رضوان کی تھی۔ پھر میں سعید بن مسیب رضی اللہ عنہ کے پاس آیا اور اُن کو خبر دی۔ چنانچہ سعید رضی اللہ عنہ بولے کہ مجھے میرے باپ نے حدیث کی کہ وہ ان لوگوں میں سے تھے جنہوں نے اس درخت کے نیچے رسول اللہ ﷺ سے بیعت کی۔ کہا: پھر جب ہم آئندہ سال میں نکلے تو اس درخت کو بھول گئے، پھر ہم اس کو تلاش کرنے پر قادر نہ ہوئے، چنانچہ سعید رضی اللہ عنہ بولے کہ محمد ﷺ کے اصحاب تو اس کو نہ جان سکے اور تم نے اس کو بیان کیا تو تم زیادہ دانا ہو؟^②

﴿فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَبَهُمْ فَتْحًا قَرِيبًا﴾ یعنی پھر اللہ نے اس صدق و وفا

کو اور حکم کے سننے اور مان لینے کو، جو اُن کے دلوں میں تھا، جان لیا اور اُن پر اپنی طمانیت، یعنی تسکین اتاری اور ان کو ایک قریبی فتح کا انعام کیا۔ یہ وہ صلح ہے جو اللہ عزوجل نے ان کے ہاتھوں پر جاری کی اُن کے اور اُن کے دشمنوں کے درمیان اور وہ عام اور مستمر بھلائی جو فتح خیبر اور فتح کے ساتھ متصل تھی اور اس کے بعد باقی شہروں اور سلطنتوں کی فتح اور وہ عزت و نصرت و رفعت جو اُن کو دنیا اور آخرت میں حاصل ہوئی تھی، اسی لیے اللہ پاک نے یوں فرمایا:

﴿وَمَغَانِمَ كَثِيرَةً يَأْخُذُونَهَا ۚ وَكَانَ اللَّهُ عَزِيزًا حَكِيمًا﴾

امام ابن ابی حاتم رحمہ اللہ نے سلمہ رحمہ اللہ سے روایت کیا ہے: اس اثنا میں کہ ہم قیلولہ کرنے والے تھے کہ اچانک رسول اللہ ﷺ کے منادی نے آواز دی: ”أَيُّهَا النَّاسُ الْبَيْعَةُ الْبَيْعَةُ نَزَلَ رُوحُ الْقُدُسِ“ یعنی لوگو! بیعت کے لیے آؤ، بیعت کے لیے روح القدس نازل ہوا ہے۔ کہا: پس ہم رسول اللہ ﷺ کی طرف دوڑ پڑے اور آپ کیکر کے درخت کے نیچے تھے، پھر ہم نے آپ ﷺ سے بیعت کی، چنانچہ وہ اللہ تعالیٰ کا یہ قول ہے: ﴿لَقَدْ رَضِيَ اللَّهُ عَنِ الْمُؤْمِنِينَ﴾۔ پھر آپ ﷺ نے سیدنا عثمان رحمہ اللہ کے لیے بیعت کی، اس طرح سے کہ اپنے ایک ہاتھ کو دوسرے پر رکھا، پھر لوگ بولے کہ مبارک ہو ابن عفان کے لیے کہ وہ تو بیت اللہ کا طواف کر رہا ہے اور ہم یہاں ہیں تو رسول اللہ ﷺ نے فرمایا کہ اگر وہ اتنے اتنے برس وہاں ٹھہرا رہتا تو بھی اس وقت تک طواف نہ کرتا، یہاں کہ میں طواف کروں۔^①

فتح البیان کا بیان:

فتح البیان کا بیان فاتح یہ ہے کہ البتہ یقیناً اللہ تعالیٰ مومنوں سے اس بیعت کے وقت راضی ہوا۔ وہ بیعت الرضوان ہے اور وہ حدیبیہ میں ایک درخت کے نیچے ہوئی۔ کلمہ ﴿تَحْتَ﴾ میں عامل یا تو ﴿يُبَايِعُونَكَ﴾ ہے، یا محذوف ہے اس بنا پر کہ مفعول سے حال ہے: ”أَيُّ: إِذْ يُبَايِعُونَكَ كَائِنًا تَحْتَ الشَّجَرَةِ“ یعنی وہ تجھ سے بیعت کرتے تھے اس حال میں کہ تو اس درخت کے نیچے تھا۔ یہ شجرہ حدیبیہ میں کیکر کا درخت تھا۔ کسی نے کہا ہے کہ بیر کا درخت تھا (چونکہ مفسرین نے شجرہ کی تفسیر سمرہ سے کی ہے اس لیے سمرہ کی تحقیق ضروری ہوئی۔ ایک جگہ اس کا بیان خوب ہو چکا ہے۔ صاحب مختار نے ”باب الراء“ میں کہا ہے: ”والسمرۃ بضم الميم من شجر الطلح والجمع سمر بوزن رجل وسمرات وأسمر في القلة“۔^② پھر باب الحاء میں کہا ہے: ”الطلع بوزن الطلح شجر عظیم من شجر العضاء الواحد طلحة والطلح أيضا لغة في الطلع“ پھر کہا کہ جمہور مفسرین اس پر ہیں کہ قرآن میں ”طلح“ سے مراد موز ہے، یعنی کیلا۔^③ انتہی۔ ان سے کیا غرض ہے کہ قرآن میں ”طلح“ کیلے

① تفسیر ابن ابی حاتم (۳۳۰۰/۱۰) تفسیر ابن کثیر (۲۴۱/۴، ۲۴۲) اس کی سند میں ”موسیٰ بن عبیدہ“ ضعیف راوی ہے۔

② مختار الصحاح (۱۳۱/۱) ③ مختار الصحاح (۱۶۶/۱)

کے معنی میں ہی ہوا کرے۔ لغت میں ”طلح“ کے دو معنی ہیں: ایک تو کیلا، دوسرے معنی یہ ہیں کہ خار دار درختوں میں سے ایک بڑا درخت۔ سمرہ کی تفسیر میں یہی مراد ہے۔ واللہ اعلم)

بیعت اس بات پر تھی کہ قریش سے لڑیں گے اور بھاگیں گے نہیں۔ یہ بھی مروی ہے کہ آپ ﷺ نے اُن سے موت پر بیعت کی تھی۔ ان بیعت کرنے والوں کی گنتی عن قریب بیان ہو چکی ہے اور حدیث اور سیرت کی کتابوں میں یہ قصہ تفصیل کے ساتھ دیا گیا ہے۔ اس بارے میں حدیثیں ہیں جن کو امام خازن رحمہ اللہ وغیرہ نے ذکر کیا ہے۔

صحیح میں سیدنا عبداللہ بن عمر رضی اللہ عنہما سے مروی ہے کہ وہ درخت چھپا دیا گیا،^(۱) اس کی حکمت یہ ہے کہ اس کی وجہ سے لوگ کسی فتنے میں نہ پڑ جائیں، اس خیر و خوبی کے سبب سے جو اس کے نیچے واقع ہوئی۔ چنانچہ اگر وہ باقی رہ جاتا تو ممکن تھا کہ جاہل لوگ اس کی تعظیم کرنے لگ جائیں اور نوبت یہاں تک پہنچ جاتی کہ بسا اوقات وہ یہ اعتقاد کر لیتے کہ اس درخت میں نفع اور نقصان دینے کی قوت ہے، جیسا کہ اب ہم اس سے کم درجے کی شے میں مشاہدہ کر رہے ہیں۔ اسی لیے سیدنا عبداللہ بن عمر رضی اللہ عنہما نے اپنے قول سے اشارہ کیا ہے کہ اس کا پوشیدہ کیا جانا اللہ کی طرف سے رحمت تھا، یعنی اگر وہ ظاہر رہ جاتا تو لوگ اس کو پوجنے لگتے، پھر عذاب کے مستحق ہوتے، یہ اللہ کی رحمت ہوئی کہ اس کو چھپا دیا۔^(۲) (کذا فی الفتح و شرح المواہب) امام نافع رحمہ اللہ کہتے ہیں کہ سیدنا عمر بن خطاب رضی اللہ عنہ کو یہ خبر پہنچی کہ کچھ لوگ اس درخت کے پاس آتے ہیں جس کے نیچے بیعت کی گئی تو انھوں نے حکم دیا اور وہ کاٹ دیا گیا۔^(۳) (أخرجه ابن أبي شيبة في المصنف) چونکہ اللہ پاک کے حق میں رضا کے حقیقی معنی بن نہیں سکتے اس لیے کہا ہے: معنی یہ ہیں کہ جو لوگ ایمان میں پختہ اور مضبوط تھے ان کے ساتھ راضی کا سا فعل کیا اس طرح سے کہ ان کے لیے فتح ٹھہرائی اور ثواب ان کے لیے مقدر فرمایا۔ اس نے یہ بات سمجھائی کہ کافروں سے راضی نہ ہوا، یعنی ان کے ساتھ راضی کا سا معاملہ نہ کیا۔ چنانچہ ان کو دنیا میں تو بے مدد چھوڑا اس شے کے ساتھ جو آخرت میں ان کے لیے تیار کر رکھی ہے۔ چنانچہ آیت اس شے کے لیے تقریر ہے جو ذکر کی گئی، یعنی فریقین کی جزا اور ان کے ساتھ وہ امور جن کا مشاہدہ کیا گیا ہے۔ اسی رضا کی وجہ سے اس کا نام بیعت الرضوان رکھا گیا۔

﴿فَعَلِمَ مَا فِي قُلُوبِهِمْ﴾ معطوف ہے ﴿يَبَايِعُونَكَ﴾ پر، اس لیے کہ مقام ماضی کا ہے۔ صیغہ مضارع

اس لیے آیا کہ مقصد مبايعت کی صورت کا مستحضر کرنا ہے، یعنی پھر جان لی اللہ نے وہ شے جو اُن کے دلوں میں تھی۔

امام فراء رحمہ اللہ نے کہا: وہ شے صدق و وفا ہے۔ امام قتادہ اور ابن جریج رحمہ اللہ نے کہا: بیعت کے معاملے پر راضی ہونا کہ

وہ بھاگیں گے نہیں۔ امام مقاتل رحمہ اللہ نے کہا ہے کہ کراہت بیعت کی موت پر۔^(۴) ﴿فَأَنْزَلَ السَّكِينَةَ عَلَيْهِمْ﴾

(۱) صحیح البخاری، رقم الحدیث (۲۷۹۸) (۲) فتح الباری (۱۱۸/۶)

(۳) مصنف ابن ابی شیبہ (۱۵۰/۲)

(۴) تفسیر القرطبی (۲۷۸/۱۶)

معطوف ہے ﴿رَضِيَ﴾ پر، یعنی راضی ہوا، پھر طمانیت و سکونِ نفس و امن اتارا، جیسا کہ بیان ہوا۔ کسی نے کہا ہے کہ صبر یعنی مخلص مومنوں پر صبر نازل کیا، یہاں تک کہ ثابت رہے اور بیعت کی موت پر اور اس بات پر کہ بھاگیں گے نہیں۔

آیت اس طرف اشارہ کر رہی ہے کہ بیعت الرضوان والے اہل جنت میں سے ہیں، اس لیے کہ اللہ کا رضوان جنت میں ان کے دخول کا موجب ہے۔ صحیح حدیثیں اس پر دال ہیں۔ سیدنا عبداللہ بن عباس رضی اللہ عنہما فرماتے ہیں کہ سکینت اسی پر اتاری گئی جس سے وفا جان لی تھی، ^① یعنی موت پر بیعت لی تھی۔ ﴿وَأَثْبَهُمْ فَتْحًا قَرِيبًا﴾ یعنی ان کو فتح قریب کا انعام دیا گیا، یعنی حدیبیہ سے ان کے واپس جانے پر فتح خیبر دی گئی، یہ قول امام قتادہ اور ابن ابی لیلیٰ رحمہما کا ہے۔ ^② کسی نے کہا ہے کہ فتح مکہ، مگر پہلی بات زیادہ صحیح ہے۔

﴿وَمَغَانِمَ كَثِيرَةً يَأْخُذُونَهَا﴾ یعنی ان پر بہت سی غنیمتوں کا انعام کیا۔ مطلب یہ ہے کہ یا تو ﴿فَتْحًا قَرِيبًا﴾ پر معطوف ہے، یا فعل محذوف کا مفعول ہے، یعنی ”آتاهم“۔ مراد خیبر کی غنیمتیں ہیں۔ خیبر ایک جگہ تھی جس میں بہت سا مال، کھجوریں اور زمین تھی، چنانچہ رسول اللہ ﷺ نے اس کو ان میں بانٹ دیا۔ کسی نے ”تَأْخُذُونَهَا“ بہ تاء پڑھا ہے، التفات اس لیے ہے کہ ان کو خطاب سے مشرف کیا۔ ﴿وَكَانَ اللَّهُ عَزِيزًا حَكِيمًا﴾ یعنی اللہ تعالیٰ اپنے افعال و اقوال کو حکمت کے طرز پر صادر کرنے والا ہے۔ ^③

وَعَدَكُمْ اللَّهُ مَغَانِمَ كَثِيرَةً تَأْخُذُونَهَا فَعَجَلَ لَكُمْ هَذِهِ
وَكَفَّ أَيْدِيَ النَّاسِ عَنْكُمْ وَلِتَكُونَ آيَةً لِّلْمُؤْمِنِينَ وَيَهْدِيَكُمْ
صِرَاطًا مُسْتَقِيمًا ۝ وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ
بِهَا ۚ وَكَانَ اللَّهُ عَلَى كُلِّ شَيْءٍ قَدِيرًا ۝ وَلَوْ قَتَلَكُمُ الَّذِينَ
كَفَرُوا لَوَلَّوْا الْأَذْبَارَ ثُمَّ لَا يَجِدُونَ وَلِيًّا وَلَا نَصِيرًا ۝ سُنَّةَ
اللَّهِ الَّتِي قَدْ خَلَتْ مِنْ قَبْلُ ۚ وَلَنْ تَجِدَ لِسُنَّةِ اللَّهِ تَبْدِيلًا ۝
وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ
مِنْ بَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ ۚ وَكَانَ اللَّهُ
بِمَا تَعْمَلُونَ بَصِيرًا ۝

اور اللہ نے تم سے بہت سی غنیمتوں کا وعدہ فرمایا ہے کہ تم انہیں حاصل کرو گے، چنانچہ اس نے جلد ہی وہ تمہیں عطا کر دیں اور لوگوں کے ہاتھ تم سے روک دیے، تاکہ یہ مومنوں کے لیے

ایک نشانی ہو جائے اور تاکہ وہ تمہیں صراطِ مستقیم کی ہدایت دے ②۰ اور (اللہ نے) دوسری غنیمتوں کا بھی (وعدہ کیا) جن پر تم قدرت نہیں رکھتے تھے (مگر) اللہ نے ان کا احاطہ کر رکھا ہے اور اللہ ہر چیز پر خوب قادر ہے ②۱ اور اگر وہ لوگ، جنہوں نے کفر کیا تم سے لڑتے تو یقیناً وہ پیٹھوں کے بل پھر جاتے، پھر وہ کوئی دوست اور کوئی مددگار نہ پاتے ②۲ یہ اللہ کا طریقہ ہے جو پہلے سے چلا آ رہا ہے اور آپ اللہ کے طریقے میں ہرگز کوئی تبدیلی نہیں پائیں گے ②۳ اور وہ (اللہ) ہی تو ہے جس نے وادیِ مکہ میں ان (کفار) کے ہاتھ تم سے اور تمہارے ہاتھ ان سے روک دیے بعد اس کے کہ اس نے تمہیں ان پر کامیابی دی تھی، اور اللہ اسے خوب دیکھ رہا ہے جو تم عمل کرتے ہو ②۴

مومنوں کے لیے بہت سی غنیمتوں کا وعدہ:

لوگوں کے ہاتھ روکے، یعنی لڑائی نہ ہونے دی۔ اور تمہیں اور غنیمتیں دیں، یعنی اس بیعت کے انعام میں فتح خیبر دی اور فتحِ مکہ جو اس وقت ہاتھ نہ لگی، وہ بھی مل ہی چکی ہے۔ خاص مکہ میں کافروں کے ہاتھوں کو تم سے اور تمہارے ہاتھوں کو اُن سے روک لیا۔ وہ اسی (۸۰) آدمی جو پکڑے گئے تھے، شہر مکہ کے بیچ میں، یعنی شہر کے قریب گویا شہر کا بیچ ہے۔ انتہی۔

حافظ ابن کثیر رحمہ اللہ کہتے ہیں کہ امام مجاہد رحمہ اللہ نے کہا ہے کہ ﴿مَغَانِمَ كَثِيرَةً﴾ سے مراد آج کے دن تک کی تمام غنیمتیں ہیں۔ ﴿فَعَجَّلَ لَكُمْ هَذِهِ﴾ سے مراد فتحِ خیبر ہے۔ امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ مراد صلح حدیبیہ ہے۔ ① ﴿وَكَفَّ أَيْدِيَ النَّاسِ عَنْكُمْ﴾ کا مطلب یہ ہے کہ تمہارے دشمنوں نے جو تمہارے لیے جنگ اور محاربہ اپنے جی میں چھپا رکھا تھا، اس سے تمہیں کوئی برائی نہ پہنچی اور اسی طرح جن کو تم اپنے پیچھے چھوڑ آئے تھے، ان کے ہاتھ تمہارے اہل و عیال سے روکے۔ ﴿وَلِتَكُونَ آيَةً لِّلْمُؤْمِنِينَ﴾ یعنی اور تاکہ عبرت لیں اس سے، کیوں کہ اللہ تعالیٰ ان کا حافظ و ناصر ہے، اُن کے سارے دشمنوں پر باوجود اس کے کہ ان کی گنتی کم تھی اور تاکہ اس احسان سے جو ان پر کیا یہ جان لیں کہ وہ کاموں کے انجام کو جاننے والا ہے اور اس کو جان لیں کہ بہتری اسی چیز میں ہے جس کو وہ اپنے مومن بندوں کے لیے پسند کرتا ہے، گو وہ ظاہری طور پر انہیں ناپسند ہو، جیسا کہ اللہ عز و جل نے فرمایا: ﴿وَعَلَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ﴾ [البقرة: ۲۱۶] ”ممکن ہے کہ تم کسی چیز کو بری جانو اور دراصل وہی تمہارے لیے بھلی ہو۔“

قولہ تعالیٰ: ﴿وَيَهْدِيكُمْ صِرَاطًا مُّسْتَقِيمًا﴾ یعنی اور تاکہ تم کو اس سبب سے سیدھی راہ بتائے کہ تم اس کے

حکم کے مطیع ہوئے اور اس کی طاعت کی پیروی کی اور اس کے رسول کے موافق ہوئے۔ قولہ تعالیٰ: ﴿وَأُخْذِي لَكَ تَقْدِيرُوا عَلَيْهَا قَدْ أَحَاطَ اللَّهُ بِهَا﴾ وَكَانَ اللَّهُ عَلَى كُلِّ شَيْءٍ قَدِيرًا یعنی ایک اور غنیمت اور ایک دوسری فتح معین ہے جس پر تم قادر نہ تھے، اللہ اس کو تم پر آسان کر چکا ہے اور تمہارے لیے اس کا احاطہ کر لیا ہے۔ اس لیے کہ اللہ تعالیٰ متقی بندوں کو ایسی جگہ سے روزی دیتا ہے جہاں کا ان کو خیال تک نہیں گزرتا۔

اس غنیمت میں مفسرین نے اختلاف کیا ہے کہ اس سے کیا مراد ہے۔ امام عوفی رحمہ اللہ نے تو سیدنا عبداللہ بن عباس رضی اللہ عنہما سے روایت کیا ہے کہ وہ خیبر ہے۔ یہ اس بنا پر کہ ﴿فَعَجَّلَ لَكُمْ هَذِهِ﴾ کے بارے میں کہا ہے کہ وہ صلح حدیبیہ ہے۔ امام ضحاک، ابن اسحاق، عبدالرحمان بن زید بن اسلم اور قتادہ رحمہم اللہ نے کہا ہے کہ مکہ ہے۔ امام ابن جریر رحمہ اللہ نے اس کو اختیار کیا ہے (اصل میں امام ابن جبیر رحمہ اللہ لکھا ہے، طاہر ابن جریر رحمہ اللہ معلوم ہوتا ہے۔ واللہ اعلم) امام ابن ابی لیلیٰ اور حسن بصری رحمہم اللہ نے کہا ہے کہ فارس و روم ہے۔ امام مجاہد رحمہ اللہ نے کہا ہے کہ وہ روز قیامت تک ہر فتح اور غنیمت ہے۔ امام ابو داؤد طیالسی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ یہ وہ فتوحات ہیں جو آج کے دن تک فتح کی جا رہی ہیں۔^①

کفار حدیبیہ میں لڑتے تو بھاگ جاتے:

قولہ تعالیٰ: ﴿وَلَوْ قُتِلْتُمْ الدِّينَ كَفَرُوا لَوْكُوا الْأَذْبَرِ ثُمَّ لَا يَجِدُونَ وَلِيًّا وَلَا نَصِيرًا﴾ اللہ تعالیٰ اپنے مومن بندوں کو خوش خبری سناتا ہے کہ اگر مشرکین ان سے مقابلہ کرتے تو اللہ تعالیٰ اپنے رسول کو اور مومن بندوں کو ان پر فتح دیتا اور کفر کے لشکر ہزیمت خوردہ ہو کر پیٹھ پھیر کر بھاگ جاتے اور وہ اپنا کوئی حمایتی اور کوئی مددگار نہ پاتے، اس لیے کہ وہ تو اللہ سے اور اس کے رسول سے اور اس کے مومنین کے گردہ سے لڑنے والے ہیں۔

پھر اللہ تبارک و تعالیٰ نے فرمایا: ﴿سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا﴾ یعنی اللہ تعالیٰ کی اپنی مخلوق میں یہی رسم اور عادت ہے کہ جب کبھی کفر اور ایمان کسی فیصلے کی جگہ میں ایک دوسرے کے مقابل ہوئے تو اللہ تعالیٰ نے ایمان کی مدد کی اور حق کو بلند کیا اور باطل کو سرنگوں کیا جس طرح کہ اللہ تعالیٰ نے بدر کے دن اپنے اولیائے مومنین کے ساتھ کیا کہ ان کو اپنے دشمن مشرکین پر مدد دی، باوجود اس کے کہ مسلمانوں کی تعداد اور ساز و سامان کم تھا اور مشرکوں کی گنتی زیادہ اور تیاری بھی بہت تھی۔

قولہ سبحانہ و تعالیٰ: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ...﴾ (الآیۃ) اللہ اپنے مومن بندوں پر احسان رکھتا ہے جب مشرکوں کے ہاتھ اُن سے روک دیے کہ ان سے انھیں کوئی برائی نہ پہنچے اور مومنوں کے ہاتھ

مشرکوں سے روک دیے، تاکہ وہ مسجد الحرام کے پاس اُن سے نہ لڑیں۔ دونوں فریق میں سے ہر ایک کو بچا لیا اور ان کے درمیان صلح پیدا کر دی جس میں مومنوں کے لیے بہتری ہوئی اور دنیا اور آخرت میں ان کے لیے نیک انجام ہوا۔ سیدنا سلمہ بن اکوع رضی اللہ عنہ سے مروی حدیث میں گزر چکا ہے، جبکہ ان ستر قیدیوں کو لائے اور اُن کو رسول اللہ صلی اللہ علیہ وسلم کے سامنے باندھ کر پیش کیا تو آپ صلی اللہ علیہ وسلم نے ان کی طرف نظر کی اور فرمایا: «أُرْسِلُوهُمْ يَكُنْ لَهُمْ بَدْءُ الْفُجُورِ وَثَنًا»^① یعنی ان کو چھوڑ دو، تاکہ بد عہدی کا اول اور آخر انھیں کے لیے ہو۔ کہا اور اسی بارے میں اللہ عزوجل نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ... الْآيَةُ﴾

امام احمد رضی اللہ عنہ نے سیدنا انس بن مالک رضی اللہ عنہ سے روایت کیا ہے، کہا: جب حدیبیہ کا دن ہوا تو کوہِ تمعیم کی جانب سے مکے والوں کے اسی (۸۰) مرد ہتھیار لے کر رسول اللہ صلی اللہ علیہ وسلم پر اور آپ صلی اللہ علیہ وسلم کے اصحاب پر چڑھ آئے، وہ رسول اللہ صلی اللہ علیہ وسلم کو اور آپ کے اصحاب کو غفلت میں نقصان پہنچانا یا قتل کرنا چاہتے تھے۔ چنانچہ آپ صلی اللہ علیہ وسلم نے ان پر بددعا کی تو وہ پکڑے گئے۔ عفان نے کہا: پھر آپ صلی اللہ علیہ وسلم نے ان کو معاف کیا (عفان اس حدیث کی سند میں نہیں ہے، واللہ اعلم) اور یہ آیت نازل ہوئی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ... الْآيَةُ﴾^② (ورواہ

مسلم وأبو داود في سننه والترمذي والنسائي في التفسير من سننهما من طرق عن حماد بن سلمة به)

نیز امام احمد رضی اللہ عنہ نے عبداللہ بن مغفل مدنی رضی اللہ عنہ سے روایت کیا ہے، کہا کہ ہم رسول اللہ صلی اللہ علیہ وسلم کے ہمراہ اس درخت کی جڑ میں تھے جس کا اللہ تعالیٰ نے قرآن میں ذکر کیا ہے اور اس درخت کی ٹہنیوں میں سے کچھ رسول اللہ صلی اللہ علیہ وسلم کی پشت مبارک پر پڑتی تھیں اور سیدنا علی بن ابی طالب رضی اللہ عنہ اور سہیل بن عمرو آپ صلی اللہ علیہ وسلم کے روبرو تھے، چنانچہ آپ نے سیدنا علی رضی اللہ عنہ سے فرمایا: لکھ ”بِسْمِ اللَّهِ الرَّحْمَنِ الرَّحِيمِ“ تو سہیل نے ان کا ہاتھ پکڑا اور کہا کہ ہم رحمان رحیم کو نہیں پہچانتے۔ تو ہمارے فیصلے میں وہ لکھ جو ہم پہچانتے ہیں تو آپ صلی اللہ علیہ وسلم نے فرمایا کہ لکھ: ”بِاسْمِكَ اللَّهُمَّ“ اور لکھا کہ وہ یہ شے ہے جس پر صلح کی محمد رسول اللہ صلی اللہ علیہ وسلم نے اہل مکہ سے۔ چنانچہ سہیل بن عمرو نے ان کا ہاتھ پکڑا اور کہا: البتہ مقرر ہم نے تجھ پر ظلم کیا، اگر تو اس کا رسول ہے۔ تو ہمارے فیصلے میں وہ لکھ جو ہم پہچانتے ہیں تو آپ صلی اللہ علیہ وسلم نے کہا کہ لکھ یہ وہ شے ہے جس پر محمد بن عبداللہ نے صلح کی، پھر اس دوران کہ ہم اس حال میں تھے کہ اچانک تمیں جوان ہم پر حملہ کرنے کے لیے دوڑے اور ہمارے مقابلے میں آ گئے، چنانچہ رسول اللہ صلی اللہ علیہ وسلم نے ان پر بددعا کی تو اللہ تعالیٰ نے ان کے کانوں کو پکڑا، پھر ہم ان کی طرف گئے اور ان کو پکڑ لیا، چنانچہ آپ صلی اللہ علیہ وسلم نے فرمایا: کیا

① صحیح مسلم، رقم الحدیث (۱۸۰۷)

② صحیح مسلم، رقم الحدیث (۱۸۰۸) سنن أبی داود، رقم الحدیث (۲۶۸۸) سنن الترمذی، رقم الحدیث (۳۲۶۴)

سنن النسائي الكبرى (۴۶۴/۶) مسند أحمد (۱۲۲/۳)

تم کسی کے عہد میں آئے ہو، یا کیا کسی نے تمہارے لیے امان دی ہے؟ تو وہ بولے: نہیں، پھر آپ ﷺ نے ان کا راستہ چھوڑ دیا اس پر اللہ تعالیٰ نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ...﴾ (الآية ١) (و رواه النسائي من حديث حسين بن واقد به)

امام ابن جریر رحمہ اللہ نے ابن ابزی سے روایت کیا ہے، کہا کہ جب نبی اکرم ﷺ ہدی (قربانی کے جانور) لے کر نکلے اور ذوالحلیفہ تک پہنچے تو سیدنا عمر رضی اللہ عنہ نے آپ ﷺ سے عرض کی: یا نبی اللہ! آپ ایک ایسی قوم پر بغیر ہتھیار کے اور بغیر گھوڑوں کے داخل ہو رہے ہیں جو آپ سے لڑنے والے ہیں تو آپ ﷺ نے مدینے کی طرف آ دی بھیجا اور وہاں جتنے گھوڑے اور ہتھیار تھے ان سب کو لے آیا، پھر جب آپ ﷺ مکے کے قریب ہوئے تو آپ ﷺ کو مکے میں داخل ہونے سے روک دیا گیا، پھر آپ ﷺ چلے یہاں تک کہ منیٰ میں آ کر اترے، پھر آپ ﷺ کا جاسوس آپ کے پاس آیا اور کہا کہ عکرمہ بن ابوجہل پانچ سو سواروں کے ساتھ آپ پر حملہ کرنے کے لیے نکلا ہے۔ آپ ﷺ نے خالد بن ولید رضی اللہ عنہ سے فرمایا: او خالد! یہ تیرے چچا کا بیٹا سواروں کے ساتھ تیرے پاس آیا ہے۔ چنانچہ خالد رضی اللہ عنہ بولے کہ میں سیف اللہ ہوں اور اس کے رسول کی سیف ہوں تو اسی دن ان کا نام سیف اللہ رکھا گیا، پھر عرض کی: اے اللہ کے رسول! آپ مجھے بھیجیں جہاں چاہیں تو آپ ﷺ نے ان کو سواروں پر بھیجا، پھر وہ عکرمہ سے ملے اور درہ کوہ میں اس کو شکست دی، یہاں تک کہ اس کو مکے کی دیواروں میں داخل کر دیا، وہ دوسری بار لوٹ کر آیا تو اس کو بھگا دیا، یہاں تک کہ اس کو مکے کی دیواروں میں داخل کر دیا، پھر تیسری بار لوٹ کر آیا تو اس کو شکست دی، یہاں تک کہ اسے مکے کی دیواروں میں داخل کر دیا، اس پر اللہ تعالیٰ نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ...﴾ (الآية ١)۔

کہا: اللہ عزوجل نے نبی کریم ﷺ کو ان پر کامیابی دینے کے بعد ان سے روک دیا ان مسلمانوں کے سبب سے جو اس میں باقی رہ گئے تھے، اس خطرے کے پیش نظر کہ گھوڑے ان کو روند ڈالیں۔ (ورواہ ابن ابی حاتم عن ابن ابزی بنحوہ) اس سیاق میں نظر ہے، کیوں کہ یہ حدیبیہ کے سال کا واقعہ نہیں ہو سکتا، اس لیے کہ خالد اسلام نہیں لائے تھے، بلکہ وہ تو اس وقت مشرکوں کے طلیعہ (ہراول دستے) میں تھے، جیسا کہ صحیح میں ثابت ہوا ہے اور یہ بھی جائز نہیں ہے کہ عمرہ قضا میں ہو، اس لیے کہ مشرکوں نے اس بارے میں آپ ﷺ سے یہ طے کیا تھا کہ آئندہ سال میں آئیں اور عمرہ کریں اور مکے میں تین دن ٹھہریں اور جب آپ آئے تو نہ آپ کو روکا اور نہ لڑے بھڑے، پھر اگر کوئی کہے کہ فتح کے دن ہو تو یہ بھی نہیں ہو سکتا، اس لیے کہ فتح کے سال آپ ہدی نہیں لائے تھے، آپ ﷺ تو بہت سے لشکروں کے ساتھ لڑتے اور جنگ کرتے ہوئے آئے تھے، چنانچہ اس سیاق میں خلل ہے اور اس میں کوئی شے واقع ہوئی ہے۔ فلیتأمل واللہ أعلم۔

① مسند أحمد (۸۶/۴) سنن النسائي الكبرى (۴۶۴/۶) امام یحییٰ رحمہ اللہ فرماتے ہیں: "رجاله رجال الصحيح" (مجمع الزوائد: ۶/۲۹۱)

② تفسیر الطبري (۲۲/۲۳۸، ۲۳۹) تفسیر ابن ابی حاتم (۳۳۰، ۳۳۱)

امام ابن اسحاق رحمہ اللہ کہتے ہیں کہ مجھے اس شخص نے حدیث کی جس کو میں مہتم نہیں کرتا، عکرمہ مولائے ابن عباس رضی اللہ عنہما سے کہا کہ قریش نے اپنے لوگوں میں سے چالیس یا پچاس آدمی بھیجے اور ان کو حکم دیا کہ رسول اللہ صلی اللہ علیہ وسلم کے لشکر کے گرد ہو جائیں، تاکہ آپ صلی اللہ علیہ وسلم کے اصحاب میں سے کسی کو ایذا پہنچائیں یا کسی کو پکڑ لیں، پھر ان کو رسول اللہ صلی اللہ علیہ وسلم کے پاس لے آئے تو آپ صلی اللہ علیہ وسلم نے ان سے درگزر فرمایا اور ان کا راستہ چھوڑ دیا، حالاں کہ انھوں نے آپ صلی اللہ علیہ وسلم کے لشکر کی طرف پتھر اور تیر پھینکے تھے۔ ابن اسحاق رحمہ اللہ نے کہا ہے کہ اسی بارے میں اللہ تعالیٰ نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ...﴾ (الآیۃ) ^① امام قتادہ رحمہ اللہ نے کہا: اس کو ایک تیر مارا، چنانچہ رسول اللہ صلی اللہ علیہ وسلم نے ایک لشکر بھیجا تو وہ کفار کے بارہ سواروں کو آپ صلی اللہ علیہ وسلم کے پاس لائے، آپ صلی اللہ علیہ وسلم نے ان سے فرمایا: کیا تمہارا مجھ پر کوئی عہد ہے؟ کیا تمہارا مجھ پر کوئی ذمہ ہے؟ وہ بولے: نہیں، تو آپ صلی اللہ علیہ وسلم نے ان کو چھوڑ دیا اور اللہ تعالیٰ نے اس بارے میں یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ...﴾ (الآیۃ) ^②۔

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿وَعَدَكُمْ اللَّهُ مَغَانِمَ كَثِيرَةً تَأْخُذُونَهَا﴾ میں اللہ پاک کی طرف سے اپنے مومن بندوں کو ان غنیمتوں کا وعدہ ہے جن کو ان پر وہ روز قیامت تک فتح کرے گا، جن کو وہ اپنے وقت میں لیں گے جس وقت ان کے وقوع کو مقدر کر رکھا ہے۔ کسی نے کہا ہے کہ یہاں صیغہ غائب سے صیغہ خطاب کی طرف کلام کو پھیرا، یہ ان کی مقام امتنان میں عزت اور شرف کے لیے کیا اور خطاب حدیبیہ والوں کو ہے۔ ﴿فَعَجَّلَ لَكُمْ هَذِهِ﴾ سے مراد خیبر کی غنیمتیں ہیں، جیسا کہ امام مجاہد رحمہ اللہ وغیرہ نے کہا ہے۔ ^③ یہ غنیمتیں ان فتوحات کے مقابلے میں ہیں جن کا ان سے وعدہ کیا ہے ایسی ہے جیسے قلیل کثیر کے مقابلے ہو۔ کسی نے کہا ہے کہ صلح حدیبیہ ہے۔ ﴿وَكَفَّ أَيْدِيَ النَّاسِ عَنْكُمْ﴾ یعنی تم سے صلح کی وجہ سے قریش کے ہاتھ حدیبیہ کے دن روکے۔ کسی نے کہا ہے کہ خیبر والوں کے ہاتھ اور آنکھیں تمہارے ساتھ لڑنے سے روکے اور ان کے دلوں میں رعب ڈال دیا۔ سیدنا عبداللہ بن عباس رضی اللہ عنہما نے فرمایا: یعنی اہل مکہ کے ہاتھ اس بات سے روک دیے کہ اللہ کے حرم کو حلال کریں اور وہ تمہاری وجہ سے حلال کیا جائے، اس حال میں کہ تم احرام کی حالت میں ہو۔ ^④ امام قتادہ رحمہ اللہ نے کہا ہے کہ نبی کریم صلی اللہ علیہ وسلم کے حدیبیہ اور خیبر کی طرف نکلنے کے بعد یہود کے ہاتھوں کو مدینے سے روکا۔

امام ابن جریر رحمہ اللہ نے اس قول کو ترجیح دی ہے، کہا اس لیے کہ لوگوں کے ہاتھوں کو حدیبیہ میں روکنا تو اس

① تفسیر الطبری (۲۳۷/۲۲) اس کی سند میں ایک راوی مجہول ہے اور اس کا نام نہیں لیا گیا ہے۔

② تفسیر الطبری (۲۳۸/۲۲) تفسیر ابن کثیر (۲۴۴، ۲۴۲/۴) ③ تفسیر الطبری (۲۳۰/۲۲) ④ الدر المنثور (۵۲۵/۷)

آیت میں مذکور ہے: ﴿وَهُوَ الَّذِي كَفَّ أَيْدِيَهُمْ عَنْكُمْ﴾^① کسی نے کہا ہے کہ ”ناس“ سے مراد عیینہ بن حصن فزاری اور عوف بن مالک نضری اور ان کے ہمراہی ہیں، جب وہ اہل خیبر کی مدد کرنے کے لیے آئے جس وقت نبی کریم ﷺ نے ان کا محاصرہ کیا تھا۔

﴿وَلِتَكُونَ آيَةً لِّلْمُؤْمِنِينَ﴾ میں حرف واو بصریوں کے نزدیک عاطفہ ہے اور عطف علتِ مقدر پر ہے: ”آی: كَفَّ أَيْدِيَ النَّاسِ لِتَشْكُرُوا وَلِتَكُونَ هَزِيمَتُهُمْ وَسَلَامَتُكُمْ آيَةً لِّلْمُؤْمِنِينَ فَيَعْلَمُوا أَنَّ اللَّهَ يَحْرُسُهُمْ فِي مَشْهَدِهِمْ وَمُغِيبِهِمْ“ یعنی لوگوں کے ہاتھ تم سے روکے، تاکہ تم اس کا شکر کرو اور تاکہ ان کی ہزیمت اور تمہاری سلامتی ایمان والوں کے لیے ایک نمونہ ہو جائے اور وہ اس بات کو جان لیں کہ اللہ اُن کے حاضر ہونے اور غائب ہونے پر بھی اُن کی حفاظت کرتا ہے۔ کسی نے کہا ہے کہ معنی یہ ہیں: تاکہ تم اس کا شکر کرو اور تاکہ اُن کے ہاتھوں کا تم سے روکنا مومنوں کے لیے ایک نشانی ہو جائے۔ کسی نے کہا ہے: تاکہ تم اس کا شکر کرو اور تاکہ یہ غنیمت جو تم کو جلدی دی مومنوں کے لیے تیری سچائی پر ایک نمونہ ہو جائے، جبکہ تو نے اُن سے یہ وعدہ کیا کہ وہ اسے حاصل کریں گے۔ کسی نے یوں کہا: ”وَعَدَ فَعَجَلَ وَكَفَّ لِيَتَنَفَعُوا بِذَلِكَ وَلِتَكُونَ آيَةً“ یعنی اللہ نے تم کو بہت سی غنیمتوں کا وعدہ دیا، پھر تم کو یہ جلدی دی اور تم سے لوگوں کے ہاتھ روکے، تاکہ تم اس سے نفع پاؤ اور تاکہ یہ امور مومنوں کے لیے ایک نشانی ہو جائیں۔ کسی نے کہا ہے کہ حرف لام فعل محذوف سے متعلق ہے جو واو کے بعد مقدر ہے: ”آی: فَعَلَ مَا فَعَلَ مِنَ التَّعْجِيلِ وَالْكَفِّ لِتَكُونَ آيَةً“ یعنی اور کیا جو کچھ کیا، مراد غنیمت کا جلدی دینا اور ہاتھوں کا روکنا ہے، تاکہ یہ امور مومنوں کے لیے ایک نشانی ہو جائیں۔

کوفیوں کے نزدیک یہ واو زائد ہے تو اب حرف لام ماقبل کی علت ہوگا: ”آی: وَكَفَّ لِتَكُونَ“ یعنی اور لوگوں کے ہاتھ تم سے روکے، تاکہ یہ روکنا ایک نشانی ہو جائے جس سے رسول اللہ ﷺ کی ان امور میں سچائی معلوم ہو جائے جن کا وہ تم کو وعدہ دیتے ہیں، یعنی کثیر غنیمتوں کا ملنا اور مکہ کا فتح ہونا اور مسجد الحرام میں داخل ہونا (اس صورت میں ”تکون“ کا اسم ﴿كَفَّ﴾ ہوگا، حالاں کہ وہ مذکور ہے تو کہیں گے کہ ﴿آيَةً﴾ کا لحاظ کر کے فعل کو مونث کر دیا ہے۔ واللہ اعلم۔

سیدنا عبداللہ بن عباس رضی اللہ عنہما نے فرمایا: ”آی: سُنَّةٌ لِّمَنْ بَعْدَكُمْ“^② یعنی تاکہ یہ امور ان لوگوں کے لیے ایک طریقہ ہو جائیں جو تمہارے بعد ہوں گے۔ کسی نے کہا: آیت بہ معنی عبرت ہے، یعنی اور تاکہ یہ امور مومنوں کے لیے ایک عبرت ہو جائیں کہ اس سے یہ بات پہچان لیں کہ اللہ عزوجل کے نزدیک ان کا ایک مرتبہ ہے اور وہ دشمنوں پر ان کو نصرت اور فتح دینے کا ضامن ہے۔

﴿وَيَهْدِيَكُمْ صِرَاطًا مُسْتَقِيمًا﴾ یعنی تاکہ وہ اس آیت کے سبب سے تم کو اور زیادہ ہدایت اور بصیرت اور اللہ تعالیٰ کے فضل پر یقین دے اور تم کو صلح حدیبیہ اور فتح خیبر کے سبب سے طریق حق کے راستے پر ثابت رکھے۔ کسی نے کہا: یہ معنی ہیں کہ تم کو ہدایت کرے اپنی راہ کی، تاکہ تم اس پر توکل کرو اور اپنے معاملات اس کے سپرد کر دو اس لیے کہ لوگوں کے ہاتھ روکنے سے حاصل یہی ہے اور اس لیے کہ ہدایت تو اس سے پہلے حاصل تھی۔

﴿وَأُخْرَى لَمْ تَقْدِرُوا عَلَيْهَا﴾ ﴿هَذِهِ﴾ پر معطوف ہے، یعنی پس جلدی کی ان غنیمتوں کے لیے اور دوسری غنیمتوں کے لیے جن پر تم قادر نہ ہوئے۔ اس کے سوا اس میں اور وجوہ ہیں امام سمین رحمہ اللہ وغیرہ نے ان کو بیان کیا ہے۔ مراد وہ فتوح ہیں جن کو اللہ تعالیٰ نے اس کے بعد مسلمانوں پر فتح کر دیا، جیسے: فارس اور روم اور اُن جیسے اور، حسن، مقاتل اور ابن ابی لیلیٰ رحمہم اللہ نے اسی طرح کہا ہے۔ امام ضحاک، ابن زید اور ابن اسحاق رحمہم اللہ نے کہا ہے کہ خیبر ہے اللہ تعالیٰ نے اس سے پہلے کہ اس کو فتح کرے اپنے نبی سے اس کا وعدہ کیا، حالاں کہ مسلمان اس کی اُمید نہیں رکھتے تھے۔ امام قتادہ رحمہ اللہ نے کہا ہے کہ فتح مکہ ہے۔ امام عکرمہ رحمہ اللہ نے کہا ہے کہ حنین ہے، پہلا قول زیادہ صحیح ہے۔^① سیدنا عبداللہ بن عباس رضی اللہ عنہما نے فرمایا: یہ وہ فتوح ہیں جو آج تک فتح کی جاتی ہیں۔^② ان سے ایک روایت یہ ہے کہ وہ خیبر ہے۔^③ کسی نے کہا ہے کہ کسی دوسرے شہر کی فتح ہے، مطلقاً۔ کسی نے کہا ہے کہ غزوہ حنین میں ہوازن کی غنیمتیں ہیں۔ بالجملہ ﴿أُخْرَى﴾ کی ایک صفت تو ﴿لَمْ تَقْدِرُوا عَلَيْهَا﴾ ہے اور دوسری صفت ﴿قَدْ أَحَاطَ اللَّهُ بِهَا﴾ ہے۔ امام فراء رحمہ اللہ نے کہا ہے کہ وہ ایسی دوسری غنیمت ہے کہ اللہ تعالیٰ نے تمہارے لیے اس کا احاطہ کیا، یہاں تک کہ تم اس کو فتح کرو اور اس کو لو۔ معنی یہ ہیں کہ اللہ نے اس کو تمہارے لیے مہیا اور تیار کر رکھا اور اس کو اس شے کی طرح کر دیا جس کا احاطہ کر لیا گیا ہو اس کی ہر طرف سے، چنانچہ وہ محصور ہے کہ اس سے کوئی شے کم نہیں ہوتی۔ گو وہ فی الحال اس پر قادر نہیں ہوئے، مگر وہ اُن کے لیے روکی گئی، وہ ان سے فوت نہ ہوگی۔^④ کسی نے کہا: معنی یہ ہیں کہ اللہ کے علم نے احاطہ کر لیا ہے، اس طرح سے کہ عن قریب وہ اُن کے لیے ہوگی۔

﴿وَكَانَ اللَّهُ عَلَى كُلِّ شَيْءٍ قَدِيرًا﴾ یعنی اور اللہ ہر چیز پر قادر ہے۔ اسی میں سے بستیوں اور شہروں کا فتح کرنا ہے، وہ ایسا قادر ہے کہ کوئی شے اس کو عاجز نہیں کرتی اور نہ ہی اس کی قدرت ایسی ہے کہ وہ صرف بعض چیزوں پر قادر ہو اور بعض پر نہ ہو، بلکہ اس کی قدرت تمام اشیاء کے ساتھ برابر ہے۔ ﴿وَلَوْ قَاتَلَكُمُ الَّذِينَ كَفَرُوا لَوَلَّوْا الْأَدْبَرَ ثُمَّ لَا يَجِدُونَ وَلِيًّا وَلَا نَصِيرًا﴾ یعنی اور اگر تم اہل مکہ سے اور کفار قریش سے لڑتے حدیبیہ میں، جیسا کہ امام قتادہ رحمہ اللہ نے کہا ہے۔^⑤ کسی نے کہا ہے کہ اسد و غطفان، جنہوں نے خیبر کی مدد کا ارادہ کیا تھا۔ پہلا قول زیادہ

③ تفسیر الطبري (۲۴۳/۲۲)

② الدر المنثور (۵۲۵/۷)

① تفسیر القرطبي (۲۷۹/۱۶)

⑤ تفسیر الطبري (۲۳۵/۲۲)

④ فتح القدیر (۶۸/۵)

صحیح ہے۔ تو البتہ وہ پیٹھ پھرتے، پھر وہ کوئی ایسا حمایتی نہ پاتے جو تم سے لڑنے پر ان کی حمایت کرے اور اُن کو محفوظ رکھے اور نہ کوئی مددگار پاتے جو تمہارے خلاف اُن کی مدد کرے۔

﴿سُنَّةَ اللَّهِ الَّتِي قَدْ خَلَتْ مِنْ قَبْلُ﴾ کا نصب اس بنا پر ہے کہ فعل محذوف کا مفعول مطلق ہے: ”اَيُّ: سَنَ اللّٰهُ سُنَّةً“ یا پہلے جملہ کے مضمون کا مصدر موكد ہے، وہ مضمون یہی کفار کی ہزیمت اور مومنوں کی مدد ہے۔ یعنی اللہ تعالیٰ نے اپنی رسم اور عادت بنا رکھی ہے جو اگلی امتوں میں جاری ہو چکی ہے، وہ یہ ہے کہ اپنے دوستوں کو اپنے دشمنوں پر مظفر اور منصور کرتا ہے، جیسا کہ اللہ تعالیٰ نے فرمایا: ﴿لَا غَلِبَ لَنَا اَنَا وَرُسُلِي﴾ [المجادلة: ۲۱] ”بے شک میں اور میرے پیغمبر غالب رہیں گے۔“ یعنی البتہ میں غالب رہوں گا اور میرے رسول۔ پھر فرمایا: ﴿وَلَنْ تَجِدَ لِسُنَّةِ اللَّهِ تَبْدِيلًا﴾ یعنی تو اللہ کی رسم میں ہرگز تبدیل ہونا نہ پائے گا، بلکہ وہ ہمیشہ جاری اور ثابت رہے گی۔

﴿وَهُوَ الَّذِي كَفَّ أَيْدِيَهُمْ عَنْكُمْ...﴾ (الآیۃ) یعنی وہی ہے جس نے مشرکوں کے ہاتھ مسلمانوں سے روکے اور مسلمانوں کے ہاتھ مشرکوں سے روکے، جبکہ وہ سالِ حدیبیہ میں آئے اور مشرک لوگ رسول اللہ ﷺ کو اور آپ ﷺ کے ساتھیوں کو بیت اللہ سے روکتے تھے۔ بطنِ مکہ سے یہی حدیبیہ مراد ہے، اس لیے کہ اس کا زیادہ تر حصہ حرم سے ہے اور یہ مسلمانوں اور مشرکوں کے ہاتھوں کا روکنا اس کے بعد تھا کہ تم کو ان پر کامیابی دی، یعنی تم کو ان پر قادر اور مسلط کر دیا تھا، کیوں کہ مروی ہے کہ عکرمہ بن ابی جہل پانچ سو سواروں کے ساتھ نکلا تو رسول اللہ ﷺ نے اس شخص کو بھیجا جس نے اس کو شکست دی اور اس کو مکے کی دیواروں میں داخل کر دیا۔

سیدنا عبد اللہ بن عباس رضی اللہ عنہما سے مروی ہے کہ اللہ تعالیٰ نے مسلمانوں کو اُن پر غالب کر دیا پتھروں کے سبب سے، یہاں تک کہ ان کو گھروں میں داخل کر دیا۔^(۱) کسی نے کہا: معنی یہ ہیں کہ وہی ہے جس نے ان کے اور تمہارے درمیان مکافہ و محاذہ کا حکم جاری کر دیا، یعنی دونوں فریق میں روک کر دی اس کے بعد کہ تم کو ان پر کامیابی اور غلبہ عطا کیا اور یہ فتح کے دن ہوا۔ اسی سے امام ابو حنیفہ رحمہ اللہ نے اس پر استشہاد کیا ہے کہ مکہ بطور عنوہ و غلبہ فتح کیا گیا نہ کہ بطور صلح کے۔ اس بنا پر بطنِ مکہ سے مراد مکہ ہے۔ ﴿وَكَانَ اللَّهُ بِمَا تَعْمَلُونَ بَصِيرًا﴾ یعنی اللہ تعالیٰ تمہارے اعمال کو خوب دیکھتا ہے کوئی شے اس سے پوشیدہ نہیں ہے۔ ﴿تَعْمَلُونَ﴾ کو بہ تاء و یاء دونوں طرح پڑھا ہے اور دونوں سببیہ ہیں۔ اس بارے میں حدیثیں پہلے گزر چکی ہیں۔^(۲)

هُمْ الَّذِينَ كَفَرُوا وَاصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا
أَنْ يَبْلُغَ مَحِلَّهُ وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ لَّمْ
تَعْلَمُوهُمْ أَنْ تَطَّوَّهُمْ فَنُصِيبَكُمْ مِنْهُمْ مَعَرَّةً بِغَيْرِ عِلْمٍ لِّيَدْخِلَ اللَّهُ

فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ
عَذَابًا أَلِيمًا ۖ إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ
حَمِيَّةَ الْجَاهِلِيَّةِ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى
الْمُؤْمِنِينَ وَأَلْزَمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا
وَكَانَ اللَّهُ بِكُلِّ شَيْءٍ عَلِيمًا ۝

یہ وہی لوگ ہیں جنہوں نے کفر کیا اور تمہیں مسجد حرام سے روکا اور قربانی کے جانوروں کو بھی اپنی قربان گاہ تک پہنچنے سے روک رکھا اور اگر (مکہ میں کچھ) مومن مرد اور مومن عورتیں نہ ہوتے جن (کے ایمان) کو تم نہیں جانتے، (اگر یہ خطرہ نہ ہوتا) کہ تم انھیں روند ڈالو گے، پھر بے خبری میں ان (کے قتل) کی وجہ سے تمہیں تکلیف پہنچتی (تو تمہیں لڑنے کی اجازت دے دی جاتی لیکن ایسا نہیں کیا گیا) تاکہ اللہ جسے چاہے اپنی رحمت میں داخل کرے۔ اگر وہ (مومن اور کافر) الگ الگ ہوتے تو ان میں جو کافر تھے، ہم انھیں نہایت دردناک عذاب دیتے²⁵ جن لوگوں نے کفر کیا جب انھوں نے اپنے دلوں میں حمیت (غیرت) پیدا کر لی۔ جاہلیت کی حمیت (غیرت)۔ تو اللہ نے اپنے رسول پر اور مومنوں پر تسکین نازل کی اور ان کو تقویٰ کی بات پر ثابت قدم رکھا اور وہ اس کے زیادہ مستحق اور اہل تھے اور اللہ ہر شے کو خوب جانتا ہے²⁶

صلح حدیبیہ کی حکمتیں:

اس ماجرے میں ساری ضد اور کجی کی بے ادبی انہیں سے ہوئی تم با ادب رہے۔ انھوں نے عمرے کے لیے آنے والوں کو منع کیا اور قربانی اپنے مقام پر نہ پہنچنے دی۔ وہ اس قابل تھے کہ اسی وقت تمہارے ہاتھ سے فتح ہوتی مگر بعض مسلمان مرد اور عورتیں چھپے تھے اور بعض ابھی مسلمان ہونے کے لیے تیار تھے اس زور کی فتح میں وہ پیسے جاتے، آخر دو سال کے صلح کے زمانے میں جتنے مسلمان ہونے تھے، سب ہو چکے اور نکلنے والے نکل آئے، تب اللہ تعالیٰ نے مکہ فتح کروا دیا۔ کافروں نے اپنے دلوں میں حمیت کو جگہ دی۔ حمیت کی وجہ سے ایک ضد یہ کی کہ اس دفعہ عمرہ نہ کرنے دیا اور صلح نامے میں یہ طے کیا کہ جو مسلمان ہجرت کرے، اس کو واپس کر دو اور اگلے سال عمرے کے لیے جب آؤ تو تین دن سے زیادہ قیام نہ کرو اور کھلے ہتھیار نہ لاؤ۔ نبی اکرم ﷺ نے یہ سب قبول کر لیا۔ انتہی۔

اللہ پاک ایسے تمام لوگوں کو خبر دیتا ہے جو کفار مشرکین عرب میں سے تھے، یعنی قریش اور وہ لوگ جنہوں نے

ان کو اس پر آمادہ کیا ہے کہ رسول اللہ ﷺ پر اُن کی مدد کریں گے۔ اللہ تعالیٰ فرماتا ہے: ﴿هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَجَلَّةٌ﴾ یعنی کفار یہی ہیں نہ کہ ان کے غیر اور تم کو مسجد الحرام میں سے روکا، حالانکہ حقیقت میں اس کے زیادہ تر مستحق تمہیں ہو اور تمہیں حرم کے اہل لوگ ہو۔ اور انہوں نے قربانی کو روکا کہ اپنی جگہ پر پہنچے، حالانکہ یہ روکنا ان کی سرکشی اور دشمنی میں سے ہے۔ قربانی کے جانور ستر اونٹ تھے، چنانچہ۔ ان شاء اللہ تعالیٰ۔ آئندہ اس کا بیان آئے گا۔

قولہ تعالیٰ: ﴿وَلَوْلَا رِجَالُ مُؤْمِنُونَ وَنِسَاءُ مُؤْمِنَاتٌ﴾ یعنی اگر ان کے درمیان بہت سے ایمان والے مرد اور ایمان والی عورتیں نہ ہوتیں جو اپنی جان کے خوف سے اپنا ایمان قوم سے چھپاتے تھے، البتہ ہم تم کو ان پر مسلط کر دیتے تو تم ان کو مار ڈالتے اور اُن کی جماعت کو ہلاک کر دیتے، لیکن ان کے ان غیر معروف لوگوں میں سے مومن مردوں اور عورتوں سے کئی قومیں تھیں کہ لڑائی کی حالت میں تم ان کو نہیں پہچانتے تھے، اسی لیے یوں فرمایا: ﴿لَعَلَّكُمْ تَعْلَمُوهُمْ أَنْ تَطَّوَّهُمْ فِتْصِيْبَكُمْ مِنْهُمْ مَعَرَّةٌ بِغَيْرِ عِلْمٍ لِيَدْخُلَ اللَّهُ فِي رَحْمَتِهِ مَنْ يَشَاءُ﴾ یعنی تم ان کو نہیں جانتے تھے تو یہ خطرہ تھا کہ تم ان کو پیس ڈالتے، پھر تم کو اس کا گناہ پہنچتا اور بے خبری میں غرامت (تاوان) بھی دینا پڑتا، اللہ اپنی مہر میں جس کو چاہے داخل کرتا ہے، یعنی اُن کی سزا میں تاخیر کرتا ہے، تاکہ ان کے درمیان سے مومنوں کو الگ کر دے اور تاکہ اُن میں سے بہت سے لوگ اسلام کی طرف آجائیں۔ پھر فرمایا: ﴿لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ یعنی اگر کفار اُن مومنوں سے چھٹ جاتے جو اُن کے درمیان میں تھے تو البتہ ہم تم کو اُن پر مسلط کر دیتے، پھر البتہ تم کو مار ڈالتے تیزی سے مار ڈالتا۔

حافظ ابو القاسم طبرانی رحمہ اللہ نے حجر بن خلف سے روایت کیا ہے، کہا: میں نے سیدنا عبداللہ بن عمر رضی اللہ عنہما سے سنا، وہ کہتے تھے: میں نے جنید بن سبیع کو سنا، وہ کہتے تھے کہ میں دن کے شروع میں تو رسول اللہ ﷺ سے لڑاکہ کی حالت میں اور دن کے آخر میں اُن کی معیت میں مسلمان ہو کر لڑا اور ہمارے حق میں یہ آیت نازل ہوئی: ﴿وَلَوْلَا رِجَالُ مُؤْمِنُونَ وَنِسَاءُ مُؤْمِنَاتٌ... (الآیہ)﴾ کہا: ہم نو آدمی تھے، سات مرد اور دو عورتیں۔^(۱) (ثم رواه من طريق أخرى عن محمد بن عباد المكي به وقال فيه عن أبي جمعة جنيد بن سبيع (فتح البيان میں جنید بن سبیع ہے) فذكره والصواب أبو جعفر حبيب بن سباع رواه ابن أبي حاتم من حديث حجر بن خلف به) اور کہا ہم تین مرد تھے اور نو عورتیں اور ہمارے بارے میں یہ آیت نازل ہوئی: ﴿وَلَوْلَا رِجَالُ مُؤْمِنُونَ وَنِسَاءُ مُؤْمِنَاتٌ﴾^(۲) (فتح البيان میں ہے: أخرجه الطبراني وأبو يعلى

وابن أبي حاتم وابن قانع و الماوردي وابن مردويه قال السيوطي بسند جيد)

امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے ﴿لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ کی تفسیر میں روایت کیا ہے، یعنی اگر کفار مومنوں سے جدا ہو جاتے تو البتہ کافروں کو اللہ تعالیٰ مسلمانوں کے ہاتھوں قتل ہونے کا عذاب الیم کرتا۔^①

قرآن عزوجل: ﴿إِذْ جَعَلَ الَّذِينَ كَفَرُوا فِي قُلُوبِهِمُ الْحِيزَةَ الْجَهِيلِيَّةَ﴾ یعنی جب کافروں نے اپنے دل میں اپنی قومی حمیت کی ضد رکھی، یعنی جب اس سے انکار کیا کہ ”بسم اللہ الرحمن الرحیم“ لکھا جائے اور انکار کیا کہ یوں لکھا جائے: ”هَذَا مَا قَاضَى عَلَيْهِ مُحَمَّدٌ رَسُولُ اللَّهِ“۔ ﴿فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ﴾۔ ﴿كَلِمَةَ التَّقْوَى﴾ میں تقویٰ سے مراد ”لَا إِلَهَ إِلَّا اللَّهُ“ کا کہنا ہے، جیسا کہ امام ابن جریر اور عبداللہ بن امام احمد رحمہما نے سیدنا ابی بن کعب رضی اللہ عنہ سے روایت کیا ہے کہ انھوں نے سنا: رسول اللہ ﷺ فرماتے تھے: ﴿وَالْزَمَهُمْ كَلِمَةَ التَّقْوَى﴾ فرمایا: ”لَا إِلَهَ إِلَّا اللَّهُ“^② (وکذا رواه الترمذي عن الحسن بن قزعة وقال: غريب لا نعرفه إلا من حديثه، وسالت أبا زرعة عنه فلم يعرفه إلا من هذا الوجه)

امام ابن ابی حاتم رحمہ اللہ نے سعید بن مسیب سے روایت کیا ہے کہ سیدنا ابو ہریرہ رضی اللہ عنہ نے ان کو خبر دی کہ رسول اللہ ﷺ نے فرمایا کہ مجھے حکم دیا گیا ہے کہ لوگوں سے لڑوں، یہاں تک کہ وہ ”لَا إِلَهَ إِلَّا اللَّهُ“ کہیں، چنانچہ جس نے ”لَا إِلَهَ إِلَّا اللَّهُ“ کہہ دیا تو یقیناً اس نے مجھ سے اپنا مال اور اپنی جان مجھ سے بچالی مگر اس کے حق کے ساتھ اور اس کا حساب اللہ عزوجل پر ہے۔ اور اتارا اللہ تعالیٰ نے اپنی کتاب میں اور ایک قوم کا ذکر کیا۔ چنانچہ فرمایا: ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ [الصافات: ۳۵] ”یہ وہ (لوگ) ہیں کہ جب ان سے کہا جاتا تھا کہ اللہ کے سوا کوئی معبود نہیں تو یہ سرکشی کرتے تھے۔“

نیز اللہ عزوجل ثناء نے فرمایا: ﴿وَالْزَمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا﴾ اور وہ کلمہ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ ہے، پس تکبر کیا اس سے مشرکوں نے حدیبیہ کے دن تو ان سے رسول اللہ ﷺ نے مدت کے معاملے میں مکاتبہ کیا۔^③ (وکذا رواه بهذه الزيادات ابن جرير من حديث الزهري والظاهر أنها مدرجة من كلام الزهري والله أعلم) امام مجاہد رحمہ اللہ نے کہا ہے کہ ﴿كَلِمَةَ التَّقْوَى﴾ ”الْإِخْلَاصُ“۔ امام عطاء بن ابی رباح رحمہ اللہ نے کہا ہے کہ وہ یہ ہے: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ“

① تفسیر ابن کثیر (۴/۲۴۵)

② تفسیر الطبري (۲۵۳/۲۲) مسند أحمد (۱۳۸/۵) سنن الترمذي (۳۲۶۵) اس کی سند میں ”ثور بن ابی فاخسة“ ضعیف راوی ہے۔

③ تفسیر الطبري (۲۵۲/۲۲)

شَيْءٌ قَدِيرٌ“ یونس بن بکر نے عن اسحاق عن الزہری عن عروۃ عن المسور روایت کیا ہے، کہا: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ“ ہے۔

امام ثوری نے عن سلمہ بن کہیل عن عباہ بن ربیع عن علی رضی اللہ عنہ روایت کیا ہے، فرمایا: ”لَا إِلَهَ إِلَّا اللَّهُ، وَاللَّهُ أَكْبَرُ“ ہے۔ اسی طرح سیدنا عبداللہ بن عمر رضی اللہ عنہما نے بھی فرمایا ہے۔ علی بن ابی طلحہ نے سیدنا عبداللہ بن عباس رضی اللہ عنہما سے روایت کیا ہے: ”شَهَادَةُ أَنْ لَا إِلَهَ إِلَّا اللَّهُ“ ہے اور یہ ہر تقویٰ کا سر ہے۔ سعید بن جبیر رضی اللہ عنہ نے کہا: ”لَا إِلَهَ إِلَّا اللَّهُ“ ہے اور اس کی راہ میں جہاد ہے۔ امام عطاء خراسانی رضی اللہ عنہ نے کہا ہے کہ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ ہے۔ عبداللہ بن مبارک نے عن معمر عن الزہری روایت کیا ہے کہ ”بِسْمِ اللَّهِ الرَّحْمَنِ الرَّحِيمِ“ ہے۔ امام قتادہ رضی اللہ عنہ نے کہا: ”لَا إِلَهَ إِلَّا اللَّهُ“ ہے۔^(۱) اور وہ اس کے زیادہ حق دار تھے اور اس کے لوگ یعنی مسلمان زیادہ حق دار اور اہل تھے۔

﴿وَكَانَ اللَّهُ بِكُلِّ شَيْءٍ عَلِيمًا﴾ یعنی وہ اس شخص کو خوب جانتا ہے جو خیر کا مستحق ہے اس شخص سے جو شر کا مستحق ہے۔ امام نسائی رضی اللہ عنہ نے سیدنا ابی بن کعب رضی اللہ عنہ سے روایت کیا ہے کہ وہ یوں پڑھا کرتے تھے: ”إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ الْحَمِيَّةَ الْجَاهِلِيَّةَ وَلَوْ حَمِيَّتُمْ كَمَا حَمَوْا لَفَسَدَ الْمَسْجِدُ الْحَرَامُ“ پس یہ خبر سیدنا عمر رضی اللہ عنہ کو پہنچی تو انھوں نے ان سے سخت کلام کی، چنانچہ وہ بولے: بے شک تو البتہ جانتا ہے کہ بے شک میں رسول اللہ ﷺ کے پاس جایا کرتا تھا اور آپ ﷺ مجھ کو اس شے میں سے سکھایا کرتے تھے جو اللہ تعالیٰ نے آپ ﷺ کو سکھائی تھی۔ چنانچہ سیدنا عمر رضی اللہ عنہ نے فرمایا: تو ایک شخص ہے کہ تیرے پاس علم ہے اور قرآن ہے، لہذا تو پڑھ اور اس شے سے سکھا جو تجھ کو اللہ تعالیٰ نے اور اس کے رسول ﷺ نے سکھائی۔^(۲)

ذکر ان حدیثوں کا جو حدیبیہ اور صلح کے قصے میں وارد ہوئی ہیں:

امام احمد رضی اللہ عنہ نے مسور بن مخرمہ اور مروان بن حکم سے روایت کیا ہے (حدثنا يزيد بن هارون أخبرنا محمد بن إسحاق بن يسار عن الزهري عن عروة بن الزبير عن المسور... الخ)، کہا کہ رسول اللہ ﷺ بیت اللہ کی زیارت کے ارادے سے نکلے، آپ ﷺ لڑائی کا ارادہ نہیں رکھتے تھے، آپ ﷺ اپنے ساتھ ستر اونٹ قربانی کے لیے لائے اور لوگ سات سو کی تعداد میں تھے، اس طرح ہر اونٹ دس آدمیوں کی طرف سے ہوا۔ رسول اللہ ﷺ نکلے یہاں تک کہ جب آپ عسفان میں تھے تو بشیر بن سفیان کعبی آپ سے ملا اور عرض کی: اے اللہ کے رسول! ان قریش نے جب آپ کے روانہ ہونے کا سنا تو وہ نکلے اس حال میں کہ ان کے ہمراہ عموذ اور مطافیل ہیں

(عموز جمع عائد ہے اور عائد وہ اونٹنی کہ جس کے جننے کے بعد اس کا بچہ مضبوط ہو جائے۔ کسی نے کہا ہے کہ ہر وہ مادہ ہے جس کو جننے ہوئے سات راتیں گزری ہوں۔ مطافیل جمع ہے م طفل کی۔ م طفل وہ اونٹنی ہے جس کے ساتھ اس کا فیصل ہو، یعنی وہ بچہ جس نے دودھ پینا چھوڑ دیا ہے۔ یہ بطور استعارہ ہے، مراد آدمی ہیں۔ مطلب یہ ہے کہ اپنی عورتیں اور بچوں کے ساتھ خوب تیار ہو کر آئے ہیں)

در حقیقت انھوں نے تیندوؤں کے چمڑے پہنے ہیں، یہ کنایہ ہے اس بات سے کہ فہایت درجہ کینہ ور اور غضبناک ہو کر آئے ہیں۔ وہ اللہ تعالیٰ سے اس بات کا عہد کرتے ہیں کہ ان پر آپ غلبے کے طور پر کبھی مکے میں داخل نہ ہوں گے اور یہ خالد بن ولید اُن کے سواروں میں سے ہے۔ انھوں نے واقعی اس کو کراع غمیم کی طرف آگے بھیجا ہے۔ چنانچہ آپ ﷺ نے فرمایا: اے افسوس قریش کا! مقرر لڑائی نے ان کو کھالیا ہے، یعنی کمزور کر ڈالا ہے۔ انھیں کیا ہو جاتا، یعنی ان کا کیا نقصان تھا اگر وہ مجھے چھوڑ دیتے اور اپنے لوگوں کو، پس اگر وہ مجھے ایذا پہنچاتے تو وہ شے ہوتی جو انھوں نے چاہی اور اگر مجھے اللہ تعالیٰ غالب کر دیتا تو وہ اسلام میں داخل ہوتے اس حالت میں کہ وہ وافر ہوتے اور اگر وہ اسلام نہ لاتے تو لڑتے اور اُن میں قوت ہوتی۔

پھر قریش کیا خیال کرتے ہیں، پس قسم ہے اللہ کی! میں ہمیشہ اُن سے اس شے پر جہاد کرتا رہوں گا جس کے ساتھ اللہ تعالیٰ نے مجھے بھیجا ہے، یہاں تک کہ اللہ عزوجل مجھے غالب کرے یا یہ سالفہ، یعنی گردن مجھ سے جدا ہو جائے۔ غرض یہ ہے کہ مجھے موت آجائے۔ پھر آپ ﷺ نے لوگوں کو حکم دیا تو وہ حمض کی دو جانبوں میں سیدھی جانب کے راستے پر چلے جو آپ ﷺ کو مرار کی گھاٹی پر نکالے۔ اور حدیبیہ مکے کے اسفل، یعنی نیچے کی طرف ہے۔

راوی نے کہا ہے کہ پھر آپ ﷺ لشکر لے کر اس راہ پر چلے۔ پھر جب قریش کے سواروں نے لشکر کا غبار دیکھا جو ان کے راستے کی مخالف سمت پر تھا تو قریش کی طرف واپس مڑ کر دوڑے۔ پس رسول اللہ ﷺ نکلے، یہاں تک کہ جب آپ ﷺ مرار کی گھاٹی میں پہنچے تو آپ ﷺ کی اونٹنی بیٹھ گئی، چنانچہ لوگوں نے کہا: ”خَلَّاتٌ“ یعنی سرکشی کی (اونٹنی کی سرکشی کو ”خلاء“ اور اونٹ کی سرکشی کو ”الحاح“ اور گھوڑے وغیرہ کی سرکشی کو ”حرون“ کہتے ہیں) آپ ﷺ نے فرمایا: اس نے سرکشی نہیں کی اور نہ ہی وہ اس کی عادت ہے، لیکن اس کو تو ہاتھی کو مکے کی طرف جانے سے روکنے والے نے روکا ہے۔ اللہ کی قسم! آج کے دن قریش مجھے کسی حالت کی طرف نہیں بلائیں گے جس میں وہ مجھ سے صلہ رحمی کا سوال کریں گے، مگر میں ان کو وہ دوں گا۔

پھر آپ ﷺ نے لوگوں سے فرمایا: اتر پڑو۔ عرض کی: اے اللہ کے رسول! وادی میں ایسا پانی نہیں جس پر لوگ اتریں تو آپ ﷺ نے اپنے ترکش سے ایک تیر نکالا، پھر اپنے اصحاب میں سے ایک شخص کو دیا تو وہ ان کنوؤں

میں سے ایک کنویں پر اترا اور اس کو اس میں گاڑ دیا تو پانی نے لوگوں پر جوش مارا۔ ”حَتَّىٰ ضَرْبَ النَّاسِ عَنْهُ بِعَظَنِ“ یعنی اتنا کثرت سے پانی نکلا کہ سب لوگ خوب سیراب ہو کر کنویں کے گرد بیٹھ گئے۔ پھر جب آپ ﷺ نے تھوڑا آرام کیا تو اچانک قبیلہ خزاعہ کے لوگوں میں سے بدیل بن ورقاء آیا، چنانچہ آپ ﷺ نے اس سے ویسی بات کہی جیسی بشر بن سفیان سے فرمائی تھی۔ پھر وہ قریش کی طرف واپس گئے تو بدیل نے کہا: او گروہ قریش! تم محمد ﷺ پر جلدی کرتے ہو، بے شک محمد ﷺ لڑنے کے لیے نہیں آئے ہیں، وہ تو صرف اس گھر کے زائر اور معظم ہو کر آئے ہیں۔ چنانچہ قریش نے خزاعہ کے آدمیوں کو متہم کیا، یعنی تم ان سے ملے ہوئے ہو۔

امام محمد بن اسحاق رحمہ اللہ کہتے ہیں کہ زہری رحمہ اللہ نے کہا: ”وَكَانَتْ خُزَاعَةُ عَيْبَةً نَصَحَ رَسُولَ اللَّهِ مُشْرِكُهَا وَمُسْلِمُهَا“ یعنی خزاعہ کے خواہ مسلمان ہوں یا مشرک آپ ﷺ کے راز دار اور خیر خواہ تھے، مکے میں جو کچھ ہوتا اس کو آپ ﷺ سے مخفی نہیں رکھتے تھے۔ پھر قریش بولے: گو وہ اسی لیے آیا ہو، پس قسم ہے اللہ کی! وہ ہم پر غلبے کے طور پر اس میں کبھی بھی داخل نہ ہوگا۔ اور نہ ہی عرب لوگ اس سے بات چیت کریں گے (یعنی اگرچہ وہ عمرہ کرنے کے لیے آئے ہیں، مگر یہ ممکن نہیں ہے کہ بطور غلبہ مکے میں داخل ہوں اور عرب لوگ چرچا کریں کہ قریش سے کچھ نہ بنا زبردستی مکے میں گھس آئے، اس میں ہماری ذلت ہے)۔ اور پھر مکرز بن حفص کو آپ ﷺ کی طرف بھیجا، یہ بنی عامر بن لوی کا ایک شخص تھا۔ چنانچہ جب آپ ﷺ نے اس کو دیکھا تو فرمایا کہ ”هَذَا رَجُلٌ غَادِرٌ“ یعنی یہ ایک عہد شکن شخص ہے۔

پھر جب وہ آپ ﷺ تک پہنچا تو آپ ﷺ نے اس سے ویسی گفتگو کی جیسی کہ اس کے اصحاب کے ساتھ کی تھی، پھر وہ قریش کی طرف واپس گیا اور جو کچھ آپ ﷺ نے اس سے فرمایا تھا، اس کی ان کو خبر دی۔ پھر انھوں نے خلیس بن علقمہ کنانی کو آپ ﷺ کی طرف بھیجا، یہ شخص اس وقت احابیش (یعنی حلیف لوگ جو قریش نے جمع کیے تھے۔ اس میں اور قول بھی ہیں) کا سردار تھا، چنانچہ جب آپ ﷺ نے اس کو دیکھا تو فرمایا: ”هَذَا مِنْ قَوْمٍ يَتَأَلَّهُوْنَ“ یعنی یہ ان لوگوں میں سے ہے جو ہدی کی تعظیم کرتے ہیں، سو تم ہدی کو اٹھا کھڑا کرو، چنانچہ جب اس نے قربانی کو دیکھا کہ وادی کی طرف سے اس پر بہتی آرہی ہے اپنے قلا دوں میں جس کے پشم زیادہ دیر کے رہنے کی وجہ سے کھالے گئے تھے، یعنی ہدی کے گلے میں نشانی کے طور پر درخت کے چھال کی یا اونٹ کے پشم کی رسی بنا کر ڈالتے ہیں، وہ زیادہ مدت کی وجہ سے گھس گھسا گئی۔ غرض کہ اس نے ہدی کو ایسی ٹوٹی ہوئی حالت میں دیکھا اور وہ ہدی کی تعظیم کرنے والوں میں سے تھا۔ پھر وہ لوٹ گیا اور ہدی کی جو حالت دیکھی تھی اس کی عظمت و عزت کرنے کی وجہ سے آپ ﷺ تک نہ پہنچا۔

جب وہ قریش کے پاس واپس پہنچا تو کہا: اے قریش کے گروہ! البتہ میں نے وہ شے دیکھی جس کا روکنا حلال نہیں ہے۔ ہدی ہے جس کے گلو بندوں کے پشم طول حبس کے سبب سے اپنی جگہ سے کھالے گئے۔ قریش بولے: بیٹھ

جاؤ تو ایک گنوار آدمی ہے، تجھے کچھ علم نہیں ہے۔ پھر عروہ بن مسعود ثقفی کو آپ ﷺ کی طرف بھیجا، (اسے بھیجنے کا ارادہ کیا) تو وہ بولا: اے گروہ قریش! بے شک میں نے یقیناً تم میں وہ درشتی و سختی اور بدگوئی دیکھ لی جس کا سامنا وہ شخص کرتا ہے جس کو تم محمد ﷺ کی طرف بھیجتے ہو اور وہ تمہارے پاس واپس آتا ہے اور واقعی تم جان چکے ہو کہ بے شک تم میرے لیے والد ہو اور میں ولد ہوں (بخاری کے الفاظ یہ ہیں: ”أَيُّ قَوْمٍ أَلَسْتُ بِالْوَالِدِ؟ قَالُوا: بَلَى قَالَ: أَوْ لَسْتُمْ بِالْوَلَدِ؟ قَالُوا: بَلَى“۔ بخاری کی یہ عبارت ابوذر کے نسخے کی بنا پر ہے اور غیر ابوذر کے نسخے میں وہ لفظ واقع ہوا ہے جس طرح اس جگہ تفسیر میں ہے۔ از مصحح سلمہ اللہ تعالیٰ) اور مقرر میں نے سنی وہ شے جو تم پر آپڑی تو میں نے اس شخص کو اپنی قوم میں سے جمع کیا جس نے میرا کہا مانا، پھر میں آیا خود آیا کہ تمہاری غمخواری کروں۔ قریش بولے: تو نے سچ کہا تو تو ہمارے نزدیک کچھ متہم نہیں ہے۔

پھر وہ نکلا یہاں تک کہ رسول اللہ ﷺ کے پاس آیا اور آپ کے رو برو بیٹھا اور کہا: او محمد! تو نے اوہاں لوگ جمع کر لیے (یعنی متفرق قبیلوں کے لوگ) پھر تو اُن کو لے کر اپنے بیٹھے کے لیے، یعنی اپنے اصل اور خاندان کے لوگوں کے پاس آیا، تاکہ تو اُن کو توڑے۔ بے شک وہ تو قریش ہیں، وہ واقعی عوذ و مطافیل کو اپنے ساتھ لے کر نکلے ہیں اور تیندوؤں کی کھالیں پہن چکے ہیں، اللہ تعالیٰ سے عہد کرتے ہیں کہ تو اس میں کبھی داخل نہ ہو گا زبردستی یا غلبے کے طور پر اور قسم ہے اللہ کی! البتہ یہ لوگ جو تیرے ساتھ ہیں یہ تجھ سے کل کو یقیناً کھل گئے، یعنی یہ ایسے بودنے ہیں کہ مجھے آج ہی نظر آ رہے ہیں، کل تیرے پاس سے بھاگ جائیں گے۔

راوی نے کہا کہ سیدنا ابوبکر رضی اللہ عنہ، جو نبی کریم ﷺ کے پیچھے بیٹھے ہوئے تھے، وہ بولے: ”أُمُصَّصُ بَطْرَ اللَّاتِ“ یعنی تولات کا ثنا چونس گیا، ہم آپ ﷺ کے پاس سے بھاگ جائیں گے۔ عروہ بولا: اے محمد! یہ کون ہے؟ آپ ﷺ نے فرمایا کہ یہ ابن ابی قحافہ ہے۔ عروہ بولا: سنتا ہے! اگر وہ احسان نہ ہوتا جو تیرا میرے پاس ہے تو البتہ میں اس گالی کا تجھے بدلہ دیتا، لیکن یہ گالی اس احسان کے عوض ہو گئی، پھر اس نے آپ کی ریش مبارک کی طرف ہاتھ بڑھایا اور مغیرہ بن شعبہ رضی اللہ عنہ آپ کے سر مبارک کے پاس ہتھیار لے کر کھڑے تھے۔

راوی نے کہا: پس انھوں نے اس کے ہاتھ کو مارا، پھر کہا: اپنا ہاتھ رسول اللہ ﷺ کی ریش مبارک سے دور رکھ۔ کسی نے کہا: واللہ! وہ تجھ تک نہ پہنچے گا (یعنی تجھ تک پہنچنے سے پہلے قلم ہو جائے گا)۔ عروہ بولا: ”وَيَحْكُ مَا أَفْظَكَ وَأَغْلَظَكَ“ یعنی تیرا برا ہو تو کیسا سخت گو اور درشت خو ہے۔ آپ ﷺ مسکرائے (واللہ أعلم۔ مسکرانے کی کیا وجہ، شاید یہ ہو کہ اسلام کی محبت میں بھتیجا ہو کر چچا سے ایسی بدکلامی کرتا ہے) عروہ بولا: اے محمد! یہ کون ہے؟ آپ ﷺ نے فرمایا: یہ تیرا بھتیجا مغیرہ بن شعبہ ہے۔

عروہ بولا: ”أَعْدَرُ وَهَلْ غَسَلْتُ سَوَاتِكَ إِلَّا بِالْأُمْسِ“ (یعنی بے وفا کل کی بات ہے کہ میں نے تیری پیٹھ دھوئی تو چھوٹا ہو کر مجھ سے سخت کلامی کرتا ہے) راوی نے کہا: پھر آپ ﷺ نے اس سے ویسی باتیں کیں، جیسی اس کے پہلے ساتھیوں کی تھیں اور اسے خبر دی کہ ہم لڑائی کے ارادے سے نہیں آئے۔ پھر وہ آپ ﷺ کے پاس سے اٹھ کھڑا ہوا اور اس نے وہ شے دیکھی جو آپ ﷺ کے اصحاب کرتے تھے۔ آپ ﷺ وضو نہ کرتے تھے، مگر وہ اس کے پانی کو لے لیتے اور نہ تھوکتے، مگر اس کو جھپٹ لیتے اور آپ ﷺ کے بالوں میں سے کوئی شے نہ گرتی، مگر وہ اس کو لے لیتے، چنانچہ وہ قریش کی طرف واپس گیا اور کہا: اے قریش کے گروہ! بے شک میں کسریٰ کے پاس اس کے ملک میں گیا اور قیصر و نجاشی کے پاس ان کے ملک میں گیا، واللہ! میں نے کسی بادشاہ کو اس طرح نہیں دیکھا جس طرح محمد ﷺ اپنے اصحاب میں ہیں، البتہ میں نے حقیقتاً ایسی قوم دیکھی ہے جو اس کو کسی شے کے لیے بھی سپرد نہ کریں گے، لہذا تم جو چاہو کرو۔

راوی نے کہا کہ اس سے قبل رسول اللہ ﷺ نے خراش بن اُمیہ خزاعی کو مکے کی طرف بھیجا تھا اور اس کو اپنے ثعلب نامی اونٹ پر سوار کیا تھا۔ جب وہ مکے میں داخل ہوا تو قریش نے اس کی کھونچیں کاٹ ڈالیں اور خراش کے قتل کا ارادہ کیا تو احابیش نے ان کو منع کیا، یہاں تک کہ وہ آپ ﷺ کے پاس آیا تو آپ ﷺ نے عمر رضی اللہ عنہ کو بلایا، تاکہ ان کو مکے کی طرف بھیجیں، وہ بولے: اے اللہ کے رسول! بے شک مجھے قریش سے اپنی جان کا ڈر ہے اور وہاں بنی عدی میں سے کوئی بھی ایسا شخص نہیں جو مجھے بچائے۔ اور قریش اس بات کو یقیناً جان چکے ہیں کہ میں ان کو دشمن رکھتا ہوں اور ان پر سخت گیر ہوں، لیکن میں آپ کو ایسا شخص بتاتا ہوں جس کی وہاں مجھ سے زیادہ عزت ہے، یعنی عثمان بن عفان رضی اللہ عنہ۔

راوی نے کہا: پس آپ ﷺ نے عثمان رضی اللہ عنہ کو بلایا اور اُن کو قریش کے پاس بھیجا کہ انہیں خبر دیں کہ ہم کسی سے لڑنے کے لیے نہیں آئے، ہم تو صرف اس گھر کی زیارت اور اس کی حرمت کی تعظیم کرنے کی غرض سے آئے ہیں۔ چنانچہ سیدنا عثمان رضی اللہ عنہ نکلے، یہاں تک کہ مکے میں آئے تو ابان بن سعید بن العاص ان کو ملا، وہ اپنی سواری سے اترا اور اُن کو اپنے آگے سوار کر لیا اور خود ان کے پیچھے بیٹھا اور اُن کو پناہ دی، یہاں تک کہ انھوں نے رسول اللہ ﷺ کا پیغام پہنچایا۔ چنانچہ سیدنا عثمان رضی اللہ عنہ چلے، یہاں تک کہ ابوسفیان اور قریش کے بڑے لوگوں کے پاس آئے اور جو پیغام دے کر نبی اکرم ﷺ نے ان کو بھیجا تھا، وہ آپ ﷺ کی طرف سے اُن کو پہنچا دیا۔ انھوں نے سیدنا عثمان رضی اللہ عنہ سے کہا کہ اگر تو بیت اللہ کا طواف کرنا چاہے تو کر لے۔ وہ بولے کہ میں ایسا نہیں ہوں کہ طواف کروں، یہاں تک کہ رسول اللہ ﷺ اس کا طواف کریں۔ راوی نے کہا کہ قریش نے ان کو اپنے پاس روک رکھا۔ کہا: اور آپ ﷺ کو خبر پہنچی کہ عثمان رضی اللہ عنہ مار ڈالے گئے۔

محمد ﷺ نے کہا: پس زہری رحمہ اللہ نے مجھے حدیث کی کہ قریش نے سہیل بن عمرو کو بھیجا اور کہا کہ تو محمد کے پاس جا اور اس سے صلح کر اور تو اس صلح میں یہ طے کر کہ اس سال وہ ہماری طرف سے واپس لوٹ جائے، پس اللہ کی قسم! عرب لوگ کبھی یہ بات چیت نہ کریں گے کہ وہ اس میں ہم پر غلبے کے طور پر داخل ہو۔ پھر سہیل بن عمرو آپ ﷺ کے پاس آیا تو جب آپ ﷺ نے اس کو دیکھا تو فرمایا کہ اب واقعی قوم نے صلح کا ارادہ کیا ہے، اس لیے اس شخص کو بھیجا ہے۔

پھر جب وہ آپ ﷺ کے پاس پہنچا تو باہم باتیں کیں اور لمبی تقریر کی اور آپس میں سوال و جواب کیا، پھر جب کام درست ہو گیا اور صرف صلح نامہ باقی رہ گیا تو سیدنا عمر بن خطاب رضی اللہ عنہ جلدی سے سیدنا ابوبکر صدیق رضی اللہ عنہ کے پاس آئے اور کہا: اے ابوبکر! کیا ہم مسلمان اور وہ مشرک نہیں ہیں؟ انھوں نے کہا: کیوں نہیں۔ کہا: پھر ہم اپنے دین کے بارے میں کس بات پر ذلت دیے جائیں؟ سیدنا ابوبکر رضی اللہ عنہ بولے: تُو تو ان کی رکاب پکڑے رہ، جہاں کہیں وہ ہوں، بے شک میں گواہی دیتا ہوں اس بات کی کہ بے شک وہ اللہ کے رسول ہیں تو سیدنا عمر رضی اللہ عنہ بولے: اور میں بھی گواہی دیتا ہوں۔

پھر وہ آپ ﷺ کے پاس آئے اور عرض کی: اے اللہ کے رسول! کیا ہم مسلمان نہیں ہیں اور وہ مشرک؟ آپ ﷺ نے فرمایا: کیوں نہیں۔ عرض کی: پھر ہم کس بات پر اپنے دین میں ذلت دیے جائیں؟ آپ ﷺ نے فرمایا: میں اللہ کا بندہ اور اس کا رسول ہوں، ہرگز اس کے حکم کی مخالفت نہ کروں گا اور وہ ہرگز مجھے ضائع نہ کرے گا۔ پھر سیدنا عمر رضی اللہ عنہ نے کہا کہ میں ہمیشہ روزے رکھتا اور نماز پڑھتا اور صدقہ دیتا اور لونڈی غلام آزاد کرتا رہا، اس شے سے جو میں نے اپنی اس بات سے جس کے ساتھ میں نے اس دن کلام کیا، یہاں تک کہ میں نے یہ امید کی کہ خیر ہو۔

راوی نے کہا: پھر آپ ﷺ نے سیدنا علی رضی اللہ عنہ کو بلایا اور فرمایا کہ لکھ ”بِسْمِ اللَّهِ الرَّحْمَنِ الرَّحِيمِ“ پس سہیل بولا: میں اس کو نہیں پہچانتا، تو لکھ ”بِاسْمِكَ اللَّهُمَّ“ تو آپ ﷺ نے فرمایا: لکھ ”بِاسْمِكَ اللَّهُمَّ، هَذَا مَا صَلَّحَ عَلَيْهِ مُحَمَّدٌ رَسُولُ اللَّهِ“ چنانچہ سہیل بن عمرو بولا: اگر میں یہ گواہی دیتا کہ تو اللہ کا رسول ہے تو تجھ سے نہ لڑتا، تو کا ”هَذَا مَا صَلَّحَ عَلَيْهِ مُحَمَّدٌ بْنُ عَبْدِ اللَّهِ وَسُهَيْلُ بْنُ عَمْرِو عَلَى وَضْعِ الْحَرْبِ... الخ“ یعنی یہ وہ شے ہے جس پر محمد بن عبد اللہ اور سہیل بن عمرو نے دس برس تک لڑائی کے موقوف کرنے پر صلح کی۔

ان سالوں میں لوگ با امن رہیں اور بعض اُن کا بعض سے باز رہے، اس بات پر کہ جو کوئی اُن کے اصحاب میں سے اپنے ولی کی اجازت کے بغیر رسول اللہ ﷺ کے پاس آئے تو اس کو اس کے ولی کی طرف پھیر دیں اور جو کوئی قریش کے پاس اُن لوگوں میں سے آجائے جو رسول اللہ ﷺ کے ساتھ ہیں تو قریش اس کو نہ پھیریں۔ ”وَأَنَّ بَيْنَنَا عِيَّةٌ مَكْفُوفَةٌ وَأَنَّهُ لَا إِسْلَاحَ وَلَا إِغْلَاحَ“، یعنی اس بات پر صلح کر لی کہ ہمارے درمیان جامہ دانی بندھی ہوئی ہے۔

مطلب یہ ہے کہ جیسے جامہ دان میں کپڑے محفوظ بندھے رہتے ہیں، اسی طرح جو امور ہم سے شروع میں ہو چکے ہیں، وہ بندے ہوئے رہیں، ہم میں سے کوئی ان کا اظہار اور ذکر نہ کرے۔ اور اس بات پر کہ چوری نہیں ہے اور

تلوار کھینچنا نہیں ہے اور نہ کسی طرح کی خیانت ہے اور زرہ پہننا نہیں ہے، یعنی ایک دوسرے سے نہ لڑیں۔ اور ان کی شرط میں جب انھوں نے صلح نامہ لکھا، یہ بات تھی کہ جو کوئی یہ پسند کرے کہ محمد رسول اللہ ﷺ کے عقد اور عہد میں داخل ہو تو اس میں داخل ہو جائے اور جو کوئی یہ پسند کرے کہ قریش کے عقد و عہد میں داخل ہو تو اس میں داخل ہو جائے۔ چنانچہ خزاعہ نے جست کی اور کہا کہ ہم رسول اللہ ﷺ کے عقد و عہد میں ہیں اور بنی بکر نے جست کی اور کہا کہ ہم قریش کے عقد و عہد میں ہیں اور یہ بات بھی صلح نامے میں تھی کہ اس سال تو ہمارے پاس سے لوٹ جائے اور مکے میں ہم پر داخل نہ ہو اور یہ بات کہ آئندہ سال ہم مکے میں تیرے پاس سے نکل جائیں گے، پھر تو اس میں اپنے ساتھیوں کے ساتھ داخل ہو اور اس میں تین رات تک اس حال میں قیام کرے کہ تیرے پاس صرف تلواریں ہوں اپنے غلافوں میں جیسے سوار رکھتے ہیں ان کے سوا اور کوئی ہتھیار نہ ہو۔

پھر اس دوران میں کہ رسول اللہ ﷺ صلح نامہ لکھ رہے تھے کہ اچانک ابو جندل بن سہیل بن عمرو آپ کے پاس آیا، اس نے بیڑیاں پہنی ہوئی تھیں اور وہ چھٹ کر بھاگ کر آیا تھا۔ راوی نے کہا کہ رسول اللہ ﷺ کے اصحاب تو مدینے سے اس حال میں نکلے تھے کہ انھوں نے ان خوابوں کے سبب سے جو آپ ﷺ نے دیکھے تھے یہ تصور باندھ رکھا تھا کہ آرام سے عمرہ کر لیں گے، پھر جب انھوں نے دیکھا جو کچھ کہ دیکھا، یعنی صلح ہو جانا اور بغیر عمرہ کیے ہوئے لوٹ جانا اور آپ ﷺ کا اپنے نفس پر برداشت کرنا تو لوگوں کو اس سے ایک امرِ عظیم کا سامنا ہوا، یعنی یہ بات ان پر انتہائی گراں گزری، یہاں تک کہ قریب تھا کہ وہ ہلاک ہو جائیں۔

پھر جب سہیل نے ابو جندل رضی اللہ عنہ کو دیکھا تو اس کے پاس گیا اور اس کے منہ پر مارا اور کہا: اے محمد! میرے اور تیرے درمیان اس کے آنے سے پہلے فیصلہ طے پا چکا ہے۔ آپ ﷺ نے فرمایا: تو نے سچ کہا، پھر وہ اس کی طرف گیا اور اس کا گریبان پکڑا۔ راوی نے کہا کہ ابو جندل رضی اللہ عنہ اپنی بلند آواز سے چیخا، اے مسلمانو! کیا تم مجھے اہل شرک کی طرف لوٹنے دیتے ہو، تاکہ وہ مجھے میرے دین میں اذیت دیں۔ کہا: پھر لوگوں کو اور زیادہ تکلیف ہوئی اس رنج کے ساتھ جو اُن کو پہلے سے تھا، یعنی ایک تو یہ سارے امور اُن پر گراں تھے اور سخت رنجیدہ ہو رہے تھے اور اب ابو جندل رضی اللہ عنہ کا واپس کر دینا ایسے حال میں اُن پر اور بھی زیادہ شاق گزرا۔

چنانچہ آپ ﷺ نے فرمایا: ابو جندل! تو صبر کر اور اجر کا طلب گار ہو، بے شک اللہ تعالیٰ تیرے لیے اور اُن کمزور لوگوں کے لیے جو تیرے ساتھ ہیں، کشائش اور تکلیف سے نکلنے کا سبب پیدا کرنے والا ہے، بے شک ہم اپنے اور قوم کے درمیان صلح کی شرائط اور عقد کر چکے ہیں اور ہم نے اُن سے اور انھوں نے ہم سے اس بات پر عہد کر لیا ہے اور ہم ہرگز ان سے عہد شکنی نہ کریں گے۔ کہا: پھر سیدنا عمر بن الخطاب رضی اللہ عنہ اس کی طرف لپکے اور ابو جندل رضی اللہ عنہ کے

پہلو پر اس کے ساتھ چلنے لگے اور لوگ کہنے لگے: ابو جندل! تو صبر کر، بے شک وہ تو مشرک ہیں اور اُن میں سے کسی ایک کا خون تو ایک کتے کا خون ہے (اصل میں ”وَيَقَالُ: اصْبِرْ أَبَا جَنْدَل... الْخ“ ہے قرینہ یہ ہے کہ ”يَقُولُ“ فیضرب بہ۔ أباه... الْخ“ اس میں ”یدنی“ اور ”یقول“ کی ضمیر ظاہری طور پر سیدنا عمر رضی اللہ عنہ کی طرف ہے واللہ أعلم) کہا اور عمر رضی اللہ عنہ تلوار کا قبضہ اس کے قریب کرتے تھے، کہا کرتے تھے میں نے یہ اُمید کی کہ وہ تلوار لے لے اور اس سے اپنے باپ کو مارے۔ کہا: پس اس شخص نے یعنی ابو جندل رضی اللہ عنہ نے اپنے باپ کے ساتھ بخل کیا۔ مطلب یہ ہے کہ نہ تلوار لی اور نہ اپنے باپ کو مارا، کہا: اور صلح نامہ نافذ ہو گیا، یعنی صلح جاری ہو چکی۔

پھر جب رسول اللہ ﷺ اور سہیل صلح نامہ سے فارغ ہو چکے اور آپ ﷺ حل و حرم میں نماز پڑھتے تھے اور آپ ﷺ مضطرب تھے، کہا: ”فَقَامَ رَسُولُ اللَّهِ ﷺ“ (معلوم ہوتا ہے یہ جزا ہے لما کی بہ حرف فاء اور درمیان کا جملہ معترضہ ہے، یعنی جب صلح نامہ سے فارغ ہوئے تو کھڑے ہوئے... الْخ) یعنی تو آپ ﷺ کھڑے ہوئے اور فرمایا: لوگو! نحر کرو اور سر منڈاؤ۔ کہا: پھر کوئی کھڑا نہ ہوا، کہا: پھر آپ ﷺ نے دوبارہ ایسی ہی بات فرمائی تو بھی کوئی شخص کھڑا نہ ہوا۔ پھر تیسری بار بھی اسی طرح فرمایا تو بھی کوئی شخص کھڑا نہ ہوا، چنانچہ آپ ﷺ لوٹے اور ام سلمہ رضی اللہ عنہا کے پاس تشریف لائے۔ فرمایا: اے ام سلمہ! لوگوں کا کیا حال ہے؟ عرض کی: اے اللہ کے رسول! انھیں وہ چیز پہنچی ہے جو آپ نے دیکھی، یعنی اس سب قصے سے ان کو سخت رنج ہے۔

پس آپ تو اُن میں سے کسی آدمی سے ہرگز بات نہ کریں اور اپنی قربانی کا ارادہ فرمائیں، وہ جہاں ہو اور اسے نحر کر ڈالیں اور سر منڈالیں، پس اگر آپ یہ کر لیتے تو لوگ اس کو کر لیتے، پھر آپ ﷺ نکلے اس حال میں کہ کسی سے بات نہ کرتے تھے، یہاں تک کہ جب اپنی قربانی کے پاس آئے تو اس کو نحر کیا، پھر بیٹھے اور سر منڈایا، کہا: پھر لوگ کھڑے ہو کر نحر کرنے اور سر منڈانے لگے، یہاں تک کہ جس وقت آپ مکے اور مدینے کے آدھے راستے میں پہنچے تو

سُورَةُ الْفَتْحِ نازل ہوئی۔ (هَكَذَا سَأَقَهُ أَحْمَدُ مِنْ هَذَا الْوَجْهِ وَ هَكَذَا رَوَاهُ يُونُسُ بْنُ بَكِيرٍ وَ زِيَادُ الْبُكَائِيِّ عَنْ أَبِي إِسْحَاقَ بَنَحْوَهُ وَقَدْ رَوَاهُ أَيْضًا عَنْ عَبْدِ الرَّزَّاقِ عَنْ مَعْمَرٍ عَنِ الزَّهْرِيِّ بِهِ بَنَحْوَهُ وَ خَالَفَهُ فِي أَشْيَاءَ وَ فِيهِ إِغْرَابٌ وَقَدْ رَوَاهُ الْبُخَارِيُّ فِي صَحِيحِهِ فَسَأَقَهُ سِيَاقَةً حَسَنَةً مَطُولَةً بِزِيَادَاتٍ جَيِّدَةٍ)

پس اپنی صحیح کی ”کتاب الشروط“ میں مسور بن مخرمہ اور مروان بن حکم سے روایت کیا ہے، ان میں سے ایک اپنے ساتھی کی حدیث کی تصدیق کرتا ہے۔ دونوں نے کہا ہے کہ زمانہ حدیبیہ میں رسول اللہ ﷺ اپنے ایک ہزار سے کچھ زیادہ اصحاب کے ساتھ نکلے، پھر جب ذوالحلیفہ میں آئے تو ہدی کے گلوں میں گردن بند ڈالے (درخت کی چھال یا اونٹ کی پشم کے گلوں بند بنا کر قربانی کے گلے میں ڈالتے ہیں، یہ قربانی کی نشانی ہے، تاکہ کوئی اس کو نہ

چھیڑے) اور ان کا اشعار کیا (یہ بھی قربانی کی علامت ہے کہ اونٹ کے کوہان میں ذرا زخم لگا کر خون بہا دیتے ہیں) اور اس سے عمرے کا احرام باندھا اور قبیلہ خزاعہ میں سے اپنا ایک جاسوس بھیجا اور آپ ﷺ روانہ ہوئے، یہاں تک کہ غدیر اشطاط میں پہنچے تو آپ ﷺ کے پاس آپ ﷺ کا جاسوس آیا اور عرض کی کہ بے شک قریش نے آپ کے لیے جماعتیں جمع کی ہیں اور آپ کے لیے احابیش فراہم کیے ہیں (یعنی ایک ہی قسم کے لوگ۔ اس میں اور قول بھی ہیں) اور وہ آپ سے لڑنے والے ہیں اور آپ کو روکنے والے ہیں اور منع کرنے والے ہیں۔ آپ ﷺ نے فرمایا: لوگو! مجھے مشورہ دو، کیا تم یہ رائے دیتے ہو کہ ہم اُن کے عیال پر اور بال بچوں پر حملہ کریں، جو ہم کو بیت اللہ سے روکنے کا ارادہ رکھتے ہیں۔

ایک روایت میں اس طرح ہے، کیا تم یہ رائے دیتے ہو کہ ہم اُن لوگوں کے بال بچوں پر حملہ کریں جن لوگوں نے ان کی اعانت کی ہے، پھر اگر وہ ہمارے پاس آئیں گے تو مشرکوں میں سے ایک جماعت کو اللہ تعالیٰ کاٹ چکا ہو گا، ورنہ ہم نے ان کو غم میں ڈال دیا ہو گا۔ ایک روایت میں یہ ہے کہ پھر اگر وہ بیٹھ رہیں گے تو اس حال میں بیٹھ رہیں گے کہ وہ منقوص (کم کیے گئے) اور محنت رسیدہ اور رنجیدہ ہوں گے اور اگر وہ نجات پائیں گے تو ایک جماعت ہوگی کہ اللہ عزوجل نے اس کو کاٹ دیا ہو گا۔ کیا تم نہیں دیکھتے کہ ہمارا ارادہ بیت اللہ کی زیارت کا ہے اور جس نے ہم کو اس سے روکا تو ہم اس سے لڑیں گے۔ چنانچہ ابو بکر صدیق رضی اللہ عنہ بولے: اے اللہ کے رسول! آپ اس حال میں نکلے ہیں کہ اس گھر کا ارادہ کرنے والے ہیں، آپ کسی کے قتل کا یا اس سے لڑائی کا ارادہ نہیں رکھتے تو آپ تو اس کام کی طرف متوجہ ہوں اور جس نے ہم کو اس سے روکا، ہم اس سے لڑیں گے۔

ایک روایت میں یہ ہے: سیدنا ابو بکر صدیق رضی اللہ عنہ نے عرض کی کہ اللہ اور اس کا رسول زیادہ بہتر جانتے ہیں، ہم تو عمرہ کرنے کے لیے آئے ہیں اور کسی سے لڑنے کے لیے نہیں آئے، لیکن جو کوئی ہمارے اور بیت اللہ کے درمیان حائل ہوگا تو ہم اس سے لڑیں گے۔ چنانچہ نبی اکرم ﷺ نے فرمایا: تو اب چلو۔

ایک روایت میں یہ ہے: تو اللہ تعالیٰ کے نام پر چلو۔ یہاں تک کہ جس وقت کچھ راستہ چلے تو نبی کریم ﷺ نے فرمایا کہ بے شک خالد بن ولید کچھ سواروں کو لے کر قریش کا طلیعہ ہے (طلیعہ ایک جماعت ہوتی ہے جو لشکر کے آگے رہتے ہیں، تاکہ دشمن کا حال معلوم کرے) اس لیے تم داہنی جانب کو چلو، پس قسم ہے اللہ کی! ان کو خالد نے نہ جانا، یہاں تک کہ اچانک انھوں نے لشکر کا غبار دیکھا تو خالد ایڑ لگاتا ہوا قریش کو ڈراتا ہوا چلا۔ یعنی خالد دوڑا کہ جلدی سے جا کر قریش کو اس کی اطلاع کرے۔ اور نبی اکرم ﷺ چلے، یہاں تک کہ جب اس گھاٹی میں آئے جس سے ان پر ستر اجاتا ہے تو آپ ﷺ کی اونٹنی آپ ﷺ کو لیے ہوئے بیٹھ گئی، لوگ بولے: ”حَلْ حَلْ“ یعنی اس کو اٹھانے

کے لیے اس کو زجر کیا، ڈانٹا اور اس نے سرکشی کی۔ چنانچہ لوگ بولے: ”خَلَّاتِ الْقُصَوَاءُ خَلَّاتِ الْقُصَوَاءُ“، یعنی قصواء (اوٹنی کا نام) نے سرکشی کی تو نبی اکرم ﷺ نے فرمایا کہ قصواء نے سرکشی نہیں کی اور نہ اس کی یہ عادت ہے، لیکن اس کو اس نے روکا ہے جس نے ہاتھی کو روکا تھا، یعنی اللہ تعالیٰ نے۔

پھر آپ ﷺ نے فرمایا: قسم ہے اس کی جس کے ہاتھ میں میری جان ہے، وہ مجھ سے جس حالت اور قضیہ کا بھی سوال کریں گے جس میں وہ اللہ تعالیٰ کی حرمتوں کی تعظیم کریں گے تو وہ میں ان کو دوں گا۔ مطلب یہ ہے کہ جس بات میں ادا امر الہی کی تعظیم قائم رہے گی، میں ان کو مان لوں گا۔ پھر آپ نے قصواء کو جھڑکا تو وہ اٹھ کھڑی ہوئی، چنانچہ آپ ﷺ ان سے مائل ہوئے، یہاں تک کہ حدیبیہ کے پرلے سرے میں جا اترے، ایک تھوڑے سے پانی کے کنویں پر جس کو لوگ ذرا ذرا کر کے لیتے تھے، پھر لوگوں نے تھوڑی سی دیر میں اس کا سارا پانی ختم کر دیا اور آپ ﷺ کے پاس پیاس کی شکایت لائی گئی، آپ ﷺ نے اپنے ترکش میں سے ایک تیر کھینچا اور ان کو حکم دیا کہ وہ تیر اس میں رکھ دیں، اللہ کی قسم! وہ اُن کے لیے پانی کے ساتھ جوش مارتا رہا، یہاں تک کہ سب لوگ خوب سیراب ہو کر کنویں سے لوٹ آئے۔

پھر اس اثنا میں کہ ان کا یہ حال تھا کہ اچانک بدیل بن ورقاء خزاعی اپنی قوم خزاعہ کے ایک گروہ کے ساتھ آیا اور اہل تہامہ میں سے قبیلہ خزاعہ آپ ﷺ کے راز دار اور بھروسے کے لوگ تھے، چنانچہ بدیل نے کہا: بے شک میں نے کعب بن لوی اور عامر بن لوی کو دیکھا ہے کہ وہ حدیبیہ میں سے ایک زیادہ پانی کے ذخیرے پر اترے ہیں، اُن کے ساتھ عوذ و مطافیل ہیں، یعنی بی بی بچوں کو ساتھ لے کر آئے ہیں اور وہ آپ سے لڑنے والے اور آپ کو بیت اللہ سے رد کئے والے ہیں۔ تو نبی اکرم ﷺ نے فرمایا کہ ہم کسی سے لڑنے کے لیے نہیں آئے، لیکن ہم تو عمرہ کرنے کے لیے آئے ہیں اور بے شک قریش کو لڑائی نے کمزور کر دیا ہے، اگر وہ چاہیں تو اُن کے لیے میں ایک مدت مقرر کر دوں اور وہ میرے اور لوگوں کے درمیان حائل نہ ہوں، پھر اگر میں غالب ہو جاؤں تو اگر وہ چاہیں کہ اس شے میں داخل ہوں جس میں لوگ داخل ہوئے تو وہ داخل ہو جائیں، ورنہ آرام تو پا چکے اور اگر وہ نہ مانیں تو قسم ہے اللہ کی! البتہ میں ان سے اپنے اس کام کے لیے لڑوں گا، یہاں تک کہ میری گردن علاحدہ ہو جائے، یا البتہ اللہ اپنا کام نافذ کرے۔ بدیل بولا: میں ان کو جو آپ نے کہا ہے، ضرور پہنچاؤں گا۔

پھر وہ چلا، یہاں تک کہ قریش کے پاس آیا اور کہا: بے شک ہم وقتی اس شخص کے پاس سے آئے ہیں جو ایک بات کہتا ہے جو ہم نے سنی ہے تو اگر تم چاہو کہ وہ بات تمہیں پیش کریں تو کریں۔ ان کے بے وقوف لوگ تو بولے کہ ہمیں کچھ ضرورت نہیں ہے کہ تو ہمیں اس کی طرف سے کسی شے کی خبر دے اور اُن میں سے صاحب الرائے لوگ بولے کہ تو لا جو کچھ تو نے اس کو کہتے سنا ہے۔ کہا: میں نے اس کو سنا ہے کہ ایسا ایسا کہتا ہے، چنانچہ جو کچھ آپ ﷺ نے فرمایا تھا، وہ ان سے بیان کیا۔ اب عروہ بن مسعود کھڑا ہوا اور کہا: اے میری قوم! کیا تم نہیں ہو والد؟ بولے:

کیوں نہیں۔ کہا: کیا میں نہیں ہوں ولد؟ بولے: کیوں نہیں (حافظ ابن کثیر رحمہ اللہ نے اس حدیث کو بہ حوالہ بخاری نقل کیا ہے اور بخاری کی ”کتاب الشروط“ میں ابوذر کے نسخے کی بنا پر عبارت یوں واقع ہوئی ہے: ”أَيُّ قَوْمِ أَلَسْتُ بِالْوَالِدِ؟ قَالُوا: بَلَى! قَالَ: أَوَلَسْتُم بِالْوَلَدِ، قَالُوا: بَلَى“ اور سیدنا ابوذر رضی اللہ عنہ کے سوا دوسروں کے موافق وہ الفاظ ہیں جو تفسیر میں ہے۔ از مصحح سلمہ اللہ تعالیٰ)

کہا: پھر کیا تم مجھ کو متہم کرتے ہو؟ بولے: نہیں۔ کہا: کیا تم نہیں جانتے کہ میں نے اہل عطا سے لڑائی کے لیے نکلنے کی درخواست کی؟ پھر جب انھوں نے میرا کہا نہ مانا تو میں تمھارے پاس اہل اور اولاد کو اور جس نے میرا کہا مانا لے کر تمھارے پاس آیا؟ بولے: کیوں نہیں۔ کہا: بے شک اس شخص نے تم پر ایک راستی کی بات پیش کی ہے تو تم اس کو مان لو اور مجھے چھوڑ دو کہ میں اس کے پاس جاؤں، وہ بولے کہ تو اس کے پاس جا۔ پھر وہ آپ ﷺ کے پاس آیا تو نبی اکرم ﷺ سے باتیں کرنے لگا، آپ ﷺ نے اس سے ویسا فرمایا، جیسا کہ بدیل بن ورقاء سے فرمایا تھا۔ اس وقت عروہ بولا: اے محمد! تو مجھے بتاؤ اگر تو نے اپنی قوم کو جڑ سے اکھاڑ ڈالا تو کیا عرب میں سے تو نے کسی کو سنا ہے کہ اس نے اپنی اصل کو تجھ سے پہلے اکھاڑ ڈالا؟!

اور اگر دوسری بات ہوئی، یعنی تیری قوم کا غلبہ ہوا تو بے شک اللہ کی قسم! میں دیکھتا ہوں کہ تیرے ساتھیوں کے کچھ چہرے لڑنے والوں کے چہرے نہیں ہیں اور یقیناً میں البتہ دیکھتا ہوں کہ یہ متفرق قبیلوں کے لوگ ہیں اور یہ ایسے ہیں کہ بھاگ جائیں اور تجھے چھوڑ دیں۔ سیدنا ابو بکر صدیق رضی اللہ عنہ بولے: ”أَمْضُصْ بَظَرَ اللَّاتِ“ یعنی تو لات کا ثنا چوس، کیا ہم بھاگ جائیں گے اور اُن کو چھوڑ دیں گے؟ عروہ بولا: یہ کون ہے؟ لوگوں نے کہا: سیدنا ابو بکر رضی اللہ عنہ ہیں۔ کہا: سنتا ہے اگر میرے پاس تیرا ایک احسان نہ ہوتا جس کا میں نے تجھ کو بدلہ نہیں دیا ہے تو البتہ میں تجھے جواب دیتا۔

راوی نے کہا: اور عروہ نبی اکرم ﷺ سے باتیں کرنے لگا۔ وہ ہر بار جب آپ ﷺ سے بات کرتا تو آپ ﷺ کی ریش مبارک کو پکڑتا تھا۔ مغیرہ بن شعبہ رضی اللہ عنہ آپ ﷺ کے سر مبارک کے پاس کھڑے ہوئے تھے اور ان کے پاس تلوار تھی اور ان پر خود تھا اور عروہ ہر بار جب آپ ﷺ کی ریش مبارک کی طرف اپنا ہاتھ بڑھاتا تو مغیرہ رضی اللہ عنہ تلوار کے کونے سے اس کے ہاتھ کو مارتے تھے اور کہتے تھے کہ اپنا ہاتھ رسول اللہ ﷺ کی ڈاڑھی سے ہٹا لے۔ چنانچہ عروہ رضی اللہ عنہ نے اپنا سر اٹھایا اور کہا: یہ کون ہے؟ لوگوں نے کہا: مغیرہ بن شعبہ ہے۔ عروہ بولا: ”أَيُّ غُدْرُ أَلَسْتُ أَسْعَى فِي غُدْرَتِكَ“ یعنی او بدعہد! کیا میں تیری بدعہدی کے بارے میں سعی نہیں کرتا تھا (عروہ نے مغیرہ رضی اللہ عنہ کی عہد شکنی میں اپنی جان و مال سے سعی کی تھی، اس کا یہ طعنہ دیا) مغیرہ بن شعبہ رضی اللہ عنہ جاہلیت میں ایک قوم کے ہمراہ ہوئے، پھر اُن کو قتل کیا اور اُن کا مال لے آئے، پھر آئے تو مسلمان ہو گئے۔ نبی اکرم ﷺ نے فرمایا کہ

اسلام تو میں قبول کرتا ہوں اور رہا مال تو میں اس سے کسی شے میں نہیں ہوں، یعنی اس کا ذمہ مجھ پر نہیں ہے۔

پھر عروہ نے نبی اکرم ﷺ کے اصحاب کو اپنی آنکھوں سے تاکنا شروع کیا۔ کہا: قسم ہے اللہ کی کہ نہیں پھینکا رسول اللہ ﷺ نے کوئی کھنکار، مگر وہ اُن میں سے کسی کی ہتھیلی پر پڑا اور اس نے وہ اپنے منہ اور جسم پر مل لیا اور جس پر آپ ﷺ نے ان کو کسی چیز کا حکم دیا تو وہ اس کی بجا آوری میں جھپٹے اور جب آپ ﷺ نے وضو کیا تو قریب تھے کہ آپ ﷺ کے وضو سے گرنے والے پانی کو لینے کے لیے آپس میں لڑیں اور جس وقت آپ ﷺ بات کرتے تو اصحاب نبی ﷺ اپنی آواز پست کر لیتے اور آپ ﷺ کی تعظیم کے لیے آپ ﷺ کی طرف نظر نہیں کرتے تھے۔

چنانچہ عروہ اپنے اصحاب کی طرف لوٹ کر آیا اور کہا: اے میری قوم! قسم ہے اللہ کی البتہ میں نے بادشاہوں پر وفود کیا اور قیصر و کسریٰ اور نجاشی پر وفود کیا ہے (وفد وہ قوم ہے کہ جمع ہو کر شہروں شہر پھرتے ہیں، بادشاہوں سے ملاقات کرتے ہیں، ان سے صلیات اور عطیات لیتے ہیں۔ مطلب یہ ہے کہ میں بادشاہوں سے ملا ہوں) قسم ہے اللہ کی! میں نے کسی بادشاہ کو نہیں دیکھ کہ اس کے اصحاب نے اس کی کبھی ایسی تعظیم کی ہو جتنی کہ محمد ﷺ کے اصحاب محمد ﷺ کی تعظیم کرتے ہیں۔ واللہ! نہیں پھینکا اس نے کوئی کھنکار، مگر وہ اُن میں سے کسی کی ہتھیلی پر پڑا اور اس نے اس کو اپنے منہ اور اپنے جسم پر مل لیا اور جب اُن کو کسی بات کا حکم دیا تو اس کی بجا آوری میں چھپٹ پڑے اور جب آپ ﷺ نے وضو کیا تو سب آپ کے قریب ہوئے تاکہ آپ ﷺ کے وضو کا پانی لینے کے لیے لڑیں اور جب آپ ﷺ نے بات کی تو سب نے اس وقت اپنی آوازیں پست کر لیں اور آپ ﷺ کی تعظیم کے لیے آپ ﷺ کی طرف نظر تیز نہیں کرتے اور بے شک واقعی اس نے تم پر ایک راستی کی بات پیش کی ہے سو تم اس کو قبول کر لو۔ چنانچہ ان میں سے ایک شخص بولا: جو بنی کنانہ میں سے تھا کہ مجھے چھوڑ دو میں اس کے پاس جاؤں وہ بولے کہ تو اس کے پاس جا۔

پھر جب وہ نبی کریم ﷺ کو نظر آیا تو آپ ﷺ نے فرمایا: یہ فلاں شخص ہے اور اس قوم سے ہے جو قربانی کے جانوروں کی تعظیم کرتے ہیں، اس لیے تم اس کے لیے اُن کو کھڑا کرو، پھر وہ جانور اس کے لیے اٹھائے گئے اور لوگ لبیک پکارتے ہوئے اس کے سامنے آئے۔ جب اس نے دیکھا تو وہ بولا: سبحان اللہ! ان لوگوں کو بیت اللہ سے روکنا مناسب نہیں۔ پھر جب وہ اپنے اصحاب کی طرف واپس گیا تو کہا کہ میں نے بد نے دیکھے کہ ان کے قلاذے پڑے ہوئے ہیں اور اُن کا اشعار کیا گیا ہے، چنانچہ میں نہیں دیکھتا ہوں کہ وہ بیت اللہ سے روکے جائیں۔

پھر ان میں سے ایک شخص کھڑا ہوا جس کو مکرز بن حفص کہتے تھے اور اس نے کہا کہ مجھے چھوڑ دو کہ میں اس کے پاس جاؤں، کہا کہ تو اس کے پاس سے ہو کر آ۔ پھر جب وہ ان پر یعنی صحابہ پر ظاہر ہوا تو آپ ﷺ نے فرمایا: یہ مکرز ہے اور وہ ایک مرد فاجر ہے، پھر وہ آپ ﷺ سے باتیں کرنے لگا، پس اس دوران میں کہ وہ آپ ﷺ سے باتیں کر رہا تھا کہ سہیل بن عمرو آیا۔ اور معمر نے کہا: مجھے ایوب نے خبر دی عکرمہ سے کہ اس نے کہا: جس وقت سہیل بن عمرو آیا

تو نبی کریم ﷺ نے فرمایا: «قَدْ سَهِّلَ لَكُمْ مِنْ أَمْرِكُمْ» (آپ نے سہیل کے نام سے نیک فال لی کہ تمہارے لیے تمہارا کام سہل ہو گیا اس بنا پر حرف ”من“ زاید ہے یا تبخیفیہ ہے، یعنی تمہارا بعض کام آسان ہو گیا بالکاتب واللہ اعلم کس سے متعلق ہے۔ شاید یہ معنی ہیں کہ جو کام کاتب سے متعلق ہے وہ سہل ہو گیا۔ واللہ اعلم) معمر نے کہا ہے کہ زہری نے اپنی روایت کردہ حدیث میں کہا: سہیل بن عمرو آیا تو کہنے لگا کہ ہمارے اور اپنے درمیان ایک خط لکھیں۔

چنانچہ نبی اکرم ﷺ نے علی رضی اللہ عنہ کو طلب کیا اور فرمایا: لکھ ”بِسْمِ اللَّهِ الرَّحْمَنِ الرَّحِيمِ“ تو سہیل بولا کہ اللہ کی قسم میں نہیں جانتا کہ رحمان کیا ہے، لیکن تو لکھ: ”بِاسْمِكَ اللَّهُمَّ“ جیسا کہ تو لکھا کرتا تھا۔ مسلمان بولے: واللہ! وہ سوائے ”بِسْمِ اللَّهِ الرَّحْمَنِ الرَّحِيمِ“ کے نہیں لکھے گا تو نبی ﷺ نے فرمایا کہ لکھ ”بِاسْمِكَ اللَّهُمَّ“ پھر فرمایا کہ لکھ ”هَذَا مَا قَاضَى عَلَيْهِ مُحَمَّدٌ رَسُولُ اللَّهِ“ تو سہیل بولا: واللہ! اگر ہم یہ جانتے ہوتے کہ تو اللہ کا رسول ہے تو ہم تجھے بیت اللہ سے نہ روکتے، لیکن تو تو لکھ محمد بن عبد اللہ تو آپ ﷺ نے فرمایا: واللہ! بے شک میں البتہ اللہ کا رسول ہوں، گو تم نے مجھے جھٹلایا، پھر فرمایا کہ لکھ محمد بن عبد اللہ۔ امام زہری رحمہ اللہ نے کہا اور یہ یعنی اس بات کا مان لینا آپ کے اس قول کے سبب سے تھا کہ ”وَاللَّهِ لَا يَسْأَلُونِي خَطَةً يُعْظَمُونَ فِيهَا حُرْمَاتِ اللَّهِ تَعَالَى إِلَّا أُعْطِيَتْهُمْ إِيَّاهَا“

پھر آپ ﷺ نے اس سے فرمایا: اس بات پر کہ تم ہمارے اور بیت اللہ کے درمیان حائل نہ ہو، تاکہ ہم اس کا طواف کریں۔ سہیل بولا: واللہ! عرب کہیں اس بات کا چرچا نہ کریں کہ ہم دباؤ میں آ گئے، لیکن یہ آئندہ سال سے ہو گا۔ چنانچہ یہ لکھا۔ پھر سہیل نے کہا اور یہ طے پایا کہ جب بھی ہم میں سے کوئی آدمی تیرے پاس آ جائے، گو وہ تیرے دین پر ہو تو اس کو ہماری طرف پھیر دے۔ چنانچہ مسلمان بولے: سبحان اللہ! وہ مشرکوں کی طرف کیسے پھیرا جائے، حالانکہ وہ مسلمان ہو کر آیا ہو۔

پھر اس دوران میں کہ وہ اس حال پر تھے کہ اچانک ابو جندل بن سہیل بن عمرو اپنی بیٹیوں میں الجھتا ہوا آیا، وہ واقعی مکے کے اسفل سے نکل آیا تھا، یہاں تک کہ اس نے اپنے آپ کو لا کر مسلمانوں کے درمیان پھینک دیا، چنانچہ سہیل بولا: اے محمد! یہ ان لوگوں میں سے پہلا شخص ہے جن پر میں تجھ سے صلح کرتا ہوں کہ تو اس کو میری طرف پھیر دے۔ آپ ﷺ نے فرمایا کہ ابھی تو ہم نے تحریر پوری نہیں کی۔ سہیل بولا: تو اللہ کی قسم! میں اب کبھی تجھ سے کسی شے پر مصالحت نہ کروں گا۔ آپ ﷺ نے فرمایا: «أَجِزْهُ لِي» یعنی اب کی بار تو تو اسے میرے لیے جائز کر دے۔

وہ بولا: میں تو اس کو تیرے لیے جائز کرنے والا نہیں ہوں۔ آپ ﷺ نے فرمایا: کیوں نہیں اب تو تو کر دے۔ کہا: میں تو ایسا کرنے والا نہیں ہوں۔ مکرز بولا: کیوں نہیں، ہم نے اس کو تیرے لیے جائز کر دیا۔ ابو جندل بولا: اے مسلمانوں کے گروہ! میں مشرکوں کی طرف پھیرا جاؤں، حالانکہ میں تو حقیقت میں مسلمان ہو کر آیا ہوں، کیا تم اس

شے کو نہیں دیکھتے جو مجھے ملی ہے، یعنی جو مصیبت مجھے پیش آئی ہے، اسے تم دیکھ رہے ہو کہ مجھے بیڑیاں پڑی ہیں اور میں قید ہوں اور واقعی اس کو اللہ عزوجل کی راہ میں سخت تکلیف پہنچائی گئی تھی۔ سیدنا عمر رضی اللہ عنہ نے کہا: پھر میں نبی اکرم ﷺ کے پاس آیا اور عرض کی: کیا آپ اللہ کے سچے نبی نہیں ہیں؟ آپ ﷺ نے فرمایا: کیوں نہیں۔ میں نے عرض کی کہ کیا ہم حق پر اور ہمارے دشمن باطل پر نہیں ہیں؟ آپ ﷺ نے فرمایا: کیوں نہیں۔ میں نے عرض کی: ”لَمْ نُعْطِ الدِّينَةَ فِي دِينِنَا إِذَا“، یعنی پھر ہم اپنے دین میں کیوں ذلت دیے جائیں۔

مطلب یہ ہے کہ ہم ایسا فیصلہ کیوں مانیں جس میں ہمارے دین کی ذلت ہو۔ آپ ﷺ نے فرمایا: بے شک میں اللہ کا رسول ہوں اور میں اس کی نافرمانی نہیں کرتا اور وہ میری مدد کرنے والا ہے۔ میں نے عرض کی کہ کیا ہم سے آپ یہ نہیں بیان کرتے تھے کہ اب ہم بیت اللہ میں آئیں گے اور اس کا طواف کریں گے؟ آپ ﷺ نے فرمایا: کیوں نہیں۔ کیا پھر میں نے تجھے خبر دی تھی کہ ہم اس سال اس کو آئیں گے؟ میں نے کہا: نہیں۔ آپ ﷺ نے فرمایا: تو بے شک تو اس کی طرف آنے والا ہے اور اس کا طواف کرنے والا ہے۔ کہا: پھر میں سیدنا ابوبکر رضی اللہ عنہ کے پاس آیا اور کہا: اے ابوبکر! کیا یہ اللہ کے سچے نبی نہیں ہیں؟ کہا: کیوں نہیں، میں نے کہا: کیا ہم حق پر اور ہمارے دشمن باطل پر نہیں ہیں؟ کہا: کیوں نہیں۔ میں نے کہا: تو اب ہم اپنے دین میں ذلت کیوں دیے جائیں؟ کہا: اے شخص! بے شک وہ اللہ کے رسول ہیں اور وہ اپنے رب کی نافرمانی نہ کریں گے اور وہ اُن کی مدد کرنے والا ہے سو تو تُو اُن کی رکاب کو خوب مضبوط پکڑے رہ، قسم ہے اللہ کی! بے شک وہ حق پر ہیں۔ میں نے کہا: کیا وہ ہم سے یہ بیان نہیں کیا کرتے تھے کہ اب ہم بیت اللہ کو آئیں گے اور اس کا طواف کریں گے؟ کہا: کیوں نہیں، کہا: کیا پھر انھوں نے تجھے یہ خبر دی تھی کہ تو اس میں اسی سال آئے گا؟ میں نے کہا: نہیں۔ کہا تو بے شک تو اس کی طرف آئے گا اور اس کا طواف کرے گا (چونکہ صدیق کے مفہوم میں یہ بات پڑی ہوئی ہے کہ اس کی قوت نظری نبی کی طرح ہوتی ہے، اس لیے صدیق رضی اللہ عنہ نے وہی بات کہی جو نبی کریم ﷺ نے فرمائی تھی۔ یہاں سے صدیق رضی اللہ عنہ کے منصب کو سمجھنا چاہیے)

امام زہری رحمہ اللہ نے کہا ہے کہ سیدنا عمر رضی اللہ عنہ نے فرمایا: پھر میں نے اس کے لیے عمل کیے، یعنی یہ بات چیت جو نبی ﷺ کی مرضی کے خلاف ہوئی، اس کے لیے بہت سے خیر کے کام نماز، روزہ اور خیرات وغیرہ کیے، تاکہ اس کا کفارہ ہو جائے۔ راوی نے کہا ہے کہ جب صلح نامہ کی تحریر سے فارغ ہوئے تو آپ ﷺ نے اپنے اصحاب رضی اللہ عنہم سے فرمایا کہ کھڑے ہوؤ اور قربانی کرو، پھر سر منڈاؤ۔

راوی نے کہا کہ اللہ کی قسم! ان میں سے کوئی کھڑا نہ ہوا، یہاں تک کہ آپ ﷺ نے تین بار یہ بات فرمائی۔ پھر جب ان میں سے کوئی بھی کھڑا نہ ہوا تو آپ ﷺ ام سلمہ رضی اللہ عنہا کے پاس آئے اور اُن سے وہ بات ذکر کی جو آپ ﷺ کو لوگوں سے پیش آئی۔ ام سلمہ رضی اللہ عنہا نے آپ ﷺ سے عرض کی: یا نبی اللہ! کیا آپ اس بات کو پسند

کرتے ہیں کہ آپ نکلیں۔ پھر آپ اُن میں سے کسی سے ایک بات بھی نہ کریں، یہاں تک کہ آپ اپنی قربانیاں نحر کر ڈالیں اور سر موٹہ نہ والے کو بلائیں اور وہ آپ کا سر موٹہ دیں۔ چنانچہ رسول اللہ ﷺ نکلے اور اُن میں سے کسی سے بات نہ کی، یہاں تک کہ آپ ﷺ نے اپنے ہاتھ سے قربانیاں کیں اور سر موٹہ نہ والے کو بلایا تو اس نے آپ ﷺ کا سر موٹہ دیا۔ پھر جب لوگوں نے یہ دیکھا تو وہ کھڑے ہوئے اور نحر کیا اور ایک دوسرے کا سر موٹہ نہ لگا، یہاں تک کہ قریب تھا کہ گھسان کی وجہ سے بعض بعض کو قتل کر ڈالے۔

پھر مومن عورتیں آئیں تو اللہ عزوجل نے یہ آیت نازل فرمائی: ﴿يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ ۚ اللَّهُ أَعْلَمُ بِإِيمَانِهِنَّ ۚ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ ۚ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ ۚ وَاتُّوهُم مَّا أَنْفَقُوا ۚ وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجُورَهُنَّ ۚ وَلَا تُسْكَوْا بِعَصِمِ الْكَوَافِرِ﴾ [الممتحنة: ۱۰] ”اے ایمان والو! جب تمہارے پاس مومن عورتیں ہجرت کر کے آئیں تو تم ان کا امتحان لو۔ دراصل ان کے ایمان کو بخوبی جاننے والا تو اللہ ہی ہے لیکن اگر وہ تمہیں ایمان دار معلوم ہوں تو اب تم انہیں کافروں کی طرف واپس نہ کرو، یہ ان کے لیے حلال نہیں اور نہ وہ ان کے لیے حلال ہیں، اور جو خرچ ان کافروں کا ہوا ہو وہ انہیں ادا کر دو، ان عورتوں کو ان کے مہر دے کر اُن سے نکاح کر لینے میں تم پر کوئی گناہ نہیں اور کافر عورتوں کی ناموس اپنے قبضے میں نہ رکھو۔“

چنانچہ سیدنا عمر رضی اللہ عنہ نے اس دن دو عورتوں کو طلاق دے دی جو شرک کی حالت میں اُن کے پاس تھیں تو اُن میں سے ایک سے معاویہ بن ابی سفیان نے نکاح کیا اور دوسری سے صفوان بن امیہ نے نکاح کر لیا۔ پھر نبی اکرم ﷺ مدینے کی طرف لوٹ گئے تو ابو بصیر قریش کا ایک شخص آپ ﷺ کے پاس آیا اور وہ مسلمان تھا۔ قریش نے اس کو لانے کے لیے دو آدمی بھیجے تو انہوں نے کہا: ”الْعَهْدَ الَّذِي جَعَلْتَ لَنَا“، یعنی اس عہد کا خیال کرو جو تم نے ہمارے ساتھ کیا ہے۔ آپ ﷺ نے ابو بصیر کو ان دونوں آدمیوں کے سپرد کر دیا۔ اور وہ اس کو لے کر نکلے، یہاں تک کہ جس وقت ذوالحلیفہ میں پہنچے تو اترے، وہ اُن کھجوروں میں سے کھا رہے تھے جو اُن کی ملکیت تھیں۔

ابو بصیر نے ان میں سے ایک شخص سے کہا: اوفلاں! واللہ! بے شک میں تیری اس تلوار کو عمدہ خیال کرتا ہوں تو دوسرے شخص نے اس کو میان سے کھینچا، چنانچہ جس کی تلوار تھی، اس نے کہا: ہاں واللہ! بے شک یہ البتہ عمدہ ہے، البتہ میں نے واقعی اس کو آزمایا ہے، پھر آزمایا ہے، یعنی بار بار اس کو آزمایا ہے۔ ابو بصیر نے کہا: تو مجھے دکھا کہ میں اس کی طرف نظر کروں ”فَأَمُكِّنْهُ مِنْهُ فَضْرَبَهُ“، یعنی پھر اس شخص سے تلوار کو قابو میں کر لیا (بظاہر ترجمہ اس کا یوں ٹھیک معلوم ہوتا ہے، پھر تلوار والے نے تلوار ابو بصیر کے قابو میں کر دی۔ واللہ أعلم از مصحح سلمہ اللہ تعالیٰ) اور اس کو مارا یہاں تک کہ وہ سرد ہو گیا، یعنی مر گیا اور دوسرا بھاگا یہاں تک کہ مدینے میں آیا، پھر دوڑتا ہوا مسجد میں

داخل ہوا۔ رسول اللہ ﷺ نے جب اس کو دیکھا تو فرمایا کہ البتہ واقعی اس نے کوئی خوف دیکھا ہے۔

پھر جب وہ آپ ﷺ کے پاس پہنچا تو کہا: واللہ! میرا ساتھی قتل کیا گیا اور بے شک میں البتہ مقتول تھا۔ پھر ابوبصیر آیا تو عرض کی: اے اللہ کے رسول! واللہ! یقیناً اللہ نے آپ کا ذمہ وفا کر دیا ہے۔ واللہ! آپ نے تو مجھ کو اُن کی طرف پھیر دیا تھا، پھر اللہ تعالیٰ نے مجھے ان سے نجات دی تو آپ ﷺ نے فرمایا: «وَيْلٌ أُمِّهِمْ مَسْعَرُ حَرْبٍ لَوْ كَانَ لَهُ أَحَدٌ» یعنی خرابی ہو اس کی ماں کی! لڑائی کا بھڑکانے والا ہے، اگر بالفرض اس کا کوئی یار و مددگار ہوتا تو یعنی اگر اس کے یار ہوتے تو فتنہ برپا کرتا اور صلح کو بگاڑ ڈالتا۔

پھر جب ابوبصیر نے یہ بات سنی تو پہچان گیا کہ وہ ضرور اس کو ان کی طرف پھیر دیں گے، چنانچہ وہ نکلا یہاں تک کہ دریا کے کنارے پر آیا۔ راوی نے کہا اور ابو جندل سہیل بھی ان کے پاس سے چھٹ آیا اور ابوبصیر کے ساتھ مل گیا۔ اب یہ شروع ہوا کہ جو کوئی قریش میں سے مسلمان ہو کر نکلتا تو وہ ابوبصیر سے آملتا یہاں تک کہ ان میں سے ایک جماعت جمع ہو گئی۔ پھر اللہ کی قسم! وہ جب سنتے کہ قریش کا کوئی قافلہ شام کی طرف جانے کے لیے نکلا تو وہ اس کے آڑے آتے اور ان کو مار ڈالتے اور ان کے مال لے لیتے تھے۔

چنانچہ قریش نے نبی کریم ﷺ کی طرف پیغام بھیجا اور آپ ﷺ کو اللہ کی قسم دی اور قرابت کا واسطہ دیا اور کہا کہ آپ ابوبصیر والوں کی طرف پیغام بھیجیں کہ اب جو کوئی قریش میں سے آپ کے پاس آئے تو وہ امن پانے والا ہے (یعنی یہ پیغام کہ قریش کے قافلوں کو نہ چھیڑیں اور مدینے میں آجائیں) آپ ﷺ نے ابوبصیر والوں کی طرف کہلا بھیجا اور اللہ عزوجل نے یہ آیت نازل فرمائی: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ﴾ "حَتَّى بَلَغَ" ﴿حِمَى الْجُحَلِيَّةِ﴾ حِمِيت ان کی یہ تھی کہ اس بات کا اقرار نہ کیا کہ آپ ﷺ اللہ کے رسول ہیں اور "بِسْمِ اللَّهِ الرَّحْمَنِ الرَّحِيمِ" کا اقرار نہ کیا اور اُن کے اور بیت اللہ کے درمیان حائل ہوئے۔^①

(ہكذا ساقه البخاري ههنا وقد أخرجه في التفسير وفي عمرة الحديبية وفي الحج وغير ذلك من حديث معمر وسفيان بن عيينة كلاهما عن الزهري به ووقع في بعض الأماكن عن الزهري عن عروة عن مروان والمسور عن رجال من أصحاب النبي ﷺ بذلك وهذا أشبه -والله أعلم- ولم يسقه أبسط من ههنا وبينه وبين سياق ابن إسحاق تباین في مواضع وهناك فوائد ينبغي إضافتها إلى ما هنا ولذلك سقنا تلك الرواية وهذه والله المستعان وعليه التكلان ولا حول ولا قوة إلا بالله العزيز الحكيم)

امام بخاری رحمہ اللہ نے تفسیر میں حبیب بن ابی ثابت سے روایت کیا ہے، کہا: میں ابو وائل کے پاس آیا کہ اس سے سوال کروں، کہا کہ ہم صفین میں تھے، چنانچہ ایک شخص نے کہا: کیا تو نے اُن لوگوں کی طرف نہ دیکھا جو اللہ کی طرف بلائے جاتے ہیں، سیدنا علی بن ابی طالب رضی اللہ عنہ نے کہا: ہاں، تو سہیل بن حنیف بولا: متہم کرو تم اپنی جانوں کو،

البتہ ہم نے اپنے آپ کو حدیبیہ کے دن دیکھا، یعنی اس صلح میں جو نبی اکرم ﷺ اور مشرکوں کے درمیان ہوئی تھی اور اگر دیکھتے قتال تو البتہ لڑتے۔ سیدنا عمر رضی اللہ عنہ آئے اور کہا: کیا ہم حق پر اور وہ باطل پر نہیں ہیں؟ ہمارے مقتول جنت میں اور ان کے مقتول دوزخ میں نہیں ہیں؟ تو کہا: کیوں نہیں۔ کہا: پھر کس بات میں ہم اپنے تئیں ذلت دیے جائیں اور لوٹ جائیں اور ابھی اللہ نے ہمارے درمیان فیصلہ نہیں کیا ہے؟ تو آپ ﷺ نے فرمایا: اے ابن خطاب! بے شک میں اللہ کا رسول ہوں اور وہ ہرگز مجھے ضائع نہ کرے گا۔ سیدنا عمر رضی اللہ عنہ خفا ہوتے ہوئے لوٹ گئے، پھر صبر نہ کیا، یہاں تک کہ ابوبکر صدیق رضی اللہ عنہ کے پاس آئے اور کہا: اے ابوبکر! کیا ہم حق پر اور وہ باطل پر نہیں ہیں؟ انھوں نے کہا: اے ابن خطاب! بے شک وہ اللہ کے رسول ہیں اور ہرگز اللہ ان کو کبھی ضائع نہ کرے گا، چنانچہ سورۃ الفتح نازل ہوئی۔

(وقد رواہ البخاری أيضا في مواضع آخر و مسلم و النسائي عن طرق آخر عن أبي وائل سفیان بن سلمة عن سہیل بن حنيفة به) بعض روایات میں یوں ہے کہ گوتم متہم کروتم رائے کو، البتہ واقعی میں نے اپنے آپ کو ابوجندل کے دن دیکھا ہے اور اگر میں اس بات پر قادر ہوتا کہ رسول اللہ ﷺ کی بات کو رد کرتا تو میں البتہ اس کو رد کرتا۔ ایک روایت میں یہ ہے: چنانچہ سورۃ الفتح نازل ہوئی تو رسول اللہ ﷺ نے سیدنا عمر بن الخطاب رضی اللہ عنہ کو بلایا اور اس کو ان پر پڑھا۔^①

امام احمد رحمہ اللہ نے سیدنا انس رضی اللہ عنہ سے روایت کیا ہے کہ قریش نے نبی اکرم ﷺ سے مصالحہ کیا اور ان میں سہیل بن عمرو تھا تو آپ ﷺ نے سیدنا علی رضی اللہ عنہ سے فرمایا کہ لکھ: ”بِسْمِ اللَّهِ الرَّحْمَنِ الرَّحِيمِ“ تو سہیل بولا: ہم نہیں جانتے کہ ”بِسْمِ اللَّهِ الرَّحْمَنِ الرَّحِيمِ“ کیا ہے، لیکن تو لکھ ”بِاسْمِكَ اللَّهُمَّ“ پھر آپ ﷺ نے فرمایا: لکھ ”مِنْ مُحَمَّدٍ رَسُولِ اللَّهِ“ کہا: اگر ہم جانتے کہ تو اللہ کا رسول ہے تو البتہ ہم تیری پیروی کرتے، لیکن تو اپنا اور اپنے باپ کا نام لکھ تو آپ ﷺ نے فرمایا لکھ: ”مِنْ مُحَمَّدٍ بِنِ عَبْدِ اللَّهِ“ اور آپ پر یہ شرط کی کہ جو کوئی تمھاری طرف سے آئے تو ہم اس کو تمھاری طرف نہ پھیریں گے اور جو کوئی ہماری طرف سے تمھارے پاس آئے تو تم اس کو ہماری طرف پھیر دو۔ سیدنا علی رضی اللہ عنہ نے عرض کی: اے اللہ کے رسول! کیا ہم یہ لکھیں، آپ ﷺ نے فرمایا: ہاں بے شک جو کوئی ہم میں سے اُن کی طرف گیا تو اللہ نے اس کو دور کر دیا۔^② (رواہ مسلم من حدیث حماد بن سلمة به)

امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، کہا: جب حرور یہ نکلے تو کنارے ہو گئے، یعنی علی رضی اللہ عنہ کی طاعت سے نکل گئے تو میں نے اُن سے کہا کہ رسول اللہ ﷺ نے حدیبیہ کے دن مشرکوں سے مصالحت کی، آپ ﷺ نے سیدنا علی رضی اللہ عنہ سے فرمایا: لکھ اے علی! «هَذَا مَا صَالَحَ عَلَيْهِ مُحَمَّدٌ رَسُولُ اللَّهِ» قریش بولے: اگر ہم جانتے کہ تو اللہ کا رسول ہے تو ہم تجھ سے نہ لڑتے۔ آپ ﷺ نے فرمایا: اے علی! تو اسے مٹا دے۔

① صحیح البخاری، رقم الحدیث (۳۹۵۳، ۴۵۶۳) سنن النسائي الكبرى (۶/۴۶۳)

② صحیح مسلم، رقم الحدیث (۱۷۸۴) مسند أحمد (۳/۲۶۸)

الہی! تو بے شک جانتا ہے کہ میں بے شک تیرا رسول ہوں۔ اے علی! تو محو کر دے اور لکھ دے: «هَذَا مَا صَلَّحَ عَلَيْهِ مُحَمَّدٌ بْنُ عَبْدِ اللَّهِ» واللہ! البتہ رسول اللہ علی سے بہتر تھے اور واقعی آپ نے اپنے نفس کو محو کیا اور آپ کا یہ محو نبوت سے محو نہیں تھا۔ کیا آپ کا نفس نبوت سے نکل گیا۔ خارجی بولے: ہاں^① (یہ اثر قصہ طلب ہے۔ واللہ

أعلم۔ قصہ کیا ہے، شاید ابو داود میں اس کا قصہ ہو)۔ (ورواہ ابو داود من حدیث عکرمۃ بن عمار الیمانی بنحوہ)

امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ رسول اللہ ﷺ نے حدیبیہ کے دن ستر اونٹ نحر کیے، اُن میں سے ایک اونٹ ابو جہل کا تھا، پھر جب وہ بیت اللہ سے روکے گئے تو اُن اونٹوں نے حنین کیا (حنین کہتے ہیں: مشتاق ہونے کو، رونے کو، ٹھنکنے کو۔ اصل میں اونٹنی کا اپنے بچے کے پیچھے آواز کرنا ہے) جیسا کہ اپنی اولاد کی طرف حنین کرتے ہیں۔^②

فتح البیان کا بیان:

فتح البیان کا بیان وضاحت کے ساتھ یہ ہے: ﴿هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَجَلَّةٌ﴾ یعنی وہی ہیں جو کافر ہوئے، مراد کفار قریش ہیں اور تم کو مسجد الحرام کی طرف جانے سے روکا۔ ”صد“ کے معنی یہ ہیں کہ کفار قریش نے مومنوں کو اس سے منع کیا کہ مسجد الحرام کا طواف کریں اور اپنے عمرے سے حلال ہوں۔ ﴿وَالْهَدْيِ مَعْكُوفًا﴾ کو جمہور نے بہ نصب پڑھا ہے۔ ﴿صَدُّوكُمْ﴾ کو ضمیر منصوب پر عطف کیا ہے، یعنی اور ”ہدی“ کو روکا۔ امام ابو عمرو رحمہ اللہ نے ایک روایت میں جر سے پڑھا ہے: ﴿الْمَسْجِدِ﴾ پر معطوف ٹھہرایا ہے۔

اس سورت میں مضاف ضرور مقدر ماننا پڑے گا: ”أَيُّ: عَنْ نَحْرِ الْهَدْيِ“ یعنی روکا تم کو مسجد الحرام سے اور ہدی کو نحر کرنے سے۔ کسی نے بہ رفع پڑھا ہے بایں تقدیر ”وَصَدُّ الْهَدْيِ“ یعنی اور ”ہدی“ کو روکا گیا۔ جمہور نے لفظ ”ہدی“ کو بہ فتح ہاء وسکون دال پڑھا ہے اور امام ابو عمرو عاصم سے بہ کسر دال وتشدید یاء مروی ہے۔ ﴿مَعْكُوفًا﴾ کا نصب بنا بر حال ہے ”ہدی“ سے: ”أَيُّ: مَحْبُوسًا“۔ امام جوہری رحمہ اللہ نے کہا: ”عَكَفَهُ بِمَعْنَى حَبَسَهُ وَوَقَفَهُ“ ہے، اسی معنی سے ﴿وَالْهَدْيِ مَعْكُوفًا﴾ ہے اور ”اعتكاف في المسجد“ بہ معنی احتباس ہے اور ”عَكَفَ عَلَى الشَّيْءِ“ بہ معنی ”أَقْبَلَ عَلَيْهِ مُوَاطِبًا“ ہے، یعنی فلاں شخص کسی شے پر ہمیشگی کر کے متوجہ ہوا۔

مطلب یہ ہے کہ ”معكوف“ کے معنی ہوئے روکے ہوئے۔ ابو عمرو بن العلاء نے کہا: بمعنی ”مجموعاً“ ہے۔^③

① مسند أحمد (۳۴۲/۱) سنن أبي داود، رقم الحديث (۴۰۳۷)

② مسند أحمد (۳۱۴/۱) تفسیر ابن کثیر (۲۵۴-۲۴۵/۴) اس کی سند میں ”محمد بن عبدالرحمان بن ابی لیلی“ ضعیف راوی ہے۔

③ فتح القدير (۷۱/۵)

فارسی نے ”عکف“ کے بہ نفسہ متعدی ہونے کا انکار کیا ہے اور ابن سیدہ اور ازہری وغیرہما نے اس کا اثبات کیا ہے۔ قرآن شریف کا ظاہر یہی ہے کہ متعدی بہ نفسہ ہوتا ہے، اس لیے کہ اسم مفعول کا صیغہ اس سے بنایا گیا ہے۔^①

﴿أَنْ يَبْلُغَ مَحِلَّهُ﴾ اُی: عَنْ أَنْ يَبْلُغَ مَحِلَّهُ، یعنی اور ”ہدی“ کو اس سے روکا کہ اپنے محل کو پہنچے۔ حاصل یہ ہے کہ کلمہ ﴿أَنْ﴾ سے پہلے حرف ”عن“ مقدر ہے، یا مفعول لہ ہے: ”أُی: كَرَاهَةً أَنْ يَبْلُغَ مَحِلَّهُ“ یعنی اور ہدی کو روکا ہوا واسطے کراہت اس بات کے کہ اپنے محل کو پہنچے۔ یا بدلہ اشتمال ہے ”ہدی“ سے۔ یعنی روکا تم کو اور روکا اس بات سے کہ ”ہدی“ اپنے محل کو پہنچے۔ ”ہدی“ کا محل اس کی جائے نحر ہے اور جائے نحر اس کی وہ جگہ ہے حرم سے جہاں اس کا نحر حلال ہے۔ نسفی رحمہ اللہ نے کہا ”مَحْبُوسًا أَنْ يَبْلُغَ“ اس سے یہ نکلا کہ ”أَنْ يَبْلُغَ مَعْكُوفًا“ سے متعلق ہے، یعنی اور روکا ہدی کو اس بات سے روکا ہوا کہ اپنے محل کو پہنچے اور محل اس کا وہ جگہ ہے جس میں اس کا نحر حلال ہے، یعنی واجب ہے۔ یہ اس بات پر دلیل ہے کہ محصر کے ”ہدی“ کا محل حرم ہے اور مراد محل معبود ہے، یعنی منیٰ۔^② انتہی۔

فتح البیان میں ہے کہ اللہ پاک نے صحابہ کرام رضی اللہ عنہم کو اس بات کی رخصت دی کہ جس جگہ تک پہنچے، لیکن حدیبیہ اس کو نحر کے لیے محل ٹھہرائیں تو اب حنفیہ کی حجت اس بات پر قائم نہ ہوگی کہ ہدی محصر کی ذبح کی جگہ حرم ہے (حدیبیہ میں ٹھہرنے کی جگہ کو اللہ تعالیٰ نے بطن مکہ سے تعبیر فرمایا ہے، جس سے اس کا حد حرم میں داخل ہونا سمجھا جاتا ہے اور کسی جگہ یہ صراحت کے ساتھ ثابت نہیں کہ ذبح حرم سے باہر واقع ہوا، اس بنا پر یہ قول کہ ذبح حد حرم میں ہونا چاہیے، متجہ ہے۔ واللہ اعلم۔ مصحح سلمہ اللہ تعالیٰ) اس بارے میں علماء کی بحث کتب فروع میں موجود ہے^③ (ظاہر ہے کہ صحابہ نے حدیبیہ میں قربانی ذبح کی اور حلال ہو گئی۔ حدیبیہ کے بارے میں اختلاف ہے کہ حرم سے ہے یا حل سے)۔

غرضیکہ اللہ پاک نے کفار قریش کی حد درجہ مذمت کی کہ وہ پکے کافر ہیں اور باوجود اس کے یہ کیا کہ مسجد الحرام کی زیارت کرنے والوں کو روکا اور ہدی کو اپنے محل تک پہنچنے سے باز رکھا حالاں کہ یہ بات ہرگز نہ چاہیے۔ چنانچہ وہ اس لائق تھے کہ ان سے لڑنے کا حکم دیا جاتا، مگر ایسا حکم نہ ہوا، اس لیے کہ اس میں ایک مصلحت تھی وہ یہ ہے: ﴿وَلَوْلَا رِجَالُ الْمُؤْمِنُونَ وَنِسَاءُ الْمُؤْمِنَاتِ لَمْ تَعْلَمُوهُمْ أَنْ تَطَّوَّهُمْ فِتْصِبْكُمْ مِنْهُمْ مَعَرَّةٌ بِغَيْرِ عِلْمٍ﴾ یعنی مکے میں جو کمزور مومن مرد و عورت پڑے ہوئے تھے جن کو تم پہچانتے نہیں ہو، یا اُن کے ایمان کو نہیں جانتے۔ چنانچہ اگر یہ بات نہ ہوتی کہ تم اُن جانے میں ان کو روند ڈالو، یعنی ان کو بھی قتل کر دو اور ایذا پہنچاؤ اور تم کو ان کی طرف سے اور اُن کی جہت سے مشقت پہنچے، اس طرح کہ اُن کے قتل میں تم پر کفارہ ادا کرنا لازم ہو اور تمہیں عیب لگے کہ مشرک

یوں کہ دیکھو مسلمانوں نے اپنے دین والوں کو مار ڈالا، یعنی اگر یہ وجوہ نہ ہوتیں تو اللہ تعالیٰ تم کو ان سے لڑنے کا اذن دے دیتا، یا تمہارے ہاتھ نہ روکتا۔ اس میں شک نہیں ہے کہ اگر مسلمان مکے پر دباؤ ڈالتے اور تلوار اور نیزوں کی مدد سے اس پر زبردستی غلبہ کرتے تو جو مومن وہاں چھپے ہوئے تھے، وہ کفار سے متمیز نہ ہوتے اور وہ اس وقت مومنوں کے ہاتھوں قتل ہونے سے نہ بچتے، پھر ان پر کفارہ لازم آتا اور انھیں برائی کا دھبہ بھی لگتا۔

”وطء“ اصل میں پاؤں سے روندنے کو کہتے ہیں۔ یہاں اس سے قتل مراد ہے اور ان پر مکروہ کا واقع ہونا مراد ہے۔ محاورے میں بولتے ہیں: ”وَطَأْتُ الْقَوْمَ أَيُّ: أَوْقَعْتُ بِهِمْ“ یعنی میں نے قوم پر مکروہ واقع کیا، ان کو تکلیف پہنچائی ﴿أَنْ تَطُوهُمْ﴾ بدل ہے رجال و نساء سے، لیکن مردوں کو عورتوں پر تغلیب دے کر کلمہ ﴿هُمْ﴾ کہہ دیا ہے۔ یہ بھی جائز ہے کہ ﴿لَمْ تَعْلَمُوهُمْ﴾ کے مفعول سے بدل ہو، اسی کی بنا پر حاصل معنی اول لکھے گئے۔ ﴿مَعَرَّةٌ﴾ اصل میں بہ معنی عیب ہے ماخوذ ہے ”عر“ سے، ”عر“ خارش کو کہتے ہیں خارش ایک عیب ہے، اس لیے ﴿مَعَرَّةٌ﴾ کے معنی عیب لیے گئے۔

امام زجاج رحمہ اللہ نے کہا ﴿مَعَرَّةٌ﴾ بہ معنی ”إثم“ ہے۔ امام جوہری رحمہ اللہ نے بھی اسی طرح کہا ہے۔ امام ابن زید رحمہ اللہ بھی اسی کے قائل ہیں۔ امام کلبی اور مقاتل رحمہ اللہ وغیرہا نے کہا: ﴿مَعَرَّةٌ﴾ قتلِ خطا کا کفارہ ہے، جیسا کہ اس آیت میں اس کفارے کا ذکر ہے: ﴿فَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ﴾ [النساء: ۹۲] ”اور اگر مقتول تمہاری دشمن قوم کا ہو اور ہو وہ مسلمان تو صرف ایک مومن غلام کی گردن آزاد کرنی لازمی ہے۔“ اس لیے کہ اللہ پاک نے کفارہ واجب کیا ہے دار الحرب میں مومن کے قتل کا جبکہ وہ اس کے ایمان کو نہ جانتا ہو اور دیت واجب نہیں کی۔

امام ابن اسحاق رحمہ اللہ نے کہا ہے کہ ﴿مَعَرَّةٌ﴾ دیت کا تاوان ہے۔ امام قطرب رحمہ اللہ نے کہا ہے کہ ﴿مَعَرَّةٌ﴾ ”شدة“ ہے۔^① کسی نے کہا ہے کہ غم ہے۔ کسی نے کہا ہے کہ ”مفعلة“ کا وزن ہے۔ ”عر“ بہ معنی ”عراة“ سے ”إِذْ أَوْهَاهُ مَا يَكْرَهُهُ وَيَشْقُ عَلَيْهِ“ یعنی جبکہ کسی شخص پر اچانک وہ شے آجائے جس کو وہ ناپسند کرتا ہے اور اس پر شاق گزرتی ہے۔ ﴿يَغْيِرُ عَلَيْهِ﴾ ﴿أَنْ تَطُوهُمْ﴾ سے متعلق ہے: ”أَيُّ: غَيْرَ عَالِمِينَ“ چنانچہ اسی کے مطابق پہلے ترجمہ گزر چکے ہیں اور ﴿لَوْلَا﴾ کا جواب محذوف ہے: ”أَيُّ: لِإِذْنِ اللَّهِ لَكُمْ أَوْ لَمَّا كَفَّ أَيْدِيَكُمْ عَنْهُمْ“ اس کا ترجمہ حاصل معنی میں گزر چکا ہے۔

قولہ تعالیٰ: ﴿لِيُدْخِلَ اللَّهُ فِي رَحْمَتِهِ مَنْ يَشَاءُ﴾ میں حرف لام اس عبارت سے متعلق ہے جو جواب

سے معلوم ہوتی ہے: ”أَيُّ: وَلَكِنْ لَمْ يَأْذَنْ لَكُمْ أَوْ كَفَّ أَيْدِيَكُمْ عَنْهُمْ“ ﴿لِيُدْخِلَ اللَّهُ فِي رَحْمَتِهِ مَنْ يَشَاءُ﴾ سے مراد یا تو وہ مومن مرد اور عورت ہیں جو مکے میں تھے تو اس بنا پر رحمت سے مراد اسلام میں زیادہ بھلائی کی توفیق ہوگی، یعنی اگر امر مذکور نہ ہوتا تو اللہ تعالیٰ تم کو اُن سے لڑنے کا اذن دیتا، یا تمہارے ہاتھ اُن سے نہ روکتا، لیکن اس نے تم کو اُن سے لڑنے کا اذن نہ دیا، تمہارے ہاتھ اُن سے روکے، تاکہ اللہ اپنے بندوں میں جس کو چاہے اپنی توفیق میں داخل کرے۔ یعنی مومن مردوں اور عورتوں کو اسلام میں زیادہ خیر کرنے کی توفیق دے، پھر اُن کے لیے ان کے اجر پورے کرے اس طرح سے کہ اُن کو کفار کے درمیان سے نکالے اور اُن کی قید سے چھڑائے اور اُن کو جو ایذائیں اور تکالیف پہنچتی تھیں، ان کو دور کرے۔ یا ﴿مَنْ يَشَاءُ﴾ سے مراد وہ لوگ ہیں جو مشرکوں میں سے اسلام کی طرف راغب ہوئے، اس بنا پر رحمت سے مراد اسلام ہوگا۔ کسی نے کہا ہے کہ ﴿لِيُدْخِلَ﴾ کا حرف لام اس سے متعلق نہیں ہے جس کا ذکر ہوا، بلکہ ایک اور محذوف سے متعلق ہے۔ تقدیر یہ ہے: ”لَوْ قَتَلْتُمُوهُمْ لَأَدْخَلَهُمُ اللَّهُ فِي رَحْمَتِهِ“ قول اول زیادہ مناسب ہے، یعنی اگر تم ان مومنین اور مومنات کو قتل کر ڈالتے تو اللہ تعالیٰ ان کو اپنی رحمت میں داخل کرتا۔

سیدنا عبداللہ بن عباس رضی اللہ عنہما سے مروی ہے: ”لَوْ لَا رِجَالٌ مُؤْمِنُونَ وَنِسَاءٌ مُؤْمِنَاتٌ قَالَ حِينَ رَدُّوا النَّبِيَّ ﷺ أَنْ تَطَاؤُهُمْ بِقَتْلِكُمْ إِيَّاهُمْ“^(۱) یعنی اگر مومن مرد اور عورتیں نہ ہوتیں جبکہ کفار قریش نے نبی اکرم ﷺ کو پھیرا، یعنی اگر یہ بات نہ ہوتی کہ تم ان کو اپنے مار ڈالنے سے ان کو پامال کر دو گے تو اللہ تعالیٰ تم کو ان سے لڑنے کا اذن دے دیتا، صرف یہی بات تمہیں اذن دینے میں مانع ہوئی، ورنہ وہ تو اس کے مستحق ہو چکے تھے کہ ہلاک کر دیے جاتے۔

قولہ تعالیٰ: ﴿لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ جمہور نے اسی طرح پڑھا ہے: ”تَزَيَّلَ“، بمعنی ”تَمَيَّزَ“ ہے، یعنی اگر وہ لوگ جو ایمان لائے ان لوگوں سے جو کافر ہوئے متمیز ہو جاتے تو اللہ تم کو ان سے لڑنے کا اذن دے دیتا۔ یہ قول قہمی کا ہے۔ امام کلبی رحمہ اللہ نے کہا: اگر وہ متفرق ہو جاتے۔^(۲) کسی نے کہا ہے کہ اگر مومنین کفار کے درمیان سے زائل ہو جاتے۔ یہ سب معانی ایک دوسرے کے قریب ہیں۔ امام ابن ابی عبیدہ رحمہ اللہ وغیرہ یعنی ابو حیوہ اور ابن عون رحمہما نے ”لَوْ تَزَايَلُوا“ پڑھا ہے۔

”تَزَايَلَ“ بمعنی ”تَبَايَنَ“ ہے،^(۳) یعنی اگر مومنین کافروں سے متباین و جدا ہو جاتے تو البتہ ہم اس وقت ان لوگوں کو دردناک عذاب کرتے جو مکے والوں میں سے کافر ہوئے، اس طرح سے کہ اس کی فتح میں ہم تم کو اذن دے دیتے۔ قاضی نے کہا ہے کہ عذاب الیم سے مراد قتل اور قید کرنا ہے۔^(۴) ظاہر یہی ہے اس لیے کہ ان کی تعذیب سے دنیا کی تعذیب ہے، یعنی مسلمانوں کو اُن پر مسلط کرنا اور اُن سے لڑنا، کیوں کہ عدم تمیز سے یہ بات لازم نہیں ہوتی کہ

(۲) تفسیر القرطبی (۲۸۶/۱۶)

(۱) الدر المنثور (۵۳۴/۷)

(۴) تفسیر البیضاوی (۲۰۷/۵)

(۳) فتح القدیر (۷۲/۵)

آخرت کا عذاب نہیں ہوگا۔ (افادہ علی القاری) سیدنا عبداللہ بن عباس رضی اللہ عنہما نے فرمایا: اگر کفار مومنوں سے جدا ہوتے تو اللہ تعالیٰ ان کو تمھارے ہاتھوں سے قتل کر کے عذاب الیم کرتا۔^(۱) امام قتادہ رحمہ اللہ نے کہا ہے کہ اللہ تعالیٰ مومنوں کے سبب سے کفار سے دور کرتا ہے جس طرح کہ ضعیف مومنوں کے سبب سے مشرکین مکہ سے دور رکھا۔^(۲)

﴿إِذْ جَعَلَ الَّذِينَ كَفَرُوا فِي قُلُوبِهِمُ الْحَبِيَّةَ الْحَبِيَّةَ﴾ میں کلمہ ﴿إِذْ﴾ مفعول بہ ہے ”أَذْكُرُ“ محذوف کا (یا متعلق ہے ﴿صَدُّوْكُمْ﴾ سے یا ﴿لَعَدُّنَا﴾ سے) اور ﴿جَعَلَ﴾ بہ معنی القا ہے اور ﴿حَبِيَّةَ الْحَبِيَّةَ﴾ بدل ہے اول حمیت سے اور حمیت بہ معنی الفت ہے۔ محاورے میں بولتے ہیں: ”فُلَانٌ ذُو حَمِيَّةٍ“ یعنی فلاں الفت، غضب، تکبر اور تعاضم والا ہے۔ معنی یہ ہیں: یاد کر اس وقت کو کہ جس وقت ان لوگوں نے جو کافر ہوئے اپنے دلوں میں جاہلیت کی حمیت کا القا اور اضمار کیا اور اس پر اصرار کیا اور اس کو اپنے دلوں میں پکا اور ثابت ٹھہرایا۔

امام مقاتل بن سلیمان اور مقاتل بن حیان رحمہما کہتے ہیں: مکے والے بولے کہ ہمارے بیٹوں اور بھائیوں کو تو قتل کر ڈالا اور اب ہم پر ہمارے گھروں میں داخل ہوتے ہیں، چنانچہ عرب لوگ یہ مشہور کریں گے کہ واقعی وہ لوگ ہماری مرضی کے خلاف ہم پر داخل ہوئے، لات وعزى کی قسم ہے! وہ مکے میں ہم پر داخل نہ ہوں گے۔ چنانچہ یہ حمیت وہی جاہلیت کی حمیت ہے جو اُن کے دلوں میں ہے۔ امام زہری رحمہ اللہ نے کہا ہے کہ ان کی حمیت یہ ہے کہ نبی کریم ﷺ کی رسالت کا اقرار کرنے سے عار کرنا۔^(۳) امام خطیب رحمہ اللہ نے کہا ہے کہ حمیت جاہلیت وہی ہے کہ جس کا مطلق منع ہے، وہ حق کے ساتھ ہو یا باطل کے ساتھ۔ چنانچہ وہ حق کا مطیع ہونے سے منع کرتی ہے اور اس کی بنا تشفی پر ہے بر مقتضائے غضب لغير اللہ تعالیٰ۔ پھر وہ شرعی حدود سے تجاوز کرنے کو واجب کرتی ہے اور اسی لیے انھوں نے مسلمانوں کے مکہ مشرفہ میں بیت عتیق کی زیارت کے لیے، جس میں سب لوگ برابر ہیں، داخل ہونے سے عار کیا۔

قولہ تعالیٰ: ﴿فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ﴾ معطوف ہے ایک محذوف عبارت پر (یہ عبارت علی قاری رحمہ اللہ نے نکالی ہے) وہ یہ ہے کہ جب کفار نے یہ حمیت کی تو مسلمانوں نے قصد کیا کہ رسول اللہ ﷺ کے صلح کے بارے میں کلام کی مخالفت کریں اور اس بات سے وہ ایک امر عظیم میں داخل ہوئے، قریب تھے کہ ہلاک ہو جائیں۔ یا بعض کے دل میں شک داخل ہو جائے، یہاں تک کہ آپ نے تین بار فرمایا: کھڑے ہوؤ اور نحر کرو، پھر سر منڈاؤ اور اُن میں سے ایک شخص بھی کھڑا نہ ہوا (اس کا قصہ پہلے پوری تشریح اور تفصیل کے ساتھ گزر چکا ہے) یہ خیال کر کے کہ آپ ﷺ کا امر اباحت یا استحباب کے لیے ہے، یا لڑائی کے کام میں مشورے کے بارے میں ہے اور ارادہ کیا کہ کفار پر دباؤ ڈالیں، چنانچہ اللہ تعالیٰ نے اپنی تسکین اپنے رسول پر اور مومنوں پر اتاری، اسی لیے تو اُن کے دلوں میں ویسی حمیت داخل نہ ہوئی جیسی کہ کفار کے دلوں میں پیدا ہوئی۔ کسی نے کہا ہے کہ ان کو رضا اور تسلیم پر ثابت رکھا۔

﴿وَالْزَمَهُمْ كَلِمَةَ التَّقْوَى﴾ یعنی اور اُن کے لیے وہ کلمہ پسند کیا جو شرک سے بچنے کے لیے ہے۔ چنانچہ یہ الزام (پسند کرنا) شرف اور عزت کے لیے ہے۔ ﴿كَلِمَةَ التَّقْوَى﴾ سے مراد ”لَا إِلَهَ إِلَّا اللَّهُ“ ہے۔ جمہور نے اسی طرح کہا ہے۔ بعض نے اس میں ”مُحَمَّدٌ رَسُولُ اللَّهِ“ کا اضافہ کیا ہے اور بعض نے ”وَحْدَهُ لَا شَرِيكَ لَهُ“ بڑھایا ہے۔ امام زہری رحمہ اللہ نے کہا ہے کہ ”بِسْمِ اللَّهِ الرَّحْمَنِ الرَّحِيمِ“ ^① ہے، یہ اس لیے کہ کفار نے اس کو نہیں مانا اور صلح کی اس تحریر میں اس کو لکھنے سے باز رہے جو اُن کے اور رسول اللہ ﷺ کے درمیان ہوئی تھی۔ چنانچہ حدیث اور سیرت کی کتابوں میں یہ بات ثابت ہو چکی ہے، چنانچہ اللہ تعالیٰ نے اس کلمے کے ساتھ مومنوں کو خالص کیا اور اس کو ان پر لازم فرمایا۔ لیکن پہلا قول زیادہ مناسب ہے، اس لیے کہ توحید کا کلمہ وہی ہے جس کے ساتھ اللہ تعالیٰ کے ساتھ شرک کرنے سے بچا جاتا ہے۔ کسی نے کہا ہے کہ ﴿كَلِمَةَ التَّقْوَى﴾ عہد کا وفا کرنا اور اس پر ثابت رہنا ہے باقی اقوال پہلے گزر چکے ہیں۔

﴿وَكَانُوا أَحَقَّ بِهَا وَأَهْلَهَا﴾ عطف تفسیری ہے، یعنی کافروں کے مقابلے میں اس کلمے کے زیادہ حق دار تھے اور کافروں کے علاوہ اس کے لائق تھے اللہ تعالیٰ کے علم میں، کیوں کہ اللہ پاک نے اپنے دین کے لیے ان کو لائق کیا اور اپنے رسول ﷺ کی صحبت کے لیے ان کو پسند فرمایا۔ ﴿وَكَانَ اللَّهُ بِكُلِّ شَيْءٍ عَلِيمًا﴾ یعنی اللہ تعالیٰ کو خوب علم ہے کفار کے کام کا اور اس سزا کا جس کے وہ مستحق ہیں اور مومنوں کے حال کا اور اس خیر کا جس کے وہ لائق ہیں۔ ^②

لَقَدْ صَدَقَ اللَّهُ رَسُولَهُ الرُّبِّيَا بِالْحَقِّ لَتَدْخُلَنَّ الْمَسْجِدَ الْحَرَامَ
إِنْ شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ
لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا ۝ هُوَ
الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ
كُلِّهِ وَكَفَى بِاللَّهِ شَهِيدًا ۝

البتہ تحقیق اللہ نے اپنے رسول کو خواب میں حق کے ساتھ سچی خبر دی کہ اگر اللہ نے چاہا تو تم اپنے سر منڈاتے اور بال کترواتے ہوئے مسجد حرام میں ضرور داخل ہو گے، تم (کسی سے) نہ ڈرتے ہو گے، چنانچہ اللہ وہ بات جانتا تھا جو تم نہیں جانتے تھے، لہذا اس نے اس سے پہلے ایک فتح جلد ہی عطا کر دی ^{②۷} اور وہ (اللہ) ہی تو ہے جس نے اپنا رسول ہدایت اور دین حق کے ساتھ بھیجا، تاکہ وہ اسے سب ادیان پر غالب کر دے، اور اللہ بطور گواہ کافی ہے ^{②۸}

رسول اللہ ﷺ کے خواب کی سچائی:

اس دین کو اللہ نے ظاہر میں بھی سب پر غالب کر دیا ایک مدت تک اور دلیل کے لحاظ سے تو ہمیشہ سے غالب ہے۔ انتہی۔

حافظ ابن کثیر رحمہ اللہ کہتے ہیں کہ رسول اللہ ﷺ نے خواب میں یہ دیکھا تھا کہ آپ ﷺ مکہ میں داخل ہوئے اور بیت اللہ کا طواف کیا۔ چنانچہ اپنے اصحاب کو اس کی خبر دی اور آپ ﷺ مدینہ منورہ میں تھے۔ پھر حدیبیہ کے سال صحابہ کرام رضی اللہ عنہم عمرے کی نیت سے چلے تو اُن میں سے ایک جماعت نے بھی اس بات میں شک نہ کیا کہ اس خواب کی تعبیر اسی سال میں ہوگی۔ پھر جب واقع ہوا جو کچھ واقع ہوا صلح کا فیصلہ اور اس سال واپس آئے اس شرط پر کہ آئندہ سال پھر آئیں تو اس بات سے بعض صحابہ کرام رضی اللہ عنہم کے دل میں کچھ واقع ہوا، یہاں تک کہ سیدنا عمر بن الخطاب رضی اللہ عنہ نے اس بارے میں سوال کیا اور اپنی تقریر میں آپ ﷺ سے یہ بات عرض کی: کیا آپ ہم کو یہ خبر نہیں دیتے تھے کہ ہم بیت اللہ میں آئیں گے اور اس کا طواف کریں گے؟ آپ ﷺ نے فرمایا: کیوں نہیں، کیا پھر میں نے تجھے یہ بتایا تھا کہ تو اسی سال میں اس کے پاس آئے گا؟ عرض کی کہ نہیں۔ آپ ﷺ نے فرمایا کہ بے شک تو اس کے پاس آنے والا اور اس کا طواف کرنے والا ہے اور سیدنا ابوبکر صدیق رضی اللہ عنہ نے بھی بالکل ایسا ہی جواب دیا اور اسی لیے اللہ تبارک و تعالیٰ نے یوں فرمایا: ﴿لَقَدْ صَدَقَ اللَّهُ رَسُولَهُ الرُّعْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ﴾۔

﴿إِنْ شَاءَ اللَّهُ﴾ کا کلمہ خبر کی تحقیق اور تاکید کے لیے ہے، اس کو استثناء سے کچھ بھی تعلق نہیں ہے۔ ﴿آمِنِينَ﴾ کا مطلب یہ ہے کہ تم اپنے داخل ہونے کی حالت میں بے خطرہ ہو گے۔ ﴿مُحَلِّقِينَ رُءُوسَكُمْ وَمُقَصِّرِينَ﴾ دونوں حالِ مقدرہ ہیں، اس لیے کہ داخل ہوتے وقت محلقین اور مقصرین نہ تھے، یہ جو تھا تو دوسرے حال میں تھا۔ ان میں سے بعض نے تو اپنا سر منڈایا اور بعض نے بال کترائے۔ صحیح میں ثابت ہوا کہ رسول اللہ ﷺ نے فرمایا: اللہ محلقین پر رحم کرے۔ صحابہ کرام رضی اللہ عنہم نے عرض کی: اور مقصرین پر اے اللہ کے رسول! آپ ﷺ نے فرمایا: اور مقصرین پر، تیسری بار یا چوتھی بار میں۔^①

﴿لَا تَخَافُونَّ﴾ معنی میں حالِ مؤکدہ ہے، چنانچہ اللہ پاک نے اُن کے داخل ہونے کے وقت میں امن ثابت کیا اور اُن سے خوف کی نفی کی، اس حال میں کہ شہر کے اندر قرار پکڑیں گے اور کسی سے نہ ڈریں گے۔ یہ قصہ ماہِ ذی قعدہ ۷ ہجری عمرہ قضا میں واقع ہوا، کیوں کہ نبی کریم ﷺ ماہِ ذی قعدہ میں حدیبیہ سے پھرے تو مدینے کی طرف رجوع ہوئے اور ماہِ ذوالحجہ اور محرم وہاں ٹھہرے اور ماہِ صفر میں خیبر کی طرف نکلے تو اللہ تعالیٰ نے اس کو آپ ﷺ پر مفتوح فرما دیا۔ بعض کو تو غلبے کے طور پر اور بعض کو صلح کے طریقے سے۔ خیبر ایک بڑی اقلیم تھی، یعنی ایک بڑا ملک تھا، اس

① صحیح البخاری، رقم الحدیث (۱۶۴۰) صحیح مسلم، رقم الحدیث (۱۳۰۱)

میں کھجوریں اور کھیتیاں بہت تھیں۔ اس میں جو یہودی تھے اُن سے آپ نے نصف پیداوار کے عوض خدمت لی، یعنی کھجوروں وغیرہ کی خدمت کرو، ان کو پانی دو اور جو پیداوار ہو اس میں سے آدھا تم کو اور آدھا ہم کو دو اور آپ ﷺ نے اس کو صرف اہل حدیبیہ میں تقسیم کر دیا اور اُن کے سوا اس جنگ میں کوئی اور حاضر بھی نہ ہوا، مگر وہ لوگ جو حبشہ سے آگئے تھے۔ سیدنا جعفر بن ابی طالب رضی اللہ عنہ اور اُن کے ساتھی اور سیدنا ابو موسیٰ اشعری رضی اللہ عنہ اور اُن کے ساتھی اور اُن میں سے کوئی غیر حاضر نہیں رہا۔

امام ابن زید رضی اللہ عنہ نے کہا ہے کہ مگر ابو دجانہ سماک بن خرشہ،^(۱) چنانچہ یہ بات اپنی جگہ میں ثابت ہو چکی ہے۔ پھر آپ ﷺ مدینہ منورہ کی طرف لوٹ کر تشریف لائے، پھر جب ۷ ہجری کا ماہ ذی قعدہ آیا تو آپ ﷺ اور حدیبیہ والے عمرہ کرنے کے لیے مکہ کی طرف روانہ ہوئے تو آپ ﷺ نے ذوالحلیفہ سے احرام باندھا اور اپنے ساتھ ہدی کو لیا، کہا کہ ساٹھ بُد نے (اونٹ) تھے، پھر جب آپ ظہران کے قریب سے گزرے (ظہران مکہ اور عسفان کے درمیان ایک وادی ہے اور ”مر“ بہ فتح میم وتشدید ایک گاؤں ہے ظہران کی طرف مضاف کیا گیا ہے۔^(۲) کذا فی مجمع البحار) تو محمد بن سلمہ کو گھوڑوں اور ہتھیاروں کے ساتھ آگے بھیجا، جب مشرکوں نے اس کو دیکھا تو سخت مرعوب ہوئے اور خیال کیا کہ رسول اللہ ﷺ اُن پر چڑھائی کریں گے اور یہ خیال کیا کہ دس برس تک لڑائی موقوف کرنے کا عہد جو اُن کے اور آپ ﷺ کے درمیان ہے، اس کو توڑ ڈالا ہے تو وہ چلے اور مکہ والوں کو جا کر خبر دی۔

پھر جب رسول اللہ ﷺ آئے تو مر الظہران میں اترے، ایسی جگہ پر جہاں سے انصاف حرم، یعنی حرم کی حدود کے نشان کی طرف نظر کریں تو ہتھیار یعنی کمانیں اور تیر اور نیزے بطن یا جج کی طرف بھیج دیے۔ (بہ ہمزہ و کسر جیم مکہ سے آٹھ میل پر ایک جگہ ہے۔^(۳) کذا فی مجمع البحار) اور خود مکہ کی طرف چلے، اس طرح کہ تلواریں میان میں بند تھیں، جیسا کہ صلح نامہ میں شرط کی گئی تھی۔ پھر جب راستے میں جا رہے تھے تو قریش نے مکرز بن حفص کو بھیجا تو اس نے کہا: اد محمد! ہم نے تجھ کو نہیں جانا کہ تو عہد کو توڑتا ہو۔ چنانچہ آپ ﷺ نے فرمایا: یہ کیوں، حالاں کہ ہم نے تو ان کو یانج کی طرف بھیج دیا ہے تو وہ بولا: ”بِهَذَا عَرَفْنَاكَ بِالْبَرِّ وَالْوَفَاءِ“ یعنی ہم نے تجھے اسی کے ساتھ پہچانا ہے کہ تو نیکی کرتا ہے اور عہد کو پورا کرتا ہے اور کفار کے سردار مکہ سے نکل گئے، تاکہ رسول اللہ ﷺ کی طرف اور آپ ﷺ کے اصحاب رضی اللہ عنہم کی طرف نظر نہ کریں غیظ و غضب کے مارے۔

رہے مکہ کے دوسرے لوگ مرد اور عورتیں اور بچے تو وہ گھروں اور راستوں میں بیٹھے ہوئے آپ ﷺ کی طرف اور آپ ﷺ کے اصحاب کی طرف دیکھتے تھے، پھر آپ ﷺ مکہ میں داخل ہوئے اور آپ ﷺ کے آگے آپ ﷺ کے اصحاب لبیک پکارتے ہوئے آئے اور ہدی کو ذی طویٰ کی طرف بھیج دیا تھا۔ آپ ﷺ اپنے ناقہ قصویٰ

پر سوار تھے جس پر حدیبیہ کے دن سوار تھے اور عبداللہ بن رواحہ انصاری رضی اللہ عنہما ناقد رسول اللہ ﷺ کی مہار پکڑے ہوئے تھے اور اسے کھینچتے جاتے اور کہتے جاتے تھے۔

بِسْمِ الَّذِي لَا دِينَ إِلَّا دِينُهُ
خَلُّوا بَنِي الْكُفَّارِ عَنْ سَبِيلِهِ
كَمَا ضَرَبْنَاكُمْ عَلَى تَنْزِيلِهِ
وَيُذْهِلُ الْخَلِيلَ عَنْ خَلِيلِهِ
فِي صُحُفٍ تُتْلَى عَلَى رَسُولِهِ
يَا رَبِّ إِنِّي مُؤْمِنٌ بِقِيلِهِ
بِسْمِ الَّذِي مُحَمَّدٌ رَسُولُهُ
الْيَوْمَ نَضْرِبُكُمْ عَلَى تَأْوِيلِهِ
ضَرْبًا يُزِيلُ الْهَامَ عَنْ مَقِيلِهِ
قَدْ أَنْزَلَ الرَّحْمَنُ فِي تَنْزِيلِهِ
بِأَنَّ خَيْرَ الْقَتْلِ فِي سَبِيلِهِ

چنانچہ یہ متفرق روایتوں سے جمع کیا ہوا ہے۔^(۱) یونس بن بکر رضی اللہ عنہ نے محمد بن اسحاق رضی اللہ عنہ سے روایت کیا، کہا: مجھے عبداللہ بن ابی بکر بن حزم نے حدیث بیان کی، کہا کہ جب رسول اللہ ﷺ مکہ میں عمرہ قضا کے لیے داخل ہوئے اور عبداللہ بن رواحہ رضی اللہ عنہ آپ ﷺ کی اونٹنی کی مہار پکڑے ہوئے تھے اور یہ کہتے جاتے تھے:

خَلُّوا بَنِي الْكُفَّارِ عَنْ سَبِيلِهِ
خَلُّوا فَكُلُّ الْخَيْرِ فِي رَسُولِهِ
نَحْنُ قَتَلْنَاكُمْ عَلَى تَأْوِيلِهِ
ضَرَبْنَا يُزِيلُ الْهَامَ عَنْ مَقِيلِهِ
إِنِّي شَهِيدٌ أَنَّهُ رَسُولُهُ
يَا رَبِّ إِنِّي مُؤْمِنٌ بِقِيلِهِ
كَمَا قَتَلْنَاكُمْ عَلَى تَنْزِيلِهِ
وَيُذْهِلُ الْخَلِيلَ عَنْ خَلِيلِهِ^(۲)

امام عبدالرزاق رضی اللہ عنہ نے کہا ہے کہ ہم کو حدیث بیان کی معمر نے عن الزہری عن انس بن مالک رضی اللہ عنہ، کہا کہ جب رسول اللہ ﷺ عمرہ قضا کے لیے مکہ میں داخل ہوئے تو عبداللہ بن رواحہ رضی اللہ عنہ آپ ﷺ کے آگے آگے چلے۔

ایک روایت میں یہ ہے کہ اور عبداللہ بن رواحہ رضی اللہ عنہ آپ ﷺ کی رکاب پکڑے ہوئے تھے اور یہ کہتے جاتے تھے:

خَلُّوا بَنِي الْكُفَّارِ عَنْ سَبِيلِهِ
بِأَنَّ خَيْرَ الْقَتْلِ فِي سَبِيلِهِ
نَحْنُ قَتَلْنَاكُمْ عَلَى تَأْوِيلِهِ
الْيَوْمَ نَضْرِبُكُمْ عَلَى تَأْوِيلِهِ
قَدْ أَنْزَلَ الرَّحْمَنُ فِي تَنْزِيلِهِ
يَا رَبِّ إِنِّي مُؤْمِنٌ بِقِيلِهِ
كَمَا قَتَلْنَاكُمْ عَلَى تَنْزِيلِهِ
ضَرَبًا يُزِيلُ الْهَامَ عَنْ مَقِيلِهِ
وَيُذْهِلُ الْخَلِيلَ عَنْ خَلِيلِهِ^(۳)

امام احمد رضی اللہ عنہ نے سیدنا عبداللہ بن عباس رضی اللہ عنہما سے روایت کیا ہے، کہا ہے کہ رسول اللہ ﷺ اپنے عمرے میں

(۱) تفسیر ابن کثیر (۴/۲۵۴، ۲۵۵) (۲) السيرة النبوية لابن هشام (۵/۱۹) دلائل النبوة للبيهقي (۴/۳۲۳)

(۳) دلائل النبوة للبيهقي (۴/۳۲۲، ۳۲۳)

جب مرانظہران میں اترے تو آپ ﷺ کے اصحاب رضی اللہ عنہم کو یہ خبر پہنچی کہ قریش کہتے ہیں کہ وہ اتنے کمزور اور لاغر ہیں کہ اٹھ نہیں سکتے تو آپ ﷺ کے اصحاب رضی اللہ عنہم نے کہا کہ اگر ہم اپنی سواریوں میں سے نحر کر لیں اور ان کے گوشت کھائیں اور ان کے شوربے سے پیئیں تو کل صبح کو جب ہم قوم پر داخل ہوں گے تو خوب ہشاش، سیر اور سیراب ہوں گے۔ مطلب یہ ہے کہ خوب کھاپی کر قوی ہو جائیں گے۔ آپ ﷺ نے پھر فرمایا: تم نحر مت کرو، لیکن تم اپنے توشوں کو میرے لیے جمع کرو، چنانچہ انھوں نے آپ ﷺ کے لیے جمع کیا اور چمڑے کے دسترخوان بچھائے، پھر سب نے کھایا، یہاں تک کہ کھانا بچ گیا اور ان میں سے ہر ایک نے اپنی اپنی تھیلی میں کھانا بھر لیا، پھر آپ ﷺ بیت اللہ کی طرف متوجہ ہوئے، یہاں تک کہ مسجد میں داخل ہوئے اور قریش حجر کی طرف بیٹھے (یعنی حطیم جو میزاب کے نیچے احاطہ کی ہوئی ایک جگہ ہے) آپ ﷺ نے اپنی چادر سے اضطباغ کیا (اضطباغ یہ ہے کہ چادر کے وسط کو سیدھی بغل کے نیچے رکھیں اور اس کے دونوں پلو بائیں کندھے پر ڈال دیں سینے اور پشت کی جہتوں سے) پھر فرمایا: نہ دیکھے گی قوم تم میں سے کوئی عیب، پھر آپ ﷺ نے حجرِ اسود کا استلام کیا (حجرِ اسود کو بوسہ دینا یا ہاتھ سے چھونا) پھر رمل کی یعنی کندھے ہلا کر تیز تیز چلے، یہاں تک کہ جب رکنِ یمانی کے ساتھ غایب ہو گئے تو رکنِ اسود تک چل کر گئے۔ قریش بولے: تم چلنے سے راضی نہیں ہوتے ہو۔ سنتے ہو تم تو البتہ ہرنوں کے کودنے کی طرح کودتے ہو۔ ایسا تین پھیروں میں کیا تو یہ سنت ہو گیا۔ ابو الطفیل نے کہا: پھر سیدنا عبداللہ بن عباس رضی اللہ عنہما نے مجھے خبر دی کہ رسول اللہ نے حجۃ الوداع میں اسی طرح کیا ہے۔^①

امام احمد رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے، کہا کہ رسول اللہ ﷺ اور آپ ﷺ کے اصحاب مکے میں اس حال میں آئے کہ مدینے کے بخار نے ان کو کمزور کر دیا تھا اور اس سے انھیں برائی پہنچی تھی تو مشرک بولے کہ تم پر ایک قوم آئی ہے جس کو یثرب کے بخار نے ضعیف کر ڈالا ہے اور اس سے برائی کو پیش آئے اور مشرک لوگ اس کنارے پر بیٹھے تھے جو حجرِ اسود سے متصل ہے، چنانچہ اللہ تعالیٰ نے اپنے نبی کریم ﷺ کو اس بات پر مطلع کر دیا جو انھوں نے کہی تھی تو آپ ﷺ نے اپنے اصحاب کو حکم دیا کہ تین پھیروں میں کاندھے ہلا کر تیز تیز چلیں، تاکہ مشرک ان کی قوت کو دیکھیں۔ کہا: پھر تین پھیروں میں کاندھے ہلا کر تیز چلے اور آپ ﷺ نے ان کو یہ حکم دیا کہ رکنِ یمانی اور حجرِ اسود کے درمیان چلیں، جہاں کہ مشرک ان کو نہیں دیکھتے، مطلب یہ ہے کہ اپنی چال چلیں دوڑیں نہیں۔ آپ ﷺ کو کوئی شے اس سے مانع نہیں ہوئی کہ سارے پھیروں میں صحابہ کاندھے ہلا کر تیز تیز چلیں، مگر ان پر مہربانی اور رحم اس سے مانع آیا۔ چنانچہ مشرک بولے: کیا یہ وہی لوگ ہیں جن کے بارے میں تم نے خیال

① مسند احمد (۳۰۵/۱) امام بیہقی رحمہ اللہ فرماتے ہیں: "رجال أحمد رجال الصحيح" (مجمع الزوائد: ۶۰۷/۳)

کیا تھا کہ آپ نے ان کو کمزور کر ڈالا ہے یہ تو ہر نوں سے بھی زیادہ تیز اور قوی ہیں۔^(۱) (أخرجہ فی الصحیحین من حدیث حماد بن زید بہ)

ایک روایت میں یہ ہے کہ نبی اکرم ﷺ اور آپ ﷺ کے اصحاب رضی اللہ عنہم ماہ ذیقعدہ کی چوتھی رات کی صبح کو آئے تو مشرک بولے: بے شک تم پر ایک ایسے وفد کے لوگ آتے ہیں، یعنی زائرین جن کو مدینے کے بخار نے کمزور کر ڈالا ہے۔ چنانچہ آپ ﷺ نے ان کو حکم دیا کہ تین پھیروں میں رمل کریں اور اُن کو سارے پھیروں میں رمل کرنے کا حکم دینے سے صرف ان کی مسلمانوں پر شفقت نے منع کیا۔ ”وقال البخاري: و زاد ابن سلمة يعني حماد بن سلمة عن أيوب عن سعيد بن جبير عن ابن عباس رضی اللہ عنہما“ کہا: یعنی عبداللہ بن عباس رضی اللہ عنہما نے کہ جب نبی کریم ﷺ اپنے اس سال میں بے خوف ہوئے تو فرمایا کہ رمل کرو، تاکہ مشرکوں کو اُن کی قوت دکھا دیں اور مشرک قیقعان کی جانب تھے۔^(۲) اور امام بخاری رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، کہا ہے کہ نبی اکرم ﷺ نے جو بیت اللہ کی اور صفا و مروہ کی سعی کی تو صرف اس لیے کہ مشرک لوگ آپ کی قوت دیکھیں۔^(۳) (رواہ فی مواضع آخر و مسلم والنسائي من طرق عن سفيان بن عيينة به)

نیز امام بخاری رحمہ اللہ نے سیدنا ابن ابی اوفیٰ رضی اللہ عنہما سے روایت کیا ہے کہ جب رسول اللہ ﷺ نے عمرہ کیا تو ہم نے غلمان مشرکین سے آپ ﷺ کا ستر کیا اس ڈر سے کہ کہیں وہ آپ کو ایذا پہنچائیں۔^(۴) (انفرد به البخاري دون مسلم) نیز بخاری رحمہ اللہ نے عن نافع عن ابن عمر رضی اللہ عنہما روایت کیا ہے، کہا کہ رسول اللہ ﷺ عمرے کی نیت سے نکلے تو کفار قریش حائل ہو گئے آپ کے اور بیت اللہ کے درمیان، چنانچہ حدیبیہ میں آپ ﷺ نے اپنے اونٹ نحر کیے اور اپنا سرموٹ دیا اور ان سے اس بات پر صلح کی کہ آئندہ سال عمرہ کریں اور سوائے تلواروں کے اور کوئی ہتھیار نہ لائیں اور وہاں صرف اتنے دن ٹھہریں جتنا قریش اجازت دیں۔ چنانچہ آپ ﷺ نے آئندہ سال عمرہ کیا تو آپ ﷺ مکہ میں ایسے داخل ہوئے جیسے ان سے صلح نامے میں طے پایا تھا۔ پھر جب آپ ﷺ وہاں تین رات ٹھہرے تو اُن کو قریش نے کہا کہ نکل جائیں تو آپ ﷺ نکل گئے۔^(۵) یہ حدیث شریف صحیح مسلم میں بھی ہے۔

نیز امام بخاری رحمہ اللہ نے سیدنا براء رضی اللہ عنہ سے روایت کیا ہے کہ نبی اکرم ﷺ نے ذی قعدہ میں عمرہ کیا تو مکہ والوں نے اس سے انکار کیا کہ آپ ﷺ مکہ میں داخل ہونے کی اجازت دیں، یہاں تک کہ آپ ﷺ نے ان سے اس بات پر صلح کی کہ وہاں تین دن قیام کریں۔ پھر جب صلح نامہ لکھا تو یوں لکھا: ”هَذَا مَا قَاضَى عَلَيْهِ“

① صحیح البخاری، رقم الحدیث (۱۵۲۵) صحیح مسلم (۱۲۶۶) مسند أحمد (۲۹۴/۱) [۲] صحیح البخاری (۴۰۰۹)

③ صحیح البخاری، رقم الحدیث (۴۱۰) صحیح مسلم، رقم الحدیث (۱۲۶۶) سنن النسائي (۲۹۷۹)

④ صحیح البخاری، رقم الحدیث (۴۰۰۷) [۵] صحیح مسلم، رقم الحدیث (۴۰۰۶)

مُحَمَّدٌ رَسُولُ اللَّهِ۔ قریش بولے ہم اس کا اقرار نہیں کرتے اور اگر ہم جانتے کہ تو اللہ کا رسول ہے تو ہم تجھے کسی شے سے منع نہ کرتے، لیکن تو لکھ محمد بن عبد اللہ۔ آپ ﷺ نے فرمایا کہ میں اللہ کا رسول ہوں اور میں محمد بن عبد اللہ ہوں۔ پھر آپ ﷺ نے سیدنا علی بن ابی طالب رضی اللہ عنہ سے کہا کہ رسول اللہ کو، یعنی اس کلمے کو مٹا دے تو انہوں نے عرض کی: لا واللہ! میں کبھی آپ کو محو نہ کروں گا تو آپ ﷺ نے وہ خط لے لیا اور آپ ﷺ اچھی طرح نہیں لکھتے تھے، پھر لکھا: ”هَذَا مَا قَاضَى عَلَيْهِ مُحَمَّدُ بْنُ عَبْدِ اللَّهِ“ یعنی یہ وہ شے ہے جس پر محمد بن عبد اللہ نے فیصلہ کیا کہ مکے میں نہ داخل ہو ہتھیار لے کر مگر ایک تلوار جو غلاف میں ہو اور یہ کہ اس کے لوگوں میں سے جو اس کے ساتھ جانے کا ارادہ کرے اپنے ساتھ لے کر نہ جائے اور یہ کہ اپنے اصحاب میں سے اگر کوئی مکہ میں مقیم ہونا چاہے تو اسے نہ روکے۔ پھر جب آپ ﷺ مکے میں داخل ہوئے اور مقررہ مدت گزر گئی تو مکہ کے کافر سیدنا علی رضی اللہ عنہ کے پاس آئے اور کہا کہ تو اپنے صاحب سے کہہ کہ ہمارے پاس سے نکل جائے۔ چنانچہ جب وہ مدت گزر گئی تو نبی کریم ﷺ نکلے تو سیدنا حمزہ رضی اللہ عنہ کی بیٹی آپ کے پیچھے لگی، او چچا! او چچا! کہتے ہوئے تو سیدنا علی رضی اللہ عنہ نے اس کو لے لیا، پھر اس کا ہاتھ پکڑا اور سیدہ فاطمہ رضی اللہ عنہا سے کہا کہ اپنے چچا کی بیٹی کو لے لے تو انہوں نے اس کو اٹھا لیا، پھر سیدنا علی، زید اور جعفر رضی اللہ عنہم اس کے بارے میں جھگڑے، چنانچہ سیدنا علی رضی اللہ عنہ بولے کہ میں نے اس کو لیا ہے اور وہ میرے چچا کی بیٹی ہے اور جعفر رضی اللہ عنہ بولے کہ میرے چچا کی بیٹی ہے اور اس کی خالہ میرے تحت میں ہے، یعنی میری بیوی ہے اور زید رضی اللہ عنہ بولے کہ میرے بھائی کی بیٹی ہے، نبی اکرم ﷺ نے اس کی خالہ کے لیے اس کا فیصلہ کیا اور فرمایا کہ خالہ ماں کے مرتبے میں ہے اور سیدنا علی رضی اللہ عنہ سے فرمایا کہ تو میرا ہے اور میں تیرا ہوں اور جعفر رضی اللہ عنہ سے فرمایا کہ تو صورت اور سیرت میں میرے مشابہ ہے اور زید رضی اللہ عنہ سے فرمایا کہ تو ہمارا بھائی اور ہمارا مولیٰ ہے۔ سیدنا علی رضی اللہ عنہ نے عرض کی کہ آپ حمزہ کی بیٹی کو بیاہ کیوں نہیں لیتے؟ آپ ﷺ نے فرمایا کہ وہ تو میرے رضاعی بھائی کی بیٹی ہے۔^(۱) (انفرد من هذا الوجه)

قوله تعالى: ﴿فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا﴾ یعنی اللہ عزوجل نے وہ خوبی اور مصلحت جان لی جو مکے سے تمہارے پھیر دینے میں تھی اور پھر اگلے سال اس میں تمہارے داخل ہونے میں تھی جو تمہیں معلوم نہیں تھی۔ پھر اس میں داخل ہونے سے پہلے وہ خوبی کر دی یعنی قریبی فتح جس کی خوش خبری تمہیں نبی ﷺ کے خواب کی صورت میں دی تھی، یعنی وہ صلح جو تمہارے اور تمہارے مشرک دشمنوں کے درمیان طے پائی۔

پھر اللہ پاک نے مومنوں کو رسول اللہ ﷺ کے منصور ہونے کی بشارت دی کہ وہ اپنے دشمنوں پر اور سارے زمین والوں پر مظفر اور منصور ہوں گے۔ چنانچہ فرمایا: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ﴾ یعنی وہی ہے جس نے اپنے رسول کو علم نافع اور عمل صالح دے کر بھیجا، کیوں کہ شریعت دو شے پر مشتمل ہے علم اور عمل، سو

شریعت کا علم صحیح ہے اور شرعی عمل مقبول ہے، چنانچہ اس شریعت کے اخبارات حق ہیں اور اس کے انشاءات عدل ہیں۔ ﴿لِيُظْهِرَهُ عَلَى الدِّينِ كُلِّهِ﴾ یعنی تاکہ اس کو تمام دین والوں پر غالب کر دے جو سارے زمین والوں، یعنی عرب و عجم و مسلمان اور مشرکوں میں سے ہیں۔ ﴿وَكُفِيَ بِاللّٰهِ شَهِيدًا﴾ یعنی اور اللہ اس بات پر گواہ کافی ہے کہ وہ اس کا رسول ہے اور وہ اس کا مددگار ہے۔^① واللہ سبحانہ و تعالیٰ اعلم۔

فتح البیان کا بیان:

فتح البیان کا بیان وضاحت کے ساتھ یہ ہے کہ امام واحدی رحمہ اللہ کہتے ہیں کہ مفسرین نے کہا ہے کہ اللہ پاک نے اپنے نبی صلی اللہ علیہ وسلم کو مدینے میں خواب دکھایا، اس سے پہلے کہ حدیبیہ کی طرف نکلیں، گویا آپ صلی اللہ علیہ وسلم نے اور آپ صلی اللہ علیہ وسلم کے اصحاب رضی اللہ عنہم نے سر منڈایا اور بال کتر دئے، پھر آپ صلی اللہ علیہ وسلم نے اصحاب کو اس کی خبر دی تو وہ خوش ہوئے اور یہ خیال کیا کہ وہ اب اپنے اسی سال میں مکے میں داخل ہوں گے۔

پھر جب وہ حدیبیہ سے واپس آ گئے اور مکے میں داخل نہ ہوئے تو منافق بولے: واللہ! نہ ہم نے سر منڈایا نہ بال کترے اور نہ مسجد الحرام میں داخل ہوئے، اس پر اللہ تعالیٰ نے یہ آیت نازل فرمائی: ﴿لَقَدْ صَدَّقَ اللّٰهُ رَسُولَهُ الرُّسُلَ بِالْحَقِّ﴾^② کسی نے کہا: یہ خواب حدیبیہ میں تھا، یعنی اللہ نے البتہ واقعی اپنے رسول کے خواب کو صادق اور سچا کر دیا اور اس کو ایسا رومی خواب نہ کیا جس کی کچھ تعبیر نہیں ہوتی، گو اس خواب کی تعبیر واقع نہیں ہوئی مگر عمرہ قضا کے بعد۔ ﴿بِالْحَقِّ﴾، ﴿صَدَّقَ﴾ سے متعلق ہے، یعنی اللہ نے اپنے رسول کو اس شے میں سچا کر دیا جو اُس نے دیکھی اور اس کے وجود اور حاصل کرنے میں حق کے ساتھ، یعنی جو دیکھا تھا اس کی سچائی کو اس کے نزدیک حق اور ثابت کر دیا۔ یا ﴿بِالْحَقِّ﴾ صفت ہے مفعول مطلق محذوف کی: ”أَيُّ: صِدْقًا مَتَلَبِّسًا بِالْحَقِّ“ یعنی اللہ تعالیٰ نے اپنے رسول کو خواب کے بارے میں سچا کر دیا، ایسا سچا کرنا جو حق کو لیے ہوئے ہے، یعنی حکمت بالغہ کو، یہ حکمت خالص مومن اور اس شخص کے درمیان آزمائش اور تمیز ہے جس کے دل میں نفاق کی بیماری ہے۔

غرضیکہ ﴿لَقَدْ﴾ میں حرف لام توطئہ قسم کا ہے اور قسم محذوف کا جواب ہے: ”أَيُّ: وَاللّٰهِ لَقَدْ... الخ“ یہ بھی جائز ہے کہ ﴿بِالْحَقِّ﴾ قسم ہو اور حق سے مراد وہ ہو جو باطل کا نقیض ہے، یا وہ حق مراد ہو جو اللہ پاک کے اسماء میں سے ہے اور اس قسم کا جواب ﴿لَتَدْخُلَنَّ الْمَسْجِدَ الْحَرَامَ﴾ ٹھہرے۔ اس بنا پر ﴿الرُّسُلَ﴾ پر وقف ہو گا اور ﴿بِالْحَقِّ﴾ سے ابتدائے کلام ہو گا، یعنی قسم ہے حق کی البتہ تم داخل ہو گے آئندہ سال مسجد الحرام میں اور پہلی دو وجہ جو ﴿بِالْحَقِّ﴾ کے بارے میں گزرنی ہیں، ان کی بنیاد پر ﴿لَتَدْخُلَنَّ﴾ قسم محذوف کا جواب ہو گا: ”أَيُّ: وَاللّٰهِ لَتَدْخُلَنَّ“

ان شاء اللہ فرما کر جو وعدے کو مشیت کے ساتھ معلق فرمایا ہے تو اس کی کئی وجہ ہیں: ایک یہ ہے کہ بندوں کو اس شے کی تعلیم دینا مقصود ہے جو وہ کہا کریں، جیسا کہ اس آیت میں فرمایا ہے: ﴿وَلَا تَقُولَنَّ لِشَيْءٍ إِنِّي فَاعِلٌ ذَٰلِكَ غَدًا ۚ﴾ [لَا أَنْ يَشَاءَ اللَّهُ] [الكهف: ۲۳-۲۴] ”اور ہرگز ہرگز کسی کام پر یوں نہ کہنا کہ میں اسے کل کروں گا مگر ساتھ ہی ان شاء اللہ کہہ لینا۔“ ثعلب نے کیا خوب کہا ہے کہ اللہ تعالیٰ نے اس شے میں استثناء کیا جس کو وہ جانتا ہے، تاکہ مخلوق اس شے میں استثناء کرے جس کو وہ نہیں جانتی۔ دوسری وجہ یہ ہے کہ یہ لوگ جو آپ ﷺ کے ساتھ حدیبیہ میں تھے، اللہ پاک نے جان لیا تھا کہ ان میں سے بعض مرجائیں گے، چنانچہ اس وجہ سے استثناء واقع ہوا۔ یہ تو احسن بن فضل کا ہے۔ تیسری وجہ یہ ہے کہ ﴿إِنْ شَاءَ اللَّهُ﴾ بہ معنی ”کَمَا شَاءَ اللَّهُ“ ہے۔ چوتھی وجہ یہ ہے کہ امام ابو عبیدہ رضی اللہ عنہ نے کہا ہے کہ کلمہ ”إِنْ“ بہ معنی ”إِذَا“ ہے، یعنی جس وقت کہ اللہ نے چاہا، جبکہ اپنے رسول کو یہ دکھایا۔^①

﴿أَمِينٌ﴾ منصوب ہے بنا بر حال ﴿لَتَدْخُلَنَّ﴾ کے فاعل سے اور شرط درمیان میں معترض ہے۔ معنی یہ ہیں کہ البتہ تم مسجد الحرام میں بے خوف ہو کر داخل ہو گے، تمہیں اپنے دشمنوں سے یہ ڈر نہ ہو گا کہ وہ تمہیں زمانہ آئندہ میں وہاں سے نکالیں گے۔ اسی طرح ﴿مُحَلِّقِينَ رُءُوسَكُمْ وَمُقَصِّرِينَ﴾ بھی حال ہیں، یعنی اس حال میں کہ تم میں سے بعض تو سر منڈائیں گے اور بعض بال کتریں گے۔ حلق اور تقصیر خاص طور پر مردوں کے لیے ہے اور حلق تقصیر سے افضل ہے، چنانچہ صحیح حدیث اس پر دال ہے جو پہلے بیان ہو چکی ہے۔^② ﴿لَا تَخَافُونَ﴾ کلام مستأنف ہے اس میں اس شے کی زیادہ تاکید ہے جو ﴿أَمِينٌ﴾ سے سمجھی جا چکی ہے تو اب کچھ تکرار نہیں ہے۔

﴿فَعَلِمَ مَا لَمْ تَعْلَمُوا﴾، ﴿صَدَقَ﴾ پر معطوف ہے، یعنی اللہ نے اپنے رسول کو خواب سچا کر دکھایا، پھر جان لی وہ شے جو تمہیں معلوم نہیں، یعنی صلح میں جو مصلحت تھی، اس لیے کہ صلح کے سال مکہ میں تمہارے داخل ہونے میں کمزور مسلمانوں کا نقصان تھا۔ ﴿فَجَعَلَ مِنْ دُونِ ذَٰلِكَ فَتْحًا قَرِيبًا﴾ یعنی پھر تمہارے مکے میں داخل ہونے سے پہلے ایک نزدیکی فتح ٹھہرا دی، جیسا کہ اپنے رسول کو دکھایا تاکہ اس سے تم کو قوی کر دے، کیوں کہ یہ فتح بہت سے لوگوں کے اسلام لانے کا باعث ہوئی۔ اکثر مفسرین رضی اللہ عنہم نے کہا ہے کہ یہ فتح صلح حدیبیہ ہے۔ امام ابن زید اور ضحاک رضی اللہ عنہ نے کہا ہے کہ یہ فتح خیبر ہے اور آئندہ سال میں خواب کی حقیقت ظاہر ہوئی۔ امام زہری رضی اللہ عنہ نے کہا ہے کہ اسلام میں صلح حدیبیہ سے بڑی کوئی فتح نہیں ہے^③ البتہ ان برسوں میں اتنے لوگ اسلام میں داخل ہوئے جتنے اس سے پہلے داخل ہو چکے تھے بلکہ اس سے بھی زیادہ کیونکہ چھ (۶) ہجری میں مسلمان چودہ سو تھے اور آٹھ (۸) ہجری میں دس ہزار تھے۔ کسی نے کہا کہ یہ فتح مکہ ہے۔

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ کا مطلب یہ ہے کہ وہی جس نے اپنے رسول کو اس طرح بھیجا کہ وہ ہدایت کو لیے ہوئے ہے اور دین حق کو۔ مراد اسلام ہے، تاکہ اس کو تمام دینوں پر اس طرح سے غالب اور بلند کرے کہ جو حق تھا اس کو منسوخ کر دے اور جو باطل تھا اس کی خرابی کو ظاہر کر دے۔ دین سے مراد کل ادیان ہیں، چنانچہ جنس کی تاکید سے یہی مطلب ہے۔ کسی نے کہا ہے کہ ﴿لِيُظْهِرَهُ﴾ کی ضمیر رسول کی طرف راجع ہے، یعنی تاکہ اپنے رسول کو غالب کرے۔ مگر پہلا قول زیادہ مناسب ہے۔

اور بحمد اللہ بے شک یہ غلبہ ہو گیا، اس لیے کہ دین اسلام واقعی تمام ادیان پر غالب ہوا اور تمام ملتوں والے اس کے لیے مغلوب اور مقہور ہو گئے۔ تو کسی دین کو کبھی نہیں دیکھے گا مگر اسلام کو اس سے بڑھ کر عزت اور غلبہ ہو گا۔ کسی نے کہا ہے کہ یہ غلبہ عیسیٰ علیہ السلام کے نزول کے وقت ہو گا، جب روئے زمین پر کوئی کافر باقی نہ رہے گا۔ کسی نے کہا ہے کہ اس کا یہ غالب کرنا دلائل و آیات کے ساتھ ہے۔ لیکن پہلی بات زیادہ مناسب ہے۔ اس آیت میں اس فتح کی تاکید ہے جس کا وعدہ کیا ہے۔ ﴿وَكَفَىٰ بِاللَّهِ شَهِيدًا﴾ حرف باء زائد ہے، جیسا کہ بارہا گزر چکا ہے، یعنی اور اللہ اس غالب کرنے پر جس کا مسلمانوں کو وعدہ دیا ہے، گواہ ہے اور اپنے نبی کریم ﷺ کی نبوت کے صحیح ہونے پر۔^①

مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ
بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا
سِيَاهُمْ فِي وُجُوهِهِمْ مِّنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ
وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْطَهُ فَآزَرَهُ فَاسْتَغْلَظَ
فَاسْتَوَىٰ عَلَىٰ سَوْقِهِ يُعْجِبُ الزُّرَّاعَ لِيَغِيظَ بِهِمُ الْكُفَّارَ
وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا
عَظِيمًا

محمد (ﷺ) اللہ کے رسول ہیں اور جو لوگ آپ کے ساتھ ہیں، وہ کافروں پر بہت سخت ہیں، آپس میں نہایت مہربان ہیں، آپ انہیں رکوع و سجود کرتے دیکھیں گے، وہ اللہ کا فضل اور (اس کی) رضا مندی تلاش کرتے ہیں، ان کی خصوصی پہچان ان کے چہروں پر سجدوں کا نشان ہے، ان کی یہ صفت تورات میں ہے اور انجیل میں ان کی صفت اس کھیتی کے مانند ہے جس نے اپنی کوئیل نکالی، پھر اسے مضبوط کیا اور وہ (پودا) موٹا ہو گیا، پھر اپنے تنے پر سیدھا کھڑا ہو گیا،

کسانوں کو خوش کرتا ہے، (اللہ نے یہ اس لیے کیا) تاکہ ان (صحابہ کرام) کی وجہ سے کفار کو خوب غصہ دلائے، اللہ نے ان لوگوں سے جو اُن میں سے ایمان لائے اور انھوں نے نیک عمل کیے، مغفرت اور بہت بڑے اجر کا وعدہ کیا ہے ②۹

ایمان والوں کی صفات:

جو سختی اور نرمی اپنی عادت ہو، وہ سب جگہ برابر چلے اور جو ایمان سے سنور کر آئے، وہ سختی اپنی جگہ اور نرمی اپنی جگہ۔ ان کا بانا، یعنی تہجد کی نمازوں سے صاف نیت سے اُن کے چہرے پر نور ہے۔ نبی اکرم ﷺ کے اصحاب رضی اللہ عنہم چہرے کے نور سے لوگوں میں سے پہچانے جاتے تھے۔ اور کھیتی کی کہاوت یہ ہے کہ پہلے اس دین پر ایک آدمی تھا، پھر دو ہوئے، پھر قوت بڑھتی گئی، نبی اکرم ﷺ کے وقت اور خلفاء کے وقت میں اور یہ کہ اُن کو وعدہ دیا جو ایمان لائے اور نیک کام کرتے ہیں۔ نبی اکرم ﷺ کے اصحاب میں سے سب ایسے ہی تھے، مگر اس کے ختم ہونے کا اندیشہ رکھا۔ حق تعالیٰ بندوں کو ایسی خوش خبری نہیں دیتا کہ نڈر ہو جائیں، مالک سے اتنی شاباش بھی غنیمت ہے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ محمد ﷺ کے متعلق خبر دیتا ہے کہ بے شک و شبہ وہ اس کے سچے اور کچے رسول ہیں۔ چنانچہ فرمایا: ﴿مُحَمَّدٌ رَّسُولُ اللَّهِ﴾ یہ مبتدا و خبر ہے اور ہر وصف جمیل پر مشتمل ہے، اس لیے کہ رسالت کا منصب سارے مناصب سے بہتر اور برتر ہے۔ جب رسول ہوئے تو ساری خوبیاں اس کے ضمن میں آگئیں، پھر آپ ﷺ کے اصحاب رضی اللہ عنہم کی ثنا اور صفت کی۔ چنانچہ فرمایا: ﴿وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾ جیسا کہ اللہ عز و جل نے فرمایا: ﴿فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ﴾ [المائدة: ۵۴] ”تو اللہ بہت جلد ایسی قوم کو لائے گا جو اللہ کی محبوب ہوگی اور وہ بھی اللہ سے محبت رکھتی ہوگی، وہ نرم دل ہوں گے مسلمانوں پر اور سخت اور تیز ہوں گے کفار پر۔“

یہ مومن کی ایک صفت ہے کہ وہ کافروں پر تو سخت اور درشت ہو اور نیکوں کے ساتھ رحمدل اور اچھا برتاؤ کرتا ہو۔ کافروں کے مقابلے میں تو دشمنانک و ترش رو ہو اور مومن کے سامنے ہنس مکھ اور ہشاش بشاش ہو، جیسا کہ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً﴾ [التوبة: ۱۲۳] ”اے ایمان والو! ان کفار سے لڑو جو تمہارے آس پاس ہیں اور ان کو تمہارے اندر سختی پانا چاہیے۔“ اور نبی کریم ﷺ نے فرمایا کہ مومنوں کی مثال اپنے آپس میں دوستی اور رحم کرنے میں جسم واحد کی مثال کی طرح ہے کہ جس وقت اس میں سے کوئی عضو بیمار ہوتا ہے تو اس کے لیے باقی جسم ایک دوسرے کو بلاتا ہے تپ اور بے خوابی کے ساتھ۔ ①

ایک عضو کی بیماری سے سارے جسم کے اعضاء بے قرار ہو جاتے ہیں، سب کا آرام جاتا رہتا ہے، سب کو تپ چڑھ جاتا ہے۔ گویا باقی اعضاء اس عضو کی بیماری سے اس کی غم خواری میں شریک ہونے کے لیے ایک دوسرے کو بلاتے ہیں۔ سب کی ایک حالت ہو جاتی ہے۔

چو عضوے بدر آرد ز روزگار دگر عضوہا را نماند قرار

”جب زمانہ ایک عضو کو درد میں مبتلا کرتا ہے تو دوسرے اعضاء کا سکون برباد ہو جاتا ہے۔“

اور آپ ﷺ نے فرمایا کہ مومن دوسرے مومن کے لیے دیوار کی طرح ہے کہ بعض اس کا بعض کو مضبوط کرتا ہے اور آپ ﷺ نے اپنی انگلیوں کے درمیان تشبیک کی^① یعنی ایک ہاتھ کی انگلیوں کو دوسرے ہاتھ کی انگلیوں میں داخل کر کے اس کی صورت بنائی۔ یہ دونوں حدیثیں صحیح میں ہیں۔

قولہ سبحانہ و تعالیٰ: ﴿تَرْهَمُهُمْ ذُكْعًا سَجَدًا يَتَّبِعُونَ فَضْلًا مِّنَ اللَّهِ وَرِضْوَانًا﴾ اس میں ان کا وصف کثرتِ عمل اور کثرتِ صلاۃ کے ساتھ کیا ہے۔ نماز اعمال میں سب سے بہتر ہے۔ اور یہ وصف کیا کہ وہ اس میں اللہ عزوجل کے لیے اخلاص کرتے ہیں اور اللہ تعالیٰ کے نزدیک بہت بڑا ثواب چاہتے ہیں۔ وہ ثواب جنت ہے جو اللہ عزوجل کے فضل پر مشتمل ہے اور فضل ان پر رزق کی فراخی ہے اور اللہ تعالیٰ کا ان سے راضی ہونا ہے، یہ پہلے فضل سے زیادہ بڑا ہے، جیسا کہ اللہ تعالیٰ نے فرمایا: ﴿وَرِضْوَانٌ مِّنَ اللَّهِ أَكْبَرُ﴾ [التوبة: ۷۲] ”اور اللہ کی رضا مندی سب سے بڑی چیز ہے۔“

قولہ تعالیٰ: ﴿سَيَمَاهُمْ فِي وُجُوهِهِمْ مِّنْ أَثَرِ السُّجُودِ﴾ علی بن ابی طلحہ نے سیدنا عبداللہ بن عباس رضی اللہ عنہما سے روایت کیا ہے یعنی سمتِ حسن سے مراد حسنِ ہیئت و حسنِ منظر ہے۔ امام مجاہد رحمہ اللہ اور کئی ایک اہل علم نے کہا یعنی خشوع اور تواضع۔ امام ابن ابی حاتم رحمہ اللہ نے عن منصور عن مجاہد روایت کیا ہے، کہا کہ خشوع ہے۔ میں نے کہا: میں تو خیال نہیں کرتا تھا مگر چہرے میں یہ نشان تو کہا کہ یہ تو بسا اوقات اس شخص کی دونوں آنکھوں کے درمیان میں بھی ہوتا ہے جو فرعون سے بڑھ کر سخت دل ہے۔ امام سدی رحمہ اللہ نے کہا ہے کہ نماز اُن کے چہروں کو حسین کر دیتی ہے۔^② بعض سلف نے کہا ہے کہ جس شخص کی رات کی نماز کثیر ہوئی تو اس کا چہرہ دن میں حسین ہوا۔ (وقد أسنده ابن ماجہ فی سننہ بسندہ عن جابر رضی اللہ عنہ قال: قال رسول اللہ ﷺ: «من كثرت صلاته بالليل حسن وجهه بالنهار».)^③ والصحيح أنه موقوف

بعض نے کہا ہے کہ بے شک حسنہ کے واسطے البتہ دل میں ایک نور ہے اور چہرے میں روشنی ہے اور رزق

① صحیح البخاری، رقم الحدیث (۴۶۷) صحیح مسلم، رقم الحدیث (۲۵۸۵)

② تفسیر الطبری (۲۶۴/۲۲) تفسیر ابن کثیر (۲۵۸/۴)

③ سنن ابن ماجہ (۱۳۳۳) اس کی سند میں ”ثابت بن موسیٰ“ سخت ضعیف راوی ہے۔ دیکھیں: (السلسلة الضعيفة: ۴۶۴۴)

میں فراخی ہے اور لوگوں کے دلوں میں محبت ہے۔ امیر المومنین سیدنا عثمان رضی اللہ عنہ نے فرمایا: نہیں پوشیدہ کیا کسی نے کوئی سریرہ، یعنی باطن مگر اس کو اللہ تعالیٰ نے اس کے چہرے کے صفحات پر اور اس کی زبان کے فلتات پر، یعنی اچانک سرزد ہونے والی بات پر ظاہر کیا۔ غرض یہ ہے کہ جو شے نفس میں چھپی ہوئی ہے، وہ چہرے کے صفحات پر ظاہر ہوتی ہے، لہذا جس وقت مومن کا سریرہ، یعنی باطن اللہ تعالیٰ کے ساتھ صحیح ہوتا ہے تو اللہ عزوجل لوگوں کے لیے اس کے ظاہر کو صالح کر دیتا ہے۔ امیر المومنین عمر بن خطاب رضی اللہ عنہ سے مروی ہے کہ جس نے اپنا سریرہ، یعنی باطن درست کر لیا تو اللہ نے اس کا ظاہر درست کر دیا۔^①

امام ابو القاسم طبرانی رحمۃ اللہ علیہ نے عن سلمہ بن کہیل عن جندب بن سفیان الجلی رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا ہے: نہیں پوشیدہ کیا کسی نے کوئی سریرہ مگر پہنائی اس کو اللہ تعالیٰ نے اس کی چادر، اگر خیر ہے تو خیر کی اور اگر شر ہے تو شر کی۔^② محمد بن عبید اللہ عزرمی راوی سلمہ سے متروک ہے۔ امام احمد رحمۃ اللہ علیہ نے ابو سعید رضی اللہ عنہ سے روایت کیا ہے، وہ رسول اللہ صلی اللہ علیہ وسلم سے راوی ہیں کہ آپ صلی اللہ علیہ وسلم نے فرمایا: اگر تم میں سے کوئی کسی ایسے ٹھوس پتھر میں بھی عمل کرے جس کا نہ کوئی دروازہ ہو اور نہ کوئی طاق ہو تو اس کا عمل لوگوں کے لیے نکلے گا، وہ جو کچھ بھی ہو۔^③

امام احمد رحمۃ اللہ علیہ نے عن ابن عباس رضی اللہ عنہما عن النبی صلی اللہ علیہ وسلم روایت کیا ہے کہ بے شک ہدی صالح و سمت صالح و اقتصاد نبوت کے پچیس اجزاء میں سے ایک جزء ہے۔^④ (رواہ أبو داود عن عبد اللہ بن محمد النفیلی عن زہیر بہ) ("ہدی" بمعنی سیرت، ہیأت اور طریقہ ہے، یعنی یہ خصائل انبیاء کے خصائل میں سے ہیں اور ان کے اجزائے افعال سے ایک جزء معلوم ہیں، یہ مراد نہیں کہ جس میں یہ خصائل ہو گئے تو اس میں نبوت کا ایک جزء ہے اور نہ ہی مراد ہے کہ نبوت متجزی ہوتی ہے۔ یا یہ معنی ہیں کہ یہ خصائل ان خصائل میں سے ہیں جن کو نبوت لائی ہے اور جن کی طرف دعوت کی ہے اور اس عدد کی تخصیص اس قبیل سے ہے جس کی معرفت مستقل طور پر نبی اکرم صلی اللہ علیہ وسلم کو ہے دوسرے کو اس کا علم نہیں ہے۔^⑤ اقتصاد وہ شے ہے جو محمود اور مذموم کے درمیان ہو، جیسے: ظلم اور عدل کے درمیان تو سبط اور بخل اور سخاوت کے درمیان تو سبط اور جو شخص افراط و تفریط کے درمیان ہو، جیسے: اسراف اور بخل کے درمیان سخاوت ہے۔ یہ محمود مطلق ہے۔^⑥ کذا فی مجمع البحار)

چنانچہ صحابہ کرام رضی اللہ عنہم کی نیتیں خالص تھیں اور ان کے اعمال اچھے تھے، لہذا جو کوئی ان کی طرف نظر کرتا تو وہ

① تفسیر ابن کثیر (۲۵۹/۴)

② المعجم الکبیر (۱۷۱/۲) اس کی سند میں "محمد بن عبید اللہ عزرمی اور حامد بن آدم" سخت ضعیف راوی ہیں۔ (السلسلۃ الضعیفہ: ۲۳۷)

③ مسند أحمد (۲۸/۳) اس کی سند میں "دراج عن ابی الہیثم" ضعیف راوی ہے۔ دیکھیں: (السلسلۃ الضعیفہ: ۱۸۰۷)

④ سنن أبی داود، رقم الحدیث (۴۷۷۶) مسند أحمد (۲۹۶/۱) صحیح الجامع، رقم الحدیث (۱۹۹۳)

⑤ مجمع بحار الأنوار (۱۴۵/۵)

⑥ مجمع بحار الأنوار (۲۸۷/۴)

اس کو ان کی راہ و روش میں اچھے لگتے تھے۔ امام مالک رحمہ اللہ نے فرمایا: مجھے یہ بات پہنچی ہے کہ جس وقت نصاریٰ صحابہ کرام رضی اللہ عنہم کو دیکھتے تھے جنہوں نے شام کو فتح کیا تو کہتے: واللہ! البتہ یہ لوگ حواریوں سے اس بات میں بہتر ہیں جو ہم کو پہنچی ہے اور انہوں نے اس بات میں سچ کہا، اس لیے کہ اس اُمت کی اگلی کتابوں میں بھی تعظیم اور فضیلت بیان کی گئی ہے اور اس اُمت میں سب سے اعظم اور افضل رسول اللہ ﷺ کے اصحاب ہیں اور بے شک اللہ تعالیٰ کتب منزلہ و اخبار متداولہ میں ان کے نام کو بلند کر چکا ہے۔ اور اسی لیے یہاں یوں فرمایا: ﴿ذَلِكَ مَثَلُهُمْ فِي التَّوْبَةِ﴾۔

پھر فرمایا: ﴿وَمَثَلُهُمْ فِي الْإِنجِيلِ كَزَرْجٍ أَخْرَجَ شَطْئَهُ﴾ ﴿أَيُّ: فَرَاخُهُ﴾ ﴿فَازَرَهُ﴾ ﴿أَيُّ: شَدَّهُ﴾ (فراخ جمع ہے فرخ کی۔ فرخ پرندے کے چوزے کو کہتے ہیں۔ شروع میں جو کھیتی زمین سے نکلتی ہے اس کو چوزے سے تشبیہ دی ہے جو انڈے سے نکلتا ہے۔ صراح میں ”شطاً“ کا ترجمہ کیا ہے: خوشہ و برگ کشت۔ امام انفس رحمہ اللہ نے کہا ہے کہ ”طرفہ“^① یعنی شروع شروع میں زمین سے جو کھیتی کا کنارہ نکلتا ہے، وہ ”شطاً“ ہے، ہندی میں اس کو انکھوا کہتے ہیں) ﴿فَاسْتَعْلَظَ﴾ ﴿أَيُّ: شَبَّ وَطَالَ﴾ یعنی یہ اُن کی مثال تورات میں اور یہ اُن کی مثال انجیل میں ہے، جیسا کہ کھیتی نے اپنا پٹھ نکالا، پھر اس کو مضبوط کیا، پھر وہ جوان اور دراز ہوا، یعنی مضبوط اور موٹا ہوا، پھر اپنے تنے پر کھڑا ہو گیا، جو کھیتی والوں کو بھلا لگتا ہے، یعنی اس طرح رسول اللہ ﷺ کے اصحاب رضی اللہ عنہم ہیں کہ انہوں نے اپنے آپ کو مضبوط کیا اور آپ ﷺ کی تائید اور مدد کی، چنانچہ وہ آپ ﷺ کے ساتھ ایسے ہیں، جیسے: ”شطاً“ کھیتی کے ساتھ ہوتا ہے۔

﴿لِيَغِيظَ بِهِمُ الْكُفَّارَ﴾ تاکہ ان سے کفار کو غیظ و غضب میں لائے اور اُن سے کفار کو جلانے۔ امام مالک رحمہ اللہ نے ایک روایت میں اسی آیت سے روافض کی تکفیر نکالی ہے جو صحابہ کرام رضی اللہ عنہم سے بغض رکھتے ہیں۔ فرمایا: اس لیے کہ وہ ان سے جلتے ہیں اور جو کوئی صحابہ کرام رضی اللہ عنہم سے جلے اور اُن سے خفا ہو، وہ تو کافر ہے اس آیت کی رو سے۔ علماء رحمہم میں سے ایک گروہ نے اس بات پر امام مالک رحمہ اللہ کی موافقت کی ہے۔ صحابہ کرام رضی اللہ عنہم کی فضیلت میں اور اُن کے ساتھ برائیوں کے ساتھ پیش آنے کی ممانعت میں بہت سی حدیثیں ہیں اور اللہ پاک کا ان کی تعریف کرنا اور اُن سے راضی ہونا، ان کے لیے کافی ہے۔

پھر اللہ تبارک و تعالیٰ نے فرمایا: ﴿وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ یہ کلمہ ”مِنْ“ بیان جنس کے لیے ہے، تبعیض کا نہیں ہے، یعنی اللہ نے اُن لوگوں سے وعدہ کیا جو ایمان لائے اور اچھے کام کیے، وہ صحابہ کرام رضی اللہ عنہم ہیں، ان کے گناہوں کی مغفرت کا اور اجر عظیم، یعنی ثواب کثیر اور رزق کریم کا۔ اور اللہ کا وعدہ حق اور صدق ہے نہ وہ خلاف کیا جاتا ہے اور نہ بدلہ جاتا ہے اور ہر وہ شخص جس نے صحابہ کرام رضی اللہ عنہم کے اثر کی پیروی کی اور اُن کے قدم بہ قدم چلا تو وہ اُن کے حکم میں ہے اور فضیلت اور سبقت اور کمال انہیں کے لیے ہے کہ

جس میں اُن کے ساتھ اس اُمت میں سے کوئی اور مل نہیں سکتا۔ رضی اللہ عنہم و أرضاهم وجعل جنات الفردس مأواہم وقد فعل۔

امام مسلم رحمہ اللہ نے اپنی صحیح میں سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: «لَا تَسُبُّوا أَصْحَابِي فَوَ الَّذِي نَفْسِي بِيَدِهِ لَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا أَدْرَكَ مُدًّا أَحَدِهِمْ وَلَا نَصِيفَهُ»^① (یہ خطاب یا تو متاخر صحابہ کو ہے یا امت کو۔ واللہ اعلم) یعنی تم میرے اصحاب کو برا مت کہو، پس قسم ہے اس کی جس کے ہاتھ میں میری جان ہے، اگر تم میں کوئی اُحد کے برابر سونا خرچ کرتا تو بھی وہ اُن کی ایک مد کو نہ پاتا اور نہ اس کے آدھے کو پاتا۔ آخر تفسیر سورة الفتح وللہ الحمد والمنة۔^②

فتح البیان کا بیان:

﴿مُحَمَّدٌ﴾ مبتدا ہے اور ﴿رَسُولُ اللَّهِ﴾ اس کی خبر ہے، یا وہ مبتدائے محذوف کی خبر ہے اور ﴿رَسُولُ اللَّهِ﴾ اس سے بدل ہے۔ کسی نے کہا ہے کہ ﴿مُحَمَّدٌ﴾ مبتدا اور ﴿رَسُولُ اللَّهِ﴾ اس کی صفت اور ﴿وَالَّذِينَ مَعَهُ﴾ مبتدا پر معطوف اور مابعد اس کا خبر ہے، لیکن پہلی بات زیادہ بہتر ہے اور یہ جملہ مبین ہے اس شے کا جو مشہود بہ کے جملے سے ہے۔ ﴿وَالَّذِينَ مَعَهُ﴾ سے مراد بعض نے کہا ہے کہ حدیبیہ والے ہیں، لیکن زیادہ مناسب ہے کہ عموم پر محمول کیا جائے۔

﴿أَشِدَّاءُ﴾ جمع ہے ”شَدِيدٌ“ کی اور ﴿رُحَمَاءُ﴾ ”رَحِيمٌ“ کی جمع ہے، یعنی اور وہ مومن جو اُن کے ساتھ ہیں کافروں پر سخت ہیں، جیسے: شیر اپنے شکار پر سختی کرتا ہے۔ اُن کو اُن کے ساتھ کچھ نرمی نہیں پکڑتی، اس لیے کہ اللہ تعالیٰ نے ان پر سختی کرنے کا اُن کو حکم دیا ہے، اس لیے وہ اُن پر رحم نہیں کرتے۔ آپس میں رحم دل ہیں اور باہم ایک دوسرے کے ساتھ دوستی، مہربانی اور نرمی کا برتاؤ کرتے ہیں، جیسے: باپ اپنے بیٹے کے ساتھ ہوتا ہے۔ مطلب یہ ہے کہ جو اُن کے دین کا مخالف ہے، اس کے ساتھ درشتی اور سختی ظاہر کرتے ہیں اور جو اُن کا موافق ہے اس پر رحم اور نرمی کرتے ہیں۔ چنانچہ اس مضمون کی دوسری آیت پہلے گزر چکی ہے۔

امام حسن رحمہ اللہ نے فرمایا ہے کہ کفار پر اُن کی سخت گیری کی یہاں تک نوبت پہنچی تھی کہ ان کے کپڑوں سے بچاؤ کرتے تھے کہ کہیں اُن کے کپڑوں سے نہ لگ جائیں، یعنی ان کو اور اُن کے بدنوں کو چھونہ جائیں۔ اور آپس میں ان کے رحم اور نرمی کی نوبت یہاں تک پہنچی تھی کہ کوئی مومن کسی مومن کو نہیں دیکھتا تھا، مگر اس سے مصافحہ کرتا تھا اور اس سے گلے ملتا تھا۔^③ اور یہ بات ہر زمانے میں مسلمانوں کے لیے ہے کہ آپس میں اس تواضع، فروتنی، نرمی اور

مہربانی کا خیال رکھا کریں، لہذا جو کوئی ان کے دین سے نہیں ہے اس پر سختی کریں اور جو اسلام میں ان کے مومن بھائی ہیں ان سے نرمی اور مہربانی برتیں اس طرح سے کہ ان سے نیکی کریں اور حسن سلوک سے پیش آئیں، ان سے ایذا کو دور کریں، ان کی بات کو برداشت کریں، تحمل و بردباری کا برتاؤ رکھیں۔

جمہور نے ﴿أَشِدَّاءُ﴾ اور ﴿رُحَمَاءُ﴾ کو بہ رفع پڑھا ہے، اس بنا پر کہ موصول کی خبر ہے۔ یا ﴿مُحَمَّدٌ﴾ کی خبر ہے اور اس کی خبر ہے جو اس پر معطوف ہے۔ جیسا کہ پہلے بیان ہوا۔ اور حسن رحمۃ اللہ نے ہر دو کو بنا بر حال یا مدح بہ نصب پڑھا ہے۔^(۱) اس قراءت کی بنا پر ﴿تَرَاهُمْ رُكَّعًا سُجَّدًا﴾ خبر ہوگی اور جمہور کی قراءت کی بنیاد پر ﴿تَرَاهُمْ رُكَّعًا سُجَّدًا﴾ دوسری خبر ہوگی، یا استیناف ہوگا۔ ﴿يَبْتَغُونَ فَضْلًا مِّنَ اللَّهِ وَرِضْوَانًا﴾ جمہور کی قراءت پر تیسری خبر ہے، یا منصوب ہے بنا بر حال ﴿تَرَاهُمْ﴾ کی ضمیر سے۔ اور اسی طرح ﴿سَيِّمَاهُمْ فِي وُجُوهِهِمْ مِّنْ أَثَرِ السُّجُودِ﴾ کا حال ہے۔

غرض کہ اللہ پاک نے خبر دی ہے کہ وہ کثرت سے نماز پڑھتے ہیں اور اس پر ہمیشگی کرتے ہیں تو ان کو دیکھے اور مشاہدہ کرے تو ان کو اس حال میں پائے کہ رکوع اور سجدہ کرنے والے ہیں، اپنے لیے اللہ کا ثواب طلب کرتے ہیں اور یہ بات کہ وہ ان سے راضی ہو جائے۔ اس میں یہ لطیفہ ہے کہ مخلص جو اللہ کے لیے عمل کرتا ہے تو وہ اپنا اجر اللہ سے چاہتا ہے اور دکھاوا کرنے والا جو اپنے عمل کے ساتھ دکھاوا کرتا ہے، وہ اپنے لیے اللہ سے اجر طلب نہیں کرتا۔ بعض نے اس آیت میں ذکر کیا ہے کہ ﴿وَالَّذِينَ مَعَهُ﴾ سیدنا ابوبکر صدیق رضی اللہ عنہ ہیں اور ﴿أَشِدَّاءُ عَلَى الْكُفَّارِ﴾ سیدنا عمر رضی اللہ عنہ ہیں اور ﴿رُحَمَاءُ بَيْنَهُمْ﴾ سیدنا عثمان رضی اللہ عنہ اور ﴿تَرَاهُمْ رُكَّعًا سُجَّدًا﴾ سیدنا علی رضی اللہ عنہ اور ﴿يَبْتَغُونَ فَضْلًا مِّنَ اللَّهِ وَرِضْوَانًا﴾ باقی صحابہ کرام رضی اللہ عنہم ہیں۔

﴿سَيِّمًا﴾ بہ معنی علامت ہے، اس میں دولت ہے: مد و قصر، یعنی ان کی علامت ان کی پیشانیوں میں سجدے کے اثر سے ظاہر ہوتی ہے جو وہ نماز میں کرتے ہیں، اس لیے کہ رات دن بہ کثرت عبادت کرتے ہیں۔ امام ضحاک رحمۃ اللہ نے کہا ہے کہ آدمی جب جاگتا ہے تو صبح کو زرد رنگ ہو جاتا ہے، چنانچہ ﴿سَيِّمًا﴾ یہی ٹھہرائی گئی ہے۔ امام زہری رحمۃ اللہ نے کہا ہے کہ ”مَوَاضِعُ السُّجُودِ أَشَدُّ وَجُوهُهُمْ بَيَاضًا“، یعنی ان کے چہروں میں سجدے کی جگہیں انتہائی سفید ہوتی ہیں۔ امام مجاہد رحمۃ اللہ نے کہا ہے کہ خشوع و تواضع ہے۔ پہلا قول یعنی ﴿سَيِّمًا﴾ وہ ہے جو سجدے کی کثرت سے پیشانیوں میں ظاہر ہوتا ہے، اس کے قائل امام سعید بن جبیر اور مالک رحمۃ اللہ ہیں۔ امام ابن جریج رحمۃ اللہ نے کہا ہے کہ وقار ہے۔ امام حسن رحمۃ اللہ نے فرمایا کہ جس وقت ان کو دیکھے تو دیکھے ان کو بیمار، حالانکہ وہ بیمار نہیں ہیں۔

کسی نے کہا ہے کہ وہ بہاء ہے، یعنی چہرے میں روشنی اور رونق ہے اور اس پر انوار کا ظہور ہے۔ امام سفیان ثوری رحمہ اللہ اسی کے قائل ہیں۔^(۱)

سیدنا عبداللہ بن عباس رضی اللہ عنہما نے فرمایا: ”إِنَّهُ لَيْسَ الَّذِينَ تَرَوْنَهُ وَلَكِنَّهُ سَيِّمًا الْإِسْلَامِ وَسَمَتُهُ وَخُشُوعُهُ“ یعنی یہ وہ نہیں ہے جس کا تم خیال کرتے ہو، لیکن وہ اسلام کی علامت ہے اور اس کے حسنِ ہیئت و حسنِ منظر و تواضع و فروتنی ہے۔ ان سے دوسرا قول یہ مروی ہے کہ سمتِ حسن ہے۔^(۲) ان کے تیسرے قول کے الفاظ یہ ہیں کہ وہ ایک سفیدی ہے جو قیامت کے دن ان کے چہروں کو ڈھانک لے گی۔^(۳) ان کا چوتھا قول مرفوعاً یہ ہے کہ بے شک میں البتہ مبغوض رکھتا ہوں اس شخص کو اور اس کو مکروہ جانتا ہوں، جب میں اس کی آنکھوں کے درمیان سجدے کا نشان دیکھتا ہوں۔^(۴) (ذکرہ الخطیب و لينظر في سنده) سیدنا ابی بن کعب رضی اللہ عنہ ﴿سَيِّمَاهُمْ﴾ کی تفسیر میں مرفوعاً کہتے ہیں نور ہے قیامت کے دن۔^(۵) (أخرجه الطبراني في الأوسط والصغير و ابن مردويه قال السيوطي بسند حسن)

امام عطاء خراسانی رحمہ اللہ فرماتے ہیں کہ اس آیت میں ہر وہ شخص داخل ہے جس نے پانچویں نمازوں پر محافظت کی۔^(۶) امام بقاعی رحمہ اللہ نے کہا ہے کہ یہ نہ خیال کیا جائے کہ من جملہ ﴿سَيِّمًا﴾ وہ سجدے کا نشان ہے جس کو بعض ریاکار اپنی پیشانی پر بناتے ہیں، اس لیے کہ یہ خارجیوں کی علامت سے ہے۔^(۷)

﴿ذَلِكَ﴾ کا اشارہ ان صفاتِ جلیلہ کی طرف ہے جس کا ذکر ہوا اور مبتدا ہے۔ ﴿مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ﴾ اس کی خبر ہے، یعنی یہ بزرگ اور برتر اوصاف جو مذکور ہوئے ان کا وصف عجیب الشان ہے جس کے ساتھ وہ وصف کیے گئے ہیں تورات میں اور ان کا وصف باہر البرہان ہے جس کے ساتھ وہ انجیل میں موصوف ہوئے ہیں۔ ”مثل“ کا لفظ دوبارہ ذکر ہوا، اس لیے کہ اس کی مزید تقریر اور تاکید کرنا مقصود ہے۔ اور اس کی غرابت اور ندرت سے آگاہ کرنا ہے اور یہ بتانا ہے کہ غرابت میں وہ امثال کے قائم مقام ہے، نہ اس سے مراد صفت بیان کرنا ہے۔ سیدنا عبداللہ بن عباس رضی اللہ عنہما نے فرمایا کہ ان کی تعریف تورات اور انجیل میں لکھی ہوئی ہے اس سے پہلے جب کہ اللہ نے آسمانوں اور زمین کو پیدا کیا۔^(۸)

قوله تعالى: ﴿كَزَّرَجَ أَخْرَجَ شَطْطَهُ فَآزَرَهُ فَاسْتَغْلَظَ﴾ ایک کلامِ متانف ہے، یعنی ما قبل سے الگ تھلگ ہے: ”أَيُّ: هُمْ كَزَّرَجَ أَخْرَجَ شَطْطَهُ فَآزَرَهُ فَاسْتَغْلَظَ“ کسی نے کہا ہے کہ یہ کلمہ ﴿ذَلِكَ﴾ کی تفسیر ہے، اس بنا پر کہ وہ اشارہ مبہم ہے۔ پھر اس کی تفسیر کی اور اس سے وہ اوصاف مراد نہیں ہیں جو پہلے گزر چکے۔ کسی نے کہا ہے

(۱) تفسیر القرطبي (۱۶/۲۹۳، ۲۹۴) فتح القدیر (۵/۷۴) (۲) تفسیر الطبري (۲۲/۲۶۴) (۳) الدر المنثور (۷/۵۴۲)

(۴) ان الفاظ کے ساتھ روایت نہیں ملی ہے۔ (۵) المعجم الصغير (۱/۳۷۰) الدر المنثور (۷/۵۴۲)

(۶) تفسیر القرطبي (۱۶/۲۹۴) (۷) فتح البيان (۱۳/۱۲۰) (۸) الدر المنثور (۷/۵۴۳)

کہ یہ ﴿وَمَثَلُهُمْ فِي الْإِنْجِيلِ﴾ کی خبر ہے: ”أَيُّ: وَمَثَلُهُمْ فِي الْإِنْجِيلِ كَزَرْعٍ... الخ“۔ فراء نے کہا ہے کہ اس میں دو وجہیں ہیں اگر تو چاہے تو یوں کہہ کہ ﴿ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ﴾ یعنی ”كَمَثَلِهِمْ فِي الْقُرْآنِ“ تو اب ﴿الْإِنْجِيلِ﴾ پر وقف ہوگا۔ اور اگر چاہے تو یہ کہہ ﴿ذَلِكَ مَثَلُهُمْ فِي التَّوْرَةِ﴾ پھر ابتداء کر کے یوں کہے: ﴿وَمَثَلُهُمْ فِي الْإِنْجِيلِ كَزَرْعٍ... الْآيَةِ﴾۔

جمہور نے ﴿شَطْطُهُ﴾ بہ سکون طاء پڑھا ہے اور ابن کثیر اور ابن ذکوان نے بہ فتح طاء پڑھا ہے اور امام انس و نصر بن عاصم اور ابن وثاب رحمہم نے ﴿شَطْطُهُ﴾ مثل ”عصا“ کے پڑھا ہے اور جردی اور ابن ابی اسحاق رحمہما نے ”شطہ“ بغیر ہمزہ اول کے پڑھا ہے۔ دو سببیہ ہیں اور یہ سب لغات ہیں۔ امام اخفش رحمہ اللہ نے کہا ہے کہ ﴿شَطْطُهُ﴾ بہ معنی ”طَرَفُهُ“ ہے۔ امام فراء رحمہ اللہ نے کہا ہے کہ ”أَشْطَاهُ الزَّرْعُ فَهُوَ مُشْطِيٌّ إِذَا خَرَجَ“۔ امام زجاج رحمہ اللہ نے کہا ہے کہ ”أَخْرَجَ شَطَاهُ أَيُّ: نَبَاتُهُ“۔ امام قطرب رحمہ اللہ نے کہا: ”الشَّطُّ سِوَى السَّنْبِلِ“۔ امام فراء رحمہ اللہ سے مروی ہے کہ ”هُوَ السَّنْبِلُ“ امام جوہری رحمہ اللہ نے کہا ہے کہ ”شَطُّ الزَّرْعِ وَالنَّبَاتِ فَرَاخُهُ جَمْعُ أَشْطَاءٍ“ ہے۔ ”وَقَدْ أَشْطَأَ الزَّرْعُ: خَرَجَ شَطْوُهُ“، سیدنا انس رحمہ اللہ نے کہا ہے کہ ”نَبَاتُهُ فَرُوحُهُ“۔^(۱) ”فُرُوحٌ وَفَرَاخٌ“ ”فَرَخٌ“ کی جمع ہے، ”فرخ“ لفظ اور معنی میں فرع کی طرح ہے جس وقت کھیتی شق ہوتی ہے اور اس سے اس کی فرع نکلتی ہے تو اس وقت محاورے میں یوں بولتے ہیں کہ ”أَفْرَخَ الزَّرْعُ وَفَرَخَ“، پس پہلے پہل جو کھیتی اُگتی ہے وہ مثل ماں کے ہے اور جو اُس سے متفرع (پھیلتی) ہوتی ہے، وہ اس کی اولاد اور فراخ کے مرتبے میں ہے۔

جمہور نے ”آزرہ“ بہ مد پڑھا ہے، بروزن ”أَكْرَمَهُ“ اس کا مضارع ”يُؤْزِرُهُ“ بروزن ”يُكْرِمُهُ“ ہے اور ابن ذکوان وغیرہ، (یعنی ابو حیوہ اور حمید بن قیس رحمہما) نے ”أَزَرَهُ“ بہ قصر ”ضَرَبَ يَضْرِبُ“ سے پڑھا ہے۔ امام فراء رحمہ اللہ نے کہا ہے کہ ”أَزَرْتُ فَلَانًا أَزْرُهُ إِذَا قَوَّيْتُهُ“^(۲) اور دونوں سببیہ ہیں۔ امام سمین رحمہ اللہ نے کہا ہے کہ ضمیر مستر راجع ہے طرف زرع کے اور بارز طرف شطا کے۔ ”أَيُّ: قَوَّى الزَّرْعُ شَطَاهُ وَشَدَّهُ“ اور علامہ نسفی رحمہ اللہ نے اس کا الٹ کیا تو مستر کو تو ”شطا“ کی طرف پھیرا اور ”بازر“ کو طرف ”زرع“ کے: ”أَيُّ: قَوَّى الشَّطُّ الزَّرْعَ“۔^(۳) یہ قول زیادہ تر مناسب ہے، اس لیے کہ عادت یوں ہے کہ اصل اپنی فروع سے قوی اور مضبوط ہوتی ہے تو فروع اس کی اعانت کرتے ہیں اور اس کو قوت دیتے ہیں۔ ”فَاسْتَغْلَظَ“ ”اسْتَخْجَرَ الطَّيْنُ“ کے باب سے ہے، (یعنی شے کا صاحبِ ماخذ ہو جانا بہ تدریج جیسے مٹی پتھر ہو گئی)۔ یہ قول مختار ہے، اس لیے کہ ساق کی بنا تدریج پر ہے، یا مراد غلظت میں مبالغہ ہے، جیسے کہ ”اسْتَغْصَمَ (خوب محفوظ رہا)“ جیسے الفاظ میں ہے۔

(۱) تفسیر ابن ابی حاتم (۳۳۱/۱۰) (۲) تفسیر القرطبی (۲۹۴، ۲۹۵) فتح القدیر (۷۵/۵) (۳) تفسیر النسفی (۱۶۰/۴)

﴿فَاسْتَوَىٰ عَلَىٰ سُوْقِهِ﴾ ”سوق“ جمع ”ساق“ ہے اور قبل نے ”سوقہ“ بہ ہمزہ ساکنہ پڑھا ہے، معنی یہ ہیں: جیسے کھیتی کہ اس نے اپنے فروع کو نکالا، پھر ان فروع نے اس کو قوی اور مضبوط کیا، پھر وہ موٹی ہو گئی اس کے بعد کہ باریک تھی، پھر اپنے تنوں پر سیدھی کھڑی ہوئی اپنی قوت و زور اور خوبصورتی کے سبب سے، اپنے کھیتی والوں کو خوش کرتی ہے۔ امام سمین رحمہ اللہ نے کہا ہے کہ یہاں مثل تمام ہو گئی۔

فتح البیان میں فرمایا ہے کہ یہ ایک مثال ہے جس کو اللہ پاک نے رسول اللہ ﷺ کے اصحاب رضی اللہ عنہم کے لیے بیان فرمایا اور وہ ابتدا میں تو قلیل ہوں گے پھر بڑھتے جائیں گے اور بہت ہوں گے اور کھیتی کی طرح قوی ہوں گے، کیوں کہ شروع میں وہ کمزور ہوتی ہے، پھر آہستہ آہستہ مضبوط ہوتی جاتی ہے، یہاں تک کہ اس کا تنا موٹا ہو جاتا ہے۔^(۱) امام قتادہ رحمہ اللہ نے کہا ہے کہ انجیل میں اصحاب محمد ﷺ کی طرح۔ اس میں یہ لکھا ہوا ہے کہ عن قریب وہ نکلے گا یعنی نبی اکرم ﷺ ایک قوم سے کہ وہ کھیتی کے اُگنے کی طرح اُگیں گے، وہ حکم کریں گے نیک بات کا اور منع کریں گے بری بات سے۔^(۲) امام عکرمہ رحمہ اللہ سے مروی ہے کہ ”أَخْرَجَ شَطَأُهُ بِأَبْيٍ بَكْرٍ فَأَزْرَهُ بِعُمَرَ فَاسْتَغْلَظَ بِعُثْمَانَ فَاسْتَوَىٰ عَلَىٰ سُوْقِهِ بِعَلِيٍّؓ“^(۳) یہ اور اس کی مثل جو پہلے گزر چکا ہے کچھ قرآن شریف کی تفسیر نہیں ہے بلکہ من جملہ لطائف کلام ہے۔

بعض صحابہ کرام رضی اللہ عنہم سے مروی ہے کہ جب انھوں نے یہ آیت پڑھی تو کہا کہ کھیتی تمام ہو گئی اور مقرر قریب ہوا اس کا کٹنا۔ صاحب فتح البیان رحمہ اللہ فرماتے ہیں کہ یہ مثال جس کی طرف قرآن شریف نے اشارہ فرمایا ہے متی اور لوقا کی انجیل میں موجود ہے، پھر اس کا ترجمہ عربی میں کیا ہے، جس کا اردو ترجمہ ہے کہ نظر کرو تم ایک کھیتی والے کی طرف کہ وہ کھیتی کرے اور اس اثنا میں کہ وہ کھیتی کر رہا ہے کہ کچھ بیج راہ میں گر پڑے، پس پرندے آئے اور اُن کو چک گئے اور کچھ بیج پتھروں پر گرے جہاں کچھ زیادہ مٹی نہ تھی اور اسی گھڑی وہ بیج اُگ گئے، اس لیے کہ زمین میں اتنی گہرائی نہ تھی اور جب سورج نکلا تو جل گئے اور سوک گئے، اس لیے کہ اُن کی جڑ نہ تھی اور بعض بیج کانٹوں میں گرے، پھر کانٹے بڑھے اور اُن کا گلا گھونٹ دیا اور بعض بیج پاک زمین میں گرے اور پھل لائے، چنانچہ اس کے سو گناہ پھل لائے بعض ساٹھ گنا اور بعض تیس گنا، لہذا جس شخص کے سننے والے کان ہوں تو چاہیے کہ سنے۔^(۴) انتہیٰ۔

یہ وہی بعینہ اس آیت کریمہ کے معنی ہیں اور یہ من جملہ اُن کے انجیل میں بعض امثال کے ہے۔ اور درحقیقت نصاریٰ اس سے غافل ہوئے اور اس کی ایک ضعیف تاویل کی اور کہا کہ یہ مثال اس شخص کے لیے ہے جو خیر کرتا ہے اور مواعظ سنتا ہے اور اس کو تہذیب سے ٹھہرایا اور اس قول میں فکر نہ کیا۔ لہذا جس شخص کا کان ہے سننے والا تو چاہیے کہ سنے، چنانچہ بے شک اس میں وہ اشارہ ہے جو اس کے علاوہ میں نہیں پایا جاتا، وہ یہ ہے کہ میں تمھارے لیے جن لوگوں کا اپنی اس مثال میں وصف

بیان کرتا ہوں وہ موجود نہیں ہیں، اس لیے تم ان کو دیکھ نہیں سکتے، لیکن اگر تمہارے پاس یاد رکھنے والا کان ہے تو میری یہ بات سنو اور اس کو بیان کرو اور اس کو کتابوں کے صفحوں میں امانت رکھو، یہاں تک کہ کلام اپنی مدت کو پہنچے۔

اور اس کا یہ قول کہ بعض بیچ راہ میں گرے..... الخ، ان نوا میس کی طرف اشارہ ہے جو یونانی فلسفیوں کے ہاتھوں میں واقع ہوئے، جن کے دلوں کو اس کی کچھ قابلیت نہ تھی کہ نوا میس کے مفہوم کے لیے ظرف ہوں، اس لیے کہ وہ نوا میس مبدی جل اسمہ سے صادر نہیں ہوئی، مگر سدا جہ کے طریق پر، پس وہ ان کے دلوں میں اثر نہیں کرتی ہیں، کیوں کہ وہ ان میں جمتی نہیں۔ پھر شیطان آتا ہے اور اُن کو جھپٹ لے جاتا ہے، اُن کے دلوں سے بہ سبب اپنے سفسطے شبہوں کے۔

اور اس کا یہ قول کہ بعض بیچ پتھر پر گرے..... الخ، ان نوا میس کی طرف اشارہ ہے جو یہود کے ہاتھوں میں واقع ہوئے، کیوں کہ ان کے دل ان کو قبول کرنے میں پتھر سے بھی بڑھ کر سخت تھے تو وہ ان کو لینے کے قابل نہ تھے بلکہ وہ ان کو زبان سے کہتے تھے ایک ذرا سی مدت تک اور وہ ان کے ہاتھوں سے نصاریٰ کے ہاتھوں کی طرف منتقل ہونا ہے اور یہ وہی سورج کا طلوع ہونا ہے۔ پھر جب انھوں نے اس شخص کی تصدیق نہ کی کہ جس کو عیسیٰ ان کے پاس لائے تو اس میں سے جو شے ان کی طرف ڈالی گئی تھی، وہ اُن کے دلوں سے زائل ہو گئی اور مضحمل ہو گئی جس طرح کہ سورج کی گرمی سے وہ روئیدگی زائل ہو جاتی ہے جو پتھر پر بوئی جاتی ہے۔

اور اس کا یہ قول کہ بعض بیچ کانٹوں میں واقع ہوئے..... الخ، یہ ان نوا میس کی طرف اشارہ ہے جو نصاریٰ کے ہاتھوں میں واقع ہوئے۔ کانٹے عبارت ہیں مشتبہات امور سے جو عیسیٰ سے صادر ہوئے تھے، جیسے: مردے کا زندہ کرنا، مریض کو شفا دینا، مادر زاد اندھے کی بینائی کو لوٹا دینا، بہرے کا سننا، گونگے کا بولنا جو من جملہ خوارقِ عادت ہیں۔ کانٹوں کے بڑھنے سے مراد اُن امور کا زیادہ ہونا ہے اور یہ بات کہ کانٹوں نے ان کا گلا گھونٹ دیا تو اس سے یہ مراد ہے کہ ان کے موضوعات کے ساتھ اعتقاد زائل ہو گیا۔

اور اس کا یہ قول کہ بعض بیچ پاک زمین میں گرے..... الخ، پس یہ ان نوا میس پر برہان قاطع و دلیل لامع و ساطع ہے جو عرب کے ہاتھوں میں واقع ہوئے محمد بن عبد اللہ ﷺ کی معرفت پر، اس لیے کہ ان کے دل سادہ تھے اور اس لائق تھے کہ ان کے لیے ظرف ہوں۔ اور اس کا یہ قول کہ پھل لائے۔ مطلق پھل لانے سے مراد ابو بکر صدیق رضی اللہ عنہ ہیں، بعض اس کے تو سو گنا اس سے مراد عمر رضی اللہ عنہ ہیں اور بعض ساٹھ گنا وہ عثمان رضی اللہ عنہ اور بعض تیس گنا اس سے مراد علی رضی اللہ عنہ ہیں۔ سیدنا ابو بکر رضی اللہ عنہ کی نسبت پہلے اس لیے لائے کہ ان کے زمانے میں خلافت مستقل ہوئی اور سیدنا عمر رضی اللہ عنہ کی طرف سو گنا کی نسبت اس لیے ہے کہ ان کے عہد میں اسلام بڑھا اور سیدنا عثمان رضی اللہ عنہ کی نسبت ساٹھ کی اس لیے کہ جو ترقی سیدنا عمر رضی اللہ عنہ کے زمانے میں ہوئی تھی، اس کے ضعف کا انخفاض ہوا (کمی ہوئی۔ پستی میں گری) اور تیس گنا کی نسبت سیدنا علی رضی اللہ عنہ کی طرف اس لیے ہے کہ یہ خلفاء میں سے آخری اور خاتم ہیں اور نبی کریم ﷺ کے اس قول کے

مصدق ہیں کہ میرے بعد خلافت تیس برس ہے اور اس میں اس بات کے ساتھ مطابقت ہے جو عکرمہ سے مروی ہے اس قول میں: ”أَخْرَجَ شَطَأَهُ بِأَبِي بَكْرٍ فَأَزَرَهُ بِعُمَرَ فَاسْتَغْلَظَ بِعُثْمَانَ فَاسْتَوَى عَلَى سُوقِهِ بِعَلِيٍّ“^① یہ قول پہلے گزر چکا ہے اور اس مثال کا لوقا میں مکرر ہونا تاکید کی ایک لطیف قسم ہے۔

اب اگر کوئی کہے کہ جس شے پر نصاریٰ نے اس مثال کو محمول کیا ہے، اس پر کیوں نہ محمول کیا جائے تو زرع سے مراد عمل خیر ہو اور پھل لانے سے مراد صرف جزا تو کہیں گے کہ اس معنی پر محمول کرنا کئی وجہ سے جائز نہیں ہے۔ اول یہ ہے کہ ہم نے اس کو قرآن شریف میں پایا اور مطابقت ضروری ہے۔ دوسری یہ ہے کہ تعریف مفید عہد ہوتی ہے اور عہد مفید تخصیص اور تخصیص مہین ہوتی ہے عموم کی تو اس بات کا فائدہ دے گی جو میں نے ذکر کی ہے، پس مفید عموم کی نہ ہوگی۔ یہ برہان اس شخص کے لیے کافی ہے جس کے لیے یاد رکھنے والا کان ہو، وہ نصاریٰ میں سے ہو یا مسلمانوں میں سے۔ یہ بھی جائز ہے کہ ”زراع“ سے مراد شارع ﷺ ہوں اور ”ارض“ سے مراد امت ہو اور بیج سے مراد ایمان ہو، مومنوں کے مراتب کے موافق اور نوع اخیر سے مراد اپنے مراتب کے مطابق خیار امت ہوں۔

غرضیکہ اللہ پاک نے اپنے نبی اکرم ﷺ کے اصحاب کی تعداد بڑھائی اور اُن کو قوی کیا اور کھیتی سے ان کو تشبیہ دی، پھر اس کی وجہ یہ بیان فرمائی: ﴿لِيَغْلِظَ بِهِمُ الْكُفَّارَ﴾ حرف لام محذوف سے متعلق ہے: ”أَيُّ: فَعَلَ ذَلِكَ“ یعنی اس نے ان کی جو کثرت کی اور اُن کو قوت دی تو اس لیے کہ وہ کفار کے لیے غلیظ ہوں، یعنی کافر لوگ اُن کی کثرت اور قوت کو دیکھ کر جلیں اور غصے میں آئیں۔ کسی نے کہا ہے کہ یہ قول سیدنا عمر رضی اللہ عنہ کا ہے جو انھوں نے مسلمانوں کے بعد مکے والوں سے کہا تھا کہ آج کے بعد اللہ چھپ کر نہیں پوجا جائے گا۔^② امام مالک بن انس رحمہ اللہ نے فرمایا ہے کہ جو کوئی صبح کو اٹھا اور اس کے دل میں رسول اللہ ﷺ کے اصحاب رضی اللہ عنہم پر غصہ ہے تو یقیناً اس کو یہ آیت لگی، یعنی اس پر کفر کا اطلاق ہوا۔^③ صحابہ کرام رضی اللہ عنہم کی فضیلت میں خصوصاً و عموماً بہت سی حدیثیں وارد ہوئی ہیں، یہ اُن کے بیان کرنے کی جگہ نہیں ہے۔

قوله تعالى: ﴿وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ یعنی اللہ پاک نے ان لوگوں کو وعدہ دیا ہے جو نبی کریم ﷺ کے ساتھ ہیں، اس بات کا کہ ان کے گناہ بخش دے گا اور اُن کو اجر کثیر عطا فرمائے گا، اس طرح سے کہ اُن کو جنت میں داخل کرے گا جو سب سے بڑی نعمت اور سب سے عظیم احسان ہے۔ یہاں کلمہ ﴿مِنْ﴾ جنس کے بیان کے لیے ہے تبعیض کا نہیں ہے۔ یہ آیت کریمہ روافض کے اس قول کو رد کرتی ہے کہ نبی اکرم ﷺ کی وفات کے بعد صحابہ کرام رضی اللہ عنہم معاذ اللہ کافر ہو گئے، اس لیے کہ ان کو جو مغفرت اور اجر عظیم کا وعدہ دیا گیا ہے، یہ اس لیے ہے کہ وہ اسی حالت پر رہیں جس پر کہ نبی اکرم ﷺ کی حیات طیبہ میں تھے۔

③ تفسیر البغوي (۳۲۸)

② تفسیر البغوي (۳۲۵/۷)

① روح المعاني (۱۲۹/۲۶)

جلال محلی رحمہ اللہ فرماتے ہیں کہ یہ دونوں چیزیں یعنی مغفرت اور اجر اُن کے لیے بھی ہیں جو اُن کے بعد ہیں، کئی آیتوں میں ^(۱) یعنی صحابہ کرام رضی اللہ عنہم کے بعد تابعین اور قیامت تک آنے والے ان کے بعد کے لوگ جیسا کہ اللہ تعالیٰ نے فرمایا: ﴿سَابِقُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ﴾ [الحديد: ۲۱] ”(آؤ) دوڑو اپنے رب کی مغفرت کی طرف اور اس جنت کی طرف جس کی وسعت آسمانوں اور زمین کی وسعت کے برابر ہے یہ ان کے لیے بنائی گئی ہے جو اللہ پر اور اس کے رسولوں پر ایمان رکھتے ہیں۔“

خاتمہ:

اس آیت یعنی ﴿مُحَمَّدٌ رَّسُولُ اللَّهِ... إِلَى آخِرِ السُّورَةِ﴾ نے سارے حروفِ معجم کو جمع کر لیا ہے اور اس میں تلویحی بشارت کے ساتھ ساتھ ایک تصریحی بشارت بھی ہے جو اس بات میں ہے کہ ان کا کام مجتمع ہوگا اور اُن کی نصر عالی ہوگی۔ رضی اللہ تعالیٰ عنہم وحشرنا معهم۔ آمین۔ یہ بات لطائفِ نظم قرآنی میں سے ہے اور یہ قرآن شریف کی قسم تلویحی یعنی مطول کا اخیر ہے اور وہ جیسا کہ تم دیکھتے ہو، دو سورتوں سے ختم کی گئی جو درحقیقت نبی اکرم ﷺ کے لیے ہیں اور دونوں کا حاصل تلوار سے فتح ہے اور اس کے خلاف جو آپ سے ظاہر میں لڑا، نصر ہے جس طرح کہ قسم ثانی مفصل دو سورتوں سے ختم کی گئی جو آپ کے لیے نصرت ہیں، اس شخص کے خلاف جس نے باطن میں آپ کو ضرر پہنچانے کا ارادہ کیا۔ ^(۲) (كَذَا فِي فَتْحِ الْبَيَانِ)

شبِ شنبہ (ہفتہ) چہارم ربیع الثانی ۱۳۱۲ھ کو اس سورت کی تفسیر لکھنا شروع کیا تھا، دو جز سے دو ورق کم لکھے تھے کہ بیمار ہو گیا۔ ضعف کی وجہ سے کچھ نہ لکھ سکا، پھر شبِ جمعہ غرہ رمضان سنہ صدر سے لکھنا شروع کیا۔ الحمد للہ والمنہ کہ سیوم ماہ شوال سنہ صدر شبِ دو شنبہ (اتوار) کو نصفِ اخیر کے وقت تمام ہوئی۔ اللہ پاک قبول فرمائے اور آئندہ لکھنے کی توفیق دے اور عافیت سے اس کام کو جلد پورا کر دے۔ اللھم أحسن عاقبتنا فی الأمور کلھا وأجرنا من خزی الدنیا وعذاب الآخرة آمین۔ والحمد للہ أولاً و آخراً وظاہراً وباطناً۔

بِسْمِ اللَّهِ الرَّحْمَنِ الرَّحِيمِ

سُورَةُ الْحُجُرَات

اس سورت مبارکہ کی اٹھارہ (۱۸) آیتیں ہیں۔ امام قرطبی رحمہ اللہ نے کہا ہے کہ بالا جماع مدنی ہے۔^① سیدنا عبداللہ بن عباس اور عبداللہ بن الزبیر رضی اللہ عنہما سے مروی ہے کہ مدینے میں نازل ہوئی۔^② (أخرجہ ابن الضریس والنحاس و ابن مردويه والبيهقي)

بِسْمِ اللَّهِ الرَّحْمَنِ الرَّحِيمِ
يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ ۝
يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ ۝
إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ فَلِلَّتَقْوَىٰ لَهُمْ مَغْفِرَةٌ وَأَجْرٌ عَظِيمٌ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

اے ایمان والو! تم اللہ اور اس کے رسول سے آگے نہ بڑھو، اور اللہ سے ڈرو، بلاشبہ اللہ خوب سننے والا، خوب جاننے والا ہے^① اے ایمان والو! تم اپنی آوازیں نبی کی آواز سے بلند نہ کرو، اور آپ سے اونچی آواز میں بات نہ کرو، جیسے تم ایک دوسرے سے اونچی آواز میں (بات) کرتے ہو، کہیں تمہارے عمل برباد نہ ہو جائیں اور تمہیں خبر تک نہ ہو^② بلاشبہ جو لوگ رسول اللہ کے پاس اپنی آوازیں نیچی رکھتے ہیں، یہی لوگ ہیں جن کے دلوں کو اللہ نے تقویٰ کے لیے جانچ لیا ہے۔ ان کے لیے بخشش اور بہت بڑا اجر ہے^③

اللہ تعالیٰ اور رسول اللہ ﷺ سے پیش قدمی کی ممانعت

آگے بڑھنا، یعنی مجلس میں اگر کوئی کچھ پوچھے تو دیکھو کہ نبی اکرم ﷺ کیا فرماتے ہیں، تم اپنی عقل سے پہلے ہی جواب نہ دے بیٹھو۔ اس سورت میں اللہ تعالیٰ نے رسول اللہ ﷺ کا ادب سکھایا ہے اور آدابِ محفل کی تعلیم دی ہے۔ ایک ادب یہ ہے کہ مجلس میں شور نہ کرو کہ نبی ﷺ کی آواز سنائی نہ دے۔ دوسرے یہ کہ آپ ﷺ کو ادب سے خطاب کرو اونچی آواز سے نہ بولو۔

حافظ ابن کثیر رحمہ اللہ کہتے ہیں کہ یہ وہ آداب ہیں جن سے اللہ پاک نے اپنے مومن بندوں کو مودب کیا ہے، ان امور میں رسول اللہ ﷺ سے برتاؤ کریں، یعنی آپ کی عزت و احترام و تجلیل (بزرگی کرنا) اور اعظام (عظمت کرنا)، مطلب یہ ہے کہ آپ ﷺ کے معاملے میں ان امور کو برتیں۔ چنانچہ فرمایا: ﴿يَا أَيُّهَا الَّذِينَ آمَنُوا لَا تَقْدِّمُوا بَيْنَ يَدَيِ اللَّهِ وَرَسُولِهِ﴾ یعنی رسول اللہ ﷺ سے پہلے اشیاء میں جلدی مت کرو، بلکہ سارے کاموں میں ان کے تابع ہو جاؤ، یہاں تک کہ اس ادب شرعی کے عموم میں سیدنا معاذ رضی اللہ عنہ سے مروی حدیث داخل ہو جائے، جب کہ نبی کریم ﷺ نے اُن سے اس وقت فرمایا جب ان کو یمن کی طرف بھیجا کہ تو کس شے کے ساتھ فیصلہ کرے گا؟ عرض کی کہ اللہ تعالیٰ کی کتاب کے ساتھ۔ آپ ﷺ نے فرمایا اور اگر تو نہ پائے تو؟ تو عرض کی کہ رسول اللہ ﷺ کی سنت کے ساتھ۔ فرمایا: پھر اگر تو نہ پائے تو؟ تو عرض کی کہ میں اپنی رائے کا اجتہاد کروں گا تو آپ ﷺ نے ان کے سینے میں مارا (اپنا دست مبارک اُن کے سینے میں مارا برکت کے لیے کہ اللہ تعالیٰ ان کو حق اور صواب کی راہ بتائے اور ہر فیصلہ اللہ اور رسول کی مرضی کے مطابق ہو) اور فرمایا کہ حمد ہے اللہ کے لیے کہ جس نے رسول اللہ کے رسول کو اس شے کی توفیق دی جس کو اللہ کا رسول پسند کرتا ہے۔^(۱) (وقد رواه أحمد و أبو داود و الترمذي و ابن ماجه)

چنانچہ اس سے غرض یہ ہے کہ سیدنا معاذ رضی اللہ عنہ نے اپنی رائے، نظر اور اجتہاد کو کتاب و سنت کے بعد رکھا، یعنی ان سے مؤخر کیا اور اگر اس کو کتاب و سنت سے بحث کرنے سے پہلے مقدم کرتے تو یہ بات ”تَقْدِيمُ بَيْنَ يَدَيِ اللَّهِ وَرَسُولِهِ“ کے باب سے ہوتی۔ علی بن ابی طلحہ نے سیدنا عبداللہ بن عباس رضی اللہ عنہما سے روایت کیا ہے کہ ﴿لَا تَقْدِّمُوا بَيْنَ يَدَيِ اللَّهِ وَرَسُولِهِ﴾ یعنی خلاف کتاب و سنت مت کہو۔ امام عوفی رحمہ اللہ کی اُن سے روایت یہ ہے کہ اس بات سے منع کیے گئے کہ اس کے کلام سے آگے کلام کریں۔ امام مجاہد رحمہ اللہ نے کہا: ”لَا تَفْتَاتُوا عَلَى رَسُولِ اللَّهِ ﷺ بِشَيْءٍ حَتَّى يَقْضِيَ اللَّهُ تَعَالَى عَلَى لِسَانِهِ“^(۲) [لا تسبقوا (ز) الظاهر أنه تفسير تقدموا بفتح تاء و دال۔^(۳)

^(۱) مسند أحمد (۲۳۰/۵) سنن أبي داود، رقم الحديث (۳۵۹۲) سنن الترمذي، رقم الحديث (۱۳۲۷) اس کی سند میں ”اصحاب معاذ

اور حارث بن عمرو“ مجہول راوی ہیں۔ دیکھیں: (السلسلة الضعيفة، رقم الحديث: ۸۸۱)

^(۳) مجمع بحار الأنوار (۱۸۰/۴)

^(۲) تفسیر الطبري (۲۷۲/۲۲، ۲۷۳)

کذا فی مجمع البحار] یعنی رسول اللہ ﷺ پر کسی شے کے ساتھ سبقت مت کرو، یہاں تک کہ اللہ تعالیٰ ان کی زبان پر جاری کرے۔

امام ضحاک رحمہ اللہ نے کہا ہے کہ ”لَا تَقْضُوا أَمْرًا دُونَ اللَّهِ وَرَسُولِهِ مِنْ شَرَائِعِ دِينِكُمْ“ یعنی اپنے دین کے احکام میں سے کسی امر کا سوائے اللہ کے اور اس کے رسول کے حکم مت دو۔ امام سفیان ثوری رحمہ اللہ نے کہا ہے کہ کسی قول اور کسی فعل کے ساتھ اللہ اور اس کے رسول سے آگے مت بڑھو۔ امام حسن بصری رحمہ اللہ نے فرمایا: امام سے قبل دعا مت کرو۔^(۱) امام قتادہ رحمہ اللہ نے کہا: ہم سے یہ بات ذکر کی گئی ہے کہ کچھ لوگ کہا کرتے تھے: ”لَوْ أُنْزِلَ فِي كَذَا وَكَذَا“ (اس لفظ میں۔ واللہ أعلم۔ کچھ تصحیف ہو گئی ہے، شاید حاصل معنی یہ ہوں کچھ لوگ کہا کرتے تھے کہ اگر اس اس مضمون کی آیت نازل ہو تو ایسا ایسا ہو جائے، یعنی نزول آیات سے پہلے جوڑ توڑ لگاتے تھے، اس کی نہی آیت باب میں نازل ہوئی۔ واللہ أعلم بحقیقة الحال از مصحح سلمہ اللہ تعالیٰ) لَوْضِعَ كَذَا فَكَّرَهُ اللَّهُ تَعَالَى ذَلِكَ وَتَنَّى أَمَّ فِيهِ.^(۲) قولہ تعالیٰ: ﴿وَاتَّقُوا اللَّهَ إِنَّ اللَّهَ سَمِيعٌ عَلِيمٌ﴾ یعنی اور اللہ سے ڈرو اس شے میں جس کا تم کو حکم دیا، بے شک اللہ خوب سننے والا ہے تمہاری باتوں کا اور خوب جاننے والا ہے تمہاری نیتوں کا۔

رسول اللہ ﷺ کی تعظیم کا حکم:

قولہ تعالیٰ: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾۔ یہ دوسرا ادب ہے جو اللہ تعالیٰ نے مومنوں کو سکھایا ہے کہ نبی اکرم ﷺ کے پاس اپنی آوازوں کو اُن کی آواز سے اونچا نہ کریں۔ مروی ہے کہ یہ آیت شیخین کے حق میں نازل ہوئی، یعنی سیدنا ابوبکر صدیق اور عمر رضی اللہ عنہما کے بارے میں۔ امام بخاری رحمہ اللہ نے ابن ابی ملیکہ رحمہ اللہ سے روایت کیا ہے کہ قریب تھا کہ دو بہتر شخص ہلاک ہو جائیں، یعنی ابوبکر اور عمر رضی اللہ عنہما، انھوں نے نبی اکرم ﷺ کے پاس اپنی آوازیں اونچی کیں، جب آپ ﷺ کے پاس بنی تمیم کا ایک رقب آیا (رقب اسم جمع ہے یا راکب کی جمع ہے، لغت میں راکب اہل کو کہتے ہیں، پھر اس کے استعمال میں وسعت کی گئی تو ہر سواری کے سوار کو کہنے لگے، مراد قافلہ ہے) تو اُن میں سے ایک نے تو اقرع بن حابس انخی بنی مجاشع کے ساتھ اشارہ کیا اور دوسرے نے ایک اور شخص کے ساتھ اشارہ کیا۔ امام نافع رحمہ اللہ نے کہا ہے کہ مجھے اس کا نام یاد نہیں۔

چنانچہ سیدنا ابوبکر صدیق رضی اللہ عنہ نے عمر رضی اللہ عنہ سے کہا کہ تو نے صرف میری مخالفت کا ارادہ کیا۔ انھوں نے کہا: میں نے تیری مخالفت کا ارادہ نہیں کیا، پھر ان دونوں کی آوازیں بلند ہوئیں۔ اس پر اس وقت اللہ تعالیٰ نے یہ آیت نازل فرمائی: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾۔ سیدنا عبداللہ بن الزبیر رضی اللہ عنہ نے کہا: پھر سیدنا عمر رضی اللہ عنہ

اس آیت کے بعد اتنی آہستہ بات کرتے تھے کہ آپ ﷺ اس کو سن نہ سکتے اور پھر اس بات کو ان سے پوچھتے تھے۔
 ”وَلَمْ يَذْكُرْ ذَلِكَ عَنْ أَبِيهِ يَعْنِي أَبَا بَكْرٍ“ (یعنی جو بات عمر رضی اللہ عنہ سے ذکر کی، اس کا ذکر سیدنا ابوبکر رضی اللہ عنہ کی طرف سے نہیں کیا کہ وہ کس طرح بات کرتے تھے۔ سیدنا ابوبکر رضی اللہ عنہ ابن الزبیر رضی اللہ عنہ کے نانا تھے، ان کو باپ کے پیرائے میں ادا کیا، اس لیے کہ نانا بھی باپ کے مرتبے میں ہے۔ واللہ أعلم) (عنہ انفراد بہ دون مسلم)

نیز امام بخاری رحمہ اللہ نے بہ سند خود روایت کیا ہے کہ عبداللہ بن زبیر رضی اللہ عنہ نے ابن ابی ملیکہ کو خبر دی کہ نبی اکرم ﷺ کے پاس بنی تمیم کا ایک وفد آیا تو سیدنا ابوبکر رضی اللہ عنہ نے عرض کی کہ آپ قعقاع بن معبد کو امیر بنائیں اور سیدنا عمر رضی اللہ عنہ نے عرض کی: بلکہ آپ اقرع بن حابس کو امیر بنائیں، پس سیدنا ابوبکر رضی اللہ عنہ بولے کہ اے عمر! تو نے صرف میری مخالفت کا ارادہ کیا تو عمر رضی اللہ عنہ نے کہا کہ میں نے تیری مخالفت کا ارادہ نہیں کیا، پھر وہ دونوں جھگڑے، یہاں تک کہ دونوں کی آوازیں بلند ہوئیں، چنانچہ اس بارے میں یہ آیت نازل ہوئی: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾۔ یہاں تک کہ آیت پوری ہوئی: ﴿وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ وَاللَّهُ غَفُورٌ رَحِيمٌ﴾ (بخاری میں حدیث اس جملہ پر تمام ہو گئی ہے: ”حتی انقضت الآية“ اور قولہ تعالیٰ: ﴿وَلَوْ أَنَّهُمْ صَبَرُوا﴾ جو یہاں مذکور ہے وہ بخاری میں حدیث مذکور میں شامل نہیں ہے) (وہكذا رواہ مہنا منفردا بہ ایضا)
 حافظ ابوبکر بزار رحمہ اللہ نے اپنی مسند میں سیدنا ابوبکر صدیق رضی اللہ عنہ سے روایت کیا کہ جب یہ آیت نازل ہوئی: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾ تو میں نے عرض کی: اے اللہ کے رسول! واللہ! میں آپ سے بات نہ کروں گا مگر انخی السرار کی طرح، یعنی ایسی بات کروں گا جیسے کوئی پوشیدہ بات کرتا ہے۔^① حصین بن عمر اس کی سند میں ایک ایسا راوی ہے جس کے متعلق کہا ہے کہ یہ حصین بن عمر اگرچہ ضعیف ہیں، لیکن عبدالرحمان بن عوف اور ابو ہریرہ رضی اللہ عنہما سے ہمیں اس طرح کی روایت یہاں روایت کی گئی ہے۔ واللہ أعلم

امام بخاری رحمہ اللہ نے موسیٰ بن انس عن انس بن مالک رضی اللہ عنہ روایت کیا ہے کہ نبی کریم ﷺ نے ثابت بن قیس رضی اللہ عنہ کو گم پایا تو ایک شخص نے کہا کہ اے اللہ کے رسول! میں آپ کو اس کی خبر لا دوں گا، پھر وہ اس کے پاس آیا تو اس کو دیکھا کہ اپنے گھر میں سر جھکائے ہوئے بیٹھا ہے اور اس سے کہا کہ تجھے کیا ہو گیا ہے؟ اس نے کہا کہ میرا حال برا ہے، میں اپنی آواز کو نبی کریم ﷺ کی آواز سے بلند کیا کرتا تھا تو میرے اعمال یقیناً ضائع ہو گئے ہیں اور میں اہل نار سے ہو گیا ہوں۔ پھر وہ شخص نبی اکرم ﷺ کے پاس آیا اور آپ ﷺ کو بتایا کہ اس نے ایسا ایسا کہا ہے۔ موسیٰ رضی اللہ عنہ نے کہا پھر وہ اس کے پاس دوبارہ لوٹ کر گیا، ایک بڑی بشارت لے کر یہ کہ آپ ﷺ نے فرمایا کہ تو اس

① صحیح البخاری، رقم الحدیث (۵۶۴) ② صحیح البخاری، رقم الحدیث (۵۶۶)

③ مسند البزار (۱۲۷/۱) امام بیہقی رحمہ اللہ فرماتے ہیں: ”فیہ حصین بن عمر الاحمسی وهو ضعیف“ (مجمع الزوائد: ۲۳۷/۷)

کے پاس جا اور اس سے کہہ کہ تو اہلِ نار سے نہیں ہے، لیکن تو تو اہلِ جنت میں سے ہے۔^(۱) (انفرد به البخاري من هذا الوجه)

امام احمد رحمہ اللہ نے عن ثابت عن انس بن مالک رحمہ اللہ روایت کیا ہے کہ جب یہ آیت اتری: ﴿إِلَىٰ قَوْلِهِ... وَأَنْتُمْ لَا تَشْعُرُونَ﴾ اور ثابت بن قیس بن شماس بلند آواز تھے تو کہا: میں وہ ہوں جو اپنی آواز رسول اللہ ﷺ کی آواز سے بلند کیا کرتا تھا، اس لیے میں اہلِ نار سے ہوں اور میرا عمل ضائع ہو گیا، پھر غمگین ہو کر اپنے گھر میں بیٹھ رہے۔ چنانچہ رسول اللہ ﷺ نے ان کو گم پایا تو کچھ لوگ ان کے پاس گئے اور کہا کہ رسول اللہ ﷺ نے تجھے گم پایا ہے، تجھے کیا ہوا ہے؟ اس نے کہا کہ میں وہ ہوں جو اپنی آواز کو نبی کریم ﷺ کی آواز سے بلند کیا کرتا تھا اور اُن سے اونچی آواز میں بولتا تھا، لہذا میرا عمل ضائع ہو گیا اور میں اہلِ نار میں سے ہوں۔ پھر وہ لوگ نبی اکرم ﷺ کے پاس آئے اور انھوں نے جو بات کہی تھی اس کی آپ کو خبر دی آپ ﷺ نے فرمایا کہ نہیں، بلکہ وہ تو اہلِ جنت سے ہے۔

سیدنا انس رحمہ اللہ نے کہا کہ پھر ہم اسے دیکھتے تھے کہ وہ ہمارے درمیان چل رہا ہے اور ہم جان رہے ہیں کہ بے شک وہ اہلِ جنت سے ہے۔ پھر جب یمامہ کا دن ہوا تو ہم میں کچھ بھگدڑ مچی تو ثابت بن قیس بن شماس آیا اور اس نے واقعی خوشبو لگائی ہوئی تھی اور اپنا کفن پہنا تھا، کہا: ”بِئْسَ مَا تُعَوِّذُونَ أَقْرَانَكُمْ“ یعنی تم اپنے ہمسروں کو بہت بری شے کا خوگر کرتے ہو، پھر وہ اُن سے لڑے، یہاں تک کہ مارے گئے۔^(۲) رضي الله تعالى عنه.

امام مسلم رحمہ اللہ نے عن ثابت بنانی عن انس بن مالک رحمہ اللہ روایت کیا ہے، کہا کہ جب آیت مذکور اتری تو ثابت بن قیس رحمہ اللہ اپنے گھر میں بیٹھ رہے، کہا: میں اہلِ نار میں سے ہوں اور نبی اکرم ﷺ سے رک رہے تو آپ ﷺ نے سعد بن معاذ رحمہ اللہ سے فرمایا: ابو عمرو! ثابت کا کیا حال ہے؟ کیا وہ بیمار ہو گیا ہے؟ تو سعد رحمہ اللہ نے عرض کی کہ وہ تو میرا پڑوسی ہے اور مجھے اس کی بیماری کا علم نہیں ہے۔ راوی نے کہا: پھر سعد رحمہ اللہ اس کے پاس آئے تو نبی اکرم ﷺ کی بات اس کو بتائی، چنانچہ ثابت رحمہ اللہ بولے کہ یہ آیت نازل کی گئی اور تم واقعی جان چکے ہو کہ میں رسول اللہ ﷺ پر تم سے بڑھ کر بلند آواز ہوں، اس لیے میں تو اہلِ نار میں سے ہوں۔ چنانچہ سعد رحمہ اللہ نے نبی ﷺ سے اس کا ذکر کیا تو آپ ﷺ نے فرمایا بلکہ وہ تو اہلِ جنت میں سے ہے۔^(۳) (ثم رواه مسلم عن أحمد بن سعيد الدارمي عن حيان بن هلال

عن سليمان بن المغيرة به قال: ولم يذكر سعد بن معاذ رضي الله عنه). وعن قطن بن بشير عن جعفر بن سليمان عن ثابت عن أنس رضي الله عنه بنحوه ليس فيه ذكر سعد بن معاذ رضي الله عنه حدثني هيثم بن عبد الأعلى الأسدي حدثنا المعتمر بن سليمان سمعت أبي يذكر عن أنس رضي الله عنه قال: لما نزلت هذه الآية فاقتصر الحديث ولم يذكر سعد بن معاذ رضي الله عنه وزاد ”فكنا نراه يمشي بين أظهرنا رجل من أهل الجنة“^(۴) فهذه الطريق الثلاث معللة لرواية حماد بن سلمة فيما انفرد به من ذكر سعد بن معاذ رضي الله عنه والصحيح أن حال نزول هذه الآية لم يكن سعد بن معاذ موجوداً لأنه قد مات بعد بني قريظة بأيام قلائل سنة خمس وهذه الآية نزلت في وفد بني تميم والوفود إنما تواتروا في سنة تسع من الهجرة والله أعلم)

(۱) صحيح البخاري، رقم الحديث (۵۶۶۵) (۲) مسند أحمد (۱۳۷/۳) (۳) صحيح مسلم، رقم الحديث (۱۱۹)

(۴) صحيح مسلم، رقم الحديث (۱۱۹) (۵) صحيح مسلم، رقم الحديث (۱۱۹)

امام ابن جریر رحمہ اللہ نے عن اسماعیل بن محمد بن ثابت بن قیس بن شماس عن ابیہ رضی اللہ عنہ روایت کیا ہے، کہا: جب یہ آیت نازل ہوئی تو ثابت بن قیس راہ میں بیٹھ گئے اور روتے تھے، پھر عاصم بن عدی بن عجلان کا ان پر گزر ہوا تو کہا اے ثابت! کیوں رو رہا ہے؟ کہا کہ میں ڈرتا ہوں کہ یہ آیت میرے حق میں اتری ہو اور میں بلند آواز والا ہوں، پھر عاصم بن عدی رسول اللہ ﷺ کی طرف چلا اور ثابت پر رونا غالب ہوا، وہ اپنی بی بی جمیلہ دختر عبداللہ بن ابی بن سلول کے پاس آئے اور اس سے کہا کہ جس وقت میں اپنے گھوڑے کے گھر میں داخل ہوں جاؤں تو دروازے کو ایک میخ کے ساتھ مضبوط کر دینا (اصل کے الفاظ یہ ہیں: ”فشدي علي الضبة بمسمار فضربتہ بمسمار“۔ ”ضبه“ آہن مسمار در کو کہتے ہیں) تو اس نے اس کو ایک میخ سے ٹھونک دیا اور کہا: میں نہ نکلوں گا، یہاں تک کہ مجھے اللہ تعالیٰ موت دے دے یا مجھ سے رسول اللہ ﷺ راضی ہوں۔

راوی نے کہا: اور عاصم رضی اللہ عنہ آپ ﷺ کے پاس آئے اور آپ ﷺ کو اس کی خبر دی، چنانچہ آپ ﷺ نے فرمایا: تو جا اور اس کو میرے پاس بلا کر لا۔ چنانچہ عاصم اس مکان کی طرف آئے، جہاں ثابت کو بیٹھا دیکھا تھا تو اُن کو وہاں نہ پایا، پھر اُن کے گھر کی طرف آئے تو اُن کو گھوڑے کے گھر میں پایا۔ چنانچہ اُن سے کہا کہ تجھے رسول اللہ ﷺ بلاتے ہیں تو ان سے کہا کہ دروازے کے لوہے کو توڑ ڈال، پھر دونوں نکلے اور نبی اکرم ﷺ کے پاس آئے۔ آپ ﷺ نے فرمایا کہ اے ثابت! تجھے کون سی چیز رلاتی ہے؟ تو عرض کی کہ میں بلند آواز ہوں اور میں ڈرتا ہوں کہ یہ آیت میرے بارے میں اتری ہو: ﴿لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ...﴾ (الآیۃ) آپ ﷺ نے ان سے فرمایا: ﴿أَمَّا تَرْضَى أَنْ تَعِيشَ حَمِيدًا وَتُقْتَلَ شَهِيدًا وَتَدْخُلَ الْجَنَّةَ﴾ یعنی کیا تو اس بات سے راضی نہیں ہوتا کہ جیسے محمود ہو کر اور مارا جائے شہید ہو کر اور داخل ہو جنت میں؟ چنانچہ ثابت رضی اللہ عنہ نے عرض کی کہ میں اللہ تعالیٰ کی اور اس کے رسول کی خوش خبری سے خوش ہوں۔ اور میں اپنی آواز کو رسول اللہ ﷺ کی آواز سے کبھی بلند نہ کروں گا۔

کہا اور اللہ تعالیٰ نے یہ آیت نازل فرمائی: ﴿إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ...﴾ (الآیۃ) ^① تابعین میں سے کئی ایک اہل علم نے اس قصے کو اس طرح ذکر کیا ہے۔ درحقیقت اللہ عزوجل نے رسول اللہ ﷺ کے پاس آوازوں کو بلند کرنے سے منع فرمایا ہے۔ ہم کو امیر المومنین عمر بن الخطاب رضی اللہ عنہ سے روایت کی گئی ہے کہ انھوں نے نبی مکرم ﷺ کی مسجد میں دو شخصوں کی آوازیں سنیں کہ بلند ہوئی تھیں تو آئے اور فرمایا: کیا تم جانتے ہو کہ تم کہاں ہو؟ پھر فرمایا کہ تم کہاں کے ہو؟ عرض کی کہ اہل طائف میں سے ہیں۔ فرمایا کہ اگر تم مدینے والوں میں سے ہوتے تو البتہ میں تم کو مار کر درد دیتا۔ ^② علماء رحمہم اللہ نے فرمایا ہے کہ نبی اکرم ﷺ کی قبر شریف کے پاس

آواز کو بلند کرنا، اسی طرح مکروہ ہے جس طرح کہ آپ ﷺ کی حیات مبارک میں مکروہ تھا، اس لیے کہ آپ ﷺ ہمیشہ کے لیے محترم ہیں، اپنی حیات مبارک میں بھی اور اپنی قبر شریف میں بھی۔

پھر اللہ پاک نے آپ ﷺ سے اونچی آواز سے بولنے سے منع کیا جس طرح کہ آدمی اپنے مخاطب سے اونچی آواز میں گفتگو کرتا ہے جو آپ ﷺ کے اور لوگوں میں سے ہو، بلکہ آپ ﷺ کے ساتھ سکینت اور وقار اور تعظیم کے ساتھ بات کرے، اسی لیے اللہ پاک نے فرمایا: ﴿وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ﴾ جیسا کہ اللہ تعالیٰ نے فرمایا: ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ [النور: ۶۳] ”تم اللہ تعالیٰ کے نبی کے بلانے کو ایسا بلاوانہ کرلو، جیسا کہ آپس میں ایک دوسرے کو ہوتا ہے۔“

عدم تعظیم رسول سے اعمال کے ضیاع کا خطرہ:

قولہ تعالیٰ: ﴿أَنْ تَحْبِطَ أَعْمَالُكُمْ وَأَنْتُمْ لَا تَشْعُرُونَ﴾ مطلب یہ ہے کہ ہم نے جو تم کو اس کے نزدیک آواز بلند کرنے سے منع کیا ہے، وہ اس خوف سے کہ وہ اس سے خفا ہو جائے تو اس کی خفگی سے اللہ تعالیٰ خفا ہو اور اس شخص کا عمل ضائع ہو جائے جس نے اس کو خفا کیا، حالاں کہ وہ جانتا نہیں ہے جس طرح کہ صحیح میں آیا ہے کہ بے شک کوئی شخص کبھی کوئی ایسا کلمہ بے خیالی میں کہہ جاتا ہے کہ وہ اللہ کی خوشنودی کا ہوتا ہے کہ اس کلمے کے سبب سے اس کے لیے جنت لکھ دی جاتی ہے اور بے شک کوئی شخص کبھی ایسا کلمہ بے خیالی سے کہہ جاتا ہے جو اللہ تعالیٰ کی ناراضی کا ہوتا ہے کہ اس کے سبب سے وہ آگ میں اتنا دور جا گرتا ہے جتنی کہ آسمان اور زمین کے درمیان مسافت ہے۔^①

پھر اللہ تعالیٰ نے بندوں کو اس طرف بلایا کہ نبی کریم ﷺ کے نزدیک آواز پست کریں اور اس پر آمادہ کیا، اس کی طرف راہ بتائی اور اس میں رغبت دلائی، چنانچہ ارشاد فرمایا: ﴿إِنَّ الَّذِينَ يَغُضُّونَ أَصْوَاتَهُمْ﴾ یعنی بے شک جو لوگ رسول اللہ ﷺ کے نزدیک اپنی آواز پست کرتے ہیں، وہی لوگ ہیں جن کے دلوں کو اللہ نے تقوے کے لیے خاص کیا ہے اور ان کو تقوے کا اہل اور اس کی جگہ ٹھہرایا ہے۔ ان کے لیے مغفرت اور بڑا اجر ہے۔

امام احمد رحمہ اللہ نے ”کتاب الزہد“ میں عن منصور عن مجاہد روایت کیا ہے کہ سیدنا عمر رضی اللہ عنہ کی طرف لکھا: اے امیر المومنین! کیا وہ شخص جو معصیت کی خواہش نہیں رکھتا اور نہ اس پر عمل کرتا ہے افضل ہے یا وہ شخص کہ جو معصیت کی خواہش رکھتا ہے مگر اس پر عمل نہیں کرتا؟ سیدنا عمر رضی اللہ عنہ نے لکھا کہ بے شک وہ لوگ جو معصیت کی خواہش رکھتے ہیں اور اس پر عمل نہیں کرتے افضل ہیں۔ ﴿أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَّغْفِرَةٌ وَأَجْرٌ عَظِيمٌ﴾^②

① صحیح البخاری (۶۱۱۲، ۶۱۱۳) صحیح مسلم (۹۸۸) صحیحین میں حدیث کا آخری جملہ ”آسمان اور زمین کے درمیان مسافت“ کے بجائے ”مشرق اور مغرب کے درمیان“ کا ہی ذکر ہے، البتہ حافظ ابن کثیر نے اپنی تفسیر (۲/۲۶۳) میں ”آسمان اور زمین“ کا ہی ذکر کیا ہے۔

② تفسیر ابن کثیر (۴/۲۶۰، ۲۶۳)

فتح البیان کا بیان:

فتح البیان کا بیان وضاحت کے ساتھ یہ ہے کہ اس سورت میں ﴿يَا أَيُّهَا الَّذِينَ آمَنُوا﴾ کے الفاظ پانچ بار ذکر کیے گئے ہیں اور جن کو اُن میں خطاب کیا گیا ہے وہ مومن ہیں اور جس شے کے ساتھ خطاب کیا گیا ہے وہ امر ہے یا نہی ہے اور ﴿يَا أَيُّهَا النَّاسُ﴾ اس میں ایک دفعہ مذکور ہے اور اس میں مومنوں اور کافروں کو عام خطاب ہے، جس طرح کہ جس شے کا اس آیت میں خطاب کیا گیا ہے، وہ دونوں کے لیے عام اور یکساں ہے، یعنی ﴿إِنَّا خَلَقْنَاهُ مِنْ ذَكَرٍ وَأُنْثَى﴾ اس لیے اس میں ”ناس“ کا ذکر مناسب ہوا۔

﴿لَا تُقَدِّمُوا﴾ کو جمہور نے بہ ضم تائے فوقیہ و تشدید دال مکسورہ پڑھا ہے، اس کی دو جہیں ہیں: ایک یہ ہے کہ متعدی ہے اور اس کا مفعول عمومیت کے لیے محذوف ہوا ہے (یعنی تم کسی شے کو مقدم نہ کرو اللہ اور رسول سے قبل، چونکہ مقصد تعیم ہے، اس لیے لفظ میں تو محذوف ہے اور معنی میں مراد ہے) یا اس لیے متروک ہوا ہے (یعنی نہ لفظ میں ہے نہ معنی میں مراد ہے، کیوں کہ مقصود نفس فعل ہے مفعول سے کچھ غرض نہیں ہے) کہ مقصود نفس فعل ہے، جیسے: عرب لوگ بولتے ہیں کہ ”فُلَانٌ يُعْطِي وَيَمْنَعُ“ یعنی فلاں دیتا ہے اور منع کرتا ہے، منظور دینا اور منع کرنا ہے مفعول سے کچھ واسطہ نہیں۔ دوسری وجہ یہ ہے کہ فعل لازم ہے، جیسے: ”وَجَّهَ وَتَوَجَّهَ“ دونوں کے ایک معنی ہیں، یعنی فلاں متوجہ ہوا۔ جس شخص نے ”تَقَدَّمَ“ بہ فتح تاء وقاف و دال پڑھا ہے (یعنی سیدنا عبداللہ بن عباس رضی اللہ عنہما، ضحاک اور یعقوب) تو یہ قراءت اس کے لازم ہونے کی مؤید ہے۔ امام واحدی رحمہ اللہ نے کہا ہے کہ یہاں ”قَدَّمَ“، ”تَقَدَّمَ“ کے معنی میں ہے اور وہ لازم ہے۔ امام ابو عبیدہ رحمہ اللہ نے کہا ہے کہ عرب لوگ بولتے ہیں: ”لَا تُقَدِّمُ بَيْنَ يَدَيِ الْإِمَامِ وَبَيْنَ يَدَيِ الْأَبِ“^① یعنی امر و نہی میں امام اور باپ سے پہلے جلدی مت کر، اس لیے کہ معنی یہ ہیں کہ ان کے امر و نہی سے پہلے آگے مت بڑھو۔ اور ”بَيْنَ يَدَيِ الْإِمَامِ“ سے مراد خود امام ہے اور ”مَا بَيْنَ يَدَيِ إِنْسَانٍ“ مراد نہیں ہے، یعنی حقیقت میں ”مَا بَيْنَ يَدَيِ إِنْسَانٍ“ وہ شے ہے جو آدمی کے دونوں ہاتھوں کے درمیان ہوتی ہے، چنانچہ یہ مراد نہیں ہے، بلکہ یہ معنی ہیں کہ امام سے پہلے امر و نہی کی جلدی مت کر۔

کسی نے کہا ہے کہ ”بَيْنَ يَدَيِ فُلَانٍ“ کے معنی ہیں ”بِحَضْرَتِهِ“، اس لیے کہ جو شے انسان کے حضور میں ہوتی ہے تو وہ اس کے ہاتھوں کے درمیان میں ہے، یہ عبارت یعنی ﴿بَيْنَ يَدَيِ اللَّهِ وَرَسُولِهِ﴾ یہاں مجاز کے ایک طریق پر جاری ہوئی ہے۔ یہ وہ ہے جس کا نام اہل بیان تمثیل رکھتے ہیں، یعنی استعارہ تمثیلیہ اور غرض کمال نالائق اور کمینے پن کی تصویر اور برائی بیان کرنا ہے جو اللہ کے اور اس کے رسول کے اذن کے بغیر اُن کی بات کو کاٹنا

ہے۔ یا مراد ”بَيْنَ يَدَي رَسُوْلِ اللّٰهِ“ ہے اور اللہ کا لفظ مبارک رسول کی تعظیم کے لیے ہے اور اس بات سے آگاہ کرنے کے لیے ذکر کیا گیا ہے کہ اللہ کے نزدیک رسول کا وہ مرتبہ ہے جو اس کے اجلال کو واجب کرتا ہے اس بنا پر یہ کچھ استعارہ نہیں ہے۔ امام محلی رحمہ اللہ کا کلام اسی طرف مائل ہے۔^(۱)

امام شہاب رحمہ اللہ فرماتے ہیں کہ اس کلام میں دو مجاز ہیں: ایک تو ”بین الیدین“ میں ہے، کیوں کہ اس کی حقیقت وہ شے ہے جو دو عضو کے درمیان ہو، پھر اُن دو عضو سے مجازاً وہ دو جہتیں مراد لیں جو دائیں اور بائیں کے مقابل اور اس شے کے قریب ہیں اس طرح سے کہ جو شے اُن کے مجاور و محاذی (قریب، بالمقابل) تھی اس پر ”یدین“ کا اطلاق کیا تو یہ مجاز مرسل کے باب سے ہوا۔ پھر یہ ہے کہ آدمی کو جس شخص کی اتباع اور پیروی لازم ہے، اس کی اقتداء اور پیروی کرنے کے بغیر اُن کی بات کو کاٹنا اور اُن کے سامنے حکم دینے کی جرأت کر بیٹھنا جو ایک ناموزوں بات ہے، چنانچہ اس کی برائی اور خرابی کی تصویر کھینچنے کے لیے اس کے لیے تمثیلی استعارہ کیا گیا، اس جملے کا یعنی تقدم بین الیدین کا ایک محسوس صورت کے ساتھ، مثلاً: جیسے خادم اپنے مخدوم اور سردار کے آگے چلے، حالانکہ اس کا منصب یہ ہے کہ اس سے آگے نہ بڑھے، بلکہ اس کے پیچھے چلے، اس لیے کہ اس پر اس کی پیروی لازم ہے۔

چنانچہ پہلی عبارت اس مجاز کے ساتھ جو اس میں تھا اس استعارے کی طرف نقل کی گئی جس کا ذکر ہوا۔^(۲) کسی نے ”تَقْدِمُوا“ بہ ضم تاء و کسر دال پڑھا ہے ”أَقْدَمَ“ سے، یعنی کسی شے پر اقدام و پیش قدمی مت کرو۔ امام حازن رحمہ اللہ نے کہا: معنی یہ ہیں کہ کسی قول اور فعل کے ساتھ جلدی مت کرو اس سے قبل کہ اللہ کا رسول کہے، یا اس سے قبل کہ کرے۔^(۳) امام بیضاوی رحمہ اللہ نے کہا ہے کہ معنی یہ ہیں کہ کسی نے کہا کہ اللہ اور اس کے رسول کے کسی معاملے میں حکم کرنے سے پہلے اسے قطع مت کرو۔^(۴) انتہی۔ قطع امر کے معنی ہیں کہ اس شخص کے اذن کے بغیر جس کو اذن دینے کا استحقاق ہے، اس کے امر کے ساتھ جزم کرنا اور جرأت کرنا۔ کسی نے کہا کتاب و سنت کے خلاف کچھ مت کہو۔ یہ قول زیادہ ظاہر اور اہم ہے اور پہلے گزر چکا ہے۔

﴿وَاتَّقُوا اللّٰهَ﴾ یعنی اور اللہ سے ڈرو اپنے سارے امور میں۔ اللہ اور رسول سے آگے بڑھنے کو ترک کرنا اس کے تحت میں بدخول اولیٰ داخل ہے۔ پھر تقوے کا حکم دینے کی علت یہ بیان فرمائی: ﴿إِنَّ اللّٰهَ سَمِيعٌ عَلِيمٌ﴾ یعنی اس لیے کہ بے شک اللہ ہر سنی جانے والی چیز کو خوب سننے والا ہے اور ہر جانی جانے والی چیز کو خوب جانتا ہے۔ سیدنا عبداللہ بن عباس رضی اللہ عنہما نے فرمایا: ”نُهِوا أَنْ يَتَكَلَّمُوا بَيْنَ يَدَي كَلَامِهِ“^(۵) یہ قول پہلے گزر چکا ہے اور یہ اس بات کو بھی شامل ہے کہ کتاب و سنت کا مقابلہ رائے اور تقلید کے ساتھ کیا جائے۔ سیدہ عائشہ رضی اللہ عنہا نے فرمایا کہ روزہ مت رکھو

(۱) تفسیر الجلالین (۶۸۴/۱) (۲) حاشیۃ الشہاب علی تفسیر البیضاوی (۷۰/۸)

(۳) تفسیر الخازن (۲۱۸/۶) (۴) تفسیر البیضاوی (۲۱۱/۵) (۵) تفسیر الطبری (۲۷۲/۲۲)

اس سے قبل کہ تمہارا نبی روزہ رکھے۔ (اخرجه ابن مردويه) نیز اُن سے مروی ہے کہ کچھ لوگ رمضان کے آگے ایک یا دو دن روزے کے ساتھ تقدم کرتے تھے، چنانچہ اللہ تعالیٰ نے یہ آیت نازل فرمائی۔^① (اخرجه البخاري في تاريخه) نیز ان سے مروی ہے کہ کچھ لوگ تقدم کرتے تھے شہر کا، یعنی ماہ رمضان کا، تو روزہ رکھتے نبی کریم ﷺ سے پہلے، چنانچہ اللہ تعالیٰ نے یہ آیت نازل فرمائی۔ (اخرجه الطبراني وابن مردويه)

قوله تعالى: ﴿يَا أَيُّهَا الَّذِينَ آمَنُوا﴾ ندا کے اعادے میں کئی فائدے ہیں: ایک یہ ہے کہ اس میں رشد و ہدایت کے طالب کے لیے شفقت کا مزید بیان ہے، جیسے لقمان علیہ السلام کا اپنے بیٹے سے کہنا: ﴿يُبْنَى لَا تُشْرِكْ بِاللَّهِ﴾ [لقمان: ۱۳] ”اے میرے پیارے بچے! اللہ کے ساتھ شریک نہ کرنا۔“ اس لیے کہ ندا کا مقصد اس شخص کو ہوشیار کرنا ہے جس کو ندا کی جائے، تاکہ وہ کلام کے سننے پر متوجہ اور اپنا دل لگائے۔ چنانچہ ندا کا بار بار دہرانا اس کے تجدد کو ظاہر کرتا ہے، یعنی اب کوئی نئی بات کہنے کے لیے ندا کی جا رہی ہے۔ دوسرا یہ ہے کہ یہ وہم نہ کیا جائے کہ دوسری دفعہ ندا کرنے والا پہلی دفعہ ندا کرنے والے سے مختلف ہے۔ تیسرا یہ ہے کہ یہ بات معلوم ہو جائے کہ دونوں کلاموں میں سے ہر ایک مقصود ہے دوسری بات کا کوئی پہلی بات کی تاکید نہیں ہے۔

﴿لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾ احتمال ہے کہ اس سے مراد حقیقت میں آواز کو بلند کرنا ہو، اس لیے کہ آواز کا بلند کرنا یہ ظاہر کرتا ہے کہ آواز بلند کرنے والے میں حیا کی کمی ہے اور احترام کا خیال نہیں، کیوں کہ آواز کا پست کرنا اور اس کا بلند نہ کرنا عزت اور تعظیم کے لوازمات سے ہے۔ یہ بھی احتمال ہے کہ مراد زیادہ باتیں کرنے اور شور و غل سے منع کیا گیا ہو۔ پہلا قول زیادہ مناسب ہے۔ معنی یہ ہیں کہ اپنی آوازوں کو اس حد تک بلند نہ کرو کہ وہ اس حد سے بھی اونچی ہو جائیں جہاں نبی کریم ﷺ کی آواز پہنچے۔ مفسرین نے کہا ہے کہ آیت سے مراد نبی مکرم ﷺ کی تعظیم اور توقیر ہے اور یہ بات کہ آپ ﷺ کو اس طرح سے نہ پکاریں جس طرح سے وہ ایک دوسرے کو پکارتے ہیں۔ یہ قول کے متعلق نہیں ہے، جیسا کہ ﴿لَا تُقَدِّمُوا﴾ فعل سے نہیں ہے۔

قوله تعالى: ﴿وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ﴾ یعنی جب اس سے بات کرو تو اپنی آواز اس طرح اونچی نہ کرو جس طرح کہ تمہیں عادت ہے جب تم میں سے کوئی کسی سے بات کرتا ہے۔ امام زجاج رحمہ اللہ نے کہا ہے کہ اللہ پاک نے ان کو حکم دیا ہے کہ اپنے نبی کریم ﷺ کی تجلیل کریں۔^② کسی نے کہا ہے کہ ﴿وَلَا تَجْهَرُوا لَهُ بِالْقَوْلِ﴾ سے یہ مراد ہے کہ انہیں یا محمد اور یا احمد نہ کہو، بلکہ یا نبی اللہ اور یا رسول اللہ کہا کرو، تاکہ ان کی عزت ہو۔ آواز کے بلند کرنے اور اونچا کرنے سے مراد وہ نہیں ہے جو استخفاف (حقارت) کے طور پر واقع ہوتا ہے، کیوں کہ ایسا کرنا تو کفر ہے۔

اس جہر سے مراد یہ ہے کہ آواز فی نفسہ غیر مناسب ہو اور ویسی نہ ہو جیسی کہ اس شخص کے پاس واقع ہو جس کی تعظیم اور عزت کرنا واجب ہو۔ حاصل یہ ہے کہ اس جگہ کئی امر سے نہی واقع ہوئی ہے۔ پہلے تو یہ ہے کہ جس کا اذن نہیں دیا اس کلام میں آگے بڑھا جائے۔ دوسرے یہ کہ آواز کو خوب بلند کیا جائے، یہاں تک کہ وہ نبی کریم ﷺ کی آواز سے بھی اونچی ہو جائے، بے شک وہ بات نبی کریم ﷺ کے ساتھ کی جائے یا کسی اور کے ساتھ۔ تیسرا امر یہ ہے کہ آپ ﷺ سے بات چیت کرنے میں سختی اور درشتی نہ ہو اور آپ ﷺ سے خطاب کرنے میں ادب کو لازم پکڑا جائے، اس لیے کہ اپنے ہمسروں کے ساتھ باہمی اونچی آواز سے گفتگو کرنے میں ایک کو دوسرے پر کوئی ایسی فضیلت نہیں ہوتی جس سے اس کی عزت اور احترام واجب ہو۔

پھر جو بات اللہ پاک نے ذکر کی اس کی وجہ یہ بیان فرمائی: ﴿أَنْ تَحْبَطَ أَعْمَالُكُمْ﴾ امام زجاج رحمہ اللہ نے کہا: ”أَيُّ: لِأَنَّ تَحْبَطَ“^① یعنی ”فَتَحْبَطَ“ پس لامِ مقدر صیروت کا لام ہے، یعنی تم ان سے چیخ کر نہ بولو، اس لیے کہ اس کا انجام یہ ہوگا کہ تمہارے اعمال ضائع ہو جائیں گے۔ یہ علت صحیح ہے کہ نہی کی علت ہو، یعنی اللہ تعالیٰ نے تم کو جو جہر سے منع کیا تو اس بات کے خوف اور کراہت کی وجہ سے کہ تمہارے اعمال ضائع ہو جائیں۔ یا علت ہو منہی کی، یعنی تم جہر مت کرو، اس لیے کہ وہ اعمال کے ضائع ہونے کا باعث بنتا ہے۔ چنانچہ امام زجاج رحمہ اللہ کا کلام وجہ ثانی کی طرف ناظر ہے نہ کہ وجہ اول کی طرف۔

جملہ ﴿وَأَنْتُمْ لَا تَشْعُرُونَ﴾ محلِ نصب میں ہے بنا بر حال اور اس میں سخت قسم کی تحذیر (ڈرانا) اور وعیدِ عظیم ہے۔ امام زجاج رحمہ اللہ نے کہا: یہ مراد نہیں ہے کہ ﴿وَأَنْتُمْ لَا تَشْعُرُونَ﴾ اس کا موجب نہیں ہے کہ انسان کافر ہو جائے اور وہ جانتا نہ ہو جس طرح کہ کوئی کافر مومن نہیں ہوتا مگر کفر پر ایمان کو اختیار کر کے، اسی طرح کوئی کافر نہیں ہوتا اس حیثیت سے کہ اس کو جانتا نہیں ہے۔

پھر اللہ پاک نے اپنے امر کے مان لینے میں رغبت دلائی، چنانچہ ارشاد فرمایا: ﴿إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ﴾ ”غض“ کی اصل ہر شے میں نقص یعنی کمی ہے، اسی معنی میں نقصِ صوت ہے۔ امام فراء رحمہ اللہ نے کہا: ﴿أَمْتَعَنَ اللَّهُ قُلُوبَهُمْ﴾ ”أَخْلَصَ قُلُوبَهُمْ“ یعنی جو لوگ رسول اللہ ﷺ کے پاس ان کی جلالتِ قدر اور تعظیم کے لیے اپنی آوازیں کم کرتے ہیں، وہی ہیں جن کے دلوں کو اللہ نے تقوے کے لیے خالص کیا جس طرح کہ سونے کو آگ سے خالص کیا جاتا ہے تو اس میں اعلیٰ اور عمدہ قسم کا سونا اس کے ردی عنصر سے الگ ہو جاتا ہے اور اس کا خراب عنصر گر جاتا ہے۔ امام مجاہد، مقاتل اور قتادہ رحمہم بھی اسی کے قائل ہیں۔

امام انفس رحمہ اللہ نے کہا: ”اِخْتَصَّهَا لِلتَّقْوَى“ یعنی ان کو تقوے کے لیے خاص کیا۔^(۱) امام واحدی رحمہ اللہ نے کہا: تقدیر کلام یہ ہے: ”اِمْتَحَنَ اللّٰهُ قُلُوبَهُمْ فَاَخْلَصَهَا لِلتَّقْوَى“^(۲) پس اخلاص کو حذف کیا، اس لیے کہ امتحان اس پر دال ہے، یعنی اللہ نے ان کے دلوں کا امتحان کیا، پھر ان کو تقویٰ کے لیے خالص کیا۔ یہ وجہ زیادہ مناسب ہے، اس لیے کہ ایسے سادات کرام کی تعریف میں کلام وارد ہے، یا ان لوگوں کی تعریض (تنگ کرنا) میں کلام وارد ہے جو ان جیسے اوصاف کے حامل نہیں ہیں۔

اسی وجہ سے آیت سابقہ کے فاصلے میں ﴿وَأَنْتُمْ لَا تَشْعُرُونَ﴾ کہا ہے اور آیت لاحقہ کے فاصلے میں ﴿أَكْثَرُهُمْ لَا يَعْقِلُونَ﴾ فرمایا ہے۔ کسی نے کہا کہ ان کو ہر قباحت سے ظاہر و پاک کیا ہے۔ کسی نے کہا کہ وسیع اور فراخ کیا اور اُن کو کھول دیا۔ یہ ماخوذ ہے: ”مَحَنْتُ الْأَدِيمَ إِذَا وَسَعْتَهُ“ سے۔ ابو عمرو نے کہا: ”وَكُلُّ شَيْءٍ جَهْدَتُهُ فَقَدْ مَحَنْتُهُ“۔^(۳) حرف لام محذوف سے متعلق ہے: ”أَيُّ صَالِحَةٍ لِلتَّقْوَى، كَقَوْلِكَ: أَنْتَ صَالِحٌ لِكَذَا“، یا تعلیل کے لیے ہے: ”كَقَوْلِكَ: جِئْتُ لِإِدَاءِ الْوَاجِبِ أَيُّ: لِيَكُونَ مَجِيئِي سَبَبًا لِإِدَائِهِ“۔

قولہ تعالیٰ: ﴿لَهُمْ مَغْفِرَةٌ وَأَجْرٌ عَظِيمٌ﴾ دوسری خبر ہے ﴿أُولَئِكَ﴾ کی، یا کلام متانف ہے اس شے کے بیان کے لیے جو اللہ تعالیٰ نے آخرت میں ان کے لیے تیار کر رکھی ہے۔ ظاہر یہی وجہ ہے۔^(۴) واللہ اعلم۔

إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ۝
وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ ۝
وَاللَّهُ عَفُورٌ رَّحِيمٌ ۝

بلاشبہ جو لوگ آپ کو حجروں کے باہر سے پکارتے ہیں، ان میں سے اکثر بے عقل ہیں^(۴) اور اگر بے شک وہ صبر کرتے، حتیٰ کہ آپ (خود ہی) ان کی طرف نکلتے، تو ان کے لیے بہت بہتر ہوتا، اور اللہ بہت بخشنے والا، نہایت رحم کرنے والا ہے^(۵)

رسول اللہ ﷺ کو حجروں کے باہر سے آواز دینے والوں کی مذمت:

بنو تمیم کے لوگ آپ ﷺ سے ملنے کے لیے آئے، نبی کریم ﷺ گھر میں تھے باہر سے ہی چلانے لگے۔ آدمی کو پہلے زبانی خبر کرنا چاہیے۔ انتہیٰ!

حافظ ابن کثیر رحمہ اللہ کہتے ہیں کہ پھر اللہ تبارک و تعالیٰ نے ان لوگوں کی مذمت کی جو آپ ﷺ کو حجروں کے

(۱) تفسیر القرطبی (۳۰۸/۱۶) فتح القدیر (۷۹/۵)

(۲) روح المعانی (۱۳۸/۲۶)

(۳) فتح البیان (۱۳۳-۱۲۹/۱۳)

(۴) تفسیر القرطبی (۳۰۹/۱۶)

باہر سے پکارتے ہیں۔ حجرات آپ ﷺ کی ازواج مطہرات کے گھر ہیں۔ ایسا پکارنا تو جنگلی درشت مزاج لوگوں کے پکارنے کی طرح ہے۔ چنانچہ فرمایا کہ ان میں سے اکثر لوگ عقل نہیں رکھتے۔ پھر اس بارے میں جواب ہے اس کی طرف اشارہ کیا۔ چنانچہ فرمایا: ﴿وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ﴾ یعنی اگر وہ اس وقت تک صبر کرتے جب تک تو خود ان کی طرف نکلتا تو البتہ اس میں ان کے لیے دنیا و آخرت کی بھلائی اور مصلحت ہوتی۔ پھر اللہ عزوجل نے ان کو توبہ اور اللہ کی طرف رجوع کی دعوت دی: ﴿وَاللَّهُ غَفُورٌ رَحِيمٌ﴾۔ ذکر کیا گیا ہے کہ یہ آیت اقرع بن حابس تمیمی رضی اللہ عنہ کے حق میں نازل ہوئی، اس قول کے مطابق جس کو کئی ایک اہل علم نے وارد کیا ہے۔ امام احمد رحمہ اللہ نے اقرع بن حابس رضی اللہ عنہ سے روایت کیا ہے کہ انھوں نے رسول اللہ ﷺ کو پکارا اور کہا: ”يَا مُحَمَّدُ! يَا مُحَمَّدُ“ ایک روایت میں ہے کہ کہا: ”يَا رَسُولَ اللَّهِ!“ تو آپ ﷺ نے ان کو جواب نہ دیا، پھر کہا: ”يَا رَسُولَ اللَّهِ إِنَّ حَمْدِي لَزَيْنٌ وَإِنَّ ذَمِّي شَيْنٌ“ یعنی بے شک میری حمد البتہ اچھی ہے اور میری ذم البتہ بری ہے تو آپ ﷺ نے فرمایا کہ یہ اللہ عزوجل ہے۔^①

امام ابن جریر رحمہ اللہ نے سیدنا براء رضی اللہ عنہ سے ﴿إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ﴾ کی تفسیر میں روایت کیا ہے، کہا کہ ایک آدمی رسول اللہ ﷺ کے پاس آیا اور کہا کہ ”يَا مُحَمَّدُ إِنَّ حَمْدِي زَيْنٌ وَذَمِّي شَيْنٌ“ چنانچہ آپ ﷺ نے فرمایا کہ یہ اللہ عز وجل ہے ^② اور اسی طرح امام حسن بصری اور قتادہ رحمہما اللہ نے اس کو مرسل روایت کیا ہے۔ امام سفیان ثوری رحمہ اللہ نے حبیب بن ابی عمرہ سے روایت کیا ہے، کہا: بشر بن غالب ولید بن عطار دیا بشر بن عطار د ولید بن غالب اور یہ دونوں حجاج کے پاس بیٹھے ہوئے تھے تو بشر بن غالب نے ولید بن عطار د سے کہا کہ یہ آیت تیری قوم بنی تمیم کے حق میں نازل ہوئی: ﴿إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ﴾

کہا پھر میں نے سعید بن جبیر رضی اللہ عنہ سے اس کا ذکر کیا تو کہا: سنتا ہے بے شک وہ اگر آیت کے آخری حصے کو جانتا تو اسے جواب دیتا۔ ”يَمْنُونٌ عَلَيْكَ أَنْ أَسْلَمُوا قَالُوا أَسْلَمْنَا وَلَمْ يُقَاتِلْكَ بَنُو أَسَدٍ“^③ (اس جگہ عبارت میں کچھ نقصان ہے، حاصل مطلب یہ معلوم ہوتا ہے کہ اسدی نے تمیمی کو اس آیت کی عار دلائی جو بعض بنی تمیم کی مذمت میں نازل ہوئی، پھر اس کا ذکر سعید بن جبیر رضی اللہ عنہ سے ہوا تو انھوں نے فرمایا کہ تمیمی اس سورت کی آخری آیت پر مطلع نہ ہوتا اور نہ اسدی کو جواب دیتا، کیوں کہ آیتیں اسی سورت کے آخر میں بعض بنی اسد کی مذمت میں نازل ہوئی ہیں۔ واللہ اعلم)

① مسند أحمد (٤٨٨/٣) تفسير الطبري (٢٨٤/٢٢) ② تفسير الطبري (٢٨٣/٢٢) سنن الترمذي، رقم الحديث (٣٩٦٧)

③ تفسیر الطبری (۲۸۵، ۲۸۴/۲۲)

امام ابن ابی حاتم رحمہ اللہ نے زید بن ارقم رضی اللہ عنہ سے روایت کیا ہے، کہا ہے کہ عرب کے کچھ لوگ جمع ہوئے اور کہا ہمارے ساتھ اس شخص کی طرف چلو، چنانچہ اگر وہ نبی ہے تو ہم اس کے ساتھ بہرہ مند تر لوگوں میں سے ہوں گے اور اگر وہ بادشاہ ہے تو ”نَعُشُّ بِجَنَاحِهِ“ (یعنی اس کے بازو میں گھونسلہ بنائیں گے، یعنی اس کی حفاظت و پرورش میں رہیں گے یا زندگی بسر کریں گے اس کی حمایت میں اور اس کے زیرِ دامن رہیں گے) کہا: پھر میں رسول اللہ ﷺ کے پاس آیا اور میں نے آپ ﷺ کو وہ بات بتائی جو انھوں نے کہی تھی، پھر وہ نبی کریم ﷺ کے حجرے کی طرف آئے اور آپ ﷺ کو پکارنے لگے، اور آپ ﷺ اپنے حجرے میں تھے: ”يَا مُحَمَّدُ! يَا مُحَمَّدُ!“ پس اللہ تعالیٰ نے یہ آیت نازل فرمائی: ﴿إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ﴾ کہا: رسول اللہ ﷺ نے میرا کان پکڑا، پھر اس کو کھینچا اور فرمانے لگے: ﴿لَقَدْ صَدَّقَ اللَّهُ تَعَالَى قَوْلَكَ يَا زَيْدُ! لَقَدْ صَدَّقَ اللَّهُ تَعَالَى قَوْلَكَ يَا زَيْدُ!﴾^①

(رواہ ابن جریر عن الحسن بن عرفة عن المعتمر بن سلیمان بہ)

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿الَّذِينَ يُنَادُونَكَ﴾ سے مراد جفاتِ بنی تمیم ہیں، یعنی سخت خو اور درشت مزاج لوگ۔ چنانچہ پہلے گزر چکا ہے۔ ﴿وَرَاءِ الْحُجُرَاتِ﴾ بہ معنی حجرات سے باہر اور اُن کے پیچھے ہے، یا ﴿وَرَاءِ﴾ بہ معنی ”قُدَّام“ ہے، یعنی آگے۔ ”حُجُرَاتُ“ ”حُجْرَةٌ“ کی جمع ہے، جیسے: ”غُرَفَاتُ“ ”غُرْفَةٌ“ کی جمع ہے اور ”ظُلُمَاتُ“ ”ظُلْمَةٌ“ کی جمع ہے۔ کسی نے کہا ہے کہ ”حُجْرٌ“ کی جمع ہے اور ”حُجْرٌ“ ہے ”حُجْرَةٌ“ کی تو ”حُجُرَاتُ“ جمع الجمع ہوئی۔ حجرہ اس زمین کا قطعہ ہے جو ایک دیوار کے ساتھ روکی گئی ہے۔ گھرتی ہے۔ اس پر ”حُجْرَةٌ“ بروزن ”فُعْلَةٌ“ بہ معنی مفعولہ ہے، یعنی زمین کا روکا ہوا گھیرا ہوا قطعہ۔ جمہور نے ”حُجُرَاتُ“ بہ ضم جیم پڑھا ہے اور ابو جعفر بن قعقاع و شبہ نے بہ فتح جیم پڑھا ہے تخفیف کے لیے اور ابن ابی عبہ نے بہ سکون جیم پڑھا ہے اور یہ سب لغت ہیں۔^② ان کا حجروں کے باہر سے پکارنا یا تو یوں ہے کہ وہ حجروں پر آئے ایک ایک حجرہ کر کے اور آپ ﷺ کو اُن کے باہر سے پکارا، یا یہ کہ وہ آپ ﷺ کو تلاش کرتے ہوئے حجروں پر متفرق ہو گئے اور ہر ایک حجرے پر آواز دی۔

کلمہ ﴿مِنْ﴾ ابتدائے غایت کے لیے ہے اور اس کے یہ معنی کرنے سے بھی کوئی ممانعت نہیں، یعنی ان کی نداء کی ابتداء حجروں کے باہر سے ہوئی۔ معنی یہ ہیں کہ جو لوگ تجھ کو حجروں کے باہر سے پکارتے ہیں، ان میں سے

① تفسیر ابن ابی حاتم (۳۳۰۲/۱۰) تفسیر الطبری (۲۸۴/۲۲) تفسیر ابن کثیر (۲۶۳/۴، ۲۶۴) اس کی سند میں ”داود طفاوی“ متکلم

فیہ راوی ہے۔

② فتح القدیر (۸۰/۵)

اکثر عقل نہیں رکھتے، اس لیے کہ اُن پر جہالت کا غلبہ ہے اور اس کی طبیعت میں جفا اور سختی کی کثرت ہے۔ اکثر سے مراد کل ہے۔ عرب لوگ کبھی کبھی اکثر سے کل مراد لیتے ہیں۔ علامہ نسفی رحمۃ اللہ علیہ نے فرمایا ہے کہ اس طرز پر آیت کے ورود میں جس پر وہ وارد ہوئی ہے رسول اللہ صلی اللہ علیہ وسلم کی جو جلالت اور قدر اور مقام و مرتبہ ہے، وہ مخفی نہیں ہے، اس میں سے ایک یہ ہے کہ جو لوگ آپ کو چلا کر پکارتے ہیں، ان پر جہالت اور کم عقلی کا حکم لگایا۔

دوسری بات یہ ہے کہ جو جگہ اپنی بعض بیبیوں کے ساتھ خلوت و استراحت و آرام کی تھی، اس سے کنایہ کر کے ”حُجُرَاتُ“ کا لفظ واقع کیا۔ تیسری یہ ہے کہ حجرات کو معرف باللام کر کے ﴿الْحُجُرَاتِ﴾ فرمایا اضافت نہیں کی، ”حُجُرَاتُكَ“ نہ کہا اور اگر کوئی غور کرنے والا غور کرے تو اس سورت کے شروع سے اس آیت کے آخر تک اس کو اسی طرح پائے گا۔ چنانچہ تو غور کر، کیسی ابتداء کی ہے، یعنی جو امور اللہ اور اس کے رسول کی طرف منسوب ہوتے ہیں، ان کا واجب کرنا سارے امور پر مقدم ہو بغیر تقیید کے، پھر اس کے بعد اس شے سے نہی کی جو تقدیم کی جنس سے ہے، یعنی آواز کو بلند اور اونچا کرنا۔

پہلا امر تمہیں ہے دوسرے امر کے لیے۔ پھر جو اپنی آوازیں پست کرنے والے ہیں، ان کی تعریف اور ثنا کی، تاکہ یہ اس بات پر دال ہو کہ اللہ کے نزدیک آپ کا مرتبہ عظیم ہے۔ پھر اس کے بعد وہ شے ذکر کی جس کی برائی بہت زیادہ اور مکمل تھی، یعنی رسول اللہ صلی اللہ علیہ وسلم پر آپ کی خلوت کے حال میں دیوار کے باہر سے چیخنا، جیسے اس شخص پر چیختے ہیں جو وقعت کے لحاظ سے سب لوگوں سے زیادہ ذلیل ہے۔ یہ اس لیے بیان کیا، تاکہ اس بات کی برائی اور قباحیت سے آگاہ فرمائے جس کی انھوں نے جرأت کی، اس لیے کہ اللہ پاک نے اس کے مرتبے کو اس سے بلند کیا ہے کہ اس سے اونچے لہجے میں بات کی جائے تو اُن لوگوں کا فعل اس مرتبے کا منکر ہوا اور بدی کی انتہا کو پہنچا ہوا ہے۔^①

قوله تعالى: ﴿وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ﴾ یعنی اگر وہ تیرے نکلنے کا انتظار کرتے اور پکارنے کی جلدی نہ کرتے تو اُن کے دین و دنیا میں اُن کے لیے بہت بہتر تھا، کیوں کہ اس میں رسول اللہ صلی اللہ علیہ وسلم کے ساتھ حسن ادب کی رعایت ہے اور اس تعظیم اور تجلیل کا عمل ہے جس کے کہ آپ صلی اللہ علیہ وسلم مستحق ہیں۔ کسی نے کہا ہے کہ وہ لوگ قیدیوں کے بارے میں سفارش کرنے آئے تھے تو رسول اللہ صلی اللہ علیہ وسلم نے ان کے نصف کو تو آزاد کر دیا اور نصف کا فدیہ لیا اور اگر وہ صبر کرتے تو آپ صلی اللہ علیہ وسلم سب کو آزاد فرما دیتے۔^② (ذکر معناه مقاتل) کسی نے، یعنی علامہ نسفی رحمۃ اللہ علیہ نے کہا ہے کہ ﴿حَتَّى تَخْرُجَ إِلَيْهِمْ﴾ سے یہ بات ظاہر ہوتی ہے کہ اگر آپ صلی اللہ علیہ وسلم ان کی طرف بذاتِ خود نکلتے اور اُن کے بلانے سے نہ آتے تو بھی ان کے لیے لازمی تھا کہ صبر کرتے، یہاں تک کہ اس بات کو جان لیتے کہ آپ صلی اللہ علیہ وسلم کا نکلنا ان کی طرف ہے۔^③ ﴿وَاللَّهُ غَفُورٌ رَّحِيمٌ﴾ یعنی اللہ پاک بڑی مغفرت اور رحمت والا ہے، ایسے لوگوں سے

③ تفسیر النسفی (۱۶۳/۴)

① تفسیر النسفی (۱۶۲، ۱۶۳/۴) ② فتح القدیر (۸۰/۵)

مواخذہ نہیں کرتا، اس بات پر جو اُن سے سرزد ہوگئی، یعنی بے ادبی اگر وہ توبہ اور رجوع الی اللہ کریں۔^①

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن
تَصِيبُوا قَوْمًا بِجَهَالَةٍ فَتُصْبِحُوا عَلَى مَا فَعَلْتُمْ نَادِمِينَ ۖ
وَاعْلَمُوا أَن فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ
مِّنَ الْأَمْرِ لَعَنِتُمْ وَلَكِنَّ اللَّهَ حَبَّبَ إِلَيْكُمُ الْإِيمَانَ
وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ
وَالْعِصْيَانَ أُولَٰئِكَ هُمُ الرُّشِدُونَ ۗ فَضَلَّ اللَّهُ مِنَّا
وَنِعْمَةً ۗ
وَاللَّهُ عَلِيمٌ حَكِيمٌ ۝

اے ایمان والو! اگر کوئی نافرمان تمہارے پاس کوئی خبر لائے تو تحقیق کر لیا کرو (تاکہ) تم کسی قوم کو نادانی سے تکلیف (نہ) پہنچاؤ کہ پھر تم اپنے کپے پر پچھتاتے پھرو ⑥ اور جان لو! بلاشبہ تم میں اللہ کے رسول ہیں، اگر بہت سے معاملات میں وہ تمہاری اطاعت کریں (تو) یقیناً تم مشقت میں پڑ جاؤ، لیکن اللہ نے ایمان کو تمہارا محبوب بنا دیا ہے اور اس نے اسے تمہارے دلوں میں آراستہ پیراستہ کر دیا ہے اور اس نے تمہارے لیے کفر و فسق اور نافرمانی کو ناپسند بنا دیا ہے (اور) یہی لوگ رُشد و ہدایت والے ہیں ⑦ اللہ کے فضل اور احسان سے اور اللہ خوب جاننے والا، خوب حکمت والا ہے ⑧

فاسق آدمی کی خبر بلا تحقیق قبول نہ کی جائے:

ایک شخص کو نبی کریم ﷺ نے ایک قوم سے زکاۃ وصول کرنے کے لیے بھیجا، وہ قوم اُن کے استقبال کے لیے نکلی، اسلام سے پہلے اس قوم میں اور اس کی قوم میں عداوت تھی۔ یہ ڈرا کہ وہ لوگ میرے مارنے کو نکلے، الٹا بھاگا اور مدینے میں آکر مشہور کر دیا کہ فلاں قوم مرتد ہوگئی اور نبی اکرم ﷺ اُن پر فوج بھیج رہے ہیں۔ اس سے معلوم ہوا کہ فاسق کی شہادت قابل قبول نہیں ہے۔ فاسق وہ ہے جس کا عمل خلاف شریعت صاف ظاہر ہو، رسول اللہ ﷺ اللہ کے حکم پر چلتے ہیں، اسی میں تمہاری بہتری ہے۔ اگر وہ تمہاری بات مانتا رہے تو کس کس کی بات مانے، کیوں کہ ہر کوئی اپنے مطلب کی بات کہے گا۔ اس لیے اگر تمہارا مشورہ قبول نہ ہو تو برا نہ مانو۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ حکم دیتا ہے کہ فاسق کی اطلاع کی تثبیت اور تحقیق کر لینی چاہیے، اس لیے کہ اس کے لیے احتیاط کی جائے، تاکہ اس کی بات پر فیصلہ نہ کیا جائے۔ چنانچہ فاسق نفس الامر میں کاذب اور خطا کار ہو تو اس کے قول پر فیصلہ کرنے والا بھی اسی کے پیچھے چلے گا، یعنی اس کا فیصلہ بھی غلط ہوگا، حالاں کہ اللہ عزوجل نے مفسدوں کی راہ کی پیروی کرنے سے منع فرمایا ہے۔ اسی جگہ سے علماء کے کئی گروہ مجہول الحال آدمی کی روایت کے قبول کرنے سے باز رہے ہیں، اس لیے کہ درحقیقت اس کے فسق کا احتمال ہے۔ اور دوسروں نے اس کو قبول کیا ہے، اس بنا پر کہ ہم کو جو حکم دیا گیا ہے وہ فاسق کی خبر کی تحقیق کا حکم دیا گیا ہے اور یہ شخص ایسا نہیں کہ جس کا فسق ثابت ہو، کیوں کہ وہ تو مجہول الحال ہے۔ ہم نے شرح بخاری کے کتاب العلم میں اس مسئلے کی تقریر کی ہے۔ ولله تعالیٰ الحمد والمنة۔

مفسروں میں سے اکثر نے ذکر کیا ہے کہ یہ آیت ولید بن عقبہ بن ابی معیط کے بارے میں نازل ہوئی جبکہ نبی کریم ﷺ نے اس کو بنی مصطلق کے صدقات وصول کرنے کے لیے بھیجا۔ یہ بات کئی طریق سے مروی ہے اور تمام طرق سے بہترین طریق وہ ہے جس کو امام احمد رحمہ اللہ نے اپنی مسند میں روایت کیا ہے۔ (من رواية مالك عن ابن المصطلق و هو الحارث بن ضرار و والد جويرة بنت الحارث أم المؤمنين) امام احمد رحمہ اللہ نے فرمایا: ”حَدَّثَنَا مُحَمَّدُ بْنُ سَابِقٍ حَدَّثَنَا عَيْسُ بْنُ دِينَارٍ حَدَّثَنِي أَبِي أَنَّهُ سَمِعَ الْحَارِثَ بْنَ ضَرَّارٍ الْخُزَاعِيَّ رَضِيَ اللَّهُ عَنْهُ“

حارث کہتے ہیں کہ میں رسول اللہ ﷺ کے پاس آیا، آپ ﷺ نے مجھے اسلام کی دعوت دی، چنانچہ میں اس میں داخل ہوا اور میں نے اس کا اقرار کیا اور مجھے زکات کی طرف بلایا تو میں نے اس کا اقرار کیا اور میں نے عرض کی: اے اللہ کے رسول! میں لوٹتا ہوں، چنانچہ میں ان کو سلام کی طرف اور ادائے زکات کی طرف بلاؤں گا، پھر جو کوئی میرا کہنا مانے گا تو میں اس کی زکات جمع کروں گا اور اے اللہ کے رسول! آپ کوئی قاصد فلاں فلاں وقت میں میرے پاس بھیج دیں، تاکہ میں نے جو زکات جمع کی ہو، وہ آپ کے پاس لے آؤں۔

پھر جب حارث نے زکات جمع کی ان لوگوں سے جنہوں نے اس کا کہنا مان لیا اور وہ وقت آ گیا جب رسول اللہ ﷺ نے ارادہ کیا کہ اس کی طرف بھیجیں، یعنی قاصد کو بھیجا تو وہ قاصد اس پر رک رہا اور اس کے پاس نہ آیا اور حارث نے یہ خیال کیا کہ اللہ اور اس کے رسول کی طرف سے کوئی ناراضی ہو گئی ہے، چنانچہ اس نے اپنی قوم کے سرداروں کو طلب کیا اور ان سے کہا کہ رسول اللہ ﷺ نے میری طرف قاصد بھیجنے کا ایک وقت مقرر کیا تھا، تاکہ میرے پاس جو زکات جمع ہو وہ آ کر لے جائے اور رسول اللہ ﷺ کی طرف سے وعدہ خلافی نہیں ہو سکتی اور میں نہیں خیال کرتا ان کے قاصد کو روکنے کا، مگر کسی ناراضی کی وجہ سے، اس لیے تم ہمارے ساتھ چلو کہ ہم رسول اللہ ﷺ کے پاس چلیں۔ نبی کریم ﷺ نے ولید بن عقبہ کو حارث کی طرف بھیجا، تاکہ اس کے پاس جو زکات جمع ہو چکی ہے اسے لے لے۔ (اصل عبارت یہ ہے: ”ليقبض ما كان عنده مما جمع من الزكاة“ کلمہ ”من“ تبعيض کا نہیں بیان ہے)

پھر جب ولید چلا، یہاں تک کہ راستے میں پہنچا تو ڈرا، پس واپس لوٹا، یہاں تک کہ رسول اللہ ﷺ کے پاس آیا اور کہا: اے اللہ کے رسول! حارث نے مجھے زکات نہیں دی اور میرے قتل کا ارادہ کیا، آپ ﷺ خفا ہوئے اور حارث کی طرف لشکر بھیجا اور حارث اپنے اصحاب کو لے کر متوجہ ہوا، یہاں تک کہ جس وقت لشکر چل پڑا اور مدینے سے باہر نکلا تو حارث لشکر والوں کو ملا، وہ بولے کہ حارث یہ ہے۔ پھر جب حارث ان کے پاس آیا تو ان سے کہا کہ تم کس کی طرف بھیجے گئے ہو؟ وہ بولے: تیری طرف۔ کہا: کیوں؟ بولے کہ رسول اللہ ﷺ نے تیری طرف ولید بن عقبہ کو بھیجا تو اس نے یہ خیال کیا کہ تو نے اس سے زکات روک لی اور اسے قتل کرنے کا ارادہ کیا۔ حارث نے کہا: نہیں۔ قسم ہے اس کی جس نے محمد ﷺ کو حق کے ساتھ بھیجا! نہ میں نے اسے دیکھا اور نہ وہ میرے پاس آیا، پھر جب حارث رسول اللہ ﷺ کے پاس حاضر ہوا تو آپ ﷺ نے فرمایا کہ تو نے زکات روکی اور میرے قاصد کے قتل کا ارادہ کیا۔ حارث نے عرض کی: نہیں۔ قسم ہے اس کی جس نے آپ کو حق کے ساتھ بھیجا! نہ میں نے اس کو دیکھا اور نہ وہ میرے پاس آیا اور میں نہیں متوجہ ہوا جب کہ رسول اللہ ﷺ کا قاصد مجھ تک نہیں پہنچا، مجھے اس بات کا ڈر ہوا کہ کہیں اللہ اور اس کے رسول کی طرف سے کچھ ناراضی نہ ہوگئی ہو۔ راوی نے کہا: پھر سورۃ الحجرات نازل ہوئی: ﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ ... إِلَى قَوْلِهِ ... وَاللَّهُ عَلَيْهِمْ حَكِيمٌ﴾^① (ورواہ ابن ابی حاتم عن المنذر بن شاذان التمار عن محمد بن سابق به و رواه الطبراني من حديث محمد بن سابق به غير أنه سماه الحارث بن سرار و الصواب أنه الحارث بن ضرار كما تقدم)

امام ابن جریر رحمہ اللہ نے سیدہ ام سلمہ رضی اللہ عنہا سے روایت کیا ہے، فرمایا کہ رسول اللہ ﷺ نے ایک شخص کو واقعہ حرب کے بعد بنی مصطلق کے صدقات وصول کرنے کے لیے بھیجا، چنانچہ قوم نے اس کے متعلق سنا تو اس کے استقبال کے لیے آئے کہ وہ رسول اللہ ﷺ کے حکم کی تعظیم کرتے تھے۔ فرمایا: شیطان نے اس کے جی میں ڈالا کہ یہ اس کے قتل کا ارادہ کرتے ہیں، فرمایا کہ وہ رسول اللہ ﷺ کی طرف لوٹ آیا اور عرض کی کہ بنی مصطلق نے درحقیقت اپنے صدقات مجھ سے روک لیے۔ اس بات پر آپ ﷺ اور باقی مسلمان خفا ہوئے۔ پھر قوم کو اس کے واپس چلے جانے کی خبر پہنچی تو وہ آپ ﷺ کے پاس آئی اور آپ ﷺ کے لیے صف باندھی، جب آپ ﷺ نے ظہر کی نماز پڑھی تو عرض کی کہ ہم اللہ کی اور اس کے رسول کی ناراضی سے اللہ کی پناہ چاہتے ہیں، آپ نے ایک شخص ہماری طرف صدقہ لینے کے لیے بھیجا تو ہم اس سے خوش ہوئے اور اس سے ہماری آنکھیں ٹھنڈی ہوئیں، پھر وہ شخص راستے ہی سے واپس آ گیا اور ہم ڈرے کہ کہیں اللہ اور اس کے رسول کی طرف سے کوئی ناراضی نہ ہوئی ہو۔ پھر وہ آپ ﷺ سے

① مسند أحمد (۲۷۹/۴) تفسیر ابن ابی حاتم (۳۳۰۳/۱۰) المعجم الكبير (۲۷۴/۳) امام پیشی رحمہ اللہ فرماتے ہیں: "رجال أحمد

باتیں کرتے رہے یہاں تک کہ سیدنا بلال رضی اللہ عنہ آئے اور عصر کی نماز کے لیے اذان دی، فرمایا: یہ اور یہ آیت نازل ہوئی: ﴿يَا أَيُّهَا الَّذِينَ آمَنُوا... الْآيَةُ﴾^①

نیز امام ابن جریر رحمہ اللہ نے بطریق عوفی ابن عباس رضی اللہ عنہما سے روایت کیا ہے کہ رسول اللہ ﷺ نے ولید بن عقبہ بن ابی معیط کو بنی مصطلق کی طرف بھیجا، تاکہ ان سے صدقات لے آئے۔ ان کے پاس جب یہ خبر آئی تو وہ خوش ہوئے اور رسول اللہ ﷺ کے قاصد کے استقبال کے لیے نکلے۔ جب ولید سے یہ بیان کیا گیا کہ وہ اس کا استقبال کرنے کے لیے نکلتے ہیں تو وہ رسول اللہ ﷺ کی طرف واپس چلا گیا اور عرض کی: اے اللہ کے رسول! بے شک بنی مصطلق نے صدقہ روک لیا، چنانچہ آپ ﷺ اس بات سے سخت خفا ہوئے، پھر اس دوران میں کہ آپ ﷺ اپنے جی سے باتیں کر رہے تھے کہ ان پر چڑھائی کریں کہ اچانک آپ ﷺ کے پاس اُن کے ایلچی آئے اور عرض کی: اے اللہ کے رسول! ہم سے بیان کیا گیا ہے کہ آپ کا قاصد آدھے راستے سے واپس آ گیا اور ہم اس بات سے ڈرے کہ جس شے نے اس کو واپس کیا، وہ آپ کی طرف سے کوئی خط ہے جو اس کے پاس آیا ہے، آپ کی کسی ناراضی کے سبب سے کہ آپ ہم پر خفا ہوئے اور بے شک ہم اللہ کی پناہ مانگتے ہیں اس کی ناراضی اور اس کے رسول کی ناراضی سے۔ اور نبی اکرم ﷺ نے ان کو خائن شمار کیا تھا اور اُن پر چڑھائی کرنے کا قصد فرمایا تھا۔ چنانچہ اللہ تبارک و تعالیٰ نے ان کا عذر کتاب میں نازل فرمایا، چنانچہ فرمایا: ﴿يَا أَيُّهَا الَّذِينَ آمَنُوا... إِلَى آخِرِ الْآيَةِ﴾^②

امام مجاہد اور قتادہ رحمہ اللہ نے کہا ہے کہ رسول اللہ ﷺ نے ولید بن عقبہ کو بنی مصطلق کی طرف بھیجا کہ ان سے صدقات لے آئے، مگر وہ لوٹ آیا اور کہا کہ بے شک بنی مصطلق نے آپ کے لیے لشکر جمع کیا ہے، تاکہ آپ سے لڑیں۔ امام قتادہ رحمہ اللہ نے اتنا زیادہ کہا ہے اور بے شک وہ اسلام سے پھر گئے ہیں۔ آپ ﷺ نے خالد بن ولید رضی اللہ عنہ کو ان کی طرف بھیجا اور ان کو حکم دیا کہ تثبت کریں، جلدی نہ کریں، پھر وہ چلے، یہاں تک کہ ان کے پاس رات کو آئے اور اپنے جاسوس بھیجے، پھر جب وہ آئے تو سیدنا خالد رضی اللہ عنہ کو خبر دی کہ وہ تو اسلام کو خوب پکڑے ہوئے ہیں اور انھوں نے ان کی اذان و نماز سنی ہے، پھر جب صبح کو اٹھے تو خالد رضی اللہ عنہ اُن کے پاس آئے اور وہ شے دیکھی جو اُن کو خوش کرے، یعنی ان کو پورا مسلمان پایا، پھر آپ ﷺ کی طرف واپس گئے اور آپ ﷺ کو خبر دی، اس پر اللہ تعالیٰ نے یہ آیت نازل فرمائی۔

امام قتادہ رحمہ اللہ نے کہا: رسول اللہ ﷺ فرماتے تھے: «التَّبْتُ مِنَ اللَّهِ وَالْعُجْلَةُ مِنَ الشَّيْطَانِ» اور اسی طرح سلف میں سے کئی ایک اہل علم نے ذکر کیا ہے۔ ان میں سے امام ابن ابی لیلیٰ، یزید بن رومان، ضحاک

① تفسیر الطبري (۲۸۶/۲۲، ۲۸۷) اس کی سند میں ”موسیٰ بن عبیدہ“ ضعیف راوی ہے۔

② تفسیر الطبري (۲۸۶/۲۲، ۲۸۷) اس کی سند میں مسلسل بالضعفاء ہے۔

مقاتل بن حیان رضی اللہ عنہ وغیرہم ہیں جو اس آیت کے بارے میں یہ خیال کرتے ہیں کہ وہ ولید بن عقبہ کے بارے میں نازل ہوئی۔ واللہ اعلم۔^①

اطاعتِ رسول کے ذریعے تعظیمِ رسول کا حکم:

قوله تعالى: ﴿وَأَعْلَمُوا أَنَّ فِيكُمْ رَسُولَ اللَّهِ﴾ یعنی تم جان لو کہ تمہارے درمیان اللہ کا رسول ہے، اس لیے اس کی تعظیم اور توقیر کرو اور اس کے ساتھ باادب رہو اور اس کے حکم کے مطیع اور فرمانبردار رہو، اس لیے کہ وہ تمہاری بہتری کو خوب جانتا ہے اور تم سے بڑھ کر تم پر شفیق اور مہربان ہے۔ اور اس کی رائے تمہارے حق میں زیادہ تر پوری ہے بہ نسبت اپنے متعلق تمہاری اپنی رائے کے۔ جیسا کہ اللہ تبارک و تعالیٰ نے فرمایا: ﴿الَّذِي أُولَىٰ بِالْمُؤْمِنِينَ مِنْ أَنْفُسِهِمْ﴾ [الأحزاب: ۶] ”پیغمبر مومنوں پر خود ان سے بھی زیادہ حق رکھنے والے ہیں۔“

پھر یہ بیان فرمایا کہ ان کی رائے بودی ہے بہ نسبت ان کے مصالح کی رعایت کرنے کے۔ چنانچہ فرمایا: اگر وہ تمہارا کہنا مانتا تو یہ تمہیں مشقت اور تنگی میں ڈال دیتا، جیسا کہ اللہ سبحانہ و تعالیٰ نے فرمایا: ﴿وَلَوْ اتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ بَلْ أَتَيْنَهُمْ بِذِكْرِهِمْ فَهُمْ عَنْ ذِكْرِهِمْ مُعْرِضُونَ﴾ [المؤمنون: ۷۱] ”اگر حق ہی ان کی خواہشوں کا پیرو ہو جائے تو زمین و آسمان اور ان کے درمیان کی ہر چیز درہم برہم ہو جائے۔ حق تو یہ ہے کہ ہم نے انہیں ان کی نصیحت پہنچا دی ہے، لیکن وہ اپنی نصیحت سے منہ موڑنے والے ہیں۔“

قوله تعالى: ﴿وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ﴾ لیکن اللہ نے ایمان کو تمہارے نفوس کی طرف محبوب کر دیا اور اس کو تمہارے دلوں میں اچھا کر دکھایا۔ امام احمد رضی اللہ عنہ نے سیدنا انس رضی اللہ عنہ سے روایت کیا ہے کہ رسول اللہ صلی اللہ علیہ وسلم فرماتے تھے کہ اسلام علانیہ ہے اور ایمان دلہا میں ہے، کہا: پھر آپ صلی اللہ علیہ وسلم اپنے دست مبارک سے اپنے سینے کی طرف اشارہ کرتے تھے اور فرماتے تھے کہ تقویٰ یہاں ہے، تقویٰ یہاں ہے۔^② اور مبغوض کر دیا تمہاری طرف کفر و فسوق و عصیان کو۔ فسوق سے مراد بڑے بڑے گناہ ہیں اور عصیان سے مراد سارے معاصی ہیں، یہ کمال نعمت کے مدارج مقرر کیے ہیں یعنی اللہ تعالیٰ نے اپنی نعمت کو درجہ بدرجہ پورا کیا۔ سب سے بڑھ کر بری چیز کفر ہے، اس کو سب سے پہلے مبغوض کیا، پھر کبائر کو پھر دوسرے گناہوں کو۔

﴿أُولَٰئِكَ هُمُ الرُّشْدُونَ﴾ یعنی وہ لوگ جو ان صفات کے حامل ہیں، وہی نیک چال والے ہیں جن کو اللہ تعالیٰ نے نیک چلانی دی۔ امام احمد رضی اللہ عنہ نے ابو رفاعہ زرقی عن ابیہ سے روایت کیا ہے، کہا: جب أحد کا دن ہوا اور مشرک منقلب ہوئے (یعنی پلٹ کر آئے) تو رسول اللہ صلی اللہ علیہ وسلم نے فرمایا کہ برابر ہو جاؤ، یہاں تک کہ میں اپنے رب عزوجل

① تفسیر الطبری (۲۸۷/۲۲-۲۸۹) تفسیر ابن کثیر (۲۶۶/۴)

② مسند أحمد (۱۳۴/۳) اس کی سند میں ”علی بن مسعدہ“ ضعیف راوی ہے۔ دیکھیں: (السلسلة الضعيفة، رقم الحديث: ۶۹۰۶)

کی ثنا کروں تو وہ آپ کے پیچھے صفیں ہو گئے۔ چنانچہ آپ ﷺ نے فرمایا: «اللَّهُمَّ لَكَ الْحَمْدُ كُلُّهُ، اللَّهُمَّ لَا قَابِضَ لِمَا بَسَطْتَ، وَلَا بَاسِطَ لِمَا قَبَضْتَ، وَلَا هَادِيَ لِمَنْ أَضَلَّكَ، وَلَا مُضِلَّ لِمَنْ هَدَيْتَ وَلَا مُعْطِيَ لِمَا مَنَعْتَ، وَلَا مَانِعَ لِمَا أُعْطِيَ، وَلَا مُقَرَّبَ لِمَا بَاعَدْتَ، وَلَا مُبَاعِدَ لِمَا قَرَّبْتَ، اللَّهُمَّ ابْسُطْ عَلَيْنَا مِنْ بَرَكَاتِكَ وَرَحْمَتِكَ وَفَضْلِكَ وَرِزْقِكَ، اللَّهُمَّ إِنِّي أَسْأَلُكَ النَّعِيمَ الْمُقِيمَ الَّذِي لَا يَحُولُ وَلَا يَزُولُ، اللَّهُمَّ إِنِّي أَسْأَلُكَ النَّعِيمَ يَوْمَ الْعِيَلَةِ وَالْأَمْنِ يَوْمَ الْخَوْفِ، اللَّهُمَّ إِنِّي عَائِدُ بِكَ مِنْ شَرِّ مَا أُعْطِينَا وَمِنْ شَرِّ مَا مَنَعْتَنَا، اللَّهُمَّ حَبِّبْ إِلَيْنَا الْإِيمَانَ وَزَيِّنْهُ فِي قُلُوبِنَا وَكَرِّهِ إِلَيْنَا الْكُفْرَ وَالْفُسُوقَ وَالْعِصْيَانَ وَاجْعَلْنَا مِنَ الرَّاشِدِينَ، اللَّهُمَّ تَوَفَّنَا مُسْلِمِينَ وَأَحِينَا مُسْلِمِينَ وَالْحَقَّنَا بِالصَّالِحِينَ غَيْرَ خَزَايَا وَلَا مَفْتُونِينَ، اللَّهُمَّ قَاتِلِ الْكُفْرَةَ الَّذِينَ يُكَذِّبُونَ رُسْلَكَ وَيَصُدُّونَ عَنْ سَبِيلِكَ وَاجْعَلْ عَلَيْهِمْ رِجْزَكَ وَعَذَابَكَ، اللَّهُمَّ قَاتِلِ الْكُفْرَةَ الَّذِينَ أُوتُوا الْكِتَابَ إِلَهَ الْحَقِّ»^① (رواہ

النسائي في اليوم والليله عن زياد بن أيوب عن مروان بن معاوية عن عبد الوحد بن أيمن عن عبيد بن رفاع عن أبيه به)

حدیث مرفوع میں ہے کہ جس کو اس کی نیکی اچھی لگے اور اس کی برائی بری لگے تو وہ مومن ہے۔^② پھر فرمایا: «فَضْلًا مِّنَ اللَّهِ وَنِعْمَةً وَاللَّهُ عَلِيمٌ حَكِيمٌ» یعنی یہ عطا جو تم کو دی گئی ہے، یہ اس کی طرف سے تم پر فضل ہے اور اس کے پاس سے نعمت ہے۔ اور اللہ اس شخص کو خوب جانتا ہے جو ہدایت کا مستحق ہے، اس سے جو گمراہی کا مستحق ہے، وہ اپنے اقوال و افعال و شرع و قدر میں حکمت والا ہے۔^③

فتح البیان کا بیان:

فتح البیان کا بیان وضاحت کے ساتھ یہ ہے کہ جمہور نے ”تَبَيَّنَ“ سے ﴿فَتَبَيَّنُوا﴾ پڑھا ہے اور امام حمزہ اور کسائی رحمہ اللہ نے ﴿فَتَثَبَّتُوا﴾ پڑھا ہے ”تَثَبَّتَ“ سے۔^④ ”تَبَيَّنَ“ سے مراد تعرف و تفحص ہے، یعنی خوب تحقیق و تلاش کرنا اور ”تَثَبَّتَ“ سے مراد حلم و بردباری و عدم عجلت ہے اور امر واقع اور اس خبر میں جو پہنچے خوب غور کرنا ہے، یہاں تک کہ وہ ظاہر اور واضح ہو جائے۔ ”فاسق“ اور ”نبا“ کے نکرہ لانے میں عموم ہے فساق و اخبار میں، گویا یوں کہا ہے کہ کوئی سا فاسق کوئی بھی خبر تمہارے پاس لے کر آئے تو تم اس میں توقف کرو اور اس معاملے کی حقیقت اور تہہ تک پہنچنے کی خوب کوشش کرو اور فاسقوں کی بات پر اعتماد نہ کر بیٹھو، اس لیے کہ جو شخص فسق سے نہیں بچتا تو وہ جھوٹ سے بھی نہیں بچے گا جو فسق ہی کی ایک قسم ہے۔ فسوق شے سے خارج ہونے کو کہتے ہیں، محاورے میں بولتے ہیں:

① مسند أحمد (۴۲۴/۳) سنن النسائي الكبرى (۱۵۶/۶)

② سنن الترمذي، رقم الحديث (۲۱۶۵) سنن النسائي الكبرى (۳۸۷/۵) صحيح الجامع (۲۵۴۶)

③ تفسیر ابن کثیر (۲۶۴/۴-۲۶۷) ④ تفسیر القرطبي (۳۱۲/۱۶)

”فَسَقَتِ الرُّطْبَةُ عَنْ قَشْرِهَا“ یعنی تر کھجور اپنے پوست سے نکل آئی۔

من جملہ اس کے مقلوب کے ”قَفَسَتِ الْبَيْضَةُ إِذَا كَسَرْتَهَا“ ہے، یہ اس وقت بولتے ہیں کہ تو انڈے کو توڑ ڈالے اور اس میں جو سفیدی اور زردی ہے اس کو نکال دے۔ اور اس کے مقلوب میں سے ”قَفَسْتُ الشَّيْءَ“ ہے، یہ اس وقت بولے گا جب تو شے کو اس کے مالک کے ہاتھ سے غصب کر کے نکال لے۔ پھر کبار کا ارتکاب کر کے میانہ روی سے نکلنے میں فسوق کا استعمال کیا گیا۔ مفسرین نے کہا ہے کہ یہ آیت ولید بن عقبہ کے حق میں نازل ہوئی ہے، جیسا کہ پہلے گزر چکا ہے۔

﴿أَنْ تُصِيبُوا قَوْمًا بِجَهَالَةٍ﴾ مفعول لہ ہے: ”أَيُّ: كَرَاهَةً أَنْ تُصِيبُوا أَوْ لِئَلَّا تُصِيبُوا“ یعنی اس بات کی کراہت کے لیے کہ پہنچو تم یا تم نہ پہنچو کسی قوم کو نادانی سے قتل اور قید کرنے کے ساتھ، اس لیے کہ جس نے بات کی تحقیق نہیں کی اور اس میں غور و فکر نہیں کیا تو زیادہ امکان ہے کہ اس میں خطا ہو اور یہ بات جہالت ہے، کیوں کہ علم سے صادر نہیں ہوئی۔ ﴿بِجَهَالَةٍ﴾ بہ اعتبار متعلق کے حال ہے: ”أَيُّ: مُتَلَبِّسِينَ بِجَهَالَةٍ بِحَالِهِمْ“ یعنی کسی قوم پر اس حال میں جا پڑو کہ ان کے حال کو جانتے نہیں ہو۔

﴿فَتَصِيبُوا عَلَى مَا فَعَلْتُمْ لُدِمِينَ﴾ یعنی پھر تم اس کام پر جو تم نے ان کے ساتھ کیا، یعنی خطا سے ان پر جا پڑے، پشیمان ہونے والے اور رنج و غم کرنے والے۔ اس آیت کریمہ میں اکیلے عادل آدمی کی خبر کو قبول کرنے پر دلیل ہے، کیوں کہ اگر ہم نے اس کی خبر میں توقف کیا تو ہم نے اس کے اور فاسق کے درمیان برابری کی اور فاسق کے ساتھ جو تخصیص کی گئی تھی کہ اس کی خبر کی خوب تحقیق کر لی جائے، اس کا کوئی فائدہ نہ رہا، حالاں کہ ایسا ہونا نہیں چاہیے۔

پھر اللہ پاک نے ان کو وعظ کیا، چنانچہ ارشاد فرمایا: ﴿وَأَعْلَمُوا أَنَّ فِيكُمْ رَسُولَ﴾ (”أَنْ“ اور جو اس کے حیز، یعنی جگہ میں ہے، قائم مقام دو مفعول ﴿إِعْلَمُوا﴾ کے ہے) یعنی جان لو کہ تم میں اللہ کا رسول ہے تو کوئی باطل بات مت کہو اور اپنے پاس کوئی خبر پہنچنے پر بغیر تحقیق کے جلدی مت کرو، کیوں کہ اللہ اپنے رسول کو خبر دے گا تو جھوٹے کا پردہ اٹھ جائے گا۔ یا یہ معنی ہیں کہ رسول اللہ ﷺ کی طرف رجوع کرو اور ان کی رائے طلب کرو۔

پھر استیناف کر کے فرمایا: ﴿لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ﴾ (یا یہ جملہ حال ہے: ”فِيكُمْ“ کی ضمیر سے) یعنی بہت سی باطل خبریں جو تم اسے دیتے ہو اور غلط مشورے جو تم بتاتے ہو اگر وہ ان میں تمہارا کہا مانا کرے تو تم عنت میں پڑ جاؤ۔ عنت کے معنی ہیں تکلیف و جہد و گناہ و مشقت اور ہلاکت، لیکن جن کاموں کا تم ارادہ کرتے ہو، اُن کے اکثر میں وہ تمہارا کہنا نہیں مانتا، اس سے پہلے کہ اس کی وجہ اس پر واضح ہو جائے اور جو خبر اسے پہنچتی ہے اس پر عمل کرنے کے لیے جلدی نہیں کرتا اس سے قبل کہ اس میں غور و فکر کرے۔ سیدنا ابو سعید خدری رضی اللہ عنہ سے مروی ہے کہ انہوں نے یہ آیت پڑھی اور کہا یہ تمہارے نبی ہیں کہ ان کی طرف وحی کی جاتی ہے اور تمہارے بہترین امام ہیں، اگر

وہ بہت سے کاموں میں ان کا کہا مانیں تو مشقت میں پڑ جائیں پھر آج کے دن تمہارا کیا حال ہے۔^(۱) (آخر جہ الترمذی وقال: حدیث حسن صحیح غریب)

قولہ تعالیٰ: ﴿وَلَكِنَّ اللَّهَ حَبَّبَ إِلَيْكُمُ الْإِيمَانَ﴾ یعنی اللہ نے تمہارے لیے تمام اشیاء میں سے محبوب ترین شے ایمان کو کر دیا۔ سو تم سے صرف وہی چیز واقع ہوتی ہے جو ایمان کے مطابق ہے اور جس کا ایمان مقتضی ہے۔ یعنی نیک کاموں کا کرنا اور خبروں پر جلدی کرنے کو چھوڑنا اور اُن میں تحقیق اور تحمل کا طرزِ عمل اختیار کرنا۔ غرضیکہ یہ امور ایمان کے موافق ہیں اور اُن کا مقتضی، اس لیے تم سے یہی واقع ہوتی ہے۔ کسی نے کہا ہے کہ ان لوگوں سے مراد پہلے لوگ نہیں ہیں، بلکہ ان کے علاوہ ہیں، اس لیے کہ ان کی اگلوں کے اوصاف سے براءت بیان کی گئی ہے۔ اور ظاہر یہ ہے کہ ﴿وَلَكِنَّ اللَّهَ حَبَّبَ إِلَيْكُمُ الْإِيمَانَ﴾ کل کو وہ شے یاد دلانا ہے جس کا کہ ایمان مقتضی ہے اور جس کو ایمان کی محبت واجب کرتی ہے، کون سی محبت؟ جس کو اللہ تعالیٰ نے ان کے دلوں میں رکھا ہے۔

اب رہی یہ بات کہ ﴿لَكِنَّ﴾ میں یہ شرط ہے کہ اس کا مابعد ماقبل سے نفی و اثبات میں مخالف ہوتا ہے اور یہاں ایسا نہیں ہے تو کہیں گے کہ وہ شرط لفظ کی حیثیت سے موجود نہیں ہے اور معنی کے لحاظ سے حاصل ہوتی ہے، اس لیے کہ جن لوگوں کو ایمان محبوب کیا گیا تو اُن کی صفت مغائر (باہم غیر ہونا) ہوئی، ان لوگوں کی صفت کے جن کا پہلے ذکر ہو چکا۔ پس بایں معنی ﴿لَكِنَّ﴾ کا جو استدراک کا موقع ہے، وہ اسی میں واقع ہوا ہے، یہ کرنی کا حاصل ہے۔

شیخ زادہ نے کہا ہے کہ یہ بات مبنی ہے اس تقدیر پر کہ ﴿لَوْ يُطِيعُكُمْ﴾ کے مخاطب وہ لوگ ہوں جنہوں نے فاسق کی خبر پر اعتماد کیا، اس کے مقتضی کے مطابق عمل کرنے کے لیے۔ اور ﴿حَبَّبَ إِلَيْكُمُ الْإِيمَانَ﴾ کے مخاطب کامل مومن ہوں جنہوں نے اس پوری بات پر اعتماد نہیں کیا جس کو سنا۔ اسی کی تائید امام قرطبی رحمہ اللہ کا قول بھی کرتا ہے کہ یہ مومنین مخلصین کو خطاب ہے جو نبی ﷺ پر جھوٹ نہیں بولتے اور نہ آپ ﷺ کو باطل خبر دیتے ہیں۔^(۲) واللہ اعلم وعلمہ اتم۔

قولہ تعالیٰ: ﴿وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ﴾ یعنی اور حسین کر دیا ایمان کو اپنی دی ہوئی توفیق اور تم سے قرب کے سبب سے اور اس کو تمہارے دلوں میں داخل کر دیا، یہاں تک کہ تم اسی راستے پر چلے جس کا ایمان مقتضی ہے اقوال و افعال میں اور تمہارے نزدیک ہر اس شے کو مکروہ اور ناپسندیدہ کر دیا جو کفر و فسق و عصیان کی جنس سے ہے۔ فسق کی اصل اطاعت سے باہر نکل جانا ہے اور عصیان اس شے کی جنس ہے جس کے ساتھ اللہ تعالیٰ کی نافرمانی کی جاتی ہے۔ کسی نے کہا ہے کہ اس سے مراد خاص طور پر جھوٹ ہے، لیکن پہلا قول زیادہ بہتر ہے۔

لطیفہ:

اس آیت کریمہ میں ایک لطیفہ ہے۔ وہ یہ ہے کہ اللہ پاک نے ایمان کامل کے مقابلے میں ان تین چیزوں کا ذکر فرمایا ہے۔ ایمان کامل وہ ہے جس میں تین باتیں جمع ہوں: اقرار باللسان، تصدیق بالجان اور عمل بالارکان۔ سو کفر کی کراہت تو ایمان کی محبت کے مقابلے میں ہے اور دلوں میں ایمان کو زینت دینا یہ دل کے ساتھ تصدیق کرنا ہے اور فسوق یعنی جھوٹ اقرار باللسان کے مقابلے میں ہے اور عصیان عمل بالارکان کے مقابلے میں ہے۔

﴿أُولَٰئِكَ هُمُ الرُّشْدُونَ﴾ یعنی وہ لوگ جو مذکورہ اوصاف کے حامل ہیں وہی ہیں جو حق کے راستے کو پہنچے اور استقامت اور راستی سے مائل نہ ہوئے، دور نہ ہوئے۔ رشد طریق حق پر سختی سے استقامت کو کہتے ہیں، یہ ماخوذ ہے ”رشادۃ“ سے۔ ”رشادۃ“ بہ معنی پتھر ہے، اس جملے میں صیغہ خطاب سے صیغہ غائب کی طرف پھرنا ہے مدح کے لیے۔ ﴿فَضْلًا مِّنَ اللَّهِ وَنِعْمَةً﴾ مفعول لہ ہے ﴿حَبَّبَ﴾ کا، یعنی تمہاری طرف محبوب کر دیا جو کچھ کہ محبوب کیا اور تمہاری طرف مکروہ کر دیا جو کچھ کہ مکروہ کیا۔ یہ سب اپنے فضل اور انعام کے طور پر کیا۔ یا یہ معنی ہیں کہ تم کو فضل و نعمت کے طور پر راشد کر دیا۔ کسی نے کہا: تقدیر یہ ہے ”تَبْتَغُونَ فَضْلًا وَنِعْمَةً“ یعنی تم فضل و نعمت کو طلب کرتے ہو۔ ﴿وَاللَّهُ عَلِيمٌ حَكِيمٌ﴾ یعنی اللہ خوب جاننے والا ہے ہر معلوم شے کو اور اپنے کام میں حکمت والا ہے اور ہر اس شے میں حکمت والا ہے جس کا اپنے بندوں میں فیصلہ کرتا ہے اور جس کو ان کے لیے مقدر فرماتا ہے۔^①

وَأِنْ طَآئِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ
بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِيءَ
إِلَىٰ أَمْرِ اللَّهِ فَإِنْ فَاءَتْ فَأَصْلَحُوا بَيْنَهُمَا بِالْعَدْلِ وَأَقْسِطُوا إِنَّ
اللَّهَ يُحِبُّ الْمُقْسِطِينَ ﴿١٠﴾ إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ
وَاتَّقُوا اللَّهَ لَعَلَّكُمْ تُرْحَمُونَ ﴿١١﴾

اور اگر مومنوں کے دو گروہ آپس میں لڑ پڑیں تو تم ان کے درمیان صلح کرا دو، پھر اگر (ان) دونوں میں سے ایک گروہ دوسرے پر زیادتی کرے، تو تم اس سے لڑو جو زیادتی کرتا ہے، حتیٰ کہ وہ اللہ کے حکم کی طرف لوٹ آئے، پھر اگر وہ لوٹ آئے تو تم ان دونوں کے درمیان عدل (حق) کے ساتھ صلح کرا دو اور تم انصاف کرو، بلاشبہ اللہ انصاف کرنے والوں کو پسند کرتا ہے^②

مومن تو (ایک دوسرے کے) بھائی ہیں، لہذا تم اپنے بھائیوں کے درمیان صلح کرادو، اور تم اللہ سے ڈرو، تاکہ تم پر رحم کیا جائے ⑩

مومن اگر لڑ پڑیں تو صلح کروادو:

یعنی جب شرع کے حکم کے تابع ہوں تو انصاف سے صلح کرادو۔ کسی ایک کی طرف داری نہ کرو، یہ حکم ہے خانہ جنگی کا جو مسلمان آپس میں لڑ پڑیں۔ انتہیٰ۔

حافظ ابن کثیر رحمہ اللہ کہتے ہیں کہ اللہ تعالیٰ دو فرقوں میں جو ایک دوسرے سے لڑنے لگ جائیں، ان کے درمیان صلح کرانے کا حکم فرماتا ہے۔ اور اگر مسلمانوں کے دو فرقے آپس میں لڑ پڑیں تو اُن میں ملاپ کرادو۔ باوجود لڑنے کے اللہ تعالیٰ نے ان کا نام مومنین رکھا ہے۔ امام بخاری رحمہ اللہ وغیرہ نے اسی سے اس بات پر استدلال کیا ہے کہ مومن معصیت کے سبب سے ایمان سے خارج نہیں ہو جاتا، گو وہ گناہ بڑے ہی کیوں نہ ہوں۔ ویسا نہیں ہے جیسا کہ خوارج کہتے ہیں اور وہ لوگ کہتے ہیں جو معتزلہ اور ان جیسے اور لوگوں میں سے ان کے تابع ہوئے ہیں۔

اسی طرح صحیح بخاری میں بہ حدیث حسن عن ابی بکرہ رضی اللہ عنہ ثابت ہوا ہے کہ رسول اللہ ﷺ نے ایک دن خطبہ پڑھا اور منبر پر آپ ﷺ کے ساتھ حسن رضی اللہ عنہ بیٹھے تھے، چنانچہ آپ ﷺ نے شروع کیا، ایک دفعہ اُن کی طرف نظر کرتے تھے اور دوسری بار لوگوں کی طرف نظر کرتے تھے اور فرماتے تھے میرا یہ بیٹا سید ہے اور شاید اللہ تعالیٰ اس کے سبب سے مسلمانوں کے دو فرقوں میں صلح کرائے گا۔ اصل روایت کے الفاظ یہ ہیں: «لَعَلَّ اللّٰهَ تَعَالٰی اَنْ يُصْلِحَ... الخ» ① یعنی امید ہے اس بات کی کہ صلح کروادے اللہ۔ پھر ویسا ہی ہوا جیسا کہ آپ ﷺ نے فرمایا تھا اور اللہ تعالیٰ نے ان کے سبب سے اہل شام اور اہل عراق کے درمیان طویل لڑائیوں اور ہولناک واقعات کے بعد صلح کرادی۔

قولہ تعالیٰ: ﴿فَاِنْ بَغَتْ اِحْدَاهُمَا عَلَى الْاُخْرٰی فَقَاتِلُوا الَّتِیْ تَبْغِیْ حَتّٰی تَفِیْءَ اِلٰی اَمْرِ اللّٰهِ﴾ یعنی پھر اگر اُن میں سے ایک دوسرے پر چڑھا جائے تو سب مل کر اس چڑھنے والے سے لڑو، یہاں تک کہ وہ اللہ تعالیٰ کے امر کی طرف رجوع کرے اور حق کو سنے اور مانے، جیسا کہ صحیح میں سیدنا انس رضی اللہ عنہ سے ثابت ہوا ہے کہ رسول اللہ ﷺ نے فرمایا ہے کہ تو اپنے بھائی کی مدد کر، وہ ظالم ہو یا مظلوم۔ میں نے عرض کی: اے اللہ کے رسول! مظلوم کی تو میں نے مدد کی۔ ظالم کی مدد کیسے کروں؟ آپ ﷺ نے فرمایا: تو اس کو ظلم سے روکے تو یہی تیرا اس کی مدد کرنا ہے۔ ②

امام احمد رحمہ اللہ نے سیدنا انس رضی اللہ عنہ سے روایت کیا ہے کہ نبی اکرم ﷺ سے عرض کی گئی: کاش! آپ عبد اللہ بن ابی کے پاس تشریف لے چلیں تو آپ ﷺ اس کی طرف چلے اور آپ ﷺ گدھے پر سوار ہوئے اور مسلمان آپ ﷺ

کے ساتھ پیدل چلے اور وہ زمین شور تھی، پھر جب آپ ﷺ عبد اللہ کے پاس آئے تو وہ بولا: ”إِلَيْكَ عَنِّي فَوَ اللَّهُ لَقَدْ آذَانِي رِيحُ حِمَارِكَ“ یعنی تو میرے پاس سے ہٹ جا، اللہ کی قسم! البتہ مجھے درحقیقت تیرے گدھے کی بونے ستایا تو انصار کا ایک شخص بولا: اللہ کی قسم! البتہ رسول اللہ ﷺ کا گدھا تجھ سے زیادہ اچھی خوشبو والا ہے۔ کہا: پھر عبد اللہ کی وجہ سے اس کی قوم کے کئی لوگ خفا ہوئے، پھر ان دونوں میں سے ہر ایک کے لیے اس کے اصحاب نے غصہ کیا، کہا: پھر وہ آپس میں کھجور کی ٹہنیوں، ہاتھوں اور جوتوں کے ساتھ ایک دوسرے کو مارنے لگے، ہم کو یہ بات پہنچی ہے کہ یہ آیت ان کے بارے میں نازل کی گئی: ﴿وَإِنْ طَائِفَتَانِ مِنَ الْمُؤْمِنِينَ...﴾^(۱) (ورواہ البخاری فی الصلح

عن مسدد ومسلم فی المغازی عن محمد بن عبد الأعلى کلاهما عن المعتمر بن سلیمان عن أبیه به نحوه)

امام سعید بن جبیر رحمہ اللہ نے ذکر کیا ہے کہ اوس اور خزرج کی آپس میں لڑائی ہوئی تھی سبھ ونعال سے (یعنی کھجور کی شاخیں اور جوتیاں) اس پر اللہ تعالیٰ نے یہ آیت اتاری اور اُن کے درمیان صلح کا امر فرمایا۔ امام سدی رحمہ اللہ نے کہا ہے کہ انصار کا ایک شخص تھا اس کو عمران کہتے تھے، اس کی ایک عورت تھی جس کو اُم زید کہہ کر پکارتے تھے، اس عورت نے ارادہ کیا کہ اپنے گھر والوں سے ملاقات کرے، اس کے خاوند نے اسے روکا اور اسے ایک اپنے بالا خانے میں رکھا کہ اس کے لوگوں میں سے کوئی اس پر داخل نہ ہو۔ اس عورت نے اپنے لوگوں کی طرف آدمی بھیجا تو اس کی قوم آئی اور اس کو اتار لیا، تاکہ اس کو لے جائیں اور وہ شخص کہیں چلا گیا تھا، گھر میں نہیں تھا تو اس کے گھر والوں نے مدد چاہی تو اس کے چچا کی بیٹی آئی، تاکہ عورت کے اور اس کے لوگوں کے درمیان حائل ہو، پھر باہم ایک دوسرے کو دور کیا اور آپس میں خوب جوتم پے زار ہوئی تو اُن کے حق میں یہ آیت نازل ہوئی تو رسول اللہ ﷺ نے ان کی طرف آدمی بھیجا اور اُن کی آپس میں صلح کرا دی اور وہ اللہ تعالیٰ کی طرف رجوع ہوئے۔^(۲)

قوله تعالى: ﴿فَإِنْ فَاءَتْ فَاصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ﴾ یعنی پھر اگر وہ فرقہ رجوع ہو تو ان کے درمیان عدل کے ساتھ صلح کرا دو اور ان کے درمیان اس شے میں عدل کرو اور قسط کے ساتھ جس کو ان کا بعض پہنچا بعض کے لیے۔ قسط عدل کو کہتے ہیں، بے شک اللہ عدل کرنے والوں کو دوست رکھتا ہے۔ امام ابن ابی حاتم رحمہ اللہ نے سیدنا عبد اللہ بن عمرو رضی اللہ عنہما سے روایت کیا ہے کہ رسول اللہ ﷺ نے فرمایا: بے شک دنیا میں عدل کرنے والے اللہ عزوجل کے سامنے موتیوں کے منبروں پر ہوں گے، اس وجہ سے کہ انھوں نے دنیا میں عدل کیا۔^(۳) (ورواہ النسائی عن محمد بن المثنی عن عبد الأعلى به وهذا إسناد جيد قوي رجاله على شرط الصحيح)

^(۱) صحیح البخاری، رقم الحدیث (۲۵۴۵) صحیح مسلم، رقم الحدیث (۱۷۹۹) مسند أحمد (۱۵۷/۳)

^(۲) تفسیر ابن ابی حاتم (۳۳۰/۱۰)

^(۳) سنن النسائی الکبریٰ (۴۶۰/۳) تفسیر ابن ابی حاتم (۳۳۰/۱۰) امام البانی رحمہ اللہ نے اس کو ”شاذ“ کہا ہے اور مفصل بحث کی

ہے۔ تفصیل کے لیے دیکھیں: (السلسلة الضعيفة، رقم الحدیث: ۶۳۴۴)

اور عن عبد اللہ بن عمرو عن النبی ﷺ روایت کیا ہے کہ قیامت کے دن مقسطن اللہ تعالیٰ کے نزدیک عرش کے داہنی جانب نور کے منبروں پر ہوں گے، یہ لوگ اپنے فیصلے میں اور اپنے گھر والوں میں اور اس شے میں جس کے وہ والی ہوئے، عدل کرتے ہیں۔^(۱) (ورواہ مسلم والنسائی من حدیث سفیان بن عیینہ بہ)

اخوتِ اسلامیہ کا بیان:

قولہ تعالیٰ: ﴿إِنَّمَا الْمُؤْمِنُونَ إِخْوَةٌ﴾ یعنی سارے مومن دین میں بھائی ہیں جیسا کہ رسول اللہ ﷺ نے فرمایا ”الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ“ یعنی مسلمان مسلمان کا بھائی ہے نہ خود اس پر ظلم کرے اور نہ اس کو دوسرے کے حوالے کرے کہ وہ اس پر ظلم کرے۔^(۲) صحیح میں ہے کہ اللہ بندے کی مدد میں ہے جب تک کہ وہ بندہ اپنے بھائی کی مدد میں ہے۔^(۳) نیز صحیح میں ہے کہ جس وقت مسلمان نے اپنے بھائی کے لیے اس کی غیر حاضری میں دعا کی تو فرشتے نے کہا: آمین اور تیرے لیے بھی اس کے مثل ہو۔^(۴) اس بارے میں بہت سی حدیثیں ہیں۔ صحیح میں ہے کہ مومنوں کی مثال اپنی باہم دوستی اور رحم و وصل و پیوند کرنے میں ایک جسم کی مثل ہے کہ جس وقت اس میں سے کوئی عضو بیمار ہو جائے تو وہ اس کے لیے باقی جسم کو بخار اور بے خوابی کے ساتھ بلاتا ہے۔^(۵) مطلب یہ ہے کہ ایک عضو کی بیماری سے سارا جسم تپ زدہ اور بے خواب ہو جاتا ہے، گویا اس کی غم خواری میں شریک ہونے کے لیے سارے عضو ایک دوسرے کو بلاتے ہیں۔

نیز صحیح میں ہے کہ مومن دوسرے مومن کے لیے دیوار کی طرح ہے کہ اس کا بعض حصہ مضبوط کرتا ہے اور آپ ﷺ نے اپنی انگلیوں کے درمیان تشبیک کی۔^(۶) امام احمد رحمہ اللہ نے ابو حازم رحمہ اللہ سے روایت کیا ہے، کہا میں نے سہل بن سعد ساعدی رحمہ اللہ سے سنا، وہ حدیث بیان کرتے تھے کہ رسول اللہ ﷺ نے فرمایا: بے شک اہل ایمان میں مومن اسی طرح ہے جس طرح ایک جسم میں سر ہوتا ہے کہ مومن ایمان والوں کے لیے ایسے دردناک ہوتا ہے، جیسے پورا جسم اس تکلیف کے لیے دردناک ہوتا ہے جو سر میں ہوتی ہے۔^(۷) (تفرد بہ أحمد ولا بأس بإسناده)

قولہ تعالیٰ: ﴿فَاصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ﴾ یعنی دو لڑنے والے گروہوں کے درمیان صلح کرا دو اور اپنے سارے کاموں میں اللہ سے ڈرو شاید تم پر رحم کیا جائے اور اللہ تعالیٰ کی طرف سے اس شخص کے

(۱) صحیح مسلم، رقم الحدیث (۱۸۲۷) سنن النسائی، رقم الحدیث (۵۳۷۹)

(۲) صحیح البخاری، رقم الحدیث (۲۳۱۰) صحیح مسلم، رقم الحدیث (۲۵۸۰)

(۳) صحیح مسلم، رقم الحدیث (۲۶۹۹) (۴) صحیح مسلم، رقم الحدیث (۲۷۳۲)

(۵) صحیح البخاری، رقم الحدیث (۵۶۶۵) صحیح مسلم، رقم الحدیث (۲۵۸۶)

(۶) صحیح البخاری، رقم الحدیث (۴۶۷) صحیح مسلم (۲۵۸۵) (۷) مسند أحمد (۳۴۰/۵) صحیح الجامع (۶۶۵۹)

لیے رحمت کا حق ہونا ہے جو اللہ سے ڈرا۔ مطلب یہ ہے کہ کلمہ ”لعل“ اللہ پاک کی طرف سے تحقیق کے لیے ہوتا ہے۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ جمہور نے ﴿اِقْتَتَلُوا﴾ بہ صیغہ جمع پڑھا ہے ”طائفین“ کے تمام افراد کے اعتبار سے، جیسا کہ اللہ تعالیٰ کا فرمان ہے: ﴿هَٰذَا اِنْ خَصَبَانِ اِخْتَصَبَا﴾ [الحج: ۱۹] ”یہ دونوں اختلاف کرنے والے ہیں۔“ علامہ نسفی رحمۃ اللہ علیہ نے کہا ہے کہ جمع کا صیغہ معنی پر محمول کرنے کے لیے ہے، اس لیے کہ ”طائفین“ قوم اور ناس کے معنی میں ہے۔^② اور ﴿فَاَصْلِحُوا بَيْنَهُمَا﴾ میں ”طائفین“ کے لفظ کا خیال کر کے تشبیہ کیا ہے۔ ابن ابی عمبلہ رحمۃ اللہ علیہ نے ﴿طَائِفَتَانِ﴾ کے لفظ کا اعتبار کر کے ”اِقْتَتَلَتَا“ پڑھا ہے اور زید بن علی اور عبید بن عمیر نے ”اِقْتَتَلَا“ پڑھا ہے فعل کو مذکر کر کے فریقین یا رھطین کے اعتبار سے۔^③

”بغی“ سے مراد تعدی ہے بغیر حق کے اور صلح سے باز رہنا ہے جو درست عمل ہے اور استتالت و ظلم ہے (یہ بھی ”بغی“ کے معنی میں داخل ہے) ”فی“ بمعنی رجوع ہے اور ظل اور غنیمت کا نام بھی فے رکھا جاتا ہے، اس لیے کہ ظل سورج کے چلے جانے کے بعد ہوتا ہے اور غنیمت وہ شے ہے جو کفار کے اموال سے مسلمانوں کی طرف رجوع ہوتی ہے۔ معنی یہ ہیں کہ جس وقت مسلمانوں کے دو فریق لڑیں تو مسلمانوں پر لازم ہے کہ ان کے درمیان صلح کرانے کی سعی کریں اور ان کو اللہ کے حکم کی طرف بلائیں، پھر اگر اس کے بعد ایک گروہ دوسرے پر زیادتی کرے اور صلح قبول نہ کرے اور نہ اس میں داخل ہو اور نہ نصیحت کا کوئی اثر لے اور اللہ تعالیٰ کا حکم ماننے سے انکار کرے تو مسلمانوں کے لیے لازمی ہے کہ اس باغی گروہ سے لڑیں، یہاں تک کہ وہ کتاب اللہ کے فیصلے کی طرف رجوع ہو۔ کسی نے کہا ہے کہ صلح میں اس بات کی اطاعت کی طرف رجوع ہو جس کا اس کی کتاب نے امر فرمایا ہے۔

کلمہ ﴿حَتَّى﴾ انتہا کے لیے ہے۔ کسی نے کہا ہے کہ ”کئی“ کے معنی میں ہے تو اب تعلیل کے لیے ہوگا، لیکن آیت کے سیاق سے مناسب اور ظاہر وہی ہے جو پہلے مذکور ہوا۔ جیسا کہ بعض نے کہا ہے۔ سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے کہ اللہ تعالیٰ نے نبی صلی اللہ علیہ وسلم اور مومنوں کو امر فرمایا ہے کہ جب مومنوں کا ایک گروہ لڑے تو ان کو اللہ تعالیٰ کے حکم کی طرف بلائیں اور بعض کا بعض سے انصاف کریں، پھر جب وہ قبول کریں تو ان کے درمیان کتاب اللہ کے مطابق فیصلہ کریں، یہاں تک کہ مظلوم بدلہ لے، پھر ان میں سے جو اس فیصلے کو قبول کرنے سے انکار کرے تو وہ باغی ہے اور امام کا حق ہے کہ وہ ان سے لڑے، یہاں تک کہ وہ امر اللہ کی طرف رجوع ہوں اور اللہ کے فیصلے کو مان لیں اور تسلیم کر لیں۔^④

① تفسیر ابن کثیر (۲/۲۶۷، ۲۶۸) ② تفسیر النسفی (۴/۱۶۴) ③ فتح القدیر (۵/۸۳، ۸۴) ④ تفسیر الطبری (۲۲/۲۹۲، ۲۹۳)

سیدنا عبداللہ بن عمر رضی اللہ عنہما سے مروی ہے کہ میں نے اپنے جی میں کسی شے سے وہ نہیں پایا جو کچھ میں نے اس آیت سے پایا کہ میں اس باغی گروہ سے نہ لڑا، جیسا کہ اللہ تعالیٰ نے مجھے حکم دیا ہے^(۱) (ان کی غرض یہ ہے کہ مجھے باغی فرقہ سے نہ لڑنے کا رنج ہوا، حالاں کہ اللہ تعالیٰ نے امر فرمایا ہے۔ وہ احتیاط کے طور پر لڑائی میں شریک نہ تھے) حاصل یہ ہے کہ باغی فرقے کے بارے میں حکم یہ ہے کہ اس سے لڑنا واجب ہے، جب تک وہ لڑے، پھر جب باز رہے اور اپنے ہاتھ لڑائی سے روک لے تو چھوڑ دیا جائے۔ اور ﴿أَمْرُ اللَّهِ﴾ سے مراد صلح اور کینہ اور عداوت کا زائل ہونا ہے۔

قولہ تعالیٰ: ﴿فَإِنْ فَاءَتْ فَاصْلِحُوا بَيْنَهُمَا﴾ یعنی پھر اگر وہ باغی گروہ اپنی بغی سے حق کی طرف رجوع ہو اور اللہ کے حکم کی طرف رجوع ہو اور اس کو جو کتاب اللہ کے حکم کی طرف دعوت دی ہے، اسے قبول کرے تو ان دونوں گروہوں میں عدل کے ساتھ نصیحت کرنے اور اللہ کے حکم کی طرف بلانے کے ساتھ صلح کرادو اور صرف اسی کو کافی نہ سمجھو کہ انھوں نے باہم ایک دوسرے سے لڑنا چھوڑ دیا، شاید وہ کسی اور وقت میں پھر لڑنا شروع کر دیں۔ یعنی پس مسلمانوں پر یہ لازم ہے کہ دو گروہوں کے درمیان فیصلہ کرتے وقت عدل کریں اور اللہ کے حکم کے مطابق جو درست بات ہے اہل کا قصد کریں اور ظالم گروہ کا ہاتھ پکڑیں، یہاں تک کہ وہ ظلم سے باز آجائے اور اس پر دوسرے گروہ کا جو حق واجب ہے اس کو ادا کرے۔

امام حسن، قتادہ اور سدی رحمہم اللہ نے کہا ہے کہ ﴿فَاصْلِحُوا بَيْنَهُمَا﴾ کے یہ معنی ہیں کہ ان دونوں میں ملاپ کرادو اس طرح سے کہ ان کو کتاب اللہ کے فیصلے کی طرف بلاؤ اور انھیں اُن کے حقوق اور فرائض کے متعلق بتاؤ، تاکہ وہ اس سے راضی اور خوش ہوں، پھر اگر اُن میں سے ایک گروہ سرکشی کرے اور جو اس کا حق نہیں ہے اس کو طلب کرے اور صلح کی طرف رجوع نہ ہو تو تم اس سے لڑو جو سرکشی کرتا ہے، یہاں تک کہ اللہ کی اطاعت اور صلح کی طرف لوٹ آئے جس کا اس نے امر فرمایا ہے۔^(۲) سیدہ عائشہ رضی اللہ عنہا نے فرمایا کہ میں نے اس شے کی طرح کوئی شے نہیں دیکھی جو اس آیت میں ہے جس سے اس اُمت نے اعراض کیا۔^(۳) غرض یہ کہ اول تو اللہ تعالیٰ نے وہ عدل بیان کیا جو دو لڑنے والے فرقوں کے ساتھ خاص ہے اور اس کا حکم دیا۔

پھر مسلمانوں کو یہ حکم دیا کہ اپنے تمام کاموں میں عدل کریں، چنانچہ فرمایا: ﴿وَأَقْسِطُوا﴾ یعنی عدل کا برتاؤ کرو۔ ”قسط“ بہ معنی ظلم و عدل آتا ہے، لیکن جو ”قسط“ بہ معنی عدل ہے اس کا فعل ”أَقْسَطَ“ ابواب رباعی میں سے ہے اس کا ہمزہ سلب کے لیے ہے، ”أَقْسَطَ“ کے معنی یہ ہیں کہ ”قسط“ کو زائل کر دیا اور ”قسط“ بہ معنی ظلم ہے۔ اور قسط جو ابواب ثلاثی سے ہے، اس کے معنی ظلم کے ہیں۔

آدمی جب جور و ظلم کرتا ہے تو بولتے ہیں: ”قَسَطَ“ اور جب عدل کرتا ہے تو کہتے ہیں: ”أَقْسَطَ“ مشہور قول یہی ہے، لیکن امام زجاج رحمہ اللہ کا اس میں اختلاف ہے، وہ دونوں کو برابر ٹھہراتے ہیں (برابری معلوم ہوئی یہ نہیں معلوم ہوا کہ ظلم کے معنی میں برابر ہیں، یا عدل کے معنی میں برابر ہیں۔ اگر امام زجاج رحمہ اللہ جو میں برابر کہیں گے تو ﴿وَأَمَّا الْقَاسِطُونَ فَكَانُوا لِجَهَنَّمَ حَطَبًا﴾ [الجن: ۱۵] (اور جو ظالم ہیں وہ جہنم کا ایندھن بن گئے) میں تو بن جائے گا مگر ﴿إِنَّ اللَّهَ يُحِبُّ الْمُقْسِطِينَ﴾ (آیت باب) میں کیسے ٹھیک ہوگا اور اگر عدل میں برابر کہیں گے تو اخیر میں بنے گا اول میں نہ بنے گا۔ واللہ أعلم) پھر عدل کرنے کی علت ذکر فرمائی: ﴿إِنَّ اللَّهَ يُحِبُّ الْمُقْسِطِينَ﴾ یعنی تم کو تمام کاموں میں عدل کرنے کا حکم اس لیے دیا ہے کہ اللہ تعالیٰ عدل کرنے والوں کو دوست رکھتا ہے۔ اللہ کا ان کو محبوب رکھنا اس بات کو لازمی قرار دیتا ہے کہ وہ ان کو اچھے سے اچھا بدلہ دے گا۔

جملہ ﴿إِنَّمَا الْمُؤْمِنُونَ إِخْوَةٌ﴾ مستانفہ ہے، جو اصلاح کا حکم ماقبل میں ہے اس کی تقریر و تاکید کرتا ہے، یعنی مومن ایک دوسرے کے بھائی ہیں اور ایک ہی اصل کی طرف رجوع ہوتے ہیں، یعنی ایمان کی طرف۔ امام زجاج رحمہ اللہ نے کہا ہے کہ دین ان کو اکٹھا کرتا ہے، اس لیے جب وہ متفق ہوں اپنے دین میں تو وہ بھائی ہیں اور دین میں متفق ہونے کی وجہ سے اپنے اصل نسب کی طرف رجوع ہوں، اس لیے کہ وہ آدم و حوا کی اولاد ہیں۔^① کسی نے کہا ہے: —

أَبِي الْإِسْلَامُ لَا أَبَ إِلَّا سِوَاهُ إِذَا افْتَخَرُوا بِقَيْسٍ أَوْ تَمِيمٍ

یعنی میرا باپ اسلام ہے اس کے سوا میرا کوئی باپ نہیں ہے، جبکہ لوگ قبیلہ قیس یا قبیلہ تمیم کے ساتھ فخر کریں۔

کسی اور نے کیا خوب کہا ہے: —

الْقَوْمُ إِخْوَانُ صِدْقٍ بَيْنَهُمْ سَبَبٌ مِنَ الْمَوَدَّةِ لَمْ يَعْدِلْ بِهِ نَسَبٌ

یعنی وہ لوگ سچے بھائی ہیں جن کے آپس میں دوستی کا ایک ایسا رشتہ ہے کہ نسب اس کی برابری نہیں کرتا۔

اس کی وجہ یہ ہے کہ ایمان نے بے شک اپنے لوگوں میں قربت اور چپکنے والے نسب کی وہ گرہ لگا دی ہے کہ اگر وہ بھائی پن پر مزید بڑھتی نہیں ہے تو اس سے کم بھی نہیں ہوتی۔ پھر یہ دستور ہے کہ جس وقت ایسی بات دو حقیقی بھائیوں میں پیدا ہو تو باقی لوگوں کے لیے لازمی ہے کہ اس کو دور کرنے کے لیے اٹھ کھڑے ہوں اور ان میں صلح کرا دیں اور جو دینی بھائی ہیں تو وہ اس بات کے زیادہ مستحق ہیں۔

قولہ تعالیٰ: ﴿فَاَصْلِحُوا بَيْنَ أَخَوَيْكُمْ﴾ میں حرف فاء یہ بات بتانے کے لیے ہے کہ دینی برادری اصلاح

کی موجب ہے، یعنی جب سارے مومن دینی بھائی ٹھہرے تو واجب ہے کہ تم اپنے دو بھائیوں کے درمیان صلح کراؤ۔

”أخوین“ سے مراد ہر دو مسلمان ہیں جو آپس میں لڑیں جھگڑیں۔ ﴿بَيْنَ أَخَوَيْكُمْ﴾ فرمایا: ﴿بَيْنَهُمَا﴾ نہ کہا۔ ضمیر کی جگہ اسم ظاہر کو رکھا، پھر اس کو ان لوگوں کی طرف مضاف کیا جن کو اصلاح کا حکم دیا گیا، چنانچہ اس سے اصلاح کی تقریر و تاکید کرنا منظور ہے۔

﴿أَخَوَيْكُمْ﴾ کی قراءت کی بنا پر خاص کر دو کا ذکر اس لیے کیا کہ دو سے زیادہ میں صلح کرانے کا وجوب بطریق اولیٰ ثابت ہو جائے، کیوں کہ جن میں لڑائی جھگڑا واقع ہوتا ہے، ان میں کم از کم دو آدمی ہوتے ہیں۔ جب کم میں مصالحت کرانا لازمی ہوا تو زیادہ لوگوں میں تو لازمی ہے، اس لیے کہ دو کے جھگڑے میں جو خرابی ہے، اس سے بڑھ کر جماعت کی لڑائی میں خرابی ہوتی ہے۔ جمہور نے بہ صیغہ تشنیہ پڑھا ہے۔

امام ابوعلی فارسی نے اس کی توجیہ میں کہا ہے کہ ”أخوین“ سے مراد طاقتین ہیں، اس لیے کہ کبھی تشنیہ کے لفظ سے کثرت مراد ہوتی ہے۔ امام ابو عبیدہ رضی اللہ عنہ نے کہا: اس سے مراد یہ ہے: ”إصلاح بین کل أخوین“۔ زید بن ثابت وغیرہ، (یعنی عبداللہ بن مسعود رضی اللہ عنہ، امام حسن، حماد بن سلمہ اور ابن سیرین رضی اللہ عنہم) نے ”إخوانکم“ بہ صیغہ جمع پڑھا ہے اور ابو عمرو وغیرہ، (یعنی نصر بن عاصم، ابو العالیہ، جدری اور یعقوب رضی اللہ عنہم) سے ”إخوانکم“ بہ تائے فوقیہ بہ صیغہ جمع پڑھنا مروی ہے۔ ^(۱) بالجملہ پھر اللہ پاک نے اپنے تقوے کا حکم دیا۔

﴿وَاتَّقُوا اللَّهَ لَعَلَّكُمْ تُرْحَمُونَ﴾ یعنی تم اپنے سارے کاموں میں اللہ سے ڈرو، شاید تقوے کے سبب سے تم رحم کیے جاؤ۔ یہاں ”ترجی“ باعتبار مخاطب لوگوں کے ہے۔ ”أَيُّ: رَاجِعِينَ أَنْ تُرْحَمُوا“، یعنی تم اللہ کا خوف رکھو، اس حال میں کہ تمہیں اس بات کی اُمید ہو کہ تم پر رحم کیا جائے۔ یا یوں کہو کہ ”لعل“ اللہ کی طرف سے اس مقام میں رحیم و کریم کی طرف سے طمع دلانا ہے، اس لیے کہ جس شے میں طمع دلائی جاتی ہے اس کو ضروری کرنا ہے۔

اس آیت کریمہ میں فرقہ باغیہ سے لڑنے کی دلیل ہے، جبکہ اس سے امام پر یا مسلمانوں میں سے کسی پر بغی ثابت ہو جائے اور جو شخص یہ کہتا ہے کہ رسول اللہ صلی اللہ علیہ وسلم کے فرمان: ﴿قِتَالُ الْمُسْلِمِ كُفْرٌ﴾ ^(۲) کے مطابق باغی فرقہ سے لڑنا صحیح نہیں، یعنی مسلمان سے لڑنا کفر ہے تو اس آیت میں اس کے یہ کہنے کی خرابی پر دلیل ہے، کیوں کہ یہ اور اس معنی کی اور حدیث جو وارد ہوئی ہے، اس سے مراد اس مسلمان سے لڑنا ہے جس نے بغاوت نہیں کی۔

امام ابن جریر رضی اللہ عنہ نے کہا ہے کہ ہر اختلاف جو دو مسلمان فرقوں کے درمیان ہوتا ہے، اگر اس سے بھاگنا اور گھروں میں بیٹھ رہنا واجب ہو تو نہ کوئی حق قائم کیا جائے گا اور نہ کوئی باطل، باطل کیا جائے گا اور نفاق اور فجور والے

(۱) تفسیر القرطبی (۳۲۳/۱۶) فتح القدیر (۸۴/۵)

(۲) صحیح البخاری، رقم الحدیث (۴۸) صحیح مسلم، رقم الحدیث (۶۴)

اس طرف بڑھیں گے کہ اللہ تعالیٰ نے جو مسلمانوں کے مالوں کو اور اُن کی عورتوں کو قید کرنے کو اور اُن کے خون بہانے کو حرام کیا ہے، وہ اس سب کو حلال سمجھ لیں گے اور جتھے بن کر اُن پر چڑھائی کریں گے اور مسلمان اپنے ہاتھ ان سے روک لیں گے، حالاں کہ یہ بات نبی کریم ﷺ کے اس فرمان کے خلاف ہوگی: «خُذُوا عَلَىٰ أَيْدِي سَفَهَاءِكُمْ»^① یعنی تم اپنے بیوقوف لوگوں کے ہاتھ پکڑو۔

امام ابن العربی رحمہ اللہ نے کہا ہے کہ یہ آیت قتالِ مسلمین میں ایک اصل ہے اور متاویلین (تاویل کرنے والے) کی لڑائی میں ایک اعتماد کی شے ہے اور اسی پر صحابہ کرام رضی اللہ عنہم نے اعتماد کیا اور اسی کی طرف اہل ملت کے اعیان اور عمائد نے پناہ پکڑی اور یہی نبی کریم ﷺ نے مراد رکھی اپنے اس قول میں: «تَقْتُلُ عَمَّارًا الْفِئَةُ الْبَاغِيَّةُ»^② یعنی عمار کو باغی گروہ قتل کرے گا اور اپنے اس قول میں جو خوارج کے بلائے میں فرمایا ہے: «يَخْرُجُونَ عَلَى حِينِ فُرْقَةٍ مِنَ النَّاسِ تَقْتُلُهُمْ أَوْلَى الطَّائِفَتَيْنِ بِالْحَقِّ»^③ یعنی وہ لوگوں کے فرقے بننے کے وقت نکلیں گے، ان کو وہ گروہ قتل کرے گا جو دونوں فرقوں سے زیادہ تر حق کے ساتھ لگاؤ رکھتا ہوگا۔

یہ آیت اس پر بھی دلیل ہے کہ بغی ایمان کے نام کو زائل نہیں کرتی، اس لیے کہ باوجود بغی کے اللہ تعالیٰ نے ابن کا نام مومنین رکھا ہے۔ سیدنا علی رضی اللہ عنہ سے مروی ہے اور اُن سے کسی نے اہل جمل اور صفین کے متعلق پوچھا کہ کیا وہ مشرک ہیں؟ فرمایا: نہیں، وہ تو شرک سے بھاگے ہیں۔ پھر کہا گیا کہ کیا وہ منافق ہیں؟ فرمایا: نہیں، منافق تو اللہ کا ذکر نہیں کرتے مگر تھوڑا۔ عرض کی گئی: پھر ان کا کیا حال ہے؟ فرمایا کہ ہمارے بھائی ہیں، جنہوں نے ہم پر بغاوت کی ہے۔^④ سیدنا علی رضی اللہ عنہ وہ شخصیت ہیں کہ اہل بغی سے لڑنے کے لیے جن کی اقتداء کی جاتی ہے۔ اور اُن سے مروی ہے کہ انھوں نے مسجد کے کنارے میں ایک شخص کو یہ کہتے ہوئے سنا: «لَا حُكْمَ إِلَّا لِلَّهِ»، یعنی حکم نہیں ہے مگر اللہ کے لیے تو فرمایا کہ کلمہ حق کہا گیا ہے، مگر اس سے مراد باطل لیا گیا ہے۔ تمہارے لیے ہم پر تین باتیں ہیں: نہ منع کریں ہم تم کو اللہ کی مسجدوں سے کہ تم اُن میں اللہ کے نام کا ذکر کرو۔ اور ہم تم کو غنیمت سے منع نہ کریں، جب تک کہ تمہارے ہاتھ ہمارے ہاتھوں کے ساتھ ہوں اور ہم تم سے لڑنے میں پہل نہ کریں۔^⑤

① شعب الإيمان (۹۲/۶) اس کی سند میں "احمد بن عبید" ضعیف راوی ہے۔ دیکھیں: (السلسلة الضعيفة، رقم الحديث: ۲۲۸۴)

② صحيح البخاري، رقم الحديث (۴۳۶) صحيح مسلم، رقم الحديث (۲۹۱۶)

③ صحيح البخاري، رقم الحديث (۳۴۱۴) صحيح مسلم، رقم الحديث (۱۰۶۴) تفسير القرطبي (۳۱۸، ۳۱۷/۱۶)

④ مصنف ابن أبي شيبة (۵۳۵/۷)

⑤ مصنف ابن أبي شيبة (۵۶۲/۷) سنن البيهقي الكبرى (۱۸۴/۸) فتح البيان (۱۳۹/۱۳-۱۴۳)

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا
مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِّنْهُنَّ وَلَا
تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ بِئْسَ الْأِسْمُ الْفُسُوقُ
بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ﴿١١﴾

اے ایمان والو! مردوں کی کوئی جماعت دوسرے مردوں کا مذاق نہ اڑائے، ہو سکتا ہے کہ وہ لوگ ان سے بہتر ہوں اور نہ عورتیں دوسری عورتوں کا (مذاق اڑائیں) ہو سکتا ہے کہ وہ (عورتیں) ان سے بہتر ہوں اور تم آپس میں (ایک دوسرے پر) عیب نہ لگاؤ اور تم ایک دوسرے کو بُرے القاب سے نہ پکارو، ایمان (لانے) کے بعد فاسقانہ نام (سے پکارنا) برا ہے اور جس نے توبہ نہ کی، تو وہی (لوگ) ظالم ہیں ﴿۱۱﴾

کسی کا تمسخر اڑانے اور اسے حقیر جاننے کی ممانعت:

جہاں کسی کو برے نام سے پکارا تو پہلے اپنا نام فاسق ہو گیا اور جس کو پکارا وہ مومن تھا، اس پر جو عیب لگایا، وہ اسے نہ لگا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ لوگوں کے ساتھ تحریہ سے منع فرماتا ہے۔ تحریہ لوگوں کو حقیر جاننا اور ان سے ٹھٹھا کرنا ہے، جیسا کہ صحیح میں رسول اللہ ﷺ سے ثابت ہوا ہے کہ آپ ﷺ نے فرمایا: «الْكِبْرُ بَطْرُ الْحَقِّ» ہے (یعنی حق کو تسلیم کرنے سے تکبر کرنا) اور ”غمص ناس“ ہے ”غمط الناس“ بھی مروی ہے، ﴿۱﴾ اس سے مراد لوگوں کو حقیر اور صغیر جاننا ہے اور یہ حرام ہے، کیوں کہ جس شخص کی حقارت کی گئی ہے، کبھی وہ قدر و منزلت میں اللہ کے نزدیک زیادہ محترم اور محبوب ہوتا ہے، اس شخص سے جس نے اس کے ساتھ ٹھٹھا کیا اور اس کو حقیر کیا۔ اسی لیے اللہ تعالیٰ نے یوں فرمایا: ﴿لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ﴾ پس مردوں کی ممانعت تو صاف بیان فرمائی، پھر عورتوں کی ممانعت کا اس پر عطف کیا۔

قولہ تبارک و تعالیٰ: ﴿وَلَا تَلْمِزُوا أَنْفُسَكُمْ﴾ «أَيُّ: لَا تَلْمِزُوا النَّاسَ» یعنی لوگوں کو عیب مت دو۔ مردوں میں سے ”ہماز“ اور ”لماذ“ مذموم اور ملعون ہے، جیسا کہ اللہ تعالیٰ نے فرمایا: ﴿وَيْلٌ لِّكُلِّ هُمَزَةٍ لُّمَزَةٍ﴾ [الهمزة: ۱] ”بڑی خرابی ہے ہر ایسے شخص کی جو عیب ٹٹولنے والا غیبت کرنے والا ہو۔“ ”ہمز“ تو فعل سے ہوتا ہے اور ”لمز“ قول سے جیسا کہ اللہ تعالیٰ نے فرمایا: ﴿هَمَزٌ مَّشَاءٌ بَنِيْمٌ﴾ [القلم: ۱۱] ”بے وقار، کمینہ،

عیب گو، چغل خور۔“ یعنی لوگوں کو حقیر کرتا ہے، ان پر سرکشی کر کے عیب لگاتا ہے اور اُن کے درمیان چغلی لے کر چلتا پھرتا ہے۔ یہ قول سے عیب لگانا ہے، اسی لیے یہاں فرمایا ہے۔

﴿وَلَا تَلْبِزُوا أَنْفُسَكُمْ﴾ جیسا کہ فرمایا ہے: ﴿وَلَا تَقْتُلُوا أَنْفُسَكُمْ﴾ [النساء: ۲۹] ”اور اپنے آپ کو قتل

نہ کرو۔“ یعنی نہ قتل کرے بعض تمہارا بعض کو۔ سیدنا عبداللہ بن عباس رضی اللہ عنہما، امام مجاہد، سعید بن جبیر، قتادہ اور مقاتل بن حیان رحمہم نے کہا: نہ طعن کرے تمہارا کوئی کسی پر۔^①

قولہ تعالیٰ: ﴿وَلَا تَنَابَزُوا بِالْأَلْقَابِ﴾ یعنی آپس میں القاب کے ساتھ مت پکارو۔ یہ وہ ہیں جن کا سننا آدمی کو برا لگتا ہے۔ امام احمد رحمہ اللہ نے ابو جبیرہ بن ضحاک سے روایت کیا ہے، کہا کہ ہم بنی سلمہ میں آئے۔ ﴿وَلَا تَنَابَزُوا بِالْأَلْقَابِ﴾ کہا۔ رسول اللہ ﷺ مدینے میں تشریف لائے تو ہم میں کوئی شخص ایسا نہیں تھا جس کے دو نام نہ ہوں یا تین نام، لہذا جب آپ ﷺ ان میں سے کسی کو ایک نام سے پکارتے تھے، ان ناموں میں سے تو وہ کہتے کہ اے اللہ کے رسول! وہ تو اس نام سے خفا ہوتا ہے، اس پر یہ آیت نازل ہوئی: ﴿وَلَا تَنَابَزُوا بِالْأَلْقَابِ﴾^② (ورواہ أبو داود عن موسى بن إسماعيل عن وهيب عن داود به)۔ (فتح البیان میں ہے: ”أخرجه البخاري في الأدب و

أهل السنن الأربع وغيرهم و عن ابن عباس رضي الله عنهما نحوه)

قولہ جل وعلا: ﴿يُنْسِ الْأَسْمَ الْفُسُوقُ بَعْدَ الْإِيمَانِ﴾ یعنی فسوق بری صفت اور برا نام ہے اور وہ تنابز بالالقاب ہے، یعنی ایک دوسرے کی چڑ ڈالنا، جیسے کہ اہل جاہلیت آپس میں کیا کرتے تھے، اس کے بعد کہ تمام اسلام میں داخل ہو چکے اور تم نے اس کو سمجھ لیا: ﴿وَمَنْ لَّمْ يَتُبْ فَأُولَئِكَ هُمُ الظَّالِمُونَ﴾ یعنی اور جو کوئی اس سے توبہ نہ کرے وہی ظالم ہے۔^③

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿قَوْمٌ﴾ کا لفظ جو نکرہ ہے وہ تبعیض کے لیے ہے اور معنی افراد کی بنا پر ہیں، گو نظم قرآنی جمع پر آئی، اس لیے کہ ستر یہ مجموعوں میں واقع ہوتا ہے۔ امام کرنی رحمہ اللہ نے کہا ہے کہ یہ بعض کے فعل کی جمیع کی طرف نسبت ہے، اس لیے کہ اکثر اوقات وہ سب اس سے راضی ہوتے ہیں اور اس لیے کہ اس کا وجود اُن کے درمیان میں ہے، یعنی اے ایمان والو! تم میں سے کچھ لوگ دوسرے لوگوں سے ٹھٹھانہ کریں۔

① تفسیر الطبري (۲۹۹/۲۲)

② سنن أبي داود (۴۹۶۲) سنن الترمذي (۳۲۶۸) سنن النسائي الكبرى (۴۶۶/۶) سنن ابن ماجه (۳۷۴۱) مسند أحمد (۲۶۰/۴)

الأدب المفرد (۱۲۱/۱) فتح البیان (۱۴۶/۱۳) امام بیہقی رحمہ اللہ فرماتے ہیں: ”رجاله رجال الصحيح“ (مجمع الزوائد: ۲۴۶/۷)

③ تفسیر ابن کثیر (۲۶۹، ۲۶۸/۴)

”سخریہ“ بہ معنی ”استہزاء“ ہے، یعنی ہنسی اور ٹھٹھا۔ امام ابو زید رحمۃ اللہ علیہ نے حکایت کیا ہے: ”سَخِرْتُ بِهِ وَضَحِكْتُ بِهِ هَزَأْتُ بِهِ“ یعنی ان افعال کا صلہ حرف باء سے آتا ہے۔ امام اخفش رحمۃ اللہ علیہ نے کہا: ”وَسَخِرْتُ بِهِ وَمِنْهُ وَضَحِكْتُ بِهِ وَمِنْهُ وَهَزَأْتُ مِنْهُ وَبِهِ“ یہ سب بولا جاتا ہے اور اسم ”سخریہ“ ہے اور ”سخری“ بالکسر و بالضم اس میں ایک لغت ہے۔ قولہ تعالیٰ: ﴿لَيَتَّخِذَ بَعْضُهُمْ بَعْضًا سَخِرِيًّا﴾ [الزخرف: ۳۲] ”تاکہ ایک دوسرے کو ماتحت کر لے۔“ میں دونوں طرح پڑھا گیا ہے۔^① آیت کا مطلب یہ ہے کہ اللہ تعالیٰ نے مومنوں کو اس بات سے منع فرمایا کہ ان میں سے کوئی کسی سے ہنسی کرے۔

پھر اس ممانعت کی یہ وجہ بیان فرمائی کہ ﴿عَلَىٰ أَنْ يَكُونُوا خَيْرًا مِنْهُمْ﴾ یعنی تم کو یہ نہیں اس لیے کی ہے کہ جن سے ہنسی کی گئی ہے شاید وہ اللہ کے نزدیک ان سے بہتر ہوں جنہوں نے ان کے ساتھ ہنسی کی۔ تو اب چاہیے کہ کوئی اس شخص سے ہنسی کرنے کی جرأت نہ کرے جس کو اس کی آنکھ گرا دیتی ہے، جب وہ اس کو بد حال دیکھتی ہے، یا اس کے بدن میں کوئی بیماری ہوتی ہے، یا اپنی گفتگو میں تیز زبان نہیں ہوتا، شاید اس کا باطن زیادہ خالص ہو اور اس کا دل زیادہ متقی ہو، اس شخص سے جو اس سے ہنسی کرے تو اس صورت میں ہنسی کرنے والا اس شخص کی تحقیر کر کے جس کو اللہ تعالیٰ نے توقیر کی ہے، اپنے نفس پر ظلم کرے گا۔ سیدنا عبداللہ بن مسعود رضی اللہ عنہ نے فرمایا: بے شک اس بات کے ساتھ بلاء مقرر کی گئی ہے کہ اگر میں کسی کتے کے ساتھ ہنسی کرتا تو البتہ میں ڈرتا ہوں اس بات سے کہ میں کتا کر دیا جاؤں۔^② اسی مضمون کو کسی نے نظم کیا ہے: ع

إِنَّ الْبَلَاءَ مُوَكَّلٌ بِالْمَنْطِقِ .

چونکہ قوم کا لفظ مردوں کے ساتھ خاص تھا، اس وجہ سے کہ وہ عورتوں پر قوام ہیں، یعنی ان کے کاروبار اور انتظامات کرنے والے ہیں، اس لیے عورتوں کا علاحدہ ذکر کیا، چنانچہ فرمایا: ﴿وَلَا نِسَاءٌ مِنْ نِسَاءِ عَلَىٰ أَنْ يَكُنَّ خَيْرًا مِنْهُنَّ﴾^③ یعنی کچھ عورتیں دوسری کچھ عورتوں کے ساتھ ہنسی نہ کریں، شاید جن سے ہنسی کی گئی ہے وہ ان سے بہتر ہوں جنہوں نے ہنسی کی۔ کسی نے کہا ہے کہ عورتوں کا علاحدہ ذکر اس لیے کیا ہے کہ ان سے ہنسی ٹھٹھا اکثر ہوتا ہے۔ امام مقاتل رحمۃ اللہ علیہ سے مروی ہے کہ یہ آیت بنی تمیم کی ایک قوم کے بارے میں نازل ہوئی ہے، انہوں نے فقراء مسلمین کے ساتھ استہزاء کیا تھا، جیسے: سیدنا بلال، سلمان، عمار، خباب، صہیب، ابن فہیرہ اور سالم مولیٰ ابی حذیفہ رضی اللہ عنہ۔^④

سیدنا انس رضی اللہ عنہ سے مروی ہے کہ نبی صلی اللہ علیہ وسلم کی بیبیوں کے حق میں نازل ہوئی ہے، انہوں نے سیدہ ام سلمہ رضی اللہ عنہا کو کوتاہ قد ہونے کی عار دلائی تھی۔ سیدنا عبداللہ بن عباس رضی اللہ عنہما سے مروی ہے کہ صفیہ بنت حی کی شان میں نازل ہوئی

① تفسیر القرطبی (۳۲۴/۱۶) ② مصنف ابن ابی شیبہ (۲۳۱/۵) تفسیر القرطبی (۳۲۵/۱۶)

③ تفسیر ابن ابی حاتم (۳۳۰۴/۱۰)

ہے، ان سے بعض ازدواج مطہرات نے کہا تھا کہ یہودیہ ہیں یہودی کی بیٹی۔^① پھر عیب لگانے اور طعن کرنے کی ممانعت فرمائی: ﴿وَلَا تَلْبِزُوا أَنْفُسَكُمْ﴾ یعنی اپنے دین والوں پر طعن مت کرو۔ ”لمز“ عیب اور طعن کے معنی میں ہے اس کی تحقیق سورت براءت کی اس آیت کے تحت میں گزر چکی ہے۔ قولہ تعالیٰ: ﴿وَمِنْهُمْ مَّنْ يَلْبِزُكَ فِي الصَّدَاقَاتِ﴾ [التوبة: ۵۸] ”ان میں وہ بھی ہیں جو خیراتی مال کی تقسیم کے بارے میں آپ پر عیب رکھتے ہیں۔“

امام ابن جریر رحمہ اللہ نے کہا ہے کہ ”لمز“ ہاتھ، آنکھ اور زبان کے اشارے سے ہوتا ہے اور ”ہمز“ صرف زبان سے ہوتا ہے۔^② معنی یہ ہیں کہ تمہارا بعض دوسرے کو عیب نہ لگائے جس طرح کہ ان دو آیتوں میں ﴿أَنْفُسَكُمْ﴾ کے یہی معنی ہیں: ﴿وَلَا تَقْتُلُوا أَنْفُسَكُمْ﴾ [النساء: ۲۹] ”اور اپنے آپ کو قتل نہ کرو۔“ نیز ارشاد باری تعالیٰ ہے: ﴿فَسَلِّمُوا عَلَى أَنْفُسِكُمْ﴾ [النور: ۶۱] ”اپنے لوگوں کو سلام کر لیا کرو۔“ مومن ایک جان کی طرح ہیں، پھر جب مومن نے مومن کو عیب لگایا تو گویا اس نے اپنے نفس کو عیب لگایا۔ کسی نے کہا: معنی یہ ہیں کہ تم وہ کام مت کرو جس کے ساتھ تم عیب لگائے جاؤ، کیوں کہ جس نے وہ کام کیا جس کے سبب سے وہ اس کا مستحق ہوا کہ اسے عیب لگایا جائے تو واقعی حقیقتاً اس نے اپنے آپ کو عیب لگایا۔ امام ضحاک رحمہ اللہ نے کہا ہے کہ بعض تمہارا بعض پر لعنت نہ کرے۔ پھر ایک دوسرے کی چڑ ڈالنے سے ممانعت فرمائی۔

برے نام رکھنے اور ان سے پکارنے کی ممانعت:

﴿وَلَا تَنَابَزُوا بِالْأَلْقَابِ﴾ یعنی آدمی کو اس نام کے علاوہ جس کے ساتھ وہ نام رکھا گیا کسی اور نام سے نہ پکارو۔ ”تنابز“ تفاعل کا وزن ہے ”نبز“ بہ سکون سے ”نبز“ مصدر ہے اور ”نبز“ بہ تحرک مطلقاً لقب ہے، یعنی اچھا ہو یا برا۔ عرف عام میں برے کے ساتھ خاص کیا گیا ہے۔ اس کی جمع ”أَنْبَاز“ ہے۔ القاب جمع ہے لقب کی، لقب اس چیز کے علاوہ کسی کا نام ہے جس کے ساتھ آدمی کا نام رکھا گیا ہے۔ یہاں مراد برا لقب ہے۔ ”تنابز بالألقاب“ یہ ہے کہ ان میں سے کوئی کسی کا لقب ٹھہرائے اور ان القاب سے آپس میں ایک دوسرے کو پکاریں۔

امام واحدی رحمہ اللہ کہتے ہیں: مفسرین نے فرمایا ہے کہ لقب یہ ہے کہ اپنے مسلمان بھائی سے کہے ”يَا فَاسِقُ“ یا ”يَا مُنَافِقُ“۔ یا جو مسلمان ہو گیا ہے اس سے کہے ”يَا يَهُودِيَّ“ یا ”يَا نَصْرَانِيَّ“۔ امام عطاء رحمہ اللہ نے کہا ہے کہ یہ ہر وہ شے ہے جس سے تو نے اپنے بھائی کو اسلام سے نکالا، جیسے تو کہے: ”يَا كَلْبُ“، یا ”يَا حِمَارُ“، یا ”يَا خِنْزِيرُ“۔ امام حسن اور مجاہد رحمہ اللہ نے کہا ہے کہ آدمی اپنے کفر سے عار دلایا جاتا تو اس سے کہا جاتا تھا ”يَا يَهُودِيَّ“ یا ”يَا نَصْرَانِيَّ“۔ اس پر یہ آیت نازل ہوئی۔ امام قتادہ اور ابو العالیہ رحمہ اللہ بھی اسی کے قائل ہیں۔^③

سیدنا عبداللہ بن عباس رضی اللہ عنہما سے مروی ہے: ”تنابز“ یہ ہے کہ آدمی نے گناہ کیے اور ان سے توبہ کر لی اور حق کو لوٹ آیا تو اللہ تعالیٰ نے اس بات کی ممانعت کر دی کہ اس کا جو عمل گزر چکا ہے، اس کے ساتھ اسے عار دلائی جائے۔^(۱) سیدنا عبداللہ بن مسعود رضی اللہ عنہ سے اس کی تفسیر میں مروی ہے، فرمایا: جبکہ آدمی یہودی اور وہ مسلمان ہو گیا، چنانچہ کہے: ”يَا يَهُودِيَّ يَا مَجُوسِيَّ“ اور مسلمان سے کہے: ”يَا فَاسِقُ“۔^(۲)

فائدہ نفیسہ:

کہا ہے کہ جس لقب رکھنے کی ممانعت کی گئی ہے، وہ یہ ہے کہ کوئی ایسے لقب سے پکارا جاتا ہے کہ اس سے اس کو اس وجہ سے کراہت ہوتی ہے، کیوں کہ اس میں اس کو گھٹانا ہوتا ہے۔

اب رہا اس لقب سے پکارا جانا جس کو وہ پسند کرتا ہے تو اس کا کوئی ڈر نہیں۔ اسی باب سے وہ القاب ہیں جو اپنے لوگوں کے لیے اسم علم کی طرح ہو گئے ہیں، جیسے: اخفش اور اعمش اور اس جیسے دوسرے القاب۔ امام قرطبی رحمہ اللہ فرماتے ہیں کہ اس سے وہ شخص مستثنیٰ ہیں جس پر استعمال غالب ہو گیا ہے، جیسے: اعرج و أحدب اور اس کی کوئی وجہ نہیں تھی کہ اپنے دل میں اس پر کچھ برا محسوس کرے۔ ائمہ نے اس کو جائز رکھا ہے اور اہل لغت کا ان کے قول پر اتفاق ہے۔^(۳) انتہیٰ۔ اور وہ القاب جو حمد یا تعریف کے لیے ہیں اور حق اور سچے ہوتے ہیں تو وہ مکروہ نہیں ہیں جس طرح کہ ابوبکر کو عتیق کہا گیا ہے اور عمر رضی اللہ عنہ کو فاروق اور عثمان رضی اللہ عنہ کو ذو النورین اور علی رضی اللہ عنہ کو ابوتراب اور خالد رضی اللہ عنہ کو سیف اللہ کہا گیا ہے۔

﴿يُنْسَى الْإِسْمَ الْفُسُوقُ بَعْدَ الْإِيمَانِ﴾ یعنی برا نام ہے یہ کہ فسق کے ساتھ ذکر کیا جائے، یہاں اسم سے مراد وہ اسم نہیں ہے جو لقب اور کنیت کے مقابلے میں آتا ہے اور نہ وہ اسم جو فعل و حرف کا مقابل ہے، بلکہ اس سے مراد ذکر بلند ہے، کیوں کہ وہ ماخوذ ہے۔ ”سُمُو“ سے عرب کے اس قول سے کہ ”طَارَ اسْمُهُ فِي النَّاسِ بِالْكَرَمِ أَوْ بِاللُّؤْمِ“ یعنی لوگوں میں اس کا نام سخاوت یا بخل کے ساتھ اڑا۔ مطلب یہ ہے کہ مشہور ہوا اور حقیقت اس کی وہ ہے جو اس کا ذکر لوگوں میں بلند ہوا۔ گویا یوں کہا گیا کہ مومنوں کے لیے ایسا ذکر بلند برا ہے جو ان جرموں کے ساتھ ہو کہ وہ ایمان میں داخل ہونے کے بعد فسق کے ساتھ ذکر کیے جائیں۔

یہ اس بات کا قبیح کرنا ہے کہ ایمان اور فسق کو جمع کریں کہ جس کو ایمان منع کرتا ہے، جیسے تم کہو کہ ”يُنْسَى الشَّانُ بَعْدَ الْكِبَرَةِ الصُّبُوَّةُ“ یعنی برا حال ہے بڑھاپے کے بعد لڑکپن۔ امام ابن زید رحمہ اللہ نے کہا: یعنی البتہ یہ

(۱) تفسیر الطبري (۳۰۲، ۳۰۱/۲۲) (۲) تفسیر ابن أبي حاتم (۳۳۰۵/۱۰)

(۳) تفسیر القرطبي (۳۲۹/۱۶)

فسق ہے کہ کسی شخص کے توبہ کرنے اور اسلام لانے کے بعد اس کا نام کافر یا زانی رکھا جائے۔^① کسی نے کہا: یہ معنی ہیں کہ جس نے سحریہ، لہز اور نیر کیا جن سے اس کو منع کیا گیا تو وہ فاسق ہے۔ ﴿وَمَنْ لَّمْ يَتُبْ... الْآيَةَ﴾ یعنی اور جس نے اس شے سے توبہ نہ کی جس سے اللہ تعالیٰ نے اس کو منع کیا تو وہ لوگ ہی ظالم ہیں، اس لیے کہ اللہ تعالیٰ نے جس شے کی ممانعت کی اس کے مرتکب ہوئے اور توبہ سے باز رہے اور جس کا لقب ٹھہرایا، اس پر ظلم کیا اور خود اپنی جانوں پر ظلم کیا اس گناہ کے سبب سے جو جانوں پر لازم ہوا۔^② بالجملہ پھر اللہ پاک نے بدگمانی سے منع فرمایا:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ
الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا أَيُحِبُّ
أَحَدُكُمْ أَن يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا
اللَّهَ إِنَّ اللَّهَ تَوَّابٌ رَّحِيمٌ

اے ایمان والو! بہت سی بدگمانیوں سے بچو، بلاشبہ بعض بدگمانیاں گناہ ہیں اور تم ایک دوسرے کی جاسوسی نہ کرو اور نہ تم میں سے کوئی دوسرے کی غیبت کرے، کیا تم میں سے کوئی یہ پسند کرتا ہے کہ وہ اپنے مردہ بھائی کا گوشت کھائے۔ تو (ظاہر ہے کہ) تم اسے ناپسند کرتے ہو، اور اللہ سے ڈرو، بے شک اللہ بہت توبہ قبول کرنے والا، نہایت رحم کرنے والا ہے^③

بدگمانی، جاسوسی اور غیبت کی ممانعت:

تہمت لگانا اور بھید ٹولنا اور پیٹھ پیچھے برا کہنا کسی جگہ بھی گناہ کے بغیر نہیں سوائے اس کے کہ اس میں کچھ دین کا فائدہ ہو اور نفسانیت غرض نہ ہو۔ انتہیٰ!

حافظ ابن کثیر رحمہ اللہ کہتے ہیں: اللہ تعالیٰ بہت بدگمانی کرنے سے منع فرماتا ہے۔ اور وہ تہمت لگانا ہے اور گھر والوں کے لیے اور قریبی رشتے داروں کے لیے اور لوگوں کے لیے اپنے غیر محل میں بہ تکلف خائف ہونا ہے۔ اس لیے کہ اس میں بعض محض گناہ ہوتا، اس لیے چاہیے کہ احتیاطاً بہت ظن کرنے سے اجتناب کیا جائے۔ ہم کو امیر المومنین عمر بن الخطاب رضی اللہ عنہ سے روایت کی گئی ہے کہ انھوں نے فرمایا: ہرگز اپنے مومن بھائی کے منہ سے نکلی ہوئی بات پر گمان نہ کر مگر بھلائی کا، جبکہ تو اس بات کے اچھا ہونے کے لیے کوئی باعث پاتا ہے۔^④ ابو عبد اللہ ابن ماجہ نے عبد اللہ بن عمر رضی اللہ عنہما سے روایت کیا ہے، کہا: میں نے نبی اکرم ﷺ کو دیکھا ہے کہ کعبے کا طواف کرتے تھے اور فرماتے

③ الدر المنثور (۵۶۵/۷)

② فتح البیان (۱۴۷-۱۴۴/۱۳)

① تفسیر الطبری (۳۰۱/۲۲)

تھے: کیا پاک ہے تو اور کیا خوشبودار ہے تو۔ تو کیا بزرگ ہے اور کیا بزرگ ہے تیری حرمت، قسم ہے اس کی جس کے ہاتھ میں محمد کی جان ہے! البتہ مومن کی حرمت اللہ کے نزدیک تجھ سے بھی زیادہ بڑی ہے، اس کے مال کی اور اس کے خون کی حرمت بھی تیری حرمت سے زیادہ ہے اور مومن اس سے بھی بزرگ تر ہے کہ اس کے ساتھ صرف خیر کا گمان کیا جائے۔^(۱) (تفرد بہ ابن ماجہ من هذا الوجه)

امام مالک رحمہ اللہ نے عن ابی الزناد عن الاعرج عن ابی ہریرۃ رضی اللہ عنہ روایت کیا ہے کہ رسول اللہ ﷺ نے فرمایا ہے کہ بچو تم گمان سے، پس بے شک گمان سب سے زیادہ جھوٹی بات ہے اور تجسس مت کرو، یعنی لوگوں کا بھید مت ٹٹولو اور تنافس مت کرو، یعنی آپس میں ایک دوسرے پر رشک نہ کرو اور آپس میں حسد نہ کرو اور مت بغض رکھو آپس میں اور ایک دوسرے سے پیٹھ مت پھيرو اور اللہ کے بندے بھائی بھائی بن جاؤ۔^(۲) (رواہ البخاری عن عبد اللہ بن یوسف و

مسلم عن یحییٰ بن یحییٰ و أبو داود عن القعنبي ثلاثهم عن مالک به)

سفیان بن عیینہ نے عن الزہری عن انس رضی اللہ عنہ روایت کیا ہے کہ رسول اللہ ﷺ نے فرمایا ہے: «لَا تَقَاطَعُوا وَلَا تَدَابَرُوا وَلَا تَبَاغَضُوا وَلَا تَحَاسَدُوا وَكُونُوا عِبَادَ اللَّهِ إِخْوَانًا» یعنی ایک دوسرے سے پیٹھ مت پھيرو اور آپس میں بغض مت رکھو اور ایک دوسرے پر حسد مت کرو اور اللہ کے بندے بھائی بھائی ہو جاؤ اور نہیں حلال کسی مسلمان کے لیے کہ چھوڑے اپنے بھائی کو تین دن سے زیادہ۔^(۳) (رواہ مسلم و الترمذی وصححه من حدیث سفیان بن عیینہ به)

طبرانی نے حارثہ بن نعمان رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ تین چیزیں میری امت کے لیے لازمی رہنے والی ہیں: ”طیرۃ“ یعنی شگون بد لینا اور حسد اور بدگمانی۔ چنانچہ ایک شخص نے عرض کی: اے اللہ کے رسول! وہ کون سی چیز ہے جو ان برائیوں کو دور کر دیتی ہے اس شخص سے جس میں وہ ہیں؟ آپ ﷺ نے فرمایا: جس وقت تو حسد کرے تو اللہ سے مغفرت مانگ اور جب تو گمان کرے تو محقق مت کر، یعنی اس کو سچا مت جان اور جب شگون لے تو چل، یعنی جو بد شگونی جی میں پڑ گئی، اس کا خیال مت کر اور جو کام کرنا ہے وہ کر ڈال۔^(۴) امام ابو داود رحمہ اللہ نے زید رضی اللہ عنہ سے روایت کیا ہے کہ سیدنا عبداللہ بن مسعود رضی اللہ عنہ کے پاس ایک شخص کو لائے اور اُن سے کہا کہ یہ فلاں ہے، اس کی ڈاڑھی سے شراب ٹپکتی ہے۔ تو عبداللہ رضی اللہ عنہ نے فرمایا: بے شک ہم کو واقعی تجسس سے منع کیا گیا ہے، لیکن اگر ہم کو کوئی چیز ظاہر طور پر معلوم ہوگی تو ہم اس کے ساتھ پکڑیں گے۔

(۱) سنن ابن ماجہ، رقم الحدیث (۳۹۳۲)

(۲) صحیح البخاری، رقم الحدیث (۵۷۱۹) صحیح مسلم، رقم الحدیث (۲۵۶۳) الموطأ (۹۰۷/۲) سنن أبی داود (۴۹۱۷)

(۳) صحیح مسلم، رقم الحدیث (۲۵۵۹) سنن الترمذی، رقم الحدیث (۱۹۳۵)

(۴) المعجم الكبير (۲۲۸/۳) امام بیہقی رحمہ اللہ فرماتے ہیں: ”فیہ إسماعیل بن قیس الأنصاري وهو ضعيف“ (مجمع الزوائد: ۱۴۹/۸)

امام ابن ابی حاتم رحمہ اللہ نے اپنی روایت میں اس شخص کا نام ولید بن عقبہ بن ابی معیط لیا ہے۔^① امام احمد رحمہ اللہ نے دحیٰ بن کاتب عقبہ سے روایت کیا ہے، کہا: میں نے عقبہ سے کہا کہ ہمارے پڑوسی شراب پیتے ہیں اور میں اُن کے لیے پیادوں کو بلانے والا ہوں تو وہ اُن کو پکڑ لیں گے۔ عقبہ نے کہا کہ مت کرو، لیکن ان کو وعظ کرو اور ڈراؤ۔ راوی نے کہا کہ پھر دحیٰ بن نے یہ کیا، لیکن وہ باز نہ آئے، پھر دحیٰ بن آیا اور کہا: بے شک میں نے ان کو منع کیا، مگر وہ باز نہیں آئے اور میں اُن کے لیے پیادوں کو بلانے والا ہوں تو وہ اُن کو پکڑ لیں گے۔ چنانچہ عقبہ نے ان سے کہا: تیرا برا ہو ایسا مت کر، بے شک میں نے سنا ہے رسول اللہ ﷺ کو کہ یہ فرماتے تھے: جس نے کسی مومن کے عیب کا ستر کیا تو گویا اس نے زندہ درگور کی ہوئی کو اس کی قبر سے زندہ کیا۔^② (ورواہ أبو داود والنسائی من حدیث اللیث بن سعد بہ نحوہ)

سفیان ثوری رحمہ اللہ نے عن راشد بن سعد عن معاویہ رحمہ اللہ روایت کیا ہے، کہا: میں نے سنا نبی اکرم ﷺ کو کہ فرماتے تھے: «إِنَّكَ إِنِ اتَّبَعْتَ عَوْرَاتِ النَّاسِ أَفْسَدْتَهُمْ أَوْ كِدْتَ أَنْ تُفْسِدَهُمْ» یعنی بے شک اگر تو لوگوں کے عیبوں کے پیچھے پڑے گا تو تو ان کو بگاڑ ڈالے گا، یا قریب ہو گا اس بات کے کہ ان کو بگاڑ ڈالے۔ چنانچہ سیدنا ابو الدرداء رحمہ اللہ نے کہا: ایک کلمہ جس کو معاویہ رحمہ اللہ سے سنا جو انھوں نے رسول اللہ ﷺ سے روایت کیا، ان کو اللہ تعالیٰ نے اس کلمے سے فائدہ دیا۔^③ (ورواہ أبو داود منفرداً بہ من حدیث الثوری بہ) امام ابو داود رحمہ اللہ نے بہ سند خود عن شرح بن عبید عن جبیر بن نفیر و کثیر بن مرہ و عمرو بن الاسود المقدم بن معدیکرب و ابی امامہ رحمہ اللہ عن النبی ﷺ روایت کیا ہے: «إِنَّ الْأَمِيرَ إِذَا ابْتَغَى الرَّيْبَةَ فِي النَّاسِ أَفْسَدَهُمْ»^④ یعنی بے شک امیر نے جس وقت لوگوں میں تہمت تلاش کی تو ان کو بگاڑ ڈالا۔

قولہ تعالیٰ: ﴿وَلَا تَجَسَّسُوا وَلَا يَغْتَبِ بَعْضُكُم بَعْضًا﴾ تجسس کا اطلاق شر میں کیا جاتا ہے، اس معنی سے جاسوس ہے۔ رہا تجسس بہ حائے مہملہ تو وہ غالباً خیر میں مستعمل ہوتا ہے جس طرح کہ اللہ پاک نے یعقوب علیہ السلام کی طرف سے خبر دی کہ انھوں نے کہا: ﴿يَبْنِي أَذْهَبُوا فَتَحَسَّسُوا مِنْ يُوسُفَ وَأَخِيهِ وَلَا تَأْيِسُوا مِنْ رَوْحِ اللَّهِ﴾ [یوسف: ۸۷] ”اے میرے پیارے بچو! تم جاؤ اور یوسف علیہ السلام اور اس کے بھائی کی پوری طرح تلاش کرو اور اللہ کی رحمت سے ناامید نہ ہو۔“ اور کبھی ان میں سے ہر ایک شر میں مستعمل ہوتا ہے جیسا کہ صحیح میں ثابت ہوا ہے کہ

① سنن أبي داود، رقم الحديث (۴۸۹۰) تفسیر ابن ابی حاتم (۳۳۰۵/۱۰)

② مسند أحمد (۱۵۳/۴) سنن أبي داود، رقم الحديث (۴۸۹۲) سنن النسائي الكبرى (۳۰۷/۴) اس کی سند میں ”کثیر بن ابی الہیثم“ مجہول راوی ہے۔ دیکھیں: (السلسلة الضعيفة، رقم الحديث: ۱۲۶۵)

③ سنن أبي داود، رقم الحديث (۴۸۸۸) صحيح الجامع، رقم الحديث (۲۲۹۵)

④ سنن أبي داود، رقم الحديث (۴۸۸۹) صحيح الجامع، رقم الحديث (۱۲۸۵)

رسول اللہ ﷺ نے فرمایا ہے: «لَا تَجَسَّسُوا وَلَا تَحَسَّسُوا وَلَا تَبَاغَضُوا وَلَا تَدَابَرُوا وَكُونُوا عِبَادَ اللَّهِ إِخْوَانًا»^(۱) امام اوزاعی رحمہ اللہ نے کہا ہے کہ تجسس بحث کرنا ہے شے سے اور تحسس قوم کی بات کی طرف کان لگانا ہے اور وہ اس کو ناپسند کرتے ہوں، اس بات کو کہ کوئی ان کے پس پشت سنے اور ”تدابّر“ صرم (کاٹنا) ہے۔^(۲) (رواہ ابن ابی حاتم عنہ) قولہ تعالیٰ: ﴿وَلَا يَغْتَبِ بَعْضُكُم بَعْضًا﴾ اس میں غیبت کی ممانعت ہے اور خود شارع علیہ السلام نے اس کی تفسیر فرمادی جس طرح کہ اس حدیث میں آیا ہے جس کو امام ابو داود رحمہ اللہ نے سیدنا ابو ہریرہ رضی اللہ عنہ سے روایت کیا ہے، کہا: عرض کی گئی: اے اللہ کے رسول! غیبت کیا ہے؟ آپ ﷺ نے فرمایا کہ اپنے بھائی کا اس چیز کے ساتھ ذکر کرنا جس کو وہ ناپسند کرتا ہے۔ عرض کی گئی: اب آپ مجھے بتائیں کہ اگر میرے بھائی میں وہ شے موجود ہو جو میں کہتا ہوں؟ آپ ﷺ نے فرمایا کہ اگر اس میں وہ شے موجود ہو جو تو کہتا ہے تو واقعی یہ اس کی غیبت ہے اور اگر وہ شے اس میں نہ ہو جو تو کہتا ہے تو یقیناً تو نے اس پر بہتان لگایا۔^(۳) (ورواہ الترمذی عن قتیبہ عن الدراوردی بہ وقال: حسن صحیح

ورواہ ابن جریر عن بندار عن غندر عن شعبۃ عن العلاء وهكذا قال ابن عمر رضی اللہ عنہما ومسروق وقتادة وأبو إسحاق ومعوية بن قرة) امام ابو داود رحمہ اللہ نے سیدہ عائشہ رضی اللہ عنہا سے روایت کیا ہے کہ میں نے نبی کریم ﷺ سے عرض کی: کافی ہے آپ کو صفیہ سے ایسا ایسا۔ امام ابو داود رحمہ اللہ نے مسدد (یہ ابو داود کے استاد ہیں) سے روایت کیا ہے: ”تَعْنِيُ قَصِيرَةً“ یعنی عائشہ رضی اللہ عنہا کی ”كَذًا وَكَذًا“ سے مراد یہ تھی کہ وہ کوتاہ قد ہیں تو آپ ﷺ نے فرمایا: البتہ تو نے درحقیقت ایک ایسا کلمہ کہا کہ «لَوْ مُزِجَتْ بِمَاءِ الْبَحْرِ لَمَزَجَتْهُ» یعنی اگر وہ کلمہ سمندر کے پانی میں ملا دیا جائے تو اس کو اپنے حال سے بدل دے باوجود اس پانی کی کثرت کے۔ سیدہ عائشہ رضی اللہ عنہا نے فرمایا: اور میں نے آپ ﷺ سے ایک آدمی کی حکایت کی تو آپ ﷺ نے فرمایا کہ میں پسند نہیں کرتا اس بات کو کہ مجھ سے کسی آدمی کی حکایت کی جائے اور میرے واسطے اتنا اتنا ہو۔^(۴) (ورواہ الترمذی من حدیث یحیی القطان وعبدالرحمن بن مہدی ووکیع ثلاثہم عن سفیان الثوری عن علی ابن الأقرع عن أبي حذيفة سلمة بن صهيب الأرحبي عن عائشة رضی اللہ عنہا بہ وقال: حسن صحیح)

امام ابن جریر رحمہ اللہ نے حسان بن مخرق سے روایت کیا ہے کہ ایک عورت عائشہ رضی اللہ عنہا کے پاس آئی، پھر جب وہ کھڑی ہوئی، تاکہ نکلے کہ سیدہ عائشہ رضی اللہ عنہا نے اپنے ہاتھ سے نبی ﷺ کی طرف اشارہ کیا، یعنی وہ کوتاہ قد ہے تو آپ ﷺ نے فرمایا کہ تو نے اس کی غیبت کی۔^(۵) غرضیکہ غیبت بالا جماع حرام ہے اور اس سے مستثنیٰ نہیں ہے مگر وہ جس کی مصلحت راجع ہے جس طرح کہ جرح و تعدیل و نصیحت و خیر خواہی میں ہے، جیسے آپ ﷺ کا فرمانا، جب کہ

(۱) اس کی تخریج زیر تفسیر آیت میں گزر چکی ہے۔ (۲) تفسیر ابن ابی حاتم (۳۳۰/۱۰)

(۳) صحیح مسلم، رقم الحدیث (۲۵۸۹) سنن ابی داود (۴۸۷۴) سنن الترمذی (۱۹۳۴) تفسیر الطبری (۳۰۸، ۳۰۷/۲۲)

(۴) سنن ابی داود، رقم الحدیث (۴۸۷۵) سنن الترمذی، رقم الحدیث (۲۵۰۳، ۲۵۰۲) صحیح الجامع، رقم الحدیث (۵۱۴۰)

(۵) تفسیر الطبری (۳۰۷/۲۲)

آپ ﷺ کے پاس آنے کی اجازت مانگی اس مردِ فاجر نے جس وقت کہ آپ ﷺ نے اس کے بیٹھنے کے لیے جگہ درست فرمائی: «بِئْسَ أَخُو الْعَشِيرَةِ»^① یعنی یہ اس قبیلے میں کا برا آدمی ہے (یہ شخص عیینہ بن حصن ہے، مسلمان نہیں ہوا تھا، گو اسلام کا اظہار کیا تھا۔ یہ بات نبی اکرم ﷺ کی علاماتِ نبوت سے ہے، کیوں کہ وہ آپ ﷺ کے بعد مرتد ہو گیا اور اس کو قید کر کے ابو بکر صدیق رضی اللہ عنہ کے پاس لائے، آپ نے اس سے نرم باتیں کیں، اس کو مالوف کرنے کے لیے اس میں اس فاسق کی غیبت کا جواز ہے جو اپنے فسق کا اعلان کرتا ہوں۔^② کذا فی مجمع البحار)

اور جیسا کہ آپ ﷺ کا فاطمہ بنت قیس رضی اللہ عنہا سے فرمانا اس حال میں کہ معاویہ و ابوالجہم نے اس کو نکاح کا پیغام دیا تھا کہ معاویہ تو مفلس ہے اور ابوالجہم اپنی لاٹھی اپنے کندھے سے نہیں رکھتا،^③ یعنی عورتوں کو بہت مارتا ہے اور اسی طرح وہ بات جو اس کے قائم مقام ہے۔ اور باقی غیبت سخت حرام ہے اور اس پر زجرِ اکید، یعنی سخت قسم کی دھمکی وارد ہوئی ہے اور اسی لیے اللہ تبارک و تعالیٰ نے مردہ انسان کا گوشت کھانے سے اس کی تشبیہ دی، جیسا کہ فرمایا ﴿اَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾^④ یعنی جیسے تم مردہ انسان کا گوشت کھانے سے طبعاً گھن کھاتے ہو، ویسے ہی غیبت کرنے سے شرعی طور پر گھن کرو، کیوں کہ اس کی سزا اس سے بھی زیادہ سخت ہے۔ اور یہ مردارِ آدمی کے گوشت کھانے کی تشبیہ کا مقصد غیبت سے نفرت دلانا ہے اور اس سے ڈرانا ہے، جیسا کہ نبی کریم ﷺ نے اس شخص کے حق میں فرمایا ہے جو اپنے بہہ میں رجوع کرتا ہے: «كَالْكَلْبِ يَقِيءُ ثُمَّ يَرْجِعُ فِي قَيْئِهِ»^⑤ یعنی وہ ایسا ہے جیسا کتا قے کرتا ہے، پھر اپنی قے میں رجوع کرتا ہے اور آپ ﷺ نے فرمایا: ہمارے لیے بری مثال نہیں ہے۔^⑥

صحیح و حسن و مسند حدیثوں میں کئی وجہ سے ثابت ہوا ہے کہ نبی اکرم ﷺ نے حجۃ الوداع کے خطبے میں فرمایا: بے شک تمہارے خون اور تمہارے مال اور تمہاری آبروئیں تم پر اس طرح حرام ہیں جس طرح تمہارا یہ دن حرمت والا ہے، تمہارے اس مہینے میں اور تمہارے اس شہر میں۔^⑤ امام ابو داود رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا کہ ہر مسلم پر دوسرے مسلم کا مال اس کی آبرو اور اس کا خون حرام ہے۔ آدمی کے شر کے لیے یہ کافی ہے کہ وہ اپنے مسلمان بھائی کو حقیر جانے۔^⑥ (رواہ الترمذی عن عبد اللہ بن أسباط بن محمد عن أبيه به وقال: حسن غریب)

نیز ابو بردہ بلوی سے روایت کیا ہے کہ رسول اللہ ﷺ نے فرمایا ہے: اے ان لوگوں کے گروہ کہ جو اپنی زبان سے ایمان لائے اور ایمان ان کے دل میں داخل نہیں ہوا! مسلمانوں کی غیبت مت کرو اور ان کے عیب مت ٹٹولو۔

① صحیح البخاری، رقم الحدیث (۵۶۸۵) صحیح مسلم، رقم الحدیث (۲۵۹۱)

② مجمع بحار الأنوار (۵۹۸/۳) ③ صحیح مسلم، رقم الحدیث (۱۴۸۰) ④ صحیح البخاری، رقم الحدیث (۶۵۷۴)

⑤ صحیح البخاری، رقم الحدیث (۶۷) صحیح مسلم، رقم الحدیث (۱۶۷۹)

⑥ صحیح مسلم، رقم الحدیث (۲۵۶۴) سنن أبی داود، رقم الحدیث (۴۸۸۲) سنن الترمذی، رقم الحدیث (۱۹۲۷)

بے شک شان یہ ہے کہ جو کوئی اُن کے عیب ٹو لے گا تو اللہ اس کا عیب ٹو لے گا اور جس کا عیب اللہ تعالیٰ ٹو لے گا تو اس کو اس کے گھر میں رسوا کرے گا۔^(۱) (تفرد بہ ابو داود و قد روي من حديث البراء رضی اللہ عنہ)

چنانچہ حافظ ابو یعلیٰ رضی اللہ عنہ نے اپنی مسند میں سیدنا براء رضی اللہ عنہ سے روایت کیا ہے: قَالَ: خَطَبَنَا رَسُولُ اللَّهِ ﷺ حَتَّى أَسْمَعَ الْعَوَاتِقَ فِي بُيُوتِهِنَّ أَوْ قَالَ فِي خُدْرِهِنَّ فَقَالَ: «يَا مَعْشَرَ مَنْ آمَنَ بِلِسَانِهِ لَا تَغْتَابُوا الْمُسْلِمِينَ وَلَا تَتَّبِعُوا عَوْرَاتِهِمْ فَإِنَّهُ مَنْ يَتَّبِعْ عَوْرَةَ أَخِيهِ يَتَّبِعِ اللَّهُ عَوْرَتَهُ وَمَنْ يَتَّبِعِ اللَّهُ عَوْرَتَهُ يُفْضِحْهُ فِي بَيْتِهِ»^(۲) («العواتق» یعنی بالغ عورتیں شادی کے قابل جو اپنے ماں باپ کے گھر میں ہیں۔ «خدر» بہ معنی پردہ ہے)

طریق دیگر عن ابن عمر رضی اللہ عنہما:

ابو بکر احمد بن ابراہیم الاسماعیلی رحمہ اللہ نے عن نافع عن ابن عمر رضی اللہ عنہما روایت کیا ہے کہ رسول اللہ ﷺ نے فرمایا ہے: «يَا مَعْشَرَ مَنْ آمَنَ بِلِسَانِهِ وَلَمْ يُفْضِ الْإِيمَانُ إِلَى قَلْبِهِ لَا تَغْتَابُوا الْمُسْلِمِينَ وَلَا تَتَّبِعُوا عَوْرَاتِهِمْ فَإِنَّهُ مَنْ يَتَّبِعْ عَوْرَاتِ الْمُسْلِمِينَ يَتَّبِعِ اللَّهُ عَوْرَتَهُ وَمَنْ يَتَّبِعِ اللَّهُ عَوْرَتَهُ يُفْضِحْهُ وَلَوْ فِي جَوْفِ رَحْلِهِ» راوی نے کہا کہ ایک دن سیدنا عبداللہ بن عمر رضی اللہ عنہما نے کعبے کی طرف نظر کی اور کہا: تو کتنا قابل احترام ہے اور تیری حرمت کتنی بڑی ہے اور البتہ مومن اللہ کے نزدیک تجھ سے زیادہ محترم ہیں۔^(۳)

امام ابو داود رحمہ اللہ نے مستورد رضی اللہ عنہ سے روایت کیا ہے کہ نبی کریم ﷺ نے فرمایا ہے کہ جس شخص نے کھایا کسی مسلمان مرد کے سب سے اکلہ («أكله» بالفتح ایک بار کھانا اور بالضم بہ معنی لقمہ ہے۔^(۴) کذا في مجمع البحار) تو بے شک اللہ اس کو اس کے مثل جہنم میں کھلائے گا اور جو کوئی پہنایا گیا کوئی کپڑا بہ سبب کسی مسلمان مرد کے تو بے شک اللہ اس کو اس کے مثل جہنم میں پہنائے گا اور جو شخص کسی مرد کے سب سے سمعہ وریا کاری کے مقام میں کھڑا ہوا تو بے شک اللہ اس کو قیامت کے دن مقام سمعہ وریا میں کھڑا کرے گا۔^(۵) (تفرد بہ ابو داود)

مطلب یہ ہے کہ کوئی شخص مسلمان کے کسی دشمن کے پاس آئے اور اس کے سامنے اس کی برائی کرے، تاکہ وہ اس کو کھانا کھلائے یا کپڑا پہنائے تو اس کی وہ جزا ہے جو مذکور ہوئی۔ اور سیدنا انس بن مالک رضی اللہ عنہ سے روایت کیا ہے کہ رسول اللہ ﷺ نے فرمایا ہے: جبکہ مجھے عروج کرایا گیا، یعنی معراج کی رات تو میں ایک قوم پر سے گزرا جن

① سنن أبي داود، رقم الحديث (٤٨٨٠) صحيح الجامع، رقم الحديث (٧٩٨٤)

② مسند أبي يعلى (٢٣٧/٣) امام يثمي رحمہ اللہ فرماتے ہیں: «رجالہ ثقات» (مجمع الزوائد: ١٧٦/٨)

③ سنن الترمذي، رقم الحديث (٢٠٣٢) صحيح الترغيب والترهيب (٢٩٢/٢) ④ مجمع بحار الأنوار (٧٠، ٦٩/١)

⑤ سنن أبي داود، رقم الحديث (٤٨٨١) السلسلة الصحيحة، رقم الحديث (٩٣٤)

کے ناخن تانے کے تھے، وہ اپنے چہروں کو اور سینوں کو نوچتے تھے۔ میں نے کہا: اے جبریل! یہ کون لوگ ہیں؟ کہا: یہ وہ لوگ ہیں جو لوگوں کا گوشت کھاتے تھے اور اُن کی آبروؤں میں پڑتے تھے۔^(۱) (تفرد به أبو داود وھکذا رواہ الإمام

أحمد عن أبي المغيرة عبد القدوس بن الحجاج الشامي به)

امام ابن ابی حاتم رحمہ اللہ نے سیدنا ابوسعید خدری رضی اللہ عنہ سے روایت کیا ہے، کہا: ہم نے عرض کی: اے اللہ کے رسول! آپ ہم سے وہ شے بیان فرمائیں جو آپ نے اس رات میں دیکھی جس رات آپ کو سیر کرایا گیا۔ فرمایا: پھر مجھے ایک خلق کثیر عورتوں اور مردوں کی طرف لے چلے جن پر اللہ کی مخلوق میں سے کچھ مرد متعین کیے گئے تھے، وہ ان میں سے کسی کے پہلو سے نعل (جوتی) کے مثل گوشت کا ٹکڑا کاٹتے ہیں اور اس کو اُن میں سے کسی ایک کے منہ میں رکھتے ہیں، پھر اس سے کہا جاتا ہے: کھا جیسا کہ تو نے کھایا اور وہ اس کے کھانے سے موت کو پاتا ہے جو اس پر زبردستی کی جاتی ہے۔ چنانچہ میں نے کہا: اے جبریل! یہ لوگ کون ہیں؟ کہا: یہ ”هَمَّازُونَ لَمَّازُونَ“ چغلی کھانے والے ہیں، پھر کہا جاتا ہے: ﴿أَيُّجِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾ اور وہ اس کے گوشت کے کھانے پر زبردستی کیا جاتا ہے۔^(۲) (ھکذا أورد هذا الحديث وقد سقناه بطوله في أول تفسير سورة سبحان ولله الحمد والمنة)

امام ابو داود طیالسی رحمہ اللہ نے اپنی مسند میں سیدنا انس رضی اللہ عنہ سے روایت کیا ہے کہ رسول اللہ ﷺ نے لوگوں کو حکم دیا کہ ایک دن روزہ رکھیں اور کوئی ہرگز افطار نہ کرے، یہاں تک کہ میں اسے اجازت دوں۔ چنانچہ لوگوں نے روزہ رکھا، پھر جب شام ہوئی تو لوگوں نے آپ ﷺ کے پاس آنا شروع کیا۔ ایک آتا اور آپ ﷺ سے کہتا کہ میں دن بھر روزے سے ہوں، چنانچہ آپ مجھے اجازت دیں کہ افطار کروں، پھر آپ ﷺ اسے اذن دیتے۔ پھر دوسرا آتا اور آپ ﷺ سے افطار کی اجازت مانگتا تو آپ اجازت دیتے۔ یہاں تک کہ ایک آدمی آیا اور عرض کی: اے اللہ کے رسول! آپ کے گھر والوں میں سے دو عورتیں آج دن بھر سے روزہ دار ہیں، آپ ان کو اذن دیں تا کہ وہ افطار کر لیں، چنانچہ آپ نے اس سے منہ پھیر لیا، پھر دوبارہ اس نے عرض کی تو آپ ﷺ نے فرمایا کہ انھوں نے روزہ نہیں رکھا۔ وہ شخص کیسا روزہ دار ہے جو دن بھر لوگوں کے گوشت کھاتا رہتا ہے، تو جا اور اُن عورتوں کو حکم دے کہ اگر وہ روزہ دار ہیں تو قے کریں، پھر انھوں نے حکم کی بجا آوری کی تو اُن میں سے ہر ایک نے جما ہوا خون قے کیا، پھر وہ شخص نبی اکرم ﷺ کے پاس آیا اور آپ ﷺ کو خبر دی، چنانچہ آپ ﷺ نے فرمایا کہ اگر وہ مرجائیں اور خون بستہ کے دو ٹکڑے بھی اُن کے اندر رہ جاتے تو البتہ ان کو آگ کھاتی۔^(۳) یہ اسناد ضعیف ہے اور متن غریب ہے۔

(۱) سنن أبي داود (۴۸۷۸) مسند أحمد (۲۲۴/۳) السلسلة الصحيحة، رقم الحديث (۵۳۳)

(۲) تفسیر ابن ابی حاتم (۳۳۰/۱۰) اس کی سند میں ”ابو ہارون عبدی“ ضعیف راوی ہے۔

(۳) مسند الطیالسی (۲۸۲/۱) اس کی سند میں ”یزید بن ابان رقاشی“ ضعیف راوی ہے۔

اور حافظ بیہقی رحمہ اللہ نے اس کو روایت کیا ہے یزید بن ہارون سے، کہا: ہم کو حدیث کی سلیمان تیمی نے کہا: میں نے ایک شخص کو سنا، وہ ابو عثمان نہدی کی مجلس میں عبیدہ رضی اللہ عنہ سے روایت کرتا تھا جو رسول اللہ ﷺ کا مولیٰ (غلام) تھا کہ رسول اللہ ﷺ کے زمانے میں دو عورتوں نے روزہ رکھا اور ایک شخص آپ ﷺ کے پاس آیا اور عرض کی: اے اللہ کے رسول! یہاں دو عورتیں ہیں جنہوں نے روزہ رکھا ہے، وہ پیاس کے مارے مرنے کے قریب ہیں۔ سلیمان نے کہا کہ میں گمان کرتا ہوں کہ اس شخص نے کہا: ”بِالْهَاجِرَةِ“ یعنی دو پہر کو آ کر کہا۔ آپ ﷺ نے اس سے اعراض کیا یا خاموش رہے۔

پھر اس نے کہا: اے نبی اللہ! بے شک وہ دونوں واقعی مر گئیں یا قریب ہیں کہ مر جائیں۔ پس آپ ﷺ نے فرمایا: ان کو بلا کر لے آ، وہ آئیں، کہا: پھر ایک قدح لایا گیا یا عس (قدح بہ تختین لکڑی کا چھوٹا پیالہ اور عس بہ ضم عین وتشدید سین مہملہ بڑا پیالہ جس میں آٹھ رطل چیز آ جاتی ہے) پھر ان میں سے ایک سے فرمایا کہ قے کر تو اس نے پیپ اور خون اور صدید کی قے کی، یہاں تک کہ آدھا پیالہ ہو گیا۔ پھر دوسری سے فرمایا کہ قے کر تو اس نے قیج، خون، صدید، گوشت اور تازہ خون کی قے کی، یہاں تک اس سے وہ پیالہ بھر گیا (قیج وہ مدہ ہے جس میں خون ملا ہوا نہیں ہوتا۔ صدید یعنی خون و قیج جو جسم سے بہتا ہے)

پھر فرمایا کہ بے شک ان دونوں نے اس چیز سے روزہ رکھا جس کو اللہ تعالیٰ نے اُن کے لیے حلال کیا اور افطار کیا اس چیز سے جس کو اللہ تعالیٰ نے ان پر حرام فرمایا۔ ان میں ایک دوسری کی طرف بیٹھی اور لوگوں کا گوشت کھانا شروع کیا۔^(۱)

(وہكذا رواه الإمام أحمد عن يزيد بن هارون وابن أبي عدي كلاهما عن سليمان بن طرخان التيمي به مثله أو نحوه)

ثم رواه أيضا من حديث مسدد عن يحيى القطان عن عثمان بن غياث حدثني رجل أظنه في حلقه أبي عثمان عن سعد مولى رسول الله ﷺ کہ لوگوں کو روزے کا حکم دیا گیا، پھر دو پہر کو ایک شخص آیا اور عرض کی: اے اللہ کے رسول! فلاں اور فلاں دو عورتیں ہیں جن کو بہت تکلیف پہنچی ہے تو آپ ﷺ نے اس سے دو بار یا تین بار اعراض کیا، پھر فرمایا کہ تو اُن کو بلا لا۔ پھر ایک عس یا قدح لایا گیا، پھر اُن میں سے ایک عورت سے فرمایا کہ تو قے کر۔ اس نے گوشت اور تازہ خون اور پیٹ کی قے کی اور دوسری سے اسی طرح فرمایا تو اس نے بھی اسی طرح قے کی۔ پھر فرمایا بے شک ان دونوں نے اس چیز سے روزہ رکھا جس کو اللہ نے اُن کے لیے حلال کیا اور اس شے سے افطار کیا جس کو اللہ نے ان پر حرام کیا، ان میں سے ایک دوسری کے پاس آئی، پھر یہ دونوں لوگوں کے گوشت کھاتی رہیں، یہاں تک کہ ان کے پیٹ پیپ سے بھر گئے۔^(۲)

(قال البيهقي كذا قال عن سعد و الأول وهو عبید أصح)

(۱) دلائل النبوة للبيهقي (۱۸۶/۶) مسند أحمد (۴۳۱/۵) اس کی سند میں ایک راوی مجہول ہے اور اس کا نام نہیں لیا گیا ہے۔

(ضعيف الترغيب والترهيب: ۱۲۲/۲)

(۲) دلائل النبوة للبيهقي (۱۸۷/۶) مسند أحمد (۴۳۱/۵) اس کی سند میں ایک راوی مجہول ہے اور اس کا نام نہیں لیا گیا ہے۔

حافظ ابن علی رحمہ اللہ نے سیدنا ابو ہریرہ رضی اللہ عنہ سے روایت کیا کہ ماعز رسول اللہ ﷺ کے پاس آیا اور عرض کی: اے اللہ کے رسول! بے شک میں نے واقعی زنا کیا، آپ ﷺ نے اس سے اعراض کیا، یہاں تک کہ اس نے یہ بات چار دفعہ کہی، پھر جب پانچویں بار کہی تو آپ ﷺ نے فرمایا: تو نے زنا کیا ہے؟ کہا: ہاں۔ فرمایا: اور تو جانتا ہے کہ زنا کیا ہے؟ عرض کی: ہاں، میں نے اس عورت کے ساتھ وہ حرام کام کیا ہے جو خاوند اپنی بیوی کے ساتھ کرے تو حلال ہوتا ہے۔ آپ ﷺ نے فرمایا: تو یہ بات بتا کر کیا چاہتا ہے؟ کہا: میں چاہتا ہوں کہ آپ مجھے پاک کر دیں۔ کہا: پھر رسول اللہ ﷺ نے فرمایا: «أَدْخَلْتَ ذَلِكَ مِنْكَ فِي ذَلِكَ مِنْهَا» یعنی تو نے اپنا ذکر اس کی فرج میں داخل کیا ہے جس طرح کہ سلائی سرمہ دانی میں غائب ہوتی ہے اور لاٹھی کنویں میں؟ کہا: ہاں اے اللہ کے رسول! راوی نے کہا: پھر آپ ﷺ نے اس کے رجم کا حکم دیا تو وہ رجم کر دیا گیا۔

پھر آپ ﷺ نے دو مردوں کو سنا کہ ان میں سے ایک اپنے ساتھی سے کہتا ہے: کیا نہیں دیکھا تو نے اس شخص کو کہ اللہ تعالیٰ نے تو اس کی پردہ پوشی کی اور اس کو اس کے نفس نے نہیں چھوڑا، یہاں تک کہ کتے کے سنگسار کیے جانے کی طرح سنگسار کیا گیا، پھر نبی اکرم ﷺ چلے، یہاں تک کہ ایک مرے ہوئے بدبودار گدھے کے پاس سے گزرے تو آپ ﷺ نے فرمایا: کہاں ہیں فلاں فلاں؟ اترو اور اس گدھے کی بدبودار لاش میں سے کھاؤ۔ وہ بولے: اللہ آپ کو بخشنے اے اللہ کے رسول! کیا یہ کھایا جاتا ہے؟ آپ ﷺ نے فرمایا کہ جو شے تم نے ابھی ابھی اپنے بھائی کے متعلق کہی ہے، وہ اس مردار کے کھانے سے بھی بری ہے، قسم ہے اس کی جس کے ہاتھ میں میری جان ہے! بے شک وہ ابھی جنت کی نہروں میں ہے اور اُن میں غوطہ لگا رہا ہے۔^① یہ اسناد صحیح ہے۔ امام احمد رحمہ اللہ نے سیدنا جابر بن عبد اللہ رضی اللہ عنہما سے روایت کیا ہے کہ ہم نبی اکرم ﷺ کے ہمراہ تھے تو ایک بدبودار مردار کی بدبو بلند ہوئی تو آپ ﷺ نے فرمایا: کیا تم جانتے ہو کہ یہ بو کیسی ہے؟ یہ ان لوگوں کی بو ہے جو لوگوں کی غیبت کرتے ہیں۔^②

طریق دیگر:

عبد اللہ بن حمید رحمہ اللہ نے اپنی مسند میں سیدنا جابر بن عبد اللہ رضی اللہ عنہما سے روایت کیا ہے کہ ہم ایک سفر میں نبی اکرم ﷺ کے ہمراہ تھے کہ ایک بدبو اٹھی تو آپ ﷺ نے فرمایا کہ منافقوں کے ایک گروہ نے غیبت کی ہے مسلمانوں کے ایک گروہ کی، اس لیے یہ بو اٹھی ہے وَرُبَّمَا قَالَ: «فَلِذَلِكَ هَاجَتْ هَذِهِ الرِّيحُ»۔^③ سدی رحمہ اللہ نے اس آیت کی تفسیر میں زعم کیا ہے کہ سلمان فارسی کسی سفر میں نبی ﷺ کے دو اصحاب کے ساتھ تھے، ان دونوں کی خدمت کرتے

① سنن أبي داود، رقم الحديث (٤٤٢٨) مسند أبي يعلى (٥٢٤/١٠) اس کی سند میں ”عبدالرحمان بن صامت“ مجہول راوی ہے۔

دیکھیں: (السلسلة الضعيفة، رقم الحديث: ٢٩٥٧)

② مسند أحمد (٣٥١/٣) امام بیہقی رحمہ اللہ فرماتے ہیں: ”رجاله ثقات“ (مجمع الزوائد: ١٧٢/٨) [٣] مسند عبد بن حمید (٣١٥/١)

اور کام و کاج میں ان کی مدد کرتے تھے اور ان کے کھانے میں سے کھا لیتے تھے۔ ایک دن جب لوگ روانہ ہوئے اور سلمان رضی اللہ عنہ سوتے رہ گئے اور لوگوں کے ہمراہ نہ چلے تو ان کے دونوں یاران کو برا کہنے لگے، پھر ان کو نہ پایا تو دونوں نے خیمہ نصب کیا (یعنی لوگ چل دیے اور سلمان رضی اللہ عنہ سوتے رہ گئے چونکہ ان کے یاروں نے چلتے وقت جو کام کا وقت ہوتا ہے ان کو نہ پایا اس لیے ان کو برا بھلا کہا پھر جب منزل پر بھی نہ پایا تو انھوں نے خود خیمہ نصب کیا واللہ اعلم) پھر کہا کہ سلمان یا یہ غلام (لڑکا) چاہتا ہے کہ تیار کھانا مل جائے اور خیمہ لگا ہوا مل جائے۔

پھر جب سلمان رضی اللہ عنہ آئے تو دونوں نے ان کو رسول اللہ ﷺ کے پاس بھیجا کہ جا کر اُن سے سالن لے آئیں، پھر سلمان رضی اللہ عنہ چلے اور رسول اللہ ﷺ کے پاس آئے اور اُن کے ساتھ اُن کا ایک کاسہ تھا، چنانچہ عرض کی: اے اللہ کے رسول! مجھے میرے یاروں نے بھیجا ہے کہ آپ اُن کے لیے سالن دے دیں، اگر آپ کے پاس ہو۔ آپ ﷺ نے فرمایا کہ تیرے یار سالن کو کیا کریں گے، انھوں نے تو سالن بنا لیا ہے۔ سلمان رضی اللہ عنہ واپس گئے کہ ان کو آپ ﷺ کے فرمان کی خبر دیں، پھر اُن کے دونوں یار چلے، یہاں تک کہ آپ ﷺ کے پاس آئے اور عرض کی: قسم ہے اس کی جس نے آپ کو حق کے ساتھ بھیجا! ہم جب سے منزل پر اترے ہیں، ہمیں کوئی سالن نہیں ملا، آپ ﷺ نے فرمایا: بے شک یقیناً تم نے سلمان کا سالن بنا لیا تمھارے اس قول کے سبب سے کہ ”إِنَّهُ كَانَ نَائِمًا“، کہا اور یہ آیت نازل ہوئی: ﴿أَيَحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾^①

حافظ ضیاء مقدسی نے اپنی کتاب مختارہ میں بہ طریق حبان بن ہلال عن حماد بن سلمہ عن ثابت عن انس بن مالک رضی اللہ عنہ روایت کیا ہے کہ عرب لوگ سفروں میں بعض بعض کی خدمت کیا کرتے تھے۔ اور سیدنا ابوبکر اور عمر رضی اللہ عنہما کے ہمراہ ایک شخص تھا، وہ اُن کی خدمت کیا کرتا تھا۔ چنانچہ یہ دونوں سو گئے، پھر بیدار ہوئے اس حال میں کہ اس شخص نے ان کے لیے کھانا تیار نہیں کیا تھا تو دونوں نے کہا: ”إِنَّ هَذَا لَنَوُومٌ“، یعنی بے شک یہ بڑا سونے والا ہے، پھر اس کو جگایا اور اس سے کہا کہ تو رسول اللہ ﷺ کے پاس جا اور آپ ﷺ سے عرض کی کہ ابوبکر اور عمر رضی اللہ عنہما آپ کو سلام کہتے ہیں اور آپ سے سالن مانگتے ہیں۔ پس آپ ﷺ نے فرمایا: بے شک ان دونوں نے حقیقتاً سالن بنا لیا۔ پھر وہ دونوں آئے اور عرض کی: اے اللہ کے رسول! ہم نے کس شے کا سالن بنا لیا؟ تو آپ ﷺ نے فرمایا کہ اپنے بھائی کے گوشت کا۔ قسم ہے اس کی جس کے ہاتھ میں میری جان ہے! بے شک میں البتہ اس کا گوشت تمھارے آگے کے دانتوں کے درمیان دیکھ رہا ہوں۔ پس دونوں نے عرض کی: اے اللہ کے رسول! آپ ہمارے لیے بخشش مانگیں تو آپ ﷺ نے فرمایا: اس کو حکم دو تو وہ چاہے تو تمھارے لیے مغفرت مانگے۔^②

حافظ ابو یعلیٰ رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ جس نے دنیا

میں اپنے بھائی کے گوشت میں سے کھایا تو آخرت میں اس کا گوشت اس کے قریب کیا جائے گا اور اس سے کہا جائے گا کہ تو کھا اس کو مردہ جیسا کہ تو نے اس کو زندہ کھایا، پھر وہ اس کو کھائے گا اور تیوری چڑھائے گا اور چیخے گا۔^(۱) یہ حدیث نہایت غریب ہے۔

قولہ تعالیٰ: ﴿وَاتَّقُوا اللَّهَ إِنَّ اللَّهَ تَوَّابٌ رَّحِيمٌ﴾ یعنی اللہ سے اس شے میں ڈرو جس کا تم کو حکم دیا گیا اور جس سے تم کو منع کیا ہے، چنانچہ اس کا اس بات میں پاس اور لحاظ رکھو اور اس سے ڈرو، بے شک اللہ اس پر بڑا رجوع ہونے والا ہے جو اس کی طرف رجوع ہوا اور اس شخص پر بڑا مہربان ہے جو اس کی طرف رجوع ہوا اور اس پر بھروسہ کیا۔ علماء میں سے جمہور نے کہا ہے کہ جو شخص لوگوں کی غیبت کرتا ہے، اس کی توبہ کا طریقہ یہ ہے کہ اس سے باز رہے اور اس بات کا عزم کرے کہ پھر نہ کرے گا۔ آیا اس شے پر جو فوت ہو گئی، ندامت شرط ہے، اس میں نزاع ہے اور یہ بات ہے کہ جس کی غیبت کی ہے اس سے معاف کرا لے۔ دوسروں نے کہا ہے کہ یہ بات نہیں ہے کہ اس کو معاف کرائے، اس لیے کہ جب اس کو بتائے گا تو اس کو سخت تکلیف ہوگی بہ نسبت اس کے کہ جب وہ اس شے کو جانتا نہیں تھا جو اس سے ہوئی۔ چنانچہ اب اس کا طریقہ یہ ہے کہ جو خوبی اس شخص میں ہے اس کا خوب چرچا کرے ان مجلسوں میں جہاں اس کی مذمت کیا کرتا تھا اور حسب استطاعت خود اس کی طرف سے غیبت کو رد کرے پس یہ تعریف کرنا اور اس سے غیبت کو رد کرنا اس خدمت اور غیبت کا عوض ہو جائے گا جو اس سے سرزد ہوتی رہی، جیسا کہ امام احمد رحمہ اللہ نے عن سہل بن معاذ بن انس جہنی عن ابیہ عن النبی ﷺ روایت کیا ہے کہ جس شخص نے کسی مومن کی حمایت کی، یعنی اس کو منافق سے بچایا جو اس کی غیبت کرتا ہے تو اللہ تعالیٰ اس کے پاس ایک فرشتہ بھیجے گا جو قیامت کے دن اس کے گوشت کو جہنم کی آگ سے بچائے گا۔ اور جس شخص نے کسی مومن کو کسی چیز کے ساتھ تہمت لگائی جس سے وہ اس کے شتم یعنی مذمت کا ارادہ کرتا ہے تو اللہ اس کو جہنم کے پل پر روکے گا، یہاں تک کہ وہ اس چیز سے نکلے جو اس نے کہی۔^(۲) (وکذا

رواہ ابو داود من حدیث عبد اللہ و هو ابن المبارک بہ بنحوہ)

نیز ابو داود رحمہ اللہ نے سیدنا جابر اور ابو طلحہ بن سہل انصاری رضی اللہ عنہما سے روایت کیا ہے کہ رسول اللہ ﷺ نے فرمایا ہے کہ نہیں ہے کوئی مرد جو کسی مسلمان مرد کو مخذول کرے، یعنی بے یار و مددگار چھوڑ دے، اس جگہ میں جہاں اس کی حرمت کا ہتک کیا جاتا ہے اور جہاں اس کی عزت و آبرو میں کمی کی جاتی ہے مگر اللہ اس کو مخذول کرے گا، ان جگہوں میں جہاں وہ چاہے گا کہ اس کی مدد کی جائے۔^(۳) (تفرد بہ ابو داود)

[۱] المعجم الأوسط (۱۸۲/۲) اس کی سند میں ”محمد بن اسحاق“ مدلس راوی ہے اور عنعنہ کے ساتھ بیان کر رہا ہے۔

[۲] مسند أحمد (۴۱/۳) سنن أبي داود (۴۸۸۳) اس کی سند میں ”اسماعیل بن یحییٰ معافری“ مجہول راوی ہے۔ (ضعیف الجامع: ۵۵۶۴)

[۳] سنن أبي داود، رقم الحديث (۴۸۸۴) تفسیر ابن کثیر (۲۶۹/۴-۲۷۵) اس کی سند میں ”اسماعیل بن بشیر“ مجہول راوی ہے۔

فتح البیان کا بیان:

فتح البیان کا بیان وضاحت کے ساتھ یہ ہے کہ جب کوئی کسی کو شر سے دور کر دے تو محاورے میں یوں بولیں گے کہ ”جَنَّبَهُ الشَّرَّ“ حقیقت اس کی یہ ہے کہ اس کو ایک جانب کر دیا اب ”جنب“ دو مفعول کی طرف متعدی کیا جائے گا۔ اللہ پاک نے خلیل جلیل کی طرف سے نقل فرمایا ہے: ﴿وَأَجْنِبْنِي وَبَنِيَّ أَنْ نَعْبُدَ الْأَصْنَامَ﴾ [ابراہیم: ۳۵] ”اور مجھے اور میری اولاد کو بت پرستی سے پناہ دے۔“

”جنب“ کا مطاوع ”اجْتَنَبَ الشَّرَّ“ ہے، یعنی برائی سے الگ ہوا تو اب ایک مفعول کو کم کر دیا۔ اور ظن یہاں صرف وہ تہمت ہے جس کے لیے کوئی سبب نہ ہو، جیسے: وہ شخص جو کسی دوسرے کو کسی ایسی بے حیائی یا برے کام کی تہمت لگاتا ہے جو اس سے ظاہر نہیں ہوئی۔ اللہ پاک نے ظن کثیر سے بچنے کا حکم فرمایا اور اس میں ابہام رکھا، تاکہ مومن اپنے ہر ظن کو تلاش کرے جو وہ کرتا ہے، تاکہ اس کی وجہ کو جان لے، اس لیے کہ ظن میں سے وہ ظن ہے جس کا اتباع واجب ہے، کیوں کہ اکثر شرعی احکام ظن پر مبنی ہیں، جیسے: قیاس، خبر واحد اور دلالت عموم۔ لیکن یہ وہ ظن ہے جس پر عمل واجب ہے۔ جو وجوہ اس پر عمل کرنے کے موجب ہیں اُن میں سے ایک وجہ کے ساتھ قوی ہو گیا ہے تو اب شک اور تہمت سے بلند ہو گیا۔ امام زجاج رحمہ اللہ نے کہا ہے کہ وہ یہ ہے کہ اہل خیر سے برائی کا گمان کرے۔ اب رہے اہل سوء اور فسوق تو ہم کو جائز ہے کہ ہم ان سے ایسا گمان رکھیں جو اُن سے ظاہر ہوا ہے۔^①

امام مقاتل بن سلیمان اور مقاتل بن حیان رحمہ اللہ نے کہا: وہ یہ ہے کہ اپنے مسلمان بھائی سے برائی کا گمان کرے۔ ایسے گمان کا اس وقت تک کوئی خوف نہیں جب تک کہ اس کو زبان سے نہ کہے، پھر اگر اس ظن کو زبان سے کہہ دیا اور ظاہر کر دیا تو گناہ گار ہو گا۔^② امام قرطبی رحمہ اللہ نے اکثر علماء سے حکایت کیا ہے کہ اس شخص سے برا گمان رکھنا جس کا ظاہر خیر ہے، ناجائز ہے اور اس شخص کے بارے میں بدگمانی رکھنے میں کچھ حرج نہیں جس کا ظاہر برا ہے۔^③ غرضیکہ پہلی آیت میں جو ظن سے بچنے کا حکم ہے اس کی یہ علت بیان فرمائی: ﴿إِنَّ بَعْضَ الظَّنِّ إِثْمٌ﴾ یہ بعض وہی اہل خیر کے ساتھ بدگمانی رکھنا ہے۔ اور ﴿إِثْمٌ﴾ وہ سزا ہے جس کا مستحق وہ شخص ہے جو گمان رکھنے والا ہے۔

جو امور اس بات پر دال ہیں کہ یہ ظن جس سے بچنے کا حکم دیا گیا ہے یہ ظن سوء ہی ہے، ان میں سے یہ آیت کریمہ ہے: ﴿وَكُنْتُمْ ظَنُّ السَّوِّ وَكُنْتُمْ قَوْمًا بُورًا﴾ [الفتح: ۱۲] ”اور تم نے برا گمان کر رکھا تھا۔ دراصل تم لوگ ہو بھی ہلاک ہونے والے۔“ اب جس ظن سے اجتناب کرنے کا امر کیا گیا ہے، اس میں مسائل دین کے اس ظن میں سے کوئی شے داخل نہ ہوگی جن کے اتباع کا حکم دیا گیا ہے۔ اس لیے کہ اللہ پاک نے تو اپنے بندوں کو اس کے اتباع

③ تفسیر القرطبی (۳۳۲/۱۶)

② فتح القدیر (۷۶/۵)

① معانی القرآن (۳۷، ۳۶/۵)

کے ساتھ متعبد کیا ہے، یعنی حکم دیا ہے۔ اور جمہور اہل علم نے اس پر عمل کرنا واجب قرار دیا ہے۔ اس کا انکار صرف بعض بدعتی گردہوں نے کیا ہے، تاکہ دین کے ساتھ مکر کریں اور جمہور مسلمین سے علاحدہ ہو جائیں۔

ظن کے ساتھ متعبد ہونا (اس کے اتباع کو لازمی سمجھنا) شریعت کے بہت سے احکام میں آیا ہے، بلکہ اکثر میں آیا ہے۔ امام ابو السعود رحمہ اللہ نے کہا ہے کہ من جملہ ظن وہ ظن ہے جس کا اتباع واجب ہے، جیسے اس شے میں ظن جس کا توڑ کوئی نہیں ہے اعمال میں سے اور جیسے اللہ تعالیٰ سے نیک گمان رکھنا۔ اور من جملہ ظن وہ ہے جو حرام ہے، جیسے: الہیات ونبوات میں ظن اور اس جگہ ظن کرنا جہاں اس کے مخالف کوئی قطعی حکم موجود ہے اور مسلمانوں سے بدگمانی رکھنا۔ اور من جملہ ظن وہ ہے جو مباح ہے جیسے معاشی امور میں ظن کرنا۔^(۱) انتہی۔

کسی نے کہا ہے کہ ظن کی کئی قسمیں ہیں، ان میں سے ایک ظن واجب ہے اور اس کا حکم کیا گیا ہے، یعنی اللہ عزوجل سے نیک گمان رکھنا اور من جملہ ان کے مندوب الیہ (مستحب) ہے، یعنی مسلمان بھائی سے نیک گمان رکھنا جو انصاف و عدل کے مطابق ہے اور ان میں وہ ظن جو حرام ہے وہ محظور (منع کیا گیا) ہے، یعنی اللہ عزوجل سے بدگمانی رکھنا اور مسلمان بھائی سے گمان بد کرنا۔ سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے کہ اللہ تعالیٰ نے مومن کو اس بات سے منع فرمایا ہے کہ مومن کے ساتھ بدگمانی رکھے۔^(۲) پھر جب اللہ پاک نے ان کو بہت سے ظن سے بچنے کا حکم دیا تو ان کو تجسس سے منع فرمایا۔

﴿وَلَا تَجَسَّسُوا﴾ تجسس یہ ہے کہ مسلمانوں کے ان عیوب اور بھیدوں کی بحث کریں جو تم سے چھپے ہوئے ہیں۔ اللہ پاک نے ان کو اس بات سے منع کیا ہے کہ لوگوں کے عیوب کو کریدیں، یہاں تک کہ ان کو معلوم کریں اس کے بعد کہ اللہ تعالیٰ نے ان کو چھپا دیا ہے۔ جمہور نے بہ جیم پڑھا ہے، اس کے معنی وہی ہیں جو مذکور ہوئے۔ امام حسن رحمہ اللہ وغیرہ (یعنی ابورجا اور ابن سیرین رحمہما) نے بہ حائے مہملہ پڑھا ہے۔ امام اخفش رحمہ اللہ نے کہا ہے کہ اُن میں سے ایک دوسرے سے بعید نہیں ہے، کیوں کہ تجسس بہ جیم تو بحث کرنا ہے اس شے سے جو تجھ سے پوشیدہ ہے اور تجسس بہ حائے مہملہ طلب اخبار اور اخبار سے بحث کرنا ہے۔ کسی نے کہا ہے کہ جیم والے کے معنی تو بحث کے ہیں اور اسی معنی سے ”رَجُلٌ جَاسُوسٌ“ ہے جبکہ وہ اُمور سے بحث کرے۔ اور حائے مہملہ تو اس شے میں ہے جس کو انسان اپنے نفس کے لیے طلب کرتا ہے۔ اور بہ جیم یہ ہے کہ اپنے غیر کے لیے رسول ہو۔ یہ ثعلب کا قول ہے اور پہلا زیادہ معروف ہے۔^(۳) جب تم اخبار کا تفحص کرو گے (تلاش کرو گے) تو محاورہ عرب میں یوں کہیں گے کہ ”تَحَسَّسْتُ الْأَخْبَارَ وَتَجَسَّسْتُهَا“۔ سیدنا عبداللہ بن عباس رضی اللہ عنہما نے فرمایا کہ اللہ تعالیٰ نے مومنوں کو مومنوں

کی پوشیدہ باتوں کو تلاش کرنے سے منع فرمایا ہے^① یعنی ان کے عیبوں کی جستجو کرنے سے منع فرمایا ہے۔ اس بارے میں حدیثیں وارد ہوئی ہیں، چنانچہ کچھ پہلے بیان ہو چکی ہیں۔

قولہ تعالیٰ: ﴿وَلَا يَغْتَابُ بَعْضُكُم بَعْضًا﴾ یعنی بعض تمہارا بعض کو پس پشت اس شے کے ساتھ تناول نہ کرے (وہ شے تلاش نہ کرے، نہ لے) جو اس کو بری لگے۔ جب کوئی شخص کسی شخص کی برائی کرے تو محاورے میں اس طرح بولتے ہیں کہ ”اِغْتَابَهُ اِغْتِيَابًا“۔ اور غیبت اسم ہے۔ غیبت کے معنی میں کیا خوب فقرہ کہا گیا ہے: ”هِيَ ذِكْرُ الْعَيْبِ بِظَهْرِ الْغَيْبِ“۔ یعنی عیب کا ذکر پیٹھ پیچھے کرنا۔ مطلب یہ ہے کہ تو آدمی کا اس شے کے ساتھ ذکر کرے جس کو وہ ناپسند کرتا ہے، جیسا کہ سیدنا ابو ہریرہ رضی اللہ عنہ سے مروی حدیث میں آیا ہے جس کا ذکر پہلے گزر چکا ہے۔^② سیدنا عبداللہ بن عباس رضی اللہ عنہما نے فرمایا کہ اللہ تعالیٰ نے اس بات کو کہ مومن کی کسی شے کے ساتھ غیبت کی جائے اس طرح حرام کیا ہے جس طرح کہ مردار کو حرام کیا ہے۔^③ غیبت کے حرام ہونے کے بارے میں حدیثیں بہت کثرت سے ہیں جو کتب حدیث میں مشہور و معروف ہیں، چنانچہ ایک جملہ صالحہ پہلے گزر چکا ہے۔ امام حسن رضی اللہ عنہ نے فرمایا کہ غیبت تین طرح کی ہے، وہ سب اللہ تعالیٰ کی کتاب میں ہے: غیبت و افک و بہتان۔ چنانچہ غیبت تو یہ ہے کہ تو اپنے بھائی کے بارے میں وہ بات کہے جو اس میں ہے اور افک یہ ہے کہ اس میں وہ بات کہے جو تجھ کو اس کی طرف سے پہنچی ہے اور بہتان یہ ہے کہ وہ بات کہے جو اس میں نہیں ہے۔^④ یہ بات بغیر اختلاف کے ہے کہ غیبت کبیرہ گناہوں میں سے ہے۔ جس شخص نے کسی کی غیبت کی ہے، اس کے لیے لازمی ہے کہ اللہ تعالیٰ سے توبہ کرے یا جس کی غیبت کی ہے، اس کے لیے استغفار کرے، یا اس سے معاف کرائے۔ علامہ ربانی شیخ شیوخنا الشوکانی رحمۃ اللہ علیہ کا اس بارے میں ایک رسالہ ہے جس کا نام ”رفع الريبة عن مسألة الغيبة“ ہے۔ یہ رسالہ نہایت درجے کا نفیس ہے۔ جزاہ اللہ خیرا، آمین۔

باجملہ پھر اللہ پاک نے غیبت کی تمثیل مردار کھانے سے دی ہے۔ چنانچہ فرمایا: ﴿أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا﴾ یہ مثال اس لیے دی ہے کہ مردہ نہیں جانتا کہ اس کا گوشت کوئی کھا رہا ہے جس طرح کہ زندہ اس شخص کی غیبت کو نہیں جانتا جس نے اس کی غیبت کی ہے۔ امام زجاج رحمۃ اللہ علیہ نے اس کے معنی ذکر کیے ہیں۔^⑤ اور اس میں اس بات کی طرف اشارہ کیا ہے کہ انسان کی آبرو اس کے گوشت کی مثل ہے اور یہ کہ جیسے اس کا گوشت کھانا حرام ہے ویسے ہی اس کی آبرو میں دست درازی کرنا حرام ہے اور تمثیل میں غیبت سے جو نفرت دلائی گئی ہے اور اس کی قباحت ظاہر کی گئی ہے اور اس کے کرنے والے کو ڈانٹ ڈپٹ اور ملامت کی گئی ہے، وہ مخفی نہیں ہے اس لیے کہ

③ تفسیر الطبري (۳۰۸/۲۲)

② اس کی تخریج زیر تفسیر آیت میں گزر چکی ہے۔

① تفسیر الطبري (۳۰۴/۲۲)

④ تفسیر القرطبي (۳۳۵/۱۶) ⑤ معانی القرآن (۳۷/۵)

انسانی گوشت اس قسم سے ہے کہ جس سے انسان کی طبیعت نفرت کرتی ہے اور بشری جبلت اس کو مکروہ جانتی ہے، قطع نظر اس کے کہ شرعی طور پر بھی وہ حرام ہے۔

اس مثال میں کئی مبالغے ہیں۔ ایک تو وہ استفہام ہے جس کے معنی تقریر کے ہیں۔ دوسرا یہ ہے کہ جو شے انتہائی درجے کی مکروہ ہے اس کو محبت کے ساتھ متصل کیا ہے۔ تیسرا یہ ہے کہ تعیم کے لیے فعل کو ﴿أَحَدُكُمْ﴾ کی طرف مسند کیا ہے اور اس بات کی خبر دینے کے لیے کہ کوئی بھی اس کو پسند نہیں کرتا ہے۔ چوتھا یہ ہے کہ اسی پر اکتفا نہ کیا کہ غیبت کرنے کی تشبیہ آدمی کے گوشت کھانے سے دی، بلکہ اس آدمی کو بھائی ٹھہرایا۔ پانچواں یہ کہ بھائی کا گوشت کھانے پر اقتصار نہ کیا، یہاں تک کہ اس کو مردہ ٹھہرایا۔ پس یہ تمثیل نہایت ہی بری وجہ پر ہے۔

﴿فَكِرْهُتُمْوُ﴾ یعنی پس اس کی حیات میں اس کی غیبت کرنا اس کی موت کے بعد اس کے گوشت کھانے کی طرح ہے تو اب یہ کلام تمثیلی استعارے کے باب سے ہے اور اس تمثیل اور تشبیہ میں اس بات کی طرف اشارہ ہے کہ آدمی کی آبرو اس کے خون اور گوشت کی طرح ہے، اس لیے کہ آبرو کے کترنے سے آدمی کا دل درد مند ہوتا ہے جس طرح کہ اس کا جسم گوشت کے کاٹنے سے دردناک ہوتا ہے۔ اور یہ مثال قیاس ظاہری کے باب سے ہے، کیوں کہ آدمی کی آبرو اس کے گوشت اور خون سے زیادہ اشرف ہے۔ جس طرح کہ عقل مند کو لوگوں کا گوشت کھانا پسند نہیں اسی طرح ان کی آبرو کا کرنا بطریق اولیٰ اس کو اچھا نہیں لگتا، اس لیے کہ درد اور تکلیف میں یہ زیادہ سخت ہے۔

امام فراء رحمہ اللہ نے کہا ہے کہ اس کی تقدیر یہ ہے: ”فَقَدْ كَرِهْتُمْوُ فَلَا تَفْعَلُوْا“، یعنی پھر جب تم اس کو واقعی مکروہ جان چکے ہو تو اب یہ مت کرو۔ معنی یہ ہیں: جب تم نے اس کو مکروہ جانا تو اس کو برائی کے ساتھ ذکر کرنے سے بچو۔ یا یہ معنی ہیں: جیسا تم نے اس کو مکروہ جانا تو اس کا برائی کے ساتھ ذکر کرنے سے بچو اس حال میں کہ وہ غائب ہے۔^(۱) امام رازی رحمہ اللہ فرماتے ہیں کہ حرف فاء تقدیر میں کلام کے جواب میں ہے گویا یوں کہا: ”لَا يُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمْوُ إِذَا“،^(۲) امام ابو البقاء رحمہ اللہ نے کہا ہے کہ محذوف پر معطوف ہے۔ تقدیر یہ ہے: ”عُرِضَ عَلَيْكُمْ ذَلِكَ فَكَرِهْتُمْوُ، وَلَا يُمَكِّنُكُمْ إِنْكَارُ كَرَاهَتِهِ“۔ امام بیضاوی رحمہ اللہ بھی اسی کے قائل ہیں۔^(۳) کسی نے کہا ہے کہ ”إِنْ صَحَّ ذَلِكَ عِنْدَكُمْ فَأَنْتُمْ تَكْرَهُوْنَهُ“ کسی نے کہا ہے کہ یہ خبر بہ معنی امر ہے، یعنی اس کو مکروہ جانو۔

﴿وَاتَّقُوا اللَّهَ﴾ یعنی اللہ سے ڈرو اس طرح سے کہ تم کو اس نے جس شے سے اجتناب کرنے کا حکم دیا ہے اس کو ترک کرو۔ ﴿إِنَّ اللَّهَ تَوَّابٌ رَّحِيمٌ﴾ یعنی بے شک اللہ تعالیٰ بڑا توبہ قبول کرنے والا بڑا مہربان ہے اس شخص

(۲) تفسیر الرازی (۱۱۶/۲۸)

(۱) فتح القدیر (۸۷/۵)

(۳) التبیان فی إعراب القرآن (۱۱۷/۲) تفسیر البیضاوی (۲۱۹، ۲۱۸/۵)

کے لیے جو اس سے ڈرا اور جو گناہ یا حکم کی مخالفت اس سے ہو گئی ہے اس سے توبہ کی۔ یہاں جو ﴿تَوَّابٌ﴾ صیغہ مبالغہ فرمایا تو اس سے یہ بات بتانا منظور ہے کہ اللہ تعالیٰ اپنے بندوں میں سے جن پر رجوع ہوتا ہے اور جن کی توبہ قبول فرماتا ہے وہ بہت ہیں۔ یا اس لیے کہ بندہ جو گناہ کرتا ہے وہ توبہ کی وجہ سے اس سے معاف ہی کر دیا جاتا ہے، یا اس لیے کہ جب توبہ کی قبولیت میں مبالغہ کیا گیا تو توبہ کرنے والا اس شخص کے مرتبے میں ٹھہرایا گیا جس نے کبھی گناہ ہی نہیں کیا بہ سبب سعت کرم اللہ پاک کے۔ غرضیکہ توبہ اللہ پاک کی طرف سے ایک بڑی نعمت ہے کہ جب سچے طور پر ہوئی تو گناہ معاف ہو گیا۔^①

اب غیبت کی کوئی گنجائش نہ رہی کہ گناہ کی وجہ سے اس کی غیبت کی جائے، ایک یہ بات ہے کہ جو لوگ شریف کہلاتے ہیں تو وہ اپنے نسب پر فخر کیا کرتے ہیں اور خود کو بڑھاتے ہیں اور دوسرے کو جو نسب میں اُن سے کم درجے کا ہے اس کو گھٹاتے ہیں، چوں کہ یہ بھی غیبت کا ایک بڑا باعث ہے، اس لیے آگے فرمایا کہ نسب کچھ فخر کی چیز نہیں ہے اور نہ اللہ کے یہاں اس پر عزت اور بزرگی موقوف ہے، بلکہ وہاں تو شرف تقوے کے درجوں پر ہے جو کوئی جتنا متقی ہے اتنی ہی اس کی بزرگی ہے۔ چنانچہ ارشاد فرمایا:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ
شُعُوبًا وَقَبَائِلَ لِتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتْقَىٰكُمْ
إِنَّ اللَّهَ عَلِيمٌ خَبِيرٌ ﴿١٣﴾

اے لوگو! بلاشبہ ہم نے تمہیں ایک مرد اور ایک عورت سے پیدا کیا اور ہم نے تمہارے خاندان اور قبیلے بنائے، تاکہ تم ایک دوسرے کو پہچانو، بلاشبہ اللہ کے ہاں تم میں سے زیادہ عزت والا (وہ ہے جو) تم میں سے زیادہ متقی ہے، بلاشبہ اللہ بہت علم والا، خوب باخبر ہے^{①۳}

تمام انسان آدم و حوا علیہما السلام کی اولاد:

ذات کی اور قوم برادری کی بڑائیاں بے کار ہیں۔ صفت نیک چاہیے۔ نری ذات کس کام کی۔ انتھی۔
حافظ ابن کثیر رحمہ اللہ کہتے ہیں کہ اللہ تعالیٰ لوگوں کو خبر دیتا ہے کہ اس نے ان کو ایک نفس سے پیدا کیا اور اس سے اس کا جوڑا بنایا، یعنی آدم و حوا علیہما السلام اور اُن کو شعوب ٹھہرایا۔ شعوب قبائل سے عام تر ہیں۔ قبائل کی معرفت کے اور مراتب ہیں، جیسے: فصائل، عشائر (کنبہ) و عمار و انخاز وغیرہ۔ کسی نے کہا ہے کہ شعوب سے مراد بطون عجم ہیں اور قبائل سے مراد بطون عرب ہیں جس طرح کہ اسباط بنی اسرائیل کے بطون ہیں۔

میں نے ایک مقدمہ مفرد میں اس کی تلخیص کی ہے۔ ابو عمر بن عبدالبر کی کتاب ”الأشباه“ اور کتاب ”القصد و الأمم في معرفة أنساب العرب و العجم“ سے اس کو جمع کیا ہے، چنانچہ آدم اور حوا علیہما السلام کی طرف نسبت طینی کر کے تو سارے لوگ شرف میں برابر ہیں۔ رہا ان کا آپس میں ایک دوسرے سے افضل ہونا تو یہ دینی امور کے سبب سے ہوتا ہے۔ وہ امور یہی اللہ تعالیٰ کی اطاعت اور اس کے رسول ﷺ کی متابعت ہے۔ اسی لیے اللہ پاک نے غیبت سے منع کیا اور ایک دوسرے کو حقیر جاننے سے منع فرمایا، اس کے بعد ان کے بشریت کے لحاظ سے برابر ہونے کی تسمیہ کر کے ارشاد فرمایا: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا﴾ یعنی تمہارے شعوب اور قبائل اس لیے ٹھہرائے کہ آپس میں پہچان ہو جائے اور ہر ایک اپنے قبیلے کی طرف رجوع کرے۔

امام مجاہد رحمہ اللہ نے ﴿لِتَعَارَفُوا﴾ کی تفسیر میں کہا ہے، جیسے کہا جاتا ہے کہ فلاں بن فلاں قبیلہ فلاں فلاں سے ہے۔^(۱) امام سفیان ثوری رحمہ اللہ نے کہا ہے کہ حمیر تو اپنے مخالف (حلیفوں) کی طرف منسوب ہوتے تھے اور حجاز کے عرب اپنے قبائل کی طرف۔^(۲) امام ابو عیسیٰ ترمذی رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا کہ تم انساب سے وہ شے سیکھو جس سے تم اپنے رشتوں کو جوڑو، پس بے شک صلہ رحمی یعنی رشتہ جوڑنا اہل میں محبت ہے، مال میں کثرت ہے۔ مناسۃ یعنی تاخیر ہے اجل میں یا عمر میں یا دوام ہے نسل میں۔ پھر امام ترمذی رحمہ اللہ نے کہا: ”لَا نَعْرِفُهُ إِلَّا مِنْ هَذَا الْوَجْهِ“^(۳)

اللہ تعالیٰ کے ہاں عزت کا معیار:

قوله تعالیٰ: ﴿إِنَّ أَكْرَمَكُمْ عِنْدَ اللَّهِ أَتْقَاهُمْ﴾ یعنی تمہاری ایک دوسرے پر جو اللہ تعالیٰ کے نزدیک فضیلت ہے تو وہ تقوے سے ہے، احساب یعنی حسب نسب کے سبب سے نہیں ہے۔ نبی کریم ﷺ سے اس بارے میں حدیثیں وارد ہوئی ہیں۔ امام بخاری رحمہ اللہ نے عن سعید بن ابی سعید عن ابی ہریرۃ رضی اللہ عنہ روایت کیا ہے کہ رسول اللہ ﷺ سے کسی نے پوچھا: ”أَيُّ النَّاسِ أَكْرَمُ؟“ یعنی لوگوں میں سب سے بڑھ کر عزت والا کون ہے؟ تو آپ ﷺ نے فرمایا: ﴿أَكْرَمُهُمْ عِنْدَ اللَّهِ أَتْقَاهُمْ﴾ یعنی اللہ کے نزدیک لوگوں میں سب سے بڑھ کر عزت والا وہ ہے جو ان کا سب سے بڑا متقی ہے۔ عرض کی: ہم اس کا آپ سے نہیں پوچھتے۔ فرمایا: ﴿أَكْرَمُ النَّاسِ يُؤَسِّفُ نَبِيُّ اللَّهِ ابْنُ نَبِيِّ اللَّهِ ابْنِ نَبِيِّ اللَّهِ ابْنِ خَلِيلِ اللَّهِ﴾۔ عرض کی: ہم اس کا آپ سے نہیں پوچھتے، فرمایا: تو تم معادن عرب کا مجھ سے پوچھتے ہو؟ عرض کی: ہاں۔ فرمایا: تو تمہارے جاہلیت کے بہترین لوگ اسلام میں تمہارے بہترین لوگ ہیں

(۱) تفسیر الطبري (۳۱۲/۲۲) (۲) تفسیر ابن کثیر (۲۷۵/۴)

(۳) سنن الترمذی، رقم الحدیث (۱۹۷۹) صحیح الجامع، رقم الحدیث (۲۹۶۵)

جبکہ سمجھ والے ہوئے۔^① (وقد رواه البخاري في غير موضع من طرق عن عبدة ابن سليمان ورواه النسائي في التفسير من حديث عبيد الله وهو ابن عمر العمري به)

حدیث دیگر:

امام مسلم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ بے شک اللہ تعالیٰ تمہاری صورتوں اور تمہارے مالوں کی طرف نظر نہیں کرتا، لیکن وہ تمہارے دلوں اور تمہارے اعمال کی طرف نظر کرتا ہے۔^② (ورواه ابن ماجه عن أحمد بن سنان عن كثير بن هشام به)

امام احمد رحمہ اللہ نے سیدنا ابو ذر رضی اللہ عنہ سے روایت کیا ہے کہ نبی اکرم ﷺ نے ان سے فرمایا: تو نظر کر بے شک تو کسی سرخ سے بہتر نہیں ہے اور نہ کسی سیاہ سے، مگر صرف اس صورت میں کہ تجھ میں اللہ کا تقویٰ زیادہ ہو۔^③ (تفرد به أحمد رحمه الله)

حافظ ابو القاسم طبرانی رحمہ اللہ نے حبیب بن خراش عنصری رضی اللہ عنہ سے روایت کیا ہے کہ رسول اللہ ﷺ فرماتے تھے کہ مسلمان بھائی بھائی ہیں، کسی کو کسی پر کچھ فضیلت نہیں ہے مگر تقویٰ کے ساتھ۔^④

امام ابو بکر بزار رحمہ اللہ نے اپنی مسند میں حذیفہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: تم سب آدم کے بیٹے ہو اور آدم مٹی سے پیدا کیے گئے اور چاہیے کہ وہ لوگ باز آ جائیں جو اپنے آباء پر فخر کرتے ہیں، یا وہ زیادہ خوار ہوں اللہ پر بھلان (گہریلی کیڑا۔ وہ کیڑا جو گوبر میں ہوتا ہے) سے۔^⑤ (ثم قال لا نعرفه عن حذيفة إلا من هذا الوجه)

امام ابن ابی حاتم رحمہ اللہ نے سیدنا عبداللہ بن عمر رضی اللہ عنہما سے روایت کیا ہے کہ رسول اللہ ﷺ نے فتح مکہ کے دن اپنی اونٹنی قصواء پر بیٹھ کر طواف کیا، آپ ﷺ ارکانِ کعبہ (یعنی کعبے کے کھونٹ) کو ایک ٹیڑھی سی لکڑی کے ساتھ چھوتے تھے جو آپ ﷺ کے دستِ مبارک میں تھی، پھر آپ ﷺ نے اپنی اونٹنی کو بٹھانے کے لیے مسجد میں کوئی جگہ نہ پائی، یہاں تک کہ آپ ﷺ لوگوں کے ہاتھوں پر اترے، پھر اس کو لے کر بطنِ میل کی طرف نکلے، یعنی پانی کے بہاؤ کی جگہ جو صفا اور مروہ کے درمیان میں ہے۔ پھر آپ ﷺ نے ان کو اپنی سواری پر خطبہ سنایا، جس میں اللہ تعالیٰ کی حمد و ثنا کی اس چیز کے ساتھ جس کا وہ لائق ہے۔

پھر فرمایا: «يَا أَيُّهَا النَّاسُ إِنَّ اللَّهَ تَعَالَى قَدْ أَذْهَبَ عَنْكُمْ عُبْيَةَ الْجَاهِلِيَّةِ» (بہ ضم و کسر عین و تشدید بائے موحده و بائے تحتیہ، یعنی جاہلیت کا کبر اور بڑائی کرنا بہ سبب باپ دادوں کے) «وَتَعْظُمُهَا بِآبَائِهَا»

① صحیح البخاری، رقم الحدیث (۴۴۱۲) ② صحیح مسلم، رقم الحدیث (۲۵۶۴) سنن ابن ماجہ، رقم الحدیث (۴۱۴۳)

③ مسند أحمد (۱۵۸/۵) صحیح الجامع، رقم الحدیث (۱۵۰۵)

④ المعجم الكبير (۲۵/۴) اس کی سند میں ”عبدالرحمان بن عمرو“ سخت ضعیف راوی ہے۔ دیکھیں: (السلسلة الضعيفة: ۴۶۷۷)

⑤ مسند البزار (۳۴۰/۷) صحیح الجامع، رقم الحدیث (۴۵۶۸)

فَالنَّاسُ رَجُلَانِ: رَجُلٌ بَرٌّ تَقِيٌّ كَرِيمٌ عَلَى اللَّهِ تَعَالَى (یعنی نیکو کار پرہیزگار، اللہ کے نزدیک عزت والا) وَرَجُلٌ فَاجِرٌ يَتَّقِي (فاجر یتقی۔ اصل میں اسی طرح ہے، لیکن صحیح ”فاجر شقی“ معلوم ہوتا ہے، واللہ أعلم) هَيْنَ عَلَى اللَّهِ تَعَالَى (یعنی مائل ہونے والا حق سے اور اعمالِ خیر سے بد بخت اور بے قدر اللہ تعالیٰ کے نزدیک) إِنَّ اللَّهَ عَزَّ وَجَلَّ يَقُولُ: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقَىٰكُمْ إِنَّ اللَّهَ عَلِيمٌ خَبِيرٌ﴾ پھر آپ ﷺ نے فرمایا: «أَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ»^① (وہكذا رواہ عبد بن حمید عن أبي عاصم الضحاك عن مخلد عن موسى بن عبيدة به)

امام احمد رحمہ اللہ نے عقبہ بن عامر رضی اللہ عنہ سے روایت کیا ہے کہ رسول اللہ ﷺ نے فرمایا: بے شک تمہارے یہ انساب کچھ گالی نہیں ہیں (اصل کے الفاظ ”نمبیتہ“ ہے ”فلیتنبہ“ مصحح سلمہ تعالیٰ) کسی ایک پر۔ تم سب کے سب آدم کے بیٹے ہو ”طف الصاع“ (یعنی بعض تمہارا بعض سے قریب ہے۔ ”طف المکیال وطفاف المکیال“ وہ شے ہے جو پیمانہ کے بھرنے سے قریب ہو۔ مطلب یہ ہے تم سب ایک باپ کی طرف منسوب ہونے میں ایک مرتبے میں ہو ہر لحاظ سے مکمل ہونے میں ناقص اور قاصر ہونے میں غرضیکہ نقصان میں تم سب برابر ہو۔ نقصان میں اس مکمل سے تشبیہ دی ہے جو اس کو نہیں پہنچا ہے کہ پیمانہ کو بھر دے، پھر اُن کو یہ خبر دی کہ فضیلت نسب سے نہیں ہے لیکن تقویٰ سے ہے، کلمہ ”طف“ کا حال موکدہ ہے تو منصوب ہوگا یا مرفوع ہے تو ”کلکم“ سے بدل ہوگا یا مبتدائے محذوف کی خبر: ”أَيُّ: أَنْتُمْ“^② کذا فی المجمع)

”لم تمنعوه“ (اصل میں اسی طرح ہے، لیکن ”تملئوه“ معلوم ہوتا ہے، یعنی تم قریب ہو صاع کے بھرنے کے اس کو تم نے پر نہیں کیا ہے۔ واللہ أعلم) نہیں ہے کسی کے لیے کسی پر کچھ فضل مگر دین اور تقویٰ سے اور کافی ہے مرد کے لیے یہ کہ ”هُوَ بَذِيٌّ بِخَيْلٍ فَاحِشٌ“ (اصل کے الفاظ: ”كفى بالرجل أن يكون بذيا بخيلا فاحشا“ ہیں۔ ”بالرجل كفى“ کا فاعل ہے اور تمیز محذوف ہے: ”أَيُّ: نقضا“ یعنی کافی ہے مرد کا نقصان یہ کہ وہ ہونش بکنے والا، کنجوس و فاحش) (وقد رواہ ابن جریر عن يونس عن ابن وهب عن ابن لهيعة به)

اس کے الفاظ یہ ہیں: ”النَّاسُ لِآدَمَ وَحَوَّاءَ كَطَفِّ الصَّاعِ لَمْ يَمْلُؤْهُ إِنَّ اللَّهَ لَا يَسْأَلُكُمْ عَنْ أَحْسَابِكُمْ (حسب وہ ہے جو آدمی اپنے اور اپنے باپ دادوں کے مآثر و مفاخر شمار کرتا ہے یا ثروت مال) وَلَا عَنْ أَنْسَابِكُمْ يَوْمَ الْقِيَامَةِ إِنَّ أَكْرَمَكُمْ عِنْدَ اللَّهِ أَتَقَىٰكُمْ۔^③ لَيْسَ هُوَ فِي شَيْءٍ مِنَ الْكُتُبِ السَّيِّئَةِ مِنْ هَذَا الْوَجْهِ“ یعنی لوگ آدم و حوا کے ہیں اور بعض ان کا نقصان میں بعض کے قریب ہے، بے شک اللہ تعالیٰ قیامت کے دن تمہارے حسب اور نسب کا سوال نہ کرے گا۔ اللہ تعالیٰ کے نزدیک تم میں سے سب سے زیادہ عزت والا وہ ہے جو

① تفسیر ابن ابی حاتم (۳۳۰۶/۱۰) مسند عبد بن حمید (۲۵۳/۱) اس کی سند میں ”موسی بن عبیدہ“ ضعیف راوی ہے۔

② مجمع بحار الأنوار (۴۴۹/۳) ③ مسند أحمد (۱۵۸/۴) تفسیر الطبري (۳۱۲/۲۲) السلسلة الصحيحة (۱۰۳۷)

تم سب میں زیادہ متقی ہے۔

امام احمد رحمہ اللہ نے درہ بنت ابی لہب رضی اللہ عنہا سے روایت کیا ہے کہ ایک آدمی نبی اکرم ﷺ کے سامنے کھڑا ہوا اور آپ ﷺ منبر پر تھے۔ عرض کی: اے اللہ کے رسول! لوگوں میں سے بہترین کون ہے؟ آپ ﷺ نے فرمایا: لوگوں میں سے بہترین وہ ہے جو اُن میں سب سے زیادہ قراءت کرنے والا اور اللہ عزوجل سے سب سے زیادہ ڈرنے والا اور سب سے زیادہ نیک کام کا حکم کرنے والا اور سب سے زیادہ برے کام سے منع کرنے والا اور سب سے زیادہ رشتوں کو جوڑنے والا ہے۔^① امام احمد رحمہ اللہ نے سیدہ عائشہ رضی اللہ عنہا سے روایت کیا، فرمایا کہ نبی اکرم ﷺ کو دنیا کی کسی شے نے خوش نہیں کیا اور نہ ہی کسی شخص نے، مگر تقویٰ والے نے۔^② (تفرد بہ الإمام أحمد)

قولہ تعالیٰ: ﴿إِنَّ اللَّهَ عَلِيمٌ خَبِيرٌ﴾ یعنی بے شک اللہ خوب جاننے والا ہے تم کو اور خوب خبردار ہے تمہارے کاموں سے، چنانچہ ہدایت کرتا ہے جس کو چاہتا ہے اور گمراہ کرتا ہے جس کو چاہتا ہے۔ رحم کرتا ہے جس پر چاہتا ہے اور عذاب کرتا ہے جس کو چاہتا ہے وہ جس کو چاہتا ہے اور جس پر چاہتا ہے فضیلت دیتا ہے اور وہ اُن سب باتوں میں علیم وخبیر ہے۔

اس آیت کریمہ اور احادیث شریفہ سے علماء میں سے اس شخص نے استدلال کیا ہے جو اس طرف گیا ہے کہ کفایت نکاح میں شرط نہیں ہے اور سوائے دین کے اور کچھ نہیں ہے۔ اللہ تعالیٰ کے اس فرمان کی روشنی میں: ﴿إِنَّ أَكْرَمَكُمْ عِنْدَ اللَّهِ أَتْقَاهُ﴾ دوسرے لوگ اور دلیلوں کی طرف گئے ہیں جو کتب فقہ میں مذکور ہیں۔ ہم نے کتاب الاحکام میں اس باب سے کچھ ذکر کیا ہے۔ ولله الحمد والمنة۔

طبرانی رحمہ اللہ نے عبدالرحمان بن عوف رضی اللہ عنہ سے روایت کیا ہے کہ اس نے بنی ہاشم کے ایک شخص کو سنا جو کہتا تھا کہ میں لوگوں سے بڑھ کر رسول اللہ ﷺ سے لگاؤ رکھنے والا ہوں۔ ”فَقَالَ غَيْرُهُ: أَنَا أَوْلَىٰ بِهِ مِنْكَ وَلَكَ مِنْهُ نِسْبَةٌ“ (یہاں شاید ایک ”قال“ رہ گیا ہے۔ واللہ أعلم۔ کیوں کہ ”فقال“ کا فاعل تو عبدالرحمان ہیں اور دوسرے ”قال“ کا فاعل غیر ہے) یعنی تو عبدالرحمان بولا کہ تیرے غیر نے کہا کہ میں اُن کے ساتھ تجھ سے بڑھ کر لگاؤ رکھنے والا ہوں، حالانکہ تجھے ان سے نسبت ہے۔^③

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ ﴿ذَكَرْ وَأُنْثَى﴾ سے مراد آدم وحواء ہیں۔ مقصد یہ ہے کہ وہ سب برابر ہیں، اس لیے کہ ایک نسب سے متصل ہوتے ہیں اور اُن کو ایک باپ اور ایک ماں جمع کرتے ہیں اور یہ

① مسند أحمد (۶/۴۳۲) ② مسند أحمد (۶/۶۹) اس کی سند میں ”ابن لہیعہ“ ضعیف راوی ہے۔

③ المعجم الكبير (۱/۱۳۴) تفسیر ابن کثیر (۴/۲۷۵-۲۷۷)

ہے کہ انساب کی وجہ سے آپس میں فخر کرنے کی کوئی جگہ نہیں، یعنی جواز نہیں۔ کسی نے کہا ہے کہ یہ معنی ہیں کہ تمہارا ایک باپ اور ایک ماں ہے تو اب سب برابر ہیں۔ امام ابن ابی ملیکہ رحمہ اللہ سے مروی ہے کہ جب فتح کا دن ہوا تو بلال رضی اللہ عنہ چڑھے اور کعبے پر اذان دی تو بعض لوگوں نے کہا: کیا کعبے کی پشت پر یہ کالا غلام اذان دیتا ہے اور بعض نے کہا کہ اگر اللہ اس کو ناپسند کرے گا تو اس کو متغیر کر دے گا، یعنی اس کا حلیہ تبدیل کر دے گا۔ اس پر یہ آیت نازل ہوئی۔^(۱) (أخرجہ ابن المنذر و ابن أبي حاتم و البيهقي في الدلائل)

امام زہری رحمہ اللہ سے مروی ہے کہ رسول اللہ صلی اللہ علیہ وسلم نے بنی بیاضہ کو یہ حکم دیا کہ ان میں سے ایک عورت سے ابو ہند کا نکاح کر دیں تو وہ بولے کہ کیا ہم اپنی بیٹیاں غلاموں سے بیاہ دیں؟! اس پر یہ آیت نازل ہوئی۔ (أخرجہ أبو داود في مراسيله و ابن مردويه و البيهقي في سننه) اور زہری رحمہ اللہ نے کہا کہ یہ آیت خاص طور پر ابو ہند کے بارے میں نازل ہوئی ہے۔ سیدنا عمر بن الخطاب رضی اللہ عنہ سے مروی ہے کہ یہ آیت مکی ہے اور یہ خاص کر عرب کے لیے ہے۔ ”الْمَوَالِي أَيُّ: قَبِيلَةٌ لَهُمْ وَأَيُّ شِعَابٍ“^(۲) (أخرجہ ابن مردويه)

”شُعُوبٌ“ جمع ہے ”شُعْبٌ“ بہ فتح شین کی۔ ”شعب“ کہتے ہیں: ”حي عظيم“ کو، جیسے: ”مضر و ربيعة“ اور قبائل ان سے کم ہیں، جیسے: ”ربيعه“ میں سے بنی بکر اور مضر میں سے بنی تمیم۔ امام واحدی رحمہ اللہ نے کہا یہ مفسرین میں سے ایک جماعت کا قول ہے۔ ان کے تشعب اور اجتماع کے سبب سے اُن کا نام شعب رکھا، مثل شعب درخت کی شاخوں کے۔ شعب من جملہ اسمائے اضداد ہے۔ جب تم کسی شے کو جمع کرو تو کہو گے: ”شُعْبَتُهُ“ اور جب ان کو متفرق کرو گے تب بھی ”شُعْبَتُهُ“ کہو گے۔ اسی تفریق کے معنی سے موت کا نام شعوب رکھا ہے، اس لیے کہ وہ مفرق ہے۔ اب رہا ”شُعْبٌ“ بالکسرہ تو وہ پہاڑ میں راستہ ہے۔ امام جوہری رحمہ اللہ نے کہا ہے کہ شعب وہ ہیں جو قبائل عرب و عجم میں متشعب ہوئے اور جمع شعوب ہے۔ امام مجاہد رحمہ اللہ نے کہا ہے کہ ”شعوب“ وہ ہیں جو نسب سے بعید ہیں اور قبائل اُن کے علاوہ ہیں۔ امام قتادہ رحمہ اللہ نے کہا: شعوب نسب اقرب ہیں۔ کسی نے کہا: اعلیٰ طبقات نسب ہے۔ کسی نے کہا ہے کہ یمن کے شعوب عرب ہیں فحطان سے اور قبائل ربيعہ و مضر اور باقی عدنان سے ہیں۔

امام ابو عبیدہ رحمہ اللہ نے حکایت کیا ہے کہ شعب قبیلہ سے اکثر ہوتا ہے، پھر قبیلہ، پھر عمارہ، پھر بطن، پھر فخذ، پھر فصیلہ، پھر عشیرہ اور ہر ایک اپنے ماقبل میں شامل ہوتا ہے، پس قبائل تو شعوب کے نیچے اور عمار قبائل کے تحت ہیں اور بطون عمار کے نیچے اور فحاذ بطون کے تحت ہیں اور فصائل الفحاذ کے نیچے اور عشائر فصائل کے تحت ہیں۔ پس خزیمہ تو شعب ہے اور کنانہ قبیلہ ہے اور قریش عمارہ ہے اور قصی بطن ہے اور عبد بن مناف فخذ ہے اور بنو ہاشم فصیلہ ہے اور عباس عشیرہ ہے۔ عشیرہ کے بعد کوئی حی نہیں ہے کہ اس کا وصف کیا جائے۔ جمہور کا جو یہ قول تھا کہ شعب قبیلہ سے اکثر

ہے، چنانچہ جو امور اس کی تائید کرتے ہیں، ان میں سے شاعر کا یہ قول ہے: —

قَبَائِلُ مِنْ شُعُوبٍ لَيْسَ فِيهِمْ كَرِيمٌ قَدْ يُعَدُّ وَلَا نَجِيبٌ^①

یعنی کئی قبیلے شعوب سے ایسے ہیں کہ ان میں کوئی کریم نہیں ہے کہ کبھی اس کا شمار کیا جائے اور نہ کوئی نجیب ہے۔

جب قبائل من شعوب کہا تو معلوم ہوا کہ شعب قبیلے سے اکثر ہے۔ سیدنا عبداللہ بن عباس رضی اللہ عنہما نے فرمایا کہ ”شعوب“ قبائلِ عظام ہیں اور ”قبائل“ بطون۔^② ان کا دوسرا قول یہ ہے کہ شعوب جماع ہیں اور قبائل تو وہ اخاذ ہیں کہ ان سے باہم ایک دوسرے کو پہچانتے ہیں۔^③ ان کا تیسرا قول یہ ہے کہ قبائل اخاذ ہیں اور شعوب جمہور ہیں مضر کی طرح۔^④ ﴿لِتَعَارَفُوا﴾ کو جمہور نے بہ تخفیف تاء پڑھا ہے، اصل میں ”لِتَتَعَارَفُوا“ ہے ایک حرف تاء حذف کر دیا گیا ہے اور بڑی نے بہ تشدید تاء بنا بر ادغام پڑھا ہے اور امام اعمش رحمہ اللہ نے بدو تاء پڑھا ہے اور سیدنا عبداللہ بن عباس رضی اللہ عنہما سے ”لِتَعَارَفُوا“ بنا بر مضارع ”عَرَفَ“ پڑھا ہے اور حرف لام ﴿خَلَقْنَاكُمْ﴾ سے متعلق ہے، یعنی ہم نے تم کو ایسا پیدا کیا، تاکہ تمہارا بعض بعض کو پہچانے۔^⑤ تعارف کا فائدہ یہ ہے کہ ان میں سے ہر ایک اپنے نسب کی طرف منسوب ہو اور اپنے غیر کی طرف منسوب نہ ہو اور اپنا رشتہ جوڑے اور اپنے رشتہ داروں سے بہ حسن سلوک پیش آئے۔

مقصود اس سے یہ ہے کہ اللہ تعالیٰ نے ان کو ایسا پیدا کیا ہے اس فائدے کے لیے، نہ کہ تفاخر کے لیے کہ آپس میں اپنے نسبوں کے ساتھ فخر کریں اور نہ ہی اس دعوے کے لیے پیدا کیا کہ یہ شعب اس شعب سے افضل ہے، یہ قبیلہ اس قبیلے سے زیادہ عزت والا ہے اور یہ بطن اس بطن سے اشرف ہے۔ فخر تو صرف تقوے ہی سے ہے۔

غرضیکہ آپس میں فخر کرنے کی ممانعت جس پر کلام دال ہے، اللہ تعالیٰ نے اس کی یہ وجہ ذکر فرمائی: ﴿إِنَّ أَكْرَمَكُمْ عِنْدَ اللَّهِ أَتَقَىٰكُمْ﴾ یعنی تم آپس میں ایک دوسرے پر فخر مت کرو اس لیے تمہارے آپس میں ایک دوسرے پر فضیلت صرف تقوے سے ہے، لہذا جس شخص میں تقویٰ ہے وہی اس کا مستحق ہے کہ اکرم و اشرف و افضل ہو اس شخص سے جس میں تقویٰ نہیں ہے۔ چنانچہ تم لوگ نسب میں فخر کرنے کی جس روش پر چل رہے ہو اس کو چھوڑ دو، کیوں کہ وہ نہ تو کسی کرم کا موجب ہوتا ہے اور نہ کسی شرف کا مثبت اور نہ کسی فضل کا مقتضی ہے۔ یہ بات کہ تقوے ہی سے بندے ایک دوسرے سے افضل ہوتے ہیں، اس کے متعلق صحیح وغیرہ میں حدیثیں وارد ہوئی ہیں جن کا پہلے ذکر ہو چکا ہے۔ سیدنا عمر رضی اللہ عنہ سے ﴿أَتَقَىٰكُمْ﴾ کی تفسیر میں مروی ہے، فرمایا: ”أَتَقَاكُمْ لِلشَّرِّ“^⑥ یعنی اللہ کے نزدیک سب سے بڑھ کر عزت والا وہی ہے جو سب سے بڑھ کر شرک سے بچتا ہے۔ جمہور نے ”إِنَّ“ کو بہ کسر پڑھا ہے اور

③ تفسیر ابن ابی حاتم (۳۳۰۶/۱۰)

② الدر المنثور (۵۷۸/۷)

① فتح القدیر (۸۹/۵)

⑥ الدر المنثور (۵۷۸/۷)

⑤ فتح القدیر (۸۹/۵)

④ الدر المنثور (۵۷۸/۷)

عبداللہ بن عباس رضی اللہ عنہما نے فتح پڑھا ہے: ”أَيُّ: لِأَنَّ أَكْرَمَكُمْ“^①

قولہ تعالیٰ: ﴿إِنَّ اللَّهَ عَلِيمٌ خَبِيرٌ﴾ یعنی بے شک اللہ ہر معلوم کو جاننے والا ہے، ان میں سے تمہارے اعمال ہیں اور خوب خبردار ہے اس چیز سے جس کو تم چھپاتے ہو اور جس کو ظاہر کرتے ہو۔ ان میں سے اس پر کوئی شے پوشیدہ اور مخفی نہیں ہے۔ جب اللہ پاک نے یہ امر ذکر کیا کہ اللہ تعالیٰ کے نزدیک سب سے زیادہ عزت والا وہ ہے جو بڑا متقی ہے اور افضل تقویٰ ایمان تھا تو وہ شے ذکر کی جس کو عرب کہتے تھے، یعنی ایمان کا دعویٰ تاکہ ان کے لیے شرف اور فضیلت ثابت ہو جائے۔ چنانچہ فرمایا:^②

قَالَتِ الْأَعْرَابُ آمَنَّا قُلْ لَمْ تَوْمِنُوا وَلَكِنْ قَوْلُوا اسْلَمْنَا
وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ
لَا يَلِيَكُمْ مِنْ أَعْمَالِكُمْ شَيْءٌ إِنَّ اللَّهَ غَفُورٌ رَحِيمٌ^⑬ إِنَّمَا
الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا
وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمْ
الصَّادِقُونَ^⑭ قُلْ اتَّعْلَمُونَ اللَّهُ بِدِينِكُمْ وَاللَّهُ يَعْلَمُ مَا فِي
السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ^⑮ يَمُنُّونَ
عَلَيْكَ أَنْ أَسْلَمُوا قُلْ لَا تَمُنُّوا عَلَيَّ إِسْلَامَكُمْ بَلِ اللَّهُ يَمُنُّ
عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ^⑯ إِنَّ
اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا
تَعْمَلُونَ^⑰

دیہاتیوں نے کہا: ہم ایمان لائے۔ آپ کہہ دیجیے: تم ایمان نہیں لائے، لیکن تم یوں کہو کہ ہم نے اسلام قبول کیا اور ابھی تک ایمان تمہارے دلوں میں داخل (راخ) نہیں ہوا، اور اگر تم اللہ اور اس کے رسول کی اطاعت کرو تو وہ تمہارے اعمال (کی جزا) میں سے کچھ بھی کم نہیں کرے گا، بلاشبہ اللہ بہت بخشنے والا، نہایت رحم کرنے والا ہے^⑭ بس (سچے) مومن تو وہ ہیں جو اللہ اور اس کے رسول پر ایمان لائے، پھر انھوں نے شک نہ کیا اور انھوں نے اپنے مالوں اور اپنی

جانوں سے اللہ کی راہ میں جہاد کیا۔ یہی لوگ سچے (مومن) ہیں ⁽¹⁵⁾ (اے نبی!) آپ کہہ دیجیے: کیا تم اللہ کو اپنے دین کی خبر دیتے ہو؟ حالاں کہ اللہ جانتا ہے جو کچھ آسمانوں میں ہے اور جو کچھ زمین میں ہے اور اللہ ہر چیز کو خوب جاننے والا ہے ⁽¹⁶⁾ وہ (دیہاتی) آپ پر احسان جتاتے ہیں کہ وہ مسلمان ہوئے، کہہ دیجیے: تم مجھ پر اپنے اسلام (لانے) کا احسان نہ جتاؤ، بلکہ اللہ تم پر یہ احسان فرماتا ہے کہ اس نے تمہیں ایمان کی ہدایت دی، اگر تم سچے ہو ⁽¹⁷⁾ بلاشبہ اللہ آسمانوں اور زمین کی چھپی باتیں جانتا ہے اور اللہ خوب دیکھ رہا ہے جو تم عمل کرتے ہو ⁽¹⁸⁾

مومن و مسلم کے فرق کا بیان:

ایک کہتا ہے کہ ہم مسلمان ہیں، یعنی اسلام کا دین ہم نے قبول کر لیا اس کا مضائقہ نہیں اور ایک یہ کہتا ہے کہ ہم کو پورا یقین، یعنی ایمان ہے، اگر پورا یقین ہے تو اس کے آثار کہاں ہیں۔ جو سچا مومن ہے اس کو یہ دعویٰ کرتے ہوئے، ڈر لگتا ہے۔ یعنی اگر تمہارا دعویٰ سچا ہے تو آپ کہیے کہ کیا ہو جس کے ساتھ تعلق ہے، یعنی اللہ تعالیٰ تو وہ خود خوب جانتا ہے، جو نیکی اپنے ہاتھ سے ہو تو اس میں اپنا کوئی کمال اور تعریف نہیں، تعریف تو رب کی ہے جس نے وہ نیکی کروائی۔ انتہی۔ حافظ ابن کثیر رحمہ اللہ کہتے ہیں کہ اللہ تعالیٰ ان گنواروں پر انکار فرماتا ہے جو اسلام میں داخل ہوئے اور شروع شروع میں ہی اپنے لیے ایمان کے مقام کا دعویٰ کر بیٹھے، حالانکہ ایمان ابھی اُن کے دلوں میں جما ہی نہیں۔ چنانچہ فرمایا: ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَكِنَّا يَدْخُلُ الْإِيمَانُ فِي قُلُوبِكُمْ﴾ اس آیت کریمہ سے یہ بات حاصل ہوئی کہ ایمان اسلام سے زیادہ خاص ہے جیسا کہ اہل سنت و جماعت کا مذہب ہے اور اسی پر حدیث جبریل دال ہے، جبکہ انھوں نے اسلام کے متعلق سوال کیا، پھر ایمان کے متعلق پوچھا اور پھر احسان کے متعلق پوچھا، چنانچہ عام سے خاص کی طرف ترقی کی، پھر خاص الخاص کی طرف ترقی کی۔

امام احمد رحمہ اللہ نے عن عامر بن سعد بن ابی وقاص عن ابیہ روایت کیا ہے کہ رسول اللہ صلی اللہ علیہ وسلم نے کچھ لوگوں کو کچھ عطا فرمایا اور اُن سے ایک مرد کو کچھ نہ دیا تو سعد رضی اللہ عنہ بولے: اے اللہ کے رسول! آپ نے فلاں فلاں کو عطا کیا اور فلاں کو کچھ نہ دیا، حالانکہ وہ مومن ہے تو نبی کریم صلی اللہ علیہ وسلم نے فرمایا: «أَوْ مُسْلِمٌ» یہاں تک کہ سعد رضی اللہ عنہ نے تین بار وہی بات کہی اور آپ صلی اللہ علیہ وسلم فرماتے تھے: «أَوْ مُسْلِمٌ» پھر آپ صلی اللہ علیہ وسلم نے فرمایا: بے شک میں البتہ کچھ لوگوں کو دیتا ہوں اور اس شخص کو کچھ نہیں دیتا جو اُن سے زیادہ مجھے محبوب ہے اور اس خوف سے کہ وہ کہیں اپنے منہ کے بل آگ میں اوندھے ڈالے جائیں۔ ⁽¹⁾ (أخرجه في الصحيحين من حديث الزهري به)

چنانچہ نبی اکرم ﷺ نے مومن اور مسلم کے درمیان فرق کر دیا، اس بات نے اس بات پر دلالت کر دی کہ ایمان اسلام سے زیادہ خاص ہے۔ (وقد قررنا ذلك بأدلته في أول شرح كتاب الإيمان من صحيح البخاري، والله الحمد والمنة) اور اس نے اس پر دلالت کی کہ وہ شخص مسلمان تھا، منافق نہ تھا، اس لیے کہ اس کو عطا سے چھوڑ دیا اور جو اسلام اس میں تھا، اس کو اس کی طرف سپرد کیا، چنانچہ یہ بات اس پر دال ہے کہ یہ گنوار لوگ جو اس آیت میں مذکور ہیں منافق نہ تھے وہ جو تھے وہ مسلمان تھے، ایمان ان کے دلوں میں مستحکم نہیں ہوا تھا۔ وہ اپنے لیے اس مقام کا دعویٰ کر بیٹھے جو اس مقام سے بلند تھا جس پر وہ پہنچے تھے۔ چنانچہ اس بارے میں انھیں ادب سکھایا گیا۔ سیدنا عبداللہ بن عباس رضی اللہ عنہما، امام ابراہیم نخعی اور قتادہ رحمہ اللہ کے قول کے یہ معنی ہیں اور اسی کو امام ابن جریر رحمہ اللہ نے اختیار کیا ہے۔ اور ہم نے یہ بات صرف اس لیے کہی کہ بخاری رحمہ اللہ اس طرف گئے ہیں کہ وہ منافق تھے، ایمان کا اظہار کرتے تھے۔ حالانکہ وہ ایسے نہ تھے۔^①

امام سعید بن جبیر، مجاہد اور ابن زید رحمہم اللہ سے مروی ہے کہ انھوں نے ﴿وَلَكِنْ قَوْلُوا اسْلَمْنَا﴾ کی تفسیر میں کہا ہے: ”أَيُّ: اسْتَسْلَمْنَا خَوْفَ الْقَتْلِ وَالسَّبْيِ“ یعنی ہم قتل اور قید کے ڈر سے فرمانبردار ہو گئے۔^② امام مجاہد رحمہ اللہ نے کہا ہے کہ بنی اسد بن خزیمہ کے بارے میں نازل ہوئی ہے۔^③ امام قتادہ رحمہ اللہ نے کہا ہے کہ اس قوم کے حق میں نازل ہوئی ہے جنھوں نے رسول اللہ ﷺ پر اپنے ایمان کا احسان رکھا تھا۔^④

صحیح پہلا قول ہے کہ یہ وہ قوم ہے جس نے اپنے نفس کے لیے مقام ایمان کا دعویٰ کیا، حالانکہ وہ مقام ابھی ان کو حاصل نہ ہوا تھا، اس لیے ان کو ادب سکھایا گیا اور یہ بتا دیا کہ وہ ابھی اس مقام تک نہیں پہنچے۔ اگر وہ منافق ہوتے تو ان سے سختی اور درشتی کی جاتی اور وہ رسوا کیے جاتے، جس طرح کہ سورت براءت میں منافقوں کا ذکر کیا گیا ہے۔ اور ان لوگوں سے جو کہا گیا ہے تو وہ ادب سکھانے کے لیے ہے کہ تو کہہ کہ تم ایمان نہیں لائے ہو، لیکن کہو کہ ہم مسلمان ہوئے ہیں اور ابھی ایمان تمھارے دلوں میں داخل نہیں ہوا، یعنی ابھی تم ایمان کی حقیقت تک نہیں پہنچے ہو۔

پھر اللہ پاک نے فرمایا: ﴿وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا﴾ یعنی اور اگر تم اللہ کی اور اس کے رسول کی اطاعت کرو گے تو ہم تمھارے لیے اجر دلوں میں سے کچھ بھی کم نہ کریں گا جیسا کہ اللہ تعالیٰ کا فرمان ہے: ﴿وَمَا أَلْتَهُمْ مِنْ عَمَلِهِمْ مِنْ شَيْءٍ﴾ [الطور: ۲۱] ”اور ان کے عمل سے ہم کچھ کم نہ کریں گے۔“ قولہ تعالیٰ: ﴿إِنَّ اللَّهَ غَفُورٌ رَحِيمٌ﴾ یعنی بے شک اللہ بڑا بخشنے والا مہربان ہے اس شخص کے لیے جس نے اس کی طرف توبہ اور انابت کی۔

قولہ تعالیٰ: ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ﴾

② تفسیر الطبري (۲۲/۳۱۶)

① تفسیر ابن کثیر (۴/۲۷۷، ۲۷۸)

④ تفسیر الطبري (۲۲/۳۱۵)

③ تفسیر الطبري (۲۲/۳۱۳، ۳۱۴)

سَبِيلِ اللَّهِ أُولَٰئِكَ هُمُ الصَّادِقُونَ﴾ یعنی کامل مومن وہی ہیں جو اللہ پر ایمان لائے اور اس کے رسول پر، پھر شک نہ کیا اور نہ متزلزل ہوئے، بلکہ ایک حال پر جمے رہے۔ وہ حال یہی تصدیق محض اور خالص ہے اور اللہ کی اطاعت اور رضا مندی میں اپنی جان اور نفیس مال خرچ کیے۔ یہی لوگ اپنے قول میں سچے ہیں اگر وہ کہیں کہ وہ مومن ہیں نہ کہ وہ لوگ جو گنواروں کی طرح ہیں اور جن کا ایمان سے صرف ظاہری تعلق ہے۔

امام احمد رحمہ اللہ نے سیدنا ابوسعید خدری رضی اللہ عنہ سے روایت کیا ہے کہ رسول اللہ ﷺ نے فرمایا کہ مومن دنیا میں تین قسموں کے ہیں: وہ لوگ جو اللہ پر اور اُس کے رسول پر ایمان لائے، پھر شک نہ کیا اور اللہ کی راہ میں اپنے مالوں اور اپنی جانوں سے جہاد کیا اور وہ شخص جس کو لوگ اپنے مالوں پر اور اپنی جانوں پر امین رکھیں اور وہ شخص جب اسے کوئی طمع کی چیز کا پتا چلے تو اللہ عزوجل کو یاد کرے۔^①

قولہ سبحانہ: ﴿قُلْ أَتَعْلَمُونَ اللَّهَ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ﴾ یعنی کیا تم اللہ کو اس شے کی خبر دیتے ہو جو دلوں میں چھپی ہوئی ہے، حالانکہ اللہ تو اس شے کو جانتا ہے جو آسمانوں میں ہے اور اس شے کو جو زمین میں ہے، یعنی اس پر زمین اور آسمان میں ذرہ بھر چیز مخفی نہیں ہے اور نہ اس سے چھوٹی اور بڑی چیز پوشیدہ ہے اور اللہ ہر چیز کو خوب جاننے والا ہے۔

پھر فرمایا: ﴿يَمُنُّونَ عَلَيْكَ أَنْ أَسْلَمُوا قُلْ لَا تَمُنُّوا عَلَيَّ إِسْلَامَكُمْ بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ﴾ یعنی جو گنوار لوگ اپنے اسلام، متابعت و نفرت کا احسان رسول اللہ ﷺ پر رکھتے ہیں، ان پر رد کرنے کے لیے اللہ تعالیٰ فرماتا ہے کہ تو ان سے کہہ کہ مجھ پر اپنے اسلام کا احسان مت رکھو، کیوں کہ اس کا فائدہ تو تمہیں ہی پہنچتا ہے اور اس میں اللہ تم پر اس بات کا احسان رکھتا ہے کہ اس نے تم کو ایمان کی راہ بتائی، اگر تم اپنے اس دعوے میں سچے ہو جس طرح کہ نبی اکرم ﷺ نے حنین کے دن انصار سے فرمایا: اے انصار کے گروہ! کیا میں نے تم کو گمراہ نہیں پایا تو میرے سبب سے اللہ نے تم کو ہدایت کی اور تم متفرق تھے تو اللہ تعالیٰ نے میرے سبب سے تم میں الفت پیدا کر دی اور تم محتاج تھے تو میرے سبب سے اللہ نے تم کو آسودہ کر دیا۔ جب آپ ﷺ کچھ فرماتے تو انصار کہتے کہ ”اللَّهُ وَرَسُولُهُ أَمَنٌ“^② یعنی اللہ اور اس کے رسول بڑے احسان کرنے والے ہیں۔

حافظ ابوبکر بزار نے عن سعید بن جبیر عن ابن عباس رضی اللہ عنہما روایت کیا ہے کہ نبی اکرم ﷺ کی طرف بنی اسد آئے تو کہا: اے اللہ کے رسول! ہم مسلمان ہوئے اور عرب آپ سے لڑے اور ہم آپ سے نہ لڑے۔ چنانچہ رسول اللہ ﷺ نے فرمایا کہ ان کی سمجھ قلیل ہے اور شیطان ان کی زبانوں پر بول رہا ہے اور یہ آیت نازل ہوئی:

① مسند احمد (۸/۳) اس کی سند میں ”دراج ابی الہیثم اور رشدین“ ضعیف راوی ہیں۔

② صحیح البخاری، رقم الحدیث (۴۰۷۵) صحیح مسلم، رقم الحدیث (۱۰۶۱)

﴿يَمُنُّونَ عَلَيْكَ أَنْ أَسْلَمُوا قُلْ لَا تَمُنُّوا عَلَيَّ إِسْلَمَكُمُ بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ﴾ پھر امام بزار رحمہ اللہ نے کہا: ہم نہیں جانتے اسے مگر اس سند سے مروی ہے۔ نیز ابو عون محمد بن عبید اللہ نے سعید بن جبیر سے اس حدیث کے سوا کچھ روایت نہیں کیا۔^①

پھر اللہ سبحانہ و تعالیٰ نے اس خبر کی تکرار فرمائی کہ وہ ساری کائنات کو جانتا ہے اور مخلوقات کے اعمال کو دیکھتا ہے۔ چنانچہ ارشاد فرمایا: ﴿إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا تَعْمَلُونَ﴾^② آخر سورة الحجرات. والله الحمد والمنة وبه التوفيق والعصمة.

فتح البیان کا بیان:

فتح البیان کا بیان وضاحت کے ساتھ یہ ہے کہ ”اعراب“ سے مراد بنی اسد ہیں۔ یہ قول امام مجاہد رحمہ اللہ کا ہے۔^③ کسی نے کہا ہے کہ جہینہ و مزینہ و اسلم و اشجع و غفار ہیں۔ قول اول زیادہ بہتر ہے، یعنی بنی اسد نے کہا کہ ہم ایمان لائے۔ یہ وہی ہیں جنہوں نے ایک قحط کے سال میں اسلام ظاہر کیا، وہ صدقے لینے کا ارادہ رکھتے تھے۔

چنانچہ اللہ پاک نے اپنے رسول ﷺ کو حکم دیا کہ ان پر رد کریں، لہذا فرمایا: ﴿قُلْ لَمْ تُؤْمِنُوا﴾ یعنی تو کہہ کہ تم ایمان نہیں لائے، مطلب یہ ہے کہ تم نے دل کے اعتقاد اور خلوص نیت اور طمانیتِ قلب سے صحیح تصدیق نہیں کی ﴿وَلَكِنْ قَوْلُوا أَسْلَمْنَا﴾ یعنی لیکن تم کہو کہ ہم قتل و قید کے ڈر سے مطیع ہو گئے، یا صدقے کے طمع میں۔ یہ منافقوں کی صفت ہے، اس لیے کہ وہ ظاہری طور پر مسلمان ہوئے اور ان کے دل ایمان نہیں لائے۔ اسی لیے اللہ پاک نے یوں فرمایا: ﴿وَلَمَّا يَدْخُلِ الْإِيمَانُ فِي قُلُوبِكُمْ﴾ یعنی تم نے جو اپنی زبانوں سے ظاہر کیا وہ تمہارے دلوں کی موافقت سے نہ تھا، بلکہ صرف زبان سے ادا کی گئی ایک بات تھی جو صحیح اعتقاد اور خالص نیت کے بغیر تھی۔ یہ جملہ یا تو مستانفہ ہے جو ماقبل کی تقریر و تاکید کے لیے ہے، کیوں کہ پہلے ان پر عدم ایمان کا حکم لگایا، پھر اس جملے سے اس کی تاکید کی، یا محل نصب میں ہے بنا بر حال۔

کلمہ ﴿لَمَّا﴾ میں توقع کے معنی ہیں اور یہ جملہ تکرار ہے لیکن مستقل بہ فائدہ زائدہ ہے۔ اس لیے کہ اول سے تو ایمان کی نفی معلوم ہوئی اور دوسرے سے ایمان کی نفی حصولِ ایمان کی توقع کے ساتھ ہے۔ امام زجاج رحمہ اللہ نے کہا ہے کہ اسلام ظاہر کرنا خضوع و فردتنی کا ہے اور اس شے کو قبول کرنا جس کو نبی کریم ﷺ لے کر آئے اور اسی سے خون روکا جاتا ہے۔ پھر اگر اس اظہار کے ساتھ اعتقاد اور تصدیق بہ قلب ہو تو یہ ایمان ہے اور اس کا حامل مومن ہے^④ اور ﴿لَمَّا يَدْخُلِ الْإِيمَانُ فِي قُلُوبِكُمْ﴾ کہہ کر ان لوگوں کو ایمان سے خارج کر دیا، یعنی تم نے تصدیق نہیں کی

① مسند البزار (۳۲۸/۱۱) ② تفسیر ابن کثیر (۲۷۷/۴-۲۷۹)

③ تفسیر الطبری (۳۱۴، ۳۱۳/۲۲) ④ معانی القرآن (۳۸/۵)

اور تم صرف قتل سے بچنے کے لیے اسلام لائے ہو۔ فرقہ کرامیہ کا یہ مذہب کہ ایمان قلب سے نہیں ہوتا لیکن زبان سے ہوتا ہے تو یہ آیت کریمہ اُن کے مذہب کا توڑ کرتی ہے، کیوں کہ اس سے یہ صاف معلوم ہوا کہ ایمان دل سے ہوتا ہے۔ ﴿وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا﴾ کا یہ مطلب ہے کہ اگر تم اللہ کی اور اس کے رسول کی صحیح اطاعت کرو گے جو خالص نیتوں اور تصدیق کرنے والے ان دلوں سے صادر ہوتی ہے جو منافق نہ ہوں تو تمہارے اعمال میں سے کچھ بھی کم نہ کرے گا۔ محاورے میں بولتے ہیں: ”لَا تَلِثُ يَلِثُ إِذَا نَقَصَ، وَلَا تَهْ يَلِثُهُ وَيَلُوتُهُ إِذَا نَقَصَهُ“۔ جمہور نے ﴿يَلِثُكُمْ﴾ پڑھا ہے ”لَا تَهْ يَلِثُهُ“ سے، جیسے: ”بَاعَهُ يَبِيعُهُ“ ہے اور ابو عمرو نے ”يَالْتُكُمْ“ بہ ہمزہ ”أَلْتَهُ يَأْلَتُهُ“ سے پڑھا ہے، ماضی میں بالفتح اور مضارع میں بالكسر۔ امام ابو حاتم رحمہ اللہ نے قراءتِ ثانی کو اختیار کیا ہے، اس آیت کے سبب سے: ﴿وَمَا أَلْتَهُمْ مِنْ عَمَلِهِمْ مِنْ شَيْءٍ﴾^① [الطور: ۲۱] اور یہ دونوں فصیح لغت ہیں۔ ﴿إِنَّ اللَّهَ غَفُورٌ رَحِيمٌ﴾ یعنی بے شک اللہ بلوغ المغفرت اور بلوغ الرحمت ہے، اس شخص کے لیے جس سے کوئی گناہ سرزد ہو گیا ہے۔

پھر جب اللہ پاک نے یہ ذکر کیا کہ یہ لوگ جنہوں نے ”آمَنَّا“ کہا، وہ ایمان نہیں لائے اور نہ ہی ایمان ان کے دلوں میں داخل ہوا تو اُن مومنوں کا بیان کیا جو اس بات کے مستحق ہیں کہ ان پر اسمِ ایمان کا اطلاق کیا جائے۔ چنانچہ فرمایا: ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجْهًا وَآيَاتِهِمْ وَأَنْفُسِهِمْ فِي سَبِيلِ اللَّهِ﴾ یعنی مومن وہی ہیں جو اللہ پر اور اس کے رسول پر ایمان لائے جو صحیح خالص ایمان ہے اور دل و زبان کی موافقت سے ہے، پھر اُن کے دلوں میں کچھ شبہ داخل نہ ہوا اور نہ شکوک میں سے کوئی شک اُن کے ساتھ خلط ملط ہوا۔ کلمہ ﴿ثُمَّ﴾ تراخی (دیر کرنا) کے لیے ہے، اس سے منظور اس بات کی طرف اشارہ کرنا ہے کہ جس وقت انہوں نے ایمان حاصل کیا یا جس وقت اُن کا ایمان ظاہر ہوا، صرف اسی وقت اُن سے شک و شبہ کی نفی نہیں چاہیے، بلکہ اس کے بعد بھی وہ آئندہ زمانے میں بھی ہر وقت شک و شبہ سے پاک رہیں۔

گویا یوں فرمایا: ”ثُمَّ دَامُوا عَلَى ذَلِكَ“ یعنی اللہ اور اس کے رسول پر ایمان لائے، پھر اسی پر قائم و دائم رہے اور اپنے مالوں اور اپنی جانوں سے اس کی اطاعت میں اور اس کی رضا کی طلب کی خاطر جہاد کیا۔ جن اعمالِ صالحہ کا اللہ تعالیٰ نے امر فرمایا ہے، وہ سب جہاد میں داخل ہیں، اس لیے کہ وہ من جملہ اس شے کے ہیں جس کے ساتھ آدمی اپنے نفس کے ساتھ مجاہدہ کرتا ہے، یہاں تک کہ اس کے ساتھ قائم ہو اور اس کو ادا کرے، جیسا کہ اللہ پاک نے امر فرمایا ہے اور ساری طاعتیں اللہ پاک کے راستے میں ہیں اور مجاہدہ باموال عبارت ہے مالی عبادتوں سے جیسے: زکاۃ۔ یہاں اموال کا ذکر نفس سے پہلے کیا، اس لیے کہ مال اس پر حرص کرتا ہے، کیوں کہ اس کا مال اس کی روح کا حقیقی بھائی ہے۔

﴿جَهْدُوا﴾ بہ معنی بذل جہد ہے، یعنی اطاعتِ الہی میں اپنی طاقت اور توانائی کو صرف کرنا یا مفعول اس کا مقدر ہے: ”أَيُّ: الْعَدُوِّ أَوْ النَّفْسِ وَالْهَوَىٰ“۔ ﴿أُولَٰئِكَ هُمُ الصَّادِقُونَ﴾ یعنی وہ لوگ جو امورِ مذکورہ کے درمیان جامع ہیں، یعنی جن میں وہ امور موجود ہیں، وہی ایمان کے ساتھ متصف ہونے میں سچے ہیں اور اہل ایمان کے شمار میں داخل ہیں نہ کہ وہ لوگ جو ان کے سوا ہیں جنہوں نے صرف اپنی زبان سے اسلام کا اظہار کیا اور یہ دعویٰ کیا کہ وہ مومن ہیں، حالانکہ ان کے دلوں نے ایمان کے ساتھ چین نہیں پکڑا اور نہ ان تک اس کے معنی پہنچے ہیں اور نہ اہل ایمان جیسے اعمال کیے ہیں۔ یہ وہ اعراب ہیں جن کا ذکر پہلے گزر چکا ہے اور سارے اہل نفاق ہیں۔

پھر اللہ پاک نے اپنے رسول ﷺ کو یہ حکم دیا کہ یہ اعراب اور جو ان جیسے لوگ ہیں ان سے ایک اور بات کہہ دیں جبکہ انہوں نے یہ دعویٰ کیا کہ وہ مومن ہیں۔ چنانچہ ارشاد فرمایا: ﴿قُلْ أَتَعْلَمُونَ اللَّهَ بِدِينِكُمْ﴾ تعلیم یہاں بہ معنی اعلام و اخبار (بتانا اور خبر دینا) ہے، اسی لیے ﴿بِدِينِكُمْ﴾ میں حرفِ باء داخل کیا گیا ہے، یعنی کیا تم خبر دیتے ہو اس کو اپنے دین کی جبکہ تم نے کہا: ”آمَنَّا“ حالانکہ اللہ جانتا ہے جو کچھ آسمانوں میں ہے اور جو کچھ زمین میں ہے، پھر اس پر تمہارے ایمان کا جس کا تم دعویٰ کرتے ہو، بطلان کیسے مخفی رہے گا۔

جملہ ﴿وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ...﴾ الخ محل نصب میں ہے بنا بر حال ﴿تَعْلَمُونَ﴾ کے مفعول سے۔ ﴿وَاللَّهُ بِكُلِّ شَيْءٍ عَلِيمٌ﴾ اور اللہ کو ہر شے کی خبر ہے، اس میں سے کوئی پوشیدہ شے بھی اس پر مخفی نہیں ہے اور وہ اس کفر کو جان چکا ہے جس کو تم چھپاتے ہو اور اس اسلام کو جس کو تم ظاہر کرتے ہو نقصان کے خوف سے، یا کوئی نفع حاصل کرنے کی امید میں۔

﴿يَمُنُونَ عَلَيْكَ أَنْ اسْلَبُوا﴾ یعنی وہ اپنے اسلام کو تم پر احسان شمار کرتے ہیں، جبکہ یہ کہا کہ ہم اقبال اور عیال لے کر تیرے پاس آئے اور ہم تجھ سے نہ لڑے جیسے بنی فلاں و بنی فلاں تجھ سے لڑے یہ بات عبد اللہ بن ابی اوفیؓ نے کہی تھی۔^(۱) (آخر جہ ابن مردویہ وغیرہ۔ قال السيوطي بسند حسن و ابن عباس رضی اللہ عنہما نحوہ) اور ذکر کیا ہے کہ وہ بنی اسد ہیں، جیسا کہ پہلے گزر چکا ہے۔ ”مَنْ“ کہتے ہیں نعمتوں کے شمار کرنے کو اس شخص پر جس پر نعمتیں کی گئی ہوں اور مخلوق کی طرف سے ایسا کرنا قابلِ مذمت ہے اور ایسا کرنا اللہ تعالیٰ کی طرف سے قابلِ تعریف ہے۔

پھر اللہ پاک نے اپنے رسول ﷺ کو اس بات کا حکم دیا کہ جو ان سے اس وقت کہیں جب وہ اپنے اس اسلام کا، جس کے وہ مدعی ہیں، احسان رکھیں۔ چنانچہ فرمایا: ﴿قُلْ لَا تَمُنُوا عَلَيَّ اسْلَبَكُمْ﴾ یعنی تم اپنے اسلام کو مجھ پر احسان نہ سمجھو، کیوں کہ اسلام وہ نعمت ہے کہ اس کا عطا کرنے والا اس شخص سے اس کا کوئی اجر یا ثواب طلب نہیں کرتا، جس پر اس کا انعام کیا ہے، اسی لیے یوں فرمایا: ﴿بَلِ اللَّهُ يَمُنُّ عَلَيْكُمْ أَنْ هَذَا كُفُّكُمْ لِمَا يُبْنِ﴾ یعنی بلکہ اللہ تم پر احسان رکھتا ہے کہ اس نے تم کو اس کی طرف راہنمائی کی اور اس کا راستہ تم کو دکھایا، خواہ تم مطلوب تک پہنچو یا نہ پہنچو۔

﴿ اَنْ اَسْلَمُوْا ﴾ کا نصب یا تو بنا بر مفعول بہ ہے اس طرح سے کہ ﴿ يَمْنُوْنَ ﴾ کے معنی میں ”یعدون“ کے معنی شامل کریں، یا بہ نزع خافض ”أَيُّ: لِأَنْ اَسْلَمُوْا“ اسی طرح ﴿ اَنْ هَدَيْكُمْ ﴾ بھی انہیں دو وجہ کا محتمل ہے۔ جمہور نے ”اَنْ هَدَيْكُمْ“ کو بہ فتح ہمزہ پڑھا ہے اور عاصم نے بہ کسر ہمزہ پڑھا ہے ^(۱) (نسبت کسر ”اَنْ“ کی عاصم کی طرف مکرر غور کیا جائے۔ شبہ یہ ہے کہ اگر عاصم کی قراءت بہ کسر ہوتی تو اس ملک کی قراءت ضرور یہی ہوتی البتہ یہ ممکن ہے کہ عاصم سے غیر حفص نے نقل کی ہو، مگر ایسی صورت میں عاصم کی طرف نسبت علی الاطلاق عادتاً مستبعد ہے۔ حافظ مولوی عبدالعزیز رحمہ اللہ تعالیٰ) ﴿ اِنْ كُنْتُمْ صَادِقِيْنَ ﴾ کا جواب محذوف ہے۔ ماقبل اس پر دال ہے: ”أَيُّ: اِنْ كُنْتُمْ صَادِقِيْنَ فَلِلّٰهِ الْمِنَّةُ عَلَيْكُمْ“ یعنی اگر تم اس بات میں سچے ہو جس کا دعویٰ کرتے ہو تو تم پر اللہ تعالیٰ ہی کا احسان ہے۔

قولہ تعالیٰ: ﴿ اِنَّ اللّٰهَ يَعْلَمُ غَيْبَ السَّمٰوٰتِ وَالْاَرْضِ وَاللّٰهُ بِصِيْرٍۭ بِمَا تَعْمَلُوْنَ ﴾ یعنی بے شک اللہ تعالیٰ جانتا ہے اس شے کو جو غائب ہے آسمان و زمین میں، ان سے کوئی شے اس پر مخفی نہیں ہے، پھر تمہارا حال کیسے اس پر مخفی رہے گا، بلکہ وہ تمہارے چھپے اور کھلے کو جانتا ہے اور اللہ اس شے کو خوب دیکھنے والا ہے جو تم کرتے ہو۔ اس میں سے کچھ بھی اس پر پوشیدہ نہیں ہے۔ پس وہ تم کو جزا دینے والا ہے، خیر کی جزا اور شر کی جزا شر۔ اس میں اس بات کا بیان ہے کہ وہ سچے نہیں ہیں۔ جمہور نے ”تعلمون“ بہ تائے فوقیہ پڑھا ہے بنا بر خطاب اور ابن کثیر نے بہ یائے تحتیہ بنا بر صیغہ غائب پڑھا ہے۔ ^(۲) هذا آخر تفسير سورة الحجرات.

خاتمہ:

الحمد لله و المنة کہ تفسیر سورۃ الحجرات ہفت دہم (۱۷) ماہ شوال ۱۳۱۴ ہجری روز یک شنبہ (اتوار) وقت نماز صبح تمام ہوئی اور اس کے تمام ہونے سے ترجمان القرآن کی تیرھویں جلد ختم ہوئی۔ اللہ پاک قبول فرمائے۔ اب بحول اللہ وقوتہ ان شاء اللہ چودھویں جلد شروع ہوگی۔ الہی سیدی مولائی محض تیرے فضل و کرم سے یہ وقت آیا کہ نوبت یہاں تک پہنچی اسی طرح اب تو اس آخری جلد کو بھی جلد لکھوادے گا تجھ پر سب کام آسان ہیں۔ انسان ضعیف البیان سے بغیر تیری مدد اور عنایت کے کوئی کام ممکن نہیں ہے۔ اس کی تحریر میں جو غلطی و نسیان و سوائے ادراک ہوا ہو اور کتابت کے دوران میں جو خطرات نفسانی و خیالات شیطانی و توہمات حظوظ دنیائے دلی میں گزرے ہوں، ان سب کو معاف کر دے، بندے کا کام سہو و خطا ہے اور مالک کام عفو و عطا ہے

آنکس کہ گنہ نکرد پیدا نبود او خود خلفِ آدم و حوا نبود
حق ست اگر خطا از انسان نشود عبدست اگر عفو خدا را نبود

”وہ شخص جس نے گناہ نہ کیا پیدا نہیں ہوا۔ وہ تو آدم و حوا کا جانشین نہیں۔ اگر انسان سے خطا نہیں ہوتی تو یہ بات درست ہے۔ اگر خدا کے لیے عفو و درگزر نہیں تو وہ بندہ ہے۔“

اللهم اجعلني مفتاحا للخير مغلاقا للشر

ایں عمر بباد نو بہاراں ماند
ایں عیش بیل کوہساراں ماند
زنہار چناں تری کہ بعد از مرداں
انگشت گزیدنی بیاراں ماند
”یہ عمر نئی بہار کی ہوا کی نذر ہو گئی۔ یہ زندگی پہاڑی سیلاب کی مانند تھی۔ ایسی زندگی ہرگز بسر نہ کر کہ
مرنے کے بعد دوست حیران و پشیمان ہوں۔“

اللهم أحسن عواقبنا في الأمور كلها وأجرنا من خزي الدنيا وعذاب البرزخ وعذاب الآخرة. اللهم افتح علينا حكمتك و افتح علينا رحمتك يا ذا الجلال والإكرام، اللهم اغفر لنا ولوالدينا وأقاربنا وأحبابنا و اغفر لصاحب الترجمان مغفرة ظاهرة وباطنة لا تغادر ذنبا آمين.
اللهم انصر من نصر دين محمد ﷺ واخذل من خذل دين محمد ﷺ يا دافع البليات اذفع عنا البليات كلها و يا كافي المهمات اكف مهماتنا و يا قاضي الحاجات اقض حاجاتنا واقض ديوننا، اللهم اكفنا بحلالك عن حرامك وأغننا بفضلك عمن سواك، وانصرنا على أعدائنا بحولك وقوتك، اللهم اغفر لنا وتب علينا آمين، وصل وسلم وبارك على سيدنا ومولانا سيد المرسلين و شفيع المذنبين محمد وعلى آله الطيبين و صحبه الأكرمين إلى يوم الدين آمين.

وَأنا العبد المذنب الراجي رحمة ربه الباري ذوالفقار أحمد النقوي البوفالي السهارنفوري
عفا الله عنه۔ ما جناہ واستعملہ فیما یحبہ و یرضاه آمین، والحمد لله أولا و آخر وظاهرا و باطنا.

تمت بالخیر

بِسْمِ اللَّهِ الرَّحْمَنِ الرَّحِيمِ

سُورَةُ ق

اللهم اشرح لنا صدورنا، ويسر لنا أمورنا، واستر عيوبنا، واغفر ذنوبنا، اللهم فصل وسلم وبارك على سيدنا ومولانا محمد وعلى آله وصحبه الغر الميامين إلى يوم الدين. آمين

اس سورت مبارکہ کی پینتالیس (۴۵) آیتیں ہیں۔ امام حسن، عکرمہ، عطاء اور جابر رضی اللہ عنہ کے قول کے مطابق سب کی سب مکی ہے۔ سیدنا عبداللہ بن عباس رضی اللہ عنہما اور امام قتادہ رضی اللہ عنہ سے مروی ہے کہ مکی ہے سوائے اس آیت کے: ﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لُغُوبٍ﴾ [ق: ۳۸] ^① نیز سیدنا عبداللہ بن عباس رضی اللہ عنہما سے مروی ہے کہ سورت ق کے میں نازل ہوئی۔ ^② (أخرج ابن الضريس والنحاس وابن مردويه والبيهقي وأخرج ابن مردويه عن ابن الزبير رضی اللہ عنہ مثله)

مفصل سورتوں کا بیان:

حافظ ابن کثیر رضی اللہ عنہ فرماتے ہیں کہ بنا بر قول صحیح یہ سورت حزب مفصل میں سے سب سے پہلی ہے۔ کسی نے کہا ہے کہ حجرات اول حزب مفصل ہے اور عوام جو یہ کہتے ہیں کہ سورت عم سے ہے، تو اس کی کچھ اصل نہیں اور نہ ہی علمائے معتبرین رحمہم اللہ میں سے کسی نے یہ کہا ہے۔ ہمارے علم میں اور اس بات کی دلیل کہ یہ سورت پہلی مفصل سورت ہے وہ حدیث ہے جو امام ابوداؤد رحمہ اللہ نے اپنی سنن کے باب ”تحزيب القرآن“ میں اوس بن حذیفہ رضی اللہ عنہ کی سند سے روایت کی ہے۔ اوس رضی اللہ عنہ نے کہا ہے کہ ہم رسول اللہ ﷺ کے پاس ثقیف کے وفد میں آئے، چنانچہ احواف تو مغیرہ بن شعبہ رضی اللہ عنہ کے پاس اترے اور رسول اللہ ﷺ نے بنی مالک کو اپنے ایک قبے میں اتارا۔ مسدد رحمہ اللہ نے کہا اور اوس ان ایلیچوں میں سے تھا جو آپ ﷺ پر ثقیف سے آئے تھے۔

اوس نے کہا کہ رسول اللہ ﷺ ہر روز عشاء کے بعد ہمارے پاس آتے، ہم سے باتیں کرتے تھے۔ سیدنا ابوسعید رضی اللہ عنہ نے کہا کہ آپ ﷺ اپنے دونوں پاؤں پر کھڑے رہتے، یہاں تک کہ آپ ﷺ زیادہ دیر کھڑے ہونے کی وجہ سے اپنے پاؤں کے درمیان مراوحہ کرتے (آرام کے لیے کبھی ایک پاؤں پر بوجھ ڈالنا کبھی دوسرے پر) اور آپ

اکثر ہم سے وہ امور بیان فرماتے تھے جو آپ ﷺ کو اپنی قوم قریش سے پیش آئے، پھر آپ ﷺ فرماتے: «لَا سَوَاءَ» (آئی: ما کان بیننا و بینہم سواۃ بل ہم کانوا أولا اعزّ ثم اذلّہم اللہ تعالیٰ۔ کذا فی فتح الودود۔ مصحح سلمہ) یعنی حال یکساں نہیں رہتا اور ہم ضعیف تھے، ذلیل شمار کیے گئے۔

مسدّد نے کہا کہ مکے میں یہ کیفیت تھی۔ پھر جب ہم مدینے کی طرف نکلے تو لڑائی کا ڈول ہمارے اور اُن کے درمیان تھا۔ ”نَدَالٌ عَلَيْهِمْ وَيَدَالُوانَ عَلَيْنَا“ یعنی کبھی ہم اُن پر غالب ہوتے کبھی وہ ہم پر۔ اوس نے کہا: پھر ایک رات کو آپ ﷺ نے ہمارے پاس آنے میں اور اپنے معمول سے دیر کی تو ہم نے عرض کی: البتہ مقرر آپ نے اس رات ہمارے پاس آنے میں دیر لگائی۔ آپ ﷺ نے فرمایا: مجھ پر میرا قرآن کا حصہ وارد ہوا، یعنی قرآن کا جتنا حصہ روزانہ پڑھتا ہوں اس کا وقت آ گیا تو میں نے اس بات کو مکروہ جانا کہ اسے پورا کیے بغیر آؤں۔ اوس نے کہا کہ میں نے رسول اللہ ﷺ کے اصحاب رضی اللہ عنہم سے پوچھا کہ وہ قرآن کو کس طرح حزب حزب کرتے ہیں، یعنی کتنے ٹکڑے کتنی منزلیں کر کے پڑھتے ہیں؟ پس کہا، یعنی صحابہ نے کہ تین، پانچ، سات، نو اور گیارہ اور حزب مفصل کا تھا۔^(۱) (ورواہ ابن ماجہ عن ابي بکر بن ابي شيبة عن ابي خالد الأحمر به ورواه الإمام أحمد عن عبد الرحمن بن مهدي عن عبد الله بن عبد الرحمن هو ابن يعلى الطائفي به)

جب یہ بات معلوم ہو گئی تو جس وقت تم اڑتالیس سورتیں گنو گے تو جو سورت اس کے بعد ہے وہ سورت ق ہے۔ اس کا بیان یہ ہے کہ تین سورتیں تو بقرہ، آل عمران اور نساء ہیں، پانچ یہ ہیں: مائدہ، الانعام، اعراف، انفال اور براءت۔ سات یہ ہیں: یونس، ہود، یوسف، رعد، ابراہیم، حجر اور نحل۔ نو یہ ہیں: سبحان، کہف، مریم، طہ، انبیاء، حج، مومنون، نور اور فرقان۔ گیارہ یہ ہیں: شعراء، نمل، قصص، عنکبوت، روم، لقمان، الم سجدہ، احزاب، سباء، فاطر اور یسین۔ تیرہ یہ ہیں: صافات، ص، زمر، غافر، حم سجدہ، حم عسق، زخرف، دخان، جاثیہ، احقاف، قاتل، فتح اور حجرات۔ پھر اس کے بعد الحزب المفصل ہے، جیسا کہ صحابہ کرام رضی اللہ عنہم نے فرمایا۔ چنانچہ یہ بات متعین ہو گئی کہ اُن میں سب سے پہلی سورت ق ہے اور یہی بات ہم نے کہی تھی۔ ولله الحمد والمنة۔

سورت ق کی فضیلت:

امام احمد رحمہ اللہ نے عبد اللہ بن عبد اللہ سے روایت کیا ہے کہ سیدنا عمر بن الخطاب رضی اللہ عنہ نے ابو واقد لیشی سے پوچھا کہ رسول اللہ ﷺ عید میں کیا پڑھا کرتے تھے؟ تو واقد نے کہا کہ ”قاف“ اور ”اقتربت“^(۲) (ورواہ مسلم و اهل السنن الأربعة من حديث مالك به وفي رواية لمسلم عن ضمرة عن عبد الله عن أبي واقد قال: سألتني عمر رضي الله عنه فذكره)

[۱] سنن أبي داود، رقم الحديث (۱۳۹۳) سنن ابن ماجه، رقم الحديث (۱۳۴۵) اس کی سند میں ”عبد اللہ بن عبد الرحمن بن یعلیٰ“ ضعیف راوی ہے۔ دیکھیں: (ضعیف أبي داود: ۶۸/۲)

[۲] صحیح مسلم (۸۹۱) سنن أبي داود (۱۱۵۴) سنن الترمذی (۵۳۴) مسند أحمد (۲۷/۵) سنن النسائی (۱۵۶۷) سنن ابن ماجه (۱۲۸۲)

حدیث دیگر:

امام احمد رحمہ اللہ نے ام ہشام بنت حارثہ سے روایت کیا ہے۔ کہا: البتہ ہمارا اور نبی اکرم ﷺ کا تنور دو برس یا ایک برس تک ایک ہی تھا اور میں نے سوائے سورت ﴿ق وَالْقُرْآنِ الْمَجِيدِ﴾ کے رسول اللہ ﷺ کی زبان مبارک سے کچھ اور اخذ نہیں کیا، آپ ﷺ ہر جمعے کے دن اسے منبر پر پڑھا کرتے تھے جبکہ لوگوں کو خطبہ سناتے۔^① (ورواہ مسلم) امام ابو داود رحمہ اللہ نے بنت حارث بن نعمان سے روایت کیا ہے کہ میں نے نہیں حفظ کی سورت ق مگر رسول اللہ ﷺ سے کہ آپ ﷺ اس کے ساتھ ہر جمعے میں خطبہ پڑھتے تھے۔ اور کہا کہ ہمارا اور رسول اللہ ﷺ کا تنور ایک ہی تھا۔^② (وکذا رواہ مسلم والنسائی و ابن ماجہ من حدیث شعبۃ بہ)

مقصد یہ ہے کہ رسول اللہ ﷺ اس سورت کو بڑے بڑے مجموعوں میں پڑھا کرتے تھے۔ جیسے عید اور جمعہ۔ اس لیے کہ یہ اُن امور پر مشتمل ہے، یعنی ابتدائے خلق، بعث، نشور، معاد، قیام، حساب، جنت، نار، ثواب، عقاب، ترغیب اور ترہیب۔^③ واللہ اعلم۔ (کذا فی ابن کثیر) فتح البیان میں ہے کہ مسلم وغیرہ نے قطبہ بن مالک رضی اللہ عنہ سے روایت کیا ہے کہ نبی اکرم ﷺ نماز فجر کی پہلی رکعت میں ﴿ق وَالْقُرْآنِ الْمَجِيدِ﴾ پڑھا کرتے تھے۔^④

بِسْمِ اللَّهِ الرَّحْمَنِ الرَّحِيمِ
ق وَالْقُرْآنِ الْمَجِيدِ ۝ بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ
الْكَافِرُونَ هَذَا شَيْءٌ عَجِيبٌ ۝ إِذَا مِتْنَا وَكُنَّا تُرَابًا ۝ ذَلِكَ
رَجْعٌ بَعِيدٌ ۝ قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا
كِتَابٌ حَفِیْظٌ ۝ بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي
أَمْرٍ مَرِیْجٍ ۝

شروع کرتا ہوں اللہ کے نام سے جو بڑا مہربان نہایت رحم والا ہے۔
ق! قسم ہے قرآن مجید کی ① بلکہ انھوں نے تعجب کیا کہ ان کے پاس انہی میں سے ایک
ڈرانے والا آیا، پھر کافروں نے کہا: یہ تو عجیب بات ہے ② کیا جب ہم مرجائیں گے اور مٹی
ہو جائیں گے (تو کیا دوبارہ اُٹھائے جائیں گے؟) یہ واپسی تو (عقل سے) بہت بعید ہے ③
یقیناً ہمیں علم ہے جو کچھ زمین ان میں سے کم کرتی ہے اور ہمارے پاس ایک کتاب (ہر چیز

② صحیح مسلم (۸۷۳) سنن أبي داود (۱۱۰۰)

① صحیح مسلم (۸۷۳) مسند أحمد (۴۳۵/۶)

④ صحیح مسلم (۴۵۷) فتح البیان (۱۵۷/۱۳)

③ تفسیر ابن کثیر (۲۸۰، ۲۷۹/۴)

کی) حفاظت کرنے والی ہے ④ بلکہ انھوں نے حق کو جھٹلایا، جب وہ ان کے پاس آیا، چنانچہ وہ ایک الجھے ہوئے معاملے میں ہیں ⑤

حروفِ مقطعات کا بیان:

ہمارے پاس سب یاد رکھنے والی کتاب ہے، یعنی وہ سارے مٹنی نہیں ہو جاتے، جان سلامت ہے۔ انتھی۔
حافظ ابن کثیر رحمہ اللہ کہتے ہیں کہ قح حروفِ ہجا میں سے ایک حرف ہے جو سورتوں کے شروع میں ذکر کیے جاتے ہیں۔ جیسا کہ اللہ تعالیٰ کا قول ہے: ”ص“، ”ن“، ”الم“، ”حم“، ”طس“ اور اسی طرح کے اور حروف۔ امام مجاہد رحمہ اللہ وغیرہ نے اسی طرح کہا ہے۔ چنانچہ سورتِ بقرہ کے آغاز میں ہم اس پر مفصل کلام کر چکے، لہذا یہاں پر اس کا اعادہ نہیں کریں گے۔ بعض سلف سے مروی ہے کہ قح ایک پہاڑ ہے جو ساری زمین کو گھیرے ہوئے ہے، اس کو جبلِ قاف کہا جاتا ہے۔ واللہ اعلم۔

یہ قول بنی اسرائیل کی خرافات میں سے ہے جس کو بعض لوگوں نے ان سے لیا ہے، جبکہ بنی اسرائیل سے روایت کرنا اس قسم سے ہے کہ جس کی نہ تصدیق کی جائے اور نہ تکذیب کی جائے اور میرے نزدیک یہ قول اور اس جیسے دوسرے اقوال بنی اسرائیل کے بعض زندیقوں کی بنائی ہوئی باتیں ہیں جن سے لوگوں پر اُن کے دین کے معاملات کو خلط ملط کرتے ہیں جس طرح کہ اس اُمت میں نبی اکرم صلی اللہ علیہ وسلم پر جھوٹ باندھ کر حدیثیں بنائی گئیں، باوجود اس کے کہ اس اُمت کے علماء اور حفاظ اور ائمہ جلیل القدر ہیں۔ اور کچھ زمانہ بھی پرانا نہیں ہوا ہے۔ پھر بنی اسرائیل کی اُمت کے متعلق کہو کہ ان کا کیسا حال ہو گا باوجود اس کے کہ بہت زیادہ مدتیں گزریں اور اُن میں حفاظ اور نقاد بھی تھوڑے تھے۔ اور انھوں نے شراہیں پیں اور اُن کے علماء نے کلموں کی تحریف کی اور اللہ کی کتابوں اور اس کی آیتوں کو بدل ڈالا۔ شارع صلی اللہ علیہ وسلم نے جو فرمایا: «وَحَدِّثُوا عَنْ بَنِي إِسْرَائِيلَ وَلَا حَرَجَ»^① یعنی بنی اسرائیل سے روایت کرنے کو مباح فرمایا، سو یہ جواز اس شے میں سے ہے جس کو عقل جائز رکھتی ہے۔

اب رہی وہ بات جس کو عقلیں محال جانتی ہیں اور اس کو باطل سمجھنے کا حکم کیا جاتا ہے اور لوگوں کے ظنون پر اس کا جھوٹ غالب ہے وہ اس قبیل سے نہیں ہیں۔ واللہ اعلم۔ سلف میں سے بہت سے مفسروں نے اور اسی طرح خلف میں سے ایک کثیر گروہ نے قرآن مجید کی تفسیر میں اہل کتاب کی کتابوں میں سے بہت کچھ نقل کیا ہے، حالانکہ اُن کو اُن کی کچھ حاجت نہیں ہے۔ وللہ الحمد والمنہ۔

یہاں تک کہ ابو محمد عبدالرحمان بن ابی حاتم رازی رحمہ اللہ نے بہ روایت ابن عباس رضی اللہ عنہما اس جگہ ایک اثرِ غریب

وارد کیا ہے جس کی سند صحیح نہیں ہے۔ چنانچہ بہ سند خود عن مجاہد عن ابن عباس رضی اللہ عنہما روایت کیا ہے کہ اللہ تبارک و تعالیٰ نے اس زمین کے پیچھے ایک دریا پیدا کیا ہے جو اس کو گھیرے ہوئے ہے، پھر اس دریا سے پرے ایک پہاڑ پیدا کیا ہے جس کو قاف کہا جاتا ہے، آسمان دنیا اس پر مرفوع (بلند کیا گیا) ہے، پھر اس پہاڑ سے پرے ایک زمین پیدا کی ہے جو اس جیسی سات زمینوں کی طرح ہے، پھر اس سے پرے ایک دریا پیدا کیا ہے جو اس کو گھیرے ہوئے ہے، پھر اس کے پرے ایک پہاڑ پیدا کیا ہے جس کو دسرے آسمان کا قاف کہا جاتا ہے۔ وہ آسمان اس پر مرفوع ہے، یہاں تک کہ سات زمینیں اور سات دریا اور سات پہاڑ اور سات آسمان شمار کیے ہیں، کہا: اور وہ اللہ تبارک و تعالیٰ کا یہ قول ہے: ﴿وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ﴾^(۱) [لقمان: ۲۷] ”اور تمام سمندروں کی سیاہی ہو اور ان کے بعد سات سمندر اور ہوں۔“

چنانچہ اس اثر کی اسناد میں انقطاع ہے اور جس قول کو علی بن ابی طلحہ نے عبد اللہ بن عباس رضی اللہ عنہما سے ق کی تفسیر میں روایت کیا ہے کہ وہ اللہ عز وجل کے اسماء میں سے ایک اسم ہے^(۲) اور وہ قول جو امام مجاہد رحمہ اللہ سے ثابت ہوا ہے کہ وہ حروفِ ہجا میں سے ایک حرف ہے، جیسا کہ اللہ تعالیٰ کا قول ہے: ”ص“، ”ن“، ”طس“، ”الم“ اور اسی طرح کے اور، چنانچہ یہ قول اس قول کو بعید کرتے ہیں، جو پہلے عبد اللہ بن عباس رضی اللہ عنہما سے گزر چکا ہے اور کسی نے کہا ہے کہ ﴿ق﴾ سے مراد ”قُضِيَ الْأَمْرُ وَاللَّهِ“ ہے یعنی کام جاری کیا گیا اور ق بقیہ کلمہ پر دال ہے جو حذف کیا گیا ہے جیسا کہ کسی شاعر نے کہا ہے:

قُلْتُ لَهَا قِفِي فَقَالَتْ ق

”یعنی میں نے اس عورت سے کہا کہ ٹھہر جا تو وہ بولی: میں ٹھہر گئی۔“

اس تفسیر میں نظر ہے، اس لیے کہ کلام میں حذف اسی وقت ہوتا ہے جب اس پر کوئی دلیل دال ہو، اس حرف کے ذکر کرنے سے یہ کہاں سمجھا جاتا ہے۔

کفار کی طرف سے رسالت و آخرت پر تعجب اور ان کا رد:

قوله تعالیٰ: ﴿وَالْقُرْآنُ الْحَكِيمُ﴾ یعنی قرآن کریم اور عظیم کی قسم ہے کہ جس کے نہ آگے سے باطل آتا ہے نہ اس کے پیچھے سے، وہ حکیم حمید کی طرف سے اتارا گیا ہے۔ قسم کے جواب میں اختلاف ہے کہ وہ کیا ہے۔ چنانچہ ابن جریر رحمہ اللہ نے بعض نحو یوں سے نقل کیا ہے کہ وہ یہ قول ہے: ﴿قَدْ عَلِمْنَا مَا تَنْقُصُ الْأَرْضُ مِنْهُمْ﴾^(۳) وَعِنْدَنَا كِتَابٌ حَفِیْظٌ اس توجیہ میں نظر ہے، بلکہ جواب مضمون کلام ہے بعد قسم کے، وہ مضمون نبوت کا اثبات

[۱] تفسیر ابن ابی حاتم (۳۳۰۷/۱۰) تفسیر ابن کثیر (۲۸۱/۴) [۲] تفسیر الطبري (۳۲۵/۲۲) [۳] تفسیر الطبري (۳۲۶/۲۲)

اور معاد کا اثبات اور اس کی تقریر و تحقیق ہے، اگرچہ قسم کا جواب لفظاً مذکور نہیں ہے اور ایسا قرآن شریف کی قسموں میں بہت ہے، جیسا کہ اس آیت میں گزر چکا ہے: ﴿صَّ وَالْقُرْآنِ ذِي الذِّكْرِ ۝۱ بَلِ الَّذِينَ كَفَرُوا فِي عِزَّةٍ وَشِقَاقٍ﴾ [ص: ۱-۲] ”ص! اس نصیحت والے قرآن کی قسم بلکہ کفار غرور و مخالفت میں پڑے ہوئے ہیں۔“

اسی طرح فرمایا گیا ہے: ﴿قَّ وَالْقُرْآنِ الْمَجِيدِ ۝۱ بَلِ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكَافِرُونَ هَذَا شَيْءٌ عَجِيبٌ﴾ یعنی انھوں نے بشر میں اُن کی طرف سے رسول بھیجنے پر تعجب کیا۔ جیسا کہ اللہ جل جلالہ کے اس قول میں بتایا ہے: ﴿أَكَانَ لِلنَّاسِ عَجَبًا أَنْ أَوْحَيْنَا إِلَى رَجُلٍ مِنْهُمْ أَنْ أَنْذِرِ النَّاسَ﴾ [یونس: ۲] ”کیا اُن لوگوں کو اس بات سے تعجب ہوا کہ ہم نے اُن میں سے ایک شخص کے پاس وحی بھیج دی کہ سب آدمیوں کو ڈاریے۔“ یعنی بشر میں سے رسول بھیجنا کچھ انوکھی بات نہیں ہے، کیوں کہ اللہ فرشتوں میں سے اور آدمیوں میں سے رسول چن لیتا ہے۔ پھر اللہ تعالیٰ نے اُن کے بارے میں یہ خبر دی کہ وہ قیامت سے بھی تعجب کرتے ہیں اور اس کے واقع ہونے کو، یعنی مر کر پھر زندہ ہونے کو بعید سمجھتے ہیں۔

﴿إِذَا مِتْنَا وَكُنَّا تُرَابًا ۖ ذَلِكَ رَجْعٌ بَعِيدٌ﴾ یعنی کہتے ہیں کہ جب ہم مر گئے اور بوسیدہ ہو گئے اور ہمارے جوڑ پیوند ٹوٹ پھوٹ گئے اور ہم مٹی ہو گئے تو اس کے بعد دوبارہ اسی بنیاد اور ترکیب کی طرف لوٹنا کیسے ممکن ہے۔ یہ لوٹ کر آنا بعید الوقوع ہے۔ یعنی وہ اعتقاد کرتے ہیں اس کے محال ہونے کا اور اس کے ناممکن ہونے کا۔ اللہ تعالیٰ نے ان کی تردید کر کے فرمایا: ﴿قَدْ عَلِمْنَا مَا تَنْقُصُ الْأَرْضُ مِنْهُمْ ۖ﴾ یعنی ہمیں واقعی اس کا علم ہے جو زمین ان کے جسموں میں سے کھاتی ہے۔ ہم ان کے بوسیدہ ہونے کو جانتے ہیں اور ہم پر یہ بات چھپی ہوئی نہیں کہ جسم ٹکڑے ٹکڑے ہو کر کہاں گئے اور کدھر گئے۔ ﴿وَعِنْدَنَا كِتَابٌ حَفِیْظٌ﴾ یعنی اور ہمارے پاس وہ کتاب ہے جو اُس کو یاد رکھنے والی ہے۔ چنانچہ علم میں بھی یہ سب کچھ ہے اور کتاب میں بھی یہ ساری چیزیں لکھی ہوئی ہیں۔ امام عوفی رحمہ اللہ نے سیدنا عبداللہ بن عباس رضی اللہ عنہما سے اس کی تفسیر میں روایت کیا ہے، یعنی ہم نے اس شے کو جان لیا جو کچھ زمین اُن کے گوشتوں، چمڑیوں، ہڈیوں اور بالوں میں سے کھاتی ہے۔ اسی طرح امام مجاہد، قتادہ اور ضحاک رحمہم وغیرہم نے بھی کہا ہے۔^①

پھر اللہ تعالیٰ نے ان کے کفر و عناد کا سبب اور جو شے بعید القیاس نہیں اس کو بعید جاننے کا باعث بیان کیا۔ چنانچہ فرمایا: ﴿بَلِ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ مَرِیْجٍ﴾ یعنی اور یہ حال اس شخص کا ہے جو حق سے نکل گیا ہے، اس کے بعد وہ جو کچھ کہے گا تو وہ باطل ہے۔ ”الْمَرِیْجُ: الْمُخْتَلَفُ الْمُضْطَرَبُّ الْمُتَلَبَّسُ الْمُنْكَرُ

خِلَالَهُ، جیسا کہ اللہ تعالیٰ کا قول ہے: ﴿إِنَّكُمْ لَفِي قَوْلٍ مُّخْتَلِفٍ ۖ يُؤَفِّكُ عَنْهُ مَن أُولَىٰ﴾ [الذاریات: ۸-۹] ”یقیناً تم مختلف بات میں پڑے ہوئے ہو۔ اس سے وہی باز رکھا جاتا ہے جو پھیر دیا گیا ہو۔“^①

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿ق﴾ کے اعراب پر کلام ویسا ہی ہے جیسا کہ ہم پہلے ﴿ص﴾ کے بارے ذکر کر آئے ہیں، اس لیے کہ دونوں ایک ہی طرز کے ہیں۔ عامہ یعنی جمہور نے اس کو سکون کے ساتھ پڑھا ہے اور کسی نے بہ کسرِ فاء پڑھا ہے، (یعنی حسن، ابن ابی اسحاق اور نصر بن عاصم رحمہم اللہ نے)۔ اور کسی نے بہ فتحِ فاء (یعنی عیسیٰ ثقفی نے) اس لیے کہ فتح سب سے خفیف حرکت ہے۔ اور کسی نے بہ ضم پڑھا ہے، (یعنی ہارون و ابن سمیع نے) کیوں کہ غالب امر میں حرکت بنا کی یہی ضمہ ہے، جیسے: ”مُنْذُ وَقَطُّ وَقَبْلُ وَبَعْدُ“۔^② ﴿ق﴾ کے معنی میں اختلاف ہے۔ امام واحدی رحمہ اللہ کہتے ہیں کہ مفسرین نے کہا ہے کہ ﴿ق﴾ زبرجد کے ایک پہاڑ کا نام ہے جس نے دنیا کو گھیرا ہوا ہے۔ کسی نے کہا: سبز زمرہ کا ہے اور آسمان اسی سے سبز ہوا ہے اور آسمان اس پر قبے کی طرح ہے۔ اور وہ اس حجاب سے پرے ہے جس کے پرے سورج غروب ہوتا ہے۔ ایک برس کی راہ پر۔

امام فراء رحمہ اللہ نے کہا: اس قول پر یہ واجب تھا کہ ﴿ق﴾ میں اعراب ظاہر ہو، اس لیے کہ وہ اسم ہے ہجاء نہیں ہے، کہا اور شاید تنہا ﴿ق﴾ اس کے اسم سے ذکر کیا گیا ہے جیسا کہ

قُلْتُ لَهَا قِصِي فَقَالَتْ ق

”أَيُّ: أَنَا وَاقِفَةٌ“ امام فراء وزجاج رحمہم اللہ نے بیان کیا ہے کہ ایک قوم نے کہا ہے کہ ﴿ق﴾ کے معنی ہیں: ”قُصِيَ الْأَمْرُ وَقُصِيَ مَا هُوَ كَاتِنٌ“ جس طرح کہ ﴿حَمَّ﴾ کے بارے میں کہا: ”هِيَ حَمَّ الْأَمْرِ“۔ کسی نے کہا ہے کہ اللہ تعالیٰ کے اسماء میں سے ایک اسم ہے، اس کی قسم کھائی ہے۔ یہ قول عبد اللہ بن عباس رضی اللہ عنہما کا ہے، چنانچہ پہلے گزر چکا ہے۔ قتادہ رحمہ اللہ نے کہا: اسمائے قرآن سے ایک اسم ہے۔ شعبی رحمہ اللہ نے کہا ہے کہ فاتحہ سورت ہے۔ ابو بکر وراق رحمہ اللہ نے کہا: اس کے یہ معنی ہیں ”قِفْ عِنْدَ أَمْرِنَا وَنَهِينِنَا وَلَا تَعْدُهُمَا“ یعنی تو ہمارے امر و نہی پر ٹھہر اور اُن سے تجاوز مت کر۔

انطاکی رحمہ اللہ نے کہا ہے کہ اللہ تعالیٰ کا اپنے بندوں سے قرب ہے۔ اس کا یہ بیان ہے: ﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ [ق: ۱۶] ”اور ہم اس کی رگ جان سے بھی زیادہ اس سے قریب ہیں۔“ امام قرطبی رحمہ اللہ نے کہا ہے کہ اللہ عز و جل کے اسماء: ”قَادِرٌ وَقَاهِرٌ وَقَرِيبٌ وَقَابِضٌ وَقَاضٍ“ کا افتتاح ہے^③ ان کے سوا اور قول بھی ہیں جو ان سے بھی زیادہ ضعیف اور باطل ہیں۔ حق یہ ہے کہ ﴿ق﴾ اس متشابہ سے ہے جس کا علم اللہ ہی کو ہے، جیسا کہ ہم

① تفسیر ابن کثیر (۲۸۰/۴-۲۸۲) ② تفسیر القرطبی (۲۸۱/۱۷) ③ تفسیر القرطبی (۳، ۲/۱۷) فتح القدیر (۹۴/۵)

سورة البقرہ کے شروع میں بیان کر آئے ہیں۔ چنانچہ اللہ پاک ہی اس سے اپنی مراد کو خوب جانتا ہے۔

”مجید“ کے معنی یہ ہیں کہ قرآن باقی کتب منزلہ پر صاحبِ مجد اور شرف والا ہے۔ امام حسن رحمۃ اللہ علیہ نے فرمایا کہ کریم ہے۔ سیدنا عبداللہ بن عباس رضی اللہ عنہما بھی اسی کے قائل ہیں۔^(۱) کسی نے کہا ہے کہ رفیع القدر ہے۔ کسی نے کہا ہے کہ کبیر القدر ہے۔ سیدنا عبداللہ بن عباس رضی اللہ عنہما نے فرمایا ہے کہ کوئی شے اس سے احسن اور افضل نہیں ہے۔^(۲) قسم کے جواب کے بارے میں اختلاف ہے۔ کوفیوں نے کہا ہے کہ ﴿بَلْ عَجِبُوا﴾ جواب ہے۔ امام اخفش رحمۃ اللہ علیہ نے کہا ہے کہ محذوف ہے: ”أَيُّ: لَتُبْعَثَنَّ“ ہے۔ اس پر یہ قولہ تعالیٰ دلالت کرتا ہے: ﴿إِذَا مِتْنَا وَكُنَّا تُرَابًا﴾ امام ابن کیمان رحمۃ اللہ علیہ نے کہا کہ ﴿مَا يَلْفِظُ مِنْ قَوْلٍ﴾ ہے۔^(۳) کسی نے کہا ہے کہ ﴿قَدْ عَلِمْنَا﴾ ہے۔ بہ تقدیر لام ہے: ”أَيُّ: لَقَدْ عَلِمْنَا“۔ کسی نے کہا ہے کہ محذوف ہے۔ تقدیر یہ ہے: ”أَنْزَلْنَاهُ إِلَيْكَ لِتُنْذِرَ“ گویا یوں کہا گیا ہے کہ ﴿ق﴾ قسم ہے قرآن مجید کی! ہم نے اس کو تیری طرف اتارا تا کہ تو اس سے لوگوں کو ڈرائے۔ امام محلی رحمۃ اللہ علیہ نے جواب کی یہ تقدیر کی ہے: ”مَا آمَنَ كُفَّارٌ مَكَّةَ بِمُحَمَّدٍ ﷺ“^(۴) یعنی قسم ہے قرآن کریم کی جو مشتمل ہے نبی صلی اللہ علیہ وسلم کی رسالت پر اور بعث و نشور کی حقیقت پر، کفار مکہ محمد صلی اللہ علیہ وسلم پر ایمان نہیں لائے۔

قولہ تعالیٰ: ﴿بَلْ عَجِبُوا أَنْ جَاءَهُمْ مُنْذِرٌ مِنْهُمْ﴾ جواب قسم سے اضراب ہے (کسی نے کہا ہے کہ قرآن شریف کو جو مجید کے ساتھ موصوف کیا ہے، اس سے اضراب ہے۔^(۵) کذا فی الفتح۔ واللہ اعلم) بنا بر اختلاف اقوال (یعنی جو عبارت جواب قسم قرار پائے، اس سے یہ اضراب ہے۔ یہ اس لیے کہا ہے کہ جواب قسم میں چند اقوال پر اختلاف ہے۔ کما مر تفسیرہ مصحح سلمہ اللہ)۔

یعنی اللہ پاک نے قرآن شریف کو نبی اکرم صلی اللہ علیہ وسلم پر اس لیے نازل کیا کہ لوگوں کو اس سے ڈرائیں اور جو امور اس میں ہیں، اُن سے ان کو آگاہ کریں تو لوگوں کو چاہیے تھا کہ اُن پر اور قرآن پُر ایمان لاتے اور اُن کے فرمان پر عمل کرتے، انھوں نے یہ نہ کیا، بلکہ اُن میں شک کیا اور اُن کو رد کیا اور اُن پر ایمان نہ لائے، اب ان کے حال کی اور زیادہ برائی سنو کہ انھوں نے اسی شک، انکار اور ایمان نہ لانے پر بھی کفایت نہ کی، بلکہ اس بات پر تعجب کیا کہ ان کے پاس ایک ڈرانے والا انہیں میں سے آیا، یعنی محمد صلی اللہ علیہ وسلم اور اُن کے آنے کو عجیب امور سے ٹھہرایا، حالانکہ ان کا یہ تعجب کرنا عجیب امور میں سے نہیں ہے کہ انہیں میں سے ایک شخص جس کے صادق، عادل اور امین ہونے کو وہ جان چکے ہیں، وہ اُن کو خوفناک شے سے ڈرائے اور جو شخص ایسا ہوگا وہ ضرور اپنی قوم کا خیر خواہ ہوگا اور اس بات سے ڈرتا ہوگا کہ کہیں ان کو کوئی ہکروہ، یعنی ناپسندیدہ چیز نہ پہنچے۔ اور جب وہ یہ جان لے گا کہ کوئی خوفناک شے اُن پر سایہ فلک

(۱) تفسیر ابن ابی حاتم (۳۳۰۷/۱۰) تفسیر القرطبی (۳/۱۷) (۲) تفسیر ابن ابی حاتم (۳۳۰۷/۱۹)

(۳) تفسیر القرطبی (۳/۱۷) (۴) تفسیر الجلالین (۶۸۸/۱) (۵) فتح القدیر (۹۴/۵)

ہے تو اس کے لیے لازمی ہوگا کہ اس شے سے ان کو ڈرائے۔ پھر اس شے کا کیا ذکر جو انتہائی درجے کی خوفناک شے ہے، یعنی دوبارہ زندہ ہونے کے بعد ہمیشہ ہمیشہ کے لیے جہنم میں رہنا۔

غرضیکہ کلمہ ﴿بَل﴾ سے ایک تو ان کے اس شے سے تعجب کرنے کا انکار ہے جو عجیب نہیں ہے۔ یعنی قوم کے عادل اور امین آدمی کا سخت خوفناک شے سے ڈرانے والا بن کر آنا۔ یہ ضرور ہی ہونا چاہیے۔ یہ ہرگز کوئی انوکھی بات نہیں ہے۔ دوسرا اُن کے اس شے سے تعجب کرنے کا انکار ہے جس کے ساتھ آپ نے ان کو ڈرایا، یعنی مرنے کے بعد دوبارہ اٹھایا جانا اور اللہ تعالیٰ کے سامنے پیش ہونا۔ یہ بھی کوئی تعجب کی بات نہیں ہے، کیوں کہ انھیں اس بات کا علم ہو چکا ہے کہ اللہ تعالیٰ زمین و آسمان، اور جو کچھ اس میں ہے، کے پیدا کرنے پر قادر ہے اور وہ لوگ ہر شے کے پہلی دفعہ پیدا ہونے کا اقرار کرتے ہیں اور عقل بھی اس بات کی شہادت دیتی ہے کہ جزا کا ہونا ضروری ہے، اب بتاؤ کہ یہ سب کچھ جان لینے کے بعد بعث کا ہونا کون سی تعجب کی بات ہے، ہرگز نہیں۔

پھر اللہ پاک نے دو انکاروں میں سے ایک انکار پر اعتماد کر کے ان کے تعجب کی یہ تفسیر فرمائی: ﴿فَقَالَ الْكَافِرُونَ هَذَا شَيْءٌ عَجِيبٌ﴾ اس میں اُن کے تعجب کی زیادہ تصریح اور وضاحت ہے، کیوں کہ ﴿عَجِيبًا﴾ میں تو صرف اُن کی طرف تعجب کی نسبت کی تھی اور اس آیت میں کھول کر فرما دیا کہ کافروں نے کہا ہے کہ یہ ایک عجیب شے ہے۔ پہلے ان کا ذکر ضمیر کے ساتھ کیا اور یہاں پر ضمیر کے بجائے اسم ظاہر رکھا۔ اس سے یہ بات بتانا ہے کہ وہ اس بات کے کہنے میں انتہائی سرکش ہیں اور اُن پر اُن کے کفر کا حکم لگانا ہے کہ وہ یہ کہنے سے کافر ہو گئے۔ غرضیکہ دو انکاروں میں سے ایک پر اعتماد کرنے کی یہ وجہ ہے، تاکہ اس بات پر دال ہو کہ بعث سے اُن کے تعجب کو زیادہ تر دخل ہے استبعاد میں (یعنی یہ بعید از قیاس ہے) اور زیادہ تر انکار کا مستحق ہے۔

کلمہ ﴿هَذَا﴾ کا اشارہ ﴿رَجْعٌ﴾ کی طرف ہے، جیسا کہ علامہ نسفی رحمہ اللہ نے کہا ہے، یعنی یہ لوٹ کر پھر آنا عجیب شے ہے۔^① امام محلی رحمہ اللہ نے کہا ہے کہ اشارہ انذار کی طرف ہے۔^② امام قتادہ رحمہ اللہ نے کہا ہے کہ ان کا تعجب یہ ہے کہ وہ ایک معبود کی طرف بلائے گئے۔ کسی نے کہا ہے کہ اُن کا عجب بعث و نشور پر ہے۔ قرآن کی نص اسی پر ہے اور یہی زیادہ بہتر ہے۔ تو اب ﴿هَذَا﴾ کا لفظ ایک مبہم کی طرف اشارہ ہوگا جس کی تفسیر اس قول سے کی گئی ہے: ﴿إِذَا مِتْنَا وَكُنَّا تُرَابًا﴾۔

امام شوکانی رحمہ اللہ نے امام قتادہ رحمہ اللہ کے قول کو زیادہ بہتر کہا ہے۔^③ امام رازی رحمہ اللہ فرماتے ہیں کہ ﴿هَذَا﴾ آنے والے منذر کی طرف اشارہ ہے،^④ پھر انھوں نے کہا: ﴿إِذَا مِتْنَا﴾۔ نیز یہاں بعد استبعاد باستفہام (سوالیہ

① تفسیر النسفی (۱۷۰/۴) ② تفسیر الجلالین (۶۸۸/۱) ③ فتح القدیر (۹۴/۵) ④ تفسیر الرازی (۱۳۰/۲۸)

انداز سے بعید ہونے کا اظہار) کے ایک ایسا امر پایا گیا ہے جو تعجب کے معنی ظاہر کرتا ہے۔ وہ ان کا یہ قول ہے ﴿ذَلِكَ رَجْعٌ بَعِيدٌ﴾ اسی لیے کہ یہ استبعاد ہے اور یہ تعجب کی طرح ہے، چنانچہ اگر اس قول سے کہ ﴿هَذَا شَيْءٌ عَجِيبٌ﴾ ان کا تعجب اُن کے اس قول کی طرف راجع ہو کہ ﴿عَإِذَا﴾ تو یہ تکرار کی طرح ہو گا۔ اور اگر کوئی کہے کہ تم یہ کہتے ہو: ﴿هَذَا شَيْءٌ عَجِيبٌ﴾ راجع ہے ”مُجِئٌ مُنْذِرٌ“ کے۔ اس سے تکرارِ صریح لازم آتی ہے اس لیے کہ ان کا تعجب ”مُجِئٌ مُنْذِرٌ“ سے معلوم ہو گیا ﴿بَلْ عَجِبُوا أَنْ جَاءَهُمْ مُنْذِرٌ﴾ سے تو اب قول: ﴿هَذَا شَيْءٌ عَجِيبٌ﴾ تکرار ہو گا؟ تو ہم کہیں گے کہ یہ تکرار نہیں ہے بلکہ تقریر ہے، کیونکہ جب ﴿بَلْ عَجِبُوا﴾ کہا بہ صیغہ فعل اور یہ جائز ہے کہ انسان اس شے سے تعجب کرے جو عجیب نہیں ہے، جیسے: یہ آیت ہے: ﴿أَتَعْجَبِينَ مِنْ أَمْرِ اللَّهِ﴾ [ہود: ۷۳] ”کیا تو اللہ کی قدرت سے تعجب کر رہی ہے۔“ اور عرف میں بولتے ہیں: ”لَا وَجْهَ لَتَعْجَبِكَ مِمَّا لَيْسَ بِعَجَبٍ“ تو گویا جب انھوں نے تعجب کیا تو اُن سے کہا گیا کہ تمہارے تعجب کے کچھ معنی نہیں ہیں تو وہ بولے کہ یہ شے عجیب ہے، پھر ہم اس سے تعجب کیسے نہ کریں اور یہاں پر ﴿فَقَالَ الْكٰفِرُونَ﴾ بہ حرف فاء فرمایا ہے تو یہ اس پر دال ہے، اس لیے کہ فاء اس پر دلالت کرتی ہے کہ یہ کلام اپنے ماقبل پر ترتیب دیا گیا ہے۔

جمہور نے ﴿عَإِذَا﴾ استفہام کے ساتھ پڑھا ہے۔ (ابن عامر ایک روایت کے مطابق اور ابو جعفر، اعمش اور اعرج)۔ اور کسی نے ایک ہمزہ کے ساتھ پڑھا ہے تو اس میں استفہام کا بھی احتمال ہے مثل قراءت جمہور کے۔ اور ہمزہ استفہام مقدر ہے اور یہ بھی احتمال ہے کہ اس کے معنی اخبار ہوں، یعنی خبر دینا۔ عامل ظرف یعنی ﴿إِذَا﴾ میں مقدر ہے: ”أَيُّ: أَنْبَعْتُ“ یا ”أَنْزَجْتُ إِذَا مِتْنَا“ اس لیے کہ اس کا مابعد اس پر دال ہے۔ یہ تو جمہور کی قراءت کی بنا پر ہے۔ رہی دوسری قراءت تو اس کی بنیاد پر ﴿إِذَا﴾ کا جواب محذوف ہے: ”أَيُّ: رَجَعْنَا“ کسی نے کہا ہے کہ ﴿ذَلِكَ رَجْعٌ﴾ ہے۔^①

باجملہ مطلب یہ ہے کہ انھوں نے اپنے اور مٹی ہو جانے کے بعد بعث کو اوپرا جانا، پھر جو وہ بعث کو بعید سمجھتے تھے، اس پر پختہ ہوئے تو یوں بولے: ﴿ذَلِكَ رَجْعٌ بَعِيدٌ﴾ یعنی یہ بعث پھر لانا عمل سے یا فہم سے یا عادت سے یا امکان سے بعید ہے۔ محاورے میں بولتے ہیں: ”رَجْعَةٌ أَرْجَعُهُ رَجْعًا وَرَجَعَ هُوَ يَرْجِعُ رَجُوعًا“ اس سے معلوم ہوا کہ ﴿رَجْعٌ﴾ متعدی و لازم دونوں طرح آتا ہے۔ لیکن متعدی کا مصدر ﴿رَجَعَ﴾ ہے اور لازم کا رجوع ہے۔ پھر جو بات انھوں نے کہی تھی، اللہ نے اس کا رد کیا، چنانچہ فرمایا: ﴿قَدْ عَلِمْنَا مَا تَنْقُصُ الْأَرْضُ مِنْهُمْ﴾ یعنی ہم نے واقعی وہ شے جان لی ہے جس کو زمین ان کے جسموں میں سے کھاتی ہے، پس اس میں سے کوئی شے ہم

سے گم نہیں ہوتی اور جس پاک ذات کے علم نے ہر شے کو گھیر لیا ہے، یہاں تک کہ قبروں میں مردوں کے جسموں سے جو شے جاتی رہتی ہے، اس کو بھی جانتا ہے تو بعثت اس سے کچھ مشکل نہیں ہے اور نہ اس سے بعید ہے۔ امام سدی رحمہ اللہ نے کہا ہے کہ اس جگہ نقص سے مراد موت ہے۔^(۱) فرمایا ہے کہ واقعی ہم نے اس کو جان لیا جو اُن سے مرتا ہے اور جو باقی رہ گیا۔ اس لیے کہ جو مر گیا تو وہ دفن کیا گیا، گویا زمین کم کرتی ہے مردوں سے۔ کسی نے کہا: معنی یہ ہیں کہ جو کوئی مشرکوں میں سے اسلام میں داخل ہوتا ہے۔ پہلا قول زیادہ بہتر ہے۔ ﴿وَعِنْدَنَا كِتَابٌ حَفِیْظٌ﴾ یعنی اور ہمارے پاس اُن کے شمار کی اور اُن کے ناموں کی اور ہر شے کی حفاظت کرنے والی کتاب ہے، یعنی لوح محفوظ۔ کسی نے کہا ہے کہ کتاب سے یہاں مراد علم اور احصا (شمار) ہے۔ پہلی بات زیادہ مناسب ہے۔

پھر اللہ تعالیٰ نے کلام کو اس بات کی طرف پھیرا اور منتقل کیا جو اس سے بھی بڑھ کر بری اور قبیح ہے۔ چنانچہ فرمایا: ﴿بَلْ كَذَّبُوا بِالْحَقِّ لَمَّا جَاءَهُمْ﴾، کیوں کہ اس کے بعد کہ حق سے اُن کے استبعاد (بعید جانا) کا ذکر پہلے ہو چکا، اس آیت میں اُن کے صریح طور پر تکذیب کا ذکر کیا۔ یہاں پر مراد قرآن پاک ہے۔ امام ماوردی رحمہ اللہ نے کہا ہے کہ سب کے قول میں یہی ہے۔^(۲) کسی نے کہا ہے کہ اسلام ہے۔ کسی نے کہا ہے کہ نبی کریم صلی اللہ علیہ وسلم مراد ہیں۔ کسی نے کہا ہے کہ نبوت مراد ہے جو معجزوں سے ثابت ہے، یعنی انھوں نے حق کی تکذیب کی، جب وہ اُن کے پاس آیا، یعنی حق کے پہنچنے ہی بغیر سوچے سمجھے اس کی تکذیب کرنے لگے۔ جمہور نے ﴿لَمَّا﴾ بہ فتح لام و تشدید میم پڑھا ہے اور جدری نے بہ کسر لام و تخفیف میم پڑھا ہے۔

قولہ تعالیٰ: ﴿فَهُمْ فِيْ اَمْرٍ مَّریْجٍ﴾ یعنی انھوں نے ڈرانے والے کے آنے کو انوکھا سمجھا، بعثت کا ہونا بعید جانا، حق کو جھٹلایا، اس کے بعد ان کا یہ حال ہے کہ وہ ایک امر مختلف و مضطرب میں ہیں۔ کبھی ساحر کہتے ہیں، کبھی شاعر اور کبھی کاہن۔ یہ امام زجاج رحمہ اللہ وغیرہ کا قول ہے۔ امام قتادہ رحمہ اللہ نے کہا ہے کہ امر مختلف میں ہیں۔ امام حسن رحمہ اللہ نے فرمایا ہے کہ ملتبس ہیں۔^(۳) کسی نے کہا ہے کہ فاسد میں ہیں۔ یہ سب معانی ایک دوسرے کے قریب ہیں۔ سیدنا عبداللہ بن عباس رضی اللہ عنہما نے فرمایا ہے کہ ﴿مَّریْجٍ﴾ متغیر شے ہے،^(۴) غرضیکہ ”مرج“ بہ معنی فساد اور اختلاط ہے۔ اس معنی سے ”مَرَجَتْ اَمَانَاتُ النَّاسِ اَی: فَسَدَتْ وَ مَرَجَ الدِّیْنُ وَالْاَمْرُ اِخْتَلَطَ“ ہے۔ پھر اللہ پاک نے وہ دلیل بیان کرنا شروع کی جو ان کے قول ﴿ذٰلِكَ رَجْعٌ بَعِیْدٌ﴾ کو رد کرے۔ چنانچہ ارشاد فرمایا:^(۵)

(۱) تفسیر القرطبی (۴/۱۷)

(۲) تفسیر القرطبی (۴/۱۷)

(۳) فتح البیان (۱۳/۱۵۹-۱۶۲)

(۴) الدر المنثور (۷/۵۹۰)

(۵) تفسیر القرطبی (۵/۱۷) فتح القدیر (۵/۹۵)

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا
لَهَا مِنْ فُرُوجٍ ۝ وَالْأَرْضَ مَدَدْنَاهَا وَأَلْقَيْنَا فِيهَا رَوَاسِيَ
وَأَنْبَتْنَا فِيهَا مِنْ كُلِّ زَوْجٍ بَهِيجٍ ۝ تَبْصِرَةً وَذِكْرَى لِكُلِّ
عَبْدٍ مُنِيبٍ ۝ وَنَزَّلْنَا مِنَ السَّمَاءِ مَاءً مُبْرَكًا فَأَنْبَتْنَا بِهِ جَبْتٍ
وَحَبَّ الْحَصِيدِ ۝ وَالنَّخْلَ بَسَقَتْ لَهَا طَلْعٌ نَضِيدٌ ۝ رِزْقًا
لِّلْعِبَادِ وَأَحْيَيْنَا بِهِ بَلَدَةً مَّيْتًا ۚ كَذَٰلِكَ الْخُرُوجُ ۝

کیا پھر انھوں نے اپنے اوپر آسمان کی طرف نہیں دیکھا کہ ہم نے اسے کیسا بنایا اور ہم نے
اسے آراستہ کیا اور اس میں کوئی شکاف نہیں ⑥ اور ہم نے زمین پھیلائی، اور ہم نے اس میں
مضبوط پہاڑ گاڑ دیے، اور ہم نے اس میں ہر طرح کی خوش نما نباتات اُگائی ⑦ (حق کی
طرف) رجوع کرنے والے ہر بندے کی بصیرت اور نصیحت کے لیے ⑧ اور ہم نے آسمان
سے بابرکت پانی نازل کیا، پھر ہم نے اس کے ذریعے سے باغات اور اناج کی کاٹی جانے والی
فصل اُگائی ⑨ اور کھجور کے بلند و بالا درخت (پیدا کیے) جن کے شکوفے تہ بہ تہ ہیں ⑩
بندوں کی روزی کے لیے، اور ہم نے اس (پانی) کے ذریعے سے مردہ زمین کو زندہ کیا، اسی
طرح (مرنے کے بعد قبروں سے) نکلنا ہے ⑪

قدرتِ الہی کا شاہکار:

غلے وہی جس کے ساتھ اس کی کھیتی بھی کٹ جائے اور درخت پھل کے اترنے کے بعد قائم رہتا ہے۔ یعنی قبر سے۔ انتہی
حافظ ابن کثیر رحمہ اللہ کہتے ہیں کہ اللہ تعالیٰ بندوں کو اپنی قدرت سے آگاہ فرماتا ہے جس سے اس نے وہ شے
ظاہر کی جو اس شے سے بہت بڑی ہے جس کے واقع ہونے کو بعید سمجھ کر اس سے تعجب کیا۔ کیا انھوں نے اپنے اوپر
آسمان کی طرف نظر نہیں کی کہ ہم نے اس کو کیسا بنایا اور اسے چراغوں سے رونق بخشی اور اس کے لیے کوئی شکاف نہیں
ہے۔ امام مجاہد رحمہ اللہ نے کہا ہے کہ شقوق نہیں ہے۔ ① کسی نے کہا ہے کہ فتوق۔ کسی نے کہا ہے کہ صدوع۔ سب کے
معنی ایک دوسرے سے قریب ہیں، یعنی اس میں دراڑیں اور سوراخ نہیں ہیں۔ جیسا کہ اللہ تبارک و تعالیٰ کا فرمان
ہے: ﴿الَّذِي خَلَقَ سَبْعَ سَوَابِطٍ طَبَاقًا مَّا تَرَىٰ فِي خَلْقِ الرَّحْمَنِ مِنْ تَفَوُّتٍ فَارْجِعِ الْبَصَرَ هَلْ تَرَىٰ

مِنْ فُطُورٍ ۝ ثُمَّ ادْجِعِ الْبَصَرَ كَوتَيْنِ يَنْقَلِبُ إِلَيْكَ الْبَصَرُ خَاسِئًا وَهُوَ حَسِيرٌ ﴿[الملك: ۳-۴]﴾ جس نے سات آسمان اوپر تلے بنائے۔ (تو اے دیکھنے والے!) اللہ رحمان کی پیدائش میں کوئی بے ضابطگی نہ دیکھے گا۔ دوبارہ (نظریں ڈال کر) دیکھ لے، کیا کوئی شگاف بھی نظر آ رہا ہے۔ پھر دوہرا کر دوبارہ دیکھ لے، تیری نگاہ تیری طرف ذلیل (و عاجز) ہو کر تھکی ہوئی لوٹ آئے گی۔“ یعنی نگاہ ذلیل ہو کر تیری طرف لوٹ آئے گی اس حال میں کہ وہ تھکی ہوئی ہوگی، اس بات سے کہ کوئی عیب دیکھے یا کسی طرح کا نقصان دیکھے۔

قوله تعالى: ﴿وَالْأَرْضُ مَدَدُهَا وَأَلْقَيْنَا فِيهَا رَوْسِيَ وَأَنْبَتْنَا فِيهَا مِنْ كُلِّ زَوْجٍ بَهِيجٍ﴾ یعنی دوسری قدرت یہ ہے کہ ہم نے زمین کو وسیع اور فراخ کیا اور اس کو بچھایا اور اس میں پہاڑ ڈال دیے، تاکہ اپنے لوگوں کو لے کر بے جگہ نہیں، کیوں کہ وہ تو پانی کی موج پر ٹھہرائی گئی ہے جو اس کی طرف اطراف سے اس کو گھیرے ہوئے ہے۔ اور اگائیں ہم نے اس میں تمام کھیتیاں اور میوے اور سبزہ اور طرح طرح کی چیزیں، جیسا کہ اللہ تعالیٰ نے فرمایا: ﴿وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ﴾ [الذاریات: ۴۹] ”اور ہر چیز کو ہم نے جوڑا جوڑا پیدا کیا ہے تاکہ تم نصیحت حاصل کرو۔“

قوله تعالى: ﴿بَهِيجٍ﴾ کا مطلب یہ ہے کہ ہر قسم کی خوبصورت، خوش شکل چیز۔ ﴿تَبَصَّرَةً وَذِكْرًا﴾ الآية، یعنی یہ سب ہم نے تبصرہ اور ذکر کیلئے بنایا۔ مطلب یہ ہے کہ یہ ہر خضوع اور فروتنی کرنے والے، لرزنے والے اور اللہ تعالیٰ عزوجل کی طرف رجوع ہونے والے بندے کے لیے آسمان و زمین کی پیدائش کا مشاہدہ ہے اور ان بڑی بڑی نشانیوں کا جو ان میں بنائی ہیں، ان کا سمجھنا اور بتانا اور یاد دلانا ہے۔

قوله تعالى: ﴿وَنَزَّلْنَا مِنَ السَّمَاءِ مَاءً مُبْرَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ﴾ یعنی تیسری قدرت یہ ہے کہ ہم نے آسمان سے فائدہ دینے والا پانی اتارا اور اس سے باغ وغیرہ اور کھیتی اگائے جس سے دانے حاصل کرنا اور ان کا ذخیرہ کر کے رکھ چھوڑنا مقصود ہوتا ہے۔ اور لمبے لمبے اور اونچے اونچے کھجوروں کے درخت اگائے۔ سیدنا عبداللہ بن عباس رضی اللہ عنہما، امام مجاہد، عکرمہ، حسن، قتادہ اور سدی رحمہم نے کہا ہے: ”الْبَاسِقَاتُ: الطَّوَالُ“، یعنی کھجور کے لمبے درخت۔ ﴿لَهَا طَلْعٌ نَضِيدٌ﴾ ”أَي: مَنْصُودٌ“، یعنی ان کے کچھے تہ بہ تہ۔ ﴿رِزْقًا لِلْعِبَادِ﴾ یعنی یہ سب مخلوق کی روزی کے لیے بنایا اور اس پانی سے ہم نے ایک شہر مردہ کو زندہ کیا، مراد وہ زمین ہے جو دبی پڑی تھی، پھر جب اس پر پانی اترا تو اس نے حرکت کی اور ابھری اور قسم قسم کی بارونق چیزیں اگائیں، یعنی اس قسم کے پھول وغیرہ جن کے حسن اور خوبی سے آنکھ حیران رہ جاتی ہے۔ اور یہ زمین اس کے بعد کہ اس میں کوئی سبزہ نہ تھا ہری بھری ہو کر لہلہانے لگی۔ سو یہ مرنے اور ہلاک ہونے کے بعد اٹھ کھڑے ہونے کی مثال ہے۔

اسی طرح اللہ پاک مردوں کو زندہ کرے گا اور یہ اس کی عظیم قدرت کا جس کے ساتھ مشاہدہ ہو رہا ہے، یہ اس شے سے بھی بڑی شے ہے جس کا منکرین بعث نے انکار کیا ہے۔ جیسا کہ اللہ عزوجل کا فرمان ہے: ﴿لَخَلْقُ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ﴾ [المؤمن: ۵۷] ”آسمان و زمین کی پیدائش یقیناً انسان کی پیدائش سے بہت بڑا کام ہے۔“ نیز اس کا فرمان ہے: ﴿اَوَلَمْ يَرَوْا اَنَّ اللّٰهَ الَّذِيْ خَلَقَ السَّمٰوٰتِ وَالْاَرْضَ وَلَمْ يَغَيِّرْ بِخَلْقِهِنَّۢ بِقَدْرِ عَلٰۤی اَنْ يُحْيِيَ الْمَوْتٰیۤ بَلٰی اِنَّهٗ عَلٰی كُلِّ شَیْءٍ قَدِيْرٌ﴾ [الاحقاف: ۳۳] ”کیا وہ نہیں دیکھتے کہ جس اللہ نے آسمانوں اور زمین کو پیدا کیا اور اُن کے پیدا کرنے سے وہ نہ تھکا، وہ یقیناً مردوں کو زندہ کرنے پر قادر ہے؟ کیوں نہ ہو؟ وہ یقیناً ہر چیز پر قادر ہے۔“

نیز اللہ سبحانہ و تعالیٰ نے فرمایا: ﴿وَمِنْ اٰیٰتِهٖۤ اَنَّكَ تَرٰی الْاَرْضَ خٰشِعَةً�ۢ فَاِذَاۤ اَنْزَلْنَا عَلٰیهَا الْمَآءَ اهْتَزَّتْ وَرَبَتْۚ اِنَّ الَّذِیْۤ اَحْيَاہَا لَمُحٰی الْمَوْتٰیۤ اِنَّهٗ عَلٰی كُلِّ شَیْءٍ قَدِيْرٌ﴾ [حَمَّ السَّجْدَةِ: ۳۹] ”اس اللہ کی نشانیوں میں سے (یہ بھی) ہے کہ تو زمین کو دہائی دیکھتا ہے۔ پھر جب ہم اس پر مینہ برساتے ہیں تو وہ تروتازہ ہو کر ابھرنے لگتی ہے، جس نے اسے زندہ کیا وہی یقینی طور پر مردوں کو بھی زندہ کرنے والا ہے۔ بے شک وہ ہر (ہر) چیز پر قادر ہے۔“^①

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ سوالیہ انداز ملامت اور سرزنش کے لیے ہے، یعنی آسمان کی طرف نظر کرنے سے غافل کیوں ہو گئے، حالاں کہ وہ ان کے اوپر سایہ فگن ہے۔ اور وہ ہر وقت اس کا مشاہدہ کر رہے ہیں کہ ہم نے اس کو کیسے ایجاد کیا اور اس کو ایسے بنایا کہ ان کے اوپر خیمے کی طرح اٹھا ہوا ہے مگر اتنا فرق ہے کہ اس کا کوئی ستون نہیں ہے جس طرح خیمے کے ٹکٹے کے لیے تو ستون ہوتا ہے۔ اور ہم نے اس کو چراغوں اور نورانی ستاروں اور کواکب سے زینت دی، جن کو ہم نے اس میں رکھا ہے۔ اور اس میں کوئی فروج نہیں ہے۔

﴿فُرُوجٌ﴾ جمع ہے ”فرج“ کی جس کے معنی شکاف ہیں، مطلب یہ ہے کہ اس میں سوراخ اور دراڑیں نہیں ہیں جو اس کو عیب ناک کریں۔ امام کسائی رحمہ اللہ نے کہا ہے کہ اس میں نہ تفاوت ہے نہ کچھ اختلاف ہے۔ نہ فتوق^② وصدوع وخلل ہے۔ حرف واو حالیہ ہے۔ یعنی ہم نے اسے زینت دی اس حال میں کہ اس میں نہ کوئی شکاف ہے نہ کوئی دراڑ۔ اور زمین کو ہم نے پھیلا یا اور بچھایا پانی کے اوپر اور اس میں ہم نے جمنے والے پہاڑ ڈالے جو اس کو حرکت کرنے سے روکتے ہیں۔ سورۃ الرعد میں اس کی تفسیر گزر چکی ہے۔^③ اور ہم نے اس میں ہر حسین اور اچھی چیز اگائی

③ رقم الآیۃ (۳)

② تفسیر القرطبی (۶/۱۷)

① تفسیر ابن کثیر (۲۸۲/۴)

کہ جس کو دیکھ کر لوگ خوش ہوتے ہیں۔ اس کی تفسیر بھی سورۃ الحج میں گزر چکی ہے۔^①

﴿تَبْصِرَةً وَذِكْرَى﴾ یہ دونوں ماقبل کی علت ہیں۔ یعنی جو کچھ کیا یہ تبصیر اور تذکیر (بصیرت اور نصیحت حاصل کرنے) کے لیے کیا۔ یہ قول امام زجاج رحمہ اللہ کا ہے۔^② امام محلی رحمہ اللہ نے کہا: ”تَبْصِرًا مِنَّا“^③ یعنی یہ سب ہم نے تعلیم و تفہیم و استدلال کے لیے کیا۔ کسی نے کہا ہے کہ دونوں فعل مقدر سے منصوب ہیں جو ان دونوں کے لفظ سے ہے: ”أَيُّ: بَصَرُنَاهُمْ تَبْصِرَةً وَذَكْرُنَاهُمْ ذِكْرَى أَوْ تَذْكِرَةً“۔ کسی نے کہا ہے کہ حال ہیں: ”أَيُّ: مُبْصِرِينَ وَمُذَكِّرِينَ“ یعنی کیا ہم نے یہ اس حال میں کہ ہم دکھانے والے ہیں اور یاد دلانے والے۔ کسی نے کہا: مفعول سے حال ہے ”أَيُّ: ذَاتَ تَبْصِرَةٍ وَتَذَكِيرٍ لِّمَنْ يَرَاهُمَا“ یعنی اس حال میں کہ وہ صاحب تبصرہ و تذکیر ہیں واسطے اس شخص کے جو ان کو دیکھتا ہے۔ ابو حاتم رحمہ اللہ نے کہا ”أَيُّ: جَعَلْنَا ذَلِكَ تَبْصِرَةً وَذِكْرَى“۔^④ امام رازی فرماتے ہیں کہ احتمال ہے کہ دونوں مصدر راجع ہوں ”سما“ اور ”أرض“ کی طرف، یعنی ہم نے آسمان کو ﴿تَبْصِرَةً﴾ پیدا کیا اور زمین کو ﴿ذِكْرَى﴾ پیدا کیا۔

اس پر یہ بات دال ہے کہ آسمان اور اس کی زینت ہر برس میں غیر متجدد ہے تو وہ اس شے کی طرح ہے جو شروع زمانے سے اس کے گزرنے کے ساتھ دیکھی جاتی رہی۔ رہی زمین تو وہ ہر سال اپنی زینت اور رونق کو لیتی ہے تو وہ یاد دلاتی ہے، چنانچہ آسمان تبصرہ ہے اور زمین تذکرہ، اور یہ بھی احتمال ہے کہ دونوں مصدروں میں سے ہر ایک دونوں میں موجود ہو، چنانچہ آسمان تبصرہ اور تذکرہ ہے اور زمین بھی اسی طرح ہے۔ تبصرہ اور تذکرہ کے درمیان فرق یہ ہے کہ دونوں میں آیات مستمرہ و منصوبہ (مستقل اور جڑی ہوئی) ہیں بصائر کے مقابلے میں اور آیات متجددہ و تذکرہ میں بھول جانے کے وقت۔^⑤

﴿عَبْدٌ مُّنِيبٌ﴾ وہ ہے جو توبہ کے ساتھ اللہ کی طرف رجوع ہونے والا ہے، اللہ پاک کی کاریگری اور اس کی عجیب مخلوقات میں غور و فکر کرنے والا ہے۔ ان آیتوں کے سیاق میں منکرین بعث کو یاد دلانا اور ان کو خواب غفلت سے بیدار کرنا ہے اور بعث کے امکان کا بیان ہے جس کو کوئی روک نہیں سکتا، کیوں کہ جو ان امور پر قادر ہے، وہ اس پر بھی قدرت رکھتا ہے۔

اسی طرح یہ قول ہے: ﴿وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ﴾ یعنی اور ہم نے بدلی سے کثیر البرکت پانی اتارا، اس لیے کہ لوگ اپنے بہت سے امور میں اس سے نفع لیتے ہیں، پھر ہم نے اس پانی سے بہت سے باغ اور حب الحصيد اگائے یعنی وہ دانے جن سے روزی حاصل کی جاتی ہے اور جو کاٹے جاتے

③ تفسیر الجلالین (۶۸۹/۱)

② فتح القدیر (۹۶/۴)

① رقم الآیہ (۵)

⑤ تفسیر الرازی (۱۳۵/۲۸)

④ فتح القدیر (۹۶/۵)

ہیں۔ معنی یہ ہیں: ”وَحَبُّ الزَّرْعِ الْحَصِيدِ“ یعنی کٹی ہوئی کھیتی کے دانے اور خاص کردانوں کا ذکر اس لیے کیا کہ مقصود وہی ہیں۔ بصریوں نے اسی طرح کہا ہے۔ کوفیوں نے کہا ہے کہ ”إضافة الشيء إلى نفسه“ کے باب سے ہے، جیسے: مسجد الجامع ہے۔ امام فراء رحمہ اللہ نے اس کو حکایت کیا ہے اور یہ جائز ہے جبکہ دونوں لفظ مختلف ہوں، جیسے: ”حق اليقين“ و ”حبل الوريد“ و ”دار الآخرة“ (قاله الكرخي) امام ضحاک رحمہ اللہ نے کہا ہے کہ ﴿حَبُّ الْحَصِيدِ﴾ گےہوں اور جو ہیں۔^(۱) کسی نے کہا ہے کہ ہر وہ دانے ہیں جو کاٹے جاتے ہیں اور ذخیرہ رکھے جاتے ہیں اور جن سے غذا حاصل کی جاتی ہے۔

توہ تعالیٰ: ﴿وَالنَّخْلَ﴾ معطوف ہے ﴿جَنَّتِ﴾ پر، یعنی اس پانی سے کھجوریں اُگائیں۔ کھجور کا ذکر خاص طور پر اس لیے کیا کہ باقی درختوں پر اس کی فضیلت معلوم ہو جائے۔ ورنہ ﴿جَنَّتِ﴾ کے تحت میں تو وہ داخل تھے۔ یا اس لیے اُن کا ذکر کیا کہ وہ بہت اونچی ہوتی ہے اور اس کے منافع بہت سے ہیں، اس لیے نبی اکرم ﷺ نے مسلمان سے اس کی تشبیہ دی ہے۔^(۲)

﴿بَاسِقَتِ﴾ منصوب ہے بنا بر حالِ مقدرہ، اس لیے کہ اُگانے کے وقت وہ باسق نہ تھی۔ امام مجاہد، عکرمہ اور قتادہ رحمہم نے کہا ہے کہ ﴿بَاسِقَتِ﴾ بہ معنی طوال ہے۔^(۳) امام سعید بن جبیر رحمہ اللہ نے کہا ہے کہ ”مُسْتَوِيَّات“۔ امام حسن، عکرمہ اور فراء رحمہم نے کہا: ”مواقیر حوامل“،^(۴) (یعنی پھلوں سے لدی ہوئی بھاری بو جھل ہو رہی ہیں۔) بکری جب جنتی ہے تو اسے ”بَسَقَتْ“ کہتے ہیں، لغتِ عرب میں مشہور پہلا قول ہے۔ کھجور جب لمبی ہو تو بولتے ہیں: ”بَسَقَتِ النَّخْلَةُ بُسُوقًا“ اور ”بَسَقَتِ الشَّاةُ“ کے معنی ہیں کہ بکری جنی اور ”أَبْسَقَتِ النَّاقَةُ“ کے یہ معنی ہیں کہ اس کے تھن میں جننے سے قبل پیوسی پڑی۔ ”بَسَقَ الرَّجُلُ“ یعنی مرد اپنے علم میں ماہر ہوا۔ ”وَبَسَقَ فُلَانٌ عَلَى أَصْحَابِهِ مِنْ بَابِ دَخَلَ“ یعنی فلاں اپنے اصحاب پر فضل میں دراز ہوا، یعنی اُن سے بڑھ گیا۔

سیدنا قطبہ رحمہ اللہ سے مروی ہے کہ میں نے نبی اکرم ﷺ کو سنا کہ صبح میں ﴿ق﴾ پڑھ رہے ہیں، پھر جب آپ اس آیت پر آئے: ﴿وَالنَّخْلَ بَاسِقَتِ﴾ تو میں نے کہنا شروع کیا کہ اس کا بسوق کیا ہے؟ آپ ﷺ نے فرمایا کہ اس کا طول۔^(۵) (أخرجه الحاكم وصححه وابن مردويه)

جملہ ﴿لَهَا طَلْعٌ نَضِيدٌ﴾ محلِ نصب میں ہے بنا بر حال ﴿النَّخْلَ﴾ سے۔ ﴿طَلْعٌ﴾ وہ ہے جو نخل کے ثمر میں شروع شروع میں نکلتا ہے۔ محاورے میں بولتے ہیں: ”طَلَعَ الطَّلْعُ طُلُوعًا وَالنَّضِيدُ: الْمُتَرَكَبُ الَّذِي نَضَدَ بَعْضُهُ عَلَى بَعْضٍ“ یعنی طلعِ نضید کھجور کا وہ خوشہ ہے جو ایک دوسرے پر چڑھا ہو کہ بعض بعض پر تہ بہ تہ لپٹا

(۱) تفسیر القرطبي (۶/۱۷)

(۲) صحيح البخاري (۶۱) صحيح مسلم (۲۸۱۱)

(۳) تفسیر الطبري (۳۳۵/۲۲)

(۴) تفسیر القرطبي (۷، ۶/۱۷) (۵) مستدرک الحاكم (۵۰۴/۲) امام حاکم اور ذہبی رحمہم نے اس کو صحیح کہا ہے۔

ہوا ہے۔ پھر جب وہ اپنے غلافوں سے نکلا تو اب نصید نہیں ہے۔ سیدنا عبداللہ بن عباس رضی اللہ عنہما نے فرمایا: ”مُتَرَاكِمٌ بَعْضُهُ عَلَى بَعْضٍ“^① یعنی اس کا بعض بعض پر تہ بہ تہ ہے۔

﴿رَزَقًا لِّلْعِبَادِ﴾ منصوب ہے بنا بر مفعول مطلق: ”أَي: رَزَقْنَاهُمْ رِزْقًا“، یعنی ہم نے ان کو رزق دیا اچھی طرح رزق دینا، یا مفعول لہ ہے: ”أَي: أُنَبِّتُنَا هَذِهِ الْأَشْيَاءَ لِلرِّزْقِ“، یعنی اگائیں ہم نے چیزیں رزق کے لیے۔

نکتہ:

یہاں ”عباد“ کو انابت کے ساتھ مقید نہیں کیا جس طرح کہ ﴿تَبَصَّرَةً وَذِكْرَى لِكُلِّ عَبْدٍ مُّنِيبٍ﴾ میں مقید کیا، اس لیے کہ تذکرہ صرف منیب کے لیے ہی ہوتا ہے اور رزق ہر ایک کے لیے عام ہے، فرق اتنا ہے کہ منیب تو انعام کا ذکر و شکر کرتا ہے، پھر کھاتا ہے اور غیر منیب ایسے کھاتا ہے جیسے جانور کھاتے ہیں۔ اس لیے رزق کی کسی قید سے تخصیص نہیں کی گئی۔ (قالہ الخطیب)

﴿وَاحْيَيْنَا بِهِ بَلَدَةً مَّيْتًا﴾ یعنی اور زندہ کیا ہم نے اس پانی سے ایک مردہ شہر کو۔ جمہور نے ﴿مَيِّتًا﴾ کو بہ تخفیف پڑھا ہے۔ اور امام ابو جعفر اور خالد رحمہما نے بہ تشدید پڑھا ہے۔^② ﴿مَيِّتًا﴾ کی تذکیر (مذکر ہونا) اس اعتبار سے ہے کہ ﴿بَلَدَةً﴾ بلد ہو یا مکان۔^③ (كما في عبارة أبي السعود) ﴿بَلَدَةً مَّيِّتًا﴾ سے مراد ”مجذبہ“ یعنی قحط زدہ کہ جس میں نہ پھل ہیں نہ کھیتی۔ جملہ: ﴿كَذَلِكَ الْخُرُوجُ﴾ مستأنفہ ہے اس بات کے بیان کے لیے کہ بعث کے وقت قبروں سے نکلتا اس زندہ کرنے کی طرح ہے، جیسے اللہ پاک نے مردہ زمین کو زندہ کیا۔ خبر کو پہلے اس لیے رکھا کہ مقصود حصر (شمار کرنا) ہے۔ یعنی مردوں کا قبروں سے نکلتا اسی طرح ہے۔ پھر اللہ پاک نے جھٹلانے والی اُمتوں کا ذکر کیا۔ چنانچہ ارشاد فرمایا:^④

كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ ۖ وَعَادٌ
وَفِرْعَوْنُ وَإِخْوَانُ لُوطٍ ۖ وَأَصْحَابُ الْأَيْكَةِ وَقَوْمُ تُبَّعٍ ۚ كُلٌّ كَذَّبَ
الرَّسْلَ فَحَقَّ وَعِيدِ ۚ أَفَعَيْنَا بِالْأَوَّلِ بَلْ هُمْ فِي لَبْسٍ
مِّنْ خَلْقٍ جَدِيدٍ ۚ

ان سے پہلے قوم نوح نے اور اصحاب الرس نے اور ثمود نے جھٹلایا^⑫ اور عاد اور فرعون اور برادران لوط نے^⑬ اور ایکہ (بستی) والوں اور قوم تُبَّع نے، (ان) سب نے رسولوں کو جھٹلایا،

② فتح القدیر (۹۷/۵)

① تفسیر ابن ابی حاتم (۳۳۰۷/۱۰)

④ فتح البیان (۱۶۲/۱۳-۱۶۵)

③ تفسیر أبی السعود (۱۲۷/۸)

لہذا (ان پر) میری وعید ثابت ہو گئی ⑭ کیا پھر ہم پہلی بار پیدا کر کے تھک گئے ہیں؟
(نہیں!) بلکہ وہ از سر نو تخلیق کے متعلق شک میں ہیں ⑮

اقوام عالم کی ہلاکت سے عبرت:

حافظ ابن کثیر رحمہ اللہ کہتے ہیں کہ اللہ پاک دھمکی دیتا ہے قریش کو دنیا میں اس انتقام اور عذاب الیم کی جس کو اس نے ان جیسے دوسرے لوگوں پر نازل کیا جو ان سے پہلے جھٹلانے والے تھے، جیسے نوح علیہ السلام کی قوم اور ساری زمین والوں کا وہ غرق عام جس سے اللہ تعالیٰ نے ان کو عذاب کیا۔ اور اصحاب رس تو ان کا قصہ سورة الفرقان میں گزر چکا ہے۔ ① ثمود اور عاد و فرعون اور اخوان لوط یہ ان کی امت ہیں جن کی طرف وہ بھیجے گئے تھے سدوم والوں میں سے اور سدوم کا معاملہ کہ اس کو گہرا کر دیا اور ان کو لے کر اللہ تعالیٰ نے کیسا زمین میں دھنسا دیا اور ان کی زمین کو ایک بدبودار بحیرہ کر ڈالا، ان کے کفر و سرکشی اور حق کی مخالفت کے سبب سے اور اصحاب ایکہ یہ شعیب علیہ السلام کی قوم ہیں اور قوم تبع یہ تبع یمانی ہے ہم نے سورة الدخان میں اس کا حال ایسا تفصیل سے ذکر کیا ہے ② کہ اس کے دوبارہ ذکر کرنے کی ضرورت نہیں ہے۔ وللہ الحمد والشکر۔

قولہ تعالیٰ: ﴿كُلُّ كَذَّابٍ لَّدُنَّ﴾ یعنی ان امتوں اور قرونوں میں سے ہر ایک نے اپنے اپنے رسول کی تکذیب کی اور جس نے ایک رسول کو جھٹلایا تو گویا اس نے سارے رسولوں کی تکذیب کی، جیسا کہ اللہ جل و علا کا فرمان ہے: ﴿كَذَّبَتْ قَوْمُ نُوحٍ الْمُرْسَلِينَ﴾ [الشعراء: ۱۰۵] ”قوم نوح نے بھی نبیوں کو جھٹلایا۔“ حالانکہ ان کے پاس صرف ایک ہی رسول آیا تھا۔ چنانچہ وہ حقیقت میں ایسے ہیں کہ اگر ان کے پاس سارے رسول آتے تو ان کی تکذیب کرتے۔

﴿فَحَقَّ وَعِيدُ﴾ یعنی ان پر پھر وہ عذاب اور سزا ثابت ہوئی جس کی اللہ تعالیٰ نے ان کو تکذیب پر وعید سنائی تھی۔ تو اب چاہیے کہ مخاطب لوگ اس بات سے ڈریں کہ ان کو بھی وہ عذاب پہنچے جو ان کو پہنچا، کیوں کہ یہ اپنے رسول کی تکذیب کر چکے ہیں، جیسے انھوں نے تکذیب کی تھی۔

دوبارہ پیدا کرنا زیادہ آسان ہے:

﴿أَفَعَيَّنَا بِالْخَلْقِ الْأَوَّلِ﴾ یعنی کیا پھر ہم کو ابتدائے خلق نے عاجز کر دیا، یہاں تک کہ وہ اعادے کے بارے میں شک میں ہیں۔ ﴿بَلْ هُمْ فِي لَبْسٍ مِّنْ خَلْقٍ جَدِيدٍ﴾ معنی یہ ہیں کہ مخلوق کو پہلی دفعہ پیدا کرنے سے ہم عاجز نہیں ہوئے اور اعادہ تو اس سے بہت ہی آسان ہے۔ جیسا کہ اللہ عز و جل نے فرمایا: ﴿وَهُوَ الَّذِي

يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ﴿٢٧﴾ [الروم: ٢٧] ”وہی ہے جو اول بار مخلوق کو پیدا کرتا ہے پھر اسے دوبارہ پیدا کرے گا اور یہ تو اس پر بہت ہی آسان ہے۔“

نیز اللہ جل جلالہ نے فرمایا: ﴿وَضَرَبَ لَنَا مَثَلًا وَنَسِيَ خَلْقَهُ ۖ قَالَ مَنْ يُحْيِي الْعِظَمَ وَهِيَ رَمِيمٌ ۗ قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ۗ﴾ [يس: ٧٨-٧٩] ”اور اس نے ہمارے لیے مثال بیان کی اور اپنی (اصل) پیدائش کو بھول گیا، کہنے لگا: ان گلی سڑی ہڈیوں کو کون زندہ کر سکتا ہے؟ آپ جواب دیجیے! کہ انھیں وہ زندہ کرے گا جس نے انھیں اول مرتبہ پیدا کیا ہے، جو سب طرح کی پیدائش کو بخوبی جاننے والا ہے۔“ صحیح میں پہلے گزر چکا ہے کہ اللہ تعالیٰ فرماتا ہے کہ ابن آدم مجھ کو تکلیف دیتا ہے کہ مجھ کو ہرگز اعادہ نہ کرے گا جیسا کہ مجھ کو پہلے بنایا ہے۔ حالانکہ پہلی دفعہ پیدا کرنا میرے لیے اس اعادے، یعنی دوبارہ پیدا کرنے سے زیادہ آسان نہیں ہے۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ جملہ ﴿كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّيْسِ وَشَمُودُ﴾ متانقہ ہے جو حقیقتِ بعث کی تقریر کے لیے وارد ہوا ہے، یہ بیان کر کے کہ سارے رسولوں کا اس کی حقیقت پر اتفاق ہے اور اس کے منکروں پر عذاب کیا گیا ہے۔ ﴿وَأَصْحَابُ الرَّيْسِ﴾ شعیب علیہ السلام کی قوم ہیں۔ کسی نے کہا ہے کہ حنظلہ بن صفوان کی قوم ہیں۔ کسی نے کہا ہے کہ کسی اور نبی کی قوم ہیں جو صالح علیہ السلام کے بعد بھیجے گئے تھے۔ بقیہ شمود کے بارے میں سورۃ الفرقان میں اس کا زیادہ کلام گزر چکا ہے۔^② کسی نے کہا ہے کہ یہ وہ لوگ ہیں جن کے پاس اقصائے مدینہ (بہت دور) سے ایک شخص دوڑتا ہوا آیا تھا اور یہ عیسیٰ علیہ السلام کی قوم سے ہیں۔ کسی نے کہا ہے کہ یہ اصحابِ اخدود ہیں۔

”رس“ یا تو جگہ کا نام ہے جس کی طرف اُن کی نسبت کی گئی ہے، یا ایک کنواں ہے جس پر اپنے مویشیوں کو لے کر اقامت پذیر تھے۔ بتوں کو پوجا کرتے تھے، پھر وہ کنواں اور جو کچھ اس کے ارد گرد تھا، دھنسا دیا گیا تو اُن کو اور جو کچھ اُن کا مال و اسباب تھا، اُن سب کو لے گیا، جیسا کہ ان کا قصہ سورۃ الفرقان میں مذکور ہے۔ یا ”رس“ فعل ہے، بہ معنی چاہہ کندن۔ جب کوئی کنواں کھودتا ہے تو محاورے میں کہتے ہیں: ”رَسَّ البِئْرَ“ یعنی کنواں کھودا۔ فعل کو مونث رکھا، یعنی ﴿كَذَّبَتْ﴾ کہا قوم کے معنی کے سبب سے۔ اُن سے پہلے نوح علیہ السلام کی قوم نے تکذیب کی اور اصحابِ رس نے اور شمود نے اور عاد نے اور فرعون نے اور اس کی قوم نے۔

شمود کا ذکر اصحابِ رس کے بعد اس لیے کیا گیا کہ جس رجحان نے ان کو پکڑا، اس کا مبدأ (شروع ہونے کی جگہ) اصحابِ رس کا دھنسا تھا۔ پھر عاد کا ذکر شمود کے بعد اس لیے کیا کہ جس ہوانے عاد کو ہلاک کیا وہ صیغہ شمود کی بعد

تھی اور اخوانِ لوط نے تکذیب کی، ان کو لوط کا اخوان اس لیے ٹھہرایا ہے کہ وہ لوط علیہ السلام کے سرال والے تھے۔ کسی نے کہا ہے کہ وہ ابراہیم علیہ السلام کی قوم سے تھے اور لوط علیہ السلام کی پہچان والوں میں سے تھے۔ اور تکذیب کی اصحاب ایک نے۔ سورۃ الشعراء میں ایک پر پورا کلام گزر چکا ہے۔^① اور قراء کا اختلاف بھی مذکور ہو چکا ہے۔ کسی نے وہاں ”لیکہ“ بھی پڑھا ہے۔

ایکہ غیضہ (یعنی درخت) کو کہتے ہیں جو ایک دوسرے پر لپٹے ہوئے ہوں، یعنی درختوں کی جھاڑی۔ جو نبی ان کی طرف معبوث ہوئے وہ شعیب علیہ السلام ہیں اور قوم تبع نے جھٹلایا، یہ تبع حمیری ہے جس کا ذکر اس آیت میں ہو چکا ہے: ﴿أَهْمُ خَيْرٌ أَمْ قَوْمُ تُبَيْعٍ﴾ [الدخان: ۳۷] ”کیا یہ لوگ بہتر ہیں یا تبع کی قوم کے لوگ۔“ تبع کا نام سعد ہے۔ کسی نے کہا ہے کہ نام سعد ہے اور اس کی کنیت ابو کرب ہے۔ امام قتادہ رحمہ اللہ نے کہا ہے کہ اللہ تعالیٰ نے قوم تبع کی مذمت فرمائی ہے، تبع کی مذمت نہیں کی۔^②

﴿كُلُّ كَذَّابٍ رُسُلٌ﴾ کی تئوین مضاف الیہ کے عوض ہے: ”أَيُّ: كُلُّ وَاحِدٍ مِنْ هَؤُلَاءِ الْمَذْكُورِينَ“ یعنی ان لوگوں میں سے جن کا ذکر ہوا، ہر ایک نے اپنے اپنے رسول کو جھٹلایا جس کو اللہ تعالیٰ نے ان کی طرف بھیجا اور اس شریعت کی تکذیب کی جس کو وہ لے کر آیا۔ بعض نحوی ﴿كُلُّ﴾ کی تئوین کا حذف اور ضمہ پر اس کی بنا جائز رکھتے ہیں مثل غایات کے، جیسے ”قَبْلُ وَبَعْدُ“ اور ﴿الرُّسُلُ﴾ میں لام عہد کے لیے ہوگا، جیسا کہ پہلے بیان ہو چکا ہے، یہ بھی جائز ہے کہ جنسی ہو یعنی ان طائفوں میں سے ہر طائفے نے سارے رسولوں کی تکذیب کی اس لیے کہ جس نے ایک رسول کی تکذیب کی تو گویا اس نے سارے رسولوں کو جھٹلایا۔ ﴿كَذَّابٌ﴾ کو جو بہ صیغہ مفرد رکھا تو یہ لفظ ﴿كُلُّ﴾ کے اعتبار سے رکھا۔

اس آیت کریمہ میں رسول اللہ ﷺ کے لیے تسلی ہے۔ گویا آپ ﷺ سے یوں کہا گیا کہ تو رنج مت کر اور ان لوگوں کے تیری تکذیب کرنے پر بہت غمگین نہ ہو۔ پس یہ تو حال ہے ان نبیوں کا جو تجھ سے پہلے گزر چکے ہیں، کیونکہ اُن کو ان کی قوموں نے جھٹلایا اور بہت تھوڑے لوگوں نے اُن کی تصدیق کی۔ کلیۃً سے مراد یہاں تکثیر ہے جس طرح کہ اس آیت میں ہے: ﴿وَأُوتِيتَ مِنْ كُلِّ شَيْءٍ﴾ [النمل: ۲۳] ”اور اسے ہر قسم کی چیز سے کچھ نہ کچھ دیا گیا ہے۔“ چنانچہ یہ کلیۃً باعتبار اغلب کے ہے۔

﴿فَحَقَّ وَعِيدُ﴾ اصل میں ”وَعِيدِي“ بہ یاء متکلم ہے۔ حرف یاء کو حذف کر کے کسرے کو اس پر دلالت کرنے کے لیے باقی رکھا ہے، یعنی جب مذکورہ امت نے اپنے اپنے رسول کی تکذیب کی تو اُن پر میری وعید واجب

ہوئی اور اُن پر عذاب کا کلمہ ثابت ہوا اور جس جس قسم کا عذاب، مثلاً: خسف، مسخ، ہلاکت اُن پر اللہ تعالیٰ نے مقدر کیا تھا، وہ اُن پر نازل کیا۔

﴿أَفَعَيَيْنَا بِالْخَلْقِ الْأَوَّلِ﴾ میں سوالیہ انداز ملامت اور سرزنش کے لیے ہے اور جملہ مستانفہ ہے جو مرنے کے بعد زندہ ہونے کی تاکید اور تقریر کے لیے لایا گیا ہے جس کا اُمتوں نے انکار کیا، یعنی کیا پھر پیدا کر کے ہم عاجز ہو گئے جبکہ ہم نے اُن کو پہلی بار پیدا کیا تو اس وقت وہ کچھ چیز نہ تھے۔ لہذا ہم بعث سے کیسے عاجز ہوں گے! ”عی“ عاجز ہونے کو اور تھک جانے کو کہتے ہیں۔ جب تم کسی بات میں عاجز ہو اور اس کی وجہ کو نہ پہچانو تو محاورے میں یوں کہو گے: ”عَيَيْتُ بِالْأَمْرِ“۔ سیدنا عبد اللہ بن عباس رضی اللہ عنہما نے کہا ہے کہ اللہ تعالیٰ فرماتا ہے کہ ہم کو پہلی بار پیدا کرنے نے عاجز نہیں کیا۔^(۱) گاررونی نے کہا ہے کہ یہ معنی ہیں کہ ہم پہلے پیدا کرنے سے عاجز نہیں ہوئے تو ہم دوبارہ پیدا کرنے سے عاجز نہ ہوں گے۔ جمہور نے پہلی یاء کو کسرے اور دوسری یاء کو سکون کے ساتھ پڑھا ہے۔ اور امام ابن ابی عبیلہ رحمہ اللہ نے بہ تشدید یاء بدون اشباع پڑھا ہے۔^(۲)

پھر اللہ پاک نے ذکر کیا کہ وہ بعث کے بارے میں شک میں ہیں۔ چنانچہ فرمایا: ﴿بَلْ هُمْ فِي لَبْسٍ مِّنْ خَلْقٍ جَدِيدٍ﴾ یعنی بلکہ وہ نئی خلق کے بارے میں شک و شبہ اور حیرت و اختلاط میں ہیں۔ یہ مردوں کو زندہ اٹھا کر کھڑا کر دینا ہے، اس لیے کہ یہ عام عادت اور دستور کے خلاف ہے۔ ﴿خَلْقٍ﴾ کو نکرہ اس لیے کیا ہے کہ اس کی شان کی بلندی ہو اور وہ اس لائق ہے کہ اس کے متعلق بحث کی جائے اور اس کی معرفت کا اہتمام کیا جائے۔

اضراب کے معنی یہ ہیں کہ وہ اس بات کے منکر نہیں کہ اللہ تعالیٰ پہلی دفعہ پیدا کرنے پر قادر ہے۔ بلکہ وہ تو خلقِ جدید کے بارے میں شک میں ہیں۔ شیطان نے ان پر ملتبس کر دیا ہے اور اُن کو متحیر کر ڈالا ہے۔ شیطان نے ان کو یہ بات اچھی کر کے دکھائی کہ مردوں کو زندہ کرنا عام دستور سے باہر ہے۔ اس لیے انھوں نے صحیح قسم کے استدلال کو قبول نہ کیا کہ جو پہلی دفعہ پیدا کرنے پر قادر ہے، وہ دوبارہ پیدا کرنے پر بھی قادر ہے۔ پھر اللہ پاک نے ایک اور کلام کی ابتداء کی، جس سے اللہ تعالیٰ کی بعض قدرتوں کا اظہار ہوتا ہے۔ چنانچہ ارشاد فرمایا:^(۳)

وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ ۖ وَنَحْنُ
أَقْرَبُ إِلَيْهِ مِنْ حَبْلِ الْوَرِيدِ ۖ إِذْ يَتَلَقَّى الْمُتَلَقِّينَ
عَنِ الْيَمِينِ وَعَنِ الشِّمَالِ قَعِيدٌ ۖ مَا يَلْفِظُ مِنْ قَوْلٍ إِلَّا
لَدَيْهِ رَقِيبٌ عَتِيدٌ ۖ وَجَاءَتْ سَكْرَةُ الْمَوْتِ بِالْحَقِّ ۚ ذَٰلِكَ مَا

كُنْتَ مِنْهُ تَحِيدٌ ۝ وَنُفِخَ فِي الصُّورِ ذَلِكَ يَوْمُ الْوَعِيدِ ۝
وَجَاءَتْ كُلُّ نَفْسٍ مَّعَهَا سَائِقٌ وَشَهِيدٌ ۝ لَقَدْ كُنْتَ فِي غَفْلَةٍ
مِّنْ هَذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ ۝

اور البتہ تحقیق ہم نے انسان کو پیدا کیا اور اس کے دل میں اُبھرنے والے دوسووں کو بھی ہم جانتے ہیں، اور ہم (اس کی) شہ رگ سے بھی زیادہ اس کے قریب ہیں ①۶ جب اُخذ کرتے (لکھتے) ہیں دو اُخذ کرنے (لکھنے) والے (فرشتے)، اس کے دائیں طرف اور بائیں طرف بیٹھے ہوئے ①۷ (انسان) جو بات بھی (منہ سے) نکالتا ہے (وہ لکھنے کو) اس کے پاس ایک نگران (فرشتہ) تیار ہوتا ہے ①۸ اور موت کی سختی حق الیقین (موت) کو لے آتی ہے۔ (کہا جاتا ہے:) یہی ہے وہ (موت) جس سے تو بھاگتا تھا ①۹ اور صور میں پھونکا جائے گا، یہ وعید (وعدہ عذاب) کا دن ہے ②۰ اور ہر نفس آئے گا، اس کے ساتھ ایک ہانکنے والا اور ایک شہادت دینے والا ہوگا ②۱ البتہ تحقیق تو اس سے غفلت میں تھا، تو ہم نے تجھ سے تیرا پردہ ہٹا دیا، چناں چہ آج تیری نگاہ بہت تیز ہے ②۲

اللہ تعالیٰ انسان کی ہر چیز کا احاطہ کیے ہوئے ہے:

رگِ جان سے مراد گردن کی رگ ہے جس میں جان پھرتی ہے دل سے دماغ تک، اس کے کٹ جانے سے موت واقع ہوتی ہے۔ اللہ اندر سے قریب ہے اور رگِ آخر جان سے باہر ہے۔ انسان کے منہ سے نکلے ہوئے الفاظ لکھ لیتے ہیں۔ نیکی دائیں طرف والا لکھتا ہے اور بدی بائیں طرف والا لکھتا ہے۔ ایک فرشتہ ہانک کر لاتا ہے۔ اور ایک کے پاس نامہ اعمال ہے۔ انتہیٰ۔

حافظ ابن کثیر رحمہ اللہ کہتے ہیں اللہ تعالیٰ اپنی اس قدرت کی خبر دیتا ہے جو اسے انسان پر ہے اس طرح سے کہ وہ اس کا خالق ہے اور اس کے علم نے انسان کے سارے کاموں کو گھیرا ہوا ہے، یہاں تک کہ جو اچھی اور بری باتیں بنی آدم کے دلوں میں آتی ہے، ان کو جانتا ہے۔ صحیح میں رسول اللہ ﷺ سے ثابت ہوا ہے کہ آپ ﷺ نے فرمایا: بے شک اللہ تعالیٰ نے میری امت کی اس شے سے درگزر کیا جو اس کے جی میں آئی، جب تک کہ اس کو زبان سے نہ کہا، یا اس پر عمل نہ کیا۔ ① مطلب یہ ہے کہ جب تک بری بات دل میں رہی نہ زبان سے نکلی اور نہ عمل میں آئی تو وہ معاف ہے اور جب زبان سے نکلی اور عمل میں آئی تو اس پر پکڑ ہے۔

قوله تعالى: ﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ یعنی اللہ تعالیٰ کے فرشتے انسان کے زیادہ قریب ہیں، اس کی دھڑکتی رگ کی نسبت اور جس نے اس کی تاویل علم پر کی ہے، یعنی یہ قرب علم کا ہے تو وہ صرف اس لیے بھاگا ہے کہ حلول و اتحاد نہ لازم آئے، حالاں کہ بالاجماع ان دونوں کی نفی کی گئی ہے: ”تَعَالَى اللَّهُ وَتَقَدَّسَ“ یعنی اللہ پاک نہ کسی خلق کے ساتھ متحد ہے اور نہ اس میں حلول کیے ہوئے ہیں۔

لیکن لفظ تاویل سے علم کو مقتضی نہیں ہے۔ اس لیے کہ اللہ تعالیٰ نے اس طرح نہیں فرمایا: ”وَأَنَا أَقْرَبُ إِلَيْهِ مِنْ حَبْلِ الْوَرِيدِ“ اس نے تو یہی فرمایا ہے: ﴿وَنَحْنُ أَقْرَبُ﴾ جیسا کہ مختصر کے بارے میں فرمایا ہے: ﴿وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ﴾ [الواقعة: ۸۵] ہم اس شخص سے بہ نسبت تمہارے بہت زیادہ قریب ہوتے ہیں، لیکن تم نہیں دیکھ سکتے۔“ یعنی جس شخص کو موت حاضر ہوئی ہے، اس سے ہمارے فرشتے بہ نسبت تمہارے زیادہ قریب ہیں، لیکن تم دیکھتے نہیں ہو۔ اور جیسا کہ یہ فرمایا ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] ”ہم نے ہی اس قرآن کو نازل فرمایا ہے اور ہم ہی اس کے محافظ ہیں۔“

چنانچہ فرشتے اللہ عزوجل کے اذن سے قرآن کو نازل ہوئے اور اسی طرح فرشتے انسان کے زیادہ قریب ہیں اس کی دھڑکتی رگ سے، اس طرح سے کہ اللہ تعالیٰ نے ان کو اس بات کی قدرت دی ہے، چنانچہ فرشتے کے لیے انسان سے ایک لَمَّة ہے۔ جیسا کہ شیطان کے لیے ایک لَمَّة ہے۔ لَمَّة بہ معنی ہمہ و خطرہ ہے، یعنی آدمی سے شیطان اور فرشتے کو قرب ہوتا ہے، شیطان تو برائی کا خیال دل میں ڈالتا ہے اور فرشتہ بھلائی کا خیال ڈالتا ہے۔ اور اسی طرح شیطان ابن آدم کے اندر خون کی طرح چلتا پھرتا ہے،^① جیسے کہ صادق و مصدوق ﷺ نے اس کی خبر دی ہے اور اسی لیے اللہ تعالیٰ نے یوں فرمایا ہے: ﴿إِذْ يَتَلَفَّى الْمُتَكَلِّفَانِ عَنِ الْيَمِينِ وَعَنِ الشِّمَالِ قَعِيدٌ﴾ یعنی وہ دو فرشتے جو انسان کا عمل لکھتے ہیں وہ بائیں اور دائیں طرف متعین اور منتظر ہیں۔

ابن آدم کوئی کلمہ نہیں بولتا مگر اس کے پاس ایک رقیب عتید ہے یعنی مگر حال یہ ہے کہ اس کلمے کا انتظار ایک شخص کر رہا ہے جو اس کے لیے تیار ہے، اس کو لکھ لیتا ہے اور وہ کوئی کلمہ اور حرکت ایسی نہیں چھوڑتا جس کو نہ لکھے۔ جیسا کہ اللہ تعالیٰ نے فرمایا: ﴿وَإِنَّ عَلَيْكُمْ لَحَافِظِينَ ۝ كِرَامًا كَتَبِينَ ۝ يَعْلَمُونَ مَا تَفْعَلُونَ﴾ [الانفطار: ۱۰-۱۲]

”یقیناً تم پر نگہبان عزت والے اور لکھنے والے مقرر ہیں جو کچھ تم کرتے ہو وہ جانتے ہیں۔“

علماء رحمہم اللہ نے اس بات میں اختلاف کیا ہے کہ آیا فرشتہ انسان کے کلام میں سے ہر شے کو لکھتا ہے؟ یہ قول امام حسن اور قتادہ رحمہم اللہ کا ہے یا وہی لکھتا ہے جس پر ثواب یا سزا ہے، جیسا کہ سیدنا عبد اللہ بن عباس رضی اللہ عنہما کا قول ہے۔^② یہ دو قول ہیں۔ آیت کا ظاہر قول اول ہے، اس آیت کے عموم کے سبب سے: ﴿مَا يَلْفِظُ مِنْ قَوْلٍ إِلَّا لَدَيْهِ

رَقِيبٌ عَتِيدٌ﴾ امام احمد رحمہ اللہ نے بلال بن حارث مزی رحمہ اللہ سے روایت کیا ہے کہ رسول اللہ ﷺ نے فرمایا ہے: بے شک ایک مرد اللہ تعالیٰ کی رضا مندی کے کلمے سے کلام کرتا ہے، وہ نہیں گمان کرتا کہ وہ پہنچے گا اس کو جس کو وہ پہنچا۔ اللہ عزوجل اس کلمے کے سبب سے اس شخص کے لیے اس دن تک کے لیے اپنی رضا مندی لکھ دیتا جس دن میں وہ اس سے ملے گا۔ اور بے شک ایک مرد اللہ تعالیٰ کی ناراضی کے کلمے سے کلام کرتا ہے، وہ نہیں گمان کرتا کہ وہ اس کو پہنچے گا جس کو وہ پہنچا کہ اللہ تعالیٰ اس کے سبب سے اس شخص کے لیے اس دن تک کے لیے اپنی ناراضی لکھ دیتا ہے جس دن میں وہ اس سے ملے گا۔ چنانچہ علقمہ کہتے تھے: کتنی ہی ایسی باتیں ہیں جن سے مجھے واقعی بلال بن حارث کی روایت کردہ حدیث نے منع کر دیا۔^①

(ورواه الترمذي والنسائي وابن ماجه من حديث محمد بن عمرو به وقال الترمذي: حسن صحيح وله شاهد في الصحيح)

امام احف بن قیس رحمہ اللہ نے کہا ہے کہ دائیں طرف والا فرشتہ تو نیکیوں کو لکھتا ہے اور وہ بائیں طرف والے پر امین ہے۔ اگر بندہ کسی گناہ کو پہنچتا ہے تو وہ اس سے کہتا ہے رک جا، پھر اگر اس بندے نے استغفار کر لی تو اس کو اس کے لکھنے سے منع کرتا ہے اور اگر اس بندے نے انکار کیا، یعنی استغفار نہ کی تو اس کو لکھ لیتا ہے۔^② (رواہ ابن أبي حاتم)

امام حسن بصری رحمہ اللہ نے فرمایا اور یہ آیت پڑھی: ﴿عَنِ الْيَمِينِ وَعَنِ الشِّمَالِ قَعِيدٌ﴾ اے ابن آدم! تیرے لیے صحیفہ بچھایا گیا اور تجھ پر دو کریم فرشتے مقرر کیے گئے، ان میں سے ایک تیری دائیں طرف ہے اور دوسرا تیری بائیں طرف ہے۔ جو فرشتہ تیری دائیں طرف ہے، وہ تیری نیکیوں کو حفظ رکھتا ہے، یعنی لکھ لیتا ہے اور جو فرشتہ تیری بائیں طرف ہے وہ تیری برائیوں کو یاد رکھتا ہے۔ اب تو جو چاہے عمل کر، کم کر یا زیادہ کر، یہاں تک کہ جس وقت تو مر جائے گا تو تیرا صحیفہ لپیٹ دیا جائے گا اور تیری قبر میں تیرے ساتھ گردن میں رکھ دیا جائے گا۔ یہاں تک کہ وہ قیامت کے دن نکالا جائے گا تو اس وقت اللہ تعالیٰ فرمائے گا: ﴿وَكُلُّ إِنْسَانٍ لَّزِمْنَهُ طَائِفَةٌ فِي عُنُقِهِ وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ مَنشُورًا﴾ ﴿١٣﴾ اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ [بنی اسرائیل: ١٣-١٤]

”ہم نے ہر انسان کی برائی بھلائی کو اس کے گلے لگا دیا ہے اور روز قیامت ہم اس کے سامنے اس کا نامہ اعمال نکالیں گے جسے وہ اپنے اوپر کھلا ہوا پالے گا۔ لے! خود ہی اپنی کتاب آپ پڑھ لے۔ آج تو تو آپ ہی اپنا خود حساب لینے کو کافی ہے۔“ پھر امام حسن رحمہ اللہ فرماتے کہ تیرے حق میں اس نے عدل کیا جس نے تجھ کو اپنے نفس کا حساب لینے والا ٹھہرایا۔^③ علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، فرمایا کہ فرشتہ ہر وہ شے لکھتا ہے جس کے ساتھ بندے نے کلام کیا، یہاں تک کہ وہ اس کا یہ کہنا بھی لکھ لیتا ہے کہ میں نے کھایا، پیا، میں گیا، آیا، میں نے دیکھا، یہاں تک کہ جب پنج شنبہ (جمعرات) کا دن ہوتا ہے تو اس کا قول و عمل پیش کیا جاتا ہے، پھر اس میں سے وہ چیز برقرار رکھتا ہے جس میں نیکی تھی یا برائی تھی اور باقی کو ڈال دیتا ہے، وہ اللہ تعالیٰ کا یہ فرمان ہے: ﴿يَمْحُوا اللَّهُ مَا

① سنن الترمذي، رقم الحديث (٢٣١٩) سنن ابن ماجه (٣٩٦٩) السلسلة الصحيحة (٨٨٨) مسند أحمد (٤٦٩/٣)

② الدر المنثور (٥٩٤/٧) ③ تفسير الطبري (٣٤٥/٢٢)

يَشَاءُ وَيُشِيدُ وَعِنْدَهُ أُمُّ الْكِتَابِ ﴿١﴾ [الرعد: ٣٩] ”اللہ جو چاہے مٹا دے اور جو چاہے ثابت رکھے، لوح محفوظ اسی کے پاس ہے۔“

امام احمد رحمہ اللہ سے ذکر کیا گیا ہے کہ وہ اپنے مرض میں انین (نالہ و فریاد) کیا کرتے تھے، پھر ان کو طاؤس سے یہ بات پہنچی کہ طاؤس رحمہ اللہ نے کہا ہے کہ فرشتہ ہر شے کو لکھتا ہے، یہاں تک کہ انین کو بھی تو امام احمد رحمہ اللہ نے نالہ و فریاد نہ کی، یہاں تک کہ انتقال فرمایا۔^(۲) رحمہ اللہ تعالیٰ۔

سکراتِ موت، نفخِ صور اور حشر و نشر کا بیان:

قوله تعالى: ﴿وَجَاءَتْ سَكْرَةُ الْمَوْتِ بِالْحَقِّ﴾ اللہ عز و جل فرماتا ہے: اور اے انسان! موت کی بے ہوشی حق کے ساتھ آگئی، یعنی میں نے تیرے لیے اس یقین سے پردہ کھول دیا جس میں تو شک کیا کرتا ہے۔
﴿ذَلِكَ مَا كُنْتَ مِنْهُ تَحِيدُ﴾ یعنی یہ وہی شے ہے جس سے تو بھاگا کرتا تھا۔ وہ واقعی تیرے پاس آگئی سواب نہ تو اس سے بچنے کی کوئی جگہ ہے اور نہ اس سے پیچھے ہٹنا ہے، نہ کسی طرح کی چھٹی اور خلاصی ہے۔ یہ بات کہ ﴿وَجَاءَتْ سَكْرَةُ الْمَوْتِ بِالْحَقِّ﴾ کا مخاطب کون ہے؟ اس میں مفسرین کا اختلاف ہے، چنانچہ صحیح یہ ہے کہ اس کا مخاطب انسان ہے، وہ جہاں کہیں بھی ہو، یعنی صرف آدمی۔ کسی نے کہا ہے کہ کافر ہے۔ کسی نے اور کچھ کہا ہے۔ ابو بکر بن ابی الدنیا نے علقمہ بن وقاص سے روایت کیا ہے کہ سیدہ عائشہ رضی اللہ عنہا نے فرمایا کہ میں اپنے والد کے پاس حاضر ہوئی، ان کا انتقال ہو رہا تھا اور میں اُن کے سر کے پاس بیٹھی تھی، چنانچہ ان کو غشی نے پکڑا تو میں نے یہ شعر پڑھا:

مَنْ لَا يَزَالُ دَمْعُهُ مُقْنِعًا فَإِنَّهُ لَا بُدَّ مَرَّةً مَدْفُوقٌ

(اس میں زحاف ہے۔ مجمع البحار میں یوں ہے: ع

لا بد يوما إنه مهراق

یہ شعر بحرِ رجز سے ہے، یعنی جو شخص کہ اس کا آنسو ہمیشہ اس کے پیٹ میں محبوس رہتا تھا۔ اور جائز ہے کہ مراد ہو کہ جو شخص کہ اس کا آنسو ڈھکا ہوا تھا، اپنے ٹوون میں چھپا ہوا تھا، ان میں سو ضرور ہے کہ رونا اس کو ظاہر کرے۔^(۳)
واللہ اعلم۔) کہا پھر انھوں نے سر اٹھایا اور فرمایا: او بیٹا! ایسا نہیں ہے، لیکن ویسا ہے، جیسا کہ اللہ تعالیٰ نے فرمایا ہے: ﴿وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ﴾۔^(۴) نیز یہی سے روایت کیا ہے کہ جب ابو بکر صدیق رضی اللہ عنہ بھاری ہوئے، یعنی ان کی بیماری سخت ہوئی تو سیدہ عائشہ رضی اللہ عنہا آئیں، پھر اس بیت کے ساتھ تمشل کیا (مثال بیان کی):

عبد بن عبد

(۲) تفسیر ابن کثیر (۲۸۴/۴)

(۱) تفسیر ابن ابی حاتم (۳۳۰۸/۱۰)

(۴) المختصرین لابن ابی الدنیا (۵۲/۱)

(۳) مجمع بحار الأنوار (۳۲۶/۴)

لَعَمْرُكَ مَا يُغْنِي الثَّرَاءُ عَنِ الْفَتَى إِذَا حَشُرَجَتْ يَوْمًا وَضَاقَ بِهَا الصَّدْرُ
تو انھوں نے اپنا منہ کھولا اور فرمایا: ایسا نہیں ہے، لیکن یہ کہہ: ﴿وَجَاءَتْ سَكْرَةُ الْمَوْتِ بِالْحَقِّ ذَلِكْ مَا
كُنْتَ مِنْهُ تَحِيدُ﴾، حافظ ابن کثیر رحمہ اللہ کہتے ہیں: میں نے ابو بکر صدیق رضی اللہ عنہ کی سیرت تحریر کرتے وقت ان کی
وفات کے تذکرے میں اس اثر کے بہت سے طرق ذکر فرمادیے ہیں۔^(۱) (مجمع البحار میں یوں ہے: ”وجاءت
سكرة الموت بالحق“۔ یہ قراءت صدیق رضی اللہ عنہ کی طرف منسوب ہے، یعنی قسم ہے تیری عمر کے خالق کی کہ وضع
نہیں کرتی ثروت و آسودگی جو ان سے، یعنی اس کے کچھ کام نہیں آتی جبکہ نفس کو غرغره لگے کسی دن اور سینہ اس سے
تنگ ہو جائے۔ واللہ أعلم۔ مجمع البحار میں پہلا مصرع یوں ہے: ع

لَعَمْرُكَ مَا يُغْنِي الثَّرَاءُ وَلَا الْغِنَا^(۲)

صحیح میں نبی اکرم ﷺ سے ثابت ہوا ہے کہ جب آپ کو موت ڈھانکتی، یعنی اس کے سكرات کی شدت ہوتی
تو آپ ﷺ چہرہ مبارک سے پسینہ پونچھنے لگتے تھے اور فرماتے: «سُبْحَانَ اللَّهِ إِنَّ لِلْمَوْتِ لَبَسَكَرَاتٍ»^(۳)
”سكرات“ جمع ہے ”سكرة“ کی۔ ”سكرة“ سے مراد موت کی شدت اور اس کا ہم و غم ہے جو اس پر غالب ہو
جاتا ہے اور اس کے فہم اور عقل کو متغیر کر دیتا ہے، جیسے شراب کا نشہ) یعنی پاک ہے اللہ ہر عیب و نقص سے بے شک
موت کے لیے بے ہوشیاں ہیں۔ ﴿ذَلِكْ مَا كُنْتَ مِنْهُ تَحِيدُ﴾ میں دو قول ہیں: ایک ہے کہ کلمہ ”ما“ اس جگہ
موصولہ ہے، یعنی یہ وہ شے ہے جس سے تو بہ تکلف دور ہوتا اور بھاگتا تھا، وہ شے اب واقعی تجھ پر نازل ہوئی اور
تیرے صحن میں آتری۔ دوسرا قول یہ ہے کہ کلمہ ”ما“ نافیہ ہے، یعنی یہ وہ ہے جس سے جدا ہونے اور اس سے بھاگنے
کی تو قدرت نہیں رکھتا تھا۔

طبرانی رحمہ اللہ نے عن یونس بن عبید عن الحسن بن سمرہ رضی اللہ عنہ روایت کیا ہے کہ رسول اللہ ﷺ نے فرمایا ہے کہ اس
شخص کی مثال جو موت سے بھاگتا ہے لومڑی کی طرح ہے کہ زمین اس سے قرض طلب کرتی ہے، پھر وہ دوڑتی ہوئی آئی،
یہاں تک کہ جس وقت تھک گئی اور بیدار رہی تو اپنے سوراخ میں گھس گئی اور زمین نے اس سے کہا: اولومڑی! میرا قرض تو
وہ پادتی ہوئی نکلی، پھر وہ ہمیشہ اسی طرح رہی، یہاں تک کہ اس کی گردن ٹوٹ گئی اور مر گئی،^(۴) اس مثال کا مضمون یہ ہے
کہ جیسے لومڑی کو نہ زمین سے چھٹی ہے نہ گریز کی جگہ، اسی طرح انسان کو موت سے بھاگنے کی کوئی جگہ نہیں ہے۔

قوله تعالى: ﴿وَأُخِيحَ فِي الصُّورِ ذَلِكَ يَوْمَ الْوَعِيدِ﴾ پہلے حدیث ﴿نُفِخَ فِي الصُّورِ﴾ اور ”فزع وصعق
وبعث“ پر کلام گزر چکا ہے اور یہ روز قیامت ہے۔ حدیث شریف میں ہے کہ رسول اللہ ﷺ نے فرمایا: «كَيْفَ أَنْعَمُ»

(۱) المختصرین لابن ابی الدنيا (۵۱/۱) تفسیر ابن کثیر (۲۸۵/۴) (۲) مجمع بحار الأنوار (۵۲۰/۱)

(۳) صحیح البخاری، رقم الحدیث (۴۱۸۴) (۴) المعجم الکبیر (۲۲۲/۷) اس کی سند میں ”معاذ بن محمد ہذلی“ ضعیف راوی ہے۔

یعنی میں کیسے خوش ہوؤں اور عیش و آرام کروں، حالانکہ قرن والے نے تو قرن کو منہ میں لے لیا ہے اور اپنی پیشانی جھکائی ہے اور وہ اس بات کا منتظر ہے کہ اسے اذن دیا جائے۔ صحابہ کرام رضی اللہ عنہم نے عرض کی: اے اللہ کے رسول! ہم کیا کہیں؟ آپ ﷺ نے فرمایا کہ کہو: «حَسْبُنَا اللَّهُ وَنِعْمَ الْوَكِيلُ» تو قوم نے کہا: «حَسْبُنَا اللَّهُ وَنِعْمَ الْوَكِيلُ»^① قولہ تعالیٰ: ﴿وَجَاءَتْ كُلُّ نَفْسٍ مَّعَهَا سَائِقٌ وَشَهِيدٌ﴾ یعنی اور ہر نفس آیا اس کے ساتھ ایک فرشتہ ہے جو اس کو محشر کی طرف ہانکے لیے جاتا ہے اور ایک فرشتہ ہے جو اس پر اس کے اعمال کی گواہی دیتا ہے۔ آیت کریمہ سے ظاہر یہی قول ہے اور اسی کو ابن جریر رحمہ اللہ نے اختیار کیا ہے۔ پھر بہ حدیث اسماعیل بن ابی خالد عن یحییٰ بن رافع مولیٰ ثقیف سے روایت کیا ہے، کہا: میں نے سیدنا عثمان بن عفان رضی اللہ عنہ سے سنا اور وہ خطبہ پڑھ رہے تھے تو یہ آیت پڑھی: ﴿وَجَاءَتْ كُلُّ نَفْسٍ مَّعَهَا سَائِقٌ وَشَهِيدٌ﴾ چنانچہ فرمایا کہ ایک ہانکنے والا ہے جو اس کو اللہ تعالیٰ کی طرف ہانکتا ہے اور ایک شاہد ہے جو اس پر اس کام کی گواہی دیتا ہے جو اس نے کیا۔ اسی طرح امام مجاہد، قتادہ اور ابن زید رحمہم نے بھی کہا ہے۔ مطرف نے عن ابی جعفر مولیٰ اشجع عن ابی ہریرۃ رضی اللہ عنہ سے روایت کیا ہے کہ ﴿سَائِقٌ﴾ فرشتوں میں سے ہے اور ﴿شَهِيدٌ﴾ خود انسان ہے، اپنے نفس پر گواہی دے گا۔ امام ضحاک بن مزاحم رحمہ اللہ بھی اسی کے قائل ہے۔^②

قولہ تعالیٰ: ﴿لَقَدْ كُنْتَ فِي غَفْلَةٍ مِّنْ هَذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ﴾ کے خطاب سے کون مراد ہے؟ اس میں ابن جریر رحمہ اللہ نے تین قول نقل کیے ہیں: ایک قول یہ ہے کہ اس سے مراد کافر ہے، اس کو علی بن ابی طلحہ نے سیدنا عبداللہ بن عباس رضی اللہ عنہما سے روایت کیا ہے اور اسی کے قائل امام ضحاک بن مزاحم اور صالح بن کیسان رحمہما بھی ہیں۔ دوسرا قول یہ ہے کہ اس سے مراد ہر ایک ہے۔ وہ نیک ہو یا بد، اس لیے کہ آخرت دنیا کی بہ نسبت مثل بیداری کے ہے اور دنیا مثل خواب کے۔ یہ قول ابن جریر رحمہ اللہ کا اختیار کردہ ہے۔ (ونقلہ عن حسین بن عبد اللہ بن عبید اللہ عن عبد اللہ بن عباس رضی اللہ عنہما)

تیسرا قول یہ ہے کہ اس کے مخاطب نبی اکرم ﷺ ہیں۔ زید بن اسلم اور ان کے فرزند اسی کے قائل ہیں۔^③ ان دونوں کے قول کی بنا پر معنی یہ ہیں کہ البتہ مقرر تو اس قرآن کے متعلق غفلت میں تھا، اس سے قبل کہ تیری طرف وحی کی جائے، چنانچہ ہم نے تجھ سے تیرا پردہ کھول دیا اس کے تیری طرف اتارنے کے سبب سے، پس آج کے دن تیری نگاہ تیز ہے اور قرآنی سیاق کا ظاہر اس قول کے خلاف ہے، بلکہ یہ خطاب انسان کو ہے وہ کوئی ہو۔

اور ﴿لَقَدْ كُنْتَ فِي غَفْلَةٍ مِّنْ هَذَا﴾ سے مراد ”هَذَا الْيَوْمَ“ ہے، یعنی البتہ وہ واقعی اس دن کے بارے میں غفلت میں تھا، پس ہم نے تجھ سے تیرا وہ پردہ کھول دیا تو تیری نگاہ آج کے دن قوی ہے، اس لیے کہ

قیامت کے دن ہر شخص خوب دیکھنے والا اور بینا ہوگا، یہاں تک کہ دنیا میں جو لوگ کافر تھے، وہ بھی قیامت کے دن استقامت پر ہوں گے، لیکن یہ ان کو فائدہ نہ دے گا۔ اللہ تعالیٰ نے فرمایا ہے: ﴿أَسْمِعْ بِهِمْ وَأَبْصِرْ يَوْمَ يَأْتُونَنَا﴾ [مریم: ۳۸] ”کیا خوب دیکھنے سننے والے ہوں گے اس دن جب کہ ہمارے سامنے حاضر ہوں گے۔“ نیز فرمایا ہے: ﴿وَلَوْ تَرَىٰ إِذِ الْمُجْرِمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ﴾ [السجدة: ۱۷] ”کاش کہ آپ دیکھتے جب کہ گناہ گار لوگ اپنے رب تعالیٰ کے سامنے سر جھکائے ہوئے ہوں گے، کہیں گے: اے ہمارے رب! ہم نے دیکھ لیا اور سن لیا اب تو ہمیں واپس لوٹا دے ہم نیک اعمال کریں گے ہم یقین کرنے والے ہیں۔“^①

فتح البیان کا بیان:

﴿الْإِنْسَنَ﴾ سے مراد جنس انسان ہے۔ کسی نے کہا ہے کہ آدم علیہ السلام ہیں۔ ﴿نَعْلَمُ﴾ خبر مبتدائے مقدر ہے: ”أَيُّ: وَنَحْنُ نَعْلَمُ“ اور جملہ محل نصب میں ہے بنا بر حال مقدرہ۔ یہ ٹھیک نہیں ہے کہ خود ﴿نَعْلَمُ﴾ بغیر تقدیر مبتداء حال ہو، اس لیے کہ مضارع مثبت با واو ہے اور یہ حال نہیں پڑتا ہے۔ کلمہ ﴿مَا﴾ مصدر یہ اور حرف باء زائد جس طرح کہ ”صَوْتُ بِكَذَا وَهَمَسَ بِهِ“ میں زائد ہے: ”أَيُّ: وَنَعْلَمُ وَسُوسَةَ نَفْسِهِ إِيَّاهُ“ یا حرف باء واسطے تعدیہ کے ہے: ”أَيُّ: وَنَعْلَمُ وَسُوسَةَ نَفْسِهِ لَهُ“ اور ﴿بِهِ﴾ کی ضمیر ﴿الْإِنْسَنَ﴾ کی طرف راجع ہے۔

پس نفس انسان کو قائم بہ الوسوسہ کر دیتا ہے، یعنی نفس اپنا وسوسہ انسان کی طرف پہنچاتا ہے اور اس کو اس میں قائم رکھتا ہے، یا کلمہ ﴿مَا﴾ موصولہ ہے، جیسا کہ تفسیر بیضاوی میں ہے: ”أَيُّ: وَنَعْلَمُ الْأَمْرَ الَّذِي تُحَدِّثُهُ نَفْسُهُ بِهِ“۔ ”تحدثه“ کی ضمیر انسان کی طرف راجع ہے اور ﴿بِهِ﴾ کی ضمیر مائے موصولہ کی طرف راجع ہے، یعنی ہم اس امر کو جانتے ہیں جس کی انسان کو اس کا نفس حدیث کرتا ہے۔ اس امر کے ساتھ خود انسان اپنے نفس کے ساتھ دو شخص بٹھرائے گئے، سو کبھی تو یوں کہتے ہیں کہ انسان اپنے نفس سے باتیں کرتا ہے، کبھی یہ بولتے ہیں کہ نفس انسان، انسان سے باتیں کرتا ہے۔ باہم دونوں میں بات چیت ہوا کرتی ہے۔ وسوسہ اصل میں بہ معنی خفیہ آواز کے ہے، اسی معنی سے زیور کی آواز کو وسوسہ کہتے ہیں، جیسا کہ اعشیٰ نے کہا ہے:

تُسْمِعُ لِلْحُلِيِّ وَسَوَاسًا إِذَا انْصَرَفَتْ^③

یعنی وہ عورت زیوروں کی خفیہ آواز سناتی ہے، جبکہ وہ لوٹ کر جاتی ہے۔ پھر حدیث نفس کے لیے اس کا استعمال کیا گیا جو خفیہ ہے، حالانکہ حدیث نفس میں آواز بالکل نہیں ہے، لیکن اصلی معنی سے مناسبت جو خفا ہے ہر ایک میں ہے، یہاں وسوسہ سے مراد حدیث نفس ہے جو آدمی کے سر، قلب اور ضمیر میں منجملج ہوتی ہے، یعنی پھڑکتی ہے۔

مطلب یہ ہے کہ ہم جانتے ہیں جو کچھ آدمی اپنے دل میں مخفی اور چھپا کر رکھتا ہے۔ ﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ یہ جملہ گویا ماقبل کی تعلیل ہے۔ یعنی ہم انسان کے دل کی بات چیت کو جانتے ہیں، کیوں کہ ہم اس کی دھڑکن سے بھی اس سے زیادہ قریب ہیں۔ مطلب یہ ہے کہ جتنا قرب انسان سے دھڑکتی رگ کو ہے اللہ تعالیٰ کا قرب اس سے بڑھا ہوا ہے، اس لیے کہ انسان کے اجزاء بعض بعض کے حاجب ہوتے ہیں اور اللہ سبحانہ پر کوئی شے حاجب نہیں ہوتی ہے۔ امام حسن رحمۃ اللہ علیہ نے فرمایا کہ ﴿الْوَرِيدِ﴾ و تین ہے اور یہ دل سے معلق ایک رگ ہے، یہ اس رگ کے انسان سے قرب کے ساتھ قرب کی ایک مثال ہے۔^(۱) امام کرخی رحمۃ اللہ علیہ نے محلی رحمۃ اللہ علیہ کے قول کی شرح میں کہا ہے: یعنی ہم اس کی طرف علم کے ساتھ اس کی جبل و رید سے بھی زیادہ قریب ہیں۔ ہم پر اس کی پوشیدہ باتوں میں سے کچھ بھی مخفی نہیں ہے تو گویا اس کی ذات اس سے قریب ہے جیسے کہا جاتا ہے کہ اللہ ہر جگہ پر ہے، یعنی اپنے علم سے، کیوں کہ اللہ پاک تو مکانوں سے منزہ ہے، اس کا حاصل یہ ہے علم کے قرب کو قرب ذات کے پیرائے میں ادا کیا ہے مجازاً۔ کسی نے کہا: یہ معنی ہیں کہ ہم اس کی طرف زیادہ قریب ہیں اس طرح سے کہ اس میں ہماری قدرت کا نفوذ ہے اور اس میں ہمارا حکم اور امر جاری ہوتا ہے، جیسے: خون اس کی رگوں میں جاری ہوتا ہے۔

امام ابن مردویہ رحمۃ اللہ علیہ نے سیدنا ابوسعید رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا: «نَزَلَ اللَّهُ مِنْ ابْنِ آدَمَ أَرْبَعَ مَنَازِلَ هُوَ أَقْرَبُ إِلَيْهِ مِنْ حَبْلِ الْوَرِيدِ وَهُوَ يَحُولُ بَيْنَ الْمَرْءِ وَقَلْبِهِ وَهُوَ أَخِذٌ بِنَاصِيَةِ كُلِّ دَابَّةٍ وَهُوَ مَعَهُمْ أَيْنَمَا كَانُوا»^(۲) یعنی اللہ اترا ہے ابن آدم سے چار منزلوں میں، وہ اس کی طرف جبل و رید سے بھی زیادہ قریب ہے اور وہ مرد اور اس کے دل کے درمیان حائل ہوتا ہے اور زمین پر ہر چلنے والے کی چوٹی پکڑنے والا ہے اور وہ اُن کے ساتھ ہے، وہ کہیں پر ہوں۔

سیدنا عبداللہ بن عباس رضی اللہ عنہما سے ﴿حَبْلِ الْوَرِيدِ﴾ کی تفسیر میں دو قول مروی ہیں: ایک یہ ہے کہ وہ گردن کی رگیں ہیں اور دوسرا یہ ہے کہ نیا ط قلب،^(۳) یعنی دل کی رگیں ہیں۔ امام خطیب رحمۃ اللہ علیہ نے ذکر کیا ہے کہ قشیری رحمۃ اللہ علیہ نے کہا ہے کہ اس آیت میں ایک قوم کے لیے ہیبت و خوف اور ڈر ہے اور ایک قوم کے لیے راحت و انس اور سکون قلب ہے۔ ﴿حَبْلِ الْوَرِيدِ﴾ میں اقوال ہیں: ایک یہ ہے کہ «هُوَ حَبْلُ الْعَاتِقِ وَهُوَ مُمْتَدٌّ مِنْ نَاحِيَةِ خَلْقِهِ إِلَى عَاتِقِهِ» اور یہ دو رگیں ہیں دائیں اور بائیں۔ کسی نے کہا ہے کہ یہ ایک بڑی رگ ہے، گردن میں تو «ورید» ہے اور دل میں «وتین» اور پشت میں «أبھر» اور دست اور ران میں «أكحل ونسا» اور «خنصر» (چھوٹی انگلی) میں «أسيلم»۔

تفسیر خازن میں کہا ہے: ”ورید“ وہ رگ ہے جس میں خون جاری ہوتا ہے اور جسم کے تمام حصوں میں پہنچتا ہے اور وہ حلق اور علباوین (گردن کے دو پٹھوں) کے درمیان ہے۔^(۱) امام زنجیری رحمہ اللہ نے کہا: یہ دو ورید ہیں جو گردن کی دو جانب کو احاطہ کرتی ہیں، ان کے مقدم میں متصل ہیں وتین سے، وارد ہوتی ہے سر سے اس کی طرف۔^(۲) امام ابوالسعود رحمہ اللہ نے کہا ہے کہ ایک رگ ہے جو دل سے متصل ہے جب کاٹی جاتی ہے تو موت واقع ہو جاتی ہے۔ جبل کی اضافت ورید کی طرف بیانی ہے: ”أَيُّ حَبْلٍ مِنَ الْوَرِيدِ“۔ کسی نے کہا ہے ”حَبْلُ نَفْسٍ وَرِيدٍ“ ہے تو یہ مسجد الجامع کے باب سے ہوئی۔ ”ورید“ کا نام ”ورید“ اس لیے رکھا ہے کہ روح اس کی طرف وارد ہوتی ہے۔ امام سمین رحمہ اللہ نے کہا ہے کہ ”ورید“ بہ معنی وارد ہے، یا بہ معنی مورد۔ امام ابوالسعود رحمہ اللہ نے کہا: ﴿حَبْلٌ﴾ بہ معنی عرق ہے، یعنی رگ اور اس کی اضافت بیانی ہے۔^(۳)

بالجملہ پھر اللہ پاک نے یہ ذکر کیا کہ باوجود اس کے کہ اس کو انسان کا علم ہے دو فرشتے اس پر مقرر کیے، وہ لکھتے ہیں اور اس کے عمل کو محفوظ رکھتے ہیں، حجت کو لازم کرنے کے لیے۔ چنانچہ ارشاد فرمایا: ﴿إِذْ يَتَلَقَّى الْمُتَلَقِّيَانِ﴾۔ کلمہ ﴿إِذْ﴾ میں عامل ”أَذْكُرُ“ مقدر ہے، یہ بھی جائز ہے کہ ﴿أَقْرَبُ﴾ میں جو فعل کے معنی ہیں وہ اس میں عامل ہوں۔ ”تلقى“ بہ معنی ”أخذ“ ہے۔ کسی نے کہا ہے کہ ”تلقى“ بہ معنی ”تلقن“ ہے حفظ اور کتابت کے ساتھ، معنی یہ ہیں کہ اللہ تعالیٰ انسان کے زیادہ قریب ہے، اس کی جبل ورید سے بھی زیادہ قریب جس وقت کہ اخذ کرتے ہیں دو اخذ کرنے والے، یعنی دو فرشتے جو اس پر مقرر ہیں، اس شے کو جو وہ بولتا ہے اور عمل کرتا ہے، یعنی اس کو اخذ کرتے ہیں اور ثابت کرتے ہیں، مطلب یہ ہے کہ اللہ پاک اس کے احوال کو خوب جانتا ہے۔ حفظ موکلین کا محتاج نہیں ہے اور یہ بات جو ٹھہرائی ہے تو صرف حجت قائم کرنے کے لیے اور تاکید امر کے لیے ہے۔

امام حسن، قتادہ اور مجاہد رحمہم اللہ نے کہا ہے کہ ﴿الْمُتَلَقِّيَانِ﴾ دو فرشتے ہیں، وہ تیرے عمل کو اخذ کرتے ہیں، ان میں سے ایک تو تیری دائیں طرف ہے اور تیری نیکیاں لکھتا ہے اور دوسرا تیری بائیں طرف ہے جو تیری برائیاں لکھتا ہے۔ نیز امام مجاہد رحمہ اللہ نے کہا ہے کہ اللہ تعالیٰ نے انسان پر دو فرشتے مقرر کیے ہیں رات میں اور دو فرشتے دن میں جو اس کے عمل کو محفوظ رکھتے ہیں اور اس کے اثر کو لکھتے ہیں۔^(۴)

﴿عَنِ الْيَمِينِ وَعَنِ الشِّمَالِ قَعِيدٌ﴾ یعنی داہنی طرف اور بائیں طرف بیٹھے ہیں۔ مروی ہے کہ وہ اس کے دو اگلے دانتوں پر بیٹھے ہیں، اس کی زبان تو اُن کا قلم ہے۔ اور اس کا تھوک ان کی سیاہی ہے۔ امام ابوالسعود رحمہ اللہ نے اس کو ذکر کیا ہے۔^(۵) ﴿قَعِيدٌ﴾ فرمایا، ”قَعِيدَانِ“ نہ کہا، حالاں کہ وہ دو ہیں، اس لیے کہ مراد یہ ہے: ”عَنِ“

(۳) تفسیر أبي السعود (۱۲۸/۸)

(۲) الکشاف (۳۸۷/۴)

(۱) تفسیر الخازن (۲۳۵/۶)

(۵) تفسیر أبي السعود (۱۲۹/۸)

(۴) تفسیر الطبري (۳۴۴/۲۲) تفسیر القرطبي (۹/۱۷)

الْيَمِينِ قَعِيدٌ وَعَنِ الشَّمَالِ قَعِيدٌ“ اول کو حذف کر دیا ہے، اس لیے کہ ثانی اس پر دال ہے۔ امام سیبویہ رحمۃ اللہ علیہ نے اسی طرح کہا ہے، جیسا کہ شاعر نے کہا: —

نَحْنُ بِمَا عِنْدَنَا وَأَنْتَ بِمَا عِنْدَكَ رَاضٍ وَالرَّأْيُ مُخْتَلِفٌ

یعنی ”نَحْنُ بِمَا عِنْدَنَا رَاضُونَ“۔ امام اخفش اور فراء رحمۃ اللہ علیہ کہتے ہیں کہ لفظ ﴿قَعِيدٌ﴾ واحد و تشنیہ و جمع کے لیے صحیح ہے، اس کی ضرورت نہیں کہ پہلے میں مقدر مانا جائے۔ ائمہ لغت و نحو میں امام جوہری رحمۃ اللہ علیہ وغیرہ نے کہا ہے کہ فاعل و فعل اس قبیل سے ہیں جس میں واحد و تشنیہ و جمع برابر ہوتا ہے۔ ﴿قَعِيدٌ﴾ بہ معنی ”مقاعد“ ہے،^(۱) جیسے: ”جلیس“ بہ معنی ”مجلس“ ہے، لفظاً بھی اور معناً بھی۔

قولہ تعالیٰ: ﴿مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾ یعنی وہ کوئی بات اپنے منہ سے نہیں نکالتا مگر اس بولنے والے کے پاس ایک فرشتہ ہے جو اس کی بات کا انتظار کر رہا ہے اور اس کو لکھتا ہے۔ رقیب انسانی امور کا حافظ اور متبع ہے جو ہر اس خیر و شر کو لکھ لیتا ہے جو وہ بولتا ہے، پس نیکیاں لکھنے وللا تو داہنی طرف کا فرشتہ ہے اور برائیاں لکھنے والا بائیں طرف کا فرشتہ ہے۔ ﴿عَتِيدٌ﴾ کے معنی ہیں حاضر مہیا۔ امام جوہری رحمۃ اللہ علیہ نے کہا: ﴿عَتِيدٌ﴾ بہ معنی مہیا ہے۔ محاورے میں بولتے ہیں: ”عَتَدَهُ تَعْتِيدًا وَاعْتَدَهُ اعْتِدَادًا أَي: أَعَدَّهُ“، یعنی فلاں شے مہیا کی۔ اسی معنی سے یہ آیت ہے: ﴿وَاعْتَدَتْ لَهُنَّ مُتَّكًا﴾^(۲) [یوسف: ۳۱] ”اور ان کے لیے ایک مجلس مرتب کی۔“ یہاں مراد یہ ہے کہ وہ فرشتہ لکھنے کے لیے مہیا اور تیار ہے۔

﴿رَقِيبٌ عَتِيدٌ﴾ میں مفرد کا صیغہ رکھا باوجود اس کے کہ دونوں فرشتے ایک ہی وقت میں اس شے پر مطلع ہوتے ہیں جو اس سے صادر ہوئی ہے۔ اس کی وجہ یہ ہے کہ ان میں سے ہر ایک اس کام کا منتظر ہے جو اس کو سپرد کیا گیا ہے نہ کہ اس کام کا جو اس کے ساتھی کے سپرد کیا گیا ہے۔ جس طرح کہ کلمہ ﴿عَتِيدٌ﴾ اس بات کی خبر دے رہا ہے۔ قول کو خاص کر کے ذکر کیا فعل میں حکم کو دلالت النص کے ساتھ ثابت کرنے کے لیے، چنانچہ یہ بات معلوم ہوئی کہ دونوں فرشتوں میں سے ہر ایک کو ﴿رَقِيبٌ عَتِيدٌ﴾ کہا جاتا ہے اور اس آیت سے یہ بات معلوم ہوئی کہ دونوں فرشتے اس کام کے لیے تیار کیے گئے ہیں بہ خلاف پہلی آیت کے۔ نیز اس سے صریحاً اس بات کا علم ہوا کہ فرشتہ ہر لفظ کو ضبط (تحریر) کرتا ہے اور یہ بات پہلی آیت سے معلوم ہوئی۔ سیدنا عبداللہ بن عباس رضی اللہ عنہما نے فرمایا کہ فرشتہ جو لکھتا ہے وہ نیکیاں اور برائیاں ہے۔ اس قسم کی باتیں نہیں لکھتا کہ او غلام! گھوڑے پر زین کس۔ او غلام! مجھے پانی پلا۔^(۳) صحیحین وغیرہما میں نبی اکرم صلی اللہ علیہ وسلم سے ثابت ہوا ہے کہ آپ صلی اللہ علیہ وسلم نے فرمایا کہ بے شک اللہ نے اس امت کے لیے وہ چیز معاف کر دی ہے جس کے ساتھ ان کے دلوں نے بات چیت کی ہے، جب تک اس پر عمل نہ کیا یا کلام

(۳) تفسیر ابن ابی حاتم (۳۳۰۸/۱۰)

(۲) الصحاح للجوهري (۶۷/۳)

(۱) تفسیر القرطبي (۱۰/۱۷)

نہ کیا۔^① عمر بن ذر عن اُبیہ سے مروی ہے کہ رسول ﷺ نے فرمایا ہے: بے شک اللہ ہر کہنے والے کی زبان کے نزدیک ہے، لہذا چاہیے کہ بندہ اللہ سے ڈرے اور چاہیے کہ اس شے پر نظر کرے جو وہ کہتا ہے۔^② (أخرجہ أحمد و أبو نعیم والبیہقی فی الشعب وابن أبي شیبہ وأخرج الحکیم الترمذی عن ابن عباس ؓ مرفوعاً مثله)۔ مطلب یہ ہے کہ جب آدمی کی ہر بات لکھی جاتی ہے تو چاہیے کہ خوب سوچ بچار کر بات کرے اور بغیر سوچے سمجھے ہر بات جھٹ پٹ منہ سے نہ نکالا کرے۔

باجملہ جب اللہ پاک نے یہ بیان کیا کہ بندوں کے سارے اعمال محفوظ اور لکھے جاتے ہیں گو اس کے بعد موت کا ذکر کیا، جو اُن پر نازل ہوگی اور بعث کا اور اُن احوال اور ہولناکیوں کا ذکر کیا جو اس پر متفرع ہیں، یعنی جو اس پر ترتیب دیے گئے ہیں۔ چنانچہ فرمایا: ﴿وَجَاءَتْ سَكْرَةُ الْمَوْتِ بِالْحَقِّ﴾ اور ان امور میں سے ہر ایک کو ماضی کے پیرائے میں ادا کیا۔ اس لیے کہ ان کے بہت قریب کے زمانے میں واقع ہونے کے بارے میں آگاہی بخشنا منظور ہے۔ ورنہ یہ امور تو آئندہ زمانے میں واقع ہوں گے۔

﴿سَكْرَةُ الْمَوْتِ﴾ سے مراد اس کی سختی اور شدت ہے جو انسان کو ڈھانک لیتی ہے اور اس کی عقل پر غالب ہو جاتی ہے، جیسے: شراب کا نشہ عقل پر غالب ہو جاتا ہے۔ ﴿بِالْحَقِّ﴾ کے یہ معنی ہیں کہ موت کے وقت انسان پر حق کھل جائے گا اور اللہ کے رسول جو بعث کی خبر اور وعدہ و وعید لے کر آئے ہیں، ان کا صدق اس پر ظاہر ہوگا۔ کسی نے کہا ہے کہ حق خود موت ہے۔ کسی نے کہا ہے کہ کلام میں تقدیم و تاخیر ہے: ”أَيُّ: وَجَاءَتْ سَكْرَةُ الْحَقِّ بِالْمَوْتِ“۔

سیدنا ابوبکر صدیق رضی اللہ عنہ اور سیدنا عبداللہ بن مسعود رضی اللہ عنہ نے اسی طرح پڑھا ہے اور ﴿سَكْرَةُ﴾ وہی حق ہے، چنانچہ دونوں لفظوں کے اختلاف کے سبب سے اس کی اضافت اپنے نفس کی طرف کی گئی۔^③ کسی نے کہا ہے کہ حرف باء ملا بست (آپس میں خلط ملط ہونا) کے لیے ہے، جیسا کہ ﴿تَنْبُتُ بِالدُّهْنِ﴾ [المؤمنون: ۲۰] ”جو تیل نکالتا ہے۔“ میں ہے: ”أَيُّ: مُتَلَبَّسَةً بِالْحَقِّ أَيُّ: بِحَقِيقَةِ الْحَالِ“ یعنی موت کی شدت حقیقت حال کو لیے ہوئے آئی، یا حکمت و غایت جمیل کو لیے ہوئے آئی۔ کسی نے کہا ہے کہ حرف باء تعدیت کا ہے: ”أَيُّ: أَتَتْ بِالْأَمْرِ الْحَقِّ“ یعنی موت کی شدت امر حق کو لائی، یعنی اس کا ظاہر کر دیا، اس سے مراد آخرت کی ہولناکیاں ہیں جو موت کے بعد ہوں گی۔ جلال محلی رحمہ اللہ نے فرمایا: ”بِالْحَقِّ مِنْ أَمْرِ الْآخِرَةِ حَتَّى يَرَاهُ الْمُنْكَرُ لَهَا عَيَانًا وَهُوَ نَفْسُ الشَّدَّةِ“^④ یعنی موت کی شدت امر آخرت سے حق کو لیے ہوئے آئی، یہاں تک کہ اس امر کو آخرت کا منکر ظاہری طور پر دیکھے گا۔ علی قاری نے فرمایا ہے کہ ”هُوَ نَفْسُ الشَّدَّةِ“ کے معنی مجھے ظاہر نہیں ہوئے۔ انتہی۔

① اس کی تخریج زیر تفسیر آیت میں گزر چکی ہے۔

② مصنف ابن أبي شيبه (۸۱/۷) شعب الإيمان (۲۶۵/۴) یہ روایت مرسل ہے۔ (السلسلة الضعيفة، رقم الحديث: ۱۹۵۳)

③ تفسیر الطبري (۳۴۶/۲۲) فتح القدیر (۱۰۰/۵) ④ تفسیر الجلالین (۶۹۰/۱)

یہ ممکن ہے کہ یوں کہا جائے کہ ”ہو“ کی ضمیر امرِ آخرت کی طرف راجع ہے اور شدت سے مراد امرِ شدید ہے، یعنی آخرت کی ہولناکیاں تو اس بنا پر جملہ ”مَنْ أَمَرَ الْآخِرَةَ“ کی تفسیر ہوگا، یعنی وہ امرِ آخرت خود آخرت کی ہولناکیاں ہیں۔ کسی نے کہا: ”بِالْحَقِّ أَيُّ: بِمَا يُوَوَّلُ إِلَيْهِ أَمْرُ الْإِنْسَانِ مِنَ السَّعَادَةِ وَالشَّقَاوَةِ“ یعنی موت کی شدت آئی اس سعادت و بدبختی کو لے کر جس کی طرف انسان کا حال رجوع کرے گا۔ اللہم اغفر لنا و تب علينا واسعدنا ولا تشقنا برحمتك الواسعة و فضلك العظيم آمین۔

﴿ذَلِكَ مَا كُنْتَ مِنْهُ تَحِيدُ﴾ یعنی یہ موت وہ شے ہے جس سے تو اپنی زندگی میں مائل ہوتا اور بھاگتا تھا۔ سو بھاگنے نے تجھ کو نفع نہ دیا۔ محاورے میں بولتے ہیں: ”حَادَ عَنِ الشَّيْءِ يَحِيدُ حَيُوْدًا وَحَيْدَةً وَحَيْدُوْدَةً مَالٌ عَنْهُ وَعَدَلٌ“۔ غرضیکہ ”حید“ کے معنی کسی شے سے مائل ہونا ہیں۔ امام حسن ؑ نے فرمایا: ﴿تَحِيدُ﴾ ”تھرب“۔ ^① کسی نے کہا ہے کہ ”تفرع“۔ کسی نے کہا ہے کہ ”تکرہ“۔ کسی نے کہا ہے کہ ”تنفر“ یعنی تو بھاگتا تھا ڈرتا یا کراہت کرتا تھا یا نفرت کرتا تھا۔

قوله تعالى: ﴿وَنُفِخَ فِي الصُّورِ﴾ معطوف ہے ﴿جَاءَتْ سَكْرَةُ الْمَوْتِ﴾ پر، یعنی اور صور میں پھونکا جائے گا۔ اس کے وقوع کو ماضی کے پیرائے میں تحقیق کے سبب سے ادا کیا جیسا کہ پہلے گزر چکا ہے۔ یہ وہی بعث کے لیے نغمہِ آخرہ ہے۔ صور وہ قرن ہے جس میں اسرافیل ؑ پھونکیں گے اور وہ ایک ایسی بڑی شے ہے جس کے اندازے کو اللہ پاک کے سوا اور کوئی نہیں جانتا۔ اسرافیل ؑ نے اس کو اپنے منہ میں لے لیا ہے جب سے کہ نبی کریم ﷺ مبعوث ہوئے، وہ اس بات کے منتظر ہیں کہ انھیں صور میں پھونکنے کا اذن ملے۔ (ذکرہ الخطیب)

قوله تعالى: ﴿ذَلِكَ يَوْمُ الْوَعِيدِ﴾ فعل جیسا کہ مصدر پر دال ہوتا ہے، ویسا ہی زمانے پر بھی دلالت کرتا ہے، یعنی یہ وقت جس میں صور پھونکا جائے گا وعید کا دن ہے جس کی اللہ تعالیٰ نے کافروں کو وعید سنائی تھی۔ امام مقاتل ؒ نے کہا ہے کہ ”وعید“ سے مراد عذاب ہے۔ ^② آخرت میں خاص کر وعید کا ذکر کیا اس کے باوجود کہ وہ وعد اور وعید دونوں کا دن ہے تو اس سے اس دن کو ہولناک کرنا مقصود ہے۔ مطلب یہ ہے کہ وہ دن وعید کے تحقق اور اس کے پورا کرنے کا دن ہے۔

غرضیکہ پہلے موت کا ذکر کیا، پھر بعث کا، پھر ان احوال کا ذکر کیا جو اس میں واقع ہوں گے، چنانچہ فرمایا: ﴿وَجَاءَتْ كُلُّ نَفْسٍ مَعَهَا سَائِقٌ وَشَهِيدٌ﴾ (یہ جملہ محلِ نصب میں ہے بنا بر حال۔ ^③ کما فی فتح القدیر) یعنی اس دن میں ہر شخص آئے گا کہ اس کے ساتھ ایک تو اسے ہانکنے والا ہوگا اور ایک وہ جو اس کے فائدے اور نقصان کی گواہی دے گا۔ ﴿سَائِقٌ وَشَهِيدٌ﴾ میں اختلاف ہے۔ چنانچہ امام ضحاک ؒ نے کہا ہے کہ ﴿سَائِقٌ﴾

③ فتح القدیر (۱۰۰/۵)

② تفسیر البغوي (۳۶۰/۷)

① تفسیر البغوي (۳۶۰/۷)

فرشتوں میں سے ہے اور ﴿شَهِيدٌ﴾ ان کے نفوس میں سے ہے، یعنی ہاتھ اور پاؤں۔ امام حسن اور قتادہ رحمہما نے کہا ہے کہ ایک سائق ہے جو اسے ہانکے گا اور ایک شاہد ہے کہ اس پر اس کے عمل کی گواہی دے گا^① یعنی دونوں فرشتے ہیں۔ کسی نے کہا ہے کہ ایک ہی فرشتہ ہے جو دونوں وصفوں کا حامل ہوگا۔

امام ابن مسلم رحمہ اللہ نے کہا ہے کہ ﴿سَاطِئٌ﴾ شیطانوں میں سے اس کا ساتھی ہے، اس کا نام ﴿سَاطِئٌ﴾ اس لیے رکھا ہے کہ وہ اس کے پیچھے چلے گا گو اس کو تیز نہ چلائے اور ﴿شَهِيدٌ﴾ اس کے اعضاء اور اعمال ہیں۔ امام مجاہد رحمہ اللہ نے کہا ہے کہ ﴿سَاطِئٌ وَشَهِيدٌ﴾ دو فرشتے ہیں۔ کسی نے کہا ہے کہ ﴿سَاطِئٌ﴾ تو برائیاں لکھنے والا ہے اور ﴿شَهِيدٌ﴾ نیکیاں لکھنے والا ہے۔ امام قرطبی رحمہ اللہ نے سیدنا عثمان رحمہ اللہ کے قول کو زیادہ صحیح کہا ہے جس کا ذکر پہلے ہو چکا ہے۔ پھر کہا کہ آیت میں دو قول ہیں: ایک یہ ہے کہ یہ مسلم و کافر کے حق میں عام ہے۔ یہ قول جمہور کا ہے۔ دوسرا یہ ہے کہ یہ کافر کے ساتھ خاص ہے۔ یہ قول امام ضحاک رحمہ اللہ کا ہے۔^②

جملہ ﴿لَقَدْ كُنْتَ فِي غَفْلَةٍ مِّنْ هَذَا﴾ بہ تقدیر قول محل نصب میں ہے بنا بر حال نفس سے یا مستانفہ ہے۔ گویا کسی نے کہا ہے کہ اس سے کیا کہا جائے گا اور یہ اس کا جواب ہے کہ کہا جائے گا کہ البتہ درحقیقت تو اس سے غافل تھا۔ سیدنا عبداللہ بن عباس رحمہما نے فرمایا کہ یہ کافر ہے۔ امام ضحاک رحمہ اللہ نے کہا: اس سے مراد مشرک ہیں، کیوں کہ وہ اپنے انجام کے بارے میں غفلت میں تھے۔ امام ابن زید رحمہ اللہ نے کہا ہے کہ نبی اکرم ﷺ کو خطاب ہے، یعنی البتہ اے محمد! تو واقعی رسالت سے غفلت میں تھا۔ اکثر مفسرین نے کہا ہے کہ اس سے مراد ساری خلق ہے، وہ خواہ نیک ہو یا بد۔ امام ابن جریر رحمہ اللہ کا مختار یہی قول ہے،^③ جیسا کہ پہلے گزر چکا ہے، اس لیے کہ کوئی نہیں ہے جس کو آخرت سے کسی طرح کا اشتغال نہ ہو۔

﴿فَكَشَفْنَا عَنْكَ غِطَاءَكَ﴾ یعنی پس ہم نے تجھ سے تیرا پردہ کھول دیا جو دنیا میں تھا۔ مطلب یہ ہے کہ تیرے امور آخرت کے درمیان جو پردہ تھا، وہ ہم نے اٹھا دیا اور تو جو اس سے غفلت میں تھا، وہ غفلت ہم نے دور کر دی۔ سیدنا عبداللہ بن عباس رحمہما نے فرمایا کہ اس سے مراد حیات بعد موت ہے۔^④ امام بیضاوی رحمہ اللہ نے کہا ہے کہ ”غطاء“ سے مراد پردہ ہے جو قیامت کے معاملات پر پڑا ہوا ہے، یعنی ان سے غافل ہونا اور محسوس اور موجود چیزوں میں منہمک اور مالوف ہونا اور صرف انہیں کی فکر کرنا۔^⑤ امام سدی رحمہ اللہ نے کہا کہ ”غطاء“ سے مراد یہ ہے کہ وہ اپنی ماں کے شکم میں تھا، پھر پیدا کیا گیا۔^⑥ کسی نے کہا ہے کہ وہ قبر میں تھا، پھر اس کو اٹھایا گیا۔ لیکن پہلا قول زیادہ مناسب ہے۔

③ تفسیر الطبري (۲۲/۳۵۱۲۵۰)

② تفسیر القرطبي (۱۷/۱۴)

① تفسیر الطبري (۲۲/۳۴۸، ۳۴۹)

⑥ تفسیر القرطبي (۱۷/۱۵)

⑤ تفسیر البيضاوي (۵/۲۲۸)

④ تفسیر الطبري (۲۲/۳۵۲)

﴿فَبَصَرُكَ الْيَوْمَ حَدِيدٌ﴾ یعنی تیری نظر آج کے دن بہت تیز ہے تو وہ وہ چیزیں دیکھتا ہے جو دنیا میں تجھ پر مخفی رہتی تھیں اور تو اس شے کو اب محسوس کرتا ہے جس کا تو نے انکار کیا تھا۔ کسی نے کہا ہے کہ بصر سے مراد دل کی بصر ہے، یعنی بصیرت۔ کسی نے کہا ہے کہ آنکھ کی بصارت ہے۔ امام مجاہد رحمہ اللہ نے کہا ہے کہ تیری نظر آج کے دن جبکہ تیری نیکیاں اور برائیاں تولی جائیں گے، بہت تیز ہے اور اپنی میزان کی لسان کی طرف دیکھ رہی ہے۔ امام ضحاک رحمہ اللہ بھی اسی کے قائل ہیں۔^(۱) جمہور نے ”كُنْتُ“ کو بہ فتح تائے فوقیہ اور ﴿غِطَاءُكَ﴾ اور ﴿فَبَصَرُكَ﴾ کو بہ فتح کاف پڑھا ہے۔ ان کو مذکر پر محمول کر کے جو لفظ کل میں ہے۔ محمد ری اور طلحہ بن مصرف رحمہ اللہ نے سب کو بالکسر پڑھا ہے اس بنا پر کہ مراد نفس ہے۔^(۲) (كذا في فتح البيان مع بعض التغير) پھر اور حالت بیان کی جو اس دن میں ہوگی۔

وَقَالَ قَرِينُهُ هَذَا مَا لَدَيَّ عَتِيدٌ ۖ أَلْقِيَا فِي جَهَنَّمَ كُلَّ
 كَفَّارٍ عَنِيدٍ ۖ مِّنَّاعٍ لِلْخَيْرِ مُعْتَدٍ مُّرِيبٍ ۚ الَّذِي جَعَلَ مَعَ اللَّهِ
 إِلَهًا آخَرَ ۚ فَأَلْقِيَاهُ فِي الْعَذَابِ الشَّدِيدِ ۖ قَالَ قَرِينُهُ رَبَّنَا
 مَا أَطْغَيْتُهُ وَلَكِنْ كَانَ فِي ضَلَالٍ بَعِيدٍ ۖ قَالَ لَا تَخْتَصِمُوا
 لَدَيَّ وَقَدْ قَدَّمْتُ إِلَيْكُمْ بِالْوَعِيدِ ۚ مَا يُبَدِّلُ الْقَوْلَ لَدَيَّ
 وَمَا أَنَا بِظَلَّامٍ لِّلْعَبِيدِ ۖ

اور اس کا ساتھی (فرشتہ) کہے گا: یہ ہے وہ (روداد) جو میرے پاس تیار ہے^(۲۳) (حکم ہوگا: تم دونوں ہر کافر سرکش کو جہنم میں ڈال دو^(۲۴) بھلائی سے منع کرنے والے کو، حد سے نکلنے والے (اور دین میں) شک کرنے والے کو^(۲۵) وہ جس نے اللہ کے ساتھ دوسرا معبود بنا لیا تھا، لہذا تم دونوں اسے سخت عذاب میں ڈال دو^(۲۶) اس کا ساتھی (شیطان) کہے گا: اے ہمارے رب! میں نے اسے سرکش نہیں بنایا تھا اور لیکن وہ (خود ہی) پر لے درجے کی گمراہی میں پڑا رہا^(۲۷) اللہ فرمائے گا: تم میرے پاس جھگڑا نہ کرو، حالاں کہ میں پہلے ہی تمہاری طرف (عذاب کی) وعید بھیج چکا تھا^(۲۸) میرے ہاں بات بدلی نہیں جاتی، اور میں بندوں پر ظلم توڑنے والا نہیں^(۲۹)

فرشتے کی گواہی اور کفار کو جہنم میں پھینکنے کا حکم:

فرشتہ اعمال حاضر کرے گا اور شیطان ساتھی اپنی بے گناہی بتائے گا۔ میرے ہاں بات بدلتی نہیں، یعنی کافر

بخشا نہیں جاتا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرشتے کے متعلق خبر دیتا ہے جو بنی آدم کے عمل پر مقرر کیا گیا تھا کہ وہ اس پر قیامت کے دن اُن اعمال کی گواہی دے گا جو اس نے کیے۔ وہ فرشتہ کہے گا: ﴿هَذَا مَا لَدَائِي عَتِيدٌ﴾ ”اَی: مُعْتَدٌ مُحْضَرٌ“ یعنی یہ وہ شے ہے جو میرے پاس تیار اور حاضر ہے، اس میں کوئی زیادتی اور کمی نہیں کی۔ امام مجاہد رحمہ اللہ نے کہا ہے کہ یہ بات ہانکنے والے فرشتے کی ہے۔ کہے گا: یہ ابن آدم ہے جس پر تو نے مجھے مقرر کیا تھا، میں نے اس کو پورے کا پورا حاضر کر دیا۔ امام ابن جریر رحمہ اللہ نے اس کو اختیار کیا ہے کہ یہ عام ہے سائق اور شہید کے لیے اور یہ قول قابل توجہ اور قوی ہے۔^①

چنانچہ اس وقت اللہ تعالیٰ اپنی مخلوق میں عدل کے ساتھ فیصلہ کرے گا تو فرمائے گا کہ ﴿الْقِيَا فِي جَهَنَّمَ كُلَّ كَفَّارٍ عَنِيدٍ﴾ بخویوں نے ﴿الْقِيَا﴾ میں اختلاف کیا ہے۔ بعض نے تو کہا ہے کہ یہ بعض عرب کا ایک لغت ہے کہ وہ مفرد کو بہ صیغہ تشبیہ خطاب کرتے ہیں، جیسا کہ حجاج سے مروی ہے کہ وہ یوں کہا کرتا تھا: ”يَا حَرَسِي اِضْرِبَا عُنُقَهُ“ یعنی اوسپاہی! اس کی گردن مار۔ ”حرس“ بفتحتین نگاہبان درگاہ سلطان۔ ”حراس“ جمع ہے۔ ”حرسی“ ان میں سے ایک کو کہتے ہیں۔ کذا فی الصراح۔ امام ابن جریر رحمہ اللہ نے اس لغت کی سند پر جو اشعار پڑھے ہیں، ان میں سے شاعر کا قول ہے:

فَإِنْ تَزْجُرَانِي يَا ابْنَ عَفَّانَ أَنْزَجِرُ وَإِنْ تَتْرُكَانِي أَحْمِ عِرْضًا مُمْنَعًا^②

یعنی اے ابن عفان! اگر تو زجر کرے گا تو میں منزجر ہو جاؤں گا اور اگر تو مجھے چھوڑ دے گا تو میں اپنی عزیز آبرو کو بچاؤں گا۔

کسی نے کہا ہے کہ یہ نون تاکید کا ہے الف کی طرف تسہیل کیا گیا ہے۔ یہ قول بعید ہے، کیوں کہ یہ جو ہوتا ہے تو وقف میں ہوتا ہے۔ ظاہر یہ ہے کہ یہ سائق اور شہید دونوں کو خطاب ہے۔ چنانچہ سائق نے تو اس کو حساب کے میدان میں حاضر کر دیا اور جب شہید اس پر گواہی دے چکا تو اللہ تعالیٰ نے دونوں کو حکم دیا کہ اس کو جہنم کی آگ میں ڈال دیں۔ ﴿وَبِئْسَ الْمَصِيرُ﴾ یعنی جہنم پھر جانے کی بری جگہ ہے۔

ہر اس شخص کو جہنم میں ڈال دو جو بڑا کفر کرنے والا، بڑا حق کو جھٹلانے والا اور حق سے دشمنی رکھنے والا اور باطل کے ساتھ اس کا مقابلہ کرنے والا ہے، باوجود اس کے کہ وہ باطل کو جانتا ہے۔ ﴿مَنْعًا لِلْخَيْرِ﴾ بڑا منع کرنے والا ہے خیر کو، یعنی اس پر جو حقوق ہیں ان کو ادا نہیں کرتا اور نہ اس میں کوئی اچھائی اور نیکی اور احسان ہے اور نہ صلہ رحمی ہے نہ صدقہ و خیرات ہے، جس شے کو خرچ کرتا ہے اس میں حد سے بڑھ جاتا ہے۔

امام قتادہ رحمہ اللہ نے کہا ہے کہ ”مُعْتَدٍ فِي مَنْطِقِهِ وَسَيْرِهِ وَأَمْرِهِ“^③ یعنی اپنے بولنے اور چلنے اور کام میں

حد سے بڑھنے والا ہے۔ ﴿مُرِيْبٌ﴾ ”اُی: شَاكٌ فِيْ اَمْرِهٖ مُرِيْبٌ لِّمَنْ نَظَرَ فِيْ اَمْرِهٖ“ یعنی اپنے کام میں شک کرنے والا ہے اور جس کے کام میں نظر اور غور کرتا ہے اس پر تہمت لگانے والا ہے۔ جس نے اللہ کے ساتھ ایک اور معبود ٹھہرایا، یعنی اللہ کے ساتھ شرک کیا اور اس کے ساتھ اس کے غیر کو پوجا۔ چنانچہ تم اس کو سخت عذاب میں ڈال دو۔ حدیث میں پہلے گزر چکا ہے کہ خلاق کے لیے آگ میں سے ایک گردن نکلے گی، یعنی ان کے لیے عذاب کا ایک ٹکڑا ظاہر ہوگا اور ایک ایسی آواز کے ساتھ ندا کرے گا جس کو ساری مخلوقات سن لیں گی، وہ کہے گا کہ میں واقعی تین قسم کے لوگوں پر مقرر کیا گیا ہوں: ایک تو ہر جبار عنید پر اور دوسرے اس شخص پر جس نے اللہ کے ساتھ اور معبود ٹھہرایا اور مصوروں پر، پھر وہ اُن پر لپٹ جائے گا۔^①

امام احمد رحمہ اللہ نے عن ابی سعید الخدری رضی اللہ عنہ عن النبی ﷺ روایت کیا ہے کہ آپ ﷺ نے فرمایا کہ آگ میں سے ایک عنق نکلے گی ﴿عَنْقُ اُی: طَائِفَةٌ مِنَ النَّارِ﴾^② یعنی آگ کا ایک ٹکڑا۔ کذا فی مجمع البحار اور کلام کرے گی، وہ کہے گی: میں آج کے دن تین قسم کے لوگوں پر مقرر کی گئی ہوں: ہر جبار عنید پر اور اس پر جس نے اللہ کے ساتھ اور معبود ٹھہرایا اور اس پر جس نے کسی نفس کو بغیر نفس کے مار ڈالا، پھر وہ اُن سے لپٹ جائے گی اور اُن کو جہنم کی گہرائیوں میں پھینک دے گی، جہاں پر بڑی آگ ہوگی۔^③

انسان و شیطان کا اللہ تعالیٰ کے ہاں جھگڑا:

قولہ تعالیٰ: ﴿قَالَ قَرِينُهُ﴾ سیدنا عبداللہ بن عباس رضی اللہ عنہما، امام مجاہد اور قتادہ رحمہما نے کہا: یہ قرین وہ شیطان ہے جو اس پر متعین کیا گیا تھا۔^④ ﴿رَبَّنَا مَا أَطْغَيْتُهُ﴾ یعنی جو انسان قیامت میں کافر ہو کر آئے گا، اس سے اس کا شیطان بے زار ہوگا اور اس کے بارے میں کہے گا کہ اے ہمارے رب! میں نے اس کو گمراہ نہیں کیا۔ ﴿وَلَكِنْ كَانَ فِي ضَلَالٍ بَعِيدٍ﴾ یعنی بلکہ وہ خود ہی گمراہ تھا جو باطل کو قبول کرنے والا اور حق کے ساتھ دشمنی رکھنے والا تھا، جس طرح کہ اللہ پاک نے دوسری آیت میں اس کے متعلق خبر دی ہے: ﴿وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ فَأَخْلَفْتُكُمْ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُمُونِي وَلَوْلَا أَنْفُسُكُمْ مَا أَنَا بِمُصْرِخِكُمْ وَمَا أَنْتُمْ بِمُصْرِخِي إِنْ كَفَرْتُمْ بِمَا أَشْرَكْتُمُونِ مِنْ قَبْلُ إِنَّ الظَّالِمِينَ لَهُمْ عَذَابٌ أَلِيمٌ﴾ [ابراہیم: ۲۲] ”اور جب کام کا فیصلہ کر دیا جائے گا تو شیطان کہے گا کہ اللہ نے تو تمہیں سچا وعدہ دیا تھا اور میں نے تم سے جو وعدے کیے تھے ان کا خلاف کیا، میرا تم پر کوئی دباؤ تو تھا ہی نہیں، ہاں میں نے تمہیں پکارا اور تم نے میری مان لی، پس تم مجھے الزام نہ لگاؤ، بلکہ خود اپنے آپ

① سنن الترمذی، رقم الحدیث (۲۵۷۴) صحیح الجامع، رقم الحدیث (۸۰۵۱) ② مجمع بحار الأنوار (۶۸۹/۳)

③ مسند أحمد (۴۰/۳) السلسلة الصحيحة، رقم الحدیث (۲۶۹۹)

④ تفسیر الطبری (۳۵۷/۲۲)

کو ملامت کرو، نہ میں تمہارا فریادرس اور نہ تم میری فریاد کو پہنچنے والے، میں تو سرے سے مانتا ہی نہیں کہ تم مجھے اس سے پہلے اللہ کا شریک مانتے رہے، یقیناً ظالموں کے لیے دردناک عذاب ہے۔“

قولہ تبارک وتعالیٰ: ﴿لَا تَخْتَصِمُوا لَدَائِي﴾ انسان اور جنوں میں سے اس کا ساتھی دونوں حق تعالیٰ کے روبرو جھگڑیں گے تو آدمی کہے گا: یا رب! اس نے مجھ کو ذکر سے بہکایا، اس کے بعد کہ وہ میرے پاس آچکا۔ شیطان کہے گا: اے ہمارے رب! میں نے اس کو گمراہ نہیں کیا، لیکن یہ خود ہی گمراہی میں تھا جو حق سے دور تھی۔ چنانچہ اللہ عزوجل دونوں سے فرمائے گا کہ میرے نزدیک جھگڑا مت کرو۔

﴿وَقَدْ قَدَّمْتُ إِلَيْكُمْ بِالْوَعِيدِ﴾ یعنی اور یقیناً میں نے تمہاری طرف رسولوں کی زبان سے تمہارا عذر ختم کر دیا اور میں نے کتابیں اتاریں اور تم پر حجتیں اور دلیلیں اور برہانیں قائم ہو چکیں۔ ﴿مَا يُبَدِّلُ الْقَوْلُ لَدَائِي﴾ امام مجاہد رحمہ اللہ نے کہا: یعنی ”قَدْ قَضَيْتُ مَا أَنَا قَاضٍ“^① یعنی میں نے جو کرنا تھا وہ کر چکا۔ ﴿وَمَا أَنَا بِظَلَمٍ لِلْعَبِيدِ﴾ یعنی میں ایسا نہیں ہوں کہ کسی کو کسی اور کے گناہ پر عذاب کروں، لیکن میں تو کسی کو اس کے گناہ پر اس کی حجت قائم ہو جانے پر ہی عذاب کرتا ہوں۔^②

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿قَرِئْنُهُ﴾ سے مراد وہی فرشتہ ہے جو اُس پر مقرر کیا گیا تھا اور یہ وہی رقیب ہے جس کا ذکر پہلے ہو چکا ہے۔ پہلے یہ گزرا ہے کہ رقیب نیکیوں کو لکھنے والے اور برائیوں کو تحریر کرنے والے ہیں اور انسان کے لیے دو رقیب ہیں اور وہ دونوں ﴿عَتِيدٌ﴾ ہیں، یعنی تیار اور حاضر ہیں تو اب قرین کو واحد ذکر کرنا اس کی تاویل کی وجہ سے ہے، جیسے کہ رقیب میں گزر چکی ہے۔ شہاب وزادہ میں ہے کہ قرین سے مراد جنس ہے اور اگر پہلے والے خطابات کافر کے لیے ٹھہرائے جائیں تو قرین کے واحد لانے کی وجہ ظاہر ہوگی۔^③

﴿هَذَا مَا لَدَائِي عَتِيدٌ﴾ یعنی وہ فرشتہ جو اس پر مقرر کیا گیا تھا، وہ کہے گا: یہ تیرے عمل کی وہ کتاب ہے جو میرے نزدیک ہے، یہ حاضر ہے، مقرر میں نے اس کو تیار کیا ہے۔ امام حسن، قتادہ اور ضحاک رحمہم اللہ نے اسی طرح کہا ہے۔ امام مجاہد رحمہ اللہ نے کہا ہے کہ فرشتہ اللہ سبحانہ سے کہے گا کہ یہ وہ ہے جس پر تو نے مجھے بنی آدم میں سے تعین کیا تھا۔ میں نے یقیناً اس کو حاضر کیا اور اس کے عمل کے دفتر کو حاضر کیا۔ ان سے یہ بھی مروی ہے کہ شیاطین میں سے اس کا قرین کہے گا: یعنی یہ وہ شے ہے جو میں نے اپنے گمراہ کرنے اور بہکانے کے سبب سے تیرے لیے مہیا کی۔ سیدنا عبد اللہ بن عباس رضی اللہ عنہما نے بھی ﴿قَرِئْنُهُ﴾ ”شَيْطَانُهُ“ فرمایا ہے۔ امام ابن زید رحمہ اللہ نے کہا ہے کہ اس جگہ مراد

① تفسیر الطبري (۳۵۹/۲۲) ② تفسیر ابن کثیر (۲۸۶/۴، ۲۸۷) ③ حاشیة الشہاب علی تفسیر البیضاوی (۸۸/۸)

انسانوں میں سے اس کا قرین ہے۔^① کلمہ ﴿عَتِيدٌ﴾ مرفوع ہے اس بنا پر کہ کلمہ ”مَا“ کی صفت ہے اگر وہ موصوفہ ہو، ”أَيُّ: هَذَا شَيْءٌ عَتِيدٌ لَدَيَّ“ اور اگر ”مَا“ موصولہ ہو تو خبر بعد خبر ہوگی۔ یا خبر مبتدائے محذوف کی۔

﴿الْقِيَا فِي جَهَنَّمَ﴾ خطاب ہے اللہ عزوجل کی طرف سے سائق اور شہید کو۔ امام زجاج رحمہ اللہ نے کہا ہے کہ یہ ان دونوں فرشتوں کو امر ہے جو اس پر مقرر کیے گئے تھے^② یعنی سائق اور شہید۔ کسی نے کہا ہے کہ یہ آگ کے خازنین میں سے دو فرشتوں کو خطاب ہے۔ کسی نے کہا ہے کہ یہ ایک کو خطاب ہے، اس بنا پر کہ فاعل کے تشنیہ کو فعل کے تشنیہ و تکریر کے رتبے میں قائم کیا ہے۔ امام خلیل اور اخفش رحمہما اللہ کہتے ہیں کہ یہ عرب کا کلام صحیح ہے کہ واحد کو تشنیہ کے لفظ سے خطاب کیا جاتا ہے، وہ بولتے ہیں: ”إِرْحَلَاهَا وَارْجُرَاَهَا وَخُذَاهُ وَأَطْلِقَاهُ“ واحد کے لیے۔ امام فراء رحمہ اللہ نے کہا ہے کہ ایک سے کہتے ہیں: ”قَوْمًا عَنَا“ یعنی تو ہمارے پاس سے اٹھ جا۔ اصل اس کی یہ ہے کہ آدمی کی بکریوں، اونٹوں اور سفر کے رفیقوں میں کم سے کم مددگار اور اعوان دو ہوتے ہیں، سو اسی پر آدمی کا کلام ایک کے لیے جاری ہو گیا، اسی باب سے عرب کا قول ہے، ایک کے لیے ”خَلِيلِي“، جیسا کہ امری القیس نے کہا ہے:

خَلِيلِي مُرَّا بِي عَلَى أُمِّ جُنْدَبٍ نَقَضَ لُبَانَاتِ الْفُؤَادِ الْمُعَذَّبِ

یعنی اے میرے یار جانی! مجھے اُم جندب پر لے کر۔ پوری کریں ہم آفت رسیدہ دل کی حاجتیں۔

اور اسی باب سے اس کا یہ قول ہے: ”قِفَانَبِكَ مِنْ ذِكْرِي حَبِيبٌ وَمَنْزِلٌ“ اور ایک شعر پہلے گزر چکا ہے۔ لیکن فتح القدیر میں ”وَإِنْ تَدْعُوَانِي“ ہے بجائے ”تَتْرُكَانِي“ کے۔ مازنی رحمہ اللہ نے کہا ہے کہ ﴿الْقِيَا﴾ ”أَلْقِ أَلْقَ“ پر دال ہے۔ امام مبرد رحمہ اللہ نے کہا ہے کہ یہ تشنیہ بنا بر تاکید ہے، چنانچہ ﴿الْقِيَا﴾ قائم مقام ”أَلْقِ“ کے ہو گیا ہے^③ یا الف تشنیہ کے لیے نہیں ہے نہ تو حقیقتاً اور نہ صورتاً، بلکہ نون تاکید خفیفہ سے منقلب ہے بنا بر اس قاعدے کے:

وَأَبْدَلْنَهَا بَعْدَ فَتْحِ أَلْفَا وَقِفَا كَمَا تَقُولُ فِي قِفْنُ قِفَا

اور وصل مجرای وقف میں جاری کیا گیا، جیسے: ”نَسْفَعًا“ یعنی نون خفیفہ کو الف سے بدل لو بعد فتح کے حالت وقف میں، جیسے کہ ”قِفْنُ“ میں ”قِفَا“ بولتے ہو۔ امام حسن بصری رحمہ اللہ کی قراءت شواذ میں ”الْقَيْنَ“ بہ نون تاکید خفیفہ اس کی موید ہے۔^④ قرائے سب سے کسی نے اس کو نہیں پڑھا۔ امام کرنی رحمہ اللہ نے کہا ہے کہ خطاب دونوں فرشتوں، یعنی سائق و شہید کو ہے، اکثر لوگوں کے قول کی بنا پر اور ظاہر یہی ہے۔ غرضیکہ اللہ پاک نے دونوں سے فرمایا کہ جہنم میں ہر کفار، یعنی بڑے ناشکرے کو ڈال دو جو نعمتوں کا شکر نہیں کرتا، ایسا ناشکر ہے کہ ایمان سے کنارہ کرنے

① تفسیر الطبري (٣٥٧/٢٢) تفسیر القرطبي (١٦/١٧) ② معاني القرآن (٤٥/٥)

③ تفسیر القرطبي (١٦/١٧) فتح القدیر (١٠١/٥) ④ تفسیر القرطبي (١٦/١٧)

والا ہے اور ایمان سے دشمنی رکھنے والا ہے۔

امام مجاہد اور عکرمہ رضی اللہ عنہ نے کہا: ”مُعَانِدٌ لِلْحَقِّ“ یعنی حق سے عناد اور دشمنی رکھنے والا۔ ^(۱) کسی نے کہا ہے کہ حق سے اعراض کرنے والا۔ جب کوئی حق سے مخالفت کرتا ہے اور اس کو رد کرتا ہے، حالاں کہ اس کو پہچانتا ہے تو محاورے میں بولتے ہیں: ”عِنْدَ يَعْنِدُ“ بالکسر ”عُنُوْدًا“ ﴿مَنْعًا لِلْخَيْرِ﴾ یعنی خیر کا بڑا روکنے والا ہے۔ بذل (عطا) نہیں کرتا خیر کو، زکات مفروضہ کو ادا نہیں کرتا۔ یا ہر حق جو اس پر واجب ہے اسے ادا نہیں کرتا، ﴿مُعْتَدٍ﴾ یعنی ظالم ہے اللہ کی توحید کا اقرار نہیں کرتا، ﴿مُؤَيَّبٍ﴾ یعنی حق میں شک کرنے والا ہے۔ عرب کے اس قول سے ماخوذ ہے کہ ”أَرَابَ الرَّجُلُ إِذَا صَارَ ذَا رَيْبٍ“۔

قولہ تعالیٰ: ﴿الَّذِي جَعَلَ مَعَ اللَّهِ إِلَهًا آخَرَ﴾ منصوب ہے بنا بر بدل کل سے یا منصوب ہے بنا بر ذم ”أَيُّ: أَذْمٌ“ یا مجرور ہے بنا بر بدل کفار سے، یا مرفوع ہے بنا بر متبداء اور خبر ﴿فَالْقِيَاهُ فِي الْعَذَابِ الشَّدِيدِ﴾ ہے چوں کہ متبدا مشابہ شرط ہے عموم میں، اس لیے حرف فاء اس کی خبر میں آیا ہے، یہ تاکید ہے امر اول کی، یا اس سے بدل ہے۔ ﴿الْعَذَابِ الشَّدِيدِ﴾ سے مراد آگ ہے۔

جملہ: ﴿قَالَ قَرِينُهُ رَبَّنَا مَا أَطْغَيْتُهُ﴾ مستانفہ ہے اس بات کو بیان کرنے کے لیے جس کو قرین کہے گا، یہاں اس سے مراد وہ شیطان ہے جو اس کافر پر تعین کیا گیا تھا، اس نے اس بات سے انکار کیا کہ اس نے بہکایا ہے۔ ہر اس قرین نے کہا: ﴿وَلَكِنْ كَانَ فِي ضَلَالٍ بَعِيدٍ﴾ یعنی لیکن وہ ہی گمراہی میں تھا جو حق سے بہت دور تھی، چنانچہ میں نے اس کو بلایا تو اس نے میرا کہنا مان لیا اور اگر وہ تیرے خالص بندوں میں سے ہوتا تو مجھے اس پر قدرت نہ ہوتی۔ کسی نے کہا ہے کہ اس کا قرین وہ فرشتہ ہے جو اس کی برائیاں لکھا کرتا تھا اور کافر کہے گا: یا رب! اس نے مجھ پر جلدی کی تو وہ اس کو یہ جواب دے گا۔ امام مقاتل اور سعید بن جبیر رضی اللہ عنہ نے اسی طرح کہا ہے ^(۲) اور قول اول زیادہ بہتر ہے اور جمہور اسی کے قائل ہیں۔

جملہ ﴿قَالَ لَا تَخْتَصِمُوا لَدُنِّي﴾ مستانفہ ہے۔ گویا کسی نے کہا ہے کہ پھر اللہ پاک نے کیا فرمایا؟ تو یہ اس کا جواب ہے کہ اللہ سبحانہ نے کافروں سے اور ان کے قرینوں سے فرمایا، میرے پاس مت جھگڑا کرو، ان کو حساب کی جگہ میں جھگڑنے سے منع کیا۔ سیدنا عبداللہ بن عباس رضی اللہ عنہما نے فرمایا کہ انھوں نے بغیر عذر کے عذر کیا تو اللہ تعالیٰ نے ان کی حجت باطل کر دی اور ان کی بات ان پر رد فرمادی۔ ^(۳)

جملہ: ﴿وَقَدْ قَدَّمْتُ إِلَيْكُمْ بِالْوَعِيدِ﴾ محل نصب میں ہے بنا بر حال اور حرف باء تاکید کے لیے مفعول میں زاید ہے، یا ”قدم“ ”تقدم“ کے معنی ہیں شامل کیا جائے، یعنی حال یہ ہے کہ میں تمھاری طرف وعید کو آگے بھیج چکا، اس

طرح سے کہ رسول بھیجے اور کتابیں اتاریں۔ کسی نے کہا ہے کہ ﴿قَدْ مَتَّ إِلَيْكُمْ﴾ کا مفعول ﴿مَا يُبَدِّلُ الْقَوْلُ لَدَيَّ﴾ ہے، یعنی یقیناً میں نے تمہاری طرف یہ قول آگے بھیجا، حالاں کہ اس میں وعید تھی۔ یہ توجیہ نہایت بعید ہے، معنی یہ ہیں کہ میرے نزدیک اس باب میں بات نہیں بدلی جاتی، یعنی میری وعید کو کسی طرح کی رکاوٹ نہیں، بلکہ وہ ضروری ہونے والی ہے اور مقرر میں تم پر عذاب کا فیصلہ کر چکا ہوں اور وہ اب تبدیل نہیں ہوگا۔ کسی نے کہا ہے کہ اس قول سے مراد یہ آیت ہے: ﴿مَنْ جَاءَ بِالْحَسَنَةِ فَلَهُ عَشْرُ امْتَالِهَا وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلُهَا﴾ [الأنعام: ۱۶۰] ”جو شخص نیک کام کرے گا اس کو اس کے دس گنا ملیں گے اور جو شخص برا کام کرے گا اس کو اس کے برابر سزا ملے گی۔“ کسی نے کہا ہے کہ یہ آیت ہے: ﴿لَا مَلَائِكَةَ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ [السجدة: ۱۳] ”میں ضرور ضرور جہنم کو انسانوں اور جنوں سے پر کر دوں گا۔“ کسی نے کہا کہ قول سے مراد کافر کو جہنم میں ہمیشہ رہنے کی وعید دینا ہے اور دوسرے گناہ گاروں کو ان کے استحقاق کے مطابق سزا کی وعید دینا ہے۔

امام فراء اور ابن قتیبہ رحمہما اللہ نے کہا ہے کہ آیت کے معنی یہ ہیں کہ میرے نزدیک بات میں اضافہ کر کے یا اس میں سے کمی کر کے جھوٹ نہیں بولا جاتا، اس وجہ سے کہ میں غیب کو جانتا ہوں۔ یہ قول امام کلبی رحمہ اللہ کا ہے اور امام واحدی رحمہ اللہ نے اس کو اختیار کیا ہے، کیوں کہ اللہ پاک نے ﴿لَدَيَّ﴾ فرمایا ہے۔ ”مَا يُبَدِّلُ قَوْلِي“ نہیں کہا۔^① کسی نے کہا: معنی یہ ہیں کہ تم اس کا طمع نہ رکھو کہ میں اپنی وعید بدل ڈالوں گا اور گناہ گاروں کو معاف کرنا بعض اسباب کی تبدیلی سے نہیں ہے، اس لیے کہ گناہ گار مومنوں کے حق میں عفو کی دلیلیں تو تخصیص وعید پر دال ہیں اور کافر کے بارے میں کچھ تخصیص نہیں ہے۔ تو ان کے حق میں وعید اپنے عموم پر ہے۔ پہلا قول زیادہ مناسب ہے۔

﴿وَمَا أَنَا بِظَلَمٍ لِلْعَبِيدِ﴾ یعنی میں ان کو ظلماً عذاب نہیں کروں گا بغیر کسی جرم و گناہ کے جو انھوں نے کیا ہو۔ سیدنا عبداللہ بن عباس رضی اللہ عنہما نے اس کی تفسیر میں فرمایا: ”مَا أَنَا بِمُعَذِّبٍ مَنْ لَمْ يَجْتَرِمْ“^② یعنی اس کو عذاب کرنے والا نہیں ہوں جس نے جرم نہیں کیا۔ چونکہ ظلام کی نفی مجرد ظلم کی نفی کو لازمی نہیں کرتی، اس لیے کہا گیا ہے کہ اس جگہ ”ظلام“ بہ معنی ظالم ہے، جیسے: ”تَمَارٌ“ بہ معنی ”تَامِرٌ“ یہ بھی کہا گیا ہے کہ مبالغے کا یہ صیغہ اس معنی و مفہوم کی تاکید کے لیے ہے اس چیز کو ظاہر کرنے کے ساتھ جو ظلم میں مبالغہ کے ضمن میں بغیر گناہ کے عذاب دینے کا ذکر ہوا ہے۔ کسی نے کہا ہے کہ صیغہ مبالغہ جمعیت عبید کی رعایت کے لیے ہے۔ عرب کے اس قول سے ماخوذ ہے کہ ”فُلَانٌ ظَالِمٌ لِعَبْدِهِ وَظَلَامٌ لِعَبِيدِهِ“ کسی نے کہا کہ ”ظَلَامٌ“ بہ معنی ”ذِي ظُلْمٍ“ ہے۔ بدلیل قولہ تعالیٰ: ﴿لَا ظُلْمَ الْيَوْمَ﴾ [المؤمن: ۱۷] اور جب اس نے اس دن میں ظلم نہ کیا تو اس سے اس دن کے غیر میں نفی بطریق اولیٰ ہوگی، چنانچہ اس کا کوئی مفہوم مخالف نہیں ہے۔ ان کے سوا اس میں اور قول بھی ہیں۔ سورت آل عمران وسورة الحج میں اس پر کلام گزر چکا ہے۔^③

يَوْمَ نَقُولُ لِجَهَنَّمَ هَلِ امْتَلَأَتْ وَتَقُولُ هَلْ مِنْ مَزِيدٍ ۚ وَازْلِفَتْ
 الْجَنَّةُ لِلْمُتَّقِينَ غَيْرَ بَعِيدٍ ۚ هَذَا مَا تُوْعَدُونَ لِكُلِّ اَوَّابٍ
 حَفِيفٍ ۚ مَنْ خَشِيَ الرَّحْمَنَ الْغَيْبَ وَجَاءَ بِقَلْبٍ مُنِيبٍ ۚ
 ادْخُلُوهَا بِسَلَامٍ ۚ ذَٰلِكَ يَوْمُ الْخُلُودِ ۚ لَهُمْ مَا يَشَاءُونَ فِيهَا وَلَدَيْنَا
 مَزِيدٌ ۚ

(یاد کرو!) جس دن ہم جہنم سے کہیں گے: کیا تو بھر گئی ہے؟ اور وہ کہے گی: کیا کچھ مزید ہے؟⁽³⁰⁾
 اور جنت متقین کے قریب کی جائے گی، (وہ) دور نہیں ہوگی⁽³¹⁾ (کہا جائے گا:) یہ ہے وہ جس
 کا تم سے وعدہ کیا جاتا تھا، خوب رجوع کرنے والے، (امرِ الہی کی) حفاظت کرنے والے ہر
 شخص کے لیے⁽³²⁾ جو رحمان سے بن دیکھے ڈر گیا اور وہ رجوع کرنے والا دل لے آیا ہے⁽³³⁾
 (کہا جائے گا:) تم اس (جنت) میں سلامتی سے داخل ہو جاؤ، یہی ہمیشہ رہنے کا دن ہے⁽³⁴⁾ وہ
 جو کچھ چاہیں گے ان کے لیے ہوگا، اور ہمارے پاس اور بھی بہت کچھ ہے⁽³⁵⁾

جنت و جہنم کے حالات و واقعات:

دوزخ کا پھیلاؤ اس قدر ہے کہ لوگوں سے نہ بھرے گا۔ ہمارے پاس اور بھی زیادہ ہے، یعنی ایسی نعمتیں ہیں
 جو ان کے خواب و خیال میں بھی نہیں ہیں۔ انتھی۔

حافظ ابن کثیر رحمۃ اللہ علیہ کہتے ہیں کہ اللہ پاک خبر دیتا ہے کہ قیامت کے دن وہ جہنم سے فرمائے گا: کیا تو بھر چکی؟
 یہ اس لیے کہ اس نے اس سے یہ وعدہ کیا تھا کہ اس کو جنوں اور انسانوں اجمعین سے بھر دے گا۔ چنانچہ اللہ پاک حکم
 کرے گا جہنم کی طرف جس کا کہ حکم کرے گا اور وہ اس میں ڈالا جائے گا اور وہ کہے گی: ﴿هَلْ مِنْ مَّزِيدٍ﴾ یعنی کیا
 کوئی اور شے مجھے دینے کے لیے باقی ہے؟ سیاقِ آیت سے ظاہر یہی قول ہے اور اسی پر حدیثیں دال ہیں۔

امام بخاری رحمۃ اللہ علیہ نے اس کی تفسیر میں عن انس رضی اللہ عنہ عن النبی صلی اللہ علیہ وسلم روایت کیا ہے کہ نار میں ڈالا جائے گا اور وہ
 کہے گی: ﴿هَلْ مِنْ مَّزِيدٍ﴾ یہاں تک کہ اللہ اپنا قدم اس میں رکھے گا تو وہ کہے گی: «قَطَّ قَطَّ»⁽¹⁾ یعنی بس بس۔
 امام احمد رحمۃ اللہ علیہ نے سیدنا انس رضی اللہ عنہ سے مرفوعاً روایت کیا ہے، ہمیشہ رہے گی جہنم کہ جب اس میں کسی کو ڈالا جائے گا تو وہ
 کہے گی: ﴿هَلْ مِنْ مَّزِيدٍ﴾ یہاں تک کہ رب العزت اس میں اپنا قدم رکھے گا تو اس کا بعض بعض سے مل جائے گا
 اور وہ کہے گی: «قَطَّ قَطَّ بِعِزَّتِكَ وَكَرَمِكَ»، یعنی بس بس قسم ہے تیری عزت اور تیرے کرم کی! اور ہمیشہ رہے گا

جنت میں فضل یہاں تک کہ اللہ اس کے لیے ایک اور مخلوق کو پیدا کرے گا، پھر ان کو اللہ تعالیٰ جنت کے خالی حصے میں بسائے گا۔^① (ثم رواه مسلم من حديث قتادة بنحوه ورواه أبان العطار وسليمان التيمي عن قتادة نحوه)

حدیث دیگر:

امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے اور اس کو مرفوع کیا ہے اور اکثر ابوسفیان اس کو موقوف بیان کرتے تھے۔ جہنم سے کہا جائے گا: کیا تو بھر چکی؟ اور وہ کہے گی: ﴿هَلْ مِنْ مَّزِيدٍ﴾ پس اللہ تبارک و تعالیٰ اپنا قدم اس پر رکھے گا تو وہ کہے گی: ”قَطَّ قَطَّ“^② (ورواه أبو أيوب و هشام بن حسان عن محمد بن سيرين به)

امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا ہے کہ جنت اور نار جھگڑیں، چنانچہ نار نے کہا کہ میں متکبروں اور متجبروں کے لیے اختیار کی گئی اور جنت نے کہا کہ میرے لیے یہ ہے کہ نہیں داخل ہوں گے مجھ میں مگر ضعیف اور اُن کے کمتر لوگ۔ اللہ عزوجل نے جنت سے فرمایا کہ تو میری رحمت ہے میں رحم کرتا ہوں تیرے ساتھ اپنے بندوں میں سے جس کو چاہتا ہوں اور نار سے کہا کہ تو جو ہے پس میرا عذاب ہے، میں عذاب کرتا ہوں تیرے ساتھ اپنے بندوں میں سے جس کو چاہتا ہوں اور تم دونوں میں سے ہر ایک کے لیے اس کی بھرتی یعنی حصہ ہے اور نار تو وہ نہ بھرے گی یہاں تک کہ اس میں وہ اپنا پاؤں رکھے گا تو وہ کہے گی: ”قَطَّ قَطَّ“ چنانچہ اس وقت وہ بھر جائے گی۔ (اصل روایت کے الفاظ: ”هنا لك“ ہیں، یہ ظرف مکان ہے اور کبھی زمان کے معنی میں بھی آتا ہے)۔ اور ملایا جائے گا اس کا بعض بعض سے اور اللہ تعالیٰ اپنی خلق میں سے کسی پر ظلم نہیں کرتا اور رہی جنت تو بے شک اللہ اس کے لیے ایک اور مخلوق پیدا کرے گا۔^③

امام مسلم رحمہ اللہ نے اپنی صحیح میں سیدنا ابوسعید رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ جنت اور نار آپس میں جھگڑیں۔ نار نے کہا کہ مجھ میں جبار اور متکبر لوگ ہیں اور جنت نے کہا کہ مجھ میں ضعیف لوگ ہیں اور ان کے مسکین ہیں۔ پھر ان میں فیصلہ کیا تو جنت سے فرمایا کہ تو میری رحمت ہے میں تیرے ساتھ اپنے بندوں میں سے جس پر چاہتا ہوں رحم کرتا ہوں اور نار سے فرمایا کہ تو میرا عذاب ہے میں تیرے ساتھ اپنے بندوں میں سے جس پر چاہتا ہوں عذاب کرتا ہوں اور تم میں سے ہر ایک کے لیے اس کی بھرتی، یعنی حصہ ہے۔^④ (انفرد مسلم دون البخاري من هذا الوجه، والله سبحانه وتعالى أعلم)

امام احمد رحمہ اللہ نے بطریق دیگر مبسوط تر ازیں طریق سیدنا ابوسعید رضی اللہ عنہ سے اس کو روایت کیا ہے کہ رسول اللہ ﷺ نے فرمایا ہے کہ جنت اور نار نے فخر کیا تو نار بولی: یا رب! مجھ میں جبار اور متکبر اور بادشاہ اور باغزت

① صحیح مسلم، رقم الحدیث (۲۸۴۸) مسند أحمد (۲۳۴/۳) ② صحیح البخاری، رقم الحدیث (۴۵۶۸)

④ صحیح مسلم، رقم الحدیث (۲۸۴۷)

③ صحیح البخاری، رقم الحدیث (۴۵۶۹)

لوگ داخل ہوں گے اور جنت نے کہا: اے رب! مجھ میں ضعیف، فقیر اور مسکین داخل ہوں گے۔ اللہ تبارک و تعالیٰ نار سے فرمائے گا: تو میرا عذاب ہے میں پہنچوں گا تیرے ساتھ جس کو چاہوں گا، یعنی مصیبت پہنچاؤں گا، عذاب کروں گا جس کو چاہوں گا اور جنت سے فرمائے گا: تو میری رحمت ہے، وہ وسیع ہوئی ہے ہر شے کو اور تم دونوں میں ہر ایک کے لیے اس کی بھرتی ہے۔ پھر نار میں اس کے لوگ ڈالے جائیں گے تو وہ کہے گی: ﴿هَلْ مِنْ مَّزِيدٍ﴾ فرمایا اور ڈالا جائے گا اس میں اور وہ کہے گی: ﴿هَلْ مِنْ مَّزِيدٍ﴾ اور پھر اس میں اور ڈالا جائے گا اور وہ کہے گی: ﴿هَلْ مِنْ مَّزِيدٍ﴾ یہاں تک کہ اس کے پاس اللہ عز و جل آئے گا اور اس پر اپنا قدم رکھ دے گا، پس وہ بھیج جائے گی اور کہے گی: ”قَدْ قَدْ“ یعنی بس ہے مجھے بس ہے مجھے۔ لیکن جنت کا حال یہ ہے کہ باقی رہے گا اس میں جو کچھ اللہ تعالیٰ چاہے گا کہ باقی رہے، پھر اللہ سبحانہ و تعالیٰ اس کے لیے ایک مخلوق جو چاہے گا پیدا کرے گا۔^①

حافظ ابو یعلیٰ رحمہ اللہ نے اپنی مسند میں سیدنا ابی بن کعب رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ اللہ تعالیٰ مجھ کو قیامت کے دن اپنا نفس پہنچوائے گا تو میں ایک سجدہ کروں گا اور وہ اس کے سبب سے مجھ سے راضی ہوگا، میں اس کی ایک مدح کروں گا تو وہ اس کے سبب سے مجھ سے راضی ہوگا، پھر مجھ کو کلام کا اذن دیا جائے گا، پھر میری امت صراط پر گزرے گی جو جہنم کے درمیان نصب کیا گیا ہوگا، پھر وہ پلک جھپکنے سے بھی پہلے اس پر سے گزریں گے تیرے اور تیز تر گھوڑے سے بھی زیادہ تیز رفتاری سے، یہاں تک کہ مرد اس میں سے سرین کے بل گھسٹتا ہوا نکلے گا، اور وہ اعمال ہیں (یعنی جیسا جس کا عمل ہے ویسا ہی پل صراط پر سے اس کا گزرنا ہوگا۔) اور جہنم مزید کا سوال کرے گی، یہاں تک کہ اللہ تعالیٰ اس میں اپنا قدم رکھ دے گا تو اس کا بعض حصہ بعض سے مل جائے گا اور وہ کہے گی: ﴿قَطَّ قَطَّ﴾ اور میں حوض پر ہوؤں گا۔ عرض کی گئی: اور حوض کیا ہے اے اللہ کے رسول؟! آپ ﷺ نے فرمایا: قسم ہے اس کی جس کے ہاتھ میں میری جان ہے! اس کی شراب، یعنی پانی دودھ سے زیادہ سفید اور شہد سے زیادہ شیریں اور برف سے زیادہ ٹھنڈا اور مشک سے زیادہ خوشبودار اور اس کے برتن تاروں کی تعداد سے زیادہ ہیں، اس میں سے جو انسان پی لے گا، وہ پھر کبھی پیاسا نہ ہوگا۔ ”وَلَا يُصْرَفُ فَيَرَوِي أَبَدًا“ (یعنی اور نہ پھیرا جائے گا اس سے کوئی آدمی پھر وہ کبھی سیراب ہو، مطلب یہ ہے کہ جو کوئی اس سے پی لے گا، وہ کبھی پیاسا نہ ہوگا اور جو کوئی وہاں سے پھیرا جائے گا وہ کبھی سیراب نہ ہوگا)۔ یہ قول ابن جریر رحمہ اللہ کا مختار ہے۔^②

امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما روایت کیا ہے، فرمایا: ”مَا امْتَلَأَتْ“ یعنی تو نہیں بھری؟ کہا: وہ کہے گی: اور کیا ہے مجھ میں کوئی جگہ کہ زیادہ کیا جائے مجھ میں! اسی طرح حکم بن ابان نے عکرمہ رحمہ اللہ

① مسند أحمد (۱۳/۳) امام بیہقی رحمہ اللہ فرماتے ہیں: ”رجالہ ثقات“ (مجمع الزوائد: ۷/۲۴۳)

② تفسیر ابن کثیر (۴/۲۸۸، ۲۸۹) ظلال الجنة (۲/۶۲) اس کی سند میں ”عبد الغفار بن قاسم“ سخت ضعیف راوی ہے۔

سے اس کو روایت کیا ہے اور کہا ہے: آیا ہے مجھ میں کوئی مدخل واحد! (یعنی داخل ہونے کی ایک جگہ، یا ایک کے داخل ہونے کی جگہ۔ واللہ اعلم) مقرر میں بھر گئی۔ ولید بن مسلم نے یزید بن ابی مریم سے روایت کیا ہے کہ یزید نے امام مجاہد رحمہ اللہ کو کہتے ہوئے سنا کہ ہمیشہ رہے گا کہ اس میں ڈالا جائے گا، یہاں تک کہ وہ بولے گی میں واقعی بھر گئی، پھر کہے گی کہ آیا ہے مجھ میں کوئی زیادتی!

عبدالرحمان بن زید بن اسلم رحمہ اللہ سے بھی اسی طرح مروی ہے، چنانچہ ان لوگوں کے نزدیک اللہ تعالیٰ کا یہ قول: ﴿هَلِ امْتَلَأَتْ﴾ اس کے بعد ہے کہ اس پر اپنا قدم رکھ دے گا اور وہ بچ جائے گی اور اس وقت کہے گی کہ کیا مجھ میں کوئی زیادتی باقی رہ گئی ہے کہ وہ کسی شے کو سمائے! ^(۱) امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے اور یہ اس وقت ہے کہ اس میں اتنی سی جگہ بھی باقی نہ رہے گی کہ ایک سوئی کو بھی سمالے۔ ^(۲) واللہ اعلم۔

﴿وَأَزَلِفَتِ الْجَنَّةُ لِلْمُتَّقِينَ غَيْرَ بَعِيدٍ﴾ امام قتادہ، ابو مالک اور سدی رحمہم نے کہا: جنت نزدیک لائی جائے گی۔ ^(۳) اور متقیوں کے قریب کی جائے گی اور یہ قیامت کے دن ہے اور کچھ بعید نہیں ہے، اس لیے کہ وہ تو ضرور واقع ہونے والا ہے اور ہر شے جو آنے والی ہے قریب ہے۔ ﴿هَذَا مَا تُوْعَدُونَ لِكُلِّ أَوَّابٍ حَفِيفٍ﴾ ”أَيُّ: رَجَّاعٍ، تَائِبٍ، مُقْلِعٍ يَحْفَظُ الْعَهْدَ فَلَا يَنْقُضُهُ وَلَا يَنْكُثُهُ“ یعنی یہ وہ شے ہے جس کا تم کو وعدہ دیا جاتا ہے ہر رجوع ہونے والے، توبہ کرنے والے، باز رہنے والے کے لیے جو نگاہ رکھنے والا ہے عہد پر اور اس کو توڑتا نہیں ہے۔ عبید بن عمیر رحمہ اللہ نے کہا: ﴿أَوَّابٍ حَفِيفٍ﴾ وہ ہے جو نہیں بیٹھتا ہے کسی مجلس میں پھر اٹھتا ہے تو اللہ عزوجل سے مغفرت مانگتا ہے۔

﴿مَنْ خَشِيَ الرَّحْمَنَ الْغَيْبَ﴾ یعنی جو شخص اپنے پوشیدہ حال میں ڈرا جہاں سے اس کو اللہ عزوجل کے سوا کوئی نہیں دیکھتا ہے جیسا کہ نبی اکرم ﷺ کا فرمان ہے: ﴿وَرَجُلٌ ذَكَرَ اللَّهَ خَالِيًا فَفَاضَتْ عَيْنَاهُ﴾ ^(۴) یعنی وہ ایک مرد ہے کہ اس نے تنہائی میں اللہ تعالیٰ کو یاد کیا اور اس کی دونوں آنکھیں بہہ نکلیں۔ ﴿وَجَاءَ بِقَلْبٍ مُنِيبٍ﴾ یعنی اور قیامت کے دن اللہ عزوجل سے ایسا دل لے کر ملا جو اس کی طرف رجوع ہونے والا ہے اور سلیم ہے، یعنی شرک وغیرہ سے پاک ہے اور اس کے پاس عاجزی اور فروتنی کرنے والا ہے۔ ﴿ادْخُلُوهَا بِسَلَامٍ﴾ یعنی سلامتی گزے ساتھ جنت میں داخل ہو جاؤ۔ امام قتادہ رحمہ اللہ نے کہا کہ اللہ عزوجل کے عذاب سے سلامت رہے اور اُن پر اللہ تعالیٰ کے فرشتوں نے سلام کی۔ ^(۵)

قولہ تعالیٰ: ﴿ذَلِكَ يَوْمُ الْخُلُودِ﴾ یعنی جنت میں ہمیشہ رکھے جائیں گے، نہ کبھی مریں نہ کبھی وہاں سے نکلیں۔ اور نہ وہاں سے جگہ بدلنا چاہیں۔ ﴿لَهُمْ مَا يَشَاءُونَ فِيهَا﴾ یعنی جو کچھ انھوں نے پسند کیا، وہ ان کو مل گیا،

(۳) تفسیر الطبري (۲۲/۳۶۳، ۳۶۴)

(۱) تفسیر ابن کثیر (۴/۲۸۹) (۲) تفسیر الطبري (۲۲/۳۶۰)

(۵) تفسیر الطبري (۲۲/۳۶۶)

(۴) صحيح البخاري، رقم الحديث (۶۲۹) صحيح مسلم (۱۰۳۱)

لذت کی مختلف قسم کی چیزیں جو انھوں نے طلب کیں، وہ اُن کے لیے حاضر کر دی گئیں۔ ﴿وَلَدَيْنَا مَزِيدٌ﴾ یعنی ہمارے پاس اور زیادہ بھی ہے۔ امام ابن ابی حاتم رحمہ اللہ نے کثیر بن مرہ سے روایت کیا ہے، کہا: ﴿مَزِيدٌ﴾ میں سے یہ ہے کہ اہل جنت کے اوپر ایک بدلی گزرے گی اور کہے گی کہ تم کیا چاہتے ہو کہ میں تم پر برساؤں؟ پھر وہ جو شے طلب کریں گے وہ ان پر برسا دے گی۔ کثیر رحمہ اللہ نے کہا ہے کہ البتہ اگر مجھ کو اللہ اس موقعے میں حاضر کرے گا تو میں تو ضرور یہ کہوں گا کہ ہم پر جواری مزیات برسا دے ^① یعنی جو ان نوخیز بنی ٹھنی لڑکیاں۔

حدیث شریف میں سیدنا عبداللہ بن مسعود رضی اللہ عنہ سے مروی ہے کہ رسول اللہ ﷺ نے ان سے فرمایا کہ بے شک اگر تو پرندوں کی خواہش کرے گا تو وہ تیرے آگے بھنے بھنائے ہو کر گر پڑیں گے۔ ^② امام احمد رحمہ اللہ نے سیدنا ابوسعید خدری رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ جس وقت مومن لڑکے کی خواہش کرے گا تو اس کا حمل اور اس کا جتنا اور جوان ہونا ایک ہی گھڑی میں ہو جائے گا۔ ^③ (ورواہ الترمذی وابن ماجہ عن بندار عن معاذ بن ہشام بہ وقال الترمذی: حسن غریب وزاد: کما یشہی) قولہ تعالیٰ: ﴿وَلَدَيْنَا مَزِيدٌ﴾ اس آیت کی طرح ہے: ﴿لِلَّذِينَ أَحْسَنُوا الْحُسْنٰی وَزِيَادَةٌ﴾ [یونس: ۲۶] ”جن لوگوں نے نیکی کی ہے، ان کے لیے خوبی ہے اور مزید برآں بھی۔“ صحیح مسلم میں بروایت صہیب بن سنان رومی رضی اللہ عنہ پہلے گزر چکا ہے کہ زیادہ اللہ کریم کے وجہ (چہرے) کی طرف نظر کرنا ہے۔ ^④ سیدنا انس رضی اللہ عنہ سے ﴿مَزِيدٌ﴾ کی تفسیر میں مروی ہے کہ اُن کے لیے رب عزوجل ہر جمعے کو ظاہر ہوگا۔ ^⑤ (رواہ البزار و ابن ابی حاتم من حدیث شریک القاضی عن عثمان بن عمیر اَبی یقظان عنہ)

امام ابو عبد اللہ شافعی رحمہ اللہ نے اپنی مسند میں بہ سند خود بروایت عبید اللہ بن عمیر اس کو مرفوعاً روایت کیا ہے کہ عبید اللہ نے انس بن مالک رضی اللہ عنہ کو سنا، کہتے تھے کہ جبریل علیہ السلام ایک سفید آئینہ رسول اللہ ﷺ کے پاس لائے، اس میں ایک نکتہ تھا تو آپ ﷺ نے فرمایا: یہ کیا ہے؟ تو جبریل علیہ السلام نے کہا: یہ جمعہ ہے، فضیلت دیا گیا ہے تو اور تیزی امت اس کے ساتھ۔ پس یہود و نصاریٰ اس میں آپ کے تابع ہیں۔ اور تمھارے لیے اس میں خیر ہے اور تمھارے لیے اس میں ایک گھڑی ایسی ہے کہ کوئی مومن اس میں اللہ تعالیٰ سے کسی چیز کی دعا کرے گا تو وہ اس کے لیے قبول کی جائے گی اور وہ ہمارے نزدیک ”یوم المزید“ ہے۔ آپ ﷺ نے فرمایا: «أَيُّ جَبْرِيلُ» اور ”یوم المزید“ کیا

① تفسیر ابن ابی حاتم (۳۳۱۰/۱۰)

② مسند البزار (۴۰۱/۵) اس کی سند میں ایک سے زیادہ وجہ ضعف ہیں۔ تفصیل دیکھیں: (السلسلة الضعيفة، رقم الحديث: ۶۷۸۴)

③ مسند أحمد (۹/۳) سنن الترمذی، رقم الحديث (۲۵۶۲) سنن ابن ماجہ، رقم الحديث (۴۳۳۸) صحيح الجامع (۶۶۴۹)

④ صحيح مسلم، رقم الحديث (۱۸۱)

⑤ مسند البزار (۷۰/۱۴) تفسیر ابن ابی حاتم (۳۳۱۰/۱۰) امام بیہقی رحمہ اللہ فرماتے ہیں: ”فیہ عثمان بن عمرو وہو ضعیف“ (مجمع

ہے؟ انھوں نے کہا کہ بے شک تیرے رب تبارک و تعالیٰ نے فردوس میں ایک فراخ وادی بنائی ہے، اس میں مشک کے ٹیلے ہیں، پس جس وقت جمع کا دن ہوگا تو اللہ تعالیٰ اپنے فرشتوں میں سے جو چاہے گا اتارے گا اور اس کے گرد نور کے منبر ہیں، ان پر نبیوں کی نشستیں ہیں اور وہ منبر سونے سے گھیرے گئے ہیں اور وہ یاقوت اور زبرجد سے جڑے ہوئے ہیں۔ ان ٹیلوں پر شہداء اور صدیق لوگ ہوں گے، پھر ان سے پرے ان ٹیلوں پر بیٹھیں گے، پھر اللہ عز و جل فرمائے گا: میں تمھارا رب ہوں، میں نے مقرر تم سے اپنا وعدہ سچ کیا، پس تم مجھ سے مانگو میں تم کو عطا کروں گا تو وہ عرض کریں گے: اے ہمارے رب! ہم تجھ سے تیرے رضوان، یعنی رضا مندی کا سوال کرتے ہیں، چنانچہ وہ فرمائے گا: میں واقعی تم سے راضی ہو گیا اور تمھارے لیے میری طرف سے وہ ہے جس کی تم نے تمنا کی اور میرے پاس مزید ہے۔ چنانچہ وہ اس خیر کے سبب سے جمعہ کو پسند کریں گے جو ان کا رب تبارک و تعالیٰ ان کو اس میں عطا کرے گا اور یہ وہ دن ہے جس میں تمھارا رب عرش پر مستوی ہوا اور اس میں آدم علیہ السلام پیدا کیے گئے اور اس میں قیامت قائم ہوگی۔^①

(ہکذا أورده الإمام الشافعي رحمه الله في كتاب الجمعة من الأم وله طرق عن أنس بن مالك رحمه الله وقد أورده ابن جرير هذا الحديث من رواية عثمان بن عمير بن أنس رحمه الله بأبسط من هذا وذكر ههنا أثرًا عن أنس موقوفًا وفيه غرائب كثيرة)

امام احمد رحمہ اللہ نے سیدنا ابوسعید رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک مرد جنت میں تکیہ لگائے گا ستر برس تک اس سے پہلے کہ نقل کرے، (یعنی ستر برس تک ایک ہی نشست پر بیٹھے گا، دوسری نشست نہ بدلے گا) پھر اس کے پاس ایک عورت آئے گی جو اپنا ہاتھ اس کے مونڈھے پر مارے گی تو وہ اپنے چہرے کو اس کے رخسار میں آئینے سے بھی زیادہ صاف دیکھے گا اور اس پر جو ادنیٰ موتی ہوگا وہ اس پر مشرق و مغرب کے درمیان جو جگہ ہے، اتنی جگہ کو روشن کر دے گا، پھر وہ اس پر سلام کرے گی اور وہ اس کے سلام کا جواب دے گا، پھر اس سے پوچھے گا: تو کون ہے؟ تو وہ کہے گی: میں مزید سے ہوں اور بے شک حال یہ ہے کہ اس پر ستر حلے ہوں گے، ان میں سے ادنیٰ طوبیٰ کے نعمان کی طرح (اصل میں اسی طرح ہے۔ واللہ أعلم۔ اس کے کیا معنی ہیں) چنانچہ اس کی نگاہ ان حلوں میں سے پار ہو جائے گی، یہاں تک کہ ان کے پیچھے سے اس کی پنڈلی کے گودے کو دیکھ لے گا اور بے شک اس پر تاج ہوں گے، بے شک ان کا ادنیٰ موتی مشرق و مغرب کے درمیان روشنی کر دے گا۔^② (وہکذا رواہ عبد اللہ

ابن وہب عن عمرو بن الحارث عن دراج بہ)

فتح البیان کا بیان:

جمہور نے ﴿نَقُولُ﴾ بہ نون اور نافع اور ابو بکر نے ”يَقُولُ“ بہ یائے تحتیہ اور حسن رحمہ اللہ نے ”أَقُولُ“ بہ الف

① الأم للشافعي (۳۵۶/۱) اس کی سند میں ”موسیٰ بن عبیدہ“ ضعیف راوی ہے۔

② مسند أحمد (۷۵/۳) تفسیر ابن کثیر (۲۸۷/۴-۲۹۰) اس کی سند میں ”دراج عن ابی الہیثم“ ضعیف راوی ہے۔ دیکھیں: (ضعیف

اور اعمش نے ”يُقَالُ“ بہ صیغہ مضارع مجہول پڑھا ہے۔^① کلمہ ”إِذْ“ میں عامل ﴿مَا يُبَدِّلُ الْقَوْلُ﴾ ہے، یا ”أُذْكَرُ“ محذوف ہے، یا ”أُنْذِرُهُمْ“ ہے، یعنی بات نہیں بدلی جائے گی جس دن ہم کہیں گے، یا اس دن کا ذکر کر جس دن ہم کہیں گے۔ یا ان کو اس دن سے ڈرا جس دن ہم جہنم سے کہیں گے: کیا تو بھرگئی؟ اور وہ کہے گی: ﴿هَلْ مِنْ مَّزِيدٍ﴾ کہا ہے کہ یہ کلام تمثیل و تخیل کے طور پر ہے اور وہاں نہ کچھ سوال ہے اور نہ جواب۔

امام زحشری رحمہ اللہ اسی کے قائل ہیں،^② زیادہ بہتر یہ ہے کہ بر طریق تحقیق یعنی حقیقی ہے۔ اس سے نہ عقل مانع ہے اور نہ شریعت۔ امام کرنی رحمہ اللہ نے کہا ہے کہ زحشری کا اس کو مجاز کے باب سے ٹھہرانا مردود ہے، اس لیے کہ حدیث شریف میں یوں وارد ہو چکا ہے: ﴿تَحَاجَّتِ النَّارُ وَالْجَنَّةُ﴾^③ یعنی نار اور جنت جھکڑیں، ﴿وَاشْتَكَتِ النَّارُ إِلَى رَبِّهَا﴾^④ یعنی نار نے اپنے رب سے شکوہ کیا اور اس سے کوئی مانع نہیں ہے۔ پس بے شک کنکریوں نے تسبیح کی اور پتھر نے نبی اکرم ﷺ پر سلام کیا اور اگر اس میں مجاز کا باب کھولا جائے تو خرق و سبغ ہو جائے گا۔

علامہ نسفی رحمہ اللہ فرماتے ہیں کہ یہ حقیقی طور پر جہنم سے قول ہے اور یہ کوئی اوپری بات نہیں، جیسے: اعضاء کو بلوا دینا اور اُن سے کفار کی ڈانٹ ڈپٹ کے لیے سوال کرنا ہے، کیونکہ اللہ تعالیٰ تو اس کو جانتا ہے کہ وہ بھرچکی یا نہیں۔^⑤ امام واحدی رحمہ اللہ کہتے ہیں: مفسروں نے کہا ہے کہ اللہ تعالیٰ نے جہنم کو اپنے اس قول کی تصدیق دکھائی: ﴿لَا مَلَأَنَّ جَهَنَّمَ﴾ [الأعراف: ۱۸] ”میں ضرور جہنم کو بھر دوں گا۔“ پھر جب وہ بھرگئی تو اس سے فرمایا کہ تو بھرگئی؟ اور یہ کہے گی: ﴿هَلْ مِنْ مَّزِيدٍ﴾ یعنی میں واقعی بھرگئی اور مجھ میں کوئی ایسی جگہ باقی نہیں رہی جو بھری نہیں ہے۔

امام عطاء، مجاہد اور مقاتل بن حیان رحمہم اللہ بھی اسی کے قائل ہیں۔^⑥ کسی نے کہا ہے کہ یہ سوالیہ انداز اور زیادہ طلب کرنے کے معنی میں ہے، یعنی وہ اُن لوگوں پر جو اُس میں جا چکے ہیں اور زیادہ طلب کرے گی۔ کسی نے کہا: معنی یہ ہیں کہ اس نے یہ طلب کیا کہ اس کی وسعت میں زیادتی کی جائے اپنے لوگوں پر تنگ ہونے کے سبب سے۔ ﴿مَزِيدٍ﴾ یا تو مصدر ہے مجید کی طرح یا اسم مفعول ہے، جیسے: ”مبیع“ چنانچہ پہلا تو بہ معنی ”هَلْ مِنْ زِيَادَةٍ“ ہے اور دوسرا اس معنی میں ہے کہ کیا کوئی شے ہے جو تو مجھے زیادہ دے گا۔ ”قدم“ کا ذکر جو بعض حدیثوں میں آیا ہے ”حَتَّى يَضَعَ رَبُّ الْعِزَّةِ فِيهَا قَدَمَهُ“^⑦ اور کسی حدیث میں ”حَتَّى يَضَعَ اللَّهُ عَلَيْهَا رِجْلَهُ“^⑧ آیا ہے۔ (یعنی صحیحین میں بروایت ابو ہریرہ رضی اللہ عنہ۔ کما فی فتح البیان) سو کسی نے کہا ہے کہ ”قدم“ کے معنی یہاں پر وہ قوم ہے جو نار کی طرف آگے بڑھنے والی ہے اور ”رجل“ کے معنی ہیں آدمیوں وغیرہ کی کثیر تعداد۔

① تفسیر القرطبي (۱۸/۱۷) ② الکشاف (۳۹۲/۴) ③ صحيح البخاري (۴۵۶۹) صحيح مسلم (۲۸۴۶)

④ صحيح البخاري (۵۱۲) صحيح مسلم (۶۱۷) ⑤ تفسیر النسفی (۱۷۳/۴) ⑥ فتح القدير (۱۰۳، ۱۰۲/۵)

⑦ اس کی تخریج زہر تفسیر آیت میں گزر چکی ہے۔ ⑧ صحيح البخاري (۴۵۶۹) صحيح مسلم (۲۸۴۶) فتح البیان (۱۷۷/۱۳)

صفات باری تعالیٰ کے بارے میں جمہور کا مذہب یہ ہے کہ ان پر بغیر تاویل اور تعطیل کے ایمان لائیں اور ان کے ظاہر پر بغیر کسی کیفیت اور مثل کے تصور اور تحریف کے امرار کریں۔ یہ وہ حق ہے جس سے کسی طرح کا مفر (بھاگنے کی جگہ) نہیں۔ امام قرطبی رحمہ اللہ نے اپنی کتاب تذکرہ میں کہا ہے: ”بَابُ مَا جَاءَ أَنَّ جَهَنَّمَ فِي الْأَرْضِ وَإِنَّ الْبَحْرَ طَبَقُهَا“ عبداللہ بن عمرو رضی اللہ عنہما سے مروی ہے اور وہ نبی اکرم ﷺ سے راوی ہیں کہ آپ ﷺ نے فرمایا کہ نہ سوار ہو دریا پر کوئی مرد مگر غازی یا حاجی یا عمرہ کرنے والا، بے شک دریا کے نیچے آگ ہے۔ امام ابو عمر رحمہ اللہ نے اس کو ذکر کیا ہے اور اس کو ضعیف کہا ہے۔ سیدنا عبداللہ بن عمر رضی اللہ عنہما نے فرمایا کہ دریا کے پانی سے وضو نہ کرے، اس لیے کہ وہ جہنم کا طبق ہے۔ ابو عمر نے اس کو بھی ضعیف کہا ہے۔^①

پھر جب اللہ پاک کافروں کے حال کو بیان کرنے سے فارغ ہوا تو مومنوں کا حال بیان کرنا شروع کیا، پس فرمایا: ﴿وَأُزْلِفَتِ الْجَنَّةُ لِلْمُتَّقِينَ﴾ یعنی جنت متقی لوگوں کے لیے قریب کی گئی جو شرک سے بچے۔ ﴿غَيْرَ بَعِيدٍ﴾ یا تو صفت ہے مفعول مطلق محذوف کی: ”أَيُّ: تَقَرُّبًا غَيْرَ بَعِيدٍ“ یعنی ایسا قریب کرنا کہ کچھ بعید نہیں ہے، یا صفت ہے: ”مَكَانًا“ محذوف کی، یعنی ایسے مکان میں قریب کی گئی کہ اُن سے دور نہیں ہے اس طرح سے کہ اس کا مشاہدہ کر رہے ہیں اور موقف میں اسے دیکھ رہے ہیں اور جو ساز و سامان عیش و عشرت کا اس میں ہے اس کی طرف نظر کر رہے ہیں۔ وہ ایسا ساز و سامان ہے جو نہ کسی آنکھ نے دیکھا نہ کسی کان نے سنا نہ کسی بشر کے دل پر اس کا خیال تک گزرا۔ یا منصوب ہے بنا بر حال، یعنی وہ قریب کی گئی اس حال میں کہ وہ ان سے کچھ دور نہیں ہے۔ کسی نے کہا کہ ”قربت“ بمعنی ”زینت“ ہے یعنی دنیا میں ترغیب و ترہیب کر کے ان کے دلوں کو اچھی کر کے دکھائی گئی تو وہ ان کے دلوں سے قریب ہو گئی۔

پہلا قول زیادہ بہتر ہے۔ کسی نے کہا ہے کہ اللہ تعالیٰ اس مسافت کو جو مومن کے اور جنت کے درمیان ہے طے کر دے گا۔ پس قریب کرنا یہی ہے اور یہ مومن کی عزت کے لیے ہے اور اس کے شرف کے بیان اور اس بات کے بیان کے لیے ہے کہ وہ اُن میں سے ہے جن کی طرف جنت خود چل کر آتی ہے۔ کسی نے کہا ہے کہ مراد جنت کا قرب اور اس میں داخل ہونا ہے۔ قرب مکانی کے معنی میں نہیں ہے۔ کسی نے کہا ہے کہ ﴿أُزْلِفَتِ﴾ کے معنی ہیں ”جُمِعَتْ مَحَاسِنُهَا“ یعنی اس کی خوبیاں جمع کی گئیں، اس لیے کہ وہ مخلوق ہے۔ کسی نے کہا: یہ معنی ہیں کہ اس کا حصول قریب کیا گیا، کیوں کہ وہ کلمہ طیبہ کے سبب سے ملتی ہے۔ متقیوں کو اس کے ساتھ اس لیے خاص کیا کہ اس کے زیادہ تر حق دار وہی ہیں۔

جملہ ﴿هَذَا مَا تُوعَدُونَ﴾ بہ تقدیر قول ہے: ”أَيُّ: يُقَالُ لَهُمْ هَذَا مَا يُوعَدُونَ“ اور ﴿هَذَا﴾ کا اشارہ اس جنت کی طرف ہے جو ان کے لیے قریب کی گئی اس معنی میں کہ ”هَذَا الَّذِي تَرَوْنَهُ مِنْ فُتُونٍ نَعِيمِهَا“ یعنی یہ شے جو تم دیکھ رہے ہو، اس کی مختلف قسم کی نعمتوں میں سے وہ شے ہے جس کا تم کو وعدہ دیا جاتا تھا۔ جمہور نے بہ تائے فوقیہ اور ابن کثیر رحمہ اللہ نے بہ یائے تحتیہ پڑھا ہے۔

قولہ تعالیٰ: ﴿لِكُلِّ آوَابٍ حَفِيزٌ﴾ بدل ہے ﴿لِلْمُتَّقِينَ﴾ سے باعادہ جار، یا قول سے متعلق ہے جو حال ہے: ”أَيُّ: مَقُولًا لَهُمْ لِكُلِّ آوَابٍ“۔ ﴿آوَابٍ﴾ یعنی اللہ کی اطاعت کی طرف گناہوں سے تائب ہو کر بڑا رجوع ہونے والا۔ کسی نے کہا: بہ معنی ”مسیح“ ہے، یعنی تسبیح کرنے والا۔ کسی نے کہا ہے کہ تنہائی میں اللہ تعالیٰ کا ذکر کرنے والا۔ امام شعیبی اور مجاہد رحمہ اللہ نے کہا: وہ ہے جو تنہائی میں اپنے گناہ یاد کرتا ہے اور اللہ سے ان کی بخشش مانگتا ہے۔ عبید بن عمیر کا قول پہلے گزر چکا ہے۔

﴿حَفِيزٌ﴾ یعنی یاد رکھنے والا اپنے گناہوں کا، یہاں تک کہ ان سے توبہ کر لے۔ امام قتادہ رحمہ اللہ نے کہا ہے کہ اللہ کے حق اور نعمت کا حافظ ہے جس کو اس کے پاس امانت رکھا ہے۔ امام مجاہد رحمہ اللہ نے بھی اسی طرح کہا ہے۔ کسی نے کہا ہے کہ اللہ تعالیٰ کے امر کا حافظ ہے۔ امام ضحاک رحمہ اللہ نے کہا ہے کہ اللہ تعالیٰ نے اس کو جو وصیت کی ہے، اسے قبول کر کے نگاہ رکھتا ہے۔ کسی نے کہا ہے کہ اللہ کی حدود کا محافظ ہے۔ سیدنا عبداللہ بن عباس رضی اللہ عنہما نے فرمایا کہ اپنے گناہوں کا حفیظ ہے، یہاں تک کہ ان سے رجوع ہوا۔^①

قولہ تعالیٰ: ﴿مَنْ خَشِيَ الرَّحْمَنَ بِالْغَيْبِ﴾ بدل ہے یا ﴿لِكُلِّ آوَابٍ﴾ کا بیان ہے یا ﴿لِلْمُتَّقِينَ﴾ سے بدل بعد بدل ہے۔ اس قول میں نظر ہے، اس لیے کہ بدل کا تکرار نہیں ہوتا، اس حال میں کہ مبدل منہ ایک ہو۔ یہ بھی جائز ہے کہ مرفوع ہو بنا بر استیناف اور خبر ﴿أَدْخُلُوهَا﴾ ہو، بایں تقدیر کہ ”يُقَالُ لَهُمْ: أَدْخُلُوهَا“ خشیت گناہ کو یاد کرنے کے وقت دل کی بے قراری ہے۔ اور خشیت بالغیب یہ ہے کہ اللہ سے ڈرتا ہے، حالاں کہ اس نے اس کو نہیں دیکھا۔ امام ضحاک اور سدی رحمہ اللہ نے کہا: یعنی خلوت اور تنہائی میں ڈرنا جہاں اس کو کوئی نہیں دیکھتا۔ امام حسن رحمہ اللہ نے فرمایا کہ جس وقت پردہ لٹکا دیا اور دروازہ بند کر دیا۔^②

قولہ تعالیٰ: ﴿بِالْغَيْبِ﴾ محذوف سے متعلق ہو کر حال ہے: ”أَيُّ: كَائِنًا بِالْغَيْبِ“ یا ﴿خَشِيَ﴾ کے مصدر کی صفت ہے: ”أَيُّ: خَشِيَّةٌ كَائِنَةٌ بِالْغَيْبِ“۔ قولہ تعالیٰ: ﴿وَجَاءَ بِقَلْبٍ مُنِيبٍ﴾ اور قلب منیب، یعنی ایسا دل لے کر آیا جو اللہ کی طرف رجوع ہونے والا اور اس کی عبادت کے لیے اخلاص کرنے والا ہے۔ کسی نے کہا

ہے کہ سریرہ مرضیہ (پسندیدہ باطن) اور صحیح عقیدہ لے کر آیا۔ کسی نے کہا: ﴿مُنِيبٌ﴾ کے معنی یہ ہیں کہ اطاعت پر متوجہ ہونے والا۔ کسی نے کہا: بہ معنی سلیم ہے۔ ﴿اَدْخُلُوْهَا﴾ بہ تقدیر قول ہے: ”يُقَالُ لَهُمْ: اَدْخُلُوْهَا“۔ جمع ﴿مَنْ﴾ کے معنی کے اعتبار سے ہے۔ ﴿اِسْلَامٌ﴾ محذوف سے متعلق ہو کر حال ہے: ”اَيُّ: مُتَلَبِّسِينَ بِسَلَامٍ“ یعنی ہر خوف و عذاب سے سلامتی کو لیے ہوئے جنت میں داخل ہو۔ کسی نے کہا ہے کہ اللہ تعالیٰ کی اور فرشتوں کی طرف سے سلام کے ساتھ۔ کسی نے کہا ہے کہ نعمتوں کے زائل ہونے سے اور نعمتوں (دکھ، عذاب) کے اترنے سے سلامتی کے ساتھ۔ کسی نے کہا ہے کہ سلام کے ساتھ، یعنی چاہیے کہ تمہارا بعض دوسروں کو سلام کرے، پس سلام سے مراد وہ سلام ہے جو اُن کے آپس میں ہوگا۔

آیت کریمہ کے اُن سب معانی پر محمول کرنے سے کوئی امر مانع نہیں۔ ﴿ذٰلِكَ﴾ کا اشارہ زمانے کے اس دن کی طرف ہے جس میں دخول حاصل ہوا، جیسا کہ امام ابوالبقاء رحمۃ اللہ علیہ نے کہا ہے ^① اور اس کی خبر ﴿يَوْمُ الْخُلُودِ﴾ ہے۔ اس کا نام ﴿يَوْمُ الْخُلُودِ﴾ اس لیے رکھا ہے کہ اس کی کچھ انتہا نہیں ہے، بلکہ وہ ابد الآباد اور قائم و دائم ہے۔ یہ قول دنیا میں اطلاع اور خبر دینا ہے اور یہ کوئی قول نہیں ہے کہ ﴿اَدْخُلُوْهَا﴾ کہنے کے وقت اس کو کہے گا، یا یہ اس وقت کہا جائے گا: اس لیے کہ قلب کا اطمینان قول سے زیادہ ہوتا ہے۔

﴿لَهُمْ مَا يَشَاءُونَ فِيْهَا﴾ یعنی اُن کے لیے جنت میں طرح طرح کی اور قسم قسم کی نعمتیں اور خوبیاں ہیں جن کو ان کے دل چاہیں اور جن سے ان کی آنکھیں لذت لیں۔ ﴿وَلَدَيْنَا مَزِيْدٌ﴾ یعنی اور ہمارے پاس ان نعمتوں سے بھی زیادہ ہے جن کا نہ کسی دل سے خطرہ ہوا اور نہ کسی خیال میں ان کا گزر ہوا۔ کہا گیا ہے کہ اس سے مراد اللہ تعالیٰ کے وجہ کریم کی طرف نظر کرنا ہے۔ یہ قول جابر رحمۃ اللہ علیہ کا ہے۔ اللہم ارزقنا بفضلك العظيم يا رحيم آمين۔

سیدنا انس رضی اللہ عنہ نے فرمایا کہ رب عزوجل ہر جمعہ کو اُن کے لیے دارِ کرامت میں اپنی تجلی فرمائے گا۔ چنانچہ یہ وہ مزید ہے۔ ^② (أخرجہ البزار و ابن المنذر و ابن أبي حاتم و ابن مردويه و البيهقي في البعث والنشور كذا في فتح القدير) سیدنا علی رضی اللہ عنہ سے مروی ہے کہ رب عزوجل اُن کے لیے تجلی فرمائے گا۔ ^③ (أخرجہ البيهقي في الرؤية والديلمي كذا في فتح القدير) کسی نے کہا ہے کہ اہل جنت پر بادل گزرے گا، پھر اُن پر حوریں برسائے گا تو وہ کہیں گی: ہم وہ مزید ہیں جو اللہ تعالیٰ نے فرمایا ہے: ﴿وَلَدَيْنَا مَزِيْدٌ﴾۔ اس باب میں روایات اور احادیث ہیں، بعض کا ذکر پہلے ہو چکا ہے۔ ^④ (كذا في فتح البيان مع التوضيح) پھر اللہ پاک نے اہل مکہ کو اس عذاب اور عقاب سے ڈرایا جو ان سے پہلے قرون (زمانوں) پر نازل ہوا۔ چنانچہ ارشاد فرمایا:

① التبيان في إعراب القرآن (۱۱۷۷/۲) ② اس کی تخریج زیر تفسیر آیت میں گزر چکی ہے۔

③ فتح القدير (۱۰۵/۵)

④ فتح البيان (۱۷۹-۱۷۶/۱۳)

وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا
 فِي الْبِلَادِ هَلْ مِنْ مَّحِيصٍ ﴿٣٦﴾ إِنَّ فِي ذَلِكَ لَذِكْرًا لِّمَن كَانَ
 لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ﴿٣٧﴾ وَلَقَدْ خَلَقْنَا السَّمَوَاتِ
 وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لَّغُوبٍ ﴿٣٨﴾
 فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ
 وَقَبْلَ الْغُرُوبِ ﴿٣٩﴾ وَمِنَ اللَّيْلِ فَسَبِّحْهُ وَادْبَارَ النُّجُودِ ﴿٤٠﴾

ان سے پہلے ہم نے کتنی ہی قومیں ہلاک کر دیں، وہ ان سے قوت میں زیادہ سخت تھیں، پھر وہ شہروں میں گشت کرنے لگے، کیا انھیں (ہمارے عذاب سے) کوئی بچ نکلنے کی جگہ ملی؟ ﴿36﴾ بلاشبہ اس میں اس شخص کے لیے نصیحت ہے جو (آگاہ) دل رکھتا ہے، یا وہ کان لگائے، جبکہ وہ (دل و دماغ سے) حاضر ہو ﴿37﴾ اور البتہ تحقیق ہم نے آسمانوں اور زمین کو، اور جو کچھ ان دونوں کے درمیان ہے، چھ دنوں میں پیدا کیا، اور ہمیں کسی قسم کی تھکاوٹ نے چھوا تک نہیں ﴿38﴾ چناں چہ (اے نبی!) جو وہ کہتے ہیں اب آپ اس پر صبر کریں، اور اپنے رب کی حمد کے ساتھ تسبیح کریں، طلوع آفتاب سے پہلے اور غروب آفتاب سے پہلے ﴿39﴾ اور رات کے کچھ حصے میں پھر آپ اس کی تسبیح کریں، اور سجود (نمازوں) کے بعد بھی ﴿40﴾

کفار کو دھمکی اور رسول اللہ ﷺ کو صبر و نماز کا حکم:

یہ دو وقت یعنی سورج نکلنے سے پہلے اور غروب ہونے سے پہلے اللہ کو یاد کرنے کے ہیں۔ ان میں دعا قبول ہوتی ہے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ ان جھٹلانے والوں سے پہلے ہم کتنے قرن ہلاک کر چکے ہیں، وہ ان سے تعداد میں زیادہ تھے اور قوت کے لحاظ سے ان سے زیادہ سخت تھے اور انھوں نے زمین کو ان سے زیادہ آباد کیا تھا، اسی لیے یہاں یوں فرمایا: ﴿فَنَقَّبُوا فِي الْبِلَادِ﴾۔ سیدنا عبداللہ بن عباس رضی اللہ عنہما نے فرمایا: ”أَثَرُوا فِيهَا“ یعنی زمین میں اثر ڈالے۔ امام مجاہد رحمہ اللہ نے کہا: ”ضَرَبُوا فِي الْأَرْضِ“ یعنی زمین میں چلے۔ امام قتادہ رحمہ اللہ نے کہا: ”فَسَارُوا فِي الْبِلَادِ“ ﴿1﴾ یعنی شہروں میں روزیاں اور تجارتیں اور کسب تلاش کرنے کے لیے چلے پھرے، اس سے

زیادہ جو تم پھرے۔ جو کوئی شہروں میں پھرتا ہے تو اس کو کہا جاتا ہے کہ ”نَقَبَ فِيهَا“ یعنی اس نے ان میں گشت کیا، چلا پھرا۔ امرأ القیس نے کہا ہے: ۔

لَقَدْ نَقَبْتُ فِي الْأَفَاقِ حَتَّى رَضِيتُ مِنَ الْغَنِيمَةِ بِالْإِيَابِ

یعنی البتہ مقرر میں اطراف زمین میں چلا پھرا، یہاں تک کہ غنیمت کے ساتھ رجوع ہونے پر راضی ہوا۔
 قولہ تعالیٰ: ﴿هَلْ مِنْ مَّحِيصٍ﴾ یعنی کیا اُن کے لیے اللہ تعالیٰ کی قضا و قدر سے کوئی جائے گریز تھی، اور جو کچھ انھوں نے جمع کیا تھا، کیا اس نے اُن کو کچھ فائدہ دیا اور اللہ کے عذاب کو ان سے پھیر دیا، جب وہ ان پر رسولوں کو جھٹلانے کے سبب سے آیا؟ ہرگز نہیں، اس لیے تمھارے لیے بھی نہ کوئی مفر ہے نہ جائے گریز ہے۔

﴿إِنَّ فِي ذَلِكَ لَذِكْرَى﴾ یعنی بے شک اس ہلاک کرنے میں البتہ عبرت ہے۔ ﴿لِمَنْ كَانَ لَهُ قَلْبٌ﴾ یعنی اس شخص کے لیے جس کو سمجھ ہے جس سے وہ یاد رکھتا ہے۔ امام مجاہد رحمہ اللہ نے کہا ہے کہ عقل ہے۔ ﴿أَوَلَقِيَ السَّمْعَ وَهُوَ شَهِيدٌ﴾ یعنی یا وہ کلام کو سنے اور اسے یاد رکھے اور اپنے دل سے اور لب (عقل) سے اس کو سمجھے۔ امام مجاہد رحمہ اللہ نے ﴿أَوَلَقِيَ السَّمْعَ﴾ یعنی ”لَا يُحَدِّثُ نَفْسَهُ فِي هَذَا بِقَلْبٍ“ مطلب یہ ہے کہ اس میں اپنے جی سے قلب کے ساتھ باتیں نہ کرے۔ امام ضحاک رحمہ اللہ نے کہا: ”الْعَرَبُ تَقُولُ أَلْقَى فَلَانٌ سَمِعَهُ إِذَا اسْتَمَعَ بِأُذُنَيْهِ وَهُوَ شَاهِدٌ بِقَلْبٍ غَيْرُ غَائِبٍ“ یعنی جب کوئی اپنے دونوں کانوں سے سنے اور دل سے حاضر ہو غائب نہ ہو تو اس وقت عرب بولتے ہیں کہ فلاں نے اپنا کان ڈال دیا۔ اسی طرح امام ثوری رحمہ اللہ اور کئی اہل علم نے بھی کہا ہے۔^①

قولہ تعالیٰ: ﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ﴾ میں معاد کی تقریر ہے، کیوں کہ جو آسمان و زمین کو پیدا کرنے پر قادر ہوا تو وہ بطریق اولیٰ اس لائق ہے اور اس پر قادر ہے کہ مردوں کو زندہ کر دے۔ امام قتادہ رحمہ اللہ نے کہا ہے کہ یہود۔ علیہم لعائن اللہ۔ نے کہا تھا کہ اللہ تعالیٰ نے آسمانوں اور زمین کو چھ دن میں پیدا کیا اور ساتویں دن آرام کیا اور یہ یوم السبت ہے، یعنی روزِ شنبہ (ہفتہ) اور وہ اس کا نام یوم الراحة رکھتے ہیں۔^②

اس پر اللہ تعالیٰ نے انھوں نے جو بات کی اور اس کی جو تاویل کی اس میں ان کی تکذیب کی اور فرمایا: ﴿وَمَا مَسَّنَا مِنْ تُغُوبٍ﴾ یعنی اور ہم کو نہ کچھ ماندگی ہوئی اور نہ ہی تھکاوٹ اور نہ تکلیف پہنچی، جیسا کہ دوسری آیت میں فرمایا ہے: ﴿أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَغْيَ بِخَلْقِهِنَّ بِقَدِيرٍ عَلَى أَنْ يُخْشِيَ الْمَوْتِ بَلَى إِنَّهُ عَلَى كُلِّ شَيْءٍ قَدِيرٌ﴾ [الاحقاف: ۳۳] ”کیا وہ نہیں دیکھتے کہ جس اللہ نے آسمانوں اور زمین کو پیدا کیا اور اُن کے پیدا کرنے سے وہ نہ تھکا وہ یقیناً مردوں کو زندہ کرنے پر قادر ہے؟ وہ یقیناً ہر چیز پر قادر ہے۔“ نیز فرمایا ہے: ﴿لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ﴾ [المؤمن: ۵۷] ”آسمان و زمین کی پیدائش انسان کی

پیدائش سے بہت بڑا کام ہے۔“ نیز فرمایا: ﴿ءَاَنْتُمْ اَشَدُّ خَلْقًا اَمِ السَّمَاءُ بَنَاهَا﴾ [النازعات: ۲۷] ”کیا تمہارا پیدا کرنا زیادہ دشوار ہے یا آسمان کا؟ اللہ تعالیٰ نے اسے بنایا۔“

قولہ سبحانہ و تعالیٰ: ﴿فَاَصْبِرْ عَلَىٰ مَا يَقُولُونَ﴾ یعنی پس تو اس بات پر صبر کر جو جھٹلانے والے کہتے ہیں اور ان کو چھوڑ دے اچھی طرح کا چھوڑ دینا۔ ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ﴾ پہلے معراج شریف میں فرض دو نمازیں تھیں، ایک سورج نکلنے سے پہلے فجر کے وقت میں اور دوسری سورج غروب ہونے سے پہلے عصر کے وقت میں اور رات کا قیام نبی اکرم ﷺ پر اور آپ ﷺ کی امت پر واجب تھا ایک برس تک، پھر امت کے حق میں اس کا وجوب منسوخ ہوا، پھر شب معراج شریف میں اللہ تعالیٰ نے اس سب کو پانچ نمازوں سے منسوخ فرمایا، لیکن ان میں سے صبح کی اور عصر کی نماز باقی رہی سو یہ دونوں سورج نکلنے سے قبل اور غروب ہونے سے قبل ہیں۔

امام احمد رحمہ اللہ نے جریر بن عبد اللہ رحمہ اللہ سے روایت کیا ہے کہ ہم نبی اکرم ﷺ کے نزدیک بیٹھے ہوئے تھے، چنانچہ آپ ﷺ نے چودھویں رات کے چاند کی طرف نظر کی۔ پھر فرمایا: خبردار! بے شک تم عن قریب اپنے رب کے سامنے پیش کیے جاؤ گے، پھر تم اس کو دیکھو گے جیسے تم اس چاند کو دیکھتے ہو: «لَا تَصَامُوْنَ فِيْهِ» یعنی اس حال میں کہ اس کے دیکھنے میں ازدحام کے مارے ایک دوسرے پر ظلم نہیں کرتے ہو، بلکہ بغیر کسی تکلیف کے سب کے سب برابر دیکھتے ہو۔

چنانچہ اگر تم طاقت رکھو اس بات کی کہ سورج نکلنے سے پہلے اور اس کے غروب ہونے سے پہلے نماز پر مغلوب نہ ہوؤ تو کرو، پھر یہ آیت پڑھی: ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ﴾^① (ورواہ البخاری و مسلم و بقیۃ الجماعة من حدیث اسماعیل بہ)۔ قولہ تعالیٰ: ﴿وَمِنَ اللَّيْلِ فَسَبِّحْهُ﴾ یعنی رات میں تو اس کے واسطے نماز پڑھ۔ جیسا کہ اللہ تعالیٰ کا فرمان ہے: ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَلٰی اَنْ يَّبْعَثَكَ رَبُّكَ مَقَامًا مَّحْمُودًا﴾ [بنی اسرائیل: ۷۹] ”رات کے کچھ حصے میں تہجد کی نماز میں قرآن کی تلاوت کریں یہ زیادتی آپ کے لیے ہے، عن قریب آپ کا رب آپ کو مقام محمود پر کھڑا کرے گا۔“

قولہ تعالیٰ: ﴿وَاَذْبَرِ السُّجُودَ﴾۔ امام ابن ابی نجیح رحمہ اللہ نے عن مجاہد عن ابن عباس رضی اللہ عنہما روایت کیا ہے کہ یہ نماز کے بعد کی تسبیح ہے^② اس کی تائید وہ روایت کرتی ہے جو صحیحین میں بہ روایت ابو ہریرہ رضی اللہ عنہ ثابت ہوئی ہے کہ فقراء مہاجرین آئے تو عرض کی: اے اللہ کے رسول! دولت مند لوگ بڑے بڑے درجے اور نعیم مقیم لے گئے، چنانچہ

[①] صحیح البخاری (۵۲۹) صحیح مسلم (۶۳۳) سنن أبی داود (۴۷۲۹) سنن الترمذی (۲۵۵۱) سنن النسائی الکبریٰ (۱۷۶/۱)

سنن ابن ماجہ (۱۷۷)

[②] تفسیر الطبری (۳۸۰/۲۲)

آپ ﷺ نے فرمایا: یہ کیا ہے؟ عرض کی کہ وہ نماز پڑھتے ہیں جیسے ہم پڑھتے ہیں اور روزے رکھتے ہیں جیسے ہم رکھتے ہیں اور وہ خیرات کرتے ہیں اور ہم نہیں کرتے اور وہ غلام آزاد کرتے ہیں اور ہم نہیں کرتے۔ آپ ﷺ نے فرمایا: کیا پھر میں نہ سکھا دوں تم کو ایک ایسی شے کہ جب تم اس کو کر لو تو تم سابق ہو جاؤ ان پر جو تمہارے بعد ہیں اور تم سے کوئی شخص افضل نہ ہو مگر وہ جس نے اس طرح کیا جو تم نے کیا۔ تم ہر نماز کے بعد تینتیس (۳۳) دفعہ تسبیح کرو اور حمد کرو اور تکبیر کرو۔

روای نے کہا: پھر انھوں نے عرض کی: اے اللہ کے رسول! ہمارے مال والے بھائیوں نے سن لیا، جو ہم نے کیا۔ تو انھوں نے بھی اسی کے مثل کیا، چنانچہ آپ ﷺ نے فرمایا کہ یہ اللہ کا فضل ہے وہ جس کو چاہتا ہے اسے دیتا ہے۔^① دوسرا قول یہ ہے کہ ﴿وَأَذْبَرَ السُّجُودَ﴾ سے مراد وہ دو رکعتیں ہیں جو مغرب کے بعد ہیں۔ یہ بات عمر اور علی رضی اللہ عنہما اور ان کے فرزند حسن رضی اللہ عنہ اور سیدنا عبداللہ بن عباس، ابو ہریرہ اور ابوامامہ رضی اللہ عنہم سے مروی ہے اور اسی کے قائل امام مجاہد، عکرمہ، شعبی، نخعی، حسن اور قتادہ رضی اللہ عنہم وغیرہم ہیں۔^② امام احمد رحمہ اللہ نے سیدنا علی رضی اللہ عنہ سے روایت کیا ہے کہ رسول اللہ ﷺ ہر فرض نماز کے بعد سوائے فجر و عصر کے دو رکعتیں پڑھا کرتے تھے۔ عبدالرحمان کے الفاظ: ”دُبَرَ كُلِّ صَلَاةٍ“ ہیں^③ (اس کی سند میں امام احمد رحمہ اللہ کے دو استاد ہیں: ایک وکیع دوسرے عبدالرحمان۔ امام وکیع رحمہ اللہ کی روایت کے الفاظ: ”علی أثر كل صلاة مكتوبة“ ہیں۔ اور عبدالرحمان کی روایت کے الفاظ: ”دبر كل صلاة“ ہیں)۔ (ورواہ ابو داود و النسائي من حديث سفيان الثوري به زاد النسائي و مطرف عن أبي إسحاق به)

امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، کہا کہ ایک شب میں نے نبی اکرم ﷺ کے پاس رات بسر کی تو آپ ﷺ نے دو ہلکی رکعتیں پڑھیں جو فجر سے پہلے ہیں، پھر آپ ﷺ نماز کی طرف نکلے تو فرمایا: اے ابن عباس! نماز فجر سے قبل کی دو رکعتیں ﴿إِذْبَرَ النُّجُومِ﴾ [الطور: ۴۹] ہیں اور مغرب کے بعد کی دو رکعتیں ﴿أَذْبَرَ السُّجُودَ﴾ ہیں۔^④ (ورواہ الترمذي عن هشام الرفاعي عن محمد بن فضيل به وقال: غريب لا نعرفه إلا من هذا الوجه و حديث ابن عباس رضي الله عنه وإنه بات في بيت خالته ميمونة رضي الله عنها وصلى تلك الليلة مع النبي ﷺ ثلاث عشرة ركعة.^⑤ ثابت في الصحيحين وغيرهما فأما هذه الزيادة فغريبة لا نعرف إلا من هذا الوجه ورشدین بن كريب (عن أبيه عن ابن عباس ضعيف ولعله من كلام ابن عباس رضي الله موقوفاً عليه.^⑥ والله أعلم)

فتح البیان کا بیان:

فتح البیان کا بیان وضاحت کے ساتھ اور زیادت مناسب و تعمیر یسر کے ساتھ یہ ہے کہ جب اللہ پاک نے

① صحیح البخاری، رقم الحدیث (۸۰۷) صحیح مسلم (۵۹۵) ② تفسیر الطبری (۳۷۸/۲۲-۳۸۰)

③ مسند أحمد (۱۲۴/۱) سنن أبي داود، رقم الحدیث (۱۲۷۵) سنن النسائي الكبرى (۱۴۸/۱)

④ سنن الترمذي، رقم الحدیث (۳۲۷۵) تفسیر ابن أبي حاتم (۳۳۱۰/۱۰) اس کی سند میں ”رشدین بن كريب“ ضعیف راوی ہے۔

(ضعيف الجامع، رقم الحدیث: ۲۴۸)

⑤ صحیح البخاری، رقم الحدیث (۶۶۶) صحیح مسلم (۷۶۳) ⑥ تفسیر ابن كثير (۲۹۰/۴-۲۹۲)

سورت کے شروع میں پرانی امتوں کی تکذیب کا ذکر کیا تو یہاں پہلی امتوں کے ہلاک کرنے کا ذکر کیا، چنانچہ ارشاد فرمایا: ﴿وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَشَدُّ مِنْهُمْ بَطْشًا﴾ یعنی قریش اور ان کے موافقین سے پہلے ہم نے کافروں کی ایک کثیر امت ہلاک کر ڈالی ہے، ایسی امت جو قوت میں ان سے زیادہ سخت ہے، جیسے: عاد و ثمود وغیرہم۔

﴿فَنَقَّبُوا فِي الْبِلَادِ﴾ حرف فاء عاطف ہے معنی پر۔ گویا یوں کہا گیا کہ ”اِشْتَدَّ بَطْشُهُمْ فَنَقَّبُوا“۔

جمہور نے بہ تشدید قاف بہ صیغہ ماضی پڑھا ہے۔ تنقیب کسی امر کی تنقید و بحث کرنے کو کہتے ہیں۔ اس کی اصل نقب بہ معنی طریق سے ہے، یعنی ان کی قوت سخت ہوئی تو انھوں نے شہروں میں جا کر موت سے بچنے کی کرید کی اور تفتیش اور بحث کی یا ان میں سیر کی اور ان کے قطعات میں چلے پھرے، موت سے فرار طلب کرنے کے لیے، یہ کہتے ہوئے کہ کیا کوئی مفر ہے۔ مگر ان کو کوئی راستہ نہ ملا تو وہ ہلاک کر دیے گئے۔ غرضیکہ ”نَقَّبُوا“ کے معنی ”فَتَشَّوْا“ ہیں یا ”سَارَوْا أَوْ تَقَلَّبُوا“۔ فتح البیان میں اس کو اولیٰ کہا ہے۔^(۱) امام مجاہد رحمہ اللہ نے کہا: ”ضَرَبُوا وَطَافُوا“، نصر بن شمیل نے کہا ہے کہ ”دَوَّرُوا“۔ مورج نے کہا ہے کہ ”تَبَاعَدُوا“۔ سیر طواف کے معنی میں ہے، حارث بن حلزہ کا قول ہے: ے

نَقَّبُوا فِي الْبِلَادِ مِنْ حَذَرِ الْمَوْتِ وَجَالُوا فِي الْأَرْضِ كُلِّ مَجَالٍ

سیدنا عبداللہ بن عباس رضی اللہ عنہما وغیرہ (یعنی حسن رضی اللہ عنہ، امام ابو العالیہ اور ابو عمر رضی اللہ عنہما) نے ”نَقَّبُوا“ بہ فتح قاف مخففہ

پڑھا ہے۔ نقب بہ معنی پہاڑ میں خرق و طریق کے ہے۔ اسی طرح منقب و منقبہ ہے۔ امام ابن سکیت نے ایسا ہی کہا ہے۔ ”نقب“ کی جمع ”نقوب“ ہے اور سلمیٰ و یحییٰ بن یحمر نے بہ کسر کاف مشدد پڑھا ہے اس بنا پر کہ امر ہے خوف دلانے کے لیے، یعنی شہروں میں گشت کرو اور ان کے اطراف میں چلو پھرو۔ ﴿مَحِيصٍ﴾ مصدر ہے: ”حَاصَ يَحِيصُ حَيْصًا وَحِيُوصًا وَمَحِيصًا وَمَحَاصًا وَحِيَصَانًا أَيُّ: عَدَلَ وَحَادَ“ کا اور بہ معنی ظرف بھی ہے: ”أَيُّ: مِنْ مَعْدَلٍ وَمَحِيدٍ وَمَهْرَبٍ“^(۲) یعنی کیا کوئی جائے گریز ہے کہ موت سے بھاگ کر اس کی طرف جائیں یا کوئی مخلص ہے کہ اس کے سبب سے عذاب سے خلاصی پائیں۔ امام زجاج رحمہ اللہ نے کہا ہے کہ انھوں نے موت سے کوئی محیص، یعنی جائے فرار نہ دیکھی۔^(۳)

بالجملہ کلمہ ﴿هَلْ﴾ حرف استفہام ہے اور حرف ﴿مِنْ﴾ زائد ہے اور ﴿مَحِيصٍ﴾ مبتدا ہے جس کی خبر

محذوف ہے اور جملہ باضار قول حال ہے ”نَقَّبُوا“ کی واو سے۔ تقدیر یہ ہے: ”فَنَقَّبُوا فِي الْبِلَادِ قَائِلِينَ هَلْ مِنْ مَّحِيصٍ لَنَا“، یعنی انھوں نے شہروں میں جا کر بحث اور کرید کی یہ کہتے ہوئے کہ کیا ہمارے لیے موت سے کوئی جائے فرار ہے سو اس کو نہ پایا۔ یا یوں کہو کہ یہ اللہ پاک کی طرف سے جملہ متانفہ ہے، اس طرح سے کہ جب تقدیر یہ ٹھہری کہ ”فَنَقَّبُوا فِي الْبِلَادِ وَلَمْ يَسْلَمُوا مَعَ كَثْرَةِ تَنْقِيْبِهِمْ وَتَفْتِيْشِهِمْ“، یعنی انھوں نے شہروں میں موت

سے بچنے کے لیے بحث اور تلاش کی اور وہ سلامت نہ رہے باوجود اپنی بحث و جستجو کے تو یہاں ایک سوال پیدا ہوا جس میں عاقل ذاہل کے لیے تو تنبیہ ہے اور عنادر کھنے والے جاہل کے لیے زجر و توبیخ ہے، اس قول سے کہ ”هَلْ مِنْ مَّحِيصٍ لَهُمْ أَوْ لِيُغَيِّرَهُمْ“ یعنی کیا اُن کے لیے یا کسی اور کے لیے ہماری قضا سے کوئی مفر ہے۔ تاکہ ان کے لیے ہمارے امر کی تردید کی کوئی توجہ ہو۔

مطلب یہ ہے کہ اُن کے لیے کوئی مفر نہیں ہے اور نہ ہی امرِ الہی کے رد کرنے کی کوئی وجہ ہے۔ غرضیکہ اہل مکہ کو ڈرانا ہے کہ جیسی اُن سے پہلے کی اُمّیں تھیں ویسی ہی یہ ہیں، موت اور عذاب سے کوئی جائے فرار نہ پائیں گے۔ چونکہ وعظ و نصیحت کا اثر قبول کرنا عقل پر موقوف ہے، اس لیے ارشاد فرمایا: ﴿إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ﴾ یعنی اس سورت میں شروع سے آخر تک جو قصے مذکور ہوئے ہیں، بے شک اس میں اس شخص کے لیے ایک بڑی نصیحت اور وعظ ہے جس کے پاس دل ہے۔ امام فراء رحمہ اللہ نے کہا: عربیت میں جائز ہے کہ یوں کہیں: ”مَا لَكَ قَلْبٌ وَمَا قَلْبُكَ مَعَكَ“ ^① یعنی تیری عقل نہیں ہے اور تیری عقل تیرے ساتھ نہیں ہے۔ کسی نہ کہا ہے کہ مراد خود قلب ہے، کیوں کہ دل آفات سے سالم ہوتا ہے تو حقیقتِ حال کو سمجھ لیتا ہے اور جیسا غور و فکر کرنا چاہیے ویسا کرتا ہے۔ کسی نے کہا: معنی یہ ہیں کہ اس کو نصیحت ہے جس کے لیے حیات اور تمیز کرنے والا نفس ہے۔

﴿أَوَلَقِيَ السَّمْعُ﴾ یعنی یا نصیحت ہے اس کے لیے جس نے وعظ وغیرہ کو سنا جو اس سے کہا جاتا ہے۔ محاورے میں بولتے ہیں: ”أَلَقَى إِلَيَّ سَمْعَكَ“ یعنی مجھ سے بات سن۔ معنی یہ ہیں کہ اس نے اس شے کی طرف کان لگایا جو اس پر پڑھی جاتی ہے یعنی وحی جو اس ماجرے کو بیان کرتی ہے جو ان اُمتوں پر گزرا۔ جمہور نے ﴿أَلَقَى﴾ بہ صیغہ معروف پڑھا ہے اور امام سلمیٰ، طلحہ اور سدی رحمہم اللہ نے بہ صیغہ مجہول پڑھا ہے۔ اور ”السَّمْعُ“ پر ضمہ پڑھا ہے۔ ^② کلمہ ”أَوْ“ ”مانعة الخلو“ ہے، ”مانعة الجمع“ نہیں ہے، کیوں کہ کان لگا دینا جبکہ دل سلامت نہ ہو کچھ فائدہ مند نہیں ہے۔

چنانچہ قولہ تعالیٰ: ﴿وَهُوَ شَهِيدٌ﴾ اس طرف اشارہ کر رہا ہے، یعنی اس نے کان ڈالا اس حال میں کہ اس کا فہم حاضر ہے، یا اس کا دل حاضر ہے، اس لیے کہ جو بات کو سمجھتا نہیں ہے تو وہ ایسے ہے جیسے غائب ہے گواپنے جسم کے لحاظ سے حاضر ہے، لیکن اپنے فہم سے حاضر نہیں ہے۔ امام زجاج رحمہ اللہ نے کہا ہے کہ اس حال میں کہ اس کا دل اس بات میں حاضر ہے جس کو سنتا ہے۔ امام سفیان رحمہ اللہ نے فرمایا: یعنی وہ حاضر نہیں ہوتا اس حال میں کہ اس کا دل غائب ہے۔ امام مجاہد اور قتادہ رحمہم اللہ نے کہا ہے کہ یہ آیت اہل کتاب کے بارے میں ہے۔ حسن رحمہ اللہ نے بھی اسی طرح کہا ہے۔ محمد بن کعب اور ابو صالح رحمہم اللہ نے کہا ہے کہ خاص کر اہل قرآن کے حق میں ہے۔ ^③

قوله تعالى: ﴿وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ﴾ یعنی البتہ یقیناً ہم نے پیدا کیا آسمانوں کو اور زمین کو اور اس کو جو اُن کے درمیان میں ہے چھ دن میں۔ ان کا پہلا دن اتوار ہے اور آخری دن جمعہ ہے۔ چنانچہ زمین کو تو دو دن میں پیدا کیا اور اس کے منافع کو دو دن میں پیدا کیا اور آسمانوں کو دو دن میں پیدا کیا اور اگر وہ چاہتا تو پلک جھپکنے سے بھی کم مدت میں سب کو پیدا کر دیتا، لیکن اس نے اپنے فضل سے ہم کو کاموں میں ”تأنی“ (دیر لگانا) اور آہستگی کی تعلیم فرمائی۔ کلمہ ”یوم“ سے کبھی وقت مراد ہوتا ہے اور کبھی اس کے ساتھ زمانے کی مدت کی تعبیر کی جاتی ہے کتنی ہی مدت ہو۔ غرضیکہ اللہ پاک نے یہ سب چیزیں پیدا کیں۔

پھر فرمایا: ﴿وَمَا مَسَّنَا مِنْ لُغُوبٍ﴾ کلمہ ﴿مِنْ﴾ زائد ہے، یعنی حال یہ ہے کہ ہم کو کسی طرح کی تھکاوٹ اور ماندگی نے نہیں چھوا۔ سیدنا عبداللہ بن عباس رضی اللہ عنہما نے فرمایا: ﴿لُغُوبٍ﴾ بہ معنی نصب (تکلیف) ہے۔^(۱) ﴿لُغُوبٍ﴾ مصدر ہے۔ مختار میں کہا ہے کہ ”لُغُوبٌ بِضَمَّتَيْنِ“ بہ معنی تعب و اِعیاء ہے۔ اس کا باب ”دخل“ ہے اور ”لغب بالكسر من باب تعب لغوبا“ بھی ایک ضعیف لغت ہے۔^(۲) جمہور نے بہ ضم لام اور سیدنا علی رضی اللہ عنہ، امام طلحہ، سلمیٰ اور یعقوب رضی اللہ عنہ نے بہ فتح لام پڑھا ہے۔ دونوں ایک معنی میں مصدر ہیں۔^(۳) امام واحدی رضی اللہ عنہ فرماتے ہیں کہ مفسرین کی جماعت نے کہا ہے کہ یہ آیت یہود کے اس قول کا رد کرنے کے لیے نازل ہوئی ہے کہ اللہ نے ہفتے کے دن آرام کیا اور عرش پر چت لیٹ گیا، اسی لیے انھوں نے اس دن میں کام کرنا چھوڑ دیا، چنانچہ اللہ تعالیٰ نے یہ فرما کر ان کی تکذیب کی: ﴿وَمَا مَسَّنَا مِنْ لُغُوبٍ﴾^(۴)

تھکاوٹ اور تکلیف کی اس سے نفی اس لیے ہے کہ وہ مخلوق کی صفات سے پاک ہے اور اس لیے کہ اس کے اور اس کے غیر کے درمیان مماست (ایک دوسرے کو چھونا) نہیں ہے، یعنی ان موجودات کے ساتھ وہ مس نہیں کرتا جن کو وہ ایجاد اور پیدا کرتا ہے۔ اور تھکاوٹ ماندگی تو صرف علاج و مشقت سے ہوتی ہے اور اس سے ہوتی ہے کہ فاعل اپنے مفعول سے مماسہ کرتا ہے، جیسے: بڑھئی و لوہار اور نانباہی وغیرہ کو ہوا کرتی ہے اور یہ جو ہوتی ہے تو مخلوقین کے افعال میں ہوتی ہے اور خالق پاک اس سب سے مبرا اور پاک ہے۔

اشیاء کے ایجاد میں اس کی شان تو یہ ہے کہ وہ اس سے کہتا ہے ہو جا تو وہ فوراً ہو جاتی ہے۔ ﴿كُنْ فَيَكُونُ﴾ [البقرة: ۱۱۷] جو فرمایا ہے تو صرف مخلوق کو سمجھانے کے لیے، صرف معقول کے قریب کرنے کے لیے فرمایا ہے ورنہ حقیقت میں نہ کوئی قول ہے نہ کاف و نون ہے۔ اس کے سوا اس میں اور قول بھی ہیں اس کا بیان پہلے گزر چکا ہے۔ امام رازی رضی اللہ عنہ نے فرمایا: ظاہر یہ ہے کہ مراد مشرکوں کا رد کرنا ہے اور ﴿خَلَقْنَا السَّمَوَاتِ وَالْأَرْضَ وَمَا بَيْنَهُمَا﴾ سے

(۱) تفسیر الطبري (۳۷۵/۲۲)

(۲) مختار الصحاح (۶۱۲/۱)

(۳) فتح القدير (۱۰۶/۵)

(۴) اللباب في علوم الكتاب (۴۸/۱۸)

مراد امرِ بعث میں استدلال ہے اور یہود نے جو بات کہی اور اس کو نقل کیا، پس یا تو وہ اُن سے تحریف ہے، یا انھوں نے اس کی تاویل نہیں جانی۔^①

غرضیکہ پھر اللہ پاک نے نبی کریم ﷺ کو تسلی دی اور انھیں صبر کا حکم دیا، چنانچہ فرمایا: ﴿فَاصْبِرْ عَلَىٰ مَا يَقُولُونَ﴾ یعنی پس تو ان باتوں پر صبر کر جو مشرکین کہتے ہیں۔ مطلب یہ ہے کہ تو اپنے نفس پر آسانی کر اور اُن کے کہنے کی وجہ سے رنجیدہ مت ہو اور جو کچھ اُن کی طرف سے تجھ پر وارد ہوتا ہے اس کو صبر کے ساتھ برداشت کر۔ چونکہ نبی اکرم ﷺ دو کاموں میں مشغول رہا کرتے تھے: ایک تو اللہ تعالیٰ کی عبادت۔ دوسرا مخلوق کی ہدایت۔ لہذا جب وہ راہ یاب نہ ہوئے تو آپ ﷺ سے کہا گیا کہ تو اپنے دوسرے شغل میں متوجہ ہو، یعنی عبادت۔

چنانچہ فرمایا: ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ﴾ یعنی تو اللہ کی پاکی بیان کر اس شے سے جو اس کی بارگاہِ عالی جاہ کے لائق نہیں ہے۔ اس کی حمد کے ساتھ متلبس ہو کر فجر اور عصر کے وقت میں یا مراد نماز فجر اور نماز عصر ہے، جیسا کہ سیدنا عبداللہ بن عباس رضی اللہ عنہما نے فرمایا ہے۔ کسی نے کہا ہے کہ پانچوں نمازیں۔ کسی نے کہا ہے کہ دو رکعت طلوع شمس سے پہلے پڑھ اور دو اس کے غروب سے پہلے۔ پہلا قول زیادہ مناسب ہے۔ ﴿وَمِنَ اللَّيْلِ فَسَبِّحْهُ﴾ کلمہ ﴿مِنْ﴾ تبعیض کا ہے: ”أَيُّ: سَبِّحْ بَعْضَ اللَّيْلِ“ یعنی بعض رات میں اس کی تسبیح کر۔ کسی نے کہا ہے کہ یہ رات کی نماز ہے۔ کسی نے کہا ہے کہ فجر کی دو رکعتیں ہیں۔ کسی نے کہا ہے کہ عشاء کی نماز ہے۔ پہلی بات زیادہ بہتر ہے۔

﴿وَأَذْبِرِ السُّجُودَ﴾ ”أَيُّ: وَسَبِّحْ أَعْقَابَ الصَّلَوَاتِ“ یعنی اور نمازوں کے عقب میں اس کی تسبیح کر۔ جمہور نے ﴿أَذْبِرَ﴾ بہ فتح ہمزہ پڑھا ہے بنا بر جمع ”دُبِّرَ“ اور امام نافع، ابن کثیر اور حمزہ رضی اللہ عنہ نے بہ کسر ہمزہ پڑھا ہے بنا بر مصدر ماخوذ ”أَذْبَرَ الشَّيْءُ إِذْبَارًا إِذَا وَلَّى“ سے۔^② قرائے سبعہ نے ﴿إِذْبَرَ النَّجُومَ﴾ میں اس پر اتفاق کیا ہے کہ بہ کسر ہمزہ ہے۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت نے کہا ہے کہ ﴿وَأَذْبِرِ السُّجُودَ﴾ مغرب کے بعد کی دو رکعتیں ہیں اور ﴿إِذْبَرَ النَّجُومَ﴾ فجر سے پہلے کی دو رکعتیں ہیں۔ سیدنا علی بن ابی طالب رضی اللہ عنہ سے مروی ہے کہ میں نے رسول اللہ ﷺ سے ﴿إِذْبَرَ النَّجُومَ﴾ اور ﴿وَأَذْبَرَ السُّجُودَ﴾ کے بارے میں سوال کیا تو آپ ﷺ نے فرمایا: ﴿وَأَذْبَرَ السُّجُودَ﴾ مغرب کے بعد کی دو رکعتیں ہیں اور ﴿إِذْبَرَ النَّجُومَ﴾ غدا، یعنی نماز فجر سے قبل دو رکعتیں ہیں۔^③ (آخرجہ مسدد فی مسندہ وابن المنذر وابن مردویہ)۔ سیدنا عمر رضی اللہ عنہ سے مروی ہے کہ ﴿وَأَذْبَرَ السُّجُودَ﴾ دو رکعتیں ہیں مغرب کے بعد اور ﴿إِذْبَرَ النَّجُومَ﴾ فجر سے پہلے دو رکعتیں ہیں۔ (آخرجہ محمد بن نصر فی الصلاة وابن المنذر وعن أبي هريرة مثله، أخرجه ابن أبي شيبة وابن نصر وابن جرير وابن المنذر وابن مردويه)

① تفسیر الرازی (۱۵۸/۲۸) ② تفسیر القرطبی (۲۶/۱۷) ③ الدر المنثور (۶۱۰/۷، ۶۱۱) فتح القدیر (۱۰۸/۵)

امام بخاری رحمہ اللہ وغیرہ نے امام مجاہد رحمہ اللہ سے روایت کیا ہے کہ سیدنا عبداللہ بن عباس رضی اللہ عنہما نے فرمایا ہے: "أَمْرُهُ أَنْ يُسَبِّحَ فِي أَدْبَارِ الصَّلَوَاتِ كُلِّهَا"۔^(۱) امام کرنی رحمہ اللہ نے کہا: بہ سبب ابو ہریرہ رضی اللہ عنہ سے مروی حدیث کے جو صحیح میں مرفوعاً آئی ہے: «مَنْ سَبَّحَ دُبْرَ كُلِّ صَلَاةٍ ثَلَاثًا وَثَلَاثِينَ، وَحَمِدَ اللَّهَ ثَلَاثًا وَثَلَاثِينَ وَكَبَّرَ اللَّهَ ثَلَاثًا وَثَلَاثِينَ فَذَلِكَ تِسْعَةٌ وَتِسْعُونَ وَتَمَامَ الْمِائَةِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ غُفِرَتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ»^(۲)

وَاسْتَمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ ﴿٤١﴾ يَوْمَ يَسْمَعُونَ
الصَّيْحَةَ بِالْحَقِّ ذَٰلِكَ يَوْمُ الْخُرُوجِ ﴿٤٢﴾ إِنَّا نَحْنُ نُحْيِي وَنُمِيتُ
وَاللَّيْنَا الْمَصِيرُ ﴿٤٣﴾ يَوْمَ تَشَقَّقُ الْأَرْضُ عَنْهُمْ سِرَاعًا ذَٰلِكَ حَشْرٌ
عَلَيْنَا لَئِيسِيرٌ ﴿٤٤﴾ نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ
بِجَبَّارٍ فَذَكَرْ بِالْقُرْآنِ مَنْ يَخَافُ وَعِيدِ ﴿٤٥﴾

اور توجہ سے سنئے! جس دن منادی کرنے والا قریب کے مقام سے ندا دے گا^(۴۱) جس دن وہ اس چیخ (نقحہ ثانیہ) کو فی الواقع سنیں گے، یہی (قبروں سے) نکلنے کا دن ہوگا^(۴۲) بلاشبہ ہم ہی زندہ کرتے اور ہم ہی مارتے ہیں اور ہماری ہی طرف (سب کی) واپسی ہے^(۴۳) جس دن ان کے اوپر سے زمین پھٹ جائے گی (وہ اس میں سے) تیزی سے (نکل رہے ہوں گے) یہ حشر (برپا کرنا) ہم پر نہایت آسان ہے^(۴۴) ہم اسے خوب جانتے ہیں جو وہ (مشرکین) کہتے ہیں، اور آپ ان پر زبردستی کرنے والے نہیں، لہذا آپ اس قرآن کے ذریعے سے اس شخص کو نصیحت کرتے رہیں، جو میری وعید سے ڈرتا ہے^(۴۵)

قیامت کے دن کے بعض حقائق:

کہتے ہیں کہ صور بیت المقدس کے پتھر پر پھونکی جائے گی، یا اس کی آواز ہر جگہ پر ایسے لگے گی جیسے نزدیک سے آرہی ہو۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ فرماتا ہے: اے محمد! تو کان رکھ جس دن پکارنے والا نزدیک کی جگہ سے پکارے گا۔ امام قتادہ رحمہ اللہ کہتے ہیں کہ کعب احبار رحمہ اللہ نے کہا: اللہ تعالیٰ ایک فرشتے کو حکم دے گا کہ ندا کرے

بیت المقدس کے صخرے پر: ”أَيُّهَا الْعِظَامُ الْبَالِيَةُ وَالْأَوْصَالُ الْمُتَقَطَّعَةُ إِنَّ اللَّهَ يَأْمُرُكَ أَنْ تَجْتَمِعَنَّ لِفَصْلِ الْقَضَاءِ“^① یعنی او بوسیدہ ہڈیو اور پارہ پارہ جوڑو! بے شک اللہ تعالیٰ تم کو امر فرماتا ہے کہ فصلِ قضا کے لیے جمع ہو جاؤ۔ ﴿يَوْمَ يَسْعَوْنَ الصَّيْحَةُ بِالْحَقِّ﴾ یعنی جس دن صور میں پھونکناسیں گے جو وہ حق لائے گا جس میں ان کے اکثر شک کرتے تھے۔ ﴿ذَلِكَ يَوْمُ الْخُرُوجِ﴾ یعنی وہ دن ہے قبروں سے نکل پڑنے کا۔

﴿إِنَّا نَحْنُ نُحْيِي وَنُمِيتُ وَالْيَنَّا الْبَصِيرُ﴾ یعنی وہی ہے جو خلق کی ابتداء کرتا ہے پھر اس کو دہرائے گا اور وہ اس پر زیادہ آسان ہے اور اسی کی طرف ساری خلاق کا پہنچ رہنا ہے۔ پھر وہ ہر ایک کو اس کے عمل کی جزا دے گا اگر اچھا عمل ہے تو اچھی جزاء اور برا ہے تو بری جزاء۔

﴿يَوْمَ تَشَقُّ الْأَرْضُ عَنْهُمْ سِرَاجًا﴾ یہ اس طرح ہوگا کہ اللہ عزوجل آسمان سے ایک پانی اتارے گا جس سے ساری مخلوق کے جسم اپنی قبروں میں اُگ آئیں گے جس طرح کہ نمناک زمین میں پانی سے دانے اُگ آتے ہیں، پھر جب جسم مکمل ہو جائیں گے تو اللہ تعالیٰ اسرافیل علیہ السلام کو حکم دے گا تو وہ صور پھونکیں گے اور روہیں صور کے سوراخوں میں امانت رکھی گئی ہیں اور جب اسرافیل علیہ السلام اس میں پھونکیں گے تو روہیں آسمان و زمین کے درمیان چمکتی ہوئی نکلیں گی۔ پھر اللہ عزوجل فرمائے گا: میری عزت اور جلال کی قسم ہے! ہر روح کو چاہیے کہ وہ اس جسم کی طرف لوٹ جائے جس کو وہ دنیا میں آباد رکھتی تھی۔ تو ہر روح اپنے جسم کی طرف رجوع کر آئے گی، پھر آہستہ آہستہ اس میں چلے گی جس طرح کہ سانپ کے کاٹے ہوئے ہیں زہر چلتا ہے اور اُن سے زمین پھٹ جائے گی تو وہ اٹھ کر حساب کے لیے کھڑے ہونے کی جگہ کی طرف بلانے والے کی طرف جلدی سے چل پڑیں گی، اپنے سر کو اللہ عزوجل کے لیے جھکائے ہوئے ہوں گی۔ کافر کہیں گے کہ یہ ایک مشکل دن ہے۔ اللہ تعالیٰ نے فرمایا ہے: ﴿يَوْمَ يَدْعُوكُمْ فَتَسْتَجِيبُونَ بِحَمْدِهِ وَتَظُنُّونَ إِن لَّبِثْتُمْ إِلَّا قَلِيلًا﴾ [بنی اسرائیل: ۵۲] ”جس دن وہ تمہیں بلائے گا تم اس کی تعریف کرتے ہوئے تعمیلِ ارشاد کرو گے اور گمان کرو گے کہ تمہارا رہنا بہت ہی تھوڑا ہے۔“ صحیح مسلم میں سیدنا انس رضی اللہ عنہ سے روایت کیا ہے کہ رسول اللہ ﷺ نے فرمایا ہے: ”میں ان میں سے سب سے پہلا ہوں جن سے زمین شق ہوگی۔“^②

﴿ذَلِكَ حَشْرٌ عَلَيْنَا يَسِيرٌ﴾ یعنی وہ ایک سہل اعادہ ہے ہم پر، آسان ہے ہمارے نزدیک جیسا کہ اللہ جل جلالہ نے فرمایا: ﴿وَمَا أَمْرُنَا إِلَّا وَجْدَةٌ كُلُّهَا بِالْبَصْرِ﴾ [القمر: ۵۰] ”اور ہمارا حکم صرف ایک دفعہ (کا ایک کلمہ)

① تفسیر الطبری (۳۸۲/۲۲)

② صحیح مسلم، رقم الحدیث (۲۲۷۸) مسند أحمد (۱۴۴/۳) ان الفاظ کے ساتھ روایت صحیح مسلم میں سیدنا انس رضی اللہ عنہ کے بجائے سیدنا ابو ہریرہ رضی اللہ عنہ سے مروی ہے، البتہ مسند احمد وغیرہ میں سیدنا انس رضی اللہ عنہ سے بھی یہ روایت مروی ہے۔

ہی ہوتا ہے، جیسے: آنکھ کا جھپکنا۔“ نیز فرمایا: ﴿مَا خَلَقَكُمْ وَلَا بَعَثَكُمْ إِلَّا كُنُفُسٍ وَّجَدَةً ۖ إِنَّ اللَّهَ سَبِيحٌ بَصِيرٌ﴾ [لقمان: ۲۸] ”تم سب کی پیدائش اور مرنے کے بعد جلانا ایسا ہی ہے جیسے ایک جی کا، بے شک اللہ تعالیٰ سننے والا دیکھنے والا ہے۔“

رسول اللہ ﷺ کو تسلی:

قولہ تعالیٰ: ﴿نَحْنُ أَعْلَمُ بِمَا يَقُولُونَ ۖ﴾ یعنی ہمارا علم اس شے کو محیط ہے جو مشرکین تجھ سے کہتے ہیں، یعنی وہ جو تجھے جھٹلاتے ہیں ہم کو اس کی خوب خبر ہے، چنانچہ یہ تجھے ڈر میں مبتلا نہ کرے۔ جیسا کہ اللہ تعالیٰ کا فرمان ہے: ﴿وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ ۖ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ۖ وَاعْبُدْ رَبَّكَ حَتَّىٰ يَأْتِيَكَ الْيَقِينُ﴾ [الحجر: ۹۷-۹۹] ”اور یقیناً ہم جانتے ہیں کہ جو کچھ وہ کہتے ہیں، اس سے آپ کا سینہ (دل) تنگ ہوتا ہے۔ آپ اپنے رب کی حمد کے ساتھ تسبیح کریں اور سجدہ گزاروں میں ہو جائیں۔ اور آپ اپنے رب کی عبادت کریں، حتیٰ کہ آپ کے پاس یقین (موت) آجائے۔“

قولہ تعالیٰ: ﴿وَمَا أَنْتَ عَلَيْهِمْ بِجَبَّارٍ ۖ﴾ یعنی تو وہ نہیں ہے کہ ان کی ہدایت پر جبر کرے اور نہ ہی یہ اس شے میں سے ہے جس کا تو مکلف ہے۔ امام مجاہد، قتادہ اور ضحاک رحمہم اللہ نے کہا: ”لَا تَتَجَبَّرُ عَلَيْهِمْ“^(۱) یعنی تو ان پر جبر مت کر۔ پہلا قول زیادہ بہتر ہے۔ اگر اللہ پاک کی مراد وہ ہوتی جو ان لوگوں نے کہی تو یوں فرماتا: ”وَلَا تَكُنْ جَبَّارًا إِلَيْهِمْ“ اور اس نے جو فرمایا ہے تو وہ ﴿وَمَا أَنْتَ عَلَيْهِمْ بِجَبَّارٍ﴾ ہے، اس معنی میں کہ تو ایمان پر ان کا جبر کرنے والا نہیں ہے تو تو بس ایک پہنچا دینے والا ہے۔ امام فراء رحمہ اللہ نے کہا ہے کہ میں نے عرب کو سنا ہے کہ وہ یوں کہتے ہیں: ”جَبَرَ فُلَانٌ فُلَانًا عَلَىٰ كَذَا بِمَعْنَىٰ أَجْبَرَهُ“^(۲)

پھر اللہ عز و جل نے فرمایا: ﴿فَذَكِّرْ بِالْقُرْآنِ مَن يَخَافُ وَعَبِيدُ﴾ یعنی تو اپنے رب کی رسالت پہنچا دے، نصیحت پذیر وہی ہوگا جو اللہ سے اور اس کی وعید سے ڈرتا ہے اور اس کے وعدے کی امید رکھتا ہے۔ جیسا کہ اللہ تعالیٰ کا فرمان ہے: ﴿فَاتِّمِمْنَا عَلَيْكَ الْبَلٰغَ وَعَلَيْنَا الْحِسَابُ﴾ [الرعد: ۴۰] ”آپ پر تو صرف پہنچا دینا ہی ہے حساب تو ہمارے ذمے ہی ہے۔“ نیز اللہ جل جلالہ کا فرمان ہے: ﴿فَذَكِّرْ إِنَّمَا أَنْتَ مُذَكِّرٌ ۚ لَسْتَ عَلَيْهِمْ بِمُصَيِّرٍ﴾ [الغاشیة: ۲۱-۲۲] ”پس آپ نصیحت کر دیا کریں (کیوں کہ) آپ صرف نصیحت کرنے والے ہیں۔ آپ کچھ ان پر داروغہ نہیں ہیں۔“

نیز اللہ تعالیٰ کا فرمان ہے: ﴿لَيْسَ عَلَيْكَ هُدَاهُمْ وَلٰكِنَّ اللَّهَ يَهْدِي مَن يَشَاءُ ۚ﴾ [البقرة: ۲۷۲] ”انہیں

ہدایت پر لا کھڑا کرنا تیرے ذمے نہیں، بلکہ ہدایت اللہ تعالیٰ دیتا ہے جسے چاہتا ہے۔“ نیز اللہ تعالیٰ کا فرمان ہے: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ [الفصص: ۵۶] ”آپ جسے چاہیں ہدایت نہیں کر سکتے بلکہ اللہ تعالیٰ ہی جسے چاہے ہدایت کرتا ہے۔“ نیز اسی لیے یہاں یوں فرمایا ہے: ﴿وَمَا أَنْتَ عَلَيْهِمْ بِجَبَّارٍ فَذَكَرْ بِالْقُرْآنِ مَنْ يَخَافُ وَعَبِدَ﴾۔ امام قتادہ رحمہ اللہ فرمایا کرتے تھے: ”اللَّهُمَّ اجْعَلْنَا مِمَّنْ يَخَافُ وَعَبِدُكَ وَيَرْجُو مَوْعِدَكَ يَا بَارِئَ يَا رَحِيمُ“ یعنی اے اللہ! تو ہم کو ان لوگوں میں سے کر دے جو تیری وعید سے ڈرتے ہیں اور تیرے وعدے کی اُمید رکھتے ہیں، اے احسان کرنے والے اے مہربان! آخر تفسیر سورت ق۔
والحمد لله وحده وحسبنا الله ونعم الوكيل.^①

فتح البیان کا بیان:

فتح البیان کا بیان وضاحت کے ساتھ یہ ہے کہ تو قیامت کے احوال پر کان رکھ جس کی تیری طرف وحی کی جاتی ہے۔ اس میں اس شے کی ہولناکی اور بڑی شان کی خبر دی ہے جس کی وحی کی جاتی ہے، وہ ایک بڑی ہولناک شے ہے، اسی لیے تو اس کے احوال سنانے کے لیے پہلے ﴿إِسْتَمِعْ﴾ فرمایا کہ اس پر کان رکھ اور خوب غور سے سن۔ کسی نے کہا کہ ”إِسْتَمِعِ النَّدَاءَ أَوِ الصَّوْتِ“۔ ﴿الصَّيْحَةَ﴾ یعنی کان رکھ نداء پر یا آواز پر یا صیحہ پر۔ سیدنا عبد اللہ بن عباس رضی اللہ عنہما نے اسی طرح کہا ہے۔^② کسی نے کہا ہے کہ ﴿إِسْتَمِعْ﴾ بہ معنی انتظار ہے۔ یہ قول بعید ہے۔

﴿يَوْمَ يَنَادِ الْمُنَادُ﴾ جس دن پکارنے والا پکارے گا، مراد اسرافیل علیہ السلام ہیں۔ یا جبریل علیہ السلام صخرہ بیت المقدس پر کھڑے ہوں گے، پھر حشر کی نداء کریں گے۔ ﴿إِسْتَمِعْ﴾ کا مفعول اگر ﴿الصَّيْحَةَ﴾ ہوگا تو اس سے مراد صیحہ قیامت ٹھہرے گا، یعنی نفخہ ثانیہ جو صور میں اسرافیل علیہ السلام کی طرف سے ہوگا۔ کسی نے کہا ہے کہ اسرافیل علیہ السلام پھونکیں گے اور جبریل علیہ السلام نداء کریں گے اہل محشر کو اور کہیں گے: آؤ حساب کے لیے، چنانچہ اس بنا پر ندا محشر میں ہے۔ امام شہاب رحمہ اللہ نے کہا: یہ زیادہ صحیح ہے۔^③ چنانچہ اس پر آثار دال ہیں۔ امام مقاتل رحمہ اللہ نے کہا: یہ اسرافیل علیہ السلام ہیں وہ محشر میں نداء کریں گے، چنانچہ کہیں گے: ”يَا أَيُّهَا النَّاسُ هَلُمُّوا لِلْحِسَابِ“^④ یعنی لوگو حساب کے لیے آؤ۔ کسی نے یوں کہا ہے کہ یہ ندا کریں گے: ”أَيُّهَا الْعِظَامُ الْبَالِيَةُ وَالْأَوْصَالُ الْمُتَقَطَّعَةُ وَاللُّحُومُ الْمُتَمَرِّقَةُ وَالشُّعُورُ الْمُتَفَرِّقَةُ إِنَّ اللَّهَ يَأْمُرُكُمْ أَنْ تَجْتَمِعُونَ لِفَصْلِ الْقَضَاءِ“

قولہ تعالیٰ: ﴿مِنْ مَّكَانٍ قَرِيبٍ﴾ یعنی جس دن نداء کرنے والا مکانِ قریب سے نداء کرے گا، یعنی اس جگہ

② تفسیر الطبری (۳۸۲/۲۲)

① تفسیر ابن کثیر (۲۹۲/۴، ۲۹۳)

④ فتح القدیر (۱۰۷/۵)

③ حاشیۃ الشہاب علی تفسیر البیضاوی (۹۲/۸)

سے کہ وہ آسمان کے قریب ہوگی جہاں سے اہل محشر کے افراد میں سے ہر فرد کو نداء پہنچ جائے۔ امام قتادہ رحمہ اللہ نے کہا ہے کہ ہمیں یہ حدیث بیان کی جاتی تھی کہ وہ نداء کریں گے صخرہ بیت المقدس سے ^(۱) اور اسی کے قائل سیدنا عبداللہ بن عباس رضی اللہ عنہما بھی ہیں۔ ^(۲) امام کلبی رحمہ اللہ نے کہا ہے کہ صخرہ آسمان کی طرف زمین کا قریب تر مقام ہے۔ بارہ میل۔ امام کعب رحمہ اللہ نے کہا ہے کہ اٹھارہ میل۔ کسی نے کہا ہے کہ صخرہ وسط زمین ہے۔

﴿يَوْمَ يَسْمَعُونَ الصَّيْحَةَ بِالْحَقِّ﴾ بدل ہے ﴿يَوْمَ يُنَادِ﴾ سے۔ ﴿الصَّيْحَةَ﴾ بعث ہے۔ امام کلبی رحمہ اللہ نے کہا ہے کہ ﴿بِالْحَقِّ﴾ کے معنی بالبعث ہیں۔ امام مقاتل رحمہ اللہ نے کہا ہے کہ یعنی ”إِنَّهَا كَأَنَّهَا حَقًّا“ ^(۳) یعنی وہ صحیحہ تحقیق ہونے والا ہے اور ﴿بِالْحَقِّ﴾ حال ہے ﴿يَسْمَعُونَ﴾ سے: ”أَيُّ: يَسْمَعُونَ الصَّيْحَةَ مُتَلَبِّسِينَ بِالْحَقِّ“ یا حال ہے ﴿الصَّيْحَةَ﴾ سے: ”أَيُّ: مُتَلَبِّسَةً بِالْحَقِّ“۔ امام جلال محلی رحمہ اللہ کی عبارت اس کی تفسیر میں یہ ہے: ”بِالْبُعْثِ وَهِيَ النَّفْخَةُ الثَّانِيَةُ مِنْ إِسْرَافِيلَ وَيَحْتَمِلُ أَنْ تَكُونَ قَبْلَ نِدَائِهِ وَبَعْدِهِ“ ^(۴) انتہی۔ یہ قول غیر مستقیم ہے، کیونکہ صحیحہ کی تفسیر نفخہ ثانیہ سے کی جو نفخہ بعث ہے۔ پھر کہا: اور احتمال ہے کہ صحیحہ اسرافیل علیہ السلام کی نداء ہے جو نفخہ ثانیہ سے سنی جائے گی جس طرح کے امام قرطبی رحمہ اللہ نے ندائے مذکور کو صحیحہ کی تفسیر ٹھہرایا ہے۔ ^(۵) تأمل۔ یہ حاصل ہے جمل کا۔

﴿ذَلِكَ يَوْمُ الْخُرُوجِ﴾ یعنی یہ دن نداء کا، اور صحیحہ سننے کا، قبروں سے نکلنے کا دن ہے۔ سیدنا عبداللہ بن عباس رضی اللہ عنہما نے فرمایا: یعنی جس دن قبروں سے بعث کی طرف نکلیں گے ^(۶) یہ اپنی تکذیب کے انجام کو جان لیں گے (یہ عامل کی تقدیر ہے جو ﴿يَوْمَ يُنَادِ﴾ میں ہے، یعنی جس دن منادی ندا کرے گا یہ اپنی تکذیب کے انجام کو جان لیں گے۔) ﴿إِنَّا نَحْنُ نُحْيِي وَنُمِيتُ﴾ یہ جملہ مستانفہ ہے امر بعث کی تقریر کے لیے، یعنی بے شک ہم جلائیں گے آخرت میں اور ہم مارتے ہیں دنیا میں، اس میں ہمارا کوئی مشارک نہیں ہے کہ ہمارے ساتھ شریک ہو۔ ﴿وَالْيَنَّا الْمَصِيرُ﴾ یعنی اور ہماری ہی طرف پھر آنا ہے تو ہم ہر عمل کرنے والے کو اس کے عمل کی جزا دیں گے۔

﴿يَوْمَ تَشَقَّقُ الْأَرْضُ عَنْهُمْ سِرَاحًا﴾ جمہور نے تاء کاشین میں ادغام کیا ہے اور کو فیوں نے ایک تاء کو تخفیف کے لیے حذف کر کے بہ تخفیف شین پڑھا ہے اور زید بن علی رحمہ اللہ نے ہر دو تاء کے اثبات کے ساتھ بنا بر اصل پڑھا ہے۔ ^(۷) اور کسی نے بہ صیغہ مجہول پڑھا ہے۔ ﴿سِرَاحًا﴾ کا نصب بنا بر حال ہے ﴿عَنْهُمْ﴾ کی ضمیر سے اور حال میں عامل وہی ہے جو ﴿يَوْمَ﴾ میں ہے۔ ﴿يَوْمَ﴾ ظرف ہے ”مصیر“ کا، یا ظرف ہے ﴿الْخُرُوجِ﴾ کا، یا ”یخرجون“ مقدر سے منصوب ہے، یعنی نکلیں گے قبروں سے جس دن زمین پھٹ جائے گی اُن سے اس حال میں

(۱) فتح القدیر (۱۰۷/۵) (۲) الدر المنثور (۶۱۲/۷) (۳) فتح القدیر (۱۰۷/۵) (۴) تفسیر الجلالین (۶۹۲/۱)

(۵) تفسیر القرطبی (۲۷/۱۷) (۶) تفسیر ابن ابی حاتم (۳۳۱۰/۱۰) (۷) فتح القدیر (۱۰۷/۵)

کہ جلدی کرنے والے ہوں گے پکارنے والے کی طرف جس نے ان کو پکارا ہے۔

﴿ذَلِكَ حَشْرٌ عَلَيْنَا يَسِيرٌ﴾ یعنی فنا کے بعد یہ زندہ کرنا اور عرض اور حساب کے لیے جمع کرنا یہ ہم پر ایک آسان چیز ہے۔ ﴿إِلَيْنَا﴾ کی تقدیم اختصاص پر دال ہے، یعنی ایسا امر عظیم آسان نہیں ہوتا مگر اس قادر پر جس کو کوئی کام کسی کام سے باز نہیں رکھتا۔ پھر اللہ پاک نے اپنے نبی اکرم ﷺ کی تسلی و تعزیت کی۔ چنانچہ ارشاد فرمایا: ﴿نَحْنُ أَعْلَمُ بِمَا يَقُولُونَ﴾ یعنی وہ جو تیری تکذیب کرتے ہیں اس شے میں جس کو تو لے کر آیا ہے اور بعث اور توحید کا انکار کرتے ہیں تو ہم کو اس کی خوب خبر ہے۔ ﴿وَمَا أَنْتَ عَلَيْهِمْ بِجَبَّارٍ﴾ یعنی تو ان پر مسلط نہیں ہے کہ ان کو ایمان پر مجبور کرے۔ یہ آیت آیت سیف سے منسوخ ہے۔

﴿فَذَكِّرْ بِالْقُرْآنِ مَنْ يَخَافُ وَعِيدِ﴾ یعنی تو قرآن کے ساتھ اس شخص کو نصیحت کر جو میری وعید سے ڈرتا ہے۔ مطلب یہ ہے کہ میں نے جو اپنے نافرمانوں کو عذاب کی وعید سنائی ہے تو جو لوگ اس وعید سے ڈرتے ہیں ان کو قرآن سے سمجھا اور جو ان کے علاوہ ہیں، ان کے ساتھ مشغول مت ہو، ہم ان کو وہ انواع عقاب اور طرح طرح کے عذاب کریں گے جس کے موجب و مستدعی ان کے اقوال ہوں گے۔ پھر اس کے بعد اللہ سبحانہ نے آپ ﷺ کو قتال کا امر فرمایا۔ سیدنا عبد اللہ بن عباس رضی اللہ عنہما کہتے ہیں کہ صحابہ کرام رضی اللہ عنہم نے عرض کی: اے اللہ کے رسول! کاش آپ ہم کو خوف دلائیں، اس پر یہ آیت نازل ہوئی: ﴿فَذَكِّرْ بِالْقُرْآنِ مَنْ يَخَافُ وَعِيدِ﴾^① (آخر جہ ابن جریر)

یہ لوگ مومنین ہیں اس لیے کہ قرآن شریف سے نفع پانے والے یہی ہیں۔ وعید کی رسم (تحریر کرنا) بغیر یاء ہے۔ رہا لفظ میں تو ورش نے باثبات یاء پڑھا ہے بعد دال کے وصل میں نہ وقف میں اور باقی قراء نے وصل و وقف دونوں میں یاء کو حذف کیا ہے۔ (کذا ذکر الخطیب)۔ ”جبار“ صیغہ مبالغہ ہے، اس لیے کہ فعال کا وزن ثلاثی ہی سے بنایا جاتا ہے۔ مصباح میں کہا ہے: ”أَجْبَرْتُهُ عَلَى كَذَا بِأَلْفٍ“ یعنی میں نے فلاں کو فلاں شے پر آمادہ کیا قہر و غلبہ سے۔ ”فَهُوَ مُجْبَرٌ“ سو وہ جبر کردہ شدہ ہے۔ یہ لغت عامہ عرب کا ہے اور بنی تمیم کی لغت میں اور اہل حجاز کے بہت سے لوگوں کی لغت میں ”جَبَرْتُهُ جَبْرًا“ باب قتل سے ہے۔ امام ازہری رحمہ اللہ نے اس کو بیان کیا ہے۔ پھر کہا ہے کہ ”جَبَرْتُهُ وَأَجْبَرْتُهُ“ دو جید لغت ہیں۔ امام خطابی رحمہ اللہ نے کہا ہے کہ جبار وہ ہے جس نے اپنی مخلوق کو مجبور کیا ہے اپنے امر و نہی پر، جس کا اس نے ارادہ فرمایا۔ ”جَبَرَهُ السُّلْطَانُ وَأَجْبَرَهُ“ ایک معنی میں بولا جاتا ہے۔

قولہ تعالیٰ: ﴿وَمَا أَنْتَ عَلَيْهِمْ بِجَبَّارٍ﴾ کے زیر تفسیر میں نے بعض تفاسیر میں دیکھا ہے کہ ثلاثی ایک لغت ہے۔ امام فراء رحمہ اللہ وغیرہ نے اس کو حکایت کیا ہے اور اس کی صحت کے لیے اس لفظ کے ساتھ استشہاد کیا ہے جس کے

یہ معنی ہیں کہ فعال نہیں بنایا جاتا مگر فعل ثلاثی سے، جیسے: ”فَتَّاح“ و ”عَلَّام“ اور ”أَفْعَل“ بالف سے نہیں آیا مگر ”دَرَّاک“ چنانچہ اگر ”جَبَّار“ کو اس معنی پر محمول کیا جائے تو وہ وجہ وجیہ ہے، یعنی ایک با وجہ بات ہے۔ امام فراء رحمہ اللہ نے کہا اور مقرر میں نے عرب کو سنا ہے کہ وہ یوں بولتے ہیں: ”جَبَرْتُهُ عَلَى الْأَمْرِ وَأَجْبَرْتُهُ“ اور جب یہ ثابت ہو گیا تو جس نے اس لغت کی تضعیف کی ہے، اس کے قول پر اعتماد نہ کیا جائے۔^(۱) (كذا في فتح البيان مع زيادة مناسبة والله سبحانه وتعالى أعلم و علمه أتم)

الحمد لله والمنة کہ اس سورت مبارکہ کی تفسیر دوسری تاریخ ۱۳۱۲ھ ذیقعدہ ۱۳۱۲ھ ہجری بروز سوموار شب منگل کو قریب یازدہ ساعت (گیارہ بجے) تمام ہوئی۔ الہی، سیدی مولائی اس کو قبول کر اور سہو و نسیان سے تجاوز فرما اور آئندہ لکھنے کی توفیق عطا کر۔ اللہم أحسن عواقبتنا في الأمور كلها وأجرنا من خزي الدنيا وعذاب الآخرة آمين. الحمد لله أولا وآخراً وظاهراً وباطناً، والصلاة والسلام على سيدنا ومولانا محمد وعلى آله وصحبه وأزواجه وذرياته وأتباعه وأشياعه إلى يوم الدين.

بِسْمِ اللَّهِ الرَّحْمَنِ الرَّحِيمِ

سُورَةُ الذَّرِيَّتِ

جلالین کے بعض نسخوں میں ﴿وَالذَّرِيَّتِ﴾ ہے واؤ کے ساتھ۔ اس سورت مبارکہ کی ساٹھ (۶۰) آیتیں ہیں اور یہ مکی ہے۔ امام قرطبی رحمہ اللہ نے کہا ہے کہ سب کے قول کے مطابق ^① سیدنا عبداللہ بن عباس رضی اللہ عنہما نے فرمایا کہ سورۃ ﴿الذَّرِيَّتِ﴾ مکہ میں نازل ہوئی۔ ^② (أخرجہ ابن الضریس والنحاس وابن مردويه والبيهقي في الدلائل وأخرج

ابن مردويه عن ابن الزبير مثله)

بِسْمِ اللَّهِ الرَّحْمَنِ الرَّحِيمِ
وَالذَّرِيَّتِ ذُرْوَاهُ ۚ فَاَلْحَمِلَتْ ۚ وَفَرَّاهُ ۚ فَاَلْجَرِيَّتِ يُسْرَاهُ ۚ
فَاَلْمَقْسِمِتِ اَمْرَاهُ ۚ اِنَّمَا تُوعَدُونَ لَصَادِقٍ ۚ وَاِنَّ الدِّينَ لَوَاقِعٌ ۚ
وَالسَّمَاءِ ذَاتِ الْحُبُكِ ۚ اِنَّكُمْ لَفِي قَوْلٍ مُّخْتَلِفٍ ۚ يُؤَفِّكُ عَنْهُ مَنْ
اَفَّكَ ۚ قَتَلَ الْخَرَصُونَ ۚ الَّذِيْنَ هُمْ فِيْ غَمْرَةٍ سَاهُونَ ۚ
يَسْأَلُونَ اَيَّانَ يَوْمِ الدِّينِ ۚ يَوْمَ هُمْ عَلَى النَّارِ يُفْتَنُونَ ۚ
ذُوقُوا فِتْنَتَكُمْ ۚ هَذَا الَّذِي كُنْتُمْ بِهٖ تَسْتَعْجِلُونَ ۚ

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

قسم ہے ان ہواؤں کی جو (مٹی وغیرہ کو) اڑا کر بکھیرنے والی ہیں ^① پھر ان بادلوں کی (قسم) جو (پانی کا) بوجھ اٹھانے والے ہیں ^② پھر ان کشتیوں کی (قسم) جو آسانی سے چلنے والی ہیں ^③ پھر ان فرشتوں کی (قسم) جو کام تقسیم کرنے والے ہیں ^④ بلاشبہ تمہیں جو وعدہ دیا جاتا ہے، وہ ضرور سچا ہے ^⑤ اور بلاشبہ (اعمال کی) جزا ضرور ملنے والی ہے ^⑥ قسم ہے آسمان کی جو راستوں والا ہے ^⑦ بلاشبہ تم (باہم) مختلف باتوں میں (پڑے ہو) ^⑧ اس سے پھیرا جاتا ہے

جو شخص (بھلائی سے) پھیرا گیا ⑨ اٹکل پچو لگانے والے مارے گئے ⑩ جو بے پروا غفلت میں پڑے ہیں ⑪ وہ پوچھتے ہیں: جزا کا دن کب ہوگا؟ ⑫ جس دن وہ آگ میں جلائے جائیں گے ⑬ (کہا جائے گا:) تم اپنا عذاب چکھو، یہ وہ عذاب ہے جسے تم جلدی مانگتے تھے ⑭

قیامت اور حساب کی خبر کی صداقت:

ہواؤں کی قسم اٹھائی ہے۔ پہلے آندھی چلتی ہے جس سے غبار اڑتا ہے اور بادل بنتے ہیں، پھر ان میں پانی بنتا ہے۔ ہوائیں اس بوجھ کو لے کر پھرتی ہیں، پھر برسنے کے قریب نرم ہوا چلتی ہے، پھر بادل کو ہانک کر دوسری جگہ کا حصہ وہاں پہنچاتی ہیں جس طرح حکم ہوتا ہے۔ راہوں والا آسمان یعنی اس میں تاروں کا جال بچھا ہوا ہے۔ مختلف بات میں پڑے ہوئے ہو، یعنی آخرت کے جینے اور نہ جینے میں، جو اس کو نہ مانے وہ سیدھے راستے سے پھیرا گیا۔ بے سند باتیں کرنا، یعنی دین کی بات میں اٹکل دوڑانا۔ انتہیٰ۔

حافظ ابن کثیر رحمہ اللہ کہتے ہیں علی رضی اللہ عنہ سے مروی ہے کہ وہ کوفے کے منبر پر چڑھے اور فرمایا کہ تم مجھ سے اللہ کی کتاب کی کسی آیت کے بارے اور کسی سنت کے بارے میں جو رسول اللہ ﷺ سے مروی ہے، مجھ سے سوال کرو گے تو میں تم کو اس کی خبر دوں گا۔ چنانچہ ان کی طرف سے ابن الکواء کھڑا ہوا اور عرض کی: یا امیر المومنین! قولہ تعالیٰ: ﴿وَالذَّرِيَّةِ ذُرْوًا﴾ کے کیا معنی ہیں؟ فرمایا: ”الرَّيْحُ“، یعنی ہوا۔ عرض کی: ﴿فَالْحَبْلِ وَقُرًا﴾ فرمایا: ”سَحَابٌ“، یعنی بدلیاں۔ عرض کی: ﴿فَالْجُرَيْتِ يُسْرًا﴾ فرمایا: ”سُفُنٌ“، یعنی جہاز و کشتیاں۔ عرض کی: ﴿فَالْبُقَيْتِ أَمْرًا﴾

فرمایا: فرشتے۔ ① (قال شعبة بن الحجاج عن سماك عن خالد بن عريرة أنه سمع علياً عليه السلام وشعبة أيضاً عن القاسم بن أبي بزة عن أبي الطفيل أنه سمع علياً عليه السلام وثبت أيضاً من غير وجه عن أمير المؤمنين علي بن أبي طالب عليه السلام أنه صعد ... الخ)

اس بارے میں ایک مرفوع حدیث مروی ہے۔ چنانچہ حافظ ابوبکر بزار رحمہ اللہ نے سعید بن مسیب رحمہ اللہ سے روایت کیا ہے، کہا ہے کہ صبیح تمیمی عمر بن الخطاب رضی اللہ عنہ کے پاس آیا اور عرض کی: اے امیر المومنین! آپ مجھے ﴿وَالذَّرِيَّةِ ذُرْوًا﴾ کے متعلق خبر دیں، فرمایا کہ یہ ہوائیں ہیں اور اگر میں نے یہ رسول اللہ ﷺ سے نہ سنا ہوتا تو میں اس کو بیان نہ کرتا۔ عرض کی: پھر آپ مجھے ﴿فَالْبُقَيْتِ أَمْرًا﴾ کے بارے میں بتائیں۔ فرمایا کہ فرشتے ہیں اور اگر میں نے یہ رسول اللہ ﷺ سے نہ سنا ہوتا تو نہ کہتا۔ کہا: پھر آپ مجھے ﴿فَالْجُرَيْتِ يُسْرًا﴾ کے بارے میں بتائیں، فرمایا: یہ کشتیاں ہیں اور اگر میں نے یہ رسول اللہ ﷺ کو فرماتے ہوئے نہ سنا ہوتا تو نہ کہتا۔ پھر اس کے مارنے کا حکم دیا تو وہ

سوزرب مارا گیا اور ایک گھر میں رکھا گیا۔ پھر جب وہ اچھا ہو گیا تو اسے بلایا، پھر اس کو اور سوزرب لگائی گئیں اور اسے پالان پر سوار کیا گیا اور ابو موسیٰ اشعری رضی اللہ عنہ کی طرف لکھا کہ تو لوگوں کو اس کی ہم نشینی سے منع کر۔ پھر وہ ہمیشہ اسی طرح رہا یہاں تک کہ ابو موسیٰ رضی اللہ عنہ کے پاس آیا اور بڑی بڑی قسمیں کھائیں اور کہا کہ وہ اپنے جی میں اس شے میں سے کچھ نہیں پاتا جس کو پہلے پایا کرتا تھا، تو ابو موسیٰ رضی اللہ عنہ نے اس کے بارے میں عمر رضی اللہ عنہ کی طرف لکھا تو انھوں نے جواب میں لکھا کہ میں اسے نہیں خیال کرتا ہوں مگر مقرر اس نے سچ کہا ہے، اب تو اسکے اور لوگوں کی مجالست کے درمیان تخلیہ کر دے۔^(۱) (قال أبو بکر البزار: فأبو بکر بن أبي سبرة لين وسعيد بن سلام ليس من أصحاب الحديث)

حافظ ابن کثیر رحمہ اللہ کہتے ہیں کہ اس حدیث کو مرفوع کہنا ضعیف ہے اور اس میں جو قریب تر شے ہے وہ یہ ہے کہ یہ موقوف ہے عمر رضی اللہ عنہ پر، کیوں کہ صبیغ بن عسل کا قصہ عمر رضی اللہ عنہ کے ساتھ مشہور ہے اور انھوں نے جو اس کو مارا تو اس لیے کہ ان کو اس کے حال سے یہ ظاہر ہوا تھا کہ وہ تعنت و عناد کے طور پر سوال کرتا ہے۔ واللہ اعلم

حافظ ابن عساکر رحمہ اللہ نے ترجمہ صبیغ میں یہ قصہ مطول ذکر کیا ہے۔^(۲) سیدنا عبداللہ بن عباس، عبداللہ بن عمر رضی اللہ عنہما، امام مجاہد، سعید بن جبیر، حسن، قتادہ اور سدی رحمہم اور کئی ایک اہل علم نے ان اشیاء کی اسی طرح تفسیر کی ہے۔ امام ابن جریر اور ابن ابی حاتم رحمہم نے اس کے سوا اور کچھ نہیں نقل کیا۔^(۳) اور مقرر کہا گیا کہ ﴿الذَّرِيَّةِ﴾ سے مراد ہوائیں ہیں، جیسا کہ پہلے گزرا ہے کہ ﴿فَالْجُرَيْتِ وَقُرًّا﴾ سے مراد بدلیاں ہیں، جیسا کہ پہلے گزرا، اس لیے کہ وہ پانی کو اٹھاتی ہیں، جیسا کہ زید بن عمرو بن نفیل نے کہا ہے:

وَأَسْلَمْتُ نَفْسِي لِمَنْ أَسْلَمْتُ لَهُ الْمُرُّ تَحْمِلُ عَذْبًا زُلَالًا

یعنی میں نے اپنی جان اس ذات کے لیے مطیع کر دی ہے جس کے لیے بدلیاں مطیع ہوئی ہیں جو صاف شیریں پانی کو اٹھائے پھرتی ہیں۔

اب رہیں ﴿فَالْجُرَيْتِ يُسْرًا﴾ تو جمہور سے مشہور یہ ہے، جیسا کہ گزر چکا ہے، کہ وہ کشتیاں ہیں نرمی سے پانی میں چلتی ہیں نرم چلنا۔ بعض نے کہا: وہ تارے ہیں جو اپنے افلاک میں چلتے ہیں نرمی سے، یہ معنی اس لیے کہے کہ یہ ادنیٰ سے اعلیٰ کی طرف ترقی ہو جائے، پھر اس کی طرف جو اس سے اعلیٰ ہے۔ چنانچہ ہواؤں کے اوپر تو بدلیاں ہیں اور تارے ان کے اوپر ہیں اور ﴿فَالْمُقَسِّمَاتِ أَمْرًا﴾ فرشتے ہیں یہ اُن کے اوپر ہیں اللہ پاک کے شرعی و کوئی احکام لے کر اترتے ہیں۔

یہ اللہ عزوجل کی طرف سے قیامت کے قائم ہونے پر ایک قسم ہے۔ اسی لیے یوں فرمایا: ﴿إِنَّمَا تُوعَدُونَ

^(۱) مسند البزار (۴۲۳/۱) اس کی سند میں ”ابو بکر بن ابی سبرہ اور سعید بن سلام“ سخت ضعیف راوی ہیں۔

^(۳) تفسیر ابن کثیر (۲۹۴/۴)

^(۲) تاریخ دمشق (۴۱۰/۲۳)

لَصَادِقٌ ﴿٥﴾ وَإِنَّ الدِّينَ لَوَقِيعٌ﴾ یعنی جس شے کا تم کو وعدہ ملتا ہے وہ البتہ سچی خبر ہے اور بے شک حساب البتہ ضروری ہونے والا ہے۔ پھر اللہ پاک نے فرمایا: ﴿وَالسَّمَاءِ ذَاتِ الْحُبُكِ﴾۔ سیدنا عبداللہ بن عباس رضی اللہ عنہما کہتے ہیں: ”ذَاتِ الْجَمَالِ وَالْبَهَاءِ وَالْحُسْنِ وَالِاسْتِوَاءِ“

اسی طرح امام مجاہد، عکرمہ، سعید بن جبیر، ابو مالک، ابو صالح، سدی، قتادہ، عطیہ عوفی اور ربیع بن انس رضی اللہ عنہم وغیرہم نے بھی کہا ہے، یعنی قسم ہے حسن و جمال و رونق و برابری والے آسمان کی۔ امام ضحاک اور منہال بن عمرو رضی اللہ عنہما وغیرہما نے کہا ہے: ”مِثْلُ تَجَعُّدِ الْمَاءِ وَالرَّمْلِ وَالزَّرْعِ إِذَا ضَرَبَتْهُ الرِّيحُ فَيَنْسِجُ بَعْضُهُ بَعْضًا طَرَائِقَ طَرَائِقَ فَذَلِكَ الْحُبُكُ“^(۱) یعنی پانی اور ریت اور کھیتی کے پیچیدہ ہونے کی طرح جس وقت اس کو ہوا مارتی ہے تو بعض اس کا بعض کو بن دیتا ہے طریقے طریقے۔ پس ”حبک“ یہ ہے۔

امام ابن جریر رضی اللہ عنہ نے عن ابی قلابہ عن رجل من اصحاب النبی ﷺ عن رسول اللہ ﷺ روایت کیا ہے کہ آپ ﷺ نے فرمایا: «إِنَّ مِنْ وَرَائِكُمُ الْكَذَّابَ الْمُضِلَّ وَإِنَّ رَأْسَهُ مِنْ وَرَائِهِ حُبْكًا حُبْكًا» یعنی بِالْحُبُكِ: الْجَعُودَةُ^(۲) ”الکذاب“ سے مراد دجال ملعون ہے (یعنی بے شک تمہارے پرے جھوٹا گمراہ کرنے والا ہے اور بے شک اس کا سر اس کے ورے سے جبک جبک ہے، یعنی اس کے سر کے بال گھونگریا لے ہونے کے سبب سے متکسر ہیں، جیسا ٹھہرا ہوا پانی یا ریت جس وقت اس پر ہوا چلتی ہے تو وہ پیچیدہ ہو جاتے ہیں اور راستے سے بن جاتے ہیں۔

امام ابو صالح سے مروی ہے: ﴿ذَاتِ الْحُبُكِ﴾ ”الشَّدَّة“ یعنی سختی و مضبوطی والا۔ امام خسیف رضی اللہ عنہ نے کہا ”ذَاتِ الصَّفَاقَةِ“^(۳) یعنی سختی والا۔ صفاقہ سختی جامہ کو کہتے ہیں۔ امام حسن بن ابی الحسن بصری رضی اللہ عنہ نے کہا: ﴿ذَاتِ الْحُبُكِ﴾ ”حُبُكُ بِالنُّجُومِ“ یعنی تاروں سے جال بنایا گیا ہے۔ امام قتادہ رضی اللہ عنہ نے بہ سند خود عبداللہ بن عمرو رضی اللہ عنہما سے روایت کیا ہے: ﴿وَالسَّمَاءِ ذَاتِ الْحُبُكِ﴾ یعنی ساتواں آسمان^(۴) اور۔ واللہ أعلم۔ گویا اس سے وہ آسمان مراد لیا جس میں ثوابت اور تارے ہیں۔ بہت سے علمائے ہیئت کے نزدیک یہ تارے آٹھویں آسمان میں ہیں جو ساتویں کے اوپر ہے۔ واللہ أعلم۔ یہ سب ایک شے کی طرف رجوع ہوتے ہیں، یعنی حسن و بہاء، جیسا کہ سیدنا عبداللہ بن عباس رضی اللہ عنہما نے فرمایا ہے: ”فَإِنَّهَا مِنْ حُسْنِهَا مُرْتَفَعَةٌ شَفَافَةٌ صَفِيقَةٌ شَدِيدَةُ الْبِنَاءِ مُتَّسِعَةٌ الْإِرْجَاءِ أُنِيقَةُ الْبُهَاءِ مُكَلَّلَةٌ بِالنُّجُومِ الثَّوَابِتِ وَالسِّيَّارَاتِ مُوشِحَةٌ بِالشَّمْسِ وَالْقَمَرِ وَالْكَوَاكِبِ الزَّاهِرَاتِ“^(۵) یعنی آسمان اپنے حسن و خوبی سے بلند صاف شفاف سخت ہے، اس کی بنا مضبوط ہے اس کے اطراف فراخ ہیں، اس کی

(۱) تفسیر الطبری (۳۹۵/۲۲-۳۹۷) تفسیر ابن کثیر (۲۹۵/۴)

(۲) تفسیر الطبری (۳۹۶/۲۲) مسند أحمد (۳۷۲/۵) السلسلة الصحيحة، رقم الحديث (۲۸۰۸)

(۳) تفسیر ابن کثیر (۲۹۵/۴) (۴) تفسیر الطبری (۳۹۶/۲۲-۳۹۷) (۵) تفسیر ابن کثیر (۲۹۵/۴)

روشنی اور رونق خوش نما ہے ثوابت اور سیارات تاروں کا تاج پہنایا گیا ہے، سورج اور چاند اور روشن تاروں سے زینت دیا گیا ہے۔

مشرکین کی باتوں میں اختلاف:

قولہ تعالیٰ: ﴿إِنَّكُمْ لَفِي قَوْلٍ مُّخْتَلِفٍ﴾ یعنی ادمشرکوں کو جھٹلانے والو! بے شک تم البتہ ایک مختلف مضطرب بات میں پڑے ہوئے ہو جو نہ جڑتی ہے نہ جمع ہوتی ہے۔ امام قتادہ رحمہ اللہ نے کہا ہے کہ ”إِنَّكُمْ لَفِي قَوْلٍ مُّخْتَلِفٍ مَا بَيْنَ مُصَدِّقٍ بِالْقُرْآنِ وَمُكَذِّبٍ بِهِ“^① یعنی تم اس درمیان میں پڑے ہو کہ کوئی تو قرآن کی تصدیق کرنے والا ہے اور کوئی اس کو جھٹلانے والا ہے۔

﴿يُؤْفَكُ عَنْهُ مَنْ أُفِكَ﴾ یعنی قرآن کا جھٹلانا اسی پر رواج پا جاتا ہے جو فی نفسہ گمراہ ہے، کیوں کہ یہ ایک باطل بات ہے، اس کے لیے فرمانبردار نہیں ہوتا اور اس کے سبب سے گمراہ نہیں کیا جاتا اور اس سے پھیرا نہیں جاتا مگر وہی جو پھیرا گیا ہے، نا تجربہ کار ہے اور اسے کچھ سمجھ نہیں ہے جیسا کہ اللہ تعالیٰ نے فرمایا ہے: ﴿فَأَنكُمْ وَمَا تَعْبُدُونَ﴾^② مَا أَنْتُمْ عَلَيْهِ بِفِتْنِينَ^③ إِلَّا مَنْ هُوَ صَالِ الْجَحِيمِ ﴿[الصفات: ۱۶۱-۱۶۳]۔ سیدنا عبد اللہ بن عباس رضی اللہ عنہما نے فرمایا اور امام سدی رحمہ اللہ نے کہا: ”يُضَلُّ عَنْهُ مَنْ ضَلَّ“ یعنی اس سے وہی شخص گمراہ کیا جاتا ہے جو گمراہ ہوا۔ امام مجاہد رحمہ اللہ نے کہا ہے کہ ”يُؤْفَنُ عَنْهُ مَنْ أُفِنَ“ (”افن“ ضعف رائے کو کہتے ہیں۔ کذا فی الصراح)۔ امام حسن بصری رحمہ اللہ نے فرمایا: پھیرا جاتا ہے اس قرآن سے وہ شخص جس نے اس کی تکذیب کی ہے۔

قولہ تعالیٰ: ﴿قُتِلَ الْخَرِصُونَ﴾ امام مجاہد رحمہ اللہ نے کہا ہے کہ ”كَذَّابُونَ“ یعنی بڑے جھوٹے، کہا: اور یہ اس کلمے کی طرح ہے جو سورت عبس میں ہے: ﴿قُتِلَ الْإِنْسَانُ مَا أَكْفَرَهُ﴾ [عبس: ۱۷] ”اللہ کی بار انسان پر، کیسا ناشکرا ہے۔“ ﴿الْخَرِصُونَ﴾ وہ ہیں جو کہتے ہیں کہ ہم مر کر اٹھائے نہیں جائیں گے اور یقین نہیں کرتے۔ علی بن ابی طلحہ نے سیدنا عبد اللہ بن عباس رضی اللہ عنہما سے یہ الفاظ روایت کیے ہیں کہ ”لُعِنَ الْمُرْتَابُونَ“ یعنی شک کرنے والے لعنت کیے گئے۔ اور اسی طرح سیدنا معاذ رضی اللہ عنہ اپنے خطبے میں فرمایا کرتے تھے ”هَلَكَ الْمُرْتَابُونَ“ امام قتادہ رحمہ اللہ نے کہا ہے کہ ﴿الْخَرِصُونَ﴾ ”أَهْلُ الْغُرَّةِ وَالظُّنُونِ“^④ یعنی دھوکا کھانے والے اور اٹکل کرنے والے ہیں۔

﴿الَّذِينَ هُمْ فِي غَمْرَةٍ سَاهُونَ﴾ سیدنا عبد اللہ بن عباس رضی اللہ عنہما اور کئی ایک اہل علم نے کہا ہے کہ کفر و شرک میں غافل اور لہو و لعب میں مشغول ہیں۔^⑤ ﴿يَسْأَلُونَ أَيَّانَ يَوْمُ الدِّينِ﴾ یعنی پوچھتے ہیں کہ انصاف کا دن کب ہے؟ اور یہ جو کہتے ہیں تو برائے تکذیب، عناد، شک اور استبعاد کے کہتے ہیں۔ اللہ تعالیٰ نے فرمایا: ﴿يَوْمَ هُمْ عَلَى النَّارِ يُفْتَنُونَ﴾۔ سیدنا عبد اللہ بن عباس رضی اللہ عنہما امام مجاہد، حسن بصری اور کئی ایک اہل علم نے کہا: ﴿يُفْتَنُونَ﴾ ”يُعَذَّبُونَ“

① تفسیر الطبري (۳۹۸/۲۲) ② تفسیر الطبري (۴۰۰، ۳۹۸/۲۲) تفسیر ابن کثیر (۲۹۵/۴) ③ تفسیر الطبري (۴۰۱، ۴۰۰/۲۲)

كَمَا يُفْتَنُ الذَّهَبُ عَلَى النَّارِ“ یعنی جس دن وہ آگ پر عذاب کیے جائیں گے۔ ایک اور جماعت نے کہا، جس میں امام مجاہد، امام عکرمہ، ابراہیم نخعی، زید بن اسلم اور سفیان ثوری رحمہم اللہ بھی ہیں، ”يُحْرَقُونَ“^(۱) یعنی جس دن کہ وہ آگ پر جلائے جائیں گے۔ ﴿ذُوقُوا فِتْنَتَكُمْ﴾ امام مجاہد رحمہ اللہ نے کہا ہے کہ ”حَرِيقُكُمْ“ اور غیر مجاہد نے کہا ہے کہ ”عَذَابُكُمْ“^(۲) یعنی تم اپنا جلنا یا اپنا عذاب چکھو۔ ﴿هَذَا الَّذِي كُنْتُمْ بِهِ تَسْتَعْجِلُونَ﴾ یعنی ان کو ملامت اور توبیخ کے لیے اور ان کی تحقیر و تصغیر کے لیے کہا جائے گا کہ یہ وہ شے ہے جس کی تم جلدی چاہتے تھے۔^(۳) (واللہ اعلم)

فتح البیان کا بیان:

”ذَرُّوْ وَذَرَى“ برداشتن باد کاہ و خاک را، یعنی ہوا کا گھاس اور خاک کو اٹھانا ہے۔ محاورے میں بولتے ہیں: ”ذَرَبَ الرِّيحُ التُّرَابَ وَغَيْرُهُ تَذَرُوهُ وَتَذَرِيهِ ذَرَّوْا ذَرِيًّا أَيْ: سَفَتُهُ“ غرضیکہ ہوا جو خاک وغیرہ کو اڑا کر بکھیرتی ہے اس بکھیرنے اور اڑانے کو ”ذَرُّوْ وَذَرَى“ کہتے ہیں۔ نصب ﴿ذَرَّوْا﴾ کا بنا بر مفعول مطلق ہے۔ ”ذَارِيَّاتُ“ اس میں عامل ہے اور مفعول محذوف ”أَيُّ: التُّرَابُ“ وغیرہ۔ امام ابو عمرو اور حمزہ رحمہم اللہ نے ”ذَارِيَّاتُ“ کے حرف ”تاء“ کو ﴿ذَرَّوْا﴾ کی ذال میں ادغام کیا ہے، باقی قراء نے ادغام کے بغیر پڑھا ہے۔^(۴) ﴿الذَّرِيَّتِ﴾ کا موصوف مقدر ہے: ”أَيُّ: وَالرِّيَّاحُ الذَّارِيَّاتُ التُّرَابُ“ وغیرہ، یعنی ان ہواؤں کی قسم ہے جو خاک وغیرہ کو خوب اڑانے والی ہیں۔ کسی نے کہا ہے کہ موصوف ”النِّسَاءُ الْوَلُودُ“ ہے: ”أَيُّ: وَالنِّسَاءُ الْوَلُودُ الذَّارِيَّاتُ الْوَلَادَ ذَرَّوْا“ یعنی قسم ہے کثرت سے جننے والی عورتوں کی جو اولاد کو خوب بکھیرنے والی ہیں۔

﴿فَالْحَامِلَاتِ وِقْرًا﴾ ﴿وَقْرًا﴾ کا نصب بنا بر مفعول بہ ہے، جیسے کہا جاتا ہے: ”حَمَلَ فُلَانٌ عَدْلًا ثَقِيلًا“ یعنی فلاں نے بھاری بوجھ اٹھایا۔ جمہور نے ﴿وَقْرًا﴾ کو بہ کسر واؤ پڑھا ہے۔ ”وِقْرٌ“ اس شے کا نام ہے جو اٹھائی جاتی ہے، کسی نے بہ فتح واؤ پڑھا ہے بنا بر مصدر۔ موصوف مقدر ہے: ”أَيُّ: فَالْسَّحَابِ الْحَامِلَاتِ وِقْرًا“ یعنی بدلیوں کی جو اٹھانے والی ہیں پانی کو ایسے اٹھاتی ہیں، جیسے چوپایہ بوجھ کو اٹھاتا ہے۔ کسی نے کہا کہ موصوف ”الرِّيَّاحُ الْحَامِلَاتُ لِلْسَّحَابِ“ ہیں یا ”النِّسَاءُ الْحَوَامِلُ“ یعنی حاملہ عورتیں بچوں کو اٹھاتی ہیں۔

﴿فَالْجَرِيَّتِ يُسْرًا﴾ ”يسر“ بہ معنی سہل ہے ہر شے میں۔ اس کا نصب اس بنا پر ہے کہ مفعول مطلق محذوف کی صفت ہے: ”أَيُّ: جَرِيًّا ذَا يُسْرٍ“ یا مصدر ہے موضوع حال میں ہے۔ ”مُيسَّرَةً“ اور موصوف مقدر ہے: ”أَيُّ: فَالْسُّفْنِ الْجَارِيَّاتِ جَرِيًّا سَهْلًا“ یعنی پھر قسم ہے کشتیوں کی جو دریا میں ہواؤں سے چلنے والی ہیں سہل اور آسان چلنا۔ کسی نے کہا ہے کہ موصوف ”الرِّيَّاحُ“ یعنی پھر قسم ہے ان ہواؤں کی جو اپنے چلنے کی جگہوں میں

(۱) تفسیر الطبري (۲۲/۴۰۲، ۴۰۳) (۲) تفسیر الطبري (۲۲/۴۰۴، ۴۰۵)

(۳) تفسیر ابن کثیر (۴/۲۹۴-۲۹۶) (۴) فتح القدیر (۵/۱۰۹)

چلنے والی ہیں۔ کسی نے کہا ہے کہ ”الکواکب“ ہیں، یعنی قسم ہے ان ستاروں کی جو اپنی منزلوں میں چلتے ہیں۔ کسی نے کہا ہے کہ ”السحاب“ یعنی قسم ہے بدلیوں کی جو پانی کو اٹھاتی پھرتی ہیں آسانی سے آسمان و زمین کے درمیان۔ پہلی بات زیادہ مناسب ہے۔

﴿فَالْمَقْسِمَاتِ اَمْرًا﴾ اس کا نصب بنا بر مفعول بہ ہے، یا بنا بر حال ”أَيُّ: مَأْمُورَةٌ“ اس کا موصوف ”الْمَلَائِكَةُ“ ہے، یعنی پھر قسم ہے ان فرشتوں کی جو کاموں کی تقسیم کرتے ہیں، یعنی باران اور رزق اور اُن کے سوا اور چیزیں جو تقسیم کی جاتی ہیں۔ امام فراء رحمۃ اللہ علیہ نے کہا ہے کہ فرشتے مختلف امور کو لاتے ہیں۔ جبرائیل علیہ السلام تو انبیاء کی طرف سختی اور وحی کو لاتے ہیں اور میکائیل علیہ السلام رحمت اور رزق پر مقرر ہیں اور ملک الموت علیہ السلام موت کو لاتے ہیں ^(۱) اور اسرافیل علیہ السلام صور اور لوح پر مقرر ہیں۔ کسی نے امر مختلف کو یوں بیان کیا ہے کہ قحط و ارزانی و بارش و موت و حوادث کو لاتے ہیں۔ کسی نے کہا ہے کہ موصوف ”الرِّیَاحُ“ ہے، یعنی قسم ہے ہواؤں کی جو امطار کو تقسیم کرتی ہیں بدلیوں کے گردش دینے کے ساتھ۔ کسی نے کہا ہے کہ موصوف ”السُّحُبُ“ ہے، یعنی قسم ہے بدلیوں کی جن سے اللہ تعالیٰ بندوں کے کام کی تقسیم کرتا ہے۔ کسی نے کہا ہے کہ ان چاروں وصف سے مراد ”ریاح“ ہیں جس طرح کہ ہر وصف کے تحت میں گزر چکا ہے، کیوں کہ وہ ان سب کے ساتھ موصوف ہو سکتی ہیں، اس لیے کہ وہ خاک وغیرہ کو اڑاتی ہیں اور بوجھوں کو اٹھاتی ہیں اور فضا میں چلتی ہیں اور امطار کو تقسیم کرتی ہیں۔ یہ قول انتہائی ضعیف ہے اور بہتر وہی ہے جو ہر وصف میں پہلے مذکور ہے اور اس کے متعلق احادیث پہلے گزر چکی ہیں۔

ان قسموں میں ترتیب رتبہ و ذکر یہ ہے اس اعتبار سے کہ اللہ تعالیٰ کی قدرت پر دلالت کرتی ہیں، ان کے مراتب متفاوت (مختلف) ہیں۔ توضیح مقام یہ ہے کہ جو قسمیں قرآن پاک میں واقع ہوئی ہیں، گو ان کا ورود جس بات پر قسم اٹھائی گئی، اس کی تاکید کی صورت میں ہوا ہے مگر ان سے اصل مقصود قسم اٹھانے والے کی تعظیم ہے، کیوں کہ اس میں کمال قدرت پر دلالت ہے تو اب قسم سے مقصود اس کے ساتھ مخلوف علیہ پر استدلال ہوگا اور وہ یہاں پر وعدہ بعث و جزاء کی سچائی ہے۔ گویا یوں کہا گیا کہ جو ذات پاک ان عجیب امور پر قادر ہوا ہے، وہی اس بات پر قادر ہے کہ جس شے کو وہ پہلے پیدا اور ایجاد کر چکا ہے، اس کو پھر دہرا کر بنا دے۔ چنانچہ جب بات یوں ٹھہری تو جو قسمیں مختلف امور کے ساتھ اٹھائی گئی ہیں، اُن کی ترتیب میں مناسب یہ ہے کہ جو قسم کمال قدرت پر زیادہ تر دال ہو، وہی پہلے رکھی جائے۔

چنانچہ ہوائیں کمال قدرت پر بدلیوں کی نسبت زیادہ دال ہیں، اس لیے کہ وہ ان کے اسباب ہیں اور بدلیاں اس پر کشتیوں کی نسبت زیادہ دال ہیں اس لحاظ سے کہ بدلیوں کی ماہیت عجیب و غریب ہے اور اُن کے منافع کثیر ہیں اور اُن کو اٹھانے والا اور لادنے والا، یعنی ہوا ایک رقیق شے ہے اور یہ تینوں اس پر زیادہ دال ہیں بہ نسبت فرشتوں

کے جو حس سے غائب ہیں، کیوں کہ جو شخص حس سے غائب ہے، بسا اوقات مد مقابل اس کے وجود کا انکار کرے گا تو پھر استدلال پورا نہ ہوگا۔

یہ بیان تو اس بنا پر ہے کہ ترتیب تدلی (نزدیک ہونا) و تنزل کے طریق پر ہو۔ یہ بھی صحیح ہے کہ بطور ترقی ہو، اس لیے کہ اس میں سے ہر ایک میں وہ صفات ہیں جو ان کو ایک وجہ سے اعلیٰ اور دوسری وجہ سے ادنیٰ کر دیتی ہیں۔ پس ملائکہ ”مُدَبِّرَات“ بزرگ تر و نافع تر ہیں کشتیوں سے اور کشتیاں بہ نسبت بدلیوں کے زیادہ تر فائدہ مند ہیں، اس اعتبار سے کشتیاں انسان کے ہاتھ میں ہیں جس طرح چاہتا ہے ان کو استعمال کرتا ہے اور ان کے سبب سے ہلاک کرنے والی جگہوں سے سالم رہتا ہے اور بدلیاں ہواؤں کی نسبت زیادہ نفع بخش ہیں، اس لیے کہ بدلیوں میں پانی ہے۔ یہ ملخص ہے شیخ زادہ اور شہاب کا۔^(۱) (علی ما نقلہ الجمل)۔ بالجملہ اللہ پاک نے اشیائے مذکورہ کی قسم کھائی ان کی شرافت ذات کے سبب سے اور اس لیے کہ ان میں اس کی عجیب و غریب کاریگری اور قدرت پر دلالت ہے۔ کسی نے کہا ہے کہ اس میں مقدر ہے۔ تقدیر یہ ہے: ”وَرَبَّ الذَّارِيَاتِ... الخ“ جب کہ پہلا قول زیادہ مناسب ہے۔ کیوں کہ اللہ پاک کو اختیار ہے کہ اپنی مخلوق میں سے جس کی چاہے قسم کھائے اور اس کا شرف ظاہر کرنے کے لیے ہاں بندوں کو غیر اللہ کی قسم کھانا جائز نہیں۔

پھر اللہ سبحانہ و تعالیٰ نے قسم کا جواب ذکر کیا۔ چنانچہ ارشاد فرمایا: ﴿إِنَّمَا تُوْعَدُونَ لَصَادِقٍ﴾ کلمہ ”ما“ موصولہ ہے اور عائد مجذوف: ”أَيُّ: أَنَّ مَا تُوْعَدُونَ بِهِ مِنَ الثَّوَابِ وَالْعِقَابِ“ یعنی بے شک وہ ثواب و عقاب جس کا تم کو وعدہ دیا جاتا ہے البتہ ضروری ہونے والا ہے۔ یا کلمہ ”ما“ مصدر یہ ہے: ”أَيُّ: إِنَّ وَعْدَ اللَّهِ إِيَّاكُمْ“ یعنی اللہ تعالیٰ کا تم کو ثواب و عذاب کا وعدہ دینا ضرور ہونے والا ہے۔ ﴿وَلِإِنَّ الدِّينَ لَوْ قَعٌ﴾ یعنی بے شک اعمال پر حساب و جزاء البتہ حاصل و کائن ہے، یعنی بالضرور وجود میں آنے والے ہیں۔

پھر ایک اور قسم کی ابتداء کی، چنانچہ ارشاد فرمایا: ﴿وَالسَّمَاءِ ذَاتِ الْحُبُكِ﴾ اس جگہ سماء سے مراد یہی سماء معروف ہے، یعنی آسمان۔ کسی نے کہا ہے کہ اس سے مراد بادل ہے۔ پہلا قول زیادہ مناسب ہے۔ جمہور نے ”حُبُكُ“ کو بہ ضم حاء و باء پڑھا ہے اور کسی نے بہ ضم حاء و سکون باء پڑھا ہے اور کسی نے بہ کسر حاء و فتح باء پڑھا ہے اور کسی نے بہ کسر حاء و ضم باء پڑھا ہے۔^(۲) امام ابن عطیہ رحمہ اللہ نے کہا ہے کہ یہ سب لغات ہیں۔ امام محلی رحمہ اللہ نے کہا کہ ”حُبُكُ“ جمع ہے ”حَبِيكَةً“ کی، جیسے: ”طَرِيقَةٌ وَطُرُقٌ“ یعنی صاحب طرق خلقت میں ہے، جیسے کہ ریت میں طرق ہوتے ہیں۔^(۳)

مفسرین نے ”حُبُكُ“ کی تفسیر میں اختلاف کیا ہے، چنانچہ امام مجاہد، قتادہ اور ربیع رحمہم نے کہا: معنی یہ ہیں کہ ”ذَاتِ الْخَلْقِ الْمُسْتَوِيِّ الْحَسَنِ“ یعنی برابر خوبصورت پیدائش والا۔ امام ابن الاعرابی رحمہ اللہ نے کہا ہے

(۱) حاشیۃ الشہاب علی تفسیر البیضاوی (۸/۹۳، ۹۴) (۲) فتح القدیر (۵/۱۱۰)

(۳) تفسیر الجلالین (۱/۶۹۳)

کہ ہر شے جس کو تو نے پختہ و مضبوط کیا اور اس کے عمل کو خوبصورت بنایا تو مقرر تو نے اس کو حبک و احتباك کیا۔ حسن اور سعید بن جبیر رضی اللہ عنہ نے کہا ”ذَاتِ الزَّيْنَةِ“ یعنی زینت والا۔ حسن رضی اللہ عنہ سے یہ بھی مروی ہے کہ ”ذَاتِ النُّجُومِ“ یعنی ستاروں والا۔ کسی نے کہا ”ذَاتِ الْبُيَّانِ الْمُتَقِينَ“ یعنی محکم و مضبوط بنانے والا۔ امام ضحاک رضی اللہ عنہ نے کہا ہے کہ ”ذَاتِ الطَّرَائِقِ“۔ امام فراء رضی اللہ عنہ بھی اسی کے قائل ہیں، یعنی طریقوں والا۔ جو پانی اور ریت جسے تو دیکھتا ہے جس وقت اسے ہوا لگتی ہے تو اس کو ”حُبْكُ“ کہا جاتا ہے۔ امام فراء رضی اللہ عنہ نے کہا ”حُبْكُ“ متکسر ہونا ہے ہر شے کا، جیسے: ریت کہ جس وقت اس پر تھمی ہوئی ہوا کا گزر ہوا اور پانی کہ جب اس پر ہوا گزر کرے۔ لوہے کی زرہ کو بھی ”حُبْكُ“ کہتے ہیں، یعنی اس لیے کہ اس میں طرق ہوتے ہیں۔ کسی نے کہا ہے کہ ”حُبْكُ“ شدت ہے: ”أَيُّ: وَالسَّمَاءِ ذَاتِ الشُّدَّةِ“ اور ”مَحْبُوكُ“ ”شَدِيدُ الْخَلْقِ“ کو بولتے ہیں وہ گھوڑا ہوا یا کچھ اور۔

امام واحدی رضی اللہ عنہ نے پہلا قول بیان کرنے کے بعد کہا ہے کہ یہ اکثرین کا قول ہے۔^(۱) سیدنا عبداللہ بن عباس رضی اللہ عنہما نے فرمایا: ”أَيُّ: حُسْنُهَا وَاسْتَوَاؤُهَا“۔ ان کا دوسرا قول یہ ہے: ”ذَاتِ الْبَهَاءِ وَالْجَمَالِ وَإِنَّ بُيَّانَهَا كَالْبُرْدِ الْمُسَلْسَلِ“۔ ان کا تیسرا قول یہ ہے: ”ذَاتِ الْخُلُقِ الْحَسَنِ“۔ سیدنا عبداللہ بن عمر رضی اللہ عنہما سے بھی اسی کے مثل مروی ہے۔ سیدنا علی رضی اللہ عنہ سے مروی ہے کہ ساتواں آسمان ہے۔^(۲) اہل لغت جس پر ہیں وہ یہی ”طَرَائِقُ“ میں ”حُبْكُ“ کا استعمال ہے، گواکثر مفسرین اس کے خلاف پر ہیں۔ اس کے علاوہ یہ بھی ممکن ہے کہ تفسیر ”حبك“ میں وہ اقوال اسی کی طرف راجع ہوں اس طرح سے کہ یوں کہا جاسکتا ہے کہ صحیح ہے کہ آسمان میں جو طرائق ہیں وہ اس کے مزید حسن اور استوائے خلق کا سبب ہوں۔ اور اس میں حصول زینت اور مزید قوت کا سبب ہوں۔ تفسیر بیضاوی شریف میں ہے: ﴿ذَاتِ الْحُبْكِ﴾ ”ذَاتِ الطَّرَائِقِ وَالْمُرَادُ بِالطَّرَائِقِ الْمَحْسُوسَةِ الَّتِي هِيَ مَسِيرُ الْكَوَاكِبِ أَوْ الْمَعْقُولَةِ الَّتِي تَسْلُكُهَا النَّظَارُ وَتَتَوَصَّلُ بِهَا إِلَى الْمَعَارِفِ أَوْ النُّجُومِ فَإِنَّهَا لَهَا طَرَائِقُ أَوْ أَنَّهَا تُزَيِّنُهَا كَمَا يُزَيِّنُ الْمَوَاشِي طَرَائِقَ الْوَشْيِ“^(۳) یعنی قسم ہے طرائق والے آسمان کی اور مراد یا تو وہ طرائق محسوس ہیں جو تاروں کے چلنے کی جگہ ہے، یا طرائق معقولہ مراد ہیں جن میں غور فکر کرنے والے چلتے ہیں اور ان سے معارف کی طرف توصل کرتے ہیں، یا مراد تارے ہیں اس لیے کہ وہ آسمان کے لیے طرائق ہیں، یا وہ آسمان کو زینت دیتے ہیں جس طرح کہ کپڑے پر نقش و نگار کرنے والا نقش و نگار کے طرائق کو زینت دیتا ہے۔ واللہ اعلم۔

باجملہ قسم کا جواب یہ ہے: ﴿إِنَّكُمْ لَفِي قَوْلٍ مُّخْتَلِفٍ﴾ یعنی بے شک اے اہل مکہ! تم البتہ محمد صلی اللہ علیہ وسلم کی شان میں اور قرآن کی شان میں ایک متناقض (متضاد) بات میں پڑے ہوئے ہو۔ تم میں سے کوئی تو کہتا ہے کہ وہ

(۱) تفسیر القرطبي (۳۲، ۳۱/۱۷) فتح القدیر (۱۱۰/۵) (۲) تفسیر الطبري (۳۹۵/۲۲) فتح القدیر (۱۱۴/۵)

(۳) تفسیر البيضاوي (۲۳۵/۵)

شاعر ہے، کوئی کہتا ہے کہ ساحر ہے اور کوئی کہتا ہے کہ مجنون ہے اور قرآن شعر ہے، سحر ہے، کہانت ہے۔ کسی نے کہا ہے کہ ان کے مختلف قول میں ہونے سے یہ مراد ہے کہ کوئی تو ان میں سے حشر کی نفی کرتا ہے اور کوئی اس میں شک کرتا ہے۔ کسی نے کہا ہے کہ وہ یہ تو اقرار کرتے ہیں کہ ان کا خالق اللہ تعالیٰ ہے اور پوجتے بتوں کو ہیں۔ اب رہی یہ بات کہ خاص کر اس آسمان کی قسم کھائی جو مذکورہ صفات کا حامل ہے تو اس کی وجہ یہ ہے کہ ان کے مختلف اقوال کی تشبیہ آسمان کے طرائق کے مختلف ہونے کے ساتھ دی ہے، یعنی ان کے اقوال کا اختلاف ایسا ہے جیسا کہ آسمان کے طرائق کا اختلاف ہے۔

﴿يُؤْفِكُ عَنْهُ مَنْ أُفِكَ﴾۔ ﴿أُفِكَ﴾ کسی شے سے پھیرنے کو کہتے ہیں۔ محاورے میں بولتے ہیں: ”أَفِكَهُ يَأْفِكُهُ إِفْكَاً أَيُّ: قَلْبَهُ عَنِ الشَّيْءِ وَصَرَفَهُ عَنْهُ“۔ اسی معنی میں یہ آیت ہے: ﴿قَالُوا أَاجْتَنَبْنَا لِيَأْفِكَنَا عَنْ الْهَيْتِنَا﴾ [الأحقاف: ۲۲] ”قوم نے جواب دیا: کیا آپ ہمارے پاس اس لیے آئے ہیں کہ ہمیں اپنے معبودوں (کی پرستش) سے باز رکھیں؟“ یعنی رسول اللہ ﷺ پر اور اس شے پر جس کو وہ لائے ہیں ایمان لانے سے پھیرا جاتا ہے، یا حق سے مراد بعث و توحید ہے، وہ شخص جو اللہ تعالیٰ کے علم میں ہدایت سے پھیرا گیا ہے۔ کسی نے کہا ہے کہ ”يُحَرِّمُ مِنْهُ مَنْ حُرِّمَ“۔ امام قطرب رحمہ اللہ نے کہا: ”يُخَذُّعُ عَنْهُ مَنْ خُذِعَ“۔ یزیدی رحمہ اللہ نے کہا ہے کہ ”يُدْفَعُ عَنْهُ مَنْ دُفِعَ“۔^(۱) خطیب میں ہے: کسی نے کہا ہے کہ یہ قول مومنوں کی مدح ہے اس کے معنی یہ ہیں کہ قول مختلف سے پھیرا جاتا ہے، وہ شخص جو پھیرا گیا ہے اس قول سے اور راہ بتایا گیا برابر بات کی طرف۔ انتہی۔ یا اس مضمون کو اس طرح ادا کرو کہ پھیرا جاتا ہے اس اختلاف سے وہ شخص جس کو اللہ تعالیٰ نے عصمت اور توفیق کے ساتھ اس سے پھیر دیا۔

﴿قَتَلَ الْخَاصُّونَ﴾ یہ اُن پر بد دعا ہے، یعنی مارے جائیں اٹکل کرنے والے۔ امام واحدی رحمہ اللہ نے سارے مفسروں سے حکایت کیا ہے کہ معنی یہ ہیں: ”لُعِنَ الْكَذَّابُونَ“ یعنی بڑے جھوٹے پھٹکارے جائیں۔ ”كَذَّابُونَ“ سے مراد قول مختلف والے ہیں۔ اس ترکیب کی اصل قتل کے ساتھ وعدہ ہے، اس کو لعن کا قائم مقام کیا گیا ہے اور اس کے معنی میں استعمال ہوا ہے، اس لیے کہ وہ ملعون جس سے ہر خیر و سعادت فوت ہوتی ہے، اس کو اس مقتول سے تشبیہ دی ہے جس سے حیات اور ہر نعمت فوت ہوتی ہے۔ امام ابن انباری رحمہ اللہ نے کہا ہے کہ جب اللہ تعالیٰ کی طرف سے قتل کے ساتھ خبر دی جاتی ہے تو وہ لعنت کے معنی میں ہوتا ہے، اس لیے کہ جس کو اللہ سبحانہ نے ملعون کیا تو وہ مقتول ہلاک ہونے والے کے مقام پر ہے۔ امام فراء رحمہ اللہ نے کہا ہے کہ ﴿قَتَلَ﴾ بہ معنی ”لُعِنَ“ ہے۔^(۲)

قاموس میں وہ بات ہے جس کا تقاضا ہے کہ ﴿قُتِلَ﴾ بہ معنی ”لُعنَ“ آتا ہے۔ نصِ قاموس یہ ہے: ﴿قُتِلَ الْإِنْسَانُ مَا أَكْفَرَهُ﴾ ”أَيُّ: لُعنَ وَقَاتَلَهُمُ اللَّهُ أَيُّ: لَعَنَهُمُ اللَّهُ“^① انتہی۔ ﴿الْخَرِصُونَ﴾ وہ ”كَذَّابُونَ“ ہیں جو اس شے میں بہ تکلف اٹکل کرتے ہیں جس کو جانتے نہیں۔ چنانچہ کہتے ہیں کہ محمد ﷺ کذاب ہے، شاعر ہے، ساحر ہے۔ امام زجاج رحمہ اللہ نے کہا: ﴿الْخَرِصُونَ﴾ ”كَذَّابُونَ“ ہیں۔^② خرص اٹکل کرنا ہے ترکھجوروں کا جو درخت پر ہیں خشک کھجوروں کے ساتھ۔ اور خراس وہ ہے جو ان کا اندازہ کرتا ہے۔ اس جگہ یہ مراد نہیں ہے۔ سیدنا عبداللہ بن عباس رضی اللہ عنہما کا ایک قول پہلے گزر چکا ہے۔ دوسرا یہ ہے کہ ”هُمُ الْكَهَنَةُ“^③ یعنی وہ کاہن لوگ ہیں کہ اٹکل پچوسے غیب کی باتوں کا دعویٰ کرتے ہیں۔ کسی نے کہا ہے کہ یہ وہ بانٹ لینے والے لوگ ہیں، جنہوں نے مکہ کی راہیں بانٹ لی تھیں، تاکہ لوگوں کو اسلام سے پھیریں۔

پھر اللہ پاک نے خود اُن کا بیان فرمایا: ﴿الَّذِينَ هُمْ فِي غَمْرَةٍ سَاهُونَ﴾ اصل میں غمرہ وہ شے ہے جو کسی شے کو چھپا دے ڈھانک دے۔ اس معنی سے سكراتِ موت کو غمراتِ الموت بولتے ہیں، اس لیے کہ موت کی شدتیں ہوش و حواس کو چھپا دیتی ہیں۔ سیدنا عبداللہ بن عباس رضی اللہ عنہما نے فرمایا: ﴿غَمْرَةٌ﴾ کفر و شک ہے۔^④ معنی یہ ہیں کہ ”خَرِصُونَ“ وہ ہیں جو امورِ آخرت سے غفلت، ناپہنائی اور جہالت میں ہیں۔ ”سہو“ کسی شے سے غفلت ہے اور اس کا دل سے چلے جانا ہے، یعنی وہ لاپہی (لہو و لعب میں مبتلا) اور غافل ہیں۔ سیدنا عبداللہ بن عباس رضی اللہ عنہما نے فرمایا: غفلت میں لاپہی ہیں۔ ان کا دوسرا قول یہ ہے: ”فِي ضَلَالَتِهِمْ يَتَمَادُونَ“^⑤ یعنی اپنی گمراہی میں بڑھتے ہیں۔ ﴿يَسْأَلُونَ آيَاتَ يَوْمِ الدِّينِ﴾ یعنی تکذیب اور استہزاء کے طور پر کہتے ہیں کہ جزاء کا دن کب آئے گا؟

پھر اللہ پاک نے اس دن کی خبر دی، چنانچہ فرمایا: ﴿يَوْمَ هُمْ عَلَى النَّارِ يُفْتَنُونَ﴾ یعنی جس دن وہ آگ میں جلائے جائیں گے اور عذاب کیے جائیں گے۔ ”يُقَالُ: فَتِنْتُ الذَّهَبَ إِذَا أَحْرَقْتَهُ لِتَحْتَبِرَهُ“۔ فتنے کی اصل اختبار و امتحان ہے۔ امام عکرمہ رحمہ اللہ نے کہا: کیا تم نے نہیں دیکھا کہ سونا جس وقت آگ میں داخل کیا جاتا ہے تو کہا جاتا ہے: ”فُتِنَ“^⑥ یعنی جلایا گیا۔ امام شہاب رحمہ اللہ نے کہا: اصل فتنہ جوہر کا گلانا ہے، تاکہ اس کا کھوٹ ظاہر ہو جائے، پھر عذاب دینے اور جلانے میں استعمال ہونے لگا۔^⑦ ﴿يُفْتَنُونَ﴾ کو بہ حرفِ ﴿عَلَى﴾ اس لیے متعدی کیا ہے کہ وہ ”يُعَرَّضُونَ“ کے معنی میں شامل ہے۔ کلمہ ﴿يَوْمَ﴾ منصوب ہے مضمَر سے: ”أَيُّ: الْجَزَاءِ يَوْمَ هُمْ عَلَى النَّارِ“۔ یہ بھی جائز ہے کہ ﴿يَوْمِ الدِّينِ﴾ سے بدل ہو اور فتح بنا کے لیے ہو، کیوں کہ وہ جملہ کی طرف مضاف ہے۔ کسی نے کہا ہے کہ بتقدیر ”أُعْنِي“ منصوب ہے۔ امام ابن ابی عبیدہ رحمہ اللہ نے بہ رفع ”يَوْمَ“ پڑھا ہے

① القاموس المحيط (۱۳۵۲/۱) ② معاني القرآن (۵۲/۵) ③ تفسیر الطبري (۳۹۹/۲۲) ④ الدر المنثور (۱۰۷/۶)

⑤ تفسیر الطبري (۴۰۱، ۴۰۰/۲۲) ⑥ تفسیر الطبري (۴۰۲/۲۲) ⑦ حاشية الشهاب على تفسیر البيضاوي (۹۵/۸)

بنابر بدل ﴿يَوْمُ الدِّينِ﴾ ہے۔

جملہ ﴿ذُوقُوا فِتْنَتَكُمْ﴾ بتقدیر قول ہے، یعنی ان سے کہا جائے گا کہ اپنا عذاب چکھو۔ یہ قول امام ابن زید رحمہ اللہ کا ہے۔ امام مجاہد رحمہ اللہ نے کہا ہے کہ ”حَرِيقُكُمْ“۔ اول کو امام فراء رحمہ اللہ نے ترجیح دی ہے۔ ﴿جَمَلًا هَذَا الَّذِي كُنْتُمْ بِهِ تَسْتَعْجِلُونَ﴾ من جملہ محکی بالقول ہے، یعنی یہ وہ شے ہے جس کی تم دنیا میں تعجیل طلب کرتے تھے اور اپنی طرف سے استہزاء کرتے تھے۔ کسی نے کہا ہے کہ یہ جملہ ﴿فِتْنَتَكُمْ﴾ سے بدل ہے۔ بالجملہ جب اللہ سبحانہ نے اہل نار کا ذکر کیا تو اہل جنت کا حال بھی بیان کیا۔ چنانچہ ارشاد فرمایا: ﴿۱۵﴾

اِنَّ الْمُتَّقِيْنَ فِيْ جَنَّتٍ وَعٰیُوْنَ ﴿۱۵﴾ اٰخِذِيْنَ مَا اٰتٰهُمْ رَبُّهُمْ اِنَّهُمْ كَانُوْۤا قَبْلَ ذٰلِكَ مُّحْسِنِيْنَ ﴿۱۶﴾ كَانُوْۤا قَلِيْلًا مِّنَ النَّبِیِّیْنَ مَا يَهْبِجُوْنَ ﴿۱۷﴾ وَبِالْاَسْحَارِ هُمْ يَسْتَخْفِرُوْنَ ﴿۱۸﴾ وَفِیْۤ اَمْوَالِهِمْ حَقٌّ لِّلسَّآئِلِ وَالْمَحْرُوْمِ ﴿۱۹﴾ وَفِی الْاَرْضِ اٰیٰتٌ لِّلْمُوقِنِیْنَ ﴿۲۰﴾ وَفِیْۤ اَنْفُسِكُمْ اَفْلا تَبْصِرُوْنَ ﴿۲۱﴾ وَفِی السَّمَآءِ رِزْقُكُمْ وَمَا تُوعَدُوْنَ ﴿۲۲﴾ فَوَرَبِّ السَّمَآءِ وَالْاَرْضِ اِنَّهٗ لَحَقُّ مِّثْلٍ مَّاۤ اَنْتُمْ تَنْطِقُوْنَ ﴿۲۳﴾

بلاشبہ متقین باغات اور چشموں میں ہوں گے ﴿۱۵﴾ جو کچھ ان کا رب انھیں دے گا، وہ اسے لے رہے ہوں گے۔ بلاشبہ وہ اس سے پہلے نیکوکار تھے ﴿۱۶﴾ وہ رات کو بہت ہی تھوڑا سوتے تھے ﴿۱۷﴾ اور وہ سحری کے وقت مغفرت مانگا کرتے تھے ﴿۱۸﴾ اور ان کے مالوں میں سواہی اور محروم (نہ مانگنے والے) شخص کا حق (حصہ) ہوتا تھا ﴿۱۹﴾ اور یقین کرنے والوں کے لیے زمین میں (بہت سی) نشانیاں ہیں ﴿۲۰﴾ اور (خود) تمہارے نفسوں میں بھی، کیا پھر تم دیکھتے نہیں؟ ﴿۲۱﴾ اور آسمان میں تمہارا رزق ہے اور وہ چیز بھی جس کا تم سے وعدہ کیا جا رہا ہے ﴿۲۲﴾ پھر قسم ہے آسمان اور زمین کے رب کی! بلاشبہ یہ (مذکورہ امور اسی طرح) حق ہیں، جیسے تم بولتے ہو ﴿۲۳﴾

متقین کی جزا اور ان کی صفات:

سوال سے بچنے والا وہ ہے جو محتاج ہے اور مانگتا نہیں پھرتا۔ آنے والی بات کا حکم آسمان سے ہی اترتا ہے، جیسا تمہیں اپنی بولی میں شبہ نہیں اسی طرح اس کلام میں بھی شبہ نہیں۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ ان لوگوں کی خبر دیتا ہے جو اس سے ڈرتے ہیں کہ وہ قیامت کے دن باغوں اور چشموں میں ہوں گے بخلاف اس عذاب و سزا و جلنے اور طوقوں کے جس میں وہ بد بخت لوگ ہوں گے۔ ﴿اِخْذِيْنَ مَا اَتٰهُمْ رَبُّهُمْ﴾ امام ابن جریر رحمہ اللہ نے کہا: یعنی وہ ان فرائض پر عمل کرنے والے ہیں جو ان کے رب نے ان کو دیے۔ ﴿اِنَّهُمْ كَانُوْا قَبْلَ ذٰلِكَ مُّحْسِنِيْنَ﴾ یعنی اس سے قبل کہ فرائض ان پر فرض کیے جائیں، وہ اعمال بھی نیک کرنے والے تھے۔ پھر امام ابن جریر رحمہ اللہ نے ابن حمید رحمہ اللہ سے بروایت عبد اللہ بن عباس رضی اللہ عنہما ﴿مَا اَتٰهُمْ﴾ کی تفسیر میں ”مِنْ الْفَرَائِضِ“ اور ﴿قَبْلَ ذٰلِكَ﴾ کی تفسیر ”قَبْلَ الْفَرَائِضِ يَعْمَلُوْنَ“ روایت کیا ہے، ^① حالانکہ یہ اسناد یعنی ابن حمید کا ضعیف ہے اور سیدنا عبد اللہ بن عباس رضی اللہ عنہما سے صحیح نہیں ہے۔ (وقد رواه عثمان

ابن ابي شيبة بسنده عن سعيد بن جبیر عن ابن عباس رضی اللہ عنہما فذكره)

امام ابن جریر رحمہ اللہ کی اس تفسیر میں نظر ہے، کیوں کہ قولہ تعالیٰ: ﴿اِخْذِيْنَ﴾ حال ہے ﴿فِيْ جَنَّتٍ وَعُيُوْنٍ﴾ سے۔ چنانچہ متقی لوگ جبکہ وہ جنات و عیون میں ہوں گے وہ اس نعم و سرور و خوشی کو لینے والے ہوں گے جو ان کے رب نے ان کو دی اور ﴿اِنَّهُمْ كَانُوْا قَبْلَ ذٰلِكَ مُّحْسِنِيْنَ﴾ کا یہ مطلب ہے کہ وہ دارِ دنیا میں نیکی کرنے والے تھے، جیسا کہ اللہ جل جلالہ کا فرمان ہے: ﴿كُلُوْا وَاشْرَبُوْا هَنِيْئًا بِمَا اَسْلَفْتُمْ فِی الْاَيَّامِ الْخَالِيَةِ﴾ [الحاقة: ۲۴] ”(ان سے کہا جائے گا) کہ مڑے سے کھاؤ، پیو اپنے ان اعمال کے بدلے جو تم نے گزشتہ زمانے میں کیے۔“

پھر اللہ پاک نے عمل میں ان کے محسن ہونے کا بیان کیا۔ چنانچہ ارشاد فرمایا: ﴿كَانُوْا قَلِيْلًا مِّنَ اللَّيْلِ مَا يَهْجَعُوْنَ﴾ مفسرین نے اس میں دو قول پر اختلاف کیا ہے، ایک قول یہ ہے کہ کلمہ ﴿مَا﴾ نافیہ ہے تقدیر یہ ہے: ”كَانُوْا قَلِيْلًا مِّنَ اللَّيْلِ لَا يَهْجَعُوْنَهُ“، یعنی رات کے تھوڑے سے حصے میں نہیں سوتے تھے۔ اس سے یہ نکلا کہ سونا بہت اور نہ سونا کم۔ سیدنا عبد اللہ بن عباس رضی اللہ عنہما نے فرمایا: نہیں گزرتی تھی ان پر کوئی رات مگر وہ اس سے لیتے تھے کچھ ہی ہو، یعنی کوئی رات عبادت سے خالی نہیں چھوڑتے تھے اگرچہ ذرا سی ہی سہی۔ امام قتادہ رحمہ اللہ نے مطرف بن عبد اللہ سے روایت کیا ہے کہ کوئی رات نہیں آتی تھی ان پر، مگر وہ اس میں نماز پڑھتے تھے اللہ عز و جل کے لیے، یا تو رات کے شروع میں یا رات کے درمیان میں۔ مجاہد نے کہا بہت ہی کم تھا کہ رات بھر صبح تک سوئیں اور تہجد نہ پڑھیں۔ اسی طرح امام قتادہ رحمہ اللہ نے بھی کہا ہے، یعنی کسی رات کو بغیر نماز پڑھے نہیں چھوڑتے تھے۔

سیدنا انس بن مالک رضی اللہ عنہ اور امام ابو العالیہ رحمہ اللہ نے کہا ہے کہ مغرب اور عشاء کے درمیان نماز پڑھا کرتے تھے۔ امام ابو جعفر باقر رحمہ اللہ نے فرمایا: جوتے نہیں تھے، یہاں تک کہ عشاء کی نماز پڑھ لیتے۔ دوسرا قول یہ ہے کہ کلمہ ”مَا“

مصدر یہ ہے، تقدیر یہ ہے: ”كَانُوا قَلِيلًا مِنَ اللَّيْلِ هُجُوعُهُمْ وَنَوْمُهُمْ“ یعنی رات میں ان کا سونا تھوڑی دیر کا تھا۔ مطلب یہ ہے کہ سونا کم اور جاگنا زیادہ۔ امام ابن جریر رحمہ اللہ نے اس قول کو پسند کیا ہے۔ امام حسن بصری رحمہ اللہ نے فرمایا: ”كَابَدُوا قِيَامَ اللَّيْلِ فَلَا يَنَامُونَ مِنَ اللَّيْلِ إِلَّا أَقَلَّهُ وَنَشَطُوا وَفَمَدُّوا إِلَى السَّحْرِ حَتَّى كَانَ الْإِسْتِغْفَارُ بِسَحْرِ“ یعنی رات کی نماز پڑھنے کی سختی کھینچی تو نہیں سوتے رات سے مگر بہت تھوڑا حصہ اور نشاط کیا تو سحر تک کھینچا، یہاں تک کہ استغفار سحر کے وقت میں ہوتا۔ امام قتادہ رحمہ اللہ کہتے ہیں کہ احنف بن قیس نے کہا ہے کہ وہ نہ سوتے تھے مگر تھوڑا، پھر کہتے کہ میں اس آیت کے لوگوں میں سے نہیں ہوں۔

امام حسن بصری رحمہ اللہ فرماتے ہیں کہ احنف بن قیس کہتے تھے کہ میں نے اپنے عمل کا مقابلہ اہل جنت کے عمل سے کیا تو دیکھا کہ وہ ایک قوم ہیں جن کے اعمال ہم سے بہت دور اور مختلف ہیں، وہ ایک قوم ہیں کہ ان کے عمل کو ہم نہیں پہنچتے۔ ﴿كَانُوا قَلِيلًا مِّنَ اللَّيْلِ مَا يَهْجَعُونَ﴾ اور میں نے اپنا عمل اہل نار کے عمل پر پیش کیا تو دیکھا کہ وہ ایک قوم ہے کہ ان میں کوئی خیر نہیں۔ وہ کتاب اللہ کی تکذیب کرنے والے اور رسولوں کو جھٹلانے والے ہیں اور موت کے بعد دوبارہ زندہ ہونے کو نہ ماننے والے ہیں۔ پس مقرر میں نے از روئے منزلت اپنے میں سے بہترین اس قوم کو پایا جنہوں نے ایک عمل صالح کو دوسرے برے عمل کے ساتھ ملایا۔^(۱)

عبدالرحمن بن زید بن اسلم رحمہ اللہ کہتے ہیں کہ بنی تمیم کے ایک شخص نے میرے والد سے کہا: اے ابواسامہ! ایک صفت ہے کہ اس کو میں اپنے لوگوں میں نہیں پاتا۔ اللہ تعالیٰ نے ایک قوم کا ذکر کیا ہے تو فرمایا ہے: ﴿كَانُوا قَلِيلًا مِّنَ اللَّيْلِ مَا يَهْجَعُونَ﴾ اور ہم واللہ! تھوڑی سی رات میں بھی قیام نہیں کرتے، تو میرے والد نے اس سے کہا: ”طُوبَى لِمَنْ رَقَدَ إِذَا نَعَسَ وَاتَّقَى اللَّهَ إِذَا اسْتَيْقَظَ“ یعنی خوشی ہو اس شخص کو جو سویا جب اسے اٹکھ آئی اور جب جاگ اٹھا تو اللہ سے ڈرا۔^(۲) عبداللہ بن سلام رضی اللہ عنہ نے کہا کہ جب رسول اللہ ﷺ مدینہ میں تشریف لائے تو لوگ آپ ﷺ کے پاس جمع ہوئے، میں ان لوگوں میں تھا جو جمع ہوئے تھے، جب میں نے آپ ﷺ کا چہرہ مبارک دیکھا تو پہچان لیا کہ آپ ﷺ کا چہرہ مرد کذاب کا چہرہ نہیں ہے۔ چنانچہ پہلے پہل جو میں نے آپ ﷺ کو فرماتے سنا وہ یہ تھا: «يَا أَيُّهَا النَّاسُ أَطْعِمُوا الطَّعَامَ، وَصِلُوا الْأَرْحَامَ، وَافْشُوا السَّلَامَ، وَصَلُّوا بِاللَّيْلِ وَالنَّاسُ نِيَامٌ، تَدْخُلُوا الْجَنَّةَ بِسَلَامٍ»^(۳) یعنی لوگو! کھانا کھلاؤ، رشتے جوڑو، سلام پھیلاؤ، رات کو نماز پڑھو اور لوگ سوتے ہوں تو سلامتی سے جنت میں داخل ہو جاؤ گے۔

امام احمد رحمہ اللہ نے سیدنا عبداللہ بن عمرو رضی اللہ عنہما سے روایت کیا ہے کہ رسول اللہ ﷺ نے فرمایا: بے شک جنت

(۱) تفسیر الطبري (۲۲/۴۰۹-۴۰۷) تفسیر ابن کثیر (۴/۲۹۶، ۲۹۷) (۲) تفسیر الطبري (۲۲/۴۱۲)

(۳) سنن الترمذي، رقم الحديث (۲۴۸۵) سنن ابن ماجه، رقم الحديث (۱۳۳۴) مسند أحمد (۵/۴۵۱) صحيح الجامع (۷۸۶۵)

میں بالا خانے ہیں جن کا ظاہر اُن کے باطن سے دکھائی دیتا ہے اور اُن کا باطن اُن کے ظاہر سے دکھائی دیتا ہے۔ تو سیدنا ابو موسیٰ رضی اللہ عنہ بولے: اے اللہ کے رسول! وہ کس کے لیے ہیں؟ آپ ﷺ نے فرمایا: «لِمَنْ أَلَانَ الْكَلَامَ وَأَطْعَمَ الطَّعَامَ وَبَاتَ لِلَّهِ قَائِمًا وَالنَّاسُ نِيَامٌ»^① یعنی اس کے لیے ہے جس نے نرم بات کی اور کھانا کھلایا اور رات بسر کی اللہ کے لیے کھڑے ہو کر اور لوگ سوتے ہیں۔ معمر نے کہا ہے کہ امام زہری اور حسن بن علیؒ کہتے تھے: «كَانُوا كَثِيرًا مِنَ اللَّيْلِ مَا يُصَلُّونَ» یعنی بہت سی نماز پڑھتے تھے۔ سیدنا عبداللہ بن عباس رضی اللہ عنہما اور ابراہیم نخعی رضی اللہ عنہ نے کہا: «مَا يَنَامُونَ» یعنی «هُجُوعٌ» بہ معنی «نوم» ہے۔ امام ضحاک رضی اللہ عنہ نے کہا ہے کہ «إِنَّهُمْ كَانُوا قَبْلَ ذَلِكَ مُحْسِنِينَ كَانُوا قَلِيلًا» پھر ابتداء کی تو کہا: «مِنَ اللَّيْلِ مَا يَهْجَعُونَ»^② وَبِالْأَسْحَارِ هُمْ يَسْتَغْفِرُونَ»^③ اس قول میں بعد اور تعسف ہے۔

قولہ تعالیٰ: «وَبِالْأَسْحَارِ هُمْ يَسْتَغْفِرُونَ» امام مجاہد رضی اللہ عنہ اور کئی ایک اہل علم نے کہا ہے کہ «يُصَلُّونَ»^④ یعنی استغفار بہ معنی نماز ہے۔ دوسروں نے کہا ہے کہ رات کو قیام کیا، یعنی نماز پڑھی اور استغفار کیا، اسحار تک تاخیر کی، جیسا کہ اللہ تعالیٰ نے فرمایا: «وَالْمُسْتَغْفِرِينَ بِالْأَسْحَارِ» [آل عمران: ۱۷] ”اور پچھلی رات کو بخشش مانگنے والے۔“ پھر اگر استغفار نماز میں ہو تو یہ بہت بہتر ہے۔ صحاح وغیرہ میں صحابہ کرام رضی اللہ عنہم کی ایک جماعت سے عن رسول اللہ ﷺ ثابت ہوا ہے کہ آپ ﷺ نے فرمایا: بے شک جب رات کا تہائی حصہ رہ جاتا ہے تو اللہ تعالیٰ سمائے دنیا کی طرف نزول فرماتا ہے اور فرماتا ہے: کیا ہے کوئی توبہ کرنے والا کہ میں اس پر رجوع ہوؤں، کیا ہے کوئی بخشش مانگنے والا کہ میں اسے بخشوں، کیا ہے کوئی سائل کہ اسے اپنا سوال دیا جائے، یہاں تک کہ فجر طلوع ہوتی ہے۔^⑤ یہ جو اللہ تعالیٰ نے یعقوب علیہ السلام کی طرف سے خبر دی ہے کہ انھوں نے اپنے بیٹوں سے کہا تھا: «سَوْفَ أَسْتَغْفِرُ لَكُمْ رَبِّيَّ» [یوسف: ۹۸] ”میں جلد ہی تمہارے لیے اپنے پروردگار سے بخشش مانگوں گا۔“ پس اس کی تفسیر میں بہت سے مفسروں نے کہا ہے کہ انھوں نے ان کو سحر کے وقت تاخیر دی تھی، یعنی اس لیے کہ سحر کا وقت قبولیت کا ہے۔

جب اللہ پاک نے ان کا وصف نماز کے ساتھ کیا تو اس کے بعد ان کو زکاة نیکی اور صلہ رحمی کے ساتھ موصوف کیا۔ چنانچہ فرمایا: «وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ» یعنی ان کے مالوں میں ایک حصہ بانٹا گیا ہے جس کو سائل اور محروم کے لیے علاحدہ کر رکھا ہے۔ سائل تو معروف ہے، یعنی وہ شخص جو سوال خود کرتا ہے اور اس کے لیے حق ہے جیسا کہ امام احمد رضی اللہ عنہ نے بہ سند خود عن فاطمہ بنت الحسین عن ابیہا الحسین بن علی رضی اللہ عنہما روایت کیا ہے کہ رسول اللہ ﷺ نے فرمایا ہے: «لِلسَّائِلِ حَقٌّ وَإِنْ جَاءَ عَلَى فَرَسٍ» یعنی سائل کا حق ہے گو وہ گھوڑے پر سوار ہو

① مسند أحمد (۱۷۳/۲) ② تفسیر الطبري (۴۱۱، ۴۰۹/۲۲)

③ تفسیر الطبري (۴۱۳/۲۲) ④ صحيح مسلم، رقم الحديث (۷۵۸)

کر آئے۔^(۱) (ورواہ ابو داود من حدیث سفیان الثوری بہ ثم أسندہ من وجہ آخر عن علی بن ابی طالب رضی اللہ عنہ وروی من حدیث الهرماس بن زیاد مرفوعاً)

رہا محروم تو سیدنا عبداللہ بن عباس رضی اللہ عنہما اور امام مجاہد رضی اللہ عنہ نے کہا ہے: ”هُوَ الْمُحَارِفُ الَّذِي لَيْسَ لَهُ فِي الْإِسْلَامِ سَهْمٌ“^(۲) یَعْنِي لَا سَهْمَ لَهُ فِي بَيْتِ الْمَالِ وَلَا كَسَبَ لَهُ وَلَا حِرْفَةً يَتَقَوَّتُ مِنْهَا، یعنی محروم وہ بے نصیب ہے جس کا اسلام میں کچھ حصہ نہیں ہے، یعنی بیت المال میں اس کا کچھ حصہ نہیں ہے اور نہ اس کے لیے کوئی کمائی ہے، نہ کوئی پیشہ جس سے روزی حاصل کرے۔ ام المومنین سیدہ عائشہ رضی اللہ عنہا نے فرمایا: ”هُوَ الْمُحَارِفُ الَّذِي لَا يَكَادُ يَتَيَسَّرُ لَهُ مَكْسَبُهُ“^(۳) یعنی وہ بے نصیب ہے کہ نہیں قریب ہوتا اس کے کہ میسر ہو اس کو اس کی کمائی۔ امام ضحاک رضی اللہ عنہ نے کہا: وہ یہ ہے کہ اس کے لیے کوئی مال نہیں ہے مگر وہ چلا جاتا ہے، اللہ تعالیٰ نے اس کے لیے یہ حکم فرمایا ہے۔ امام ابو قلابہ رضی اللہ عنہ نے کہا: یمامہ میں ایک سیلاب آیا اور ایک شخص کا مال لے گیا، چنانچہ صحابہ رضی اللہ عنہم میں سے ایک شخص نے کہا ہے کہ یہ محروم ہے۔

نیز سیدنا عبداللہ بن عباس رضی اللہ عنہما، امام سعید بن مسیب، ابراہیم نخعی، نافع مولای ابن عمر رضی اللہ عنہما اور عطاء بن ابی رباح رضی اللہ عنہ نے کہا ہے کہ ﴿وَالْمَحْرُومُ﴾ ”محارف“ ہے، یعنی بے بخت خلاف مبارک۔ امام قتادہ اور زہری رضی اللہ عنہ نے کہا ہے کہ محروم وہ ہے جو لوگوں سے کسی شے کا سوال نہیں کرتا۔^(۴) امام زہری رضی اللہ عنہ نے کہا اور مقرر رسول اللہ صلی اللہ علیہ وسلم نے فرمایا ہے: مسکین وہ نہیں ہے جو پھرتا رہتا ہے جس کو ایک لقمہ یا دو لقمے اور ایک کھجور یا دو کھجور دینا پھیر دیتا ہے، لیکن مسکین وہ ہے جو اتنا نہیں پاتا کہ اسے مانگنے سے غنی کر دے۔ ”وَلَا يُفْطَنُ لَهُ فَلْيَتَصَدَّقْ عَلَيْهِ“، یعنی اور نہ لوگ اس کے حال سے مطلع ہوتے ہیں کہ اس پر صدقہ کیا جائے۔^(۵) (وهذا الحديث قد أسنده الشيخان في صحيحيهما من وجه آخر)

امام سعید بن جبیر رضی اللہ عنہ نے کہا: وہ یہ ہے کہ آتا ہے اس حال میں کہ غنیمت بانٹ دی گئی تو اس کو کچھ دیا جائے۔ امام محمد بن اسحاق رضی اللہ عنہ نے کہا ہے کہ ہمارے بعض اصحاب نے مجھے حدیث کی، کہا: ہم عمر بن عبدالعزیز رضی اللہ عنہ کے ساتھ مکہ کے راستے میں تھے تو ایک کتا آیا تو عمر رضی اللہ عنہ نے بکری کا شانہ کھینچا اور اسے اس کی طرف پھینک دیا اور کہتے ہیں کہ یہ محروم ہے۔^(۶) امام شعبی رضی اللہ عنہ نے کہا ہے کہ مجھے اس بات نے تھکا دیا کہ میں جان لوں کہ محروم کیا ہے۔ امام ابن جریر رضی اللہ عنہ نے اس قول کو اختیار کیا ہے کہ محروم وہ ہے جس کے لیے کوئی مال نہ ہو کسی سبب سے ہو اور اس کا مال جاتا رہا ہو یا وہ کمائی کرنے کی قدرت نہ رکھتا ہو یا اس کا مال ہلاک ہو گیا یا اسی طرح کسی آفت سے مال ضائع ہو

[۱] سنن أبي داود (۱۶۶۵) اس کی سند میں ”یعلیٰ بن ابی یحییٰ“ مجہول راوی ہے۔ تفصیل دیکھیں: (السلسلة الضعيفة: ۱۳۷۸)

[۲] تفسیر الطبري (۴۱۴/۲۲) [۳] تفسیر ابن أبي حاتم (۳۳۱۲/۱۰) [۴] تفسیر الطبري (۴۱۶-۴۱۴/۲۲)

[۵] صحيح البخاري (۱۴۰۹) صحيح مسلم (۱۰۳۹) تفسیر الطبري (۴۱۶/۲۲) [۶] تفسیر ابن كثير (۲۹۸/۴)

گیا۔^(۱) امام ثوری رحمہ اللہ نے عن قیس بن مسلم عن الحسن بن محمد بنی اللہ روایت کیا ہے کہ رسول اللہ ﷺ نے لشکر کا ایک ٹکڑا بھیجا تو وہ غنیمت لائے، چنانچہ آپ ﷺ کے پاس ایک قوم آئی جو غنیمت میں حاضر نہ ہوئی تھی، اس پر یہ آیت اتری۔^(۲) یہ حدیث اس کی مقتضی ہے کہ یہ آیت مدنی ہو، حالانکہ یوں نہیں ہے، بلکہ وہ مکی ہے اور اپنے مابعد کو شامل ہے۔

زمین میں اور نفسِ انسانی میں قدرتِ الہی کی نشانیاں:

قولہ عزوجل: ﴿وَفِي الْأَرْضِ آيَاتٌ لِلْمُوقِنِينَ﴾ یعنی زمین میں نشانیاں ہیں جو اس کے خالق کی عظمت پر اور اس کی قدرتِ باہرہ پر دال ہیں، ان انواع و اقسام کی چیزوں میں سے جن کو اس پر پیدا کیا ہے۔ دیکھو طرح طرح کی روئیدگی قسم قسم کے جاندار، کہیں نیچا کہیں اونچا، کہیں پہاڑ کہیں برابر زمین، کہیں جنگل کہیں آبادی، کسی جگہ نہریں ندیاں بہہ رہی ہیں، کہیں دریا جوش مار رہے ہیں، آدمیوں کو دیکھو تو ان کی زبانیں مختلف، رنگ مختلف اور جن ارادوں اور قوتوں پر وہ پیدا کیے گئے ہیں وہ مختلف اور ان کے آپس میں جو عقل و فہم و حرکت و سکون و سعادت و شقاوت کا فرق ہے اور ان کی ترکیب میں جو جو طرح طرح کی حکمتیں مختلف رکھی ہیں، ان کے اعضاء میں سے ہر عضو کو اسی جگہ میں رکھا ہے جس میں وہ اس کی طرف محتاج ہے۔ اسی لیے اللہ عزوجل نے یوں فرمایا: ﴿وَفِي أَنْفُسِكُمْ أَفَلَا تُبْصِرُونَ﴾ یعنی اور خود تمہارے اندر نشانیاں ہیں، کیا پھر تم دیکھتے نہیں ہو۔ امام قتادہ رحمہ اللہ نے کہا ہے کہ جو شخص اپنے نفس کی پیدائش میں غور و فکر کرے گا تو وہ پہچان جائے گا کہ اسے جو پیدا کیا گیا ہے اور اس کے جوڑ اور پیوند نرم کیے گئے ہیں تو عبادت کے لیے کیے گئے ہیں۔^(۳)

پھر اللہ تعالیٰ نے فرمایا: ﴿وَفِي السَّمَاءِ رِزْقُكُمْ﴾ یعنی اور تمہاری روزی آسمان میں ہے، مراد باران ہے۔ ﴿وَمَا تُوَعَّدُونَ﴾ یعنی اور وہ شے جس کا تم کو وعدہ دیا جاتا ہے مراد جنت ہے۔ یہ قول سیدنا عبداللہ بن عباس رضی اللہ عنہما امام مجاہد رحمہ اللہ اور کئی ایک اہل علم کا ہے۔^(۴) امام سفیان نے کہا ہے کہ واصل احدب نے یہ آیت پڑھی تو کہا: کیا میں نہیں دیکھتا ہوں اپنی روزی آسمان میں اور میں اس کو زمین میں طلب کرتا ہوں، پھر وہ ایک ویران جگہ میں گھس گئے اور وہاں تین رات ٹھہرے اور کسی شے کو نہ پاتے تھے، پھر جب تیسرا دن ہوا تو کیا دیکھتے ہیں کہ ایک ٹوکری تر کھجور کی موجود ہے اور ایک بھائی جو ان سے بھی زیادہ اچھی نیت والے تھے، وہ بھی ان کے ساتھ داخل ہوئے تھے تو وہ دو ٹوکریاں ہو گئیں، پھر ہمیشہ ان دونوں کا یہی حال رہا، یہاں تک کہ موت نے ان کو جدا کر دیا۔^(۵)

قولہ تعالیٰ: ﴿فَوَرَبِّ السَّمَاءِ وَالْأَرْضِ إِنَّهُ لَحَقُّ مِمَّا أَنْتُمْ تَنْطِقُونَ﴾ اللہ پاک اپنے نفسِ کریم کی قسم کھا

(۳) الدر المنثور (۷/۶۱۹)

(۲) تفسیر الطبری (۲۲/۴۱) یہ روایت مرسل ہے۔

(۱) تفسیر الطبری (۲۲/۴۱۸)

(۴) تفسیر ابن کثیر (۴/۲۹۸)

(۵) تفسیر الطبری (۲۲/۴۲۱)

کر فرماتا ہے کہ امرِ قیامت اور بعث اور جزاء جس کا اس نے ان کو وعدہ دیا ہے، بے شک وہ ضرور ہی ہونے والا ہے اور وہ حق ہے اس میں کسی طرح کا شک نہیں ہے، اس لیے تم اس میں شک نہ کرو جس طرح تم اپنے بولنے میں شک نہیں کرتے ہو، جبکہ تم بولتے ہو۔ سیدنا معاذ رضی اللہ عنہ جس وقت کسی شے کی حدیث کرتے تو اپنے مصاحب سے کہتے کہ بے شک یہ البتہ حق ہے جس طرح کہ تم واقعی اس جگہ موجود ہو۔ مسدد نے عن ابن ابی عدی عن عوف عن الحسن البصری روایت کیا ہے کہ مجھے یہ بات پہنچی ہے کہ رسول اللہ ﷺ نے فرمایا ہے: «قَاتَلَ اللَّهُ أَقْوَامًا أَقْسَمَ لَهُمْ رَبُّهُمْ ثُمَّ لَمْ يُصَدِّقُوا» یعنی لعنت کرے اللہ ان قوموں کو کہ ان کے لیے ان کے رب نے قسم کھائی پھر بھی انھوں نے تصدیق نہ کی۔^(۱) (رواہ ابن جریر عن ابن ابی عدی عن عوف عن الحسن فذکرہ مرسلًا)

فتح البیان کا بیان:

فتح البیان کا بیان وضاحت کے ساتھ یہ ہے کہ بے شک متقی لوگ ایسے باغوں میں جانے والے ہیں جن میں ان کے اطراف اور مکانوں میں چشمے جاری ہیں، ان کی صفت کو صفت کرنے والے نہیں پہنچ سکتے، یعنی ان کی خوبی بیان سے باہر ہے، اس حال میں کہ قبض کرنے والے ہیں اس خیر و ثواب و کرامت کو جو ان کو ان کے رب نے ذرا ذرا کر کے عطا فرمائی، اس سے راضی اور خوش ہوتے ہوئے اور اس کے لیے قبولیت کے ساتھ پیش آتے ہوئے اور اس خیر و کرامت کو شیئاً فشیئاً لیتے رہیں گے، اس کو پورا استیفا نہ کر لیں گے (ایک ہی دفعہ پورا لے لینا) کیونکہ جس شے کی انتہا نہیں ہے اس کا استیفا نہیں ہو سکتا۔ جنت کا سارا ساز و سامان ﴿عَطَاءٌ غَيْرَ مَجْدُوذٍ﴾ [ہود: ۱۰۸] اور ﴿لَا جَزَاءَ غَيْرَ مَسْنُونٍ﴾ [القلم: ۳] ہے، یعنی اس کا انقطاع نہیں ہے۔

جملہ: ﴿إِنَّهُمْ كَانُوا قَبْلَ ذَلِكَ مُحْسِنِينَ﴾ تعلیل ہے ماقبل کی، یعنی متقی لوگوں کو یہ عیش و عشرت اور ناز و نعمت اس لیے ملا کہ وہ دنیا میں، یعنی اپنے جنت میں داخل ہونے سے پہلے محسنین تھے اپنے اعمالِ صالح میں اس طرح سے کہ ان کو جس بات کا حکم کیا گیا تھا اس کی بجا آوری کرتے تھے اور جس سے ان کو منع کیا گیا تھا اس کو ترک کرتے تھے۔

پھر اللہ پاک نے ان کے احسان کا ذکر کیا جس کے ساتھ ان کو موصوف فرمایا۔ چنانچہ ارشاد فرمایا: ﴿كَانُوا قَلِيلًا مِّنَ اللَّيْلِ مَا يَهْجَعُونَ﴾ ہجوع رات میں سونے کو کہتے ہیں نہ کہ دن میں۔ اس کا باب ”خضع“ ہے۔ ”هَجَعَةً“۔ ”نَوْمَةً خَفِيفَةً“ کو بولتے ہیں، کلمہ ﴿مَا﴾ زاید ہے اور ﴿يَهْجَعُونَ﴾ ”كَانَ“ کی خبر ہے اور ﴿قَلِيلًا﴾ ظرف ہے: ”أَيُّ: كَانُوا يَنَامُونَ فِي زَمَنِ يَسِيرٍ مِنَ اللَّيْلِ وَيُصَلُّونَ أَكْثَرَهُ“۔ محلی نے اسی طرح کہا ہے^(۲) یعنی دنیا

(۲) تفسیر الجلالین (۱/۶۹۳)

(۱) تفسیر الطبری (۲۲/۴۲۲) تفسیر ابن کثیر (۴/۲۹۶-۲۹۸) یہ روایت مرسل ہے۔

میں ان کا محسن ہونا یہ تھا کہ وہ رات کے ذرا سے وقت میں سوتے تھے اور اس کے اکثر اوقات میں نماز پڑھا کرتے تھے۔ یا کلمہ ﴿مَا﴾ مصدر یہ ہے: ”أَيُّ: كَانَ هُجُوعُهُمْ فِي زَمَنِ قَلِيلٍ مِنَ اللَّيْلِ“ یعنی ان کا سونا رات کے زمانہ قلیل میں تھا۔ یا کلمہ ﴿مَا﴾ موصولہ ہے: ”أَيُّ: كَانَ مَا يَهْجَعُونَ فِيهِ زَمَانًا قَلِيلًا مِنَ اللَّيْلِ“ یعنی وہ وقت جس میں سوتے تھے رات کا ایک قلیل وقت تھا۔ کسی نے کہا ﴿مَا﴾ نافیہ ہے: ”أَيُّ: مَا كَانُوا يَنَامُونَ قَلِيلًا مِنَ اللَّيْلِ فَكَيْفَ بِالْكَثِيرِ مِنْهُ“ یعنی وہ رات کے قلیل وقت میں نہیں سوتے تھے تو پھر اس کے کثیر وقت میں کیسے سوئیں گے۔ یہ قول انتہائی ضعیف ہے۔ اسی طرح اس شخص کا قول ہے جس نے کہا ہے کہ معنی یہ ہیں: ”كَانَ عَدَدُهُمْ قَلِيلًا“ یعنی ان کی گنتی کم تھی۔ یہ بات پوری ہو گئی۔

پھر کلام کی ابتداء کی تو کہا: ﴿مِنَ اللَّيْلِ مَا يَهْجَعُونَ﴾ یعنی وہ رات کو سوتے نہیں تھے۔ امام ابن الانباری رحمہ اللہ اسی کے قائل ہیں۔^(۱) یہ قول پہلے قول سے بھی بڑھ کر ضعیف ہے۔ سیدنا عبداللہ بن عباس رضی اللہ عنہما کا ایک قول یہ ہے کہ ان پر کوئی رات ایسی نہیں آتی تھیں کہ وہ سوئیں یہاں تک کہ صبح کریں مگر وہ اس میں نماز پڑھتے تھے۔^(۲) دوسرا قول یہ ہے: ”قَلِيلًا مَا كَانُوا يَنَامُونَ“ یعنی رات کو کم سوتے تھے۔ ﴿وَبِالْأَسْحَارِ هُمْ يَسْتَغْفِرُونَ﴾ یعنی سحر کے اوقات میں اللہ پاک سے طلب کرتے ہیں کہ ان کے گناہ بخش دے۔ امام حسن رحمہ اللہ نے فرمایا کہ انھوں نے نماز لمبی کی اسحار تک، پھر اسحار میں استغفار شروع کی۔^(۳)

امام کلبی، مقاتل اور مجاہد رحمہم نے کہا ہے کہ ”هُمْ بِالْأَسْحَارِ يُصَلُّونَ“^(۴) یعنی وہ اوقاتِ سحر میں نماز پڑھتے ہیں، یہ یوں ہے کہ ان کی نماز ان کا مغفرت طلب کرنا ہے، (یعنی اوقاتِ سحر میں مغفرت طلب کرنے کے لیے نماز پڑھتے ہیں۔ سیدنا عبداللہ بن عمر رضی اللہ عنہما سے بھی ﴿يَسْتَغْفِرُونَ﴾ کے معنی ”يُصَلُّونَ“ مروی ہیں۔)^(۵) امام ضحاک رحمہ اللہ نے کہا ہے کہ یہ نماز فجر ہے۔^(۶)

خطیب میں ہے: ”وَبِالْأَسْحَارِ“۔ امام ابن زید رحمہ اللہ نے کہا ہے کہ سحر اخیر رات کا چھٹا حصہ ہے^(۷) ﴿هُمْ﴾ ”أَيُّ: دَائِمًا بِظَوَاهِرِهِمْ وَبَوَاطِنِهِمْ يَسْتَغْفِرُونَ“ یعنی وہ ہمیشہ اپنے ظاہر و باطن سے مغفرت مانگتے ہیں، یعنی باوجود اس سعی و کوشش کے اپنی جانوں کو گناہ گار شمار کرتے ہیں اور اپنے گناہوں کی مغفرت مانگتے ہیں، اللہ تعالیٰ کے ساتھ ان کے علم کے اور اس بات کے علم کے سبب سے کہ وہ اللہ تعالیٰ کی قدر کرنے پر اس طرح سے قادر نہیں ہیں، جیسا کہ اس کی قدر کرنے کا حق ہے، گو وہ اس کے لیے پوری کوشش کریں، اس لیے کہ سید الخلق جناب محمد ﷺ نے فرمایا ہے: ﴿لَا أُحْصِي ثَنَاءً عَلَيْكَ﴾^(۸) یعنی کسی نے کہا ہے کہ عبادت میں اپنی تقصیر کی مغفرت مانگتے ہیں، اس قدر

① فتح القدیر (۱۱۲/۵) ② تفسیر الطبري (۴۰۷/۲۲) ③ تفسیر الطبري (۴۱۱/۲۲) ④ تفسیر الطبري (۴۰۹/۲۲)

⑤ تفسیر الطبري (۴۱۳/۲۲) فتح القدیر (۱۱۲/۵) ⑥ الدر المنثور (۶۱۶/۷) ⑦ تفسیر القرطبي (۳۸/۱۷)

⑧ تفسیر الطبري (۴۱۳/۲۲) ⑨ صحیح مسلم، رقم الحدیث (۴۸۶)

قلیل وقت میں جس میں وہ رات کو سوتے تھے۔

جب اللہ پاک نے ان کی بدنی عبادت کا ذکر کیا تو مالی عبادت کا بھی بیان کیا۔ چنانچہ فرمایا: ﴿وَفِيْ اَمْوَالِهِمْ حَقٌّ لِّلسَّالِیْلِ وَالْمَحْرُوْمِ﴾ یعنی وہ اللہ عزوجل کا تقرب چاہنے کے لیے اپنے مالوں میں سے سائل اور محروم کے لیے ایک حق مقرر کر دیتے ہیں اور اسے اپنے لیے واجب کر لیتے ہیں۔ کرم اور سخاوت کے تقاضے کے لیے اپنے مالوں سے صلہ رحمی کرتے ہیں اور فقراء و مساکین کو دیتے ہیں۔ امام محمد بن سیرین اور قتادہ رحمہما اللہ نے کہا ہے کہ اس جگہ ﴿حَقٌّ﴾ سے مراد زکات مفروضہ ہے۔^① پہلا قول زیادہ بہتر ہے۔ چنانچہ وہ صدقہ نفل و صلہ رحمی و مہمان کی مہمان نوازی پر محمول ہوگا، اس لیے کہ سورت مکی ہے اور زکات مدینہ طیبہ میں ہی فرض ہوئی۔ اس کا بیان سورت ﴿سَالَسَالِیْلٌ﴾ کی آیت میں آئے گا: ﴿وَالَّذِیْنَ فِیْ اَمْوَالِهِمْ حَقٌّ مَّعْلُوْمٌ ﴿۲۴﴾ لِّلْسَالِیْلِ وَالْمَحْرُوْمِ﴾ [المعارج: ۲۴-۲۵] ”اور جن کے مالوں میں مقررہ حصہ ہے مانگنے والوں کا بھی اور سوال سے بچنے والوں کا بھی۔“

وہاں لفظ ﴿مَّعْلُوْمٌ﴾ زیادہ ہے۔ سائل تو وہ ہے جو اپنے فاقے کے سبب سے لوگوں سے سوال کرتا ہے۔ محروم کی تفسیر میں اختلاف ہے۔ چنانچہ کہا گیا ہے جو سوال سے تعفف کرتا ہے، یعنی بچتا ہے یہاں تک کہ لوگ اس کو غنی خیال کرتے ہیں اور اسے خیرات نہیں دیتے۔ امام قتادہ اور زہری رحمہما اللہ اسی کے قائل ہیں۔ امام حسن اور محمد بن حنیفہ رحمہما اللہ نے کہا: وہ ہے جس کے لیے غنیمت میں کوئی حصہ نہیں اور نہ ہی اس پر فسی میں سے کوئی شے جاری کی جاتی ہے۔ زید بن اسلم رحمہ اللہ نے کہا: وہ ہے جس کے پھل یا کھیتی یا ماشیہ (چوپائے) آفت رسیدہ ہوئے۔ قرظی نے کہا ”هُوَ الَّذِیْ اُصِیْبَ بِجَائِحَةٍ“ یعنی جس کو کوئی آفت پہنچائی گئی۔ کسی نے کہا ہے کہ کتا۔ اس کے سوا اور قول بھی ہیں، کچھ پہلے گزر چکے ہیں۔ امام شععی رحمہ اللہ کہتے ہیں کہ مجھے آج کے دن ستر برس ہوئے جب سے کہ میں بالغ ہوا ہوں، میں محروم کے بارے میں سوال کرتا ہوں، میں اس کے بارے میں آج کے دن اس دن سے زیادہ جاننے والا نہیں ہوں^② (یعنی وہ دن اور آج کا دن دونوں برابر ہیں کچھ آج میرا علم اس دن سے زیادہ نہیں ہوا۔ مطلب یہ ہے کہ باوجود اتنی مدت تک سوال کرنے کے مجھے محروم کا علم نہیں ہے)۔ جس بات پر اعتماد کرنا چاہیے وہ یہ ہے کہ جس پر لغوی معنی دلالت کرتے ہیں۔

”محروم“ لغت میں ممنوع کے معنی میں ہے: ”حرمان“ سے ماخوذ۔ ”حرمان“ بہ معنی منع ہے تو اب اس کے نیچے وہ شخص داخل ہوگا جو اصل سے محروم الرزق ہے اور وہ جس کا مال آفت رسیدہ ہو کسی آفت کے سبب سے جو اس کو لے گئی اور وہ جو عطا سے اور صدقے سے اپنے تعفف کی وجہ سے محروم ہوا۔ ان قولوں کا ظاہر تر یہ ہے کہ ”محروم“ متعفف (سوال سے بچنے والا) ہے، اس لیے کہ اس کو سائل کے ساتھ ذکر کیا ہے اور متعفف سوال نہیں کرتا ہے

اور لوگ اس کو نہیں دیتے ہیں جو مانگتا نہیں ہے۔ اس پر بیدار اور ہوشیار اور مطلع ہوتا ہے۔ سیدنا عبداللہ بن عباس رضی اللہ عنہما نے فرمایا: ان کے مالوں سے زکات کے سوا حق ہے، وہ ان سے صلہ رحمی کرتا ہے، ان سے مہمان کی مہمانی کرتا ہے، ان سے محروم کی اعانت کرتا ہے۔^① دوسرا قول یہ ہے کہ سائل وہ ہے جو لوگوں سے مانگتا ہے اور محروم وہ ہے جس کے لیے مسلمانوں میں کوئی حصہ نہیں ہے۔ تیسرا قول یہ ہے کہ محروم وہ محارف (یعنی وہ بے بخت ہے جس سے اس کی معاش منہ پھیر گئی ہے) جو دنیا کو طلب کرتا ہے اور وہ اس سے پیٹھ پھیرتی ہے اور لوگوں سے سوال نہیں کرتا۔^②

چنانچہ اللہ تعالیٰ نے مومنوں کو اس کے عطا کرنے کا حکم فرمایا ہے۔ فاطمہ بنت قیس سے مروی ہے کہ انھوں نے نبی اکرم ﷺ سے اس آیت کا پوچھا تو آپ ﷺ نے فرمایا کہ بے شک مال میں زکات کے سوا ایک حق ہے اور یہ آیت پڑھی: ﴿لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّنَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ﴾ [البقرة: ۱۷۷] ”ساری اچھائی مشرق و مغرب کی طرف منہ کرنے میں ہی نہیں بلکہ حقیقتاً اچھا وہ شخص ہے جو اللہ تعالیٰ پر، قیامت کے دن پر، فرشتوں پر، کتاب اللہ پر اور نبیوں پر ایمان رکھنے والا ہو، جو مال سے محبت کرنے کے باوجود قرابت داروں، یتیموں، مسکینوں، مسافروں اور سوال کرنے والے کو دے، غلاموں کو آزاد کرے، نماز کی پابندی اور زکات کی ادائیگی کرے۔“^③ (أخرجہ الترمذی والبیہقی فی سننہ)

پھر اللہ سبحانہ نے وہ دلیلیں ذکر کی جو اس کی توحید اور وعد و وعید پر دال ہیں۔ فرمایا: ﴿وَفِي الْأَرْضِ آيَاتٌ﴾ یعنی زمین میں واضح دلیلیں اور ظاہر نشانیاں ہیں: پہاڑ، جنگل، دریا، درخت، نہریں، میوے اور اس میں کافرا متوں کے ہلاک ہونے کے آثار ہیں جنھوں نے اس شے کے تکذیب کی جس کو اللہ کے رسول لائے اور اس کی طرف ان کو بلایا۔ اور دیکھو زمین بچھونے کی طرح بچھائی ہوئی ہے، اس کے لیے جو بھی اس پر ہے اور جو لوگ اس میں چلتے پھرتے ہیں، ان کے لیے اس میں راستے ہیں اور اس کے حصے بنائے گئے ہیں، سو کوئی نرم ہے، کوئی سخت ہے، کوئی شیریں ہے اور کوئی شور ہے۔ اس میں ریزہ ریزہ کی ہوئی کانیں ہیں اور پھیلے ہوئے جانور ہیں جن کی شکلیں مختلف ہیں، ان کی ہیات اور کام ایک دوسرے سے الگ الگ ہیں، ان کے علاوہ اس کی کاریگری کے نمونے اور اس کی قدرت اور حکمت اور تدبیر کی چیزیں ہیں۔

پھر فرمایا: ﴿لِلْمُؤْمِنِينَ﴾ یعنی یہ سب نشانیاں موحدوں کے لیے ہیں جو برابر برہانی راستے پر چلے ہیں جو معرفت کی طرف پہنچانے والا ہے۔ چنانچہ وہ دیکھنے والی آنکھوں سے نظر کرنے والے ہیں اور دور تک جانے والی

① تفسیر القرطبی (۳۸/۱۷) ② تفسیر القرطبی (۶۱۵/۲۳)

③ سنن الترمذی، رقم الحدیث (۶۶۰) سنن البیہقی الکبریٰ (۸۴/۴) اس کی سند میں ”میمون ابو حمزہ“ ضعیف راوی ہے۔

فہموں سے غور کرنے والے ہیں۔ جب کبھی کوئی آیت دیکھ لی تو اس کی تاویل کی وجہ کو پہچان گئے، پھر اپنے یقین پر اور زیادہ پکے ہو گئے۔ خاص کر اللہ پر یقین کرنے والوں کا ذکر تھا۔

اب ان نشانیوں کا ذکر کیا جو خود انسان کے اندر ہیں۔ چنانچہ فرمایا: ﴿وَفِي أَنْفُسِكُمْ أَفَلَا تُبْصِرُونَ﴾ یعنی ابتداء میں تمہاری جانوں کی حالت اور اُن کے ایک حال سے دوسرے حال کی طرف منتقل ہونے میں وہ نشانیاں ہیں جو اللہ تعالیٰ کی توحید پر اور اس شے کی سچائی پر دلالت کرتی ہیں جس کو اللہ کے رسول لے کر آئے۔ پھر تم بصیرت و عبرت کی آنکھ سے زمین کی طرف اور جو کچھ اس میں ہے اس کی طرف نظر نہیں کرتے اور نفوس کو اور اُن میں جو عجیب و غریب چیزیں ہیں ان کو نہیں دیکھتے تاکہ اس سے خالق و رازق پر استدلال کرو جو اکیلا ہی اللہ ہے اور اس بات پر استدلال کرو کہ اس کا نہ کوئی شریک ہے نہ ضد و ند ہے اور اس پر کہ اس کا وعدہ اور قول حق ہے اور اس پر کہ رسول جو کچھ تمہاری طرف لے کر آئے، وہ ایسا حق ہے جس میں کسی طرح کا شک و شبہ نہیں ہے۔

وہ نشانیاں یہ ہیں کہ اللہ پاک نے آدمیوں کو پیدا کیا، اس طرح کہ پہلے نطفہ، یعنی پانی کی بوند تھا، پھر خون بستہ (جمہا ہوا) بنا، پھر گوشت کا ٹکڑا ہوا، پھر ہڈیاں، یہاں تک کہ ان میں روح پھونکی جاتی ہے۔ پھر اس کے بعد اُن کی صورتیں اور رنگ اور طبیعتیں اور زبانیں مختلف ہوتی ہیں، پھر خود اُن کی پیدائش اس عجیب الشان صفت پر گوشت و خون و ہڈیاں و اعضائے حواس و مجاری و منافس سے اور اُن کے باطن و ظاہر میں فطرت اور پیدائش کے وہ عجائب ہیں جن میں ذہن حیران رہ جاتے ہیں۔

باری تعالیٰ کی قدرت و حکمت سمجھنے کے لیے تم کو دل کافی ہیں اور وہ عقلیں جو اُن میں مرکوز کی گئی ہیں اور زبانیں اور قوتِ گویائی اور حروف کے مخارج اور جو جو اُن کی ترکیب، ترتیب اور لطائف میں روشن نشانیاں اور قطعی دلیلیں ہیں، اُن سب کی تدبیر کرنے والے اور بنانے والے کی حکمت پر۔ کانوں کو اور آنکھوں کو اور اطراف اور باقی اعضاء کو دیکھو اور ان کے اس کام کے لیے مطیع ہونے کو دیکھو جس کے لیے وہ پیدا کیے گئے ہیں اور مفاصل، یعنی جوڑ اور پیوند جو اعضاء میں ٹھیک بنائے گئے ہیں جن سے مڑتے اور لچک لیتے ہیں، لہذا جب ان میں سے کوئی چیز سست ہو جاتی ہے تو ذلت و خواری آ جاتی ہے، یعنی جو عضو جس کام کے لیے بنا ہے جب اس کا کوئی جوڑ سخت ہو گیا، استرخا آ گیا (ڈھیلا ہو گیا) تو جو کام اس سے متعلق تھا وہ اس سے باز رہے گا تو یقینی طور پر ذلت و خواری پیش آئے گی۔ ﴿فَتَبَارَكَ اللَّهُ أَحْسَنُ الْخَالِقِينَ﴾ [المومنون: ۱۴] کسی نے کہا ہے کہ زبانوں کا اور صورتوں کا اور رنگوں کا اور طبیعتوں کا اختلاف مراد ہے۔ کسی نے کہا ہے کہ مراد بول و براز کی دو راہیں ہیں، ایک راہ سے کھاتا پیتا ہے اور دو راستوں سے نکلتا ہے۔ (عبداللہ بن زبیر رضی اللہ عنہما نے فرمایا: ”پیشاب و پاخانے کا راستہ“،^① أخرجه الفريابي و سعيد بن

منصور وغیرہما کما فی فتح القدیر)۔ کسی نے کہا ہے کہ ”أنفس“ سے مراد ”ارواح“ ہیں، یعنی تمہارے نفوس میں، کہ جن سے تمہاری حیات ہے، نشانیاں ہیں۔

تخصیص کی کوئی وجہ نہیں ہے کہ ایک شے کے ساتھ کی جائے، دوسرے کے ساتھ نہ کی جائے، بلکہ قرآنی الفاظ اس سے زیادہ تر وسیع ہیں (امام رازی رحمہ اللہ نے ایک کتاب ”فوائد غیاثیہ“ نامی لکھی ہے، اس میں زمین و آسمان و انسان کی خوب بحث کی ہے اور سارے اعضاء انسانی کی حکمتیں بتائی ہیں اور اچھی طرح سے اللہ پاک کی قدرت و توحید ثابت کی ہے)۔

﴿وَفِي السَّمَاءِ رِزْقُكُمْ وَمَا تُوعَدُونَ﴾ یعنی اور تمہارے رزق کا سبب آسمان میں ہے مراد بارش ہے، کیوں کہ وہ رزق کا سبب ہے۔ امام سعید بن جبیر اور ضحاک رحمہما اللہ نے کہا ہے کہ اس جگہ رزق وہ بارش اور برف ہے جو آسمان سے نازل ہوتی ہیں۔^① کسی نے کہا ہے کہ سماء سے مراد بادل ہیں، یعنی بادل میں تمہاری روزی ہے۔ کسی نے کہا ہے کہ سماء سے مراد مطر ہے۔ اس کا نام سماء اس لیے رکھا ہے کہ وہ اس کی طرف سے نازل ہوتی ہے، اسی معنی سے شاعر کا قول ہے:

إِذَا نَزَلَ السَّمَاءُ بِأَرْضٍ قَوْمٍ رَعَيْنَاهُ وَإِنْ كَانُوا غَضَابًا

امام ابن کسان رحمہ اللہ نے یعنی ”وَعَلَى رَبِّ السَّمَاءِ رِزْقُكُمْ“، یعنی تمہاری روزی آسمان کے رب پر ہے، کہا: اس کی نظیر یہ آیت ہے: ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا﴾ [ہود: ٦] ”زمین پر چلنے پھرنے والے جتنے جاندار ہیں سب کی روزیاں اللہ تعالیٰ پر ہیں۔“ یہ قول بعید ہے۔ امام سفیان ثوری رحمہ اللہ نے کہا: ”أَيُّ: عِنْدَ اللَّهِ فِي السَّمَاءِ رِزْقُكُمْ“^② یعنی آسمان میں اللہ کے پاس تمہاری روزی ہے۔ کسی نے کہا ہے کہ تمہارے رزق کی تقدیر آسمان میں ہے۔

جمہور نے ﴿رِزْقُكُمْ﴾ صیغہ واحد کے ساتھ پڑھا ہے اور امام یعقوب وغیرہ، (یعنی امام ابن محیسن اور مجاہد رحمہما اللہ) نے ”أَرْزَأُكُمْ“ بہ صیغہ جمع پڑھا ہے۔ ﴿وَمَا تُوعَدُونَ﴾ یعنی اور جس کا تم کو وعدہ دیا جاتا ہے وہ آسمان ہے مراد جنت اور نار ہے، یہ قول امام مجاہد رحمہ اللہ کا ہے۔ امام عطاء رحمہ اللہ نے کہا ہے کہ ثواب و عقاب۔ امام کلبی رحمہ اللہ نے کہا ہے کہ خیر و شر۔ امام ابن سیرین رحمہ اللہ نے کہا: امرِ ساعت۔ ربیع بھی اسی کے قائل ہیں۔^③ زیادہ بہتر ہے کہ اس کو اس شے پر محمول کیا جائے جو ان اقوال میں سے عام تر ہے، اس لیے کہ اعمال کی جزاء آسمان میں لکھی ہوئی ہے اور قضا و قدر اسی سے نازل ہوتی ہے اور جنت اور نار اس میں ہیں (جنت تو ساتویں آسمان میں ہے اور نار ساتویں زمین میں ہے۔ یہ ایک قول ہے۔ ہر چیز کی اصل اللہ ہی کو معلوم ہے)۔

① تفسیر الطبري (٤٢٠/٢٢) ② تفسیر القرطبي (٤١/١٧) ③ فتح القدیر (١١٣/٥)

پھر اللہ پاک نے اپنے نفسِ مقدس کی قسم کھائی۔ چنانچہ فرمایا: ﴿فَوَرَبِّ السَّمَاءِ وَالْأَرْضِ إِنَّهُ لَحَقُّ﴾ یعنی آسمان وزمین کے رب کی قسم! بے شک وہ شے جس کی تم کو ان آیتوں میں خبر دی ہے وہ البتہ حق ہے۔ امام زجاج رحمہ اللہ نے کہا: بے شک امرِ رزق اور آیات جس کا ذکر کیا گیا ہے۔ امام کلبی رحمہ اللہ نے کہا: یعنی وہ شے جو کتاب میں قصہ کی گئی ہے۔ امام مقاتل رحمہ اللہ نے کہا: یعنی امرِ ساعت۔^① کسی نے کہا ہے کہ ﴿وَمَا تُوعَدُونَ﴾ میں کلمہ ”ما“ مبتداء ہے اور اس کی خبر ﴿فَوَرَبِّ السَّمَاءِ وَالْأَرْضِ إِنَّهُ لَحَقُّ﴾ ہے تو اب ﴿إِنَّهُ﴾ کی ضمیر ﴿مَا﴾ کی طرف راجع ہوگی۔

پھر اللہ سبحانہ نے فرمایا: ﴿مِثْلَ مَا أَنْتُمْ تَنْطِقُونَ﴾ ”أَيُّ: كَمِثْلِ نُطْقِكُمْ“۔ کلمہ ”ما“ زاید ہے، بعض کوفیوں نے اسی طرح کہا ہے بہ نزعِ خافض منصوب ہے۔ امام زجاج اور فراء رحمہما اللہ نے کہا: جائز ہے کہ بنا بر تائید منصوب ہو۔ ”أَيُّ: لِحَقٍّ حَقًّا مِثْلَ نُطْقِكُمْ“۔ مازنی نے کہا ہے کہ مثل مع ”ما“ کے بمنزلہ شےء واحد ہے تو فتح پر بنا کیا گیا۔ امام سیبویہ رحمہ اللہ نے کہا ہے کہ مثل اس لیے مبنی ہے کہ غیر متمکن کی طرف مضاف ہوا ہے۔ یہ سب جمہور کی قراءت کی بنا پر ہے جو بہ نصب ﴿مِثْلَ﴾ ہے۔ امام ابو عبیدہ اور ابو حاتم رحمہما اللہ نے اس کو اختیار کیا ہے، حمزہ وغیرہ (یعنی امام کسائی، ابوبکر اور اعمش رحمہم اللہ) نے بہ رفع ﴿مِثْلَ﴾ پڑھا ہے، اس بنا پر کہ ﴿حَقٌّ﴾ کی صفت ہے، اس لیے کہ کلمہ ﴿مِثْلَ﴾ گواضا فت کیا گیا ہے، لیکن وہ اضا فت سے معرفہ نہیں بنتا ہے جس طرح کہ کلمہ غیر کا حال ہے۔

امام ابو علی فارسی نے مازنی کے قول کو ترجیح دی ہے، آیت کے معنی یہ ہیں کہ اللہ پاک نے جس شے کی خبر دی اس کی تحقیق کی تشبیہ آدمی کے نطق و وجود کی تحقیق سے دی ہے۔ یہ ویسی بات ہے جو تم کہتے ہو: ”إِنَّهُ لَحَقٌّ كَمَا أَنَّكَ هَهُنَا وَإِنَّهُ لَحَقٌّ كَمَا أَنْتَ تَتَكَلَّمُ“ یعنی بے شک وہ بات اپنے صدق و وجود میں اس شے کی طرح ہے جس کو تو بداہتاً پہچانتا ہے۔^② بعض حکماء نے کہا ہے: معنی یہ ہیں کہ جس طرح ہر انسان خود اپنی زبان سے بولتا ہے اسے ممکن نہیں ہے کہ اپنے غیر کی زبان سے بولے، اسی طرح ہر انسان خود اپنا رزق کھاتا ہے جو اس کی قسمت میں کیا گیا ہے وہ اس پر قادر نہیں ہے کہ اپنے غیر کا رزق کھائے۔ ابو سعید رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا: «لَوْ أَنَّ أَحَدَكُمْ فَرَّ مِنْ رِزْقِهِ لَتَبِعَهُ كَمَا يَتَّبِعُهُ الْمَوْتُ»^③ (أسندہ الثعلبی و ذکرہ القرطبی) یعنی اگر تم میں سے کوئی رزق سے بھاگتا تو البتہ وہ اس کے پیچھے ایسے لگتا جیسے اس کو موت پیچھے لگتی ہے۔^④

① فتح القدیر (۱۱۳/۵) ② تفسیر القرطبی (۴۴، ۴۳/۱۷) فتح القدیر (۱۱۴، ۱۱۳/۵)

③ الكشف والبيان للثعلبي (۱۱۵/۹) تفسیر القرطبی (۴۳، ۴۲/۱۷) المعجم الأوسط للطبرانی (۳۶۳/۴) السلسلة الصحيحة،

رقم الحديث (۵۹۲)

④ فتح البيان (۱۹۹-۱۹۳/۱۳)

حکایت:

امام اصمعی رحمہ اللہ کہتے ہیں کہ میں بصرے کی جامع مسجد سے آیا تو ایک اعرابی اپنے اونٹ پر ظاہر ہوا (اصل کے الفاظ ”علی قعود لہ“ ہیں ”قعود“ بالفتح) پس کہا: تو کن لوگوں میں سے ہے؟ میں نے کہا: بنی اصمیع کا۔ کہا: تو کہاں سے آیا؟ میں نے کہا: اس جگہ سے جہاں رحمان کا کلام پڑھا جاتا ہے، کہا کہ تم مجھ پر پڑھو۔ تو میں نے ﴿وَالذَّرِيَّتِ﴾ پڑھی، پھر جب میں اس آیت پر پہنچا: ﴿وَفِي السَّمَاءِ رِزْقُكُمْ﴾ تو بولا: بس، پھر وہ اپنی اونٹنی کی طرف گیا اور اس کو نحر کر ڈالا اور اس کو ان لوگوں پر تقسیم کر دیا جو وہاں آئے اور مارے گئے اور اپنی کمان اور تلوار کی طرف قصد کیا اور اُن کو توڑ ڈالا اور چل دیا۔ پھر جب میں نے رشید کے ساتھ حج کیا اور میں طواف کرنے لگا تو ناگاہ مجھے کوئی شخص نرم آواز سے پکار رہا ہے، میں نے پھر کر دیکھا تو وہی اعرابی ہے، وہ واقعی لاغر ہو گیا تھا اور زرد پڑ گیا تھا، پھر اس نے مجھ کو سلام کیا اور اس سورت کو پڑھنے کے لیے کہا، جب میں اس آیت پر پہنچا تو وہ چلایا اور کہا: ”قَدْ وَجَدْنَا مَا وَعَدَنَا رَبُّنَا حَقًّا“ یعنی ہمارے رب نے ہم سے جو وعدہ کیا ہے مقرر ہم نے اس کو حق پایا۔ پھر کہا: اس کے سوا کچھ اور ہے؟ تو میں نے یہ آیت پڑھی: ﴿فَوَرَبِّ السَّمَاءِ وَالْأَرْضِ إِنَّهُ لَحَقٌّ﴾ پس وہ چیخا اور کہا: ”أَيُّ: سُبْحَانَ اللَّهِ“ یہ کون ہے جس نے جلیل کو خفا کیا، تا آنکہ اس نے قسم کھائی، اس کو اس کے قول میں سچا نہ جانا، یہاں تک کہ قسم کی طرف اسے مضطر کیا، اس کلمے کو تین بار کہا اور اسی کے ساتھ اس کی جان نکل گئی۔ رحمہ اللہ تعالیٰ۔ امام زبختری، نسفی اور امام یافعی رحمہم نے اس حکایت کو بیان کیا ہے۔^①

هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ ۖ إِذْ دَخَلُوا عَلَيْهِ فَقَالُوا سَلَامًا قَالَ سَلَامٌ قَوْمٌ مُنْكَرُونَ ۖ فَرَاغَ إِلَىٰ أَهْلِهِ فَجَاءَ بِعِجْلٍ سَمِينٍ ۖ فَقَرَّبَهُ إِلَيْهِمْ قَالَ أَلَا تَتَاكَلَوْنَ ۖ فَأَوْجَسَ مِنْهُمْ خِيفَةً ۖ قَالُوا لَا تَخَفْ ۖ وَبَشَّرُوهُ بِغُلَامٍ عَلِيمٍ ۖ فَأَقْبَلَتْ امْرَأَتُهُ فِي صَرَقٍ فَصَكَّتْ وَجْهَهَا وَقَالَتْ عَجُوزٌ عَقِيمٌ ۖ قَالُوا كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ ۖ

(اے نبی!) کیا آپ کے پاس ابراہیم کے گرامی قدر مہمانوں کی خبر آئی ہے^{②۴} جب وہ اس کے پاس پہنچے تو انھوں نے سلام کہا، ابراہیم نے بھی کہا: (تم پر) سلام ہو، (پھر دل میں کہا تم) لوگ تو اجنبی ہو^{②۵} پھر وہ اپنے اہل کی طرف بڑھا اور ایک موٹا تازہ بچھڑا (بھون کر) لے آیا^{②۶}

پھر وہ انھیں پیش کیا (اور) کہا: تم کھاتے کیوں نہیں؟ (27) تب اس نے (دل میں) ان سے خوف محسوس کیا۔ انھوں نے کہا: تو نہ ڈر۔ اور انھوں نے اسے بڑے ذی علم بیٹے کی بشارت دی (28) پس ابراہیم کی عورت چیختی چلاتی سامنے آئی، پھر اس نے (تعجب سے) اپنے چہرے پر ہاتھ مارا اور کہا: (میں) بانجھ، بڑھیا (ہوں اولاد کیسے؟) (29) انھوں نے کہا: تیرے رب نے اسی طرح کہا ہے، بلاشبہ وہ بڑی حکمت والا، خوب جاننے والا ہے (30)

قصہ ابراہیم علیہ السلام کے مہمانوں کا:

یہ قصہ سورت ہود اور سورۃ الحجر میں بھی گزر چکا ہے۔ ﴿الْمُكْرَمِينَ﴾ کے یہ معنی ہیں کہ ابراہیم علیہ السلام نے ان کے لیے عزت و تکریم کا سامان تیار کیا تھا۔ امام احمد رحمہ اللہ اور علماء میں سے ایک گروہ اس طرف گیا ہے کہ مہمان کے لیے ضیافت واجب ہے اور اس بارے میں سنت وارد ہو چکی ہے جس طرح کہ یہ ظاہر تنزیل ہے۔ ﴿قَالَ سَلَامٌ﴾ میں رفع زیادہ قوی اور ثابت ہے نصب سے، چنانچہ یہ سلام کا جواب افضل ہے اس سلام کرنے سے، اسی لیے اللہ پاک نے فرمایا ہے: ﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾ [النساء: ۸۶] ”اور جب تمہیں سلام کیا جائے تو تم اس سے اچھا جواب دو یا انہی الفاظ کو لوٹا دو۔“ اسی لیے خلیل علیہ السلام نے افضل کو اختیار کیا۔

مطلب یہ ہے کہ مہمانوں نے بہ جملہ فعلیہ سلام کیا جو تجدید پر دال ہے اور انھوں نے جملہ اسمیہ سے جواب دیا جو ثبات و استمرار پر دلالت کرتا ہے۔ خلیل علیہ السلام نے مہمانوں کو دیکھ کر ﴿قَوْمٌ مُّنْكَرُونَ﴾ اس لیے کہا کہ یہ لوگ فرشتے تھے۔ جبرائیل، میکائیل اور اسرافیل علیہم السلام، ان کے پاس ایسے خوبصورت جوانوں کی صورتوں میں آئے جن پر ایک عظیم ہیبت تھی۔ ﴿فَرَاغَ إِلَىٰ أَهْلِهِ فَجَاءَ بِعِجْلٍ سَبِينٍ﴾ یعنی پھر وہ اپنے گھر میں چھپ کر جلدی گئے اور ایک فربہ بچھڑا اپنے بہترین مال میں سے لے آئے۔ دوسری آیت میں یوں ہے: ﴿فَبَا لَيْثَ أَنْ جَاءَ بِعِجْلٍ حَنِينٍ﴾ [ہود: ۶۹] ”اور بغیر کسی تاخیر کے گائے کا بھنا ہوا بچھڑا لے آئے۔“

﴿فَقَرَّبَهُ إِلَيْهِمْ﴾ یعنی پھر اس کو ان کے نزدیک کیا، پھر اپنے بیان میں لطف اور نرمی اور بہتر عرض کر کے کہا: ﴿أَلَا تَأْكُلُونَ﴾ یعنی تم کیوں نہیں کھاتے۔ اس آیت میں ضیافت کے آداب بتائے ہیں، کیوں کہ وہ بہ سرعت اپنا کھانا لے آئے ایسی جگہ سے کہ مہمانوں کو شعور نہ ہو اور پہلے سے ان کو نہیں بتایا، یوں نہ کہا کہ ہم تمہارے پاس کھانا لاتے ہیں، بلکہ چھپ کر جلدی سے اس کو لے آئے اور اپنے مال میں سے جو بہتر پایا وہ لائے، یعنی جوان فربہ بھنا ہوا بچھڑا۔ پھر اس کو ان کی طرف قریب کیا اور اسے رکھ نہیں دیا اور نہ کہا کہ قریب ہو جاؤ، بلکہ اس کو ان کے سامنے رکھ دیا اور بہ صیغہ جزم ایسا امر نہ کیا جو سننے والے کو گراں معلوم ہو، بلکہ بطور عرض و تملطف (نہایت نرمی سے)

یوں کہا کہ ﴿اَلَا تَاْكُلُوْنَ﴾ یعنی تم کیوں نہیں کھاتے، جس طرح کہ کہنے والا کہتا ہے: ”اَلْيَوْمَ اِنْ رَاَيْتَ اَنْ تَتَفَضَّلَ وَتُحْسِنَ وَتَتَصَدَّقَ فَاَفْعَلُ“ یعنی اگر آج تمہاری یہ رائے ہو کہ تم تفضل و مہربانی و احسان و تصدیق کرو تو کرو۔

قولہ تعالیٰ: ﴿فَاَوْجَسَ مِنْهُمْ خِيفَةً﴾ یہ بات محال ہے اس تقریر کی بنا پر جو قصے میں گزری ہے۔ دوسری سورت کے اندر وہ یہ آیت ہے: ﴿فَلَمَّا رَاَ اَيْدِيَهُمْ لَا تَصِلُ اِلَيْهِ نَكِرَهُمْ وَاَوْجَسَ مِنْهُمْ خِيفَةً ۚ قَالُوْا لَا تَخَفْ اِنَّا اَرْسَلْنَا اِلٰی قَوْمِ لُوطٍ ۭ وَاَمْرًاۙتُہٗ قَابِۙسَةً فَفَضَحَكْتَ﴾ [ہود: ۷۰-۷۱] ”اب جو دیکھا کہ ان کے تو ہاتھ بھی اس کی طرف نہیں پہنچ رہے تو ان سے اجنبیت محسوس کر کے دل ہی دل میں ان سے خوف کرنے لگے، انھوں نے کہا: ڈرو نہیں، ہم تو قوم لوط کی طرف بھیجے ہوئے آئے ہیں۔ اس کی بیوی جو کھڑی ہوئی تھی وہ ہنس پڑی۔“ یعنی اُن کی بیوی قوم لوط کے ہلاک ہونے کی خبر سے خوش ہوئیں، اس لیے کہ قوم لوط اللہ تعالیٰ پر ترمرد اور سرکشی کیا کرتی تھی۔

چنانچہ اس وقت فرشتوں نے ان کی بیوی کو اسحاق علیہ السلام کی خوش خبری دی اور اسحاق علیہ السلام کے بعد یعقوب علیہ السلام کی خوش خبری دی۔ ﴿قَالَتْ يٰوَيْلَتِيْ ءَاِلِدٌ وَاَنَا عَجُوْزٌ وَّهٰذَا بَعْلِيْ شَيْخًا ۚ اِنَّ هٰذَا لَشَيْۡءٌ عَجِيْبٌ ۭ﴾ [ہود: ۷۲-۷۳] ”وہ کہنے لگی: ہائے میری کم بختی! میرے ہاں اولاد کیسے ہو سکتی ہے! میں خود بڑھیا اور یہ میرے خاوند بھی بڑی عمر کے ہیں یہ تو یقیناً بڑی عجیب بات ہے! فرشتوں نے کہا: کیا تو اللہ کی قدرت سے تعجب کر رہی ہے؟ تم پر اے اس گھر کے لوگو! اللہ کی رحمتیں اور اس کی برکتیں نازل ہوں، بے شک اللہ حمد و ثنا کا سزاوار اور بڑی شان والا ہے۔“

اور اسی لیے اللہ سبحانہ و تعالیٰ نے یہاں یوں فرمایا: ﴿وَبَشِّرُوْہٖۤ آٰخِرًاۙ عَلَیۡہِمْ﴾ جو بشارت ابراہیم علیہ السلام کے لیے ہے، وہی بشارت اُن کی بیوی کے لیے ہے، اس لیے کہ بچہ ماں باپ دونوں سے ہوتا ہے تو اُن میں سے ہر ایک کو اس کی بشارت دی گئی۔ ﴿فَاَقْبَلَتِ امْرَاۡتُہٗۤ اِیۡہٗۤ اِذَا صَرَّقٰۙ﴾ ”اُی: فِی صَرَخَةٍ عَظِیْمَةٍ وَرَنَةٍ“ ابن عباس رضی اللہ عنہما، مجاہد، عکرمہ، ابو صالح، ضحاک، زید بن اسلم ثوری اور سدی رحمہم اللہ نے کہا ہے کہ ان کا یہ چیخنا چلانا ان کا یہ کہنا ہے: ﴿یٰوَيْلَتِيْ ءَاِلِدٌ وَاَنَا عَجُوْزٌ وَّهٰذَا بَعْلِيْ شَيْخًا ۚ اِنَّ هٰذَا لَشَيْۡءٌ عَجِيْبٌ﴾

قولہ تعالیٰ: ﴿فَصَكَّتْ وَجْہَہَا﴾ ”اُی: ضَرَبَتْ بِیَدِیْہَا عَلٰی جَبِیْنِہَا“۔ (قالہ مجاہد و ابن باسط) یعنی پھر انھوں نے اپنے ہاتھ سے اپنی جیب پر مارا۔ سیدنا عبد اللہ بن عباس رضی اللہ عنہما نے فرمایا: ”لَطَمَتْ“، یعنی تعجب کے لیے طمانچہ مارا جس طرح کہ عورتیں عجیب کام پر تعجب کیا کرتی ہیں اور بولیں ﴿عَجُوْزٌ عَقِیْمٌ﴾ یعنی میں کیسے جنوں گی! حالانکہ میں بڑھیا ہوں اور میں جوانی کی حالت میں بانجھ تھی، حاملہ نہیں ہوتی تھی۔ ﴿قَالُوْا کَذٰلِکَ قَالَ رَبُّکَ ۚ اِنَّہٗ

هُوَ الْحَكِيمُ الْعَلِيمُ﴾ یعنی بے شک وہ اپنے اقوال و افعال میں حکیم ہے اسے خوب خبر ہے اس کی کرامت کی جس کے تم مستحق ہو۔^(۱) (کذا فی ابن کثیر)

فتح البیان کا بیان:

فتح البیان کا بیان فاتح مع توضیح یہ ہے کہ اللہ پاک نے ابراہیم علیہ السلام کا قصہ اس لیے ذکر کیا ہے کہ یہ بات بیان فرمائی کہ اس نے جن لوگوں کو ہلاک کیا ہے سو اسی تکذیب کے سبب سے ان کو کھپا دیا ہے۔ سوالیہ انداز سے اس قصے کی اور اس کی شان کی تعظیم اور بڑائی ہے اور اس بات سے آگاہ کرنا ہے کہ یہ قصہ اس قبیل سے نہیں ہے کہ جس کا علم رسول اللہ ﷺ کو ہے، اس کو جو آپ نے جانا ہے تو وحی کے ذریعے سے جانا ہے۔ کسی نے کہا ہے کہ ﴿هَلْ﴾ بہ معنی ”قَدْ“ ہے جس طرح کہ اس آیت میں ہے: ﴿هَلْ آتَى عَلَى الْإِنْسَانِ حِينٌ مِّنَ الدَّهْرِ﴾ [الدھر: ۱] ”یقیناً گزرا ہے انسان پر ایک وقت زمانے میں۔“ ﴿ضَيْفٌ﴾ مصدر ہے اس کا اطلاق واحد، تشنیہ اور جمع پر برابر ہوتا ہے۔

”مُكْرَمِينَ“ ہونے کے یہ معنی ہیں کہ اللہ تعالیٰ کے نزدیک ان کا اکرام کیا گیا ہے اس لیے کہ وہ بنی آدم کی صورت میں فرشتے تھے اور ان کی طرف آئے تھے جیسا کہ اللہ پاک نے دوسری آیت میں ان کو اکرام کے ساتھ موصوف کیا ہے: ﴿بَلْ عِبَادٌ مُّكْرَمُونَ﴾ [الانبیاء: ۲۶] ”بلکہ وہ اس کے باعزت بندے ہیں۔“ امام مجاہد اور مقاتل رحمہما اللہ نے کہا ہے کہ ابراہیم علیہ السلام نے ان کا اکرام کیا اور ان پر احسان کیا اور ان کے سر پر کھڑے رہے، وہ مہمانوں کے سر پر کھڑے نہیں رہا کرتے تھے اور اپنی بیوی کو حکم دیا کہ ان کی خدمت کریں۔ امام کلبی رحمہ اللہ نے کہا ہے کہ ”أَكْرَمَهُمْ بِالْعِجْلِ“^(۲) اُن کے لیے مہمانی کی جلدی کی۔ کسی نے کہا: اس لیے کہ وہ ابراہیم علیہ السلام کے مہمان تھے اور ابراہیم علیہ السلام اس وقت اللہ تعالیٰ کے نزدیک ساری مخلوق سے بڑھ کر کریم اور عزیز تھے اور کریم کے مہمان ”مُكْرَمُونَ“ ہوتے ہیں۔ کسی نے کہا ہے کہ وہ بلائے ہوئے نہیں تھے، یعنی بن بلائے خود آ گئے تھے۔ پہلا قول زیادہ بہتر ہے۔

﴿إِذْ دَخَلُوا عَلَيْهِ﴾ ظرف میں عامل حدیث ہے: ”أَيُّ: هَلْ أَتَاكَ حَدِيثُهُمُ الْوَاقِعُ فِي وَفْتِ دُخُولِهِمْ عَلَيْهِ“ یعنی کیا آئی تیرے پاس حدیث مہمانوں کی جو اس وقت میں واقع ہونے والی تھی جس میں وہ اُن پر داخل ہوئی، یا اس میں عامل کلمہ ﴿ضَيْفٌ﴾ ہے، اس لیے کہ وہ مصدر ہے اور مصدر بہ مشابہت فعل عامل ہوتا ہے، یا اس میں عامل ”مُكْرَمِينَ“ ہے، یا عامل مضمَر ہے: ”أَيُّ: أَذْكَرُ“ (کذا ذکرہ السمین) یعنی یاد کر اس وقت کو جس وقت ابراہیم علیہ السلام پر داخل ہوئے۔

﴿فَقَالُوا سَلَامًا﴾ ”أَيُّ: نُسَلِّمُ عَلَيْكَ سَلَامًا“ چنانچہ مہمانوں نے کہا کہ ہم تجھ پر سلام کرتے ہیں اور

احتمال یہ ہے کہ یہ معنی ہوں: ”فَقَالُوا كَلَامًا حَسَنًا“ یعنی پس مہمانوں نے ایک اچھی بات کہی، اس لیے کہ اس کے باعث متکلم لغویات کے کہنے سے سلامت رہتا ہے، چنانچہ اس معنی کی بنا پر ﴿سَلَامًا﴾ مفعول بہ ہوگا۔ ﴿قَالَ سَلَامٌ﴾ یعنی ابراہیم علیہ السلام نے کہا: ”سلام“۔ اس سے مراد تحیت ہے۔ جمہور نے پہلے ”سلام“ کو بہ نصب اور دوسرے کو بہ رفع پڑھا ہے اس بنا پر کہ مبتداء محذوف الخبر ہے: ”أَيُّ: عَلَيْكُمْ سَلَامٌ“ یعنی میرا سلام تم پر دائم اور مستمر رہے۔ رفع کی طرف عدول کیا اس قصد سے کہ جملہ اسمیہ دوام وثبات کا فائدہ دیتا ہے، بخلاف جملہ فعلیہ کے کہ وہ صرف تجدد و حدوث کے لیے ہوتا ہے، اسی لیے اہل معانی نے کہا ہے کہ ابراہیم علیہ السلام ملائکہ کے سلام سے ابلیغ ہے۔ پہلے کا نصب بنا بر مفعول مطلق ہے فعل مقدر سے جیسا کہ مذکور ہوا ہے۔ کسی نے دونوں کو بہ رفع پڑھا ہے اور کسی نے بہ نصب پڑھا ہے اور اہل کوفہ نے سوائے عاصم کے ﴿سَلَامًا﴾ بہ کسر سین پڑھا ہے۔^① کسی نے دونوں جگہ ”سَلَامٌ“ پڑھا ہے۔

﴿قَوْمٌ مُّنْكَرُونَ﴾ کا رفع بنا بر خبر مبتداء محذوف ہے: ”أَيُّ: أَنْتُمْ قَوْمٌ مُّنْكَرُونَ“ یعنی تم ایک اوپرے لوگ ہو۔ کسی نے کہا ہے کہ انھوں نے یہ اپنے دل میں کہا اور ان سے اس کا خطاب نہ کیا، اس لیے کہ یہ اکرام کے خلاف ہے۔ کسی نے کہا ہے کہ ابراہیم علیہ السلام نے ان کو اس لیے اوپر سمجھا کہ انھوں نے سلام کی ابتداء کی، حالانکہ ان کی قوم میں اس بات کا دستور نہیں تھا۔ کسی نے کہا ہے کہ ان میں وہ شے دیکھی جو بعض بشری صورتوں کے مخالف تھی۔ کسی نے کہا ہے کہ ان فرشتوں کو ان غیر صورتوں پر دیکھا جن کو وہ پہچانتے تھے۔ کسی نے کہا: اس لیے کہ وہ اذن طلب کیے بغیر داخل ہوئے۔ کسی نے کہا: یہ معنی ہیں کہ تم غرباء ہو، یعنی مسافر ہو ہم تم کو نہیں پہچانتے، اس لیے تم اپنی پہچان کراؤ کہ تم کون ہو؟ اس کے سوا اور قول بھی ہیں۔

﴿فَرَاغَ إِلَىٰ أَهْلِهِ﴾ ”أَيُّ: عَدَلَ“ یہ قول امام زجاج رحمہ اللہ کا ہے،^② یعنی اپنے اہل کی طرف مائل ہوئے۔ کسی نے کہا ہے کہ ان کی طرف گئے اپنے مہمانوں سے چھپ کر۔ یہ دونوں معنی ایک دوسرے کے قریب ہیں۔ اہل سے مراد وہ لوگ ہیں جن کے پاس گائے، بیل تھے، ان کا عام مال یہی تھا، جیسا کہ خطیب نے کہا ہے۔ تو اب ﴿أَهْلِهِ﴾ سے مراد ان کے خادم ہوں گے، جیسے چرواہے۔ محاورے میں بولتے ہیں: ”رَاغَ وَارْتَاغَ أَيُّ: طَلَبَ وَمَاذَا تُرِيغُ أَيُّ: تُرِيدُ وَتَطْلُبُ وَرَاغَ إِلَىٰ كَذَا مَالٍ إِلَيْهِ سِرًّا وَحَادًا“۔ اس کی تفسیر سورۃ الصافات میں گزر چکی ہے۔^③

﴿فَجَاءَ بِعِجْلِ سَمِينٍ﴾ یعنی پھر ابراہیم علیہ السلام اپنے مہمانوں کے پاس ایک بچھڑالائے جس کو ان کے لیے بھونا تھا، جیسا کہ سورت ہود میں ﴿بِعِجْلِ حَنِينٍ﴾ [ہود: ۶۹] ہے۔ صحاح میں کہا ہے کہ ”عِجْلٌ وَلَدٌ بَقَرٍ“ ہے یعنی گائے کا بچہ اور ”عَجُولٌ“ اس کے مثل ہے اور جمع ”عَجَاجِلُ“ ہے اور مؤنث ”عَجَلَةٌ“ ہے۔^④ کسی نے کہا بعض لغات میں ”عَجَلُ شَاةٍ“ ہے، یعنی بعض لغات میں بکری کو ”عِجْلٌ“ کہتے ہیں۔ یہاں کلام میں حذف ہے۔ فائے ”فضیہ“

اس پر دال ہے: ”أَيُّ: فَذَبَحَ عَجَلًا فَحَنَدَهُ فَجَاءَ بِهِ“ یعنی پھر ایک پھڑا ذبح کیا، اس کو بھونا اور اس کو لائے۔ ﴿فَقَرَّبَهُ إِلَيْهِمْ﴾ یعنی پھر اس پھڑے کو ان کی طرف قریب کیا اور اس کو ان کے آگے رکھا اور ان پر کھانا پیش کیا اور کہا: ﴿أَلَا تَأْكُلُونَ﴾ سوالیہ انداز انکار کے لیے ہے، یہ اس لیے ہے کہ جب اس کو ان کی طرف قریب کیا اور انھوں نے اس میں سے نہ کھایا تو کہا: کیا تم کھاتے نہیں ہو؟ یا یہ کلمہ ﴿أَلَا﴾ عرض کے لیے ہے، یا تخصیص کے لیے، یعنی تم کیوں نہیں کھاتے ہو۔

﴿فَأَوْجَسَ مِنْهُمْ خِيفَةً﴾ ”أَيُّ: أَحَسَّ“ یعنی پھر احساس کیا اور اپنے جی میں ان کی طرف سے خوف محسوس کیا، جب انھوں نے اس کھانے میں سے نہ کھایا جو ان کی طرف قریب کیا تھا۔ کسی نے کہا ہے کہ ”أَوْجَسَ“ بہ معنی ”أَضْمَرَ“ ہے، یعنی ان سے خوف کو پوشیدہ کیا اور یہ ان کو اس وقت واقع ہوا جب انھوں نے ان کے کھانے کا احترام نہ کیا۔ لوگوں کے اخلاق میں سے یہ بات ہے کہ جس شخص نے کسی انسان کے کھانے سے کھالیا تو وہ اس کی طرف سے بے خوف ہو گیا اور نہ کھانا اس کے برخلاف ہے۔

ابراہیم علیہ السلام نے یہ خیال کیا کہ وہ شر کے لیے آئے ہیں خیر کے لیے نہیں آئے۔ شیخ زادہ نے کہا کہ جو انکار پھڑے کو قریب کرنے سے پہلے ہوا، جیسا کہ سورت ہود میں گزرا ہے، وہ اس معنی میں ہے کہ ان کو یہ علم نہیں تھا کہ وہ کون سے شہر سے ہیں اور جو انکار کے بعد ہوا تو وہ اس معنی میں ہے کہ ان کو یہ علم نہ تھا کہ وہ ان کے پاس خیر کے ارادے سے آئے ہیں یا شر کے ارادے سے، کیوں کہ جو شخص کھانا کھانے سے باز رہا تو اس کے شر سے خوف کیا جاتا ہے۔ کسی نے کہا ہے کہ ان کے دل میں یہ بات آئی کہ وہ فرشتے ہیں، پھر جب فرشتوں نے ان پر خوف کی علامات کو دیکھا جو ان پر ظاہر ہوئیں تو کہا: ﴿لَا تَخَفْ﴾ یعنی آپ ڈریں نہیں اور ان کو خبر دی کہ وہ فرشتے ہیں اور اللہ پاک کی طرف سے ان کے پاس بھیجے گئے ہیں۔ ﴿وَبَشِّرُوهُ بِغُلَامٍ عَلَيْهِ﴾ اور ان کو ایک ایسے لڑکے کی خوش خبری دی جو کثیر علم والا ہو گا جب وہ مردوں کے مرتبے کو پہنچے گا۔ جس لڑکے کی ان کو بشارت دی گئی جمہور کے نزدیک وہ اسحاق علیہ السلام ہیں۔ صرف امام مجاہد رحمہ اللہ نے کہا ہے کہ وہ اسماعیل علیہ السلام ہیں۔^① یہ قول اس آیت سے مردود ہے: ﴿وَبَشِّرْنَاهُ بِإِسْحَاقَ﴾ [الصافات: ۱۱۲] اس بات کی تحقیق سورت ہود میں اس طرح سے گزر چکی ہے اس میں نظر کرنے والا کسی اور بات کا محتاج نہ ہو گا۔

﴿فَأَقْبَلَتِ امْرَأَتُهُ فِي صَرَاقَةٍ﴾ یعنی پھر ان کی بیوی سارہ علیہا السلام چلتی ہوئی آئیں۔ یہ آنا کچھ اس معنی میں نہیں ہے کہ ایک مکان سے دوسرے مکان کی طرف آئیں، یہ تو ایسا ہے جیسا تم کہتے ہو: ”أَقْبَلَ يَشْتَمِينِي أَيُّ: أَخَذَ فِي شَتْمِي“ یعنی فلاں لگا مجھے گالی دینے۔ امام فراء رحمہ اللہ وغیرہ نے اسی طرح کہا ہے۔ ﴿صَرَاقَةٍ﴾ بہ معنی ”صَيْحَةٍ“

وَضَجَّةٌ“ ہے، یعنی وہ چیختی ہوئی آئیں، اس لیے کہ جب ان کو لڑکے کی خوش خبری دی گئی تو انھوں نے خونِ حیض کی حرارت پائی۔ کسی نے کہا ہے کہ ﴿صَرَقَ﴾ آدمیوں کی جماعت ہے۔ امام جوہری رحمہ اللہ نے کہا ہے کہ ”الصَّرَّةُ: الصَّيْحَةُ وَالضَّجَّةُ وَالصَّرَّةُ: الْجَمَاعَةُ وَالصَّرَّةُ الشَّدَّةُ مِنْ حَرْبٍ وَغَيْرِهِ“۔ امام عکرمہ رحمہ اللہ نے کہا ہے کہ ”إِنَّهَا الرِّئَةُ وَالتَّأَوُّةُ“ یعنی سرہ رونے کو اور آہ آہ کرنے کو کہتے ہیں۔ ﴿رَفِی صَرَقَ﴾ محلِ نصب میں ہے بنا بر حال: ”أَيُّ: كَائِنَةً فِي صَرَّةٍ“ اور جب آنے سے یہ مراد ہو کہ ایک جگہ سے دوسری جگہ آنا تو معنی یہ ہوں گے کہ وہ گھر کے کسی کونے میں تھیں اور اُن کی طرف نظر کر رہی تھیں، پھر وہ صبحہ میں یا صبحہ یا لوگوں کی جماعت میں آئیں جو فرشتوں کی باتیں سنتی تھی۔

﴿فَصَكَّتْ وَجْهَهَا﴾ یعنی پھر اپنے کھلے ہوئے ہاتھ سے اپنے چہرے پر مارا جیسا کہ تعجب کے وقت عورتیں کرتی ہیں۔ امام مقاتل اور کلبی رحمہما اللہ نے کہا ہے کہ اپنی انگلیوں کو اپنی پیشانی پر مارا تعجب کے طور پر۔^① ”صك“ کے معنی کسی شے کے ساتھ کسی چوڑی شے کو مارنا کے ہیں۔ ”يُقَالُ: صَكَّهُ أَيُّ: ضَرْبَهُ“۔ ﴿وَقَالَتْ عَجُوزٌ عَقِيمٌ﴾ یعنی اور بولیں: کیوں کر جنوں کی حالانکہ میں تو ایک بانجھ بڑھیا ہوں۔ اپنی بڑی عمر کی وجہ سے بچہ ہونے کو بعید سمجھا اور اس وجہ سے کہ وہ بانجھ تھیں اور اُن کے کوئی بچہ نہ ہوتا تھا۔

﴿قَالُوا كَذَلِكَ قَالَ رَبُّكَ﴾ یعنی فرشتے بولے کہ ہم نے جیسا تجھے کہا ہے یہ تیرے رب نے کہا ہے، اس لیے تو اس میں شک نہ کر اور نہ اس سے تعجب کر، کیوں کہ جس شے کا اللہ تعالیٰ نے ارادہ کیا وہ ضرور ہونے والی ہے اور یہ ہم نے اپنی طرف سے نہیں کہا۔ اس وقت ان کی عمر ننانوے برس کی تھی اور ابراہیم علیہ السلام سو برس کے تھے اور بشارت اور ولادت میں ایک برس کا فاصلہ تھا۔^② (ذکرہ القرطبی) اس کا بیان پورے طور پر پہلے گزر چکا ہے۔ جملہ ﴿إِنَّهُ هُوَ الْحَكِيمُ الْعَلِيمُ﴾ تعلیل ہے ماقبل کی، یعنی بے شک وہ اپنے افعال و اقوال میں حکمت والا ہے اور ہر شے کو جاننے والا ہے، ان میں سے اس بچے کا پیدا کرنا ہے۔ اس کی حکمت کو وہی خوب جانتا ہے۔ بالجملہ جب فرشتوں نے یہ بات کہی تو گویا کسی نے کہا کہ ابراہیم علیہ السلام نے اس کے بعد کیا کہا؟ تو یہ اس سوالِ مقدر کا جواب ہے۔^③

قَالَ فَمَا خَطْبُكُمْ أَيُّهَا الْمُرْسَلُونَ ﴿٣١﴾ قَالُوا إِنَّا أُرْسِلْنَا إِلَى قَوْمٍ مُّجْرِمِينَ ﴿٣٢﴾ لِنُرْسِلَ عَلَيْهِمْ حِجَارَةً مِّن طِينٍ ﴿٣٣﴾ مُّسَوَّمَةً عِندَ رَبِّكَ لِلْمُسْرِفِينَ ﴿٣٤﴾ فَأَخْرَجْنَا مَن كَانَ فِيهَا مِّنَ الْمُؤْمِنِينَ ﴿٣٥﴾ فَمَا وَجَدْنَا فِيهَا غَيْرَ بَيْتٍ مِّنَ الْمُسْلِمِينَ ﴿٣٦﴾ وَتَرَكْنَا فِيهَا آيَةً لِلَّذِينَ يَخَافُونَ الْعَذَابَ الْأَلِيمَ ﴿٣٧﴾

ابراہیم نے کہا: اچھا تو تمہارا مقصد کیا ہے، اے قاصدو! (فرشتو؟) ③۱ انہوں نے کہا: بلاشبہ ہم ایک مجرم قوم کی طرف بھیجے گئے ہیں ③۲ تاکہ ہم ان پر مٹی کے پتھر (کھنگر) برسائیں ③۳ جو آپ کے رب کے ہاں حد سے گزر جانے والوں کے لیے نامزد ہو چکے ہیں ③۴ پھر وہاں جو بھی مومن تھے، ہم نے انہیں نکال لیا ③۵ اور ہم نے وہاں مسلمانوں کا صرف ایک ہی گھرانہ پایا ③۶ اور ہم نے وہاں ان لوگوں کے لیے ایک نشانی چھوڑی جو دردناک عذاب سے خوف کھاتے ہیں ③۷

قوم لوط کی ہلاکت کے لیے فرشتوں کی آمد:

اللہ پاک نے خلیل ﷺ کی طرف سے دوسری آیت میں یوں خبر دی ہے: ﴿فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَىٰ يُجِدُنَا فِي قَوْمٍ لُّوطٍ ۖ إِنَّ إِبْرَاهِيمَ لَحَلِيمٌ أَوَّاهٌ مُنِيبٌ ۝۷۵﴾ [ہود: ۷۴-۷۵] ”جب ابراہیم کا ڈر خوف جاتا رہا اور اسے بشارت بھی پہنچ چکی تو ہم سے قوم لوط کے بارے میں کہنے سننے لگے: یقیناً ابراہیم بہت تحمل والے نرم دل اور اللہ کی جانب جھکنے والے تھے۔ اے ابراہیم! اس خیال کو چھوڑ دیجیے، آپ کے رب کا حکم آپہنچا ہے اور ان پر نہ ٹالے جانے والا عذاب ضرور ہی آنے والا ہے۔“

اور یہاں یوں فرمایا ہے: ﴿قَالَ فَمَا خَطْبُكُمْ أَيُّهَا الْمُرْسَلُونَ﴾ یعنی ابراہیم ﷺ نے کہا: پھر تمہارا کیا حال ہے اور تم کس بارے میں آئے ہو؟ فرشتوں نے کہا: بے شک ہم مجرم قوم کی طرف بھیجے گئے ہیں، اُن کی مراد قوم لوط ہے، تاکہ ہم اُن پر مٹی کے پتھر برسائیں جو تیرے رب کے نزدیک حد سے بڑھ جانے والوں کے لیے نشان کیے گئے ہیں۔ یعنی وہ اس کے پاس اُن کے ناموں کے ساتھ لکھے گئے ہیں، ہر پتھر پر اس کے صاحب کا نام ہے۔ چنانچہ سورۃ العنکبوت میں یوں فرمایا ہے: ﴿قَالَ إِنَّ فِيهَا لُوطًا ۖ قَالُوا نَحْنُ أَعْلَمُ بِمَنْ فِيهَا ۖ لَنُنَجِّيَنَّهُ وَأَهْلَهُ إِلَّا امْرَأَتَهُ ۚ كَانَتْ مِنَ الْغَابِرِينَ﴾ [العنکبوت: ۳۲] ”(ابراہیم ﷺ نے) کہا: اس میں تو لوط ہیں، فرشتوں نے کہا: یہاں جو ہیں ہم انہیں بہ خوبی جانتے ہیں۔ لوط کو اور اس کے خاندان کو سوائے اس کی بیوی کے ہم بچالیں گے، البتہ وہ عورت پیچھے رہ جانے والوں میں سے ہے۔“

اور یہاں اللہ پاک نے یوں فرمایا ہے: ﴿فَاخْرَجْنَا مَنْ كَانَ فِيهَا مِنَ الْمُؤْمِنِينَ﴾ یہ لوگ لوط ﷺ اور ان کے اہل بیت ہیں۔ ﴿فَمَا وَجَدْنَا فِيهَا غَيْرَ بَيْتٍ مِنَ الْمُسْلِمِينَ﴾۔ اس آیت سے اس شخص نے حجت پکڑی ہے جو ان معزلہ کی رائے کی طرف گیا ہے جو مسمائے ایمان و اسلام (یعنی مومن اور مسلم) کے درمیان فرق نہیں کرتے، ان کی حجت کی وجہ یہ ہے کہ ان پر مومنین اور مسلمین کا اطلاق کیا ہے۔ یہ استدلال ضعیف ہے، اس لیے کہ یہ لوگ قوم

مومنین تھے اور ہمارے نزدیک ہر مومن مسلم ہے اور اس کا عکس نہیں تو خصوصیت حال کی وجہ سے یہاں دونوں نام متفق ہو گئے اور یہ ہر حال میں لازمی نہیں ہے۔

قرآن تعالیٰ: ﴿وَتَرَكْنَا فِيهَا آيَةً لِّلَّذِينَ يَخَافُونَ الْعَذَابَ الْأَلِيمَ﴾ یعنی اور ہم نے اس عذاب و سزا و مٹی کے پتھروں کے سبب سے جو ان پر نازل کیے گئے اس کو عبرت کر دیا اور ان کی جگہ کو ایک بدبودار اور ناپاک چھوٹا سا دریا بنا دیا۔ چنانچہ اس میں ان ایمان والوں کے لیے ایک عبرت ہے جو دردناک عذاب سے ڈرتے ہیں۔^(۱) (کذا فی ابن کثیر)

فتح البیان کا بیان:

”خطب“ بمعنی شان و قصہ ہے، یعنی ابراہیم علیہ السلام نے فرشتوں سے کہا کہ اے اللہ کی طرف سے بھیجے ہوؤ! تمہاری شان اور قصہ کیا ہے اور اس بشارت کے علاوہ وہ کیا کام ہے جس کے لیے تم کو بھیجا گیا ہے؟ فرشتوں نے کہا ہے کہ بے شک ہم ایک مجرم قوم کی طرف بھیجے گئے ہیں، یعنی کافر قوم کی طرف، اس سے مراد لوط علیہ السلام کی قوم ہے، تاکہ ہم ان پر آسمان سے پتھر نازل کریں، یعنی تاکہ ان کو پتھروں سے رجم کریں، ایسے پتھر جو مٹی سے بنے ہیں۔ وہ مٹی جو متحجر ہے، یعنی آگ سے پکائی گئی ہے۔ اس سے اس بات پر استدلال کیا ہے کہ لواطت کرنے والے کا پتھروں سے رجم کرنا واجب ہے۔ ﴿مُسَوَّمَةٌ﴾ منصوب ہے اس بنا پر کہ ﴿جِجَارَةٌ﴾ کی صفت ہے، یا حال ہے اس ضمیر سے جو جار و مجرور میں مسکن ہے یا ﴿جِجَارَةٌ﴾ سے اس لیے جار و مجرور سے اس کی صفت کی گئی ہے، یعنی ایسے پتھر جن پر نشانیاں لگائی گئی ہیں جن سے وہ پہچانے جاتے ہیں۔ کسی نے کہا ہے کہ وہ مخطط تھے (ان پر لکھا گیا تھا) سیاہی اور سفیدی سے۔ کسی نے کہا ہے کہ سیاہی اور سرخی سے۔ کسی نے کہا کہ وہ اس بات کے ساتھ معروف تھے کہ وہ عذاب کے پتھر ہیں۔ کسی نے کہا کہ ہر پتھر پر اس شخص کا نام لکھا ہوا تھا جو اس سے ہلاک ہوگا۔

﴿عِنْدَ رَبِّكَ﴾ ﴿مُسَوَّمَةٌ﴾ کا ظرف ہے، یعنی ایسے پتھر جو تیرے رب کے نزدیک علامت کیے گئے تھے ﴿لِّلْمُسْرِفِينَ﴾ یعنی اُن لوگوں کے لیے جو گمراہی اور فجور میں حد سے بڑھنے والے ہیں، اس طرح سے کہ مردوں سے بدفعی کرتے ہیں۔^(۲) امام مقاتل رحمہ اللہ نے کہا ہے کہ ”مُسْرِفِينَ“ بمعنی ”مشرکین“ ہے۔ شرک گناہوں میں سے اسرف اور اعظم ہے۔ امام سدی اور مقاتل رحمہ اللہ نے کہا ہے کہ قوم لوط کی تعداد چھ لاکھ تھی۔ چنانچہ جبرائیل علیہ السلام نے اپنا پر زمین کے نیچے گھسایا، پھر اُن کی بستیوں کو اُکھاڑا، وہ چار بستیاں تھیں اور انھیں اوپر کو اٹھایا، یہاں تک کہ آسمان والوں کی آوازیں سنیں، پھر اُن کو الٹا دیا، پھر ان پر پتھر چھوڑے، چنانچہ پتھروں نے ان لوگوں کا پیچھا کیا جو ان میں سے اپنی زمین سے باہر تھے اور اُن کے مسافروں کا۔

قوله تعالى: ﴿فَاَخْرَجْنَا مَنْ كَانَ فِيهَا مِنَ الْمُؤْمِنِينَ﴾ اللہ پاک کی طرف سے ایک کلام ہے، یعنی جس وقت ہم نے قوم لوط کو ہلاک کرنے کا ارادہ کیا تو ہم نے ہر اس شخص کو نکال لیا جو قوم لوط کی بستیوں میں تھا اور اس کی قوم میں سے تھا جو اس پر ایمان لانے والے تھے۔ یہ حرف فاء فصیحہ ہے کئی جملوں کا اظہار کر رہا ہے جو یہاں حذف کر دیے گئے ہیں، اس بات پر اعتماد کر کے کہ دوسری جگہوں میں ان کا ذکر ہو چکا ہے۔ گویا یوں کہا گیا ہے: ”فَبَاشَرُوا مَا أَمَرُوا بِهِ فَاَخْرَجْنَا مَنْ كَانَ فِيهَا بِقَوْلِنَا“ ﴿فَاسْرِ بِأَهْلِكَ﴾

قوله تعالى: ﴿فَمَا وَجَدْنَا فِيهَا غَيْرَ بَيْتٍ مِنَ الْمُسْلِمِينَ﴾۔ ﴿فِيهَا﴾ کی ضمیر قوم لوط کی بستی کی طرف راجع ہے گو بستی کا ذکر نہیں کیا گیا، لیکن سیاق اس پر دال ہے۔ بیت سے مراد اہل بیت ہے۔ محاورے میں بیت شریف بولتے ہیں اور اس سے مراد اہل بیت لیتے ہیں، یعنی پھر ہم نے ان بستیوں میں سوائے ایک گھر کے اور کوئی مسلمانوں کا گھر نہ پایا۔ کہا ہے کہ یہ لوط علیہ السلام کے اہل بیت ہیں۔ امام مجاہد رحمہ اللہ نے کہا ہے کہ لوط علیہ السلام اور اُن کی دو بیٹیاں۔ سعید بن جبیر رحمہ اللہ سے مروی ہے کہ وہ تیرہ تھے۔^(۱) اسی کی طرح امام اصفہانی رحمہ اللہ نے بھی کہا ہے۔ اسلام اللہ پاک کے حکم کی فرمانبرداری اور اس کے آگے سر تسلیم خم کرنا ہے، اس کے حکم کی اطاعت اور فرمانبرداری کا نام اسلام ہے۔ چنانچہ ہر مومن مسلم ہے، اسی کے متعلق یہ آیت ہے: ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا﴾ [الحجرات: ۱۷] ”دیہاتی لوگ کہتے ہیں کہ ہم ایمان لائے۔ آپ کہہ دیجیے کہ درحقیقت تم ایمان نہیں لائے لیکن تم یوں کہو کہ ہم اسلام لائے۔“

اور خود نبی اکرم ﷺ نے اسلام اور ایمان کے درمیان فرق واضح فرما دیا ہے اس حدیث شریف میں جو کئی طریق سے صحیحین وغیرہما میں ثابت ہے کہ آپ ﷺ سے اسلام کے متعلق سوال کیا گیا تو آپ ﷺ نے فرمایا کہ اسلام یہ ہے کہ تو اس بات کی گواہی دے کہ اللہ کے سوا کوئی معبود نہیں اور تو نماز قائم کرے اور تو زکات دے اور تو بیت اللہ کا حج کرے اور تو رمضان کے روزے رکھے اور آپ ﷺ سے ایمان کے متعلق پوچھا گیا تو فرمایا: ایمان یہ ہے کہ تو اللہ پر اور اس کے فرشتوں پر اور اس کے رسولوں پر، قدر پر اس کے خیر پر اور اس کے شر پر ایمان لائے۔^(۲) چنانچہ دونوں کے فرق میں مرجع وہی ہے جو صادق و مصدق نے فرمایا ہے۔ اس کے علاوہ اہل علم کے بیان کردہ مضطرب و مختلف اور متناقض فرق کی طرف بالکل توجہ نہیں دینا چاہیے۔

اب رہا اس کے متعلق اختلاف جو کتاب عزیز میں اسلام و ایمان کو جن جگہوں میں استعمال کیا گیا ہے تو یہ اختلاف لغوی معانی اور استعمالات عربیہ کے اعتبار سے ہے اور واجب یہ ہے کہ شرعی حقیقت کو لغوی معانی پر مقدم رکھا

(۱) تفسیر ابن ابی حاتم (۳۳۱۲/۱۰، ۳۳۱۳) (۲) صحیح البخاری، رقم الحدیث (۵۰) صحیح مسلم (۸)

جائے اور شرعی حقیقت وہی ہے جس کی رسول اللہ ﷺ نے ہم کو خبر دی ہے اور جس کے ساتھ آپ ﷺ نے سائل کے سوال کا جواب دیا۔

امام محلی رحمہ اللہ نے ﴿غَيْرَ بَيْتٍ مِّنَ الْمُسْلِمِينَ﴾ کی تفسیر میں کہا ہے: ”وَهُمْ لَوْطٌ وَابْنَتَاهُ وَصِفُوا بِالْإِيمَانِ وَالْإِسْلَامِ أَيُّ: مُصَدِّقُونَ بِقُلُوبِهِمْ عَامِلُونَ بِجَوَارِحِهِمُ الطَّاعَاتِ“^(۱) اس سے مراد لوط علیہ السلام اور ان کی دونوں بیٹیاں ہیں جن کو ایمان و اسلام کے ساتھ متصف کیا گیا ہے، یعنی وہ جو اپنے دلوں سے تصدیق کرنے والے اور اپنے اعضاء و جوارح کے ساتھ عمل کرنے والے ہیں۔ انتہی۔ امام کرخی رحمہ اللہ نے اس کی شرح میں کہا ہے کہ اس میں اس بات کی طرف اشارہ ہے جو امام خطابی رحمہ اللہ وغیرہ نے کہی ہے کہ مسلم کبھی مومن ہوتا ہے اور کبھی نہیں ہوتا اور مومن ہمیشہ مسلم ہے۔ چنانچہ یہ اخص ہے، یعنی مومن و مسلم میں عام و خاص مطلق کی نسبت ہے، ہر مومن مسلم ہے اور ہر مسلم مومن نہیں ہے۔ اس حدیث سے آیات و احادیث کی تاویل مستقیم ہو جاتی ہے۔

﴿وَتَرَكْنَا فِيهَا آيَةً﴾ یعنی ان کافروں کو ہلاک کرنے کے بعد ان بستیوں میں ایک علامت چھوڑ رکھی گئی جو اس عذاب پر دلالت کرتی ہے جو ان کو پہنچا۔ یہ نشانی وہ پتھر ہیں، یا پتھر تہ بتہ، یا پانی سیاہ بدبودار جو ان کی زمین سے نکلا، یا آثار عذاب کے ان بستیوں میں، کیوں کہ وہ ظاہر ہیں۔ کسی نے کہا یہ نشانی چھوڑ رکھی گئی، وہ خود وہی اجاڑ بستیاں ہیں۔ ﴿لِلَّذِينَ يَخَافُونَ الْعَذَابَ الْأَلِيمَ﴾ یعنی وہ ہر اس شخص کے لیے نشانی ہے جو اللہ کے عذاب سے ڈرتا ہے، وہ خواہ اس وقت کے لوگوں میں سے ہو یا ان کے بعد آنے والے لوگوں میں سے ہو اور وہ ان جیسا کام نہ کرے۔ خاص کر ان لوگوں کا ذکر کیا کہ مواعظ سے نصیحت یہی لوگ حاصل کرتے ہیں اور یہی نشانیوں میں سوچ بچار کرتے ہیں نہ کہ ان کے علاوہ لوگ جو اللہ کے عذاب سے نہیں ڈرتے۔ یہ لوگ مشرک ہیں جو بعث (مرکر دوبارہ جی اٹھنا) اور وعدہ و وعید کی تکذیب کرنے والے ہیں۔^(۲) (کذا فی فتح البیان)

وَفِي مُوسَىٰ إِذْ أَرْسَلْنَاهُ إِلَىٰ فِرْعَوْنَ بِسُلْطٰنٍ مُّبِينٍ ﴿٣٨﴾
 قَتَلَىٰ بُرْكِنَهُ وَقَالَ سِحْرٌ أَوْ مَجْنُونٌ ﴿٣٩﴾ فَأَخَذْنَاهُ وَجُنُودَهُ
 فَنَبَذْنَاهُمْ فِي الْيَمِّ وَهُوَ مُلِيمٌ ﴿٤٠﴾ وَفِي عَادٍ إِذْ أَرْسَلْنَا عَلَيْهِمُ
 الرِّيحَ الْعَقِيمَ ﴿٤١﴾ مَا تَذَرُ مِنْ شَيْءٍ أَتَتْ عَلَيْهِ إِلَّا جَعَلَتْهُ
 كَالرَّمِيمِ ﴿٤٢﴾ وَفِي ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ ﴿٤٣﴾
 فَهَمَّوْا عَنْ أَمْرِ رَبِّهِمْ فَأَخَذَتْهُمُ الصَّعِقَةُ وَهُمْ يَنْظُرُونَ ﴿٤٤﴾

فَمَا اسْتَطَاعُوا مِنْ قِيَامٍ وَمَا كَانُوا مُتَصِرِينَ ﴿٣٨﴾ وَقَوْمَ
نُوحٍ مِّنْ قَبْلُ ۖ إِنَّهُمْ كَانُوا قَوْمًا فَسِيقِينَ ﴿٣٩﴾

اور موسیٰ (کے قصے) میں (عظیم نشانی ہے) جب ہم نے اسے فرعون کی طرف ایک کھلے
معجزے کے ساتھ بھیجا ﴿38﴾ تو وہ اپنی قوت کے بل پر (حق سے) پھرا اور کہا: (موسیٰ) جادوگر یا
دیوانہ ہے ﴿39﴾ پھر ہم نے اسے اور اس کے لشکروں کو پکڑا اور انھیں سمندر میں پھینک دیا، جبکہ وہ
قابلِ ملامت (کام کرتا) تھا ﴿40﴾ اور عاد (کے قصے) میں (نشانی ہے) جب ہم نے ان پر
بے خیر و برکت ہوا بھیجی ﴿41﴾ وہ جس چیز پر سے بھی گزرتی اُسے گلی سڑی ہڈی کے مانند ریزہ ریزہ
کر ڈالتی تھی ﴿42﴾ اور ثمود (کے قصے) میں (نشانی ہے)، جب ان سے کہا گیا: تم ایک وقت (تین
دن) تک فائدہ اٹھاؤ ﴿43﴾ پھر انھوں نے اپنے رب کے حکم سے سرکشی کی تو انھیں کڑک نے
آپکڑا جبکہ وہ دیکھ رہے تھے ﴿44﴾ پھر نہ تو ان میں اٹھنے کی سکت تھی اور نہ وہ بدلہ ہی لینے والے
تھے ﴿45﴾ اور ان سے پہلے (ہم نے) قوم نوح کو (ہلاک کیا)، بلاشبہ وہ لوگ نافرمان تھے ﴿46﴾

اقوام عالم کے عبرت سے لبریز واقعات:

حافظ ابن کثیر رحمہ اللہ کہتے ہیں: قولہ تعالیٰ: ﴿يَسْطُلْنَ تَٰبِئِذٍ ذُيُفَارَ﴾ ”اَيُّ: بِدَلِيلٍ بَاهِرٍ وَحُجَّةٍ قَاطِعَةٍ“
یعنی اور موسیٰ علیہ السلام کے حال میں نشانی ہے جب ہم نے اس کو واضح دلیل اور قطعی حجت دے کر بھیجا۔ ﴿فَتَوَلَّىٰ وَرُكْنَهُ﴾
یعنی فرعون نے تکبر اور عناد کی وجہ سے اس ظاہر حق سے منہ موڑا جس کو موسیٰ علیہ السلام اس کے پاس لے کر آئے۔ امام مجاہد رحمہ اللہ
نے کہا ہے کہ ”تَعَزَّزَ بِأَصْحَابِهِ“ یعنی اپنے ساتھیوں کے ساتھ زور آور ہوا۔ امام قتادہ رحمہ اللہ نے کہا ہے کہ ”غَلَبَ
عَدُوُّ اللَّهِ عَلَىٰ قَوْمِهِ“ یعنی اللہ کا دشمن اپنی قوم پر غالب ہوا۔ امام ابن زید رحمہ اللہ نے کہا ہے کہ ”بِجُمُوعِهِ الَّتِي
مَعَهُ“ یعنی اس نے اپنی جماعتوں کے بل پر جو اُس کے ساتھ تھیں اعراض کیا۔ پھر امام ابن زید رحمہ اللہ نے یہ آیت
پڑھی: ﴿قَالَ لَوْ أَنَّ لِي بِكُمْ قُوَّةً أَوْ آوِي إِلَىٰ رُكْنٍ شَدِيدٍ﴾ ﴿١﴾ [ہود: ٨٠] ”کاش کہ مجھ میں تم سے مقابلہ کرنے
کی قوت ہوتی یا میں کسی زبردست کا آسرا پکڑ پاتا۔“ پہلے معنی قوی ہیں اس آیت کی دلیل سے: ﴿ثَانِي عَطْفِهِ
لِيُضِلَّ عَنْ سَبِيلِ اللَّهِ﴾ [الحج: ٩] ”جو اپنے پہلو موڑنے والا بن کر، اس لیے کہ اللہ کی راہ سے بہکا دے۔“
یعنی حق سے اعراض کرنے والا، حق سے تکبر کرنے والا۔

﴿وَقَالَ سِحْرٌ أَوْ مَجْنُونٌ﴾ یعنی تیرا امر خالی نہیں ہے اس شے میں جس کو تو لے کر میرے پاس آیا ہے اس سے کہ تو جادوگر ہو یا دیوانہ۔ اللہ تعالیٰ نے فرمایا: ﴿فَاَخَذْنَاهُ وَجُنُوْدَهُ فَنَبَذْنَاهُمْ فِي الْيَمِّ﴾ یعنی ہم نے اس کو اور اس کے لشکر والوں کو پکڑا، پھر ہم نے ان کو دریا میں ڈال دیا۔ ﴿وَهُوَ مُلِيمٌ﴾ ”اُی: وَهُوَ مُلُوْمٌ كَاْفِرٌ فَاجِرٌ مُّعَانِدٌ“ یعنی اس حال میں کہ وہ ملامت کیا ہوا، کافر و فاجر و معاند تھا۔

پھر اللہ عزوجل نے فرمایا: ﴿وَفِي عَادٍ اِذْ اَرْسَلْنَا عَلَيْهِمُ الرِّیْحَ الْعَقِيْمَ﴾ یعنی فاسد کرنے والی ہوا جو کسی شے کا نتیجہ نہیں دیتی۔ یہ قول امام ضحاک اور قتادہ رحمہما کا ہے۔ ^① اسی لیے اللہ تعالیٰ نے یوں فرمایا: ﴿مَا تَذَرُ مِنْ شَیْءٍ اَتَتْ عَلَيْهِ اِلَّا جَعَلْتُهُ كَالرَّمِيْمِ﴾ یعنی کسی شے کو جس پر وہ آئے، یعنی ان چیزوں میں سے جن کو ہوا فاسد کرتی ہے، اسے نہیں چھوڑتی مگر اس کو ہلاک ہونے والی شے کی طرح اور بوسیدہ کر دیتی ہے۔ امام ابن ابی حاتم رحمہ اللہ نے سیدنا عبد اللہ بن عمرو رضی اللہ عنہما سے روایت کیا ہے کہ رسول اللہ نے فرمایا ہے کہ ہوا تسخیر کی گئی ہے دوسری سے، یعنی دوسری زمین سے، پھر جب اللہ تعالیٰ نے عاد کو ہلاک کرنے کا ارادہ کیا تو ریح کے خازن کو حکم دیا کہ ان پر ایک ہوا چھوڑے جو عاد کو ہلاک کر ڈالے۔ عرض کی: اے رب! کیا میں بقدر بیل کے نتھنے کے چھوڑ دوں۔ جبار تبارک و تعالیٰ نے اس سے فرمایا: نہیں اتنی ہوا تو زمین کو اور جو اس پر ہے، سب کو الٹ پلٹ دے گی۔ لیکن تو ان کو بقدر انگوٹھی کے چھوڑ دے، چنانچہ یہ ہے وہ جو اللہ عزوجل نے اپنی کتاب میں فرمایا ہے: ﴿مَا تَذَرُ مِنْ شَیْءٍ اَتَتْ عَلَيْهِ اِلَّا جَعَلْتُهُ كَالرَّمِيْمِ﴾ ^② (هذا الحديث رفعه منكر والاقر ب ان يكون موقوفا على عبد الله بن عمرو من زاملتيه اللتين اصابهما يوم اليرموك. والله اعلم)

سعید بن مسیب رحمہ اللہ وغیرہ نے کہا ہے کہ ”الجنوب“ ^③ یعنی ریح عقیم جنوبی ہوا ہے۔ صحیح میں بروایت شعبہ عن الحكم عن مجاهد عن ابن عباس رضی اللہ عنہما ثابت ہوا ہے کہ رسول اللہ ﷺ نے فرمایا ہے: «نُصِرْتُ بِالصَّبَا وَاهْلِكْتُ بِالْعَادِ بِالذَّبُورِ» ^④ صبا شرقی ہوا ہے اور ذبور غربی۔ اس سے معلوم ہوا کہ ریح عقیم غربی ہوا ہے۔ امام ابن جریر رحمہ اللہ نے کہا ہے کہ ﴿حَتَّىٰ حِينٍ﴾ یعنی ”إِلَىٰ وَقْتٍ فَنَاءٍ آجَالِكُمْ“۔ یعنی جب ثمود سے کہا گیا کہ تم اپنی اجلوں کے فنا کے وقت تک عیش کر لو۔ ظاہر یہ ہے کہ یہ آیت اس آیت کی طرح ہے: ﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعُلَىٰ عَلَى الْهُدَىٰ فَآَخَذْنَاهُمْ صَاعِقَةً الْعَذَابِ الْهُونِ﴾ [حَم السجدة: ١٧] ”رہے ثمود، سو ہم نے ان کی بھی راہبری کی، پھر بھی انھوں نے ہدایت پر اندھے پن کو ترجیح دی جس بنا پر انھیں (سراپائے) ذلت کے عذاب کر کے کڑک نے پکڑ لیا۔“ اسی طرح اس جگہ فرمایا ہے: ﴿وَفِي ثَمُودَ اِذْ قِيلَ لَهُمْ تَمَتَّعُوا حَتَّىٰ حِينٍ﴾ یہ یوں ہوا کہ انھوں نے تین

① تفسیر ابن کثیر (۳۰۰/۴) ② تفسیر ابن ابی حاتم (۳۳۱۳/۱۰) اس کی سند میں ”درج“ ضعیف راوی ہے۔

③ تفسیر الطبري (۴۳۳/۲۲) ④ صحيح البخاري، رقم الحديث (۹۸۸) صحيح مسلم، رقم الحديث (۹۰۰)

دن عذاب کا انتظار کیا، پھر چوتھے دن کی صبح عذاب آیا، پھر نہ وہ بھاگ سکے اور نہ اٹھ سکے اور نہ وہ اس بات پر قادر ہوئے کہ جس عذاب میں مبتلا تھے اسے بدل سکیں۔ ﴿وَقَوْمَ نُوحٍ مِّنْ قَبْلُ إِنَّهُمْ كَانُوا قَوْمًا فَسِيقِينَ﴾ یعنی ہم نے ان سے پہلے قوم نوح کو ہلاک کر ڈالا، بے شک وہ ایک فاسق قوم تھے۔ یہ سب قصے متعدد سورتوں میں بہت جگہ تفصیل سے گزر چکے ہیں۔^① واللہ سبحانہ أعلم۔

فتح البیان کا بیان:

﴿وَفِي مُوسَى﴾ معطوف ہے ﴿فِيهَا﴾ پر باعادہ جار، تقدیر یہ ہے: ”وَتَرَكْنَا فِي قِصَّةِ مُوسَى آيَةً“، یعنی ہم نے موسیٰ کے قصے میں ایک نشانی رکھی۔ امام سمین رحمہ اللہ نے اس وجہ کو واضح کیا ہے۔ یا معطوف ہے: ”وَفِي الْأَرْضِ“، تقدیر یہ ہے: ”وَفِي الْأَرْضِ وَفِي مُوسَى آيَاتٌ“، یعنی زمین میں اور موسیٰ میں نشانیاں ہیں۔ یہ قول امام فراء، ابن عطیہ اور زحشری رحمہم اللہ کا ہے۔^② امام ابو حیان رحمہ اللہ نے کہا ہے کہ یہ وجہ انتہائی بعید ہے، قرآن کو ایسی وجہ سے منزہ کیا جائے۔^③

یہ بھی جائز ہے کہ ”جعلنا“ مقدر سے متعلق ہو، اس لیے کہ ﴿وَتَرَكْنَا﴾ اس پر دال ہے۔ کسی نے کہا: یہ بھی جائز ہے کہ ﴿وَتَرَكْنَا﴾ پر معطوف ہو بر طریق قول قائل کے: ع

عَلَفْتُهَا تَبْنًا وَمَاءً بَارِدًا

”أَيُّ: وَسَقَيْتُهَا مَاءً بَارِدًا“، تقدیر یہ ہے: ”وَتَرَكْنَا فِيهَا آيَةً وَجَعَلْنَا فِي مُوسَى آيَةً“۔ امام ابو حیان رحمہ اللہ نے کہا ہے کہ ”وجعلنا“ کے مضمحل کرنے کی کچھ حاجت نہیں ہے، حالانکہ یہ ممکن ہے کہ ﴿وَتَرَكْنَا﴾ مجرور میں عامل ہو۔^④ پہلی وجہ ہی زیادہ بہتر ہے۔ اس کے علاوہ محض تکلف ہے جس کی ضرورت نہیں ہے۔ کلمہ ﴿إِذْ﴾ محذوف سے متعلق ہے، یا ﴿تَرَكْنَا﴾ سے منصوب ہے، لیکن پہلی بات زیادہ مناسب ہے۔

﴿إِسْلَاطٍ مُّبِينٍ﴾ سے مراد حجت ظاہرہ و واضح ہے، یعنی عصا اور وہ آٹھ نشانیاں جو اس کے ساتھ تھیں۔ ”تولّٰی“ بمعنی اعراض ہے اور ”رکن“ بمعنی جانب ہے۔ یہ قول امام اخفش رحمہ اللہ کا ہے۔ معنی یہ ہیں: ”أَعْرَضَ بِجَانِبِهِ“، کَمَا فِي قَوْلِهِ: ﴿أَعْرَضَ وَنَا بِجَانِبِهِ﴾ [بني إسرائيل: ٨٣] ”اس نے منہ موڑ لیا اور کروٹ بدل لی۔“ امام جوہری رحمہ اللہ نے کہا ہے کہ ”رکن شیء“، جانب اقویٰ ہے اس شے کی۔ ”وَيَأْوِي إِلَى رُكْنٍ شَدِيدٍ أَيُّ: عِزٌّ وَمَنْعَةٌ“۔^⑤ سیدنا عبداللہ بن عباس رضی اللہ عنہما نے فرمایا: ﴿بِرُكْنِهِ﴾ ”بِقَوْمِهِ“۔^⑥ امام ابن زید اور مجاہد رحمہم اللہ وغیرہما

③ البحر المحيط (١٣٩/٨)

① تفسیر ابن کثیر (٣٠١، ٣٠٠/٤) ② تفسیر القرطبي (٤٩/١٧) الکشاف (٤٠٦/٤)

⑥ تفسیر الطبري (٤٣١/٢٢)

④ البحر المحيط (١٣٩/٨) ⑤ تفسیر القرطبي (٤٩/١٧)

نے کہا ہے کہ ”رکن“ اس جماعت اور اس کے لشکر ہیں جن سے وہ قوی ہوتا تھا۔ اسی باب سے یہ آیت ہے: ﴿اَوْحٰی اِلٰی رٰکِنٍ شَدِیْدٍ﴾ [ہود: ۸۰] ”یا میں کسی زبردست کا آسرا پکڑتا۔“ ”اٰی: عَشِیْرَةٌ وَمَنْعَةٌ“ کسی نے کہا کہ ﴿رٰکِنٍ﴾ نفسِ قوت ہے۔ امام قتادہ رحمہ اللہ وغیرہ اسی کے قائل ہیں اس معنی سے عنترہ کا قول ہے:

فَمَا اَوْهَى مَرَّاسُ الْحَرْبِ رُكْنِي وَلَكِنْ مَا تَقَادَمَ مِنْ زَمَانِي^①

یعنی لڑائی کی ممارست (ہیشگی کرنا) نے مجھے کمزور نہیں کیا، لیکن میرے زمانے نے جو پرانا ہو گیا ہے۔

غرضیکہ فرعون نے اپنے زور پر منہ موڑا اور موسیٰ علیہ السلام کے بارے میں کہا کہ ﴿سَجَرٌ اَوْ مَجْنُونٌ﴾ چنانچہ ان سے جو احوال دیکھے تو ان میں دو باتوں پر موسیٰ علیہ السلام کی تردید کی کہ وہ جادوگر ہیں یا دیوانے ہیں۔ چنانچہ یہاں پر کلمہ ﴿اَوْ﴾ اپنے باب پر ہے، یعنی سننے والے پر کسی شے کا مبہم کر دینا یا شک پیدا کرنے کے لیے ہے۔ اپنے آپ کو اس شخص کے مرتبے میں ٹھہرایا جو اپنے کام میں شک کرنے والا ہے، اس سے غرض اپنی قوم پر طمع کرنا ہے اور اس کو مغالطہ دینا ہے، کیوں کہ وہ یہ جانتا تھا کہ جو خارقِ عادت امور اس نے دیکھے وہ نہ کسی ساحر کے ہاتھ پر ظاہر ہوتے ہیں نہ ان کو کوئی مجنون کر سکتا ہے۔ امام ابو عبیدہ رحمہ اللہ نے کہا ہے کہ ﴿اَوْ﴾ بمعنی واؤ ہے، اس لیے کہ اس نے یہ دونوں باتیں کہی ہیں اور تردید نہیں کیا۔ امام مورج اور فراء رحمہما اللہ بھی اس کے قائل ہیں۔^②

دیکھو اللہ پاک نے ایک اور جگہ اس کا یہ قول نقل فرمایا ہے: ﴿اِنَّ هٰذَا لَسَجَرٌ عَلِیْمٌ﴾ [الأعراف: ۱۰۹] ”یہ شخص بڑا ماہر جادوگر ہے۔“ دوسری جگہ یوں کہا ہے: ﴿اِنَّ رَسُوْلَکُمْ الَّذِیْ اُرْسِلَ اِلَیْکُمْ لَمَجْنُوْنٌ﴾ [الشعراء: ۲۷] ”بے شک تمہارا یہ رسول جو تمہاری طرف بھیجا گیا ہے دیوانہ ہے۔“ اور ﴿اَوْ﴾ بمعنی واؤ آتا ہے، جیسا کہ اللہ تعالیٰ کے اس فرمان میں ہے: ﴿وَلَا تُطِغْ مِنْهُمْ اِثْمًا اَوْ کُفُوْرًا﴾ [الدھر: ۲۴] ”اور اُن میں سے کسی گناہ گار یا ناشکرے کا کہا نہ مان۔“ لوگوں نے قولِ مذکور کے کہنے والے پر رد کیا ہے کہ کہا ہے کہ اس بات کی کوئی ضرورت نہیں کہ یہاں ﴿اَوْ﴾ کو واؤ کے معنی میں ٹھہرائیں۔ رہیں دونوں آیتیں تو وہ اس بات پر دال نہیں ہیں کہ فرعون نے ساحر و مجنون معاً کہا ہو۔ وہ جو مفید ہیں تو اس کی کہ اس نے عام طور پر دونوں کو کہا ہے بجائے اس کے کہ دونوں معاً ہوں۔ یا ساحر ایک وقت میں کہا ہو اور مجنون دوسرے وقت میں کہا۔ (کذا ذکر السمین)

غرضیکہ جب لعین نے موسیٰ علیہ السلام کی تکذیب کی تو عذاب کا مستحق ہوا، اسی لیے اللہ سبحانہ و تعالیٰ نے یوں فرمایا: ﴿فَاَخَذْنٰهُ وَجَنُوْدَهُ فَنَبَذْنٰهُمْ فِی الْیَمِّ وَهُوَ مُلِیْمٌ﴾ یعنی پھر ہم نے اس کو اور اس کے لشکروں کو پکڑا اور ہم نے ان کو دریا میں پھینک دیا اور وہ سب کے سب ڈوب گئے۔ جملہ ﴿وَهُوَ مُلِیْمٌ﴾ محلِ نصب میں ہے بنا بر حال، یعنی

اس حال میں کہ فرعون اس شے کو لانے والا تھا جس پر اس کو ملامت کی جاتی تھی۔ جب اس نے ربوبیت کا دعویٰ کیا اور رسولوں کو جھٹلایا اور اللہ تعالیٰ کا منکر ہوا اور اس کی نافرمانی میں حد سے بڑا۔ ﴿مُلِیْمٌ﴾ کا اسناد جو فرعون کی طرف ہے اس میں مجاز ہے جس طرح ﴿عِیْشَہٗ زَافِیَہٗ﴾ [القارعة: ۷] میں ہے۔ محاورے میں بولتے ہیں: ”الَامَ الرَّجُلُ فَعَلَ مَا یَسْتَحِقُّ عَلَیْہِ اللُّؤْمُ، وَاللُّؤْمُ: الْعَدْلُ، تَقُولُ: لَامَہُ عَلٰی کَذَا، مِنْ بَابٍ قَالَ: وَلَوْ مَہُ اَيْضًا فَہُوَ مَلُومٌ وَاللَّائِمَةُ الْمَلَامَةُ“

قوله تعالى: ﴿وَفِیْ عَادٍ اِذْ اَرْسَلْنَا عَلَیْہُمْ الرِّیْحَ الْعَاقِیْمَ﴾ یعنی ہم نے عاد کی ہلاکت کے قصے میں ایک نشانی چھوڑی، جبکہ ہم نے ان پر ”ریح عقیم“ یعنی وہ ہوا بھیجی جس میں نہ کسی طرح کی خیر تھی نہ برکت، نہ وہ درختوں کو باردار کرتی تھی اور نہ پانی کو اٹھاتی تھی۔ وہ تو عذاب اور ہلاکت کی ہوا تھی۔ سیدنا علی رضی اللہ عنہ نے فرمایا کہ ”ریح عقیم“ نکباء ہے۔^(۱) نکباء ہر وہ ہوا ہے جو دو ہواؤں کے درمیان چلے۔ اس کو نکباء اس لیے کہتے ہیں کہ ہواؤں کے چلنے کی جو معروف جگہیں ہیں ان سے وہ منحرف اور ٹائل ہوتی ہے۔ ہوائیں بہت سی ہیں ایک ہوا نہیں ہے۔ سیدنا عبداللہ بن عباس رضی اللہ عنہما نے فرمایا: ”ریح عقیم“ وہ سخت ہوا ہے جو کسی شے کو باردار نہیں کرتی۔ ان کا دوسرا قول یہ ہے کہ وہ درختوں کو باردار نہیں کرتی اور نہ بادل کو اٹھاتی ہے۔^(۲) اس ہوا میں اختلاف کیا ہے۔ کسی نے کہا ہے کہ جنوبی ہوا تھی۔ ظاہر تر یہ ہے کہ دبور تھی نبی اکرم ﷺ کے اس فرمان کی دلیل سے: ﴿نُصِرْتُ بِالصَّبَا وَاهْلِكْتُ عَادٌ بِالدَّبُورِ﴾۔^(۳) ”عقم“ کا یہاں معنی مذکور کے لیے تبعیت کے طریق پر اشارہ کیا گیا ہے، یعنی بے خیر و برکت ہوا۔ ہوا میں جو یہ صفت ہے کہ پانی کو نہیں اٹھاتی اور درختوں کو پھل دار کرنے سے مانع ہوتی ہے اس کی تشبیہ عورت کی اس صفت سے دی ہے کہ وہ حمل سے منع کرتی ہے۔ پھر ہوا کو عقیم کہا گیا اور اس سے یہ معنی مراد لیے گئے اس قرینے سے کہ ہوا کو اس صفت سے موصوف کیا گیا ہے۔ یا ہوا کا نام عقیم اس لیے رکھ دیا کہ اس نے عاد کو ہلاک کر ڈالا اور ان کی جڑ کاٹ دی۔ (کما أفاده الکرخي)۔ شہاب میں ہے کہ ”عقیم“ کی اصل ”ییس“ یعنی وہ خشکی جو اثر قبول کرنے سے مانع ہے۔^(۴) (کما قالہ الراغب)۔

”عقیم“ بروزن ”فعیل“ بمعنی فاعل ہے یا بمعنی مفعول ہے۔ پھر جب اس ہوا نے عاد کو ہلاک کیا اور اس کی نسل کاٹ دی تو اس ہلاک کرنے کی تشبیہ عدم حمل سے لی نسل کو لے جانے کے سبب سے جو اس میں ہے۔ یہاں یہی مراد ہے۔

پھر اللہ پاک نے اس ہوا کا وصف بیان کیا، چنانچہ فرمایا: ﴿مَا تَذَرُ مِنْ شَیْءٍ اَتَتْ عَلَیْہِ اِلَّا جَعَلَتْہُ کَالرَّمِیْمِ﴾

(۲) تفسیر الطبری (۴۳۳/۲۲)

(۱) الدر المنثور (۶۲۲/۷)

(۴) حاشیۃ الشہاب علی تفسیر البیضاوی (۹۸/۸)

(۳) اس کی تخریج زیر تفسیر آیت میں گزر چکی ہے۔

یعنی ایسی ہوا ہے جو کسی شے کو نہیں چھوڑتی جس پر گزرتی ہے۔ ان کی جانوں، چوپایوں، مالوں کو مثلِ رمیم کے کر ڈالا، یعنی اس ہلاک کی ہوئی شے کی طرح جو بوسیدہ اور ریزہ ریزہ ہونے والی ہے۔ امام قتادہ رحمہ اللہ نے کہا ہے کہ رمیم وہ خشک روئیدگی ہے جو روندی گئی۔ امام سدی اور ابو العالیہ رحمہما اللہ نے کہا ہے کہ کوئی ہوئی خاک۔ امام قطرب رحمہ اللہ نے کہا ہے کہ راکھ۔ کسی نے کہا ہے کہ وہ گھاس جس کو جانوروں نے روند کر ریزہ ریزہ کر ڈالا۔ اصل کلمہ اس محاورے سے ہے کہ ”رَمَّ الْعَظْمُ، إِذَا بَلِيَ فَهُوَ رَمِيمٌ، وَالرَّمَّةُ، الْعِظَامُ الْبَالِيَةُ وَالْجَمْعُ رِمَمٌ وَرِمَامٌ“، کسی شاعر نے کہا ہے:

تَرَكَتْنِي حِينَ كَفَّ الدَّهْرُ مِنْ بَصَرِي وَإِذْ بَقِيَتْ كَعَظْمِ الرَّمَّةِ الْبَالِي

امام قرطبی رحمہ اللہ نے کہا ہے کہ ”كَالشَّيْءِ الْهَشِيمِ“ روئیدگی جب سوکھ جاتی ہے اور ریزہ ریزہ ہو جاتی ہے تو اس کو ”رَمِيمٌ وَهَشِيمٌ“ کہتے ہیں۔ ^(۱) تقدیر یہ ہے: ”مَا تُتْرَكُ شَيْءٌ إِلَّا مَجْعُولًا كَالرَّمِيمِ“۔ چنانچہ جملہ ﴿تَذَرُ﴾ کے مفعول ثانی کی جگہ میں ہے اور امام ابو حیان رحمہ اللہ نے اس کو حال ٹھہرایا ہے، ^(۲) یہ وجہ ظاہر نہیں ہے۔

﴿وَفِي ثَمُودَ إِذْ قِيلَ لَهُمْ تَسْبَعُوا حَتَّىٰ حِينٍ﴾ یعنی ہم نے ثمود کے قصے میں ایک نشانی چھوڑی جب ہم نے ان سے کہا اس کے بعد کہ انھوں نے اونٹنی کی کھونچیں کاٹ ڈالیں کہ تم اپنی زندگی کا سزہ لے لو اس دنیا میں اپنے ہلاک ہونے تک، یعنی اپنی اصل کے پورا ہونے تک۔ اجل کی یہ مدت تین دن کی تھی، جیسا کہ اللہ تعالیٰ نے فرمایا:

﴿تَسْعُوا فِي دَارِكُمْ ثَلَاثَةَ أَيَّامٍ﴾ [ہود: ۶۵] ”تم اپنے گھروں میں تین دن تک تو رہ سہہ لو۔“

قولہ تعالیٰ: ﴿فَعَتُوا عَنْ أَمْرِ رَبِّهِمْ﴾ یعنی پس انھوں نے اللہ پاک کے حکم کی بجا آوری سے تکبر کیا۔ یہ ترتیب اخباری ہے ورنہ حقیقت میں ان کا تکبر تو اس سے پہلے تھا کہ ان کو ہلاکت کا وعدہ دیا جو ﴿تَسْعُوا حَتَّىٰ حِينٍ﴾ سے مراد ہے بنا بر تفسیر ﴿حِينٍ﴾ کی جو مذکور ہوئی، اس لیے کہ اس سے وہ مدت مراد ہے جو ان کی اجلوں سے باقی رہ گئی تھی۔ ﴿أَمْرِ رَبِّهِمْ﴾ سے مراد وہ امر ہے جو سورت ہود میں مذکور ہے: ﴿وَيَقُومُ هَذِهِ نَاقَةُ اللَّهِ لَكُمْ آيَةٌ فَذَرُوهَا تَأْكُلْ فِي أََرْضِ اللَّهِ وَلَا تَمْسُوهَا بِسُوءٍ فَيَأْخُذْكُمْ عَذَابٌ قَرِيبٌ﴾ [ہود: ۶۴] ”اور اے میری قوم والو! یہ اللہ کی بھیجی ہوئی اونٹنی ہے جو تمہارے لیے ایک معجزہ ہے اب تم اسے اللہ کی زمین میں کھاتی ہوئی چھوڑ دو اور اسے کسی طرح کی ایذا نہ پہنچاؤ ورنہ فوری عذاب تمہیں پکڑے گا۔“

﴿فَاخَذَتْهُمْ الصَّعَقَةُ﴾ یعنی پھر تین دن گزرنے کے بعد ان کو صاعقہ نے پکڑا۔ یہ پکڑنا اونٹنی کی کھونچیں کاٹنے کے بعد تھا۔ صاعقہ ہر ہلاک کرنے والا عذاب ہے۔ جمہور نے ”صاعقہ“ پڑھا ہے اور عمر رحمہ اللہ وغیرہ (یعنی امام حمید، ابن محیسن، مجاہد اور کسائی) نے ”صَعَقَةٌ“ پڑھا ہے ”صَعَقَتُهُمُ الصَّاعِقَةُ“ کے مصدر سے۔ ”صَعَقَةٌ“ بہ معنی ”مَرَّةٌ“ ہے اور ”صَاعِقَةٌ“ اس آگ کو بھی کہتے ہیں جو آسمان سے نازل ہوتی ہے جس میں سخت گرج ہوتی ہے۔ ^(۳)

سورة البقرہ میں اور کئی جگہ ”صاعقۃ“ پر کلام گزر چکا ہے۔^①

جملہ ﴿وَهُمْ يَنْظُرُونَ﴾ محل نصب میں ہے بنا بر حال، یعنی ان کو صاعقہ نے پکڑا اس حال میں کہ وہ اس کو اپنی آنکھوں سے دیکھ رہے تھے، اس لیے کہ اس کا نزول دن میں ہوا تھا۔ کسی نے کہا: یہ معنی ہیں کہ جس عذاب کا ان کو وعدہ دیا تھا اس کا انتظار کرتے تھے، مگر پہلا قول زیادہ مناسب ہے۔

﴿فَمَا اسْتَطَعُوا مِنْ قِيَامٍ﴾ یعنی پھر وہ عذاب کے نزول کے وقت کھڑے ہونے پر قادر نہ ہوئے۔ امام قتادہ رحمہ اللہ نے کہا ہے کہ ”من نہوض“^② یعنی پھر وہ اس کچھڑنے سے نہ اٹھے۔ مطلب یہ ہے کہ کھڑے ہونے سے عاجز ہوئے، بھاگنے کا کیا ذکر۔ اسی کی مثال یہ آیت ہے: ﴿فَأَصْبَحُوا فِي دِيرِهِمْ جُثِينَ﴾ [ہود: ۶۷] ”اپنے گھروں میں اوندھے پڑے ہوئے رہ گئے۔“

قولہ تعالیٰ: ﴿وَمَا كَانُوا مُتَتَّبِعِينَ﴾ اور نہ تھے وہ اللہ کے عذاب سے ممتنع ہونے والے بہ سبب اپنے غیر کے ان لوگوں میں سے جن کو اللہ تعالیٰ نے ہلاک کیا۔ مطلب یہ ہے کہ ان سے کسی نے بھی عذاب کو دور نہیں کیا۔ یا یہ معنی ہیں کہ ان کو عذاب کا مقابلہ کرنا ممکن نہ ہو، اس لیے کہ انتصار کے معنی مقابلے کے ہیں۔

﴿وَقَوْمَ نُوحٍ مِنْ قَبْلُ﴾ (امام حمزہ، کسائی اور ابو عمرو رحمہم اللہ نے ﴿قَوْمَ﴾ کے جر سے پڑھا ہے: ”أَيُّ: وَفِي قَوْمِ نُوحٍ آيَةٌ“۔ باقی قراء نے بہ نصب پڑھا ہے)۔^③ ﴿قَوْمَ﴾ مفعول ہے ”أَهْلَكْنَا“ کا یا ”نَبَذْنَا“ کا یا ”أَذْكُرُ“ کا، اس کے سوا نصب کی تین وجہ اور ہیں۔ اور جر کی قراءت میں چار وجہ ہیں۔ امام سمین رحمہ اللہ نے ان کو ذکر کیا ہے طول کی وجہ سے ان کا ذکر نہیں کیا، یعنی ہلاک کر ڈالا ہم نے نوح کی قوم کو اُن ہلاک کردہ شدہ لوگوں سے پہلے، کیوں کہ ان کا زمانہ فرعون، عاد اور ثمود کے زمانے سے پہلے ہے۔ ﴿إِنَّهُمْ كَانُوا قَوْمًا فَاسِقِينَ﴾ ماقبل کی علت ہے، یعنی ان کو اس لیے ہلاک کیا کہ بے شک وہ اللہ کی اطاعت سے نکلنے والی ایک قوم تھے۔^④ (کذا فی فتح البیان)

وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ^⑤ وَالْأَرْضَ فَرَشْنَاهَا
فَنِعْمَ الْمِهْدُونَ^⑥ وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ
تَذَكَّرُونَ^⑦ فَفِرُّوا إِلَى اللَّهِ إِنِّي لَكُمْ مِنْهُ نَذِيرٌ مُبِينٌ^⑧
وَلَا تَجْعَلُوا مَعَ اللَّهِ إِلَهًا آخَرَ إِنِّي لَكُمْ مِنْهُ نَذِيرٌ مُبِينٌ^⑨

اور ہم نے آسمان کو قوت کے ساتھ بنایا اور بلاشبہ ہم بہت وسعت والے ہیں^{④۷} اور ہم نے زمین کو بچھایا، تو ہم کیا ہی خوب بچھانے والے ہیں!^{④۸} اور ہم نے ہر (جاندار) چیز سے

④ فتح البیان (۱۳/۲۰۵-۲۰۸)

③ فتح القدیر (۵/۱۲۰)

② تفسیر الطبری (۲۲/۴۳۷)

① رقم الآية (۵۵)

جوڑے پیدا کیے، تاکہ تم نصیحت حاصل کرو (49) لہذا تم اللہ کی طرف دوڑو، بلاشبہ میں تمہیں اس کی طرف سے کھلا ڈرانے والا ہوں (50) اور تم اللہ کے ساتھ کسی اور کو معبود نہ بناؤ، بلاشبہ میں تمہیں اس کی طرف سے کھلا ڈرانے والا ہوں (51)

توحید باری تعالیٰ کے دلائل کا ذکر:

حافظ ابن کثیر کہتے ہیں کہ اللہ تعالیٰ تنبیہ فرماتا ہے عالم علوی و سفلی کے پیدا کرنے پر۔ ﴿وَالسَّمَاءَ بَنَيْنَاهَا﴾ یعنی ہم نے آسمان کو ایک محفوظ بلند چھت بنا دیا۔ ﴿بِأَيِّدٍ﴾ یعنی قوت کے ساتھ۔ یہ قول سیدنا عبداللہ بن عباس رضی اللہ عنہما، امام مجاہد، قتادہ اور ثوری رحمہم وغیرہ کا ہے۔ ﴿إِنَّا لَمُوْسِعُونَ﴾⁽¹⁾ اور یقیناً ہم نے اس کے اطراف کو وسیع اور فراخ کر دیا ہے اور ہم نے اس کو بغیر ستون کے بلند کر دیا، یہاں تک کہ وہ بلند ہو گیا جیسا کہ وہ ہے۔ ﴿وَالْأَرْضَ فَرَشْنَاهَا﴾ اور زمین کو ہم نے بچھونا کر دیا۔ مخلوقات کے لیے ﴿فَنِعْمَ الْهَدُوءَ﴾ یعنی اور ہم نے اس کو اس کے اہل کے لیے گہوارہ کر دیا۔

﴿وَمِنْ كُلِّ شَيْءٍ خَلَقْنَا زَوْجَيْنِ﴾ یعنی ساری مخلوقات جوڑے جوڑے ہے۔ زمین و آسمان، شب و روز، سورج اور چاند، خشکی اور دریا، روشنی اور تاریکی، ایمان اور کفر، موت اور حیات، شقاوت اور سعادت، جنت اور نار، یہاں تک کہ حیوانات و نباتات اور اسی لیے یوں فرمایا ﴿لَعَلَّكُمْ تَذَكَّرُونَ﴾ یعنی تاکہ تم اس بات کو جان لو کہ خالق ایک ہے اس کا کوئی شریک نہیں ہے۔ ﴿فَقَرُّوْا إِلَى اللَّهِ﴾ یعنی پس اس کی طرف پناہ پکڑو اور اپنے کاموں میں اس پر بھروسہ کرو۔ ﴿إِنِّي لَكُمْ مِنْهُ نَذِيرٌ مُّبِينٌ﴾ بے شک میں تمہارے لیے اس کی طرف سے کھول کر ڈرانے والا ہوں۔ ﴿وَلَا تَجْعَلُوا مَعَ اللَّهِ إِلَهًا آخَرَ﴾ یعنی اس کے ساتھ کسی شے کو مت شریک کرو۔ ﴿إِنِّي لَكُمْ مِنْهُ نَذِيرٌ مُّبِينٌ﴾⁽²⁾

فتح البیان کا بیان:

﴿بِأَيِّدٍ﴾ ”أَيُّ: بِقُوَّةٍ وَقُدْرَةٍ“⁽³⁾ (قالہ ابن عباس رضی اللہ عنہما) یعنی ہم نے آسمان کو قوت و قدرت سے بنایا۔ جمہور نے ﴿السَّمَاءَ﴾ کو بہ نصب پڑھا ہے بر اشتغال۔ تقدیر یہ ہے: ”وَبَنَيْنَا السَّمَاءَ بَنَيْنَاهَا“ اور کسی نے (یعنی ابو السماک اور ابن مقسم رحمہم اللہ نے) بہ رفع ”السَّمَاءُ“ پڑھا ہے بنا بر ابتداء۔⁽⁴⁾ ”موسع“ بہ معنی ”ذُو الْوُسْعِ وَالسَّعَةِ“ ہے، یعنی بے شک ہم آسمان کے اور اس کے علاوہ اور چیزوں کے پیدا کرنے میں صاحب وسعت ہیں۔ ہم اس سے عاجز نہیں ہیں۔ کسی نے کہا ہے کہ وسع بہ معنی طاقت و قدرت سے ماخوذ ہے، یعنی بے شک ہم البتہ قادر

(2) تفسیر ابن کثیر (۳۰۱/۴)

(1) تفسیر الطبري (۴۳۸/۲۲)

(3) تفسیر الطبري (۴۳۸/۲۲) تفسیر القرطبي (۵۲/۱۷) (4) فتح القدیر (۱۲۰/۵)

ہیں۔ کسی نے کہا ہے کہ ”اَوْسَعَ الرَّجُلُ“ بہ معنی ”صَارَ ذَا سَعَةٍ وَغْنًی“ یعنی وہ شخص فراخی اور آسودگی والا ہو گیا۔ کسی نے کہا ہے کہ معنی یہ ہیں کہ ہم آسمان کو واسع اور فراغ کرنے والے ہیں اس بنا پر کہ یہ حالِ موسسہ ہوگا۔ پہلے اللہ پاک نے خبر دی کہ اس نے اپنی قوت اور قدرت سے آسمان کو بنایا، پھر یہ خبر دی کہ اس کو واسع کر دیا۔ چنانچہ زمین آسمان کی نسبت ایسی ہے جیسے جنگل میں ایک حلقہ ہو۔

﴿وَالْأَرْضَ فَرَشْنَاهَا﴾ کو جمہور نے بہ نصب پڑھا ہے بنا بر اشتغال۔ اور کسی نے (یعنی امام ابو السماک اور ابن مقسم رحمہما اللہ نے) بہ رفع پڑھا ہے بنا بر ابتداء۔^① جمہور کی قراءت زیادہ مناسب ہے، کیوں کہ اس سے پہلے جملہ اشتغال کا جملہ فعلیہ پر عطف ہے۔ معنی یہ ہیں: ”بَسَطْنَاهَا وَمَهَّدْنَاهَا وَمَدَدْنَاهَا“۔ پس فرش کنایہ ہے بسط و تسویہ سے، یعنی ہم نے زمین کو بچھایا اور اس کو پھیلایا۔ ﴿فَنِعْمَ الْيَهْدُونَ﴾ ”أَيُّ: نَحْنُ“ یعنی ہم اچھے بچھانے والے ہیں، محاورے میں بولتے ہیں: ”مَهَّدْتُ الْفِرَاشَ بَسَطْتُهُ وَوَطَّأْتُهُ“، یعنی میں نے بچھونے کو بچھایا اور اسے نرم کر دیا۔ ”تمہید الأمور“ کے معنی امور کا سیدھا کرنا اور اصلاح کرنا ہیں۔

﴿وَمِنْ كُلِّ شَيْءٍ خَلَقْنَا زَوْجَيْنِ﴾ یعنی اور ہم نے ہر شے سے دو صنف پیدا کیے، یا دو امر متقابل، یا دو قسمیں نر اور مادہ، جنگل و دریا، میٹھا کڑوا، جن و انس، خیر و شر، نرم و سخت، گرمی و سردی، حق و باطل، شیریں و ترش، سرور و غم۔ ان کے سوا اور اشیاء ہیں جن کا احاطہ نہیں ہو سکتا۔ پس ان میں ہر دو زوج ہے اور اللہ تعالیٰ فرد ہے، یعنی اکیلا ہے اس کا کوئی مثل نہیں ہے۔ ﴿لَعَلَّكُمْ تَذَكَّرُونَ﴾ یعنی یہ سب ہم نے ایسا پیدا کیا تاکہ تم یاد کرو تو پہچان جاؤ کہ وہ ہر شے کا خالق ہے اور اللہ تعالیٰ کی توحید پر استدلال کرو اور اس کے وعدے اور وعید کے صدق و راستی پر استدلال کرو۔

﴿فَقَرُّوْا إِلَى اللَّهِ﴾ یعنی اے محمد! تو ان سے کہہ دے کہ جب بات یوں ہے تو اللہ کی طرف اس طرح سے بھاگو کہ اپنے ذنوب، کفر اور معاصی سے توبہ کرو، اس کے عذاب سے اس کے ثواب کی طرف بھاگو اس طرح سے کہ اس کی اطاعت کرو اور اس کی نافرمانی مت کرو۔ کسی نے کہا ہے کہ مکہ سے نکل جاؤ۔ حسین بن فضل رحمہ اللہ نے کہا ہے کہ اللہ کے سوا ہر شے سے احتراز کرو، پس جو کوئی غیر اللہ کی طرف بھاگا تو وہ اس سے ممتنع نہیں ہوا^② یعنی غیر اللہ کی طرف بھاگ کر اللہ سے نہیں بچ سکتا۔ کسی نے کہا ہے کہ شیطان کی اطاعت سے رحمان کی اطاعت کی طرف بھاگو۔ کسی نے کہا ہے کہ جہل سے علم کی طرف بھاگو۔ یہ سب معانی ایک دوسرے کے قریب ہیں۔ مطلب یہ ہے کہ جب تم نے یہ جان لیا کہ اللہ تعالیٰ یکتا ہے اس کا کوئی نظیر نہیں ہے تو اس کی طرف بھاگو اور اس کی توحید کرو اور اس کے ساتھ کسی شے کو شریک مت کرو۔ پھر امر مذکور کی یہ علت ذکر فرمائی: ﴿إِنِّي لَكُمْ مِنْهُ نَذِيرٌ مُّبِينٌ﴾ یعنی تم اللہ کی طرف بھاگو، اس لیے کہ بے شک میں تمہارے لیے اللہ کے پاس سے ”منذر بین الانذار“ ہوں، یعنی تم کو صاف صاف

ڈراتا ہوں۔ بالجملہ پہلے تو اللہ کی طرف بھاگنے کا امر کیا، پھر جن چیزوں سے بھاگنا واجب ہے ان میں سے سب سے بڑی شے کی تصریح کر کے اس سے نہی کی، یعنی شرک باللہ۔ چنانچہ فرمایا: ﴿وَلَا تَجْعَلُوا مَعَ اللَّهِ إِلَهًا آخَرَ﴾ پھر اس نہی کی علت بیان فرمائی: ﴿إِنِّي لَكُمْ مِنْهُ نَذِيرٌ مُّبِينٌ﴾ اس کی تکرار تاکید کے لیے ہے اور وعید میں اطالت (کلام کو دراز کرنا) زیادہ مؤثر ہوتا ہے۔

یایوں کہو کہ پہلی دفعہ تو ترکِ ایمان و طاعت پر مرتب ہے اور دوسری دفعہ اشراک پر مرتب ہے۔ کسی نے کہا ہے کہ تکرار صرف اس لیے کی گئی ہے کہ یہ بات معلوم ہو جائے کہ ایمان نفع نہیں دیتا مگر عمل کے ساتھ (مگر یہ قول درجہ اعتبار سے ساقط ہے، کیوں کہ کسی اہل حق کا سلف و خلف سے یہ مذہب نہیں ہے کہ عمل کے بغیر ایمان ایسا ہے جیسا عمل بغیر ایمان کے۔ یہ قول تو خوارج کا ہے۔ از مصحح سلمہ اللہ) جس طرح کہ عمل نفع دیتا ہے مگر ایمان کے ساتھ اور یہ بات کہ ایمان کے پاس کامیاب اور نجات پانے والا صرف وہی ہوتا ہے جو دونوں میں جمع کرنے والا ہے۔^(۱)

كَذٰلِكَ مَا اَتٰكَ الَّذِيْنَ مِنْ قَبْلِهِمْ مِنْ رَّسُوْلٍ اِلَّا قَالُوْا
سَاحِرٌ اَوْ مَجْنُوْنٌ ۚ اَتَوَاصُوْا بِهِۦٓ بَلْ هُمْ قَوْمٌ طٰغُوْنَ ۙ
فَتَوَلَّ عَنْهُمْ فَمَا اَنْتَ بِمَلُوْمٌ ۙ وَذِكْرٌ فَاِنَّ الذِّكْرٰی تَنْفَعُ
الْمُؤْمِنِيْنَ ۙ وَمَا خَلَقْتُ الْجِنَّ وَالْاِنْسَ اِلَّا لِيَعْبُدُوْنَ ۙ مَا اُرِيْدُ
مِنْهُمْ مِنْ رِّزْقٍ ۚ وَمَا اُرِيْدُ اَنْ يُطْعَمُوْا ۙ اِنَّ اللّٰهَ هُوَ الرَّزَّاقُ
ذُو الْقُوَّةِ الْكَبِيْرُ ۙ فَارْتَدَّ لِلَّذِيْنَ ظَلَمُوْا ذُنُوْبًا مِّثْلَ
ذُنُوْبِ اَصْحٰبِهِمْ فَلَا يَسْتَعْجِلُوْنَ ۙ فَوَيْلٌ لِّلَّذِيْنَ كَفَرُوْا
مِّنْ يَّوْمِهِمْ الَّذِيْ يُوْعَدُوْنَ ۙ

اسی طرح ان سے پہلے لوگوں کے پاس جو بھی رسول آیا تو انھوں نے بس یہی کہا کہ (یہ) جادوگر ہے یا دیوانہ^(۵۲) کیا وہ ایک دوسرے کو اس بات کی وصیت کرتے آئے ہیں؟ (نہیں) بلکہ وہ (سب) لوگ سرکش ہیں^(۵۳) لہذا آپ ان سے پھر جائیں تو آپ پر کچھ ملامت نہیں^(۵۴) اور آپ نصیحت کرتے رہیں، اس لیے کہ بے شک نصیحت مومنوں کو نفع دیتی ہے^(۵۵) اور میں نے جن اور انسان اسی لیے تو پیدا کیے ہیں کہ وہ میری ہی عبادت کریں^(۵۶) میں ان سے کوئی رزق نہیں چاہتا، اور نہ یہ چاہتا ہوں کہ وہ مجھے کھلائیں^(۵۷) بلاشبہ اللہ تو خود رزق دینے والا

ہے، بڑی قوت والا، نہایت طاقت ور ہے ﴿۵۸﴾ پھر بے شک جن لوگوں نے ظلم کیا ان کے نصیب میں (عذاب) ہے، جیسا ان کے ساتھیوں کے نصیب میں (تھا)، لہذا وہ مجھ سے (عذاب) جلدی نہ مانگیں ﴿۵۹﴾ چنانچہ کافروں کے لیے ان کے اس دن (کے آنے) سے تباہی ہے، جس کا ان سے وعدہ کیا جا رہا ہے ﴿۶۰﴾

ہر قوم کا اپنے رسول کی تکذیب کے لیے یکساں انداز:

اللہ تعالیٰ اپنے نبی اکرم ﷺ کو تسلی دیتا ہے کہ جیسا ان مشرکوں نے کہا ہے ویسا ہی اگلے تکذیب کرنے والوں نے اپنے اپنے رسول سے کہا تھا: ﴿كَذٰلِكَ مَا آتٰی الَّذِیْنَ مِنْ قَبْلِهِمْ مِنْ رَّسُوْلٍ اِلَّا قَالُوْا سَاحِرٌ اَوْ مَجْنُوْنٌ﴾ یعنی جب بھی ان لوگوں کے پاس جو ان سے پہلے تھے کوئی رسول آیا تو انھوں نے کہا کہ جادوگر ہے یا دیوانہ۔ اللہ عزوجل نے فرمایا: ﴿اَتَوَاصُوْا بِهٖ﴾ کیا ان کے بعض بعض کو اس کی وصیت کرتے آئے ہیں کہ جو اگلا کہہ چکا، وہی بعد والا کہتا ہے۔ ﴿بَلْ هُمْ قَوْمٌ طٰغُوْنَ﴾ یعنی بلکہ یہ ایسے لوگ ہیں جو حد سے بڑھنے والے ہیں۔ ان کے دل باہم مشابہ ہو گئے ہیں، لہذا ان کے بعد والے نے ویسا ہی کہا جیسا کہ ان کا اگلا کہہ چکا ہے۔ اللہ تعالیٰ نے فرمایا ﴿فَتَوَلَّ عَنْهُمْ﴾ یعنی ”پس اے محمد! تو ان سے اعراض کر۔“ ﴿فَمَا اَنْتَ بِمَلُوْمٍ﴾ یعنی اب ہم تجھے اس پر ملامت نہ کریں گے۔ ﴿وَذَكِّرْ فَاِنَّ الذِّكْرٰی تَنْفَعُ الْمُؤْمِنِیْنَ﴾ اور تو نصیحت کیے جا پس نصیحت کرنے سے وہی دل فائدہ پائیں گے جو یقین کرنے والے ہیں۔

پھر اللہ جل جلالہ نے فرمایا: ﴿وَمَا خَلَقْتُ الْجِنَّ وَالْاِنْسَ اِلَّا لِيَعْبُدُوْنَ﴾ یعنی میں نے جو جن و انس کو پیدا کیا ہے تو اس لیے کہ ان کو اپنی عبادت کا امر کروں نہ اس لیے کہ مجھے ان سے کوئی مطلب ہے۔ علی بن ابی طلحہ نے عبد اللہ بن عباس رضی اللہ عنہما کا یہ قول نقل کیا ہے: ”اِلَّا لِيُقْرِؤَا بِعِبَادَتِيْ طَوْعًا اَوْ كَرْهًا“، یعنی مگر اس لیے کہ وہ میری عبادت کا خوشی یا ناخوشی سے اقرار کریں۔ یہ قول امام ابن جریر رحمہ اللہ نے اختیار کیا ہے۔^① امام ابن جریر رحمہ اللہ نے کہا: ”اِلَّا لِيَعْرِفُوْنَ“، یعنی مگر اس لیے کہ وہ مجھے پہچانیں۔ امام ربیع بن انس رحمہ اللہ نے کہا: ”اِلَّا لِلْعِبَادَةِ“، یعنی مگر عبادت کے لیے۔ امام سدی رحمہ اللہ نے کہا: عبادت میں سے وہ ہے جو فائدہ دیتی ہے اور اس میں سے وہ جو فائدہ نہیں دیتی۔ ﴿وَلٰكِنْ سَاَلْتَهُمْ مَنْ خَلَقَ السَّمٰوٰتِ وَالْاَرْضَ لَيَقُوْلُنَّ اللّٰهُ﴾ [الزمر: ۳۸] ”اگر آپ ان سے پوچھیں کہ آسمان و زمین کو کس نے پیدا کیا ہے؟ تو یقیناً وہ یہی جواب دیں گے کہ اللہ نے۔“ یہ اقرار کرنا ان کی طرف سے عبادت ہے، حالانکہ یہ شرک کے ساتھ ان کو کوئی فائدہ نہیں دیتا۔ امام ضحاک رحمہ اللہ نے کہا ہے کہ اس سے مراد مومنین ہیں۔^②

قوله تعالى: ﴿مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا﴾ امام احمد رحمہ اللہ نے عبد اللہ بن مسعود رضی اللہ عنہ سے روایت کیا ہے کہ رسول اللہ ﷺ نے مجھے یوں پڑھایا ہے: ”إِنِّي لَأَنَا الرَّزَاقُ ذُو الْقُوَّةِ الْمَتِينُ“^(۱) (ورواہ ابو داود والترمذی والنسائی من حدیث اسرائیل وقال الترمذی: حسن صحیح) آیت کے معنی یہ ہیں کہ اللہ تعالیٰ نے بندوں کو پیدا کیا، تاکہ اسی وحدہ لا شریک لہ کو پوچھیں۔ پس جس نے اس کی اطاعت کی تو اسے تمام تر جزا دے گا اور جس نے اس کی نافرمانی کی تو اس کو سخت تر عذاب کرے گا۔ اور یہ خبر دی کہ وہ ان کی طرف محتاج نہیں ہے، بلکہ وہی اپنے سارے حالات میں اس کی طرف محتاج ہیں۔ چنانچہ وہ ان کا خالق و رازق ہے۔ امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے، کہا کہ رسول اللہ ﷺ نے فرمایا: ”اے ابنِ آدم! تو میری عبادت کے لیے فارغ ہو جا، میں تیرا سینہ غنا سے بھر دوں گا اور تیرا فقر بند کر دوں گا اور اگر تو نہ کرے گا تو تیرا سینہ شغل سے بھر دوں گا اور تیرا فقر بند نہ کروں گا۔“^(۲) (ورواہ الترمذی وابن ماجہ من حدیث عمران بن زائدة وقال الترمذی: حسن غریب)

امام احمد رحمہ اللہ نے سلام بن شرییل سے روایت کیا ہے، کہا: میں نے حبہ اور سواہ رضی اللہ عنہما کو سنا، جو خالد کے بیٹے ہیں، وہ کہتے تھے کہ ہم رسول اللہ ﷺ کے پاس آئے اور آپ ﷺ کوئی کام کر رہے تھے یا کوئی بناء بنا رہے تھے۔ امام ابو معاویہ رحمہ اللہ نے کہا ہے کہ آپ ﷺ کسی شے کی صلاح کر رہے تھے، پس ہم نے آپ کی اعانت کی اس کام میں۔ پھر جب آپ ﷺ فارغ ہوئے تو ہمارے لیے دعا کی اور فرمایا کہ جب تک تمہارے سر ہلتے ہیں تم رزق سے ناامید مت ہونا۔ پس بے شک انسان کو اس کی ماں جب جنتی ہے تو وہ سرخ ہوتا ہے اور اس پر پوست نہیں ہوتا، پھر اللہ اس کو عطا کرتا ہے اور اس کو رزق دیتا تھا۔^(۳) بعض کتبِ الہیہ میں وارد ہوا ہے کہ اللہ تعالیٰ فرماتا ہے: ”اے ابنِ آدم! میں نے تجھ کو اپنی عبادت کے لیے پیدا کیا سو تو کھیل کود مت کر اور میں تیرے رزق کا کفیل ہوا سو تو مشقت میں پڑ اور مجھ کو طلب کر تو تو مجھے پائے گا، پس اگر تو نے مجھے پالیا تو تو نے ہر شے پالی اور اگر میں تجھ سے فوت ہو گیا تو تجھ سے ہر شے فوت ہو گئی اور میں تیری طرف ہر شے سے زیادہ دوست ہوں۔“

﴿فَإِنَّ لِلَّذِينَ ظَلَمُوا ذُنُوبًا مِّثْلَ ذُنُوبِ أَصْحَابِهِمْ فَلَا يَسْتَعْجِلُونَ﴾ یعنی پس بے شک ان لوگوں کے لیے جنہوں نے ظلم کیا عذاب کا ایک حصہ ہے، ان کے اصحاب کے حصے کی طرح سو وہ اس کو جلدی نہ مانگیں، کیوں کہ وہ تو ضرور واقع ہونے والا ہے۔ چنانچہ خرابی ہے ان لوگوں کے لیے جو اس دن کے منکر ہوئے جس کا ان کو وعدہ دیا جاتا ہے، یعنی روزِ قیامت۔ آخر تفسیر سورۃ الذاریات، ولله الحمد والمنة۔^(۴) (کذا فی ابن کثیر)

① مسند أحمد (۳۹۴/۱) سنن أبي داود (۳۹۹۳) سنن الترمذی (۲۹۴۰) سنن النسائی الکبریٰ (۴۶۹/۶)

② مسند أحمد (۳۵۸/۲) سنن الترمذی (۲۴۶۶) سنن ابن ماجہ (۴۱۰۷) صحیح الجامع، رقم الحدیث (۱۹۱۴)

③ مسند أحمد (۴۶۹/۳) اس کی سند میں ”سلام بن شرییل“ مجہول راوی ہے۔ دیکھیں: (السلسلة الضعیفة، رقم الحدیث: ۴۷۹۸)

④ تفسیر ابن کثیر (۳۰۳، ۳۰۲/۴)

فتح البیان کا بیان:

﴿كَذَلِكَ﴾ محل رفع میں ہے اس بنا پر کہ مبتداء محذوف کی خبر ہے اور حرف کاف بہ معنی مثل ہے: ”أَيُّ: الْأَمْرِ وَالشَّأْنِ وَالْقِصَّةُ مِثْلُ ذَلِكَ“ پھر اس اجمال کی تفسیر اس قول سے کی: ﴿مَا آتَى الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مَجْنُونٌ﴾ یا محل نصب میں ہے اس بنا پر کہ مفعول مطلق محذوف کی صفت ہے: ”أَيُّ: أَنْذِرُكُمْ أَنْذَارًا كَمَا أَنْذَارِ مَنْ تَقَدَّمَ نَبِيُّ الرُّسُلِ الَّذِينَ أَنْذَرُوا قَوْمَهُمْ“۔ اور پہلی بات زیادہ مناسب ہے۔ پہلے کی بنا پر معنی یہ ہیں کہ حال اور قصہ ایسا ہے کہ ان سے پہلے جس قوم کے پاس کوئی رسول آیا تو اس کو یہی کہا کہ ساحر ہے یا مجنون ہے۔ اس سے رسول اللہ ﷺ کو تسلی دی ہے یہ بیان کر کے کہ اگلی امتوں کا بھی یہی حال رہا ہے۔ اور عرب کے لوگوں نے جو آپ کی تکذیب کی اور آپ کو سحر اور جنون کے ساتھ موصوف کیا ہے تو یہ کام پہلے لوگوں سے اپنے رسولوں کے لیے واقع ہو چکا ہے۔

﴿اتَّوَصَّوْا بِهِ﴾ میں استفہام ملامت اور زجر و توبیخ اور تعجب کا ہے۔ اللہ پاک تکذیب پر اُن کو زجر و توبیخ کرتا ہے اور اُن کے حال سے تعجب دلاتا ہے کہ کیا اُن کے پہلے لوگوں نے بعد والوں کو تکذیب وصیت کی ہے اور اس پر اتفاق کیا ہے، یہاں تک کہ اس پر متفق ہو کر سب نے یہی بات کہی۔ یا استفہام نفی کے معنی میں ہے، یعنی ان سے اس کی کچھ وصیت واقع نہ ہوئی، کیوں کہ وہ ایک وقت میں باہم ملے جلے نہیں ہیں، پھر اس توبیخ اور نفی سے ہٹ کر وہ بات بیان کی بُجو حقیقت میں ان کی تکذیب کا باعث ہوئی۔ چنانچہ فرمایا: ﴿بَلْ نَحْنُ قَوْمٌ طَاغُوتٌ﴾ سو یہ اضراب انتہائی ہے۔ طغیان کفر میں حد سے بڑھنے کو کہتے ہیں، یعنی انھوں نے باہم اس کی وصیت نہیں کی، بلکہ طغیان و سرکشی نے اور کفر میں بہت زیادہ بڑھ جانے نے ان کو متفق کر دیا ہے۔ چنانچہ وہ سب کے سب ایک ہی بات بولتے ہیں۔

پھر اللہ پاک نے رسول اللہ ﷺ کو ان سے اعراض کرنے کا حکم دیا: ﴿فَتَوَلَّ عَنْهُمْ﴾ یعنی جب ان کی یہ حالت ہے کہ کفر و عناد میں بڑھے ہوئے ہیں، حق کی طرف کان تک نہیں دھرتے تو تو ان سے اعراض کر اور ان کے ساتھ جدال کرنے اور ان کو حق کی طرف بلانے سے رک جا، کیونکہ اللہ تعالیٰ نے تجھے جس بات کا امر کیا تھا وہ تو کر چکا ہے اور اس کی رسالت پہنچا دی ہے اور ان پر دعوت کو بار بار پیش کر دیا، چنانچہ انھوں نے کفر پر جمے رہنے اور عناد کے سوا اور کچھ نہ کیا۔ ﴿فَبِمَا أَنْتَ بِمَلُومٌ﴾ یعنی اب تو اس انذار کے بعد ان سے اعراض کرنے پر اللہ کے نزدیک ملوم نہیں ہے، کیوں کہ جو کچھ تجھ پر لازم تھا وہ تو ادا کر چکا اور جس کام کا تجھے امر کیا گیا تھا اس میں تو نے کوئی کمی نہیں کی اور رسالت کے پہنچانے میں اپنی پوری کوشش اور سعی صرف کر دی۔

سیدنا عبداللہ بن عباس رضی اللہ عنہما نے فرمایا کہ اللہ تعالیٰ نے جناب محمد ﷺ کو امر فرمایا کہ کفار سے اعراض کریں،

تاکہ وہ کفار کو عذاب کرے۔^① یہ آیت آیتِ سیف سے منسوخ ہے، یا اس آیت سے جو آگے آتی ہے: ﴿وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ﴾ جب آپ ﷺ کو ان سے اعراض کرنے کے لیے کہا تو آپ ﷺ کو یہ حکم دیا کہ تذکیر و موعظۃ بالتي هي أحسن کو ترک نہ کریں۔ چنانچہ فرمایا: ﴿وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ﴾ یعنی اور تو اُن سب کو وعظ و نصیحت کر، بے شک نصیحت اس شخص کو فائدہ دے گی جو ایمان لا چکا ہے، کیونکہ وہ اس سے بصیرت اور زیادہ کرے گا۔ امام کلبی رحمہ اللہ نے کہا: یہ معنی ہیں کہ تو اُن لوگوں کو قرآن سے وعظ کر جو تیری قوم میں سے ایمان لائے ہیں پس بے شک نصیحت ان کو نفع دے گی۔ امام مقاتل رحمہ اللہ نے کہا ہے کہ کفار مکہ کو وعظ کر، پس بے شک وعظ اس شخص کو فائدہ دے گا جو اللہ کے علم میں ہے کہ وہ ایمان لائے گا۔^② کسی نے کہا ہے کہ ان کو عقوبت کے ساتھ اور ایام اللہ کے ساتھ تذکیر (نصیحت) کر۔ تذکیر کے ساتھ مومنوں کو اس لیے خاص کیا کہ اس سے نفع پانے والے وہی ہیں۔

جملہ ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ مستأنفہ ہے جو ماقبل کی تقریر کرتا ہے، اس لیے کہ صرف عبادت کے لیے ان کا پیدا کیا جانا اس قبیل سے ہے کہ رسول اللہ ﷺ کو تذکیر کے لیے خوش کرتا ہے اور لوگوں کو تذکیر قبول کرنے کے لیے خوش کرتا ہے۔ کسی نے کہا ہے کہ یہ خاص کر ان لوگوں کے حق میں ہے جن کے متعلق اللہ تعالیٰ کے علم میں یہ سابق ہو چکا ہے کہ وہ اس کی عبادت کریں گے سو یہ ایسا عموم ہے جس سے مراد خصوص ہے۔ امام واحدی رحمہ اللہ کہتے ہیں: مفسرین نے کہا ہے کہ یہ ان کے لیے خاص ہے جو اللہ تعالیٰ کی اطاعت کرنے والے ہیں یعنی جنوں اور انسانوں کے دونوں فریق میں سے جو لوگ اطاعت کے اہل بنائے گئے ہیں۔ کہا اور یہ قول امام کلبی اور ضحاک رحمہ اللہ کا ہے اور امام فراء اور ابن قتیبہ رحمہ اللہ کا اختیار کردہ ہے۔

امام قشیری رحمہ اللہ فرماتے ہیں کہ بالقطع آیت میں تخصیص داخل ہوئی ہے، کیونکہ مجنون اور بچے مامور بعبادت نہیں ہیں اور نہ اس کا ان سے ارادہ کیا ہے۔ دوسری بات یہ ہے کہ اللہ پاک یوں فرما چکا ہے: ﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنَّ وَالْإِنْسِ﴾ [الأعراف: ۱۷۹] ”اور ہم نے ایسے بہت سے جن اور انسان دوزخ کے لیے پیدا کیے ہیں۔“ اور جو جہنم کے لیے پیدا کیے ہیں وہ ان میں سے نہ ہوں گے جو عبادت کے لیے پیدا کیے گئے ہیں۔^③ (قالہ

شیخ الإسلام زكريا نقلا عن الرازي)

چنانچہ آیت ان میں سے مومنوں پر محمول ہے اور سیدنا اُبی بن کعب اور عبد اللہ بن مسعود رحمہ اللہ کی قراءت ”وَمَا خَلَقْتُ الْجِنَّ وَالْإِنْسَ مِنَ الْمُؤْمِنِينَ إِلَّا لِيَعْبُدُونِ“ اس پر دال ہے۔ امام مجاہد رحمہ اللہ نے کہا: معنی یہ ہیں: ”إِلَّا لِيَعْرِفُونِي“۔ امام ثعلبی رحمہ اللہ نے کہا: (فتح القدير میں ثعلبی ہے اور فتح البیان میں کلبی۔ واللہ أعلم) یہ قول حسن

ہے، کیوں کہ اگر وہ اُن کو پیدا نہ کرتا تو اس کا وجود اور اس کی توحید پہچانی نہ جاتی۔^(۱) امام مجاہد رحمہ اللہ سے مروی ہے کہ معنی یہ ہیں: ”إِلَّا لِأَمْرِهِمْ وَأَنْهَاهُمْ“^(۲) یعنی عبادت سے مراد یہ ہے کہ میں ان کو امر و نہی کروں۔ اس پر یہ آیت دال ہے: ﴿وَمَا أُمِرُوا إِلَّا لِيَعْبُدُوا إِلَهًا وَحِدًا لَا إِلَهَ إِلَّا هُوَ سُبْحَنَهُ عَمَّا يُشْرِكُونَ﴾ [التوبة: ۳۱] ”حالانکہ انھیں صرف اکیلے اللہ ہی کی عبادت کا حکم دیا گیا تھا جس کے سوا کوئی معبود نہیں، وہ پاک ہے ان کے شریک مقرر کرنے سے۔“ امام زجاج رحمہ اللہ نے اس کو اختیار کیا ہے۔

امام زید بن اسلم رحمہ اللہ نے کہا ہے کہ یہ وہ سعادت اور شقاوت ہے جس پر وہ مجبول و مخلوق (پیدا) ہوئے ہیں۔ چنانچہ جنوں اور انسانوں میں سے نیک بخت لوگ تو عبادت کے لیے پیدا کیے گئے ہیں اور بد بخت لوگ معصیت کے لیے پیدا کیے گئے ہیں۔ امام کلبی رحمہ اللہ نے کہا ہے کہ معنی ”إِلَّا لِيُؤْخَذُوا“^(۳) ہیں۔ پس جو مومن ہے وہ تو اس کی توحید کرتا ہے شدت اور رخاء میں، یعنی سختی اور نرمی و عیش و عشرت میں اور کافر جو ہے تو وہ اس کی نہ شدت میں توحید کرتا ہے نہ نعمت میں، جیسا کہ اللہ تعالیٰ کے قول میں ہے: ﴿وَإِذَا غَشِيَهُمْ مَوْجٌ كَالظَّلِيلِ دَعَوْا اللَّهَ مُخْلِصِينَ لَهُ الدِّينَ﴾ [لقمان: ۳۲] ”اور جب ان پر موجیں سائبانوں کی طرح چھا جاتی ہیں تو وہ (نہایت) خلوص کے ساتھ اعتقاد کر کے اللہ تعالیٰ ہی کو پکارتے ہیں۔“ ایک جماعت نے کہا: ”إِلَّا لِيَخْضَعُوا إِلَيَّ وَيَتَذَلَّلُوا“ یعنی مگر اس لیے کہ میرے لیے خضوع و فروتنی و ذلت کریں۔ لغت میں عبادت کے معنی ذل و خضوع و انقیاد کے ہیں اور جن و انس میں سے ہر مخلوق اللہ کی قضا کے لیے خاضع ہے، اس کی مشیت کے لیے متذل ہے اور اس شے کے لیے جس کو اس پر مقدر کیا ہے منقاد ہے۔ ان کو اس طرح سے پیدا کیا جس طرح چاہا اور اُن کو رزق دیا جیسا فیصلہ کیا ان میں سے کوئی اپنے نفس کے کسی نفع کا مالک نہیں ہے اور نہ کسی نقصان کا۔

سیدنا عبداللہ بن عباس رضی اللہ عنہما کا ایک قول پہلے گزر چکا ہے، دوسرا یہ ہے: ”عَلَى مَا خَلَقْتُهُمْ عَلَيْهِ مِنْ طَاعَتِي وَمَعْصِيَتِي وَشِقْوَتِي وَسَعَادَتِي“^(۴) یعنی تاکہ وہ میری عبادت کریں اس شے پر جس پر میں نے ان کو پیدا کیا ہے میری طاعت و معصیت و شقاوت و سعادت سے۔ کسی نے کہا: ﴿إِلَّا لِيَعْبُدُونِ﴾ کے یہ معنی ہیں: ”إِلَّا مُسْتَعِدِّينَ لِأَنْ يَّعْبُدُوا“ یعنی نہیں پیدا کیا میں نے جنوں اور انسانوں کو مگر اس حال میں کہ وہ لیاقت اور استعداد رکھنے والے ہیں اس کی کہ اس طور سے عبادت کریں کہ میں نے ان میں عقل و حواس و قدرت پیدا کی ہے جس سے عبادت حاصل ہوتی ہے اور یہ اس کو منافی نہیں ہے ان کے بعض سے بالفعل عبادت کا تخلف ہے، کیوں کہ اس بعض نے گو اللہ کو نہیں پوجا لیکن اس میں تہیہ و استعداد ہے جو حقیقت میں غایت وہی ہے۔ یہ قول احسن ہے۔ یہاں جن کو انس سے پہلے رکھنے کی وجہ ان کے وجود کا مقدم ہونا ہے۔

(۲) تفسیر القرطبی (۵۶/۱۷)

(۱) فتح القدیر (۱۲۲/۵) فتح البیان (۲۱۱/۱۳)

(۴) الدر المنثور (۶۲۴/۷)

(۳) تفسیر القرطبی (۵۶/۱۷) فتح القدیر (۱۲۲/۵)

قوله تعالى: ﴿مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا﴾ اس جملے میں اللہ پاک کے اپنے بندوں سے استغنا کا بیان ہے اور اس بات کا کہ وہ ان سے کسی منفعت کا ارادہ نہیں رکھتا، جیسا کہ مالک لوگ اپنے غلاموں سے اس کا ارادہ رکھتے ہیں، بلکہ غنی مطلق و رازق و عطا کرنے والا وہی ہے۔ کسی نے کہا: معنی یہ ہیں کہ میں ان سے یہ نہیں چاہتا کہ میرے بندوں میں سے کسی کو روزی دیں اور نہ یہ چاہتا ہوں کہ خود اپنے آپ کو روزی دیں اور نہ یہ کہ میری مخلوق میں سے کسی کو کھلائیں اور نہ یہ کہ خود اپنے آپ کو کھلائیں۔ طعام کی نسبت جو اپنے نفس و مقدس کی طرف کی تو اس لیے کہ مخلوق اللہ کی عیال ہیں، پس جس نے اللہ کے عیال کو کھلایا تو اس کے مثل ہے جس نے اس کو کھلایا۔ یہ ویسا ہی ہے جو نبی ﷺ کے قول مبارک میں واقع ہوا ہے۔ اللہ تعالیٰ فرماتا ہے: میرے بندے میں نے تجھ سے کھانا مانگا سو تو نے مجھے نہ کھلایا، ^(۱) یعنی تو نے میرے بندوں کو نہ کھلایا۔ ﴿مِنْ رِزْقٍ﴾ میں کلمہ ﴿مِنْ﴾ زائد ہے عموم کی تاکید کے لیے ہے۔

پھر ان سے رزق نہ چاہنے کی یہ علت بیان فرمائی: ﴿إِنَّ اللَّهَ هُوَ الرَّزَّاقُ﴾ یعنی اللہ پاک ان سے رزق نہیں چاہتا، اس لیے کہ رزاق وہی ہے اس کے سوا کوئی رزاق نہیں ہے اور نہ کوئی داتا ہے۔ چنانچہ وہی اپنی سب مخلوق کو روزی دیتا ہے اور وہی اس شے کا بند و بست کرتا ہے جو ان کے حال کی اصلاح اور درستی کرتا ہے۔ اس لیے ان کو چاہیے کہ عبادت کے علاوہ کسی کام میں مشغول نہ ہوں۔ غرضیکہ اللہ پاک مخلوق سے رزق تو اس لیے نہیں چاہتا کہ رازق وہی ہے اور مخلوق مرزوق ہے۔

پھر یہ بات رہی کہ روزی کے تمام و کامل ہونے میں کھانے پینے کی اصلاح و درستی کے لیے خدمت لینے کی حاجت ہوتی ہے، سو اس کی حاجت نہ ہونے کی یہ علت ذکر فرمائی: ﴿ذُو الْقُوَّةِ الْمَتِينُ﴾ یعنی اس کو ان سے خدمت لینے کی کچھ ضرورت نہیں ہے، اس لیے کہ وہ زور آور اور مضبوط ہے اس کو کسی کام میں کسی کی کچھ بھی حاجت نہیں ہے۔ جمہور نے ﴿الْمَتِينُ﴾ کو بہ رفع پڑھا ہے اس بنا پر کہ ﴿الرَّزَّاقُ﴾ کی صفت ہے، یا کلمہ ﴿ذُو﴾ کی صفت ہے، یا خبر بعد خبر ہے، یا مبتدائے مقدر کی خبر ہے۔ برہر تقدیر یہ تاکید ہے اس لیے کہ ﴿ذُو الْقُوَّةِ﴾ اس کا فائدہ دیتا ہے۔ امام یحییٰ بن وثاب اور اعمش رحمہما نے بہ جر پڑھا ہے اس بنا پر کہ ﴿الْقُوَّةُ﴾ کی صفت ہے۔ مذکر اس لیے ہے کہ ﴿الْقُوَّةُ﴾ کی تانیث غیر حقیقی ہے۔ امام فراء رحمہ اللہ نے کہا ہے کہ حق اس کا ”المتينة“ تھا، پھر اس کو مذکر کیا اس لیے کہ اسے ”شیء مبرم محکم القتل“ کی طرف لے گئے جو رسی مضبوط بٹی ہوئی ہوتی ہے تو محاورے میں اسے ”حبل متین“ بولتے ہیں۔ ^(۲) مطلب یہ ہے کہ جب متین سے ”شیء مبرم“ مراد لے لی تو اب وہ بے کھٹکے قوت کی صفت پڑ گئی۔ اس جگہ متین کے معنی ”شدید القوة“ ہیں۔ سیدنا عبداللہ بن عباس رضی اللہ عنہما نے فرمایا: ﴿الْمَتِينُ﴾ ”الشدید“ ^(۳)

قوله تعالى: ﴿فَإِنَّ لِلَّذِينَ ظَلَمُوا ذُنُوبًا مِّثْلَ ذُنُوبِ أَصْحَابِهِمْ﴾ یعنی پس بے شک ان لوگوں کے لیے جنہوں نے کفر و معاصی کر کے اپنی جانوں پر ظلم کیا، مکہ والے اور ان کے علاوہ، عذاب کا ایک حصہ ہے ان کافروں کے حصے کی طرح جو پہلی امتوں میں سے تھے۔“ امام ابن الاعرابی رحمہ اللہ نے کہا ہے کہ ”يُقَالُ يَوْمَ ذُنُوبٍ أَيُّ: طَوِيلُ الشَّرِّ لَا يَنْقُضِي“^① یعنی جس دن کا شر طویل ہو منقضي نہ ہو اس کو یومِ ذنوب کہتے ہیں۔ لغت میں ذنوب کی اصل ”ذَلُّو عَظِيمٌ“ ہے یعنی بڑا ڈول پھر ذنوب کا استعمال کیا گیا کسی شے کے حصے میں۔ اسی باب سے شاعر کا قول ہے:

لَعَمْرُكَ وَالْمَنَايَا طَارِقَاتٌ لِّكُلِّ بَنِي أَبِي مِنْهَا ذُنُوبٌ

یعنی قسم ہے تیری عمر کی! موتیں رات کو آنے والی ہیں، ہر باپ کے بیٹوں کے لیے ان میں سے ایک حصہ ہے۔

اور آیت اس سے ماخوذ ہے کہ پانی پلانے والے پانی کو بڑے ڈول سے آپس میں بانٹتے ہیں تو ایک ڈول اس کے لیے ہوتا ہے اور ایک ڈول اس کے لیے۔ پس یہ تمثیل ہے کہ ذنوب کو حصے اور نصیب کی جگہ ٹھہرایا ہے۔^② (قالہ ابن قتیبہ) کسی نے کہا ہے کہ نصیب کی تعبیر ذنوب کے ساتھ اس لیے کی ہے کہ عذاب کا حصہ اس بات میں ذنوب کے مشابہ ہے کہ ان پر عذاب ڈالا جائے گا جس طرح کہ ڈول ڈالا جاتا ہے۔ اللہ تعالیٰ نے فرمایا ہے: ﴿يُصَبُّ مِنْ فَوْقِ رُءُوسِهِمُ الْحَمِيمُ﴾ [الحج: ۱۹] ”ان کے سروں کے اوپر سے سخت کھولتا ہوا پانی بہایا جائے گا۔“ سیدنا عبداللہ بن عباس رضی اللہ عنہما نے فرمایا: ﴿ذُنُوبًا﴾ ”ذَلُّو“۔^③ امام راغب رحمہ اللہ نے کہا: ”الذُّنُوبُ الدَّلُّو الَّذِي لَهُ ذَنْبٌ“^④ یعنی دم دار ڈول۔

﴿فَلَا يَسْتَعْجِلُونَ﴾ یعنی وہ مجھ سے یہ نہ طلب کریں کہ ان کے لیے عذاب کی جلدی کر دوں۔ جیسا کہ اللہ تعالیٰ کے اس فرمان میں ہے: ﴿فَأَتَيْنَا بِمَا تَعِدُنَا إِنْ كُنْتَ مِنَ الصَّادِقِينَ﴾ [الأعراف: ۷۰] ”پس ہم کو جس عذاب کی دھمکی دیتے ہو اس کو ہمارے پاس منگوا دو اگر تم سچے ہو۔“

قوله تعالى: ﴿فَوَيْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ﴾۔ ”فَوَيْلٌ لَهُمْ“ کے بجائے موصول رکھا، اس سے ان پر کفر کا حکم لگانا منظور ہے اور حکم کی وجہ کی خبر دینا، یعنی ان کے لیے جو ویل کے ثابت ہونے کا حکم لگایا گیا ہے، اس کی وجہ ان کا کفر ہے۔ معنی یہ ہیں: پس کافروں کے لیے خرابی ہے ان کے اس دن سے جس میں ان کو عذاب کا وعدہ دیا جاتا ہے۔ کہا تجھے کہ یہ دن قیامت کا دن ہے۔ کسی نے کہا ہے کہ بدر کا دن، لیکن پہلی بات زیادہ مناسب ہے۔ یہاں تین حرف فاء ہیں: پہلا تو محذوف پر مرتب، یعنی جب تم نے اگلے کفار عاد و ثمود و قومِ نوح کا حال جان لیا کہ کفر و تکذیب کی وجہ سے ہلاک ہوئے اور آخرت میں ان کے لیے بڑا عذاب ہے تو ان کافروں کے لیے بھی

① تفسیر القرطبي (۵۷/۱۷) ② فتح القدیر (۱۲۳/۵)

③ تفسیر الطبري (۴۴۸/۲۲) ④ المفردات في غريب القرآن (۱۸۱/۱)

عذاب کا بڑا حصہ ہے، جیسا کہ ان کے اشبہ و امثال (ان جیسے لوگ) کے لیے ہے۔ دوسرا حرف فاء عذابِ عظیم پر استعجال کی نہی کی ترتیب کے لیے ہے، یعنی جب یہ معلوم ہوا کہ ان کے لیے بڑا عذاب ہے تو اس کے لیے جلدی نہ چاہیں، کیوں کہ کوئی عاقل اپنے عذاب کی جلدی نہیں چاہتا۔ اسی طرح تیسرا حرف فاء ثبوتِ ویل کی ترتیب کے لیے ہے عذابِ عظیم پر، یعنی جب وہ بڑا عذاب ہے تو اُن کے لیے سخت خرابی ہے۔ ”ویل“ بہ معنی شدتِ عذاب ہے، یا جہنم میں ایک وادی ہے۔^① واللہ أعلم بالصواب۔

الحمد لله والمنّة کہ اس سورت مبارکہ کی تفسیر ۱۶/ ماہِ ذی قعدہ ۱۳۱۴ ہجری کو شبِ سہ شنبہ (منگل) وقت دو ساعت تمام ہوئی۔ اللہ سبحانہ قبول فرمائے اور آئندہ لکھنے کی توفیق دے۔ آمین۔ الحمد لله أولاً و آخراً وظاہراً وباطناً، وصلى الله وسلم وبارك على سيدنا ومولانا محمد وعلى آله وصحبه أجمعين إلى يوم الدين آمين۔

ہماری دیگر مطبوعات

سلسلہ مطبوعات (16-19)

مجموعہ علوم قرآن

تالیف: نواب سید محمد پلو حسن خان (1890 - 1937)
تسہیل و تخریج: حافظ عبد السلام
حافظ شاہد رفیق

3 مجلد // صفحات: 912

سلسلہ مطبوعات (1-15)

مجموعہ مسائل عقیدہ

تالیف: نواب سید محمد پلو حسن خان (1890 - 1937)
تسہیل و تخریج: حافظ عبد السلام
حافظ شاہد رفیق

3 جلدیں // صفحات: 1800

سلسلہ مطبوعات (21-27)

مجموعہ مقالات و فتاویٰ

علامہ سید الحق عظیم آبادی

ترتیب و تحقیق: فضیلہ الشیخ محمد عیسیٰ شمس حفظہ اللہ
تخریج: حافظ شاہد رفیق
فاضل مدینہ یونیورسٹی

7 مجلد // صفحات: 712

سلسلہ مطبوعات (20)

تفسیر ترجمان القرآن

بِلَطَائِفِ الْبَيَانِ

تالیف: نواب سید محمد پلو حسن خان (1890 - 1937)

تسہیل و تخریج: فضیلہ الشیخ حافظ صلاح الدین یوسف
جناب محمد علی قریشی
حافظ شاہد رفیق
فاضل مدینہ یونیورسٹی

9 جلدیں // معیاری طباعت

سلسلہ مطبوعات (28)

مجموعہ فتاویٰ

استاذ الاساتذہ حافظ محمد عبداللہ محدث غازی پوری رحمۃ اللہ علیہ
(1337-1260ھ)

تحقیق: حافظ شاہد رفیق فاضل مدینہ یونیورسٹی

● مجلد // ● صفحات: 760

سلسلہ مطبوعات (29)

مجموعہ فتاویٰ

العصر محدث علامہ محمد عبدالرحمن مبارکپوری رحمۃ اللہ علیہ

تحقیق: حافظ شاہد رفیق فاضل مدینہ یونیورسٹی

● مجلد // ● صفحات: 672

سلسلہ مطبوعات (30-40)

عقائد و عبادات کے متعلق گیارہ نایاب رسائل کا مجموعہ

مجموعہ رسائل

استاذ الاساتذہ حافظ محمد عبداللہ محدث غازی پوری رحمۃ اللہ علیہ
(1337-1260ھ)

تحقیق: حافظ شاہد رفیق فاضل مدینہ یونیورسٹی

● مجلد // ● صفحات: 708

سلسلہ مطبوعات (41-46)

مجموعہ رسائل

● کتاب السنن ● کتاب السنن ● کتاب السنن ● کتاب السنن ● کتاب السنن ● کتاب السنن

استاذ المناظرین
مولانا احمد دین گکھڑوی
تحقیق: حافظ عبداللہ سلیم
(1900ء - 1943ء)

● عمدہ طباعت ● مجلد (صفحات: 696)

سلسلہ مطبوعات (47)

تذکرہ محدث العصر

علامہ محمد عبدالرحمن مبارکپوری رحمۃ اللہ علیہ

تالیف
عبدالرشید عراقی

● مجلد // ● صفحات: 312

سلسلہ مطبوعات (48)

اضافہ شدہ
جدید ادیشن

استاذ المناظرین
مولانا احمد دین گکھڑوی رحمۃ اللہ علیہ

تالیف: مولانا محمد اسحاق بھٹی

● مجلد // ● صفحات: 360

سلسلہ مطبوعات (49)

برصغیر میں

اہلِ حدیث کی اولیات

تالیف: مولانا محمد اسحاق بھٹی

● مجلد ● صفحات: 208

سلسلہ مطبوعات (50)

قراں مجید پر عیسائی مبلغین کے اعتراضات کا منسکت اور مدلل جواب...
ایک نایاب دستاویز پہلی بار منظر عام پر

برقان التفاسیر

لإصلاح سلطان التفاسیر

تالیف: شیخ الاسلام مولانا شمس الدین امرتسری

● مجلد ● صفحات: 432

سلسلہ مطبوعات (51)

ارمغان

مولانا محمد اسحاق بھٹی

تالیف

حمید اللہ خان عزیز

● مجلد ● صفحات: 948

سلسلہ مطبوعات (52)

اہلِ حدیث کا منہج

اور

احناف سے اختلاف کی حقیقت و نوعیت

تالیف: فضیلۃ الشیخ حافظ صلاح الدین اویس

● مجلد ● صفحات: 288

سلسلہ مطبوعات (53)

تاریخ و تعارف

دارالحدیث رحمانیہ دہلی

تالیف

تالیف

فضیلۃ الشیخ مولانا سعد اعظمی مولانا محمد اسحاق بھٹی

● مجلد ● صفحات: 352

سلسلہ مطبوعات (54)

جاوید احمد غامدی کے تصور حدیث و سنت کا تحقیقی و تنقیدی جائزہ

فتنہ غامدی

تالیف: فضیلۃ الشیخ حافظ صلاح الدین اویس

● مجلد ● صفحات: 368

سلسلہ مطبوعات (56)

تحریک اہل حدیث کی دینی و ملی تگ و تاز
اور اکابر کا دلنشین تذکرہ

ہمارے اُسلاف

تالیف
مولانا محمد یوسف النور

3 مجلد // صفحات: 408

سلسلہ مطبوعات (55)

شیخ اکل سید میاں نذیر حسین محدث دہلوی رحمہ اللہ
کے تلامذہ کرام کا تذکرہ جامع

دبستانِ نذیریہ

تالیف: محمد تنزیل الصدیقی الحسینی

3 جلدیں // معیاری طباعت

سلسلہ مطبوعات (58)

سلفیان برصغیر کے پہلے تنظیمی سربراہ اور دبستانِ نذیریہ کے ممتاز رکن
استاذ الاساتذہ حافظ محمد عبداللہ محدث غازی پوری ہند کے احوال و آثار اور دینی خدمات کا تذکرہ

یادگارِ سلف

حافظ شاہد رفیق
فائزہ مدینہ یونیورسٹی

3 مجلد // صفحات: 592

سلسلہ مطبوعات (57)

اردو تحریر و انشائیں سرزد ہونے والی اخلاط کی اصلاح

زبانِ خامۂ کی خامیاں

تالیف: علیم ناصحی
إضافة: محمد اسحاق بھٹی

پیش لفظ: حافظ صلاح الدین یوسف عطا اللہ
نظر ثانی: محسن فارانی

3 مجلد // صفحات: 224

سلسلہ مطبوعات (60)

سُونے منزل

تالیف: مولانا عبدالخالق مدنی

3 کارڈ کور // صفحات: 304

سلسلہ مطبوعات (59)

دلچسپ واقعات اور سبق آموز حکایات پر مبنی طلباء علم کے لیے ایک راہنما تحریر

دینی تعلیم و تربیت اصول و آداب

تالیف: مولانا عبدالرزاق خان رحمانی جھنڈا انگری جرنل

3 کارڈ کور // صفحات: 118

سلسلہ مطبوعات (61)

زیورِ مسلم

اور
مثالی طالب کے اخلاق و اوصاف

تالیف: علامہ بکر بن عبد اللہ ابوزید رحمہ اللہ

ترجمہ: فضیلۃ الشیخ عبد اللہ کوثر رحمہ اللہ

• کارڈ کور // • صفحات: 108

سلسلہ مطبوعات (62)

فتاویٰ

نواب سید محمد پوری حسن خان رحمہ اللہ

ترجمہ و تخریج: حافظ عبد السلام
تدقیق و نظر ثانی: ڈاکٹر لیت محمد مکی

• 5 جلدیں // • معیاری طباعت

سلسلہ مطبوعات (63)

مقالات

فضیلۃ الشیخ محمد عزیز شمس حفظہ اللہ

مرتب: حافظ شاہد رفیق فاضل مدینہ یونیورسٹی

• مجلد // • صفحات: 612

سلسلہ مطبوعات (64)

مقالات

مولانا عبد الخالق قادیانی رحمہ اللہ

مرتب: حافظ شاہد رفیق فاضل مدینہ یونیورسٹی

• مجلد // • صفحات: 536

سلسلہ مطبوعات (65)

فتاویٰ

شیخ الاسلام ابن تیمیہ رحمۃ اللہ علیہ

اختصار و تقدیم: فضیلۃ الشیخ محمد عزیز شمس
ترجمہ: پروفیسر حافظ عبد الجبار حفظہ اللہ

• 5 جلدیں // • معیاری طباعت

سلسلہ مطبوعات (66-88)

مجموعہ رسائل

انتہاد الاسانذہ حافظ عبد المنان نور پوری رحمہ اللہ

جمع و ترتیب: حافظ شاہد رفیق
حافظ عبد السلام

• 3 مجلد // • معیاری طباعت

سلسلہ مطبوعات (90)

الوصائیک فی شرح الشرائع

تالیف: العلامة المحدث أبی النصر ثناء اللہ بن عیسیٰ خان المدنی

● مجلد ● صفحات: 672

سلسلہ مطبوعات (89)

جائزۃ الأخوی فی التعلیقات علی سین الترمذی

تالیف: العلامة المحدث أبی النصر ثناء اللہ بن عیسیٰ خان المدنی

● جلدیں ● معیاری طباعت

سلسلہ مطبوعات (92)

مرقام صحابہ رضی اللہ عنہم تالیف مولانا ارشاد الحق اثری

● مجلد ● صفحات: 264

سلسلہ مطبوعات (91)

خطبہ غدیر خم اور اہل بیت کے حقوق تالیف: مولانا ارشاد الحق اثری

● مجلد ● صفحات: 144

سلسلہ مطبوعات (94)

برصغیر میں اصحاب الحدیث ایک مطالعہ

تالیف
محکم تہذیب العلماء اہل حق والحق

● مجلد ● صفحات: 464

سلسلہ مطبوعات (93)

فضائل صحابہ اہل بیت اور مسائل محرم الحرام

علامہ پاک دہلوی تفریحات کے راتبہ مسند و پیش
تالیف: فضیلہ شیخ حافظ صلاح الدین یوسف

● مجلد ● صفحات: 320

سلسلہ مطبوعات (95)

حضرت مولانا صمصام علیؒ کے منظوم رسائل اور نعتیہ قصائد کا مکمل مجموعہ

دیوان صمصام

شاعر توحید و سنت

حضرت مولانا علی محمد صمصام علیؒ

● مجلد ● صفحات: 662

سلسلہ مطبوعات (96)

نماز کے مختلف اذکار اور دعائیں

تالیف: فضیلہ شیخ طارق بن محمد القوطان حفظہ اللہ

ترجمہ: حافظ عبد السلام حفظہ اللہ

● کارڈ کور ● صفحات: 96

سلسلہ مطبوعات (97)

ایمان افروز وصیتیں

تالیف

نواسید محمد یحییٰ حسن خان

ترجمہ

شیخ ابنیث مولانا عرفان اروق سعیدی

● مجلد ● صفحات: 336

سلسلہ مطبوعات (98)

وحدت ادیان کا باطل نظریہ

تالیف: فضیلہ شیخ بکر بن عبد اللہ البوزید

ترجمہ: مولانا عبد اللہ کوثر

● کارڈ کور ● صفحات: 96

سلسلہ مطبوعات (99)

فتاویٰ محمدیہ

استاذ الاساتذہ مفتی عبید اللہ عقیف

● 2 جلدیں ● معیاری طباعت

سلسلہ مطبوعات (100)

تلخیص فی الجملع الکافل

الحذین الثقیح الشافعی

المؤتب علی أبواب الفقه

● 6 جلدیں ● معیاری طباعت

أ. د. محمد عبد اللہ الأعظمی المعروف بالفتاویٰ
بکاتب، دارالحدیث فی الدین والعلوم والعلوم والعلوم
العلوم والعلوم والعلوم والعلوم والعلوم والعلوم

سلسلہ مطبوعات (101)

علمائے اہل حدیث کی کہانی اُن کی اپنی زبانی

تأليف: حکیم محمد یحییٰ عزیز ڈاھروی رحمۃ اللہ علیہ

تحریر: مؤرخ اہل حدیث مولانا محمد اسحاق بھٹی رحمۃ اللہ علیہ

● مجلد ● صفحات: 860

سلسلہ مطبوعات (102)

نبی المصطفیٰ من تفسیر آیات الأحکام

تأليف: العلامة أبي الطيب صديق حسن خان البخاري القنوجي
(المتوفى: 1307 هـ)

● مجلد ● صفحات: 684

سلسلہ مطبوعات (103)

المقامات الخمس الأولى وفق المنهج المقر في وفاق المدارس السلفية باكستان

المقامات الحريية

لأبي محمد القاسم بن علي الحريري رحمۃ اللہ علیہ
مع

التعليقات العربية

للشيخ محمد إدريس الكاندملوي رحمۃ اللہ علیہ

● مجلد ● صفحات: 320

سلسلہ مطبوعات (104-109)

تعليم الاسلام

تأليف: نواب سيد محمد قسطنطين خان رحمۃ اللہ علیہ

تحقيق وتسهيل: حافظ عبد السلام رحمۃ اللہ علیہ

● مجلد ● صفحات: 256

سلسلہ مطبوعات (110-114)

اركان اسلام

تأليف: نواب سيد محمد قسطنطين خان رحمۃ اللہ علیہ

تحقيق وتسهيل: حافظ عبد السلام رحمۃ اللہ علیہ

● مجلد ● صفحات: 712

سلسلہ مطبوعات (115)

قادیانیت پر اولین فتوائے تکفیر

تاریخی حقائق اور شبہات کا ازالہ

تأليف: البصيرت محمد داود ارشد رحمۃ اللہ علیہ

● مجلد ● صفحات: 544

سلسلہ مطبوعات (116)

عقیدہ سلف کا ترجمان اور اسلامی عقائد و افکار کا مستند ماخذ

صریح السنہ

تالیف: امام محمد بن جریر طبری رحمۃ اللہ علیہ

ترجمہ: حافظ محمد اسحاق طاہر رحمۃ اللہ علیہ

● کارڈ کور // ● صفحات: 80

سلسلہ مطبوعات (117)

تذکرہ

مولانا عبدالحق محدث دہلوی رحمۃ اللہ علیہ

ان کا خاندانہ علمی

تالیف: حافظ ریاض احمد عاقب اثری رحمۃ اللہ علیہ
تقدیم: محدث العصر مولانا محمد رفیع اثری رحمۃ اللہ علیہ

● مجلد // ● صفحات: 592

سلسلہ مطبوعات (118)

قرآن مجید کا مستند ترجمہ اور مختصر تفسیر

قرآن کریم

ترجمہ و حواشی

مولانا فتح محمد جالندھری رحمۃ اللہ علیہ | حافظ صلاح الدین یوسف رحمۃ اللہ علیہ

نظر ثانی

ڈاکٹر حافظ عبدالرشید اظہر رحمۃ اللہ علیہ | حافظ عبدالحمید ازہر رحمۃ اللہ علیہ

● مجلد // ● صفحات: 735

سلسلہ مطبوعات (119)

سوانح حیات حضرت امیر المومنین حضرت علی رضی اللہ عنہ

الحیات الممتدة

تالیف: مولانا فضل حسین بہاری رحمۃ اللہ علیہ
تدوین و حواشی: مولانا عبدالصمد الحق رحمۃ اللہ علیہ

● مجلد // ● صفحات: 512